

శ్రీ సిద్ధాంత శిఖామణి ప్రవచన ప్రభ

ఆశీర్వాచనము

(కన్నడ మూలము)

“విద్యా వారిధి”

“విద్యా వాచస్పతి”

శ్రీమత్ కాశీజ్ఞాన సింహాసనాధీశ్వర శ్రీ 1008 జగద్గురు
డా॥ చంద్రశేఖర శివాచార్య మహాస్వాములవారు

విశ్వారాధ్య జ్ఞాన సింహాసనము

జంగమవాడి మఠము, వారణాసి

అనువాదము మరియు విశేషప్రదీపికారచన

ప్రా॥ మఠం లింగయ్య స్వామి

ఉస్మానియా యూనివర్సిటీ, హైదరాబాదు.

ప్రకాశకులు :

శైవభారతీ శోధ ప్రతిష్ఠానము, వారణాసి.

"Shree Siddharta Shikhamani Pravachana Prabha"

by H.H. Shree 1008 Kashi Jagadguru

Dr. Chandrasekhara Sivacharya Mahaswamiji

Jangamawadimath, Varanasi

*Translation and Viseshapradeepika by :***Prof. Matham Lingaiah Swamy**

Osmania University, Hyderabad

*Published by :***Saiva Bharathi Sodh Prathisthan**

D-35/77, Jangamawadimath,

VARANASI - 221 001. U.P.

© Reserved by Shree Kashi Jangamawadimath, Varanasi

Copies :

First Edition : 2008

Price :

Pages :

*Typesetting :***M/s. Jayalakshmi Printers**

3-2-814, Kachiguda,

HYDERABAD - 500 027. A.P.

Cell : 09391104717

Horizon Graphics

S.No. 26, Azad Market

Moti Market, Esamia Bazar,

HYDERABAD - 500 027. A.P.

Cell : 09247336685

Printers :

ఆశీర్వాదము

వీరశైవ ధర్మము సనాతనమైనది. ఈ ధర్మమునకు యుగ యుగముల పరంపర గలదు. శివుని ఆదేశము మేరకు శ్రీ జగద్గురువులైన పంచాచార్యులు లింగోద్భవులై వీరశైవ ధర్మమును సంస్థాపించి యున్నారు. యుగము యొక్క భేదము వలన, ఈ పంచాచార్యులు విభిన్నమైన పేర్లతో పిలువబడిరి. వీరు కృతయుగమునందున, ఏకాక్షర శివాచార్య, ద్విక్షర శివాచార్య, త్ర్యక్షర శివాచార్య, చతురక్షర శివాచార్య మరియు పంచాక్షర శివాచార్య యనెడు పేర్లతో వీరు పిలువబడిరి. త్రేతాయుగము నందున వీరే ఏకవక్త్ర శివాచార్య; ద్వివక్త్ర శివాచార్య, త్రివక్త్ర శివాచార్య, చతురవక్త్ర శివాచార్య, పంచవక్త్ర శివాచార్య యనెడి పేర్లతో యవతరించిరి. ఆ పిదప ద్వాపర యుగము నందున వీరే, రేణుకాచార్య, దారుకాచార్య, దేనుకా చార్య, ఘంట కర్ణాచార్య మరియు విశ్వకర్ణ ఆచార్యులుగా అవతరించిరి. తదనంతరము, కలియుగపు ప్రారంభమున వీరే రేవణరాధ్య శివాచార్య, మరుళారాధ్య శివాచార్య, ఏకో రామారాధ్య శివాచార్య, పండితారాధ్య శివాచార్య మరియు విశ్వారాధ్య శివాచార్య యనెడి పేర్లతో అవతరించిరి.

ఈ పంచాచార్యులు వీరశైవ ధర్మ సంస్థాపకులై తద్ధర్మ ప్రచారమునకై పంచపీఠములను నెలకొల్పిరి. ఈ ఐదు పీఠములే మన జాతీయ పీఠములుగా విరాజిల్లు చున్నవి. నేడు లభించెడి పరంపర ఆధారంగా తెలియుచున్నదేమనగా, ద్వాపరయుగమునకు చెందిన ఈ పంచాచార్యులు, ప్రసిద్ధములైన ఐదు ధర్మ సూత్రములను ఉల్లేఖించిరి, వీటినే వీరశైవ ధర్మసూత్రములని యందురు.

శ్రీ జగద్గురువు రేణుకాచార్యుల వారు, అగస్త్య మహర్షికి పద్విడి సూత్రమును, శ్రీ జగద్గురు దారుకాచార్యులు, దదీచి మహర్షికి వృష్టి సూత్రమును, శ్రీ జగద్గురు ఘంటాకర్ణ శివాచార్యులవారు వ్యాస మహర్షికి లంబన సూత్రమును, శ్రీ జగద్గురు ధేనుకర్ణ శివాచార్యులవారు, సానంద మహర్షికి ముక్తా గుచ్ఛ సూత్రమును, మరియు శ్రీ జగద్గురువు విశ్వకర్ణ శివాచార్యులవారు దుర్వాసమహర్షికి పంచవర్ణ సూత్రమును ఉపదేశించిరి. ఈ సూత్రముల ముఖాంతరముగా భూలోకమున వీరశైవ ధర్మమును ప్రచారము చేసిరి.

ఈ రీతిగా శ్రీ జగద్గురు పంచాచార్యులు పై విధముగా పంచ సూత్రముల ముఖాంతరముగా జగత్తుకు వీరశైవ సిద్ధాంతమును బోధించి యీ ధర్మమును ప్రతిష్ఠించిరి.

శ్లో॥ పంచానన ముఖోద్భూతాన్ పంచాక్షర మనూపమాన్ ।

పంచ సూత్ర కృతాన్ వందే పంచాచార్యాన్ జగద్గురూన్ ॥

ఈ శ్లోకములోని భావమేమనగా పరమాత్ముని పంచ ముఖముల నుండి ప్రాదుర్భవించిన పంచాక్షర స్వరూపులైన మరియు పంచ సూత్రములను రచించిన శ్రీ జగద్గురు పంచాచార్యుల నమస్కరించెదను. ఈ శ్లోకము వలన తెలిసిడి దేమనగా, పంచముఖోద్భూతులైన పంచాచార్యులు, పంచ సూత్రముల ద్వారా వీరశైవ సిద్ధాంతమును ప్రచారము చేసి రసనది తెలియపచ్చుచున్నది. కాశీపీఠమునకు చెందిన శ్రీ జగద్గురు విశ్వకర్ణ శివాచార్య భగవత్పాదుల వారు దుర్వాస మహర్షికి బోధించిన పంచవర్ణసూత్రము, కాశీ పీఠము నందున లభించినది. దీని గురించి బెలగాం జిల్లాకు చెందిన హీరెమఠ పు చరపట్టాధికారియైన శ్రీ సిద్ధ నంజేశ్వర శివాచార్యులు భాష్యమును రచించిరి. ఈ పంచవర్ణ సూత్రముల గురించిన యీ భాష్యమును ప్రకటించి ప్రచారములకు తెచ్చుటకై దేశములోని వివిధ పీఠములవారు ప్రయత్నించవలసి యున్నది. అదేవిధిన మిగిలిన సూత్రములను కనుగొనుటకు పండిత లోకము ప్రయత్నశీలులై పరిశోధనలను చేపట్టవలసిన ఆవశ్యకత ఎంతైన గలదు.

శ్రీ జగద్గురు రేణుకా భగవత్పాదుల వారు శ్రీ అగస్త్య మహర్షికి ఉపదేశించిన ‘పద్విడి’ సూత్రమును ఆధారముగా గొని, శ్రీ శివయోగి శివాచార్యుల వారు “రేణుకా గస్త్య సంవాదమనెడి “శ్రీ సిద్ధాంత శిఖామణిని” రచించిరి. ఇంతవరకు ఉపలబ్ధములైన వీరశైవ సిద్ధాంతమును ప్రతిపాదించెడి గ్రంథములలో “శ్రీ సిద్ధాంత శిఖామణి” ప్రాచీనమైనదిగా గుర్తింపబడినది. వీరశైవ సిద్ధాంతమును క్రమబద్ధముగా తెలియజెప్పెడి గ్రంథము అయినందున “శ్రీ సిద్ధాంత శిఖామణి”ని ప్రతి ఒక్కరు అధ్యయనము చేయవలెను.

“శ్రీ సిద్ధాంత శిఖామణి” గ్రంథ కర్తయైన శ్రీ శివయోగి శివాచార్యుల వారు, శివయోగ సిద్ధిని పొందిన శ్రేష్ఠమైన శివయోగులై యుండిరి. వీరు కామికాది - వాతూలాంతము వరకు గల 28 శివాగమములను ఆమూలాగ్రముగా అధ్యయనము చేసిరని, ఈ క్రింది శ్లోకము వలన తెలియుచున్నది.

శ్లో॥ చిదానంద పరాకాశ శివానుభవ యోగతః

శివయోగీతి నామోక్తి యనస్య యథార్థ యోగినీ ॥

శివాగమ పరిజ్ఞాన పరిపాక సుగంధినా !

యదీయ కీర్తిపుష్పేణవాసిత హరితాం ముఖమ్ ॥ (సి.శి. 21 & 22)

ఈ రెండు శ్లోకములలో స్వతఃగా వారే చెప్పినట్లుగా, వీరికి వీరశైవ సిద్ధాంతము గురించి విస్తృతమైన అధ్యయన పరిజ్ఞానము కలదనియును, గంభీరమైన అనుభవము గలదనియును తెలియవచ్చుచున్నది. శ్రీ శివయోగి శివాచార్యుల వంశమునకు చెందిన వారైన వీరి ముత్తాత శివయోగులవారును, వీరి తాతయైన ముద్ద దేవులవారును వీరి తండ్రియైన సిద్ధనాథుడును శివయోగులందరికిని శిఖా రత్నముల వలె వెలుగుండుచుండిరిని శ్రీ శివయోగి శివాచార్యుల వారు తమ వంశ వర్ణనలో ఎంతో గౌరవ పూర్వకముగా ప్రతిపాదించిరి. ఒక వంశము నందున ఒక్క శివయోగి ఉద్భవించునది దుర్లభమైన విషయము కాగా, శ్రీ శివయోగి శివాచార్యుల వారి వంశములో ఉద్భవించిన వారెల్లరు శివయోగులైనందున, వీరి వంశము ఎంతో ప్రశస్థమైనది అని తెలియుచున్నది. ఇట్టి ఉత్తమ వంశము నందు జనించిన శ్రీ శివయోగి శివాచార్యులవారు వీరశైవైక్యలకు మార్గదర్శకులైరి.

శ్రీ.శకం ఆరవ శతాబ్దము నందున బౌద్ధ మతము ప్రబలముగా ప్రచారములో నున్నందున అనేక జనులు ధర్మాంతరులై మార్గ భ్రష్టులైరి. ఈ స్థితి యందున, సనాతనమైన వీరశైవ ధర్మమునకు చెందినవారు మతాంతరులై పోకుండా వుండుటకై శ్రీ శివయోగి శివాచార్యుల వారు వేదాగమ, పురాణ, సమ్యక్తమైన విషయములను ఆధారముగా గ్రహించి స్వతంత్రమైన వీరశైవ సిద్ధాంత గ్రంథమును రచించిరి. అదియే “ శ్రీ సిద్ధాంత శిఖామణి ”. ఈ విధముగా శివుని వలన ఉపదేశింపబడిన శివాగమములలో చెప్పబడిన సమగ్రమైన వీరశైవ సిద్ధాంతమును క్రమబద్ధముగా బోధించిన ఆద్య గ్రంథమే “శ్రీ సిద్ధాంత శిఖామణి”, యిది వీరవైశులకు సర్వస్వము. నూటొక్క స్థలములతో కూడిన దగు యిది ఒక వీరశైవుల మత తంత్రము. శివాగమముల ఉత్తర భాగమున వీరశైవ సిద్ధాంతము ప్రతిపాదించబడినది. అదియే యీ గ్రంథము నందున ప్రతిపాదించుట చేత, దీనికి “శ్రీ సిద్ధాంత శిఖామణి” యనెడి పేరు యివ్వబడినది. గ్రంథము యొక్క చివరి భాగము నందు, శివయోగి శివాచార్యులవారు వ్రాసిన యీ క్రింది శ్లోకములను గమనించుడి.

శ్లో॥ శ్రీ వేదాగమ వీరశైవ సరణిం శ్రీ షట్ స్థలోధ్యనమణిం ।

శ్రీ జీవేశ్వర యోగపద్యతరణిం ఎ గోప్య చింతామణిం ॥

శ్రీ సిద్ధాంత శిఖామణిం లిఖియితా యస్తం లిఖితాపరాన్ ।

శ్రుత్వా శ్రీవయితా సయాతి విమలాం భక్తిం చ ముక్తిం పరామ్ ॥ (21-54)

పై శ్లోకములందున వేదాగమ వీరశైవ సరణిని శ్రీ షట్ స్థల సిద్ధాంత ఉద్యమణిని, జీవేశ్వర యోగ పద్య తరణిని శ్రీ గోప్య చింతామణిని, రచించినానని శివయోగి శివాచార్యులవారు తెలియచేసిరి. ఇట్టి శ్రేష్ఠమైన శ్రీ సిద్ధాంత శిఖామణిని ఎవరు వ్రాయుదురో, ఎవరు వ్రాయించెదరో వారికి భోగ, భాగ్యములు లభించి చివరకు లింగాంగ సామరస్యము లభించునని శివయోగి శివాచార్యుల వారు తెలియచేసిరి. అందుచేత శ్రీ సిద్ధాంత శిఖామణి ఒక శ్రవణయోగ్యమైన గ్రంథమై యున్నది.

ఈ గ్రంథమునకు కన్నడ, తెలుగు, తమిళము, హిందీ, ఆంగ్లము, మరాఠీ మొదలైన భాషలలో అనేకానేకులు భావార్థమును ప్రకటించిరి. అయితే ఈ గ్రంథము నందలి తత్త్వములను వివరముగా తెలియచేసిడి వ్యాఖ్యాన రూపమైన గ్రంథములు వెలువడలేదు. దీనిని వినిన శ్రీ కాశీ జగద్గురువుల వారు ప్రప్రథమముగా కన్నడము నందున శ్రీ సిద్ధాంత శిఖామణి ప్రవచన రూపమైన వ్యాఖ్యానమును వ్రాసి “శ్రీ సిద్ధాంత శిఖామణి ప్రవచన ప్రభ” అను 2000 పుటల ఉద్గ్రంథమును ప్రకటించిరి. ఇది యంతవరకు నాల్గు ముద్రణలు పొందినది. కర్ణాటకము నందున జనులందరికి ప్రీతి పాత్రమైనది. ఆ పిదప ఈ గ్రంథము మరాఠీ భాషలోనికి అనువదించబడినది. దీనిని అనువదించినవారు డా॥ శ్రీ దిపరశ్రీకర. వీరు ఈ గ్రంథమునకు “జన్మాకా అభేరచా” అనే పేరిడిరి. ఇది కూడా ఐదు మారులు ముద్రింపబడి మహారాష్ట్ర జనులందరకు ప్రీతిపాత్రమైనది.

ఇప్పుడు తెలుగుభాషా పండితులు, సంశోధకులు, ఉత్తమ లేఖకులు, మేధావి మరియు శ్రేష్ఠమైన వాఙ్మయ మరియు త్రికాల స్వేచ్ఛ లింగపూజా నిష్ఠులు అగు ఆచార్య మరం లింగయ్య స్వామి వారు నా కన్నడ భాషలోని “శ్రీ సిద్ధాంత శిఖామణి ప్రవచన ప్రభ”ను తెలుగుభాషలోకి

అనువదించిరి. ఈ అనువాదము శబ్ద శం అను వాదమై యుండక తెలుగు భాషా సౌందర్య దృష్టితో మూల భావమునకు ఆటంకము కలుగకుండ స్వతంత్రముగా వ్రాసిరి. ఇంతియే కాదు, ప్రతి యొక్క ప్రవచనమునకు “విశేష ప్రదీపిక” యనెడి స్వతంత్ర వ్యాఖ్యానమును రచించిరి. వీరి యీ విశేషప్రదీపిక కూడ మూల కన్నడ ప్రవచనమునకు హెచ్చిన మేరకు బలమును చేకూర్చినది. ఇందుచేత అనువాద వీరశైవ సిద్ధాంతము ప్రగాఢమైన పాండిత్యమును ప్రదర్శించిరి. వీరి యీ అనువాదము సరళి వలన మేము ఎంతో సంతోషించితిమి. ఇంతేకాదు, ఈ గ్రంథమునకు ఉత్తమమైన పీఠికను కూడ రచించిరి. ఈ పీఠిక యందు గ్రంథకర్తకాల, దేశ, శైలి మరియు గ్రంథము యొక్క గంభీర విషయముల గురించి పాండిత్య పూర్వక విషయములను పొందుపరచుటచే, యిది యందరి మాన్యతను పొందగలదనే విషయములో సందేహము లేదు.

వీరు కన్నడము నుంచి అనువదించిన బసవవేశ్వర వచనముల “బసవేశ్వర గీతామృతమును” చూసి ప్రభావితుడనై వీరికి “సిద్ధాంత శిఖామణి ప్రవచన ప్రభ” అనువాదమును చేయుమని ఆదేశించితిమి. ఇట్టి ఆదేశము ‘మల్కేడు’ లో నిర్వహింపబడిన మా శ్రావణమాస అనుష్ఠాన సందర్భమున , విశ్వారాధ్య విశ్వభారతి” పురస్కారమును అందచేయు సందర్భమున ప్రకటించితిమి. ఆచార్య మఠం లింగయ్య స్వామి వారు రెండు సంవత్సరములు శ్రమించి అనువాద కార్యమును సుసంపన్నం జేసిరి. ఇందుచేత ఆంధ్రప్రదేశ్‌లోని ప్రతి వీరశైవుడి ఇళ్లలో సిద్ధాంత శిఖామణి” గ్రంథముండవలసినెడి ప్రగాఢమైన కోరిక నెరవేరినది. ఈ సందర్భమున ఆచార్య మఠం లింగయ్యస్వామి వారికిని, వారి కుటుంబ సభ్యులకును శివానుగ్రహము లభించాలని ఆశీర్వాదించుచున్నాము. శ్రీ జగద్గురు పంచాచార్యుల ఆశీర్వాదము వలన వీరు పూర్ణాయుష్షులై ఆరోగ్యవంతమైన జీవితమును గడుపవలెనని ఆశించుచున్నాము. ఇంకను హెచ్చైన సాహిత్య కృతులను చేసి సమాజము నందున అమితమైన గౌరవమును బడయువలెననియును ఉత్తమమైన కీర్తి ప్రతిష్ఠలను పొందవలెనని ఆశీర్వాదించుచున్నాము.

శ్రీ సిద్ధాంత శిఖామణి ప్రవచన ప్రభ రచనా వ్యాసాంగములోను పూపు రీడింగు యిత్యాదులలోను సహకారమును అందించిన పండిత విద్వాంసులైన శ్రీయుతులు శివశ్రీ ఆవులశెట్టి పుల్లప్ప; శివశ్రీ పురాణం నాగయ్య, శివశ్రీ కొల్లిపర మదనమోహన్, శరణశ్రీ కొండా బసవరాజు, శివశ్రీ యం. శంకరయ్య స్వామి, శివశ్రీ సాంబశివ శర్మ, డా॥ మహాంతయ్య, శివశ్రీ డా॥ రాజయ్య, శివశ్రీ భంగిమఠం పరమేశ్వరయ్య, శివశ్రీ మదుపతి వీరయ్య, శివశ్రీ మదుపతి విశ్వనాథం, శివశ్రీ షాబాదు గురు శాంతప్ప, శివశ్రీ జగదేవహీరెమఠ ఆచార్య మార్గం బసవరాజులకు అనంత ఆశీర్వాచనములు.

ఈ గ్రంథమునకు డి.టి.పి సేవలనందించిన శివశ్రీ ప్రసాద్ మరియు వారి కుటుంబ సభ్యులకును, అందముగా ముద్రణను చేసిన మహబూబ్‌నగర్ నగరమండలి శ్రీరామా ప్రెస్ యజమాని శివశ్రీ ముక్తా శ్రీశైలముగారికిని వారి కుటుంబ సభ్యులకును అనంత మంగళాశీర్వాదములు.

మున్నుడి

చిన్నయుడైన శివపరబ్రహ్మ సంకల్పానుసారముగనే యీ జగత్తు చరించుననెడిది ఆగమవిదులు తెలిపెడి భావన. ఇది నిత్యసత్యము. శివప్రేరణకు లోనైన జీవుడు కార్యోన్ముఖుడై కార్యసాధన కుపక్రమించు ననెడిది ఉపనిషద్వాదుల యభిప్రాయము, కాగా గురులింగ జంగములు లోకకల్యాణము నాశించి ప్రేరకులౌదురనెడిది వీరశైవుల విశ్వాసము.

ఒకానొక సాయం సమయమున శ్రీశ్రీశ్రీ 1008 శ్రీమద్ కాశీ జగద్గురువులు జ్ఞాన పీఠాధీశ్వరులైన డా॥ చంద్రశేఖరశివాచార్యులవారు ఫోనులో మాట్లాడుచూ, నాకు విశ్వభారతి పురస్కారమునిచ్చుచున్నామని తెలిపిరి. వినముడనై, విదిత యశస్సంపన్నునినొక ప్రశ్న వేసితిని. “వీరశైవ వాఙ్మయమునకు నేను చేసిన సేవ గణనీయమైనది కాదు కదా! ఎందులకీ పురస్కారము నిచ్చుచున్నార”నెడిది ఆ ప్రశ్న.

“నీవు చేయబోయెడి కార్యమున”కనిరి.

మల్టేడ్ లో నిర్వహింపబడిన పురస్కార ప్రధాన సభలో సన్మంగళమూర్తియైన మహాసన్నిధివారు తమ యాశీర్వాద ప్రసంగములో “శ్రీ సిద్ధాంత ప్రవచన ప్రభ” తెలుగులో వెలువడనున్నదనియును, నేనా కార్యభారమును వహించ బోవుచున్నాని ప్రకటించిరి. నన్ను వెన్నంటి వచ్చిన భక్తామహేశ్వర బృందములోని ప్రముఖులైన శివశ్రీ యం. శంకరయ్య, శివశ్రీ పురాణం నాగయ్య, శివశ్రీ డా॥ మహంతయ్య, శివశ్రీ యం. వీరయ్య, శివశ్రీ కల్వ మల్లికార్జునప్ప, శివశ్రీ డా॥ మార్గం బసవరాజు మున్నగువార్లు హర్షాతిరేకములను ప్రకటించిరి. శివశ్రీ మల్టేడ్ అప్పగారు శ్రీశ్రీశ్రీ 108 గంగాధరశివాచార్య మహాస్వామివారు ‘భళీ! భళీ! యనిరి. షట్స్థల బ్రహ్మలు తమ ప్రమోదమును ప్రకటించిరి. సభికులు సంతసించి చప్పట్లు కొట్టిరి. చప్పట్లు చప్పడుకు నా గుండె దడదడ లాడెను. భయము హెచ్చెను. “నేను చేయగలనా?” అనే ప్రశ్న నన్ను బాధించెను. నా మనోగతము నెరింగిన మహాసన్నిధివారు అపొంగ వీక్షణము ద్వారా అనంతమైన శక్తిని ప్రధానము చేసి ధైర్యమును చేకూర్చిరి.

నా కార్యసాధనా క్రమములో సహకారము నొసంగిన వారు అసంఖ్యాకులు. వీరందరిలో కొందరి సేవలు స్మరణయవము. వేదవ్యాసునికి గణపతి యొసంగిన సేవలను పోలెడి సేవలందజేసిన వారిలో శివశ్రీ ఆవులశెట్టి పుల్లప్పగారు ప్రముఖులు. సహనశీలురై యెంతో శ్రమకోర్చి పరిశ్రమించిరి. ఇట్టి సేవల నందించిన వారిలో శివశ్రీ పురాణం మఠం నాగయ్య, శివశ్రీ మదన్ మోహన్, శరణశ్రీ కొండా బసవరాజు గలరు. శివశ్రీ భంగీమఠము పరమేశ్వరయ్య, శివశ్రీ మదుపతి వీరయ్య గారులును వారివారి శక్తిమేరకు సహకరించిరి. గణపతి సేవలనందించినవారికి ప్రేరకుడై వారి కార్యమును సమన్వయము చేసెడి నాయకుడై నిలిచిన వాడును, నా బాల్యమిత్రుడును అయిన ఆచార్య మార్గం బసవరాజు వారి సేవలు శ్లాఘనీయుము. వీరందరికీ మహాసన్నిధి వారి యాశీర్వచనము ద్వారా సకల సన్మంగళములు చేకూరుగాక!

విశేషప్రదీపిక రచనా నిమిత్తము నేను వివిధ గ్రంథముల నుండి ప్రమాణములను గైకొని ఉటంకించితిని. ఈ గ్రంథముల ప్రచురణకర్తలందరికి నా కృతజ్ఞతలు తెలియజేయుచున్నాను. వీరికి మహాసన్నిధి వారి కరుణా కటాక్షములు లభించుగావుత! కొన్ని అముద్రిత గ్రంథములనుండి ప్రమాణములుదహరింపబడినవి. వీరినందజేసినవారికి నా ప్రత్యేకమైన కృతజ్ఞతలు.

వ్రాతప్రతిని పరిశీలించుటకై మహాసన్నిధివారు సికింద్రాబాదుకు విచ్చేసి ఒక సప్తాహకాలము గడిపిరి. ఆ సప్తాహమున మహాసన్నిధివారికి విడిది యిత్యాది సౌకర్యములు కల్పించిన శివశ్రీ కొప్పునూరి బసప్పగారి సేవలు అవిస్మరణీయము. ఈ సందర్భమున నాకు శూకారము నొసంగిన పండితగణమునకు ప్రమోదమును చేకూర్చెడి విధముగా సేవలనందించిన వారి కుటుంబ సభ్యుల సేవలు చిరస్మరణీయులే. వీరికి సకల సన్మంగళములు సిద్ధించుగావుత!

ప్రచురణ భారమును మోసిన వీరశైవ ధర్మప్రచార సంస్థ సేవలు శ్లాఘనీయములు. దీని గౌరవాధ్యక్షులైన శివశ్రీ శాబాదు గురుశాంతప్పగారు, అధ్యక్షులు శివశ్రీ జగదేవ్ హిరేమర్ మరియు యీ సంస్థ హితాభిలాషులు శివశ్రీ మాడపు వీరమల్లేశ్, మరియు శివశ్రీ హేరూర్ విజయకుమార్ గార్లు ఎంతో శ్రమించిరి. ఈ సంస్థ దినదినాభివృద్ధిని గాంచుగావుత! డిటిపి సేవలందించిన ప్రసాద్ కు శుభములు కలుగుగాక! ప్రూఫ్ రీడింగ్ సేవల నందించిన శివశ్రీ యం. శంకరయ్య స్వామి, శివశ్రీ సాంబశివశర్మ, శివశ్రీ కొల్లిపర మదన్ మోహన్, శివశ్రీ పురాణం నాగయ్య, శివశ్రీ డా॥ మహంతయ్య, శివశ్రీ డా॥ బి.రాజయ్య, శివశ్రీ భంగిమఠం వఠేశ్వరయ్య, శివశ్రీ మడపతి వీరయ్య, శివశ్రీ మడుపతి విశ్వనాథం, శివశ్రీ ఆవులశెట్టి పుల్లప్ప, శివశ్రీ మార్గం బసవరాజ మున్నగు వారికి మహాసన్నిధి వారి ఆశీర్వాదముల వలన మనోభీష్టసిద్ధి గల్గునుగావుత!

మహాసన్నిధివారి యానతిని అమలుచేయుటలో నాకు ప్రత్యక్షంగాను, పరోక్షంగాను సహకరించిన అనేకానేక భక్తమాహేశ్వరులకు, గురులింగజంగముల కటాక్షలబ్ధి పుష్కలముగా లభించి, తద్వారా మనోభీష్టసిద్ధి కల్గును గాక! మేమందరము సామూహికముగా చేసిన కృషివలన ధార్మికజనులు మరియు వీరశైవ జనలోకము లాభమును పొంది సద్గతిని బడయుటకు ఈ గ్రంథపఠనము షేష ఉపకరణముగా నుండగలదని భావించుచున్నాము. పాఠకులీవిధిన లాభమును పొందుదురుగాక! ఇట్టి సేవలందించుటకు సందర్భమును కల్పించిన మహాసన్నిధివారి చరణములకు కృతజ్ఞతాపూర్వకమైన ప్రణతులర్పించుచున్నాము.

అనువాదము మరియు విశేషప్రదీపిక కర్త

విషయసూచిక

పీఠిక

పుట సంఖ్య

xiii-xlii

1. ప్రథమ పరిచ్ఛేదము

1-13

ప్రవేశిక

అ) శివస్తుతి - శక్తిస్తుతి

ఆ) గ్రంథకర్త శ్రీ శివయోగి శివాచార్య వంశవర్ణన

2. ద్వితీయ పరిచ్ఛేదము

14-19

అ) మంగళాచారణ

ఆ) వస్తు నిర్దేశన

ఇ) సృష్టిక్రమ నిరూపణ

3. తృతీయ పరిచ్ఛేదము

20-30

శివసభా వర్ణన

4. చతుర్థ పరిచ్ఛేదము

31-37

అ) శ్రీ జగద్గురు రేణుకాచార్య అవతారం

ఆ) అవతార ఉద్దేశం

ఇ) మలయాద్రి వర్ణన

ఈ) అగస్త్యాశ్రమ వర్ణన

ఉ) అగస్త్య మునివర్ణన

ఊ) శ్రీ జగద్గురు రేణుకాచార్య - అగస్త సమాగమము

ఋ) అగస్త్యమహర్షి ప్రార్థన

5. పంచమ పరిచ్ఛేదము

38-177

శివాద్వైత సిద్ధాంతోపదేశం

అంగస్థలములు (1-44)

భక్తిస్థలము

స్థలాంకము

స్థలనామము

ఆశీర్వాచనములు

పుట

1)

పిండస్థలము

(1-2)

42-84

2)

పిండజ్ఞానస్థలము

(1-2)

84-114

3)

సంసారహేయస్థలము

(1-10)

114-177

6. షష్ఠమ పరిచ్ఛేదము

178-339

4)

గురుకారుణ్యస్థలము

(1-5)

178-226

5)

లింగధారణస్థలము

(1-11)

227-339

7. సప్తమ పరిచ్ఛేదము			340-465
6)	భస్మధారణస్థలము	(1-9)	340-410
7)	రుద్రాక్షధారణస్థలము	(1-7)	410-465
8. అష్టమ పరిచ్ఛేదము			466-515
8)	పంచాక్షరజపస్థలము	(1-12)	466-515
9. నవమ పరిచ్ఛేదము			516-577
9)	భక్తమార్గ క్రియాస్థలము	(1-7)	516-546
10)	ఉభయస్థలము	(1)	547-555
11)	త్రివిధ సంపత్తిస్థలము	(1)	556-561
12)	చతుర్విధసారాయ స్థలము	(1)	561-572
12-15)	సోపాధి, నిరుపాధి, సహజదానస్థలము	(1)	572-577
10. దశమ పరిచ్ఛేదము			578-645
	మాహేశ్వరస్థలము		578-587
16)	మాహేశ్వర ప్రశంసాస్థలము	(1-4)	587-607
17)	లింగనిష్ఠాస్థలము	(1-2)	607-615
18)	పూర్వాశ్రయనిరసనస్థలము	(1)	615-621
19)	సర్వాద్వైత నిరసనస్థలము	(1)	621-626
20)	ఆహ్వాన నిరసనస్థలము	(1)	627-630
21)	అష్టమూర్తి నిరసనస్థలము	(1)	631-634
22)	సర్వగత్పనిరసనస్థలము	(1)	634-637
23)	శివజగన్మయస్థలము	(1)	637-639
24)	భక్తదేహికలింగస్థలము	(1)	640-645
11. ఏకాదశ పరిచ్ఛేదము			646-683
25)	ప్రసాదిస్థలము	(1-2)	646-656
26)	గురుమాహాత్మ్యస్థలము	(1)	656-660
27)	లింగమహాత్మ్య స్థలము	(1)	660-667
28)	జంగమమాహాత్మ్య స్థలము	(1)	667-670
29)	భక్తమహాత్మ్యస్థలము	(1)	670-675
30)	శరణమహాత్మ్యస్థలము	(1)	675-681
31)	ప్రసాదమహాత్మ్యస్థలము	(1)	681-683
12. ద్వాదశ పరిచ్ఛేదము			684-724
	ప్రాణలింగిస్థలము		
32)	ప్రాణలింగిస్థలము	(1-2)	684-691
33)	ప్రాణలింగార్చనస్థలము	(1-2)	691-700
34)	శివయోగసమాధిస్థలము	(1-5)	701-714
35)	లింగనిజస్థలము	(1-2)	714-720
36)	అంగ - లింగ స్థలము	(1)	721-724

13. త్రయోదశ పరిచ్ఛేదము

725-756

శరణస్థలము

37)	శరణస్థలము	(1)	725-730
38)	తామసనిరసన స్థలము	(1-4)	730-746
39)	నిర్దేశనస్థలము	(1)	747-751
40)	శీలసంపాదనస్థలము	(1)	751-756

14. చతుర్దశ పరిచ్ఛేదము

757-794

ఐక్యస్థలము

41)	ఐక్యస్థలము	(1-4)	757-769
42)	ఆచార్యసంపత్తి స్థలము	(1-4)	769-782
43)	ఏకభాజనస్థలము	(1)	782-786
44)	సహభోజనస్థలము	(1-3)	786-794

15. పంచదశ పరిచ్ఛేదము

795-875

భక్తస్థలము

45)	దీక్షాగురుస్థలము	(1-8)	795-837
46)	దీక్షాగురుస్థలము	(1-2)	837-846
47)	జ్ఞానగురుస్థలము	(1)	847-851
48)	క్రియాలింగ స్థలము	(1)	851-856
49)	భావలింగ స్థలము	(1)	857-860
50)	జ్ఞానలింగస్థలము	(1)	861-863
51)	స్వీయస్థలము	(1)	863-868
52)	చరస్థలము	(1)	868-871
53)	పరస్థలము	(1)	871-875

16. శోడశ పరిచ్ఛేదము

876-945

మాహేశ్వరస్థలము

54)	క్రియాగమస్థలము	(1-2)	876-883
55)	భావాగమస్థలము	(1-2)	883-890
56)	జ్ఞానాగమస్థలము	(1-2)	891-898
57)	సకాయస్థలము	(1-2)	898-901
58)	అకాయస్థలము	(1)	902-906
59)	పరకాయస్థలము	(1-2)	907-913
60)	ధర్మాచారస్థలము	(1-6)	913-935
61)	భావాచారస్థలము	(1-2)	936-941
62)	జ్ఞానాచారస్థలము	(1)	942-945

17. సప్తదశ పరిచ్ఛేదము

946-1030

ప్రసాదిస్తలము

63)	కాయానుగ్రహస్తలము	(1-2)	946-954
64)	ఇంద్రియానుగ్రహస్తలము	(1-2)	955-966
65)	ప్రాణానుగ్రహస్తలము	(1-3)	967-979
66)	కాయార్పితస్తలము	(1)	980-985
67)	శరణార్పితస్తలము	(1-2)	985-996
68)	భావార్పితస్తలము	(1)	996-1003
69)	శిష్యస్తలము	(1-2)	1004-1015
70)	శుశ్రూషాస్తలము	(1-2)	1016-1026
71)	సేవ్యస్తలము	(1)	1027-1030

18. అష్టాదశ పరిచ్ఛేదము

1031-1081

ప్రాణలింగిస్తలము

72)	ఆత్మస్తలము	(1-2)	1031-1049
73)	అంతరాత్మస్తలము	(1)	1049-1053
74)	పరమాత్మస్తలము	(1)	1053-1056
75)	నిర్దేహగమస్తలము	(1)	1056-1062
76)	నిర్భావాగమస్తలము	(1)	1063-1066
77)	నష్టాగమస్తలము	(1)	1066-1070
78)	ఆదిప్రసాదిస్తలము	(1)	1070-1074
79)	అంత్యప్రసాదిస్తలము	(1)	1074-1077
80)	సేవ్యప్రసాది స్థలము	(1)	1077-1081

19. ఏశోసవింశతితమ పరిచ్ఛేదము

1082-1140

శరణస్తలము

81)	దీక్షాపాదోదకస్తలము	(1)	1082-1085
82)	శిక్షాపాదోదకస్తలము	(1)	1086-1089
83)	జ్ఞానపాదోదకస్తలము	(1)	1090-1094
84)	క్రియానిష్పత్తిస్తలము	(1)	1095-1100
85)	భావనిష్పత్తిస్తలము	(1)	1100-1103
86)	జ్ఞాననిష్పత్తిస్తలము	(1)	1104-1107
87)	పిండాకాశస్తలము	(1)	1108-1113
88)	బింద్వాకాశస్తలము	(1)	1113-1117
89)	మహాకాశస్తలము	(1)	1117-1127
90)	క్రియాప్రకాశస్తలము	(1)	1127-1131
91)	భావప్రకాశస్తలము	(1)	1131-1136
92)	జ్ఞానప్రకాశస్తలము	(1)	1136-1140

20. వింశతితమ పరిచ్ఛేదము

1141-1175

ఐక్యస్థలము

93)	స్వీకృతప్రసాదిస్థలము	(1)	1141-1147
94)	శిష్టాదనస్థలము	(1)	1148-1153
95)	చరాచరలయస్థలము	(1)	1154-1159
96)	భాండస్థలము	(1)	1159-1162
97)	భాజనస్థలము	(1)	1162-1165
98)	అంగాలేపస్థలము	(1)	1165-1167
99)	స్వపరాక్లస్థలము	(1)	1168-1170
100)	భావాభావలయస్థలము	(1)	1170-1171
101)	జ్ఞానశూన్యస్థలము	(1)	1172-1175

21. ఏకవింశతితమ పరిచ్ఛేదము

1176-1181

త్రికోటిలింగ స్థాపనాలీల	(1)	1176-1181
-------------------------	-----	-----------

శ్లోకార్థముల అకరాది పట్టిక

1182-1196

సహాయక గ్రంథసూచి

1197-1198

వ్యాఖ్యానమునకు ఉపయోగపడిన గ్రంథముల పట్టిక

1199

సంకేతాక్షర సూచి

1200

పీఠిక

ఆధ్యాత్మిక సంస్కృతికి పుట్టినిల్లైన భారత దేశము యావత్ ప్రపంచమునకు పథదర్శినిగా విరాజిల్లుచున్నదనెడిది విశ్వమెరిగిన విశిష్ట సత్యము. ప్రాచ్య, పాశ్చాత్య నాగరికతలు, వివకాసమును చవిచూసిన నాటి నుండి నేటి వరకు విదేశీయులు ఇచ్చుబొకవచ్చు సుసంపన్నమైన నిత్యనూతన శోభలతో ప్రకాశించుచున్న భారతీయ ఆధ్యాత్మిక విలువలను అధ్యయనము చేసి విశేషమైన లబ్ధిని పొందుచున్నారు. భారతదేశములో ప్రభవించిన సిద్ధాంతముల కొక ప్రత్యేకత గలదని తెలియనివారెవరు? అయితే అందరికీ అవగతు కానివిషయమేమనగా ఈ దేశమున వెలసిన సిద్ధాంతములలో శిఖామణి వలె ప్రకాశించెడి వీరశైవ సిద్ధాంతము ఉత్కృష్టమైనదనెడి విషయము. సనాతనమైనట్టియీ ధర్మము యొక్క వేర్లను శివాగమములలో గాంచగలము. శివుడు పార్వతికిని, స్కందునికిని యుపదేశించిన శివాద్వైతము యీ ధర్మమునకు ఆధారభూతమైన ప్రాతిపదిక యని తెలియవచ్చుచున్నది. ఆగమములలో పేర్కొనబడిన సప్తవిధ శైవములలో వీరశైవమునకొక విశిష్టత గలదు. అదెట్టిదనగా ఇయ్యది పరిపూర్ణ పరిణితిని పొందిన ధర్మము. దీనిలో యిమిడి యున్న విలువలు మౌళిక మానవతా విలువలతో యనుబంధము గల్గినవి. దీనిదివ్య ప్రభలవలన స్ఫూర్తి పొందిన సిద్ధాంతములు వికసన మొంది వినూత్న కాంతులను సంతరించికొనినవి.

చరిత్ర గమనములో వివిధ స్వదేశీయ విదేశీయ ప్రభావాలకు లోనైన జనులు సనాతనమైన వీరశైవము యొక్క గొప్ప తనమును గాంచలేని స్థితికి చేరిరి. వీరిలో కొందరు పూర్వమీమాంసవైపు మొగ్గగా మరికొందరు వామ పక్షములవైపు పరుగిడిరి. ఈ ఇరువర్గముల యొక్క ధోరణులను నిరసించెడి వారు నాస్తికులైరి. నాస్తిక మతముల విజృంభణకు దోహదము చేసిరి. నాస్తికమతముల ప్రభావమెంతో కాలము వరకు కొనసాగలేదు. అవైదిక మార్గముల కాదరణ తగ్గెను. వివేకవంతులు వినూత్నమైన మార్గముల కొత్తాయస్వేషింపజొచ్చిరి. సామాన్యులు నిస్సహాయులై ప్రత్యామ్నాయ మార్గముల యావిర్భావము కొరకై నిరీక్షింపజొచ్చిరి. నూతన మార్గములను పరీక్షించిన పడింతప్రముఖులు సనాతన మార్గములను మరల కనిపెట్టుటే సరియైన పరిష్కారమని భావించిరి. ఈ విధములైన ఆలోచనా స్రవంతలు నలుదెసల నుండి పలు దెసలకు ప్రవహింపజొచ్చెను. కొంతకాలము వరకు ఈ విపత్కర స్థితి కొనసాగెను.

భారతీయ ఆధ్యాత్మిక చరిత్రలో క్రీ.శ. ఐదవ శతాబ్ది యొక్క ఉత్తర భాగమునకు గల ప్రాముఖ్యత అనన్య సామాన్యమైనదని గుర్తించ వచ్చును. నాటి సామాజిక స్థితి గతుల నేపథ్యంలో తల యెత్తిన బహువిధములైన సమస్యల స్వరూప స్వభావముల నవగతము చేసికొని, జరిలమైన సమస్యలకు సులభమైన పరిష్కార మార్గముల యన్వేషణకై ప్రయత్నములు చేపట్టబడినవి. వేదాగమ పురాణాదులలోని జ్ఞాన భాగము తరుణోపాయములకు కేంద్ర స్థానమని చెప్పబడినది. మత వైషమ్యాల స్థానమున మతసామరస్యము నెలకొల్పబడెను. జైన బౌద్ధాదులు తమ తమ ప్రభావములను కోల్పోయి కాంతి హీనములై యున్న పరిస్థితిలో తికమకకు గురియైన స్థితిలో ఆస్తికత్వమే శరణ్యమని తెలుపబడెను. వర్ణ వ్యవస్థ కల్పించిన దిగ్బంధముకు గురియైనట్టి శైవ వైష్ణవాది మతములు చైతన్యహీనతను సంతరించుకొనిన దశలో అతి వర్ణాశ్రమీయత నాయుధముగా గొని అసమానతలను చిన్నాభిన్నము లుగా చేయవచ్చుననియును, ఆధ్యాత్మిక ప్రపంచము నందున సమతా మమతలకు అగ్రస్థానము లివ్వవచ్చునని తెలుపబడెను. వివక్షత వలన గలిగెడి వికృత పరిణాముములకు స్వస్తిని చెప్పి స్త్రీలు, అంత్యజులు, అల్పసంఖ్యాకులు అందరితో పాటుగా నాధ్యాత్మిక ప్రగతిని సాధించ వచ్చునని తెలుపబడెను. భేదభేద సిద్ధాంతముల కంటెను భేదాభేద సిద్ధాంతమైన శక్తివిశిష్టాద్వైతమే శాస్త్రీయ మైనదని సమరసభావనతో తెలుపబడెను.

ఇట్టి బహుముఖములైన సామాజిక ప్రయోజనములను చేకూర్చిపెట్టిన ఘనత “సిద్ధాంత శిఖామణి” యనెడి తాత్విక గ్రంథమునకు దక్కుతుంది. దీనికి రేణుకాగస్త్య సంవాదమనెడి నామాంతరము గలదు. జనసామాన్యములోననిది “రేణుక గీత”గా గుర్తింపు పొందినది.

నాటి నుండి నేటి వరకు సిద్ధాంత శిఖామణి సామాజిక ప్రగతిగమనమును శాసించెడి ఉత్తమమైన ధార్మిక గ్రంథముగా తనవంతు పాత్రను పోషించుచున్నది. అశేష ప్రజానీకము యొక్క మన్ననల నందుచున్నది. పండితులు దీనిలోని ధార్మికాంశములను పరామర్శించి

పరమోత్పప్తమైన ఆనందమును పొంది ధన్యులగుచున్నారు. గురువర్గము ప్రవచనముల ద్వారా ప్రజా చైతన్యమునకు కేంద్ర బిందువులస్థానముల నలంకరించి భక్తులను ధన్యులను చేయుచున్నారు.

మాహేశ్వరులీ గ్రంథమును పారాయణ గ్రంథముగా గ్రహించి స్వాధ్యాయన పరులై లింగాంగ సామరస్యమును గురించి తెలిసికొనుచున్నారు. భక్తులు ప్రవచనముల సారమును గ్రహించి ధర్మపరాయాణులై ధన్యత పొందుచున్నారు. పామరులు భక్తామాహేశ్వరులగమన శీలతచే ప్రభావితులై భవిష్యత్తును వీడి శివపథము వైపు మరలుటకు యత్నించుచున్నారు. ఇంతటి ప్రాముఖ్యత గల్గిన గ్రంథమునకు “సిద్ధాంత శిఖామణి” యనెడి అభిధానము ఎందుకు నొసంగబడినదో యను దానిని గ్రహించుట యెంతో ఆవశ్యకమైనయంశమని తెలిసికొనవలెను.

గ్రంథము యొక్క నామోచిత్రము

ఒక కవి తన గ్రంథమునకు పేరిడెడి సందర్భములో, తాను పెట్టెడి పేరు గ్రంథము యొక్క స్వభావమును తెలియజేసేవిధముగా నుండుటకు తగు జాగ్రత్త వహించును. కృతి కర్త యిట్టి జాగ్రత్తనే వహించెనని తెలియుచున్నది.

సిద్ధాంతమనెడి పదమును ఒక విశిష్టమైన దానిని సూచించేదిగా స్వీకరించనైనది. క్రింది శ్లోకమును కనుడి.

శ్లో॥ సిద్ధాంతాఖ్యే మహాతంత్రే కామికాద్యేశివోదితే।
నిర్దిష్టముత్తరే భాగే వీరశైవమతం పరమ్॥

(సి. శి. 5:14)

ఇచ్చట సిద్ధాంతమనగా సిద్ధాంత మనెడి పేరు గల్గినట్టి ఇరువది యెనిమిది శివాగమములు. సిద్ధాంతమునకు మహా తంత్రమనెడి విశేషణముపయోగించి విశిష్టమైనదానిగా చేయబడినది. శిఖామణి అనే పదము చిట్ట చివరిది అనే అర్థమును సూచించేదిగా ప్రించనైనది. ఈ శ్లోకమును గనుడి:

శ్లో॥ సర్వేషాం శైవతంత్రాణాముత్తరత్వాన్నిరుత్తరమ్।
నామ్నాప్రతీయతే లోకే యత్సిద్ధాంతశిఖామణి॥

(సి. శి. 1:31)

శివాగమము లన్నింటిలోను ఉత్తరభాగమునవివరింపబడుటచేత నిరుత్తరమైనదిగా వెలుగొందెడి దైనవీరశైవ మతమునువివరించెడిదైనందున యీ గ్రంథమునకు సిద్ధాంతశిఖామణి యనెడినామకరణము చేయబడినదని తెలియుచున్నది.

అయితే, ‘శిఖామణి’ అనే పదమును మరొక్క రీతిలో అన్వయించు కొనవచ్చును. శిఖా అనగా అగ్రము అనెడి అర్థము కలదు. శిఖామణి యనగా శిఖరాగ్రమున నిలిచి ప్రకాశము నిచ్చెడిదని గ్రహించగలరు. అస్తిక మతములన్నింటికినీ వెలుగు నిచ్చెడి సిద్ధాంతమును సిద్ధాంత శిఖామణిగా యెంచవచ్చును. కృతికర్త యీ భావమును గ్రహించి యుండునని తెలిపెడి శ్లోకమును గమనించుడి:

శ్లో॥ యేన రక్షావతీ జాతా శివభక్తిః సనాతనీ।
బుద్ధాది ప్రతిసిద్ధాంతమహాధ్వాంతాంశుమాలినా॥ (సి. శి. 1:23)

ఫలశ్రుతి యీగ్రంథమును సకలార్థ సాధకమైనచింతామణితో పోల్చినది. ఈ విశ్లేషణ నేపథ్యమున మనము గ్రహించ వలసినదేమనగా యిది యీ సార్థక నామధేయము గల్గి సకలార్థసిద్ధిని గల్గించేదిగా యున్నది.

గ్రంథ లక్ష్యము

ప్రతి గ్రంథమునకు ఒక లక్ష్యముండును. లక్ష్యము నేపథ్యముననే గ్రంథరచన కొనసాగును. అయితే గ్రంథలక్ష్యము లోక హితమునకు దోహదముచేసేడిదై యుండవలెననెడి నియమ మొకటి గలదు. ఈ నియమమును పాటించినవాడే సుకవి అనిపించికొనును. అప్పుడే అతని గ్రంథము ఉత్తమ గ్రంథముగా గుర్తింపబడును.

రేణుకాగన్త్య సంవాదమును గ్రంథస్థము చేయుటద్వారా తాను సాధించదలచిన లక్ష్యములెట్టివో శ్రీ శివయోగి శివాచార్యులవారు క్రింది శ్లోకములో వివరించిరి.

శ్లో॥ వేదమార్గా2విరోధేన విశిష్టాచారసిద్ధయే।
అసన్మార్గనిరాసాయ ప్రమోదాయ వివేకినామ్॥ (సి.శి. 1-26)

ఈ శ్లోకములోన మూడు లక్ష్యములు వివరింపబడినవి. అవి:

1. నాస్తిక మార్గముల నిరసన;
2. వీరశైవ దర్శనమునకు సంబంధము గల్గిన విశిష్టాచారములను సవైదిక మార్గమున విస్తరించుట;
3. వివేకవంతుల ప్రమోదమును సాధించుట.

ఈ మూడింటికీ పరస్పరానుబంధత గలదు. వాస్తవముగా చూచిన యెడల ఆచార సంపత్తిని పెంచుటే సిద్ధాంత శిఖామణి యొక్క ప్రాథమిక లక్ష్యమని తెలియుచున్నది.

ఆచారము యొక్క ప్రాముఖ్యత గురించి తెలిపెడి క్రింది శ్లోకము గమనార్హమైనదైయున్నది.

శ్లో॥ ఆచార ఏవ సర్వేషామలంకారాయకల్యుతే।
ఆచార హీనః పురుషో లోకేభవతి నిందితః॥ (సి.శి. 16:13)

ఆచారముల గురించిన విషయ విస్తరణకునొక పరిధిని యేర్పాటు చేసికొనుట సంభవించినది. ఈ పరిధి వేదములతో ముంగత్యమనెడి దానికి యనుసంధానము చేయబడినదని తెలియుచున్నది. వైదికత కొరకు యింత మేరకు ప్రాముఖ్యత నిచ్చుటకుగల కారణమేమిటో తెలిసికొనుట యెంతో అవశ్యము. అవైదిక పథములను నాటి వివేకవంతులుచిన్న చూపునకు గురిచేసినారని భావించవచ్చును. వీరి ప్రమోదము సాధించునిమిత్తమున వేదసంగత్యమునకు పెద్దపీట వేయవలెనని గుర్తించగలము.

ఆగమ వాఙ్మయములోన యాచారముల విస్తరణబహువిస్తృత స్థాయిలో చేయవలెనని. ఆచారములు ఐదని తెలుపబడినది. అవి (1) శివాచారము; (2) లింగాచారము; (3) సదాచారము, (4) భృత్యాచారము (5) గణాచారము. శివపరబ్రహ్మయెడల చిత్రైకాగ్రతతో శైవీభక్తిని పెంచుకొనుటయే శివాచారములోని మౌలికాశయమని యన వచ్చును. పాంచరాత్రాగమానుయాయుల నవవిధ భక్తుల కుండు భిన్నముగా నుండెడివై, విలక్షణ స్వభావమును సంతరించికొనిన షడ్విధ భక్తులే శివాచారములోనికీలకాంశములని తెలిసికొనవలెను. గురుదత్తమైన వైయక్తికస్వేచ్ఛలింగోపాసన; గురులింగ, చరలింగముల సమారాధన; త్రిలింగోపాసనతో పాటుగా త్రిలింగముల అవాంతర బేదములైన షడ్లింగముల సమర్చనలు లింగాచారములోని ముఖ్యాంశములని తెలిసికొనగలరు. సదాచారము శీల సంపాదనకు ప్రాముఖ్యత నివ్వగా భృత్యాచారము దాసోహ ప్రతిపాదనకు ప్రాణమును పోయును. గణాచారము ధర్మపరిరక్షణకై త్యాగబుద్ధిని యలవడుకొని సమధికమైన రీతిలో ప్రధానములను ప్రవిమల బుద్ధితో చేయవలెనని శాసించుచున్నది.

రచనాకాలము

ఒక గ్రంథమును సరియైన కోణము నుండి యవగాహన చేసికొనవలెననినచో దాని రచనా కాలమును గురించి తెలిసికొనుట యెంతో అవశ్యకమైన విషయమని గుర్తించగలరు. రచనాకాలము నాటి రాజకీయ, ఆర్థిక, సామాజిక మరియు సాంస్కృతిక స్థితిగతులప్రభావములకు లోనై గ్రంథ రచన జరుగును.

సిద్ధాంత శిఖామణి రచనా కాలము గురించి యేకాభిప్రాయము లేదని చెప్పవచ్చును. పలువురు పండితులు పలు విధములైన యభిప్రాయములను వెలిబుచ్చిరి. వీటిని స్థూలముగా రెండు వర్గములుగవర్గీకరించ వచ్చును. మొదటి దాని ప్రకారము గ్రంథము యొక్క రచన పన్నెండవ శతాబ్దికి తరువాత వచ్చెడి కాలమున జరిగినదనియును, రెండవ యభిప్రాయము ప్రకారము గ్రంథరచన పన్నెండవ శతాబ్ది కంటేను పూర్వమున గల కాలముననే జరిగినదని భావింపబడినది.

త్రిలింగదేశము నందున ప్రముఖ వీరశైవ వాఙ్మయ విమర్శకులై విఖ్యాతినార్జించినవారిలో ప్రముఖులైన వారిలో మువ్వరు గలరు. వారిలో ఇరువురు మొదటి యభిప్రాయమును బలపరచగా, ఒక్కరు రెండవ అభిప్రాయమునకు ప్రాధాన్యత నిచ్చిరి. ఇరువురిలో నొకరైన డా॥ చిలుకూరి నారాయణరావుగారు సిద్ధాంత శిఖామణిని బసవేశ్వరునికి తరువాయి కాలమునకు చెందినదని తెలియజెప్పిరి. వీరు చూపిన కారణమేమనగా, పాల్కూరికి సోమనాథుడు శ్రీ రేణుకాచార్యులవారిని మతస్థాపనాచార్యులుగా గుర్తించలేదు. ఇరువురిలో రెండవ వారైన డా॥ వేటూరి ప్రభాకర శాస్త్రిగారు ఏ కారణమును చూపకయే సిద్ధాంత శిఖామణి ఆర్వాచీనమైనదనియనిరి. మూడవ వారైన బండారు తమ్మయ్యగారు సిద్ధాంత శిఖామణి 10వ శతాబ్దికి చెందిన రేణుక విజయకావ్యకర్తయైన సిద్ధనాథునికిని, శివయోగి శివాచార్యులవారికిని పితృపుత్రుల సంబంధము గలదనియును, తండ్రి రేణుకుని చరిత్రకు కావ్యరూపమివ్వగా, కుమారుని సిద్ధాంతమునకు గ్రంథ రూపమిచ్చెనని తమ్మయ్యగారు తెలిపిరి.

డా॥ చిలుకూరి వారి వాదన బలహీన మైనదని యెంచవచ్చును. రేణుకాచార్యుల వారిని సోమనాథుడు గుర్తించ నంత మాత్రమున రేణుకాచార్యుడు, ప్రాచీనుడు కాదని యెట్టులనగలము. అదే విధముగా ప్రమాణములను చూపకుండా సిద్ధాంత శిఖామణి ఆర్వాచీనమైనదని తెలిపెడి వేటూరిగారి యభిప్రాయమును గణనలోనికి తీసికొనజాలము. లిం॥ పండిత చిదిరెమరం వీరభద్రయ్యగారు తమ్మయ్యగారి యభిప్రాయమునకు స్పందించుచు, “తమ్మయ్యగారి అభిప్రాయము ప్రసంగవశమున వచ్చిన” దనిరి అందుచేత తమ్మయ్యగారి వాదము బలహీనమైనదగుచున్నది. ఈ విధముగా విమర్శకత్రయము యొక్క ప్రతిపాదనలు సిద్ధాంత శిఖామణి యొక్క రచనాకాలమును నిర్ణయాత్మకముగా తెలియజెప్పుట లేదు. తెలుగునేల లోనియితర విమర్శకులు వీరినే యనుసరించుటచేత వారి యభిప్రాయములను పరిశీలించెడి యవశ్యకత లేదు.

ఇది యిట్లుండగా అఖిల భారత స్థాయికి చెందిన పరిశోధకుడైన డా॥ దాస్గుప్తగారు, “A History of Indian Philosophy” లో నొక సంచలనాత్మక వ్యాఖ్య జేసిరి. సిద్ధాంత శిఖామణి బసవేశ్వరునిచే వ్రాయబడినదనిరి. శ్రీపతి పండితుడు సిద్ధాంత శిఖామణి గురించి తెలిపినందున సిద్ధాంత శిఖామణి రచనా కాలము బసవేశ్వర-శ్రీపతి పండితుల కాలములకు మధ్యనగల కాలమని తెలిపిరి.

డా॥ దాస్గుప్త గారి వ్యాఖ్య వివాదగ్రస్తమైనదయ్యెను. సిద్ధాంత శిఖామణి మూల పాఠములో బసవేశ్వరుని గురించిన ప్రసంగము లేదనెడిది వీరశైవులెల్ల నెరిగిన సత్యమే. అయితే సిద్ధాంత శిఖామణికి వ్యాఖ్యానమును వ్రాసిన మరితొంటిదార్యులాణిచే దిగువనీయబడిన వాక్యము ఆధారముగా డా॥ దాస్గుప్తగారు దురవగాహనకు లోనైనదనెడి విషయము చాలా మందికి తెలియదు. గమనించుడి :

అథ వీరభద్రాచారబసవేశ్వరాచారం సూచయన్ భక్తాచార భేదం ప్రతిపాదయతి॥

శివనిందాకరం దృష్ట్వా ఘాతయేదధవా శపేత్॥

స్థానం వా తత్పరిత్యజ్య గచ్ఛేద్యద్యక్షమో భవేత్॥

(సి.శి. 6.36)

అవతారికకు మూలపాఠమునకుగల భేదము నరయకుండగవెలిబుచ్చబడిన దా॥ దాస్గుప్త గారి వాదమువర్ణ్యమే॥ దాస్గుప్త గారు చేసిన మరొక పొరపాటేమనగా శ్రీ పతి పండితుడిని బసవేశ్వరునికి తరువాయికాలమువాడని తెలుపుట. అయితే శ్రీపతి పండితుని శ్రీకర భాష్యములో సిద్ధాంత శిఖామణి గురించితెలుపబడినదని తెలిపెడి దా॥ దాస్గుప్తగారి వాక్కులు అసత్యములు కావు.

సిద్ధాంత శిఖామణి రచనాకాలము గురించి విభిన్నమైన యభిప్రాయములు ప్రకటితములై యున్నవి. రేణుకాగస్త్యశవాదమునకు గ్రంథరూపమును కల్పించిన శ్రీ శివయోగి శివాచార్యుల వారు చేసిన వంశవృక్ష వివరణ, సిద్ధాంతశిఖామణిరచనాకాలము దెలియజేసే స్థితిలో లేదు.

కాలనిర్ణయము చేసిన వారిలో కొందరురచనా కాలమును క్రీ॥శ॥ 8వ శతాబ్ది కంటే పూర్వమున నున్న కాలమని యనగా, మరి కొందరు దీని కార్వాచీనత్వము నంటగట్టిరి. శ్రీ బసవేశ్వరుని వచనములలో సిద్ధాంతము లేదనియును, ఇట్టి లోపమును పూరించుటకే సిద్ధాంత శిఖామణి విరచితమైనదని తెలిపెడి వారును గలరు.

సిద్ధాంత శిఖామణి యొక్క ప్రాచీనత్వము గురించిన విషయములో సానుకూలవైఖరి నవలంబించిన వారెందరో గలరు. వీరిలో పండిత చిదిరె మఠం వీరభద్ర శర్మగారు, కాశీ జగద్గురు పీఠము నధిరోహించి “జ్ఞాన సింహాసనమునకు విశిష్ట విఖ్యాతి నార్జించిన మహాపురుషులు, దా॥ చంద్రశేఖర శివాచార్యుల వారు (వర్తమానమున జ్ఞాన సింహాసన రూఢుడై యున్న జగద్గురువుల వారు) ముఖ్యులు.

ప్రాచీనత్వ వాదమును బలహీనపరిచెడి వాటిలోన యీ క్రింది రెంటినిముఖ్యమైనవిగా పరిగణింప వచ్చును.

1. శివయోగి శివాచార్యుని సిద్ధరామేశ్వరుని సంప్రదాయమునకు చెందిన వాడని తెలిపే మరితొంటదార్యుని తత్త్వప్రదీపిక.
2. శ్రీకర భాష్యము యొక్క కాలము గురించి శ్రీహయవదనరావుగారు వెలిబుచ్చిన అభిప్రాయము.

ఈ రెంటిని పరిశీలింతుముగావుత. మరి తొంటదార్యుల వారి కృతిని నిశితముగా పరిశీలించిన శ్రీ కాశీజగద్గురువు దా॥ చంద్రశేఖర శివాచార్యుల వారు తెలిపిన యటుల, శివయోగి శివాచార్యులవారి తండ్రియైన సిద్ధనాథునికిని సిద్ధరామునికిని యభేధము గలదని భావించి నందుచేతమరి తొంటదార్యుల వారు పొరబాటుగా వ్రాసిరి. సిద్ధనాథుడు మరియు సిద్ధ రాముడువేర్వేరు కాలములకు చెందిన భిన్నమైన వ్యక్తుల నెడిదేగ్రహించ వలసిన విషయము.

శ్రీకర భాష్యమును ప్రకటించిన శ్రీ హయవదనరావుగారు శ్రీ పతి పండితుని కాలమును క్రీ.శ. 1400 సం॥ అని నిర్ణయించిరి. ఈ అభిప్రాయమును పరిక్షించిన దా॥ చిల్కూరి నారాయణ రావుగారు వెలిబుచ్చిన యభిప్రాయము గమనార్హమైనదై యున్నది. గమనించుడి:

“శ్రీపతి పండితులు క్రీ.శ. 1400 సం॥ర ప్రాంతము వాడని నిశ్చయించినాడు.కాని, దొలుత ఈ నిశ్చయమును ముందుగా చేసికొని తరువాత దానికి ప్రమాణముల కోసము వారు తంటాలు పడినట్లు వారి వ్రాత ధోరణి వలన కనుగొనవచ్చును.”

ఈ విషయమును బహుముఖ కోణముల నుండి పరిశించిన శ్రీ పండిత చిదిరెమఠంవీరభద్రశర్మగారు ఈ క్రింది విధముగా తెలిపిరి:

“ఉపలబ్ధ ప్రమాణైరేతైః అనంతపాలరాజస్య శ్రీ పండితస్యచ, సమకాలికత్వం “క్రీ.శ.1072. తమే2భేస్థితత్వం చ సుదృఢం ప్రస్తాప్యతే”.

సిద్ధాంత శిఖామణిలోని తత్త్వమును బ్రహ్మసూత్రముల నేపథ్యమున వ్యాఖ్యానించిన శ్రీపతి పండితుడు శ్రీ॥శ॥ 11వ శతాబ్దికి చెందిన వాడైతే సిద్ధాంత శిఖామణి గ్రంథ కర్త శ్రీ॥శ॥ 11వ శతాబ్దికంటెను పూర్వకాలమునకు చెందిన వాడగు. అయితే ఈ కాలములోన నేభాగమునకు చెందినవాడో యనెడిది నిశ్చయాత్మకముగా చెప్పలేమని పండితులు ప్రతిపాదించుచున్నారు. శ్రీ॥శ॥ 11వ శతాబ్ది యందున బహుళ ప్రచారము గల్గినదై నందున నియ్యది శ్రీ.శ. 7 లేదా 8వ శతాబ్దిలోనవిరచితమైయుండునని భావించెడివారు. కొందరైతే, శివాచార్యుల వారు శ్రీ॥శ॥ 5వ శతాబ్దికిని 8వ శతాబ్దికిని మధ్యలో గల కాలమునకు చెందిన వాడని మరి కొందరు భావించిరి. ఇట్టి ఆలోచనను హేతుబద్ధము చేయుటకై యత్నించినవారిలోన డా॥ చంద్రశేఖర శివాచార్యులవారు ముఖ్యులు. బౌద్ధాది యసన్మార్గముల వలనపరిపీడితయై యున్న శైవభక్తినిపరిరక్షించెడి వంశక్రమమునకు చెందిన శ్రీ శివయోగి, బౌద్ధమతాది నాస్తిక పథము పతనమును పరికించిన కాలమని తెలియబడెడి శ్రీ॥శ॥ 8వ శతాబ్ది యొక్క ఉత్తర భాగమునకును సుసంగత్యగలదని శ్రీ జగద్గురువుల వారు సిద్ధాంతీకరించిరి. వీరి యాలోచన యదార్థమునకు చాలా సన్నిహితముగా గలదని తెలిపెడి యాధారమొకటి లభించినది.

తిరుమూల రచనావాడు శ్రీ॥శ॥ 6వ శతాబ్దికి చెందినవాడు అతని 'తిరుమూల'మనెడి సైద్ధాంతిక గ్రంథములో ష్టస్థల వివేచన గలదు. దీనిలోని పారిభాషికపదములు. కొంత మేరకు సిద్ధాంత శిఖామణి లోని పరిభాష పదములను పోలియున్నవి. ఈ విషయమును పరిశోధించిన డా॥ బాదల రామయ్యగారి యభిప్రాయమును గనుడి; "శ్రీపతి పండితునికిమునుపే తమిళ దేశమున 6వ శతాబ్దము నాటికే తిరుమూలర్ మూడు వేల పద్యముల పరిమితి గల తిరుమూలమును...

శైవ సిద్ధాంతమును ఆగమ సాంప్రదాయ బద్ధముగా ప్రతిపాదించియుండెను.

ఈ అంశమును తెలిపెడి "Saivism in South India" ఈ క్రింది విధముగా తెలుపుచున్నది.

"In the first part of the 7th tantra he has brought out the rare meanings of Shatsthala Vivechana, which is one of the cordial (cardinal?) tenants of the same veeraMaheswara"

అందుచేత, సిద్ధాంత శిఖామణి శ్రీ॥శ॥ 5 శతాబ్దినాటికే ప్రచారమున నుండెడిదని భావించవచ్చును. మరితొంభయ్యలవారు, ఇటీవలి కాలము వాడైనందున సంక్షిప్తముగా చెప్పవలెననిన కొందరుభావించిన యటుల సిద్ధాంత శిఖామణి రచనాకాలము 12వ శతాబ్దికి ఉత్తరమునగల కాలము కాజాలదు. మరి తోంటాదార్యులవారు శ్రీ.శ. 17వ శతాబ్ది వాడైనందున యతని యవగాహన విశ్వసనీయము కాజాలదు. వీర శైవమునకు వైదికత్వ లక్షణముగలదని తెలుపుటకై రచింపబడిన శ్రీకర భాష్యము రామానుజుని కాలమునకు చెందిన దగుట చేత, సిద్ధాంత శిఖామణి కాలము 12వ శతాబ్ది కంటెను తరువాతి కాలమునకు చెందినదని చెప్పలేము. ఉపలబ్ధైన ప్రమాణములు మరొక విధముగా తెలుపుచున్నవి.

బౌద్ధమత క్షీణత, తిరుమూలరు వారి గ్రంథములవలన సిద్ధాంత శిఖామణియొక్క రచనా కాలము శ్రీ॥శ॥ 5వ శతాబ్దికి చెందినదగుచున్నది. అయితే ఈ విషయము స్థిరీకరణ పొందవలెననినచో, యింకా కొంత పరిశోధన యొక్క యావశ్యకతగలదు.

శివయోగి శివాచార్యుల వ్యక్తిగత వివరాలు

శివయోగి శివాచార్యుల వారువీరమహేశ్వర వర్గమునకు చెందిన వాడనియును, జగద్గురు పరంపరానుగతమైన శాఖల కుటుంబమునకు చెందినవాడనియును, మరస్థ మహేశ్వరుడైన గృహస్థుడని భావింపబడుచున్నది. శ్రీ పండితవీరభద్రశర్మ. శ్రీ బండారుతమ్మయ్య, శ్రీ పెద్దమరం రాచవీర దేవర యిత్యాది పండితులిట్టి యభిప్రాయములనే వెలిబుచ్చిరి. అయితే, కొందరితడునిరాభారిడము సాంప్రదాయమునకు చెందినవాడని తెలిపిరి. ముద్ద దేవుడు, సిద్ధ నాథుడు మరియు శివయోగుల వారి మధ్య, గురు, శిష్య సంబంధము గలదనితెలియజేసిరి. ఈ గ్రంథములో పుత్ర పదము శిష్యపదమునకు పర్యాయ పదముగా వాడబడలేదు. ఈ కారణమున వీరిది పితా-ఔరస పుత్రులకు

సంబంధించిన బంధమేగాని మరొక్కటి కాదని గుర్తించగలరు. అంతేకాదు, గురు-శిష్య పరంపరమైన యెడలుద్దు దేవునికర సంజాతుడుసిద్ధ నాథుడనియును, సిద్ధనాథునికి తాను కరతలోద్భవుడనని శివయోగి శివాచార్యుల వారు చెప్పియుండెడివారు.

ఇక దేశము విషయములో వచ్చినయెడ, శివయోగి శివాచార్యులవారు తెలుగువాడే యనియనవచ్చును. “సిద్ధాంత శిఖామణిశైలి...ఆంధ్ర కవితా సంప్రదాయానుసారముగ ననేక స్థలములలో యతి మైత్రి గలిగి తత్పర్యయగు శివయోగిని ఆంధ్ర క్షేత్రమగు కొలనుపాకలో నున్న వానిగా నిరూపించుచున్న” దని తెలిపిన శ్రీ పండిత చిదిరె మఠం వీరభద్ర శర్మ వాక్కులు గమనార్హములై యున్నవి (రేణుకా విజయం పీఠిక పేజి నెం. 14). అయితే పండిత కాశీనాథ శాస్త్రిగారు, డా॥ జ.చ.ని. వారును శ్రీ శివయోగిని కర్ణాటక ప్రాంతమునకు చెందిన వాడిని తెలుపుటకు పూనుకొనిరి. అయితే వీరి ప్రతిపాదనను సమర్థించెడి బలమైన యధారములు చూడబడలేదు. అందుచేత, పండిత చిదిరె మఠం వీరభద్ర శర్మగారి సిద్ధాంతమే శిరోధార్యమైన దగును.

కొలనుపాకలోన నష్టాదశ వర్ణములైన యష్టాదశ మఠములుండెడి వనెడి జగద్విదితమైన విషయము. శివయోగులచే మఠములలోని యెదో ఒక మఠమును పరిపాలించెడి మఠస్థ మహేశ్వరుడై యుండును. ధర్మప్రచారమనెడి ధర్మమును పాలించెడి క్రమమున సిద్ధాంత శిఖామణిని రచించెనని తెలియుచున్నది.

విషయము - పరిధి

సిద్ధాంత శిఖామణిలోన యేయే విషయము చెప్పబడినదో యనెడి దానిని గ్రంథకర్త యీ క్రింది విధముగా వివరించిరి:

శ్లో॥ తేష్వాగమేషు సర్వేషు పురాణేష్యఖిలేషుచ॥
పురా దేవేన కథితం దేవ్యైతన్మననాయ చ॥
తత్సప్రబుదాయసిద్ధేన రేణుకేన మహాత్మనా॥
గణేశ్వరేణ కథితమగస్తాయపునః క్షితౌ॥

శ్లో॥ వీరశైవ మహాతన్త్రమేకోత్తరశతస్థలమ్॥
అనుగ్రహాయ లోకనామభ్యధాత్ సుధీయాం వరః॥

(సి.శి. 1:28 నుండి 30 వరకు)

ఆచార్య రేణుకుల వారు అగస్త్యునకు నుపదేశించిన నూటొక్క స్థలములు గల్గిన వీరతంత్రమే సిద్ధాంత శిఖామణి యొక్క విషయమని చెప్పబడినది. కైలాసమున శివుని చేత శివాస్కందుల కుపదేశింపబడిన యీ వీరతంత్రము భూతలమున రేణుకుని చేత మొట్టమొదటగా నుపదేశింపబడినదని తెలుపబడినది. ఇచ్చట వీరతంత్ర మనగా వీరశైవ సిద్ధాంత మనిగ్రహించవలెను. స్థలమనెడి దానికిగల యర్థమేమిటో తెలిసి కొందుము గావుత.

సామాన్యార్థములో స్థలమనగా నేలలేక ప్రదేశము “స్థలతీతీస్థల”మృనెడిది పండిత వాక్కు స్థానమై యుండునది స్థలమగుచున్నది. శైవభారతి శోధ ప్రతిష్ఠానము వారి శ్రీ సిద్ధాంత శిఖామణి కొరకై ‘జ్ఞానవత’ హిందీ వ్యాఖ్యను వ్రాసిన ఆచార్య రాధేశ్యామ్ చతుర్వేదీగారు స్థలమనెడి పదమునకు ‘విషయ’ మనెడి అర్థము నిచ్చిరి.

వీరశైవ సిద్ధాంతమున స్థల మనెడి దానికి నొక ప్రత్యేకమైన సాంకేతికార్థము గలదనెడిది గ్రహించవలసిన విషయము ఈ అంశమును స్పష్టీకరించెడి మగ్గియమాయి దేవుని “అనుభవసూత్రము” లోని యీ శ్లోకమును గమనించుడి:

శ్లో॥ స్థీయతే లీయతే యత్ర జగదేతచ్ఛరాచరమ్।
తత్రహృస్థల మిత్యాహుః స్థలతత్త్వవిశారదాః॥

సృష్టి కంటెను పూర్వమునను, ప్రళయమునకు పిదప నీ చరాచర జగత్తు దేనిలో లీనమై యుండునో దానిని స్థల మందురనితెలుపబడినది. స్థలము పరబ్రహ్మ వాచకమని గ్రహించవలెను. జీవుడు భవిష్యతిని వీడి గురు కారుణ్యమున భక్తుడై గురుదత్త యిష్ట లింగము నర్చించుచు, గురుసేవలో నిమగ్నుడై జంగముని పర్యవేక్షణనియంత్రణలకధీనుడై ఆధ్యాత్మిక సాధన చేసే స్థితిని స్థలమని గుర్తించవలెనది. వివిధ అంగస్థలములలో సుస్థిరమైన సఫలీకృతమైన సాధన చేసినచో శివైక్య మనెడిది సిద్ధించునని శివాగమములు తెలుపుచున్నవి. చతుర్విధముక్తులకంటెను శివైక్యతాసిద్ధి భిన్నమైనదని తెలుపబడినది. ఈ స్థితిలో జీవుడు శివుడొరాజిల్లునని తెలుపబడినది. ఈ స్థలములలో మొదటిది “పిండ స్థలము”. పిండస్థలి యొక్క లక్షణములను తెలిపెడి క్రిందిశ్లోకమును గనుడి.

శ్లో॥ శివశక్తిసముత్పన్నే ప్రపంచేఽస్మిన్ వికల్పతే।
పుణ్యాధికః క్షీణపాపః శుద్ధాత్మాపిండనామకః॥

(సి. శి. 5:32)

పాపక్షీణత, పుణ్యాధిక్యత, పరిశుద్ధమైన అంతఃకరణ గల్గిన జీవుడు పిండనామ ధేయముతో పిలువబడునీడొక నిర్వచనములోని భావము. చివరిదగు జ్ఞాన శూన్య స్థలమీ క్రింది విధిన నిర్వచింపబడినది.

శ్లో॥ పరాపరసమాపేక్షభావాభావవివేచనమ్।
జ్ఞానం బ్రహ్మణీ తస్మాస్తిజ్ఞానశూన్యస్థలం విదుః॥

(సి. శి. 20:60)

భేద, భేదాభేద ధశల నధిగమించి, శూన్య స్థితి చేరిన “లింగైక్యని దశ”ను జ్ఞాన శూన్య స్థల మనబడునని గ్రహించగలరు.

నూటొక్క స్థలములన్నియును పంచమ పరిచ్ఛేదము నుండి యిరువదియవ పరిచ్ఛేదము వరకుగల పదహారు పరిచ్ఛేదములలో బోధింపబడినవి. మొదటి నాల్గు పరిచ్ఛేదములు ప్రవేశిక పాత్రను పోషించెడివై యున్నవి. వీటిలో శివాచార్యుల వారి పరిచయము, సృష్టి క్రమము, రేణుకాచార్యుల వారి అవతార వృత్తాంతము, రేణుకుడు లింగోద్భవుడగుట, రేణుకగస్తుల సమావేశము, అగస్తుల వారి అభ్యర్థనలు వివరింపబడినవి. పౌరాణిక కథనమువ్యాసోచ్చిష్ఠము వలె గోచరించినప్పటికీ, కొన్ని యంశములవివరణలలో శివాచార్యులు తమ స్వగతాభిప్రాయమునకే ప్రాముఖ్యతనిచ్చినట్లు తెలియుచున్నది. ఇట్టి యంశములలో రేణుకావతార కారణము గలదు శివాచార్యుల వారు చూపిన కారణము రేణుక విజయాదులలో గోచరించదు.

శివయోగి శివాచార్యుల వారు నూటొక్క స్థలములను ద్వివిధములుగా వర్గీకరించిరి. అవి అంగ, లింగస్థలములు. పిండ స్థలము నుండిసహాభో(భా)జన స్థలము వరకు గల 44 స్థలములు అంగ స్థలముల నియును, దీక్షా గురు స్థలము నుండి జ్ఞానశూన్య స్థలము వరకు గల 57 స్థలములు లింగ స్థలములనియును తెలుపబడినది. ఈరెంటికినీ మధ్యలోగల భిన్నత్వము గురించిన వివరణ తెలిసికొనుట యెంతో అవశ్యము. ఇట్టి విచారణను మగ్గియ మాయి దేవుని “అనుభవసూత్రము” లో గాంచగలము. గమనించుడి:

శ్లో॥ స్వశక్తి క్షోభ మాత్రేణ స్థలం తద్విధం భవేత్।
ఏకం లింగస్థలం ప్రోక్తమన్యమంగస్థలంస్మృతమ్॥

(అనుభ సూ॥ 2-10)

పరబ్రహ్మవాచకమైన స్థలము స్వశక్తిక్షోభ చేత అంగస్థల, లింగస్థలములుగా విడిపోవుచున్నది. బసవేశ్వర వచనములకు సమగ్ర సమీక్షను వ్రాసిన బాడాల రామయ్యగారు తెలిపినయటుల అంగము ఆరాధకము కాగా లింగమారాధ్యమగుచున్నది. ఈ భావమునే వెలిబుచ్చెడి అంగపద నిర్వచనమును గనుడి.

శ్లో॥ అం భవేత్పరమంబ్రహ్మతత్పరంతత్పరాయణం
అంగస్థల మితి ప్రాహు రంగతత్త్వ విశారదాః॥

(అనుభసూ॥ 4-3)

ఆరాధ్యమైన లింగస్థలమీక్రింది విధముగా వివరింపబడెను.

శ్లో॥ వీయతే గమ్యతే యత్రయేనసర్వం చరాచరం
తదే తల్లింగ విత్పుక్తంలింగతత్త్వపరాయణైః

(అనుభసూ॥ 3-2)

అంగస్థలములలో నుండెడి సాధకులను ప్రగతి పథము వైపు గమనింపజేయుటే లింగస్థలీయులైన దీక్షాగురువు ఇత్యాదుల కర్తవ్యమని గుర్తించగలరు.

శివయోగి శివాచార్యుల వారు 44 అంగస్థలములను ఆరు విధములుగావర్గీకరించిరి. క్రింది శ్లోకములలో నావర్గము లెట్టివో తెలియజేసిరి.

శ్లో॥ ఆదౌ భక్త స్థలం ప్రోక్తం తతో మాహేశ్వరస్థలమ్
ప్రసాదిస్థల మన్యత్తు ప్రాణలింగిస్థలంతతః॥
శరణ స్థలమాఖ్యాతం షష్ఠమైక్యస్థలం మతం॥

(సి.శి. 5-03)

లింగస్థలములును కూడ యిదే విధిన వర్గీకరింపబడినవి. భక్తాది లింగ స్థలములు భక్తాది అంగ స్థలముల నాశ్రయించుకొని యుండునని తెలుపబడినది. క్రింది శ్లోకమును గమనించుడి:

శ్లో॥ గుర్వాది జ్ఞానశూన్యాన్తా భక్తాదిస్థల సంశ్రితాః
స్థలభేదాఃప్రకీర్తన్తే పంచాశత్సప్తచాధునా॥

(సి.శి. 15-03)

వీరశైవ తన్త్రము నవలంబించెడివాడు వీరశైవుడనబడుచున్నాడు. అట్టివీరశైవుని లక్షణము లెట్లులుండవలెనో యనెడి దానిని శ్రీశివయోగి శివాచార్యులవారు క్రింది విధముగా వివరించిరి.

శ్లో॥ వీశజ్ఞేనోచ్యతే విద్యా శివజీవైక్యబోధికా
తస్యాం రమన్తే యే శైవా వీరశైవాస్తు తేమతాః॥ (సి.శి. 15-16)

శివజీవైక్యతను నిర్దేశించే వాడే వీరశైవుడని తెలుపబడినది. ఈ నిర్వచనమెంతో విలక్షణమైనదై యున్నది. వీరప్రతనిష్ఠలో గురుదత్తమైన యిష్టలింగమారాధ్యమమున శివుని పూజించేవాడే వీరశైవుడనే యభిప్రాయము నేపథ్యములో శివాచార్యులవారు ప్రధానము చేసిన నిర్వచనమును పరిశీలించినచో, నిర్వచనము యొక్క విలక్షణత విస్పష్టము కాగలదు.

వీరశైవ ధర్మమునకు కాయముగా భావించబడు అష్టావరణముల చర్చ యిందులో సవిస్తరముగా నున్నది. మరియును పంచాచారముల ప్రసక్తి కూడా కలదు.

చివరి పరిచ్ఛేదములోన ఆచార్య రేణుకల వారి మహిమాతిశయము తెల్పెడిది రావణుని సంకల్పమును పూర్తి చేయడానికి గాను విభీషణుని కోరికను మన్నించి రేణుకాచార్యుడు ముక్కోటి లింగములను స్థాపించిరి.

సంక్షిప్తీకరణకై చెప్పెడిదేమనగా సిద్ధాంతశిఖామణి యొక్క విషయ పరధి యెంతో సమగ్రమైనది. వీరశైవ సిద్ధాంతము యొక్క వివిధాంశములు విస్తృత ప్రాతిపదికన వివరింపవలెనని. సిద్ధాంత శిఖామణి గురించిన వ్యాఖ్యానాదులు చేసెడి వారు పంచాచార్యులను వివరించే ప్రయత్నము చేయుటలోన నౌచిత్యముండునని చెప్పవచ్చును. ఇట్టి ప్రయత్నము చేసినవారిలో డా॥ చంద్రశేఖరశివాచార్యులవారు ముఖ్యులు.

తత్వ ప్రతిపాదన

సిద్ధాంతశిఖామణిని కేవలము మతకృతియని భావించుట తగనిపని. ఈ గ్రంథము నొక దర్శన గ్రంథముగా స్వీకరింపవలెను. దీనికి గలకారణ మేమన యీగ్రంథములో సుసంపన్నమైన తాత్విక చింతన గలదు. భగవద్గీతలోననుపనిషత్తుల సారాంశముగలదని భావింపబడుచున్నది. ప్రస్థానత్రయములోని యొక భాగముగాభగవద్గీతకెంతో గౌరవము దక్కినది. అయితే, సిద్ధాంత శిఖామణిలోన నుపనిషత్తుల సారముతో బాటుగా శివాగమములసారాంశమిడియున్నది. అందుచేత సిద్ధాంత శిఖామణినొక యుత్పత్తిమైన దర్శన గ్రంథముగా నంగీకరించవలెను.

తత్వ గ్రంథములలో సాధారణముగా జీవ, శివ మరియు జగత్తుల స్వరూప స్వభావములు వివరింపబడును. ఈ విషయముల యెడ విభిన్నమైన యభిప్రాయములు నెలకొని యుండుటచేత అనేకానేక తత్వములు ప్రచలితములైనవి. ఈశ్వరాస్తిత్వమును నిరాకరించెడివి నాస్తిక తత్వములనబడును. చార్వాక, బౌద్ధ, జైనాదులీ కోవకు చెందినవి. ఈశ్వరాస్తిత్వము నంగీకరించెడి వాటిలోన నద్వైతమెంతో ప్రాచుర్యమును పొందిన తత్వము. ఆది కాలము నుండి 8వ శతాబ్ది వరకు గల కాలములోన నెంతో మంది దార్శనికులు వారి వారి యభిమతములకనుగుణముగా నద్వైతమును ప్రతిపాదించిరి. ఇట్టి వారిలోన నాది శంకరాచార్యుల వారొకరు. వీరు శ్రీ. పూ. 6వ శతాబ్దికి చెందిన వారని తెలుపబడినది. శ్రీ టి. యస్. నారాయణశాస్త్రి, బి. ఏ. బి. ఎల్, వారు ఇండియన్ రివ్యూ అనేడి పత్రికలో 1915లో ప్రకటించిన వ్యాసములోన యీ విషయము నిరూపితమై యున్నది. 8వ శతాబ్దికి చెందిన శంకరుడే ఆది శంకరాచార్యుల వారి పరంపరకు చెందిన ఆచార్యుడనియును, ఆది శంకరుని సిద్ధాంతమునే వీరు పునః ప్రతిష్ఠించినారనియును తెలుపబడినది. అదే విధిని మొహంజుదారో, హరప్పా త్రవ్వకాలలో వెలువడిన నాగరికతా కాలము కంటెను ముందుననే ఆది రేణుకాచార్యుల వారు నొక విశిష్టమైన తత్వమును ప్రతిపాదించిరి తెలియుచున్నది. ఈ విషయమును విశేష పరిశోధనలు సలిపిన లిం॥ జ. చ. ని. వారి గ్రంథములు, తెలియజెప్పుచున్నవి. వీరుశివముఖోద్భూతలనియును, శివుని సద్యోజాత ముఖారవిందము నుండి జన్మించిన వీరికి వీరభద్రస్వామి గోత్రపురుషుడనియును వీరు ప్రతి యుగములోను భూలోకమున ప్రకటనై ధర్మోపదేశము చేసెననియును తెలియజెప్పుచున్నది. స్వాయంభు, సుప్రభేదాది ఆగమములో పంచాచార్యోత్పత్తి విభాగములో రేణుకాది పంచాచార్యుల యవతార విశేషములను గాంచగలము. ఆగమ విజ్ఞాన విశారదుడైన శివయోగి శివాచార్యుల వారు సిద్ధాంత శిఖామణిలో త్రేతాయుగము లోన విరచితమైన శ్రీ ఆచార్య రేణుకుల లీలలను వివరించిరి. చివరి పరిచ్ఛేదములో వీరిని గాంచగలము.

ఆచార్య రేణుకుల వారు ప్రతిపాదించి బోధించిన తత్వము “శివాద్వైత తత్వ”మని తెలియజెప్పబడినది. గమనించుడి:

శ్లో॥ మదద్వైతపరం శాస్త్రం వేదవేదాంత సమ్మతమ్ ।

స్థాపయిష్యసి భూలోకే సర్వేషాం హితకారకమ్ ॥ (సి. శి. 3-86)

నామసామ్యముండుటచేత శివాద్వైతము, కేవలాద్వైతములోని యొక అవాంతర భేదమని తలపవలదు. ఈ విషయమును స్పష్టము చేయుటకై వీరశైవాచార్యులు ఈ తత్త్వమునకు ననేక నామధేయములనిచ్చిరి. వీటిలో విశేషాద్వైతము, శక్తి విశిష్టాద్వైతము, మరియు భేదాభేద సిద్ధాంతములు ముఖ్యమైనవి. భక్తాది షట్స్థలములలో సాధన చేసిన సాధకుడు సాధనా ఫలముగా శివజీవ సామరస్యము పొందు క్రమము ఈ సిద్ధాంతములో వివరింపబడినందున దీనికి షట్స్థల సిద్ధాంతమనెడి సార్థక నామధేయము లభించినది. భారతీయ తాత్వికేతిహాసములోన నీ సిద్ధాంతము మొట్టమొదటి శాస్త్రీయమైన ప్రతిపాదనయనియును, మిగిలిన సిద్ధాంతములు ఈసిద్ధాంతమునుండి యుద్భవించినవేయని తెలుపబడుచున్నది.

సదసద్వివేక శూన్యత గలవారికి సత్యమేదియో యను దానిని తెలుపుట తాత్విక సిద్ధాంతము యొక్క ప్రథమ క్షవ్యమని గుర్తింపబడినది. సిద్ధాంత శిఖామణిలోని పిండస్థలము నందున నంతిమ సత్యము గురించిన యుపదేశమును గాంచగలము. ఈ శ్లోకమును గమనించుడి

శ్లో॥ ఏక ఏవ శివః సాక్షాచ్చిదానన్తమయో విభుః ।

నిర్వికల్పో నిరాకారో నిర్గుణో నిష్ప్రపంచకః ॥ (సి.శి. 5-33)

శివుడొక్కడే అంతిమ సత్యమని చెప్పబడినది. ఇచ్చట శివుడనగా పౌరాణిక ప్రసిద్ధి కలిగిన వాడును, త్రిమూర్తులలోన నొకడును, సంహార కర్తయని గుర్తింపబడిన వాడును అగు శివుడు కాడు. ఆగమిక తత్త్వములలోన యిమిడి యున్న శివుడనెడి పరబ్రహ్మతత్త్వము. ఉపనిషద్వాదులు దేనిని బ్రహ్మమని పిలుతురో దానిని ఆగమ విదులు శివుడందురని తెలిసికొనగలరు. ఇట్టి తత్త్వమునకే శివయోగి శివాచార్యులవారు ప్రణమిల్లి యీ క్రింది విధముగా స్తుతించిరి.

శ్లో॥ బ్రహ్మేతి వ్యవదేశస్య విషయం యంప్రచక్షతే ।

వేదాన్తినో జగన్మూలం తన్నమామి పరం శివం ॥ (సి.శి. 1-2)

“శివస్సత్యమ్” అనెడి దందరి ఆమోదమును పొందిన విషయము. ఉపనిషద్వాదుల “బ్రహ్మ సత్య”మృనెడి భావన “శివస్సత్య” మృనెడి దానిని సమర్థించునదై యున్నది.

జగత్తు యొక్క సత్యత్వ విషయమును మొదటగా ప్రతిపాదించిన వారు శివాద్వైతులే. అయితే. 8వ శతాబ్దికి చెందినకరాచార్యులవారు, బౌద్ధాచార్యుడును, తన స్వీయ గురువును, అగు గౌడపాదాచార్యుల ప్రభావానికి లోనై, బౌద్ధుల మాయావాదమునకు ప్రతిగా జగన్మిథ్యావాదమును ప్రతిపాదించిరి. ఆచార్య రేణుకులవారి అనుయాయులైన శ్రీకంఠుడు, శ్రీపతి పండితులవారు జగన్మిథ్యావాదమును పరామర్శించి, శివాద్వైతుల వాదమే యనుసరణీయమని ప్రకటించిరి.

శివాద్వైతము ప్రకారము జగత్తు కూడ శివుడే.

శైవదర్శనములలో సాధారణముగా శివ జీవ జగత్తుల గురించిన యుపదేశాదులుండును. తదనుగుణముగనే సిద్ధాంత శిఖామణిలో జీవుని గురించిన చర్చ గలదు. శివాద్వైతము ప్రకారము శివుడే జీవుడగుచున్నాడు. ఈ విషయమును డా॥ చంద్రశేఖర శివాచార్య మహాస్వాములు (కాశీ జగద్గురువు) ఈ క్రింది విధముగా వివరించిరి

“సృష్టి యెంబుడు పరశివను తన్న వినోదక్కాగి రచిసెద ఒందు లీలా జాలపు. ఈ లీలె యల్లి శివను జీవనాగియూ, జగత్తాగియూ, మత్తు ఆ జీవజగత్తుగళ ప్రేరకనాగియూ మై దాళుత్తానె”

ఈ గురు వాక్యముల అర్థమును గనుడి :

“సృష్టి యనెడిది పరశివుడు తన వినోదమునకై రచించిన ఒక లీలాజాలము. ఈ లీలయందు శివుడు జీవునిగాను, జగత్తుగాను, మరియు నీ రెంటికి నీ ప్రేరకునిగాను రూపొందును”.

ఇట్టి భావనను పిండస్థలములోని యీ క్రింది శ్లోకమున గాంచగలము.

శ్లో॥ పరతత్త్వమయోపాధిబ్రహ్మచైతన్యమీశ్వరః ।

భోక్తా భోజ్యం ప్రేరయితా వస్తుత్రయమిదం స్మృతమ్ ॥ (సి.శి. 5-40)

భోక్త యనగా అనుభవించెడివాడు. భోజ్యమనగా అనుభవించెడిది. ప్రేరకుడు ప్రేరణ నిచ్చెడివాడు. ఈ మూడంశములు వస్తుత్రయమనబడును. ఈ వస్తుత్రయము పరమేశ్వరుడేయని యీ శ్లోకమునందున తెలుపబడినది. అద్వైతమును ప్రతిపాదించెడి సోమానందుని త్రిక సిద్ధాంతము యీ భావమునే ప్రతిపాదించినది. త్రిక సిద్ధాంతమునకు కాశ్మీర శైవమనెడి పేరు గలదని గ్రహించుడి :

శ్వేతాశ్వతరోపనిషత్తులో నాచార్య రేణుకులవారి భావముల ప్రతిబింబమును గాంచగలము గమనించుడి :

శ్లో॥ “భోక్తా భోగ్యం ప్రేరితారం చ మత్వా ।

సర్వం ప్రోక్తం త్రివిధం బ్రహ్మమేతత్ ॥ (శ్వే. ఉ. 1-12)

శివుడే శివ జీవ జగత్తులుగా రూపును దాల్చుననెడిది శ్రుతి సమ్మతమనెడిదేనని గ్రహించవలసిన విషయము.

అయితే “సర్వజ్ఞః ప్రేరకశ్చంభుః”, “కించిజ్ఞో జీవ ఉచ్యతే” అనెడి భావములను పుథఃకరణ దృష్టితో చూచిన యెడల కొన్ని సందేహముల కాస్కారమేర్పడును. ఈరెండూ ఆగమిక భావములే యనెడిది సర్వులెరిగిన సత్యము. ఇచ్చట ద్యోతకమయ్యెడి భేదమునే విధముగా నవగాహన చేసికొనవలయుననెడి ప్రశ్నను నివృత్తి చేయుటకై ఆచార్య రేణుకులవారు ఈ ఉపదేశమునిచ్చిరి.

శ్లో॥ ఆత్మత్వమీశ్వరత్వం చ బ్రహ్మణ్యైకత్రకల్పితమ్ ।

బింబత్వం ప్రతిబింబత్వం యథా పూషణీ కల్పితమ్ ॥ (సి.శి. 5-37)

బింబ ప్రతిబింబముల మధ్య గల భేదము సంపూర్ణమైనది కాదు. సాపేక్షకరమైన యీ భేదమునకు ఉపాధియే కారణమగును. అదేవిధిన శివజీవుల మధ్యన దోచెడి భేదము కల్పితమైనది. ఇదియే పై శ్లోకములోని కేంద్రాంశము. అయితే ఇట్టి భేద ప్రకల్పన మెందుచేత గల్గుచున్నదనెడి దానిని గుర్తించుట యెంతో అవసరము. ఈ విషయమును వివరించుటకై శ్రీ రేణుక భగవత్పాదులవారు శక్తియనెడి భావనను వివరించిరి. షట్త్రింశత్ తత్త్వములలో శక్తితత్త్వమొకటి. శివుని కేవలావస్థలో శివునిలో లీనమై అవ్యక్తముగా నుండెడి శక్తి శివుని క్రీడావస్థలో ప్రకటితమై శివునితో అవినిభావ సంబంధము కల్గియుండును. ప్రవృత్తి క్రమములో శక్తి శుద్ధమాయమై సదాశివ, ఈశ్వర, శుద్ధవిద్య లనెడి తత్త్వముల ఉత్పత్తికి కారణమగును. ఈ తత్త్వముల మాధ్యముననే శివుడు ప్రేరకుడగుచున్నాడు. శుద్ధమాయ యనెడిది మాయగా రూపమునొంది అవిద్యాది మిశ్రతత్త్వముల ఉత్పత్తికి కారణభూతుడగుచున్నాడు. మాయ వలన త్రిగుణములేర్పడును. ఈ త్రిగుణములవలననే శివుడు భోక్తృవగును. క్రింది రేణుకోపదేశమును గనుడి :

శ్లో॥ కించిత్సత్త్వరజోరూపం భోక్తృసంజ్ఞకముచ్యతే ।

అత్యంత తామసోపాదిర్భోజ్యమిత్యభిదీయతే ॥ (సి.శి. 5-39)

నివృత్తి క్రమములో ప్రేరక స్థానమున శుద్ధోపాధిలో నుండెడి శివుడు, జీవుని స్థానములో అశుద్ధోపాధియందుండెడి జ్ఞుని కాపాడుటకై వలయు చర్యలను చేపట్టును. అష్టావరణముల సాహిత్యమును ప్రకల్పించును. షట్స్థల తత్త్వమునుపదేశించును, ఋచాచార పథములను చూపును. శుద్ధమాయగాను, మాయగాను మారి శివుని ప్రవృత్తి మార్గమున నడిపించిన శక్తి, “శక్తిపాత” ప్రక్రియ కారణమున నివృత్తికి దోహదము చేయును. షడ్విధ భక్తి స్వరూపమును సంతరించికొని జీవునిగానున్న శివుని ఆధ్యాత్మిక పురోగమనమునకు కారణమగును. జీవుడు భక్తాంగ, మహేశ్వరాంగ, ప్రసాదాంగ, ప్రాణలింగాంగ, శరణాంగ, మరియు ఐక్యాంగ స్థలములలో సాధన చేయును. ఆయా స్థలములలో ఆయా స్థలముల నాశ్రయించి యుండెడి లింగస్థలము సాధకునికి సహాయము చేయును. అశుద్ధోపాధి నుండి విముక్తిని పొందిన జీవుడు తన పూర్వరూపమైన నిర్గుణ శివబ్రహ్మయగును. సహభో(భా)జన స్థలము శివైక్యతా సిద్ధి యేకాగ్రమము వివరింపబడినది.

తత్త్వ ప్రవక్త - ఆదిరేణుకాచార్యులు

సిద్ధాంత శిఖామణిలోని తత్త్వమును ప్రతిపాదించిన రేణుకుని గురించి తెలిసికొనుట యెంతో అవసరము. వీరశైవ మత స్థాపకునిగా శ్రీరేణుకాచార్య భగవత్పాదుల వారికి యెంతో ఖ్యాతి గలదు. రేణుకుని పేరుమీద తీర్థక్షేత్రములెన్నియో వెలసినవి. వీటిలో ప్రాచీనమైన వెన్నియో గలవు. మహాభారతములోని వన పర్వమున వివరింపబడినట్టి రేణుకాతీర్థము వాస్తవముగా రేణుక తీర్థమేయని శ్రీపండిత చిదిరెమఠం వీరభద్రశర్మ గారు సహేతుకముగా తెలియజేసిరి. ఆ సేతు హిమాచల పర్వతమీ క్షేత్రములు వ్యాపించి యున్నవి. దక్షిణదేశములో వీటి సంఖ్య అధికముగా గలవు. ఆచార్య రేణుకుని పరంపరలో విరాజిల్లిన వారు తత్త్వ ప్రచారకులుగాను, ధర్మపురుషులుగాను గణనకెక్కిరి. శంకరాచార్యులవారికి చంద్రమౌళీశ్వర లింగమును ప్రదానము చేసిన రేవణ సిద్ధుడు రేణుకాచార్యునితొలియుగ అవతారము. కవులీ మహానుభావుని చరిత్రను కీర్తించి ధన్యత బడసిరి. భక్తా మహేశ్వరులు తమ తమ విధేయతను ప్రకటించిరి. ఇంత విస్తృత ఖ్యాతిని బడసిన ఆచార్య రేణుకుడెవ్వరు? అనే ప్రశ్న ఉదయించును.

అవతార భావన :

భారతావనిలోన నవతార భావనకు గట్టి సమర్థత గలదు. ధర్మ సంస్థాపనార్థము విష్ణువు అనేక అవతారముల్నిట్లుగా, యిదేవిధముగా శివునాదేశము ప్రకారము శివగణములు అవతారమెత్తిరిని తెలియగలరు. శివుడు శివగణములకు తన సామర్థ్యముతో సరితూగెడి సామర్థ్యము నిచ్చెనని సిద్ధాంత శిఖామణిలో తెలుపబడినది. ఈ క్రింది శ్లోకములను గనుడి :

శ్లో॥ ఇత్యేవం ప్రార్థితః శంభుర్బ్రహ్మణా విశ్వయోనినా ।

ససర్వాత్మసమప్రఖ్యాన్ సర్వగాన్ సర్వశక్తికాన్ ॥

ప్రబోధపరమానందపరివాహితమానసాన్ ।

ప్రమథాన్ విశ్వనిర్మాణ ప్రలయాది విధిక్షమాన్ ॥ (సి.శి. 2-26)

శివుని సద్యోజాతాది పంచముఖములనుండి రేణుక, దారుక, ఘంటాకర్ణ, ధేనుకర్ణ మరియు విశ్వకర్ణ గణములు అను పంచాచార్యులుద్భవించిరినియును, వీరిలో రేణుకుల వారొకరినియును, వీరశైవ ధర్మమును స్థాపన చేయుటే వీరి కర్తవ్యమనియును తెలియుచున్నది. వీర, నంది, భృంగి, వృషభ, స్కందులు వీరి గోత్ర పురుషులనియును తెలుపబడినది. వీరు కైలాశమున శివుని సన్నిధి నుండి ప్రత్యేకమైన గౌరవ ప్రపత్తులు పొందుదురనియును, శివాదేశమున కనుగుణముగా భూలోకమునకు విచ్చేసి లింగోద్భవులై గురులీలను రచింతురనియును, అట్టి గురులీలలోని యంతర్భాగమే రేణుకాగన్త్య సంవాదమనియును గ్రహింతురు. సోసలె రేవణారాధ్యుడు గ్రంథస్థము చేసిన చోళరేణుక సంవాదము రేణుకాచార్యుని మరొక లీలయనియును గుర్తించవలెను.

ఆచార్య రేణుకుని యవతార వృత్తాంతము గురించి సందేహములు వెలిబుచ్చెడి వారు ఉండవచ్చును. అవతార భావన సుగీకరించిన వారు సాంప్రదాయములన్నింటిలోను గలరు. స్మార్తులు శంకరాచార్యులవారిని శివుని యవతారమని యెంతురు. రామానుజుడు, తాను లక్ష్మణుని (ఆదిశేషుని) యవతారమని చెప్పికొనెను. అట్టి యెడ శ్రీ రేణుకాచార్యులవారు అవతార పురుషుడని భావించుటలో బాధకము లేవ్వి?

చారిత్రాత్మక పురుషుడు :

ఆచార్య రేణుకుని కేవలమొక పౌరాణిక పురుషునిగా భావించుట సబబు కాదు. శ్రీ రేణుకాచార్యులు చరిత్రకెక్కినపురుషుడు. అయితే కవులు చిత్రీకరించిన లీలా విశేషములు చారిత్రాత్మక దృష్టికి యవరోధములై నిలిచినవి. అదే విధిన రేణుకాచార్య రేవణిష్ఠ యనెడి పేర్లు పర్యాయ పదములని భావించుటచేత రేణుకాచార్యులెప్పటివారో యనెడిది యవగతమగుటలోన యవరోధము లేర్పడినవి. రేణుకాగస్త్య సంవాదము ఋగ్వేదకాలము కంటెను ముందుననే సంభవించినదని తలపవలెను. ఆగమ సాహిత్యములో ఆగస్త్యుని ప్రమేయము గలదని పాశ్చాత్య పండితులెంచుచున్నారు. రేణుకుడు ప్రతిపాదించిన భావనల కనుగుణ్యత గల ఆధారము లెన్నియో మొహంజొదారో హరప్పా త్రవ్వకాలలో బహిర్గతమైనవి. అందుచేత శ్రీ రేణుకాచార్యుల వారు క్రీ.పూ. 4000 సం॥నకు చెందినవాడని దలపవచ్చును అయితే, యీ విషయములో మరికొంత పరిశోధనను చేపట్టవలసిన అవశ్యకత గలదనెడిది గుర్తించదగిన విషయము. ఆధునిక కాలమున “పిహెచ్ డి” ఉపాధికై కృషి చేసే బళ్ళారి, హుబ్లి, ధార్వాడ్ లకు చెందిన విశ్వ విద్యాలయాల విద్యార్థులీశో పయనించుచున్నారని తెలియుచున్నది. వీరి కృషి జయప్రదమైన యెడల వర్తమానమున నెలకొనియున్న తికమక స్థితిగతి దూరీకరణను పొందవచ్చును.

అవతార రహస్యము :

“శ్రీ రేణుకాచార్యులవారు భూలోకములోన యెందుకు అవతరించిరి?” అనెడిదొక అంతు చిక్కని ప్రశ్న. ప్రముఖులెందరో పలు విధములైన కారణములను చూపిరి. వీరిలో శ్రీ శివయోగి శివాచార్యులవారును గలరు అయితే వీరు చూపిన కారణములు అవతార రహస్యమును తెలిపెడి స్థితిలో లేవు.

అవతారమనెడి భావన భారతీయ సంస్కృతిని ప్రభావమునకు గురిచేసిన యంశములలోన అతి ముఖ్యమైనది. సామాన్యుని నమ్మక చట్రమును గట్టిగా పెనవేసికొన్న భావనలలోన అవతార భావన కీలకమైనది. పురాణములన్నియునూ అవతారముల గురించి ఊరించెడి కృతులే కదా! రామాయణ భారతాదులిట్టివే. భగవద్గీతగా బహుళ ప్రచారము నొందిన కృష్ణార్జున సంవాదము ప్రకారము “దుష్ట శిక్షణ”యే అవతారము యొక్క పరమార్థము. దుష్టుని సంహరించుట కంటెను దుష్టునిలోని దుష్టత్వమును తొలగించుట పరమోత్కృష్ట భావన యగుచున్నది. దుష్టత్వము వైదొలిగిన పిదప దుష్టుడు శిష్టుడై లోక కళ్యాణమును సాధించెడి సమర్థుడగుట గల్గిన విశిష్టుడగును. “ఇట్టి ఫలితమును సాధించుట యెట్లు?” అనెడి దానిని తెలుసుకొను యత్నమును చేసిన వారెవ్వరునూ లేరు.

దీనికిగల కారణమేమనగా ఎంతటి గొప్పవాడికైననూ ఇయ్యది స్ఫురించదు. ఇది అనుభవైక వేద్యమే కాని జ్ఞానము వలన స్ఫురించెడిదికాదు. శివప్రసాదము వలన అనంతమైన శక్తిని సముపార్జించుకొని, లింగోద్భవ మూర్తిగా ప్రకటనమందితాశగమనాదులు సలిపి జ్ఞానవృద్ధుడైన అగస్త్యునకే గురువై, రేణుకగీత ప్రవక్తయై, లోకముల నెల్లెడి ప్రథమ జగద్గుఢుని విరాజిల్లిన శ్రీ రేణుకాచార్యులవారికే శివప్రసాద మహిమను చెప్పుటకు వలయు అర్హత గలదు. ప్రసాదముచేత దుష్టత్వము దూరమగునని యెరిగిన రేణుకులవారు ప్రసాద మహిమను ప్రతిపాదించుటకై ఈ సిద్ధాంతమును బోధించెనని యెరుగవలెను.

ప్రకృతి వలన జనించిన పదార్థము ననుభోగము చేసెడి జీవుడు పదార్థ జన్యమైన కర్మబంధములలో చిక్కికొని విలవిలలాడుచున్నాడు. కర్మకు వశుడై కర్మలను చేయుచు, కర్మఫలము ననుభవించుటకు పలు జన్మలనెత్తుచు అలమటించుచున్నాడు అనేకమైన నీచ యోనులలో

జన్మించుచున్నాడు. అనివార్యమైన మరణమును పొంది మరల జన్మించుచున్నాడు. జనన-మరణముల చక్ర బంధములనుడి విడివడుటకై జీవి ప్రసాదోపభోగి కావలెనని యుద్ధోదించిన శ్రీ రేణుకులవారి బోధలు సదా స్మరణీయములు. జాతి, వర్గ, లింగ, వర్ణ భేదములతో ప్రమేయము లేకుండగా ప్రతియొక్కరిని తరింపజేసిడివి. ప్రసాద భావన ఆగమములలో విస్తరింపబడినదైననూ, ప్రాసాదమనగా నేమిటో తెలియనిస్థితిలో నున్న తరుణములో శుద్ధ, సిద్ధ, ప్రసిద్ధ ప్రసాదములే నిజమైన ప్రసాదములని తెలిపినవారు శ్రీరేణుకాచార్యులవారు గురువు కటాక్షించినది శుద్ధ ప్రసాదము, ఇష్టలింగమునకు నివేదించిన పదార్థము సిద్ధ ప్రసాదమగును. జంగమరాధన వలన లభించెడి ప్రసిద్ధ ప్రసాదమని గుర్తించవలెను. ఈ విధముగా ప్రసాద మహిమను తెలుపుటే రేణుకావతార రహస్యమని తెలియుచున్నది.

రేణుకులవారు ప్రతిపాదించిన జీవుని విషాదయోగము :

వేదాంత గ్రంథములన్నియును జీవుడు సంసారములో ననుభవించెడి దుఃఖముల గురించి వివరించుచున్నవి. జగత్తు శివశక్తుల సంయోగము వలన గల్గి జీవునికి సుఖ-దుఃఖాదుల యనుభవమునకు ఆస్కారము కల్గించుచున్నది. స్త్రీ పురుషుల సంగమము వలన యేర్పడిన సంసారము జీవిని నిరంతర సుఖాసక్తి గలవానిగా మార్చుచున్నది. సుఖములకై పరువెత్తుచు దుఃఖమునే చవి చూచుచున్నాడు. తానే నిర్మించికొనిన సంసారము, సముద్రమువలె ఉప్పొంగి జీవిని ఉక్కిరి బిక్కిరి చేయుచున్నది. నీటిలోనికి నెట్టబడి మునిగిపోయెడి వాడు ఊపిరి అందక యెట్టి వేదనకు గురియగునో అట్టి వేదన గల్గినా జీవిని సుఖాసక్తి వీడుటలేదు. జీవుడు ఆశాజీవి. సంసారము యెడల మమకారము పెంచికొని వివిధ భ్రమలకు లోనై భూలోకములోనే నరకలోకానుభవమును పొందుచున్నాడు.

ఇట్టివారికి జ్ఞానోదయము గల్గించుటకై శ్రీరేణుకాచార్య భగవత్పాదులవారు తమ ఉపదేశమును ప్రదానము చేసిరి. సంసార హేయ స్థలములోన యీ ఉపదేశము గలదు. “ఐహికే క్షణికే సౌఖ్యే పుత్రదారాది సంభవే!..... కస్య వాంఛా వివేకీ!” అని బోధించిన రేణుకుల వారి బోధ గమనార్హమైనది. ఐహిక సుఖములు క్షణికమైన వనియును, వీటి యెడల అనురక్తి గల్గియుండుట హితకారి కాజాలదని ఉద్ఘోషించిరనెడిదే యీ ఉపదేశములోని భావము.

కొందరు స్వర్గసుఖముల నభిలషించి యజ్ఞయాగప్రత్యపాదులు చేయుచు పారలౌకిక సుఖపేక్షతో పలు యాత్రలు గురియగుచున్నారు. స్వర్గ నివాసి యగుటకై యత్నించిన త్రిశంకువు, స్వర్గాధిపత్యమును కోరి శతమఖములను చేసి శతమఖుడగుట కొరకు కృషి సల్పిన నహంశుడు ఈ సందర్భమున స్మరణీయులు. “క్షయిత్వాదియుతే స్వర్గే కస్యవాంఛా వివేకినః” యనెడి రేణుకుల వారి ప్రశ్న స్వయం బోధకమైనదై యున్నది.

జీవుడు కర్మవశముననే జన్మించి త్రివిధ దుఃఖముల ననుభవించుచున్నాడని రేణుకులవారు విశదీకరించిరి. వీరి యీ ఉపదేశమున యీ అంశమును గాంచగలము.

శ్లో॥ భూత్వా కర్మవశాజ్జన్మత్ప్రహ్లాణాదిషు జాతిషు ।

తాపత్రయమహావహ్ని సంతాపాద్ దహ్యతే భృశమ్ ॥ (సి.శి. 5-65)

తాపత్రయములనగా ఆధి భౌతిక, ఆధ్యాత్మిక, ఆధి దైవిక తాపములని గుర్తించగలరు. వీటి వివరణను పంచమ పరిచ్ఛేదములోని 66వ శ్లోకమునుండి 70వ శ్లోకము వరకు గల శ్లోకములలో గాంచగలము.

జనన-మరణముల మర్మమెరుగక మథనపడెడి వెర్రివారికి వివేకమును ప్రదానము చేయనెంచిన శ్రీరేణుకాచార్యులవార, వీటినుండి తప్పించికొనుటకెట్టి వారికైననూ సాధ్యము కాదని తెలిపెను. క్రింది శ్లోకమును గమనించుడి :

శ్లో॥ మచ్యకూర్మవరాహోఽర్చసింహమనుజాదిభిః ।

జాతేన నిధనం ప్రాప్తం విష్ణునాపి మహాత్మనా ॥

(సి.శి. 5-64)

శారీరక సౌఖ్యముల యెడ యనురక్తి గల్గి జీవితమును దుఃఖభాజనముగా చేసికొనెడి వారి నుద్దేశించి ఆచార్యులవారు “కః వివేకీ రమతే దేహే నశ్వరే దుఃఖభాజనే” అని ప్రశ్నించిరి. బుద్ధిహీనులే విషయ సుఖముల నాశింతురనెడిది దీనిలోని భావము.

నిత్యానిత్య వివేకము లేనందుననే జీవునికి సంసారము యెడల యనురక్తి గల్గునని తెలిపిన ఆచార్య రేణుకుల వారు పిండజ్ఞాన స్థలములోన ఆత్మ గురించిన విజ్ఞానమును బోధించిరి. “శరీరేంద్రియ బుద్ధిభ్యో వ్యతిరిక్తః సనాతనః” అని తెలియజెప్పిన రేణుకుని వాక్కులు విజ్ఞానదాయకములై విరాజిల్లుచున్నవి. దేహేంద్రియ బుద్ధ్యులు కతీతముగా నుండెడి సనాతన తత్త్వమే ఆత్మయని చెప్పబడినది. అత్యంత హేయమైన సంసారమును అధిగమించుట యెట్లు అనెడి ప్రశ్న ఉదయించుచున్నది. దీనికి సమాధానముగా ఆచార్య రేణుకులవారు తరుణోపాయమును ఈ క్రింది యుపదేశమునందున యిచ్చిరి.

శ్లో॥ నిత్యానిత్య వివేకినః సుకృతినః శుద్ధాశయస్యాత్మనో ।

బ్రహ్మోపేంద్ర మహేంద్రముఖ్యవిభవేష్వ స్థాయితాం పశ్యతః ॥

నిత్యానంద పదే నిరాకృత జగత్సంసార దుఃఖోదయే ।

సాంబే చంద్రశిరోమణౌ సముదయేద్భక్తిర్భవద్భవంసినీ ॥ (సి.శి. 5-77)

శివభక్తివలననే సంసారమనెడి భవము ధ్వంసమగునని చెప్పబడినది. శివభక్తి లేనివారికి సంసారమనెడి సాగరమును దాటుట దుస్సాధ్యమైన విషయమని గ్రహించగలరు. ఇట్టి మహత్తు గల్గిన శివభక్తి చేయుటెటుల? అనెడి ప్రశ్న తలయెత్తును. ఈ ప్రశ్న యొక్క నేపథ్యమున శ్రీ రేణుకాచార్య భగవత్పాదుల వారు ప్రతిపాదించిన భక్తితత్త్వము గురించి తెలిసికొనెదము గావుత.

రేణుకాచార్యులు తెలిపిన భక్తియోగము :

భారత ఆధ్యాత్మిక క్షేత్రమున బహుళ ప్రాచుర్యము నొందినది భక్తిపథమే. అయితే, భక్తియనగా నేమిట యనెడి విషయములోన నేకాభిప్రాయము లోపించినది. ఉపనిషద్వాదులు భక్తి జ్ఞానముల కభేదమును ప్రకటించగా పౌరాణికులు భక్తికి పట్టమును గట్టిరి. ముక్తికిది సులభమైన మార్గముగా పరిణమించినదనిరి. పురాణ వాఙ్మయమంతయును భక్తుల కథలతో నిండియున్నది. శివమహాపురాణములోని భక్తుల కథలు శైవుల కాదర్శప్రాయములు కాగా, భాగవతములోని కథలు భాగవతుల నాలుకలపై నిత్యము నడయాడుచున్నవి. నేటి దేవాలయ వ్యవస్థకు భక్తియే కదా పట్టుగొమ్మ. శైవమత భేదములలోన ఉత్కృష్టమైనదని యెంచబడిన వీరశైవమునందున భక్తికి యెంతో ప్రాముఖ్యత గలదు.

సిద్ధాంత శిఖామణిని భక్తికి కావ్యమని యనవచ్చును. శ్రీరేణుక భగవత్పాదులవారు ఏకోత్తర శత స్థలముల గురించి చేసిన ఉపదేశమంతయును భక్తియోగమునకు సంబంధించినదే. స్థూలముగా చూచిన యెడల భక్త, మహేశ, ప్రసాది, ప్రాణలింగి, శరణ మరియు ఐక్య స్థలములలోన వరుసగా శ్రద్ధాభక్తి, నైష్ఠిక భక్తి, అవధానభక్తి, అనుభవభక్తి, ఆనందభక్తి మరియు సమరస భక్తులు కేంద్రాంశములై నిలిచినవి. తాత్త్వికముగా చూసిన యెడల శక్తియే యీ ఆరు భక్తుల రూపమును దాల్చి ఆయా స్థలములలో సాధన చేసెడి సాధకుని రూపములోనున్న శివుని సేవించుచున్నది. సూక్ష్మదృష్టిచే పరికించిన యెడల భక్తస్థలమునకు చెందిన పదునైదు అంగస్థలములును, తొమ్మిది లింగస్థలములును భక్తియోగమును వివరించి బోధించుచున్నవి.

శ్రీ రేణుకాచార్య భగవత్పాదులవారు ఉపదేశించిన “భక్తుని” నిర్వచనము భక్తస్థలము యొక్కయు, భక్తి యోగమును శాసించెడి అంశముల లక్షణములను తెలిసికొనవచ్చును. గమనించుడి :

శ్లో॥ శైవీభక్తిః సముత్పన్నా యస్యాసౌ భక్త ఉచ్యతే ।

తస్యానుష్ఠేయ ధర్మాణాం ముక్తిర్భక్తస్థలం మతమ్ ॥ (సి.శి. 5-26)

ఈ నిర్వచనము ప్రకారము పిండస్థలము నుండి సహజదాన స్థలము పర్యంతము గల స్థలములలోను, దీక్షాగురు స్థలమునుండి పరస్థలము వరకును గల స్థలములలోను వివరింపబడిన ధర్మ సంచయము ననుసరించుటే భక్తియోగమనబడుచున్నది. ఈ ధర్మములలో కొన్ని సాధకుని స్వీయ సంస్కారమునకు సంబంధించినవైతే, మరికొన్ని అతడు చేపట్టే సేవలకు అనుబంధము గల్గియున్నవి. భక్తుని సంస్కారమునకు సంబంధించినవి వీరశైవమున చెప్పబడిన అష్టావరణములలోని సాధన ప్రాయములగు భస్మధారణ, రుద్రాక్షధారణ, పంచాక్షరీ మంత్రములకు సంబంధము గల్గియున్నది. భక్తుడు సేవించదగినవారు అష్టావరణములలోని గురు-లింగ-జంగమములు మొదటివి. అంగస్థలములలోన నుపదేశింపబడగా, చివరివి లింగస్థలములలో బోధింపబడినవి. సాధనా ఫలములైన పాదోక్షప్రసాదములు చతుర్విధసారాయ స్థలమున బోధింపబడినవి. ఈ విధముగా, ఆగమోక్తములైన అష్టావరణములన్నియును భక్తియోగము శాసించునవై యున్నవి.

ఈ స్థలములన్నింటిలో ‘భక్తిమార్గ క్రియా స్థలమునకు విశిష్టమైన స్థానము గలదు. ఇందు నవ విధ భక్తులు వివరింపబడినవి. ఈ నవ విధ భక్తుల ద్వారా గురువును, జంగముని సేవించి తరించవలెననెడిదే గ్రహించవలసిన విషయము. దానములను నిర్దేశించెడి స్థలములు భృత్యాచార తత్త్వమును తెలుపుచున్నది. భక్తుడు తనువు, మనము మరియు ధనములను దాసభావముతో గురు-లింగ జంగముల కర్పించవలెననెడిదే కేంద్రాంశము. భజించుటయే భక్తియనెడి భావన యొక్క పూర్ణవికాసమును ఈ తథ్యములలో గాంచగలము. భక్తియనెడిది జ్ఞానముతో సంగమించినచో వినూత్న తేజమును సంతరించికొనును. శ్రీరేణుకులవారీ దృక్కోణమును విస్మరించలేదని తెలియుచున్నది.

శ్రీ రేణుకులవారు ప్రతిపాదించిన జ్ఞానయోగము :

ఉపనిషద్వాదుల సిద్ధాంతములలో జ్ఞానమున కితోధికమైన ప్రాముఖ్యత యివ్వబడినది. స్మార్తుల కేవలద్వైతమును ఉదాహరణగా గైకొనవచ్చును. జ్ఞానమును విస్మృతికి గురిచేసిన భక్తిపథములు మూఢభక్తికి నిలయుములై నిలిచినవి. శివాద్వైతములో భక్తి జ్ఞానములకు సమానమైన ప్రాముఖ్యత లభించినది. షట్స్థల జ్ఞానము వీరశైవమునకు ఆయువు పట్టని తెలియని వారు ఉండరు.

ఆచార్యులవారి దృష్టిలో జ్ఞానము వస్తు నిష్ఠితమైనది కాదు. శివ-జీవా భేద జ్ఞానమే నిజమైన జ్ఞానమని భావింపబడినది. ఏకోత్తర శత స్థలములలో మొదటి రెండు స్థలములైన పిండస్థలము మరియు పిండజ్ఞాన స్థలములు శివజ్ఞానమును, జీవ జ్ఞానమును ప్రదానము చేయుచున్నవి. చివరిదగు జ్ఞానశూన్య స్థలము, శూన్య స్థలమున జ్ఞానమునకుండెడి అస్తిత్వ విషయమును వివరించునదై యున్నది. ఇంచుమించుగా ప్రతి షట్స్థలములో జ్ఞానమునకు సంబంధించిన యంశములను గాంచగలము. గమనించుడి :

భక్త స్థలము - పిండస్థలము, పిండజ్ఞాన స్థలము, జ్ఞానగురు స్థలము, జ్ఞానలింగ స్థలము

మాహేశ్వర స్థలము - జ్ఞానాగమ స్థలము, జ్ఞానాచార స్థలము

శరణ స్థలము - జ్ఞానపాదోదక స్థలము, జ్ఞాన నిష్పత్తి స్థలము, జ్ఞాన ప్రకాశ స్థలము

ఐక్య స్థలము - స్వపరాజ్ఞ స్థలము, జ్ఞానశూన్య స్థలము

ఇవి జ్ఞానముతో ప్రత్యక్షమైన సంబంధము గల్గియుండగా, పరోక్షమైన సంబంధము గల్గిన స్థలము లెన్నియోశ్చ ఈ సందర్భమునందున, జ్ఞానము పోషించెడి పాత్ర యెట్టిదో తెలిసికొనవలసి యున్నది. ప్రాథమికముగా గమనించవలసినదేమనగా భక్తి-జ్ఞానములు పరస్పర పూరకములు. పరస్పర పోషకములుగా భావించవచ్చును. అయితే, ఈ రెంటి యందు భక్తికి ప్రధానమైన భౌమిక యివ్వబడినది. భక్తాది స్థలములలో శ్రద్ధాది భక్తులు బలోపేతములై సాధకుని సాధనను ఫలప్రదము చేయుటకై జ్ఞానము ఉపకరణముగా తోడ్పడవలెనని భావింపబడినది. అదే విధముగా భక్తాది స్థలములకు సంబంధించిన జ్ఞానమునకు సుసంపన్నత గల్గించుటే భక్తియొక్క పాత్ర అని గుర్తించగలరు.

పిండజ్ఞానము వలన శంభుభక్తి స్థిరీకరణను పొంది భవి శాంభవదీక్షను గొని, లింగధారియై భక్తుడగుచున్నాడు. సంశయచ్ఛేద కారకుడైన జ్ఞాన గురువుచేత నుపదిష్టితుడై సమ్యక్ జ్ఞానమును లబ్ధిగా పొందును. జ్ఞాన లింగమునుపాసన జ్ఞానలింగియై విరాజిల్లును. అభేదజ్ఞాన సంపన్నుడగును. సాధన పరిపూర్ణమైన పిదప మాహేశ్వర స్థలములోనికి ప్రవేశించును. ఇచ్చటజ్ఞానాగమస్థలియై చిత్తములోని మోహమును తొలగించికొనును. మాహేశ్వరస్థలములోని జ్ఞానాచార స్థలమువలన “శివాద్వైత జ్ఞానమే నిజమైన జ్ఞానమని యెరింగిన వాడగును. సాధన సంపన్నమైన పిదప ప్రసాదియగుచున్నాడు. ఇతడు శరణ స్థలియైన పిదప జ్ఞాన పాదోదకము చేత నభిషిక్తుడై పునీతుడగుచున్నాడు. జ్ఞాన నిష్పత్తి వలన లబ్ధిని పొంది జ్ఞాన ప్రకాశస్థలియై తన ఆనందభక్తిని సుసంపన్నము చేసికొనును. చివరకు ఐక్యస్థలమున జ్ఞానశూన్య స్థలము వలన భేదభావమును పూర్తిగా తొలగించికొని శిఖి-కర్పూర న్యాయమున శివైక్యతాసిద్ధిని పొందును. ఈ విధముగా జ్ఞానము ఎంతో ముఖ్యమైన పాత్రను పోషించుచున్నది. సంపత్తిని పెంచుటలో విఫలమైన యెడల పైన వివరించిన ఫలితములు గల్గువు.

శ్రీ రేణుకుల వారు ప్రతిపాదించిన కర్మయోగము :

ఆచార విచారణ కర్మ సిద్ధాంతము మీద ఆధారపడియున్నది. ఈ సిద్ధాంతమునకు విస్తృతమైన ప్రచారము లభించినద్రుస్థానత్రయముతో పరిచయమున్నవారికి యీ యంశము యొక్క ప్రాముఖ్యత సువిదితమే. వీరశైవము కర్మసిద్ధాంతమునంగీకరించినది. ఆచార్యులవారి ప్రతిపాదనలు కర్మ సిద్ధాంతమును బలపరచుచున్నవి. ప్రప్రథముగా నుపదేశింపబడిన పిండస్థలములోనే మనము కర్మ సిద్ధాంతము యొక్క ఛాయలను గాంచగలము. గమనించుడి :

శ్లో॥ మాయాశక్తివశాదీశో నానామూర్తిధరః ప్రభుః ।

సర్వజ్ఞః సర్వకర్తా చ నిత్యముక్తో మహేశ్వరః ॥

... ..

పరిభ్రమంతి సంసారే నిజకర్మానుసారతః ।

దేవతిర్యజ్మనుష్యాదినానాయోనివిభేదతః ॥ (సి.శి. 5:46-48)

శివుడే మాయావశవర్తియై తత్ఫలితముగా జీవుడై కర్మబద్ధుడై నిజకర్మానుసారముగా సంసారములో పరిభ్రమింపబడునని తెలుపబడినది.

కర్మబంధమునుండి తప్పించుకొనుట యెట్లు? అనెడిది ఒక జటిలమైన ప్రశ్న. తత్త్వవిదుల నైన తిలకమకకుఁగిచేసెడి సాంద్రత యీ ప్రశ్నకు గలదు. కేవలాద్వైతము కర్మ సన్యాసమే శరణ్యమనిరి. జీవుడు సన్యాసమును స్వీకరించి కర్మలన్యాయముచవలెనని యుద్ధోదింపబడినది. అతివర్ణాశ్రమీయులైన వీరశైవులు సన్యాసమును స్వీకరింతురే? ఇంకను మరికొందరు, కర్మఫలమును త్యజించవలెననిరి. విశిష్టాద్వైతులీ మార్గముననుసరించిరి. విశేషాద్వైతులైన వీరశైవులకిది ఆమోదయోగ్యమైనది కాదు. కర్మ చేయకుండా ఉండుట యెంత కష్టమో కర్మఫలమంటుకుండా కర్మల నాచరించుట యంతకన్నా కష్టము. ఎట్టి వానికైననూ కర్మఫలము ననుభవించుట వివార్యమైన విషయమని

తెలిసికొనగలరు. 8వ శతాబ్దికి చెందిన నీలకంఠుని బ్రహ్మసూత్ర భాష్యమునకు వ్యాఖ్యగా నిలిచిన క్రియాసారములో మహాత్ముడైన విష్ణువు కర్మఫలము ననుభవించుటకై దశావతారముల నెత్తెనని తెలుపబడినది. భృగుఋషి శాపము వలన విష్ణువు మత్స్యకూర్మాది నానారూపములనొంది తనుచేసిన కర్మఫలన సంప్రాప్తమైన ఫలముల ననుభవించెను. అట్టి యెడ తరుణోపాయమెట్టిది?

శ్రీరేణుకాచార్యులవారు ఒక ఉత్తమ పథమును ప్రదానము చేసిరి. ఈ పథము నిష్కామ కర్మ యోగము కంటెను భిన్నమైనది. విలక్షణమైనది. గురులింగ జంగములకు సమర్పించుటకై చేసెడి కర్మఫలన జీవుడు కర్మబద్ధుడు కాకుండగ ఉండగలడని తెలియజేసిరి. జీవిని కర్మజిత్తుగా చేసెడి కర్మ సంచయమెట్టిదో యనెడిది తెలిపి ఇది సాంప్రదాయకమైన శాస్త్రములలో తెలుపబడిన నిత్య నైమిత్తిక ప్రాయశ్చిత్తాదుల కంటెను భిన్నమైనవని తెలిసికొనగలరు. వీటిలో కొన్ని భక్తిమార్గ క్రియాస్థలమున వివరించనైనది. మరికొన్ని శీల సంపాదన స్థలములో గాంచగలము. ఆచార సంపత్తి స్థలమున మరికొన్ని క్రియలు సూచింపబడినవి. లింగస్థలములైన త్రూలింగస్థలము, క్రియాగ స్థలము, క్రియా నిష్పత్తి స్థలము మరియు క్రియా ప్రకాశ స్థలములలో సాధకుడాచరించవలసిన క్రియలు స్పష్టికరించనైనది. ఈ క్రియలన్నింటినీ యైదు వర్గములుగా వర్గీకరించవచ్చును. అవి : 1) సదాచారము, 2) శివాచారము, 3) లింగాచారము, 4) గణాచారము మరియు 5) భృత్యాచారము. సదాచారము సౌశీల్యమునకు సంబంధించినదైతే, శివాచారము శివ-జీవాభేద భాగమునకు అనుగుణ్యత గల్గియుండును. లింగ స్థలములోని భావలింగ, భావాగమ, భావనిష్పత్తి, భావ ప్రకాశస్థలములీ యవతలకు సంబంధించినవని తెలిసికొనగలరు. లింగాచారము లింగధారణ, లింగార్చన యిత్యాది స్థలములలో వివరింపబడినది. శివుని తన యిష్టలింగరూపమున అర్చించి స్వేష్టలింగ తీర్థ ప్రసాదములను శివ పాదోదక ప్రసాదములుగా భావించి స్వీకరించు ఆచరణలు యిందులో గత్తు. భృత్యాచారము జంగమార్చనకు సంబంధించినది. దాసోహ భావముతో చేసెడి దానాదులు భృత్యాచారములోని భాగములే. గణాచారముధర్మ పరిరక్షణకు సంబంధించినదని గ్రహించగలరు.

ఆచారము భక్తునకలంకారము వంటిదనియును, ఆచారహీనుడు నిందితుడగునని తెలిపిన ఆచార్య రేణుకులవారు యేమున్నంతవరకును ఆచారవంతుడుగా ఉండాలని ఉద్బోధించిరి.

ఆచార నిరతి శ్లాఘనీయమైనదే. అనాచారము సరకతుల్యమే. సందేహములకు తావులేదు. అయితే ఆచారవంతులక్షణము ఆచారవంతుడై లోకమాన్యుడగుట కాదు. ఆచార సంపత్తి ద్వారా సమరసభక్తిని కొనసాగించి లింగైక్యతా సిద్ధిని పొందుటే. లింగతాసిద్ధి ఐక్య సంప్రాప్తమగును. కాని, తన్నిమిత్తమైన సాధన ప్రాణలింగి స్థలమునుండి సంపన్నమైనదగును. శ్రద్ధాభక్తి వలన దేహమును, నిష్ఠాభక్తి వలన యింద్రియములను తన స్వాధీనములోనికి తెచ్చికొనిన సాధకుడు ప్రసాది స్థలమున సర్వాంగ లింగియగును. లింగప్రాణి యగుటకై ప్రాణలింగి స్థలమున సాధనను నెరపును. ఈ సాధన శివయోగ మార్గమున సుసంపన్నము కావలెనని సూచింపబడినది. ఈ దిశలో సాధకునియనింపజేయుటకై శ్రీ రేణుకాచార్య భగవత్పాదుల వారు ప్రసాదించిన యుపదేశమెట్టిదో తెలిసికొనవలసి యున్నది. ఆ దిశలో ప్రయత్నింతుముగాక.

శ్రీ రేణుకాచార్యులవారు విస్తరించిన శివయోగపథము :

యోగమునొక స్వతంత్ర దర్శనముగా తీర్చిదిద్దిన ఘనత పతంజలికి దక్కును. వీరి అష్టాంగయోగము బహుళ ప్రఖ్యాతి నార్జించినది. యమ, నియమ, ఆసన, ప్రాణాయామ, ప్రత్యాహార, ధారణ, ధ్యాన సమాధులు అష్టాంగములనబడుచున్నవి.

వీరశైవులు యోగమును స్వతంత్రపథముగా స్వీకరించలేదు. ధ్యాన ధారణ సమాధులే ముఖ్యమైనవని యెంచిరి.

శ్రీరేణుకాచార్య భగవత్పాదుల వారు శివయోగమునకు సముచితమైన ప్రాముఖ్యత నిచ్చిరి. లింగధారణ స్థలము, పంచక్షరీ జపస్థలము, శివయోగ సమాధి స్థలములలో యోగమునకు సంబంధించిన విశేషమైన బోధనలను ప్రదానము చేసిరి. శివదీక్షితునకుండవలసిన

లక్షణములను వివరించుచు యమ నియమాదులకు సంబంధించిన బోధను సల్పిరి. శీల సంపాదన స్థలములోను, ఆచార సంపత్తి స్థలములోను వీటికి సంబంధించిన యుపదేశములను గాంచగలము. లింగార్చనా క్రమమును వివరించుచు ఆసన విజ్ఞానమును బోధించి పంచాక్షరీ జప స్థలమునను, ప్రాణలింగి స్థలమునను ప్రాణాయామమునకు సంబంధించిన యుపదేశములనిచ్చిరి. ప్రత్యాహార విషయములు భక్తి మార్గ క్రియా స్థలమున గాంచగలము. లింగనిష్ఠా స్థలము, సర్వాద్వైత నిరసన స్థలము, అష్టమూర్తి నిరసన స్థలములలో ధారణ సాధించుట యెట్లులనెడిది బోధింపబడినది. శివయోగ సమాధి స్థలమునందున మిగిలిన యంశములు వివరింపబడినవి. షట్ చక్రముల జ్ఞానమును ప్రదానము చేసెడి యీ యుపదేశమును గనుడి :

శ్లో॥ అంతః షట్చక్రరూఢాని పంకజాని విభావయేత్ ।

బ్రహ్మాద్విస్థాన భూతాని భ్రూమధ్యాన్తాని మూలతః ॥ (సి.శి. 12 : 25)

భ్రూమధ్యమమునకు పైన సహస్రదశ కమలముండునని తెలుపబడినది. కైలాసము గురించి వినూత్నమైన చింతననిచ్చెడి యీ క్రింది బోధను గమనించుడి :

శ్లో॥ భ్రూమధ్యాదూర్వభాగేతు సహస్రదలమంబుజమ్ ।

భావయేత్తత్ర విమలం చంద్రబింబం తదంతరే ॥ (సి.శి. 12-26)

సూక్ష్మరంధ్రంవిజానీయాత్ తత్ కైలాసపదం విదుః ।

తత్రస్థం భావయేచ్ఛమ్భుం సర్వకారణ కారణమ్ ॥ (సి.శి. 12 : 26-27)

ఈ విధముగా నాచార్యులవారు శివయోగమునకు సంబంధించిన యెన్నో వివరముల నిచ్చిరి.

తాత్త్వికత గురించి చేపట్టబడిన యీ విశ్లేషణ వలన తేలిక విషయమేమనగా శ్రీ రేణుకాచార్య భగవత్పాదులవారు ఒక సమగ్రమైన తాత్త్విక దర్శనమును లోక హితార్థమై, ప్రదానము చేసిరి. భవియై భవ బాధల ననుభవించెడి నరుని యుద్ధరించుటే యీ బోధ యొక్క పరమావధి. ఈ బోధననుసరించి ఆధ్యాత్మిక సాధన చేసెడివాడు అనితర సాధ్యమైన విభూతులను పొంది, భవ బంధములను త్రొచికొని, కర్మజితై, జనన మరణ చక్రబంధమునుండి విడుదలను పొంది లింగాంగ సామరస్యము పొందగలడు.

ఇట్టి సుసంపన్నమైన తత్త్వమున కొక గ్రంథరూపము నిచ్చిన శివయోగి శివాచార్యులవారు తన రచనా వ్యాసాంగమునందున నాధారభూతమైన వాఙ్మయముగా తీసికొనిన వాఙ్మయమెట్టిదనెడిది తెలిసికొనవలెను. ఎప్పుడో పూర్వకాలమున నుపదేశింపబడిన రేణుకోపదేశమును వినికెడి ఆధారముగా వ్రాసినాడని యనుట కాస్మారములేదు. ఈ విషయము పరిశీలింతుముగాక.

ఆధారభూతమైన గ్రంథములు :

శ్రీ శివయోగి శివాచార్యులవారు తమ గ్రంథములో తెలిపినట్లుగా తాను శివాగమములను ఆధారముగా గొని సిద్ధాంత శిఖామణి రచనను గావించిరి. ఈ యంశము సత్యదూరమైనదనుటకు వీలులేదు. అయితే, తాను వేదముల కవిరోధమైన విధిక్షన కొనసాగింతునని చెప్పుకొనుటవలన, శివయోగి శ్రుతులను కూడా ఆధారముగా గొనెనని తెలియుచున్నది. వేదములనుండి కొన్ని ప్రమాణములను సంగ్రహించి సిద్ధాంత శిఖామణిలో పొందుపరిచిరిని తెలియుచున్నది. అదే విధముగా పౌరాణిక వాఙ్మయమును కూడ ఎప్రదించినట్లుగా తెలియుచున్నది. అయితే వీరు ఇతర సిద్ధాంత గ్రంథములను పరికించలేదా అనెడి ప్రశ్న ఉదయించును. ఇతరగ్రంథములను పరిశీలించిరిని తెల్పెడి అంతర్గత సాక్ష్యమొకటి గలదు. పరికించుడి :

పురాహిత్యముననుసరించిన పరిజ్ఞానము గల్గినవారిలో శివయోగి శివాచార్యులవారు ఒకరని తెలియుచున్నది. ఈ

శివధర్మోత్తరం నామ శాస్త్రమీశ్వర భాషితమ్ || (సి.శి. 4 : 43)

శివధర్మోత్తర శాస్త్రమనెడి గ్రంథము గురించిన పరిజ్ఞానము గల్గినవారిలో శివయోగి శివాచార్యులవారు ఒకరని తెలియుచున్నది. ఈ గ్రంథములోని భావములను శివయోగి గ్రహించి యుందురు.

పాల్కురికి సోమనాథుని చతుర్వేద సారములో శివధర్మ శాస్త్రమునుండి యుద్ధరింపబడిన కొన్ని ప్రమాణములు చూపబడినది. గ్రంథ నామధేయమును పరిశీలించినచో ఇది శివధర్మోత్తర శాస్త్రము కంటెను ప్రాచీనమైనదని తెలియుచున్నది. బహుశః ఈ గ్రంథము శివయోగి శివాచార్యుల వారికి ఉపయుక్తముగా నిలిచిన గ్రంథములలో నొకటని భావించుట కాస్కారము గలదు. ఈ విషయమై మరింత పరిశోధన జరుపవలసిన యవశ్యకత గలదు.

సంస్కృత వాఙ్మయముపై సిద్ధాంత శిఖామణి ప్రభావము :

మహాపురుషులు సమాజము యొక్క సమస్త కార్యక్షేత్రములను తమ తమ ప్రభావమునకు గురిచేసి, ఆయారంగముల గమన క్రమమును మార్చెడి మహిమా సంపన్నులై విరాజిల్లుచుందురు. సమాజము యొక్క అత్యంత ప్రాముఖ్యత గల్గిన రరమైన వాఙ్మయముపై వారు చూపెడి ప్రభావము చరిత్ర గతినే మార్చివేసెడి సమర్థత గల్గియుండును. ఇట్టి మహనీయులలోన శ్రీరేణుకాచార్య భగవత్పాదులవారు ముఖ్యుడని గుర్తింపబడిరి.

సంస్కృత వాఙ్మయములోన నాగమిక వాఙ్మయమే మొట్టమొదటిదని తెలియుచున్నది. ఇట్టి ప్రాచీన వాఙ్మయమునకు చెంది శివాగమములలో శ్రీరేణుకాచార్యులవారి గొప్పతనము కీర్తింపబడినది. స్వాయంభువాగమములోని పంచాచార్యోత్పత్తి ప్రకరణము, సుప్ర బోధాగమములోని గురులక్షణ ప్రకరణము, పాశుపత తంత్రములోని ఉత్తర భాగమున శ్రీరేణుకాచార్యుల గురించిన ప్రస్తావనలను గాంచగలము. వైదిక వాఙ్మయమునకు చెందినదనియును, యజుర్వేదమునకు సంబంధించినదియును అగు వీరలైంగ్వోపనిషత్తులో రేణుకుని ప్రస్తావన గలదని తెలియుచున్నది.

క్రీ.శ. పదవ శతాబ్దిలో రేణుకుని చరిత్రను తెలియజేసెడి రెండు గ్రంథములు వెలువడినవి. మొదటిది ఈశాన ధరువు వ్రాసిన రేణుక చంపూ కాగా, రెండవది సిద్ధనాథుడు వ్రాసిన రేణుక విజయము. ఈ గ్రంథముల యొక్క ప్రాముఖ్యతను ఇంత అంతని వివరింపజాలము. సమకాలీన జగత్తును ప్రభావపరచడముతో బాటుగా మున్ముందు రాబోవు తరములకు మార్గదర్శక ప్రాయమైనదై కీర్తిని గడించెను. దీని నాధారముగా గొని కన్నడ, తెలుగు మరియు తమిళ కవులు వారి వారి రచనలను చేసిరని తెలియుచున్నది. 11వ శతాబ్ది యొక్క పూర్వభాగమున రేణుక కల్పమనెడి గ్రంథము వెలువడినది. ఇదే కాలములో రేణుక ప్రశ్న యనెడి గ్రంథము వెలువడెను. మొదటిది రేణుకులవారు బోధించిన ఆయుర్వేద రహస్యములకు సంబంధించినదైతే, రెండవది జ్యోతిర్గణితమునకు చెందినది. శ్రీపతి పండితులు తమ బ్రహ్మసూత్ర భాష్యమునందున సిద్ధాంత శిఖామణి నుండి గ్రహించిన ప్రమాణములను పొందుపరిచిరి. వీరికంటెను పూర్వమున వ్రాయబడిన సిద్ధాంత శిఖామణి యొక్క ప్రభావమును గాంచగలము. శంకరాచార్యుని కాలమునకు చెందిన వాడును, బ్రహ్మసూత్రములకు శివాద్వైతపరమైన భాష్యము వ్రాసినవాడును, అయిన నీలకంఠుడు తన భావచక్రమును సిద్ధాంత శిఖామణిలోని ఖండులకునుగుణముగా రూపొందించుకొనెనని తెలియుచున్నది. క్రీ.శ. 10వ శతాబ్ది వాడైన శ్రీకంఠుడు సిద్ధాంత శిఖామణిలోని ప్రమాణములను ఆధారముగా గొని తన భాష్యమును రచించెనని తెలియుచున్నది.

క్రీ.శ. 1090కు చెందిన శ్రీవృషభలింగ శివాచార్యులవారు సిద్ధాంత శిఖామణి నాధారముగా గొని “శివ ప్రసంగ రత్నాకరమనెడి గ్రంథమును రచించిరని తెలియుచున్నది. 15-16 శతాబ్దుల మధ్యకాలములో వెలువడిన గుణరత్నం యొక్క సముచ్చయ టీకా, వృషభ

పండితారాధ్యుల వారి నారాయణోపనిషద్భాష్యము, నంజనార్యుల వారి వేదాంత సార వీరశైవ చింతామణి మొదలగు వాటిపైన సిద్ధాంత శిఖామణి యొక్క ప్రభావము గలదని తెలియుచున్నది. 17వ శతాబ్దికి చెందిని భుట్టోజీ దీక్షితుల వారు రచించిన తత్త్వభివృద్ధి నిర్ణయమనెడి గ్రంథము, ఆగమ-తంత్రశాస్త్రముల గూర్చి వీరశైవులకును స్మార్తులకును ఏర్పడిన వివాదము యొక్క నేపథ్యమున వ్రాయబడెను. అధికారమును గురించిన నిర్ణయీకరణ చేయుటకై దీక్షితులవారు సిద్ధాంత శిఖామణిని ఆధారముగా గొనెనని తెలియుచున్నది. ఇందులో లిఖింపబడిన యీ పంక్తులను పరిశీలించుడి :

“తెన ‘అతప్తతనూరజ్ఞ’ ఇత్యాదినా దీక్షయారహితః సాక్షాన్నాప్ను యల్లింగ ముత్తమ’ మిత్యంతేన అగస్త్యం ప్రతి రేణుకేన పవిత్ర శ్రుతేల్లింగధారణ పరయా వ్యాఖ్యానాత్”

17వ శతాబ్దమునకు చెందిన సోనలె సిద్ధ రామార్యుడు, చోళ-రేణుక సంవాదమును గ్రంథస్థము చేసెను. ఈ కాలమునకే చెందిన మరితొంటదార్యులవారి సిద్ధాంత శిఖామణి టీకా పండిత లోకము యొక్క ప్రస్తుతిని పొందినట్టిదని గుర్తించగలరు. 18వ శతాబ్దికి చెందినదైన షడక్షర మంత్ర విరచితములై ధర్మ శిరోమణి, వీర శైవాచార కౌస్తుభములును, కెళది బసవరాజ రచించిన శివతత్త్వ రత్నాకరము సిద్ధాంత శిఖామణి ప్రభావమునకు లోనైన గ్రంథములలో ముఖ్యమైన గ్రంథములుగా నెంచబడుచున్నవి. 19వ శతాబ్దికి చెందిన కాశీ లక్ష్మణ శాస్త్రి వారి గురువంశ కావ్యము రేణుకులవారి పరంపరకు చెందిన రేవణ సిద్ధుడు, 8వ శతాబ్దివాడైన శంకరాచార్యుని స్వశిష్యునికి ప్రదానము చేయబడిన చంద్రమౌళీశ్వర లింగము గురించిన ఉదంతమును వివరించినది.

కన్నడ వాఙ్మయముపై సిద్ధాంత శిఖామణి యొక్క ప్రభావము :

కన్నడమున వచన వాఙ్మయమునకు గల స్థానము గణనీయమైనది. ఈ వాఙ్మయము సిద్ధాంత శిఖామణి ప్రభావమునకు లోనైనదని తెలియుచున్నది. బసవేశ్వరుని కంటెను పూర్వులైన శివశరణులలో ఆద్యులుగా ఒకరని శ్రీ లింగ పండిత చిదిరెవతు వీరభద్రశర్మ గారి రచనల వలన తెలియుచున్నది. ఆద్యులుగా 11వ శతాబ్దికి చెందినవారని తెలుపబడినది. వీరి వచనములలో ఆచార్య రేణుకుల వారి గురించిన ప్రస్తావన గలదని తెలుపబడినది.

సంస్కృత శ్లోకములు గల్గిన శ్రీ బసవేశ్వరుల వారి వచనములను సంకలనము చేసి ప్రకటించినవారును, బెంగళూరుకు చెందిన ప్రఖ్యాత విద్వాంసులును అయిన చ. సుందరేశన్ వారు వ్యక్తపరచినట్లుగా క్రింది సిద్ధాంత శిఖామణిలోని శ్లోకముల శ్రీ బసవేశ్వరుల వారి యొకానొక వచనములో గాంచగలము.

శ్లో॥ ప్రసాదాదేవ సా భక్తిః ప్రసాదో భక్తిసంభవః ।

యథైవాంకురతో బీజం బీజతో వా యథాంకురః ॥ (సి.శి. 9-11)

శ్రీ బసవేశ్వరులవారు, భక్తుని ఐక్యస్థలమున చెప్పిన “నీ నొలియిత్తెపుణ్య; నీనొల్లదుదె పాప... కూడల సంగవ దేవా!” (ప.సం. 505) అనెడి వచనములోన నీ శ్లోకము గలదు. చెన్న బసవన, అక్కమహాదేవి వంటి శరణాగ్రగణ్యుల వచనములలోన ఇట్టి ధోరణులను గాంచగలమని డా॥ చంద్రశేఖర శివాచార్య మహాస్వాములవారు తెలియజేసిరి.

బసవేశ్వరునికి సమకాలీనుడును, శివశరణుల ప్రభావమునకులోనుయై “బసవరాజ రగళ”, “కాయక రగళ” ఇత్యాది రచనలను చేసిన వాడును, అయిన హరిహర మహాకవి, రేణుకుని పరంపరకు చెందిన వాడైన “రేవణ సిద్ధుని” చరిత్రను రచించిరి. హరిహరుని మేనల్లుడును, గొప్పకవిగా పేరుగాంచినవాడును, అయిన రాఘవాంకుడు తన “సిద్ధ రామేశ్వర పురాణము”లో రేవణ సిద్ధుని గురించిన విశేషాంశములెన్నింటినో తెలియజేసిరి. సొన్నలాపురములో శాలివాహన శక 1020 సం॥ నందు ముద్దగౌడ మరియు సుగ్గలాదేవి లనెడి

పుణ్యదంపతులకు, శ్రీ రేవణ సిద్ధేశ్వరుల వారి కృపాశీర్వాదము వలన శ్రీ సిద్ధ రామేశ్వరుల వారు జన్మించిరని తెలుపబడినది. పాల్కురికి సోమనాథుని బసవ పురాణము చేత ప్రభావితమై కన్నడమున బసవ పురాణమును రచించిన భీమకవి, రేవణ సిద్ధునిగురించి వ్రాసినని తెలియుచున్నది. 15వ శతాబ్దిలో వెలువరింపబడిన కృతులలో బొమ్మరసు వారి సౌందర పురాణము, తోంటద సిద్ధలింగయతి వారి “సిద్ధేశ్వర వచనములు”, వికందూరు హరిహరుని “ప్రభుదేవ పురాణము”లును సిద్ధాంత శిఖామణి ప్రభావానికి లోనైన ప్రధాన కృతులుగా నెంచవచ్చును. 16వ శతాబ్ది అనేకమైన కృతులలో రేణుకుని ప్రభావమును గాంచెను. చతుర్ముఖ బొమ్మరసు రేవణ సిద్ధ పురాణమును రచించగా, మల్లణ్ణకవి రేవణ సిద్ధ కావ్యమును వ్రాసిరి. ఉజ్జయినీశుని కృతి సిద్ధాంత శిఖామణికి కన్నడ టీకాగా పేరును గాంచెను. 17వ శతాబ్దిలో ప్రకటితమైన గ్రంథములలో సంపాదనయ పర్వతేశుని చతురాచార్య పురాణము పంచాచార్య వ్యవస్థకు బహుళ ప్రచారము నొసంగెను. ఈ కాలములోనే వెలువడిన సోసలె రేవణారాధ్యుని సిద్ధాంత శిఖామణి టీకా ఒక గొప్ప సిద్ధాంత గ్రంథముగా పేరుగాంచెను. 18వ శతాబ్ది చతురాచార్య ప్రబంధము, భీమేశ్వర పురాణమనెడి రేణుకాలీలా విలాసములను గాంచెను. 20వ శతాబ్ది రేణుకుని గురించిన అనేక కృతులను గనెను. ఇవి కొన్ని వందల సంఖ్యలో గలవు. పండిత కాశీనాథశాస్త్రి పండిత చిదిరెమఠం వీరభద్రశర్మ, డా॥ వాగీశ పండితారాధ్య మహాస్వామి, డా॥ జ.చ.ని. వంటి పండితులు సిద్ధాంతశిఖామణి ప్రభావానికి లోనై అనేకానేకమైన గ్రంథములను, వ్యాసములను మరియు స్తోత్రాదులను రచించి యమరులైరి. సమకాలీన జగత్తులో కాశీ జగద్గురువులు డా॥ చంద్రశేఖర శివాచార్యులవారు చేయుచున్న రచనలు సిద్ధాంత శిఖామణికి వెలుగునిచ్చెడి మణిదీపికలైనవని చెప్పవచ్చును.

తెలుగు వాఙ్మయముపై సిద్ధాంత శిఖామణి యొక్క ప్రభావము :

తెలుగు వాఙ్మయ చరిత్ర నధ్యయనము చేసెడివారికి “ఆదికవి” యెవరు అనెడి సందేహము కలిగెడి యవకాశముకలదు. నన్నెచోడుని “కుమార సంభవము” ప్రకటితమైన పిదప “నన్నయ ఆదికవి కాదేమో?” అని భావించెడివారు తమ తమ ప్రతిపాదనలను జేసిరి. వీరి భావనలలో “నన్నెచోడుడే ఆదికవి” యనెడి భావము నెలకొనియున్నది. అయితే గమనింపదగిన విషయమేమనగా నన్నయ మరియు నన్నెచోడుడు సిద్ధాంత శిఖామణి ప్రభావమునకు గురి అయి ఉండురని భావించుట కాస్కారము గలదని వీరశైవ విజ్ఞా భావించుచున్నారు. ఆది పర్వములోని ప్రథమ శ్వాసములోని 10-12 పద్యములను పరికించిన వారికి రాజరాజ నరేంద్రుడు “జగత్పరిపూజ్యములైన యీశ్వరాగమములపై మనస్సు లగ్నము చేసిన వాడని తెలియుచున్నది. ఆగమసారమని యెంచదగిన సిద్ధాంత శిఖామణి గురించి యితడెరిగియే యుండును. ఇతని ప్రేరణచేత భారతాంధ్రీకరణకై పూనికొనిన నన్నయ కూడ సిద్ధాంత శిఖామణిని పఠించి యుండును. ఈ విషయమై పరిశోధన చేపట్టవలసియున్నది.

నన్నెచోడుడు తన కావ్యమును “జంగమ మల్లికార్జున కంకితముగా నొసంగెను. అతడు చేసిన గురుస్తుతిని గమనించుడి :

మ. అమలజ్ఞానసుదీప వర్తిగొని వృద్ధాచారుడై వేదశా
స్త్రములం దున్న సదర్థమెల్లగొని విద్యవృత్తి గావించువా
నిమహాత్ముండనబొల్పు పుణ్యనిధి వాణీముఖ్యు సర్వజ్ఞజం
గమలింగం బగుమల్లికార్జును సదాకల్యాణు కీర్తించెదన్?

ఇచ్చట ప్రార్థితుడైన వాడు అష్టావరణములలోన నొక ఆవరణ యనబడెడి జంగముదేయని తెలియుచున్నది. జంగమ లింగమ లేదా చరలింగమనెడి భావన వీరశైవ పారిభాషిక పదమే. శైవుడైన నన్నెచోడుడు జగత్తుకే వంద్యుడని చెప్పబడినట్టి జంగమ లింగము నర్పించుటలోన ఆశ్చర్యమేమున్నది. వీరు తమ గ్రంథములో విస్తరించిన జంగమ మహత్తుకు సిద్ధాంత శిఖామణిలోని జంగమ మహాత్మ్య స్థలమే మూలాధారమని తెలియుచున్నది.

పండితత్రయములోన నొకడును, బసవనకు సమకాలీనుడును, వీరశైవ దీక్షితుడును, జంగమార్చనా కళాశీలుడున అగు మల్లికార్జున పండితుడు పలు విషయములలో సిద్ధాంత శిఖామణికి అనుగుణ్యత కల్గిన భావములు ప్రకటించెనని తెలియుచున్నది. వీరశైవము, వేద సమ్మతమైనదని వాదనలు సల్పిన పండితునికి సిద్ధాంత శిఖామణియే ప్రేరణనిచ్చియుండును. పండితుడు ప్రతిపాదించిన భేదాభేద సిద్ధాంతమునకు సిద్ధాంత శిఖామణిలోని శివాద్వైతమే మూలభూతమైనదని యెరిగినవారు కొందరే. పండితుడు ప్రతిపాదించిన అద్వైత పరామర్శ, అష్టమూర్తి నిరసనలకు సిద్ధాంత శిఖామణిలోని మాహేశ్వర స్థలములోన మూలాధారమును గాంచగలము. ఈ విషయములను తులనాత్మకముగా పరిశీలించిన వారికి పిహెచ్ డి ఉపాధికి వలయు సామాగ్రి లభించుననుటలోన సందియమున కాస్కారము లేదు.

లింగధారణ, లింగార్చన, జంగమార్చన యిత్యాదుల మహత్తును చాచిన తొలి శతకాలలో సర్వేశ్వర శతకమొకటని గ్రహించగలరు. దీని రచయిత అన్నమయ్య. ఇతడు బసవేశ్వరునికి సమకాలికుడే. శివాద్వైతమును ప్రతిపాదించెడి యీ కృతిపై సిద్ధాంత శిఖామణి ప్రభావము గలదని చెప్పవచ్చును. ఇందులోని క్రింది పద్యమును గనుడి :

కింకన్ దనున్నదల్లి చక్రమునదా గృష్ణుండనిన్వైచినని
బొంకం బొప్పగ దాని దుత్తురుముగాబోదట్టియుప్పొంగె ని
శృంకాత్ముండు దధీచి శాశ్వతులు నీ సద్భక్తులూ హింపగా
సంకల్ప ప్రభవ ప్రతాపవన భాస్వద్భావ సర్వేశ్వరా!

ఈ పద్యముపై సిద్ధాంత శిఖామణిలోని యీ శ్లోకము యొక్క ప్రభావమెంతమేరకు గలదో ఊహింపవచ్చును.

శ్లో॥ మద్భక్తేన దధీచేన కృత్వాయుద్ధం జనార్దనః ।
భక్తచక్రాయుధః పూర్వం పరాభవముపాగమత్ ॥ (సి.శి. 3-73)

“శ్వేతస్యమమ భక్తస్య దగ్ధ పురాభవత్” “కృతాశ్వమేధో... మేషవక్త్రోభవత్ పురా” అనెడి శ్లోకముల నాధారముగా గొని వ్రాయబడిన పద్యములను సర్వేశ్వర శతకములో గాంచగలము. ఈ కృతిని రచించిన అన్నమయ్య భక్త మహాత్ముని విస్తరించెను. ఇట్టి విస్తరణకు సిద్ధాంత శిఖామణిలోని భక్త మహాత్ము స్థలము ఉపకరించినదని చెప్పుటకు ఆస్కారము గలదు.

శివభక్తికి పట్టము గట్టిన వాడును, వీరమాహేశ్వరుడనని చెప్పికొనిన వాడును, అయిన పాల్కురికి సోమనాథుని “అనుభవ సారము” ఒక విశిష్టమైన సైద్ధాంతికకృతి “గురు-లింగ-జంగము”లు మాత్రమే ఆరాధనీయులని ప్రతిపాదించిన కావ్యమిది. ఈ భావములను విస్తరించుటకై సోమనాథుడు అనేక రచనలను చేసెను. గురుమాహాత్ముని తెలియజెప్పుటకై పండితారాధ్య చరిత్రను లిఖించెను. జంగమ మాహాత్ముని నెరిగించుటకై బసవ పురాణమును రచించెను. లింగధారణ, లింగార్చన, పాదోదక స్వీకారము ప్రసాద గ్రహణము ఇత్యాదులు వేద సమ్మతములైన భక్తి సత్క్రియలే యని తెలియజెప్పుటకై చతుర్వేదసారమును రచించెను. వీటన్నింటిపైననూ సిద్ధాంత శిఖామణి యొక్క ప్రభావము గలదని తెలియుచున్నది.

ఈశ్వరార్చన కళాశీలుడని కీర్తింపబడిన వాడును, కవిసార్వభౌముడని పేరుగాంచిన వాడును, హరవిలాసాది కృతులవ్వారా శివభక్తుల మహిమను చాచినవాడును అయిన శ్రీనాథుడు సిద్ధాంత శిఖామణి ప్రభావమునకు లోనైనాడని తెలియుచున్నది. ఇతని కృతులను పరిశోధించిన వారెందరో యీ విషయమును గ్రహింపజైరి. అయితే ఒకరిద్దరి పరిశోధనలలోన యీ యంశము కొంతమేరకు పరిశీలించనైనది.

సోమనాథుని శిష్యులుగాను, అతని సిద్ధాంతమును ప్రచారములోనికి తెచ్చుటకై అనేక రచనలు చేసిన పిడపర్తి కవులలో పిడుపర్తి బసవన ముఖ్యుడు. కెరయ పద్మరసు రచించిన కన్నడ దీక్షా బోధను ఇతడు ద్విపదగా తెలుగున వెలువరించెను. క్రీ.శ. 1450కి చెందిన యీ కవి, శివుడు దేవికి బోధించిన సిద్ధాంతమే దీక్షాబోధగా రచింపబడినదని తెలిపెను. సిద్ధాంత శిఖామణిలో గురుకారుణ్య స్థలము, లింగ ధారణ స్థలముల ఛాయలను ఈ గ్రంథమున గాంచగలము. ఇదే కాలమునకు చెందిన చెన్నాప్రగడ నాగేశ్వరకవి, సిద్ధాంత శిఖామణిని ద్విపదగా రచించిరి. అయితే సిద్ధాంత శిఖామణి యొక్క పూర్ణ రూపము గ్రహించలేదని తెలియుచున్నది. ఇంకనూ ఇది అముద్రితముగానే యున్నది.

పర్వతమంత్రి వీరమాహేశ్వరాచార సంగ్రహమువంటి గ్రంథములు సిద్ధాంత శిఖామణిలోని భావములను శ్రౌత శైవజ్ఞు కనుగుణముగా మార్చికొనబడినట్టివని తెలిసికొనగలరు. వీరశైవమున అంగీకార యోగ్యములైనవి కావని యెంచబడిన ఉపనయన సంస్కారముయజ్ఞోపవీత ధారణము, గాయత్రీ ఉపాసన, అగ్ని ముఖార్చన ఇత్యాదులను శ్రౌతశైవులు ప్రచారములోనికి తెచ్చిరి. సిద్ధాంత పరముగా చూచిన యెడల, సిద్ధాంత శిఖామణి శ్రౌతశైవులకును అనుసరణీయమైనదని తెలుపబడినది.

ఈ విధముగా వీరశైవాంధ్ర వాఙ్మయము సిద్ధాంత శిఖామణి ప్రభావమునకు లోనై ఎన్నో వినూత్నమైన భావములనావిష్కరించినవని తెలిసికొనగలరు.

ఒక సిద్ధాంతమును జన సామాన్యమునకు, చేరువగా తెచ్చెడి సాధనములలో ప్రవచనమెంతో మహిమాన్వితమైనది. ఈ సత్యమును, గుర్తెరిగిన వీరశైవాచార్యులు కలకాలముగా ప్రవచన ప్రభలను వెదజల్లుచున్నారు. అయితే ప్రవచనమునకు లిఖితరూపము నిచ్చిన ఘనత శ్రీ సిద్ధాంత శిఖామణి ప్రవచన ప్రభ కృతికర్తకు దక్కుచున్నది.

ప్రవచన ప్రభ విశిష్టత :

ఆధునిక ఆధ్యాత్మికతా క్షేత్రములో ప్రవచనమున కెంతో ప్రాముఖ్యత గలదు. నవనాగరికతా వికసన-విక్రాంతుల కారణమున నైతిక విలువలు దిగజారుచున్నవి. శాంతి, సుస్థిరత, పురోగమన మరియు ప్రమోదములు కరువైనవి. పరపీడనా పరాయణులవలన ప్రజలు భయభ్రాంతులకు లోనగుచున్నారు. ఇట్టి స్థితిలో ప్రవచనములు మణిదీపికలై జన సామాన్యమును సక్రమమార్గములో నడిపించెడి సాధనములగుచున్నవి. ఇట్టి ఉత్పృష్టమైన విలువలను పోషించెడి ప్రవచనములలో కాశీ జగద్గురువులు డా॥ చంద్రశేఖర శివాచార్య మహాస్వామి వారి ప్రవచనము ప్రశస్తమైనదై విలసిల్లుచున్నది. వినూత్నమైన వెలుగుల నీనెడి యీ విశిష్ట ప్రభ లోక కళ్యాణమును సాధించెడి దిశలో ప్రసరించుచున్నది.

ప్రవచన కర్త యీ క్రింది లక్ష్యములను స్మృతి-పథమున నుంచుకొని ప్రవచనములను ప్రదానము చేసెనని తెలియుచున్నది.

1. సనాతనమైన వీరశైవ ధర్మములోన యిమిడియున్న మౌలికమైనట్టి మానవతా విలువలకు విశిష్టమైన ప్రచారము నిచ్చి తద్వారా సర్వజన హితమును, సమరస భావమును సాధించుట.
2. తాత్త్విక వినీలాకాశములో సహస్ర చంద్ర ప్రభాపటలముతో విరాజిల్లెడి ఆది జగద్గురు శ్రీరేణుకాచార్యుల విశిష్టత గురించి ప్రజలకు తెలియజెప్పుట.
3. ధర్మాచరణమే లోకముల నుద్ధరించి ప్రగతి పథమున నడిపించెడి ప్రేరకమని విశదీకరించుట.
4. భారతావనిలో ప్రభవించిన తత్త్వములలో శక్తి-విశిష్టాద్వైతము గుణాత్మకమైనదని తెలియజెప్పుట.

5. ధర్మ చింతనాపరులకు ప్రేరణనిచ్చి వారిచేత బహుముఖ ప్రయోజనములను ప్రకల్పన చేసెడి ప్రశస్తమైన కార్యమును చేయించుట.

ఈ లక్ష్యములన్నియును వర్గ-వర్ణ-లింగ వివక్షతల కాస్కారము లేని విధముగా అన్ని వర్గములకు చెందినవారి నుద్దేశించి రూపొందింపబడినవని తెలిసికొనగలరు. జగద్వల్లభుని యభిమతమని గ్రహించుడి. ఈ లక్ష్యములను సాధించు నిమిత్తమున ప్రవచనము కొన్ని విశిష్టమైన లక్షణములను సంతరించికొనినది.

జగద్గురువులవారు జనరంజకమైన భాషను నుపయోగించిరి. భాష సంస్కృత పద భూయిష్టమైనట్లు దోచినఘోషభాషల తియ్యదనముల నందియ్య లేదనియనలేము. అవగాహనా సౌలభ్యమును చేకూర్చుటే అభినవ సర్వజ్ఞుని లక్ష్యమని తెలియుచున్నది. అయితే పండితుల యభిరుచులను విస్మరించినారని అనలేము. పండిత పామరుల యభిరుచులకు సమతౌల్యమును గల్పించారనియునూ తేము. భావపుష్టినొక యధికరణ కారకముగా గ్రహించి, తదనుగుణమైన భాషను ప్రయోగింపనైనది.

సిద్ధాంత ప్రతిపాదన విషయములో జగద్గురువుల వారు ఆది జగద్గురువునే యనుసరించిరి. మూల శ్లోకములనిచ్చి, ఊకి యవసరమైన మేరకు అన్వయ భావార్థములను ప్రధానము చేసిరి. అయితే సిద్ధాంతమును విడమరిచి చెప్పుటకై స్వతంత్రించిరి. సృజాత్మకమైన శక్తిని ప్రయోగించి ప్రశస్తమైన రీతిలో సిద్ధాంతమును విస్తరించి చెప్పిరి. అయితే, విస్తరణ విహితమైన విధముగనే కొనసాగినది. సుదీర్ఘమైన విస్తరణకు పూనుకొనలేదు. శ్రోతల యొక్క అవధాన-అవగాహన పరిధులను దృష్టియందిడికొని విస్తరణ ప్రక్రియను చేపట్టిరి.

తాను చెప్పెడిది మహాత్ముల మన్ననలను పొందిన విషయమే యని తెలుపుటకు కాబోలు మహానుభావుల వచనములను ఉద్ధరించి చూపిరి. శివశరణుల వచనముల నెన్నింటినో మనమీ ప్రవచనములో గాంచగలము. మహారాష్ట్రలో విఖ్యాతి నార్జించిన మన్మథస్వామి, అభిప్రాయములకు అభినుతి, అభిదానము లివ్వబడినవి.

హిందీ కవులకైతలకు కమనీయమైన స్థానమివ్వబడినది. తెలుగు భాషతో పరిచయము లేనివాడైనందున శ్రీవారు తెలుగువారి భావముల నుటంకించరైరి. మహానుభావుల మాటలకు మహత్తును చేకూర్చుటకై స్వామివారు తంత్రముల నుండియును, వేదాదుల నుండియును, ఉపనిషత్తల నుండియును అనేక ప్రమాణముల నొసంగిరి. పురాణముల నుండి గ్రహింపబడిన భావములు పౌరాణికుల ప్రశంసలనందినవి. భక్తుల హృదయములోనికి చొచ్చుకొని పోయే విధముగా భావములను ప్రతిపాదించుటకై పండితోత్తముడైన ప్రవచన కర్త లోకోక్తుల నుపయోగించిరి. ప్రవచనమునకు మరింత బలమును చేకూర్చుటకై దృష్టాంతముల నిచ్చిరి. కథలను చెప్పిరి. కన్నులకు కట్టినట్లుగా చిత్రీకరించిరి. ఉపమానోపమేయకములనొక వినూత్న మైన విధిలో ప్రవేశపెట్టిరి.

భక్తిని పెంచుటే పరమ కర్తవ్యమని యెంచెడి పరశివస్వరూపి, శ్రోతల మానసిక క్షేత్రములలో భక్తి బీజముల నాటెడి అవశ్యకతను విస్మరించరైరి. నమ్మక చట్రమును, విశ్వాస నిర్మితిని దృఢ తరము చేయుటకై గురువుల వారు గురుతరమైన ప్రయత్నమును చేసిరి. భక్తి వెర్రి తలలను వేసి వైపరీత్యముల సృష్టించుట హితకారి కాదని యెంచెడి పరమేశ్వర స్వరూపుడు జ్ఞాన దాయకమైన బోధనలెన్నింటినో ప్రధానము జేసిరి. భర్తృహరి భావములకు ప్రధానమైన స్థానమునిచ్చిరి. స్థానికులైన జర్ణజ్ఞుని వంటి నీతి బోధకుల భావములకు సముచితములైన స్థానమునిచ్చిరి.

అశీర్వచనమనెడి పేరిడబడిన తన ప్రవచనమును ఉసంహరించెడి సందర్భములలో ఉపేంద్ర వల్లభ సన్నిభుడు వఱుఁపదేశమునిచ్చిరి. సమకాలిని స్థితి గతులలో భక్తమహేశ్వరులును, ఇతరులును ఎట్టి వైఖరి యవలంబించవలెనో యనెడిది తెలుపబడినది. ఈ విధముగా సకల సద్గుణసమోపేతమైన సదసద్వివేకాదులను కల్పించెడి ప్రవచనమును ప్రసాదించిన ప్రవచన కర్తకు సంబంధించిన వివరములను తెలిసికొనుట వివేకవంతుల లక్షణము కదా! ఆ దిశలో మనము ప్రయత్నింతుముగాక!

సిద్ధాంత శిఖామణి - సాహితీ విలువలు :

సిద్ధాంత శిఖామణికి "జ్ఞానవలీ" హిందీ వాఙ్మయ వ్రాసిన ఆచార్య డా॥ రాధేశ్యామ్ చతుర్వేదిగారు సిద్ధాంత శిఖామణి ఒక మహాకావ్యమని సుతించిరి. 1997 సం॥లో కాశీ యందు నిర్వహించిన "జాతీయ చర్చాగోష్ఠి" సిద్ధాంత శిఖామణిని పరిశీలించి, యిది ఒక ఉత్తమ సాహిత కృతి యని తేల్చి చెప్పినది. ఈ గోష్ఠిలో పాల్గొనినవారు దేశములోని నలు మూలల నుండి వచ్చిన పండితులని తెలిసికొనుడి. ఇతని పరిశీలనాత్మక వాఙ్మయ నేపథ్యమున సిద్ధాంత శిఖామణిలోని యిమిడి యున్న కావ్యకళను పరిశీలంతము గావుత.

కావ్యమునకు వస్తువు ఎంతో ముఖ్యమైన దనియెంచబడినది. వస్తువు పురాతనమైనదై ఉండవలెననెడి యభిప్రాయమొకటిగాదు. ఆ వస్తువు యెడల కృతకర్త కెనలేని భక్తి ప్రపత్తులుండవలెననెడి మరొక యభిమతము గలదు. ఈ రెంటికిసరిపడే విధముగా శివుని కథను వస్తువుగా గైకొన బడినది. నాయకునిగా శివునికి అద్వితీయమైన గుణములు గలవు. ఒక దశలో అతడు నిర్గుణుడైనను సర్వజ్ఞత్వము, సర్వ కర్తృత్వము మరియు ఈశత్వమతనిని అద్వితీయునిగా చేయుచున్నది. కృతి ప్రవక్తయైన రేణుకునికిని, ప్రవక్త చెప్పిన దానిని గ్రంథస్తము చేసి శివయోగికి శివుని యెడల యనుపమానమైన భక్తి కలదు. ప్రథమ పరిచ్ఛేదములోని శివస్తుతిని, పిండ స్థలములోని శివుని గుణగణముల వర్ణన యీ విషయమును దృఢతరము చేయుచున్నది. అయితే, నాయిక యెవ్వరనెడి ప్రశ్న తలయెత్తును. ఇచ్చుట గుర్తించ వలసిన దేమనగా జీవుడే నాయిక. నాయికా నాయకుల యనుబంధ సంబంధములలో వచ్చెడి మార్పుల గురించిన వివరణయే 'అద్యసత్కథల' కథనము.

అత్యుత్తమమైన కావ్యవస్తువైననూ, దానికి వినూత్న కావ్యగుణముల మేళనము చేయకుండినచో కథనము పేలవముగఁగుండును. ఈ విధముగా పరిణమించకుండా ఉండుటకై తగు జాగరూకత గైకొనబడినదని తెలియుచున్నది. తత్ఫలితముగా సిద్ధాంత శిఖామణి కొన్ని ప్రత్యేక లక్షణములనుసంతరించికొనినది.

కథావస్తువు ప్రాచీనమైన దైననూదానికి క్రొత్త దనము కల్పింపబడినది. సిద్ధాంత శిఖామణి కంటెను పూర్వమునువేడిన శైవకావ్యములకు, సిద్ధాంత శిఖామణికి పోలిక లేనే లేదు. శివ-జీవ సంబంధబాంధవ్యముల యెడల దృష్టిని సారించిన కావ్యాలలో సిద్ధాంత శిఖామణి మొట్టమొదటిదని చెప్పవచ్చును.

ఈ కావ్యము ప్రాథమికముగా శివాద్వైత సిద్ధాంతమును వివరించుటకొరకే రచింపబడిననూ, కేవలము సిద్ధాంత కృతిగోగీచరించదు. శివలీలా వైభవమును వివరించెడి కథలో సిద్ధాంతము మేళవింపబడినది. చతుర్థ పరిచ్ఛేదము వరకును కథాంశమే చెప్పబడినది. 5వ పరిచ్ఛేదము నుండి 20వ పరిచ్ఛేదము పర్యంతముగల బాగములో సిద్ధాంత వివరణను గాంచగలము. 21వ పరిచ్ఛేదమున త్రికోటి శివలింగముల ప్రతిష్ఠాపనకు సంబంధించిన కథ వివరింపబడినది.

వేద, వేదాంగ, ఆగమ, పురాణాదుల నుండి వాక్యముల నుద్ధరించి యుదహరించినా, అవి ఉద్భుత వాక్యములుగా కనిపించకుండా ఉండుటకై తగు జాగ్రత్త చూపబడినది. కృతిప్రవక్త కవితా ధారలోని యివి లయ మొందినవని చెప్పవచ్చును. ఈ విషయమును బహిర్గతము చేసెడి క్రింది శ్లోకమును గనుడి:

శ్లో॥ అతస్తతనురజ్ఞో వై ఆమః సంస్కారవర్జితః॥
దీక్షయా రహితః సాక్షాన్నాప్పుయాల్లింగముత్తమమ్
(సి.శి. 6:61)

"అతస్తతనూర్నతదామో అశ్నుతే" అనెడిది శ్రుతి వాక్యము. ఈ వాక్యము శ్లోకము నందున లయయై వినూత్నమైన రూపమును సంతరించుకొనినది.

అయితే ప్రవక్త తనకు గల వైదిక, ఆగమిక మరియు పౌరాణిక విజ్ఞానము యీ విధముగా విస్తరించి చూపినా, కేవలము పాండిత్య ప్రకటనమునకై తానీ విధిని విస్తరించుచున్నాడనెడి భావము పాఠకులకు కలుగకుండా ఉండుటకై తగు జాగరూకత వహించినట్లు దోచుచున్నది. ఇదెంతో శ్లాఘనీయమైన యంశము కదా! ఈ సందర్భముగా మరొక అంశమును గుర్తించగలము. షేద, వేదాంగ, ఆగమ పురాణాదులలోని విడివిడిగా నున్న భావముల వొక్కచోటికి చేర్చినప్పుడు, అవి ప్రత్యేకమైన అంశములని దోచే విధముగా రచన కొనసాగింపబడినది.

ఛందస్సు విషయమునకు వచ్చిన యెడల అందరికీ సులభముగా అవగతమయ్యేది విధముగా కావ్యమును తీర్చి దిద్దుటకై బహుళ ప్రచారములో నున్న అనుష్టుప్ఛందమే యుపయుక్తమైనదిగా గ్రహింపబడినదని తెలియుచున్నది. అయితే పరిచ్ఛేదము యొక్క చివరన వివిధ ఛందములను ఉపయోగించినట్లు గ్రహించ గలము. వీటిలో మాలినీ, పంశస్థ, శార్దూలవిక్రీడితము మొదలగునవి గలవు.

అన్వయ సౌలభ్యము, భావస్పష్టత, క్లిష్టత్వ నివారణ మొదలగునవి సాధించుటకై వలయు భాషాశైలిని యెంపిక చేసికొనినట్లుల తెలియుచున్నది. దీర్ఘసమాసములనుపయోగించక పోవడమును గ్రహించగలము. చిన్న చిన్న సమాసములతో అనల్పమైన భావములు చెప్పబడినవి. ఇక అక్షరముల విషయమునకు వచ్చినచో, పారాయణ సౌలభ్యమును సాధించుటకు కాబోలు, వర్గ ప్రక్ష, తృతీయాక్షరములనే అధికముగా నుపయోగించబడినవని తెలియుచున్నది. ఈ విషయమును వివరించెడి డా॥ రాధేశ్యామ్ చతుర్వేదిగారి విశ్లేష గమనార్హమైనదై యున్నది.

ఉపమానములను కుప్పలు కుప్పలుగా గుప్పించి పాఠకుల నుక్కిరి బిక్కిరి చేసెడి ప్రయత్నములనీకృతి యందున గాంచగలము. క్రింది శ్లోకమును గనుడి:

శ్లో॥ అర్థహీనా యథా వాణీ పతిహీనా యథా సతీ
శ్రుతిహీనా యథా బుద్ధిర్భావహీన తథా క్రియా॥
(సి.శి. 16:19)

క్రియ భావ సహితమై యుండని యెడల గల్గెడి ఫలితమును ఈ శ్లోకము వివరించినది. ఉపమాలాంకారముతో బాటుగా అనేకమైన ఇతర అలంకారములు ఉపయోగింపబడినవి. వీటిలో పరికర, వస్తూపమా, శ్లేష, ఉప్రేక్ష రూపకములు గలవు. ఒకే శ్లోకములో ఒకటి కంటెను ఎక్కువ అలంకారములను స్ఫురింపజేసెడి ప్రయత్నమును గాంచగలము ఈ శ్లోకముగనుడి:

శ్లో॥ పరిజ్ఞాతే శివే సాక్షాత్కృతాన్యమభికాంక్షతీ
నిధానే మహతి ప్రాప్తైకకాచం యాచతేన్యతః
(సి.శి. 13:6)

ఇందులో ప్రతి వస్తూపమతో బాటుగా ప్రశ్నాలంకారము కూడ ఉపయోగింపబడినదని గుర్తించుడి. ఈ క్రింది దానిలో వస్తూపమ రూపకముల సమరస దర్శనమును గాంచగలము.

శ్లో॥ శివానందం సమాసాద్యకో2వాన్యముపతిష్ఠతే
గంగామృతం పరిత్యజ కః కాంక్షేన్మగతృష్టికామ్ (సి.శి. 13:7)

ఇందులో ప్రశ్నాలంకారమును కూడ గాంచగలము.

ఈ విధముగా సిద్ధాంత శిఖామణి విశిష్టాలంకారాల చేత నలంకృతమైన రూపము గల్గి విశేషమైన శోభతో విరాజిల్లుచున్నది.

ఇది భక్తి ప్రధానమైన కావ్యమగుటచేత నవరసపోషణకాస్కారము లేదు. శాంత రసపోషణకు లోపము లేనేమి సంసారహేయస్థలమున భీభత్సభయానక కాస్కారమేర్పడినదని గ్రహించగలము. తామస నిరసన స్థలము రౌద్ర రసపోషణము చేపట్టబడినది. శరణ స్థలమున శృంగార రసము పోషింపబడినది. ఇయ్యది ఆధ్యాత్మిక రతికి సంబంధించినదని గుర్తించగలరు. ఐక్య స్థలమున అద్భుత రసానుభూతి కవకాశము లభించునని తెలిసికొనుడి. ఈ విధముగా సాధ్యమైనంత మేరకు రసపోషణ సముచితమైన రీతి చేపట్టబడినదని గ్రహించగలరు.

కావ్యములో అష్టాదశ వర్ణనలుండవలెననిలాక్షిణికులందరు కైలాససభావర్ణనము, అగస్త్యశ్రమవర్ణనము, లింగోద్భవ లీలా వర్ణనము మొదలగువాటిలో అనేక విధములైన వర్ణనలను గాంచగలము.

ఈ చర్చ యొక్క నేపథ్యములో మనము తెలిసికొనవలసిన దేమనగా సిద్ధాంత శిఖామణి సర్వలక్షణ సమన్వితమై యలరారెడి అమూల్యమైన కావ్యము.

ప్రవచనానువాద విధానము

భాషాంతరీకరణ యనెడిదొక సంక్లిష్టమైన కార్యము. అనువదించెడి వాడనేకమైన యవరోధముల నెదుర్కొన వలసి యుండును. మూలమును రచించిన వ్యక్తి పాండతీవైభవ సంపన్నుడుగాను, ఆధ్యాత్మిక జగత్తును పరిపాలించెడి సామ్రాట్టుగాను, దిత పరివ్యాపితమైయున్న కీర్తి ప్రభను గల్గిన వాడుగను విరాజిల్లుచుండిన సందర్భములలోన యీ అవరోధము లనంతములై యనువాదకునిని ఉక్కిరి బిక్కిరి చేయును. బుద్ధి భయమునకు లోనగును. కరము కదలనని భీష్మించు కొనును. నేనెట్టి స్థితి నే యెదుర్కొంటిని. అల్పజ్ఞుడనైన నేను అనలజ్ఞుడును, సర్వజ్ఞత్వం లక్షణాన్వితుడను, చదువులకు నెలవైన కాశికా నగరంలో జ్ఞాన సింహాసనము నధిష్ఠించినాడును, బహుభాషా కోవిదుడును, ప్రవచనకర్తగా అశేష జనావళి యొక్క అభిమానమును చూరగొనినవాడును డా॥ చంద్రశేఖర శివాచార్య మహాస్వాముల వారి కన్నడ ప్రవచనమును అనువదించుటకు పూను కొనుట ఒక సాహసమే. అయితే నేనిట్టి సాహసమును చేపట్టుటకు కారకము మరియు ప్రేరకము మహాస్వాముల వారి యనుల్లంఘనీయమైన ఆజ్ఞయే. ప్రేమానురాగముల సాకార స్వరూపుడైన వాడును, శీత సహస్ర చంద్రులు ప్రసరింపజేసెడి వెన్నెలలను పోలెడి చల్లదనముతో కూడికొని యున్న అనురాగమును వర్షించెడి వాడును అయిన అపర చంద్రశేఖరుడు దగ్గరకు చేర్చికొని ధైర్యమును ప్రసాదముగా ప్రధానము చేసిరి. నీకిది దుస్సాధ్యము కాదనిరి. మరస్థఅయ్యగా నున్న నీకిది ధార్మిక కర్తవ్య మనిరి.

యథాతథముగా అనువదించుట లోగల సాధక బాధకముల నేపథ్యమున స్వేచ్ఛ నభిలషించితిని. స్వేచ్ఛానువాదము సేతునంటిని. యథాయథముగా అనువదించుమనిరి. శ్రీ వారిచ్చిన స్వేచ్ఛను కొంత మేరకు మాత్రమే స్వీకరించితిని మూలమున నుండెడి భాషా సౌందర్యమునకును, భావ పరిపుష్టికిని భంగము కలుగని విధముగా అనువదించుటకై ప్రయత్నించితిని.

మూల శ్లోకముల అన్వయ భావార్థముల నొసంగెడి సందర్భములలో తెలుగులో వెలువడిన సిద్ధాంత శిఖామణి గ్రంథముల బరికించితిని. భావార్థమునకు పటుత్వమొసంగుటకు యత్నించితిని. విషయ విస్తరణ విషయములోన అనాసక్తి పరిధిని తగ్గించుటకై తగు జాగ్రత్తలను గైకొంటిని. నిడివిని పెంచుకొనుటయో లేక తగ్గించుటయో చేయుట జరిగినది. అయితే విషయము యొక్క మౌళిక భావములు చెడకుండా జాగ్రత్త వహించి తగు చర్యలను గైకొంటిని.

ప్రవచనములో నుదహరింపబడిన కన్నడ పద్య-గద్య కృతులను అనువదించెడి సందర్భములో మూలమును యదాతథగా నిచ్చితిని. తెలుగు లిపి నుపయోగించితిని. ఈ విధముగా చేయుట వలన రెండు లక్ష్యము సిద్ధించుకృతిని యెంచితిని. మొదటిది కృతకర్త కృతిని యదాతథముగా పఠించుట వలన పాఠకునికి దివ్యానుభూతిని పొందుటకు సంబంధించినదైతే, రెండవది అనువాదము యొక్క విశ్వసనీయతను పెంచుటకు అనుబంధము గల్గియున్నది. పద్యగద్య కృతుల మూలములోనున్న సొగసులు చెడకుండగ ఉండేవిధిన గద్యపద్యముల ననువదించితిని. మూలమున కతి సమీపమున నుండే భాషనుపయోగించితిని. కన్నడ, సంస్కృతలోకోక్తులు నీవిధముగా నే యనువదించబడినవి.

స్వామివారుదహరించిన దృష్టాంతములు, కథలు మరియు దృశ్యములు ప్రవచన ప్రభ యొక్క ప్రకాశమును ఇనుమడింప జేసెడి వని తెలిసికొనగలరు. వీటిని యనువదించెడి సందర్భములో వీటిలోని సందేశమును ప్రస్ఫుటముగా తెలియజేయుటకై ప్రత్యేక శ్రద్ధను గైకొంటిని.

ప్రదీపికా రచన

కర్ణాటకలో బహుళ ప్రచారము నొందిన సిద్ధాంత శిఖామణి అచ్చటి పండితుల చేత బహు విధములుగా పరామర్శింపబడెను. అనేక టీకా గ్రంథములు తెలుపబడినవి. తెలుగు నేలలోన యిట్టి కృషి చేపట్టబడలేదు. కొందరు మూల పాఠము మాత్రమే ప్రకటించిరి. మరి కొందరు భావార్థ సహితముగా ప్రచురించిరి. పండిత పెద్దమఠం రాచవీర దేవర వారి కృషి చేత వెలువడిన గ్రంథమీకోవకు చెందినది. కొలనుపాకలోని సోమేశ్వరస్వామి వీరభద్రయ్యగారొక గ్రంథము ప్రకటించిరి. ఇదియును ఈ కోవకు చెందినదే. ఇట్టి లోపమును పూరించుటకై ప్రదీపికా రచన చేపట్టనైనది.

జగద్గురువుల వారి ఆశీర్వాచనముల లోన యుటంకింపబడిన సిద్ధాంత శిఖామణి పాఠము (శ్లోకములను), జగద్గురువుల వారి ఆశీః ప్రసంగమును నైపుణ్యముగా గైకొని ప్రదీపికను రచించితిని. ఆగమోక్తమైన షట్ స్థల సిద్ధాంతమును, శివతత్త్వములో నిమిడియున్న షట్ప్రతిశతత్త్వములను భావచట్రముగా (విశ్లేషణ చేపట్టబడినది. విశ్లేషణ, సైద్ధాంతికాంశములను పలువిధములైన కోణముల నుండి పరిశీలించుటకు చేపట్టబడినది. ఈ సందర్భములో నాటి నుండి నేటి వరకు తెలుగు నాట వెలసిన కవిపండితుల యభిప్రాయము లను ప్రకాశములోనికి తేబడినవి. మన తెలుగు నాటి చారిత్రాత్మక, సాహితీ పరమైన యనుభవములను గణన లోనికి గైకొననైనది. వీటిని కన్నడిగుల అను భావములతో పోల్చి చూడనైనది. తన్నిమిత్తమై శివశరణుల యనుభవము ప్రాతిపదికగా గైకొనబడినది. అవకాశమున్న చోట ఆగమ వాఙ్మయము పండిత త్రయము యొక్క కృతులకును, పాల్కురికి వారి బృహత్సాహితీ వైభవమునకును, శివ కవుల చింతనలకును సుసంగత్యముండే విధముగా ప్రదీపికా రచన కొనసాగించబడినది.

ప్రదీప యొక్క పాత్రను కేవలము విశ్లేషణకు మాత్రమే పరిమితము చేయబడలేదు. జగద్గురువుల వారి ఉపదేశము యొక్క ప్రాముఖ్యతను విశదీకరించుటతో ప్రదీపిక క్రియాశీలమైన పాత్రను పోషించే విధముగా మలచబడినది. శ్రీవారి ఉపదేశమునకు బలమును చేకూర్చుటకై వలయు ప్రబోధ ప్రేరణ నొసంగుటకై ప్రయత్నించనైనది.

పాద దీపికలు

1. చూడుడి : ఆంధ్రపత్రిక వారి “బసవ పురాణము” లోని పీఠికా భాగము మరియు ”పండితారాధ్య చరిత్ర“లోని పీఠికా భాగము.
2. శైవ భారతీ శోధ ప్రతిష్ఠానము వారి శ్రీ సిద్ధాంత శిఖామణి (2006) లోని శ్రీ జగద్గురువుల వారి ప్రస్తావననను చూడుడి.
3. చూడుడి : ఉపోద్ఘాతము పండితారాధ్య చరిత్ర, ఆంధ్రపత్రిక వారి ప్రచురణ.
4. చూడుడి : శివధర్మ గ్రంథమాల, సికింద్రాబాద్ వారి “రేణుక విజయము”లోని ప్రసక్తి.
5. చూడుడి : శివధర్మ గ్రంథమాల, సికింద్రాబాద్ వారి “రేణుక విజయము”లోని ప్రసక్తి”.
6. వివరములకై పంచమ పరిచ్ఛేదములోని ద్వితీయాశీర్వాచనమును దర్శించుడి.
7. రేణుక విజయములోని ప్రసక్తి.
8. వివరములకై శ్రీకర భాష్యము కొరకు పండిత చిదిరె మఠం వీరభద్రశర్మగారు వ్రాసి వాస్తవికమును చూడుడి.
9. శ్రీ సిద్ధాంత శిఖామణి ప్రవచన ప్రభ (బెంగుళూరు: శ్రీ పంచాచార్య మానవ ధర్మసంస్థ), 4వ సంపాదన, 2006, పుట 123).
10. రేణుక విజయములోని ప్రసక్తి.

పిండస్థలము

ఆశీర్వాచనము-1

శ్రీ సిద్ధాంత శిఖామణియనెడిది వీరశైవ షట్స్థలమార్గమునకు చెందిన నూటొక్క సోపానములను నిరూపించెడి ప్రాచీనమైన యేకైక సంస్కృత గ్రంథమైయున్నది. వీరశైవమహామతస్థాపనా చార్యులలో నొకరైన శ్రీ జగద్గురు రేణుక భగవత్పాదుల వారి చేత, సప్తసాగరములనే తన యదరమునందు జీర్ణించుకొని మహామహిమాన్వితుడయిన శ్రీ అగస్త్యమహర్షికి నుపదేశింపబడిన యీ షట్స్థల సిద్ధాంతము, శ్రీ శివయోగిశివాచార్యుల చేత సంగ్రహింపబడినది.

తెలుగు దేశములోని కొలనుపాక క్షేత్రమున శ్రీ సోమేశ్వర మహాలింగమునుండి శివుని యానతి మేరకు దివ్యదేహధారియై లోకోద్ధారణకై యవతరించిన శ్రీజగద్గురు రేణుకభగవత్పాదులు, నాకాశమార్గమున సంచరించుచు, మలయాచలమునకు వెళ్ళగా, అక్కడే నివసించుండిన అగస్త్యమహర్షులు, ధర్మపత్నియైన లోపాముద్రతో, పూజ్యపాదుల నాదరముతో నాహ్వానించికొని వచ్చి, యున్నతాసనము మీద కూర్చుంటెట్టి, పాద్యాదులతో పాదారవిందములను పూజించి, చేతులు జోడించికొని కూర్చుండగా, శ్రీ భగవత్పాదులు తపోవిషయకమైన కుశల ప్రశ్నలను అడిగిరి. అప్పుడు అగస్త్యుడు “ఓ భగవంతుడా! తమరి యనుగ్రహము చేత నా తపస్సునందున నెట్టి విఘ్నములును లేవు, అయినా సకల వేదాగమములను చదివిన నా మనస్సునందు నొక సంశయము సంభూతమైనది అదేమనగా, వేదములందు “ద్వా సుపర్ణా సయుజా సఖాయా” (ముండ ఉ॥ 3-1-1) మొదలైన ద్వైత మంత్రములు, “ఏకమే నా ద్వితీయం బ్రహ్మ” (ఛాం.ఉ.6-2-1). మొదలగు అద్వైత మంత్రములు పరస్పర విరుద్ధములై కనబడుచున్నవి. అంతేకాదు, ద్వైతవాదులు ద్వైతపరమైన మంత్రములే సత్యమైనవనియును, అద్వైత భోధక మంత్రములు సేనాధిపతికి యతని శౌర్యము ఇత్యాదులను చూచి, నీవే రాజువని చెప్పునట్లే యది జీవాత్మకు పరమాత్మయని చెప్పెడి మంత్రములు కేవలము ఉపచారార్థములే కాని సత్యమైనవి కావని చెప్పుదురు. అదేవిధిన అద్వైతవాదులు అద్వైత మంత్రములే సత్యమైనవనియు, ద్వైతమంత్రములు మాత్రము లోక ప్రసిద్ధమైన ద్వైతమును మరల చెప్పుచున్నవేకాని, నూతనమును గూర్చి భోధించెడివికానందున, వాటికి ప్రామాణికత లోపించినదని యందురు. ఇట్టి ప్రసంగమునందు, వీటిమర్మములనెరుగక మూఢునిగానున్న నాకు మార్గమును చూపించవలెనని యీ క్రింది విధిన ప్రార్థించెను.

శ్లో॥ ఉక్త్వా భవాన్ సకలలోక మహోపకారమ్ ।
సిద్ధాంత సంగ్రహమై నాదృత బాహ్య తంత్రమ్ ॥
సద్యః కృతార్థయితేమర్హతి దివ్య యోగిన్ ।
నానాగమ శ్రవణవర్జిత తం సంశయం మామ్ ॥ (సి.శి.4 : 53)

అప్పుడు

శ్లో॥ అథాగస్త్య వచః శ్రుత్వా రేణుకో గణనాయక ।
ధ్యాత్వాక్షణం మహాదేవం సాంబమహా సమా హితః ॥ (సి.శి.5:1)

అగస్త్యుని యొక్క విజ్ఞాపనను విని శ్రీ రేణుకాచార్యుల వారు క్షణకాలము మేరకు శక్తి విశిష్టుడైన శివుని ధ్యానము చేసి అగస్త్యునితో ఈ క్రింది విధమున చెప్పెను.

శ్లో॥ అగస్త్య ముని శార్దూల సమస్తాగమపారగ ।
శివజ్ఞానకరం వక్ష్యే సిద్ధాంతం శ్రుణు సాదరమ్ ॥ (సి.శి.5-2)

(సకల శాస్త్రములు చదివిన ఓ అగస్త్యుడా! నీ సందేహమును దూరము చేసే శివ జ్ఞానమును నిచ్చెడి సిద్ధాంత తత్వములను చెప్పుచున్నాను. వినుము)

నీకు సందేహమును గల్గించిన ద్వైతమరియు నద్వైత మంత్రములకు వేదమే ప్రమాణమైన కారణమున నొకదానిని కాదని మరొక దానిని గౌరవించుట శాస్త్రసమ్మతమైనది కాదు. ఈ కారణమున నుభయ సమ్మతమైన వీరశైవ షట్స్థల సిద్ధాంతము అందరికిని ఆదరణీయమైయున్నది.

సర్వ శ్రుతుల సమన్వయాత్మకమైన ఈ సిద్ధాంతములోని ముక్తి మార్గమునందు ముఖ్యమైన భక్త, మహేశ, ప్రసాది, ప్రాణలింగి, శరణ మరియు నైక్యమనే ఆరు సోపానములు గలవు. వీటిలో భక్త మరియు మహేశ స్థలములోని సాధకుడు నారాధనీయుడైన పరమాత్ముని తనకంటెను భిన్నమైన వానిగా తెలిసికొని శ్రద్ధ మరియు నిష్ఠలతో పూజిస్తాడు, అందుచేత నీరెండు స్థలములయందు జీవ-పరముల భేదమును బోధించెడి ద్వైత శ్రుతులు సార్థకమగు చున్నవి. మున్నుండు నితని సాధన వెలుగొంది, అవధాన మరియు ననుభవ భక్తుల చేత, ప్రసాది మరియు ప్రాణ లింగ స్థలములకేదగును. ఇతడు జీవ పరమాత్ములందు సత్యంత భేదముకాని, అత్యంతాభేదముకాని యనుభవించకుండ భేదాభేదముల ననుభవించును. ముందున నానంద మరియు సమరస భక్తుల ప్రభావము చేత, భావము వికాసమై శరణ మరియు ఐక్య స్థలములను చేరిన సాధకుడు పరమాత్మునితో తనను అత్యంతాభిన్నమైనవానిగా తెలిసికొంటాడు. ఈ విధిని నీ షట్ స్థల మార్గమునందు క్రమముగా సాధకునికి భావవికాసమై భేద-భేదాభేద-అభేదమును ననుభవించుటచేత శ్రుతులన్నింటి సమన్వయాత్మకమగు యీ సిద్ధాంతము మిగిలిన సిద్ధాంతములన్నింటికి శిఖామణియై మొప్పుచున్నది.

శ్రీ రేణుక భగవత్పాదులీవిధముగా ప్రతిపాదించిన పిదప, నగస్త్వం “ఓ భగవంతుడా! యీ షట్స్థల మార్గమును కూలంకషముగా బోధించవలసినదని వెడగా. నప్పుడు శ్రీ రేణుక భగవత్పాదులు.

శో॥ భక్తిస్థలం ప్రవక్ష్యామి ప్రథమం కలశోద్భవ ।

తదవాంతర్ భేదాంశ్చ సమాహితమనాః శ్రుణు ॥

(సి. శి. 5-24)

భక్తిస్థలం గురించియు, దాని యవాంతర భేదములను గూర్చి చెప్పుచున్నాను. చక్కగా నుంచబడిన మనస్సుతో వినుము

శ్రీ రేణుక భగవత్పాదులు సవిస్తారముగా నుపదేశించిరి. వీరు తెలియజెప్పిన స్థలములలో మొదటి స్థలమే పిండస్థలము.

పిండాండ మరియు బ్రహ్మాండములనెడి శబ్దములు దార్శనిక ప్రపంచమునందున నెంతయో వాడుకలో నున్నవి. పిండాండమనగా శరీరము, బ్రహ్మాండమనగా జగత్తు. ఇవి యీ రెంటికి సామాన్యమైన యర్థములు ఈ సందర్భమున పిండస్థలమునందు వచ్చెడి “పిండ” శబ్దముకు తనదే యగునొక విశేషార్థము గలదు. అద్దానిని శ్రీ రేణుక భగవత్పాదులు ఈ క్రింది విధిని వివరించిరి.

శో॥ బహుజన్మకృతాః తై పుణ్యైః ప్రక్షీణే పాప పంజరే ।

శుద్ధాంతః కరణో దేహీ పిండశబ్దేన గీయతే ॥

(సి. శి. 5: 30)

అనేక జన్మలలో చేయబడిన పుణ్యముల చేత నశింపబడిన పాపసంచయము గల వాడును, పరిశుద్ధమైన అంత కరణ గల వాడును, అగు దేహధారి (జీవుడు) పిండశబ్దము చేత పిలువబడు చున్నాడు

పుణ్యము, పాపము, పూర్వజన్మ మరియు పునర్జన్మలు కంటికి కనిపించెడి వస్తువులుగావు. వీటిని శాస్త్రానుభవముల వలననే అరయవలెను. అదేవిధిని “తస్మాత్ శాస్త్రంప్రమాణంతే కార్యకార్యవస్థితౌ” (గీతా, 6-24) అని గీతాకారుడునుపదేశించిరి. లౌకిక జీవనము నందునూ ప్రత్యక్షముగా నగోచరమైన దానిని యనుమాన మరియు శబ్ద ప్రమాణముల వలన యరసినటులే, పుణ్యము, పాపము మరియు జన్మాంతరములను నరయ వలెననిన శాస్త్రములకు శరణాగతులై యుండవలసి యున్నది.

భారతీయ శాస్త్రజ్ఞులు జీవుల సంఖ్యను నొకటికాదు, రెండుకాదు, 84 లక్షలుగా పరిగణించిరి. వీటిలో సుద్భిజ్జములు 21 లక్షలు, స్వేదజములు 21 లక్షలు, అండజములు 21 లక్షలు మరియు జరాయుజులు 21 లక్షలని మననశీలురైన మునులు మనోగతాభిప్రాయము. ఇదే మాటను అక్కగారి యనుభవములోని నుడుపువలన చెప్పవలెననిన.

ఒండల్ల ఎరడల్ల మూరల్ల నాల్గల్ల -
 ఎంబత్తు నాల్గు లక్షయోనియొళగె బందె బందె!
 బారద భవంగళ నుండెనుండె!
 శుభాశభంగళ కండె కండె!
 హిందణ జన్మ గళే నాదరూఆగలి,
 ముందేనీ కరుణసా చెన్న మల్లికార్జునా!

అక్కూరి వచనము యొక్క తెలుగు అనువాదము:
 ఒకటికాదు, రెండు కాదు మూడుకాదు నాల్గుకాదు,
 ఎనుబది నాల్గు లక్షల యోనులలో నుండి వచ్చితి వచ్చితి!
 రాదాని భవంబులు గలిగె గలిగె!
 శుభాశుభముల కంటి కంటి!
 వెనుకటి జన్మలేమైననూ కాని,
 ముందట మీరు కరుణించు మో చెన్నమల్లికార్జునా

“పాపానుగుణదింద గిడమర క్రిమిగళ రూపాగి, కీటపతంగాదియాగి, ఆ పక్షికులవాగి, మృగజాతి యాగి, మేలాగి పశు రూపాగి బహుబాధేగలిసి” అని శ్రీ నిజగుణశివయోగులవారు చెప్పినట్లుగ, మనుష్యుడుతానే చేసిన పరవధా కూటమి, అన్యులవిత్తాపహరణ, అభక్త్యసేవన, హింసలనే శారీరిక పాపములచేత, హుళక్కి, యనుచిత్వము, నిష్ఠురత్వము, పైశూన్యము (చాడీలు చెప్పుట) లనేడి వాచిక దోషముల యెడల ననురాగము, అనిష్టచింతనము, పర ధన పరసతుల యెడలాకాంక్షలనేడి మానసిక దురితముల వలన హీనాతిహీనములైన యోనులయందు జన్మను దాల్చి, ఆయా జన్మల యందు ననుభవించవలసిన యెన్నో పాపములననుభించి యవశిష్టమైన పుణ్యపాపములు సమానమైన పిదప “ఉభాభ్యాంపుణ్యపాపాభ్యాంమానుష్యం లభ్యతే వశః (1-41, పు. 40) అనే నైషకర్మ సిద్ధిలోని వచనానుసారముగ పునః మనుష్యునిగ జన్మనుదాల్చును.

ఈ విషయమును మరింత యెక్కువగా తెలిసికొనుటకై శ్రీ నిజగుణ శివయోగి వాక్కులు గమనార్హములని యెంచి వాటి తెలుగు రూపం నువ్వనెనది.

“పాపానుగుణము చేత చెట్టుచేమ క్రిముల రూపమై
 కీటక పతంగాదులై, ఆపక్షికులమై, మృగజాతియై
 ఆ మీద పశురూపమై బహుబాధలను గడించి”

అన్ని జన్మల యందు మనుష్య జన్మ శ్రేష్ఠమైనది ఈ విధినే శ్రీ నిజగుణ శివయోగులు “నరజన్మ దిందిహదోశు మిగిలుంటే” నరజన్మము కంటే మించిన దుందునే? అనుచు దీని మహిమను కొనియాడిరి దీనికెల్ల కారణము మనుష్యుని యందుండె కర్తృత్వ శక్తియే. మనుష్యుడు సత్యకర్మలను జేసి స్వర్గానికీ పోవచ్చును. జ్ఞానమును సంపాదించి ముక్తుడునూ కావచ్చును. అటులనే దుష్కర్మల నాచరించి మరల హీనయోనులకు వెనుతిరుగనూ వచ్చును అనేక పర్యాయములనంతమైన హీనయోనుల యందు తిరిగి, దైవయోగము వలన మనుష్య జన్మమునకు వచ్చిన జీవి మళ్ళీ దుష్కర్మలనాచరించి యధోగతికి పోవుట సరియైనదికాదు. ఇటులే, “దురితకర్మవనొల్లదిరు పుణ్యవనేమాడు దురిత కర్మము నొల్లక యుండి పుణ్యమును చేయము” అని శ్రీ నిజగుణులునుపదేశించిరి ఎరుగుట కీ మాటలు సులభమైనా, ఆచరించుటయెంతో కఠినమైనది.

“పరోపకారః పుణ్యాయ, పాపాయ పరపీడనమ్,” (పరోపకారమే పుణ్యము, పాపమే పరపీడనము)” అని వ్యాసమహర్షిగారు పుణ్య పాపముల యర్థమును నర్థవంతముగనెరిగించిరి. అందుకే జ్ఞాను లీవిధిన చెప్పిరి.

శ్లో॥ “పుణ్యస్య ఫలమిచ్ఛంతి పుణ్యంనేచ్ఛన్తి మానవాః ।
 పాపస్య ఫలం నేచ్ఛంతి పాపం కుర్వన్తి యత్నతః ॥

పుణ్యము యొక్కఫలమును కోరెడి మానవులు పుణ్యకార్యము చేయటకు నిష్ఠపడరనియును, పాప కర్మలను ప్రయత్న పూర్వకముగ చేసెడి వీరు పాపఫలమునుననుభవించుట కిష్టపడరని పై శ్లోకము యొక్క భావము. పాపమును రెయింబవళ్లు ప్రయత్నపూర్వకముగ చేసే మనిషికి సుఖము చిక్కుటెట్లు? అందుచేతనే బహుళ సంఖ్యాకమైన జనులు నెల్లప్పుడూ దుఃఖసాగరమునందు మునిగియున్న వీరికి దుఃఖము సుఖముగా గోచరించే అవివేకము సంప్రాప్తించును. “దుఃఖవన్నే సుఖవైబరు అవివేకి గళం”. వివేకవిహీనులు దుఃఖమునే సుఖమందురని నిజగుణులవారి వాక్కులు. అవివేకులై జీవనమును కొనసాగించే జీవుల యిట్టి యవివేకమును దూరము చేయుటే శాస్త్రముల ప్రయోజనము.

మనము ఆచరించెడి పుణ్యకర్మలయందు సకామ పుణ్యమనియూ, నిష్కామ పుణ్యమనియూ రెండు విధములు గలవు. వీటియందు నిష్కామపుణ్యము చేతనే యంతః కరణము శుద్ధియయ్యెడి కారణముననూ, అంతః శౌచమే ముక్తికి మూలమైన దైనందున, ముముక్షువు దీనినే యాచరించవలెను. దేహములోని స్వచ్ఛత, సౌందర్యము మొదలైనవి లోకములోని జనుల ప్రేమను సంపాదించెడి కారణములైననూ, అంతరంగములోని స్వచ్ఛత-సుందరతలు దేవుని ప్రేమను సంపాదించుటకై మూలములై యున్నవి. బసవేశ్వరుల వారి వచనము గనుడి:

కళభేడ కొలభేడ హుసియనుడియలు బేడ
అన్యరిగె అసహ్య పడబేడ
తన్నబణ్ణిసబే, ఇదిరు హళియలు బేడ
ఇదే అంతరంగశుద్ధి, ఇదే బహిరంగ శుద్ధి
ఇదే నమ్మకూడల సంగమదేవర నొలిసుతపరి

ఈ వచనమునందు సంతరంగ బహిరంగములరెంటి శుద్ధియూ శివుని మెప్పుదలకు కారణమగునని సూచించిరి వివరములు గోరువారు బసవేశ్వర గీతామృతము (2005, పేజీ-237-238)ను చూడగలరు.

చెల్ల మీది ఫలములు పక్వమైననే పక్షుల తమంతట తామే వచ్చెడియటుల, నాదప్రియుడూ, వేదప్రియుడుకాక భక్తి ప్రియుడైన శివుడు, పరిపక్వమైనయంతఃకరణ గల భక్తులకు అమ్ముడు బోవుచున్నాడు “నమ్మికరెదరె ఓ ఎన్ననే శివను? నంబరు నచ్చరుబ రిదె కరెవరు నంబరియరీ లోకద మనుజరు” “నమ్మి పిలిచినచో ఓ అనడా శివుడు? నమ్మరు, నచ్చరు, ఊరకే పిలుస్తారు, నమ్మనెరుగరీ లోకములోని మనుజులని అన్నగారి పరిపక్వ హృదయులుగా భక్తుల మనోగతిని వివరించిరి.

“ఓ శివుడా! మీ వాస్తవికమైన వాసస్థాన మెయ్యది” యని పార్వతి ప్రశ్నింపగా ‘మద్భక్తా యత్రగాయంతి తత్ర తిష్ఠామి పార్వతీ!’ “నన్ను స్మరించెడి భక్తుల హృదయమునందు నుండుచున్నానని శివుడు తెలిపెను.

అటులే భక్తి యనెడి విత్తినబీజము సరిగా మొలకెత్తి పలమివ్వవలెనన్న యోగ్యమై ఉండవలెను. అటులే భక్తి యనెడి పంట పండి ముక్తి కావలెననెడి యెడల అంతః కరణ శుద్ధి యవసరము.

విత్తిన బీజము సరిగా మొలకెత్తి ఫలమివ్వవలెనన్న క్షేత్రము స్వచ్ఛముగనూ, యోగ్యమూ అయియుండవలెను. అటులే భక్తియనెడి పంట పండి ముక్తియనెడి ఫలము కావలెననిననెడ, అంతః కరణమనెడి క్షేత్రమునకు శుద్ధి యవసరము. నూటొక్క అంతస్తుల మహాలును కట్టుటకే భద్రమైన నేలకట్టు వలయునటులే, వీరశైవుల నూటొక్క అంతస్తుల ముక్తి మందిరము కట్టుటకు నీ పిండస్థలము పునాది పాత్రను పోషించును.

శ్రీ జగద్గురువుల వారి యాదేశము రీతిగనే పాపపంజరమునుండి బయలువెడలిన మానవుడు పిండమని అనిపించి కొనును. వారింట చెట్టుకు వ్రేలాడు పురుగులు తమమేని చుట్టూ ముళ్ళను పెనవేసి కొని వాటిమధ్య నివసించినటులే, జీవాత్మ కూడ తాను చేసికొనిన పాపమనే పంజరమునందు తానే చక్కికొనివుండును- అందుచేత దూరమగుటకు తానే ప్రయత్నించవలసియుండును పాపక్షయము రెండు విధములుగానున్నది. మొదటిది దాని ఫలమును ననుభవించుట, రెండవది పుణ్యకర్మలను చేయుట. పాపమును ననుభవించియే తీరవలే ననిన నెంతో కాలము కావలెను. అంతేకాదు, పాపఫలము ననుభవిస్తూ, దాని వాసనాబలముచేత మరల పాపకర్మలను చేయవలసివచ్చునేగాని పాపము నుండి నివృత్తిని పొందుట చాలా కష్టము. దీనినే సుబాషితకారులు నీదిగువ తెలిపిన విధిన చెప్పిరి.

శో॥ అదత్త దోషేణ భవేద్దరిద్రః ।
 దారిద్ర్యదోషేణ కరోతి పాపం ।
 పాపాదవశ్యం నరకం ప్రయాతి ।
 పునర్దరిద్రో పునరేవ పాపి॥

ఈ జన్మలో చేయని దోషముల వలన పూర్వజన్మకు చెందిన వాటివల్ల దరిద్రము సంప్రాప్తమగు ననియును, దరిద్రదోషము వలనపాపమును చేయుననియును, పాపము చేత నరకానికి పోవుననియును, మళ్ళీ దరిద్రుడై పాపియగుచున్నాడని శ్లోకములోని భావము పాపమును నాశనము చేసెడి రెండవ యుపాయమైన పుణ్యములు చేయుట వలన మానవుడు పాప పంజరము నుండి సహజముగా ముక్తుడగును. శ్రీ రేణుకాచార్యులు నీ మార్గమునే నొక్కి చెప్పిరి.

పాపభంజకములైన పుణ్య కర్మలైననూ యజ్ఞ, దాన, జపతపాదులు బహువిధములుగనుండి, బహుళ కష్టసాధ్యములైయున్నవి. స్వేచ్ఛా ప్రవృత్తుల వలన శాస్త్రముల యందు శ్రద్ధలేని యీ కలికాలమున యజ్ఞ యాగాదులు నాచరించుట అసాధ్యమైన మాట. ఈ కాలమున జనులకు నల్పశ్రమచే మహాఫలము యొక్క ప్రాప్తి కావలెను. అట్టిది దేవుని నామ స్మరణ యొకటే. అందుకే “కలో నామ సంకీర్తనమ్” అనియనిరి. నామస్మరణ యొక్క మహిమ యద్భుతమైనది దూదిపింజల మహాపర్వతమును, అగ్ని కణముసావకాశముగా భస్మము చేసినయటులే అనంతకాలమునుండి సంగ్రహింపబడిన పాపమనెడి పర్వతము నామస్మరణ యనెడి అగ్నికి సంపర్కమైన పిదప సహజము దహింపబడును.

అందరికీ తెలిసినయటుల మహాపాపియైన వేటగాడు, నారద మహర్షిచే “రామ”మంత్రమును పొంది, అది సరిగా అనలేక “మరా” “మరా” యని విపరీతముగానే నుచ్చరించి పాపనిర్ముక్తుడై ఆదికవి వాల్మీకి యని అనిపించుకొనుట, నామజపము యొక్క అద్భుత మహిమయై యున్నది. భూమియందు విత్తిన బీజమును ఎట్లు వేసిననూ మొలక ఊర్ధ్వ ముఖముగా వచ్చెడియటులే శ్రద్ధ యొకటంటే చాలు, మంత్రమెట్లు జపించిననూ సిద్ధిలభించును. ఈ విషయమున “ఉలటానామ్ జపత జగజ్ఞానా, వాల్మీకి భయో బ్రహ్మసమానా” అని తులసీదాసు నుడివిరి.

శివధ్యాస, శివ చింతన లేని నరుడు పెండయందుండుడే వేనకువేల పురుగులవలె “ఇద్దరేను శివశివా సత్తరేనూ శివశివా” యని బసవన్న తనవచనమున శివనామమును జపించని మనుష్యుని పెండలోని పురుగని నిందించిరి. యీ క్రింది వచనము గనుడి.

వాయుగుణవను సర్పబల్లుడు,
 మధురగుణవను ఇరువే బల్లుడు,
 వేళె గుణవను కోలి బల్లుడు,
 గోత్రగుణవను కాగెబల్లుడు
 మనుష్యజన్మ దల్లి బందు శివజ్ఞానవిల్లిదిర్దొడె
 ఆకాగె కోలిగింత కర కష్టకాణా కలిదేవరదేవ

ఈ వచనము యొక్క తెలుగు అనువాదము నీ క్రింద నివ్వనైనది.

వాయుగుణమును సర్పమెరుగును
 మధుర గుణమును చీమ యెరుగును
 గోత్రగుణమును కాకి యెరుగును
 మనుష్య జన్మయందున వచ్చి శివజ్ఞానము లేకుండిన
 ఆ కాకి కోళ్ళకంటెను కని కష్టమగు నవుమా కలిదేవర దేవ

పశుపక్షులందు స్వభావసిద్ధమైన కొన్ని గుణములు గలవు. అయితే అవి మనుష్యులందు లేవు. వాయువులోని సూక్ష్మమైన శుద్ధతలను సర్పమెరుగునే కాని, యితరులెరగరు మాధుర్యమునెరిగే గుణము స్వాభావికముగా చీమకుగలదు చెట్టు మొదలును

మూరుకొని కొమ్మయందు పక్వమైన పండు నెరిగి నేరుగా నదే పండుకు చీమలు చాలుగట్టును. మనుష్యుడైతే పండును కొరికి పుల్లదని నుమ్మివేయుటను చూస్తాము.

ఒక యూరియందు సుశిక్షితులైన దంపతులు నివసించు చుండిరి చదివిన వారిపిల్లలు నిత్యోపయోగ పదార్థములను డబ్బీలలో వేసి వాటి మీద పదార్థముల పేర్లు వ్రాసినట్లే వీరు కూడా వ్రాసిరి. వాన కాలము దినము, ఇంటిలో చీమల సంఖ్యపెరిగినది. అన్నీ చీమలు చాలు గట్టి చక్కెర డబ్బు కడకు పోదొడగినవి. చీమల బెడదకు బేజారైన ఆడవారు. చక్కెర డబ్బిని యింకొక స్థలమున పెట్టిననూ వాటి బాధ తప్పలేదు అప్పుడు నా చదివికొనిన ఆడపిల్లలు చీమలను మోసగించాలని, కారపు పొడియని వ్రాయబడిన డబ్బియందు చక్కెరను, అటులే చక్కెర యని వ్రాయబడిన డబ్బియందు కారపు పొడిని పోసి పెట్టిరి. భర్త, ఆఫీసునుండి రాగానే ఛాయి చేసియిచ్చుట భార్య కర్తవ్యమైయున్నది. అయితే, ఆ సాయంకాలమున, తలనొప్పి చేత బడలికజెంది పండుకొనియున్న భార్యను చూసిన భర్త యే దినము తానే ఛాయి చేయవలెనని వంట యింటికి పొయి పోయ్యి మీద నీటిని మసలుటకై పెట్టి, డబ్బాలమీద వ్రాయబడిన పేర్లను చూసి మొదట ఛాయి పొడివేసిన పిదప చక్కెరయని వ్రాయబడిన డబ్బిని గైకొని డబ్బు తెరిచేలోపునే విద్యుత్తుపోయినది. చీకటిలోనే డబ్బు మూతను దీసి దానిలోని కారప్పొడిని చాయ్లోవేసి, మూత మూసి యదాస్థామున నుంచెను. అంతలోనే విద్యుత్తువచ్చి దీపము వెలిగెను. చాయ్ వైపు చూడగానది చక్కటి రంగుగల్గియుండెను. తాను మంచి ఛాయిని కాయ గల్గితినిను గర్వముతో, తన భార్యకు నొక కప్పును ఇచ్చి తానొక కప్పుటీని గైకొనెను. నాలుకకు చాయ్ తాకగానే ‘చుర్’ మని యన్నది. అప్పుడేతని భార్య, “అయ్యో, మోసమైనది. నేను చీమలను మోసము చేయవలెనని యెంచి చక్కెరయని వ్రాయబడిన డబ్బిలో కారపు పొడిని వేసితిని, అయితే మీరే మోసపోతిరి కదా!” అని వంటయింటిలోనికి వచ్చి చూస్తుంది. కారపు పొడి యని వ్రాయబడిన డబ్బిలో చక్కెరగలదని యెరిగి చీమలు చాలు కట్టి యుండెను. “ఏమండీ, చీమలకున్న బుద్ధి మీకులేదుకదా” యని గేలి చేసినది. దీనివల్ల తెలిసినదేమనగా, చీమల కుండెడి మధుర గుణపు జ్ఞానము మనుష్యులకు లేదు.

అదేవిధముగా నైసర్గిక వాతావరణము వలన బ్రాహ్మీముహూర్తమును కోడి యెరిగినంతగా మనుష్యుడు ఎరుగడు. కోళ్ళనేవి ప్రాచీనకాలములోని అలారమ్ గడియారములు. పల్లెలోని రైతులందరు కోడి కూయగనే ఇంక తెల్లవారెడి వేళ సమీపించినదని లేచి తమ పనులు చేయుటను, ప్రారంభింతురు. గడియారమును చూడనిదే వేళను గుర్తించుట మనుష్యునికెన్నటికినీ సాధ్యము కాదు. అటులే కాకివలె తమ బంధు బలగమును ప్రేమ చేయుట మనుష్యునికి సాధ్యముకాదు.

కాకికది స్వాభావికమైన గుణము. అట్లే “కాగె బందుగుళ కండరె కరెయదే తన బంధు బళగము “నని అన్న గారు పలికిరి మనుష్యునికి మాత్రము చాలా స్వార్థము గలదు మొదట తన పొట్ట నిండిన పిదప తనవారివైపు చూస్తాడు. “కాకి యొక్క మెతుకును కనిన మరి పిలువదే తన బంధు బలగము “నని అన్నగారి నుడువుల యర్థము. పశుపక్షులకుండెడిదొక్క గుణమైననూ మనుష్యునికి లేని కారణమున, అన్ని ప్రాణులలోను శ్రేష్ఠుడు అని అనిపించుకొను మనుష్యుడు, తనకుండె శ్రేష్ఠమైన గుణమంటే, పశుపక్షులు చేయజాల కుండెడి శివద్యాన జ్ఞానములే. ఒకవేళ మనుష్యుడు వాటిని చేయకుండిన యెడల నా కాకి, కోళ్ళ కంటె యీతని జీవనము హేయమైనదని “రజకరత్న” మడివాళ మాచయ్య వారి యభిప్రాయమై యున్నది.

“ ఇళై నిమ్మదాన, బెళై నిమ్మదాన,
సుళిడు సూసువ గాళి నిమ్మదాన,
నిమ్మదానవ నుండు అన్యరను హెగళువ
కున్నిగళ నెనెంబె రామనాథ! “ అని చెప్పే
శ్రీ దేవర దాసి మార్కుని వచనమొకటి గలది. దీని తెలుగు రూపము
ఇడ మీ దానము పంట మీ దానము
సుళ్ళు జుట్టి చల్లెడి గాళి మీ దానము
మీ దానమును మెక్కియన్యలను పొగడెడి
కుక్కపిల్లల నేమందు రామనాథ!

దేవర దాసిమార్కుల వచనము ప్రకారము అన్ని పదార్థములు పరమాత్మునివన్నదినిజము. అతనికి పదార్థములకై కోరిక లేదు. ఇట్లు నన్నిటిని యిచ్చిన యతని పేరును భక్తితో నొక్కసారియైననూ నుడివిన చాలు ఇంకనూ కావలసినవీ యివ్వగల సమర్థుడు శివుడు.

ఒక గృహస్థుడు మరణోన్ముఖుడయ్యెడి సమయమునందు అతని పిల్లలు నతని దగ్గరకు వచ్చి “అప్పా! అంత్య కాలమునందు మాకేమి చెప్పెదరు?” అని ప్రేమతో నడుగగా “పిల్లలార! హరనుతి” అని ప్రాణములు విడిచెను వృద్ధుడు పిల్లలకు భూమిని ఎక్కువగా పండించుటకు (సాగు) చెయుడియని చెప్పదలచి, నోరు తిరుగని కారణమున “హరనుతి” యనెను, ఎంత ఎక్కువ పొలమును సాగులోనికి తెస్తే, అంత హెచ్చులాభమగునని వృద్ధుని భావములోననుండెను అంత్యకాలమున నీతడు “హర” యనెడి తన నామమును నుడివి యుండెనని శివుడు గణపదవిని యిచ్చెనని శ్రీ నిజ గుణులు నీక్రింది విధిన తెలిపిరి.

మరణకాల దల్లి హెలద, హరగణెనుత కళావళసిద॥

నరనిగ భవనొలిసిద సారతరద సోగసుగైదనాగి॥

ఈ వాక్కుల తెలుగు రూపమిది:

మరణ కాలమునందు పొలములో

పసనుచేయుమని కలవరించిన

నరునికి భవుడు వలచి, సార

తెరగు సోగసు చెయ్యంబుగాన.

శివనామ మహిమను శ్రీ నిజగుణుల మాటలలో

“హరనామవను బిదె జగిన బల్లవర

భవ-మరణ-మాయా-కర్మమల పాశ బంధ

బహుదురిత సంసార సంతాప

సంచయవళిడు వరభోగ మోక్షవహుడు.

దీని తెలుగురూపమిది :

హరనామమును విడక జపించగల వారి

భవ-మరణ-మాయా-కర్మ మల పాశబంధము,

బహు దురిత సంసార సంచయ మరగి

వరభోగ మోక్షమగును.

హరనామము మనుషుని మనోరథములనెల్లనూ మెయికొనే కల్పవృక్షమని యెరిగించిరి. పంచాక్షరిలోని ‘శివ’ యనెడి రెండక్షరములు మహోత్పత్తిష్టమైనవని తెలిపెడి యీ శ్లోకమును గమనించుడి:

శ్లో॥ విద్వాసు శ్రుతిరుత్పత్తిష్టతలైకాదశినీ శ్రుతౌ

తత్ర పంచాక్షరీ మంత్రః తత్రశివేత్యక్షర ద్వయం॥

విద్యలో శ్రుతి యుత్పత్తిష్టమైన దనియును, శ్రుతి కంటెను దానిలో నేకాదశిని గొప్పదనియును, దాని కంటెను నటయున్న పంచాక్షరి గొప్పదనియును, దానికంటె దానిలోని శివయనెడి రెండక్షరములు చాలా గొప్పపనియును యీ శ్లోకమునందు చెప్పబడినది రుద్రాధ్యాయము సభ్యసించుటకును, పంచాక్షరిని జపించుటకును నసమర్థులుగా నున్నవారు, అంత్యక్షణమున నాలుక చేత “శివ” యనెడి రెండక్షరములు నుడివిన చాలు జీవనము సార్థకమగును.

శతకోటి పాపములను చేసి శ్వేతుడనెడి మహాపాపి “శివుని” యనెడి పేరుగల వేశ్యయంద ననురక్తుడై దినదినము నామె ముడిచికొనుటకై మల్లెలు మొదలగు పువ్వులను తెచ్చుచుండెను. ఒకసారి యితరుల తోటలోనికి దొంగతనముగా ప్రవేశించి పువ్వులు కోసికొని కంచెను దాటి వచ్చేటప్పుడు కాలు జారి నేల బడెను అప్పుడు చేతిలోని పూవులన్నియు జారి క్రింద బడగ, వాడు

నీపూలు శివునికి ముట్టినీ యని ప్రాణములు వదిలెను. జీవితములో చివరి వరకునూ పాపములను చేసిన వీని ప్రాణమును తీసికొని నరక యాతన పెట్టుటకై భయంకరులైన యమ దూతలు నొక దిక్కునుండి రాగా, మరొక దిక్కునుండి యితడు సంత్యకాలమునందు శివ నామమును నుడివినందులకు గణపదవినిచ్చుటకై శివ దూతలు వచ్చిరి. శ్వేతుని ప్రాణము గురించి వీరియందుననేక వాద ప్రతివాదములై చివరకు శివదూతలు నిట్లనిరి “యీతడునగణిత పాపములను చేసినది సత్యమైననూ మరణకాలమునందు పరమపావనమైన శివుని నామమునుచ్చరించుటచేత ‘కుంభారగె వరుషదొ’ గె నిమిష “కుమ్మరికి వరుషము, ద్రోనెకు నిమిష” మనెడి పలువురాడెడి మాట వలె జన్మజన్మాంతర పాపములన్ని శివనామ స్మరణచే దహింపబడినవి” యమదూతలకు విషయమవగతమయ్యెను. శివదూతలు, శివునాజ్ఞమేరకు, శ్వేతునికి గణపదవిని నొసంగిరి.

శ్వేతుడు మరణ కాలమునందున భక్తితో శివ నామ స్మరణ చేయకుండిననూ, అతడు నుచ్చరించిన వెలయాలి పేరులో “శివ” యని యుండుటచేత పాప విముక్తుడయ్యెను. అట్టి యెడ శివనామమును భక్తితో నుండి స్మరించిన నెడ నెట్టి ఫలితములు నుండునో వేరుగా చెప్పనక్కర లేదు.

ఏ సంప్రదాయమునకు చెందిన వారైననూ శివ నామస్మరణ చేసిన నెడ జన్మ జన్మాంతరములలోన తాను చేసిన పాపము నశించి పోవును. పరిశుద్ధాంతరంగుడగును పిండుడనిపించికొని వీరశైవ సిద్ధాంతరీత్యా షట్ స్థల మార్గమునందు నడచుటకు నర్హుడగుచున్నాడు. ఎవ్వరైనను వారివారి యిష్ట దైవముల నామస్మరణ చేసిననూ అవన్నియునూ శివనామస్మరణగానీ పరిణమించి సత్ఫలితముల నొసంగును దీనికి గల కారణమేమనగా దేవుడొక్కడే నామములనేకములు. దీనిని వేదవాక్కులలో చెప్పవలెననిన

“ఏకమ్ సద్విప్రా బహుధా వదంతి”

అందుచేత మీరెల్లరూ తమతమ యిష్టదైవముల నామముల జపించి పాపములను తొలగించుకొని తమ తమ మనోబుద్ధులను పరిశుద్ధముగా నుంచుకొని పిండస్థలములకు సాధికారులై వీరశైవ షట్ స్థల పథములో పయనించుటకు యోగ్యులుకాగలరు.

ఓం శాంతిః శాంతిః శాంతిః

ది॥ 15-07-1990

శ్రీసిద్ధేశ్వర దేవస్థానము, షోలాపురము.

విశేష ప్రతిపిక :

విద్యావాచస్పతి శ్రీ చంద్ర శేఖర శివాచార్య మహాస్వామి వారు, ఈ ఆశీర్వాచనమున పిండశబ్దముకును, పిండస్థలమునకు సంబంధించిన మౌళిక విషయము లెన్నింటినో వివరించిరి.

అండ, పిండ మరియు బ్రహ్మాండములనెడి పదములు బహువిస్తృతముగానుపయోగింపబడుచున్నవి. వీటికి గల అర్థములు కూడ విభిన్న విధములుగా విస్తరింపబడినవి సందర్భానుసారముగా వీటి భావములో మార్పు కన్పట్టుచున్నది “ పేశీకోశో ద్విహీనేణ్డమ్” అని తెలుపుచు, అమరసింహుడు అండమనగా గ్రుడ్డు అని తెలిపిరి (అ.కో.ద్వి.కాం.సి.వ. శ్లో -37) పేశీకోశములనెడివి దీనికి పర్యాయపదములు “అనుతి నిస్సరత్యస్మోచ్చిశురిత్యండం” అనెడి లింగయ సూరిగారి వ్యుత్పత్తి ప్రకారము దీనినుండి పిల్లవెడలును. అందు చేత దీనికి పేరు గల్గినది “పిండ్యతే పిండీ క్రియత ఇతి పిండం” అనెడి లింగయ సూరి వ్యుత్పత్తి ప్రకారము ముద్దగా చేయబడినది పిండమని తెలియుచున్నది. ఇది సాంకేతిక పరమైన అర్థమైయున్ననూ, పిండము గర్భమునకు పర్యాయపదముగా వాడబడుచున్నదని వావిళ్ళ వారి సంస్కృతాంధ్ర నిఘంటువు వలన తెలియుచున్నది. బ్రహ్మాండమనగా బ్రహ్మదేవుడు సృష్టించిన విశ్వమనెడి అర్థము గ్రహింపవచ్చును. ఈ మూడు పదములలోను నొకే అర్థమును గాంచగలము. అది పుట్టుక, జీవుల ప్రభవములోన యీ మూడింటికిని ప్రధానమైన భూమిక గలదు.

శ్రీ భగవత్పాదుల వారు పిండశబ్దమునే భావముతో ప్రయోగించిరో యనునది డా॥ జగద్గురు చంద్రశేఖర శివాచార్యులవారు వివరించిరి. ఈ విషయమై మరి కొంత యవగాహన పెంచికొనుట వలన శ్రీవారి భావన మరింత స్పష్టమగును. తన్నిమిత్తమై పిండపద ప్రయోగము యొక్క పూర్వప్రయోగముల గురించి తెలిసికొనవలెను. శుద్ధశైవమునకు చెందిన తిరుమూలర్ అనెడి వాడు, తన తిరుమూలమనెడి

గ్రంథములో పిండలింగమనెడి ప్రయోగమును చేసిరని తెలియుచున్నది. సి.వి.నారాయణ అయ్యర్ అనెడి పండితుడు, తమ "Shaivism in south India" అనెడి గ్రంథములోన యీతిరుమూలర్ కు సంబంధించిన వివరములనిచ్చిరని డా॥ బాడాల రామయ్య గారు “తమ బసవేశ్వర వచనాలు- సమగ్రసమీక్ష” యనెడి గ్రంథములోన యుల్లేఖించిరి (పే॥ 310) తిరుమూలర్ షట్ స్థల వివేచన గురించి వ్రాసిరనియును, అది వారి గ్రంథములోని ఏడవ తంత్రము యొక్క పూర్వ భాగమున గలదనియును, తెలుపబడినది. తిరుమూలర్ ప్రకారము అండలింగము, పిండలింగము, సదాశివలింగము, ఆత్మలింగము, జ్ఞానలింగము మరియు శివలింగములే షట్ స్థలములు. ఈ వివేచన వీరమాహేశ్వర సాంప్రదాయమునకు చెందినదనియును, ఇద్దానికి ప్రమథగణాధిపతి యగు నందీశ్వరుడే మూలపురుషుడని తెలుపబడినది సాధకుడు అండలింగమున ప్రవేశించి, క్రమక్రమముగా ప్రగతిని సాధించి శివలింగ స్థలమును చేరును.

శివలింగస్థలమెట్టిదోయని తెలిసుకొనుటకై స్థల శబ్ద వివేచన యవసరమగుచున్నది.

“స్థలతీతిస్థలం” అనెడి వ్యుత్పత్తి ప్రకారము, స్థలమనగాస్థానము. నీరు లేకుండగ, తనంతట తానేచదరమై యుండెడిస్థానమే స్థలమని చెప్పబడినది. ఈ లోకికార్థము కంటెను భిన్నముగా మగ్గియమాయి దేవుడు స్థలమనే శబ్దమునకు పారలౌకిక అర్థమును ప్రతిపాదించిరి.

శ్లో॥ “స్థీయతే లయతే యత్ర జగదేతచ్ఛరాచరమ్ |

తద్రూప్యస్థలమిత్యాహుః స్థలతత్వవిశారదాః”

(అనుభవసూత్రము, 2:1)

మాయిదేవిని భావనలకు శివాగమములే మూలమని తెలియుచున్నది.

పిండస్థలమనగా, పరబ్రహ్మతత్వమునకు చెందనిదనియును, పూర్ణ ప్రగతిని పొందే దిశలో శివలింగస్థలముండుననియు అపరిపూర్ణ దశలో అండ పిండ స్థలములుండునని తెలియుచున్నది.

తిరుమూలర్, ఆరవ శతాబ్దికి చెందిన వాడని, మద్రాసు విశ్వవిద్యాలయము వారు శైవమును గూర్చి 1936లో వెలువరించిన గ్రంథములో తెలుపబడినది శ్రీ లిం॥ కాశీజగద్గురువు వీరభద్ర శివాచార్యులవారు, తమ రేణుక విజయమనెడి గ్రంథములో సిద్ధాంత శిఖామణిని సంకలనము చేసిన శ్రీ శివయోగి శివాచార్యుల వారు క్రీ॥శ॥ ఏడవ శతాబ్దము కంటెను పూర్వపుడని తెలియజెప్పిరి అట్టియెడ, తిరుమూలర్ సిద్ధాంత శిఖామణిలోని షట్స్థల వివేచనను గైకొని, దాని నాధారముగా తన వివేచనను విస్తరించిరని భావించుటకు అవకాశముకలదు.

పిండస్థలం అనునది, అండస్థలమునకు పిదపన వచ్చెడి స్థలమైనందున, అండస్థలమనునది పిండస్థలము కంటెను పూర్వదశయని తెలిసికొన వలెను. సాధకుడు, మొదటగా భక్తిశూన్యుడై యుండును. అట్టి దశను భవి దశయని యందురు. భవి యొక్క లక్షణములను తెలిపెడి యీ క్రింది ప్రమాణమును గనుడి.

శ్లో॥ మద్యపానీ మాంసభక్షీ చాన్య దైవస్య పూజకః |

అలింగీచ దురాచారి పంచైతే భవినః స్మృతాః ॥

భవికి అయిదు లక్షణములుండుననియును, మద్యపానము, మాంసభక్షణము, శివుడుకాక అన్యులను పూజించువాడు, లింగధారణ లేనివాడు, దురాచారము, లనెడివే భవి యొక్క లక్షణములని తెలుపబడినది. భక్తి మార్గ క్రియాస్థలమున మరికొన్ని లక్షణములను గాంచ గలము.

ఇట్టి లక్షణములు గల్గుటకు కర్మసంచయమే కారణమని, డా॥ చంద్రశేఖర జగద్గురువుల వారు తెలిపినది సత్యదూరమైన విషయము కానేరదు. “బహు జన్మ కృతైః పాపైః వర్ణితే పాప పంజరం” అనెడి పండితోక్తి ప్రకారము పూర్వజన్మలలో చేసిన పాపముల ఫలితముగా మానవుడు ఈ విధముగా పరిణామమునొందుచున్నాడు. ఇట్టి వాని యుద్ధరణకు శివ కరుణ ప్రధానమైన భూమికను వహించును. కరుణలేనిదే భక్తి కలుగదనే సిద్ధాంతమొకటికలదు. దీనిని శక్తిపాత సిద్ధాంతమని యందురు. మానవుడు మలామాత్రుడై యుండుననియును, మలావృతమెంత ప్రగాఢముగా నుంటే శివభక్తిగల్గుట అంత కష్టమని చెప్పబడినది భక్తుడుగా రూపొందుటకై భవి, భవుని భవ్యమను కరుణ పొందాలని

సూచించ బడినది. మానవుడు ప్రయత్న పూర్వకముగా కృషిచేసిన గాని శివకరుణ ప్రసరింపదు. భవిషి తనను తాను ఉద్ధరించికొనవలెననెడి కోరిక ముందుగా గలుగ వలెను.

ఇట్టి సంకల్పము కల్గుటకై శుద్ధాంతః కరణము గల్గి యుండవలెను. ఈ విషయమున సందేహమున కాస్కారములేదు. అట్టిది బహుజన్మలలో చేసిన పుణ్యముల వలన గల్గుననెడి విషయము నిత్యసత్యమే. ఈ రెండూ ఉండియూ తగిన ప్రోద్బలము లేని యెడల భవిషి భక్తి యెడలననురక్తి పెరుగదు వారు దుష్టుల సహవాసమును పొంది చెడిపోవచ్చునూ అందుచేత, వారి హృదయములో భక్తి బీజములను నాటవలెను. ఎవ్వరు నాటవలెను? అనెడి ప్రశ్న ఉదయించును. సద్భక్తులే యనెడిది ఉత్తరము. గురువర్గమునకు చెందిన జగద్గురువుల, చరపట్టాధికారుల, మఠస్థ అయ్యల ధార్మిక ప్రసంగములనేర్పాటు చేయవలెను. వైష్ణికతను గల్గిన వీరి ప్రసంగముల వలన జన సామాన్యములో శివభక్తి యెడల సుముఖత యేర్పడును వీరశైవ పండితులీ గురువర్గము వారి ప్రసంగములకు పుష్టినిచ్చెడి యత్న పూర్వకమైన సందేశముల నివ్వవలెను. సదస్సులనేర్పాటు చేసి శివోన్ముఖతను కల్పించవలెను. పురోహితవర్గము తమవంతు పాత్రను నిర్వహించవలెను. వీరశైవ పురోహితులు శుభకార్యాదులు చేయునప్పుడు భక్తి బీజములను నాటవలెను. సుఖవంత జంగములు వీరందరికీ తమ సహాయమునందజేయవలెను. అప్పుడు భవి అండస్థలమును ప్రవేశించి, భక్తి బీజము మొలకెత్తి పెరిగే స్థితిలో పిండస్థలమున ప్రవేశించును.

- శివం భూయాత్ -

ఆశీర్వాచనము-2

ఈ సచరాచర ప్రపంచము శివశక్తుల విలాసవిభవము వలన ప్రభవించినదని వీరశైవ దార్శనిక దృష్టి తెలియజేయుచున్నది. యీ క్రింది శ్లోకమును గమనించుడి:

శ్లో॥ శివశక్తి సముత్పన్నే ప్రపంచే స్మిన్ వికిలప్యతే ।
పుణ్యాధికః క్షీణపాపః శుద్ధాత్మా పిండనామకః (సి.శి. 5-32)

శివశక్తుల సంయోగము వలననుత్పన్నమైన యీ ప్రపంచమునందు, క్షీణమైన పాపమును, ఆధిక్యత గల పుణ్యమును గలవాడును, పరిశుద్ధమైనయంతరంగము గలవాడును, పిండమనే పేరుతో పిలువబడు చునున్నాడని శ్లోకము యొక్క అర్థము. ముప్పదియారు తత్వములతో గూడికొడియున్నదే ప్రపంచమని వీరశైవ దర్శనము తెలుపుచున్నది శివ, శక్తి, సదాశివ, యీశ్వర, శుద్ధవిద్య, మాయ, కల, విద్య, రాగ, కాల, నియతి, పురుష, ప్రకృతి, మహత్తులును, అంతరంగ చతుష్టయమును, కర్మేంద్రియములును, జ్ఞానేంద్రియములును, పంచభూతములును, పంచతన్మాత్రలును నీ ముప్పదియారు తత్వములలో గలవు. ఈ తాత్విక సృష్టికి విమర్శ శక్తిగల్గిన పరశివుడే మూల కారణుడు. “శివః శక్త్యాయుక్తోయదిభవతి శక్తః ప్రభవితుం” అనే ఆగమోక్తి ప్రకారము, శివుడు శక్తిని కూడికొనియుండని యెడల నీ ప్రపంచము పుట్టదని దీని అర్థము. శివశక్తులు చంద్ర చంద్రికలవలే విడదీయని యవినాభావసంబంధము చేత సదా కలసిమెలసియుందురు. పాలకడలి నుండియింపును, వెన్నల నుండి చల్లదనమును, పువ్వుల నుండి సువాసనను యెట్లువిడదీయలేమో, అదే విధిని శివశక్తులను విడదీయలేమని నిజగుణులు తెలిపిరి. కాళిదాసు గారును నిదియే విధిని నుడివిరి ఈ క్రింది శ్లోకమును గమనించుడి:

శ్లో॥ వాగధావివసంపుక్తౌ వాగర్థః ప్రతిపత్తయే ।
జగతః పితరౌ వందే పార్వతీపరమేశ్వరౌ॥

వాక్కు మరియు నర్థము వలె కలసిమెలసి యున్నవారనియును, జగత్తుకు తల్లిదండ్రులైన పార్వతీపరమేశ్వరులకు నమస్కారము చేయుచున్నానని శ్లోకములోని బావము.

శివుడు సచ్చిదానంద స్వరూపుడు. దీని భావమేమనగా నేనున్నాను, నేను ప్రకాశమానుడుగా నున్నాను. నేను నానందించు చున్నాను అనెడి యనుభవములోని యెచ్చరింతతో కూడికొని యుండును. ఈ అరయికనే విమర్శశక్తియన బడును. ఇది లేనియెడ శివుడు జడుడనిపించు కొనును. శ్రీ జగద్గురు రేణుక భగవత్పాదులు నీ క్రింది విధినినుపదేశించిరి.

శ్లో॥ యథా చంద్రే స్థిరా జోత్స్నా విశ్వవస్తుప్రకాశినీ ।

తథా శక్తి విమర్శాత్మా ప్రకారే బ్రహ్మణి స్థితా॥ (సి.శి.మ 20-38)

యెట్లెతే జగత్తులోని వస్తువులన్నింటిని ప్రకాశింపజేసేది వెన్నెల చంద్రునిలో నెలకొని యున్నదో, అదే విధిన బ్రహ్మయందలి ప్రకాశమునందు విమర్శయనెడిది యుండునని శ్లోకములోని యర్థము.

ఏదో నొక పని జనించ వలెననిన నుపాదాన మరియు నిమిత్త మనెడి రెండు కారణములు కావలెను. కుండల చేయుటకై మన్ను నుపాదాన కారణమగును. కుమ్మరి నిమిత్త కారణమగును. అదే విధిన జగదుత్పత్తికి శక్తి శివులు వరుసగా నుపాదాన నిమిత్త కారణములగు చున్నారు. లోకమునందున నుపాదాన నిమిత్తకారణములు పరస్పరము భిన్నములై యున్నవి. కాని శివశక్తులు విడివడిలేరు. ఇదే విశిష్టమైన యంశము. సాధెవురుగు తన గూటిని కట్టెటప్పుడు బయలు నుండి యేవస్తువులను తెచ్చికొనకయే తనదేయగు చేతనాంశవలన నిమిత్తకారణమై, శరీరాంశ వలన నుపాదానకారణమైన యటులే శివాంశ నిమిత్తకారణముగను, శివునిలో నెలకొనియున్న శక్తి యుపాదాన కారణముగను నగుచున్నవి. మరో మాటలో చెప్పవలెనని శివుడభిన్నుడై యుభయ కారణములగు చున్నాడు.

ఈ జగత్తుకు శక్తి యుపాదాన కారణమైనందున, దానినుండి యుత్పన్నమైన జగత్తులోని అన్ని పదార్థములయుందు నొకానొక ప్రకారమైన శక్తి ఉండియే. ఉండును. జీవుని యందు నల్పజ్ఞత్వ అల్పకర్మత్వములు, ఆకాశము నందలి వ్యాపనశక్తి, వాయువునందలి, స్పందనశక్తి, అగ్నియందలి జ్వలశక్తి, నీరునందలి పిండికరణ శక్తి, భూమియందలి ధారణ గురుత్వాకర్షణ శక్తి మొదలగు వాటిని ఉదాహరణములుగా గైకొన వచ్చును.

విశ్వమున స్వకర్మానుసారముగా బ్రతికెడి జీవులెన్నో గలవు వీటిలో తాను చేసిన జపతపాదుల చేత నెంతో నెక్కువ పుణ్యమును గడించి, పాపమునకు చెందిన రాశిని నాశనము చేసికొని, పిండమని పిలువబడే పరిశుద్ధాంత కరణము గల జీవి, లక్షలాది నక్షత్రముల మధ్యన శోభించెడి పరిపూర్ణమైన చంద్రునివలె విశిష్టముగా కన్పట్టును ఇతనిలో మానవతలోని యుత్కృష్ట లక్షణములు నెలకొని యుండుటచేత, మనుష్యత్వ మున్న శ్రేష్ఠమనుష్యుడని యెన్నబడుచున్నాడు. మనుష్యత్వము ప్రాముఖ్యతను తెలిపే యీ క్రింది సుభాషితమును గమనించుడి.

శ్లో॥ దుర్లభం త్రయమేతత్ దైవానుగ్రహకారకమ్ ।

మనుష్యత్వం ముముక్షత్వం మహాజనసమాశ్రయః

మనుష్యత్వము, ముముక్షత్వము, మహాజనుల సంగమము లనెడి దుర్లభమైన మూడింటి యందున మనుష్యత్వమునకు మొదటి స్థానముగలదని పై శ్లోకములోని భావము.

మనుష్యుడు, దేహమున్నంత మాత్రమున మనుష్యుడనిపించికొనడు ఉత్తమ శీలస్వభావముల చేత మనుష్యుడనిపించికొనును. ఇట్టి గుణములు లేనియెడల “మనుష్యరూపేణ మృగాశ్చరంతి” అని అనిపించి కొనును. మనుష్యరూపముతో మృగములు తిరుగాడు చున్నవి యని యీ సంస్కృత శ్లోక ఖండికలోని యర్థము.

ఒక చాకలి పులి చర్మమును తన గాడిదకు కప్పి, రాత్రి కాగానే పరుల పొలమునందు మేయుటకు విడుచుచుండెను. రాత్రిలో పొలమును గాచెడి జనులు పులికి బెదరి పొలమునుగాయునది వదిలి ఇంటికి పారిపోవు చుండిరి. గాడిద మాత్రము పొట్టనిండ పైరును దిని వెలుగునయ్యెడిలోననే తన యొడయుడగు చాకలి యింటికి చేరుచుండెను. గాడిద యొక్క యీ దైనందిన చర్య చేత నూరిలోని యనేక సస్య క్షేత్రములు నష్టమును పొందెను. పాడైన పొలములకు చెందిన పెద్దలందరూ కూడి కొని సమస్యను చర్చింప దొడుగిరి. పులిమాంసాహారియనియును, అది జొన్న, దంటులను తినజాలదని యీ పులి యింత వరకు జొన్న, దంటులను దినినదేగాని యెట్టి ప్రాణినిగాని, మనుష్యునిగాని హింసించలేదుకనుక యిందులో నేదియో మోసమున్నదనియును గ్రహించిరి. వారందరూ నిజమ నెరుగుటకై యనేక శస్త్రాస్త్రములను తీసికొని చేతినందు దివిటీలను ధరించి పులి మేయుచున్న పొలమునకేగి, యేకకాలము నందుననే వారందరూ పులి మీద పడి కొట్ట దొడంగిరి అది పులి కాదనియును. పులితోలు కప్పికొనిన గాడిదయని తెలిసెను. అప్పుడు, వారెల్లరూ యింతకంటె ముందుననే నిజమును తెలిసికొనలేని తమ యవివేకమును నిందించికొనిరి. చాకలికి తగిన శిక్షను విధించిరి.

ఈ దినములలో దోషిత వాతావరణమునందు, మృగములే యెక్కువగా నున్నవి. అడవి యందున నుండెడి మృగముల వలె జపతపాదులను వీడి చరించెడివారు నిందనీయులే యని నీతిశాస్త్రకోవిదులు చెప్పుచున్నారు. మనుష్యత్వమునకు దూరమైన వారిని యున్నగారు కూడ నిందించిరి. వేలకొలది జనులలోన కొందరు మాత్రమే మనుష్యత్వము పొందుటకు ప్రయత్నించుచున్నారని గీతాకారుడునుడివెను గమనించుడి “మనుష్యాణాం సహస్రేషు కశ్చిద్యతి సిద్ధయే” దీనివలన పిండస్థలములోని యధికారము గల వారి సంఖ్య అల్పమైనదైయుండునని గ్రహింపదగును.

ఓం శాంతి: శాంతి: శాంతి:

16-07-1990

శ్రీసిద్ధేశ్వర దేవస్థానము, షోలాపురము.

విశేష ప్రతిపిక:

శ్రీ జగద్గురువులవారు పిండస్థలమునకు చెందిన మౌళికాంశములను వివరిస్తూ శివశక్తుల సంగమమువలన పుట్టిన ప్రపంచములో పుణ్యాధిక్యతగల్గిన జీవుడు పిండుడనిపించి కొనునని తెలిపిరి.

“విసర్వాసే విస్తరేచ ప్రపజ్ఞ: ” (అ.కో.తృ.కాల.నా.వ., 29) అనెడి పండితోక్తి ప్రకారము ప్రపంచశబ్దమువైపరీత్యమునకును విరివికిని గలపేర్లని అమరసింహుడు తెలిపిరని తెలియుచున్నది “ప్రపంచ్యత ఇతి ప్రపంచ:” అనెడి లింగయ సూరి వారి వ్యుత్పత్తి వచనము ప్రకారము విస్తరింపబడినది ప్రపంచ మగుచున్నది ఈ లౌకికార్థమే తాత్త్విక వివరణకు, అనుకూలముగా నున్నది.

శివాగమముల ప్రకారము, ప్రపంచము ప్రకృతి నుండి యుద్భవించును, త్రిగుణ విశిష్టమైన ప్రకృతిలోన యిరువది నాలుగు తత్వములు చేరుటచే ప్రపంచము ఏర్పడెనని తెలుపబడినది. ప్రకృతి యొక్క ప్రపంచిత స్వరూపమే ప్రపంచమని భావించ వలెను. ఈ 24 తత్వములు సాంఖ్యులు చెప్పెడి తత్వములే. ఉపనిషద్బ్రహ్మ వాదులును, బ్రహ్మసూత్రములకు భాష్యమును వ్రాసిన త్రిమతాచార్యులును, ఈ భావమునే స్వీకరించిరి ఇది యిట్లులుండగా, శివ శక్తుల నుండి ప్రపంచము ఉద్భవించినదనెడిది యెట్లుల సుసంగతమగును? ఇక్కడ మరొక ప్రతి బంధకము గలదు. శక్తి యనెడి దానిని సాంఖ్యులుగాని, ఉపనిషద్బ్రహ్మవాదులు గాని యొక కారకముగా నంగీకరించరైరి. ఇట్టి సందేహము గల్గిన స్థితితో శ్రీ జగద్గురు డా॥ చంద్రశేఖర శివాచార్యుల వారి ఆశీర్వాచనము జ్ఞాన దాయకమైయున్నది. శివశక్త్యాది షట్ త్రింషత్తత్వముల నుండియే ప్రపంచ మేర్పడినదని వివరించిన శ్రీవారి వాక్కులు జ్ఞాన ప్రదములు.

శివాగమములన్నియును ఈ ముప్పది యారు తత్వముల నంగీకరించినవి. కాశ్మీర శైవమువంటి శైవ దర్శనములన్నియును శివుని ముప్పది యారు తత్వములనంగీకరించినవి. ఈ ముప్పది యారు తత్వములలో ప్రకృతితత్వము పదమూడవ తత్వమగును. దీని కంటెను పూర్వకములగు శుద్ధతత్వములలోను, ఏడు మిశ్రతత్వములలోను లేని విశిష్ట లక్షణము ఈ తత్వమున గలదు. మొదటి 12 తత్వములు త్రిగుణాతీతములు. ఈ త్రిగుణముల వలననేమీ ప్రపంచము గల్గినది. ఇట్టి ప్రపంచోత్పత్తికి ప్రకృత్యాది భూమ్యంత ముగల తత్వములు కారణ భూతములగు చున్నవి.

ఇట్టి సంసారములో జీవుడు పుణ్యపాపములనాచరించు చున్నాడు. తత్ఫలితముగా సుఖదు:ఖములను, జనన-మరణములను పొందు చున్నాడు. పాపాధిక్యత గల్గినప్పుడు జీవుడు ప్రవృత్తి మార్గమును గమనించును. పాపము వలన శుభ కార్యముల ప్రభావము నన్నగిల్లనని తెలియుచున్నది. “శుభం కర్మశ్యతి తనూకగోతి కల్మషం” అనెడి వ్యుత్పత్తి ప్రకారము శుభకర్మలను చేయుటయే పుణ్యమనబడుచున్నది. ఇచ్చట యెవ్వరి శుభమునాశించి చేసెడిది పుణ్యమగును? అనే ప్రశ్న గల్గును. స్వార్థము నిమిత్తమున చేసెడి శుభకర్మలు పుణ్య ప్రదములే యైననూ, లోకకల్యాణమునాశించి చేసెడి శుభకర్మలే యెక్కువగా పుణ్యదాయకములని చెప్పవచ్చును. అట్టి పుణ్యమునధికముగా గడించిన వాడు. అశుభకార్యముల తగ్గించికొనిన యెడల భవిత్యము దశనుండు పిండస్థలమును చేరి ధన్యతను బడసెడి స్థితికి చేరును.

—శివం భూయాత్—

ఆశీర్వాదసేమ-3

శ్రీ రేణుక భగవత్పాదుల వారి యుపదేశమును గమనించుడి:

శ్లో॥ ఏక ఏవ శివః శివ స్సాక్షాచ్ఛిదానందమయో విభుః ।
నిర్వికల్పో నిరాకారో నిర్గుణో నిష్ప్రపంచకః॥
అనాద్య విద్యాసంబంధాత్ తందాంశో జోవనామకః ।
దేవతిర్యజ్ఞనుష్ఠాదిజాతి భేదే వ్యవస్థితః॥
మాయా మాహేశ్వరస్తే, షాం ప్రేరకో హృదిసంస్థితః
చంద్రకాంతే యథా తోయం సూర్యకాంతే యథా2 నలః।
బీజే యదాంకురః సిద్ధః తథా మృని శివః స్థితాః॥ (సి. శి. 5:33-35)

ఒక్కడే యేకాకిగా నున్న వాడును, సాక్షాత్తుగ సచ్చిదానందమయుడును, లోకైక విభుడును, నిర్వికారుడును, నిరాకారుడును, గుణరహితుడును, నిరంకారుడును, నిష్ప్రపంచకుడును, శివుడునునైన వానియంశ అనాదిదియును నైన యవిద్యాసంబంధమువలన జీవుడనెడి పేరును ధరించుచున్నాడనియును, దేవ తిర్యజ్ఞనుష్ఠాది జాతి భేదములయందు వ్యవస్థితుడగు చున్నాడనియును, అట్టివాని హృదయమున శివుడు నివాస మేర్పరుచుకొని ప్రేరకుడైయుండున నెడిదీ శ్లోకములోని బావార్థము.

పరశివుడు విశ్వాత్మగనూ, విశ్వోత్తర్జునిగనూ రెండు రూపములున్నవాడు. అతడు విశ్వాత్మగా నార్భవించుటకు మొదలున సచ్చితానంద స్వరూపుడై, నిర్గుణుడై నిరాకారుడై వికల్పరహితుడై సర్వవ్యాపకుడై, వేరొక్కటి లేకుండగ, తనయందునూ భేదములేకుండగా తానే తానై యుండును. శ్రీ రేణుకాచార్యులవారు నుపదేశించిన శివుని విశ్వోత్తీర్ణస్థితిని శ్రీ ప్రభు దేవులవారు తమ యనుభవములోని వాణితో నీ క్రింది విధిన నుడివిరి?

ఆది అనాది ఇల్లదందు, హమ్ముబిమ్ముగళ్లిదందు
సచరాచరవెల్ల రచనెగె బారదుడు
గుహేశ్వర నీనొబ్బనె ఇద్దెయల్ల ఇల్లదందు.

ఆదిలేదు, అనాదిలేదు, అహంబులేదు, సచరాచరజగత్తులేదు, ఇంకేమియూ లేదు, గుహేశ్వరానీవొక్కడవే యుంటివియప్పుడు నని ప్రభుదేవుని వాక్కుల సారము.

“ఏతఏవ శివః” అనెడి శ్రీ రేణుక భగవత్పాదుల యుపదేశము, “ఏకమేవాద్వితీయం బ్రహ్మ” (చా. ఉ॥ 6-2-1) అనెడి శ్రుతి వాక్యములు సారసర్వస్వముగానున్నవి. జగత్తులోని పదార్థములలో స్వగత, స్వజాతీయ, విజాతీయములనెడి మూడు విధములైన భేదము లుండును. మనుష్యుత్వ భేదముండిన నెడపశువులలో పశుత్వభేద ముండును. ఇదియే విజాతీయ భేదముగా గుర్తించ వలెను. దేవదత్త, యజ్ఞదత్తులు పరస్పరముగా భిన్నులైయుండురు మనుష్యులలో సాజాత్యమున్న కారణమున నిది సజాతీయ భేదమని పింఛికొనును. ఇంకా, ఒకని శరీరము నందున నుండెడి భేదము స్వగత భేదమని పించి కొనును. ఇట్టి భేదములు విశ్వోత్తీర్ణుడౌ శివునియందున లేవని చెప్పుటయే రేణుక భగవత్పాదుల వారి యాశయము.

ఈ ప్రపంచము నభివ్యక్తమయి యున్నప్పుడు శివుని కన్యమైన వేరొక పదార్థము లేని కారణమున విజాతీయ భేదమనెడిది లేకుండెను. శివుని వంటి మరొక శివుడు లేని కారణమున సజాతీయభేదమూ లేదు. మనకువలె శివునికి పాదాద్యవయవములు లేనందున స్వగత భేదము ఉండదు. ఇట్లు త్రివిధభేదములు లేని శివుడును నేవిధిననున్నాడు? అనే ప్రశ్న తలయెత్తును. సంశయ నివారణకై శ్రీభగవత్పాదులు “సాక్షాత్ చిదానందమయః” అని యుపదేశించిరి.

సంస్కృతమునందు “మయట్” ప్రత్యయము వికారము, ప్రాచుర్యము మరియు స్వార్థములనెడి మూడు విధములుగా అర్థముచేసికొనబడుచున్నది. “మృణ్మయోఘటః” యనెడి దానిలో కుండయనెడిది మట్టి యొక్కవికారమని చెప్పుదురు. “జంగమమయోగ్రామః” అనెడి దానియందు అధికముగా జంగమయ్యలు నధికముగా నున్ననూ యితర జాతీయులు నల్బసంఖ్యలో

నున్నారు ననెడిది ప్రాచుర్యార్థములోని శబ్దము యొక్క అర్థము. అయితే, “సచ్చిదానందమయః” అనెడిదానిలో “చిదేవచిన్మయమ్” అనెడిదాని స్వరూపార్థమునే స్వీకరించవలసియుండును. ఎందుకనగా, శివుడు మన్నుచేత కుండయైన యటుల సత్,చిత్, ఆనందముల నుండి యుత్పన్నము కాలేదు. లేదా వాటివలె వికారడునూ కాదు. గ్రామమునంధు జంగమయ్యలు నధికముగా నుండి మిగిలినవారు నల్బప్రమాణమునందు ఉండినయటుల శివుని యందు సత్తు, చిత్తున, ఆనందములు నధికముగా నుండి వేరే గుణములు నల్బప్రమాణములో గలవనేది యనుటకు నవకాశము లేనందున సచ్చిదానందముల ప్రాచుర్యము గలవాడు శివుడుకాడు. పాల యందుకన్నేట్టేడి శుభ్రత్వము మధురత్వము ద్రవ్యత్వములు పాల యొక్క స్వరూపములగానుండినటులే సచ్చిదానందత్వములు శివుని స్వరూపముగ యున్నవి.

ఇటులే, సచ్చిదానందస్వరూపుడైన శివుడు “విభుః” (అనగా వ్యాపకుడు)గా నున్నాడు. సర్వమూర్త ద్రవ్యసంయోగిత్వం విభుత్వం” ‘అని చెప్పుచు ప్రపంచములోని చరాచరవస్తువులలో సంయోగమున్నదే విభువని నైర్యాయకులు అర్థమును చేసిరి. పంచమహాభూతములయందు భూమ్యాదితరములకంటె. నాకాశము నెంతో విశాలముగానున్నది “పాదో స్య విశ్వభూతాని త్రిపాదస్యామృతం దివి” యనెడి వేదమంత్రము నాకాశము మొదలుకొని యఖిల బ్రహ్మాండములు నా శివుని యొక్క భాగముననున్నవి. మిగిలిన మూడు భాగములు నమృతస్వరూపములుగా నున్నవని చెప్పుట చేత జగత్తుకెల్లను నాకాశము నవకాశమునొసగుచున్నది. అట్టి యాకాశమున కవకాశము నిచ్చెడి పరమాత్ముడు, దానికంటెనూ వ్యాపకుడైయున్నాడు అందుకే శ్రుతి “ఆకాశవత్ సర్వగతత్వ నిత్యః” అని చెప్పుచున్నది ఆకాశమువలె సర్వగతత్వము గలవాడును, నిత్యుడునునైన వాడు పరమాత్మయని దీనియర్థము. మరొక మాటలో చెప్పవలెననిన, శ్రుతి శివుని సర్వవ్యాపకత్వమును ఆకాశముతో పోల్చిచెప్పినది.

వయస్సునందన చిన్న వారైననూ, జ్ఞానముచేత పెద్దరికమును పొందిన యక్కగారు నీ విషయమును తమ యనుభావ పరమైన నుడి యందునెంతో చక్కగా వ్యక్తపరచిరి గమనించుడి:

అష్టవిధార్చనయమాడి ఒలిసువెనె అయ్యా?
నీను బహిరంగ వ్యవహార దూరస్థను
అంతరంగదల్లి ధ్యానవమాడి ఒలిసువెనెఅయ్యా
నీవు వాఙ్మనాతీతను.
జపస్తోత్రదింద ఒలిసువెనె అయ్యా?
నేను మతి గతీతను.
హృదయకమలదల్లింబిట్టు కొంబెనె అయ్యా?
నీను సర్వాంగ పరిపూర్ణను.

అక్కగారి వాక్కుల యొక్క తెలుగు రూపము:

అష్టవిధార్చనను జేసి వలపింతునె అయ్యా?
నీవు బహిరంగ వ్యవహార దూరస్థుడవు.
అంతరంగమునందు ధ్యానమును జేసి వలపింతునే అయ్యా?
నీవు వాఙ్మనాతీతుడవు
జపస్తోత్రముల చేత వలపింతునే అయ్యా?
నీవు మతి కతీతుడవు.
హృదయకమలమునందు నిమ్మిడికొందునే అయ్యా?
నీవు సర్వాంగపరిపూర్ణుడవు (అను. వా. మ. లి. స్వా)

ఇంకనూ మిగిలిన శరణలు శివుని యీ స్వరూపమునకు శూన్యము, సర్వశూన్యము, నిరాలంబము, చిత్ బయలు చిదాకాశమును పేర్చిడి కొనియాడిరి. యిట్టి చిత్ బయలు యొక్క అరయిక జడమతులకు చిక్కదనిరి విషయ విషదీకరణ నిమిత్తము శ్రీ దాసిమార్కుల యీ వచనమును గమనించుడి:

ఆడబారద బయలుస, నోడ బారద బయలు
 నుడియ బారదబయలు హిడియ బారద బయలు
 ఈ ఒడలిల్లద బయలొళగె అడగిద్ద భేదవ
 ఈ లోకద జడరెత్త బల్లరై రామనాథ?

దీని తెలుగు భావమిది:

ఆడరాని బయలు చూడలేని బయలు
 నుడువరాని బయలు పట్టరాని బయలు
 ఈ బయలు లేని బయలులో నణగి యున్నభేదమును
 ఈ లోకములోని జడులెట్లెరుగుదురు? రామనాథ!

(అను.వా.మ.లి.స్వా)

ఈ వచనమున చిదాకాశములోని శివుని సూక్ష్మత్వము వివరింప బడినది. జగమంత, మొగులంత విరివిగల పరమాత్మ నిర్వికల్పము యున్నాడు. నిర్వికల్పము మనస్సుకు చెందిన యొక వృత్తి. మహర్షి పతంజలి “శబ్ద జ్ఞానానుపాతి వస్తుశూన్యో వికల్పః” అని యీ వృత్తికి చెందిన లక్షణమును యోగసూత్రమునందు ప్రతిపాదించిరి. శాబ్దిక వ్యవహారమునకు మాత్రము కారణమై, అస్తిత్వరహితమైనదగు వస్తువిషయక మానసిక వృత్తియే వికల్పము! గొడ్డుదానిబిడ్డ, గగన కుసుమము, కుందేటికొమ్ము మొదలగు నకిలీ పదార్థములు వికల్పవృత్తి విషయములై యున్నవి. శాస్త్రములు పరమాత్మను వాఙ్మనముల కగోచరుడని చెప్పుట చేత, ఆకాశ కుసుమాదుల వలె శివుని యస్తిత్వమైననూ లేనివానివలె భావించవలదు. శ్రీ రేణుక భగవత్పాదులు “నిర్వికల్పయనగా” వికల్పాత్మకమైన వృత్తికి విషయము కాదని భోదించిరి.

ఒకవేళ శివుని యస్తిత్వమున్న యెడల చూడగ రానిదెటుల? ఈ ప్రశ్నకు సమాధానముగా భగవత్పాదులు “నిరాకారః” అని యనిరి. అవయవ ములున్నది సాకారమగును. అవయవములైననూజన్య పదార్థములై యుండును. శివుడు అనాది, యనంతమైన కారణమున నతనికి జననము లేదు. అందుకే నిరవయవుడిగను, నిరాకారునిగను అయి యుండును. ఆకారము లేకుండిననూ అతని చెలువము సీమలేనిదై యుండును. అందు చేతనే అక్కగారు “సావిల్లద-కేడిల్లద రూపిల్లద చెలువంగా- నొలిదెనవ్వా” అనుచు శివుని నిరాకార సౌందర్యమును మెచ్చికొనిరి. “చావు లేని, కీడు లేని, రూపులేని చెలువమున కేనువలచితి నమ్మా” యని అక్క గారి మాటల కర్థమని గ్రహింపదగును రూపమునకు చెందిన చెలువము చర్మచక్షువులకు వేద్యమైతే, రూపులేని చెలువము జ్ఞాననేత్రమునకే గోచరమగును, క్షణికమైన, రక్తమాంసములతో కూడిన దేహములోని సౌందర్యమున కమ్ముడుపోయెడి పిచ్చి మానవుల కన్నియున్ననూ భగవంతుని సౌందర్యమును వారు, సంసారము నందు మునిగిపోయిన కారణమున, చూడజాలరు. ఒక సారి యొకానొక ఆచార్యుడు నది యందున మునిగి లేచి నిజనివాసమునకు వచ్చుచుండెను. అతడొక విచిత్రమైన దృశ్యమును గాంచెను. ఒక బోయవాడు తన పెళ్ళామును నదిని దాటించి కొని వచ్చి యిసుకలోని వేడిచేత తన భార్య కాళ్ళు కంది పోవునేమోయని యామె పాదముల క్రింద కమలములనిడి నడిపింపజొచ్చెను. వాడి మోహపరశతకు నా ఆచార్యుడు ఖిన్నుడయ్యెను. అంత మోహమువలదనెను. అశాశ్వతమైన పడతి అందము కంటెను దేవుని శాశ్వతమైన అందము మేలైనదనెను. స్త్రీని ఆరాధించెడి దానికంటె భగవదారాధనలో మనస్సు లగ్నము కావలెననెను. బోయవాడు నాస్తికుని వలె వాదిస్తూ కనిపించని అందము గూర్చి చింతించుట కంటె సాకారమైయున్న తన భార్య యొక్క అపురూపమైన అందమే తన కారాధ్యమనెడి బోయవాని అజ్ఞానమును రూపుమాపనెంచిన నా ఆచార్యుడు వానికి శివ దర్శనమును కల్పించెను. వాడు తన్మయుడై, భార్యనే కాదు, తనను తానే మరిచిపోయి శివభక్తిలో మునిగి తేలెను. చివరకు ముక్తిని పొందెను. ఆచార్యుడును తన నిస్వార్థమైన చెయ్యము చేత ముక్తిని పొందెను. బోయవాడు దర్శించినది శివుని సాకార సౌందర్యము. దాని కంటెను యతని నిరాకార సౌందర్యము మేలైనదై మాటలకందనిదై యుండును. మనుష్యులు శివుని నిరాకార సౌందర్యమును వీక్షించుటకై కృషిచేయుట యుత్తమమగును.

పరశివుడు నిరాకారుడైనటులే నిర్గుణుడుగాను నుండును అందుచేతనే, శ్రీ భగవత్పాదులవారు “నిర్గుణః” అని యన్నారు. సత్వ, రజస్, తమస్, లనెడి పాకృత గుణములు లోక ప్రసిద్ధములై యున్నవి. సుఖమును కల్పించి సత్యగుణము, క్రియాసక్తిని గల్గించి

రజోగుణము, మరియు నిద్రా అలసత్వముల ద్వారా తమోగుణము జీవులను బాధించుచున్నది. మరోమాటలో చెప్పవలెననిన ప్రకృతి నుండి పుట్టిన యీ మూడు గుణములు జీవిని బంధించివేసే కారకములగుచున్నవి. శివుడు సదాముక్తుడగుట చేత నతనికి యీ గుణములతో సంబంధము నుండదు. అందుకే, నిర్గుణుడ నిపించికొనుచున్నాడు.

నిరాకారుడనూ, నిర్గుణుడనూ అగుటచేత, శివుడు, నిష్ప్రపంచకుడగుచున్నాడు. పిండాండ, బ్రహ్మాండ రూపములైన వ్యష్టి, సమిష్టి ప్రపంచము నామ రూపములయందు రూపొందుట కంటే ముందుగనే శివుడు తనకు తానేయై యుండును. ఇదియే నిష్ప్రపంచకస్థితి దీనినే యంబిగడ చౌడయ్యవారు తమ యనుభవములోని నుడువులందున నెంతో సుందరముగా తెలిపిరి గమనించుడి:

అసురమాలెగళిల్ల, త్రిశూలడమరుగవిల్ల
బ్రహ్మకపాలవిల్ల, భస్మ భూషణనల్ల,
వృషభ వాహనవిల్ల, ఋషియ మగళొడనిర్దాతనల్ల,
ఎసగువ సంసారద కురుహిల్లచాతంగె
హెసరాపుదెంద నమ్మ అంబిగర చౌడయ్య!

వారినుడువుల తెలుగు రూపమును గనుడి:

అసురమాలలు లేవు, త్రిశూలడమరుకములు లేవు
బ్రహ్మకపాలములేదు, భస్మభూషణుడుకాదు
వృషభవాహనము లేదు, ఋషిబిడ్డచెంతగలవాడుకాదు
ఎసగెడి సంసారములోని గురుతు లేదతనికి
పేరగుననెనాదు అంబిగ చౌడయ్య

సృష్టియొక్క పూర్ణమైన వికసిత రూపమును ప్రపంచమని యందురు. అది వికసితముకాని మొదటి శివుని స్థితియే నిష్ప్రపంచకస్థితి. ఈ స్థితిని వివరించెడి శ్రీ మన్నిజగణులవారి పరమానుభవ బోధలోని నుడువులను గనుడి:

ఏనొందు తోరదజ్ఞాన వల్లద సచ్చి!
దానందద్వయ నిత్యపరిపూర్ణ||
మానవిదూరనకల్పితనవికృతి!
తానేకనచలనా పరమాత్మా||

వీరి వాక్కుయొక్క తెలుగు రూపమును గనుడి:

ఏ యొక్కటి కన్నట్టని యజ్ఞానమునుకాని సచ్చి
దానందద్వయనిత్యపరిపూర్ణము ||
మానవిదూరనకల్పితనవికృతి!
తానేకచలనాపరమాత్మ

ఈ విధముగ శ్రీ రేణుకభగవత్పాదులు ప్రతిపాదించిన పరశివ స్వరూపమును, శివానుభవవేత్తల యనుభవములోని నుడువులును నొకేవిధిననున్నవి.

జగత్తునందు నొంటిగా నెంతో కాలము వరకు పూరకయే కూర్చొని కాలమును వెళ్ళబుచ్చుట యెంతో కష్టమైన పని. అందుకే “ఏకాక్షీనైవరమతే” యని శ్రుతి చెప్పినది. విమర్శశక్తితో నొడగూడిన పరశివుడు ననంత కాలమువరకు తానొక్కడై యుండి, వేసరి, తానే పూజ్యుడు, పూజకుడు కావాలని యనిపించి, “ఏకో హం బహుస్యాం ప్రజాయేయ” (బృ. ఉ. 1-2-5) యని సంకల్పించికొనిన వెనువెంటనే శివుని యందున నవివాభావసంబంధము గల్గిన విమర్శశక్తి తన యంశలైన అనంత- అవిద్య శక్తులను ప్రకటించి కొనునది. ఈ అనాది అవిద్య శక్తితో సంబంధమును పొందిన పరశివుని యంశమే జీవాత్మయగు చున్నది. “అంశత్యం నామ అనావిప్లుత- అఖిలశక్తిమత్వమ్” యనెడి ప్రమాణముననుసరించి, పరిపూర్ణ పస్తువులోని శక్తుల సంకుచిత స్వరూపమే యంశమగును.

అందు చేతనే శివుని స్వాభావికములైన సర్వజ్ఞత్వము, సర్వకర్తృత్వము, పరిపూర్ణత్వము, నిత్యత్వము మరియు వ్యాపకత్వము లనెడివి అనాద్య విద్య సంబంధమైన పిదప సంకుచితములై అల్పజ్ఞత్వము, అపరిపూర్ణత్వము, అనిత్యత్వము మరియు నవ్యాపకత్వములుగ పరిణమించును, అందుచేత, శివాంశమైన జీవుడు నల్పజ్ఞుడు, అల్పకర్తృత్వసహితుడుగను పిలువబడుచున్నాడు.

విమర్శశక్తిలోని యంశములైన అవిద్యలు ననంతములైనందున, పరశివాంశములైన జీవాత్మలైననూ అనంతములైయున్నని “అత్మావై జాయతే పుత్రః” అనెడి ప్రమాణము చెప్పినయటుల, పెనిమిటియే పెళ్ళాము సంపర్కము చేత బిడ్డడై జన్మించుననెడిదిలోకానుభవమున సిద్ధమైయున్నది. బిడ్డ యుత్పత్తికి మాధ్యమమైన తల్లియు, బిడ్డకు తండ్రి గూర్చి తెలియజెప్పటకు నేవిధముగా కారణమైయున్నదో, అటులనే విమర్శ శక్తియు అవిద్యా శక్తి రూపమున దాల్చి పరమాత్ముని జీవాత్మనిగా చేయును. మళ్ళీ యామె, తానే శ్రద్ధ, నిష్ఠ, అవధాన, అనుభవ, ఆనంద మరియు సమరసములవెడి క్రమప్రకారముగా వికసితమయ్యెడి భక్తిలోని రూపములను దాల్చి, జీవాత్మను పరమాత్మ రూపమునందున నభేదముజేసి ముక్తిని గల్గించును.

శక్తి-భక్తుల గూర్చిన విశేష వివేచన నిచ్చెడి శ్రీ మాయదేవుల వారి యనుభవసూత్రములోని యీ యంశములు గమనించదగియున్నవి. గమనించుడి:

శ్లో॥ “తస్మాత్ సవాసనాశక్తిర్భక్తిర్నిర్వాసనామతా”
 “శక్తిః ప్రవృత్తిరాఖ్యాతా నివృత్తిర్భక్తిరీరితా”
 “అథోముఖీ భవేచ్ఛక్తిర్భక్తిరూర్ధ్వముఖీ భవేత్”

శక్తి వాసనా సహితమైయుంటే, భక్తి వాసనా రహితముగానుండుననియును, శక్తి ప్రవృత్తి పరమైనదైతే భక్తి నివృత్తి పరమైనదనియునూ, శక్తి యొక్క గమనము నథోముఖముగా నుంటే, భక్తిరమ్యము యూర్ధ్వముఖముగా నుండుననియు పై యంశముల యర్థము, మాయదేవుల విశ్లేషణ యెంతో ఫలప్రదముగానున్నదని తెలుపవచ్చును. భక్తి జీవునికి ముక్తిని గల్గించుటకై దోహదము చేయునని గ్రహించదగను

ఈ విధిన జీవుని జన్మకు కారణమైన శక్తి తల్లి వలె మరల యతని యున్నతికై కారణమైయున్నదనెడిది వీరశైవ ధర్మమునందు నంగీకృతమైన శక్తి యొక్క విశిష్టమైయున్నది పరశివాంశమైన జీవాత్మలు ప్రతియొక శరీరమునందు నొక్కొక్కరి వలె భిన్న-భిన్నములైయున్నవి. అందు చేత, ఎన్ని శరీరములుండునో యన్ని జీవాత్మలుండును.

శాస్త్రకారులు జీవులను (శరీరములను) 84 లక్షల విధములుగా వర్ణింతురు స్కాందపురాణములో నీ విషయమైకొంత వివరణగలదు గమనించగలరు:

శ్లో॥ దేవాః షోడశ లక్షాణి నవలక్షాణిమానుషాః ।
 దశభిర్దశస్తద్వజ్జలజా విహగా మృగాః॥
 సరీసృపాస్తులక్షాణి ఏకాదశ చరేతరాః।
 అష్టాచ దశలక్షాణి సప్తజన్మాన్యమూనివై॥

84 లక్షల జీవరాసులలో 16లక్షలు దేవతల నియును, 9 లక్షలు మనుష్యులనియును, జలజ, పక్షి, మృగములొక్కొక్కటి 10 లక్షలనియును, సర్పములు 11 లక్షలనియును, మిగిలిన చరేతరములు 18 లక్షలనియును ఈ శ్లోకము వలన తెలియుచున్నది ఈ విధముగా మొత్తము ఏడు జన్మలకు చెందినవైన 84 లక్షల శరీరములగుచున్నవి.

జీవాత్మ తన కర్మానుసారముగా దేవమానవాది శరీరములను ధరించుచున్నాడు ఒకశరీరమును వీడి మరో శరీరమును ధరించును.

పరశివుని వినోదముకై సృష్టింపబడిన జీవములు, స్వకృత కర్మానుసారముగ నానావిధ జన్మములను దాల్చుచు, భవారణ్యమున కష్టపడునదిగ కరుణా సాగరుడైన శివుడు జీవాత్మల హృదయమున వసించువాడై సన్మార్గము వైపు పయనించుటకు వలయు ప్రేరణనిచ్చును. అందుకొరకే శ్రీ భగవత్ పాదుల వారు “మాయా మహేశ్వరస్తేషాంప్రేరకోహృది సంస్థితః” అని యుపదేశించిరి. చంద్రకాంతశిలలో నీరును, సూర్యకాంత శిలలో అగ్నియును, బీజమునందు వృక్షమును అణగియుండి యున్నటుల ప్రతి యొక్కని

మనస్సున శివుడు నణగియుండి ప్రేరకుడుగా వ్యవహరించును శివుడు సర్వవ్యాపకుడు, జీవాత్మలు పరిచ్ఛిన్నులు, వ్యాపకమైన ఆకాశము ఘట-మరాదిపరిచ్ఛిన్న వస్తువుల యందుననున్నట్లులే, వ్యాపకమైన శివుడు సర్వజీవాత్మల హృదయమునందున నురుగు పాలలోని నెయ్యి వాసనలేకుండగా పొదిగికొని యుండినటుల నుండును - ఈ మాటనే అన్నగారి తమ యనుభవపర వాక్కులలో “కరియుకన్నడిమొళగడగిదంతయ్యా! ఎన్నోళగె నీనడగిదె కూడలసంగమదేవా” అని నుడివిరి. “కరియు నద్దములో నడగిన అనుట్లయ్యా! నాలో నీవడిగినది కూడల సంగమ దేవా!” అను అన్నగారి వాక్కుల కర్థము “ఈశ్వర: సర్వభూతానాం హృద్దేశే... తిష్ఠతి”, అనెడి వాక్కులలోను నిదియే చెప్పబడినది. గీతాకారుని ప్రకారము శరీరము ఒక చలనశీలతగల యంత్రము (Automobile) వంటిది. వాహనమును ఛోదకుడు నడిపినటులే శరీరములో హృదయ గతుడై యున్న ఈశ్వరుడు ప్రేరకుడై జీవిని నడిపించుచున్నాడు. కాని ఆశ్చర్యకరమైన విషయమేమనగా ఆ జీవి తాను ఈశ్వరునిచేత ప్రేరేపింపబడుచున్నాడనెడిది గ్రహించక అజ్ఞానియై తిరుగాడుచుండును.

చెట్లయొక్క పరస్పర రాపిడివల్ల నగ్నిపుట్టినట్లును, పాలను కాచి, తోడిడి, పెరుగునుజేసి, పెరుగును చిలికి, వెన్ననుదీసి, యద్దానిని కాచిన నెయ్యి యొక్క సువాసనవచ్చినట్లుగ, సాధకుని కృషి వల్ల శివుని నెలపు కన్గొనబడును. బాహ్యవృత్తులను విడిచి వేసి, యంతర్ముఖుడై సాధన చేసిన పిదప హృదయస్థుడగు శివుని సాన్నిధ్యము యొక్క జ్ఞానము గల్గుచున్నది. “పరాంచి ఖాని వ్యతృణస్సయం భూ-స్తస్మాత్పరాజ్ఞుశ్యతి నాంతరాత్మన్” అనెడి శ్రుతి కఠోపనిషత్ 2-4-1 ప్రమాణము ననుసరించి, సృష్టికర్త జగత్తునుసృష్టించేటప్పుడు ప్రాణులన్నింటి యింద్రియములను బహిర్ముఖములుగా సృష్టించును. అందు చేతనే మనుష్యుని జ్ఞానేంద్రియములుగాని, కర్మేంద్రియములుగాని అంతరంగ చతుష్టయమైననూగాని, బహిరంగముననుండెడి శబ్దస్పర్శాది పంచతన్మాత్రలైనను గాని విషయముల సుఖమును ననుభవించుటకై యాతురత పొందునేగాని, అంతర్ముఖములై శివుని యునికిని గాంచజాలవు. దేహాంతర్గతమై యున్న పరమాత్ముని తత్వము నెరుగుటకై ప్రయత్నించిన శ్రీషణ్ముఖస్వాముల వారు చెప్పినది గమనించదగియున్నది.

మనవెంబ మర్కటపు, తనువెంబ వృక్షవ నేరి

ఇంద్రియంగళైంబ శాఖ శాఖె హారి

వియంగళైంబ ఫలంగళం అనుభవిసి

భవదత్తము ఖవాగి హరియుత్తదెనోదా

మన వెంబ మర్కటవ నిమ్మనెనహెంబ పాశదల్లికట్టి

ఉళిహికోళ్ళయ్యా, అఖండేశ్వరా!

ఈ నుడువుల తెలుగు రూపమును గమనించుడి:

మనసనెడి మర్కటము, తనువనెడి వృక్షము నెక్కి

ఇంద్రియములనెడి శాఖశాఖకు పాకి,

విషయములనెడి ఫలముల ననుభవించి

భవము నటు ముఖమై పరువెత్తె చూడుమో

మనసనెడి మర్కటమును మీ మనసమనెడి పాశమున గట్టి

ఉంచికొనుమయ్యా, అఖండేశ్వరా!

సకలేంద్రియముల వ్యవహారమునకు మనస్సే మూలకారణ మగును. దీనిని యింద్రియముల కధ్యక్షత వహించే దానిగా చూడవచ్చును. మనస్సు యొక్క సమస్త వ్యవహారములకును సాక్షియైన శివుడు ప్రతిక్షణమూ యోగ్యమైన విచారముల మూలమున మనస్సునకు నెచ్చరికను జేయుచుండును. ఆ హెచ్చరికను గైకొని తదనుగుణముగా మెలిగెడివాడు పెరుగుదలను గాంచుచున్నాడు. బ్రాహ్మీముహూర్తమునందు లేవవలెనని రాత్రి అలారమ్ పెట్టి పరుండిన పిదప సమయానికి సరిగ్గా గడియారము యొక్క గంట మ్రోగగనే, లేచి పనులను ప్రారంభింతురు. ఇంకా కొందరు, వినియూ అలాగే పరుండుదురు. మరికొందరికి ప్రగాఢమైన నిద్రవల్ల గంటవినబడదో, అటులే మనుష్యులు ననుచితమైన పనులలో తగిలి కొనినపిదప, భగవంతుని పిలుపు వినబడదు. అంతర్వాణిని విని తదనుగుణముగా నడచెడివారు కొందరైతే, దానిని వినియూ లక్ష్మపెట్టని వారు ఇంకాకొందరైతే, దానిని వినియూ లక్ష్మపెట్టనివారు ఇంకా కొందరుండురు మరి కొందరికి ఆ వాణి వినబడదు. ఇట్టివారు నజ్ఞాన తిమిరంబున మునిగియుండురు.

తండ్రియైన వాడు తప్పి నడిచెడి కొడుకుకు దారిచూపించినట్లు జగత్పితయైన శివుడు ప్రతియొక్కరికీ అంతర్వాణి ద్వారా హితోపదేశమును చేయును అది యెట్లనగా ఒక మనిషి జీవనోపయోగమునకై వలయుసామగ్రిని కొనుటకై పట్టణమునకు పోయి, అంగడియందు పది రూపాయల సామగ్రికొని, అంగడివానికి యిరువది రూపాయల నోటునిచ్చెను. అంగడి వాడు పదిరూపాయలను తిరిగి యిచ్చుటకు బదులుగా వ్యాపారములో గడబిడ కారణమున పదిహేను రూపాయలనిచ్చెను. డబ్బును తీసికొనిన పిదప మనస్సునందు తాను ఐదు రూపాయల నధికముగా పొందిన విషయము స్ఫురించును. అంతేకాదు ఐదు రూపాయలను తిరిగి యిచ్చి వేయవలెననెడి ఆలోచన కూడ మనస్సునపుట్టును. అదియే యీశ్వరుని వాణి. లోభియగు మనిషి నా వాణిని వినియూ విననట్లే యుండును. డబ్బిచ్చుటకై తిరస్కరించును. ఈ విధినెన్నియో ఘటనలు ఘటించిన పిదప నీశ్వరుని వాణినంతా పెడచెవిన పెట్టి పాపియై యధోగతికి దిగుచున్నాడు. శివుని వాణిననుసరించి జీవనమును చక్కదిద్దుకొనువాడు నీశ్వరుని వలె జగద్వంద్యుడగును.

అంతరంగమునందు పుట్టెడి యంతర్వాణిని ననుసరించిన యెడల గురువుల చేత పునః పురాణ పుణ్యకథలను వినెడి లేదా సన్మార్గబోధకమైన పుస్తకమలను చదివెడి యవశ్యకత లేదు. అందుకే మనుజుని మార్పుటకు నెన్నియో సత్సంగములు నడిపించుటయే గాక యనేక సద్గ్రంథముల రచనలు రచింపబడుచున్నవి. తన కల్యాణము కోరెడు మనుష్యుడు శివుని యంతర్వాణిని లక్ష్యము పెట్టుట నేటి కర్తవ్యమై యున్నది.

జీవాత్మ యొక్క హృదయమునందు శివుడు నివసించిన యెడల జీవుడు ననుభవించెడి సుఖ-దుఃఖాదులు ఈశ్వరునికీ గల్గవలెను కదా? ఈ ప్రశ్నకు నవకాశమేలేదు “జీవత్వం దుఃఖసర్వస్వం తదిదం మలకల్పితమ్” అని శ్రీ రేణుక భగత్పాదులు నుపదేశించిరి. జీవత్వమును అన్ని దుఃఖములును మలము చేత కల్పింపబడినవని యీ వాక్కుల యర్థము. 18వ పరిచ్ఛేదమున నాత్మస్థలమునందు నీ వాక్యములు గలవు. శివునికి జీవత్వముగాని, దుఃఖసుఖభోగత్వము గాని గల్గదు. అతడు నిర్మలుడని గ్రహింపదగును.

శివుని యిచ్ఛాశక్తి యొక్క సంకోచరూపమే ఆణవమలము, జ్ఞాన శక్తియొక్క సంకోచము, మాయామలముగాను గ్రహింపదగును. ఆణవమలముయొక ఆవరణము చేత జీవాత్మ తన వ్యాపకతను మరిచి కేవల శరీరవాసియైన తనను అల్పుడననియును, మాయామలము యొక్క యావరణముచేత తన దేహము మరియు దేహమునకు సంబంధించిన సతీపుత్రాదుల యందు నేను, నాది యనెడి యభిమానములచే భ్రమనుగల వాడగుచున్నాడు. అటులనే, కార్మిక మలము యొక్కయావరణముచే కర్మల వాసనారూపముగ పుణ్యపాపములను సంపాదించు చున్నాడు. సుఖదుఃఖములు, పుణ్య పాపముల ఫలములైన కారణమున కర్తృత్వ భావన చేత కర్మచేసిన జీవాత్మకు ఫలభోగమగునదే కాని సాక్షియైన మలత్రయ రహితుడైన శివునికి సుఖ దుఃఖములు కలుగజాలవు. అందుచేతనే, శ్రీ రేణుకభగవత్పాదులు “ఏతేషా దేహినాం సాక్షీ ప్రేరకః పరమేశ్వరః” అని యుపదేశించిరి ! దేహములు ధరించిన జీవులకు శివుడు సాక్షీభూతునిగను, ప్రేరకునిగాను నుండునని యీ వాక్కులయర్థము ఈ సందర్భమున, శ్వేతాశ్వతరోపనిషత్తులోని యీ వాక్కులు గమనార్హములైయున్నవి:

శ్లో॥ ద్వాసుపర్ణా సముజాసఖావ సమానంపుక్షం పరిషస్యజ్యాయే ।

తయోరన్యః పిష్టలం స్వాద్భుత్తి అనశ్నన్నన్నో2 భిచాకః షితి ॥

(శ్వే. ఉ. 4-9)

ఒక చెట్టు మీద రెండు పక్షులు పరస్పర స్నేహభావముతో నున్నవనియును, వాటిలో నొకటి పక్షును తినుచున్నదనియును, మరొకటి దానికి సాక్షియై కూర్చొని ప్రకాశమానముగానున్నదనియును శ్లోకములోని భావార్థము శివ జీవుల సంబంధమును వివరించే యీ వాక్కుల ననుసరించి శివుడు సాక్షియైయున్నాడు.

శ్రీ విద్యారణ్యుల వారు నీ భావననెంతో హృద్యంగముగా వివరించి తెలిపే వారి శ్లోకాన్ని గమనించుడి:

శ్లో॥ ఈశకార్యం జీవభోగ్యం జగత్ ద్వాభ్యాంసమన్వితం ।

పితృజన్యాభర్తుభోగ్యాధాయోషిత్తధ్యేశ్వతామ్॥

(పంచదసి 4:18)

ప్రపంచమును నీశ్వరుని బిడ్డగానెంచి, జీవిని ఆమెభర్తగా భావిస్తూ చెప్పిన యీ శ్లోకానుసారము భర్తను భోగములలో ముంచెడి స్త్రీ తన జన్మకు కారకుడైన తండ్రికి భోగములనిచ్చుట కేవిధముగా అర్హురాలుగాదో, అదేవిధిన ప్రపంచము శివునికి

సుఖదుఃఖముల నివ్వజాలదు. ఈ లౌకిక దృష్టాంతము వలన భావము మరింత స్పష్టమగు చున్నది. జీవాత్మల హృదయస్థుడై ప్రేరకుడుగనున్న శివునికి జీవాత్మల సుఖదుఃఖముల సంపర్కము త్రికాలముల యందునూ ఉండదనెడిది శాస్త్రసమ్మతమైనది.

ఓం శాంతి: శాంతి: శాంతి:

తేది. 17-07-1990

శ్రీసిద్ధేశ్వర దేవస్థానము, షోలాపురము.

విశేష ప్రీతిపిక :

శ్రీ కాశీ జగద్గురు చంద్రశేఖర శివాచార్య మహా స్వాముల వారు, ఈ ఆశీర్వచనమునందున శివతత్వమునకు చెందిన కీలకాంశముల నెన్నింటినో చర్చించిరి శివుడు, స్వీయలీలా వినోదార్థమై జీవునిగా పరిణామము నొందెననెడి విషయము శైవ దర్శనములన్నింటిలోను ప్రతిపాదించ బడినది. శివ-జీవాభేదము ప్రతిపాదించ బడినది. స్మార్తులు ప్రతి పాదించెడి శివ కేశవాభేదము కంటెనూ వారి ఆచార్యుడు శ్రీ ఆదిశంకరా చార్యుల వారు ప్రతి పాదించెడి జీవాత్మ పరమాత్మాద్వైతము వంటిది కాదు. ఇచ్చట ప్రతిపాదించబడిన శివ జీవాభేదము శ్రుతి సమ్మతమైన దేయని శ్రీపతి పండితుల వారి శ్రీ కరభాష్యము వలన తెలియుచున్నది. మగ్గెమాయి దేవుల వారి అనుభవసూత్రమనెడి గ్రంథములోన యీ విషయమై సవిస్తరమైన చర్చ గలదు. శివునికి రెండు రూపములుండునని తెలియుచున్నది మొదటి ది కైవల్యరూపము. నిర్గుణ పరబ్రహ్మ రూపముననుండెడి శివుని రూపమే యీ కైవల్య రూపము. సృష్టి కంటెను ముందున నుండెడి దశయిది. ఇట్టి నిర్గుణ శివపరబ్రహ్మ యొక్క తత్వమును వివరించుటకై శ్రీ భగవత్పాదులవారు బహువిధములైన విశేషణములను ప్రయోగించిరి. ఈ తత్వము యొక్క విస్తృతమైన వివరణను శ్రీ భగవత్పాదులవారు ద్వితీయ పరిచ్ఛేదమున 3వ శ్లోకము నుండి 6వ శ్లోకము వరకు గల నాలుగు శ్లోకములలో నిచ్చిరి. సర్వతంత్ర స్వతంత్రత, సర్వజ్ఞత్వము, సర్వకర్తృత్వములు నిర్గుణ పర శివ లక్షణములైయుండెను అహంకారాభిమానములచేత శివుడు పరిణామమును పొందుచు నైదు శుద్ధతత్వములుగా ప్రచలితుడయ్యెను మాయా సంపర్కము చేతను, అవిద్య వలననూ శివుడు జీవుడగుచున్నాడు. ఈ పరిణామములలో శక్తి కీలక పాత్రను పోషించును. శివుని ప్రవృత్తి మార్గమున పయనింపజేసి ప్రపంచోత్పత్తికి కారణమగుచున్నది. శక్తి ఉపాదాన కారణమని గ్రహించగలరు.

ఈ పరిణామ క్రమములో 'అవిద్య'కు గల పాత్ర యెట్టిదో గుర్తించ వలెను.

“అజ్ఞాన మవిద్యాహంమతి: ” అనెడి అమర సింహుని వాక్కు (అ.కో.ప్రకాం., దీ.వ.,7) ప్రకారము అవిద్య యనెడిది అజ్ఞానము యొక్క పర్యాయపదము అయిననూ ఈ రెంటిలో కిందిచ్చేదము గలదు. జ్ఞానము యొక్క లేమి యజ్ఞానమగును “న జ్ఞానం అజ్ఞానం” అని లింగయసూరి వివరించెను. “విపరీతజ్ఞాన మవిద్యా” యని చెప్పబడినది.

తాత్వికముగా చూసిన యెడల శుద్ధతత్వమైన శుద్ధవిద్య భేద భావమునకు లోనై మాయయగును. మాయామలము ఆవృతముకాగా పురుషుడు అవిద్యచేత ప్రభావితుడై ఆత్మానాత్మవివేకమును కోల్పోయి సుఖదుఃఖములకు లోనగును. కర్మ బద్ధుడై అనేకానేక జన్మలకు లోనగును. ఇట్టివాడు జనన-మరణ చక్రబంధమున జిక్కికొని అనేక జన్మల నెత్తుచున్నాడు “దేవతిర్యజ్ఞునుష్ఠాది యోనులలో జన్మించుచున్నాడు. పాల్కురికిసోమనాధుడు, ఈ జన్మల గురించి యిక్రింది విధముగా చెప్పెను.

“లలినెనుబదినాల్గు లక్షయోనులబుట్టి మహిమీదనంత్య జన్మమున జీవుడదయించు....” (చతుర్వేదసారము, పద్యము 179). జీవుడు యెనబది నాల్గు లక్షల యోనుల యందున పుట్టుచున్నాడని సోమనాధుడు చెప్పెను. ఈ పద్యమునకు గల ఆధారము శివ మహాపురాణమని తెలియుచున్నది.

84 లక్షల జీవరాశిలో దేవతలు కూడ ఉండురనెడి విషయము అవిస్మరణీయమైన విషయము. ముప్పదిమూడు కోట్ల దేవతలున్నారని పురాణాదులు చెప్పుచున్నవి. వీరిలో 16 లక్షల రకములకు చెందిన విభిన్నదేవతలు గలరని తెలిసికొన వలెను. స్కాందపురాణము ప్రకారము 16 లక్షల సంఖ్య మేరకు దేవతలను వర్గీకరించవచ్చని తెలియుచున్నది. సాంకేతికంగా చూసిన యెడల వీరందరూ జీవులే. బ్రహ్మ, విష్ణువు, ఇంద్రాదులు ఇందులోన గలరు. అందు చేత వీరు కూడ జీవులే వీరిలో నెవ్వరునూ శివునికి సమానులు కారు. ఈ కారణము వలననే పాల్కురికి సోమనాధుడు తమ సోమనాథభాష్యములో శివుడొక్కడే పరబ్రహ్మయని నిరూపించుటకై త్రిమూర్తి, ద్విమూర్తులనిరసన యిత్యాది భావనలను ప్రతిపాదించిరి. త్రిమూర్తి నిరసనలోన త్రిమూర్తులు పరబ్రహ్మవాచ్యులు కారని తెలిపిరి. ద్విమూర్తి నిరసనలో శివకేశవా భేదమును ఖండించిరి. ఈ వాదనలను తాత్వికపరముగా స్వీకరించవలెను. అట్టి యెడల ఈ వాదములలోని భావము సుబోధకమగును శివుని పరబ్రహ్మత్వమిచ్చట బహువిధ ప్రమాణములతో నిరూపితమై యున్నది. ఈ తత్వమే ఆగమములలో గలదు. శివుడు అద్వితీయుడని వర్ణింపబడినది. శివుడే జగద్గుర్తయని చెప్పుచు, శ్రీభగవత్పాదుల భావమును ప్రతిబింబించెడి బసవపురాణములోని యీ క్రింది ద్విపదలను గనుడి:

“వేదవేదాంతాదివాద సిద్ధాంత
వాదతర్కముల సంపాదించిమించి
న్యాయవైశేకాదృఖిల వాగ్విప్లవ
ధీయులోక్తుల పెక్కు తెరగులుసూపి”

“నద్వితీయుడు రామనాథుడే కర్త
సద్విధి సర్వము సర్వేశరుండు
శ్రుతి “యేక ఏవ రుద్రే” యను తత్త్వ
గతి “లింగమధ్యే జగత్సర్వ”మనియు
రతి “లింగబాహ్యోత్పరం నాస్తి” యనియు
సతత మిట్లులు శ్రుతి చాటెడిగాన” (బ.పు.ష.ఆ. 633-64)

శివపరబ్రహ్మ తత్త్వము యొక్క మౌళిక లక్షణములు ఎట్టివి? శ్రీ భగవత్పాదుల వారు ప్రయోగించిన విశేషణములో నీ లక్షణములు అంతర్లీనముగా కన్పట్టుచున్నవి. వీటిని మూడుగా వర్గీకరించ వచ్చును. అవి: సర్వ భర్తృత్వము, సర్వజ్ఞత్వము, సర్వకర్తృత్వము శ్రీభగవత్పాదుల వారి ‘విభు’ అనేది విశేషణమున పతిత్వమిమిడియున్నది. శివుడు పశుపతి యనియును, సకల జీవరాశి పశువులని పాశపత సిద్ధాంతము తెలుపుచున్నది. వీరశైవము ఈ సిద్ధాంతమును ఆమోదించినది. అందుచేత వీరశైవమునకు మహా పాశుపతమని నామధేయముకలదు.

శివుడు జీవుడైన పిదప మీలక్షణములకు పరిమితులేర్పడుచున్నవి. దేవతిర్యాజ్యనుష్ఠాదలకందరికినీ నీ పరిమితులు కల్గుచున్నవి. మాయ ‘అవిద్య’ లే ఈ పరిమితులు నేర్పడుటకు కారణములగుచున్నవి. శివజీవులకు భేదములు కల్గును. బసవపురాణములో మీ భేదములు ఈ క్రింది విధముగా వివరింపబడినవి.

జీవుడు శివుడని బావించురేని,
జీవుడు మలినుడు శివుడు నిర్మలుడు
జీవుడు దుష్కర్మి శివుడు నిశ్కర్మి
జీవుడు సకళుడు శివుడు నిశ్కళుడు
జీవుడు సభావులుడు శివుడు భావుడు
జీవుడు నిత్యుండు శివుడు నిత్యుండు
జీవుడు శుద్ధుఁడు శివుడు శుద్ధుండు
జీవుడు మృత దుఃఖి శివుడు అమృతుండు
జీవుడు సంసారి శివుడు సంసారి
జీవుడు సందేహి శివుడు సందేహి
కావున జీవుడు శివుడు కానేకాదు.

(.. బ.పు.ష.ఆ.703-715)

ఇచ్చట యివ్వబడిన జీవత్వ లక్షణాలు దేవతిర్యాజ్యనుష్ఠాదుల కందరికినీ ఉండునని గ్రహించవలెను. సాంకేతికముగా దేవుడనగా శివుడే. దేవుళ్ళుగా పిలువబడెడి విష్ణు విరించ్యాది ముప్పదిమూడు కోట్ల దేవతలు ఒక జాతికి చెందిన జీవులని గ్రహించవలెను.

జీవుడు విషయాసక్తుడై కర్మలను చేయుచు పుణ్యపాపముల నార్జించుచున్నాడు. పుణ్యాధిక్యత గల్గినప్పుడు స్వర్గమునకేగి దేవజాతికి చెందిన వాడగుచున్నాడు. పాపాధిక్యత గల్గినప్పుడు హీనయోనులలో జన్మించుచున్నాడు. క్షుద్రజీవియగుచున్నాడు. పుణ్యక్షీణత గల్గినప్పుడు పాపాధిక్యత వలన గలిగే ఫలములు సంప్రాప్తమగును. వీటన్నింటి యుమ్మడిఫలితముగా జీవుడు జనన-మరణ చక్రబంధమున జిక్కి దుఃఖముల పాలగుచున్నాడు శివుడు దయా మయుడు. పతితోద్ధారణ చేసెడి లక్షణముగలవాడు. తాను మంగళమయుడు. ఇతరులనన్మంగళముల నాకాక్షించెడివాడు. సచ్చిదానందస్వరూపుడు. ఇతరులకును అట్టి అనుభవమునే కలుగజేయాలని కొరెడివాడు అతనికి దేవతల యెడపక్షపాతము లేదు. నీచ జన్మలలోనున్న వారి యెడల విరాగమును లేని వాడు అందుచేత దేవతలనేవిధముగా పాలించునో అదేవిధముగా రాక్షసాదులను కూడ పరిపాలించు చున్నాడని పురాణములు చెప్పుచున్నవి ఇట్టి సమత భావము విష్ణాదులకు లేదనేది గ్రహించవలసిన విషయము.

జీవుడు పడెడి పతనదిశనుగనివారినుద్ధరించుటకే, జీవుని యంతరంగమున ప్రేరకుడుగా నిలుచున్నాడు. ఇచ్చట గ్రహించవలసిన ధర్మసూక్ష్మమొకటి కలదు అశుద్ధతత్త్వములకు చెందిన జీవుడు అనబడెడి శివునిలో, శుద్ధతత్త్వమునకు చెందిన శివుడు ప్రేరకుడగుచున్నాడని తెలిసి కొనవలెను ఒకే శివుడు మలనహితుడై జీవునిగాను, మలరహితుడై శివునిగాను ఉండును.

ఉపనిషద్బ్రహ్మవాదుల ప్రకారము, ఈ ప్రేరణచేత జీవుడు కర్మలు చేయుట యందాసక్తిని పెంచికొనును. భారతములో ప్రేరణకు ఇట్టి పాత్రనే యివ్వబడినది. కాని భక్తివాదుల ప్రకారము ఈ ప్రేరణ కర్మలను చేయించెడిదికాదు భగవద్భక్తిని పెంచెడిదగును. వీరశైవధర్మము ప్రకారము ఈ ప్రేరణ కొక లక్ష్యముగలదు. అది యెంతో ఉదాత్తమైనదైయున్నది. ప్రవృత్తిమార్గమున పయనించుచు సంసారమనెడి వలలో చిక్కికొని బాధలననుభవించెడి జీవునికి ప్రవృత్తి మార్గమును వీడుటకై శివుని ప్రేరణ దోహదముచేయును. తత్ఫలితముగా, పిండస్థలమునకు పూర్వదశలో నుండి యుండెడి జీవికి నివృత్యస్మృఖత ప్రాప్తించి, జీవుని గమనము పిండస్థలమును చేరెడి లక్ష్యమువైపు నిర్దేశింపబడును.

-శివం భూయాత్-

ఆశీర్వాచనము-4

శ్లో॥ అత్యత్వమీశ్వరత్వం చ బ్రహ్మణ్యేకత్రకల్పితమ్ ॥
 బింబత్వం ప్రతిబింబత్వం యథా పూషకల్పితమ్ ॥
 గుణత్రయవిభేదేన పరతత్వే చిదాత్మని ।
 భోక్తృత్వం చైవ భోజ్యత్వం ప్రేర కత్వం చ కల్పితమ్ ॥
 గుణత్రయాత్మికా శక్తి బ్రహ్మనిష్ఠా సనాతనీ ।
 తద్వైషమ్యాత్ సముత్పన్నా తస్మిన్ వస్తుత్రయాభిదా
 కించిత్సత్త్వరజో రూపం భోక్తృసంజ్ఞకముచ్యతే ।
 అత్యంత తామసోపాధిర్భోజ్యమిత్యభిదీయతే ।
 పరతత్వమయోపాధి బ్రహ్మచైతన్యమీశ్వరః ।
 భోక్తా భోజ్యం ప్రేరయితా వస్తుత్రయమిదం స్మృతమ్॥ (సి.శి. 5-36 నుంచి 40)

జగత్తున నెల్లెడలా వెలిగెడి సూర్యుడు నొక్కడైననూ అద్దములయందు ప్రతిబింబములుగను, ఎన్ని యద్దము లుండునో, అన్ని ప్రతిబింబములుగా దోచును, ఇట్లున్ననూ అతని యేకత్వమునకు భంగము కలుగుట లేదు. అటులే, సర్వజ్ఞత్వము, సర్వకర్తృత్వము నిత్యాద్యనేక కల్యాణగుణసమేతుడై యున్న శివుడు, స్వకీయ విమర్శ శక్తి యొక్క యంశములైన అనంత అవిద్యల యందు ప్రతిబింబితుడై యున్నను. యీశ్వరుడనెడి మూల తత్వమునకు చ్యుతిరాదు.

సూర్యునికి జగత్తునంతను వెలిగించెడి మహా ప్రకాశముండినయటుల, అద్దమునందున నుండెడియతని ప్రతిబింబమునకు మూలనగల చీకటిని పారద్రోలెడి సామర్థ్యముండునటులే, శివుని యందు సర్వజ్ఞత్వాది గుణగణములున్ననూ, అతని ప్రతిబింబమైన జీవాత్మయందు సంకుచిత శక్తులైన యల్పజ్ఞత్వాదులు నుండును.

బింబప్రతిబింబములయందునత్యంత భేదమైననూ, అత్యంతాభేదమైనను ఉండదు, కాని వాటియందు భేదాభేదములను చెప్పవలసియుండును. ఒకవ్యక్తి పూర్వముఖముగా నుండిననెడ నతని ప్రతిబింబము పశ్చిమముఖముగా కన్పట్టును. బింబము బయటనుండిన నెడ ప్రతిబింబము నద్దములోన దోచును. ఇట్లే పరాజ్ఞుఖత్వము, దర్పణస్థితత్వ మిత్యాది ధర్మముల చేత భేదము దోచిననూ, బింబప్రతిబింబములందు సమాన రూపముండుట చేత, బింబము లేనిదే ప్రతిబింబముదోచదుగాన, ప్రతిబింబమునకు కారణమైనయద్దము మొదలగు నుపాదులు నాశనమైన పిదప ప్రతిబింబముస్వతంత్ర స్థితి యుండదు గాన, ప్రతిబింబము బింబమునకునందే యనుభవమునకు వచ్చును. అందుచేతనీ రెంటియందున భేదమును నిదియే, యభేదమనునిదియే. అటులే, జీవుడు మరియు నీశ్వరుల యందు సంసార దిశన భేదమునూ, ముక్తావస్థయందున నభేదము. నంగీకరించి, వీరిరువురియందు భేదాభేదమును చెప్పెడి వీరశైవ సిద్ధాంతమునకు, బింబప్రతిబింబమైనవి సాధకమేగాని బాధకము కాజాలదు.

సామాన్యముగా దార్శనిక ప్రపంచమునందు జీవ, యీశ్వర మరియు జగత్తులనెడి మూడు పదార్థములు విచారణీయములై యుండును భారతీయ తత్వజ్ఞానులు వీటి స్వరూపాది విచారములందున నేకాభిప్రాయమును గల్గి యుండియూ తమదే అయిన నొక చింతన యొక్క వైశిష్ట్యముననెంతో సుందరముగా నిరూపించిన వారు శ్రీ రేణుక భగత్పాదుల వారు గమనించుడి: ఒకే నిగూఢమైన తత్వము భోక్త, భోజ్యము మరియు ప్రేరకునిగా కల్పితమైనదని యుపదేశించిరి. జీవుడే భోక్తయనియును, జగత్తును భోగ్యమనియును, ఈశ్వరుని ప్రేరకునిగాను తెలియజేసిరి. బ్రహ్మమే యీ త్రివిధరూపములుగా పరిణమించుననెడి శ్రీరేణుకులవారి యభిప్రాయము శ్రుతి సమ్మతముగా నున్నదని తెలిపెడి యీ ప్రమాణమును గమనించుడి:

శ్లో॥ భోక్తాభోగ్యం ప్రేరితారంచమత్వా ।
సర్వప్రోక్త త్రివిధం బ్రహ్మమేతత్॥

గౌరీ పున్నమీ నాడు చక్కెర చేత తయారు చేయబడిన నానా ప్రకారములైన బొమ్మలను మంగళారతి పళ్ళెమున నుంచి గౌరమ్మకు హారతినిచ్చెడి సాంప్రదాయమొకటి కర్ణాటకలో నాచరణలో నున్నది. ఈ బోమ్మలు బలువిధములైన దేవతామూర్తులకు చెందినవైయుండును. పిల్లలకు నివి విభిన్నమైనవిగా గోచరించిననూ, వీటి నమ్మే అంగడివానికి యివన్నియును చక్కెర బొమ్మలే. ఒకే విధమైనవి గాన, ఖరీదు ధర కూడ నొకటిగానే ఉండును. అటులనే “యత్సాక్షాదపరోక్షద్భుహ్మ” యనెడి శ్రుతి వాక్కుననుసరించి జ్ఞానులకు సర్వమూ శివమయముగా దోచిననూ, అజ్ఞాలైన జీవులకు జీవునిగనూ, జగత్తుగనూ మరియు నీశ్వరునిగనూ దోచును.

సృష్టియనెడిది పరశివుడు తన వినోదములకై రచించిన నొక లీలావిలాసము. ఈ లీలయందుశివుడు జీవునిగనూ, జగత్తుగనూ మరియు జీవ జగత్తుల ప్రేరకునిగను రూపుదాల్చును. శివుని యీత్రివిధములగు రూపములకు అతని యందు నుండెడి శక్తియే కారణము పరశివునియందు నవినాభావ సంబంధముతో నుండెడి విమర్శ శక్తికి “అవిభాగ పరామర్శ”, “విభాగపరామర్శ” లనెడి రెండు అవస్థలు గల్గును. వీటియందు మొదటిది జగదుత్పత్తి కంటెనూ పూర్వమునకు చెందినది. రెండవది జగదుత్పత్తికి చెందినది.

నెమిలి గుడ్డలో మున్ముందు రూపుగొను పక్షికి చెందిన విచిత్రమైన రెక్కల వన్నెలు మరియు శరీరావయవములు రసరూపమున నుండునటులే విమర్శ శక్తిలోని నవిభాగ పరామర్శ దెసయందు విచిత్రముగాతోచెడి యీ విశ్వము నేకరూపముగ నణగియుండును. ఈ విధిననే, “విమర్శాఖ్యా పరాశక్తిర్విశ్వవై చిత్త్యకారిణీ” యని శ్రీ భగవత్పాదులు నిరుపదియవ పరిచ్ఛేదము లోని భాజన స్థలమునందు నుపదేశించిరి.

శివుని యందును జగద్రచనకు చెందిన యిచ్చ జాగృతమైన పిదప విమర్శశక్తియును విభాగపరామర్శ యవస్థను దాల్చును. అప్పుడు సత్వ, రజో తమములు సామాన్యవస్థ అయిన ప్రకృతి తత్వములోని ప్రాదుర్భావమగును. యీ మూడు గుణములు సామాన్య వ్యవస్థ యందున నున్నప్పుడు జగము జనించదు. వీటి వైశమ్యము విశ్వములోని వైచిత్ర్యములకు మూలమని గ్రహింపదగును. మూడింటిలో నేదియో నొకటియుత్పత్తివైయుండి, మిగిలిన రెండు గుణములు దాని యధీనమై యుండు స్థితియే వైషమ్యము.

ఈ త్రిగుణ గుణములు యందు రజోగుణము యొక్క మిశ్రణ చేత దూషితమైన సత్వగుణోపాధియైన అవిద్యయందున నుండెడి శివాంశనే భోక్తయైన జీవునిగనూ, తమోగుణ ప్రధానమైన ప్రకృతితోకూడిన శివుడై భోజ్యమైన ప్రకృతిగనూ, శుద్ధసత్యగుణోపాధియైన మాయతో నొడగూడిన పరశివచైత్యమే ప్రేరకుడగు శివునిగనూ పిలువబడుదురు. నిస్తరంగాంబుధి యందు వాయుప్రకోపము చేత తరంగము లుద్భవించిన యటులనే ప్రశాంతమైన సుఖసాగరమగు పరశివుని యందు గుణత్రయముల యొక్క సంబంధముచేత భోక్త, భోజ్య మరియు ప్రేరకములనెడి వస్తుత్రయములును ప్రావిర్భవించును.

ఓం శాంతిః ఓంశాంతిః ఓంశాంతిః :

18-07-1990

శ్రీసిద్ధేశ్వర దేవస్థానము, షోలాపురము.

విశేష ప్రతిపిక :

శ్రీ జగద్గురు చంద్రశేఖరశివాచార్యుల వారు శివ జీవాబేద తత్వమునెంతో చక్కగా వివరించి వస్తుత్రయమును గూర్చి విశ్లేషణ చేసి భక్త కోటికి మహోపకారమును చేసిరి.

అత్యుపరమాత్మ తత్వములకు గల అనుబంధము గురించి బహువిధములగు దృక్పథములు బయల్పడలినవి. వివిధ వాదములు వెలువడినవి. వీటిలో కొన్ని నిరీశ్వర వాదములు. అస్తిక వాదములు స్థూలముగా రెండు విధములుగా విభజింపబడినవి అవి: ద్వైతము, అద్వైతము, శివజీవులు భిన్నమైన వారు అని చెప్పునది ద్వైతము. ఒకే బ్రహ్మభ్రాంతి మూలమున జీవునిగా కన్పట్టుచున్నాడనెడిది అద్వైతము.

ఈ రెంటికి మూలము బ్రహ్మ సూత్రములే. వీటికంటెనూ భిన్నముగా కొన్ని సిద్ధాంతములు ప్రతిపాదించబడినవి. ఈ వాదములు శివాగమములను ఆధారముగా గొనినవి. అట్టివాటిలో వీరశైవమొకటి. శివ-జీవుల నివృత్తి దశలో నభేదమే పొడసూపును కాని ప్రవృత్తి మార్గమున పయనించిన పిదప శివ- జీవులకు భేదము కన్పట్టుచున్నది. సృష్టి ప్రారంభము కాని యప్పుడు అభేదమే, సృష్టి పిదప గల్గెడి భేదము యైననూ సాదృశమైన భేదమే కాని సంపూర్ణమైన భేదము కాదు. శివుడే జీవుడయి కొన్ని విశిష్టమైన లక్షణములు సంతరించుకొని. మలావృతుడై అశుద్ధత్వము పొందును. తాను శివుడను, కాను అనెడి భావము గల్గియుండును.

శివుడు జీవుడుగా యెట్లులయ్యెననెడిది తెలియ జెప్పుటకే శ్రీ భగవత్పాదువారు వస్తుత్రయోత్పత్తి గూర్చి తెలియజేసిరి వస్తుత్రయముల గురించిన మహిమ్మ: స్తోత్రమున ఈ క్రింది విధముగా నున్నది.

శ్లో॥ తవైశ్వర్యం యత్తజ్జగదుదయ రక్షాప్రలయకృత్ ।

త్రయీ వస్తువృస్తం తిస్రుషు గుణభిన్నానుతనుషు

అభవ్యానామస్మిన్ వరద రమణీయామరమణీం

విహంతుం వ్యాక్రోశీం విదధత ఇహైతే జడధియః ॥ (మహిమ్మ: స్తవము, శ్లో॥ 4)

ఈ స్తవము యొక్క కర్తయుగు పుష్పదంతుడు పౌరాణిక పురుషుడు. స్కందపురాణములోని ప్రభాస ఖండము 147వ అధ్యాయమునను, పద్మపురాణోత్తరార్ధమున 43వ అధ్యాయమునను, దేవీ భాగవత పురాణములోని 9వ అధ్యాయమునను ఈ పుష్పదంతుని కథ వివరింబడినది ఈ స్తవమును గూర్చి వ్యాఖ్యానిస్తూ పండిత వీరభద్ర శర్మ (శ్రీ కాశీ జగద్గురువు) గారు యీ క్రింది విధిన వ్యాఖ్యానించిరి.

ఇందు చార్వాకుడు విమర్శింపబడినాడు. “చతుర్భూతములలో స్వాభావికముగా గలుగు చేష్టల వలన జగత్కార్యము తనంతతానే జరుగుచున్నది. కాని దీనికి కర్తగు నీశ్వరునొకడు లేడు” అని పామరజన మనోహరముగా చార్వాకులు బల్కుచున్నారు. కాని ప్రపంచములో ఒక్క కార్యమైన కర్త లేకుండగ జరుగుచున్నట్లుగా నిరూపించ గలరా? ప్రయత్నము లేకయే అన్న పానాదులు ప్రాణి కోట్ల యొక్క నోటిలో తామే వచ్చి పడుచున్నవా? లేవు. కావున సర్వజ్ఞుడును, సర్వకర్తయునగు శివుని మహిమ ఇచ్చా క్రియాజ్ఞానమువలన తెలియవలయునే గాని పామరుడు స్థూలముగా కనుగొన జాలడు.

(శివ పంచస్తవి, పు. 7)

ఈ విధముగ, శివుని యొక్క ప్రేరకపాత్ర గూర్చి చెప్పబడినది. ఈ ఈశ్వర తత్వము షట్త్రింశత్ తత్వముల కోవకు చెందినదనియును తెలిసికొనగలరు.

-శివం భూయాత్-

ఆశీర్వాచనము-5

అత్ర ప్రేరియితా శంభుః శ్యుద్ధోపాధిర్మహేశ్వరః ।

సమ్మిశ్రోపాధయఃసృర్వే భోక్తారః పశవః స్మృతాః

భోజ్యమవ్యక్తమిత్యుక్తం శుద్ధతామసరూపకం॥

సర్వజ్ఞః ప్రేరకః శంభుః కించిద్జ్ఞో జీవ ఉచ్యతే।

అత్యంతగూఢచైతన్యం జడమవ్యక్తముచ్యతే।

ఉపాధిః పునరాఖ్యాతః శుద్ధా శుద్ధ విభేదతః

శుద్ధోపాధిః పరా మాయా స్వాశ్రయా మేహకారిణీ॥

అశుద్ధోపాధీ రష్యేవమవిద్యా శ్రయ మేహినీ॥

అవిద్యా శక్తి భేదేన జీవా బహువిధా స్మృతాః ॥ (సి.శి.5-41-44)

శాస్త్రోపదేశము విధిముఖమనియునూ, నిషేధముఖ మనియునూ రెండు విధములుగనున్నది. అద్వైతవేదాంతములు “బ్రహ్మసత్యం జగన్మిథ్యా జీవోబ్రహ్మేవనాపరః”, “నేహ నా నాస్తికించన” మొదలగు ప్రమాణ వచనములచేత పరమతత్వమును తెలుపుచున్నారు. శివాద్వైతులైన వీరశైవులు “జీవః సత్యం జగత్సత్యం శివః సత్యం స్వభావత్” “సర్వలింగమయంజగత్” అనేది ప్రమాణములచేత సర్వత్ర శివతత్వమును జూపెట్టి, విధిముఖోపదేశము చేత పరతత్వములోని యెరుకను గల్గజేయుచున్నారు.

ప్రకృతమునందు, శ్రీ రేణుక భగవత్పాదులైననూ భోక్తృ, భోజ్యమరియు ప్రేరకుడైన వాడు నొక్కడేయనెడి విధిముఖోపదేశము చేతనే శ్రీ అగస్త్య మహర్షికి సర్వత్ర శివదృష్టిని తెచ్చియిచ్చిరి. “శివతత్వాత్ సముత్పన్నం శివ యేవ చరాచరమ్” అని తెలిపిరి. శివతత్వమునుండి పుట్టిన యీ జగత్తంతయును శివుడే యనునది యీ వాక్కులకున్న అర్థము.

ఇట్టి శివదృష్టిని సాధించికొనిన అన్నగారైననూ ఈ విధిననే తలిచిరనెడి దానిని స్ఫురింపజేసే వచనమును గమనించుడి:

ఎత్తైత్త నోడిదత్తత్త నీనేదేవా,

సకల విస్తారద రూహు నీనే దేవా

విశ్వతశ్చక్షు నీనే దేవా,

విశ్వతోముఖ నీనే దేవా,

విశ్వతోబాహు నీనే దేవా,

విశ్వతః పాద నీనే దేవా, కూడలసంగమ దేవా.!

వచనము యొక్క తెలుగు రూపమిది:

ఎత్తైట చూసిననట్టట్ట నీవే దేవా,

సకల విస్తారపు రూపు నీవే దేవా,

విశ్వతశ్చక్షువు నీవే దేవా

విశ్వతోముఖ నీవే దేవా,

విశ్వతోబాహు నీవే దేవా,

విశ్వతోపాదుడ నీవే దేవా, కూడలసంగమదేవా.

నిషేధముల మరియు విధిముఖోపదేశముల ప్రయోజన మొకటే అయియున్ననూ నిషేధముఖముకంటెను వీరశైవాభి మత విధిముఖోపదేశము హెచ్చుగా లోకోపోయోగియైయున్నది. నిషేధముఖోపదేశము చేత శరీరాది సకల ప్రపంచమునందున మిథ్యాత్వ బుద్ధిగల్గి మనిషి తాను చేయుచుండెడి వ్యవసాయ వ్యాపారాది వ్యవహారముల యందు ననాసక్తత గల్గినవాడై, నిర్లక్ష్య భావమును వహించిననెడ సాంసారిక జీవనమే నస్తవ్యస్త య్యోడి స్థితి సంభవించగలదు. విధిముఖపరమైన ఉపదేశము చేత సర్వత్ర శివ దర్శనమయ్యెడి కారణమున, దేనియందును అనాసక్తత గల్గదు గాన యెన్నియోగుణములు గల్గును. “యద్యత్ కర్మకరోమి తత్తదఖిలం శంభోతవారాధనమ్” అనెడి భావమేర్పడును. ఎదేది నేను చేయుచున్నానో అది యెల్లను తమరి ఆరాధనమే” అనేది దీని యర్థము. ఇట్టి సుందరభావన కల్గుట చేత వ్యవహారములన్నియునూ చక్కగా భక్తి భావముతో నిర్వహింపబడును. దాని వలన లౌకిక జీవనము స్వారస్యముగా కొనసాగును. అందుచేతనే శరణులు, “కాయకమేకైలాస” మని నమ్మి, ఆచరించి, చేసెడి యుద్యోగముల యందున ముక్తి సుఖముననుభవించిరి.

శుద్ధ సత్వగుణోపాధివలన మహేశ్వరుడనిపించికొనెడి పరమాత్మ ప్రేరకుడైననూ, మిశ్రోపాధికులైన జీవాత్మలు కర్మఫలంబులను భోగించెడి పశువని యనిపించికొనును ప్రతి యొక్కడు కర్మలను చేయుచుండును “నహికశ్చిత్ క్షణమపిజాతు తిష్ఠత్యకర్మకృత్” అనెడి

గీతోక్తి ప్రకారము వివశుడై కర్మలను చేయును. కర్మలను చేయకుండగ నొకక్షణమైననూ ఉండజాలడని గీతోక్తిలోని భావము మానవుడు చేసెడి కర్మలలో విహితావిహితములుండునని గ్రహించి. తాను చేసెడి కర్మల యనుభోగములకు తానే బాధ్యుడుగా నుండును “సుఖదుఃఖముల యనుభవమే భోగము”. ఇవి మనస్సుకు చెందిన విషయములు సుఖదుఃఖముల భోగోత్పత్తికి ముఖ్యముగ శబ్దాదులే కారణములగును ఇవి ప్రత్యక్షముగా మనస్సుకు సంబంధము గల్గియుండవు. ఇంద్రియములు మాధ్యమములుగా నుండును. కళ్ళురూపము చేతనూ, చెవులు వినికిడి చేతనూ, చర్మము స్పర్శచేతనూ, నాలుక రసము చేతనూ, ముక్కు వాసన చేతనూ మనమునకు తృప్తి గల్గించుచున్నవి.

“ఆపాతరమ్యా విషయాః పర్యంతపరితాపినః” అనెడి సూక్తినినుసరించి, ఆరంభమున సుఖమును గల్గించిననూ అంత్యమున దుఃఖమును గల్గించునదే విషయముల స్వభావము విషయములవలన ప్రాప్తమయ్యెడి సుఖము నావగింజంత. దుఃఖముననుభవించియూ మరల సుఖమునకై పరువులు తీసెడి మనస్సు యొక్క ప్రవృత్తిని శ్రీ భగవత్పాదులు పశువృత్తియనియును, ఇట్టి భవి ప్రవృత్తి (అత్మజ్ఞాన శూన్యం) గలవారిని పశువులనియూ సంబోధించిరి.

శ్లో॥ ఆహారనిద్రా భయమైథునాంచ |
సామాన్యమేతత్ పశుభిర్నరాణామ్॥
జ్ఞానంహి తేషామధికో విశేషః
జ్ఞానేనహీనాః పశుభిః సమానాః॥

ఈ సుభాషితము పశువుకు మనిషికి గల తేడాను వివరించుచున్నది. ఆహారము, నిద్ర, భయము, మైథునములనెడివి పశువులకును, నరులకును సమానముగా నుండుననియును, మనుష్యులకు జ్ఞానమనెడిది యధికముగానుండెడి విశేషగుణమనియును, అదిలేనివారు పశువులతో సమానమనియును సుభాషితములోని భావము.

నాల్గుకాళ్ళ పశువులను పగ్గములచేత కట్టియుంచెడి దానిని మనము చూతుము, అయితే, రెండుకాళ్ళ పశువును కట్టెడి పగ్గమెయ్యది? దీనికి, శ్రీనిజగుణ శివయోగులు నెంతయో నర్మగర్భితమైన యుత్తరము నిచ్చిరి. “మమకారము కంటెను మిక్కిలి యెక్కువైన బంధముండునే?” యనునది వారిచ్చిన ప్రశ్నరూపకమౌ యుత్తరము. పొలము, ఇల్లు, భార్య, పిల్లలు, ధనము మరియు బంగారము, మొదలగు, సాంసారిక వస్తువుల యందున నుండెడి, నాది అనెడి భావన వంటి బిగువైన పగ్గము మరొక్కటి లేదు. ఈ వస్తుసంచయమే బంధములు కల్గిన వారిని సంబంధము గలవారని అందురు.

“సమ్యక్ బంధః సంబంధః”, అనెడి వివరణ ప్రకారము సంబంధమనగ ధృఢముగ కట్ట బడిన బంధమని అర్థము అపరిచితమైన వ్యక్తులు ఇంటికి రాగానే వీరు ఎవరు? అని ప్రశించినయెడల, మాసంబంధీకులు అనెడి వాడుకమున్నది, అందుచేత భార్య భర్త, తండ్రి, బిడ్డలు, అత్త, కోడలు, మామ, అల్లుడు అనెడి వీరి యందు యుండెడి లౌకిక సంబంధములు, ఈ జన్మయందు విడిపించుకొనరాని బంధనములు ఆకాశమునందు ఏంతో దూరమున, ఎగిరెడి గాలిపటము. సూత్రమును లాగగనే, మనకడకు మరల వచ్చినయటులే, తన యింటిని వీడి బహుదూరపు దేశ విదేశములకు పోయివుండినను, అక్కడి కార్యము ముగిసిన పిదప మనుష్యుడు తన ఇంటికే వచ్చును, సంస్మృతము నందు ఇంటిని “గృహ” అందురు, ‘గృహతీత గహం’ అనేనుడువుల ప్రకారము ఎంత దూరముపోయినను మనిషిని తనకడకు లాగి తెప్పించెడి శక్తి వాటియందు కలదు.

రావణుని సంహారమైన పిదప లంక రామచంద్రుని స్వాధీనమైనది. లంక సామాన్య పట్టణము కాదు, అది శ్రీలంక సిరి గల్గిన స్వర్ణ నగరము. ఆ నగరము యొక్క వైభవమును గనిన లక్ష్మణుడు తన అన్నతో ఇట్లనెను:

అన్నా! మనము ఇక్కడే వుండిపోవుదము, ఆపాడు అయోధ్యయందున యేమున్నది? అది విని రామచంద్రుడు “జననీ జన్మ భూమిశ్చ స్వర్గాదపి గరీయసి” కన్నతల్లి, పుట్టిన భూమి ఈ రెండు స్వర్గము కంటెను శ్రేష్ఠమని తెలిపి అయోధ్యకు లక్ష్మణునితో వచ్చెను, అవతారపురుషుడని గుర్తింప బడిన రామచంద్రుడే నాపూరు నాఇల్లు అని మరలి వచ్చినప్పుడు మిగిలినవారి పాటులెట్లుండును?

ఈ విధముగ మనుష్యుడు యెంతవరకు వస్తువులు మరియు వ్యక్తుల జతకు సంబంధము చేయునో అవి అన్నియు ఆమేరకు ఇతని గొంతుకు పగ్గమును కట్టును, ఒకే పగ్గము చేత కట్టబడిన పశువుకు దాని నుండి విడిపించుకొనుట వీలుగాదు, అట్టైన కంటికి కనిపించని అహంకార మమకారములనెడి ఎన్నియో పగ్గముల చేత కట్టబడిన ఈ మనుష్య పశువుకు ముక్తి యనెడిది మనస్సులోని

అంగడియే, ఒకసారి గురుశిష్యులు ఇరువురు నదికి స్నానముకై పోవునపుడు. ఒక కాపువాడొక ఎద్దును అదే పట్టణము నుండి, కొనుక్కొని దాని మెడకు పగ్గమును బిగువుగా కట్టి, తాను ముందుగా పట్టుకొని బయలుదేరెను. ఎద్దు అతనిని వెంబడిచుచుండును, ఆ దృశ్యమును చూచి గురువుగారు శిష్యునితో యిట్లు ప్రశ్నించిరి, ఎద్దుమరియు కాపువాడు వీరిరువురిలోన ఎవరి మెడకు పగ్గము కట్టబడినది? ఈ ప్రశ్నకు శిష్యుడు గురువుగారు! తమరి దృష్టిమందమైనదా ఏమి? ఎద్దుయొక్క మెడయందున పగ్గము కనిపించుట లేదా? ఇంతే కాకుండ పశువులే పగ్గము చేత కట్టబడునే కాని మనుష్యులు ఎక్కడైనను పగ్గముచేత కట్టపడుదురా? పగ్గమును పట్టుకొనిన కాపు వాడు ముందు ముందుగనే వెళ్లు చున్నాడు అందుచేత కట్టబడిన ఎద్దు వెనుక వెనుక పోవుచున్నది చూడండి అనిబదులు పలికెను. అప్పుడు గురువుగారు వీనికి ఇప్పుడే శాస్త్రజ్ఞానమును ఇవ్వ వలెనని ఎంచి ఆకాపువాన్ని పిలిచి, ఓయీ ఈ ఎద్దు ఎవరిది, అని ప్రశ్నించిరి, స్వామి ఇది నాది, ఇప్పుడే ఐదువేల రూపాయలనిచ్చి కొని తెచ్చితిని అని కాపు వాడు అనెను. అప్పుడు ఆగురువుగారు ఎద్దుని చూసేడి నెపమున దాని మెడపగ్గమును విప్పివేసెను. విడుదల పొందిన ఎద్దు సంస్కార బలముచేత తన మొదటి ఇంటి కడకు పరుగెత్త సాగెను అంతట కాపు వాడు ఎద్దును పట్టు కొనునిమిత్తము దాని వెంబడి పరుగులు తీయసాగెను. ముందు ఎద్దు దానివెనుక కాపువాడు పరుగెత్తుతుండగా అప్పుడు గురువుగారు శిష్యునివైపు చూస్తూ చూడు ఇప్పుడు ముందెవరున్నారు? వెనుక ఎవరున్నారు? ఎవరిమెడయందు పగ్గమున్నది? అని ప్రశ్నించగా శిష్యుడు గురువుతోనిట్లనెను. ఓ గురువుగారు. కాపువాని మెడయందు పగ్గమేదియును లేదు. అయిననువాడు ఎద్దు వెనుకన ఎందుకు పరుగెత్తుచున్నాడు, శిష్యుని ఈ ఆశ్చర్యకరమైన ప్రశ్నను గురువుగారు, ఓ శిష్యా ఇదియే మమకారమనెడి పగ్గమని హెచ్చరించిరి.

ఆణవ మాయా కార్మికములన బడెడి త్రివిధ పాశములచేత బాధితుడైన జీవాత్మ సాంసారిక విషయములయందు వ్యామోహి యైనందు వలననే శ్రీరేణుక భగవత్పాదులు మనుష్యుని పశువని పిలిచిరి. వీరశైవ సిద్ధాంతమునందున చీమ మొదలుకొని చతుర్ముఖ బ్రహ్మపర్యంతముగల సకల జీవరాసులూ పశువులనియు, శివుడు పతియనియునంగీరించనైనది అందు చేతనే శివసహస్రనామముల యందు శివునికి “పశుపతి” యనెడి పేరు ప్రసిద్ధమై యున్నది నేపాలు దేశమునందున శివుడు పశుపతి యనియే స్తుతింపబడుతు పశుపతినాథ్ మందిరమున వెలసియున్నాడు.

బసవన్నగారు తమవచనములలో వీరశైవములోని పశుపతి సిద్ధాంతము నజ్ఞులకైననూ తెలిసెడి విధమున తెలియజెప్పిరి “పశువును నేను పశుపతివిన్నవు”, “భక్తిరసమనెడి” పచ్చికను మేయించి, సుబుద్ధి యనెడి యుదకమును ద్రావించి సాకుమయ్యా! యనెడి బసవన్న వారి వాక్కులు చిరస్మరణీయములు

విషయవెంబ హసురనెన్న ముందెతందు పసరిసిదెయ్యూ!

పశువేన బల్లుడు, హసురెందెళసువుడు,

విషయ రహితనమాడి, భక్తి రసవదణియే మేయిసి

సుబుద్ధియెంబ ఉదకవ నెరెడు

నోడిసలహయ్యా కూడల సంగమ దేవా!

దీని తెలుగు రూపమిది:

విషయమును పచ్చికను నా ముందే తెచ్చి పరిచితవయ్యా

పశువేమి యెరుగు? పచ్చికయని యెలయు (ఎగబడు)

విషయరహితుని జేసి భక్తిరసపు దళమును మేపి

సుబుద్ధియను ఉదకము త్రాపి

సాకుమయ్యా, కూడల సంగమ దేవా!

బడపశు పంకదల్లి బిద్దాదె కాల బడివు దల్లదె బేరే గతియుంటే

శివ శివ, హోదెహో హరేదెహనయ్యా నిమ్మ మన దత్తలెన్న తెగెయయ్యా

పశువనాను, పశుపతినీను

తుడుగుణి యెందు ఎన్నహిడిదు బడియదమున్న

ఒడెయ నిమ్మబయ్య దంతె మాడు, కూడల సంగమ దేవా!

దీని తెలుగు రూపము:

బడుగు పశువు పంకమున బడెనేని

కాళ్ళు కొట్టుకొనునే గాని వేరే గతి గలదే!

శివ శివ! పోయితి పోయితి నయ్యా

నీ మనము వైపు నన్ను తీసికొనుమయ్యా!

పశువును నేను - పశుపతివి నీవు!

దొంగ తిండి యని నన్ను పట్టి కొట్టక ముందే

ఒడుముడా! మిమ్ము తిట్టనటుల చేయు, కూడల సంగమ దేవా!

దెబ్బలు తింటూకూడ, దొంగ తిండికై యెగబారెడి పశువుల పలె జీవుడు పదే పదే జనన మరణములకు గురియగుచు బాధపడుచున్ననూ, ఆ జనన మరణములకు కారణమైన విషయభోగములనుభవించుటకై తాపత్రయపడును కామాది విషయాసక్తులు ప్రబలమైనవనియును, వాటిని జీవుడు వీడనొల్లడనియును శ్రీ నిజగుణుల వారు తెలిపిరి. కామక్రోధ మద మత్సరంబులను నిరోధించి, పశుప్రవృత్తి నుండి విడుదల పొంద వలెనని అక్కగారు తెలియజెప్పిరి.

మదనారి అయిన మహాదేవుని దయలేనిదే బోక్తగా పిలువబడె జీవునికి భోగాసక్తి నివృత్తికాజాలదు. అందు చేతనే భక్తుడైన వాడు పూణ, రసన, నేత్ర, త్వచ శ్రోత్రములనెడి పంచజ్ఞానేంద్రములయందు క్రమముగా ఆచార లింగము, గురు లింగము, శివలింగము, జంగమ లింగము, ప్రసాదలింగములను భావనా పరముగా ప్రతిష్ఠించి గంధ, రస, రూప, స్పర్శ మరియు శబ్దములనెడి పంచ విషయములను ఆయా లింగములకు నర్పించి ప్రసాదబుద్ధితో వాటిని యనుభవించి ప్రసన్న మనుస్సుగలవాడై శివపరమాత్మ యొక్క పావన కృపను పొంది ధన్యుడుగావలెను.

ఇంతకు ముందు చెప్పిన ప్రకారము పరశివ తత్వమే శుద్ధోపాధిచేత మహేశ్వరుడనియు, మిశ్రోపాధి చేత పశువైన జీవాత్మగను పిలిపించి కొనినయటులె కేవలము తమోగుణోపాధిచే కూడియుండెడి భోజ్యమైన యీ జగద్రూపముగా పరిణమించును ఇక్కడ చెప్పెడి యీ పరిణామ వాదము సాంఖ్యసమ్మతమైన వికృతమగు పరిణామవాదము కాదు. అయితే కాంచనమే కటకమన బడెడి యాభరణముగను, మన్నే కుండలుగా అయినట్లుగా నవికృత పరిణామ వాదమునునెరుగవలెను.

జీవజగత్తు మరియు నీశ్వరులనే యీ పరమాత్మని త్రివిధ రూపములయందు ప్రేరకుడగు పరమేశ్వరుడు సర్వమునూ ఎరిగినవాడగుట చేత సర్వజ్ఞుడనియునూ, సంకుచిత జ్ఞానమున్న జీవాత్మను అల్పజ్ఞుడనియును, ఏమియును నెరుగని జగత్తు జడమనియును పిలిపించి కొందురు.

“స్వపర జ్ఞప్తి శూన్యత్వం జడత్వమ్” అనెడి వివరణ ప్రకారము తనదేది, పరులదేది యనెడి దానిని తెలిసికొనలేని దానిని జడమందురు. పృథివ్యాది పంచభూతములును, వాటియందును నుత్పన్నమయ్యెడి భౌతిక ప్రపంచమును తమ పరభేదము నరయలేనిదగుట జడముగానుండు జడములయందునూ నిగూఢముగా చైతన్యమణగి యుండుననెడిది శ్రీ రేణుక భగవత్పాదుల వారి యభిమతమనియెరుగవలెను.

బల్బుకు చెందిన గాజు లోని దీపమునకునావరణగాయున్నా, దీపపు ప్రభకు నేవిధముగ ప్రతిబంధకముకాదో అటులనే ఈశ్వరునికి నుపాధియైన పరామాయ గాజు వలె పరిశుద్ధముగా నుండుటచేత, శివుని యావరించినా స్వస్వరూపము యొక్క యావరణ కానందున, యీశ్వరునికి మాయా మోహములు నుండవు. అయితే జీవాత్మకు నుపాధిగానున్న అవిద్య మలినమైనదైనందున స్వస్వరూపము యొక్క విస్మృతియై జీవునికి మాయామోహముల బంధము లేర్పడుచున్నవి. జీవోపాధియైన యవిద్యయూ అనంత

రూపముల యందున నుండుట చేత యీ జీవులునూ అనంతముగా నధిక సంఖ్యలో నుందురు ఈ అనంత జీవాత్మల మోహమును నిరసనము చేసి వీరిని పునః మూల తత్వమైన పరిశివుని యందున నైక్య మొందించుటయే శాస్త్రముల ప్రయోజనమై యున్నది.

ఓం శాంతిః శాంతిః శాంతిః

19-07-1990

శ్రీసిద్ధేశ్వర దేవస్థానము, షోలాపురము.

విశేష ప్రీతిపిక :

వీరశైవ తాత్విక దర్శనమున శివుడు, ప్రకృతి మరియు పురుషుడనెడివి యతి ముఖ్యమైన తాత్వికాంశములు. శ్రీ కాశీ జగ్గురు విద్యా వాచస్పతి చంద్రశేఖర శివాచార్యులవారు, ఈ విషయముల గురించి విజ్ఞానదాయకములగు వాటినెన్నింటినో వివరించిరి. భేదాబేద సిద్ధాంతములోని మౌళికాంశములను, ఈ తత్వముల పరిణామ క్రమమును ఎంతో చక్కగా వివరించిరి.

శివుడు స్వీయలీలావిలాస వైభవోన్నతి కొరకు శివ-జీవ-ప్రకృతులుగా పరిణామమును పొందునని వీరశైవ సిద్ధాంతము ప్రతిపాదించినది కొందరన్య దర్శనముల యెడల నభిమానము గలవారై వలు వైవిధ్యములైన వాదములను ప్రతిపాదించిరి. వీటిలోన, అతిముఖ్యమైనది ప్రకృతి తత్వము యొక్క స్వరూప స్వభావములకు సంబంధించినది. వీరి వాదనలు “వస్తుత్రయము యొక్క పరస్పరానుబంధమును ప్రశ్నించునదైయున్నది. ఈశ్వరునికి ప్రేరకుని పాత్ర గలదనెడి విషయమునందున విపరీతమైన అభిప్రాయ భేదములు గలవు ప్రకృతి యావిర్భావానికిని, దాని మనుగడకు మరియు, దాని విద్యుక్త ధర్మనిర్వహణకు ఈశ్వరునితో నెట్టిప్రమేయము లేదనే వాదనలు గలవు. ఇట్టి వాదనలే శివ-జీవుల సంబంధముల గురించియును గలవు ఇట్టి వాదనలకు స్పందించిన అనామయస్తవకర్త యీ విధిన యుత్తరమునిచ్చిరి. విజ్ఞాన ప్రదాయకమగు ఈ కవి వాక్కులు గమనింప దగినవైయున్నవి.

శ్లో॥ భోగ్యామాహుః ప్రకృతి మృషయశ్చేతనా శక్తి శూన్యాం

భోక్తానైనాం పరిణమయితుం బంధవర్తీ సమర్థః ॥

భోగోప్యస్మిన్ భవతి మిథునే పుష్కల స్తోత్రహేతో

నీల గ్రీవత్వమసి భువన స్థాపనా సూత్రధారః (అనామయస్తవము, శ్లో 5)

దండి కవి వాదములోని సారాంశమేమనగా కొందరు కపిలాది ఋషులు చైతన్యమే లేనట్టి జడప్రకృతిని భోగింప దగిన దానిగా చెప్పుచున్నారు పోనీ వారు చెప్పిన పురుషుడైనను సమర్థుడనుకొన్నను వాడు అవిద్యాది మాయాపాశముతో కూడికొని యుండునని వారి శాస్త్రమే తెలుపుచున్నది. వీరిరువురి మధ్య భోగానుభవము స్వయముగా గల్గుట లేదు. అది ప్రేరకుడగు మరియుకృని ప్రమేయము వలన గల్గుచున్నది కావున చరాచరాత్మకమైన సకల జగత్తుకు పరమేశ్వరుడే సదా కారణుడై యున్నాడు.

దండి మహాకవి శ్రీ భగవత్పాదుల వారి భావములతో పరిచయము గల్గియుండి యుండునని బావించుటకు ఆధారములు గలవు. వస్తుత్రయములో శివుడు ప్రేరకుడనెడి విషయము పండితలోకము చేత నామోదింపబడినది.

ప్రకృతిలోని జలాదులకు శివుడు ప్రేరక శక్తియని తెలిపెడి చతుర్వేద సారములోని ఈ ప్రమాణమును గనుడి:

శ్లో॥ చంద్రాంక మౌళియాజ్ఞను “పృథివ్యాఓషధయ” యన నీ ధరాతలంబు నందు

హరునియాజ్ఞన ‘దశవాపోన్న మాపోమృతాపో’ యనగ జలంబతిశయిల్లు

రుద్రుని యాజ్ఞను రుద్రోయనగను సోయగ్ని యనగ దానలరు అగ్ని

పరమేశునాజ్ఞను “ప్రాణోతతో వాయుభూరితి” యనజను మారుతంబు.

నభవునాజ్ఞ వెలయునట్ల “శూన్యస్తథా”

యనగ శూన్యమట్ల ననుసరించు
గాన శివుడు నాదికర్త యేటకు వేఱ
ప్రత్యయంబు లేల బసవలింగ!

(చతుర్వేద సారము, 48)

పాల్కురికి వారి ప్రకారము శివుడు పంచ భూతములకు ప్రేరణ శక్తిగా నిలుచుచున్నాడని గ్రహించగలరు. ఇందువలన “సర్వజ్ఞః ప్రేరకః శంభుః” అనెడి శ్రీ భగవత్పాదుల వాక్కులు సర్వత్ర ఆమోదితమైన విషయములని తెలిసి కొనుట కవకాశము కలదు.

“సర్వోభోక్తారః పశవః” అనెడి భగవత్పాదుల వారి యుపదేశములో పాశుపత సిద్ధాంతము యొక్క ఛాయలు గోచరించు చున్నవి పాశుపత మనెడి దొక స్వతంత్ర దర్శనమని తెలియుచున్నది ఇది యెంతో ప్రాచీనమైనది “శైవాగమేషు ముఖ్యం పశుపతి పాశా ఇతి త్రయం” యనెడి ప్రమాణము ప్రకారము శివాగమములలో పాశుపత భావనలే యిమిడి యున్నవి. బాద రాయణుల వారు దీని గూర్చి వ్యాఖ్యానమును చేసిరి పంచమవేదములో దీని ప్రస్తావన గలదు పుష్పదంతుడు, తమమహిమ్ను స్తవములో దీని గురించి యీ క్రింది విధిన ప్రస్తావించిరి

శ్లో॥ త్రయీ సాంఖ్యం యోగః పశుపతి మతంవైష్ణవమితి

ప్రభీన్నే ప్రస్థానే పరమిద మదః పథ్యమితిచ

రుచీనాం వైచిత్ర్యాద్ ఋజుకుటీల నానాపథజుషాం

నృణామేకో గమ్యస్తమసి పయసామర్థవా ఇవా ॥ (మహిమ్నుః స్తవము, 7)

వీరశైవమునకు మహా పాశుపత మతమనెడి పేరుగలదని లి॥దా॥జ.చ.ని మహా స్వాముల వారి మతము పశువులకు - పశుపతికిని గల సంబంధమును వివరించెడి యీ పద్యమును గనుడి:

శ్రుతి అహమ్మేవ పశూనా మధిపతి ర

సావితి యనగ విస్తార మహిమ

వర్ణనకెక్క ‘శర్వాయ చ పశుపత

యే నమో’ “యన నిద్ధమహిమ

బ్రబలి “ఇమం పశుపతయేచతే యద్య

బధ్నామి” యనగ నపాప తుహియ

వ్యాపిత లీల ‘సుమాపతయేపశు

పతయే’ యన నతుల మహిమ

బరగు గాన శివుడె పశుపతి యజహరీం

ద్రాదులెల్ల బశువులనెడు శ్రుతులు

చదివి చదివి కూలది యెట్ల కో శివ

భక్తి హీనులైరి బసవ లింగ! (చతుర్వేద సారము, 34)

- శివం భూయాత్ -

ప్రథమ పరిచ్ఛేదము ప్రవేశిక

శ్రీ వీరశైవ సిద్ధాంతము, నిగమానిగమములలో ప్రసిద్ధములుగానున్న సిద్ధాంతములకు శిఖామణి వంటిదనియును, నూటొక్క స్థలములు గల ఈ సిద్ధాంతము ప్రప్రథమమున శ్రీ రేణుకాచార్యుల వారు నుపదేశించిరనియును, శివయోగి శివాచార్యులవారు నీ సిద్ధాంతమునకు గ్రంథ రూపమును గల్పించిరనియును తెలుపబడినది. శ్రీ మరితొంట చార్యుల వారి ఈ క్రింది శ్లోకములు గమనార్హమైయున్నవి.

శ్లో॥ అనేకవిధసిద్ధాంతశిఖామణిమనామయమ్ ।
శ్రీవీరశైవసిద్ధాంతమేకొత్తరశతస్థలమ్ ॥
రేణుకాగస్త్యసంవాదం నిగమాగమవిశ్రుతమ్ ।
ప్రదీపయతి గుప్తార్థముద్భుత్య శివయోగిరాట్ ॥

శ్రీ రేణుకాగస్త్య సంవాదమనెడి పేరున వినుతింపబడిన ఈ వీరశైవ సిద్ధాంతమును యోగి విరాటగు శ్రీ శివయోగి శివాచార్యులవారు అనేక గుప్తార్థములను వెలికిదీసి గ్రంథరూపమున ప్రకటించిరనెడిది ఈ శ్లోకయుగ్మకము వలన తెల్లమగుచున్నది.

“నిర్విఘ్న సమాప్తికామో మంగలమాచరేత్” అనెడి పండితోక్తి ప్రకారము గ్రంథము నిర్విఘ్నముగా పరిసమాప్తము కావలెననెడి యభిలాషగలవారు గ్రంథారంభమునందున మంగళములనాచరించ వలెననెడిది శిష్టాచారమైయున్నది.

మంగళాచరణము మూడు విధములుగా నుండును. అవి - వస్తునిర్దేశరూపము, నమస్కార రూపము మరియు నాశీర్వాదరూపము. గ్రంథమునందున ప్రతిపాదింపబడెడి వస్తువునే నేరుగా వర్ణించుటకు ప్రారంభించిన యెడల నద్దానిని వస్తు నిర్దేశరూప మంగళమని యందురు. విషయమును ప్రతిపాదించుటకు పూర్వమే తన ఇష్టదేవతకు నమస్కారమును చేయుటయనెడిది రెండవ రకమైన మంగళము. ఇంకను నిష్ఠ దేవతకు నమస్కారమును చేయక, ఆ దేవునికి జయము గాని యని కోరునదే యాశీర్వాద రూపకమైన మంగళము. ఆస్తిక గ్రంథములలోన ఈ మూడింటిలోన యేదో రకమైన మంగళాచరణ ముండును.

ఇదే శిష్టాచారము యొక్క యనుసరణను చేసిన శివయోగి శివాచార్యుల వారు తాము రచించెడి “సిద్ధాంత శిఖామణి” యనెడి నూటొక్క స్థలముల యీ బృహద్గ్రంథము నిర్విఘ్నముగా పరిసమాప్తిని గొని, మున్ముందున శిష్య ప్రశిష్యరూపమైన జ్ఞానధార యఖండముగా ప్రపహించవలెనని సదుద్దేశముతో శివశక్తుల యవివాభావ సంబంధమును నొప్పెడి వీరశైవ సిద్ధాంతమున కనుగుణముగా నుండెడి శివశక్తులకు నమస్కార రూపమైన మంగళాచరణను పన్నెండు శ్లోకములు చేసిరి. ఈ మంగళాచరణమందున వీరశైవ సిద్ధాంతపు రహస్యమును నిమిడ్చుట యనెడిది శ్రీ శివయోగి శివాచార్యుల వారి యలౌకిక ప్రతిభకు తార్కాణమని గుర్తింపవచ్చును. ప్రకృతమున ఆ మంగళ శ్లోకముల రహస్యమును తెలిసికొందుము గాక.

శివస్తుతి

శ్లో॥ త్రైలోక్యసంపదాలేఖ్యసముల్లేఖనభిత్తయే ।
సచ్చిదానందరూపాయ శివాయ బ్రహ్మణే నమః ॥ (సి.శి. 1-1)

ముల్లోకములలో నుండెడి చరాచర వస్తు జాలమనెడి చిత్రము లిఖింపబడుటకై మూలాధారమగు గోడవంటివాని కొరకును, సచ్చిదానంద స్వరూపునిగా యున్నవాని కొరకును, పరబ్రహ్మగానున్నవాని కొరకును, శివుని కొరకును నమస్కారము చేయుచున్నా ననెడిది శ్లోకములోని భావార్థము.

స్వర్గ మర్త్య పాతాళము లనెడివి ముల్లోకములని శాస్త్రములయందున వర్ణింపబడినది. ప్రస్తుతము మనము నివసించెడి లోకము మర్త్యలోకము. దీనికి పైభాగమున స్వర్గమును, క్రింది భాగమున పాతాళమును గలవని తెలుపబడినది. ఈ మూడు లోకములలో గల

చరాచర వస్తువులు చిత్రము వంటివే ! ఏదో యొక చిత్రమును నిర్మించవలెననిన దానికి ఆధారముగా గోడయొక్క ఆవశ్యకత గలదు. మూడులోకములనెడి సువిశాలమైనట్టి చిత్రరచనకు పరశివుడే యాధారమైన గోడగానున్నాడు. ఈ పరశివుడు సద్రూపుడుగను, చిద్రూపుడుగను మరియు నానందరూపునిగను దోచును. చిత్రము కంటెను గోడ విశాలముగా నుండునటులే ఈ మూడులోకములకంటెను పరశివుడు బహువ్యాపకమైయుండును. అందుచేతనే, యతనిని పరబ్రహ్మయని పిలుతురు. “స భూమిం విశ్వతోవృత్వాఽత్యంతైష్ట ద్దశాంగులమ్” అనెడి వేదమంత్రమైననూ పరమాత్మ యొక్క వ్యాపకత్వమును సమర్థించుచున్నది.

“శివ ఏకో ధ్యేయః సర్వమన్యత్పరిత్యజ్య” అనగా అందరినీ విడిచి జగదాధారుడైన పరశివునొక్కనినే ధ్యానము చేయవలెననెడి శ్రుతి వచనము చెప్పినయటుల శ్రీ శివయోగి శివాచార్యులవారు నా పరాత్పర పరశివునికి నమస్కారమును చేసిరి.

శ్లో॥ బ్రహ్మేతి వ్యపదేశస్య విషయం యం ప్రచక్షతే ।

వేదాంతినో జగన్మూలం తం నమామి పరం శివమ్ ॥ (సి.శి. 1-2)

ఇది బ్రహ్మము అనెడి శబ్దమునకు వేదాంతులెవ్వని విషయముగా నెంతురో, ఎవ్వడు జగత్తుకు మూలమై యున్నాడో, యట్టి పరముడైన శివునికి నమస్కరించుచున్నాను అనెడిది యీ శ్లోకములోని భావార్థము.

“బృహత్సాత్ బ్రహ్మ” యనెడి వ్యుత్పత్తి మేరకు నన్నిటికంటెను పెద్దదైన వస్తువును బ్రహ్మయని పిలుతురు. మనకు దోచెడి భూమివంటి వస్తువులు నెంతయో విశాలముగా దోచును. ఆ భూమి కంటెను జలము విశాలమైనది. ఈ విధముగా విచారించుచు పోయిన యెడల జలము కంటెను నగ్ని, యగ్ని కంటెను వాయువు, వాయువు కంటెను ఆకాశము, ఆకాశము కంటెను పరమాత్మ విశాలముగా నుండును. అందుకే

**శ్లో॥ “తస్మాద్వా పతస్మాదాత్మన ఆకాశః సంభూతఃకాశాద్వాయుః,
వాయోరగ్నిః, అగ్నేరాపః, అద్భ్యుఃపృథ్వి, పృథ్వివ్యా ఓషధయః
ఓషధిభ్యో న్నం, అన్నాత్ ప్రజాః॥”**

అనెడి శ్రుతియూ నిరతిశయమై వ్యాపకమైనది. పరమాత్మయని వర్ణించి చెప్పినది. ఈ విధముగా నన్నిటికంటెను పెద్దయైనవాడునగు పరమాత్మను వేదాంత శాస్త్రకారులు బ్రహ్మయని పిలుతురు. అన్నిటికంటెను విశాలమైన జగత్తు యొక్క యుత్పత్తి స్థితిలయలకు కారణభూతుడగు పరశివునికి శివయోగి శివాచార్యుల వారు నమస్కారమును చేయుచున్నానని తెలిపిరి.

శ్లో॥ యస్యోర్మి బుద్ధుదాభాసః షట్త్రింశత్తత్త్వ సంఛయః ।

నిర్మలం శివనామానం తం వందే చిన్మహోదధిమ్ ॥ (సి.శి. 1-3)

ముప్పదియారు తత్త్వముల సమూహము ఏ జ్ఞానసముద్రపుటలలలో నురుగువలె నుండియుండునో యట్టి శివుడనబడెడి జ్ఞాన సముద్రునికి వందనము చేయుచున్నాను అనెడిది ఈ శ్లోకములోని భావము.

శ్రీ శివయోగి శివాచార్యుల వారు శ్లోకము నందున వీరశైవ సిద్ధాంత సమ్మతమైన ముప్పదియారు తత్త్వముల యుత్పత్తి విషయమును బహు సంగ్రహముగా నిరూపించిరి. ఈతత్త్వముల యదార్థ జ్ఞానము కానిది వీరశైవ సిద్ధాంతమ వగాహనలోనికి రాజాలదు. అందుచేత నీ సందర్భమున యీ తత్త్వముల స్వరూపము గురించి శాస్త్రీయముగా విచారించుముగావుత.

వీరశైవ సిద్ధాంతము ప్రకారము పరశివుని యందున నవినాభావ సంబంధము చేత విమర్శశక్తి నిహితముగా నుండును.

“ఏకోహం బహుస్యాం ప్రజాయేయ” యని చెప్పెడి (ఛాందో 6-2-3) శ్రుతి ప్రకారము పరశివునికి జగదుత్పత్తిని చేసెడి యిచ్చగలగనే, అతని విమర్శ శక్తియందున స్ఫురణగా “శివశక్తి, సదాశివ, ఈశ్వర, శుద్ధవిద్య, మాయ, కలా, విద్యా, రాగ, కాలా, నియతి, పురుష, ప్రకృతి, బుద్ధి, అహంకారము, మనస్సు, శ్రోత్ర, త్వక్, నేత్ర, జిహ్వ, ఘ్రాణ, వాక్, పాణి, పాద, పాయు, ఉపస్థ, శబ్ద, స్పర్శ, రూప, రస, గంధ, ఆకాశ, వాయు, అగ్ని, జలము మరియు పృథ్వులు అనునవి ముప్పదియారు తత్త్వములు.

పరశివునికి కేవలావస్థ మరియు లీలావస్థ యనెడి రెండవస్థలు గలవు. కేవలావస్థయందున పరశివుడు నన్నింటిని తనలోన యిమిడ్చికొని తానొక్కడే యుండును. “ఏకాకినైవ రమతే” యనెడి వచనము ప్రకారము, అనంతకాలము వరకు తానొక్కడే యుండి యుండుట చేత వేసిరి యునప్పుడు “ఇదం జగత్ సృజేయమ్” అనెడి యిచ్చ తల యెత్తును. వెనువెంటనే స్తబ్ధమైన సముద్రము నందున వాయువు యొక్క తాకిడి వలన సూక్ష్మమైన కంపనలు గల్గినట్లులే పరశివుని యందున స్వల్పమైన చలనము గల్గును. ప్రాథమికమైన యీ కించిత చలనమే విమర్శ శక్తియని పించుకొనును. పరశివుని యిచ్చా శక్తి రూపమైన ఈ విమర్శ శక్తి యంతరంగము నందున జ్ఞానశక్తిగాను, బహిరంగమున క్రియాశక్తిగాను వికాసమును పొందును. ఈ విధముగా నొక్కటే అయిన విమర్శ శక్తి, ఇచ్ఛాశక్తి, క్రియాశక్తి, జ్ఞానశక్తియనెడి మూడు రూపములను పొందును. శ్రీ భగవత్పాదుల వారి ఈ క్రింది యుపదేశములోన ఈ యంశము గాంచగలము.

శ్లో॥ గుణత్రయాత్మికా శక్తిర్బహ్మనిష్ఠా సనాతనీ ।

తద్వైషమ్యాత్ సముత్పన్నా తస్మిన్ వస్తుత్రయాభిధా ॥ (సి.శి. 5-39)

సనాతన మైనదియునూ, త్రిగుణాత్మకమైనదియునూ, శివునితో కూడుకొని యుండెడిదియును నయిన శక్తిలోని గుణములలో వైషమ్యము కలుగగనే. దాని యందున వస్తుత్రయముత్పన్న మగుచున్నది.

ఇచ్చట తెలుసుకొనవలసిన యొక దార్శనిక రహస్యము గలదు. అదెట్టిదనగా విమర్శనాశక్తికి “అవిభాగ పరామర్శ” దశ మరియు “విభాగ పరామర్శ” దశ యనెడి రెండు దశలు గలవు. సృష్టి యయ్యెడి దశకంటె పూర్వమున “మయూరాండ రసన్యాయము” ప్రకారము విభాగము నొందక యుండెడి దశను “అవిభాగ పరామర్శ” దశ యందురు. నెమలి గుడ్డు నుండి కాలక్రమమున కాళ్ళు, కళ్ళు, రంగురంగుల రెక్కలు నుద్భవించిన యటులే సృష్టి కార్యక్రమములో శక్తి విభాగ పరామర్శ దశను పొందును. మూడు శక్తులుగా పరిణామమును పొందును. ఈ విషయమును స్వప్రభానంద శివాచార్యుల వారు, తమ శివాద్వైత మంజరిలో ఈ క్రింది విధముగా తెలియజెప్పిరి.

శ్లో॥ అనాదినిధనాఛ్చంతాఛ్చివాత్ పరమకారణాత్ ।

ఇచ్ఛాశక్తిర్వినిష్క్రాంతా తతో జ్ఞానం తతః క్రియా ।

తత్రోత్పన్నాని భూతాని భువనాని చతుర్దశ ॥

శక్తి యొక్క మూడు రూపములతో కూడి కొనియే పరశివ చైతన్యము ముప్పది యారు తత్త్వములుగా పరిణమించును.

1) **శివతత్త్వము :-** పూర్వమున చెప్పబడిన ఇచ్ఛాశక్తి యొక్క అంతరంగభూతమైన జ్ఞానాంశ యందున ప్రవేశించిన శివచైతన్యమే శివతత్త్వమని పిలువబడుచున్నది. ఈ శివతత్త్వము శివుడు, నీలకంఠుడు, చంద్రశేఖరుడు మొదలగు పేర్లతో పిలుతురు. సగుణరూపమైన శివతత్త్వమే ముముక్షువులచేత నుపాసింప బడుచున్నది.

2) **శక్తితత్త్వము :-** ఇచ్ఛాశక్తి యొక్క బహిరంగమైన క్రియాంశమునందున ప్రవేశించిన చైతన్యమే శక్తి తత్త్వము. ఇదే సదాశివాది భూమ్యాంతము గల ముప్పది నాలుగు తత్త్వములకు నుపాదాన కారణమగును. ఈ విషయమును శ్రీ శివయోగి శివాచార్యుల వారి ఈ క్రింది శ్లోకము వలన తెలిసికొనగలము.

శ్లో॥ సదాశివముఖాశేషతత్త్వమౌక్తికశుక్తికామ్ ।

వందే మాహేశ్వరీం శక్తిం మహామాయాదిరూపిణీమ్ ॥ (సి.శి. 2-2)

3) **సదాశివతత్త్వము :-** శక్తి తత్త్వము ఇచ్ఛాశక్తి యొక్క అంతరంగమైన జ్ఞానశక్తి యందు ప్రవేశించినప్పుడు, నీటిలో నానబెట్టిన శనగలు నుట్టి అంకురము లగుటకు సిద్ధమైన యటుల నొక విలక్షణమైన యవస్థను పొంది మున్ముందున సుతృప్తమయ్యెడి ప్రపంచమును గురించి “అహమిదం” (నేనే ఈ ప్రపంచము) అనేది యభిమానమును దాల్చగా దానిని ‘సదాశివ తత్త్వమని’ యందురు. సదాశివతత్త్వమును మొదలుకొని పృథ్వీతత్త్వము వరకు గల ముప్పది నాలుగు తత్త్వములనెడి ముత్యములు పుట్టుకకు ముత్తైపుచిప్ప వంటి పాత్రను

పోషించినదియును, మహా మాయారూపమును ధరించి లోకములను కప్పివేయునదియును, శివునితో నవినాభావ సంబంధము గల్గి యతనితో నిరంతరము కూడుకొని యుండెడిదియును అయిన శక్తికి వందన మాచరించుచున్నా ననెడిది శ్లోకములోని భావము.

4) ఈశ్వర తత్త్వము :- శక్తి తత్త్వము నిచ్చాశక్తికి బహిరంగమైన క్రియాశక్తియందున ప్రవేశించి యుత్తమ క్షేత్రము నందున విత్తిన మంచి బీజము వలె నంకురించి, యంకురితమైన ప్రపంచమును గురించి “అహమిదం” (నేను యీ ప్రపంచమును) అనెడి యభిమానమును దాల్చుగా నద్దానిని యీశ్వర తత్త్వమని యందురు.

సదాశివ తత్త్వమునకును, ఈశ్వర తత్త్వమునకును నుండెడి సూక్ష్మమైన వ్యత్యాసమే మనగా భూమి యందున నాటబడిన బీజము మొదట నంకురోన్ముఖమైన యనంతరము నే విధముగా నంకురితమగునో, అటులనే శక్తి తత్త్వము నిచ్చాశక్తి యొక్క అంతరంగమైన జ్ఞానాంశమును ప్రవేశించి యంకురాయమానమైన బీజము వలె నుండి సదాశివ తత్త్వమని పిించికొనిన యెడల క్రియాంశమును ప్రవేశించిన యదే శక్తి తత్త్వమే అంకురిత బీజము వలె క్రియా ప్రాధాన్యతతో నీశ్వర తత్త్వ మనిపించుకొనును. కొందరు దీనిని ‘నారాయణ’ యని అందురు.

5. శుద్ధ విద్యా తత్త్వము :- క్రియా ప్రాధాన్యమైన ‘ఇదం’ మరియు జ్ఞాన ప్రధానమైన ‘అహం’ లకు మధ్య ‘సాగర తరంగ న్యాయము’ వలన అభేద జ్ఞానముగా ‘అహమేవేదం జగత్’ (ఈ జగమంతయును నేనే) యనెడి జ్ఞానము కలుగగా, నప్పుడది శుద్ధ విద్యా తత్త్వమనిపించుకొనును. గురువుల యుపదేశము వలన శాస్త్రజన్యమైన జ్ఞానమును శుద్ధ విద్యయని యందురు. కొందరు నీ తత్త్వమును ‘బ్రహ్మతత్త్వ’మని యందురు.

ఈ యైదు తత్త్వముల యందున శివాంశ ఎక్కువగా నుండుట చేత వీటిని శుద్ధ తత్త్వము లని యందురు.

6) మాయా తత్త్వము :- శుద్ధ విద్యారూపముగా పరిణమించెడి శక్తి తత్త్వమున, మయూరాండ న్యాయము ప్రకారము, భావి ప్రపంచపు సకల సామగ్రి సూక్ష్మి రూపమున నణిగి యుండును. ఎప్పుడు నీ సకల పదార్థముల లేదా తత్త్వముల పరస్పర భేదభావము గల్గునో, అప్పుడా శుద్ధ విద్యయే “మాయా తత్త్వమనిపించికొనును. ఈ మాయా తత్త్వము యొక్క ప్రభావము చేతనే పరమాత్ముని యంశయైన జీవాత్మయందున “నాహ మీశ్వరః” (నేను నీశ్వరుడనుగాను) యనెడి భ్రమ యుత్పన్నమగును. ఈ మాయాశక్తి ప్రభావము చేతనే శుద్ధుడైన జీవుడు ‘సంసారి’ యనిపించికొనును.

(7-11) కలాది పంచతత్త్వములు :- పరమాత్ముని మాయ చేత నపహరింపబడిన యైశ్వర్యమున్నవాడగుట చేత నితని సర్వ కర్తృత్వ, సర్వజ్ఞత్వ, పరిపూర్ణత్వ, నిత్యత్వ, వ్యాపకత్వ రూపములగు శక్తులు సంకోచమును పొంది కలా, విద్యా రాగ, కాల నియతులై జీవాత్మ నావరించి యుండును. అందుకే, వీటిని పంచకంచుకములని యందురు. జీవుని లోని సర్వకర్తృత్వ శక్తి సంకోచమును గొని అల్పకర్తృత్వమును బడసినప్పుడు “కలాతత్త్వ” మనిపించుకొనును. సర్వజ్ఞత్వము సంకోచమును పొంది “విద్యాతత్త్వ”మగును. జీవుని పరిపూర్ణత్వము సంకోచమును పొంది “రాగతత్త్వ” మనిపించుకొనును. ఈ రాగము ప్రభావము వలననే జీవుడు స్రక్-చందన-వనితాదుల యెడల నాసక్తి గలవాడగుచున్నాడు. జీవుని నిత్యత్వము సంకోచమును పొంది భూత భవిష్యద్వర్తమాన రూపమైన ‘కాల’ తత్త్వమనిపించుకొనును. అటులనే, వ్యాపకత్వము సంకోచమును పొంది యవ్యాపకమై “ఈ కారణము వలన యీ కార్యమే పుట్టునది వేరైనది పుట్టజాలదు” అనెడి నియమమునకు నసాధారణ కారణమైన “నియత తత్త్వము”నిపించుకొనును.

ఈ పంచ కంచుకములచే పరివృత్తుడైన జీవుడు పురుషుడై సంసారము నందున ప్రవృత్తుడగును.

12) పురుష తత్త్వము :- కట్టెల సంయోగము కాగా అగ్ని నుండి చిన్న చిన్న నిప్పురవ్వలు పుట్టినటుల పరశివుని యిచ్చాశక్తియొక్క సంయోగము వలన యావిర్భవించెడి శివాంశమే పురుష తత్త్వమనిపించుకొనును. ఇతనిని ఆణవ మలము నావరించి యుండుట చేత ఆత్మయందున అనాత్మత ఆరోపించబడి “నాహ మీశ్వరః” అనెడి భావనను పొంది తాను పరమాత్మకంటెను భిన్నుడిననెడి భావన గల్గి దాను నణువు వంటి వానిననియును తెలిసికొనును ఆత్మానాత్మ వివేకమును కోల్పోయి దేహమునే ఆత్మగా భావించును ఇదే ప్రకారముగా అన్యోన్య భావభేద లక్షణాత్మకమైన మాయా మలము చేత నావృత్తుడై తనను, తనకు సంబంధించిన వారిని మాత్రమే ప్రేమించెడి వాడై

యన్యుల యెడల వైరిభావమును దాల్చును. రాగద్వేషముల మూలముననే శుభాశుభ కర్మలను నాచరించెడి వాడై కార్ముక మలము చేత నావృత్తుడై యుండును.

మాయాతత్త్వమును మొదలుకొని పురుష తత్త్వము పర్యంతము గల యేడు తత్త్వములు మిశ్ర తత్త్వము లనిపించుకొనును. వీటిని శుద్ధాశుద్ధ తత్త్వములనియును అందురు.

13. ప్రకృతి తత్త్వము :- ఇచ్చటివరకు చెప్పబడిన పన్నెండు తత్త్వములు త్రిగుణాత్మకతత్త్వములు. ప్రపంచమైనను త్రిగుణాత్మకమైనది. అందుచేత ప్రపంచపు ఉత్పత్తికి కారణభూతమైన ప్రకృతి తత్త్వము గురించి తెలుసుకొనవలెను.

కార్యోన్ముఖగర్భితమైన యిచ్ఛాశక్తి తన యందున యుండెడి జ్ఞానశక్తి మరియు క్రియాశక్తులలో “జ్ఞానం క్రియా న భవతి” (జ్ఞానము క్రియ కాజాలదు), “క్రియా జ్ఞానం నభవతి” (క్రియయను జ్ఞానము కాజాలదు) అనెడి అన్యోన్యభావ రూపమైన భేదబుద్ధి గల్గిన మాయా తత్త్వము నందున ప్రతిస్ఫురించగా నయ్యది ప్రకృతి తత్త్వమనిపించు కొనును. ఇది సత్త్వ, రజో మరియు తమోగుణముల సామ్యవస్థారూపమై యుండును. ప్రపంచము యొక్క రచన యందున యిదే ప్రధానమైనదిగా నుండుట చేత దీనిని “ప్రధాన”మని పిలుతురు. ఈ ప్రకృతి తత్త్వము బుద్ధిని మొదలుకొని వృద్ధి తత్త్వము పర్యంతముగల ఇరువది మూడు తత్త్వములకు మూలకారణమైయుండును.

(14-36) మహదాది ప్రాయోగిని తత్త్వములు : ప్రకృతియని యనిపించుకొనెడి శక్తి తత్త్వమే నిశ్చయాత్మకమైన వ్యవహారమును చేయుటకై రూపొంది “బుద్ధి” తత్త్వమనిపించి కొనును. దీనిని మహత్ తత్త్వమనియును అందురు. బుద్ధితత్త్వమైన యీ శక్తి తత్త్వమే నేను, నాది యనెడి యభిమానమును పొంది “అహంకార” తత్త్వమనిపించుకొనును. అదే శక్తి తత్త్వము “మోడుపోయిన వ్రూసు దొంగనేమో” యనెడి సంకల్ప-వికల్పములను పొంది “మనస్సు”గా యగుచున్నది. మనోబుద్ధ్యహంకారములు సుఖదుఃఖాద్యంతరంగిక పదార్థములకు కారణమైనందున వీటిని అంతఃకరణములని యందురు. ఈ అంతఃకరణము ఇచ్ఛాశక్తి ప్రధానముగా నున్నదై యుండును.

ప్రకృతి తత్త్వము జ్ఞానశక్తి ప్రాధాన్యత చేత శబ్ద జ్ఞానమునకు సాధనముగా శ్రోత్ర తత్త్వమనియును, రసజ్ఞానమునకు సాధనముగా జిహ్వ తత్త్వమనియును, స్పర్శ జ్ఞానమునకు సాధనముగా తత్త్వమనియును అనిపించుకొనును. అదే విధిని రూపగంధాదుల కొరకు సాధనాలుగా నేత్ర మరియు వ్రూణ తత్త్వములనిపించుకొనును. ఈ ఐదు ఇంద్రియములు శరీరమునందున యుండి బాహ్య విషయముల జ్ఞానమునకు సాధనములై యుండుట చేత వీటిని బాహ్యకరణములని యందురు.

ఇదే ప్రకారముగా నీ ప్రకృతి తత్త్వమే రజోగుణ ప్రాధాన్యత చేత ఉచ్ఛారణ క్రియకు సాధనమై వాక్ తత్త్వముగను, ఆదాన ప్రదానాది క్రియలకు సాధనముగా పాణి తత్త్వముగను, గమనాగమన క్రియలకు సాధనముగా పాద తత్త్వముగను, మల విసర్జన క్రియ కొరకు పాయు తత్త్వముగను రేతోమూత్ర పరిత్యాగము కొరకు ఉపస్థతత్త్వముగను పిలువబడును. ఇవి క్రియాశక్తి ప్రాధాన్యత గలవైనందున వీటిని కర్మేంద్రియములని పిలుతురు.

ప్రకృతియే తమోగుణ ప్రాధాన్యత చేత కేవలము శ్రోత్రేంద్రియ గ్రాహ్యమైన “శబ్ద తత్త్వ” రూపముగాను, కేవలము త్వగింద్రియ గ్రాహ్యమైన “స్పర్శ తత్త్వ” రూపముగాను, కేవలము నేత్రేంద్రియ గ్రాహ్యమైన రూపతత్త్వముగాను, కేవలము జిహ్వేంద్రియ గ్రాహ్యమైన ‘రసతత్త్వ’ రూపముగాను, కేవలము వ్రూణేంద్రియ రూపమైన ‘గంధ తత్త్వ’ రూపముగాను పరిణమించును.

ఈ శబ్దస్పర్శ రూప రసగంధములు క్రమముగా ధ్వన్యాత్మ వర్ణాత్మకముగా గాని, శీతోష్ణరూపముగా గాని, నీల పీతాదులుగా గాని, మధురాదుల రూపములుగా గాని, సుగంధ దుర్గంధరూపములుగా గాని విభాజితమై యుండకుండ సామాన్యముగా దోచుట చేత వీటిని పంచతన్మాత్రలని పిలుతురు. ఇవి అత్యంత సూక్ష్మమైనవి. వీటి నుండియే స్థూలములగు పంచమహాభూతములు సుత్పన్నమగును.

పంచభూతముల యుత్పత్తి క్రమము నద్వైత వేదాంతము చెప్పెడి దానికంటెను భిన్నముగా ప్రతిపాదించబడినది. తమ సహకారము చేత శబ్ద తన్మాత్ర, దీని నుండి శబ్ద స్పర్శములనెడి రెండు గుణములు గల “వాయు తత్త్వ” ముత్పన్నమయ్యెను. వాయు తత్త్వము నుండి “రూపతన్మాత్రము”, ఆ రూపము నుండి శబ్ద, స్పర్శ రూపములు గల “యగ్నితత్త్వ” ముత్పన్నమయ్యెను. అగ్ని నుండి రస తన్మాత్ర

గల్గెను. రసము నుండి శబ్ద, స్పర్శ, రూప, రసములు గల జల తత్త్వముత్పన్నమయ్యెను. జలమునకు గంధ తత్త్వము గల్గెను. గంధము నుండి శబ్దస్పర్శాది యైదు గుణములు గల పృథ్వి తత్త్వము గల్గెను.

తైత్తిరీయోపనిషత్తు (2-1-1) లో పంచభూతముల యుత్పత్తి గూర్చి ఈ క్రింది విధముగా తెలుపబడినది.

“తస్మాద్వా పతస్మానాత్మన ఆకాశః సంభూతః । ఆకాశాద్వాాయుః । వాయోరగ్నిః । అగ్నేరసః అద్భ్యుః పృథివీ”.

శ్రుతి వాక్యము నందున పంచభూతముల యుత్పత్తి క్రమము గురించి తెలుపునప్పుడు పంచతన్మాత్రల పేర్లు తెలుపబడలేదు. క్రమమును నిరూపించునప్పుడు చెప్పబడిన యుత్తరోత్తర భూతముల యందున పూర్వ భూతముల గుణముల యస్తీత్వము కన్పట్టును. అందుచేత రెండు భూతముల మధ్యన తన్మాత్రలను నవశ్యముగా గల్పించవలసియుండెను.

ఈ విధముగా నుత్పన్నమైన పంచభూతముల చేత పద్నాలుగు లోకములును, ఆయా లోకములలోని చరాచర వస్తువులు మరియు జీవరాశి యుత్పన్నమైనది.

పూర్వోక్తమైన ముప్పదియారు తత్త్వములు శక్తి విశిష్టమైన పరశివ బ్రహ్మ యొక్క పరిణామ రూపమువలే అయినందున వీరశైవ సిద్ధాంతమునందున యావికృత పరిణామ వాదము, జగత్తత్త్వవాదము స్వీకరింపబడినవి.

ఈ రీతిని శక్తి విశిష్టమైన శివుడు ముప్పదియారు తత్త్వముల యందున పరిణామమును పొంది లీలా వినోదము ననుభవించును. ఈ లీలా వ్యాపారము ముగిసిన పిదప తన శక్తిని సంకోచింప జేసి తాబేలు తన అవయవములను ముడిచికొనునటులే సచరాచర ప్రపంచమును తనయందున యణగించుకొని తానొక్కడే కేవలవస్థయందున మిగిలి యుండును.

శ్లో॥ యద్భాసా భాసతే విశ్వం యత్పృథేనానుమోదతే ।

నమస్తస్మై గుణాతీత విభవాయ పరాత్మనే ॥ (స.శి. 1-4)

ఎవ్వరి ప్రకాశము చేత నీ విశ్వము ప్రకాశించుచున్నదో, ఎవ్వరియానందము చేత ఈ విశ్వము నానందించునో, అట్టి త్రిగుణాతీత వైభవము గలవాడును, పరమాత్ముడును యగు వాని కొరకు నమస్కారమనెడిది ఈ శ్లోకము యొక్క తాత్పర్యము.

ప్రకాశము మరియు నానందము ప్రతియొక్కరికిని కావలసినవి. అవి జగత్తున దోచుట చేత జీవులు జగత్తువైపుకు నన్ముఖులై సాగుచున్నారు. కాని యివి జగత్తున యుండునట్లు దోచినను జగత్తులో నుండెడివి కావు. ఇవి పరమాత్ముని లోనైయుండును. అగ్ని యొక్క సంపర్కము వలన నీరు వేడిగా దోచును. చక్రైర సంపర్కము వలన పిండి పదార్థములు తీసి పదార్థములుగా దోచును. ఇటులనే ప్రకాశమానము మరియు నానందమయము గాని ప్రపంచము పరశివుని సంపర్కము చేత ప్రకాశమానముగాను, ఆనందమయముగా దోచును. “తస్యభాసా సర్వమిదం విభాతి”, తస్మైవానం దస్యాన్యాని భూతాని మాత్రా ముపజీవంతి”, అనెడి శ్రుతి వచనముల యాధారమున జగత్తు ప్రకాశమయమై ఆనందభరితమై దోచుచున్నది. సత్, చిత్, ఆనందములతో కూడి కొనియుండెడి శివునియందున మాయకములగు త్రిగుణములుండవు. అట్టి పరశివునికి శివయోగి శివాచార్యుల వారు నమస్కారములను ప్రదానము జేసిరి.

శ్లో॥ సదాశివముఖాశేషతత్త్వోన్మేషవిధాయినే ।

నిష్కలంకస్వభావాయ నమః శాంతాయ శంభవే ॥ (సి.శి. 1-5)

సదాశివ తత్త్వమును మొదలుకొని పృథ్వి తత్త్వము వరకు గల తత్త్వముల వికసిత ప్రకటనను చేసెడి వాని కొరకును, నిష్కళంక స్వభావముగల వాని కొరకును, ప్రశాంతమూర్తి కొరకును, శంభుని కొరకు నమస్కారము, అనెడిది ఈ శ్లోకము యొక్క తాత్పర్యము.

శక్తి విశిష్టమైన శివుడు తన వివర్ణ శక్తిచేత సదాశివాది తత్త్వముల నుత్పత్తి చేసినను తాను మాత్రము, దుమ్ము ధూళి గాలి నీరు మొదలగునవి యుండినను నాకాశము వాటిలో లిప్తము గాని యటుల నిష్కళంకుడైయుండును. “శుద్ధమీశ్వర చైతన్య” మనెడి ప్రమాణమొకటి యీ విషయమును సమర్థించుచున్నది. ఇతడు శాంతమూర్తియై యుండును. జగతిలోననెవ్వరైనను దోషరాహిత్యమును, ప్రశాంతతను వాంఛించిన యెడల వారు శివుని శరణు జొచ్చవలెను. ఇద్దానిని సూచించుటకే శివయోగి శివాచార్యుల వారు తమ నమస్కారమును శంభువుకు సమర్పించిరి.

శ్లో॥ స్వేచ్ఛావిగ్రహాయుక్తాయ స్వేచ్ఛావర్తనవర్తినే ।

స్వేచ్ఛాకృతత్రిలోకాయ నమః సాంబాయ శంభవే ॥ (సి.శి. 1-6)

తన యిచ్ఛానుసారముగా వివిధరూపములలోన యేదో నొక రూపమును ధరించెడి వాని కొరకు, తన యిష్టమున కనుగుణముగా ప్రవర్తించెడి వాని కొరకు, తన యిచ్ఛానుసారముగా త్రిలోకములను సృష్టించెడి వాని కొరకు, శక్తిని కూడుకొని యుండెడి వాని కొరకు, శంభుని కొరకు నమస్కారమనెడిది ఈ శ్లోకములోని తాత్పర్యము

పరశివుడు లీలావైభవ సమేతుడు. సర్వ తంత్ర స్వతంత్రుడు తనకు వలసినదానిని తాను చేయగలవాడు. అందుచేత, “స్థిరేభిరంగైః పురూరప ఉగ్రః” అనెడి శ్రుతి వచనము ప్రకారము భక్తులననుగ్రహించుటకై తత్వాత్మక సృష్టిని చేయుటకై, జ్ఞానులకు సాయుజ్యమును ప్రదానము చేయుటకై నానా విధములగు లీలామయ స్వరూపములను ధరించును. సర్వజ్ఞత్వ, నిత్యతృప్త్య, అనాది బోధత్వ, స్వతంత్రత్వ, అనంత శక్తిత్వములనెడి షడ్గుణైశ్వర్యములు గల్గి తన ఇష్టమునకు నెల్లలు లేనివాడైయుండును. శక్తి సమేతుడగు నిట్టి శివుడు తన యిచ్ఛానుసారముగా స్వర్గమర్త్యపాతాళములను సృష్టించును. అట్టి శంభువు కొరకు శివయోగి శివాచార్యుల వారు నమస్కారమును సమర్పించిరి.

శ్లో॥ యత్ర విశ్రామ్యతీశత్వం స్వాభావికమనుత్రమమ్ ।

నమస్తస్మై మహేశాయ మహాదేవాయ శూలినే ॥ (స.శి. 1-7)

“ఎవ్వనియందున సహజమైనదియును, సర్వశ్రేష్ఠమైనదియును అగు ఈశత్వము స్థిరముగా నిలిచియుండునో యట్టి వానికొరకు, మహేశ్వరుని కొరకు, మహాదేవుని కొరకు, త్రిశూలధారి కొరకు నమస్కారమును ప్రదానము చేయుచున్నాను” అనెడిది శ్లోకములోని భావార్థము.

జగత్తునందున నొకరి మీద నింకొకరు నొడయుడుగా నుండుటను గాంచగలము. భూమిని పాలించెడి సర్వశ్రేష్ఠుడైన వానిని చక్రవర్తియని పిలుతురు. ఇదే విధముగా పద్మాలుగు లోకములకు వేర్వేరుగా నొడయుళ్ళు నుందురు. వీరందరిని పరిపాలించెడి సర్వశ్రేష్ఠుడైన నొడయుడే పరమశివుడు. నొడతనపు సీమ యనెడి దిచ్చట పరిసమాప్తిని పొందును. అందుచేత నితనిని మహేశుడు, మహాదేవుడని పిలుతురు. “తమీశ్వరాణాం పరమం మహేశ్వరమ్” అనెడి శ్రుతి వచనము. దీనిని సమర్పించుచున్నది. “యో బ్రహ్మణం విదధాతి పూర్వం । బ్రహ్మ విష్ణు రుద్రేంద్రాస్సంప్రసూయంతే న కారణమ్” అనెడి శ్రుతి ప్రమాణము ప్రకారము శివుడు బ్రహ్మ విష్ణుది పిపీలికాంతముగల సకల జగత్తు యొక్క సృష్టి, స్థితి, లయలకు కర్తయై యుండుట చేత మహేశ్వరుడుగాను, ఇచ్ఛాశక్తి, క్రియాశక్తి, జ్ఞానశక్తుల కలయిక రూపమగు త్రిశూలమును ధరించుటచే శూలియనియును, “దేవేషు చ మహాన్ దేవో మహాదేవ స్తతా స్మృతాః” యనెడి వచనము ప్రకారము బ్రహ్మవిష్ణుది దేవతల కెల్లను పూజ్యుడై తన కంటెను నుత్కృష్టమైన మరొకడు లేని వాడైయుండుటచే, మహాదేవునిగాను పిలువబడుచున్నాడు. అట్టి వానికి శివయోగి శివాచార్యుల వారు నమస్కరించిరి. ఆ పిదపవారు శక్తిని స్తుతించిరి. శక్తి శివునిలోన నవినాభావ సంబంధము గల్గియుండునని తెలిసికొనవలెను.

శక్తిస్తుతి:

శ్లో॥ యామాహుస్సర్వలోకానాం ప్రకృతింశాస్త్రపారగాః ।

తాం ధర్మచారిణీం శంభోః ప్రణమామి పరాం శివాం ॥ (సి.శి. 1-8)

ఎవ్వరిని శాస్త్రకోవిదులు సర్వలోకములకును మూలకారణమని చెప్పుదురో, అట్టి పరశివునితో కలిసియుండి యతనితో చరించెడి పరాశక్తికి నమస్కరించుచున్నాననెడిది శ్లోకములోని భావార్థము.

వీరవైవ సిద్ధాంతమును ఆమూలాగ్రముగా తెలిసికొని తాత్వికులు “మాయాంత ప్రకృతతి వద్యాన్మాయినం తు మహేశ్వరం”, “చిచ్ఛక్తి వల్లభః శివః” “పరాస్య శక్తిర్వివిధైవ యశ్రూయతే స్వాభావికీ జ్ఞాన బలక్రియా చ” మొదలగు శ్రుతుల ప్రమాణము చేత శివుని సహధర్మిణియైన శక్తిని సకల ప్రపంచపు టుత్పత్తికి మూలకారణముగా చెప్పెడి శక్తికి శివయోగి శివాచార్యుల వారు నమస్కరించిరి.

జగదుత్పత్తి యందున శివునికెంత పాత్రగలదో అంతేపాత్ర శక్తికి గలదు. శివుడు జగదుత్పత్తికి నిమిత్త కారణము కాగా, శక్తి యుపాదాన కారణమగును. అందుచేతనే శక్తి విశిష్టమైన శివుడు జగదుత్పత్తి యందున నూర్ణ నాభి (సాలె పురుగు) వలె యభిన్న నిమిత్తపాదానా కారణుడగుచున్నాడు. శివయోగుల వారు శక్తిని “సహధర్మచారిణీ యనెడి విశేషణము నుపయోగించుట యనెడిదెంతో నర్థపూర్ణముగా నున్నది. సహధర్మచారిణీ యనగా శివునితో సదా కూడుకొని యుండెడిదని యర్థము. కవికుల గురవగు కాళిదాసు రఘువంశ కావ్యపు ప్రారంభ శ్లోకమున.

శ్లో॥ వాగర్థావివసంపుక్తౌ వాగర్థ ప్రతిపత్తయే ।
జగతః పితరౌ పందే పార్వతీ పరమేశ్వరౌ ॥ (రఘువంశము)

ఈ మంగళాచరణ శ్లోకమునందున శబ్దము మరియు నర్థముల యందును నిత్యమైన సంబంధ ముండునటులే జగజ్జననీ జనకులైన పార్వతీపరమేశ్వరులకును నిత్యమైన సంబంధమును ప్రతిపాదించినారు. పార్వతీ పరమేశ్వర యనెడి పౌరాణిక శబ్దములు. అయితే తత్వశాస్త్రపు దృష్టిలో వీరు శివశక్తులౌదురు.

“నమః సోమాయచ రుద్రాయచ” (తై. సం. 4,5-8)

“ఉమా సహాయా పరమేశ్వరం ప్రభుం (కైవల్య. 1-7) మాయాంతు ప్రకృతిం విద్యాన్యాయీన్తు మహేశ్వరం (శ్వేతాశ్వతర ఉ.4-10) మొదలగు శ్రుతి వాక్యములైనను శివశక్తుల యవిసాభావ సంబంధమును స్పష్టముగా ప్రతిపాదించుచున్నవి. శ్రీ జగద్గురు రేణుక భగవత్పాదుల వారును నీ భావమును నీక్రింది యుపదేశమున పొందుపరిచిరి.

శ్లో॥ యథా చంద్రే స్థిరా జ్యోత్స్నా విశ్వవస్తుప్రకాశినీ
తథా శక్తిర్విమర్శాఖ్యా ప్రకాశే బ్రహ్మణి స్థితా ॥ (సి.శి. 2-38)

విశ్వములోని సమస్త వస్తువులను ప్రకాశించజేసెడి వెన్నెల చంద్రునియందున స్థిరముగా నుండునటులే చరాచరాత్మకమైన సకల పదార్థములను ప్రకాశమానముగా జేసెడి విమర్శ శక్తి ప్రకాశ స్వరూపుడైన పరశివుని యందున స్థిరముగా నుండు ననెడి విషయమును నీ యుపదేశమున గాంచగలము.

సచ్చిదానంద స్వరూపమైన పరబ్రహ్మము “అస్మి” ప్రకాశనందామి “(ఉన్నాను, ప్రకాశించుచున్నాను, ఆనందించుచున్నాను) అనెడి యనుభవము చేత కూడుకొని యుండును. ఈ యనుభవమే పరబ్రహ్మ యొక్క విమర్శశక్తి. ఒకవేళ యీ శక్తిని పరశివుని యందున యొప్పని యెడల ప్రకాశరూపమైన స్పటికము తన ప్రకాశము గురించి యరయకుండా నుండుట చేత జడమై యుండునటులే బ్రహ్మము కూడా జడమై యుండవలసియుండును.

ఈ విధముగా శివుడు ‘శక్తి విశిష్టుడ’ని సిద్ధమైనది.

విమర్శశక్తితో కూడుకొని యుండెడి బ్రహ్మము, అద్వైత వేదాంతములోన చెప్పిన యటుల నిర్విశేషముగా నుండక సవిశేషముగా నుండును. చరాచరాత్మకమైన జగదుత్పత్తికి కారణీభూతమై యుండును. ఈ జగత్తు శివశక్తుల విలాసమని యెంచవలెను.

జగతికి శివశక్తుల విలాసమును తెలియజెప్పెడి యీ సిద్ధాంతమును “శక్తి విశిష్టాద్వైత సిద్ధాంత” మని యందురు. “శక్తిశ్చ శక్తిశ్చశక్తిః, తాభ్యాం విశిష్ట జీవైశ్చ, తయోరద్వైతం శక్తివిశిష్టాద్వైతమ్” అనెడిది శక్తి విశిష్టాద్వైతము యొక్క ఉత్పత్తి. శివుడే విధిని శక్తి విశిష్టుడై యుండునో, అదే విధిని జీవుడును శక్తి విశిష్టుడై యుండును. శివుని శక్తి సర్వజ్ఞత్వ, సర్వకర్తృత్వా రూపముననుండగా, జీవుని శక్తి అల్పజ్ఞత్వ, పరిమిత శక్తిత్వ రూపమున నుండును. జీవుడు శివుని యందున సమరసమైన యప్పుడు నతనిశక్తి వికాసమును పొందును. ఈ విధముగా వికసిత శక్తి విశిష్టుడగు జీవునికిని, శక్తి విశిష్టుడగు శివునికిని సామరస్యము నుండవలెనని బోధించెడి సిద్ధాంతమునే శక్తి విశిష్టాద్వైత సిద్ధాంతమని యందురు. ఈ సిద్ధాంతమున శక్తి శివుని విడిచి యుండదు. అందుచేత శివయోగి శివాచార్యుల వారు శక్తిని స్తుతించినప్పుడు నద్దానిని శివుని సహధర్మచారిణీయని యభివర్ణించిరి.

శ్లో॥ యయా మహేశ్వరః శంభుర్నామ రూపాది సంయుతః ।

తస్యై మాయాస్వరూపాయై నమః పరమశక్తయే ॥

(సి.శి. 1-9)

దేనితో కూడుకొని మహేశ్వరుడగు శంభువు నామ రూపాదులు గల వాడగునో, అట్టి మాయాస్వరూపిణి కొరకు, పరమశక్తి కొరకు నమస్కారము అనేడిది యీ శ్లోకములోని భావార్థము. స్వభావతః శివునికి నామ రూపాదులుండవు. శక్తి యొక్క సాంగత్యము వలన ప్రభావితమై నామ రూపాదులను ధరించెడి వాడగు చున్నాడు. ఈ విషయమును, శ్రీ నిజగుణ శివయోగుల వారు నీ క్రింది విధముగా తెలియజెప్పిరి.

శ్లో॥ హేళ హే సరిల్లద భవను నిన్న దెసెయింద భాళ లోచన నాగి

నిఖిల నార్జరమైశక్తి అధిపతియాదను ఎందొడె

అగమ నిగమ జాలవు ఐదువలె నిజనుతి గెనగజాతా ॥

దీని తెలుగు రూపమును గనుడి -

శ్లో॥ పేర్కొన పేరులేని భవుడు నీదు దశవలన ఫాలలోచనునిగా నిఖిల నిర్జర మేళనమునకు

అగమ నిగమ జాలము వైదుపది సేయవే నిజనితికి నగ జాతా !

నిజగుణుల వారి చిత్రణ బహు సుందరముగా నున్నది. తత్వ ప్రకాశిక “శక్తి యయాస సంభుర్భుక్తై ముక్తాచ పశుగణస్యాస్య” అని తెలిపినది స్వసమవేత యైన చిచ్ఛక్తి వలన ననేక నామ రూప క్రియలతో విశిష్టమైన శివుడు, శివకోటికి భుక్తిముక్తుల నిచ్చుచున్నాడనెడిది ఈ సూక్తి యొక్క భావార్థము. జగదుపాదాన కారణీభూతమైదియును, త్రిగుణాత్మకమైనదియును, మాయా రూపమున నున్నదియును, మూల ప్రకృతియును, శివునితో నవినాభావ సంబంధము గల్గి శివునితో కూడియుండెదగు శక్తికి శివయోగుల వారు నమస్కారమును చేసిరి.

శ్లో॥ శివాద్యాదిసముత్పన్నశాంత్యతీతపరోత్తరామ్ ।

మాతరం తాం సమస్తానాం వందే శివకరీం శివామ్ ॥

(సి.శి. 1-10)

“శివుని వలన నాదికి యాదిన పుట్టిన శాంత్యాతీతోత్తర కళారూపముగల దానికిని, సమస్తలోకమునకు మాతృస్థానమున నున్నదానికొరకు, మంగళకారిణియైన దానికొరకు శివా అని పిలువబడెడి శక్తి కొరకును వందనము చేయుచున్నాను” అనెడిది శ్లోకములోని భావార్థము.

శివుడు స్వీయలీలా విలాసము నిమిత్తమున కేవలముగా నొక్కడై యైయున్న తాను “లింగము” మరియు “అంగము”గా విభక్తుడగును. లింగము మరల నారు రూపములను దాల్చును. అవి ఆచారలింగము, గురులింగము, శివలింగము, జంగమ లింగము, ప్రసాదలింగము మరియు మహాలింగము. ఇదే విధిన అంగము నారు రూపములను దాల్చును. అవి భక్తాంగము, మహేశాంగము, ప్రసాద అంగము, ప్రాణలింగము, శరణాంగము మరియు వైక్యాంగము.

శివునితో నవినాభావ సంబంధము గల శక్తి మొదట ‘కళా’ మరియు ‘భక్తి’గా విభజితమై యాపిదప ‘కళ’ యారు కళలుగా రూపాంతరము చెందును. అవి - నివృత్తికళ, ప్రతిష్ఠాకళ, విద్యాకళ, శాంతికళ, శాంత్యతీత కళ మరియు శాంత్యతీతోత్తరకళ. ఈ కళలు వరుసగా నాకార, గురు, శివ, జంగమ, ప్రసాద మరియు మహాలింగముల నాశ్రయించియుండును. భక్తియును నారు రూపములను పొందును. అవి - శ్రద్ధాభక్తి, నిష్ఠాభక్తి, అవధానభక్తి, అనుభవభక్తి, ఆనందభక్తి మరియు సమరసభక్తి. భక్తియొక్క ఈ రూపములు వరుసగా భక్తి, మహేశ, ప్రసాది, ప్రాణలింగి, శరణ మరియు ఐక్యస్థలముల నాశ్రయించుకొని యుండును.

“నివర్త్యతే అనయా ఇతి నివృత్తిః” అనెడి వ్యుత్పత్తి ప్రకారము నే కళ వలన భక్తుని కర్మభోగము నివృత్తియగునో అది నివృత్తికళయని పిలువబడును. ఆచారలింగమును నాశ్రయించుకొని యుండెడి యీ నివృత్తి కళ యొక్క కృపవలన భక్తస్థలములోని వీరశైవుడు తన కర్మభోగము నుండి నివృత్తిని పొందుచున్నాడు. దీనిని క్రియాశక్తి యనియును పిలుతురు.”

“ప్రకర్షణ స్థాప్యతే అనయా ఇతి ప్రతిష్ఠా” అనెడిది ప్రతిష్ఠా కళ యొక్క నిర్వచనము. ఇది గురులింగమును నాశ్రయించు కొనియుండును. ఈ గురు లింగారాధకులైన మహేశ్వర స్థలములోని వీరశైవుల యొక్క మనోవృత్తిని శివుని యందున స్థిరముగా నుండునటుల యనుగ్రహించెడి పాత్రను యీ కళ పోషించును. దీని కృప వలననే వీరశైవునికి సంసారమునందున నుండెడి రాగము క్రమక్రమముగా దూరము చేయబడును. ఈ కళకు జ్ఞానశక్తియనెడి పర్యాయనామము గలదు.

“ఆత్మానం యయా వేత్తి సా విద్యా” అనెడిది విద్యా కళ యొక్క నిర్వచనము. ఏ కళ యొక్క కృపచేత ప్రసాది స్థలములోని వీరశైవుడు శివలింగారాధన ఫలముగా తన ఆత్మ యొక్క అరయికను పొందుచున్నాడో అదియే విద్యా కళయనబడును. దీనికి యిచ్చాశక్తి యనెడి మరొక పేరు గలదు.

శాంతి దాయకమైన కళయే శాంతికళ. ఇది జంగమ లింగమును నాశ్రయించుకొని యుండును. ఈ జంగమ లింగారాధకుడగు ప్రాణలింగ స్థలి యొక్క త్రిమలములు నీ కళ కృపవలన విచ్ఛేదనము చేయబడును. తత్ఫలితముగా శాంతి చేకూరుచున్నది. ఈ కళను నాదిశక్తి యనియును పిలుతురు.

శాంతికళ కంటె నతీతమైనదే శాంత్యాతీత కళ. ఇది ప్రసాద లింగమును నాశ్రయించి యుండును. ప్రసాద లింగారాధకుడగు శరణస్థలములోని వీరశైవుడు నీ కళ కృపవలన సచ్చిదానందకర రూపమైన పరశివుని గురించి జ్ఞానమును పొందును. ఈ కళను పరాశక్తియనియును పిలుతురు.

శాంత్యాతీత కళను మీరి యుండెడిదియును, నత్యంత సూక్ష్మమైనదియును అగు కళయే. శాంత్యాతీతోత్తర కళ. ఇది మహాలింగమును నాశ్రయించుకొని యుండును. మహాలింగోపాసకుడగు యైక్య స్థలములోని వీరశైవుడు నీ కళ యొక్క కృపచేత సచ్చిదానంద రూపమైన పరశివుని యందున సమరసమును బడయును. ఈ కళకు చిచ్ఛక్తి యనెడి నామాంతరము గలదు. మాతృస్థానమున నుండెడి యీ కళ వలన నందరికీ సన్మంగళ ఫలప్రాప్తి కలుగవలెననెడి యాకాంక్షతో శ్రీ శివయోగుల వారు నీ కళకు నమస్కారమును చేసిరి.

శ్లో॥ ఇచ్చాజ్ఞానాదిరూపేణ యా శంభోర్విశ్వభావినీ ।

వందే తాం పరమానందప్రబోధలహరీం శివామ్ ॥ (సి.శి. 1-11)

ఇచ్చా జ్ఞానాదుల రూపము చేత నెవ్వరు విశ్వమును ప్రకాశమానము చేయుచున్నదో అట్టి శక్తి కొరకును, పరమానంద జ్ఞాన ప్రవాహము వంటిదాని కొరకును, శివా అనబడెడి శివుని శక్తికి వందనము చేయుచున్నాననెడిది శ్లోకములోని భావార్థము.

“పరాస్య శక్తి ర్విమలా వితర్కా స్వాభావికీ రుద్ర సమాన ధర్మిణీ । జ్ఞానక్రియే చ్ఛాది సహస్ర రూపాతన్యే శివసంకల్పమస్తు” అనెడి ప్రమాణము ప్రకారమున నే శక్తి పరమశివుని యిచ్చాశక్తి క్రియాశక్తి మరియు జ్ఞానశక్తి రూపముల చేత జగత్తును ప్రకాశింపజేయునో, యేశక్తి పరమానంద బోధ ప్రవాహరూపమున నుండునో అట్టి శక్తికి శివయోగుల వారు నమస్కారమును చేసిరి.

శ్లో॥ అమృతార్థం ప్రపన్నానాం యా సువిద్యాప్రదాయినీ ।

అహర్నిశమహం వందే తామీశానమనోరమామ్ ॥ (సి.శి. 1-12)

ముక్తిని కోరి శరణు జొచ్చిన వారికి నుత్తమమైన జ్ఞానమును ప్రదానము చేసెడి యీశాసుని కూడుకొని యుండెడి శక్తికి నహర్నిశము నమస్కరింతును ననెడిది యీ శ్లోకములోని భావార్థము.

అమృతత్వ మనెడిది మనుష్యుని జీవితములోని యొక ముఖ్యమైన లక్ష్యము. దీనికి ముక్తి, మోక్షము, కైవల్యము లనెడి పర్యాయ నామములు గలవు. ఈ ముక్తి దొరకవలెననిన “వేదాంత వాక్యజా విద్యా శివజీవైక్య బోధినీ” అనెడి సూత సంహితా వచనానుసారముగా శివ-జీవుల యైక్య బోధకమైన జ్ఞానమెంతో నవశ్యకమైనది. దీనినే యుపనిషత్తులు “తత్త్వమసి” యని బోధించుచున్నవి. మోక్షదాయకమైనదియును, పరమ పవిత్రమైనదియును అగు యీ ఐక్యజ్ఞానము కేవలము జీవుల ప్రయత్నము వలన దొరకదు. దాని

కొరకు చిచ్చక్తి యొక్క యనుగ్రహము కావలెను. ప్రపత్తి భావముతో నభ్యసించబడిన విద్య వలన అహంకారము నశించి ప్రసాదబుద్ధియుండుట చేత కైవల్యము సుసాధ్యమగును. ఈ కారణముననే శివయోగుల వారు చిచ్చక్తికి నమస్కారమును చేసిరి.

శివజీవైక్య జ్ఞానమును సంపాదించుటకై శక్తి విశిష్టుడైన శివుని స్మరించవలెననెడిది గుర్తించ వలసిన విషయము.

మంగళాచరణాంతరము శ్రీ శివయోగి శివాచార్యుల వారు తన వంశవర్ణనను సంక్షిప్తముగా చేసిరి.

గ్రంథకర్త శివయోగి శివాచార్యుల వంశ వర్ణనము

శ్లో॥ కశ్చిదాచారసిద్ధానామగ్రణీః శివయోగినామ్ ।
శివయోగీతి విఖ్యాతాః శివజ్ఞానమహోదధిః ॥ (సి.శి. 1-13)

ఆచార సంపన్నులైన శివయోగులలోన నగ్రగణ్యుడై, శివజ్ఞానమునకు జ్ఞానసముద్రుని వంటివాడును, శివయోగియనెడి నామముతో విఖ్యాతుడైన వాడును నగు దివ్య పురుషుడుండెను.

శ్లో॥ శివభక్తిసుధాసింధుజ్వంభణామలచంద్రికా ।
భారతీ యస్య విదధే ప్రాయః కువలయోత్సవం ॥
తస్య వంశే సముత్పన్నో ముక్తామణిరివామలః ।
ముద్గదేవాభిదాచార్యో మూర్ధన్యః శివయోగినామ్ ॥ (సి.శి. 1-14,15)

ఎవ్వరి వాణి, శివభక్తియనెడి పాలసముద్రము నుండి పైకుబికిన చంద్రునివలె, భూమండలమనెడి కలువకు ముదమును గల్గించుచుండెనో అట్టి వాని వంశమునందున నిర్మలమైన ముత్యపు హారము వంటివాడును, శివయోగులలో నగ్రగణ్యుడును, ముద్గదేవాచార్యుడనెడి పేరుగలవాడు పుట్టెను.

శ్లో॥ ముద్దానాత్ సర్వజంతూనాం ప్రణతానాం ప్రబోధతః ।
ముద్గ దేవేతి విఖ్యాతా సమాఖ్యా యస్య విశ్రుతా ॥ (సి.శి. 1-16)

శరణాగతులైన వారికి ప్రబోధము వలన సకల జీవకోటికి చూపువలనను ముదమును కూర్చిన యితడు సార్థక నామధేయుడనెడి ప్రసిద్ధిని గాంచెను.

శ్లో॥ తస్యాసీన్నందనః శాంతః సిద్ధనా ధాభిదః శుచిః ।
శివసిద్ధాంతనిర్ణేతా శివాచార్యః శివాత్మకః ॥ (సి.శి. 1-17)

ముద్గ దేవాచార్యునకు మూర్తీభవించిన శాంతరూపియును, శుచిర్భూతుడును, శివ సిద్ధాంతమును పూర్తిగా నెరిగిన వాడును, శివస్వరూపము గలవాడును అగు సిద్ధినాథుడనెడి పేరుగల శివాచార్యుడు నుదయించెను.

శ్లో॥ వీరశైవశిఖారత్నం విశిష్టాచారసంపదం ।
శివజ్ఞానమహాసింధుం యం ప్రశంసంతి దేశికాః ॥ (సి.శి. 1-18)
యస్యాచార్యకులాజ్ఞాతా సతామాచార మాతృకా ।
శివభక్తిః స్థిరా యస్మిన్ జజ్ఞే విగతవిప్లవా ॥ (సి.శి. 1-19)

శ్లో॥ తస్య వీరశైవాచార్య శిఖారత్నస్య నందనః ।
అభవచ్ఛివయోగీతి సింధోరి వ సుధాకరః ॥ (సి.శి. 1-20)

“దేశికులు నెవ్వరిని వీరశైవ శిఖారత్నమనియును, విశిష్టాచార సంపదగలవాడనియును, శివజ్ఞాన మహాసముద్రుడనియును పొగిడిరో, ఏ యాచార్యుని కులమున సత్పురుషులును, నుదయించిరో, ఏ ఆచార్యుని కులము నాచారములకు మాతృక వంటిదో, ఎవ్వరి యందును

శివభక్తియుపద్రవ రహితమై సుస్థిరమై యున్నదో, అట్టి వీరశైవాచార్య శిఖారత్నమును అగు సిద్ధనాథునికి క్షీరసాగరము నుండి చంద్రుడు పుట్టినయట్లు శివయోగి పుట్టెను” అనెడిది ఈ శ్లోక త్రయములోని భావార్థము.

సిద్ధనాథుడు తన కొడుకుకు తన పితామహుని పేరును పెట్టికొనెనని గ్రహించవలెను.

ఇక మీదట గ్రంథకర్త స్వీయ పరిచయమును మరియు నవతారిణికను నిరూపించిరి.

- శ్లో॥ చిదానందపరాకాశశివానుభవయోగతః ।
శివయోగీతి నామోక్తిర్యస్య యదార్థ్యయోగినీ ॥
- శ్లో॥ శివాగమపరిజ్ఞానపరిపాకసుగంధినా ।
యదీయకీర్తిపుష్పేణ వాసితం హరితాం ముఖం ॥
- శ్లో॥ యేన రక్షావతీ జాతా శివభక్తిః సనాతనీ ।
బుద్ధాదిప్రతిసిద్ధాంతమహాధ్వాంతాంశుమాలినా ॥
- శ్లో॥ స మహావీరశైవానాం ధర్మమార్గప్రవర్తకః ।
శివతత్త్వపరిజ్ఞానచంద్రికావృతచంద్రమాః ॥
- శ్లో॥ ఆలోక్య శైవతంత్రాణి కామికాద్యాని సాదరమ్ ।
వాతులాంతాని శైవాని పురాణాన్యభిలాని తు ॥
- శ్లో॥ వేదమార్గావిరోధేన విశిష్టాచారసిద్ధయే ।
అసన్మార్గనిరాసాయ ప్రమోదాయ వివేకినామ్ ॥
- శ్లో॥ సర్వస్వం వీరశైవానాం సకలార్థప్రకాశనమ్ ।
అస్పృష్టమఖిలై ర్దోషైరాదృతం శుద్ధమానసైః ॥
- శ్లో॥ తేష్వావాగమేషు సర్వేషు పురాణే ష్యభిలేషు చ ।
పురా దేవేన కథితం దేవ్యైతన్నందనాయచ ॥
- శ్లో॥ తత్ప్రదాయసిద్ధేన రేణుకేన మహాత్మనా ॥
గణేశ్వరేణ కథితమగస్త్రాయ పునః క్షితౌ ।
- శ్లో॥ వీరశైవమహాతంత్రమేకోత్తరశతస్థలం ॥
అనుగ్రహాయలోకానామభ్యధాత్ సుధియాంవరః ॥ (సి.శి. 1-21-30)

ఎవ్వనికి శివానుభవ యోగము వలన శివయోగియనెడి పేరు సార్థక నామధేయమైనదో, శివాగమ పరిజ్ఞాన మనెడి పుష్పము వలన యెవ్వరి కీర్తియనెడి సువాసన దశదిశలకు వ్యాపించినదో, బౌద్ధాది ప్రతి సిద్ధాంతము లనెడి గాఢతిమిరమునకు సూర్యుని వంటి వాడైన యెవ్వని చేత సనాతనమైన శివభక్తి పరిరక్షింపబడినదో, అట్టి శివతత్త్వ పరిజ్ఞానమనెడి వెన్నెలతో చుట్టబడిన నెల వలె వెలిగెడి వాడును, వీరశైవులకు ధర్మ మార్గ ప్రవర్తకుడుగా నుండెడివాడును అగు శివయోగి కామికము నుండి వాతులము వరకు గల ఆగమములను, సమస్త శైవపురాణములను పరిశీలించి, వైదిక మార్గమునకు విరోధము గాని యటులను, విశిష్టమైన ఆచారము యొక్క సిద్ధి కొరకును, జైన బౌద్ధాది యసన్మార్గములను నిరసించుట కొరకును, వివేకవంతుల ప్రమోదము కొరకును, వీరశైవుల యొక్క సమస్తమైన సదర్శములను ప్రకాశమానము చేసెడిదియును, దోషరహితమైనదియును, పరిశుద్ధమైన మనస్సుగల వారి చేత నాదరింప బడెడిదియును, పూర్వకాలము నందున నాగమ పురాణాదులలో శివుని చేత పార్వతికిని, స్కందునికిని యుపదేశింపబడినదియును, శివసాంప్రదాయమున ప్రసిద్ధుడైన రేణుకుడనెడి మహాత్ముని చేత భూతలము మీదున మరలను ఆగస్థ్య మహాబుషికి నుపదేశింపబడి నదియును, నూటొక్క స్థలములతో

కూడి యున్నదియును అగుదానిని వీరశైవ మహాతంత్రమని పిలువబడినదియును, లోకుల కనుగ్రహమును ప్రదానము చేయుటకై, ధీమంతులలోన శ్రేష్టుడైన వాడగు శివయోగి శివాచార్యుడు చెప్పిన నేడది యీ శ్లోకసంచయములోని భావార్థము.

శివయోగి శివాచార్యులవారు గ్రంథరచనకై తాను కామికాది యాగమములను పరిశీలించెనని తెలిపినది గమనార్హమైన విషయము. ఈ ఆగమము లెట్టివో తెలుసుకొనవలెను. అవి యేమనగా - 1) కామిక, 2) యోగజ, 3) చింత్య, 4) కారణ, 5) అజిత, 6) దీప్త, 7) సూక్ష్మ, 8) సహస్ర, 9) అంశుమాన్, 10) సుప్రభేద, 11) విజయ, 12) నిఃశ్వాస, 13) స్యాయుంభవ, 14) అనిల, 15) వీర, 16) రౌరవ, 17) ముకుట, 18) విమల, 19) చంద్రజ్ఞాన, 20) బింబ, 21) ప్రోద్గీత, 22) లలిత, 23) సిద్ధ, 24) సంతాన, 25) సర్వోక్త, 26) పారమేశ్వర, 27) కిరణ, 28) వాతుల ఆగమములు.

శ్రీ శివయోగుల వారు శ్రీ రేణుక భగవత్పాదుల వారి గురించి తెలుపుచూ భూతలమున నియ్యది శ్రీ భగవత్పాదుల వారిచేత నుపదేశింప బడినదని చెప్పిరి. శివుని సద్యోజాత ముఖము నుండి శ్రీ రేణుకాచార్యుల వారు నుద్భవించిరని గుర్తెరుగగలరు.

శ్లో॥ సర్వేషాం శైవతంత్రాణాముత్తరత్యాన్నిరుత్తరమ్ ।

నామ్నా ప్రతీయతే లోకే యత్సిద్ధాంతశిఖామణిః ॥ (సి.శి. 1-31)

శివాగమములకు చివరన యుండుట చేతను, వీరశైవ సిద్ధాంతమునకు పిదప మరే సిద్ధాంతము చెప్పబడనందున నిద్దానికి “సిద్ధాంత శిఖామణి” యనెడి పేరు గల్గినది.

శ్లో॥ అనుగతసకలార్థశైవతంత్రైఃసమస్తైః ।

ప్రకటితశివబోధాద్వైతభావప్రసాదే ॥

విదధతు మతిమస్మిన్ వీరశైవా విశిష్టాః ।

పశుపతిమతసారే పండితశ్లాఘనీయే ॥ (సి.శి. 1-32)

సకల శైవ సిద్ధాంతముల చేత యనుసరింపబడిన సకలార్థములు గలదియును, ప్రకటితమైన శివాద్వైత జ్ఞానము గల్గినదియును, పండితుల చేత శ్లాఘింప బడినదియును, పాశుపత మతసారమై యున్నదియును అగు శ్రేష్ఠమైన యీ సిద్ధాంతమునందున వీరశైవుల బుద్ధి నిమగ్నము కానిమ్ము, అని శ్లోకములో తెలుపబడినది. ఈ కారణమున ప్రతి యొక్కరు సిద్ధాంత శిఖామణిని యందు పూజ్య బుద్ధినుంచి చదివి ఇతోధికమైన ఆధ్యాత్మిక లబ్ధిని పొందవలెను.

దీనితో సిద్ధాంత శిఖామణి ప్రవచన ప్రభ గ్రంథమున పూర్వ పీఠికా భాగమునకు చెందిన ప్రథమ పరిచ్ఛేదము సంపూర్ణము.

ఓం శాంతిః శాంతిః శాంతిః

ద్వితీయ పరిచ్ఛేదము

శ్రీ శివయోగి శివాచార్యులవారు రెండవ పరిచ్ఛేదమును ప్రారంభించుటకు పూర్వమున శిష్టాచారము ననుసరించి మరల మంగళాచరణను చేసిరి.

శ్లో॥ సచ్చిదానందరూపాయ సదసద్వక్త్రహేతవే ।
సమః శివాయ సాంబాయ సగణాయ స్వయంభువే ॥ (సి.శి. 2-1)

సచ్చిదానంద స్వరూపుని కొరకును, సదసద్ వ్యక్తావ్యక్త ప్రపంచము యొక్క పుట్టుకకు కారణభూతమైన వాని కొరకును, శక్తి సమేతునికై, ప్రమద గణ సమేతునకై, స్వయంభువైన వానికిని, శివునికి నమస్కారము అనెడిది శ్లోకములోని భావార్థము.

శ్లో॥ సదాశివముఖాశేషతత్త్వమౌక్తికశుక్తికాం ।
వందే మాహేశ్వరీం శక్తిం మహామాయాదిరూపిణీమ్ ॥ (సి.శి. 2-2)

సదాశివ తత్త్వమును మొదలుకొని పృథ్వీ తత్త్వము వరకు గల ముప్పదియారు తత్త్వములనెడి ముత్యములకు ఆశ్రయమైన ముత్యపు చిప్పవంటి దాని కొరకును, మహామాయాది రూపములలో విరాజిల్లెడి దాని కొరకును, మాహేశ్వరునితో నవినాభావ సంబంధము గల్గిన దాని కొరకును, శక్తి కొరకును వందనము అనెడిది శ్లోకములోని భావార్థము.

మంగళాచరణాంతరము సృష్టి క్రమమును పేర్కొన దలచిన శ్రీ శివాచార్యులవారు వస్తు నిర్దేశన నీ క్రింది విధముగా జేసిరి.

వస్తు నిర్దేశన

శ్లో॥ అస్తి సచ్చిత్సఖాకారమలక్షణపదాస్పదం ।
నిర్వికల్పం నిరాకారం నిరస్తాశేషవిప్లవం ॥ (సి.శి. 2-3)

సచ్చిదానంద స్వరూపము గలదియును, లక్షణ రహితమైన ప్రదేశమున నుండెడిదియును, దేనితోను బాధింపబడనిదియును, భేదరాహిత్యము గలదియును, ఆకారము లేనిదియును అగు నొక పదార్థమున్నది, అనెడిది శ్లోకము యొక్క భావార్థము.

శ్లో॥ పరిచ్ఛేదకథాశూన్యం ప్రపంచాతీత వైభవం ।
ప్రత్యక్షాదిప్రమాణానామగోచరపదే స్థితం ॥ (సి.శి. 2-4)

దేశ కాలాది విభజన లేనిదియును, ప్రపంచ వైభవమునకు మీరినదియును, ప్రత్యక్షాది ప్రమాణముల కందనియును అయియున్నది.

శ్లో॥ స్వప్రకాశం విరాజంతమనామయమనౌపయమ్ ।
సర్వజ్ఞం సర్వగం శాంతం సర్వశక్తి నిరంకుశం ॥ (సి.శి. 2-5)

స్వయముగా ప్రకాశించెడిదియును, శ్రేష్ఠమైన తేజస్సు గల్గినదియును, నిరుపమానమైనదియును జనన-మరణాదులు లేనిదియును, సర్వజ్ఞత్వము గలదియును, సర్వ వ్యాపకమైనదియును, ప్రశాంతమైనదియును, సర్వశక్తులు గల్గి నిరంకుశముగా నుండెడిదియును (అయియున్నది).

శ్లో॥ శివరుద్రమహాదేవ భవాదిపదసంజ్ఞితం ।
అద్వితీయమనిర్దేశ్యం పరంబ్రహ్మ సనాతనమ్ ॥ (సి.శి. 2-6)

శివ, రుద్ర, మహాదేవ, భవాది పేర్ల చేత పిలువ బడెడిదియును, అద్వితీయమైనదియును అనగా సజాతీయమైన, విజాతీయమైన మరియు స్వగతమైన భేదములు లేకుండ యుండెడిదియు ఇట్టిదని చూపజాలనిదియును, సనాతనమైనదియును, పరబ్రహ్మమును (అయియున్నది).

ఈ శ్లోకములు శివ పరబ్రహ్మ స్వరూపమును అభివర్ణించినవి. పరబ్రహ్మ సత్-చిత్ ఆనందములే తన స్వరూపములుగా గల్గి యెల్లరకు తెలియని యటుల నన్నింటిలోను పొదిగికొని యున్నది. అందుచేత నది యవిభాజ్యమని చెప్పబడినది. పరిచ్ఛేదమనెడిది దేశ, కాల మరియు వస్తువుల భేదము చేత మూడు విధములుగా నుండును. ఒక దేశములో నుండి మరొక దేశములో నుండకుండుట యనెడిది దేశ పరిచ్ఛేదము. ఒక కాలములో నుండి మరొక కాలములో నుండ కుండగ నుండెడిది కాల పరిచ్ఛేదము. ఒక వస్తువులోన నుండి మరొక వస్తువులో లేకుండుట వస్తు పరిచ్ఛేదమనబడును. పరబ్రహ్మ దేశ కాలవస్తువుల పరిమితులకు లోబడక సంతట యుండుట చేత పరిచ్ఛేద శూన్యడగును.

ప్రపంచ వైభవము క్షణికమైనదై యుండుట చేత పరశివుడు నా క్షణిక వైభవము కంటెను విలక్షణమైన శాశ్వత వైభవముతో కూడుకొని యుండును.

ఈ జగత్తున ప్రమాణమున కెంతయో ప్రాముఖ్యత గలదు. ఏదైనా వస్తువును నేరుగా వలసిన యెడల ప్రత్యక్ష, అనుమానాది ఆరు ప్రమాణములలోన యేదో యొకటి సహాయకమగును. అయితే యీ ప్రమాణములు నేవియును పరశివుని గురించి తెలిసికొనుటకు సహాయముగా నుండజాలవు. అందుచేత సతడు ప్రమాణముల కగోచరుడు. సూర్యుడు తన వెలుగులోనే తాను దోచునటుల పరశివుడైనను తన ప్రకాశమునకై వేరే ప్రకాశము సపేక్షించ కుండుటచేత “అత్రాయం పురుషః స్వయం జ్యోతిః” అనెడి శ్రుతి ప్రమాణమున కనుగుణముగా స్వయం ప్రకాశుడగు చున్నాడు. పరశివుని వంటివాడు మరొకడు లేనందున సతడు సుపమానాతీతుడుగా నున్నాడు. నిశ్చరీరియై యుండుటచేత సతనికి జనన - మరణము లుండవు. సర్వజ్ఞుడును, సర్వశక్తి సమన్వితుడును, విశ్వ వ్యాపకుడును, శాంతుడును అగు పరశివుడొక్కడే యేకాకి యై యుండెను.

శ్లో॥ తత్ర లీనమభూత్ పూర్వం చేతనా చేతనం జగత్ ।

స్వాత్మలీనం జగత్కార్యం స్వప్రకాశ్యం తదదృశ్యమ్ ॥ (సి.శి. 2-7)

ఆ పరశివుని యందున చరాచరమైన ప్రపంచము సృష్టి కంటెను ముందున అణిగి యుండి, మరల ఆ పరబ్రహ్మ చేత మాత్రమే ప్రకాశమానము చేయదగినదై యుండును.

శ్లో॥ శివాభిదం పరంబ్రహ్మ జగన్నిర్మాతమిచ్ఛయా ।

స్వరూపమాదధే కించిత్ సుఖస్ఫూర్తివిజృంభితమ్ ॥ (సి.శి. 2-8)

జగమును సృష్టించే ఇచ్ఛతో శివ యనెడి పేరుగలదియును, పరబ్రహ్మమై యున్నదియును, ఆనంద స్ఫూర్తిగలదియును.

శ్లో॥ నిరస్తదోషసంబంధం నిరుపాధికమవ్యయం ।

దివ్యమప్రాకృతం నిత్యం నీలకంఠం త్రిలోచనమ్ ॥ (సి.శి. 2-9)

నిర్మలమైనదియును, నుపాధి లేనిదియును, నాశనము లేనిదియును, ప్రకృతితో సంబంధము లేనిదియును, నిత్యమైనదియును, దివ్యమైనదియును, నీలవర్ణము గల కంఠము గలదియును, మూడు కళ్ళు గలదియును ...

శ్లో॥ చంద్రార్థశేఖరం శుద్ధం శుద్ధస్పటికసన్నిభం ।

శుద్ధముక్తాఫలాభాసముపాస్యం గుణమూర్తిభిః ॥ (సి.శి. 2-10)

అర్థచంద్రుని తల మీద దాల్చినదియును, పవిత్రమైనదియును, శుద్ధమైన స్పటికము యొక్క కాంతిని వెదజల్లునదియును, బ్రహ్మ విష్ణు రుద్రులచేత పూజింపదగిన వాడును ...

శ్లో॥ విశుద్ధజ్ఞానకరణంవిషయంసర్వయోగినాం ।

కోటిసూర్యప్రతీకాశం చంద్రకోటిసమప్రభమ్ ॥ (సి.శి. 2-11)

నిర్మలమైన జ్ఞానమునకు కారణభూతమైనదియును, యోగులందరికిని తెలిసికొనదగిన విషయముగా నుండునదియును, కోటి సూర్యుల మరియు కోటిచంద్రుల కాంతికి సమానమగు ప్రకాశము గలదియును, నప్రాకృత గుణముల కాధారభూతమైనదియును నపరిమితమైన మహిమలు గలదియును అగు ఆ వస్తువు నొకానొక రూపమును ధరించెను.

శ్లో॥ అప్రాకృతగుణాధారమనంతమహిమాస్పదం
తదీయా పరమా శక్తిః సచ్చిదానందలక్షణా ।
సమస్తలోకనిర్మాణసమవాయస్వరూపిణీ
తదిచ్చయాభవత్ సాక్షాత్తత్త్వరూపానుసారిణీ ॥ (సి.శి. 2-12,13)

ఆ పరశివ బ్రహ్మమునకు చెందినదియును, సర్వశ్రేష్ఠమైనదియును, శక్తిస్వరూపియును, సచ్చిదానంద లక్షణము గలదియును, సమస్త జగన్నిర్మాణార్థము నుపాదాన కారణము కాగలదియును, పరతత్త్వ రూపమున కనుగుణముగా నుండెడిదియును అగు పరశివుని విమర్శశక్తి సాక్షాత్కరించెను.

ఈ సందర్భమున తెలిసికొనవలసిన దేమనగా శివుని కేవలావస్థలో శివుని యందున యణిగి యుండెడి శక్తి, మయూరాండ న్యాయమున శివేచ్ఛ చేత యతని లీలావస్థయందున వివిధ స్వరూపములుగా వికసన మొందును.

శివశక్తుల స్వరూపమును వర్ణించి వీరి వికాసపరిణామమును తెలిపిన పదప శ్రీ శివయోగిగారు సృష్టి క్రమమును నిరూపించిరి. ఇట్టి నిరూపణ “స ఐక్షత”, “లోకాన సృజత”, “యథా పూర్వమకల్మయత్” మొదలగు శ్రుతి వచనముల కనుగుణముగా చేయబడినది.

సృష్టి క్రమనిరూపణ

శ్లో॥ స శంభుర్భగవాన్దేవః సర్వజ్ఞః సర్వశక్తిమాన్ ।
జగత్సృష్టః ప్రథమం బ్రహ్మణం సర్వదేహినామ్ ॥ (సి.శి. 2-14)
కర్తారం సర్వలోకానాం విదధే విశ్వనాయకః ॥

షడ్గుణైశ్వర్యవంతుడును, సర్వమునెరిగిన వాడును, సర్వశక్తులు గలవాడును, జగన్నాయకుడును అగు ఆ శంభుదేవుడు జగత్తును సృష్టించ వలెననెడి కోరికగలవాడై మొదటగా పద్నాలు లోకములను, పీఠీలికాది బ్రహ్మ పర్యంతము గల సకల జీవులను సృష్టించెను.

షడ్గుణైశ్వర్య సంపన్నుని మాత్రమే భగవంతుడని యందురు. ఈ షడ్గుణము లెట్టివో యని తెలియజెప్పెడి ఈ క్రింది శ్లోకముగనుడి

శ్లో॥ ఐశ్వర్యస్య సమగ్రస్య జ్ఞానస్య యశస్యశ్రియః ।
వైరాగ్యస్యచ ధర్మస్య షణ్ణాం భగ ఇతీరితః ॥

సకల విధమగు సంపద, జ్ఞానము, యశస్సు, శోభ, వైరాగ్యము మరియు ధర్మములను ఆరు రకముల ఐశ్వర్యములను “భగ”మని యందురు.

శివునికి యీ గుణములు గలవు. అందుచేత నతడు భగవంతుడని పిలువబడుచున్నాడు. శివుడు జగత్తును సృష్టించిన క్రమము యజుర్వేదములోన యీ క్రింది విధముగా నివ్వబడినది

“విశ్వాధికో రుద్రో మహర్షి ర్హిరణ్యగర్భం జనయామాస పూర్వం”

ఈ శ్రుతి వాక్యముల కనుగుణముగనే శ్రీ శివయోగి శివాచార్యులవారు సృష్టి క్రమము యొక్క వివరణ గలదని గ్రహించగలరు.

శ్లో॥ తస్మై ప్రథమపుత్రాయ శంకరః శక్తిమాన్విభుః ।
సర్వజ్ఞః సకలా విద్యా సానుగ్రహముపాదిశత్ ॥ (సి.శి. 2-15)

సుఖసంతోషముల నిచ్చువాడును, సర్వజ్ఞత్వము, సర్వకృత్యములు గలవాడును, అందరిని పాలించెడి ప్రభువును అగు శివుడు సకల విద్యలను దయతో తన ప్రథమ పుత్రుడగు బ్రహ్మకు నుపదేశించెను.

శివుడు బ్రహ్మకు సకల విద్యలను గరపెననెడిది శ్రుతులలో చెప్పబడిన విషయము. శ్వేతాశ్వతరోపనిషత్తులో నీ క్రింది విధిన తెలుపబడినది

శ్లో॥ “యో బ్రహ్మణం విధదాతి పూర్వం
యో వైవేదాశ్చ ప్రహిణోతి తస్మై”

శ్లో॥ ప్రాప్తవిద్యో మహాదేవాద్రుహ్యవిశ్వనియామకాత్ ।
సమస్తలోకనిర్మాణసముద్యోగపరోభవత్ ॥ (సి.శి. 2-16)

విశ్వనియామకుడగు మహాదేవుని వలన సకల విద్యలను పొందిన బ్రహ్మ సమస్త లోకముల నుత్పత్తి చేసెడి పనిని ప్రారంభించుటకు నుద్బుక్తుడయ్యెను.

శ్లో॥ కృతోద్యోగోఽపినిర్మాణే జగతాం శంకరాజ్ఞయా ।
అజ్ఞాతోపాయ సంపత్తిర్ భవన్మాయమావృతః ॥ (సి.శి. 2-17)

బ్రహ్మ, శంకరుని యాజ్ఞమేరకు జగత్తును నిర్మించుటకు ప్రయత్నించినను మాయావృతుడై యున్నందున జగన్నిర్మాణోపాయము నెరుగని వాడయ్యెను.

శ్లో॥ విధాతుమఖిలాన్ లోకానుపాయ ప్రాప్తమిచ్ఛయా ।
పునస్తం ప్రార్థయామాస దేవదేవం త్రియంబకమ్ ॥ (సి.శి. 2-18)

అఖిల లోకములను సృష్టించుటకు వలయు నుపాయమును పొందెడి కోరిక చేత బ్రహ్మ త్రియంబకుడగు దేవదేవుని మరల ప్రార్థించెననెడిది భావార్థము. బ్రహ్మ యొక్క ప్రార్థన యీ క్రింది విధిన నుండెనని శ్రీ శివయోగుల వారు తెలియజెప్పిరి.

శ్లో॥ నమస్తే దేవదేవేశ నమస్తే కరుణాకర ।
అస్మదాదిజగత్సర్వనిర్మాణవిధిషుక్షమః ॥

శ్లో॥ ఉపాయంపద మే శంభో జగత్ సృష్టౌ జగత్పతే ।
సర్వజ్ఞః సర్వశక్తిస్త్వం సర్వకర్తా సనాతనః ॥ (సి.శి. 2 - 19,20)

దేవదేవుడవైన కరుణాసాగరుడైన నీకు నమస్కారము ! నన్ను మొదలుకొని సమస్త జగత్తును సృష్టించెడి సామర్థ్యము గల జగత్పతే ! నీవు సర్వజ్ఞుడవు. సర్వశక్తి సమన్వితుడవు. జగత్కర్తవు. సనాతనుడవు. ఓ శంభూ ! జగత్సృష్టి గురించి వలయు నుపాయమును నాకు తెలియజెప్పుము అనెడి బ్రహ్మగారి ప్రార్థన లోని భావార్థము.

శ్లో॥ ఇతి సంప్రార్థితాః శంభుర్బ్రహ్మణా విశ్వనాయకః ।
ఉపాయమపదత్తస్మై లోకసృష్టిప్రవర్తనం ॥ (సి.శి. 2-21)

ఈ విధముగా బ్రహ్మ చేత ప్రార్థింపబడిన వాడగు లోకనాయకుడు లోకసృష్టికై కార్యోన్ముఖుడై యున్న బ్రహ్మకు నుపాయమును తెలియజెప్పెను.

శ్లో॥ ఉపాయమీశ్వరేణోక్తం లబ్ధ్వాఽపి చతురాననః ।
స సమర్థో భవత్కర్తుం నానా రూపమిదం జగత్ ॥ (సి.శి. 2-22)

చతురాననుడు, ఈశ్వరుని చేత చెప్పబడిన జగత్తును సృష్టించుటకై వలయు నుపాయమును పొందియు, నానా రూపములలోన గల యీ జగత్తును సృష్టించుటకు నసమర్థుడయ్యెను.

శ్లో॥ పునస్త ప్రార్థయామాస బ్రహ్మ విహ్వల మానసః ।
 దేవదేవ మహాదేవ జగత్ప్రథమకారణ ॥
 నమస్తే సచ్చిదానంద స్వేచ్ఛా విగ్రహరాజిత ।
 భవ శర్వ మహేశాన సర్వకారణకారణ ।
 భవదుక్తో ప్యుపాయో మే న కించిద్ జ్ఞాయతేఽధునా ॥
 సృష్టిం విధేహి భగవన్ ప్రథమం పరమేశ్వర ।
 జ్ఞాతోపాయస్తతః కుర్యాం జగత్సృష్టిముమాపతే ॥ (సి.శి. 2-23-26)

వ్యాకుల మనస్సు గల్గిన బ్రహ్మ మరల పరశివుని యీ క్రింది విధిన ప్రార్థించెను.

“దేవదేవా ! జగత్కారణుడా ! సచ్చిదానంద స్వరూపుడా ! భవుడా ! శర్వుడా ! మహేశ్వరా! సర్వమునకు కారణీభూతుడైన వాడా ! మీరు నుపాయము నిచ్చినను నయ్యది నాకు నవగతమగుటలేదు. అందుచేత, మీరు సృష్టిని గావించుడి. ఆ పిదప జగత్ సృష్టి పద్ధతిని లెస్సగా తెలిసికొన్న పిదప నేను సృష్టిని చేసెదను.

శ్లో॥ ఇత్యేవం ప్రార్థితః శంభుర్బ్రహ్మణా విశ్వయోనినా ।
 ససర్వాత్మ సమప్రఖ్యాన్ సర్వగాన్ సర్వశక్తికాన్ ॥
 ప్రబోధపరమానందపరివాహితమానసాన్ ।
 ప్రమథాన్ విశ్వనిర్మాణ ప్రళయాపాద్ నక్షమాన్ ॥ (సి.శి. 2-27, 28)

సృష్టికర్తగా నియుక్తుడైన బ్రహ్మ చేత ప్రార్థింపబడిన శంభువు తనతో సమానమైన ప్రతిభగలవారును, సర్వజ్ఞులును, సర్వశక్తి సమన్వితులును, పరమోత్కృష్టమైన జ్ఞానానంద మయ మనస్కులను, సృష్టి-స్థితి-లయలను చేసెడి సామర్థ్యము గలవారును అగు ప్రమథులను సృష్టించెను.

శ్లో॥ తేషు ప్రమథవర్గేషు సృష్టేషు పరమాత్మనా ।
 రేణుకో దారుకశ్చేతి ద్వావభూతాం శివప్రియాః ॥ (సి.శి. 2-29)

పరమాత్ముని చేత సృష్టించబడిన ప్రమథులలో రేణుక దారుకులు శివునికి ప్రీతిపాత్రులుగా నయిరి.

శ్లో॥ సర్వవిద్యావిశేషజ్ఞా సర్వకార్యవిచక్షణౌ ।
 మాయామలవినిర్ముక్తౌ మహిమాతిశయోజ్వలౌ ॥
 ఆత్మానందపరిస్ఫూర్తి రసాస్వాదనలంపటౌ ।
 శివతత్త్వ పరిజ్ఞానతిరస్కృతభవామయౌ ॥
 నానాపథమహావైవతంత్రనిర్వాహతత్పరౌ ।
 వేదాంతసారసర్వస్వ వివేచనవిచక్షణౌ ॥

నిత్యసిద్ధౌ నిరాతంకౌ నిరంకుశపరాక్రమౌ ।

తాదృశౌ తౌ మహాభాగౌ సంవీక్ష్య పరమేశ్వరః ॥

సమర్థౌ సర్వ కార్యేషు విశ్వాసపరమాశ్రితౌ ।

అంతః పురద్వారపాలౌ నిర్మమే నియతౌ విభుః ॥ (సి.శి. 2-30-34)

అన్ని విద్యల విశేషార్థముల నెరిగిన వారును, సకల కార్యములను కుశలముగా చేయగలవారును, మాయా మలము నుండి విముక్తిని పొందినవారును, సముజ్వలమైన మహిమాతి శయముగలవారును, ఆత్మానందమును పరిపూర్ణముగా ననుభవించుటకై యాసక్తి గలవారును, శివ తత్త్వ పరిజ్ఞానమునిండుగా నుండి యుండుట చేత జనన-మరణములనెడి భావమును దూరము చేసికొనిన వారును, నానావిధములుగానున్న శివాగమముల సభ్యయనము చేసి సిద్ధాంతమును స్థాపించెడి సమర్థత గల వారును, ఉపనిషత్సార సర్వస్వము నెరిగినవారును, సకల సిద్ధులు గలవారును, అవరోధములు లేనివారును, మహా పరాక్రమవంతులును, అన్ని కార్యములు చేయగలవారును, విశ్వాస పాత్రులును అగు వారిరువురుని చూసి విభుడు వారిని తన అంతఃపుర ద్వారపాలకులుగా నియమించెను.

శ్లో॥ గణేశ్వరౌ రేణుక దారుకాపుభౌ ।

విశ్వాస భూతౌ నప చంద్రమాలేః ॥

అంతః పుర ద్వారగతౌ సదా తౌ

వితేన తుర్విశ్వ పతేస్తు సేవాం ॥ (సి.శి. 2-35)

రేణుక దారుక లిరువురును, విశ్వాసపాత్రులై అంతఃపురపు ద్వారపాలకులుగా జగత్పతి యొక్క సేవను చేయజొచ్చిరి.

దీనితో సిద్ధాంత శిఖామణి ప్రవచన ప్రభ యను గ్రంథమున పూర్వ పీఠికా భాగమునకు చెందిన ద్వితీయ పరిచ్ఛేదము సంపూర్ణము.

ఓం శాంతిః శాంతిః శాంతిః

తృతీయ పరిచ్ఛేదము

శివ సభావర్ణన

శివయోగి శివాచార్యుల వారు నీ పరిచ్ఛేదమున మొట్టమొదట కైలాసమును వర్ణించెను.

శ్లో॥ కదాచిదథ కైలాసే కలధౌత శిలామయే ।
గంధర్వ వామ నయనా క్రీడామౌక్తిక దర్పణే ॥ (సి.శి. 3-1)

ఆ పిదప నౌకానౌక సమయమున కైలాసము నందున, వెండిరాళ్ళతో కూడుకొనిన ప్రదేశమున, గంధర్వస్త్రీలు క్రీడానంతరము తమ ముఖములను చూచుకొనుటకై యుపయోగించెడి ముత్యముల యద్దము వంటి మెరుపు గల ప్రదేశమునను

శ్లో॥ మందారబకులాశోకమాకందప్రాయభూరుహే ।
మల్లీమరందనిష్యందపానపీనమధువ్రతే ॥ (సి.శి. 3-2)

మందార, పొగడ, అశోక, మామిడి మొదలగు చెట్లుగల ప్రదేశమునందునను, పూతేనియను త్రాగి మదించి మత్తెక్కి తిరుగాడెడి తుమ్మెదలున్న చోటునను

శ్లో॥ కుంకుమస్తబకామోదకూలంకషహరిన్ముఖే ।
కలకంఠకులాలాపకందలద్రాగబంధురే ॥ (సి.శి. 3-3)

కుంకుమ పూగుత్తుల పరిమళముతో నిండిన దిక్కులు గలదియును, కోకిల గుంపులు చేసెడి రాగాలాపన వలన నుత్పన్నమైన మధుర ధ్వనులు నిండిన ప్రదేశమునను.

శ్లో॥ కిన్నరీగీతమాధుర్యపరివాహితగహ్వరే ।
సానందవరయోగీంద్రబృందాలంకృతకందరే ॥ (సి.శి. 3-4)

కిన్నర స్త్రీలు చేసెడి గీతాలాపన వలన పరివ్యాప్తమైన మాధుర్యము గల గుహలోనను, సానందాది యోగీంద్రుల బృందము చేత నలంకృతమైన గుహయందునను.

శ్లో॥ హేమారవిందకలికాసుగంధిరసమానసే ।
శాతకుంభమయోమయస్తంభశతోత్తుంగవిరాజితే ॥ (సి.శి. 3-5)

బంగారు కమలముల మొగ్గల సువాసనతో కూడిన జలము గల మానస సరోవరము గల ప్రదేశమునను, ఎత్తైన నూరు నువర్ణ స్తంభములతో విరాజిల్లెడి మంటపమునను.

శ్లో॥ మాణిక్యదీపకలికామరీచిఞ్శోతితాంతరే ।
ద్వారతోరణసంరూఢశంఖపద్మనిధిద్వయే ॥ (సి.శి. 3-6)

మాణిక్య దీపపుకాంతులతో ప్రకాశమానమై యుండెడిదియును, బాహ్యమున తోరణ స్తంభ ద్వయము మీద నుంచబడిన శంఖ పద్మ నిధి ద్వయము గలదియును,

శ్లో॥ ముక్తాతారకితోదారవితానాంబరమండితే ।
స్పర్శులక్షితవైడూర్యమయభిత్తిపరంపరే ॥ (సి.శి. 3-7)

చుక్కలవలె మెరిసెడి ముత్యములతో నిండిన మేల్కట్టు వస్త్రములు గలదియును. తాకిన గాని తెలియని మాణిక్య మగమయములగు గోడలు గలదియును.

శ్లో॥ సంచరత్ప్రథమశ్రేణీపదవాచాలనూపురే ।
ప్రవాలవలభీశృంగశృంగారమణిమంటపే ॥ (సి.శి. 3-8)

తిరుగాడెడి ప్రమథ గణముల కాళ్ళ గజ్జెల నవ్వడితో నిండినదియును, పగడములతో నిండిన ప్రాకార శృంగముల చేత నలంకృతమై సుందరమైన మణిమయంబున.

శ్లో॥ వందారుదేవముకుటమందారరసవాసితం ।
రత్నసింహాసనం దివ్యమధ్యస్తం పరమేశ్వరం ॥ (సి.శి. 3-9)

నమస్కరించెడి దేవతల కిరీటములలోని మందార కుసుమముల రసము చేత పరిమళ భరితము చేయబడిన దివ్యమైన రత్న సింహాసనమునందున కూర్చొనియున్న పరమేశ్వరుని.

శ్లో॥ తమాస్థానగతం దేవం సర్వలోకమహేశ్వరం ।
త్రయ్యంత కమలారణ్యవిహారకలహంసకం ॥ (సి.శి. 3-10)

వేదత్రయాంతమునగల యుపనిషత్తులనెడి కమలముల యారణ్యము గల్గిన సరోవరమున తిరుగాడెడి రాజహంస వంటివాడును, సకల లోకాధినాథుడును, ఆస్థానగతుడైయున్న దేవదేవుని,

శ్లో॥ ఉదారగుణమోంకారశుక్తికాపుటమౌక్తికం ।
సర్వమంగలసౌభాగ్యసముదాయనికేతనం ॥ (సి.శి. 3-11)

లోకకళ్యాణము నాశించెడి యౌదార్యము గలవాడు, ఓంకారమనెడి ముత్యపుచిప్పకు ముత్యము వంటివాడును, సకలవిధ సౌభాగ్యములకును నెలవైయున్నవాడును అగు వానిని

శ్లో॥ సంసారవిషమూర్చాలజీవనం జీవనోషధం ।
నిత్యప్రకాశనైర్మల్యకైవల్యసురపాదపం ॥ (సి.శి. 3-12)

సంసార విషమూర్చలోలకు జీవ సంజీవనీ యౌషధం వంటివాడును అనునిత్యమును ప్రకాశించెడి వాడును, నిర్మలుడును, ముక్తిని కోరెడివారికి కల్పవృక్షము వంటివాడును అగు వానిని

శ్లో॥ అంతపరమానందమకరందమధువ్రతం ।
అత్యశక్తితా పుష్యత్త్రిలోకీపుష్పకోరకం ॥ (సి.శి. 3-13)

అంతము లేని పరమానంద మనెడి పుష్పాడిలోని పూతేనెను గ్రోలెడి మధుపము వంటివాడును, త్రిలోకములనెడి పుష్పసు తీగవలె రక్షించెడి స్వయంశక్తి గలవాడును అగువానిని,

శ్లో॥ బ్రహ్మాండకుండికాషండ పిండికరణపండితం ।
సమస్తదేవతాచక్రచక్రవర్తిపదేస్థితమ్ ॥ (సి.శి. 3-14)

బ్రహ్మాండములోనున్న వాటినిన్నింటినీ ఒకే ప్రదేశమునకు తేగల సామర్థ్యము గలవాడును, దేవతలకందరికినీ సార్వభౌముడుగానున్న వాడును, అగువానిని.

శ్లో॥ చంద్రబింబాయుతచ్ఛాయాదాయాదద్యుతివిగ్రహం ।
మాణిక్యముకుటజ్యోతిర్మంజరీపింజరాంబరం ॥ (సి.శి. 3-15)

పదివేల చంద్రబింబములు వెదజల్లెడి కాంతితో పోటీ పడెడి కాంతిగల దివ్య విగ్రహము గలవాడు, నమస్కరించెడి దేవతల కిరీటములలో గల మాణిక్యముల కాంతిచేత వివిధ రంగులతో ప్రకాశించెడి వస్త్రములు గలవాడును అగువానిని

శ్లో॥ చూడాలం సోమకలయా సుకుమారభిసాభయా ।
కళ్యాణపుష్పకలికార్థపూరమనోహరం ॥ (సి.శి. 3-16)

కోమలమైన కమలపుత్రంతువువలె ప్రకాశించెడి చంద్రబింబ మనెడి యాభరణము శిరమున గలవాడును, మంగళమయమైన మలై మొగ్గలను కర్ణాభరణములుగా ధరించినవాడును అగువానిని.

శ్లో॥ ముక్తావలయసంబద్ధరుండమాలావిరాజితం ।
పర్యాప్తచంద్రసౌందర్యపరిపంక్తిముఖశ్రియం ॥ (సి.శి. 3-17)

ముత్యపు హారములతో కూడియున్న పుర్రెల హారము గలవాడును, పరిపూర్ణ స్థితిలోనున్న చంద్రుని కాంతిని తిరస్కరించెడి ముఖ కాంతి గలవాడును అగువానిని

శ్లో॥ ప్రాతఃసంపుల్లకమల పరియాయ త్రిలోచనం ।
మందస్మితమితాలాపమధురాధరపల్లవం ॥ (సి.శి. 3-18)

ప్రాద్దుటే విచ్చికొనిన కమలములవంటి మూడు కన్నులు గలవాడును చిరునగవులోను, మితభాషణలోను శోభించెడి పెదవులు గలవాడును, అగువానిని

శ్లో॥ గండమండలపర్యంతక్రీడ న్మ కరకుండలమ్ ।
కాలిమ్నా కాలకూటస్య కంఠనాలే కలంకితం ॥ (సి.శి. 3-19)

చెక్కిళ్ళ వరకును వ్రేలాడుచు నుండెడి మకర కుండలములు గలవాడును, కాలకూట విషము చేత కుత్తుకయందున నలుపును పొందినవాడును, అగువానిని

శ్లో॥ మణికంకణకేయూరమరీచీకరపల్లవైః ।
చతుర్భుజసంవిరాజంతంబాహుమందారశాఖిభిః ॥ (సి.శి. 3-20)

మణి కంకణముల తోడను, భుజకీర్తులతోడను, వాటి నుండి వెలువడెడి కాంతులతో కూడుకొనిన లేత చిగుళ్ళవంటి కోమలమగు హస్తములును, మందార వృక్షశాఖలను బోలెడు అందమైన నాల్గు భుజములును గలవాడును అగు వానిని.

శ్లో॥ గౌరీపయోధరాశ్లేషకృతార్థభుజమధ్యమం ।
సువర్ణబ్రహ్మసూత్రాంకంసూక్ష్మకౌశేయవాససం ॥ (సి.శి. 3-21)

గౌరీదేవి యొక్క పాలిళ్ళ నాలింగనము చేసుకొని ధన్యతబడిసిన యెద గలవాడును, బంగారు శివసూత్రము సన్నని పట్టువస్త్రమును ధరించిన దేహముగలవాడును అగువానిని

శ్లో॥ నాభిస్థానావలంబిన్యా నవమౌక్తికమాలయా ।
గంగయేవ కృతాశ్లేషం మౌళిభాగావతీర్ణయా ॥ (సి.శి. 3-22)

నాభివరకు వ్రేలాడెడియును, తలమీది నుండి దిగివచ్చెడి గంగవలె నున్నట్టిదియును అగు కొంగ్రొత్త ముత్యాలహారముగల వాడును, అగువానిని

శ్లో॥ పదేన మణిమంజీరప్రభాపల్లవితశ్రియా ।
చంద్రవత్స్నాటికం పీఠం సమావృత్య స్థిత పురః ॥ (సి.శి. 3-23)

ముందుభాగమున పాదములకుగల రత్నపు గజ్జెల ప్రకాశము చేత పరివ్యాప్తమై చంద్రునివలె మెరిసెడి స్ఫటిక పీఠము మీద కాళ్ళనిడి కూర్చునియున్నవాడును, అగువానిని

శక్తి వర్ణనం

శ్లో॥ వామపార్శ్వనివాసిన్యా మంగలప్రియవేషయా ।
సమస్తలోకనిర్మాణసమవాయస్వరూపయా ॥ (సి.శి. 3-24)

ఎడమ భాగమున కూర్చునియున్న మంగళమయమైన ప్రియమైన వేషము గలదానితోను, సమస్తలోకములను సృష్టించెడి విధిలో తనతో అవినాభావ సంబంధము గల దానితోనున్న వాడును, అగువానిని

శ్లో॥ ఇచ్ఛాజ్ఞానక్రియారూపబహుశక్తి విలాసయా ।
విద్యా తత్త్వ ప్రకాశిన్యా వినాభావ విహీనయా ॥ (సి.శి. 3-25)

ఇచ్ఛాశక్తి, క్రియాశక్తి, జ్ఞానశక్త్యాది వివిధ శక్తులుగల దానితోను విద్యా తత్త్వమును ప్రకాశమానము చేసెడి దానితోను, తనతో నెడతెగని సంబంధము గలదానితో కూడియున్నవాడును, అగువానిని

శ్లో॥ సంసారవిషకాంతారదాహదావాగ్నిలేఖయా ।
ధమ్మిల్లమల్లికామోదఝంకుర్వద్భ్రుంగమాలయా ॥ (సి.శి. 3-26)

సంసారమనెడి విషవృక్షపుటదవిని దహించి వేసెడి కార్చిచ్చువంటి దానితో కూడియున్న వాడును, కొప్పులో తురుముకొనిన మల్లెల సుగంధము చేత నాకర్షింపబడి ఝంకారము చేయుచు తిరుగాడెడి భ్రమరముల వరుస గలదానితో కూడియున్నవాడును, అగువానిని

శ్లో॥ సంపూర్ణచంద్రసౌభాగ్యసంవాదిముఖపద్మయా ।
నాసామౌక్తికలావణ్యనాసీరస్మితశోభయా ॥ (సి.శి. 3-27)

పూర్ణచంద్రుని ప్రకాశముతో పోటీపడెడి తేజస్సుగల ముఖపద్మము గల దానితోను, అందమైన ముత్యపు నాసికాభరణము శోభచేతను, మందహాసము చేతను శోభించెడి దానితోను కూడియున్న వాడును అగువానిని

శ్లో॥ మణితాటంకరంగాంతర్వలితాపాంగలీలయా ।
నేత్రద్వితయసౌందర్యనిందితేందీవరత్విషా ॥ (సి.శి. 3-28)

రంగమంటపమున పరువబడిన రతనాల చెవికమ్మల కాంతియుతమైన క్రీగంటి చూపులుగల దానితోను నేత్రద్వయము యొక్క సౌందర్యము చేత తిరస్కృతమైన నల్లకలువల కాంతిగల దానితోను కూడుకొని యున్నవాడును, అగువానిని

శ్లో॥ కుసుమాయుధకోదండకుటిలభ్రూవిలాసయా ।
బందూకకుసుమచ్ఛాయాబంధుభూతాఢరశ్రియా ॥ (సి.శి. 3-29)

మన్మథుని వింటివలె వంగిన కనుబొమ్మల శోభ గలదానితోను, మంకెనపువ్వు యొక్క ఎర్రటి చ్ఛాయకు చుట్టము వలెనుండెడి పెదవుల సిరిగల దానితో కూడుకొని యున్నవాడును, అగువానిని

శ్లో॥ కంఠనాలజితానంగకంబుబిభ్రోకసంపదా ।
బాహుద్వితయసౌభాగ్యవంచితోత్పలమాలయా ॥ (సి.శి. 3-30)

మన్మథుడు విజయుడైన పిదప నూదెడి శంఖము యొక్క సౌందర్యమును జయించెడి అందమైన మెడ గలదానితోను, భుజద్వయము యొక్క సౌందర్యముతో వంచింప బడిన కలువల మాల సౌందర్యము గల దానితోను కూడియున్నవాడును అగువానిని

శ్లో॥ స్థిరయౌవనలావణ్యశృంగారితశరీరయా ।
అత్యంతకఠినోత్తుంగపీఠరస్థనభారయా ॥ (సి.శి. 3-31)

సుస్థిరమైన యౌవన లావణ్యముల చేత సింగారింపబడిన మేను గలదాని తోను, బాగుగా బలిసి గట్టిగాను, ఎత్తుగాను నున్న కుచముల భారము గలదానితోను కూడియున్నవాడును అగువానిని

శ్లో॥ మృణాలవల్లరీతంతుబంధుభూతావలగ్నయా ।
శృంగారతటసీతుంగపులిసశ్రోణిభారయా ॥ (సి.శి. 3-32)

తామరతూండ్ల తీగలకు బంధువుగా నున్న నడుముగల దానితోను, మెత్తని యిసుక తిన్నెలవలె యెత్తుగా నుండి సుందరముగా నున్న పిరుదుల భారముగల దానితోను కూడియున్న వాడును, అగు వానిని

శ్లో॥ కుసుంభకుసుమచ్ఛాయాకోమలాంబరశోభయా ।
శృంగారోద్యానసంరంభరంభాస్తంభోరుకాండయా ॥ (సి.శి. 3-33)

కుంకుమ పువ్వు వన్నె గల కోమలమైన వస్త్రములను ధరించిన దానితోను, సుందరమైన ఉద్యానవనములోన శోభించెడి అరటి బోదెల వంటి తొడలు గల దానితోను, కూడియున్న వాడును, అగువానిని

శ్లో॥ చూతప్రవాళసుషమాసుకుమారపదాబ్జయా ।
స్థిరమంగలశృంగారభూషణాలంకృతాంగయా ॥ (సి.శి. 3-34)

మామిడి చిగుళ్ళవలె మృదువుగా శోభించెడి పాదపద్మములు గలదానితోను, నిత్య గల మంగళమయమైన శృంగార భరితమైన వివిధ ఆభరణముల చేత నలంకరింపబడిన దానితోను కూడుకొని యున్నవాడును, అగువానిని

శ్లో॥ హారనూపురకేయురచమత్మతశరీరయా ।
చక్షురానందలతయా సౌభాగ్యకులవిద్యయా ॥ (సి.శి. 3-35)

హారములు, కడియములు, గజ్జెలు మొదలగు ఆభరణములతో శోభించెడి శరీరము గల దానితోను, నయనానందమును గల్గించెడి బంగారు మెరుపు తీగవంటి దానితోను, సకల సౌభాగ్యములను చేకూర్చెడి విద్యా రూపియైన దానితోను కూడుకొనియున్న వాడును, అగువానిని

శ్లో॥ ఉమయా సమమాసీనం లోకజాలకుటుంబయా ।
అపూర్వరూపమభజన్ పరివారాః సమంతతః ॥ (సి.శి. 3-36)

సకల భువనములు కుటుంబముగా గలవానిని, ఉమాదేవితో కూడుకొని, సింహాసనము మీద కూర్చుని యున్నవానిని, అపూర్వమైన రూపము గలవానిని పరివారము చుట్టూ నిలిచియుండి సేవించుచుండెను.

శ్లో॥ పుండరీకాకృతిం స్వచ్ఛం పూర్ణచంద్రసహోదరం ।
దధౌ తస్య మహాలక్ష్మీః సితామాతపవారణం ॥ (సి.శి. 3-37)

మహాలక్ష్మి, పరమేశ్వరుని కొరకు కమలము వలె స్వచ్ఛముగాను, పూర్ణచంద్రుని వలె శీతలముగను నుండెడి తెల్లటి గొడుగును పట్టి సేవించుచుండెను.

శ్లో॥ తంత్రిరఘంకారశాలిన్యా సంగీతామృతవిద్యయా ।
ఉపతస్థే మహాదేవ ముపాంతే చ సరస్వతీ ॥ (సి.శి. 3-38)

సరస్వతీ దేవి వీణానాదముతో కూడిన సంగీతామృత విద్య చేత సమీపముననే యుండి మహాదేవుని సేవించుచుండెను.

శ్లో॥ రఘణత్మంకణజాతేన హస్తేనోపనిషద్వధూః ।
ఓంకారతాలవృంతేన విజయామాస శంకరం ॥ (సి.శి. 3-39)

ఉపనిషత్తులనెడి వనిత, కరకంకణములు సవ్వడి చేయుచుండగా ఓంకారమనెడి విననకర్తను వీచుచు సేవించుచుండెను.

శ్లో॥ చలచ్ఛామరికాహస్తా రుంకుర్వస్మణికంకణాః ।
అసేవంత తమీశానమభితో దివ్య కన్యకాః ॥ (సి.శి. 3-40)

శబ్దము చేసెడి మణికంకణాలంకృత హస్తములచే, చామరములు దాల్చి వీచెడి దేవ కన్యాయలు చుట్టుముట్టి సేవించుచుండిరి.

శ్లో॥ చామరాణాం విలొలానాం మధ్యే తన్ముఖమండలం ।
రరాజ రాజహంసానాం భ్రమతా మివ పంకజం ॥ (సి.శి. 3-41)

చలించెడి చామరముల మధ్యనగల ముఖమండలము, చలించెడి రాజహంసలమధ్యనగల కమలము వలె శోభించుచుండెను.

శ్లో॥ మంత్రేణ తమసేవంత వేదాః సాంగవిభూతయః ।
భక్త్యా చూడామణిం కాంతం వహంత ఇవమౌలిభిః ॥ (సి.శి. 3-42)

వేదము సాంగముగాను, శిరసావహించిన యటుల భక్తితో మంత్రముల చేత భజించుచుండెను.

శ్లో॥ తదీదాయుధధారిణ్యస్తత్యమానవిభూషణః ।
అంగభూతాః స్త్రీయః కాశ్చిదాసేవంత తమీశ్వరమ్ ॥ (సి.శి. 3-43)

కొందరు స్త్రీలు శివుని ఆయుధములను, అభూషణములను ధరించి యతని యంగరక్షకుల వలె నిలిచి సేవించుచుండిరి.

శ్లో॥ ఆప్తాధికారిణః కేచిదనంతప్రముఖా అపి ।
అప్తా విద్యేశ్వరా దేవమభజంత సమంతతః ॥ (సి.శి. 3-44)

పరమేశ్వరునికి ఆప్తాధికారులనదగిన వారెందరో ప్రముఖులును, యెనమందుగరు విద్యేశ్వరులును శివుని చుట్టూ చేరి సేవించుచుండిరి.

శ్లో॥ తతో నందీ మహాకాల శ్చండో భృంగిరిటిస్తతః ।
ఘంటాకర్ణః పుష్పదంతః కపాలీ వీరభద్రకః ॥ (సి.శి. 3-45)

శ్లో॥ ఏవమాద్యా మహాభాగా మహాబలపరాక్రమాః ।
నిరంకుశమహాసత్త్వా భేజిరే తం మహేశ్వరం ॥ (సి.శి. 3-46)

తదనంతరము నందీశ్వరుడు, మహాకాలుడు, చందుడు, భృంగిరిట, ఘంటాకర్ణుడు, పుష్పదంత, కపాలీ, వీరభద్రుడు మొదలగు గొప్ప పరాక్రమము గలవారును, ఎదురులేని శక్తిసమన్వతులును అగు మహా మహిమాన్వతులు పరమేశ్వరుని భజించుచుండిరి.

శ్లో॥ అణిమాదికమైశ్వర్యం యేషాం సిద్ధేరపోహనం ।
బ్రహ్మాదయః సురా యేషామాజ్ఞాలంఘనభీరవః ॥ (సి.శి. 3-47)

ఎవ్వరి సిద్ధిముందున యణిమాదికములగు ఐశ్వర్యములు తుచ్చమైనవై యుండునో, ఎవ్వరి అజ్ఞును ఉల్లంగిచుట యందు బ్రహ్మాది దేవతలు భీతచిత్తులై యుందురో

శ్లో॥ మోక్షలక్ష్మీపరిష్వంగముదితా యేతరాత్మనా ।
యేషామిషత్కరం విశ్వసర్గసంహారకల్పనం ॥ (సి.శి. 3-48)

ఎవ్వరు మోక్షలక్ష్మి యొక్క ఆలింగనము చేత పరితుష్టులై యుందురో, ఎవ్వరికి జగత్తు యొక్క సృష్టి-స్థితి-సంహార కార్యములు సులభసాధ్యములో

శ్లో॥ జ్ఞానశక్తిః పరా యేషాం సర్వవస్తుప్రకాశినీ ।
ఆనందకణికా యేషాం హరిబ్రహ్మాది సంపదః ॥ (సి.శి. 3-49)

ఎవ్వరి సర్వోత్కృష్టమైన జ్ఞానశక్తి సకల వస్తువుల యదార్థ జ్ఞానమును గలుగజేయునో, ఎవ్వరికి బ్రహ్మవిష్ణాదుల సంపద ఆనందము లుత్పన్నమైన యంశమో,

శ్లో॥ అకాంక్షంతే పదం యేషాం యోగినో యోగతత్పరాః ।
కాంక్షణీయ ఫలో యేషాం సంకల్పః కల్పపాదపః ॥ (సి.శి. 3-50)

ఎవ్వరి పదమును యోగ తత్పరులైన యోగులు నాకాంక్షింతురో ఎవ్వరి సంకల్పము అపేక్షించిన ఫలముల నిచ్చెడి కల్పవృక్షము వంటిదో,

శ్లో॥ కర్మకాలాది కార్పణ్యచింతా యేషాం న విద్యతే ।
యేషాం విక్రమసన్నాహో మృత్యోరపి చ మృత్యుపః ॥ (సి.శి. 3-51)

తేసారూప్య పదం ప్రాక్తా ప్రమథా భేజిరేశివం ॥

ఎవ్వరికి కర్మకాలకామాదుల చింతయుండదో, ఎవ్వరి విక్రమ సన్నాహము చేత మృత్యువుకు మృత్యువు గల్గునో అట్టి సారూప్య పదవిని పొందిన ప్రమథులు శివుని భజించుచుండిరి.

శ్లో॥ బ్రహ్మోపేంద్రమహేంద్రాద్య విశ్వతంత్రాధికారిణం ।
ఆయుధాలంకృతప్రాంతాః పరితస్తం సిషేవిరే ॥ (సి.శి. 3-52)

బ్రహ్మ విష్ణువులు, నాయుధదారులై, జగత్సూత్రధారియైన శివుని చుట్టూ నిలుచుండి సేవించుచుండిరి.

అదిత్యా వసవో రుద్రా యక్షగంధర్వకిన్నరాః ।
దానవా రాక్షసా దైత్యాః సిద్ధావిద్యాధరోరగాః ॥
అభజంత మహాదేవ మపరిచ్ఛిన్న సైనికాః ॥ (సి.శి. 3-53)

ద్వాదశాద్యులు, అష్టవస్తువులు, ఏకాదశరుద్రులు, యక్షులు, గంధర్వులు, కిన్నరులు, దానవులు, రాక్షసులు, దైత్యులు, సిద్ధులు, విద్యాధరులు, పన్నగులు నసంభావుక సైనిక బలముతో విచ్చేసి విశ్వైకనాథుని సేవించుచుండిరి.

శ్లో॥ వశిష్టో వామదేవశ్చ పులస్త్యాగస్థశౌనకాః ।
దధీచిర్గౌతమశ్చైవ సానందశుకనారదాః ॥
ఉపమన్యు భృగువ్యాస పరాశర మరీచయః ।
ఇత్యాద్యా మునయః సర్వే నీలకంఠం సిషేవిరే ॥ (సి.శి. 3-54, 55)

వశిష్ఠాది మునులెల్లరు నీలకంఠుని సేవించుచుండిరి.

శ్లో॥ పార్శ్వస్థ పరివారాణాం విమలాంగేషు బింబితః ।
సర్వాంతర్గతమాత్మానం స రేజే దర్శయన్ నివ ॥ (సి.శి. 3-56)

శివున కిరువైపుల నున్న సపరివార జనుల నిర్మలాంగముల మీద ప్రతిబింబించెడి శివుని రూపము శివుడు సర్వాంతర్గతుడనెడి భావమును కల్పించుచుండెను.

శివుని పేరోలగమును వివిధ దేవతా సమాహృత శివసేవనమును వర్ణించిన పిదప శ్రీ శివయోగి శివాచార్యుల వారు శివుని వ్యాపారమును వర్ణించిరి.

శ్లో॥ క్షణం స శంభుర్దేవానాం కార్యభాగం నిరూపయన్ ।
క్షణం గంధర్వరాజానాం గానవిద్యాం విభావయన్ ॥ (సి.శి. 3-57)

శంభువు, క్షణకాలము వరకు దేవతల యొక్క కార్యభాగమును నిరూపించుచు, క్షణము గంధర్వ రాజుల గానవిద్యను ఆలించుచుండెను.

శ్లో॥ బ్రహ్మ విష్ణ్వాదిభిర్దేవైః క్షణమాలాపమాచరన్ ।
క్షణం దేవమృగాక్షణాం లాలయన్ నృత్య విభ్రమమ్ ॥ (సి.శి. 3-58)

క్షణకాలము వరకు బ్రహ్మవిష్ణ్వాదులతో మాటలాడుచు, మరుక్షణం దేవతాస్త్రీల నృత్యములను వీక్షించుచుండెను.

శ్లో॥ వ్యాసాధీనాం క్షణం కుర్వన్ వేదోచ్ఛారేషు గౌరవం ।
నిదధానక్షణం దేవాముఖే బింబాధరే దృశః ॥ (సి.శి. 3-59)

క్షణకాలమువరకు వ్యాసాదులు చేసెడి వేదోచ్ఛారణమును (పఠనమును) ఆలించుచు, క్షణకాలము దేవి యొక్క ముఖారవిందమును పరికించుచుండెను.

శ్లో॥ హాస్య నృత్యం క్షణం పశ్యన్ భృంగిణా పరికల్పితమ్ ।
నందినా వేత్రహస్తేన సర్వతంత్రాధికారిణా ॥ (సి.శి. 3-60)

క్షణము వరకు భృంగీశ్వరుని చేత చేయబడిన వినోదభరిత నృత్యమును వీక్షించుచు, సమస్త కార్యాధికారియును, దండధారియును,

శ్లో॥ అముక్షతా సదా పార్శ్వ మాత్మాభిప్రాయవేదినా ।
చోదితాం వాసయన్ కాంశ్చిద్విస్మయజను భ్రావిలాసతః ॥ (సి.శి. 3-61)

శ్లో॥ సంభావయంతథా చాన్యానన్యానపి నియామయన్ ।
సమస్త భువనాధీశమౌలిలాలితశాసనః ।
అకుంఠశక్తిరవ్యాజలావణ్యలలితాకృతిః ॥ (సి.శి. 3-62)

సదాశివుని పార్శ్వమున నెడతెగకుండగ నుండెడి వాడును, శివుని మనోగతాభిప్రాయమును నెరిగిన వాడును అగు నంది చేత కొందరిని పిలిపించుచును, కొందరిని నేత్ర సౌంజ్ఞ చేత పంపించుచు, ఇతరులతో మాట్లాడుచుండెను.

శ్లో॥ స్థిర యౌవనసౌరభ్యశృంగారితకలేవరః ।
అత్య శక్త్యమృతాస్వాదరసోల్లాసితమానసః ॥ (సి.శి. 3-63)

స్థిరముగా నుండెడి యవ్వన సౌరభము చేత యలంకృతమైన శరీరము గలవాడు, తనయందు నుండెడి శక్తి రూపమైన యమృతము యొక్క రసాస్వాదన చేత సంతృప్తుడైన మనస్సుగల వాడు.

శ్లో॥ స్వాభావిక మహైశ్వర్య విశ్రామ పరమావధిః ।
నిష్కలంక మహాసత్త్వ నిర్మితానేక విగ్రహః ॥ (సి.శి. 3-64)

సహజముగా సకలైశ్వర్యముల విశ్రమణకు పరమావధియైనవాడు, నిష్కలంకమును మహాశక్తి చేత నిర్మించబడిన యనేక రూపములు గలవాడు.

శ్లో॥ అఖండారాతిదోర్దండకందూఖండనపండితః ।
చింతామణిః ప్రపన్నానాం శ్రీకంఠః పరమేశ్వరః ॥ (సి.శి. 3-65)

అనేక వైరిజనుల భుజముల యొక్క దురదను పోగొట్టినవాడు. అశ్రితులకు చింతామణి వంటివాడు, నీలకంఠుడగు పరమేశ్వరుడు,

శ్లో॥ సభాంతరగతం తంత్రం రేణుకం గణనాయకం ।

ప్రసాదం సులభం దాతుంతాంబూలంసతమాహ్యాయత్ ॥ (సి.శి. 3-66)

సభలో నుండినవాడును, ప్రసిద్ధుడును, సులభుడును అగు రేణుక గణనాయకునికి తాంబూలమనెడి ప్రసాదమును ఇచ్చుటకు పిలిపించి ఈ విధముగా నాదేశించెను.

శ్లో॥ శంభోరాహ్వనసంతోషసంభ్రమేణైవ దారుకం ।

ఉల్లంఘ్య పార్శ్వ మఘమల్లోక నాథస్య రేణుకః ॥ (సి.శి. 3-68)

తమాలోఖ్య విభాస్తత్ర సముల్లంఘిత దారుకం ।

మహాత్మ్యం నిజభక్తానాం ద్యోతయన్నిదమభ్రవీత్ ॥ (సి.శి. 3-69)

రేణుకుడు సంభ్రముడై శంకరుని ఆహ్వానమును శీఘ్రముగా పోలన చేయుటకై దారుక గణేశ్వరుని మీద నుండి లంఘించుకొని పోయి లోకనాథుడి యొక్క సమీపమునకు చేరెను. సర్వవ్యాపియైన పరమేశ్వరుడు తనభక్తుల యొక్క మహాత్మ్యమును చూపించుటకై దారుకా గణేశ్వరుని ఉల్లంఘన చేసిన వాడైన రేణుక గణేశ్వరునితో యిట్లులినెను.

శ్లో॥ రే రే రేణుక దుర్బుద్ధే కథమేశ త్వయాధునా ।

ఉల్లంఘితః సభామధ్యే మమ భక్తో హి దారుకః ॥ (సి.శి. 3-70)

ఓరీ దుర్బుద్ధి కల్గిన రేణుకా నీవు సభా మధ్యమున నాభక్తుడైన యీ దారుక గణేశ్వరుని ఉల్లంఘన నెందుకు చేసితివి ?

శ్లో॥ లంఘనం మమ భక్తానాం పరమానర్థ కారణం ।

ఆయుః శ్రియం కులం కీర్తిం నిహన్తి హీశరీరణాం ॥ (సి.శి. 3-71)

నా భక్తుల యొక్క లంఘనము మహా అనర్థమునకు కారణమగును. అది మనుజుల యొక్క ఆయువును, లక్ష్మిని, కులమును మరియు కీర్తిని నష్టపరచును.

శ్లో॥ మమ భక్తమవజ్ఞాయ మార్కండేయ పురా యమః ।

మత్పాదతాడనాదాసీత్ స్మరణీయ కలేవరాః ॥ (సి.శి. 3-72)

ప్రాచీనకాలమునందు యమరాజు నాభక్తుడైన మార్కండేయుని కవమానమును చేసి నాకాలి యొక్క ఆఘాతముచే నష్టమైపోయెను.

శ్లో॥ భృగోశ్చ శంకుకర్ణస్య మమ భక్తి మతోస్తయోః ।

కృత్వానిష్ఠమభూద్ విష్ణుర్వికేశా దశయోనిభాక్ ॥ (సి.శి. 3-73)

నా భక్తులు అయిన భృగు మరియు శంకుకర్ణులకు అనిష్టములు చేసి విష్ణువు విశిష్ట కేశములు కలవాడయ్యెను అనగా, అనేక మస్తకములపై వెంట్రుకలు మొలిచిన వాడయ్యెను. అనగా పదిమారులు జన్మలనెత్తిన వాడాయెను.

శ్లో॥ మద్భక్తేన దధీచేన కృత్వా యుద్ధం జనార్ధనః ।

భగ్న చక్రాయుధః పూర్వం పరాభవముపాగమత్ ॥ (సి.శి. 3-74)

ప్రాచీనకాలమునందు నా భక్తుడైన దధీచితో యుద్ధమును చేసి జనార్ధనుడన బడెడి విష్ణువు చక్రము మరియు ధనుస్సును విరిగినవాడై పరాజయమును పొందిన వాడాయెను.

శ్లో॥ కృతాశ్వమేధో దక్షోపి మద్భక్తాంశ్చ గణేశ్వరాన్ ।

అవమత్యా సభామధ్యే మేషవక్త్రోభవత్ పురా ॥ (సి.శి. 3-75)

అశ్వమేధ యజ్ఞమును చేసెడివాడై నదక్షుడు సభామధ్యమున నా భక్తులైన గణేశ్వరులకు అవమానమును చేసి మేకతలను పొంది వాడాయెను.

శ్లో॥ శ్వేతస్య మమ భక్తస్యదురతిక్రమతేజసః ।
ఔదాసీన్యేన కాలోపి మయా దగ్ధః పురాభవత్ ॥ (సి.శి. 3-76)

ప్రాచీన కాలమున అన తిక్రమణీయ తేజోవంతుడైన మా భక్తుడగు శ్వేతుని ఉదాసీనము వలన నేను యమున్ని కూడా దగ్ధము చేసితిని.

శ్లో॥ ఏవమన్యేపి బహవోమద్భక్తానామతిక్రమాత్ ।
పరిభూతా హతాశ్చాసన్ భక్తా మే దురతిక్రమాః ॥ (సి.శి. 3-77)

ఈ విధముగా యితరులకు వేరే అయినవారు నా భక్తులకు అవమానము చేసిన కారణము వలన పరాభవమును పొంది మరణించిరి. అందుచేత నా భక్తులు అనుల్లంఘనీయులగుచున్నారు.

శ్లో॥ అవిచారేణ మద్భక్తో లంఘితో దారుకస్త్వయా ।
ఏశ త్వం రేణుకానేన జన్మవాన్ భవ భూతలే ॥ (సి.శి. 3-78)

ఓ రేణుకా ! నీవు ఆలోచన లేకుండగా నాభక్తుడైన దారుకుని మీద నుండి లంఘించితివి. ఈ కారణమున నీవు వృధ్వి మీద జన్మను దాల్చుము.

శ్లో॥ ఇత్యుక్తః పరమేశే భక్తమహాణత్మశంసినా ।
ప్రార్థయామాస దేవేశం ప్రాణిపస త రేణుకః ॥ (సి.శి. 3-79)

భక్తుల యొక్క మహాత్మ్యమును తెల్పెడి పరమేశ్వరుని వలన, యీ ప్రకారముగా తెలుపబడగా రేణుకుడు శివుని పాదములపై బడి, ప్రార్థించెను.

శ్లో॥ మానుషీం యోనిమాసాధ్య మహాదుఃఖవివర్ధినీం ।
జాత్యాయుర్భోగ చైశమ్యహేతుకర్మోపపాదినీం ॥ (సి.శి. 3-80)

శ్లో॥ సమస్త దేవకైంకర్యకార్పణ్య ప్రసవస్థలీమ్ ।
మహాతాపత్రయోపేతాం వర్ణాశ్రమ నియంత్రితామ్ ॥ (సి.శి. 3-81)

శ్లో॥ విహాయ త్వత్పదామృజసేవాం కింవా పసామ్యహమ్ ।
యథామేథామానుషో భావోన భవేత్ క్షితిమండలే ॥
తథా ప్రసాదం దేవేశ విదేహి కరుణానిధే ॥ (సి.శి. 3-82)

ఓ దేవదేవేశ ! దుఃఖమును పెంచెడి జన్మ ఆయువు మరియు భోగముల వైశమ్యములకు కారణ భూతమైన కర్మములను చేయించెడి సమస్త దేవతల యొక్క సేవ కత్వరూపియగు దీనత్వము యొక్క జన్మస్థలీ దైహిక, దైవిక, భౌతిక, తాపత్రయములతో కల్గిన మరియు వర్ణాశ్రమ ధర్మములచే నియంత్రితమైన మనుష్య జన్మను పొంది నీ చరణ కమలముల యొక్క సేవ నుండి దూరమై యెటులుండగలను? ఓ కరుణానిధి ! వృధ్వి మండలము మీద నామనుష్య భావము యెటుల వుండదో అటుల కరుణించుము.

శ్లో॥ ఇతి సంప్రార్థితో దేవో రేణుకేన గణేశ్వరః ।
మా భహీశీర్మమ భక్త నాం కుతో భీతిరిహేశ్యతి ॥ (సి.శి. 3-83)

రేణుకుని చేత యీ విధముగా ప్రార్థితుడైన మహేశ్వరుడు, రేణుకునితో నిట్టులనెను. భయపడకుము నా భక్తులకు యీ జగత్తుయందున భయమెక్కడిది.

శ్లో॥ శ్రీశైలస్యోత్తరే భాగే త్రిలింగవిషయే శుభే ।
కొల్లిపాక్కాభిధానోఽస్తికోఽపిగ్రామో మహత్తరః ॥ (సి.శి. 3-84)

శ్రీశైలమున కుత్తర భాగమున కుల్లిపాక యనెడి పేరు గలదియును, త్రిలింగదేశములోనిదియును అగు నొక క్షేత్రము విరాజిల్లుచున్నది.

శ్లో॥ సోమేశ్వరాభిదానస్య తత్ర వాసవతో మమ ।
అస్పృశన్ మానుషం భావం లింగాత్ ప్రాదుర్భవిష్యసి ॥ (సి.శి. 3-85)

అచ్చట సోమేశ్వర లింగమనెడి పేరుగల నాలింగ రూపము నుండి దివ్యమైన మానవేతరమైన రూపమును నవతరించుము.

శ్లో॥ మదీయలింగసంభూతం మద్భక్తపరిపాలకం ।
విస్మితా మానుషాః సర్వే త్వాం భజంతు మదాజ్ఞయా ॥ (సి.శి. 3-86)

నాలింగ రూపము నుండి పుట్టడివానిని, నా భక్తులను కాపాడే వానిని(గా) నిన్ను నా ఆజ్ఞ వలన విస్మితులైన సకల జనులు కొలుతురు గాక !

శ్లో॥ మదద్వైతపరం శాస్త్రం వేదవేదాంతసమ్మతం ।
స్థాపయిష్యసి భూలోకే సర్వేషాం హితకారకం ॥ (సి.శి. 3-87)

భూలోకమున నివసించెడి సర్వ మానవుల హితమును గూర్చెడిదియును, వేదవేదాంత సమ్మతమైనదియును, శివాద్వైతసిద్ధాంతమును భూలోకమున స్థాపించుము.

శ్లో॥ మమ ప్రతాపమతులం మద్భక్తానాం విశేషతః ।
ప్రకాశయ మహీభాగే వేదమార్గానుసారతః ॥ (సి.శి. 3-88)

నా ఉపమాతీతమైన ప్రతాపమును, విశేషించి నా భక్తుల యొక్క మహిమలను వేదమార్గాను సారముగా ప్రకాశమానము చేయుము.

శ్లో॥ ఇత్యుక్త్వా పరమేశ్వరః స భగవాన్ భద్రాసనాదుత్ప్రితో ।
బ్రహ్మోపేంద్రముఖాన్ విసృజ్య విబుధాన్ భూసంజ్ఞయా కేవలం ॥ (సి.శి. 3-89)

శ్లో॥ పార్వత్యా సహితో గణైరభివృతైః । ప్రాప స్వమంతః పురం ।
క్షోణీభాగమవాతరత్ పశుపతేరాజ్ఞావశాద్రేణుకః ॥ (సి.శి. 3-90)

ఈ ప్రకారముగా భగవంతుడగు పరమేశ్వరుడు రేణుకునికి చెప్పి ఆసనము నుండి లేచి కేవలయు కను సౌంజుచే బ్రహ్మాండ్రాదులను పంపించి వేసి పార్వతీ సహితుడై తనకిష్టమైన గణములతో తన అంతఃపురమున కేగెను. పశుపతి ఆజ్ఞ కధీనుడై శ్రీ రేణుకుడు భూలోకమున యవతరించెను.

దీనితో సిద్ధాంత శిఖామణి ప్రవచన ప్రభయను గ్రంథమున పూర్వ పీఠికా భాగమునకు చెందిన తృతీయ పరిచ్ఛేదము పరిపూర్ణము.

ఓం శాంతిః శాంతిః శాంతిః

చతుర్థ పరిచ్ఛేదము

శ్లో॥ అథ త్రిలింగవిషయే కుల్యపాకాభిదే పురే ।
సోమేశ్వరమహాలింగాత్ ప్రాదురాసీత్ స రేణుకః ॥ (సి.శి. 4-1)

అటు పిదప శ్రీ రేణుకులవారు త్రిలింగదేశము నందున కుల్యపాక యనెడి పేరు గల క్షేత్రమున సోమేశ్వర మహాలింగము నుండి ప్రాదుర్భు వించెను.

శ్లో॥ ప్రాదుర్భుతం తమాలోక్య శివలింగాత్ త్రిలింగంజాః ।
విస్మితాః ప్రాణినః సర్వే బభూవురతితేజసం ॥ (సి.శి. 4-2)

త్రిలింగ దేశములోని, సకల జీవులును, శివలింగము నుండి ప్రాదుర్భువించిన తేజోవంతుడగు నతనిని చూసి ఆశ్చర్య చకితులైరి.

శ్లో॥ భస్మోద్ధూళితసర్వాంగం సారరుద్రాక్ష భూషణం ।
జటాముకుటసంయుక్తం త్రిపుండ్రాంకితమస్తకం ॥ (సి.శి. 4-3)

భస్మముచే ప్రోక్షింపబడిన/అలంకరించబడిన సర్వాంగములు గలవానిని, శ్రేష్ఠములగు రుద్రాక్షలను భూషణముగా ధరించిన వానిని, జటాముకుటములతో కూడుకొనియున్న వానిని, భస్మత్రిపుండ్రములను ధరించిన ఫాలభాగము గలవానిని.

శ్లో॥ కటీతపటీభూత కంధాపటలబంధురం ।
దధానం యోగదండం చ భస్మాధారం కమండలం ॥ (సి.శి. 4-4)

నడుముకు యోగులు ధరించెడి బొంతను చుట్టినవానిని, యోగదండము, భస్మ బొక్కుసము, కమండలమును ధరించిన వానిని

శ్లో॥ శివాద్వైత పరిజ్ఞాన పరమానందమోదితం ।
నిర్భూతసర్వసంసారవాసనాదోషపంజరం ॥ (సి.శి. 4-5)

శివాద్వైత పరిజ్ఞానము వలన కల్గెడి పరమానందమును పొంది సంతోషించెడి వానిని, దూరముగా నెట్టబడిన సంసార వాసనా దోషములు గలవానిని

శ్లో॥ శివాగమసుధాసింధుసమున్మేషాసుధాకరం ।
చిత్తారవిందసంగూఢశివపాదాంబుజద్వయం ॥ (సి.శి. 4-6)

శివాగమములనెడి క్షీర సముద్రమును, పొంగుకు గురి చేసెడి చంద్రుని వంటివానిని, చిత్తమున శివపాద వద్మ ద్వయములను సదా సంస్మరించువానిని

శ్లో॥ యమాది యోగతంత్రజ్ఞం స్వతంత్రం సర్వకర్మసు ।
సమస్తసిద్ధసంతానసముదాయశిఖామణిం ॥ (సి.శి. 4-7)

యమనియమాది కూడి అష్టాంగ యోగముల నెరిగినవానిని, సమస్త విధి నిషేధాది కర్మల యెడల స్వతంత్రుడైన వానిని, సిద్ధ సముదాయమునక శిఖామణి వంటి వానిని

శ్లో॥ వీర సిద్ధాంతనిర్వాహకృతపట్టనిబంధనం ।
ఆలోకమాత్రనిర్భిన్నసమస్తప్రాణిపాతకం ॥ (సి.శి. 4-8)

వీరశైవ సిద్ధాంతము స్థాపన మరియు నిర్వహణకు పట్టబద్ధుడై యున్నవానిని చూపు చేత సమస్త ప్రాణుల పాపములు నాశనము చేయగలవానిని.

శ్లో॥ తమపృచ్ఛన్ జనాః సర్వే నమంతః కో భవానితి ।
ఇతిపృష్టో మహాయోగీ జనైఃవిస్మితమానసైః ॥ (సి.శి. 4-9)

శ్లో॥ ప్రత్యువాచ శివాద్వైతమహానందపరాయణః ।
పినాకినః పార్శ్వవర్తి రేణుకాఖ్యగణేశ్వరః ॥ (సి.శి. 4-10)

శ్రీ రేణుక గణేశ్వరునికి జనులెల్లరు నమస్కరించి తామెవ్వరని ప్రశ్నించిరి. విస్మిత మానసులగు జనుల చేత నీ విధముగా ప్రశ్నింపబడిన మహాయోగి శివాద్వైత పరాయణుడు, సదా శివుడితో నుండెడివాడును, రేణుకుడనెడి పేరుగలవాడు అయిన గణేశ్వరుడు ఈ విధముగా బదులుచెప్పెను.

శ్లో॥ కేనచిత్ కారణేనాహం శివలింగాదిహభావం ।
నామ్నా రేణుకసిద్ధోహం సిద్ధసంతాననాయకః ॥ (సి.శి. 4-11)

శ్లో॥ స్వచ్ఛందచారీ లోకేఽస్మిన్ శివసిద్ధాంతపాలకః ।
ఖండయన్ జైనచార్వాకబౌద్ధాదీనాం దురాగమాన్ ॥ (సి.శి. 4-12)

సమస్త సిద్ధులకు నాయకుడును, రేవణ సిద్ధుడను నేను శివాదేశమున వీరశైవ మతమును స్థిరపరచుటకు ఇచ్చట సోమేశ్వర లింగము నుండి ప్రకటింపబడితిని.

ఓ మహా భక్తులారా ! ఈ లోకమందున సర్వ తంత్ర స్వతంత్రుడును నాస్తిక వాద ప్రచారములైన చార్వాక, జైన, బౌద్ధాది మతములను ఖండించుచు, శివాగమ సిద్ధాంతమును ప్రతిష్ఠాపించుటకు నేను అవతరించితిని.

శ్లో॥ ఇత్యుక్త్వా పశ్యతాం తేషాం విషయస్థిరచక్షుషాం ।
ఉత్థాయవ్యోమ మార్గేణ మలయాద్రిముపాగమత్ ॥ (సి.శి. 4-13)

కొలనుపాక మహాజనులకు ఈ రీతిన తెలిపి శ్రీ రేణుక భగవత్పాదులు రెప్ప వాల్చక చూస్తున్న వారు చూస్తుండగనే తన స్థానము నుండి లేచి, ఆకాశమార్గమున మలయపర్వతము వైపుకు పయనించిరి.

మేలయాచల వర్ణనము

శ్లో॥ నవచందనకాంతారకందలన్మందమారుతం ।
అభంగురభుజంగస్త్రీసంగీతరససంకులం ॥ (సి.శి. 4-14)

శ్లో॥ కరిపోతకరాకృష్ట స్ఫురదేలాతివాసితం ।
వరాహ దంష్ట్రికాధ్వస్తముస్తాసురభికందరం ॥ (సి.శి. 4-15)

శ్లో॥ పతీరదలపర్యంకప్రసుప్తవ్యాధదంపతిం ।
మాధవీమల్లికాజాతీమంజరీరేణురంజితం ॥ (సి.శి. 4-16)

శ్రీ రేణుకా భగవత్పాదులు కొలనుపాక క్షేత్రము నుండి, ఆకాశమార్గమున పయనిస్తూ మలయపర్వతమునకు వేంచేసిరి. ఆ మలయపర్వతము అనేక చందన వృక్షములతో అలంకృతమై వాతావరణము సుగంధభరితమైన మందమారుతముతో నిండియుండెను. ఎడతెగని నాగకన్యల సంగీత సుస్వరములచేత పరివ్యాప్తమైనదియును, ఏనుగుల తొండముల చేత, మలినము చేయబడిన మేలకుల తీగల సువాసనలతో నిండినదియున్ను, అడవిపందులచే ధ్వంసము జేయబడిన నాగర మస్తకముల సువాసనా భరితమైన కొండ చరియలు కలదియును, గంధపు చెట్ల లేచిగుళ్ళ పానువుపై పరుండిన కిరాతక దంపతులు గలదియును, మల్లికా, మాధవీ, గురువింద, జాజి మొదలగు పూగుత్తులు పుష్పాడిచే సుభరితమై యుండెను.

అగస్త్యశ్రీమ వేదసేమీ

- శ్లో॥ తత్ర కుత్ర చిదాభోగ సర్వర్తు కుసుమద్రుమే ।
అపశ్యదాశ్రమం దివ్యమగస్త్య మహామునే ॥ (సి.శి. 4-17)
- శ్లో॥ మందారచందనప్రామైర్మండితం తరుమండలైః ।
శాఖాశిఖర సంలీనతారకాగణకోరకైః ॥ (సి.శి. 4-18)
- శ్లో॥ మునికన్యాకరానీతకలశాంబువివర్ధితైః ।
అలవాలజలాస్వాదమోదమానమ్మగీగణైః ॥ (సి.శి. 4-19)
- శ్లో॥ హేమారవిందనివ్యందమకరందసుగంధిభిః ।
మరాలాలాపవాచాలవీచిమాలామనోహరైః ॥ (సి.శి. 4-20)
- శ్లో॥ ఇందీవర పరజ్యోతిరంధీకృత హరిన్ముఖైః ।
లోపాముద్రాపదన్యాసచరితార్థతటాంకితైః ॥ (సి.శి. 4-21)
- శ్లో॥ హారనీహారకర్పూరహారహాసామలోదకైః ।
నిత్యనైమిత్తికస్నాన నియమార్హైస్తపస్వినాం ॥ (సి.శి. 4-22)
- శ్లో॥ ప్రకృష్టమణిసోపానైః పరివీతం సరోవరైః ।
విముక్త సత్త్వ వైరస్యం బ్రహ్మలోకమివాపరం ॥ (సి.శి. 4-23)
- శ్లో॥ హూయమానాజ్యసంతానధామగంధిమహాస్థలం ।
శుక సంసత్సమారబ్ధశ్రుతిశాస్త్రోపబృంహణం ॥ (సి.శి. 4-24)

ఆకాశ మార్గమున మలయపర్వతమునకు వేంచేసిన శ్రీ రేణుక భగవత్పాదులు, అన్ని రుతువులకు చెందిన వివిధ పూలచెట్లతో శోభిల్లుచున్న ఒకానొక విశాల ప్రదేశమున అగస్త్య మహాముని ఆశ్రమమును గాంచెను. ఆ ఆశ్రమమున కల్ప మరియు చందన వృక్ష శాఖాగ్రములు గల పూమొగ్గలు ఆకాశమునగల నక్షత్ర సముదాయము వలె శోభిల్లుచూ, ఆశ్రమ వాసినులైన మునికన్యల సుకుమార హస్తములచేకొని తేబడిన నీటి కుండలతో నింపబడిన పాదుకల మూలమున గల నీటిని కడుపారా త్రాగి సంతోషముతో ఆడ లేళ్ళు తిరుగాడుచున్నవి.

శ్రీ అగస్త్యముని ఆశ్రమము అనేక సరస్సులతో విరాజిల్లుతున్నది. ఆ సరోవరములన్నియు సువర్ణ కమలనామ సుగంధములచే వ్యాప్తి చెందబడియున్నవి. ఆ సరస్సులో చరించు రాజహంసల సమధురా రావములచే మిశ్రితమైన చిరు అలల సవ్వడులు మనోహరమగుచున్నవి. ఆ సరోవరములోని నీలి కమలములచే నలుదిక్కులలో అంధకారము వెలసియున్నది. అగస్త్య మహర్షి ధర్మపత్ని లోపాముద్రా పాదస్పర్శలతో ఆ సరోవర తీరములు ధన్యమైనవి.

స్వచ్ఛమైన ముత్యపు హారములు, హిమబిందువులు, కర్పూరము మరియు శివ మందహాసము వలె స్వచ్ఛమైన ఆ సరోవర జలముల యందు ఆ ఆశ్రమ వాసులు నిత్య నైమిత్తిక స్నానాదికాలు ఆచరించుచున్నారు. ఈ సరోవరాల పానములు మణిమయ భూషితములై యున్నవి.

ఆ అగస్త్యాశ్రమమున అనేక కూర ప్రాణులు తమ పరస్పర వైర భావాన్ని మరిచి మెలుగుచుండగా వైర శూన్యమైన ఆ ఆశ్రమ ప్రాంతము మరొక బ్రహ్మలోకమును తలపిస్తున్నది. ఎల్లవేళలా హవనసుగంధ ద్రవ్యముల వాసనలతో నిండి, ఆ ఆశ్రమములోని చిలుకల కలకలా రావములు వేదశాస్త్ర పురాణమున గల అనేక విషయములు చర్చిస్తున్నట్లుగా కర్ణముల కింపైన ధ్వనులతో నిండియున్నవి. ఇలా సర్వవిధాలా సుమనోహరమైన అగస్త్య ఆశ్రమాన్ని శ్రీ రేణుక భగవత్పాదులు వీక్షించడము జరిగినది.

అగస్త్య ముని వేర్ణనలు

- శ్లో॥ తస్య మధ్యే సమాసీనం మూలే చందన భూరుహః ।
సుకుమారదల చ్ఛాయావారితాదిత్య తేజసః ॥ (సి.శి. 4-25)
- శ్లో॥ తడిత్పింగజటాభారైత్రిపుండ్రాంకితమస్తకైః ।
భస్మోద్ధూళితసర్వాంగైః స్ఫురద్రుద్రాక్షభూషణైః ॥ (సి.శి. 4-26)
- శ్లో॥ నవ వల్మలవాసోభిర్నానాయమధారిభిః ।
పరివీతం మునిగణైః ప్రమదైరివ శంకరమ్ ॥ (సి.శి. 4-27)
- శ్లో॥ సముజ్వలజటాజాలైస్తపః పాదపల్లవైః ।
స్ఫురత్సదామినీ కల్పై జ్వాలాజాలైరివానలం ॥ (సి.శి. 4-28)
- శ్లో॥ విశుద్ధభస్మకృతయా త్రిపుండ్రాంకితరేఖయా ।
త్రిస్రోతసేవ సంబద్ధశిలాభాగం హిమాచలం ॥ (సి.శి. 4-29)
- శ్లో॥ భస్మాలంకృతసర్వాంగం శశాంకమివ భూగతం ।
వసానం వల్మలం నవ్యం బాలాతపసమప్రభం ॥ (సి.శి. 4-30)
- శ్లో॥ వడవాగ్నిశిఖాజాల సమాలీధమివార్ణవం ।
సర్వాసామపి విద్యానాం సముదాయనికేతనం ॥ (సి.శి. 4-31)
- శ్లో॥ న్యకృతప్రాకృతాహంతం నిరూఢశివభావనం ।
తృణీకృతజగజ్జాలం సిద్ధీనామదయస్థలమ్ ॥ (సి.శి. 4-32)
- శ్లో॥ మోహాంధకారతపనం మూలబోధమహీరుహం ।
దదర్శ స మహాయోగీ మునిం కలశసంభవం ॥ (సి.శి. 4-33)

శ్రీ రేణుక భగవత్పాదుల వారు సూర్య కిరణముల కడ్డుపడిన లేతనైన పత్రఛాయలోసంగు ఒక శ్రీ గంధపు వృక్షమూలమున కూర్చుండిన వానిని, పింగళ వర్ణపు జటాజూటము గలవానిని, సర్వాంగముల యందున భస్మోద్ధూళితమును చేసికొని, మస్తకమందున త్రిపుండ్రములను ప్రకాశమానమైన రుద్రాక్షలను ధరించియున్న శ్రీ అగస్త్య మహర్షుల వారి చుట్టూ నూతనములైన నారచీరలను గట్టి అనేక వ్రతాచారముల యందున తత్పరులైన మునులు కూర్చునియుండిరి. ఈ సన్నివేశము చూచెడివారికి ప్రమధగణములచేత పరివృతుడై యుండెడి శంకరుని వలె అగస్త్యమహర్షి దివ్య ప్రకాశముతో కన్నట్లుచుండెను. తపస్సనెడి వృక్షము చిగుళ్ళవలె మెరిసెడి జడలను ధరించిన అగస్త్యమహర్షి జ్వాలలచేత ఆవృతుడైన అగ్నివలె తేజోపుంజమై దోచుచుండెను. శరీరము మీది త్రిపుండ్రమును ధరించిన మహర్షి గంగానది యొక్క మూడు ప్రవాహములతో కూడిన హిమాలయ పర్వతపు శిలాప్రదేశము వలె శోభిల్లుచుండెను. శరీరము నందెల్ల భస్మలేపనము చేసుకొని యుండుటచే భువికవతరించిన అపరచంద్రుని వలెను కొత్త నారచీరలను కట్టి యుండుటచేత లేత యెండవలె కాంతిమతుడై దోచుచుండెను. సమస్త విద్యలకు ఆగారమై సముద్రమువలె గంభీరుడై శరీరాదుల యెడ అహంకార మమకారములను వీడిన వాడై, శివభజనయందున సదాశీనమైన మనస్సుగలవాడై అణిమాది అష్టసిద్ధులకు మూలస్థానమై విరాజిల్లెడి శ్రీ అగస్త్యుల వారు జగత్తులోని మోహజాలము నెల్ల పరిత్యజించి నిర్దిష్టమై యుండెను. మోహమనెడి గాఢాంధకారమును తన జ్ఞానసూర్యుని చేత నివారించుకొని స్వస్వరూపానంద సంధానుడై యుండెడి అగస్త్య మహర్షిని శ్రీ రేణుక భగవత్పాదుల వారు చూసినవారైరి.

శ్రీ రేణుకా అగస్త్య సమాగమము

- శ్లో॥ తమాగతం మహాసిద్ధం సమీక్ష్య కలశోద్భవః ।
గణేంద్రం రేణుకాభిఖ్యం వివేద జ్ఞానచక్షుషా ॥ (సి.శి. 4-34)
- శ్లో॥ తస్యానుభావం విజ్ఞాయ సహస్రైవ సముత్థితః ।
లోపాముద్రాకరానీతైరుదక్షైరతిపావనైః ॥ (సి.శి. 4-35)
- శ్లో॥ పాదౌ ప్రక్షాలయామాస స తస్య శివయోగినః ।
సంపూజ్య తం యథా శాస్త్రం తన్నియోగపురస్సరం ॥ (సి.శి. 4-36)
- శ్లో॥ మునిర్విసయసంపన్నో నిషసాదాసనాంతరే ।
సమాసీనం మునివరం సర్వతేజస్వినాం విభుం ॥ (సి.శి. 4-37)

శ్రీ రేణుకా భగవత్పాదులవారు తన ఆశ్రమమునకు దయచేసిన దానిని గని అగస్త్యమునియు తన దివ్యదృష్టి చేత వారి మహిమను గురించి తెలిసికొని వెంటనే తన ఆసనమును వీడి లేచి తన ధర్మపత్నియైన లోపాముద్రాదేవి చేత పోయబడిన పవిత్రజలముతో శ్రీ రేణుక భగవత్పాదుల వారి పవిత్రమైన పాదకమలములను కడిగిన వాడాయెను. శాస్త్రోక్తమైన రీతిన యా దంపతులు శ్రీమహా గురువుల వారి పాద పూజను చేసిరి. అనంతరము వినయసంపన్నులైన అగస్త్యులు శ్రీ రేణుకాచార్యులవారి ఆనతిమేరకు తాను వేరొక ఆసనమునందున కూర్చుండెను. ఈ విధముగా యిరువురును ఆసీనులైన పిదప సిద్ధకుల చక్రవర్తియైన శ్రీ రేణుక భగవత్పాదుల వారు అగ్రగణ్యులై యున్న అగస్త్య మహర్షిని గమనించి ప్రశాంతమైన వాణితో కుశల ప్రశ్నలనడుగ నారంభించిరి.

- శ్లో॥ ఉవాచ శాంతయా వాచా రేవణ సిద్ధశేఖరః ।
నిర్విఘ్నం వర్తసే కిం నిత్యా తే నియమక్రియాః ?
- శ్లో॥ అథవాఽగస్త్య తేజస్విన్ కుతః స్యుస్తేఽన్తరాయకాః । (సి.శి. 4-38)

సిద్ధశేఖరుడైన రేవణుడు ప్రశాంతమైన వాణిచేత నీ నియమ క్రియలు నిర్విఘ్నముగా సాగుతున్నవి కదా ! అగస్త్యా ! తేజస్వివైన నీకు సంతరాయములు గల్గవు కదా ! అని కుశలము నడిగెను.

- శ్లో॥ వింధ్యో నిరుద్ధో భవతా విశ్వేల్లంఘన విభ్రమః ।
సహుషో రోష లేశాత్తే సద్యః సర్పత్వమాగతః ॥ (సి.శి. 4-39)

జగత్తున రాటశక్యముగాని ఎత్తుకెదిగిన వింధ్య పర్వతము ఎదుగుదలను నిరోధించినాడవు స్వల్ప ప్రమాణమున గల నీ కోపము చేత సహుషుడు నవ్వుటికప్పుడే సర్పమయ్యెను.

- శ్లో॥ ఆచాంతే భవతాపూర్వం పంకశేషాః పయోధయః ।
జీర్ణస్తే జాఠరే వహ్నా దృప్తో వాతాపిదానవః ॥ (సి.శి. 4-40)

పూర్వకాలము నీవు సముద్రముల నీటిని త్రాగగా చేత బురద మాత్రమే మిగిలినది నీ మద్యోత్తుడైనా వాతాపియనెడి రాక్షసుడు నీ జఠరాగ్ని యందు జీర్ణమయ్యెను.

- శ్లో॥ ఏవం విధానాం చిత్రాణాం సర్వలోకాతిశాయినాం ।
కృత్యానాం తు భవాన్ కర్తా కస్త్యేఽగస్త్య సమప్రభః ॥ (సి.శి. 4-41)

ఓ అగస్త్య మహర్షీ ! ఈ విధముగా సర్వలోకాతిశయములగు గొప్ప ఆశ్చర్యమును గొలిపెడి పనులకు కర్తవు నీవు. అందుచేత నీతో సమానమైన వాడెవ్వడు గలడు ?

శ్లో॥ శివాద్వైతపరానందప్రకాశనపరాయణం ।
భవంతమేకం శంసంతి ప్రకృత్యా సంగవర్జితం ॥ (సి.శి. 4-42)

నీ వొక్కడివే శివాద్వైత జ్ఞానముచే గల్గిన శ్రేష్ఠమైన ఆనందమును ప్రకటించెడి వాడివనియును, ప్రకృతి నుండి నిస్సంగియై యుండెడి వాడవని యందురు.

శ్లో॥ పురా హైమవతీ సూనురవదత్తే షడాననః ।
శివధర్మోత్తరం నామ శాస్త్రమీశ్వర భాషితం ॥ (సి.శి. 4-43)

పూర్వమున పార్వతీ నందనుడైన, షణ్ముఖుడు, ఈశ్వర ప్రోక్తమైన శివధర్మోత్తరమును శాస్త్రమును నీకు బోధించెను.

శ్లో॥ భక్తిః శైవీ మహాఘోరసంసారభయహారిణీ ।
త్యయా రాజన్యతీ లోకే జాతాగస్త్యమహామునే ॥ (సి.శి. 4-44)

ఓ అగస్త్య మహర్షీ! ఘోరమైన సంసార భయమును హరించెడి శివభక్తి నీ వలననే లోకమున నీ ప్రకాశమానమైనది.

శ్లో॥ ఇతి తస్య వచః శ్రుత్వా సిద్ధస్య ముని పుంగవః ।
గంభీర గుణయా వాచా బభాషే భక్తి పూర్వకం ॥ (సి.శి. 3-45)

మునిశ్రేష్ఠుడైన అగస్త్యుడు, రేవణ సిద్ధుని పలుకులను విని అత్యంత భక్తి పూర్వకముగా గంభీర గుణముతో కూడిన మాటలతో పలికెను.

శ్లో॥ అహమేవ మునీంద్రాణాం లాలనీయోఽస్మి సర్వదా ।
భవదాగమసంపత్తిర్మాం వినా కస్య సంభవేత్ ॥ (సి.శి. 4-46)

మీ రాకయనెడి సంపత్తి నాకు గాక యెవ్వరికి గల్గినది ? అందుచేత మునీంద్రులకు నెప్పుడు నేను మాత్రమే శ్లాఘనీయుడనై యున్నాను.

శ్లో॥ స్థిరమధ్య శివజ్ఞానం స్థిరా మే తాపసక్రియా ।
భవద్దర్శన పుణ్యేన స్థిరా మే మునిరాజతా ॥ (సి.శి. 4-47)

మీ దర్శన పుణ్యము చేత యిప్పుడు నా శివజ్ఞానము స్థిరమైయున్నది. నా తపస్సోధనము ఫలవంతమై మునిసార్వభౌమత్వము స్థిరమైనది.

శ్లో॥ సంసారసర్పద్రష్టానాం మూర్ఛితానాం శరీరిణాం ।
కటాక్షస్తవ కల్యాణం సముజ్జీవన భేషజం ॥ (సి.శి. 4-48)

సంసారమనెడి సర్పము చేత కరవబడిన, మూర్ఛితులైన జీవులకు, మీ కల్యాణకటాక్షము శుభము గల్గించెడి జీవనోషధము వంటిది.

శ్లో॥ సమస్తలోకసందాహతాపత్రయమహానలః ।
త్యత్పదాంబుకణాస్వాదాదుపశామ్యతి దేహినాం ॥ (సి.శి. 4-49)

సకలలోకములను దహింపజేయు ఆధ్యాత్మిక త్రయ తాపమనెడి ప్రచండాగ్ని మీ పాదోదకములోని యొక కణము నాస్వాదించుట చేత శాంతించును.

శ్లో॥ రేణుకం త్వాం విజానామి గణనాథం శివప్రియం ।
అవతీర్ణ మిమాం భూమిం మదనుగ్రహకాంక్షయా ॥ (సి.శి. 4-50)

నన్ను అనుగ్రహించ వలెననెడి కోరికతో నీ భూలోకమున అవతరించినవాడవు, శివునికి ప్రియమైన వాడవును, గణనాయకుడవును నగు మిమ్ము రేణుకులని యెరుగుదును.

శ్లో॥ భవాదృశానాం సిద్ధానాం ప్రబోధధ్వస్తజన్మనాం ।
ప్రవృత్తిరీదృశీ లోకే పరానుగ్రహకారిణీ ॥ (సి.శి. 4-51)

జ్ఞానము చేత ధ్వస్తమైన జన్మలు గల తమవంటి సిద్ధపురుషుని లోకసంచారము మానవాళి ననుగ్రహించెడిదై యున్నది.

శ్లో॥ త్వన్ముఖాచ్ఛోతుమిచ్ఛామి సిద్ధాంతశ్రుతిసమ్మతం ।
సర్వజ్ఞ వద మే సాక్షా మైవం సర్వార్థ సాధకం ॥
సద్యః సిద్ధికరం పుంసాం సర్వయోగీంద్ర సేవితం ।
దురాచారై రనాఘ్రూతం స్వీకృతం వేదవేదిభిః ॥
శివాత్మైక్య మహాబోధ సంప్రదాయ ప్రవర్తకం ॥ (సి.శి. 4-52,53)

ఓ సర్వజ్ఞుడా ! శ్రుతి సమ్మతమైన సిద్ధాంతమును మీరు చెప్పగా వినదలచితిని. సర్వార్థ సాధకమైనదియును, శివునికి సంబంధించినదియును, జీవులకు వెనువెంటనే పుణ్యము నిచ్చెడిదియును, సర్వయోగులు సేవించునదియును, దురాచారులు పొందనిదియును, వేదవిధుల కంగీకారమైనట్టిదియు శివజీవైక్య బోధకమైన సిద్ధాంతశాస్త్రమును నాకుపదేశింపుము.

శ్లో॥ ఉక్త్వా భవాన్ సకలలోకమహోపకారం ।
సిద్ధాంతసంగ్రహమనాదృతబాహ్యతంత్రం ॥
సద్యః కృతార్థయితుమర్హతి దివ్యయోగిన్ ।
నానాగమశ్రవణవర్తితసంశయం మాం ॥ (సి.శి. 4-53)

యోగీశ్వరా ! ఖండింపబడిన వేద బాహ్య తంత్రములు గలదియును, సకల లోకులకు మహోపకారమునొనరించు సిద్ధాంత సంగ్రహమును బోధించి వివిధాగమములు వినికిడి వలన గల్గిన సంశయములను నన్ను వెంటనే కృతార్థుని చేయుము.

ఓం శాంతిః శాంతిః శాంతిః

దీనితో సిద్ధాంత శిఖామణి ప్రవచన ప్రభయనెడి గ్రంథమున పూర్వ పీఠికా భాగమునకు చెందిన చతుర్థ పరిచ్ఛేదము పరిపూర్ణము.

పంచమ పరిచ్ఛేదము

శివాద్వైత సిద్ధాంత ఉపదేశము

ఈ ప్రకారముగా అగస్త్య మహర్షి విజ్ఞాపనను వినిన అనంతరము వేదాగమ సమ్మతమైన వీరశైవ సిద్ధాంతమును భూలోకమునందున సంస్థాపించుటకై భూమికి అవతరించియున్న శ్రీ రేణుక భగవత్పాదుల వారు తాము ప్రారంభించవలసిన ఉపదేశమును నిర్విఘ్నముగా పరిసమాప్తము కావలెననెడిది ఉద్దేశ్యముతో శిష్టాచారపు పద్ధతి ప్రకారము మనస్సునందుననే శివుని ధ్యానించి ఉపదేశమును ప్రారంభించిరి.

శ్లో॥ అథాగస్త్యవచః శ్రుత్వా రేణుకో గణనాయకః ।

ధ్యాత్వా క్షణం మహాదేవం సాంబమాహ సమాహితః ॥ (సి.శి. 5-1)

శ్రీ అగస్త్య మహర్షి యొక్క విజ్ఞాపనను వినిన శ్రీ రేణుక భగవత్పాదుల వారు ప్రశాంతమైన మనస్సుతో శక్తిసమేతుడైన పరమశివుని ఒక క్షణకాలము ధ్యానించి ఉపదేశమును ప్రారంభించిరి.

శ్లో॥ అగస్త్య మునిశార్దూల సమస్తాగమపారగ ।

శివజ్ఞానకరం వక్ష్యే సిద్ధాంతం శ్రుణు సాదరం ॥ (సి.శి. 5-2)

సకల ఆగమశాస్త్రములను నెరిగిన మునిశ్రేష్ఠులైన ఓ అగస్త్య మహామునీ ! శివజ్ఞానమును గలుగజేయు సిద్ధాంత తత్త్వమును నీకు చెప్పుచున్నాను. ఆదరపూర్వకముగా ఆలించుము.

తాను చెప్పవలసిన సిద్ధాంతము యొక్క మహాత్వము తెలుపుటకై జగత్తులోని అనేక సిద్ధాంతముల స్వరూపములను తెలియజేయుచున్నారు.

శ్లో॥ అగస్త్య ఖలు సిద్ధాంత విఖ్యాతాః రుచిభేదతః ।

భిన్నాచారసమాయుక్తా భిన్నార్థప్రతిపాదకాః ॥ (సి.శి. 5-3)

ఓ అగస్త్యా ! ఈ జగత్తునందున చెప్పెడి వారి మరియు వినెడివారి ఆపేక్షల వైచిత్ర్యము యొక్క పరిణామముగా వేరు వేరు ఆచారములను మరియు వేరువేరు అర్థములను ప్రతిపాదించెడి అనేక సిద్ధాంతములు ప్రసిద్ధములై యున్నవి.

ఆ సిద్ధాంతములు ఎయ్యవి ? అనేది జిజ్ఞాస గలిగినప్పుడు ప్రస్తుతము వాటి పేర్లను నిరూపించుచున్నారు.

శ్లో॥ సాంఖ్యం యోగః పాంచరాత్రం వేదాః పాశుపతం తథా ।

వీతాని మానభూతాని నోపన్యాని యుక్తిభిః ॥ (సి.శి. 5-4)

ఓ అగస్త్యుడా ! సాంఖ్యము, యోగము, పాంచరాత్రము, వేదము మరియు పాశుపతములనెడి పేరున అనేక సిద్ధాంతములు జగత్తునందున ప్రసిద్ధములై యున్నవి. వీటియందున సాంఖ్య శాస్త్రము కపిల మహర్షి చేత ప్రణీతమై యున్నది. ఈ సిద్ధాంతమునందున ప్రకృతి మరియు పురుషులనెడి రెండు ముఖ్య తత్త్వములు అంగీకృతములై యున్నవి. సాంఖ్య సిద్ధాంతము ప్రకృతి పురుషుల కంటే విలక్షణమైన ఈశ్వరుని ఒప్పుకొనదు. అందుచేత వీరు నిరీశ్వర సాంఖ్యులు అనిపించుకొందురు.

యోగశాస్త్రము పతంజలి మహర్షిచే ప్రణీతమై యున్నది. దీనియందు కష్టసాధ్యములైన యమ, నియమాది అష్టాంగ యోగములు ప్రతిపాదించ బడినవి. అంతియేకాదు. పద్ధతి యొక్క ప్రాప్తి కొరకు ఈశ్వరుని అనుగ్రహమును వీరు ఒప్పికొనుట చేత ఈ యోగశాస్త్రాను యాయులు సేశ్వర సాంఖ్యులనెడి పేరుతో పలువబడుచున్నారు.

పాంచరాత్ర శాస్త్రము వాసుదేవుని చేత ప్రణీతమై యున్నది. దీని యందున వైష్ణవ దీక్ష యొక్క అంగభూతమైన తప్త, శంఖ చక్రాది ధారణలు నిరూపించబడినవి. ఈ సిద్ధాంతమునందున చిత్, అచిత్, ఈశ్వరుడు అనెడి మూడు పదార్థములు ప్రతిపాదించబడినవి. ఈ పాంచరాత్ర సిద్ధాంతమునకు వైష్ణవ సిద్ధాంతమనెడి పేరుయు గలదు.

పశు, పాశ, పతలునెడి పదార్థ త్రయమును చెప్పెడి సిద్ధాంతమునకు పాశుపత సిద్ధాంతమనెడి పేరు గలదు. ఇది మూలతః ఆగమ రూపమునందున శివుని చేత ప్రతిపాదించబడిన శైవ సిద్ధాంతము.

శివుని అప్రయత్న సిద్ధ నిశ్వాసల నుండి నిఃశ్రుతములైన ఋగ్, యజుః, సామములనెడి వేదముల పూర్వకాలిదాను సారముగా శైవించి మహర్షిచే విరచితమైన పూర్వ మీమాంస శాస్త్రము ఇదియును అనీశ్వరమైన సిద్ధాంతమే.

ఈ విధముగా జగత్తునందున ప్రసిద్ధములై యున్న అన్ని సిద్ధాంతములు ప్రమాణరూపములై యుండుటచేత తర్కాది యుక్తులచేత ఎవ్వరూ వీటిని ఖండన చేయకూడదు.

విశేష విచారము : గ్రంథకర్తలైన శ్రీ శివయోగి శివాచార్యుల కాలమునకు సాంఖ్య, యోగ, పాంచరాత్ర, పాశుపత, మీమాంస శాస్త్రములు ప్రమాణములుగా ప్రసిద్ధములై యుండవచ్చును. అందుచేత సమన్వయ వాదులైన శ్రీ శివయోగి శివాచార్యులవారు వాటి ఖండనను నిరాకరించిరి. వేదాగమ సమ్మతమైన సిద్ధాంతమైనను అది అపసిద్ధాంతము కాజాలదు. అందుచేత దాని ఖండనను చేయుట సరికాదు అనెడిదే గ్రంథకర్త యొక్క గూడాభిప్రాయము. తాము చేసిన ప్రతిజ్ఞకు అనుగుణముగనే సిద్ధాంత శిఖామణి గ్రంథమున ఎక్కడైనను వేద సమ్మతములైన ఏ సిద్ధాంతమునైనను ఖండించెడి ప్రయత్నమును వీరు చేయలేదు. భారతమునందున ఈ విధముగా ప్రతియొక్క సిద్ధాంత వాదియు తమ తమ మతగ్రంథముల యందున అన్య సిద్ధాంతముల ఖండనను విడిచివేసి కేవలము తమ సిద్ధాంతమును ప్రతిపాదించిన యెడల దార్శనికుల పరస్పర కలహమే నిలిచిపోవును.

ఈ సిద్ధాంతము యొక్క రాద్ధాంతము బౌద్ధములోగల వివిధ భేదములను తెలియజేసెడి ఈ ప్రమాణమును గమనించండి

అధికారానుగుణ్యేన బౌద్ధశాస్త్రం చతుర్విధం ।
ప్రత్యక్షగమ్యం బాహ్యార్థమితి సౌత్రాంతికో బ్రవీత్ ॥
బుద్ధాకారానుమే యార్థో బాహ్యోవైభాషికోదితః ।
బుద్ధిమాత్రం పదంత్యత్ర యోగాచారోన చాపరం ॥
ససన్నాసన్న సదసన్న చోభాభ్యాం విలక్షణం ।
చతుష్కోటి వినిర్ముక్తం తత్త్వం మాధ్యమికా విదుః ॥

బౌద్ధము నాల్గు విధములనియును, బుద్ధుని శిష్యులైన వైభాషిక, సౌత్రాంతిక, యోగాచార మరియు మాధ్యమికులనెడి వారిచే నివి యేర్పరచబడినవి. జగత్తు గూర్చి వీరిలో విభిన్నమైన యభిప్రాయములు గలవు. సౌత్రాంతికుని ప్రకారము బాహ్యమునందు ప్రపంచము గలదు. ఇది ప్రత్యక్షముగా ప్రతీతి యందుగలదు. వైభాషికుని మతమున జగత్తు బయటికి తోచదు. అయితే బుద్ధియందు ననుభవమునకు వచ్చుట చేత నద్దానిని బాహ్యమున గలదని అనుమానము వలన గ్రహించవలెను. యోగాచార్యుడు, జగత్తులేనే లేదు. అది మన బుద్ధిలోనే గలదు. మాధ్యమికుడు, శూన్యవాదమును ప్రతిపాదిస్తూ, లోనగాని, వెలుపలగాని, సద్రూపమున గాని, అసద్రూపమున గాని లేనే లేదు. “సర్వం శూన్యం” అంతయూ శూన్యమే.

ఈ నాల్గింటిలో సౌత్రాంతికులు, వైభాషికులును లోన వెలుపలగల వస్తువులన్నింటినీ అంగీకరించి, వాటికి క్షణికత్వమును ఆపాదించిరి. క్షణికత్వమనగా, ప్రతిక్షణముననూ వస్తువు పుట్టి, నాశనమగునని అర్థము. వీరు విరక్తులైయుందురు. యోగాచార్యులు,

“ప్రతిమావనితా న్యాయము” చేత బాహ్య వస్తువులనన్నింటినీ విజ్ఞానమనెడి మనస్సునచేర్చి మనోనియమనముతో వైరాగ్యోపదేశమును చేయుదురు. మాధ్యమికులు దేనిని ఒప్పుక, బాహ్యము లేదు, అంతరమూ లేదనుచు మధ్యస్థులై యుందురు. వీరు సుషుప్తావస్థ యనెడి గాఢనిద్రావస్థను చూచి, సర్వ శూన్యవాదము చేత పరమ విరక్తిని దాల్చియుందురు. మిగిలిన వారు స్వప్నావస్థను చూచి, సర్వ శూన్యవాదము చేత పరమ విరక్తిని దాల్చియుందురు. మిగిలిన వారు స్వప్నావస్థను చూచి, దానిని జాగ్రదావస్థతో పోల్చి వైరాగ్యము నుపదేశింతురు.

వ్యాఖ్యానము

శ్రీ కాశీ జగద్గురు విద్యావాచస్పతి చంద్రశేఖర శివాచార్య మహాస్వామి వారు ఆతానాత్మ వివేచననుపదేశముగా ననుగ్రహించిరి. కాయమే ముఖ్యమైనదైయున్నదనెడి నిరీశ్వర వాదము నిశితముగా పరిశీలించిరి. బుద్ధియే ఆత్మయనెడి వారి గూర్చి వివరణనిచ్చిరి. ఆత్మ యీ రెంటికి భిన్నమైనదై యుండునని తెలిపిరి.

అంగస్థలములలో పిండస్థలము, పిండ జ్ఞానస్థలములెంతో ముఖ్యమైనవి పిండస్థలము గురించి తెలిసికొంటిమి. ఇప్పుడు పిండ జ్ఞానస్థలము గూర్చి తెలియ జెప్పబడుచున్నది. శ్రీ భగవత్పాదుల వారు ఈ స్థలమున ఆరు శ్లోకముల పరిమితి మేరకు ఉపదేశమును కటాక్షించిరి. వీటికి సంబంధించిన యుపదేశములలో పిండ జ్ఞానియెవ్వడి అని తెలుపుచు ఈ క్రింది త్రయమును కటాక్షించిరి.

- 1) శరీరాత్మ వివేకేన పిండజ్ఞానీ సకశ్యతే
- 2) ఆధ్యస్థితి వివేకీ యః పిండ జ్ఞానీ స కథ్యతే
- 3) ప్రేరకం యో విజానాతీశ్వరః పిండజ్ఞానీసకవ్యతే

ఈ ముడింటి లోను వివేకము మరియు జ్ఞానము అనెడి రెండంశములకు ప్రాముఖ్యత నివ్వబడినది. అమరసింహుని ప్రకారము వివేకమనగా ప్రకృతి-పురుషులు వేరని యెరుగుటయే “వివేకః పృథగాత్మితా” అనెడివి. వీరి వాక్కులు మోక్ష సాధనమైన బుద్ధినే జ్ఞానమని యందురని చెప్పబడినది.

విశేష ప్రతిపేక్ష :

శ్రీ కాశీ జగద్గురు విద్యావాచస్పతి చంద్రశేఖర శివాచార్య మహాస్వామి వారు ఆతానాత్మ వివేచననుపదేశముగా ననుగ్రహించిరి. కాయమే ముఖ్యమైనదైయున్నదనెడి నిరీశ్వర వాదము నిశితముగా పరిశీలించిరి. బుద్ధియే ఆత్మయనెడి వారి గూర్చి వివరణనిచ్చిరి. ఆత్మ యీ రెంటికి భిన్నమైనదై యుండునని తెలిపిరి.

అంగస్థలములలో పిండస్థలము, పిండ జ్ఞానస్థలములెంతో ముఖ్యమైనవి పిండస్థలము గురించి తెలిసికొంటిమి. ఇప్పుడు పిండ జ్ఞానస్థలము గూర్చి తెలియ జెప్పబడుచున్నది. శ్రీ భగవత్పాదుల వారు ఈ స్థలమున ఆరు శ్లోకముల పరిమితి మేరకు ఉపదేశమును కటాక్షించిరి. వీటికి సంబంధించిన యుపదేశములలో పిండ జ్ఞానియెవ్వడి అని తెలుపుచు ఈ క్రింది త్రయమును కటాక్షించిరి.

- 1) శరీరాత్మ వివేకేన పిండజ్ఞానీ సకశ్యతే
- 2) ఆధ్యస్థితి వివేకీ యః పిండ జ్ఞానీ స కథ్యతే
- 3) ప్రేరకం యో విజానాతీశ్వరః పిండజ్ఞానీసకవ్యతే

ఈ మూడింటి లోను వివేకము మరియు జ్ఞానము అనెడి రెండంశములకు ప్రాముఖ్యత నివ్వబడినది. అమరసింహుని ప్రకారము వివేకమనగా ప్రకృతి-పురుషులు వేరని యెరుగుటయే “వివేకః పృథగాత్మితా” అనెడివి. వీరి వాక్కులు మోక్ష సాధనమైన బుద్ధినే జ్ఞానమని యందురని చెప్పబడినది.

ఈ సిద్ధాంతము యొక్క రాధాంతము బౌద్ధములోగల వివిధ భేదములను తెలియజేసెడి ఈ ప్రమాణమును గమనించండి

అధికారానుగుణ్యేన బౌద్ధశాస్త్రం చతుర్విధం ।
ప్రత్యక్షగమ్యం బాహ్యార్థమితి సౌత్రాంతికో బ్రవీత్ ॥
బుద్ధాకారానుమే యార్థో బాహ్యోవైభాషికోదితః ।
బుద్ధిమాత్రం పదంత్యత్ర యోగాచారోన చాపరం ॥
ససన్నాసన్న సదసన్న చోభాభ్యాం విలక్షణం ।
చతుష్కోటి వినిర్ముక్తం తత్త్వం మాధ్యమికా విదుః ॥

బౌద్ధము నాల్గు విధములనియును, బుద్ధుని శిష్యులైన వైభాషిక, సౌత్రాంతిక, యోగాచార మరియు మాధ్యమికులనెడి వారిచే నివి యేర్పరచ బడినవి. జగత్తు గూర్చి వీరిలో విభిన్నమైన యభిప్రాయములు గలవు. సౌత్రాంతికుని ప్రకారము బాహ్యమునందు ప్రపంచము గలదు. ఇది ప్రత్యక్షముగా ప్రతీతి యందుగలదు. వైభాషికుని మతమున జగత్తు బయటికి తోచదు. అయితే బుద్ధియందు ననుభవమునకు వచ్చుట చేత నద్దానిని బాహ్యమున గలదని అనుమానము వలన గ్రహించవలెను. యోగాచార్యుడు, జగత్తులేనే లేదు. అది మన బుద్ధిలోనే గలదు. మాధ్యమికుడు, శూన్యవాదమును ప్రతిపాదిస్తూ, లోనగాని, వెలుపలగాని, సద్రూపమున గాని, అసద్రూపమున గాని లేనే లేదు. “సర్వం శూన్యం” అంతయూ శూన్యమే.

ఈ నాల్గింటిలో సౌత్రాంతికులు, వైభాషికులును లోన వెలుపలగల వస్తువులన్నింటినీ అంగీకరించి, వాటికి క్షణికత్వమును ఆపాదించిరి. క్షణికత్వమనగా, ప్రతిక్షణముననూ వస్తువు పుట్టి, నాశనమగునని అర్థము. వీరు విరక్తులైయుందురు. యోగాచార్యులు, “ప్రతిమావనితా న్యాయము” చేత బాహ్య వస్తువులనన్నింటినీ విజ్ఞానమనెడి మనస్సునచేర్చి మనోనియమనముతో వైరాగ్యోపదేశమును చేయుదురు. మాధ్యమికులు దేనిని ఒప్పుక, బాహ్యము లేదు, అంతరమూ లేదనుచు మధ్యస్థులై యుందురు. వీరు సుషుప్తావస్థ యనెడి గాఢనిద్రావస్థను చూచి, సర్వ శూన్యవాదము చేత పరమ విరక్తిని దాల్చియుందురు. మిగిలిన వారు స్వప్నావస్థను చూచి, సర్వ శూన్యవాదము చేత పరమ విరక్తిని దాల్చియుందురు. మిగిలిన వారు స్వప్నావస్థను చూచి, దానిని జాగ్రదావస్థతో పోల్చి వైరాగ్యము నుపదేశింతురు.

వ్యాఖ్యానము

శ్రీ కాసీ జగద్గురు విద్యావాచస్పతి చంద్రశేఖర శివాచార్య మహాస్వామి వారు ఆతానాత్మ వివేచననుపదేశముగా ననుగ్రహించిరి. కాయమే ముఖ్యమైనదైయున్నదనెడి నిరీశ్వర వాదము నిశితముగా పరిశీలించిరి. బుద్ధియే ఆత్మయనెడి వారి గూర్చి వివరణనిచ్చిరి. ఆత్మ యీ రెంటికి భిన్నమైనదై యుండునని తెలిపిరి.

అంగస్థలములలో పిండస్థలము, పిండ జ్ఞానస్థలములెంతో ముఖ్యమైనవి పిండస్థలము గురించి తెలిసికొంటిమి. ఇప్పుడు పిండ జ్ఞానస్థలము గూర్చి తెలియ జెప్పబడుచున్నది. శ్రీ భగవత్పాదుల వారు ఈ స్థలమున ఆరు శ్లోకముల పరిమితి మేరకు ఉపదేశమును కటాక్షించిరి. వీటికి సంబంధించిన యుపదేశములలో పిండ జ్ఞానియెవ్వడి అని తెలుపుచు ఈ క్రింది త్రయమును కటాక్షించిరి.

- 1) శరీరాత్మ వివేకేన పిండజ్ఞానీ సకశ్యతే
- 2) ఆధృస్థితి వివేకీ యః పిండ జ్ఞానీ స కథ్యతే
- 3) ప్రేరకం యో విజానాతీశ్వరః పిండజ్ఞానీసకవ్యతే

ఈ ముడింటి లోను వివేకము మరియు జ్ఞానము అనెడి రెండంశములకు ప్రాముఖ్యత నివ్వబడినది. అమరసింహుని ప్రకారము వివేకమనగా ప్రకృతి-పురుషులు వేరని యెరుగుటయే “వివేకః పృథగాత్మితా” అనెడివి. వీరి వాక్కులు మోక్ష సాధనమైన బుద్ధినే జ్ఞానమని యందురని చెప్పబడినది.

ఆశీర్వాచనము-6

శ్లో॥ మాయాశక్తివి శాదీశో నానామూర్తి ధరః ప్రభుః ।
 సర్వజ్ఞః సర్వకర్తా చ నిత్యముక్తో మహేశ్వరః ॥
 కించిత్కర్తా చ కించిజ్ఞో బద్ధో2నాదిశరీరవాన్ ।
 అవిద్యామోహితా జీవా బ్రహ్మైక్య జ్ఞాన పక్షితాః ॥
 పరిభ్రమంతి సంసారే నిజకర్మానుసారతః ।
 దేవతిర్యజ్మనుష్యాది నానాయోనివిభేదతః ॥
 చక్రనేమిక్రమేణైవ భ్రమంతి హి శరీరిణః ।
 జాత్యాయుగభోగవైషమ్యకారణం కర్మ కేవలమ్ ॥

(సి.శి. 5-45-48)

వీరశైవదార్శనిక సిద్ధాంతము, శక్తి విశిష్టాద్వైత సిద్ధాంతమని ప్రసిద్ధిని గాంచినది. ఇందున యీశ్వరుడు శక్తి సంపన్నుడైతే జీవాత్మయూ శక్తియుతుడే. అయితే, ఉభయ శక్తుల యందున భేదముండెడి కారణమున నొకడు ఈశ్వరునిగను, మరొకడు జీవుడని పిలిపించి కొందురు. ఈశ్వరోపాధియైన మాయా శక్తియూ శుద్ధసత్త్వగుణముగలదైనందున మహేశ్వరుడు నిత్యముక్తుడనూ, సర్వమునూ ఎరిగినవాడిగనూ అయియుండును.

శరీరములోని యాపాద మస్తకముల వలన నయ్యెడి వ్యవహారము లన్నియు ఆశరీరము నధిష్టించెడి జీవునికి తెలిసినయటులే, సమిష్టి శరీరాభి మానియై “విరాట్” అని పిలిపించికొనెడి శివుడు సకల జీవరాశుల శరీరములయందున నయ్యెడి సమస్త వ్యవహారములను నెరుగ గల వాడగును అటులనే మరము, మందిరములాదిగాగల ప్రార్థనా నిలయములలో నొకే సమయమున లక్షలాది జనులు తమ తమ కోరికలను నివేదించి కొనుచుండగా, భక్తి ప్రియుడునూ, దయాసాగరుడునూ అగు నతడు భక్తుల కోర్కెలను తీర్చుట జరుగుచున్నదని గమనించగలము.

మందిరమునకు వెళ్ళి గట్టిగా వేడికొనవలసిన యవశ్యకయూ లేదు సూక్ష్మమైన విషయములను గ్రహించెడి శివుడు, మనస్సునందున కోరుకొన్న కోరికలను నెరవేర్చును. గట్టిగా అరుస్తూ ప్రార్థన సల్పెడి యొక వ్యక్తిని చూసి “ఓరీ దేవుడు చెవిటి వాడా! ఎందుకంత గట్టిగ యరచుచు వేడుచున్నావు? చీమకాలు కదిపినప్పుడు వచ్చెడి చిన్న శబ్దమునైననూ గ్రహించగల్గిన వానికి నీ మాటలు వినుటకెట్టి యిబ్బంది యూ ఉండదుకదా” అని వేరొకడు మందలించినాడట. మందలించిన వాడొక మహాఘన కార్యమును చేసిన వాడైనాడు. శివుని సర్వజ్ఞత్వమును నిరూపించిన వాడైనాడు.

ఏ కార్యమైననూ కర్తలేనిది కాజాలదు. కార్యమును ప్రారంభించుటకు మున్ను కర్తకు కార్యమునకు చెందిన సంపూర్ణమైన యవగాహన యవసరమైయుండును. అందుచేతనే “జానాతియిచ్ఛతి యతతే కరోతి” అనే లోకోక్తి ప్రచారములోనికి వచ్చినది. “తెలిసికొనును, కోరికొనును, యత్నించును, చేయును” అనేది లోకోక్తిలోని యర్థము. ఈ జగత్తైననూ ఒక కార్యమగుట చేత దీనికైననూ ఒక కర్త కావలేను కదా? విశాలమైన యీ విశ్వరచన, యెంతటి మానవుని చేతనైననూ సాధ్యము కాదుకదా! ఈశ్వరుని చేతనే రచియింపబడవలెను. అతడైననూ సర్వజ్ఞుడైయుండి తీరవలెననెడి అనుమాన ప్రమాణము చేత యీశ్వరుని సర్వజ్ఞత్వము సిద్ధించును.

“ఎల్లబల్లవరిల్ల, బల్లవరు బహుశిల్ల” యనెడి సర్వజ్ఞుని సూచన గమనించ దగినది “అంతా తెలిసినవారులేరు తెలిసిన వారెక్కువగా లేరు” అని నుడువుల కర్థము. ఎరిగిన వాడొక్కడే, వాడే పరమాత్మయని సర్వజ్ఞుడు నిగూఢముగా సూచించిన వాడైనాడు.

సర్వజ్ఞత్వము, సర్వకర్తృత్వము యిత్యాది లక్షణములు గలిగిన శివ పరబ్రహ్మ మాయాశక్తి యొక్క సాంగత్యముచేత వివిధరూపములను దాల్చుచున్నాడు. అందుచేత ఒక విధముగా చూసిన యెడల ఏ మూర్తిని ఉపాసన చేసిననూ అది శివోపాసనగానే పరిణమించుననెడిది భగవత్పాదులవారి భావము. భగవత్పాదులవారి ప్రతిపాదనవలన మతవైషమ్యములు నిరాధారమైనవి తెలియదగును.

జీవాత్మలైననూ అవిద్యా సంబంధముచేత మోహవృత్తులై “అహంబ్రహ్మస్మి” “శివోహం” అనెడి భావమును దాల్చుదురు “నేను బ్రహ్మను” “నేను శివుడను” అనేవి యీ వాక్కులకు గల యర్థములు. ఇట్టివారు శివ జీవైక్య జ్ఞానశూన్యులై జనన మరణాత్మకమగు సంసారమునందు సంచరించు చున్నారు.

జీవుల యొక్క యీ వైషమ్యమునకు వారివారి కర్మలే కారణములగుచున్నవి

మనము చేసెడి పుణ్యపాపములనెడి కర్మలను దార్శనికులు సంచిత, ప్రారబ్ధ మరియు ఆగామి యని మూడువిధములుగా విభజించిరి. జన్మజన్మాంతరముల యందున సంగ్రహించబడిన కర్మనే సంచితకర్మ యనబడు చున్నది. ఒక విధముగా చూసినయెడల సంచిత కర్మలలో ఏ ఏ కర్మలు పరిపక్వమగుచున్నవో వాటిని అనుభవించుటకై జీవుడు దేహమును ధరించి సుఖదుఃఖములనునుభవించుచున్నాడో వాటిని ప్రారబ్ధకర్మలు అందురు. ఈ సుఖదుఃఖముల యొక్క అనుభవ క్రమములో ఏ ఏ కర్మలు చేయబడుచున్నవో, వాటిలో ఏ కర్మముల యొక్క ఫలము మున్ముందు జన్మలలో కాలాంతరమున అనుభవమునకు వచ్చుచున్నవో వాటిని ఆగామి కర్మలు అందురు.

పొలమునందున పండిన జొన్న, గోధుమ మొదలగు ధాన్యములను రైతులు గాదెలో పోసి సంరక్షించుదురు అవసరము మేరకు ఆ ధాన్యమును గాదెల నుండి గైకొని జీవనము కొనసాగింతురు. మున్ముందు జీవనముకై కొన్నివిత్తనములను, సాగు జేసిన పొలమునందు విత్తుదురు. ఈ మూడింటిలో, గాదె లోని ధాన్యము సంచితకర్మకు సంకేతమైతే, అప్పుడప్పుడు తీసెడి ధాన్యము ప్రారబ్ధ కర్మకును, పొలమున విత్తిన బీజములు ‘ఆగామి’ కర్మకు సంకేతములగును.

భుజించినది, సంగ్రహించునది, మరియు విత్తునది సదా కొనసాగునటులే, జీవులైననూ సంచిత, ఆగామి, మరియు ప్రారబ్ధమునెడి కర్మచక్రమునందు సదా తిరుగుచుందురు ఈ విషయములను స్పష్టపరిచెడి యీ సుభాషితములు గమనార్హములైయున్నవి

శ్లో॥ సుఖస్య దుఃఖస్యన కోఽపి దాతా
పరోదదాతీతి కుబుద్ధిరేషా
అహంకరోమీతి వృథాభిమానః
స్వకర్మసూత్ర గ్రథితోహి లోకః॥

ఎవరి సుఖదుఃఖములకైననూ వారు చేసెకొనెడి ప్రారబ్ధమే కారణమని సుభాషితములోని బావము, “వైషమ్యవైర్భ్రష్టేన సాపేక్షత్వాత్తథాహి దర్శయతి” బ్ర.సూ. 2-1-34 అనే దానిలో నిదే భావము గలదు. జగత్తులోని విషమతకు కర్మమే కారణమనియును, పరమాత్మలో నిర్దయ, పక్షపాతము మొదలగునవి ఉండవనియును, వ్యాసుల వారి భాష్యము వలన తెలియుచున్నది.

సమత్వము, మరియు దయాగుణము గల్గిన పరమాత్ముడే జగత్తును నిర్మించెను. అయిననూ, ప్రాణుల కర్మానుగుణముగా బడుగు, బలవంతుడు, కురూపి, సురూపి, మూర్ఖుడు, విద్యాంసుడు, దానవుడు, మానవుడు మొదలగు వైషమ్యములు గల్గుచున్నవి. ఈశ్వరుడు నిమిత్తకారణుడనెడి యీ పౌరాణిక వాక్కులను గమనించుడి:

శ్లో॥ నిమిత్తమాత్రమే వాసౌ, సృజ్యానాం స్వర్గీకర్మణి
ప్రధాన కారణీభూతా యతో వైసృజ్య శక్తయః॥

“పుణ్యః పుణ్యేన కర్మణా భవతి”, “పాపః పాపేన కర్మణాభవతి” యనెడి శ్రుతి వాక్యములును నీ విషయమునే స్థిరపరచుచున్నవి. అందుచేతనే శ్రీ రేణుకభగవత్పాదులు “జాత్యాయుర్భౌగవైషమ్య కారణం కర్మకేవలమ్” అని అదేశించిరి.

ఒక యూరిలో నొక ధనాధ్యుడుండెను. ఇంటిలో భార్య, భర్త మరియు నొకే యొక కొడుకు సభ్యులుగానుండిరి. శాస్త్ర సంస్కార రహితులైన వీరు ధనము చేత శ్రీ మంతులై యున్ననూ, దాన ధర్మాది సద్గుణ సంపత్తి విషయములలో వీరు సంస్కార హీనులై యుండిరి. తరుణ పయస్కుడైన కొడుకుకు కన్యను వెతుకు చుండిరి. వీరి వలెనే శ్రీ మంతులైన యింటి వారి కన్య యొకరై వారికి నచ్చెను. సంపద విషయమున రెండు కుటుంబములూ సమానముగా నున్ననూ, సంస్కార విషయమున వైపరీత్యము లుండెను.

కన్యయింటికి చెందిన తల్లిదండ్రులు ధార్మికులైనందున యింటిలోని వారందరూ దాన ధర్మాది సాత్వికములు స్వాభావిక గుణములైయుండెను. అట్టి సంస్కారము గల కన్య, లగ్నము పిదప యీ కుసంస్కారుల యింటిని ప్రవేశించెను.

“భుంజతే తే త్వఘం పాపా యే పచత్యాత్మకారణమ్” అను గీతోక్తి గలదు. తమ కొరకు మాత్రమే వండికొని తినెడివారు అన్నము రూపములో నున్న పాపమును భుజించు చున్నారని యీ గీతోక్తిలోని భావము. ఈ విషయమును నెరిగిన కోడలు, అత్తవారియింట్లో ప్రతికూల పరిస్థితులున్నందున, యేమియునూ చేయక కాలమును వెళ్ళబుచ్చుచుండెను. ఈమె అత్తమామల భయము వలన బిక్షకు డొక్కడైననూ వీరి యింటి ముందున తిరుగకుండిరి.

ఒకసారి బహుదూరపు అతిథి యొకడు వీరియింటి ముందుకు వచ్చి “భవతి భిక్షాందేహి” అని అర్థించెను. అతిథియొక్క ఆర్త ధ్వనిని వినిన కోడలికి మనస్సు కరిగినీరైనది. ఏమైననూ కొంత పెట్టుదమనిన యత్తగారు వంట యింటిలోనే యున్నారు. ఇంకేమి చేయాలి యని యోచించిన కోడలు వాకిలి కడకు వచ్చి, “స్వామీ, మా యింటిలో మీకై పెట్టవలెన్న, వేడివేడి పదార్థము లేవియును లేవు. చద్దిది యున్నది అందు చేత ముందుకు దయచేయండి” అని యనెను “అమ్మా! చద్దిదానినే కొంత పెట్టి పంపించుడి” యని అతిథి కోరెను “అదైననూ ముగియవచ్చిన”దని కోడలు అతిథితోననెను. అతిథి “అట్లైన, అది అంతా ముగిసిన పిదప మీరేమి చేయుదు” రని యడిగెను. “ మేము కూడ మీ వలెనే జోలెను గైకొని బయలుదేరెద” మని కోడలు సమాధాన మిచ్చెను.

ఇరువురి సంభాషణను వినిన యత్తగారొక అగ్నిగోళమై వాకిలి కడకు వచ్చి, కోడలును మరియు నతిథిని నోటికి వచ్చినట్లుగా తిట్టి కోడలును లోపలికి పిలిచి కొని పోయెను. అంతలోనే, యంగడి నుండి మామ వచ్చెను. అప్పుడు, అత్త తన మగనితోనిట్లనేను “ ఏమండీ! ఎంతటి యనాధ్యమైన కోడలు, మన తల రాతకు దొరకినది. ఈమె మన యింటి మర్యాదను పట్టపగలే అమ్మివేయుచున్నది. బిక్షకై వచ్చిన బిక్షుకుని మన యింటి పద్ధతి ప్రకారము తిట్టి పంపివేయుటను విడిచి కేరీ వారెల్లా వినేయటం “యింటిలో మీకు పెట్టెడి వేడి పదార్థములు లేవు, చద్దియన్నమున్నది. అదియునూ అయిపోవుచున్నది. అది అయిపోయిన పిదప మేమూ మీ వలెనే బిక్షకై బయలు దేరెదము” అని మన యింటి మర్యాదను పాడు చేసినది. ఈమెను బయటకు గెంటి వేయుడి. నా కొడుకుకు మరొక పెళ్ళి చేసెదను”.

ఎంతో తక్కువ తెలివి యున్న మామ, భార్యమాటకు వలెయనక, సుశిక్షితురాలైన కోడలు ఈ విధిన యెందుకు పలుక వలసి వచ్చినదని యోచించెను. కోడలును దగ్గరకు పిలిచి కొని, “అమ్మా! మన యింటి లో మేమైననూ, నీవైననూ ఎప్పుడైననూ చద్ది యన్నమును తినలేదు. ఇట్లుండగా, బిక్షకునికి అట్లె చెప్పితివి?” అని అడిగెను. కోడలు నీవిధిన సమాధానమునిచ్చెను, “మామగారు, నేను చెప్పిన వంట కుండలో చేసినదీ కాదు. మన కర్మయనెడి పంటకు చెందిన మాట. క్రిందటి జన్మయందున చేసినదనగా చద్దిదే కదా! క్రిందటి జన్మలో చేసిన అనేక పుణ్యకర్మలవలన మీరు శ్రీమంతుల యింటిలో జన్మించితిరి. “కూర్చుని తింటే ముంతెడి పొన్నైననూ చాలదు” అనెడి సామెత ప్రకారము, పుణ్యకార్యములు చేయకుండా పూర్వపు కర్మమునే తింటూ కూర్చొనిన యెడల, అది ముగిసిన పిదప మనమైననూ బిక్షను వేడెడి అవసరము కాదా! “క్రిందటి కర్మను నిపుడు కుడువవలెనే ఆత్మా, ఇప్పటి కర్మను ముందున కుడువవలెనే ఆత్మా “ అని జ్ఞానులు అందరు కదా! కోడలి దృష్టి, తాత్వికపరమైన దైనందున, చద్దిది అనగా క్రింతటి జన్మదనే విషయమును వినిన మామగారికి, ఔదార్య భావనలు మొలకెత్తెను. అప్పుడు నతడు తన భోషాణము తాళము చెవిని కోడలి కిచ్చి, దానధర్మములు చేయుమని నుడివరి.

కొట్టరువు తలుపులు తెరిచి చూచిన కోడలికి, దానిలో పురుగుపట్టిన గోధుమలు, శనగలు కన్నట్టెను. వేరే మంచి ధాన్యము లేకుండెను. మామగారి కింకనూ జ్ఞానము గల్గలేదనియును, పూర్ణమైన జ్ఞానమును గల్గజేయవలెనని యెంచిన కోడలు, ఆ గోధుమలను విసిరి పిండి చేసి రొట్టెలు చెసెను. శనగలను కూడా విసిరిపించి శనగ పిండితో కూరను జేసి, రొట్టె-కూరలను మామకు వడ్డించెను వాటిని తినేటప్పుడు మామగారు, “ఏమమ్మా, ఈ దినమున వంటకము లెందుకో నోటికి రుచికరముగాలేవు. ముక్క వాసన గొట్టుచున్నవి కదా! అని అడిగెను. అప్పుడా కోడలు, “మామగారు, మీరిచ్చిన పదార్థములే మీకు మున్నందు జన్మలో తినుటకు దొరుకును గాన, ఇప్పటి నుండియే పుచ్చి పోయిన పదార్థములు తినుట గూర్చి రూఢిగావలెనని యెంచి యీ పుచ్చులతోనే వంటకములు చేసినని బదులు పలికెను.

కోడలు మాటలు వినిన పిదప మామకు బుద్ధివచ్చెను ఇంటిలోని వారెల్లా వారి మున్నుండు జన్మలలో సుఖశాంతులు పొందే నిమిత్తము సుసంస్కృతులై దానధర్మములను జేయ దొడగిరి.

ఇది అంతయునూ పర్యాలోచన చేసిన పిదప జగపు విషమతకు మన మన కర్మలే కారణమగుట చేత యీశ్వరునికి వైషమ్యము, నిర్దయలనెడిదోషము నుండవు. అందుచేతనే, “నేను చేసిన కర్మ బలవత్తరమైన దైన యెడల నీవేమి చేస్తావు దేవుడో యనుచు వేదాంత భావన గల వారు పాడి యాడుటను గమనించగలము.

“ఈశ్వరః పర్ణస్యవత్ దృష్టవ్యః” అని శాంకర భాష్యమున చెప్పబడినది. రైతు పొలమునందున చెరకు, గోధుమ, మిరపకాయ మొదలగు వాటి విత్తనములను విత్తును. వాన పడగనే అన్ని బీజములు మొలకెత్తి పెరిగి ఫలవంత మయ్యేటప్పటికీ, వాటియందున విభిన్న రసముల యనుభవమగును. వాననీరు ఒకే విధముగా నున్ననూ నాయా వస్తువుల యందున గల రసభేదములకు ఆయా బీజములే యెట్లు కారణమగునో, అదే విధిన జగత్పరమైన శివుడు ప్రాణుల అదృష్టానుసారముగ రచించుటచేత, అతనియందున వైషమ్యము నాపోదినదగదు.

ఈ కాలపు విజ్ఞానయుగమునందు విద్యుచ్ఛక్తి చేత నెన్నియో పనులు నిర్వహింపబడుచున్నవి. నిత్యోపకరణములే కాకుండా, వినోద విజ్ఞాన దాయకమైనవగు పరికరములెన్నియో విద్యుచ్ఛక్తి వల్ల నుపయోగమునకు వచ్చినవి. బల్బువల్ల వెలుతురు, ఫ్యాన్ వలన చల్లనిగాలి రేడియో టెలివిజనుల వలన వినోద-విజ్ఞానములు లభించుచున్నవి. విద్యుచ్ఛక్తి ఒకటే అయిననూ, యంత్రములలోని క్రియా భేదము వలన విభిన్న క్రియలు జరుపబడుచున్నవి. అదే విధిన పరమాత్మ ఒక్కడే అయిననూ ప్రాణుల కర్మరూపములైన యంత్రములు విభిన్నములుగా నుండుట చేత జగత్తున వైవిధ్యత గల్గుచున్నదిని యెరుగ వలెను.

మన వైషమ్యమునకు మన కర్మలే కారణములు అని తెలిసిన పిదప యీశ్వరుని అవశ్యకతయేల? అనే ప్రశ్న తల యెత్తవచ్చును. ఈ ప్రశ్న సమంజసమైనది కాదు. ఎందుకనగా, మనము చేసిన కర్మలు జడములై యున్నందున, స్వతః వాటికి ఫలములనిచ్చెడు సోమర్థ్యములేదు. అంగడివాడు మనము యిచ్చెడి డబ్బుకు వచ్చెడి పదార్థములను తూకము చేసి యిచ్చిన యటులే ప్రాణుల కర్మలను సమీక్షించి వాటికి యోగ్యములైన ఫలముల నిచ్చుటకై యీశ్వరుడు అంగడివానివలె మధ్యస్థుడగు చున్నాడు. ఒకవేళ సర్వజ్ఞుడైన యీశ్వరుడే లేక పోయిన యెడల అంగడి వాడు లేని యంగడివలె జగమెల్లయూ వ్యవస్థా శూన్యతను పొందియుండెడిది.

“జ్ఞానాగ్నిః సర్వకర్మాణి భస్మసాత్ కురుతే” యనెడి గీతోక్తి (గీత 4-37) ననుసరించి, అత్యజ్ఞానము పొందినవాడు, సంచిత మరియు నాగామి కర్మల నుండి ముక్తుడైననూ, “నా భుక్తం క్షీయతే కర్మకల్పకోటిశతైరపి” అనెడి మహాభారతములోని వచనము ప్రకారము ప్రారబ్ధకర్మనుండి తప్పించికొనుట కెంతటి గొప్పవానికైననూ సాధ్యము కాదని శ్రీ నిజగుణులు సోదాహరణ పూర్వకముగా నిరూపించిరి.

నిరపరాధి యైన భృగుపత్నిని సంహరించిన కారణమున భృగుఋషి శాపమువలన విష్ణువు పది యవతారములు దాల్చెను. గర్వితుడై శివనిందను చేసిన కారణమున బ్రహ్మ తన అయిదుతలలలో నొక తలను కోల్పోయెను. గురుపత్నియైన తారను మెహించుటచేత చంద్రుడు క్షయరోగి యయ్యెను. అహల్యాగమనము యొక్క ఫలముగా గౌతమఋషి యిచ్చిన శాపము వలన దేవేంద్రుడు శరీరమంతటను యోనులు గలవాడయ్యెను. హరియే ప్రత్యక్షుడైవమని కాశిలో గల విశ్వనాథ మందిరమున పల్కిన కారణమున నందీశ్వరుని శాపము వలన వ్యాసమహర్షి స్తంభించిన హస్తము గల వాడయ్యెననియుని నాగ కరి పక్ష్యాదులు చెరబట్టబడుచున్నవనియును, సప్తద్వీపముల నేలిన హరిశ్చంద్ర మహారాజుకు యంత్యజ్ఞుని సేవించెడి విధిగల్గెననియును, పంచపాండవులకు నజ్ఞాత వాసము గల్గినదనియును, ఇవన్నియును ప్రారబ్ధ కర్మఫలములేయని శ్రీ నిజగుణులు తెలిపిరి.

ఈ ప్రారబ్ధ కర్మకు లౌకిక భాషయందు దైవ లిఖితము లేదా తలరాత మొదలగు నామాంతరములు గలవు. తలరాతను చెరిపెడి దెవ్వరికినీ సాధ్యముకాదని తెలిపెడి యీ వాక్కులు గమనార్హములైయున్నవి. “లలాట లిఖితా రేఖా పరిమార్పుం న శక్యతే” దేవతలైననూ తలరాతను మార్చజాలరని యీ వాక్కులలోని భావము.

ఒకసారి, యొక దైవజ్ఞుడు సముద్రతీరమున సంచరించునపుడు నొక తలపుర్రెను గాంచెను. ఇదియెవ్వరిదై యుండునని పరీక్షించగ సమీపించి, తనకు గల జ్యోతిష్య శాస్త్రవిజ్ఞానము చేత నా పుర్రె తలరాతను కని పెట్టెను. అది యీ విధిన నుండెను.

శ్లో॥ జన్మః ప్రభృతి దారిద్ర్యమటనం పృథివీ తలే
సముద్రతీరే మరణం కించిదగ్రేభవష్యతి॥

పుట్టినపుటినుండియూ దరిద్రుడనియునూ, దేశ సంచారిగా కాలము గడిపెననియునూ, సముద్రతీరము నమరణమైన పిదప మరికొంత జరుగనున్నది యని శ్లోకములోని భావార్థము. సముద్ర తీరమున చచ్చేది నిజమైనదిగనుక యిక ముందేమి జరుగనున్నదో తెలిసి కొన వలెననెడి కుతూహలము గల్గిన వాడై, దైవజ్ఞు డాతల పుర్రెను సంచిలో వేసికొని నిజనివాసము దిశన బయలుదేరెను. కొంత దూరము వెళ్లిన పిదప యతని కొక గృహస్థుడు తారసపడెను. నీవు యీ తలపుర్రెను జాగ్రతపరచి పెట్టుము, నేను వచ్చినప్పుడు ఇవ్వవలెనని కొరెను. దైవజ్ఞుని యెడ గౌరవ భావమును గల్గిన యా గృహస్థుడు వలై యని పుర్రెను గైకొని యింటికి పయనమయ్యెను. దైవజ్ఞుడు తన దారిన తాను వెళ్ళెను. ఇంటికి చేరిన నా గృహస్థుడు, మారుమూలలో నున్న యొక గదిలోనికి వెడలి, దానిలోని యొక పెట్టెలో పుర్రెను భద్రపరచి, తాళము వేసి యుంచెను. తాళపుచెవిని యెంతో జాగ్రత్తగా తన వద్ద దాచికొనెను. బయటికి వెళ్ళినప్పుడైననూ తాళపు చెవిని వీడలేదు. తాను కార్యార్థియై వెడలుచు, భార్యకు వివరముల నివ్వకయే ఆ పెట్టెలోని వస్తువును నీవు చూడగూడదని చెప్పి బయటికి వెడలెను. వద్దన్న పనిని చేసి తీర వలెననెడి స్వభావము గల్గిన భార్య, భర్త వెడలగనే, తన కుతూహలము నాపుకొనలేక, తాళమును విరుగగొట్టి లోపలి వస్తువును గాంచి హడలెత్తి పోయెను. ఇది యేమిటి? పుర్రెను యింటిలోనికి తెచ్చెడి దేమిటి? పెట్టెలో భద్రపరచడమేమిటి? ఇట్టి ప్రశ్నలెన్నియో గల్గెను. కారణమును గనిపెట్ట వలెననెడి సంకల్పము గల్గెను భర్త కారణ రహితముగా నిట్టిపని చేయడని తానెరిగి యుండెను. తనకు కారణము చెప్పడను విషయమును గూడనామె యెరిగియుండెను. తలపుర్రెను యథావిధిగా పెట్టెలో భద్రపరచి, బయటికి వచ్చెను. ఇంటికి యెదురున నున్న ఇంటి వైపుకు చూసెను. అక్కడొక ముసలిది, కూర్చొని యుండెను. ఆమెను విచారించెను. కారణమేమై యుండునో తెలుపుమనెను. మొదటి నుండియూ భర్తగారి విషయములన్నియూ తెలిసియుండునని భార్య భావించి, సరియైన సమాధానము నాశించెను. కాని, ముసలిదాని నైజము నెరుగనిదైయుండెను. ఆముసలిది తంటాల మారి స్వభావము గలదై యుండెను. చిరకాలము నుండియూ, భార్యా భర్తలకు మధ్య తంటాలు పెట్టెడి ప్రయత్నములు సలిపి విఫలమై యుండెను. దీని నొక నవకాశముగా గైకొని, పునః ప్రయత్నము చేయనెంచి లేని పోనివి కల్పించి యా యిల్లాలుకు చెప్పెను ఆమె భర్త ఇంకొక పెళ్ళియాడెననియు, ఆమె గతించి పోగా మోహమును వీడలేక పుర్రెను దాచికొని యున్నాడనియును, భార్యమీద చూపెడి మమకారము వట్టి బూటకమనియును లేనిపోనివి కల్పించి తెలియజేసి తన దారిన తాను వెడలెను. మనస్సు అగ్నిపర్వతమై క్రోధాగ్ని ప్రజ్వరిల్లెను. సవతిపోరు తనకు తప్పలేదనియునూ, తన సవతిచచ్చియూ తనను సాధిస్తున్నదనియునూ భావించెను ఆగ్రహమును పట్టలేనిదై, తలపుర్రెను తీసి బ్రద్దలుగొట్టి చూర్ణముగా చేసి చీమలు తినుటకై మూలకు నెట్టివేసెను. తలకొకగుడ్డను చుట్టికొని, అలిగి పరుండెను. భర్త వచ్చిన పిదప భయంకరమైన రీతిలో జగడము చేయ దొడంగెను. భర్త నుడివిన మాటలేవియును ఆమెకు తలకెక్కలేదు. మొండిగా వాదులాడ జొచ్చెను. భర్తకు నేమి చేయవలెనో తెలియదయ్యెను. విధిలేక మౌనము వహించెను. ఈలోపుననే యా దైవజ్ఞుడు ఏతెంచెను గృహస్థుడు జరిగిన విషయగతిని వివరించెను. దైవజ్ఞుడు మర్మము నెరిగిన వాడయ్యెను. భార్యాభర్తలకు నచ్చజెప్పనెంచెను. ఈ సంఘటనలకు వారెవ్వరునూ బాధ్యులు కారనియునూ, ఆ పుర్రె తలరాతనే కారణమని తెలుపుచు విషయములన్నింటినీ వివరించెను. భార్యాభర్తలు నాశ్చర్యము నొందిరి. గృహస్థుడి భార్య చేతిలో బడి బ్రద్దలు గొట్టబడి చూర్ణము చేయబడెడి విధిరాత యా తలపుర్రె కుండెనని గ్రహించిరి. ఎప్పటి వలె ననురాగ భరితులై యుండిరి. దైవజ్ఞుడును తన దారి తాను వెళ్ళిపోయెను.

ఈ విధిన, చచ్చినా తలరాత ప్రకారము భోగాభోగములననుభవింపక తప్పదని తెలియుచున్నది. ఇక బ్రతికియున్న వారి గతి గురించి వేరుగా చెప్పనక్కరలేదు.

జీవులెల్లరూ ప్రారబ్ధ కర్మానుసారము తమ తమ యనుభవములను పొందుచు జీవనమును కొనసాగింతురనియును, ఎవరి తల రాతకైననూ పరమాత్ముడు బాధ్యత వహించడనియును, ఎవరి బాధ్యత వారిదేననియునూ గ్రహింపదగును

ఓం శాంతిః శాంతిః శాంతిః

20-07-1990

శ్రీసిద్ధేశ్వర దేవస్థానము, షోలాపురము

విశేష ప్రీతిపిక :

ఈశ్వరుని యొక్క సర్వకర్తృత్వమును గూర్చియు, కర్మ తత్వము గురించియును శ్రీ చంద్రశేఖర శివాచార్యుల వారు బహువిస్తృతమైన ఉపదేశమునిచ్చిరి.

శివుడు శుద్ధ మాయా శక్తి వశముచేత వివిధరూపములను ధరించుచున్నాడు. ఇచ్చట వశమనగా శక్తితో అవినాభావ సంబంధము కల్గియుండుట. శుద్ధ ఉపాధి యైన మాయను పరామాయ యని యందురు ఈ పరామాయ సాంగత్యములో శివుడు ధరించు రూపములలో సద్యోజాత, వామదేవ, అఘోరాది రూపములుగలవు. ఇవి ఉపాసనా రూపములు. ఇట్టి వివిధ మంగళకర రూపములను ధరించెడి శివుడు, సర్వజ్ఞుడుగాను, సర్వ కర్తృత్వము వహించెడి వాడుగాను, నిత్యముక్తుడుగాను వుండును.

ఈ ఉపదేశ ఖండికలో, శ్రీ భగవత్పాదులు, శివాంశ వలన జీవులకు కలుగు లక్షణములను వివరించిరి. అశుద్ధమాయా (అవిద్య) ప్రకారము దీని చేత జగత్సమిత్తమై యుండును, అమరసింహుడు ‘మాయ’ అనెడి పదమును ఇంద్రజాలమునకు సంబంధించినదిగా తెలిపెను. తాత్పర్యము తెలిసికొన వలెను. షట్త్రింషత్ తత్త్వాలలో మాయ అనెడిది గలదు. కాని దానికి మాయా శక్తి యనెడి పేరు ఇవ్వబడలేదు. వీరశైవమున చెప్పబడెడి శక్తి త్రయములోన యిచ్చా, జ్ఞాన మరియు క్రియా శక్తులు గలవు. మాయాశక్తి పేరు కన్పట్టదు. శివస్తుతులలో శివుడు మాయాశక్తితో కూడికొని సదాశివాది భూమ్యంతము గల ముప్పుదినాలుగు తత్త్వముల ఉత్పత్తికి కారణమయ్యెనని తెలుప బడినది. శ్రీ శివయోగి శివాచార్యుల వారు తాము చేసిన శక్తి స్తుతిలో ఇట్టి భావమునే వ్యక్తీకరించిరి గమనించుడి:

శ్లో॥ సదాశివ ముఖాశేష తత్త్వ మౌక్తిక శుక్తికాం

వందే మాహేశ్వరం శక్తిం మహామాయాదిరూపిణీం॥

(సి.శి 2-2)

శ్రీ శివాచార్యుల వారు మాయా శక్తిని శక్తికి పర్యాయపదముగా ఉపయోగించెనని తెలియు చున్నది. మాయారూపిణి యనగా అనేక రూపములలో నున్న శక్తి అని గ్రహించవలెను. శుద్ధివిద్యగా పరిణమించిన శక్తియే మాయ తత్త్వమై సర్వతంత్ర స్వతంత్రుడైన యీశ్వరుని పరిమిత శక్తి సంపన్నుడగు పురుషునిగా మార్చివేసెనని షట్త్రింషత్ జ్ఞాన సంపన్నుల వలన తెలియుచున్నది. ఈ పురుషుడే జీవుడని గ్రహించిన వాడై, పురుషుడు కించిత్ జ్ఞుడు, కించిత్ కర్తృత్వము గల వాడును, దేహమున బంధింపబడిన వాడు గను పరిణామమొందెను.

దేవతిర్యఙ్మనుష్యాది నానారూపములను ధరించిన శివుడు, త్రిమలావృతుడై, అవిద్య ప్రభావమునకు లోనయ్యెను. తత్ఫలితముగా శివుడు జ్ఞానశూన్యుడైన జీవుడై పోయెను. “అహం ఏవ ఇదం జగత్” అనెడి భావము లుప్తమయ్యెను. “న అహం ఈశ్వరః” అనెడి భావము చోటు చేసికొనెను. తాను శివుని కంటెను భిన్నుడనెడి అజ్ఞానము గల్గెను.

దేహిగా పరిణామమును పొందిన శివుడు జీవుడై శివత్వము నకెట్లు దూరమయ్యెనో యని తెలిపెడి సోమనాథుని విశిష్ట విజ్ఞతను గనుడి:

సీ॥ శివుడు నిస్సంసారి జీవుండు సంసారి

తజ్జీవునకు శివత్వంబు గలదే?

శివుడు నిర్మల దేహి జీవుండు మలదేహి

తజ్జీవునకు శివత్వంబు గలదే?

శివుడు దా నిష్కర్మి జీవుండు దుష్కర్మి

తజ్జీవునకు శివత్వంబు గలదే?

శివుడు దానిత్యుండు జీవుండనిత్యుండు

తజ్జీవునకు శివత్వంబు గలదే?

యరసిజూడ బర్హత పరమాణుమాత్ర

తరమునకు సంబరంబును ధరణికైన

యంతరంబులు గలుగు జీవాత్మకెట్లు

పొసగుబరమాత్మ యోగంబు బసవ లింగ. (పాల్కురికి సోమనాథుడు,
చతుర్వేదసారము, ప. 178)

సోమనాథుని “అంతరంబులు గలుగు- పర్వతంబు పరమాణుమాత్ర” యనెడి పలుకులు మరువ రానివైయున్నవి.

దేహధారియైన వాడు కర్మలను చేసియే తీరవలెననెడి కర్మవాదుల వాదమొక్కటి గలదు ఆహార-విహారాదులను కర్మలుగా నెంచిన యెడల వీరి భావన సత్యదూరమైనది కాదని తోచును. కాని పూర్వమీమాంస వాదము ప్రకారము కర్మయనగా యజ్ఞయాగాదులు. ఈ భావము పరిగ్రహణీయము కాదు. ఇట్టి కర్మలు అవాంఛనీయమైన పరిణామములకు దారి తీయును. కర్మఫలము రెండు విధములుగానుండును. మొదటిది సకారాత్మకమైనది. దీనిని పుణ్యమని యందురు. దీని వలన స్వర్గాది పారలౌకిక సౌఖ్యములు లభించును. లోకుల వలన గల్గెడి సన్మానాది సత్కారములు కూడ యీ కోపకు చెందినవే! రెండవది, పాపము, ప్రతికర్మవెంబడి యేదో నొక దోషభూయిష్టమైన కార్యాచరణ యుండియే తీరును. యజ్ఞములను ఉదాహరణగా గైకొనిన యెడల, జంతు బలి వంటివి జరుపవలసి యుండును. లేని యెడల యాగఫలము లభించదు. బలి యిచ్చిన హింసా దోషము సంప్రాప్త మగును. అది నరక-దాయకమని చెప్పబడినది.

కర్మఫలము బలీయమైనది. దాని ననుభవించియే తీరవలెను. లేని యెడల నద్దానిని యనుభవించుటకై మరొక జన్మ యెత్త వలసియుండును.

పండిత నాగలి మూర్ఖనాగలి, సంచిత కర్మ ఉండల్లదె బిడు దు
ప్రారబ్ధ కర్మ భోగిసిల్లదె హెూగదెందు శ్రుతి సాఱుత్తెదావే, నోదా!
తానావలోక దొళగిద్దెయూ బిడదు,
కర్మఫలగూడి కూడల సంగమ దేవరిగె
ఆత్మనైవేద్యవ మాడి దవనె ధన్య.

ఈ వచనపు తెలుగు రూపము:

పండితుడుగాని, మూర్ఖుడుగాని సంచిత కర్మభుక్తి కాకుండ విడదు
ప్రారబ్ధకర్మ భోగించిన గాని పోదని శ్రుతులు చాటుచున్నవి చూడుడో!
తానే లోకమున నున్ననూ విడదు,
కర్మఫలమును గూడి కూడల సంగమ దేవునికి
ఆత్మనివేదన చేసిన వాడే ధన్యుడు

(వ.సం. 773)

పిండస్థలముననుండెడి శివభక్తుడు ఇట్టి కర్మలను చేయవలదు. శివ భక్తగణ సాంగత్యం, శివధ్యానం, శివార్చన .యిత్యాదులను, ఫలాసక్తి లేకుండగ, చేసిన యెడల నయ్యది ఫలకారి కాగలదు.

-శివం భూయాత్-

ఆశీర్వాదము-7

శ్లో॥ ఏతేషాం దేహినాం సాక్షీ ప్రేరకః పరమేశ్వరః ।
 ఏతేషాం భ్రమతాం నిత్యం కర్మయంత్ర నియంత్రణే॥
 దేహినాం ప్రేరకః శంభుర్హితమార్గోపదేశకః॥
 పునరావృత్తి రహిత మోక్షమార్గోపదేశకః॥
 స్వకర్మ పరిపాకేన ప్రక్షీణమలవాసనః॥
 శివప్రసాదాజ్ఞీవో2యం జాయతే శుద్ధమానసః॥
 శుద్ధాంతః కరణే జీవే శుద్ధకర్మవిపాకతః
 జాయతే శివ కారుణ్యాత్ ప్రస్ఫుటా భక్తి రైశ్వరీ
 జంతురంత్య శరీరో2 సౌపిండశబ్దాభిధేయకః

(సి. శి. 5-49-52)

సంసారమందున సంచిరించెడి జీవులు ధరించు దేహములు, కర్మఫలములననుభవించెడి సాధనములు, అందు చేతనే “భోగాయతనమ్ శరీరమ్” అని అన్నారు. మనోబుద్ధులతో కూడిన జీవాత్మనే సుఖ దుఃఖములను భోగించిననూ స్థూల విషయముల భోగమును, సూక్ష్మ శరీరమునకు తలపింపజేయుటకు స్థూల శరీరము యొక్క అవశ్యకత గలదు. ఈ స్థూల మరియు సూక్ష్మ శరీరములు రెండును గ్రుడ్డి మరియు కుంటివారి వలె పరస్పరము తాదాత్మ్యముగ వ్యవహరించుచుండును.

దావాగ్ని చేత మండుచుండెడి యడవిలోన నొక గ్రుడ్డి మరియునొక కుంటి చిక్కికొనియుండిరి. గుడ్డికి కాళ్ళుగలవు. పరువెత్తెడి సామర్థ్యము గలదు. అయితే కళ్ళు లేనందున మార్గము కానరాదు. కుంటికి కళ్ళుగలవు. దారికనిపించును. కాళ్ళు లేనందున పరుగెత్తిపోయి తనను తాను రక్షించి కొనెడి స్థితి యందున లేడు. ఈ స్థితిలో, పరస్పర సమీపమున నున్న వీరిరువురును నొక యొప్పందమును చేసి కొనిరి, గుడ్డివాని భుజముల మీద కుంటివాడు కూర్చుండి దారి చూపుచుండగను గుడ్డి వాడు కుంటి వానిని మోసికొని పోతూ ఉండెను. భయంకరమైన దావాగ్నిని తప్పించి కొని పోవుటకు నెంతో శ్రీఘ్రముగా నడిచేటప్పుడు, కుంటి వానికి తానే పోవుచున్నాననియును, గుడ్డి వానికి తానే పోవుచున్నాననియెడి భవాత్మక తాదాత్మ్యమొచ్చినయటుల మన స్థూల మరియు సూక్ష్మ శరీరముల సంబంధముండును.

సూక్ష్మశరీరమునకు కళ్ళున్న కుంటి వానికి వలె జ్ఞానముండదు. భోగించలేదు. కుంటి, గుడ్డి వారిరువురును కలిసి యడవిని దాటిన యటుల స్థూల మరియు సూక్ష్మశరీరములు రెండునూ తాదాత్మ్యమును పొందిన పిదప జీవునికి సుఖ దుఃఖముల భోగించుట సంభవమగును. తిట్లు శాపనార్థములు శరీరమునకు తాకవు. అవి మనస్సుకు తాకగానే స్థూల శరీరము తిట్టినవానిపైకి బడితను పట్టుకొని బయలు దేరును కొట్టెడి దెబ్బలు మనస్సుకు తాకవు. శరీరమునకు తాకగానే మనస్సుకు కోపమువచ్చి నోటి నుండి తిట్ల పర్వము కురియును. ఈ అనుభవము వలన యెరుగ వలసిన దేమనగా ఉభయ శరీరములు నొకటియై, వీటి రెంటి యభిమానియైన జీవుని దేహి యనిపించి ప్రారబ్ధ కర్మానుసారముగా సుఖదుఃఖముల ననుభవిస్తూ సంచరించుచుండును. వీనికి కర్మయంత్రముల సంచాలకుడైన పరమాత్మసాక్షివలె వ్యవహరించుచున్నాడు.

సామాన్యముగా లోకము నందున కోర్టు కచేరీల యందు సాక్షి శబ్దము యొక్క వాడుకయగు చున్నది. వాది ప్రతివాదులు యెవరో యొకరి పక్షమునకు చెందియుండ కుండగ నిష్పక్షపాత భావముతో వారిరువురి మధ్య నడచిన ఘటనల గూర్చి కోర్టు నందు న్యాయాధికారికి నెరింగించెడివాడే సాక్షి యనబడును. సాక్షుల వివరణల బట్టియే తీర్పు చెప్పబడును. ఈ దినములలో నెవరు డబ్బును యిచ్చినచో వారివైపుననే అనుకూలముగా సాక్ష్యమునిచ్చెడి వారు యధార్థముగా సాక్షులనబడరు. అందుచేతనే, “రాగద్వేష శూన్యత్వేనతి చేతనత్వమ్ సాక్షిత్వమ్” అని శాస్త్రజ్ఞులు సాక్షి శబ్దమును నిర్వచించిరి ప్రేమగాని, పగగాని, లేకుంధగ, చైతన్యవంతుడై యుండెడి వాడే సాక్షియని యీ నిర్వచనము యొక్క అర్థము. రాగద్వేషములు లేకుండుట వలన నిష్పక్షపాతత్వము సిద్ధించును. చెట్టు గుట్ట, ఇత్యాదులు రాగద్వేషరాహిత్యము గల్గి యున్ననూ, చైతన్యశూన్యములై యుండును. అవి సాక్షులు కాజాలవు.

ఈశ్వరుడు రాగద్వేష శూన్యుడును, చైతన్యవంతుడునూ అయియున్నందున నతడు సాక్షియనెడి పదమునకు సరిపడి యుండును. ఈ విషయమును మరింత యెక్కువగా తెలియపరచెడి సర్వజ్ఞుల వారినుడువులు గమనించుడి:

తోడిర్ద బావిగె కూడిర్ద జలసాక్షి!
మాడిర్దక్కెల్ల మన సాక్షి! సర్వకు
మృడనే తా సాక్షి సర్వజ్ఞ॥

ఈ త్రిపదయొక్క తెలుగు రూప మిది:

తోడిన బావికి కూడిన జలమే సాక్షి!
చేసిన వాటికెల్ల మనసే సాక్షి! అన్నింటికీ
మృదుడే తా సాక్షి సర్వజ్ఞ॥

వాది ప్రతి వాదులకు నడుమన నుండెడి వాడు సాక్షియై నటులనే, జీవునికిని, అతడు చేసిన కర్మకును నడుమ మధ్యవర్తిత్వము వహించి, నిష్పక్షపాత భావముతో ఫలభోగములను గల్గజేయువాడే తానై పరమాత్మ సాక్షి పాత్రను పోషించును.

లోకమునంధున యిరువురి జగదములో మధ్యవర్తిత్వమును వహించెడి వ్యక్తి, ప్రసంగానుసారముగ యిరువురికిని హితమైన మార్గోపదేశమును చేయునట్లే, ఈశ్వరుడు హృదయమున నివసించెడి వాడుగా, నుండి, అధోముఖముగా ప్రవర్తించుచున్న జీవునికి, అంతర్వాణి ద్వారా హెచ్చరికలు చేయుచుండును. జీవునికి తగిన యవగాహన లభించని పక్షమున తానే నర రూపమును దాల్చి గురువై శాస్త్రప్రమాణ వచనముల ద్వారా జీవునికి జ్ఞానప్రదానము చేసి, పునరావృత్తిరహితమైన మోక్షమార్గమును ఉపదేశించు చున్నాడు “సాక్షాత్ భర్గోనరాకృతః” యనెడి ప్రమాణవచనము, గురువు యొక్క శివత్వమును నిరూపించుచున్నది. కంటి యెదురున శివుడే నర రూపముననున్నాడని యీ ప్రమాణ వచనములోని భావము.

“సవిషః పూర్వేషామపిగురుః కాలేనానవచ్ఛేదాత్” (1:27) అనెడి యోగ సూత్రమొకటి కలదు. పతంజలి, ఈశ్వరుడే మొదటి గురువని యీ సూత్రమునందు వివరించిరి. వీరశైవుల గురు పరంపరయూ శివుని వలననే ప్రారంభమైనది. వీరశైవ ధర్మ సంస్థాపకులైన రేవణారాధ్య, మరుళారాధ్య, ఏకోరామారాధ్య, పండితారాధ్య, విశ్వారాధ్య ఆచార్యులనెడి పంచాచార్యులు, సదాశివుని సద్వ్యజాత, వామదేవ, అఘోర, తత్పురుష, మరియు యీశానములనెడి పంచముఖముల నుండి ప్రతి యుగమందుననూ ఉద్భవించి ధర్మతత్వములను ప్రతిష్ఠాపించిరి, ఈ ఆచార్యులు ధర్మప్రచారమునకై రంభాపురి, ఉజ్జయిని, కేదార, శ్రీశైల మరియు కాశీలనెడి పవిత్ర క్షేత్రముల యందున పంచమహాపీఠములను సంస్థాపించి, ఆదిలో అగస్త్య, దధీచి, వ్యాస, సానంద, మరియు దూర్వాసులనెబడె మహర్షులకు ధర్మబోధను చేసినట్లు శివాగమములయందు ప్రసిద్ధమైనదిగా నున్నది.

ఊరిలోని ధార్మిక కార్యక్రమముల నిర్వహణ యీ ఊరి మఠమయ్య స్వామి కర్తవ్యమై యున్నది. మఠమయ్య కంటే మేలైన విచారములుగల్గి గురువై యుండెడి వానిని పట్టాధికారి యని యందురు. పంచాచార్యులు పట్టదేవర కంటెను మేలైన గురు స్థానమున నుందురు. పంచగురువులకును, వారి జన్మకును, మూల పురుషుడైన వాడు శివుడైనందున శివుడే ఆదిగురువగును. ఈ విధిన పతంజలి మతము వీరశైవులకునూ సమ్మతమైనదిగా ఉన్నది కామికాది వాతూలాంతము మొదలు, వీరశైవ సిద్ధాంత బోధకములైన 28 శివాగమములు సాక్షాత్ శివుని చేత పార్వతికి నుపదేశింపబడినవే. ఈ ఆగమముల యొక్కఉత్తర బాగమున చెప్పబడిన వీరశైవ తత్వములు, పునః ఆచార్యులవలన మహర్షులకును, మహర్షుల వలన జన సామాన్యమునకు ప్రాప్తమైన కారణాన, యీ జ్ఞానపరంపరకు జ్ఞాన నిధియైన పరమేశ్వరుడే మూలమైన కారణమున, యీ జ్ఞాన గంగా ప్రవాహము ఆది కాలమునుండి నేటి వరకూ లోకకళ్యాణార్థమై నిరాటంకముగా ప్రవహించుచున్నందుననూ, శివుడే ఆదిగురువని భావింప దగును. గురురూపమును ధరించిన పరమాత్మ శిక్ష, దీక్ష మరియు జ్ఞానోపదేశముల చేత మోక్షమార్గమును చూపి జీవాత్మలను అనుగ్రహించుచున్నారు. అందుచేతనే, శ్రీ రేణుక భగవత్పాదులు “పునరావృత్తిరహిత మోక్ష మార్గోపదేశకః” యని ఉపదేశించిరి.

శివానుప్రమానుకు వీరశైవ దర్శనమునందున శక్తి పాతమను పేరు గలదు. శివుని యనుగ్రహాత్మాకమైన యీ శక్తి పాతము నందరికినీ సులభముగా దొరకదు. అనేక జన్మల యందున నిత్యవైమిత్తిక మరియు ప్రాయశ్చిత్తాదుల నాచరించి తద్వారా కర్మమంతయును పరిపక్వత చెందింపజేసికొని, మలత్రయముల వాసనను దూరముజేసి కొనిన గాని కర్మఫలము సిద్ధించదని, ఆచార్యుల అభిప్రాయములు మలముల గురించి చెప్పుచు “మలో ప్యామశ్చపక్వశ్చ భవేత్ సంసారకారణమ్” అని శివపురాణములో

తెలుపబడినది (శి.పు. 7-1-31-72), “అమమలము”, పక్ష్వమలములనెడి రెండు విధములైన మలములు గలవనియును, తపస్సు చేత పక్ష్వమయ్యేడిది. పక్ష్వమలమనియును, తద్విరుద్ధమైనదే అమమలమని వివరింపబడినది. తపస్సు చేత మలమును తగ్గించుకొనిన జీవుడు, శివానుగ్రహమును పొందుటకు అర్హుడగుచున్నాడు. ఈ విషయమును మరింతయెక్కువగా విషదపరచెడి శ్రీ మఠితొంటదార్శుల వారి వాక్కులను గమనించుడి:

శ్లో॥ తపస్తప్తా తనుర్యస్య తప్త తనురుచ్యతే
పరిపక్వో విమోక్షాయ సో శ్చుతేలింగధారణమ్॥
నకరోతి తపః పూర్వ సో తప్తతనురుచ్యతే
అపక్వో యం విమోక్షాయ నాశ్చుతే లింగధారణమ్॥ (వీరశైవానంద చంద్రికా, పు. 78)

ఎవ్వని తనువు తపస్సు చేత తప్తత పొందినదో అట్టి వాడు “తప్తతనువు” గలవాడగుననియును, వాడే మోక్షము కొరకై లింగధారణ పొందుననియును తద్విరుద్ధముగా నున్నవాడు “అతప్తతనువు” గల వాడనియును, అట్టి వాడు శివానుగ్రహము పొందుటకు అర్హుడు కాడనియును, యీ శ్లోకములలోని భావము. శ్రీ రేణుక భగవత్పాదులు నుపదేశించినది గమనించుడి:

శ్లో॥ స్వకర్మ పరిపాకేన ప్రక్షీణ మలవాసనః ।
శివప్రసాదాజ్జీవో యంజాయతే శుద్ధమానసః ॥

జీవుడు కర్మపరిపక్వమైన పిదపను, వాని మలవాసన క్షీణించిన పిదపను, శివప్రసాదము వలన శుద్ధమానసుడగు చున్నాడు. జన్మజన్మాంతరముల నుండి జీవుడు చేయుచున్న తపస్సు కారణమున కర్మపరిపక్వమై, మలవాసన దూరమై మన శుద్ధిని కలిగించును. శివప్రసాదమే మనః శుద్ధిని గల్గించెడి సాధనము. ఇట్టి మనః శుద్ధి గల వానికే శివభక్తిగల్గును. శివభక్తియును, శివ ప్రసాదమును పరస్పర పోషకములని శ్రీ భగవత్పాదుల వారు నుపదేశించిరి:

ప్రసాదా దేవ సా భక్తిః ప్రసాదో భక్తి సంభవః।
యదైవాంకురతో బీజం బీజతోవాయథాంకురః॥

ఇది భక్తిమార్గక్రియాస్థలమున (9వ పరిచ్ఛేదము) చెప్పబడిన వాక్కులు.

బీజాంకుర పరమైన సంబంధముగల భక్తి- శివానుగ్రహములు నొకదానిపై మరొకటి ఆధారపడి యుండును. భక్తిలేని వానిని శివుడను గ్రహించడని తెలియదగును శివానుగ్రహము లేనిది భక్తిగల్గునె? భక్తిలేనిదే శివానుగ్రహముకల్గునే యేది ముందు? యేది వెనుక? యనెడి ప్రశ్నలుదయించే యవకాశము గలదు.

ఒక ఊరిలో నొకనికి చిరకాలము వరకు పెళ్ళి కాలేదు. వయస్సు ముదిరినవాడైనందుననూ, పెళ్ళి గురించిన ప్రగాఢమైన యాకాంక్ష గలవాడైనందుననూ, పెళ్ళికాని కారణమున పిచ్చి యెక్కినాడు. పిచ్చి తగ్గిన పిదప పిల్లనిచ్చెదమని యొకకన్యపక్షము వారనిరి. పిల్లవాని పక్షము వారు, ముందుగా పెళ్ళి కానివ్వండి, పిచ్చి తగ్గుతుందనిరి. ఇరుపక్షములవారు హఠవాదులైతే యేమియు ఫలితముండదు. ఎవ్వరో నొక్కరు పట్టును వీడవలెను. పెళ్ళి కానందుననే పిచ్చి వచ్చినదిగాన, కన్య పక్షమువారు చొరవ తీసికొని పెళ్ళిని చేయించిన యెడల సత్ఫలితములు లభించును. అదేవిధిన జీవాత్మ చొరవ తీసికొని భక్తిని యలవరచుకొన వలెను. భక్తిని చేస్తూ ఉండిన యెడల కొంత కాలము పిదప శివానుగ్రహము సంప్రాప్తమగును. జీవునికి భక్తి గల్గని యెడల శివుని కయ్యేడి నష్టమేమియునుండదు. కాని, సంసారమును దాటి ముక్తిని పొందవలెననిన జీవునికి శివానుగ్రహము తప్పనిసరిగా కావలెను. కాన బుద్ధిమంతులైన వారు, యీ విషయమును గ్రహించి భక్తిని పెంపొందించుకొనవలెను.

ఈ విధముగా పరిశుద్ధాంత రంగుడై “పిండ”డని పించు కొనిన జీవికి మున్ముందు పిండజ్ఞానాది స్థలముల స్థితియు ప్రాప్తమై శివైక్యతను పొందును గాన, అతనికి పునః శరీరాంతర ప్రాప్తి రూపమైన సంసారలంపటములుండవని, శ్రీ భగవత్పాదులు పిండస్థల సాధకునికి “అంత్యశ్చరీరి” అనే పేరును ఆదేశించిరి.

అందు చేత ప్రతి యొక్కడు, స్వీయ కల్యాణము నిమిత్తమున, శివభక్తిని పెంపొందించుకొని, ముక్తి మార్గానుయాయించుకొని, అంతః కరణ శుద్ధిని సాధించి, తన జీవనమును సార్థతకత చేసికొన వలెను.

ఓం శాంతిః శాంతిః శాంతిః

21-07-1990

శ్రీసిద్ధేశ్వర దేవస్థానము, షోలాపురము

విశేష ప్రతిపత్తి :

జీవుడు నానా విధములగు దుఃఖములను భవించుననియును, శివుడు సాక్షిభూతుడై యుండి యతనికి హితమార్గోపదేశము చేయునని శ్రీ జగద్గురు చంద్ర శేఖర శివాచార్యు వారు తమ యాశీర్వచనమున విశ్లేషణ పూర్వకముగా వివరించిరి.

శ్రీ భగవత్పాదుల వారు వస్తుత్రయములోని జీవుడు స్వకర్మానుసారముగా నీ సంసారమున భ్రమించుచున్నాడనియును, నానా యోనుల యందున పుట్టుచుగిట్టుచు సంసార దుఃఖముల ననుభవించుచున్నాడనియు తెలిపిరి. అదేవిధిన ఒక జీవి జన్మించెడి జాతి, ఆయువు మరియు భోగము-విషమ పరిస్థితులకును కర్మలే కారణమని తెలిపియుండిరి. ఇచ్చట శివుని పాత్రను వివరించ బడినది. కర్మయంత్రమును నియంత్రణ చేసే కార్యమున నిమగ్నుడై యీ లోకము శివుడు భ్రమించుచుండునని తెలుపబడినది. జీవుల నుద్ధరించునని తెలుపబడినది. ఇచ్చట యొక సందేహము తలయెత్తును. కర్మ చేసియే తీర వలెననియును, చేసిన కర్మను తప్పని సరిగా అనుభవించవలెనని చెప్పబడుచున్నది అట్టి యెడ శివుడు కర్మయంత్ర నియంత్రణ నేవిధిన చేయును? ఈ సందేహమును తీర్చి కొనుటకై కర్మవాదమును పరిశీలించవలెను.

జగత్తు స్వయంభువు, చావు పుట్టుకలు సహజముగా స్వకర్మ వలననే కలుగుచున్నవి. దీనికి ప్రత్యేకముగా ప్రేరకుడుగాని సంచాలకుడు గాని వేరొకండు ఉండడు. ఇది నిరీశ్వరవాదము. పూర్వమీమాంస శాస్త్రమునకు చెందిన యీ వాదములో కొన్ని ప్రభేదములు గలవు. భాట్టము, ప్రాభాకరమనెడివేయీ భేదములు కపిల మహర్షి వంటివారి సాంఖ్యుల ప్రకారము, జగత్తు ప్రకృతి ప్రధానమైనది ప్రకృతితానే జగత్తుగా పరిణమించి తన హావభావములతో మాయాపాశమును వేసి పురుషునితో భోగించును. ఈశ్వరునితో పనిలేదు ఈ విధముగా ఈశ్వరునికి ప్రాముఖ్యత నివ్వబడలేదు. ఒక దానిలో ప్రకృతికిని, మరొక దానిలో పురుషునికి ప్రాముఖ్యత నివ్వబడినది.

వీరశైవ మీ యుభయవాదములను ఖండించినది. సోమనాథ భాష్యమునయీ విషయమై బహువిధములగు ప్రమాణములనిచ్చుచు, “సర్వకర్మాధి పతిః పరమేశ్వర ఏవ తం పరమేశ్వరం వినాకేవల కర్మణ ఏవ కర్తృత్వం న భవతి” సిద్ధాంతీకరించ నైనది (సోమనాథ భాష్యము, కర్మవాద నిరసనమ్). ఇదే విధిన “గాన కర్మంబు శ్రీ కంఠానుసారి, పూని తత్కర్మంబు బుద్ధ్యను సారి” అని పండితారాధ్యచరిత్ర వాద ప్రకరణమున చెప్పబడినది. ఈ వాదనలన్ని శ్రీ భగవత్పాదుల వారి వాదన కనుగుణ్యత గల్గియున్నవి.

శ్రీ భగవత్పాదుల వారు శివునికి ప్రేరకుని పాత్రను కల్పించిరి. ఇద్దానిని సోమనాథ భాష్యము సమర్థిస్తూ “కర్మాపి పరమేశ్వర ప్రేరణం వినా తత్కర్మ శుభాశుభకర్మఫలం స్వమేవాదాతుం న సమర్థం భవతి” అని తెలిపినది ఈ విషయము మరింత స్పష్టపరిచెడి యీ క్రింది ద్విపదలను గనుడి:

“దనరి లక్ష్మము ధనర్థపదేయకున్న
దనకు దా బాణంబు నని యెట్లు దాకు?
బెనుపొంద నీశ్వర ప్రేరణ లేక
తనకు దా కర్మంబుసనియెట్లు పొందు?
విది నుత్తమాధమ విరచిత క్రియల
విది నిషేధంబుల వెంట గర్ములకు
బటువగు పుణ్యపాపములబుట్టించి
యటస్వర్గలోకాదుల కనిచి

ప్రథిత శుభాశుభాస్పద సుఖదుఃఖ
పథము పొందించు నప్పురమేశ్వరుండు
గర్మకర్తల గూర్చు గర్తప్రాపించు
గర్మంబునం దాది కర్తాను సారి॥

(పండితారాధ్య చరిత్ర, వాద ప్ర.)

శివుడు, తన ప్రతి రూపమైన జీవుని యెడల కరుణాంతరంగుడై హితబుద్ధి గల్గియుండి. జీవుని కర్మల యొక్క నిమిత్తము లేకుండ ఎవ్వరికి హితమేదియో నయ్యది యిచ్చు చున్నాడు జీవుని స్థితిగతుల నెరుగుటకై యీ జగతిని శివుడు జీవునివెన్నంటి తిరుగాడు చున్నాడు. అందుకే నతడు సాక్షి యగుచున్నాడు దీని భావమేమనగా జీవుడు ఒక్కడే ఒంటరిగా లేనేలేడు అతనికి తోడుగా శివుడును కలడు. కాని యతని నెలపు అందరికీ ద్యోతకము కాదు. గుర్తించుట యనెడిది సాధ్యము కాదు. పిండస్థలమునకు చేరనంత వరకు జీవునికి శివుడు స్ఫురించదు. నాస్తికుడుగనో, శివేతరములనుపాసనజేసెడివానిగనో యగుచున్నాడు. శివుని యెడల భక్తి కలుగనంత వరకు జీవునికి శివుడున్నాడనే భావన మదికి రాదు “బుద్ధిః కర్మానుసారిణి” యని చెప్పబడినది కదా! పూర్వసుకృత పరిపాకము వనల సుబుద్ధి గలుగును. అట్టి వాడే శివుని అస్తిత్వమును గుర్తించ గలడు. ఈ వాస్తవమునెంతో రమ్యముగా చిత్రించి చూపెట్టెడి హలాయుధుని ఈ కృతిని గనుడి:

శ్లో॥ సంసారే స్మిన్ ధ్రువమసులభం మానుషం జన్మలబ్ధా
యుష్మానేకోభజతి సుకృతీ కశ్చిదన్యం చ దేవం
ఆరూఢో పి స్మరహర గిరిం రోహణం భాగ్యయోగా
దేకోరత్నం కలయతి మహత్ కాచ మన్యశ్చఫల్గు॥ (హలాయుధస్తవము, శ్లో1110)

హలాయుధుని కృతిలోని భావమును యథాతథముగా చిత్రించిన శ్రీశృంగారకవి వేంకట రామయ్యగారి యీ క్రింది పద్యమును గనుడి:

మ॥ ఘనసంసారము నందు దుర్లభమనంగా నొప్పుమర్త్యత్వముం
గని ధన్యుండు భజించు చుండు నిను నొక్కం డన్యదైవంబుసే
వనజేయుంగద! రోహణాద్రిని మహాభాగ్యంబు చేక్కినన్
ఘనరత్నంబొక డొందు వేరొకడు దా గాచంబు జెందున్ శివా! (ఆంధ్ర హలాయుధస్తవము,
ప.10 శివపంచస్తవి.)

శివభక్తి గల్గుట యనెడిది దుర్లభమైన విషయము. శివభక్తి యనెడి రత్నమందరికి దొరకదు. గాఢ ముక్తను గొని, యద్దానిని రత్నమని భ్రమించి భూభ్రమణముజేసెడి వారే యధిక సంఖ్యలో నుందురు శివ భక్తియే కీలకమైనదని గ్రహించ వలెను. శివానుగ్రహము లేని వారికి శివభక్తి కలుగదు. విహితావిహితములను, నిషిద్ధానిషిద్ధ కర్మలను లెక్కించకుండ, యిష్టానుసారముగా కర్మల నాచరించెడి వారిని శివుడియ్య గొనడు. శివ కార్యములు చేసిన వారికిహితమును కూర్చును. ఇట్టి వారు పిండస్థలమును చేరిన వారగుదురు. వారిలో శివుడే విధి న కన్పట్టునో తెలిపెడి వచనముగనుడి.

ఉదకదోళగె బయ్యిట్ట బయ్యెయ కిచ్చినంతిద్దిత్తు
ససియెళగణ రసదరుచియంతిద్దిత్తు
ననెయిళగణ పరిమళదంతిద్దిత్తు,
కూడలసంగమ దేవర నిలపు కన్నెయస్నేహదంతిద్దిత్తు

ఈ వచనము యొక్క తెలుగు రూపమిది:

ఉదకములో బెట్టబడిన కోరికల చిచ్చువలెయున్నది.
సస్యములోని రసపు రుచివలె యున్నది
ననము(మొగ్గ)లోని పరిమళమువలె యున్నది

కూడల సంగమ దేవుని నిలవు

కన్నియ స్నేహమువలె యున్నది. (బసవేశ్వరుని వచనములు, ము||. 1)

-శివం భూయాత్-

పిండజ్ఞాన స్థలము

ఆశీర్వాచనము-1

వీరశైవ మహామతస్థాపనాచార్యులైన శ్రీ జగద్గురు రేణుక భగవత్పాదుల చేత శ్రీ అగస్త్య మహర్షికి యుపదేశింపబడిన షట్స్థల బోధాత్మాకమైన శ్రీ సిద్ధాంత శిఖామణి యొక్క నూటోక్కస్థలముల యందు క్రమ ప్రాప్తమైన రెంధవస్థలమే పిండజ్ఞానస్థలము:-

పొలముయొక్క స్వచ్ఛత, విత్తిన బీజముయొక్క మొలకకు సహాయకమగునటుల అంతఃకరణము యొక్క పరిశుద్ధరూపమైన పిండస్థలము యొక్క స్థితియు ముందటి పిండజ్ఞానాది అవస్థల ప్రాప్తికై మూలమైయున్నది ఇటులనే “అనేక జన్మభాజనాత్ స్వవిచారం చికిర్షతి” అని శ్రీ విద్యారణ్యులవారు ప్రతిపాదించిరి.

వేదాంత శాస్త్రమునందైననూ “అధికారీతు విధివదధీత వేదవేదాంగత్వేనాపాతతో² ధిగతాఖిలవేదార్థో 2స్మిన్ జన్మని జన్మాంతరే వా కామ్య నిషిద్ధవర్జనపురఃసరం నిత్యనైమిత్తిక ప్రాయశ్చిత్తో పాసనానుష్ఠానేన నిర్గతనిఖిల కల్మషతయా నితాంత నిర్మల స్వాంతః సాధన చతుష్టయ సంపన్నః ప్రమాతా” (వేదాంతసారము పు. 5) అని సదానంద యోగీంద్రులు వేదాంతశాస్త్రమునందు అధికారియొక్క లక్షణమును నిరూపించునప్పుడు వివేకవైరాగ్య, శమాది షట్కము మరియు మముక్షత్వములనెడి సాధన చతుష్టయముల ప్రాప్తికి జన్మజన్మాంతరములయందు నిష్కామభావముతో నాచరించిన నిత్యనైమిత్తిక కర్మల పుణ్యప్రభావము చేత ప్రాప్తమైన నిర్మలాంతః కరణమే కారణమని చెప్పిరి.

అంతః కరణము యొక్క పరిశుద్ధత తర్వాత వేదాంతశాస్త్రములోని అధికారి యందు ప్రాప్తమైన వివేకము నిత్యానిత్య వస్తువిషయకముగా అయి యున్నయెడల వీరశైవ సిద్ధాంతమునందు పరిశుద్ధాంతః కరణి అయిన పిండయనెడి జీవునికి ప్రాప్తమయ్యెడి పిండజ్ఞానము రూప వివేకము ఆత్మానాత్మల విషయకమైనదని యెడిదిగమనార్హమైన విషయము. దీనినే శ్రీ జగద్గురు శ్రీ రేణుక భగవత్పాదులు ఈ విధముగా వివరించిరి.

శ్లో|| శరీరాత్మవివేకేన, పిండజ్ఞానీ స కథ్యతే
శరీరమేవ చార్వాకై, రాత్యేతి పరికిర్త్యతే
ఇంద్రి యాణాం తథాత్మత్వ మపరైః పరిభాష్యతే
బుద్ధతత్వగతైరౌద్ధర్మ్యుద్ధిరాత్మేతిగీయతే

(సి||శి|| 5-53-54)

శ్రీభగవత్పాదులవారు వీరశైవాభిమత వివేకముయొక్క స్వరూపమును మరియు ఆత్మ స్వరూపవిషయకములైన భారతీయ ధార్మనికుల విభిన్నపక్షములను సూత్రరూపముగా నుపదేశించిరి.

భారతీయ దర్శనముల యందు వైదిక మరియు అవైదికములని రెండు విధములుగనున్నవి. వేదాగమములు మన్నించి తదధీనముగనడిచెడివి వైదికములు వేదాగమములను మన్నించక స్వంతంత్రముగా నుండెడి మతములే అవైదికమతములు అవైదిక మతములు చార్వాక జైనము మరియు బౌద్ధములని మూడు విధములు. వైదికమతములు సాంఖ్య, యోగ, న్యాయ, వైశేషిక, పూర్వ మరియు ఉత్తర మీమాంసలని యారు విధములుగా నున్నవి.

ఉత్తరమీమాంసయని చెప్పబడెడి వేదాంత దర్శనమైననూ శక్తి విశిష్టాద్వైత, శాంకర, రామానుజ, మధ్వ, నింబార్క గౌడీయ, వల్లభ మరియు రామానందములని ఎనిమిది శాఖలు ఉద్భవించినవి.

ఈ వైదికదర్శనములయందు శక్తి విశిష్టాద్వైత, ద్వైత, మరియు విశిష్టాద్వైత సిద్ధాంతములు సనాతనములై యున్నవి.

భారతీయదర్శనముల పంక్తియందు ప్రథమముగా పరిగణింపబడెడిదై ననూ మిగిలిన దర్శనములకు ప్రతి పక్షముగ యుండెడిదే చార్వాకదర్శనము. ఇది ఉపనిషత్తులద్వారా విదితమగుచున్నది. “మేయంప్రీతి. విచికిత్సాఆస్తీత్యేకి నాయమస్తీతిచైకే,” బహు ప్రాచీనకాలమునందు జనులు ఇహలోకము కంటే పారలౌకిక జీవనము గూర్చి బహు చింతించువారిగా నుండిరి. అందుకే, యజ్ఞము, యాగము, దానము, తపస్సు మొదలగు ప్రతముల నాచరించెడిదానిలోనే కాలమును గడపుటచేత భౌతిక జీవనమును తిరస్కరించు చుండిరి ఐహిక జీవనమును తిరస్కరించుచుండిరి. భౌతిక వాదులైన చార్వాకులు దీనిని సహించక, ఇటులనే విడిచిన యెడల ఐహిక జీవనమే అస్తవ్యస్తమగునని భయపడి, వైదికులతో నంగీకరించరైరి పుణ్యము, పాపము, దేవుడు, పరలోక జన్మాంతర మరియు దేహభిన్నమగు ఆత్మమొదలగు విషయములను అతికఠోరముగా ఖండించదొడగిరి.

బుద్ధిరహితమైన జన సామాన్యమునకు, వీరి మాటలు ఎంతో హృదయంగమముగా కన్పించెను. లోకమునందు వీరి యనుయాయుల సంఖ్యదినదినమునకు పెరుగజొచ్చినది. అందుచేత, యీ దర్శనమునకు లోకాయతమనెడి పేరు ప్రసిద్ధమైనది.

చార్వాక దర్శనము యొక్క మూల ప్రవర్తకులెవరు? వారిగ్రంథము లెయ్యవి యనెడి ప్రశ్నలకు నిశ్చయాత్మకమైన సమాధానములు దొరకవు. అయిననూ, దేవతల గురువుగారైన బ్రహ్మస్పతి, రాక్షసులను వంచించుటకై యీ శాస్త్రమును రచించిరనెడి పౌరాణికవార్త యొకటి గలదు. కొందరు, యీ పౌరాణిక వార్తను నమ్మజాలనివారై, యీ పేరుగల మరొక వ్యక్తి యీ దర్శనానికి కర్తయై యుండునని నమ్ముచున్నారు. యీ దర్శనములోని విషయములను నిరూపించెడి స్వతంత్రగ్రంథములు దొరకజాలవు. అయిననూ, వైదిక దర్శన కారులు, తమ తమ దర్శనములయందు, పూర్వ పక్షరూపముగా వీరి కొన్ని సిద్ధాంతములను పరిశీలించి ఖండించుట చేత యీ దర్శనపు పరిచయము గల్గుచున్నది.

ప్రియకరములైన సుందర వాక్యములచే తన సిద్ధాంతమును ప్రతి పాదించునదే, చార్వాక దర్శనమనెడి భావన యొకటి కలదు “చారు వాక్యస్యసః చార్వాకః” అనెడి వ్యుత్పత్తి యీ భావనను బలపరచుచున్నది చారు అనగాసుందరమైనదనియును, అట్టి సుందరమైన వాక్యగల వాడే చార్వాకుడనియును గ్రహింపదగును. ఈ భావనను సమర్థించెడి యీ ప్రమాణమును పరిశీలించుడి:

శ్లో॥ యావజ్జీవేత సుఖం జీవేత్
ఋణం కృత్వా ఘృతం పిబేత్
భస్మీబూతస్య దేహస్య
పునరాగమనం కుతః॥

జీవితాంతము వరకు సుఖముగా బ్రతుకవలెననియును, అప్పు చేసియైననూ నెయ్యిని త్రాగవలెననియును, బూడిదగా మారిన దేహము తిరిగివచ్చెడి దెట్లు? ఇట్టి భావనలను ప్రచారము చేసెడి యీ చార్వాక మతము ప్రీతి గొలుపకుండా ఉండునే?

వీరి సైద్ధాంతిక భావనలను వీరి మాటలలోనే తెలిసికొనుదము గావుత. జగత్తున నాల్గే భూతములు గలవు. అవి: భూమి, నీరు, తేజస్సు మరియు వాయువు ఈ నాల్గింటి వికారమే యీ చరార జగత్తు. ఈ నాల్గు భూతముల చేత నిర్మితమైనదే శరీరము ఆత్మ అనెడిది వేరుగా నుండదు. కామమే పరమ పురుషార్థము. కామమును పొందుటకై అర్థము (ధనము) సహకరించును, గానదానిని సంపాదించు కొనవలెను. మోక్షమనెడిది లేనేలేదు మరణమే ముక్తి.

కొందరు దార్శనికులు శరీరముకంటెను ఆత్మభిన్నమైనదని తెలిపెడి మాట, జనులను మూఢులను జేసి మభ్యపెట్టుటకై చెప్పుమాట. ఆత్మ వేరే అయినదైన యెడల, యమ భటులు దానిని లాగికొని పోయేటప్పుడది గోచరించవలెను కదా! రాజభటులు అపరాధి శరీరాన్ని యీడ్చికొని పోయేటప్పుడు, శరీరమేవిధి కన్నట్టునో, ఆ విధిని యమభటుల చేత తీసికొని వెడలబడెడి ఆత్మ యెందుకు గోచరించుటలేదు అందుచేత, ఆత్మయేదేహము, దేహమే యాత్మ అని చార్వాకుల వాదము. (ఇక్కడ యమభటులు కూడా కన్నడరు)

దేహము నందున కన్నట్టెడి చైతన్యమైననూ భౌతికమైనదే. తమలపాకు, సున్నము, కాచు, వక్క పొడియును వేరువేరు వర్ణములకు చెందినవైననూ, నోటియందున వేసికొని, నమలుతూ ఉంటే, తాంబూలము యెరుపెక్కిన యట్లే, నాల్గు భూతములను శ్రీకరణ వలననే భౌతికశక్తి పుట్టు చున్నది. ఈ భౌతిక శక్తియే ఆత్మ, మనస్సు, సుఖము, దుఃఖము ఇచ్చు, కామము, క్రోధము వంటి యనేక రూపములను పొందును.

“సంయోగో విప్రయోగాంతః ” అనే ప్రమాణము ప్రకారము, కూడినది విడిపోవుట జరిగియే తీరును. చతుర్భూతములు నొకానొకప్పుడు విడిపోవును. దానితో చైతన్య శక్తి యడుగంటును దేహిమృతుడనియని పించికొనును. ఈ రీతిగా అనాయాసముగా సంభవించెడి మరణమనెడి మోక్షము నిమిత్తమున ప్రతాదులను సలిపి కష్టపడవలసిన పని లేదు.

వేదానుయాయులు యజ్ఞాది వేదవిహిత కర్మలను చేయుటచేత అదృష్టము కారణమగు నని చెప్పుచుందురనియును, అది సత్యదూరమైనదని చార్వాకుల వాదన “నదృష్టం అదృష్టం” అనెడి వ్యుత్పత్తి మేరకు దానిని చూసిన వారేలేరు. చూడబడినచో అది అదృష్టముకానేరదు. కనబడనిదానికై చెయ్యిని చాచెడిది కష్టములను కొని తెచ్చుకొనుటయే.

కారణము లెనిదే కార్యముగల్గదు. సుఖదుఃఖములను ప్రత్యక్షముగనే అనుభవించుచున్నాము. వాటికి పుణ్యపాపములే కారణములను దానిలో జెచిత్యము లేదు. కారణములు మనకు కన్పట్టుచునే ఉండును.

మనము అనుభవించెడి సుఖదుఃఖములు కారణాంతరముల వల్ల కల్పించబడినవే. వాటికి విశేషకారణములుండవు. కొంగకు తెలుపు, కాకికి నలుపు వచ్చుటలో నెట్టి విశేషములేదు, స్వాభావికముగా వాటికా రంగులు సంప్రాప్తమైనవి. ఒకవేళ ఒక్కొక్కదానికి అదృష్టము, విశేషకారణములను జోడిస్తూపోతే కొన మొదలు తెలియని స్థితి సంప్రాప్తమగును. అందుచేత దాన ధర్మములు చెయుటచే పుణ్యము రాదు సురాపానాది నిషిద్ధపదార్థములను సేవించుట చేత నష్టముకాని, పాపము కాని సంభవించదు ఒక వేళ అవి ఉన్నవని వాదిస్తే అది మోసగించుటే యగును.

అందరూ సుఖదుఃఖములనుభవించుటకై కారణమైన యీ లోకము కాకవేరేలోకము లేనేలేదు. వంచకులైన వైదికులు చెప్పినయట్లుల జ్యోతిష్టోమాదియాగములు చేయుటచే దేహావసానానంతరము, దేవయానము ద్వారా స్వర్గమునకు పోయి, అమృతము చవిచూచి, సుఖములను పొందవచ్చుననెడిదియును, పర వధాగమనము మొదలగు పాపకర్మలచేత నరకమునకు పోయి కష్టపడుదురనెడిదియు అవాస్తవములే. మృష్టాన్న భోజనము, మనోహరమైన వస్త్రాభరణాదుల ధారణ, వనితాజన భోగములలో చిక్కుకొనుట వంటివే స్వర్గసుఖములు, శత్రుహింస, రోగాదుల చేత బాధలు పడుట, ఇళ్ళులేకుండగ గాలికి వానకు గురియగు చు బాధపడుట వంటివే నరక బాధలు.

వైదికులు స్వరసుఖములనాశించి చేసెడి యజ్ఞ యాగాదులలో దున్నపోతు యిత్యాదులను బలి యిత్తురు. మాంసభక్షణకై వారు తపించుచుండుటవల్లనే యజ్ఞయాగాదులు చేయుచున్నారు “యాజ్ఞకీహింసా హింసాన భవతి” అనే ప్రమాణమును చూపెదరు. వారు చేసేది హింసకాదట. వారు బలియిచ్చే పోతుకు స్వర్గము లభించునని తెలుపుదురు. అంతసులభముగా స్వర్గము లభ్యమైనయెడల, ఆ పోతుకు బదులుగా తమ తండ్రిని యెందుకు బలి యివ్వరు? వీటన్నిటి దృష్ట్యా యివన్నియును కాల్పనికములే.

తీర్థయాత్రలు చేసి, నదీ జలాలలో మునిగి నందున పాపము క్షయమగునని చెప్పుట సరియైనది కాదు. అదినిజమైన యెడల చేప, కప్ప ఇత్యాది జల చరములకు మోక్షము రావలసియుండును కదా! తలవెంట్రుకలను, గోర్లనుకత్తిరించకుండా ఉంటే బ్రహ్మచారి యంటారు. అట్టైన యెలుగు బంటి శ్రేష్ఠమైన బ్రహ్మచారి యగును భగభగమందెడి భర్త చితిలో భార్య భర్తతో సహా భస్మమైతే మోక్షమగునందురు. దీపానికి ఆకర్షితురాలై దీపమును తాకి దీపమువేడికి ప్రాణములు వీడెడి దీపపు పురుగు పరమపతివ్రత యగునుగదా! స్త్రీ సంపర్కము నెరుంగని వానిని బ్రహ్మచారియంటారే? మరి తాబేలు బ్రహ్మచారి కావలసి యుండును. గాలిని భుజించెడి వానిని యోగి అందురే? పాము యోగి కావలెను కదా! ఫలాదులు తింటూ ఉండెడివానిని తపస్వి అంటారే? అడవిలో పళ్ళుతింటూ ఒళ్ళుపెంచెడి కోతి తపస్వి యగునే? అందుచేత నుపవాస వ్రతాది నైష్ఠిక క్రియల వల్ల శరీరమునకు అనవసర ప్రయాసగల్గును. వీటి వల్ల కల్గెడి ఫలము శూన్యము.

కపట వైదికులు చెప్పిన యట్లుల ఆత్మ శరీరము కంటెను భిన్నమై యున్నయెడల ఆత్మపూర్వజన్మలో యే శరీరములో నివసించెను? అప్పటియనుభవము లెట్టివి? మొదలగువాటి స్మృతి ఈ జన్మలో గల్గవలెను గదా! ఎందుకు అవి స్మృతికి వచ్చుటలేదు? అంతే కాకుండా, మరణానంతరము స్వర్గమునకు వెళ్ళి, రంభ, మేనక, తిలోత్తమాది దేవ వేశ్యలతో సంభోగము సలిపి, సుఖములనుభవించి, “క్షీణేపుణ్యేమర్త్యలోకం విశంతి” అనే ప్రమాణాను సారము భూలోకమున జన్మనెత్తెడిది నిజమైన యెడల దేహికి తానునుభవించిన స్వర్గభోగముల స్మృతి యెందుకు వచ్చుటలేదు? అందుచేత దేహమే ఆత్మ. ఆత్మ వేరుగా యుండదు.

జగత్తులోని ప్రతి యొక్క మనుష్యుడు, “అహంగారః” “అహంస్థూలః” “అహంకృషః” అనగా, నేను తెల్లవాడినని, నేను బలవంతుడనని, నేను బలహీనుడననియు తన శరీరమే తాను అనే భావముననుభవించు చున్నాడు. నేను తెల్లని వానిని, నేను ఎరుపు వన్నె గలవానిని, నేను పసుపువన్నెగల వానిని, నేను లావుగా నున్నవానిని, నేను బక్కపలుచని వానిని యనెడివే యిట్టి అనుభవము. తన శరీరమును మంచి తిండివలన బలోపేతము చేయుటలోనూ ఔషధ సేవనద్వారా రోగ నివారణ పొందుటలోనో అత్యుత్తమ రీతిలో వస్త్రాభరణాదుల ద్వారా అందచందములను పెంచికొని అద్దము యెదుట నిలిచి యాత్మసంతృప్తి పొందుటకైయత్నించుటలోనో నేటి వ్యక్తులు కాలమును గడుపు చుందురు.

“శరీరమే ఆత్మ” యనెడి దానిని బలపరచే ప్రమాణము శృతులలో లభ్యమగు చున్నవి. చాందోగ్యో పనిషత్తులో ఈవిధిన నున్నది.

పూర్వకాలము దేవతల రాజైన యింద్రునికిని, రాక్షసుల రాజైన విరోచనునికిని యొకే విధమైన కోరిక జనించెను. “ఆత్మజ్ఞానియైన వాడు శోక మోహములు లేని వాడై యుండుననియును, ఆత్మజ్ఞానికి సకల మనోరథములు నెరవేరుననెడి ఆత్మజ్ఞానము యొక్క ప్రఖ్యాతి దృష్ట్యా, అద్ధానిని పొంది సకల మనోరథములను నేరవేర్చుకొనవలెననెడి యాకాంక్షగలెను. వీరిరువును బ్రహ్మ దగ్గరకు వెళ్లిరి, రెండుసంవత్సరముల వరుకు, బ్రహ్మచర్యవ్రతమునుపూని, బ్రహ్మను సేవించిరి. ప్రసన్నుడైన బ్రహ్మ వారు వచ్చిన కారణమేమిటని ప్రశ్నించెను. ఆత్మజ్ఞానమును బోధించి ధన్యులను చేయుమని వారిరువురునూ, విజ్ఞాపన చేసిరి. బ్రహ్మవారికి యీ విధిన ఉ పదేశించిరి.

“సాధ్వలంకృతౌ నువననౌ పరిష్కృతౌ భూత్వోదకశరావే క్షేదామితితౌ సాధ్వలంకృ నువనకౌ పరిష్కృతౌ భూత్వోదకశరావే2వేక్షాంచక్రాతే తౌ హ ప్రజాపతిరువాచ కిం పశ్యథ ఇతి॥ ఏష ఆత్మేతి హోవాచ్యే తదమృత మభయమే తత్ బ్రహ్మేతి తౌహ శాంత హృదయాప్రావ్రజతుః” (ఛాందో ఉ.8-8-2-3). మీరిరువురును, మంచి వస్త్రభూషణాదులను ధరించి యలంకృతులై నిండుగా నీళ్ళుగల తొట్టిలోనికి తొంగి చూడుడి, మీకు అమృతమయమైన ఆత్మస్వరూపము గోచరించునని బ్రహ్మోపదేశములోని భావము. వారావిధిననే జేసిరి. వారి శరీరపు ఛాయలే వారికి గోచరించెను. దానిని తమరి ఆత్మగా గుర్తెరిగి వారివారి స్వస్థలములకు వెళ్లిరి.

బృహదారణ్యక శ్రుతియు శరీరమే ఆత్మయనెడి భావనలకు బలము నిచ్చుచున్నది “అస్థూలం, అనణు, అప్రాస్యం, అదీర్ఘం, అలో హిత, అచ్ఛాయం,” అనెడి వాక్కులలో ఆత్మగూర్చి తెలుపుచు, స్థూలము కాదు, సూక్ష్మముకాదు, ప్రాస్యము, కాదు, దీర్ఘముకాదు, ఎరుపుకాదు, నలుపుకాదు అని ఆత్మయొక్క లక్షణములను వివరించినది. “అహంగారః”, “అహంస్థూలః” అహం కృశం” అనెడి భావనలకివి విరుద్ధమైనవి కానేరవు. అందు చేత శరీరమే ఆత్మయగుచున్నది.

అంతేకాదు, “అపాణిపాదో జవనో గ్రహీతా పశ్యత్యచక్షుః సశృణోత్యకర్ణః (శ్వే. ఉ॥ 3-29) అనెడి శ్రుతి వాక్యములు ఆత్మను దేహముతో పోల్చి చెప్పబడినది కాళ్ళులేకున్ననూ నడవగలదు, చేతులులేకున్ననూ పట్టుకొనగలదు, కళ్ళు లేకున్ననూ చూడగలదు, చెవులు లేకున్ననూ వినగలదు అని యీ వాక్కులలోని భావము ఇట్టి లోకవిరుద్ధమైయున్న వాదనలు, నమ్ముట యెటుల?

చచ్చిపోయిన పితృదేవతల తృప్తికై అసంబద్ధమైన పితృకర్మలను చేయు చున్నారు. ఒక బ్రాహ్మణుడు పొట్టనిండాతిని, మీ పితృదేవతలు తృప్తిపొంది రనును అందులోని యదార్థమెట్టిది. ఒకరు తింటే మరొక్కరిపొట్ట నిండునే? బ్రాహ్మణుడు తింటే, బ్రతికి యున్నప్పుడు తండ్రికి పొట్టనిండునే? మండెడి దీపమునకు నెయ్యి లేదా నూనె వేసిన యెడల ఆరిన దీపము వెలుగగలదే? ఇది వృథా ప్రయాస కాదా? పాండవులు లక్కయింటిలోపడి దహింప బడిరని యెంచి ధృతరాష్ట్రమహారాజు చేసిన పితృకర్మలు వృథా అయిన యటులే, అన్నీ పితృకర్మలు వృథాగా వ్యర్థమగును. ఇటులనే, “యాగాత్ స్వర్గో భవతి” అనే మాటలను నమ్మిజనులు ఎంతో వ్యయమును చేసి నెయ్యి, చందనము, పట్టుపస్త్రములు మొదలగువాటిని నిప్పులో వేసి వృథా చేయుచున్నారు. ఇట్టి చర్యలవలన చిక్కునది బూడిదయే! లేని స్వర్గము చిక్కుటయెట్లు?

అంతేకాదు, వైదికులు పని దొంగలైనందున, కష్టపడకుండా ఉదరపోషణ చేసికొనుటకై మన్నుతోను. రాళ్ళతోను, కట్టెలతోను, వెండి-బంగారములతోను విగ్రహాలను తయారు చేయించి, వాటికి వివిధ నామధేయములను కల్పించి, మందిరములను నిర్మించి ముగ్ధజనులను మోసము చేయుచున్నారు. విచార శీలత గల్గిన వారు యిట్టి మోసమునకు నాస్కారము గల్గించవలదు.

“అప్యకార్య శతంకృత్వా భర్తవ్యాః స్త్రీసుతాదయః” అనేది ప్రమాణమొకటిగలదు వంద అపకార్యములజేసి యైననూ భార్యాపుత్రులను పోషించికొనవలెనని యీ ప్రమాణములోని భావము. ఏ పనులను చేసినా తప్పులేదు. సుఖజీవనమే ముఖ్యమైన లక్ష్యమై యుండవలెను. ఈ దేహ మంతరించిన పిదప సుఖమూ ఉండదు. దుఃఖమూ ఉండదు. ప్రాణము పోయిన పిదప సృశానమునకు మోసికొని వెళ్ళి కాల్చడమో పాతిపెట్టుటయో చేయుదురు ఆ పిదప అది పుటుట్టు యెట్లు? అందుచేత, మరణమే మోక్షము. మరణమనెడిది సులభముగా లభించునదే! ఇదిట్టుల యుండగా, బుద్ధిహీనులును వంచకులైన వైదికులు తమ పొట్టనింపికొనుటకై లేని పోనివి కల్పించి, అగ్నిహోత్రము చేయుమనియును, మరెన్నో వ్యర్థమైన నియమములను విధింతురు. ఈ నియమముల వలన యెట్టి ఫలితముండదని గ్రహింప దగును.

ఈ విధముగ దేహమే యాత్మ యనెడి తెలివిగల్గిన తెలివితక్కువ చార్వాక సిద్ధాంతమునకు చెందిన యీ మాటలను వినినపిదప యెట్టి అస్తికునికైననూ సందేహములు కల్గును. ఈ మాటలు రమణీయముగా నున్ననూ సైద్ధాంతికముగా సరియైనవి కావు. ఈ చార్వాకులలోని కొందరు శరీరమనగ యింద్రియముల సమూహమే యని యందురు. చెట్టులోని కాండము, వేర్లు, కొమ్మలు, ఆకులు, పువ్వులు, పిందెలు మొదలగునవి విడదీసి వేరు వేరుగా పెట్టిన యెడల, చెట్టును వెతికినా దొరకునే. అదే విధిన కాము యొక్క కాళ్ళు, చేతులు, కళ్ళు, మొండెము విడదీసి పెట్టినచో శరీరమును నుండదు. నేను పోవుచున్నాను, నేను పట్టుకొను చున్నాను. మొదలగు వాటిలో ‘నేను’ అనే పదము, యింద్రియములనే సూచించుచున్నది గాన ఆత్మయనగ ఇంద్రియములై వీరి ప్రతిపాదనలలో కొన్ని యొక్కొక్క యింద్రియానికే ప్రాముఖ్యతనిస్తే, మరి కొన్ని యింద్రియముల సామూహిక స్వరూపమునకు ప్రాముఖ్యత నిత్తురు.

మన శరీరమునందు శ్రోత్ర, త్వక్, చక్షు, రసన, మరియు ప్రాణయనెడి ఐదు జ్ఞానేంద్రియములును, వాక్, పాణి పాద, పాయు మరియు నుపస్థయనెడి అయిదు కర్మేంద్రియములును, మనస్సనెడి అంతరింద్రియమును గలవు. వెరసి పదిహేనేని యింద్రియములుగలవు. చనిపోయిన పిదప యీయింద్రియములన్నియును చైతన్యమును, చలన శక్తిని కోల్పోవును. అందుచేత జడములగు యింద్రియములు ఆత్మగా పిలువబడవు. ఈ కారణమున, చూసెడి, వినెడి వంటి వాటికి యాధారభూతములైన జ్ఞానేంద్రియములే ఆత్మయని గ్రహింపదగును. వీటిలోనూ సుఖప్రదాయకమగు నేత్రము శ్రేష్ఠమైనదియునూ, ప్రధానమైనదియూ గాన నదియే ఆత్మయని గుర్తెరుగవలెను అవి లేని యెడల క్రమముగా శ్రోత్ర, త్వక్, రసన మరియు ప్రాణములను, ఒకటి లేని యెడల మరొక్క దానిని ఆత్మగా గ్రహింప దగును, కర్మేంద్రియములలో జ్ఞాతృత్వశక్తి లేనందునను, శరీరములోని యితర భాగముల వలె జడములై యుండుట చేతను నవి ఆత్మగా పరిగణింప బడవు.

ఈ ఇంద్రియాత్మవాదులలో కొందరు, ఒక్కొక్క యింద్రియము ఆత్మకాజాలదని వాదిస్తూ, జ్ఞానేంద్రియముల సమూహమునే ఆత్మయను చున్నారు. ఇంకా కొందరు యింద్రియములకు ప్రేరకముగా నుండెడిదియూ, అంతరింద్రియముగా గుర్తింపబడినదగు మనస్సే ఆత్మయని ప్రతి పాదింతురు చూస్తూ ఉన్ననూ, విను చున్ననూ మనస్సు లగ్నమైయుండని యెడల యీ క్రియలు విష్ఫలములగు చున్నవి గదా!

వీరిలో నొక వర్గము నొక విలక్షణమైన ప్రతిపాదనను చేసినది. పదియునొకటిగ గల యింద్రియముల కన్నింటికినీ స్ఫూర్తిని కల్గించెడి ప్రాణశక్తియే ఆత్మయని వీరు ప్రతిపాదించిరి. యోగాభ్యాసము చేత యింద్రియములను నిశ్చల స్థితిలోనికి తెచ్చి, మనస్సును నిరోధించి నిరంతరము ధ్యానములో మునిగియుండెడి యోగికి ప్రాణశక్తియే జాగరూకతతో నుండి, శరీరమును రక్షించుచున్నది. లేని యెడల యీ శరీరమును పశు పక్ష్యాదుల నుండి రక్షించే వారెవ్వరునూ ఉండేవారు కారు.

ప్రాణశక్తియే సర్వశ్రేష్ఠమైన దనెడి యొక సుందరమైన దృష్టాంతమొకటి ఛాందోగ్యోపనిషత్తులో నివ్వబడినది. బ్రహ్మ యొక్క శరీరమును సృజించి, దానిలో ఇంద్రియములను, మనస్సును, ప్రాణశక్తిని నింపి భూలోకమునకు పంపెను ఇచ్చటకు వచ్చిన పిదప శరీరములోని యింద్రియాదులు పరస్పరము సఖ్యత భావనను నొందలేక “అహం శ్రేయానస్మి-అహం శ్రేయానస్మి” అంటూ వాదులాటకుదిగినవి నేను శ్రేష్ఠమైన దానినై యున్నాననేది యీ వాక్కుల లోని భావము శ్రేష్ఠమైనది యేది, అనే విషయముతేల లేదు. ప్రాణశక్తి బ్రహ్మ దగ్గరికి వెడలి యీ విధిన ప్రశ్నించి సమాధానమును గొనెను. “తేహప్రాణాః ప్రజాపతిమపీరమే త్యోచు భగవాన్ కోనః శ్రేష్ఠః ఇతితాన్ హోవాచ యస్మిన్ పఠత్ క్రాంతే శరీరం పాపిష్ఠ తరచ్ఛివ దృశ్యతేలే సవః శ్రేష్ఠ ఇతి” (ఛా .5-1-7). ఓ భగవంతుడా! మాయందున శ్రేష్ఠులెవ్వరు- మీలో ఎవరు శరీరాన్ని వీడినచో నది క్రియాశూన్యమై యమంగళమైనదిగామారునో నదియే శ్రేష్ఠమైనదని బ్రహ్మ బదులు చెప్పెను.

బ్రహ్మ చెప్పిన విధిన యొక్కొక్క యింద్రియము శరీరమును కొంతకాలము పిదప వచ్చి తాను వీడి పోయినందు వలన గల్గిన పరిణామములు నెట్టివోయని గమనించినవి. మొదట వాక్కు వెడలి పోయి, ఒక యేడాది పిదప వచ్చి చూచెను. శరీరము మూగగా మారిననూ, అది మాటలాడుట మానలేదు వాక్కుకు బదులుగా సంజ్ఞల ద్వారా మాట్లాడుట కొనసాగుచుండెను కళ్ళు, చేతులు ప్రధానమైన పాత్రను పోషించినవి. వాక్కులేని లోటును తీర్చినవి. వాక్కు, తాను శ్రేష్ఠతరమైనది కాదని గ్రహించినదై, యధావిధిన శరీరమున నుండెను.

తరువాత, కన్ను వెడలి పోయెను. గుడ్డివాడుగా మారిన శరీరము చూచెడిది కొనసాగించుచుండెను త్వక్కు, చక్షువుల పాత్రను పోషించెను. అదే విధిన మిగిలిన యింద్రియములును, మరియు మనస్సును వీడి పోయి గమనించినవి అట్టి చర్యల వల్ల శరీరానికి కొంత యిబ్బంది గల్గినా, ఎట్టి హాని సంభవించ లేదు శరీరము చైతన్యవంతమై యుండెను. చివరగా ప్రాణము శరీరమును వీడెను. మనస్సు చింతించుటను, ఇతర యింద్రియములు వాటి వాటి కార్యములు నిర్వహింప జాలనివై జడములుగా మారెను. చైతన్యహీనత పొందిన కాయము నమంగళమై పోయెను. క్రిమి కీటక పతంగాదులు కాయమునకు నష్టమును జేయజొచ్చినవి. అప్పుడు, యింద్రియములు మరియు మనస్సు, ప్రాణము యొక్క శ్రేష్ఠత్వమును అంగీకరించినవై “త్వం నః శ్రేష్ఠో సి మోత్క్రామితి” యని విజ్ఞాపన జేసినవి. నీవే శ్రేష్ఠమైన దానవు, శరీరమును వీడ వలదనెడిది యీ విజ్ఞాపన యొక్క భావార్థము. ప్రాణము శరీరమును వీడిన యెడల ఇంద్రియములు, మరియు మనస్సు తమ తమ అస్తిత్వమును కోల్పోయి నాశనమును చవి చూడగలవి గ్రహించిన వయ్యెను. ఈ దృష్టాంతము వల్ల ప్రాణమనెడిది శ్రేష్ఠతమమైనదని నిరూపింపబడినది.

ఉపనిషత్తులోని వాక్కులు వాస్తవములని తెలిపెడి సంఘటన లెన్నింటినో మనము నను నిత్యము చూడగలము.

ఇంకనూ చెప్పవలెననిన, మనమందరము ప్రగాఢమైన సుషుప్తి అవస్థలోనున్నప్పుడు ఇంద్రియము లన్నియును తమ తమ వ్యాపారములను విరమించికొని యుండును. అప్పుడు జాగరూకతతో నుండెడిది ప్రాణమొక్కటే కదా! తైత్తిరీయోపనిషత్తులోనూ, యీ పక్షానికి అనుకూలమైన ప్రమాణములు లభించుచున్నవి. గమనించుడి:

“తస్మాద్వా ఏత్తస్మాదన్నరసమయాత్ అన్యోంతరాత్మా ప్రాణమయః । తేనైష పూర్ణః సహ ఏష పురుషవిధ ఏవ” (తైత్తి. ఉ. 2-2) ప్రాణమే ఆత్మయనునది యిందులో గల భావము.

ప్రాణము, ఆత్మ పరస్పరము భిన్నమైనవనెడి వాదన యొకటి వీరిలో గలదు. అపంచీకృత పంచమహాభూతముల సమిష్టి రజోగుణము చేత సుతృన్నమైన ప్రాణమునకు జ్ఞానప్రధానమైన గుణములేదు. ఇది క్రియాప్రాధాన్యత గల్గినట్టిదే. అందుచేత జడలక్షణములు గల్గినదగు చున్నది ఈ విషయమున నొక దృష్టాంతము నివ్వవచ్చును రాత్రి వేళ పరుండియున్న యొక ఆడపిల్ల ముక్కుననున్న ముక్కుపుడకను దొంగ దొంగిలించికొని పోవుచున్నయెడల, ముక్కుననే తిరుగాడెడి ప్రాణవాయువు వానిని నిరోధింపలేదు. ఆమెను లేపనూ లేదు. ఆమె మెల్కొనిన పిదప, దొంగతనము యే విధిన జరిగినదో తెలియజెప్పనూ లేదు ఇట్టి జడమైనది ఆత్మ యెట్లగును? దశేంద్రియములకును, మనః ప్రాణములకు, నిర్ణయములను ప్రధానము చేసి తద్వారా వాటి వ్యహారములకు కారణముగా నిలిచే బుద్ధియే ఆత్మయని యీ పక్షము ప్రతి పాదించినది “అన్యోంతర ఆత్మావిజ్ఞానమయః” యనెడి తైత్తిరీయ ఉపనిషత్తులోని ప్రమాణము (తై. ఉ. 2-4) యీ వాదమునకు బలమునిచ్చినది. విజ్ఞానమే ఆత్మయనెడిది ప్రమాణములోని భావము అందుచేత విజ్ఞానమును గల్గించెడి బుద్ధియే ఆత్మయని వీరు వాదించిరి.

బుద్ధియే ఆత్మయనెడి సిద్ధాంతమును బౌద్ధసిద్ధాంతమందురు. అందుచేతనే, “బుద్ధి తత్త్వ గతై ర్బౌద్ధై ర్బుద్ధిరాత్మేతి గీయతే” అని శ్రీ భగవత్పాదులవారు నుపదేశించిరి.

బుద్ధితత్త్వ గతులైన బౌద్ధుల చేత బుద్ధి, ఆత్మగా చెప్పబడుచున్నదని యీ వాక్కులలోని భావము బౌద్ధము గౌతమబుద్ధుని చేత ప్రతిపాదించబడినదనే అభిప్రాయము నెలకొని యున్నందున, సుమారు రెండు వేల సంవత్సరముల క్రితము బౌద్ధమతమును ప్రతి పాదించిన గౌతమ బుద్ధుని కంటెను శ్రీ భగవత్పాదులు అర్వాచీనులా? యనెడి సందేహము గల్గును. అట్టిసందేహమున కాస్కారము లేదు. బౌద్ధమతము గౌతమ బుద్ధుని పేరున ప్రచారములోనికి తే బడిననూ, వీటిలోని భావములన్ని యునూ ఉపనిషత్తులలో ప్రతిపాదించబడినవీ. శ్రీ భగవత్పాదులవారు ఉపనిషత్తులలోని భావములను చెప్పుచున్నారనియును, గౌతమబుద్ధుని కంటెను ప్రాచీనుడనియును గ్రహించవలెను. సిద్ధాంతశిఖామణిని గ్రంథస్థము చేసిన, శ్రీ శివయోగి శివాచార్యుల వారు, తమ గ్రంథారంభమున

తమగురించి తామే వ్రాసి కొనుచు “బౌద్ధాది ప్రతి సిద్ధాంత మహాద్వాంతాంశు మాలినా” అని తెలిపిరి బౌద్ధాది ప్రతిపక్షములోని సిద్ధాంతములను అంధకారముతో పోలుస్తూ, తాను సూర్య కిరణములను వెదజల్లి యీ చీకటిని దూరము చేసెడి వాడినని, శ్రీశివయోగి వాక్కులలోని బావము శ్రీ శివయోగులవారు ఏడవ శతాబ్దికి చెందిన వారైనందున యీ విధిన వ్రాసిరి రేణుకాగస్త్య సంవాదమును గ్రంథస్థము చేసిన శ్రీ శివయోగి శివాచార్యులు గౌతమ బుద్ధుని కంటెనూ ఆర్వాచీనులైననూ శ్రీ రేణుక భగత్పాదులు ప్రాచీనులే. జిజ్ఞాసులు, యీ విషయమున రచింపబడిన బహువిస్తారమైన సాహిత్యమును సంప్రదించగలరు ఈ సాహిత్యమున ప్రవచనప్రభ కృతి కర్తకు చెందిన రచనలు గలవు. వీటిలో మేమువ్రాశిన సిద్ధాంత శిఖామణి-సమీక్ష అనేది సంస్కృత ప్రబంధమును అవలోకించగలరు. ఈ విషయమును గురించిన చర్చ ఈ గ్రంథములోని పరిచయ భాగమున కలదు.

ప్రకృతమున గౌతమబుద్ధుని చేత ప్రతిపాదించబడిన సిద్ధాంతమును సంక్షిప్తముగా పరిశీలించుముగావుత. ఈ సిద్ధాంతమునందున ప్రపంచమును “బాహ్యసముదాయము” మరియు “అభ్యంతర సముదాయముని విభజింతురు. భూతి, గుట్ట, నది, సముద్రము మొదలగునవి బాహ్యసముదాయమునకు చెందినవి. ప్రతి ఒక్కరి యంతరంగముననుండెడి సుఖము, దుఃఖము, రాగద్వేషములు, కామక్రోధములు మొదలగునవి రెండవ కోవకు చెందినవి. వీటిలో బాహ్యసముదాయమును చెందినవి ఖర, స్నిగ్ధ, ఉష్ణము మరియు యీరణ అనబడెడి నాల్గు విధములైన పరమాణు పుంజముల నుండి యుత్పన్నమగును అభ్యంతర సముదాయమునకు చెందినవి రూపస్కంద, విజ్ఞానస్కంద, వేదనాస్కంద, సంజ్ఞాస్కంద మరియు సంస్కారస్కందములనెడి పంచస్కందములనుండి యుత్పన్నమగును. చెవి, ముక్కు, కన్ను, చర్మము, నాలిక, యనెడి జ్ఞానేంద్రియములకు గోచరించెడి శబ్ద స్పర్శ, రూపరసగంధములనెడి విషయములకే రూపస్కంద మనెడి పేరు వీటికంటెను వెలుపల సభిషక్తమయ్యెడి దానికే విజ్ఞానస్కందమనెడి పేరు శబ్దస్పర్శాదుల చేత గల్గెడి సుఖ దుఃఖాదుల అనుభవమును వేదనా స్కందమందురు. దేవదత్తాది నామములనే సంజ్ఞాస్కందమని యెదురు. వీటిలో నుండెడి వాసనలనే సంసారస్కందమని యందురు. శరీరేంద్రియాదులు క్షణికమైనవనీ తెలిపెడి యీ ప్రమాణమును గమనించుడు:

శ్లో॥ క్షణాదూర్ఘ్ణం నతిస్థంతి శరీరేంద్రియ బుద్ధయః ।
దీపార్చిరివ వర్తంతే స్కందాః క్షణ విలంబినః ॥

స్కందములన్నియును క్షణికమైనవని శ్లోకములోని బావము, దీపమును నుపమానముగా నివ్వనెడి క్షణికమైన వాటిని గూర్చిన విజ్ఞానమే ఆత్మయని యీ సిద్ధాంతము యొక్క రాద్ధాంతము. బౌద్ధములోగల వివిధ భేదములను తెలియజేసెడి యీ ప్రమాణమును గమనించుడి:

శ్లో॥ అధికారానుగుణ్యేన బౌద్ధశాస్త్రం చతుర్విధం ।
ప్రత్యక్షగమ్యం బాహ్యార్థమితి సౌత్రాంతికో బ్రవీత్ ॥
బుద్ధాకారానుమే యార్థో బాహ్యవైభాషి కోదితః ।
బుద్ధిమాత్రం వదంత్యత్ర యోగాచారోనచాపరం ।
నసన్నాసన్నసదసన్న చోభాభ్యాం విలక్షణం ।
చతుష్కోటివినిర్ముక్తం తత్త్వం మాధ్యమికా విదుః॥

బౌద్ధము నాల్గు విధములనియును, బుద్ధుని శిష్యులైన వైభాషిక, సౌతాంత్రికుని, యోగాచార మరియు మాధ్యమికులనెడి వారి చే నివి యేర్పరచ బడినవి. జగత్తుగూర్చి వీరిలో విభిన్నమైన యభిప్రాయములు గలవు. సౌతాంత్రికుని ప్రకారము బాహ్యమునందు ప్రపంచముగలదు. ఇది ప్రత్యక్షముగా ప్రతీతి యందుగలదు. వైభాషికుని మతము జగత్తు బయటికిదోచదు. అయితే బుద్ధియందుననుభవమునకు వచ్చుట చేత సద్దానిని బాహ్యమున గలదని, అనుమానము వలన గ్రహించవలెను. యోగా చార్యుడు, జగత్తు లేనే లేదు. అది మనబుద్ధిలోనే గలదు. మాధ్యమికుడు, శూన్యవాదమును ప్రతిపాదిస్తూ, లోనగాని, వెలుపల గాని, సద్రూపమున గాని, అసద్రూపమున గాని లేనే లేదు. “సర్వం శూన్యం” అంతయూ శూన్యమే.

ఈ నాల్గింటిలో సౌతాంత్రికులు, వైభాషికులును లోన వెలుపలగల వస్తువులన్నింటినీ అంగీకరించి, వాటికి క్షణికత్వమును ఆపాదించిరి, క్షణికత్వమనగా, ప్రతిక్షణముననూవస్తువు పుట్టి, నాశనమగునని అర్థము వీరు విరక్తులైయుందురు. యోగాచారులు, “ప్రతిమావనితా న్యాయము” చేత బాహ్యవస్తువులనన్నింటినీ విజ్ఞానమనెడి మనస్సునచేర్చి మనోనియమముతో వైరాగ్యోపదేశమును

చేసిరి. మాధ్యమికలు దీనిన ఒప్పుక, బాహ్యములేదు, అంతరమూ లేదనుచు మాధ్యస్థులై యుందురు. వీరు సుషుప్తావస్థయనెడి గాఢనిద్రావస్థను చూచి, సర్వశూన్యవాదము చేత పరమ విరక్తిని దాల్చి యుందురు. మిగిలిన వారు స్వప్నావస్థను చూచి, దానిని జాగ్రదవస్థతో పోల్చి వైరాగ్యమునుపదేశింతురు.

వీరియందు, మాధ్యమిక సిద్ధాంతాలు, ప్రపంచమును బాహ్యముననూ, అభ్యంతరముననూ నిరాకరిస్తూ, శూన్యవాదమును ప్రతిపాదించుటచేత, వీరికి నిర్వాణప్రాప్తి యోగ్యత అధికముగా నుండుట చేత, యీ మార్గమును మహాయాన మార్గమందురు. మిగిలినవి, ప్రపంచమును నేదో నొక మాధ్యమమున సంగీకరించుట చేత, వారిని కనిష్ఠులనిగా యెంచి “హీన యాన” మనెడి పేరు యివ్వనైనది.

మొత్తము మీద, ప్రపంచము యొక్క అస్తిత్వము గురించి భిన్నాభిప్రాయములున్ననూ, క్షణిక విజ్ఞాన రూపమైన బుద్ధియే ఆత్మయనెడి విషయమున నేకాభిప్రాయము గలదు. అందుచేత, బౌద్ధ సిద్ధాంతముచేత బుద్ధియే ఆత్మయనెడి విషయము నిర్ధారించబడినది.

ఓం శాంతిః శాంతిః శాంతిః

ది. 22-07-1990

శ్రీసిద్ధేశ్వర దేవస్థానము, షోలాపురము

విశేష ప్రతిపిక:

శ్రీ కాశీ జగద్గురు విద్యావాచస్పతి చంద్రశేఖర శివాచార్య మహాస్వామి వారు ఆత్మానాత్మ వివేచన సుపదేశముగా ననుగ్రహించిరి. కాయమే ముఖ్యమైన దైయున్నదనెడి నిరీశ్వర వాదము నిశితముగా పరిశీలించిరి. బుద్ధియే ఆత్మయనెడి వారి గూర్చి వివరణనిచ్చిరి. ఆత్మ యీ రెంటికి భిన్నమైనదై యుండునని తెలిపిరి.

అంగస్థలములలో పిండస్థలము, పిండజ్ఞానస్థలములెంతో ముఖ్యమైనవి పిండస్థలము గురించి తెలిసికొంటిమి. ఇప్పుడు పిండజ్ఞాన స్థలము గూర్చి తెలియజెప్పబడుచున్నది. శ్రీ భగవత్పాదుల వారు ఈ స్థలమున ఆరు శ్లోకముల పరిమితి మేరకు ఉపదేశమును కటాక్షించిరి వీటికి సంబంధించిన యుపదేశములలో పిండజ్ఞానియెవ్వడి? అని తెలుపుచు ఈ క్రింది సూత్ర త్రయమును కటాక్షించిరి.

- 1) శరీరాత్మవివేకేన పిండజ్ఞానీ సకథ్యతే
- 2) ఆత్మస్థితి వివేకీయః పిండజ్ఞానీసకథ్యతే
- 3) ప్రేరకం యో విజానాతీశ్వరః పిండజ్ఞానసకథ్యతే

ఈ మూడింటిలోను వివేకము మరియు జ్ఞానము అనెడి రెండంశములకు ప్రాముఖ్యత నివ్వబడినది. అమరసింహుని ప్రకారము వివేకమునగా ప్రకృతి - పురుషులు వేరని యెరుగుటయే “వివేకః పృథగాత్మితా” అనెడివి వీరి వాక్కులు మోక్షసాధనమైన బుద్ధినే జ్ఞానమని యందురని చెప్పబడినది. “మోక్షేధీరాజ్ఞానమ్” అని అమరకోశములో తెలుపబడినది పురుషుని గురించి తెలిసి కొనకుండగ మోక్షమునకు సంబంధించిన వివేచన చేపట్టలేదు. అయితే ఆత్మ తత్వమెరుగ కుండగ పురుషతత్వమవగతము కాదు. ఈ కారణము చేత ఆత్మజ్ఞానము కీలకమైనదిగా గుర్తించ వలెను.

ఆత్మయనెడి పదము యొక్క అర్థము బహువిధములుగా నున్నదని తెలిపెడి అమరకోశములోని యీ నుడువులు గనుడి:

“ఆత్మాయత్నో ధృతి ర్బుద్ధి స్వభావో బ్రహ్మవర్షత్వచ”

ఆత్మశబ్దమునకు యత్నము, ధైర్యము, బుద్ధి, స్వభావము, పరమాత్మ మరియు శరీరము అనెడి అర్థములు కలవని దీనిలోని భావము మరొక సందర్భమున, అమరసింహుడు, “క్షేత్రజ్ఞః, ఆత్మాపురుషః” అని చెప్పెను. ఆత్మకు క్షేత్రజ్ఞ, పురుషః అనెడివి పర్యాయపదములని దీని లోని భావము “అతతి సంసరతీత్యాత్మా” అనెడి వ్యుత్పత్తి ప్రకారము సంతతము సంసారమునందు తిరుగాడెడి వాడే ఆత్మయని చెప్ప బడినది “అత్తి స్వకర్మఫలమితి-ఆత్మా” అనెడి వ్యుత్పత్తి ననుసరించి ఆత్మయనగా స్వకర్మ ఫలముననుభవించెడి వాడు.

శైవదర్శనములు జీవుడుఅనెడి పదమునే యుపయోగించిరి. దర్శనములలో పురుషపదము ప్రయోగించబడినది ఆత్మ పదమెక్కువగా వేదాంత వాఙ్మయమున నుపయోగింపబడినది. భగవద్గీతలో క్షేత్రజ్ఞుని విస్తృతమైన చర్చ గలదు.

వీరశైవమున షట్త్రింశత్ తత్త్వములు గలవు అందులో ఆత్మ యనెడి తత్త్వము లేదు. కాని “పురుష” అనెడిది తత్త్వము గలదు. “పురిశరీరే శేతః ఇతి పురుషః” అనెడిది పురుషపదము యొక్క సామాన్యార్థము. శరీరము నందుండువాడు అనెడిది దీనిలోని యర్థము. తాత్వికముగా దీనికి మరొక అర్థము ఇవ్వబడినది.

“పంచ కంచుకముల చేత బద్ధుడైన వాడే పురుషుడని చెప్పబడినది. కలా, విద్య, రాగ, కాల మరియు నియతులే పంచకంచుకములు, శివుని ఐశ్వర్యములైన సర్వకర్తృత్వము, సర్వజ్ఞత్వము, పరిపూర్ణత్వము, నిత్యత్వము, వ్యాపకత్వముల సంకోచిత రూపములే యని చెప్పబడినది.

ఇది యిట్లుండగా, వీరశైవమునకు నిర్వచనమును ప్రదానము చేసెడి సందర్భమున శ్రీ భగవత్పాదుల వారు “విశభేనోచ్యతే విద్యా శివజీవైక్య బోధికా తస్యాం రమంతే యే శైవా వీరశైవాస్తుతే మతాః॥” అని యుపదేశించిరి. ఇచ్చట జీవ పద ముపయోగింపబడినది. అయితే, పిండజ్ఞాన స్థలమున ఆత్మానాత్మ వివేకముగురించి పిండుడు యెందుకు తెలిసికొన వలెననెనో? యనెడిదొక మర్మగర్భిత విషయమని యెంచ వచ్చును. పిండస్థలమున నున్నవాడు పూర్ణ భక్తుడు కాదు ఇతడు శివదీక్షను పొందిన పిదప భక్తుడగును అట్టివానికి యవసరమయ్యెడి పరిజ్ఞానమును అతనికి తెలియజేయ వలెనని యీ విధముగా తెలిపెనేమో?

ఈ మర్మము లోని భావమేమనగా శరీరమునే ఆత్మగానెంచెడి చార్వాక మతము, బుద్ధినే ఆత్మగా నెంచెడి బౌద్ధధర్మములు సరియైనవి కావని తెలుపుటయే ఆచార్యుల వారి యుద్దేశము. ఈ మర్మమునెరింగిన వాడైన పాలకునికి సోమనాథుల వారు, పండితారాధ్య చరిత్రలో, వాద ప్రకరణము నందున యీ ధర్మములను పరామర్శించి విమర్శించిరి. శ్రీ జగద్గురుచంద్రశేఖర శివాచార్యుల వారును, ఈ మార్గమునే యవలంబించి ఆశీర్వాదమును కటాక్షించిరి.

ప్రేరకునిగా ఈశ్వరునికి గల ప్రాముఖ్యతను తెలియజెప్పుటకే నిరీశ్వరవాదములైన చార్వాక బౌద్ధములు విమర్శింపబడినవని గుర్తించవలెను. పిండస్థలమున నున్న వారిలో శివభక్తిని దృఢతరము చేయుటయే ముఖ్యమని శ్రీ భగవత్పాదుల వారు భావించిరి.

నాస్తికవాదములను పరామర్శించి, వాటిని కోలాహలములని విమర్శించుచు, తన ఆస్తిక భావములను సమర్థించెడి పుష్పదంతుని యీ క్రింది స్తుతి గమనార్హమైయున్నది.

శ్లో॥ ధృవం కశ్చిత్ సర్వం సకల పరస్త్వ ధ్రువమిదం
పరోద్రవ్యాద్రవ్యే జగతి గదతి వ్యస్త విషయే।
సమసే ప్యేతస్మిన్ పురమథన తైర్విస్మిత ఇవ
స్తువన్ జిహ్రేమి త్వానఖలు నను దృష్ట్వా ముఖరతా।

“ఓ శివా! భాట్టమతీయులు ఈ జగత్తును నిత్యమని యందురు. బౌద్ధులు అనిత్యమని యందురు జైనులు నిత్యానిత్యములని యెందురు. ఈశ్వరునితో గల సంబంధము అవాస్తవికమని కోలాహలమును చేయు చున్నారు నేను నిన్ను జగత్కర్తగా స్తుతించెడి సాహసమును చేయుచున్నాను. అల్పజ్ఞుడైన నేను పరిహాసపాత్రుడనగు చున్నాను ఇట్లని నేను ఊరకే ఉండను. ఎవ్వరి ప్రాగల్భ్యమైనను ధైర్యసహితమై యుండును కదా!” అనెడిది పుష్పదంతుని స్తుతిలోని భావము.

లిం॥ పండిత చిదిరె మఠం వీరభద్ర శర్మ (కాశీ జగద్గురువులు) గారు, ఈ స్తవమును గూర్చి యీ క్రింది విధముగా వ్యాఖ్యానమును చేసిరి. (శివపంచస్తవి)

మీమాంసా శాస్త్రమున కుమారిల భట్టుని సిద్ధాంతమునకు భాట్టమనియును, ప్రభాకరుని వాదమునకు ప్రాభాకరమనియుని పేర్లు గలవు. ప్రభాకరుడు కుమారిలునికి శిష్యుడైనను ఉభయునకు భిన్నమతము లేర్పడెను కుమారిలుడు గురువుకావున గురుమతమనియును భాట్టమతమునకు మారుపేరు గల్గెను. ఇందు జగత్తు ప్రవాహరూపముగ నిత్యమనియును సిద్ధాంతము గలదు. బౌద్ధులు సర్వమును క్షణికమనియును శూన్యమనియును జెప్పుదురు. జైనులు స్యాద్వాదులు, అనగా “జగత్తు నిత్యము కూడ కావచ్చును అనిత్యమును కావచ్చును” అనువాదమును గల్గియున్నారు. (ఇందు ఆకాశాది పంచకములు నిత్యము. ఘటపటాదులు అనిత్యములు)”

ఈ విధముగ నిరీశ్వరవాదములు అవాంఛనీయములని తెలియుచున్నది పిండస్థలమున నున్న సాధకుడు పుష్పదంతుని వలె అచంచలమైన శివభక్తిని గల్గియుండి భాట్టబౌద్ధాది మార్గములు అవిహితములనెడి ‘జ్ఞానము’ ను పెంపొందించి కొనవలెను.

భాట్టాదుల యుపదేశముల గూర్చియెట్టి భావము గల్గియుండవలెనో యని తెల్పెడి యీ వేదసారము లోని పద్యమును గనుడి:

సీ॥ జైమినికృతపూర్వ మీమాంసకులు నుచితావర్థంబు తాదైవమని తలంచి
కర్తలేడని కర్తకర్మంబయని “స్వర్గకామోయజేత్తని కర్మకాండ
భాట్ట శాస్త్రంబను భాష్యంబుసేయ భట్టాచార్యలింగమిట్లంతరింప
బొరిమహిమ్నమున “ముఖరయతి మోహాయ జగతామనుచు ధర్మశాస్త్ర మతము.
దొడరుదాను కాన దూష్యంబులగుచును
మేలు గాని వాని నేల చెప్ప
గాకమున్ను వేరె కర్మవాదంబట్ల
పడయగలరె ముక్తి బసవ లింగ! (చతుర్వేదసారము, ప.163,)

పిండస్థలమున నున్న వారు వీరమహేశ్వరా చారసంపన్నుడైన పాలకురికి సోమనాథుల వారి పై వాక్కులను పరిపాలించ వలెను.

చార్వాకుల వాదనలను సమీక్షించి, అదియేవిధిన నిర్దేశకమైన దో యనెడిది పండితారాధ్య చరిత్రలోని వాద ప్రకరణమును వివరింప బడినది ఈ రెంటికి గల సంబంధము గూర్చి యీ విధిన చెప్పబడినది:

సీ॥ నొడలు విడువకున్న నొడలి తో నాత్మ
యడబడనిద్రించి యుండియు వేఱ
చన్న జాగ్రత్వంబు స్వప్నంపునెరుగు
చున్నది యాత్మయొ యొడలొ వీక్షింప
సందడి నయాత్మ జాగ్రత్రియాదు
లందును స్వప్న క్రియాదుల యందు
నలరి నిమిత్తంబులైన కర్మములు
దలయెత్త తత్కర్మఫల కాంక్షయున్న
భూత సూక్ష్మంబుల చేత నారబ్ధి
మైతనరెడు నొడళ్ళంద వ్యాపించి

అ॥ ఘనకర్మఫలములాకాంక్షబోగింప
తను బొందునాయాస జనిత విశ్రాంతి
మానంబు వ్రాపింప మసలు సుషుప్తి
దానిట్లు పరలోకయానవర్తనము
నాత్మయు నొడలు వేరై యుండి యుండ॥ (పండితారాధ్యచరిత్ర, వాద ప్రకరణము)

దేహము అత్మ కంటెను భిన్నమైనదని సోమనాథుడు నిరూపించెను. తన్ని మిత్తమై బహువిధములైన దృష్టాంతముల నొసంగెను.

పామరజనుల కాకర్షణీయముగా నుండెడు చార్వాక వాదముల చేత ప్రభావితుడు కాకుండగా పిండస్థలములోని భక్తుడు, శివుడు ఉన్నాడనియెడి ఆస్తిక బావనను పెంపొందించి కొనవలెను. చారు తరముగా నుండెడి చార్వాకుల చారు వాక్యముల ప్రభావము నుండి విడిపడి వీరశైవ తత్వము యెడల యనురాగమును పెంచి కొనవలెను. అదియంత సులభతరమైనది కాదని గ్రహించగలరు.

-శివం భూయాత్-

ఆశీర్వాదము-2

శ్లో॥ నేంద్రియాణాం న దేహస్య న బుద్ధేరాత్మతా భవేత్ |
అహం ప్రత్యయవేద్యత్వాదనుభూతస్మృతేరపి ||
శరీరేంద్రియ బుద్ధిభ్యో వ్యతిరిక్తః సనాతనః |
ఆత్మస్థితివివేకీ యః పిండజ్ఞానీ స కథ్యతే || (సి. శి. 5-55-56)

భారతీయ అవైదిక సిద్ధాంతాలు ఆత్మగురించి ఏ రీతిన యాలోచించిరో యనెడిది ఆయా సిద్ధాంతముల కనుగుణముగనే సూక్ష్మముగా పర్యవలోకన చేయవలెననిది. వీరు ప్రతిపాదించిన యటుల, శరీరము గాని, యింద్రియములుగాని, మనస్సుగాని, బుద్ధిగాని ఆత్మ కాజాలవని శ్రీ భగవత్పాదుల వారు ఉపదేశించిరి. గమనించండి:

“నేంద్రియాణాం న దేహస్య నబుద్ధేరాత్మతా భవేత్ |” (సి. శి. 5-55)

నేను యనెడి యనుభవాత్మక జ్ఞానమునకు విషయమై శరీరాదులకంటెనూ విలక్షణమైన సనాతన తత్వమే ఆత్మయనియును, దీనినెరిగిన వాడే పిండజ్ఞానియని శ్రీ రేణుక భగవత్పాదుల వారుపదేశించిరి. సద్యః పూర్వోక్త మతములను నిరాకరించిరి.

“అహం”, “మమ” యనెడి రెండు వస్తువులు గలవు. నేను, నాది యనెడివి వీటి యర్థములు. వీటిలో ‘అహం’ అనెడిది ఆత్మ. మమ అనెడిది అనాత్మ పదార్థము నేను, నాది అనబడెడి అనుభవపు కొలమానము ద్వారనే, ఆత్మ, అనాత్మ తత్వముల విస్తృతిని తెలిసికొన వలెను. ఒక దీపమును వెలిగించిన పిదప, ఆ దీపము నెక్కడ పెట్టిననూ, దాని చుట్టు ప్రక్కల నున్న ప్రదేశములకు వెలుతురు వ్యాపించును అదే విధిన ‘నేను’ అనే ఆత్మ తత్వము శరీరములో నిలిచియున్ననూ, నావి అనెడివి దీపపు కాంతివలె బహుదూరము వరకు వ్యాప్తి చెంది యుండును.

అనాది కాలము నుండియును, అజ్ఞానము కారణమున, నిజమైన ఆత్మతత్వమునెరుగని వాడై, శరీరాది యనాత్మ పదార్థము తాననెడి భ్రమలో చిక్కికొని, తన నిజ స్వరూపమును మరచెను. తత్ఫలితముగా, జనన-మరణ చక్రమున చిక్కికొని పరితపించు చున్నాడు. అందు చేతనే, అనుభావులు “ఎరిగిన నెడ శరణుడు, మరచిన నెడ మానవుడు” అని అనిరి. నిజమెరిగిన నిజగుణుల వంటి వారు, “నేనెవరిని” అని విచారించవలెననీ తెలియచెప్పిరి. యీ ప్రశ్న ఎవరికి వారే వేసికొని, విజ్ఞతపెంచికొన వలెను. తనను తానెరిగిన వాడే మహాత్ముడు తనను తాను మరచి, ఇతరముల నెంత యెరిగిననూ ఫలితము శూన్యమే. అట్టి వాడు మహాత్ముడని పించి కొన జాలడు. ఆత్మజ్ఞానము యొక్క గొప్పతనమును కొనియాడుచు, సర్వజ్ఞులవారు చెప్పిన త్రిపది గమనార్థమైయున్నది.

తన్న తానరితవంగె భిన్నభావనెయిల్ల!
తన్నవరిల్ల పరరిల్ల త్రైభువన,
తన్నోళగిహుడు సర్వజ్ఞ

దీని తెలుగు రూపమిది:

తనను తానెరిగిన వానికి భిన్న భావన లేదు!
తనవారు లేరు, పరులులేరు, త్రైభువనము
తనలోనే వుండును సర్వజ్ఞ॥

ఇట్టి అరయిక మానవునికి మాత్రమే గల్గును. మానవజన్మకు వచ్చి, తానెవరో తానెవరో తెలిసికొన కుండగ ఉండిన యెడ నది యనర్థదాయక మగునని గుర్తెరుగవలెను. ఈ విషయమును తెలుపుచు, మనలను హెచ్చరించెడి యీ ఉపనిషద్వాణిని గమనించుడి:

శ్లో॥ ఇహచేదవేదీదథ సత్యమస్తి |
నచేతి హవేదీన్మహతి వినష్టిః || (కేన. ఉ. 2-5)

ఆత్మజ్ఞానమును పొందుటకు యత్నించని వాడు ద్విపాద పశువని కొందరు మహానుభావులు సెలవిచ్చిరి.

జగత్తులోని సకల పదార్థముల జ్ఞానమును పొందుట కంటెను, తనకు నత్యంత సమీపమున నున్న ఆత్మను గురించి తెలిసికొనుట యనేది సులభముగా సాధ్యము కాదు. ఒక రత్నాల వ్యాపారి, యెంతో విలువైన రత్నమును, తనయింటిలో సురక్షితమైన గదియందున నొక పెట్టెలో పెట్టి జాగ్రత్తగా కాపాడుచుండును. అదే విధిన భగవంతుడును ఆత్మ జ్ఞానమనే రత్నమును భద్రపరచి యుంచెను. అన్నమయ, ప్రాణమయ, మనోమయ, విజ్ఞానమయ, మరియు ఆనందమయములనెడి పంచకోశములలో పదిల పరిచిరి అందు చేతనే, చార్వాకుల వంటివారు ఆత్మజ్ఞానము నెరుగుటకు ప్రయత్నించి విఫలరైరి. నిజమైన తత్వమును వీడి శరీరాదులే యాత్మ, అని యనే స్థితికి చేరిరి. అట్టివారు, పిండ జ్ఞానులనబడరు. పిండజ్ఞానుల లక్షణములను తెలియజెప్పెడి శ్రీ స్వతంత్ర సిద్ధలింగేశ్వరుల వారి వచనము గమనించదగినది:

పిండ పిండవెందెను,
తను పిండవే? మన పిండవే?
వాయుపిండవే? అల్ల,
ఆది పిండవిడిదు బండ జ్ఞానపిండవేపిండ,
అదనరియల్లి.
అదుక్షీరదోళగణ ఆజ్యదంతే, పాషాణదోళగణ
పావక దంతె అడగిర్పుదాగి
అంతపు నిర్మల పిండనిమ్మ శరణంగాయిత్తు
నిజగురు స్వతంత్ర సిద్ధలింగేశ్వర.

ఈ వచనపు తెలుగు రూపమిది:

పిండ పిండ మంటిని,
తనువు పిండమే? మనసు పిండమే?
వాయువు పిండమే? కావు.
ఆది పిండమును పట్టి వచ్చిన జ్ఞాన పిండమే పిండము
అద్దాని నెరుగనైతి
అది క్షీరములో గల ఆజ్యము వంటిది, పాషాణములోపల గల
పావకుని వలె అడగి యుండును గాన
అంతటి నిర్మల పిండము, మీ శరణులకైనది
నిజగురు స్వతంత్ర సిద్ధలింగేశ్వర.

రాయి రాయికి రాపిడి కానిదే నిప్పుపుట్టదు. పాలను తోడువేసి, పెరుగును చేసి చిలికి వెన్నను దీసి దానిని కరగబెట్టిన గాని నెయ్యిరాదు. అదే విధిన శరీరము యొక్క అనాదిత్వమునకు చెందిన అరయిక రానిదే ఆత్మ యొక్క అరయికరాదు. అందుచేత, శరీరము మొదలగునవి ఆత్మలా, లేదా అనాత్మపదార్థములా యనెడి దానిని పర్యాయచన చేయుదుము గావుత.

శ్రీ జగద్గురువుల వారు ఆత్మానాత్మలను గుర్తించుటకై “అహం ప్రత్యయవేద్యత్వా దనుభూతస్మతేరపి” అనె అనుభవాత్మకమైన యసాధారణ గీటు రాయిని మన చేతికి యిచ్చిరి. దాని ద్వారానే ఆత్మను గుర్తించవచ్చును. ఏది అహం యనెడి జ్ఞానమునకు విషయమై యున్నదో దేని పూర్వానుభవముల స్మరణగల్గునో అదే ఆత్మ అనే గీటురాయి.

లోకమునందు విషయానకృతైన యనేక పామరజీవులకు పొలము ఇల్లు ధనము పాడి పంట పశువులు మొదలగునవి ప్రాప్తించినపిదపనూ, అవి అభివృద్ధిగాంచుట చేతనూ ఎంతో ఆనందము నొందుదురు. అవి తరిగినప్పుడూ దుఃఖముబొందుదురు. అందువలన ధనకనకాధివస్తువులే ఆత్మ యనెడి భావము కలిగి యుందురు. ఇది సమంజసముకాదు. ధనకనకాదులు జడపదార్థములు—

అంతేకాక నా పొలము నా పశువులందుమే కాని, నేను పొలమును నేను పశువును అనుటలేదు. ఆత్మ జడముకాక చైతన్యవంతమైనది. నేననువిషయానికిగాని తత్ సంబంధమైన జ్ఞానానికి గాని ఇవేవియు చెందియుండవు- కాన ఈ పదార్థములు ఆత్మకాజాలవు.

ఇంకా శరీరమునందున నేను స్థూలముగా నున్నాను, నేను కృశాంగుడనై యున్నాను అనేవి వ్యవహారమునకు వచ్చుట చేతను, చలన పరమైన చైతన్య ముండుట చేతను, శరీరమే ఆత్మ యనెడిది చార్వాకుల యభిప్రాయమైయున్నది అయితే, ఇదియునుక్తియుక్తమైనది కాదు. ఎందుకనగా, లోకమున యెంత మూఢుడైననూ, నాశరీరమని యనునేగాని నేను శరీరమును అని యనునే? శరీరము కూడ, పొలము, ఇల్లు యిత్యాదుల కోవకు చెందినదని గ్రహింప దగును. శరీరమనునది, నేను అనే దానికంటేను భిన్నమైనదని తెలియుచున్నది.

బాల్యమునందున్న శరీరమే వృద్ధాప్యమున నుండున నెడిది కూడ సరియైనది కాదు. అవి, భిన్నమైనవే. పరిణామ క్రమమున భేదములు గల్గు చున్నవి. పూమాల యందు పువ్వులు భిన్న భిన్నముగా నున్ననూ వాటిని జోడించెడి దారము ఒక్కటేయై యుండునో, అటులనే బాల్య, యవ్వన, వార్ధక్యముల యందు పరిణామమును పొందిన శరీరములు భిన్నములై యున్ననూ, ఆ మూడు శరీరములలో అను స్యూతముగా వచ్చెడి ఆత్మ, శరీరము కంటేను విలక్షణమయి యుండునని గ్రహించ వలెను.

ఒక పురుషుడు నొక స్వప్నమును గాంచెను. అందులోనతడు స్త్రీ రూపముననుండి, యటులనే వ్యవహరించెను. మేల్కొనిన పిదప తాను పురుషుడనని కన్గొన్నను. ఈ రెండు అవస్థలలో శరీరములు భిన్నములుగా నున్ననూ, ఈ రెంటియందునూ అభిమానమును దాల్చెడి జీవాత్మ ఆ రెంటి కంటేనూ భిన్నమైన దనేది అందరూ అంగీకరించెడి విషయమే. స్త్రీ పురుష రూపములు శరీరధర్మములే గాని, ఆత్మకు సంబంధించినవి కావనెడి దానిని యెంతో చక్కగా వివరించెడి దేవర దాసిమార్కుల వారి వచనమును గమనించుడి:

మొలె-ముడి బందరె హెణ్ణెంబరు,
గడ్డ-మీసె బందరె గండెంబరు,
నడువె సుళివాత్తును
గందూ అల్లహెణ్ణా అల్ల కాణా రామనాథ!

దీని తెలుగు రూపమిది:

రొమ్ము-ముడి వచ్చిన ఆడదందరు,
గడ్డము-మీసము వచ్చిన మగవాడందరు,
నడుమ తిరిగెడి ఆత్మ ఆడది కాదు - మగవాడు కాదు, రామనాథ ।

యోగసిద్ధిని బడసిన నొకడు, తన యోగముచేత, ఏకకాలముననే యనేక శరీరములను ధరించి అన్ని శరీరములలోను తానొక్కడే నియామకుడై వానియందు సుఖదుఃఖముల ననుభవిస్తూ లీలావైభవమును చేయుచున్ననూ ఆశరీరములన్నియునూ తనవే యనెడి అభిమానమును పొందుచుండును. అందుచే, అహం యనెడి ప్రతీతి దేహము కంటేనూ భిన్నమై యాత్మ ననుసరించి యుండునని తెలిసికొన వలెను.

చార్వాకులు, దేహమే ఆత్మయని చెప్పుచు, దీనికి పునర్జన్మ ఉందదందురు. ఇది సరియైనది కాదు. పుట్టిన పసిపాప, తన తల్లి చన్నును నోటిలో పెట్టగానే, చీకుట ప్రారంభించును. దీనికై ప్రేరణ యెక్కడి నుండి లభించినదనే ప్రశ్న తలయెత్తును. అనేకానేక జన్మలలో లభించిన సంస్కారముల ఫలితముగనే, పసిపాప పాలను కుడుచు చున్నది. శరీరము, ఆత్మకు వాసస్థానమే గాని, ఆత్మతోనభిన్నత్వము గల్గినది కాదు. స్వీయకర్మానుసారము, ఆత్మయొక శరీరము నుండి మరొక శరీరములోనికి వెడలుచున్నది. “శరీరాణి సంయాతి నవాని దేహీ” యనెడిది ప్రఖ్యాతి గాంచిన నుడి. దేహి కొంగ్రోత్త శరీరములలోనికి వెళ్ళుచుండునని దీనియర్థము. దేహమును ధరించేది గావున ఆత్మను దేహి అని పిలుతురు. ధరించినది విసర్జనీయమే కదా!

మరణానంతరము, దేహమును వీడిబయల్పెడలెడి జీవాత్మ కళ్ళకు కనిపించదు కదా! అట్టి యెడ జీవాత్మ శరీరము కంటే భిన్నమైనదని నమ్ముట యెటుల? ప్రత్యక్ష ప్రమాణము లేదు కదా! ఇట్టి సందేహముల కాస్కారములేదనే చెప్పవలెను. ఎల్లవేళలయందునూ ప్రత్యక్ష ప్రమాణములు లభించుట యనేది సాధ్యదూరమైన విషయము. ప్రత్యక్ష ప్రమాణము లభించని

పక్షమున యనుమాన లేదా శబ్ద ప్రమాణముల ద్వారా విషయగ్రహణ చేయవలెను. అనుమాన ప్రమాణమును చార్వాకులును అంగీకరించిరి. గమనించుడి:

శ్లో॥ “రేరే నుమానంయతి ప్రమాణం
చక్షుస్తవాస్తీతి కిమత్ర మానమ్।
భవాద్యశే దూర విదేశమాగతే
చరంతు వైధవ్య విధానమంగనాః॥

ఈ శ్లోకమున రెండు దృష్టాంతములు గలవు. కళ్ళు తమను తామే చూడలేవు. వస్తువులు కన్నడు చున్నవి గాన, కళ్ళు కలవందుము. ఒకడు విదేశమునకు వెళ్ళెను. వాడు బ్రతికియున్నాడనే ప్రత్యక్ష ప్రమాణము లోపించగా భర్త నుండి వచ్చిన లేఖల నాధారముగాగొని, భార్యవైధవ్యము నాశ్రయింపక, యెప్పటి వలెయుండునది లోకవిధితమైన సత్యము. ఈ దృష్టములలోన యనుమాన ప్రమాణములకు ప్రాముఖ్యత నివ్వవలెనది. వాహన ఛోదకుడు, వాహనము నాపి, బయల్పడగలనే వాహనము చలన రాహిత్యమును పొందును అదే విధిన, జీవాత్మతనను వీడగనే, శరీరము జడమగుచున్నది. ఈ విధిన అనుమాన ప్రమాణము ద్వారా జీవాత్మగలదని నిశ్చయింప వచ్చును. శ్రుతుల యందున, ఆత్మ పవిత్రమైన దానిగా నుతియింపబడినది జన్మజరామరణాదులు లేని దనియును చెప్పబడినది అట్టియెడ, ఎముకల గూడు, మాంసపు ముద్ద, మలమూత్రాదులకు నిలయమైన దేహము, ఆత్మయగునే?

పంచభూతాత్మకమైన తనువును తనతో పోల్చుకొనెడి జీవుడు అజ్ఞాని యనియును, రోగములకు నిలయమై విలయమయ్యెడి దేహమును ఆత్మగా భావించవలదని శ్రీ నిజగుణుల వారు నుద్ఘోషించిరి. పుట్టినప్పటి నుండియూ ఏదో ఒకరకమైన రోగము శరీరమును పీడించుచునేయుండును. ఈ రోగములను రెండు విధములుగా విభజింప వచ్చును. అవి: ధాతుజన్యములు, కర్మజన్యములు. దేహమునందున వాతపిత్త మరియు కఫములనెడి త్రివిధ ధాతుప్రత్యయముల వలన గల్గెడి రోగములు ధాతు జన్యములు. ఆయుర్వేదము ప్రకారము వాతము చేత 81, పిత్తము చేత 64, కఫము నుండి 215, వెరసి 360 రోగములు ప్రతిపాదించబడినవి. “గహనా కర్మణోగతిః” అనెడి సూక్తి ప్రకారము, కర్మజన్య రోగము లనేకములుగా లెక్కకు మించి యుండును. పొలములోని కలుపు నెన్ని సార్లు తీసివేసినా, అది మళ్ళీమొలచిన యటుల, ఔషధసేవన చేయగనే తగ్గినట్లు కన్నట్టే రోగాలు, మళ్ళీ తలయెత్తి చిరకాలము నిలిచియుండును. రోగములకు నిలయమై యుండెడి తనువును తానుగా భావించి కొనుట తెలివితేని తనమే యగును. ఆ విధముగా భావింపుటవలన పాపము సంక్రమించు నని తెలిపెడి శ్లోకమును గమనించుడి

శ్లో॥ దేహాత్మబుద్ధిజం పాపం న తద్గోవధ కోటిభిః ।
ఆత్మాహం బుద్ధి జంపుణ్యం నభూతోనభవిష్యతి॥

దేహమే తానని దృఢముగా నమ్మి వ్యవహరించే మనిషికి ఒక కోటి గోవులను వధించిన పాపము వచ్చునని, చిద్రూపమైన ఆత్మనే నేనని తెలిసికొనిన వచ్చెడి పుణ్యము, మరేదాని వల్లనూ రాదు, అని శాస్త్రముల ప్రమాణముండుటచేత, ఆ దేహాత్మా బుద్ధి వలన యుత్పన్నమైన పాపమును దాన ధర్మాదుల వలన గల్గి అల్ప పుణ్యము చేత నాశనము చేయుట యెన్నటికినీ సాధ్యముకాదు. ఈ విషయమున ఛాందోగ్య శృతిలోని చతుర్థ అధ్యాయమనందు ఎంతో సుందరమైన యొక దృష్టాంతము గలదు.

పూర్వకాలమునందున “జానశ్రుతి” యనెడి పేరున చక్రవర్తి, ఎంతో ధార్మికుడై రాజ్యమును పరిపాలన చేయుచుండెను. అతడు బావులు, చెరువులు మొదలగునని త్రవ్వించుట, అన్నసత్రములు కట్టించుట, భూహిరణ్య దానాదులు చేయుట ద్వారా గొప్ప పుణ్యాత్ముడనిపించి కొనెను. ఇతని పుణ్యమయమైన ధవళకీర్తి దశదిశల యందుప్రసరించెను.

ఒక దినము రాత్రి యందు అంతః పురము యొక్క మేలైన భవనపు పైభాగమున ధర్మపత్ని సమేతుడై ధార్మికచర్చను చేయుచు విశ్రమించు చున్న సమయమున, రెండుహంసలు ఆకాశమునందు వీరి అంతః పురము మీది నుండి విహరించుచువెళ్ళెను. అప్పుడు ఆడపక్షి తన మగనికి ఈ విధముగా చెప్పెను. అదిగో చూడండి జానశ్రుతి మహారాజుగారు ధర్మపత్నీ సమేతులై కూర్చొనియున్నారు. తేజోమయమైన వారి పుణ్య పుంజము ఆకాశమండలమున వ్యాపించినది మనము వారి అంతఃపురము యొక్క భవనమును విడిచి దూరమునందు ఎగురుదుము గాక. లేని యెడల వారి పుణ్యతేజమునందు దహించి పోగలము, ఆ ఆడపక్షి యొక్క మాటను విని మగపక్షి ఇదేమి చెప్పుచున్నావు. మహా మహితాత్ముడైన రైక్వుని యొక్క పుణ్యముముందు ఈ జాన శ్రుతి

యొక్క పుణ్యము సాగరము ముందు ఆవగింజంతగాను. అందు చేత ఏమియునుకాదు వెళ్ళుదమనిరాజాంతః పురమందిరముపై భాగమునుండి ఎగురుచువెళ్ళెను.

పక్షుల సంవాదమును విని చకితుడైన జానుశ్రుతికి నిద్దురపట్టలేదు. తెల్లవారెడివరకు నా విధినే కూర్చొని యుండెను రైక్వుడెవ్వడైయుండును? అతడెంత శ్రీమంతుడై యుండును ? ఏమేమి దాన - ధర్మము చేసి సముద్రమంత పుణ్యమును సంపాదించెను? ఇట్టి విచార తరంగములు అతని మనస్సును నంటికొని యుండెను.

తెల్లవారగానే, భటులను పిలిపించి యీ భూమండలమునందున “రైక్వు డనెడి వాడు ఎక్కడ యున్ననూ, ఎట్టుల యున్ననూ వెతికి, అతను వచ్చుటకు సంసిద్ధుడైనయెడ మర్యాద పూర్వకముగా పిలిచికొనిరండని ఆజ్ఞాపించెను. రాజాజ్ఞ ప్రకారముగా గొప్ప గొప్ప గ్రామములను, పెద్ద పెద్ద పట్టణములను చేరి వెతికిరి. ఫలికము లేకండెను. చివరకు, నొక చిన్న గ్రామములో నొక చెట్టు క్రింద దుమ్ములో బడిపోరలు చుండెడి వాని జూచి యతడే రైక్వుడని యెరిగిరి రైక్వుడు దిగంబరుడై యుండెను. అతని స్థితిని జూచిన వారికి శివయోగి సిద్ధయోగియైన సిద్ధరామేశ్వరుల వారి వాక్కులు జ్ఞప్తికి వచ్చెను. అవి యేవనగా: “వీరనాదర వైరిగళకాట బహళవయ్యా, దానశూరనాదర యాచకర కాట బహళవయ్యా అతి రూపనాదర అంగనెయరకాట బహళవ్య”. “వీరుడైతే వైరివర్గము కాటు బహళమయ్యా, దానశూరుడైతే యాచకుల కాటు బహళమయ్యా” అనేది శ్రీ సిద్ధరాముల వారి వాక్కులకు గల అర్థము “అధికముగా దానములు చేసినందులకే యీ స్థితి సంభవించియుండును. అందుకే కదా, “అతిసర్వత్ర పర్జయేత్” అనెడి నుడి గల్గినది అనుచు మనస్సున పరిపరివిధములుగ నాలోచింప జొచ్చిరి. వారు రైక్వుని సమీపించి ప్రశ్నించజొచ్చిరి.

భటులు : స్వామీ రైక్వుడనగా మీకేనా?

రైక్వు : జనులు ఈ శరీరమును రైక్వుడని యందురు.

భటులు : శరీరము కంటెనూ మీరు వేరే ఉందరే?

రైక్వు : అవును భూమి, జలము, అగ్ని, వాయువు ఆకాశములను మీరిన వానినినేను.

భటులు : స్వామీ! మన రాజు జానుశ్రుతి, తమరిని రాజభవనమునకు పిలిచికొని తెమ్మని మమ్ములను పంపించిరి. దయచేసి రథమును ఎక్కుడి.

రైక్వుడు : మీ రాజు దగ్గర నాకయ్యెడి ప్రయోజన మేమియును లేదు. ఒక వేళ మీ రాజు గారికి నా చేత నేదైననూ కావలసియుండిన నెడ యతనినె ఇక్కడికి రమ్మని చెప్పుడి.

రైక్వుడు యీ గర్వభరితమైన సమాధానమునువిని “భటులు” ఏమియూ లేని యితని అహంకారమునకు కారణమైనది యే బాహ్యసంపత్తు దోచుట లేదు. ఏమైననేమి, మహారాజు గారు నపేక్షించిన వ్యక్తి దొరకినాడు. ఈ విషయమును రాజుగారికి తెలియజేయవలెనని తమలో తాము విచారించికొని మరలి వచ్చి మహారాజు గారికి జరిగిన విషయములను గూర్చి తమ నివేదికను సమర్పించిరి రాజు గారు నీ విధిన యాలోచించ దొడగరి : రైక్వుడు విచిత్ర స్థితిలో నుండియూ, స్వాభిమానముతో మాట్లాడుటకు గల కారణమేమై యుండునో కదా! నా దగ్గరలేనిదేది యో నొకటి, యతని దగ్గర ఉండియే తీరవలెను.

“అద్దానినెరుంగుటకై తాను అతని దగ్గరకు వెళ్ళియే తీరాలి” పిదప, అపారమైన ధనరాశులనుగైకొని రైక్వుని దగ్గరకు జేరి, భయ - భక్తులతో మెలగుచు, తాను తెచ్చిన సంపద నతని పాదముల కడనిడి యీ విధిన వినతులు చేసికొనెను.

“స్వామీ! రెండు హంసలు, తాము సంపాదించిన అపారమైన పుణ్యరాశిని గూర్చి కొనియాడుటను విని ఆశ్చర్యచకితుడనైతిని అంతటి పుణ్యమును సంపాదించుటకై తమరు గావించిన పుణ్యకార్యము లెట్టివి.

“ఓ రాజా! నన్ను చూసిన వెనువెంటనే నేను ఎవ్వరికైననూ యేమియును ఇచ్చే స్థితిలో లేనని తెలియును కదా! నేను పొందిన పుణ్యము దాన ధర్మములు చేసి సంపాదించిన పుణ్యము కాదు” అని రైక్వుడు సమాధానమునిచ్చెను. ఆపిదప వారిపురి మధ్య సంభాషణలు యీ విధిన కొనసాగెను.

రాజు : అటులైన యెడ, నాకంటెను అధికమైన పుణ్యమునునే విధిన పొందితిరి?

రైక్వడు : ఓ రాజా! శరీరమునందు నేననెడి భావన దృఢమైనపిదప కోటిగోవులను చంపిన పాపము వచ్చుననెడి శాస్త్ర ప్రమాణము గలదు ఈ విధముగానున్న దానిని నాశనము చేయుటకు నెన్ని దాన-ధర్మములు చేసిననూ అది పోదు.

రాజు : స్వామీ! దాన ధర్మములను విడిచిననెడ, పుణ్యసంపాదన నిమిత్తముగ నుండెడి వేరొక మార్గమేది?

రైక్వడు : అదియే, ఆత్మజ్ఞానమునకు చెందిన మార్గము

ఈ విధముగ, ఆత్మజ్ఞానము యొక్క మహిమను గుర్తెరిగిన రాజు విధిప్రకారము రైక్వుని దగ్గర శిష్యునిగా జేరి శరీరముల కంటెను విలక్షణమైన ఆత్మజ్ఞానమును సంపాదించి లోకోత్తరమైన కీర్తిశాలి అయ్యెను దేహాత్మ బుద్ధిత్యజించని వానికి నిజానందము గల్గదనియును, వాడు కోటి జన్మలలో నుగ్రతాపసిగా యున్ననూ, ఆత్మానుభూతి గల్గదనియునూ శ్రీ నిజగుణులవారు స్పష్టముగా తెలిపిరి.

ఇంకను, పూర్వమునందున, ప్రజాపతి దగ్గరికి ఆత్మ జ్ఞానము కొరకై విచ్చేసిన ఇంద్రుడు, మరియు వైరోచనునికి బ్రహ్మ నీరునిండిన తొట్టిలోకి చూడండి అని చెప్పెను. వారిరువురూ, దానిలో కన్నట్టి దేహమే ఆత్మయని గ్రహించి వెళ్ళిపోయిరి. తన స్థానమునకు పోయిన యింద్రునికొక సందేహము గల్గెను. నశ్వరమైన శరీరము ఆత్మకాజాలదు కదా? అని యోచించి, వెనుదిరిగి ప్రజాపతి దగ్గరకు వచ్చి తన సందేహమును వెలిబుచ్చెను. కన్నట్టునది ఆత్మకాదు, చూసెడిది ఆత్మయని ప్రజాపతి ఉపదేశించిరి. అప్పుడు, ఇంద్రుడు చూసెడిది కన్నే యగు కారణాన నాత్మయనగా కన్నే, యని నిశ్చయించి కొని వెనుదిరిగెను.

కాలాంతరమునందు, కన్ను ఎప్పుడు అన్నింటినీ చూడలేదు గాన, కన్ను ఆత్మయగుట యెట్లు అనెడి సందేహమును పొందిన యింద్రుడు, ప్రజాపతి దగ్గరికి విచ్చేసి ప్రణమిల్లి తన సందేహమునకు సమాధానమును కోరెను. కన్నును చూసెడిది యెయ్యదో అదియే ఆత్మయని ప్రజాపతి ఉపదేశించిరి. కన్నులో పడెడి దుమ్ము ధూళి యిత్యాదులను గుర్తెరిగే శక్తి కన్నుకు లేదనియును. ఇట్టి జ్ఞానమును కల్గించెడిది మనస్సనియును, ఆ మనస్సే ఆత్మయని యింద్రుడు నిశ్చయించికొనెను. స్వస్థానమునకు వెళ్ళెను.

కొంతకాలము పిదప సంకల్ప వికల్పాత్మకమై, చంచలత్వగల్గినట్టి మనస్సు ఆత్మయెట్లగుననెడి సంశయము ఇంద్రునకు గల్గెను. తక్షణమే ప్రజాపతిని దర్శించి, తన సంశయము గూర్చి తెలిపెను. మనస్సు యొక్క చాంచల్యమును గురెరుగునదియే ఆత్మయని తెలుసుకొనుము అని ప్రజాపతి తెలియజెప్పెను. మనస్సును చూసెడిది బుద్ధియేగనుక, బుద్ధియే ఆత్మయని నిర్ణయించికొని తన దారి తాను వెడలెను.

అంతర్ముఖుడై విచారించెడి యింద్రునికి మరో సందేహము గల్గెను. గాఢనిద్రలో నున్నప్పుడు బుద్ధియొక్క అస్తిత్వముండదు గాన, బుద్ధి ఆత్మయగుటెట్లనెడిదే ఆ సందేహము శ్రీ బ్రహ్మదేవుని కడకు వచ్చి తాను పొందిన సందేహమును నివేదించెను. బుద్ధి యొక్క అస్తి నాస్తికత్వములకు సాక్షిగానుండెడిది దెద్దియో, అదియే ఆత్మయని తెలిసి కొనుమని ప్రజాపతి గారునుపదేశించిరి అప్పుడు నిజమైన ఆత్మతత్వాన్ని తెలిసికొని, యింద్రుడు నెంతో ఆనందమును పొందెను.

“బుద్ధేః పరతస్తుసః” అనెడి వాక్కు గూర్చి అంతర్ముఖుడై యుండెడి సాధకుడే తెలిసి కొనగలదు బుద్ధి కంటెను అతడు/అది వేరుగానుండును అనేది ఈ వాక్కులోని యర్థము. బహిర్ముఖుడై యుండెడి వానికియీ అర్థము స్ఫురించదు. ఈ సత్యమును సోదాహరణ పూర్వకముగా వివరించెడి అక్కగారి వచనమునుగనుడి:

హగలు నాల్కుజావ అశనక్కె కుదివరు

యిరుకు నాల్కు జావ వ్యసనక్కె కుదివరు

అగస నీరొళగిర్దు బాయారి సత్తంటె
 తమ్మొళగిర్దు మహాఘనవనరియరు చన్నమల్లికార్జునా.
 “పగలు నాలుగు జాములు అశనమునకై కుదియుదురు
 రాత్రి నాలుగు జాములు వ్యసనములకై కుదియుదురు
 చాకలి నీటిలోనే యుండి నోరెండిచచ్చినట్లు
 తమలో నున్న మహాఘనము నెరుగరు చన్న మల్లికార్జునా”.

అనేది అక్కగారి వాక్కుల తెలుగు రూపము. ఆత్మతత్వము నెరుగని వారై, శరీరమునకే ప్రాముఖ్యత నిచ్చిడి వారి వైనమునుగాంచి, అక్కగారు పరితపించిరని యీ వాక్కుల వలన తెలిసికొనగలము.

నోటిలో మాంసపు ముద్దను కరచుకొని, గగన తలమున విహరిచెడి కాకిని, వందలాది కాకులు చేరి, మాంసపుముక్కకై పొడిచి పొడిచి వేధించుచుండుని. మాంసమును వీడిన యెడ, వీటి బాధ తప్పును అదే విధిన సంసారములోనున్న వారికి భార్యాబిడ్డలు బాధకలగుచున్నారు. దేహమే ఆత్మయనెడి దేహాభి మానమును వీడనంత వరకూ భార్యా పుత్రాదులు పీడిస్తూనే ఉందురు.

దేహమే ఆత్మ, మరణమేముక్తి, సుఖజీవనమే పరమార్థము, ఋణానుబంధమనెడిది మిథ్య యిత్యాదుల ననెడి చార్వాకుల వాక్కులింపుగా నున్ననూ, అవి శాస్త్ర సమ్మతమైనవి కావని తెలియవచ్చు చున్నది వెనుక జేసిన, యిప్పుడు యుచున్న, మున్ముందు చేసెడి కర్మల ఫలములను మనమే అనుభవించ వలెను మరెవ్వరూ వాటిలో పాలును పంచికొనజాలరు.

ఒక సారి యొక దొంగ యొక పంటకాపు వాని యింటిలోనికి జొరబడెను. అది నడురాత్రి యైనందున అందరూ నిదురుంచుచుండిరి. అందిన సొమ్ములన్నింటినీ ఒక మూటగా కట్టి గైకొని వెనుదిరిగెను. త్వరగా వెళ్ళిపోవాలనె తపన వానిని పట్టిపీడించుచుండెను. తత్ఫలితముగా వాడు పరుండి యున్న యెనుమును గాంచలేనివాడై, దాని నడుము మీద కాల్చెను. గేదె దిగ్గున లేచెను. గేదె బలము యొక్క తాకిడికి తట్టుకొన జాలని దొంగ, చేతిలో నున్న నగల మూటను విడిచి వేసి యొకవైపు పడిపోయెను. మూట మరొక వైపుకు పడెను. దొంగ లేచి నిలబడెను. గేదె వానిని గాంచి, “అంతకు యింతైతే, యింతకు యెంత” అని ప్రశించెను దొంగకు బోధపడలేదు. వివరించమని కోరెను. తాను పూర్వజన్మలోన యీ యింటిలో నొక సేవకురాలిగా నుంటిననియునూ ఆ ఋణమును తీర్చి కొనుటకై యీ జన్మనెత్త వలసి వచ్చినదని తెలిపెను. నీవు అన్ని నగలను దొంగిలించికొని పోవుచున్నావు కదా! వీరి ఋణమును దీర్చికొనుటకు నీవెన్ని జన్మల నెత్తవలనో యేమో యని నుడివెను. దొంగకు సద్బుద్ధి గల్గెను. నగల మూట నక్కడనే వదిలి వేసి వెడలి పోయెను.

కథలు కల్పితములే యైననూ, వాటిలోని తత్వము ఎంతో మార్మికముగా నుండును. ఋణా నుబందములుండవని పలికే చార్వాకుల పలుకుల కమ్ముడుపోయి, ఇచ్చటకు వచ్చిన యటుల వర్తించుట యనర్థదాయకము కాగలదు. శరీరాని కంటెను భిన్నముగా నుండెడి ఆత్మ లోకాంతర జన్మాంతరములలో సంచరించును గాన శ్రేష్ఠమైన కార్యములను మాత్రమే చేస్తూ జీవనమును సుఖమయము చేసికొన వలెను.

నేను చూస్తూ ఉన్నాను, నేను వినుచూ ఉన్నాను అనే మాటలలో, చూచుట, వినుట మొదలగునవి యింద్రియముల ధర్మమైననూ, యీ యింద్రియముల జతకు నేను అనే మాటను జోడించి చెప్పుట చేత, అవియే ఆత్మ యగునను భ్రమగల్గుట సహజమే. కాని చెవి వంటి యింద్రియము, యే కారణమువలన నైననూ, చెడిపోయి పనిచేయక పోతే, నా చెవి చెడినదనును. చెవి తలకంటెనూ భిన్నమైనదనే అర్థమిందులో నుండును. అదే విధిన నా కన్ను, నా ముక్కు అనుచుండుము. ఇవి యేవియూ ఆత్మ కాజాలవు.

ఇంద్రియముల కధినేతృత్వము వహించెడి మనస్సు కూడ ఆత్మకాజాలదు ‘అహంసుఖీ’, అహం దుఃఖీ” అనే మాటలలో, నేను సుఖముగానున్నాను, నేను దుఃఖములోనున్నాను అని అనుచున్నప్పుడు, మనస్సుయొక్క ధర్మములైన సుఖదుఃఖములు తనయందు ఆరోపించికొని తానే మనస్సు అనే భావన గల్గిననూ, అది వాస్తవము కాదు. మనస్సు చంచలమైనది. అంతే కాదు, కొన్ని సందర్భములలో నది తనకు తానే వ్యవహరించును. అందుచేత, మనస్సు ఆత్మకాజాలదు.

జాగ్రత మరియు స్వప్నావస్థలన్నింటిలోనూ నిర్ణయములు చేసే, బుద్ధియూ ఆత్మ కాజాలదు ప్రగాఢమైన నిద్రలో బుద్ధి యొక్క వృత్తియు నణగి పోవును. అట్టి స్థితిలో ఆత్మ యొక్క అస్తిత్వము ఉండియే తీరును కదా! అందుచేతనే, లేచినపిదప “సుఖేన సుప్తో హం నకించిదవేదిషమ్” అనే భావన పొందును” నేను సుఖముగా నిద్రించితిని ఏమియును తెలియలేదు” అనేది యీ వాక్కులలోని భావము ఇట్టి సుఖమయ, అజ్ఞానపరమైన యనుభవమును పొందిన వాడు వేరుగా నుండ వలెను కదా! అతడు బుద్ధికంటెనూ విలక్షణమైన వాడైయుండవలెను కదా! ఒక్కొక్క సారి నా బుద్ధి స్థిరముగా నుండదని అనుభవమును పొందిన వాడు బుద్ధి కంటెనూ భిన్నమైన వాడని దోచును. అతడే ఆత్మ.

నేలలో నిక్షిప్తమైన నిధిని గూర్చి తెలిసి కొని వెలికిదీయ కుంధగ, నేలపై భాగమున నటుయిటు తిరిగిన యెడల దరిద్ర్యము దూరము కాదు. అదే విధిన అంతర్గతమైన ఆత్మ తత్వమును తెలిసికొనకుండిన యెడల ప్రయోజనముండదు. ఆ అరయక కలుగవలెను అందుచేతనే, భగవత్పాదులవారు “ ఆత్మ స్థితి వివేకియః పిండజ్ఞానీ సకథ్యతే” ఎవ్వడైతే ఆత్మస్థితికి చెందిన వివేకము గల్గియుండునో వాడే పిండజ్ఞాని ” అని శ్రీ భగవత్పాదులు వారి యుపదేశములోని అర్థము.

ఆత్మ తత్వము నెరుగకండా చెడి పోయ్యెడి వారెందరో గలరు. అట్టి వారిని గూర్చి తెలిపెడి ఉదంతమొకటి గలదు. ఒక యూరిలో నొక పెద్ద శివాలయముండెను. దాని ముఖ ద్వారమున భిక్షుకులెందరో నెలవుల నేర్పరచుకొని బిక్షను వేడుచుందురు. వారిలో నొకడి గత 35 సంవత్సరములుగా నటయే యుండెను. అతడు కుష్టురోగము చేత పీడింపబడుచుండెను. ధానధర్మములు చేసెడి వారి దాక్షిణ్యముల వలన యతని జీవనము ఏదోనొక విధమున కొన సాగుచుండెను. ఒక నాడు అతడు దివంగతుడయ్యెను. అతని పీనుగ యొక దినమంతయూ నేలమీద పడియుండెను. చివరకు కొందరు పూనుకొని, ద్రవ్యమును సేకరించి, శవమునకు అంతిమ సంస్కారమును జేసిరి. రోగగ్రస్తడైన వాడైనందున, వానికి దహన సంస్కారమునే జేసిరి. వాడు ఎంతో కాలమునుండియు కూర్చుండి యున్న ప్రదేశమును శుద్ధి జేయనెంచిరి. అక్కడి నేలను పన్నెండుగజములు మేరకు త్రవ్వి, మట్టిని దీసివేసి, ఆ మట్టి మీద చమురును పోసి కాల్చును సమకట్టిరి. రోగ క్రిములను పూర్తిగా నాశనము చేయవలెననెడిదే వారి ఆకాంక్ష. త్రవ్వేటప్పుడు, వారికి భూగర్భమున నొక తామ్ర పాత్ర లభించెను. దాని మూతిని విప్పి చూడగానే, వారి కాశ్చర్యమును గొలిపే విధముగా దానిలో వారు బంగారు నాణెములను గాంచిరి. ముప్పది ఐదు సంవత్సరములు, అక్కడ కూర్చుండియుండియు, నిధి గుర్రెరుగనందున, బిక్షకుడు దుర్భరమైన దారిద్ర్యముననుభవించెనని గ్రహింపవలెను. ఆత్మ జ్ఞానమును పొందలేని అవివేకియు నిట్టి వాడెయని తెలిసికొనవలెను. ఆత్మ జ్ఞానియైన అల్లమ ప్రభువు వారి వచనమును గమనించుడి:

హేమనిన్నదల్ల, భూమినిన్నదల్ల

కామిని నిన్నవళల్ల, ఇవెల్ల జగకిక్కిదవిధి

నిన్న దెంబుడు జ్ఞానరత్న, అదన్ను ధరిసిదెయాదొడె

నిన్నంతహ సిరివంతర్లి కాణా గుహేశ్వర!

దీని తెలుగు రూపమిది:

హేమము నీదికాదు, భూమినీదికాదు,

భూమిని నీది కాదు, ఇవన్నియును జగతిచ్చినవిధి

నీదనేది జ్ఞానరత్నము, దానిని ధరించిన యెడ
నీ వంటి సిరివంతులు లేరు, గనుమా, గుహేశ్వరా

ప్రభుదేవుల వారు ఆత్మ జ్ఞానము యొక్క మహత్తును కొని యాడిరి.

“జ్ఞాన మార్గము కృపాణము ధార” వంటిదనే వాక్యోకటి కలదు. పదునైన ఖడ్గము, పదార్థములను ఖండించి వేరువేరుగా చేసిన యటులే, పిండజ్ఞానము చేత శరీరాది అనాత్మపదార్థములు, ఆత్మ నుండి విడదీసి చూడగలిగెడి వాడు ధన్యజీవి కాగలడు. తన్నిమిత్తమై, సాధకుడు అంతర్ముఖుడై యుండవలెను. ఈ విషయాన్ని నొక్కి చెప్పెడి ఉపనిషద్వాణిని గమనించుడి:

శ్లో॥ పరాంచి ఖాని వ్యతృణత్స్వయంభూ
స్తస్మాత్ పరాఙ్మత్యతినాంతరాత్మన్
కశ్చిద్ధీఃర ప్రత్యగాత్మా నమైక్ష
దావృత్త చక్షురమృతత్వమిచ్ఛన్

(కరో. 2-4-1)

కరోపనిషత్తునందు చెప్పిన యటుల, ప్రజాపతి ఇంద్రియములను బహిర్ముఖముగా సృష్టించెను. ఈ కారణమున మన యింద్రియములన్నియును బహిర్ముఖముగా నున్నవి. సామాన్యులు అంతర్ముఖులు కాజాలరు. అతి వేగముగా ప్రవహించే ప్రవాహములో పడి సమస్త జడపదార్థములు కొట్టికొనిపోవు నటులే, వీరున్న భవమనెడి ప్రవాహములో కొట్టికొని పోవుదురు. నదీ ప్రవాహానికి యెదురీదెడి చేపలు మొదలగువాటివలె ఆత్మ జ్ఞానమును కోరెడి వీరుడు, అంతర్ముఖుగును. దేహాదులకంటెను ఆత్మభిన్నమైనదని యెరుగును. యముడు నచికేతునికను గ్రహించిన యుపదేశము యొక్క సారాంశమిదియే. అంతర్ముఖుడుగా నుండ దలచిన వాడే విధి నుండవలెనో యనెడిది వివరించెడి కవి కాళిదాసు శ్లోకమొకటి గమనార్హమై యున్నది.

వికారహేతౌ సతి విక్రియంతే।

యేషాంన చేతాంసిత ఏవ ధీరాః॥

మనస్సును వికృత పరి చెడి వస్తువు లెదురుగనున్నా వాటి చేత చలింప బడకుండగ మనస్సును నిలిపి యుంచెడి వాడే, ధీరుడనియును, అట్టివాడే ఉత్తముడని శ్లోకములోని భావము. ధీర మనోవృత్తిని గూర్చి తెలిపెడి కథ యొకటి గలదు. గమనించుడి.

ఒక ఆత్మజ్ఞాని వద్దకు ఇరువురు యువకులు వచ్చిరి. ఆత్మ జ్ఞానమును ప్రసాదించుమని వేడిరి. వారిరువురునూ అట్టి జ్ఞానమును పొందుట కెంతవరకు అర్హులో యనేది తెలిసికొనదలచిన గురువు గారు వారిద్దరికీ ఒక పరీక్షను పెట్టదలచెను. వారిద్దరికి, చెరియొక పావురము నప్పగించి, ఎవ్వరూ లేని ప్రదేశమున, ఎవ్వరూ చూడని విధమునను, ఎవ్వరూ తెలిసికొనజాలని విధి న చంపి విగత జీవులైన పక్షులను తీసికొనిరండి. ఆ పిదప ఆత్మజ్ఞానము గురించి ఉపదేశింతుననెను. ఇరువురూ పావురములను గైకొని యెవరి దారిన వారు వెళ్ళిరి. వారిలో నొకడు ఊరి వెలుపలకు వెడలి, యొక నిర్జన ప్రదేశము నెంచికొని వచ్చి పావురము గొంతు నులిమిచుపి యద్దానిని తీసుకొని గురువుగారి పాదములకడ కానుకగా సమర్పించెను “స్వామీ! మీరు చెప్పిన విధి న చేసితినిగాన, దయ చేసి గురూపదేశమును ప్రసాదించుమని వేడుకొనెను, గురువు గారు వానివైనమును గాంచి, వాడొక మూర్ఖుడని యెంచి, జ్ఞానమును పొందే అర్హత వానికి లేదని నిశ్చయించి కొనెను. వేరొక వాడును రానీ మీ యిరువురికినీ, ఒకే సారి గురూపదేశము చేసెదనని చెప్పెను.

వేరొక యువకుడు, ఒక దినము పిదప, గురువు పాద సన్నిధికి చేరి నమస్కరించి యీ విధినయనెను “ఓ గురుదేవా! మీరు కోరిన యటుల చేయటకై యత్నించి విఫల మనోరథుడనైతిని. ఆత్మజ్ఞానమును తెలుపుటో లేదా మానుటయో మీరే నిర్ణయించి కొనుడి” పావురమును గురువు గారి చరణ సన్నిధి న యుంచి. చేతులు జోడించి నిల్చుండెను. గురువు గారును సంతృప్తిని పొందెను. అంతర్ముఖియైన శిష్యుడు తన వద్దకు వచ్చిన కారణాన యెంతో సంతసమొందెను. తన మనో భావములను బహిర్గతము కానివ్వకుండగ జాగ్రత్త పడెను. “ పక్షిని యే కారణమున చంపలేక పోయితివో, వివరముగా తెలుపుమని ఆదేశించిరి. శిష్యుడు వినయమున, చేతులు జోడించికొని, వివరములనీ విధిన విన్నవించెను.

“ఓ గురోత్తమా! మీ చరణ సన్నిధిని వీడి, స్వస్థానమునకు వెళ్లి న పిదప పక్షిని చంపప్రయత్నించితిని. కాని ఆ సమయము పగటి పూటయైనందునను, ఎవ్వరైననూ చూతురేమోయని భయపడి, ప్రయత్నమును విరమించితిని. రాత్రి పూట అనుకూలముగా నుండునని యెంచి యొక గదిలోనికి వెళ్ళి, కిటికీలను, తలుపులను మూసి, యొక దీపమును వెలిగించికొని పక్షిని చంప పూనితిని. కాని, నాకళ్ళు స్థితి గతులను గమనిస్తుందని గ్రహించితిని. దానికి గల కారణము దీపపు కాంతియని గుర్రెరిగి దీపము నార్పివేసితిని. అయిననూ, పక్షి నాకళ్ళకు కన్పించుచుండెను. మిలమిలా మెరిసెడి పక్షి కళ్ళు, చీకటిలోను కాంతులను వెదజల్లుచునుండెను. తన్నివారణకై కన్నులకు బట్టను కట్టికొని, పక్షిని చంప నెంచితిని. నా మనస్సు నేను పక్షిని చంపుచున్నాననెడి దానిని పసి గట్టెనని యెరింగితిని కళ్ళు కనిపించకుండా బట్టను కట్టికొన గల్గితేగాని, మనస్సుకు బట్టను కట్టుట యెట్లులో తెలియదయ్యెను. పక్షిని చంపుట సాధ్యము కాదని యెంచి , ప్రయత్నమును విరమించితిని. ఎవ్వరూ చూడకుండగనూ, ఎవ్వరూ కనిపెట్టని విధముగనూ యే కార్యమైననూ చేయలేమని గ్రహించితిని. నేనెరిగిన సత్యమును తమరికి నివేదించుటకై మీ కడకు వచ్చితిని”

శిష్యుని యనుభవమును వినిపిదప గురువుగారు వానికి ఆత్మతత్వమును గూర్చి పొందుపరచి చెప్పెను. మనస్సు వరకు అంతర్ముఖియై పయనించిన శిష్యునికి బుద్ధిగూర్చియు, బుద్ధికంటేనూ భిన్నముగానుండెడి ఆత్మగూర్చియు తెలియజెప్పెను.

యేదైనా క్రియను చేపట్ట వలెననిన, జ్ఞానము యెంతో అవసరమైయున్నది. వీరశైవ సిద్ధాంతము నందున గురుకరుణ వలన ప్రాప్తమయ్యెడి యిష్టలింగము తన అరయిక రూపమైన ఆత్మ యొక్క చిరుగుర్తుయై యున్నందునను, ఎవ్వనికి దాని గూర్చి అరయిక లభించునో వాడు దానిని ఎంతో ప్రేమతో పూజించుననియును, లింగధారణ స్థలమును ప్రతిపాదించుటకంటె ముందుగనే పిండజ్ఞానస్థలముపదేశించిరి.

యిష్టలింగమే ఆత్మకు ప్రతిరూపమని యెరుగని వారు, జ్ఞానశూన్యులైనందున, లింగమునొక రాయిగానెంచి, దాని యెడల ప్రేమను వీడిన వారై, యే కోయ్యకో, గూటమునకో లేదా గూటిలోనో వేసి చరియింతురు. అట్టివారు ఆత్మలు లేని ప్రేతములని గ్రహింపదగును. వేసికొనెడి వారైననూ, ఆత్మజ్ఞానము నెరుగుటయెంతో అవసరము అద్దానిని యెరుగక యిష్టలింగము యెడల ప్రేమను పెంచి కొనినచో ప్రయోజనముండదు. అట్టి ప్రేమకు సంబంధించిన ఉదంతమొకటి పంచతంత్రములో నివ్వబడినది.

ఒక రాజు తన వినోదము కొరకు ఒక కోతిని పెంచెను. దాని నెంతో ప్రేమతో చూచికొనుచుండెను. రాజు గారి ప్రేమను పొందిన కోతికి యెనలేని గౌరవము లభింపజొచ్చెను. దానికి హద్దు, అదుపు ఉండేవి కావు. అదియును రాజు యెడల నెంతో ప్రేమ గల్గియుండెను. రాజు తినే సమయాన తానూ తినుచుండెను. రాజు పరుండినప్పుడు, తాను రాజు గారి అంగరక్షకుని పాత్రను పోషించుచుండెను. మంచము కడ కూర్చొని, అతనికి నిద్రాభంగము కలుగ నివ్వకుండగ జాగ్రత్తలు గైకొనెడిది. ఈ విధిన కొన్ని దినములు గడచిపోయెను ఒక దినము రాజు గారు, భోజనము చేసి, విశ్రాంతిని పొందుటకై శయ్యా మందిరమునకు వెడలెను. కోతియు నతని ననుసరించి శయ్యా గృహమునకు వెళ్ళెను. పగటి నిద్ర వ్యసనమని యెరిగియూ, రాజు పరుండి నిద్రలోకి వెడలెను. కోతి మంచముకడ కూర్చొని కాపలాకాయ జొచ్చెను. రాజు గారు గాఢమైన నిద్రలోనికి జారిపోయిరి. ఆ సమయాన నొక యాగ రాజు గారి నోటిమీద వ్రాలెను. కోతియూ ఈగను గాంచి, తన స్వామికి నిద్రా భంగమగునేమోయని, చేతి చేత నా ఈగను అదిలించి తరిమెను. కాని ఆ ఈగ మరల మరల వచ్చి వాలు చుండెను. కోతికి కోపము వచ్చెను. ఆకోపముకు హద్దులు లేకుండెను. అరిష్టద్యర్థాలలో కోపము బలవత్తరమైనదనియునూ, దీని వలన హింసా ప్రవృత్తి చెలరేగునని విజ్ఞుల మతము. ఎంతటి మహిమాన్వితుడైన మనిషికైననూ కోపము వలన బుద్ధి మాంద్యము సంభవించును కదా! యుక్తాయుక్త విచక్షణను వీడి అనర్థదాయకమైన కార్యములు చేపట్టును కదా! అల్పజీవియైన కోతి గురించి చెప్ప వలసిన దేమున్నది? ఆగ్రహవేశపరపశురాలైన కోతి, ఈగను చంపనెంచెను.

చుట్టు ప్రక్కలకు దృష్టిని సారించగా, రాజు గారి పొడవైన కరవాలము కనిపించెను. అద్దానిని గైకొని ఒరలోనుండి బయటికి లాగెను. ధగధగ మెరిసెడి, కత్తి వెలికి వచ్చెను. ఆ కత్తికి మంచి పదునుండెను. కోతి, ఈగ వ్రాలియున్నరాజు గారి నోటివైపుకు గురిపెట్టెను. ఈగను, రెండు ముక్కలుగా చేయాలని, బలమంతమునుపయోగించి కత్తితో వ్రేటును వేసెను. ఈగ, యీలోపునే, యెగిరి పోయెను. దాని కేమియు కాలేదు. కాని రాజు నోరు ఖండింపబడెను. మోములోని యితర భాగములు ఖండనకు గురియయ్యెను. రాజు విలవిల లాడుచు ప్రాణములు వీడెను. జ్ఞాన రహితమైన ప్రేమ అనర్థదాయకమని యీ కథ తలియజెప్పుచున్నది. ఇదే విధిన పిండజ్ఞానము లేనివానికి యిష్టలింగము నిచ్చి, పాణితలము నిడికొని, పూజించుమని యనినయెడ, వాడు లింగమును రాయిగా నెంచి విసిరి వేయకుండా ఉండునే? ఈ కారణమున ప్రతి ఒక్కరికినీ పిండజ్ఞానమెంతో అవసరము.

ఈ వైజ్ఞానిక యుగములో మేధాశక్తితో చంద్రలోకమునకును, బృహస్పతి లోకమునకును, మరేలోకముకైననూ వెడలి. భౌతిక వస్తువులను వెదకి విజయమును సాధించినా, మన విజ్ఞాన సంపన్నులు తమను తామరయక బహువిధములైన కష్టనష్టముల నెదుర్కొనుట యనెడిది మనము గాంచ గలము. అందుకే బసవన్న గారు “ఏనాదరూ సాధిన బహుదు, మత్తేనాదరూ సాధినబహుదయ్యా! తానారెంబుద సాధినబహుదే?” అని ప్రశ్నించిరి. తనది కానిది తన కంటెనూ ఎంతదూరమున నున్ననూ వెతుకుట సుసాధ్యమే. కాని తనను తానరయుటచాల కష్టమని అన్నగారి వాక్కులలోని భావము. శ్రీ దేవర దాసిమార్కులును, ఆత్మ గురించి యెరిగి తన ఆశ్చర్యమును వెలిబుచ్చిరి గమనించుడి:

మరదొళగే మందాగ్నియ ఉరియ దంతిరిసిదె
నొరెవాలోళగి తుప్పవ కంపిల్లదంతిరిసిదె.
శరీర దొళగాత్మననారు కాణ దంతిరిసిదె
నీను బెరసిద భేదక్కె బెరగాదెనయ్యా రామనాథా !

వచనము యొక్క తెలుగు రూపమిది:

మానులోని మందాగ్ని యెరియ నట్లుంచితివి.
నురుగు పాలలోని నేయిని కంపులేని యట్లుంచితివి.
శరీరములోని ఆత్మను ఎవరూ చూడనట్లుంచితివి.
నీవు వెరసిన భేదమునకు వెరగయ్యెనయ్యా రామనాథా !

ఇట్టి భావములే శ్రీ షణ్ముఖస్వామివారి పిలుపులోను గాంచగలము. గమనించుడి:

ఎన్ని తనువిన మరెయలిర్ద
చినుమయన అరసువ బన్నిరే.
ఎన్న మనద మరెయలిర్ద
మహాఘన వస్తువ హుడుకువ బన్నిరే.
ఎన్న ప్రాణద మరెయలిర్ద
పరబ్రహ్మవెంబ అఖండేశ్వరన నోడువ బన్నిరే.

వీరి పిలుపు యొక్క తెలుగు రూపమిది:

నా తనువులోని మరుగున నున్న
చిను మయుని యరయగ రారండి
నా మనసులోని మరుగున నున్న
మహావస్తువును వెదుకగ రారండి
నా ప్రాణములోని మరుగున నున్న
పరబ్రహ్మ మనెడి అఖండేశ్వరుని జూడగరారండి.

శరీరాంగములనే ఆత్మగా గాంచెడి వారిని, ఆత్మ తత్వము నెరుగుటకై రమ్మని పిలిచెడి శ్రీ షణ్ముఖస్వామి వారి పిలుపులోని తత్వమునెరింగిన గాని ఆత్మ తత్వము తెలియదు.

గీతలోని క్షేత్ర - క్షేత్రజ్ఞ విభజన కూడ, ఆత్మ అనాత్మలకు సంబంధించిన విభజనగా గ్రహింపదగను. శరీరమే క్షేత్రము, ఇద్దానికి భిన్నమైనది ఆత్మ ఆత్మకు క్షేత్రజ్ఞుడను నామాంతరమవ్వబడినది. ఈ విషయంబును మరింత విస్తృతముగాను, సోదాహరణముగాను తెలిపెడి ప్రభుదేవుని వచనమును గమనించుడి:

అపరిమితద కత్తలెయొకగి విపరీతద బెళక నిక్కిదవరారే ?
బెళగూ అదె, కత్తలెయూ అదె! అదేనుచోద్యవా?
బందక్కొండుంజదు, ఆనెయూ సింహపూబందాగి ఉంబుద
కండు బెరగాదెను కాణా గుహేశ్వరా!

ప్రభువుల వారి వాణి యొక్క తెలుగు రూపమిది.

అపరిమితమైన చీకటిలో విపరీతమైన వెలుగునిచ్చిన దెవరు?
వెలుగు అదియే! చీకటి అదియే! అదేమి చోద్యమో?
ఒకదాని కొకటి బెదరపు, ఏనుగు సింహము ఒకటై తినును
కని, వెరగయ్యెను, గనుమా, గుహేశ్వరా!

ఆత్మానాత్మపదార్థముల కలయిక విద్వారముగా నున్నదని తెలుపుటకై వెలుగు - చీకట్లను, గజ సింహములను ఉదాహరణములుగా నివ్వబడినవి.

ఈ విధముగా, శ్రీ రేణుక భగవత్పాదుల వచనానుసారము, నాది యనేది అనాత్మయనియు, నేను అనేది ఆత్మయని నిరూపణ చేయవలెనది. శరణులునూ ఈ మార్గమునే యను సరించినది తెలియుచున్నది. కాని చివరకొక యవరోధమును అధిగమించ వలసియున్నది. అదియే అహంకారము 'అహం' ప్రత్యయమునకు చెందిన యీ రెండి మధ్యగల భేదమును తెలిసికొన వలెను.

అహంకారానికి కర్తృత్వముండును. భోక్తృత్వధర్మము కూడ దానిలో ఉండును. ఆత్మకు చైతన్య ధర్మముండును. చైతన్యము, అహంకారమున కుండే లక్షణము కాదు. అది జడమైయుండును. మరొక భేదము గలదు. జాగ్రత్ స్వప్నావస్థలలో నుండెడి, అహంకారము సుషుప్తిలో నుండదు. అట ఆత్మమాత్రమే ఉండును. ఇంద్రియముల నుండి అహంకారము పర్యంతము గలవన్నియునూ అనాత్మ పదార్థములనియూ, ఆత్మ వీటికి భిన్నమై వీటి అరయికను గల్గి సాక్షిభూతముగా నుండెడిదని గ్రహింపదగను.

ఓం శాంతిః శాంతిః శాంతిః

ది. 23-07-1990

శ్రీసిద్ధేశ్వర దేవస్థానము, షోలాపురము.

విశేష ప్రతిపిక :

ఈ ఆశీర్వాచనమున ఆత్మజ్ఞానము నెంతయో విస్తృతముగా వివరింపబడినది. కాయము ఆత్మకాదని నిరూపించవలెనది. శ్రీజగద్గురు చంద్రశేఖర శివాచార్యుల వారు తమ ఉపదేశమున పొదిగిన కథలు రత్నములవలె ప్రకాశించుచున్నవి.

ఆత్మజ్ఞానమే నిజమైన రత్నమని చెప్పిన అల్లముడు చిరస్మరణీయుడు. ఆత్మజ్ఞాన శూన్యుడు ఆగర్భ దరిద్రుని కంటెను దురదృష్టవంతుడని చెప్పబడినది.

ఆత్మ - పరమాత్మల సంబంధమును వివరించెడి సిద్ధాంతము లెన్నియో గలవు. ఈ రెండు భిన్నమైనవికావని యద్వైతులనుచుండుగా, ఈ రెంటికి భేదము గలదనియు, ఈ రెండు వేరు వేరుగా నుండునని తెలిపెడిది ద్వైతము. అద్వైతము నాస్తికమని తెలిపెడి వారు గలరు.

అయ్యది ప్రచ్ఛన్న బౌద్ధమని విమర్శయొకటి గలదు “స్వేచ్ఛా ప్రచారంబు ప్రచ్ఛన్న బౌద్ధంబు హాస్యైక హేతువన్యాయ సరణి, అజ్ఞానతరము మహాజన దూష్యంబు పాతకా వానమ ప్రస్తుతంబు, నాలో కాయతము నెలవు ఆత్మాద్వైత” మని చతుర్వేదసారము (ప.162) తెలుపుచున్నది ఈ వాదనను, “ నాస్తికులును యుక్తి దూరులును గైకొండ్రుగాక” యని సోమనాథుడు తన యభిప్రాయమును తెలియజెప్పిరి.

“నాస్తి పరలోక ఇతిమతి రస్యేతి నాస్తికః” అని లింగయ సూరి తెలిపెను. పరలోకము లేదనెడి వాడు నాస్తికుడని లింగయ సూరి వారి భావము.

నాస్తికతను మిథ్యాదృష్టియని అందురని తెలుపుటకై అమర సింహుడు “మిథ్యాదృష్టిర్నాస్తికతా ” (అమరకో, ప్ర. కాం.ధీ.వ., శ్లో॥ 4) అని తెలిపిరి. “మిథ్యావాసౌ దృష్టిఃశ్చమిథ్యాదృష్టిః” అనెడి వ్యుత్పత్తి ప్రకారము, ఇహలోకమే కాని పరలోకము లేదనెడిదే మిథ్యా దృష్టి. ఇట్టి దృష్టిని మనమున దాల్చి సిద్ధాంతములజేసెడి వారెందరో గలరు వీరిలో “శరీరాత్మాభేదభావము” గల్గిన వారు ముఖ్యులు.

పరలోకము మిథ్యయైన యెడల దేవుడనెడి వాడు కూడ మిథ్యయే యగును. అట్టి యెడ ఇహలోక మెట్టులేర్పడు ననెడి సందేహము తలయెత్తును. ఈ విషయమున శ్రీ లిం॥ పండిత వీరభద్రశర్మ (శ్రీ జగద్గురువు) గారు “చతుర్భూతములలో స్వాభావికముగ గలుగు చేష్టల వలన జగత్కార్యము తనంతట తానే జరుగుచున్నది. కాని దీనికి కర్తయగు నీశ్వరు డొకడు వేరుగా లేడు” (శివ పంచస్తవి, పుట 7) అని తెలియజెప్పిరి. భూమి, జలము, అగ్ని మరియు వాయువులే యీ చతుర్భూతములని చెప్పబడినవి. ఈ సిద్ధాంతము లోని సారాంశ మీక్రింది విధముగనున్నది:

దేహమేయాత్మ. ఈ రెంటికి భేదము గలదని చెప్పుటకు వీలు లేదు. కారణమేమనగా దానిని మనము గాంచలేము. తనువును తెగనరికి పరికించిన యెడల, దేహము కంటెను వేరుగా నుండెడి ఆత్మ నిజమైతే, ఆత్మ కన్నట్టునే? కనిపించదు. కనిపించని యాత్మగలదని నమ్ముట యెట్లు? అహంప్రత్యయము దేహమునకే వర్తించును. నేను నల్లని వాడ, నేను ఎఱ్ఱని వాడను. అని మనము పలుకుట లేదా అదే విధిన నేను పొడగరిని, నేను పొట్టివాడనని పలుకుచున్నాము గదా ఈ “నేను”లన్నియును కనిపించేశరీరము నుద్దేశించి చెప్పబడినవే కదా! ఈ కారణము చేత దేహమునకును ఆత్మకును భేదములేదు. రెండును ఒకటే. భూజలాగ్ని వలన దేహముద్భవించు చున్నది ఈ కాయము మరణానంతరము నేలలోనో నిప్పులోనో కలిసి లుప్తమగును ఇది మరల పుట్టదు. పునర్జన్మ రాహిత్యమే ముక్తి యని దలచిన యెడ మరణమే ముక్తియని యనదగును. కనులకు కనిపించెడిదే వాస్తవము. కనిపించనిది లేదనే చెప్పవలెను. పరలోకము కనిపించదు. కనుకనయ్యది లేదు. అట్టియెడ సుఖమే స్వర్గము. దుఃఖమే నరకము. పుణ్యలోకమంటు వేరుగా యేదియు లేనందువల్లనే పుణ్య పాపముల చింతన యనవసరము.

పిండజ్ఞాని యిట్టి భావజాలమును గల్గియుండవలదని వీరశైవ విజ్ఞులు తెలియజెప్పుచున్నారు. దీనికి గల కారణమేమనగా పిండస్థలముల నుండెడి జీవి నివృత్త మార్గ గమనియైయుండును. ఈశ్వర కర్తృత్వమును ప్రశ్నించెడి యిట్టి భావనల వలన యతనికి చిత్తచాంచల్యము గల్గును. చిత్తవృత్తిని నిరోధించని స్థితిలో ప్రవృత్తి మార్గమున పయనించును. వీరశైవ తత్వము యెడల విముఖత ప్రదర్శించే యవకాశము గలదు. భోగ లాలసుడై దుష్కర్మనిర్వహణా దురంధురుడై దుర్మార్గానుపరియై దుష్టుల సహవాసమును పొంది పాపాధిక్యత పెంపొందించుకొనును. తద్వారా పుణ్యము క్షీణించి యథోగతిన పయనించుచు చివరకుపతనమగును. ఎన్నో జన్మల పిదప లభించిన “పిండ” స్థానమునుండి చ్యుతిని పొందును. ఇట్టి స్థితిని నివారించుకొనుటకై పిండజ్ఞాని ఈ క్రింద వివరింపబడిన విషయములను గ్రహించి తన శివ భక్తిని పెంపొందించి కొనవలెను.

దేహాత్మాభేదము విబుధజన విరుద్ధమైనది శరీరము జడమైనది. ఆత్మ వలననే దీనికి చైతన్యము కల్గినది. నిద్రలో నున్నప్పుడు ఆత్మ చైతన్యసహితమైయుండిన యెడల శరీరము చైతన్యహీనమై మృతశరీరము వలె పడియుండును. మృతుడైన పిదప ఆత్మ భూలోకమున కొంత కాలము వరకు భూతమైచరించుననెడిది సత్యదూరము కాదని తెలియుచున్నది. బసవ పురాణములోని సప్తమాశ్వాసమున గల ఉద్భటుని కథ యీ విషయమునకు దృష్టాంతముగా నుండగలదు. పన్నెండు వేల సంవత్సరముల నుండి భూతము నొక మట్టి చెట్టు నాశ్రయించికొని యుండెడిదనియును, నవి శివభక్తునిచితి పొగ వలన ముక్తిని గాంచెననియును తెలుపబడినది. ఇట్టి కథలెన్నియో పురాణములలో చెప్పబడినవి. అగ్నిలో నుండెడి యినుము అగ్నిగా దోచినను, అగ్నివేరుగా నుండును. ఇనుము అగ్ని కాదు. అదే విధిన ఆత్మను వేరుగా నుండును. ఆత్మ కాయము కాదు. కాయ మాత్మకాదు. ఘటపటాదులు తమకు తామై యేర్పడవు. వాటి కొక కర్తయుండును. ఈ జగత్తుకును వేరుగా నొక కర్తయుండును అతడే శివుడు.

దేహములో దశేంద్రియములు గలవు వీటిలో నైదు కర్మేంద్రియములు. ఐదు జ్ఞానేంద్రియములు దేహము ఏ విధిన ఆత్మ కాజాలదో నదే విధిన యింద్రియములును ఆత్మ కాజాలవు. ఆత్మనిర్గమించిన నాడు యింద్రియములన్నియును జడములగుచున్నవి. ఇవి దేహికి సహకరించెడి సాధనములు మాత్రమే. విషయోపభోగము నిమిత్తమున ఇంద్రియములు సాధనములుగా పని చేయును.

బుద్ధియనెడిది యంతరంగ చతుష్టములలోనొకటి బుద్ధి ధీవర్గమునకు చెందినది. బుద్ధియు దేహికి సాధనమేగాని దేహము కాదు. బౌద్ధుల వంటి నాస్తిక వాదులు బుద్ధిని యాత్మగా చెప్పి వాదింతురు. ఈ వాదములు పిండస్థలమున జీవుని పెడమార్గమున పయనింప

జేయును. అందుచేత బుద్ధియును ఆత్మ కాజాలదని గ్రహించవలెను. దేహేంద్రియబుద్ధ్యాదులలో అహం ప్రత్యయ ప్రమేయముగలదు. నా దేహము, నా యింద్రియములు, నా బుద్ధియనెడి భావన గల్గినను ఇవి దేహికంటెను భిన్నమైనవే. వీటిలో మమ (నాది) యనే భావమేముందును. నేను దేహమును అని అనము కదా ఆత్మను యిది యని నిర్వచించుట చాలా కష్టమైన పని. దీనిని చూపుటకై ప్రత్యక్ష ప్రమాణము అలభ్యములే. ఈ వాస్తవము యొక్క నేపథ్యములో ఆత్మయనేది యెవ్వడికి నాడు 'అహం' ప్రత్యయము ద్వారా స్వయముగా అనుభవముద్వారా తెలిసికొనవలసిందే! ఇతరత్రా నయ్యది అనిర్వచనీయమైనది అందుచేత తనను తానెరిగిన వాడే ధన్యుడని బసవేశ్వరుల వారు తెలిపిరి అట్టి వానికి ఆత్మ జ్ఞానము సిద్ధించును. ఈ కారణముననే కాబోలు, తనను తానెరుగుటయే ముక్తియనెడి భావనకు ప్రచారము లభించినది.

ఆత్మ సనాతనమైనదనెడిది సర్వత్రా అంగీకరింపబడిన యంశము. సృష్టి జరిగినప్పటి నుండియును ఆత్మ యున్నదనియును అందరు అంగీకరిస్తూ ఉన్నారు. బసవన్న వారు, ఈ విషయమును, ఈ వచనము ద్వారా పరోక్షముగా తెలియజేసిరి.

కాళియ కంకాళ దిందమున్న
త్రిపుర సంహార దిందమున్న
హరివిరించి గళిందమున్న
ఉమెయ కళ్యాణ దిందమున్న
అందింగెళెయ నీను, హళెయనాను
మహాదాని కూడల సంగమదేవా!

దీని తెలుగు రూపమును గనుడి:

కాళీకంకాళము కంటె మున్నున
త్రిపురసంహారము కంటె మున్నున
హరివిరుంచుల కంటె మున్నున
ఉమాకల్యాణము కంటె మున్నున
మున్నున మున్నున మున్నున
అప్పటికి కొంగ్రొత్త నీవు పాతవాడి నేను
మహాదాని కూడల సంగమ దేవా!

బసవేశ్వరుల వారి “హళెయ నాను” అనెడిది కీలకమైన పదద్యయము. ఇచ్చట ఆత్మ సనాతనమైనదని ప్రతిపాదించబడినది. దేవునికి “కాలావధి” యుండదు. అతడు కాలాతీతుడు. అతనికి ప్రాత కొత్త లనెడివి ఉండవనెడిది వేద్యము.

ఇట్టి ఆత్మకు మరియు దేహమునకు గల సంబంధమెట్టిదో తెలిసి కొనవలసియున్నది. నిరాకారుడు సాకారుడుగా నుండుటకై దేహమును గ్రహించునని చెప్పబడినది. దీనికి గల కారణమేమనగా ఆత్మ కర్మఫలము నను భోగము చేసి కొనుటకే భూలోకమున దేహియై పుట్టుచున్నదని వేదాంతాలు చెప్పుచున్నారు. ఇచ్చట ఆత్మ స్వచ్ఛందముగా పుట్టునాయనెడి సందేహము కలుగవచ్చును. కర్మపాశమున బద్ధుడై యున్నందున పరాధీనుడై పుట్టుచున్నాడనునది గ్రహించవలసిన విషయము. ప్రారబ్ధకర్మఫలననే జన్మ లభించునని తెలియుచున్నది.

ఈ విషయమున బసవలింగశతకములోని యీ క్రింది పద్యము గమనించదగినదై యున్నది.

అత్మాదాన వ్యక్తమందు బ్రాణముపుట్టు
బ్రాణమునందు సంభవము మనసు
మనసున వాగ్మత్తి జనితమౌ
ప్రభవించు శబ్ద ప్రపంచ మట్ల
యాత్మాది భూతాది యందంగముదయించు
సంగంబునంద్రియము వొడము
నింద్రియంబుల జని యించువిషయము
లవిష్వయంబుల సంభవించు గోర్కు
.... ... బసవలింగ ।

(చతుర్వేదసారము, 247)

అత్మనుండియే దేహము, ఇంద్రియములు ఇత్యాదులు జనించినవని తెలుపబడెడి యీ పద్యము ఉపనిషత్ ప్రమాణములతో సరి తూగు చున్నది. ఇద్దానిని చూసిన మీదట దేహాత్మలు యొకటే యనెడి భావన దోచదు. పిండస్థలమున ప్రవేశించిన సాధకుడు ఇట్టి అత్మజ్ఞానము నవగతము చేసికొన వలెను.

-శివం భూయాత్-

ఆశీర్వాదము-3

శ్లో॥ నశ్వరాణి శరీరాణి నానారూపాణి కర్మణా
అశ్రితో నిత్య ఏవా సావితి జంతోర్వివేకితా
శరీరాత్పుథగాత్మానమాత్మనః పృథగీశ్వరమ్।
ప్రేరకం యో విజానాతి పిండజ్ఞానీ తికథ్యతే॥ (సి.శి. 54-55)

అత్మ- అనాత్మలను వేరుజేసి చూసినంత మాత్రాన నది సంపూర్ణజ్ఞానము కాజాలదు. అందుచేతనే శ్రీ భగవత్పాదులవారు, అత్మ నిత్యమనియును, అనాత్మ పదార్థములు నశ్వరములనియును తెలియజేస్తూ నిత్యానిత్య వివేకమును బోధించు చున్నారు “యద్భుష్టం తన్నష్టం” యనెడి సూక్తి యొకటి గలదు “ఏది కన్నట్టునో, అది మరుగుపడును” అని యీ సూక్తి లోని భావము పుట్టక ముందున నుండక మరణానంతరము కన్నట్టక, మధ్యలో కొంతకాలము వరకు కన్పించు చుండెడిదే యీ కాయము. అందుచేత, నిది అనిత్యమైనది. త్రికాలముల యందును ప్రకాశించెడిదే అత్మ. అందు చేత, దీనిని నిత్యమైన దానిగా నెరుగవలెను నైయాయకులు “ప్రాగభావ- ప్రధ్యంసాభావా ప్రతియోగిత్వం నిత్యత్వమ్” అని నిత్యత్వమును నిర్వచించిరి. ఉత్పత్తి, వినాశములు లేనిది నిత్యమైనదని యీ నిర్వచనములోని భావము. నిత్యత్వానికి విరుద్ధమైనది అనిత్యత్వము.

షడ్భావ వికారములకు శరీరము గురియగు చున్నది “జాతే, అస్తి, వివర్ధతే, పరిణమతే, అపక్షీయతే, వినశ్యతి” అనెడివి షడ్భావ వికారములు. పుట్టునది, ఉండునది, పెరుగునది, పరిణామమొందునది, క్షయించునది. నష్టమయ్యెడిది” అనెడివే, భావ వికారములకు గల అర్థముఅట్టి యెడ శరీరము శాశ్వతమైన దెట్లు? అందుకే శ్రీ భగవత్పాదులు “నశ్వరాణి శరీరాణి” అని ఉ పదేశించిరి. శరీరములు నశించెడివని యుపదేశములోని భావము.

తాము షడ్భావ వికారముల ననుభవిస్తూనే, యింకనూ దేహాభిమానము వీడకుండా, అవి యనుభవించెడి సుఖ సంతోషముల యెడ యనురక్తుడై యుండెడి జీవులను చూచిన యెడల నచ్చెరువుగల్గును. దీని కంటెనూ ఆశ్చర్యకరమైన విషయము మరొక్కటి యుండదని ధర్మరాజు చెప్పియుండెను. యక్ష ప్రశ్నకు నతడిచ్చిన సమాధానమియ్యది:

శ్లో॥ అహన్యహని భూతాని ప్రవిశంతి యమాలయం।
శేషాశ్చస్థాతుమిచ్ఛంతి కిమాశ్చర్య మతఃపరమ్।

దినదినము అసంఖ్యాకమైన జనులు, అసువులు బాసి యమపురికి వెడలు చున్నను, మిగిలినవారు స్థిరముగా నుండుదుమని కోరుకొంటారు. దీని కంటెనూ ఆశ్చర్యకరమైన విషయమేది? యని శ్లోకములోని భావము.

చచ్చిన వాని శరీరమును సృశానమునకు తీసికొని వెళ్ళి పాతిపెట్టుటయో, దహించుటయో చేయు సమయాన జనులు సృశాన వైరాగ్యమును పొందుదురు. జీవితము క్షణభంగురమని, మరణమనివార్యమనియు, చావు చెప్పి రాదనియు, ఆస్తి పాస్తులేవియూ వెన్నంటి రావనియు, పలు విధములుగా మాటలాడు చుండురు. ఇంటికి రాగానే, చచ్చిన వారి స్థిర చరాస్తుల పంపిణీ, విషయమున వారసులు కుక్కల కంటెనూ హీనముగా జగడమాడెడి పామరులెందరోగలరు. వీరిని గాంచిన జ్ఞానులకు ఆశ్చర్యము కలుగకుండునే? ఈ విషయమున ప్రభుదేవుల వారు చెప్పిన వచనము ఎంతో జ్ఞానదాయకముగా నున్నది. గమనించుడి:

సంసారవెంబ హెణ బిద్దరె
తి బంద నాయ జగళప నోడిరే!
నాయి జగళప నోడి హెణనెద్దు నగుత్తిడె.

గుహేశ్వర నెంబ లింగవల్లెల కాణిరే!

ప్రభుదేవుల వాక్కు యొక్క తెలుగు రూపమిది:

సంసార మనెడి పీనుగ పడినయెడ

తినగ వచ్చిన కుక్కల జగడమును చూడుడీ!

కుక్కల పోరు చూచి పీనుగ లేచి నగుచున్నది

గుహేశ్వరుడనెడి లింగమట లేదు చూడుడీ!

రామ- రావణ, కౌరవ- పాండవ, వాలి-సుగ్రీవ మొదలగువారి చరిత్ర లెరిగియూ, భాగస్వాములై బంధువులు, ఆస్తిని గైకొని, భ్రమకు లోనై మృతిజెందెడి దీపపు పురుగులవలె నశించి పోవు చున్నారు. వివేకమున్న వారీ గతిన ప్రవర్తించరని, నిజగుణులవారు తెలియ జెప్పిరి. “శీర్షతే ఇతి శరీరమ్” అనెడి వ్యుత్పత్తి ప్రకారము చూసినా, శరీరము నాశనమయ్యెడిదని తెలియును.

‘దిహ ఉపచయే’ అనే ధాతువునుండి వచ్చిన దేహమనే పదమునకు కూడిక యని అర్థము. వివిధ పదార్థముల సంగ్రహ స్వరూపమే దేహమని తెలియదగును. ఎముకలు, మాంసము, నరములు, రక్తము, మల మూత్రములు ఇత్యాదులు దీనిలో గలవు. ఇవన్నియును నశ్వరములే కదా.

శరీరము యొక్క స్వరూప స్వభావములను ఎంతో చక్కగా వివరించెడి పురాణోక్తిని గమనించుడి:

శ్లో॥ అమేధ్యపూర్ణం క్రిమిజంతు సంకులం

స్వభావదుర్గంధమశౌచ మదృవమ్।

కలేవరం మూత్రపురీష భాజనం

రమంతి మూర్ఖా విరమంతి పండితాః॥ (విష్ణు పురాణము)

క్రిమికీటకాదులకు నిలయమై, అమేధ్య మలమూత్రాదులతో నిండియుండి, దుర్గంధము గల్గి, అపవిత్రమై యుండునది శరీరమనియును, మూర్ఖులు దానితో క్రీడిస్తే, పండితులట్టి ప్రయత్నము నుండి విరమించి కొందురని యీ ఉక్తిలోని భావము.

ఇంటిలోని కనవును నొకేస్థలమునకు చేర్చి, కుప్పగా పేర్చి, తానిమీద పట్టువస్త్రమును కప్పిన యెడల, జనులు నిజమెరుగని వారై, దానిలో ఏదో అమూల్యపదార్థములు గల వని భ్రమకు లోనౌదురు శరీరము గూర్చి భ్రమనుపెంచి కొనెడి వాడును అట్టివాడే. ఎంత సుందరమైన వారైననూ, వారిలో ఈ అశుచి ఉండియే తీరును. వారి చర్మములోని వర్ణము ఆకర్షణీయముగా నున్ననూ, వారి శరీరము పురాణోక్తిలో వివరించిన విధినే ఉండును కదా!

వ్యక్తుల శరీరముల యొక్క ఉపరితలము, అంతర్గతమైనదై, యుండి ఉంటే యే విధిన నుండు నోయని తెలిపెడి యీ ఊహా చిత్రమును గమనించుడి:

శ్లో॥ యది నామాస్య కాయస్య యదంతస్తద్భహిర్భవేత్।

దండమాదాయ లోకో యం శునఃకాకాంశ్చవారయేన్॥

దేహములోని రక్తమాంసాదులు వెలికి వచ్చి, చర్మము అంతర్గతమై యుంటే ప్రతి యొక్కడు చేతిలో దండమును పట్టికొని కాకులను, కుక్కలను దరిచేరనియ్యకుండా తనను తానే రక్షించి కొనుచు తిరుగాడ వలసి యుండును. అట్టి స్థితిని తప్పించి, అందమైన చర్మమునిచ్చి, మన యింపు సొంపులను పెంచిన పరమాత్మను మరచి తోలు తిత్తిమీద మమకారమును పెంచికొనెడి వానినేమన వచ్చును?

నేను, నాది యనెడి మోహములో చిక్కికొనిన వాడు, ఉత్తమోత్తమమైన తిండి పదార్థములను తినుచు, దేహపుష్టిని పెంచికొనును. ఉదయము వండిన వంట, సాయం సమయానికి పులిసిపోయిన యటులే, అన్నమయ కోశము గల్గిన దేహము అన్నరసము చేత తయారు చేయబడి, నియమిత కాలము పిదప వికృతమై నశించును ఇట్టిది అనివార్యముగా జరుగును కదా!

ఒక యిల్లాలు, అత్త వారింటనున్న, తన కూతురు నాల్గునెలల గర్భవతి యని తెలిసికొనెను. ఆమెకెంతో సంతోషము గల్గెను. ఆమె ఊహలోకమున దేలియాడజొచ్చెను. ప్రసవానికై తన కూతురు నిక్కడకే రప్పించి కొనవలెననియును, ఆమె వచ్చిన పిదప ఆమె కిష్టమైన పదార్థములను తినిపించవలెనని కోరుకొనును. తన కూతురుకు, మామిడి పళ్ళంటే యిష్టమని జ్ఞప్తికి తెచ్చికొనెను. అది ఆ పళ్ళు లభించే కాలమైనందున, తన కూతురుకు మామిడి పళ్ళను అందుబాటులో నుంచికొనవలెనని నిశ్చయించికొనెను. చెట్టు ఒకటి ఇంటిలో నుండుటచేత, ఆమె యాలోచనలు అటువైపు తిరిగెను చెట్టుమీదనే పళ్ళ నుండనిచ్చిన యెడల యింటి కోడళ్ళు వాటిని తిని తమ కూతురు కేమియూ మిగల్చరని యెంచెను. ఎవ్వరూ లేని సమయాన, పళ్ళను సంగ్రహించి, యొకపెట్టెలో పెట్టి, దానికొక తాళము వేసి, ఎవ్వరూ తిరుగాడని మారుమూల గదిలో నా పెట్టెను భద్రపరచెను నాల్గైదు నెలల పిదప కూతురును రప్పించి కొనెను. ఆమె అనురాగమునకంతు లేకుండెను. తన కూతురు నొక యేకాంత ప్రదేశమునకు వెంబడించికొని వెళ్ళి, సుఖాసీనురాలిని జేసి, తాను వెడలి మామిడి పళ్ళ నుంచిన పెట్టెను కొని తెచ్చెను. పెట్టె తరచి చూచెను. ఆమె ఆశ్చర్యమున కంతు లేకుండెను. పళ్ళు బూజు పట్టియుండెను. ఎండి యొరుగులై యుండెను చూడలేని చూడజాలని వికృత రూపము నొంది యుండెను. విషయము నెరిగిన కూతురు, తల్లి అవివేకమునకు నవ్వుకొనెను. పళ్ళు యిన్ని దినములు నిలిచి యుండునే యని ప్రశ్నించెను. ఇంత మాత్రము నీకు తెలియదా యని బుద్ధి చెప్పెను.

ప్రకృతి నియమాల కనుగుణముగా పదార్థము పరిణామములకు గురియగుచున్నది. ప్రతివస్తువు స్వభావమిదియే “స్వభావో దురతి క్రమః” అనే సూక్తి ప్రకారము, పదార్థము యొక్క పరిణామమొందెడి స్వభావమును మార్చుటకు వీలు పడదు. ఈ విషయమున, బసవన్న గారిచ్చిన ఉదాహరణ యెంతో చక్కగా నున్నది. గుమ్మడి కాయకు ఇసుప చట్రమును బిగించినయెడల నది నశించకుండునే? అనెడి అన్నగారి ప్రశ్న, ఎన్ని సుగంధ ద్రవ్యములను పులిమికొనినాయేమి? లోని దుర్గంధము దూరమగునే? కాదు కదా! కుక్క తోకను చక్కగా చేయలేము. ఎంత యత్నించినా, అది వక్రగతిని పొందును. శరీరములోని దుర్గంధాదులు నట్టివే. ఈ భావమునే తెలిపెడి శ్లోకాన్ని గమనించుడి:

శ్లో॥ కాయః స్రగ్గంధ దూపాద్యై యత్నే నాపిసుసంస్పృతః।
నజహాతి స్వకం భావం శ్వపుచ్చ ఇవ నామితః॥

దేహము ప్రాణమున్నంతవరకు ఆద్యాత్మిక, ఆధి భౌతిక మరియు ఆది దైవికములనెడి తాపత్రయములయందు పడి బాధపడు చుండును. జీవించి యున్నంతవరకు చింతలోను, మరణించిన పిదప చితాగ్నిలో పడి దేహము భస్మమగుచున్నది.

శరీరము యొక్క షడ్భావ వికారములలో చివరది మరణము. “మరణం ప్రకృతిః శరీరిణాం వికృతిర్జీవనముచ్యతే” అనెడి ఉక్తి యొకటి గలదు. జీవనము వికృతి యనియును, మరణము ప్రకృతి యనియును ఈ శ్లోకములోని భావము. చావనెడిది ఆశ్చర్యమైనది కాదు. ఒకడు ఎన్ని సంవత్సరములు జీవించినాడనెడిది పరమాశ్చర్యకరమైన విషయము ఒక రబ్బరు బుగ్గలోని గాలి యనెడిది తాత్కాలికముగా నుండును. పిల్లలు అడుకొనెడి సందర్భమున దానికి చిన్న దెబ్బతగిలి రంధ్రము పడిన యెడల గాలి వెడలి పోవును కదా! కాని బుగ్గ వంటి మానవ శరీరమునకు, నవ రంధ్రములుండిననూ ప్రాణవాయువు నిలిచియే ఉండును. ఇది ఆశ్చర్య కరమైన విషయము కాదా! ఎప్పటికైననూ గాలి పొవలసినదే. అందుకే “జాతస్య మరణం ధృవమ్” అనే ఉక్తి ప్రచారములో నున్నది. పుట్టిన పిదప చావు తప్పదని దీని యర్థము.

మర్త్య లోకములోనికి వచ్చిన వారి ముందున మృత్యువు ముట్టకుండా మిగిలినవారెవరు? కాలము యొక్క ఈ కట్టడిని గని ప్రభు దేవుల వారు వెరగొంది ఈ క్రిందివిధముగా చెప్పిరి.

హాలి యబెణ్ణి నల్లహులైందు హోగి
మేదుబందెనెందరె ఇదకందు బెరగాదె
రక్కసియమనెదె హోగినిద్రె గయిదు
బందె వెందరె ఇదకందు బెరగాదె
జవనన మనగె హోగి సాయదె
బదుకిబందె నెందరె ఇదకందు బెరగాదె గుహేశ్వరా!

పులి యొక్క వెన్నున ఒక లేడి వెడలి
 మేసి వచ్చెననిన కని వెరగాయె
 రక్కసి మనికికి పోయి నిద్రజేసి
 వచ్చితినిన దీనినిగని వెరగాయె
 యముని మనికికి పోయి చావక
 బ్రతికి వచ్చితినిన దీనిని గని వెరగాయె గుహేశ్వరా!

“సంయోగో విప్రయోగాంతః ” అనెడి నియమమును గమనించిన యెడల, పంచభూతముల కలయిక అయిన దేహము నిలువదు. కారణమేమనగా విడిపోవుట యనేది ప్రకృతి ధర్మము పంచభూతములు విడి పోవగనే, దేహము నశించును.

జగత్తులో జీవులన్నియునూ యమునికి భక్త్యభోజ్యములని తెలిపెడి సూక్తి యొకటి గలదు “కాలోజగద్భక్షకః” అనెడిదే అసూక్తి.

పుట్టిన జీవికి యొక నిర్ణీత జీవన పరిమితి గలదు మనిషి నూరు సంవత్సరములు బ్రతుకునందురు. అది సరియైనది కాదు. వెలుగు నీడల వలె పుట్టుక చావులు ఒక దానివెనక వేరొకటి వెన్నంటి యుండును. రథమున కుండెడి యిరు చక్రములవలె, జీవనమనెడి రథమునకు చావు పుట్టుకలు చక్రముల వంటివి. ఏ క్షణమున నైననూ రథచక్రములు రథమును వీడి వెడల వచ్చును.

జన్మదినోత్సవాలు చేసి కొనెడి వారిని చూస్తూనే ఉంటాము. పామరుల కది పండుగ సంతోషదాయకము. వాస్తవంగా సంతోషదాయకమైనదేనా? ఈ ప్రశ్న, తమ బిడ్డల జన్మ దినముల పండుగలు చేసే తల్లి, దండ్రులు తమకు తామే వేసికొనవలెను. అయిదవ జన్మదిన మనగా, ఆ బాలకునికి అయిదు సంవత్సరముల మేరకు ఆయుశ్శు క్షీణించినదని అర్థము. ఈ విషయము తెలిసి కొనిన తల్లి-దండ్రులు సంతోషించ వలెనా? విచారించవలెనా? జ్ఞానులు నిట్టి విషయమును గమనించిన వారై “ఆయుక్షీణం నజానంతి తస్మాత్ జాగ్రత జాగ్రత” అని హెచ్చరించు చుందురు.

నశ్వరమై నశించే స్వభావముగల శరీరములోని ఆత్మతత్వమును గుర్తెరిగిన వానికి మరణమే పరమానంద దాయకమైన విషయమగును నిత్యా-నిత్య వస్తువివేకము లేని వారికి, యిట్టి భావన రాదు. మరణము గురించి వింటే భయమును పొందుదురు. మరణమనెడిది విశ్వజనీనమైనది. యెవ్వరునూ దీని నుండి తప్పించి కొన లేరు. ఈ విషయమును తెలియ జెప్పెడి కథలెన్నియోగలవు.

ఒక యూరిలో నొక యిల్లాలు సుఖమయమైన జీవనమును కొనసాగించుచుండెను. అమె కొక పిల్లవాడు పుట్టెను. యెంతో ప్రేమతో పెంచి పోషించు చుండెను. అకస్మాత్తుగా విషజ్వరము మూలమున బాలకుడు విగతజీవుడయ్యెను. శవసంస్కారమును చేయు నిచ్చలేనిదై, యే విధినైననూ బిడ్డను బ్రతికించి కొనవలెనని కృతనిశ్చయురాలై యుండెను. ఆ వూరి వెలుపల నొక యోగి పుంగవు డొచ్చినాడని విని, బాలుని శవము తీసుకొని వెళ్ళి, ప్రాణబిక్ష పెట్టమని కోరెను. యోగీశ్వరుడు, ఈమెకు జ్ఞానోదయమును గల్గించనెంచెను. ఊరులోకి వెళ్ళి, చావు గల్గని యింటినుండి పిడికెడి బియ్యమును తెమ్మనెను. వాటితో నాశీర్వదించి బ్రతికింతుననెను. అమె యెంతప్రయత్నించినా అట్టి యిల్లు లభించదయ్యెను. అమె వెను దిరిగి వచ్చి, సత్యమును నివేదించెను. యోగి ఆమెకు జ్ఞానోపదేశమును చేసెను. అమె గొప్ప యోగిని యై లోకములనుద్ధరించే కార్యముల నెన్నెంటిలో చేసెను.

దేహాత్మ బుద్ధి యున్నవారికి మరణభయమనెడిది తప్పుదు. అందుచేత శ్రీ భగవత్పాదులవారు ఈ పిండస్థలమున నిత్యమైన ఆత్మ యొక్క అరయికను కల్పించిరి.

భూమి యండదగిన వేర్లపైన వటవృక్షము ప్రపంచమునకు కన్నట్టుచు వెల్లి విరియును. ఆత్మానాత్మల సంబంధము నట్టిదే. కన్నట్టుని ఆత్మ నాధారముగా గైకొని దేహము మనుగడ గొన సాగించును. వేర్లకు, చెట్టుకును గల బంధము తెగి పోయిన యెడల, చెట్టు నేల కొరుగును. అదే విధిన, ఆత్మతో సంబంధము లేనినాడు శరీరము విగత ప్రాణిగా అయిపోవును. దుర్గంధ పూరితమగును అందు చేత, కన్పించే వస్తుసంచయము నుండి దృష్టిని మరల్చి కన్పించని ఆత్మను గూర్చి తెలిసి కొనుటకు ప్రయత్నించ వలెను. ఇది మానవుని ప్రాథమిక కర్తవ్యమని యెరుగవలెను.

ఆత్మ జిజ్ఞాసువైన మైత్రేయికి శ్రీ యాజ్ఞవల్క్యుల వారు కటాక్షించిన ఉపదేశము గమనార్హమైయున్నది. “ఆత్మనస్తుకామాయ సర్వం ప్రియం భవతి ఆత్మావా అరే ద్రష్టవ్యః శ్రోత్రవ్యో మంతవ్యో నిధిధ్యాసితవ్యో మైత్రేయ్యాత్మని ఖల్వరే దృష్టే శ్రుతే మతే విజ్ఞాత యదం విదితమ్” (బృ. ఉ. 4-5-6)

పరమ ప్రేమాస్పదమైన ఆత్మనే దర్శనము శ్రవణము మననము మరియు నిధిధ్యాసనములకు ఆర్హత గలది. లోకమునందు సామాన్యముగ ఎల్లరు ధనముమీద ప్రేమ గలవారై యుందురు, అందుకే “అర్థాః బహిశ్చరాః ప్రాణాః” అను సూక్తి యొక్కటి కలదు. ధనమనెడిది దేహమునకు బయలున చరించెడి ప్రాణమని ఈ సూక్తి యొక్క అర్థము. ధనము మీద లోభము పెంచుకొని కష్టపడి సంపాదించినను యింటియందు భార్య పిల్లలు రోగులుగ నున్నప్పుడు ధనమును ధారాళముగ వ్యయపరచి వారి యొక్క ప్రాణములను నిలుపుటకు ప్రయత్నించుచున్నారు. అప్పుడు అతని ప్రేమ ధనమునందు తగ్గి భార్య పిల్లలను ఆశ్రయించును,

ఇంటిలో ఎల్లరు పరుండినప్పుడు అకస్మాత్తుగ నిప్పు తగలి యిల్లు కాలుట ప్రారంభమైన పిదప అందరిని విడచి తానొక్కడే బయటికి పరువెత్తివచ్చుటను చూతుము. యిందు చేత పిల్లలు మొదలగువారి కంటెను తన శరీరమే తనకు ప్రేమగలది అని తెలియును, తన శరీరము మీదకి ఎవరైనను, కొట్టుటకు వచ్చినప్పుడు అశక్తుడైన మానవుడు కొట్టేవారికి వెన్ను చూపి తన కళ్ళు మొదలగు సూక్ష్మ అవయవములకు దెబ్బలు తగలకూడదని చేతులతో మూసికొనుచున్నాడు, అప్పుడు దేహముకంటెను ఇతడు ఇంద్రియములమీద ఏక్కువ ప్రేమ గలవాడని అనుభవమునకు వచ్చును.

ఆకస్మాత్తుగ కళ్ళు చేతులు కాళ్ళు మొదలగు అవయవములకు అసాధ్యమైన రోగములు వచ్చి చేరినప్పుడు ఆయా అవయవములు కత్తరించినగాని నీవు జీవించి వుండవు, లేని యెడల చత్తువు అని వైద్యులు చెప్పినప్పుడు కాళ్ళు చేతులు పొయినను చింతలేదు. నాప్రాణము మిగిలిన చాలు అని కాళ్ళు చేతులను కత్తరించుకొనుటకు తయారగును. యిందుచేత అవయవములకంటె ప్రాణమే ప్రేమాస్పదమైనదని తెలియును. మరి కొందరు జీవనము నందు అనేకకష్టములను అనుభవించి జీవనమే నిస్సారమని యెంచి విసుగు చెంది ఉరి వేసికొనియో, చెరువు బావులలో దూకి తమప్రాణములను వీడెదరు, యిందు చేత ప్రాణముకంటెను ప్రియమైనది ఆత్మయే అనెడిది అందరికి అనుభవవములోకి వచ్చెడి విషయము, ఈ కారణముననే శ్రీ విద్యారణ్యస్వామివారు ఈ విధిననుడివిరి

శ్లో॥ విత్తాత్ పుత్రః ప్రియః పుత్రాత్ పిండం
పిందాత్ తథేంద్రియాణి, ఇంద్రియేభ్యః
ప్రియాః ప్రాణాః ప్రాణాదాత్మ పర ప్రియః

ధనము కంటెను పుత్రుడు, పుత్రునికంటెను శరీరము, శరీరముకంటెను ఇంద్రియములు ఇంద్రియములకంటెను ప్రాణములు ప్రాణము కంటెను ఆత్మ అధిక ప్రేమాస్పదమైనవని శ్లోకములోని భావము అందుచేత శరీరము అశాశ్వతమైనది, అనగా శరీరములన్నియు అనిత్యమైన పదార్థముల వర్గములకు చెందినవనియును, పరమ ప్రేమాస్పదమైన ఆత్మ మాత్రము నిత్యమైనదనియును తెలిసికొనిన వాడే పిండజ్ఞుని యగును.

పిండజ్ఞునికి నిత్యానిత్య వివేకముతో పాటుగా, యాశ్వర పరిజ్ఞానము కూడ కలుగవలెనని శ్రీ భగవత్పాదుల వారు బోధించిరి గమనించుడి:

శ్లో॥ శరీరాత్ పృథగాత్మానమాత్మన పృథగీశ్వరమ్
ప్రేరకం యో విజానాతి పిండజ్ఞానీ తికథ్యతే॥ (సి.శి. 5-85)

ఎటులయితే శరీరము కంటెను ఆత్మ భిన్నమైనదో, అటులనే ఆత్మ కంటెను పరమేశ్వరుడు భిన్నమైనవాడనియూ, అతడు అన్నింటికీ ప్రేరకుడనీ తెలిసి కొనుట యెంతో అవసరము. అప్పుడే పిండజ్ఞునియొక్క జ్ఞానము పరిపూర్ణమైన దగు. చున్నది.

వేదాంత పరిభాషలో “తత్త్వం పదార్థశోధనే” యనెడిది యుపయోగింపబడుచున్నది. తత్ మరియు త్వం పదముల శోధననే యిది యని గ్రహింప దగును. ఇది ఆత్మ-పరమాత్మ వివేచనకు సంబంధించిన విషయము. కొందరు ఇద్దానిని పిండజ్ఞానముతో పోల్చి చూతురు. అయితే, కొంత భేదమును గాంచగలము, వేదాంతవాదము చాలా మేరకు “కేవలద్వైత” భావన వైపు మొగ్గు

చూపును. జీవాత్మ-పరమాత్మలకు అభేదము ప్రకటించుటయే అద్వైతుల లక్ష్యము. వీరశైవ మట్టిదికాదు. ఇద్దానిని భేదాభేదవాదమందురు. నివృత్తి దశలోనే అభేదముండును. ప్రవృత్తినంధున జీవాత్మపరమాత్మలకు మధ్య భేదమే అధికముగా నుండును. భక్తస్థలములోని అవాంతరభేదమైన పిండజ్ఞాన స్థలమున జీవాత్మ పరమాత్మలకు భేదమే ఉండును. పరమాత్మ పూజ్యుడైతే, సాధకుడు పూజకుడగును. నిత్యానిత్య పదార్థముల వివేకమును గల్గి, జీవాత్మ-పరమాత్మ భిన్నత్వము నెరిగి, యీశ్వరుడు ప్రేరకుడని గ్రహించి, ఇతరుల కంటెనూ విలక్షణమైన వ్యక్తిత్వము గల్గి, జీవనము సాగిస్తూనే, వివేకము బలము వలన వైరాగ్యమును పొందెడి వాడే, పిండజ్ఞానియని గుర్తెరుగవలెను.

దీనితో పిండజ్ఞాన స్థలము సంపూర్ణము.

ఓం శాంతిః శాంతిః శాంతిః

ది. 24-07-1990

శ్రీసిద్ధేశ్వర దేవస్థానము, షోలాపురము.

విశేష ప్రతిపిక :

శ్రీ మదాచార్యవర్యులు విద్యా వాచస్పతి జగద్గురు శ్రీ చంద్రశేఖరులవారు ఆత్మవిద్యను యీ ఆశీర్వాచనమున ప్రదానము చేసిరి. పిండజ్ఞానికి వలయు విజ్ఞాన నిధిని సులభగ్రాహ్యమయ్యెడి విధిన ప్రదానము చేసిరి.

పిండస్థలమున నుండెడి జీవుడు శ్రద్ధా భక్తికంటెను పూర్వదశలో నుండెడి వాడు. ఈ స్థితిలో యతనికి కావలసిన జ్ఞానమెట్టిది యనెడిది యూహింప వచ్చును. భేదాభేద సిద్ధాంతములలోని యభేద సిద్ధాంతము విహితము కాదని శ్రీ భగవత్పాదుల వారి బోధనల వలన తెలియుచున్నది. భేదమే ప్రతిపాదించవలెను. ఈ సిద్ధాంతము ప్రకారము శివుడు జీవుడు భిన్నమైన వారు జీవుడు శరీర సహితుడు ఇయ్యవి మూడు తెరగులుగనుండును. అవి:

స్థూల శరీరము, సూక్ష్మ శరీరము మరియు కారణ శరీరము. స్థూల శరీరమునే కాయమనియును, సూక్ష్మ శరీరమును ఆత్మయనియును అందురు. కారణశరీరము పరమాత్మ తత్వమునకు సంబంధించినదని యెరుగవలెను.

వేదాంత వాదము ఆత్మతత్వము వరకే పరిమితమగును. పరమాత్మ-జీవాత్మలు ఒక్కరేయని యందురు. ఇట్టివారి నద్వైతులందురు ఈ వాదనను ఖండించెడి వారు ద్వైతులు ఈ వాదన ప్రకారము పరమాత్మ జీవాత్మ మరియు ప్రకృతులు గలవు. మూడును నిత్యములే, వీరిని వివిధ పేర్లతో పిలుతురు. ఆత్మను భోక్త అని, ప్రకృతిని భోజ్యమని యందురు.

ఆత్మ సనాతనుడనెడిది సాంఖ్యుల చేత ప్రతిపాదించ బడినది. ఈ విషయమున భేదాభిప్రాయములు గలవు. బౌద్ధులు దీనిని యంగీకరించరు. చార్వాకులు కూడ ఆత్మ నిత్యమైనదని నుడువరు. దీనికొక కారణము గలదు. వీరి యాత్మ తత్వము భిన్నమై యుండును. శరీరమే యాత్మ యనెడి భావనకు వీరెకువ్వవ ప్రాముఖ్యత నిత్తురు. దేహము పంచభూతాత్మకమైనది. అందుచేత, నిది నిత్యమైనది కాదు. కాలానుగుణముగా మార్పులకు గురియగును. వర్షవాతాతపశైధిల్యములకు లోనై నశించెడి యవకాశము కలదు. బాల్యాది వృద్ధాప్యము వరకు గల వివిధ దశలలో వైపరీత్యముల నెదుర్కొని సుఖదుఃఖము లననుభవించు చుండును. కాని బుద్ధికి యుండెడి పరిమితుల మూలమున దేహి తన స్వరూపములో నిమిడి యున్న తత్వము నెరుగ జాలడు. నీరు - క్షీరము గలసి యున్నప్పుడు, నయ్యవి విడదీయరానివిగా దోచును. సగటు మనిషి వాటిని విడదీసి చూడలేడు. పృథ్వీ కరణనైపుణ్యమునకు ఎంతో కీలకమైన ప్రాముఖ్యత గలదు. హంస మాత్రమే నీటిని విస్మరించి పాలను గ్రహించగలదు. నీర-క్షీర పృథ్వీ కరణ కౌశలము శునకమునకు గలదే? అదే విధిన దేహముతో కలిసి యుండెడి యాత్మను దేహమునుండి విడదీసెడి నీర-క్షీర పృథ్వీ కరణ వివేకమును గడించుట అంత సులభమైన పని కాదు. అజ్ఞుడు విడదీసి చూడలేని దానిని విజ్ఞుడు విడదీసి చూడగలడు. ఇట్టి విజ్ఞతను పెంపొందించి కొన వలెనని శ్రీ జగద్గురు చంద్రశేఖర శివాచార్యుల వారు తెలియజెప్పిరి.

బసవపురాణములోన యంగమునకు నీ లక్షణములు గలవని తెలుపబడినది.

అంగంబు పూర్వ కర్మావశేషంబు

నంగంబు సుఖదుఃఖ సంగతి నెలవు

నంగంబు పుణ్యపాపాలయం బట్టి

(బసవపురాణం, షష్టాశ్వాసము, పద.698-702)

పూర్వకర్మావశేషంబు ననుభవించుటకే ఆత్మ దేహబునాశ్రయించుచున్నదని గ్రహించవలెను. ఆత్మ సుఖదుఃఖములను దేహి యను మాధ్యమము లేకుండగ యనుభవించ లేదు. ప్రవృత్తి మార్గముననుండేడి ఆత్మ దేహము మాధ్యమముగా గొని విషయాసక్తిని దీర్చికొనును. సంచిత కర్మ ఇత్యాదులు దేహము వలన జరుపబడెడి కార్యముల వలన సిద్ధించును. ఈ విధముగా దేహము ఆత్మ కంటెను భిన్నమైనదని యెరుగవలెను. కర్మోపభోగము పరిపూర్ణముగా అయినప్పుడు ఆత్మ కాయమును వదలి వేయును. మరణము సంభవించును. కాయము నశ్వరమైనది గాన నశించి తీరును.

ఆత్మానాత్మ వివేకముతో పాటు, పిండజ్ఞాని నిత్యానిత్య వివేకమును పెంపొందించికొన వలసిన యవశ్యకత యెంతైనా గలదు. పుట్టినది గిట్టక తప్పదు. చావనెడిది తథ్యము అందుచేత శరీరము నశించియే పోవును. ఇచ్చట సందేహమున కాస్కారములేదు. అవతారపురుషులైనను మరణము తప్పలేదు. కృష్ణుడు బాణము వ్రేటుకు చచ్చెనని చెప్పబడినది. రాముడు సరయూ నదిలో ప్రవేశించి తన తనువును వీడెనని చెప్పబడినది. నృసింహుని శరీరమును శరభేంద్రుడు చీల్చి చెండాడెనని చెప్పబడినది అట్టి యెడ సాధారణ జీవుల సంగతి గురించి యిక చెప్పవలెనా?

ఆత్మకు చావు పుట్టుకలు లేవనియును, అది నిత్యమైనదనియును చెప్పబడినది. వాతాతపశైధిల్యములకు ఆత్మ అతీతముగా నుండును. ఆయుధము చేతనది చీల్చబడజాలదు. పంచభూతములు ఆత్మను నష్టపరచలేవు. ఈ విధిన ఆత్మ శాశ్వతమైనదని గ్రహించ వలెను.

జగత్తు పుట్టినప్పటినుండియును ఆత్మ ఉండియున్నది. ఈ విషయమును పిండజ్ఞాని తెలిసికొనవలెను. నానాయోనులలో బడిదేహమును దాల్చి పుట్టి గిట్టి పలు విధములైన వేదనలకు గురియయ్యెడి ఆత్మను (జీవిని) యుద్ధరించ వలెనను తలంపు శివునికి వచ్చునని ఆగమములు తెలుపుచున్నవి. హిత మార్గమును సూచించెడి యీ శివుడు- జీవుని కంటెను భిన్నుడని గ్రహించవలెను. శివ-జీవాభేదమును ప్రతి పాదించే యాచార్యుల వారు ఈ విధిన యెందుకు వివరించిరో తెలిసి కొనవలెను. ప్రారంభ దశలో భేదభావముండుట యేయుచితమని గ్రహించవలెను. భక్తి జ్ఞానవైరాగ్యములు గణనీయముగా పెరిగినప్పుడే శివ-జీవాభేదము గురించిన జ్ఞానము హితకారి కాగలదు. లేని యెడల సాధకుడు శివ పూజాదుల జేయుటలో నాసక్తిని పెంచి కొనడు శివపూజాసక్తి లేనిది శివభక్తి గలుగదు. భక్తిలేని వానికి ముక్తిగలుగదు. అందుచేత పిండజ్ఞాని ఆత్మ కంటెను పరమాత్మ వేరైన వాడని గుర్తించవలెను. అతని యనుగ్రహము నాశించి అర్చనాదులను చేయుచు పుణ్యాధిక్యతను, పాపప్రక్షాళనమును పొందవలెను. ఇదియే పిండజ్ఞానికి గల యేకైక కర్తవ్యము.

-శివం భూయాత్-

సంసార హేయస్థలము

ఆశీర్వచనము:-1

శ్లో॥ నిరస్తహృత్కలంకస్య నిత్యానిత్యవివేకినః ।

సంసార హేయతాబుద్ధిర్జాయతే వాసనా బలాత్॥ (సి.శి. 5-57)

హృదయములో కల్మషము దూరమైన వానికి, నిత్యానిత్య వివేకము పొందిన వానికి, వాసనా బలము వలన సంసారము హేయమైనదనే బుద్ధి గల్గునని శ్లోకములోని భావము.

ఇచ్చట అధికారి యనే విషయము గురించి తెలిసి కొనవలసియుండును. అనుబంధ చతుష్టయములో నధికారమొకటి యని గుర్తెరుగ వలెను. సంబంధము, విషయము మరియు ప్రయోజనములనెడివి మిగిలినవి వీటిలో అధికారి యొక్క పాత్ర ప్రముఖమైనది ప్రయోజనములలోని భేదమువలన అధికారులలో భేదము లగు చున్నది. ఈ బోధసారముములోని వచనములో నా యాభేదములను గాంచగలము గమనించుడి:

శ్లో॥ జ్యోతిష్టోమే స్వర్గకామో వివాహే పుత్రకామవాన్ ।

వాణిజ్యే లోభవాన్ మోక్షే ముముక్షురధికారవాన్॥

స్వర్గ సుఖములను కోరువాడు జ్యోతిష్టోమ మనెడి యాగము చేయుటకును, పుత్రసంతానమును కోరువాడు వివాహ విషయమునందున, లోభ బుద్ధిగల వాడు వ్యాపారము నందును, మోక్షము నందు ముముక్షువు అధికారము గల్గిన వారై యుందురని శ్లోకములోని బావము.

మోక్షాపేక్ష గల్గినంత మాత్రాన, ముక్తిలభించుట సంభవించదు. ప్రయోజన ప్రాప్తికై వివేకము, వైరాగ్యము మరియు శ్రమ-దమాది సాధనములను గల్గియుండవలెను. “సుమ్మనె ఆగదు ముక్తి” ఊరకయే ముక్తి కలగదు యని తెలిపిన శ్రీ నిజగుణుల వారి వాక్కులు స్మరణీయములు. ఇది నిత్యమైనది, యిది అనిత్యమైనదని తెలిసి కొనకుండగ, హృదయములోని భోగేచ్ఛ దూరము కాకుండగ, శమ-దమాది సాధనములు సాధించ కుండగనూ కేవలము ముక్తి కావలెనని కోరితే గల్గెడి ప్రయోజన మేమియూ ఉండదని నిజగుణులనుపదేశము.

“కశ్చిత్ ధీరః ప్రత్యగాత్మా నమమేక్షత్” యనెడి యుపనిషద్వాణియూ ముక్తి సులభముగా లభించెడిది కాదని తెలుపు చున్నది.

మిఠాయి కొట్టులోని మిఠాయిలను తినెడి యధికారము గల వాడెవ్వడు? అనెడిది విచారించిన యెడల తినెడి కోరికతో పాటుగా కొనెడి సామర్థ్యము గలవాడే అర్హుడని తేలును. అదేవిధిన కష్టముల నివృత్తిని, పరమానంద సుఖ ప్రాప్తిని గల్గించెడి లింగాంగసామరస్యమును కోరువానికి, కోరికతో పాటుగా వివేకము, వైరాగ్యము, శమ-దమాది సాధనములు నుండవలెను. ఇవి గల్గినట్టివాడే నిజమైన మోక్షాధికారి యని గ్రహించవలెను.

ఈ విషయములనే శ్రీ భగవత్పాదులు అగస్త్య మహర్షికి యుపదేశించిరి.

జన్మజన్మాంతరముల యందున నాచరించిన నిష్కామ సత్క్రియల ఫలితముగా జీవిలో వాసనా బలము గల్గును. తద్వారా విగత కల్మషుడై, నిర్మల మనస్సియై యుండెడి స్థితిలో, విషయాసక్తిని వీడి, భోగేచ్ఛకు బంధము వేసి ఆత్మజ్ఞానమును పొందెడి వివేకమును సంపాదించిన వాడు మోక్షమున కర్హుడని శ్రీ భగవత్పాదుల వారు ఉపదేశించిరి. అట్టి వానికే సంసారము యెడల హేయ భావమేర్పడునని తెలిపిరి. హేయబుద్ధిగల వాడే ముక్తిని పొందగలడని వివరించిరి.

“సంసార హేయతాబుద్ధి” గురించి తెలిసికొన వలెననిన యెడల, సంసార మంటే యేమిటి? దాని యెడల హేయబుద్ధి యెందుకు గల్గును? అనెడి ప్రశ్నలకు సమాధానముల నన్నేషించవలెను.

సంసారము గురించి గుర్రెరిగిన జ్ఞానులు, సంసారమును బహు విధములైన ఉపమానములతో జోడించి చెప్పిరి. పగబట్టిన శత్రువనియును, విషవృక్షమనియును, ఘోరారణ్యమని తెలిపెడివారు కొందరైతే, సంసారము క్షణ భంగురమైనదని తెలుపుటకై నీటి బుడగ, గాలికి పెట్టిన దీపమని మరికొందరందురు. ఇంకా కొందరు దీనిని మహారోగమనియందురు. ఎవ్వరి అనుభవము యేరీతిన నుండునో, ఆ రీతిననే ఉపమానములు అభివ్యక్తమగు చున్నవి.

ఇట్టి భావనలు, నుపమానముల జ్ఞానమును పెంచినా, సంసారమంటే ఏమిటో తెలుపజాలవు.

లోకపు వాడుకయందున జగత్తు, సంసారమనే పదములు నొకదాని కొకటి పర్యాయ పదములుగా నుపయోగింపబడుచున్నవి. సామాన్య దృష్టిచే చూచిన యెడల రెండిటిలోనూ అభేదము గోచరించును. లోతుగా పరిశీలించిన యెడల యీ రెంటికిని మధ్య కొంత భేదముగలదని ద్యోతకమగును.

వాస్తవికముగా యీ రెండూ భిన్నముగా నున్న యదార్థములు. శివుని చేత నిర్మితమైనదే జగత్తు. జీవుని చేత సృష్టింపబడినదే సంసారము. ఈ విషయమును విడమరచి చెప్పేది శ్రీ విద్యారణ్య స్వాములవారి వాక్కును గమనించుడి:

శ్లో॥ ఈ క్షణాది ప్రవేశాంతా సృష్టిరీశేన కల్పితాః
జాగ్రదాది విమోక్షాంతః సంసారో జీవకల్పతః॥

శక్తి విశిష్టుడైన శివుడు మాయా శక్తి చేత సకల జగత్తును సృష్టించుచుచున్నాడు. జీవునికి అట్టి సమర్థత ఉండదు. సర్వజ్ఞత్వము, సర్వకర్తృత్వము శివుని కుండునే గాని జీవుని కుండవుగా! జీవుడు శివుడు సృష్టించిన చరాచరా పదార్థములను సేకరించికొని, యివి నావి యనెడి మమకారము పెంచికొను చున్నాడు ఆ మమకారమే సంసార మగుచున్నది.

బుద్ధి, ఆభాస, ఆత్మయిత్యాదులగురించిన అరయిక లేని వాడై మోహ పరవశుడై యుండెడిజీవి యొక్క వ్యామోహమే సంసారమని తెలిపెడి వాసిష్ఠ గ్రంథములోని యీ నుడువులు గమనించుడి:

శ్లో॥ కాబుద్ధిః కో యమాభాసః కోవాత్మా త్రి జగత్కథమ్।
ఇత్యనిర్ణయతో మోహః సోయం సంసార ఇవ్యతే॥

పరమాత్ముడు పంచమహాభూతములను సృష్టించుచున్నాడు. జీవుడు వాటి నుపయోగించి యిల్లు, బావి, చెరువు మొదలగు వాటిని సృష్టించి యివి నావి యనెడి యభిమానమును దాల్చుచున్నాడు. పరమాత్మ, అడ, మగ అనెడి భేదము గల వ్యక్తుల నేర్పరచగా, జీవుడు వివాహము ద్వారా అడ-మగలను కలిపి దంపతులను చేసి బాంధవ్యముల నేర్పరచును యీ విధముగా నాది యనెడి మోహమే, మమకారమై, సంసారముగా పరిణమించుచున్నది. మోహపరవశతచేత జీవుడు సంసారములో తిరుగాడుచుండును. “సంసరతీతి సంసారః” అనెడి వ్యుత్పత్తి యీ భావమును బలపరచుచున్నది.

“తద్దైక్షత బహుస్యాం ప్రజాయేయ” (చా. ఉ. 6-2-3) అనెడి ఉపనిషత్తు వాక్కులో చెప్పినయటుల యీశ్వరుని సత్యసంకల్పము వలన రచితమైనదే జగత్తు. జాగ్రదవస్థనుండి ముక్తి పొందునంత వరుకు జీవాత్మ యొక్క అవిద్యవలన కల్పితమైన నేను, నాది యనెడి యభిమానమే సంసారము. అవిద్య చేత కల్పితమైన సంసారము, తత్వజ్ఞానము చేత నివృత్తియగును. జగత్తు శివ స్వరూపమైనదగుటచేత యది జ్ఞానముచేత మాత్రమే నివృత్తము కాగలదు.

ఉత్పత్తిపరముగా గమనించిన యెడల, జగత్తు యొక్క ఉత్పత్తికి పరశివుడు, నిమిత్త కారణుడగును. అతనితో అవినాభావ సంబంధము గల్గిన శక్తి యుపాదాన కారణమగును. ఇది యిట్లులుండగా, జీవాత్మ సంసారానికి యుపాదాన కారణమనేది యుండదు. కల్పితమైన దైనందున, ఉపాదాన కారణముండదు. అయితే దీనికి నిమిత్తకారణ మొకటి కలది. అదియే జీవుని, అవిద్యా శక్తి, ఈ విధిని, జగత్తుకు - సంసారమునకు స్పష్టమైన భేదము గోచరించును.

ఇక లయ విషయమునుపరిశీలన చేసిన యెడల, జీవునికి జ్ఞానోదయమైన మరుక్షణమే సంసారము లయమొందును. జగత్తు యొక్క లయము జీవుని జ్ఞానోదయానికి సంబంధము గల్గిన యంశము కాదు. శివుని తిరోధాన విధి చేతనే జగత్తులయమగును. జగల్లయకువేరే కారణములు నుండవు.

సుఖదుఃఖముల గూర్చి చెప్పవలెననినచో నివి సంసారమునకు సంబంధించిన యంశములే జగత్తు నందు వాటికి స్థానములేదు. జీవన్ముక్తులైన వారు దుఃఖాదులు లేనివారై జగత్తున జీవించు చుందురు. ఈ విధముగ, జగత్తు మరియు సంసారముల గురించి కూలంకషముగా విచారమును చేసిన వీరశైవాచార్యులు, జగత్తును సత్యమనియే స్వీకరించిరి. సంసారమును తుచ్ఛమైన దానిగాను హేయమైన దానిగాను ఉపదేశించిరి. శ్రీ జగద్గురు రేణుక భగవత్పాదులు జగత్తుగూర్చి తెలియజెప్పిన వాక్కులు చాల విశిష్టములై యున్నవి గమనించుడి:

శ్లో॥ “శివతత్వాత్ సముత్పన్నం జగస్మాన్సభిద్యతే”
తథా శివాత్ సముత్పన్నం శివ ఏవచరా చరమ్
తస్మాచ్ఛివమయం సర్వం జగదేతచ్ఛరాచరమ్”
“తథా భూమ్యాది రూపేణ శివ ఏకో విరాజతే”

పై వాక్కులలో జగము సత్యమైనదని ఆచార్యుల వారు సెలవిచ్చిరి. తంతువుల చేత నిర్మితమైన వస్తువు యెట్లైతే తంతు మయమో మన్ను చేత నిర్మితమైన కుండ ఎటుల మృద్రూపమైనదో అటులే శివ-శక్తుల సృష్టియే జగత్తు. శివశక్తుల స్వరూపమైనట్టిది యైనందున అదెప్పటికినీ అబద్ధము కాజాలదు ఈ జగత్తుకు అబద్ధమని చెప్పిన యెందరో వ్యక్తులు మరియు వారి సహచరులెల్లరూ కాల గర్భమునందు అబద్ధమై పోయిరేకాని జగత్తు మాత్రము అప్పటినుండి యిప్పటి వరకూ ఎప్పటిలాగే కన్పట్టు చున్నది. ఈ విషయమున జగత్తు గూర్చి విస్పష్టముగా తెలియజెప్పెడి శ్రీపతి పండితులవారి శ్లోకము గమనార్హమై యున్నది.

శ్లో॥ జీవః సత్యం జగత్ సత్యం, శివఃసత్యం స్వభావతః
తయోరభేదః సత్యంవా క్రిమిభ్రమరమోరివ

(బ్ర.సూ.శ్రీకరభాష్యం. 2:3:40)

జీవుడు సత్యమే, జగత్తూ సత్యమే
 శివుడూ సత్యమే - భ్రమరకీట స్వాయమున
 జీవుడు శివుడగు చున్నాడు కనుక
 శివ జీవాభేదము కూడ సత్యమే అనెడిది
 శ్రీపతి పండితుల వారి శ్లోకములోని భావము

ఇంకనూ జగత్తును అబద్ధమని చెప్పేది అద్వైత వేదాంతాల అభిప్రాయ మైననూ జీవాత్మ యొక్క మనోమయ సంసారమును లేదని చెప్పుటకు వీలు లేదని పర్యవసించు చున్నదని తెలిసికొనవలెను. అందుచేత శ్రీ విద్యారణ్య స్వామిగారి “పంచాదః” యనుగ్రంథమందు ఈశస్రష్టి సుఖదుఃఖములకు హేతుభూతమైనది కాదు. కించిత్తు జీవ సృష్టియే సుఖ దుఃఖములకు కారణమైనదిగా అనేక దృష్టాంతములమూలకముగా ప్రతి పాదించిరి. కనిపించెడి జగత్తుసత్యము శివము. సుందరమైనది యని విద్యారణ్యులవారి భావము. మనో మయమైన జీవాత్మ యొక్క సంసారము అమంగళమైనది. అందుకే హేయమైనదని తెలిసికొన వలెను.

మనోమయమైన జీవాత్మల సంసారము, “పిండే పిండే మతిర్భిన్న” అనెడి యుక్తి వలె ఎన్ని శరీరములో అన్ని మనుష్యులుగా ఉండుటచేత, ప్రతి యొక్క జీవుని సంసారము భిన్న భిన్నముగా నున్నది. జగత్ నందు ఏకరూపత ఉన్నను సంసారమునందు ఏకరూపతకానవచ్చుట లేదు. ప్రతి యొక్క జీవాత్మ నిర్మోహిగా అయి మొక్షమును పొందు వరకు వారి వారి సంసారము వారు పోయిన కడకెల్లను వెంబడించి యుండును, అందుచేత “శ్రీ దేవి కాళోత్తరము” అనెడి ఆగమమందు చిత్తే చలతి సంసారో నిశ్చలే మోక్ష ఏవహి సంసారము యొక్క మూలము మనస్సని చెప్పబడినది.

శ్రీ శంకరా చార్యులవార వివేక చూడామణి యందు సంసారమనెడి వృక్షమునకు అజ్ఞానమే బీజము. దేహమే నేను అనెడి భావనమే అంకురము, పునః పునః శబ్దాది విషయములను భోగించవలెననెడి ఇచ్చారూపమైన రాగమే చిగురుటాకులు. జీవాత్మజేసెడి కర్మలే జలధార, శరీరమే కాండము, ప్రాణములే కొమ్మలు, ఇంద్రియముల సమూహమే మొగ్గలు, శబ్దాది విషయములే పువ్వులు, దుఃఖమే ఫలము, మరియు ఆ ఫలమును అనుభోగము చేసెడి జీవాత్మనే పక్షి యని సంసారమనెడి వృక్షముయొక్క వివరణను యిచ్చిరి.

సంసారమునందు మొదట మొదట సుఖము యొక్క అనుభవమున్నను చివరకు దుఃఖమే చేతి కందుచున్నది. ఇది సర్వానుభవసిద్ధమైన విషయము. ఈ కారణముననే, జ్ఞానులు ఈ విధిని హెచ్చరింతురు.

శ్లో॥ జన్మదుఃఖం జరా దుఃఖం జాయా దుఃఖం పునః పునః।
 సంసార సాగరో దుఃఖం తస్మాజ్జాగ్రత జాగ్రత॥

పుట్టుకలోను, కళత్రాదులలోను, ముదుసలితనములోను, వెరసి సంసారములో దుఃఖము దుఃఖమే గలదు. అట్టి సంసారము గూర్చి జాగరూకుడవై యుండుము అని శ్లోకములోని భావము. మోహమనెడి ముసుగులో నిదురించెడి వారి గూర్చి చేయబడిన మేలు కొలుపు నీశ్లోకమును గ్రహింపవలెను. పుత్రాదుల వలన కొంతమేరకు సుఖము లంభించినా, అది క్షణికమైనదే. నిర్మలాంతః కరణ గల్గిన సాధకుడు

జనానాదుల నిజస్వరూపము నెరిగిన యెడల అతనికి సంసారము యెడల హేయబుద్ధిగల్గును. సంసారము యెడల గల్గెడి యీ హేయబుద్ధినే వైరాగ్యమని అందురు. త్యాగాజ్ఞగతి పూజ్యంతే పశుపాషాణపాదపాః”, మోహమనెడి గిరికి విరతి వజ్రము వంటిది, వైరాగ్యమే వాభయమ్” మొదలగు ఉక్తులను చూచిన యెడల, విరతి, విరాగము, వైరాగ్యము లనెడివి పర్యాయ పదములవలె దోచును ఈ పదములనెలవి పర్యాయపదములవలె దోచును. ఈ పదములు నెంతో అర్థ గర్భితములైయున్నవి కేవలము శారీరకముగా వ్యక్తులను మరియు వస్తువులను విడిచి వేయుటయే త్యాగము మానసికముగా వీటిని విడిచివేసి యుండుటయే విరతి లేదా వైరాగ్యమని గుర్తెరుగవలెను.

వైరాగ్యములో భేదములు గలపని తెలిపెడి బోధసారోక్తి గమనార్హమైయున్నది.

వైరాగ్యం ద్వివిధం సూక్ష్మం తదేదమవధారయ ।
 జిజ్ఞాసా ముఖ్యమేకం సాజ్ఞహా సాముఖ్యమేవచ ।

వైరాగ్యములో రెండు విధములు గల పనియును, వాటిలో జిజ్ఞాసా వైరాగ్యమే ముఖ్యమైనదనియును, జిహాసా వైరాగ్యము

ముఖ్యమైనది కాదని శ్లోకములోని భావము. జిహ్వావైరాగ్యము గూర్చి వివరించెడి శ్లోకమును గమనించుడి:

రాజ్యభ్రష్టా దీర్ఘరోగాః పరాదనాహతశ్రియః ।
యే విరక్తాస్తపస్యంతి జిహ్వా ముఖ్యమేవతాత్ ॥

రాజ్యాధికారము కొల్పోవుట వలననూ, ఎంతో కాలము రోగముల చేత పీడింపబడుచుండుట వలననూ, యితరుల అధీనములో నుండవలసిన స్థితి యేర్పడుట వలననూ, సిరిపోవుట వలననూ వైరాగ్యభావన గల్గి యడవిలోనికి వెడలి తపస్సు నాచరిస్తూ ఉండేవాడి వైరాగ్యమును జిహ్వా వైరాగ్యమందురనియును అది ముఖ్యమైనది కాదనియును శ్లోకములోని భావముని గ్రహించగలరు.

జిహ్వావైరాగ్యము అధమమైనది. ఎందుకనగా ధనకనకాదుల అభావము వలన గల్గు చున్నది అందుకే దీనికి అభావ వైరాగ్యమనెడి పర్యాయ నామముగలదు. ఇట్టి దానిలో భోగవాసనలు సంపూర్ణముగా నివృత్తి నొందవు జన్మాంతరములలో జిహ్వావైరాగ్యముగల వాడు మరల భోగాసక్తుడగును.

జిహ్వావైరాగ్యమును సోదాహరణ పూర్వకముగా వివరించెడి యీ శ్లోకములను గమనించుడి:

శ్లో॥ ఆధివ్యాధి భయోద్వేగ పారతంత్ర్యాది వర్జితాః ।
యేధీరా ముక్తిమిచ్ఛంతి శ్రుణు తేషామయం క్రమః ॥
కామధేనుర్నహే యేషాం నివాసోనందనే వనే ।
కాశ్యపాద్వాస్తవశ్యంతి జిహ్వా ముఖ్యమేవతాత్ ॥

ఆధివ్యాధి భయోద్వేగాదులును, పరతంత్రతయు, లేకుంఁడిననూ, కామధేనవు యొక్క సన్నిధి, నందనవనములో నివాసము మొదలగు సుఖసంపత్తియున్ననూ, యెవ్వరైతే తపస్సునాచరింతురో అట్టి వారికి గలవైరాగ్యమును జిహ్వా వైరాగ్యమందురు. దీనినే సహజమైన వైరాగ్యమని యందురు.

“సర్వపరిగ్రహభోగతః కన్య సుఖం న కరోతివిరాగః” అనెడి ఉక్తి యటుల నిజమైన వైరాగ్యమే సుఖప్రదమైయున్నది.

శ్రీ నిజగుణ శివ యోగులు
వనితాదిదోష దరుశనవే నిమిత్తవా ।
వనువిందవనం బిడువుడు రూపు బళికా ॥
మనవత్త తెరిగదా నిష్ట యదు కార్య వెం ।
దెనుతెబరెవుదె విరాగతె గె నెలయందు ॥ - కైవల్య పద్ధతి జ్ఞాన ప్రతి పాదన స్థల 3-2

“వనితాది దోషదర్శనమే నిమిత్తము. వాటిని విడుచుట రూపు పిదప, మనము అటుగుంజకుండా నిష్టము, కార్యము, అనుచువచ్చునది విరాగతకు నెలవని” ఈ కృతి యొక్క భావమేమనగా, సతి పుత్ర ధనాదుల యందున అనిత్యము అశుచి దుఃఖ దోషాదులను గాంచునదే వైరాగ్యమునకు బీజమనియును ఏదైనా నిమిత్తమున ఆ విషయములను త్యాగము చేయునదే రూపమనియును, మరియు విడిచిన విషయములవైపు మనస్సు మరల తిరుగకుండగా చేయునదే కార్యము. ఈ విధముగా వైరాగ్యము యొక్క బీజముల రూపము, మరియు కార్యముల గురించిన సూక్ష్మమైన వివరణను నిజగుణ శివ యోగుల వారు యిచ్చిరి. ఇది ఐహిక మరియు పారలౌకిక విషయముల గురించి కార్యరూపమును దాల్చినప్పుడు పూర్ణత్వమును బడయును. అందుచేత “ఇహముక్త ఫలభోగ విరాగః” అని వైరాగ్య లక్షణములను తెలియచెప్పిరి.

ఈ రీతిగా సంసార మనగా నేమి? మరియు దాని గురించి యుండెడి హేయబుద్ధి అనే వైరాగ్యమనగా నేమి అనెడి బహుముఖములైన రెండు ప్రశ్నలకు సామాన్యమైన సమాధానమును సమీక్షించవలెనది. ఇంకా వీటి గురించి కూలంకషముగా విచారించుము గాక

ఓం శాంతిః శాంతిః శాంతిః

ది. 25-07-1990

శ్రీసిద్ధేశ్వర దేవస్థానము, షోలాపురము.

విశేష ప్రతిపిక :

సంసారమనగా నేమిటో తెలియజెప్పి, జగత్తు కంటెను అది భిన్నమైన దని తెలిపి, సంసార నిరసనకు కారణ భూతమైన వైరాగ్యము గురించి శ్రీ విద్యావాచస్పతి కాశీ జగద్గురు చంద్రశేఖర శివాచార్య మహాస్వామిగారు జ్ఞానదాయకమైన ప్రవచనమును ప్రదానమును చేసిరి.

సంసారమును హేయభావముతో చూడ వలెనని యాస్తిక మతములన్నియును తెలుపు చున్నవి. సంసారమనగా నేమి? యనెడి విషయములోన యేకాభిప్రాయము లేదు. నిఘంటువు బహువిధములగు అర్థముల నిచ్చినది. తెలుగు సాహిత్యమున సంసారమనగా కాపురము అనెడి అర్థమున వ్యవహారములో గలదు. అందు చేత, కొందరి మతము ప్రకారము భార్యాపుత్రులను హేయ భావముతో చూసి, సన్యాసమును స్వీకరించినగాని ముక్తి సంప్రాప్తము కాదు. ఈ భావన సరియైనదికాదు. వీరశైవమున యిట్టి భావనవల కాస్కారము లేదు. ఈ విషయమును లోతుగా పరిశీలించ వలసి యున్నది.

“ప్రాణ్యుత్పాదే సంసరణమ్” అనెడి అమరసింహుని వాక్కుప్రకారము ప్రాణుల యొక్క ఉత్పత్తి రూపమే సంసారము. ఆత్మ జనన-మరణ చక్రబంధమున చిక్కి యీ సంసారమున తిరుగాడునని యాస్తికులు నమ్ముచున్నారు. “సంసార చక్రనిర్వాహం కర్మ కేవలమ్” అని శ్రీ భగవత్పాదుల వారునుపదేశించిరి (11-75). ఆత్మ కర్మఫలముల ననుభోగము చేయుటకై యీ సంసారమున పుట్టుచు చచ్చుచు తిరుగాడునని కపిల మహర్షి గారు సెలవిచ్చిరి. సాంఖ్య వాదనమున నివి నిరూపితములు. (వివరములకై పండితారాధ్య చరిత్ర, వాద ప్రకరణమును చూడ గలరు.) “జీవుడు సంసారి శివుడు సంసారి” యని బసవ పురాణము (షష్ఠాశ్వాసము-713) లో చెప్పబడినది. “జీవుడు మృతదుఃఖి” యని కూడ చెప్పబడినది. అట్టి యెడ సంసారము భవనముకు సమానార్థకమగు చున్నది.

సంసార మనగా ప్రాపంచిక భ్రాంతి యనెడి అర్థము కూడ గలదు. మనవి కాని వాటిని మనవి యని భావించి భ్రమకు లోనైతిరుగాడుటను సంసారమని భావించ వలెను. భూమి, భూమ, బంగారము ఇత్యాదుల యెడల వ్యామోహము పెంచికొని రాగ ద్వేషాదులకు లోనై విషయానురక్తిని, అహంకార మమకారములను పెంచి కొనుటయే సంసారమని దలపవచ్చును. సృ అనెడి గత్యర్థక ధాతువు నుండి నిష్పన్నమైన సంసారము ఈ అర్థమునే సూచించుచున్నది.

సంసారమనగా రాజమార్గమనెడి అర్థము గలదు. జనులు దీనిలో తిరుగాడుదురుగాని యిది సంసార మనిపించుకొను చున్నది. దీనిని పద్ధతి యనియు అందురు. సంసారమనెడిది జనన-మరణ, సుఖ-దుఃఖములతో కూడి కొన్నది. ఈ విషయమును ప్రతిపాదించెడి సోమనాథుని పద్యమును గమనించుడి:

సీ॥ ఒండేమి విష్ణుని కుత్సత్తి గలుగుట

కనజయదష్టమి దినము సాక్షి

శార్దూకి సంసార సంగతి దుస్థితి

సిద్ధమై యునికికి సీత సాక్షి

య చ్యుతునకు గూలు టది తెల్ల మనుటకు

భువి జరుండనియెడి బోయసాక్షి

హరి కిట్టి భవములనంతంబు లగుటకు

మత్స్య కూర్మాది జన్మములు సాక్షి

యతడు శివుని శిష్యుడగుటకు రామేశ్వ

రాది సుప్రతిష్ఠలవియె సాక్షి

యట్టి విష్ణువునకు నభవు నక్షరు బరా

త్పరుని బోల్చ దగునె బసవ లింగ

(చతుర్వేదసారము, ప. 116)

ఇచ్చట శివుడు పరబ్రహ్మయనియుని, విష్ణువు జీవి యనియును గ్రహించ వలెను జనన-మరణములగూర్చి చెప్పి, సీత కొరకై రాముడు పడిన దుఃఖము మొదలగువని చెప్పబడినవి సంసారము వీటన్నిటితో కూడి కొనెడిదని తెలిసికొన గలరు.

ప్రవృత్తి మార్గమున పయనింప దలచిన వానికి సంసార సుఖము సంతృప్తిని యివ్వవచ్చును. మానసిక రోగికి స్వపర దుఃఖములు సంతృప్తిని యివ్వవచ్చును. కాని నివృత్తి పథమున గమనింపదలచిన పిండజ్ఞానికి సంసారమనిన హేయ భావము గల్గియుండును “హా” ధాతువు వలన నిశ్చన్నమయ్యెడి హేయ శబ్దమునకు విడువదగినది యనెడి అర్థము ఇవ్వబడినది. సుఖదుఃఖములు, చావు పుట్టుకలు విడువ

దగినవని గుర్తించవలెను. శివ-జీవ సామరస్యమును సాధించిన స్థితిలో సంసారము సారహీనమై గన్పట్టును. హేయ శబ్దమునకు మోనియర్ విలియమ్స్ పోదగినదనెడి మరో అర్థము నిచ్చిరి. సంసారము వెడలి పొయ్యెడి యవకాశము గలదనియును గ్రహించగలరు.

ఇట్టి భావము గల్గుట యనెడిది సుసాధ్యమైన విషయము కాదని తెలిసికొనవలెను. పూర్వజన్మలో జీవుడు పొందిన యనుభవము వలన యీ హేయభావము గల్గు అవకాశము గల్గును. పుణ్యాధిక్యత, పాపప్రక్షీణతల వలన మనము పరిపక్వత నొందు. అట్టి వానికి మాత్రమే సంసారము యెడల హేయ భావమేర్పడును ఈ జన్మలో సాధించవలసినవి కొన్ని గలవు. వాటిలో నిర్మలాంతః కరణ ముఖ్యమైనది హృదిలోని కల్మషమును కడిగి కొనవలెను. విషయాసక్తి వ్యసనలోలత్వము, కామాది యరిషద్వర్గమునకు గురియగుట మొదలగువని దూరము చేసి కొనినగాని హృదయమాలిన్యము దూరముకాదు. చివరగా, పిండజ్ఞాని ఆత్మ-అనాత్మ వివేకమును, నిత్యానిత్య వివేకములను పెంపొందించికొన వలెను. ఆత్మజ్ఞానము పొందవలెను. ఆ పిదప శివపరమాత్మ తత్వబోధకమగు శివజ్ఞానమును బడయ ముందుకు సాగవలెను.

-శివం భూయాత్-

ఆశీర్వాదనము-2

శ్లో॥ ఐహికే క్షణికే సౌఖ్యే పుత్రదారాదిసంభవే।
క్షయిత్వాదియుతే స్వర్గే కస్య వాంఛా వివేకినః॥ (సి.శి. 5-58)

ఇహలోకమునందున, సతి, సుతాదుల వలన గల్గెడి సుఖము క్షణికమైనదై యుండుట చేత, మరియు పారలౌకిక స్వర్గాది సుఖములు క్షయ పతనాదులతో కూడియుండుట చేత, వివేకులైన వారు యీ రెండు లోకముల సుఖముల యందు అభిలాష గల వారగుట లేదు.

సంసారిక సుఖము ఐహికమైనదనియును, పారలౌకికమనియు రెండు విధములుగా ఉండును. ఈ లోకమునందున భార్యా, బిడ్డలు, పొలము, ఇల్లు, ధనము, కనకము మొదలగు విషయముల సంపర్కము చేత గల్గెడి మానసిక సంతోషమును ఐహిక సుఖములనియునూ, స్వర్గాదులయందు అమృతపానము, అప్పర స్త్రీలతో సంభోగము, మరియు నందనవన విహారముల యందు గల్గెడి క్షణిక తృప్తిని పారలౌకిక, సుఖములనియునూ పిలువబడుచున్నవి. ఈ ఉభయ సుఖములకు సుమధురమైన శబ్దము అనుకూలమైన వ్యక్తి యొక్క స్వర్గు, కనులకు రమణీయమైన రూపము, జిహ్వపేక్షిత రసము, మరియు ఘ్రాణా భీష్టములైన గంధముల అను, పంచవిషయములే నిమిత్తములై యుండును.

“ఐహికే క్షణికే సౌఖ్యే” అనెడి శ్రీ రేణుక భగవత్పాదులు ఉపదేశము వలె, వైషయిక సుఖము ఎవ్వరికినీ సంపూర్ణమైన సుఖమును యివ్వలేదు, ఇవ్వదు, ఇవ్వబోదు దానిలో ఇచ్చెడి సమర్థతయైననూ ఉండదు.

ప్రాసంగికముగా సుఖము, దుఃఖము, మరియు ఆనందము అనెడి శబ్దముల గూఢార్థమైననూ పర్యావలోకనము చేతుము గాక మనమందరము ఎరిగిన యట్లే సుఖము మరియు దుఃఖములనెడి యీ రెండు, బహుళ భిన్నమైనవి కావు, ఈ రెండూ ఒకటే. ఒకే నాణ్యము యొక్క యిరువైపుల వంటివి. మనము యిప్పుడు అనుభవించడి సుఖము కాలాంతరము నందు దుఃఖరూపముగాను, సుఖరూపముగాను పరివర్తించునది గనుచున్నాము. అందుచేత, ఈ రెంటియందు భేదము లేదు, కాని పరణామము ప్రయుక్తమైనది. చివరి ప్రమాణము యొక్క సుఖమును దుఃఖమనియును, దుఃఖమును సుఖములనియూ మనము వ్యవహరించుచున్నాము. సంసారము నందున కేవలము దుఃఖానుభూతియే యుండిన యెడల యిక్కడ యెవ్వరూ ఉండుటకు కోరుకొనరు. ఆశ్చర్యకరమైన విషయమేమనగా, దుఃఖమే, సుఖమనెడి పలుచని, కవచమును కప్పికొని ఎదురు వచ్చి, సుఖముగా గోచరించున్నది.

సాంసారికములైన సుఖదుఃఖములు చిత్రముగా తోచుచున్నవి. మనము దుఃఖముతో నిండియున్ననూ మన లక్ష్యము మున్నుండు వచ్చెడి సుఖము యొక్క కాల్పనిక సముద్రములో మునిగి యుండును. అందుచే దుఃఖము యొక్క అరయిక గల్గక యుండును. సుఖమనెడిది కేవలము భవిష్యత్తుకు చెందిన ఆశయే కాని వాస్తవికమైనది కాదు. అయితే, మనుష్యులయందుండెడి ఆశ అతనిని సర్వదా తిప్పుచూ ఉండును.

సుఖము యొక్క ప్రతి ద్వంద్వ దుఃఖమనియును, దుఃఖము యొక్క ప్రతి ద్వంద్వ సుఖమనియునూ లోకములో వాడుక గలదు. ఆనందానికి యిట్టి ప్రతి ద్వంద్వ యుండదు. ద్వంద్వతీతమైన ఆనందానుభూతి ఆత్మానుభవమునకు చెందినది. అందుకే, శ్రుతులు, ఆత్మను “ఆనందఘనః” అని అనుచున్నవి.

సాంసారిక సుఖదుఃఖములు తమ తమ సీమలను దాటిన యెడల అపాయములు కల్గించెడివిగా యగుచున్నవి. దుఃఖము యొక్క తాకిడి కంటెనూ సుఖము యొక్క అఘాతము ప్రమాద భరితమని యెరుగవలెను.

ఒక ఆఫీసులో బంట్లోతుగా పని చేసెడి వాని కొకనికి లాటరీ తాకినది. ఒక లక్షరూపాయల బహుమానము గలదా లాటరీ. వాడు యింటిలో లేనప్పుడు లాటరీ గురించిన వార్త యింటికి చేరెను. బంట్లోతు భార్యకు నేమి చేయవలెనో బోధ పడలేదు. గాబరాపడి పోయి, సమీపములో నున్న శివాలయమున కెళ్ళెను. అక్కడి పూజారిని కలిసి “స్వామీ! నేను చెప్పెడిది దయ చేసి విని తమరు సలహా యివ్వండి. మాది నిరుపేద కుటుంబము. నా భర్త నేటి వరకును వేయి రూపాయలనైననూ ఒకే సారి చూడలేదు. ఇప్పుడొకలక్ష రూపాయల లాటరీ తాకినది ఇంత ద్రవ్యము నొకే సారి కళ్ళజూసిన యెడల నా భర్తకు నేమి కానున్నదో యనెడి భయము నన్ను వేదించుచున్నది. అతనికి పిచ్చైనా పట్టవచ్చును. లేని యెడల, గుండె ఆగిపోయి ప్రాణమైనా పోవచ్చును. ఏమి చేస్తారో ఏమో? మీ యిష్టము. నాకు మాత్రము పతి బిక్ష పెట్టడి. వేడికొనుచున్నాను. మా కింకెవ్వరునూ లేరు. దయచేసి నా మాంగల్యమును రక్షించుడి. అన్ని విన్నవించుకొనెను.

పూజారి మనస్సు కరిగి నీరయ్యెను. ఆ పరమసాధ్వి యెడల గౌరవభావముతో పాటు దయాభావము గల్గెను. ఏదో ఒకటి చేసి ఆమె పతి ప్రాణములను రక్షించవలెననెడి కోరిక గల్గెను.

“ ఏమమ్మా! ఎందుకు బెదరెదవు? నేనుండగా నీకు భయపడునావశ్యకత లేదు. నీ భర్త కార్యాలయమునుండి యింటికి వచ్చిన పిదప నన్ను పిలిపించుడి. అన్ని విషయములను నేను స్వయముగా చక్కదిద్దెద” నని పూజారి ఆమెకు సభయ ప్రధానము చేసెను. ఆమె భారమంతా పూజారి నెత్తిన మోపి వెడలిపోయెను. పూజారి తనలోతాను నీ విధిన యనికొనెను. “ఒకే సారి లక్ష రూపాయల గూర్చి తెలిపిన యెడల ప్రమాదమే. కొంచెము కొంచెము నుండి క్రమేపి మొత్తము పెంచికొనుచు పోయిన యెడల నపాయ ముండబోదు” ఈవిధిన మనస్సున నొక యోజన తయారు చేసి కొని, ఆ సాధ్వి పిలుపుకై యెదురు చూచుచుండెను. అంతలోనే సాయంసమయ మయ్యెను. పూజారికి పిలుపు వచ్చెను. ఆ దంపతుల యింటికి చేరెను. పూజారిని చూసిన బంట్లోతుకు అచ్చెరువయ్యెను. “ఏమి స్వామి? ఇక్కడికి దయచేసిన కారణమేమిటో సెలవియ్యండి. మీ సేవనుజేసి కొని తరించుదు” మని వినయముగా విన్నవించెను. పూజారి” ఏమయ్యా! నీ కొక శుభవార్త చెప్పుటకు వచ్చితిని. నీ జాతకము ప్రకారము నీకొక లాటరీ తగులనున్నది. పాతిక వేల రూపాయల వరకు లబ్ధిగల్గును. నీకు సంతోషమేనా? యింత మంచి మాట చెప్పినందుకు నాకు మంచి దక్షిణ యివ్వ వలెను సుమా!” అని తన యోజన ప్రకారము మాటలాడ జొచ్చెను.

పూజారి మాటలు, బంట్లోతుకు నమ్మశక్యమైనవిగా దోచలేదు. “ఏమి స్వామి! పరాచకములేల? నాకంత ధనము వచ్చునే? ఇయ్యది సత్యమే? ఒక వేళ యిది నిజమైన యెడల అట్టి ధనములో సగమును తీసి మీకు సమర్పించు కొనెద” నని అనెను.

ఎప్పుడూ చిల్లర తప్పు, హెచ్చు ధనమును గాంచని పూజారికి పన్నెండు వేల అయిదు వందలు తనకు రాబోవు చున్నదని యెరిగిన వాడై, ఆనంద పరవశమున నుబ్బి తబ్బిబ్బై గుండె యాగి గుటుక్కుమనెను.

ఇక్కడ నొక ఆశ్చర్యకరమైన విషయము గలదు. దుఃఖము, యెంత గొప్పదైననూ, ప్రాణాంతకము కాజాలదు. మున్నుండు రాబోవు సుఖముల గురించి ఆశవలన మనిషి జీవించియే యుండును. అధికమైన సుఖమే ప్రాణాంతకముగా పరిణమించుచున్నది.

సుఖవంతునికి శాంతి యుండుననెడి లోకోక్తి గలదు. సుఖశాంతులు, ఒక దానిమీద మరొకటి యాధారపడి యుండుననెడి అభిప్రాయమొకటి కలదు. వాస్తవికముగా, నియ్యది సత్యదూరమైన విషయము. కారణము తెలిసి కొందుముగాక.

ఒక సంగీత విద్వాంసుడు నొక చేత తాంబూరాను వాయించుచు, గళము విప్పి యెంతో మధురముగా పాడు చున్న సందర్భమున శ్రోతలు మొదట యెంతో ఆసక్తితో తన్మయులై వినచుందురు. కొందరు అర చేతితో తాళము వేస్తూ తన్మయత్వమును

బహిర్గతము చేయుదురు ఇట్టి స్థితి యెంతో కాలము వరకు కొనసాగదు. ఒక గంట తదుపరి, తన్మయత్వములో తేలియాడిన వారే తల పట్టుకొని నొక్కుకుంటూ కూర్చొని యుందురు ఇంకొక గంటలోపునే వారికి వేసరింపు గల్గి వెడలి పోవుదురు. మొదటగా వారు పొందినది సుఖమనియూ, పిదపపొందినది తద్విరుద్ధమైనదని అనుటకు వీలు లేదు. మొదట పొందినదీ అశాంతియే చివర పొందినది అశాంతియే. మొదటి యనుభవము ప్రీతికరమైనదిగాన, దానిని ప్రీతికరమైన అశాంతిగా గుర్తించవచ్చును. రెండవది అప్రీతికరమైన అశాంతి. దానినే దుఃఖముగా నెరుగవలెను.

సుఖదుఃఖముల యందు వస్తువేమియూ ఉండదు. వ్యక్తులను నిమిత్తముగా గైకొని అవి బహిర్గతమగును. తన ఆత్మస్వరూపమైన ఆనందము అట్టిది కాదు. దాని ప్రాప్తికై అన్యులనపేక్షించెడి యావశ్యకత లేదు. అయితే మోహక్రాంతులైన మానవులు, తమవైపు తిరిగి చూసికొని తన్నాత్మస్వరూపమైన ఆనందమును పొందకుండగ, యితరుల వైపు చూస్తూ దుఃఖ భాజనులగుచున్నారు. ఈ విషయము నెరుకపరచెడి కథ యొకటి ప్రచారములో గలదు.

భగవంతుడు లక్షలాది జీవరాసులను సృష్టించిన పిదప మనుష్యుని సృష్టించెను. ఆ పిదప ఆయనకు మనుష్యుల చేష్టల చేత విసిగి పోయెను. దినము రాత్రి యనకుండా ఎప్పుడంటే అప్పుడు ఆయన వాకిట నిలిచి కోరికలను కోరుచున్నారు. వారి సమస్యలకు అంతులేదు గాన, వారి కోరికలకు కూడ అంతు లేకుండెను. వీరి బాధపడలేక, సమస్యకు గల పరిష్కారమార్గము నన్వేషించెడి నిమిత్తము దేవతల నెల్లరనూ పిలిపించి సభను యేర్పాటు చేసి వారి సలహాలను కోరెను. ఒక దేవత లేచి, తమరు హిమాలయపర్వతము యొక్క శిఖరాగ్రమును జేరి కూర్చొని విశ్రమించుడి, అని సూచించెను. భగవంతుడు “హిమాలయాల మీద కూర్చొని యెన్ని దినముల వరకు ఉండవచ్చును. నేడు గాని రేపుగాని పర్వతారోహకులు రాకుండా యుందురో నా విశ్రాంతికి భంగమేర్పడదా” అని ప్రశ్నించెను. “చంద్రమండలములో గాని, మరే గ్రహము మీదనైననూ నివాసమేర్పరచు కొనుడి” యని మరో దేవత పల్కెను. “అంతరిక్షనౌకలు వస్తాయి కదా! అక్కడకూడ భద్రత యెక్కడిది” అని భగవంతుడు బదులు పలికెను. ఇంకొక్క దేవుడు “స్వామీ! మానవుడు మూర్ఖుడు. ఎంత దూరమైనా వెడలి వెతక గల్గునేగాని, తనలో నున్న నిన్ను వెతక లేదు. అందుచేత, వాని మనస్సులో వుండిన యెడల, నీకు వాని బాధనుండివి ముక్తి లభించును. ఇది సత్యమని అని పల్కగా అందరూ గ్రహించిరి.

ఈ విధముగా, మానవులు తన అంతరంగమునందున గల భగవంతుని గూర్చి ఆలోచించకుండగ, బాహ్య సాంసారిక విషయముల గురించి ఆలోచిస్తూ, క్షణిక బోగముల కొరకు పరువెత్తుచుందురు. కుటుంబమును, సంపత్తును ఆశ్రయింతురు. కోరిన సుఖములు లభించని యెడల దుఃఖములకు గురియగుదురు. కాన బుద్ధిమంతులు, ఆనంద సంప్రాప్తికై, తనను తానే అన్వేషించికొనవలెను. మరి దేనినీ అపేక్షించకూడదు.

ఒక యువకుడైన సన్యాసి, దేశ సంచారమును చేసి, తన స్వదేశమునకు మరలిపోవును ఇతడు, రాజు గారి బాల్యస్నేహితుడై యుండెను. మేని మీద చిరిగిన వస్త్రములుగల్గి, అర్ధనగ్నశరీరియై, ఎంతో వికారముగా కన్నట్టెడి యతడు, రాజుగారిని దర్శించనెంచెను. రాజు గారి కడకు వెళ్ళెను. సన్యాసిని చూడగనే రాజు గారికెంతో సంతోషము గల్గెను. లేచి నిల్చుండి, సన్యాసికి నమస్కారము చేసి, మంచి ఆసనమున కూర్చుండ బెట్టి కుశల ప్రశ్నలడిగెను పిదప “జగమంతయూ తిరిగి వచ్చితివి కదా! నాకై యేమి తెచ్చితివని అడిగెను. ఎంతటి సంపన్నుడైననూ, ఇంకా కావాలని కోరునే గాని వలదనియునునే? ఏమీ లేని సన్యాసిని, అన్నీ కలిగి యున్నరాజుగారు కోరుటయనెడిది ఆశ్చర్యకరమైన విషయమే కదా! “నీవు యీ విధిన అడిగెదవని నాకు తెలుసు, నీకై యొక అపూర్వమైన వస్తువును తీసికొని వచ్చితివి” అని సన్యాసి అనెను.

సన్యాసి చేతియందున నేమియునూ లేకుండెను ఆశాభరిత దృష్టితో చూచిన రాజుకు, నిరుత్సాహమే గల్గెను. అయిననూ, ఆశ వీడక, “ఏమి తెచ్చితివి. త్వరగా తెలుపు” మనెను. ఓరాజూ! జగత్తులో తిరిగి తిరిగి, ఎన్నియో ప్రదేశములలో వెదకి వెదకి, నీకై యొక ప్రత్యేకమైన కానుకను తెచ్చినాను. నీ దగ్గర లేనిదిది” యని యనుచు, జోలెలో చెయిని వేసి యొక చిన్న అద్దమును వెలికి తీసి రాజుగారి చేతికిచ్చెను. రాజుకు కోపము వచ్చెను. “ఓయీ సన్యాసీ! నీ బుద్ధి భ్రమించినది. అందుకే, యీ విధిన మాటలాడుచున్నావు. నా యింట్లో అద్దము లెన్నియో గలవు. సుందరమైన నిలుపుటద్దమును నీవు చూసినదే కదా!” అని బిగ్గరగా యనెను. సన్యాసి, రాజును శాంతపరచి, యీ విధిన నుడివెను. “ఓ రాజూ! యిది సామాన్యమైనది కాదు ఏకాంత ప్రదేశమున నిలిచి, దీని మీదున నొక కాగితమును పరచి దీని లోనికి చూడుము. నిన్ను నీ వెరుగుదువు” ఆ పిదప సన్యాసి నిర్గమించెను. కుతూహల భరిత మనస్సుడైన రాజు, అద్దమును గైకొని అంతఃపురమునకు వెడలెను. తన ఏకాంత మందిరమున, సుఖాసీనుడై అద్దము మీద కాగితమును కప్పి,

చూచెను. ఆశ్చర్యకరముగా కాగితము మీద కొన్ని పదములు కన్పట్టెను. “అద్దములన్నియు వ్యర్థమైనవే! నీమనస్సు కంటెనూ ఉత్తమమైన అద్దము వేరొకటి లేదు. ఇప్పుడుదాని మీద ధూళి అలుముకొని యున్నది. అట్టి ధూళిని దులిపి, గనిన యెడ నిన్ను నీవు తెలిసి కొనగలవు” రాజుగారు సన్యాసి అభిప్రాయమును తెలిసి కొనిన వాడయ్యెను. తనను తానెరిగినచో, సర్వమూ ఎరిగినయటలే యని తెలిసికొనెను.

ఆత్మానందము యొక్క అరయికను యెరుగుటకై వచ్చిన మనుష్యుని, ఈషణత్రయములు చెడగొట్టు చున్నవి. “దారేషణ”, “విత్తేషణ” మరియు “లోకేషణ” యనెడివే యీషణత్రయములు వీటి ప్రభావమునకు లోనైన వాడు, భార్యాపుత్రాదులను చేరి, తాను కోరుదానిని యివ్వుడని వేడికొనెడి భిక్షుకుడగుచున్నాడు. ఆనంద సామ్రాజ్యానికి సామ్రాట్టైన జీవాత్మకు ఆణవాది మలత్రయముల మూలమున బిక్షుక స్థితి సంప్రాప్తమగు చున్నది. ఇట్టి దీనావస్థలోనుండెడి జీవుని రక్షించుటకే శ్రీ రేణుక భగత్పాదుల వారు సతీసుతాదుల నుండి లభించెడి సుఖము క్షణికమైనదనియునూ, అట్టిదానికై జీవనమును వ్యర్థము చేసెకొనవలదని తెలియ జెప్పిరి.

భార్యాపుత్రులే సర్వస్వమని పరువులు తీసెడి పరమమూర్ఖులకు కనువిప్పును గల్గించెడి యీ శ్లోకమును గమనించుడి:

శ్లో॥ మాతాపితృ సహస్రాణి పుత్రదారాశతానిచ |
తవానంతాని యాతాని కస్య తే? కస్యవా భవాన్॥

అనేక జన్మలకు లోనై వచ్చిన జీవికి లెక్కకు మించిన మాతా పితృ దారాపుత్రాదులు గల్గిరి. అట్టి యెడ, ఎవ్వరికి ఎవ్వరు అనేది నిశ్చయాత్మకముగా తెలిసికొనజాలము కదా! ఈ ధర్మసూక్ష్మము నెరుగకుండా, భార్యా పుత్రుల వెంట పరువులు పెట్టెడి వాని నేమని యనవచ్చును?

వనితల సౌందర్యపిపాస గలవారు, మాంసపు ముద్దలైన కుచములను, దోషభూయిష్టమైన వెండ్రుకలను, ఎముకలను మాంసమును కప్పియుంచెడి తోలును గాంచి భ్రమించి, వనితల వెనువెంట పరువెత్తుచున్నారు వనితలంగీకరించిన యెడల మోహసముద్రమున బడిమునిగి పోయి, తన అస్తిత్వాన్ని కోల్పోవుచున్నారు. వనిత తిరస్కరిస్తే, శోకాబ్ధిలోపడి పోవుదురు రెండు విధములుగనూ చెడుపును గల్గించెడి వనితా వ్యామోహమును వీడని వారిని యేమనగలము? ఇదిట్టులుండగా, కొందరు వనితలు, కోరిన పదార్థములను సమకూర్చుచు తన యిష్టార్థములను పూర్తిజెసెడి భర్తలుండగా, పగలురాత్రి పరపురుషుని సాంగత్యమును వాంఛిస్తూ, వారితో శారీరక సంపర్కము గల్గిన వారి విధి మరొక్క రీతిలో నుండును “కన్యల సౌందర్యమును గాంచి, పడిపోకుండగ నిలిచెడి వాడే “విరతు”డని శ్రీ నిజగుణుల వారు సెలవిచ్చిరి. ఈ విషయమున మరింత వివేకమునిచ్చెడి శివ ధర్మోత్తరములోని యీ శ్లోకము గమనించ దగినదై యున్నది:

శ్లో॥ క్రిమిభిస్తుద్యమానస్య కుష్టినః పామనస్యచ |
కండ్డాయనాగ్ని తాపాభ్యాం యత్ సుఖంస్త్రీషుతద్భిదుః |
మలమూత్ర విసర్గాత్తు సుఖం భవతి యాదృశమ్ |
తాదృశం స్త్రీషు విజ్ఞేయం మూఢైః కల్పితమన్యథా॥

మూర్ఖులు స్త్రీసుఖము గురించి పలురకములైన భావములు గల్గియున్ననూ, కుష్టురోగి క్రిముల మూలమున పొందెడి దురదను గోకికొని ఉపశమనము పొందినప్పుడును, చలి భాధతో పరితపించేవానికి అగ్నితాపమును పొందినప్పుడును, మలముత్రాదుల విసర్జనకై వసతులు లోపించిన యప్పుడు వాటిని వీడలేక బాధకు గురియై చివరకు ఏదో విధిన వాటిని విసర్జించిన యప్పుడు పొందెడి సుఖములెట్టులో స్త్రీ సుఖములో కూడ నట్టి యనుభూతియే యుండునని శ్లోకములోని భావార్థము. ఈ వివేచన యెంతోసుందరమైనదై యున్నది. స్త్రీ సౌఖ్యము లోన నెట్టి ప్రత్యేకత లేకుండిననూ అద్దానికై రెపరెపలాడెడివారు నశించుచున్నారు. పద్మమనెడి భ్రమతోనొక భ్రమరము మొగిలి పువ్వును ఆశ్రయించినదట. పుప్పొడి రాలి, దాని వలన కళ్ళు మూసికొని పోయెను. అంధత్వముప్రాప్తించెను. బయలుకు వెళ్లుటకు యత్నించగా, మొగలి పువ్వు యొక్క ముళ్ళ కారణమున రెక్కలు ఊడి పడెను. పువ్వులోనే పడి, భాధపడచు కొంత కాలమునకు భ్రమరము ప్రాణములను వీడెనట. స్త్రీ వ్యామోహమునకు గురియై పరిభ్రమిస్తూ, భ్రమలకు లోనై, అందచందములనెడి ప్రభలచేత నంధత్వమును పొంది, కామినుల దురాకాంక్షలనెడి ముళ్ళచేత గమన శీలతను కోల్పోయి, రోగగ్రస్తులై క్రుంగి కృషించి నశించెడి వారెంద్రైతే గలరో వారెల్లరూ మొగిలి పువ్వును కోరి నశించెడి భ్రమరముల వంటివారే శరణులునూ యీ విధిననే తెలిపిరి గమనించుడి:

హెణ్ణిగాగి సత్తవరు కోటి మణ్ణిగాగి సత్తవరు కోటి
హెన్నిగాగి సత్తవరు కోటి నినగాగి సత్తవర నొబ్బరనూ కాణె।

ఈ వాక్కుల తెలుగు రూపమును గనుడి:

పడతికై చచ్చిన వారు కోటి మన్నుకై చచ్చిన వారు కోటి
పొన్నుకై చచ్చిన వారు కోటి నీకై చచ్చిన వారి నొక్కరినీ గాన।

స్త్రీల నుండి యోగులు దూరముగా నుండవలెనని చెప్పుటకు కాబోలు యోగశాస్త్రము స్త్రీ గురించి యీ క్రింది విధిన తెలిపినది.

శ్లో॥ అంతకః పవనో మృత్యుః పాతాలం వడవానలః।
క్షురధారా విషం సర్పః సర్వమిత్యేకతః స్త్రీయః॥

ప్రాణములు తీసే యముడు, వాయుదేవుడు, మృత్యుదేవత, పాతాళము, బడబానల మనెడి అగ్ని, కత్తిపదును, విషము, పాములన్నియును ఏకమై స్త్రీయందుండునని శ్లోకములోని భావము.

స్త్రీ సమాగమము వలన విషపరిమాణములుండునని తెలిపిన మహానుభావుల యనుభవోక్తులను మననము చేసుకొంటూ, అట్టి సుఖము నుండి జాగ్రత్త పడుట సాధకునుడి అవసరము.

సతి యేవిధిన దుఃఖదాయకమో, అదే విధిన కొడుకు కూడ దుఃఖము నిచ్చువాడేయగును. లోకము లోని జనులు పుత్రుని వాస్తవికతను తెలిసికొనలేక, పుత్రునికై పగలూ రాత్రీ కోరికలు పెంచి కొందురు. యింటివారు, వాడవారు, ఊరు వారు నానావిధములుగా సందేహములు వెలి బుచ్చుచు విచిత్రముగా మాటలాడు వైనమునుండి నూతన దంపతులకు సుతుని చింత ప్రారంభమగుచున్నది పుత్రుడు పుట్టి చచ్చిననూ బాధ అంతగా ఉండదు. లోకము తనను గొడ్డుదియని యంటే భరింప జాలదొక స్త్రీ. కొందరు స్త్రీలు సుతులను కోరి కష్టముల కోర్చి వ్రతముల నాచిరంతురు. గర్భము ధరించిన పిదప గల్గెడు చింతలు పరిపరివిధములుగా నుండును. గర్భమును చెడకుండా కాపాడు కొనెడిది మొదటి చింత యగును. నవమాసములు నిండిన పిదప, సుఖప్రసవమునకు చెందిన చింత పుట్టిన పిదప బాలుని ఆరోగ్యము చింత. ఆపిదప వాడు పెరిగిన స్థితిలో కొంటెతనము చింత, తరుణ వయస్సుకు వస్తే వాని నైతిక పతనము గురించిన చింత, తరువాత వివాహము చింత, ఆ పిదప వాని బ్రతుకు దెరువు చింత, దైవమును కూలించ కుండా ఉండి, వాడు అసువుల బాసినచో ఎడతెగని చింత, ఈ విధిన పుత్రుడు, పుట్టక మునుపుననూ, పుట్టి జీవనము చేయునప్పుడునూ చింతా కారకుడై, చచ్చిన పిదప చింతను మిగిల్చి వెడలి పోవును.

కొందరు పుత్రులు తల్లిదండ్రులను పీడించెడి వారుగా అగుదురు. అట్టివారిని గాంచి యొక కవి నుడివిన నుడువులివి! “పుత్ర వ్యాజముపాగతో రిపురయంమాకస్యచిజ్ఞాయతామ్” శత్రువే పుత్రుడై పుట్టినాడనియును, ఇట్టి దుస్థితి యింకెవ్వరికినీ కలుగ కూడని యీ శ్లోక భాగములోని భావన ఇంకొక కవి పుత్రుడు, శత్రువెట్లగునో వివరించి చెప్పెను. చూడిడి:

శ్లో॥ జాయమానో హరేద్భార్యాం వర్థమానోహరేద్ధనమ్।
ప్రియమాణో హరేత్ప్రాణాన్ నాస్తి పుత్రసమోరిపుః॥

పుట్టిన యప్పుడు తల్లికి ప్రాణాంతమగుచు, పెరుగునపుడు పితృధనమును హరిస్తూ, చచ్చెటప్పుడు తల్లిదండ్రుల ప్రాణము తీసే వేదననిస్తూ ఉండే పుత్రునితో సమానమైన శత్రువులేదని శ్లోకములోని భావము.

పుత్రుడు మూర్ఖుడై యుంటే తల్లిదండ్రుల వేదనను ఊహించికొన లేము. ఈ క్రింది శ్లోకమును గమనించుడి

శ్లో॥ అజాతమృతమూర్ఖేభ్యోమృతా జాతౌ సుతౌ సరౌ।
యసావదల్పదుఃఖాయ యావజ్జీవంజడోదహేత్॥

పుట్టకుండగ నుండెడి పుత్రుడును, పుట్టి చచ్చే పుత్రుడును, బ్రతికి మూర్ఛుడుగా నుండెడి పుత్రుడు దుఃఖదాయకులనియును, వీరిలో మిగిలిన వారి కంటెనూ మూర్ఛుడైన కొడుకె యెక్కువగా బాధించేవాడని శ్లోకములోని భావము.

పిల్లలు పుట్టకముందే యింత బాధను కల్గిస్తే పుట్టిన పిదప యింకా ఎంత బాధ పెట్టుదురోయని భయపడి, సంతానేచ్ఛను వదలి సుఖమయమైన జీవితమును గడిపిన యొక దంపతుల కథ యొకటి గలదు.

ఒక ఊరిలో నొక జంట సుఖమయమైన జీవితమును గడుపుచుండెడి వారు. ఒకనాడు రాత్రివేల, మంచము మీద పరుండి, ఊహా జగత్తులో విహరించు చుండిరి వారి మాటలీవిధిన నుండెను.

“ఏమండీ! దేవుని దయవలన మనకు పుత్రుడైన యెడల, వాని నెక్కడ పరుండ బెట్టుదుము. కొంచెము ఆలోచించి చెప్పండి.” అని భార్య భర్తనడిగెను.

మన మిద్దరమూ కొంచెము సర్దుబాటు చేసి కొనిన యెడల, మన యిరువురి మధ్యన మన బాబు పరుండ గలడని భర్త ప్రత్యుత్తరమిచ్చెను. భార్య కొంచెము సమయమువరకు ఆలోచనలలో తెలియాడి “యేమండీ! ఒక వేళ కవలలును పుట్టిన యెడల యెట్లుల” యని అడిగెను.

భర్త వెనువెంటనే తడుము కొనకుండగా, “నేను యే విధిన చేయాలో చెప్పెదను. అప్పుడు గాని నీ కర్థము కాదు. నీ వటువైపు జరుగు, నేనిటువైపు జరిగెదను. అప్పుడు గాని బోధపడ” దనెను. ఆ విధిన జరిగి చూసికొనిరి. స్థలము చాలదేమోయని యెంచిన భర్త “యింకా కొంచెము జరుగుద” మనెను. ఇరువురు ఒకే సమయమున జరిగి, మంచము మీద నుండి దబేలు మని పడిరి. ఇరువురి నెత్తులు పగిలెను. రక్తము వెలువడ జొచ్చెను. వారొక గుణపాఠమును నేర్చికొనిరి. పుట్టక మునుపె యిన్ని కష్టములు కల్పించిన పుత్రులు మనకేల యని భావించికొనిరి.

అయితే, ఒక యింటి వాడైన పిదప, పిల్లలు లేకుండా జీవనము గడపులో నౌచిత్యముండదు. ధర్మాభిమానియై, సత్ప్రవర్తన గల్గిన కొడుకు తండ్రి జీవితమునకు ధన్యత చేకూర్చు ననుటలో సందేహము లేదు. కాని వీటికి విరుద్ధమైన లక్షణములు గల్గిన వాడు పుట్టి, పెరిగి, విచ్చలవిడితనముతో జీవితమును గడిపిన యెడల తండ్రి నరకమును చవి చూస్తాడు. ఈ విషయమున శ్రీ భగవత్పాదుల అభిప్రాయమేమనగా, భార్యాపుత్రులతో జీవనము గడుపుచుండిననూ వారి యెడల యెక్కువగా మోహమును పెంచికొనిన యెడల, యనర్థములు గల్గును. బురదలోని కమలమువలె, అంటె అంటకుండా యుండిన యెడల నాధ్యాత్మిక లబ్ధి గరిష్టస్థాయిలో నుండగలదు.

ఇక పారలౌకిక సుఖము గురించి తెలుప వలెననిన, స్వర్గాది భోగములు తాత్కాలికమైనవని గురైరుగ వలెనని శ్రీ భగవత్పాదుల వారు అభిప్రాయపడిరి. “క్షయిత్వాది యుతే స్వర్గే కస్య వాంఛా వివేకినః” అని ప్రశ్నించిరి. యజ్ఞ యాగ, దాన, ధర్మ, తపోధ్యానాదులవలన స్వర్గము లభించినా, పుణ్యము క్షీణించగనే, మర్త్యమున జనియించక తప్పదు. క్షయము, పతనములనెడి లక్షణములు గల్గిన పారలౌకిక సుఖము వాంఛనీయమైనది కాదు. ఐహిక సుఖము వలెనే, స్వర్గాది సుఖములునూ వర్జనీయులే.

ఈ విషయమును సమర్థించెడి ఉపనిషద్వాణిని గనుడి:

తద్యథేహ కర్మచిత్ లోకః క్షీయతే।
ఏవమేవాముత్ర పుణ్యచిత్ లోకః క్షీయతే॥

విజ్ఞుడైన సాధకుడు, ఐహిక మరియు పారలౌకిక సుఖముల యెడల హేయ భావమును పెంపొందించుకొనును.

ఓం శాంతిః శాంతిః శాంతిః

ది. 26-07-1990

శ్రీసిద్ధేశ్వర దేవస్థానము, షోలాపురము.

విశేష ప్రతిపిక:

సుఖదుఃఖముల స్వరూప స్వభావములను శ్రీ కాశీ జగద్గురువుల వారు విశ్లేషణాత్మకముగా వివరించిరి.

సగటు మనిషి సుఖజీవనమునునభిలషించును. దుఃఖమును పొందకుండా జాగ్రత్తకుడై యుండును. సుఖదుఃఖములు వెలుగు వీడల వంటివని కొందరంటే మరొకరు రాత్రింబవళ్ళ వంటివని యందురు.

సుఖమున కివ్వబడిన పెక్కు అర్థములలో దుఃఖరాహిత్యమే సుఖమనెడిదొకటి “దుష్టానిఖాని ఇంద్రియాణి అత్రేతి దుఃఖమ్” అనెడి వ్యుత్పత్తి ప్రకారము దేని చేత యింద్రియములు దుష్టములగునో నదియే దుఃఖము “దుర్నిందితం ఖనతి దుఃఖమ్” దుష్టముగాభేదపెట్టునది దుఃఖమని యెంచబడినది బాధ, పీడ, వ్యథ అనెడివి దుఃఖమునకు పర్యాయపదములు. మానవ శరీరములోని వివిధములగు ఇంద్రియముల వలన కలిగెడి వీడయే దుఃఖమని దలపవచ్చును.

మనకు ప్రియాతి ప్రియమైనవి దూరమై యలభ్యములైనప్పుడు గలిగెడి యసంతృప్తియే దుఃఖమునకు కారణమగు చున్నది. ‘మమ’ కారమిక్కడ కీలకమైన పాత్రను పోషించును. నావి యనెడివి లభించిన యెడల అసంతృప్తి స్థాయి తగ్గిపోవును. దుఃఖోపశమనమగును. కాని వస్తు సంచయములు లేదా వ్యక్తులు లభించిన పిదప లభించెడి మనోభావము సుఖము కాజాలదు. సుఖము యొక్క యనుభవము పొందుటకై వలయు స్థితి యేర్పడినదని భావించ వలెను. వస్తువు కొనితెచ్చిన యెడల అసంతృప్తి దూరమగునే కాని తృప్తి చేకూరదు. వస్తువును అనుభవించి పొందెడిదే తృప్తి యనెడి యనుభవము. ఇట్టి తృప్తి చిరకాలము నిలిచి యుండను అనేది భావమేర్పడిన యెడల నయ్యది సుఖము అనిపించికొనును. “సుష్టు ఖనత్యశుభమితి సుఖము” అనెడి వ్యుత్పత్తి ప్రకారము అశుభమును పోగొట్టునది సుఖమగును రాగల శ్రేయస్సును అడ్డగించునది అశుభమని యెంచబడినది. అట్టి యెడ రాబోవుశ్రేయస్సే సుఖమని యని పించి కొనును.

రాబోవు శ్రేయస్సే కల్యాణబంధమునకు కారణమగును వివాహబంధముతో నేకమయ్యెడి స్త్రీ పురుషులలో నిట్టి భావమే యుండును కదా! పుత్రసంతాన పరమైన యాకాంక్షయును రాబోవు శ్రేయస్సును దృష్టియందు నిల్పియే పెంపొందించికొన బడుచున్నవి.

భార్యాపుత్రుల వలన సుఖము లభించునే? ఒక వేళ లభించినచో నదియెంత కాలము వరకు నిలుచును? ఈ ప్రశ్నలు మానవ జాతిని చిరకాలము నుండియును వేధించుచున్నవి. భారత సంస్కృతికి పట్టుగొమ్మలని భావింపబడెడి రామాయణము మరియు భారతములోన గల యెన్నియో దృష్టాంతముల వలన తెలిపెడిదేమనగా భార్యా పుత్రులు సుఖము కంటెను దుఃఖమునే యధికముగా కల్పింతురు. దశరథుని సంతానాపేక్ష యతనిచే కామ్యకర్మను చేయించెను. పుత్రకామేష్టి చేయబడినదనె చెప్పబడినది. యతనికి తన భార్య మీద గల యనురాగము, రాముని మహాపురుషుని యరణ్యవాసమునకు కారణమయ్యెను. ఈ కర్మకు ఫలితముగాను, పుత్రవాత్సల్యము చేతను చివరి దశలో దుఃఖమునకు లోనై బాధనుపొంది, విగత ప్రాణము గలవాడయ్యెను. అదే విధిన భార్యమీద మమకారము వలన రాముడు వర్ణనాతీతమైన వేదనకు గురియయ్యెను. వారి చావుకు కారణమయ్యెను రామ-రావణ యుద్ధములో పెద్ద యెత్తున ప్రాణ నష్టముగల్గెను. ధృతరాష్ట్రుని పుత్రవాత్సల్యము కురుక్షేత్ర సంగ్రామమునకు కారణమయ్యెను.

భార్యాపుత్రుల వలన లభించెడి సుఖమెంత కాలమువరకు సీమితమైయుండు ననెడివిషయములో విభిన్నమైన యభిప్రాయములు గలవు. ఇది చిరకాలము వరకు నుండేదనే విషయములోన నేకాభిప్రాయము గలదు. క్షణికమైనదేయని యనెడి వారే యధిక సంఖ్యాకులు. భార్యాపుత్రుల బంధమునుండి విడివడి పిండజ్ఞాని, శివభక్తిని పెంపొందించి కొనవలెను. వీరి నుండి పూర్తిగా విడిపోయి యుండవలెననెడి నియమమేదియును లేదు. భావపూర్ణముగా విడిపోయి యుండిన చాలునని వీరశైవ విజ్ఞుల యభిప్రాయము. కౌటుంబిక జీవనము శివ పూజనమునకు సహకారి కారకముగా మలచి కొనవలెను. భార్యాపుత్రులు తన భక్తికి పుష్టిని యిచ్చే విధముగా మార్చికొనవలెను.

పూర్వోక్తమైనవి ఐహిక సుఖములు, భూలోకమున జీవి పొందెడి సుఖములు. వీటికి భిన్నముగా పై లోకమున లభించెడి సుఖములు, పరలోక సుఖములనబడుచున్నవి. వీటిని గూర్చి అనామయస్తవమున క్రింది విధముగా తెలుపబడినది.

శ్లో॥ కశ్చిన్నర్తః పరికృత తను ర్నీల కంఠత్వయా చేద్

దృష్టస్నిగ్ధస్స పునరమర స్త్రీ భుజగ్రాహ్యకంఠ॥

అప్యారుధస్సర పరివృతం స్థానమాకండలీయం

త్వం చేత్ కృద్దస్య పతతి నిరాలంబనధ్వాంతజాలే॥ (అనామయ స్తవము, 10 శివ పంచస్తవి పే.168)

అమర స్త్రీల ఆలింగన సౌఖ్యము ననుభవించుట, అమరపతి సింహాసనమునధిరోహించుట, అమరావతి నేలుట, అమృత పానము చేయుట, కల్పవృక్ష కామధేనువుల వలన కామ్య వస్తువులను గోరి యనుభవించుట మొదలగునవి స్వర్గసుఖములని యెంచ వలెను.

సగటు మనిషి స్వర్గసుఖములను కోరును తన్నిమిత్రమై శాస్త్ర విహితమైన యజ్ఞ యాగాది కామ్యకర్మలను, వ్రతములను, ఆచరించును జంతుబలినిచ్చును. హింస జేసిన దుష్కర్మ, యతనికి బంధమై చుట్టి కొనును.

స్వర్గసౌఖ్యములు కూడ అశాశ్వతములేయని చెప్పబడుచున్నది. పుణ్యాధిక్యత తగ్గిన వెంటనే జీవి స్వర్గము నుండి చ్యుతిని పొంది భూలోకమున జన్మించుచున్నాడు. గీతాదులలో యీ విషయమున ప్రమాణములు గలవు.

వివేకవంతుడు

“వివేచన వివేకః” యనెడి వ్యుత్పత్తి ప్రకారము విడదీసి చూసెడిదే వివేకమని తెలియుచున్నది సుఖము యొక్క తత్వమును విడదీసి పరీక్షించుచును. హితాహితముల వివేచన చేయును. జీవి శాశ్వత సుఖమును గల్గించెడి ప్రత్యామ్నాయమునే యెంచికొన వలెనని యెరుగును దారా పుత్రాదులును, స్వర్గాదిభోగముల కంటెను భిన్నముగా నుండెడిదిను, శాశ్వతమైన శ్రేయస్సును గలుగజేయు సుఖమునే వాంఛించుచును.

పురుషునికి శాశ్వత సుఖమును గల్గించెడిది ఆనంద ప్రాప్తియని వివేకవంతు డెరుగుచున్నాడు.

లౌకికముగా చూసిన యెడల, సుఖము మరియు ఆనందములకు భేదము లేదు. కాని పారలౌకికముగా చూచిన యెడల ఆత్మానందమే నిజమైన ఆనందము. ఆత్మజ్ఞానమును పొందుటయే నిజమైన ఆనందమని వేదాంతవాదులనెదరు. ఇట్టి ఆనందమే రీతిన నుండునో యని తెలిసికొనుటకై శ్రీ శంకరాచార్యుడు శివానందలహరి, ఆనందలహరి యనెడి కృతులను, రచించెను. మొదటిది శివునికి సంబంధించినదైయుంటే, రెండవది శక్తికి సంబంధించినదైయున్నది.

ఆత్మజ్ఞానమే పరమాత్మ జ్ఞానమని యద్వైతులు వాదించుదురు. తానే భగవంతుడినని గుర్తెరిగిన వాడు పొందెడి యానందము అద్వితీయమైనదని యందురు. ద్వైతులు ఈ వాదనను నిరాకరించుదురు. ఆత్మ వేరు, పరమాత్మ వేరనియును, పరమాత్మ జ్ఞానమును పొంది యతని సమీపమునకు వెడలుటలో పొందెడి యానందమునకు మించిన యానందము మరొక్కటి లేదందురు. వీరశైవము ఈ రెంటిని నిరాకరించి, ద్వైతా ద్వైతముల కతీతమైన దగు విశిష్ట జ్ఞానమును ప్రతిపాదించెను.

శివజీవైక్యతా సిద్ధిని బోధించెడి విద్యలో క్రీడించునప్పుడు గల్గెడి ఆనందమే నిజమైన ఆనందమని, ఇట్టి ఆనందము పొందుట యనెడిది సుసాధ్యమైన విషయముకాదనియును తన్ని మిత్తిమై శివ కారుణ్యమును సంపాదించ వలెననుట వీరశైవసిద్ధాంత ప్రతిపాదన.

శివ కారుణ్యము పొందవలెననిన భక్తికి యితరమైన సాధనము మరొకటిగానరాదు. పిండజ్ఞాన స్థలమున సాధన చెసెడి వాడు, శివ కరుణను పొందునిమిత్తము శివభక్తిని పెంపొందించి కొనవలెను. శివుని కొలుచుటయే యుత్తమమని తలప వలెను. ఈ విషయమును స్పష్టపరచెడి శ్రీ సోమనాథులవారి యీ కందమును చూడిడి:

క. స్వర్గసుఖార్థుల కును నప

వర్గసుఖార్థులకును గోర్కె వారక సలుపన్

భర్గనివేధిత పుష్పని

రర్గణ ఫల రాశిలోని యల్పమె చాలున్ | (అనుభవసారము, ప.-160)

స్వర్గాది సుఖములు శివుని కొక పుష్పము సమర్పించుట వలన వచ్చెడి ఫలమును పోల్చినచో, శివ పూజాఫలమే గొప్పదని తెలుప బడినది. సోమ నాథుని హిత బోధ గమనార్హమైయున్నది గనుడి:

కం. కాన యఖిలాల్ప భోగలి

తానములగు చిక్కులందు దగులక సద్భ

క్తానీక మర్థిగొలుచుట

మానిత మోక్షార్థ విమలమతి ద్రిపురారీ | (అనుభవసారము, ప.-163)

-శివం భూయాత్-

ఆశీర్వాదము : 3

శ్లో॥ జాతస్య హి ద్రువో మృత్యుర్ద్ధవం జన్మమృతస్యచ |
జంతుర్మరణజన్మాభ్యాం పరిభ్రమతి చక్రవత్ ॥ (సి. శి. 5:63)

పుట్టినవానికి చావనెడిది నియమితమైయున్నది. చచ్చినవానికి పుట్టుకయే నిశ్చితమై యున్నది. అందుచేత జీవుడు, పుట్టుక చావులకధీనుడై చక్రమువలె తిరుగాడుచున్నాడు. పుట్టుక చావులు నైసర్గికములని తెలిపెడి ప్రమాణమును గనుడి: “మరణం ప్రకృతిః శరీరిణాం, వికృతిర్జీవన ముచ్యతే”. శరీరధారులకు మరణము ప్రకృతియనియును, జన్మము వికృతియనియును శ్లోకాంశములోని భాగము.

శాస్త్రకారులు యీ విషయమును వివరించుటకై షడ్భావ వికారములనెడి వానిని ప్రతిపాదించిరి. వికారములు పరివర్తన యొక్క క్షణస్వరూపమని తెలియుచున్నది. భావ వికారములు ఆరు విధములుగా నుండునని తెలుపబడనది. అవి యేమనగా, అస్తి, జాయతే, వర్ధతే, విపరిణయతే అపక్షీయతే మరియు వినశ్యతి.

మాతృగర్భములో నున్నప్పుడు ‘అస్తి’ అనియు, ప్రసవమైనప్పుడు ‘జాయతే’ అనియు, క్షీరాదులచేత పోషింపబడి వృద్ధి నొందుటకు ‘వర్ధతే’ అనియును, వృద్ధి పరిపూర్ణమైనప్పుడు అల్పమైన మార్పులకు గురియగుటను ‘విపరిణయతే’ అనియు వయస్సు ముదిరి దేహము శైథిల్యము వైపు మొగ్గుచూపినప్పుడు ‘అపక్షీయతే’ అనియును, ప్రాణము పోయి, దేహము పంచభూతములతో కలిసిపోయినప్పుడు ‘వినశ్యతి’ అనియును చెప్పబడినది.

ఈ షడ్భావ వికారములు సహజసిద్ధమైనవనియు వీటినుండి తప్పించుకొనుట యసాధ్యమనియును తెలుపబడినది.

“హులియ బెన్నినల్లి బుడు హుల్లెహోగి
మేదు బుందెనెందరె, ఇదకండు బెరగాదె
రక్కసియ మనెగె హోగి నిద్రెగైదు బందెనెందరె
ఇదకండు బెరగాదె, జవననమనెగె హోగి
సాయదే బుడుకి బందెనెందరె, ఇదకండు బెరగాదె గుహేశ్వరా!

అను వచనములో శ్రీ ప్రభు దేవులవారు చావు తథ్యమని తెలిపిరి. వీరి వచనము యొక్క తెలుగు రూపమియ్యది.

పులియొక్క వెన్నున లేడి పోయి
మేసి వచ్చెననిన, దీనిని గని వెరగైనది
రక్కసి యింటికి వెడలి
నిద్రజేసివచ్చెననిన దీనిని గని వెరగైనది
జముని యింటికిపోయి
చావకుండా బ్రతికి వచ్చెననిన గని వెరగైనది

చావునుండి తప్పించుకొనుట యనేది అసాధ్యమైన విషయమని గ్రహింపదగను.

నీటి బుడగ పగలకుండా కలకాలము స్థిరముగా నుండిన యెడల, ఆశ్చర్యము దోచును. మానవుని మనుగడయు నట్టిదే. వివిధాంగములు గల్గి, నవ ద్వారములనెడి నవరంధ్రములు గల్గిన కాయము ప్రాణముతో నిలిచియుండుటయే నొక ఆశ్చర్యము. ఒక జీవి దినమున కెన్నో వేలసార్లు గాలిని పీల్చికొని వదలుచున్నాడు. ఈ ప్రక్రియకు అంతరాయమేర్పడినచో మరణము సంభవించును. అట్టి అంతరాయమేర్పడెడి యవకాశములు వేలసంఖ్యలో నుండును కదా!

ఈ విధిన జనన మరణములు స్వాభావికములని తేలినది. స్వభావ సిద్ధమైన వాటిని అతిక్రమించుట సాధ్యమగునే? “స్వభావో దురతి క్రమః” అనెడి వాక్కు ననుసరించి, స్వభావ సిద్ధమైన దానిని మించిపోవుటకు వీలుకాదని స్పష్టమగును. ఈ విషయమును సోదాహరణగా వివరించే కథయొకటి కలదు.

పూర్వకాలమున నొక ఋషి ఆశ్రమము నేర్పరచుకొని జీవించుచుండెను. అతడు మహిమాన్వితుడై యుండెను. నదికి వెడలి స్నానాదులు ముగించుకొని నిత్య నైమిత్తికముల నాచరించెడి సమయమున నతని దోసిలి యందునొక యెలుక పిల్లపడెను. అది యెటునుండి వచ్చిపడినదో తెలియకుండెను. ఋషికి ఆశ్చర్యముతో బాటుగా, కారణమును తెలిసికొనవలెననెడి కుతూహలము హెచ్చెను. తలయెత్తి ఆకాశము వైపు చూసెను. పైననొక గ్రద్ద యెగురుచూ కన్పించెను. బహుశః ఆ గ్రద్ద నోటి నుండి జారి తన దోసిలిలో పడియుండునని గ్రహించెను. మృత్యువునుండి తప్పించుకొనిన యెలుకను గాంచిన ఋషికి నొక ఆలోచన గల్గెను. దీనిని నేలమీద వదిలిన యెడల, గ్రద్ద దిగివచ్చి ముక్కున కరుచుకొని తిని తన ఆకలి తీర్చుకొనును. అటుల కానివ్వకూడదని నిశ్చయించుకొనెను. దానికి రక్షణ కల్పింపనెంచి, తన మహిమ చేత దానినొక మానవ శిశువుగా మార్చివేసెను. ఎలుక అడదైనందున శిశువు కూడ నా జాతికే చెందనదై యుండెను.

ఋష్యాశ్రమమున పసిపిల్ల పోషింపబడి పెరిగి పెద్దగా నయ్యెను. తగినంత వయస్సుకు వచ్చిన పిదప, ఋషి ఆమెవివాహమును చేయదలచెను. తేజోవంతుడైన వరునితో నామె పెళ్ళిని చేయదలచెను. మరుక్షణమే సూర్యుని పిలిచెను. సూర్యుడటచకు వచ్చి నిలిచెను.

సూర్యుని గాంచిన బాలిక కళ్ళను గట్టిగా మూసికొనెను. ఋషితో యీ విధిన అనెను: “అప్పా! యితనిని చూడలేకున్నాను. అతని కిరణముల కాంతికి నా కళ్ళు బాధకు గురియైనవి. అతని వేడిమి భరించరానిదైయున్నది. శీతల స్వభావము గల్గి, యితని కంటెనూ శూరుడైన వరుని పిలిపించుడి”.

ఋషి సూర్యుడికి సెలవిచ్చి, ఆలోచనలో పడెను. సూర్యుని తేజస్సును నిరోధించెడి శక్తిగల మేఘరాజే తన కూతురుకు తగిన వరుడని యెంచి, యతనిని రావించెను. మేఘరాజు విచ్చేసెను. నల్లని మేనువన్నె గల్గి, కాయము నుండి నీరు పెల్లుబుకుచుండగా చూపరులకు వింత గొలిపే రూపమును దాల్చియుండెను. ఇతడు, ఋషి కన్యకు నచ్చిన వరుడు కాలేకపోయెను. “అప్పా! ఇతడు స్ఫురద్రూపి కాదు. అంతేకాదు, ఈతని మేనినుండి నిరంతరమూ నీరు వెలువడుచున్నది. నాకితడు మెచ్చినవాడు కాడ”ని యామె తండ్రికి విన్నవించెను.

మేఘములను అల్లకల్లోలమునకు గురిజేసెడి వాయువే తన కన్నియకు తగిన వరుడని యెంచిన ఋషి, వాయువును ఆహ్వానించెను. కన్య వాయువును చూసి ఋషితో నిట్లనెను. “అప్పా! యితనికి స్థూల శరీరము లేనేలేదు కదా? మీదు మిక్కిలి, చంచల స్వభావము గల్గినవాడగుటచేత, నొకచోట స్థిరముగా నుండజాలడు కదా! ఒకేచోట నిలుకడగా నుండి, యితని కంటెను పరాక్రమశాలిగా నుండెడి వరుని పిలిపించుడి” అని అనగా ఋషి మరల ఆలోచనలో పడెను. వాయువును నిరోధించెడి శక్తి సామర్థ్యములు గల పర్వతరాజే తన కన్యక తగినవాడని నిశ్చయించుకొని, యతనిని రప్పించెను. కన్య యతనిని గాంచి, ఋషి వైపుకు తిరిగి “తండ్రీ! యితడు మొరటుగా నున్నాడు. దూరము నుండి చూచిన యెడల నాకర్షణీయముగా కనిపించినా, దగ్గరగా వచ్చి చూస్తే యితడు కురూపియని తేలును. చూడజాలము. ఇతడు నాకు నచ్చలేదు. ఇతనికంటెనూ, బలశాలియైన వానిని పిలిపించుడి” అనెను.

ఋషికి దిక్కు తోచలేదు. మళ్ళీ ఆలోచింపజొచ్చెను. పర్వత శ్రేణులనైననూ చెరచివేసే సామర్థ్యముగల ఎలుకను పిలిపించి, తన కన్యకు చూపెను. దానిని చూడగాను, కన్య పరమానందభరితురాలయ్యెను. సిగ్గుపడుచూ, తలవంచి, మౌనముగా నిలుచుండెను. ఆమె వైనము ఆమె మెచ్చికను తెలియజెప్పుచుండెను. “మౌనం సమృద్ధి లక్షణమ్” అనెడి మర్మమునెరిగిన ఋషి, ఆమెను చూసి జాలిపడెను. ఆమె తన స్వభావమును వీడజాలని దైనందున, తన స్వజాతియైన ఎలుకనే వరించెనని యెరిగెను. ఆమెను తన ప్రభావము చేత, యెలుకగా మార్చివేసి, ఎలుకవెంబడి వెడలిపోవుని సెలవునిచ్చెను. తన స్వీయ అనుభవమునకొక శ్లోకరూపమును కల్పించి, యీ విధిననుడివెను.

శ్లో॥ సూర్యంభరారముత్సృజ్య పర్జన్యం మారుతం గిరిమ్ ।

స్వజాతిం మూషికా ప్రాప్తాస్వజాతి ర్దురతిక్రమః॥

సూర్యుని, పర్వణ్యుని, గాలిని, గిరిని భర్తృత్వమునకై తిరస్కరించి, స్వజాతికి చెందిన దానిని వరించిన మూషికము యొక్క స్వజాతి దురతిక్రమమైనది కదా! అనెడిది శ్లోకములోని భావము.

ఎంతోమంది మహానుభావులు తమశక్తి నుపయోగించి, చచ్చినవారిని బ్రతికించిరని చెప్పుదురు. మరియుట్టి మహత్తు గల్గిన వారు కూడ చచ్చిపోయిరి కదా? ఇది ఆశ్చర్యజనకము కదా?

జన్మనెత్తిన ప్రాణికి మరణము తప్పదనియును, అది అనివార్యమైనదనియునూ, అట్టిదానికై శోకించు నావశ్యకత లేదనియును యోగీశ్వరులు బోధించిరి.

మరియొక విషయము గలదు. తపో మహిమ చేత కొందరు చిరంజీవులైనారనెడి వాడుక యొకటి కలదు. బలిచక్రవర్తి, మార్కండేయుడు, మారుతి, వ్యాసుడు, అశ్వత్థామ మొదలగువారు చిరంజీవులని చెప్పబడుచున్నది. కాని వీరిని అమరులని పిలుచుటకు వీలులేదు. వీరికి గల చిరంజీవత్వము, నిరంతరమైనది కాదు. నాల్గు యుగములు ముగియగానే, వీరి చిరంజీవత్వము ముగియుననెడిది శాస్త్ర సమ్మతము.

ఈ విధముగ నేవిధిన జూసిననూ “జాతస్యహి ధృవో మృత్యుః॥ అనెడి శ్రీ రేణుక భగవత్పాదుల వారి యుపదేశము సర్వానుకూల సిద్ధమైయున్నది.

పుట్టినవారు చచ్చెడిది, మనము ప్రత్యక్షముగా చూస్తూ వున్నాము. ఇంతకు ముందటివారు చచ్చిరనెడి విషయమును వినుచూ ఉన్నాము. ఈ కారణముచేత పుట్టినవాడు చచ్చిపోవుననెడిది అందరికీ ఆమోదయోగ్యమైన విషయమే. అయితే ధ్రువం జన్మ మృతస్యచ॥ అనెడి దానిని గూర్చి సందేహములు గలవు. చచ్చినవాడు తప్పనిసరిగా పుట్టుననెడి యర్థమునిచ్చెడి యీ వాక్కులు అందరికీ ఆమోదయోగ్యముగా నుండజాలవు. దీనిని నమ్మునదెట్లు అను ప్రశ్న ఉదయించును. చచ్చినవాడు, మరల పుట్టినట్లుగా ప్రత్యక్షముగా చూసిన వారెవ్వరూ లేరు కదా!

ఈ సంశయ నివారణకై కాబోలు, శ్రీభగవత్పాదులవారు “జంతుర్మరణ జన్మాభ్యాం పరిభ్రమతి చక్రవత్” అని ఉపదేశించిరి. చక్రములోని పళ్ళు ఏవిధముగా పైనుండి క్రిందికి, క్రిందినుండి పైకి తిరుగుచూ ఉండునో, అదేవిధిన జీవుడు జననమునుండి మరణమునకును, మరణమునుండి జననమునకునూ తిరుగుండునని తెలిపిరి.

ఇదే భావనను శ్రీశంకరాచార్యుని స్తోత్రములలో గాంచగలము గమనించుడి :

శ్లో॥ పునరపి జననం పునరపి మరణం
పునరపి జననీ జరరే శయనమ్ ।

మరల జననం, మరల మరణం, మరల తల్లి కడుపున పరుండుటయును అనునది వీరి వాక్కులోని భావము.

జీవనమనెడిదొక పునరుక్తి. ఈ జన్మమునందున మనము చూసిన దానినే చూస్తూ, వినిన దానినే వింటూ, తినిన దానినే తింటూ, ముట్టిన దానినే ముట్టుచూ ఏ విధిన కాలమును గడుపుచుందుమో, అదేవిధిన వీటికి క్రిందటి జన్మయందున చేసియుంటిమి. వీటి సంస్కారమూలమున మున్ముందు జన్మలలో కూడ వీటినే ఆచరింతుము.

మానవుడెన్ని జన్మల నెత్తవలెనో యనునది చెప్పుట కష్టము. ఈ భూమినంతనూ చూర్ణముగా చేసి, పరమాణువులుగా మార్చిన యెడల నెన్ని పరమాణువులు వచ్చునో అంత సంఖ్యమేరకు జీవుడు శరీరములను ధరించుచున్నాడు. ఒక జన్మనుండి మరొక జన్మకు తిరుగాడుచునే యుండును. జన్మించినప్పుడు ఏమియూ తీసికొనిరాడు. మరణించినప్పుడు ఏమియూ తీసికొనిపోడు. “బరువాగ హోగువాగ ఒత్తలే -

బండుహోగువ నడువె బరీ కత్తలే” యని వేదాంతాలు పాడుచుందురు. “వచ్చేటప్పుడూ బత్తలే, పోవునప్పుడూ బత్తలే, వచ్చిపోయే నడుమ వట్టి చీకటే” యనెడిది కన్నడ నుడువులలోని భావము.

ఇది యిట్లులుండగా, “ఏకేన జన్మనా ముక్తిః వీరాణాంతు మహేశ్వరి” యనెడి ఆగమోక్తి యొకటి కలదు. ఇవి శివుని మాటలు. “ఓ పార్వతీ! ఒకే జన్మచేత వీరశైవులకు ముక్తి లభించుచున్నది” అని ఆగమోక్తిలోని భావన “ధ్రువం జన్మ మృతస్యచ” యనెడిదుగు భగవత్పాదుల

వాక్కునకును, ఆగమోక్తి కిని వైరుధ్యము గలదాయను సందేహము గల్గును. ఇట్టి సందేహము గల్గుటలో, ఆశ్చర్యమేమియూ లేదు. వాస్తవికముగా, వైరుధ్యమనెడిది లేనేలేదు. అదిట్టులనిన, దానిలోని గూఢమైన అభిప్రాయము యీ క్రింది విధిన నున్నది.

వీరశైవులకు పునర్జన్మ ఉండదనెడిది శతశః సత్యమైనది. అయితే, వీరశైవులని యెవ్వరిని పిలువవలెను? ఇదియొక జటిలమైన ప్రశ్న. మనము సామాన్యముగా లింగమును ధరించినవారి ఉదరములయందును జన్మించిన వారినెల్లరనూ వీరశైవులని వ్యావహారికముగా పిలుచుచు వచ్చుచున్నాము. ఇది వీరశైవుల వ్యావహారిక పరిభాషయేగాని, తాత్విక పరిభాషకాదు. శూరులేయగుదురనేది సత్యదూరమైన యంశము. ఆ విధినే జరుగవలెననెడి నియమమేదియునూ లేదు. శూరత్వమనెడిది యొక వ్యక్తికి చెందిన వ్యక్తిగత లక్షణము. సాధన చేసినగాని అది లభించదు. అందుకే, లింగమును ధరించనీ, ధరించకపోనీ, వీరశైవ ధర్మాచరణ చేయనీ-చేయకపోనీ, లింగవంతల ఉదరములనుండి పుట్టినంత మాత్రమున యతనిని వీరశైవుడని పిలుచుట శుద్ధ తప్పు. ఈ విషయమును విశదపరచెడి శ్రీరేణుకాచార్యుల వారి ఉపదేశమును గనుడి:

శ్లో॥ విశదేనోచ్యతే విద్యా శివజీవైక్యబోధికా ।

తస్యాం రమంతే యే శైవా వీరశైవాస్తుతే మతాః ॥ (సి.శి. 5:16)

ఈ శ్లోకము యొక్క అర్థమును గనుడి :

వీరశైవ = 'వీ' యనెడి శబ్దము చేత, శివజీవైక్య బోధినీ = శివుని మరియు జీవుని యేకత్వమును బోధించెడి; విద్యా = తెలివిడి; ఉచ్యతే=చెప్పబడిచున్నది; తస్యాం=దానియందు; యే=ఎవడు; శైవాః=శివభక్తులు; రమంతే=ఆనందముననుభవించుతారో; తే=వారు; వీరశైవాః=వీరశైవులు; తేమతాః= వారే అనబడుదురు.

శివుని మరియు జీవుల ఐక్యబోధకమైన తత్వజ్ఞానమును పొంది, ఆ జ్ఞానానందమున రమించెడి శైవులే వీరశైవులని వీరశైవ శబ్దము యొక్క నిజమైన తాత్వికయర్థమని గ్రహించదగును. ఇది శ్రీరేణుకాచార్యులవారి ఉపదేశములోని సారాంశము.

శ్రీభగవత్పాదులవారి ఉపదేశము యొక్క భావమేమనగా, గురువు వలన దీక్షను పొంది, వీరశైవమునకు అంగములైన అష్టావరణములను, ప్రాణములనదగిన పంచాచారములను, తెలిసికొని వాటియందు నిష్ఠను గల్గియుండి, వాటిని పాలిస్తూ ఆత్మస్వరూపమైన షట్స్థల మార్గమునందున ముందుకు నడిచి, లింగాంగ సామరస్యరూపమైన తత్వజ్ఞానమును పొంది వాటియందుననే తల్లిన చిత్తమున్నవాడే వీరశైవుడు. ఇట్టి వీరశైవునికి నొకే యొక జన్మయందున ముక్తి అయ్యెడి కారణమున ఇతనికి పునర్జన్మ యుండదనెడిదే ఆగమములోని యభిప్రాయము. శ్రీరేణుక భగవత్పాదులును దానినే సమర్థించి, దానికంటెను విపరీతమైన ధర్మాచరణములను చేయక, కేవలము వీరశైవుల ఉదరములయందు జన్మించిన వానికి మాత్రము పునర్జన్మ తప్పదనుటచేత శ్రీరేణుక భగవత్పాదుల వారి వాక్కులకునూ, ఆగమములలోనున్న భావమునకునూ పరస్పర వైరుధ్యము లేదనెడిది విజ్ఞాన గుర్రెరుగవలసిన విషయము.

చచ్చిన వారెల్లరూ మరల తిరిగిరాని ముక్తిని బడయుదురేని, అదియొక సహజమార్గమై, ముక్తికొరకై చేయబడెడి సాధకుని పరిశ్రమ వ్యర్థమగుచున్నది. ఈ కారణమున, లింగాంగ సామరస్య బోధక తత్వజ్ఞానమును పొంది, పరశివునియందు సమరస్యమగువరకు, యీ పునర్జన్మము యెవ్వరికిని తప్పుటలేదు. మరొకమాటలో చెప్పవలెననిన ముక్తిపొందుట యనెడిది సుసాధ్యమైన విషయము కాదు. ఈ విషయమును విశదపరచెడి శ్రీ చెన్న బసవేశ్వరులవారి వచనమును గనుడి :

బట్ట బయలెల్ల గట్టి గొండదె, స్వర్గమర్త్య పాతాళకైరావిన్నెల్లిహదో

మేఘజలవెల్ల ముత్తాదొదె, సప్తసాగరంగళిగె ఉదకవిన్నెల్లిహదో?

కష్టజీవి మనుజురెల్ల నెట్టనే శివజ్ఞాని గళాదొదె

ముందెభవద బళ్ళిగె బీజవిన్నెల్లిహదో?

సాక్షి : “గురుభక్తిం పరిత్యజ్య సద్యోపి నరకం ప్రజేత్” ఇంతెందు దాగి

నమ్మకూడల సంగయ్యనల్లి సావిరకొబ్బ సత్య

లక్షకొబ్బ భక్త, కోటి కొబ్బ శరణ

చెన్న బసవన్నగారి అనుభవపు నుడియొక్క తెలుగు రూపమును గనుడి :

బట్టబయలంతయూ గట్టిగైన యెడల
స్వర్గమర్థ పాతాళములకు రాపు యింకెక్కడిదో?
మేఘ జలమంతయూ ముత్యమైయున్న యెడల
సప్తసాగరములకు ఉదకమింకెక్కడిదో?
కష్టజీవులెల్లరూ నేరుగా శివజ్ఞానులైన యెడల
ముందు భవపు తీగకు బీజమెక్కడిదో?
సాక్షి : “గురుభక్తిం పరిత్యజ్య సద్యోపినరకం ప్రజేత్” ఇట్లున్నదిగాన
నాడు కూడల సంగయ్య యందు,
వెయ్యిక్కొక్క సత్యము, లక్షకొక్క భక్తుడు, కోటికొక్క శరణుడు.

శరణుడే ముక్తి కర్షుడని యెరుంగవలెను. ఉపనిషద్వాదులను, గీతా కోవిదులును యిదే రీతిన తెలిపిరి. చచ్చిన వారెల్లరూ సద్గతిని పొందుదురే? పొందరు కదా! ఈ నగ్గుసత్యమును విడమరచి చెప్పెడి శ్రీషణ్ముఖ స్వామి వారి వచనమును గనుడి:

సత్తుహోగువవరెల్ల స్వర్గపదస్థరే? అల్లల్ల
కైదువ పిడిదవరెల్ల మహాకలిగళే? అల్లల్ల
లింగవ ధరిసువవరెల్ల లింగ ప్రాణిగళే? అల్లల్ల

శ్రీ షణ్ముఖుల వారి వచనము యొక్క తెలుగు రూపమును గనుడి:

చచ్చిపోయినవారెల్లరూ స్వర్గస్థులే?
కైదుపు పట్టిన వారెల్లరూ మహాకలులే?
లింగమును ధరించువారెల్లరూ లింగప్రాణులే?

చచ్చిన ప్రతియొక్కడు స్వర్గానికి పోడు, కత్తిని బట్టిన ప్రతివ్యక్తి మహావీరుడు కాడు, లింగమును కట్టికొనిన ప్రతివ్యక్తి లింగప్రాణి కాలేదనేది శ్రీషణ్ముఖులవారి దివ్యవాణిలోని భావము.

చచ్చి సద్గతిని పొందిన వారి గూర్చి యేమగును అనే ప్రశ్న ఉదయించును. “ద్రువం జన్మమృతస్యచ” యనెడి శ్రీభగవత్పాదులవారి వాక్కులలో సమాధానమిమిడి యున్నది. ఈ విషయాన్ని మరింతగా విపులీకరించెడి ఉపనిషద్వాణిని గనుడి :

శ్లో॥ “సస్యమివ మర్త్యః పచ్చతే
సస్యమివ జాయతే పునః” (కఠ. 1-6)

పొలములోని సస్యము, వానకు పెరిగి వృద్ధినిగాంచి, యెండకాలమున నేలకొరిగి, మళ్ళీ వానకాలమున మరల పెరుగును. అదేవిధిన చచ్చి సద్గతి పొందినవారు కొంతకాలమట యుండి, పుణ్యము క్షీణించగనే మర్త్యమునకు వచ్చి జననమొందుచున్నారు. గీతా కోవిదులును ఈ విధిననే వచింతురు.

ఒక పల్లెలోని యొక వ్యక్తి యొక మహానగరమునకు ఒంటరిగా వెడలెను. పట్టణమును చూచెడి యిచ్చ గలవాడై వచ్చియుండెను. రైలుస్టేషన్ ను వీడి, పట్టణాన్ని చూస్తూ చూస్తూ ఒక నాలుగు బాటల కూడలికి వచ్చి చేరెను. ఆకాశాన్నంటెడి భవనములతో విరాజిల్లెడి యా కూడలిని చూస్తూ ముగ్ధుడై పోయెను. నిశ్చేష్టుడై నిలబడియుండెను. కొంచెము సేపు తిలకించిన పిదప, అతడు వచ్చే పోయే వాహనాలపైననూ, వ్యక్తుల పైననూ దృష్టిని నిలిపెను. వేలసంఖ్యలో వాహనాదులు నలువైపులకు వెడలుచుండెను. వ్యక్తులు పరువెత్తుచున్న పగిదిన నడచి వెడలుచుండిరి. వారిని చూసి పల్లెటూరివాడు ఇట్లనికొనెను “ఏదో బలవత్తరమైన కారణము వలన యీ పట్టణమునకు చెందిన వారెల్లరూ పట్టణమును వీడి వెడలి

పోవుచున్నారు. ఇక్కడే కూర్చోని ఉంటాను. కొంత సమయము పిదప నేనొక్కడనే మిగిలిపోతాను. అప్పుడు ఈ పట్టణము నా స్వంతమాతృమండలియని ఆలోచిస్తూ కళ్ళు మూసికొనెను. బాగా అలసటకు గురియైయున్న వాడైనందున కూర్చోనియే నిద్రబోయెను. ఒడలు తెలియని గాఢమైన నిద్రలోకి జారిపోయెను. ప్రొద్దుటే మెలకువకు వచ్చెను. కళ్ళు తెరిచి చూడగానే రద్దీ యధావిధిగా నుండెను. అతనికెంతో ఆశ్చర్యము కలిగెను. రాత్రి పట్టణాన్ని వీడి పోయినవారు, మరల యెప్పుడు వచ్చిరని ఆలోచింపజొచ్చెను. సమాధానము లభించలేదు. తనకు ఎదుటన కూర్చోనియున్న ముదుసలివాని వద్దకు వెడలి తన సందేహమును వెలిబుచ్చెను. అతడు యీ విధిన సమాధానమునిచ్చెను. “వీరు పట్టణమును వీడిపోలేదు. తమ తమ ఇళ్ళయందు విశ్రాంతిని పొందిరి. వీరి పరుగు, ఇంటినుండి ఆఫీసుకు, ఆఫీసునుండి ఇంటికి ఎడతెరిపి లేకుండా కొనసాగుచునే యుండును” అప్పుడా పల్లెటూరి వానికి జ్ఞానోదయమయ్యెను. ఈ విధిననే జీవి భూలోకము వీడిపోవుట లేదు. ఒకవేళ పోయినా, కొంత పరిమితకాలము వరకు భూమిని వీడి స్వర్గములోనో, నరకములోనో నివసించి తిరిగి భూలోకమున జన్మించును. అందుకే ముక్తులయ్యెడి స్థితివరకు యీ జనన మరణములు తప్పజాలవనియే శ్రీ రేణుక భగవత్పాదులవారి యుపదేశములోని గూఢార్థము.

ఓం శాంతిః శాంతిః శాంతిః

ది : 27-7-1990

స్థలం : శ్రీ సిద్ధేశ్వర దేవస్థానం, షోలాపూర్

విశేష ప్రతిపిక :

జనన మరణములు సహజములని తెలియజెప్పెడి శ్రీ జగద్గురు చంద్రశేఖర శివాచార్యుల వారి ఆశీర్వాచనము చిరస్మరణీయము.

మనిషి భద్రతను కోరికొనును. భద్రతను దెబ్బదీసెడిదైనను భయమును కల్గించును. భయము గల్గిన యపుడు చిత్తస్థైర్యము ఛేదించబడును. భయాందోళనలకు గురియైనవాడు ప్రశాంతతన కోల్పోవును. భయములన్నింటి కంటెను నధికమైనది మరణ భయము.

మరణమనిన భయమెందులకని ప్రశ్నించినవారు గలరు. “మరణమే మహార్నవమి” యని చాటిన ఘనత శ్రీబసవేశ్వరులవారికి దక్కును. కాని యిట్టివారు చాలా అరుదుగా నుందురు. మరణము నూహించుకొని భయమునకు గురియయ్యెడివారే యధిక సంఖ్యలోనుందురు.

పిండజ్ఞాని మరణములో నిమిదియున్న తత్త్వము నెరింగినచో యతడు మరణమును గూర్చి భయపడడు. “మ్రियతే మృత్యుః మరణంచ” అనెడి వ్యుత్పత్తి ప్రకారము ప్రాణత్వాగమే మరణమనబడుచున్నది. తాత్త్వికముగా చూసిన యెడల మరణమునకు మరొక అర్థముగలదని దోచును. ప్రాణము పోవుటకు గల కారణమెట్టిది? అనెడి ప్రశ్న కలుగును. శ్రీసోమనాథులవారి పండితారాధ్య చరిత్రలోగల కాలవాద వాదమును పరికించిన యెడల సర్వము కాలవశమున జరుగుచున్నదనెడి వాదన యొకటి గలదని తెలియుచున్నది. ఆయువు తీరిననాడు అసువులు బాయుదురనెడిది యీ వాదమువలన వచ్చినదే. నశ్వరంబైన యీ దేహమునకు నిశ్చితమైన కాలమానము గలదనియును, “శతాయుఃపురుషః” అనెడి శాస్త్రోక్తి ప్రకారము మనుజుడు నూరు సంవత్సరముల మేరకు బ్రతుకుననియు, ఆ పిదప మరణము తథ్యమనియును తెలుపబడినది. శరీరము బాల్య, యవ్వన మరియు వృద్ధాప్యములనెడి దశలలో శరీరము మార్పుకు గురియై నూరేళ్ళు సమీపించెడి దశలోనది జీర్ణమై యసువులు బాయుననెడిది కాలవాదుల వాదము. ‘అత్యయః’ యనెడి శబ్దము ఈ అర్థమునే స్ఫురింపజేయుచున్నది. కాలధర్మము నొందెననెడి లోకోక్తియు నీ అర్థమునే సూచించుచున్నది.

కాని కాలమును మీరి బ్రతికినవారు యెందరో గలరని పురాణేతిహాసముల వలన తెలియుచున్నది. మార్కండేయుని కథ చిరపరిచితమే! రామాయణములోని హనుమ, భారతములోని అశ్వత్థామలు చిరంజీవులని తెలుపబడినది. “శ్రుతి శతాయుర్వై పురుష” యనగాలంబు మీరు మాది రాజప్రభుండు” యని శ్రీ సోమనాథులవారు చాటిరి (చతుర్వేదసారము ప.3) 1400 సంవత్సరములమేరకు బ్రతికిన సకలేశు మాదిరాజయ్య కథ బసవ పురాణములోగలదు. ఇది యిట్లులుండగా, అకాల మృత్యువు పాల్పడి చచ్చెడి వారసంఖ్యాకులు.

కాలవాదము చార్వాకాది సిద్ధాంతములకనుగుణముగా నున్నది. వీరశైవ సిద్ధాంతమునకది సరిపోదు.

మరణమునకు దిష్టాంతం అనెడి పర్యాయ శబ్దము గలదు. ఇది తత్త్వమును ప్రతిఫలించే విధముగా నున్నది. “దిష్టస్య జీవిత కాలస్య ప్రారబ్ధకర్మణోవా అంతః దిష్టాంతః” అనెడి వ్యుత్పత్తి ప్రకారము జీవితకాలము యొక్కగాని ప్రారబ్ధకర్మ యొక్కగాని అంతము దిష్టాంతమనబడుచున్నది. ఈ భావన శ్రీభగవత్పాదుల వారు ప్రతిపాదించిన దానికి సన్నిహితముగా నున్నదని దోచుచున్నది.

శ్రీమదాచార్యులవారు, ఇంతకు క్రితమే చేసిన యీ ఉపదేశమును గాంచిన యెడల యవగాహన విస్తృతమయ్యెడి యవకాశము గలదు.

“...శరీరిణః జాత్యాయ్యుర్యోభోగ వైషమ్య కారణం కర్మ కేవలమ్” (సి.శి. 5:45)

ఒక జీవియొక్క ఆయువు కొరకు వాడు చేసిన ప్రారబ్ధ కర్మయే కారణమని తెలుపబడినది. జీవుడు కర్మననుభవించుటకే దేహి యగుచున్నాడని కర్మవాదులు చెప్పుదురు. కర్మఫల భోగము పూర్తిగా ముగిసిన పిదప జీవుడు మరణమును పొందునని భావింపదగును. ఈ వాదన ప్రకారము, ఒక జన్మలో చేసిన కర్మలు మరుజన్మకు కారణమగుచున్నవి. జననమరణములీవిధిననే చక్రీయ ప్రక్రియలో కొనసాగుచుండునని సాంఖ్యులు చెప్పుదురు. భగవద్గీత వలన యీ భావము బహుశ ప్రచారమును పొందెను.

ద్రువం అనెడి మాటకు శాశ్వతము మరియు నిశ్చయము అనెడి రెండర్థములు గలవు. జన్మించెడి ప్రక్రియ శాశ్వత ప్రతిపాదికమీద కొనసాగునని తెలిపబడుచున్నది. ఈ వాదమును వీరశైవ మంగీకరించదు. శివుడు స్వీయ క్రీడావిలాసమున జగత్తును సృష్టించెను. స్వేచ్ఛ ప్రకారము లయమును చేయును.

జగత్తు పుట్టుక యా విధిన యుండిన యెడల ఇక జీవుని సంగతి గూర్చి చెప్పవలయునే? శివేచ్ఛ ప్రకారముగా జన్మము సంభవించవలెనా లేదా యనెడిది నిర్ణయింపబడునని భక్తుద్యమ నేతలు చెప్పుచున్నారు. శివకారుణ్యమును పొందిన జీవి యేవిధముగా మరణమును తప్పించి కొనగలడో, అదే విధిన జన్మనుండియును తప్పించికొనవచ్చునని తెలియుచున్నది. బసవనన్న వారి వచనము లెన్నియో ఈ భావమునే కల్పించుచున్నవి. “జన్మ జన్మలకు పోనివ్వవల”దని పదే పదే వేడికొనును. “శ్రీశైల శిఖరం దృష్ట్వా పునర్జన్మ నవిద్యతే” యని చెప్పెడి వాక్కులోను ఈ అర్థమే స్ఫురించుచున్నది. అట్టి యెడ, “జాతస్యమరణం ద్రువం” సక్రమమైయున్ననూ, చచ్చినవానికి పుట్టుక తప్పదు యనెడిది “ద్రువ”మైన దానిగా తీసికొనజాలము. శివకారుణ్యము యొక్క మహత్తు గుర్తెరిగినవాడు ఈ భావము సరియైనదేయని తెలియును. భక్తిపథమును ప్రతిపాదించెడి ప్రతిధర్మము ఇట్టి భావమునే వహించినది. ఇది యిట్లులుండగా శ్రీభగవత్పాదులవారు ద్రువం జన్మ మృతస్య చ” అని యెందుకు ఉపదేశించెనో తెలిసికొనవలసియున్నది.

వీరశైవమునకు భక్తియే పునాది. భక్తిగల్గిన భవి భక్తుడై భక్తిని జేసి భక్తి చేత ముక్తిని పొందెడి మార్గమును వీరశైవము బోధించుచున్నది. శివభక్తి గల్గినవారికి ముక్తి సులభసాధ్యమని చెప్పెడి ధర్మమిది. ‘శివ’ అనెడి అక్షరములు జిహ్వా మీదికి వచ్చిన యెడల ముక్తి గల్గునని చెప్పబడినది. అష్టావరణముల గురించి తెలుపుచు వాటిని ధరించినచో పునర్జన్మ యుండదని శ్రీభగవత్పాదులవారు పలు సందర్భములలో చెప్పిరి.

లోతుగా పరిశీలన చేసిన యెడల శ్రీ భగవత్పాదుల వారి యుపదేశములోని మర్మము తెలియగలదు. “ద్రువం జన్మ మృతస్యచ యనెడిది సాధారణ సూత్రము. శివభక్తివలన జన్మరాహిత్యమును సాధించవచ్చును అనెడిది విశేష సూత్రము. విశేషసూత్రము విధించినయప్పుడు సామాన్యసూత్రము వైదొలగిపోవును. జన్మ ధృవమైనది. చచ్చినవాడు నిశ్చయముగా పుట్టియే తీరును. పిండస్థలమున నుండెడివాడు ఈ సూత్రమునకు బద్ధుడై నానా యోనులలో జన్మించినవాడై మల పక్వత వలన మానవుడైనాడు. ఇట్టివాడు పొందవలసిన జ్ఞానమెట్టిది? యీ విషయము సవిస్తరముగా పిండ జ్ఞాన స్థలమున తెలిసికొని యుంటిమి. అద్దానినే యిచ్చట పునః స్మరణ జేసికొనవలెను. శివభక్తి యనెడిది కీలకమైన యంశము. ప్రవృత్తి దిశలో శక్తి మాయమై జీవునికి బహుజన్మలను కల్పించుచున్నది. నివృత్తి దిశలో శక్తియే భక్తియే జీవుని యుద్ధరించుచున్నది. ఈ భక్తి వలన ముక్తి లభించి, జన్మరాహిత్యంబు సిద్ధించును. ఈ విషయమును గుర్తెరిగి, జ్ఞానమును సంపాదించిన పిండడు సంసార హేయస్థలమున ప్రవేశించిన యప్పుడు అతనికి విశేషసూత్రము బోధించవలెనని గ్రహించవలెను. తత్ఫలితముగా అతనిలో వ్యక్తవ్యక్తముగ నుండెడి శివభక్తి దృఢతరమై సుస్థిరముగా నిలుచును. వానిని గురుకారుణ్య స్థలము దిశలో పయనింపజేయును.

ఈ ధర్మసూక్ష్మమును గ్రహించిన వీరశైవులు పిండజ్ఞాన స్థలమునుండి సంసార హేయస్థలమునందున యడుగిడిన జీవికి గురుభక్తి యెడల అనురక్తిని కల్పించవలెను. తగిన ప్రేరణలను నొసంగవలెను.

- : శుభం భూయాత్ :-

ఆశీర్వాచనము : 4

శ్లో॥ మత్స్యకూర్మవరాహాంగై ర్మృసింహ మనుజాదిభిః॥

జాతేన నిధనం ప్రాప్తం విష్ణునాపి మహాత్మనా ॥ (సి.శి. 5:64)

మత్స్యకూర్మవరాహాంగము చేతను, నరసింహ, మనుజాదుల చేత జన్మించిన వానిచేతను, మహాత్మునిచేతను, విష్ణువు చేతను మరణము పొందబడినదని శ్లోకములోని భావము. మహాత్మునిగా స్తుతింపబడుచు, మత్స్యాది దేహములు దాల్చుటకై జన్మించిన విష్ణువుకు మరణము

సంప్రాప్తమయ్యెను. ఇక సామాన్యుల విషయమున నాలోచింపవలసిన పనిలేదు. ఎంతటి మహాత్మునికైననూ జనన మరణములు తప్పవని చెప్పుటకై విష్ణువు నుదాహరణగా గైకొని శ్రీ రేణుక భగవత్పాదులు విషయ విశదీకరణ చేసెను.

విష్ణువు ధర్మపాలన నిమిత్తము అవతారముల నెత్తెనని లోకమున వాడుక కలదు. భగవద్గీత యీ భావనను సమర్థించుచున్నది. వ్యాసులవారు దశావతారముల గురించియూ, ఆయా అవతారముల పరమార్థము గురించియే వివరించు నిమిత్తమున పురాణములు రచించిరని తెలుపబడినది. రామాయణమున వాల్మీకి రామావతారమును, భారతమున వ్యాసుడు కృష్ణావతారమును అభివర్ణించిరి. “అత్మానాం సృజామ్యహమ్”, “సంభవామి యుగే యుగే” అనెడి గీతోక్తులలో విష్ణువు తన సొంత నిర్ణయానుసారమే అవతారముల నెత్తెనని తెలియుచున్నది. కాని విష్ణువు తానుచేసిన కర్మఫలము ననుభవించుటకే దశావతారములను దాల్చెననెడి విషయమును గూర్చి తెలిసినవారు పరిమితముగా నుందురు. ఆ విషయమును గూర్చి విచారణ చేయుదుముగాక.

దేవాసుర సంగ్రామము నందున యొకపరి అసురులు తమ రక్షణకొరకు భృగు మహర్షుల వారి ఆశ్రమమునకు వచ్చి శరణాగతులైరి. ఆశ్రమమునందున ఋషులు లేకుండిరి. భృగు మహర్షి సతీమణి యుండెను. ఆమె వారికి ఆశ్రయము నివ్వగా అదే సమయమున విష్ణువు ఆశ్రమము లోనికి ప్రవేశించి, రాక్షస సంహారము చేయుటకై ప్రయత్నించెను. ఋషి పత్ని తన అభ్యంతరమును తెలుపుతూ తనను శరణుజొచ్చిన వారిని రక్షించుట తన కర్తవ్యమనియును, రాక్షసులను చంపవలదనియును వేడుకొనెను. భృగు మహర్షి ఆశ్రమములోలేని కారణమున, ఆశ్రమములోనికి ప్రవేశించవలదని అభ్యర్థించెను. విష్ణువు ఆమె మాటలను త్రోసిపుచ్చెను. తన మార్గమున కవరోధములు కల్పించుచున్న ఋషిపత్నిని చంపి తన మార్గమును సుగమము చేసికొనుటకై నిశ్చయించుకొనెను. మొదటగా ఋషిపత్నిని చంపివేసెను. పిదప రాక్షసులను సంహరించి, తనదారిన తాను వెడలిపోయెను.

భృగు మహర్షులవారు ఆశ్రమమునకు వచ్చి, గడిచిన సంగతులనన్నింటినీ జ్ఞానదృష్టిచేత తెలిసికొనెను. హరి చేసిన అత్యాచారమును గని క్రుద్ధుడయ్యెను. “ఓయీ హరీ! యజమానులు లేని ఆశ్రమములో ప్రవేశించి, నిరపరాధియైన నా ధర్మపత్నిని చంపితివి. అందులకై నీవు భూలోకమున కోటి జన్మలను దాల్చుము. అన్ని జన్మలలోను నీకు స్త్రీల వియోగము గల్గగాక. నిన్ను పూజించెదవారు పాషండులై చరింతురుగాక” యని శాపమునిచ్చిరి.

శాప వృత్తాంతము నెరిగిన హరి భయగ్రస్తుడయ్యెను. శివానుగ్రహమును పొందుటకై కాంచీపురమునకు వెడలి ఏకాంబరేశ్వరుని అర్చించెను. శివుడు ప్రసన్నుడై ప్రత్యక్షమయ్యెను. “ఓయీ హరీ! నా భక్తులు పెట్టిన శాపమును మరల్చెడి శక్తి యెవ్వరికినీ లేదు. వారే అన్యథా చేయగలరు. నీవు వెడలి భృగువునే శరణు వేడు”మనెను. విష్ణువటులనే జేసెను. శివుడు, భృగుమహర్షికి మనస్సునందున ప్రత్యక్షమై యీ క్రింది విధిన యుద్ఘోషించెను.

శ్లో॥ విమోచయ హరింశాపాద్ భృగో బహుజనిప్రదాత్। మదర్చనారతం విద్ధి భక్తంచమునిసత్తమి॥

దశస్తు జన్మ దద్విష్ణోరేకస్మింస్తత్ర జన్మనిఃస్త్రీయా విముక్తోతి చిరం దుఃఖీ భవతునాన్యతః ।

(క్రియాసారము పు.398)

ఓ భృగు మహర్షీ! నా భక్తుడై నన్ను పూజించిన హరికి తరుణోపాయమును తెలుపుము. కోటి జన్మలకు బదులుగా పది జన్మలనెత్తుటకును, ప్రతి జన్మలోను స్త్రీ వియోగ దుఃఖము ననుభవించుటకంటె, యొక జన్మలో నట్టి పీడను అనుభవించే విధిన అనుగ్రహించుమనెడిది శ్లోకములోని భావము.

భృగు మహర్షులవారు, శివుని ఆజ్ఞను తలదాల్చెను. తలలో చంద్రుని ధరించిన వానిని గాంచి, హరి యీ విధిన విజ్ఞాపన చేసెను.

శ్లో॥ తదా పునరుమాకాంతం రమాకాంతాః ప్రణమ్యతం।

ప్రార్థయామాస భగవన్ దశస్వపి చ జన్మసు ॥

యమాజ్ఞాననివృత్త్యర్థం నిగ్రహానుగ్రహౌ కురు।

త్యమేవ దేవదేవేశ దయాలో భక్తవత్సలా (క్రియాసారము పుట.398)

ఓ మహాదేవా! భక్తవత్సలుడవైన నీవు పదిజన్మల యందునూ నా అజ్ఞానమును దూరము చేయుటకై నిగ్రహానుగ్రహములను చేసి నన్నుద్ధరించిన వాడవగుము అని హరిహరుని ప్రార్థించెనని శ్లోకములోని భావము. హరి కోరిక మేరకు శివుడు ఐదు అవతారములలో నిగ్రహమును, ఐదు అవతారములలో ననుగ్రహమును చేసి లోకకళ్యాణమును గల్గించెను. వాటిని గూర్చి తెలుసుకొందుముగావుత.

మత్స్యావతార నిగ్రహము :

పూర్వకాలమున, జగత్తంతయును జలమయము కాగను, సోమకుడనెడి రాక్షసుడు బ్రహ్మకడకు వెడలి వేదములను లాగికొని పోయి సముద్ర గర్భమున దాగికొనెను. యజ్ఞ యాగాదులాగిపోయెను. హవిస్సు నిచ్చెడివారు లేని కారణమున దేవతలు శక్తి హీనులుగా కాజొచ్చిరి. దేవతలు విష్ణువును ప్రార్థించిరి. వేదములను కొని తెమ్మని కోరిరి. విష్ణువు మత్స్యరూపమును దాల్చి, సముద్రములోనికి ప్రవేశించెను. సోమకుని చంపి వేదములను గైకొని బ్రహ్మ కొనంగెను.

సోమకుని చంపి దేవతలను గాచితినను తలంపుతో విష్ణువు క్రమేపి గర్విష్టి కాజొచ్చెను. మత్స్యరూపముననే ఉండి, సముద్రమును అల్లకల్లోలము పాలు జేయుచు, జలచరములన్నింటినీ తింటూ లోక కంటకుడయ్యెను. మహా మత్స్యరూపముననుండియున్న విష్ణువును గాంచిన దేవతలు భయగ్రస్తులై భర్గుని శరణుజొచ్చిరి. శివుడొక చిట్టిగణుని పిలిపించుకొని, మత్స్యావతారమును నిగ్రహించెడి బాధ్యతను, అతనికి అప్పగించెను. ఆ చిట్టిగణుడు, కాయమును పెంచి, యొక మహానావికుని రూపమును దాల్చి, సముద్రములోనికి ప్రవేశించి, మత్స్యము రూపముననున్న విష్ణువును, ఒక జాలమున పట్టి బంధించెను. రెండు కళ్ళను పెరికివేసి, విజయాట్టహాసము చేయుచు కైలాసగిరికేగి కైలాసనాథునికి మ్రొక్కి సాధించిన కార్యమును నివేదించెను. దేవతల ప్రార్థనలమేరకు శివుడు, ఆ కళ్ళను తన మెడలో దాల్చి, ప్రమథుని ప్రశంసించుచు ప్రత్యేక మన్ననలను గావించెను. ఈ ఘటన చేత నిగర్వియైన విష్ణువు శివుని కొలువజొచ్చెను. మత్స్యరూపముననే మహాదేవుని పూజించెను. అమాయక జీవులను చంపిన దోషమునుండి విముక్తుని జేయుమని కోరెను. శివుడు ప్రసన్నుడై, యతని కోర్కెను దీర్చెను. పిదప విష్ణువు, మత్స్యావతారము చాలించి వైకుంఠమునకు వెడలుటకు నుద్యుక్తుడయ్యెను. ఈలోపుననే, అతనికొక ఆలోచన వచ్చెను. శివుని ప్రార్థించి మరొక వరమును వేడెను. మత్స్యరూపముననున్న తనను అర్పించినవానికి యిష్టార్థసిద్ధిని కలుగజేయుమని ప్రార్థించెను. శివుడు, విష్ణువుకు అభయ ప్రదానము చేసెను. అతడు వైకుంఠమునకు వెడలి సుఖముగా నుండెను. నేటికిని కంచితో మత్స్యావతారమును అర్పించేవారికి యేకామ్రేశ్వరుడు వరములనిచ్చుచున్నాడు. ఇది భక్తుల విశ్వాసము.

కూర్మావతార నిగ్రహము :

పూర్వకాలమున దూర్వాసుని శాప ప్రభావము వలన దేవతల సంపద సముద్రము పాలయ్యెను. దానిని మరల పొందుటకై, దేవాసురులు సముద్ర మధనమును చేపట్టెనెంచిరి. మందర పర్వతమును కవ్వముగా జేసి, వాసుకిని కవ్వపు త్రాటిగా జేసిరి. పాల సముద్రమును చిలికే సమయానికి, మందరము పాల సముద్రమునందు మునిగిపోయెను. దేవతలు విష్ణువును ప్రార్థించిరి. తరుణోపాయమును కోరిరి. విష్ణువు వారి కోరిక మేరకు, కూర్మరూపమును దాల్చి, సముద్ర గర్భమునకు చేరి, మందరమును తన వీపున నిడికొని దాని భారమును వహించెను. అది మునుగకుండా యుండిన మందరముతో మధనము ప్రారంభింపబడెను. మధనము వలన లభించిన అమృతమును త్రావిన కూర్మమునకు మత్తెక్కిన. గర్వము హెచ్చెను. లోకకంటకుడై దేవాసురులను బాధింపజొచ్చెను. దేవతలు శివుని ప్రార్థించి రక్షించమని వేడిరి. శివుడొక గణనాథుని పిలిపించి, కూర్మమును నిరోధించుమని ఆదేశించెను. గణనాథుడు శివుని ఆజ్ఞ మేరకు కూర్మమును సంహరించి, దానివెన్నును తీసికొచ్చి వచ్చి శివుని పాదముల కడనుంచెను. దేవతల ప్రార్థన మేరకు శివుడు, నద్దానిని తన మెడలో ధరించెను. గణనాథుని సముచితరీతిని సన్మానించెను. విష్ణువు, శివుని ప్రార్థించి, శివానుగ్రహము వలన విగతకల్మషుడై వైకుంఠమునకు వెడలిపోయెను.

వరాహావతార నిగ్రహము :

హిరణ్యాక్షుడనెడి రాక్షసుడు దేవతలను పీడిస్తూ ఉండేవాడు. భూమిని తీసికొనివెళ్ళి సముద్రము యొక్క అడుగున ఉంచినాడట. విష్ణువు వరాహ రూపమును దాల్చి వానిని సంహరించెను. గర్వముతో లోకకంటకుడయ్యెను. సప్త సముద్రములను అల్లకల్లోలము చేస్తూ, పర్వత

శ్రేణులను కూల్చివేస్తూ జీవులను హింసిస్తూ తిరుగాడజొచ్చెను. దేవతల మొర విని శివుడు వరాహుని నిగ్రహించుటకై గణనాథుని నియోగించెను. గణనాథుడు వరాహమును పైకెత్తి నేలకేసి వినెను. మరుక్షణముననే యది అనువులను బాసెను. దాని కొమ్మును విరిచి, శివునికి సమర్పించెను. శివుడు దానిని మెడలో ధరించెను. విష్ణువు నిర్మోహితుడై శివుని పూజించి, ప్రసన్నుని జేసికొని వైకుంఠమునకు వెడలిపోయెను. శివుడు గణనాథుని తగురీతిన సన్మానము చేసెను.

నేరసింహావతార నిగ్రహము :

హిరణ్యకశ్యపుడు వరగర్వితుడై దేవతలను పీడించుచుండెను. తన స్వంత కొడుకును కూడ పీడనకు గురిచేసెను. అతని కొడుకు హరిభక్తుడై నందున, విష్ణువు నృసింహ రూపమును దాల్చి, తన భక్తుని రక్షించుకొనుటకై హిరణ్యకశ్యపుని పొట్టను చీల్చి చంపివేసెను. దేవతలు హర్షించిరి. కాని వారి ఆనందమెంతో సమయము వరకు నిలువలేదు. హిరణ్యకశ్యపుని రక్తమును త్రావి మత్తెక్కిన నరసింహుడు లోకకంటకుడై లోకములను సంహరింపజొచ్చెను. దేవతలు దేవదేవుని జోక్యమును కోరిరి. శివుడు వీరభద్రుని పిలిపించి, నృసింహుని నిరోధించమని ఆదేశించెను. వీరభద్రుడు తండ్రి యానతిని తలదాల్చిన వాడై నృసింహుని కడకేగెను. మంచిమాటలతో కార్యమును చక్కబెట్టదలచెను. కార్యము ఫలించలేదు. వీరభద్రుడు శరభ రూపమును దాల్చి నృసింహుని వీవును చీల్చి, ఆ చర్మమును గైకొని కైలాసమునకు వెళ్ళెను. కానుకగా శివునికి సమర్పించి మన్నన బడసెను. శివుడు వీరభద్రుని మెచ్చుకొని తగురీతిన సన్మానమును చేసెను. నృసింహ రూపమును వీడిన విష్ణువు విగత గర్వము గలవాడై గౌరీపతిని స్తుతించి విగత కల్మషుడయ్యెను. ప్రసన్నుడై తన సదనమునకు వెడలెను.

వామనావతార నిగ్రహము :

బలి చక్రవర్తి గొప్పదాన శీలియై యుండెను. అతడు నూరు యజ్ఞములను చేసి స్వర్గాధిపత్యమును పొందాలని దలచెను. నూరవ యజ్ఞమును గూర్చి ఆలోచించెడి వేళ, దేవేంద్రునికి దుర్బుద్ధి పుట్టెను. తన పదవిని రక్షించుకొనుటకై విష్ణువును శరణుజొచ్చెను. స్వభావరీత్యా దానవ విరోధియైన వాడగు విష్ణువు, బలిని బలిపెట్టదలచెను. కశ్యపునికి కొడుకై పుట్టి, వామనుడై బిక్షాటన చేస్తూ బలికడ కేతెంచెను. వామనుని గాంచి ముచ్చటపడిన బలి, యేమివలయునో కోరుమనెను. వామనుడు మూడడుగుల నేలనే కోరెను. బలి యిచ్చెదననెను. కాయమును పెంచిన వామనుడు రెండు పాదములతో భూమ్యాకాశములతో కప్పివేసి, మూడవ పాదమెచ్చట పెట్టవలెనని బలిని ప్రశ్నించెను. బలి తన శిరస్సును చూపి యట మోపమని యడిగెను. వామనుడు తన పాదమును మోపి, బలిని పాతాళము వరకు చేరేవిధముగా అదిమివేసెను. బలి భయమును చూసిన దేవతలు సంబరములను చేసికొనిరి. ఆ పిదప త్రివిక్రమ రూపములోని వామనుడు పెరుగుచునే యుండెను. గర్వించిన వాడైనందున కాబోవు వైవరీత్యముల గూర్చి ఆలోచించలేకపోయెను. బ్రహ్మాండము బ్రద్దలగునేమో యనెడి భయము పొడనూపెను. దేవతలు శివుని కడకు వచ్చి, పరిపరి విధములుగా ప్రార్థించి లోకములను రక్షించవలెనని కోరిరి. శివుడు, త్రివిక్రముని నిగ్రహించుటకై భైరవుని నొకని పంపెను. భైరవుడు భీకరాకారమును దాల్చి, త్రివిక్రముని కంటెను గురుతరమైన రూపమును దాల్చి, త్రివిక్రముని చీల్చి చెండాడి, చీల్చిన చర్మమును వస్త్రముగా ధరించి, వెన్నెముకను ఆయుధముగా ధరించి విరాజమానుడై నిలిచెను. విశ్వనాథుని కడకేగి త్రివిక్రమ వధ గురించి తెలియబరచెను. శివుడు సంతసించి, భైరవుని సత్కరించెను. దేవతలు సంతోషభరితాంగులైరి. విష్ణువు, శివుని పూజించి, తత్ఫలితముగా కల్మష రాహిత్యమును పొంది, నిజ సదనమునకు వెడలెను.

ఈ విధిన, హరుడు హరిని నిగ్రహించి హరిహరుడయ్యెను. లోకకళ్యాణమును సాధించెను. తదుపరి, శివుని అనుగ్రహ లీలలను తెలిసికొందుము గాక.

పీఠ-పేరామావతార అనుగ్రహము :

భృగు శాపఫలముగా, హరి జమదగ్ని ఋషికి పుత్రుడై జన్మించెను. పితృవాక్య పరిపాలన నిమిత్తమున తన తల్లిరేణుకాదేవి గారి శిరచ్ఛేదమును చేసిన వాడయ్యెను. తండ్రిగారి అనుగ్రహము వలన తల్లి ప్రాణములను బడసెను. తండ్రిగారు కోపమును వీడిరి. తాను శివానుగ్రహప్రాప్తికై యరణ్యమున కేగి అతిఘోరమైన తపస్సును చేయజొచ్చెను. ఇద యిట్లుండగా, నొకసారి కార్యవీర్యార్జునుడనెడి రాజు, జమదగ్ని ఆశ్రమమును

సందర్శించెను. ఋషి యతనికి అతిథి సత్కారములు చేయనెంచి, కామధేనువును ఉపయోగించుకొనెను. కామధేనువు మహిమను గాంచిన రాజు, లోభ చిత్తమును పెంపొందించుకొని అద్దానిని కోరెను. జమదగ్ని యతని కోరికను తిరస్కరించగా, రాజు క్రుద్ధుడై కృపాణమును గైకొని జమదగ్ని శిరస్సును ఖండించెను. కామధేనువును గైకొని వెడలెను.

రేణుకాదేవి సహగమనము చేసెను. కాని వర్షము కారణమున చితాగ్ని చల్లబడెను. అంతవరకు, ఆమె వస్త్రములు కాలిపోయి యుండుటచేత, ఆమె వివస్తయై నిలిచెను. సృశానములోని ఛండాలురు ఆమె మానసంరక్షణకై వేపతప్పలను తెచ్చి యిచ్చిరి. మంటల వలన గాయములు మానువరకామె వెలివాడలోనే ఉండి, పిదప ఆశ్రమమునకు వెడలెను. వివరములను తెలిసికొనిన జమదగ్ని కొడుకగురాముడు, తపో భూమినుండి వచ్చి, ఆశ్రమమును సందర్శించి, క్రుద్ధుడై ప్రతీకారము గురించిన యోచన గలవాడై, తగిన శక్తిని సంపాదించు నిమిత్తము తపోభూమికి వెడలిపోయెను. శివుని గూర్చి ఘోరతపమాచరించెను. శివుడతని తపస్సుకు మెచ్చి ప్రత్యక్షమయ్యెను. యావత్ క్షత్రియ జాతిని నిగ్రహించెడి శక్తి సామర్థ్యములనిమ్మని వేడికొనెను. శివుడతని భక్తికి మెచ్చి, తిరుగులేని “పరశువును” ప్రసాదించెను. దానిని చేపట్టి నందున, యతడు పరశురాముడయ్యెను. శివానుగ్రహమును పొందిన పరశురాముడు, శివుడిచ్చిన గండ్రగార్డలి చేత క్షత్రియ సంహారమునకు పూనుకొనెను. మొదటగా కార్తవీర్యార్జునిని చంపెను. పిదప రాజుల నందరిని చంపెను. అంతటితో ఆగలేదు. ఇరువది యొక్క పర్యాయములు క్షత్రియులపైకి దండెత్తి భూమండలములోని క్షత్రియులనెల్లరిని సంహరించివేసెను. గెలిచిన రాజ్యమును కశ్యపునికి దానముగా నిచ్చెను. కొంతకాలమువరకు తల్లిని సేవించిన పిదప మహేంద్రగిరికి పోయి, ఆశ్రమమేర్పరచికొని, శివారాధనలో మునిగి తేలుచు కాలమును గడిపెను. కల్పాంతమున, శరీరమును వీడి, విష్ణువు రూపమును దాల్చి వైకుంఠమునకు వెడలెను.

రామావతార నిగ్రహము :

రామకథ జగమెరిగినదే. పుత్రకామేష్ఠి యాగఫలముగా పుట్టిన శ్రీరాముడు వీరునిగా పేరుగాంచెను. సీతా స్వయంవరమున సీతను చేపట్టెను. దశరథుని కోర్మేవరకు, అడవికి వెడలెను. భృగు శాపఫలముగా భార్యవియోగము సంప్రాప్తమయ్యెను. విచారణ చేయగా, సీతను రావణుడపహరించెనని యెరిగెను. మహాబలశాలి యగు రావణుని నిగ్రహించుటెట్లులో తెలియనివాడై, తరుణోపాయము నిమిత్తమున, అగస్త్యుని దర్శించెను. తన కోరికను విన్నవించెను. అగస్త్యుడతనికి, శివోపాసన చేసి దివ్యశక్తులను పొందుమని యుపదేశించెను. రాముడు శివోపాసన చేసి శివుని ప్రసన్నుని గావించుకొనెను. శివానుగ్రహము చేత రావణుని నిగ్రహించెను. అయోధ్యకేగి, పట్టాభిషేకమును చేయించికొనెను. ఉత్తర రామాయణములోని యుదంతముల యనంతరము, శివానుగ్రహమునకై శివోపాసన చేసెను. తత్ఫలితముగా విగతకల్మషుడై సరయూ నదిలో ప్రవేశించి తనువును వీడెను. విష్ణువు రూపమును దాల్చి నిజనివాసమునకు వెడలెను.

బలరామావతారానుగ్రహము :

ద్వాపర యుగమున విష్ణువు బలరామునిగా పుట్టెను. దుష్టశిక్షణ, శిష్టరక్షణయే లక్ష్యముగా నిడికొని జీవించెను. అనన్య సామాన్యమైన శివభక్తిని పెంచుకొని, శివారాధకుడైయుండెను. శివానుగ్రహము వలన యెన్నియో విజయములను సాధించెను. చివరన, అవతారమును ముగించి వైకుంఠమునకు వెడలెను.

శ్రీకృష్ణావతారానుగ్రహము :

ద్వాపర యుగమున శ్రీవిష్ణువు, దేవకీ వసుదేవుల నందనుడై జన్మించెను. సాందీపని ఋషి వలన సకల విద్యలను గడించి షడ్గుణైశ్వర్య సంపన్నుడయ్యెను. శివభక్తిపరుడై, శివోపాసన చేసినందుననే యతనికి షడ్గుణైశ్వర్యము లభించెను. ధర్మము, ఐశ్వర్యము, యశస్సు, శోభా, జ్ఞానము మరియు వైరాగ్యములను షడ్గుణైశ్వర్యములందురు. ఉపమన్యుని నుండి శివదీక్షను పొంది శివోపాసన చేసి కామితార్థములను పొందెను. లోకకంటకులైన రాక్షసులను, కౌరవులను సంహరించి భూభారమును తగ్గించెను. పాండవులతనికి విధేయులై అతని లక్ష్యమునకు సాధనములుగా వ్యవహరించిరి. జగత్ఖ్యాతి నార్జించిన గీతను అర్జునునికి ఉపదేశించి గీతాచార్యుడయ్యెను. చివరికి శివానుగ్రహమును పొంది, విగత కల్మషుడై వైకుంఠమును చేరెను.

కల్కి అవతారముగే అనుగ్రహము :

ఇది కలియుగమునకు చెందిన అవతారము గుర్రమునెక్కి ఖడ్గమును పూని కల్కి లోకములో నున్న దుష్టులనెల్ల సంహరించునని చెప్పబడినది.

ఈ విధిన విష్ణువు దశావతారములను ధరించెననియును, కర్మఫలముననుభవించెననియును చెప్పబడినది. శివ పురాణములోని శంకర సంహితలో విస్తారమైన వివరణ కలదు. శివపురాణములోని యంశములనే, శ్రీ నీల కంఠశివాచార్యులు, క్రియాసారమున పదునాల్గవ ఉపదేశమున పొందుపరిచిరి.

మొత్తము మీద గ్రహించవలసినదేమనగా అవతార పురుషులకైననూ కర్మఫలమునుండి తప్పించుకొన శక్యము కాదు. దానిననుభవించుటకై భూలోకమునకు వచ్చి జన్మనెత్తి, ఫలభోగానంతరము మరణమును పొందవలసి యున్నది. అట్టి యెడ సామాన్య జీవి గురించి ప్రత్యేకముగా చెప్పవలయునే? యెట్టి వారికైననూ, మరణమనివార్యమని శ్రీభగవత్పాదులవారి ఉపదేశములోని సారాంశము.

ఓం శాంతిః శాంతిః శాంతిః

ది : 28-7-1990

స్థలం : శ్రీ సిద్ధేశ్వర దేవస్థానం, షోలాపూర్

విషేష ప్రతిపిక :

జనన మరణము లెట్టివారికైనను తప్పవనెడి నగ్నసత్యమును తెలిపెడి యాశీర్వచనమిది. విష్ణువు యొక్క యవతార తత్వమును విశ్లేషించి, ప్రతి యవతారములోను శివునిచేత పరిపాలింపబడి విష్ణువు ధన్యత బడసెనని శ్రీ జగద్గురు విశ్వారాధ్య శివాచార్య పరంపరకు చెందిన శ్రీ జగద్గురు చంద్రశేఖర శివాచార్యులు తెలిపిరి. శ్రీవారి విశ్లేషణ విజ్ఞానదాయకమై యున్నది.

భారతదేశము మహాత్ములకు పుట్టినిల్లు. పౌరాణిక యుగమునుండి నేటివరకు ననేకులు మహాత్ములుగా సుస్థిరమైన ఖ్యాతిని గడించిరి. అట్టివారిలోన శ్రీమహావిష్ణువొకడు. పాంచరాత్రవాదము ప్రకారము విష్ణువు పరబ్రహ్మ. ఈ వాదము యొక్క వివరములను పండితారాధ్య చరిత్రలో గానగలము. పరబ్రహ్మకు చావు పుట్టుకలుండవు. కాని విష్ణువు దశావతారములను దాల్చెనని పురాణములు తెలుపుచున్నవి. స్వేచ్ఛచేత నతడు దశావతారముల దాల్చెనని చెప్పబడినది. ధర్మసంస్థాపన నిమిత్తమునను, సాధుజనులను రక్షించుటకును, దుష్టులములు చేసెడివారిని శిక్షించుటకు తానే యవతారముల నెత్తుచున్నానని శ్రీకృష్ణుడు అర్జునుని కుపదేశించెనని వ్యాసుడు మహాభారతము నందున తెలిపెను.

వీరశైవము ప్రకారము శివుడే పరబ్రహ్మ. విష్ణువు జీవుడు. వీరశైవము పాశుపత సిద్ధాంతము నంగీకరించును. ఇచ్చట పరబ్రహ్మను పతియని యందురు. జీవుని పశువనియని యందురు. పశువు పాశముచేత బద్ధుడై యుండును. శివుని మినహాయించిన యెడల సకల జీవరాశి పాశబద్ధులే. త్రిమలములే పాశములనబడుచున్నవి. ఇట్టి ఆలోచనా ధోరణిని ప్రతిబింబించెడి శ్రీ బసవేశ్వరుల వారి యీ క్రింది వచనమును గనుడి :

‘విశ్వాధికో రుద్ర’న హాగళప శ్రుతిగళు

విశ్వరూపాయవై నమః

పరమరూపనే నమో, పరతత్త్వనెనమో

ఆదియారూఢభయకరనే నమో

‘హరియను హరిసిదనె’ ఎందు శ్రుతియు సారత్తిరలు

సంహార కారణనె నమో, నమ్మకూడల సంగమ దేవా

మహద్ మహద్భ్యో నమః

(బ.వ. 535)

ఈ వచనపు తెలుగు రూపమును గనుడి :

“విశ్వాధికో రుద్రు”ని పొగడెడి శ్రుతుల

“విశ్వరూపాయవై నమః”

పరమ రూపుడా నమో, పరతత్వమా నమో

ఆదియారూఢ భయకరుడా నమో

హరిని హరించినాడని శ్రుతులు చాటుచుండగ

సంహార కారణుడా నమో, మా కూడల సంగమ దేవా!

బసవన్నగారు శివుని పరతత్వమును నిరూపించుచు హరిని హరించినవాడు శివుడని తెలిపెననునది. పురాణ ప్రసిద్ధమైన విషయము. స్మార్తులు ‘హరిహర’ అనెడి శబ్దమునకు హరి మరియు హరుడు అని అర్థమును తెలుపుదురు. తిక్కన యీ భావమునే గ్రహించి హరిహరతత్వమును ప్రతిపాదించెను. కాని తిక్కనకంటెను పూర్వకాలమునకు చెందిన సోమనాథులు బసవన్న భావమునే విస్తరించిరి.

విష్ణువు జీవుడని తెలిసికొనవలెనని శ్రీ భగవత్పాదులవారి భావము. పిండస్థలమున నుండెడి జీవి విష్ణువు స్థితిని దృష్టాంతముగా గైకొని కొన్ని, ధర్మసూత్రములను గ్రహించవలెను. శ్రీవాచస్పతుల వారు వివరించిన భృగుశాప వృత్తాంతమునుండి ధర్మ రహస్యములను గ్రహించవలెను. సోమనాథుల వారు భృగు శాపవృత్తాంతమును ఈ క్రింది విధముగా తెలిపెను.

సీ॥ పుట్టడె భృగుశాపమున బది(లు?) రూపులు చెనసి తిర్యగ్యోనులను మురారి
యజున కఢోక్షజుం డనగఁ దాఁగ్రొడుకయ్యె నయ్యంబురుహనాభు డదియుగాక
యదితికి నింద్రానుజు డన నత్రిసతికి దత్తాత్రేయుడనగ నా హరి జనించె
గృష్ణుండు నాదేవకికి బుట్టె మరి బాదరాయణుం డన జనార్దనుడు గాదె
యది పురాణ యుక్తినట్లు “విష్ణుః పితా మహా” యనంగ వేదమతము గాదె!
వెండి హరి యయోనిజుండె యజుతుడె భవవివర్జితుండె బసవలింగ!

(చతుర్వేద సారము - 104)

ఈ పద్యము ప్రకారము విష్ణువు పలు అవతారములనెత్తెనని తెలియును. ఈ అవతారములన్నీ విష్ణువు భృగుమహర్షి భార్యను అకారణముగా చంపినందులకే సంభవించినవని తెలియుచున్నది. ప్రారబ్ధ కర్మవలన లభించిన శాపము శివానుగ్రహము వలన కుదింపబడినది. శివభక్తివలన ప్రారబ్ధ కర్మ ఫలమును మార్చికొనవచ్చునని యనుటచే కర్మఫలము తప్పనిసరిగా అనుభవించవలెననెడి సాధారణ సూత్రము ప్రభావహీనమగుచున్నది.

పిండజ్ఞాని యీ విషయమును గ్రహించి విష్ణువువలె శివభక్తుడై భక్తిని పెంపొందించుకొనవలెను.

ఈ ఉదాహరణలో మరొక ధర్మసూత్రము గలదు. శాపము ఫలితముగా లభించిన జన్మలవలన ఖ్యాతిని సంపాదించుట. ఇదియును శివభక్తివలననే లభించినది. ప్రతికూలమైన స్థితినుండి యనుకూలమైన ఫలితము పొందవచ్చుననెడిది సిద్ధమై కన్పట్టుచున్నది.

శ్రీ చంద్రశేఖర జగద్గురువుల వారి ప్రవచనాశీర్వాదములో తెలిపిన విషయములవలన మరొక ధర్మసూత్రము బహిర్గతమైనది. ఏయే అవతారములనుండి విష్ణువు శివభక్తుడై చరించెనో, ఆయా అవతారములు అధిక తరమగు లోకఖ్యాతిని తెచ్చిపెట్టినవి.

భార్గవ రామ, శ్రీరామ మరియు కృష్ణావతారములలో విష్ణువు విశేషమైన యర్చనాదులు చేసెను. ఇవి యెక్కువ కీర్తి దాయకములైనవి. నృసింహ, త్రివిక్రమాది యవతారములలో విశేషమైన యర్చనలు చేయనందున హింసాపూరితమైన మరణము చవిచూడవలసి వచ్చెను.

రామావతారమున వాలిని చంపిన కర్మవల్లనే కృష్ణావతారమున చావుకు కారణమయ్యెనని తెలియుచున్నది. కృష్ణుని చావుకు కారణమైనవాడు, బోయగా పునర్జన్మను పొందిన వాలియేయని తెలిపెడి కథ యొకటి ప్రచారములోనున్నది.

ఈ విధముగా వీక్షించిన యెడల, శివభక్తిలో గొప్ప శక్తి కలదని తెలియును. ధ్రువమని తలపబడెడి జనన మరణములు అధ్రువములు కాగలవు.

జన్మ రాహిత్యమును సాధించుటకు నాస్కారము నేర్పడును. ఒకవేళ జన్మనైత్తి ననూ నయ్యది సుఖదాయకముగనే పరిణమించును. చేసిడి సత్కృతుల వలన ద్విగుణీకృతమైన ఫలము లభించును. అసంకల్పితముగా చేయబడెడి దుష్కృతములైనను దుష్ఫలితములనివ్వజాలవు. వివరములు గోరువారు భక్తమహాత్మ్య స్థలమున యివ్వబడిన శ్రీ భగవత్పాదులవారి యుపదేశమును గాంచగలరు.

పూర్వోక్తి విశ్లేషణ నేపథ్యమున పిండ జ్ఞాని తెలిసికొనవలసిన దేమనగా సదృఢమైన శివభక్తిని పెంచుకొని, సంసార భోగముల యెడల హేయభావమును దాల్చుకొని, గురుకారణ్యమును చేకొనుటకై కృషి చేయుటయే తక్షణ కర్తవ్యమై యున్నది.

-: శుభం భూయాత్ :-

ఆశీర్వాచనము : 5

భూత్వా కర్మవశాజ్ఞంతు బ్రాహ్మణాదిషు జాతిషు।

తాపత్రయ మహాపహ్ని సంతాపాత్దహ్యతేభ్యశమ్ ॥ (సి.శి.5:65)

కర్మవశమున జీవుడు, బ్రాహ్మణాది జాతులలో జన్మించి, తాపత్రయమనెడి భీకరమైన అగ్నిచేత దహింపబడుచు బాధకు గురియగుచున్నాడని శ్రీభగవత్పాదులవారు సెలవిచ్చిరి. ఇట్టి బాధకు విశ్రాంతి యుండదనెడి శ్రీ భగవత్పాదులవారి యుపదేశమును గనుడి :

కర్మమూలేన దుఃఖేన పీడ్యమానస్య దేహినః।

అధ్యాత్మికాదీన నిత్యం కుత్ర విశ్రాంతిరాప్యతే ॥ (సి.శి.5:66)

అధ్యాత్మికాది కర్మల వలన నుత్పన్నమయ్యే దుఃఖములచేత ననునిత్యము పీడింపబడుచున్న జీవికి విశ్రాంతి యెక్కడిది? అనునది శ్లోకములోని భావము.

“స్వకర్మ సూత్ర గ్రంథితో లోకః” అనెడి సూక్తి యొకటి కలదు. “జీవులు తాము చేసిన కర్మ మనెడి త్రాడుచేత కట్టుబడినారు” అనెడిది ఉక్తిలోని భావము. ఈ బంధితునికి స్వాధీనత ఉండదు. కర్మకు అధీనుడై యిష్టానిష్టములతో ప్రమేయము లేకుండగనే, సుఖ-దుఃఖాదుల ననుభవించును. ఇది మనకు కన్నట్టేది సత్యమే కదా!

కర్మఫలములైన సుఖదుఃఖములు మన మనస్సుకు ప్రత్యక్షముగా కనిపించిననూ, సుఖదుఃఖములకు మూల కారణమైన కర్మలు అగోచరముగనే యుండును. అందుచేతనే, శాస్త్రము దీనిని అదృష్టమని చెప్పుచున్నది. అదృష్టమనగా జూడబడనది అయిననూ, అది సుఖదుఃఖముల నాధారముగా గొని పరిశీలించిన యెడల, అనుమేయములే. మానవ జీవనము కర్మాధీనమని యెంతో సుందరముగా తెలిపిన యీ పద్యమును గనుడి :

బదుకు జటకా బండి, విధియదర సాహేబ

కుదురెనీన్ అవను పేళ్లంతె

మదువెగో మసణకో

హోగెంద కడె హోగు మంకుతిమ్మ

డి.వి. గుండప్ప యనెడి కన్నడకవి పద్యము యొక్క తెలుగు రూపమును గనుడి :

బ్రదుకు జటకా బండి, విధి దాని సాహేబు

గుర్రము నీవు; అతడు చెప్పినట్లు

మెదలుకో మసలుకో

పొమ్మన్నకడకు పొమ్ము మంకు తిమ్మ.

విహితకర్మలను గూర్చి వివరించెడి సూక్తులన్నియో కలవు. ‘సత్యం వద-ధర్మంచర’ అనెడివి చెప్పబడుచున్నవి. సత్యమును పలుకుము, ధర్మము నాచరింపుము అనేది యీ సూక్తిలోని భావము. వీటివలన పుణ్యప్రాప్తి యగునని చెప్పబడినది. “నకలంజం భక్షయేత్”, “సురాం న పిబేత్”, “మాహింస్యాత్ సర్వభూతాని”, స్వాధ్యాయాన్మా ప్రమదః, అనెడి నిషిద్ధ కర్మలు. మాంసమును తినవలదు, మద్యమును సేవించవలదు, ప్రాణులను హింసించవలదు, స్వాధ్యాయనపరుడవై యుండవలెను మొదలగునవి యీ కోవకు చెందినవి. వీటిని ఉల్లంఘించుటచేత పాపము సంప్రాప్తమగుచున్నది.

విహిత కర్మలను నాలుగు విధములుగా విభజింపవచ్చును. అవి : నిత్య, నైమిత్తిక, కామ్య మరియు ప్రాయశ్చిత్తములు. వీటి గూర్చి కొంత వివరముగా తెలిసికొందుముగావుత.

నిత్యకర్మలు :

మీమాంస శాస్త్రము నిత్యకర్మలను యీ క్రింది విధిన నిర్వచించినది.

శ్లో॥ నిత్యం సదా యాపదాయుర్న కదాచిడతి క్రమేత్॥

ఉపేత్యాతి క్రమే దోషః శ్రుతేత్యాగదర్శనాత్ ॥

ఫలాశ్రుతేర్విప్సయా చతన్నిత్య మిహకీర్తితమ్॥ (శ్లోకవార్తికము -పుట 475)

ఏ కర్మను ఆచరించుటచే ఫలప్రాప్తి కలుగకుండిననూ, ఆచరించకుండా ఉంటే దోషములంటుచున్నవో, అట్టి కర్మను నిత్యకర్మమని అందురని శాస్త్ర ప్రమాణములోని భావము. బ్రాహ్మణులకు సంధ్యావందనాదులు నిత్యకర్మలగును. వీరశైవులకవి విహితములు కావు. ఇవి నిషిద్ధ కర్మలగును. ఇష్టలింగార్చన యనెడిది వీరశైవులకొరకు విహితమైనట్టి నిత్యకర్మము. వీరశైవుడు, గురుకారణ్యమును బడసి, దీక్షను స్వీకరించి జీవించి యున్నంతవరకు లింగమును మేనిమీదనే నిలిపి, అనునిత్యము నద్దానిని పూజించవలెను. ఇట్టి విహిత క్రియలను చేయకుండిన యెడల పాపాత్పత్తి జరిగి నరక భాజనుడగును.

నిత్యక్రియలు విహితమైన రీతిన చేయకుండుట యనెడిది, ఒక అభావము మాత్రమే. అభావము దోషమెట్లగునను ప్రశ్న ఉదయించును. దీనికి సమాధానమును ఈ దృష్టాంతమువలన తెలుపవచ్చును.

యింటి స్వంతదారు తన సేవకునికొక కార్యమును పురమాయించెను. ఆ పని చేయుట సేవకుని ధర్మమైయున్నది. దానిని చేయుటచేత సేవకుని ప్రత్యేకమైన లబ్ధి లభించదు. కాని, చేయకుండిన యెడల, దోషమగును. సేవకుడు శిక్షార్హుడగుచున్నాడు. “అహరహః సంధ్యాం ఉపాసేత్” యనెడి శ్రుతి వాక్యమును బ్రాహ్మణుడు ఉల్లంఘించకూడదు. “అహరహః స్వేష్టలింగముపాసేత్” యనెడి గురువాక్యములు వీరశైవులకును అనుల్లంఘనీయమై యున్నవి. దీనినెవ్వరును తప్పించకూడదు.

నైమిత్తిక కర్మ:

ఇది నిత్యకర్మ వంటిదే. చేయుట చేత విశేష ఫలముండదు. కాని చేయకుండుటచేత దోషమగును. ఈ రెంటికీ శు భేదమేమనగా, అనునిత్యము చేసేది, నిత్యకర్మము కాగా, నిమిత్తము వచ్చినప్పుడు చేసెడిదే నైమిత్తిక కర్మ. జయంతులు, వర్ధంతులును యీ కోవకు చెందినవి. బ్రాహ్మణ మతమున శ్రాద్ధాదులును నైమిత్తికములే. పండుగల సందర్భమున పాదతీర్థ ప్రసాదాదులను విధిగా పొందుట, జంగమ సమారాధనలు చేయుట మొదలగునవి వీరశైవులకు నైమిత్తిక ధార్మిక క్రియలు.

కామ్యకర్తములు :

కామ్యత్వమనగా అని “ఫలకామనాథీన - కర్తవ్యతా కత్వమ్ కామత్వమ్” అని చెప్పబడినది. ఏదైనా నొక ఫలము నాశించి సాధకునిచే చేయబడునవి యీ వర్గమునకు చెందినవి. కామ్యములేవైననూ కావచ్చును. ఇహలోకమునకు చెందినవైననూ, పారలౌకికమైననూ కావచ్చును. సంతానాపేక్షతో చేసేది వ్రతాలు ఇహలోకమునకు చెందినవైతే, స్వర్గాది సౌఖ్యములనాశించి యజ్ఞయాగాదులు చేయటయనేది పారలౌకికమునకు చెందినది. వీరశైవులు అనుదినము నారాధించు ఇష్టలింగము యిష్టార్థ ప్రదాయకమైనందున తమ యొక్క కోరికలనుగాని, యిష్టార్థములనుగాని ప్రాప్తించుకొనుటకై వేరే ఏ కామ్యకర్మలు చేయక ఇష్టలింగ పూజనే చేసి తమ మనోభీష్టములను సిద్ధించుకొనవలెను.

ప్రాయశ్చిత్ కర్తలు :

దోష నివారణ నిమిత్తము, శాస్త్రములయందు ప్రతిపాదించబడిన కర్మలే ప్రాయశ్చిత్ కర్మలు. ఈ విషయమును విశదీకరించెడి యీ శ్లోకమును గమనించుడి :

శ్లో॥ ప్రాయోనామ తపః ప్రోక్తం చిత్తం నిశ్చయ ఉచ్యతే
తపో నిశ్చయ సంయుక్తం ప్రాయశ్చిత్తమితిస్మృతమ్ (న్యాయ.కో. -పుట 592)

ప్రాయమనగా తపస్సనియును, చిత్తమనగా నిశ్చయమనియును, తపో నిశ్చయములతో కూడికొనినదే ప్రాయశ్చిత్తమని మౌఖ్యబడినది. తానుచేసిన నిషిద్ధకర్మలను గుర్తెరిగి, సంక్రమించిన దోషముల నివారణకై చేపట్టబడెడి కర్మ ప్రాయశ్చిత్త కర్మయగుచున్నది.

వీరశైవులు తమ ఇష్టలింగము దేహమనుండి వేరుగా విడిపోనివ్వరాదనియును, గురువుగారుపదేశించిన మంత్రముఋహిర్గతము చేయవలదనెడి నిషేధములు గలవు. వీటికి విరుద్ధముగా సంభవించిన యెడల ప్రాణత్యాగమే ప్రాయశ్చిత్తమని ఆగమములలో తెలుపబడినది. కొందరు గురువు దగ్గరికి వెడలి పునః మంత్రోపదేశమును బడసినచో దోషనివారణయగునని అందురు. ఆధునిక యుగమున యిదియే సక్రమమైన ప్రాయశ్చిత్తము కాగలదు.

ఈ వివిధ కర్మలలో, కామ్యకర్మలను, నిషిద్ధ కర్మలను, విడిచివేసి, నిత్యనైమిత్తిక కర్మల నాచరిస్తూ, ఎప్పుడైననూ దోషములు గల్గిన యెడల వాటి నివారణకై ప్రాయశ్చిత్తకర్మల నాచరించెడి సాధకుని నిష్కామ కర్మయోగి అని అందురు. ఇతనికి నిష్కామ పుణ్యము యొక్క ప్రభావముచేత వివేకము ఉత్పన్నమై ఇహిక మరియు పారలౌకిక సుఖమునందున నిస్పృహభావన కల్గి, లింగాంగ సామరస్యమైన అత్యజ్ఞానము యొక్క ఫలము వలన సంచితకర్మము దహింపబడి ఐక్యస్థితి సంప్రాప్తమగును. ఇందుకు విరుద్ధముగా, నిత్యనైమిత్తికాదులను వీడి, కేవలము కామ్య మరియు నిషిద్ధ కర్మల ఆచరణ యెడ శ్రద్ధను గనబరచెడివాడు సకామ కర్మి యనబడుచున్నాడు. అట్టివాడు, కర్మజన్యములగు పుణ్యపాపముల ఫలితముగా నికృష్ట జన్మలను బడయుచు సదా సంసారమునందున త్రితాప సంతప్తుడై తిరుగుచున్నాడు. అందుకే ఆచార్యులవారు “భూత్వాకర్మవశాత్... తాపత్రయ... సంతాపాద్దహ్యతే భృశమ్” అని ఉపదేశించిరి.

జీవులయొక్క యీ సకామ కర్మయనెడిది మూడు విధములుగా ఉండును. అవి సంచిత, ప్రారబ్ధ మరియు క్రియామాణ లేదా ఆగామకర్మలు. వీటిలోనే క్రిందటి అనేక జన్మ జన్మాంతరములయందు చేయబడి, ఇప్పుడు ఫలోన్ముఖము కాకుండగ, కేవలము సంస్కారరూపమున సంగ్రహముగా నుండెడి, పుణ్యపాపములను సంచితకర్మ లనియందురు. ఈ సంచిత కర్మల యందు కొన్ని కర్మలు పరిపక్వమై యిప్పుడు మన జన్మకు కారణమై సుఖదుఃఖములనెడి ఫలములను ఎప్పుడు ఇవ్వను ప్రారంభించినయున్నవో వాటిని ప్రారబ్ధ కర్మలందురు. ఇప్పుడు ప్రారబ్ధ కర్మలనునుభవిస్తూ చేయబడెడి కర్మలు, సంచిత కర్మలయందు కూడికొని, కాలాంతరమునందున ఫలముల నిచ్చెడివైనందున వాటిని “క్రియామాణ” లేదా “ఆగామి” కర్మలని అందురు.

శ్రీపతంజలి మహర్షిగారు శీఘ్రముగా ఫలములనిచ్చెడి కర్మల గురించి తెలియజెప్పిరి. ఈ తెలివిడి గల్గించెడి యోగ సూత్రమును గనుడి :

శ్లో॥ “క్షేపమూలః కర్మశయో దృష్టాదృష్టజన్మ వేదనీయః” (యో.సూ. 2-12)

అవిద్యాది క్లేశములచేత ప్రవృత్తుడైన జీవాత్మచేత చేయబడెడి కర్మలను దృష్టజన్మవేదనీయ, అదృష్టజన్మ వేదనీయములని రెండు విధములుగా నుండును. దృష్టజన్మవేదనీయములు, అతి త్వరగా ఫలితముల నిచ్చెడివని గ్రహింపదగును.

అత్యుగ్రముగా నాచరింపబడెడి, జప, తప మరియు సమాధి సాధనలును, ఈశ్వరార్చన, మహానుభావులను సేవించుట ఇత్యాదులు దృష్ట జన్మ వేదనీయములకు ఉదాహరణములు. వీటికి విరుద్ధముగా సాధుసత్పురుషుల పీడనము, హింస యిత్యాదులనూ దృష్టజన్మ వేదనీయములే. యీ క్రింది చరిత్రలు, యీ విషయమును విస్పష్టపరచెను.

శిలాదముని తనయుడగు నందీశ్వరుడు, అత్యుగ్రమైన శివపూజను చేసి, పుణ్యఫలము వలన, దేవతా స్వరూపమును దాల్చి శివసదనమును చేరెను. సహుషుడనెడివాడు అత్యున్నతమైన పుణ్యఫలము వలన యింద్ర పదవికి అర్హుడయ్యెను. పదవీ స్వీకారము నిమిత్తమున పయనమయ్యెను. సప్తర్షులు, అతనిపల్లకిలో నెక్కించుకొని, యీ పల్లకిని మోసికొని వెడలుచుండిరి. సహుషునికి శీఘ్రముగా వెడలువలెననెడి యభిలాష గల్గెను. అతడు, అగస్త్యుని కాలితో తన్ని “సర్ప! సర్ప!” అనెను. త్వరత్వరగా వెడలు అనెడిది అతని ఆదేశములోని భావము. అగస్త్యుడు క్రుద్ధుడై “సర్పభవ” అని శాపమునిచ్చెను. వెనువెంటనే, సహుషుడు పాముగా మారి భూమి మీద పడెను.

ఈ రెండు ఘటనలు దృష్ట జన్మవేదనీయ కర్మలను సోదాహరణముగా వివరించినవి. ఆగామి కర్మలే అదృష్ట జన్మవేదనీయములు.

ఒక రైతు తాను పండించిన ధాన్యమును భద్రపరచుకొని, దినదినము కొంత గ్రహించి పక్వాన్నములుగా జేసికొని భుజించును. మరికొంత ధాన్యమును విత్తనములుగా నుపయోగించి సాగును చేయును. ధాన్యమును నిలువజేసి కొనునది సంచిత కర్మవంటి దనియును, పక్వాన్నముల జేసికొని అనుభోగము చేయునది ప్రారబ్ధ కర్మయనియును, విత్తిన విత్తనములు ఆగామి కర్మకు సంకేతములనియును గ్రహింపదగును.

అదృష్ట జన్మనీయములవలన జాత్యాదులు లభించునని తెలియుచున్నది. పతంజలివారి యీ సూత్రమును గనుడి :

శ్లో॥ “సతిమూలే సద్విపాకో జాత్యాయుర్భోగః” (సూ. 2-13)

పరిపక్వత పొందిన సంచితకర్మల మూలముననే జాతి, ఆయువు, భోగములు కల్గుచున్నవనునది సూత్రములోని భావము. జాతి యనగా ప్రాప్తమయ్యెడి జన్మమనియును, ‘ఆయు’ అనేది జీవించెడి కాలమనియును, భోగమనగా అనుభవించెడి సుఖదుఃఖములనియును గ్రహించవలెను.

మానవునికి తమ కర్మానుసారముగ లభించెడి జన్మములు మూడు విధములుగా నుండును. అవి : ఉత్తమ, మధ్యమ మరియు అధమములు. పుణ్యాధిక్యతవలన నుత్తమ జన్మ లభించునని తెలిపెడి యుపనిషద్వాణిని తిలకించండి :

శ్లో॥ పుణ్యేన పుణ్యలోకం నయతి, పాపేనపాప

మూఘాభ్యామేవ మనుష్యలోకమ్ (ప్రశ్నోపనిషత్తు 3-7)

పుణ్యముచేత పుణ్యలోకములకు, పుణ్యపాపములచేత మనుష్యలోకమును లభించునని యీ వాణిలోని భావము. పుణ్యాధిక్యత వలన దేవతా జన్మమును, పుణ్యపాపముల సామ్యమున మనుష్య జన్మయును, పాపాధిక్యత వలన హీన జన్మయును లభించునని గ్రహించవలెను. ఈ విషయమును నెంతో సుందరముగా చిత్రించిన శ్రీ నిజగుణ శివయోగుల వారి వాక్కులను

పాపానుగుణదిందె గిడమర క్రిమిగళ రుపాగికిటపతుగాది యాగి॥

ఆ పక్షికులవాగిమృగజాతియాగి మే లాపశురూపాగి బహుబాధేగలసి

భూతపంచకదరూపాగి యోషదియాగి ధాతుసప్తకద రూపాగి తందెయొళు॥

మాతెయ సూతక రుధిరరూపాగి మత్తీ తనువాగవచ్చరియను కేళి

బాలకతరుణ జరాజీర్ణరూపాగి మేలెనరకియాగి బళికి క్రమదొళు॥

తాళలారెను తనువను శంభులింగవే పాలిసెందెరగి బిన్నెపె భీతియొళు ॥ (కై.ప.జీ.స్థ 3)

దీని తెలుగు రూపమును గనుడి :

పాపానుగుణము వలన పొడవైన క్రిముల
రూపమై కీటపతంగాదులై
ఆ పక్షికులమై మృగజాతియై మే
లున పశురూపమై బహుబాధను గలసి
భూత పంచకపు రూపమై యోషధియై
ధాతు సప్తకపు రూపమై తండ్రిలో
మాతలో సూతక రుధిర రూపమై మళ్ళీ
తనువయ్యెడి చరియనువిని
బాలక తరుణ జరాజీర్ణ రూపమై
మేలున నరకియై మరల యీ క్రమములో
తాళజాలను తనువును శంభులింగమా
పాలించుమని యెరగి విన్నవించితి భీతిలో.

ఈ విధముగా జీవుల జనశ్రేణి కర్మాధీనమని యెంతో మార్చికముగా నుపదేశించిరి.

బీజాంకుర న్యాయమున, కర్మనుండి దేహము లభించును. అదే విధిన దేహము వలన కర్మలుత్పన్నమగును. ఈ విధిన దేహము మరియు కర్మ పరస్పర పోషణములగుచున్నవి. ఉత్తమాధమ జన్మలకు కర్మల స్వభావమే కారణమగుచున్నది. ఈ ఉదాహరణను గమనించుడి. ఒక అధికారి కర్తవ్యనిష్ఠుడై యధికారమును సదుపయోగము చేసికొనిన యెడల పదోన్నతిని పొందుచున్నాడు. తద్విరుద్ధముగా ప్రవర్తించిన యెడల పదావనతిని పొందును. ఒక జీవి ఆత్మజ్ఞానము సంపాదించుకొని నిష్కామకర్మియై జీవించిన యెడల ముక్తిని పొందును. మానవత్వమును మరచి మనస్సుకు నచ్చి యట్టుల ప్రవర్తించిన యెడల హీనజీవుల గర్భములలో పుట్టును. మనము చేసెడి కర్మలవల్లనే మనకు జన్మ లభించుననెడి విషయమును సమర్థించెడి యుపనిషత్ప్రమాణమును గనుడి :

శ్లో॥ యోనిమన్యే ప్రపద్యంతే శరీరత్యా దేహినః॥

స్థాణుమన్యేనుసంయంతి యథా కర్మయథాశ్రుతం॥ (కఠోనుపనిషత్తు : 2-2-7)

ప్రాకృతమైన బ్రహ్మసృష్టి యందు, జనించిన మనుష్యులను, బ్రాహ్మణ, క్షత్రియ, వైశ్య, శూద్రులని నాల్గు భాగములుగా విభజింతురు. వీరశైవులు యీ నాల్గింటిలో దేనికినీ చెందినవారు కారు. ఎందుచేతననగా, వర్ణాశ్రమములతో కూడిన బ్రహ్మసృష్టియగుటకు ముందుననే వీరశైవులు సృష్టింపబడిరి. శివసృష్టివలన పుట్టిన వీర, నంది, భృంగి, వృషభ, స్కంద యనెడివారు పుట్టిరి. వారివలన వీరశైవుల సృష్టి యేర్పడినది. ఈ విధముగా వర్ణాశ్రమములు నేర్పరచిన బ్రహ్మ సృష్టికంటెను ముందుగనే వీరశైవులు సృష్టింపబడిరి. ఈ కారణమువలన, వీరు అతివర్ణాశ్రమీయులని పిలువబడుచున్నారు.

వీరశైవులు అతివర్ణాశ్రమములై యుండుటవలన వర్ణాశ్రమ భేదములుండవు. వీరశైవ సదాచార సంగ్రహమనెడి గ్రంథమునందు వీరశైవుల ఉత్పత్తిని ప్రతిపాదించబడినది. అచ్చట జంగమ మరియు భక్త యనెడి రెండు భేదములను మాత్రమే సూచించినది. ఇచట జంగముడు గురుస్థానమునుండి భక్తులకు దీక్షాది సంస్కారములను చేసి వారిని ధర్మమార్గమునందున ప్రవృత్తులను చేయును. ఈ విధముగా వీరశైవ ధర్మమునందున గురు మరియు భక్త అనెడి రెండే భేదములు గలవు. వర్ణాశ్రమములు లేవు.

పూర్వకాలమున జంగములు మరియు బ్రాహ్మణులు కర్తవ్యనిష్ఠులై తమయందు త్యాగము, తపస్సు మరియు శాస్త్రోపదేశము మొదలగునవియుగ ఉత్పన్న గుణముల చేత విరాజిల్లుచు, జనులకు సన్మార్గోపదేశమును చేయుచు, సమాజములోని మిగిలిన వర్గములనుండి పూజ్యతను పొంది

శ్రేష్ఠులనిపించుకొనిరి. దీనికి విపరీతముగా యెంతోమంది జంగములు మరియు బ్రాహ్మణులు తమ తమ కర్తవ్యభ్రష్టులై తమకు చెందిన జనుల యందున నుండెడి గౌరవము కోల్పోయియుండుటను గాంచగలము. ఇంతేకాదు, జంగమేతరులను, బ్రాహ్మణేతరులైన వ్యక్తులు జంగముల మరియు బ్రాహ్మణుల యందున నుండవలసిన త్యాగము, తపస్సు, జ్ఞానము మొదలగు ఉత్కృష్ట గుణములను సంపాదించి జగత్తునందున పూజ్యతను పొందుట దానిని చూస్తూ వున్నాము.

వీటన్నింటినీ చూసిన పిదప, మనుష్యుల యొక్క ఉత్కృష్ట గుణములే పూజనీయములు. శరీరములు పూజనీయములు కావు. ఈ విషయమును సమర్థించెడి యీ ప్రమాణమును గనుడి :

శ్లో॥ “గుణాః పూజాస్థానం గుణిషునచ లింగంనచవయః”

జాతియనెడి విషబీజమును నాశనము చేయుటకై శ్రీ బసవేశ్వరులవారు నెంతో కృషిచేసిరి. తాము బ్రాహ్మణజాతియందు పుట్టిననూ, తన జన్మకు సంబంధించిన అభిమానమును బడయకుండ అన్ని జాతులను పక్కకునెట్టి, భక్త మరియు భవి అనెడి జాతులను చేసిరి.

గీతా కోవిదులును బ్రాహ్మణాది జాతులకు శరీరమే ప్రధానమైనది, కాదని చెప్పుచు గుణము మరియు కర్మలు ప్రధానమైనవని చెప్పిరి.

అందుచేత ఎవరియందు సత్వగుణము ప్రబలముగ నుండి, శమ దయాది సద్గుణములు గలిగినవాడై ఆత్మ జ్ఞానమును సంపాదించి, తాను సంపాదించిన ఆ జ్ఞానమును జగత్తుకు బోధించి బ్రహ్మజ్ఞాని యనిపించుకొనునో. అతడే బ్రాహ్మణుడు, ఈ గుణములు బ్రాహ్మణ జాతియందు పుట్టినవానియందు వుండనిచో అతడు వాస్తవముగ బ్రాహ్మణుడు కాడు.

అదే విధముగ జంగమ శబ్దమైనను జ్ఞానవాచకమై యున్నది.

శ్లో॥ జానంత్యతిశయాద్ ఏతు, శివం విశ్వ ప్రకాశకం

స్వస్వరూపతయా తే తు, జంగమా ఇతి కీర్తితాః (సి.శి. - 11:36)

జగత్ ప్రకాశకుడైన పరమాత్మను తనయొక్క ఆత్మస్వరూపముగ తెలిసికొనిన ఆత్మజ్ఞానులే జంగములని శ్రీజగద్గురు రేణుక భగవత్పాదుల వారు ఆదేశమును యిచ్చియున్నారు.

ఈ కారణమువలన సత్వగుణము గలవారై శివజ్ఞానము బడసి, ఆ జ్ఞానమును జగత్తులోని జనులెల్లరకు బోధించుటకై సదా సంచారము చేసెడి మహానుభావులే వాస్తవికముగ జంగములనిపించుకొందురు.

జంగమ జాతియందు జన్మించినవారియందు, ఒకవేళ ఈ గుణములు లేనిచో వారు జాతి జంగములగుదురే కాని తాత్వికముగ జంగములు కాజాలరు. ఇంకను సత్వము గౌణమై, రజోగుణము ప్రధానముగనుండి శరీరమునందున శక్తి సంపాదించి దాని బలముచేత తన గ్రామము ప్రాంతము, రాష్ట్రము మరియు దేశముల యొక్క సంరక్షణను ఎవరు చేయుదురో వారిని క్షత్రియులందురు. అటులనే తమోగుణము గౌణమై రజోగుణము ప్రధానముగనుండి వ్యాపారము ద్వారా జనసామాన్యమునకు సకల ఉపభోగ్య పదార్థములను యోగ్యమైన వెలకు చిక్కునటుల ప్రయత్నించెడి స్వభావము గల వ్యక్తులను వైశ్యులు (అనుచున్నారు) అని అందురు.

ఇంకను ఎవరియందు రజోగుణము గౌణముగా నుండి తమోగుణమే ప్రధానముగ నుండును. ఎవరి బుద్ధియందు విచారశక్తి లేనందువలన స్వయము కార్యనిర్వహణ సామర్థ్యములేని వారై యితరులు చెప్పెడి దానిని మాత్రము చేయుచు సేవావృత్తిలో వుండో అట్టివారిని శూద్రులనందురు.

యీ విధముగ జంగమ బ్రాహ్మణ క్షత్రియ వైశ్య మరియు శూద్రజాతులు గుణము మరియు కర్మ ప్రధానములుగ వుండుటచేతను ఈ గుణ కర్మలు జీవుని యొక్క పుణ్య పాపములచేత ప్రాప్తమగుట వలన జగద్గురువు రేణుక భగవత్పాదుల వారు, జీవుని యొక్క వుత్కృష్ట లేదా నికృష్ట జన్మల ప్రాప్తికి అతని కర్మలే కారణములని ఆనతి నిచ్చిరి.

యింకను జీవాత్మ తాను ఆశ్రయించిన భోగాయతనమైన శరీరమునందు ఎన్ని దినములవరకు వుండవలెననెడి, ఆయుష్యమైనను, అతని ప్రారబ్ధకర్మను అవలంబించి యుండుచున్నది. ప్రారబ్ధకర్మ ముగిసినంతవరకు జీవునికి దేహవియోగరూపమైన మరణము ఉండజాలదు, ఈ కారణమువలననే జ్ఞానయోగులు ఈ క్రింది విధముగ తెలియజెప్పిరి.

**శ్లో॥ ఆయుఃకర్మచ విత్తంచ విద్యానిదనమేవచ
పంచైతాన్యపి సృజ్యంతే, గర్భస్థస్యైవదేహినః**

జీవుడు ఎన్నిదినములవరకు బ్రతుకవలెను. ఏమి ఉద్యోగమును చేయవలెను, ఎంత సంపదను మరియు విద్యను సంపాదించవలెను. ఎప్పుడు చావవలెను, అనెడి ఈ అయిదు విషయములు ఆయా జీవునియొక్క కర్మానుసారముగ మొదలై నిశ్చితములై వుండుననెడిది శ్లోకములోని భావము.

జగత్తున జన్మించిన జీవునికి, ఎప్పటికప్పుడు దొరకెడి సుఖదుఃఖములైననూ అతడు చేసిన పూర్వపు కర్మలే కారణములగుచున్నవి. ఈ కారణమువల్లనే జగద్గురువులవారు, యీ క్రింది విధి సుపదేశించారు.

శ్లో॥ కర్మమూలేన దుఃఖేన పీడ్యమానస్య దేహినః॥ అధ్యాత్మికాదినా నిత్యం కుత్ర విశ్రాంతి రాహిత్యే॥

(సి.శి. 5-62)

వేగముగా గోడకు కొట్టిన బంతి, గోడకు తాకి మరల మన దగ్గరకు వచ్చెడియటుల, ఆకాశమునకు చిమ్మిన ధూళి లేదా పువ్వులు, మరల మన నెత్తిమీదనే వచ్చిపడిన యటుల, మనము చేసెడి సుకృత, దుష్కృతములు కాలాంతరమునందున మనకే శుభాశుభములను కలుగజేయును. అందుచేత, మనము ఎవ్వరినైననూ వంచించిననూ, పీడించిననూ మనలను మనమే వంచించి కొనుచున్నాము. లేదా పీడించికొనుచున్నామని గ్రహించవలెను. ఈ విషయమున వ్యాసమహర్షి గారు చేసిన ఉపదేశము గమనార్హమైయున్నది.

**శ్లో॥ శ్రూయతాం ధర్మసర్వస్వం శ్రుత్వా చైవావధార్యతాం॥
అత్యుచః ప్రతికూలాని పరేంగాం న సమాచరేత్॥**

ఏ వ్యవహారము వలన మనకు ప్రతికూలము జరుగుచున్నదో, అట్టిదానిని మనము యితరులకు చేయవలదు. ఇదియే ధర్మ సర్వస్వమని, శ్లోకములోని భావము. ఎవ్వరైనా మనలను తిట్టినా, కొట్టినా, మనకు మనోవేదన కలుగును కదా! అట్టి మనోవేదనను మనము యితరులకు కల్పించకూడదు.

“తన్నంతె పరర బగెదొడె కైలాస నెరెమనయక్కు సర్వజ్ఞ” యనెడి సర్వజ్ఞుని వాక్కులు సదా స్మరణీయులు. తనలాగే యితరులను చూసిన యెడ కైలాసము సమీపమున నుండునని యీ నుడువులలోని భావము. ఇది యిట్లులుండగా పరులకు బుద్ధిపూర్వకముగా కీడును చేస్తూ, వాటి ఫలితముగా ననేక జన్మలనెత్తి, ప్రతిజన్మలోను త్రివిధ దుఃఖములనుభవించుచు, విశ్రాంతి యనెడిది లేకుండగ దుఃఖసాగరమైన సంసారమున తిరుగుచున్నారు.

ఓం శాంతిః శాంతిః శాంతిః

ది : 29-7-1990

స్థలం : శ్రీ సిద్ధేశ్వర దేవస్థానం, షోలాపూర్

విశేష ప్రతిపిక :

జనన మరణములు సంభవించుటకు ప్రారబ్ధకర్మ కారణభూతమైన యంశమని తెలిసికొనియుంటిమి. ప్రారబ్ధకర్మ యనిననేమి? అది యితర కర్మలతో నేవిధముగా భిన్నమైనది యనెడి యంశములను శ్రీకాశీ జగద్గురు చంద్రశేఖర శివాచార్యులవారు ఎంతో విపులముగా వివరించిరి.

సామాజిక జీవనములో జాతిభేదములను గాంచగలుగుదుము. వీటిలో బ్రాహ్మణ, క్షత్రియ, వైశ్య మరియు శూద్రులనెడివి ప్రధానమైన జాతులు. వీటికి వెలుపల నుండెడి వారిని అంత్యజులు అని అందురు. జాతులలో బ్రాహ్మణజాతి ఉన్నతమైనదనియును, క్షత్రియ, వైశ్య మరియు శూద్రులవారికి తరువాత స్థానమున క్రమానుగతముగా నుండురనియును తెలుపబడినది.

ఒక వ్యక్తి యొక జాతిలో నుద్భవించుటకు కారణములేమైనవా కలవా? అనెడి ప్రశ్న చిరకాలము నుండియును పరిశీలంపబడుచునే యున్నది.

జాతులకు సంబంధించిన వివేచనలో “సంస్కార”మనెడి దానికెంతో ప్రాముఖ్యత కలదు. సంస్కారములను రెండు విధములుగా విభజింపవచ్చును. మానవ జన్మకు పూర్వమున వివిధ యోనులలో పొందిన సంస్కారము. వీటిని పూర్వజన్మలలోని వాసనలు అని అందురు. ఈ విషయమును ధ్రువపరచెడి ప్రమాణములు గలవు. పూర్వజన్మవాసన బలమువలననే సంసారము యెడల విరాగము భావము వచ్చునని తెలుపబడినది.

“సంసార హేయతా బుద్ధిర్జాయతే వాసనా బలాత్” శ్రీభగవత్పాదులవారి వాక్కులు.

జన్మించిన పిదప, నొందే సంస్కారములు జన్మోత్తర సంస్కారములనవచ్చును. ఉపనయనాదులు ఈ కోవకు చెందినవని గ్రహింపవచ్చును.

సంచిత పుణ్యపాపములనెడివి పూర్వజన్మ వాసనల వలన వచ్చును. ఇద్దాని వలననే ఉత్తమాధమ జన్మలలో నేదో యొకటి లభించునని తెలియుచున్నది. “జాత్యాయుర్భగవైషమ్య కారణం కర్మ కేవలమ్” (సి.శి. 5-45) అని శ్రీ భగవత్పాదుల వారు నుపదేశించిరి. శ్రీ ఈశ్వర సత్యనారాయణ శర్మగారు ఈ సూత్రమును గూర్చి యీ క్రింది విధముగా వ్రాసిరి.

“జాతి, ఆయువు, సుఖము, దుఃఖము మున్నగు వానియందు జీవులకు గల్గు హెచ్చుతగ్గులకు వారి వారి కర్మఫలములే కారణములు. బ్రాహ్మణాది జాతులు జన్మసిద్ధములేయని భగవత్పాదుల యభిప్రాయము. “సతిమూలే తద్విపాకోజాత్యాయుర్భగః” యనెడి పతంజలి సూక్తి దీనినే స్థిరపరచుచున్నది. (సిద్ధాంత శిఖామణి, శ్రీసోమేశ్వర దేవస్థానము, కొలనుపాక ప్రచురణ, పుట 88)

శ్రీభగవత్పాదుల వారి భావమును శ్రీ పాల్కురికి సోమనాథుడు ఈ క్రింది విధముగ విస్తరించినారు.

సీ॥ లలి నెనుబదినాల్గు లక్షయోనుల బుట్టి
 మహిమీద నంత్యజన్మమున జీవు
 దుదయించు నవియు ముప్పుదిరెండు చనియెనే
 సంతట మరి శూద్రుడై జనించు
 నెన్నంగ నిరువదేనింట వైశ్యుండు
 నష్టాదశమున రాజగునతండు
 నరపతి తొమ్మిదింటను బ్రాహ్మణుండగు...

... .. బసవలింగా! (చతుర్వేదసారము 179)

ఒక జాతిలో జన్మించినవానికి గల్గెడి యనుభవ మెట్టిది యనెడిది గుర్తించవలసియున్నది. ఒక వ్యక్తి కులమదమును పెంచికొనెడి యవకాశము గలదు. కులాధిక్యతను మనమున భావించి అహంభావ పూరిత హృదయుడగును. మనస్సు మలినమగును. తనజాతి యెడల గల మమకారము దినదిన ప్రవర్ధమానమైన స్థితిలో బుద్ధి మందగించును. స్వజాతి పరత్వమును ప్రతిపాదించుటకై పరజాతి అమరత్వమును నిరూపించుటకు ప్రయత్నించుచు క్రోధాది యరిషడ్వర్గమునకు జీవి బలియగుచున్నాడు. ఈ సందర్భమున విహితావిహితములను, నిషేధానిషేధముల నెంచ వివిధ కర్మలను చేపట్టును.

కులమదము పెంచికొనుట హితకారి కాదని పెద్దలు చెప్పుచున్నారు. బసవన్నగారి ఈ వచనమును గనుడి :

“కులమదవళియ దన్నక్క శరణనాగలేకె?

విధివశ బిడదన్నక్క భక్తనాగలేకె?”

శరణ స్థలమున సోధనచేసి వాడైనను, కులమదము గల్గియుండిన, వాని సాధన ఫలించదని బసవన్న వారు సెలవిచ్చిరి.

కులధర్మములవలన జీవికి కర్మబంధములు పెరిగెడియవకాశము గలదు. వర్ణ ధర్మములు పాటించి తీరవలెనని మనువు తెలిపిరి. ప్రతి ధర్మమునకు విహితమగు కర్మలు నిర్దేశింపబడినవి. వీటిని ఆచరించని యెడల ధర్మోల్లంఘన జరుగునని మనువు ధర్మశాస్త్రము తెలుపుచున్నది. ఈ కర్మలలో నిత్యనైమిత్తికములు జనన-మరణ చక్రమున జిక్కి తిరుగాడెడి జీవికి ముక్తిని ప్రదానము చేయజాలవు. సంచిత కర్మను తగ్గించలేవు. అగామి కర్మలు అసంఖ్యాకములగుము. కులధర్మమైన యుద్ధము చేసిన ఫలితముగా అర్జునునికి మరుజన్మ గల్గి బోయగా పుట్టెనని కిరాతార్జునీయము వలన తెలియుచున్నది. బ్రాహ్మణ విహితమైన యజ్ఞ యాగాదులు, స్వర్గ ఫలమును మాత్రమే గల్గించునని భగవద్గీత ఘోషించుచున్నది. బ్రాహ్మణుని నిత్యనైమిత్తికముల వలన “భక్తి భావము గల్గజాలదని” బసవ పురాణము తెలుపుచున్నది. బసవేశ్వరుడు యజ్ఞోపవీత సంస్కారమును పొందుటకు విముఖత చూపెను. అద్దానినతడు కర్మలతగా నెంచెను. కర్మలతచేత బద్ధుడైన వాడు బహుజన్మల నెత్తవలసినదే కదా!

కులాచారాదులవలనను, కులాభిమానము వలన గల్గెడి ప్రారబ్ధకర్మల ఫలముగా జీవుడనేక విధములగు దుఃఖములకు లోనగుచున్నాడని తెలిసికొనవలెను. తాపత్రయములు హెచ్చి జీవితము దుర్భరమగుచున్నది. జ్వరపీడితులైన వారు లోపము వలన యేవిధిన బాధకు గురియగుదురో యదేవిధిన తాపత్రయముల వలన జీవి యలముటించును. ఈ మార్గమునకు స్వస్తి పలికి భవబంధములను దూరము చేసిడి సత్పథము కొరకు అన్వేషణ చేయుట జీవుల కర్తవ్యమైయున్నది.

శివభక్తి భవదుఃఖములను దూరము చేయునని శివాగమములు నొక్కి చెప్పుచున్నవి. శివపురాణాదులు భక్తుల కథల ద్వారా ఆగమములో నిమిడియున్న రహస్యములను విడమరించి చెప్పుచున్నది. పిండస్థలమున నున్న భక్తిని పెంపొందించుకొనవలెను. కాని భక్తిని పెంచుకొనుట సులభతరమైన విషయముకాదని తెలియుచున్నది. ఈ విషయమును స్పష్టము చేసిడి అన్నమయ్య వారి యీ పద్యమును గనుడి :

శ్లో॥ జ్వర సంతాప విశోషితాంగుడు సుధాసంకాశ దివ్యాన్నపా

నరస శ్రేణి భుజించ రోయుగతి నున్మాదేంద్రియ ధ్వాంతడు

స్తర సంసారమద ప్రమత్తుడు మహాసౌఖ్యాస్పదంబైనమీ

చరణారాధన యందు బుద్ధిజౌరపంజాలందు సర్వేశ్వరా! (సర్వేశ్వర శతకము.ప. 80)

సంసారమనెడి జ్వరమును తగ్గించెడి వాడెవ్వడు? శివుడేయని యజుర్వేదము చాటుచున్నది. శివునికి వైద్యనాథుడనెడి పేరు గలదు. శివుడు గురువై వచ్చి వైద్యుని పాత్రను పోషించునని శివాగమములు చెప్పుచున్నవి. ఈ ధర్మసూక్ష్మమును, పిండజ్ఞాని గ్రహించవలెను. గురువే తన భవరోగమును తగ్గించగలడనెడి నమ్మకమును పెంచికొనవలెను. కులమదమును వీడవలెను. గురుకారుణ్యము సంపాదించు దిశలో పయనించవలెను.

సంసారహేయస్థలము

ఆశీర్వాచనము : 6

శ్లో॥ ఆధ్యాత్మికం తు ప్రథమం ద్వితీయం చాధి భౌతికమ్|

ఆధిదైవికమన్యచ్చ దుఃఖత్రయమిదం స్మృతమ్॥ (సి.శి.5:67)

దుఃఖములు మూడు విధములుగా నుండుననియునూ, మొదటిది ఆధ్యాత్మికమనియును, రెండవది ఆది భౌతికమనియును, మూడవది ఆధి దైవికమనియును చెప్పబడుచున్నదని శ్రీ జగద్గురు రేణుక భగవత్పాదులవారు నుపదేశించిరి. ఆధ్యాత్మిక దుఃఖములో భేదములు గలవనియును శ్రీవారు సెలవిచ్చిరి గమనించుడి.

ఆధ్యాత్మికం ద్విధా ప్రోక్తం బాహ్యభ్యంతర భేదతః।
వాతపిత్తాదిజం దుఃఖం బాహ్యమాధ్యాత్మికం మతమ్॥
రాగద్వేషాదిసంపన్నమాంతరం పరిక్రీర్త్యతే (సి.శి. 5:68)

ఆధ్యాత్మిక దుఃఖము రెండు విధములుగా ఉండుననియును, బాహ్యభ్యంతర భేదము వలన యీ వర్గీకరణ జరిగినదనియును, వాత, పిత్తాదులచే గల్గెడిది బాహ్యపరమైన ఆధ్యాత్మిక దుఃఖమనియును, రాగద్వేషాదుల చేత పుట్టెడిది అంతఃపరమైనదనియును శ్లోకములోని భావము. ఇతర దుఃఖముల వివరణ యీ క్రింది విధముగా యివ్వబడినది.

శ్లో॥ ఆధిభౌతికమేతద్ధి దుఃఖం రాజాధిభూతజం।
ఆధిదైవికమాఖ్యాతం గ్రహాయక్షాదిసంభవమ్॥ (సి.శి. 5:65)

రాజాదులచే కల్పించబడెడిది ఆధి భౌతిక దుఃఖమనియును, గ్రహాయక్షాదుల చేత గల్గెడిది ఆధి దైవిక దుఃఖమనియును శ్లోకములోని భావము.

దొంగలు, క్రూరజంతువులైన సింహము యిత్యాదులు, విషజీవులైన సర్పాదులు మొదలగు వాటిచే గల్గు దుఃఖములు మొదటి వర్గమునకు చెందినవనియును, భూతప్రేతాదులచేత గల్గెడి దుఃఖము రెండవ కోవకు చెందినవనియును గ్రహించవలెను.

“అనుకూలవేదనీయం, సుఖం”, “ప్రతికూల వేదనీయం దుఃఖం” అనెడి శాస్త్రోక్తుల ప్రకారము, అనుకూలముగా కన్పట్టినది సుఖమనియును, ప్రతికూలముగా కన్పట్టినదే దుఃఖమనియును గ్రహించవలెను. ఈ జగత్తులోన అనుకూలమైన వాటికంటెను ప్రతికూలమైనవే ఎక్కువగా నుండును. అందుచేతనే జ్ఞానులు, “సంసార సాగరం దుఃఖం” అని అందురు. దుఃఖదాయకములు, అసంఖ్యాకములుగా నుండును. “నూరు సావిర కోటి యుంటు శంకరా!” అని చెప్పిన శ్రీనిజగుణుల వారి వాక్కులు చిరస్మరణీయములు. నూరువేల కోట్ల సామగ్రివల్ల దుఃఖము గల్గుచున్నదని వీరి వాక్కులోని భావము. ఈ విధముగా నసంఖ్యాకములుగా నున్న దుఃఖములను, శ్రీభగవత్పాదులవారు ఆధ్యాత్మిక, ఆధి భౌతిక మరియు ఆధి దైవికముల నెడివని మూడు విధములుగా విభజించిరి.

“ఆత్మానాం అధికృత్య భవతీతి ఆధ్యాత్మికమ్” అనెడి వివరణ ప్రకారము శరీరము మరియు మనస్సుల యొక్క కారణమున గల్గెడి దుఃఖములను ఆధ్యాత్మిక దుఃఖమని యందురు. “భూతాని అధికృత్య జాయత ఇతి ఆధిభౌతిక”మని చెప్పబడినది. ప్రాణులచేత గల్గిన దుఃఖము ఆధి భౌతికమగుచున్నది. అదే విధిన, దేవాన్ అధికృత్య జాయత ఇతి ఆధిదైవిక మను వివరణ చేత దేవతలు లేదా దైవికశక్తులవలన గల్గెడివి ఆధి దైవిక దుఃఖములగుచున్నవి.

ఆధ్యాత్మిక దుఃఖములలో శరీరమునకు చెందినవి చాలా గలవు. వాత, పిత్త, శ్లేష్మముల వ్యత్యాసముల వలన గల్గెడి ఖేములు అసంఖ్యాకములుగా నున్నవి. అందుచేత శ్రీనిజగుణులవారు శరీరమును రోగములకు పుట్టినిల్లు అని చెప్పిరి. వాతమునుండి 8, పిత్తమునుండి 64 కఫము వలన 215 రోగములు గలుగుచున్నవని ఆయుర్వేద శాస్త్రజ్ఞులు తెలుపుచున్నారు. ఈ విధిన మొత్తము 360 రోగములు ప్రతిపాదించబడినవి. ఇంకను, కర్మ జన్యములైనవి 5 రోగములు. ఈ విధముగా 365 రోగములైనవి. సంవత్సరానికి 365 దినములు కాగా, ప్రతిదినమునకొక రోగము చొప్పున లెక్కకు వచ్చును. తోటలో నేదో ఒక ఫలము పక్వమునకు వచ్చినయట్లు శరీరమున యేదోనొక రోగము గల్గుచున్నది. నిరోగిగా నుండి జీవితమును గడుపుటకెట్లు సాధ్యమగును.

ఈ విధముగా రోగముల కాకరమైయున్న శరీరమునాశ్రయించిన జీవాత్మకు సుఖపు ప్రాప్తి గల్గజాలదని విచారించిన న్యాయశాస్త్ర కోవిదుడైన గౌతమబుద్ధి సుఖదుఃఖములకు కారణభూతమైన శరీరమును, దుఃఖకారకములగు యిరువదియొక్క యంశములలో మొదటిదానిగా గుర్తించిరి. శరీరమున్నంతవరకు దుఃఖము యొక్క అభావము గల్గుట యనెడిది సులభసాధ్యమైన విషయము కాదు. ఏదోనొక రోగమునకు నాశ్రయము నిచ్చెడి కాయము బాహ్యపరమైన ఆధ్యాత్మిక దుఃఖములకు కారణమైయుండును.

ఇంక, అంతరంగిక ఆధ్యాత్మిక దుఃఖముల విషయానికి వచ్చిన యెడలనవి మనస్సుకు సంబంధించినవని తెలిసికొనవలెను. “రాగద్వేషాది సంపన్నమ్” అనెడి శ్రీ భగవత్పాదుల వారి వాక్కులను గుర్తించికొనవలెను. శరీరములోని స్వరాదులు రోగములకు కారణమైన యటులే, మనస్సుకు చెందిన కామ, క్రోధ, లోభ, మోహ, మద, మత్సరముల మూలమున యనురాగ విద్వేషాలును, యీర్ష్య, అసూయాదులును దుఃఖ దాయకములగుచున్నవి.

బాహ్యధ్యాత్మిక దుఃఖములకు కారణమైన రోగాదుల యుపశమనార్థమై యౌషధ సేవన, పథ్య పదార్థముల సంసేవన చేయుచుండుము. మనస్సునందున నుండెడి కామాదుల గురైరుగలేని జీవుడు, వీటి నివారణకై యేమియును చేయలేని స్థితిలో యున్నాడు. చికిత్స నొందని రోగికి బాధలు నధికమగును. అదే విధిన మానసిక ఋగృత ప్రమాద జనకములగుచున్నవి. కొందరు తమ జీవనమునే బలి యిచ్చికొనుచున్నారు. అందుకే “పడతికై చచ్చినవారు కోటి, పుడమికై చచ్చినవారు కోటి, పొన్నుకై చచ్చినవారు కోటి” యనెడి శరణునుడి ప్రఖ్యాతికి వచ్చినది.

సూక్ష్మముగా పరిశీలించిన యెడల, కామ క్రోధాదులు నెంత శక్తివంతములో తెలియుచున్నది. ఈ కారణమున కామాదులయొక్క స్వరూపమును పరీక్షించి, తదనంతరము వాటి యొక్క ప్రశమనోపాయముల నన్వేషించెదము.

కామము :

మనస్సులోని రోగములన్నింటి కంటెనూ ఇది ప్రబలమైనది. ఇది యితర మానసిక రోగములకు కారణభూతమైనది. కామమనెడి శబ్దము యొక్క సామాన్యార్థము, “ఇచ్చ” యగుచున్నది. దీనిని సమర్థించెడి వైశేషిక శాస్త్ర భాష్యములోని ఈ క్రింది ప్రమాణమును గ్రహించుడి :

శ్లో॥ “కామోభిలాషః రాగః సంకల్పః కారుణ్యం

వైరాగ్య ముపధాభావ - ఇత్యేవమాదయ ఇచ్చా భేదాః” (ప.పా.భాష్య పుట:635)

కామము, అభిలాష, రాగము, సంకల్పము, కారుణ్యము, వైరాగ్యము, ఉపధా మరియు భావములనెడివి ఇచ్చ యొక్క ప్రభేదములని ప్రమాణములోని భావము. ఇచ్చలో కామ మనెడి దొక యంతర్భాగమని భాష్యకారుడగు శ్రీప్రశస్త పాదాచార్యులవారు చెప్పుటచేత కామమొకరకమైన యిచ్చయని స్థిరపడినది.

శ్రీప్రశస్త పాదాచార్యులవారు, కామమును గూర్చి వివరణనిస్తూ-“మైథునేచ్ఛా కామః” అని చెప్పిరి. కూటువుకు చెందిన కోరికయే కామమనెడిది ప్రతీతమైనదని యెరుగవలెను. కామాగ్నిచేత పీడింపబడెడివానికి సౌఖ్యమెక్కడిది? యని ప్రశ్నించెడి శివధర్మోత్తరములోని యీ ప్రమాణమును గనుడి.

శ్లో॥ స రాత్రౌ విందతే నిద్రాం కామాగ్నిపరిపీడితః।

దివాపి చ కుతః సౌఖ్యమర్థోపార్జన చింతయా॥

స్త్రీ సంభోగాసక్తి గలవానికి పగలుగాని, రాత్రిగాని సుఖమనెడిది యుండదు. ఈ కోరిక మానవుని వివేకమును పాడుచేసి యతనిచేత గొప్ప యనర్థములను చేయించును.

మన్మథుడు, తన బాణముల ప్రభావము చేత యెవరెవరి చేత యేయే యనర్థములను చేయించునో యనెడిది వివరించెడి ప్రబోధ చంద్రోదయములోని యీ శ్లోకములను గనుడి :

అహల్యాయై జారః సురపతి రభూదాత్మతనయాం ।

ప్రజానాథో యాసీదభజత గురోరిందరుబలామ్

ఇతిప్రాయః కోవాన పదమపథే కార్యతమయా॥

శ్రమో మద్యాణానాంక ఇవ భువనోన్మాథ విధిషు॥

(ప్రబోధ చంద్రోదయము 1-14)

దేవేంద్రుడు అహల్యను, బ్రహ్మ తన బిడ్డ యగు శారదను, చంద్రుడు తన గురువుగారి పత్నియగు తారను మోహించినది తన బాణముల ప్రభావము చేతనేయని చెప్పెడి కాముని మాటల వలన కామమెంత యనర్థదాయకమో కనబడుచున్నది.

ఆకులలముల నాహారముగా గొనుచు తపస్సు చేసికొనెడి విశ్వామిత్ర, పరాశర యిత్యాది తాపసులు కామముచేత బద్ధులై స్త్రీ వ్యామోహమునకు కట్టుబడి యుండిరనెడిది పురాణ ప్రసిద్ధమైన విషయము.

కామముచేత పీడితుడైన వాని వివేక మేమేరకు దిగజారునో? తెలిపెడి కాళిదాసు యొక్క మేఘదూతములోని యీ వాక్కులను గనుడి:

“కామార్తాహి ప్రకృతి కృపణాశ్చేతనా చేతనేషు”

కామమోహితునికి చేతనా చేతనముల వివేకము నుండదని కాళిదాసు వాక్కులోని అర్థము. పత్ని యొక్క విరహతాపమునందు పడి బాధపడెడి యుక్తుడు, ఒక జాణ చేత తన భార్యకు పంపించవలసిన సందేశమును, అచేతనమై యుండెడి మేఘముచేత పంపించేది చూచి, కవికుల గురువు చెప్పిన నుడువులివి.

“బలవానింద్రియ గ్రామో విద్వాంసమపికర్షతి”యనెడి సూక్తి ప్రకారము, కామము విద్వాంసునియైననూ విద్వాంసమునకు గురి చేయుననెడిది యీ సూక్తిలోని భావము.

ధిల్లీ పాదుషా దర్బారున జగన్నాథ పండితుడనెడి బ్రాహ్మణ పండితుడు ఆస్థాన విద్వాంసునిగా నుండెను. ఒకసారి రాజుతో జగన్నాథుడు చర్చించుచు కూర్చుండి యున్నప్పుడు లవంగి యనెడి యొక యవన యువతి బంగారపు బిందెలో చల్లటి నీరును నింపి తెచ్చి రాజుకును, మరియు నక్కడయున్న యితరులకును నీటిని ద్రావించి, రిక్తమైయున్న బిందెను నిండిన బిందెను పెట్టికొనిన యట్లు తలమీద పెట్టికొని యెంతో వయ్యారమునొలకపోయుచు వెళ్ళెడి తీరును చూసి, రాజు జగన్నాథ పండితుని కిట్లనెను. “ఓ కవిశ్రేష్ఠుడా! ఈ లవంగి రిక్తమైయున్న బిందెను నిండిన బిందెవలె తనమీద నిడుకొని వెడలుచున్నది కదా! ఆ బిందెలోన యేమి నిండియున్నది? వర్ణించుడి”. అశుకవియైన జగన్నాథ పండితుడు తక్షణముననే యీ క్రింది విధిని కవితను చెప్పెను.

శ్లో॥ ఇయం సుస్తనీ మస్తకన్యస్త్రీ కుంభా
కుసుంభారుణం చారు చీలం వసానా
సమస్తస్య లోకస్య చేతః ప్రవృత్తిం
గృహిత్యాఘటే న్యస్య యాతీవ భాతి॥

ఓ మహారాజా! సుందరమైన స్తనములతో సుశోభితురాలై, పసుపువన్నెగల చీరను, చుట్టియున్న యీమె తలమీది బిందెలో నీరు లేకున్ననూ, సభ్యుల మనోవృత్తులను తనయందున నింపికొని యున్నది. మరొక మాటలో చెప్పవలెననిన, యెల్లరూ ఆమె ఎడల నాకర్షితులైయున్నందున, యిచ్చటనున్న వారి మనస్సులను బిందెలో నింపికొని వెడలుచున్నది.

కవియొక్క అద్భుతమైన కల్పనాశక్తికి ముగ్ధుడైపోయిన రాజు సంతోషుడై “ఓ కవి పండితుడా! మేము చాలా సంతసించితిమి. నీకేమి కావలెనో కోరుకొనుము. నీ కోర్కెలను తీర్చెద”ననెను.

జగన్నాథ పండితుడు, తన యభీష్టమును దిగువన యివ్వబడిన కవిత ద్వారా తెలియబరచెను.

శ్లో॥ న యాచే గజాలిం న వా వాజిరాజం
న విత్తేషు చిత్తం మదీయం కదాచిత్ ।
ఇయం సుస్తనీ మస్తకన్యస్త్రీ కుంభా
లవంగీ కురంగీ దృగంగీ కరోతు॥

ఓ రాజా! నాకు నేనుగుగాని, గుఱ్ఱముగాని వలదు. విత్తము మీద నాసక్తిలేదు. మంచి స్తన సంపద గల్గి, నెత్తిన బిందెనిడికొని, లేడికన్నులవంటి చంచల దృష్టి గల్గి, వెడలుచున్న లవంగిని నాకు ననుగ్రహించవలెనని యీ కవితలోని భావము.

జగన్నాథ పండితుని యభీష్టమును వినిన రాజు, అతనికిట్లనెను. “ఓ బ్రాహ్మణ శ్రేష్ఠుడా! ఈమె ముసల్మాను జాతికి చెందినది. నీకు యోగ్యురాలైన కన్యకాదు. ఈ కారణమున, ఇంక నేమైననూ వేడికొనుము”.

లవంగిమీద నమితాసక్తిని పెంచికొనిన జగన్నాథ పండితుడు, తన యొక్క పాండిత్యమును, కులాచారములను మరచిపోయి తనకు ఆమెనే కావలెనని యీ క్రింది విధిన వేడెను.

శ్లో॥ యవనీ నవనీత కోమలాంగీ
శయనీ యే యదిలభ్యతే కదాచిత్!
అవనీతలమేవ సాధు మన్యే
నవనీ మాఘవనీ వినోద హేతుః॥

ఈ కవిత యర్థమేమనగా నవనీత కోమలాంగి అయిన యీ లవంగిలో దోషమిమేయును లేదు, ఆమె పొందులో తనకు స్వర్గ సౌఖ్యములు గల్గనున్నవి. ఈ కారణమువలన తనకు మరేమియును అంగీకార యోగ్యముకాదు.

రాజుగారు జగన్నాథ పండితుని మాటను మన్నించెను. లవంగిని అప్పగించెను. జగన్నాథ పండితుడొకమెను పెళ్ళియాడి, యామెపొందున స్వర్గసౌఖ్యములను గాంచజొచ్చెను. అతని యనుచిత ప్రవర్తనను చూసి పండితలోకము అచ్చెరువుపొందెను. బ్రాహ్మణలోకము అతనిని బహిష్కరించెను. జనసామాన్యమతనిని జుగుప్సాభావముతో చూడజొచ్చెను. ఈ విధముగా ననేక సద్గుణములు గల్గియున్నా కామాసక్తివలన జగన్నాథ పండితుడు నందరిచేతను తిరస్కృతుడయ్యెను. చివరకు, తన తప్పిదమును తాను గ్రహించిన వాడయ్యెను. పశ్చాత్తాపమునకు గురిఅయ్యెను. కాశీకి వచ్చి, దోషనివారణకై “గంగాలహరి” అనే కావ్యమును రచించెననుడి జనశ్రుతి యొకటి గలదు.

స్త్రీ సాంగత్యము వలన వివేక భ్రష్టత్వము గల్గి సర్వనాశము సంఘటించును. అందుకే, వివేకము గల విజ్ఞులు స్త్రీ సాంగత్యమునుండి దూరముగా నుండుటకై ప్రయత్నించవలెను.

కామము వలన గల్గెడి యనర్థములను అంచనా వేయలేము. అనుభావముగల మహాపురుషులు చెప్పిన విషయములను గమనించిన యెడల సమస్య యొక్క జటిలత్వము అవగతమగును. ఈ విషయమున, నిజగుణ శివయోగి గారు తెలిపిన యంశములు గమనార్హములై యున్నవి కనుడి :

“ఓయీ జీవుడా! ఈ కామము నీ సుగుణ సంపత్తిని, నిగమాది విధులను మిక్కిలిగా చేసిన తపస్సును, తనకు గల్గిన సిద్ధులను, జగత్ పూజ్యతను, సుందరమైన శరీరమును, పెద్దల మెప్పులను, రాజుల మన్ననను, తనకు మున్నుండు గలుగబోవు ముని-దేవ-గణ పదవులను, రుద్రేశ్వర సదాశివ భావనను మరియు ఘనశంభు లింగమిచ్చెడి ముక్తిని చెరచును గాన దానిని వీడవలెను.

“న జాత, కామః కామానాము ప భోగేన శామ్యతి” యనెడి యయాతి మహారాజు నుడువుల ప్రకారము స్త్రీ సంగమమును చేసి కామాభిలాష తీర్చికొనుట యనెడిది సాధ్యమయ్యెడి విషయము కాదు. ఎట్టి వానికైననూ ఈ విధిన ఫలితము లభించదు. అగ్నిలో నెయ్యిని వేయుట చేత నగ్ని మరింత ప్రజ్వలిల్లును. అదే విధిన, స్త్రీ సంగోగమును చేసిన కొలది యింకనూ కావలెనను భావము గల్గును. తృప్తి లభించదు. ఈ కారణముచేత శమ-దమములను ప్రయోగించి, అంతరింద్రియములపైననూ బహిరింద్రియములపైననూ నియంత్రణను సాధించి తద్వారా కామమును నిగ్రహించవలెను.

ఇచ్చకు గల యితర ప్రభేదముల గురించి తెలిసికొందుము గావుత.

అభిలాష :

“అభ్యవహారేచ్ఛాభిలాషః” అని చెప్పబడినది. భోజనమును చేయవలెననెడిది యభిలాషయగును. భోజనము గురించి యడిగిన యప్పుడు తమరికి యేయే పదార్థముల యుండభిలాషగలదని యడిగెడి పరిపాటియునూ కాగలదు.

రాగము :

“పునః పునర్విషయానురంజనేచ్ఛారాగః” అని చెప్పబడినది. విషయపరమైన అనుభోగమును మరల మరల చేయవలెననెడి మానసికవృత్తిని రాగము అని అందురు. శబ్ద, స్పర్శ, రూపరసం, గంధ రసములనెడివి విషయములని తెలిసికొనవలెను.

సంకల్పము :

“ఆసన్న క్రియేచ్ఛా సంకల్పః” అనెడి వివరణ ప్రకారము ఆగామి కర్మల కర్తృత్వము యొక్క అపేక్ష సంకల్పమనిపించుకొనును. మనుష్యుడు, ఏదో నొక పని చేయునప్పుడు దీనిని యీ విధిన చేయవలెనని సంకల్పించుకొని తదనుగుణముగానే చేయుచున్నాడు. అందుచే భవిష్య కార్యముల సంపాదనపరమైన యిచ్చను సంకల్పముగా భావించవలెను.

కారుణ్యము :

“స్వార్థమనపేక్ష్య పరదుఃఖ ప్రహణేక్షా కారుణ్య” మనే కారుణ్యము గూర్చి చెప్పబడినది. స్వార్థమును కోరికొనకుండగ, యితరుల యొక్క దుఃఖములను దూరము చేయవలెననెడి యపేక్ష కారుణ్యమని అనిపించుకొనును.

ఉపేధా :

“పరపంచనేచ్ఛా ఉపేధా” యని చెప్పబడినది. ఇతరులను వంచించవలెననెడి కోరికను గల్గియుండుటను ఉపేధాయగును.

వైరాగ్యము :

“మోక్షదర్శనాద్విషయత్యాగేచ్ఛా వైరాగ్యం” అనెడి దాని ప్రకారము శబ్దాది విషయముల దోషముల గుర్తించి వాటిని త్యాగము చేయవలెననెడి అపేక్ష గల్గియుండిన యెడలనట్టి యపేక్ష వైరాగ్యమగును.

భావము :

“అంతర్నిగూఢేచ్ఛాభావ” మని చెప్పబడినది. గూఢముగా నుండెడి యిచ్చను భావమని అందురు.

విభిన్నమైన యిచ్చలలో వైరాగ్యమును మినహాయించిన యెడ, మిగిలినవన్నియును మనుష్యునికి నానావిధములైన దుఃఖముల నిచ్చుచున్నవి. కామమనెడిది మహా భయంకరమైనది. జీవుని సర్వనాశమునకు కారణమగుచున్నది. ఈ కారణముననే పతంజలి “చిత్తవృత్తి నిరోధః”యని యోగమునకు నిర్వచనమిచ్చెను. కామాదులకు నిలయమైన చిత్తవృత్తిని నిరోధించనిది యోగము సంప్రాప్తము కాదని గ్రహించవలెను. కామాదుల మీద విజయమును సాధించినగాని ఆధ్యాత్మికపరమైన అంతర్ దుఃఖములు దూరము కావు. క్రోధమునకు కామమునకును చాలా సన్నిహిత సంబంధము గలదు. మైథునేచ్ఛయే క్రోధమునకు మూలమని గ్రహించవలెను.

ద్వేషము :

క్రోధమునకు ద్వేషమునకు సన్నిహితత్వము గలదు. అందుచేత ద్వేషము గూర్చి తెలిసికొనవలెను. “ప్రజ్వలనాత్మకో ద్వేషః” అని చెప్పబడినది.

ఏ భావము పుట్టిన పిదప మనుష్యుడు సంతస్తుడైనటుల కన్పట్టునో యట్టి చిత్తవృత్తిని ద్వేషమందురు. తనకు నపేక్షితమైన ఘటన లేదా వ్యక్తి యొక్క స్పృహ గల్గినప్పుడు ఈ ద్వేషము గల్గును.

క్రోధము :

“శరీరేంద్రియాది వికారహేతుః క్షణమాత భావీ ద్వేషః క్రోధః” అని చెప్పబడినది. కళ్ళు ఎర్రగా యగుట, శరీరమున కంపన పుట్టుట, పెదవిని కొరికికొనుట మొదలగు శారీరక వికారములతో కూడికొనియుండి, క్షణమాత్రము గోచరించెడి మానసిక జ్వలన వృత్తియే క్రోధమని యెరుగవలెను. ఈ అవస్థ వచ్చిన పిదప మనుష్యుడు, రాక్షసునివలె ప్రవర్తించును. కృద్ధావస్థ యందున శరీమంతటా హింసావృత్తి పరివ్యాప్తమగును. క్రోధమును పొందినవాడు, ఎదుటివాడు దుర్బలుడైన యెడల, వానిని హింసించును. ఒకవేళ యెదుటివారు సబలులైన తానే తనను హింసించి కొనును. క్రోధమును చెందిన వాడు రాక్షసునికంటెను క్రూరముగా ప్రవర్తించునని తెలిపెడి శ్లోకమొకటి బోధసారమున కలదు. అమితమైన క్రోధమును నొందిన నృసింహుడు రాక్షసుని కంటెనూ క్రూరముగా ప్రవర్తించెనని తెలుపుటకై యీ శ్లోకము విరచితమైనది.

శ్లో॥ రుధిరం పిబతి స్వేయం దివా తమసి నృత్యతి ।

భీషయత్యాత్మనాత్మనం క్రూరః క్రోధీన రాక్షసః ॥

తన రక్తమును తానే త్రావుచు, పగలు చీకట్ల భేదము నరయజాలకుండగనుండి, తనను తాను హింసించి కొనుచు నున్న క్రోధియే రాక్షసుని కంటెనూ క్రూరుడని శ్లోకములోని భావము.

హింసాది పాప ప్రవృత్తులకు కారణభూతమయ్యెడి క్రోధమును శాస్త్రజ్ఞులు మహాభండాలుడని పిలిచిరి. క్రోధము వచ్చిన పిదప, ఒక వ్యక్తి తన గురువును, పెద్దలను కూడ తిరస్కరించి మాట్లాడును. తన యింటి నంటిన నిప్పు యింటిని ధ్వంసము చేయుటయేగాక పరుల యిళ్ళను కూడ దహించివేయును. అదే విధిని తన కోపము తన శరీరములోని రక్తమాంసాదులను దహించివేసి, మరియొకరి మీద ప్రహారమును చేయుచున్నది. అందుకే, కోపము తన శత్రువు, శాంతము పరుల శత్రువని చెప్పుదురు. క్రోధి యొక్క మానసిక స్థితిని తెలిపెడి శ్లోకమును గనుడి :

శ్లో॥ అంధీకరోమి భువనం బధిరీ కరోమి

ధీరం సచేతన మ చేతనతాం నయామి ।

కృత్యం న పశ్యతి నయేన హితం శృణోతి

ధీమానధీతమపిన ప్రతి సందధాతి ॥ (బోధసారము పుట:22)

సంసార హేయస్థిలము :

ఆశీర్వాచనము : 6

క్రోధము నొందినవాడు కళ్ళుండియూ గ్రుడ్డివాడగును, చెవులుండియూ చెవిటివాడగును. చైతన్యమున్ననూ చైత్యము లేనివానివలెను, బుద్ధియుండియూ బుద్ధిలేనివానివలె ప్రవర్తించును. ఈ విధముగా క్రోధ పరవశుడై వ్యక్తియుండునని గ్రహించవలెను.

కామము వల్లనే క్రోధము గల్గునని చెప్పుదురు. “కామాత్ క్రోధోభిజాయతే” యనెడి గీతోక్తి (గీత - 2-69) యొకటి కలదు. కామమున ప్రతిబంధకము లేర్పడినయప్పుడు క్రోధము నుద్భవించును. కామమే క్రోధముగా పరివర్తన మొందునని చెప్పవచ్చును.

ద్రోహము, మన్యువు, అక్షమా, మరియు అమర్షలనెడివి క్రోధము యొక్క యితర ముఖములని తెలుపబడినది. వాటి గూర్చి తెలిసికొందుము గావుత :

ద్రోహము :

“అలక్షిత వికారశ్చిరాను బద్ధాకారావసానో ద్వేషో ద్రోహః” అనెడి వివరణ ప్రకారము నాద్యమున శరీరమునందున వికారము లేవియును కన్పట్టకుండగ, యెన్నో దినముల పిదప, ప్రతీకారము గన వచ్చినచో, నట్టి ద్వేషమును ద్రోహమని యందురు. అపకారము చేసినవానికి, ప్రత్యపకారము చేయునంతవరకు ననుకూల సమయమునకై వేచియుండి, తగిన సమయము వచ్చినప్పుడు పగదీర్చుకొని మనోవృత్తియే ద్రోహము. ఇది ద్వేషము యొక్క యొక యవాంతరభేదమని గ్రహించవలెను.

మమ్యుష్యై :

“అపకృతస్య ప్రత్యపకారా సమర్థస్యాంతర్నిగూఢోమన్యుః” అనెడి వివరణ ప్రకారము అపకారము చేసినవానికి ప్రతిగా అపకారము చేసెడి సామర్థ్యము లేకుండగా యుండెడి వ్యక్తియందున, గుప్తముగా నుండెడి ద్వేషమునే మన్యువని అందురు. ఇదైననూ ద్వేషము యొక్క మరొక్క శాఖయే. ఈ మన్యువు చేత నాక్రమింపబడిన వ్యక్తి తనలో నెల్లప్పుడూ సంతాపము ననుభవించుచుండును.

అక్షమే :

“పరగుణ ద్వేషో క్షమా” అనెడి వివరణ ననుసరించి యితరుల గుణముల యెడల ద్వేషభావము గల్గియుండుటే “అక్షమ”. ఇతరులలో నుండెడి యుత్కృష్ట గుణగుణములు తనలో లేనందువలన యీ గుణముల యెడ ద్వేషభావమును పెంచుకొనెడివాడు అక్షమ గలవాడగును. అక్షమ అనెడిది ద్వేషములో నొక యవాంతర భేదమని గ్రహింపదగును.

అమర్ష :

“స్యగుణ పరిభవ సముత్థో ద్వేషోమర్షః” అనెడి వివరణ ప్రకారము తన గుణముల పరాజయము వలన గల్గెడి ద్వేషమును “అమర్ష” యందురు.

లోతుగా పరిశీలించిన యెడల ద్వేషము యొక్క వివిధ రూపములే క్రోధ, ద్రోహ, మన్యు, అక్షయా మరియు అమర్షలని తెలియుచున్నది.

లోభము :

“ధర్మ విరోధేన పరద్రవ్య జిఘ్క్షా లోభః” అని చెప్పబడినది. ధర్మవిర్బుద్ధముగా పరద్రవ్యములను బడియవలెననెడి కోరికను లోభమని అందురు. నరకమునకు ద్వారములనదగిన మూడు దుర్గుణములలో లోభమొక్కటి యని తెలియుచున్నది. కామక్రోధములనెడివి, మిగిలిన ద్వారములు. లోభమనెడి దానిని విషముతో పోల్చుదురు. పాము, తేలు ఇత్యాదుల వలన బాధింపబడిన వ్యక్తి కొంత సమయము పిదప సాధారణ స్థితికి వచ్చెడి యవకాశము గలదు. కాని లోభమనెడి విషము తలకెక్కిన వానిని రక్షించుట చాలా కష్టము. లోభికి యెంత సంపద గల్గినా తృప్తి గలుగదు. అందుకే ప్రబోధసారములో నరహరి యీ క్రింది విధిన తెలియజెప్పెను.

శ్లో॥ మేరవో ఘృతబింద్యాభా దురాషాదావపాపకే॥

కథం సహస్రలక్షాదైస్తర్హి తృప్యతులోభవాన్॥ (బోధసారము-పుట. 23)

లోభికి నుండెడి దురాశయనెడి దావాగ్నికి మేర పర్వతములు, నేతి బిందువులుగా దోచును, అట్టి ఎన్ని వేల లక్షల రూప్యములైననూ లోభికి సంతృప్తి నివ్వజాలవు. ఇది నరసింహుని భావన.

లోభి యగువాడు ద్రవ్యార్జన నిత్యమున యెట్టి నీచ కార్యమును చేయటానికైననూ వెనుకంజ వేయడు. అందుకే శ్రీ నిజగుణుల వారు “లోభము కంటెను దుర్గుణము అన్యము ఉండునే?” అని ప్రశ్నించిరి.

ధనమును గడించి, తాను ననుభవించకుండగను, సత్పాత్రత గలవారికి దానమియ్యకను, పాము వలె యెప్పుడూ, ధనమును రక్షిస్తూ చివరకు అనువులు బాసిన వాని వారసులు వాని నోట్లో చిన్న బంగారపు ముక్క నైనను పెట్టక మట్టినే వేయుదురని సర్వజ్ఞుడు తెలిపెను.

లోభమనెడి పదమునకు పలురకములైన నిర్వచనము లిచ్చెడి యీ క్రింది శ్లోకమును గనుడి.

**శ్లో॥ లోహార్గలో భద్రహరో లోలాంతకో భయప్రదః।
లునాత్యుభౌచ యల్లోకా తేన లోభఃప్రకీర్తితః॥** (లోభసారము, పుట : 26)

దేని చేత మనిషి లోహముతో చేసిన అరదండ మాదిరిగా మారుచున్నాడో, దేని చేత సుఖమునశించిపోవునో, దేని చేత చంచలత్వము పెరుగునో, ఏది భయకారకమో, దేనివల్ల యిహపరములలోను దుర్గతి లభించునో యట్టిదానిని లోభమందురని శ్లోక రచయిత నరహరిగారి యభిప్రాయము. ‘లో’యనే అక్షరము నుండి లోహపు అరదండమును, లోలాంతకమనే రోగము, లోకములను సూచిస్తూ, భ చేత భద్రనాశనమును, భయదాయకము, ఉభయలోక భ్రష్టత్వమును సూచిస్తూ కవి యెంతో సుందరముగా లోభి యొక్క వ్యక్తిత్వమును వర్ణించిరి.

“అత్యాశ గతిర్నాస్తి” అనెడి లోభి తన సంపదలో నొక్కపైసయూ వ్యయము కావలదని యోచిస్తూ , ఒక్కోసారి మొత్తమును కోల్పోయి మతిచెడి భ్రష్టత్వమును పొందెడి యవకాశము గలదు.

లోభి యొక్క చిత్ర వృత్తి యేవిధముగా నుండునో యనెడిది తెలిపే కథయొకటి కలదు. ఒక ఊరిలో నొక దంపతులు కాపురమును చేయుచుండిరి. వారికిరివురు కుమారులు నుండిరి. వ్యవసాయము వలన జీవనము సాగుచుండెను. సతిపతి లిరువురునుపరమలోభులై యుండిరి. పొలము పనులలో చాలా వరకు జాగ్రత్తను వహిస్తూ ఎంతో కొంత వెనకకు వేసిడి వారు. భార్య భర్త మ్గముననే పయనించుచు ఇంటి వ్యయమున పొదుపును పాటిస్తూ కొంత మిగిల్చెడిది. ఒక నాడు భర్త పొలమునకు వెడలెను. పిల్లలిరువురును ఇంటి దగ్గర యుండిరి. ఒక మంగలి యీ మార్గమున వెడలుచుండగా, నా యిల్లాలు వానిని పిలువ నంపెను. మా పిల్లలకు గుండు చేయించాలి. ఎంత వరకు ద్రవ్యము వ్యయమగును అని అడిగెను. మంగలి, తెలివైన వాడైనందున, యిరువురిని గాంచి “అమ్మా! పాతిక రూపాయలిప్పించండి ముగ్గురికి క్షౌరకర్మ చేసి వెడలెదను. ఇల్లాలు ఇంకను పొదుపు చేయనెంచి, బేరమాడి ఆ మొత్తమును ఇరువది రూపాయలకు తగ్గింపజేసెను. ఆమె దృష్టిలో తన యిర్వారు పిల్లలతో పాటు, భర్తకు కూడా క్షరకర్మ యాపైకములోన పూర్తగునని తలంచెను. కాని మంగలి వాడు ఇద్దరికి పని చేసి ముగ్గురు పైకము పొందతలచెను. చివరకు మంగలి యిద్దరు పిల్లల క్షౌర కర్మ పూర్తి అయిన వెంటనే, ఒప్పందము సొమ్ము ఇప్పించ గోరగా నా యిల్లాలు, మూడవ వ్యక్తి పని గూడ పూర్తయిన గాని రూప్యములివ్వననెను. దానితో మూడవ వ్యక్తిని అతను చూపుమనగా, భర్త యింకనూ తిరిగి రాకపోవుటచేత తానె గుండు గీయించుకొని, మంగలికి ఇయ్యవలసిన సొమ్ము ఇచ్చి పంపెను.

మరొక వైపు భర్త తన జొన్న చేనును కోయించుకోడానికి కుదుర్చుకున్న కూలివాండ్రు, ఆ పనిని మద్యాహ్నము మూడుగంటల వరకే పూర్తిచేసి కూలి రాళ్ళు ఇప్పించ కోరగా, నతడు వారికి సాయంత్రము వరకు పని చేసిన గాని కూలివ్వననెను. దానితో కూలి వారు, మిగిలిన సమయములో చేయవలసిన పనేమిటో సెలవివ్వమని కోరగా పంటకు రాని కంది చేనును కూలి డబ్బులు ఆదా చేయడానికై కోయించివేసెను.

సాయంత్రము యింటి దగ్గర చేసిన ఘన కార్యముల నొకరి కొకరు చెప్పుకొని, తెలివిగా తామెంత పొదుపు చేసినారో గొప్పగా ఊహించుకొనిరి. కాని, పంటకు వచ్చే కంది చేనును కోసుకోవడము వలన తామెంత నష్టపోయిన విషయము, భార్య భర్త బ్రతికుండగనే గుండు గీయించుకొని ముత్తైదువ తనమునకు కళంకము కల్పించిన విషయాన్ని తెలియదైరి. ఔరా, పిసినారి తనమున కింతకన్న మంచి ఉదాహరణము కానవచ్చేనే?

జగత్తులోను, ప్రతి యొక్క వ్యవహారమునకు, దనమే ప్రధానమై యున్నందున నది లేనిదియే వ్యవహారమూ నడువ జాలదు. ఈ కారణము వలన కేవలము ధనమును గూర్చిన యపేక్షను లోభమున వలదు. తన నిత్యవ్యవహారమునకై పర్యాప్తమైన ధనముండి యున్ననూ,

ఇంకా బడయ వలెనన్న కోరికతో న్యాయమును, నీతిని మరియు ధర్మమును నుల్లంఘించి అర్థ పిపాసను పెంపొందించుకొనినచో నయ్యడి లోభమగుచున్నది. లోభము వ్యక్తుల సుఖశాంతులను చెడగొట్టి, యతనిని దుఃఖములోనికి నెట్టివేయుచున్నది. అందుచేత, ప్రతి వ్యక్తి లోభమును గెలువ వలెను. లేని యెడల సద్గతి లభించదు.

మోహము:

లోభము యొక్క ప్రగాఢమైన యవస్థను మోహమని అందరు. “హనో పాదాన సామర్థ్యం మోహః” అని చెబ్బబడిది. కార్యకర్మ, హితాహిత, సారాసార వివక్షతను కోల్పోయి యండుటయే మోహమని యందురు. మా+ఊహః అనేడి శబ్దము యొక్క పదవిచ్ఛేదము కూడా అదే అర్థమును స్ఫురింపజేయుచున్నది.

మోహమనెడిది పాశము వంటిది. ఈ పాశమున జిక్కిన వ్యక్తి విల విల లాడుచూ నశించుచున్నాడు. దీపములోని జ్వాల చేతనాకర్షింపబడి మోహపరవశయై దీపమును తాకి యసువులు బాసెడి దీపపు పురుగుల వలె పడతి, పుడమి, పొన్ను, మొదలగు వాటి వ్యామోహమునకుకు గురియైన జీవి సద్యకాలములోని జీవనమునకు ముప్పును కొని తెచ్చుకొనుచున్నాడు. నిత్యానిత్యముల గురించి ఆలోచించువాడు శుచి, అశుచికి మధ్యన గల భేదమును గాంచజాలడు. దుఃఖమును కొని తెచ్చుకొని, దానినే సుఖమని యెంచి సంతుష్టడయ్యెడి దశకు చేరికొనును.

మోహము వలన సకల జీవరాశి వ్యధకు గురియగు చున్నదని వ్యాసుడు ధర్మజుని ముఖమున చెప్పెను. ఈ శ్లోకమును గనుడి.

శ్లో॥ అస్మిన్ మోహమయే కటాహే
సూర్యాగ్నినా రాత్రి దివేంధనేన
మాసర్తుదర్శిపరిఘట్టనేన
భూతాని కాలః పచతతి వార్తా॥

జగత్తులోన విశేషమైన వార్త యెయ్యదియని యక్షుడు ప్రశ్నించగ, ధర్మజుడిచ్చిన సమాధానమిది.

కాలుడు సకల భూతములను కడాయిలో వేసి వేల్చి పక్వము చేయుచున్నాడు. ఆ కడాయిలో మహామోహమనెడి నూనె నిండుగా నున్నది. దివారాత్రములు ఇంధనములైనవి. సూర్యుడే నిప్పు భగభగ మండుచున్నాడు. మాస, ఋతువు, లిత్యాదులు, జల్లి గంటలై నూనెలోని జీవులను త్రిప్పుచూ సరిగా పక్వమయ్యే ప్రక్రియలో సాధనములుగా నున్నవి. దీనిని మించిన వార్త మరొక్కటెక్కడిది యనెడి సమాధానము యక్షునికి లభించెను.

శబ్దమునకై మృగము, స్పర్శ కై గజము, రూపమునకై పతంగము, రసమునకై మీనము, గంధమునకై భ్రమరము వ్యామోహమును చెంది నశించును.

‘విరతమనెడి వజ్రాయుధమును గైకొని మోహమనెడి పర్వతమును

ధ్వంసమొనర్చవలెననియును,’ అప్పుడే జీవునికి భద్రత చేకూరుననియును శ్రీ నిజగుణులవారు ప్రబోధించిరి. ఈ విధిన విరత భావన వహించి మోహమును జయించి మోహన రూపమున నున్న, అంతరాధ్యాత్మిక దుఃఖముల నుండి దూరమై యుండవలెను. ఇదియే ప్రతి జీవి యొక్క కర్తవ్యమని గ్రహించవలెను.

భయము, ఈర్ష్య, విషాదము, సంశయము లనెడివి కూడ దుఃఖహేతువులని చెప్పబడుచున్నవి. వీటి గూర్చి తెలిసి కొనుట యెంతో అవసరము.

కామ, క్రోధ, లోభ, మోహములకు గురియై, అనిష్ట ప్రాప్తిని పొంది బాధ నొందెడి సమయమున, తరుణోపాయముతోచని స్థితిలో

గల్గెడి మానసిక కంపనను భయమని అందురు. పరుల సంపత్తును గూర్చి యసహన భావన వహించుటయే యీర్ష్య. భార్య పుత్రాదులును, భృత్యమిత్రాదులును దూరమయ్యెడి స్థితిలోను, తన దని భావింపబడెడి వస్తు సంపద నష్టమైనప్పుడు గల్గెడి మనస్సులోని వ్యాకులతలను విషాదమందురు. అనిశ్చిత జ్ఞానమే సంశయమగును.

ఈ విధిన బాహ్యపరమైన, అంతరంగిక ఆధ్యాత్మిక దుఃఖములు జీవిని పీడించునని గుర్తెరుగవలెను. జాగరూకత వహించవలెను. ఆది వ్యాధులనెడి నామాంతరముగల యీ దుఃఖములు, సోకుండా నుండుటకై యందు జాగ్రత్తలను తీసికొనుట యెంతగానో యవసరమై యున్నది.

ఆధ్యాత్మిక దుఃఖముల గూర్చి తెలిసికొనిన పిదప ఆది భౌతిక దుఃఖములను గురించి తెలిసికొన వలసిన యవశ్యకత గలదు.

అండజములైన పక్షులు, సర్పములు, మొసళ్ళు మొదలగు వాటి వలనను, జరాయుజములైన పులి, సింహము, మనష్యులు ఇత్యాదుల వలననూ, స్వేదజములైన పేను యిత్యాదుల నుండియును, ఉద్బిజములైన చెట్లు, చేమ, రాయి, రప్పల వలననూ గల్గెడి దుఃఖములు ఆది భౌతిక దుఃఖములనబడు చున్నవి.

వర్ష వాతాతపముల వలన గల్గెడి దుఃఖము ఆదిదైవిక దుఃఖమనబడుచున్నది.

ఆధ్యాత్మిక, ఆధిభౌతిక, ఆధిదైవిక దుఃఖములు జీవులను నిరంతరము తాపత్రమునకు గురిచేయుచున్నవి. అందుచేత వీటిని తాపత్రయములని యందురు.

తాపత్రయముల నివాణకై శాస్త్రమునందు బహువిధములైన యుపాయములు తెలుపబడినవి. మణి, తంత్ర, ఔషధాదులగురించిన వివరణ గలదు. కాని యీ ఉపాయములన్నియును, తాపత్రయమును సమూలముగా దూరము చేయలేవు వీటిని, ఆత్మజ్ఞానము చేత హరించవలెను. ఈ కారణముననే కపిలాదులు సాంక్యాది శాస్త్రములను రచించిరి. ఇవి ప్రాకృతులకు నుపయుక్తముగా నున్నవి.

అప్రాకృతులకై వీరశైవాచార్యులు షట్ స్థల విజ్ఞానశాస్త్రమును ప్రచారములోనికి తెచ్చిరి. దుఃఖ త్రయముచే తప్పుడైన జీవి సంసారము యెడల హేయబుద్ధిని పెంపొందించికొనిన సాధకునికి, దీక్షనిచ్చి, యిష్ట ప్రాణ మరియు భావలింగముల యుపాసనా మార్గమును తెలియజెప్పిరి. షట్స్థల సాధన ద్వారాతాపత్రయమును నేవిధిన నాశనము చేయవలెనో యనునది యుపదేశించిరి. అనల్పజ్ఞాన సంపన్నులు నితోధిక లబ్ధిని పొందుచున్నారు.

అల్పజ్ఞాన సంపన్నుల విధము మరొక విధిన నున్నది. మధ్యపానాది మత్తు పదార్థములను సేవించుట, మనోరంజకములగు నృత్య, గానా నాటకాదులు ద్వార లబ్ధిని పొందుట మొదలగునవి తాపత్రయమును దూరము చేసెడి మార్గములను యెంచబడుచున్నవి. ఇది యదార్థము కాదని తెలిసికొనవలెను. వీటి వలన దుఃఖములను తాత్కాలికముగా మరచిపోవచ్చును. ఆత్మంతిక నివృత్తి కాదు. అందుచేత యిట్టి మార్గములలో పయనిస్తూ కాలమును వృధా చేయకుండా, వీరశైవాచార్యులు సూచించిన మార్గమును ననుసరించుట శ్రేయస్కరమని గుర్తెరుగగలరు.

ఓం శాంతి శాంతి శాంతి

ది 30-7-1990

శ్రీ సిద్ధేశ్వర దేవస్థానం

సొన్నలాపురము

విశేష ప్రీతిపిక :

దుఃఖముల స్వరూప స్వభావములను శ్రీజగద్గురు చంద్రశేఖర శివాచార్యుల వారు తమ ఆశీర్వాచనములో వివరణాత్మకముగా తెలియజేసిరి.

సుఖదుఃఖములకు పరస్పరముగా వైరుధ్యముండదని యెంచెడి వారెందరో గలరు. దుఃఖము యెడ విముఖత ప్రదర్శించుచు, సుఖము నభిలషించునది లోకాచారమై యున్నది. సుఖజీవన సంప్రాప్తికై సర్వ శక్తుల నవిశ్రామముగా వెచ్చించే వారధిక సంఖ్యలో గలరు. వీరెల్లరూ భాగ్యవంతులు కావలెననెడి తపనలో ఆరోగ్యమే మహాభాగ్యమనెడి విజ్ఞతను విస్మరింతురు. ధనకనకాదులు దగ్గరగును. ఆరోగ్యము దూరమగును. రోగపీడితులై నిరంతరము దుఃఖములో మునిగి యుందురు.

“రుజ్యంతే సంతప్యన్తే అనయేతి రోగః”

అనెడి వ్యుత్పత్తి ప్రకారము దేనిచేత తపింప జేయబడుదురో యది రోగమనబడుచున్నది. వివిధములైన పీడలు రోగముల వలన సంభవించును. దీనికి ఆమయః అనెడి పర్యాయ పదము గలదు. “ఆ మీనాతీత ఆమునుః” అనెడి వ్యుత్పత్తిననుసరించి, అంతట హింసించునది రోగమని తెలుసుచున్నది. రోగముల సంఖ్యాకములుగానున్నవి. యీ సంఖ్య దినదినము పెరుగుచుయున్నది. రోగిష్టిగా నున్నవారి సంఖ్యయూ పెరుగుచున్నది. రోగము యెందుకు సంక్రమించునో యనెడిది తెలియుటలేదు. అనేకులు ననేకానేకమైన కారణములను వివరింతురు. భౌతికపరముగా ఆలోచించెడివారు తెలిపెడి కారణముల స్వభావము వేరువేరుగ కన్పట్టుచున్నది. ఈ విషయమున విద్యావాచస్పతుల వారి యాశీర్వచనము విజ్ఞాన దాయకముగానున్నది.

భౌతికేతర పథమున పరిశ్రమించెడి వారి యభిప్రాయములు మెండుగా గలవు. గ్రహచలనము నొకానొక కారణమైయున్నది. సూర్యచంద్రాది గ్రహములు నుండెడి స్థితిని బట్టి యారోగ్యమనారోగ్యములు గల్గుచున్నవని తెలుపబడుచున్నది. పురోహితులు చూపించెడి ఉపశమన మార్గములలో కర్మకాండనొకటి యున్నది. కర్మకాండ వలన జీవి ప్రవృత్తి మార్గము వైపు మరలును. మాయాశక్తికివశుడై మరు జన్మకు లోనగునని విజ్ఞులు తెలుపుచున్నారు.

వాస్తు శాస్త్ర నిపుణుల ప్రకారము గృహనిర్మాణములో సంభవించిన లోపముల వలన రోగాదులు సంక్రమించెడి యవకాశము గలదనుచున్నారు. వీరు దశదిక్పాలకుల దృష్టి పరచుటకై హోమాది కర్మలను చేసిన యెడల వాస్తు దోషములు నివారింపబడి రోగాదులు క్షీణించునని చెప్పుచున్నారు. వీరు సూచించిన విధిన కర్మలను చేసిన యెడల కర్మబంధములు సడలెడి యవకాశములుండవు. కామ్యకర్మలవలన కర్మలత బలీయమై జీవునిసంసార లంపటమున యిరికించునని యుపనిషద్వాదులు తెలుపుచున్నవి. వారు నిష్కామ కర్మమార్గమే ముక్తి దాయకమని తెలుపుదురు.

అవిద్య ప్రభావమునకు లోనైన వారెందరో భూతప్రేత పిశాచాదులే రోగములను కల్పించునని భూతవైద్యుల నాశించుచున్నారు. రోగనివారణకై క్షుద్రపూజలను చేయుచు, జంతుబలిని ప్రదానము చేయుచు రోగోపశమనమును వాంఛింతురు.

మానసిక రోగములైన రాగ ద్వేషములకు లోనైన వారు మనశ్శాంతికై పలు విధములగు వ్యసనములకు లోనగుచున్నారు. లోకవ్యవహారముల వలన రాగద్వేషములు గల్గుచున్నవనియును, మానసిక వత్తిడి చేత సమస్య జటిలమగుచున్నదనియు వాదించుచున్నారు.

పూర్వోక్తమైన చర్చలో బహిర్గతమైన విషయములలో సత్్యాసత్యము లెట్లులుండినను, ఈ చర్చ రోగ సంబంధమైన సమస్య తాత్విక పరముగా అవగాహన జేసికొనుటకు దోహదము చేయదని భావించెడి యవకాశము కలదు. ఇట్టి భావన నిరాధారమైనదని చెప్పక తప్పదు. నిశిత పరిశీలన చేసిన వారికి నిజతత్వము తెలియును. అయినను, ఈ విషయమై కొంత వివరణ యిచ్చిన యెడల విషయములో స్పష్టత గోచరించునని యెంచనైనది.

ఇంతకు క్రితమే పిండ స్థలమున తెలిపిన యటుల, సకల సంసార దుఃఖములకు కర్మయేకారణభూతమైన యంశము. రోగాదులకు కూడా కర్మయే కారణమగుచున్నదని తెలిపెడి శ్రీ భగవత్పాదుల వారి యుపదేశమీ క్రింది విధిన నున్నది.

శ్లో॥ అవిద్యా మోహితా జీవా బ్రహ్మైక్యజ్ఞానవర్జితాః॥

పరిభ్రమన్తి సంసారే నిజకర్మానుసారతః॥

చక్రనేమి క్రమైశ్చైవ భ్రమన్తి హిశరీరణః॥

జాత్యాయుర్భోగ వైషమ్య కారణం కర్మ కేవలమ్॥ (సి.శి.:5:43-47)

రోగమనెడి దుఃఖోపఖోగమునకు కర్మయే కారణమని తెలుపబడినది. ప్రారబ్ధ కర్మవలన రోగాదు గల్గునని కర్మవాద విదులు తెలుపుచున్నారు. ఇది యట్లులుండగా, ప్రకృతి వాదుల ప్రకారము, పంచభూతములే రోగాదులకు హేతువులైయున్నవని తెలిపిరి. భూమ్యాదుల వలనను, అగ్నిజలవాదుల వలనను రోగములు గల్గుచున్నవని తెలుపుబడినది. కాలవాదుల ప్రకారము, శరీరము కృషించి బలహీనమగుటకు కాలమే కారణమనియును, శరీరము జీర్ణమయ్యెడి దశయైన వృద్ధాప్యమున రోగములధికముగా గల్గుచున్నవనియును తెలుపబడినది..

ఈ విధముగా వివిధ తత్త్వములు వివిధ కారణములను ప్రతిపాదించుచున్నవి. వీటిలో కొంత మేరకు సత్యము గలదని దోచుచున్నది.

భక్తుద్యమము ప్రభవించిన పిదప భక్తియే సకల రోగ నివారిణి యనెడి భావమునకు బలము చేకూరెను. భక్తి చేత రోగ నివారణ చెందిన భక్తుల కథలు బహుళ ప్రచారమును పొందినవి. సర్వేశ్వర శతతములోని యీ క్రింది పద్యమును గనుడి.

శ్లో॥ పెంపందల్లి యగున్ రుజాపటల దుష్పీడా విధిక్షోభవా
వారింపన్ వైద్యుడగుం గుమార్గవిధులంగ్రిడింప బోకుండశి
క్షింపన్ బల్లిదుడైనతండ్రియగుచున్ శ్రీమంతుగానెంతయున్
సంపద్యుద్ధియొనర్పదాతయగు నీసద్భక్తి సర్వేశ్వరా
(యథా వాక్కుల అన్నమయ్య సర్వేశ్వర శతకము56)

శివుడు భవ రోగమునే కాదు, భువిన గల సకల రోగములను నివారించునని యీ పద్యము చాటుచున్నది.

ధక్షుని శాపము చేత క్షయ రోగమును పొందిన చంద్రుడు, శివ భక్తి వలన పూర్తిగా క్షయము కాకుండగ కాపాడ బడెననెడి పౌరాణిక కథ శివభక్తి వలన రోగ నివారణ జరుగుననెడి భావన నిజమగుచున్నది. బ్రహ్మవైవర్త పురాణములో నొక కథగలదు. వివరములు గోరువారు పండితారాధ్య చరిత్రయందలి వాద ప్రకరణలోని ఇందు ధారణము గావించగలరు.

క్రి॥శ॥640లో నున్న దండి మహాకవికి కాలవశమున కుష్ఠరోగము వచ్చి యుండెననియును, ఎన్ని ఔషధములను సేవించినను ఫలితము లేకుండెననియును, సూర్యనారాయణోపాసన చేసినను వ్యాధి పోలేదనియును, శివోపాసన చేసి, అనామయస్తవమును వ్రాసి, ఆ వ్యాధిచే విముక్తిని పొందెననియు తెలిపెడి గాథ యొకటి గలదని శ్రీ లి॥ పండిత వీరభద్ర శర్మ చిదిరేమఠము (జగద్గురు) వారు తెలిపిరి. (శివ పంచస్తవి)పు160)- ఈ క్రింది శ్లోకమును గమనించిన యెడల యీ గాథ సత్యదూరమైనదికాదని తెలియును.

శ్లో॥ కశ్చిస్త్వర్త్యః పరికృతతను ర్నీలోకుత్పయాచేద్
దృష్ట స్నిగ్ధస్సే పునరమస్త్రీ భుజగ్రాహ్యకంఠః
అప్యారుఢి సురపరివృతం స్థాన మా ఖండలీయం
త్యం చేత్క్రుద్ధస్సపతితి నిరాలంబద్ధాతజాలే (అనామయస్తవము, శ్లో.10)

ఈ శ్లోకమును ఆంధ్రీకరణ చేసి లిం॥ పండిత చిదిరే మఠం వీరభద్రశర్మ (కాశీ జగద్గురు) వారు, రచించినయీ క్రింది పద్యముపై శ్లోకములోని భావమును ప్రతిఫలించుచున్నది.

చం॥ హర! భవదీయ దివ్యకృపనందినచో గృశుడున్కురూపియున్
సురపనితాగ్రహారనవసుందర్పదేహుడుకాడె? ఎవ్వడే
సురుతరమైన నిండ్రపదమొప్పుగనెక్కడె? దేవపూజ్యుడై
మరికుపితుండవైన బడిమ్రుగ్గడె తామకకూపమందునన్
(ఆంధ్రానామయస్తవము, ప. 10, శివపంచస్తవి, పు.త్రు. 191)

ఈ విధముగారోగ పీడ చేత బాధపడెడి వారెందరో శివకరుణను సంపాదించి రోగము నుండి విముక్తిని పొందెదరని తెలియుచున్నది.

తాత్త్వికముగా చూసిన యెడల శివుని శక్తి మాయా శక్తిగా పరిణమించి ప్రకృతిగా రూపాంతరము చెంది పురుషుడుగా మారిన శివుని భోగోపభోగ యనుభవమునకు సహాయ కారిగా నుండును. మగ్గయ మాయదేవుని శివాను భవ సూత్రము ప్రకారము జీవుని యుద్ధరించుట శక్తియే భక్తియై జీవుని రూపములో నున్న శివుని సేవించుచున్నది. భోగపభోగముల వలన గల్గిన రోగములను నివారించుచున్నది. యీ కారణము వలననే కాబోలు, అన్నమయ్య శివభక్తి జీవునికి తల్లి, తండ్రి, వైద్యు, దాతలుగా సహకరించునని తెలిపిరి. పోషణ వలన పెరుగుదలను దృఢతరము చేసెడి తల్లి పాత్రను పోషించెడి భక్తి వలన ఆధ్యాత్మిక దుఃఖములు దూరమగును. తండ్రిగా దండించి దుర్మార్గవర్తనను నివారించుట చేత దుస్సాంగత్యాదులు నివారింపబడును. నిషిద్ధకర్మలు చేయబడవు. భౌతికముగా, శరీరములో రోగ నిరోధక శక్తియు పెరుగును. ఆనందమయమైన జీవితము సంప్రాప్తమగును. వైద్యుని పాత్రలో శివభక్తి రోగోపశమనము గల్గించునని యింతకు క్రితమే తెలిసికొంటిమి. శివభక్తి దాతయై భౌతిక సంపదతో బాటుగా ఆరోగ్యమహాభాగ్యమును ప్రధానము చేయును. ఇది యిట్లులుండగా శుద్ధతత్త్వత గల శివుడు తన కర్తృత్వలక్షణము వలన పంచభూతములను, దేవ దానవ భూత పిశాచ యక్షాదులను తన నియంత్రణలోనికి తెచ్చికొని, వాటికి తగు ఆదేశముల నిచ్చుచు శివభక్తి సహితుడగు జీవుని ఆది భౌతికమరియు ఆధిదైవిక దుఃఖముల నుండి కాపాడుచున్నాడు.

జీవుడు శివభక్తి వలన తగిన ఫలితములను తగు రీతిలో పొందవలెననినచో శక్తి పాతము కావలెను. శక్తిపాతమును గల్గించెడి శక్తి శ్రీ గురువుకు మాత్రమే ఉండును. అందుచేత పిండజ్ఞాన స్థలమున నున్న భక్తుడు సంసారము యెడల హేయతాభావమును పూని గురుకారుణ్య స్థలము నందు పయనించుటకు ప్రయత్నించవలెను. వీరశైవధార్మిక వ్యవస్థలలో పంచ జగద్గురువులు, చరపట్టాధికారము గల చరమార్తుల నబడెడి శివాచార్యులు మరియు మఠమయ్యలు మాత్రమే గురుస్థలీయులని పిలువబడుచున్నారు. గురు క్రమానుగత శ్రేణిలో జగద్గురువు సర్వోత్కృష్టస్థానము నుండగా శివాచార్యులు మధ్య స్థానమునను, మఠమయ్య క్షేత్రస్థాయిలో నుండును. పరంపరానుగతముగా వచ్చెడి యీ ధార్మిక వ్యవస్థను గుర్తెరిగి, పిండజ్ఞాని వీరిలోని యే ఒక్కరి దగ్గరికైనను చేరవలెను. వారివలన కృపను బడయుటకు కృషి చేయవలెను. కృపగల్గిన వాడు శక్తి పాతమును సాధించుటకు అర్హతను పొందగల్గును. తద్వారా భౌతిక పరరోగములే భవరోగములను కూడా నిర్మూలనము చేసికొనగలడు.

శుభం భూయాత్

ఆశీర్వాచనము : 7

సంసార హేయ స్థలము

శ్లో॥ దుఃఖైరేతైరుపేతస్య కర్మబద్ధస్య దేహినః।

స్వర్గేవాయదివా భూమౌ సుఖలేశో న విద్యతే॥ (సి.శి. 5:70)

ఆధ్యాత్మిక, ఆధిభౌతిక మరియు ఆదిదైవికములనెడి దుఃఖముల చేతను, పుణ్యపాపములనెడి కర్మపాశముల చేతను బంధితుడైన జీవికి స్వర్గమునందునగాని, భూమి మీదగాని లేశమాత్రమైననూ చోటు ఉండదు.

శ్లో॥ తటిత్సావీచీమలాసు ప్రదీపస్య ప్రభాసు చ।

సంపత్సు కర్మ మూలాసు కస్యవా స్థిరతామతిః॥ (సి.శి. 5:71)

మెరుపు తీగలయందుననూ, సముద్రపుటలల వరుసల యందును, దీపపు శిఖయందునను ఏ విధిన శాశ్వతత్వముండదో, అదే విధిన ప్రారబ్ధ కర్మవశమున గల్గెడి సంపత్తునకు శాశ్వతత్వముండ జాలదని వివేకవంతులు నెరుగుదురు.

త్రాటికి కట్టబడిన బిందెను చేదుబావిలో వేసిన పిదప నది త్రాడును లాగితే పైకి వచ్చును. త్రాటిని వదలితే బావిలోని లోతునకు వెడలును. అదే విధిన జీవుడు పుణ్యపాపములనెడి కర్మ పాశముల చేత బంధితుడై, కర్మ తననెటువైపునకు నీడ్చునో యటుపోవును, ఏది తినిపిస్తే దానిని తినును. ఎచ్చట పరుండబెట్టిన యచ్చట పరుండును.

భూలోకము నందున, బాల్య, యౌవన, వృద్ధాప్య మరియు మరణములనెడి యవస్థలు, ప్రతి ఒక్కరికీ వచ్చును. విచారము చేసి చూసిన యెడల యీ యవస్థలలో సుఖము కంటెను దుఃఖము యధికముగా నుండును. జన్మించేటప్పుడు, ప్రసవించి భూమి మీద పడుటచేత జననమూ ఒక మహా దుఃఖమే. బాలికల కైతే కర్ణవేధ జరుపబడును. అది దుఃఖమే. పాఠశాలకు వెడలు నప్పుడు గురువుగారు దెబ్బలను కొట్టుచున్నారు. ఈ విధముగా బాల్యము పలు విధములుగా పరాధీనమై దుఃఖమయమగుచున్నది. యాయనుభవములను వివరించెడి శివ ధర్మోత్తరములోని యీ శ్లోకమును గనుడి.

శ్లో॥ కౌమారే కర్నవేధేన మాత పిత్రోశ్చతాదనాత్।

అక్షర ధ్యయనాద్వైశ్చ దుఃఖ స్యోద్గురు శాసనాత్॥

యవ్వనావస్థలో రేయింబవళ్లు బాధలే గల్గును. మనస్సునందున ఉత్పన్నములయ్యెడి కామారాగాదులు రాత్రివేళలో పట్టి పీడించును. పగటి వేళలో కుటుంబ భారమును మోయుటకై వలయు ద్రవ్యమును నేవిధిన సంపాదించవలెనో యనెడి వ్యధతో బాధపడుచుండును.

వృద్ధాప్యమున సంభవించెడి దుఃఖము లనేకము. అయ్యవి యవర్ణనీయములు. యింటికి అంటిన నిప్పు యింటిలోని సంపత్తిని కాల్చివేయును. బూడిద మాత్రమే మిగులును. వృద్ధాప్యమనెడి అగ్నిమేనును ముట్టిన, వ్యక్తి యొక్క సామర్థ్యములన్నియు క్రమేపీ తగ్గిపోవును. చూసెడి, వినెడి, ముట్టెడి, వాసన చూసెడి, వచ్చెడి, పోయెడి సామర్థ్యము తగ్గి కాయము నిరుపయోగముగా తయారగును.

నోటిలోని పళ్ళూడిపోయి, వాణికుంతితమై, యింద్రియములు దుర్బలములైన దానిని చూస్తే యీ వృద్ధునికి మరల బాల్యము వచ్చిన యటుల దోచును. అదే విధిన వృద్ధుల స్వభావము బాలకుల స్వభావమును పోలియుండును. తన శక్తుల నెల్లా కోల్పోయిన ముదుసలి వాని మాటను యెవ్వరూ వినరు. పడతియును సరిగ్గా సేవను చేయదు. పిల్లలు శాత్రువులగుదురు. ఇట్టి స్థితిని యెంతో చక్కగా వర్ణించిన ఘతన యీ క్రింది సుభాషితమును వ్రాసిన వానికి దక్కును.

శ్లో॥ గాత్రం సంకుచితం గతిర్విగలితాభ్రష్టాచదంతావలిః
దృష్టిర్నశ్యతి వర్ధతే బధిరతా పక్తంచ లాలాయతే॥
వాక్యం నాద్రియతేచ బాంధవజనైర్భార్యానశుశ్రూషతే
హా కష్టం పురుషస్వ జీర్ణవయసః పుత్రోఽప్యమిత్రాయతే॥

ఈ తెరగున, ముదుసలి తనముననూ సుఖముండదు. మరణమున సుఖముండునా? అదియును సుసాధ్యము కాదు. అందుకే శ్రీ భగవత్పాదులవారు “దేహినః సుఖలేశోనవిద్యతే” యని సెలవిచ్చిరి.

పుణ్యాధిక్యత మూలమున స్వర్గమునకు పోయిన వారికి సుఖముండదా? అనెడిప్రశ్న యుదయించవచ్చునేమో? అద్దానికీమాధానమును వినుడి. ఏదో యొక పుణ్య విశేషము చేత స్వర్గము చేరినా, చింత యనెడిది వారిని వెన్నంటియే యుండును. పుణ్యాధిక్యత క్షీణించే క్రమములోనే వారి చింత హెచ్చును. పుణ్యము నిశ్శేషమైన పిదప స్వర్గమును వీడవలెననెడి చింతచేత స్వర్గవాసి దుఃఖమును ననుభవించును. ఈ విధముగ జీవికి స్వర్గమునకు పోయిననూ సుఖము లభించదు.

సంసారమునందున మనము పొందెడి సుఖము వాస్తవముగా సుఖము కాదనియును, జీవుడు భ్రమ ప్రభావమునకు లోనై దుఃఖమునే సుఖముగా భావించికొని జీవిస్తున్నాడనియు తెలిపెడి యీ క్రింది శ్లోకమును గనుడి.

శ్లో॥ గతసారెత్రసంసారే సుఖభ్రాంతిఃశరీరిణామ్
లాలాపానమివాంగుష్ఠే బాలానాంస్తన్యవిభ్రమః

చంటి పిల్లలు వ్రేలును తల్లి చనుమొనయని భావించి చీకుదురు వారికి పాలు లభ్యమగునే? కావు కదా! అదే విధిన నిస్సారమైన సంసారమున జీవి దుఃఖమును ననుభవించుచు, భ్రమకు లోనై యద్దానిని సుఖమని యెంచుచున్నాడు.

ఇది యిట్లులుండగా, క్షణములో వచ్చి, మరుక్షణమే మాయమయ్యెడి సంపత్తి యొక్క చంచల స్వభావమును గుర్తించకుండా దాని మీద మమకారమును పెంచుకొను వారెందరో గలరు.

ధనాన్ని గడించుటకై యెన్నియో దుఃఖముల చవిచూడవలెను. కఠిన పరిశ్రమవలన ధనమును సంపాదించవలెను. అది వచ్చిన వెను వెంటనే అన్నదమ్ముల నుండి కీడు వచ్చును. తర్వాత రాజు నుండియును, దొంగల వలనను ముప్పు ఏర్పడవచ్చును. ఇంటిలో భద్రముగా పెట్టినచో అగ్నిప్రమాదము వచ్చునేమో యనెడి భయము గుల్గును. భూమి యందు పాతిపెట్టినచో యక్షాదుల వలన భయము గల్గును. వీటినిన్నిటిని తట్టుకొని ధనమును కాపాడుకొనినచో పిల్లలు ధనమును విచ్చలవిడిగా వ్యయపరచి, మనస్సుకు సంతాపమును చేకూర్చెదరు. యీ విధముగా ధనము వలన సుఖము కంటెను దుఃఖమే అధికముగా నుండునని గ్రహించవలెను.

నీతిశాస్త్రజ్ఞులు సంపదను రోగముతో పోల్చిరి. రోగ గ్రస్తుడు, రోగము మూలమున, అంగవైకల్యము పొందెడి యవకాశముండును. అదే విధిన, సంపద వలన యంగవైకల్యమేర్పడునని తెలిపెడి యీ సుభాషితమును గనుడి.

బధిరయతి కర్ణవివరం వాచం
 మూకయతి నయనమంధయతి
 వికృతయతి గాత్రయష్టిం
 సంపద్రోగోయ మద్భుతో రాజన్॥

సంపద యనెడి రోగము నెంతో నద్భుతమైన దనియును, దాని వలన చెవులు చెవుడును, ముఖము మూగతనమును, శ్మశ్మ గ్రుడ్డితనమును పొందుననియును, కాయము వికృత స్వరూమును పొందుచున్నదని యీ సుభాషితములోని భావము. ధనము వలన యహంకారము సంప్రాప్తమగుననియును, అట్టి అహంకారము వలన కళ్ళు కనిపించవు, చెవులు వినిపించవు, నోరు మూగబోవును, మేను ఎన్నో విధములుగా వంకరబింకరగా తయారగునని గ్రహించవలెను. ఈ మార్పులన్నియును భౌతికపరమైనవి కావనియును, ప్రవర్తనలమైన వనియును గుర్తించవలెను.

సంపద చేత గర్విత మతులై చరించెడి వారి గురించి చెప్పుచు “హావు తిందవం నుడిసబహుదు..”అనే వచనములో దరిద్రమే యీ రోగమునకు ఔషధమని తెలియజెప్పిరి.

హావు తిందవరనుడిసబహుదు
 గరహెదెదవర నుడిసబహుదు
 సిరిగరహెదెదవర నుడిసలు బారుదు నోడయ్యా
 బడతన మెబ మంత్రవాది హోగలు రుదనె
 నుడిదరు, కూడల సంగమయ్యా దేవా (బ.స.వ. 132)

దీని తెలుగు రూపమును గనుడి.
 పాము తినిన వాని నుడివించవచ్చు
 గాలి కొట్టిన వానిని నుడవించవచ్చును.
 సిరగరకొట్టిన వారిని నుడివించ రాదు చూడయ్యా
 బడుగు తనమనెడి మంత్రవాది పోవగనె
 నుడువుదురయ్యా, కూడల సంగమదేవా (బసవేశ్వర గీతామృతము. పు. 163)

శ్రీ నిజగుణ శివయోగుల వారు సంపదను విషమిశ్రితమైన తేనె, నెయ్యితో పోల్చిరి, చలి యందు రుచికరముగా నుండి, పరిణామము ప్రాణములను తీసెడి యీ పదార్థముల వలెనే, సిరి మొదటగా కొంత సుఖమునిచ్చినా, చివరన పలు విధములైన విషపరిణామములు గల్గుటకు కారణమగుచున్నది. ఈ విధిన తెలుపుచు, ధనమును కూడ బెట్టుట కంటెను దానిని సత్ప్రాత్రత గలవారికి దానము గానిచ్చి కైలాసమునకు వెళ్ళెడి యర్హతను పొందవలెనని ఉద్బోధించిరి. శివభగవద్భజన మాన కుండగ నుండవలెననిరి.

దురాశ గలవాడు దుర్మార్గుడై చివరకు హంతకుడై, పూజ్యులైన వారివైనను కూల్చెడి స్థాయికి దిగజారును. యీ క్రింది శ్లోకమును గనుడి.

మాతరం పితరం పుత్రం భాత్రరంవా సుహృత్తమమ్
 లోభావిషోడ నరోహంతి స్వామినం వా ససహోదరం॥

సంపత్తు వలన లోభము గల్గును. లోభమును పొందినవాడు, తల్లిని, తండ్రినీ, కొడుకును, మిత్రుని, స్వామినీ, సోదరుని చంపుచున్నాడని శ్లోకములోని భావము.

సపంత్తు వలన లోభము, లోభము వలన క్రోధము, క్రోధము వలన ద్రోహము గల్గుచున్నవనియును, సంపత్తే అన్నింటికీనీ మూలమని గ్రహించవలెను. సిరి యనెడిది యొక సంతలో కూడి కొని యున్న జనుల వంటి దనియును, దానిని నమ్ముకొని చెడవలదని బసవనవారు సెలవిచ్చిరి.

సంసారమెలుదొందు గాళియ సొడరు

సిరియెంబు దొందు సూతెయమంది కండయ్యా

ఇడనచ్చి కెడబేడ సిరియెంబుద

మరెయదెపూజిసు నమ్మకూడల సంగమదేవన (బ.స.వ.164)

సంసారమనెడిదొక గాలిలోని దీపము

సిరియనెడిదొక సంతలోని మంది, కనుడయ్యా

దీనిని నచ్చి చెడవలదు, సిరియనెడి దానిని

మరువక పూజించు మన కూడల సంగమ దేవుని (బ.స.వ.164)

జ్ఞానులైన వైరాగ్య మూర్తులు, ధనమును తృణముతో సమానముగా చూచెదరు. భక్తిపరులు సంపద సంపాదముడల భక్తిని పెంపొందించు కొనకుండ, భగవంతుని గూర్చి భక్తిని పెంపొందించి కొందురని శివశరణుల చరిత్రల వలన తెలియుచున్నది. అందుచేత, శ్రీరేణుకాచార్య భగవత్పాదుల వారు సూచించిన యటుల మెరుపు తీగవలె క్షణ కాలము మాత్రమే యుండెడి సంపద యెడల గల స్థిర బుద్ధిని త్యాగము చేసి, భగవంతుని యెడల స్థిరబుద్ధిని పెంపొందించుకొనవలెను. ఇది మన యెల్లర కర్తవ్యమైయున్నది.

ది. 31-07-1990,

శ్రీ సిద్ధేశ్వర దేవస్థానం-షావూర్

ఓం శాంతిః శాంతిః శాంతిః

విశేష ప్రతిపిక :

సుఖమనెడిది లేదనియును, భ్రాంతిచే దుఃఖమునే సుఖమని భావించి జీవించుచున్నామని తెలిపిన శ్రీ జగద్గురువుల వారి యీ ఆశీర్వాచనము అమోఘమైనది.

“భ్రాంతి మూల ప్రపంచ...” (సి.శి.12-18)

అనెడి ఆచార్యోక్తి ప్రకారము, ప్రపంచములోని వస్తుసంచయము నెడల జీవుడు భ్రాంతికి గురియగుచున్నాడు. మాయచేత తనది కానివి తనదని భ్రమించి మమకారమును పెంచుకొనుచున్నాడు. మమకారము రాగద్వేషములకు పుట్టినిల్లగు చున్నది. రాగ ద్వేషముల వలన దుఃఖము ద్విగుణీకృతముగుచున్నది. నానాటికి పెరుగు చున్న దుఃఖ పరంపరల నేపథ్యములో సగటు మనిషి సుఖాభిలాషను పెంచి కొనుచున్నాడు.

సుఖమనెడిది భావనా ప్రపంచమునకు సంబంధించిన విషయము. తృప్తి దీనికి మూలాధారమై నది. తృప్తి లేని వానికి సుఖమెక్కడిది. ఉన్న దానితో తృప్తి పడి, యీ తృప్తికి కారణమైన వస్తు సంచయాదులు శివదత్తమైనవనీ భావించెడి వాడు. దుఃఖమును అలనుభవించడు. అసంతృప్తి గల వాడు అమరేంద్ర పదవిని యధిస్థించినను సుఖమును చవి చూడలేడు.

తృప్తి అసంతృప్తులు పరస్పర సంబంధముగల అంశములు. వీటి మధ్యగల బేధము సాపేక్ష పరమైనదే కాని సంపూర్ణమైనది కాదు. కాలానుగుణముగా అసంతృప్తి గాను, తృప్తి అసంతృప్తిగాను పరిణమించును. ఇవి శీఘ్రగతిని జరుగుతున్నవని తెలిసికొనవలెను. ఒక దశలో అసంతృప్తి అధిక మొత్తములో సమకూడుచున్నది.

అసంతృప్తి వలన దుఃఖము పరివ్యాప్తమగును. అసంతృప్తి రాహిత్యమును సుఖమని యెంచుటకు వీలు లేదు. భవిష్యత్తులో శ్రేయస్సు గల్గుననెడి భావనయే సుఖము. విషయ భోగములవలన గల్గెడిది సుఖము కాదనియును, సుఖమని దోచెడి దుఃఖమే సంప్రాప్తమగును. నిజమైన

సుఖమెట్టిది యనెడి విషయములో విభిన్నమైన యభిప్రాయములు తలయెత్తినవి. ధనము వలన చిరకాలము సుఖముగా నుండవచ్చునని కొందరు భావిస్తే, పుణ్యమును చేసి స్వర్గమున విరాజిల్లెడి సుఖముననుభవించాలని మరికొందరు భావించురు. ఈ రెండు మార్గములు శాశ్వతమైన సుఖముల నిష్పజ్జాలవని గ్రహించిన వార్లు అంతర్గత సుఖమును అపేక్షింతురు. అదియే శాశ్వతమైన సుఖమని నమ్ముదురు.

అయితే యివన్నియు నిరర్థకములే యనెడి వాదన యొకటి కలదు. దీనిని యథావాక్కుల అన్నమయ్యగారు సమర్థించినట్లు తెలిపెడి ఆధారమొకటి గలదు. ఈ కవి బసవన్న కంటెను సుమారు 50 సం॥ తరువాతి కాలమునకు చెందిన వాడనియును, సోమనాథుని కంటెను, పూర్వుడనియును తెలియుచున్నది. వీరి యీ పద్యమును గనుడి.

“సమదోత్సాహ సుఖాభిలాషలును నీ సంసార మాయావినో
దములున్ స్వర్గ ఫలాపవర్గఫల చిత్తభ్రాంతులుంబ్రాజ్వరా
జ్యమహాకాంక్షలునెన్ని చూడనివి నీ సదర్భక్తికత్యంతరా
యములైమాటికి మాటి కడ్డుపడు గామ్యశ్రేణి సర్వేశ్వరా! (సర్వేశ్వర శతకము, ప.72)

ఈ కవి భక్తియే పరమోత్కృష్టమైనదనియును, మోక్షము కంటెన అధికమైనదని చాటి చెప్పెను. బసవ పురాణములోని కొన్ని కథలు యీ భావమునే చాటుచున్నది. శివుడు ప్రత్యక్షమై యపవర్గమిచ్చెదగైకొను మనిన సందర్భమున, అపవర్గము కంటెను భక్తులను సేవించుచు భూలోకములో నుండుటయే యుత్తమమని యాపవర్గపదమును తిరస్కరించిరి. ముముక్షువుల కీ విషయము ఆశ్చర్యము గొలుపవచ్చును. అన్నమయ్య శ్రీ భగవత్పాదుల వారి యీ యుపదేశము నాధారముగాగొనియే పద్యము రచించిరనెడి విషయము నెరిగిన వారెవ్వరూ లేరు. సర్వేశ్వర శతకమును ప్రకటించివారు యీ విషయమును స్మృశించరైరి. వీరశైవ ధర్మ రహస్యమును ప్రతిబింబించే యీ వాదన వలన తెలిసేదేమనగా లింగాంగ సామరస్యమును మించిన సుఖము లేనేలేదు. సంసారములో నట్టి సుఖము లభించదు. కైవల్యములోనూ ఇట్టి సుఖము లేదు ఇట్టి శాశ్వత సుఖమునిచ్చెడి శివజీవైక్య సాధనకై పిండజ్ఞుని శ్రీ గురువు నాశ్రయించవలెనని తెలిసికొనగలరు.

-: శుభం భూయాత్ :-

ఆశీర్వాచనము : 8

శ్లో॥ మలకోశే శరీరేస్మిన్ మహాదుఃఖవివర్ధనే।
తడిదంకుర సంకాశే కోవా మోదేతపండితః॥ (బ.స.వ. 5:68)

మాలిన్యమునకు నిలయమై, మహాదుఃఖమును గలుగ జేయుచు, క్షణికమై మెరపు వలె తళుక్కుమని వారుక్షణమే మాయమయ్యెడి దగు, శరీరము నందున వివేకవంతులును అనురాగమును పెంచికొనరు.

శ్లో॥ నిత్యానంద చిదాకారమాత్మతత్వం విహాయకః।
వివేకీ రమతే దేహేనశ్వరే దుఃఖభాజనే॥ (బ.స.వ. 5:69)

నిత్యానంద దాయకమైనదియును, శాశ్వత మైనట్టిదియునగు ఆత్మతత్వమును వీడి యశాశ్వతమైన దుఃఖదాయకమైన శరీరము నందున వివేకమున్న వాడెప్పుడునూ క్రీడించి యీనందమును పొందునే? ఈ విధిన, శ్రీ భగవత్పాదులవారు, యుగయుగాంతరముల నుండియు, కల్ప-కల్పాంతరముల నుండియును లక్షలాది శరీరములలో నివసించి, దేహభిమానమును పెంపొందించికొని, తన యంతరంగములో నెలకొని యున్న యాత్మజ్యోతి నరయకుండగ యుండి, సంసార చక్రమునందున చిక్కి కొని తిరుగాడెడి వారిని దృష్టి యందున నుంచుకొని, యీ ఉపదేశమును చేసిరి.

ధనవంతుల యిళ్ళలో నుండెడి యినుప త్రిజోలి యందు యెంతో విలువైన రత్నమణి, మాణిక్యములు పొదుగబడిన రకరకములైన ఆభరణములు ధనము మొదలగునవి యుండునని మన మెరుగుదుము. శరీరమనెడి దానిని యేమేమి నింపబడినవనియు తెలిసికొనుటకై వివేకవంతులు విచారించిన యెడల సత్యము, బహిర్గతమగును. శరీరములో మలినము, దుర్గంధములుండునని తేలును అందుకే, శ్రీ భగవత్పాదుల వారు, శరీరమును “మలకోశ” మనిరి.

శరీరతత్వమును కళ్ళకు కట్టినట్లుగా వివరించెడి యక్కగారి వచనమును గనుడి.

అమేఘద హాడికె, మూత్రద కుడికె
ఎలువిన తడికె. కీవిన హాడికె
సుడిలీ దేహవ, ఒడలవిడిదు
చెన్నమల్లికార్జున నరి మరులె!
తెలుగు రూపమును గనుడి;
అమేఘపు పడిక, మూత్రపు కుడుక
ఎముకల తడిక, చీముది పడిక
కాలనియీ దేహము, ఒడలు విడిచి
చెన్నమల్లికార్జుని నెరగుము మరులా!

లోకమున వస్త్ర ధారణ, ఆ భూషణముల ధారణ, సుగంధ ద్రవ్యములను పులుము కొనుట మొదలగునవి చేపట్టెడి విషయములో ఎంతో శ్రద్ధ కనబరచెడి వారెందరో గలరు. వాస్తవికముగా అమంగళకరమైన నగ్నకాయమును, ఇతరులు చూడవలదని వస్త్రములను ధరించుచున్నారు. శారీరక దుర్గంధము, ఇతరులకు సోక కుండుటకై సుగంధములను పులుముచున్నారు.

ఎన్ని సంస్కారములను చేసికొనినను, కుక్క తోక యెంత ప్రయత్నించిననూ చక్కగా కాకుండా వంకరగా నయ్యెడి విధిన, పరుండి లేచెడి వరకే మనిషి నవద్వారముల నుండి దుర్గంధము పొడసూపుట ప్రారంభమగును. వివిధ రకముల వాయువులు ఆవరించి యొక వ్యక్తి నిరోగగ్రస్తని చేసిన యప్పుడును, ముదుసలి తనమునను, దేహి తన శరీరమును పరిశుభ్రపరచి కొనెడి స్థితిలో నుండడు. అప్పుడు, దేహము యొక్క అమంగళత్వము, అపవిత్రతలు తెలియవచ్చును.

దేహమనెడిది, అపవిత్రమైనదగు నొక పదార్థమని తెలిపెడి మైత్రేయ్యుపనిషత్తులోని వాక్కులను గనుడి.

శ్లో॥ “భగవాన్ శరీర మిదం మైథునాదేవోద్భూతం
సంవిదపేతం నిరయ ఇవ మూత్రాద్వారేణ
నిష్క్రాంతమస్థి భిచ్చితం మాంసే నాసులిప్తం
చర్మణావబద్ధం విణ్మాత్రవాతపిత్తకఫ
మజ్జామేదోవ సాభిరన్యైశ్చ మలైర్బహుభిః
పరిపూర్ణమేతాదృశే శరీరే పర్తమానస్య
భగవంస్తుంసో గతిరితి” (1-3)

శరీరమనగా దంపతుల మైథునము వలన యద్భవించి యోని ద్వారము నుండి బయల్పెడలి, ఎముకల చేత సుస్థిరమై, మాంసము చేత లిప్తియై, చర్మము చేత కప్పబడినదై, మల మూత్రవాతపిత్త కఫ మరియు మజ్జా మొదలగు అనేక మలిన పదార్థములతో కూడినట్టి యపవిత్రమైన పదార్థమని శ్లోకము లోని భావన. ఇట్టి శరీరమే నేననెడి భావన గల్గిన వానికి భగవంతుని ప్రాప్తి కాజాలదు. ఎంత కాలము శ్రమించినా, ఫలితముండదు.

శ్లో॥ స్పృష్ట్యా స్పృదేహ స్తోతాంసి మృతోయైః శోభ్యతే కరః
తథప్య శుచి బాందస్య న విరజ్జంతి కిం జనాః

మనుష్యుడు శౌచాతి క్రియలకు పోయి వచ్చిన ఎడల మలమూత్రములు తాకినా చేతిని బాగుగా నీటిలో కడిగి శుభ్రము చేసికొనుచున్నాడు. ఇంతటి అనేక మలినత గల్గిన భాండమైన శరీరము వలన మనుష్యుడు అదెందుకో విరతిని పొందుటలేదని అనుభావులు ఆశ్చర్యమును పొందుచున్నారు.

ఒక ఊరి యందు యవ్వనము నందునే విధవ రాలైన ఒక యువతి ఉండెను. ఆమె మంచి సాంప్రదాయమైన కుటుంబమునకు చెందినదై యుండెను. ఇంటిలో తానొక్కతే భగవంతుని చింత యందు కాలము గడుపు చుండెను. ఆ ఊరిలో ఒక కాహాంధుడు అసహాయురాలిగా యున్న యా అబలను తన కామ జ్వాలకు ఆహూతి చేయుటకై పొంచి యుండెను. అవకాశము కొరకై ఎదురు తెన్నులు కాయుచుండెను. ఓ సాయం సమయాన అతడు ఇంటికి వచ్చెను. ఎప్పుడు రాని యా దుష్టుడు తన ఇంటికి ఎందుకు వచ్చెనో యని ఆమె భయపడి, బెదరక అతనితో శిష్టాచారపు మాటలనాడటం ప్రారంభించినది. ఈ దుష్ట మనిషి లావణ్యయుక్తమైన ఆ యువతి శరీరమును చూస్తూ, కొంత సేపటికి కామము నెత్తినెక్కిగా ఆమె శరీరము వైపు చేతిని చాచెను.

ధర్మ పరాయణురాలైన ఆ యువతి యుక్తితో తన మానమును రక్షించుకొన ఆమె అతనితో నిట్లనియె. ఓ ప్రియుడా నీకున్న అభిలాష నాకు గూడ గలదు. వెతుకుచున్న తీగ కాలికి చుట్టుకొనినయట్ల భగవంతుడు నిన్ను నా దరికి పంపించినాడు. మన ఇద్దరి యొక్క మనోరథమును నెరవేర్చినాడు. అయితే నొక సమస్య గలదు. ప్రకృతి ధర్మము ప్రకారము నేను అపవిత్రురాలనై యున్నాను. నీవు రేపటి దినమున వచ్చిన యెడల మన ఇద్దరి యొక్క మనోరథము నెరవేరగలదు. రేపు ఇదే సమయమునకు ఇక్కడికి రండి. అని వినయముగా పల్కెను.

ఆ యువతి మాటలను విని నా వ్యక్తి రేపటి దినమును సంస్మరిస్తూ తన ఇంటికి వెళ్ళిపోయెను. ఆమె ఈ విధిన ఆలోచించదొడగెను. ఇప్పుడు ఎట్లో అబద్ధమాడి తప్పించుకొంటిని. అయితే రేపు ఇతడి బారిన పడకుడా తప్పించుకొనుట ఎటుల” ఈ ప్రశ్న ఆమెను వేధించసాగెను. అంతలో నా రాత్రి గడిచెను. ఆమెకు ఒక ఉపాయముతోచెను. తన సౌందర్యమే పరపురుషుని చిత్తాకర్షణకు కారణమైనదనియును, అట్టి సౌందర్యమునకు మల మూత్ర రక్త మరియు మాంసాదులే కారణమనియును, వాటిని నియంత్రించిన ఎడల సమస్యకు పరిష్కారము లభించునని యెంచెను. ఆమె అతితీక్షణమైన విరోచన కారిణిని సేవించెను. మరుసటి దినమున తెల్లవారగానే శౌచ క్రియ ప్రారంభమయ్యెను. ఆ యువతి తన ఇంటిలో నొక మూలన గుంతలో చేసికొని అందులోనే శౌచమునకు పోయి వచ్చుచుండెను. వేకువ జామున ప్రారంభమైన ఈ శౌచ క్రియ సాయంకాలము వరకు కొనసాగెను. బలమంతయు బైటికి పోయి రక్త భేదులై ఆమె శరీరము శక్తి హీనమాయెను. ఆమె కళ్లు లోపటికి పోయి యుండెను. చెంపలు లొట్టలాయెను. శరీరము లోని రక్త మాంసములు విచలితమై అస్తిపంజరము వలె చూచెడి వారిభీయానకముగా దోచుచుండెను. ఈ స్థితి యందు ఆ యువతి తన గదిలో మంచముపైన పరుండెను.

నిన్నటి వలెనే మనస్సు నందు అసంఖ్యాకమైన ఊహ మేడలను నిర్మిస్తూ ఆ వ్యక్తి కాముని ప్రభావమునకు లోనైన ఆవ్యక్తి యువతి ఇంటికి వచ్చి ఆమె వైపు చూచెను. ఆమె స్థితిని చూచి ఆశ్చర్యమును పొందెను. ఆమెను ఈ విధముగ నడిగెను. నిన్న నిన్ను చూసినాను. నీదేహసౌందర్యము ఎక్కడికి పోయినది. అప్పుడు పవిత్ర భావములు కల్గిన యువతి అతని కిట్లనెను. మీరు నిన్న చూసిన సౌందర్యము ఈ గదిలో నొక మూలన వేసి మూసియుంచితిని, వెళ్ళి చూడండి అని యనగా వాడు ఆతురతగా పోయి మూతను తీసి చూసెను. లోపల దుర్గంధమును గ్రక్కెడి మలినము చూసి పరుగెత్తుకొని వచ్చెను. అప్పుడు ఆ యువతి అతనికి ఈ విధముగా బుద్ధి చెప్పెను. అన్నా! నీవు ఆ మూలన చూసి వచ్చిన ఆ మలినమే నా ఈ చర్మపు భాండమున నుండినప్పుడు ఈ శరీరము సుందరముగా కనబడినది. వాస్తవికముగా శరీరము నుండు దోచెడి సౌందర్యము మాయకమైనది. క్షణికమైనది. ఇట్టిక్షణిక సౌందర్యమునకు మోహితృవై మీ ధర్మమును పాడుచేసుకొనవలదు.

ఆమె హితవాక్యములందుష్టుడిని ఆలోచింపజేసెను. వాడు సన్మార్గమున పయనించెను. ఈ విధముగా ఆమె తన ధృఢమును కాపాడుకొనినది. ఎదుటి వాని ధర్మమును కూడా కాపాడుటకు కారకురాలైనది.

ఈ శరీరము, తాను అమంగళమై దుర్గంధ పూరితమై యుండుటయే కాదు, దాని సంబంధమును చేసికొనిన సకల పదార్థములను దుర్గంధ భరితముగా చేయుచున్నది. ప్రతి దినము ఇంటి యందు తయారు చేయబడిన పక్వాన్నములు, ఈ శరీరపు సంబంధముచే మొదట సుందరముగను సుగంధము వెదజల్లెడివిగ నున్న ఆ యా పదార్థములు మనుష్యుని ఉదరమందు ప్రవేశించి బయటకు వచ్చినపుడు ఆ అమంగళము

మరియు దుర్గంధ పూరితమగుచున్నవి. ఇది ప్రతి యొక్కరి అనుభవములోనికి వచ్చెడి విషయము. ఈ సత్యము దృష్ట్యా ప్రతియొక్కరూ శరీరము యొక్క అపవిత్రత గురించి ఆలోచించుకోవలెను.

అంతేగాదు శరీరమందైనను లేదా ఇంటియందైనను ఒక భూతము ప్రవేశించిన ఎడల సుఖశాంతులు పొడగుచున్నవి. అయితే అయిదు భూతములు ఈ శరీరములో నివసించుచుండగా జీవికి సుఖము ఏ విధముగా లభించును?

అందుకే బోధ సారమున “పంచ భూత నివాసోయం, కథంత్ర సుఖీభవేత్” అని ప్రశ్నించబడినది.

వాన కాలములో మెరుపులు క్షణకాలములో వచ్చునటులే ఈ శరీరమైనను ప్రారబ్ధ కర్మను ఉండునంత వరకు కనిపించి పిదప కనుమరుగవుచున్నది. ఇదంతయును పర్యావలోకన చేసిన వివేక వంతుడు శరీరము నేను మరియు నాది అనెడి మోహమును త్యజించవలెనని శ్రీ జగద్గురు రేణుక భగవత్పాదుల వారుపదేశించినారు.

కనిపించెడి శరీరము నశ్వరము, అమంగళము, అని ఎరిగిన వెనుక జీవుడు దేనిని నమ్మవలెను? అనెడి జిజ్ఞాస గల్గినపుడు శ్రీ భగవత్పాదుల వారు ఈ క్రింది విధిన ఉపదేశించిరి.

శ్లో॥ నిత్యానంద చిదాకార మాతృతత్వం విహాయకః

వివేకీరమతే దేహే నశ్వరే దుఃఖభాజనే॥ (బ.స.వ. 5:68)

అనిత్యము అశుచి మరియు దుఃఖరూపమైన ఈ శరీరము నందు నిత్యమైనది సత్యమైనది శుద్ధమైనది మరియు ఆనంద రూపమైన ఆత్మతత్వము యిమిడి యున్నది. నిత్య నిత్య వస్తువుల వివేకము ఉన్న వాడు అనిత్యాది ధర్మములతో గూడిన శరీరము నుండి తన మనోవృత్తిని పరావర్తించుకొని, సచ్చిదానంద స్వరూపమైన ఆత్మచింతనయందు మునిగిపోయి నిత్య సుఖియై బ్రతుకును. ఆత్మ విషయకమైన ఈ నిత్యసుఖానుభవమే ముక్తి. జీవన్ముక్తి యొక్క విలక్షణమైన ఆనందమును పొందవలెననిన ప్రతి యొక్కరూ దేహాభిమానమును త్యజించవలసి యుండును. శ్రీనిజగుణ శివయోగులు ఈ విధమున ఉపదేశించిరి.

“విరముక్తి సుఖమును బడయుటకై చెడెడి కాయము ఎడల మోహమును వీడవలెను.”

దేహము అమంగళము నశ్వరము దుఃఖభాజనము అయినదని తెలిసికొని దేహమునే త్యాగము చేయుట బుద్ధిమంతుల లక్షణము కాదు. అయితే దేహాభిమానమును త్యాగము చేయుట ఎంతో మహాత్మ్యమైన విషయము. బసవేశ్వరులవారు కూడల సంగమ దేవుని వలచగా వచ్చినా ప్రసాద కాయమును చెరపకూడదు, అని యనిరి. అనగా దేహత్యాగము హీనమనియు దేహాభిమాన త్యాగమే ఉత్తమమైనదనియును చెప్పబడినది.

జీవించి యున్నంత వరకు దేహమును ఆరోగ్యముగా యుంచుకొని దాని యొక్క కురూపము, సురూపము ఎడల అసహ్యము, అహంకారములను పెంచుకొనక దేహదులకు అదిష్ఠానము ఆనందస్వరూపము అయిన ఆత్మతత్వమును ఎరిగి దాని చింత యందు తన యొక్క అధిక భాగమైన ఆయుష్షును వెచ్చించుటయే మనుష్యుని ముఖ్యమైన లక్ష్యమనెడి తత్వమును శ్రీ భగవత్పాదులవారు ఇచ్చట ఉపదేశించినారు.

01-8-1990

శ్రీ సిద్దేశ్వర దేవస్థానము
షోలాపురం

ఓంశాంతిః శాంతిః శాంతిః

విశేష ప్రతిపిక :

లోకమున ప్రాణమున కున్న విలువ మరే యంశమునకు లేదు. ప్రాణము నిలుపుకొనుటకై తాను సంపాదించుకొనిన ద్రవ్యమంతయును వ్యయపరచును. తన ప్రాణమును రక్షించికొనుటకై యెదుటివాని ప్రాణమును తీయుటకైనను సిద్ధమే. ప్రతి మనిషి చిరాయువును వాంఛించును. భోగలాలసత్వమే వ్యక్తి నీ విధిన ప్రవర్తింపజేయుచున్నది. కామక్రీడల వలన సుఖమును పొందగోరును. దేహాభిమానమును పెంచికొని, దేహము కడు జాగ్రత్త వహించి పోషించును. ఇట్టి వారు దేహతత్వమెరుగ జాలరని తెలిసికొనవలెను. అక్కగారి వచనము నుదరహించుచు శ్రీ విద్యావాచస్పతుల వారు ప్రధానము చేసిన జ్ఞానము మరువరానిది.

శరీరము మలకోశమని శ్రీ భగవత్పాదుల వారు నుడివిరి. మల మూత్రాదులకు నిలయమై యున్న దేహము మీద యభిమానమును పెంచి కొనుట యవివేకమే! కదా! శరీరము యొక్క అస్తిత్వము గురించి గుర్తించని వారు అధిక సంఖ్యలో గలరు. శబ్దస్పర్శాదులతో పొందే సుఖమే నిజమైన సుఖమని యెంచి దేహము సుఖభాజనమని భావించెడి వారెందరో గలరు.

పండితుడైన వాడు ఇట్టి భావమును వహించజాలదని శ్రీ భగవత్పాదుల వారు తెలియజెప్పిరి. “పండతే జానాతి పండితః” అనెడి వ్యుత్పత్తి ప్రకారము ఎఱిగెడి వాడు పండితుడగును. “సర్వేగత్యర్థకాః జ్ఞానార్థాః పందాధీరస్యసంజాతా పండితః” అనెడి వ్యుత్పత్తి చేత బుద్ధిగల వాడు పండితుడగును. “పండిత సమదర్శకః” అనెడి సూక్తి ప్రకారము శివజీవుల యెడల సమభావము గల వాడే పండితుడగును. శివ జీవాభేదమును గురించిన తత్వమును ఎరిగిన వాడే పండితుడనవచ్చును. శివ-జీవైక్యతా సిద్ధిని ప్రధానము చేసెడి బుద్ధిని పెంపొందించుకొనిన వాడే నిజమైన పండితుడు. ఇట్టి వారు కాయము మల కోశమని తెలిసికొందురు. ఈ భావమును విస్తరించిన అన్నమయ్యవారి యీ పద్యమును గనుడి.

మలినాంగుడగు టేమి కష్టము మనోమార్గంబు నీ భక్తిని

ర్మల సౌభాగ్యనిదాన దీపశిఖయై రంజిల్లు సర్వేశ్వరా! (సర్వేశ్వర శతకము 92)

అను నిత్యము అశుద్ధముగా నుండెడి దేహము భక్తి చేత శుద్ధిని పొందుననెడి భావన యెంతో మర్మగర్భమైనది. మాయాశక్తి వలన కాయము మలినమగును. శక్తి, భక్తిగా రూపొంది నప్పుడు దేహము పరిశుద్ధమగును. ఈ విషయము మున్ముందున భక్త దేహిక స్థలమున విస్తరింపబడును.

కాయము శాశ్వతమైనదని యనెడి వారుండరు. కాని సాపేక్షపరమైన శాశ్వతత్వము నాపాదించే వారు గలరు. “నేను యింత మేరకు జీవింతునని యనెడి వారుగలరు. “నేను నూరు సంవత్సరములు బ్రతికెదనని” ప్రకటించినవాడు మరునాడు ప్రకృమీద నుండి లేవకమునుపే మరణించెనని తెలిసినప్పుడు, మానవుడెంత యవివేకి యనెడిది తెలియనగును.

బుద్ధిమంతుడగు పండితుడు కాయము క్షణికమైనదని తెలిసికొనును. ఈ విషయమును తెలిపెడి అన్నమయ్య వారి పద్యమును గనుడి.

కాయంబన్నది వారి బుద్ధుడసదృక్షంబందు రూపింపలే

బ్రాయంబన్నది శారదాంబుద తటిత్ ప్రాయంబు సపత్నుభ

శ్రేయంబన్నది మాయ-యిల్లెరిగియున్ శీఘ్రంబే నీ ద్యానసం

స్థాయిభావన బొందడేమిటికయో సంసారి సర్వేశ్వరా! (సర్వేశ్వర శతకము 83)

వేదాంతవాదుల ప్రకారము, ఆత్మ ప్రారబ్ధకర్మ ననుభవించుటకే దేహమనెడితోడుగును ధరించును. కర్మోపభోగము ముగిసిన వెనువెంటనే కాయము నశించును.

ప్రారబ్ధ కర్మలవలన సుఖము-దుఃఖములు గల్గునని యందురు. వచ్చెడిది కేవలము దుఃఖమే యని భావించెడి వారెందరో లేరు. కొద్ది మందికి మాత్రమే, యీ విషయము దృగ్గోచరమగును. దేహము దుఃఖభాజనమనెడి విషయమును స్పష్టపరిచెడి బసవన్న వారి వచనమును కనుడి.

ఎంతు శివభక్తియ నానుపమినువెనయ్యా! ఎంతు శివాచారవెనగె వేద్యవప్పుదయ్యా!

కామక్రోధ లోభ మోహమదమత్సరదింద కట్టువడదెను హసివుత్పశై వ్యసనదింద కుడియుత్తిదేనె

పంచేంద్రియ సప్తీద్రాతు హరిహంచుమాడి కాడిహవయ్యా

అయ్యా, అయ్యా ఎన్న హుయ్యల కేళయ్యా కూడల సంగమ దేవా, నానేవె నేలెనయ్యా!

(బ.పు. 47)

ఈ వచనపు తెలుగురూపమును గనుడి.

ఎట్లు శివభక్తినుపమింతునయ్యా! ఎట్లు శివాచారము నాకు వేద్యమగునయ్యా
కామక్రోధ లోభమోహమదమాత్మర్యములచే ఆకలి దప్పుల వ్యసనములచే కుదింపబడుచున్నాను.
పంచేంద్రియ సప్తదాతువులు పరిపరియాలు జేసి కాడ్పరచెనయ్యా
అయ్యా అయ్యా నాడు కుయ్యిని వినుమయ్యా! కూడల సంగమ దేవా, నేనుమి సేతునయ్యా!

పూర్వోక్త వివరణ వలన తేలెడిదేమనగా కాయము అపరిశుద్ధమై, అశాశ్వతమై మరియు దుఃఖభాజనమై యున్నది.

దేహాభిమానమును దృంచి, ఆత్మజ్ఞానమును పెంచి, దుఃఖభాజనమైన దేహమును సుఖదాయకము చేసెడి శక్తి శ్రీ గురువునకు గలదు. అతని కరుణామృతమును బడసి పరిశుద్ధుడుగుటకు పిండ జ్ఞాని సంసిద్ధుడు కావలెను. నిత్యానిత్య వివేకములను పెంచికొని నిత్యుడు శ్రీ గురువు పాదముల నెరగి కృతార్థ సిద్ధిని బడయవలెను.

-: శుభం భూయాత్ :-

ఆశీర్వాదసేమ : 9

శ్లో! వివేకి శుద్ధహృదయో నిశ్చితాత్మసుఖోదయః!
దుఃఖహేతౌ శరీరేస్మిన్ కలత్రే చ సుతేషు చ
సుహృత్సు బంధువర్గేషు ధనేషు కుల పద్ధతౌ
అనిత్య బుద్ధ్యా సర్వత్ర వైరాగ్యం పరమశ్చుతే॥ (సి.శి. 5:75)

ఆత్మ సుఖస్ఫురణ గలవాడును, నిత్యానిత్య వివేకము గలవాడును, దుఃఖములకు కారణమైన శరీరము, పడతి, పిల్లలు, స్నేహితులు, బంధువులు, ధనము, జాతి మొదలగు వాటి యందున, అనిత్య బుద్ధి గల్గి వాటియందున మహావైరాగ్య భావనను పొందును.

శ్రీభగవత్పాదులవారు, జీవుని యొక్క శరీరము మొదలుకొని జగత్తులోని సకల పదార్థములు దుఃఖదాయకములే యేయును, ఆత్మయట్టిది కాదని యిక్కడ ఉపదేశించిరి.

అవివేకము ప్రభావమునకు లోనైన జీవులు దుఃఖదాయకములైన శరీరము, భార్య, పిల్లలు సంపద, జాతి మొదలగువాటియందు సుఖరపమైన భ్రాంతి గల్గియుండుట చేత, తమ అమూల్యమైన జీవితమును వాటికై ధారబోయు చున్నారు.

చేపలను ఉదాహరణగా గైకొనిన యెడల నవి మాంసపు ఎర భ్రాంతి చేత ఆకర్షితమై గాలమునకు చిక్కికొని జాలరి చేతిలోబడి ప్రాణములను వీడుచున్నవి.

అదే విధమున విషయ సుఖములనెడి దుఃఖముల మీద సుఖమనెడి సన్నటి పొర యుండును. విషయములననుభవించే టప్పుడు మొదట సుఖకరముగా దోచిననూ చివరన దుఃఖము పొడసూపును.

ప్రీతికి సంబంధించిన వ్యవహారముల గూర్చి గొప్పగా ఆలకించెడి యవసరము లేనే లేదు. సాంసారిక సంబంధములన్నియు స్వార్థము మీదనే ఆధారపడుచున్నవి. భార్య-భర్త, తల్లి-తండ్రి, బంధు-బలగము లనెడివన్నియును స్వార్థము మీదనే యాధారపడియుండును. స్వార్థము గూర్చి వివరిస్తూ, యాజ్ఞవల్క్య మహర్షి యీ క్రింది విధిని వివరించిరి.

శ్లో॥ “నవాతరే పత్యుఃకామాయ పతిః ప్రియో
ఆత్మనస్తు కామాయ పతిః ప్రియో భవతి॥

సతి-పతుల మధ్యగల సంబంధము కాయమనెడి స్వార్థము మీద ఆధారపడియున్నవని వీరివాదము.

సతి-పతుల సంబంధములే కాదు. తల్లి-కూతురు, తండ్రి-కొడుకు మొదలగునవి యును స్వార్థమనే పునాది మీద ఆధార పడియున్నవి. స్వార్థము నెరవేరని స్థితిలో మనలనెక్కువ ప్రేమిస్తూ ఉండే వారే మనకు శత్రువులుగా మారిపోవుచున్నారు. ఒకప్పుడు నెంతో ప్రేమానురాగములలో నుండెడి భార్య భర్తలు ఒకరి కొకరు ప్రాణశత్రువుల స్థితికి దిగజారుచున్నారు.

ఇది యిట్లులుండగా చాలా వరకు ప్రజలు భార్యాబిడ్డల వలన లభించెడి దుఃఖమును భ్రాంతి మూలమున సుఖమని యెంచి నశించి పోవుచున్నారు.

విషయముల యెడల భోగాసక్తిని పెంచికొను వ్యక్తికి లభించెడి సుఖము కంటెను, రోగము వచ్చునేమో యనెడి భయము వలన మిక్కుటమైన దుఃఖము సంప్రాప్తమగును.

ఉత్తమ కులమున పుట్టితి నననెడి భావన వలన కొంత మేరకు సుఖము లభించినా, ఆచారమును తప్పి, కులాచారము నుల్లంఘించిన దోషము వలన కులము వారు శిక్షింతురేమో యనెడి భయము నిరంతరము పట్టి పీడించుచుండును. కులచ్యుతికి గురియైన యెడల గల్గెడి దుఃఖము గరిష్ఠ స్థాయిలో నుండును. సంపద వలన రెండు రకములైన దుఃఖములు గల్గును. మొదట, సంపదను దోచుకొని పోవుదురేమో యనెడి భయము వలన దుఃఖము గల్గును. అదే విధిని, రాజులు సంపదను లాగి కొని పోవుదురేమో యనెడి భయము వలన కల్గెడి దుఃఖము రెండ కోవకు చెందినది. మౌనియై కూర్చుండెడివానికి ప్రజలు తనను దీనుడని యెంచుదురేమో యనెడి భయము నెల్లప్పుడు వెన్నంటి యుండును. బల్లిదునికి పగవారి వలన భయము. ప్రాణరక్షణకై ఆత్మ సంరక్షణకై యెల్లప్పుడు జాగరూకతతో నుండవలెను. అందమైనవానికి అంగనల పీడ వలన దుఃఖము గల్గుచున్నది. పండితుడైన వానికి ప్రతి వాదుల నుండి భయము లేర్పడుచున్నది. ఓడి పోయిన పండితుడు అవమానము చవిచూచును. అది దుర్భరమైనది కదా! గుణవంతునికైతే దుర్గుణములు అబ్బునేమో యనెడి భయము. ఈ విధముగా ప్రతి వస్తువులోను ఏదో నొక భయము లేదా దుఃఖము దాగి యుండును. వీటి యెడల యనురక్తిని పెంచికొని, భయాందోళనలకు, దుఃఖక్షేపాలకు గురియగుట కంటెను, వైరాగ్య భావనను గల్గి విరక్తిలో నిజమైన సుఖమును పొందుటయే మంచిదని శ్రీ భగవత్పాదుల వారు ఉపదేశించిరి.

సుఖమయమైనది యేది యనెడి ప్రశ్నకు సమాధానముగా, నీ క్రింది యుపనిషద్వాక్యము లివ్వబడినవి.

“యోవైభూమా తత్సుఖం నాల్పే సుఖమస్తి”

ఈ జగత్తున యన్నింటి కంటెను గొప్పదో ఏ పదార్థము గొప్పదో, నదియే సుఖమయమైనది. మిగిలిన వన్నియును దుఃఖమయమైన వని ఉపనిషద్భాణిలోని భావమని తెలుసుకొనుడి. జగత్తున నన్నిటికంటెను గొప్పగా వెలుగొందెడి వాడు పరమాత్ముడొక్కడే. మిగిలిన వన్నియును అల్పములే. వివేకవంతుడైన వాడు, జగత్తులోని దుఃఖదాయకమైన పదార్థముల యెడలను, భార్యాపుత్ర మిత్రాదుల యెడలను మమకారము యెడల పరమాత్మును గూర్చి భక్త్యనురాగములను పెంచి కొనుట, ఎంతో శ్రేయస్కరముగా నుండును.

ఓం శాంతిః శాంతిః శాంతిః

02-08-1990

శ్రీ సిద్ధేశ్వర దేవస్థానము షాలాపురము

విశేష ప్రతిపత్తి :

ఆధ్యాత్మిక దుఃఖములలో ‘రాగద్వేషములు’ ముఖ్యమైనవని తెలిసికొని యుంటిమి. వీటి వలననే మానవ సంబంధాలు ఏర్పడుచున్నవి. బంధు మిత్రుల యెడల యనురాగము గలుగును. బంధువులు కాని వారి యెడ నిర్లిప్త భావము, శత్రువుల యెడల వైషమ్య భావ మేర్పడి ద్వేషము చోటు చేసికొనును. రాగము సుఖానుభావము పొందవచ్చుననియును, ద్వేషము దుఃఖానుభవము పొందవచ్చుననియు తెలియుచున్నది.

రాగమునకును మమకారము నకును దగ్గర సంబంధము గలదు. మమ అనెడిది తమ మరియు తస్యతో సాపేక్ష సంబంధము గల్గి యుండును. మమ అంటే నాది. తవ, తస్యలు నీది మరియు అతనిది అనెడివని గుర్తించవలెను. మమకారము పుత్ర కళత్రములకును, ధనమునకు అనుబంధము గలిగి యుండును. మన్ను, పొన్ను మరియు పడతి రూపములో నున్న వాటిని సంగ్రహించి మమకారము పెంచుకొని వ్యక్తి తన అసంతృప్తిని తగ్గించికొనుచున్నాడు. వీటిని తన జీవన పర్యంతము భద్రపరచుకొనుటకు తగిన చర్యలు చేపట్టును. అర్జున మరియు భద్రతలో ననేక నిషిద్ధ కర్మల నాచరించెడి యవకాశము గలవి లోభాది యరిషడ్వర్గమునకు బలికావచ్చును. ఇవన్నియును వర్జనీయములనియును సన్యాసమే శరణ్యమనియును, వైరాగ్యములో నమృతత్వం గలదని చెప్పెడి వారు గలరు. కైవల్యోపనిషత్తు నిట్టి భావములనే ప్రతిపాదించినది. పుత్రుల వలనను, కుల పద్ధతుల వలనను కలిగిడి యనర్థముల గురించి యింతకు క్రితమే యిదే స్థలమున వివరించబడినది.

లౌకికముగా నాలోచించిన యెడల బంధువులు, మన సంతోషమును పంచికొనెదరే గాని దుఃఖమును పంచికొనరు. బెల్లముండిన యప్పుడే యీగలు వ్రాలును, సంపద యున్నంత వరకే బంధువులు వత్తురని తెలిసికొనవలెనని నీతి శాస్త్రజ్ఞులు తెలుపుచున్నారు. ఈ విషయమును శ్రీ బసవన్న వారు ఈ క్రింది వచనము నందు తెలియజెప్పిరి.

చంద్రోదయాలకై అంబుధి హెచ్చువుదయ్యా,
చంద్రంగి రాహు అడ్డ బందల్లి అంబుధిబొబ్బిట్టైతెయ్యా.
అంబుదియముని ఆపోశనవ కొంబల్లి
చంద్రమనడ్డ బందనె అయ్యా
ఆరిగారూ ఇల్ల; కెట్టవంగళెయిల్ల
జగద నెంట వీనెలు అయ్యా,
కూడల సంగమ దేవా! (బ.పు. 25)

దీని తెలుగు రూపమిది:
చంద్రోదయమున కంబుధి హెచ్చున దయ్యా
చంద్రుడు కూడిన కందున దయ్యా
చంద్రునికి రాహువు అడ్డము వచ్చిన యచ్చట
అంబుధిబొబ్బిడెనే అయ్యా
అంబుధిని ముని ఆపోశనముగ గొనిన యచ్చట
చంద్రుడడ్డము వచ్చెనే అయ్యా!
ఎవ్వరికెవ్వరు లేరు. చెడిన వానికి చెలికాండ్రు లేరు
జగతికి నంటువు, నీవే దేవా, కూడల సంగమదేవా

(బసవేశ్వర గీతామృతము పుట 79)

తాత్త్వికముగా చూసిన యెడల యివన్నియును మాయాశక్తి వలన గల్గిన బంధముల పరిణామముగా వచ్చినవే. హరుని నరుని చేసి బాధకు గురి చేసెడివి. 'పురుషతత్త్వము'లో జీవి పొందెడి భేద భావము వలన గల్గినవే. వీటిని వదలి సన్యాసము తీసికొనవలసిన పని లేదు. గురువును శరణు వేడిన చాలును. గురువును చేరి యతని కరుణను పొందుటకు ప్రయత్నించుట యెంతయో అవశ్యకత గలదు.

-: శుభం భూయాత్ :-

ఆశీర్వాదనము - 10

శ్లో॥ వివేకినో విరక్తస్య విషయేష్వాత్మరాగిణః
సంసార దుఃఖ విచ్ఛేద హేతౌ బుద్ధిః ప్రవర్తతే॥ (సి.శి. 5:76)

వివేకవంతునికిని, విరాగికిని, ఆత్మ విషయమునందున యనురాగము పెంపొందించి కొనిన వానికిని, సంసార దుఃఖములను షోభనము చేసెడి యుపాయములను అన్వేషించుట యందు బుద్ధి కేంద్రీకరింపబడియుండును. అతడు తరుణోపాయములను గూర్చి నిరంతరము వెతుకుచునే యుండును.

శ్లో॥ నిత్యానిత్య వివేకినః సుకృతినః శుద్ధాశయస్యాత్మనో

బ్రహ్మోపేంద్ర, మహేంద్ర ముఖ్య విభవేష్వస్థాయితాం పశ్యతః॥

నిత్యానందపదే నిరాకృత జగత్సంసారదుఃఖోదయే

సాంబేచంద్రశిరోమణా సముదయే ధృక్తిర్భవధ్వంసినీ॥ (సి.శి. 5:77)

నిత్యా నిత్య వివేకమును పెంపొందించుకొనిన వాడును, వేదాగమాదులలో తెల్పిన విధముగా సుకృత్యములను చేసెడి వాడును, నిర్మలమైన యంతఃకరణము గలవాడును, బ్రహ్మోపేంద్రాది దేవతల యొక్క వైభవము లైననూ క్షణిక మైనవే యనెడి భావము గల్గిన వాడును, అగు పిండ జ్ఞానికి, సచ్చిదానందన స్వరూపుడును, నిత్యపరిపూర్ణుడును, సంసారదుఃఖోత్పత్తిని నిరాకరించినవాడు, చంద్రశేఖరుడును, సాంబుడును అగు పరమాత్మను గూర్చినట్టిదియును, సంసార దుఃఖమును విధ్వంసము చేయునట్టిదియగు భక్తి ఉదయించుచున్నది.

సంసారమునందున యున్న ప్రతి యొక్కనికిని తాను దుఃఖరహితమైన సుఖమును పొందవలెననెడి కోరిక యుండును. సుఖ జీవన ప్రాప్తికై పరిశ్రమించును. కాని అతనికి సుఖమునే విధిన పొందవలెననెడి విషయములోను, తత్సంబంధమైన సాధనముల గూర్చియు పరిజ్ఞానముండదు. పదే పదే దుఃఖమునే పొందుచున్నాడు. సుఖమునకు దాస్యమును చేసెడి జీవి, పంచతన్మాత్రైక రూప-రస-గంధ-శబ్ద-స్పర్శల ననుభవిస్తూ సుఖమును అన్వేషించును. విషయ సుఖముల నెన్నియో మార్లు అనుభవించుచున్నాడు. చివరకు దుఃఖమునే పొందుచున్నాడు. అప్పుడతనిని నిత్యానిత్య వివేక విజ్ఞత యుపకారము చేయును. విషయ భోగములు విషాద కారకములని గుర్తెరిగి ఇవి దోషభూయిష్టములని తెలిసి కొనుచున్నాడు. అప్పుడు విరక్తి భావన గల్గుచున్నది. ఇట్టి విరక్తి భావన శాశ్వతమైనదిగా గుర్తించవలెను. ఇది, పురాణాదులు వినెడి సందర్భమునను, ప్రసూతి వేదనకు గురియైనప్పుడును, సృశానము సందర్శించినప్పుడును గల్గెడి వైరాగ్య భావన కంటెను భిన్నమైనది.

పురాణ శ్రవణ, ప్రసవ వేదన వేదన, సృశాన దర్శన వలన గల్గెడి వైరాగ్యము క్షణికమైనది. అంతే కాదు, అది పలాయన వాదము నుండి ప్రావిర్భవించినవి. ఇట్టి వైరాగ్యములు వివేకముతో కూడుకొని యుండవు.

ఈ వాస్తవముల నేపథ్యమున శ్రీ జగద్గురువు రేణుక భగవత్పాదుల వారు విషయములందున విరక్త భావమును గల్గిన వాడై ఆత్మానందముననుభవించే వివేకవంతుడు సంసారము నుండి తరించే మార్గముల గురించి యన్వేషణ చేయుచుండును. అన్యులు, సుఖబుద్ధి గలవారై, దుఃఖములోనే సుఖముగల దనెడి భ్రాంతికి లోనై సంసార చక్రమున చిక్కికొని తిరుగుచున్నారని యుపదేశించిరి.

సంసార సాగరము నుడి తరింపజేసెడి యుపాయములెన్నియో గలవు. వాటిలో భక్తి యెంతో శ్రేష్ఠమైనది. “మోక్ష కారణ సామగ్ర్యాం భక్తి రేపగరీయసి” అన్ని చెప్పబడినది. మోక్ష సాధన నిమిత్తమున నుపయోగించెడి సామగ్రి యందు భక్తి యనెడిది గొప్పనైనదని దీనిలోని భావము.

లోకమున జనులు కొందరిని పూజ్యులని, మరి కొందరిని యపూజ్యులని భావించుటను మనము గమనించుచున్నాము. అట్టి పూజ్యుల యెడల యనురాగ భావముతో మెలుగుదురు. అట్టి యనురాగమే భక్తియని తెలిపెడి యీ సూక్తిని గమనించుడి.

“పూజ్యేషు అనురాగోభక్తిః”

పెద్ద యెడల గల ప్రేమను “భక్తి” యని యనవచ్చును.

ప్రేమ గురించి చెప్పవలెననిన లోకమున ఒకరి నొకరు ప్రేమించుచుండురు. కొందరు నిర్జీవముగా నుండెడి వస్తువుల యెడల ప్రేమ పెంచికొందురు. ఇట్టి ప్రేమలు స్వార్థమనెడి పునాది మీద నిర్మింపబడును. ఇట్టి ప్రేమ యశాశ్వతమైనది ఇది భక్తి కాజాలదు.

వ్యక్తుల యెడల, వస్తువుల యెడల గల ప్రేమను త్యజించి, జగత్కళ్యాణకారకుడును, సంసార దుఃఖమును దూరము చేసెడి వాడును, చంద్రరేఖను దాల్చిన వాడును, పార్వతీ పతియునగు పరమేశ్వరుని యందు ప్రేమ గల్గిన యెడల నయ్యది భక్తి యనిపించికొనును. ఈ భక్తికి గొప్ప మహత్త్వ గలదు. అందుకే శ్రీ భగవత్పాదుల వారు “భక్తిర్భవ ధ్వంసినీ” యని యుపదేశించిరి. భక్తి వలన భావమనెడి సంసారము నాశనమగునని యుపదేశములోని భావము. చావు పుట్టుకల చక్రము నుండి విముక్తి లభించును.

మన మెవ్వరినైనను ప్రేమించిన యెడల వారి వారి వద్దగల దానిని మనకు పంచి యిత్తురు. అజ్ఞానులను ప్రేమించిన యెడల, వారు తామనుభవించెడి దుఃఖమునే పంచి యిత్తురు వారి దగ్గర లేనిది యివ్వలేరుగదా?

లోకములోని కొందరు తమ జీవన కాలమంతయు అనేకులను ప్రేమించి, అంత్యదశలో, తనను ప్రేమించెడి వారుండక పరితప్త హృదయులై ప్రాణములు విడుచుచున్నారు. ఇది అందరూ ఎరిగిన విషయమే.

ఇదంతయును గమనించెడి వివేకవంతులు సంసార దుఃఖములు లేని వాడగు పరమాత్మ యందు ప్రేమను గల్గియుందురు. జీవన కాలమంతయు శివుని ప్రేమిస్తూ వెచ్చింతురు. మరణ కాలమున “శివ శివ” యనుచు ప్రాణమును విడుతురు. “అంతే యామతిః సాగతిః” యనెడి ప్రమాణము ప్రకారము, వారు శివునినే పొందుచున్నారు. ఈ విధముగా శివభక్తిని పెంపొందించి కొనిన వారికి మరణము దుఃఖదాయకమైనది కాదు. అందుకే, శివశరణులు “మరణమే మహర్నవమి” యని ప్రకటించిరి.

అక్క మహాదేవి వంటి భక్తురాండ్రు “స స్త్రీ స్వాతంత్ర్యమర్హతి” యనెడి సామాజిక కట్టడిని చిత్తు జేసి తల్లిదండ్రీ, అన్నతమ్ముడు, భర్త-మరిది వంటి వారి ఆశ్రయమును పొందకుండ పరమేశ్వరునినే ఆశ్రయించి తరించిరి. ఇట్టి వారి భావమున కద్దము పట్టెడి యీ శ్లోకమును చూడుడి.

శ్లో॥ త్వమేవ మాతాచ పితాత్వమేవ త్వమేవ బంధుశ్చసఖాత్వమేవ।

త్వమేవ విద్యా ద్రవిణం త్వమేవ త్వమేవ సర్వం మమ దేవ దేవ॥

ఇట్టి వారు తమ జీవితములో సంసారిక దుఃఖముల ననుభవించలేదు.

ఇల్లు ముంగిలి వదలి, అన్న వస్త్రములు లేకుండగ భక్తి మార్గమున పయనించిన అక్కమహాదేవిగారు కష్టములు ననుభవించెను కదా యనెడి సందేహము పాఠకులకు గల్గవచ్చును. అట్టి యెడ, అక్కగారి యీ క్రింది వచనమును గనుడి;

హసివాదౌఢే భిక్షాన్నగళుం

తృషెయాదౌఢే కెరెభావి హళ్ళగళుంటు

శయనకే హళు దేగుల ఉంటు

ఆత్మసంగాతక్కె నీనెనగుంటు చన్నమల్లికార్జునా!

ఈ వచనము తెలుగు రూపమును గనుడి :

అకలియైన భిక్షాన్ని ములుగల్గు

దప్పికయైన చెరువు బావి, పల్లములుగల్గు

శయనమునకు పాడు దేవలముగల్గు

ఆత్మ సంగాతమునకు నీవు నాకు గల్గితివి టెన్న మల్లికార్జునా!

సాధకులు లౌకిక దుఃఖముల వలన, అగ్నిలో తప్తమైన బంగారములో మాలిన్యము దగ్ధమై పరిశుద్ధమైన బంగారము మిగిలినయట్టుల, పరిశుద్ధులగుదురు. అంతేకాదు, లౌకిక దుఃఖముల వలన వారి ధైర్య సాహసములు పెరుగును. హర్షభరిత చిత్తులై అన్నింటినీ యెదుర్కొనెదరు.

తాకిక ప్రేమలో నారంభమున స్వల్పమైన సుఖముండి, అంత్యమున యనంతమైన దుఃఖము గల్గును. అయితే, పారమార్థిక, ప్రేమలో దీనికి విరుద్ధముగానుండును. మొదట కొంచెము దుఃఖ మెదలెననూ చివరన యనంతమైన సుఖమే లభించును.

వీరశైవ సిద్ధాంతము నందున శ్రద్ధ, నిష్ఠ, అవధాన, అనుభవ, ఆనంద, సమరసముల వలన బడెడి భక్తికి చెందిన క్రమబద్ధమైన వికాసమే ముక్తికి సోపానములుగా మార్చబడినవి. సాధకుడు హరిబ్రహ్మాండ్రాది దేవతల ఐశ్వర్యములు అస్థిరమైనవి యెంచి, ముక్తి సోపానములైన యారు విధములైన భక్తుల నవలంబించి జనన మరణాత్మక సంసారము నుండి తరించుటకు ప్రయత్నించవలెను.

ఈ తెరగున, తాను కాని దాని యందున, తానెడి మిథ్యాభిమాన రూపమైన సంసారము నందున హేయబుద్ధి యుండెడి సాధకుడే, గురు కారుణ్యము బడయుటకు నర్హుడగుట చేత, యీ సంసార హేయ స్థలము నందున నిరూపితమైన యన్ని విషయములను, ప్రతి యొక్క వీరశైవుడు పర్యాయోచన చేసి తన యాత్మకల్యాణమునకై ప్రయత్నించవలెను.

ఓం శాంతిః శాంతిః శాంతిః

03-08-1990

శ్రీసిద్ధేశ్వర దేవస్థానము

షోలాపురము

దీనితో సిద్ధాంత శిఖామణి ప్రవచన ప్రభ

గ్రంథంలోని పంచమ పరిచ్ఛేదము

సంపూర్ణమైనది.

విశేష ప్రతిపిక :

శ్రీభగవత్పాదుల వారి సంసారహేయ స్థలమునకు చెందిన యుపదేశము యొక్క అంతిమ చరణము గురించి యాశీర్వదించిన శ్రీ విద్యావాచస్పతి వారుసంసారహేయతా బుద్ధి గురించిన విశేషమైన యంశములను వివరించిరి.

బుద్ధి ధీ వర్గమునకు చెందినదని యమరము చెప్పుచున్నది. బుద్ధి వికాస మొందిన దశలో వివేకముదయించును. వివేకమున్న వాడు నిత్య నిత్య విచక్షణాదృష్టితో సంసారమును విశ్లేషించి సంసారము యెడల విరక్తిని పెంపొందించుకొనును. వివేకవంతుడైన విరాగి యొక్క బుద్ధి యే దిశలో పయనించు ననెడిది యెంతో ముఖ్యమైన విషయము.

“బుద్ధ్యతే అనయేతి బుద్ధిః” అనెడి వ్యుత్పత్తి ప్రకారము, దేని చేత యెరుగబడుచున్నది” నయ్యది బుద్ధియనబడును. జ్ఞాతృయొక్క సంస్కారము ననుసరించి జ్ఞేయము నిర్ణయించబడును. కుసంస్కారము గల వారి బుద్ధి కుమార్గముననే పయనించును. విషయభోగాసక్తి వలన భోజ్యముల వైపు బుద్ధి ప్రవర్తించును. సంస్కారము కీలకమైన పాత్రను పోషించునని గుర్తింపవలెను. పూర్వజన్మలో జీవి పొందిన సంస్కారముల వలన బుద్ధి యొక్క ప్రవర్తన నిర్దేశింపబడుచున్నదనేది కర్మవాదుల వాదము. వీరు “బుద్ధిః కర్మానుసారిణీ” యని ప్రతిపాదించిరి. పూర్వజన్మ సంస్కారము వలననే వైరాగ్య భావనలుగల్గునని గుర్తించవలెను. అట్టి సంస్కారము లేని వానికి సంసారము భోక్త భోజ్యము. భోగాసక్తి గలవానికి యోగాసక్తి కలుగునే?

వైరాగ్య భావన గల్గిన వాడు సంసార దుఃఖముల నుండి విముక్తి బడయుటకు నేవిధముగా ఆలోచించు ననెడిదొక జటిలమైన ప్రశ్న. భారతీయాధ్యాత్మిక సంస్కృతిలో పలు మార్గములు ప్రతిపాదించబడినవి. సన్యాసము వలన యమృతత్యము సిద్ధించునని కైవల్యాది యుపనిషత్తులు తెలుపుచున్నవి. “ప్రజ్ఞానం బ్రహ్మ” యని అద్వైతాచార్యులైన శ్రీ శంకరుల వారనిరి. భక్తియే యుత్తమమార్గమని శ్రీ భగవత్పాదుల వారు తెలిపిరి. శ్రీవారి యీ యుపదేశమును గనుడి.

“భక్తిః శైవీ మహాఘోర

సంసారభయహారిణీ॥ (స.శి. 4:44)

శివభక్తి వలన సంసార భయము హరింపబడుననెడిది ఉపదేశములోని భావము. ఈ భావమునే శ్రీ యథావాక్కుల అన్నమయ్యగారు ఈ క్రింది విధిన విస్తరించిరి.

ఉరుసంసార గజేంద్ర దర్ప దళన పూర్ణప్రతాపోగ్రే

సరి; దుష్ప్రాప శరీర బంధ విపులక్షౌజప్రజఛేదవి

స్ఫురిత క్రూరకుదంరధార; దురితప్రోద్భూత జీమూదు

స్తర సంఘాత విఘాత మారుతము నీడ్చి సర్వేశ్వరా! (సర్వేశ్వర శతకము, 57)

సంసారమనెడి గజమునకు సింహము వంటిదనియును, శరీరాభిమానుము దృంచెడి గొడ్డలియనియును, పాపాఘమనెడి మేఘమండలమును చెల్లా చెదురుగా చేసే మారుతము వంటిది శివభక్తి యని తెలుపబడినది.

“ఇంత సంత సంతోషింప నేటికి మీకు భ్రాంతి బొందిన వెరి పశుజీవులార!

నందీశ్వరుడు సేయే నవ్యతపంబు చందంబు సూచియో శంకించి రాక

చీరికి గైకొన్న శ్రీప! నీపదవికోరునే బ్రహ్మ! నీ కొండక పదవి

ఓరి దేవేంద్ర! నీయెడ బడుపదవి పేరత డెరుగునే పెక్కులేమిటి

ననుగాని యాతండు నాపదంబైన మనమున దలపడు మాభక్తులార!”

- :శుభం భూయాత్ :-

షష్ఠ పరిచ్ఛేదము

గురుకారుణ్య స్థలము

ఆశీర్వాదనము :1

శ్లో॥ తతో వివేక సంపన్నో విరాగీ శుద్ధ మానసః
 జిజ్ఞాసుః సర్వసంసార దోష ద్వంసకరం శివం॥
 ఉపైతి లోక విఖ్యాతం లోభ మోహ వివర్జితమ్
 ఆత్మతత్త్వ విచారజ్ఞం విముక్త విషయ భ్రమమ్॥
 శివ సిద్ధాంత తత్త్వజ్ఞం భిన్న సందేహ విభ్రమమ్
 సర్వతంత్ర ప్రయోగజ్ఞం ధార్మికం సత్యవాదినమ్॥
 కులక్రమాగతాచారం కుమార్గాచార వర్జితమ్
 శివధ్యాన పరం శాంతం శివతత్త్వవివేకినమ్॥
 భస్మోద్దూలన నిష్ఠాతం భస్మతత్త్వ వివేకినమ్
 త్రిపుండ్రధారణోత్కంఠం దృఢరుద్రాక్షమాలికమ్॥
 లింగధారణసంయుక్తం లింగపూజా పరాయణమ్
 లింగాంగ యోగత్త్వజ్ఞం నిరూఢాద్వైతవాసనమ్
 లింగాంగస్థలభేదజ్ఞం శ్రీగురుంశివ వాదినమ్॥ (స.శి. 6:1-6)

సంసారమందున పరిత్యాగబుద్ధిగల్గి, పవిత్రమైన మనస్సు గలవాడును, దేహాత్మవివేక సంపన్నుడును, సంసారవిరతుడునగు ముముక్షువు సాంసారికములైన సకల దుఃఖములను పరిహరించు కొనుటకై పరశివ మహాలింగమును గూర్చి తెలిసికొనెడి యిచ్ఛగలవాడై, అంతటి పరబ్రహ్మ స్వరూపమును ఉపదేశించువాడును, లోక ప్రసిద్ధుడను ధనాదిలోభములనుండియు అజ్ఞానము నుండియు ముక్తిని పొందిన వాడును, శివాగమములను శివధర్మశాస్త్రములను నెరిగి, వాడును, ఏ ఒక్క సంశయమును లేని వాడును, సకల శివాగమముల ప్రయోగముల నెరిగి, శివధర్మమునందు నిష్ఠగలవాడును, సత్యమునే పలుకగలవాడును, గురువంశానుగతాచారముల యందున తత్పరత గలిగి, దురాచారములు లేనివాడును, శివలింగ ధ్యానమునందాసక్తి గల్గిన వాడును, భస్మోద్దూళన కౌశల్యము గలవాడును, రాగద్వేషాదులతోని వాడును, పరలింగస్వరూపము నెరిగిన వాడును, భస్మ త్రిపుండ్రములను, రుద్రాక్ష మాలికలను ధరించుటయందు నిష్ఠ గలవాడును, బాహ్యముననూ, అంతరంగమునను లింగమును ధరించిన వాడును, ఉభయ లింగ పూజాసక్తుడును, లింగాంగ సామరస్య స్వరూపము నెరిగిన వాడును, సర్వత్ర బలమైన శివభావనగలవాడును, అంగలింగ స్థలములనే నూటొక్క స్థలముల నెరిగిన వాడును, మంగళకరముగ మాట్లాడువాడును యగు గురువు నాశ్రయించలెను.

ప్రతి యొక్క ముముక్షువు పరమాత్మ తత్త్వము నెరుగుటకై, అట్టి తత్త్వమును యదార్థముగా తెలిసికొనిన సద్గురువునే యాశ్రయించ వలెననెడి యుపనిషద్దోక్తిగలదు. కనుడి.

“తద్విజ్ఞానార్థం సగురుమేవాభిగచ్ఛేత్సమిత్యాణి” (ము.ద.ఉ: 2:12)

అందుకే నిజగుణ శివయోగుల వారు “గురువు లేని వాడికి ముక్తిసమకూడదని తెలిపిరి. అయితే అట్టిఉపదేశమునకు అర్హుడైన శిష్యుడెట్లులుండవలెను అనెడి ప్రశ్న మొదట పొడనూపును. ఆ పిదప పరబ్రహ్మతత్త్వమును బోధించెడి గురువు గారి కుండవలసిన లక్షణము

లెయ్యవి, అనే ప్రశ్న ఉదయించును. ఈ రెంటికిని సమాధాన మిచ్చుటకై శ్రీ భగవత్పాదులవారు మొదటిగా శిష్యుని లక్షణములను, ఆ పిదప గురువుగారి లక్షణముల నుపదేశించిరి.

శిష్యులక్షణములు :

పరిశుద్ధ మనస్కుడును, నిత్యానిత్య వివేకవంతుడును, ఇహలోక పరలోక సుఖముల యెడల నిష్ప్రహగలవాడును సంసారములోని సకల దుఃఖములను దూరము నందుంచగలిగి మహాలింగ తత్వమును తెలిసికొనవలెననెడి ఉత్కంఠమైన కోరిక గల వాడు మాత్రమే యోగ్యుడైన శిష్యుడనిపించుకొనును.

శ్రీ భగవత్పాదుల వారు సిద్ధాంత శిఖామణి యందున పిండ స్థలమున మనఃశుద్ధికి చెందిన ఉపాయములను, పిండజ్ఞాన స్థలమున నిత్యానిత్య, ఆత్మానాత్మ వివేకముల గూర్చియును, సంసారహాయ స్థలమున వైరాగ్యమును క్రమముగా బోధించిరి. ఆ కారణమున వైరాగ్యాది ఉత్కృష్ట గుణములు గలవాడే శిష్యుడని వాచ్యుడగును.

అనుభవ సారములో, నిజగుణుల వారు శిష్యుని గురించి యీ క్రింది విధముగా తెలిపిరి.

శ్లో॥ “గురు దేవతా భక్తి వర వేద విధినిష్ఠే

విరతి ముంతాదనవ సుచారిత్రంగళిరలవనే

శిష్యనైసిసువను”.

(అనుభవసారము 1-3-2)

గురుభక్తి, నైష్ఠికత, విరతి యిత్యాది నవ గుణములు గలవాడే మంచి శిష్యుడనబడుననెడిది శ్రీ నిజగుణుల వారి యుపదేశ సారము. ఈ నవ గుణము లెటివో తెలిసికొందుము గాక!

1. పరశివ బ్రహ్మమే నిత్యమైన వాడు, తక్కినవి అనిత్యములనియెడి వివేకము.
2. ఇహలోకములోని స్రక్-చందనాదులు, వనితాదులకు చెందిన విషయములు కర్మాదీన-మగుటచేత, నే విధముగా ననిత్యములని యనిపించుకొనునో, వాటి వలెనే యజ్ఞాది కర్మల ఫలముగా ప్రాప్తమయ్యెడి స్వర్గాది లోకములలోని అమృతపానము, అశ్రు స్త్రీలసంగమము, మరియు నందన వన విహారాదులైననూ శాశ్వతమైనవి కావనియు నిత్యమైనవనియును తెలిసికొని యీ యుభయలోకములకు చెందిన భోగముల ఎడల విరక్తి లేదా వైరాగ్యము;
3. పరశివ పరమాత్మ తత్వమును గూర్చిన శ్రవణము, మననము, మరియు ధ్యాన నిరతిగల్గి, అంతరింద్రియమైన మనస్సు అన్య విషయముల యెడల, మమత పెంచి కొనకుండగ నియంత్రించెడి శమము.
4. పంచ కర్మేంద్రియములును, పంచాజ్ఞానేంద్రియములును ననాత్మవిషయముల కడకు పరువులెత్త కుండగ నియంత్రించే సామర్థ్య రూపముననుండెడి దమము;
5. దోషభూయిష్టములగునవి సందర్శించినప్పుడు మనస్సైననూ, బహిరేంద్రియములైననూ పరిత్యక్తములైన శబ్దాది విషయములవైపు నీడ్చుబడకుండగ జాగరూకముగా నుండెడి ఉపరతి;
6. సుఖము-దుఃఖము, జయము-పరాజయములనెడి ద్వంద్వములను సహించెడి స్వభావ రూపమున నుండెడి తితిక్ష;
7. లక్ష్మ్యమైన పరమ తత్వము యొక్క చింతనయందున మనస్సుకు చెందిన యేకాగ్రత రూపమైన సమాధానము;

8. గురువు మరియు శాస్త్ర విషయముల యందున గల వచనములు యెడ నిష్ఠారూపమైన శ్రద్ధ,

9. అగ్ని యందున లేదా నీటి యందున పడిపోయి యున్నప్పుడు వ్యక్తి తన ప్రాణములను నిలిపికొనవలెననెడి యభిలాష తీవ్రస్థాయిలో ఉండునటులే, యీ సంసార తాపత్రయము నుండ దూరమై మోక్షమును బడయ వలెననెడి కోరిక రూపమున నుండెడి మముక్షత్వము.

బృహదారణ్యకములోను ఈ విధమైన భావనలే గలవని తెలియుచున్నది. కనుడి;

“శాంతో దాంత ఉపరస్తిత్క్షుః సమాహితోభూత్వాత్మన్యైవాత్మానం పశ్యతి”

(బృహదారణ్య 4-4-23)

ఈ తొమ్మిది గుణములను పరిశీలించిన యెడల ఒక విషయము బోధపడును. మొదట చెప్పబడిన గుణములు, ఉత్తరోత్తమమైన వాటికి కారణ భూతములై యున్నవి. నిత్యానిత్యవస్తు వివేకము వలననే యిహపరభోగముల యెడల వైరాగ్య భావన గల్గుచున్నది. ఈ వైరాగ్యము వల్లనే శమదమాదులు గల్గుచున్నవి. ఈశమ దయాదుల వలననే, ముముక్షత్వము గల్గును. ఇట్టి దైవీగుణములకు నిలయమై యుండెడి వ్యక్తి శిష్యుడు కాగలడు.

శిష్యుని యోగ్యతను నిర్ణయించెడి విషయమున విశేష విచారము చేసిన శ్రీ నిజగుణులవారు పరమానుభవ భోధలోన శిష్యుడు యీ క్రింది గుణములతో విరాజిల్లవలెనని తెలిపిరి.

1. గురుభక్తి 2. నిరహంకారము 3. నిరపేక్షత 4. సైరణ 5. కరుణ 6. అనుకూలత 7. సురసత 8. సుస్థిరబుద్ధి 9. సద్గుణసంపత్తి 10. పరహితత 11. అమలత 12. అచలత 13. శాంతత 14. దయ 15. శుచిత్వము 16. ధీరత్వము 17. అవికారత్వము 18. పరమ విరక్తత 19. మృదువాణి 20. సాత్వికత్వము 21. ప్రసన్నత 22. మదమత్సరములు లేకుండుట 23. ఆత్మరతిత్వము. వీటన్నింటిలో విరతి ముఖ్యమైనదని చెప్పుచు, దీపము వెనువెంట దీపపు కాంతి వచ్చిన యటుల, విరతి యుండిన వానికి మిగిలిన గుణగుణము లబ్బునని తెలిపిరి.

వాజస్రవసనముని కొడుకైన నచికేతుడు

“మృత్యవేత్వా దదామి” అనెడిదండ్రిగారి మాటలను విని యముని పట్టణమునకు పోవును. యమ లోకము నందున యముడు లేని కారణమున మూడు దినముల వరకు వాకిలి వెలుపలనే కూర్చొని, యముని కొరకును, అతని రాకకై యెదురు చూస్తూ ఉండెను. తన లోకమునకు వచ్చిన యముడు ఆతిథ్యమును స్వీకరించకయే కూర్చొని యున్న నచికేతుని విషయమును తెలిసికొని ఖిచిత్భిన్నుడై నచికేతుని సమీపించి యీ క్రింది విధిన వేడికొనెను.

తిస్రో రాత్రిర్యదవాత్సీర్థహే

మే2సశ్నన్ బ్రహ్మన్ అతదిధిర్నమస్యః

నమస్తేస్తు బ్రహ్మన్ స్వస్తిమే2స్తు

తస్మాత్ప్రతి త్రీన్వరాన్ వృణీశ్య||

“ఓ అతిథియైన బ్రాహ్మణోత్తమా! నానుండి యే ఆతిథ్యమును స్వీకరించక మూడు రాత్రులను నా యింటి వాకిలి ముందు గడపిన కారణమున, నాకు కల్గు దురిత శాంతికైనకు నీవు మూడు వరములను కోరుకొనుము. మీకు నమస్కార”మని యనెను.

యముని మాటలను వినిన నచికేతుడు, సంతుష్టుడై యీ క్రింది విధిన రెండు వరముల నడిగెను.

“నీ నుండి పంపించబడిన నేను నాయంటికి పోయిన యెడల, నా తండ్రిగారునన్ను గుర్తించవలెను. ఇది నా మొదటి కోరిక. స్వర్గలోకమును పొందుటకై యేయగ్ని యందు నేయే విధిన హవనము చెయవలెనో తెలియజెప్పుము. ఇది నారెండవకోరిక.”

నచికేతుని అభీష్టమును తెలిసికొనిన యముడు మిగుల సంతుష్టిని పొందెను. “తథాస్తు” అనెను. అగ్ని విద్యను గూర్చి తత్సంబంధితాగ్నికి నచికేతాగ్నియని పేరిడెను. మూడవ వరమును కోరమనగా నచికేతను డిట్లనెను.

యేయం ప్రేతేవిచికిత్సా

మనుష్యైశ్చైత్యేకే నాయమస్తీతి చైకే

ఏ తద్విద్యామనుశిష్ట స్త్రయాహం

వరాణామేష వరస్త్వతీయః॥ (క.ష. 1-1-20)

“ఓ యమదేవా! మృతమనుష్యుని గూర్చి జగత్తున నొక సందేహము కలదు. అదేమనగా శరీర ఇంద్రియ మనోబుద్ధ్యాదుల కంటెను భిన్నమైన యాత్మతత్వము కలదని కొందరు, లేదని మరి కొందరందురు. దీని గూర్చి నాకు తెలియజెప్పవలెను.”

మృత్యువు ముఖము నుండి తప్పించికొని అమృతత్వమును బడసెడి సాధన రూపములో నున్న యీ మూడవ కోరికను కోరగా యమునికి నొక సందేహము గల్గెను. “త్యాగేనైకే అమృతత్వమానశః” అనెడి శ్రుతి వచన ప్రకారము, అమృతత్వప్రాప్తికై త్యాగమే ముఖ్యమైన కారణము. ఆ త్యాగ బుద్ధి యితని యందున గలదో లేదో యనునది పరీక్షించవలెను కదా! యని ఎంచి, సందేహానివృత్తికై నచికేతుడు ప్రలోభపడు నేమోయని ఎరుగదలచెను.

“ఓ నచికేతుడా! నీవు తెలిసికొన దలచిన తత్వమును తెలిసికొనుటకై దేవతలు కూడ శ్రమింతురు. తత్వమెంతో సూక్ష్మమైనది గాన తెలిసికొనుట యనేది యెంతో కష్టముతో కూడికొనియున్నది. ఇంతటి కష్టసాధ్యమైన తత్వము నెరుగుటకై ప్రయత్నించి నిరాశ పొందుట కంటె మరేదైనను కోరుము. సుఖపడయెదవు. ఏయే పదార్థములు నీకు దుర్లభములుగానున్నవో వాటిని కోరుము. సుందరమైన వనితలు, వస్త్రములు, వాహనములు, ఏనుగులు, గుఱ్ఱములు, ఇతర పశువులు, ధనము, కనకము, భూమి, పుత్రపౌత్రాదులు మొదలగు వాటిలో నీకేమి కావలెనో. అంతియేకాదు, నీవెన్ని సంవత్సరములు జీవించి యుండవలచితివో తెలుపుము అని యముడు అడుగగా మృత్యుదేవుని ప్రలోభదాయకమగు వచనములను వినిన సువిచారియైన నచికేతుడు చలించలేదు. అతడు యముని కిట్లనెను.

ఓ యమరాజా! “నవిత్తేన తర్పణీయో మనుష్యః” అనెడి సూక్తి ప్రకారము, మనుష్యుని కెంత సంపదనిచ్చినా తృప్తి పరచుట సాధ్యమయ్యే విషయముకాదు. అందుచేత నివి నాకు వలదు “వరస్త్వమే వరణీయః స ఏవ” అత్మవిద్యయే నేను వలచెడి యేకైక వస్తువు. దానినుపదేశించండి.” అని పలుకగా

నచికేతుని దృఢనిశ్చయమును వినిన యముడు, అతని వైరాగ్య భావనల చేత సంతుష్టుడైనందున, యాతనికి ఆత్మ విద్యనుపదేశించి కృతార్థుని చేసెను.

ఈ విధముగా ఆత్మ కళ్యాణమును చేయగల గురుకృప దొరకవలయుననిన శిష్యునికి విరతి యిత్యాది సద్గుణములుండవలెననితెలియుచున్నది. అందుచేతనే, శ్రీ భగవత్పాదుల వారు శిష్యుని లక్షణములను ప్రస్తావిస్తూ, వివేక సంపన్నుడు, విరాగి, విశుద్ధమనస్కుడు, జిజ్ఞాసా ప్రవృత్తిగలవాడే గురుకరుణను పొందుటకు అర్హుడని యుపదేశించెను.

ఇంతటి యోగ్యత లేని వానికి, గురు కరుణ లభించినచో, దాని వలన యెట్టి సత్ఫలితము కాజాలదు. అందుచే శ్రీబసవేశ్వరుల వారు

“సగణయజ్ఞనకంగె సంపగయరళల్లి పూజిసిదదె” ఫలమేమియని ప్రశ్నించెను. పేడతో చేసిన వెంకయ్య విగ్రహమునకు సంపంగ మొగ్గలతో పూజలు చేసిన ఫలమేమని అన్నగారి ప్రశ్నలోని భావము. అదే విధిన, లౌకిక మానవునికి శివదీక్ష నిచ్చిననూ, శివభక్తుడగునా యని తన సందేహమును వెలువరించెను.

ఈ కారణము మూలమున గురువుగారు, మొదట శిష్యుని పరీక్షించిన పిదప సుపదేశమునిచ్చుట యనెడిది యుత్తతమైన విధి యగును.

గురువు లక్షణము :

ఆధ్యాత్మిక మార్గము నందున శిష్యుడొక్కడే యోగ్యుడైనయెడల చాలదు. గురువు నందుననూ ఉత్కృష్టములైనగుణము లుండవలెనని శ్రీ రేణుకాచార్యుల వారి యభిప్రాయమైయున్నది. అందుచే శ్రీ భగవత్పాదుల వారు గురువు లక్షణములను నిరూపించుచు, నతని యాధ్యాత్మిక యోగ్యత మరియు కులములోని యోగ్యత యనెడి యుభయ దృష్టి చేత యుపదేశమును చేసిరి. మొదటగా, ఆధ్యాత్మిక యోగ్యతను విచారించుమగాక.

గురువు నందున నుండదగిన గుణముల నీ క్రింది విధిననివ్వనైనది.

“లోకవిఖ్యాతి, లోభమోహరాహిత్యము, ఆత్మతత్వ విజ్ఞత, విషయభ్రమ రాహిత్యము, శివసిద్ధాంత తత్వజ్ఞత శాస్త్రముల యెడల సందేహరాహిత్యము, సర్వతంత్ర, ప్రయోగవిధి విజ్ఞత, ధార్మికత మరియు సత్యవాక్పరిపాలన”.

“ఖ్యా-ప్రకథనే” యనెడి ధాతువు నుండి ‘ఖ్యాతి’ యనెడి శబ్దము నిష్పన్నమైనది. ఖ్యాతి యనగా ప్రసిద్ధి. “లోకే విశేషేణ ఖ్యాతః లోక విఖ్యాతః” అనెడి వివరణ ప్రకారము లోకమునందున విశేష గుణముల చేత ఖ్యాతిని పొందిన వాడు లోక విఖ్యాతుడనబడును. గురుస్థానమును నలంకరించెడి వ్యక్తి, తన యుత్కృష్ట గుణముల చేత జగత్తున విఖ్యాతిని పొందిన వాడై యుండవలెను.

ఖ్యాతి యెవ్వరికి వలదు? జగత్తున జన్మించిన ప్రతి వ్యక్తి ఖ్యాతిని పొందవలెననెడి మనోభావన గల్గియుండురు. అందుచేతనే, యొక సుభాషితకారుడు నీ క్రింది విధిన నుడివెను.

శ్లో॥ ఘటం ఖింధ్యాత్పటం ఛింద్యాత్పూర్ణాత్ గర్భభరోహణం॥

యేనకేన ప్రకారేణ ప్రసిద్ధః పురుషో భవేత్॥

కుండను పగుల గొట్టియైనను, పాత బట్టను చింపి యైనను, గాడిదనెక్కియైనను, ఏదోనొక ప్రకారము చేత పురుషుడు ప్రసిద్ధి గలవాడు కావలెను. కాని అయితే, జ్ఞానము, వైరాగ్యము, కీర్తి, శ్రీ, బలము, మరియు ఐశ్వర్యము లనెడి షడ్గుణముల చేత లోకమునందున విఖ్యాతుడై యుండవలెను. షడ్గుణముల యందున, జ్ఞానమనగా ఆత్మజ్ఞానము, వైరాగ్యమనగా ఇహలోక పరలోకములలో నుండెడిభోగ్య వస్తువుల యందు నిస్పృహత, కీర్తి యనగా మంచి చరిత్ర, శ్రీ యనగా శోభాయమానమైన దేహములోని కాంతి, బలమనగా ఆత్మబలము, ఐశ్వర్యమనగా అణిమ, మహిమ, గరిమ, ప్రాప్తి, ప్రాకామ్యము, ఈశత్వము మరియు వశత్వము లనెడి అష్టైశ్వర్యములు ఇట్టి లోక విలక్షణములైన గుణముల చేత గురువు ప్రసిద్ధుడై యుండవలెను.

అష్టైశ్వర్యములు నీశ్వరుని కుండెడి గుణములనియును, గురువునందున యుండ దగినవి కావనియును, గురువు లందరిలోనూ ఈ గుణములు కన్పట్టవనియును సందేహములుదయించుట సహజమే.

అయితే, భగవంతుడే గురురూపమునకు వచ్చియున్నాడని చెప్పబడినది. “సాక్షాత్ భరో నరాకృతి” యనెడి శ్రుతి ప్రమాణము నీ భావమును స్థిరపరచుచున్నది. శ్రీ భగవత్పాదుల వారు నీ భావము నీ క్రింది విధిన వివరించిరి.

శ్లో॥ అప్రత్యక్షో మహాదేవః సర్వేషామాత్మమాయయా

ప్రత్యక్షో గురురూపేణ వర్తతే భక్తి సిద్ధయే॥ (సి.శి. 9-53)

“దృష్టి కగోచరుడగు మహాదేవుడు, ఆత్మమాయచే అందరికిని గురురూపమున ప్రత్యక్షముగా తిరుగాడుచున్నాడు” అనునది శ్లోకములోని భావము. “హర తన్న రూపవ తోరలు ధరెగె మర్తనాగిబందను” అనేది అక్కగారి నుడువులునునీ భావమునే సమర్థించుచున్నది. “హరుడు తన రూపమును చూపుటకై ధరమీదకు మర్త్యరూపమున గురువై వచ్చినాడనునది భావము. ఇది యీ విధిన నుండగా, భగవంతునిలో నుండెడి అష్టేశ్వర్యములు గురువులోను ఉండునని భావించవలెను.

శ్రీ రేణుక భగవత్పాదుల వారొనరించిన గగన విహారము, ఏకకాలముననే ముక్కోటి శివలింగముల స్థాపన యిత్యాదులు గమనించిన యెడల గురువుగారు అష్టేశ్వర్య సంపన్నులై యుందురనెడిది నిజమని తెలియుచున్నది.

ఈ విధిన శ్రీ రేణుక భగవత్పాదుల లోక విఖ్యాతికి చెందిన విషయమును తెలియజెప్పిరి. ఆ పిదప “లోభమోహ వివర్జితమ్” అని యుపదేశించిరి.

“లోభ మోహములు సామాన్యమైనవి కావు. యివి అంతరంగిక శత్రువులని శాస్త్రజ్ఞులు ప్రతిపాదించిరి. శత్రువులను ఇంటిలోన యుంచికొని నిశ్చింతగా ఉండుట యెట్లు అసాధ్యమో, అదే విధిన లోభమోహములకు మనస్సున ఆశ్ర మిచ్చి నిశ్చింతగా జీవించుటయు నెట్టిమహాత్మునికైననూ సాధ్యము కాదు. తేలు ఎక్కడున్ననూ తనను తాకిన వారికి కుట్టకుండా ఉండలేదు. అదే విధిన, లోభ మోహములు ఎవ్వరి యందున యుండునో వారిపై తమ ప్రభావమును చూపకుండా ఉండదు. లోభాదులు దొంగల వలె జీవునికి నష్టముచేయునని తెలిపెడి యీ క్రింది శ్లోకమును గనుడి:

కామఃక్రోధశ్చలోభశ్చ దేహే తిష్ఠంతి తస్మరాః॥

జ్ఞానరత్నాప హరాయ తస్మాజ్జాగ్రత జాగ్రత॥

లోభాదుల వలన జ్ఞానము నాశనమగునని చెప్పబడినది. అరిషడ్వర్గములు పరస్పరముగా నొక దానినొకటి వెన్నంటి యుండును. ఏ ఒక్క దానికైననూ ఆశ్రయమిచ్చిన యెడల, మిగిలినవి వచ్చి చేరుట తథ్యము. జీవితమును నరక భాజనము చేయును. “లోభమూలాని పాపాని” అని శాస్త్రకారులు చెప్పిరి. లోభము ప్రభావము వలన మనుష్యుడు చేయ కూడని పాపములను చేయును. అందుకే జ్ఞానులు “లోభం త్యజేత్” అని ఉపదేశించిరి.

ఒక ఊరిలో నొక పండితుడుండెను. అతడు సకల శాస్త్ర పారంగతుడై యుండెను. తన వలెనే శాస్త్రాధ్యయనమును చేసిన యొక కన్యను చేపట్టి జీవనమును గడుపు చుండెను. ఇరువురును, శాస్త్ర పాండిత్యము గలవారైనందున, విశ్రాంతి సమయమున శాస్త్ర సంబంధిత చర్చలను చేస్తూ కాలమును గడిపెడి వారు. ఒకసారి పండితుని భార్య తన భర్తను “పాపమునకు తండ్రెవ్వరని యడిగెను. అభ్యాసము చేసిననూ, అనుభవ శూన్యుడను, అల్పమతి గలవాడను నగు పండితుడు జవాబు నివ్వలేక పోయెను. నా ప్రశ్నకు సమాధానము నివ్వలేని వానివి నీ వెక్కడి పండితుడివని పండితుని భార్య కుచ్చినట్లు మాట్లాడెను.

స్వాభిమానియైన పండితునికి యుత్తరమియ్య కుండగ నింటిలో నుండుట కష్టమైన విషయమయ్యెను. భార్య చేత యవమానితుడై యింటిలో నుండుట కంటెను చావుటయే మేలని యెంచిన వాడై, యింటినుండి బయల్పడలి ప్రాణత్యాగమునకు సిద్ధపడెను. ఉరిని మెడకు వేసుకొని ప్రాణములు విడిచెడి ప్రయత్నము చేసెడి స్థితిలో నతని మస్తకమున నొక యాలోచన వచ్చెను. ప్రాణములు విడుచుట వలన ఫలితమేమి? ప్రశ్నకు నుత్తరమిచ్చినటుల కాదు కదా! నాకు ఉత్తరము చిక్కకుండిన యెడల, నా కంటెను గొప్ప పండితుడైన వారికి ఉత్తరము చిక్కవచ్చునుకదా!

వారినడిగి ప్రశ్నకు నుత్తరమును బడయుటలో వివేకమున్నది. ఆ విధిన నుత్తరమును బడసి యింటికి పోయి భార్యకు తగిన విధిన బుద్ధి చెప్పవలె నని తలచి ప్రాణత్యాగము చేసే ప్రయత్నమును విరమించెను. పండితులకు పుట్టినట్లై విరాజిల్లెడి కాశీనగరమునకు వెడలి పండితులను సందర్శించి, ప్రశ్ననడిగి ఉత్తరము నడగ జొచ్చెను.

ఈ ప్రయత్నమున నతనికి నిరుత్సాహమే యెదురయ్యెను. “పాపమునకు తండ్రి యెవ్వ”డనెడి ప్రశ్నకు విద్వాంసులెవ్వరూ నుత్తరము నివ్వరై. పరిస్థితిని సమీక్షించికొనిన యతనికి మరియొక యాలోచన వచ్చెను. ప్రతి ప్రశ్నకు నుత్తరము పండితుల నుండియే లభించుననెడి నియమమేదియును లేదు కదా! సామాన్యులు సమాధానము నివ్వ వచ్చును కదా! యని తలచి జన సామాన్యము నడగ జొచ్చెను. ఒక అట్టముక్కను గైకొని “పాపమునకు తండ్రియెవ్వడు” అని దాని మీద వ్రాసికొని, దానిని మెడయందు తగిలించుకొని కాశీనగరము లోని వీధుల యందు సంచరింప జొచ్చెను. సందు గొందుల యందు ననూ అన్వేషణ చేసెను. కాశీ నగర పౌరులతనినే “పాప్ కాబాప్” యని పిలువ జొచ్చిరి.

ప్రతి దినము సంచరించిన యటులే తిరుగుచు నొక వేశ్యల వీధిలోనికి ప్రవేశించెను. ఒక వేశ్య అతడు తగిలించుకొనిన అట్టముక్కను చూసి, ప్రశ్ననెరింగినదై “నీ ప్రశ్నకు నుత్తరమిచ్చెదను, మా యింటికి రండి” అని పిలిచెను. పండితుడు సంతసించెను. “నీవెవ్వరు” అని ప్రశ్నించెను. ఆమె తన పరిచయము నీ క్రింది విధిన నిచ్చెను.

“ఓ పండితోత్తమా! నేనీ నగరమున పేరును గాంచిన వేశ్యను. నా పేరు పద్మలోచని, పడుపు వృత్తి నాశ్రయించి జీవనమును కొనసాగించుచున్నాను.”

ఆమె పరిచయమును తెలిసికొనిన, పండితుడు “పాపం శాంతం” అని చెవులను మూసుకొని “మీ వంటి వారి యింటికి వచ్చి, నివసించుట యనేది ధర్మవిరుద్ధమైన దగును. నా వంటి పండితుడా పనిని చేయజాలడు. నేను నీ మాటను మన్నించ జాల”ననెను.

“మీ రెంతో కాలము నుండి వెతుకుచున్న ప్రశ్న యొక్క యుత్తరము మీకు కావలె ననిన మీరు రావలసియుండును. మీ పవిత్రతకు భంగము వాటిల్లకుండగ చూసికొనెడి బాధ్యతను నేను స్వీకరింతును. నేనొక యింటిని కట్టించితిని. గృహప్రవేశ కార్యక్రమము జరుగలేదు. ఆ కొత్త యింటిలో మీకై వసతిని యేర్పాటు చేసి, మీకు నచ్చెడి విధిన సకల సౌకర్యములను సమకూర్చెదను. బ్రాహ్మణ వర్గమునకు చెందిన వారినే పిలిపించి మీకై పక్ష్యాన్నముల జేయించెదను.” మీరెట్టి సందేహమునూ పొందవలసిన పని లేదు. అంతయు మీ యిష్టాన సారమే జరుగగల”దనెను.

పద్మలోచని మాటలను వినిన పండితుడు నాలోచనలో బడెను. ధర్మమునకు భంగము వాటిల్లని విధిన యేర్పాట్లు జరుపబడిన యెడల, వేశ్య యింటికి పోవుటలో ననౌచిత్యము లేదనియెంచెను. ఆమెయింటికి పోకుండిన యెడ, తన ప్రశ్నకు ఉత్తరము చిక్కదని చింతించి, వేశ్య యభ్యర్థనను స్వీకరించి యామె యింటికి వెడలెను.

పద్మలోచన తన మాటను నిలబెట్టుకొనెను. పండితునికి యెట్టి యిబ్బందిని కలుగనివ్వలేదు. పండితుని యనుమతి మేరకే, ప్రవర్తింపజొచ్చెను. అతనికి దూరమున నిలిచి యుండి యెన్నో విషయముల గూర్చి చర్చింపజొచ్చెను. ఈ విధిన కొన్ని దినములు గడిచెను.

ఒక దినమున పద్మలోచని, పండితుని దగ్గరకు వచ్చి, ఒక వేయి బంగారు నాణెములు గల పళ్ళేరమును నాతని ముందున నుంచి, సాష్టాంగ నమస్కారమును చేసి “ఓ పండితుడా! బ్రహ్మజ్ఞానియైన వానికి నొక ముద్ద అన్నమును పెట్టిన యెడల, అనేక జన్మల యందున జేసిన పాపము దూరమగునని మీరే సెలవిచ్చితిరి. మా వంటి బడుగుల యింటికి భాగ్య దేవతవై వచ్చితివీవు. నేనే స్వయముగా వంటను చేసి, తమరికి వడ్డించి, తృప్తి పరచి కృతార్థుల పొందవలెనని నా మనస్సుకు దోచినది. మీరు వొప్పి కొనిన యెడల, నొక దినమున కోరికను తీర్చికొనెదను. నా కోరికను నిరాకరించవలదు. నా మీద దయను చూపుడి” యని వేడికొనెను.

పండితుడు, ఆలోచనలోనికి పడిపోయెను. ఒక పరి బంగారు నాణెములను వీక్షించుచు, మరొక పరి వేశ్యను చూడ దొడంగెను. పవిత్రుడనై, స్వయం పాకినై యిన్ని దినముల వరకు కాలమును గడిపిన తాను, ఈ అపవిత్రురాలి చేతి వంట నెటుల భుజించవలెను? అని తలంచెను. మరుక్షణముననే, ఒక పూట భోజనమును చేసిన మాత్రమున కలుగు దోషముతో వచ్చెడి లబ్ధిని పొందిన యెడల, భోజనమును చేయుటలో తప్పులేదు. వేయి వరహాలు లభించును. వీటిని వదలు కొనుటలో వివేకముండునే? భుజించిన పిదప, శాస్త్రాను సారముగా ప్రాయశ్చిత్తమునకై విధింపబడిన కర్మను చేసి దోషనివారణ పొందవచ్చును కదా! యని యోచించదొడగెను.

ఈ విధముగా పరస్పర విరుద్ధములైన విచారములకు లోనైన పండితుని మనస్సు, లోభము చేత ప్రభావితమై, పద్మలోచని చేతి వంట భుజించుటకు నిశ్చయమును చేసికొనెను. పండితుడు, పద్మలోచనకు తన యంగీకారమును తెలియజేసెను.

పండితుని యనుమతిని పొందిన వెనువెంటనే, పద్మలోచన పంచ విధ పక్వాన్నములను జేసి, యుచితాసనమును నేర్పాటు చేసి, పండితుని తోడ్కొని వెళ్ళి అర్హపాద్యాదుల నొసగి, యాచమనమును చేయించి, ఆసనముపై కూర్చుండ బెట్టెను. వెండి పళ్ళెరమున వేడుక మీరగా పక్వాన్నములను వడ్డించెను. సాష్టాంగ నమస్కారముచేసి, “భుజించి నన్ను ధన్యురాలిని చేయండి” యని వేడికొనెను.

స్నానాదులతో శుచిర్భూతుడై యున్న పండితుడు, పద్మలోచన విజ్ఞాపనను విని, సంతుష్టుడై తినుట కుపక్రమించెను. మొదటి ముద్దను గైకొని నోటిలో పెట్టికొనపోవుచుండెను. సమీపముననే. చేతులు జోడించి నిలిచి యున్న పద్మలోచన చెయ్యిని చాచి పండితుని చెంపను చెళ్ళుమని వాయగొట్టెను. పండితుని చేతిలోని అన్నపు ముద్ద విడువడి దూరమున భూమిపై పడెను.

ఈ సంఘటన చేత బిత్తర పోయిన పండితుడు “ఏమిటిది?” యని పద్మలోచనను ప్రశ్నించెను. “ఓ పండితుడా! మీరడిగిన ప్రశ్నకిది ప్రత్యుత్తర”మని పద్మలోచన బదులిచ్చెను. ఈ విధిన చెంప వాయునట్లు కొట్టుట యనేది యుత్తరమెట్లగునని పండితుడమాయకముగానడిగెను. అప్పుడామె “విద్వాంసులు, సంతులైన సంజాతులు మీరు, ఇన్ని దినములుగా కాపాడుకొని వచ్చిన పవిత్రతను, ఈ వేయివరాల లోభమునకై, త్యాగము చేసి పాపిష్టిగా నగుటకు సిద్ధపడితిరి కదా! ఈ కారణమున లోభమే పాపమునకు తండ్రయైనది. తమరికి తెలియజెప్పుటకే యీ విధిన జేసితిని. క్షమించండి” అని పద్మలోచన వివరణ నిచ్చెను. పండితుడు జ్ఞానోదయము పొందిన వాడై, పద్మలోచనకు నమస్కరించి తన యింటికి వెడలెను. తన భార్య ప్రశ్నకు ఉత్తరమునిచ్చెను. భర్తకు జ్ఞానోదయమైనందున పండితుని భార్య సంతసించెను. పండితుడు నిర్లోభియై జీవనమును సాగించ దొడగెను.

ఈ విధముగా లోభము విద్వాంసులనైననూ, పవిత్రముగా నున్నవారినైననూ పతితులుగా చేసెడి కారణమున గురవైనను ధన కనక వస్తువాహనాదుల ఎడల లోభము లేకుండగ నుండవలెను. లోభావిష్టుడైన గురవైననూ, తాను శిష్యులను పీడించి పొందిన వస్తువుల నెవరైననూ అపహరింతురేమోయనెడి చింతలో పీడింపబడుచు, చివరన నా వస్తువులనే స్మరిస్తూ ప్రాణమును వీడును, భగవన్నామ స్మరణకు దూరమగును. యిట్టి గురువులే నధిక సంఖ్యలో నున్నారు. అందుచే, అనుభవము గలవారు “గురువో బహవః సంతి శిష్య విత్తాపహరకాః॥

లోభము వలె మోహము కూడా గొప్ప శత్రువై యున్నది. ఏదో నొక వస్తువు మీద అతిగా ప్రేమను పెంచికొనుటయే మోహమనిపించికొనును. తత్త్వనిష్ఠుడుగా నుండవలసినగురువు వస్తు నిష్ఠగల వాడైన యెడల నతని నుండి జిజ్ఞాసులకు ఏమియూ లాభము కాజాలదు. శాస్త్రముల ప్రకారము వ్యక్తులే వస్తువుల మీద మోహమును పెంచికొనెదరో యవియే ప్రతిబంధకమగును. ప్రాణము వీడు వరకు నా వస్తువులకు చెందిన మోహము వెన్నంటి యుండును.

మరణ సమయమున కూడ అదే చింతన యుండుటచేత నా వ్యక్తి పునర్జన్మ మెత్తుటకు కారణమగును. ఒక వ్యక్తి జింకను తలుస్తూ ప్రాణమును వీడగా, నతడు జింక రూపమున జన్మించెనని శాస్త్రములో చెప్పబడినది. వ్యక్తికిని, సమాజమునకును చేటును చేసెడి లోభ మోహములును గురువైన వాని యందున నుండ కూడదు. ఒక వేళ గురువు యందున యివి యుండిన యెడల యితడు శిష్యుల లోభ మోహముల నే విధిన దూరము చేయగలడు? అందుచేత నీ యభయ దుర్గుణములు లేని వాడే యదార్థమైన గురువు.

గురువు లోభ మోహములకు దూరమై యుండిన చాలదు. అతడు ఆత్మతత్వము నెరిగిన వాడై యుండవలెను. అయితే, శ్రీ భగవత్పాదుల వారు, గురువు లక్షణమును తెలుపుచు, “ఆత్మతత్వ విచార జ్ఞాః”యని తెలిపిరి. ఆత్మతత్వమును గూర్చి యదార్థమైన జ్ఞానము లేని వాడు, దాని గురించి యుపదేశము చేయుటకై యనర్హుడగుచున్నాడు. తనకే ఆత్మ అనాత్మ స్వరూపాల గురించి నిశ్చయము లేనప్పుడు, ఉపదేశము చేయుటెందులకని జ్ఞానులు ప్రశ్నింతురు. అత్మా, అనాత్మ విషయములను యదార్థముగా విచారము చేసి, నిశ్చయించుకొనిన గురువే తనువనగానేమి? దీని నెందుకు పొందెదము? నేనెవరిని? పరమాత్మ-ఎవరు? నీవెవరివి? శరీరమునకు జనన మరణములేల గల్గుచున్నవి? మననము, శ్రవణము, స్పర్శ యిత్యాదులు చేసెడి తను వెవ్వరిది?; ఈనుడువు లెక్కడి నుండి పుట్టుచున్నవి? మొదలగు ప్రశ్నల నడిగెడి శిష్యునికి ప్రత్యుత్తరమిచ్చునే గాని యితరుల కది సాధ్యమగునే? అందుకే, “కింశిలా తారయే చ్చిలా” సూక్తి. రాయి, రాయిని నీటిలోన తేలియుండే విధిన చేయగలదే? అనేది దీనిలోని భావము. ఆత్మజ్ఞానమును బడసిన గురువే, సంసార సాగరమును దాటి, శిష్యుల నుపదేశ మూలకముగా ఆత్మజ్ఞానులను జేసి సంసారము నుండి దాటించగలడు. అందుకే, శ్రీ గురువు స్వతఃగా ఆత్మజ్ఞాన సంపన్నుడై యుండవలెను.

ఇంకనూ గురువైనవాడు, విషయభ్రమలకు లోను కాకుండా ఉండవలెను. “విషన్వంతి యింద్రియాణి స్వస్వ-ఆకారేణ పరిణమీయంతి ఇతి విషయా” అనేది వ్యుత్పత్తి మేరకు శబ్దస్పర్శాది విషయములు మనుష్యుని యింద్రియములను, తమ తమ ఆకారముల యందు పరివర్తించుకొని యతనిని సదా ఆ విషయములనే స్మరించి కొనునట్లు చేయును. చివరకు, అతని ప్రాణము తీయును.

ఆత్మ చింతనను మరచి విషయ భోగముల యందు మనస్సు నుంచినచో, మధురాన్న మును వీడి పచ్చిమాంసమును తినినయట్లును, కస్తూరిని వీడి బురదను రుద్దుకొనినయట్లుగునని శివయోగులు తెలుపుదురు.

గురుకారుణ్య స్థలము

ఆశీర్వాచనము : 1

అందుచేత జ్ఞానియైన బసవన్నగారు, తనను విషయరహితుని జేసి కాపాడుమని శివునికి విజ్ఞాపన చేసెను. విషయమనెడి పచ్చికను తెచ్చి తన ముందు పరచిన, పశువు పచ్చికను మేయునట్లే తాను విషయాసక్తి గల వాడనగుచున్నానని వాపోయెను.

విషయవెంబ హాసురనెన ముందెతందు పసరిసిదెయ్యాయ్

పశువేన బల్లుడు? హాసురెందెళసువుడు,

విషయరహిత నమాడి, భక్తిరసవదణియే మెయిసి

సుబుద్ధి యెంబుదకవ నెతెడు

నోడి సలహాయ్, కూడల సంగమ దేవా!

దీని తెలుగు రూపము :

విషయమనెడి పచ్చిక దెచ్చి ప్రసరించితివయ్యాయ్!

పశువేమి యెరుగు? బచ్చికయని మేయు

విషయరహితుని జేసి భక్తిరస దళము మేపి

సుబుద్ధి యనెడి యుదకమును పోసి

చూసి సాకుమయ్య, కూడల సంగమ దేవా!

ప్రపంచములోని యీ విషయ వాసనల మధ్యన నుంటూ, వాటి ప్రభావమును మనస్సు వీడకుండగ బ్రతకుకుట యెట్లు యనెడి ప్రశ్న తలయెత్తును. పడవ నీటిలో నుండుటచేత నెట్టి బాధయు ఉండదు. అయితే దాని లోపలికి నీరు వచ్చిన యెడల ప్రమాదమేర్పడును. అదే విధిన సంసారమందున యున్నంత మాత్రమున దానిచేత బద్ధుడగుననెడిదేమియు ఉండదు. అయితే ప్రపంచమును తన మనస్సు లోనికి తీసికొనిన యెడల, నీరు నిండిన పడవ మునిగిపోయిన యటుల, జీవుడు సంసారమునందున మునిగిపోవుచున్నాడు.

మనస్సునందున ప్రపంచమును రాకుండగ నిరోధించుటకై ఆగమముల యందున నొక యుపాయము గలదు. ఈ క్రింది ప్రమాణమును గనుడి :

శ్లో॥ యస్య యస్య పదార్థస్య యాయా శక్తిరుదీరితా
సాసా సర్వేశ్వరీదేవీ సస సర్వోమహేశ్వరః॥

కన్పట్టెడి ప్రపంచమంతయూ శివశక్తుల విలాసమే. శివాది భూమ్యంతములైన ముప్పదియారు తత్వముల రూపమునందున శివశక్తులు లీలా వినోదములను చేయుచున్నారు. “అనారోపితం రూపం తత్త్వమ్” అనెడి వివరణ ప్రకారము, ఆరోపితము కాని యదార్థమైన స్వరూపమును తత్త్వమని పిలిచెదరు. ప్రపంచమున ముప్పదియారు తత్వములుండి యున్నందున, యిది శ్రీశంకరాచార్యులు చెప్పిన యటుల కల్పితమైనది కాదు. “సర్వం శివమయం జగత్”, “సర్వం లింగమయం జగత్”, “సర్వం ఖల్విదం బ్రహ్మ” అనెడి ప్రమాణముల ననుసరించి యిది యంతయును శక్తి విశిష్టమైన శివుని స్వరూపమే శివశక్తులచే సృష్టింపబడిన యీ జగత్తునందు దోచెడి ప్రతియొక్క వస్తువునందున శివశక్తులు అణగియున్నారు.

భూమియందున నుండెడి ధారణశక్తి, జలము నందుండెడి ద్రవశక్తి, అగ్నియందుండెడి వ్యాపక శక్తి మొదలైనవి ఆదిశక్తి యొక్క స్వరూపమే. వస్తువులన్నియును శివస్వరూపములే. శివశక్తులకు అవిసాభావ సంబంధములుండుటచేత, యొకటిగానై యున్నవి. “యత్ర యత్ర మనో యాతి తత్ర తత్ర బ్రహ్మ దర్శనమ్” అనెడి సూక్తి యటుల యెక్కడచూసినా పరమాత్ముడే యున్నాడు, అనెడి యుత్పత్తిమైన భావన పుట్టిన పిదప, విషయముల ప్రతీతి కాకుండగనే, సదా పరమాత్మనే చూడవచ్చును. అందుచేత గురువైన వాడు యీ భావనతో యుండిన యెడల, సత్ఫలితములగును. విషయముల నుండి విముక్తిని బడయవచ్చును. అందుచేతనే శ్రీభగవత్పాదులవారు, “విముక్త విషయ భ్రమమ్” నొక్కి వక్కాణించిరి.

ఈ విధిన విషయరహితుడైన గురువు శివసిద్ధాంత తత్వజ్ఞునిగా యుండవలెనని శ్రీ భగవత్పాదులవారు నుపదేశించిరి.

శివసిద్ధాంతమనగా నేమియో స్వల్పముగా నాలోచింతుముగావుత.

శివునిచేత నుపదేశింపబడిన కామికాది వాతులాంతమువరకు గల యిరువది యెనిమిది శివాగమములను శివసిద్ధాంతమందురు. శ్రీ అఘోర శివాచార్యులవారి యీ క్రింది వచనమును గనుడి:

శ్లో॥ “సిద్ధాంత శబ్దః పంకజాది శబ్ద పద్యోగరూఢ్యా
శివ ప్రణీతేషు కామికాదిషు దశాష్టాదశ తంత్రేషు ప్రసిద్ధః” (రత్నత్రయము పుట 5)

గురువైనవాడు, శివాగమములను బాగుగా అభ్యాసము చేసి, వాటి యందున ప్రతిపాదింపబడిన తత్వమెట్టిదియో తెలిసికొని, సోదోహరణతో నా తత్వమును తననాశ్రయించిన శిష్యులకు బోధించవలెను.

సమాజములోని ప్రతియొక్క వ్యక్తియును, శాస్త్రముల నభ్యసించి, వాటి మర్మమును తెలిసికొనుట యసాధ్యమని యెరిగిన సమాజములోనివారు, తమరియొక ప్రతినిధిని గుర్తించి, యతనికి అన్ని సౌకర్యములను సమకూర్చిపెట్టి శాస్త్రాధ్యయనమునకై పంపించెదరు. సమాజము యొక్క ప్రతినిధిగా శాస్త్రాధ్యయనమునకు వచ్చిన ఆ వ్యక్తియే గురువు. శాస్త్రము యొక్క తత్వపు తెలివిడికై తన జీవితమును ముడుపుగా కట్టియుంచిన ఆ గురువు దానిని యదార్థముగా నభ్యసించకుండిన యెడల, తాను మూర్ఖుడగుటయే కాదు, తనను నమ్మిన శిష్య సమాజమునే అజ్ఞానాంధకార కూపమునందున త్రోసి, పతితులను చేయుచున్నాడు. సర్వజ్ఞులవారి హెచ్చరికను గనుడి :

బళ్ళి గురుడరు కూడి
హళ్ళవను బిద్దంతె
ఒళ్ళెయా గురువినుపదేశ విల్లదిరె
ఎల్లియదు ముక్తి? సర్వజ్ఞ!

ఈ వచనపు తెలుగు రూపమును గనుడి :

పిలుచు గురువుల గూడి
పల్లమున బడినయట్లు
మంచి గురువు యొక్క ఉపదేశములేనిదే
యొక్కడిది ముక్తి సర్వజ్ఞ!

శ్రీ భగవత్పాదులవారు గురుస్థానము నధిష్ఠించిన వ్యక్తి శ్రోత్రియుడుగా నుండవలెననెడి దానినే “శివసిద్ధాంత తత్వజ్ఞం” అనే నుడువులచేత నిరూపించిరి.

శాస్త్రాధ్యయనమును చేయునెడల అనేక సందేహములు తలయెత్తును. కాలుకు నాటుకొనిన ముల్లు, కంటిలో పడిన నలుసు, ఏవిధముగా బాధకు గురిచేయునో, యదేవిధిన తలయెత్తిన సమస్య మనిషికి ప్రశాంతత నివ్వదు. అభ్యాసమునందున తలయెత్తి సమస్య యొక్క పూర్వాపరాలను పరామర్శించి, స్వతఃగః సంశయ రాహిత్యమును పొందెడివాడే గురువు కాగలడనే యుద్దేశము చేత “భిన్న సందేహ విభ్రమమ్” అని శ్రీ భగవత్పాదులవారు గురువుకు విశేషణము నిచ్చిరి.

శాస్త్రములయందున ప్రమాణ గత సంశయము మరియు ప్రమేయగత సంశయమని, సంశయములను రెండు విధములగా విభజన చేయబడినవి. ప్రమాణ గ్రంథముల గురించి మనస్సున సందేహము తలయెత్తిన యెడల యది ప్రమాణగత సంశయమగును. వీరక్ష సిద్ధాంతమున ప్రతిపాదించెడి శాస్త్రీయ గ్రంథముల యందున జీవాత్మ పరమాత్మల భేదము, ప్రతిపాదించబడినదా? అభేదము ప్రతిపాదించబడినదా? లేదా భేదాభేదము ప్రతిపాదించుట జరిగినదా? మొదలగు ప్రశ్నలు ప్రమాణ గత సంశయముల వర్గమునకు చెందినవి.

జీవాత్మ పరమాత్మలకు గల భేదము సరియైనదా కాదా? అనే ప్రశ్నలవంటి సందేహము పాఠకుల మనస్సున గల్గిన యెడల నయ్యవి ప్రమేయగత సందేహములనబడును. ఈ రెంటిని కలిపి అసంభావనా సంశయములని పిలుతురు.

సకల శాస్త్ర పారంగతుడైన శ్రీ అగస్త్య మహర్షికి యీ రెండు రకములైన సంశయము లంకురించగను, తన పుణ్యలముగా, తన ఆశ్రమమునకు వచ్చిన శ్రీ జగద్గురు రేణుక భగవత్పాదుల వలన శివ సిద్ధాంతము గూర్చి విని సకల వేదాగమములు, జీవాత్మ పరమాత్మల భేదాభేదమునే ప్రతిపాదించుచున్నవనెడి నిర్ణయమును గైకొని తన జీవనమునే ధన్యము చేసికొనెను. ఈ కారణము వలన గురువైన వాడు ఈ ప్రమాణగత మరియు ప్రమేయగత సంశయముల స్వరూపమైన యసంభావనను, శాస్త్రమునకు చెందిన తాత్పర్య నిర్ణయము వలన దూరము చేసికొని సందేహ శూన్యుడై యుండుటయే కాక విపరీత భావనలు లేకుండగ యుండవలెను.

విపరీతమైన నిశ్చయమును విపరీత భావనయని అందురు. దీనికొరకై శ్రీభగవత్పాదులవారు విభ్రమ యనెడి శబ్దమును ప్రయోగించిరి. జీవ-పరమాత్మల భేదాభేదమే సత్యమైనది అనెడి భావనకు విపరీతముగా భేదమే సత్యమైనది లేదా అభేదమే సత్యమైనది అనెడి నిర్ణయమును విపరీత భావన యందురు. ఇట్టి విపరీత భావన గలవాడు గురువు కాజాలడు. ఈ కారణము వలన శాస్త్ర సంశయ రహితుడును, విపరీత భావనలేని వాడును గురుస్థానమునకు యోగ్యుడగును.

సకల విద్యలకు పుట్టినిల్లైన భారతదేశమున అరువది నాలుగు విద్యలు మన ప్రాచీన ఋషులచే ప్రతిపాదించబడినవి అందరి పూజలనందికొనెడి పూజ్యస్థానము నలంకరించిన గురుదేవులు, ఈ తంత్రములన్నింటినీ యెరుగుటయేగాక వాటిని యథాతథంగా ఆయా యోగ్య సమయములందు అన్వయించెడి ప్రయోగములను తెలిసినవాడై యుండవలెను. ‘సర్వతంత్ర ప్రయోగజ్ఞం’ అనెడి విశేషణము సార్థకమగుటకు ప్రయత్నించవలెను.

“ధర్మో రక్షతి రక్షితః” యనెడిది ప్రాచీనాచార్యుల యుపదేశమైయున్నది. “ఎవరు ధర్మమును రక్షించెదరో వారిని ధర్మము రక్షించును” అనెడిది యీ ఉపదేశము యొక్క అర్థము. ధర్మము యొక్క స్థాపన మరియు రక్షణలు భగవంతుని కర్తవ్యములైయున్నవి. పరమేశ్వరుడే గురువై వచ్చి యుండుటచేత ధర్మసంరక్షణ చేసెడి భారము గురువుమీద ఉండును. ధర్మోపదేశమును చేసెడివారు ధర్మమును నాచరించవలెను. లేని యెడల వారికి యుపదేశము చేసెడి యధికారముండదనియును, శ్రీ రేణుక భగవత్పాదుల వారు యానతి నిచ్చిరి.

“సత్యం వద” అనెడిది వేదము యొక్క ప్రభు సమ్మితోపదేశము. రాజాజ్ఞను నుల్లంఘించిన వాడు శిక్షకు గురికావలసియుండును. రాజువలె ఆజ్ఞాపించిన వేదము యొక్క యాజ్ఞను మీరిన వాడెవ్వడైనను శిక్షింపబడవలెను. సత్యమందరికీ ప్రియమై యుండదు. అది అప్రియముగా దోచిననూ వ్యక్తి మరియు సమాజము శ్రేయస్సు దానిలో అణగియుండును. అందుకే, “సత్యమేవ జయతే” యనెడి వేదవాక్కు దేశము యొక్క నినాదమైయున్నది.

వ్యక్తిని మొదలుకొని దేశము మరియు విశ్వము యొక్క కళ్యాణమును కోరుకొనెడి గురుదేవులవారు సత్యవాదిగా నుండవలెనని వేరుగా చెప్పేపనిలేదు. వ్యావహారిక వాడుకలో వచ్చెడిదొక సత్యమైన యెడల పారమార్థిక వ్యవహారములందు వచ్చెడిది మరొక సత్యము. అబద్ధము, అనుచితము, నిష్ఫరత్వము మరియు వైశూన్యము వాణియొక్క దోషములై యున్నందున, యీ దోషయుక్తుడైన మనుష్యుడు పరమాత్మ కృపను పొందకయున్న దశలో పశుపక్ష్యాది హీన యోనులలో జన్మించుట జరిగినది. మానవ జన్మ లభ్యమైన పిదప, అట్టి హీనయోనులలో పుట్టకుండా ఉండవలెనన్న, సత్యమునే పలుకవలెను. ఇది వ్యావహారిక సత్యము.

సత్య స్వరూపమైన పరమాత్మ విషయకముగా నుడుపుట పారమార్థిక విషయములలోని సత్యభాషణ. గురువైవాడు, తన నిత్య వ్యవహారములందు సత్యమునే పలుకవలెను. సర్వదా శిష్యులకు, సత్య స్వరూపమైన పరమాత్ముని విషయమున వాణిని సత్యమునకే సమర్పింపవలెను. అప్పుడు తానే సత్యవాదియని యనిపించుకొనవలెను.

ఈ విధముగా నింతవరకు వివరించిన గుణగణములందున గురువు యొక్క తాత్విక యోగ్యత ప్రతిపాదించబడినది.

వీరశైవ ధర్మమందున సద్గుణములతోబాటు సత్కులోత్పన్నతకు కూడా ప్రాధాన్యత యివ్వబడినది. సద్గుణ సంపన్నుడైనంత మాత్రమున, వీరశైవ గురుపీఠమునకు అధికారి కాజాలడు. అందుకే, శ్రీ జగద్గురు రేణుక భగవత్పాదులవారు “కులక్రమాగతాచారమ్” అనేది గురువుకు విశేషణముగా యిచ్చెను. సిద్ధాంత శిఖామణికి, సంస్కృత టీకను వ్రాసియున్న, శ్రీమరితోంటదార్యులవారు, “కులక్రమాగతాచారమ్” అనెడి పదమునకు “గురువంశక్రమానుగతాచారవాన్” అనెడి అర్థమును వ్రాసిరి. దీని భావమేమనగా, గురువంశము నందున యుత్పన్నుడై, ఆ వంశములోని ఆచార విచారములను అనూచానముగా సాగించికొనుచు వచ్చినవాడే గురుస్థానమునకు యోగ్యుడగును. ఈ విషయమున శ్రీ నీలకంఠ శివాచార్యులవారు, చెప్పిన యంశములు గమనార్హములై యున్నవి.

శ్లో॥ మరస్థల సముత్పన్నః శాంతః శైవాగమార్థవితే॥

అనూచానః ప్రసన్నాత్మాః శివదీక్షాభిషేచితః ॥ (క్రియాసారము 25వ ఉపదేశము)

గురుస్థానము నలంకరించవలసిన వాడు, మరస్థ స్థలమునకు చెందిన వారి వంశమున పుట్టినవాడై యుండవలెనని యుపదేశించిరి. వీరశైవులయందున పెద్దమఠము, పురాణమఠము, స్థావరమఠము మొదలగు ఉపనామములు జంగమ వంశములోని కొందరికివ్వబడినవి. అందుచేత తెలిసి వచ్చెడిదేమనగా, జంగమ వంశమునందు పుట్టినవారే వీరశైవ గురుపీఠములకధికారులు కాగలరు.

జంగమ శబ్దము యొక్క తాత్వికార్థమైననూ, “శివజ్ఞాని” యని యగును. జంగములు తత్వజ్ఞాన పరంపరను కాపాడుకొనుచు వచ్చిన కారణమున ఆ వంశమునందున పుట్టినవారే గురువులు కాగలరు. దీనిగురించి యింకనూ కూలంకషముగా విచారణ చేయవలెననిన జంగమ వంశమున పుట్టినవారికి మాత్రమే, పుట్టుక కారణమున గురుస్థానమునకు యోగ్యత వచ్చుననెడిది కాదు. ఇంతవరకు చెప్పబడి, ఇక మీదట చెప్పబోవు సద్గుణముల జతకు జంగమ వంశోత్పన్నుడైన యెడల సువర్ణమునకు సుగంధ మబ్బినట్లగుననుట నిర్వాదము.

సత్కులములందున సదాచారము యనుదిన నిత్యవ్యవహారమైనందున, అందు జన్మించిన ప్రతివ్యక్తికి సదాచారము రక్షగతమై యుండును. వారికి ఆచార విషయమున మరల నేర్పవలసిన యావశ్యకత యుండదు. ఈ ఒక్క కారణము వలననే జంగమ వంశమునకు మహాత్వము వచ్చినది. అది అనాది కాలమునుండి నేటివరకు అనూచానముగా కొనసాగవచ్చుచున్నది.

దీనిచేత వచ్చెడి నిర్ణయమేమనగా, జంగమ కులమున పుట్టినవాడై, మిగిలిన యుత్తమ గుణములు గలవాడే వీరశైవ ధర్మము యొక్క గురువగును. కాని ఆచరణమందున వీరశైవుల పట్టాధికార మతములందున పుత్రవర్గ పరంపర మరియు శిష్యవర్గ పరంపర రెండు విధములు గలవు. పుత్రవర్గ పరంపర యందున జంగమ వంశపు వంశ పారంపర్య వటువులుగా విద్యాభ్యాసము చేయించి పట్టాధికారులుగా నియుక్తులు చేయుదురు. ఇంకనూ శిష్యవర్గ పరంపర మతములలో వంశ పరంపరను పాలించకుండా గురువులు తమకు యోగ్యమనిపించిన ఏదో గ్రామము యొక్క జంగమ వటువులను ఎంపికచేసి వారికి విద్యాభ్యాసము చేయించి మరాధిపతులుగా చేయుదురు. ఈ శిష్య వర్గ పరంపర యొక్క కొన్ని మతములందు వీరశైవ పంచమ వంశము నందు జన్మించిన యోగ్యమైన వటువులకు జంగమ దీక్షనిచ్చి, అతని నామరమునకు పట్టాధికారిగా చేయుదురు. ఈ విధంగా వీరశైవ మత పరంపర యందున జంగమ మరియు భక్తులిద్దరికినీ మరాధిపత్యము వహించెడి పరంపర రూఢి యుండుగలదు.

ఈతడు చెడునడవడికకు దూరమై, ఎప్పుడూ శివధ్యాన, శివతత్వ చింతనలను చేయుచు, భస్మతత్వమును తెలిసికొని, దాని యుద్ధాళన మరియు త్రిపుండ్ర ధారణ చేసికొనెడివాడై, శరీరము మీద శాస్త్రపద్ధతి ప్రకారము యిష్టలింగమును, రుద్రాక్షలను ధరించి, యిష్ట-వ్రాణ-భావలింగముల పూజల యందున పరాయణుడై యుండవలెను. ఇంతియేకాదు, లింగాంగ యోగమనెడి శివజీవుల యైక్యభోధన యొక్క తత్వమును తెలిసికొని దానియందే దత్తచిత్తుడై యుండవలెను. అంగమునకు చెందిన 44 తత్వముల మరియు 57 లింగ స్థల తత్వముల భేదమును బాగుగా యెరిగి యుండవలెను. సర్వదా మంగళమయ వచనములను నుడివెడి యీ మహాపురుషుడే వీరశైవ ధర్మము యొక్క సద్గురువనిపించుకొనును.

ఈ తెరగున, సర్వలక్షణ సంపన్నుడైన సద్గురువే, శ్రీ నిజగుణుల వారి దృష్టిలో “విహితగురు” వనిపించుకొనును. విహిత గురువనే భావన శ్రీ నిజగుణులవారి సాహిత్యమునందున, గురువులలో గల వివిధ రకములను వివరించెడి సందర్భమున చెప్పబడినది. బోధక గురువు, వేదక గురువు, నిషిద్ధ గురువు, కామ్య గురువు, సూచక గురువు, వాచక గురువు, కారక గురువు, విహిత గురువులని గురవులను ఎనిమిది రకములుగా వర్గీకరింపబడినవి.

వాస్తవికముగా గురువులు ఎనిమిది రకములుగా నుండరు. ఎనిమిది రకములైన శిష్యుల యోగ్యతను బట్టి యుపదేశము చేయుటచేత ఎనిమిది విధములైన గురువులని చెప్పబడుచున్నారు. వీరిలో శాస్త్రమునకు సంబంధించిన శబ్దార్థములను బోధించెడివాడు బోధక గురువు. తత్వము యొక్క దర్శనమును చేయించెడివాడు వేదక గురువు. ఆకర్షణ వశీకరణ వంటి విద్యలనుపదేశించి, యిహలోకమున సుఖమును, పరలోకమున దుఃఖము నిచ్చెడివాడే నిషిద్ధ గురువు. పుణ్యాది కామ్యకర్మల నుపదేశించి యిహపరములందున సుఖమును కల్గించెడివాడే కామ్యగురువు వివేకమును బోధించి, శమ-దమాది షట్క సంపత్తిని శిష్యుని హృదయమున నుత్పన్నము చేయువాడే సూచక గురువు. శివ-జీవుల యైక్య జ్ఞానమును బోధించువాడే కారక గురువు. ఇంకా చివరన శిష్యుని సంశయములను, విపరీత భావనలను దూరము చేసి నిత్యమైన ముక్తినిచ్చెడివాడే విహితగురువనిపించుకొనును. ఇవి అనుభవజ్ఞుల నుడువులు.

నీటిని వడబోసి త్రాగవలెను. అదేరీతిన గురువు నెరిగి ఎంపిక చేసికొనవలెను. గురువుగారి గుణ గణములు, నడవడి నరసి, అతడు సేవ్యుడా కాడా యనెడిది గురైరిగి, సద్గురువు లక్షణము గల గురువు నాశ్రయించి, జీవనము యొక్క కళ్యాణమునకై శిష్యుడు కృషి చేయవలెను. శిష్యుడు గురువుకు త్రికరణశుద్ధితో శరణన వలెను.

ఓం శాంతిః శాంతిః శాంతిః

ది : 4-8-1990

స్థలం : శ్రీ సిద్ధేశ్వర దేవస్థానం, షోలాపూర్

విశేష ప్రతిపిక :

శ్రీ గురువును గురించిన ఆశీర్వాదములో శ్రీ జగద్గురువు శ్రీకరమగు విషయములెన్నింటినో వివరించిరి. గురుశిష్యుల లక్షణములను తెలియజేసిరి.

పిండస్థలములో ప్రవేశించినజీవి, 'జీవి' తత్త్వము గుర్తెరిగి, గురుకరుణను పొందుటకై వలయు గుణ గణములను పెంపొందించుకొని సద్గురువును నాశ్రయించవలసియుండును. అతడెట్టి లక్షణములు గల గురువునాశ్రయించవలెననెడి ప్రశ్న ఉదయించెడి యవకాశము గలదు.

భారతదేశములోని దర్శనములన్నియు గురువుయొక్క ప్రాముఖ్యత నంగీకరించినవి. తల్లిదండ్రుల పిదపగల స్థానమును గురువు నకివ్వవలెననెడి భావన బహుళ ప్రచారములోనున్నది. బ్రాహ్మణులీ భావనకెక్కువ ప్రాముఖ్యతనిత్తురు. తల్లిని మించిన దైవము లేదనియును, పితృవాక్య మనుల్లంఘనీయమనియు తెలుపుదురు. పితృవాక్యపాలనకై పరశురాముడు తన తల్లి తలను తెగనరికెననెడి పౌరాణిక గాథలు గలవు. దశరథరాముని కథ అందరెరిగినదే. వీరశైవ ధర్మమున తల్లిదండ్రుల కిట్టి ప్రాముఖ్యతలేదు. గురువుకే యధికమైన ప్రాముఖ్యత గలదు. ఈ పద్యమును తిలకించుడి

కారణోక్తుల “నగురోరధికంనగురోరధికం” బని రూఢి బొగడ

నిల గురురూపో మహేశ్వరో మహేశ్వరో” యనుచు సర్వాగామోత్తరములు నర్థి బొగడ

మఱి ‘గురురూపం సమాదాయ’ యనుచు గ్రియాతిలకంబు నత్కర్థి బొగడ

వారక ‘నాస్తి తత్త్వంగురోఃపర’మని యారుశేయంబుపోరిబొగడ

శ్రుతులు “నాచార్య దేవోభవతి” యనగ

సకల భుక్తి ముక్తి ప్రదాయకుడు గురుడు

శివుడు గురుమూర్తి వర సదాశివుడు యనుచు

బ్రస్తుతించెడు గురుమూర్తి బసవలింగ! (చతుర్వేదసారము 52)

“న గురోరధికం” బనెడి యాగమోక్తి గుర్తింపదగినదై యున్నది. భుక్తిముక్తులకు గురుడే కారణభూతుడని చెప్పబడినది. దీక్షనిచ్చి మరుజన్మకు కారకుడైన గురుడు భవిని భక్తునిగా చేయుటచేత, అతడు జన్మదాతయై తల్లిదండ్రుల స్థానమును స్వీకరించును. అందుచేత తల్లిని మించిన దైవము లేదనుటకు మారుగా గురువును మించిన దైవము లేదని భావించికొనవలెను. అదే విధిన తండ్రి మాటను జవదాటకూడదనెడి వాక్యము స్థానమున గురుని యాజ్ఞను జవదాటకూడదనెడిదానిని యాచరణలో పెట్టవలెను. ఎప్పుడైతే శ్రీగురువు తల్లిదండ్రుల స్థానమును స్వీకరించునో అప్పుడు తల్లిదండ్రులు తమ అస్తిత్వమును కోల్పోవుదురు. వీరస్య ధర్మీయులైతే విస్మరణీయులగుదురు. పూర్వాశ్రమ నిరసనస్థలమున యిట్టి విస్మరణకు గల తాత్విక కారణములు వివరింపబడినవి. యిచ్చట గ్రహించవలసినదేమనగా గురువునకు అనన్య సామాన్యమైన స్థానము గలదు.

“నాస్తి తత్త్వం గురోఃపర”మనెడిది గమనింపదగినది. గురువుకంటెను వేరగు పరతత్త్వము లేదనెడిది దీనిలోని భావము. పృథివ్యాధి శివతత్త్వము వరకు గల షట్త్రింశవేత్ తత్త్వముల కంటెను గురువు అధికుడని తెలియుచున్నది. అనగా, నిర్గుణ శివపరబ్రహ్మ స్థానమును శ్రీగురువు స్వీకరించునని గుర్తించవలెను. వీరిరువురికిని యభేదమని గ్రహించవలెను. ఈ విషయమును స్పష్టము చేసెడి ‘గురురూపో మహేశ్వరః’ అనేది ఆగమ సూత్రముల ననుసరించి శ్రీగురువు, భుక్తి-ముక్తుల ప్రదాతయగుచున్నాడు.

శ్రీగురువునకింతటి ప్రాముఖ్యత యెందుకు గల్గినదో తెలిసికొనవలసియున్నది. తన్నిమిత్తమై జీవి యెట్టిస్థితిలో యుండి యలమటించుచున్నాడో ముందుగా తెలిసికొనవలెను.

శివాంశమైన జీవుడు మాయాశక్తికి లోనై యాత్మానాత్మ మరియు నిత్యా నిత్య వివేకములు లేనివాడై యీ సంసారమున సంచరించును. భ్రమకు లోనై కాయమునే సర్వస్వమని యెంచును. కాయ పోషణకై ధనమార్జించును. కాయ భోగమునకై పడతిని గైకొని ఫలముగా సంతానము నొందును. కాయము నిచ్చిన తల్లిదండ్రులకును, దారాపుత్రాదులకును రక్తసంబంధము గలవారు బంధువులగుదురు. వీరందరితో తాను పొందెడి సుఖసంతోషములలో భాగమును పంచుకొనుటకు మిత్రులు గల్గుదురు. ఈ విధముగా జీవునకు సంసార బంధములు పెరిగి పెరిగి వికృతరూపమును దాల్చి కోరికలు పుట్టవలె పెరిగి వాటిని దేర్చుటకై జీవితేత పాపమును చేయించుచున్నవి. తద్వారా దుఃఖమున పొందుచున్నాడు. సంసారము మదమెక్కిన యేనుగువలె విజృంభణము చేసి జీవి సర్వనాశనమునకు కారణభూతమగును. పాపములు కారుషేఘములై జీవితమును అంధకారబంధురము చేయును.

సకలోప ద్రవములకు కాయమే కారణమై యున్నందున మరణమే ముక్తియనెడి వాదములు గలవు. చార్వాకులీ కోవకు చెందినవారు. సన్యాసము స్వీకరించవలెననెడివారును గలరు. సన్యాసమువలన అమృతత్వం సిద్ధించునందురు. ఈ రెండు వాదములు నిరాధారమైనవని నిరాకరించెడి వారును గలరు. వ్రత తపాదులవలన దేహమును శుష్కింపజేయాలని మరికొందరందురు. తపశ్చర్యలు తాపమును హెచ్చించునే గాని మోక్షము నివ్వజాలవని ముముక్షువులు వాదించురు. ఈ స్థితిలో జీవి అయోమయ పరిస్థితిలోనికి నెట్టబడుచున్నాడు. ఇట్టి స్థితిలో పిండజ్ఞాని యెరుగవలసినదేమనగా ఈ దేహమును గురుసేవ కంకితము చేసిన యెడల నమోఘములైన ఫలితములుండును. గురువు రక్షణ కవచమై జీవిని రక్షించును. సంసారమనెడి మద గజమునకు కేసరియగును. పాపమేఘమును విచ్ఛేదనము చేసెడి ప్రచండ మారుతమగును. దేహభీమానమునకు గొడ్డలి పెట్టగను. భయమును పోగొట్టి శివపథమును చూపి చింతను మాన్పును. కల్పవృక్షమై సంక్షేమము చేకూర్చును. అది యెట్లులోయని తెల్పెడి యనుభవ సారములోని యీ పద్యమును గనుడి :

సీ॥ గురుమూర్తియను కల్పతరువొప్పు దత్తరు మూలంబు కరుణానిలోల దృష్టి
యాద్యశాఖోన్మతి యాజ్ఞామహత్త్వ మ య్యుపశాఖ లాది తత్వోదితములు
పల్లవంబులు శ్రుతుల్ ప్రసవముల్ మంత్రముల్ ఫలము లింగంబు తత్పరిమళంబు
జంగమ బోధల సారంబు నిత్యప్ర సాదాదికనయనోత్పవము ముక్తి

ఆ॥ యగుచు నాది కాదియగుచు నఖండితం బగుచు సకల నిష్కళాంగమగుచు
నభిమతార్థదాయి యగుచు శిష్యావళిం దన్ను జేర్చుకొనును దాత యగుచు

(అనుభవసారము 53)

గురుడు భక్తిముక్తుల నొసగెడి వాడుగా సాక్షాత్ శివుడుగా పరిణామము పొందుచున్నాడని తెలియుచున్నది. పిండజ్ఞాని యీ ధార్మిక రహస్యమును గుర్తించవలెను. అయితే యతని కట్టి మహత్తు యెట్లుగల్గును? అనెడి సందేహము గల్గుటలో ననౌచిత్యము లేదు. భగవంతుడే భక్తి-ముక్తుల నిచ్చెడి సాధికారత గల్గియున్నాడని నమ్మబడుచున్నది. ఆ సేతు హిమాచలము వరకు గల అసంఖ్యాకమైన దేవాలయములలోన పూజల సల్పెడి లక్షలాది భక్తులు యీ భావననే మదిని దాల్చియున్నారు. నరునికి హరుని శక్తులెట్లుబుచ్చును యనెడిదొక జటిలమైన ప్రశ్నతో గురుని నరునిగా భావించెడి వారి యిట్టి వాదనలు నిరాధారములు కావు. లోకమున గురువులమని చెప్పుకొనుచు తిరుగాడెడు వారిని దృష్టి యందుంచుకొని వారి విధిన వాదించురు. వీరు సూచించెడి నరులు మలసహితులు, అదీక్షితులు, అల్పజ్ఞానము గలవారు. అనల్పమైన విషయ వాసనలు గలవారు. విషయ భోగములు పొందే క్రమములో లోభమోహములకు గురియయ్యెడివారు. ఇట్టి వారు శివలాంఛనములు ధరించినను శివతత్త్వము నెరుగజాలరు. ఇట్టివారిని గాంచిన చెన్న బసవేశ్వరులవారి మనోభావములను గనుడి.

వ॥ ముండచేత వాయనము గొన్న నేమయ్యా
మొగడున్న ముత్తైదువలు మెచ్చజాలరు
జైవగురుని చేత లింగసాహిత్యమైన నేమయ్యా
వీరజైవ శరణులు మెచ్చరు
ఈ కారణముచేత కూడల చన్న సంగమ దేవయ్యా
జైవగురువుచేత సాహిత్యము పొందుటకంటె
చచ్చుట యే మేలయ్యా

(చెన్న బసవేశ్వరుని వ. 80)

ఇందులోని ముత్తైదువ మరియు ముండ అనెడి పదములు మర్మగర్భముగా వాడబడినవి. లింగధారణ గల్గిన వారు మరియు లింగధారణ లేనివారని గ్రహించవలెను. యీ వచనములో సూచించిన జైవగురువు లింగధారణ లేనివాడు. ఆదిజైవము, శుద్ధజైవము, సామాన్య జైవమిత్యాదులలోనివారు లింగధారులు కారు. ఇట్టి సాంప్రదాయములకు చెందినవారు వీరజైవ సిద్ధాంతము నవగతము చేసికొనజాలరు. అందుచేత పిండజ్ఞాని అట్టి గురువుల నాశ్రయించవలదని శ్రీభగవత్పాదుల వారునుపదేశమునిచ్చిరి. శ్రౌతజైవులు లింగధారణ గల్గియున్నను, వారు కర్మలతకు బద్ధులైయున్నారు. బ్రాహ్మణ పథమున పయనించుచు నుపనయనాదులు పొంది సంధ్యావందనాది నిత్యకర్మల నాచరించురు. వీరున్న వీరజైవ సాంప్రదాయమునకు చెందినవారు కారు. పరంపరానుగతముగా సహజ వీరజైవ గురుస్థానములగు మఠమయ్య, చరపట్టపుటయ్య, మరియు పంచ జగద్గురువులే గురు కారుణ్య స్థలమున పిండజ్ఞానికి దీక్షను ప్రధానము చేసెడి సాధికారత గల్గిన గురువర్గ పరంపరకు చెందిన వారని గుర్తించవలెను.

ఈ స్థలములకు చెందినవారు వేదాగమ పరిజ్ఞానము గలవారై నిత్యక్రియలను శాస్త్రోక్త విధిన చేయుదురని యున్నా పిండజ్ఞాని అట్టి భావమునే మనమున దాల్చవలెను.

కొందరు శివపథమును పొందుటకై గురుపథము అనావశ్యకమని భావించెడి యవకాశము గలదు. అందుచేత, శివతత్త్వమునకును గురుతత్త్వమునకు గల పరస్పర యనుబంధము గురించి తెలిసికొనుట యెంతో అవసరము. శివుడే జీవుడై దుఃఖమును పొందెడి దశలో శివుడే గురుడై తన రూపమే అయిన జీవుని రక్షించికొనుటకు భూలోకమునకు విచ్చేయుచున్నాడని ఆగమములు తెలుపుచున్నవి. “గురు రూపో మహేశ్వరః” యని చెప్పబడినది. ఈ వాస్తవము దృష్ట్యా వీరశైవ పరంపరకు చెందిన గురువు నరుడు కాదు. సాక్షాత్తుగా హరుడే. నరుని కందెడి పరిమితబుద్ధినికందవని భావించికొనవలెను. ఈ భావము వల్లనే భక్త వుదయించును. అద్దానిని గురుభక్తియని యందురు. ఇట్టి భక్తి అందరికి కలుగనేరదు. పూర్వజన్మ సంస్కారము గలవారికి యిది సుసాధ్యము. ఈ సంస్కారముతో బాటుగా శ్రీ చంద్రశేఖర శివాచార్యులవారు వివరించిన గుణగణములు గలవానికే గురుభక్తి గల్గును.

భక్తియనెడి శబ్దమును సేవ అనెడి అర్థమున స్వీకరించవలెను. గురువును సేవించుటయే గురుభక్తి యగుచున్నది. సేవలను రెండు విధములుగా విభజించవచ్చును. మొదటిది లాంఛనప్రాయముగా చేసెడి సేవ, రెండవది చిత్తశుద్ధితో చేసెడి సేవ. మొదటిది నిష్ఫలహేతువగును. రెండవది ఫలదాయకమైనది. చిత్తశుద్ధితోపాటు త్రికరణశుద్ధి యుండవలెనని వేరుగా చెప్పునవశ్యకత లేదు.

శ్రీగురువు శిష్యుని పరీక్షించి పరిగ్రహించును. శ్రీభగవత్పాదులు సూచించిన లక్షణములు లుప్తమైన యెడల, గురువును సేవించెడి యవకాశము లభించదని గుర్తించవలెను.

గురువును సేవించెడివానికి కోరికల మీద ఆపేక్ష ఉండకూడదు. సకామ సేవ దుష్ఫలితములనిచ్చును. నిష్కామ సేవ విహితమైననూ అధిక ఫలకారి కాదు. సహజసేవనే ఫలదాయకమని గుర్తించవలెను. తాను గురు రూపములోనున్న శివుని సేవించుచున్నానని భావించి పూజించుట సహజసేవ యగును. దీనివలన గురువు ప్రసన్నుడగును. ప్రసన్నుడైన శ్రీగురువు పిండజ్ఞానికి కరుణావలోకనమును ప్రదానము చేయును.

గురు కరుణను పొందుటయే గురుకారుణ్య స్థలమున పిండజ్ఞానికి లక్ష్యమై యుండవలెను. ఈ లక్ష్యసిద్ధి జరుగవలెననిన పిండజ్ఞానికి గురుమహిమ వలన సిద్ధించెడి ఫలముల దృష్టాంతములు దోచవలెను. తాత్త్వికపరముగా చూచిన యెడల గురు కరుణ వలన గల్గెడి పరిణామము లెట్టివో గుర్తించవలెను.

సంసార బంధములను భేదించుటకు భక్తియే మూలాంశమని గుర్తించితిమి. శివకరుణకు శివభక్తికి అవినాభావ సంబంధము గలదు. శివభక్తి గలవానికి శివకరుణ లభించును. శివకరుణ గలవారికే శివభక్తి సిద్ధించును. ఇట్టి మహత్పూర్ణమైన శివభక్తికి గురుపాదములే మూలాధారములైయున్నవి. గురుపాదములు సేవించనివారికి శివభక్తి కలుగజాలదని గుర్తించవలెను. ఈ విషయమున శ్రీ బసవేశ్వరులవారి యీ వచనము జ్ఞానదాయకమగును.

మడకెయ మాడువడె మన్నే మొదలు, తొడిగెయ మాడువడె హొన్నేమొదలు

శివపథవనతీవడె గురుపథవె మొదలు, కూడలసంగమ దేవర నతీవడె

శరణర సంగవలె మొదలు

(బ.వ.70)

ఈ వచనపు తెలుగు రూపమును గనుడి :

మట్టికను చేయునెడ మన్నే మొదలు, తొడుపులు చేయునెడ పొన్నే మొదలు

శివపథము నెరుగగ గురుపథమే మొదలు, కూడల సంగమ దేవుని నెరుగగ

శరణుల సంగమమే మొదలు

(బసవేశ్వర గీతామృతము పుట 109)

ఒకరు చేస్తూ వుంటే చేసేవైనము, పుస్తకాలలో చూసి నేర్చుకొని చేసే వైనము హితమైనదని కాదని చెప్పబడినది. గురుపదేశము తప్పనిసరిగా వుండి తీరవలెనని తెలియజెప్పబడినది.

నమ్మకమునెడిది యెంతో ముఖ్యమైనది. మెచ్చిక కూడ చాలా అవసరము. నమ్మక, నచ్చక ఊరకే గురువును సేవించినచో యెట్టి ఫలితముండదని గ్రహించవలెను. గురువును గురుభావముతో చూడవలెను. గురువు కంటెను పెద్దవారు లేరనియును, తనకంటెను పిన్నవారు లేరనియును భావించుకొని గురువును సేవించవలెను. గురువు యెడల పిండజ్ఞాని పెంపొందించు కొనవలసిన నమ్మక విశ్వాసములు ఈ క్రింద సూచించిన భావనల మీద ఆధారపడి వుండవలెను.

సీ. ఆఖిల వేదాదీతమగు మూలమంత్రాక్షరములకు నతని వాక్యముల తేట
యయ్య క్షరాత్మకుండగులింగమూర్తి కాతని మనో భావంబు
జనితబూమి యాలింగమూర్తికి నాశ్రయంబైన శరణుని
కాతని కరాగ్రంబు తల్లి యమ్మ హాశరణున కాభరణంబైన భక్తికాతని
పదాబ్జములెయూత

ఉ॥ యట్టి భక్తికాదియైన జీవన్ముక్తి కతని ఘనదయావృతావలోక
నంబె పరమ పదవియమ్మహత్తరకీర్తి నొప్పు గురుని మహిమ జెప్ప దరమే

(అనుభవసారము ప- 37)

ఆశీర్వచనము - 2 :

శ్లో॥ సేవేత పరమాచార్యం శిష్యో భక్తి భయాన్వితః॥

షణ్మాసాన్ వత్సరం వాపి యావదేష ప్రసీదతి॥

(సి.శి 6-7)

ఆత్మ కళ్యాణమునకై గురువు నాశ్రయించిన శిష్యుడు అత్యంత భయభక్తులతో నారునెలలుగాని లేదా నొక వత్సరకాలమైనను, గురువుగారు ప్రసన్నుడయ్యెడి వరకు సేవించుచుండవలెను.

శ్లో॥ ప్రసన్నం పరమాచార్యం భక్త్యాముక్తి ప్రదర్శకమ్॥ ప్రార్థయే దగ్రతః శిష్యః ప్రాంజలిర్విసయాన్వితః॥

భో కళ్యాణ మహాభాగ శివజ్ఞానమహోదధే॥ ఆచార్య వర్య సంప్రాప్తం రక్షమాం భవరోగిణమ్॥

(సి.శి 6-8-9)

తానుచేసిన సేవ చేత గురువు ప్రసన్నుడైనది తెలిసికొని, భక్తి-ముక్తికి మార్గదర్శకమైన వాడగు నా ఆచార్యుని దరజేరి శిష్యుడు చేతులు మోడ్చి నిలిచుండి, యీ విధిన ప్రార్థించవలెను. ఓ మంగళాత్మకుడా! శ్రేష్ఠమైన శివజ్ఞానమునకు సాగరము వంటివాడా! సంసార రోగము వలన బాధింపబడి, వచ్చి మీ శరణు జొచ్చితిని. ఈ భవ బాధలను రూపుమాపి నన్ను రక్షించుడి.

సాధారణముగా జ్ఞానప్రాప్తి చేసికొనుటకై యుపాయము లెయ్యవి యనెడి ప్రశ్న ఉదయించును. ఈ శ్లోకమును గనుడి :

శ్లో॥ గురు శుశ్రూష యా విద్యా పుష్కలేన ధనేన వా॥ అథవా విద్యయా విద్యా చతుర్థంనాస్తి సాధనమ్॥

శ్లోకములో గురుసేవ, పుష్కలమైన ధనము, విద్య యొక్క వినిమయ మనెడి మూడు ఉపాయములు ప్రతిపాదించబడినవి. గురువు గృహస్థుడైన యెడల యతని సాంసారిక జీవనమునకై ధనము యొక్క అవశ్యకత యుండెడి కారణమున, ధనికుడైన శిష్యుడు పుష్కలముగా ధనమునిచ్చి, గురువుకు సంతృప్తిపరిచి, యాతని కరుణని పొంది జ్ఞానమును సంపాదించవచ్చును. గురువు గృహస్థుడు కాకుండినను, సామాజిక మరియు ధార్మిక కార్యక్రమములను చేసెడి యభిలాష గలవాడై యుండిన యెడల, అతనికైననూ ధనము యొక్క అవశ్యకత యుండుటచేత, అతనికి తగినంత ధనమును సమకూర్చి సామాజిక మరియు ధార్మిక సేవ యందు సహభాగియై, గురుకరుణను పొందవలెను.

ఇంకను జగత్తునందున ననేకమైన విద్యలుండుటచే తనకు రాని విద్యను, శిష్యునికి వచ్చియుండిన యెడల, తన విద్యను ప్రదానము చేసి, శిష్యుని విద్యను గ్రహించునది, విద్యా వినిమయ పద్ధతి యగును. ఈరెండు ఉపాయములకంటెను గురుసేవను సలిపిగురుకృపను సంపాదించునది సర్వోత్కృష్టమైనది. దానికొరకే శ్రీ జగద్గురు రేణుక భగవత్పాదులవారు, “సేవేత పరమాచార్యం శిష్యో భక్తి భయాన్వితః” అని యానతి నిచ్చిరి.

వేడినవారికి, వేడినంత యిచ్చెడి సామర్థ్యము గలవాడును, షడ్గుణైశ్వర్య సంపన్నుడగు గురువుకు శిష్యుని యీ ధనము యొక్క యభీప్సతమైనను, సకల విద్యలకు సాగరమైనవానికి శిష్యునియందు యుండెడి విద్య యొక్క అపేక్షయైనను ఉండదు. ఈ కారణమునపుష్కలముగా ధనమునిచ్చిగాని, విద్యయొక్క వినిమయము ద్వారాగాని శ్రీ సద్గురుని కరుణను పడయుట అసాధ్యమైన విషయము. అందుచేత శిష్యుడ సేవావృత్తినే ఆశ్రయించవలెను.

“సేవాధర్మః పరమగహమో యోగినామప్య గమ్యః”

అనెడి సూక్తి ప్రకారము సేవయే మహత్త్వము గలిగినదని తెలిసికొనవలెను. గురుభక్తి సంపన్నులైన శ్రీ నిజగుణశివయోగులవారు గురుసేవను ఆప్త, అంగ, స్థాన మరియు సద్భావము అనెడి నాలుగు విధములుగా వర్ణించిరి.

దేహము యొక్క నీడ సదా దేహమును అనుసరించి యుండునటులే శిష్యుడైనవాడు గురువు యొక్క నీడ ననుసరించి అతని మనస్సుకు సదా అనుకూలముగా నడచుకొనునదే ఆప్తసేవ.

సంతానము యొక్క ప్రాప్తికొరకు కులగురువులైన వశిష్ట మహర్షులవారి ఆశ్రమమునకు ధర్మపత్నియైన సుదక్షిణాదేవిని కూడుకొని వచ్చిన దిలీపమహారాజుకు, వశిష్ట మహర్షులు కామధేనువు సంతానమైన నందినియొక్క ఆప్తసేవకై దంపతులనాజ్ఞాపించెను. దిలీప మహారాజు గారి ధర్మపత్ని ఆశ్రమము యొక్క సీమవరకు నందినిని వెంబడించి వెనుదిరుగగా, దిలీపుడు అడవియందు సాయంకాలముకు నందినిని అనుసరిస్తూ కాపలగనుండెను. అనుదినము దిలీప మహారాజు అడవి యందు గోవు యొక్క ఆప్తసేవను చేసిన విధానమును కవి కులతలకుడైన కాళిదాసు ఈ క్రింది విధిన వర్ణించెను.

శ్లో॥ స్థితః స్థితాముచ్చలితః ప్రయాతాం నిషేదుషీ మాసన బంధ ధీరః ।

జలాభిలాషీ జలమాదదానాం ఛాయేవతాం భూపతిరన్వగచ్ఛత్॥

దీని భావము నందిని నిలిచిన యెడల దిలీపుడును నిలుచుండెను. అది బయలుదేరిన తానూ బయలుదేరెడివాడు. అది విశ్రాంతికై పరుండిన తానూ కూర్చొని యుండెడివాడు. అది నీరును కుడిచిన యెడల తానూ నీటిని త్రాగెడివాడు. మొత్తము మీద దానియొక్క నీడ ఉపాధియందు మహారాజు నందినిని అనుసరించెను.

ఈ రీతిగా శ్రీసద్గురువు యొక్క మనోవృత్తికి కించితైనను విపరీతము కాని యటుల, యెల్లకాలమునందు ఆయన కనుసన్నలలో నడుచుకొనుట గురువు యొక్క ఆప్తసేవయగును.

అంగమనగా కరచరణాద్యవయములు - మనము, మన శరీరము మరియు శరీరము యొక్క అవయవములయందు ఎంత ప్రేమను గలిగియున్న వారమై యుందుమో, అదేవిధిన శ్రీసద్గురువు యొక్క పాదాది అవయవముల యందు ఎంతో ప్రేమగలవారై యుండి, పాదములను ప్రక్షాళన చేయుట, స్నానమును చేయించుట, శరీరమునందున ఏమైన వేదన, వ్యాధులు అయిన యెడల శరీరము యొక్క సంవాహనాదుల చేత ఉపచారములను చేయుట మొదలగునవి శ్రీగురువు యొక్క అంగసేవకు చెందినవి. మరొక మాటలో చెప్పవలెననిన శ్రీ గురువు గారి ప్రతియొక్క అవయవమునకు సేవ చేయునది అంగసేవ యగును. ఇందు నిమిత్తము ఎంతో సహనభావము ఉండవలసియుండునని వేరుగా చెప్పవలసిన అవసరములేదు. గురుపాద సేవగురించి శివశరణులు బహు విస్తారముగా తెలిచజేసిరి. శ్రీ షణ్ముఖ స్వాముల వారి యీ క్రింది వచనమును గనుడి :

“గురుచరణవ పూజిసి ఎన్న హస్తంగళు పరుషవాదవు.

గురుచరణవ మోడి ఎన్న కంగళు పరుషవాదవు.

గురుచరణవ హోడి హరసి ఎన్న జిహ్వే పరుషవాయిత్తు.

గురుచరణవ నెనెదు ఎన్న మన పరుషవాయిత్తు.

గురుచరణవ ధ్వని సి ఎన్నభావ పరుషవాయిత్తు

నోదా అఖండేశ్వరా”

ఈ వచనము యొక్క తెలుగు రూపమును గనుడి :

గురుచరణమును పూజించి నా హస్తములు పరుషమైనవి

గురుచరణమును చూసి నా కళ్ళు పరుషమైనవి.
 గురుచరణమును పాడి స్వస్తిని పలికి నా జిహ్వ పరుషమైనది.
 గురుచరణమును తలచి నా మనస్సు పరుషమైనది.
 గురుచరణమును ధ్యానించి నా భావము పరుషమైనది
 చూడుమా అఖండేశ్వరా!

అదే విధిన గురుచరణముల గురించి పలికిన శ్రీ దేవర దాసిమార్కులవారి నుడువులను గనుడి :

“ఉరివ కెండద మేలె తృణవ తందిరిసిదరె,
 ఆతృణవనా కెండ నుంగిదంతె,
 గురుచరణద మేలె తనువెంబ తృణ్ణవ తందిరిసిదరె
 ఆతనే సర్వాంగవెల్ల లింగ కాణా రామనాథా”

ఈ వచనము యొక్క తెలుగు రూపమియ్యది.

కణకణలాడెడి యింగలము మీద తృణమును తెచ్చివుంచిన యెడ,
 ఆతృణము నా నిప్పు మింగిన యటుల,
 గురుచరణము మీద తనువనెడి తృణమును తెచ్చి యుంచిననెడ
 ఆతడే సర్వాంగముల యందు లింగము కనుమా రామనాథా!”

పై రెండు వచనములలో గురువుగారి పాదాది యంగముల సేవా ఫలము సుస్పష్టముగా ప్రతిపాదించబడినది. శరణులు శివయోగులు మరియు ఆచార్యుల యొక్క ఈ అనుభవములోని నుడువులమీద విశ్వాసమునుంచి, ప్రతియొక్కరూ, గురుచరణమును సేవించి, ఆలింగసేవ యొక్క ఫలముగా తమ శరీరము యొక్క శుద్ధీకరణను చేసికొని శివకృప ప్రాప్తికై ప్రయత్నించవలెను.

అగ్ని యొక్క స్పర్శను పొందిన తృణము అగ్నియైన యటులె, వరపుణ్యమయ గాత్రుడైన శ్రీ గురువు యొక్క చరణమునంటి సేవించిన యెడల శిష్యుని జన్మ జన్మాంతరముల పాపములన్నియును దహించిపోయి, శ్రీగురువు యొక్క పుణ్యమయమైన దేహమువంటి దేహము గలవాడగుచున్నాడు. తాననేక జన్మలయందు జపతపాదులచేత దూరము చేసికొనవలసిన పాపరాశి, దూదిదిందును అగ్నికణము దుగ్ధము చేసిన యటుల అర్థక్షణమున గురుచరణ స్పర్శచేత భస్మమగుచున్నది. నిష్టాపూర్ణమైన అంగసేవ చేత గురువుయొక్క మనస్సు కరిగిపోవుచున్నది. శిష్యుడు శీఘ్రముగా గురుకృపను బడయగల్గును.

మనము మన పొలములు మరియు ఇళ్ళమీద ప్రేమచే వాటినే విధముగా కాపాడుకొనుచుందుమో, అదే విధిన గురువుగారి సన్నిధానమునకు వారి ఇల్లు, మఠము, పొలము, తోట మొదలగు స్థానముల సంరక్షణా కార్యమునందు తత్పరతతో సేవచేయునది, ప్రతిదినము గురువుగారి మఠము యొక్క చెత్త చెదారమును ఊడ్చివేసి స్వచ్ఛము చేయునది, పర్వదినముల యందు దానికి సున్నము లేదా తుగులను వేసి అలంకరించునది మఠము యొక్క ప్రాంగణమును స్వచ్ఛముగానుంచి కలాపిని చల్లి, రంగవల్లిని వేసి శోభాయమానముగా చేయునది, అటులనే శ్రీ గురువు యొక్క పొలము లేదా తోటయందు యధోచితమైన పొలము పనులను మరియు తోటపనులను నిర్వహించెడి బాధ్యతను స్వీకరించునది, పొలమునందు లేదా తోటయందు వచ్చిన ఫలసాయము మనుష్యులు లేదా పశువులచేత పాడుకాకుండా పగలు, రాత్రి పొలమునందే యుండి సంరక్షించునది మొదలగునవి గురువుయొక్క స్థానసేవ అనిపించుకొనును.

పూర్వకాలమున, ధౌమ్య ఋషుల ఆశ్రమము నందున, ఆరుణి యనెడి విద్యార్థి, గురుసేవా వ్రతమును గైకొని విద్యాధ్యయనమును చేయుచుండెను. ఒకదినమున అదవినుండి కట్టెలను తీసికొనివచ్చు నపుడు, ఆశ్రమము యొక్క పొలము గట్టు తెగి వరిపొలములోని నీరంతయు బయటికి పారిపోయెడి దానిని చూచి మనమునందు ఈ క్రింది విధిన విచారించుకొనెను.

“నేను ఇప్పుడు ఈ ఒడ్డును సరిచేయుచు నిలిచియుండిన ఆశ్రమమునందు కట్టెలు లేని కారణముచేత వంటకు యిబ్బంది యగును. అందుచేత కట్టెలను మోసికొనిపోయి అక్కడ అప్పగించిన తదుపరి యిక్కడికి వచ్చి పొలము గట్టును సరిజేయవలెను”. ఈ విధముగా విచారము చేసిన ఆరుణి, వేగముగా ఆశ్రమమునకు వచ్చి కట్టెలమోపును దించుకొని, గురువుగారికి ఈ క్రింది విధిన చెప్పెను.

“ఓ గురుదేవా! పరిపాలము యొక్క గట్టు తెగి నీరు బయటికి పారిపోవుచున్నది. నేను పోయి దానిని సరిచేసి వచ్చెదను”. ఆరుణి యొక్క ఈ మాటలను వినిన గురువుగారు, తథాస్తు అని ఆనతి యిచ్చిరి. గురువుగారి ఆనతిమేరకు ఆరుణి పొలమునకు వచ్చి పారిపోయెడి నీరును ఆపుటకై శక్తిమేర శ్రమించెను. అయినను నీరు ఆగలేదు. “నేను దినమంతయు దీనినే చేయుచూ కూర్చొనియుండిన నేటి అభ్యాసమునందు అనుపస్థితి యగును. ఏమి చేయవలెను?” అని మరల మనస్సునందుననే విచారించుకొనజొచ్చెను. చివరకు ఒక నిర్ణయమునకు వచ్చెను. గురుసేవకంటెను అభ్యాసము ఎక్కువైనదికాదు. ఇప్పుడు నేను ఎటులనైనను పారి బయటికి పోవుచున్న ఈ నీటిని ఆపివేయవలయును, అని తలవంచి తగినంత ప్రయత్నమును చేసి సఫలమనోరథుడగుటకు ప్రయత్నించెను. కాని ఫలితము కన్పట్టలేదు. చివరకు తానే విరిగిన గట్టు స్థానమున పరుండి నీటిని బయటికి వెదలకుండ నాపజొచ్చెను. సాయంకాలమైననూ లేచి పోవలయుననెడి ఆలోచనయే అతడు చేయలేదు. ఆశ్రమమునందున సాయంకాలము దీపము పెట్టెడి సేవ ఆరుణిదే అయియుండెను. ఆశ్రమమునందు ఎల్లెడల చీకటి ఆవరించగను గురువుగారు “ఆరుణి ఎక్కడ వున్నాడు? ఇంకా దీపమునెందుకు వెలిగించలేదు?” అంటూ మిగిలిన శిష్యులనడుగగా “గురువుగారూ! మధ్యాహ్నము వరిగట్టును సరిచేయుటకు పోయినవాడు యింతవరకు రాలేదు?” అని వారెల్లరు తెలిపిరి. అప్పుడు ఋషి “అట్లైన అతనికి ఏదైన దుర్బలన సంభవించి యుండ వచ్చును. అక్కడికి పోయి చూచెదముగాక! పదండి” అని చేతియందున కాగడాను పట్టుకొని శిష్యులను వెంబడించుకొని పొలమువైపుకు వచ్చి ఆరుణి! ఆరుణి! యంటూ ఎలుగెత్తి పిలువజొచ్చిరి. గగనవ్యాప్తి అయిన గురువుగారి ఈ ధ్వని ఆరుణి యొక్క చెవికి చేరినది. అప్పుడు ఆరుణియు అర్థమూర్ఛిత అవస్థయందుననే చిరుధ్వనియందు ఓ అంటూ ఉత్తరమునిచ్చెను.

ఆరుణి యొక్క ఈ చిన్న ధ్వని నిశ్శబ్ద వాతావరణమునందున యెల్లరికి వినబడెను. ఆ ధ్వనివైపు పరుగెత్తి వచ్చి చూచిరి. పారెడి నీటికడ్డముగా పరుండియుండిన ఆరుణిని చూసిరి. అతని శరీరము మీదినుండి నీరు ప్రవహించిపోవుచుండెను. శీతలము వలన అతడు మూర్ఛావస్థను పొందియుండెను. అతని స్థితిని చూసి, కరుణార్థ హృదయలైన గురువుగారు పరుగెత్తికొనివచ్చి అతనిని లేవదీసి ఆశ్రమమునకు తెచ్చి ఉపచారములను చేసిరి. మేలుకొనిన ఆరుణి “అయ్యో! ఇక్కడికి నేనెటుల వచ్చితిని? వరిగట్టు గతి ఏమై వుండవచ్చును?” అని అడుగగా అక్కడే వున్న గురువుగారు “ఆరుణి! ఏమియును చింతించవలదు. నీ యందునగల గురుభక్తి అద్వితీయమైనది. నీ కీర్తి ఆచంద్రార్థము నిలిచివుండుగాక” అని నిండు మనసుతో ఆశీర్వాదించిరి. ఈ ప్రకారముగా గురువుయొక్క స్థానాదులయందు సేవను చేయునది స్థానసేవ యగుచున్నది.

గురుసేవను చేసెడివాడు సంపూర్ణమైన అంకిత భావముతో సేవను సలుపవలెనని గ్రహించదగును. అపుడు భావన యనగా నేమిటియో తెలుసుకొనవలసి యుండును. సిద్ధాంత శిఖామణిలో భావము గురించి ఈ క్రింది విధిన చెప్పబడినది.

శ్లో॥ భావ ఏవాస్య సర్వేషాం భావాచార ప్రకీర్తితః

భావో మానసచేష్టాత్మా పరిపూర్ణః శివాశ్రయః (సి.శి. 16-67)

సంపూర్ణముగా శివునినే ఆశ్రయించిన మనస్సు యొక్క వ్యవహారమును భావము అని అందురు. ఈ కారణమువలన, శిష్యునియందు యుండెడి “శ్రీగురువు సాక్షాత్తుగా పలుకెడి పరమాత్మయనెడి అచంచలమైన విశ్వాసమే” సద్భావన యనిపించుకొనును.

మనుష్యుని జీవనమునందున భావనకు ఎంతో ప్రాశస్త్యము కలదు. మనము ఏ పనిని చేయుచున్నాము అనే దానికంటెను, ఏ భావముతో చేయుచున్నామనెడిది ఎంతో ముఖ్యమైనది. అందుచేతనే శ్రీ జగద్గురు రేణుకాచార్య భగవత్పాదులు ఈ క్రింది విధముగా ఉపదేశించిరి.

భావనావిహితం కర్మ పాపనాదపి పాపనమ్

తస్మాద్భావనయా యుక్తం పరధర్మం సమాచరేత్॥ (సి.శి. 16-68)

భావన మూలకముగా చేసిన కర్మయే పాపనము. మరియు పుణ్యప్రదమైనది అని శ్రీ భగవత్పాదులవారి ఉపదేశములోని భావన. భావనాశూన్యమైన పూజాది క్రియలు యాంత్రిక క్రియలగుచున్నవి. యంత్రపు బొమ్మవలె, చేతినందున జపమాలనుట్టుకొని విద్యుత్తు సహాయముచేత నడిచెడి బొమ్మవలె మంత్రమును పఠించుచు చేతిలోని రుద్రాక్షలను లెక్కపెట్టిన యెడల యేమియును ఫలముండు అదేవిధముగా భావనారహితమైన వ్యక్తి ఎంతకాలము జపించిననూ, ఎంతకాలము పూజించిననూ ఎట్టి ప్రయోజనము కలుగదు.

భావనలేనిది, గురువు యెడల గల భయముతో చేసెడి ఆప్త, అంగ మరియు స్థాన సేవలును ఫలితమునివ్వజాలవు. చేసెడి శిష్యుడు ప్రేమానురాగములతో చేయవలెను. భయభ్రాంతితో చేసెడి పనులలో అనురాగముండదు కదా!

శ్రీగురువే పరమాత్ముడనెడి అచలమైన విశ్వాసము సద్భావనతో సేవించునదే ఉత్తమమైన పద్ధతియగును.

గురువుయొక్క మహత్త్వమును ఎంతో సుందరముగా చిత్రించిన సర్వజ్ఞులవారి ఈ క్రింది వచనము గమనించదగియున్నది.

సురతరువు మరవల్ల సురభియొందావల్ల
పరుష పాషాణ - దొళగల్ల గురురాయ!
నరరొళగె అల్ల సర్వజ్ఞ!

దీనియొక్క తెలుగు రూపము :

సురతరువు ప్రానుకాదు! సురభియొక అవు కాదు!
పరుషము పాషాణములోనిది కాదు గురురాయుడు
నరులలోని వాడు కాదు సర్వజ్ఞ!

సర్వజ్ఞుని వచనము ప్రకారము కల్పవృక్షమునకు, కామధేనువునకు, స్పర్శవేదికిని ప్రత్యేకమైన స్థానములు గలవు. కల్పవృక్షము మరియు కామధేనువు కామ్యమునిచ్చేది. స్పర్శవేది వలన ఇనుము బంగారమగును. అట్టి యెడ కల్పవృక్షమునొక వృక్షమని, కామధేనువునొక పశువని, స్పర్శవేది నొక ఒక రాయని యనుటలో ఔచిత్యముండదు. అటులనే నరులలో నొకడుగా నున్నను నరలోక కళ్యాణమునకు వచ్చిన పరమేశ్వరుని అపరరూపమైన శ్రీగురువును నరుడనుటలో అవివేకము బహిర్గతమగును. సర్వజ్ఞుడు అంతటితో ఆగలేదు. శ్రీగురు శివునికంటెను ప్రశస్తమైనవాడని తెలియజెప్పునాతని ఈ క్రింది వచనమును గనుడి :

నంబువడు! నినగేకె! హంబలపు పరశివను!
నంబి గురుదైవవ నగస్త్యమునియు తా!
నంబుధియ సవిద సర్వజ్ఞ”

దీని తెలుగు రూపము :

నమ్మునది నిన్నేల! కోరడము పరశివుని!
నమ్మి గురుదైవమనియగస్త్యముని తా!
నంబుధిని త్రాగెను సర్వజ్ఞ॥

సర్వజ్ఞులవారి వచనములో శివునికి ఒక ప్రశ్న వేయడమైనది. అదేమిటనగా నిన్ను నమ్మునదెందుకు? నిన్ను కోరడమెందుకు? ఈ ప్రశ్నలలో శివుని నమ్మినందువలన, శివుని కోరినందువలన ప్రత్యేకమైన ఫలితము లభించదు. ఒకవేళ లభించినా తృప్తికరముగానుండదు. ఇది ఇటులుండగా గురువును నమ్మి, గురుసేవను చేయుచుండిన యెడల అనితరసాధ్యమైన కార్యములను సునాయాసముగా సాధించుచున్నాడు. అగస్త్యముని గురువును నమ్మి సత్త సముద్రములను ఒకే గుటకతో మ్రింగివేసెను. ఇది గురు మహత్త్వమునెంతో ఎంతో గొప్పగా చిత్రించుచున్నదని చెప్పవచ్చును.

గురువును మించినది మరొక్కటిలేదని చెప్పేది షణ్ముఖ స్వామివారి వచనమొకటి కలదు. కనుడి:

“గురువే పరతత్త్వపు తానె నోదా! గురువే పరవస్తువు తానె నోదా!
గురువే పరబ్రహ్మపు తానె నోదా! గురువే పరశివను తానె నోదా!
గురువినింద పరవిల్లవెందు సకలశ్రుతిగళు హౌగళుతిప్పవు నోదా!
ఇంతప్ప శ్రీగురువింగె నమోనమః ఎంబెనయ్యా, అఖండేశ్వరా”

ఈ వచనము యొక్క తెలుగు రూపము :

“గురువే పరతత్త్వము తానె చూడుమా! గురువే పరవస్తువు తానె చూడుమా!
గురువే పరబ్రహ్మము తానె చూడుమా! గురువే పరశివుడు తానె చూడుమా!

గురువు కంటెను పరములేదని సకలశ్రుతుల పొగడుచున్నవి చూడుమా!

ఇంతటి శ్రీగురువుకు సమోనముః అనెదనయ్యా అఖండేశ్వరా!

ఈ వచనములన్నియు శ్రీగురువు ఎడల తమ కుండెడి సద్భావనను వివరించుచున్నవి. ఈ వచనకర్తల అంకితభావమునకివి అద్భమును పట్టుచున్నవి.

ఒకానొక సమయమునందు గురుశిష్యులిరువురు సంచరించుచు సాయంకాలము సమయమునకు ఒక దట్టమైన అడవిని ప్రవేశింతురు. రాత్రియందు ఏదో ఒక గ్రామమునందు నివసించివలసియున్నను ప్రొద్దుమూకెడివరకు ఏ ఊరు రానందున ఆదినమున అనివార్యముగా రాత్రిని అడవియందే గడుపవలసి వచ్చినది. నిర్జనారంభము, క్రూరమృగములచే నిండియుండుటచే నాయడవి నుండి సరక్షితముగా బయలువెడలి రావలసిన యెడ యిద్దరూ ఏకకాలమునందు నిద్రించరాదని నిర్ణయించుకొనిరి. మొదట గురువుగారు అక్కడనే ఒక చెట్టు దగ్గర పవళించెను. గురువుగారు నిద్రించెడి సమయమందు, అతని శరీరమునకు ఏదో ఒక మృగమువలన లేదా విషకీటకము వలన అపాయము వాటిల్లకుండ వుండుటకై శిష్యుడు కాపలా కాయుచు జాగ్రత్తగా కూర్చొని యుండెను.

నాలుగు గంటలవరకు నిశ్చింతగా నిద్రించిన గురువుగారు నిద్రనుండి మేల్కొని శిష్యునిమీద దయతలచి పరుండమని యానతిచ్చెను. అప్పుడా శిష్యుడు విశ్రాంతి గైకొనుచుండగా గురువుగారు మేల్కొని యుండిరి. శిష్యుని దేహము యొక్క రక్షణ యందు తత్పరులైయుండిరి.

శిష్యుడు పరుండిన ఒక గంట తదుపరి ఒక కాలసర్పము శిష్యునివైపు ప్రాకుచు వచ్చెడి దృశ్యమును గురువు చూసి పరుగెత్తి పామును వెడలగొట్టి శిష్యుని రక్షణయందు నిమగ్నులై యుండిరి. అప్పుడా పాము గురువుగారితో చెప్పెను. “గురుదేవా! తాము నాకు అడ్డము రావలదు. మీ శిష్యునికి నాకు ఏడు జన్మలనుండి వైరము కలదు. ఒకసారి ఇతడు నాకు సర్పమై కరిచెను. మరియొకసారి నేను సర్పమై మీని కరిచితిని. గత జన్మమందు నేను మనుష్యునిగా నుండినపుడు సర్పముగా నుండిన నన్ను నితడు నన్ను కరచి రక్తమును పీల్చెను. ఆ కారణమున నీతని రక్తమును నేను పీల్చి నా పగను తీర్చికొందును”. అనగా సర్పము యొక్క ఈ విచిత్రమైన మాటను విని గురువుగారు “ఏమే ఉరగమా! ద్వేషమునకు ద్వేషము పెంచుకొనుచుపోయిన యెడల అది ఎన్నటికిని శాంతించదు. ఏడు జన్మల నుండి వచ్చుచుండెడి మీ యిరువురి ద్వేషమీరితిగా కొనసాగుచుండిన ఏడువేల వర్షములు గడచినను తీరదు. ఇంతవరకు అయినదేమో అయినది. ఇప్పుడు గురువుగారి సన్నిధియందు ద్వేషమును విడువుము” అని ఉపదేశించిరి.

గురువుగారి ఈ ఉపదేశమును వినిన సర్పము “గురుదేవా! మీరు ఏమేమి చెప్పినను ఈతని కుత్తుకనుండి ఒక బొట్టు రక్తమైనను నా నాలుకకు తగులనిదే నాకు సంతృప్తి కాజాలదు. ఈ ఒక్కసారి రక్తము పీల్చుటకొప్పుకొనుడి. మున్ముందు మీరు చెప్పినయటలు వినెదను” అనెను.

అప్పుడా గురువుగారు శిష్యుని ప్రాణరక్షణయు కావలెను మరియు సర్పమునకు శిష్యుని కుత్తుకలోని రక్తము డొకవలెను అని ఆలోచింపజొచ్చెను. ఇంతలో ఏదైనా నొక ఉపాయమును చేయవలెనని యోచించి ఆ సర్పమునకిట్లనెను.

“ఏమే భుజంగమా! శిష్యుని కుత్తుకలోని వేడి రక్తమును ఆయుధముచేత వెలికిదీసి నేను తీసికొని నీకు యిచ్చెదను. దీనికై ఒప్పుకొందువా?” అని అడిగిరి. ఆ మాటకు సర్పమంగీకరించెను. వెనువెంటనే గాఢనిద్రయందువున్న శిష్యుని యెదమీద కూర్చొని తమదగ్గరనున్న సన్న చాకుచేత యాతని కుత్తుకను స్వల్పముగా కోయవలెనని ప్రయత్నించుచుండునంతలోనే శిష్యుడు మేల్కొని తన యెదమీద యెవరు కూర్చొని యున్నారని కృద్ధుడై కనులు తెరిచిచూచి గురువుగారే చేతిలో చాకును పట్టుకొని కూర్చొనియుండుట కనులారా కనిన శిష్యుడు శాంతమనస్సుడై ఏమియును నుడువక మరల కళ్ళు మూసుకొని పరుండెను.

గురువుగారు శిష్యుని కుత్తుకను స్వల్పముగా కోసి రక్తమును తీసి సర్పమునకర్పించగా నది ద్వేషమును మరచి ఐత్యోషచిత్తముతో వెడలిపోయెను. సర్పము పోయిన పిదప గురువుగారు శిష్యుని తో “ఓయీ శిష్య శిరోమణీ! మేము నీ యెదమీద కూర్చొని కుత్తుకలోని రక్తమును తీయునపుడు మేల్కొని నాచేతిలోని ఆయుధమును గని, ప్రతిగా ఏమియు అడగనిదే మరలా కళ్ళు మూసుకొని నిశ్చింతగా నిదురించితివి గదా! నీవా దృశ్యమును చూచి భయపడవలెను, మా మీద అవిశ్వాసము కాలుగవలెను, ఎందుల కారకుంటివి?”

గురువుగారి మీ మాటలకు శిష్యుడు “గురుదేవా! నా రక్షణ భారమును తమమీద వేసి నిదురించిన నా గొంతుకలోని రక్తమును తాము తీసినది నాకు తెలిసిననూ నేను నిశ్చింతగా యుండినది ఎందుకనగా, తమను నమ్మిన పిదప నాకు మరిక చింతయేల? సాక్షాత్తుగా త్రిమూర్తులకతీతుడైన పరశివుని రూపమైన మీ నుండి నాకు హితమే యగును కాని అహితమగునే? అందుచేత నేను నిశ్చింతగా నుంటిని అని బదులు పలికెను..

ఈరీతిగా గురువే పరశివుడు. అతడే నా హితచింతకుడు అనెడి ఉన్నతమైన భావన కలుగుటయే సద్భావన యగును.

ఈ కారణము వలననే బసవేశ్వరులవారు గురువును గురించి వచనము నుడివిరి.

“తందెనీను, తాయినీను, బంధునీను, బళగనీను,
నీనల్లదే మత్తారూ ఇల్లవయ్యా!
కూడల సంగమదేవా, హాలడ్లు, నీరలడ్లు!

ఈ వచనము యొక్క తెలుగు రూపము :

“తండ్రివి నీవు, తల్లివి నీవు, బంధువు నీవు, బలగము నీవు
నీవు కానిది మరేదియు లేదయ్యా!
కూడల సంగమ దేవా!
పాల ముంచుము, నీట ముంచుము

ఈ వచనమునందు కూడల సంగమ క్షేత్రాధిపతియు తమ దీక్షాగురువు అయిన శ్రీజాత వేదముని శివాచార్యుల గురించి తమ సద్భావనను తెలియజెప్పిరి.

సాధారణముగా లోకమున తల్లిదండ్రులకు ఎంతో ప్రాముఖ్యత నిత్తురు. గురువునకు అంతకంటెను అధికమైన ప్రాముఖ్యత గలదనెడి తెలియజెప్పెడి శ్రీ తొంటడ సిద్ధ లింగేశ్వరులవారి వచనమును గనుడి:

గురువి నింద ఉపదేశవ పడెడు, గురుపుత్రనెనిసు కొండు,
బళిక పూర్వద తందె తాయి యెందు, బుధుబళగవెందు
మల సంబంధవ నెనెయ లారదు కాణిరో!
నెనెదిరి యాదరె శివద్రోహ తప్పదయ్యా!
ఇన్ను నిమగె తాయి తందెయ హేళిహ కేళి
గురువే తాయి, గురువే తందె, గురువే బంధు
గురువి నింద పరవిన్నారు ఇల్లవెంబు నమ్మబల్లరె
శిష్యనెంబెనయ్యా మహాలింగ గురుశివ సిద్ధేశ్వర ప్రభువే!

ఈ వచనము యొక్క తెలుగు రూపము :

గురువువలన నుపదేశము బడసి, గురుపుత్రుడనిపించికొని,
వెనుక పూర్వపు తండ్రి తల్లియని, బంధు బలగమని
మల సంబంధమును దలపరాదు, కానుడో!
తలచిన యెడల శివద్రోహము తప్పదయ్యా
ఇంకను మీకు తల్లిదండ్రుల గూర్చి చెప్పెద వినుడి

గురువే తల్లి, గురువే తండ్రి, గురువే బంధువు
గురువు కంటెనూ పరమింకేదియు లేదని నమ్మగల్గిన
శిష్యుడందునయ్యా మహాలింగ గురు శివ సిద్ధేశ్వర ప్రభువా!

ఈ విధముగా గురువే తన సర్వస్వముని నమ్మి గురుసేవను చేయుట సద్భావసేవయని శ్రీనిజగుణులవారు నిరూపించిరి. శ్రీగురువు నెంతకాలము సేవించవలెననెడి సందేహము వచ్చెడిది సహజమే. అందుకే, శ్రీ భగవత్పాదులవారు “షణ్మాసాన్ పత్నరం వాపి యావదేష ప్రసీదతి” అని ఉపదేశించిరి. ఆరునెలలుగాని, ఒక సంవత్సరముగాని, లేదా లెక్కయనెడిది లేకుండగ నతనికి సంతృప్తి గల్గినంతవరకు సేవించవలెనని యానతినిచ్చిరి. సేవచే సంతృప్తుడైన శ్రీ గురువు యొక్క సంతోష సంతృప్తికర యవలోకనమే గురు కరుణ యనిపించుకొనును. గురువు వద్ద నభ్యసించిన విద్య ఫలప్రదము కావలెననిన యెడ, గురు కరుణ తప్పనిసరిగా పొందవలెనని శ్రీ నిజగుణులవారు తెలియజెప్పిరి.

ప్రాచీనకాలమున రాజుల పిల్లలు విద్యాధ్యయనమునకై ఋష్యాశ్రమములకు వెళ్ళెడివారనెడి ప్రతీతి యొకటి కలదు. ఒక రాజు తన కొడుకును ఆశ్రమమునకు పంపించెను. ఆశ్రమమందున యన్ని విధములుగా సేవలను సలిపి గురుకృపను పొందవలెననెడియొక పద్ధతియుండెను. రాజకుమారుడు తాను గురుసేవను చేయజాలనని తన తండ్రిగారికి కబురు పంపెను. సంతానము మీద నమితమైనయనురాగమును పెంచుకొనిన రాజు, తన కొడుకు యిబ్బందుల పాలగుటను సహించలేకపోయెను. గురుకుల పద్ధతిని మార్పుటకు వీలులేదని గ్రహించెను. తన కొడుకు సహాయార్థమై యొక సేవకుని నియమించి గురుకులమునకు పంపెను. రాజకుమారుడు విధిగా చేయవలసిన సేవలనన్నింటినీ రాజుచేత నియమింపబడిన సేవకుడు చేయజొచ్చెను. అతడు రాజకుమారునికి కూడ సేవలను చేయుచుండెను.

ప్రపంచమున సేవ యనెడి దాని ప్రాముఖ్యత నెరుగని వారెందరో గలరు. అవును సేవించి సంతృప్తురాలని చేసినచో నయ్యది యమృత వృష్టిని గురిపించును. దానివీపుమీద కూర్చుండిన ఫలముండదు. దాని పాదముల చెంత కూర్చుండియే తీరవలెను.

సేవకులను ఏర్పాటుచేసి పనులను చేయించుకొనుటయనేది అన్నిరకములైన పనులకు వర్తించదు. కొన్ని పనులను తానే స్వయముగా చేయవలెను. వాటిని సేవకుడు చేసిన యెడల, ఫలమును సేవకుడే పొందును. యజమానికి యెట్టి ఫలితము లభించదు. తాను తినవలసిన తిండి, తాను చేయవలసిన సంభోగము తానే చేయవలెను. యితరులు చేసిన నయ్యది యనర్థదాయకమగును. బసవన్న వారును, దేవర దాసిమార్కులును, శివపూజ తానే స్వయముగా చేయవలెనని చెప్పుటకు యీ రెండు దృష్టాంతముల నిచ్చిరి. ఇట్టి జ్ఞానము సంపన్నులైనవారికి గల్గదు కదా? వివేకవంతులే విషయములను గ్రహింపగలరు.

గురుకులమున సేవకుడు గురుశుశ్రూషను భక్తిశ్రద్ధలతో చేయుచు గురవనుగ్రహమును పొందెను. విద్యార్థులకు వెనుక వరుసన కూర్చొని శ్రద్ధగా వినుచుండెను. అతనిలోని అధ్యయనాసక్తిని గాంచిన గురువెంతో సంతసించెను. వాడు గురుకరుణకు పాత్రుడయ్యెను.

పండ్రెండు సంవత్సరముల పర్యంతము ఇదే విధిని కొనసాగెను. రాజకుమారుని విద్యాభ్యాసము ముగిసెను. అతడు అన్ని విద్యలను నేర్చెను. ఇతోధిక ప్రావీణ్యత సంపాదించెను. అహంభావ పీడితుడైనందున గురుశుశ్రూష చేయలేదు. వాస్తవికముగా నిఠోటని యతడు గ్రహించలేకపోయెను.

రాజు రాజకుమారునికి పట్టాభిషేకము చేసి రాజ్యపాలనా భారమునతనికప్పగించి తాను విశ్రాంతిని గైకొనజొచ్చెను. రాకుమారుడు రాజుగా తన బాధ్యతలను సక్రమముగా నిర్వహింపజొచ్చెను. కాలాంతరమున కరువు సంభవించెను. అనావృష్టిచేత పంటలు పాడైపోయెను. త్రాగుటకు నీరు లభించకుండెను. ప్రజలు క్రొత్త రాజును చేరి వారి కష్టములను తీర్పుమని కోరిరి. సకల విద్యలను అధ్యయనము చేసిన వాడైనందున, వర్షములను కురిపించుట యెట్లుల యనెడి దానిని యోచింపజొచ్చెను. పర్జన్య యజ్ఞము వలన ఫలితముండునని గ్రహించి, విధి ప్రకారము యజ్ఞమును చేసి పూర్ణాహుతి నిచ్చెను. కారుమేఘములు కప్పెను. ఉరుములు ఉరుమినవి. మెరుపులు మెరసెను. కాని వర్షము కురువలేదు. పండిత పామరులెల్లరూ సంభ్రమాశ్చర్యములకు గురియైరి. విధి విధానములో లోపము లేవనియు లేవని తెలెను.

రాజెంతో నాందోళనకు గురి యయ్యెను. తన ప్రతిష్ఠకు భంగము వాటిలైనని బాధపడజొచ్చెను. ఇట్టి విపత్కర స్థితిలో రాజుగారి విద్యాభ్యాసకాలమున, యతనికి తోడుగా నుండి, యతనికి బదులుగా గురుశుశ్రూష చేసిన వాడగు రాజసేవకుడు, రాజు దగ్గరకు వచ్చి యొక విన్నపమును చేసెను. రాజుగారి సేవకునిగా, తనకొక ధర్మము గలదనియును, దాని ప్రకారము రాజుగారు ఎదుర్కొంటున్న విపత్కర స్థితిని

నివారించే నిమిత్తము తనవంతు కృషిని చేయవలెననియు, రాజుగారు అనుమతించిన యెడల తానా ప్రయత్నమునకు పూనుకొందుననెను. రాజు తన అనుమతినిచ్చెను. రాజువలెనే సేవకుడు, పర్వత్య యజ్ఞమును చేసెను. వర్షములు కురిసెను. విధి విధానము తేడా లేకుండెను. రాజు తాను విఫలమనోరథుడగుటకును, సేవకుడు సఫల మనోరథుడగుటకును గల కారణము లెట్టివో యని తెలిసికొననెంచెను. సేవకుని వెంట నిడికొని, గురుకులమునకు వెళ్ళెను. గురువుగారికి సాష్టాంగ నమస్కారమాచరించి, విషయమును వివరించి చెప్పెను. తన వైఫల్యమునకు గల కారణమెయ్యది యని ప్రశ్నించెను. అప్పుడు, గురువుగారు “ఓ రాజా! నీవు అహంభావము చేత గురుశుశ్రూష చేయ నిరాకరించితివి. నీ సేవకుడా సేవను చేసెను. గురుసేవను చేయకుండగనార్జించిన విద్యలు ఫలప్రదము కాజాల”వని యుపదేశించెనూజు తన తప్పును తెలిసికొనినవాడై పశ్చాత్తాపమునొందెను. రాజ్యపాలన భారమును, మంత్రుల కప్పగించి, గురుకులములో ప్రవేశించి పండ్రెండు సంవత్సరముల వరకు గురువుగారిని భక్తి ప్రపత్తులతో సేవించెను. అతని సేవలను పొందిన గురువుగారు ప్రసన్న హృదయుడయ్యెను. సఫల మనోరథుడవు కమ్మని నాశీర్వదించెను. రాజు ధన్యుడనైతిని మనస్సున భావించుకొనెను. గురువుకు కానుకలను సమర్పించి, వెనుదిరిగి వెడలి, రాజ్యపాలనా భారమును స్వీకరించి ప్రజారంజకుడై ఖ్యాతిని గాంచెను.

సకల శస్త్రవిద్యల నభ్యసించిననూ, శస్త్రవిద్యా గురువైన శ్రీపరశురాముని చేత నభిశిక్షుడైనందున మహాభారతములోని కర్ణుడు, గురుకృపకు దూరమైనందున నేర్చిన విద్యలు యుద్ధరంగమున నిష్ఫలము కాగా నోటమిని చవిచూసెను. ఈ కారణమున సకల విద్యాశక్తి గూర్చి మనోరథముగల శిష్యుడు, గురుకృపకై సేవను చేసి గురువును సంతోషపరిచి విద్యలను సంపాదించికొనవలెను. ఈ తెరగున సేవను చేసి విద్యను గడించినవారిలో ఉపమన్యుడు, సత్యకాముడు మొదలగువారు గలరు. వీరి చరిత్ర యెంతో ఖ్యాతిని గాంచెను.

“సమయ ఏవ కరోతి బలాబలం” అనెడి సూక్తి యొకటి కలదు. కాలమే మనుష్యుని సబలునిగానూ, నిర్బలునిగానూ చేయునని దీనిలోని భావము. యుగయుగానికి మానవ ప్రవర్తనలో మార్పులు వచ్చినటుల గాంచగలము. గురుశిష్య సంబంధములో కూడ అట్టి మార్పులే గల్గినవని శ్రీప్రభుదేవులవారి వచనము వలన తెలియచున్నది గనుడి :

కృతయుగదల్లి శ్రీగురు శిష్యుంగె బడిదు బుద్ధియ కలిసిదరె

అగలి మహాప్రసాద వెందెనయ్యా!

త్రేతాయుగదల్లి శ్రీగురుశిష్యుంగె బైదు బుద్ధియ కలిసిదరె

అగలి మహాప్రసాద వెందెనయ్యా!

ద్వాపరయుగదల్లి శ్రీగురు శిష్యుంగె ఝంకిసి బుద్ధియ కలిసిదరె

మహాప్రసాద వెందెనయ్యా!

కలియుగ దల్లి శ్రీగురు శిష్యుంగె వందసి బుద్ధియ కలిసిదరె

అగలి మహాప్రసాదవెందెనయ్యా!

గుహేశ్వరా నిమ్మకాలద కట్టళియ కలితనక్కెనాను బెరగాదెను

ఈ వచనము యొక్క తెలుగు రూపము:

కృతయుగమునందున శ్రీగురువు శిష్యుని కొట్టి బుద్ధిని చెప్పినచో

కానిమ్ము మహాప్రసాద మనె నయ్యా!

త్రేతాయుగమునందున శ్రీగురువు శిష్యుని తిట్టి బుద్ధిని చెప్పినచో

కానిమ్ము మహాప్రసాద మనె నయ్యా!

ద్వాపరయుగమునందున శ్రీగురువు శిష్యుని ఝుళిపించి బుద్ధిని చెప్పినచో

కానిమ్ము మహాప్రసాద మనె నయ్యా!

కలియుగమునందున శ్రీగురువు శిష్యునికి వందించి బుద్ధిని చెప్పినచో

కానిమ్ము మహాప్రసాద మనె నయ్యా!

గుహేశ్వరా మీ కాలపు కట్టడి యొక్క కలితనమునకు నేను వెరగైతిని.

ఇచ్చట ఈ వచనమున నానాటికి దిగజారుచున్న అనుశాసనము యొక్క స్థితి యెంతో సుందరముగా చిత్రించబడినది. దీనికి శిష్యులు బాధ్యులని చెప్పలేము. గురువు కూడ సమానమైన బాధ్యత వహించవలెను. విద్యాభ్యాస దశలో క్రమశిక్షణను పాటించకుండగ, ఏదోవిధిన విద్యను ఎంతో కొంత నేర్చుకొని, ఏదోనొక మార్గమున గురుస్థానమును నధిరోహించినవారు శిష్యునికివందించవలసినదే! ఈ స్థితిని చక్కబరచవలెనని సమాజమే పూనుకొనవలసియుండును. ప్రాచీన విద్యాధ్యయన సంస్కృతి పునః ప్రతిష్ఠ చేయవలెను. అప్పుడు మన సంస్కృతి యున్నత స్థితిలో నుండును.

గురుకరుణను పొందగలగెడి శిష్యుని మనోభావన లెట్లులుండవలెనో యనెడిది అక్కగారి యీ వచనము చదివినవారికి బోధపడగలదు.

అరలుగొండ కెరెగె తెరె బందు హోయ్యంతె

బరలు గొండ ససిగె మళె సురిదంతాయిత్తువోదా!

ఇదే ఎనగె ఇహద సుఖ, పరద గతి నడెదు బందాయి తైనగ

చన్నమల్లికార్జున నెంబ గురుపాదవ కందు ధన్యళాదెను

ఈ వచనము యొక్క తెలుగు రూపము :

అరుగుగొనిన చెరువుకు తెరవచ్చి పారిసట్లు

పట్టుగొనిన సన్యమునకు వాన గురిసినట్టెనది చూడుమా

ఇదే నాకు యిహలోక సుఖము, పరము యొక్క గతి నడిచివచ్చినట్టెనది

చెన్న మల్లికార్జునుడనెడి గురుపాదము గని ధన్యురాలనైతిని.

ఇట్టి మనోభావన గల ప్రతి యొక్క శిష్యుడు గురుకృపను తప్పనిసరిగా పొందును.

గురువు తన సర్వస్వమును త్యాగము చేయుటకు సంసిద్ధుడైనవాడు. గురుకృపను పొందగలడనెడి భావన గలదు. గురు గీతలోని యీ క్రింది దానిని గనుడి :

శ్లో॥ శరీరమింద్రియం ప్రాణమథనం స్వజన బాంధవాన్

అత్మదారాదికం సర్వం సద్గురు భ్యోనివేద యేత్॥ (గురుగీత - 40)

పరమానుభవ బోధలోనూ ఇట్టి భావననే గలదు. గనుడి :

శ్లో॥ తనుమనోధన ధాన్య వనితా వాహన వస్త్ర

వెనిసు పఖిల వస్తు చయ వసు

ఇవితు వంచినదె సద్గురు వినోకర్పిత

వెనిపెను వరశిష్య నరియల్కె॥ (పరమానుభవభోద 6-3-8)

ఈ విధముగా తన సర్వస్వమును గురువునకు సమర్పించి, వాటియందు తనదనెడి భావన లేకుండగ నుండి, తత్పరతతో సేవ చేయగను, భుక్తి ముక్తి ప్రదాయకుడగు శ్రీగురువు ప్రసన్నుడై తనయందున నుండెడి దివ్యజ్ఞానమును శిష్యునికి దారబోయును.

మనము సమర్పించెడి పదార్థములకంటెను మన మస్తకమును భక్తితో సమర్పించెడి తీరును బట్టి గురుకృప యెక్కు గమన మాధారపడియుండును. గురువుకు నమస్కరించి, శిష్యుడు తన మస్తకమునే విధిన సమర్పించవలెనో తెలియజెప్పెడి ప్రమాణములు గమన్తములైయున్నవి. శ్రీ నిజగుణాలవారి యీ క్రింది నుడువులను గనుడి :

ఎరడు పదవెరడు కరవెరడు భుజవెదెనొసలు
వెరడు నెల సొంకలష్టాంగదిం నమిసి॥

శ్రీ నిజగుణులవారి వాక్కుల తెలుగు రూపమిది :

రెండు పాదములు రెండుకరములు రెండు భుజములెద నొసలు।
బిరుసగు నేలను సోకను సాష్టాంగముతో నమించి॥

శ్రీ నిజగుణులవారు తెలిపిన యటుల నమస్కరించిన యెడల, అహంకారము పూర్తిగా నశించిపోవును.

గురుసన్నిధిని చేరిన పిదప నేవిధి గురుకృప పొందవలెనో ననెడి దానిని చెప్పెడి యీ స్మృతి వాక్యములను గనుడి :

శ్లో॥ వృత్తస్త పాణినా కార్యముప సంగ్రహణం గురోః।
సవ్యేన సవ్యః స్ఫుష్టవో న దక్షిణేచ దక్షిణః॥

గురువుగారి కుడిపాదం క్రింద తన కుడి
అరచేతిని, ఎడమ పాదము క్రింద నెడమ
యరచెయ్యిని పెట్టి, అతని పాదముల

పైభాగమున తన ఫణమును గట్టిగా నదిమిపెట్టి నమస్కరించవలెనని శిష్యునికి సూచన యివ్వబడినది. ఈ విధిన చేసినవారికి గురుకృప లభించును.

ఈ విధముగా విధేయత ప్రకటించెడివారికి సకల సత్ఫలితములబ్బునని తెలిపెడి యీ సూత్రమును గనుడి :

శ్లో॥ అభివాదన శీలస్య నిత్యం వృద్ధోప సేవినః ।
చత్వారి తస్య వర్ధంతే ఆయుః ప్రజ్ఞా యశోబలం ॥ (ఆపస్తంభ)

వినయమున సాష్టాంగ నమస్కారము చేసి పెద్దలను సంతృప్తి పరచెడి వానికి దీర్ఘాయువు, ప్రజ్ఞ, కీర్తి మరియు బలము లభించునని సూత్రములోని భావముని గ్రహింపదగును.

బావిలోనికి విడిచిన భాండము తలను వంచినగాని దానిలోనికి నీరు రాని యటులే, వినయమున తలను వంచకుండా, నిటారుగానిలిచియుండెడి వానికి లబ్ధి చిక్కదు. గురువు దగ్గర యుండెడి జ్ఞానామృతము శిష్యుని మస్తకమునకు చేరజాలదు. అది నిండజాలదు.

అశోక మహారాజు కళింగ యుద్ధమునందున జరిగిన ప్రాణహింసను గని కరుణార్థ హృదయుడయ్యెను. నాడు ప్రసిద్ధిన నున్న బౌద్ధ ధర్మమును స్వీకరించి జీవనమును గడుపుచుండెను. ధర్మప్రచారము చేసెడి మహాత్ములనిన యెంతో శ్రద్ధగలవాడై యుండెను. తాను వెళ్ళే దారియందున యెవ్వరైన మహాత్ములు కనిపించిన యెడ, తాను వాహనము నుండి దిగి వారి పాదములకు తన మస్తకమును పత్తి నమస్కరించు చుండెను.

ఒక నాడతడు, తన మంత్రిని తో కూడి రాజవీధిన పయనించుచుండెను. ఒక మహాత్ముడు తన కెదురుగ వచ్చెడిది గని, గుఱ్ఱము దిగి, పాదరక్షలను విడిచి, మస్తకము మీది మకుటమును భూమిమీద నిడి, లజ్జలేని వాడై, మహాత్మునికి సాష్టాంగనమస్కారమును చేసెను. చక్రవర్తిగారు ప్రవర్తించిన తీరు ఆగమ సమ్మతమైన విధిన నుండెను. “కూర్యాద్ధండ నమస్కారం నిర్లజ్జో గురుసన్నిధౌ”యని చంద్రజ్ఞానాగమము చెప్పుచున్నది. (చం.జ్ఞా.ఆ.క్రి. 2-33)

రాజుగారి ప్రవర్తన మంత్రి కచ్చెరువును కల్గించెను. మహాత్మునికి నమస్కారము చేయవలెననెడి యభిలాష యతనికి లేకుండెను. రాజుకు బెదరి, నమస్కరించెను. కైమోడ్చు చేసెనేగాని, సాష్టాంగ నమస్కారము చేయలేదు.

రాజమందిరమునకు వెడలిన పిదప, మంత్రి రాజు కిట్లనెను. “ఓ మహారాజా! మీరు చక్రవర్తులు. మీవంటివారు దారి వెంబడి వెళ్ళేవారికి నమస్కరించుట మంచిదికాదు. ఈ విధిన చేయుటచేత, సింహాసనమునకే అగౌరవము ప్రాప్తించును. పాదరక్షలు లేకుండగ నడిచెడివారి కాళ్ళు దుమ్ము, ధూళి యిత్యాది మలిన పదార్థములు గల్గియుండును. అట్టివారి కాళ్ళకు మణిమయ మకుటమును ధరించెడి మీ మస్తకముననానించుటలో నౌచిత్యముండునే?

మంత్రి యభివ్యక్తము చేసిన యభిప్రాయమును విని రాజు “ఓ మంత్రివర్యా! ఇప్పుడు నేను మీ కేమియును చెప్పలేను. సమయము మీకు తెలియజెప్పును” అనెను.

ఈ ఘటన జరిగిన పిదప నాలుగైదు వత్సరములు గడిచిపోయెను. ఒకనాడు రాజు తన మంత్రిని పిలిపించి తాళము వేయబడియున్న నౌక పెట్టెను చూపించి, “ఇందులోని వస్తువులను పట్టణ వీధిలో నమ్మివేసి వచ్చెడి ద్రవ్యమును గైకొనిరం”డని ఆజ్ఞాపించెను.

మంత్రి, రాజుగారి ఆదేశము మేరకు, పెట్టెను సేవకుల సహాయముతో మోయించుకొని వెడలి విఫణి వీధిని జేరెను. ఒక స్థలమున పెట్టెను పెట్టించి, దానిని తెరచి చూసెను. అతనికి ఆశ్చర్యము కల్గించెడి విధిన నా పెట్టెలో వివిధ ప్రాణుల మస్తకములుండెను. ఇంతటి నీచ కార్యమును చేయుటకై, రాజుగారు నన్ను నియుక్తుడిని చేయుటకు కారణమేమైయుండునని యాలోచింపజొచ్చెను. అతనికి కారణము తోచలేదు. అయినా, రాజాజ్ఞను అమలు చేయవలసినదని భావించి మస్తకములను అమ్ముట కుపక్రమించెను. అనతి కాలములోనే మస్తకములన్నియును అమ్మబడెను. ఒక మనిషి మస్తకము మాత్రము మిగిలిపోయెను. సాయంకాలము వరకు వేచి చూసెను. అద్దానిని కొనెడి వాడు లేకుండెను. మంత్రి రాజమందిరమునకు వెడలి విషయమును నివేదించెను. రాజుగారు “దానిని ఊరకే ఎవరికైననూ ఇచ్చివేసి రం”డని పునః ఆదేశించెను. మంత్రి రాజాజ్ఞ అమలు చేయుటకై యెంత ప్రయత్నించినా ఫలితము లేకుండెను. తిరిగి వచ్చి రాజుగారికి తన అశక్తతను వెల్లడిజేసెను. అప్పుడు రాజు అతనికిట్లనెను :

“ఓ మంత్రివర్యా! జగత్తులోని జనులు, ఎల్లప్రాణుల రుండములను ధనమునిచ్చి కొనిరి. మనుష్యుని తలను తీసికొనుటకెవ్వడనూ సిద్ధపడలేదు. దానివలన ప్రయోజనము లేదని వారు భావించియుండురు. అంతేకాదు, దానిని తీసికొని వెళ్ళుట వలన వారు మైలపడుదురని భయపడి యుండురు. ఈ విధముగా ఎవ్వరికీ అక్కరకు రాని మానవ మస్తకమును ఎందుకు మహాత్ముల పాదముల కడ సమర్పించకూడదు. సమర్పణం చేసినచో జన్మ సార్థకమగును కదా!”

మంత్రిగారికి యింతకు ముందున జరిగిన సంఘటన గుర్తుకు వచ్చెను. తన యొక్క యనుచితమైన ప్రవర్తనను తచికొని సిగ్గుపడినవాడయ్యెను.

ఈ విధిన మనుష్యుని మస్తకము, గురువు పాదములకు మాత్రమే చెల్లునుగాన, దానిని భక్తిశ్రద్ధలతో గురుపాదముల కడ సమర్పించవలెను. పిదప వినయ పూర్వకముగా గురువుగారికి ప్రశ్నను వేయవలెను. గురువుగారు సుత్తరము నివ్వకుండగ మౌనముగా నుండిన యెడల, సేవను కొనసాగించవలెను. సేవ వలన సంతృప్తుడైన పిదప కళ్యాణ కైవల్య ప్రదాతయైన గురువుగారి యెదురున నిలిచి చేతులు జోడించికొని “భో కళ్యాణ మహాభాగ! శివజ్ఞాన మహోదధి! ఆచార్యవర్య! సంప్రాప్తం రక్షమాం భవ రోగిణమ్” అని విజ్ఞాపన చేసికొనవలెను. భవరోగము చేత బాధితుడైన నన్ను రక్షించమని వేదికొనవలెను.

జీవులకు, భోగైశ్వర్యములు, ఈశ్వరాధాన వలననూ, కైవల్యప్రాప్తి గురువుగారి యుపదేశము వలననూ లభించుననెడి భావము నెలకొని యున్నది. కళ్యాణ కైవల్యములు గురువు వలన దొరకుటెట్లు? అనెడి ప్రశ్న ఉదయించుట సహజమే.

అయితే, శ్రుతుల యందున సద్గురువును అర్పించినవారికి కోరిన కోరికలు తీరునని తెలుపబడినది. యీ శ్రుతి వాక్యములను గనుడి :

శ్లో॥ యం యంలోకం మనసా సంశిభాతి
విశుద్ధసత్త్వః కామయతే యాంశ్చకామాన్
తంతంలోకం జయతే తాంశ్చకామాన్
తస్మాదాత్మజ్ఞం హ్యర్చయేద్భూతి కామః॥

ఈశ్వరుని విశిష్టావతారమే గురువైన కారణమునను, గురువుకు నీశ్వరుని యందున నుండెడి యైశ్వర్యప్రదౌఢున సామర్థ్యముండి యున్నందునను, జ్ఞానోపదేశము మూలకముగా ముక్తినిచ్చెడి శక్తిగల్గి యున్నందునను, గురువును సేవించుట వలన యుభయ విధమైన లాభములు దొరకుననుటలో సందేహము లేదు.

ఈ కారణమువలననే శ్రీకంఠశివాచార్యుల వారు బ్రహ్మసూత్ర భాష్యమును ఆరంభమున “కైవల్య కల్పతరువే కళ్యాణ గురవే నమః” అనెడి గురుస్తుతిని చేసిరి.

సర్వసాధారణముగా త్రిమూర్తుల మహిమల గురించి జనులలోనెంత నమ్మకము గలదు. వీరిలోన నొక్కొక్కరికి యొక్కొక్కసామర్థ్యమే గలదనెడిది అందరూ ఎరిగినదే. త్రివిధ సామర్థ్యములను గల్గియున్న గురువు త్రిమూర్తుల కంటెను అధికుడని గురుగీత చెప్పుచున్నది కనుడి :

శ్లో॥ గురుర్విష్ణుః సత్వమయో రాజసశ్చతురాననః॥

తామసో రుద్ర రూపేణ సృజత్యవతి హంతి చ ॥ (గురుగీత -164)

శ్రీగురువుకు గల యనుగ్రహ సామర్థ్యమును వివరించెడి యీ క్రింది శ్లోకమును గనుడి :

శ్లో॥ మునిభిః పన్నగైర్వాపి సురైర్వా శాపితోయది॥

కాలమృత్యుభయాద్వాపి గురుః సంత్రాతి పార్వతి ॥ (గురుగీత -141)

పరమేశ్వరుడే స్వయముగా గురువు యొక్క గొప్పతనము నుతించెనని గ్రహింపదగును. మునులు, పన్నగులు, సురులు శపించినా, అకాల మృత్యుభయము గల్గినా, గురువుగారనుగ్రహించిన యెడల నివి యన్నియును నివారింపబడునని గురు గీతావాక్కులోని భావము.

ఇట్టి సర్వోత్కృష్ట గుణ సంపన్నుడైన శ్రీగురుని శిష్యుడు సర్వతోముఖముగా సేవింపవలెనని తెలుపుచున్న యీ శ్లోకమును గనుడి :

శ్లో॥ పృష్ఠతః సేవయం దర్శం జఠరేణ హతాశనమ్॥

స్వామినం సర్వభావేన పరలోకమమాయయా॥

సూర్యుని వెన్నుతోనూ, అగ్నిని ఎదురుగానుండి సేవించుట జరుగుచున్నదని తెలుపుచు, శ్రీగురుస్వామిని అన్నివైపులనుండి సేవించవలెనని శ్లోకములోని భావము. ఈ విధిన శిష్యుడు గురువును సేవించి, ఆత్మకళ్యాణమును సంపాదించికొనవలెను.

ఓం శాంతిః శాంతిః శాంతిః

ది : 5-8-1990

స్థలం : శ్రీ సిద్ధేశ్వర దేవస్థానం, షోలాపూర్

విశేష ప్రీతిపిక :

శ్రీచంద్రశేఖర శివాచార్యులవారు గురుసేవను గురించి యెన్నియో విషయములను వివరించిరి.

ఆధ్యాత్మిక రంగములో సాధన చేసెడివారికి సద్గురుని యండదండలెంతో మేరకు నవశ్యకములై యుండును. గురుసన్నిధిన చేరిన వారికి తెలిసికోవలసిన విషయమేమనగా వారు గురుకారుణ్యము యొక్క ప్రాముఖ్యతను గుర్తించవలెను. గురుకారుణ్యమే సర్వస్వమని తెలిపెడి శ్రీబసవేశ్వరులవారి వచన శాస్త్రసారములోని యీ క్రింది వచనమును గనుడి :

గురుకారుణ్యమే సదాచారము గురు కారుణ్యమే శివాచారము

గురుకారుణ్యమే ప్రసాదరుచి మొదట గురుడు, వెనుక లింగము

కూడల సంగమ దేవా!

(చూడుడి : బాడాలా రామయ్యవారి అనువాదము)

వీరశైవ ధర్మమునకు అష్టావరణములు కాయము వంటివి. ఆ కాయమునకు చైతన్యము నిచ్చేడివే పంచాచారములు. వీటిని వీరశైవ ధర్మము యొక్క పంచప్రాణములనియు పిలుతురు. అష్టావరణములలో లింగము ముఖ్యాతి ముఖ్యమైనది. లింగధారణ మరియు పూజనము వీరశైవము యొక్క విశిష్ట లక్షణమైయున్నది. లింగమునకు నైవేద్యముగా నిడిన పదార్థమును ప్రసాద భావముతో వీరశైవుడు గ్రహించును. లింగధారి ప్రవర్తనకు సంబంధించిన నిర్దేశక సూత్రములే సదాచార శివచారములు. ఈ విధముగా కేంద్రాంశమై వెలిగెడి లింగమును ప్రదానము చేసెడివాడే శ్రీగురుడు. అందుకే బసవన్న మొదట గురుడు - వెనుక లింగమని యనెను. గురుకరుణను పొందని వాడు లింగమును పొందలేడు. తత్ఫలితముగా భవియై, దురాచారియై, బహుదేవతారాధకుడై ప్రసాదమునకు దూరమై శిష్యుడు పతనమగును. గురువు కరుణయొక్క ప్రాముఖ్యత నెరిగినచో భవి భక్తుడై, భక్తుడు భర్తనికి సన్నిహితుడైన శరణుడై, శరణుడు శివుడై విరాజిల్లును. గురుకరుణను చిన్నచూపుకు గురిచేసెడివాడు సిద్ధిని పొందక భవమున గూలునని విజ్ఞులు తెలిపిరి.

‘కరుణైవ కారుణ్య’మనెడి వాక్కు ప్రకారము కరుణయే కారుణ్యమగును. “కుర్వంత్యాత్మానమధీన మనేనేతి కరుణా” అనెడి వ్యుత్పత్తి ప్రకారము కరుణ గల్గిన వ్యక్తి ఎవరి గురించి కరుణ గల్గినదో వానికి అధీనుడగుచున్నాడు. గురుకరుణకు పాత్రుడైన వాని యభీష్టమును శ్రీగురువు నెరవేర్చునని తెలిసికొనవలెను.

గురుకరుణను సాధించెడిది యెయ్యది యనునది పిండజ్ఞాని తెలిసికొనవలసిన ముఖ్యాతి ముఖ్యమైన యంశము. ఈ యంశమును బోధించెడి యీ క్రింది పద్యమును గనుడి :

సీ. అచ్యుత బ్రహ్మమరాగోచరుండయ్యు పరశుద్ధ భక్తైక వత్సలుండు
నన్నాదబిండు కళాతీతుడయ్యునా శ్రితశిష్యవర్గీసంతతి కుటుంబి
స్థిర వత్సరవ్యోమ సింహాసనుండయ్యు సాధకాత్మాంభోష షట్పదుండు
పరమాణుతరమహత్తరమూర్తి యయ్యుస ల్లింగ జంగమ ప్రాణలీయమూర్తి

అ. యనగ వినగ నాది కాది యైసన్మతి నెగడ బొగడ మహిమ దగిలి మిగిలి
యున్న యసదృశ ప్రసన్నైక సద్గురు మూర్తి గొలువకెట్లు ముక్తి దొరుకు?
(అనుభవసారము)

శ్రీ గురువు భక్తవత్సలుడని తెలుపబడినది. గురుభక్తి వలన గురుకరుణ లభించునని తెలిసికొనవలెను.

గురుభక్తి ప్రాముఖ్యత నెరుగనివారు గురూపదేశమును పొందకయే శివభక్తిని పెంపొందించుకొనుటకు యత్నింతురు. ముక్తిదాయకమైన శివభక్తికి గురుభక్తియే బీజమని గుర్తు దెలిపెడి శ్రీ సోమనాథుని యుపదేశమును గనుడి :

క. గురుభక్తి దురిత నాశని
గురుభక్తి యగణ్య పుణ్య గోచరమౌస
ద్గురుభక్తి భక్తి బీజము
గురుభక్తియే సహజముక్తి గురుభక్తినిధి!
(అనుభవసారము ప 41)

“పట్టిమాటల చేత పుట్టిన భక్తి” యని ప్రశ్నించెడివారు గలరు. తను మన ధనములను సమర్పించకుండగ భక్తి గలుగనేరదని తెలిసికొనవలెను. లోభమనెడిదొక పెనుభూతము వంటిదని పిండజ్ఞాని గ్రహించవలెను. మనుజుని పట్టి పీడించి భవమునకు ద్రోసివేయును. ధనమును త్యాగము చేయకుండగ భక్తిని పొందవలెనని ప్రయత్నము సేతురు. అట్టిది వృధా ప్రయాసయగును. వైరాగ్య భావన గల్గిన గురువుకు ద్రవ్యమెందులకనెడి ప్రశ్నను, లోభగుణము గలవారు వేయుచుందురు. గురువు విషయోప భోగి కాదు. తన్నిమిత్రమై ద్రవ్యము యొక్క అవశ్యకత లేదనే చెప్పవలెను. కాని, స్వీయ కుటుంబ భారమును మోయుటకు ద్రవ్యమవసరమే కదా! శ్రీ గురువుకు కుటుంబ బాధ్యతలును శిష్యసంతతియును యుండును. వారిలో కొందరి పోషణభారమును గురువు భరించెడి స్థితి యేర్పడవచ్చును. అంతేకాదు, ధార్మిక కార్యక్రమముల నిర్వహణ, మరము యొక్క బాగోగులు ఇత్యాదులకై ద్రవ్యము అవసరమే కదా!

ఎంతమేరకు ద్రవ్య సమర్పణ చేసిన అంతమేరకు గురువు ప్రసన్నుడగు ననెడి భావన సరికాదు. ఇది సత్యదూరమైన యభిప్రాయమనెడిది గుర్తించవలెను. గురువు కరుణను పొందుటకై ద్రవ్యమే సర్వస్వమనెడి భావనను పిండజ్ఞాని వదలి వేయవలెను. అతడు వదల వలసినది లోభచిత్తమును మాత్రమే. శ్రీగురువు ద్రవ్యమును వేడదు. అయిననూ, పిండజ్ఞాని తన శక్తిమేరకు ధన సమర్పణమును చేయుచుండవలెను.

లోకాచారమున దేవాలయ నిర్మాణమును చేపట్టెడి సాంప్రదాయము గలదు. దేవునికి నిత్యార్చనలు చేయుటకును, నైవేద్యాదులకును భూమి, గోవు, సువర్ణాదులను దానము చేయుచుందురు. ఇది వీరశైవేతరులకు చెందిన సాంప్రదాయమని గ్రహించవలెను. పిండజ్ఞాని యీ విషయమును విస్మరించవలదు. శ్రీగురువు నివాసమైన మఠమే వీరశైవులకు సర్వస్వము. మఠమునకు దేవాలయమునకంటెను అధిక ప్రాధాన్యత గలదని గుర్తించవలెను. దేవాలయములలో నుండెడి ఆరాధ్య వస్తువునొక విగ్రహమో లేదా లింగమో అయియుండును. ఇవి చైతన్యసహితమైనవి కావు. శ్రీగురువు నిత్య చైతన్యమూర్తి. లోకము నుద్ధరించుటకై నేలమీదికి దిగివచ్చిన నిర్గుణ పరశివతత్త్వము. అట్టి శ్రీ గురువు నివాసమైన మఠమును నిర్మించి, ఎప్పటికీ బాగోగులు చూస్తూ, అది శిథిలము కాకుండగ చూసే బాధ్యత శిష్యులపై గలదు. తన్నిమిత్తము ద్రవ్యమును సమర్పించవలసియుండును.

కేవలము ద్రవ్య సమర్పణలు చేసి గురుకరుణ పొందుట సుసాధ్యము కాదని శ్రీవిద్యా వాచస్పతి శివాచార్యులవారు నెంతో సమర్థవంతముగా ప్రతిపాదించి నిరూపణ చేసిరి. వారొసంగిన దృష్టాంతములు చిరస్మరణీయమైనది.

ఈ స్థితిలో గురుభక్తి నేవిధిన చేపట్టి చేయవలెననెడి ప్రశ్న తలయెత్తును. ఈ ప్రశ్నకు నుత్తరము నొసంగుట సులభమైన పనికాదు. భక్తితత్త్వము నెరిగినగాని విషయమవగతము కాదు.

బ్రహ్మసూత్రముల నాధారముగా గొని సిద్ధాంతము చేసిన శంకరాదులు భక్తిజ్ఞానముల కభేదము బ్రకటించిరి. స్వస్వరూపాను సంధానమే భక్తియని యద్వైతులనిరి. పరమాత్మ జ్ఞాన లక్షణమే భక్తియని రామానుజుడనెను. వీరి భావనల కాధారము యుపనిషత్తులలో గలదు. ‘ప్రజ్ఞానం బ్రహ్మ’ యనెడి భావన వీరి సిద్ధాంతమునకు మూలమని తెలియుచున్నది. అయితే, కర్మలేనిది భక్తి యెటుల సిద్ధించునని కర్మవాదులు ప్రశ్నింతురు. జ్ఞానముతో ప్రమేయము లేకుండగ భక్తిగల్గునని వారు వాదించుదురు. శ్రీకాళహస్తి మహాత్మ్యమును గానము చేసిన ధూర్జటి యీ వాదనను సమర్థించెను. భక్తి కుదురుటకు జ్ఞానము సాధనముగా నుపయోగపడునేగాని, జ్ఞానము భక్తి కాజాలదని భక్తివాదులు వాదించుదురు.

శబ్దోత్పత్తిని గమనించిన యెడల భక్తి యనెడిది సేవను సూచించును. “కొలుచుటయే భక్తి” యని సోమనాథుడు తన యనుభవ సారమున ప్రకటించెను. సేవలు ‘నవ విధములు’గా చేయవచ్చునని పోతన వారి “ఆంధ్ర భాగవత పురాణము” తెలుపుచున్నదనెడి మాట ఖ్యాతిన నున్నది. పన్నెండవ శతాబ్దికి చెందిన అన్నమయ్య, తన సర్వేశ్వర శతకములో వీటిని సూచించుటయే యుండెను. కాని బసవన్న భృత్యాచారమే భక్తియని తెలిపిరి. వీరశైవమున గల పంచాచారములలో భృత్యాచారము కీలకమైనది. సదాచారము, శివాచారము, లింగాచారము మరియు గణాచారములనెడివి మిగిలిన ఆచారములు. “నా కన్న పిన్నలు లేరు గురుని కంటెను పెద్దలు లేర”ని భావించికొని పిండజ్ఞాని, శిష్యకోటిలో చేరి గురుని సేవించవలెను. ఒక భృత్యుడు తన యజమానినేవిధముగా సేవించునో అదే విధముగా శ్రీగురుని సేవించవలెను. ‘దాసోహం’ అనే భావన పెంపొందించుకొని శ్రీగురుని సేవించవలెను. గురుకటాక్షమును పొందుటకదియే ‘రాచబాట’ యని గుర్తించవలెను. తన తనువును, గురుసేవ కంకితము చేయవలెను.

ఇచ్చట పిండజ్ఞాని గ్రహించవలసిన విషయమొకటి కలదు. గురుసేవ యనగా శ్రీగురువును నేరుగా సేవించుట యనెడిది స్వీకరించవలదు. అయిననూ, ఇట్టి సేవాభాగ్యము గురుకటాక్షము గణనీయస్థాయిలో నున్నప్పుడే లభించును. గురుసేవ యనెడి దానిని గురువుకు చెందిన వారందరి సేవ యనియును, శ్రీగురువుకు చెందిన వస్తు సముదాయమును పెంచి, భద్రపరిచి, గురువునకు అందజేయుట యిత్యాదులనియు గ్రహించవలెను. ఇచ్చట విశాల భావమును దాల్చవలెను. శ్రీగురువు దానాపుత్ర శిష్య మిత్రాదులందరిని గురువుయొక్క అభిన్నరూపములని భావించుకొని, సేవించినవారికి యుత్తమోత్తమమైన ఫలితములు లభించును. ఈ మర్మము నెరుగజాలక చంద్రుడు, గురుపత్ని యెడల అన్యభావమును దాల్చి, మోహపరవశుడై, తానూ పతనమై తార పతనానికి కారకుడై చరిత్ర హీనుడయ్యెనని పురాణములు తెలుపుచున్నవి. పిండజ్ఞాని యిట్టి మర్మముల నెరుగుట యెంతోను అవసరము. గురువుగారి మఠము (నివాసము)ను శుభ్రము చేయుట, నిర్మాణాదులలో పాల్గొని శ్రమదానము చేయుట, మఠమునకు విచ్చేసెడి శ్రీ గురుని భక్తులను, భక్తుల సేవించి వారికెట్టి యిబ్బంది కలుగకుండగ మెలగుట మొదలగునవియును గురుసేవలోని యంతరార్థములని గ్రహించవలెను. దాసభావనతో శ్రీగురుని సేవించుట వలన తనువుతోపాటుగా మనస్సు కూడ శ్రీగురుని సేవకు నంకితమగుచున్నది.

దాసునికి స్వామిని సంత్పత్తిపరచుటయే కర్తవ్యమైయుండును. తన సేవలచేత శ్రీగురుడు సంతుష్టుడౌనో కాదో యనెడి సందేహము ఎప్పటికప్పుడు తలయెత్తుచుండును. సంతుష్టుడు కాని యెడల, తన యెడలనతడు యెట్టి వైఖరి అవలంబించునో యేమో యనెడి అనిశ్చితస్థితిని నతడెఱ్ఱును. ఈ భావము యొక్క యుమ్మడి ఫలితముగా శ్రీగురువు తనను దూరము చేయునో? యేమో యనెడి సందిగ్ధ పరిస్థితిని సూచించే ప్రశ్న తలయెత్తును. ఈ కారణమున భక్తునికి భయము గల్గెడి యవకాశము గలదు. అందుచేత, పిండజ్ఞాని “భయమే భక్తికి హేతు”వని గ్రహించవలెను. భయము భక్తికి ప్రాణప్రదమైనదని సోమనాథుడు తన అనుభవసారములో ప్రకటించెను. (ప.57). శ్రీ భగవత్పాదులవారు భయభక్తులతో పిండజ్ఞాని గురువును సేవించమని చెప్పిరన్న విషయమును నీ నేపథ్యమున యవగతము చేసికొనవలెను.

ఎన్ని దినములు లేదా మాసములు గురువును సేవించవలెననెడి ప్రశ్న తలయెత్తును. ఈ విషయమున విభిన్నమైన యభిప్రాయములు గలవు. బ్రాహ్మణ కులజునికి తక్కువకాలము, శూద్రునకైతే యెక్కువ కాలము అవశ్యముగా నుండవలెననెడి యభిప్రాయమొకటి గలదు. ఎవ్వరైననూ కనిష్ఠముగా 6 మాసములనుండి ఒక సంవత్సరము వరకు తప్పనిసరిగా శ్రీగురువును సేవించవలెననెడిది గ్రహించవలెను. పిండజ్ఞుని వివేకసంపద ఎంతమేరకు గలదనెడిది శ్రీగురువు ప్రత్యక్షముగా తెలిసికొనవలెను. ఆత్మానాత్మ మరియు నిత్యానిత్య వివేకము లేనివారికి శివజీవైక్య భావనసిద్ధింపజాలదు. అదేవిధిన పిండజ్ఞుని అంతరంగము శుద్ధమైనదా కాదా? అనెడిది తెలిసికొనవలసియున్నది. మానసిక శుద్ధిలేని వానికి మల విచ్ఛేదనము సంభవించదు. వైరాగ్య భావన పరిపూర్ణముగా నున్నదా లేదా యనెడిది కూడ శ్రీగురువు పరీక్షించవలసియుండును. ఈ కారణము వలన పిండజ్ఞుని తగు సమయము వరకు గురుసేవలో కాలము గడుపవలెను.

గరిష్ఠ సమయమైనంతమేరకు నుండవలెననెడిది వెంగిలి ప్రశ్నయే యగును. శ్రీగురువు ప్రసన్నుడగునంతమేరకు పిండజ్ఞుని సేవించుచునేయుండవలెను. శిష్యునికి తొందరపాటుగాని, అసహనము గాని యుండకూడదు. శ్రీగురు నాగ్రహమునకు గురిచేసెడి ప్రవర్తనకు పూనుకొనవలదు. ఈ విధిన కొలువగ, కొలువగ నొకానొక శుభావహమందున శ్రీగురువు కృప లభించగలదు. దానికి సంకేతము శ్రీగురువు గారి కృపావలోకనమే యని గుర్తించవలెను. శ్రీగురువనెడి కల్పతరువుకు “కరుణావిలో దృష్టి”యే మూలమనియును, “ఘన దయామృతావలోకనమే పరమ పద”మని పిండజ్ఞుని భావించవలెను. అడవిలో మిట్ట మధ్యాహ్నము తిరుగాడుచు దప్పికొనినవాడు శీతల పానీయము పొందిన యటులను, ఆగర్భ దరిద్రుడు పెన్నిధిని పొందిన యటులను భావించుకొని తాను ధన్యుడనైతిని మనమున దలచవలెను. శ్రీగురువు పాదముపై బడి తన కృతజ్ఞతను తెలియజేసికొనవలెను. లేచి నిలిచి ముకుళిత హస్తై శ్రీగురువును పరిపరివిధములుగా స్తుతించి రక్షింపుమని వేడికొనవలెను.

ఇచ్చట రక్షణ అనెడి పదమునకు గల అర్థమెట్టిదో తెలిసికొనవలసియున్నది. రక్ష అనే ధాతువునుండి వచ్చిన యీ శబ్దమునకు పాలనయనెడి యర్థము ఇవ్వబడినది. పాలనలో యోగక్షేమములును, శిక్షణలును సంతర్పాగములై యుండును. భవరోగముతో బాధపడెడి శిష్యునికి వైద్యుడై రోగమును తొలగించుచున్నాడు. దుష్టశిక్షణ శివుని ‘మృడరూపము’ యొక్క ప్రధానమైన విధియై యున్నది. శిష్టరక్షణ చేయుటయును నతని కర్తవ్యమే గనుక రోగ నిర్మూలనము చేయుటయేగాదు అది మరల సంభవించకుండగ రక్షణను నేర్పరచును. ఇక యోగము గురించి చెప్పవలెననిన పిండజ్ఞుని శివజీవైక్య విద్యను గడించుటకై శ్రీగురువు దోహదకారియగుచున్నాడు. గురూపదేశములో యీ విద్యను గడించెడి విధి విధానమును, మార్గదర్శక సూత్రములును బోధింపబడుచున్నవి. త్రిమలములను చేచిందించి, శివజ్ఞానార్జనకై వలయు సుస్థితిని శ్రీగురువు యేర్పాటు చేయుచున్నాడు. విద్యలన్నిట కంటెను సుత్రమోతమమైన విద్యతో కూడియుండు విధిని శ్రీగురువు బోధించును. క్షేమమనెడి గడించిన విద్యవలన సార్థకత పొందుట యనెడిది గుర్తించవలెను. శివజీవైక్య బోధకమైన విద్యలో క్రీడించినయప్పుడే పిండజ్ఞునికి సార్థకత లభించును. అదియును శ్రీగురువు కటాక్షము వలన లభించునని గుర్తించవలెను.

ఈ కారణముల దృష్ట్యా శ్రీగురువు ప్రసన్నుడైన పిదప నా ప్రసన్నత వలన ధన్యతను పొందుటకై పిండజ్ఞుని కృషిచేయవలెనని గ్రహించవలెను.

- శుభం భూయాత్ -

ఆశీర్వాచనము : 3

శ్లో॥ ఇతిశుద్ధేన శిష్యేణ ప్రార్థితః పరమో గురుః।
శక్తిపాతం సమాలోక్య దీక్షయా యోజయేదముమ్॥ (సి.శి. 6-10)

పరిశుద్ధుడైన శిష్యునిచేత ప్రార్థితుడైన పరమ గురువు, శక్తిపాతమును సమీక్షించి, సముచితమని తోచిన యెడల దీక్షను శిష్యునికి ప్రధానము చేయవలెను. శక్తిపాతమనెడిది పరమాత్ముని యనుగ్రహమని తెలిసికొనుడి. అదిలేనివానికి దీక్షను ఇవ్వకూడదని చెప్పబడినది. శ్రీగురువు మాత్రమే శక్తి పాతచిహ్నములను కనుగొనగల్గును.

శ్లో॥ దీయతే చ శివజ్ఞానం క్షీయతే పాశబంధనమ్।
యస్మాదతః సమాఖ్యాతా దీక్షతీయం విచక్షణైః॥ (సి.శి. 6-11)

ఎయ్యది శివజ్ఞానము నిచ్చునో, నెయ్యది పాశబంధములను క్షీణింపజేయునో, అద్దానిని విచక్షణగల విద్వాంసులు దీక్షయని అందురు.

శ్లో॥ సాదీక్షా త్రివిధా ప్రోక్తా శివాగమ విశారదైః।

వేధారూపా క్రియారూపా మంత్రరూపా చ తాపసః॥ (సి.శి. 6-12)

దీక్ష మూడు విధములుగ నుండుననియును, అవి వేధా, క్రియా, మంత్ర రూపములలో నుండుననియును శివాగమ విశారులచేత చెప్పబడినదని శ్రీభగవత్పాదులవారు, తాపసేంద్రులగు అగస్త్యులవారికినుపదేశించిరి.

గురోరాలోకమాత్రేణ హస్తమస్తక యోగతః।

యః శివత్వ సమావేశో వేధా దీక్షేతి సా మతా।

మంత్రదీక్షేతి సా ప్రోక్తా మంత్రమాత్రోపదేశినీ॥

కుండమండలి కోపేతా క్రియాదీక్ష క్రియోత్తరా॥ (సి.శి. 6-13-14)

గురువుయొక్క ఆలోకనము చేతను, హస్తమస్తక సంయోగము వలన వచ్చినదియును, అట్టి శివత్వము శిష్యునిలో ప్రవేశించుచున్నదో అట్టిదానిని వేధాదీక్షయని యందురు. మంత్రోపదేశము వలన యెట్టి సంస్కారము గల్గునో అట్టిదానిని మంత్రదీక్షయని అందురు.

ఆప్త, అంగ, స్థాన మరియు సద్భావనల చేత చతుర్విధ సేవలను చేసిన శిష్యుడు, గురువుయొక్క అనుగ్రహమునకై గురుసమ్ముఖమునందున నిల్చియుండి ప్రార్థించికొనసప్పుడు, శ్రీగురువు శిష్యునికి దీక్షాగ్రహణ యోగ్యత యున్నదో లేదో పరీక్షించవలెను. ఋణి యోగ్యతను శక్తిపాతమందురు.

మోక్షము నందాసక్తి, సంసారమునందు జుగుప్స, శివభక్తుల యెడ భక్తిభావము, శ్రీగురుపాసన, శివాగమముఱుడల నమ్మకము మొదలగునవి శక్తిపాతము యొక్క చిహ్నములని వివేక చింతమణి వలన తెలియుచున్నది. అన్ని చిహ్నములు పొడసూపినప్పుడే శక్తిపాతమగునని గ్రహించవలెను. శక్తిపాతమును శివానుగ్రహమని అందురు. జన్మ జన్మాంతరముల యందు నాచరించిన నిత్య, నైమిత్తిక మరియు ప్రాయశ్చిత్తములనెడి వాటిని యనుష్ఠానము చేయుటవలన పరిపక్వమైన మల త్రయమున్నవారికే శక్తిపాతము గల్గును.

వ్యాసమహర్షి మలమును రెండు విధములుగా విభజించెనని తెలియుచున్నది. శివపురాణములోని యీ క్రింది ప్రమాణమును గమనించుడి :

శ్లో॥ “మలోప్యామశ్చ పక్వశ్చ భవేత్ సంసారకారణమ్॥” (శి.పూ. 1/31/72)

సంసారమునకు కారణమైయున్న మలము రెండు విధములుగా నుండుననియును, మొదటిది ఆమ మలమనియును, రెండవది పక్వమలమనియును వ్యాసోక్తిలోని భావము. తపస్సుచేత ప్రక్షీణమైన దానిని పక్వమలమనియును, తద్విరుద్ధమైన దానిని ఆమ మలమనియును గ్రహింపదగును. ఆమ మలమును అపక్వమలనియనవచ్చును. అనేక జన్మలలో చేసిన తపస్సు పరిపక్వమైన మలము కలవాడే శివానుగ్రహమును పొందుటకై యర్హత గల్గియుండును.

శ్లో॥ స్వకర్మ పరిపాకేన ప్రక్షీణమల వాసనః।

శివప్రసాదాజ్జీవోఽయం జాయతే శుద్ధమానసః॥

శుద్ధాంతఃకరణే జీవే శుద్ధకర్మ విపాకతః।

జాయతే శివకారుణ్యాత్ ప్రస్ఫుటా భక్తిరైశ్వరీ॥ (సి.శి. 5 :52-53)

ఈ ఉపదేశములో శ్రీజగద్గురు రేణుక భగవత్పాదులు, అనేక జన్మల తపస్సుచేత పరిపక్వమైన మలము గల సాధకుడే శివానుగ్రహమునకు పాత్రుడగునని యానతినిచ్చిరి.

శ్రీమరితొంటదార్మ్యులవారు తపస్సుచేత పరిపక్వత చెందిన మలము గలవానిని తప్త తను సహితుడనెను. ఇట్టివాడే దీక్షను పొందుటకు అర్హుడని తెలిపిరి. వీరశైవానందచంద్రికలోని వీరి యుపదేశమియ్యది.

శ్లో॥ తపస్తప్తా తనుర్యస్య స తప్త తనురుచ్ఛతే
 పరిపక్వో విమోక్షాయ సోఽశ్నుతే లింగధారణమ్॥
 సకరోతి తపః పూర్వం సోఽ తప్తతనురుచ్ఛతే
 అపక్వోఽయం విమోక్షాయ నాశ్నుతే లింగధారణమ్॥ (పు. 78)

కిరణాగమము, కర్మసామ్యము వలన శక్తి పాతము గల్గునని చెప్పబడినది. అందులోని ప్రమాణమును గనుడి :

శ్లో॥ సమే కర్మణి సంజాతే తత్కాలం యోగ్యతావశాత్
 తీవ్రశక్తి నిపాతేన గురుణా దీక్షితో యదా॥
 సర్వజ్ఞ సశివోయద్భుత కించిజ్జత్సవివర్జితః
 “విరుద్ధయోః కర్మణోః సమబలయోరన్యోన్య ప్రతిబంధేకర్మసామ్యమ్”

యనెడి వ్యాఖ్య ప్రకారము కర్మసామ్యమనగా పరస్పర విరుద్ధములైన పుణ్యపాపములు సమబలములు గలవియై శుద్ధ ప్రతిబంధకములై యుండెడి జీవుని స్థితి. సామాన్యముగా సకల జీవుల కార్యములు విషమమై యుండును. అందుచేత కర్మ సామ్యము సహజముగా నందరికీ రాజాలదు.

శరీరమునందున వాతపితృకఫములనెడి ధాతువులు విషమమైన యప్పుడు, ప్రాణులు ఏదోనొక విధమునకు చెదిన రోగముచేత పీడింపబడుదురు. ధాతువులు సమత్వమును పొందినప్పుడు శరీరము స్వస్థమగును. అదే విధిని, మనుష్యుని పుణ్యపాపములు విషమావస్థలో నున్నప్పుడు, జీవియొక్క అంతఃకరణము యేదోనొక యుపద్రవమునకు లోనై శాంతిని కోల్పోవును. జీవుడు అట్టిస్థితికి దూరమై, యుండినప్పుడు నిరుపద్రవవియగును. పుణ్యపాపములు సమతను పొందినప్పుడు జీవుని అంతఃకరణము నిరుపద్రవయుక్తాంతఃకరణ గల జీవుడి శివానుగ్రహరూపమే శక్తి పాతమును పొందెడి యర్హతను పొందునని కిరణాగమవాక్కులోని భావము.

రోగపీడితుడై యశక్తుడైన మనిషి, ఔషధ సామర్థ్యము చేత బలశాలియగునటలే, శివానుగ్రహ రూపమైన శక్తిపాతముచేత జీవులకు దృక్ క్రియాత్మకమైన యైశ్వర్యము దొరికి మోక్షమును పొందెడి సామర్థ్యము సంప్రాప్తమగును. అదిలేని యప్పుడు కేవలము కర్మానుసారముగా భోగముల నుపభోగించి సంసారియనిపించికొనును.

సంసారి దీక్షను పొందుటకు అర్హుడు కాదనియును, సంసారము యెడల వైరాగ్యభావన కల్గి, శివపాద సందర్శనాసక్తి, తదాశయ సిద్ధికై మార్గదర్శనము చేసెడివాని నన్వేషించవలెననెడి జిజ్ఞాస మొదలగునవి గలవాడే శివానుగ్రహ రూపమైన శక్తి పాతమును పొందుట కర్హుడని చెప్పెడి పౌష్కరాగాగమములోని యుపదేశమును గమనించుడి :

శ్లో॥ వైరాగ్యం జాయతే క్షీప్రం సంసారాత్ దుఃఖసాగరాత్
 దిదృక్షా జాయతే శంభోః పాదపంకజ యోరపి॥
 కదా ద్రక్ష్యామి దేవేశం మోక్షేహం బంధతఃకదా
 కోవా దర్శయితా శంభోరితి సంజాయతే మతిః॥
 ఏవం సంసారతో భీతమనుగృహ్లాతి చేశ్వరః (పౌ. ఆ.)

గురువుగారొక వేళ శిష్యుని పరీక్షించకుండగనే దీక్షనిచ్చిన యెడల, యతని గుణ, శీలస్వభావముల యందున యెట్టి మార్పు రాదని మొదటివలెనే ఉండుననియును చెప్పబడినది. ఇట్టివారిని మన దైనందిన జీవితములో చూడగల్గుదుము. ఇట్టివాడు వేషలాంఛనుడే కాని భక్తుడు కాదని శ్రీ చెన్న బసవన్నవారు సెలవిచ్చిరి. వీరి వచనమును గనుడి :

కబ్బినద శునకవ తందు పరుషపముట్టినతోడనె
హోన్న శునకవప్పుదల్లదె పరుషవాగలరియదనోదా!
లోకద మానవన తందు భక్తన మాడిదొడె
వేషలాభనియహనల్లదె భక్తనాగలరియ నోదా
ఇదు కారణ, కూడల చెన్న సంగమ దేవయ్య!
మజ్జనక్కైరెవ భవిగళనెంతు భక్తరెంబెనయ్యా!

ఈ వచనము యొక్క తెలుగు రూపమును గనుడి :

ఇనుప శునకము దెచ్చి పరుషము ముట్టించిన వెంటనే
పొన్న శునకమగునేగాని, పరుషము కాగ నరయదు చూడుమా!
లోకపు మానవుని తెచ్చి భక్తుని చేసిన వెంటనే
వేషలాంఛనుడగునే గాని భక్తుడు కాగ నరయదు చూడుమా!
ఇది కారణము, కూడల చెన్న సంగమ దేవయ్య!
మజ్జనమునకెలయు భవులను భక్తులెట్లుందునయ్యా

దేవర దాసిమార్కుల వచనమును నిట్టి శిష్యునికి దీక్షనిచ్చెడి గురువును నిందించుటను గాంచగలము. కనుడి :

హొలబనరియద గురువు సులభనల్లద శిష్యున
కెలబలన నోడి విచారిసి మాడిదుపదేశ
అంధకనకయ్య అంధక హిడిదంతెకాణా రామనాథా!

దీని తెలుగు రూపమును గనుడి :

పొలము నరయని గురువు సులభుడు కాని శిష్యుని
పలపల దాపలను జూచి విచారించి చేసిన యుపదేశము
అంధకుని కైని యంధకుడు పట్టినట్లే కనుమా రామనాథా!

గురువు శిష్యుల నిద్దరిని గ్రుడ్డివాడనడము విశేషాంశమని యెరుంగుడి :

దీక్ష విచారము :

దీక్షయనగా నేమి యనెడి జిజ్ఞాస గల్గినప్పుడు శ్రీ భగవత్పాదులవారు దీక్షయనగా నొక సంస్కారమనియును, నమృతి “క్షీయతే పాశబంధనమ్” అని సెలవిచ్చిరి. దీక్ష మలత్రయమును నాశనము చేయునని గ్రహింపదగును. దీక్షయొక్క సకారాత్మక గుణమేమనగా నది “దీయతే శివజ్ఞానం” దీక్షవలన శివజ్ఞానము లభించునని దీని యర్థము.

జగత్తులోని జీవులెల్ల మూడు రకములైన మలపాశములచేత కట్టబడియున్నారు. అందుచేత జీవుని పశువని పిలుతురు. శక్తిత్రయమనెడిది శివుని నైసర్గికము. శక్తిత్రయము సంకోచము చెందినప్పుడు మలత్రయమగుచున్నది. శక్తిత్రయములోన యిచ్చాశక్తి, జ్ఞానశక్తి మరియు క్రియాశక్తులు గలవు. మలత్రయమునందున ఆణవమలము, మాయామలము మరియు కార్మిక మలములు గలవు.

శివుని యిచ్చాశక్తి సంకోచమునొంది ఆణవ మలయ్యెను. ఆణవమలావృతమైన జీవుడు, తన విభుత్వమును మరచిపోయి, తాను అపూర్ణుడననెడి భావనను పొందుచున్నాడు. అందుకే, క్షేమరాజాచార్యుల వారు “అపూర్ణం మన్యతా రూపమాణవం మలం” అని ఆణవ మలము లక్షణమును తెలిపిరి.

మాయా మలమనెడిది పరశివుని జ్ఞానశక్తి యొక్క సంకోచిత రూపము. క్షేమరాజాచార్యులు చెప్పిన యటుల “భిన్నవేద్య ప్రథారూపం మాయాయం మలమ్” అనెడిది మాయా మలము యొక్క లక్షణమై యున్నది. దీని ప్రభావము వలన జీవుడు భేదబుద్ధితో వ్యవహరించును. తాను పరశివునికంటెను భిన్నమైన వానిననియును, దేహమే తాననియును, గృహక్షేత్రాదులెల్లా తనవనియును భావించుకొనును.

పరశివుని క్రియాశక్తి యొక్క సంకోచరూపమే కార్మిక మలము. “శుభాశుభానుష్ఠానమయం కార్మమలమ్” అని క్షేమరాజు దీని లక్షణమును తెలిపిరి. ఇది శుభాశుభవాసనాయుక్తమైనదనియును, ఈ వాసనా బలము వలననే జీవుడు శుభాశుభ కర్మల నాచరిస్తూ ఆ కర్మఫలములైన సుఖదుఃఖముల ననుభవించుచున్నాడనియును గ్రహించగలరు. అదేవిధిన దేవ-తిర్యక్-మనుష్యాది యోనులలో జన్మించుచు సంసారమునందున తిరుగాడుచున్నాడని తెలిసికొనవలెను.

ఈ మూడు మలములు అనాదికాలమునుండి యుండటచేత, జీవభావము కూడ అనాదికాలము నుండి యుండి యున్నది. జీవుని యీ అనాదిమలములను నివృత్తిచేసి, శివజ్ఞానమును గల్గించెడి సంస్కారమే దీక్ష యనబడుచున్నది. సూర్యకిరణములలో దాహశక్తి జతకు ప్రకాశశక్తి యుండి యున్నయటుల, దీక్షయందున మలనాశకశక్తి మరియు జ్ఞాన ప్రకాశకత్వమనెడివి యుండును. శ్రీసద్గురువువలన దొరకెడి దీక్షా సంస్కారముచేత, పరిశుద్ధుడైన జీవాత్మనే పరమాత్ముని ప్రేమకు పాత్రుడగుచున్నాడు. ఇంటియందున పరిశుద్ధమైన వస్త్రములు ధరించిన తండ్రి దగ్గరకు, ధూళి ధూసరితమగు బట్టలు గల బిడ్డ అప్పా! యని కౌగిలించుకొనుటకు వచ్చినప్పుడు, తండ్రి యీ బిడ్డను ఎత్తికొని ముద్దాడక, దూరముననుంచును. కసిరికొట్టును. తల్లి, బిడ్డయెంత మలినమును గల్గియున్ననూ, బిడ్డనెత్తికొని, అతని మలిన పూర్వకమైన బట్టలను విప్పి, స్నానము చేయించి కొత్తబట్టలను తొడిగి, తండ్రి దగ్గరకు పంపించిన పిదప తండ్రి బిడ్డను ఎత్తికొని ప్రేమను చేయును. అదేవిధిన దీక్షను పొంది మలరాహిత్యమును పొందిన జీవాత్మను పరమాత్మ దగ్గరకు తీసికొని, తన అనుగ్రహమునకు పాత్రుని చేయును. అందుకే, శివభక్తులెల్లరకూ దీక్షయెంతో నవశ్యకమైయున్నది.

వేధాదీక్ష :

దీక్షయనెడిది వేధాదీక్ష, మంత్రదీక్ష, క్రియాదీక్షయనెడి మూడు విధములుగా నున్నది. ప్రతియొక్క జీవునికి కారణ, సూక్ష్మ మరియు స్థూలమనెడి మూడు శరీరములుండును. ఈ మూడు శరీరములకు, వీరశైవమునందున, యోగాంగ, భోగాంగ మరియు త్యాగాంగములనెడి పేర్లు గలవు. వీటియందు క్రమముగా ఆణమ, మాయక, మరియు కార్మికములనెడి మలములుండును. వీటి నివారణకై మూడు దీక్షలు నిరూపితమైనవి.

శ్రీ జగద్గురువు రేణుక భగవత్పాదులవారు వేధాదీక్ష గురించి యీ క్రింది విధిననుపదేశించిరి.

శ్లో॥ గురోరాలోక మాత్రేణ హస్తమస్తక యోగతః॥

యః శివత్వ సమావేశో వేధాదీక్షేతి సామతా॥

(సి.శి 5 :12-14)

శ్రీగురువు తన యమృత మయమైన హస్తమును శిష్యుని మస్తకము మీదుంచి, కృపాపూర్ణమైన దృష్టితో నవలోకన చేయును. శిష్యుని యందున నుండెడి అపూర్వత్వ భావదాయకమగు ఆణవమలము నివృత్తమై “శివోహం” అనెడి ఉత్కృష్ట భావనముదయించును. ఇట్టి భావననే భావలింగమందురు. తన చిత్తశక్తి యొక్క రూపమైన యీ భావలింగపు ఎరుక అయినప్పుడు, శిష్యునియందున శివత్వము సమావేశమగునని తెలిసికొనవలెను. పరశివుని తోడ సాక్షాత్ యోగ లేదా తాదాత్మ్య సంబంధమును చేసికొనెడి యోగ్యత గల అంగమును యోగాంగమని అందురు. మనుష్యుని స్థూల మరియు సూక్ష్మ శరీరముల సంస్కారముకంటెను కారణ శరీరమనిపించి కొనెడి యోగాంగము యొక్క సంస్కారము ఎంతో మహత్వ పూర్ణమైయున్నది.

ఈ సంస్కారము చేత జీవనమునకు చెందిన సంకుచిత భావములన్నియును నివృత్తములై నిరహంకార స్థితియూ, సర్వత్రా సమదృష్టియును అలవడుట ప్రారంభమగును.

చంద్రజ్ఞానాగమము ప్రకారము యోగాంగ సంస్కారరూపమైన వేధాదీక్ష యందున యేడు వుపసంస్కారములు గలవని ప్రతిపాదించిరి. అవి : ఏకాగ్రచిత్తత, దృఢప్రతత, పంచేంద్రియార్పితత, అహింస, లింగనిష్ఠ మనోలయము మరియు సదోన్ముక్తులపరిపరి విధములుగా పరుగెత్తిపోయెడి

చిత్తమును, చిన్మయ లింగమునందుననే మంచిగా నెలకొల్పుటను నుపదేశించునదే యేకాగ్ర చిత్తసంస్కారము. పట్టిన నిరుమములను ఎప్పుడైననూ విడువకుండా ఉండుమని శ్రీగురువు శిష్యునికి బోధించునదే దృఢవ్రత సంస్కారము. ఈ దృఢవ్రతమును శ్రీ బసవన్నవారు “ఛలబేకు శరణంగె పరధనవ నొల్లెనెంబ” యని తెల్పెడి వచనమునందున యెంతో మార్మికముగా చిత్రించిరి.

ఛల బేకు శరణంగె పరధనవ నొల్లెనెంబ

ఛల బేకు శరణంగె పరసతియ నొల్లెనెంబ

ఛల బేకు శరణంగె పరదైవవ నొల్లెనెంబ

ఛల బేకు శరణంగె లింగ జంగమ ఒందె ఎంబ

ఛల బేకు శరణంగె ప్రసాద దిటవెంబ

ఛల విల్ల దవర మెచ్చనమ్మ కూడల సంగమదేవ!

ఈ వచనపు తెలుగు రూపమిది :

ఛలము వలయు శరణునికి పరధన మొల్లననెడి

ఛలము వలయు శరణునికి పరసతి నొల్లననెడి

ఛలము వలయు శరణునికి పరదైవ మొల్లననెడి

ఛలము వలయు శరణునికి లింగ-జంగమ మొకటనెడి

ఛలము వలయు శరణునికి ప్రసాదము దిటమనెడిది

ఛలము లేనివారిని మెచ్చడు, కూడల సంగమదేవుడు

(ఛలమనగాధృడ సంకల్పము)

వ్రత నిరుమములను పాలించెడి భక్తునికి, యెన్నెన్నో విఘ్నములు వచ్చుటయేకాదు, దేవుడు కూడ పరీక్షించుచుండును. అందుకే బసవన్నగారు ఈ క్రింది విధిన తెలిపిరి :

శివభక్త నాగి తన్న హిడిహెనెందు హోదరె

నుగ్గుమాడువ, నుసియ మాడువ,

మసియ మాడువ కూడల సంగమ దేవర

నెరెనంబిదనాదరె కడెగె తన్నంతె మాడువ

ఈ వచనము యొక్క తెలుగు రూపమిది :

శివభక్తుడై తనను పట్టెదనని పోయినచో

నుగ్గు చేసెడి నుసిని చేసెడి

మసిని చేసెడి కూడల సంగమదేవుడు

నెరనమ్మినచో చివరకు తనయంత చేయును.

ఈ వచనము నందున భక్తిపథమున నడిచెడి భక్తుని భగవంతుడు పరీక్షించెడి పద్ధతిని వివరించి దానిలోన యుత్తీర్ణుడయ్యెడివాని, చివరకు తనయంతగా చేయునని బసవన్నవారు దృఢవ్రతము యొక్క ఫలితమును ప్రతిపాదించినారు. అందుచేత, సాధకుడు, ధృతిచెడక, వ్రతమును చెరచక, నిష్ఠతో ముందడుగు వేసినచో ముక్తికరతలామలకమగును.

“పంచేంద్రియార్పణ” యనెడిది మూడవ ఉప సంస్కారము. దశేంద్రియములు స్వాభావికముగా తమ తమ విషయములవైపు పరువులెత్తును. అట్టి యింద్రియములను పరశివుని కర్పించి, వాటియందున యీశభావము పెంచికొనునదే పంచేంద్రియార్పణ సంస్కారము. ఇంద్రియములును

పరశివునికి యర్పితములు కావలెననిన ఆయా ఇంద్రియముల విషయములను వాటి యధిష్ఠాత్మ లింగములకు నర్పించవలసి యుండును. తదనుగుణముగను, వీరశైవ సిద్ధాంతమునందున శ్రోత్ర-వాగింద్రియములకు ప్రసాద లింగమును, త్వక్-పాణి యింద్రియములకు జంగమ లింగమును, నేత్ర-పాదేంద్రియములకు శివలింగమును, జిహ్వ-గుహ్యములకు గురులింగమును, మరియు ధ్రువాణ-గుదేంద్రియములకు ఆచార లింగమును నధిష్ఠాత్మవుగా స్వీకరించవలెనది. ఇట్టి కారణము మూలమున శిష్యుడు సద్గురువుల ఉపదేశము వలన వినెడి మరియు తాను నుడిచెడి వ్యాపారమును ప్రసాద లింగమునకును, ముట్టెడి, పట్టెడి పదార్థములను జంగమ లింగములకును, చూచెడి-నడిచెడి వ్యాపారములను శివలింగమునకును, చవిగొను సొగయించు వ్యాపారములను గురులింగమునకును, అటులనే మూకొనెడి విడిచెడి వ్యాపారములను నాచారలింగమునకును యర్పించవలెను. ఇట్టి యర్పణలే “పంచేంద్రియార్పణ” సంస్కారమనిపించుకొనును.

పంచేంద్రియ విషయములను లింగార్పితము చేసిన పిదప నా విషయములు ప్రసిద్ధములుగా పరిణమించుచున్నవి. ఆ విధిన చేయని యెడల, నా విషయములే విషయములుగా, కుక్కకు చిక్కిన కుందేలు వలె, జీవుని ప్రాణమును తోడివేసి, మరల మఱు భవచక్రమున తిరుగునటుల చేయును. అందుచేత, మోక్షాపేక్షయున్న ప్రతియొక్క సాధకునికి పంచేంద్రియార్పణ సంస్కారము ప్రముఖమైనదై యుండును. శ్రీగురువు వేదాధీక్షనొసంగునప్పుడు, విషయములను లింగార్పితములుగా జేసి, లింగభోగియై జీవించెడి విధానమును తెలియజెప్పును.

ఉప సంస్కారములలో నాల్గవది అహింసయగును. అహింస లక్షణమును తెలియజెప్పెడి పతంజలి యోగ సూత్ర వ్యాస భాష్యములోని యీ క్రింది వివరణను గనుడి :

శ్లో॥ “తత్రాహింసా సర్వధా సర్వదా సర్వభూతానామనభిద్రోహః” (2/30)

యే రీతిగనైననూ, ఏ ప్రాణికైననూ ద్రోహమును చేయకుండా ఉండుటయే యహింసయని చెప్పబడినది. యోగసూత్రముల వృత్తికారుడైన భోజదేవుడు, రచించినది చూడదగియున్నది. గనుడి :

శ్లో॥ “తత్ర ప్రాణ వియోగ ప్రయోజనం వ్యాపారో హింసా, సా
చ సర్వానర్థహేతుః తదభావోహింసా” (యో.సూ. వృ. 2/30)

సర్వానర్థములకు కారణభూతమైన ప్రాణి ప్రాణమును వియోగము చేయు ఉద్యోగమే హింస; ఆ విధిన చేయకుండా ఉండునదే అహింస అనెడిది వృత్తిలోని భావము.

యోగశాస్త్రము ప్రకారము యజ్ఞయాగాదులలో చేసెడి జంతుబలి యిత్యాదులు హింసగానే భావింపవలెను. యజ్ఞమును చేసి స్వర్గమును చేరి సుఖము ననుభవించెడివాడు, తాను యజ్ఞము నిమిత్తమున చేసిన హింస యనెడి కర్మ యొక్క ఫలమును అవశ్యకమైననుభవించవలసియుండును. ఈ కారణముననే యజ్ఞములలో జంతుహింసకు ఆస్కారములేని జపయజ్ఞమే యుత్తమమైనదిగా భావింపబడుచున్నది.

యోగసూత్రపు వ్యాస భాష్యములో 81 ప్రకారములైన హింసలను చెప్పి, వాటిని చేయకుండా నుండుటయే అహింసయని చెప్పబడినది. మౌలికముగా హింస కృత, కారిత మరియు అనుమోదిత యనెడి మూడు విధములుగా నుండును. తానే చేసిన దానిని కృత హింసయనియును, అన్యులచేత చేయించునది కారిత హింస యనియును, వేరే యెవ్వరైనా చేసిన దానిని ఆమోదించిన యెడల నయ్యది యనుమోదిత హింసయగును. ఇవి ఒక్కొక్కటి మళ్ళీ మూడు విధములుగానుండును. లోభ, క్రోధ, మోహముల నాధారము చేసికొని పై మూడు తొమ్మిది విధములగుచున్నవి. మృదు, మధ్య మరియు తీవ్ర అనెడి మూడు లక్షణములనాధారముగా గొని తొమ్మిది 27గా పరిణమించును. ఈ 27లో మిత,మధ్య, అమితయనెడి వాటిని వర్గీకరణకై గైకొని 81 రకములు చెప్పబడినవి. ఇవి శారీరక సంబంధమైనవే. వాచిక, మానసిక హింసలను వీటికి జోడిస్తే హింసలు నసంఖ్యాకములగును. వీటికి దూరముగా నుండుటయే నిజమైన అహింస.

శారీరక మరియు వాచిక హింసలకు మానసిక హింసయే కారణమైయున్నది. సకల విధ అనర్థములకు బీజ భూతమైన మనస్సునందున గల్గెడి యీ హింసాభావనలను తొలగించి జీవించు నటుల శ్రీగురువు నుపదేశించును. అన్ని జీవులలోను శివుడేయుండుటచేతదీనిని గ్రహించినవాడు హింసను చేయగలడా?

వేదాదీక్షయొక్క ఐదవ అవాంతర సంస్కారమే లింగ నిష్ఠా సంస్కారము. భక్తియొక్క అచలమైన భావనలకు నిష్ఠయను పేరుగలదు. తన ఇష్ట, ప్రాణ, మరియు భావలింగములయందు అచలమైన భావన నొనడగూడునటుల ఉపదేశించునదే లింగనిష్ఠా సంస్కారము. దీనినే శ్రీ జగద్గురు రేణుక భగవత్పాదులవారు ఈ క్రింది విధిన ఉపదేశించిరి.

శ్లో॥ అపగచ్ఛతు సర్వస్వం శిరచ్ఛేదనమస్తు వా

మాహేశ్వరో న ముంచేత్తు లింగపూజా మహావ్రతమ్॥

(సి.శి. 10-22)

తన సర్వస్వమే నష్టమైనను శిరచ్ఛేదనమైననూ, లింగపూజా రూపమైన మహావ్రతమును వీడజాలను అనేది భావనయే లింగనిష్ఠయని పై శ్లోకములోని భావన. డాక్టరు జా.చా.ని.వారు “లింగభక్తి, లింగసేవ, లింగపూజ, లింగధ్యానములు ఎంతో కష్టపరిచినను విడకుండ యుండునదే లింగనిష్ఠ. అన్యులు లింగమునందు అనాదరము అలవడునటుల అనేకమాటలనాడినను వాటిని వినకుండ గైకొనిన లింగవ్రతము నిరాటంకముగా కొనసాగించుటయే లింగనిష్ఠ. కాయకము వల్లగాని, మరే యితర కారణముల వల్లగాని శరీరము బాధకుగురియైనను, సంకల్పము వలనగాని, వికల్పము వలనగాని, మనస్సు బాధకు గురియైనను కాలకాలమునకు చేసేది లింగ పూజాదులయందు అలసటనొందక వీడకుండా చేయునదే లింగనిష్ఠ. బీదరికము వచ్చిననూ, బంధువులు విడిచిపోయిననూ, లింగమే పరమసంపత్తనుచు, లింగమే ఆప్తబంధువనుచు భావించునదే లింగనిష్ఠ” అని తమ ‘సంస్కారము’ అనేది గ్రంథములోన తెలియజేసిరి. (పుట. 120) ఇంతియే కాకుండా లింగనిష్ఠ యొక్క అనేకముఖములను తెలియపరచిరి. ఈవిధముగా ఇష్టలింగమునందు నిష్ఠ కలిగియుండునటుల సద్గురువు ఉపదేశించుచున్నాడు. ఇదే లింగానిష్ఠా సంస్కారము.

వేదా దీక్ష యొక్క ఆరవసంస్కారమే మనోలయదీక్ష “సంకల్ప వికల్పాత్మకమ్ మనః” అనేది వచనము ప్రకారము మనస్సు స్వభావతః సంకల్ప వికల్పములతో కూడుకొని యుండి చంచలమైనదే మనస్సు. తన స్వభావమును వీడి మనస్సు మహాలింగము మొక్క ధ్యానము నందు తన్మయమయ్యే విధముగా ఉపాయములను తెలియజెప్పుటయే మనోలయ దీక్ష యగుచున్నది

మనోలయమైన యెడల సదాశివునితో అభేదత్వము సిద్ధించునని తెలిపెడి ఆదయ్యగారి వచనము మనోలయ దీక్ష యొక్క ప్రాముఖ్యతను తెలియజేయుచున్నది. ఈ వచనమును గనుడి :

“సకలేంద్రియంగళల్లి వికరిసువ మనవ సెళెదు

నిందాతనే సుఖి. పంచేంద్రియంగళిచ్చెయల్లి కీకు

మనగోండు సుఖివాతదుఃఖ. మనవు బహిర్ముఖవాగలు

మాయాప్రపంచె. మనవు అంతర్ముఖవాగలు అవిరళజ్ఞాని;

మనవు మహదల్లి నిందిరలాత ముక్త;

మనోలయవాదె, సౌరాష్ట్ర సోమేశ్వర లింగదల్లి అభేద్యను”

ఈ వచనమునకు తెలుగు రూపమియ్యది :

సకలేంద్రియములందు వికలించెడి మనస్సును సంధించి

నిలిచినవాడే సుఖి. పంచేంద్రియముల ఇచ్చయందు కీడు

మనసుంచి తిరిగెడువాడు దుఃఖి. మనము బహిర్ముఖము కాగను

మాయాప్రపంచు. మనము అంతర్ముఖము కాగను అవిరళజ్ఞాని

మనము మహతిన నిల్పియుండెడివాడు ముక్తుడు.

మనోలయమైనచో సౌరాష్ట్ర సోమేశ్వరలింగమునందు అభేద్యుడు”

మనస్సు అంతర్ముఖమైన యెడల మహాదేవుని గాంచవచ్చును. అది బహిర్ముఖమైన యెడల సంసారమే కన్పట్టును. అందుచేత అనేకమంది మునులు, ఋషులు ఈ మనస్సును అంతర్ముఖముగా చేయుటకై తమ జీవనమును ముడుపుగా చేసిపెట్టిరి.

చంచలమైన మనస్సును నిగ్రహించుట కష్టమైన పనియని అందరూ ఎరిగిన విషయమే.

“మనోదుర్విగ్రహమ్ చలమ్” అని గీతాకారుడు నుడివెను. అభ్యాసముచేతను, వైరాగ్యముచేతను మనస్సును నియంత్రణ చేయవచ్చునని గీతలో చెప్పబడినది (గీత 6-35)

“మన ఏవ మనుష్యాణాం కారణం బంధ మోక్షయోః” అనేది వచనము ప్రకారము మన బంధనములకును, మరియు ముక్తికిని మనస్సే కారణమగుచున్నది. అందుచేత దాని నిగ్రహమే మనుష్యునికి చిరతరమైన సుఖమును యివ్వగలదు. ప్రతిదినము మనము గాఢమైన నిద్రను అనుభవించుచున్నాము. ఈ గాఢనిద్రయందు ఎల్లరూ సుఖము గానే యుందురు. రాజు, బుద్ధిమంతుడు, మూర్ఖుడు మొదలగు వారెవరైనను వారి వారి వ్యవహారములను ముగించిన పిదప నిద్రకు పూనుకొందురు. దీని రహస్యమేమి? నిజమైన సుఖశాంతులు ఈ జాగ్రత్త ప్రపంచముననే దొరికిన యెడల నిద్రపోవునదెందుకు? ఈ విషయములన్నింటిని పర్యాలోచన చేసిన పిదప బహిర్ముఖము నందు, జాగ్రత్, స్వప్నములయందు, సుఖదుఃఖములను అనుభవించి వేసరి అయిన పిదప ఆనందానుభవమునకై మనస్సు ఆపేక్షించినప్పుడు మనుష్యుడు నిదురించును. ఆ సుషుప్తి యవస్థయందు బాహ్యప్రపంచమునకు చెందిన ఎట్టి సామగ్రియు వుండదు. అయినను మనకు ఆనందప్రాప్తి యగుచున్నది. దీనికి గల కారణమేమనగా మనస్సుననున్న విలయమే.

మనస్సునందు విలయము అయిన వెంబడే మహానందము యొక్క ప్రాప్తి యగుననునది మనకు తెలియజేయుటకే పరశివుడు మనుష్యులకు ఈ సుషుప్తి యవస్థను దయచేసినాడు. ఈ అవస్థయు కర్మాధీనమగుటచే, మనకు అవసరమైనప్పుడు ఆనందమును అనుభవించజాలము. అందుచే ప్రయత్న పూర్వకముగా మనోబలమును సాధించవలెను. ఇదే పురుషార్థము. శ్రీగురువు యొక్క మార్గోపదేశము ప్రకారము అభ్యాసము మరియు వైరాగ్యముల బలముచేత మనస్సును అంతర్ముఖముగా నుంచుకొనుటయే మనోలయ దీక్షయని యెరుంగవలెను.

వేదాదీక్ష యొక్క చివర సంస్కారమే సద్యోముక్తి సంస్కారము. జీవన్ముక్తి యొక్క స్వరూపమును తెలిసికొని శిష్యుడు ఆస్థితియందు వుండి యుండునటుల ఉపదేశించునదే సద్యోముక్తి సంస్కారము. జీవన్ముక్తి యొక్క విలక్షణమైన ఈ ఆనందమును అనుభవించుటే పరమ పురుషార్థము. ఈ పురుషార్థము యొక్క ప్రాప్తికై ఇంతకు పూర్వమున చెప్పబడిన మనోలయ సంస్కారమే మూలమైనదైయున్నది. మనోలయమును సాధించిన వానికి జీవన్ముక్తికై ప్రత్యేకముగా పరిశ్రమించెడి అవశ్యకతలేదు. ఎందుకనగా అది తనకు తానే సిద్ధించుచున్నది.

జీవన్ముక్తిని ననుభవించిన మహానుభావులయొక్క వాక్కులు గమనార్హములై యున్నవి. ఈ దిశలో శ్రీ షణ్ముఖస్వామివారి వచనము ఎంతో ఉపయోగకరమైనదని చెప్పవచ్చును. కనుడి :

“పశ్చిమ గిరియ చిత్సూర్య ఉదయవాదుద కండె
సుత్రముత్తలిన కత్తలెయెల్ల, అత్తిత్త హరిదు
హోదుద కండె, హత్తు దిక్కిన తోరె ఒళగెల్ల
బెళకిన మొత్తవే తుంబిదుద కండె
ముచ్చిద కమలంగళెల్ల బిచ్చి అరళి
అచ్చ హాస గంధపు దెసెదెసెగె ఎసెదుద కండె
ఇంతిదర కౌశలవ కండు బెరగాదెనయ్యా అఖండేశ్వరా!

దీనియొక్క తెలుగు రూపమును చూడుడి :

“పశ్చిమగిరిలోని చిత్సూర్యుని ఉదయమైనదానిన గంటి
చుట్టుముట్టియున్న చీకటియెల్ల అటుయిటుపాటి
పోయెడి దానిని గంటి, పదిదిక్కుల దొరకు లోనెల్ల
వెలుగు మొత్తము నిండినదానిని గంటి

ముడిచిన కమలములెల్ల విచ్చి వికసించి
అచ్చమైన కొంగ్రొత్త గంధమును దెసదెసకు ఎగసెడిదిగంటి
ఇట్టి దీని కౌశలమునుగని వెరగైనదయ్యా అఖండేశ్వరా!”

జీవన్ముక్తిలేనిది జీవనము యొక్క సాఫల్యమేయుండదు. ఈ విషయము శ్రీషణ్ముఖస్వామి గారి వచనములోని భావమును అవగతము చేసికొనిన పిదప మనోగతమగును.

ఈ రీతియైన వేదాదీక్షలోని ఏడు ఉపసంస్కారములు జ్ఞాన ప్రధానములై యున్నందున వీటిని వేదాదీక్ష యొక్క అంగములని గ్రహించవలెను. ఈ సంస్కారములన్నియు అలవడిన పిదప వేదాదీక్ష పూర్ణమగుచున్నది. శిష్యునియొక్క ‘ఆణవ’ మలము నివృత్తియై అతని సంకుచిత భావములన్నియును తొలగిపోవును. ఈ విషయమును వివరించెడి శ్రీ జగద్గురు రేణుక భగవత్పాదులవారి ఈ క్రింది ఉపదేశము గనుడి :

శ్లో॥ “శివాత్మక మిదం సర్వం శివాదన్యన్న విద్యతే ।

శివోహమితి యా బుద్ధిస్తదేవ జ్ఞానముత్తమమ్”

(సి.శి. 16-31)

ఈ జగమంతయు శివరూపమైనది. శివుని వెలుపల యితరమైన పదార్థములు లేవు. నేనైనను శివస్వరూపమునే అయియున్నాను. అనెడి ఉత్తమమైన మనోభావన జీవునికి కల్గునని జగద్గురువులవారి ఉపదేశములోని భావము. ఈ విధిన శిష్యుని ఆణవమలమును నివారించెడిదియు, భావలింగము యొక్క స్వరూపమును తెలియజేయునదే వేదాదీక్షా సంస్కారమని గుర్తెరుగవలెను.

మంత్రదీక్ష:

“మాంత్రి దీక్షేతి సా ప్రోక్తా మంత్రమాత్రోపదేశినీ” అనెడి శ్రీ జగద్గురు రేణుక భగవత్పాదులవారి ఉపదేశము ప్రకారము మంత్రోపదేశము ప్రధానమై యుండెడి దీక్షయే మంత్రదీక్షయని తెలియుచున్నది. ఈ మంత్రదీక్ష యందునను ఏడు అవాంతర భేదములు గలవనియును, వీటిని గుర్తెరుగవలసిన అవసరమున్నదనియును తెలిసికొనవలెను. ఈ ఏడు ఏవనగా 1) సమయ సంస్కారము 2) నిస్సంసార సంస్కారము 3) నిర్వాణ సంస్కారము 4) తత్త్వ సంస్కారము 5) ఆధ్యాత్మ సంస్కారము 6) అనుగ్రహ సంస్కారము 7. సత్య, శుద్ధ సంస్కారము. వీటి గురించి సంక్షిప్తముగా తెలుసుకొందుముగాక!

సమయ సంస్కారము :

“సమయః శపథాచారకాల సిద్ధాంత సంవిదః” అనెడి అమరసింహుడి వచనము ప్రకారము సమయము అనెడి శబ్దమునకు కాలము, శపథము, సిద్ధాంతము అనెడి అనేక అర్థములు కలవు. ప్రకృతమందున సమయ శబ్దమునకు కాలము మరియు ఆచారము అనెడి రెండర్థములను స్వీకరించవలెను. మంత్రదీక్షను చేయునప్పుడు, దీక్షను పొందువాడి వయస్సును గమనించవలెను. ఎనిమిది వర్షములకు తక్కువగానున్న చిన్నపిల్లలకుగాని, యెనభై వర్షములు పైబడి వినిపించక, కనిపించక, మూలకు వుండెడి ముదుసలికి గాని ఈ దీక్షఫలింపజాలదు. మంత్రార్థమును ఎరిగెడి బౌద్ధిక సామర్థ్యము యొక్క జతకు దీని గురించిన ఆసక్తియును వున్న యోగ్య సమయమును పరీక్షించి మంత్రమును ఉపదేశించునదే సమయ సంస్కారమనిపించుకొనును.

సమయము యొక్క మరొక్క యర్థము ఆచారమైయున్నది. అంగమునకు సంబంధించిన తల్లి, తండ్రి, బంధు, బలగమ మొదలగు వాటియందు వ్యామోహమును వీడి, మంత్ర సంస్కారమును పొందిన బంధు బలగమే తన బలగమనే భావనతో లింగాచారము నందు ఆసక్తి యున్నవానికి మాత్రమే మంత్రదీక్షను యివ్వవలెను. ఇది కూడా సమయ సంస్కారము అనిపించుకొనును.

నిస్సంసార సంస్కారము :

తన తనువు కరణాదుల మీద గల వ్యామోహమును త్యజించునదే నిస్సంసారము. సంసారము నందు ఆసక్తియున్న వానిచేత మంత్రజపము జరుగుదు. అందుచేతనే శ్రీగురువు మంత్రోపదేశమునకంటె పూర్వముననే సంసారపు వ్యామోహమును విడుచుటకై, చేసెడి ఉపదేశమే నిస్సంసార సంస్కారమనిపించుకొనును.

నిర్వాణ సంస్కారము :

నిర్వాణమనగా ముక్తి. ఆకలి, దప్పిక, సుఖము, దుఃఖము మరియు జనన మరణములనెడి షడూర్ముల అభిమానమును త్యాగముచేసే విధిన ఉపదేశించి సంస్కారము చేయునదే నిర్వాణ సంస్కారమనిపించుకొనును.

తత్త్వ సంస్కారము :

“అనారోపితరూపమ్ తత్త్వమ్” అనెడి ప్రమాణము ప్రకారము ఆరోపితము కాని సత్య స్వరూపమునే తత్త్వమని యందురు. ఈ జగత్తున ఉత్పత్తి, స్థితి, మరియు సంహారములకు కారణుడైన వాడును, సత్తు, చిత్తు, మరియు ఆనందరూపుడైన పరమాత్ముడే తత్త్వమనిపించుకొనును. అతడు మంత్ర స్వరూపుడు. ఆ పరమాత్ముయొక్క స్వరూపమే నీ ఆత్మరూపమని బోధించునదే (తత్త్వ సంస్కారము)

ఆధ్యాత్మిక సంస్కారము :

ఆత్మ, పరమాత్ముల ఐక్యబోధయే ఆధ్యాత్మిక సంస్కారమనబడును. ‘నమఃశివాయ’ యనెడి ఈ పంచాక్షరి మహా మంత్రము, ‘తత్త్వమసి’ వాక్యమువలె జీవుని, పర శివునితో ఐక్యమునే బోధించును. ఇందులో నమః అనగా జీవాత్మ, శివయనగా పరమాత్మ. ఆయ అనగా వీరిరువురి ఐక్యము. ఈ తెరగున మంత్రోపదేశమునకు పూర్వముననే, శిష్యునికి మంత్రము యొక్క వాస్తవికతను తెలియజేసి పరమాత్మునితో ఐక్యబోధను చేయునదే ఆధ్యాత్మ లేక ఆధ్యాత్మిక సంస్కారమగును.

అనుగ్రహ సంస్కారము :

శ్రీగురువు యొక్క కృపనే అనుగ్రహము. దూడను కనగనే దానిని తృప్తి పరచవలెననెడి భావము ఆవులలో నెలకొనగనే అది పాల చేపులను విడుచునటులే, శిష్యుని గాంచగనే అతనికి బోధించవలెననెడి ప్రేమోత్సాహములు శ్రీగురువు యొక్క మనస్సునందు నిండియుండుటయే అనుగ్రహమగును. ఈ అనుగ్రహము మూడు విధములుగానుండును. అవి కాయానుగ్రహము, కరుణానుగ్రహము మరియు ప్రాణానుగ్రహము. ఈ త్రివిధములును బడయవలెననిన శిష్యుడు తన శరీరేంద్రియ ప్రాణములను శ్రీగురువుకు సమర్పించవలసి యుండును. ఈ అనుగ్రహమే మంత్రసిద్ధికి కారణమైనందున త్రికరణములను గురువుగారికి సమర్పించి శిష్యుడు సంపాదించెడి గురుకృప, అనుగ్రహ సంస్కారము వలన లభించుచున్నది.

సత్యశ్రేణి సంస్కారము :

మంత్ర జపమునకు ముఖ్యమైనవగు వాక్కు, మరియు మనస్సు పరిశుద్ధములై యుండవలెను. సత్యమును పలికిన వాణి, మరియు పరిశుద్ధము కాని మనస్సు గలిగియున్నవాడు ఎంతకాలము జపించినను మంత్రసిద్ధి కలుగదు. ఈ కారణమువలన దీక్ష కన్న ముందుగనే సత్యవాక్పరిపాలనను, మరియు పరిశుద్ధమైన మనస్సును కలిగియుండవలెను. వీటికి సంబంధించిన ఉపాయములను బోధించి శిష్యుని సంస్కరించునదే సత్యశుద్ధ సంస్కారము అనిపించుకొనును.

ఈ విధముగా ఈ అవాంతర సంస్కారములతో కూడిన దీక్షయే మంత్రదీక్ష. ఈ దీక్షచేత శిష్యుని సూక్ష్మ శరీరమునందలి మాయామలము నివృత్తమై ప్రాణలింగము అలవడుచున్నది. ఈ తెరగున చేసెడి దీక్షను భోగాంగ సంస్కారమనియును అందురు. ఈ సుస్కారము చేత మనోబుద్ధులు సుసంస్కృతములై జీవుడు పరిశుద్ధుడగుచున్నాడు. వీరశైవులకు ఈ దీక్ష ఎంతో ఆవశ్యకమైయున్నది.

ఓం శాంతిః శాంతిః శాంతిః

ది : 6-8-1990

స్థలం : శ్రీ సిద్ధేశ్వర దేవస్థానం, షోలాపూర్

విశేష ప్రతిపిక :

శ్రీ చంద్రశేఖర శివాచార్యులవారు నీ యాశీర్వచనమున దీక్షా సంబంధిత యంశములను వివరించి భక్తులను ధన్యులను గావించిరి.

స్వీయ సేవ చేత శ్రీగురువు ప్రసన్నత బడసిన సంసార హేయతా బుద్ధి విశిష్టుడగు పిండజ్ఞాని, గురుకారుణ్య స్థలమున దీక్షను పొందుటకై యర్హుడగుచున్నాడు. అయితే గురు ప్రసన్నత పొందిన వారికి తప్పనిసరిగా నిట్టి యర్హత లభించునని భావించుటకు వీలులేదు. ఈ కారణముననే శైవాగమముల ననుసరించి రూపొందింపబడిన నియమావళి ప్రకారము పిండుడు దీక్షను పొందవలెననిన యతడు శక్తి పాతమును పొందియుండవలెను. శ్రీగురుడు శక్తిపాతము యొక్క గతిని గమనించకుండగ దీక్షను ప్రధానము చేయకూడదనెడి నియమము గలదు. శ్రీ భగవత్పాదులవారి యుపదేశములోను నీ యంశమిడియున్నది.

శక్తిపాతమనెడిది శ్రీ గురువు మాత్రమే గుర్తించగలడని చెప్పబడినది. మృగేంద్రాగమము యందున శక్తిపాతమును గూర్చి యీ క్రింది విధముగా తెలుపబడినదని పండిత కాశీనాథ శాస్త్రిగారి వ్రాతల వలన తెలియుచున్నది

శ్లో॥ “ఏషాం శరీరిణాం శక్తిః పతత్యదివివృత్తయే

తేషాం తల్లింగమౌ త్సుక్యం ముక్తౌ ద్వేషోభవస్థితా,

భక్తిశ్చ శివ భక్తేషు శ్రద్ధా తచ్ఛాసకేవిధౌ॥

(మృగేంద్రాగమము)

జీవునియొక్క ప్రవృత్తి గమనము నిరోధింపబడుటకై యెట్టి స్థితి దోహదము చేయునో యట్టి స్థితిని శక్తిపాతమైన స్థితిగా గుర్తించవలెను. దీని వివరణ నిమిత్తము జీవి ప్రవృత్తి మార్గమున యెందుకు పయనించునో తెలిసికొనవలెను. శివుడు మాయాశక్తి వలన జీవుడగునని తెలియుచున్నది. కళ యిత్యాదులతో కూడికొనియుండుటచే యతనిని సకళుడు అని అందురు. జీవుడు లక్షల కొలది జన్మలనెత్తి సంసారమున తిరుగాడెడి క్రమములో నతడు కొన్ని సత్కార్యములు చేయును. పుణ్యమును పొందును. కుకార్యములను కూడ, కర్మవశమున చేయును. పాపములు సంప్రాప్తియగును. మానవ జన్మనెత్తిన పిదప అంత్యజ, శూద్ర, వైశ్య, క్షత్రియ మరియు బ్రాహ్మణ జాతులలో జన్మించును. ఆయా కులోచిత ధర్మములు చేయుటవలనన పుణ్యపాపములు లభించును. నిషిద్ధములగు అవిహిత కర్మలను చేసి పాపముల మూటకట్టికొనును. ఎప్పుడైతే పుణ్యము గుణాత్మకముగా పెరిగి, పాపము క్రమముగా క్షీణించునో అప్పుడతడు పరిపక్వముల విశిష్టుడగుచున్నాడు. తత్ఫలితముగా కొన్ని సుగుణములను పొందును. మొదటిది వివేకము. ఈ వివేకము వలన శివ-జీవులకు సంబంధించిన యనుబంధము గురించియును, జీవికి-ప్రకృతికి గల సంబంధము గురించియును తెలిసికొనును. జ్ఞాన సముపార్జన చేయదొడగును. సంసారము యెడల హేయభావము గల్గును. తరుణోపాయము నన్వేషించును. బహు దేవతారాధన వైపు మొగ్గుచూపును. కులాచారముల వలన యిట్టి ధోరణి బలపడును. బసవ పురాణములో నిది నిరూపితమైయున్నది. బ్రాహ్మణ కులాచారములు బహు దేవతారాధనను ప్రోత్సహించునని తెలియజేయబడినది. మూఢనమ్మకములు పెరిగి మరల నజ్ఞానిగా మారుచున్నాడు. శివభక్తుల సాంగత్యము వలన శివుడే యారాధ్యుడని తెలిసికొనును. శివానుభవ గోఘలలో పాల్గొనును. క్రమక్రమముగా శివుని యెడల యనురాగమును పెంచికొనును. దానిని దృఢతరము చేసికొనుటకు పరిస్థితులనుకూలించిన యెడల పురాణములు పఠించును. పౌరాణికుల ప్రవచనములు వినును. పురాణములలో నధికముగా శివునినే పరబ్రహ్మగా తీసికొనబడినదని గుర్తించును. శివతీర్థ క్షేత్రములను సందర్శించును. ఆసేతు హిమాచలము వరకు శివాలయములే అధికముగా గలవని యెరుగును. శివాధిభక్త యెడల క్రమముగా నమ్మకమేర్పడును. స్మార్తుల శివ కేశవాభేదము కల్పితమని యెరుగును. పంచాయతముల పూజ అప్రస్తుతమని యెరుగును. దేవతలందరు శివుని సేవకులనెడి భావమును పెంపొందించికొనును. ఇట్టి భావము గల్గిన యీ క్రింది పద్యమును గనుడి :

చం॥ ఇన విఘ్నేశ్వర మాతృకాదృహిణ బ్రాహ్మీస్మంద దుర్గారమా

వనితాధీశ్వర భైరవుల్ బలసి భాస్వద్భక్తి సంయుక్తినీ

కనిశంబుం బరివార భృత్య నికరంభైరన్న నిన్నింక గౌ

ల్పని వారెవ్వ రజాండ భాండములలో వర్ణింప సర్వేశ్వరా (సర్వేశ్వర శతకము 5)

ఇంతటి గొప్ప గొప్ప దేవతలే శివారాధకులై ధన్యులైనప్పుడు తానెందుకు శివుని గొల్వరాదనే ప్రశ్నను వేసికొనును. సృష్టి స్థితిలయలకు శివుడే కారణమని యెరుగును. శివభక్తి గలవాడు మహాఘనుడనియును, అదిలేనివాడల్పుడనియును భావించికొనును. చిత్రకాగ్రతతో శివభక్తిని పెంచికొనును. వీరప్రతివలె శివైక నిష్ఠాతత్పరుడగును. ఇతర దేవతార్చనల యెడల నిరాసక్తత గల్గి యుండును. శివభక్తి ద్వారా ముక్తిని సాధించుటకు పూనుకొనును. వీరమాహేశ్వరులను సేవించి వీరభక్తి రహస్యముల నెరుగును. లింగధారణ యెడల యనురక్తిని పెంచికొనును. భస్మధారణ పరమ కర్తవ్యమని

యెంచును. ఊర్వపుండ్రాదులను ధరించడు. రుద్రాక్షలను ధరించుట కిష్టపడును. తులసీమాలకు దూరమగును. పంచాక్షరీ మహామంత్రమే మంత్రరాజమని యెరుగును. గాయత్రికి తిలోదకములిచ్చును. శివప్రసాదమే శివభక్తికి మూలమని యెంచును. తిరుపతి లద్దాల చింత వీడును. భక్త పాదోదకములే తీర్థ రాజములని యెంచును. గంగాది తీర్థములవైపు తిరిగి చూడడు.

ఈ విధముగా అనన్యమైన శివభక్తి గలవాడు నివృత్తి మార్గమున పయనించగల్గును. ఇట్టి వానికి శక్తిపాతము గల్గినదని గుర్తించవలెను. వీటిలో నేది లోపించినా, నయ్యది లేమిగా యెంచబడును.

లేమిగలవానికి లింగధారణ చేసిన యెడల వాడు లింగధారిగా కన్పడిననూ మానసికముగా అన్యధర్మీయుడగుచున్నారు. లింగధారియై యుండియూ తిరుపతికి వెడలి గుండు గీయించుకొని పంగనామము పెట్టికొని గోవింద భజన చేసెడివాడు నీ కోవకు చెందినవాడే. ఇట్టివారిని లింగ భవి అనేడి పేరుతో పిలుతురు. ఇట్టివారికి లింగధారణ సంస్కారము చేసిన గురువు నిందనీయుడగునని తెలిసికొనగలరు. శ్రీ జగద్గురువులవారు దాసిమార్కుల వచనము నుదహరించి శివజ్ఞాన పరివ్యాప్తికి దోహదము చేసిరి. జ్ఞాన సింహాసనాధీశ్వరునిగా కర్మతః తన అస్తిత్వమును ప్రస్ఫుటపరచిరి.

పిండజ్ఞుని ఈ దశలో వీరశైవ ధర్మమే సర్వోత్కృష్టమైనదని యెరుగును. “నవీరశైవ సదృశం మతమస్తి జగత్త్రయే” యనెడి యాగ మోక్తి అతని నమ్మకమునకు నాధారభూతమైన యంశమగును. ఈ భావన మత దురహంకారమునకు సంబంధించినదని భావించుట యవివేకమగును. ముప్పది మూడు కోట్ల దేవతలలో శివుడొకడు, ఏ దేవుడైతేనేమి పూజించుటకు అనెడి భావములు గల్గుటవలననే బహుదేవతారాధన ప్రబలి అజ్ఞానము హెచ్చుచున్నది. వీరశైవము అన్నిమతములలో నొకటి యనెడి దను భావనలో న జ్ఞానలేశమిడియుండును. వీరశైవము యొక్క గమ్యము జీవుని శివునిగా రూపొందించుట వీరశైవము సూచించెడి మార్గము. వేదాగమ సమ్మతమై షట్ త్రింశత్ తత్త్వముల నాధారముగా జేసికొని రూపొందించబడినది. శివుడే దీనిని ప్రతిపాదించెనని శివాగమములు తెలియజేయుచున్నవి. యీ కారణముననే వీరశైవ ముత్కృష్టమైనదని యెరుగదగును.

వాస్తవముగా శివుడే జీవుడు. కాని మలత్రయముల ప్రభావమునకు లోనై తన అస్తిత్వమును మరిచిపోవుచున్నాడు. పరాధీనునివలె భావించుకొనును. “సర్వం విధివశమ్” అనెడి భావన పొందును. తనకేమియును తెలియదు. తెలిసినది స్వల్పమే యనెడి భావమును పొందును. విభుడననెడి భావన పొందలేక పశువుననెడి భావనను పొందును.

ఇట్టి భావనలకు పాశమే కారణమని పశుపతితత్త్వము తెలుపుచున్నది. ఈ పాశమునే మలములచే నేర్పడిన బంధముగా గుర్తించవలెను. మలముల గురించి చంద్రజ్ఞానాగమమున యీ క్రింది విధముగా గలదు.

శ్లో॥ అణవం మాయికం చైవ కార్మికం చయధా క్రమమ్
మలత్రయ మనాదీదం తనుత్రయ గతం భవేత్ (చంద్ర. జ్ఞా. ఆ. మూడవ పటలము)

అనాది కాలము నుండియును త్రిమలములు గలవని తెలుపబడినది. అద్దానిని గుర్తించవలెను. గమనించుడి.

శ్లో॥ అనాది నిధనాచ్చాంతా చ్చివాత్ పరమ కారణాత్
ఇచ్చాశక్తి ర్విని స్క్రాంతా తతో జ్ఞానం తతః క్రియా ॥
తత్రోత్పన్నాని భూతాని భువనాని చతుర్థశః॥

శివుడే పరమ కారణుడనియును, అనాదియనియు తెలుపబడినది. పరమ శాంతమున యేకాకియైయున్న శివునికి స్వీయ క్రీడా విలాసార్థమై సృష్టిని చేయదలచెను. అతనితోనే అతనిలోనే యుండెడి యిచ్చాశక్తి యుద్ధీపన పొంది యుపాదాన కారణమయ్యెను. పరశివుడు నిమిత్తకారణుడయ్యెను. తత్ఫలితముగా స్పందన పుట్టెను. స్పందన వలన శబ్దము పుట్టెను. ఈ శబ్దమునే నాదమని యందురు. దానివలననే మలము గల్గును. దీని విచ్ఛేదనమే దీక్షయొక్క పరమార్థమని గ్రహించవలెను.

- శుభం భూయాత్ -

ఆశీర్వాచనము : 4

శ్లో॥ మాంత్రి దీక్షేతి స ప్రోక్తా మంత్రమాత్రోపదేశినీ ।
 కుండమండలికోపేతా క్రియాదీక్షా క్రియోత్తరా ।
 శుభమాసే శుభతిథౌ శుభకాలే శుభేహని
 విభూతిం శివభక్తేభ్యో దత్వా తాంబూలపూర్వకమ్ ।
 యథావిధి యథాయోగం శిష్యమానీయ దేశికః ।
 స్నాతం శుక్లాంబరధరం దంతధావన పూర్వకమ్ ।
 మండలే స్థాపయేచ్ఛిష్యం ప్రాజ్ఞాఖం తముదజ్ఞాఖః ।
 శివస్యనామ కీర్తనం చ చింతామపి చ కారయేత్ ॥ (సి.శి 6-15 నుండి 17 వరకు)

హోమగుండము మరియు స్వస్తికమండలములను తయారు చేసి క్రియాప్రధానముగా చేసెడి దీక్షను క్రియాదీక్ష అందురు. ఈ దీక్షను రాజయోగపు పవిత్రమైన మాసము నందు ఒక శుభముహూర్తమును చూసి అందు తన సమీపము యొక్క శివభక్తులకు తాంబూల భస్మములను యిచ్చి ఆమంత్రించవలెను. దీక్షా సమయమునందు స్నానాదుల చేత పరిశుద్ధమైన శిష్యుని స్వస్తి కమండలము మీద, పూర్వాభిముఖముగా కూర్చుండ బెట్టి శ్రీగురువు తాను ఉత్తరాభిముఖముగా కూర్చుని శిష్యుని చేత శివనామస్మరణమును చేయించవలెను.

కాయ మరియు సూక్ష్మ శరీరముల సంస్కారానంతరము ప్రస్తుత స్థూల శరీరమునకు సంస్కారము చేయుటకై శ్రీ రేణుక భగవత్పాదుల వారు దీక్ష యొక్క విధానమును వివరింప జొచ్చిరి. ”శరీరమాధ్యంఖలు ధర్మసాధనమ్“ అనేది కాళిదాసు యొక్క ఉక్తిప్రకారము లౌకిక పారమార్థిక జీవనములకు స్థూల శరీరము ఎంతో ఆవశ్యకమైనది. మనము క్రిందట చేసిన కర్మఫలితముగా, మనకు స్థూల శరీరము యొక్క ప్రాప్తి యగుచున్నది. అందుకే ఇది కార్య మలయుక్తమైనది. మల యుక్తమయిన దేహము అమలమైన లింగపూజకు సాధనము కాజాలదు. అందుచేత దేహము నిర్మలము కావలెను. శరీరము యొక్క కార్యమలము నీటితోన తోమినచో పోయెడిదికాదు. దానిని తొలగించుటకు క్రియాదీక్షయే అమోఘమైన సాధనము

క్రియా దీక్ష : క్రియా ప్రధానమైన దీక్షయే క్రియాదీక్ష. ఈ దీక్షను చేయవలెననిన శుభమాసము నందు, తిథి, వార, నక్షత్ర, యోగ మరియు కరణములనెడి పంచాంగ పరిశుద్ధమైన ముహూర్తమును చూసి కొని దీక్షను చేయవలెను. దీక్షకంటె మొదటి దినమునందు, తన గ్రామములోని దీక్షను పొందిన అందరూ శివభక్తులకు తాంబూలము, మరియు భస్మములను యిచ్చి ఆమంత్రించవలెను. వచ్చినశివభక్తులనెల్లరను ఆదరపూర్వకముగా ఆహ్వానించి, ఉచితమైన ఆసనము నందు కూర్చుండబెట్టి వారందరి సమ్ముఖము నందున శిష్యుని సంస్కరించవలెను.

ప్రాతఃకాలము నందు శాస్త్రోక్త పద్ధతి ప్రకారము ఉత్తరేణి వేరులేదా వేపకడ్డీల చేత శిష్యుని పళ్ళను తోమించి శుభ్రము చేయించవలెను. అనంతరము పరిశుద్ధమైన జలముతో స్నానము చేయించి శుభ్రమైన బట్టలను తొడిగించి స్వస్తికమండలము నందున పూర్వాభిముఖముగా కూర్చుండబెట్టి ఆజన్మ పర్యంతము శివపూజను చేసెదనని సంకల్పమును శిష్యునిచేత చేయించి దానిని ద్యోతకము చేయుటకై అతని కుడిచేతికి కంకణము కట్టవలెను. కంకణ బద్ధుడైన వాని మనస్సునందున అనవరతముగా శివనామము స్మరించుకుంటూ కూర్చురడుని తెలియజేయవలెను.

వేదా మరియు మంత్రదీక్షలకు అవాంతర సంస్కారములు వుండియున్నట్లే క్రియాదీక్షకును ఏడు అవాంతర సంస్కారములు నిరూపించబడినవి. అవి ఏమనగా అజ్ఞాసంస్కారము, ఉపమా సంస్కారము, స్వస్తికారోహణ సంస్కారము, కలశాభిషేక సంస్కారము, స్వాయత సంస్కారము, వీటిని గురించి సంక్షిప్తముగా తెలిసినొకనెదము గాక.

1. ఆజ్ఞా సంస్కారము :

దీక్షకై శరణాగతుడైన శిష్యుని, శ్రీగురువు దీక్ష నిచ్చుటకు పూర్వమే అహింస, సత్యము, అస్తేయము, బ్రహ్మచర్యము ఇత్యాది దశవిధ ధర్మముల మర్మమును తెలియపరచి వాటిని నిత్యజీవనము నందున తప్పని సరిగా పరిపాలించు కొనుటకాజ్ఞాపించవలెను. ఇట్టి ఆజ్ఞాసంస్కారమనబడును.

2. ఉపమా సంస్కారము :

శ్రీ గురువు తాను చేసిన ఆజ్ఞాప్రకారము శిష్యుడు నడుచుకొనుటకై ఆ మార్గము నందున నడచిన కీర్తి శీలులగు అనేక ఆచార్యుల, శరణుల చరిత్రలను తెలియపరచి శిష్యుని హృదయము నందున తన ఉపదేశమును ధృవపరచుటకై చేయు సంస్కారమును ఉపమా సంస్కారమని అందురు.

3. స్వస్తికారోహణ సంస్కారము :

స్వస్తిక అనెడిది ఒక ఆసనము యొక్క పేరు. ఈ ఆసనము మీద కూర్చుండినచో శరీరము వెంటనే ఆయాసము కాదు. శివ పూజాదులకు ఆయాసము లేకుండగా ఎంతో కాలము వరకు కూర్చుండవలసి యుండిన ఈ ఆసనము సుగమమైనది యగును. శివపూజకుల స్వస్తికాసనము శరీరము యొక్క స్వస్థత, మరియు మానసిక స్వాస్థత చేకూర్చునని చెప్పబడినది. స్వస్తికాసనము యొక్క పద్ధతిని తెలియజేసి శివపూజకు కూర్చుండెడి విధానమును చెప్పుటయే స్వస్తికారోహణ సంస్కారము. అందుకే శ్రీ జగద్గురు రేణుక భగవత్పాదుల వారు "మండలే స్థాపయేత్ శిష్యమ్" అని ఆనతినిచ్చిరి. ఇంకను మనము కూర్చుండెడి ఆసనమైనను స్వస్తియై యుండవలెను. అందుకే పూజ స్థానమును గోమయము చేత అలికించి, లేదా గోమూత్రమును చిలికించి, కడిగి రంగవల్లిని వేసి అట్టి పవిత్ర స్థానము మీద దర్శాసనమును లేదా రత్నకంబళిని పరచి దాని మీద కూర్చొని పూజచేయవలెనని శిష్యునికి బోధించుటయే స్వస్తికారోహణ దీక్ష యనబడును.

4. కలశాభిషేక సంస్కారము :

పవిత్రమైన నీరునిండిన బిందెను కలశమని అందురు. చల్లటి కలశోదకము యొక్క అభిషేకముచేత శరీరము యొక్క యూష్ణము తగ్గి శీతలము కలిగినయటులే శ్రీసద్గురువు తన సద్భావనా రూపమైన కలశమునందు కరుణా రూపమే నిండిన జలముచేత శిష్యుని బుద్ధిరూపకమైన మస్తకము మీద అభిషేకము చేసి, అతనియొక్క హృదయములోని ఆతురతను శాంతపరిచి, అతనిని పవిత్రుడిగా చేసెడి సంస్కారమే కలశాభిషేక సంస్కారము.

5. విభూతి పీట్టా సంస్కారము :

ఆసనాశీనుడై అభిషిక్తుడైయున్న శిష్యునికి ఆరోగ్య వర్ధకము, ఐశ్వర్య ప్రదాయకము అయిన పరమాత్ముని మేని వెలుగు అనబడెడి పవిత్రమైన భస్మముచేత, వీరశైవ శాస్త్రోక్త పద్ధతి ప్రకారము, మస్తకాది సర్వావయవములకు త్రిపుండ్రధారణ చేయునదే విభూతిపీట్టా సంస్కారము.

6. ఆయతీ సంస్కారము :

పంచసూత్ర ప్రక్రియచేత నిర్మితమైన శిలామయ శివలింగమునకు మంత్ర సంస్కారమును చేసి దాని మొదటి శిలత్వమును దూరముచేసి, శివకళను దానిలోనింపి, శిష్యుని శరీరము మీద, ఇష్టలింగమును నెలకొల్పునదే ఆయత సంస్కారము.

7. స్వాయతీ సంస్కారము :

సద్గురువుచేత ప్రాప్తమైన ఇష్టలింగము కేవలము శిలాలింగము కాదు. అది తనదే అయిన ఆత్మకు ప్రతీక వంటిదనెడి భావన శిష్యుని యందు ఒనగూడునట్లుపడేసింది, ఇష్టలింగమునందు ఆత్మస్వరూపమును దర్శించునటుల శిష్యుని మనస్సునందు చేయనదే స్వాయత సంస్కారము.

ఈ విధముగా ఈ ఏడు అవాంతర సంస్కారములతో కూడిన దీక్షను క్రియాదీక్ష అందురు. ఈ దీక్షచేత శిష్యుని కార్మిక మలము నివృత్తమై, పరిశుద్ధమైన దేహియై, తన పూర్వపు మాంస పిండత్వమును తొలగించుకొని సద్యః మంత్ర పిండమనిపించుకొనును.

ఈ ప్రకారమైన క్రియాదీక్షను శుభతిథి, వార, నక్షత్ర, యోగ, కరణములతో కూడిన పవిత్ర మాసమున శివభక్తు లెల్లరను తన యింటికి ఆదరముతో ఆహ్వానించి వీరశైవ తంత్రోక్త పద్ధతిన తనయింటి గురువులచేత బడిసి ధన్యుడు కావలయును.

ఓం శాంతిః శాంతిః శాంతిః

ది : 7-08-1990

స్థలం : శ్రీ సిద్ధేశ్వర దేవస్థానము, షోలాపురము

విశేష ప్రతిపత్తి :

శ్రీ కాశీ జగద్గురు విద్యా వాచస్పతి చంద్రశేఖర శివాచార్యులవారు క్రియాదీక్ష గురించయు తదంతర్గత యవాంతర భేదములను సులభగ్రాహ్యమగునట్లు అనుగ్రహించిరి.

క్రియాదీక్ష దీక్షాత్రయములలో నొకటి. వేదాదీక్ష మరియు మంత్రదీక్షలు తక్కినవి “శిష్యపాణితలే దత్తా యా దీక్షా సా క్రియా భవేత్” అని కారణాగమము తెలుపుచున్నది. యిష్టలింగ ప్రదానమునకు సంబంధించినదే క్రియాదీక్షయని యెరుంగవలెను. “దీక్షాత్రయేణ నిర్దగ్ధ్వా లింగత్రయ ముపాదిశేత్” అని చంద్రజ్ఞానాగమము తెలిపినది. మలత్రయములను దగ్ధము చేసి తనుత్రయములకు లింగత్రయముల నను సంధానము చేయునదే దీక్షయని చెప్పబడినది. “శరీరత్రయ గత మల ధ్వంసక కారుణ్య కైవల్యత్రయ విభూతిత్రయ ప్రదాయక అష్టావరణ పంచాచార సద్గురు కరుణా కటాక్ష లబ్ధి శక్తిపాతాధ్యవచ్చిన్న పరశివేష్ట” లింగ ధారణాత్మక పాశుపత దీక్షా” అని శ్రీకర భాష్యము తెలిపినది.

తనుత్రయము లెట్టివో శ్రీ విద్యా వాచస్పతి చంద్రశేఖర శివాచార్యులవారు వివరణాత్మకముగా తెలిపిరి. త్యాగాంగ, యోగాంగ మరియు భోగాంగములే తనుత్రయములని గుర్తించవలెను. అంగమనగా, వీరశైవ పరిభాష ప్రకారము, జీవియేయని గ్రహించవలెను. శ్రీ మగ్గియ మాయదేవుల వారి యీ క్రింది నిర్వచనమును గనుడి :

‘అర భవేత్ పరమంబ్రహ్మ తద్గతం తత్పరాయణమ్

అంగస్థలమిత్ ప్రోక్తం రంగస్థల విశారదైః॥

(అ.సూ.4-3)

శ్రీపతి పండితులవారు తెలిపెడి తనుత్రయములు, శ్రీ మగ్గియ మాయదేవుడు చెప్పెడి అంగత్రయములును, కారణాగమములలో తెలుపబడిన శరీరత్రయములకు భేదమేమియును లేదు. స్థూల శరీరమునకు నిష్టలింగమును, సూక్ష్మ శరీరమునకు ప్రాణలింగమును, కారణ శరీరమునకు భావలింగమును శ్రీగురువులు ప్రదానమును చేయుదురు.

దీక్ష యెంతో మహత్తుతో కూడిన ఘటన. కొందరు శరణులు దీనిని వివాహము వంటిదని యనిరి. వీరి వచనముల ప్రకారము శరణసతి-లింగపతి న్యాయమున శివుడు పతియగును. ఆత్మ సతికి ప్రతీక. ఆత్మకు లింగ భేదముండదని వివేకవంతులెరుగుదురు. భృత్య-స్వామి బంధమే సతి-పతి బంధమగును. అది శరణస్థలమున సంప్రాప్తమగును. అద్దానికి దీక్షయే నాందిగా యగును. పెళ్ళికి బంధుగణము వచ్చి సాక్షిభూతులగుదురు. ఇచ్చట భక్తగణమే బంధువులు. వారికి విభూతి వీద్యములనిచ్చి ఆహ్వానించవలెనని శ్రీ భగవత్పూజలవారు తెలిపిరి. కుడకలు పెట్టి పిలిచెడి లౌకికాచారముతో దీనిని పోల్చవచ్చును. వివాహమునకు వలెనే మంటప రచన జరుగును. కారణాగమములో యీ విషయమై విస్తృతమైన చర్చ కలదు. కుండ మండలమనగా జల కుంభములు గల ‘మండల’ ప్రదేశము. ఇచ్చట దీక్షను పొందెడి వానికి స్నానమును చేయింతురు. కన్యకు, మైలపోలుజుట్టి, మంగళ స్నానములు చేయించుట యనేది దీనిని పోలియున్నది. శ్వేత వస్త్రములు ధరించమని ఆచార్యులనిరి. పెళ్ళికూతురు మంచి “అంచు”గల తెల్లని పట్టుబీరను కట్టికొనుటను దీనితో పోల్చవచ్చును. శివధ్యానముతో దీక్షా కార్యక్రమము సుసంపన్నమగుచున్నది. శివపార్వతుల వివాహములో పార్వతీదేవి శివధ్యానమును చేయుచు వివాహతంతులో పాల్గొనెనని పౌరాణికులందురు.

- శుభం భూయాత్ -

ఆశీర్వాదము : 5

విభూతి పట్టం దృశ్యగ్రే యథాస్థానం యథావిధి

పంచబ్రహ్మమయైస్తత్ర స్థాపితైః కలశోదకైః॥

ఆచార్యః సమమృత్విగ్నిస్త్రీ వారమభిషేచయేత్

అభిషిష్య గురుః శిష్యమాసినం పురతః శుచిమ్।

తతః పంచాక్షరీం శైవీం సంసార భయతారిణీమ్

తస్య దక్షిణకర్ణే తు నిగూఢమపి కీర్తయేత్।

ఛందో రూపమృషిం చాస్య దేవతాన్యాసపద్ధతిమ్ (సి.శి. 6 :18-21)

స్వస్తికాసనమునందు కూర్చుండిన శిష్యునికి, శాస్త్రోక్త పద్ధతి ప్రకారము, త్రిపుండ్రమును ధరింపజేసి, పంజాబుల ప్రతీకగా పంచకలశములను స్థాపించి, ఋత్విజులతో కూడిన ఆచార్యుడు పవిత్ర కలశోదకములచేత అభిషేకమునుచేసి, సంసార భయమును దూరము చేసెడి శివపంచాక్షరీ మహామంత్రమును శిష్యుని కుడిచేవియందు అత్యంత గూఢముగా ఉపదేశించి, ఆ మంత్రము యొక్క ఛందస్సు, దేవత మరియు న్యాసపద్ధతిని నేర్పవలెను.

వీరశైవ సిద్ధాంతమునందు ధార్మిక వ్యవహారమునకు శ్రీగురువే ముఖ్యుడైయున్నాడు. వీరశైవ గురు పరంపరయందు భావన ప్రసిద్ధులైన శ్రీ జగద్గురు రేవణ సిద్ధ, శ్రీజగద్గురు మరళసిద్ధ, శ్రీ జగద్గురు ఏకోరామారాధ్య, శ్రీ జగద్గురు పండితారాధ్య మరియు శ్రీ జగద్గురు విశ్వారాధ్యులు యుగమునకు ఆదియందు పరశివుని ఆజ్ఞమేరకు వీరశైవ సిద్ధాంతమును సంస్థాపించుటకై అవతరించి రంభాపురి (బాళేశ్వరస్వారు), ఉజ్జయిని, కేదారము, శ్రీశైలము, మరియు కాశీ క్షేత్రముల యందు క్రమముగా వీరసింహాసనము, సద్ధర్మ సింహాసనము, వైరాగ్య సింహాసనము, సూర్య సింహాసనము, మరియు జ్ఞాన సింహాసనము అనెడి అయిదు పీఠములను స్థాపించి, జగత్ ప్రసిద్ధులైన అగస్త్య, దధీచి, వ్యాస, సానంద మరియు దూర్వాస మహర్షులకు వీరశైవ సిద్ధాంతమును ఉపదేశించినది సుప్రసిద్ధమైయున్నది. ఈ పంచ పీఠాధీశ్వరులు ప్రతియొక్క యుగమునకు ఆదియందు అవతరింతురని ఆగమ శాస్త్రములు ఘంటాఘోషగా తెలియపరచినవి. ప్రతియొక్క యుగమునందున వీరిపేర్లు భిన్నభిన్నముగా యుండి యుండెను. కృతయుగమునందు ఏకాక్షర శివాచార్యులు, ద్విక్షర శివాచార్యులు త్రక్షర శివాచార్యులు, చతురక్షర శివాచార్యులు మరియు పంచాక్షర శివాచార్యులు, త్రేతాయుగమునందు ఏకవక్త శివాచార్యులు, ద్వివక్త శివాచార్యులు, త్రివక్త శివాచార్యులు, చతుర్వక్త శివాచార్యులు, మరియు పంచవక్త శివాచార్యులు, ద్వాపర యుగమునందున రేణుక శివాచార్యులు, దారుక శివాచార్యులు, ఘంటాకర్ణ శివాచార్యులు, ధేనుకర్ణ శివాచార్యులు, మరియు విశ్వకర్ణ శివాచార్యులు, కలియుగమునందున రేవణసిద్ధ శివాచార్యులు, మరుళసిద్ధ శివాచార్యులు, ఏకోరామారాధ్య శివాచార్యులు, పండితారాధ్య శివాచార్యులు, మరియు విశ్వారాధ్య శివాచార్యులు. ఈ తెరగున యుగభేదముచేత ఈపంచాచార్యుల పేర్లు భిన్నముగా నుండును.

ఈ పంచాచార్యుల అయిదు పీఠములు అత్యంత ప్రాచీనమై యుండి, ఇవి సమస్త వీరశైవులకు గురుపీఠములై యున్నవి. వీర, నంది, భృంగి, వృషభ మరియు స్కంద గోత్రములకు చెందిన వీరశైవులెల్లరు ఈ పీఠములకు శిష్యులైయున్నారు. కర్ణాటక, మహారాష్ట్ర, ఆంధ్ర, తమిళనాడు మొదలగు ప్రదేశములయందు ఈ పంచపీఠముల శాఖామరములుండి, ఆ మరముల అధిపతులు అయిన పట్టాధ్యక్షులు, మూలపీఠముల ఆచార్యుల ఆజ్ఞ ప్రకారము ఆ పీఠ పరంపరకు చెందిన శిష్యులెల్లరుకు దీక్షాది ధార్మిక సంస్కారములను చేయుచున్నారు. ప్రతియొక్క వీరశైవుడు తన ధర్మమునకు చెందిన మూలగురువులైన పంచాచార్యులను పిలిపించుకొని వారి సమ్ముఖమునందు తమ గోత్రమునకు సంబంధించిన గురువులైన పట్టాధ్యక్షులచేత దీక్షను బడయవలెను. అయితే పంచపీఠముల ఆచార్యులను ప్రతియొక్క ధార్మిక విధియందు పిలిపించుకొనుట ఎల్లరికీ సాధ్యముకాదు. అందుచేత దీక్షాది కార్యక్రమములను చేయునపుడు పంచాచార్యుల ప్రతీకగా పంచకలశములను స్థాపించి వాటియందు భావనాపూర్వకముగా ఆచార్యులను ఆహ్వానించి కలశ సన్నిహిత్యములైన పంచాచార్యుల సమ్ముఖమునందు దీక్షా విధానమును ప్రారంభించవలెను.

స్వస్తికాసనమునందు శిష్యుడు కూర్చుండిన అనంతరము అతని ఫాలము, తల, రెండు చెవులు, రెండు భుజములు, గొంతు, యెడ, నాభి, వెన్ను, రెండు బాహువులు, రెండు ముంజేతులు, మెడభాగము - అనెడి ఈ పదునైదు స్థానములయందు శాస్త్రోక్త పద్ధతి ప్రకారము త్రిపుండ్రమును

ధరింపచేసిన పిదప వైదికవిధిని నిర్వహించు శాస్త్రులతో కూడుకొని, పట్టాధ్యక్షులు పంచబ్రహ్మ రూపములైన పంచకలశముల పవిత్రజలముతో శిష్యునికి ముమ్మారు అభిషేకముచేసి, అతని శరీరమును శుద్ధపరిచి పవిత్రుడైన ఆ శిష్యుని తనవద్దకు పిలిచి సంసార భయమును దూరము చేసెడి సామర్థ్యమున్న పంచాక్షరీ మహామంత్రమును అతని కుడిచేవియందు అత్యంత నిగూఢముగా ఉపదేశించి ఆ మంత్రము యొక్క ఋషి, ఛందస్సు, దేవతా విధానములను తెలియపరచి ఈ మంత్రమును ప్రతిదినము తప్పనిసరిగా జపించునటుల ఆజ్ఞాపింతురు. ఇంతేకాదు, విధి విధానములయిన పిదప క్రియాదీక్ష పూర్ణమగును.

ఈ రీతిగా సద్గురువునుండి వేద మంత్ర మరియు క్రియాదీక్షలను పొందిన వీరశైవుడు గురువుయొక్క ఆజ్ఞ ప్రకారము శివపూజ, శివధ్యానము, శివపంచాక్షరీ మంత్ర జపమును నిత్యము చేసెడివాడై శివసాయుజ్యమును పొందుచున్నాడు. ఈ తెరగైన సద్గతి మనకు చిక్కవలెననిన మనము మొదట మన కుల గురువులను శరణుజొచ్చి వారిసేవను చేసి వారి యనుగ్రహమును సంపాదించుట అవశ్యకమైయున్నది. అది ప్రతియొక్క వీరశైవుని మొట్టమొదటి కర్తవ్యమైయున్నది.

ఓం శాంతిః శాంతిః శాంతిః

ది : 8-08-1990

స్థలం : శ్రీ సిద్ధేశ్వర దేవస్థానము, షోలాపురము

విశేష ప్రతిపిక :

శ్రీ కాశీ జగద్గురువులవారు దీక్షా విధానములోని సూక్ష్మాంశములను వివరించి చెప్పిరి.

దీక్షాక్రమములో విభూతి పట్టాదీక్షకు యెంతో ప్రాముఖ్యత గలదు. శ్రీ సోమనాథులవారు దీని గూర్చి యీ విధిన తెలిపిరి.

**శ్లో॥ “విధి లిఖిత లలాట వివిధ దురక్ష
రావళి మాయ భస్మాభిషేక ప్ర
భావ సంగతి భూతి పట్టంబు పూరి”** (పండితారాధ్య చరిత్ర, దీక్షా ప్ర. పు. 29)

క్రియాదీక్షలోని యంతర్భాగమైన విభూతి పట్టా దీక్షవలన పిండుని నొసట గల బ్రహ్మరాత తొలగించబడును. “సర్వం విధి వశం” బ్రహ్మరాతను మార్చగలమా? అనెడివి పిండుని నమ్మక నిర్మితిలో నుండియుండును. లోక వ్యవహారమున యివి బహుళముగా నుపయుక్తమగును. సంచిత-ప్రారబ్ధ కర్మల వలన గల్గెడి ఫలితములను బ్రహ్మరాత వలన గల్గునని భావించుట వాడుకలోనున్నది. “సంకీర్ణ బహు పూర్వజన్మ మలాది పంకంబు” అణచబడుచున్నది. మొదట భస్మస్నానమాచరింపజేసిన పిదప విభూతి పట్టాదీక్ష నొసంగవలెనని సోమనాథులవారు తెలియజెప్పిరి.

దీక్షలో పిండుని అంగమును శుద్ధి చేసెడి క్రమములో కలశాభిషేక దీక్ష యొక్క ప్రస్తావన వచ్చును క్రియాదీక్ష ప్రకృతి సంబంధమును తెగటార్చి భువిని భక్తునిగా చేసెడి క్రియ యైనందున పాంచభౌతికశుద్ధి ప్రత్యేకతను సంతరించికొనును. పంచ జగద్గురువుల పాదోదకములు మాత్రమే ప్రకృతి బంధమును దృంచి వేసి కార్మిక మలమును దూరము చేయగలదు. అందుచేత, పంచ కలశస్థాపన చేసి, జగద్గురువులనందు నాహ్వానించి, పంచబ్రహ్మమంత్రములతో పూజించి వారి కరుణామృతమును స్ఫురింపజేసే పంచకలశోదకములతో పిండుని స్థూల శరీరము శుద్ధి చేయబడుచున్నదని గ్రహించవలెను.

మంత్రోపదేశము ‘మనుదీక్ష’కు సంబంధించినది. పండితారాధ్య చరిత్రలో దీని గురించి యీ క్రింది విధముగా తెలుపనైనది.

**ద్వి॥ “శస్త్ర సదాచార్య హస్తస్వకీయ
మస్తక సంయోగ విస్తార విధుల
బాంచ భౌతిక శుద్ధి భావశుద్ధి స్మ
జించి తదయ దేశిక దయా రూఢి**

శ్రీమూల మంత్ర దయా మృతసార

కామిత నిజ కర్మ కలిత సంగతిని” (పండితారాధ్య చరిత్ర పుట29)

ఈ మంత్ర దీక్ష వలన సూక్ష్మశరీరమని పిలువబడెడి యోగాంగమునాశ్రయించిన మాయామలము ద్రుంచబడును. సకళపురుషుడు నిష్కళుడై వెలుగును.

- శివం భూయాత్ -

లింగధారణ స్థలము :

ఆశీర్వాదనము : 1

శ్లో॥ స్వాధీకం శైలజం వాపి చంద్రకాంతమయం తువా
బాణం వా సూర్యకాంతం వా లింగమేకం సమాచరేత్॥

సద్గురువులు శిష్యునికి లింగదీక్షననుగ్రహించవలెననిన స్పటికము, పర్వతశిల, సూర్యకాంతశిల, చంద్రకాంత శిల, బాణశిలలో దేనితోనైననూ లింగమును నిర్మించవలెను.

సద్గురువు వేలనే యిష్టప్రాప్తి :

శ్రీజగద్గురువులు, రేణుక భగవత్పాదులవారు మహామహిమాన్వితుడైన అగస్త్య మహర్షిగూర్చి ఇంతకంటెను త్తార్వమున గురుకారుణ్య స్థలమును తెలియపరచి సద్యః లింగధారణ విషయమున నానతి నిచ్చుచున్నారు.

భారతీయులకు గురువు, దైవము మరియు శాస్త్రము శ్రద్ధకు సంబంధించిన విషయములై యున్నవి. “శాస్త్రీతి శాస్త్రం” అనే వ్యుత్పత్తి ప్రకారము మానవుని ఐహిక మరియు పారలౌకిక జీవనమును నియమించెడి లేక రూపించెడి అతి అమూల్యమైన సాహిత్యమే శాస్త్రము. ప్రాచీన సాహిత్యమైన వేదాగమములు ఆది గురువైన భగవంతునిచేత రచింపబడినవి. అయితే, శాస్త్రములు భగవంతుని సాకార స్వరూప్తవైన గురువులచేత రచింపబడినవి. గురువులు, వేదాగమములనే యాధారముగా గొని శాస్త్రరచన గావించిరి. ఈ కారణమువలన, మనుష్యుడు తన జీవితమును శాస్త్రాంగ సుందరముగా మలచికొనదలచిన యెడల, గురుదేవుని యందున శ్రద్ధనిడి, శాస్త్రముల యెడల విశ్వాసముతో, శాస్త్రవిహిత మార్గముననే పయనించవలెను. “తస్మాత్ శాస్త్ర ప్రమాణంతే కార్యాకార్య వ్యవస్థితా” అనెడి గీతోక్తి ప్రకారము మనుష్యుని కర్తవ్య కర్మలకు శాస్త్రములే ప్రమాణములై యున్నవి.

శ్రీమన్నిరంజన శివయోగులవారు “మనసిగె బందంతె నడెయదిరిహదల్లి” అని ఆదేశించిరి. మనస్సుకు వచ్చిన యటలు ప్రవర్తించవలదని హెచ్చరించిరి. నిశిద్ధాచరణలను విసర్జించి, విహిత మార్గమున నడిచినవారికి గురుకరుణ మరియు శివకరుణ సహజముగనే లభించును. “న గురోరధికం” యనెడి యాగమ ప్రమాణము, గురువుకంటెను నధికమైన వాడెవ్వడూ లేడు. దేవునికంటెను పెచ్చగుస్థానము గురువుకు లభించినది. భారత దేశములో పుట్టిన మతములన్నియును నీ విషయమున నేకాభిప్రాయమును గల్గియున్నవి. గురువును నిరాకరించెడి వానికి సద్గతి దొరకదని చెప్పబడినది. శ్రీభగవత్పాదులవారి యీ ఉపదేశమును గనుడి :

శ్లో॥ గురుభక్తి విహీనస్య శివభక్తి ర్న జాయతే ।

తతశ్శివే యథా భక్తిః తథాభక్తిర్గురావసి॥

(సి.శి. 11 : 24)

శివునియందున నెట్టి భక్తిగల్గునో యట్టి భక్తి గురువునందు గల్గియుండానియును, అట్టి సాధకునికే స్థితి లభించుననియును, గురుపథమునెరిగిన వానికి శివపథము నవగతమగునని శ్రీబసవనగారు ప్రకటించిరి.

సాధారణముగా భోగమోక్షములు, జీవనమునకు లక్ష్యములైయున్నవి. శివుడు, తనను భక్తితో సేవించినవారికి భోగ్యపదార్థములను వరములుగా యిచ్చుచున్నాడు. ముక్తికై గురుపదేశము తప్పనిసరిగా అవసరమైయున్నందున, నయ్యది లేనిదే ముక్తి లభించు. ఈ విషయమున శివుడేమియును చేయజాలడు. శ్రీగురువు రెంటిని ప్రదానము చేయగలడు. అందుకే శ్రుతి “ఆత్మజ్ఞం హ్యర్చయేద్భూతి కామః” అని ఆదేశించుచున్నది.

ఈశ్వరుని అర్పించి యీశ్వరుని కంటెను భిన్నమైన భోగఫలములను బడయుటకంటెను సద్గురువు నాశ్రయించి, ఆరాధించి, యీశ్వరునినే ప్రాప్తి చేసికొనుట యెంతో ఉత్తమము. అప్పుడు భౌతిక భోగములు వలచిన రాకుండునే? చివరకు, ఈశ్వర స్వరూపమును పొంది ముక్తి, సుఖము కూడ సంప్రాప్తమగును కదా! అందుకే శ్రీ జగద్గురు రేణుక భగవత్పాదులవారు, శ్రీ గురువు యొక్క అనుగ్రహ ఫలమే శివుని ప్రాప్తి యని తెలియజెప్పుటకే గురుకారుణ్యస్థలము పిదప లింగధారణ స్థలమునుపదేశించిరి.

శివుని లింగాద్భవ లీల :

శ్లో॥ లయం గచ్ఛతి యత్రైవ జగదేతచ్ఛరాచరం ।

పునః పునః సముత్పత్తిం తల్లింగం బ్రహ్మ శాశ్వతం॥

(సి.శి. 6 : 36)

జగత్తులోని చరాచరములు ఎందు వచ్చి ఎందున లయమగుచున్నవో, మరల యీ ప్రక్రియ దేనివలన గల్గుచున్నదో అదియే శాశ్వతమైన బ్రహ్మమనియును, దానినే లింగమందురనియును శ్లోకములోని భావము. జగత్తుయొక్క యుత్పత్తి, స్థితిలయలకు కారణభూతమైన పరమతత్వమే లింగమని శ్రీ భగవత్పాదులవారి యుపదేశములోని సారాంశము. లింగమనెడి పరశివుని నిర్గుణ నిరాకార స్థితికి ప్రతీతుగచున్నది. “అణోరణీయాన్ మహతో మహీయాన్” అనెడి శ్రుతివాక్యము తెల్పిన యటుల లింగమూర్తి యణువుకంటెను సూక్ష్మమైన యణువుగను, మహత్తుకంటెను మహత్తైనదిగను అయి వున్నది. శివ, లింగ, మరియు స్కంద పురాణములందు పరశివుడు విరాట్ లింగ స్వరూపమున యవతరించిన లీల ఎంతో విస్తారముగా నివ్వబడినది. యిది శివుని యిరువది యైదవ లీలయని వాతుల శుద్ధాగమమునందు (1-134) ప్రతిపాదించబడినది.

ఈ ప్రపంచ మంతయూ, ప్రళయ సముద్రము నందున మునిగినప్పుడు, బ్రహ్మ మరియు విష్ణువుల మధ్యన నేను శ్రేష్ఠుడను నేను శ్రేష్ఠుడను అనెడి కలహమారంభమయ్యెను. ఈ కలహమున నర్థవంతము చేసి వారిరువురికి జ్ఞానోదయమును గల్గించుటకై యా ఇరువురి మధ్యయందున పరశివుడు విరాట్ జ్యోతిర్లింగ రూపమున నవతరించి అశరీరవాణి వలన యీ విధముగా పత్మెను. “ఈ లింగము యొక్క ఆద్యంతములను అరసికొని రండి” ఆ ఆదేశము ప్రకారము బ్రహ్మ లింగము యొక్క మస్తకము నెరగుటకై హంసయై ఆకాశము దిశికిరి పోయెను. విష్ణువు శ్వేత వరాహమై పాతాళమునకు దిగెను. ఈ ఇరువురూ వేయి సంవత్సరములవరకు శ్రమించినా లింగముయొక్క ఆద్యంతములను కానరైరి. నిరాశను ఎదుర్కొని వెనుతిరిగిరి. అయితే, బ్రహ్మ లింగ మస్తకమును గని వచ్చితి”నని, ఆ అబద్ధమును సాధించుకొనుటకై కేతకీ పుష్పం మరియు కామధేనువులను సాక్షిగా తెచ్చియుండెను. కేతకీ యబద్ధపు సాక్ష్యమును చెప్పినందున, నీ లింగపూజకై యనర్హమైన దానివిగా పరశివుడు శపించెను. దానివలెనే బ్రహ్మపరముగా సాక్ష్యమును చెప్పుటకై వచ్చిన కామధేనువు మస్తకముచేత జానని అబద్ధము చెప్పిననూ, వాలము నటు ఇటూ త్రిప్పి, “బ్రహ్మ లింగ మస్తకమును చూడలేదు” అన్నట్లుగా సూచించెను. “అబద్ధమును చెప్పిన నీ మస్తకమును పూజించుట వలన ఫలముండదు; సత్యమును చెప్పిన తోకను పూజించినవారికి ఫలప్రాప్తియగు”నని శివ పరమాత్మ యానతి నిచ్చెను. అబద్ధము చెప్పిన బ్రహ్మ పూజ కనర్హుడని శివుడు బ్రహ్మకు శాపమిచ్చెను. లింగ పాదమును చూడలేదని, సత్యమును పలికిన విష్ణువుకు “నీవు జగత్పూజ్యుడవు కమ్మ”ని ఆశీర్వాచనము నిచ్చెను. అందుకే లోకమునందు బ్రహ్మకై దేవాలయములు అరుదుగా నుండును. లోకములోని మనుషులు గోవు యొక్క మస్తకమును వీడి దాని పుచ్చమును పూజించుచున్నారు.

నేటి వైజ్ఞానిక యుగమునందు ప్రకాశమతి వేగముగా ప్రయాణము చేసెడి వస్తువని కనుగొనుటయైనది. సూర్యుని కిరణములు భూమిని చేరుటకై యెంతో సమయమును గొనుచున్నదనియును చెప్పబడినది. నక్షత్రములు, సూర్యుని కంటెను పెద్దవైయన్నవనియును, వాటి కిరణములు భూమిని చేరుటకై కొన్ని వేల సంవత్సరములు తీసికొనుననియును చెప్పబడినది. వీటన్నిటినిబట్టి విశ్వమెంత విస్తారమైనదో తెలియుచున్నది. ఇట్టి విస్తారమైన జగత్తు యొక్క తుది మొదలు చూడగ బ్రహ్మ విష్ణువులకు సాధ్యము కాలేదనేది చెప్పెడి పురాణ వాక్యములు, నేటి వైజ్ఞానికులు చెప్పెడి మాటలను పోలియున్నవి. అందుచేత, యిది కాలానికమైన గాథ కాదని చెప్పవచ్చును.

దేవ దానవులు లింగపూజకులు :

ఈ విధముగా ప్రపంచమునకు పూర్వమునందున పరమేశ్వరుడు లింగరూపమున నుండుటచేత లింగము యొక్క యితోసము ప్రపంచమెంత ప్రాచీనమైనదో అంత ప్రాచీనమైనది. సృష్టియొక్క ఆదినుండి నేటివరకు నవ్యాహతముగా కొనసాగుచు వచ్చుచున్నది. ప్రపంచము యొక్క

మూలతత్వము లింగమని యెరిగి, దేవదానవ యక్ష రాక్షస గరుడ గంధర్వ నాగ మరియు మనుష్యులు మొదలగువారు యుగయుగముల యందున వివిధ ద్రవ్యముల చేత లింగమును నిర్మించి పూజించిన విషయము శైవపురాణములయందు ఏకధాటిగా యనేక సందర్భములలో చెప్పబడినది.

లింగపురాణములోని పూర్వభాగమునకు చెందిన 74వ అధ్యాయమునందున దేవదానవాదులు ఏవిధముగా వారివారి యోగ్యతలకుగుణముగా నానావిధ ద్రవ్యములచేత శివలింగములను నిర్మించి పూజ చేసి తమరి యభీష్టమును నెరవేర్చుకొనిరో యనునది విస్తారముగా వివరించబడినది. విష్ణువు ఇంద్రనీలమణి లింగమును, ఇంద్రుడు పద్మరాగమణిలింగమును, విశ్రవుని కొడుకు స్వర్ణలింగమును, విశ్వ దేవతలు వెండి లింగమును, అష్టవసువులు చంద్రకాంత మణిలింగమును, అశ్వినీ కుమారులు పార్థివ లింగమును, వరుణుడు స్ఫటిక లింగమును, సూర్యుడు తామ్రలింగమును, చంద్రుడు ముత్యపు లింగమును, అనంతాది నాగులు ప్రవాళ లింగమును, దైత్యులు అయస్కాంత లింగమును, రాక్షసులు లోహమయ లింగమును, మయాసురుడు మరకతమయ లింగమును, లక్ష్మీదేవి బిల్వవృక్షపు లింగమును, మునులు దర్భచేత చేయబడిన లింగమును, సరస్వతి రత్నలింగమును, దుర్గ హేమలింగమును మరియు పిశాచములు సీసపు లింగమును నిర్మించి ధరించి పూజించి కృతార్థుని పొందిరని తెలుపబడినది.

లింగ నిర్మాణమునకై ద్రవ్యములు :

గరుడ పురాణమునందున పుష్పము, గోమయము, ఉప్పు, భస్మము, బెల్లము, చక్కెర, ధాన్యము, ఫలము, గరిక, కర్పూరము, బెండ, అయస్కాంతము, వైడూర్యము మొదలగు ముప్పదియారు ద్రవ్యముల చేత శివలింగమును నిర్మించి పూజించెడి విషయము ప్రతిపాదించబడినదని తెలుపబడినది. వివరములు గోరువారు, శ్రీరామదాస గౌడ వారి శివాంకను (పేజీ 150) చూడగలరు.

ఈ విషయమును గూర్చి లింగ పురాణము మరికొన్ని వివరములనిచ్చినది గమనించుడి :

“షడ్విధం లింగ మిత్యాహుద్రవ్యాణాం చ ప్రభేదతః” (74-13)

ఉపయోగించెడి ద్రవ్యములను బట్టి లింగమును ఆరు విధములుగ విభజింపవచ్చునని యీ పురాణోక్తి తెలుపుచున్నది. అవి శైలజ, రత్నజ, ధాతుజ, దారుజ, మృణ్మయ మరియు క్షణికములని లింగములు “సర్వం లింగమయం జగత్” అని తెలుపబడినది.

ఈ పురాణోక్తులను గమనించిన పిదప తెలియునదేమనగా లింగము కాని పదార్థమే లేదు. “సర్వం లింగమయం జగత్”యనుటలోన యనౌచిత్యము లేదు.

ఇష్టలింగ నిర్మాణము-విభిన్నశిలలు :

శ్రీభగవత్పాదులవారు, ఇష్టలింగ నిర్మాణము గురించి తెలుపుచు, “స్ఫాటికం శైలజం వాపి చంద్ర కాంతమయాయువా బాణం వా సూర్యకాంతం వా” అని యిష్టలింగ నిర్మాణమునకు వలయు శిలల గూర్చి చెప్పిరి. ఇవన్నియునూ విశిష్టమై విలక్షణమైన శక్తిగలవియనియును తెలియుచున్నది. చంద్రకాంత మరియు సూర్యకాంతశిలలు, ఆకర్షణశక్తిగల్గిన అయస్కాంత శిలల జాతికి చెందినవి. చంద్రకాంత శిల చంద్రుని కిరణముల స్పర్శచే పులకరించును. నీరుపైకుబుకును. అగ్నిస్పర్శచే, సూర్యకాంతశిల నుండి వేడి బహిర్గతమగును. ప్రాచీన సంస్కృత కవులు వీటిని గూర్చి ప్రత్యేకముగా వర్ణించిరి. కావ్యములను గనిన వారికిది సువిదితమే. ఇప్పుడిట్టి యుత్కృష్టమైన శిలల యొక్క అభావము గలదు. స్ఫటిక, శైలజ మరియు బాణశిలలు విరివిగా లభించును. శైలజ శిల గురించి తెలిపెడి లింగ పురాణోక్తులను గనుడి :

శ్లో॥ “శైలజం సర్వసిద్ధిదం”, “శైలజం చోత్తమం

ప్రోక్తం మధ్యమం చైవధాతుజం”

(లింగపురాణము, పూర్వభాగము అ. 74, 17-18)

శివాగమములలోను శైలజలింగము యొక్క ఉల్లేఖనగలదు. కనుడి :

శ్లో॥ శ్రీశైలజం మహాదేవ హైహికాముష్మిక ప్రదం ।
సర్వోత్తమోత్తమం లింగం సర్వాభీష్టార్థదాయకం॥
(పారమేశ్వర తంత్రము, ద్విప. 11)

వీరశైవ ధర్మ శిరోమణి వంటి వీరశైవ గ్రంథములు ‘శ్రీశైలజ’ లింగము యొక్క విశిష్టతను నుతించినవి. “శ్రీశైలజ” అనగా శ్రీ పర్వతమున పుట్టిన శిల యనెడి అర్థము చెప్పవలెనది.

శిల యొక్క ఉత్పత్తి :

జగద్వాపియూ, జగదంతర్యామియూ అయిన పరశివతత్వము జడచేతనములలోన సమానముగా వ్యాపించికొని యుండుటచేత, చేతన గలవాటియందు పూజను విధించకుండగను, జడ ద్రవ్యములగు శిల యిత్యాదులచేత నిర్మితమైన శివలింగమును పూజించుటను విధించిన కారణమేమైయుండును? అనెడి జిజ్ఞాసుల మనమునందు పుట్టవచ్చును, అందుచేత ఆచార్యుల వారి ఉక్తి యొక్క హాస్యమును గురించి ఆలోచింతము గాక. శిల యొక్క ఉత్పత్తి గుణములనెత్తి చూపెడి ఈ క్రింది సుభాషితమును కనుడి :

న ద్విషంతి యాచంతే పరనిందాం న కుర్వతే
అసాహూతా సచాయాంతి తేనా శ్చానోపి దేవతాః
(సుభాషిత రత్న భాండాగారము పు. 159)

శిలలు పరస్పరము ద్వేషించవు. యితరులను ఏమియు అడుగవు. పరులను నిందించవు. పిలిచికొని పోయిననేగాని యితలయొక్క యిండ్లలోకి పోవు, ఈ గుణములు శిలలో వుండుటచేత జగత్తునందు దేవతామూర్తులై పూజింపబడుచున్నవి. యీ సుభాషితములోనున్న భావన, గుణములన్నియును అగ్నిశిలలో సహజముగా వుండును.

కాని అందరి మనుష్యులయందు ఈ గుణములుండవు. మనుష్యుడు యితరులను ద్వేషించును, పరులను వేడికొనును. పరనిందను చేయును. పిలువనిదే వివిధ స్థానములకు తనకు తానే నిర్ణయించుకొని పోవుచున్నాడు. ఈ దుర్గుణముల కారణముచేతనే జగత్తులోని మనుష్యులందరు పూజ్యులుకాలేకపోయిరి. అందుచేతనే-

గుణాః పూజాస్థానం, గుణిశున చ లింగం, వయః॥ అనెడి కవి వాణి ప్రసిద్ధియైయున్నవి. దీని భావమేమనగా పురుషుడు, స్త్రీ మరియు నపుంసకులు అనెడి లింగములు కాని, పెద్ద చిన్న వయస్సులు కాని పూజార్హతను తెచ్చి పెట్టవు. అయితే సద్గుణములే పూజనీయములు. సద్గుణములు పురుషునియందు, ఒనగూడినప్పుడు అతడు పూజ్యుడుగాను, స్త్రీయందు కలిగినప్పుడు ఆమె పూజ్యనీయురాలుగాను దోచును. కాని ఏదైనను జడపదార్థమునందు పూజ్యత దోచునే? సామాన్యముగా లక్షకొక్క భక్తుడు కోటికొక్క గురుడు, శతకోటికొక్క శరణుడు అనెడి అనుభవజ్ఞుల వచనానుసారముగ మనుష్యజాతి యందు అవగుణములే ఎక్కువగా నుండును. గుణవంతులు లక్షకు కోటికి ఒకరు వుండురు. అట్టి వ్యక్తులే జగత్తునందు పూజ్యులైవున్నారు. మరొక సుభాషితకారుడు త్యాగగుణమును గలదానినే పూజనీయమని ఎంచెను. ఈ క్రింది సుభాషితము కనుడి :

శ్లో॥ త్యాగ ఏకో గుణః శ్లాఘ్యః కిమన్యై గుణరాశిభిః
త్యాగాజ్జగతి పూజ్యంతే పశుపాషాణ పాదపాః॥ (సుభాషిత రత్న భాండాగారము పు. 71)

సర్వశ్రేష్ఠమైన త్యాగగుణము వుండినందువలననే గోవు యిత్యాది పశువులు శిలలచేత నిర్మితమైన విగ్రహములు మరియు బిల్వాది వృక్షములు పూజనీయములైనవి. గోవుక్షాదులు జీవనపు స్వార్థపుకంటెను పరోపకార ప్రధానమైనవి అయినందున పూజనీయములగుచున్నవి. ఇదే విధిన వివరించెడి ఈ శ్లోకమును గమనించుడి :

శ్లో॥ రవిశృంగద్రో ఘనా వృక్షానది గావశ్చ సజ్జనాః ।

ఏతే పరోపకారాయ యుగే దేవేన నిర్మితాః॥

పరోపకారములనెడి మాలికయందు సూర్య, చంద్ర, మేఘము, చెట్లు, నది, గోవు మొదలగు వాటితో పాటు సజ్జనుడు కూడా చేరియుండునని గ్రహించవలెను. ఒక సత్పురుషునికి అర్పించవలసిన శ్రద్ధను రవి, వృక్షము యిత్యాదులకు అర్పించవలెనని పైశ్చికములోని భావము. ఇవన్నియును పరోపకారము చేయు నిమిత్తమున భగవంతునిచేత సృష్టింపబడినవని తెలిసికొనవలెను.

అందుచేత మన భారతీయ సంస్కృతియందు ప్రకృతినే పరమాత్ముడని పూజించెడి పద్ధతి రూఢి యందున్నది. దీని రహస్యార్థమును తెలియని కొందరు ఈ ప్రకృతి పూజను మూఢనమ్మకము క్రింద జమకట్టుచున్నారు. తనకయ్యెడి బాధలను మౌనముగా అనుభవించి మనుష్యునికొరకే తన జీవితమును అర్పణ చేసెడి పశు వృక్ష పాషాణములైనను మనుష్యుడు తెలిసికొని గౌరవించుట ఎంతో యుక్తమైన చర్య. దీనికి ఉదాహరణగా ఆవుపాలను యిచ్చి జనులకు వుపకరించుచున్నది. దాని పేద ఇంటిని శుభ్రపరచుటకు కలాపిగాను పిడకలు చేసిన యెడల వంటచెరకుగాను, మరియు పంటలు పండించుటకు ఎరువుగాను ఉపయోగపడుచున్నది. దానిని కాల్చిన యెడల విభూదియై నౌసలుననలంకరించుచున్నది. ఇవన్నియును చెప్పుచు ఒక శివయోగి నీ మలము దేనికుపయోగపడునురా? మానవా! అని ప్రశ్నించెను.

ఈ కారణము వలన ప్రకృతిలోని జడవస్తువులైన శిలలచేత నిర్మించబడిన శివలింగములను పూజించి, మనుష్యుడు వాటిలోగల ఉత్కృష్టగుణములను తన యందు అలవరచుకొని తానుపూజ్యతను పొందవలెననెడిదే శిలానిర్మితమైన ఇష్టలింగముల పూజ యొక్క రహస్యార్థము.

ఇంకను, “అత్యంత గూఢచైతన్యమ్ జడ మవ్యక్తముచ్యతే” (సి.శి 5-43)

అనెడి ఆచార్యులవారి యుక్తిని పరిశీలించిన యెడల జడము అనెడి పదార్థమే వుండదు. గూఢమైన చైతన్యమునకే లోకమున జనులు జడము అని పిలిచెదరు. వాస్తవముగా చూసిన యెడల చైతన్య రాహిత్యము గల్గినదే జడమగును. కాని చైతన్య సహితమైనది జడము లెటులగును? మొదట మనము వృక్షాదులను జడములని భావించితిమి. అయితే అవి కూడా మనుష్యులవలె ఊపిరి తీసుకొనునని శాస్త్రజ్ఞులు గుర్తించిరి. వాటిలో జీవనక్రియ జరుగునని ప్రతిపాదించబడినది. విజ్ఞానము వికాసమైన కొలది, చెట్లు యిత్యాదులు ఉచ్ఛ్వాస నిశ్వాసను తీసుకొనుటయేకాదు, వాటికీ మనస్సు వుండుననియును, వాటికి కూడా మనుష్యునివలె బాధా యిత్యాదులు వుండుననియును గుర్తించబడినది. ఒక మనుజుని ఎవరైనను కొట్టిన యెడల వాని యెడల శత్రుభావన కలిగినవాడు సంతోషించును. అయితే అడవియందున ఏదో ఒక వృక్షమును ఎవడైనను గొడ్డలితో నరుకుచుండిన యెడల ఆ బాధను ఆ వృక్షము ననుభవించుటయేకాదు, ఆ వృక్షమును చుట్టుముట్టియుండిన వృక్షములన్నియును అనుభవించునని శాస్త్రజ్ఞులు తెలుసుకొనిరి. ఈ కారణమువలన వృక్షాదులను ఎవరైనను జడ పదార్థములనిన యెడల వారిని విజ్ఞానహీనులని యనవలెను. తమ బాధలను తపస్సు చేసుకొనెడి తాపసులవలె మౌనముగా అనుభవించెడి, సుగుణమును గల్గిన చెట్లు, చేమ, యిత్యాదులనుండి మనుష్యుడు ఎంతో నేర్చుకొనవలసియుండును.

వృక్షాదులు సచేతనముగా నుండినటులే రాయి, మన్ను యిత్యాదులు చేతనసహితములై యుండును అని గ్రహింపదగదు. దీనిని అంగీకరించనివారు తమ అజ్ఞానత్వమును ప్రదర్శించుచున్నారు.

“స్వపరజ్ఞప్తి శూన్యత్వం జడత్వం” అని శాస్త్రజ్ఞులు స్థూలదృష్టితో జడమనుదానికి అర్థమునిచ్చిరి. తనది, మరియు పరులది అనెడి జ్ఞానము లేనిదే జడమని అర్థము. కాష్టమౌనమునాచరించెడి ఒక దివ్యయోగి తనకు కలిగిన తన మరియు అన్యవస్తువుల ఎరుకను తన వాణి ద్వారా అభివ్యక్తము చేయకుండ ఊరకనే ఉండెడి స్థితిని చూసి, యితడు జడబుద్ధి యున్నవాడని చెప్పుట ఎంతటి అపరాధమనిపించుకొనునో, రాయి, మన్ను జడమనువారు అంతే అపరాధమును చేసినవారగుదురు, వాటికి తన మరియు అన్యుల తెలివిడిలేదు అనడానికి ప్రమాణమేమి? మనము ఎంత మాలిన్యతను వాటిమీద వేసిననూ వాటిని త్రవ్విననూ, కత్తిరించిననూ ప్రతీకారము చేయకుండా వుండుటచేత వాటిని జడపదార్థములనుట తప్పు. ఎందుకనగా అవి వాటి సహనశీలత యొక్క పరాకాష్టలోని అవస్థయైయున్నది. అందుకే సర్వత్రా చైతన్యమును సాక్షాత్కరించుకొనిన మహర్షులు “సర్వం ఖల్విదం బ్రహ్మ”, “యత్ సాక్షాదపరోక్షాద్బ్రహ్మ” అని సర్వమును చైతన్యము వున్నదానిగా పరిగణించి చెప్పిరి. శ్రీ జగద్గురు రేణుక భగవత్పాదులు కూడా ఈ క్రింది శ్లోకమును ఇదే విధిన ఉపదేశించిరి.

శ్లో॥ “పత్రశాఖాదిరూపేణ యథా తిష్ఠతి పాదపః।
తథా భూమ్యాదిరూపేణ శివా ఏకో విరాజతే ॥ (సి.శి. 10 : 70)

ఈ విధముగా సిద్ధాంత శిఖామణిలోని శివాజగన్మయ స్థలమునందు, పృథివ్యాధి పంచ మహా భూతములను పరమాత్మునిగానే ప్రతిపాదించినారు. మహాత్మా బసవేశ్వరులు కూడా ఇదేవిధిన తెలిపిన ఈ క్రింది వచనమును గనుడి :

ఎత్తైత మోడిదత్తైత నీనే దేవా! సకల విస్తారద రూహు నీనే దేవా!
విశ్వతశ్చక్షు నీనే దేవా! విశ్వతోముఖ నీనే దేవా!
విశ్వతో బాహు నీనే దేవా! విశ్వతో పాదననే దేవ కూడల సంగమ దేవా!

దీనియొక్క తెలుగు రూపము గనుడి :

ఎట ఎట చూచినను అటయట నీవేదేవా! సకల విస్తారపు రూపు నీవే దేవా!
విశ్వతశ్చక్షువు నీవే దేవా! విశ్వతో ముఖుడవు నీవే దేవా!
విశ్వతో బహుడవు నీవే దేవా! విశ్వతో పాదుడవు నీవే దేవా కూడల సంగమ దేవా!

ఈ వచనమునందు సర్వత్రా చేతనాస్థిత్యమును వ్యక్తపరచినారు. జగత్తులోని కణకణములయందు అణగివుండెడి చైతన్యశక్తిని అనుభవించకయుండెడి వ్యక్తియే జడుడుగాని, రాయి, మన్ను జడములు కావు. అందుచేత రాయి, మన్నులయందు గూఢ చైతన్యము వుండెడి దానిని శ్రీరేణుకా భగవత్పాదులవారు బహిర్గతము చేసే ఉపదేశమును యిచ్చిరి. ఈ విధముగా వైజ్ఞానిక మరియు ఆధ్యాత్మిక గీటురాయిని గీకిచూసిన పిదప జగమంతయు జంగమమే అనియును, చైతన్య సహితము అయినదనియును తెలిసెను. శిలలయందు అగిన ఈ సుషుప్తచేతనపు మహిమను జగత్తుకు తెలియజేయుటకే పరశివుడు భూలోకమునందున మహాపర్వదిన సందర్భమున జ్యోతిర్లింగమల రూపమున అంతరించినాడని శివతత్వజ్ఞుల యభిప్రాయము. ఈ లింగము యొక్క అవతారమును వర్ణించెడి శ్లోకమును గనుడి :

శ్లో॥ “మాఘకృష్ణ చతుర్దశ్యామాదిదేవో మహానిశీ
శివలింగతయోద్భూతః సూర్యకోటి సమప్రభః।

మాఘకృష్ణ చతుర్దశినాడు మధ్యరాత్రి సమయమున మహాదేవుడు కోటి సూర్యప్రభలతో దివ్య జ్యోతిర్లింగముగా నుదయించిన వాడయ్యెను అనునది శ్లోకములోని భావన.

శాస్త్రములయందు నీరు, భూమి, తేజస్సు, వాయువు, ఆకాశము, సూర్యుడు, చంద్రుడు మరియు ఆత్మ అనెడి పరమాత్ముని అష్టమూర్తిత్వ వర్ణన వచ్చుచున్నది. దీని భావమేమనగా యివన్నియును పరమాత్ముని రూపమే. అందుకే వీటిని దేవుళ్ళని పూజించెడి సాంప్రదాయము భారతీయ సంస్కృతిలో నేటికిని కొనసాగుచున్నది.

వీటియందు వుండెడి పరోపకారమువలననే యివి పూజలను అందుకొనుచున్నవి. వీటిని పూజించి వీటికిగల త్యాగము, మరియు పరోపకారమునకు చెందిన గుణములను మనుష్యుడు తన జీవనమునందున అలవరచుకొనుటయే వీటి పూజ యొక్క రహస్యము అందుకే ప్రాచీన మహర్షులు, కంచియందు పృథ్వీలింగమును, జంబుకేశ్వరమునందు జలలింగమును, అరుణాచలమునందు తేజోలింగమును, కాళహస్తియందు వాయులింగమును, చిదంబరమునందలి ఆకాశలింగమును పూజనీయములని ప్రతిపాదించిరి. పరమాత్ముని అష్టమూర్తిత్వమునందు వచ్చెడి పంచమహాభూతముల పేరున శివలింగములను ప్రతిష్ఠాపనచేసి పంచ మహాభూతము కూడా పూజనీయములేయని తెలియపరచిరి.

జగత్తున ఏ సాంప్రదాయమునకు చెందిన విగ్రహములైనను ఉత్కృష్టములైన శిల, లేదా కాష్ఠములవలన నిర్మితములైన దానిని కనుచున్నాము. ఇచట కాష్ఠమనగా కట్టెయని గ్రహించవలెను. సాంప్రదాయమునకు అనుగుణముగా మూర్తుల ఆకారములు భిన్నముగా వుండవచ్చును. కాని వాటి మూలభూతములైన శిలలు ఒకే విధముగా నుండును. ఈవిధముగా జడములవలె తోచిననూ ఉత్కృష్టగుణములను పొందిన శిల యొక్క

గుణములను మనుష్యుడు తన జీవనమున అలవరచుకొనిన యెడల అతడు మహాదేవుడు కాగలడు. ఈ రహస్యమును ఎరిగిన వాడైన శ్రీరేణుక భగవత్పాదులవారు శ్రేష్ఠములైన శిలలనే ఇష్టలింగ నిర్మాణమునకై ఉపయోగించవలెనని ఆదేశమునిచ్చిరి.

స్థావర లింగము మేలయే ఇష్టలింగము - భేదములు :

దేవాలయములందు ప్రతిష్ఠాపితమైన వాటిని స్థావర లింగములందురు. దేహముమీద ధరించబడినది ఇష్టలింగమనీ, ఈ రెంటియొక్క సామాన్యమైన పరిభాష. అతిప్రాచీనమైన శివసంస్కృతి యందు శివుని లింగరూపమునందు పూజించెడి పద్ధతి రూఢిరుందు వచ్చినది. పరిశుద్ధమైన స్థానమునందు విశాలమైన దేవాలయములను నిర్మించి వాటియందు స్థాపితములైన బృహదాకారపు శివలింగములను స్థావరలింగములని పిలిచెదరు. ఈ లింగములు దేవస్థానము యొక్క పరిమాణమునకు అనుగుణముగా కొన్ని ప్రదేశములలో అతి విశాలమైన ఆకారముగలవిగనూ మరికొన్ని ప్రదేశములలో అల్పతరమైన ఆకారము గలవిగనూ వుండెడి దానిని చూచుచున్నాము. స్థావర లింగముల పరిమాణము యింతే యుండవలెనని నిశ్చితముగా చెప్పబడలేదు. అయితే దేహముమీద ధరించబడెడి ఇష్టలింగమునకు అంగుష్ఠ మాత్రమైన పరిమితి విధించబడినది. వీరశైవులకు ఇష్టలింగ పూజవలె ప్రాణలింగ మరియు భావలింగముల పూజయు విహితమైయున్నది. సాధకుని స్థూలమునుండి సూక్ష్మతత్వము కడకు చేర్చవలెనను ఉద్దేశ్యముతో వీరశైవాచార్యులు హృదయాకాశము నందుండెడి ప్రాణలింగముయొక్క ప్రతీకగానే బాహ్యమునందు ఇష్టలింగమును కల్పించినారు.

శ్లో॥ “అంగుష్ఠ మాత్రః పురుషోఽంతరాత్మా

సదాజనానాం హృదయే సన్నివిష్టః ॥

హృదామనీషా మనసాభిక్లప్తాః

య యేతద్ విదురమృతాస్తే భవంతి॥

(శ్వేతాశ్వతరోపనిషత్ 3-13)

ఈ ఉపనిషత్తు మంత్రమునందు ప్రతియొక్క జీవియొక్క హృదయాకాశమునందు అంగుష్ఠ పరిమాణమున శివుడు నివసించుచున్నాడు అని ప్రతిపాదించబడినది. జీవుల హృదయములందు పరమాత్ముని నివాసము యిదే అని తెలిపెడి భగవత్పాదుల వారి ఉపదేశమును కనుడి.

శ్లో॥ “సమస్తజగతాత్మాపి శంకరః పరమేశ్వరః

భక్తానాం హృదయాంభోజే విశేషేణ విరాజతే (సి.శి. 10-67)

ఇదే భావమును తెలియజెప్పెడి గీతాసూక్తిని గనుడి.

“ఈశ్వరః సర్వభూతానాం హృద్దేశేవార్జున తిష్ఠతి

భ్రామయన్ సర్వభూతాని యంత్రారూఢాని మాయయా॥ (గీత - 18-61)

అంతరంగము నందు యుండెడి ఆ పరమతత్వమును సాక్షాత్కారము చేసుకొనెడిదే మనుజుని జన్మము యొక్క లక్ష్యమైయున్నది. ఈ సూక్ష్మ ఆత్మతత్వము యొక్క ఉపాసన అందరికీ సులభసాధ్యము కాని కారణమున అదే ఆకారపు స్థూల లింగము యొక్క కల్పనను వీరశైవ ఆచార్యులు చేసి దానిని ఇష్టలింగమని పిలిచిరి.

ఇష్టలింగ పరిమాణము :

హృదయాకాశమునే మూలముగా పెట్టుకొని నిర్మితమైన ఇష్టలింగము హృదయాకాశము యొక్క పరిమాణమంతే యుండవలెను. ‘అంగుష్ఠమాత్రః పురుషోఽంతరాత్మా’ అనెడి ఉపనిషద్వాక్యము హృదయాకాశములోని ఆత్మ అంగుష్ఠ పరిమాణమున వుండునని చెప్పినది. అందుకే అప్రయ్య దీక్షితులవారును “మనుష్యహృదయాంభోజోశానా మయష్ఠ పరిమాణత్వాత్” (పంచరత్న స్తుతి - పుట - 13) అని హృదయాకాశము యొక్క

పరిమాణమును అంగుష్ఠమాత్రమంతే అని నిరూపించినారు. ఈ కారణమువలన వీరశైవుల ఇష్టలింగమైనను అంగుష్ఠ పరిమాణమంతే వుండవలెను. కాంతిచేత ఆవృతమైన అంగుష్ఠ పరిమాణముగల ఈ ఇష్టలింగము మానవుని హృదయ కోశము యొక్క ఆకారమును పోలియుండును.

పంచసూత్ర లింగము :

శ్రీశైల శిలచేత నిర్మితమైన లింగము కంతి యొక్క ఆవరణమును పొందుటకు పూర్వమే పంచసూత్రాత్మకమై యుండును. పంచసూత్రముల యొక్క అర్థము భౌతిక మరియు ఆధ్యాత్మిక దృష్టిచేత రెండు విధములుగా వుండును.

శ్లో॥ “లింగ వృత్త సమం పీఠం దైర్ఘ్యం విస్తార ఏవచ
తదర్థం గోముఖం చైవ ప్రోక్తం లింగస్య లక్షణం (క్రియాసారము భాగము-3, పుట 41)

శ్రీనీలకంఠ శివాచార్యులు చెప్పిన ఈ సూక్తి ప్రకారము ఈ లింగమును నిర్మించునపుడు బాణము యొక్క చుట్టుకొలతయంతే పీఠము యొక్క యెత్తు, మరియు వైశాల్యము వుండవలెను. దాని అర్థభాగము గోముఖము వుండవలెను. అనగా బాణము యొక్క చుట్టుకొలత, (2) పీఠము యొక్క క్రిందిభాగము (3), పీఠము యొక్క పైభాగము (4) పీఠము యొక్క యెత్తు సమానముగా వుండవలెను. గోముఖము మాత్రము బాణము చుట్టుకొలతకు సగభాగముగా నుండవలెను. ఈ విధముగా ఈ ఐదు కొలతలతో కూడినదే పంచసూత్రలింగమని యెరుగవలెను. ఇష్టలింగమునకై ఉపయోగించెడి ఈ పంచసూత్రలింగము అంగుష్ఠ పరిమాణము కంటెను చిన్నదై వుండవలెను. ఎందుకనగా మున్ముందు వచ్చెడి కంతి యొక్క ఆవరణ అనంతరము అంగుష్ఠ పరిమాణమునకు సమానమైనదై వుండవలసి యుండును.

కంతిచేత ఆవృతమైన లింగము ఏవిధముగా హృదయముయొక్క ఆకృతిని పోలియుండునో అటులనే ఈ పంచసూత్రములు హృదయములోని అయిదు భాగముల యొక్క సంకేతరూపమని వైజ్ఞానిక దృష్టితో శ్రీ జి.టి. అక్కులయ్య దీక్షితుల వారు ఇష్టలింగ విజ్ఞానమనెడి గ్రంథమున ప్రతిపాదించినారు. వీరి విచారము ప్రకారము తార, దండము, కుండలి, అర్థచంద్రము, మరియు బిందువులే పంచసూత్రములు. ఇందులో తార గుండ్రముగాను, దండము సరళముగాను, కుండలి సర్పాకారముగాను, అర్థచంద్రము అర్థ చంద్రాకారముగాను, బిందువు పూర్ణాకారముగాను వుండును. వీటిని మేళవించగనే పంచసూత్రముల పీఠికాలింగము తయారగును. ఈ పంచసూత్రములు హృదయములోని అయిదు అవయవముల ఆకారమునకు సమానముగా వుండును. హృదయమునందున త్రిపిఠానము, కుడ్యము, శిరము, అర్థచంద్రపిఠానములు, రక్త బిందువులు అనెడి అయిదు అవయవములు వుండును. ఇవి క్రమముగా తార, దండ, కుండలి, అర్థచంద్రము, మరియు బిందువు ఆకృతిని పోలియుండును. ఈ విధముగా లింగము యొక్క కల్పనకు మనుష్యుని హృదయమే మూలమై యున్నది. ఆచార్యులవారి ఈ క్రింది ఉపదేశమును గనుడి.

శ్లో॥ “మూలమ్ విద్యా శివః శైవసూత్రం పంచాక్షరస్తథా
ఏతాని నామధేయాని కీర్తితాని మహామనోః (సి.శి. 8-23)

ఇందు జగద్గురు రేణుక భగవత్పాదులవారు పంచాక్షర మహామంత్రమును మూలము, విద్య, శివః, శైవసూత్రము మరియు పంచాక్షరము అనెడి అయిదుపేర్లు వున్నవని తెలియపరచిరి. ఈ ఒక్కొక్క పేరు యొక్క అర్థము బహుమార్మికమైయున్నది. దీనిని పంచాక్షరీ జపస్థలమునందు వివేకము చేయుదుముగాక. ఇక్కడ ముఖ్యముగా శైవసూత్రము అనెడి నామమును విచారించుము. “సూచనాత్సూత్రమ్” అనెడి వుత్పత్తిమేరకు శివ సంబంధితమైన సకలతత్త్వమును ‘నమఃశివాయ’ యనెడి అయిదు అక్షరములు సూచించుచుండుటకే ఈ పంచాక్షరిని శైవసూత్రమని పిలిచిరి. దేవనాగరి లిపి యొక్క ఈ అయిదు అక్షరములు పూర్వము నందు చెప్పిన తార, దండము, కుండలి, అర్థచంద్రము మరియు బిందువు ఆకృతికి సమానముగా గలవియై యున్నవి. ఈ విషయమున శివతత్త్వ రత్నాకరమునగల వివరణ గమనించవలసియున్నది.

శ్లో॥ సకారస్తోరకస్థానం మకారోదండముచ్చతే
శికారః కుండలాకారో వాకారశ్చార్థ చంద్రకః
యకారో బిందురూపోఽయంకారః పంచపద్మకః

(శివతత్త్వ రత్నాకరము, కల్లోలము-1, తరంగము-4, శ్లోకము 39-40)

ఈ రీతిగా శివతత్త్వ రత్నాకరము కృతికర్త కెళది బసవ భూపాలుడు పంచాక్షరములకు మరియు తారాది పంచావయవములకు ఆకృతి సామ్యమును చెప్పి పంచాక్షరములనేడి పంచసూత్రములచేతనే ఈ పంచసూత్ర ఘటిత లింగము నిర్మాణమైనదని తెలియపరచినారు.

కామికాగమములోను ఈ విషయమున కొంత వివరణ కలదు.

శ్లో॥ “ప్రథమం తారకరూపం ద్వితీయం దండ ఉచ్యతే
తృతీయం కుండలాకారం చతుర్థం చార్థచంద్రకం
పంచమం బిందుసంయుక్తం ప్రణవం పంచబ్రహ్మాట్”

ఈ విధముగా పంచాక్షరములే పంచసూత్రములు. వీటి మేళనచేత తయారైన లింగమే పంచసూత్ర లింగము. పంచాక్షర మహామంత్రము పరశివుని సూచకముగా వుండునటులే ఈ పంచసూత్రలింగమైనను పరశివుని సూచకముగా నుండును. ఈ విషయమును తెలియజేసేసిడి కిరణాగమసూత్రమును గనుడి.

“సూచనాత్పరమేశస్య లింగం సూత్రమితేరతమ్” ఇదే ప్రకారముగా సకలవర్ణ సమామ్నాయమునకు మూలమైన ఓంకారమైనను ఇదే తారాదండాది పంచ అవయవముల స్వరూపమైన కారణమున ఓంకారము, పంచాక్షరి మరియు పంచసూత్రమనేడి ఇష్టలింగము మనుష్యుని హృదయకోశమునందునగల అవయవముల సంయుక్త స్వరూపమని తెలియవచ్చుచున్నది. అతి సూక్ష్మమైన మరియు తన హృదయస్థమైన ప్రాణలింగ స్వరూపము నరయవలయుననిన హృదయముయొక్క అవయవముల సదృశమైన అవయవములచేత నిర్మితమైనప్రణవము, పంచాక్షరి, మరియు పంచసూత్రములచేత నిర్మితమైన ఇష్టలింగము యొక్క ఉపాసన బహిర్గమమునందు అవశ్యకమైనదని తెలియవచ్చుచున్నది. అందుచేత వీరశైవాచార్యులు శిష్యునికి లింగదీక్షను అనుగ్రహించునపుడు శ్రీరేణుక భగవత్పాదులవారు ఆదేశించిన నర్మదాబాణ లింగమునుగాని, లేదా సూర్యకాంత, చంద్రకాంత, స్ఫటిక లేదా శ్రీశైల పర్వతములోని ఉత్కృష్ట శిలయందు పంచసూత్ర ప్రమాణానుసారముగా నిర్మించిన ఏదో ఒక శివలింగమును తీసికొనవలెను. ఇప్పటి పరిస్థితియందు సూర్యకాంత, చంద్రకాంత, స్ఫటిక నిర్మిత లింగములు దొరకుట దుర్లభమైనందున శ్రీగురువుగారు లింగ దీక్షకాలమునందు నర్మదాబాణలింగములను లేదా శ్రీశైల శిలయొక్క పంచసూత్రలింగములనే ఉపయోగించుట జరుగుచున్నది. అయినను నర్మదాబాణ లింగములకంటెను శిలచేత నిర్మితమైన పంచసూత్ర లింగముల వాడుకయే యెక్కువగా కనుపించుచున్నది. మొత్తముమీద శ్రీరేణుక భగవత్పాదులవారు ఆనతినిచ్చిన లింగములయందు ఏదో ఒక లింగము వుండిన చాలును. వాటియందు ఎట్టి భేద భావనయు వుండదు. లింగపూజయందు లింగ నిర్మిత ద్రవ్యము కంటెను సాధకుని భక్తి ప్రధానమైనదై యుండును. ఈ కారణమువలన ఉపాసకులు ఎట్టి భేదము చూపకూడదు.

ఓం శాంతిః శాంతిః శాంతిః

ది : 9-08-1990

స్థలం : శ్రీ సిద్ధేశ్వర దేవస్థానము, షోలాపురము

విశేష ప్రతిపిక :

శ్రీకాశీ జగద్గురువువారు లింగతత్త్వమును గూర్చి విజ్ఞానదాయకమైన యాశీర్వచనమును ప్రదానము చేసిరి.

లింగమనగా నేమి యనెడిది గ్రహింపజాలక చాలామంది తికమకకు గురియై వైవిధ్యత గల్గిన వ్యాఖ్యానములు బయల్పెడలినవి.

“లింజం చిహ్న రేపసోః” అని యమరసింహుడు తెలిపెను. లింగమనగా చిహ్నము మరియు పురుషాంగమని యర్థము తెలుపబడినది. ‘లింగ్యత్ జ్ఞాయత్ అనే నేతిలింగం’ (లిగి-గతో) అనేడి వుత్పత్తి ప్రకారము దేనిచేత ఎరుగబడునో నయ్యది లింగము.

పంచమ వేదమున లింగము గురించిన యొక కథ కలదు. ఒకసారి శివుడు బ్రహ్మతో “భూతంబుల సృజించుటకు లింగమెందుల”కని నిజలింగము నట వదలి వేసి మాల్యవంతంబునకేగి తపమాచరించెదనని వెడలిపోయెను. ఇచ్చట, లింగమనగా శివుని పురుషాంగమనేడి యర్థము గలదు. అప్పుడా శివలింగమునీ క్రింది విధముగా ప్రకాశించెనట.

శ్లో॥

ఆ సమయమున లింగము

భాసురగతి చూడనొప్పె బ్రహ్మాదులకుం

జేసిరి పూజలు వాగలు

వాసన ముఖ్యామరాది వర్గము దారున్! (ఆంధ్రభారతము)

ఈ భావన వలన శివతత్త్వము బహిర్గతము కాదు. లింగతత్త్వము ప్రస్ఫుటము కాదు.

వేదములలో లింగపదము ప్రయుక్తము కాలేదు. కాని “అయం యే హస్తో భగవాన్” వంటి శ్రుతి వాక్యములు పరోక్షముగా లింగమును, దాని యర్చన సూచించుచున్నవని వేదవిధుల యభిప్రాయము. శ్వేతాశ్వతరోపనిషత్తులో లింగతత్త్వమిమిడియున్నదని తెలిపెడి ఆధారములు గలవు. ఇచ్చట శివుడు పరబ్రహ్మ. కైవల్యోపనిషత్తులోను నిట్టి భావనలు గలవని సదాశివ భాష్యము వలన తెలియుచున్నది. శ్రీపతి పండితుడు లింగోపాసన శ్రుతి సమ్మతమేనని శ్రీకర భాష్యమున తెలిపిరి. సోమనాథుని సోమనాథ భాష్యము నీకోవకు చెందినదే. భాగవత మీ భావననే గ్రహించెను. శివుడు పరబ్రహ్మయనెడిదంగీకరింపబడినది. ఈ క్రింది పద్యమును గనుడి :

అదికి నాది లోకముల కన్నిటికిం బ్రభుడవ్యయుండు వే

దాది పవిత్ర వాచక సహస్ర పరిస్ఫుట వాక్యరూపుడు

హోదళన ప్రకారక శుభోదయ కారణ దివ్యనాముడుం

బాదయితుండు ధృజ్మహిత ఫాలుడు లోలుడు భక్తి యుక్తికిన్

(ఆంధ్రభారతము, ద్రోణ పర్వము, ఐదవ అశ్వాసము)

వేదములో లింగమును “పవిత్ర” అనెడి పేరుతో పిలువబడినదనెడిది గుర్తించవలసిన యంశము. శ్రీ విద్యా వాచస్పతివారు, యీ విషయమై యెంతో విశ్లేషణనిచ్చిరి.

శివపరబ్రహ్మ యొక్క గురుతే లింగమనెడి భావన కలదు.

శివుని యే రూపమైనను గొలువవచ్చునని కొన్ని పురాణములనుచున్నవి. లింగరూపమున కొలుచుటే యుత్తమమైనదని మరికొన్ని పురాణములనుచున్నవి. ఈ భిన్నత్యము యొక్క నేపథ్యములో శ్రీ సోమనాథులవారి యీ క్రింది పద్యమును గనుడి :

చం॥

అనయము బంచవింశతి మహావరమూర్తుల నీశ్వరాదులన్

దనరిన మూర్తి మూర్తి ఘనతత్త్వ సదాశివ పంచకంబులన్

జనునత నూరుకోట్ల యుగసంఖ్యలు గొల్చిననొందు తత్ఫలం

బనుప లింగమూర్తి నిమిషార్థము గొల్చినబొందు సమృత్తిన్ (అనుభవసారము ప.157)

పాల్కురికి సోమనాథుడు, శివుని పంచవింశతి లీలావిగ్రహములైన నటరాజుది విగ్రహములను, సద్యోజాతాది పంచముఖముల, వెలింగెడి సదాశివుని రూపమునుగాని పూజించుకంటె నిర్గుణ పరబ్రహ్మపరమైన లింగరూపమును పూజించుట హితకారణమని చెప్పెను.

అట్టి నిర్గుణ పరశివలింగము విశ్వ వ్యాప్తమైయుండును. దానినర్పించుట యెట్లు? యనెడి ప్రశ్న తలయెత్తును. శైవులు దేవాలయములలో నుండెడి లింగమునే పరశివలింగమని యెంచి పూజింతురు. సప్త విధ శైవములలో నుత్తమోత్తమమైనదగు వీరశైవమును స్థావర లింగార్చన విహితమైనది కాదని తెలిసికొనవలెను. శ్రీ జగద్గురువులవారు ఈ విషయమును విడమరించి చెప్పిరి.

క్రియాదీక్షలోన యిష్టలింగ ప్రధానమే కీలకమైనదని యెరింగి యుంటిమి. గురుదత్తమైన యిష్టలింగమును మాత్రము పూజించవలెనని తెలిసికొనగలరు. తాత్త్వికపరముగ యిష్టలింగమనగా నేమి? అనెడిది తెలిసికొనినచో యీ విషయము మరింతగా విశదమగును.

లింగము పరబ్రహ్మ వాచకము. ఈ లింగమునుండియే షట్ త్రిశంత్ తత్త్వములు బయల్పడలినవి. వీటిలో శివతత్త్వము మరియు శక్తితత్త్వము మొట్టమొదటివి. ఈ రెంటి వలన మిగిలిన తత్త్వములేర్పడునని ఆగమ విధులందురు. శైవులీ శివుని నర్పింతురు శాక్తేయులు శక్తినిర్పింతురు. శక్తి

యొక్క పురుష రూపమైన విష్ణువును అర్చింతురు. శివ-శక్తుల సంగమ ఫలితముగా నేర్పడిన విశ్వములో జనించిన వినాయక, స్కంద, సూర్యులను నర్చించెడివారు వరుసగా వైనాయక, స్కాంద మరియు సౌర మతీయలైరి. వీరెవ్వరును లింగతత్వలకంటెను నధికులు కారని గ్రహించవలెను. ఇచ్చట శివుని గుర్తులింగమని భావన లుప్తమగును. లింగమునుండి శివుడు ప్రకటనమును పొందెనెడి యర్థము వచ్చును. లింగాంగ సామరస్యము ద్వారా లింగతత్వములో లీనమగుటకు యత్నించు వాడే వీరశైవుడు. అట్టి మహత్తర లక్ష్యమును సాధించుటకు నిష్ఠలింగార్చన సాధనతుల్యమని యెంచవలెను.

ఇష్టలింగము స్థూలశరీరమునకు చెందినది. సూక్ష్మ మరియు కారణ శరీరములందున ప్రాణ మరియు భావలింగము లుండును. ఈ చివరి రెండు వస్తుమయమైనవి కావు. ఇష్టలింగము వస్తుమయమైనది. లింగమునే వస్తువు చేత రూపొందవలెనెడి ప్రశ్న ఉదయించును. స్థూలలింగ రూపకల్పనకై యే వస్తువుకైనను ఉపయోగించవచ్చునెడి భావన పౌరాణిక గాఢల వలన నభివ్యక్తమగును. ముప్పది యారు తత్వములలో చివరిదగు పృథ్వితత్వము నుపయోగించి లింగమును పూజించవలెనని పార్థివలింగార్చకులందురు. జలచరులు జలలింగములను పూజింతురని బసవ పురాణములో చెప్పబడినది. బ్రహ్మ విష్ణువులు అగ్నిరూపమున నున్న మహాలింగము నర్చించి ధన్యత పొందిరని లింగ పురాణాదులలో వివరించబడినది. పంచ భూతముల వలన యేర్పడిన వస్తు సంపద వలన లింగములను రూపొందించెడి సాంప్రదాయము గలదు. సువర్ణలింగము, రజిత లింగము, తామ్రలింగము, కాష్ఠ లింగము, సికత లింగము, రసలింగము, స్ఫటిక లింగము మొదలగునవి పూజింపబడినవని తెలిపెడి గాఢలు గలవు.

వీటన్నిటికంటెను శిలానిర్మితమైన లింగమే శ్రేష్ఠమైనదని శివాగమములు తెలుపగా శిలలతో రూపొందించబడిన లింగములే నధికసంఖ్యలో పూజింపబడుచున్నవి. ఇది యిట్టులుండగా శ్రీభగవత్పాదులవారు స్ఫటికము, శైలజము మరియు చంద్రకాంతల వలన నిర్మితములైన యిష్టలింగములనే శ్రీ గురుడు శిష్యుని కెందుకు నొసంగవలెనెడి ప్రశ్న యుదయించును.

లోకీక పరముగా నాలోచించిన పిదప వీటిలో శ్రేష్ఠత్వము గలదని తెలియును. స్ఫటికము నిర్మలత్వమునకు చిహ్నము. శైలజము దృఢత్వమునకు చిహ్నము. వర్షవాతా తపాదులచే శిథిలము కాకుండా సుస్థిరముగా నిలిచిన శైలజమునకు కొన్నివేల సంవత్సరముల చరిత్ర కలదు. చంద్రుడు శీతలమునకు చిహ్నము. అమృతత్వమునకు సంకేతము చంద్రకాంత శిలకును ఈ గుణములు గలవందురు.

తాత్వికముగా చూసిన యెడల దేహిలో బ్రహ్మరంద్రమున చిదాకాశముండుననియును, అచ్చట చంద్రుడు ప్రకాశించుచు అమృతవృష్టి కురిపించుచుండుననియును శివయోగానుసంధానమును చేసెడివారు తెలుపుదురు. ఈ వివరములు ప్రాణలింగి స్థలమున లభించును. అద్దానికి సంకేతమే చంద్రకాంతశిలయని భావింపవచ్చును. ఈ విషయమును సూచించుటకై స్ఫటికము సూచింపబడినది.

భూమధ్యమున స్ఫటిక చ్చాయతో భావ లింగము వెలుగొందునని తెలుపబడినది. ప్రాణలింగము స్వర్ణకాంతులననునని తెలుపబడినది. స్వర్ణము ఖనిజము నుండియే వచ్చును. పృథ్వి తత్వముతో సంబంధముండును. ఈ కారణమున శైలజలింగము ఆ విషయమునకై సంకేతముగా నిలుచునని భావించవలెను.

లింగాంగ సంయోగ క్రమములో యిష్ట ప్రాణ భావలింగముల ననుసంధానము చేసికొని తద్వారా పశ్చిమ పద్మాసనముననుండెడి పరలింగములో లీనము కావలెనని సూచింపబడినది. అట్టి లక్ష్యసాధనకై జీవుడు మూడింటినలవరచుకోవలెను. అవి : యేకైక నిష్ఠాపరతత్వము, మనోనైర్మల్యము మరియు ప్రసన్నత్వము. శివుని యందున అచంచలమైన నిష్ఠ గలిగియుండాలనెడిది శైలజము సూచించును. స్ఫటికము నిర్మలత్వమును సూచించుచున్నది? చంద్రకాంత ప్రసన్నత్వమునకు సంకేతముగా నిలుచును.

అయితే ఈ మూడింటిలో నెయ్యది శ్రేష్ఠమైనదనెడి ప్రశ్న తలయెత్తవచ్చునేమో? అది యప్రస్തുతమైన దగును. భక్తుని లక్షణములను, గుణగణములను నేపథ్యముగా గొని శ్రీగురువు యేదైన నొకదానిని యెంపిక చేసికొనవచ్చును.

లోకాచారమున, శ్రౌత, మార్గశైవులు తమతమ యిష్టలింగముల నిమిత్తము శైలజముల నెంపిక చేసికొనుచుందురు. ఇవి చిన్న పరిమాణమున నుండును. వీటిచేత సులభముగా శివయోగమును సాధింపజాలము. దృష్టి యోగము సాధించుటలోన యిబ్బందుల నెదుర్కొనవలసియుండును. వీరశైవులు చంద్రకాంతములనే యుపయోగించుచున్నారు. దీనిపైన కాంతిని పులిమి ప్రాణలింగాకారమున యంగుష్ఠ ప్రమాణమున రూపొందింతురు. దీనివలన, శివయోగాను సంధానము సుగమమగునని యిష్టలింగ విజ్ఞానమువలన తెలియుచున్నది.

- శుభం భూయాత్ -

ఆశీర్వాదము : 2

శ్లో॥ సర్వలక్షణసంపన్నే తస్మిన్ లింగే విశోధితే
 పీఠస్థితే ॥ భిషిక్తే చ గంధపుష్పాది పూజితే
 మంత్రపూతే కలాంశైవీం యోజయేద్విధినా గురుః
 శిష్యస్య ప్రాణమాదాయ లింగే తత్ర నిధాపయేత్
 తల్లింగం తస్య తు ప్రాణే స్థాపయదేక భావతః
 ఏవం కృత్వా గురుద్లింగం శిష్యహస్తే నిధాపయేత్

(సిశి 6 : 22-24)

శిల్ప శాస్త్రముల యందున చెప్పబడిన లక్షణములచేత, యుక్తము, పంచ గవ్యాదులచేత పరిశుద్ధమైనదియూ హస్తపీఠమునందుంచబడి యభిషిక్తమైనదియూ ఉపచారములచేత సంపూజితమూ, మంత్రముచేత సంస్కరింపబడినదియునగు శివలింగమునందున శివకళ మరియు శిష్యుని ప్రాణమును ననుసంధానము చేయవలెను. ఆ లింగమును మరల శిష్యుని ప్రాణమునందున తాదాత్మ్యము పొందించవలెను. ప్రాణమే లింగము, లింగమే ప్రాణమనెడి భావన శిష్యునికి యేర్పడే విధముగా బోధించి, సద్గురు వాలింగమును శిష్యుని హస్తపీఠము నందున యుంచవలెను.

పంచసూత్ర లింగ పీఠిక :

శ్రీ జగద్గురు రేణుక భగవత్పాదులవారు, దీక్షా విధానమునందున చేయబడెడి లింగసంస్కారమును బహుమార్మికముగా నుపదేశించిరి. అంగము నందునగాని, శిలాలింగమునందునగాని, భగవంతుని ఆవిష్కారము చేయు, సంస్కారము బహుముఖ్యమైనది. సద్గురువు శిష్యునికి లింగదీక్షను అనుగ్రహించుటకంటెను పూర్వముననే, శిష్యునికి ప్రధానము చేయవలసిన శైలజ లింగము ఆగమశాస్త్రోక్త విధానము ప్రకారము రచితమైనదా కాదా అనెడి దానిని పరీక్షించవలెను. ఎందుచేతననగా, విధి విధానము ప్రకారము నిర్మింపబడని లింగమువలన యెన్నియో దుష్ఫలితములు గల్గునని, శ్రీ నీలకంఠ శివాచార్యులవారు నుపదేశించిరి. అద్దానిని గాంచుడి :

శ్లో॥ లింగాధిక్యే భవేన్నృత్యుః శక్త్యాధిక్యేధనక్షయః
 లింగశక్త్యో సమత్వం హి భోగమోక్షఫలప్రదం
 (క్రియాసారము, భా -3, పుట-41)

లింగభాగము అధికముగా నుండిన యెడ అపమృత్యువును, శక్తిభాగము నధికమైనచో ధనక్షయము సంభవించునని చెప్పుచు, రెండు సమముగా నుండవలెననియును, అట్లున్న యెడల సాధకునికి భోగమోక్షములు సమకూరుననియును శ్లోకములోని భావమని గ్రహింపదగును. ఇచ్చట లింగమనగా బాణమనియును, శక్తియనగా పీఠమనియును గ్రహించవలెను.

“సర్వలక్షణ సంపన్నే తస్మిన్ లింగే విశోధితే” అనెడి జగద్గురువులవారి ఆదేశము యొక్క అంతరార్థమేమనగా శ్రీగురువు, శిష్యుని కళ్యాణము నిమిత్తమున యిచ్చెడి లింగము పంచసూత్ర విధానము ప్రకారము నిర్మితమైనదో లేదో పరిశోధించవలెను.

శివలింగ సంస్కారము :

శివలింగము యొక్క పరీక్షను సల్పిన పిదప లింగము యొక్క శిలత్వమును దూరము చేయుటకై విధి ప్రకారము జలాధివాసము మరియు ధాన్యాది వాసమును చేయించవలెను. అదెట్లులనిన, గురుకలశమునకు పశ్చిమ భాగమున నొకపూర్ణకుంభమును పెట్టి, నొక కొత్త వస్త్రముతో దర్భ సహితముగా నున్న శివలింగమునకు చుట్టి, ఆ లింగమును పూర్ణకుంభములో నుంచవలెను. శ్రీరుద్రమును పఠించవలెను. అనంతరము, “ఉత్తిష్ఠ బ్రహ్మణస్సత్” యనెడి మంత్రమును పఠిస్తూ, లింగమును జలమునుండి వెలికితీసి, వస్త్రమును విప్పివేసి, “ఆపోహిష్ఠా” అనెడి మంత్రముతో

నభిషేకమునుచేసి, అష్టవిధార్చనలతో లింగమును పూజించవలెను. తదుపరి, గురుకలశమునకు నీశాన్య భాగమున, వరి లేదా యితర ధాన్యము నింపబడిన పళ్ళెరమునుపెట్టి, దానియందున అష్టదశ కమలమును లిఖించి, దానిమీద శివలింగమును పరుండబెట్టి, ఓ వేయి మార్లు పంచాక్షరిని జపించవలెను. అనంతరము, “ఉత్తిష్ఠ బ్రహ్మణస్పతే” అనే మంత్రమునుచ్చరిస్తూ, శివలింగమును ధాన్యమునుండి వెలికితీసి, పంచామృతము చేతను, శుద్ధోదకముచేతను అభిషేకమును చేయవలెను. తదనంతరము, పోడపోపచారములతో శివలింగమును పూజించవలెను. ఈ ప్రకారముగా శివలింగము యొక్క శిల్పదోషమును దూరము చేయవలెను.

అనంతరము, శివలింగమున శివకళను ఆవాహన, శివలింగము యొక్క అధఃపట్టికయందున భువనాధ్వన్యాసమును, అధఃపంకమునందు పదధ్వన్యాసమును, మధ్యభాగమున వర్ణాధ్వన్యాసమును ఊర్ధ్వపంకమునందున కలాధ్వన్యాసమును, ఊర్ధ్వ పీఠమునందున తత్సధ్వన్యాసమును ఆజ్య ప్రధారికా భాగమున మంత్రాధ్వన్యాసమును, తచ్చివ శివలింగము మస్తక పంచకమునందున, హృదయాది స్థానములయందు అష్టత్రింషత్ (38) కలాన్యాసములు చేసి శుద్ధముచేసిన పిదప, బియ్యముచేత నింపబడిన పళ్ళెరమునందున ప్రణమును రచించి, దానిమీద శివలింగమునుపెట్టి వస్త్రముతో ఆచ్ఛాదన చేయవలెను.

ఆ పిదప శిష్యుని మస్తకమునందున నుండెడి చిత్తులను ఆకర్షించి శివలింగమునందున ప్రతిష్ఠించవలెను. శివుని మస్తకముననుండెడి చిత్తులను ఆకర్షించెడి విధానమును సిద్ధాంత శిఖామణి యొక్క సంస్కృత వ్యాఖ్యానకారులైన శ్రీ మరితొంటదార్బులవారు ఎంతో సుందరముగా వివరించిరి.

లింగమీసేందున శివకళా సంయోజన :

సన్నిధియందున కూర్చొనియున్న శిష్యుని మస్తకము మీద శ్రీ సద్గురువులు శ్రీ గంధము చేత పంచదళ కమలమును లిఖించి, దాని యొక్కొక్క దళమునందున నకారాది యకారము వరకు గల పంచాక్షరములను వ్రాసి, మధ్యభాగమున ఓంకారమును వ్రాసిపూజించి దానిమీద తమ అమృతహస్తమును నిలుపవలెను. ఈ క్రింద నివ్వబడిన శ్లోకమును పఠిస్తూ శివకళను శ్రీగురువు ధ్యానము చేయవలెను.

శ్లో॥ నిత్యానంద స్వరూపాం నిరుపమ విభవాం నిష్కలాం నిర్విశేషాం॥
నిర్వాచేనోర్ధ్వమాయా విరచిత వపుషం విశ్వపంద్యాపరాంతాం॥
ఆధారమాదిశక్తిం గుణగణనమితాం దేవదేవీంశివాఖ్యాం॥
వందే హృత్పద్మపీఠే పరమ శివపదాం శ్రీమతీమూర్ధ్వ సంజ్ఞాం॥

నిత్యానంద స్వరూపియు, నిరుపమానమైన వైభవము గలదియు, నిష్కళగలదియు, ఊర్ధ్వమాయచేత సహజముగా శోమును ధరించునదియును, విశ్వపంద్యయు, సమస్తభువనములకు ఆధారభూతమైనదియు, ఆదిశక్తిరూపియు, సద్గుణములు గలదియు, శివా అనెడి పేరుగలదియు, పరమ మంగళ స్వరూపము గలదియు, అగు మహాదేవిని హత్తుమలమునందున నమస్కరించుచున్నాననెడిది పై ప్రార్థనలోని భావము. ఈ విధముగా శ్రీగురువు శివకళను ధ్యానముచేసిన పిదప శిష్యుని మస్తకమునందున “శాంత్యాతీతోత్తరా” అనే శివకళ ప్రకటనమగును. దీనినే చిత్తకాయని అందురు. అప్పుడు శ్రీగురువు “క్రోం” అనెడి బీజాక్షరమును పఠిస్తూ ప్రబలమైన మానసిక శక్తి పురస్కరముగా, అంకుశముద్రచేత ఆ శివకళను ఆకర్షించి, ముందుగనే పరిశుద్ధము చేయబడిన శివలింగమునందున స్థాపించవలెను. శ్రీగురువు ఆ లింగమును తన వామకరపీఠమున పెట్టికొని విద్యుక్త విధిని పూజించవలెను. శివకళ చేత సంబంధము పొందిన ఇష్టలింగమున శిష్యుని ప్రాణశక్తిని ప్రతిష్ఠించవలెను. ఈ విధిని శివకళ, జీవకళలు యిష్టలింగమున నిల్పిన యనంతరము, శ్రీగురువు దానిని శిష్యుని కరపీఠమున గోముఖముగానుంచవలెను. దీనికంటె ముందున యా లింగమును శిష్యుని ప్రాణశక్తియందున సమరసము చేయవలెను. ఆ పిదప శ్రీగురువు, ఇష్టలింగము యొక్క వహత్తును గూర్చి యుపదేశము నివ్వవలెను.

ఇష్టలింగమునందున శివకళ మరియు జీవకళలను సంయోజన జేసెడి విధి విధానము నెరింగిన పిదప నదే విధముగ వైజ్ఞానిక, యౌగిక మరియు వ్యావహారిక విషయముల కనుగుణముగా నున్నదో తెలిసికొనెడి యవసరము గలదు.

ఎనుబది నాలుగు లక్షల జీవరాసులయందున మానవజన్మ శ్రేష్ఠమైనది. “యథా బ్రహ్మాండం తథాపిండాండం” అనేది యుక్తి ప్రకారము పరమాత్ముడు బ్రహ్మాండములోని సకలతత్వముల నతీసుక్ష్మముగా మనుష్యుని పిండమునందున నుంచినాడు. ఈ కారణమువలననే శ్రేష్ఠమైన సాధకుడు శరీరమునందున సకలమును సాక్షాత్కారము చేసికొనును. ఈ విధిని కృతార్థసిద్ధిని పొందిన శ్రీ నిజగుణులవారు “నరజన్మదిందిహదోళు మిగిలుంటె”యని ప్రశ్నించిరి. (కైప నీతిక్రియాచర్యస్థలము 1). నరజన్మకంటెను హెచ్చైనదేదీ యుండదని వీరి ప్రశ్నలోని భావము. వీరు నరజన్మ యొక్క మహత్తును కొనియాడిరి.

ప్రపంచమునందున శివుడు మరియు శివకళలు వ్యాప్తమైయుండిన యటులే, మనిషి శరీరము నందుననూ అవి వ్యాపించి యుండును. యోగశాస్త్రము ప్రకారము, ఆధార, స్వాధిష్ఠాన, మణిపూరక అనాహత విశుద్ధి మరియు ఆజ్ఞా యనెడి షట్చక్రములు గలవు. అవి మనుష్యుని గుదము, గుహ్యము, నాభి, హృదయము, కంఠము మరియు భ్రూమధ్యములయందున నుండును. వీటిని ముఖ్యకేంద్రములని గ్రహించవలెను. ఈ చక్రములందున కళాప్రపూర్ణమైన శివుడు లింగమూర్తియై నివసించును. ఒక్కొక్క స్థానమున యొక్కొక్క కళచేత విశిష్టమై యుండి, వివిధ నామధేయములతో పిలువబడుచున్నాడు.

నివృత్తి కళాయుక్తమైన ఆచారలింగము ఆధారచక్రమునందుననూ, ప్రతిష్ఠాకళాయుక్తమైన గురులింగము స్వాధిష్ఠాన చక్రమునందుననూ, విద్యాకళాయుక్తమైన శివలింగము మణిపూరక చక్రమునందుననూ, శాంతికళాయుక్తమైన జంగమ లింగము అనాహత చక్రమునందుననూ, శాంత్యాతీత కళాయుక్తమైన ప్రసాదలింగము విశుద్ధ చక్రమునందుననూ, శాంత్యాతీతృతర కళాయుక్తమైన మఠేలింగము, ఆజ్ఞాచక్రము నందునను ఉండునని వీరశైవయోగులు వర్ణించి చెప్పిరి.

శివయోగ సామర్థ్యమును గడించిన సద్గురువు శివుని మస్తకము మీద తన యమృతహస్తమును పెట్టినయప్పుడు, శిష్యుని శరీరము నందున నుండే ఆధారాది చక్రములు జాగృతినిగొని, యథోముఖమై యుండెడి శక్తి యూర్ధ్వముఖి యగును. శాంత్యాతీత కలరూపమైన పరాశక్తి యూర్ధ్వమున పయనించి బ్రహ్మరంద్రము వైపు ప్రవహించును. బ్రహ్మరంద్రమును పశ్చిమ చక్రమని పిలుతురు. అప్పుడు శ్రీ గురువు, పశ్చిమ చక్రమును చేరిన చిత్తశక్తిను, అంకుశముద్రచేత యాహ్వానించి శిష్యుని యిష్ట లింగమునందున స్థాపించును. ఇదే విధిని శిష్యుని ఆ జీవకళయనబడెడి ప్రాణశక్తిని ఆకర్షించి అదే లింగమున నిలుపును. ఈ లింగమును శిష్యుని ప్రాణములతో తాదాత్మ్యమును పొందించి, శిష్యునికి యనుగ్రహించును. ఈ విధిని గురుకరుణచేత ప్రాప్తమైన లింగము శిష్యుని ఆత్మ మరియు ప్రాణస్వరూపములునైయున్నది. ఇప్పుడది జడ వస్తువుకాదు. సంస్కార విశేషములచేత చైతన్యమూర్తియై విరాజిల్లును. సంస్కారము వలన జడము, చైతన్యముగా పరిణమించుననెడి విషయము శాస్త్ర సమ్మతమై యున్నది. ఇది అందరి యనుభవములోనికి వచ్చెడి విషయమే! ఈ విషయమును స్పష్టపరచెడి యుపనిషద్వాణిని గనుడి :

శ్లో॥ తస్మాద్వా ఏతస్మా దాత్మనః ఆకాశః సంభూతః ఆకాశాద్వాయుః । వాయోరగ్నిః । అగ్నేరాపః
అద్భ్యః పృథివీ । పృథివ్యా ఓషధయః । ఓషధిభ్యోన్నం । అన్నాత్పరుషః । సవా
విష పురుషోన్నరసమయః । (తైత్తిరీయోపనిషత్-2-1)

చిద్రూపమైన పరమాత్మతత్వమునుండి, సామాన్యముగా జడములని తోచెడి పంచమహా భూతములు, వాటినుండి వనస్పతి, దానినుండి అన్నము, అన్నమునుండి పురుషుడు నేర్పడిరిని ఉపనిషద్వాణి తెలుపుచున్నది. చైతన్యయంతమైన దానినుండి జడ ముద్భవించి, దానినుండి పునః చైతన్య ముద్భవించునని యీ ప్రతిపాదన వలన తెలియుచున్నది.

శ్రీ నిజగుణుల వారి వాక్కులను గనిన యెడల యీ విషయము మరింత స్పష్టపడగలదు కనుడి :

నిద్రాభారదిదెన్న పరిభవదుఃఖసః
ముద్రవెనుసుప సాయసప నెనె నెనెడు
పాపానుగుణదింద గిడ మర క్రిమిగళ
రూపాగిక్రీటపతంగాది యాగి

ఆ పక్షియ కులవాగి మృగజాతి యాగిమె
 లాపశురూపాగి బహుబాధె గలసి
 భూత పంచకద రూపాగి యోషదియాగి
 ధాతు సప్తకదరూపాగి తందెయొళు॥
 మాతెయ సూతకరుధిరరూపాగి మత్తీతను
 వాగువచ్చరియను కేళి
 బాలక తరుణ జరా జీర్ణరూపాగి
 మేలె నరగియాగి బళికీ క్రమదొళు॥
 తాళలారెను తనుపను శంభులింగవే
 పాలిసెందరగి బిన్నెపె భీతియొళు॥

శివయోగుల వాక్కు యొక్క తెలుగు రూపమును గనుడి :

నిద్రరాదిది నా పరిభవ దుఃఖ స
 ముద్రమనియెడి సాయసము దలచి తలచి ॥
 పాపానుగుణముచే చెట్టు చేమ క్రిముల ।
 రూపమై కీటపతంగాదులై॥
 ఆ పక్షి కులమై మృగజాతియైయే
 లున నా పశురూపమై బహుబాధలందు గలసి
 భూత పంచకము రూపమై యోషధియై
 ధాతు సప్తకము రూపమై తంద్రిలో॥
 మాతయొక్క సూతకపు రుధిరరూపమై మళ్ళీ తను
 వయ్యె తను యచ్చెరువును విని
 బాలక తరుణ జనా జీర్ణరూపమై
 మేలున నరకియై వెనుకీ క్రమములో॥
 తాళజాలను తనువును శంభులింగమా
 పాలించ నెరిగి విన్నవించితి భీతిలో॥

తనదైన ప్రాకృతిక సంస్కారబలముచే ప్రకృతి, జడమును చేతనాయుతమైన దానిగా పరివర్తించుచున్నది. మన స్థూల శరీరములన్నియును అన్నమయమనియెడిది సర్వానుభవ సిద్ధమైన విషయము తల్లిదండ్రులు తినిన అన్నమే సప్త ధాతువుల రూపమునందున పరివర్తన పొందును. భుజించిన అన్నము నొక్కదినము పిదప రసమగును. రసము నైదు దినముల వరకు పక్వమై రక్తమగును. రక్తము నైదు దినముల వరకు పక్వమైన పిదప మాంసమగును. అదే విధిన మాంసము మేధస్సుగను, మేధస్సు అస్తిగను, అస్తి మజ్జగను, మజ్జ వీర్యముగా పరివర్తనను పొందుచున్నది. ఈ విధముగా మనము నీ దినము తినిన యన్నము తొంబది దినములలో వీర్యమగును. అనుదినమున జరుపెడి ప్రాకృతిక సంస్కారము వలననే యన్నము వీర్యమగును. ఈ వీర్యకణములోనే భావి ప్రజ యతి సూక్ష్మమైన జీవుల రూపమున నివసించి యుండును. బాల్యమునుండియూ తయారయ్యెడి యీ వీర్యము ఇరువది మూడు వర్షముల ప్రాయము వరకు నొక పరిపూర్ణమైన రూపమును పొందును. ఇదే ప్రకారము ఆడపిల్లల శరీరము నందుననూ సప్తమ ధాతువు సూతకు రుధిరమని యనిపించికొనును. ఇది వారి పదునెనిమిది నుండి ఇరువది సంవత్సరములవరకు పూర్ణరూపమును దాల్చును. ఈ పరిపూర్ణత్వమును పొందిన మాతాపితల సంయోగము వలన కలిసిన రేతస్సు మరియు రుధిరముల వలననే మాత యొక్క యుదరమున శిశువుగా పరిణమించుచున్నది. ఇట్టి యీ విషయము ఛాందోగ్యయుపనిషత్తు అయిదవ అధ్యాయములోని మూడవ ఖండము నుండి తొంబదియవ ఖండము వరకు నెంతో సుందరమైన కథ మూలకముగాతెలియపరచబడినది.

ఆరుణి మహర్షి యొక్క కొడుకు శ్వేతకేతువు ఒకానొక దినమున పాంచాల దేశపు జైబలిరాజు సభకు వచ్చెను. ఆ సభయందు జైబలి ప్రవాహణుడు శ్వేతకేతునితో యిట్లనెను. నీవు నీ తండ్రి వలన జ్ఞానార్జనము చేసితివా? దానికి శ్వేతకేతువు చేసితిని అని ఉత్తరమునిచ్చెను. జైబలి శ్వేతకేతువుతో “ఈ లోకమును త్యజించిన జీవులు ఎక్కడికి పోవుదురు? మరల ఈ లోకమునకు ఎటుల వచ్చెదరు? దేవయాన మరియు పితృయాన మార్గములేవిధముగా భిన్నములైయుండును? పితృలోకము ఇంకను నిండలేదెందులకు? అయిదవ ఆహుతియందు పురుషుని వృత్తుత్తి ఎటుల అగుచున్నది? అనెడి అయిదు ప్రశ్నలనడిగెను. శ్వేతకేతువు ఒక్కదానికైనను వుత్తరము నీయజాలకుండెను. తండ్రివలన జ్ఞానార్జనము చేసి వచ్చితినిని చెప్పిన శ్వేతకేతువు భగ్న హృదయుడై తన తండ్రి సమీపమునకు వచ్చి రాజా స్థానమునం దు నడిచిన విషయములన్నింటిని వివరించెను. ఆ ప్రశ్నలకు ఉత్తరములను ఆరుణి మహర్షిని అడిగెను. మహర్షియు ఉత్తరముల నీయజాలకుండెను. అప్పుడే ఆరుణి మహర్షి తెలిసికొనవలెననెడి జిజ్ఞాసతో స్వయముగా జైబలిరాజు యొక్క ఆస్థానమునకు వచ్చెను. రాజు అతిథియైన మహర్షికి పూజాదులను చేసి సత్కరించి తమకు ఏమి సంపత్తు కావలెను? అని ప్రశ్నించెను. అప్పుడా మహర్షి ఓ మహారాజా! నాకు భౌతిక సంపత్తు ఏదియు అవసరములేదు. నా కుమారుని అడిగిన ప్రశ్నలకు వుత్తరము యిచ్చిన చాలును. అదే నా యొక్క దక్షిణా సంపత్తు అగును అని కోరికొనెను.

మహర్షి యొక్క ప్రార్థనానుసారముగా జైబలి ప్రవాహణుడు, మొదట పంచాగ్ని విద్యను తెలియజేసి పంచమాగ్నియందు హోమము చేసిన పిదప పురుషుని యుత్పత్తి యగునని తెలియపరచెను. దానికి వివరణనిస్తూ ఓ గౌతమ గోత్రజా! ద్యులోకమనెడి అగ్నియందు ప్రథమముగా దేవతలు శ్రద్ధ యనెడి హవిస్సును హోమము చేయగా, సోముడు అనెడి రాజు యొక్క ఉత్పత్తి అయినది. ముందుననే పర్వస్వమనెడి అగ్నియందు దేవగణములు సోముని ఆహుతి చేయగా మేఘములై వృష్టి వుత్పన్నమైనది. అనంతరము పృథ్వి అనే అగ్ని యందు వృష్టిని ఆహుతి చేయగా అన్నము ఉత్పత్తి అయినది. ఆ మీద పురుషుని జఠరాగ్నియనెడి అగ్నియందు అన్నమును హోమము చేయగా వీర్యము ఉత్పన్నమైనది. తదనంతరము స్త్రీ యనెడి యగ్నియందు వీర్యమును హవనమును చేయగా గర్భము ఉత్పత్తి అయినది. గర్భము యొక్క పరిపూర్ణ అవస్థ అనంతరము జీవి ప్రాదుర్భవించును. ఈ విధముగా “పంచమ్యాహుతావాపః పురుషవచసో భవంతి” అని తెలియపరచెను. ఈ విధముగా అయిదవ ఆహుతియందు పురుషుని ఉత్పత్తి విధానమును తెలియపరచెను.

ఇదే ప్రకారముగా ఈ లోకమును త్యజించిన జీవులు తమ కర్మానుసారముగా బ్రహ్మలోకమునకో పితృలోకమునకో తరలెడి విషయమును, పితృలోకమునకు పోయినవారు తాము తరలిన ధూమాది మార్గముల ద్వారానే మరల వచ్చెడిదానిని, అర్చిరాది మార్గముల ద్వారా దేవయానము, ధూమాది మార్గములద్వారా పితృయానము భిన్నమయ్యెడి విషయమును, బహుళ సంఖ్యలో క్షుద్రజీవులు ‘పునరపి జననం పునరపి మరణం’ అనెడి చక్రమునందు సదా తిరుగుతూ వుండుటచేత పితృలోకము ఎప్పటికిని నిండదను విషయమును తెలియపరచెను. ఈ విధముగా అన్ని ప్రశ్నలకు రాజు సమాధానము నిచ్చి ఆరుణి మహర్షి మనస్సుకు సమాధానమును కల్పించి పంపించివేసెను.

ఇక్కడ మనకు ప్రస్తుతమైన విషయము ఏమనగా జీవులు భక్షించిన అన్నమే సంస్కారమును పొందుచూ పురుషరూపమును దాల్చుచున్నది. ఈ విషయము ఉపనిషత్తు ప్రమాణమువలన సిద్ధమైనది. ఇదే ప్రకారముగా తైత్తిరీయశ్రుతి యొక్క భృగువల్లిలోని రెండవ అనువాకమునందు గల “అన్నయి బ్రహ్మేతి వ్యజానాత్. అన్నాదేవ ఖల్విమాని భూతాని జాయంతే అన్నేన జాతాని జీవంతి. అన్నం ప్రయంత్యభి సంవిషంతీతి” అనెడి మంత్రమైనను ఇదే మాటను దృఢపరచి చివరకు అన్నమునే బ్రహ్మముగా తెలియపరచినది.

అన్నరసము వలన కలిగెడి శుక్రశోణితములు, ప్రజోత్పత్తికి కారణములై యుండుటచేత “అన్నమ్ వై ప్రజాపతిస్తతోహవై తద్రేతస్తత్వాదియాః ప్రజాయంత ఇతి” (ప్రశ్నోపనిషత్తు 1-14)

అనెడి మంత్రము అన్నమునకు ప్రజాపతి అనెడి సంజ్ఞను ఇచ్చినది.

ఈ విధముగా అన్నమునుండి ప్రజోత్పత్తి జరుగుననెడి సుదీర్ఘమైన విచారముచేత జడవస్తువునకు యోగ్యమైన సంస్కారమును చేసిన పిదప అది చేతనముగా పరివర్తించునని, లేదా సుప్తచేతనము సంస్కారముచేత ప్రకటనమగుననియును అందరికీ అవగతమైనది. అటులనే శివయోగ సామర్థ్యమును పొందిన సద్గురువులచేత శాస్త్రోక్త విధి ప్రకారము సంస్కరించబడిన శైలజ శివలింగమునందు శిష్యుని మంత్రకమునందలి చిత్కళయు వ్యక్తమగుననెడి విషయములో సందేహముండకూడదు.

ఇష్టలింగమునందున శిష్యుని ప్రాణసంయోజన :

ఇంకా శివకళాయుక్తమైన శివలింగమునందు సద్గురువులు శిష్యుని ప్రాణమును ఆకర్షించి దానిలో సంస్థాపించి, శివకళ, మరియు జీవకళ భరితమైన శివలింగమును శిష్యుని ప్రాణముతో తాదాత్మ్యమును చేసి ఆలింగమును శిష్యుని హస్తమునందున వుంచవలెనని జగద్గురువులవారు ఆదేశమునిచ్చిరి. దీనియొక్క రహస్యార్థమును యిచట విచారించుము గాక.

వీరశైవ ధర్మమునందు చేయబడెడి లింగదీక్ష యనగా అంగ లింగముల వివాహమే అని యెఱుంగవలెను. ప్రపంచములోని వనితాది వ్యామోహమునుండి దూరమగుటకు తననే లింగముయొక్క సతిగా భావించునది వీరశైవ ఆచార్యులు కల్పించిన ఒక శ్రేష్ఠమైన మార్గము.

రేణుక భగవత్పాదుల వారి ఈ ఉపదేశమును గనుడి :

శ్లో॥ అంగలింగీ జ్ఞానరూపః సతీజ్ఞేయః శివః పతిః

యత్సౌఖ్యమ్ తత్సమావేశే తద్వాన్ శరణనామవాన్

(సి.శి. 13-2)

ఈ ఉపదేశమున భగవత్పాదులవారు సాధకుడు శరణస్థలమును చేరిన పిదప అంగలింగములయందు సతిపతి భావన పరిపూర్ణావస్థను పొందునని తెలియజేసిరి.

“యథాస్త్రీయా సంపరిష్వక్తీర్తన భాహ్యం కించన

వేదనాంతరమ్ ఏవ మేవాయం పురుషః

ప్రజ్ఞానేనాత్మనా సంపరిష్వక్తో న భాగ్యం కించన

వేదనాంతరం” అనెడి ఉపనిషత్తు మంత్రమైనను లౌకిక సతీపతులు రతిసుఖము యొక్క పరాకాష్ఠ యందు క్షణకాలము అభినుష్ఠాయించినటులే శ్రేష్ఠమైన సాధకులు ఉపాసనయొక్క పరాకాష్ఠను చేరిన పిదప ఉపాస్యము తోడుగా అనంతకాలము వరకు సమఝులు అగుదురని ప్రతిపాదించినది. తన యిష్ట దేవతను పతిగా భావించి తనకు తాను సతిగా తెలిసికొని అలౌకిక సతిపతి భావనతో ఇష్టదైవమును ఆరాధించెడి పద్ధతియు ఉపనిషత్కాలమునుండియు ప్రసిద్ధమై యున్నది. వీరశైవ సిద్ధాంతమునందున ఆచార్యులు దీనిని ఎంతో ఘనముగా ప్రచారమునకు తెచ్చిరి. అందుకే సద్గురువులచేత లింగదీక్షను పొంది భక్త, మహేశ, ప్రసాది మరియు ప్రాణలింగి స్థలములను దాటి శరణస్థలమును చేరిన అక్కమహాదేవి, గణదాసి వీరన్న, షణ్ముఖస్వామి మరియు ఉరులింగ దేవర మొదలగు అనేక శరణులు తమ అనుభావ వచనములందు ఇదే భావమును వ్యక్తీకరించిరి.

ఈ అక్కగారి వచనమును గనుడి :

భవవిల్లద భయ విల్లద నిర్భయ చలువం గొలిచెనాను

కులసీమ యిల్లద నిస్సీమ చెలువంగె నావొలదె

ఇదు కారణ చెన్నమల్లికార్జున చెలువ గండననగె

ఈ సావకె ప్రవ గండరనొయ్య ఒలెయోళగిక్కు

అక్కగారి వచనపు తెలుగు రూపమిది :

భవములేని భయములేని నిర్భయ చెలువువాని వలచితిని నేను

కులసీమ లేని నిస్సీమ చెలువుని నెను వలచితిని

ఇది కారణము, చెన్న మల్లికార్జునుడు చెలువు గండడు నాకు

ఈ చావును చెరిచెడి గండని యెత్తి పొయ్యిలోకి వేయుము

గణదాసిగారి వచనమును గనుడి :

నమ్మగణంగళ సహాయదింద ఏనేను ఫలపదవి ఎందొడె
అష్టావరణంగళు సాధ్యవాదవు
సాధ్యవాద కారణ, శ్రీగురువు ఎన్నకరస్థలక్కె
లింగవ కొట్ట - ఎందెందిగూ సతి పతి భావ
తప్ప బేదెందు, గణసాక్షియు మాడి,
నీను అంగవాగి లింగవే ప్రాణవాగిరి ఎందు
ఇబ్బరిగూ ఆజ్ఞయ మాడిద కారణ,
ఎన్నంగవే నిన్నంగ, నిన్నంగనే ఎన్నప్రాణ
ఎన్న ప్రాణవే నిన్న ప్రాణ...
శాంత కూడల సంగమదేవ

గణదాసిగారి వచనము యొక్క తెలుగు రూపమిది :

మా గణముల సహాయము చేత ఏమేమి ఫల పదవి యనినచో
అష్టావరణములు సాధ్యమైనవి
సాధ్యమైన కారణము, శ్రీగురువు నాకరస్థలమునకు లింగమునిచ్చెను
ఎప్పటికైననూ సతి-పతి భావము తప్పవలదని
గణమును సాక్షినిచేసి, నీవు అంగముగా లింగమే ప్రాణమై యుండుమని
ఇద్దరికీ ఆజ్ఞను ఇచ్చిన కారణమున
నా అంగమే నీ అంగము, నీ అంగమే నా ప్రాణం
నా ప్రాణమే నీ ప్రాణము.....
శాంత కూడల సంగమ దేవా

షణ్ముఖస్వామి వారి వచనమును గనుడి :

ఏలె శివనె! నీను ఎన్న మెచ్చి కైవిడిద కారణ
ఎమ్మవరు సకల గణంగళ సాక్షియమాడి
నినగె ఎన్న మదువెయమాడి కొట్టరు...
అఖండేశ్వరా!

షణ్ముఖస్వామి వచనము యొక్క తెలుగు రూపమును గనుడి :

ఓయీ శివుడా! నీవు నన్ను మెచ్చి చేపట్టిన కారణము
నావారు సకల గణములను సాక్షిగా చేసి
నీకు నా పెళ్ళిని చేసి యిచ్చిరి...అఖండేశ్వరా!

ఈ రీతిగా తమ యిష్టలింగమునే పతిగా కొనియాడిన శివశరణులు ఎందరో కలరు. ఈ విధముగా సాధకునియందును మరియు ఇష్టలింగమునందున సతిపతి భావన అలవడిన పిదప సాధకుని ప్రాణము ఇష్టలింగమునందున, శివకళాయుక్తమైన ఇష్టలింగము సాధకుని ప్రాణలింగమునందున సమరసమగునది గలుగును.

లౌకిక వివాహ సంస్కారమైనను సతీపతుల పరస్పర ప్రాణములను సమరసము చేయుచున్నది. ఇది యెటులనిన ఎక్కడో జన్మించి పరస్పరము పరిచయమేలేని వరుడు మరియు కన్యలను ఒక్క కడకు తెచ్చి గురువు, పెద్దల సాక్షిగా కన్యాదాన, వరప్రతిజ్ఞ, వధూవరుల సంకల్పము, అక్షతారోపణ, పరస్పర మాల్యార్పణ, మాంగల్యధారణ, బ్రహ్మబంధన, ఉమామహేశ్వరపూజ, పాణిగ్రహణ, సప్తపది, పంచకలశతీర్థ ప్రోక్షణ మరియు నాకబలి, మొదలగు విధానములు శాస్త్రోక్త పద్ధతిచేత నెరవేరిన పిదప కన్య వరుని గృహమున ప్రవేశించును.

ఈ వివాహ సంస్కారము అయ్యెడి దానికంటెను పూర్వమున పరస్పర పరిచయము ఎక్కడలేని వరుడు మరియు కన్యసంస్కార మహోత్సవము వలన దంపతులగుచున్నారు. ఈ సంస్కారము వారిరువురి దేహములను ఒక్కటిగా చేయు ఒకానొక చర్యకాదు. పరస్పరము ప్రాణములను, మనస్సులను ఒక్కటిగా చేసెడి మహత్వపూర్ణమైన సంస్కారము. అందుచేత పతియొక్క ప్రాణము నందు పత్ని యొక్క ప్రాణము, పత్ని యొక్క ప్రాణము నందు పతియొక్క ప్రాణము సమరసముగుచున్నవి. ఇదే ప్రకారముగా సతీపతుల యొక్క మనస్సులు పరస్పరము సామరస్యము పొందియుండును. దేహములు రెండైననూ వారిరువురి యొక్క ప్రాణములు, మనస్సులు ఒకటిగానేయై జీవించుచుండును. లౌకిక లేక ఆధ్యాత్మికమైన ఏదో ఒక లక్ష్యమును సాధించవలెననిన దానికి సంబంధించినవారు పరస్పరము విచారము చేసికొని సమ్మతితో ఒక నిర్ణయమునకు వచ్చి కార్యమును సాధింతురు. గురువులు, పెద్దలు కల్పించుకొని చేసిన ఈ సంబంధమును జన్మ వున్నంతవరకు సతీపతులు పరిపాలించుచుండురు. పాలు, తేనెలవలె సమరసమై జీవింతురు. ఇదే నిజమైన బ్రతుకు. ససారమైన జీవితము. దీనికి విపరీతమైన సంబంధము కలిగిన దంపతులు వైషమ్య భావములు గలిగివుండురు. అదే కంటికెదురుగా కన్పట్టిడి దుఃఖదాయకమైన సంసారము.

అన్యోన్యముగా ప్రేమతో జీవించెడి దంపతులు తాము ఎప్పుడూ దూరము కాకూడదని యోచించుచుండురు. ఇంతేకాదు. భారతీయ పతివ్రత మున్ముందున అనేక జన్మలయందు ఇతడే తనకు పతియై దొరకవలెనని తన ముగ్ధ భావనను భగవంతునికి నివేదించుకొనును.

ఈ విధముగా పరస్పరము సంబంధములేని స్త్రీ పురుషులు ఒకటియై అనురాగపూరితమైన జీవితమును అనుభవించుటకు గల కారణములు ఎట్టివి? లోతుగా పరిశీలించిన యెడల వారిరువురి మధ్యన నెలకొనియుండెడి పరస్పర ఆకర్షణ, విషయవాంఛలు, మరియు సంతానమును పొందవలెననెడి కోరికలు ముఖ్యమైన కారణములుగా కనిపించును. సంతానప్రాప్తికి పూర్వమునందున వారిరువురు మనస్సులయందు తాదాత్మ్యము పొందిన యెటులనే సంతానోత్పత్తి పిదప వారిరువురి మనస్సులు మరియు ప్రాణములు సంతతియొక్క మనస్సులలోను ప్రాణములోను తాదాత్మ్యత పొందును. ఇది అందరి అనుభవములోనికి వచ్చెడి విషయమే. అయినను దీనికై ఒక దృష్టాంతమును చూచెదము గాక.

గ్రామీణ ప్రదేశమునందు ఒక పేద కుటుంబము వుండెను. కృషికాయకమే వారి జీవనోపాయమై యుండెను. దంపతులకు ఒక్కడే మగ సంతానము. వీరువురు కొడుకును ఎంతో వాత్సల్యముతో పెంచిరి. తల్లిదండ్రుల జతకు కృషి కాయకమునందు మనసారా కష్టపడి నాగలి యోగి యనిపించుకొనెను. కొడుకు వివాహ యుక్త వయసుకు వచ్చెను. అది గమనించిన తల్లిదండ్రులు తమవలెనే అతనిని గృహస్థుని చేయుటకై యోగ్యురాలైన కన్యను వెదకి వివాహ కార్యమును గురువుల మరియు పెద్దల సన్నిధి నెరవేర్చిరి. నూతన దంపతులు భక్తితత్పరులై, కృషికాయక నిష్ఠగలవారై, కాలమును గడుపుచుండిరి. కొంతకాలము గడిచిన పిదప వారికొక మగ సంతానము గలిగెను. నూతన దంపతులు ఏ పనియందు నిమగ్నులైయుండినను మనసు మాత్రము వారి కొడుకుపైననే నిలిచియుండెను. అది స్వల్ప విషయమైనను చేతియందు పనిని ఆపి వేసి తక్షణమే యిరువురును కొడుకు దగ్గరికి వచ్చుచుండిరి. పొలమునందుననే యిల్లు యుండెను. ఒకనాడు ఇంటియందున వయోవృద్ధులైన తల్లిదండ్రులు తమ మనుమడిని ఆడించుచు ఇంటి పడసాలలో కూర్చునియుండిరి. పిల్లవాని తల్లి వంటగదియందు వంట చేయుచు పనిలో నిమగ్నురాలై యుండగా తండ్రి పొలమునందున కార్యాసక్తుడై యుండెను.

ఎండకాలమైనందున ప్రాతఃకాలమున పనిచేయుచుండగనే సూర్యుని తేజస్సు తీక్షణము కాజొచ్చెను. పిల్లవాని తండ్రి సూర్యోదయమునకంటే ముందుననే పొలమునందు కార్యాసక్తుడై యుండెను. పని వత్తిడి మూలమున ఆకలి, దప్పికను లెక్కించకుండా, ఎండ యొక్క తాపమును లక్ష్యము చేయకుండా కష్టపడుచునే యుండెను. మనుమడిని ఆడించుచూ కూర్చొనియున్న తాత పొలము నందు కష్టపడెడి తన కొడుకును పిలిచి, ఎండ తగ్గునంతవరకు విశ్రాంతి తీసికొనుటకై మరియు భోజనమును చేయుటకై ఆదేశమునిచ్చెను. తండ్రిగారి పిలుపును లెక్కచేయక అతని కొడుకు, పొలములో పనిచేయుచునే యుండెను.

తాను నీడలో కూర్చొని యుండిననూ, తనదేయైన రక్తమునకు చెందినవాడగు తన కొడుకు ఎండలో పరితపించునది చూసి ముదుసలి సహించజాలకుండెను. కొడుకును పిలిచి, విసిగివేసారిపోయెను. కొడుకు పొందెడి దైహిక బడలిక వలన తన కయ్యెడి సంతాపమును తాళజాలక ఆ వృద్ధుడు ఒక ఉపాయమును ఆలోచించెను. తన కొడుకునకు బుద్ధి కలిగించవలెనని నిర్ణయించుకొనెను. తన తొడ మీద ఆడుకొనుచున్న పసికూనను ఎండచేత భగభగమని మండుచున్న నేలమీద పరుండబెట్టెను. ఆ పసికూనకు కాగుచున్న ఇనుప పెనముమీద కూర్చుండబెట్టినట్టెనది. తాపమును సహించని పసికూన బిగ్గరగా ఏడ్వజొచ్చెను. పొలములో పనిచేసెడి యువకుడు తన బిడ్డడి ఆర్తధ్వనిని విన్నెను. వాని నెత్తిమీద పిడుగు పడినట్లయ్యెను. తనచేతి యందున్న పనిని అక్కడనే వదిలి పరిగెత్తికొనివచ్చి పసివానిని ఎత్తికొని సముదాయించుచు తన తండ్రిగారి అనుచితమైన కార్యమునకు కోపగించుకొనెను. రెచ్చిన కోపావేశముతో తన తండ్రితో ముదుసలివైయున్నావు. ఇది నీకు తెలియదా? పసికూనను మండుటెండలో వేయుదురే? అనుచు పలు దుర్భాషలాడెను.

అనుభవజ్ఞుడైన ఆ ముదుసలి తన కొడుకుతో నీ కొడుకు ప్రాణములతోడ నీ ప్రాణములు తాదాత్మ్యము పొందియుండునటులే నా ప్రాణములు నీ ప్రాణములతో తాదాత్మ్యము పొందియున్నవి. నీవు ఎండలో అనుభవించుచున్న కష్టమును చూసి నేను తాళలేకపోయితిని. నేను నిన్ను ఎన్నోసార్లు పిలిచినను నీవు నా పిలుపును లక్ష్యము చేయలేదు. నేను పడే వేదన నీకు అవగతము కాలేదని యెఱింగినవాడనై, అట్టి వేదననే కలిగించిన యెడల నీకు జ్ఞానోదయమగుననియును యెంచితిని. అందుకే నీ కొడుకును యెండలోనికి తెచ్చివేసితిని. తెలిసినదా? అప్పుడు కొడుకునకు తన తండ్రిగారి అంతరంగము యొక్క భావము అవగతమయ్యెను. చూచితిరా? తండ్రి పిల్లల పరస్పర ప్రాణమునకు చెందిన తాదాత్మ్యత!

వివాహ సంస్కారము లొకకమైనందున ఈ ప్రేమ యొక్క తాదాత్మ్యము సీమితమైయుండును. అయితే దీక్షా సంస్కారము అట్టిదికాదు. ఇది ఆధ్యాత్మికపరమైనది. లింగమునందున సాధకుడు తాదాత్మ్యమును పొందును. దీనియర్థమేమనగా జీవుడు మొత్తము విశ్వముతో తాదాత్మ్యమును పొందుచున్నాడు. శివునికి, విశ్వమునకూ అభేదమే కదా? ఈ కారణము వలన లింగభక్తుడు విశ్వకటుంబియగుచున్నాడు.

వివాహ సంస్కారము సతిపతులను పరస్పర తాదాత్మ్యము చేయునటులే ఏకాగ్రచిత్తము, దృఢవ్రతము పంచేంద్రియత్వణ, అహింస, లింగనిష్ఠ, మనోలయము లనెడి ఏడుభాగములు గల వేదాదీక్షయు, సమయ సంస్కారము, నిస్సార సంస్కారము, నిర్వాణ సంస్కారము, తత్త్వ సంస్కారము, ఆధ్యాత్మిక సంస్కారము, అనుగ్రహ సంస్కారము అనెడి ఏడు భాగములు గల మంత్రదీక్షయు ఉపమా సంస్కారము, స్వస్తికారోహణ సంస్కారము, విభూతిపట్టా సంస్కారము, ఆయత్త సంస్కారము, మరియు స్వాయత్త సంస్కారములు భాగములుగా గల క్రియాదీక్షయు గలిగి మొత్తము ఇరువదియేడు సంస్కారములతో గూడిన దీక్షను గురువు శిష్యునికి నొసంగుచున్నాడు. అంతేకాదు. ఆ లింగమునందు చిత్కళను, శిష్యుని ప్రాణమును స్థాపించి ఆ లింగమును శిష్యునిని ప్రాణమున ప్రతిష్ఠాపనచేసి ఆ పిదప లింగమును శిష్యుని కరస్థలమున పెట్టుచున్నాడు.

ఇక్కడ గమనించవలసిన విషయమేమనగా భార్యాభర్తల మధ్య వుండెడి పరస్పర అనురాగమునకు వివాహ విధిలోని వివిధ సంస్కారములే కారణములని యెంచుటకు వీలులేదు. వారియందు పరస్పరము నెలకొనియున్న విషయాసక్తి, మరియు సంతానాపేక్షలు కారణమైన యటులనే సంస్కారము పొందిన శిష్యునిలో సంసారము యెడల విముఖత, విషయ సుఖముల యెడల జుగుప్స, ప్రబలమైన లింగజ్ఞ మరయు సాయుజ్యమును పొందవలెననెడి కోరిక మొదలగునవి వుండవలెను. అప్పుడే ఆతడు లింగప్రాణి యగుచున్నాడు.

శ్రీరేణుక భగవత్పాదులవారు లింగధారణ స్థలమును ఉపదేశించుటకు మునుపే వివిధ స్థలములయందు దీక్షను పొందుటకు అభిలాషయున్న శిష్యునికి వుండవలసిన యోగ్యతల గురించి ఉపదేశమును యిచ్చిరి. అట్టి యోగ్యతలు గలవాడే లింగప్రాణియు, ప్రాణలింగియు కాగలడు. లింగమును ధరించే ప్రతిఒక్కరు లింగప్రాణులు కాజాలరు. యీ విషయమును వివరించి చెప్పెడి యీ వచనమును గనుడి :

“సత్తు హోగువవరెల్ల స్వర్గపదస్థరే? అల్లల్ల

కైదుప పిడిదవరెల్ల మహాకలిగళే? అల్లల్ల

లింగవ ధరిసువవరెల్ల లింగప్రాణి గళే? అల్లల్ల

అదేను కారణవెందడె కపియకైయల్లి రత్నవకొట్టడెబె

అదుహణ్ణెందు కడిదునోడి, కల్లెందు బిసుపుటల్లదె
 ఆ రత్నద దివ్యబెళగనరివెదే అయ్యా?
 ఇంత దృష్టదంతె, మడ్డజీవి గళకైయల్లి దొడ్డలింగ విర్దదేను?
 ఆ లింగ దల్లి మహాఘన పరమ కళెవనరియద బళిక
 అదుఒడ్డు కల్లినంతె కండెయా అఖండేశ్వరా!

దీని తెలుగు రూపమిది :

చచ్చిపోయెడివారెల్ల స్వర్గస్థలే? కారు కారు
 కైదువు పట్టిన వారందరూ కలులే? కారు కారు
 అదేమి కారణమనినచో
 కపి చేతికి రత్నము నిచ్చినచో పండని కరచి చూచి రాయని విసురునే కాని,
 ఆ రత్నపు దివ్యమైన వెలుగు నరయునే అయ్యా!
 ఇట్టి యీ దృష్టము పలె
 మడ్డజీవుల చేతినందున దొడ్డలింగమున్ననేమి?
 ఆ లింగమునందున మహాఘనమైన పరమకళనరయని వెనుక
 అది యొడ్డు రాయివంటిదే
 కంటివా, అఖండేశ్వరా?

యోగ్యతలేని సాధకునికి లింగమైనను శిలగానే కనిపించును. అందుకే పందచేతికి చంద్రాయుధమును అంధుని చేతికి దర్పణమును, మర్కటము చేతికి మాణిక్యమును యిచ్చిన ఎట్టి ఫలితముందునో అట్టి ఫలితములే శివతత్త్వము నెరుగనివారికి లింగమవిచ్చిన పిదప కలుగగలవని బసవణ్ణవారు శెలవిచ్చిరి. మరొక్క మాటలో చెప్పవలెననిన అట్టివారికి లింగధారణ చేయుటవలన ఎట్టి ప్రయోజనముండదు. లింగప్రాణి గురించి తెలిపెడి యీ వచనమును గనుడి :

శ్రీగురువు ఎన్న కరస్థలక్కె లింగవ కొట్ట-ఎందెందిగూ
 సతి-పతి భావ తప్పబేదెందు, గణసాక్షియంమాడి,
 నీను అంగవాగి, లింగప్రాణివాగిరి యెందు
 ఇబ్బరిగూ అజ్ఞమాడిన కారణ, ఎన్నంగవె నిన్నంగ
 నిన్నంగవే ఎన్నప్రాణ, ఎన్న ప్రాణవె నిన్న ప్రాణ
 నిన్న ప్రాణవే నిన్న ప్రాణవాదమేలె, ఎన్నమానాపమాన
 ఎన్నహాని వృద్ధి నిమ్మదయ్య... శాంత కూడల సంగమదేవా?

దీని తెలుగు రూపమిది :

శ్రీగురువు నా కరస్థలమునకు లింగము నిచ్చెను
 ఎప్పటెప్పటికి సతిపతి భావము తప్పవలదని,
 గణసాక్షినిచేసి, నీవు అంగమై లింగము ప్రాణమైయుండిరిని
 ఇద్దరికీ అజ్ఞనిచ్చిన కారణమున, నా అంగమే నీ యంగము
 నీ అంగమే నా ప్రాణము, నా ప్రాణమే నీ ప్రాణము

నీ ప్రాణమే నా ప్రాణమైన పిదప, నా మానవమానములు నీ వయ్యా
నా హానివృద్ధులు నీవయ్యా.... శాంత కూడల సంగమ దేవా!

గణదాసి వీరన్నయనెడి శరణుడు యోగ్యుడైన శిష్యునికి గురువు లింగదీక్షను యిచ్చినయెడల వాడు లింగ ప్రాణియగునని తనకు తానే ఒక ఉదాహరణగా నొసంగిన వాడయ్యెను.

ప్రాచీనకాలములోని ఋషులు ప్రతిపాదించిన వివాహ విధి యొక్క తెలివిడిలేని ఇప్పటి సమాజములోని దంపతులెందరో తమమ జీవితములలో పొందిక లేకుండగ బాధకు గురియగుచున్నారు. అదేవిధిన వీరశైవుల లింగ భక్తియు తగ్గుముఖము పట్టుచున్నది. కాలము ప్రభావమో, ప్రచారము యొక్క అభావమో, యోగ్యత యొక్క శూన్యతనమో మరేదో విషయము కారణమైయుండును. ఇది యెంతో బాధకమైన విషయము. ఇంతకుక్రితము భక్తియందు వీరులై, వీరశైవులు అనిపించుకొనిన మనము మన వీరత్వమును తగ్గించుకొనకూడదు. మన నిజమైన సంపత్తు లింగమేననియును, మనము పుట్టినప్పటినుండియు గిట్టేటప్పటివరకు మనవెంబడి వుండెడి నిజమైన సఖుడు లింగమేననియును తెలిసికొనవలెను. ఈ మర్మమును ప్రతియొక్క వీరశైవుడు గ్రహించవలసిన అవసరమున్నది. ఒకవేళ యోగ్యతలేనిదే ఇష్టలింగము సంప్రాప్తమైన యెడల క్రమక్రమముగా భక్తిని పెంచుకొని లింగప్రాణి యగుటకు ప్రయత్నించవలెనే కాని లింగమునకు దూరమై నామమాత్రమైన లింగవంతునిగా మారుటలో ఔచిత్యము వుండదు.

శిలాలింగమునందు చిత్తులను ప్రతిష్ఠాపించెడి శాస్త్రీయ సంస్కారము, మరియు దానిలోని విశేషములు జనసామాన్యమునకు అవగతమయ్యెడి అవసరమున్నదని తెలుసుకొనవలెను. ఈ విషయములను విదితము చేయుటకే వైవాహిక సంస్కారమును ఉదాహరణముగా గైకొననైనది. అదేవిధిన జడపదార్థమైన లింగములో చైతన్యమెట్లులుండునను విషయములో సామాన్యులకు అర్థము కావలెననే ఉద్దేశ్యముతో లౌకిక ఉదాహరణములను యివ్వనైనది. ప్రౌఢ జిజ్ఞాసువులకు యివియన్నియును అవసరములేదు. వారికి ఇవి సామాన్యముగా దోచిననూ, సామాన్యజనులకు తెలియపరచుటకై లౌకిక ఉదాహరణములే ఉపయోగపడునని గ్రహించవలసిన విషయము.

శివకళ, మరియు జీవకళతో కూడిన ఇష్టలింగమును ప్రతియొక్క సాధకుడు అవధానపూర్వకముగా దేహము మీద ఎల్లప్పుడు ధరించియుండవలెను. లగ్నము అయినయప్పుడు సతి మెడలో మాంగల్యము కట్టి అద్దానిని పెట్టియైనదానికి గుర్తుగా సదా ధరించినటులే గురుకరుణ పొందిన వానికి సాక్షిగా నిలిచెడి ఇష్టలింగమును సదా మేనియందున ధరించవలెను.

ఇది అనివార్యమైన విషయమని తెలుగు బొమ్మయ్యవంటి భక్తులు స్పష్టపరచినారు.

గురుకరుణవ పడెదుదక్కె చిహ్నవాపుదెందదె, అంగదమేలె లింగ
స్వాయత్త వాగిర బేకు, అంగదమేలె లింగస్వాయత్తవిల్లదె ఒరిదెగురుకరుణ
వాయితెందదె అదెంతో? లింగవిహీన నాగి గురుకరుణ ఉంటె ఇల్ల ఆ
మాత కేళలాగదు, ఇదుకారణ
లింగధారణ వుళ్ళదె సదాచార, ఇల్లదిలె
అనాచార వెంబెనయ్య తెలుగేశ్వరా!

ఈ వచనము యొక్క తెలుగు రూపమిది :

గురుకరుణ బడసినందుకు చిహ్నమెయ్యది యనినచో
అంగము మీద లింగము స్వాయత్తమై యుండవలెను
అంగము మీద లింగము స్వాయత్తము లేనిదే
వట్టి గురుకరుణ యైనదనినచో అదెట్లో
లింగవిహీనునికి గురుకరుణ గల్గునే? కాదు

ఆ మాట వినకూడదు

ఇది కారణము, లింగధారణ గలదే సదాచారము

లేనియెడల అనాచారమయ్యా, తెలుగేశ్వరా!

ఈ వచనము నందున తెలుగు బొమ్మయ్యగారు గురుకరుణకు గుర్తుగా ఇష్టలింగమే వుండవలయుననియును లింగధారణ చేయుటయే సదాచారమనియును నొక్కి చెప్పిరి. ఈ కారణమున ప్రతి యొక్క వీరశైవుడు తమతమ గోత్ర సూత్రములకు సంబంధించిన సద్గురువులవలన అవశ్యముగా లింగదీక్షను బడసి శ్రీ జగద్గురు రేణుక భగవత్పాదులవారు ఆదేశించినయటుల లింగప్రాణిగా నగుటకు ప్రయత్నించవలెను.

ఓం శాంతిః శాంతిః శాంతిః

ది : 10-08-1990

స్థలం : శ్రీ సిద్ధేశ్వర దేవస్థానము, షోలాపురము

విశేషప్రతిపత్తి :

శ్రీ కాశీ జగద్గురువుల వారు శివదీక్షా ప్రదాన సమయమున లింగమునకు చేయవలసిన సంస్కారములను సవివరముగా నుపదేశించిరి.

లింగధారణ క్రమములో లింగము యొక్క ఎంపిక యెంతో కీలకమైనదని గుర్తించవలెను. శ్రీగురువు నీ విషయమున యెంతో జాగరూకుడై యుండవలెను. ధారణ నిమిత్త మెంపిక చేయబడిన దానికి విహిత లక్షణములు గలవా? లేవా? యనెడిది జాగ్రత్తగా పరీక్షించవలెను. ఈ విషయమున, క్రియాసారము మార్గదర్శక సూత్రముల నొసంగినది. వివిధాంగములు సరియైన రీతులలో గలవో లేవో చూడవలసియుండును.

శ్రీగురువు లింగమునకు విహితమగు సంస్కారములను చేయవలెను. సంస్కరింపబడిన లింగము శిల్పఖండమే. జడపదార్థమనిపించికొనును. సంస్కరణ లింగము నిత్య చైతన్యమును సంతరించికొని శివత్వమును సంతరించికొని ప్రకాశమానమగును.

శ్రీభగవత్పాదులవారు లింగముయొక్క శోధన కెక్కువ ప్రాముఖ్యతనిచ్చిరి. సామాన్యముగా లింగమునందున సహజముగా నుండెడి శిలత్వ సంబంధమైన దోషములుండుననియును, వాటిని నివారించవలెననెడి భావనతో తన్నిమిత్రమై జలాధివాసము, చేయించెడి సాంప్రదాయము కొనసాగుచున్నది. ఇది శోధన యనెడి దానికి సామాన్యార్థములో స్ఫురించెడి భావన. లౌకికముగా చూచిన యెడల నియ్యది సరియైనదని తోచును.

శోధనయనెడి దానికి విశేషార్థమొకటి గలదేమో యనెడిది గుర్తించవలసి యున్నది. సకారాత్మకముగా చూచిన యెడల శోధనయనగా శుద్ధియే. శుద్ధి, వృద్ధికి దారితీయును అనెడిది నిత్యసత్యము కాదనలేము. పైరుకు కలుపుతీయుట సస్యవృద్ధికి దారితీయును. స్నానము చేయుటవలన దేహము శోధింపబడిననూ, నయ్యది ఆరోగ్యమును వృద్ధి చేయును. ఇచ్చట వృద్ధి యనెడిది శుద్ధి యొక్క సకారాత్మక రూపమని గ్రహించవలెను.

లింగ సంస్కారములో శోధన యనెడిది శివకళను ఆవాహనము చేయుటకు చేయబడుచున్నది. “సంస్కారః కథ్యతే తేన షడద్వపరిశోధనమ్” అని క్రియాసారము చెప్పుచున్నది. “షడధ్వశోధన ద్వార శివకలా మావానార్థం షడధ్వ శుద్ధిం కరోతి” యనెడి ప్రయోగ నిపుణుల వాక్కు ననుసరించి లింగమునందున శివకళ నాహ్వనించుటకై చేయబడెడి క్రియను శోధన క్రియగా తీసికొనవలెను. షడధ్వశుద్ధి గురించిన విధి విధానము “వీరశైవ సంస్కార చంద్రికలో” వివరముగా నివ్వబడినది. ఆసక్తి గలవారు చూడగలరు.

జలాధివాసము చేత దోష నిర్మూలనను పొంది, ధాన్వాదివాసము ద్వార దేవతా బీజత్వమును గల్గి శోధన ద్వార శివకలావాహనకై వలయు స్థితి యేర్పడును. అట్టి లింగమును అభిషేకము మరియు అష్టవిధోప చారముల ద్వార శ్రీ గురువు దానికి శివత్వ పుష్టి కల్పించవలెను. లింగమునకు పంచాక్షరి కభేదము కల్పించుటకే లింగమును మంత్రపూతము చేయవలెనని శ్రీ భగవత్పాదులవారు చెప్పిన యటుల తెలియుచున్నది. మంత్రాధ్వన్యాసము ద్వారా లింగము మంత్రపూతమగుచున్నది. ఇద్దాని వివరములు వీరశైవ సంస్కార చంద్రికలో గలవు. లింగమున శివకళను ప్రవేశింపజేయుటకై అష్టత్రింశత్ కలాన్యాసము విధింపబడినది.

శివకళా యోజన క్రమములో గురువు శిష్యుని మస్తకమునందలి చిత్కలను గ్రహించి లింగమునందు ప్రతిష్ఠించును. ఇంతకు క్రితమే శివలింగమునకు ప్రాణ ప్రతిష్ఠ జరుపబడియుండును. శివుని ప్రాణశక్తితో జీవుని చిత్కల సంయోజనము పొందును. జీవుని ప్రాణ ప్రతిష్ఠాక్రమము ద్వార శిష్యుని

బ్రహ్మరంద్రమున నుండెడి శివ పరబ్రహ్మను శిష్యుని ప్రాణములయందు స్థాపించబడును. ఆ పిదప లింగములోని చిత్తశుశ్రూష శ్రీ గురువు గ్రహించి జీవుని ప్రాణమున నిలుపుచున్నాడు. ఈ స్థితిలో నిష్ఠలింగమునకు, జీవుని పంచ ప్రాణములకును అభేదమేర్పడును. ఈ క్రమమును శ్రీ సోమనాథులవారు వివరించిన తీరు గమనార్హమైయున్నది.

“సద్గురు కరుణా సముద్గత పరమ

చిద్రతన్మంత్ర వృద్ధత లింగ

సన్నిహితాంగ సత్సంగత లింగ

సన్నిహిత ప్రాణ సంబంధ కళల

సప్రాణ లింగ లింగ ప్రాణమథన”

(పండితారాధ్య చరిత్ర దీక్షా ప్ర.)

ఈ విధముగా శిష్యుని ప్రాణములకును, మరియు శిష్యుడు ధరించబోవు యిష్టలింగమునకు నభేదమును సాధించిన పిదప నద్దానిని శిష్యుని హస్త పీఠమున నుంచవలెను. ఇది శ్రీ భగవత్పాదులవారి ఆదేశము.

దీక్షను పొందువాడు, తన పూర్వాశ్రమ స్థల వాసనలచేత, వామహస్త పీఠము గురించి కొన్ని యపోహల బెంచికొని యుండెడి యవకాశము గలదు. పరధర్మముల పుణ్యమా యని యీ అపోహలు పెరిగెడి యవకాశము గలదు. ఇట్టి యపోహలు నిరాధారమైనవి. సూర్యునికి తర్పణము నిచ్చే సమయములోను, యజ్ఞమున పూర్ణాహుతిని సమర్పించుటకును, దేవతార్చనలో నమస్కారము నాచరించుటకును వామహస్త పీఠము పరించుట లేదా? లోకాచారము నిట్లులుండగా వీరశైవాచారము ప్రకారము వామకరపీఠమున యిష్టలింగమును పెట్టుకొనుటలో ననౌచిత్యముండునే? సందేహ చిత్తుల మనస్సులలోని సందేహములను పటాపంచలయ్యెడి యాస్కారమును కల్పించెడి యథావాక్కుల వారి యీ క్రింది పద్యమును గనుడి :

శివ సాహిత్యుల సత్కర స్థలము కాశీక్షేత్రమా హస్తదే

శవిశాలోన్నత శాఖలారయగ బంచచక్రోశమా పాణిసం

భవ శోభాన్విత చిత్రరేఖలు మహాభాగీరథీ తీర్థముల్

శివలింగంబల విశ్వనాథుడరయన్ సిద్ధంబు సర్వేశ్వరా!

(సర్వేశ్వర శతకము ప.111)

- శివం భూయాత్ -

లింగధారణ స్థలము

అశీర్వాచనము : 3

శ్లో॥ ప్రాణవద్ధారణీయం తత్ప్రాణలింగమిదం తవ!

కదాచిత్కుత్రచిద్వాపి న వియోజయ దేహతః॥

యదిప్రమాదాత్పతితే లింగే దేహాన్మహీతలే

ప్రాణాన్విముంచ సహసా ప్రాప్తయే మోక్ష సంపదః

ఇతి సంబోధితః శిష్యో గురుణా శాస్త్ర వేదినా

ధారయేచ్ఛాంకరం లింగం (సి.శి.6 : 25-27)

శీలీరే ప్రాణయోగీతీ:

ప్రాణముండు వరకు, నీ ప్రాణలింగము నెప్పుడూ అసాధారణ భక్తి భావముచే దేహము ధరింపవలయును. ఒక వేళ ప్రమాద వశమున విడి పడిన యెడ, ప్రాణములను వీడవలెను. మోక్షము లభించు” నని శ్రీగురువు చేత నుపదేశమును పొందిన శిష్యుడు మేనినప్రాణమున్నంత వరకు యిష్టలింగమును ధరించ వలెను.

ఇష్టలింగము : రక్షాకవచము :

ఇష్టలింగమును గూర్చి తెలిపెడి స్కాంద పురాణములోని యీ క్రింది శ్లోకమును గమనించుడి.

శ్లో॥ యో హస్తపీఠే నిజమిష్టలింగం విన్యసృతశ్చీన మనః ప్రచారః
బాహ్యక్రియా సలికుల నిస్సహిత్యా సంపూజయత్యంగ స బీరశైవః॥

ఇష్టలింగమును సదా దేహము మీద ధరిస్తూ, దానిని ప్రతి దినమూ పూజించెడి వాడే వీరశైవుడని యీ శ్లోకములోని భావము.

ఇతని అంతరంగ సాధన మరియు బహిరంగపూజకు యిష్టలింగమే ముఖ్యమైనదని గ్రహింపదగ్గును. జీవుడు శివుకి తనను సమర్పించుకొనుటకు ఉపయోగింపబడెడి వ్రతముగా దీనిని భావించవలెను. మనకెంతో ప్రీతిపాత్రమైన వస్తువును సదా మన సమీపములోనే యుంచుకొనుచున్నాము కదా! అదే విధిన, శివుని అమితముగా ప్రేమించెడి వీరశైవుడు, అతని చిరురూపమును మేనిన ధరించుచున్నాడు.

ప్రాచీన కాలమునందున ఋషులు ఇష్టలింగమును తమ ఉత్తమాంగమమైన శిరస్సునందున ధరించెడి వారని తెలియుచున్నది యీక్రింది పౌరాణిక ప్రమాణమును కనుడి;

శ్లో॥ కశ్యపాత్రి భరద్వాజ గౌతమాద్యా మహర్షయః
ధారయంతి సదా లింగ ముత్తమాంగే విశేషతా॥

కశ్యప, అత్రి, గౌతమ, మరియు భరద్వాజాదిఋషులు ఎల్లప్పుడూ లింగమును తమ శిరస్సున ధరించెడి వారు. శిరస్సున లింగమును ధరించెడి సాంప్రదాయమును, పాటించెడి వారిని శిరోవ్రతులని అందురు. వీరశైవమున కనేక నామాంతరములు గలవనియును మహావ్రతము, పాశవతవ్రతము, శిరోవ్రతము, అత్యాశ్రమ వ్రతము, శాంభవవ్రతములు వీరశైవ యనెడి పదమునకు పర్యాయ పదములని పండితాగ్రగణ్యులైన యుమచిగి శంకర శాస్త్రిగారు, తమ సిద్ధాంత శిఖోపనిషత్తు బాష్పమునందున తెలియజేసిరి. వీరనేక ప్రమాణములు నొసంగి విషయ నిరూపణ చేసిరిని తెలియుచున్నది.

వీరశైవుల నైష్ఠికతను గనిన వ్యాసహర్షి ఆశ్చర్యచకితుడయ్యెనని తెలియుచున్నది. యీ క్రింది స్కాందపురాణములోని ప్రమాణమును గనుడి;

శ్లో॥ శైలాదేన మహాభాగా విచిత్రా లింగధారకాః
శివస్యోపరి లింగంచ ద్రీయతేచ పురాతనైః॥
లింగేన సహపంచత్వం లింగేన సహజీవనం (స్కాందపు కేదార ఖండము, 741-42)

లింగధారులుగా జన్మించి, లింగధారిగానే జీవించి, లింగధారులుగానే మరణించెడి వారు. ప్రాచీన కాలమున నెండెడి వారనియును, లింగమే వీరికి సర్వస్వముగా నెండెడిదనియును, జనసామాన్యమునకు వీరి నైష్ఠికత వింత గొలిపెడిదిగాయుండుననియు శ్లోకములోని భావము.

ఇంతటి వీరవ్రతుల వారి సంతానమైన మనము ఆ వ్రతమును పరిపాలన చేసినప్పుడే నిజమైన వీరశైవులము కాగలము. వీరశైవ ఆచార్యులు, ఈ మహావ్రతము నాచరించెడి సాధకునికి రక్షణ నిచ్చుటకై యెనిమిది రక్షాకవచముల నొసంగిరి. అవి; గురు, లింగ, జంగమ, విభూతి, రుద్రాక్ష, మంత్రము, పాదోదకము మరియు ప్రసాదము. కామక్రోధాది యంతరంగపు శత్రువుల నుండి మనలను మనము రక్షించుకొనుటకై యుపయోగపడెడి

నిజమైన రక్షణ కవచములివి. నేటి వీరవైపులెందరో, కంచెలేని తోట యే విధిన చెరచ బడుచున్నదో మరియు అడవిలో సంరక్షణలేని స్థితిలో సాధుజంతువులేవిధిన క్రూర జంతువులకు నాహారముగా మారుచున్నవో, అదే విధిన, రక్షాకవచములకు దూరమై ధర్మరాహిత్యమునొంది, విషయవాంఛలనెడి వ్యాఘ్రములకు బలియగుచున్నారు. తుపాకి లేకుండగ, తుపాకి లైసెన్సును మాత్రము గైకొని, అడవికి వేటకై వెళ్ళేది వేటగాని ప్రవర్తనకునూ, నేడు రక్షణ కవచమునకు దూరమైన వీరవైపుల ప్రవర్తనకునూ ఎంతో సామ్యము గలదు.

ఒక వేటగాడు, బరువైన తుపాకిని గైకొని, వేటాడు నిమిత్తము, వేటాడిన ప్రాణులను మోసికొని వచ్చుటకై యొక యెడ్ల బండిని, యొక సేవకుని, తీసికొని వెడలెను. సేవకుడు బండిని నడిపించుచుండెను. వారు ఘోరాటవి యొక్క మధ్య భాగమును చేరిరి. బండినొక సురక్షిత ప్రదేశమున నిలిపి, సేవకుని బండిలోనే కూర్చుండబెట్టి, వేటగాడు తుపాకిని భుజమునకు వేసికొని, వేటను వెతుకుచూ బయలు దేరెను. ఎంత దూరము వెళ్ళినా ఫలితము లేకుండెను. తిరిగి తిరిగి అలసిపోయెను. బరువైన తుపాకి మరింత భారమనిపింప జొచ్చెను. వేట దొరకుట లేదు కదా, దీనిని వృథాగా మోయుట యెందుకనెడి సందేహమతనికి గల్గెను. దీనిని బండిలో పెట్టిన యెడల భారము తగ్గును, తత్ఫలితముగా వేటను వెతుకుచూ మరింత దూరము వెళ్ళుటకై సాధ్యమగునని యెంచెను. వేటను కనుగొనిన పిదప తుపాకిని తెచ్చుకొని వేటాడ వచ్చునని భావించెను. వెనుదిరిగి వెడలి, తుపాకిని, బండి యందున పెట్టి, మరల వేటకై తన యన్వేషణను కొనసాగించెను. వేటను వెతుకుచూ చాలా దూరము వరకు వెడలెను. క్రమేపి అతడు తన బండికి దూరము కాజొచ్చెను. ఆ విధిన రెండు మూడు మైళ్ళు వరకు వెడలెను. ఇతడు, ఇటు ఇటు చూస్తూ వెడలుచుండగా ఆకలిగొని యాహారమునకై వెడకెడి పులి యొకటి యతనికెదురయ్యెను. నిరాయుధుడుగా నున్న వేటగాని గనిన పులి యెంతో సంతసించెను. ఆహారమే తనను వెతుకుచూ వచ్చినదనెడి భావన దానికి గలిగెను. పులిని చూసి వేటగాడదిరెను. వెనుదిరిగి చూసెను. చాలా దూరమున నిలిచియున్న బండిలో తన ఆయుధము గలదు. దాని గొని తెచ్చికొనెడి యవకాశము లేదని తెలిసి కొనెను. నిరాశగల్గెను. మృత్యువు తప్పదని గ్రహించెను. భయముతో నుక్కిరి, బిక్కిరి యయ్యెను. బుద్ధి మందగించెను. దిగ్భ్రాంతికి గురి అయ్యెను. అయిననూ, ఆశను వీడదయ్యెను. “ధైర్యం సర్వార్థ సాధనం” బండిపెద్దల నుడుపులతనికి ప్రేరణ నిచ్చెను. ప్రాణ రక్షణకై ప్రయత్నింపజొచ్చెను. తెలియకుండగనే, యతని జేబులోనికి చేయిలేపగా ఒక కాగితము దానికి తాకెను. దానిని బయటకు తీసి ఇదేమిటని చూసెను. అది ప్రభుత్వమిచ్చిన తుపాకీ లైసెన్సుని తెలిసికొనెను. అతనికి ఆశ్చర్యము గల్గెను. ఆనందము హెచ్చెను. తన ప్రాణము నిలిచియుండునని సంబరపడెను. ధైర్యమును కూడగట్టుకొని, పులితో యిట్లనెను, “నేనొక గొప్ప వేటగాడిని, వేటకు వేటసంఖ్యలో నీవంటి పులులను యమ సదనమునకు పంపితిని. నా తుపాకీశక్తి నీకు తెలియదు నన్నట్లు పరువెత్తనియ్యకు. అదుగో! అచ్చట బండి కలదు. దానిలో నా తుపాకి గలదు. ఆ బండి ఇటు వైపునకే వచ్చుచున్నది. ఆకలిగొనిన పులికి యాతని మాటలు వినబడునే? అది సమీపమునకు రాజొచ్చెను. వేటగానికేమియును దోచలేదు. దీనికి నా మాటల యెడల విశ్వాసము లేనట్లుల దోచుచున్నదని భావించెను. దానికి నచ్చచెప్పుటకై “నీకు నా మాటలు నమ్మశక్యము గావని యనిపించిన, ఇదిగో యీ లైసెన్సును చూడుము” అనుచు కాగితమును పట్టుకొని యున్న కుడిచేతిని ముందుకు చాచి, కాగితమును దానికి చూపుటకై, తానే పులిని సమీపింపజొచ్చెను. పులికి కాగితముతో నేమి పని? అది తన ఆకలి తీర్చుకొనుటకై పైకెగిరి యతని మీదికి దుమికెను. అతడు నేలకొరిగెను. అది యతని గుండెను చీల్చి, వేడి వేడి రక్తమును త్రాగి సంతృప్తిని పొందెను. వేటాడుటకై వెడలిన బుద్ధి హీనుడగు వేటగాడు, తానే పులికి వేటగా అయ్యెను.

ఇదే విధముగా సంసారమనెడి ఘోరారణ్యమందున యరిషడ్వర్గములను వేటాడుటకై వీరవైవ ఆచార్యులు యిష్టమిగమనెడి తుపాకిని సాధకునికి చేతికిచ్చిరి. దానిని యెప్పుడూ తన దగ్గరగా నుంచుకొనెడి సాధకుని యరిషడ్వర్గములు ముట్టజాలవు. ఇష్టలింగమును ధరించకుండ, మేము వీరవైపుల మనెడివారందరూ తుపాకీ లేనిదే వేటకై వెడలిన వేటగాని వంటి వారు, వీరెల్లరూ బహిర్ముఖులై, పూజా ధ్యానాదులకు దూరమై, భావోన్ముఖులై పరువులెత్తుచున్నారు. అందుచేతనే, దీక్షాసమయమందున శ్రీ గురువు లింగము యొక్క మహత్తును తెలుపుచూ దీనిని ప్రాణముండు సంతవరకు దేహము మీద నుండి తీయ వలదు. ఇది నీ ప్రాణము కంటెను గొప్పదగు అత్యంతత్వమునకును, పరమాత్మ తత్వమునకును చెందినదని గుర్తించు”మని బోధచేయవలెనని శ్రీ భగవత్పాదుల వారు ఆదేశము నిచ్చిరి. వీరి యాజ్ఞను పరిపాలించినప్పుడు మనకు రక్షణ చేకూరును.

వీరవైపుల నిత్యక్రియలు : ఇష్ట లింగధారణ మలయు పూజ.

యావజ్జీవం అగ్నిహోత్రము, జుహ్యోత్” యనెడి వేద మంత్రమునందు అగ్నిహోత్రము నిత్యకర్మము అయి వున్నదని తెలియుచున్నది. దానిని జీవనమున్నంతవరకు పరిపాలించవలెనని వేదము యొక్క ఆదేశముకంటే కలదు. అగ్నియే దేవుడని పూజించువారికి అగ్నిహోత్రం నిత్యకర్మము

యున్నది. వీరశైవులకు ఏది విహితమో అనునది తెలియచెప్పెడి 'సిద్ధాంత శిఖోపనిషత్తు' వీరశైవ భాష్యములోని ఈ క్రింది శ్లోకము గమనార్హమైయున్నది.

శ్లో॥ లింగస్య దారణం యస్య స్థూలదేహేనవిద్యతే
తద్దేహం నిష్ఫలమ్యం" జీవత్వక్త శరీరవత్॥
తస్మాత్ దారణమ్ ప్రోక్తం యావజ్జీవాగ్ని హోత్రవత్॥ (సి.శి.నిషత్తు భాష్యము పుట29)

ఈ ప్రమాణము ప్రకారము, లింగధారణము దాని పూజ వీరశైవుల నిత్యకర్మమై తమ జీవనమున్నంత వరకు తప్పనిసరిగా చేయవలసిన కర్మ.

నిత్యకర్మమనే పదమునకు అర్థమేమిటో తెలిసికొనవలసి యున్నది. న్యాయకోశములోని ఈ క్రింది శ్లోకమును పరికించుడి.

శ్లో॥ నిత్యం సదా యావదాయుర్నఖ దాచితక్రమేత్
ఉపేత్యాతిక్రమే దోష శ్రుతేరాత్యాగదర్శనాత్॥
ఫలిశ్రుతీర్వప్స, యాచ్చ తన్నిత్యమిహ కీర్తితమ్॥ (న్యాయకోశం : పుట : 417; 418)

పూర్వోక్త ప్రకారము నిత్యకర్మముననుష్ఠించిన యెడల విశేషపుణ్యమేమి యుండదు. అయితే చేయకుండ ఉండినయెడల దురితప్రాప్తియగును. ఈ కారణమున దురితములనరికట్టుటకై విధిగా నిత్యకర్మలు చేయవలెను. వీరశైవుడు యిష్టలింగమును మేనిన ధరించకుండ ఉండిన యెడల కల్గెడి దోషము లెట్టివో తెలిసికొనవలసి యున్నది. సిద్ధాంతశిఖోపనిషత్తు వీరశైవ భాష్యములోని ఈ క్రింది శ్లోకమీవిషయమును వివరించగలదు.

శ్లో॥ భక్తస్యాచి చిద్రతో లింగం యావత్ప్రాణ విదారణమ్
శ్వహంసభక్షణమ్ తావదాన్నే నరచితం భవేత్॥ (సి.శి.నిషత్తు భాష్యము పుట : 29)

లింగవిరహితుడై ఎవ్వడైతే అన్నమును భుజించుచున్నాడోనయ్యది, కుక్కమాంసము వంటిదనియును ఆ యన్నమును తినుట వలన కుక్కమాంసమును తినెడి దోషము కల్గుననియును, శ్లోకములోని భావన. ఇట్టి దోషములను నివారించుటకై ప్రతి వీరశైవుడు లింగధారణమునవశ్యముగా చేయవలెను. అదియునుగాక ఈ క్రింది ప్రమాణము ప్రకారము దీక్షా సమయమున లింగమును నిరంతరము ధరించెదనని ప్రమాణము చేసిన శిష్యుడు తదనుగుణముగానే ప్రవర్తించుటలో ఔచిత్యముండును.

శ్లో॥ అత్యాశ్రామిత్వాత్ గణవంశజానామ్
లింగాంగ సంగినాం తత్రజన్మాంతదీక్ష॥ (సిద్ధాంత శిఖోపనిషత్ : శ్లో12)

పైప్రమాణము ప్రకారము, వీర, నంది, వృషభ, భృంగి మరియు స్కందుల వంశజులైన వారును, అత్యాశ్రమీయులమనిపించుకొనెడి వారును మరియు లింగాంగ సంగులైన వీరశైవులకు దీక్ష కాలము నందు గురువుగారు శిష్యునిచేత "నేను నా ప్రాణమున్నంతవరకు తమరి నుండి ప్రాప్తమైన యిష్టలింగమును ధరించుకొని యుండెదను, అనెడి ప్రతిజ్ఞను చేయుచున్నందు వలన ఆ ప్రతిజ్ఞానుసారముగా లింగధారణ తప్పని సరిగా చేయవలెను.

వీరశైవులు సాయశ్చిత్త వర్జితులు

గురువుగారాదేశించిన యటులశాస్త్రోక్త విధిన యిష్టలింగమును ధరించినను అది అకస్మాత్తుగా దేహము నుండి జారిపడిన యెడల దానికి ప్రాయశ్చిత్తమేమిటి? రేణుక భగవత్పాదులవారు ఈ విషయమున క్రింది ఉపదేశము నిచ్చిరి.

శ్లో॥ యదిప్రమాదాత్ పతితే లింగేదేహాన్మహీతలే
ప్రాణాన్ విముంచ సహసాప్రాప్తయే మోక్ష సంపద॥

ప్రమాద వశమున లింగము నేల మీద పడిన యెడల ప్రాణమునే త్యజించవలెనని పై శ్లోకములోని భావన, యిట్టి భావనలే శివాగమములలో, కనపడుచున్నవి.

శ్లో॥ యల్లింగం గురుణాదత్తం ప్రాణలింగం తదేవహి
మద్యేనష్ట ప్రమాదేన దేహం తక్మాశివం వ్రజేత్

(పారమేశ్వరతంత్ర పటల2, శ్లో 102 మరియు 103)

శ్లో॥ గతే లింగే త్యజేత్ ప్రాణం వీరశైవహ సఏవహి (పరమ రహ్యము-3-2)

శ్లో॥ వీరశైవః క్రమః ప్రోక్తః ప్రాయశ్చిత్త వివర్జితః
ప్రాణలింగే వ్రతే లుప్తే హస్తఖడ్గాదనర్వాయనే॥
ముఖమ్ పంకజవ చింద్యాద్విరబృత్యస్య లక్షణమ్

(వాతుల శుద్ధాఖ్య తంత్ర పటలం 10-51,52)

పైన పేర్కొనిన ఆగమ ప్రమాణములు శివుని ఆజ్ఞ మేరకే యివ్వబడినవని తెలియుచున్నది. అందుచేత వీరశైవులకు ప్రాణత్యాగము తప్ప వేరొక ప్రాయశ్చిత్తము లేదనెడిది ప్రతిష్ఠితమైనది. అయితే యిట్టి కఠోరమైన నియమము వీరశైవులను వీరవ్రతముగా తీర్చిదిద్దుటకే విధింపబడినదని గ్రహింపవచ్చును. ప్రాణత్యాగము విషయమున మరి కొంత చర్చ జరుగవలసి యున్నను తదుపరి భాగమున నది తెలిసికొందుము. వ్రస్తుతము వీర వ్రతము గురించి తెలిసుకొనెదము గాక.

వీరశైవుల వీరవ్రతము :

వీరశైవులు వీరవంతులని యింతకు ముందే తెలియజేయనైనది. లింగదారణ వ్రతమును పరిపాలించ వలయునన్న జీవిత పర్యంతము ధీరులుగాను, శూరులుగాను వుండవలెను. వేరే విధముగా చెప్పవలెననిన వీరశైవులకు వీరత్వము మరియు శూరత్వము ఆవశ్యకములైన గుణములు ప్రాణభయమున్నవారు వీరులెట్లునబడుదురు? అట్టి వారు వీరవ్రతమును పాటించలేరు నిష్ఠతో లింగదారణ మతమును పరిపాలించెడివాడే వీరశైవుడు అనుబడుచున్నాడు ఈ విషయమున వివరణనిచ్చెడి చంద్రజ్ఞానాగమములోని శ్లోకములను పరిశీలించుడి.

శ్లో॥ ఇష్టలింగ వియోగేవాప్ర తానాం వా పరిచుత్యత
దృణవత్ ప్రాణ సంత్యాగ యితీవ్రతమ్ మతం॥
భక్త్య త్యాసవిశేషోఽపివీరత్వమితి కద్యతే
వీరవ్రత సమాయోగాద్ వీరశైవం ప్రకీర్తితమ్॥

(చంద్రజ్ఞానాగమము : క్రియాపాదం 10;33-34)

ఇష్టలింగ వియోగము జరిగిన యెడల ప్రాణములను తృణప్రాయముగా నెంచి పరిత్యజించెడి భక్తి యొక్క పరాకాష్ఠనే వీరవ్రతము అని యందురు. ఈ వీరవ్రతము సదా పాటించెడివాడే వీరశైవుడు.

శివునికి తననే అర్పించుకొనెడి గుణగణములు గలవాడే వీరుడని వాతులాగమము లోని ఈ క్రింది శ్లోకముల వలన తెలియుచున్నది.

శ్లో॥ విశిష్టయీర్యతే యస్మాద్ వీరయిత్యభిధీయతే।
 శివేన సహః సంబంధం శైవమిత్యాధ్యతంబుడైః॥
 ఉభయోః సంపుటబావాత్ వీరశైవమితి స్మృతమ్।
 శివా యార్చితజీవత్వాత్ దేవీరతంత్ర సముద్భావాత్॥
 వీరశైవ సమామోగాత్ వీరశైవ మిస్మృతమ్॥ (వాతులశుద్ధాఖ్యతంత్రము, 10; 27-29)

పై శ్లోకములోని భావమేమనగా శివునకు తననే అర్పించుకొనెడి విశిష్టగుణముండుట చేత వీరుడనియును యిష్టలింగ ధారణ మూలకముగా శివునితో నిత్యసంబంధమును స్థాపించు కొనియుండుటచే శైవుడనియును, ఈ రెండు పదముల యొక్క సంపుటికరణము వలన వీరశైవ శబ్ద ముద్భవించినదనియును, యిట్టి యోగ్యత కల్గిన వాడే వీరశైవుడని తెలియుచున్నది. ఇంకొక ప్రమాణములో యీ విషయమునింకొక రీతిన గలదు.

శ్లో॥ విశబ్దోవా వికల్పార్థోర శబ్దోరహితార్థకః।
 వికల్పరహితం శైవం వీరశైవంప్రచక్ష్యతే॥ (క్రియానుసారము; ఉపదేశం, శ్లో:37)

ఇష్ట లింగము వియోగమైనపుడు పూర్వోక్త ప్రకారము ప్రాణమును త్యజించవలెనా వలదా యనెడి వికల్పమును వీడి నిశ్చయముగా గురువుగారి, మరియు శివుని యొక్క శాసనమును పరిపాలించువాడే పై శ్లోకములో తెల్పినట్టి వీరశైవుడు. ఈ విధముగా వీరశైవ శబ్దము యొక్క వ్యుత్పత్తిని ప్రతిపాదించెడి ఆగమ శాస్త్రమును పరిశీలించిన పిదప, నిజముగా లింగదారణ వ్రతమును వాళ్ళ చేత ఆచరింపయోగ్యమైనది గాదు. ఈ విషయమున శ్రీ శణ్ముఖస్వామి యిచ్చిన వివరణను ఎంతో పుపయక్తముగా నున్నది. గమనించుడీ.

వచనం : ఫల విరబేకు శివభక్తి యమాడువల్లి, హిడిదుబిడెనెంబ
 ఫలవిర బేకు నిత్యనేమదల్లి హిడిదుబిడెనెంబ
 ఫలవిరబేకు శీలవ్రతదల్లి హిడిదుబిడెనెంబ
 ఫలవిరబేకు నమ్మ అఖండేశ్వర లింగనకూడ
 ఎందిగూఆగల బారదెంబిన్దైష్ట్యయల్లి॥

ఈ వచనము యొక్క తెనుగురూపము గనుడీ;

చలముండవలెను. శివభక్తిని చేసెడి దాని యందు, పట్టినది వీడననెడిది
 చలముండవలెను నిత్యనేమమందు పట్టినది వీడననెడిది.
 చలముండవలె శీల వ్రతమందు పట్టినది వీడననెడిది గూడ.
 చలముండవలె మన అఖండేశ్వర లింగము గూడ.
 ఎప్పటికి విడువననెడి నిష్ఠయందు

షణ్ముఖ స్వామి వచనములో లింగమును మేనినుండి దూరము కానివ్వననెడి గట్టి పట్టుదల శివభక్తునిలో వుండవలెనని చెప్పబడినది.

చలమనెడిది వీరశైవునకుండవలసిన అవశ్యమైన లక్షణమని తెలియుచున్నది. అందుకే బసవణ్ణ వారు

“చలవిల్లద వరమెచ్చనమ్మకూడల సంగమదేవా” యని ప్రకటించిరి. దీని యర్థమేమనగా పట్టుదల లేని వారిని శివుడు ఎన్నటికీను మెచ్చడు. శ్రీ నిజగుణశివయోగులును పట్టిననీమమును వీడకుండవుండుటనే చలమనియును, అట్టి చలమును తనలో నిలుపవలసినదిగాశివుడిని వేడుకొనెను.

ప్రాణత్యాగము-విషయమున రహస్యార్థమేమి?

మహారాష్ట్రమునకు చెందిన ప్రఖ్యాత వీరశైవ యోగులైన శ్రీ మన్మథస్వామిగారు తమ పరమ రహస్యమునెడి మరారి గ్రంథములో ఈ క్రింది విధిన తెల్పిరి.

శ్లో॥ లింగ హాబీజయాచా ప్రాణ తోహరవతాచీసోడి ప్రాణ

అయిసీహే వీరశైవలక్షణా జాణదేవీ సాచపై॥ (పరమ రహస్యము : 3-5)

ఈ పరమ రహస్యమునందు లింగమే తన ప్రాణమని తెలిసికొని వీరశైవుడు ఆ లింగము పతనమైనప్పుడు, ప్రాణమునే త్యాగము చేయవలెనని ప్రతిపాదించిరి. మన ధర్మమునకు చెందిన ప్రాచీనాచార్యులు మరియు సాధువుల వచనములనవలోకనము చేసిన పిదప యిష్టలింగమును ఎప్పటికి కూడా శరీరము నుండి దూరము చేయకూడదనెడిదే వారి హృద్గతాభిప్రాయమని తెలియుచున్నది.

అకస్మాత్తుగా లింగము పడిపోయినపుడు, బలాత్కారముగా ప్రాణమును వీడునది ఆత్మ హత్య కాదా? అనెడి సందేహము రాక మానదు. ఐతే గురువు యొక్క ఆదేశము మరియు శివుని యొక్క ఆ దేశము యీ విధముగా నున్నందున ధర్మశాస్త్రము ప్రకారము వీరి కొరకు చేసెడి ప్రాణత్యాగము ఆత్మహత్య కానేరదు. అందుచేత లింగము పతితమైనప్పుడు చచ్చెడి వారికి ఎట్టి దోషముండదు. సంసారమునకై భయపడి బలవంతముగా చచ్చెడి వారికి దోషముండును గాని పరమాత్మునికై చచ్చెడివాడికి దోషముండునా?

‘అంతేయామతి: సాగతి:’ యనెడి వచనము ప్రకారము లింగము యొక్క వియోగమును భరించ లేక ప్రాణార్పణ చేసిన యెడల అతడు లింగ రూపమునే పొందగలడు. దుర్గతి పొందుటకు చావు ముఖ్యమైనదిగాదు. చావుకు సంబంధించిన భావన ముఖ్యమైనది.

మరొక్క విషయమేమనగా దేవునికై చచ్చుటకు సన్నద్ధులైన వారిని దేవుడు చావనిచ్చునే? తన ప్రేమ యొక్క లక్ష్యమైన మల్లయ్య కొరకై శ్రీశైల పర్వతము నుండి దుమికిన శ్రీ సిద్ధరామేశ్వరుడు చచ్చెనా? ఇట్టి దృష్టాంతములు శైవేతరమైన ధర్మములలో కూడా కలవు. భక్తుని భక్తిని పరీక్షించుటకై భగవంతుడు పెట్టే పరీక్షలలో భగవంతుడు ప్రాణత్యాగానికి సిద్ధపడుచున్నాడా లేదా యనెడిది కూడా వుండును. నిజమైనభక్తులు మాత్రమే ప్రాణమును తృణప్రాయముగా నెంచి, విగత జీవులగుటకు సిద్ధమగుదురు. అట్టి యెడ భగవంతుడు ప్రత్యక్షమై ప్రాణత్యాగము నివారించుచున్నాడు. అయినను ఇతర విషయములకై ప్రాణత్యాగమునకై సిద్ధపడుదురేగాని, దైవము కొరకు ప్రాణిచ్చు వారెందరు? ఈవిషయమున ప్రభుదేవుల వారి వచనము గమనార్హమై యున్నది.

శ్లో॥ హెన్నిగాగిసత్తవరు కోటి, మణ్ణిగాగి సత్తవరుకోటి

హోన్నిగాగి సత్తవరుకోటికోటి

గుహేశ్వరా నినగాగి సత్తవరనొబ్బరన్నకానె

ఈ వచనము యొక్క తెలుగు రూపమిది

శ్లో॥ పడతి కొరకు చచ్చెడి వారు కోటి,

మన్నుకై చచ్చెడివారు కోటి

పొన్ను కొరకైచచ్చెడి వారు కోటి కోట్లు

గుహేశ్వరా నీకై చచ్చెడి వానినొక్కరిని కాన

పై వచనమున తెల్పిన ప్రకారము ప్రాణత్యాగము చేయుటము, అంత సులభమైన పనిగాదు. అందుచేత దేవునికైనను దేవుని ధ్యానమునకైనను ఆవేశమును గొని ప్రాణత్యాగమును చేసిన యెడల సద్గతి యానేగాని దుర్గతి కానేరదు. ఇదియే శ్రీరేణుక భగవత్పాదులవారి యుపదేశములోని రహస్యార్థము.

శివభక్తి నిరూపణకై ప్రాణత్యాగమున కొడగట్టిన శివభక్తులెందరో సద్గతిని పొందిన విషయము నయనారుల చరిత్రలలో బహువిస్తారముగా నిరూపితమైనది.

ఇంకను, శ్రీ భగవత్పాదుల వారి యుపదేశము వ్యవహారిక పక్షమును ఆలోచింతుముగాక, మనిషి సామాజిక జీవి. సమాజమునందున బ్రతుకుటకై యతనికి సతి, సుత, సంపత్తులు నెంతోను అవశ్యకమైయున్నవి. తనను తాను ప్రేమించికొనిన యటులే తన వారిని, తన వస్తువులను ప్రతిమనిషి అమితముగా ప్రేమించుచున్నాడు. కొందరు తమ వారిని, తమ వస్తువులనెంత మేరకు ప్రేమిస్తారనగా, వాటి నిమిత్తమున వారు ప్రాణ త్యాగమునకైననూ సిద్ధపడుదురు. ఈ విషయమును చూసి శ్రీ సర్వభూషణశివయోగి గారు “బలిద లౌకనిగె సతి పుత్రాదిగలే బ్రహ్మ” యని సెలవిచ్చరి. సతి పుత్రుల యెడల నధికమైన ప్రేమాతిశయము గల వారికి సతిపుత్రాదులే సర్వస్వమనెడిది శివయోగుల వాక్కులోని భావము. ఒక వ్యక్తి దేనినమితముగా ప్రేమించునో దాని యెడల నతని ప్రాణములు తాదాత్మ్యమును పొందుచున్నవి. వాటికి ప్రమాదము సంభవించినప్పుడా వ్యక్తి ప్రాణములు త్యజించును. ఎంతో కష్టమున కోర్చి, తాను సరిగా తినక, యితరులకు పెట్టకుండగ లోభ బుద్ధిగల వారు భాగ్యమును కూడబెట్టుచున్నారని అది దొరల పాలో లేదా దొంగలపాలో యైనప్పుడా లోభి ప్రాణమును వీడకుండా ఉండగల్గునే? పతి మరణమును చూచి యసువులు బాసే సతులు, సతీ వియోగము ననుభవించలేక చచ్చి పోయెడి ప్రేమికులెందరో గలరు. పుత్ర వియోగమును భరించజాలక నేలకొరిగిన వారు చాలా మందిగలరు. రామాయణములోని దశరథుడట్టివాడే కదా! వీటన్నిటికీ శాస్త్రములోనామోదము కలదే? వారి ప్రేమలే వారిచేత నా పనులను చేయించుచున్నవి. అదే విధిన లింగముపైన యమితమైన ప్రేమానురాగములు గల్గినప్పుడు, లింగము పతనమైనప్పుడు ప్రాణములు వీడుటకు నిశ్చయించికొనుట లోక విరుద్ధమైన విషయము కానేరదు. కాన శ్రీ భగవత్పాదుల విధిన యుపదేశము నిచ్చి యుందురా? ప్రార్థన కర్మానుసారముగా లభ్యమయ్యెడి ఒకానొక దినమున దూరమయ్యెడివియూ అగు అనిత్య వస్తువుల మీద మమతను పెంచికొని వాటి నిమిత్తమున ప్రాణమును వీడి సంసారచక్రమున జిక్కి బాధలకు గురియగుట కంటెను నిత్య-సత్యస్వరూపమైన లింగతత్వమును ప్రేమించి జీవుడు లింగస్వరూపిగా కావాలనెడిదే ఆచార్యుల ఉద్దేశములోని భావమని గ్రహించవలెను.

శాస్త్ర నియమము - విపరీతార్థపరిహారము :

“ప్రాణాన్ విముంచ సహసా” యనెడి యాచార్యుల వారి వాక్కులో శిష్యుని ప్రాణ హరణ జరిగితీరవలెనని భావము గలదని గ్రహించవలదు. ఈ విషయము గుర్తెరుగుటకై వైదిక పద్ధతులను పరిశీలింతుము గాక, “యాజ్ఞికీ హింసా హింసానభవతి” యనెడి సూక్తి విధిన యజ్ఞము నందున చేసెడి హింస, హింస కాజాలదని దీని భావము. దీనిని బట్టి వేదము హింసను ప్రబోధించుచున్నది అని యనుట యుక్తము కాదు. స్వాభావికముగా హింసాప్రవృత్తి గల్గిన మానవుని, హింసను అరికట్టుటకే యజ్ఞమును విధించినదని చెప్పుదురు. ఏ విధముగా హింసను నిరోధించుటకై వేదవాక్కులు నుపయోగింపబడుచున్నవో, అదే విధిన, ప్రాణత్యాగము చేయవలెననెడి భగవత్పాదుల వారి వాక్కు శిష్యుని ప్రాణములను రక్షించుటకే యనిదలచవలెను. లింగము యెడల నధిక జాగరూకత వహించి, యెల్లప్పుడూ తన మేనిన నిలిపి తద్వారా శిష్యుడు సర్వతోముఖమైన రక్షణ పొందవలెననెడి సదుద్దేశముతోనే ప్రాణ త్యాగ నియమము విధింపబడినదని గ్రహించవలెను.

నిరంతర లింగధారణ యనెడి వీరశైవుల యొక్క కఠినమైన వీరవ్రతము. దీనిని సరిగా గ్రహించని వారు ఎన్నోఘదేహములను గల్గియున్నారు. ధరించవలెనా? వలదా? ధరించిన పిదప వియోగమైన యెడల యేమి చేయవలెను? ప్రాణత్యాగము కర్తవ్యమా? అకర్తవ్యమా? కారణములు, ఏ విధిన నన్నునూ వీరశైవులు యిష్టలింగము యెడల ఉదాసీనము వహించుట క్షంతవ్యము కాదు.

శాస్త్రమునకు సంబంధించిన నియమములు సామాజిక హితము నాశించియే ఉద్దేశింపబడినవి. వాటి మర్మమును గుర్తెరిగి ఆచరించిన యెడల సత్ఫలితములు లభించును. కొన్ని సందర్భములలో వాటిని, అపార్థము చేసుకొనెడి యవకాశము కలదు. అనేక మంది మహదీయ భక్తి సంపన్నులై, ఆచార్యులు ఉపదేశించిన యటులే తన జీవనమును గడిపిరి. లింగము యెడల అమితమైన ప్రేమానురాగాలను పెంచికొనిరి. ప్రమాదవశాత్, అది దూరమైనయప్పుడు, వారి ప్రాణము అప్రయత్నముగనే వారిని వీడి వెళ్ళెను. నేడును ఆప్తుల మీద ప్రేమను పెంచికొనినవారు, ఆప్తుల కేమైననూ ప్రమాదమేర్పడి నప్పుడు గుండె ఆగిపోయి చచ్చెడివారు లేరే? ఈ విధముగనే, లింగము దూరమైనప్పుడు నైష్ఠికులైన మహాత్ముల వారి ప్రాణములు బయల్పెడలి పోయెను. భక్తిలో పరిపూర్ణమును సాధించిన వారికే యిట్టిది సాధ్యమగును.

దీనిని, సతిపతుల యొక్క సంబంధముతో పోల్చి చూడవచ్చును. పతి వియోగము గల్గినప్పుడు సతియొక్క దేహము విగత ప్రాణి కావచ్చును. యిట్టి స్థితి అందరికీ సంభవించునే? పతి మీద ప్రగాఢమైన ప్రేమానురాగము గల్గి, పతిలేనిది తాను జీవించ జాలననెడి మనోభావము గల్గిన గాని యిది సంభవము కాదు.

కొన్ని సందర్భాలలో సతి విగత ప్రాణి కాకుండిననూ, పతిలేని జీవితము నిస్సారమని భావించికొని మనఃపూర్వకముగా ప్రాణమును త్యాగము చేయవచ్చును. మనస్సులో గల్గిన ఆందోళన వల్లగాని, వైరాగ్యభావన వల్లగాని యిది సంభవించును. దీనిలోనూ దోషము లేదనవచ్చును. ఇదే విధిని సాధకుడు స్వచ్ఛందముగాను, ప్రయత్నపూర్వకముగాను విగత ప్రాణి కావచ్చును. సాధకునికి సద్గతి లభించియే తీరును, శాస్త్రోక్తి ప్రకారమిది ఆత్మహత్య కాజాలదు. ప్రాణము దానంటిత అదియే దేహమును వీడి పోయినప్పుడు సాధకునికి యెట్టి ఫలితము లభించునో, అట్టి ఫలితమే యీ సాధకుడును పొందుచున్నాడు. ఇది యిట్టులుండగా, శాస్త్ర నియమములను అంధవిశ్వాసముతో నాచరించే పద్ధతి కూడా కొనసాగుచున్నది. “గతాను గతిలోకోనలోకః పారమార్థికః” యనెడి సూక్తి ప్రకారము, సాధారణముగా జనులు అంధవిశ్వాసములవైపు మొగ్గును చూపుచున్నారు. సతీ సహగమనము నొక ఉదాహరణగా గైకొనవచ్చును. భర్త గతించిన స్త్రీ భర్త చితిపైనకు బలవంతముగా త్రోసి ఆమె ప్రాణములను తీసెడి దురాచారము క్షంతవ్యముకాదు. దానిని హత్యగానే భావించవలెను. శాస్త్రము కూడ దీనినంగీకరించదు. ఇదే విధిని లింగము దూరమైన సందర్భమున లోకాపవాదమునకో, లేదా కీర్తిని పొందుటకో సాధకుడు ప్రాణత్యాగమునకు పూనుకొనవచ్చును. మరి కొందరు, అనారోగ్యముతో విసిగి యిట్టి యాచరణలకు పూనుకొనవచ్చును. ఇట్టిది శాస్త్ర సమ్మతము కానేరదు. దీని వలన సద్గతి లభించదు. ఇది గర్హనీయమైనదైయున్నది.

శరణుల విచారము మేలయు దాని పీఠిణామము :

శ్రీ జగద్గురు రేణుక భగవత్పాదుల వారి యుపదేశము యొక్క మర్మము నెరుగకయే, యిష్టలింగ వియోగమైనప్పుడు ప్రేమరహితమైన ప్రాణార్పణలు లేదా బలవంతముగా చేయించెడి ప్రాణార్పణలు నిరోధించి, అంధ విశ్వాసము గల వారి కళ్ళు తెరిపించుటకై శరణులు కృషి సల్పిరి.

వీరి విచార ధారలను గనుడి:

అంగదమేలణ లింగ హిగితైందు

ఆత్మఘాతవ మాడికొళ్ళ బేకెంబరు అజ్ఞానిగళు

అంగవాపుదు లింగవాపుదెందరియరు

అంగమే ఆత్మ లింగమే అరిపు

ఇష్టలింగవను ప్రాణలింగవెంబ కష్టవైల్లియదొ

ఇష్టలింగహోదరె ప్రాణలింగ హోగదునోదా

అంగదొళగె మహాలింగ తిరలు కైయ లింగబిద్ధితైందు

వెల దొళంగవ హుణువరు భంగ పడువరల్లా

ఈ విచార ధారయొక్క తెలుగు రూపమును గనుడి;

అంగము మీదట లింగము వీగెనని

ఆత్మఘాతమును చేసికొనవలెనందురు అజ్ఞానులు

అంగమెయ్యది లింగమెయ్యది యనెడి దెరుగరు

అంగమే, ఆత్మ లింగమే జ్ఞానము

ఇష్టలింగము ప్రాణలింగమనెడి కష్టమెక్కడిదో

ఇష్టలింగము పోయినా ప్రాణలింగము పోదుచూడుమా

అంగము లోపల మహాలింగముండగను చేతలింగము పడినదని

నేలకూలెడి హూణులు భంగపడుదురు కదా!

ఈ విధముగా ననేకమైన వైచారిక వచనముల వలన చెన్న బసవన్న మరియు ప్రభుదేవులు మొదలగు వారు లింగవంత సమాజమును హెచ్చరించిరి.

శరణుల యీ హెచ్చరికనువిని యప్పటివారు కొందరు ఆచరించి యుందురు. అయితే ఇప్పుడు మాత్రము ఎంతో మంది హెచ్చరికను ఆచరిస్తున్నట్లు తెలియుచున్నది.

ఇష్టలింగము అకస్మాత్తుగా ప్రమాద వశమున నేలన బడునదటలుండనీ, తామే స్వయముగా లింగమును తీసి గూటమునకు తగిలించుటయో లేదా దేవుని గదిలోని యొక గూటిలో పడవేయుటయో చేసెడి వారిని చూచుచున్నాముగదా!.

వైచారికతే అవసరము నాస్తికతే వలదు :

మనుష్యుడు ధర్మమార్గమున నడువ వలెననిన శాస్త్రము లేదా శస్త్రము యొక్క భయముండవలెను. ఈ రెండు భయము లేనినాడు మానవుడు నాస్తికుడుగానూ, విశ్వంఖలుడునూ అగును. ఇప్పటిసమాజమునకు ప్రభుత్వము యొక్క శస్త్ర భయమూ లేదు. ధర్మశాస్త్ర భయమూ లేదు. ఈ కారణమున, సామాజిక స్వాస్థ్యము పాడగును. ఇదొక మానవుని వినాశ మార్గము. అంధ విశ్వాసములను దూరము చేసికొనుట యావశ్యకమైన విషయమే. అయితే వైచారికతను క్రమక్రమముగా పెంచికొని నాస్తికుడగుట గొప్ప దోషమగును.

బంగారపు వ్యాపారియొకడు, గీటురాయిని ముందున నిడికొని, ప్రజలు తెచ్చి యిచ్చిన బంగారపు ఆ భరణములను గీటిరాయికి రాచి పరీక్షించుచుండెను. ఇది యతని నిత్య వ్యవహారమై యుండెను. ఇరువది అయిదు సంవత్సరములుగా నతడు ఈ విధిననే చేయుచుండినందున, ఎవ్వరైననూ ఏ వస్తువు నిచ్చినా గీటురాయికి గీకి పరీక్షింపజొచ్చెను. అతినికి తెలియకుండగనే నిది జరగుచుండెను. అది యొకక వైశాఖ మాసములోని దినము. లగ్నముల సమయము పని వత్తిడి యెక్కువగా ఉండెను. గ్రాహకులు అధిక సంఖ్యలో వచ్చుచుంటి. అంతా గందరగోళముగా నుండెను. ఇది యిట్లులుండగా, నతనికొక మిత్రుడుండెను. అతనికొక పెద్ద తోట యుండెను. అందులో నతడు రక రకముల ఫలాచెట్లను పెంచెను. బంగారపు వ్యాపారి అయిన తన మిత్రునికలిసి పోవుటకై యాతడు దుకాణమునకు వచ్చెను. తన తోట లోని గులాబి పువ్వునొక దానిని యెంతో భద్రముగా తీసికొని తెచ్చెను. అది అరుదైన జాతికి చెందినదై యుండెను. దాని రంగు సువర్ణమును పోలి యుండెను. దానినతడు వ్యాపారి చేతికి నొసంగెను. తన స్నేహితుని యెంతో ఆదరణముతో కూర్చుండబెట్టి, తన పనిని వదలు కొని యాతనితో మాట్లాడెడి, వ్యాపారి యొక యనౌ చిత్తమైనవనిని చేసెను. అలవాటులో పొరపాటుగా పరిణమించిన ఆ పని వింతగొలిపెడిదై నుండెను. పువ్వును గీటురాయికి గీకి పరీక్షించి అపహాస్యమునకు గురి అయ్యెను. గులాబి అందమును చెరిచిన వాడయ్యెను. దాని గుభాళింపు నాస్వాదించి, మనోహ్లాదకరమైన యనుభవమును పొందలేకపోయెను. బ్రతికెడి పద్ధతియును అట్టిదేయని డి.వి.జి. యనెడి కన్నడ కవి నిరూపించిన వాడయ్యెను. అతని ‘మంకు తిమ్మన కగ్గయ’ నెడి కృతిలోని 626వ పద్యములో నీ విషయము గలదు.

వేచినేము :

తర్కమనెడిది మంచిదే. తర్క పద్ధతిలో పరీక్షించి విషయగ్రహణ చేయుట వలన యుత్తమమైన ఫలితము వచ్చును. కాదనలేము. కాని ప్రతి యొక్క విషయమును తర్కమునకు గురి చేయుట యనేది సరియైన విషయము గాదు. “నైషాతర్కేణ మతి రాపణేయా” అని శాస్త్రము చెప్పినది. భక్తి స్థలములోని సాధకునికి తర్కము కంటే భావమే ముఖ్యమైనదని గ్రహించవలెను. భక్తి భావన కనుకూలముగా నుండెడి తార్కిక వాదములు గ్రాహ్యములే. కాని భక్తి భావమును కృశింప జేసెడి తర్కము అవాంఛనీయమైనది. ఇష్టలింగ వియోగమైనప్పుడు ప్రాణత్యాగమును చేయవలెననెడి

భగవత్పాదుల ఉపదేశమును తర్కమునకు గురిచేయకూడదు. ప్రాణత్యాగమును, ఆత్మపూతుక చర్యగాతీసుకొనవలదు. ఆ విధిన చేసిన యెడల గులాబీ పువ్వును గీటురాయికి గీచినట్లే యగును. ఆత్మపూతుక చర్య ఉచితమైనది, కాదనే తర్కమును భగవత్ పాదుల వారి యుపదేశమునకు వర్తింపజేయకూడదు. పువ్వు యొక్క సొగసు, సుగంధము మరియు లాలిత్యముల నెరుగజాలని వ్యాపారివలె ప్రవర్తించవలదు. ఆచార్యులవారి యుపదేశములోని యదార్థమును గ్రహింపవలెను. తాత్విక మర్మమునెరుగవలెను. అట్టి యెడ పువ్వు యొక్క అందమునుగని, సుగంధమును పీల్చి ఆనంద ప్రాప్తిని పొందిన యటులే, యుపదేశము యొక్క మర్మము నెరిగి దాని నుండి లాభమును పొందెడి ప్రయత్నము చేయవలెను. అప్పుడు ఆచార్యుల వారి యుపదేశము యెడల అనాదరణ భావము పొడచూపదు. అవహేళన భావము గలుగదు. గ్రహించవలసిన విషయము తెలియగలదు. ఇష్టలింగధారణ యనెడి నియమ పాలన యెడల సాధకుడు అచంచలమైన నమ్మక విశ్వాసములు గల్గి యుండవలెననియును, నిష్కాభావ సమన్వితమైన నియమ పాలన చేయవలెననియును, అజాగ్రత్తగా ఉండకూడదనియును గ్రహించవలెను. ఈ విధిన గాంచిన యెడల శ్రీ భగవత్పాదుల వారి యుపదేశమనెడి పుష్పము వలె సుగంధము ప్రతి యొక్కరి అనుభవమునకు వచ్చును. ఇట్టి పరిమళమును ప్రతి యొక్క వీరశైవుడు భ్రమరమువలె న్యాస్వాదింపిన యెడల మరవరాని మధురానుభూతి గల్గును.

ప్రాణమీగ్నేప్రేతమీలు :

ఈ విధముగా నెంతో మహాత్ముతో కూడిన శ్రీ భగవత్పాదుల వారి యుపదేశమును పెడచెవిన పెట్టిన వారిని శ్రీ మన్మథ స్వామి వారు పిశాచి వంటి వారని తెలిపిరి. వారి వాక్కులను గనుడి.

జయాచాప్రాణలింగీ భరలా! తోకైసా ఆసే హేహీ పురలా!

లింగగేలియా దేహీ సంచరలా! పిశాచవతజాణిచీ! (పరమ రహస్యము 3-14)

ఇష్టలింగమే వీరశైవుల ప్రాణ లింగము. అదే వారి ప్రాణవాయువు. ప్రాణము లేని దేహము ప్రేతమనిపించుకొనును. ఈ కారణమున, లింగము కాయమునలేని వీరశైవుడు ప్రేతమని చెప్పబడినాడు. నేటి స్థితిలోన యిట్టివారెందరోగలరు. ప్రేత పిశాచములుండెడి స్థలమెయ్యది? శ్మశానములే కదా! అట్టియెడ సంస్కార విహీనులై భక్తి శ్రద్ధారహితులై యుండెడి వారి యిళ్ళు శ్మశానములా? వైష్ణవ సాంప్రదాయములో నిట్టి భావనలు గలవని తెలియుచున్నది. తుకారామ్ గారు ‘శ్మశానతే భూమిప్రేతరూపజన శ్రద్ధాభక్తి విహీన’ అని తెలిపిరి. దేవభక్తి లేకుండుగ, కేవలం విషయాసక్తిగల యసంస్కృత జనులను చూసి, వారు యీ మాటలననిరి.

చదువుకొన్నవారెల్లరూ, ధర్మాభిమానము లేనివారై, సంస్కార హీనులై, కుతర్కములను చేయుచు, చీకటి వైపు నడుగిడుచుండెడి విషయమును గూర్చి వీరశైవ సమాజము జాగరూకత వహించి యుండవలెను. ధర్మాచరణలు మానవుని జీవనమును ఉజ్వలముగా చేయును. అందుచేత ధర్మ బాహ్యులమై యుండవలదు. మాంగల్యము లేని స్త్రీ, కుంకుమాది సంస్కారములకూ దూరమై యమంగళముగా తయారగును. లింగము లేని లేదా లింగమును ధరించని వీరశైవుడు మంగళ స్వరూపి కాగల్గునే? వస్త్రములు వ్యక్తియొక్క శోభను పెంచును. ఆభరణము లుండిననూ లేకున్నను మంచి వస్త్రలములు ధరించెడి వాడు మంగళామూర్తిగా కనబడును. ఎన్నో ఆభరణముల నలంకరించికొని, వస్త్రహీనముగా నున్న యమంగళుడనిపించుకొనును. లింగాభక్తికి, లింగధారణకు దూరమై యాడంబరమైన జీవనమును గడిపెడి వారిట్టివారే.

ఇష్టలింగ వియోగము :

ప్రాయశ్చిత్త విచారము :

నేటి వీరశైవులు, ఆగమోక్త విధిన వీరవ్రతమును పరిపాలించెడి స్థితిలో లేరు. వీరశైవుని, యిష్టలింగము భంగపడినప్పుడు, ప్రాణ త్యాగమే విహితమని ఆగమములు నుడివినా, మార్గాంతరము యొక్క యన్వేషణ యవశ్యమై యున్నది.

వీరశైవేతరులలో కొందరు లింగధారులుగలరు. అట్టివారిలో శుద్ధశైవు లొకరు. వీరి యాచరణములలో ప్రాయశ్చిత్తము విహితమై యున్నదా యనెడిది గుర్తించవలెను. మొదట ప్రాయశ్చిత్తమనగా నేమియో తెలిసికొనుట యెంతో అవసరము. ఈ విషయమున యంగీరస స్మృతి కొంత వరకు సహకరించును. అందులోని యీ ప్రమాణమును గనుడి:

శ్లో॥ ప్రాయోనామ తపః ప్రోక్తం చిత్తం నిశ్చయ ఉచ్చతే

తపోనిశ్చయ సంయుక్తం ప్రాయశ్చిత్తమితి స్మృతం॥ (న్యాయకోశము : పుట 592)

“ప్రాయః” అనగా తపస్సనియును, చిత్తం అనగా నిశ్చయమనియును, దోష నివారణకై నిశ్చయింపబడిన తపస్సే ప్రాయశ్చిత్తమనియును అంగీరస స్మృతి లోని శ్లోకము యొక్క అర్థము.

ఇక శుద్ధశైవులకు నెట్టి ప్రాయశ్చిత్తము విహితమైనదో తెలిసికొనెదము గాక. వాతులాగమమున యీ విషయమును గూర్చి క్రింది విధిన చెప్పబడినది.

శ్లో॥ శుద్ధశైవో విశేషేణ మంత్రయంత్ర ప్రచారణాత్॥

శుద్ధోభవతి లోపేషు ప్రాయశ్చిత్త విధానతః

స్వేష్టలింగే పరిభ్రష్టే నష్టే దధేహృతేపివా॥

నీతేవా మూషికా ద్వైశ్చ కాక కౌలేయ వానరైః

జప్త్యా లక్షమ ఘోరస్య విధినా లింగకాంతరం

ప్రతిష్ఠాప్యనయేత్ శుద్ధిం పిండికాయాం తథైవచ॥

(వాతుల శుద్ధాగమము, పటలము 10, 57-60)

ఇష్టలింగము దేహము నుండి చ్యుతమైననూ, నష్టమైననూ, దగ్ధమైననూ, అపహరింపబడిననూ, లేదా ఎలుక, కాకి, కోతి మరియు కుక్కల చేత లాగికొని పోబడినప్పుడును లక్షమార్లు అఘోర మంత్రమును జపించి ప్రాయశ్చిత్తమును చేసికొనవలయును. తదనంతరము శ్రీ గురువు నుండి సంస్కార పూర్వకముగా మరొక లింగమును పొందవలెనని చెప్పబడినది.

అఘోర మంత్రమనెడిది పంచ బ్రహ్మమంత్రములలో నొకటి. అది యీ క్రింద నివ్వనైనది.

ఓం అఘోరే భ్యోఽ ధఘోరేభ్యః ఘోరఘోరతరేభ్యః

సర్వేభ్యః స్సర్వ సర్వేభ్యో నమస్తే అస్తు రుద్ర రూపేభ్యః

ప్రాయశ్చిత్త సంబంధమైన కర్మలకై అఘోర మంత్రము ఎంతో ప్రశస్తమైనదని లింగపురాణము తెలుపుచున్నది. లింగపురాణములోని పూర్వభాగమునందు, 15వ అధ్యాయములోన యెంతో వివరణ యివ్వబడినది. “దేవ ప్రచ్యావకశ్చైవ లింగప్రధ్వంసకస్తథా” అనెడి ప్రమాణానుసారముగా లింగప్రధ్వంసకులును అఘోర మంత్రమును జపించుట చేత దోషనివారణ జరుగును. పుష్పదంతుడును “అఘోరాన్నాపరోమంత్రః” అని మహిమ్నలోన యీ మంత్రమును నుతించెను. దీని కంటెను శ్రేష్ఠమైన మంత్రమేదియును లేదని పుష్పదంతుని వాక్కులోని భావము. అయితే పంచాక్షరి సప్తకోటి మంత్రముల యందున శ్రేష్ఠమైనదని చెప్పబడినది కదా! అనే సందేహము గల్గుట సహజమే. నిత్యానుష్ఠానమునకై పంచాక్షరియును, ప్రాయశ్చిత్తమునకై అఘోర మంత్రము శ్రేష్ఠమైనదని గ్రహింపదగును.

శుద్ధశైవులకే విహితమై యున్న ప్రాయశ్చిత్తానుష్ఠానమును, వీరశైవులకును విహితమని యెంచి యిష్టలింగ వియోగ సందర్భమున యీ మంత్రము నుపయోగించి దోషనివారణ పొంది, ఆ పిదప విద్యుక్త విధిన గురువు నుండి యిష్ట లింగమును సంస్కార పూర్వకముగా పొందుటయే శ్రేయస్కరము.

ఓం శాంతిః శాంతిః శాంతిః

ది॥ లింగష్టం 1990

స్థలం : శ్రీ సిద్ధేశ్వర దేవస్థానం, షోలాపురము

విశేష ప్రతిపిక :

శ్రీ కాశీ జగద్గురు చంద్రశేఖర శివాచార్యులవారు, యిష్టలింగధారణలో నిమిడి యున్న ధార్మిక విషయములును చర్చించుచు, యిష్టలింగధారణ నిరాఘాటంగా కొనసాగవలెనని తెలియజేసిరి.

దీక్షా త్రయములో క్రియాదీక్ష ముఖ్యమైనదని తెలిసికొంటిమి. దీక్షలన్నిటికీ ఇది పునాది వంటిది. ఈ దీక్ష జరుగని యెడల తక్కిన దీక్షలు సంపన్నములు కావు. దీనిలో యిష్టలింగ ప్రదానము ముఖ్యాతిముఖ్యమైనది. ఈ క్రియకు స్వామియైన దీక్షయని యందురు. ఆయత్తదీక్ష జరిగిన పిదప స్వామియైన దీక్ష జరుపబడును. స్వామియైన దీక్షలోని యంతర్భాగముగా, శ్రీ గురువు శిష్యునికి యీ క్రింది యుపదేశము నిచ్చును.

“హే వత్స తవ ఇష్టార్థ సాధకం ఇష్టలింగం

ప్రాణలింగ మేతదితి భావయ!

హే వత్స, ఏకదేవ భులు సర్వతత్త్వమ్

పరవస్వీతి అను చింతయ!

హే వత్స, ఇదమేవ హి అజహర్యోరపి

దుర్లక్ష్యం నిజతత్త్వమితి నిశ్చయ!

హే వత్స నిమిషార్థం మప్యేతత్

త్వచ్ఛరీరాన్నవియోజయన్ అవధానేన

ధారయ! త్రికాలమప్యేతత్ సమర్పాం నియమేన సమాచర!

హేవత్స, యత్కించదపి వస్తుజాతం

ప్రాణలింగేస్మిన్ అసమర్పాన స్వీకురు!”

హే వత్స, ఇతో భోగమోఽత దయస్సర్వే 2పి

పురుషార్థాః కరగతా ఏవేతి విశ్వసిహి!

హే వత్స, సర్వక్షేచాన్ పరిత్యజ్య సదా సుఖ

యుక్తో భవ! సత్యమిదం, సత్యమిదం” నన్నది.

ఈ ఉపదేశములోని భావము:

ఓ వత్సా, ఇది నీ యిష్టార్థ సాధక యిష్టలింగము, ప్రాణలింగము వంటి దనియును, సకల తత్త్వాతీత పరశివ వస్తువని భావించుము.

ఓ వత్సా, ఇద్దానిని బ్రహ్మవిష్ణువులును పొందలేక పోయిరని తెలిసికొనుము.

ఓ వత్సా, దీనిని యర నిమిషమునైనను శరీరము నుండి వేరు చేయకుండగ ధరించుము.

ఓ వత్సా, ఈ లింగమూర్తిని ముప్పొద్దులు నియమ ప్రకారముగా పూజించుము.

ఓ వత్సా! యే పదార్థమైనను నీ లింగమునకు సమర్పించకుండగ స్వీకరించరాదు.

ఓ వత్సా! ఈ లింగమూర్తి వలననే సకల విధ పురుషార్థములు హస్తగతమగును.

ఓ వత్సా! సకల క్షేత్రములను దూరము చేసికొని సుఖమయ మైన జీవితమును గడుపుము. ఇది సత్యము - ఇది సత్యము.

ఈ ఉపదేశము యొక్క నేపథ్యమున శ్రీ భగవత్పాదులవారు చేసిన యుపదేశమును అవగతముచేసికొనవలెను. వీరియుపదేశములో మూడు అంశములు గలవు. అవి ప్రాణము వలె యిష్టలింగమును దరించవలెను. ఎట్టి పరిస్థితిలోను దీనిని దేహము నుండి దూరము చేయవలదు. మరియు ప్రమాద వశాత్తున యిష్టలింగము నేల మీదపడిన యెడల ప్రాణ త్యాగము చేయవలెను.

ఈ మూడు విషయములు నౌక విషయమునే చెప్పుచున్నవి. అవి యేమనగా యిష్టలింగమును దేహము నుండి దూరము చేయకూడదు. యెందుకు దూరము చేయకూడదో యనడి దానికి అనేకములైన కారణములు గలవని స్వాయత్త దీక్షా సందర్భమున శ్రీ గురువు చేసిన యుపదేశము వలన తెలియుచున్నది.

అన్ని ధర్మములు మనుజుడు పురుషార్థముల కొరకు కృషి చేయవలయునని తెలుపుచున్నవి. ధర్మార్థ కామ మోక్షములే పురుషార్థములు. ధర్మమనగా వర్ణధర్మమనియును ఆశ్రమ ధర్మమనియును తెలుపబడుచున్నది. ఇవి ప్రాకృతుల ధర్మములు. వీరశైవము అప్రాకృత ధర్మమనియును, శివధర్మమనియును చెప్పబడినది. వీరశైవ ధర్మములు అతివర్ణాశ్రమీయులని శ్రీ చంద్రశేఖర శివాచార్యులవారు విపులీకరణ చేసి యుండిరి.

వీరశైవులు వర్ణాశ్రమీయుల కంటెనతీతులనుటను “చతుర్వేద సారము” లోని యీ ప్రామాణిక పద్యమును గనుడి.

సీ॥ లలి నెను బదినాల్గు లక్షయోనులబుట్టి
మహిమీదనంత్యజన్మమున జీవు
డుదయించు నవియుముప్పదిరెండు చనియెనే
నంతట మరిశూద్రుడై జనించు
నెన్నంగ నిరుపదేనింట వైశ్యుండగు
నష్టాదశమున రాజగునతండు
నరపతి తొమ్మిదింటను బ్రాహ్మణుండగు
బ్రాహ్మణుడేనింట భక్తు డగును
నట్టి భక్తుండు జంగమంబగును మూట
జంగమంబంతమున గూడు శంభునందు
నంత ‘నంతే శివం నన్యత’నుచు శ్రుతులు
పరగ జోటిడి గావున బసవ లింగ (చతుర్వేద సారము, ప. 179)

వీరశైవులు షట్ స్థల ధర్మమును పాటించురు. భక్తాదిషట్ స్థలములకు విహితమైన ధర్మములు వేరు వేరుగా నుండును. ప్రతి వీరశైవుడు షట్స్థలములను అవగతము చేసికొని శివజ్ఞాని కావలెను. జ్ఞానము వలన కర్మ దగ్ధమగును” విధి నిషేధాతీత వర్తననుడుగా వీరశైవుడు పరిగణింపబడును. కర్మలతని బంధింపవు. కర్మజిత్తుగను. శాస్త్ర విహిత నిత్య నైమిత్తిక కామ్యకర్మలు వీరశైవున కనావశ్యకములౌను. వీటి స్థానమున లింగధారణ మరియు లింగార్చన లనుల్లంఘనీయములగు నియమములగును. లింగమును హస్త పీఠమున పెట్టికొని పూజించువాడే వీరశైవుడగునని శివపురాణమనుచున్నది. ఇష్టలింగ ధారణ లేని వాడు ధర్మమును ఉల్లంఘించుచున్నాడు. అధర్మీయుడు నరకమున పడునని శాస్త్ర వచనము. లింగ దీక్షను పొందినను కారణాంతరముల వలన లింగధారణకు దూరమైన వారిని రక్షించి కాపాడుటకే శ్రీ భగవత్పాదులు నీ యుపదేశము ననుగ్రహించిరి.

అర్థము లేని ధర్మము నాచరించుట కష్టతరమగును. ఇష్టార్థ సిద్ధికై శాస్త్రము కామ్యకర్మలను చేయవలెనని చెప్పుచున్నది. యజ్ఞయాగ తపోవ్రతాదులు నీ కోవకు చెంది కామ్యకర్మ యొక్క ఫలితమునే యిచ్చును. అసంఖ్యాకమైన కర్మలు చేయవలసి యుండును. వీరశైవునకు యిష్టార్థ సిద్ధి యతిసులభముగా యిష్టలింగార్చన వలన గలుగుచున్నది. సాధారణ కామ్యకర్మలలో నుండెడి కర్మజాడ్యము వీరశైవమని తాక జాలదు. ఆర్జిత వస్తు సంపదను యిష్టలింగమునకు సమర్పించుట చేత కర్మ ఫలటమగుచున్నది. ఇంతటి మహత్తరమైన యిష్టలింగమును ధరించని వాడు వివేకవంతుడు కాజాలదు.

కామమనెడి పురుషార్థము సర్వత్రా వర్జనీయము. బ్రహ్మచర్యమున కామము జోలికి పోవలదు. గృహస్థుడు సంతానాపేక్షతో మాత్రమే కామము ననుభవించవలెను. మిగిలినయా శ్రమీయుల కది వర్జనీయమే. వీరశైవమున యింద్రియములను నిరోధింప వలసిన పని లేదు. లింగధారియైన వాడు త్వగాదుల నుండి పొందెడి యనుభవమును యిష్టలింగమునకు సమర్పించి యనుభోగము చేయవలెనని చెప్పబడినది. ఇట్టి కామోపభోగము ధర్మబద్ధమై యుండవలెననెడి నియమము కలదు. ఇట్టిమహత్తరమైన యనుభవము నిచ్చెడి యిష్టలింగమునకు దూరమయ్యెడి వాడు నిందనీయుడుకాదా?

ముక్తి విషయమున విభిన్నమైన యభిప్రాయములు గలవు. సాలోక్యము, సామీప్యము, సారూప్యములు సాధ్యము కావచ్చును. సాయుజ్యము సాధించుట చాలా కష్టము. సాయుజ్యమును మించినదని వినుతింపబడెడి లింగాంగ సామరస్యము అలింగ ధారికెట్లు సాధ్యమగును? ఈ కారణముననే లింగధారణ అనుల్లంఘనమై యున్నది. సాయత్త దీక్షా సందర్భమున శ్రీ గురువు శిష్యుని యుద్దేశించి “అరనిమిషమైనను లింగమును దూరము చేసికొనక సావధాన చిత్తముతో ధరించవలెను” అని తెలిపిరి.

షడ్విద భక్తులలో నవ ధ్యాన భక్తి యొకటి. అది ప్రసాది స్థలమున నుపయుక్తమగును. భక్తి స్థలమున శ్రద్ధా భక్తియే విహితమని శ్రీమగ్గియ మాయదేవులవారు తెలిపిరి. ఇచ్చట యవధానమనగా జాగరూకత. ఎంతో జాగరూకతతో లింగము ధరించవలెను. జాగరూకత వహించిన వానికి ప్రమాదము వాటిల్లదనెడిది జన నుడి గదా! అజాగ్రత్త వలన ప్రమాదములు హెచ్చును. ప్రమాద వశాత్తున లింగము దేహమును వీడి నేల మీద పడకూడదనెడి ఆగమ కోవిదుల యభిప్రాయము. తదను గుణముగనే శ్రీ భగవత్పాదులవారు ప్రాణత్యాగమును నిర్దేశించిరి. ఇయ్యది యవధానమును పెంచుటకే కాని మరే యితర కారణము కాజాలదు. పెద్దలు ప్రాణత్యాగమును కోరరు. సావధాన చిత్తము నాశింతురు. ఈవిషయము స్పష్టము చేసెడి విఖ్యాతయను భావి వాక్కులను గనుడి.

తందె మక్కళిగె బుద్ధియ హేళువల్లి

తప్పింగె మునివ నల్లదె ప్రాణక్కెమునియ

లింగవంతను లింగవంతరిగె బుద్ధియ హేళువల్లి

అవగుణక్కె మునివల్లదె లాంఛనక్కె మునియ

లింగవంతను లింగపథవ హేళిదదె

మచ్చురిసువర మెచ్చ కూడల సంగమదేవ (బ.వ. 652)

ఈ వచనము యొక్క తెలుగు రూపమును గనుడి :

తండ్రి పిల్లలకు బుద్ధిని జెప్పునప్పుడు

తప్పుకు కోపగించును గాని ప్రాణమునకు కోపగించదు.

లింగవంతుడు లింగవంతులకు బుద్ధిని చెప్పునప్పుడు అవగుణమునకు కోపించుగాని లాంఛనముకై కోపగించదు. లింగవంతుడు లింగ పథము చెప్పినచో మత్తురించు వారిని మెచ్చరు కూడల సంగమ దేవా!

ప్రాణ భయమును చూపుట వలన అవధానము పెరుగునని భావించి యిట్టి కఠోర నియమమని భావించవలెను.

శాస్త్ర ప్రకారము చేయవలసిన కర్మలను చేయకుండినను, చేయకూడని కర్మములను చేయుట వలనను దోషము సంప్రాప్తమగును. ఈ దోషము నుండి విముక్తిని పొందుటకై కొన్ని ప్రాయశ్చిత్తములు విధింపబడినవి. ఉదాహరణకు అభిక్ష్యము భుజించిన వానికి బంగారు కడ్డిని కాల్చి నాలుక చురక వేసిన దోషము పోవునని కర్మకుల వాదనము. ఇత్యాది యుచితానుచితములను పరిశీలించుట ప్రస్తుతమగును. ప్రస్తుతమేమనగా ప్రాయశ్చిత్తకర్మలు విహితమా కావా? ప్రాయశ్చిత్తము చేసికొనెడి యవకాశముండిన యెడల పదే పదే తప్పు చేసెడి యవకాశము గల్గును. సావధాన చిత్తమునకు భంగములు వాటిల్లును. ఈ కారణమున వీరశైవులు ప్రాయశ్చిత్త కర్మలను నిరసించిరి. ఈ విషయమున మన యవగాహనను పెంచెడి పెద్దల వాక్కుల గనుడి.

సదాచార సద్భక్తి యిల్ల దవర నొల్లనయ్యా

అవరారాధన దండ!

విచ్చ నిచ్చి ప్రాయశ్చిత్తర వొల్ల

కూడల సంగమ దేవా, బూభారకర (బవ, 650)

ఈ వచనము యొక్క తెలుగురూపము :

సదాచారము సద్భక్తి లేని వారి వొల్లనయ్యా!

వారి యారాధన దండుగ!

నిత్య నిత్యము ప్రాయశ్చిత్తము చేసెడి వారి వొల్ల

కూడల సంగమ దేవా, భూభారకుల

ఇచ్చట తెలిసికొన వలసిన దేమనగా అవధాని యొక్క లింగము అనివార్యమైన కారణం వలన భూమి మీద పడినప్పుడు అతడు చేయవలసిన దేమిటి? ప్రాణత్వాగమనెడి దానిని తాత్వికముగా నర్థము చేసినకొనవలెను, ఎన్నియో కష్టములకోర్చి చావలేక తిరుగాడెడి వానిని గాంచి వాడు బ్రతికినా చచ్చినట్టులే యని యందుము గదా! ఈ విషయమును తెలిపెడి కథ యొకటి గలదు. ఒకానొక యూరిలో నొకానొక భోగి జీవించుచుండెను. వాడొక అందగాడిగా పేరుగాంచెనూ వానికొక యుండమైన భార్య యుండెను. మేరు పర్వతమును పోలెడి సంపద యతని సొంతమై యుండెను. దిగంత పరివ్యాప్తమైన కీర్తి వానికుండెను. స్వామిభక్తి గల సిబ్బంది యుండిరి. వాడు భూతలమున స్వర్గమును చవిచూసెను. కాలాంతరమున విధి వక్రించెను. రూపమునకు గ్రహణము పట్టెను. రూపసి యగు పడతి యతనిని వీడి మరొకనిని చేరెను. సంపద కరిగి నీరయ్యెను. అపకీర్తి యనెడి కారుమేఘము కీర్తి చంద్రికను కబళించి వేసెను. స్వామిభక్తులైన సిబ్బంది దూరమై ద్రోహబుద్ధిగలవారు దరిన చేరిరి. వానిని చూసి జూసి జనులు ప్రాణమున్న పీనుగయని పిలువజొచ్చిరి.

లింగమును కోల్పోయిన వాడును ఇట్టివాడేయని గ్రహించవలెను. ప్రాణమును వీడుము అనగా భక్తునిగా నున్న దేహమును త్యజించి భవిగా జీవనము గడపవలెనని గ్రహించగలరు. వెనువెంటనే పిదప నతడు గురువు నాశ్రయించి, దీక్షను బడసి భక్తునిగా పునర్జన్మను పొందవలెను. ఈ విధిన అర్థము చేసికొనుటయే యుక్తమని యెంచగలరు.

- శివం భూయాత్ -

ఆశీర్వాచనము 4 :

లింగస్య ధారణం పుణ్యం సర్వపాపప్రణాశనం

ఆద్యతం మునిభిః సర్వైరాగమార్తవిశారదైః

లింగధారణమాఖ్యాతం ద్విధా సర్వార్థసాధకైః

బాహ్యమభ్యంతరంచేతిమునిభిర్మోక్ష కాంక్షిభిః (సి శి 6:28-29)

మన భాగ్యమునకు శిల్పులము మనమే :

మనుష్యుడు తన సర్వ పాపములను దూరము చేసికొని పుణ్యజీవితముగలుగకై లింగధారణమే యమోఘమైన సాధనమని శ్రీ జగద్గురు రేణుక భగవత్పాదుల వారు జగత్తుకు సుపదేశము నిచ్చిరి. జీవుల పుణ్య పాపములే జగత్తులోని పుణ్యపాపములకు కారణములైయున్నవి. ప్రతివాడు సర్వదా సుఖముగా నుండుటకే యిచ్చుగించును అయితే, సుఖమును గల్గించెడి యుత్తమ క్రియలను మాత్రము తలపెట్టడు. “పుణ్యస్యఫలమిచ్ఛంతి” అని అనుభవజ్ఞులు నుడివిరి. మన భాగ్యమునకు మనమే శిల్పుల మైనందున యుత్కృష్ట క్రియల ద్వారా మన భాగ్యమును మనమే నిర్ణయించుకొనవలెను. వాక్పాణి పాదోపస్థపాయువులనెడి కర్మేంద్రియములు శుభాశుభ కర్మలకు కారణభూతులై యున్నవి. వీటిలో హస్తమునకు ప్రాముఖ్యత కలదు. “అయం మే హస్తో భగవాన్” అనెడి వేద మంత్రము హస్తము యొక్క ప్రాముఖ్యతను నొక్కి చెప్పుచున్నది. కరము శక్తియంత్రమునకు నెలవు కాన, నిత్యము ప్రాతఃసమయమున కరదర్శనమును చేసికొని తమ యమూల్యమైన హస్తములద్వారా తనకు మరియు జగత్తుకును హితమును కూర్చెడి కార్యములనే చేయవలెను.

కార్యసిద్ధికై పాతక నివారణ యవశ్యముగా నున్నదని తెలిపెడి పురాణోక్తికిని కనుడి.

శ్లో॥ యావచ్చ పాతకం దేహే తావత్ సిద్ధిర్నజాయతే

గతేవ పాతకే తస్య సర్వంచ సఫలం భవేత్॥ (శివపురా, రుద్రసం, సృష్టిఖండ, 12-70)

పాతక నివారణకై వలయు నుపాయమును గూర్చి తెలిసికొనుట ప్రతి యొక్కరి కర్తవ్యమై యున్నది.

పరశివుడే పాపనాశకుడు :

మనుష్యుని యంతరంగ బహిరంగములు మలినముతో కూడికొని యున్నవి. ప్రకృతి, పరమేశ్వరులకు యీ మాలిన్యమును దూరము చేసెడి శక్తి సామర్థ్యములు గలవు. భూమి మనము చేసెడి మాలిన్యములను స్వీకరించి, సుగంధభరితమైన పుష్పములను, మధురమైన

ఫలములనొసంగుచున్నది. మనము వదిలేడి బొగ్గుపులుసు వాయువును వృక్షములు గ్రహించి మనకు ప్రాణవాయువు నిచ్చుచున్నవి. నీరు మన మాలిన్యమును దూరము చేయుచున్నది. అగ్ని మలినమును భస్మము చేయగా సూర్యచంద్రులు, చీకటిని తొలగించి వెలుతురు నిచ్చుచున్నారు. లింగాంగ సామరస్యము వలన మన యంతరంగము నిర్మలమగును.

శివుని దర్శన స్పర్శనాదుల చేత పాపము పటాపంచమగునని చెప్పబడిన అగ్ని స్పర్శచేత వస్తువులే విధిన దగ్ధమగునో, అదే విధిన శివుని దర్శన స్పర్శనాదుల చేత జీవుని పాపము బూడిదై, యతడు పుణ్యజుడుముగా వెలుగునని తెలియుచున్నది. ఇందుకు నిదర్శనముగా...

ఒక యూరిలోన కడు పాపిష్టియైన వాని ఆయువు తీరిపోయెను. యమ దూతలు, యముని ఆదేశము మేరకు, వాడి ప్రాణములు తీసికొని పోవుటకు భూలోకమునకు వచ్చిరి. అదొక వేసవిలోని మధ్యరాత్రి, సమయమై యుండెను. ఆ పాపి అంగళమందు వేయబడిన మంచము మీద హాయిగా నిదురించుచుండెను. వాని స్థూల-సూక్ష్మశరీరములు పాప పంకిలముతో నిండియుండెను. కుళ్ళను ముట్టుటకు మనుష్యులు వెనుకంజవేయునటులే, యమదూతలు వీనిని ముట్టుట కిష్టపడరైరి. యముని ఆదేశము పాలించుటెట్లులయని యాలోచించి మంచముతో సహా వానిని తీసికొన పోవలెనని నిశ్చయించికొనిరి. నలుగురును ఒక్కొక్క మంచపు కాలును పట్టుకొని మంచము నెత్తికొని యమ పురికి వెడలి యముని సన్నిధి న మంచమునుంచి చల్లని గాలియందున హాయిగా నిద్రించుచున్న వానికి మెలకువ రాలేదు. ఇద్దానిని గని యముడు క్రుద్ధుడై గర్జించగా పాపియా గర్జనను విని బెదిరి లేచి కూర్చుండెను. యముడు, అతనిని భూలోకమున నేమేమి పాపములు చేసితివని ప్రశ్నించగా పాపి, లోకమున తాను చేయని పాపములు లోకమున నింకేమియు మిగల లేవని బదులు పలకగా వినిన యముడు, పాపిని రౌరవ నరకము నందు వేయుమని యముడు దూతల నాజ్ఞాపించెను. అప్పుడా పాపి తెలివితో ధైర్యమును వీడవలదని నిశ్చయించుకొనెను అతనికొక యోచన తట్టెను. అతడు, యముని గని నన్ను రౌరవ నరకమందు వేయుమని చెప్పుటకు మీరెవ్వరని మొండి ధైర్యముతో నడిగెను. యముడు, నేను యమ ధర్మరాజును, ప్రాణులకు వారి వారి కర్మానుసారముగా శిక్షలను విధించుటకై సర్వాధికారములు గలవాడను అని యుత్తరము నిచ్చెను. పాపి, యమునితో “యమదేవుల వారు మీరేనా; పాండవులలో నొకడైన ధర్మరాజు మీ మంత్ర పఠనము వలన పుట్టినాడట! అవునా? యని యనెను. యముడు అవును, అయినా నీకేమి కావలెను” అని పాపిని ప్రశ్నించగా పాపి, ఏమీలేదు, అతని కీర్తి యెంతో మేరకు గలదు, అతనిని కనులారా చూడాలనెడి కోరిక కలదు అని తెలుపగా యముడు, “అతడు స్వర్గమందుననున్నాడు, నీ వంటి పాపి కచట ప్రవేశముండదని పాపికి యుత్తరము నిచ్చెను. అప్పుడు పాపి యమునితో, పాపియైన దర్మరాజును నరకమునందు వేయకుండగ స్వర్గమునకు పంపించినారా? మీ మంత్రము వలన జనించినందుకా? భూలోకములో నుండెడి పక్షపాతము ఇక్కడ కూడ యున్నదా” అని యనెను. పాపి మాటలను వినిన యమునికి పట్టరాని కోపము వచ్చెను. “ఓరీ పాపి! నోరు మూయుము. అధిక ప్రసంగము చేయుచున్నావు. జాగ్రత్త అంటూ ధర్మరాజు చేసిన పాపమేదో తెలుపుమని గద్దించి పలికెను. పాపి యమ ధర్మజున కిట్లనెను.

“ఓయీ యమా! ఏమియూ తెలియనట్లే మాట్లాడు చున్నావే? ఇంతకు మున్ను నెవ్వరూ చేయనంత పాపము ధర్మరాజు చేసెను. తెలిసిన జ్ఞానియై యుండియూ అతడు పాపమును చేసినాడే! తెలిసి దోషమును చేస్తే మహాపాపమగును. పాచికలాటలో పడతిని యొడ్డుట ధర్మ విరుద్ధము కాదా? యుద్ధభూమి నందు, కపట నాటక సూత్రధారియైన కృష్ణుని మాటలను విని, అశ్వత్థామ చచ్చినాడని యబద్ధమాడి ద్రోణాచార్యుల మరణానికి కారణము కాలేదా? ఈ విధముగా తెలిసియుండియూ కావలెనని బుద్ధి పూర్వకముగా పాపము చేసిన యతనిని మహాపాపిగా పరిగణించి అనంతకాలము వరకు నరకములో పడవేయుటకు బదులుగా స్వర్గమునకు పంపించిన మిమ్ములను కూడ రౌరవ నరకములో వేయవలసిన యవశ్యత గలదు. జాగ్రత్త వహించుము అంటూ ధైర్యముతో గట్టిగా, బిగ్గరగా వాదించెడి పాపి మాటలను వినిన యముడు బెదరిన వాడయ్యెను. గుండె దడ దడ లాడెను. నోరు పడిపోయెను. సూటిగా వాని వైపుకు చూడలేకుండెను. పాపివాదనలో నతనికి సత్యముగోచరించెను. తాను దోషము చేసినమోయను సందేహము గలుగ జొచ్చెను. అపరాధియైన తనకు నితని శిక్షించెడి యధికారము నుండ జాలదని యెంచెను. మందస్వరముతో “ఇతనిని బ్రహ్మలోకమునకు తీసికొని వెడలుడి, సృష్టికర్తనే యితనికి తగిన శిక్షనువిధించునని” అని భటులకు నాదేశము నిచ్చెను.

యమదూతలు వానిని మోసికొని బ్రహ్మలోకమునకు గొనిపోయిరి. వాడు మంచము మీదనే పరుండి యుండెను. బ్రహ్మదేవుడు, పద్మాసనమున కూర్చుండి నాలుగు వేదములను చేతిన ధరించి తన నాల్గు ముఖములతో వేదమును చదువజొచ్చెను. అధ్యయమునందు నిమగ్నుడైయున్న బ్రహ్మకద మంచమును దించి, యమభటులు విరించికి మ్రొక్కి, వినయముతో (అప్పుడు పాపి, బ్రహ్మ ఎదుట నిలిచి యుండెను) “ఓ ప్రభూ!

మేము యమలోకము నుండి వచ్చితిమి. వీడు భూలోకమునకు చెందినవాడు. ఎన్నో పాపములను చేసిన వాడు. ఆయువు ముగిసిన పిదప యమలోకమును మోసికొని వచ్చితిమి. యమరాజు నితనికి రౌరవ నరకమును విధించగా వీడు వెనువెంటనే, యమునిపై పక్షపాత నేరారోపణ చేసెను. జూదమాడి యసత్యమును పలికిన ధర్మరాజు శిక్షార్హుడనియును, జ్ఞానియైయుండి యిట్టి నేరము చేయుట గొప్పమహాపాపమనియును, అతనిని శిక్షింపక ఉదాసీనత వహించిన యముడు దోషి యనియును, తన కొడుకు యెడల పక్షపాతమును చూపినందున శిక్షార్హుడనియును అని ఆరోపించగా వీనిని శిక్షించెడి నైతికాధికారము తనకు లేదని భావించిన యముడు మీకడకు పంపిరి, దయచేసి మీరు వీనిని శిక్షించుడి” అని యమభటులు విన్నవించుకొనిరి.

బ్రహ్మ, పాపియుద్ధటతనము గూర్చి విని క్రుద్ధుడై గర్జించగా బ్రహ్మలోకమే వణికి పోయెను. పాపికి బ్రహ్మ యిట్లనెను. ఓరీ లౌకికుడా! నీవు చేసిన పాపము లెట్టివో తెలియకుండగనే మాటలాడుచున్నావు. నీమనస్సుకు వచ్చినట్లు మాట్లాడుట తగని పని” అని హితవాక్యములు పలికి యమభటుల వైపుకు తిరిగి వీనిని వేనకు వేలసంవత్సరముల వరకు రౌరవ నరకములోనపెట్టుడి” అని ఆజ్ఞను జారీచేసెను.

“నన్ను నరకమునకు పంపించెడి వారు మీరెవ్వరు స్వామీ! మీ పరిచయము చేసికొనవలదే” అని పాపి బ్రహ్మనూ వ్యంగ్యముగా ప్రశ్నించెను.

బ్రహ్మ హాంకరిస్తూ “నా గూర్చి నీకు తెలియదా? అందుకే యీ విధిన వినయ శూన్యుడవై ప్రవర్తించుచున్నావా? నేను పరమ శివుని మొదటి కొడుకును. నాకు నాలుగు వేదములు ముఖోద్గతములు, యీ సృష్టికి ఆది కర్తను నేను. తెలిసినదా?” అని బదులు పలికెను.

అప్పుడు పాపి బ్రహ్మకిట్లనెను “మహా సంతోషము స్వామీ! మీ గూర్చి పౌరాణికులు చెప్పగా కొంత మేరకు వింటిని. అయితే చూచే సౌభాగ్యము దొరుకకుండెను. నేడది లభించినది ధన్యుడనైతిని. పరమ దయాళులైన మీరు దయచేసి నా పాపమును మన్నించి నన్ను యీ ఒక్కసారి క్షమించుడి? ఇది వినిన బ్రహ్మ అసహ్యభావమును వహించి “ఛీ! ఇదెప్పటికిని సాధ్యము కాదు. పాపమునకు తగిన ప్రాయశ్చిత్తము కావలెను” “వీనిని తీసికొని వెళ్ళుడి”యని యమభటుల నదిలించెను.

పాపి ఆలోచనలలో పడెను. బ్రహ్మచేసిన దోషముల గూర్చి ఆలోచించగా యతని బుద్ధికొక ఆలోచన తట్టెను. కష్టము తప్పినదని భావించికొని, ధైర్యముతో బ్రహ్మకిట్లనెను. “ఓ బ్రహ్మ దేవా! నీవు పరశివుని మొదటి కొడుకై చతుర్వేదివై, సృష్టి కర్తవై యుండియును, ఎవ్వరూ చేయని మహాపరాధమును చేసితివి కదా? సరస్వతి నీ కూతురు కదా? ఆమెను పెళ్ళి జేసికొంటివే. కూతురు పెళ్ళాడెడి మహాపాపులు భూలోకమున యొక్కరైననూ లేరు. చతుర్వేదములను చేపట్టి, ధర్మంచర యని లోకమున కుపదేశిస్తూ స్వతఃగా ధర్మములన్నింటినీ మీ యంతటి దోషులింకెవ్వరును లేరు. అయితే, ప్రాయశ్చిత్తమునైనా చేసికొంటివే? అదియు లేదే? స్వతహాగా పాపివైన నీకు నన్ను శిక్షించెడి యధికారముండునే? నా జతకు శిక్షననుభవించుటకై మీరును నరకమునకు రండు” పాపి మాటలను వినిన బ్రహ్మకు భయము కాజొచ్చెను. తన మనస్సులో “మనుష్యులు చాలా తెలివి గలవారు. దేవతలు చేసిన తప్పులను చూపుచున్నారు. చేసిడి దేమున్నది? వీడు సత్యమునే నుడివెను. నేను దోషినే, పాపము చేసిన నాకు, వీనిని శిక్షించెడి నైతికాధికారము లేదు. నా అధికారము లేని దానిని చేసిన యెడల, యున్న అధికారము వుండిపోవును. వీనిని శివుని దగ్గరకు పంపించుటే ప్రస్తుత కర్తవ్యము. “యీ విధిన తలచికొని, “యమ భటులారా! మీరు ఈ పాపిని కైలాసమునకు గొనిపోండు. అని దూతలను ఆజ్ఞాపించెను.

యమభటులు, బ్రహ్మగారి ఆదేశము మేరకు, పాపిని మంచము మీద పరుండబెట్టి, మోసికొని శివలోకమునకు వెడలిరి. శివలోకమున శివుడు ధ్యాన నిమగ్నుడై యుండెను. సత్యమై యున్నవాడును, సుందర రూపుడును, మంగళమయ్యుడగు శిఖి గని పాపి సంతోషభరితమగుడయ్యెను. తన జీవితము ధన్యమైనదని యెంచెను. పాపమునకు చెందిన శిక్ష నుండి ముక్తుడనైతిని మోదము నందెను. అతనికి ధైర్యము యినుమడించెను.

యమభటులు శివస్తుతిని చేసి శివుని ప్రసన్నుని చేసికొనిరి. అతడు ధ్యానమును వీడి యమభటులతో యిట్లనెను. “యమ దూతలారా! ఏమి సమాచారము? యముదూతలు యమలోకములోను, బ్రహ్మలోకములోను జరిగిన సంఘటనలను వివరించి “పాపి”ని శిక్షించుడని వేడిరి. శివుడు క్రుద్ధుడయ్యెను. పాపిని యీ విధిన ప్రశ్నించెను. “నీవు చేసిన యపరాధము లెట్టివి?” పాపి “స్వామీ! నేను చేయక మిగిలిన అపరాధమే లేదనెను.

“ఇతడు తాను చేసిన తప్పుల నొప్పికొనినాడు. అందుచేత, యితనిని ఘోరమైన నరకమున వేయుడి” యని యమదూతలకు శివుడు నాదేశము” నిచ్చెను.

“స్వామీ! మీ ఆజ్ఞ మేరకే నడిచి కొనెదని” పలికి యమభట్లు మంచమునెత్తికొని పాపిన మోసికొని వెడలుటకు నుద్యుక్తులైరి. అప్పుడు పాపి శివుని “నన్ను ఘోర నరకమునకు పంపించుటకు తమరెవ్వ”రని ప్రశ్నించెను. “నేను పరమశివుడను, త్రిమూర్తులకు మూల కారణుడిని” అని బదులు పలికెను. “స్వామీ! మీరు అసలు శివునివా, లేక నకిలి శివునివా”యని పాపి శివుని మరల ప్రశ్నించెను. అప్పుడు “శివుడు, “ఏమి యిట్లంటివి? నిజము నీకు తెలియదా?” అని పాపిని యడిగెను.

పాపి వినయముతో శివుని కిట్లనెను; “తమరు అసలు శివుడై యుండినచో నన్ను నరకమునకు పంపుదురే? మీ ధర్మనము వలనపాపములు దహించికొని పోవునని మా అవ్వ చెప్పి యుండెను. మీ పురాణములలో నీ విధిన తెలుపుచూ, శివభక్తుల కథలు చెప్పబడినవి. నేను నరకమునకు వెడలినచో మీ కథలన్నియునూ కల్లలౌను కదా!” అని యనిన పాపి మాటలకు శివుడు సంతప్టుడయ్యెను. అతనిని మన్నించి సాయుజ్యముక్తినిచ్చెను. శివుడు పతిత పావనుడు గదా!

లింగధారణ పుణ్యప్రదమైనది :

“లింగస్య ధారణం పుణ్యః” అని భగవత్పాదల వారు నుపదేశించిరి. ఈ విషయమున లింగపురాణము లో బహువిస్తారమైన వివరణగలదు. లింగమనెడిది పరమేశ్వరుని రూపమని తెలుపబడినది. శివుడు లింగరూపమున యుద్భవించెనని శివుని పంచవింశతి లీలలను గుర్తెరిగిన విజ్ఞులు నుడువుదురు. వాతులలాగమమున లింగోద్భవ లీలలగురించి తెలుపబడినది. కనుడి.

శ్లో॥ లింగోద్భవ స్వరూపంతు పంచవింశత్ ప్రకీర్తితమ్।

ఏతే మహేశరూపాః స్యుమూర్తి భేదాః ప్రకీర్తితాః॥ (వాతుల శుద్ధాఖ్య తంత్రము 1-134)

లింగోద్భవ లీల, యిరువది యైదవ లీల యనితెలుపబడినది. లింగపురాణములోని పూర్వభాగమున యిరువది యారవ యధ్యాయమునందు, శివలీలకు చెందిన విగ్రహముల నేవిధిన ప్రతిష్ఠించి పూజించవలెనో తెలుపబడినది. పరశివుని లింగరూపమును ధరించి క్షణించునది యధికముగా నివ్వబడినది. శివుని నిరాకార నిర్గుణములకు లింగము ప్రతీకమైనందున లింగధారణ మరియు పూజ ప్రశస్తమైనది. యిట్టి ఆచరణ వలన పాపములన్ని పటాపంచలై పుణ్యప్రాప్తి యగునని శ్రీ భగవత్పాదల యుపదేశము లోని సారాంశము. సకల మాలిన్యములకు నిలయమైన భూమి లింగస్థాపన వలన యెట్టి విశిష్టతను పొందునో లింగధారియు అట్టి పుణ్య విశిష్టతనే పొందునని విజ్ఞులు విశదపరిచిరి.

లింగసంబంధము చేత భూమి పావనమగును.

భూమికి లింగమును ధరించునదనెడిది యొక ప్రాచీనమైన శైవ సామ్రదాయమైయున్నది. లింగమును ధరించిన భూభాగములు పుణ్య క్షేత్రములని యనిపించుకొనును. సోమనాథుని వలన సౌరాష్ట్రము, మల్లికార్జునుని వలన శ్రీశైలము, మహాకాలుని వలన ఉజ్జయిని, ఓంకారేశ్వరుని వలన అమలేశ్వరము, వైద్యనాథుని వలన పరశి, భీమశంకరుని వలన ఢాకిని, రామేశ్వరము వలన సేతుబంధమహాగేశ్వరుని వలన దారుకావనము, విశ్వేశ్వరుని వలన వారణాసి, త్ర్యంబకేశుని వలన గౌతమీతటము, కేదేశ్వరుని వలన హిమాలయము, ఘృష్ణేశ్వరుని వలన శివాలయము మున్నగు ద్వాదశ జ్యోతిర్లింగ క్షేత్రములు పుణ్యప్రదములై విరాజిల్లుచున్నవి.

అదే విధిన, అమరనాథుని వలన కాశ్మీరము, పృథ్వీ లింగముచేత శివకంచి, జల లింగము చేత జంబునాథ క్షేత్రము, తేజోలింగము వలన అరుణాచలము, వాయులింగము వలన కాళహిస్తి, ఆకాశ లింగము వలన చిదంబరము పవిత్ర క్షేత్రములై పుణ్యప్రదములై యొప్పుచున్నవి. ఇట్టివి భారత దేశములో కోట్ల సంఖ్యలో గలవు. ప్రపంచములోని పలు దేశములలో శివలింగములు స్థాపింపబడి పూజింపబడుట అనాదిగా కొనసాగును వచ్చుచున్నది. దీనికై చరిత్రయే పరమ ప్రమాణము.

ఈ క్షేత్రముల యందున, శివలింగ ధర్మనార్థమై కొన్ని లక్షల సంఖ్యలో వచ్చుచున్నారు. జ్యోతిర్లింగముల దర్శనము వలన యేడు జన్మలలో చేయబడిన పాపము పరిహారమగునని ప్రాచీన కాలమునకు చెందిన ఋషుల చేత చెప్పబడినది. లింగము యొక్క మహిమ సామాన్యుల కవగతము కాదని శ్రీ నిజగుణులవారు సెలవిచ్చిరి (కై.ప.4-34)

లింగాష్టకములో లింగము యొక్క మహిమ సవివరముగా చెప్పబడినది. చూడుడి.

జన్మజడుఃఖ విनाశక లింగం

కామదహన కరుణాకర లింగం

రావణ దర్పవిनाశకలింగం

దక్షసు యజ్ఞ విनाశక లింగం

సంచిత పాప విनाశక లింగం

దినకర కోటి విభాసురలింగం

సర్వసముద్భవ కారణ లింగం

సంచిత పాప విनाశక లింగం

అష్టదిగ్గ విनाశక లింగం

ఈ విధముగా యెంతో మహత్వము గలదని గుర్తించగలరు.

దేహమే దేవాలయము :

భూమిని పవిత్రముగా చేసెడి లింగము, దేహము మీదకు వచ్చిన యెడలదేహము దేవాలయము కాదా? వాస్తవముగా, లింగ ధారిదేహము తిరుగాడే దేవాలయమే. తన దేహమే దేవాలయమైన పిదప లింగధారికి, వేరే దేవాలయమునకు వెళ్ళెడి ప్రాణ మొదలు వచ్చును. వీరశైవాచార్యులైన జాతవేదముని శివాచార్యుల వారిచే యిష్టలింగదీక్షను పొందిన శ్రీ బసవేశ్వరుల వారు దేహమునే దేవాలయముగా భావించుకొనిన మహానుభావులు, వీరి వాక్కులను గనుడి.

“ఉళ్ళవరు శివాలయ మాడువరు. నా నేను మాడువె?

బడవనయ్యా-ఎన్నకాలె కంబ, దేహవే దేగుల

శిరవెహొన్న కళసవయ్యా కూడల సంగమదేవా కేశయ్యా

స్థావరకృత్తివుంటు జంగమకృత్తి విల్లా

దీనికి తెలుగురూపమిది :

ఉన్నవారు శివాలయము కట్టగలరు.

నేనేమి కట్టగలను? బడుగునయ్యా!

నాకాళ్లే కంబములు దేహమే దేవళము

శిరమే జంగమ కలశమయ్యా!

కూడల సంగమదేవా! వినుమయ్యా!

స్థావరమునకు కంతముండును జంగమున కంతములేదు.

“ఇదే విధిన నున్న ప్రభువుల వారి వాక్కులను గనుడి;

కాలే కంభగళాదవెన్న! దేహవే దేగులవాయితయ్యా!
 ఎన్న నాలిగెయే ఘంటె, శిర సువర్ణద కలశ- ఇదేనయ్యా?
 శిరవే లింగక్కె సింహాసన వాగిద్దితయ్యా, గుహేశ్వరా,
 నిమ్మ ప్రాణలింగ ప్రతిష్ఠే పల్లటివాగదింతిదైనయ్యా॥

ఈ వాక్కుల తెలుగు రూపమును గనుడి;

కాళ్ళే కంబములైనవి నావి! దేహమే దేవాలయమైనదయ్యా
 నా నాలుకయే ఘంటె, శిరము సువర్ణపు కలశము దేనయ్యా
 శిరమే లింగమునకు సింహాసనముగా నైయున్నదయ్యా, గుహేశ్వరా!
 మీ ప్రాణలింగ ప్రతిష్ఠ పల్లటముగ కాకుండగ నుంటినయ్యా

వీరశైవులకు ప్రాప్తమైన యీ లింగధారణ సౌభాగ్యము, వారి యనేక జన్మల పుణ్యవిశేష మనియే చెప్పవలెను. లింగధారి యొక్క భావము పరిశుద్ధమైనదై యుండుట చేత, నతడు కామ క్రోధాదుల చేత ముక్తుని పొంది సకల పాపములను తొలగించికొని పుణ్యపుంజమగు చున్నాడు.

లింగధారులైన మహర్షులు :

లింగము యొక్క మహత్తును తెలిసికొని ఆగమ విశారదులైన అనేక మంది ఋషులు లింగధారులై లింగపూజకులైరి. శ్రీ మరితొంటచార్వుల వారు, తమ వీరశైవానంద చంద్రికలోన యీ ఋషుల పేర్లను తెలిపిరి.

నీల, మహేశ్వర, ఘంటాసిద్ధ, సారంగ, వృద్ధాగస్త్య, త్రిశిఖ, అష్టజట, పంచవర్ణక, సిద్ధశాసన (రేణుకాచార్వుల శిష్యపరంపరలోని ఋషులు)

చాలవాండ, మహాతప, జ్యోతిర్మతి, చిక్క వ్యాఘ్రకంఠ, బృహద్వధ, నారకంఠ, మత్స్యకంఠ, ఏకాదశ శిఖ, మల్లికార్జున (దారుకాచార్వులు శిష్యపరంపరలోని ఋషులు)

ఈ విధముగనే మిగిలిన ఆచార్యుల యొక్క శిష్య పరంపరయందు వచ్చెడి అనేక మంది ఋషుల పేర్లను ఉల్లేఖించడమైనది. శ్రీ మరితొంటచార్వులవారు తమ ఉల్లేఖనకు ఆగమములే ప్రమాణములని స్పష్టపరచిరి. వీరందరును లింగదీక్షను పొంది, ఇష్టలింగధారులై, ఇష్టలింగపూజకులై వుండిరిని తెలియవచ్చుచున్నది. వీరి చరిత్ర అన్ని పురాణములలో గలదు. ఈ విధముగా ఇష్టలింగధారణ యనెడి ఆచారమును ఎంతో ప్రాచీనమైనదనియును, ఇది ఇతిహాసిక దృష్టితో చూచిన వారికి స్పష్టమగుననియును తెలియుచున్నది.

ఇంతటి పరాత్పరమైన లింగధారణ, బాహ్య మరియు అభ్యంతరమని రెండు విధములుగా నున్నవని శ్రీ జగద్గురు రేణుక భగవత్పాదుల వారు నాదేశము నిచ్చిరి. మనుష్యుని అంతరంగపు పవిత్రతకై అంతరంగపు లింగధారణ, బహిరంగము యొక్క పవిత్రతకై బహిరంగ లింగధారణ అత్యావశ్యకమైనవి. ఈ ఉభయ విధి లింగధారణల వలన మనుజుని సాధన పరిపూర్ణమై సకల మనోరథములును సిద్ధించును. కాన ప్రతియొక్కరూ బహిర్లింగధారిగనూ, అంతర్లింగ ధారిగనూ సంస్కరింపబడి యుండవలెననెడిదియే పూజ్య పాదుల వారి ఆశయము.

ఓం శాంతిః శాంతిః శాంతిః

ది : 12-8-1990

స్థలం : శ్రీ సిద్ధేశ్వర దేవస్థానము
 షోలాపూర్

విశేష ప్రతిపిక :

శ్రీ కాశీ జగద్గురు చంద్రశేఖర శివాచార్యులవారు లింగధారణము పుణ్యదాయకనెడి విషయమును ఎంతో విపులముగా తెలియజెప్పిరి.

లింగధారణ సనాతన కాలము నుండియే కొనసాగుచు వచ్చుచున్నది. శ్రుతులలో లింగధారణ ప్రతిపాదించబడినదని వీరశైవ భాష్యకారులు నిరూపించిరి. శ్రీకర భాష్యము, సోమనాథ భాష్యము మొదలగు ప్రమాణ గ్రంథములలో లింగధారణ గురించి వివరమైన చర్చ గలదు. లింగధారణ గూర్చి చర్చించుచు శ్రీ పతి పండితుడు పూర్వపక్షమున గల భావనలు నిరాధారమైనవని తెలిపిరి. లింగ చక్రధారణలను నిషిద్ధము లనెడి పూర్వ పక్ష వాదనలను స్మార్తులు ప్రచారము లోనికి తెచ్చిరి. శ్రీ శంకరాచార్యులు లింగధారణను నిరాకరించెనని, కాయమున లింగమును ధరించుటయును చక్ర ముద్రను వేసికొనుటయును విహితము కాదని వారి వాదన. బసవేశ్వరునికి సమకాలికుడైన పండితారాధ్యుడు బసవన వలెనే వీరశైవ దీక్షను బడిసి యుండెను. ఆయన నుద్దేశించి బ్రాహ్మణులిట్లులనిరని సోమనాథుడు తెలిపెను.

“పండితయ్యా! నీవు పౌరాణికుడవు

సద్విజ్ఞోత్తముడవు, సచ్చరితుడవు

విద్వాంసుడవు వేదవిదుడవట్లయ్యు

భూతియు రుద్రాక్షములు దాలపదగునె

నీతియె లింగసన్నిహితమై యున్కి? (పం.చ.దీక్షా.ప్ర. పు.31)

లింగధారణ గురించి దురవగాహన గల్గినవారు పూర్వకాలమునను యుండెడి వారు. ఇట్టి వారిచేత పిండస్థలము నుండి భక్తస్థలమున కడుకిడిన వాడగు జీవుడు దురవగాహనపెంచి కొన వలదని శ్రీ భగవత్పాదుల వారు నీ యుపదేశమునిచ్చిరి.

లోకమున సుఖము నాశించెడి వారు కోకొల్లలు. ఈ సుఖమునకు కారణమేమిటి యని యాలోచించెడి వారు నల్ప సంఖ్యలో నుందురు. పూర్వ జన్మలో సంపాదించిన పుణ్యము వలననే యీ జన్మలో సుఖమును పొందుచున్నామని గ్రహించెడి వారు చాలా అల్ప సంఖ్యలో నుందురు. పుణ్యపాపములే సుఖదుఃఖములకు కారణములని శాస్త్రములు తెలుపుచున్నవి.

మంచి పనులు చేయుట వలన పుణ్యము లభించును అనెడి శాస్త్ర వాక్యము. “పుణతి శుభం కరోతీతి పుణ్యమ్ (పుణ శుభకర్మణి)” అనెడి వ్యుత్పత్తి ప్రకారము పుణ్యమనగా శుభమును చేయునదని అర్థము. సుకృతము వలన పుణ్యము లభించును. దుష్కృతము వలన పాపము సంప్రాప్తమగును. నిత్యకర్మలను, నైమిత్తిక కర్మలను మరియు ప్రాయశ్చిత్త కర్మలను చేయకుండుటయే ఉప్రకృతమని ప్రాకృతులందురు. కామ్య కర్మలైన యజ్ఞ, యాగ, జపతప దానాదులే పుణ్యములని చెప్పబడినది.

లింగధారణ పొందిన వాడు వీటిని చేయవలసిన పని లేదని వీరశైవ దర్మవిధులు తెలుపుచున్నారు. లింగధారణ వలన పాపము పల్లటమగును. ఈ విషయమును స్పష్టము చేసెడి శ్రీ బసవేశ్వరుల వారి వచనమును గనుడి.

పాతక శతకోటియ నారసలు

సాలదె ఒందు శివన నామ?

సాలదె ఒందు హరన నామ?

కూడల సంగమ దేవా, నిమ్మఉండిగెయ పశువమాడిద యాగి

(బసవ. 5:84)

దీని తెలుగు రూపమిది.

శత కోటి పాపముల

చాలదా ఒక్క శివనామము?

చాలదా ఒక్క హరనామము?

కూడల సంగమ దేవా,

మీదు ముద్రాంకిత పశువుగ చేసినందున.

లింగ ముద్ర ధరించినందున గల్గెడి ఫలము తెలుపబడినది. బసవన యుపయోగించిన పదము పాశుపత సిద్ధాంతమును సూచించుచున్నది. వీరశైవమునకు మహా పాశుపత ధర్మమును పేరుగలదని జ.చ.ని. శివాచార్యులవారు తెలియజేసిరి. తత్సంబంధమైన యాధారములు శ్రీకర భాష్యములో గలవు. “లింగాంగ సంగినాం చైవ పునర్జన్మ న విద్యతే, ఏష పాశుపతో యోగః పశుపాశనివృత్తియే”... శ్రీకర భాష్యము.

(శ్రీచిదిరె మఠం) వీరభద్ర శర్మ వారి చేత పరిష్కృతమ్) అని తెలుపబడినది. లింగపురాణము లోను నిట్టి భావనలను గాంచవచ్చును.

లింగధారణము వలన పాప నాశనమగుననెడి భావనమునకు మూలము శివాగమములలో లభించును. చంద్రజ్ఞానాగమములోని యీ క్రింది భావములను గనుడి:

శ్లో॥ విశిష్టమష్టావరణైః పంచాచారాభిమండితమ్॥

సధ్యః పాపక్షయకరం కర్మజ్ఞాన సముచ్చయమ్॥

మహేశ్వర ప్రతిష్ఠాది కృత్యాచార్య శోభితమ్॥ (చం.జ్ఞా.ఆ.శ్లో 57)

అష్టాంగ యోగములో ధ్యాన, ధారణ మరియు సమాధులు మాత్రమే వీరశైవమున యంగీకరింపబడినవని శ్రీ మగ్గియ మాయి దేవుల వారు తెలియజేసిరి. ధ్యానమును గూర్చియును, దాని వలన లభించెడి పుణ్యమును గురించియును నన్ని ధర్మముల సంగీకరించినవి. భక్తుద్భవమున ధ్యానమునకు గల ప్రాముఖ్యత యనన్యసామాన్యమైనది. శివనామ స్మరణ వలన యనంతమైన పుణ్యము లభించునని పౌరాణికులు చెప్పుచున్నారు. శ్రుతులును శివనామ మహిమను కీర్తించుచున్నవి. శైవోపనిషత్తులలోను, శైవాగమములలోను శివనామమును గూర్చిన వివరములు గలవు. శివపంచస్తవిలో శివనామ మహిమను మహిమ్నస్తవ కర్తయైన పుష్పదంతుడు వినుతించెను.

శివుని తలచుటచేత సపవర్గము సిద్ధించునని తెలిపెడి సోమనాథుని నుడువుల గనుడి:

సీ॥ తప్పక భృగుసంహితను “యః శివేతిస్స

రేత్సింఛి” దనుచు సత్త్రియ దలిర్ప

ఘనమైన విష్ణువాక్యము “శివయేనాను

చింతయే” త్తనుచు సంస్మృతి దలిర్ప

సతతంబు శ్రీభాగవత పురాణంబున

‘శివశివే’ యంచును జెలగిమ్రోయ

మున్న కూర్మ పురాణమున “శివ ఇత్యక్ష

రధ్యయం” బనుచు పురాణ వితతి

చెలగి యిట్లు మ్రోయు “శివ శివ శివ దేవ”

యనుచు శ్రుతులు బొగడునట్లుగాన

శివుని దలచు మాత్ర, సిద్ధించు నపవర్గ

పదవి! యొందు లేల బసవ లింగ! (చతుర్వేద సారము, ప. 58)

ధ్యానము కంటెను ధారణ యుత్తమ మైనదని యోగశాస్త్రము వలన తెలియుచున్నది.

మనసారా ధ్యానము చేయుటకంటె కండ్లతో చూచుట, కండ్లతో చూచుట కంటె చేతులతో పూజించుట, చేతులతో ముట్టి పూజించుట కన్న సదాకాలము, దేహముపై ఎడతెగకుండ ధరించు హర్షము పరమావధి యయ్యెను చూడుమా!

ఈ కారణమున కూడల చన్న సంగయ్య నీ శరణులు

..... ఆచరించుచున్నారు.

(చన్న బసవేశ్వర వ. 150, అను : రెకళిగె మఠం వీరయ్య శివానుభవ సమితి ప్రచురణ)

తాత్వికముగా మాయవలన కర్మభోగము కలుగుచున్నది. కర్మను అనుభవించెడి క్రమమున జీవుడు సుకృత దుష్కృతములను జేసి పుణ్య పాపముల నార్జించును. భవిభక్త లింగధారియైన పిదప శక్తి భక్తియై జీవుని నివృత్తి మార్గమున నడిపించి మాయా ప్రభావమునుపసంహరించుకొనును. లింగధారి పాపములనుండి విముక్తిని పొందుచున్నాడు. చేసిన, చేయుచున్న చేయబోయెడి క్రియలన్నీ సుకృతములేయగును. అసంకల్పితముగా గాని

ధర్మాచరణ నిమిత్తమున చేయబడు క్రియ చూచువారికి దుష్కృతముగా తోచినను అతి సత్త్రియగానే పరిణమించును. కన్నడ బ్రహ్మయ్య కథ, ముగ్ధ సంగయ్య శృంగారము మొదలగునవి యీ కోవకు చెందినవే. వివరములకై బసవ పురాణమును చదవగలరు.

- శివం భూయాత్ -

ఆశీర్వాదనము : 5

శ్లో॥ చిద్రూపం పరమం లింగం శంకరం సర్వకారణం
యత్తస్య ధారణం చి తై తదాంతరముదాహృతం॥ (సి.శి. 6.30)

సర్వకారణమూ, చిద్రూపము, శివస్వరూపము శ్రేష్ఠమునైన లింగమును చిత్తమందున సదా చింతించుట, యంతర్లింగ ధారణ యగుచున్నది.

శ్లో॥ చిద్రూపం హి పరం తత్త్వం, శివాఖ్యం విశ్వకారణం
నిరస్తవిశ్వకాలుష్యం నిష్కలం నిర్వికల్పకం॥
సత్తానంద పరిస్ఫూర్తి-సముల్లాసకలామయం॥
అప్రమేయమనిర్దేశ్యం ముముక్షుభి రుపాసితం॥
పరం బ్రహ్మ మహాలింగం ప్రపంచాతీతమవ్యయం॥
తదేవసర్వభూతా నామంత స్త్రి స్థానగోచరం॥ (సి.శి. 6.31-33)

పరబ్రహ్మను పిలిపించికొనెడి మహాలింగము, సర్వశ్రేష్ఠమైన తత్త్వము అదియే విశ్వావనికి కారణభూతమైనదివిశ్వమునకు కారణభూతమైననూ విశ్వము యొక్క కాలుష్యమునకు నంటికొని యుండదు. అందుచేతనే యది నిర్వికారమూ నిర్వికల్పమూ అయియున్నది. 'సచ్చిదానందముల సముల్లాస రూపమైన కలాశక్రియతో యుక్తమైయున్నది. బాహ్యప్రమాణములకు అగమ్యమూ, అనిర్దేశమూ అయియున్నది. అయినా ముముక్షుముల చేతనుపాసింపదగియున్నది. ఈ విధముగా ప్రపంచాతీతమూ, నిర్మలమూ అయిన ఆ మహాలింగమే సాధకుల యంతరంగములో భావగర్భితమై తోచుచున్నది.

శ్లో॥ మూలాధారే చ హృదయే భృమధ్యే సర్వదేహినాం॥
జ్యోతిర్లింగం సదా భాతి యద్ బ్రహ్మేత్యా హురాగమాః (సి.శి. 6:34)
అపరిచ్ఛిన్న మవ్యక్తం లింగం బ్రహ్మ సనాతనం॥
ఉపాసనార్థమంతః స్థం పరిచ్ఛిన్నం స్వమాయయా ॥ (సి.శి. 6:35)

అపరిచ్ఛిన్నమూ, అవ్యక్తమూ, సనాతనమూ అయినదే లింగం. అదియే పరబ్రహ్మ. ఈ లింగతత్త్వము యుపాసనానుకూలతకై రుంతరంగములోని మూడు స్థానములయందున తన మాయా శక్తి చేత పరిచ్ఛిన్నమైనది.

అంతర్లింగము యొక్క స్థూల స్వరూపము :

శ్రీ జగద్గురువుల వారు నతి సూక్ష్మమూ, యోగా భ్యాసగమ్యమూ అయిన అంతర్లింగ స్వరూపము నిచ్చిట వర్ణించిరి. ప్రతి స్థూల ఉత్పత్తికై సూక్ష్మమే కారణమై యుండును. శివాది భూమ్యంతము వరకు గల ముప్పదియారు తత్త్వములు, అవరోహణ క్రమము నందున స్థూల, స్థూలములై వచ్చును. ఆరోహణ క్రమమునందున, సూక్ష్మ-సూక్ష్మ తత్త్వముల యుపలబ్ధి యగును. ముప్పది యారు తత్త్వముల యందున శబ్ద, స్పర్శ, రూప, రస మరియు గంధములనెడి పంచతన్మాత్రలచేత నాకాశము, వాయువు, అగ్ని, జలము మరియు పృథ్వియనెడి పంచతత్త్వములు సుత్పన్నములగును. ఇది వేదాంగములలో ప్రసిద్ధమైన విషయమే. వీటి యందున పృథ్వి కంటెను జలము, జలము కంటెను అగ్ని, అగ్ని కంటెను

వాయువు, వాయువు కంటెను ఆకాశము సూక్ష్మములని గ్రహించవలెను. ఇదే విధిన యుత్తరోత్తర తత్వములునూ సూక్ష్మములై యుండునని తెలిసికొనవలెను. పంచ కర్మేంద్రియములు పంచ జ్ఞానేంద్రియములు, మనస్సు, అహంకారము, బుద్ధి, ప్రకృతి, పురుష, నియతి, కాలము, రాగము, విద్య, కలా, మాయ, శుద్ధ విద్య, ఈశ్వర, సదాశివ, శక్తి మరియు శివ అనెడి తత్వములు నుత్తరోత్తర సుక్ష్మాతి సూక్ష్మములై పోవుచున్నవి. ఈ ముప్పది యారు తత్వములలో సూక్ష్మాతి సూక్ష్మమైనదే శివ తత్వము. దీని కంటెనూ సూక్ష్మాతిసూక్ష్మమైనది చిచ్ఛక్తి విశిష్టమైన పరశివతత్వము. అన్నిజీవుల ఆత్మయే యిది. ఈ పరమతత్వము యొక్క అరయిక లేని కారణమున జీవులు జనన మరణ సంసారము నందు తిరుగాడుచున్నారు. దీని అరయిక ముక్తికి మూలమగుచున్నది. జగన్మూలకారణము, పరశివాభిధము అయిన ఆ తత్వమే అంతర్లింగము. దాని చిత్తనమే అంతర్లింగధారణ శ్రీ జగద్గురు రేణుక భగవత్పాదుల వారు దాని స్వరూపమును చిద్రూపముని వర్ణించిరి. అదియొక మహావెలుగు. ఆ వెలుగుకు ఉపాధి లేదు. “యద్భాసాం భాసతే విశ్వం” అనెడి సూక్తి ప్రకారము సూర్యునికిని ప్రకాశము నిచ్చెడి చిత్ సూర్య స్వరూపమిది. దాని ప్రకాశమును భౌతిక దృష్టి చేత చూచుట సాధ్యము కాదు. ప్రాణులచేత వర్ణించబడజాలదు. అందుచేతనే అనుభవజ్ఞులు మాట మనముల యందు అక్కడక్కడ మారిన స్వాతిశయపు నిరుపాధిక, నిర్మలజ్యోతి వెలుగిది. విమల పరంజ్యోతి వెలుగుది. అని తెలియజెప్పిరి. ఇట్టి వెలుగును కనుగొనిన నిజానుభావియగు నిజగుణ శివయోగి వారు ఈ విధిననే తెలియజేసిరి.

అంతేకాకుండా ఈ వెలుగు జగత్తుకు మూల కారణమైనను జగత్తుయొక్క కాలుష్యము దీనినంటజాలదు. అందుకే ‘నిరస్త విశ్వకాలుష్యం’ అని చెప్పబడినది. పంచతత్వములలో నొకటగు ఆకాశమే కలుషితము కాజాలదనిన శివతత్వము కలుషితమగునే? అందుచేతనే “ఆకాద వత్సర్వగతస్య నిత్యః” అని శృతి తెలియజేయుచున్నది.

ఇది నిర్గుణము, నిరాకారము అయియున్నందున నిష్కలం నిర్వికల్పకం అని పిలువబడుచున్నది. నిర్గుణము, నిరాకారము అయి యుండినను, ఈ పరశివ తత్వము అద్వైత వేదాంతాలు అంగీకరించెడి బ్రహ్మవలె నిర్విశేషమైనది కాదు. అయితే సచ్చిదానంద స్వరూపిణియైన చిచ్ఛక్తి అధవా శాంత్యతీతోత్తర నామక కళాయుక్తముగాయుండుట చేత ‘సత్తానంద పరస్పూర్తి సముల్లాస కలామయం’ అని భగవత్పాదులు అనిరి. అందుచేత నిర్గుణ, నిరాకారమైనను సవిశేషమైనదిగానే భావించవలెను. సచ్చిదానంద స్వరూపమైన పరశివ బ్రహ్మమునకు ఆస్మి, ప్రకాశే, నందామి, అనుబడు వాటి అర్థమేమనగా నేను విన్నాను. జ్ఞానియై యున్నాను. ఆనంద రూపముగా నున్నాను అనేడి బోధను స్వీకరించిన యెడల బ్రహ్మము యొక్క నిర్వశేషత్వము సిద్ధించదు. ఆ బోధను ఒప్పుకుండిన యెడల ప్రకాశమానమైన స్ఫటికమునకు తన ప్రకాశము యొక్క జ్ఞానము వుండని యటులనే, పరశివ బ్రహ్మకు తన స్వరూపము యొక్క జ్ఞానము లేకుండుటచే స్ఫటికము వలె జడము కావలసి యుండును. అందుచేత సచ్చిదానంద స్వరూపమైన పరశివ బ్రహ్మమునందు సచ్చిదానంద స్వరూపిణియైన విమర్శశక్తి యనెడి పర్యాయనామమున శాంత్యతీతోత్తర కళను వీరశైవాచార్యులు స్వీకరించిరి.

సామాన్యముగా జగత్తునందు ప్రమాతృ, ప్రమాణ మరియు ప్రమేయములు అనెడి త్రిపుటముల ద్వారానే వ్యవహారములు జరుగుచున్నవి. ప్రత్యక్షాది ప్రమాణ గమ్యమైనది ప్రమేయ మనిపించుకొనును. శబ్దము, స్పర్శ, రూపము, రసము, మరియు గంధములు అనెడి ప్రమేయముల జ్ఞానమునకై చెవి, చర్మము, కన్ను, నాలుక మరియు ముక్కు అనెడి ప్రత్యక్ష ప్రమాణములు అసాధారణమైన కారణములగుచున్నవి. ఈ ప్రమాణములు శబ్దాదులను ఎరిగినంత మేరకు క్రమముగా తమకు ఆశ్రయములైన ప్రసాద లింగము, జంగమ లింగము, శివ లింగము, గురు లింగము, మరియు ఆచార లింగములను ఎరుగవు. వాటివలననే ఇంద్రియములకు అధ్యక్షత వహించెడి మలినాస్పదమైన మనస్సైనను తనకు ఆశ్రయముగా నుండెడి మహాలింగమును గురించి, ఎరుగ జాలదు. అందుచేతనే సామాన్యముగా ‘అప్రమేయమ్’ అని ఆచార్యులవారు అనిరి. ఈ విధముగా ప్రమాణ గమ్యముగా నుండుటచేతనే అనిర్దేశ్యము అయినది. అవ్యయము, ప్రపంచాతీతము, పంచబ్రహ్మస్వరూపము అయిన మహాలింగము ఎల్లరకు అగమ్యగోచరమే అయ్యుండిన పక్షమునందు శాస్త్రములయందు దాని చర్చ నిష్ఫలమైయుండునని విచారించి జగద్గురువు రేణుక భగవత్పాదుల వారు ‘ముముక్షుభిరుపాసితం’ అని అనిరి.

అంతర్లింగాభివ్యక్తి యొక్క కేంద్రములు :

“మోక్షమిక్షుర్ముముక్షుః” అనెడి వుత్పత్తి మేరకు ముక్తి యొక్క తీవ్రమైనపేక్ష వున్న సాధకునిని ముముక్షువని పిలిచెదరు. ప్రపంచము యొక్క వెలుపల ఏమిటి అనెడి జిజ్ఞాసతోకూడుకొని ఆత్మతత్వమును ఎఱుగుటకు కోరిక కల్గియుండుటయే ముముక్షుత్వ లక్షణము. వీరికి

ప్రపంచములోని ఇతర వస్తువుల యెడల ఎట్టి ఆకాంక్షయు యుండదు. వివేకము, వైరాగ్యము, మరియు శమాదిషట్క సంపత్తి యొక్క ప్రాప్తి అనంతరము సాధకునిలో ఉదయించే మహోన్నతమైన భావన ఇది. ఈ భావన కలవానికి మాత్రమే పరశివ బ్రహ్మోపాసన సుసాధ్యమగుచున్నది. పరశివ బ్రహ్మము సర్వవ్యాపకమై యుండినను ఉపాసకులకు మూలాధార హృదయము, మరియు భ్రూమధ్యములనెడి ముఖ్యకేంద్రముల యందు జ్యోతిర్లింగ రూపముగా అనుభవ గమ్యమగును. ఆకాశమండలములోని సూర్యుడు మేఘముల చేత అవృతమైనప్పుడు అతని ప్రచండ ప్రకాశము కనుమరుగైన యటులనే శరీరములోని మూలాధారాధి స్థానముల యందుండెడి జ్యోతిర్లింగముల ప్రకాశము రజ, తమముల మాలిన్యము చేత అవృతమై యుండును. సహజముగా వీటి ప్రకాశము ఎల్లరకును దొరకదు. ప్రచండమైన మారుతము మేఘములను చెల్లాచెదురుచేసి సూర్య ప్రకాశమును ప్రకటన చేయునటులనే యోగసాధకుని తీవ్ర ప్రాణాయామ సంపత్తి చేత చక్రముల నావరించిన మాలిన్యము దూరమగును. ‘అంతః క్షీయతే ప్రకాశావరణం’ అని పతంజలిగారు చెప్పిరి. (యో.సూ.2.52) ఈ విధముగా ప్రాణాయామ పురస్కరముగా ఏకాగ్ర మనస్సుతో మూలాధారాది కేంద్రముల యందు ధ్యానమగునటుల అయిన పిదప అంతర్లింగము యొక్క జ్యోతిని కనుగొనుటకు ఆస్కారము ఏర్పడును. దీని అనుభవమునకై ఏకాంతత, మరియు ఏకాగ్రతలు పరమావశ్యకమై యున్నవి. నిర్జన ప్రదేశమునందున ఏకాగ్రతను సాధించవలెను. అయితే ఏకాగ్రతకు మనస్సులోని సంకల్ప వికల్పములన్నియును అణిగిపోవలసిన అవసరము వున్నది. సముద్రము యొక్క కెరటములు అణగుట ఎంత కష్టమో మనస్సులోని సంకల్పములు అణగుట అంతే కష్టముతో కూడుకొన్నది. అందుచేత ఊరకయే కూర్చుండి వుండుటవంటి కష్టతరమైన పని మరొక్కటి లేనేలేదు.

ఒక పని కాకపోతే మరొక్క పనిని చేయుచూ మనుష్యుడు వలసినంత సమయమును గడపవచ్చును. అయితే నిమిషార్థమైనను ఊరకే కూర్చుండుట సాధ్యముకాదు. ఈ మాటను ఉపనిషత్వాదులు కూడా అంగీకరింతురు. “కశ్చిత్ ధీరః ప్రత్యంగాత్మాన మైక్షత్ వ్యావృత్త క్షురమృతత్వ మిచ్ఛన్” “మనుష్యాణాం సహశ్రేషు కశ్చిద్యతీత సిద్ధయే” అని చెప్పబడినది. వెయ్యింటికి ఒక్కనికే ఇది సాధ్యమగునని తెలిసికొనవలెను. మనస్సును ఏదో ఒక చక్రమునందున కేంద్రీకరించవలెననిన మొదట ఆ స్థానము స్థిరముగా నుండవలెను. వెన్నును ముడువక నిటారుగా శిలావిగ్రహము వలె కదల కుండా కూర్చుండుటకు అభ్యాసము చేయవలెను. స్థిరమైన దేహమునందుననే మనస్సు సుస్థిరమగును. తద్విరుద్ధమైన స్థితిలో అది సాధ్యము కాదు. హిమాలయము నందున ధ్యానమగుద్దై కూర్చొని యున్నశివుని సాకారచిత్రములను ఎన్నింటినో చూచుచున్నాము. ఆ చిత్రము జగత్తుకు యిచ్చెడి సందేశమేమి?

అంతరంగము యొక్క మంగళమయమైన శివత్వమును అనుభవించవలెననిన నీవైనను యిటులనే సాధన చేయవలసిననుదే ఆ సందేశము కాదా? తన సూక్ష్మతత్వము యొక్క చింతనకు చెందిన ప్రత్యక్షమైన ప్రయోగమును శివుడు తానే చూపించుచున్నాడు. కపిల వస్తునగరము మహారాజు శుద్ధోదనుని కొడుకైన సిద్ధార్థుడు. నలుబది రెండు వర్షములు సతతముగా ప్రయత్నించి మనస్సును ఏకాగ్రతవైపు మళ్ళించగలిగి అంతరంగమునకు సంబంధించిన జ్యోతిర్లింగమును ఎరిగి అప్పుడు బుద్ధుడు అనిపించుకొనెను.

ధర్మము, సాంప్రదాయము మొదలగు వాటి భేదములు బహిర్ముఖ్యమైనప్పుడే కనిపించును. అయితే అంతరంగమును ప్రవేశించిన పిదప అందరి అనుభవమూ ఒక్కటే. బాహ్యమునందలి కలహములు దూరము కావలెనని అంతరంగము యొక్క ప్రవృత్తి ఎంతో అవశ్యకమైనది. మంత్ర యోగము, అయ యోగము, హఠయోగము, రాజ యోగము మరియు శివయోగములు. బహిర్ముఖ్యమైన జీవుని అంతరంగము వైపు త్రోయుటకు ప్రయత్నించును. ఏదో ఒక మార్గము ద్వారా మనుష్యుడు లోనికి ప్రవేశించినచాలు. వెలుపలి ఉప ద్రవములన్నియును శాంతమగును. అందుచేతనే శ్రీ జగద్గురు రేణుక భగవత్పాదులవారు బహిర్లింగ ధారణ స్వరూపమును తెలిపెడి దానికి ముంఠనే సమస్త మానవ కులమునుద్ధరించెడి ఉద్దేశ్యముతో అంతర్లింగము యొక్క స్వరూపమును, దాని ఉపాసనా పద్ధతిని గూర్చి ఉపదేశము నిచ్చిరి.

అపరిచ్ఛిన్నమే పరిచ్ఛిన్నమైన్ కారణమే :

అపరిచ్ఛిన్నము, అవ్యక్తము, సనాతనము, బ్రహ్మమని పిలిపించు కొనెడిదే లింగతత్వము. ‘లింగ మధ్యే జగత్సర్వమ్’ అనెడి సూక్తి వలె జగత్తులోని కణ కణములోను లింగతత్వము నిండి యున్నది, అట్టి యెడ శరీరములోని మూలాధారము, హృదయము వఱకు భ్రూమధ్యములయందు జ్యోతిర్లింగములు సాక్షాత్కారమగునని చెప్పిన కారణమునకు గల అర్థమేమి? ఆ అఖండతత్వము ఈ విధముగా ఖండమై ఎందుకు కనుపించును? అనెడి జిజ్ఞాస కలిగెడి అవకాశము కలదు. అందుకే శ్రీ భగవత్పాదుల వారు ‘ఉపాసనార్థ మంతస్థం పరిచ్ఛిన్నం స్వమాయయా’ అని ఉపదేశించిరి.

దీని భావమేమనగా ఆ లింగతత్వము వాస్తవికముగా సర్వవ్యాపకమే అయినను ఉపాసన చేసే వారెల్లరూ 'తదంతో జీవనామకః' (సి.శి.5-34) అనేది ప్రమాణ ప్రకారము అతని అంశరూపమై యుండుట చేత చిన్న వారమైనా మన పూజా విధానమునకు అనుకూలముగా నుండుటకై పరశివలింగము తన మాయా శక్తిచేత చిన్నదై కనుపించును 'అణోరణీయాన్ మహతో మణీయాన్' అనేది సూక్తి ప్రకారము అణువునకు అణువువంటి వాడును, మహత్తుకు మహత్తు వంటి వాడును అగు పరశివుడు, పిల్లల ప్రేమకొరకై పిల్లలవలె ఆటలాడెడి తల్లిదండ్రుల వలె మనకనుకూలముగా తనకు తానే మలచుకొనుచున్నాడు. మరో మాటలో చెప్పవలెననిన భక్తుని ప్రేమచేత బద్ధుడయిన పరమశివుడు తన సర్వ వ్యాపక తత్వమును భక్తుని సౌకర్యార్థమై తగ్గి కనబడుచున్నాడు.

ఒక వూరునందు జిల్లాధికారియొకడు గృహస్థుడై జీవనమును కొనసాగించుచుండెను. వారికి సంతానము కలుగ లేదు. ఎంత కాలము వేచిచూచినా ఫలితము లేదు. ఏమి లేకుండినను సహనముతో అనుభవించెడి గృహస్థులు సంతానము లేకుండిన యెడల పూరకే యుండజాలరు. సంతానములేని యెడల వారి జీవనమే శూన్యమైన యటుల మున్ముందు జీవితమే చీకటియేయని భావించుకొనెదరు. అంతేకాదు ఒంటరిగా వుండెడి భయమొకటి. సత్ పుత్రులుండెడి యిల్లు ధగధగలాడెడి దీపములచేత అలంకృతమై యుండినటుతోచును. పిల్లలులేనియిల్లు విద్యుద్దీపముల చేత అలంకరింపబడిననూ యిల్లు అంధకార బంధురము వలె దోచును. వంశాంకురము యొక్క ఆభావము చేత దంపతులెంతో చింతా క్రాంతులైరి. వైద్యక్రియలు యెట్టి ప్రభావమును చూపలేదు. తీర్థక్షేత్ర సందర్శనలు, దేవతారాధనలూ మెండుగా చేసిరి. మందుల ప్రభావమో, లేదా వారు చేపట్టిన ఆరాధనల ప్రభావమో తెలియదు కాని పన్నెండు సంవత్సరముల పిదప వారికి మగబిడ్డ కలిగెను. తల్లిదండ్రులకు పట్టానంత సంతోషమయ్యెను. ఊరిలో వారికందరికీ విందు భోజనము పెట్టిరి. సాధు సజ్జనుల కెల్లరకునూ అతిథ్యము నిచ్చిరి. వారు అనుదినము నిత్యోత్సవములను జరుపుచుండిరి. క్రమంగా పిల్లవాడు పెరుగజొచ్చెను. బుడి బుడి అడుగులతో తల్లిదండ్రులను మురిపించుచు దిరుగాడుచుండెను. వేదములోని 'తత్త్వమసి' మొదలగు వాక్యములనుగని ముమక్షువులు పరమాత్మతో అభిన్నతను సాధించి ఆనందమును పొందిన యటులే యా గృహస్థులు పిల్లవాని మాటలకు, చేష్టలకు సంతోషపడుచుండిరి. తల్లియొక్క వాత్సల్యము గురించి చెప్పవలయునే? పిల్లవాడు పెద్దగై ఇంటి నిండుగా తిరుగాడుచుండెను. పిల్లవాని నిండైన ఆనందముగా పలువరెంతో నవ్వినపుడు శరత్కాలములోని చంద్రుని శీతలములను పొంది ఆనందించిన యటుల దంపతులు ఆనందించుచుండిరి. ఆ ఇల్లాలు యింటిపనులన్నిటిని పనివాళ్ళపై వదిలి పిల్లవానితో సంతోషమున కాలము గడుపుచుండెను భర్తయైననను ప్రతి దినము ఎనిమిది గంటల వరకు ఇల్లు విడిచి ఉద్యోగమునకై పోవలసినదే కదా? పిల్లవానిని విడచి పోవుటకు అతనికి యిష్టము కాకుండెను. కాని పోయెడిది అనివార్యమై యుండెను. పోవునపుడు పిల్లవానిని ముద్దాడి ఎత్తికొని బలవంతముగా తన సతికి యిచ్చి వెళ్ళుచూ వెనుదిరిగి చూచుచు తన మనస్సును అక్కడనే విడిచి భౌతిక కాయముతో కార్యాలయమునకు వెళ్ళుచుండెను. ఎక్కడ కూర్చుండిననూ పిల్లవానిని గురించిన ఆలోచనే! దేవునిపై కోపము వచ్చెను. ఓయీ! దేవుడా! నన్ను ఆడదానిగా ఎందుకు పుట్టించలేదు? ఇంటి దగ్గరనే యుండి పిల్లవానితో ఆటలాడుచూ పరిపూర్ణమైన ఆనందమును పొందియుండెడి వానిని కదా! అని పరిపరి విధములుగా మధనపడుచుండెను.

పిల్లవాడు ఎల్లప్పుడు నవ్వుచూ ఉండవలెను. ఎప్పటికి ఏడువకూడదు, అని భర్త భార్యకు అదేశములిచ్చెను. పనివాడు ఏదడిగినను అది యా క్షణముననే తెచ్చి యివ్వవలెనని ఆదేశము ఇచ్చి తన జీతము మొత్తమును భార్యకు అప్పగించెను. చూసిన దానిని కావలెనని అడుగుట పిల్లల యొక్క స్వభావము, అడిగినవన్నియును ఆ పిల్లవానికి తెచ్చి యిచ్చుచుండిరి. అది ఒక సాయంకాలపు సమయము భర్త ఆఫీసు నుండి రాకుండెను, భార్య పిల్లవానిని ఆడించుచు వాకిలియందున నిలచివుండెను. అప్పుడే ఒక చాకలివాడు గాడిదమీద బట్టలమూటను పెట్టుకొని తన కొడుకుతో సహా తాను గాడిద మీద కూర్చుండి పోవుచుండెను, ఈ దృశ్యమును పడతి చంకలోని పిల్లవాడు చూచెను. వాని మనస్సుకు ఎంతో సంతోషము కలిగెను. తనను కూడ దాని మీద కూర్చుండ బెట్టుమని తల్లిని కోరగా తల్లి యిది మనకు తగదు అనెను, పిల్లవాడు ఏడ్చుట ప్రారంభించెను, వాని ఏడ్చు ధ్వని వింటూనే తల్లికి ఆందోళన కలిగెను. ఆ గాడిద మీద కూర్చుండ బెట్టుమని పిల్లవాడు మంకుపట్టు పట్టెను. తల్లి సముదాయుస్తూ అది గాడిద యనియును మనము దాని మీద కూర్చుండకూడదనియును, వలసినంత బుద్ధిని చెప్పెను, అయినను పిల్లవాని ఏడుపు ఆగకుండెను, బాల హఠము, స్త్రీల హఠము మరియు రాజుల హఠము సామాన్యమైనవి కావు కదా, ఏమి ప్రయత్నములు చేసినను, ఎన్ని వస్త్రపులిచ్చినను ఫలితము లేకుండెను, ఆ తల్లి తన కొడుకును సముదాయించుటలో విఫలమయ్యెను యంతలోనే భర్త యింటికి వచ్చెడి సమయమయ్యెను. ఆ తడు పిల్లవాని ఏడుపు ఎప్పుడు వినియే వుండలేదు. యిప్పుడు ఏడుపును విని ఎంతకోపమును తెచ్చుకొనునో ఏమో, నాగతి ఏమి కానున్నదో అని ఆ తల్లి చింతించుచు పిల్లవానిని లోనికి తీసికొని వెళ్ళెను. పిల్లవాని నోరు సన్నాయిని వూదిన యట్లే సప్పుడు చేయుచుండెను. అంతలోనే ఆ

పడతి మగడు వచ్చెను, పిల్లవాని ఏడుపు ధ్వనిని విని కోపతాపమును పొందెను. భార్యపై మండిపడెను. ఎందుకు ఏడ్చుచున్నాడని గద్దించి అడిగెను, అప్పుడు వారిరువురి మధ్యన జరిగిన వాదోపవాదములు యీ క్రింది విధిన కొనసాగెను, భార్య : స్వామీ ఈ బాలకుని కోరిక బహు విచిత్రముగ నున్నది. వీడి కోరికను తీర్చుట యనేది ఎవ్వరికిని సాధ్యము కాదు, యోగ్యాయోగ్యతలను విచారించకయే ఈ కోరికను కోరినాడు, సాయంకాల సమయమున నేను వాకిలి యందున ఆడించుచు నిలచి యుంటిని. అప్పుడు ఒక చాకలివాడు తన కొడుకుతో కూడుకొని ఆ గాడిద నెక్కి వెడలుచుండెను. వాడు ఆ దృశ్యమును చూచి తానుకూడ గాడిద నెక్కిదనని తనని కోరెను. వలదు అనగానే ఏడుపు లంకించుకొన్నాడు. యంతటి పెద్ద అధికారి యొక్క కొడుకును గాడిద మీద ఎటుల కూర్చుండబెట్టవలెను, మీరే చెప్పండి.

భర్త : అట్టైనచో యిప్పుడు ఏమి చేయవలెను.

భార్య : నాకేమియును పాలుపోవడములేదు.

భర్త : నీవు పోయి ఎక్కడి నుండెనను ఒక గాడిదను తీసుకొని రమ్ము. ఆ పిమ్మట మన ముద్దుల కొడుకును దాని మీద కూర్చుండబెట్టి వానికి సంతోషమును కలిగింతము గాక.

భార్య : యీ పనిని నే చేయలేను. కావలసిన యెడ నీవే వెళ్ళి తీసుకొని రమ్ము.

భర్త : నేను ఈ వూరికి చెందిన ఒక పెద్ద అధికారిని. నేను గాడిదను తెచ్చేటప్పుడు ఎవరైనా చూచిన యెడల వారు నన్నేమందురు.

భార్య : స్వామీ మీరు తెచ్చిన యెడల మీరు అపవాదమునకు గురి యగుదురు, ఒక వేళ నేను తెచ్చిన యెడల, యిదిగో. యింత పెద్ద అధికారి యొక్క భార్య ఒక గాడిదను తీసుకొని పోవుచున్నదని ప్రజలు మనిద్దరిని ఆడిపోసుకొందురు. ఈ కారణము వలన నేను తీసుకొని వచ్చినను నీ పేరు ప్రజలలో రానే వచ్చును. అయితే నీవు మాత్రము తీసుకొని వచ్చిన ఎడల నేనునొక దానినైనను లోకాపవాదము నుండి తప్పించుకొందును కదా.

భర్త : నీవు చెప్పినది నిజమే, మన మిద్దరములో లోకాపవాదము నుండి తప్పించుకొనవలెను, పిల్లవానిని మాత్రము గాడిద మీద కూర్చుండ బెట్టవలెను. అంతటి వుపాయము ఏదైనా వుంటే చెప్పు. అప్పుడు ఆ పడతి కొంచెము సేపు ఆలోచించి, పిదప భర్త దగ్గరకు వెడలి పిల్లవానికి వినిపించని యటులు చెవిలో ఈ క్రింది విధముగా చెప్పెను.

స్వామీ గాడిద మీరే ఏందుకు కాకూడదు. అప్పుడతడు నేను గాడిదగ అయ్యిడిదెలా అని మెల్లగా ప్రశ్నించెను. అప్పుడు ఆ తెలివైన భార్య నీవు ముఖమునకు ఒక బట్టను కట్టుకొని మోకాళ్ళ మీద నడుచుచు వంటియింటి నుండి రండి, ఆ పిదప నేను నాటకమును ఆడించెదను.

భార్య యొక్క యుక్తికి అంగీకారమును తెలిపిన అధికారి తన ముఖమును మూసికొని మోకాళ్ళ మీద నడచి రాదొడగెను. భార్య ఏదైతే పిల్ల వానిని ఎత్తుకొని పడసాల యందు నిలిచియుండెను, పశువు వలె వచ్చెడి భర్తను కొడుకుకు చూపిస్తూ ఆ యిల్లాలు యిటుల అనెను, బాబూ! యిదిగో చూడు నీవు కోరిన గాడిద వచ్చుచున్నది, భార్య నోటి నుండి గాడిద అని అనిపించుకొనుట యిది మొదటి సారియైన మన ఆ అధికారికి కూడా ఎక్కడలేని కోపము వచ్చెను. అయిన యిప్పుడు కోపము వచ్చిన యెడల నాటకము భంగమగును, అని తలచి ఓపిక వహించెను. భార్య పుత్రుడు వున్న స్థలమునకు వచ్చి చేరెను.

తల్లి పిల్లవాడిని నకిలీ గాడిదమీద కూర్చుండ బెట్టెను, పిల్లగానికి సమాధానమైనది. ఒక క్షణమున సంతోషమును వెలిబుచ్చెను. మరుక్షణము మళ్ళీ ఏడువ సాగెను. ఎందుకు ఏడుస్తున్నావు ఏమి కావలెను. తల్లి అడిగెను, అమ్మా నీవు దాని మీద కూర్చొనుము అని ఏడుస్తూనే పిల్లవాడు చెప్పెను. భర్త అంగీకారము లేకయే అతని మీద కూర్చునుటయెట్లు అని తలచి, ఓ కొడుకా ఈ గాడిదకు మన యిద్దరి బరువును మోసెడి శక్తి లేదు, ఈ కారణము చేత నీవొక్కడవే గాడిద నెక్కి వెళ్ళుము అనెను, పిల్లవాడు సమాధానము కాలేదు మళ్ళీ ఏడుపు సాగెను. అప్పుడు భర్త హూ! అనే ధ్వని చేత భార్యను కూర్చుండుమని తన సమ్మతిని తెలిపెను. భార్య అతనిపై కూర్చుండినను ఈ యిరువురి భారము మోయుచు గాడిద రూపమున భర్త కొంత దూరము పోవగానే మళ్ళీ ఏడువ సాగెను, తల్లి వాణ్ని సముదాయిస్తూ ఎందుకు ఏడుస్తున్నావని అడిగెను. ఈ గాడిద మౌనముగ నడచుచున్నది చప్పుడు చేయుట లేదు అని అనెను, భార్య భర్త మీది నుండి దిగకుండనే భార్య కొంచెము వంగి అతని చెవిలో మెల్లగా

యిట్లు పలికెను, ఏమండీ మీ గాడిద పాత్ర పూర్తి కాలేదు, గాడిద వలె హోంబ్రు పెట్టండి. అ మాటలు వినిన భర్త అటులనే చేసెను. పిల్లవాడు సంతోషపడెను. అధికారి గాడిద పాత్ర ముగిసెను. వారి కథ ముగిసినది. యీ కథ వలన తేలిందేమనగా ఒక పెద్ద అధికారి తన కొడుకు సంతోషము కొరకై భార్య సలహా మేరకు తన అధికార హోదాను పక్కకు నెట్టి గాడిద పాత్రను ధరించి కొడుకును సంతోష పరచెను. యిదే విధిన జగత్తు మరియు ఆకాశముల విస్రూతికంటెను విత్రుత మగనుండెడి మహానీయ మూర్తి యగు జగత్ పితా జగత్ పతి యగు పరమేశ్వరుడు తన అంశ నుండి జన్మించిన అల్ప బుద్ధిగల జీవుల వుపాసన సౌకర్యార్థమై తన మాయాశక్తి సహాయోగముతో పరీచ్ఛిన్నమై ప్రతి యొక్క జీవుని అంతరంగమునందు సూక్ష్మమైన జ్యోతిర్లింగరూపములో నివసించును. అందుకే శ్రీ భగవత్పాదుల వారు శివుడు వుపాసన నిమిత్తము జీవునికి అంతస్సుదై వున్నాడని వుపదేశించెను.

అంతరంగమునందున జ్యోతిర్లింగమును చూసిన వారికి జగమంతయు లింగమయముగ దోచును. దృష్టిని మార్చుకొన వలెనే గాని సృష్టిని మార్చుకొనలేము, సృష్టి యందు సదా శివుడు ఎల్లప్పుడు వుండును. అతనిని తెలిసికొనుటకై సూక్ష్మబుద్ధి యొక్క అవశ్యకత కలదు. బాహ్య శుచి కంటెను అంతరంగములోని శుచి ఎంతో గొప్పదని తెలిసికొనవలెను.

ఈ అంతఃశుచితో బాహ్యక్రియలన్నియును శుచిర్భూతములగుచున్నవి. ఈ రహస్యమును జగత్తుకు తెలియజేసి చెప్పుటకై పూజ్యులైన ఈ రేణుక భగవత్ పాదులవారు అంతర్ లింగధారణను మొదటిగా వుపదేశించిరి.

ఓం శాంతిః శాంతిః శాంతిః

తేది : 13-8-1990

స్థలం : శ్రీ సిద్ధేశ్వర దేవస్థానము

షోలాపూర్

విశేష ప్రతిపిక :

అంతర్లింగ ధారణయొక్క ప్రాముఖ్యతను శ్రీకాశీ జగద్గురువుల వారు నీ యాశీర్వచనమున యెంతో వివరముగా దెలియపరచిరి.

అంతర్లింగము మరియు బహిర్లింగము అనెడి భావనలు చిరకాలము నుండియు పండితుల దృష్టిని యాకర్షించినవి. అంతర్లింగ ధారణయే శ్రేష్ఠమైనదనియును, బహిర్లింగధారణను ముముక్షువులు కాంక్షించరు యని తెలుపబడినది.

ప్రాణలింగ స్థలమును గురించి యుపదేశించెడి సందర్భమున శ్రీ జగద్గురు రేణుక భగవత్పాదుల వారు అంతర్లింగం యొక్క ప్రస్తావన తీసికొని వచ్చిరి. వీరి యుపదేశము గనుడి :

శ్లో॥ అంతర్గతం చిదకారం లింగం శివ మయం పరమ్॥

పూజ్యతే భావ పుష్పైర్యాత్ ప్రాణలింగార్చనం హితత్॥

దీని భావమేమనగా హృదయకమలమునందున విరాజమానమై యున్న చిద్రూపమున నున్న లింగమును భావ పుష్పముల చేత నర్పించవలెను. ఇదియే ప్రాణలింగార్చన మగును. హృదయాలయమున నది యెక్కడ యే విధిన నుండునో యనెడిది శ్రీ భగవత్పాదుల వారు పన్నెండవ పరిచ్ఛేదములోని 14వ మరియు 15వ శ్లోకములలో వివరించిరి. ఈ విషయమును మున్ముందున వివరముగా చర్చింతుము. ఈ దశలో నా చర్చ యనావశ్యకమై యున్నది.

ప్రాణలింగ స్థలమున భక్తుడు నానంద భక్తిని యాచరించుచు నంతర్లింగాను సంధానము చేయును. కాని భక్తస్థలము శ్రద్ధాభక్తికి సంబంధించిన స్థలము. ఇచ్చట నిష్ఠలింగార్చనకే ప్రాముఖ్యత గలదు. ప్రాణ లింగికైననూ యిష్టలింగార్చన యవిస్మరనీయమే.

డా॥ రుద్రప్పగారు వారి వీరశైవ సిద్ధాంత శిరోమణిలో నంతర్లింగ ధారణ గురించి తెలియజేయుచు వామన పురాణములోని యీ ప్రమాణమును చూపిరి.

శ్లో॥ తతోఽవ్యయాత్మా స హరిః స్వహృతబంకజ శాయినః॥

దర్శయామాస దేవానా మురారిర్లింగమైశ్వరం॥

దేవతల విజ్ఞాపన మేరకు తన హృదయములోని అంతర్లింగమును శ్రీ హరి దేవతలకు చూపెనని తెలుపబడినది. కాని లింగపురాణములో విష్ణువు స్థూలాంగమున యిష్టలింగమును ధరించెనని తెలుపబడినది. మునులు కూడా యిష్ట లింగమును ధరించిరని వివరింపబడినది. శ్రీ కాశీ జగద్గురువుల వారీ విషయము వివరించినారు. అయితే, వామన పురాణములో సూచింపబడినది విష్ణువు యొక్క ప్రాణలింగమై యుండును. శ్రీ బసవన వారును హృదయమున నున్న లింగము గురించి 816వ పద్యమున వ్రాసిరి. ఇయ్యది ప్రాణలింగస్థలమున వచ్చెడి ప్రస్తావన. ఇష్టలింగమునకును, ప్రాణలింగము పరస్పర పూరకమగు సంబంధము గలదని ప్రతిపాదించబడినది.

అట్టి యెడ బాహ్యలింగధారణ యనగా నేమి? ఇయ్యది యిష్టలింగధారణకు ప్రతిగా వాడిన భావమా యనెడిది తెలిసికొనవలసి యున్నది.

బహిర్లింగమును గుర్తించ జాలని వారు తికమకకు గురియై విపరీతమైన భావము నవలంబించెడి యవకాశము గలదు. బహిర్లింగ ధారణ యనగా నేమియో తెలిసికొనుటకు యత్నించవలెను.

దశ విధ శైవములలోన శిఖరాగ్రమున నెండెడిది వీరశైవము. శివభక్తి యొక్క పరిపక్వత లింగైకనిష్ఠాపరత్వములో విభజనకు కీలకాంశములై యున్నవి. పరిణీతి చెందని దశలో సామాన్య శైవాదులు నేర్పబడినవనని తలచుట యుత్తమము. ఇట్టి వాడు దేవాలయములలో నుండెడి స్థానలింగములను పూజించును. అది శివునికి నెలవని గట్టిగా నమ్మును. తాను బసవనెడి భావన యతని మనస్సున నిండియుండును. మనశ్శాంతి దేవాలయములలో నేదో యొక దానిని యెంపిక చేసికొని దాని లోని లింగము యెడ అనన్యమైన భక్తిని పెంచికొనును. ఈలింగములకు వివిధ నామ ధేయములు గల్గినవి. శ్రీ శంకరాచార్యుల వారు జ్యోతిర్లింగముగా గుర్తించిన సోమనాథాది లింగములకు వేరు వేరు పేర్లుగలవని మన మెరిగినదే? శివుని సహస్రనామములలో నేదో ఒక నామమును గ్రహించి, ఆయా లింగములకు పెట్టబడుచున్నది. అనన్య సామాన్యమైన భక్తితో సేవించి తరించిన వారి పేర కూడా ఆయా శివలింగములు పిలువబడుచున్నవి. శ్రీకాళస్తీశ్వర లింగమట్టిదే? శ్రీ కృష్ణ దేవరాయల ఆస్థానమును అలంకరించిన కవి ధూర్జటి కాళహస్తీశ్వర స్వామి భక్తుడై ఒకకావ్యమును వ్రాసి తరించెనని తెలియుచున్నది. వీరి శతకము నెంతో ఖ్యాతి నార్జించినది. ఇట్టిది బాహ్యలింగధారణ సుదాహరణగా గైకొనవచ్చును. సుదూరమున నున్న శ్రీ కాళహస్తీశ్వర లింగమును చిత్తమున నిలిపి ధూర్జటి ధన్యుడయ్యెనని తెలియుచున్నది. స్మారాచారములకు లోనైన వారు కొందరు శ్రీశైలాది క్షేత్రములలోని లింగములు తమ తమ ఇంటి దేవుళ్ళని యెంచి పూజించుటను మనము గాంచ గలము. ఇట్టి వారు సంవత్సరాని కొకపరిగాని, తమ తమ యభీష్టానుసారముగా గాని యచ్చటకీ వెడలి ఆ లింగమును పూజించి వత్తురు. వారి చిత్తము నిండా ఈ దేవాలయమునకు సంబంధించిన శివుడే యుండును. వారి యూరిలోనున్న శివాలయము లోని శివలింగము, వారు చిత్తమున నిల్పిన లింగమునకు సమానమైనది కాదనే భావన కూడల కలుగ వచ్చును.

బహిఃప్రదేశమున భూమి మీద వెలసిన బాహ్య లింగధారణ యనగా

శివలింగమనియును, అద్దానిని ధరించిన వాడే బాహ్యలింగ ధారణ గల వాడని గ్రహించుటలోన యౌచిత్యముండును. ఈ విషయమున శ్రీ కాశీ జగద్గురువుల వారు విశేషమైన వివరముల నిచ్చిరి. స్థావర లింగార్చన వీరశైవులకు విహితము కాదనిరి.

ఇష్టలింగము గురించిన సందేహము గల్గెడి యవకాశము లేదు. తాత్వికముగా గమనించిన యెడ యిష్టలింగము, అంతర్లింగము యొక్క ఒక దెస యని చెప్పవలెను. రూపాయి నాణెమునకు రెండు వైపులుండును. ఒకటి బొమ్మ, రెండవది బొరుసు. అంతర్లింగము యొక్క బాహ్య రూపమే యిష్టలింగముగా భావించుట కంటెను, అంతర్లింగము యొక్క నొక పార్శ్వమని గ్రహించుట వలన భావము స్పష్టమగును. రూపాయి నాణెమునకు యని బొమ్మ ముఖ్యమా? బొరుసు ముఖ్యమా? ప్రశ్నించిన ప్రత్యుత్తరము రాగలదే. రెండూ ముఖ్యమే, యనెడిది నిర్వివాదమైన యశము. అల్లమ ప్రభు - సిద్ధరామేశ్వర సంవాదములో యీ విషయము నిరూపితమై యున్నది. వివరముల గోరు వారు ప్రభులింగ లీలను చదువగలరు.

పిండ స్థలము నుండి భక్త స్థలమునకు వచ్చిన భక్తుడు బహిర్లింగములైన స్థావర లింగముల యెడ భక్తి పెంచి కొనవలదు. అట్టి భక్తిపిండ స్థలమున నున్న వానికే విహితమై యున్నది. ఆ దశను దాటి యధ్యాత్మికొన్నతి సాధించిన భక్తునికి యిష్టలింగము సర్వస్వమని యెంచవలెను. అంతర్లింగములనగా ప్రాణ భావ లింగములని గ్రహించవలెను. ఇష్ట ప్రాణ భావలింగములే భక్తునకు ఆరాధ్యములు. ఇష్ట లింగము ఒక్క అవాంతర భేదములలో ఆచార లింగమొకటి. అది మూలాధార స్థానమున లింగ మొకటి. అది మూలాధార స్థానమున నుండును. ప్రాణలింగము హృదయ కమలమున నుండును. భావలింగము యొక్క అవాంతర భేదమైన మహాలింగము భ్రూమధ్యమున నుండును. వివరములు గోరువారు “అనుభవసారము” అనెడి గ్రంథమునకై డా॥ మఠలింగయ్యస్వామిగారు వ్రాసిన పీఠికను చదువగలరు. ఈ గ్రంథము శ్రీ బసవ నాగయ్యగారి సంపాదకత్వమున తెలుపబడినది.

- శివం భూయాత్ -

ಅಣಿರ್ದೈವನಿಮಿ : 6

శ్లో॥ అయం గచ్ఛతి యత్రైవ జగదేతచ్ఛరాచరం।
పునః పునః సముత్పత్తిం తల్లింగం బ్రహ్మ శాశ్వతమ్। (సి.ః.6 : 36)

దేనియందు సచరాచరాత్మకమైన యీ జగత్తు పునః పునః ఉత్పత్తి మరియు లయలను బొందునో శాశ్వతమైన బ్రహ్మ స్వరూపమే లింగము.

శ్లో॥ తస్మాల్లింగమితిభ్యాతం సత్తానందవిదాత్మకం।
బృహత్పాద్యంహణత్వాచ్చబ్రహ్మశబ్దాభిధేయకమ్॥ (సి.ః.6 : 37)

ప్రసిద్ధిని బడసి, సచ్చితానందరూపమైన ఆ లింగము మహత్వముతో కూడి, ఈ విశ్వము కంటెను పెద్దదియు, మరియు పోషించునదై యుండుటచేత దీనిని బ్రహ్మమని పిలుతురు. శబ్ద వాచకమై తెలుపుచున్నది.

శ్లో॥ ఆధారే హృదయే వాపి భ్రూమధ్యే వా నిరంతరం।
జ్యోతిర్ద్రింగునానుసంధానమాంతరం లింగధారణం॥ (సి.శి.6 : 38)

అంతరంగపు మూలాధార, అనాహత, మరియు నాజ్ఞాచక్రముల యందున జ్యోతిర్లింగము ననుసంధానమును చేయునదే యంతర్లింగ ధారణమనబడును.

శ్లో॥ ఆధారే కనక ప్రఖ్యం హృదయే విద్రుమప్రభం।
క్ష్రూమధ్యే స్పటికచ్ఛాయం లింగం యోగి విభావయేత్॥ (సి.శి.6 : 39)

శివయోగి లింగమును ఆధార చక్రమునందు సువర్ణకాంతిమయ కాంతిగలదిగాను, అనాహత చక్రము నందున పగడపు కాంతి గలదిగను లింగమును, ఆజ్ఞాచక్రము నందు స్ఫటిక కాంతి గలగదిగను భావించికొనవలెను.

శ్లో॥ నిరుపాధికమాఖ్యాతం లింగస్యాంతర ధారణం।
విశిష్టం కోటిగుణితం బాహ్యలింగస్య ధారణాత్॥ (సి.శి.6 : 40)

అంతర్లింగ ధారణము నిరుపోధికమనియు చెప్పబడును. నిరుపాధిక లింగధారణమని యందురు. ఇది బాహ్యలింగ ధారణకంటెను కోటిరెట్లు మేలై యున్నది.

ಲಿಂಗಮ್ಮ ಬ್ರಹ್ಮಾ-ರೆಬ್ಬ ವಾಚ್ಯಮು :

అంతర్లింగము యొక్క సూక్ష్మమైన రూపమును శ్రీ జగద్గురువు రేణుక భగవత్పాదులవారు, ఇంకను విస్తృతము చేసి చూపుచున్నారు. మనుష్యుని యాధారాది చక్రములలో ప్రకాశమానముగా దోచిననూ దానినొక పరిచ్ఛిన్న వస్తువుగా భావించవలదు. అది జగత్తులోని యుత్పత్తి లయలకు మూలకారణమైయున్నది. అది విశ్వాత్మకమూ, విశ్వోస్తీర్ణమూ అగును. “స భూమిం విశ్వతో వృత్వా” అనెడి శ్రుతి వాక్యము నిట స్మరణీయము.

ఆనంద స్వరూపమైన అంతర్లింగము యొక్క పోషణ లేనిదే జీవి జీవించలేడు. జాగ్రత్తస్వప్నముల యందున విషయ సుఖములకై పరిశ్రమించి యలసిన జీవి సుషుప్తి స్థితిని ప్రవేశించును. అచ్చట యే విషయములు లేకుండిననూ ఆనందములోనే యుండును. సుషుప్తిలో 8 గంటల మేరకు పొందిన ఆనందము వలన నొక వ్యక్తి 16 గంటల వరకు పనిచేసెడి సామర్థ్యమును పొందుచున్నాడు. ఒకటి రెండు దినములు నిద్రానందప్రాప్తి లేకుండిన వ్యక్తి స్థితి చింతాజనకముగా మారును. అన్నము, నీళ్ళు లేకుండిననూ కొన్ని దినముల వరకు బ్రతుకవచ్చును.

అయితే నిద్రలేనిదే బ్రతుకజాలదు అందుకే, నిద్రయందున నొక జీవి పొందెడి ఆత్మానందమే, యతని పోషక తత్వమగును. ఏ తత్వము వలన జీవి పోషితమగుచున్నదో, నా తత్వము యొక్క యరయిక యెల్లరికీ ఉండదు. మూర్ఛితుడైన వ్యక్తికి నాళిక ద్వారా పాలు మరియు పండ్ల రసమును పోసెడి దానిని వైద్యశాలలో చూడగలము. కొందరు ఎంతోకాలము మూర్ఛావస్థలోనుండి, ఆ అవస్థలోనే ప్రాణములు విడిచెదరు. నాలుగైదు సంవత్సరముల వరకు పండ్లరసము చేత బ్రతికెడి మూర్ఛితుడైన వ్యక్తికి తానే విధముగా బ్రతుకుచున్నాడో యనెడి తెలివిడి యుండదు. మనమందరమూ అట్టిస్థితిలోనే యున్నాము. మనమే తత్వము వలన పోషింపబడుచున్నామో ఆ తత్వము గూర్చి మనకేమియునూ తెలియదు. తాను కూర్చునియున్న నేలలో పాతిపెట్టబడిన బంగారము గురించి తెలిసికొనలేక, పావలాకై చాచి బిక్షమెత్తెడి బిచ్చగాని తెరగు మనది. అజ్ఞాన దారిద్ర్యమును పోగొట్టి అంతరంగములోని లింగమును గురించిన సుజ్ఞాన నిధిని శ్రీభగవత్పాదులవారు లోకమునకు నొసంగిరి. జ్యోతిర్లింగాను సంధాన విధానమును గూర్చి ఉపదేశించిరి. దీనినే అంతర్లింగ ధారణమని యందురని తెలిపిరి.

సృష్టికర్తయైన బ్రహ్మ, జీవుని యింద్రియములను బహిర్ముఖముగా చేసి యుంచెనని తెలియుచున్నది. యీ యుపనిషద్వాణిని గనుడి :

“పరాంచిఖాని వ్యతృణత్ స్వయంభూః

తస్మాత్ పరాజ పశ్యతినాంతరాత్మన్”

అందుచేత, జీవులెల్లరూ బహిర్ముఖులై బ్రతుకుచున్నారు. లోపలివైపుకు చూసెడి అభ్యాసమెవ్వరికినీ యలవడుట లేదు. కళ్ళు, చెవులు మూసికొని కూర్చుండిననూ, అంతరంగములోని మనసు వెలుపలి విషయములనే చింతించును. విషయచింతనను వీడి, అంతరంగమును గూర్చి ధ్యానము చేయుట యెటులో ప్రతి వ్యక్తి తన మనస్సుకు నేర్పవలెను.

విభిన్న వేర్లముల లింగములు :

ధ్యానమునకు చెందిన విధానమును తెలియజేసిరి. యీ క్రింది శ్లోకమును గనుడి :

శ్లో॥ అధారే కనకప్రఖ్యం హృదయే విద్రుమప్రభం।

భ్రూమధ్యే స్ఫటికఛాయం లింగం యోగీ విభావయేత్॥

(సి.శి. 6-39)

దేహమునందున మూడు కేంద్రములు గలవనియును, అవియే మూలాధార, హృదయగత మరియు భ్రూమధ్యములని తెలుపుచూ, ఆయా స్థలముల యందున నుండెడి లింగముల వర్ణములను గూర్చి యీ శ్లోకమున తెలుపబడినది. అవి యీ క్రింది గతిన గలవు.

మూలాధారము : బంగారుఛాయ

హృదయము : పసుపు / పగడము

భ్రూమధ్యము : స్ఫటికము

న్యాసోపయోగీ ముద్రలు :

ధ్యానమును చేయుటకు ముద్రలు పరమావశ్యకమైనవి. పైన చెప్పబడిన మూడు కేంద్రముల యందున నేకాగ్రత సాధించునెడ, శక్తి సంచాలినీ ముద్ర, శాంభవీముద్ర, మరియు ఉన్మనీ ముద్రలను సాధించవలెనని యోగశాస్త్రము చెప్పుచున్నది.

యోగేశ్వరానంద మహాస్వామిగారు, తమ బహిరంగయోగ మనెడి గ్రంథములోన యెన్నియో ముద్రల గూర్చి తెలియజెప్పిరి. అవి : మహాముద్ర, మహాబంధము, మహావేద్ర, భేచరీ ముద్ర, విపరీతకరణీ ముద్ర, వజ్రోలిముద్ర, శక్తిసంచాలినీ ముద్ర, యోనిముద్ర, ఉన్మనీముద్ర, శాంభవీముద్ర, కాకీముద్ర, అశ్వినీముద్ర, త్రిబంధముద్ర, మాతంగినీ ముద్ర, యోగముద్ర. ఈ ముద్రలన్నియును ప్రాచీన గ్రంథములనుండి గ్రహింపబడినవని తెలియుచున్నది.

శ్రీనిజగుణ శివయోగులవారు హఠయోగమును గూర్చి చెప్పుచూ, అంతరంగానుసంధానము చేసెడి యోగికి ఆసనము మరియు ముద్ర లవసరమని చెప్పెను. శివయోగమును చేపట్టదలచినవారు ఇతర యోగముల గూర్చి తెలిసికొనవలెననియును, వివిధ యోగమార్గములు పరస్పర పూరకములనియునూ తెలియజెప్పిరి.

శ్రీ జగద్గురు రేణుక భగవత్పాదులవారు, “అధారే కనక ప్రఖ్యం లింగం యోగీ విభావయేత్” అని ఆదేశమునిచ్చిరి. శివయోగ సాధకుడు, ఆధారచక్రమునందున స్వర్ణలింగమును భావించికొనవలెను. సాధకుని ప్రారంభదశలో కనక కాంతులీనే లింగము కనిపించదు. అందుచేత సాధకుడు మూలాధార స్థానమున కనక ప్రకాశమును వెదజల్లెడి లింగము గలదని భావించవలెను. శ్రీగురువు పర్యవేక్షణలోను, శ్రీగురువు ఆదేశముల కనుగుణముగనూ, సాధన చేయుచుండిన యెడల, కాలాంతరమునందు శ్రీగురువు పొందిన యనుభవమునే శిష్యుడును పొందగలడు.

మూలాధారమనెడిది శరీరములోని నడిమి భాగమని యెంచబడినది. గుదమునకు పైననూ గుహ్యమునకు క్రిందనూ, ఈ రెంటికీనీ రెండు అంగుళముల దూరమున, నొక యంగుళము ప్రమాణమున యీ చక్రముందునని తెలియుచున్నది. మూలాధారమున సువర్ణ వర్ణముగల జ్యోతిర్లింగమును దర్శించగోరువారు, సుఖకరమూ స్థిరమూ అయిన సుఖాసనమున కూర్చొని, ప్రాణాయామమును చేసి “శక్తి సంచాలినీ” యనెడి ముద్ర సహాయముచేత, ధ్యానమును ప్రారంభించవలెను.

దృష్టిని నాసాగ్రమున నిలిపి, అర్ధనిమీలిత నేత్రములతో, ఏకాగ్రతను సాధించి, దృష్టిని మూలాధార స్థానమున కేంద్రీకరించుట యనెడిది శక్తి సంచాలినీ ముద్రయని తెలుపబడినది. యీ విధిన చేసెడి సాధన లక్ష్యసాధన కుపకరించగల దనెడిది యనుభవజ్ఞుల యొక్క అభిప్రాయము.

మూలాధార చక్రమున నుండెడి శక్తిని మేల్కొలిపి, యద్దానిని యూర్ధ్వముగా పయనించే విధముగా చేయుటకై కృషి చేపట్టబడును. అందుకే దీనికి శక్తిచాలినీ, శక్తిసంచాలినీ ముద్ర యనెడి సార్థక నామధేయము సిద్ధించినది. హఠయోగులు ప్రాణాయామ విశేషము చేత నాశక్తిని జాగృతికి తెచ్చుచుందురు. ఇది అల్ప ప్రకృతి గలవారికి సాధ్యమయ్యెడిది కాదు. రాజయోగులు, మరియు శివయోగులు సుదృఢమైన మనోబలము నుపయోగించి, ముద్రల ద్వారా శక్తి జాగృతిస్థితికి తెచ్చెదరు. దీనికైననూ ప్రబలమైన యేకాగ్రత కావలసియున్నది. ఏకాగ్రమైన మనోబలము చేత యెల్ల చక్రములను ఛేదించవచ్చును. అతి చపలత గలవారికి నిట్టి సాధన సాధ్యమయ్యెడిది కాదు.

హృదయమునందలి పసుపురంగు గల జ్యోతిర్లింగమును దర్శించుటకై శాంభవీ ముద్రను సాధించవలసి యుండును. సుఖాసనమున కూర్చుండి, అర్ధనిమీలిత నేత్రములతో, దృష్టిని నాసాగ్రమున నిలిపి, బహిర్గతములైయున్న వస్తువులను చూడక, అంతర్గతమువైపు మనోవృత్తిని మళ్ళించి, యద్దానిని హృదయ కమలమున నిలుపుటయే శాంభవీ ముద్రయగుచున్నది. శ్రీనిజగుణ శివయోగుల వంటి మహానుభావులు దీనిని యుపయోగించుటవలన సత్ఫలితములు లభించునని తెలిపిరి. ఈ విధముగా హృదయ స్థానమున అంతర్లింగాను సంధానమును సాధించవచ్చును.

భూమధ్యములోని శుభ్రమైన వర్ణము గల జ్యోతిర్లింగములో ననుసంధానము చేసికొనుటకై యున్ననీముద్రను సాధించవలసియుండును. ఈ ముద్ర శాంభవీ ముద్రను పోలియుండును. భేదమేమిటనగా శాంభవీ ముద్రలో మనోవృత్తి హృదయ స్థానమున నిలుపబడుచుండగా, యిట ఆజ్ఞాచక్రమున నిలుపబడుచున్నది. స్ఫటికఛాయలో నున్న లింగమును దర్శించుటవలన యిచ్చుట అంతర్లింగ ధారణ యగుచున్నది.

సాధన చేయకుండగ నుండెడి సామాన్య జనులకు, ముద్రల సాధనాపరమైన విషయము కఠినముగా దోచవచ్చును. “అంతర్లలక్ష్యం బహిర్దృష్టిర్నిమేషోన్మేష వర్జితా” యనెడి హఠయోగమునకు చెందిన వాక్కు ప్రకారము రెప్పలను వాల్చుకుండగ అర్ధ నిమీలిత నేత్రముల యందు దృష్టిని నిలిపి, మనోవృత్తిని అంతర్ముఖముగా మళ్ళించుట యెట్లుల యనెడిది జటలిమైన ప్రశ్న. దృష్టి వెలుపలికి మరలగానే మనోవృత్తియును దానిని ననుసరించునదై బహిర్ముఖమగును కదా! అయితే సామాన్యులకైననూ ముద్రాసాధన సహజముగనే సంప్రాప్త మగును అది యెట్లులనిన తన అతిప్రీతికరమైన సతీసుతాదులనూ, ఇల్లు-పొలములనూ, వదలి యాత్రకొరకు లేదా వ్యాపారమునకై యెంతో దూరము వరకు వెడలెడి గృహస్థునికి తన ప్రియకరమగు వస్తువుల తలపు రాగానే, తానెంత దూరముననున్ననూ, ఏకాగ్రమైన మనోవృత్తి చేత తన్నయడై వాటిని ధ్యానించుచుండును. అప్పుడతని కళ్ళు తెరిచి యుండిననూ ఎదుటగల వస్తువులను చూడజాలడు. కళ్ళను కదల్చజాలడు. అందరికీ, ఈ అనుభవము నెప్పుడో నొకప్పుడు గల్గును. ఈ స్థితి గల్గుటకు గల కారణమెయ్యది? ఆయా వస్తువుల మీద గల యాసక్తియే కదా! ఇట్టి ఆసక్తి, అంతరంగములోని ఆత్మతత్వము యెడల పెరిగిన యెడల ముద్రాసాధన సులభతరమగును.

ఇంకా కొందరికి సగము మూసిన కళ్ళతో నిదురించెడి యలవాటు ఉండును. కనురెప్పలను వాల్చరు.

ఎదుటివానికి యతడు చూస్తున్నట్లుగనే దోచును. కాని నిదురించెడి వానికి యేమియును కనిపించదు. గాఢనిద్రలో మునిగియుండును. నిదురించెడి వాని మనస్సు వికల్పములను వీడి తన మూలకారణమైన దానిలో లీనమైయుండును. ఇది సహజముగానే లభించెడి స్థితి. అంతర్లింగ ధారణ పొందిన వాని స్థితియు నట్టిదే. దృష్టి బహిర్గతమైయున్ననూ, మనోవృత్తి అంతరంగములోని జ్యోతిర్లింగముల మీద నిలుపబడి, వాటిలో లీనమగుచున్నవి.

మనుష్యుని భావనలో నపారమైన సామర్థ్యము గలదు. అది అంతర్గతమై యుండును. “యాదృశీ భావనీ యస్య సిద్ధిర్భవతి తాదృశీ” అనెడి సూక్తి ప్రకారము మనము భావించినట్లులే మనకు సిద్ధి కలుగుచున్నది. మూలాచార్యులవారు నుపదేశించిన యటుల ఆయా కేంద్రముల యందున, ఆయా జ్యోతిర్లింగములను భావించికొని సాధన కొనసాగించిన యెడల, అంతర్లింగ ధారణ సిద్ధించగలదు. జ్యోతిర్లింగముల దర్శనమగును.

ఇష్టలింగము - అంతర్లింగోపాసన :

వెలుపలి ఆలంబనలేనిదే, బహిర్దృష్టిని నిరోధించి యంతర్లక్ష్యమునందు కూడునది సాధ్యముకాదు. తన్నిమిత్తమై ప్రబలమైన సాధనము కావలెను. అందుకే, వీరశైవాచార్యులు, అంతరంగములోని జ్యోతిర్లింగము యొక్క యాకృతిన నుండెడి యిష్టలింగమును మన కర స్థలమునకు ప్రసాదించి పరిపాలించిరి. ఇది మన పశ్చిమ చక్రములోని చిత్తకళతో కూడి యుండుటచేత, దీని ముఖముననే అంతరంగమునందు ప్రవేశించుట యగుచున్నది. శ్రీ నిజగుణులవారి ప్రకారము, అంతరము యొక్క జ్ఞాన చిహ్నమైన యిష్టలింగము, ఆ జ్ఞానమును తలచుకై మాధ్యమమైయుండునని సూత్రరూపమున సెలవిచ్చిరి.

అందుచేత, వీరశైవ సాధకులు, యిష్టలింగమును ఎడమ యరచేతిలో పెట్టికొని దానిని నాసాగ్రముతో ననుసంధానమును చేసికొని, దృష్టినుండి యిష్టలింగమును పన్నెండంగుళముల దూరమున పెట్టి కొంతసేపటివరకు త్రాడనచేసి, తదనంతరము సంకల్పబలమ చేత మూలాధారాదులలోని యేదోనొక చక్రమునందున మనస్సును నెలకొలిపి, యనుసంధానమును జేయదొడగిన యెడల సాధకుని సాధనకు తగిన యనుభవములు వచ్చుట యనేది ప్రారంభమగును.

శ్రీజగద్గురువులవారు నుపదేశించిన అంతర్లింగాను సంధానమును సాధించిన శరణులెందరో గలరు. అట్టి యనుభవమును పొందిన శ్రీ ప్రభుదేవులవారి వాణిని గనుడి :

గుడలింగ నాభికమలదింద మేలే
షడంగుల వన్నొత్తిదరే
కణ్ణిల్లదె కాణబహుదు లింగ ప్రకాశవ
..... గుహేశ్వరా!

దీని తెలుగు రూపమును గనుడి :

గుడలింగము నాభికమలముల మేలిన
షడంగుల మున్నొత్తినచో
కళ్ళులేనిదే కానవచ్చును లింగప్రకాశమును
..... గుహేశ్వరా!

దీపమునకై యుపాధులు కావలెను. నూనె, ఒత్తి, ప్రమిద మొదలగునవి దీపమునకు ఉపాధులగును. అట్టి యెడ, అంతరంగములోని దీపమునకు నుపాదులెయ్యవి అనెడి ప్రశ్న తలయెత్తును. అంతరంగములోని జ్యోతిర్లింగమున కట్టి ఉపాధుల యవశ్యకత లేదు. ఇది స్వయం

ప్రకాశమానమై వెలుగును. ఈ కారణముననే, శ్రీభగవత్పాదులవారు “నిరుపాధిక మాఖ్యాతం” అని యంతర్లింగమును అభివర్ణించిరి. శ్రీ నిజగుణులవారును నిదే విధిన వర్ణించిరి. “నిరుపాధిక నిర్మల జ్యోతి బెళగుతదె” అని యనిరి.

ఈ విధముగా అంతర్లింగ ధారణ, ఎంతో విశిష్టమైనదిగా తెలిసికొంటిమి. ఇది బహిర్లింగ ధారణ కంటెను కోటి విధములుగా మెరగైనదని తెలిసికొంటిమి. ప్రతియొక్కరూ శ్రీగురువు నిర్దేశకత్వములో నెంతో మహత్వ పూర్ణమైన యంతర్లింగాను సంధానమును చేసికొని జనన-మరణ దుఃఖమునకు దూరమగుటకు ప్రయత్నించవలెను.

ఓం శాంతిః శాంతిః శాంతిః

ది : 14-08-1990

స్థలం : శ్రీ సిద్ధేశ్వర దేవస్థానము, షోలాపురము

విశేష ప్రతిపిక :

శ్రీ కాశీ జగద్గురు చంద్రశేఖర శివాచార్యులవారు లింగతత్త్వము నెంతో రమ్యముగా విశ్లేషించి భక్తులకు జ్ఞానోదయము గల్గించెడి విధిన యీ యాశీర్వచనమునిచ్చిరి.

వేదములలోన యింద్రుడే ప్రధానదైవము విష్ణువు అతని సహయోగి. ఇంద్రుడే తల్లికి పుట్టెనో విష్ణువును ఆ తల్లికే పుట్టెను. రుద్రుడును ఇంద్రుని సహయోగియే ఇంద్రుని కతీతమైన శక్తి గలదనెడి భావన గల్గించెడి మంత్రములు గలవు. పురుష సూక్తమట్టిదేయని తెలియుచున్నది.

ఉపనిషత్తులు బ్రహ్మతత్త్వమును ప్రతిపాదించినవి. విశ్వమును సృష్టించి పోషించెడి తత్త్వమే బ్రహ్మమని యెరుగవలెను. ఈ తత్త్వమును గ్రహించియే బాదరాయణుడు బ్రహ్మసూత్రములను రచించిరి. వీటిని ఆధారము చేసికొని శంకరులవారు అద్వైత సిద్ధాంతమున కొక రూపమునిచ్చిరి. ఇచ్చట బ్రహ్మయనగా నిర్గుణ బ్రహ్మ. నామరూపములుండవు. సచ్చిదానంద రూపమియ్యది రామానుజుడు ఉపనిషత్ బ్రహ్మతత్త్వమునకు శ్రీహరి రూపమును కల్పించు ప్రయత్నమును చేసిరి. వేదములలో వచ్చెడి విష్ణువు ఉపేంద్రుడైతే, యిచ్చటనతడు పరబ్రహ్మ. శంకరునికి సమకాలికుడైన శ్రీనీలకంఠశివాచార్యులవారు బ్రహ్మ సూత్రములకు భాష్యమును వ్రాసిరి. ఇచ్చట శివుడే బ్రహ్మ. ఇట్టి భావననే శ్రీకంఠుడును విస్తరించి బ్రహ్మసూత్రములకు భాష్యమును వ్రాసిరి. ఇతడు రుద్రతత్త్వమును విస్తరించి యద్వానిని శివతత్త్వముగా రూపొందించెనని యుందురు. శ్రీరామానుజులవారు శ్రీకంఠుని భాష్యముచేత ప్రభావితులైరినియును, తన భాష్యమున శివుని స్థానమున శ్రీహరిని స్థాపించి విస్తరించిరనెడి యభిప్రాయమొకటి గలదు. వీరి భావము లిట్లులుండగా లింగతత్త్వమును విస్తరించిన శివాగమముల నాధారముగా గొని శ్రీరేణాకాచార్యుల వారు లింగతత్త్వమును విస్తరించిరి. ఇచ్చట లింగమే పరతత్త్వము సృష్టిస్థితి లయల కిదియే మూలకారణము. ఈ తత్త్వమునే వీరశైవ భాష్యకారులు విస్తరించి చెప్పిరి. శ్రీనీలకంఠ శివాచార్యులును, శ్రీకంఠుడును, శ్రీపతి పండితుడును, శ్రీసోమనాథుడును వీరశైవపరమైన భాష్యములు వ్రాసి శ్రీరేణుకుల వారి భావములను విస్తరించిరి. శివుని నిర్గుణ రూపమే శివుడనవచ్చును. నిర్గుణ శివునికిని లింగమునకును అభేదమని చెప్పవచ్చును. లింగములోనే 36 తత్త్వములు నిమిడియుండునని శివయోగి శివాచార్యులవారు తెలియజేసిరి. కనుడి :

శ్లో॥ యస్యోర్మి బుద్ధు దాభాసః షట్కృతింషత్ తత్త్వ సంవయః

నిర్మలం శివనామానం తం వందే చిన్మహోదధిం॥ (సి.శి.1 : 3)

శివ/లింగమనెడి సముద్రములో పృథివ్యాది శివ పర్యంతము వరకు గల తత్త్వములు నీటి నురుగువలె అణిగియుండును.

శ్రీపండితారాధ్యులవారు దీనిని సర్వాద్వైత తత్త్వమనిరి. వారి యీ పద్యమును గనుడి :

క. సర్వము నీ యాధీనమ(ము)

సర్వేశ్వర కానగుణ విచారితవృత్తిన్

సర్వంబు నీవయను శ్రుతి

నిర్వాహము బొందనేర్పు నిత్యానందా! (శి.త.సార. ప.63)

అద్వైతమనగా సర్వమూ శివుడేయను భావననేగాని, శంకరులవారు చెప్పేడి అద్వైతముకాదని యీశ్వరాద్వైత ప్రతిపాదన జేసిరి. (శివతత్త్వసార.ప.64) ముప్పది యారు తత్త్వములకు, శివుడే యుద్భవస్థానంబని 81వ పద్యములో తెలిపిరి.

లింగమునుండియే ముప్పదియారు తత్త్వములు వెలువడుననియును, ఈ తత్త్వముల సమగ్ర స్వరూపమైన విశ్వమునకు లింగము స్థితిపాలన చేయుచు పోషించుననియును ప్రళయమున నీ తత్త్వములు లింగములోనే లీనమగుననియు తెలిసికొనవలెను. లింగతత్త్వము యొక్క ప్రాముఖ్యతను శ్వేతాశ్వతర, కైవల్య యిత్యాది యుపనిషత్తులలోను గలదు. ఆగమములోని లింగతత్త్వమే, వేదములలో రుద్రతత్త్వమై, ఉపనిషత్తులలో బ్రహ్మతత్త్వమై బ్రహ్మసూత్రములకు ప్రధాన విషయమై విరాజిల్లినదని తెలియుచున్నది.

లింగమే అంగమైనదనియును, అంగము షడ్విధములనియును, భక్తాంగాది ఐక్యాంగము వరకు గల అంగములలో ఆచారాది మహాలింగ పర్యంతముగల షల్లింగములుండుననియును, ఈ లింగములు జీవుని లేదా అంగుని మూలాధారమునుండి భ్రూమధ్యము వరకుగల ఆరు స్థానములలో నుండుననియును, మగ్గియ మాయదేవుడు ప్రతిపాదించిరి. వీరు శ్రీ భగవత్పాదుల భావములనే విస్తరించిన తెలియుచున్నది. మూలాధారమున ఆచారలింగముండుననియును, హృదయమున చరలింగముండుననియును, భ్రూమధ్యమున మహా లింగముండుననియు తెలిపిరి.

ఈ లింగముల యొక్క లక్షణములను విద్యా వాచస్పతి, జగద్గురువులునగు శ్రీ చంద్రశేఖర శివాచార్యులవారు హృద్యముగా వివరించిరి.

- శివం భూయాత్ -

ఆశీర్వచనము : 7

శ్లో॥ యే ధారయంతి హృదయే లింగం చిద్రూపమైశ్వరం ।
న తేషాం పునరావృత్తిర్హోరసంసారమండలే॥ (సి.శి.6 : 41)

హృదయ కమలమునందు, చిద్రూపమైన శివలింగమును ధరించినవారికి ఈ ఘోర సంసారమునందు పునర్జన్మ వుండదు.

శ్లో॥ “అంతర్లింగానుసంధానమాత్మవిద్యాపరిశ్రమః ।
గురూపాసనశక్తిశ్చ కారణం మోక్షసంపదాం॥ (సి.శి.6 : 42)

హృదయ కమలమునందు అంతర్లింగాను సంధానమును చేయుట ఆత్మవిద్యయందు శ్రమించుట మరియు గురుసేవను చేయుట యనెడి మూడును కారణములై యున్నవి.

శ్లో॥ “వైరాగ్యజ్ఞానయుక్తానాం యోగినాం స్థిరచేతసాం ।
అంతర్లింగానుసంధానే రుచిర్భావో న జాయతే॥ (సి.శి.6 : 43)

వైరాగ్య, జ్ఞానాదుల వలనను పరిపూర్ణులై స్థిరమైన మనసున్న యోగులకు అంతర్లింగాను సంధానమునందు విశేషమైన ప్రీతి వుండును. బాహ్య లింగధారణయందు అంత ప్రీతి వుండదు.

శ్లో॥ బ్రహ్మ విష్ణుశ్చ రుద్రశ్చ వాసవాద్యశ్చ లోకపాః ।
మునయః సిద్ధగంధర్వా దానవా మానవాస్తథా॥
సర్వేభ జ్ఞానయోగేన సర్వకారణకారణం ।
పశ్యంతి హృదయే లింగం పరమానంద లక్షణం॥ (సి.శి.6 : 44-45)

బ్రహ్మ, విష్ణువు, రుద్రులనెడి త్రిమూర్తులు, ఇంద్రుడు మొదలగు దిక్పాలకులు, సకలమునులు, సిద్ధులు, గంధర్వులు, దానవులు, మరియు మానవులు శ్రేష్ఠమైన జ్ఞానయుక్తులై సర్వ కారణములకే కారణమై పరమానంద స్వరూపమైన మహాలింగమును హృదయమునందు సాక్షాత్కరించుకొనుచున్నారు.

శ్లో॥ తస్మాత్సర్వ ప్రయత్నేన శాంకరం లింగముత్తమం ।

అంతర్వి భావయేద్విద్వానశేషక్షేపముత్తయే॥

(సి.శి.6 : 46)

విద్వాంసుడైనవాడు తన పంచక్షేపముల విముక్తికై సర్వవిధములుగా ప్రయత్న పూర్వకముగా మహాలింగమును అంతరంగమునందున పరిభావించుకొనవలెను.

అంతర్లింగోపాసన - సంసారనాశనీమే :

శ్రీ జగద్గురు రేణుక భగవత్పాదులవారు సంసారములోని సకల జీవులు జనన మరణపరమైన ఆవృత్తినుండి ముక్తు కావలెనని కరుణాభావముతో అంతర్లింగాను సంధానమును ఉపదేశించినారు. జనసామాన్యులు తెలిసికొనినయటుల బయటకు కనిపించెడి జగత్తు సంసారము కాదు. ఇది దుఃఖదాయకమైనదియు కాదు. అహంకార మమకారములే సంసారము. అందుచేత జననాది దుఃఖ పరంపర కలుగుచున్నది. ఈ విషయము గురించి సంసార హేయస్థలమునందు విస్తారముగా నిరూపింపజేయవలెనని. “సస్య మివ జాయతే మర్త్యః సస్య మివపచ్యతే పునః” అనెడి ఉపనిషద్వాక్యము ప్రకారము మన పుట్టుక చావులకు నిర్దిష్టమైన సంఖ్య యున్నదా? ఉండినను దానిని లెక్కించటము సాధ్యమగునా? శ్రీ నిజగుణ శివయోగులవారు చెప్పిన యటుల ధరను నలుగగొట్టి ధూళికాచేశి పరమాణువులుగా మార్చినచో ఎన్ని పరమాణువులగునో అన్ని జన్మలను జీవుడు ధరించుచున్నాడు. ఈ ప్రకారముగా జీవులయొక్క జన్మల గురించి ఆలోచించుట వ్యర్థమైన ప్రయత్నమే యగునని శివయోగులవారు హెచ్చరించిరి. అయినను ఈ సత్యమును మనము గ్రహించుటలేదు. అందుకే “జన్మ దుఃఖం, జరాదుఃఖం, జాయాదుఃఖం పునఃపునః సంసార సాగరం దుఃఖం తస్మాజ్జాగ్రత జాగ్రత” అని యోగులు జ్ఞానులు జీవులను హెచ్చరించుచునే యున్నారు.

“ఉత్తిష్ఠత జాగ్రత ప్రాప్యవరాన్ నిబోధత” అనెడి ఉపనిషద్వాక్యములు కూడా ఈ విషయమునే మనదృష్టికి తెచ్చుచున్నవి. “కశ్చిత్ ధీరః ప్రత్యగాత్మానమైక్షత్” అనెడి శ్రుతి వాక్యము ప్రకారము ఎవరో ఒక్కరు జాగరూకత వహించుచున్నారు. మిగిలిన అనంతకోటి జీవులు ఘోర సంసారమునందు పడి తిరుగుచున్నారు. ఇటువంటి పిష్టపేషణము ముగియునది ఎప్పుడు? అనేది సందేహముగా నిలుచుచున్నది. “నతేషాం పునరావృత్తిర్హిర సంసార మండలే” అని అభయ హస్తమునిచ్చుచు, శ్రీ రేణుక భగవత్పాదులవారు హృదయ కమలమునందు చిద్రూపమైన జ్యోతిర్లింగమును ధరించువారికి పునరావృత్తి వుండదని చెప్పిరి.

మోక్ష సంపత్తి :

ముక్తియనెడిది యొక అమూల్యమైన సంపద. ఇది అక్షయమైనది. భౌతికపరమైన సంపద పీనుగకు చేశిన శృంగారము వంటిది. ఆత్మశ్రీ వున్నవాడు భౌతికపరముగా దరిద్రునివలె దోచిననూ అతడొక ఆగర్భ శ్రీమంతుడే. బట్టలు లేకుండా దిగంబరుడుగా ఒక విరిగిన బండి క్రింద కూర్చుని వున్నారైక్కుని దగ్గరకు చక్రవర్తియైన జానుశృతి జ్ఞానభిక్షుకై రాలేదా? ఈ అమూల్యమైన సంపదయొక్క మహత్వమును మరియు ప్రాప్తికి సంబంధించిన మార్గములు తెలియకున్నవి. అందుకొరకే శ్రీ భగవత్పాదులవారు ఈ క్రింది ఉపదేశమునిచ్చిరి.

శ్లో॥ అంతర్లింగానుసంధానమాత్మవిద్యాపరిశ్రమః ।

గురుపాసనశక్తిశ్చ కారణం మోక్షసంపదాం॥ (సి.శి.6 : 42)

అంతర్లింగాను సంధానము, ఆత్మవిద్యను పొందెడి పరిశ్రమ మరియు గురుసేవ అనెడివి మోక్ష సంపదప్రాప్తికై మూల కారణములని శ్రీ భగవత్పాదులవారు నుపదేశమునిచ్చిరి. పగలు రాత్రి శవశకటము విప్రద్రూపము అయిన సంసార సంపత్తును సంపాదించుకొని చుండెడి మనము మోక్ష సంపత్తికై స్వల్పమైనను శ్రమించుచున్నామా? అని ప్రశ్నించుకొనిన యెడల వచ్చెడి ఉత్తరమేమి? ఉత్తరమిచ్చుటకు అసమర్థమైన మన జీవనము జీవనము కాదు. ఇదియొక ఉపజీవనము. భూమికే భారముగా పరిణమించెడి జీవనము. మనుష్య రూపములో నిది మృగ జీవనమని “తే మర్త్యలోకే భువిభారభూతా మనుష్య రూపేణ మృగాశ్చరంతి” అని ఒక కవి తన బాధను వెళ్ళబుచ్చుకొనెను. అడవి యందున క్రూరమృగముల సంఖ్య క్రమేపీ తగ్గుచున్నది. దీనికి కారణమేమనగా అవి మనుష్య రూపమును ధరించి ఊరికి చేరినవి. ఇది కవి యొక్క కల్పన. సత్యదూరము కాదేమో?

సద్గురువైన అనిమిష యోగి యొక్క అనుగ్రహమునకు పాత్రుడై ఆత్మవిద్యను సంపాదించి అంతర్లింగాను సాధనమును చేశి అనుభావిగా ఎంతో అనుభవమును గడించిన అల్లమ ప్రభువులవారు నుడివిన నుడువులు గమనించదగియున్నవి.

“హేమ నిన్నదల్ల భూమి నిన్నదల్ల కామిని నిన్నవళల్ల

ఇవెల్ల జగక్కిక్కిడ విధి; నిన్నదెంబుదు జ్ఞానరత్న

అంతపు రత్నవను ధరిసిదె యాదెదె

నిన్నంతహా సిరివంతరిల్లకాణా గుహేశ్వరా”

పై వచనమునకు తెలుగు రూపమిది :

హేమము నీది కాదు, భూమి నీది కాదు, కామినియు నీది కాదు. ఇవి యెల్ల జగమిచ్చిన విధి; నీది యనెడిది జ్ఞానరత్నము. అంతటి రత్నమును ధరించిన యెడల నీయంతటి సిరివంతులు లేరు కనుమా గుహేశ్వరా!

ఈ మర్మమును తెలిసినవారు ఎంతమంది? ఆచార్యులు చెప్పినది తెలియదు. శివశరణులు చెప్పినది కూడా తెలియదు. అట్టి యెడ ముక్తి సంపాదన యెటుల సంప్రాప్తమగును?

భౌతిక సంపత్తును ప్రాప్తి చేసికొనవలెననిన ఎనిమిదిగంటల పరిశ్రమ అనివార్యము. ప్రతియొక్క క్షేత్రము నందు ఎనిమిదిగంటల నియమము కలదు. దీనితో చాలక ఎంతోమంది జనులు అధిక సమయము (ఓవర్ టైమ్) పరిశ్రమించుచున్నారు. ఇటులైనను చివరకు దొరకునదేమి? నిరాశయే కదా! ఆయుష్యమున్నంతవరకు కష్టపడి సంపాదించి చావును కౌగలించుకొనెడి శతాయుషి అయిన ముదుఃఖి ముక్కెరతో చచ్చెడిదానిని చూచితిరా? మరొక్కమాటలో చెప్పాలంటే చిన్నమెత్తు బంగారమైనను మనవెంట మనము తీసుకుని వెళ్ళగలమా? మనము సుపాదించినదంతయు యిక్కడనే మిగిలియుండును. మనము వట్టి చేతులతోనే పోవుచున్నాము. ఇట్టి జ్ఞానము ఎంతమందికి కలదు? ఈ విషయమున ప్రముఖ భక్త కవి కబీరు చెప్పినది గమనార్హమైనది. ‘ముట్టి బాంధకే ఆయాధా హాథ్ పసార్ కే జాయేగా’ రిక్తముగానే వచ్చి రిక్తముగానే వెళ్ళుచున్నామనెడిది కబీరుగారి భావన. ఇది అందరి అనుభవములోనికి వచ్చెడి విషయమే కదా?

సమయము యొక్క ఆభావము మరియు సాధన :

కొందరు జనులు “మోక్ష సంపదను సంపాదించుకొనే కోరిక మాకు కలదు. అయితే ఈ సంసార జంఝాటమునందు గురుసేవను చేయుట, ఆత్మవిద్యను సంపాదించుట, అంతర్లింగాను సంధానమును చేయుట వంటి వానికి మాకు సమయమే దొరకదు. ఏమి చేయవలెను?

సాధన చేయుటకు సమయము లేదనెడివారు సోమరిపోతులు మాత్రమే. వారు సాధకులు కారు. మనము ఎంత సమయమును వ్యర్థముగా గడుపుచున్నామో అనెడిది మనకే తెలియదు. ఒక దినమునకు 24 గంటలు కదా! మనయొక్క ఉపజీవనమునకై ఎనిమిది గంటలు గడుచును. ఈ పనియొక్క బడలికను తీర్చుకొనుటకు ఎనిమిది గంటలు నిదురింతుముగాక. ఇప్పటివరకు పదహారు గంటలైనవి. ఇంకను రెండు సమయములు భోజనము చేయుటకై ఒక గంట, మన సామగ్రిని తెచ్చుటకొక గంట మరియు ఆరోగ్యమును కాపాడుకొనుటకు వాయు విహారమునకై ఒకగంట అవసరము. ఈ విధముగా మనమొత్తము అనివార్య జీవనమునకై ఒక దినమున పంతొమ్మిది గంటలు అవసరమని యెంచిననూ యింకనూ అయిదు గంటలు మిగిలియుండును కదా. ఒకవేళ మీరు మనోరంజన ప్రియులైన యెడల మూడుగంటలు చలనచిత్రము క్షరకో నాటకాదులకొరకో వ్యయపరచి యుండవలయును కదా. ఈ సమయము యొక్క ప్రజ్ఞానము మనకున్నదా? ఒక మనుష్యుడు ఉదయమునందొక గంట, సాయంత్రము నందొక గంట తనను తాను రక్షించుకొనుటకై వినియోగించుకొనలేదా? ఈ రెండు గంటలలో సద్గురువుల సేవ, ఆత్మవిద్య యొక్క స్వాధ్యయనము మరియు అంతర్లింగాను సంధానము చేయలేమా? శ్రీ జగద్గురు రేణుక భగవత్పాదులవారి ఆదేశము ప్రకారము చేసినయెడల జీవికి మోక్షసంపద కరతలామలకమగుచున్నది.

ప్రతియొక్క సామాన్యజీవికి రెండు గంటల సమయము తప్పనిసరిగా దొరకుచున్నది. ఇంకను విశేష సాధనము చేయవలెననెడి శ్రేష్ఠమైన సాధకునికి దినమునకు ఆరు గంటల సమయము లభ్యమగును. ఈ సమయమును సద్వినియోగము చేసుకొనుటకై ఒక గంట గురుసేవకును,

ఒక గంట ఆత్మవిద్య సముపార్జనకును, ఒక గంట అంతర్లింగాను సంధానమునకును కేటాయించుకొని, ప్రాతఃకాల సాయంకాలములందు సాధన చేసిన యెడల అతడొక ఆదర్శ సాధకునిగా మోక్షశ్రీని సహజముగానే పొందగలడు. గృహస్థులైనవారికి ప్రతినీత్యము గురుసేవ చేయుట భౌతికముగా సాధ్యము కాకపోవచ్చును. అందుచేత దినమున రెండుగంటలు పనిచేయుట వలన లభించిన ధనమును తన జీవితమునకు కళ్యాణమార్గమును చూపించిన సద్గురువుకు సమర్పించవలెను. ధనమును సమర్పించుటకు కాని యెడల సద్గురువుల యెడల మనస్సునందు శుభచింతననైనను తప్పనిసరిగా చేయవలెను. ఈవిధముగా తను, మన, ధనములలో దేనినో ఒకదానిని తప్పనిసరిగా గురుసేవ కర్పణ చేయవలెను. మనకు దొరికిన సమయమును సదుపయోగము చేసికొనుటకై ప్రతి ఒక్కరు ప్రయత్నించవలెను. సమయమును మించిన అమూల్యమైన వస్తువు మరొక్కటిలేదు.

శ్లో॥ ఆయుష్యః క్షణ ఏకోపి నలభ్యః స్వర్ణకోటిభిః
స ఏవ వ్యర్థతాం నీతః కానుహానిస్తతోవిధికా

ఒక కోటి స్వర్ణ నాణ్యముల నిచ్చిననూ, ఒక క్షణ ప్రమాణమైన ఆయుష్యము దొరకదు. దానిని వ్యర్థము చేసికొనిన మనుష్యునికి పూరించలేని నష్టము సంభవించునని సుఖాభితకారులు హెచ్చరికను చేయుచున్నారు. మన జీవనము యొక్క అమూల్యమైన సమయమును కేవలము ఉపజీవనమునకు మాత్రమే పాడుచేయుట మంచిదికాదు. మోక్షాపేక్ష కలిగిన ప్రతిఒక్కరు తనకు సాధ్యమైనరీతియందు గురుసేవ, స్వాధ్యాయము అంతర్లింగ అనుసంధానము అవశ్యముగా చేయవలెను.

వైరాగ్యభరితులు, జ్ఞానసంపన్నులు, స్థిరబుద్ధియుతులైన శివయోగులకు అంతర్లింగాను సంధానముననే అధికమైన ఆసక్తి వుండుటచే, వారు బాహ్య లింగాను సంధానముకంటే అంతర్లింగాను సంధానమునకే ఎక్కువ ప్రాముఖ్యమునిత్తురు.

దేవతలు, మునులు - అంతర్లింగాపాసకులు :

ఈ అంతర్లింగాను సంధానమును ఎవరెవరు చేశిరి? అనబడెడి జిజ్ఞాస కలుగవచ్చును. పరమశివుని ప్రథమ పుత్రుడైన బ్రహ్మ మొదలుగా మనుష్యుని పర్యంతము ఎల్లరూ అంతర్లింగాను సంధానులైన విషయమును శ్రీ భగవత్పాదులవారుపదేశించిరి.

ఈ విశ్వము యొక్క ఉత్పత్తి, పాలన మరియు సంహారములకు బ్రహ్మ, విష్ణు, రుద్రులనెడి త్రిమూర్తులు గలరు. వీరు పరమశివతత్వము యొక్క విశిష్ట అంశములు. వీరైనను అమూల్యలింగతత్వమును హృదయమునందున ధ్యానించి సాక్షాత్కారము చేసికొనినారు. ఇంద్రుడు, అగ్ని మొదలగు అష్టదిక్పాలకులు, పూర్వాది దిశలకు అధిపతులైయున్నారు. వీరికి ఐరావతము ఇత్యాదులు వాహనములుగా నున్నవి. వీరిని లోకపాలకులందురు.

శ్లో॥ ఇంద్రో వహ్నిః పితృపత్నీనైఋతో వరుణో మరుత్ ।
కుబేర ఈశః పతయః పూర్వాదీనాం దిశాం క్రమాత్ ॥ (అమర 1:3-2)

ఈ శ్లోకములో అమర సింహాలు లోకపాలకుల గురించి తెలియజెప్పిరి. వీరందరున్నూ అంతర్లింగాను సంధానమును చేసుకొని శివుని తత్వమును లింగతత్వమును సాక్షాత్కారము చేసికొనిరి. వీరివలెనే కశ్యప, అత్రి, వశిష్ట, గౌతమ, భాగురి, గురు, కణ్వ, బృహస్పతి, శక్తి, జమదగ్ని, పరాశర, మార్కండేయ, శిలాద, దధీచి, ఉపమన్యు, భరద్వాజ, మొదలగు ఋషులు శివోపాసకులైయుండిరిని పురాణములు తెలుపుచున్నవి. వీరందరునూ లింగమూర్తియైన శివుని తమ హృదయమునందున సాక్షాత్కరించుకొనినారు. ఇదే విధిని సిద్ధ గంధర్వాదులు అనెడి దేవయోనికి సంబంధించినవారు అంతర్లింగాను సంధానమును చేసికొని లింగతత్వమును కనుగొనిరి. బాణ, రావణ, హిరణ్య, కశ్యప, హిరణ్యాక్ష, మరియు భస్మాసురాది దానవులు వారి శివభక్తిచేత లోక ప్రసిద్ధులై యున్నారు. వీరైనను శివుని అంతర్లింగ ధారణ ద్వారా ప్రసన్నుని చేసుకొనినవారే. ఇదే ప్రకారముగా అనేక జనులు సాధనా మార్గమునందున ప్రవృత్తులై అంతర్లింగమును సాక్షాత్కారము చేసుకొనగలిగిరి. మొత్తము మీద చెప్పునదేమనగా శివుడు దేవాది దేవుడు, మహాదేవుడు అయివున్నాడు. శివుని యొక్క లింగమూర్తి అందరికినీ ఆత్మయును, ఆత్మలింగమును అయివుండుట చేత సుజ్ఞాన సంపన్నులైన బ్రహ్మాది మనుష్యులవరకు ఎల్లరూ అంతర్లింగోపాసనను చేసిన విషయము తెలియవచ్చుచున్నది. ఈ అంతర్లింగము అందరికీ పూజనీయమైనది, స్థిరమైనది. ఈ విషయమున వాతులశుద్ధాగమము తెలియజెప్పెడి విషయము గమనార్హమై యున్నది.

శ్లో॥ “విష్ణు బ్రహ్మ సురేంద్ర చంద్ర రవిభిః సదృశాతి మద్భిః పరైః
దేవాద్భ్యః పరమంత్ర విద్ధిరభిలైః సద్భక్తిమద్ధిర్నరైః ।
సద్భిః సత్పథవర్తిభిః మను మునిపాతైః ఉపాస్యంమహాత్
శ్రీలింగం శివతత్త్వ ముఖ్యనిలయం హృద్యం ప్రపథ్యే నిశమ్॥

(వాతుల శుద్ధాగమ, పటల 9, శ్లోక 1)

ఈ శ్లోకము వలన పరిపుష్టమయ్యేడిదేమనగా విష్ణు బ్రహ్మ సురేంద్రాదులందరు అంతర్లింగాను సంధానులై ఎల్లపుడూ శ్రీలింగమును ధ్యానించుచున్నాడని తెలియుచున్నది.

ఈ అంతర్లింగాను సంధానముచేత అవిద్యాది పంచక్షేపముల నివృత్తిని పొంది, శాశ్వత సుఖప్రాప్తి కలుగుచున్నది. ఈ విధముగా అంతర్లింగాను సంధానము మొక్క మహత్వము ఎంతో విశిష్టమైనదని తెలిసికొనిన పిదప సుజ్ఞాన సంపన్నులైల్లరూ అంతర్లింగాను సంధానమును చేసికొని తమతమ జీవితములను సఫలము చేసుకొనుదురుగాక.

ఓం శాంతిః శాంతిః శాంతిః

ది : 15-08-1990

స్థలం : శ్రీ సిద్ధేశ్వర దేవస్థానము, షోలాపురము

విశేష ప్రతిపిక :

శ్రీ జగద్గురువులు, విద్యావాచస్పతి శ్రీ చంద్రశేఖర్ శివాచార్యుల వారు అంతర్లింగ ధారణ యొక్క ఫలితమును విశ్లేషించి, అది మోక్షదాయకమని చెప్పుచు క్షేత్ర నివారణకై ద్వానిని ధారణ చేయవలెనని తెలిపిరి.

మానవుడనుభవించెడి యనేక క్షేత్రములగురించి, వాని స్వభావముగురించియు సంసార హేయస్థలమున తెలిసికొంటిమి. ఈ క్షేత్రము లక్షేషముగా నుండుననియును, వాటినుండి విముక్తిని పొందుట సులభసాధ్యము కాదనియును పెద్దలు చెప్పుదురు.

“క్షేత్రం క్షేత్రః (క్షిరూవిబాధనే) అనెడి వ్యుత్పత్తి ప్రకారము క్షేత్రమనగా అలమటము పడుట. దీని వలన పీడితుడు దీనావస్థకు చేరుననియును, ఇంద్రియాదులు చెదరిపోవుననియును తెలుపబడినది.

యోగశాస్త్రము క్షేత్రముల నైదు విధములుగ విభజించినది. అవి : అవిద్య, అస్మిత రాగము, ద్వేషము మరియు అభినివేశము.

అవిద్యవలన నేను జీవుడన ననెడి భావన పెంపొందును. అస్మితయనెడి అహంకారము వలన గల్గును. రాగము మమకారమువలన గల్గును. రాగమునకు విరుద్ధమైనదే ద్వేషము. అభినివేశము చొరవ, పట్టుదలను సూచించును. సాంసారిక విషయములపై అమితమైన ఆసక్తిని అభినివేశమని యనవచ్చును.

అవిద్యా క్షేత్రము, అభినవక్షేత్రము, అస్తిగత గతక్షేత్రము, రాగక్షేత్రము మరియు ద్వేషక్షేత్రములే క్షేత్రములనెడి మరొక యభిప్రాయము గలదు. అభినవ క్షేత్రమనగా సాంసారిక విషయములపై ఆసక్తి వీడలేకుండుట. అస్తిగత క్షేత్రము విషయ భోగముల యెడల లాలసత్వమును గల్గించును. క్షేత్రముల మూలమున యంతరంగశుద్ధియు బహిరంగ శుద్ధియు ప్రతికూలముగా ప్రభావపరచబడును. కాయ వికారములును, మనో వికారములును విజృంభించును. శుద్ధి రాహిత్యము వలన త్రికరణము కలుషితమగును. త్రికరణశుద్ధి లోపించిన దశలో నరిషద్వర్గము నష్టమును గల్గించును. ఈ పరిణామముల ఫలితముగా జీవుడు ఆత్మజ్ఞానమునకు దూరమైపోవును. ఆత్మేతర వస్తువుల యెడ మమకారమును పెంచికొని అహంభావపూరితుడై దురితములు చేయును. జన్మ రాహిత్యమునకు దూరమగును.

ఆత్మజ్ఞానమును పెంచికొనవలెననెడి కోరిక కలిగితే గురుకరుణ యనెడిది యత్యంత యవశ్యకమైనదగును. గురూపాసన చేయనివానికి గురుకరుణ లభించజాలదు. గురూపదేశమే యాత్మానాత్మ వివేచనకు మూలాధారమైన యాదేశము కదా! గురు కరుణ వలన త్రిమలములు వైదొలగిపోవును.

అంతర్లింగాను సంధానము చేత క్లేశములు తొలగిపోయి మోక్షసాధనకు మార్గము సుగమమగునని శ్రీభగవత్పాదులవారు సెలవిచ్చిరి. అదెట్లు సుసాధ్యమో యనెడిది తెలిసికొనుట యెంతో అవసరము. క్రియాదీక్షాక్రమములో ప్రకృతితో సంబంధము తొలగిపోవును. ఇష్టలింగము యొక్క అవాంతరములగు ఆచార లింగ, గురులింగములనెడి అంతర్లింగముల ధారణ చేత అభినవ, హస్తగత క్లేశములు వీడును. జన్మ రాహిత్యమునకు మార్గము సుగమమగును.

అవిద్యా క్లేశమునకు మూల కారణమగు అవిద్య మిశ్రతత్వమునకు సంబంధించినది. మాయామలము చేత నీ తత్వము లావరింపబడు క్రియాదీక్ష సహిత మను దీక్షలవలన మాయాపటలము పటాపంచలమగును. సూక్ష్మాంగమునకు ప్రాణలింగానుసంధానమగును. అవిద్య తొలగిపోవును. శివునికి నాకు భేదము లేదనే భావన పోవును. శివయోగాను సంధాను క్రమములోన యంతర్లింగోపాసకుడు జగత్తు శివమయమని యెరుగును. అతనికి యెటు చూసిగా శివుడే గోచరించును. తత్పరితముగా 'నాది' యనెడి మమకారము వీగిపోవును. రాగక్లేశము మరియు ద్వేష క్లేశములు తొలగిపోవును. అభినివేశ క్లేశము కాస్కారమే యుండదు. వేధాదీక్ష ప్రధాన క్రమము ఆణవ మలము వైదొలగి భావలింగమనెడి అంతర్లింగము ప్రధానము చేయబడును. అయ్యది అహంకారమును రూపుమాపును. అస్మితక్లేశము వీడిపోవును.

ఈ విధముగా అంతర్లింగాను సంధానము మహా హితకారియగుటచే జ్ఞాన వైరాగ్య సంపన్నులైన ఋషులు, త్రిమూర్తులు, దేవేంద్రాదులు నంతర్లింగ ధారణ యెడల అభిరుచి గల్గియంతర్లింగధారణ గురించిన జ్ఞానమెరిగినవారై అంతర్లింగాను సంధులై యున్నారని తెలియగలరు.

- శివం భూయాత్ -

అశీర్వచనము : 8

శ్లో॥ అంతర్ధారయితుం లింగమశక్తః శక్తవీవ వా ।

బాహ్యం చ ధారయేల్లింగం తద్రూపమితి నిశ్చయాత్॥ (సి.శి. 6:47)

అంతరంగమందు లింగ ధారణ చేయు సామర్థ్యముండనీ, ఉండకపోనీ, అంతర్లింగ స్వరూపమైయున్న యిష్టలింగమును బహిర్గతముగా (దేహముపై) ఎల్లరూ ధరించవలెను.

శ్లో॥ లింగంతు త్రివిధం ప్రోక్తం స్థూలం సూక్ష్మం పరాత్పరం ।

ఇష్టలింగమిదం స్థూలం యద్బాహ్యే ధార్యతే తనౌ॥ (సి.శి. 6:48)

లింగము స్థూల సూక్ష్మ మరియు పరాత్పరములని మూడు విధములుగా నుండును. వీటిలో శరీరము మీద ధరియింపబడెడి యిష్టలింగము స్థూలమైనది.

శ్లో॥ ప్రాణలింగమిదం సూక్ష్మం యదంతర్భావనామయం ।

పరాత్పరం తు యత్ప్రోక్తం తృప్తిలింగం తదుచ్యతే॥

భావనాతీతమవ్యక్తం పరబ్రహ్మ శివాభిదం (సి.శి. 6:49)

హృదయ కమలము నందు భావనా రూపమున ధ్యానింపబడునది సూక్ష్మలింగము. బాహ్యేంద్రియములకు మరియు భావనకు అతీతముగా నుండెడి పరశివ బ్రహ్మమే తృప్తిలింగము లేక భావలింగమని చెప్పబడుచున్నది.

ఇష్టలింగ ధారణ యొక్క అవశ్యకత :

పూజ్యులైన శ్రీ రేణుక భగవత్పాదుల వారు ఇంతవరకు మహిమాశాలియైన అగస్త్య మహర్షి గురించి అంతర్లింగము యొక్క ధారణ మరియు దాని స్వరూపము గురించి యుపదేశించి యింకను త్రివిధ లింగముల స్వరూపము మరియు బాహ్య లింగధారణ యొక్క శుశ్రూషకు ఉపదేశించిరి. “బాహ్యం ధారయేత్ లింగం” అని ఆదేశించిరి. అంతర్లింగ ధారణకు సంబంధించిన సామర్థ్యముతో సంబంధము లేకుండగ, ప్రతియొక్కరు బాహ్యలింగ ధారణను విధిగా చేయవలెనని ఆదేశించిరి. శివునికంటెను గురువు శ్రేష్ఠమైనవాడని భావించుట భారతీయ సంస్కృతిలో పరంపరానుగతముగా వచ్చుచున్నది. భారతదేశములో అవిర్భవించిన ఆస్తిక మతములన్నియును యిట్టి భావనలనే కల్గియున్నవి. వీరశైవులు

అష్టావరణములయందు గురువునకు ప్రథమ స్థానమును యిచ్చిరి. వారి ఆదేశము శిరసా పరిగ్రాహ్యమని యెంచబడినది “కష్టిత్ ధీరః ప్రత్యగాత్మాన మైక్షత్, వ్యావృత్త చక్షః అమృతత్త్వమిచ్చన్” యనెడి శ్రుతి ప్రమాణము ప్రకారము హృదయ గుహయందు పొడచూపెడి జ్యోతిర్లింగమును సందర్శించునది ధీరుల యొక్క కార్యము. “వికార హేతవే సతీవిక్రియంతే యేషాం స చేతాంసిత యేవధీరాః” (కుమార సంభవము) యనెడి కవివాక్కు ప్రకారము వికృతము చేసెడి విషయములు ఎదురనున్నను ఎవరి మనసు వికారమును పొందదో వారే ధీరులని యెంచవలయును.

ఇట్టివారిని గీతాకరుడు “స్థితప్రజ్ఞుడ”ను పేరుతో పిలిచెను. ఈ కారణమువలన అందరు ఇంతటి ధైర్యశాలులై వుండవలెను. కాని అది జరుగుటలేదు. బహిర్ముఖ వృత్తికి చెందిన జనులకు బహిర్ముఖముగానే భగవంతుని దర్శించవలెను. అందుచేతనే వీరశైవ ఆచార్యులు అంతరంగములోని ఆత్మలింగము యొక్క చిరురూపమును యిష్టలింగముగా మన హస్తకమలములకందించిరి. అంతరంగములోని జ్యోతిర్లింగము అనుసంధానము చేసెడి సామర్థ్యము వచ్చినను బాహ్య లింగ ధారణను ఎట్టి పరిస్థితులలోను తిరస్కరించరాదు.

ప్రాథమిక పాఠశాలయందు పిల్లలకు మూలాక్షరముల నభ్యాసమును గావించురు. పిల్లవాడు ఒక సంవత్సరము వ్యంతము చర్చిత చర్వణముగా ఆ అక్షరములనే మననము చేయుచుండును. ముస్ముందు ప్రాథమిక మాధ్యమికాది శిక్షణను ముగించి విశ్వవిద్యాలయమును చేరినవారికి అచ్చట అభ్యసముచేసి ఎం.ఎ.పట్టాను పొందుట జరుగుచున్నది. ఈ విధముగా ఒక భాషమీద లేదా ఒక విషయము మీద కాలక్రమేణా సాధించిన సంపూర్ణ సాధికారతను సంపాదించుచున్నాడు. అనేక గ్రంథములను రచించెడి సామర్థ్యమును పొందుచున్నాడు అయినను ప్రాథమిక దశయందు అభ్యసించిన మూలాక్షరములను త్యాగము చేయవచ్చునే? ఆ విధముగా త్యాగముచేసిన యెడల సాహిత్య రచనను చేయగల్గునే? అదే విధిన సాధన యొక్క ప్రాథమిక దశయందు ప్రాప్తించిన యిష్టలింగమును, అంతర్లింగాను సంధానము చేసెడి స్థితికి చేరినను, దానిని త్యాగము చేయునది యోగ్యము కాదు. వలదని యనునదే గురువుగారి ఆదేశము.

ఇచ్చటనుండెడి శాస్త్రీయార్థమేమనగా యిష్టలింగ ధారణ, మరియు దానియొక్క అర్చన, వీరశైవులకు అజన్మాంతము వరకు ఆచరించవలసిన నిత్యసత్త్రియలు. ఇతర ధర్మీయులకు నిత్య కర్మలెట్టివో వీరశైవులకు యిష్టలింగ ధారణ మరియు అర్చనా అట్టిదే. “ఆకరణే ప్రత్యవాయః” యనెడి ప్రమాణము ప్రకారము నిత్యకర్మలు చేయనివానికి దురితముల ప్రాప్తియగును. సద్గురువుగారు దీక్షను చేయునప్పుడు శరీరమునందు ప్రాణమున్నంతవరకు లింగధారణ మరియు లింగపూజలను వీడరాదని ఆదేశించును. గురువుగారి ఆదేశమును పాటించుట శిష్యుని ప్రథమ ధర్మము. ఈ యిష్టలింగపూజ యొక్క ఫలమే అంతర్లింగాను సంధానము. ఇది లేనిది అది సంప్రాప్తము గాదు. అందుచేత సాధనకు ప్రథమస్థాయి అనదగిన యిష్టలింగధారణ మరియు పూజలను ఎట్టి పరిస్థితులలోను వీడకూడదు. ఈ విషయమున శ్రీ ఉదయానా చార్యులవారు యిచ్చిన దృష్టాంతము మీమాంస శాస్త్రమునకు అనుగుణముగా నుండియున్నను, దానివలన మనము కొంత జ్ఞానమును పొందగలము.

“తత్సజ్ఞాన మేవ నిశ్చేయ సహేతు కర్మాణి త్వనుత్పన్న జ్ఞానస్య జానార్థి నస్తత్ ప్రతి బంధకా ధర్మ నివారణ ద్వారేన ప్రాయశ్చిత్త వదుపయుజ్యంతే।

ఉత్పన్న జ్ఞానస్య త్వం తరాల బద్ధనృప్తేః శారీరి పరిసమాప్తి వత్ ప్రారబ్ధా శ్రమధర్మపాలనమ్

లోక సంగ్రహార్థమితి యుక్త ముత్పస్యామః॥ (కిరణావళి, పుట 132)

దీని తాత్పర్యమేమనగా అనావృష్టి నెలకొన్నప్పుడు వర్షము కొరకు శారీరి యాగమును చేయవలెనని మీమాంస శాస్త్ర విధానము కలదు. వర్షము కొరకై యాగమును చేసెదనను సంకల్పముచేసి యాగమును ప్రారంభించెదరు. యాగము ప్రారంభమైన మూడవ దినమునకే వర్షము ప్రాప్తమైన యెడల, మిగిలిన నాల్గు దినములవరకు యాగమును కొనసాగించవలెనా లేదా అంతటితోనే ఆపవలెనా? మధ్యలో ఫలప్రాప్తి జరిగినను చేసిన సంకల్పము నెరవేర్చుటకై మిగిలిన నాలుగు దినముల వరకు యాగమును కొనసాగించుటయే ధర్మము. లేనియెడల దోషము సంప్రాప్తమగును. అటులే అంతఃకరణ శుద్ధి ద్వారా ఆత్మ సాక్షాత్కారమే నిత్యకర్మయొక్క ప్రయోజనము. ఒక ఖక్తి ఆత్మ సాక్షాత్కారము బడయుటకై జీవితాంతము తపస్సు చేసెదనని సంకల్పించి, అట్టి కర్మను ప్రారంభించుచున్నాడు. వానికి వయస్సులోని యాభి సంవత్సరమునకే జ్ఞానప్రాప్తియైన యెడల నిత్యకర్మను ఆపవలెనా అనే సందేహము కలుగవచ్చును. దానికై గల ఫలమెట్టిది అనెడిది రెండవ సందేహము. సంకల్పానుసారముగా జీవితాంతము వరకు నిత్య కర్మను జ్ఞానియైనను చేయవలసినదే. యోగాభ్యాసము ద్వారా శ్వాసను బంధించి బ్రతుకునేర్చిన యోగియైనను, సమాధినుండి ముక్తుడైన పిదప శ్వాసక్రియను జరుపకుండునే. ఇక ప్రయోజనమును గూర్చి చెప్పవలెననిన, లోకసంగ్రహమే దాని ప్రయోజనము. ఈ విధముగా ఉదయ నాచార్యులవారిచ్చిన ప్రమాణమెంతో జ్ఞానదాయకమై యున్నది.

ఇష్టలింగ పూజయినెడి నిత్య సత్త్రియను దాని ఫలమైన అంతర్లింగ ధారణ సామర్థ్యమును సంపాదించిన శివయోగులు లోకసంగ్రహార్థమై మరియు తాము చేసిన సంకల్పమును నెరవేర్చుటకై యిష్టలింగధారణను మరియు దాని పూజలను కొనసాగించెదరు. ఈ విషయమున మడివాలు మాచదేవర వారి వాక్కులు గమనింపదగియున్నవి.

ప॥ “అరివా నరి ది హే నెందు క్రియయ బిడబరగుదే?
మధురక్కే మధురవదగలాగి ఆసవిగె సవి కొరతేయుంటె”

తెలుగు రూపమును గనుడి :

“అరయిక బనదని క్రియను వీడవచ్చునే
మధురమునకు మధురము ఒదిగియుండిన యెడల ఆచవికి చవికొరత కల్గునే”

ఈ విధముగా మాచదేవరగారు యిష్టలింగ ధారణ మరియు పూజలను సమర్థించిరి. మాచదేవరగారి దృష్టాంతమును లౌకిక దృష్టితో చూసిన యెడల విపరీతార్థము సాధకునకు దోచవచ్చును. తినగ తినగ వేము తియ్యనగునట్లే, తినగ తినగ తీపి చేదెక్కును. కాని పారమార్థిక దృష్టిలో యిది పొసగదు. వస్తుతః పదార్థము యొక్క గుణము మారదు. రుచిలోని భావము భోగి యొక్క అనుభవములోనే కన్పట్టును. అసంపూర్ణ జ్ఞానము కల్గిన సాధకునకు లౌకికదృష్టి అలవడే అవకాశము కలదు. కాని యిట్టిది పూర్వజ్ఞానికి వర్తించదు. ఇది లిట్టులుండగా అంతర్లింగ ధారణ సామర్థ్యములేని సాధకుడు యిష్టలింగ ధారణ మరియు పూజను అవశ్యముగా చేయవలయును కదా! నిర్గుణా రాధన కొరకు సగుణారాధననే ఆలంబనమని గురైరుగనివారు కలరా? ప్రతి వీరశైవుడు ఈ సత్యమును గ్రహించవలెను.

గూర్ఖము యొక్క ఆరాధనకు గూలము యొక్క ఆవేశ్యకత :

బాహ్యమునందుండెడి భగవత్కృతియే అంతరంగములోని భగవత్తత్త్వమును యెరుగ పరుచుననెడి విషయమును తెలియచేసెడి ఈక్రింది పురాణోక్తిని గనుడి :

శ్లో॥ “అలంబనమ్ వినా తస్యపదముచ్చాహిః సుదుష్కరమ్

నిర్గుణ ప్రాప్తయే నృణామ్ ప్రతిమాలంబనమ్ కృతామ్॥ (శివపురాణము, వి.స. అధ్యాయం 12-64)

పై పురాణోక్తి స్థూలము యొక్క ఆవశ్యకతను తెలియచెప్పుచున్నది. జాగ్రదవస్తయందు అనుభవించిన విషయములే స్వప్నానుభవమునకు కారణమగునటులే, బాహ్య లింగధారణ మరియు అర్చనలు అంతరంగపు లింగార్చనకు దోహదపడును. దేహమునందున యిష్టలింగమును ప్రతిష్ఠించినదే ప్రాణలింగ సంబంధము కాదని గ్రహించవలెను. ఈ విషయమున పలువురు అనుభవజ్ఞులు తమతమ అభిప్రాయములను తెలియచేసిరి.

1. కరస్థలమునకు యిష్టలింగ సాహిత్యము లేనిది జ్ఞానయోగము యొక్క కూటమి కాజాలదు.
2. సాకారమును బట్టి అర్చనో, పూజనో చేయవలెను గాని నిరాకారమును నమ్మకూడదు.
3. సతీ సంగతి సుఖమును ఒనగూడనిదే గణసాక్షిగ వివాహమాడుట యెందులకు?
4. లింగమును విడిచి ఆత్మ యుండునే. శివుని విడిచి శక్తియుండునే?

ఈవిధముగా శరణులు యిష్టలింగ ధారణ యొక్క ప్రాముఖ్యతను తెలియజెప్పిరి. కొందరు నిష్ఠురములను కూడా పల్కిరి. ఈ క్రింది వాక్కును గనుడీ.

“కూడల చెన్నసంగయ్య నల్లయిష్టలింగ సంబంధవిల్లదనర ముఖవా నొడలాగదయ్య ప్రభువే” దీని తెలుగు రూపాంతరము

“కూడల చెన్నసంగయ్య యందు యిష్టలింగసంబంధము లేనివారి ముఖమును చూడనుకాదయ్య ప్రభువే”

ఈ విషయమున శరణుల అభిప్రాయములును, ఆచార్యుల వారి ఉపదేశములును ఒకే విధముగా నున్నవి. ఈ కారణము వలన వీరశైవులు యిష్టలింగమును చులకన భావముతో చూడకుండ

“తద్రూపమితి నిశ్చయాత్” యనెడి శ్రీ రేణుక భగవత్పాదులవారి ఉపదేశము మేరకు అంతరంగములోని జ్యోతిర్లింగమిదే అని గట్టిగా నమ్మి దీనిని ధరించవలెను.

ప్రాణలింగము మలయు భావలింగముల స్వరూపము :

జీవునికి స్థూల, సూక్ష్మ మరియు కారణములనెడి మూడు శరీరములుండును. ఈ కారణమువలన ఇతడు ధరించవలసిన లింగములును మూడు విధములుగా నుండునని రేణుకా భగవత్పాదులవారుపదేశించిరి. వీటిని, స్థూలలింగము, సూక్ష్మలింగము మరియు పరాత్పర లింగములని యందురు. స్థూల శరీరము మీద ధరించబడునదే, స్థూలలింగము. అదే మన ఇష్టలింగము. ఇది హస్తకమలముల యందు పూజింపబడి, హస్తమునందు ధరింపబడెడిది. చిన్నగా కన్పించినను విశ్వమనెడి మహావృక్షమును తనలో అణగించుకొనిన బీజమిది. శ్రీనిజ్ఞుని శివయోగులవారు యిష్టలింగమును బీజముతో పోల్చిరి. బీజము యొక్క గర్భమునందు మహావటవృక్ష మణిగియున్నటులే యిష్టలింగమనెడి బీజములో విశ్వవ్యాపితమగు శివ విభూతియిమిడి యుండును.

అంతరంగమునందున సూక్ష్మముగా నుండెడిది ప్రాణలింగము. ఇది సూక్ష్మ శరీరమునకు దాల్చబడెడి లింగము. దీనియొక్క స్వరూపమును శ్రీ జగద్గురువులవారు యింకొక సందర్భమున ఈ విధముగా తెలియజెప్పిరి.

శ్లో॥ “ప్రాణాపానసమాఘాతాత్కందమధ్యాద్యదుత్తితమ్
ప్రాణలింగం తదాఖ్యాతమ్ ప్రాణాపాననిరోధిభిః॥ (సి.శి. 12:6)

ప్రాణాయామ విశేషము ద్వారా, ప్రాణవాయువు మరియు అపానవాయువుల సంఘటన అయిన పిదప నాభి కంద మధ్యమువండి ఆవిర్భవించు ఒక జ్యోతిని ప్రాణలింగమందురు. మున్ముందు అది శుషుమ్నామార్గము ద్వారా ఊర్ధ్వముఖముగా ప్రవహించి, హృదయ కమలము యొక్క అనాహత చక్రమునందు అంగుష్ఠ పరిమాణమున స్థిరపడుచున్నది. దీనికి విద్యవం వర్ణము కలదని చెప్పబడినది. యోగాభ్యాసులకు హృదయ కమలమునందు పసుపు పచ్చని వర్ణములో కన్పించెడి జ్యోతియే ప్రాణలింగము. సూర్యోదయము కాగానే ముంజీకటుల్లో ఆ ప్రకాశమునందు లీనమైన యటులనే, హృదయములోని ఈ జ్యోతియందు ప్రాణవాయువు లయమగుచుండుటచే ప్రాణలింగమనెడి పేరునివ్వబడినదని చెప్పబడినది. ఎంతోమంది శివయోగులు ప్రాణలింగము యొక్క ప్రకాశమును అనుభవించి వివరించిరి. ప్రకాశము అన్ని పదార్థములను ప్రకాశవంతముగా చేయునటులే హృదయగత ప్రకాశము స్వాప్తిక పదార్థములను ప్రకాశవంతము చేయుచున్నది.

“అత్రాయం పురుషః స్వయంజ్యోతిః”

యనెడి ఉపనిషత్తు వాక్కునైనను ఆత్మ స్వయం ప్రకాశముకలదనియును, ఆ ప్రకాశము యొక్క అనుభవము తెలియజెప్పినది.

జాగ్రదావస్థయందు, సూర్యచంద్రాదుల వెలుగులందు వ్యవహరించినటులే స్వప్నమునందు ఈ ఆత్మ ప్రకాశమువలన వ్యవహారములు జరుగుచున్నవి. ఎందుచేతననగా స్వప్నమునందున

“న త్ర సూర్యోబాతి నచంద్ర తారకమ్” (శ్వే. ఉ. 6-14)

శ్రుతి ప్రమాణము ప్రకారము సూర్యచంద్రాదులక్కడ వుండరు. అచ్చట కేవలం నిరుపాధికమైన ప్రకాశము వుండును. అదియే వీరశైవులు భావించెడి ప్రాణలింగ ప్రకాశము.

మన చిద్రూపము యొక్క అరయికయే ప్రాణలింగమని ఆచార్యులవారుపదేశమునిచ్చిరి. ఈ క్రింది పుపదేశమును గనుడి :

శ్లో॥ “క్రియా యథాలయం ప్రాప్త తథాభావోపిలీయతే
యత్ర తద్ దేశికైరుక్తమ్ భావలింగమితి స్ఫుటమ్” (సి.శి. 15-37)

శివోహమ్ అనేది భావము ఎచ్చట లయమగునో అదియే భావలింగము. సాధకుడు శుద్ధమైన బుద్ధి వృద్ధిచేత శివోహం; శివోహం అని అనుసంధానించుచు కూర్చొని యుండగా ఆ బుద్ధివృద్ధి కూడా లయమై ద్వా తృధ్యేయముల భేదము తొలగి ధ్యేయమొక్కటే తనకు తానై మిగిలి వుండును. ఈ శివోహం భావనాత్మక బుద్ధివృద్ధి యొక్క లయమునకు అధిష్టానమైనదే భావలింగము. ఈ విధముగా భావనాతీత మైనదియు, అవ్యక్తమైనదియు, పరాత్పరమైనదగు పరశివ బ్రహ్మమే భావలింగము. దానిని తృప్తి లింగమని కూడా పిలిచెదరు. ఈ భావలింగము యొక్క అనుసంధానము చేత ప్రాప్తమైన తృప్తి సంసారము యొక్క ఏ విషయ భోగముల వలనైనను ప్రాప్తము కాజాలదు. అందువలన పరమసంతృప్తిదాయకమైన ఈ లింగమునకు తృప్తిలింగమనే పేరు యివ్వబడినది.

ప్రతియొక్క వీరశైవుడు తన యోగ్యతనుబట్టి యిష్ట, ప్రాణ మరియు భావలింగములను ప్రతిదినము తప్పనిసరిగా ఆరాధించవలెను.

ఓం శాంతిః శాంతిః శాంతిః

ది : 16-08-1990

స్థలం : శ్రీ సిద్ధేశ్వర దేవస్థానము, షోలాపురము

విశేష ప్రీతిపిక :

శ్రీ కాశీ జగద్గురు చంద్రశేఖర శివాచార్యుల వారు నిష్టలింగమును ధరించవలసిన నవశృకతను నొక్కి చెప్పిరి.

అంతర్లింగ ధారణ గూర్చి యంతవరకు చర్చించినదంతయును శివయోగమునకు ననుబంధముగా గల్గిన విషయము. అనుభవభక్తికి చెందిన దశ. అందున నిరంతర పంచాక్షరీ జపమును చేయుచు ఇష్టలింగమును ప్రాణలింగమున విలీనము చేసెడి దశ నిరంతర శివధ్యానము శివసాన్నిధ్యమున కల్గించును. శివునితో కూడియుండి సహచర్యముననుభవించేందుకు ప్రయత్నించెడి శివజీవ భేదాభేద భావనలో నుండును. ఈ స్థితిలో నిష్టలింగము యొక్క అవశ్యకత గూర్చి సంశయమేర్పడే యవకాశము గలదు. ఇట్టి సందేహమునకు గల కారణముల నూహించగలము. ఇతర యోగమార్గములు నిష్టలింగధారణను విధించుటలేదు. అంతర్ముఖమై యోగసాధన చేసిన యెడల సిద్ధిగల్గునని యందురు. వారి సిద్ధాంతము ప్రకారము, బాహ్య లింగార్చన యనావశ్యకమై యున్నది. వీరశైవ సిద్ధాంతమునకు నట్టి భావనలు విహితమైనవి కావు. ఈ కారణముననే యిష్టలింగ ధారణ తప్పనిసరియని చెప్పబడినది. ఇట్టి భావమునే బసవన్నవారి వచనములలో గాంచగలము. గనుడి :

ప్రాణలింగ ప్రతిగ్రాహకనాద బలిక

లింగవిరహిత నాగినడెవపరి ఇన్నెంతో?

పంచేంద్రియ సుఖంను లింగవిరహిత నాగిభేంజిసలాగమ

లింగరహితనాగి ఉగుళ నుంగలాగదు

ఇంతెందు కూడల సంగన వచన (బ.వ. 796)

ఈ వచనము యొక్క తెలుగు రూపమిది :

ప్రాణలింగ ప్రతిగ్రాహకు డైన వెనుక

లింగవిరహితుడై నడిచెడి పరి యింకెటులో

లింగ విరహితుడై నడిచెడి పరి యింకెటులో

పంచేంద్రియ సుఖమును

లింగ విరహితుడై భుజించునది కూడదు

లింగవిరహితుడై ఉమ్మిని మింగుట కూడదు

ఇటులనినది, కూడల సంగని వచనము

శివయోగసాధన ద్వారా నిత్యము శివుని చెంత యుండెడి వానికైనను నిష్టలింగ ధారణ తప్పనియని తెలియుచున్నది.

ఇట్టి నిబంధనలకు గల తాత్విక కారణమెట్టిదనెడిది గుర్తించవలసియున్నది.

వీరశైవమున ప్రసాద నియమమొకటి గలదు. ఇష్టలింగార్చన చేసుకొనిన పిదప పదార్థములను నిష్టలింగమునకు నివేదన చేసి, వాటిని ప్రసాదముగా మార్చికొని భక్తుడు భక్తి శ్రద్ధలతో స్వీకరించవలెను. ప్రసాదాదేతరములను భుజించకూడదనెడి నియమము గలదు. అంతర్లింగమునకు భౌతిక పదార్థాలయర్పణ సుసాధ్యము కాదు. భావపరమైన వస్తువులనే నివేదించవలెను. కాయమునకు ప్రసాదము కావలెను. భక్తునిమేను ప్రసాద కాయమనబడుచున్నది. ఇష్టలింగమును వీడినచో ప్రసాదము సిద్ధించుట యెటుల. బసవన్న వారి వచనములోన యీ అంశము ప్రస్ఫుటముగా వివరింపబడినది. ప్రసాద కాయము లుప్తమైనప్పుడు దశేంద్రియములు విజృంభించి కాయవికారమును, మనో వికారమును గల్గించును. భక్తుడు పాపకూపములో పడును. ఈ కారణమున యిష్టలింగ ధారణ తప్పనియని తెలిసికొనగలరు.

ప్రస్తుతమున భక్తస్థలమున వివేచన జరుగుచున్నది. భక్తస్థలమున యుండెడిది శ్రద్ధాభక్తికి సంబంధించినది. యిచ్చట స్వామి భృత్య సంబంధమే కర్తవ్యమైయుండును. దాసి తన యజమానిని సేవించి యతని కరుణను పొందుటకై తపనపడుచుండును. జీవుడును శివుని పూజించి తరించాలనెడి కోరిక గల్గియుండును. ఈ విషయమును స్పష్టము చేసెడి శ్రీ పండితారాధ్యుల వారి యీ క్రింది పద్యమును గనుడి :

కం॥ ఆరాధ్యుండారాధకు
 డారాధక మనగలేని యద్వైత దురా
 చారకృత సర్వశూన్యా
 కారస్థితి నేమిసేయ గావచ్చు శివా!

(శివతత్త్వ సారము ప.50)

ఇచ్చట ఆరాధ్య - ఆరాధక సంబంధముండియుండవలెను. యిష్టలింగమే ఆరాధ్యము. జీవుడు ఆరాధకుడు. కోరెడిది శివకరుణను మాత్రమే. శివకారుణ్యము ద్వారా లింగాంగ సామరస్యమును బొందుటయే భక్తుని లక్ష్యమైయుండును. అద్దానిని సాధించుటకై భక్తియే కారణభూతమగును. శివకరుణకును భక్తికి అవినాభావ సంబంధముండుటచే భక్తుడు కోరెడిది కేవలము భక్తియే యని గ్రహించగలరు.

ఇట్టి సాధనకు గురుదత్త లింగమే ఆరాధ్యమని యెంచవలెను.

దీక్షాక్రమములో శ్రీగురువును జీవునికి లింగత్రయమును ప్రదానము చేయును. వేదాదీక్షవలన భావలింగము మను దీక్షవలన ప్రాణలింగము, క్రియాదీక్షవలన యిష్టలింగము లివ్వబడుచున్నవి. వీటియొక్క ప్రాముఖ్యత భక్తుని సాధనక్రమమును బట్టి మారుచుండును. ప్రాథమికదశలోన యిష్టలింగమును, మాధ్యమిక దశలో ప్రాణలింగమును, యున్నతదశలో భావలింగములు ప్రాముఖ్యత సంతరించికొనును.

ప్రాథమిక దశలో జీవుడు ద్వైత భావనను మదినదాల్చి, సాధనకుపక్రమించుచున్నాడు. భక్తిస్థలమున శ్రద్ధతోను, మహేశ్వరస్థలమున నిష్ఠతోను ఇష్టలింగోపాసన చేయును. ఇష్టలింగమే పరతత్త్వమని యెంచును. హరిబ్రహ్మదులకే యందని పరాత్పరలింగము గురుకరుణ వలన తన కరతలమునకు వచ్చినిల్చినదని భావన పొందును. సాధన పరిపూర్ణమై పరిపక్వత పొందిన దశలో గురుకరుణ వలనను, జంగమ బోధనల వలనను ప్రాణలింగము యొక్క ప్రాధాన్యతను గుర్తించును.

ప్రసాది-ప్రాణలింగి స్థలములలో పాక్షికముగా ద్వైతభావనను, పాక్షికముగా అద్వైత భావనను పొందును. ప్రసాది స్థలమున ద్వైతము గరిష్టముగా నుండగా ప్రాణలింగి స్థలమున అద్వైతము గరిష్టముగా నుండును. ఇష్టలింగార్చన యెడల కంటెను ప్రాణలింగార్చనకు అధికమైన ప్రాముఖ్యతనిచ్చును.

శరణైక్య స్థలములద్వైతమునకు చెందినవి. జీవుడు తాను శివుడనని తెలిసికొని యుండును. తెలిసికొనినంత మాత్రమున ముక్తి లభించదు. తాను శివునిగా పరిణామమును పొందుటకై సాధన చేయవలసియుండును. జ్ఞాన-క్రియల అవశ్యకత సమముగానుండును. అందుచేత యిష్టలింగార్చన అవిస్మరణీయమగును. భావపరమైన అర్చనకు, ధ్యానమునకు, యోగమునకు ప్రాముఖ్యతనుండినను ఇష్టలింగ పూజ కొనసాగించుచుండవలెను.

ఒక్కమాటలో చెప్పవలెననిన, యే దశలోనైనను యిష్టలింగ ధారణము మరియు పూజలనివార్యములని గుర్తించవలెను. శ్రీగురువు ప్రదానము చేసిన ఈ లింగత్రయమును జీవుడు సదా ధరించవలెననెడిది, గురైరుగవలసిన విషయము. పిండజ్ఞానమును పొందిన పిండుడు, సంసారము యెడల హేయతా భావమును దాల్చి గురు కరుణను పొంది భక్తుడగును. అతడు సాధించెడి ప్రగతి క్రమమును వివరించెడి శ్రీ అన్నమయ్య యొక్క అమృతవాణి యీ క్రింది విధిన నున్నది.

భవికిన్ భక్తి మహత్త్వమంకురితమై పాటిల్ల భక్తుండు బాం
 ధవమాత్రుండగు భక్తిపుష్టితముగా దధ్యక్తుడాత్మేశుడై
 సవిశేషస్థితి దోచు, భక్తి సఫలోత్సాహంబునుంబొందగా
 నవికల్పస్థితి నంత భక్తుడును నీవైయుండు సర్వేశ్వరా! (సర్వేశ్వర శతకము 52)

భక్తుడే చివరకు భర్గుడగునని గ్రహించవలెను. భక్తుని ఇట్టి యెదుగుదలలో యిష్టలింగార్చన కీలకపాత్ర పోషించునని తెలిసికొనగలరు. ఈ కారణముననే శ్రీ కాశీ జ్ఞానసింహాసనాధీశ్వరుడు నిష్ఠలింగ ధారణ మరియు పూజనము తప్పనిసరిగా విధి ప్రకారము చేయవలెనని బోధించిరి.

- శివం భూయాత్ -

అశీర్వచనము : 9

శ్లో॥ “ఇష్టలింగమిదం సాక్షాదనిష్ఠపరిహారకః।
 ధారయేత్ భవధానేన శరీరే సర్వదా బుధః॥ (సి.శి. 6:50)

సర్వారిష్టములను పరిహరించి, యిష్టార్థర్థసిద్ధిని గల్గి చేసెడి దానిని యిష్టలింగమని యందురు. వివేకయుతులు సావధాన పూర్వకముగా శరీరము మీద ఎల్లప్పుడూ ఇష్టలింగమును ధరించవలెను.

శ్లో॥ “మూర్ధ్ని వాకంఠ దేశే వా కక్షే వక్షస్థలేఽపి వా।
 కుక్షౌ హస్తస్థలే వాపి ధారయేల్లింగమైశ్వరం॥ (సి.శి. 6:51)

ఈ ఇష్టలింగమును మస్తకము, కంఠము, కక్షప్రదేశము, ఎద, పొట్ట లేదా అరచేతిమీద తనకు అనుకూలమైన యేదో నొక స్థానమునందున ధరించవలెను.

శ్లో॥ “నాభేర ధస్తాల్లింగస్య ధారణం పాపకారణం।
 జటాగ్రే త్రికభాగే చ మలస్థానే న ధారయేత్॥ (సి.శి. 6:52)

నాభికిను క్రింది భాగమున ఇష్టలింగమును ధరించకూడదు. అది పాప కారణమగును. అదేవిధిన జటాజూటమునను, వెన్నుమీదను, మలస్థానమునను లింగమును ధరించవలదు.

ఇష్టలింగమేగిష్ట పరిహారకము :

ఇష్ట మరియు ననిష్ట యనెడి పదములు లోకమునందున ప్రసిద్ధిని గాంచినవి. అపేక్షితమైనది యిష్టమనియును, ననపేక్షితమైనది యనిష్టమనియును తెలుపబడినది. సాధారణముగా జనులెల్లరూ సుఖమునే కోరుకొనెదరు. అందుచేత సుఖము మరియు దానికి సాధనములుగా నుండెడివానిని యిష్టములని యనవచ్చును. దుఃఖమునపేక్షించెడి వారుందురే? అందుచేత దుఃఖము మరియు దానిని గల్గించే సాధనములు ననిష్టములగుచున్నవి. అనిష్టములు మూడు విధములుగా నుండును. అవి : అధ్యాత్మిక, ఆదిభౌతిక మరియు ఆది దైవికములు. ఇవి శాఖోపశాఖల ముఖాంతరముగా ననంతములై యున్నవి. శ్రీ నిజగుణ శివయోగులవారు నూరువేల కోట్ల అనిష్టములు గలవనిరి. అనిష్టములగుటకు గల కారణము లెట్టివి యనెడి సందేహము గల్గుట సహజమే. ఈ విషయమున యేకాభిప్రాయము లోపించినదని చెప్పవచ్చును. ఈ క్రింది సుభాషితమును గనుడి :

శ్లో॥ “వైద్యా వదంతి కఫపిత్త మరుద్వికారాన్।
 జ్యోతిర్విదో గ్రహగతిం పరివర్తయంతి॥

భూతాభిషంగ ఇతిభూత విదో వదంతి।

ప్రాచీనకర్మ బలవాన్ మునయో వదంతి॥ (సుభాషిత రత్న భాండాగారము, పుట 183)

శారీరక మరియు మానసిక పీడలకు లోనైన మనుష్యుడు, వైద్యుడి వద్దకు పోయిన యెడల, వారు వాత, పితృ మరియు కఫముల దోషముల వలన నా పీడ గల్గినదని చెప్పును. జ్యోతిర్విదులు గ్రహగతి సరిగా లేదని యందురు. తాంత్రికులైనచో, భూతప్రేత దోషములని యందురు. సామాన్యులు ప్రారబ్ధకర్మల ఫలితమని యందురు. వీరు తమకు గల దృష్టిమేరకు జ్ఞానము, నవరత్నధారణ, మంత్రసిద్ధులు, యంత్రములు మొదలగునవి యుపయోగించి యుపచారములను చేయుదురు.

ఇచ్చట, జ్ఞానములచేత రోగమనెడి యనిష్టము, నవరత్న ధారణ మరియు నవగ్రహ జపములవలన గ్రహముల దుర్దశ యనెడి యనిష్టము, యంత్రముల చేత భూతావేశము యనబడెడి యనిష్టము నివృత్తియగునని భావింపబడుచున్నది. ఆయా ఉపచారములను పొందిన వారికి అనుభవము లెట్లులుండునో చెప్పజాలము. కొన్ని కొన్ని సందర్భములలో సత్ఫలములు లభించినను సర్వత్రా నిరుత్సాహము నెలకొనుండునని మన నిత్య జీవితములో గాంచగలము.

ఈ మఱి మంత్రాదులు, ఆయా సంబంధిత యనిష్టములను దూరము చేయగల్గునేమో గాని యన్ని యనిష్టములను తొలగియలేవు. వీటన్నింటిని దూరము చేసెడి మార్గమేదియైన నున్నదా? వేయిన్నొక కుండల దొంతర ఒక్క దుడ్డుకర్ర పెట్టుకు బద్దలగునటుల, అన్ని యనిష్టములను దూరము చేసెడి మార్గము భగవద్భక్తియని తెలిసికొనవలెను. ఈ భగవద్భక్తి కొరకై సాధకుడు పలు వ్యక్తులలో పయనించకూడదని, సద్గురువుగారు దీక్షా సంస్కారమును చేసి భగవత్స్వరూపమైన యిష్టలింగమును అనుగ్రహించును.

ఇష్టలింగమిదమ్ సాక్షా దనిష్ట పరిహారకమ్ యనెడి శ్రీ రేణుకా భగవత్పాదులవారి ఉపదేశము ప్రకారము, సాధకుని అనిష్టములన్నింటిని దూరము చేసి, ఆతనికి సర్వాభీష్టములను సిద్ధింప చేసెడి సామర్థ్యము ఇష్టలింగమునకు కలదు. దీని భావమేమనగా నిరంతరము యిష్టలింగమును ధరించుటయేగాక అచంచలమైన నిష్ఠతో పూజించిన వారికి యిట్టి ఫలితము లభించునని తెలిసికొనగలరు.

ఈ విషయమున మగ్గెయ మాయదేవులవారి వాక్కులు గమనించదగియున్నవి.

శ్లో॥ ఇష్టాప్రాప్తికరమ్ సాక్షాదనిష్ట పరిహారకమ్।

ఇష్టిః పూజా తయా నిత్యమిష్టమ్ పూజిత మాదరాత్॥

ఇష్టలింగమితి ప్రోక్త మాచార్యైర్దింగ పూజ కైహిః

ఇష్టమర్థనమ్ స్వభక్తానా మనుయచ్ఛతి సర్వదా॥ (అనుభవసూత్రము 3-9-10)

ప్రతినీత్యము అత్యంత ఆధరముతో పూజింపబడెడి లింగము వారి శ్రద్ధాసక్తుల ప్రకారము, అనిష్టములను దూరముచేసి సకలాభీష్టములను నెరవేర్చును. వీరకైవుడు తన కోరికలను యిష్టలింగమునకే నివేదించవలెను. ఇతరులను కోరకూడదు. ఈ అన్యులు మానవులైనను కావచ్చును. దేవతలైనను కావచ్చును.

ఇష్టలింగము యొక్క మహత్తు నెరగనివారు అన్యమార్గములో సంచరించు అవకాశము కలదు. అట్టివారి నుద్దేశించి ప్రభుదేవులవారు ఈ క్రింది విధిన నుడివిరి.

జగత్పరమ చేతిన పెట్టుకొని యింటింటికి తప్పనిసరిగా

తిరిగెడు తిరుగుబోతువలె కష్టపడకూడదు భక్తుడు

వేడకూడదు భవిని, కాదును చెంది వేడి ఒడలును చరచికొనకూడదు

వేటకుక్క కుందేటిపై నోరుదెరచినట్టె గుహేశ్వరా॥

సద్గురువు యొక్క ఆదేశము ప్రకారము యిష్టలింగమునందు నిష్ఠను పెంచుకొని ధైర్యమును పెంచుకొనవలెను. అందుచేత యిష్టలింగమనెడిది అన్యులకు చింతామణి ఎట్టిదో, వీరకైవులకు నట్టిది. ఇక్కడ గ్రహింపదగు విషయమేమనగా, యిష్టలింగమునందు నిష్ఠ పెరిగిన వీరకైవుడు తన

అభీష్టసిద్ధికై వేరెకడకు పోవునవశ్యకతలేదు. నిజమైన నిష్ఠకల్గిన వీరశైవుడు యితరులవద్దకు పోవుట క్లిష్టమదనా? బుద్ధిమంతులు యిష్టలింగమును అవధానపూర్వకముగా శరీరము మీద ధరించవలెనని, జగద్గురువులవారి ఉపదేశములోని సారాంశము.

అవధాన పూర్వక లింగధారణ :

ఇష్టలింగమును ధరించినవారు బహుళముగా నుందురు. అయితే అవధాన పూర్వకముగ ధరించెడి వారెందరు? అవధానమనెడిది ఒక భక్తి విశేషము. పరిపూర్ణమైన జాగరూకత కిదొక సంకేతము. తనవద్ద గల వస్తువు యొక్క అవధానము తప్పిన యెడల ఆ వస్తువు వున్నదో లేదో యనెడి సందేహమేర్పడును.

“బగత్‌మే బచ్చా రక్తే షహర్‌మే డూండ్‌న్ || యనెడి హిందీ లోకోక్తి ప్రకారము అట్టివాని జీవితము గడుచుచుండును.

ఒకసారి ఒక ఆడమనిషి ఒక చిన్నపిల్లను వెంబడించుకొని జాతరకు వెళ్ళినది. జాతరయందు దేవుని దర్శనముకంటెన కొనుగోళ్ళ వ్యవహారము యొక్క గందరగోళమే యెక్కువగా నుండును. పిల్లలకైతే కన్పించిన ప్రతి వస్తువును పొందవలెనని కోరికుండును. తల్లి పిల్లను వెంబడించుకొని దేవుని దర్శనమును పొంది బజారులోకి వచ్చెను. అచ్చట ఒక పాములవాడు పామునాడించుచుండెను. అది చూచుటకై జన సమూహము మూగియుండెను. పిల్లకు దానిని చూడవలెననెడి ఆతురత సహజముగానుండును గదా! కాని అది సాధ్యముకాదయ్యెను. తల్లిపిల్లను చంకనెత్తుకొని చూపించుటకు ప్రయత్నించినది. అయినను సరిగ్గా ఆట కనిపించలేదు. చివరకు భుజముల మీద ఎత్తుకొని చూపెను. అప్పుడు పిల్లకు నా ఆట సరిగ్గా కన్పింపజొచ్చెను. పిల్ల ఎంతో సంతోషముతో ఆట చూడనారంభించెను. చూస్తూ చూస్తూండగాను ఆ పిల్లకు నిద్దర ఆవరించినది. అది తల్లితలను గట్టిగా పట్టుకొని అక్కడే నిద్రించినది. పిల్లనెత్తుకొనిన తల్లియును ఆటను చూసెడి ధ్యాసలో మైమరచినది. ఆటయొక్క సంబరములో తాను ఎత్తుకొనిన పిల్ల గురించి మరచిపోయెను. ఆట ముగిసిన వెంబడి పిల్లను వెతుకుట ప్రారంభించెను. జాతరంతయును వెతికెను. పిల్ల యొక్కడ కన్పించలేదు. నిద్రలోమునిగియున్న పిల్ల ఎలాంటి చప్పుడు చేయకుండ తల్లి భుజములమీద సుఖనిద్రలో మునిగియుండెను. తల్లి వెతికి వేసారి విచారముతో ఇంటిదారిని బట్టెను. ఆమె తన పిల్లను తలచుకొని దుఃఖిస్తూ తన యింటికి చేరెను. యింటిలోకి ప్రవేశించబోగా ద్వార భాగమున పై కడప పిల్ల తలకు గట్టిగా తాకెను. బాధతో ఆ శిశువు గావుకేక పెట్టెను. పిల్లయొక్క ఏడుపు ధ్వనిని విని తల్లి జాగృతిని పొంది పోయిన పిల్ల చిక్కినదని సంబరపడెను.

పిల్లను ఎత్తుకొనియున్నను ఆమెకు తెలియకుండెను. ఇక్కడ “ధారణ”, అనగా “అవధారణ” లేకుండెను. ఈ విధముగా వస్తువును తన చేతియందుననే పెట్టుకొని గాబరాగా వేరే ప్రదేశములందు వెదికెడి అనుభవమును ఎప్పుడో ఒకప్పుడు ఎవ్వరైనను పొందుట సహజమే? మరపు అనెడిది మనిషి బుద్ధి యొక్క సహజ స్వభావము. ధరించిన వస్తువు యొక్క అవధారణ తప్పిన యెడల, దానియొక్క ప్రయోజనము లభించదు. జాగ్రత్త తప్పిన వెంటనే మనుష్యునికి ప్రమాదములు సంభవించును. తన శరీరము మీద యిష్టలింగము కలదనెడి స్పృహ సర్వదా వున్న యెడల అతనిచేత నిషిద్ధ కార్యములు చేయబడవు. మనుష్యుని ఏదో తప్పు వ్యవహారము చేయవలసియుండిన యెడల వాడెవరికి తెలియకుండ చేయుటకు ప్రయత్నించును. జనసామాన్యమునకు బెదరెడి మనుష్యుడు దేవునికి బెదరడు? తన దేహము మీద దేవుడున్నాడు అనెడి సంపూర్ణమైన తెలివిగల మనుష్యుడు, తనవలన అపరాధములు కానట్టుల జాగ్రత్త వహించును. దేవాలయము వలెనే, దేహమును పవిత్రముగానుంచుటకు ప్రయత్నించును. దేహము మీద యిష్టలింగమును అవధాన పూర్వకముగా ధరించుటకు ఆజ్ఞాపించిన భగవత్పాదులవారి ఆదేశము యొక్క భావనయైనను యిదియే అయ్యున్నది.

ఇష్టలింగమును ధరించెడి స్థానములు :

అట్టైన యిష్టలింగమును దేహమునందున ఎక్కడైననూ ధరించవచ్చునే? లేదా ధరించుటకై విశేషస్థానము లేవైననూ గలవా? అనే జిజ్ఞాస కలుగవచ్చును. శ్రీ భగవత్పాదుల వారు “మూర్ధ్నివా కంఠదేశేవా కక్షే వక్ష స్థలేపివా, కుక్షౌ హస్తతలే” అని లింగధారణకై విశేష స్థలములను సూచించిరి. ఈ స్థలము లన్నియూ బొడ్డుకు పై భాగమున గలవనెడిది గమనార్హమైన విషయము. వీటిలోనేదో స్థానము నెంపికచేసుకొని, ఎవరికివారు తమ కనుకూలముగా దోచిన స్థానములలో లింగధారణను చేసికొనవలెను. ధరింపకూడని స్థలములను గురించియూ శ్రీ

భగవత్పాదులవారు నిర్దేశమునిచ్చిరి. నాభికి క్రింది భాగమునను, మలస్థానముల లోను, జటుకు చివరనూ లింగమును ధరించవలదని నిర్దేశమునిచ్చిరి.

ఉపనిషదాగమ పురాణాదులలోను లింగధారణకు సంబంధించిన వివరములు నివ్వబడినవి.

శ్లో॥ శీర్షే కంఠే పక్షసి కక్ష దేశే
నాభౌ హస్తే సర్వదా ప్రాణలింగం ధార్యం
యథాసంప్రదాయం పురస్తాత్
గురో ర్విదిత్వా హృదయం ముఖ్యముక్తం ॥ (సిద్ధాంత శిఖోపనిషత్ - 16)

మూర్ధ్ని కంఠే భుజే హస్తే హృత్పతే నాభిమండలే
ఏతేషా మేకదేశేతు ధారయేత్ శివలింగకమ్॥ (వాతుల శుద్ధాగమ 10-36)

లింగం వస్త్రేణ వేష్టితం మస్తకే కందరే
కక్షే పక్షస్పృహ కరస్థలే
నాభేరథస్తాత్ సతతం ప్రమాదాన్నేవధారయ॥ (స్కంద పురాణము)

లింగకరడిగ మేలియు శివదారములు :

లింగమును మేనున ధరించుటకై కరడిగయు మరియు దారమును అవశ్యకముగా కావలెను. వీటి విషయమున ఆగమములలోన నెన్నియో వివరములివ్వబడినవి. సజ్జికై యుపయోగించవలసిన వస్తువుల వివరములను కనుడి:

సౌవర్ణ ముత్తమం దేవి యది శక్తిస్తథా చరేత్
రాజితం పిత్తలం తామ్రం నైవ కాంస్యేన కారయేత్
సీసేన త్ర పురాణా దేవి తాంతవి పాటికాపివా
ఏతేష్ట వ్యతమం నిత్యం నాన్యత్ కుర్యా దనాపది॥
పరిత్యజ్యాపి యత్నేన ప్రాణమానధనాదికం॥
సంరక్షణీయం గిరిజే లింగమేవ న సంశయః॥ (పారమేశ్వర తంత్రము 2:34-37)

కరడిగ బంగారమునదై యుండిన యుత్తమమై యుండునని తెలుపబడినది. వీలు లేని యెడల, ఉత్తమమైన ధాతువులతో అనగా వెండి, ఇత్తడి, రాగి, కాంస్యము మరియు సీసములను కరడిగను చేయించుటకుపయోగించవచ్చునని తెలుపబడినది.

సజ్జికాకృతిని గూర్చిన వివరణలు పారమేశ్వర తంత్రము (2-38,39) పత్తి, మామిడి, బిల్వముల కాయల రూపములలోను, మోదకముల రూపములలోను సజ్జికను రూపొందింపజేయవలెను.

“భోగస్వర్గాప వర్గాయ మమ నందీశ్వరాకృతిః” అనెడి శివవాక్కుల ప్రకారము నంది రూపమున నున్న సజ్జిక, మంచి ఫలితములనిచ్చును.

కరడిగకు సంధించెడి దారము, కరడిగనే ధాతువుచేత చేయబడినదో, అదే ధాతువుతో చేయించవలెను. నూఱు కూడ, యుపయోగించవచ్చును. పారమేశ్వర తంత్రమున, సూత్రమును గూర్చిన వివరణ యీ క్రింది విధిన కలదు.

శ్లో॥ శుక్లో జ్ఞానప్రదుస్తత్ర రక్తోవశ్యకరోగుణః
శ్యామః శత్రుభయంకరః పీతః పుత్రప్రదాయకం

చిత్రోవిచిత్రఫలదః సుదృఢచ్ఛేదవర్జితః।

అగ్రంధిర్యయు రూపః స్యాదానాభ్యాకంఠమధ్యతః॥

యావదిచ్చం భవేద్దేవి సజ్జికాగుణ ఉత్తమః

తావదేవ ప్రకుర్వీత సజ్జికాగుణవిమీశ్వరీ॥ (పారమేశ్వర తంత్రము, 2 : 49-50)

తెలుపు జ్ఞానదాయకమనియును, ఎరుపు వశీకరణ దాయకమనియును, నలుపు శత్రు భయంకరమైనదనియును, పసుపు పుత్రదాయకమైనదనియును, చిత్రవర్ణము గలది నానారకములైన ఫలములనిచ్చునదనియు తెలుపబడినది. ఎవరెవరికి ఏదేది ప్రీతికరమో ఆయా రంగుల దారముల నుపయోగించవలెను.

శివదారమునకు ఎన్ని దారములుండవలెనో ననె విషయములోన ఆగమములు కొంతమేరకు వివరణ నిచ్చినవి. శివసూత్రములో ముప్పది యారు దారములు / పోగులు ఉండవలెనని తెలుపబడినది. దీనికి సంబంధించిన ప్రమాణములు వాతులములో గలవని తెలుపబడినది. “ఇష్టలింగ విజ్ఞాన”మనెడి గ్రంథములోన యీ క్రింది ప్రమాణము ఇవ్వబడినది.

శ్లో॥ జ్ఞానకర్మ సముచ్చిత్య శ్రీ గురులింగ జంగమాః।

షడ్విధా షట్స్థలైరుక్తాః షట్ త్రింశత్తత్వతోయతాః

అతోద్వాభ్యాం సముచ్చిత్య త్రిరావృత్య ప్రకల్పయేత్॥

షట్సూత్రం తచ్చివం ప్రోక్తం రుద్రగ్రంథిసమాయుతం॥

అప్రమత్తేన తద్దార్పణం శివసజ్జికయా సదా। (ఇష్టలింగ విజ్ఞానం - పుట 82)

ఈ ప్రమాణములోని భావమేమనగా, వీరశైవ సిద్ధాంతమునందున పూజనీయములైన గురు, లింగ, జంగములు, జ్ఞాన కర్మలనెడి రెండు సాధనము మరియు, షట్స్థలములనెడివి ముక్తికి చెందిన సోపానములు గలవు. ఈ మొత్తమును లెక్కించిన యెడల ముప్పదియారు అగుచున్నవి. (3×2×6=36). గురులింగ జంగములనెడి వారిని, జ్ఞాన కర్మముల ద్వారా అర్పించి, భక్త, మహేశ, ప్రసాది, ప్రాణలింగి, శరణ మరియు ఐక్యములనెడి సోపానములనధిరోహించి ముక్తిని పొందవలెననెడిదే యీ ముప్పది యారు తత్త్వములలోని సారాంశము.

మరికొందరు, అరువది మూడు పోగులను విహితమైనవిగా నెంచెదరు. ఈ సంఖ్య, అరువది మువ్వురు పురాతనులను సూచించుచున్నదని విజ్ఞుల యభిప్రాయము. ఈ రీతిగా వీరశైవుల యొక్క అనేక ఆచరణలు తత్వ ప్రధానములై యుండుటయేకాదు భౌతిక ఫలప్రదాయకములై యున్నవి.

అందుచేత, సకల వీరశైవులు సద్గురువుల ఆదేశము మేరకు నిష్కర్థ ప్రదాయకమునగు, ఇష్టలింగమును పైన తెలిపిన దానిలో ఒక ధాతువుచేత నిర్మితమైన కరడిగ యందునపెట్టి, తనకు అపేక్షితమైన శివదారము చేత సంబంధమును చేయించిగాని, లేదా కేవలము వస్త్రమునందున జుట్టియైన గాని నాభిస్థానమునకు పై భాగమున కంఠము మొదలగు స్థానములయందు అవధాన పూర్వకముగా నెప్పటికినీ విడివడనటుల ధరించి భక్తితో పూజించవలెను.

ఓం శాంతిః శాంతిః శాంతిః

ది : 17-08-1990

స్థలం : శ్రీ సిద్ధేశ్వర దేవస్థానము, షోలాపురము

విశేష ప్రతిపిక :

శ్రీ కాశీ జగద్గురు చంద్రశేఖర శివాచార్యులవారు లింగధారణ విధి విధానములను నెంతో చక్కగా వివరించిరి.

జీవి సుఖమయమైన జీవితము నభిలషించును. సంసారము దుఃఖమయము. ఇందులో సుఖము లేశమాత్రమైనను లేదని వివేక వైరాగ్య సంపన్నులు గుర్తించినను, సగటు మనిషి యీ విధిన యాలోచించడు. కర్మల నాచరించి తద్వార తన యిష్టానుసారముగా సుఖములనుభవించుటకు యత్నించును. శాస్త్రములలో, యిష్టార్థసిద్ధిని పొందగోరెడి వారికొరకు, కామ్యకర్మలు వివరింపబడినవి. శ్రీవిద్యా వాచస్పతులవారు వీటి వివరణ పిండస్థలమున యిచ్చిరి.

మానవుడు కోరెడిదొక్కటే లభించెడిది మరొకటై యుండును. యజ్ఞదాన తపశ్శ్రమలను చేసియు ననిష్టములను పొందినవారెందరో గలరు. శ్రీ సోమనాథులవారి యీ యుపదేశమును గనుడి :

సీ॥ బ్రాహ్మణ దానంబు బాత్రతన్వేసిన పరశురాముడు దేశభ్రష్టుడయ్యె
బ్రాహ్మణ దానంబు బాత్రతన్వేసిన బలియు రసాతల బద్ధుడయ్యె
బ్రాహ్మణ దానంబు బాత్రతన్వేసిన దక్షుండు క్రతులోన దగ్ధుడయ్యె
బ్రాహ్మణ దానంబు బాత్రతన్వేసిన గౌతము గోవధకారి యయ్యె

గీ॥ నిట్టి బ్రాహ్మణ దానంబు లెంచి చూచి
భువిని శివభక్త దానంబు పొంకమనెడి
కంచి పొదిలెయు శీసింధు కటకములను
వంచి వంచుట గానరో బసవలింగ (చతుర్వేద సారము, ప.346)

కర్మని యుదంతము మనమెరిగినదే. తపస్సులు చేసిన తాపసులు ననిష్టమునుండి తప్పించికొనలేరు.

ఇష్టమునకు వ్యతిరేకమైనది అనిష్టమనియందురు. మేరు పర్వతమంత ధనమును గోరిన వానికి దరిద్రము సంప్రాప్తమగుటను గాంచుచున్నాము. సుఖమయ జీవితము కోరెడివారికి దుఃఖమయ జీవితము లభించును. అనిష్టమనగా కీడు, శోకము మరియు పాపములనెడి యర్థములు గలవని నిఘంటువువలన దెలియుచున్నది. ఈ యుపదేశమున యీ అర్థముననే ప్రయోగింపవలెనని గ్రహింపదగినది.

ఇష్టలింగ ధారణ వలన సకారాత్మక మరియు నకారాత్మక ఫలితము లుండునని తెలియుచున్నది. ఈ కారణముననే శ్రీ భగవత్పాదులవారు “అవధానేన ధారయేత్” అనెడి ప్రయోగమును చేసిరి. అవధానమనగా జాగరూకత. మన రక్షణకై మన దగ్గర పెట్టుకొనిన యాయుధము యెడల సావధానమును వహించని యెడల ప్రాణాపాయమును తెచ్చిపెట్టును. రక్షణ కవచముగా నెంచబడిన యిష్టలింగము కూడ అనిష్టముల నివ్వగలదు. వీటిని నివారించికొని యిహలోకమున యిష్టార్థసిద్ధిని, పరమున లింగాంగ సామరస్యమును పొందుటకై యెట్టి అవధానమును చేపట్టవలెనో యనెడిది శ్రీ జగద్గురువులు రేణుక భగవత్పాదులవారు నుపదేశించిరి.

నాభికి పైభాగమున యిష్టలింగమును ధరించుటవలన యుత్తమమైన ఫలితములు లభించును. ధారణ యోగ్యములైన ప్రదేశములు తెలియజెప్పబడినవి. ఈ విధిన ధరించినవారికి యిష్టార్థసిద్ధి గల్గును. సుఖమయమైన జీవితము లభించుననియును సర్వపాపములు నాశనమగుననియు, స్వాయత్త దీక్షాక్రమములో వివరించవలెనది. ఇంతకుక్రితమే యీ విషయమును సవివరముగా తెలియజేయవలెనని.

లింగధారణకై యోగ్యముగాని ప్రదేశము లెట్టివో శ్రీ భగవత్పాదులవారు నుపదేశించిరి. ఈ ప్రదేశములలోన యిష్టలింగమును ధరించిన యెడల ననిష్టములు వచ్చును. “నాభే రథస్తాల్లింగస్య ధారణం పాపకారణమ్” అనెడి శ్రీ భగవత్పాదులవారి వాక్కులు నవిస్మరణీయములని గ్రహించవలెను. పాపముతో బాటుగా కీడు, కీడు వలన దుఃఖము గల్గునని తెలిసికొనవలెను. ఈ విషయముల నెల్లను గుర్రెరిగి సావధానము వహించి నిషిద్ధ స్థలములలో లింగమును ధరించుట కూడదని యనిష్టముల నాహ్వానింపదగదని గ్రహించవలెను.

భక్తగణములలోన యవధానపరమైన రెండు లోపములు సంభవించుచున్నవి. మొదటిది, లింగమును దేహమునుండి దూరము చేసెడిది రెండవది నిషిద్ధ ప్రదేశములలో ధరించుట ఈ రెండూ అనర్థ దాయకములే.

సాంగత్య దోషమువలన యీ రెండు లోపములును గల్గుచున్నవి. ద్విజులని పిలువబడెడి యజ్ఞోపవీతధారుల సాంగత్యము వలన గల్గిన దోషము మూలమున లింగమును నాభికి క్రిందు భాగమున ధరించెడి యాచరణలను చేసెడివారు కన్పట్టుచున్నారు. తాము ధరించెడి శివసూత్రమును జంధ్యముగా స్ఫురింపజేయుటకై వీరు శతవిధములుగ ప్రయత్నింతురు. వీరకైవులు కూడ ద్విజులే యనియును, లింగదీక్షవలన ద్విజత్వము స్వభావసిద్ధముగా వచ్చుననియు వీరెరుగరు. ఇది దురదృష్టకరము.

నాస్తికుల యొక్క సాంగత్యము వలననో లేదా లింగధారణను నిరసించెడి స్వార్థ సాంప్రదాయకులిత్యాదుల సాంగత్యమువలన లింగధారణ యెడల నిరాసక్తత పెరిగి లింగధారణకు దూరమగుచున్నారు. ఇదియును ననిష్ఠకారకమే.

భక్తగణము సాధానచిత్తమును పహించి పూర్వోక్త దోషములు సంభవించకుండగ తగు జాగ్రత్తలను గైకొనగలరు. శ్రీ కాశీ జ్ఞానపీఠాదీశుడు సూచించిన విధిన లింగధారణ చేసికొని సుఖమయమైన జీవితమును పొందగలరు.

- శివం భూయాత్ -

ఆశీర్వాచనము : 10

శ్లో॥ లింగధారీ సదాశుద్ధో నిజలింగం మనోరమం।
అర్చయేత్ గంధ పుష్పాద్యైః కరపీఠే సమాహితః॥ (సి.శి. 6:53)

ఇష్టలింగ ధారకుడు నెప్పుడూ పవిత్రుడైయుండును. ఈ కారణముచేత, మనోహరమైన తన యిష్టలింగమునూమ హస్త పీఠము నందుంచికొని, యేకాగ్రమైన మనస్సుతో గంధ పుష్పాది యుపచారములచేత పూజించవలెను.

శ్లో॥ బాహ్యపీఠార్చనాదేతత్ కరపీఠార్చనం వరం।
సర్వేషాం వీరకైవానాం ముముక్షూణాం నిరంతరం (సి.శి. 6 : 54)

మోక్షాపేక్ష గలవారైన సమస్త వీరకైవులకు బాహ్యపీఠమునందున యిష్టలింగమునుంచి పూజించుట కంటే తమతమ కరస్థలమునందుంచి యిష్టలింగమును పూజించుటయే శ్రేష్ఠతరమైనది.

శ్లో॥ బ్రహ్మవిష్ణుదయో దేవా మునయో గౌతమాదయః
ధారయంతి సదా లింగముత్తమాంగే విశేషతః॥ (సి.శి. 6:55)

బ్రహ్మది దేవతలు, గౌతమాది మహర్షుల విశేషముగా తమ మస్తకము నందుననే యిష్టలింగమును ధరించుచున్నారు.

శ్లో॥ లక్ష్మ్యాదిశక్తయః సర్వాః శివభక్తి విభావితాః।
ధారయంత్యలికాగ్రేషుశివలింగమహర్నిశం॥ (సి.శి. 6:56)

శివధ్యాన తత్పరులైన లక్ష్మి మొదలగు శక్తులు రేయింబవళ్ళు ఫాలముమీద శివలింగమును ధరింతురు.

ఇష్టలింగధారి - సదాశుద్ధుః :

పవిత్రమైన శివలింగము యొక్క సంపర్కముచేత, అపవిత్రమైన శరీరము పవిత్రముగా పరిణమించుననెడి దివ్య సందేశమును శ్రీ జగద్గురు రేణుకాచార్యులవారు జగత్తున కందించిరి.

“లింగధారీ సదాశుద్ధః” అని ప్రకటించిరి.

“పవిత్రం తే వితతం బ్రహ్మణస్తతే” అనేది ఋగ్వేద సూక్తి ప్రకారము భగవంతుడు పవిత్రుడు. అతని సంపర్కము చేత అమంగళము మంగళమయముగాను, అపవిత్రము పవిత్రముగాను, అశుద్ధము పరిశుద్ధముగాను పరిణమించును. అల్పమైన పదార్థములు, శ్రేష్ఠమైన వస్తువుల సంపర్కముచేత, అనల్పమైన పదార్థముగా పరిణమించుటను మనము సర్వత్ర గాంచగలము. పాల సంపర్కమున నీరు, పూవుల సంపర్కమువలన దారము గొప్ప మహత్తును పొంది శ్రేష్ఠతరములగుచున్నవి గదా!.

స్వభావతః అపవిత్రమైన దేహము పవిత్రమైన యిష్టలింగ సంపర్కము చేత పవిత్రముగా పరిణమించుచున్నది. ఈకారణమువలన, లింగధారికి యే సూతకములు స్పృశించవు. లింగధారి సదాశుద్ధుడై యుండును. ఈ విషయమును విడమరిచి చెప్పెడి యీ క్రింది ప్రమాణమును గనుడి :

శ్లో॥ గచ్ఛ స్తిష్ఠన్ని మిషన్ను నిమిషన్వా
స్వపన్ జాగ్రన్ లింగాధారీశుచిః స్యాత్॥ (సిద్ధాంత శిఖోపనిషత్తు - 14)

ఈ రెండవ ప్రమాణమును గనుడి :

శ్లో॥ అత్యాశ్రమిత్వాత్ గణవంశజానాం
లింగాంగ సంగినాం తత్రాజన్మాంత దీక్షా
యథాగంగా శివ సంగాత్యధైవ
న సూతకం వా నాప్యశుచిత్వమేషాం ॥ (సిద్ధాంత శిఖోపనిషత్తు - 12)

ఈ ప్రమాణములనుసరించి వీరశైవునికి సూతకాదులుగాని, అశుచులు గాని లేవు. లోకము యొక్క రూఢివలె జనన మరణ మరియు రజః సూతకములు, వీరశైవునకుండవు. ఎట్టి సూతకాదులందైనను లింగపూజను మానకూడదు. స్నానాది శుచిక్రియల నాచరించి యథావిధిగా తన కార్యక్రమములను నిర్వహించుకొనవచ్చును.

శాస్త్రము లింగధారణలేని జన సామాన్యమునకై సూతకమును విధించినది. జనన సందర్భమున పన్నెండు దినములు, మరణానికి పదమూడు దినములు, రజస్సుకైతే నాల్గు దినములు సూతక దినములని తెలుపబడినవి. వారు దేవుని పూజలను మానివేయవలసి యుండును. వీరశైవుల యిళ్ళలోన యిట్టివి పాటించవలసిన పనిలేదు. జనన మరణాదులు సంభవించినప్పుడు, స్నానము చేసి శుచిర్భూతుడై గురు జంగముల ధూళి పాదోదకమును ఇంటియందున నెల్లెడల చిలుకరించి యింటిని శుద్ధిచేసి కొనవలెనని, వీరశైవాచార్యులు విశేష నియమములను విధించిరి. వీరశైవులకు, సూతక సంపర్కమెందుకుండదు అనేది శాస్త్ర సంబంధమైన చర్చ, భక్తి మార్గ క్రియా స్థలమున చేపట్టబడును.

ఈ విధముగా, సదా శుద్ధుడై విరాజిల్లెడి వీరశైవుడు “అర్చయేద్గంధ పుష్పాదైః” అనే ప్రమాణము ప్రకారము సాధ్యమైనంతమేరకు గంధ పుష్పాదులను సేకరించుకొని “అర్చయేత్ కరపీఠ సమాహితః” అనే ప్రమాణానుసారముగా లింగమును వామకరపీఠమున పెట్టుకొని తనకు వీలైన ఉపచారములచేత లింగమును పూజించవలెను.

ఇష్టలింగ పూజా విధానము :

ఇష్టలింగ పూజకుడు స్నానాదులచేత శుచిర్భూతుడై శ్వేత కంబళము వేసిన ఆసనము మీద కూర్చుండవలెను. పూర్వాభిముఖముగా లేదా ఉత్తరాభిముఖముగా కూర్చుండుట విహితమైయున్నది. ఇష్టలింగమును వామకర పీఠమున నేవిధిన పెట్టికొని పూజిరవలెనో అనేదిది తెలియబరచెడి సూక్ష్మతంత్రములోని యీ క్రింది ప్రమాణమును గ్రహించవచ్చును.

శ్లో॥ కరస్థల గతం లింగం వామతఃకృత గోముఖం
కనిష్ఠానామికాగ్రాభ్యాం శివలింగం చ గోముఖం॥
అంగుష్ఠగ్రేణ చైవంహి సంస్పృశేదర్చనా విధౌ
భావప్రాణేష్టలింగాని పూజయేదేక భావతః॥
పృథగ్భావం న కురీష్వత ప్రాణలింగపరోయతః॥ (సూక్ష్మతంత్రపటలము, 53-55)

ఈ ప్రమాణము ప్రకారము, వామకర పీఠమున యిష్టలింగమును పెట్టి, అంగుష్ఠము కడకు గోముఖమును చేసి, కనిష్ఠికా మరియు అనామికముల తోడ గోముఖము స్పర్శమయ్యెడి విధిన పట్టికొని తన దృష్టికి నేరుగా పన్నెండు అంగుళముల అంతరమునందున లింగస్థిత కరపీఠము నుంచవలెను.

మొదట శాంభవీ ముద్రతో దృష్టిని ప్రాణలింగమున నిడి, అంతరంగమందున గల ప్రాణ భావ లింగములను మనోవృత్తిచేత ధ్యానమును వాటిపైన నుంచి, అర్ధాను సంధాన పూర్వకముగా పంచాక్షరీ మహామంత్రమును జపించవలెను. సాధకుని నిర్మిమేష దృష్టి సంబంధము చేత యిష్టలింగ కాంతి యందావిర్భవించిన సూక్ష్మమైన విద్యుత్తు వామ హస్తపు అంగుష్ఠ మరియు అనామికా గుళికముల మూలముగా హృదయము మరియు బ్రహ్మ రంధ్రము వరకు వ్యాపించి యందలి చక్రములలో జాగృతిని తెచ్చి, ప్రాణభావ లింగముల యనుసంధానముల యోగ్యత గల్గజేయుటచేత సాధకుడు మనస్సు, దృష్టి మరియు బుద్ధిని యేకకాలమునందున శ్రీ లింగాను సంధానమున తత్పరములైనవిగా చేయవలెను. ఈ విధముగా “రుద్రోభూత్వా రుద్రమర్చయేత్” అనెడి ప్రమాణము ప్రకారము సాధకుడు లింగ తత్వమునందున తన్మయుడు కావలెను. “రుద్రునివై రుద్రుని పూజించవలెను” అనెడిది ప్రమాణములోని భావము. ఆ పిదప, సాధకుడు ఆగమోక్తములైన పంచ, అష్ట, షోడశ మరియు షట్త్రింశాది యుపచారముల చేత యిష్టలింగమును అర్పించవలెను.

శ్రీ నిజగుణ శివయోగులవంటివారు, యే పుణ్య విశేషము వలననో యిష్టలింగ పూజ చేసెడి భాగ్యము లభించినదని సంతోషముతో తెలిపిరి. శ్రీ నిజగుణులవారు వివరమైన శివపూజా విధానమును తెలియజెప్పిరి. ఇందులో మజ్జనము, వస్త్రము, శ్రీగంధము, అక్షతలు, పుష్పములు, ధూపదీప నైవేద్యములు, తాంబూలము ఛత్ర చామర దర్పణాదులు, వ్యజనము, నమస్కారములు మొదలగునవి యెట్లు సమర్పించవలెనో తెలియజెప్పిరి. ఇవి సమర్పించునప్పుడు ప్రేమానురాగములలో నిమగ్నుడై యుండెడి సాధకుడు, ఉత్తమ ఫలితములనుభవించును.

వీరశైవుల పూర్వజన్మలోని పుణ్య ఫలముగా “జగమంత విస్తృతను, ఆకాశమంత వైశాల్యమును గల్గిన లింగతత్వము కరస్థలమునకు వచ్చి చులకనగుచున్నది. ఇది శ్రీగురువు కరుణ వలన సాధ్యమయ్యెడి యీ యనుభవము వీరశైవుల సొత్తైనది.

తాత్వికముగా చూచిన యెడ యిష్టలింగ పూజ యనెడిది, ఆధ్యాత్మిక రతికి చెందిన అద్వితీయ అనుభూతి. శరణసతి - లింగపతి న్యాయమున సాధకుడి, రత్నసుభవమిది. సతి, అనురాగ ప్రపూర్ణమై, తనకు తానుగా తన సర్వస్వాన్ని పతికి సమర్పించియెట్టి సంభోగ సౌఖ్యముననుభవించునో, అట్టి శివానందమును సాధకుడు పొందవలెను.

భారత దేశములోని భక్తుద్యమము, ఆధ్యాత్మికరతిని కైవల్యప్రాప్తికై సాధనమని యెంచినది. వైష్ణవులు ప్రేయశీ-ప్రియుల మధురానుభూతులను, ఆదర్శముగాగొని, దానిని ఆధ్యాత్మిక జీవనమున కనువర్తింతురు. వీరశైవము భక్తి మార్గమునకు చెందినదని వేరుగా చెప్పు నవశ్యకత లేదు.

శ్రీ నిజ గుణులవారి యీ క్రింది కృతి చూడదగినదై యున్నది :

ఆవ పుణ్యవో లింగపూజా విధియనుభావ వహదు నర్మజన్మదౌళు
సావిరముఖదాళరసినోడి నిగమాగమావళి గాణద సాధ్యవిదు।
మొదలు లింగవ కళెయన్న బావిసువరతి।
హృదయ దొళడగూడినెనెవ రీతి॥
సదమల లోచనదౌళునిట్టిసువరతి।
యొదవి కరదౌళిం బిడువరతి॥
హరుషరసదౌళు మజ్జనవెరె వింపు।
పరమ గంధాక్షతె గొడువింపు॥
పరిమళవెసె వలను సింగరిసు వింపు।
వరధూపారతిగళ నెత్తువింపు॥

రసమొసరువ సవిగళనోడువనురాగ|
 వెసెవ తాంబూలవను నీడువను రాగ||
 మిసునియ భత్రచామరవనిక్కువను రాగ|
 పోసెదు దర్పణవను విడివనురాగ||
 కొదె బిజ్జణిగెయ నోడిబీసువలేసు|
 నాదెనమిసి లల్లెగరెవలేసు||
 మాడువ తనుపుళకదొళు పాడువలేసు|
 నోడు తానందాశ్రు సురివలేసు||
 హింగదె పుష్పాంజలి గైయుపతిసుఖ|
 సింగరీవెనిసి బణ్ణిసువసుఖ||
 మంగళమయ శంభువెనిసి రాజిపసుఖ|
 లింగపూజా సంభ్రమద సుఖ||

నిజగుణలవారి యీ కృతి యొక్క తెలుగు రూపమును గనుడి :

ఏమి పుణ్యమో లింగపూజా విధి
 యనుభావ మగునది నరజన్మలోన|
 వేయి ముఖములుగ నరసిచూచి
 నిగమాగమావళి గానని సాధ్యమిది|
 మొదలున లింగకళను భావించెడి రతి|
 హృదయములో నొడగూడి నెనవెడి రతి||
 హరుష రసములో మజ్జనమెసగించెడి యింపు
 పరమ పస్త్రగంధాక్షతలు పెట్టెడి యింపు||
 పరిమళమిచ్చు మొగ్గల సింగరించెడి యింపు|
 వరధూపారతుల నెత్తెడి యింపు||
 రసము పెరుగుల చవుల చూచెడి యనురాగు
 ఎసగు తాంబూలము నిచ్చెడి యనురాగము||
 మిసుగు భత్రచామరముల నిచ్చెడి యనురాగము|
 పాసగి దర్పణము బట్టెడి యనురాగము|
 కూడ విసనకట్ట చూసి వీచెడి లెస్స
 నాదెకు నమించి లలిగొనెడిది లెస్స||
 చేసెడి తనువు పులకింతలో పాడేది లెస్స
 చూస్తూ ఆనందాశ్రువులు కురిపించుట లెస్స
 వెనుక పుష్పాంజలి చేసె దతిసుఖము||
 సింగారమెంతో వర్ణించెడి సుఖము||
 మంగళమయ శంభునెంతో రాజించెడి సుఖము
 లింగపూజా సంభ్రమపు సుఖము ||

(క్రై.ప. నీతి 25)

సామాన్యముగా సాంసారిక పదార్థములు కైవసమగునప్పుడు మూఢులు నుట్టియాడుదురు. జగదాది శివలింగమును ఇష్టలింగము రూపమున కరగతము చేసికొనిన విధిని గని శరణులు శివయోగులు నలి యాడుదురు. “ఇష్టప్రాణ స్తథా భావం త్రిధా ఏకం పరానన” అనే ప్రమాణమును గని, తాను పొందిన ఇష్టలింగమును పూజించిన యొక శరణుడు, ఆనందాతిరేకముతో నుడివిన వాక్కులను గనుడి :

“ఇష్ట ప్రాణస్తథా భావం త్రిధా ఏకం పరానన”

ఎంబుదాగి త్రివిధపూ ఏకీభవిసి

లింగరూపవాడి ఎన్న కరస్థలక్కె బండు

కరతలామలక వాగి తోరత్తైదానె

అహో ఎన్నపుణ్యవే! అహో ఎన్న భాగ్యవే!

అహో ఎన్న సత్యవే! అహో ఎన్న నిత్యవే!

శివశివ! మహాదేవ! మహాదేవ! నీనెబల్లె

ఉరులింగ పెద్ది ప్రియ విశ్వేశ్వరా!

పెద్దివారి వచనము యొక్క తెలుగు రూపమును గనుడి :

“ఇష్ట ప్రాణ స్తథాభావం త్రిధాఏకం పరాననా”

అనెడిది గాన, త్రివిధమూ ఏకీభవించి

లింగరూపమై నా కరస్థలముకు వచ్చి

కలతలామలకమై దోచుచాయిత్తు

అహో నా పుణ్యమా! అహో నా భాగ్యమా!

అహో సత్యమా! అహో నా నిత్యమా!

శివశివ! మహాదేవ! మహాదేవ!

నీవే యెరుగు, ఉరులింగపెద్ది ప్రియ విశ్వేశ్వరా!

మనము చేసెడి యుపచారములు శివునికి మహా సంతోషమును కల్పించును. జగత్తునందున సంతుష్టుడైన వ్యాపారి ఉపచారములు చేసి తనను తృప్తి పరచిన వానికి కొంత ధాన్యమును ఇచ్చును. రాజు అట్టివానికి గ్రామముల దానము చేయును. ఇక శివుడే సంతుష్టుడైన చెప్పెడిదేమున్నది. సద్గతియే దాని మహా ఫలమని నిజగుణశివయోగులవారు చెప్పిరి. సాలెపురుగు, కుక్క, ఏనుగు, పంది, పక్షి మొదలగు వాటికి శివుడు ముక్తియొసంగెనని తెలియజెప్పిరి. నిజగుణ శివయోగులవారు తెలియజెప్పిన కథనము ఈ క్రింది విధముగానున్నది ఒకానొక అరణ్యములో ఒక సరోవరము చెంతన ఒక పాడుబడిన దేవాలయముండెను. అందులోని శివలింగమును పూజించెడువారే లేకుండిరి. ఆ దేవస్థానమునందు ఒక సాలెపురుగు ప్రతిదినము లింగము యొక్క మస్తకము మీద దన గూటివేత నీడను కల్పించుచుండెను. ఏనుగు సరోవరము నుండి నీటిని తొండమునిండ గైకొని సరోవరములోని కమలములను నెత్తిమీద నిడుకొని లింగము కడకు వచ్చి అభిషేకించి పువ్వులను వేయుచుండెను. చీమ తియ్యటి పదార్థములను తీసికొనివచ్చి లింగము కడ నైవేద్యముగా పెట్టుచుండెను. దేగ యిత్యాది పక్షులు తమ తమ ఆహారములను ఆ లింగము మీదనుంచి ముక్కుతో పొడిచి పొడిచి తినుచుండెడివి. కుందేలు, పంది, కుక్క మొదలగు జంతువులు వెన్నంటి రాగా ఆ పక్షులు తమ ప్రాణములను నిల్చుకొనుటకై లింగము చుట్టు తిరుగాడజొచ్చెను. వాటిని పట్టుకొనుటకై జంతువులు పరుగిడుచుండెవ శివుడు ఈ వైనమంతయును గాంచి ఈ జీవములన్నియును తనకు అభిషేకము, వస్త్రము, పువ్వుములు, నైవేద్యములను సమర్పించడమేగాకుండా, వ్రదక్షిణలను కూడా చేయుచున్నవని ఆ జీవులన్నింటికిని ముక్తి నొసంగెను. ఆ జీవులు కొన్ని తమ సహజ వ్యవహారములనే చేసినను శివుడు వాటిని తనకు చేయబడిన ఉపచారములుగా గ్రహించి సంతుష్టుడుగాగ భక్తుడు తాను యెరిగి భక్తితో ఉపచారములను చేసిన యెడల శివుడు సంతుష్టుడుగాకుండునే?

జ్ఞానములేని జీవులను ఉదాహరణగా గైకొని అజ్ఞాన పరవశులైన కొందరు యాంత్రికముగా పూజలను చేసి సంతుష్టులయ్యెడి అవకాశము కలదు. కాని వీరవైపులు గ్రహించవలసిన దేమనగా, ఉపచారములను సమర్పించెడి సమయమున ప్రేమానురాగములతో కూడిన భక్తితో

రోమాంచనములు కాగ ఆనందాశ్రువులు కురయగ భక్త్యావేశముతో వీటిని గావించిన యెడల ఉత్తమోత్తమమైన ఫలములు చేకూరును.

వైదిక శివపూజా విధులయందు అర్హు పాద్యాది, యిరువది యేడు అభిషేక సామాగ్రులు ప్రతిపాదించబడినది. ఈ ఉపాఖ్యాయముల నర్పించెట్లప్పుడు, మూగవానివలె నర్పించకుండ వేదోక్త లేదా పురాణోక్త మంత్రములను భావపూర్ణముగా పఠించుచు సమర్పించవలెను. అప్పుడుగాని త్రికరణ పూజ సంభవించదు. కాని వీరశైవుడు దిగువ నివ్వబడిన విధులు యిష్టము లింగమునభిషేకించవచ్చును.

**శ్లో॥ జపః పంక్షాచరాభ్యాసః ప్రణవాభ్యాస ఏవవః।
రుద్రాధ్యాయాదికాభ్యాసో న వేదాధ్యనాధికం॥** (సి.శి. 9:23)

ఉపనిషత్తులను కూడా వేదములేయగును. అధర్వశిఖా, శ్వేతాశ్వతర, కైవల్యాది ఉపనిషత్తులు. నవేదాధ్యయనాధికం, రుద్రాధ్యాయము.

యనెడి శ్రీ రేణుకాచార్యులవారి ఉపదేశము ప్రకారము తనకు అనుకూలముగా లభించెడి సామాగ్రులచే యిష్టలింగమునభిషేకించవచ్చును. ఏమి దొరకని పక్షములో కేవలము జలధార ద్వారనైనను యిష్టలింగము నభిషేకించిన చాలు.

“జలధారాప్రియః శివః” అనే సూక్తి ప్రకారము శివునికి వేరే ఉపచారములుండినను, లేకున్నను జలముతో అభిషేకము చేసిన సంతుష్టుడగును. జలమును పోసే సందర్భములో జలము అఖండముగా యిష్టలింగ మస్తకమును నిరంతరము తడుపుతున్నట్లుగా, పూజకుని మనోవృత్తి కూడ పూజా సమయమునందు లింగముతో అఖండముగా సంబంధము కల్గియుండవలెను.

రుద్రాభిషేకము గురించి ఎంతో ప్రచారము కలదు. రుద్ర యనే పదము వేదములో విరివిగా నుపయోగించబడినది. “రుత్” అనే ధాతువునుండి నిష్పన్నమైన దీని యర్థము, దుఃఖమును ద్రవింప చేసెడివాడు రుద్రుడు. “దుఃఖ ద్రావయతీతి రుద్రః” యనెడి వ్యుత్పత్తిని యే విధముగా అర్థము చేసికొనదగును. రుద్రోపాసన రుద్రాభిషేకమును సల్పుటవలన జరుగుచున్నది. రుద్రాధ్యాయమును పఠించినవారికి సమస్త పీడలు తొలగి యింటిలో సుఖశాంతులు నెలకొనును. శ్రీ రుద్రము యొక్క మహత్త్వము భక్తి మార్గము క్రియాస్థలమున వివరింపబడినది. ప్రతిదినము రుద్రమును పఠించుట సాధ్యముకాని యెడల శ్రావణ మాసమునందు కాని శివరాత్రి మున్నగు పర్వదినములయందు, రుద్రమును పఠిస్తూ, యిష్టలింగమునకు పూజను చేసికొనుట శుభదాయకము. వేదమంత్రములను పఠించుట అందరికి సాధ్యపడదు. పూరాణోక్త మంత్రములను పఠించి అభిషేకమును చేయవచ్చును. అదియును సాధ్యముకాని యెడల ఏకాగ్రమైన చిత్తముతో ప్రణవ సహిత పంచాక్షరిని పఠిస్తూ యిష్ట లింగమును పూజించవచ్చును. ఇక్కడ గ్రహించవలసిన విషయమేమనగా, సాధ్యాసాధ్యములను గుర్తెరిగి వీరశైవుడు అభిషేక విధిని నిర్వర్తించవచ్చును. రుద్రాభిషేకము మాత్రమే చేయవలయునను నియమము లేదు.

లింగాభిషేకానంతరము మడి వస్త్రముచేత లింగముపై వున్న తడిని తుడిచి భస్మ, గంధ, అక్షత, బిల్వదళ, పుష్పాదులచేత మనసారా పూజించి, ధూప దీపములను వెలిగించి శక్త్యానుసారము అర్చనలు గావించిన చాలును. తాను భుజించెడి పదార్థమును లింగమునకు నైవేద్యముగా నొసంగి, తాంబూలాదులను సమర్పించి ప్రదక్షిణ పూర్వక నమస్కారములను చేయవలెను.

పూజా ఫలప్రాప్తికై ప్రణామమును శాస్త్రోక్తి విధి ప్రకారము చేయవలెననెడి నియమమొకటి కలదు. ఈ క్రింది ప్రమాణమును గనుడి :

**శ్లో॥ పదాత్పదాంతరం గచ్ఛేత్ కరో చలన పర్జితా।
స్తుతిర్వాచా హృదిధ్యానం చతురంగం ప్రదక్షిణం
అసన్న ప్రసవా నారీ తైలపూర్ణం యథా ఘటం।
వహంతి శనకైయార్తి తథా కుర్యాత్ ప్రదక్షిణం॥** (క్రియాసారము, 14వ ఉపదేశము)

చేతులను కదల్చుకుండగ, నాలుకమీద శివనామము నడియాడుచుండగ, హృదయమున శివధ్యానమును చేయుచు, నిండు గర్జిణి నడిచిన తీరున లేదా నూనె నిండుగా నున్న కుండను మోయుచు వెడలుచున్న గతిన మెల్లి మెల్లిగా, అడుగులోన యడుగను వేయుచు వెడలుచుండవలెను. ఈ విధిన దేవుని చుట్టూ తిరుగవలెను. ఇట్టిదానినే ప్రదక్షిణయని యందురు.

ప్రదక్షిణలోన పలు రకములు గలవు. వీటిలో సవ్య, అపసవ్య మరియు సవ్యాపసవ్యము లనెడివి ముఖ్యమైనవి. దేవుని తన కుడివైపుకు జేసికొని చుట్టివచ్చిన యది సవ్యమైన ప్రదక్షిణయగును. దీనికి విరుద్ధమైనది అపసవ్యము. ఈ రెంటి యొక్క కలయిక సవ్యాపసవ్యమగును. ప్రతి ప్రదక్షిణ తూర్పునుండి ప్రారంభించి తూర్పువరకు చేయవలెను. ఎవ్వరికేది విహితమనెడి విషయములో వివరణలొసంగబడినవి. ఇది రెండు పక్షములుగా చెప్పబడినది. ఈ క్రింది ప్రమాణమును కనుడి.

శ్లో॥ తత్ర సవ్యం బ్రహ్మచారిణమపసవ్యం యతీనాం
సవ్యాపసవ్యంగృహీ వనస్థయోరితికశ్చన పక్షః॥
సవ్యం సాధారణమపసవ్యం యతీనామేవ
సవ్యాపసవ్యం దక్షిణానామే వేత్తపరః పక్షః॥ (క్రియాసారము 14వ ఉపదేశము)

ఒక పక్షము ప్రకారము సవ్యము బ్రహ్మచారికిని, అపసవ్యము యతికిని, మిగిలిన వారికి సవ్యాప సవ్యములు విహితములగును. మరొక పక్షము ప్రకారము సవ్యము సాధారణమై యందరికీ వర్తించేదనియు, అపసవ్యము యతులకనియును, సవ్యాప సవ్యములు గురువునుండి దీక్షను పొందిన వారికనియును తెలియుచున్నది.

నమస్కారము విషయములోనూ పలు ప్రభేదములు గలవు. ఈ ప్రమాణమును గనుడి :

“ప్రణామశ్చతుర్విధః । అష్టాంగః పంచాంగ స్త్ర్యంగ ఏకాంగశ్చ” (క్రియాసారము 14వ ఉపదేశము)

ప్రణామములు నాలుగు రకములనియును, అవి అష్టాంగ, పంచాంగ, త్ర్యంగ మరియు ఏకాంగములనియును చెప్పబడినవి. అష్టాంగములను నేలకు ఆనించి చేసెడి నమస్కారము అష్టాంగ ప్రణామము. రెండు మోకాళ్ళను, రెండు మోచేతులను మరియు ఫాలమును నేలకు ఆనించి ప్రణామమును చేయుట యనెడిది పంచాంగ ప్రణామము. మోకాళ్ళమీద కూర్చుండి, రెండు చేతులను శిరమునకు చేర్చి చేసెడి ప్రణామమైననూ పంచాంగ ప్రణామమే యగును. రెండు పాదముల మీద నిలుచుండి, రెండు చేతులను తలమీద నుంచి నమస్కరించెడి త్ర్యంగ నమస్కారమగును. కేవలము శిరమును వంచి నమస్కరించెడిది, యేకాంగ నమస్కారమగును.

ఇప్పుడు వివరించిన ప్రదక్షిణ నమస్కారములును, ఇష్టలింగపూజలకు వర్తించునా యనెడి సందేహము గల్గును. ఈ విధిన చేయుటకు సాధ్యమగునా? లేచి నిల్చుండి ప్రదక్షిణ చేయలేము. అష్టాంగ, పంచాంగ, మరియు త్ర్యంగ నమస్కారములు చేయు వీలు ఉండదు.

గ్రహించవలసిన విషయమేమనగా క్రియాసరకృతి కర్త, చెప్పెడివన్నియునూ దేవాలయ స్థాపిత శివలింగములకు వర్తించెడివేమో యనెడి సందేహము గల్గును.

ఇష్టలింగ పూజలో, పూజకుడు కుడిచేతి పిడికిలిని బిగించి, అంకుశముద్రను పట్టి, వామకర పీఠమునందలి యిష్టలింగము చుట్టూ సవ్యమార్గమున, అంకుశముద్రను వహించిన కుడిచేతిని త్రిప్పి, అంకుశముద్రలో బహిర్గతమయ్యెడి అంగుష్ఠముతో భ్రూమధ్యము తాకించుట చేత ప్రదక్షిణ నమస్కారములు సంపన్నములగును.

చివరకు యింటియందు గురు జంగములుండిన యెడల పాదోదక ప్రసాదములను తీసికొనవలెను. లేనియెడల లింగోదకలింగ ప్రసాదములను తీసికొనవచ్చును. కాని యిది తీసికొనెడి సందర్భమున తాను, గురుజంగముల పాదోదక ప్రసాదములనే తీసుకొనుచున్నానని మనమున భావించుకొని లింగోదక లింగ ప్రసాదములను భక్తితో సేవించవలెను.

ఈ విధముగా అన్నిపూజలు చేసిన పిదప చివరన శాంభవీ ముద్రతో శివుని నిరీక్షించి భావమునందున మనోవృత్తి ద్వారా భావ మరియు ప్రాణలింగములను అనుసంధానమును చేసికొని ఆపిదప యిష్టలింగమును సజ్జిక యందుంచవలెను. శివపూజ అయిన పిదప ధర్మగ్రంథముల స్వాధ్యాయము లేదా పారాయణమును చేయవలయును. వీరశైవులకు సిద్ధాంత శిఖామణియే ఏకైక ధర్మగ్రంథమై యున్నది యొక్క పారాయణమును చేయుట సర్వ విధముల శ్రేయోదాయకము.

ఇష్టలింగపూజను దినమునకు ఎన్నిమార్లు చేయవలయుననెడి జిజ్ఞాస కలుగవచ్చును. ఈ విషయమును స్పష్టపరచెడు సూక్ష్మాంగములోని యీ క్రింది ప్రమాణములను గమనించుడి!

శ్లో॥ ఏకకాలమ్ ద్వికాలమ్ వాః త్రికాలమువాపి శాంకరి
పూజయేన్నియతమ్ లింగమ్ ప్రాణలింగపరాయణః॥

శ్లో॥ ఏవం యహః కురుతే భక్త్యానిత్యమా ప్రాణసంచరాత్
వీరశైవః సవిజ్ఞేయః సర్వశైవోత్తమోత్తమః॥ (సూక్ష్మతంత్రము 6:62-63)

పై ప్రమాణముననుసరించి దినమునకొక్కసారియైనను యిష్టలింగ పూజను విధిగా ప్రాణమున్నంతవరకు చేయవలెను. అవకాశమున్నవాళ్ళు ద్వికాల, త్రికాలములందు చేసుకొనవచ్చును. అప్పుడే ఆతడు వీరశైవుడగును. ఈ విధముగా పూజలు చేసెడి వీరశైవుడు శైవులందరిలోను ఉత్తమోత్తముడని సూక్ష్మతంత్రము తెలియచేయుచున్నది.

మహరాష్ట్రకు చెందిన సంతాన శిరోమణియైన శ్రీ మన్మథస్వామివారు షట్కాల యిష్టలింగపూజను చేయుట మంచిదని సూచించిరి. వారి మరారి కృతి యందిట్లున్నది.

పహలీపూజ అరుణోదయ కరి! ప్రహరి దిన ఆలియా, దూసరీ,”

దోనా ప్రహర తీతిసరి! చౌతీతిసరే పృహరీకే॥

పాంచవీ సాయంకాలీ కరీ! సహవీ పూజామధ్య రాత్రిః॥

కరావయా అళససకరీ! లింగపూజేసి॥

సహపూజా నఘడతీ జరీ! తరీ త్రికాళ లింగనిష్ఠాధరీ॥

త్రికాళమ్ నఘడతీ తరీ! తోపశు జడజీవ॥

(ప.ర. 3:34-35)

అరుణోదయమునుండి మూడు గంటలకొక్కసారి పగలు ఐదు మార్లు ఇష్టలింగముయొక్క పూజను చేయవలెను. చివరన రాత్రి శివలింగ పూజ చేయవలెనని శ్రీ మన్మథస్వామి తెలిపిరి. శ్రీనాథుని రచనలనుండి షట్కాల శివలింగ పూజ వివరములు తెలియదగును.

ఇదంతయును పరిశీలించిన పిదప, నిరుద్యోగులకు, నిర్వాపరులకు మాత్రమే యిష్టలింగ పూజ సాధ్యమగునని అపోహ కలుగవచ్చును. అయితే, ఆగమము మరియు సంతలయొక్క అభిప్రాయములను దృష్టిలో వుంచుకొని ఆలోచనను చేయవలసి యుండును.

మానవుడు తన ఉద్యోగ వ్యవహారములకే కాకుండ ఎంతో సమయమును ఆటలకో వినోదమునకో దేశవిదేశముల వార్తలను వినుటకో, తనకు సంబంధములేని విషయములలోను తలదూర్చుటవలన, కల్గెడి సమస్యలలో చిక్కుకొనుట వలనను, పరనింద, మరియు నిషిద్ధ కార్యములు చేయుటలలోను, మనోరంజన కార్యక్రమములలోను వెచ్చించుచున్నాడు. ఇది సర్వానుభవసిద్ధమైన విషయమే! సమయమంత విలువైన వస్తువు మరేదియు లేదు. తన నిత్య జీవనమునకు అవసరమైన మేరకు సమయపాలనను చేసికొని మిగిలిన సమయమంతయును లింగపూజ, ధార్మిక లింగ సంబంధిత విషయములలో గడుపుట శ్రేయస్కరము. అప్పుడే మనుజుని జీవనము నందు సంస్కరణ కనపడును. లోకము యొక్క నియమము ప్రకారము 58 లేక 60 సం॥లకు మనుజునికి ప్రాపంచిక వ్యవహారములనుండి విశ్రాంతి యివ్వనగుచున్నది. తన ఉద్యోగ విరమణ పిదప మిగిలిన ఆయుర్దాయమును మంచి పనులకై వినియోగించుట శ్రేయస్కరము. “వార్ధకే మునివృత్తినాం యోగేనాంతే తనుత్వాజామ్” యనెడి రఘువంశములోని కాళిదాసు సూక్తి ప్రకారము, మనోవృత్తిని నిరోధించుకొని, మౌనమును పాతిస్తూ యోగాభ్యాసమునందు నిరతుడై చివరకు యోగియై దేహమును త్యజించవలెనని తెలియుచున్నది. ఈ క్రమమును మనము పాఠించక జీవనము యొక్క చివరి క్షణము వరకు ఏదో వ్యాపకములో చిక్కుకొని అనంతమైన దుఃఖముల నాహ్వానించుకొనుచున్నాము.

మన జీవన సౌఖ్యము కొరకు కూడు, గూడు, గుడ్డ ఎటుల నిత్యవసరములో వాటికంటెను హెచ్చుగా శివపూజా ధ్యానాదులు అవశ్యకములని గ్రహించగలరు. ఈ సందర్భమున మహాత్మాగాంధీ గారి అభిప్రాయము గమనించదగియున్నది. భోజనము లేకుండ ఒకదినముండవచ్చును గాని,

ప్రార్థన లేకుండగ, ఒక నిమిషమైనను వుండజాలనని తన ఆత్మకథలో తెలియజేసిరి. అయితే, మనకు ప్రార్థన పూజాదులుండుకున్నను చింతయుండదు. ఛాయా, నాష్టలు మొదలు గావలెను. మన జీవనము అదఃపతనము గాకుండునే? వీటన్నింటిని పర్యాయము చేసికొని మనమును ఉద్యోగ వ్యవహారములకు లోపమురాని విధిని సమయమును సాధించుకొని యిష్టలింగార్చన, జపము, ధ్యానాదులు సల్పి, జీవనమును పావనము చేసికొనవలెను.

శరణుల దృష్టియందు యిష్టలింగ పూజ :

వీరశైవ శరణులు యిష్టలింగము నందు చాలా నిష్ఠ గల ప్రాణులైయుండిరి. వారి పూజలో వారికి బడలిక కలిగెడిది కాదు. వారమని ఎరుగ, దినమని ఎరుగ ఏమని ఎరుగనయ్యా! చీకటి అని ఎరుగ పగలని ఎరుగ ఏమని ఎరుగనయ్యా! నిన్ను పూజించి నను మరచితినియ్యా, అని బసవేశ్వరులవారు తెలిపిరి. ఈ వచనములందు వారి లింగపూజ నిష్ఠ బయలుగుచున్నది. యిదే సమరస పూజ ఈ పూజను ఎల్లప్పుడు చేయాలనే కోరిక వారికుండెను. అయితే బిజ్జలుని మంత్రిగా యుండుటచేత వారి అత్యధిక సమయము రాజకీయములలో గడుపుట జరుగుచుండెను. అది తప్పనిసరిగా అందుకే అతనికి బయటి పనులనిన విసుగుపచ్చుచుండెను. లింగపూజకై సమయము చిక్కనందున బాధకు గురియై ఆ బాధను వెలిబుచ్చెడి ఈ క్రింది వచనమును గమనించుడు.

అంగ్యైయ్యైకగణ లింగవనోదుత్త
కంగళుకడిగో పరిపుత్త
సురియుత్త ఏందిప్పెనో, నోటలేప్రాణవాగి
ఏందిప్పెనో? కూటవేప్రాణవాగి ఏంది ప్పేనో
ఎన్న అంగలి కారద సంగవళిడు
కూడల సంగయ్య లింగయ్య, లింగ లింగ లింగవిన్నెత్త

ఈ వచనము యొక్క తెలుగు రూపమును గనుడి :

అరచేతిలోని లింగము జూచుచు
కన్నులు కనుగడ పొంగుచు కురియ చెప్పెడుండెదనో
చూడి యే ప్రాణమై యెప్పుడుండెదవో,
అంగవికారపు సంగమడగి
కూడల సంగమదేవయ్యా, లింగము లింగమనుచు

లౌకిక వ్యవహారము బహువిచిత్రమైనది. వృద్ధిలేనిదే సమాధానముండదు. వృద్ధిగల్గిన తృప్తియుండదు. అటులనే ప్రతియొక్కరికినీ లౌకిక వ్యవహారముల యెడల యెప్పుడో ఒకప్పుడు వేసరము రానేవచ్చును. అది వచ్చినప్పుడు, ఆధ్యాత్మిక పారమార్థికములను రెంటిని వెంబడించికొని పోవలసియుండును. “అట్టివాడే జాణ”యని శ్రీ నిజగుణులవారు సెలవిచ్చిరి. శరణులందరూ లౌకిక పారమార్థికములను రెంటిని కూడికొని నడచిరి.

లింగపూజలు చేసెడివాడు దురాచారి కాకుండగ నుండవలెనని శ్రీ షణ్ముఖస్వామి వారు తెలిపిరి. వీరి వచనమును గనుడి :

మొట్టి మొట్టి పత్రి పుష్పవ తందు వటవట లింగవ
పూజినదేను? తనుమనద కెట్టతనవ హింగదన్నక్కర
హుసి కళపు పరదార వ్యాపారదల్లి హరదాడువ
మరుకు బుద్ధియ దూరవాగిర్పను నోదా, నమ్మ అఖండేశ్వరను.

ఈ వచనము యొక్క తెలుగు రూపమిది.

మూటెడు మూటెడు పత్రి పుష్పముల తెచ్చి
వటవట లింగమును పూజించిననేమి?

తను మనముల చెడ్డతనము వీడని దనుక
హాళుక్కి కల్లరి పరదార వ్యాపారమున పారాడు మరులబుద్ధి
దురాచారులకు దూరమైయుండు మా అఖండేశ్వరుడు.

ఇది యిట్లులుండగా, గుణావగుణములు లెక్కించకయే లింగపూజలో నిమగ్నులైన వారికి సద్గతి లభించు ననెడి మరొక యభిప్రాయము కలదు. కనుడి.

పరుషద పర్వత దల్లి కబ్బిణ ఉంటే అయ్యో!
అష్టవిధార్చనె షోడషోపచారప మాడు వాతంగె అవగుణ ఉంటే అయ్యో!
ఇద కారణవాగి, భక్తకాయ మమకారవయ్యో! కూడల చెన్న సంగమ దేవా!

దీని తెలుగు రూపమును గనుడి!

పరుషపు పర్వత మందున యినుము గల్గునా అయ్యో!
అష్టవిధార్చన షోడషోపచారములు చేయువానికి
అవగుణము గల్గునే అయ్యో!
ఇదే కారణమై, భక్త కాయము మమ కారమయ్యో కూడల చెన్న సంగమ దేవా!

ఈ శ్రీ చెన్న బసవన్న వారి ప్రకారము, దోష భూయిష్టమైన వాడునూ, శివపూజ చేయుటచే సద్గుణరాశిగా మారునని తెలియుచున్నది.

“సజ్జనురాలనై మజ్జనమున కెచ్చెద. శాంతురాలనై పూజను చేసెద, సమరతితో నిన్ను పొగడెద” అనెడి అక్రమహాదేవి తీరు అందరకబ్బునే? హీనుడైన వాడు, లింగపూజను చేస్తూ చేస్తూ క్రమ క్రమముగా తన హీనత్వమును వీడి సద్గుణ సంపన్నుడగుచున్నాడు.

మనన, మరపులనెడివి మానవునికి సహజముగానే యుండును. ఏదైననూ మరచి పోవచ్చును కాని యిష్టలింగార్చనను మరువరాదు. “మరువక పూజించు మారామనాథుని” యని దేవర దాసి మార్పుల వారు తన సందేశమునిచ్చిరి. ఆసక్తి లేని యంశములను, అనురాగము లేని వ్యక్తులను మరచి పోవుట సహజమే? కాని పరస్మిని కన్నీడి చూసి, ఆమె అందచందాలను తలచికొనుచు కాలము గడిపెడి వారెందరో కలరు. సతుల సంగమమునకైననూ, సరియైన తిండి కొరకైనను పరువు లిడు మనిషికి, వీటియెడలయెంతో ప్రేమను గల్గి యుండును. ప్రఖ్యాతిని గాంచిన యొక భక్తుని కథ యిట్లులున్నది. పూర్వపు దశలో కామదేవునిభక్తుడై కామకేశిలో మునిగి తేలుటకై యొక భోగభామిని కడకు వెడలు చుండెను. నిత్యానుష్ఠానమునకు దూరమై రేయింబవళ్ళును ఆమె చెంతనే యుండెడి వాడు. అతని స్థితినిగాంచి ఆమెకు అతని మీద జాలి గల్గెను. అతనిలో భగవద్భక్తి పెంచి, వాని నుద్ధరించెనెను. ఆమె మాటల నతడు పెడ వెవిన పెట్టెను. “కామ దేవ, కామదేవ” యని యన జొచ్చెను. అప్పుడామె తన మీద చూపించెడి ప్రేమలో సగభాగమైననూ వామ దేవుని మీద నిలుపుమనెను. వాడు, వామ దేవుడు వామదేవుడు వామదేవుడు, దేవుడు కాదు, కామ దేవుడే ఆరాధ్యుడనెను. వామ దేవ నామోచ్ఛారణ ఫలముగా వానిలో శివభక్తి జనించి, శివుని మీద యనురాగము ను పెంచికొని గొప్ప భక్తుడయ్యెను.

ప్రతి యొక్కడు శివుని మీద ప్రేమను పెంచికొనవలెను. ఆ విధిన జేసినచో యిష్టలింగార్చనను మరచి పోవుట యనెడిది సంభవించునే? శ్రీ దాసిమార్పుల వాక్కులోని మర్మమిదియే.

శ్రీ ప్రభు దేవుల వారు అంతర్లింగపూజకై ఎక్కువగా మొగ్గు చూపినట్లు కనిపించును. భక్తి లేకుండగను, అంతర్లింగాను సంధానమునకై ప్రయత్నించకయూ, బాహ్యలింగమునకై ప్రాముఖ్యత నిచ్చెడి ధోరణులను వీరు నిరసించిరి. వీరి యీ క్రింది వచనమును గనుడి :

హృట్టయమేలె కట్టోరీగద మూటెయకట్టిదరేన?

హసివుహోహదే? అంగదమేలెలింగ భక్తనాగ బల్లునే?

స్వాయతవాదరేమ ఇల్లుకల్లు మెళెయమేలె సిక్కిదదె

ఆ కల్లు లింగవే? ఇట్టాత్ గురువే ఇంతపు వర కండదె నాచువెనయ్యా గుహేశ్వరా!

ఈ వచనను తెలుగు రూపమును గనుడి

పొట్టమీద చద్దన్నపు మూట కట్టిననేమి? ఆకలి పోవునే

అంగము మీద లింగము కల్గిననేమి, భక్తుడు కాగల్గునే?

పెట్టిన రాయి పొద మీద చిక్కినచో ఆ రాయి లింగమా?

పెట్టినవాడు గురువా? ఇంతటి వారిని గనిన సిగ్గుగునయ్యా! గుహేశ్వరా!

ఈ వచనము కూడ, అదే విధిన నున్నది. కనుడి:

పుణ్వి హుట్టిదశిలె, రాళ్ళు కొట్టెడి వానికి పుట్టిన మూరుతి

మంత్రక్కెలింగవాయిత్తల్లా! ఈ మూవరింగె హుట్టిద మగన లింగవెందు

కైవిడివ అచ్చ ప్రతకేడిగుళనేనెంతెగుహేశ్వరా!

తెలుగు రూపమును గనుడి;

పుణ్వికి పుట్టిన శిల, రాతిపనివానికి పుట్టిన మూరుతి మంత్రమునకు లింగమైనది కదా!

ఈ ముగ్గురికి కొడుకును లింగమని చేపట్టిన విభజన ప్రతము చెడినవారి నేనేమందు గుహేశ్వరా!

ప్రాథమిక పాఠశాలలో నేర్చికొనిన పరిజ్ఞానము నాధారముగా గొని యున్న విద్య నభ్యసించిన వానికి మాత్రమే విద్యాప్రాప్తి గల్గును. అతడు పండితుడగును. ప్రాథమిక స్థాయిని వీడజాలక, అక్కడనే కాలమును వెలిబుచ్చెడి విద్యార్థిసాధించెడి గణనీయముగా నుండునే, అదే విధిన, యిష్టపూజను చేసి, దాని నాధారముగా గొని, అంతర్లింగాను సంధానమునకై కృషి చేయుటయే సాధకుని కర్తవ్యమైయున్నది. ఇదియే అల్లమప్రభుదేవుల వారి వాక్కులలో నిమిడి యున్న భావమని గ్రహింపదగును.

అంతరంగములోని లింగము గూర్చిన భావము క్రమముగా పెరుగును. ఒక స్థితికి చేరిన పిదప సాధకుడు సాధన నింకా పెంచికొని, చివరికి కొన్ని ఉపచారముల చేసి విషయములను మరచిపోవును. కారణమేమనగా, బాహ్య పూజ చేయుచున్ననూ, మనోవృత్తి అంతరంగమువైపు మరలి యుండును. ఈ విషయమును వివరించెడి, ప్రభుదేవుల వారి వచనమును గనుడి.

అగ్గవణియ తందు మజ్జనవమరై దవన,

పుష్పవ తందు పూజయ మరెదవన,

జాగరవ తందు అర్చితవ మరెదవన,

లింగవ కుడు తన్న మరెదస్య మహాఘన బళకొండిత్తు, గుహేశ్వరా!

అగ్గవణిని తెచ్చి మజ్జనము మరచిన వాని, పుష్పముల తెచ్చి పూజను మరచిన వాని, జగ్ధిని తెచ్చి యర్చిత మును మరచినవాని, లింగమును గని తనను తాను మరచినవాని మహాఘనము లోగొనినది గుహేశ్వరా!

ఈ విధముగ ప్రభుదేవుల వారు అంతరంగము అలివడిన సాధకుని యొక్క స్థితిని ఏంతో సుందరముగా చిత్రీకరించిరి.

ఒక వ్యక్తి రెండు బొమ్మలను తీసుకొని సముద్రనాడుని పూజకు వెళ్ళెను. అందులో ఒక బొమ్మ రాయితో ను మరొకటి లవణముతోను చేయబడి వుండెను. రాయి బొమ్మ మరియు లవణముపు బొమ్మలను సముద్రుని పూజించుటకై సకలోపచారములను తీసుకొని సముద్రము కడగు చేరెనవి. రెండును సముద్రములోనికి దిగి పూజను చేయుటను ప్రారంభించినవి. పూజ ముగిసిన పిదప రెండు బొమ్మలు ధ్యానము చేయుట ప్రారంభించినవి. రాతి బొమ్మ కనులు తెరచి చూచెను. దానికి ఎంతో ఆశ్చర్యము గలిగెను. తన మిత్రుడైన లవణము బొమ్మ అక్కడ కనబడ లేదు, మిత్రుడు ఏమైనాడని ఆరాటపడెను. దానికి పట్టరానంత దుఃఖము వచ్చెను. దుఃఖమును ఆపుకొనలేక పోయెను. బిగ్గరగా ఏడ్చెను.

యిక్కడ గ్రహించవలసిన విషయమేమనగా మూలస్వభావమైన సముద్రములో లవణము కలసిపోయి అంతర్ధానమయ్యెను, సముద్ర నీటి నుండియే వుప్పు తయారు చేయబడుచున్నదని ప్రత్యేకముగా చెప్పనవసరము లేదు. యిదే విధిన యిష్టలింగార్చనను చేసెడి వ్యక్తి తన మూలస్వభావమైన శివతత్వములో క్షణ కాలమైనను, లీనమగుటకు కృషి చేయవలెను. యీ విధముగా చేసిన యెడల యిష్టలింగార్చన చేసెడి వ్యక్తి అంతర్లింగానుసంధానమును పొంది పరమశివుని సన్నిధానము పొందగలడు తద్వారా శివుని కరుణను సాధించగలడు.

యోగులకు బాహ్యలింగ పూజకంటెను అంతర్లింగాను సంధానము యెడలనే యెక్కువ అభిరుచి యుండునని తెలిపెడి శ్రీ భగవత్పాదుల వారి యీ యుపదేశమును గనుడి :

**శ్లో॥ వైరాగ్య జ్ఞానయుక్తానా యోగినాస్థిర చేతసాంచి |
అంతర్లింగాను సంధానేరుచి ర్బాహ్యేన జాయతే॥**

జ్ఞాన వైరాగ్య సంపన్నులకును, యోగులకును, సుస్థిరమైన మనస్సు గల వారికినీ బాహ్యలింగాను సంధానము కంటె అంతర్లింగాను సంధానమే యెక్కువ రుచికరముగా దోచునని శ్లోకములోని భావము. ఈ విధిన యోగులైన ప్రభుదేవులవారి భావములు, ఆచార్యుల వారు నిర్దేశించిన మార్గమున కనుగుణముగనేయున్నవని తెలియుచున్నది.

ప్రభుదేవులవారు బాహ్యలింగ పూజను వీడవలదని చెప్పిన నుడువు లెన్నియో గలవు. అనుభవమంటపమున నొక సంఘటన ఘటిల్లెను. నులియ చందయ్య యనెడి శరణుడు తన లింగమును తీసివేసెను. లింగమును తీసి వేయుటలోని యోచిత్యమును కన్గొనుటకై మాచయ్యగారు చందయ్యగారిని వెంబడించికొని యనుభవ మంటపమునకు వచ్చియుండెను. ఆ సందర్భమున ప్రభుదేవుల వారు నుడువిన నుడువులివి.

**“అంగమున్నంత వరకు లింగముండ వలెను
లింగమున్నంత వరక నర్పణాధుల చేయవలెను”**

“పట్టిన వ్రత నియమముల విడువక పాటించవలెను”

“కళ్ళు చూడకుండగ నుండిన యెడల మనస్సు మననము చేయగల్గునే?”

**అంగపు లింగమే మనస్సుకు లింగము, మనో లింగమే భావలింగము -
భావ లింగమే జంగమ దాసోహము.**

“పరుషము నైననూ ఒక కడ నుంచవలసినదే! రత్న విశేషమైననూ కుండనమున బంధించి సంధించవలెను.
లింగమును పట్టిన యెడలనూ పూజించెడి యంగము ఉండవలెను గదా! గుహేశ్వరా!

ఈ విధముగా పలు దృష్టాంతముల నొసంగి “ఓ చందయ్యా! అంతర్లింగము నెరిగిన వాని నైననూ బాహ్యలింగమును వీడలేదు కదా! యని తమనే ఉదాహరణగా నిచ్చినారు.

ఈ సంఘటన గరించి గుర్రెరిగిన వారికి అల్లమ ప్రభువల వారి యభిప్రాయములు స్పష్టముగా నవగత మగును.

ఆచార్యుల వారి వాక్కుల వలననూ, శరణుల నుడువుల వలననూ తెలిసిన విషయమేమనగా యెట్టి సందర్భములోను వీరైవుడు యిష్టలింగమును ధరించి మరువక పూజించవలెను. అప్పుడే యతనికి యైహిక మరియు పారలౌకిక ప్రగతి కన్పట్టును.

యిష్టలింగ పూజ వలన శారీరక మరియు మానసిక ఆరోగ్యము :

యా తెరగున యిష్టలింగపూజ వలన ఆధ్యాత్మిక ప్రగతితో పాటుగ మనిషికి శారీరక మరియు మానసిక ఆరోగ్యము లభించును, తద్వారా ఆనందమయమైన జీవితమును పొందగలడు.

‘ధారయేత్ సతతం రత్నం, సిద్ధమంత్రమహోషధీః’ అనెడి ఆయుర్వేద సూక్తి ఒకటి కలదు.

అష్టాంగ హృదయము అనెడి గ్రంథములో సూత్రస్థానము యొక్క దినచర్యాధ్యాయములో యీ ప్రమాణము తెలుపబడినది. మనుజుడు ఆరోగ్య లాభము కొరకు, మణి మంత్రము మరియు ఔషధములను పుపయోగించవలెనని చెప్పబడినది. వాటిలో మణిని శరీరములోని ఏదో ఒక భాగమున ధరింతురని తెలిసికొనవలెను. సూర్యకాంత, చంద్రకాంత మరియు స్పటిక ములును, శ్రీశైల పర్వతములోని వుత్తమమైన శిలాఖండములు రత్నములుగనె పరిగణింపబడుచున్నవి. వీరశైవుల యొక్క యిష్టలింగము వీటిలోని ఏదో ఒక దాని వలన తయారు చేయబడుచున్నది అందుచేత భౌతిక దృష్టితో చూసిన యెడల యిష్టలింగము ఒకదివ్యమైన రత్నమే అని ఎరుంగవలెను.

యిష్టలింగము మీద లేపనము చేయుటకై నిర్మింపబడిన కంతియు భల్లాతకి (జీడి) చేత తయారు చేయబడుచున్నది. “అయస్కాంత భల్లాతకి ఇత్యేనాని రసాయనాని” అనెడి వైద్య శతశ్లోకిలోని ప్రమాణము ప్రకారము అయస్కాంతము మరియు జీడి నూనెలు రసాయనౌషధములని ప్రతిపాదించబడినవి.

జీడి నూనెను శుద్ధము చేసి శూల, మూల వ్యాధి, అతి సారము మొదలగు రోగములకు ఉపయోగించెడి విధానము గలదని, గుణ భూషణ నిఘంటువు వలన తెలియుచున్నది. చరక సంహితలో దీని నుపయోగించి పది విధములైన యౌషధములు తయారు చేయవచ్చునని తెలియజెప్పబడినది.

ఇష్టలింగ పూజలో నుపయోగింపబడెడి పంచామృత మరియు జలాభిషేకముల ద్వారా శుద్ధి చేయబడెడి జీడి నూనె ఔషధగుణమును పెంపొందించుకొనుచున్నది. ఇష్టలింగమునకు ప్రోక్షణ చేయుట, లింగోదకమును ప్రాశన చేయుట ఇత్యాదుల వలన, వీరశైవుని శారీరక రోగములు సహజముగానే నివృత్తియగును. ఉత్తమారోగ్య ప్రాప్తి యగును.

ఇక మంత్రము యొక్క విషయమును గూర్చి చెప్పవలెనని పంచాక్షరీ మహామంత్రము శ్రేష్ఠతరమైనదని తెలియజెప్పబడినది. ఏడు కోట్ల మంత్రములలో నిది యుత్తమోత్తమమైనది. సకలార్థ సిద్ధిని కలుగజేయు మంత్రమిది. వీరశైవుడు, యిష్టలింగ పూజా సందర్భమున, పంచాక్షరినుపయోగించుకొని లభిని పొందుచున్నాడనెడిది, లోకమెరిగిన సత్యమే. దీని వలన మనస్సు నిర్మల మగును. మానసిక రోగములు దూరమగును.

ఈ విధిన యిష్టలింగధారణ మరియు పూజల సందర్భమున, వీరశైవుడు మణి, మరియు మంత్రములను ధరించి, ఔషధమును సేవించుచున్నాడు. ఇవి యన్నియును ఆయుర్వేద శాస్త్రము విధించిన సూత్రముల కనుగుణముగా యున్నవి. లౌకిక దృష్టితో చూసిననూ, ఇష్టలింగ ధారణము మరియు పూజనములు ఆరోగ్య ప్రదాయకములని స్పష్టపడుచున్నది. ఈ కారణమున, ప్రతి వీరశైవుడు, పూర్ణారోగ్య ప్రాప్తికై పూర్వోక్త విధిన యిష్టలింగ ధారణ మరియు పూజలను ప్రతి నిత్యమును విధిగా చేయవలెను.

ఇష్టలింగము యొక్క పీఠము గురించిన సందేహము గల్గెడి అవకాశము గలదు. శైవములోని కొన్ని వర్గములకు చెందిన వారు లింగమును బాహ్యపీఠమున నుంచి, పూజాదుల నొనర్తురు. దీనిని గాంచిన వీరశైవులు, తమ యిష్ట లింగములను పీఠమున నుంచి పూజించెడి సంకల్పమును పొందెడి యవకాశము కలదు. అది విహితము కాదు. అందుకే, శ్రీ భగవత్పాదుల వారు “బాహ్య పీఠార్చనాత్ కరపీఠార్చనం వరం” అని యుపదేశించిరి. బాహ్యపీఠార్చనము కంటెను, కరపీఠార్చననే యుత్తమమైనదని, యీ ఉపదేశము సూచించినది.

దేవతలు, మునులు లింగధారులు :

లింగధారణ మరియు పూజనము దేవతలకైననూ విహితమైనదని శ్రీ భగవత్పాదుల వారు ఆదేశించిరి. “బ్రహ్మ విష్ణాదయోః” అనుచు వివరముల నిచ్చిరి. శ్రీవారు చెప్పినయట్లులే, నేటికిని విరలేత్వరుని కిని, కొల్లాపురపు మహాలక్ష్మికిని, తుల్లాపురపు అంబా భవానికిని మస్తకము నందున లింగము కనిపించుచున్నవి. విరలేత్వరుడు శ్రీ మహావిష్ణువు అవతారమనియును, మహాలక్ష్మి మరియు అంబా భవానులు ప్రముఖమైన శక్తులని గుర్తెరుంగవలెను.

లింగాష్టకములోని, యీ క్రింది ప్రమాణములను గనుడి:

“బ్రహ్మ మురారి సురార్చిత లింగం
దేవముని ప్రవరార్చిత లింగం
సిద్ధసురాసుర వందిత లింగం
దేవగణార్చిత సేవిత లింగం
సురగురు సురవర పూజిత లింగం’

ఈ బహుప్రాచీనమైన ప్రమాణము వలన స్పష్టమయ్యెడి దేమనగా, శ్రీ జగద్గురు రేణుక భగవత్పాదుల వారు తెలిపిన యట్లులే దేవత లందరూ శివారాధకులే. మునులు శివుని పూజించి తరించిరి. సిద్ధులును శివుని పూజించి ధన్యతను బడసిరి. అసురులు శివారాధకులై యిషార్థ సిద్ధులని బడసినెడిది తెలియజెప్పెడి పౌరాణిక గాథలన్నియొగలవు.

ఇంద్రనీలమయం లింగం విష్ణునాపూజితం సదా
పద్మరాగమయం శుక్రో హైమం విశావసః సుతః॥
విశ్వేదేవాస్తథా రౌప్యం వసవః కాంతికం శుభం
లక్ష్మీ వృక్ష మయం లక్ష్మీర్గుహోవై గోమయాత్మకం
సరస్వతీవ రత్నేన కృతం రుద్రస్య వాగ్భవా
దుర్గాహైమం మహాదేవం సవేదికమనుత్తమం॥
బహునాత్ర కిముక్తేన చరాచరమిదం జగత్
శివలింగం సమభ్యర్చ స్థితమత్ర న సంశయః॥

(లింగపురాణము, పూర్వభాగము అధ్యాయము 74, శ్లోకము 2-12)

ఈ పురాణోక్తి ననుసరించి, విష్ణువు ఇత్యాది దేవతలును, లక్ష్మి యిత్యాది శక్తులును లింగములను పూజించిరిని తెలియుచున్నది. పూజించిన లింగములను నుత్తమాంగమున ధరించెడి వారనియు తెలియుచున్నది.

లింగమును మస్తకము నందున ధరించెడి సాంప్రదాయము గలదని తెలిపెడి లింగపురాణములోని యీ క్రింది ప్రమాణమును గనుడి.

కశ్య పాత్రి భరద్వాజ గౌతమాద్యా మహర్షయః
ధారయంతి సదాలింగముత్తమాంగే విశేషతః॥ (లింగపురాణము)

ఈ విధముగా దేవ దానవ ముని గణాదులు శివుని మీద యెంతో భక్తిని పెంచికొని శివ పూజానురక్తులై, లింగధారణాసోక్తులై తమతమ జీవితములను ధన్యము చేసికొనిరి. మానవులమైన మనము, వీరి నుండి ప్రేరణను పొంది లింగ ధారణను విధిగా పాటించవలెను. మస్తకమున ధరించుటకు సాధ్యము గాని యెదల, బొడ్డుకు పైభాగమున యొక్కడైననూ లింగమును ధరించి, విద్యుక్త విధి ప్రతిదినము పూజించి

యువచారాదులను చేసి లింగోదకము మరియు లింగప్రసాదములను భక్తితో సేవించి ఆరోగ్యభాగ్యమును పొంది ధన్యులము కావలెను.

ఓం శాంతిః శాంతిః శాంతిః

ది : 18-08-1990

స్థలం : శ్రీ సిద్ధేశ్వర దేవస్థానము

షోలాపూర్

విశేషప్రతిపిక :

ఇష్టలింగార్చన విధివిధానమును శ్రీ విద్యా వాచస్పతులును, శ్రీ కాశీ జ్ఞాన సింహాసనాదీశ్వరులగు శ్రీ చంద్రశేఖర శివాచార్యుల వారు సవిస్తారముగా తెలిపి భక్తా మహేశ్వరులను బహువిధములుగా ధన్యులను జేసిరి. మానవులే కాదు దేవదానవ ఋష్యాదులును లింగధారులై, లింగ పూజకులై తరించిన తగిన విధిన ప్రమాణముల జూపిరి. లింగ ధారణ యెడల నాసక్తినిపెంచికొనజాలక నటునిటు నూగినలాడెడి వారలీ ఉద్బోధనుండి యుచిత రీతిన లభిని పొందవలెను.

లింగధారణ యావశ్యమైనదని యింతకు క్రితమే తెలిసికొని యుంటిమి. పిండ స్థలము నుండి క్రమక్రమముగా భక్త స్థలమునకు విచ్చేసి భక్తుడైన వానికి శ్రద్ధను పెంపొందించి కొనవలసిన యవసరము కలదు. పూర్వాశ్రయ వాసనలు వీడజాలని వారికి శ్రద్ధ యలవడదు. అచ్చటి వారి సాంగత్యము వలన కొన్ని సందేహములు గలుగ వచ్చును. బ్రాహ్మణ వర్ణమునకు చెందిన మల్లికార్జున పండితుడు వీరశైవ దీక్షను స్వీకరించి స్వీయ సాధన కుపక్రమించిన దశలో పూర్వాశ్రమ స్థలమునకు చెందిన బ్రాహ్మణుడీ విధిన ప్రశ్నించెను.

“పండితయ్యా! నీవు పౌరాణికుడవు

సద్విజ్ఞోత్తముడవు, సచ్చరిత్రుడవు

విద్వాంసుడవు వేదవిదుడవట్లయ్యు

భూతియు రుద్రాక్షములు దాల్చినగునె

నీతియె లింగసన్నిహితమై యున్ని?

... ..

హరి విరించ్యాది సురాసురముని ని

కరము దాల్చిన వారు గలరె మున్నాది?

ఇట్టి ప్రశ్నల వలన యిష్టలింగ ధారణ ఆర్యాచీనమేమో యనెడి సందేహము గలుగ వచ్చును. ప్రాచీన యాచరణలే ప్రామాణికమై నిలుచును. వాటి యెడల శ్రద్ధను పెంచికొనుట సులభసాధ్యమే. యజ్ఞోపవీత ధారణ నుదాహరణగా గైకొనిన యెడల, నయ్యది యత్యంత ప్రాచీనాచారమనియు దేవతలు యజ్ఞోపవీత ధారణ చేసెడి వారని తెలిపెడి వారిని గాంచగలము. అదే విధము లింగధారణ ప్రాచీనత్వమును నెరుక బరచవలసిన యవశ్యకత గలదు. తన్నిమిత్తమై శ్రీ భగవత్పాదులవారు నీ యుపదేశమును నిచ్చిరి. బ్రహ్మ విష్ణుది దేవతలు, లక్ష్మీదుర్గాది శక్తులు, మునులు లింగధారులై యున్నారని తెలియజేసిరి. శ్రీ భగవత్పాదుల వారి భావమును శ్రీ సోమనాథుడు విస్తృత పరిచెను. సోమనాథ భాష్యములోను, పండితారాధ్య చరిత్రలోను సవివరమైన చర్చగలదు. చతుర్వేదసారములో సంక్షిప్తముగా తెలియజేసెను. పండితారాధ్య చరిత్రలోనివగు నీక్రింది వాటిని గనుడి :

“నజవిష్ణు ముఖులు నాదిశక్తులును

మునులునయ్యై లింగముల లింగమూర్తి

ననయంబు ధరియించి యర్చింతురనిన

జగతి బద్మపురాణ సంహితలందె

సగు శంభు రాఘవ సంవాదములను
జలజజ హరి ముఖ్య సకల దేవతలు
నలి మస్తకే ధారణం శుభమ్మనగ
... ..
నలి లలాటే ధారణం ప్రశస్త మనగ
నలికాగ్రముల దాల్చి రత్యంత భక్తి
దగ యథా లక్ష్మ్యాదృతం పురా' యనగ
జగతి లక్ష్మీ ముఖ్యశక్తులన్నియును (పండితారాధ్య చరిత్ర, దీక్షా ప్రకరణము)

దేవతలు లింగధారులు అని తెలిపెడి ప్రమాణము లెన్నియోగలవు. వామన పురాణము, పద్మపురాణము, లింగపురాణములలో వీటిని గాంచగలము. శ్రీ విద్యావాచస్పతులవారు నీ ప్రమాణములలోని కొన్నింటిని చూపిరి. చారిత్రాత్మక ప్రమాణములను కూడ చూపిరి. ప్రఖ్యాత దేవాలయములో దేవతామూర్తులు లింగధారణ గల్గియున్నారని తెలిపిరి. శ్రీవారి విధిననే సోమనాథుడును చారిత్రాత్మక ప్రమాణములను చూపి యుండెను. గనుడి.

సీ॥ ఉపమన్య శిష్యుడై యొగిహరి యింద్రనీ
లింపు లింగంబు గొల్పడె ధరించి
వెయ్యేసి తామరవిరుల బూన్చుచు
చక్రమర్థించి కొనడె జనార్థనుండు
నటు 'శిరోమే ధారయన్తి "యనన్విష్టు
శిరమున సద్విధి ధరించె
విరలేశ్వర శిరోవేదికా స్థిరలింగ
మూర్తియుండిన యట్టి వార్త వినరె
యిట్టి శ్రుతులు 'రుద్రయత్నేజ'మని చారు
చిత్రమన నభీష్ట సిద్ధులేశు
కరుణబడసి గాదె హరి దేని నెరుగరే
బ్రహ్మజనులు శ్రుతుల బసవ లింగ! (చతుర్వేద సారము, ప. 102)

తాత్విక పరముగా చూచిన యెడల దేవతలు కూడా జీవులే. కర్మపాశము చేత బంధితులై నానావిధములగు సుఖ దుఃఖముల ననుభవించెడి వారే. నిత్యనైమిత్తిక ప్రాయశ్చిత్త కర్మలను చేసెడివారే. విధి నిషేధాతీత వర్తనలు కారు. చంద్రుడు నిషిద్ధ కర్మ నాచరించి తత్ఫలమును గుడిచెనని 'తారాశశాంకోదంతము' తెలుపుచున్నది. గురుపత్నితో శయనించిన కారణమున శాపమునకు గురియయ్యెనని పురాణముల లోన గలదు. భృగుశాప వశమున విష్ణువు దశావతారముల నెత్తెనని తెలుపబడినది. స్త్రీ హత్య యనెడి నిషిద్ధ చర్య చేసినందులకీ శాపము వచ్చెనని తెలుపుదురు. 'సత్యంవద' యనెడిది శాస్త్ర నియమము. అసత్యమును పలుకుట నిషిద్ధ క్రియ. అద్దానిని జేసి బ్రహ్మ శివుని చేత 'దండిపబడెనని' కాలభైరవలీల' తెలుపుచున్నది.

ఈ విషయములన్నియును పిండ స్థలమున వివరింపబడినవి. శ్రీ భగవత్పాదులవారా స్థలమున ప్రదానముచేసిన యీ క్రింది యుపదేశమును గనుడి :

శ్లో॥ కించిత్ కర్తాచ కించిద్జ్ఞోబద్ధోనాది శరీరవాన్,
అవిద్యా మోహితా జీవా బ్రహ్మైక్య జ్ఞాన వర్జితాః॥
పరిభ్రమన్తి సంసారే నిజకర్మాను సోరతః
దేవతిర్యజ్మనుష్యాది నానాయోని విదతః॥

దేవతలు నదితికి పుట్టినయియును పురాణములలోన చెప్పబడినది. హరి “అదితికి నవరూజుండన బుట్టి యింద్రున కనుజుండగాదే” యని చెప్పి (చత్వోద సారము ప.106), “వెండి హరి యయోనిజుండె యజాతుడె”యని (ప.104) ప్రశ్నించిన సోమనాథుడు నీ విషయమునే విస్తరించిన వాడయ్యెను. దేవతలు అజాతులుకారు. వారికిని స్థూల శరీరము లుండుననియును, శస్త్రాదులచే వారి అంగము ఛేద్యము దక్ష యజ్ఞోదంతము వలన తెలియుచున్నది. అమృతమును త్రాగి అమరులైరి యని యందురు కాని వారికిని చావు గల్గినదని తెలిపెడి కథలుగలవు. మన్మథుని వృత్తాంతము దీనికొక యుదాహరణగా నిల్చును.

దేవతలు కామ్యకర్మలను సేతురుని పురాణములలో చెప్పబడినది. వారు కోరికలు తీర్చుకొనుటకై యజ్ఞాదులను చేయుదురనెడి కథలు గలవు. వీరు వివిధ పదవులనాశించి యిష్టార్థఫల సిద్ధిని గల్గించెడి యిష్టలింగమును ధరించి ఆయా పదవులను పొందిరిని పండితారాధ్య చరిత్ర చెప్పుచున్నది.

ఇచ్చట గ్రహించ వలసిన దేమనగా నిష్టలింగము ధరించుట వలన ననిష్టములు దూరమగును. ఇష్టార్థసిద్ధి గల్గును. ఈ ఫలములు పొందుటకై దేవతలు, మునులు, శక్తులు నిష్టలింగధారణ చేసి యభీష్టసిద్ధిని బడసిరి. ఈ వాస్తవికతను గుర్తెరిగి పిండస్థలమునుండు భక్తస్థలమును ప్రవేశించిన వాడు తన భక్తిని ధృఢ తరము చేసికొనవలెను. యిష్టలింగమును సావధాన చిత్తముతోను భక్తి శ్రద్ధలతోను ధరించవలెను. అంతేకాని మత దురహంకారమును పెంచికొనుటకీ యంశములను గ్రహించవలదు. అహంకారము నేరూపమున నున్నను వర్జనీయమే యనెడిది మరువరాని యంశము. ధర్మాచరణల యెడల నభిమానము పెంచికొనుటలో దోషము లేదు. లింగధారణ యెడల నభిమానమును పెంచికొనుట కర్తవ్యమని గ్రహించవలెను.

లింగార్చన సందర్భమున శుద్ధి యనెడి భావన ప్రాముఖ్యతను సంతరించికొనును. పూజా సందర్భములోన పంచశుద్ధులు చేసికొన వలెననెడి ప్రాకృత సాంప్రదాయమొకటి కలదు. తను శుద్ధి, స్థల శుద్ధి, ప్రతిమ శుద్ధి, పదార్థశుద్ధి మంత్రశుద్ధులు చేసికొనెడి సాంప్రదాయము పరంపరానుగతముగా వచ్చుచున్నదని పండితారాధ్య చరిత్ర (ధీక్షా ప్రకరణము) వలన తెలియుచున్నది. శుద్ధివిధి విధానము లెంతో కష్టతరముగా నుండునని తెలియుచున్నది. షట్సమ్మార్జన స్వస్తి పుణ్యవాచన, అఘమర్షణస్నానము, గంగాజల ప్రోక్షణ, పంచామృతాభిషేకము మరియు ప్రాశన ఇత్యాదులు శుద్ధికిసంబంధించిన క్రియలని పౌరోహితులు తెలుపుదురు. కర్మజీవులై కాలము వెళ్ళబుచ్చెడి వారికే యివి విహితములనియును, గురుకారుణ్య సిద్ధిచేత భక్త స్థలమున ప్రవేశించి భక్తునిగా పరిణామము పొందిన వానికివి విహితములా కావా? యనెడి సందేహము గలుగవచ్చును. శ్రీ భగవత్పాదుల వారు “లింగధారీ సదాశుద్ధః” యని యుపదేశించెను. లింగధారణ ప్రభావము వలన సర్వాంగశుద్ధిని బడసినపిదప మరల మరల శుద్ధి చేసికొనుట యెంతవరకు యుక్తమనెడి భావన పొడచూపును.

లింగధారణ గలవాని మేను తీర్థముల కంటెను పవిత్రమైనదని తెలిపెడి యీ అన్నమయ్య వారి పద్యమును గనుడి:

కమనీయంబగు సర్వతీర్థములు లింగబున్నచో

మూర్తిమంతములై యొప్పుచు నుండు;

లింగమును దాత్సర్యముతో

భక్తిగా త్రములందెప్పుడు నుండుగాన

(భక్తిగా మహితోదత్సార్థ మూహింపడి

ర్థములందెల్లను దివ్య తీర్థము సద్భక్తుండు సర్వేశ్వరా! (సర్వేశ్వర శతకము, ప. 25)

“లింగధారీ సదాశుచీః” యనెడి శ్రీభగవత్పాదులవారి భావనకు నొక చక్కని దృష్టాంతమివ్వబడినది. గంగానది తీర్థములకు తీరమున శివలింగమున్నందుననే పవిత్రత చేకూరినది. అటులే సదా లింగమును మేనున ధరించెడి లింగధారీ సకల తీర్థముల కంటెను పవిత్రుడు. ఇట్టి వాని పాద తీర్థములు నెత్తిన చల్లికొనిన చాలును, వేర్వేరు తీర్థములలో స్నానమాడ పని లేదని అన్నమయ్యగారు తెలియజేసిరి.

లింగ ధారణ వలన పవిత్రత స్వతః సిద్ధముగా వచ్చుచున్నందున, లింగధారికి పంచశుద్ధులనావశ్యములు పుణ్యాహవాచనము లిత్త్యాదులు చేయుట వివేక యుతమైనది కాదని గుర్తించవలెను. అఘమర్షణాదులు ప్రాకృతములగు లోకాచారములే కాని లింగధారులకు కర్తవ్యములు కావు.

పంచ శుద్ధులనావశ్యములని తెలిపెడి శ్రీ సోమనాథుల వారి వాక్కుల గనుడి;

.....మున్ను

మస్తకంబున దయామతితోడ గురుడు

హస్తంబిడిన నాత్మకది శుద్ధిగాన

తానుశుద్ధి గురుడ చేసిన దాన బోక
 తనుశుద్ధి జేసికో దనకు దావశమె?
 తనుశుద్ధి జేసికో దాను నేర్చినను
 మును గురుండేల యిమ్ములనట్లు గాన
 శివుడున్న యచ్చోట యవిముక్త భూమి
 యవుట పూజాస్థానమది శుద్ధి గాక
 మున్ను శుద్ధ స్థానమున గూరు చుండి
 యెన్న నచ్చట శుద్ధి యేటికి జేయ?

.....

భావింపనటుగాన పంచశుద్ధులును

గావించు చూడ్చియ కాదె తప్పనుచు, (పండితారాధ్య చరిత్ర, దీక్షా ప్రక.)

స్వాయత్త దీక్షను పొందిన పిందుడు భక్తుడైన సందర్భమున నెరుగ వలసినదేమనగా తాను సదా శుద్ధుడై యుండుట చేత ప్రాకృతాచారములైన షట్సమ్మార్జీన, పుణ్యాహవాచనము, ప్రాణాయమము, న్యాసక్రియలు మొదలగు వాటిని చేయుటను తిరస్కరించవలెననెడిది గుర్తించి మెలగవలెను. లోకాచారములో నుండెడి శుద్ధి క్రియలు ననావశ్యములని భావించవలెను.

లింగమును మూడు స్థానముల యందున పూజించెడి పరంపర కొనసాగుచు వచ్చుచున్నది. మొదటిది దేవాలయములలో నుండెడి లింగమును పూజించెడి పద్ధతి. ఇద్దానిని సామాన్య శైవులు పూజింతురు. లింగపూజ నిత్యనియమము కాదు ఎక్కడైనను కనబడితే దర్శించిపూజింతురు. శైవ క్షేత్రమున నుండెడి శివలింగములను పూజించెడి వారు మిశ్రశైవులనబడుదురు. శుద్ధశైవులు శివాధిక్యత నంగీకరించి, యితర దేవతల నచరులుగా నెంతురు. శివద్విజులీకోవకు చెందినవారే. వీరి పూజా చరణలు నీ క్రింది విధి నుండును.

శ్లో॥ మంత్రయంత్ర క్రియా ముద్రాన్యాసా వాహన కాదిభిః

ఉపచారై బహుర్విధౌలింగం సింహాసనే యజేత్॥

(వీరశైవ సిద్ధాంత శిరోమణి, (రుద్రప్ర), పుటం. 42)

సింహాసనమున లింగము నిడి పూజించెడి సాంప్రదాయము వీరిదే. వీరికి నిత్యాచార నియమము గలదు. ద్విజులైతే వైదిక సూత్రముల నుపయోగింతురు. శ్రీ రుద్రము నెంతో విస్తృతముగా నుపయోగింతురు.

బాహ్య పీఠార్చన విహితము కాదని వీరశైవులు గుర్తించవలెను. కరపీఠార్చనము శ్రేష్ఠమైనదని శ్రీ భగవత్పాదులు నుపదేశించిరి. సింహాసనములో పెట్టి పూజించెడి యాచారము శుద్ధశైవులదనియును, వీరశైవులకది విహితము కాదని ఎరుగవలెను.

కొందరు రుద్రముతో నిష్ఠలింగమును పూజించుటలో నెక్కువ సమయము పట్టునని తలచి, సౌకర్యార్థమై యిష్టలింగమును పీఠము మీద పెట్టి, అద్దానితో సూత్రానుబంధము నేర్పాటు చేసికొని పూజింతురు. శ్రీ భగవత్పాదుల వారి యుపదేశము దృష్ట్యా యిట్టి యాచారణలను నిలిపివేసి కరపీఠార్చనకు పూను కొనవలెను.

ఇక యుపచారముల విషయమును గురించి తెలుపవలెననిన యిచ్చట భక్తియే ప్రధానము. ఉపచారము లన్నియుండవలెననెడి నియమమేమియును లేదు. శ్రీ భగవత్పాదుల వారు గంధము మరియు పుష్పముల గురించి ప్రత్యేకముగా తెలపినందున, వీటిని లింగపూజలో తప్పని సరిగా నుపయోగించవలెను. అర్చన కంటెను సంతర్లంగాను సంధానమునకెక్కువ సమయము యివ్వవలెను.

- శివం భూయాత్ -

ఆశీర్వాదము : 11

శ్లో॥ వేదశాస్త్రపురాణేషు కామికాద్యాగమేషుచ
లింగధారణ మాఖ్యాతం వీరశైవస్య నిశ్చయాత్॥
ఋగిత్యాహ ప్రవిత్రం తే వితతం బ్రహ్మణస్సతే
తస్మాత్ప్రవిత్రం తల్లింగం ధార్యం శైవమనామయం॥ (సి.శి. 6:57-58)

వేదములు, శాస్త్రములు, పురాణములు, కాలకాది వాతులాంతములైన సమస్త శివాగమములందు, వీరశైవునకు లింగధారణము ముఖ్యమని చెప్పబడినది.

“పవిత్రంతే బ్రహ్మణస్సతే” యనెడి ఋగ్వేద మంత్రము, లింగధారణను బోధించు చున్నది. యీ కారణమున దోషరహితమూ పవిత్రమూ అయిన లింగమును దేహము మీద ధరించవలెను.

శ్లో॥ బ్రహ్మేతి లింగమాఖ్యాతం బ్రహ్మణః పతిరీశ్వరః
పవిత్రం తద్ది విఖ్యాతం తత్సంపర్కాత్ తనుఃశుచిః॥ (సి.శి. 6:59)

ఇష్టలింగరూపమైన బ్రహ్మమునకు, పరశివబ్రహ్మ అధిపతియై యున్నాడు. అందుకే అతడు, బ్రహ్మణస్సతిః అని పిలువబడుచున్నాడు. అది పవిత్రమై యుండుట చేత, దాని సంపర్కము వలన దేహము కూడ పవిత్రమగుచున్నది. అందుచేత దానిని దేహము మీద ధరించవలెను.

శ్లో॥ ఆతప్తతనురజ్జోవైహ్యమః సంస్కార వర్జితః
దీక్షయా రహితః సాక్షాన్నాన్నయాల్లింగముత్తమం॥ (సి.శి. 6:60)

శివునికై తపస్సు చేయని వాడును, పరిపక్వాంతః కరణ లేనివాడును, శివసంస్కారము లేని వాడును, ఆత్మానాత్మల, నిత్యానిత్యము వివేకములేని వాడును, గురు కారుణ్యమును పొందని వాడును అయిన వ్యక్తి శ్రేష్ఠమైన శివలింగమును స్వతఃగా తానే తీసుకొని ధరించవలెను.

శ్లో॥ అఘోరా పాపకాశీతి యా తే రుద్రశివాతనూః
యజుషా గీయతే యస్మాత్ తస్మాచ్ఛ్రేవోఽఘవర్జితః॥ (సి.శి. 6:61)

“యాతే రుద్రశివాతనూరఘోరాఽపాపకాశినీ” అనెడి యజుర్వేద మంత్రము నందున శివభక్తుల దేహమైన లింగము, శాంతమూ, మంగళమయమూ, పాపరహితమైన భక్తుల యందున యిష్టలింగము రూపమున ప్రకాశించును అని చెప్పబడుటచే యిష్టలింగధారియైన శివుడు పాపవర్జితుడుగా నగుచున్నాడు.

శ్లో॥ యో లింగధారీ నియతాంతారాత్మా నిత్యం శివారాధన బద్ధ చిత్తః
స ధారయేత్సర్వ మలా పహత్యై భస్మామలంచారు యథాప్రయోగం॥ (సి.శి. 6:62)

నియతమైన మనస్సు గల్గి సదాశివుని పూజ యందు నాసక్తిగల లింగధారియైన వీరశైవుడు తనసర్వదోషముల నివృత్తికై శాస్త్రోక్త పద్ధతి ప్రకారము నిర్మలమైన భస్మమును సుందరముగా ధరించికొనవలెను.

వేదాగమములే మూలము :

వీరశైవ ధర్మము నందున నాచరింపబడుచున్న యిష్టలింగ ధారణ మరియు ఇష్టలింగ పూజను ప్రతిపాదించెడి అత్యంత ప్రాచీనమైన సాహిత్యమెయ్యది? ఎప్పటి నుండి ప్రారంభమైనది అనెడివి చర్చనీయాంశములుగా చేయబడినవి. నిష్పక్షపాతబుద్ధి లేని వారును, పరిపక్వమైన

జ్ఞానము లేని వారును, వేదాంగము ప్రమాణములను చూడకయే మాటలాడెడి వారును, తమకు తాము విద్వాంసులమని భవించికొని గర్వితమతులై యుండెడి వారును, అగు ఎంతో మంది ప్రవచనకారులు నేమేమో తప్పుడు మాటలను చెప్పి జనులను భ్రాంతికి గురిచేయుచున్నారు. తమరి దగ్గర గల కించిత జ్ఞానమును సాధనముగా గొని, అబద్ధములు నిండియుండెడి విధిన సాహిత్యమును రచించుచున్నారు. జ్ఞానము యొక్క దురుపయోగమున కొడగట్టుచున్నారు. తాము అసత్యమార్గమున నడుస్తూ, ఇతరుల నామార్గముననే పయనింపజేయుచున్నారు. ఈ కారణము చేత, సామాన్య జనులు, ఈ విషయమున, జాగరూకులై యుండవలెను.

వేదాగమములే భారతీయ సంస్కృతికి మూలాధారమైన సాహిత్య సంపద. ఈ వేదాగమములు జగత్తుకు ఆదిగురువైన శివుని నుండియే ప్రాప్తమైనవని చెప్పెడి ప్రమాణములు కలవు.

సద్యోజాతేన ఋగ్వేదం వామదేవేనయాజుషం।

అఘోరేణ తథా సామ పురుషే త్వధర్వణం॥

ఈశానేన ముఖేనైవ కామికాద్యాగమస్తథా।

జనయామాస విశ్వేశః సర్వసిద్ధి ప్రదాయకః (బ్ర.సూ, శ్రీకర భా. 1-1-3)

శివుని సద్యోజాత ముఖము నుండి ఋగ్వేదము, వామదేవ ముఖము నుండి యజుర్వేదము, అఘోరముఖము నుండి సామవేదము, తత్పురుష ముఖము నుండి అధర్వణ వేదము, మరియు ఈశాన ముము నుండి కామికము నుండి వాతులము వరకు గల శివాగమములు నావిర్భవించినవని యీ ప్రమాణము చెప్పుచున్నది. అనేకానేక గ్రంథము లీ విధిననే తెలిపినవి.

భారత దేశములోని దర్శనములన్నింటికినీ వేదాగమములే మూల సూత్ర ప్రదాయకములైనవి. ప్రాచీనాచార్యులలో కొందరు వేదములనే ప్రధానముగా గైకొని తమ ధర్మగ్రంథములు రచించిరి. మరి కొందరు, ఆగమములనే ప్రధానముగా గొని గ్రంథములను రచించిరి. అయితే, వీరశైవమునకు చెందిన ప్రప్రథమ ధర్మాచార్యులును, పంచాచార్యులలో నొక్కరునూ అగు శ్రీ రేణుకా భగవత్పాదుల వారు, శ్రీ అగస్త్య మహర్షికి నుపదేశిస్తూ వేదాగమములకు సమానమైన ప్రాధాన్యత నివ్వవలెనని తెలిపిరి. వారి యుపదేశమును గనుడి :

శ్లో॥ వేద ధర్మాది దాముత్వాత్ సిద్ధాంతాఖ్యః శివాగమః।

వేద బాహ్య విరోధిత్యాద్వేద సమ్మత ఉచ్యతే॥

వేద సిద్ధాంత యోగైక్యమేకార్థ ప్రతిపాదనాత్।

ప్రామాణ్యం సదృశం జ్ఞేయం పండితైరేతయో సదా॥

సిద్ధాంతమనెడి పేరుగల శివాగమశాస్త్రము, వేదోక్తమైన ధర్మమును ప్రతిపాదించుట చేతను, వేద బాహ్యములగు ధర్మములను ఖండించుట చేతను, సిద్ధాంత శైవమును వేదసమ్మతమైనదిగా చెప్పుదురనియును, వేదములు, సిద్ధాంత శాస్త్రము నొకే విషయమును ప్రతిపాదించిన వనియును, పండితులు ఈ రెంటి యొక్క ప్రమాణములకు సమానమైన ప్రాధాన్యత యివ్వవలెననియును భగవత్పాదుల వారి యుపదేశములోని భావము.

శ్రీ జగద్గురు రేణుక భగవత్పాదుల వారికి శివుడిచ్చిన ఆదేశములోను వేదాగమములకు సమానమైన ప్రామాణ్యత నివ్వదినదని తెలియుచున్నది. ఈ క్రింది ప్రమాణమును గనుడి.

శ్లో॥ మదద్వైతపరం శాస్త్రం వేదవేదాంతసమ్మతం।

స్థాపయిష్యసి భూలోకే సర్వేషాం హితకారకం॥

(సి.శి. 3:86)

జగత్తులోని సమస్త మానవులకు హితకారకము, వేద వేదాంత సమ్మతమైనదగు శివాద్వైత సిద్ధాంతమును స్థాపించెడివాని వగుము అనెడిది యీ ప్రమాణములోని భావము.

ఈ విధముగా శ్రీ జగద్గురువుల వారు ప్రతిపాదించిన సిద్ధాంతము, శివుని ఆదేశము మేరకు, వేదాగమ సమ్మతముగా నుండే విధముగా నుపదేశించిరి. విజ్ఞులీ విషయమును గుర్తింతురు గాక.

వేదాగమపురాణములు - సిద్ధాంత శిఖామణి మూలసూత్రములు :

వేదాగమములనే నాధారముగాగొని శ్రీ జగద్గురువులు రేణుక భగవత్పాదుల వారు, మహా మహిమాశాలియైన ఆగస్త్యమహర్షికి వీరశైవ సిద్ధాంతమును నుపదేశించిరి. కాలాంతరమున, 7వ శతాబ్దికంటెను పూర్వముననే, శ్రీ శివయోగిశివాచార్యుల వారనెడి మూర్ధన్య విద్వాంసులు, వేదాగమ సమ్మతమైన జనులకు బోధించుటకై, వ్యాస ప్రణీతమైనవియును, వేదాగమముల అర్థములను నుప బృంహించెడి శైవపురాణములను పరామర్శించి సిద్ధాంత శిఖామణిని రచించిరి.

సమస్త వీరశైవ సిద్ధాంతముల నిమిడ్చికొనినదియునూ, ఉపలబ్ధ గ్రంథములలోన నతి ప్రాచీనమైనదియూ వీరశైవమునకు నేకైక ధర్మగ్రంథమైయున్నదియునూ “సిద్ధాంత శిఖామణి”యే అని చెప్పవచ్చును. సిద్ధాంత శిఖామణి కృతికర్త వాక్కులను గనుడి:

శ్లో॥ సర్వస్వం వీరశౌవానాం సకలార్థ ప్రకాశకం

అస్మత్ప్రతిమఖిలైర్దోషైరాదృతం శుద్ధమానసైః॥ (సి.శి. 1 : 27)

వీరశైవులకు సకల పురుషార్థ ప్రకాశము నిచ్చెడిదియును, సర్వస్వము అయినట్టిదియునగు దీనిని దోషరహితులును, శుద్ధమనస్కులును అయినవారిచే ఆదరింపబడినది అని యీ శ్లోకములోని భావము.

సిద్ధాంత శిఖామణి యొక్క రచనా విధానమును గురించి, కృతి కర్త యీ క్రింది విధిన వివరించిరి.

శ్లో॥ ఆలోక్య శైవతంత్రాణి కామికాద్యాని సాదరం

వాతూలాంతాని శైవాని పురాణాన్యఖిలాని తు॥

వేదమార్గా విరోధేన విశిష్టాచారసిద్ధయే

అసన్మార్గ నిరాసాయ ప్రమోదాయ వివేకినాం॥ (సి.శి. 1:25-26)

వాతూలాది ఆగమములను చూసి, సకలశైవ పురాణములను పరిశీలించి, వేదమార్గమునకు అవిరుద్ధముగాను, జైన, బౌద్ధాదియ సన్మార్గముల నిరసనకై, వివేకవంతులకు సంతృప్తినిచ్చే విధముగాను, వీరశైవ సదాచారమార్గము వివరించెడి రీతిన గ్రంథము సంకలనము చేయనైనదని శ్లోకములోని భావము.

వాస్తవికముగా వీరశైవ సిద్ధాంతము శివుని చేత ప్రతిపాదించబడినదని చెప్పెడి యీ ప్రమాణమును గనుడి.

శ్లో॥ త్వేషాగమేషు సర్వేషు పురాణే ష్యఖిలేషుచ

పురాదేవేనకథితం దేవ్యై తన్నందనాయచ॥

వీరశైవ సిద్ధాంతము పూర్వకాలమున శివుని చేత పార్వతిచే, కుమారస్వామికి బోధింపబడినదనియును, ఈ విషయము ఆగమ పురాణాదులలోను గలదనియును శ్లోకములోని భావము.

శివుని చేత ప్రతిపాదితమైన వీరశైవ సిద్ధాంతము శివపరంపరకు చెందిన రేణుక భగవత్పాదుల చేత జగద్వ్యాప్తితము చేయబడినది. భగీరథుని అభ్యర్థన మేరకు భువికిదిగిన దేవగంగ, శివ కటాక్షమును పొంది, శివగంగయై భగీరథుని మనోరథమును నెరవేర్చుటకై భాగీరథియై ప్రవహిస్తూ సగరుని సంతతిని కాపాడుటయే కాదు, నాటి నుండి నేటి వరకు తనలో మునిగిన వారినందరినీ పవిత్రము చేయుచు అవిచ్ఛిన్నముగా లోక కళ్యాణమును చేకూర్చుచున్నది. అదే విధిన అగస్త్యుని యభ్యర్థన మేరకు శ్రీ రేణుక భగవత్పాదుల వారి యుపదేశామృత ప్రవాహము, నాటి నుండి నేటి వరకు అవిచ్ఛిన్నముగా శివజ్ఞానామృతము నంద జేయుచున్నది. తనివితీరా గ్రోలిన ఋషులెందరో వీరశైవ భావ పరంపరను వివిధ కృతులలో గ్రంథస్థము చేసిరి. దేవర దాసి మార్కుల వారు, ఈ అమృతము గ్రోలి పునీతులై, యనుభవమును గడించి, ఆగమ జ్ఞానమునకు నాత్మానుభవమును జోడించి వచన రచన గావించిరి. ఆ పరంపరలో వచ్చిన శ్రీ బసవేశ్వరాదులు శ్రీ దేవర దాసి మార్కుల వార నుసరించిన

మార్గమునే యనుసరించిరి. ఎంతో విస్తృతమైన శరణ వాఙ్మయము వెలువడి కన్నడ భాష సుసంపన్నమయ్యెను ఈ వాఙ్మయములోన యనేకమైన సంస్కృత శ్లోకములు గలవు. ఇవన్నియును, వేదాగమ పురాణములకు చెందినవని వేరుగా చెప్పిడి యవశ్యకత లేదు. వేదాగమ పురాణాదులలోని ప్రమాణ వాక్యములు చదివి, వాటిని అవగాహన జేసికొనిన పిదప వచన వాఙ్మయమును చదివిన యెడల ఇతోధికమైన పరిజ్ఞానము లభించును. కేవలము వచన వాఙ్మయమునకే తమ అధ్యయనమును పరిమితము చేసిన యెడల పూర్ణపరిజ్ఞానమలభ్యమై, దురవగాహనకు అస్సారమేర్పడును.

వీరశైవ సిద్ధాంతమున యతి ముఖ్యమైన లక్షణముగా నెంచబడిన లింగధారణ పూజ వేదాగమ సమ్మతమైనదని శ్రీ భగవత్పాదుల వారు వివరించిరి. “వేదాగమ పురాణేషు కామికా ద్యాగమేషుచ లింగధారణ మాఖ్యాతం” అని యుపదేశించిరి.

ప్రస్తుతమున లింగధారణ పరమైన వేదాగమ పురాణాదులలోని వాక్యములను, ఇచ్చట సంక్షిప్తముగా వివరింతుము గాక.

వేదములు మేలయు వేదగోష్ఠీతమైన లింగధారణ :

‘విద్’ అనేది ధాతువు నుండి ‘వేద’ అనేది శబ్దము నిష్పన్నమైనది. వేదమనగా “తెలివిడి” యని గ్రహించవలెను. వేదమనెడిది లౌకిక మరియు పారలౌకిక వ్యవహారములను తెలియ పరచెడి యపారమైన జ్ఞానరాసి. ఋగ్వేదము, యజుర్వేదము, సామవేదము, అధర్వణ వేదములను నాల్గు వేదములు గలవు. వీటిలోన మొదటి మూడింటిని ‘వేదాత్రయా’ అనేది పేరుతో పిలుతురు, ఈ వేదములలో సంహితా, బ్రాహ్మణ, అరణ్యక మరియు ఉపనిషత్తులను భాగములు కలవు. ప్రతి వేదమునకును అనేకమైన శాఖోపశాఖలు గలవు. మొత్తము మీద 1131 శాఖలు గలవనియును, ఒక్కొక్క శాఖ కొక్కొక్క ఉపనిషత్తు గలదనియును చెప్పబడినది. ప్రతి యుపనిషత్తున కనేకానేకమైన శాఖలు గలవని తెలియుచున్నది. ఉపనిషత్తులన్నియును ప్రకటింపబడలేదనియును. ఇంకనూ ప్రకటించవలసిన వెన్నియో గలవనియును తెలియవచ్చుచున్నది.

వేదములలోని యనేక మంత్రములకు శ్రీ జగద్గురు రేణుక భగవత్పాదుల వారు భాష్యములు వ్రాసిరి. ఈ క్రింది ప్రమాణమును చూడండి.

శ్లో॥ “రేవణ సిద్ధ, మరుళ సిద్ధైకోరామసిద్ధ
పండితారాధ్యాదయః సహస్రశీర్షం దేవమిత్యాది
పరశివ ధర్మప్రతిపాదక వాక్యానాం నారాయణాత్మక
విష్ణు ప్రతిపాదికత్యేపి ఏతదను వాకస్య
పరశివత్యేన కల్పిదప దోషః। శివస్య శక్తిర్విని
యోగకాలేచ చతుర్విదా 2 భచ్చివ సత్ప్రసాదాత్
భోగేభవానీ పురుషేషు విష్ణుః క్రోధేచ కాలీ
సమరేచ దుర్గా॥ ఇతి శ్రుతౌ.....
శివస్య శక్త్యేన విష్ణో శక్తి తేన స్పష్టముపదిష్ట
త్వాత్, శక్తి శక్తి మత్రోరంభేద వ్యపదశాచ్చ”।
ఇతి వదంతి.

శ్రీవృషభ పండితారాధ్యులవారి వలె వేదోపనిషత్తులకు వీరశైవ పరముగా భాష్యము వ్రాసిన వారెందరో గలరు. దొరికిన వన్నియును అసంపూర్ణముగనే యున్నవి. వీటిని పూర్ణరూపమున ప్రకటించే విషయములోన యింకను ఎంతో కృషి చేయవలసి యున్నది.

“శ్రుతి సార భాష్యము” నందున, మైసూరులోని పెద్ద చెరువు దగ్గర కొత్త మఠముకు చెందిన శ్రీ శివపూజ శివలింగ శివయోగీంద్ర స్వాముల వారు, వేద మంత్రములకు వీరశైవ పరమైన వ్యాఖ్యను రచించిరి. 1913లో మొదటిసారిగా ప్రకటితమైన ఈ గ్రంథము నందున నాల్గు వేదములకు చెందిన సుమారు ముఖ్యమైన 75 మంత్రముల మీద సవివరమైన వ్యాఖ్యానమును గాంచగలము. లింగధారణతో పాటుగా శివుని జగన్మయత్వము, శక్తి విశిష్టాద్వైత సిద్ధాంతము, లింగాంగ సామరస్యము మొదలగునవి వేద సమ్మతములని నిరూపింపబడినవి.

“లింగధారణ చంద్రిక” యనెడి శ్రీనందిశ్వర శివాచార్యుల వారి కృతి, లింగధారణ విషయమున నొక యద్వితీయమైన గ్రంథమని యోచించబడుచున్నది. పండితుల చేత సాక్షాత్ విశ్వనాథుడే యనెడి మన్నన బడసిన మహా మహాపాధ్యాయ పం|| శివకుమార శాస్త్రి గారు, ఈ గ్రంథమునకు సంస్కృతములో వాఖ్యానమును వ్రాసిరి. ‘శరత్’ అనెడి పేరు ఈ వాఖ్యానమునకివ్వబడినది. శ్రీ జగద్గురు విశ్వారాధ్య పీఠము జంగమ వాడి మఠము కాశీ, వారు ఈ గ్రంథమును మొదటి సారిగా 1905లో ప్రకటించిరి. బెంగళూరుకు చెందిన, ఆస్థాన విద్వాన్ పండిత రత్నం శిర్డి గురుశాంతశాస్త్రిగారు, దీనిని శ్రీ జంగమవాడి మఠము వారిచే 1938లో పునర్ముద్రణ చేయించబడినది. దీనిని కన్నడంలోనికి అనువదించి 1951లో ప్రకటించిరి. ఇందులో హిందీ అనువాదము చూడగలము. ఈ గ్రంథము నందున బాహ్యపుజ, అంతర్లింగాను సంధామునకు సంబంధించిన విషయాలన్నీ వేదప్రమాణముల చేత నిరూపింపబడినవి.

వీరేశ్వర శాస్త్రిగారి వీరశైవాన్యయ చంద్రిక (1830) కూడ యీ కొవకు చెందిన గ్రంథమే.

ఇవటారి నందిశ్వర శాస్త్రిగారిచే రచితమైన “ఈ వీరశైవాష్టావరణ ప్రమాణష్టకా భరణం” సంస్కృత గ్రంథము మహాత్మ్యప్రస్తుతమైనది. ఈ కవి ఆంధ్రప్రదేశ్ కు చెందిన వాడు. ఇది తెలుగు లిపిలో ప్రకటించబడినది. దీని లోని “శివలింగ ప్రకరణ”లో యిష్టలింగధారణ మరియు పూజలు వేదాగమ సమ్మతములే యని నిరూపించబడినది. ఇది త్వరలోనే దేవనాగరి లిపిలో వెలువడగలదని తెలియుచున్నది.

ఈ గ్రంథముల యందున వేదమంత్రముల ద్వారా యిష్టలింగ ధారణకు సంబంధించిన శాస్త్రీయ చర్చ గలదు. తర్క వితర్కములు విస్తరింపబడినవి. వీటిని చూసి పండితులు పరమ హర్షమునుపొందెదరు. సామాన్యులకవి అర్థము కావేమో? ఆసక్తి గలవారు వీటిని పఠించి తమ తమ సందేహములను తొలగించుకొనగలరు.

ప్రస్తుతము కొన్ని వేద మంత్రములను పరిశీలించుము గాక..

“నిధన పతయేనమః నిధన పతాంతికాయనమః

... .. సర్వలింగం స్థాపయతిపాణి మంత్రం పవిత్రం” (త్రై. ఉ. 4-16-33,34)

ఇందులో ‘పాణిమంత్రం’ అనగా ఇష్టలింగమే. కృష్ణద్వైపాయనులవారు స్కాందాదులలో నిచ్చిన యర్థ వివరణను పరిశీలించిన యెడల యీ విషయము సుబోధకమగును.

స్కాందములోని యీ ప్రమాణమును గనుడి:

మనసా త్రాయతే స్మాత్త స్మాన్మంత్రో యమీరితః|

వాచ్యవాచక రూపేణ ద్విధా మంత్రః ప్రకీర్తితః

వాచకో వర్ణరూపస్యాత్ వాచ్యశ్చపరమశివః|

మనుదేవతయోరైక్యం తస్మాదాహర్మహర్షయః||

మంత్రమనగా ‘మనసాత్త్రాయతే ఇతిమంత్రః’ అని చెప్పబడినది. పాణామంత్రం పాణి మంత్రం అనెడి వ్యుత్పత్తి మేరకు హస్త పీఠము నందున నుంచి, మనసము చేయుట వలన రక్షించెడి మాత్రమే పాణిమంత్రము. ఇది రెండు విధములుగ నుండును. అవి: వాచ్యము మరియు వాచకము. “ఓం నమః శివాయ” యనెడిదే వాచకము పఠశివుడు వాచ్యుడగును. ఇతడును, ఇష్టలింగము రూపమున హస్తపీఠము నందున నిలిచి యుండును.

ఇచ్చట వాచ్యముగా గ్రహింపబడిన ప్రణవ సహిత పంచాక్షరీ మంత్రమునకును, వాచ్చుడగు పర శివుని రూపమునగల యిష్ట లింగమునకునూ అభేదము గలదని తెలిపెడి ప్రమాణము సిద్ధాంత సారావలి లోన యివ్వబడినది. గమనించుడి !

శ్లో|| నమః పీఠమితి ప్రోక్తం శికారం మధ్యమీరితం|

వాకారం గోముఖం వృత్తం యకారం గోళకంస్పృతం||

ఓంకార లింగమాఖ్యాతం షడ్వర్ణం లింగముచ్యతే||

‘నమః’ అనెడి రెండక్షరములే పీఠమనియునూ, ‘శి’ యనెడిది మధ్య భాగమనియును, ‘వ’ గోముఖ మనియును, యకారము గోళకమనియును, ‘ఓం’ అనెడి ప్రణవమే లింగమనియును శ్లోకములో చెప్పబడినది.

ఈ విధముగా వాచకము, వాచ్యమును అయినది యిష్టలింగమని తెలిసినది. యిష్టలింగమును పాణి తలమున నడికొని, నోటి ద్వారా యిష్టలింగ రూపమైన ప్రణవ సహిత పంచాక్షరిని పఠించుట చేత వీరశైవుడు రక్షణను పొందుచున్నాడు. మనోబుద్ధ్యాదులను రక్షించే, ఈ ఇష్టలింగమునే వేదము “పాణి మంత్ర”మని సంబోధించినది.

లింగపురాణములోని యీ క్రింది ప్రమాణము పూర్వోక్త విషయమునే ప్రతిపాదించినది. కనుడి;

శ్లో॥ యజురన్యూహ సర్వంవై లింగం స్థాపయతీతిచ|
తస్మాద్ధార్మ్యం మహాలింగం పాణిమంత్రేత మంత్రతః॥
పాణౌ లింగం వినిక్షప్య దీక్షాకాలే గురుః శివం|
యోనస్తవతి తన్మంత్రం పాణిమంత్రం వదంతిహి॥

(లింగపురాణము, ఉత్తర భాగము, అధ్యాయ : 21)

దీక్షా కాలము నందున శ్రీ గురువునొసంగెడి లింగమే పాణిమంత్రమని చెప్పబడినవి.

పంచాక్షరీ మంత్రము, పాణిమంత్రము, లనెడివి యిష్టలింగము యొక్క ప్రతి రూపములని యెంచదగును. అందుచేత వీటి యందున అభేదము గలదు.

లింగపురాణములోను నిట్టి భావములే గలవని తెలిసికొనగలరు. వివరములు గోరువారు, కాంచీ పట్టణ నివాసియు, అష్టాడపురాణోద్ధారకుడును అగు శ్రీ పువ్వాడ వెంకట రాముల వారిచే 1876లో ప్రకటింపబడిన లింగపురాణమును చూడగలరు.

ఋగ్వేదములోని “అయంమే హస్తో భగవయంమే భగవత్తం (అష్టకశ, అధ్యాయము1, వర్గ25) అనే మంత్రము, హస్తపీఠములోని యిష్టలింగమునే ప్రతిపాదించుచున్నది. శ్రీ పం॥ శివ కుమార శాస్త్రిగారు, తమ లింగధారణ చంద్రికలో యీ మంత్రమునకు ఈ క్రింది విధిని వివరణనిచ్చిరి.

“అయం భగవాన్ -లింగరూపః సదాశివః
యే హస్య మమహస్త గతః ఇత్యర్థః అయమేవ
సదాశివః యే భగవత్తరః మమసర్వైశ్చ శ్వర్యవత్తరః

దీని భావమేమనగా లింగరూపమైన సదాశివుడు నా హస్తమును పొందియున్నాడు. ఈ శివలింగమూర్తి నాకు అతిశయమైన ఐశ్వర్యమును ప్రసాదించును భగవాన్ అనే పదమునకు యిష్ట లింగమనెడి యర్థము ఇవ్వబడినది. ఎందుచేత ననగా, భగవాన్ అనెడి శబ్దమునకు సమీపమున హస్త అనే శబ్దము కలదు. హస్తమున పెట్టికొని పూజించెడిది ఇష్టలింగమును మాత్రమే నారాయణాది దేవతల ప్రతిమలను చేతిలో పెట్టికొని యర్చించెడి విధానముగాని, ప్రమాణముగాని కనిపించలేదు. ఈ విషయమున, యెట్టి సందేహమునకాస్కారము లేదు.

ఇచ్చట, అధారాధేయ భావము చేత హస్తమునకును, ఇష్టలింగమునకును, భేదమున్నను, ఈ రెంటికిని యభేదము ఎందుకు చూపబడినదనెడి సందేహము కలుగవచ్చును. దానిని నివారించి కొనవలసి యున్నది.

లింగము దేహమున్నంత వరకు, ఎప్పటికినీ దూరము కాకూడదనెడి నియమమొకటి కలదు కదా! ఆచార్యుల వారు ఈ విషయమున ప్రత్యేకమైన యాదేశమును ఇచ్చిరి. ఈ నియమము ఆగమ సమ్మతమైనదే యని తెలియుచున్నది. ఈ క్రింది ప్రమాణమును గనుడి.

భూమౌ ప్రతిష్ఠితం లింగం పునర్నోత్పాత్యతేయథా|
దేహే ప్రతిష్ఠితం లింగ మంతే2పి నవిభజ్యతే॥ (వాతులాగమము)

ఈ ఆగమోక్తి యొక్క భావమేమనగా భూమి మీద ప్రతిష్ఠాపితమైన లింగము నెటుల పెకల్చ కూడదో, అదే విధిన దేహము మీద గురువు చేత ప్రతిష్ఠితమైన లింగమును అంత్యకాలము వరకు దేహము నుండి దూరము చేయకూడదు.

వీరశైవుడు నిత్య లింగాను సంధాని యనెడిదానిని ప్రతిపాదించుటకే వేదము “హస్త గతః భగవాన్” అనెడి యభేదమును చెప్పినది. ఇదియే హస్తము-భగవాన్ అనే పదములకు చెప్పబడిన వైదికాభేదము లో నిమిడియున్న రహస్యమైన అర్థము.

ఆగమములు-ఇష్టలింగ ధారణ :

“అస్తవచనా దావిర్భూతమర్థ విశేష సంవేదన మాగమః” అనెడిది ఆగమము ఆ యొక్క వ్యుత్పత్తి. యదార్థ వక్తృవును, అస్త పురుషుడని అందురు. అంతటి అస్త పురుషుని నుండి వెలువడిన లేదా నుపదేశింప బడినదే ఆగమశాస్త్రము.

పరశివుడే అస్తాదగును. అతడు ఉపదేశించినవే యీ ఆగమములు. ఆగమములు శివుని వక్త్రము నుండి వచ్చినవని తెలిపెడి యీ క్రింది ప్రమాణమును గనుడి:

శ్లో॥ ఆగతం శివవక్త్రాత్తు గతంచ గిరిజా ముఖే

మతం శ్రీ వాసుదేవేన ఆగమస్తేన కీర్తితః॥ (భాస్కరి, ద్వి.భా. పుట 85)

ఈ శ్లోకములోని భావమేమనగా శివుని వదనారవిందము నుండి వెడలి పార్వతీ దేవి బుద్ధిలోనికి ప్రవేశించేటప్పుడు, అక్కడే సాక్షిగా యున్న వాసుదేవుని చేత నేశాస్త్రము సమృద్ధి బడసినదో అదియే ఆగమ శాస్త్రము. ఇది ఆగమ శబ్దము యొక్క రూఢార్థమై యున్నది.

ఇంకను యోగికార్థమును విచారించవలసినదనిన “అసమంతాద్ అర్థమ్ గమయతీతి ఆగమః” అనెడి వుత్పత్తి ప్రకారము సంపూర్ణతత్వమును బోధించెడి శాస్త్రమే ఆగమశాస్త్రము. పతంజలి ప్రకారము ‘ఆగచ్ఛంతి బుద్ధి మాంచహంతే యాస్మాత్ అభ్యుదయసిః శ్రేయసోపాయః స ఆగమః’ (యో.సూ. 1-25) అనెడిది ఆగమము) తత్వ వైశారది

దీని భావమేమనగా ఇహలోకపు మరియు పరలోకపు సుఖములను బడసెడి ఉపాయములు ఏ శాస్త్రమునందు జన సామాన్యమునకు సరళముగా తెలిసెడి విధముగా చెప్పబడినవో అవే ఆగమశాస్త్రములు. శ్రీవాచస్పతి మిశ్రా కూడా ఈ విధముగనే తెలిపిరి.

వేదములకంటెను ఆగమములు సరళమైనవని తెలుపబడినది. ఆగమములకు తంత్రమనెడి పర్యాయపదము కలదు.

“తన్యతే విస్తార్యతే జ్ఞానమనేన” అనెడి వుత్పత్తి ప్రకారము వేటి అధ్యయనము వలన అన్ని విధములయిన జ్ఞానములు సంప్రాప్తముగుచున్నవో వాటిని తంత్రములందురు. ఈ విషయమును నిరూపించెడి ఈ క్రింది ప్రమాణమును గనుడి.

శ్లో॥ తనోతి విపులానర్థాన్ తంత్రమంత్ర సమన్వితాన్

త్రాణంచ కరుతే యస్మాత్ తంత్ర మిత్య భిధీయతే

ఆగమము లేక తంత్రసాహిత్యమైనను శైవ, పాశుపత, సోమ మరియు లాకులములు అనెడి పేర్లతో అనేక విధములుగా నున్నవి. వీటిలోని శైవాగమములు వామము, దక్షిణము, మిశ్రము సిద్ధాంతమనెడి నాల్గు ప్రకారములుగా నున్నవి. సిద్ధాంత ఆగమములుగా ప్రసిద్ధిగాంచిన కామికాది వాతులాంతము వరకుగల ఆగమములలోని ఉత్తర భాగమున వీరశైవ సిద్ధాంతము ప్రతిపాదించ బడినదని శ్రీ రేణుకాచార్య భగవత్పాదుల వారు తెలియజేసిరి. వీరి ఈ క్రింది ఉపదేశమును గమనించుడి.

శ్లో॥ ‘సిద్ధాంతాభ్యే మహాతంత్రే కామికాద్యే శివోదితే

నిర్దిష్టముత్తరే భాగే వీరశైవమతమ్ పరమ్ (సి.శి. 5: 14)

ఈ విధముగా వీరశైవమునకు వేదములు మరియు ఆగమములు ఆధారముగా నున్నవని తెలిసికొనవలెను.

విపులమైన ఈ ఆగమ సాహిత్యమైనను సంపూర్ణముగా దొరకలేదు. అయినా ఖండఖండములుగా దొరికిన భాగములనే అనేక సంఘములు, సంస్థలు ప్రకటనమును జేసిరి.

పాండిచ్చేరి యందలి కొన్ని ఆగమములు ప్రసిద్ధములై యున్నవి. వారణాశి సంపూర్ణానంద సంస్కృత విశ్వవిద్యాలయమువారిచే తంత్రసంగ్రహము, లుప్తాగమసంగ్రహము అనేది పేర్లతో అసంపూర్ణమైన భాగములు మరియు ఖండఖండములుగా దొరికిన ఆగమ శ్లోకములు ప్రకటింపబడినవి. లింగైక్యలు పండిత కాశీనాథశాస్త్రిగారు చంద్రజ్ఞానాగమము, మకుటాగమము, సూక్ష్మాగమము, కారణాగమముల యొక్క చివరి భాగములను ప్రకటించిరి. హుబ్లిలోని మూరుసావిరమఠము వారిచే తంత్రసంగ్రహము అనేది గ్రంథము ప్రకాశమును గొనినది. షోలాపురమునకు చెందిన వారదమల్లప్పగారు పారమేశ్వరాగమమును ప్రకటించిరి. ఇంతేగాక మైసూరుకు సంబంధించిన ఓ.ఆర్.ఐ. యొక్క నిర్దేశకులైన డాక్టర్ హెచ్.పి. మల్లదేవరగారు ఆగమసాహిత్యము మీద విశేష పరిశోధనను చేశిరి. అదే సంస్థముఖమున ఆగమములను ప్రకటించెడిప్రయత్నము చేయుచున్నారు. ఇటీవలి కాలములో వాతుల శుద్ధాగమమునకు సంబంధించిన రెండు భాగములను ప్రకటించిరి. డాక్టరు జ.చ.ని. వారునూ ఆగమసాహిత్యమును చాలా వరకు పరిశోధించి అనేక గ్రంథములను రచించిరి. అంతే కాకుండా తమరికి దొరికిన వీరాగమము యొక్క తాళపత్ర ప్రతిని ముద్రించెడి కార్యమును చేపట్టిరి.

ఈ విధముగా ఆగమసాహిత్యము మీద ఇంకా ఎక్కువగా పరిశోధనలు జరుపబడి ఆ సాహిత్యము ప్రకాశితమై విద్యజ్ఞులకు చేరిన యెడల వీరశైవ ధర్మముయొక్క గొప్పతనము మరియు ఇష్టలింగము యొక్క ప్రాచీన యితీహాసము జనులందరికినీ బాగుగా తెలియగలదు. నేటి వరకు ముద్రితమై దొరకెడి ఆగమములను ఆధారముగా గొని ఇష్టలింగధారణ సిద్ధాంతమును నిరూపితము.

శ్లో॥ స వీరశైవ సదృశమ్ మతమస్తిజగత్రయే
సర్వభోగప్రదం పుణ్యమ్ శివసాయజ్యదాయకమ్
యస్య భస్మలలాటేస్తి కంఠేలింగ మదాత్మకమ్
రుద్రాక్షదారణం దేహే సోహం దేవీన సంశయః

(పారమేశ్వర తంత్రము-పటలము-1 శ్లో. 42 నుండి 48)

(ప్రకటన-వారద ప్రకాశన-షోలాపురం-1904)

ఈ పారమేశ్వరాగమమునందు చెప్పబడిన పై శ్లోకము యొక్క భావమేమనగా శివుడు పార్వతితో వీరశైవ మతమునకు సమానమైన వేరొక మతము లేదనియును, ఫలమునందున భస్మము, కంఠమునందున లింగము మరియు రుద్రాక్షలను ధరించినవాడు సాక్షాత్ నా స్వరూపము అని చెప్పెను.

వాతుల శుద్ధాగమములోని ఈ ప్రమాణమును గనుడి:

గురుణాదత్తమ్ లింగమ్ తు శివమంత్రేణ ధారయేత్
మూర్ఖి కంఠే భుజే హస్తే హృత్స్థలే నాభిమండలే
ఏతేశామేక దేశేతు ధారయేత్ శివలింగకమ్

(వాతుల శుద్ధాగమము-పటలము 10 : శ్లో 35-36)

(ఓ.ఆర్.ఐ. ప్రకాశన-మైసూరు-1983)

ఈ శ్లోకములోని భావమేమనగా గురువుల చేత ప్రాప్తమైన ఇష్టలింగమును పంచాక్షర మహామంత్రమును పఠించుచూ మస్తకము, భుజము, కరము, హృదయము మరియు నాభిమండలము లందున ఏదో ఒక స్థానమున లింగమును ధరించవలెను. కారణాగమములో ప్రతిపాదించబడిన ఇష్టలింగధారణ గురించి తెలిసికొనెదముగాక.

అత్యాశ్రమమ్ పాశుపతమ్ శాంభవమ్ తచ్చిరోద్రతమ్
 ఇత్యేవమ్ నామభిః పుణ్యైర్నిగమాంతేషు గీయతే
 తనుత్రయ గతానాది మలత్రయమసౌగురుః
 దీక్షాత్రయేణ సమ్దహ్య లింగత్రయముపాదిషేత్.....
 శిష్యపాణి తలేదత్తాయ దీక్షా సాక్రియాభవేత్

(కారణాగమము-ఉత్తరభాగము-క్రియాపాదము- పటలము-1-శ్లోకము-9-10-12-
 కాశీనాథ గ్రంథమాల, మైసూరు-1956)

ఈ శ్లోకములోని భావమేమనగా అత్యాశ్రమ, పాశుపత, శాంభవ వ్రతములనెడివి వీర శైవమునకు పర్యాయ నామములు, ఈ ధర్మమునందు సద్గురువులు మూడు విధములైన దీక్షా సంస్కారముల చేత శిష్యుని స్థూల, సూక్ష్మ, కారణ శరీరములందుండెడి కార్మిక, మాయ, మరియు అణవ మలములను దూరము చేసి ఇష్ట, ప్రాణ మరియు భావలింగములను కటాక్షించుచున్నారు. శిష్యుని హస్తతలము నందు ప్రాప్తమైన లింగమే ఇష్టలింగము.

సూక్ష్మతంత్రములో చెప్పబడిన ఇష్టలింగమునకు సంబంధించిన విషయములు ఈ క్రింది విధముగా నున్నవి.

శ్లో॥ ఏకకాలమ్ ద్వికాలమ్ వా త్రికాలమ్ వాపి శాంకరీ
 పూజయేన్నియతమ్ లింగమ్ ప్రాణలింగ పరాయణః

పవమ్ యఃకురుతే భక్త్యా నిత్యమాప్రాణసంచరాత్

వీరశైవ స విజ్ఞేయః సర్వశైవోత్తమోత్తమః (సూక్ష్మతంత్రము. పటలము 6-శ్లో 61-62)

(ప్రకటన : శంకరప్ప అచ్చప్ప టొప్పిగి - హుబ్లీ 1914)

ఈ శ్లోకములోని భావమేమనగా సద్గురువుచేత సంప్రాప్తమైన తన యిష్టలింగమును దేహమున ధరించి తన దేహమున్నంతవరకు ప్రతిదినము ఒకటి రెండు లేక మూడు సార్లు పూజించువాడే వీరశైవుడు. మరియు ఇట్టివాడు శైవులందరికంటెను ఉత్తమోత్తముడు. ఈ విధముగా అనేకమైన ఆగమముల యందు వీరశైవుల యిష్టలింగధారణ విషయము విస్తారముగా నిరూపింపబడినది. ఇక్కడ నుదహరించబడిన వాక్యములు కొన్ని మాత్రమే. దిగ్దర్శన చేశెడి నిమిత్తము ఎంపిక చేసికొనబడిన ఆగమముల నుండి శ్లోకములు యివ్వనైనది. ఆసక్తి కలవారు విశేషాధ్యయనము నిమిత్తము ఆయా గ్రంథములను పఠించగలరు.

పురాణము మేలయే ఇష్టలింగధారణ

వేదాగమములు పిదప వచ్చెడి ప్రామాణిక గ్రంథములు పురాణములే. “పురానవమ్ భవతీతి పురాణమ్” అనెడి యుత్పత్తి ప్రకారము పాతదైనను కొత్తదనిపించెడి కథావస్తువే పురాణము. ‘పురాభవమ్ పురాణమ్’ అనెడి యుత్పత్తి ప్రకారము పూర్వకాలము నందు సంభవించిన వృత్తాంతమే పురాణము.

ఇతి హాస పురాణములు పంచమ వేదములనెడి ప్రసిద్ధికలదు. కృష్ణద్వైపాయమని అనేక పురాణములు రచింపబడినవి. వీటిలో బ్రహ్మ, పద్మ, విష్ణు, శివ, భాగవత, నారద, మార్కండేయ, అగ్ని, భవిష్య బ్రహ్మ వైవర్త, లింగ, వరాహ, స్కంద, వామన, కూర్మ, మత్స్య, గరుడ మరియు బ్రహ్మాండ పురాణములనెడివి పద్దెనిమిది పురాణములు. ఇవి మహా పురాణములని చెప్పబడినవి.

వీటిలో శివపురాణము, లింగపురాణము మరియు స్కంద పురాణములందు వీరశైవ సిద్ధాంతము గురించి స్పష్టముగా వివరించబడినది.

శివపురాణములోని ఈ క్రింది ప్రమాణమును గనుడి :

శ్లో॥ 'శివభక్తో వసేన్నిత్యం శివలింగం సమాశ్రితః

స్థాణులింగాశ్రయేనైవ స్థాణుర్భవతి భూసురాః'

(శివపురాణము - విద్యేశ్వరసంహిత - ఆధ్యాయము - 16 శ్లోకము -159)

ఈ శ్లోకములోని భావమేమనగా శివభక్తుడు ఎల్లప్పుడు శివలింగధారియై యుండవలెను. ఈ విధముగా శివలింగమును ధరించినవాడు సాక్షాత్తుగా శివుడే యగుచున్నాడు.

ఇందులోనిదే యగు మరొక ప్రమాణమును గమనించుడి :

శ్లో॥ 'విభూత్యభ్యర్చనం కుర్యాద్విభూత్యాచ నివేదయేత్

పూజాంకృత్యాథ తల్లింగం శిరసాధారయేత్ సదా'

(శివపురాణము - వి.స. అధ్యాయము - 16 శ్లోకము -56-57)

ఈ శ్లోకములోని భావమేమనగా శివపూజాకాలమునందు శివభక్తుడు విభూత్యాది ఉపచారములతో తన అంగమును అలంకరించుకొని విభూతిచేతనే శివలింగమును అర్పించవలెను.

ఈ సందర్భమున తెలియజెప్పునదేమనగా పైన వుదహరించిన శ్లోకములు అరుణోదయరాయ అనబడెడి కలకత్తావాసి ముద్రణాలయమున ముద్రింపబడిన శివపురాణము నుండి గ్రహింపబడినవి.(ప్రకటన - 1890).

స్కంద పురాణము ఒక ముఖ్యమైన శైవపురాణము. శ్రీ ఖేమరాజ శ్రీకృష్ణదాస, ముంబాయివారు విక్రమ సం - 1965లో ఈ స్కంద పురాణమును ముద్రించిరి. స్కందపురాణములోని శంకర సంహిత, మదరాసు, మైసూరు, పోలాపురముల నుండి శ్రుతిపాదించబడినవి. ఈ సంహితలోని 81 నుండి 86వ ఆధ్యాయముల వరకు వీరశైవ ధర్మము యొక్క తత్త్వములు ఎక్కువగా ప్రతిపాదించబడినవి. వీరశైవ మరియు ఇష్టలింగ అనేది పదములు స్పష్టముగా నిర్వచింపబడినవి. ఈ పురాణములోని కొన్ని ప్రమాణములను కనుడి.

శ్లో॥ శెలాదేన మహాభాగా విచిత్రా లింగధారకాః

దేహస్యోపరి లింగమ్ తు ధ్యాయతే హి పురాతనైః

'లింగేన సహ పంచత్వం లింగేన సహజీవితం'

(స్కందపు-కేదార ఖండము-అధ్యాయము-7 శ్లో-41-42)

ఇష్టలింగధారులు ఎంతో విచిత్రమైనవారు. వీరు లింగముతోనే జనించి లింగముతోనే మరణింతురు. గర్భము యొక్క ఎనిమిదవ నెలలోని ప్రాప్తమైన ఇష్టలింగమును భూగర్భమునకు పోవునపుడు జతకు తీసుకొని పోవుదురు.

శ్లో॥ 'ధారయదేవధానేన లింగమ్ సద్గుణాద్భితమ్

ప్రమదాత్ పతితే లింగే ప్రాణానపి పరిత్యజేత్

పతితే ప్రాణలింగే యో ధత్తే ప్రాణాన్నరాధమః

సచాండాల ఇతిజ్ఞేయః శివద్రోహిన తం స్మశేత్

(స్కంద:పు: శంకరసంహిత-ఆధ్యాయ-83-శ్లో-67-68)

ఈ శ్లోకములోని భావమేమనగా గురువుల చేత పొందబడిన ఇష్టలింగమును అవధాన పూర్వకముగా దేహము మీద ధరించుకొనవలెను. ప్రమాదము చేత లింగము దేహము నుండి పడిపోయినచో ప్రాణమునే త్యాగము చేయవలెను. అవధాన త్యాగము చేయనివారు శివద్రోహియు, చండాలుడు అగుచున్నాడు. అట్టి వానిని ఎవరునూ ముట్టుకొనకూడదు.

శ్లో॥ 'ఉరస్థలే హర్షింగం ధృత్వా శక్ర పురోగమాః
లింగస్థం మాం సమారాధ్య స్వం స్వ పదమవాసిరే
లక్ష్మీ సరస్వతీ ముఖ్యా దేవ్యో మల్లింగధారణాత్
ధృత్వా నిజాంగే తల్లీన భావా జగ్ముః పరమ్ సుఖమ్

(స్కంద:పు: శంకర సంహిత, అధ్యాయ-84-శ్లో-43-44)

ఈ శ్లోకములోని భావమేమనగా విష్ణువు, ఇంద్రుడు మొదలగు దేవతలు తమ యెద మీద ఇష్టలింగమును ధరించుకొని లింగరూపియైన నన్ను పూజించి తమ తమ పదవులను పొందిరి. అటులనే లక్ష్మీ సరస్వతీ మొదలైన స్త్రీ దేవతలు ఇష్టలింగమును ధరించుకొని దానియందు తల్లీనమస్సులై పరమానందమును పొందుదురు.

లింగపురాణమనెడిది కాంచీపురమునకు చెందిన పుష్పాడ వెంకటరావుగారు ప్రకటించి నారనెడి విషయమును ఇంతఁముందే ముచ్చటించితిమి. వాటిలోని కొన్ని ప్రమాణములను గమనించెదము గాక.

శ్లో॥ కీటో భ్రమర యోగేన భ్రమరో భవతి ధృవం
మానవః శివయోగేన శివో భవతి నిశ్చయం

... ..

ఆచార లింగం ప్రథమం, గురులింగం ద్వితీయకం శివలింగం తృతీయ స్వాచ్ఛరలింగం చతుర్థకం ప్రసాదం పంచమం లింగం, మహాలింగంతు షష్ఠకం, భక్తోమహేశ్వరశ్చైవ ప్రసాదీ ప్రాణలింగకః

శరణైకః స్థలైః షడిః క్రమాల్లింగముదాహృతమ్

(లింగ పు. ఉత్తర భాగము అధ్యాయము-21 శ్లో-93, 123)

ఈ శ్లోకములోని భావమేమనగా భ్రమర కీటకము నిరంతరము చింతనలన నుండుటచే భ్రమరమగునటులనే మానవుడు శివయోగముచేత శివుడే యగుచున్నారు. నిరంతరము అంతరంగ బహిరంగములలో శివసంబంధము చేసుకొనుటచే ఇది సంప్రాప్తమగును. భక్త, మహేశ, ప్రసాది, ప్రాణలింగి, శరణ, మరియు ఐక్య స్థలములలోని సాధకులకు క్రమముగా ఆచారలింగము, గురులింగము, శివ లింగము, జంగమ లింగము, ప్రసాద లింగము మరియు మహాలింగము ఉపాసించుటకై తగినవై యున్నవి.

లింగపురాణములోని పై ప్రమాణమునకు అనుగుణముగా చూచిన యెడల వ్యాసుని కాలమునకు పూర్వమే శివదీక్ష ఇష్టలింగధారణ, షట్స్థల ఉపాసనా పద్ధతి కొనసాగుతూ వచ్చుచున్నదని తెలియుచున్నది.

పూర్వోక్త వివరణ ప్రకారము తెలిసెడిదేమనగా ముఖ్యమైన శైవపురాణములు వీరశైవ ధర్మమును గూర్చి విస్తృతముగా చర్చించినవి యీ కారణము మూలముననే శివయోగి శివాచార్యుల వారు కొన్నిసందర్భములలో పురాణోక్తములను యథాతథముగా గ్రహించి, సిద్ధాంత శిఖామణి యందున పొందు పరచిరి.

జనసామాన్యమునకు తెలియవలెననెడి లక్ష్యముతో వేదాగమ పురాణాదుల నుండి పరిమిత విధిన శ్లోకముల నుదహరించవలెనది. యింకను లోతుగా తెలిసికొనవలె ననెడి ఆసక్తిగల వారు శ్రీ మఱిత్వంటార్యుని వీరశైవానంద చంద్రికను చూడగలరు. ఈ గ్రంథములోని వాదకాండయందునగల తృతీయ ప్రకరణమున వేదాగమ పురాణాదుల నుండి ప్రమాణములను గొని లింగధారణ సిద్ధాంతము బహు సుందరముగా నిరూపించబడినది.

ఉరిలింగదేవుల వారగు ఉరిలింగపెద్ది, తన వచనములందున వైదిక మంత్రములను ఉద్ధరించి చూపి, లింగధారణ వేద సమ్మతమైన దేయని తెలియజెప్పిరి కనుడి.

“యతో వాచో నివర్తంతే అప్రాప్య మనసా సహ” ఎందెనిసువ లింగవు

“అత్యతిష్ఠ దశాంగలమ్” ఎందెనిసువ లింగవు

“శ్రుతిః చకితమభిధతే” ఎందెనిసు వలింగవు

“అయు మే హస్తో భగవాన్ అయంమేభగవత్తరః”

ఎందెనిసి వంగవు

“ఏక మూర్తిః త్రిధాభేదం” ఎందెనిసువ లింగవు

శ్రీగురు లింగ జంగమ రూపాగి,

“ఇష్టప్రాణస్తథాభావం త్రిధావీకం వరాననే”

ఎందుదాగి

ఈ త్రివిధపు ఏకీభవిసి, లింగ రూపాగి

ఎన్నకర స్థలక్కెందు కరతళామళకవాగి

అహో ఎన్న పుణ్యవే! అహోఎన్న భాగ్యవే! అహో తోరుత్తదానె ఎన్న సత్యవే

అహో ఎన్న నిత్యవే! శివ శివా! మహాదేవ మహాదేవ

నీనెబ్బలై ఉరిలింగ పెద్ది విశ్వేశ్వరా!

(వచన సాహిత్య సంగ్రహము, బెంగుళూరు, 1965, పుట137)

ఈ వచనము యొక్క తెలుగు రూపమును గనుడి;

“యతో వాచో నివర్తంతే అప్రాప్య మనసాసహ”

అని యనిపించి కొనెడి లింగము

అత్యతిష్ఠ దశాంగులం” అని యనిపించి కొనెడి లింగము

“శ్రుతిః చకితమభి దత్తే” అని యనిపించికొనెడి లింగము ‘అయు మే హస్తో భగవాన్ అయంమే భగవత్తరః’ అని యనిపించి కొనెడి లింగము.

“ఏకమూర్తిః త్రిధాభేదం” అని యని పించికొనెడి లింగము

శ్రీ గురులింగ జంగమ రూపముగా,

“ఇష్ట ప్రాణ స్థా భావం త్రిధావీకం వరాననే”

అనినది గాన త్రివిధముగా ఏకీభవించి, లింగరూపమై

నాకరస్థలమునకు వచ్చి కరతలామలకముగా ఆహోనా దోచుచున్నది. పుణ్యమా! ఆహ నా భాగ్యమా! అహో నా సత్యమా! అహో నా నిత్యమా! శివ శివా! మహాదేవ మహాదేవ

నీవే ఎరుగుదువు ఉరిలింగపెద్ది విశ్వేశ్వరా!

ఇష్ట లింగధారణ యొక్క ఇతిహాసము బహు ప్రాచీనమైనదని యీ బహు విధ ప్రమాణముల ద్వారా తేటతెల్లమగుచున్నది. ఇది యిట్లులుండగా వేదమంత్రములకు విపరీతార్థముల నొసంగి, మనస్సుకు వచ్చినట్లు మాటలాడెడివారు వివేకవంతులగుదురే?

శ్రీ భగవత్పాదుల వారు “పవిత్రంతే వితతం బ్రహ్మణస్తతే” యనెడి ఋగ్వేద మంత్రమును, అఘోరా ౨ పాపకాశినీ యాతే రుద్రశివాతనూ” అనెడి యజుర్వేద మంత్రము నుదహరించి యిష్టలింగధారణ వేద సమ్మతమైనదేయని తెలిపిరి. ఈ వేదమంత్రముల అర్థములను పరిశీలింతుము గాక, ఋగ్వేదమంత్రము యొక్క పూర్తి పాఠమును గనుడి!

పవిత్రంతే వితతం బ్రహ్మణస్పతే

ప్రభుర్గాత్రాణి పర్యేషి విశ్వతః

అతస్తతనుర్నత దామో అశ్నుతే

శ్రుతాన ఇంద్రహంస్తత్య మాశత॥

(ఋగ్వేద సంహితా, 9-83-1)

శ్రీ నందికేశ్వర శివాచార్యులవారు, ఈ మంత్రమునకు ఈ క్రింది విధముగా అర్థము నిచ్చిరి.

హేబ్రహ్మణస్పతే-లింగరూప శరీరావచ్ఛేదేన శరీరభావేనాధిష్ఠిత పరమశివ; తే=తవ; తత్=బ్రహ్మపద వాచ్య లింగ రూపం శరీరం, పవిత్రం=ఉత్తరీత్యా శుచ్యశుచి కాలేఽపి ధర్మం యోగ్యం, వితతం-ఇష్టాది భేదేన, భక్తశరీరాది భేదేనవా, బహువిధం, ప్రభుః, నిగ్రహానుగ్రహసమర్థస్యం; విశ్వతః=సమస్తాని, సార్వవిభక్తి స్తసితి గాత్రాణి = భక్త శరీరాణి, పర్యేషి=వ్యాప్యోషి, ధార్యమాణఃసన్= లింగరూపశరీర ద్వారా, భక్తాంగ శరీరో22 సీత్యర్థః, అతస్తతనూఃతప్తా=వేధా, మను, క్రియా దీక్షా త్రయేణ నిర్దగ్ధ పాప పంజరా తనూర్యస్యసాన భవతీత్యప్తనూః దీక్షాత్రయ రహితః, ఆమః=అపరిపక్వాంతః కరణసన్, తత్=పర, శివస్వరూపం నాశ్నుతే

(లింగధారణ చంద్రిక (1950), పుట 125 & 126)

లింగపురాణములోని యీ క్రింది శ్లోకములైననూ, పూర్వోక్త వేదమంత్రములకు నదే విధమైన యర్థమునిచ్చినది కనుడి :

బ్రహ్మేతి లింగ మాఖ్యాతం బ్రహ్మణ పతిరీశ్వరః

పవిత్రం తద్ది విఖ్యాతం త్సం పర్మాత్ తనుశుచిః॥

ఋగిత్యాహ పవిత్రంతే వితతం బ్రహ్మణస్పతే

తస్మాత్ పవిత్రం తల్లింగం ధార్యచైవమనామయం

అతస్త తనురజ్ఞోచై హ్యఘ్నీ సంసార లక్షణః

దీక్షయా రహితః సాక్షాన్నాప్పుయాల్లింగ ముత్తమం

యః కరోతి తపః పూర్వం సతస్త తనురుచ్యతే

పరిపక్వో విమోక్షాయ సోశ్నుతే లింగధారణం

న కరోతపః పూర్వం సో తస్తతనురుచ్యతే॥

(లింగపురాణము, ఉత్తర భాగము, 21వ అధ్యాయము)

ఈ రెండు ప్రమాణముల యొక్క తాత్పర్యము తెలిసికొనుట జ్ఞాన ప్రదమగును.

“తల్లింగం బ్రహ్మశాశ్వతం”, “లింగం బ్రహ్మ సనాతనం” అనెడి ప్రమాణముల ప్రకారము పరబ్రహ్మ యనెడి పదము లింగమనెడి పదమునకు పర్యాయ పదమగును. బ్రహ్మపద వాచ్యమైన యిష్టలింగము నందున నధిష్ఠితమైన పరశివతత్వమే బ్రహ్మణస్పతి. ఈ రెంటికిని యభేదము గలదు. పరబ్రహ్మ తత్వమొక్కటే కదా! వివిధ భక్తులు వారి వారి స్థితిగతుల ననుసరించి యిష్టలింగ, ప్రాణలింగ, భావలింగ, అచారలింగ, గురులింగ, శివలింగ, జంగమలింగ, ప్రసాద లింగ మరియు మహాలింగము లనెడి యనేక పేర్లుగల లింగములను ధరించినా వీటి తత్వములో భేదముండదు. నిగ్రహానుగ్రహ సమర్థత గల్గిన లింగము, భక్తుల స్థూల, సూక్ష్మ మరియు కారణ శరీరముల యందున యిష్ట లింగ, ప్రాణలింగ మరియు భావలింగములుగా వ్యాప్తిని గొనును. శివదీక్షా సంస్కారము చేత అణవాది మలత్రయములను దూరము చేసి కొననిదే జీవించెడి అపక్వాంతరంగము గలవారు ఈ లింగమును పొందవలదు. శివజ్ఞాన సంపన్నులునూ, శివలింగమునకు శరణాగతి చేసిన వారును, ఈ లింగమును పొందెడి యర్హత గల్గియున్నారు.

ఇక్కడ గ్రహించ వలసిన విషయమేమనగా పరశివలింగము యెల్లప్పుడూ పవిత్రముగనే యుండును. అట్టి దానిని సద్గురువుల వారి వలన దీక్షా పూర్వకముగా పొందవలెను. దీక్షా సంస్కారమును చేయకుండగ, శ్రీ గురువు, లింగమును శిష్యునికి యివ్వకూడదనెడి నిషేధము గలదు.

CC-0. Jangamwadi Math Digital Collection.

శ్రీ నందికేశ్వర శివాచార్యులవారు, వ్యాస మహర్షి పూర్వోక్త శ్రుతి వాక్యముల కిచ్చిన, అర్థమునే గ్రహించి యుండునని తెలిపెడి పరమప్రమాణములు లింగపురాణము నందు లభించుచున్నవి. శైవపురాణములలో పేరెన్నిక గనిన దగు లింగపురాణములోని యీ క్రింది శ్లోకములను పరికించుడి.

శ్లో॥ యాతే శివా తనూరుద్ర లింగం మంగళదాయకం
లింగం శివాతనూః ప్రోక్తా మూర్తి ఘోరాతనూః స్మృతా॥
అపాపేషుచ భక్తేషు తయోర్మధ్యే శివాతనో
కాశతే పరమేశస్య శిష్టాస్తే లింగధారిణః॥
తయా శంతమయా, సౌఖ్యకారిణ్యా లింగరూపయం
అభిచాకషీః తను వాగిరీశం తాభి రక్షతామ్” (లింగపురాణము)

పూర్వోక్తమైన శృతి, భాష్యము మరియు పురాణోక్తుల యొక్క తాత్పర్యము ఈ క్రింది విధముగా గ్రహించవలెను.

వేదముల యందు యజుర్వేదము, దానిలో శ్రీ రుద్రము అందులో ఎనిమిదవ అనువాకము, ఆ అనువాకములో పంచాక్షరీ మంత్రము ఉత్తమోత్తమమైనవని చెప్పబడుచున్నది. ఈ క్రింది రూపమును గనుడి.

విద్యాసు శృతిరుత్పత్తి రైద్రైకాదశిని శ్రుతౌ
తత్ర పంచాక్షరీ తస్యా శివ ఇత్యక్షరద్వయం॥

“రోదనం దావయతీతి రుద్రః” ఋదం అజ్ఞానం ద్రావయతీతి వారుద్రః” అనెడి వ్యుత్పత్తుల మేరకు

జీవులు జనన మరణ సంసార దుఃఖమునందుగాని, జీవనము వరించిన అణవాది మలత్రయరూప అజ్ఞానములను గాని నాశనము చేశెడి కారణము చేత శివునికి రుద్ర అనెడి పేరు వచ్చినది. ఈ రుద్రునికి ఘోర, అఘోరములనెడి రెండు శరీరములు గలవు.

“లింగమ్ శివా తమాః ప్రోక్తా మూర్తి ఘోరాతనుస్మృతా”

అనెడి వ్యాసుని వచనము ప్రకారము పరశివుని లింగరూప దేహము అఘోరమైనది. అనగా శాంత స్వరూపమైనది. ఇంకా చరకరణాద్యవయవములు గల సర్పము, త్రిశూలము, వ్యాఘ్రాజనములు మరియు చంద్రుడు, గంగ, గిరిజ యిత్యాదులుగ కూడుకొని యుండెడి శరీరమే ఘోరమైనది. ఇంకను దీనినే ఘోర రూపమని పిలుతురు.

“లింగంతు శివయోర్దేహః” అనెడి వాక్యము ప్రకారము వీరశైవులు ధరించెడి యిష్టలింగము శివ శక్తుల యొక్క అభిన్న దేహము. ఇది అఘోరమై, మంగళమయమై వుండును. ఇది అపాపకాశినియై యుండును. అపాపకాశిని యనగా “అపాపేషు, భక్తేషు, కాశితా ఇతి అపాపకాశినే” అనెడి ప్రమాణము ప్రకారము పాపరహితులైన భక్తుల శరీరముల మీద ఎల్లప్పుడూ ప్రకాశించెడిది. పాపాధిక్యత గల వారికి శివుని చిహ్నములైన లింగము, భస్మము, రుద్రాక్ష వంటి వాటి మీద సహజమైన ద్వేషము వుండును. ఈ విషయమున సిద్ధాంతశిఖానోపనిషత్తు ఈ క్రింది విధముగా తెలియజెప్పినది.

శ్లో॥ పాపపూర్ణస్య మర్త్యస్య త్రిపుండ్రోద్భాళనే శివే
రుద్రాక్ష ధారణే ద్వేషః స్వత ఏవ ప్రజాయతే॥ (సి. శిఖోపనిషత్తు-శ్లోకం-7)

ఈ ప్రమాణము ప్రకారము పాపిష్టులయి మనుష్యులు శివలింగము గురించియు, భస్మోద్భాళనము గురించియు, భస్మత్రిపుండ్రధారణ గురించియు, రుద్రాక్షధారణ గురించియు ద్వేషాతిశయమును కలిగివుండురు.

ఈ కారణము మూలమున తెలిసెడిదేమనగా ఇష్టలింగము ధరించవలెననిన దోషనివారకములైన త్రివిధ దీక్షా సంస్కారములుపరమావశ్యకములై యున్నవి. ఈ దీక్షల ద్వారా పరిశుద్ధాంతరంగులైన భక్తుల స్థూల శరీరము మీద ఇష్టలింగరూపముగను, సూక్ష్మ మరియు కారణ శరీరముల

మీద ప్రాణ లింగ, భావలింగ రూపములుగను ఈ లింగరూపమైన రుద్రుడు ప్రశాంతమూర్తిగా సదా ప్రకాశమానముగా దోచుచుండును. మరొకమాటలో చెప్పాలంటే అఘోరరూపమైన ప్రశాంతము, మరియు మంగళమయత్వముగల ఇష్టలింగ, ప్రాణలింగ, భావలింగమనే యీ ముగ్గురు మూర్తులచే భక్తుడు లింగ శరీరమై మంగళమయ్యుడై మంగళకారకుడై లోక కళ్యాణమును సాధించుచున్నాడు. ఇదియే 'యాతేరుద్ర శివాతమాః' అనేది మంత్రము బోధించెడి భావము యొక్క తాత్పర్యము.

ఈ విధముగా వేదాగమోపనిషత్ పురాణేతిహాస ప్రసిద్ధమగు ఈ యిష్టలింగమును ధరించిన యెడల 'తస్మాచ్చైవోఽథ వర్జితః' అనేది జగద్గురువు రేణుకాచార్య భగవత్పాదుల వారి ఉపదేశము ప్రకారము అంతరంగములోను బహిరంగములోను మంగళకారకమగు లింగమును ధరించిన శివభక్తుడు సర్వ విధములయిన పాపముల నుండి ముక్తిని బడసి జగత్తునందు సర్వోత్కృష్టమైన శోభించుచున్నాడు.

ఈ ప్రవచనము నందున ఇచ్చటివరకు వేదకాలము నుండి ప్రారంభించుకొని వచన కాలము వరకు వెలువడిన సకల ప్రమాణముల చేత వీరశైవ సిద్ధాంతము యొక్క అంతర్లింగ మరియు బహిర్లింగముల స్వరూప స్వభావములను తెలిసి కొంటిమి. లింగధారవిధి మరియు పూజా పద్ధతులను కూలంకుషముగా విచారించనైనది. భక్తి శ్రద్ధలు గలిగిన వీరశైవులు ఈ శ్రేష్ఠమైన ధర్మ స్వరూపమును గుర్తెరిగి అవశ్యముగా ఈ ఉత్కృష్టధర్మమునాచరించవలెను. అప్పుడే మనము గ్రంథోపదేశకులైన శ్రీ జగద్గురు రేణుక భగవత్పాదులవారి కృపకు పాత్రులమయ్యెదము.

ఈ విధముగా లింగధారయు, సంయమన చిత్తడు, శివలింగారాధకుడు అగు వీరశైవుడు సర్వదోషముల నుండి విముక్తిని ప్రసాదించెడి లింగపూజాంతర్భాగమైన భస్మధారణను శాస్త్రోక్త పద్ధతిలో ధరించవలెను.

ఇది శ్రీ శివయోగి శివాచార్యులవారి ప్రణీతమైన సిద్ధాంత శిఖామణి యొక్క భక్తస్థలాంతర్గతమైన లింగధారణ్ణయమును గురించిన ఆశీర్వాచనము సంపూర్ణమైనది.

ఓం శాంతిః శాంతిః శాంతిః

ది : 19-08-1990

స్థలం : శ్రీ సిద్ధేశ్వర దేవస్థానము, షోలాపూర్

ఇది షష్టమ పరిచ్ఛేదము

దీనితో శ్రీ సిద్ధాంత శిఖామణి ప్రవచన ప్రభ గ్రంథమున ఆరవ పరిచ్ఛేదము సంపూర్ణమైనది.

విశేష ప్రీతిపిక :

శ్రీ కాశీ జగద్గురు చంద్రశేఖర శివాచార్యుల వారు లింగధారణకు సంబంధించిన వేద ప్రమాణముల నెల్ల విపులముగా వివరించిరి.

భక్త స్థలమున నున్న భక్తునకు శ్రద్ధా భక్తులు నెంత మెండుగా నుండిన యెడ నతని ప్రగతి అంత గుణాత్మకముగా నుండును. ఈ శ్రద్ధ యొక్క పెరుగుదల నమ్మక విశ్వాసముల మీద నాధారపడి యుండును. గురుదత్తమైన యిష్టలింగము సామాన్యమైనది కాదనియును, విశ్వవ్యాపకమై యుండి, అగమ్యమగోచరమైన లింగము తన మేనిన యున్నదనెడి భావన నతడు పొందవలెను. ఇట్టి భావన పెంపొందించెడి విధముగనే గురూపదేశము నుండవలెనని తెలిపెడి యంశముల క్రియా దీక్ష విధానములో గలవు. స్వాయత్త దీక్ష నొసంగునప్పుడు శ్రీ గురువు యొక్క యుపదేశము నీ క్రింది విధముగా నుండునని తెలియుచున్నది.

హే వత్స! ఎతదేవ ఖలు సర్వతీతం పరవస్త్తితి

అను చాతయ!

హే వత్స ఇదమేవహి అజహర్యోరపి దుర్లక్ష్యం

నిజతత్త్వమితి నిశ్చిను!

ఈ యుపదేశ ఖండకల భావమీ క్రింది విధిన నుండునని గ్రహించగలరు.

ఓ వత్సా! ఈ యిష్టలింగము సర్వతత్వాతీతమైన పరవస్తువు.

ఓ వత్సా! బ్రహ్మవిష్ణువులకైనను దొరకని దుర్లభముగు నిజతత్త్వమిది.

ఈ యుపదేశములో నున్న యంశములు గమనార్హమై యున్నవి. శివుడే పరబ్రహ్మ. ఈ శివ పరబ్రహ్మ “అప్రమేయ మగోచర అభేద్యమైన లింగము” రూపమున నుండును.

ఈ తత్త్వము షట్ త్రింషత్ తత్త్వాల కతీతముగా నుండే మూల తత్త్వము. శివతత్త్వము యీ ముప్పది యారు తత్త్వములలోని దొకటై యున్నదని గ్రహించవలెను. శక్తి తత్త్వము కూడ నట్టిదే. ఈ లింగతత్త్వమే జగదుత్పత్తిలయలకు మూల స్థానమగుచున్నది. దీనినే పరవస్తువని యందురు. బ్రహ్మ విష్ణువులను నీ పరతత్త్వమును గాంచలేక పోయినది యొక పౌరాణిక గాథ కలదు. ఈ వివరములను నింతకు క్రితమే శ్రీ విద్యావాచస్పతి వారు తెలియజెప్పిరి. అయితే నా పరవస్తువే శ్రీ గురువు కరుణాకటాక్షము వలన మన హస్త తలమునకు వచ్చినదని భావించి కొన వలెననెడిది స్యాయత్త దీక్షలోన చెప్పబడినది.

భావమనెడిది చాల ప్రభావశాలియగు గురు తరాంశము. భావమెట్టులో సృష్టి యటుల గోచరించును. రజ్జు సర్పభ్రాంతి గూర్చి శ్రీ శంకరుడు చెప్పెను. ‘జగన్మిథ్యా’ భావమును పెంపొందించి కొనవలెనని యతడు చెప్పి యుండెను. యద్భావం తద్భవతి యనెడిది పండితోక్తి. వీరశైవము శ్రీ శంకరాచార్యుల వారి జగన్మిథ్యా భావము నంగీకరించలేదు. జగత్తు సత్యమనిరి. ఈ జగత్తు ఈశ్వర నిర్మితమనియును, ఈశ్వరుడు నీ జగత్తులో నణువణువునా యుండునని భావించవలెనని తెలిపిరి. ఆ ఈశ్వర తత్త్వము నకు మించినది లింగతత్త్వమనియును, ఆ లింగమే శ్రీ గురువు కరుణ వలన మనకు దత్తద చేయబడినని భక్తుడు భావించవలెనది, గ్రహించవలసిన విషయము.

ఇట్టి భావ పుష్టిని పెంచికొనుట యనెడిది సులభ సాధ్యమైన విషయము కాదు. తన పూర్వాశ్రమ మున నుండెడి సంస్కారములు మూలమున అవరోధము లేర్పడెడి యవకాశములు గలవు. పూర్వాశ్రయమునకు చెందిన బంధుమిత్రాదుల వలన గల్గెడి సాంగత్య దోషము వలన నవరోధములు పెరుగవచ్చును. కాలాంతరమున భక్తుడు భవిగా పరివర్తన చెంది పతనమయ్యెడి యవకాశము కలదు. శ్రీ బసవేశ్వరుల వారి యీ క్రింది వచన మీ విషమును విశద పరచుచున్నది.

హుటుపల్లిభవి, మరలి భక్తన మాడి,

పూర్వాశ్రయప కళెదు

హొందువల్లి భవియాగి హోహరముట్టలాగదు

అవన ముట్టిదవ మున్నవెప్రతగేడి

అవన శ్రద్ధకాలవే శ్వాసమాంస

క్రియాకారవె క్రిమిగళు, తద్దినవెమద్యమాంస

ఇదు కారణ, కూడల సంగమ దేవా

అవన మనెయ విచారిసదె హక్కువంగెనాయ్య కనరక (బసవ. ప. 674)

ఈ వచనపు తెలుగు రూపమిది!

పుట్టువునందు భవి, మరలి భక్తుని చేసి,

పూర్వాశ్రయమును గడచి,

హొందుటయందున భవియై పోవు వారిని ముట్టకూడదు.

అతనిని ముట్టిన వాడు మున్నున ప్రత చేటు

వాని శ్రద్ధకాలమే శ్వాసమాంసము

క్రియాకారమే క్రిములు, తద్దినమే మద్య మాంసము

ఇది కారణము కూడల సంగమ దేవా!

వాని యింటికి విచారించక పోవువానికి

నాయక నరకము

(అనువాదము డా॥ మ.లి.స్వామి)

ఈ విధిన పతన మయ్యెడి వారిని రక్షించుటయే శివాచార్యుల కార్యమై యున్నది. మఠార్యులు మహిమాన్వితమైన పాత్రను పోషించవలెను. మడపతులు నచ్చ జెప్పవలెను. సుఖాబిస్తు జంగమయ్యలు సుజ్ఞానప్రదానము చేయవలెను. సద్భక్తులు సక్రియాత్మక పాత్ర నిర్వహించవలెను. వీరు చేయవలసిన దేమిటో శ్రీ భగవత్పాదుల వారు సూత్రప్రాయముగా బోధించిరి.

వీరశైవమెంతో ప్రాచీనమైన ధర్మము. వేదాగమములకు సమానమైన ప్రాముఖ్యత నివ్వబడినది. ఇది ఆగమములలోని యుత్తర భాగమున వివరింపబడిన శైవ సిద్ధాంతమునకు చెందినదని తెలుపుచు, డా॥ చిలుకూరి నారాయణరావుగారు, పండితారాధ్యచరిత్ర, యనెడి గ్రంథమున నీ క్రింది విధముగా వ్రాసిరి.

“భిన్నా చారములతో కూడినట్టిన్ని, భిన్నార్థ ప్రతిపాదకములయినట్టిన్ని, అనేక సిద్ధాంతములు భిన్నరుచికరములై ప్రబలినవి, సాంఖ్యము, యోగము, పాంచరాత్రము, వేదమతము, పాశుపతము ఇవన్నీ వేదముల నాశ్రయించినవే. కాని, అవి వేదములోని కొన్ని భాగములను మాత్రమే తీసికొని తక్కిన వాటిని విడిచి పెట్టుతని. శైవ సిద్ధాంతమట్లు కాక సమస్త వేదమును ఆశ్రయించినది. కాబట్టి అది అన్ని సిద్ధాంతముల కంటెను ఉత్తమమైనది. కాబట్టి అది వేదము వలె పరమ ప్రామాణ్యము పొందుచున్నది”.

వాస్తవ మిట్టులుండగా కొందరనవసరమైన యపోహలను కల్పించుచుందురు. భక్తుడు తికమకకు గురియయ్యెడి యవకాశము గలదు.

భక్తుని నమ్మకము పెంచుటకై క్షేత్ర స్థాయిలో గురుస్థానమున నున్న ‘మఠమయ్య’ మరియు నతని శిష్యుణ్ణి వేద ప్రమాణములను చూపి లింగధారణ యొక్క ప్రాశస్త్యమును జనులందరికీ తెలియజేసి జనాభిప్రాయము లింగధారణకు సుముఖముగా నుండునటులను కృషి చేయవలసి యుండును. ఇదియే భగవత్పాదుల యాశయమై యుండెను.

ప్రమాణముల గురించి శ్రీ చంద్రశేఖర శివాచార్యుల వారు పిండస్థలమున వివరించిరి. ప్రమాణములన్నింటిలోను వేదప్రమాణములకే యెక్కువ ప్రాముఖ్యత గలదు. బాదరాయణుల వారు, వేదములను మాత్రమే ప్రమాణములుగా గైకొనిరి. బాష్పకారులును నీ మార్గమునే యనుసరించిరి. ఆగమములకును సమానమైన ప్రాముఖ్యత యున్నది. పురాణములకు తరువాతి స్థానం లభించును. కొన్ని శైవ పథములు నాగమములను మాత్రమే పరమ ప్రమాణములుగా స్వీకరించినవి. అందుచేత, వీటి కంత ప్రచారము లభించలేదు.

శ్రీ భగవత్పాదుల వారు కొన్ని మంత్రములను సూచన ప్రాయముగా నిచ్చి, వేదములలో లింగధారణ ప్రతిపాదించబడినదని తెలిపిరి. వీరశైవ భాష్యకారులైన శ్రీ కంఠుడు, నీలకంఠుడు, శంకరుడు శ్రీ భగవత్పాదుల వారి భావములకు విస్తృత ప్రాతిపదికను కల్పించిరి. సోమనాథుని వంటి వారు వేదాగమ పురాణాదుల నుండి ప్రమాణములను గ్రహించి భాష్యములు వ్రాసిరి. భాష్యములలోని భావములను తెలుగువారికి తెలియపరచుటకై యనుభవసారము, చతుర్వేద సారము, పండితారాధ్య చరిత్ర యనెడి గ్రంథములు సోమనాథుని చేత రచింపబడెను.

చతుర్వేద సారములోని యీ క్రింది పద్యమును గనుడి;

సీ॥ నియతి ప్రహర్షంబు మెయి ‘బ్రాణ లింగం ‘ధ
రేత్సుధీ’ యనుచును సారెకును బలుక
నర్థియై ‘ధారయే ద్యస్తు హస్తేన’ లిం
గాకారమనుచు నస్తోక లీల
నవిరళప్రీతియై ‘శివ లింగధారణం
కుర్యా’త్తనుచు నతి ధైర్య లీల
నొసర ‘పక్రాధార్య నోచ్ఛిష్టమితి నిశ్చి
తంబ’నుచు బురాణ తతినుతింప

గీ॥ సారముగ ‘శివాతనూరఘోరాపాప
కాశిని “యను శ్రుతులు గలుగునట్ల
చదివి చదివి దుష్ట జనులు లింగ
బాహ్యులగుటదేమి? బసవ లింగ! (చతుర్వేద సారము, ప.64)

ఈ విధిన ప్రమాణములను చూపెడి పద్యములెన్నియో గలవు.

పండితారాధ్య చరిత్రలో నివ్వబడిన ప్రమాణములలో ఋగ్వేదమునకు సంబంధించినవి యీ క్రింది విధముగా నున్నవి.

సీ॥ “మఱి లింగ ధారణ మహిమ వేదముల
నెఱగరే నదియు దా నెయ్యది యనిన
నదిగాదే ఋక్సుక్తి యను భవ రోగ
బిద ‘మయం మే విశ్వ భేషజో, యనగ
రతి ‘యం శివాభిమర్శన’ నాగమతిని
యతి ‘సయంమాతా అయం పితా’ యనగ
నట ‘జీవాతురాగమా’ త్తనగ
ఘటియిల్లు ముంజేతి కంకణమునకు
దర్పణం బేల యంద ‘యదం తవ ప్ర
సర్పణ’ మృంచు ఋక్సంహిత సాటి (పండితారాధ్య చరిత్ర దీక్షాప్ర.)

యజుర్వేదము నుండియును ప్రమాణముల నిచ్చుచు శ్రీ సోమనాథుల వారు సంత్యమున నీ క్రింది విధిన వ్రాసిరి:

నోమి ‘నా నిటు జగన్నుతి నిశ్చయించు
నామహానీర్తత్ర సూత్రార్థమయ్యాది
జను రుద్రసూత్రార్థ సరణి దానెట్లు
లన ‘సఘోరాంగుడవైన యోరుద్ర!
మొగి నీ మహాలింగమూర్తి యట్లాపై
నగ నవినాభావ సంబంధలీల
జనన పాపుల యంద సరిప్రకాశించు
నని యెడు గాన నిరంతర లింగ
సహితులు, భువి పాపరహితులిహ్మాడ్కి (పండితారాధ్య చరిత్ర దీక్షా, ప్ర)

ఈ బహువిధ ప్రమాణముల దృష్ట్యా, క్రియాదీక్ష వలన లింగమును పొందిన భక్తుడు నా లింగము యొక్క మహిమ నెరింగి సదా మేనిన ధరించెడి పూనికను, తన దేహము నుండి తీయననెడి ఛలమును పెంపొందించికొన వలెనని గుర్తించగలరు.

లింగము అందరికీ సులభముగా లభ్యమయెయ్యది కాదు. సంచిత పుణ్యము, పాపరాహిత్యము పొందిన వాడే లింగధారణ కర్తవు. జ్ఞానసంపన్నుడైన వాడేయిష్టలింగమును పొందగలడు. గురు కారుణ్య మెంతో నవశ్యము. అది లేనిది లింగము ప్రధానము చేయబడదు. త్రివిధ దీక్షల చేత త్రివిధ మలము దగ్ధము చేసికొనిన వాడే లింగ ధారణకు అర్హుడగును. ఇవి సాధించ కుండగ లింగమును పొందుట దుస్సాధ్యమైన విషయము.

ఈ విషయము లన్నియును పిండస్థలమున చెప్పబడినవి. పిండజ్ఞాన స్థలమున విస్తరించబడినవి. సంపాదహేయ స్థలమున సమీక్షింపబడినవి. లింగ స్థలము యొక్క ప్రారంభమున పరామర్శింపబడినవి. లింగధారణకు అర్హుడైన వానినే గురువు గ్రహించును. కరుణను ప్రధానము చేయును కదా! ఈ సందర్భమున వీటిని మరల యెందులకు చెప్పబడినవో తెలిసికొనవలసి యున్నది.

ఈ అర్హతలు గల వారి సంఖ్య పరిమితముగనే యుండుననెడిది యదార్థమైన విషయము. అర్హతలు లేని వారికి లింగ ధారణ చేసెడి గురువులుండుననెడిది వాస్తవము కాదు నిజమై నీ గురువు నిట్టి పనులను చేయడు. ఈ విషయములన్నియును గురు కారుణ్య స్థలమున తెలిసి

కొంటిమి. అల్ప సంఖ్యలో నున్న లింగాంగులు అధిక సంఖ్యాకుల ఆచార విచారముల చేత ప్రభావితమయ్యేడి యవకాశము గలదు. లింగధారులకు విహితము కాని కొన్ని యాచార సాంప్రదాయముల యెడల ఆసక్తి పెరుగ వచ్చును. ఆసక్తి యనురక్తిగాను, యనురక్తి ప్రగాఢమైన వాంఛగాను పరిణామము పొందవచ్చును. విపరీతమైన బ్రాహ్మణీకరణను పొందిన వారిని యిచ్చట యుదాహరణగా తీసికొనవచ్చును. బ్రాహ్మణాచారముల నలవరచికొని యవియే యనుసరణీయమని తెలుపుచుందురు. వీర శైవాచారముల యెడ క్రమక్రమముగా విరక్త భావన పొందవచ్చును. ఇట్టివారు కాయమున లింగమును ధరించియును మనమున యజ్ఞోపవీతమును ధరింతురు. బుద్ధిని కర్మాచరణవైపు మరల్చెదరు. అహంకార పూరిత యంతరంగము గల వారై తాము చేయునదే శాస్త్రబద్ధమని పిడివాదమును చేయుదురు. వీరశైవాచారములను నిందింతురు. పంచాచారములను పాటించెడి వారి యెడ ద్వేషము పెంచి కొనెదరు. కాల క్రమములో వీరు పతనమును పొందుదురు. ఇట్టి వారిని “లింగభవు”ల నియందురు. త్రికరణ శుద్ధి లేని లింగధారిని లింగభవి యన వచ్చును. ఇట్టి వారిని, బసవాది శివశరణులు నిరసించిరి. వివరములు గోరువారు బసవన్న వారి, తామస నిరసన స్థలమున చెప్ప బడిన వచనములను గనుడి.

‘లింగ భవి’ వర్గములో బ్రాహ్మణేతరములును, వీరశైవేతరములును అగు సాంప్రదాయముల వైపు మొగ్గు చూపెడి వారు గలరు. ఆర్య సమాజము, బ్రహ్మ సమాజము, బ్రహ్మకుమారీ పథము, ఇత్యాదుల చేత ప్రభావితమయ్యేడి వారు కొందరైతే, మనస్సుకు నచ్చిన దీక్షలను పొంది మండల కాలము పర్యంతము మరో ప్రపంచములో విహరించెడి వారు మరి కొందరు. ఇంక కొందరు హైందవేతర మార్గమున పయనిస్తూ బాబాల చుట్టూ దర్గాలచుట్టూ తిరిగెడి ఆసక్తిని ప్రదర్శించుచున్నారు.

ఈ విధముగా వీర శైవేతర మార్గములలో పయనించెడి వారిని పతనము కాకుండగ పరిరక్షించుటకై శ్రీ భగవత్పాదుల వారి యుపదేశము నుద్దేశింపబడినది. ఎంతో దుర్లభమైన లింగ ధారణ లభించిన వారు ససాధారణులనియును, వారు సాధారణ జనుల వలె ప్రవర్తించ వలదని శ్రీ భగవత్పాదులు చెప్పియున్నారు. భక్తుడైన పిండుడు పిండ స్థల లక్షణములను విడనాడవలె ననెడిదే యంతర్గతముగా నున్న భావన. ఇట్టి భావన పెంపొందించుకొన్న యెడల ఆధ్యాత్మిక ప్రగతి సిద్ధించదు. వైయక్తిక ప్రగతి లేనిది సామూహిక సంక్షేమము చేకూరదు. అందుచేత లింగధారి సావధాన చిత్తుడై వీరశైవేతర సాంప్రదాయముల నుండి దూరముగా నుండవలెను.

వీరశైవ ధర్మమున యష్టావరణము లెంతో ముఖ్యమైనవనింతకు క్రితమే తెలిసి కొంటిమి. వీటిలోని దొకటగు భస్మము గురించియును, తత్సంబంధమైన వివిధ ధారణా పద్ధతులను తరువాతి స్థలమున వివరింపబడును. లింగధారణ మరియు భస్మధారణ పరస్పరము అనుబంధముగల యంశములని తెలపుటకే యీ స్థలమున భస్మధారణ గురించి సూచన ప్రాయముగా తెలియజేయబడినది. భస్మము ధరించుట లింగధారికి తప్పనిసరియని తెలపుటయే యీ సూచనలోని యంతరార్థము.

పాల భాగమున భస్మత్రిపుండ్రములను ధరించుటయే విహితమని మున్ముందు తెలిసి కొనగలము. ఇది యిట్లులుండగా, లోకాచారములో వివిధ విధానములు ప్రచలితమై యున్నవి. గంధమును ధరించెడి వారు కొందరైతే, కుంకుమను పెట్టికొనెడి వారు నింకా కొందరు. నుసిపెట్టికొనెడి వారును గలరు. ఈ వస్తువులలో బిందువు, అర్థచంద్రము, ఊర్ధ్వపుండ్రములు, అక్షపు రేఖలు మొదలగు ఆకారములలో ఫాలము నలంకరించికొనెడి లొకికులెందరో నున్నారు. వీరి వలెనే లింగధారి ఆయా ముద్రలను ధరించెడి యవకాశము గలదు. ఇట్టి వారిని కొందరిని చూడగలము. ఇవి అన్నియును పిండుడిగా యున్న దశలో దరింపదగినవి. శివభక్తి ప్రబలి పిండుడు భక్తుడైన పిదప నీ ముద్రలను ధరించుట విహితము కాదని గ్రహించవలెను.

భస్మధారణ వలన శివభక్తి దిన దిన ప్రవర్ధమానమగును. లేని యెడల, నయ్యది సన్నగిల్లెడి యవకాశము గలదు. కుంకుమ ధారి శాక్తేయము వైపు మొగ్గు చూపవచ్చును. గంధ ధారి మధ్య సాంప్రదాయ యై కృష్ణ భక్తిని పెంచికొన వచ్చును. ఊర్ధ్వ పుండ్రధారి వైష్ణవము వైపు తిరుగవచ్చును. శివభక్తి తగ్గితే తిరోగమనమే కదా! భక్తుడు లొకికుడగుచున్నాడు. లొకికునికి భవ భాధలు తప్పవని శ్రీ భగవత్పాదుల వారు పిండ స్థలముననే నుపదేశించిరి.

సప్తమ పరిచ్ఛేదము భస్మధారణ స్థలము

ఆశీర్వాదసేము - 1

శ్లో॥ భస్మధారణ సంయుక్తః పవిత్రో నియతాశయః ।
శివాభిధానం యత్ప్రోక్తం భాసనాద్భాసితం తథా ।
మహాభస్మేతి సంచింత్య మహాదేవం ప్రభామయం ।
వర్తంతే యే మహాభాగా ముఖ్యాస్తే భస్మధారిణః ॥ (సి.శి. 7 : 1-2)

“స యేష భస్మ జ్యోతిః” జాబాల । శ్రుతి వాక్యమున శివునికి భస్మమనెడి పేరు ప్రతిపాదించబడినది. శివతత్వమును భాసిల్లజేయును గావున దీనికి భస్మనెడి పేరు గల్గినది. ఇట్టి భస్మము నెవ్వరు ధరింతురో వారు పవిత్రులుగను, నియతాశయులుగనూ అగుచున్నారు. పరమాత్మను “మహాభస్మ”మని భావించుటయే యనెడిది నిరుపాధిక భస్మమనియు, ఈ నిరుపాధిక భస్మమును ధరించుటయే ముఖ్యమైన భస్మధారణయని అందురు. ఈ విధమున భస్మమును ధరించినవాడే నిరుపాధిక భస్మధారులు.

నిరుపాధిక భస్మధారిణః

భస్మధారణ, స్వేష్టలింగ పూజ యనెడి నిత్యకర్మకు ప్రధానాంగమైయున్నది. భస్మధారణ రెండు విధములు. అవి- సోపాధిక మరియు నిరుపాధికములు. శ్రీ జగద్గురు రేణుక భగవత్పాదులవారు, నిరుపాధిక భస్మధారణను, ముఖ్యమైనదానిగా యెంచిరి. “ప్రభామయం మహాదేవ మహాభస్మేతి సంచింత్య” అని ఆజ్ఞను విధించిరి. ప్రకాశమానమైనవాడును, మహాదేవుడును మహాభస్మమేయని సర్వదా చింతించవలెననెడిది శ్రీభగవత్ సాదులవారి యుపదేశము. పరమశివుని యొక్క చైతన్యము పిండాండములోను, బ్రహ్మాండములోని పరివ్యాప్తిని పొందియున్ననూ అద్దానిని పిండాండములోనే కన్గొనుటయే శ్రేష్ఠతరమగును. బ్రహ్మాండమునగాంచుట సుసాధ్యమైన పని కాదో. ఊడాండమున నరయుట సులభతరము మరియు శ్రేయస్కరము. పిండాండమునందు, పరమశివుని గనుటకు హృదయమే తగినస్థానము. “ఆత్మని శివ స్థితః” (సి.శి. 5.35) యనెడి శ్రీ రేణుక భగవత్పాదులవారి వాక్కులు ఈ విషయమునే సూచించుచున్నవి. శ్రీజగద్గురు రేణుక భగవత్పాదులవారు మూడు ఉపమానముల నిచ్చి యీ విషయమును సుస్పష్టము చేసిరి. గమనించండి.

- (1) చంద్రకాంతే యథాతోయం
- (2) సూర్యకాంతే యథా నలః
- (3) బీజే యథాంకురః (సి.శి. 5.35)

చంద్రకాంత శిలలో నీరును, సూర్యకాంత శిలలో అగ్నియును, విత్తులోన మొలకయు నే విధముగా నమరియుండునో నా విధిననే దేహములో శివుడున్నాడని తెలుపబడినది. దేహమునకు హృదయమే కేంద్రస్థానమైనందున, శివుడచ్చట నెలకొని యుండునని గ్రహించవచ్చును.

జగదాదిన శ్రీ జగద్గురువు రేణుక భగవత్పాదుల వారు చెప్పిన వాక్కులను, ద్వాపరయుగమున వేదవ్యాసులవార గ్రహించి శ్రీ గీతాచార్యుని ముఖమున తెలియజెప్పిరి కనుడి:

శ్లో॥ ఈశ్వరః సర్వభూతానాం హృద్దేశేర్జున తిష్ఠతి ।
బ్రామయన్ సర్వభూతాని యంత్రారూఢాని మాయయా॥

లోకములలోని సర్వజీవుల హృదయస్థానమున శివుడు నిలిచియుండునని తెలుపబడినది.

హృదయమే భగవన్మందిరమని గ్రహించవలెను. స్థూలబుద్ధిగలవారు హృదయమందిరముననే పూజలను సల్పెడిమర్థము గల్గియుండక. బాహ్యముననున్న దేవాలయాదుల నాశ్రయింతురు. సూక్ష్మబుద్ధియుతుడు అటుల చేయడు. హృదయ మందిరమునందుననే శివునికి తన యర్చనలిచ్చును.

బాహ్యమందిరములలోన వెలిగెడి దీపము ప్రమిద, వత్తి మరియు తైలములయుపాధిచేత వెలిగి వెలుగునిచ్చును. ఈ కాంతి పరిమిత ప్రకాశమునే యిచ్చును. హృదయమందిరమున వెలిగెడి దీపము నిరుపాధికమైనది దాని జ్యోతి నిర్మలమైనది. దాని శ్రావణమునకు పరిమితులుండవు. ధగధగా మెరిసెడి హృదయ జ్యోతి నలుదిక్కుల యందున నుండెడి అజ్ఞానాంధకారమును పటాపంచలు చేయును.

అంధునికి దీపము వెలుగునివ్వజాలదు. అతనికెటుచూచినను, కారుచీకటి కమ్ముకొని యున్నట్లుల కనిపించును. అదేవిధిన త్రిమలావృతడై, మాయ యొక్క ప్రభావమునకు గురియై, జ్ఞానదృష్టి రాహిత్యమును పొందిన సామాన్యుడు, హృదయమందిరములోని దీపమును చూడజాలదు. బయలున చీకటి యావరించినప్పుడు, మనుష్యుని బాహ్య వ్యవహారములన్నియును, నిలిచిపోవను. ఆటలనే, అంతరంగమున యజ్ఞానమనెడి యంధకారమును గల్గినవాని సాధన అనాది కాలమునుండి నిలిచిపోయినది. బయట చుట్టూ చీకటి యావరించినచో దీపము నేర్పాటు చేయుటకై మనుజుడు యత్నించెడిది చూస్తూ ఉన్నాము. అయితే, ఇతడు అనాది కాలమునుండియును నంతరంగమున చీకటిని గల్గియున్నాడు. ఇది ఆశ్చర్యమును కల్గించెడి విషయమే కదా! దీనిచేత స్పష్టమయ్యేడిదేమనగా, ఇతనికి బాహ్య వ్యవహారముల గూర్చి ఎంత ఆసక్తిగలదో, అంత ఆసక్తి అంతరంగ వ్యవహారముల గురించి లేదని స్పష్టమగుచున్నది. అంతరంగములోని యంధకారము జీవుని ముక్తికి ప్రతిబంధకమగును అయితే, అది సంసారములోని భుక్తికి ప్రతిబంధకమగుటలేదు. “భుక్తికి చెందిన సుఖమహంసారములో గల్గినచో ముక్తినియరనెడి వారుందురే?” ఇట్టి వారికి అంతరంగములోని చీకటిని దూరము చేసికొనవలెననెడి యాలోచనయైననూఉండునే?

భూమి, భూమ, హేమములు గొప్ప ప్రలోభదాయకములగుచున్నది. జీవునిలో వీటిని యధికముగా పొంది భోగముల యందు మునిగి తేలాలనెడి కోరికమెండుగా యుండును. ఇవన్నియును జగత్తులోని ఆకర్షణలు. అయస్కాంతము, ఇనుము నాకర్షించినయటులే యివి మనుజుని సంసారమువైపునకు లాగికొని వెడలుచున్నవి. సాంసారిక భోగుల జీవితము, దీపము యెడల ఆకర్షణ పెంచికొని, అద్దానిని తాకి, యెడలును కాల్చికొని, మరణమును వరించెడి దీపపు పురుగువంటిదే. అందుకే భర్తహరి యీ క్రిందివిధిన తెలిపిరి.

“భోగా న భుక్తా పయమే వభుక్తాః”

భోగమనెడి పదమునకు, అమరసింహాడీ క్రిందివిధిన అర్థమును తెలిపెను.

“భోగః సుఖే స్త్రాడి భృతా కావహేశ్వరణాకాయయోః”

వీరి వాక్కు ప్రకారము భోగ అనే పదమునకు స్రక్చందన వనితాది విషయముల చేత ప్రాప్తమయ్యెడి సుఖము, పాము పడగ మరియు పాముయేను అనెడి అర్థములు గలవు.

భోగమనగా సుఖములే యనెడి భావము సర్వత్రా వ్యాపించియున్నది వాస్తవముగా, భోగమనగా సుఖ దుఃఖముల యను భోగమనెడి మరొక యభిప్రాయము కలదు. ఈ క్రింది శాస్త్రోక్తిని గనుడి.

“సుఖదుఃఖాన్యతార సాక్షాత్కారః భోగః”

ఈ భావనకు గల కారణము యెట్టిదో యెరుగవలసియున్నది. వనితాదుల వలన సుఖముతోపాటుగా దుఃఖము కూడ యనుభవములోనికి వచ్చును కదా! అందుచేత భోగమనగా సుఖ దుఃఖముల సమిష్టి రూపమని గ్రహించుటలో యోచిత్యముండును.

సంసారమున సుఖానుభవము కొంతమేరకే లభించును. అధికంగా దుఃఖప్రాప్తియగును. ఆవగింజంత సుఖమునాశించెడివాటికి అనంత సాగరమంత దుఃఖము వెన్నంటియే యుండును. అజ్ఞులు ఈ విషయమునెరుగరు. కళ్ళు మూసికొని భోగానుభవమునకై పరుగులు తీయుచు, రాబోవు ప్రమాదములెట్టివో యనెడి యోచన గల్గదు.

వనితాదులతో సరసమాడుట యనేది విషసర్పముతో ఆడికొనిన యటులే, పాములవాడు పాము కాటుచేత ప్రాణములు వీడుటలేదా? అట్టియెడ సామాన్యుడు ప్రాణములను మిగిల్చికొనగల్గునే.

మహాయోగులే పాములతో క్రీడించి, ప్రమాదములకు గురికాకుండ నుండగలరు. ఈ విషయమున సాకార శివుని యుదాహరణగైకొనవచ్చును. “భోగే భవాని” యనెడి వాక్కు ప్రకారము భోగపురుషుడై యుండియును మహాయోగేశ్వరుడైనందున భోగభూషణుడై ప్రకాశించుచున్నాడు. భోగభూషణుడనగా నాగభూషణుడేయని గ్రహించవలెను.

శివానుగ్రహమును పొందివారికి శివునికుండెడి శక్తులు లభించునని శివభక్తుల చరిత్రలు తెలుపుచున్నవి. శివభక్తి చేత శివుని ప్రసన్నుని జేసికొని, శివ దత్తమైన చక్రమువలన అజేయుడై లోకపాలకుడుగా వినుతింపబడెడి శ్రీమహావిష్ణువును శివునివలె భోగమును తన వశములోనికి తెచ్చికొని భోగశయనుడైనాడు. సర్పమతనికి శయ్యయై సుఖము నిచ్చుచున్నది కదా.

ఈ ఇరువురి యనుభవమువలన తెలియునదేమనగా భోగి కాదలచినవాడు యోగిగానో లేదా భక్తునిగానోకావలెను. అట్టియెడ, భోగికానివాడు యోగికాలేడనే లోకోక్తిని విస్మరించవలెను. భక్తియోగమును పొందనివాడు భోగి కాలేడు, అని గ్రహించవలెను.

యోగమనగా నియమబద్ధుడై జీవించెడి జీవనముయొక్క ఒక కళ. విద్యుత్తును ఉపయోగించెడి కళను ఎరిగినవాడు దాని నుండి తన నిత్యవ్యవహారములను చేసికొనుచూ సుఖముగా కాలమును గడుపును. అయితే, ఏతద్రహస్యమును తెలియనివాడు కాలానికి అతిథిగా పోవుటలేదే! అటులనే బ్రతుకుయొక్క కళను ఎరిగిన భోగి చిరంజీవియై సుఖముగా నుండును. అద్దానిని ఎరుగనివాడు ‘భోగే రోగ్భయం’ అనేది భర్తృహరియొక్క వచనము ప్రకారము రోగియై వేదననుభవించుచున్నాడు. ఈ విషయమున శ్రీనిజగుణ శివయోగుల వారి వాక్కులు చూడదగినవిగా యున్నవి.

బేడ బేడ భోగదాడనాట

నోడు సంజువెరసిద సవియూట

కీడు కడెయోలిహాడు మాయెయ కై మాట (క్రై.ప.జీ. 17)

తెలుగు రూపమిది:

వేడ వేడ భోగములొడనాట

చూడు విషము కలిసిన చవితిండి

కీడు కడననుండు, మాయదికైయాట.

శ్రీమన్నిజగుణ శివయోగిగారు కేవలము భోగాసక్తులైనవారిని జాగరూకులైయుండుడని హెచ్చరించిరి. ఈ నుడిని విని జాగరూకులై యుండెడివారు తగిన సత్పుత్రములను పొందగలరు. అయితే మనమందరము భోగులమై ఎక్కువరోజులు బ్రతుకవలెనని అనుకొనిన యెడల అది ఎటుల సాధ్యమగును? ప్రజ్వలించెడి ప్రదీపమున చీకటి యావరించలేని యటుల అంతరంగములోని ఆత్మజ్యోతి చింతనయందు తల్లీనుడైయుండెడివానికి జనన మరణ భయములు వుండవు. అంతరంగమునందు పరమశివుని చింతనరూపమైన ఈ నిరుపాధిక లేదా మహాభస్మమును ధరించుటచేత ఎట్టి ఫలము ప్రాప్తమగును? అనెడి ప్రశ్న ఉదయించును. జనకుడు యాజ్ఞవల్క్యునితో అడిగిన ప్రశ్న ఈ క్రిందివిధముగా నున్నది.

**శ్లో॥ “అథాజనోహః వైదేహః స హోవాచ యాజ్ఞవల్క్యుం భస్మ
ధారణాత్ కిం ఫలమప్లుతయితి, స హోవాచ తద్భస్మధారణాదేవ
ముక్తిర్భవతి తద్భస్మధారణాదేవ సాయుజ్యమాప్నోతి। స సాపున
రావర్తతే। స యేష భస్మ జ్యోతిరితియే యాజ్ఞవల్క్యుః।**

**“జనకోః వైదేహః స హోవాచ యాజ్ఞవల్క్యుం భస్మధారణాత్
కిం ఫలమప్లుతే? న వేతి। తత్ర పరమ హంసాః సంపత్కారుణీ
శ్వేతకేతు దుర్వాస హావభునిదాపేజదభరత దత్తాత్రేయరేవతక
భుశుండ ప్రభృతి యోషి విభూతిధారణాదేవ ముక్తాః శ్మయః స
ఏషాభస్మజ్యోతిరితి వే యాజ్ఞవల్క్యుః**

(బృహజ్ఞాబాలోపనిషత్తు - ఏడవ బ్రాహ్మణము 2 - 3)

జనకుడు మరియు యాజ్ఞవల్క్యుల పేర్లను (ఎరుగనివారెవరు? సాక్షాత్తు సూర్యభగవానుడి ఉపాసనచేత సకలశాస్త్రములను ఎరిగినవారు యాజ్ఞవల్క్యులైతే సకల భోగముల మధ్యన యుండియు యోగజీవనమును గడిపినవాడు జనకుడు. దేహధారిగా యుండినను దేహము యొక్క అభిమానమును త్యాగముచేయుటచే అతనికి వైదేహజనకుడు అను పేరు ప్రాప్తమైనది.

ఆ వైదేహ జనకుడు మహాజ్ఞానియైన యాజ్ఞవల్క్యునితో ఇటుల ప్రశ్నించెను. ఈ చిద్భస్మమును ధరించుటచేత అయ్యెడి ప్రయోజనము ఏమి? మరియు ఎవరెవరు దానిని ధరించి ఫలమును బడసినారు? అప్పుడు యాజ్ఞవల్క్యుడు ఓ రాజా! ఈ అంతరంగపు భస్మధారణచేత సాయుజ్య కైవల్యము ప్రాప్తమగును. ఈ సంసారమునందున పునరావృత్తి సంభవించదు. ఈ భస్మమును ధరించిన సంవత్సరక, అరుణి, శ్వేతకేతు, దూర్వాస, ఋభు, విదాఘ, జడభరత, దత్తాత్రేయ రైవతక మరియు భుశుండరే మొదలైన పరమహంసలు ముక్తిని బడసిరి.

ఈ విధముగా బృహజ్ఞాబాలోపనిషత్తునందు ఈ నిరుపాధిక భస్మధారణ జతకు సోపాధిక భస్మధారణ విధానమును విస్తృతముగా ప్రతిపాదించబడినది.

శివమహాపురాణమునందు నిరుపాధిక భస్మధారణ గురించి ఈ విధముగా చెప్పబడినది.

“ఏకం జ్ఞేయం మహాభస్మ ద్వితీయం స్వల్ప సంజ్ఞకం” (శివపురాణము - విద్య - 24-2)

శివమహాపురాణములో మహాభస్మ అనేది పదము ఉపయుక్తమైనది. ఇది గమనార్హమైన విషయము “తరతి శోక మాత్మవితే” అనేది శ్రుతి ప్రమాణము ప్రకారము చిద్భస్మము, మహాభస్మము, నిరుపాధిక భస్మము అని పిలిపించుకొనెడి పరశివజ్ఞానమును తన అంతరంగమునందు సాక్షాత్కారము చేసికొనినవాడే ఈ శోకసాగరమును దాటగలడు.

సంసారము యొక్క సకల దుఃఖముల నివృత్తికి ఈ చిద్భస్మము దివ్యోషధమైయున్నది. ఈ కారణము వలన మనుష్య జన్మను ఎత్తిన ప్రతి ఒక్కడు తన ఆయుష్యమున్నంతవరకు దీనిని ప్రాప్తముచేసికొనవలెను. లేనియెడల యమశిక్ష తప్పదు కదా!

ఒక చక్రవర్తి యొక్క ఆస్థానమునకు రత్నపు వ్యాపారి యొకడు వచ్చి మహారాజునకు అత్యమూల్యమైన రత్నమును సమర్పించి ఈ క్రింది విధముగా నివేదించుకొనెను. ఓ రాజా! ఇది యొక్క దివ్య రత్నము. ఇంతటి అమూల్యమైన రత్నమును ధరించెడిసామర్థ్యము సామాన్యజనులకు వుండదు. అందుచేతనే తమరి సన్నిధికి విచ్చేసితిని. దీనిని శ్రేష్ఠులైన రత్న పరీక్షకుల చేత పరీక్షింపజేసి దీనికి నిర్దిష్టమైన వెలను యిచ్చి నన్ను అనుగ్రహించవలెను. మరియుక మహత్వపూర్ణమైన విషయమేమనగా దీని వెల యొక్క నిర్ధారణయందు అవధానత అయిన యెడల ఇది చిట్టిచూరు చూరగును. ఈ కారణమున రత్నమునకు అవమానము కాని యటుల దీని వెలను నిర్ధారించవలెను.

వ్యాపారి యొక్క ఈ మాటలను వినిన రాజుకు ఆనందము మరియు ఆశ్చర్యము కలిగెను. ఆ క్షణమునందుననే తన రాజ్యమునందుండెడి అనేక రత్న పరీక్షకులను పిలిపించి వారికి ఆ రత్నమును యిచ్చి దాని యోగ్యమైన వెలను నిర్ధారించుటకై ఆజ్ఞాపించెను. రత్న పరీక్షకులు ఎల్లరూ దానిని బాగుగా పరీక్షించి ఒకడు పదివేలు, మరొకరు యిరువది వేలు, మరొక్కడు యాభైవేలు, ఈ విధముగా తమతమకు తెలిసిన రీతి మూల్యమును నిర్ధారణచేసి మహారాజుకు నివేదించిరి. వారు తమ మూల్యమే సరియైనదని పరస్పరము వాదులాడుకొనుచూ కలహమునకు దిగిరి. దీనిని చూసి రాజుకు సమాధానము కాలేదు. వీరెవ్వరునూ శ్రేష్ఠమైన పరీక్షకులు కారని నిశ్చయించి దేశదేశముల యందు ఈ క్రింది విధముగా దండోరాను వేసెను.

అనుభవజ్ఞులైన రత్నపరీక్షకులు వుండినయెడల తన ఆస్థానమునకు రావలెను. వారికి యోగ్యమైన బహుమానమునుబట్టి సత్కరించెదము.

రత్న పరీక్షకు సంబంధించిన వార్త కర్ణోపకర్ణముగా దేశము మొత్తమునకు వ్యాపించెను. దేశములోని మూలమూలల నున్న రత్న పరీక్షకులు రాజు యొక్క ఆస్థానమును చేరిరి. వచ్చిన రత్నపరీక్షకులు నొక్కొక్కరిని పిలిచి ఈ విద్యను నేర్చిన గురువు ఎవరు? నీకు గల అనుభవము యెన్ని సంవత్సరముల మేరకు గలదు? మొదలగు ప్రశ్నలను మహారాజుగారు వేయదొడంగిరి. చివరకి వీరందరికినీ గురువైన యెనభై సంవత్సరముల అనుభవము కలిగి తొమ్మిది సంవత్సరములు వయసు గల వయోవృద్ధుడొకడు రాజు యొక్క ఆస్థానమునకు వచ్చెను. రాజుకు పరమానందమయ్యెను. కారణమేమనగా మిగిలివారందరూ ఈయన శిష్యులై అయివుండిరి. మహా అనుభవజ్ఞుడైన యితనివలననే రత్న పరీక్ష జరుగవలెనని విచారించి రత్నమును అతనిచేతికిచ్చి దీనిని పరీక్షించి దీని మూల్యమును నిర్ధారించవలసినదని ఆజ్ఞాపించెను.

ఆ రత్నమును తన చేతికి తీసికొనిన ఆ వృద్ధుడు రాజుతో ఇట్లులనెను. ఓ రాజా! దీనిని పరీక్షించుటకై ఒక సప్తాహము సమయము కావలెను. ఈ కారణమువలన తాము నాకు స్వతంత్రమైన ఒక గదిని ఏర్పాటు చేయుడి. ఒక వారము పిదప దీనియొక్క వెలను నిర్ణయించి చెప్పగలను. రాజు ఈ వృద్ధుని మాటలను విని అతడు చెప్పినయటులనే తగిన వసతిని ఏర్పాటుచేసెను. జనులకు దినదినము కుతూహలము హెచ్చుచుండెను. నిర్ధారించిన సమయమునకు ఆ వయోవృద్ధుడు ఆస్థానమునకు వచ్చి “ఓ రాజా! ఈ రత్నము ఒక కోటి రూపాయల విలువ చేయును” అని చెప్పెను.

ఇతడి వెలయొక్క నిర్ణయమును విని రత్నాల వ్యాపారి సంతోషపడయ్యెను. అయితే రాజుగారి మనస్సుయందు ఒక ప్రశ్న తలయెత్తెను. దీనియందుండెడి విశిష్టత ఎట్టిది? ఇంత పెద్దమొత్తములో ధనమును ఎందుకివ్వవలెను? అనెడి ప్రశ్న అతనిని వేధింపజొచ్చెను. రాజు ఆ ప్రశ్నలకు బహిరంగముగనే రత్న పరీక్షకుని వుద్దేశించి అడిగెను. అప్పుడావయోవృద్ధుడు ఓ రాజా! ఇదియొక సిద్ధరత్నము. ఇది స్వయం ప్రకాశమానమైనది. ఇది యుండెడి గదిలో దీపమును వెలిగించెడి యావశ్యకత యుండదు. దీని వెలుగు వలన చీకటి చెల్లాచెదరగును. అంతేకాదు. ఈ రత్నము ఎవరివద్దనుండునో వారి మనోరథములు నెరవేరగలవు. రత్నము యొక్క మహిమను ఎరిగిన రాజుకు ఎంతో సంతోషము చేకూరెను. వ్యాపారికి కోటి రూపాయలను యిచ్చి పంపించివేసెను. రాజు మనసులో ఈ రత్న పరీక్షకునికి ఏమి బహుమానము ఇవ్వవలెననెడి సందేహము పొడసూపెను. ఆస్థానములో నున్న విద్వాంసులందరినీ అడుగగా వేయి, అయిదువేలు, పదివేలు మొదలగు ఖ్విభిన్నమైన అభిప్రాయాలు బయల్పడవలెను. నిర్దిష్టమైన సలహా రానందున రాజునకు సమాధానముకాలేదు. మరల దేశమునందు దండోరా వేయించెను. రత్న పరీక్షకునికి ఎంత బహుమానము ఇవ్వవలెనని ప్రశ్నించెను. దేశము మొత్తము యిదే వార్త. తత్వజ్ఞునియైన తపస్వియొకడు రాజు ఆస్థానము ముందునకు వచ్చియుండెను. ఈ గందరగోళమును చూచి ఒక క్షణకాలమువరకు నిలిచి యుండి అన్ని విషయములను ఎరింగెను. రాజు దగ్గరికి వెళ్ళి అతనితో యిటులనెను. నేను రత్న పరీక్షకునికి వెలకట్టెదను. రాజుకు చాలా సంతోషమయ్యెను. మనుష్యుల వెలను మహాత్ములే కట్టగలరు కదా? అని ఆలోచించెను. ఆ మహాత్మునికి ఈ విధముగా వినతిని చేసికొనెను. ఓ యోగీశ్వరా! ఈ రత్న పరీక్షకునికి ఎంత మానధనమును ఇవ్వవలెను? అప్పుడు ఆ మహాత్ముడు ఆ వృద్ధుని ఆపాదమస్తకము పరిశీలించి అతనిని కొన్ని ప్రశ్నలను అడిగెను? అని ఈ క్రింది విధముగా నుండెను.

మహాత్ముడు:- ఓ పరీక్షకా! నీ వయస్సు ఎంత?

రత్నపరీక్షకుడు:- స్వామీ! నాకు తొంభైతొమ్మిది వర్షములు నిండవచ్చునవి.

మహాత్ముడు:- రత్న పరీక్ష వ్యవహారమును ప్రారంభించి ఎన్ని సంవత్సరములయినది?

రత్నపరీక్షకుడు:- ఎనుబది సంవత్సరములయినవి.

మహాత్ముడు:- ఇంత సమయమును రత్నపరీక్ష కొరకు మాత్రమే వెచ్చించితిరా?

రత్నపరీక్షకుడు:- ఔను స్వామీ! (అభిమానముతో బదులు పలికెను)

మహాత్ముడు:- నీ అంతరంగమునందు ఒక రత్నమున్నది కదా! దానిని కంటివా?

రత్నపరీక్షకుడు:- ఏమి స్వామీ! రత్నములు సురక్షితమైన ప్రదేశములు ఇనుప పెట్టెలయందు వుండును కదా! అంతరంగములో వుండునే?

మహాత్ముడు:- ఔను. హృదయమైనను ఒక కారాగారమే. దానిలో ఒక దివ్య రత్నమున్నది. అ ద

రత్నపరీక్షకుడు:- ఓ స్వామీ! లోపల ఒక రత్నముండునని నీవలెననే వింటిని. దానిని నేను చూడనూ లేదు. ఈ అనుభవము నాకులేదు.

రత్నపరీక్షకుని ఈ వుత్తరమును వినిన మహాత్ముడు ఏమయిన నుండెడి ఈ రాళ్ళనే రత్నములని తెలిసికొనివాటిపరీక్ష నిమిత్తము అమూల్యమైన ఆయుష్షమును వెచ్చించి తనలోనున్న జ్ఞానరత్నమును చిన్నచూపుకు గురిచేశినాడని రత్న పరీక్షకుని గురించి కృద్ధుడయ్యెను. అతడు రాజుతో ఓ రాజా! మధ్యాహ్నపు యెండ యందు యితని శరీరము మీద గల బట్టలన్ని తీసివేసి ఒక స్తంభమునకు కట్టి వేడి వేడి నీళ్ళను పోసి చర్మము కందిపోయిన పిదప బలమైన వేయి పెట్టులను పెట్టుడి. ఇదే యితనికి యివ్వదగిన యోగ్యమైన బహుమానము. అప్పుడు రాజు ఓ మహాత్మా! ఇతనికి యివ్వవలసిన బహుమానమేమి? అని నేనడిగితే మీరు శిక్షనే విధించుచున్నారే. ఇది న్యాయమా? అప్పుడు ఆ మహాత్ముడు రాజుతో యిట్లులనెను. ఓ రాజా! అంతరంగము నందలి పరమాత్ముడనెడి రత్నమును తెలిసికొనజాలక ఆయుష్షమునంతను వృథముగా గడిపిన ప్రతియొక్క మనుష్యునికి చివరన యిట్టి బహుమానమే దొరుకును. జీవనమునందు ఏమి సంపాదించిననూ దానినంతనూ బంధు బాంధవులెల్లరూ పంచుకొనెదరు. మెనిమీద వుండెడి వెలగల వస్త్రములనైనను విప్పికొని సాధారణమైన వస్త్రముల తొడిగి మట్టిలో పూడ్చిగాని, అగ్నికు ఆహుతి చేసికాని, మరో విధమునగాని చేతురేగాని ఇంకేమియును వుండదు. భౌతికసంపాదన ఎంతమేరకు చేశిననూ చివరకు లోకమునుండి అతనికి దొరికెడి పురస్కారము ఇదియే. అందుచేత యితనికి బుద్ధి చెప్పవలెనని ఈ శిక్షను విధించితిని. వీనికి యింకను ఆయుష్షము కలదు. ఇకమీదనైనను జాగరూకుడై అంతరంగములోని పరమాత్ముని తెలుసుకొనవలెననియే నా శిక్ష యొక్క అంతిమలక్ష్యము.

మహాత్ముని ఈ ఉపదేశమును విని ఆ వయోవృద్ధుడే కాదు. రాజే కాదు. సకల జనులు జాగరూకత వహించినవారైరి. ఆ పూజ్యపాదుల జ్ఞానామృతమును పానముచేసి అంతరంగమునందుండెడి జ్యోతిని ఎరిగినవారై కృతార్థులైరి.

పరమాత్మునికి ఉపనిషత్తునందు భస్మ జ్యోతి అను పేరు గలదు. ఈ కారణము వలన భస్మజ్యోతి స్వరూపమైన ఆ పరశివుని హృదయమున నిరంతరము చింతించునదే నిరుపాధిక భస్మధారణయగును. ఇంతటి నిరుపాధిక భస్మధారణవలన సాధకుని దుర్వాసనలన్నియు వైదొలగి అతడు పవిత్రాత్ముడగుచున్నాడు. అందుచేత పూజ్యపాదులు శ్రీ జగద్గురు రేణుకాచార్యులవారు ఈ భస్మధారణ స్థలము యొక్క ప్రారంభమునందున సర్వశ్రేష్ఠము, ఉపాధిరహితము అయిన నిరుపాధిక భస్మధారణను తెలియపరచి ఇకముందు సర్వజనోపయోగమైన శరీరము మీద ధరించబడు సోపాధిక భస్మస్వరూపమును, మహాత్వమును, ధారణా విధిని, మరియు నిర్మాణవిధులను విస్తారముగా ఉపదేశించినారు.

ఓం శాంతిః శాంతిః శాంతిః

దినం॥ 21-08-1990

స్థలం: శివానువుర మంగళ భవనం, షోలాపురం

విశేష ప్రీతిపిక :-

శ్రీ కాశీ జగద్గురు చంద్రశేఖర శివాచార్య మహాస్వాములవారు శ్రుతిచేత ప్రతిపాదించబడిన నిరుపాధిక భస్మధారణ గురించి సవివరముగా ఉపదేశమునిచ్చిరి.

భస్మధారణ భారతావనిలో బహుకాలము నుండి గౌరవింపబడుచున్నది. వేదకాలము నుండియును భస్మధారణ సాధకుల మన్ననలను బడసినదని తెలిపెడి యీ క్రింది పద్యమును గమనించండి.

సీ ॥ తగ మంత్రితం భస్మధారయేత్తని మ్రోయు
నాగిని శ్వేతాశ్వతరోపనిషది
నెరయ జాబూలోపనిషది సవీవభ
స్మ జ్యోతి'రని మ్రోయు మఱియునట్ల
మహిమ 'భూత్యైన ప్రమధితప్య'యని మ్రోయు
నా యజుర్వేదంబు నదియు గాక
మఱియగ్నిరితి భస్మ' మన వాయురిత భస్మ
మన యధర్వణ శిరస్సు నందు మ్రోయు
ననుచు జదివి చదివి "యామనాయ సుతభస్మ

విముఖ వృత్తి జెంది వెట్టి జమ్మ
లెట్టి పాపమంతలోనె”

కామ్రుగురుచిత్త, నలిన భృంగ సోమనాథలింగ! (అన్యవాద కోలాహలము)

ఈ పద్యములో “సవివ భస్మ” యనెడిది కీలకమైన యంశము. “సవివ భస్మజ్యోతిః” అనెడి దానికి వావిళ్ళవారి ప్రతిలోని లఘుటీకలో ఆ భస్మమే తేజస్వరూపమనెడి యర్థము నివ్వబడినది. భస్మమనెడిది జ్యోతి స్వరూపమనియును, జ్యోతి తమస్సును దూరము చేయునటులే, భస్మము అజ్ఞానమును దూరముచేయుచున్నది భస్మము జ్ఞానప్రదమని గ్రహింపవలెను.

జ్ఞానము రెండు విధములుగా నుండును. మొదటిది వస్తుపరమైనది. రెండవది యాధ్యాత్మపరమైనది. మొదటిది భౌతిక విజ్ఞానమైతే రెండవది ఆత్మతత్త్వమునకు సంబంధించినది. ఈ ఉభయ విధములగు జ్ఞానము భస్మధారణ వలన లభించునని తెలుపబడినది. ఈ కారణముననే నిరీశ్వరవాదులైనను భస్మమును ధరింతురని నాస్తిక సాంప్రదాయముల వలన తెలియుచున్నది.

“సవివభస్మజ్యోతిః” అనెడి దానిని మరొకరీతిన అర్థము చేసికొనెడి యవకాశము గలదు. “అతడు, జ్యోతి స్వరూపుడగువాడు, భస్మముగా నెరుంగవలెను. ఇచ్చట భస్మమనగా ప్రకాశమని గుర్తించవలెను. వేదాంత పరిభాష ‘స’ అనగా పరబ్రహ్మ ‘సోహం’ అనెడి యద్వైతుల వాక్కులును, ‘శివోహం’ అనెడి శివాద్వైతుల వాక్కులను చిర పరిచితములే భస్మము పరబ్రహ్మక భేదము చూపబడినది. భస్మమే శివుడు శివుడే భస్మము యనెడి యభేదభావమున కాస్కారముగల్గుచున్నది.

అష్టావరణములలోని గురులింగ జంగములను శివుని యభిన్నరూపములుగనే భావించవలెనని శివాగమములు తెలిపినవి. రుద్రజాబాల ఉపనిషత్తు భస్మమును కూడ శివుని య భిన్న స్వరూపముగా భావించవలెనని తెలుపుచున్నది. ఈ విషయమును విశదపరచెడి శ్రుతి వాక్యములను గనుడి.

శ్లో ॥ భస్మ ధ్యానాత్సం ధానం భవతి భస్మధ్యానాత్ పంచాక్షరీ

స్మరం భవతి తస్మాద్ధ్యానాత్ స్థాణత్వం గచ్ఛతి

సవిష భస్మ జ్యోతిః సవిష భస్మ జ్యోతిః ॥

(భాస్కరాబాలోపనిషత్తు)

ఈ శ్రుతి వాక్యమున “భస్మజ్యోతిః అనగా జ్యోతిర్లింగ”మనెడి యర్థము చెప్పబడినది. ఈ విషయమును వివరించెడి డా॥ రుద్రప్పగారి వాక్కులను గమనించుడి.

“భస్మమనగా జ్యోతిర్లింగము. మనుష్యుడట్టి జ్యోతిర్లింగమయమైన భస్మధారణ చేత శుద్ధాత్ముడగును. ఆ భస్మ(ము) పరశివా పరనామపరబ్రహ్మము కనుక ఆ జ్యోతిర్లింగ స్వరూపము చేత ఉజ్వలించుచుండును. అందువలననే దానికి భసితమని పేరు గలదు. ఆ మహాభస్మము జ్యోతిర్లింగమైన మహాదేవస్వరూపమని భావించి ఏ లింగధారులు వర్తించుచుండురో ఆ శ్రేష్ఠులైన జనులు నిరుపాధిక భస్మధారులని పిలువబడుదురు”.

(శ్రీ వీరశైవ సిద్ధాంత శిరోమణి - పేజీ 237)

ఈ వివరణ వలన తెలియునదేమనగా భస్మము సాధనము భూమికని పోషించుననెడి భావన స్థానములోనియ్యది సాధ్యమనెడి భావన పెంపొందును. ఇట్టిస్థితి యందున అంతర్లింగాను సంధానమునకును నిరుపాధిక భస్మధారణకును భేదముండదు. లింగధారణ సందర్భమున నుపదేశించిన యంతర్లింగము కూడ జ్యోతిర్లింగ రూపమనియే చెప్పబడినది. అద్వానిస్థానము కూడ హృదయగతమేయని చెప్పబడినది.

కాని నిరుపాధిక భస్మధారణను సాధనముగాను, అంతర్లింగ ధారణను సాధ్యముగాను చూసెడి యవకాశము లేకపోలేదు. ఈ విషయమున శ్రీ రుద్రప్పగారి యభిప్రాయమీ విధముగనున్నది.

“.... నిరుపాధిక భస్మము, తద్బాహ్య చిహ్నమే సోపాధిక

రూపమే సోపాధిక భస్మధారణయగును”॥

(శ్రీ వీరశైవసిద్ధాంత శిరోమణి, పు. 238)

భస్మజ్ఞానాబాలోపనిషత్తులోని సంధానం భవతి, పంచాక్షరీ స్మరణంభవతి, స్థాణత్వం గచ్ఛతి అనెడివి గమనార్హములు. భస్మధ్యానాత్ సంధానం భవతిని, భస్మజ్యోతివలన సంధానముగా అర్థము చేసికొనవలెను. ఇచ్చట సంధానం అనగా అంతర్లింగాను సంధానమని తెలిసికొనవలెను. అదేవిధిన భస్మజ్యోతిని ధ్యానించుటచే పంచాక్షరీ మంత్రసిద్ధిగల్గును, మరియు జడత్వము తొలగి చైతన్యము వచ్చును.

అంతర్లింగము జ్యోతి స్వరూపమై యున్నందున బుద్ధి వికసమొందును. వికసితమైన బుద్ధి శివజ్ఞాన సముపార్జనవైపు నున్ముఖతను పెంచికొనును. ఇచ్చట శివజ్ఞానమనగా సాకార శివుని లీలావైభవములనెడి పరిమితార్థమును తీసికొనవలదు, శివుని తత్త్వమని యెరుగవలెను. సర్వవ్యాపకమై,

సర్వజగత్తు కారణమైయున్న శివతత్వమని తెలిసికొనవలెను. చరాచర జగత్తు శివేచ్ఛానుసారము, శివశక్తుల సంయోగము వలన యేర్పడునని తెలిపెడిదే శివ జ్ఞానము. అణువణువునా అతడున్నాడని యెరుగవలెనని యీ జ్ఞానము వలన తెలియగలదు. జగత్తులోని ప్రతి యంశ శివునిదనెడి తలపు పెంపొందును. భక్తుడు లోకహితమును చేయవలెననిది సంకల్పము గల్గును. పంచాక్షరీ జపము వలన మనస్సులో ప్రసన్నత చోటు చేసికొనును. మాలిన్యము తొలగిపోవును. విషయ చింతన నుండి విముక్తి లభించును. బుద్ధి ప్రకల్పనకనుగుణముగా లోకకల్యాణము నాచరించుటకై యుద్యుక్తుడగును. భస్మజ్యోతి ధ్యానము వలన దేహము పరిశుద్ధమగును. ఇంద్రియములు స్వార్థము గురించి కాకుండగ పరార్థము గూర్చి కృషి చేయుటలో నిమగ్నమగును. విషయోప భోగముల నిమిత్తము వేధించవు. శబ్దాస్పర్శాదుల వలన గల్గెడి విషయ సుఖములవైపు విముఖతగల్గును. శివభక్తుల సాంగత్యము, శివభక్తుల సంసేవన, శివ భక్తుల సద్బోధి యిత్యాదులు భక్తునికి రుచికరముగా దోచును. ఇతరములు తుచ్ఛములని యెంచును. ఈ విధముగా బుద్ధి, మనస్సు మరియు ఇంద్రియములు శివోన్ముఖత పొందిన పిదప భక్తుడు సాధనలో ప్రగతి గాంచగలడు. భక్తి పథమున గల వివిధ స్థలముల వైపు గమనోన్ముఖత పెంపొందించుకొనును.

నిరుపాధిక భస్మధారణ వలన గల్గెడి ఫలితములను విద్యావాచస్పతిగారు యెంతో వివరముగా విశ్లేషించి చెప్పిరి. శివభక్తులు, నిరుపాధిక భస్మధారణ యెడల ఆసక్తిని పెంచి కొనెడి యవసరము నెంతైనా గలదు. అదే అంతర్లింగ ధారణలో బాటుగా బహర్లింగధారణ నపశ్యముగా చేయవలెనని లింగధారణ విధిన, నిరుపాధిక భస్మధారణ చేసెడివారు సోపాధిక భస్మధారణ యెడల ననాసక్తిని పెంపొందించుకొనుటలో నౌచిత్యములేదు. నిరుపాధిక భస్మధారణ వలన నంతరంగము నిర్మలమగును. బహిరంగ పరిశుద్ధితై సోపాధిక భస్మధారణను చేయవలెను. ఈ విధిన చేసిన యెడల సుభయాంగములును శుద్ధిని బడయును. సోపాధిక భస్మధారణ తరువాయి యాశీర్వచనములో వివరింపబడినది.

‘శివం భూయాత్’

ఆశీర్వచనము - 2

శ్లో॥ శివాగ్న్యాది సముత్పన్న మంత్రన్యాసాది యోగతః
త్వపాధి కమిత్యాహు భ్రస్మతంత్రవిశారదాః ॥ (సి.శి. 7-3)

సత్యోజాతాది మంత్రములచేత సుసంస్కృతమైన గోమయమును శివమంత్ర సంస్కృతమైన అగ్నియందు దహించబడి నిర్మాణము చేయబడిన భస్మమును భస్మశాస్త్ర విశారదులు సోపాధిక భస్మము అని పిలుతురు.

శ్లో॥ విభూతిర్భూతం భస్మక్షారం రక్షేతి భస్మనః
వీతాని పంచనామాని హేతుభిః పంచభిర్భుశమ్ ॥ (సి.శి. 7-4)

బహు ముఖ్యములైన అయిదు కారణములచేత భస్మమునకు విభూతి, భసిత, భస్మ, క్షార, రక్ష అనెడి అయిదు పేర్లు సంప్రాప్తమైనవి.

శ్లో॥ విభూతిర్భూతి హేతుతాదృశితం తత్త్వభాసనాత్
పాపానాం భర్త నాద్భస్మ క్షారణాత్ క్షారమాపదామ్
రక్షణాత్ సర్వభూతే భ్యో రక్షేతి పరిగీయతే ॥ (సి.శి. 7-5)

ఆణిమాది అష్టైశ్వర్యములు ప్రాప్తమగుటచేత దీనికి విభూతి, శివతత్త్వమును ప్రకాశింపజేయుటచేత భసితము, త్రికరణముల యందు గల్గెడి పాపములను బెదరునటుల చేయుట చేత భస్మము, తాపత్రయముల నుండి ఆవిర్భవించిన విపత్తులను నాశనము చేయుటలన క్షారమునియును, గ్రహదుల భీతి నుండి రక్షించుటచేత రక్షయనియును భస్మమునకు సార్థక నామధేయములు కలవు.

సోపాధిక భస్మము:-

శ్రీ జగద్గురు రేణుకాచార్యులవారు శ్రీ అగస్త్యమహర్షికి నిరుపాధిక భస్మము యొక్క మహత్త్వను, మరియు స్వరూపమును తెలియపరచి యిప్పుడు సోపాధిక భస్మస్వరూపమును దాని ప్రయోజనమును ప్రతిపాదించుచున్నారు.

ప్రకృతమునందున నిరుపాధి, మరియు సోపాధి అనేది శబ్దములకు ఉపాధిరహిత, ఉపాధి సహిత అనేది సామాన్యములు కలుగుచున్నవి.

వెలుపల ఏదో ఒక సామాగ్రి యొక్క అపేక్ష లేకుండగా పరిశుద్ధమైన మనస్సుచేత పరశివుని చిద్రూపము యొక్క చింతన చేయుటయే నిరుపాధిక భస్మధారణ యగును. గోమయమునెడి బాహ్య ఉపాధి వలన నిర్మించబడెడి విభూతిని బాహ్యపరమైన అవయవముల యందు శాస్త్రోక్త విధినికనుగుణముగా ధరించునేదే సోపాధిక భస్మధారణ ఈ సోపాధిక భస్మధారణ నిర్మాణమును గురించి మున్ముందు పూజ్యులు శ్రీ రేణుక భగవత్పాదులవారు తెలియపరచినందున ప్రస్తుతము ఈ సోపాధిక భస్మము యొక్క నామధేయముల మర్మమును తెలిసికొందుము గాక.

వీరశైవ సిద్ధాంతము యొక్క అష్టావరణముల యందు విభూతి యనెడిది ఒక ముఖ్యమైన ఆవరణ. ‘అప్రియతే దేహాధికం ఏవ తద్ ఆవరణం’ అనేది ఉత్పత్తి మేరకు శరీరము మరియు మనస్సులను సంరక్షించె భద్రమైన కవచమే ఆవరణము. షట్స్థల మార్గమునందున ముందుకు నడిచెడి సాధకునికి అరిషడ్వర్గముల యొక్క బాధ కలుగరాదనెడి వుద్దేశ్యముచేత మన ఆచార్యులు మనకు గురు, లింగ, జంగమ, పాదోదక, ప్రసాద, విభూతి, రుద్రాక్ష మరియు మంత్రములనెడి యెనిమిది భద్రములైన కవచములను తొడిగినారు.

వీటి మర్మములను ఎరుగని సమకాలీన మూఢజనులు ఒక్కొక్క ఆవరణమును విడిచివేయుచున్నారు. నేటి కలికాలమునందున సంపూర్ణముగా నిరావృత్యులైయున్నారు. గురు, లింగ, జంగమలయందు శ్రద్ధలేదు. విభూతి, రుద్రాక్ష, మంత్రముల యందు నిష్ఠలేదు. పాదోదక, ప్రసాదముల యందు అవధానములేదు. ఈ విధముగా అష్టావరణ విహీనులై యుండెడి మూర్ఖుల యొక్క పరిస్థితిని చూసినయెడల అత్యంత శీతల ప్రదేశమున వస్త్ర విహీనుడై వుండెడి దరిద్రుని స్థితి స్మృతిపథమునకు వచ్చును. ఇట్టి స్థితి ఎంతో చింతాజనకమైనది కదా! ఇంతేకాదు. అంతరంగ బహిరంగముల యందును సహనమును వీడి అశాంతితో బాధపడుచున్నారు. ఇంతటి జనులు తమ జీవనమును సమతౌల్యము వైపు చేర్చుటకై వీరశైవ అష్టావరణముల యందు నిష్ఠను వహించుటకు సిద్ధపడుట ఎంతో అవసరము. అప్పుడే అంతరంగమున ప్రశాంత భావమేర్పడి బహిరంగమున సాత్విక లక్షణములు పొడసూపును.

బహిరంగ అష్టావరణ అంతర్గతమైన విభూతి, పవిత్రమైన గోమయముచేత నిర్మితమై యుండును. సర్వదోషములను దూరముచేసి సకలైశ్వర్యములను గల్గించెడి సామర్థ్యము ఈ విభూతియందున గలదు. అందుకే దీనికి విభూతి, భసితము, భస్మము, క్షారము మరియు రక్ష అనేది అయిదు సార్ధక నామములు లభించినవి. వీటియొక్క మహిమను విచారించుము గాక.

విభూతి:-

‘విభూతిర్భూతి హేతుత్వాత్’ అనేది అచార్యులవారి ఉక్తిని అనుసరించి భూతికి కారణమైనది విభూతి అనియును తెలియుచున్నది. “భూతిర్భస్మని సంపది” అనేది అమరసింహుని వాక్యము (అమర కోశము 3-69) ప్రకారము భూతి అనగా సంపత్తు అనియును అర్థము లభించుచున్నది. ఇది భౌతిక సంపదయనియును, జ్ఞానసంపదయనియును, రెండు విధములుగా నుండును. మనుష్యుని జీవనమునకై ఈ ఉభయ సంపత్తులు ఎంతో అవశ్యకమై యున్నవి. శాస్త్రోక్త విధి ప్రకారము శ్రద్ధతో విభూతిని ప్రతిదినము ధరించినయెడల ఈ ఉభయ విధములైన సంపదలు ప్రాప్తమగును.

ఆగమములలోను, ఉపనిషత్తులలోను గోమయము చేత విభూతిని తయారుచేసెడి విధానము ఉక్తమైయున్నది.

గోమయము యొక్క గొప్పతనము యెంతగానో కొనియాడబడుచున్నది. గోమయములో లక్ష్మీదేవి నివసించియుండుననెడి పురాణోక్తి గలదు. ఇట్టి మహిమాన్వితమైన గోమయము వలన తయారు చేయబడెడి విభూతిని ధరించిన యెడల భౌతిక సంపద పుష్కలముగా లభించగలదు.

గోమయములో లక్ష్మీదేవి నివసించియుండెడి విషయమున స్కాందపురాణములోని రేవా ఖండమునందునను, పద్మపురాణములోని సృష్టి ఖండమునందునను, భవిష్యత్తు పురాణములోని ఉత్తర భాగమునను, మహాభారతమునందునను కథలు గలవు. ఈ విషయన కథా వస్తువు ఈ క్రింది విధిననున్నది.

ప్రజాపతి, ప్రజల పాలనకై గోవును సృష్టించెను. పరోపకారియైన గోవు యొక్క పవిత్ర దేహమునందున నివసించెడుచు దేవతలందరకును గల్గెను. అందుచేత, హృదయమునందున కార్తికేయుండును. శిరస్సునందున బ్రహ్మ, ఘణయందున శివుడు, రెండు కళ్ళలోన సూర్య చంద్రులు,

నాలుకమీద సరస్వతి, పళ్ళయందున మరుద్గణములు, రోమములయందున యసంఖ్యాకమైన ఋషి గణములు, శ్మశ్రిత యమరాజు, స్తనములయందు సముద్రాది దేవతలు, మూత్రమునందున గంగ, గిట్టల ముందు భాగమున గంధర్వాదులు, తుంటియందున పశుగణములు, ముఖమున అగ్ని, కుత్తుకయందున పార్వతి, ముక్కున జ్యేష్ఠాదేవి పిరుదులలో పితరులు మరియు తోకయందున రమాదేవి నివాసమును చేసికొనిరి. ఈ విధముగ సకల దేవతలు తమకు దొరికిన ప్రదేశమున నివసించజొచ్చిరి. ఈ విషయమును గూర్చి తెలిసికొనిన లక్ష్మీదేవి, గోవు దగ్గరకు వచ్చి, నాకును నీ దేహమున యేదో నొక ప్రదేశమున నివసించెడి యవకాశము నివ్వవలెనని వినతిని చేసెను. అప్పుడు ఆ గోమాత, నా యంగమున సకల దేవతలు ఉన్నారు. నీ కొరకు స్థానము లేదు. నీ కిష్టమైన యెడల, నా పేడలో స్థానమున్నందున, అచ్చట నివసించుము. లక్ష్మీదేవి యీ విధినే, గోమయమున నివసించియున్నది.

పురాణ విషయములటుయందునిమ్ము. భౌతికము చూసినా, గోమయము వలన నెన్నియో లాభములు గలవు ప్రాచీనకాలమునుండియును రైతులు గోమయమున పొలమునందున ఎరువుగా వేసి పుష్కలమైన, ఆరోగ్యదాయకమైన పంటను పండించుచుండిరి. రసాయనిక యెరువులు వాడుట వలన వచ్చేది విష పరిణామములెట్లున్నవో ఎరుగనిదెవ్వరు. ఈ ఎరువుల వలన పచ్చని పంటల వలన భూసారము నష్టమగును. ధాన్యమును తినెడివారికి రకరకముల రోగములు వచ్చుచున్నవి.

ఈ విధముగా గోమయము, భౌతికముగాను, పారమార్థికముగాను అమూల్యమైనదిగా యెంచబడెడి గోమయమును అగ్నిలో దహించి, భస్మమును తయారుచేయుదురు. భస్మమును భక్తిశ్రద్ధలతో దర్శించెడివారికి సకల విధములునుండెడి సంపదలు గల్గుటలో సందేహమునకు ఆస్కారము ఉండదు.

లలాట లిఖితమును మార్చివేసి జీవితమును సుఖమయము చేసెడి శక్తి భస్మమునకు కలదని చెప్పవచ్చును. తన్నిమిత్తమై ఈ క్రింది ప్రయాణమును పరికించండి.

శ్లో || ఏతాని తాని శివ మంత్ర పవిత్ర తాని
భస్మాని కామ దహనాంగ విభూషితాని ।
త్రిపుండ్రకాని రచితాని లలాటే పట్టే
లుంపంతి దైవలిఖితాని దురక్షరాణి ॥

(క్రియా సారము, ఉపదేశము 8, పుట 81)

పంచాక్షరి మహామంత్రమును నుపయోగిస్తూ భస్మ త్రిపుండ్రములను పాలభాగమున ధరించిన యెడల లలాటములోని ప్రతికూల లిఖితము చెరిగిపోవునని యీ ప్రమాణము తెలుపుచున్నది. ఈ కారణమున పేదరికముతో బాధపడెడివారు ప్రతి నిత్యము శ్రద్ధతో లలాటమందున త్రిపుండ్రములను ధరించిన యెడల వారికి సంపదగల్గి పేదరికము దూరమగును. అలసత్వము వైదొలగును. ఇంకవ అధికముగా శ్రమించవలెననెడి కోరిక జనించును. పేదవాడు క్రమక్రమముగా ధనవంతుడయ్యెడి యవకాశమేర్పడును.

విభూతి పరిపూర్ణత్వమునకు చిహ్నముగా గాంచబడుచున్నది. పర్వదినములయందున వివిధ పక్వాన్నములను తయారుచేసి, వాటిని విభూతిచే యలంకృతమైన పాత్రలో నింపియుంచెడి పరంపరానుగత ఆచారమొకటి కలదు. వీటిని పవిత్రమైనవిగా భావించి, గురు-లింగ-జంగమార్చనలు ముగిసిన పిదప వీటిని యిట్టి శివస్వరూపములగువారికి అర్పించి, ఆ తదుపరి యింటివార్తెల్లినెడు సాంప్రదాయము గలదు. దూరం నుండి చూసిన యెడల, యీ పాత్రలు చూపరులకు పరమపవిత్రమైన పరిపూర్ణ వస్తువులుగాగోచరించును. విభూతిని ధరించినవాని ముఖమును చూసిన యెడల చూపరులకు ప్రసన్నత్వము మరియు పరిపూర్ణత్వము కన్పట్టును. శివపూజను చేసి, శివప్రసాదముగా భావింపబడెడి భక్ష్యాదులను సేవించిన వాని ముఖమున యెట్టి ప్రసన్నత్వము, మరియు పూర్ణత్వము స్ఫురించునో, అట్టి పూర్ణత్వాదులు భస్మమును ఫలమున ధరించిన వాని ముఖమునకు కనబడును. ప్రసన్న హృదయునిలో యీ పవిత్రమైన వాసనలకు చోటు ఉండదు. వాసనలు దహింపబడును. తత్ఫలితముగా దివ్యజ్ఞాన సంపత్తు అతనికి సొంతమగుచున్నది.

ప్రాచీన కాలములోని ఋషుల చరిత్రలు తెలియజెప్పునదేమనగా, శాక్రొక్త విధిన తయారుచేయబడిన విభూతిని, శాస్త్రోక్త విధిన ఫలము యితాద్యంగములలో ధరించెడివారికి అణిమాద్యష్ట సిద్ధులు గల్గును.

అమరము చూసినవారికి యీ భావమే యేర్పడును. ఈ ప్రమాణమును గనుడి:

శ్లో॥ “విభూతిర్భూతిరైశ్వర్య మణి మాదిక మష్టధా” (అమప 1-39)

అణిమాద్యష్టైశ్వర్యములన యెవ్వయో అనేది తెలిసికొనుట యెంతో అవసరము ఈ దిగువన గల ప్రమాణమును గనుడి!

శ్లో॥ అణిమా మహిమా ప్రాప్తిః
ప్రాకామ్యం మహిమా తథా
ఈశితా వశితా చైవ
తథా కామావశాయికా ॥

అణిమ, లఘిమ, ప్రాప్తిః, ప్రాకామ్యము, మహిమ, ఈశిత, వశిత మరియు కామావశాయితము అనేదివి యష్టసిద్ధులని యీ ప్రమాణము వలన తెలియును.

“అణోభావః అణిమా” యనెడి వ్యుత్పత్తి ప్రకారము అణిమ యనగా సూక్ష్మాతి సూక్ష్మమైన శరీరమును దాల్చుట “లఘోః, భావః లఘిమా”యనెడి వ్యుత్పత్తి ప్రకారము లఘు రూపమును సిద్ధించి కొనుటయే లఘిమ. అతిదూరమున యున్న వస్తువులనైననూ చేతిని చాచి గైకొను శక్తి గల్గియుండుటయే ప్రాప్తియని యెరుంగవలెను. “ప్రాకామ్య భావః ప్రాకామ్యం” అనెడి వ్యుత్పత్తి ప్రకారము కోరిన యటుల సర్వమూ సిద్ధించుటయే ప్రాకామ్యము. మహతో భావో మహిమా యనే వ్యుత్పత్తి ప్రకారము అతి విశాలమైన స్వరూపమును దాల్చునదే మహిమయగును. ‘ఈశితో భావ’ ఈశితో యనెడి వ్యుత్పత్తి ప్రకారము ఈశిత యనగా ప్రభుత్వము. స్థావర పదార్థములు తన ఆజ్ఞను పాలించే విధముగా చేయునదే యీశితమని గ్రహించవచ్చును. వశినో భావః వశితా అనెడి దాని ప్రకారము సర్వమును తన వశమగుచుండున యుంచికొనునదే వశితమగును. ‘కామాన్ అవశేతే’ ఇతి ‘కామావశాయి, కామావశాయినో భావః’ కామావశాయితో అనే వివరణ ప్రకారము సత్యసంకల్పమే కామావశాయితయగుచున్నది.

అష్టసిద్ధులు గలవాడు పరిపూర్ణ స్వేచ్ఛను అనుభవించునని తెలియుచున్నది. ప్రకృతి యతనికి వశమై యతడు కోరినయటుల మెలగును. సాధారణ వ్యక్తి నీటిలో మునిగి, జలగర్భమున కేగి, తిరిగి రాగల విధిన, భూమిలోనికి జొచ్చుకొనిపోయి, తన యిచ్ఛానుసారముగా బయటికి వచ్చెడి సామర్థ్యము అష్టసిద్ధులు గలవానికుండునని తెలియుచున్నది.

శ్రీ రేణుక భగవత్పాదులవారికి శిష్యుడై గురూరుదేశమును పొందిన అగస్త్యుడు, విభూతి మహిమనెరిగినవాడే, దానిని ధరించుట వలన అష్టసిద్ధులతో పాటుగా అనంతమైన దివ్యశక్తిని పొందునని తెలిపెడి కథ యొకటి కలదు. శ్రీ నీలకంఠ శివాచార్యులవారి కథను వివరించిరి. క్రియాసారములో యీ కథ వివరింపబడినది. యీ దిగువన యివ్వబడిన ప్రమాణమును గనుడి:

శ్లో॥ సముద్ర తీరమాసాధ్య భస్మాదాయాభి మంత్రి తం
ధృత్వా లలాటే కరయోరాలేష్య సహసాముషిః ॥
అజుహావాంబుధిం పాణిం ప్రసార్యమహాన్మషిః ।
తదానీమాగతాంబోధిః కరే నీహార బిందువత్ ॥
ప్రాశయామాస తం ధృత్వా మహా దేవం ఋషీశ్వరః ।
సంహారేంద్రాసురాన్ పాపాన్ రాక్షసానపి దుర్జనాన్ ॥
వివముక్త్యా దదౌ భస్మ సురేశాయ ఘటోద్భవః : (క్రియాసారము, ఉపదేశము 8, పుట 130-131)

పై ప్రమాణములో యిమిడివున్న కథ ఏమనగా, అగస్త్య మహర్షి ఒకనాడు దేవేంద్రునితో విభూతియొక్క మహిమను చర్చించుచుండెను. విభూతి మహిమను ఎఱిగినవాడైనందుననూ, సదా విభూతి ధరించెడివాడైనందుననూ అగస్త్యుడు విభూతికి సంబంధించిన సిద్ధాంతములెన్నింటినో దేవేంద్రునికి తెలియబరచెను. అంతలోనే ఒక సంఘటన జరిగెను. ఇది దైవకల్పితమనియే చెప్పవలెను. అగస్త్యుడు సిద్ధాంతరీత్యా ప్రతిపాదించిన విభూతి మహిమను గురించి ఆచరణాత్మకముగా నిరూపించెడి అవకాశమును అగస్త్యునకు నీ ఘటనల వలన సాధ్యమయ్యెను. అదెట్టిదో చూచెదము గాక.

ఎంతో శక్తివంతులైన రాక్షసులచే పీడింపబడి భయభ్రాంతుడైన వరుణదేవుడు పరుగు పరుగున వచ్చి దేవేంద్రుని శరణుజొచ్చెను. రాక్షసుల యొక్క దురాగతములను వివరించెను. వారిని మనమేమీ చేయలేమని యునూ వారు దురాగతములు చేసిన పిదప సముద్రగర్భమునకు చేరి రక్షణ పొందుచున్నారనియును వివరించెను. దేవేంద్రుడు నిస్సహాయుడై దిక్కుతోచని స్థితిలో ఉండెను. వరుణునికి ఏమి చెప్పవలెనో అనెడిది అతనికి దోచలేదు. మౌనముగానే వుండిపోయెను. వరుణదేవుడు ఎన్నిసార్లు వినతులు చేసిననూ అవి యన్నియును అరణ్యరోదనములవలె నిష్ఫలములయ్యెను. అగస్త్యమహర్షి సంగతులన్నింటిని వినినవాడై దేవేంద్రుని మందలించెను. లోకపాలకుడైన నీవు లోక సంరక్షణ చేయవలదా? అది నీ బాధ్యత కాదా? అని నిలదీసెను. అప్పుడు దేవేంద్రుడు స్వామీ! నేనేమియును చేసెడి స్థితిలో లేను. వారు సముద్రగర్భములో నున్నందున వారిని వెన్నంటి చంపుటకు శక్యముకాదయ్యెను. సముద్రములోని నీరు నిశ్చేషమైనగాన వారిని చంపుటకు వీలు కాదు. మరి అట్టి స్థితి కలుగగలదా? అని ప్రశ్న రూపమైన జవాబునిచ్చెను.

అగస్త్యుడు ఆలోచనలకు లోనయ్యెను. దుష్టసంహారముచేయటం యనెడిది శిష్టధర్మము గనుక దానికి వలయు సహాయము చేయుట తన కర్తవ్యమని యెంచి దేవేంద్రునితో యిట్లనెను. ఓయీ! దేవేంద్రా! నీవు యుద్ధమునకు సన్నద్ధుడవై నా వెంబడి రమ్ము - నీ కోరికను తీర్చెదను అని అనెను. మహర్షి సముద్రతటమునకు వెళ్ళెను. వరుణుడు వారిని అనుసరించెను. సముద్ర తీరమును చేరిన పిదప అగస్త్య మహర్షి శివమంత్ర పురస్కరముగా సర్వాంగములయందును విభూతిని ధరించెను. ఆ విభూతినే తన కుడి అరచేతికి రుద్దుకొనెను. శివుని, శివభక్తులను మనస్సున తలచుకొని వారికి ప్రణామముల నర్పించి సముద్రుని ఆహ్వానించెను. సప్తసముద్రములలో వున్న జలసంపదయంతయు వచ్చి ఒక చిన్న నీటి తుంపెర ప్రమాణమున రూపుదిద్దుకొని ఋషిపుంగవుని అరచేతిన నిలెచెను. దేవేంద్రుని యొక్క ఆశ్చర్యమునకు అంతులేకుండెను. దేవతలెల్లరు దిగ్భ్రమకు లోనై చూచుచుండిరి. వరుణదేవుడు ఆనందభరితాంతరంగుడై నిలిచెను. అగస్త్యుడు ఆ నీటిని త్రాగెను. దేవేంద్రుడు మరుక్షణముననే రాక్షసుల పైకి దండెత్తి వారినెల్లరును తన వజ్రాయుధముచేత విగతప్రాణులను జేసెను. దేవతలు హర్షధ్వానములు చేసిరి. దేవేంద్రుని వినతిమేరకు అగస్త్యుడు మింగిన నీటిని ఉమ్మివేసెను. సప్త సముద్రములు యధావిధిగా జలసంపదతో నొప్పారి యుండెను.

భగినితేము:

“భగినితం తత్త్వ భాసనాత్” అనెడి పూజ్యపాదులువారి యుపదేశము ప్రకారము తత్త్వ భాసకమైనందున విభూతిని భగినితమని పిలిచెదరు. “అనారో పితు రూపం తత్త్వం” అని తత్త్వమును గూర్చి చెప్పబడినది. కాల్పనికము కాక, వాస్తవికమైన దానిని తత్త్వమని యందురని చెప్పబడినది. వీరశైవ సిద్ధాంతమున కల్పితమైనదానికి స్థానమివ్వబడలేదు. కేవలద్వైతులు నుడివెడి కాల్పనిక లేదా మిథ్యా భావములను వీరశైవాచార్యులు తిరస్కరించిరి. శ్రీ ఆది శంకరాచార్యుల వారి “జగన్మిథ్యా వాదము”ను ఖండించిరి. వీరశైవులకు జగత్తు సత్యమైనదే.

వీరశైవ సిద్ధాంతమునందున, చరాచర జగత్తు, శివాది భూమ్యంతముగల ముప్పది యారుతత్త్వములుగా ఉన్నది. “సర్వం లింగమయం జగత్” అని ప్రకటించిన వీరశైవ ధర్మమునకు చెందినవారు శంకరాచార్యుల వంటివారి బోధనలకు లోనై జగన్మిథ్యా భావమునంగీకరింతురే? ఈ విషయమున శ్రీ జగద్గురు రేణుకార్య శివాచార్యులవారి యీ క్రింది యుపదేశము గమనార్హమైనది.

శ్లో || పత్ర శాఖాది రూపేణ యథాతిష్ఠతి పాదపః

తథా భూమ్యాది రూపేణ శివ ఏకో విరాజతే||

వృక్షమేవిధముగా పత్రశాఖాదుల రూపమున విరాజిల్లుచున్నదో, అదే ప్రకారము శివుడు భూమ్యాదుల రూపమున విరాజిల్లుచున్నాడనుట శ్రీ భగవత్పాదుల వారి ఉపదేశము.

శివుడొక్కడే ముప్పది యారు తత్త్వముల రూపమును దాల్చుచున్నాడు. ఈ కారణము వలన శివ, శక్తి, సదాశివ, ఈశ్వర మరియు శుద్ధ విద్య యనెడి శుద్ధతత్త్వములను, మాయ, కల, అవిద్య, రాగ, కాల, నియతులనెడి మిశ్రతత్త్వములును, అంతరంగ చతుష్టయమును, దశేంద్రియములును, పంచభూతములును, పంచతన్మాత్రలను శివ స్వరూపములే. వీటన్నింటి యొక్క తత్త్వమును యదార్థముగా తెలిసికొనినవాడే తత్త్వజ్ఞునియని యెరుంగవలెను.

తత్త్వజ్ఞానము సులభసాధ్యము కాదు. తన్నిమిత్రము శాస్త్రాధ్యయనాదులను తప్పనిసరిగా చేపట్టవలసి యుండును. అట్టి అధ్యయనమునకై చిత్తశుద్ధి యవశ్యకము. అట్టి చిత్తశుద్ధిని సాధించుటకై భస్మము సాధనముగా పనిచేయును.

“భస్మధారణ కర్తవ్యమ్” అని చెప్పెడి శ్రీ మరితోంట దార్యులవారి వాక్కులను గనుడి

శ్లో || “నిః శ్రేయస్సై కసాధన బ్రహ్మవిద్యాంతరంగచిత్తశుద్ధి
సంపాదకత్వేన వైదిక శివపూజాంగత్వేన చ భస్మ
ధారణం కర్తవ్యమ్” (నీ.చం. ప్రకరణ 7, పుట 133)

ముక్తికి సాధనా భూతమైన బ్రహ్మ విద్య యొక్క అంతరంగము చిత్తశుద్ధికి కారణభూతమైనది, వైదిక శివపూజా విధియందున అంగమున భస్మధారణ చేయదగినదైయున్నది.

సాధకుడు, బ్రహ్మ జ్ఞానమునకు నధికారి కావలెననినయెడల భస్మధారణ చేసికొనవలెనని శ్రీ పతి పండిత శివాచార్యులవారు నిర్దేశించిరి. వీరు బ్రహ్మసూత్రములకు భాష్యకారులై యుండిరి. అథాతో బ్రహ్మ జిజ్ఞాసా” (బ్ర.సూ. 1-1-1) అనెడి సూత్రమునకు భాష్యమును వ్రాయునపుడు “అథ” పదము యొక్క అర్థమును క్రింది విధముగా వివరించిరి.

శ్లో || కల్యాణ కైవల్య విభూతి త్రయ ప్రదాయకాష్టావరణ -
పంచాచార - స్తద్గురు కరుణాకటాక్ష లబ్ధ శక్తి పాతా
ద్య విచ్ఛిన్న పరశివస్య యిష్టలింగధారణాత్మక
పాశుపత దీక్షానంతర్యమిత్యథ శబ్దార్థోనే నిర్ణయతే”

అష్టావరణ, పంచాచార బోధక, పాశుపత దీక్షానంతరము సాధకుడు బ్రహ్మజ్ఞానమునకు అధికారియగుచున్నాడు, అనెడిది శ్రీపతి పండితుల వారి హక్కులకు గల భావము. వీరశైవులలోని తత్వజిజ్ఞాసువులు భస్మధారణ యొక్క అవశ్యకతను యెరిగినవారై భక్తి శ్రద్ధలతో భస్మమును ధరించి కొని కృతార్థతాసిద్ధిని పొందగలరు.

దీని రహస్యార్థమేమనగా అంతః కరణ శుద్ధిగానిదే తత్వజ్ఞాన సిద్ధి సాధ్యము కాదు. అంతఃకరణ శుద్ధిని సాధించదలచినవారు కడు పరిశ్రమకు లోను కావలసియుండును. కారణమేమనగా, శాస్త్రము విధించిన విధిలో తీర్థయాత్ర సేవన, మంత్ర, జపతపాలు చేయుటయనెడిది తప్పనిసరిగా చేయవలసిన విధులు, కఠిన పరిశ్రమ కోర్చెడివాడే వీటిని చేయగలడు. భక్తి శ్రద్ధలతో భస్మమును ధరించెడివానికి వీటితో పనిలేదు. అంతఃకరణ శుద్ధి అప్రయత్నముగనే సిద్ధించును. అంతేకాదు, తత్వజ్ఞాన సిద్ధియును, మోక్షప్రాప్తియును లభించును.

మోక్షప్రాప్తిని కోరెడివానికి యజ్ఞాదులే? యని శ్రీ నీలకంఠ శివాచార్యులవారు ప్రశ్నించిరి. వారి ప్రశ్నల పరంపరను గనుడి :

శ్లో || కిం యజ్ఞైః కిమనేక తీర్థకలహైః కిం వేద పాఠప్రమ్యైః ।
కిం ఘో రైర్వివిధ్యై స్త పో భిరమలైః కిం మం త్రతంత్రైర్దైః ।
కిం ధానైః కిమనేక దాననికరైః కిం సాంఖ్య యోగైర్భూ మైః
మోక్షార్థ సితభస్మనా చ నిపుణః కుర్యాత్రిపుండ్రం బుధః॥ (క్రియాసారము, ఉపదేశము 8, పుట 87)

పై ప్రశ్నలన్నియును మత్స్య పురాణములో నున్నవే. శ్రీ నీల కంఠ శివా చార్యులవారు, పురాణోక్తుల నుదహరించి, భస్మధారణ చేసినచో ముక్తి సులభ సాధ్యమగునని యుపదేశించిరి. ఈ విధముగా మోక్ష ప్రాప్తికై భస్మధారణ యవశ్యకమని, బహువిధమార్గముల ద్వారా నిరూపితమైనది. వీరశైవులెల్లరూ భస్మధారణ యనివార్యమని యెంచవలెను.

భస్మము ధరించనివారికి గల్గెడి నకారాత్మక ఫలము లెవ్వి యనెడి ప్రశ్న తలయెత్తుటకవకాశము గలదు. ఇద్దానికి, స్మృతి యీ క్రింది విధిన యుత్తరమునిచ్చినది.

శ్లో॥ సత్యం శౌచం జపో హోమస్తీర్థం దేవాదిపూజనం।
తస్య వ్యర్థమిదంసర్వం య స్త్రిపుండ్రం న ధారయేత్॥ (నారదీయ స్మృతి)

ఎరుగవలసినదేమనగా, మోక్షమును కోరెడివారు భస్మమును విధిగా ధరించవలెననుటకు సమర్థించే యీ క్రింది ప్రమాణమును గనుడి.

శ్లో॥ ఆయుష్కామో యధారాజన్ భూతికామోఽధవా సరః
నిత్యం వై ధారయేద్భస్మ మోక్షకామీ చ వై ద్విజః ॥ (క్రియాసారము, ఉపదేశము 8, పుట:89)

యజ్ఞము చేసెడివానికి అగ్నిలేనిదే యభీష్టము నెరవేరదు కదా! అదేవిధాన భస్మధారణ కూడ మోక్షాపేక్షగలవానికి యనివార్యమని తెలిపెడి యీ ప్రమాణమును గనుడి:

శ్లో॥ ముక్తా త్రిపుండ్రం మోక్షస్య సాధనం నహి విద్యతే
యథా కృశాను రహిత స్త్వ ధ్వరో న విరాజతే ॥ (క్రియాసారము, ఉపదేశము 8, పుట 85)

ఈ విధముగా, అంతరంగమున శుద్ధిని బడసితత్త్వ జ్ఞానమును పొందుటకై భస్మధారణ అవశ్యకమని యెరిగిన పిదప సందేహ మనస్కునకు మరియొక ప్రశ్న యెదురగును. బహిరంగమున ధరింపబడి ధస్మము అంతరంగము నెటుల శుద్ధి జేయును? తార్కిక దృష్టి చేత చూచిన యెడల యిది యెట్లుల సాధ్యమగునని దోచదా? పొయ్యిలో మంటకు బియ్యముతో ప్రత్యక్షమైన సంబంధముండదు. మంట తాకెడిది పాత్రకే కదా! మంట యొక్క ప్రభావము పాత్రలోనికి ప్రవేశించి బియ్యమును పక్వము చేయునటులే, భగిత ధారణము వలన అంతరంగము నిర్మలమగును.

ఈ విధముగా భస్మధారణ - తత్త్వజ్ఞాన సాధనలు సన్నిహితమగు సంబంధము గలవని ఎరిగి, వీరకైపులు భస్మమును ధరించి శివతత్త్వము యొక్క మహిమను మరియు గరిమను గుర్తెరిగి, బ్రహ్మ విద్యా సంపన్నులై లింగాంగ సామరస్యమును ముక్తిని బడయవలెను.

భస్మము

“పాపానామ్ భర్తృనాద్భస్మ” అనెడి శ్రీ జగద్గురు రేణుక భగవత్పాదలవారి ఉపదేశము ప్రకారము పాపమలకు భయమును కల్గించుటచేత విభూతికి భస్మమనెడి నామము ప్రాప్తమైనది. బృహజ్ఞాబాలోపనిషత్తునందు “భస్మ సర్వాఘ భక్షణాత్” అని చెప్పబడినది. సర్వపాపములను భక్షించెడిదైనందున భస్మమనెడి పేరు లభించినదని ప్రతిపాదించబడినది. శాస్త్ర నిషిద్ధ ఆచరణలను ఆచరించినప్పుడు మనుజునికి పాపములు సంభవించుచున్నవి. ఈ పాపమును గురించిన వివరణ అమరకోశములో ఈ క్రింది విధిన యివ్వడమైనది.

శ్లో ॥ అస్త్రీ పంకం పుమాన్ పాప్యా పాపం కిల్బిషకల్మషం
కలుషం వృజినోఽఘమంచో దురితదుష్కృతం (అమరము 1-23)

పై శ్లోకము ప్రకారము పంకము, పాప్యా, పాపము, కిల్బిషము, కల్మషము, కలుషము, వృజినము, ఏనము, అఘము, అంఘము లేక అంహము, దురితము మరియు దుష్కృతములనెడివి పాపమునకు పర్యాయపదములు. మొత్తము మీద పన్నెండు శబ్దములు పాపమును సూచించుచున్నవి. ఈ శబ్దముల యొక్క వ్యుత్పత్తిని తెలుసుకొనుట ఎంతో అవసరము.

పంకం: ‘పచ్చతే - వృక్షీభవతి, విస్తారోభవతి వా దుఃఖమనేన ఇతి పంకం’

దేనిచేతనైతే దుఃఖము అభివ్యక్తిమగునో లేదో దుఃఖము విస్తారమగునో దానిని పంకమని అందురు.

పాప్యా: ‘అప్సోతీ లోకాన్ ఇతి పాప్యా’

జగత్తున జనులందరి యందు వ్యాపించుకొని యున్నందువలన దీనికి పాప్యా అను పేరు వచ్చినది.

పాపము: ‘పిబతి-భక్షయతి కర్తారం ఇతి-పాపం ’

తనను నిర్మాణము చేసినవానినే ఏదైతే భక్షించుచున్నదో దానిని పాపము అందురు.

కిల్బిషము: 'కేలయతి-క్రీడయతి, విషయేషు ఇతి-కిల్బిషం'

మనుజుని విషయసంబంధమైన క్రీడయందు ప్రవర్తించే విధముగా చేయుట దానిని కిల్బిషముని యందురు.

కల్మషము: 'శుభంకర్మ శృతి తనూకరోతి వా కల్మషం'

శుభకర్మమును అల్పముగా చేయునది.

కలుషం: 'కలయతి, వశీకరోతీతి కలుషం'

జగత్తులోని ఎక్కువమంది జనులను తన వశమునందుంచు కొనెడిది అయినందుచేత, కలుషితమందురు.

వ్యజనం: 'వర్జ్యతి శిష్టైరితి వ్యజనం, వృద్ధీవర్జనే'

శిష్టలచేత వర్జింపబడునది అయినందున దీనికి వ్యజనమును పేరు కల్గినది.

ఏనము: 'యాంతి గచ్ఛంతి అధః అనేన ఇతి ఏనః'

మనుజులు దేనిచేత అధోమార్గ గమనులగుచున్నారో దానిని ఏనము అని పిలుతురు.

'ఏతి, గచ్ఛతి ప్రాయశ్చిత్తేన ఇతి ఏనః'

దేనిని చేసిన ప్రాయశ్చిత్తము చేయవలసియుండునో అట్టి దానిని ఏనము అందురు.

అఘము: 'అంఘతే, గచ్ఛతి దానాదిన ఇతి అఘమ్'

దేనిని చేయుటచేత దానాదుల వలన నివృత్తిని బడవలసిన అవసరముండునో అట్టి దోషమును అఘము అందురు.

అంఘము లేదా అంహము: 'అమతి గచ్ఛతి అధవా అంహతి, గచ్ఛతీతి అంఘః (అంహః)'

ఏది శుభకర్మలచేత నివృత్తి కాబడుచున్నదో అతీ అంఘము.

దురితము: 'దుష్టమితమ్ గమనమ్ అనేన ఇతి దురితం'

మనుష్యుని దుర్మార్గమువైపునకు ఏది ఈడ్చుకొనిపోవుచున్నదో అది దురితమనబడును.

దుష్కృతము : 'దుష్టం కృతమ్ కరణమ్ అనేన ఇతి దుష్కృతమ్'

మనుష్యుని అంతఃకరణము మరియు బహిరంగములను ఏదైతే దూషితములుగా చేయుచున్నదో అది దుష్కృతము అగుచున్నది.

ఈ రీతిగా పాపము యొక్క పన్నెండు పర్యాయ నామముల వ్యుత్పత్తిని అవలోకనము చేయగా పాపమనగా దుఃఖప్రదాయకమును, వినాశకమును, విషయప్రవర్తకమును, శుభకర్మ నాశకమును, దుర్మార్గ ప్రవర్తకమును, దోషప్రదాయకమును, ప్రాయశ్చిత్త కారకమును అగు దోషముని తెలియుచున్నది. భగవద్దత్తములైన శరీరము, వాణి, మరియు మనస్సులు అనేడి త్రికరణముల మూలకముగా పాపకర్మములు, పుణ్యకర్మములును సంభవించుచున్నవి. పామరజీవులు ఈ త్రికరణముల మూలకముగా సదా అశుభకర్మములనే తలపెట్టుచున్నారు. శ్రీ నిజగుణ శివయోగులవారు చెప్పిన యటుల పరవధువుతో కూటమి, అన్యుల విత్తాపహరణ, అభిక్ష పదార్థముల సేవన, మరియు హింస మొదలగునవి శరీరమువలన చేయబడెడి దుష్కర్మములు. అసత్యము, అనుచితము, నిష్కరత్వము, మరియు పైశూన్యత మొదలగునవి వాక్కుకు సంబంధించిన దుష్కర్మలగును. అనిష్టచింతన మరియు అన్యులకు అహితము చేయవలెననెడి కోరిక మొదలగునవి మానసిక సంబంధమైన దుష్కర్మములు. ఈ రీతిగా ఎల్లప్పుడూ త్రికరణముల వలన కలిగెడి పాపముల ఫలముగా మనుజుడు పతితుడై పామరయోనులయందు జన్మించెడి స్థితికి దిగజారుచున్నాడు. పామరములు, మరియు హీనములు అగు జన్మల యొక్క ప్రాప్తి కలుగవలదను కోరిక యుండిన యెడల సన్మార్గముల యందు ప్రవృత్తుడై శుభకర్మములనే ఆచరించవలెను. విభిన్నములైన దుష్కర్మముల నివృత్తికై అనేకములకు ప్రాయశ్చిత్త కర్మలు ప్రతిపాదించబడినవి.

వాటిని ఆచరించడము అంత సులభసాధ్యమైన పనికాదు. అందుచేత ఎల్లరూ సులభముగా సకలపాపముల నుండి నివృత్తి కావలెననెడి ఉద్దేశ్యము చేత ఆగమముల యందును, ఉపనిషత్తులలోను, పురాణాదుల యందును భస్మధారణ విధించబడినది. అందుకే ద్వైపాపములను లేదా అఘములను భక్షించునదే భస్మముని బృహజ్ఞాబాలోపనిషత్తు సందేశమును యిచ్చుచున్నది.

శ్లో ॥ భస్మ నిష్ఠస్య దహ్యంతే దోషా భస్మాగ్ని సంగమాత్ |
భస్మస్నాన విశుద్ధాత్మా భస్మ నిష్ఠ ఇతిస్మృతః (బృహజ్ఞా బాలోపనిషత్తు. 5-18)

బృహజ్ఞాబాలోపనిషత్తు ప్రమాణము ప్రకారము భస్మ స్నానము, భస్మోద్ధృతానము, భస్మధారణములందున తల్లీన మనస్సుగలవాడు భస్మనిష్ఠగలవాడు అగుచున్నాడు. ఈ విధముగా భస్మనిష్ఠుడైన సాధకుని సర్వపాపములు భస్మీపటలమగుచున్నవి. ఈ విషయమును విదితముచేసెడి క్రియాసారములోని ఈ క్రింది శ్లోకమును గమనించుడి.

శ్లో ॥ “భస్మమననాదేవ కిల్బిషాదీని నశ్యంతి | భస్మ
మననాదేవ పాపం భస్మసాత్ కరోతి | భస్మమననా
దేవ సంసారూత్తారణం కరోతి | స ఏష భస్మజ్యోతిః || (క్రియాసార. ఉపదేశ. 7, పుట-44)

ఈ ప్రమాణము ప్రకారము భస్మము ఒక దివ్యజ్యోతి. ఆ జ్యోతి యొక్క సాన్నిధ్యమున సకల కిల్బిషములు నాశనమగును.

శ్లో ॥ “మద్యం పీత్వా గురుదారాంశ్చ గత్వా
స్తేయం కృత్వా బ్రహ్మహత్యాం చ కృత్వా
భస్మచ్ఛన్నో భస్మశయ్యా శయానో
రుద్రాధ్యాయీ ముచ్యతే సర్వపాప్యః || (శాతాతపస్మతి)

అశుచిర్వాప్యనాచారో మనసా పాపమాచరన్ |
శుచిరేవ భవేన్నిత్యం త్రిపుండ్రస్య చ దారణాత్ || (స్మృతిసార)

మద్యపాన సేవనము, గురువత్త్ని గమనము, దొంగతనము బ్రహ్మహత్య మొదలగు మహాపాతకములను ఆచరించిననూ, మానసిక పాపములను చేసిన అనాచారియునూ, భస్మధారణ చేయుటచేత సర్వపాపముల నుండి విముక్తుడు అగుచున్నాడు అనునది పై స్మృతి ప్రమాణములలోని సారాంశము.

శ్లో ॥ కంఠేచ ధారణాత్కంఠభాగాదికృతపాతకం |
బాహ్వోర్బాహుకృతం పాపం వక్షసోమనసాకృతం ||
నాభ్యాం పుష్ట కృతం సాసం పుష్టే గుదకృతం హరేత్ |
పార్శ్వ యోర్ధారణాద్రామపరస్త్వాలింగనాదిజం ||
భస్మాసనాభస్మశయ్యా భస్మోద్ధృతవిత్రహః |
భస్మస్నానాత్ సదా పాపైర్ముచ్యంతేనాత్రసంశయః || (క్రియాసార ఉప. 8. పుట 85)

పవిత్రమైన భస్మమును కంఠమునందు ధరించినచో కంఠమునందు జనించిన పాపము, బాహువునందు ధరించినచో బాహువు నందు పుట్టిన పాపము, పార్శ్వమునందు ధరించినచో పరస్త్రిలను ఆలింగనము చేసికొనుటవలన వచ్చిన పాపము, మరియు ఆయా అవయవముల యందు భస్మమును ధరించినచో ఆయా అవయవముల యందు జనించిన పాపము నశించునని శివగీతలో ప్రతిపాదించిబడిన విషయములను ఉల్లేఖన చేస్తూ శ్రీ నీలకంఠ శివాచార్యులవారు తన ఉపదేశమునిచ్చిరి. అనేక గ్రంథముల యందు భస్మ మహిమను స్తుతించుచూ అనేకమైన దృష్టాంతములు విపులముగా వివరింపబడినవి. పాఠకుల యొక్క లబ్ధి గురించి ఒకానొక దృష్టాంతమును యిచ్చట గమనింతుముగాక.

ద్రవిడ దేశమునందు పామరుడగు ఒక బ్రాహ్మణుడుండెను. తాను ఉన్నత కులమునందున జన్మించిననూ ఆ కులమునకుఉచితములయిన సంధ్యావందనము, వేదాధ్యయనమును మొదలగు పవిత్ర కార్యములు చేయకుండగా విషయవ్యసనియై మద్యపానము, మాంసభక్షణ మరియు

వేశ్యాగమనము, మొదలగు దురాచారాలయందు కాలయాపన చేయదొడంగెను. ఇతని హీనాచరణలను గని మిగిలిన బ్రాహ్మణులెల్లరూ ఇతనిని కులము నుండి బహిష్కరించిరి.

విషయ వ్యసనము మనుజుని సద్గుణము, తపస్సు, జగత్పూజ్యత, దైహిక తేజస్సు మొదలగు వాటిని పాడుచేయును కదా! అయినను మనుష్యులు విషయ మృగత్వప్లవైపునకే పరుగెత్తుచుండుటను చూచినచో వివేకులకు ఆశ్చర్యము కలుగకమానదు.

ఈ విధముగా ఆ బ్రాహ్మణుడు ఎవరి బహిష్కారమునకు బెదరక తన హీనాచరణలను ఎప్పటివలెనే కొనసాగించెను. అతి విషయ వ్యసనియైన ఇతడు అల్పకాలము నందుననే దుర్బలుడుగను, తేజోవిహీనుగను అయి అకాలమరణము పాలయ్యెను. ఇతని మరణము గురించిన వార్తను వినిన వెంబడే అతని బంధువులెల్లరూ కూడుకొని అతని కాలికి పగ్గమును కట్టి కుక్కచేత ఈడ్చించుకొనిఁజారి బయటగల శ్మశానమునకు వచ్చిరి. ఆ శవమును అక్కడనే వదిలివేసి వెడలిపోయిరి. నిరాశ్రితమై పడి వున్న అతని మృతదేహమును తినుటకై దేగలు, కాకులు, కుక్కలు, పక్షులు మొదలగునవి చుట్టుముట్టెను. ఇతని ఆత్మను యమదూతలు యముని సన్నిధానమునకు తీసికొని వెడలిరి. ఇతను చేసిన కర్మను వివరించి తదనుగుణముగా యితనిని రౌరవాది నరకమునందు వేయవలయునని చెప్పిరి. యముడు అటులనే ఆదేశమునిచ్చెను. కాని ఆ నిర్ణయము తప్పనిదోచే విధముగా కొన్ని వాస్తవములు బహిర్గతమయ్యెను. ఈ విషయములన్నిటినీ వివరించెడి ఈ క్రింది ప్రమాణములను కనుడి

శ్లో॥ లలాటే తస్య దోర్ద్వంద్వే వక్షస్యగ్రజన్మనః ।

సారమేయః సమాగత్య భక్షితుం తం ద్విజాధమమ్॥

చచార భస్మలిప్తాత్మ పాదోఽయం బ్రాహ్మణోత్తమాః ॥

తావతాయం ద్విజః శీఘ్రాత్ సద్గతిం ప్రాప్తవాన్ఖలు ॥ (క్రియాసారము - ఉప 8 - పుట - 118)

శ్మశానము ప్రక్కన పడవేయబడిన బాపని శరీరమును తినుటకై అక్కడికి ఒక కుక్క వచ్చి అతని మృతదేహము యొక్క ఫాలభాగము, యెద, పక్క భాగములు మొదలగువాటిపైన తన కాళ్ళను పెట్టి, వాని మాంసమును తినదొడంగెను. అక్కడికి వచ్చుటకు ముందు ఆ కుక్క శ్మశానములో విస్తారముగా పడివున్న చితాభస్మమునందు క్రీడాసక్తితో పడి పొరలాడి మేనంతయును బూడిదనిండి యుండగా భస్మోద్ధూళి తాంగియైయుండెను. బ్రాహ్మణుని శరీరము మీద కాళ్ళను పెట్టగానే దాని కాళ్ళకున్న భస్మము వాడి శరీరములోని ఖలు భాగములకు అంటుకొనెను. అంత్య సమయమునందున శరీరము మీద భస్మమును గనిన శివుడు ఈ బాపనికి యమదూతల నుండి విముక్తిని ప్రసాదించి సద్గతిని కటాక్షించెను. యముడు ఈ విషయములను ఎరింగినవాడై యమదూతలు తప్పు చేసినారని తలచెను. శివుడు సద్గతిని ప్రసాదించిన పిదప ఆ బాపని ఆత్మను యమలోకమునకు తెచ్చుట మహాదోషము అని యెంచి పరితప్త హృదయుడయ్యెను. దోష నివారణకై శివదర్శనము చేసుకొని మన్నించమని వేడుకొనెను. శివుడు ప్రసన్నుడై యమునికి క్షమాభిక్ష నొసంగెను. బాపడు పాపిష్టియై యుండినను అసంకల్పితముగా భస్మోద్ధూళన, భస్మధారణ, సంయుతుడైనందున సద్గతిని అనుభవించెను.

ఈ విధముగా ఉపనిషత్తులు, పురాణములు, స్మృతి గ్రంథములు మరియు అనుభవజ్ఞులగు వారి గ్రంథములను పరిశీలించిన పిదప భస్మమునందున పాపమును భక్షించెడి సామర్థ్యము గలదని తేటతెల్లమైనది. శ్రీ రేణుక భగవత్పాదుల వారి ఉపదేశము యొక్క స్వభావము వేదాగమాదుల ననుసరించియే యున్నదనియును స్థిరపడినది. అందుచేత వీరశైవులు అందరూ అనివార్యముగా భస్మమును ధరించి తాము చిరకాలము నుండి చేసిన దోషములనుండి విముక్తిని పొందవలెనని శ్రీ భగవత్పాదులవారి ఆకాంక్ష.

ఇచ్చట ఒక విషయమును వివరించవలసియున్నది. భస్మమునందు పాపనివారక సామర్థ్యము వున్నదని తెలిసికొని భస్మధారియై మార్వపావములు పోయినవని తలంచి కొంగ్రొత్త పాపములను చేయటకై మానుకొనువారు జాగరూకత వహించవలసియుండును. పాపవిమోచనమునకు విపరీతమైన అర్థములను గైకొనవలదు. మనము తెలిసీ తెలియక ఒకసారి చేసిన పాపములను పరిహారము చేసుకొనుటకై భస్మమును ధరించుటలో ఔచిత్యముండును. కాని అలవాటుగా బుద్ధి పూర్వకముగా పాపములను చేసేడివాడు ప్రాయశ్చిత్తము కొరకై భస్మధారణ చేసినయెడల యెట్టి ఫలితము వుండదు. మీదు మిక్కిలి అధికమైన దోషము సంప్రాప్తమగును. అదెట్లులనిన శివ లాంఛనములను ధరించియు మంగళమయుడై, మంగళకారకుడై యుండుటకు బదులుగా లోకకంటకుడై యుండుట వలన సంబంధిత

వ్యక్తి శివాపరాధమును చేసినవాడగుచున్నాడు. దోషములు చేసినందువలన కలిగెడి పాపములకంటెను శివద్రోహము వలన కలిగెడి పాపములు తీవ్రతరములై రౌరవాదిన రకములయందు జీవుని త్రోసి వేసెడి పటిమను గలిగియుండును.

భస్మధారి లోకైక పూజ్యుడగుననియును, భస్మధారణ లేనివాడు ధిక్కారమునకు గురియగు ననియును తెలిపెడి వ్యాసోక్తి యొకటి కలదు. కనుడి.

శ్లో॥ త్రిపుండ్ర సహితో జీవః పూజ్యైః సర్వైః సురాసురైః ।

పాపాన్వితోఽపి శుద్ధాత్మా కింపునః శ్రద్ధ యా న్వితః ॥ (శి.పు. వి.స. 24-25)

మహా పాపాత్ముడైన వాడైననూ లింగధారియై భస్మధారణ పొందిన యెడల పూజ్యుడగుచుండగా, సామాన్యుల వలె గాక ప్రత్యేక శ్రద్ధతో భస్మధారణ చేసేవారి గురించి వేరుగా చెప్పవలెనే? అనెడిది వ్యాసోక్తిలోని సారాంశము. ఇది యిట్లులుండగా, భస్మధారణ చేయువాడు ధిక్కారమునకు తగినవాడని చెప్పబడినది. శివాలయములేని ఊరు ధిక్కారమునకు గురియగు ననెడి శివవాక్కు గలదు. అదే విధిన భస్మధారణ లేనివాడు ధిక్కరింపబడుదురని గుర్తించవలెను.

క్షారము:

క్షారమనెడిది విభూతికి గల నాల్గవ పేరు. “క్షారణాత్ క్షారమాపదాం” అని శ్రీరేణుక భగవత్పాదుల వారు ఉదేశమునిచ్చిరి. విపత్తులను తొలగించెడి దైవందున దీనికి క్షారమని పేరు గల్గినదని తెల్పిరి. బృహజ్ఞాబాలోపనిషత్తు “క్షారణాదాపదాంక్షారం” అని తెలిపినది. ఆచార్యులవారి వాక్కుకును, ఉపనిషద్వాణికిని భేదము లేదు.

“సర్వః స్వార్థం సమీహతే” అనెడి లోకోక్తి కలదు. జగత్తులోని వారెల్లరూ స్వార్థపరాయణులై యుండఁజేరి దీని యర్థము. స్వార్థపరులందరూ సంపదగలవారిని చుట్టుముట్టి తిరుగుచుందురు. ఇట్టివారి సంఖ్యను లెక్కించుట చాలా కష్టము. ఒక వ్యక్తికి విపత్తుగల్గిన అతని చుట్టూ తిరిగెడి స్వార్థపరులు తరలిపోయెదరు. ఇది అందరి యనుభవములోనికి వచ్చెడి విషయమే కదా!

మనకు బంధువుల గూర్చి సరియైన యవగాహన లేదనే చెప్పవలెను. సంపద యుండినప్పుడు సమీపమునకు చేరి, సంపదకు దూరమైనప్పుడు సమీపమునకు రాకుండా ఉండెడివారు బంధువులగుదురే? ఈ విషయమున విజ్ఞత నిచ్చెడి చాణక్య వాక్కులను గనుడి

శ్లో॥ ఆతురే వ్యసనే ప్రాప్తే దుర్భిక్షే శత్రుసంకటే

రాజద్వారే స్మశానే చ యస్తిస్థతి స బాంధవః ॥ (చాణక్యనీతి)

రోగములు వచ్చినప్పుడును, ప్రియమైనవారు పోయినప్పుడును, చెడ్డకాలము వచ్చినప్పుడును, శత్రువుల వలన సంకటము సంప్రాప్తయైనప్పుడును రాజాస్థానమునకు పోవలసివచ్చినప్పుడును, మరియు స్మశానము వరకు వచ్చి మన పార్థివ శరీరమునకు వీడ్కోలు పలికెడివారు బంధువులని యీ చాణక్య నీతి వలన తెలియుచున్నది.

ఈ విధిన నుండెడి బంధువు లెందరను సందేహము వచ్చును. అప్పుడు తల్లిని మించి బంధువులుండరని తెలుసు. తల్లికంటె ఎక్కువగా యనురాగము నిచ్చెడి బంధువులును ఉప్పు కంటెను అధికముగా రుచినిచ్చెడి పదార్థములు లేవనెడి లోకోక్తిని వినని వారుందురే? “బంధుర్యాత్మ బాంధవయోః” బంధువులలో తల్లి ప్రథమ స్థానమున నుండునని కోశకారుడు తెలిపెను.

జన్మప్రదాతయైన తల్లి, ఆపద్బాంధవులలో ప్రథమురాలనెడిది నిజమే. కాని ఆమె మన సమస్యలన్నింటినీ తీర్చజాలదు. అందుకే, ఆపదలు వచ్చినప్పుడు, గురువునో శివుడినో శరణు వేడెడి పరంపరానుగత సాంప్రదాయ మొకటి కలదు. శైవేతరులు, ఆయా మతములకు చెందిన దైవములను వేడికొందురు. వ్యక్తి ఆపదలు వచ్చినప్పుడు దైవమును ఈ క్రింది విధాన ప్రార్థించును.

శ్లో॥ త్వమే వ మాతా చ పితా త్వమేవ

త్వమేవ బంధుశ్చ సఖా త్వమేవ ।

త్వమేవ విద్యా ద్రవిణం త్వమేవ
త్వమేవ సర్వం మమ దేవ దేవ ॥

బంధువుల గురించి సర్వజ్ఞులవారు చెప్పిన విషయములు జ్ఞానదాయకములు. వీరి వాక్కులను గనుడి.

శ్లో॥ బంధుగళు ఆడవరు బండుండు హోగువరు
బంధనవ కళెయలరియరు గురు వింద
బంధు గళుంటే సర్వజ్ఞు
సర్వజ్ఞులవారి వాక్కుల తెలుగు రూపమున గనుడి

బంధువులైనవారు వచ్చి తిని పోవుదురు. బంధనముల గడచ నెరుగరు గురువు కంటే బంధువులుందురే సర్వజ్ఞ!

కష్టములను కడతేర్చెడివాడు గురువని సర్వజ్ఞుల వాక్కులలోని భావము.

గురువు దైవముల మహత్తునెరుగని అవివేకులు ఆపదలు వచ్చినప్పుడు బంధువుల నాశ్రయించి భంగపడెడివారెందరో?

ఇది యిట్టులుండగా, ధనము వలననే సకల విపత్తులు దూరమగునని నమ్మెడివారెందరో గలరు. సువర్ణాభరణములను అపద్ధనముగా నెంచెడి లోకాచారము కలదు కదా! ధనమే సర్వస్వమనెడి యీ క్రింది సుభాషితమును గనుడి.

శ్లో॥ ధనేన నిష్కలినాః కులినా భవంతి ।
దనైరాపదం మానవాః విస్తరంతి
ధనేభ్యః పరో బాంధవో నాస్తి లోకే
ధనాన్యర్థయధ్వం ధనాన్యర్థయధ్వం॥

ధనము చేత కులహీనులు కులజులగుచున్నారనియును, ధనము చేత మానవులు విపత్తులను దాటుచున్నారనియును, ధనము కంటే వేరు బంధువులు లేరనియును, ధనమునే సంపాదించవలెననియును యీ సుభాషితము చెప్పుచున్నది. దీనిలోని భావమున కనుగుణముగనే లోకములోని మానవులు వర్తించుచున్నారు. ధనార్జనాపిపాసతో పరుగెత్తుచున్నారు. ధర్మాధర్మ విచక్షణము నీతి అవినీతి యనెడి ఆలోచన వీరికి యుండదు.

ధనము జీవనములోని సకల వ్యవహారములకు ప్రధాన మాధ్యమమైయున్నది. అందుచేత, ధనము జీవనముకు, అవశ్యకమైనదనెడిది నిజము. అయితే, ధనముచేతనే సకల విధములగు విపత్తుల దొలగించు కొనవచ్చుననెడి భావము సరియైనది కాదు. ఈ విషయమున భ్రమకు లోనై న్యాయాన్యాయముల నెంచకుండా ధనార్జన చేయుచున్నవారెందరో అసర్థమును కొనితెచ్చుకొనుచున్నారు. ఈ కారణముననే యొక యనుభవజ్ఞుడు ఈ క్రింది సందేశమునిచ్చిరి.

“అర్థమనర్థం భావయ నిత్యం”

ధనకనకాదుల వలన ఐహికవిపత్తులు దూరము కావచ్చును. ఇవియును తాత్కాలికముగనే పరిహారమగును ధనము వలన పారలౌకిక విపత్తులు దూరము కాజాలవు. ధర్మమే పారలౌకిక దుఃఖములను దూరము చేసేడి సాధనము. ఇహలోకమున విత్తమే పాత్రను పోషించునో అట్టి పాత్రను పరలోకమున ధర్మము పోషించును. అందుకే “పరలోకే ధనం ధర్మః” అని విజ్ఞులు తెలుపుదురు. ధర్మపాలన చేసే ధార్మికునికి ఇహలోకమునను పరలోకమునను ఎట్టి విపత్తులు నుండవు.

లోకమున యిష్టదైవమనే భావన యొకటి కలదు. ఇష్టదైవమునకు ప్రీతికరమైన వస్తువులను, సమర్పించెడి పరంపర గలదు. కొందరు వాటిని తమమేనున ధరింతురు. వీరశైవమున శివుడే యిష్ట దైవము. శివుని ప్రీతికరమైన వస్తువులలో భస్మమత్యుఖ్యమైనది. భస్మ ప్రియుడగుటను, శివుడు దానిని శరీరము నిండా పులుముకొనుచున్నాడు. శివునికి ప్రీతికరమైన భస్మమును, భక్తుడు తన శరీరమునకు పులుముకొనిన యెడల శివుడు ప్రసన్నుడగును. శివానుగ్రహము లభించును. విపత్తుల నుండి విముక్తి పొందగలడు.

ఈ కారణముననే, వీరశైవునకు భస్మస్నానము విహితమై యున్నది. భస్మస్నానము స్మృతి సమ్మతమైనదని తెలియుచున్నది. బోధాయన స్మృతిలోని శివపార్వతుల సంవాదము రూపమున నున్న యీ క్రింది ప్రమాణమును శ్రీ నీలకంఠ శివాచార్యుల వారు క్రియాసారమున పొందుపరచెను.

శ్లో॥ అథాతః సంప్రవక్ష్యామి, భస్మస్నానం సులోచనే
ఆయుష్యం బలమారోగ్యం శ్రీః పుష్టి పర్వతే యథా॥
రక్షార్థం మంగళార్థం చ సర్వసంపత్సమృద్ధయే॥ (క్రియాసారము, ఉప. 6, పుట 17)

“ఓ పార్వతీ దేవీ! భస్మస్నానము చేత ఆయుష్యము, బలము, ఆరోగ్యము మరియు సంపదలు వృద్ధిగొనును. దైహిక, మానసిక పుష్టి లభించును. రక్షణ ప్రాప్తించును. మంగళములన్నియును సిద్ధించును.

శివుని ఉపదేశము ప్రకారము ఆయుశ్యము ఆరోగ్యము బలము ఐశ్వర్యము మొదలగువాటిని కలుగజేయు భస్మము నిజముగ ఆపత్బంధువులై యుండుటచే భస్మమునందు నిష్ఠ కలిగి వుండవలెను. తిరస్కారము చేయకూడదు. ఈ విషయమున క్రియాసారము ఒక వుదాహరణ యివ్వనైనది, దాని గురించి తెలిసికొందము.

వంగదేశమునందు భుజబలుడు అనే ఓ రాజు ప్రజాపాలన చేయుచుండెను. దానశూరుడగు నీతడు ప్రతిదినము అనేక బ్రాహ్మణులకు దానము చేయుచుండును. ఒకసారి విదర్భ దేశమునకు చెందిన సుశీలుడు అనే ఓ బ్రాహ్మణుడు రాజు దగ్గరకు భిక్ష వచ్చెను. భిక్షను యిచ్చునప్పుడు రాజు నొసటన భస్మము లేదని గమనించిన సుశీలుడు రాజుతో “ఓ రాజా, భస్మము ధరించకుండా చేసిన శుభకార్యములు ఫలములను యివ్వజాలవు, భస్మమునందున అశ్రద్ధను వహించిన యెడల సంపద యంతయు నాశనమై దరిద్రము మరియు రోగములు కలుగును, పుత్రులు చనిపోవుదురు.

బ్రాహ్మణుడు చేసిన హితోపదేశము రాజుకు నచ్చలేదు. అతడు బ్రాహ్మణుని పరిహాసమునకు గురిచేసెను, రాజు బ్రాహ్మణుతో యిట్లనెను.

శ్లో॥ భ వేయురేతీ తేయది వా తదా త్వా ప్రాప్య భూసురః
భస్మాదాయ చ ధృత్వై తద్ధరితాని నిర్వర్తయే ॥

ఓ భూసురా నీవు చెప్పినట్లు అట్టి అవస్థ నాకు కలిగినచో అప్పుడు నీ దగ్గరికి వచ్చి నీ వద్ద నుండి భస్మమును పొంది పాపమును కడుగుకొనెదను యిప్పుడు నీవు భిక్షను తీసికొని వెడలుము.

రాజు చేసిన హాస్యమును మరియు అతని మాటలను వినిన అభిమానవంతుడగు యీ సుశీలుడు దానమును తీసికొనకయే వెడలిపోయెను.

భస్మ తిరస్కారము చేసిన ఘోరమైన తప్పిదము ఫలముగ కొంతకాలము పిదప రాజ్యమున మహామూరి వ్యాధి ప్రాప్తించెను. పిల్లలందరూ ఆ వ్యాధిచేత మరణించిరి, రాజుగారి ఈ అవస్థను చూచి యితర రాజులు రాజ్యముపై దండెత్తిరి. అప్పుడు రాజు తన ప్రాణమును కాపాడుకొన భార్యతో కూడుకుని అడవికి వెళ్ళెను, అడవిబాటలో పోవునప్పుడు ఒక బలశాలియైన కొండ జాతి వాడొకడు రాజు భార్యను ఎత్తుకొనిపోయెను. రాజు వంటరివాడై మతిభ్రమకు గురియై తిరుగుతూ తిరుగుతూ ఒక గ్రామములోనికి ప్రవేశించెను. ఆ వూరిలోని పిల్లలు రాజును పిచ్చివాడని అవహేళన చేయుచు అతనిమీద రాళ్ళను రుద్దిరి, పగలంతయు తిరిగిగా భిక్ష దొరకలేదు. రాజు ఆకలితో పొట్టన మాడ్చుకొనుచు తిరిగెను. నీళ్ళను కూడ త్రాగనివ్వనందున దాహముతో అలమడించిపోయెను, విధి లేక దొంగతనమును చేయుటకై ఒక యింటిలోనికి ప్రవేశించెను. యింటి యజమాని రాజును పట్టుకొని గ్రామ పెద్దల దగ్గరకి తీసికొని వెళ్ళెను, గ్రామపెద్ద విచారణ జరిపి దొంగతనము చేసినవాని కాళ్ళకు చేతులకు గల వ్రేళ్ళను నరికివేయుమని గ్రామ దూతలకు ఆదేశమునిచ్చెను, గ్రామదూతలు గ్రామాధికారి ఆజ్ఞను అమలుపరచి గ్రామమునుండి వెడలగొట్టిరి.

అప్పుడు దిక్కుతోచక కష్టపడుచు క్రింద పడుచు, లేచుచు యింకొక గ్రామమునకు వెడలెను. అచ్చట రాజు భార్యను ఏతుకొని పోయిన కొండజాతివాడు ఒక పులికి బలియైనందున మహారాణి వాని బారి నుండి తప్పించుకొని అటు యిటు తిరుగుచు ఆ గ్రామములోనికి వచ్చి చేరెను.

అదే గ్రామములో సుశీలుడనెడి బ్రాహ్మణుడు నివసించుచుండెను. రాజు మరియు రాణి ఒకరినొకరు గుర్తించని స్థితిలో ఆ బ్రాహ్మణి యింటికి చేరుకొని భిక్షను అడగజొచ్చిరి.

భిక్షగాళ్ళ మాటలు విని సుశీలుడు బయటటి వచ్చి వారిని చూసెను, వారు ఆదేశపు రాజు రాణియని గుర్తించి మీరు నన్ను గుర్తించినారా అని అడిగెను. రాజుకు రాణికి ఏమి తెలియకుండెను. అప్పుడు సుశీలుడు రాజుతో ఓ రాజా నీవు భస్మమును తిరస్కారము చేసినందున నీకీగతి పట్టినది అని అనగా రాజు జరిగిన సంఘటనలను జ్ఞాపకము చేసికొనెను, తాను చేసిన తప్పు ఏమిటో తెలిసికొనెను. అతడు సుశీలునితో యిట్లనెను. ఓ స్వామి నీకు అనంత కోటి వందనములు, మీరు దయదలచి భస్మమును ప్రసాదించుడు, అప్పుడు సుశీలుడు రాజు చేసిన తప్పులను క్షమించెను. ఆశీర్వాద పూర్వకముగ భస్మమును అనుగ్రహించెను. రాజు భస్మమును ధరించగనే అతని కాళ్ళ చేతుల వేళ్ళు వచ్చెను. అతనిని మరచిపోయిన రాణి అతనిని గుర్తించెను. భస్మము ప్రభావము వలన అన్ని వ్యాధులు తొలగిపోయెను. అదే సమయమున రాజుగారి అల్లుడు విచిత్రరథుడనెడివాడు వచ్చి వారిని కలుసుకొని వారికి వుచితమైన వస్త్రములనిచ్చి, తన సైన్యమును మామ గారికి సహాయముగనిచ్చెను.

అప్పుడు రాజు భస్మధారణ ఫలితముగా ఎంతో బలముగలిగిన వాడై పెద్ద సైన్యమును సమకూర్చుకుని తన రాజ్యమును ఆక్రమించిన రాజుపై యుద్ధమును ప్రకటించెను. శత్రురాజు సర్వాంగసుందరముగ తయారై వచ్చెను. కాని భస్మమును ధరించకుండెను. వానికి గర్వము గలిగి భయము లేకుండగ వుండెను. గర్వమున్నవానికి భక్తి గలుగదు గదా? రెండు సైన్యములు డీకొనెను, ఘోరమైన యుద్ధము జరిగెను. శత్రురాజు భస్మము ధరించనందున నేలకొరిగిన మరుక్షణమున వాని సైన్యము చెల్లాచెదురై పరుగెత్తెను. రాజు తన రాజ్యమును తన అధీనములోకి తెచ్చుకొని, ధర్మమార్గములో నడుపించుచు ప్రజలనందరిని కన్నబిడ్డల వలె చూచుచు భార్యభర్తలిద్దరు ప్రతి నిత్యము భస్మము ధరించుకొని పరమేశ్వరుని సదా ధ్యానించుచు సత్యప్రవర్తన గలిగి ధన ధాన్య సమృద్ధితో అష్టేశ్వర్యంబులతో తులదూగుతూ బ్రతికియున్నంతకాలము సుఖముననుభవించి అంత్య మందుకైలాసము పొందిరి. భస్మమొక భౌతికమైన పదార్థము. అది మనలను అన్ని ఆపదల నుండి నేవిధిన కాపాడగలదు? అనెడి సందేహములను పెంపొందించికొనకూడదు. స్థూలముగా నది యొక భౌతిక పదార్థమైననూ, తాత్వికముగా అది పరశివుని స్వరూపమై యున్నది. అందుచేత, “భస్మయే వినిందంతి నిందంతి శివమేచ” అని చెప్పబడినది. శివునికి భస్మముతో అభేదముండుటచేత, భస్మమును నిందించిన యెడల శివుని నిందించినట్లగునని చెప్పబడినది.

ఇష్టలింగార్చన సందర్భమున, పూజలో నొక యంతర్భాగముగా, భస్మపు ఉండయొక్క పూజను చేయవలెనని నైస్థిక మహేశ్వరులు చెప్పుదురు. ఆ సందర్భమును పురస్కరించికొని చేయబడెడి భస్మ స్తుతిలో భస్మశివాభేదము పాటించబడుచున్నది. దిగువన గల స్తుతిని గనుడి.

**శ్లో॥ భస్మజ్యోతి స్వరూపాయ శివాయ పరమాత్మనే
షట్ప్రతిషట్ తత్వ బీజాయ నమః శాంతాయ తేజసే!**

ముప్పది యారు తత్వములకు మూల బీజమైన వాని కొరకు, తేజోవంతుడై యుండే వాని కొరకు, భస్మ జ్యోతి స్వరూపమున ప్రకాశించెడి వాని కొరకు, శివుని కొరకు నమస్కారమని యీ స్తుతి శివునికి మ్రొక్కుచున్నది.

శ్రీ నిజగుణశివయోగులవారు శివుని దేహములోని ప్రకాశమే నొక రూపము దాల్చి భస్మమైనదని తెలిపిరి. “శివసయైవేశగు తానాద భసితాపను” యని యుపదేశించిరి. వివరములు గోరువారు వీరి కైవల్య పద్ధతిలోని శివయోగ విభాగమును చూడగలరు.

ఈ ప్రమాణముల వలన శివుడే భస్మమనియును, భస్మమే శివుడనియును స్థిరపడినది. వీరశైవులెల్లరు, ఈ భావమునే మనమున దాల్చి భస్మమును ధరించవలెను సకల విధములైన విపత్తులు దూరము కాగలవు.

పూర్వోక్త వివరణ వలన, విభూతిని క్షారయని పిలుచుటలో ఔచిత్యము గలదని తెలియుచున్నది. అందుచేత వీరశైవులు భస్మము యెడల భక్తి శ్రద్ధలను పెంచికొని ప్రతి నిత్యము శాస్త్రోక్త విధిన భస్మమును ధరించికొనుచు, ఐహిక మరియు ఆముష్మిక విపత్తుల నుండి విముక్తిని పొందగలరు.

రక్షా:

విభూతియొక్క ఐదవ పేరు రక్ష. జీవులకిది రక్షణ కవచమై జీవులను రక్షించునని తెలియుచున్నది. “రక్షణాత్ సర్వభూతే భ్యో రక్షేతి పరగీయతే” అని ఆచార్యులవారు ఆనతినిచ్చిరి. సకల జీవులను రక్షించుటచేత యిది రక్షయనెడి పేరున కీర్తింపబడుచున్నదని శ్రీ భగవత్పాదుల

వారి యుపదేశములోని భావన. ఉపనిషద్వాదులును ఇదే అర్థమును క్షారము కొరకై స్వీకరించిరని తెలియుచున్నది. బృహజ్ఞా బాలోపనిషత్తులోని యీ క్రింది ప్రమాణమును గనుడి.

శ్లో॥ “భూతప్రేత - పిశాచ - బ్రహ్మరాక్షస - అపస్మార -
భవస్మార - భయభీతే భ్యోభి రక్షణాద్రక్షేతి”

భూతప్రేత పిశాచాదులు, బహు విధములైన రోగముల వలన గల్గు పీడలను నివారించునదే రక్షయని యుపనిషద్వాణి తెలిపినది.

ధర్మసాధన నిమిత్తం శరీరమనెడిది ముఖ్యమైన సాధనముగా పనిచేయుచున్నదని, యీ క్రింది ప్రమాణము వలన తెలియుచున్నది.

“శరీరమాద్యం ఖలుధర్మ సాధనం” ॥ (కాశిదాసు)

శరీరములో ఆయువు వున్నంతవరకు శరీరమును రక్షించుకొనుట ఎంతో అవసరము. ఎన్నియో మహత్వ పూర్వమైన కార్యములను సాధించుటకు శరీరమే ఆలంబనము కదా! శరీరముతోబాటు జతకు మనస్సును, మరియు బుద్ధిని రక్షించుకొనుటయును అవసరమే.

ఆధ్యాత్మిక, అధి భౌతిక మరియు అధి దైవికములనెడి తాపత్రయములు ఎల్లప్పుడు మన శరీరమును మరియు మనోబుద్ధులను పాడుచునే చేయుచుండును.

ఈ దుఃఖత్రయములనివృత్తికి శాస్త్రముల యందు, మణి, మంత్ర మరియు ఔషధములనెడి తరుణోపాయములు ప్రతిపాదించబడినవి. అయినను వీరశైవ సిద్ధాంతము ప్రకారము, వజ్ర వైఘాత్యాది నవరత్నములను! సామాన్యమైన మంత్రములు మరియు విభిన్నమైన ఔషధములను శరణాగతిని పొందుట కంటె యిష్టలింగాధారణ పంచాక్షరి మహా మంత్ర జపము, మరియు భస్మరూద్రాక్షల ధారణల ద్వారా తాపత్రయములు నివృత్తులు కాగా వీరశైవుడు పరమకైవల్య పదమును పొందుట సులభమని చెప్పబడినది. శ్రీ నీలకంఠ శివాచార్యులవారు ఈ క్రింది విధిన తమ ఉపదేశమునిచ్చిరి.

శ్లో॥ శివలింగం మణిః సాక్షాన్మంత్రం పంచాక్షరం తథా
భూతరేకౌషధం పుంసాం ముక్తి స్త్రీ వశ్యకర్మణీ ॥ (క్రియాసారము, ఉపదేశము 8 - 202 పుట 76)

ఈ ఉపదేశము ప్రకారము, యిష్ట లింగము మణిగాను - పంచాక్షర ము మహా మంత్రముగాను, విభూతినే దివ్యౌషధముగాను భావించి వీరశైవుడు ముక్తి కాంతను పొందవచ్చును. ఈ సందర్భమున వాయవీయ ప్రమాణము ఈ క్రింది విధముగా తెల్పినది.

శ్లో॥ పరమాస్త్రంచ శైవనాం భస్మతత్ పారమేశ్వరం॥

ఈ వచనానుసారముగా విచారించిన యెడల శైవులైనవారందరికినీ వీరశైవులకును భస్మమే ఒక మహా దివ్యాస్త్రము. ఈ దివ్యాస్త్రమును ధరించిన వీరశైవునకు భూతప్రేతాదుల, అసుర రాక్షసాదుల, రోగరుచుల బాధలు కలుగవు. ఈ విషయమునే దేవీ కాళోత్తరము యీ క్రింది విధముగా తెలియజెప్పినది.

శ్లో॥ జ్వర రక్షః పిశాచాప్యసురా యాతు దానకాః॥
కుమార గ్రహ, భూతాశ్చ కూష్మాం డా ధాఖిణీ గణాః॥

బ్రహ్మ రాక్షస ముఖ్యాశ్చ పూతనా కుష గుల్మశాః॥

భగంధరాణి నర్వాణి హ్యసే తిర్వా తరోగశాః॥

చతుః షష్ఠిః పిత్రరోగః శ్లేష్మసప్తతి పంచశాః॥

వ్యాఘ్ర సర్ప భయంజై వాప్యన్నే దుష్టమృగ ఆపి॥

భస్మస్నానేన నశ్యంతి సింహనేవ మృగాదయః ॥ (క్రియాసారము, ఉ.దే. 8, పట 84)

జ్వరము, రక్త, పిశాచ, అసుర, యాతు ధాన మన్మథ, నవగ్రహ, భూత, కూష్మాండమనెడి పిశాచము మొదలగు వాటి పీడల నుండి భస్మధారణ చేత రక్షింపబడవచ్చును. ఈ విధముగా ఆధ్యాత్మిక ఆది భౌతిక మరియు ఆది దైవిక ములనెడి తాపముల పీడల నుండి మనుష్యుని రక్షించుట వలన విభూతిని, రక్ష అనే పేరుతో వ్యవహరింతురు. ఈ తాపత్రయముల పీడ నివారణ గురించి విస్తారముగా తెలిసికొనెదము గాక. ఆధ్యాత్మిక దుఃఖములను బాహ్య మరియు అంతర్ దుఃఖములుగా విభజింపవచ్చును.

“వావపిత్తాధి జం దుఃఖం బాహ్య మాధ్యాత్మికం మతం,” అనెడి శ్రీ జగద్గురు రేణుక పాదులవారి ఉపదేశము ప్రకారము, వాత పిత్తాదుల వికారముల చేత కల్గెడి శారీరక రోగములే ఆధ్యాత్మిక బాహ్య దుఃఖములు. ఆయుర్వేద శాస్త్రము ప్రకారము, వాత ప్రకోప వలన 81, పిత్త ప్రకోపము చేత 64, కసప్ర కోపముచేత 145, రోగములు గలుగుచున్నవి. ఇవి మొత్తము కలిసి 360లగుచున్నవి. వీటి నిమిత్తమున “చరకుడు” శుశ్రుతుడు మొదలగు మహర్షులు, వనస్పదుల ఔషధములను కన్పెట్టిరి. ఇంకను భస్మ తంత్ర విశారదులైన మహర్షులు శాస్త్ర విధియైన మంత్ర సంస్కార పూర్వకముగా చేయబడిన భస్మము చేత 80 వాత జన్యరోగములు, 64 పిత్త జన్య రోగములు, 75 కపజన్య రోగములు నివృత్తియగునని ప్రతిపాదించి ఆచరించిరి. ఈవిధముగా మొత్తము 219 రోగములు భస్మధారణాదులు వలన నివారింపబడుచున్నవి.

ఆధునిక ఔషధోపచారముల మోహజాలమునందు చిక్కికొని, మన దేశమునకు చెందిన ప్రాచీన మహర్షుల మార్గమునే మరచితిమి. ఈ కారణమువలన ఆపద్ధతులన్నియును సంపూర్ణముగా విస్మరింపబడి మరుగున పడిపోయినవి.

పాశ్చాత్య ఔషధములను సేవించుటవలన అనేకములైన హానులు వాటిల్లుచున్నవని కనుగొనబడినది. ఒక రోగ నివారణ నిమిత్తము తీసుకోబడె మందు, తన పక్ష ప్రభావము (సైడ్ ఎఫెక్ట్స్) వలన పది రోగములకు కారణమగుచున్నది. నిరుపేదలకు యీ మందుల లభ్యత గగనకుసుమమే. ఇట్టి పరిస్థితులలో ప్రాచీన పద్ధతులను పునర్జీవనము చేసికొనుట పరమావశ్యకమై యున్నది.

పరిశుద్ధమైన గోమయముచేత నిర్మితమైన భస్మమును అనుపాన భేదములతో ఉపయోగించుట వలన అనేక రోగములు నివారణ పొందునని అనుభవజ్ఞులైన ఆయుర్వేద వైద్యులు చెప్పుచున్నారు. వయోవృద్ధులు అనుభవజ్ఞులును ఆయుర్వేద విజ్ఞాన విశారదులైన బన్నికొప్పకు చెందిన డా॥ ఎస్.ఎఫ్. హీరమఠ అనెడివారు ఎన్నో ప్రయోగములను జేసి, వాటిద్వార జన సామాన్యమునకు మేలును చేకూర్చిరి. ఈ కారణము వలననే యిటీవల కాలములో పాశ్చాత్య వైద్యులు కూడ ప్రాచీన భారత దేశ వైద్య చికిత్స పద్ధతులపైన మోజును పెంచుకొనుచున్నారు.

గోమూత్రము, గోమయము, మరియు గోమయ భస్మముయొక్క ఉపచారములు

గోవు యొక్క పాలు, పెరుగు నెయ్యి మొదలగునవే కాక దాని మల మూత్రములు కూడ పోషక విలువలను మరియు రోగ నిరోధకతత్వములను కల్గియున్నవి. అందుచేతనే భారతీయ సంస్కృతి యందు పంచగవ్యప్రాంశనవిహితమై యున్నది.

గోమూత్ర చికిత్స:-

గోమూత్రము, తీక్షణము, క్షారము, వేడి మరియు మధురములనెడి గుణములు కల్గియుండును. ఇది పాచక, అగ్నిదీపక, మరియు బుద్ధివర్ధక గుణములను కల్గియుండి కఫము, వాయువు, కుష్మము, పాండురోగము, దమ్ము, జ్వరము, దగ్గు, మలబద్ధత, నేత్ర సంబంధ రోగములు, మరియు చర్మరోగములకు పరమౌషధముగా వాడవచ్చును. నిరోగియు, సశక్తము అయిన ఆవు యొక్క మూత్రమును గ్రహించి ఉపయోగించవలెను.

గోమూత్రమునందు, చక్కెర మరియు ఉప్పులను కల్పి సైందవలవణమును, రాగ చూర్ణమును చేర్చి సేవించుట చేత, సకల విధములైన ఉదరకోశ సంబంధ వ్యాధులు తగ్గును. ప్రాతఃకాలమునను, సాయంకాలమునను గోమూత్రమునందున పసుపును గల్పి పానము చేయించిన యెడల పిల్లల ఉదర రోగములు నయమగును.

ప్రతి దినము ప్రాతఃకాలమున తమ తమ శక్త్యానుసారముగా బట్టి యందు వడబోసిన గోమూత్రమును 21 లేదా 42 దినముల వరకు సేవించిన యెడల పాండురోగము తగ్గిపోవును. వేడిచేసిన గోమూత్రము చేత చెవులను కడిగికొనిన యెడల చెవిలో చీము నిండునది నిల్చిపోవును.

ప్రతిదినము కొంత పరిమాణమున గోమూత్రమును నీటిలో కల్పి పానము చేయుటవలన మూత్ర సంచి రోగము నయమగును. గోమూత్రమునందు, కొంత చక్కెరను కల్పి సేవించుటచేత, కళ్ళు మండుట, దాహము అలసట, నోటిలో అరుచి, మొదలగునవి తగ్గిపోవును.

తాజాగా నున్న గో మూత్రమును బట్టతో వడబోసి, కొంచెము ఉప్పును చేర్చి సేవించిన యెడల స్వల్ప సమయమునందుననే విరేచనమై, పొట్ట ఉబ్బుట తగ్గును.

పిల్లల పొట్ట ఉబ్బిన యెడల యిదే చికిత్స చేసిన యెడల పొట్టలోని క్రిములు నాశనమై స్వస్థత చేకూరును. పొట్టకు సంబంధించిన అన్ని రోగములకును గోమూత్రము అమృతము వంటిది. గోమూత్రము వలన చర్మ వ్యాధులు కూడ నయమగునని తెలియచెప్పబడినది. జిజ్ఞాసువులైనవారు గోమూత్రము యొక్క వివిధ ప్రయోగముల గురించి అనుభవజ్ఞులను అడిగి తెలిసికొనగలరు.

గోమయ చికిత్స:-

గోవు పేద వలన దుర్గంధము నాశనమగును, ఇది శోధకము, వీర్యవర్ధకము, పోషకము శాంతిప్రదాయకము, మరియు మలనివారకమై యున్నది. అందుచేతనే ప్రాచీనకాలమునుండియు యిల్లు మరియు ముంగిళ్ళను సంస్కరించుకొనుటకై గోమయము ఉపయోగించుచున్నారు. ఈ గోమయము రోగ చికిత్సయందున నుపయోగించబడుచున్నది. గర్భమునందున శిశువు మృతుడై యుండిన యెడల ఆవు పేద రసమును, ఆవుపాలయందు కల్పి, ఆ స్త్రీ సేవించిన యెడల మృతశిశువు సులభముగా బయటకు వచ్చును. దురదయుక్తమైన వివిధ చర్మ రోగములు కల్గినప్పుడు ఆవుపేదను శరీరమునకు పూసుకొని వేడినీళ్ళతో స్నానము చేసిన యెడల, ఆయా చర్మ రోగములంతరించుకొనును. గోమయమునందు మెంథాల్, అమోనియా, పెనాల్, ఎండ్రోలు మరియు పార్మాతిన్ మొదలగు దాతు తత్త్వములు నిందుగా వున్నందున, శాస్త్రక్రిములను దరిజేరనియ్యవు. ఇంతకు ముందు చెప్పినయటుల కాకుండ గోమయమును, గో మూత్రమును హేయ దృష్టిలో జూచెడివారికి వీటివలన గలగు లాభముల యొక్క ఎరుక లభ్యము కాదు. శ్రద్ధ కల్గినవారు, స్వానుభవము వలననే, వీటి ప్రయోజనములను గుర్తించి, ఫలమునొందగలరు.

గోమయ భస్మ చికిత్స:-

శాస్త్రోక్త విధి ప్రకారము చేయబడిన భస్మము మహా ఔషధము వంటిది. అనుపాన భేదములచేత సర్వ రోగములను నివారించుటకై ప్రయోజనకారిగా నుండును. భస్మమును లేత తమలపాకు రసములతో కల్పి, అంజనముగా ధరించిన యెడల పాము, తేలు, మొదలగు విషపురుగుల బాధల వలన కల్గిన మూర్ఛల నుండి విముక్తి పొందవచ్చును. అదే విధముగా వేపాకు రసముతో కల్పిన భస్మమునుపయోగించినను యిట్టి ఫలితమే లభించును. పాము విషమును కక్కించుటకు కూడా, చేదు వస్తువులతో కల్పిన భస్మమును ఉపయోగించవచ్చును. భస్మమును, తేనె, నెయ్యి వంటివాటితో కల్పి లేపనమును చేసిన యెడల, గాయములు మానును. చనుబాలయందు భస్మమును కల్పి నాకించినయెడల గుహ దోషములు నివారణయగును. గర్భపాతమునకు లోనై శీతాధిక్యతను కల్గి బాధపడెడి స్త్రీలకు భస్మమును శరీరమునకు లేపనము చేసిన యెడల గుణము కల్గును. దమ్ము, ఉబ్బసము మొదలగు శ్వాసకోశ సంబంధిత రోగములున్న యెడల పిప్పళ్ళు, మిరియాలు, శౌంఠిలతో కల్పిన భస్మమును సేవించిన యెడల అవి నయమగును. ఆవు నేతితో భస్మమును కల్పి పట్టించిన యెడల ఎంత గొప్ప ప్రణమైన నయమగును. పొట్టలోని క్రిములు భస్మమును సేవించిన యెడల నశించును, పండ్లు పుచ్చిన యెడల, భస్మమునుపయోగించిన తగ్గును.

గో మూత్రము, గోక్షీరము, గోదధి, గోఘృతము కల్పి పుటము పెట్టి భస్మమును తయారుచేసిన యెడల, అదొక దివ్యౌషధమై సర్వ రోగ నివారిణి కాగలదు. ఈ విధముగా భస్మముచేత అనేక రకములైన దుఃఖములు దూరమగుచున్నవి. ఇట్టి రక్షణ కల్పించునది గనుకనే దీనిని “రక్షా” అనేది పేరున పిలుచుచున్నారు. అంతరంగమునకు చెందిన ఆధ్యాత్మిక దుఃఖముల నుండి రక్షణ “రక్షా” షాది సంపన్న మాంతరంపరికీర్తితే” యనెడి శ్రీ జగద్గురువు రేణుక భగవత్పాదులూ దేశానుసారము, కామము, క్రోధము, లోభము, భయము, ఈర్ష్య, ద్వేషము, విషాదము, యిత్యాదులు మనుష్యునకు దుఃఖములను కలుగజేయును. ఇవియే అంతరంగపు ఆధ్యాత్మిక దుఃఖములు. వీటిని మానసిక రుగ్మతలని కూడ యనవచ్చును. జ్వరము మొదలగునవి శరీరమును బలహీనపర్చునటులనే, అంతఃరంగపు దుఃఖములు మనోబుద్ధులను శక్తిహీనములుగా చేయుచున్నవి. అంతరంగములోని నిర్మలమైన జ్యోతికి కొడిగట్టి కాంతి హీనమును చేయును. వీటి నివారణ కొరకు బహిరంగములైన ఔషధములేవియును

లేవు. ఆత్మజ్ఞానమును పొంది ఆత్మజ్యోతిని ప్రకాశమానముగా చేయుటకై అంతరంగ శుద్ధినిబడయుటెంతయో అవసరము భస్మ ధారణవలన అంతరంగశుద్ధి కల్గి ఆత్మజ్యోతి పునః ప్రకాశమానముగా వెలుగుట ప్రారంభమగును. ఈ విధముగా భస్మము వలన అంతరంగిక ఆధ్యాత్మిక దుఃఖములు కూడ నివారణమగుచున్నవి.

అది భౌతిక దుఃఖముల నుండి రక్షణ

“భూతాని అధిక్యత్య జాయత ఇతి అధి భౌతికం”

యనెడి వ్యుత్పత్తి ప్రకారం రాజు, దొంగ, పులి, సర్పము మొదలగు ప్రాణులచేత గలిగెడి దుఃఖమే అది భౌతిక దుఃఖమని పేరు. శ్రీ జగద్గురువులవారు రాజాదులచేత కల్గెడి దుఃఖమే. అది భౌతిక దుఃఖమని ఉపదేశించిరి. ఒక ప్రాణి యింకొక ప్రాణిని పీడించవలెననిన లోభ ద్వేషాదులే కారణములగుచున్నవి. ప్రపంచములోనియన్ని ప్రాణుల యందునివి యుండుటచే యీ పీడ ఎంతో కాలము నుండి కొనసాగుచు వచ్చుచున్నది. ఇతరులను పీడించెడిది స్వాభావిక గుణమని కొందరి మతము.

భస్మధారిగా, సాత్విక తపోమయ జీవితమును సాగించెడి వీరశైవునియందు ఈ గుణములు క్షీణముఖమును గొనుచున్నవి. అహింసా భావము పెరుగును. అహింసా భావము గల్గినవారి సన్నిధియందు, క్రూరభావములు నశించి వైరభావము దొలగిపోవునని పతంజలి యోగ సూత్రముల ద్వారా తెలియుచున్నది. ఈ కారణము వలననే ప్రాచీన మహర్షుల యొక్క ఆశ్రమములలో పరస్పర దైవభావము కల్గిన జీవుల మైత్రీ భావములో వుండెడివని తెలియుచున్నది. ఈ విధముగా సంపూర్ణమైన సాత్విక భావమును దాల్చినవారికి, రాజు, దొంగ, పులి, సర్పములు నష్టమును చేయజాలవు. ఇట్టి యోగ్యత పొందుటకు భస్మధారణమే మూలకారణమై యుండును. ఈ విధముగా భస్మము వలన అది భౌతిక దుఃఖములు నివారించబడుచున్నవి.

అది దైవిక దుఃఖముల నుండి రక్షణ

“దైవాన్ అధిక్యత్యజాయత ఇతి అధి దైవికం॥” అనెడి వ్యుత్పత్తి ప్రకారము గ్రహ యక్ష భూతపిశాచాదులచే కలిగెడి దుఃఖమే, అది దైవిక దుఃఖమగుచున్నది. శ్రీ జగద్గురు రేణుక భగవత్పాదులవారు ఆది దైవిక దుఃఖమును గురించి చెప్పుచూ గ్రహయక్షాది సంభవమని ఉపదేశించిరి. “గ్రహయక్షాదుల చేత గల్గెడి దుఃఖమే, అధి దైవిక దుఃఖమని వీరి ఉపదేశములోని భావన. ధర్మ భ్రష్టులై ఆచార హీనులై, జీవనమును గడిపెడి వారికే నవగ్రహముల మరియు భూత ప్రేతాదుల పీడ కల్గుచున్నది.

జ్యోతిశ్శాస్త్ర ప్రకారము, నవగ్రహములు అనెడివి “ఆదిత్యాదులు”. ఈ గ్రహములన్నియు శివుని అనుచరులే. శివాజ్ఞకనుగుణముగనే తమ తమ వ్యవహారములను చేసికొనుచుండును. దైవభక్తి లేని దురాచారులకు, నానా పీడలను కల్గించి వారిని దైవభక్తులుగా చేయుటయే గ్రహ పీడన యొక్క ముఖ్య ఉద్దేశము. క్రూర స్వభావమును దాల్చిన ఒక్కొక్క గ్రహముల ఆరాధనను జేసి ఆయా గ్రహములు కృపనుబడయుట లోకాచారమై యున్నది. సకల గ్రహబలనాధుడైన పరమశివుని ఆరాధించి సర్వగ్రహముల పీడల నుండి దూరమగుటయే శ్రేష్ఠాతిశ్రేష్ఠమైన మార్గము వీరశైవులకు శివుని పూజించి శివానుగ్రహమును బడసి సర్వగ్రహ పీడల నుండి విముక్తిని పొందుటయే కర్తవ్యమైయున్నది.

పరమపావనమైన పంచాక్షరి మంత్ర పురఃసరముగా భస్మధారణను చేసిన శివభక్తుని మీద శివానుచరులైన, నవగ్రహములు తమ క్రూరదృష్టిని ప్రసరింపజాలవు. ఈ విధముగా భస్మము మనలను గ్రహ బాధల నుండి రక్షించుచున్నది. అదేవిధిన దేవయాని విశేషులైన విద్యాధర, అప్పరస యిత్యాదుల బాధలు, భస్మధారకి కలుగజాలవు. దీనికి గల కారణమును పుష్ప దంతుడు ఈ క్రింది విధముగా తెలిపెను. శృశానేష్ఠో క్రీడా స్మరహర పిశాచాః సహచరః చితాభస్మ లేపః స్రగపి నృకరోటి పరికరః

శ్లో॥ అమంగల్యం శీలిం తప భవతు నామైన మఖిలం

తథాపిస్మత్రాణాం వరద పరమం మంగళమసి। (మహిమ్నః 24)

ఈ శ్లోకమున శివస్వరూపమును వర్ణిస్తూ భూతప్రేత పిశాచాదులు, శివుని సహచరులని పుష్పదంతుడు ప్రతిపాదించెను. అందుచేత పిశాచాదులు శివుని యెడల అనన్య ప్రేమలక్షణాత్మకమైన భక్తి గల్గియున్నవని సిద్ధమగును. శివునికి అతి ప్రియకరమైన విభూతిని ధరించిన

శివభక్తులను ఆ పిశాచాదులు శివ స్వరూపములుగానే భావించును. ఈ కారణము వలన భస్మధారికి పిశాచాదుల వలన బాధలు కలుగవు. ఈ విధముగా భస్మము మనలను అధి దైవిక దుఃఖములనుండి రక్షించుచున్నది.

ఈ రీతిన బహు విస్తృతమైన వివేచనను అవలోకనము చేసిన పిదప భస్మనిష్ఠగలవారిని, భస్మము త్రివిధ తాపముల నుండి రక్షించి, “రక్ష” యనెడి సార్థకనామధేయమును పొందినది.

శ్రీ జగద్గురువు రేణుకా భగవత్పాదుల వారు ఉపదేశించిన విభూతి యొక్క ఐదు పేర్లలో అణిగియుండెడి రహస్యార్థమును మనము విస్తారముగా తెలిసికొనవలసియున్నది. ఇంకను ముందుగా. యభస్మోత్పత్తికి కారణమైన నందాది పంచగోవుల వృత్తుత్తిని మరియు వాటి స్వరూపమును పరిశీలింతుము.

ఓం శాంతి శాంతి శాంతిః

ది॥ 22-8-1990

స్థలం - శివాహనుభవ మంగళభవనం - షోలాపురం

విశేషప్రతిపిక

వైవ ధర్మములన్నింటికీనీ భస్మధారణ విహితమని తెలుపబడినది. భస్మధారణ యనెడిది వైపుల యొక్క యవిభాజ్య లక్షణమని తెలుపబడినది. కాని భస్మధారణ కర్మమును నెరిగినవారు. తక్కువగా వుందురు. ఈ మర్మము నెరింగించి, శ్రీ కాశీ జగద్గురువుల వారు మనలను దన్యులను జేసిరి.

భస్మము జ్యోతి స్వరూపమనియును, ఆ జ్యోతి యే శివుడనియును, ఆ జ్యోతిని హృదయకమలమున ధరించవలెననెడి శ్రుతి వాక్యములు అంతర్భస్మధారణను నిర్దేశించుచున్నవి. అద్దాని బాహ్యరూపమే బహిర్భస్మధారణము. దీనినే శ్రీ భగత్పాదులవారు సోపాధిక భస్మధారణయని యనిరి.

“ఉపాధా ర్నా ధర్మ చిన్తా” అనెడిది అమరసింహునివాణి. ఉపాధి యనెడిది ధర్మ చింతకు గల పేరని చెప్పబడినది. ఉప సమీపే అధీయతే దర్శోన్య ఉపధిః - దు-ధాఞ్ ధారణ పోషణయోః - అనెడి వృత్తుత్తి ప్రకారము దేని సమీపము న ధర్మము చేయబడుచున్నదో నయ్యది ఉపాధియగును. శివధర్మము యొక్క ఆచరణ భస్మధారణ సహితముగా చేయబడును. గాన సోపాధిక భస్మధారణయనునది శివధర్మపరిపాలనకు అతి సన్నిహితముగా ఉండెడియంశమని తెలియుచున్నది.

ఇదే పదము పోషణ అనెడి అర్థములో కూడ నుపయోగింపబడినది. శివభక్తిని పెంచి పోషించెడిది భస్మమని తెలపవచ్చును. ఈ అర్థములో సోపాధిక భస్మమనగా శివభక్తిని వర్ధిల్లజేసెడిదని యెంచవచ్చును.

సోపాధిక భస్మమునకు గల లక్షణములలో ముఖ్యమైన వాటిని శ్రీ భగవత్పాదులవారు వివరించిరి. మొదటిది శివాగ్ని వలన సంపర్కము శివుని మంత్రమిందులో నిక్షిప్తమగుట రెండవ లక్షణము. భస్మమును సిద్ధము చేసెడి ప్రక్రియను వివరించెడి సందర్భములో శ్రీ విద్యా వాచస్పతిగారు నీ వివరములనిచ్చిరి.

భస్మము నిర్గుణ తత్త్వమునకు చెందినదైయున్నది. పరిశుద్ధతకు నిది ప్రతీకగా నిలిచినది. ఇది నాల్గు రకములుగా నుండునని శ్రీ భగవత్పాదులవారి తెలిపిరి. వీరి భావమును ఏకామ్రనాథుడు నీ క్రింది విధముగా విస్తరించిరి.

సీ॥ “రమర్థి నైశ్వర్య కారణో ద్భూతి నా
భూత్వైక హేతువై భూతి యయ్యో
తగ భావనాద్భూతాంబునా నిరవద్య
భావవోద్ధామమై భసితమయ్యో
నలినాపదాద్రక్షణా త్వారమన విప
త్కరణ సంహరణమై క్షారమయ్యో
నలి నభిరక్షణా ద్రక్షేతి యనగ సు
ర్యసు రక్షణీయమై రక్షయయ్యో

యనుచు చదివి చదివి యామ్నాయనత భస్మ
 విముఖి వృత్తి జెడిరి వెట్టి జన్ము
 లెట్టి పోప మతులో నేకామ్రగురు చిత్త
 నలిన భృంగ సోమనాథ లింగ!

(అన్యవాద కోలాహలము, ప. 14)

విభూతివలన ఐశ్వర్యము, భాసితము వల భావ సంపత్తి, క్షారవలన విపత్తుల నుండి రక్షణ, రక్షణ వలన సర్వత్ర రక్షణ లభించునని తెలుపబడినది. భూతి వలన గల్గెడి భూరి మహిమాన్విత పరిణామముల గురించి ఈ క్రింది విధముగా తెలుపబడినది.

సీ॥ కుంభధదాంబోధి కుంభజ సంరంభ
 బంధుర ప్రతిభా విభాతి భూతి
 దారిద్ర్య కుద్ర విద్రావణ దారుణ
 మాతత పురుహూత హేతి భూతి
 నిర్బంధ బహుజన్మ వీరేంద్ర మోహంధ
 కారార్క (దివ్య) విఖ్యాతి భూతి
 కర్మవల్లీ మూల నిర్మూలనో దుభృత
 శాతకుద్దాల ప్రభాతి భూతి

యనుచు జదివి చదివి యామ్నాయనత భస్మ
 విముఖత వృత్తి జెడిది వెట్టి జన్ము
 లెట్టి పాపమతులో యేకామ్రగురు చిత్త
 నలిన భృంగ సోమనాథ లింగ! (అన్యవాద కోలాహలము, ప. 9)

భూతి వలన నారోగ్య భాగ్యము, ధన
 కనకాదులతో కూడిన వస్తు పర భాగ్యము,
 మోహమును ద్రుంచెడి జ్ఞాన భాగ్యము
 మరియు పాశబంధమును ప్రారబ్ధి
 కర్మాదుల నుండి విముక్తిని పొందగా
 వచ్చెడి పరమపద భాగ్యము లభించును.

ఈ విధముగా చతుర్విధ సంపత్తిని గలుగ జేసెడి విభూతి లోకోత్తరమైనదని గుర్తించవలెను.

శ్రీ ఏకామ్రనాథుల వారి భాసితము యొక్క మహిమను నీ క్రింది విధముగా స్తుతించిరి.

సీ॥ భసితంబు శంకరోల్ల సితంబు భవ భయ
 గ్రసితంబు లోక ప్రకాశితంబు
 భసితంబు శ్రుత్యపన్యసితంబు గంధ ప్ర
 హసితంబు మలిన సన్యాసితంబు
 భసితంబు శివకళాభ్యసితంబు దుష్ట వి
 శసితంబు శిష్టాను శాసితంబు
 భసితంబు భక్తి సంవసితంబు చంద్రికా
 భసితంబు పరమ ప్రభాసితంబు
 యనుచుజదివి చదివి యామ్నాయనత భస్మ

విముఖ వృత్తి జెడిరి వెట్టి జన్ము
 లెట్టి పాపమతులో యేకామ్రగురు చిత్త
 నలిన భృంగ సోమనాథ లింగ! (అన్యవాద కోలాహలము, ప. 10)

భసితము శంకరుని చేత నలంకరించి కొనబడినదనియును, సంసార భయమును దూరము చేసెడిదనియును, వేద సమ్మతమైనదనియును సుగంధ పరిమళభరితమనియును, మాలిన్యమును దూరము చేసెడిదియును, ఈశ్వరాంశను కలుగజేయునదియును, దుష్టశిక్షణ మరియు శిష్ట రక్షణ చేయునదియును, భక్తి వాసన నిచ్చునదనియును తెలుపబడినది.

శ్రీ భగవత్పాదుల వారి శివతత్త్వము ప్రకాశింపజేసెడి భసితమనెడి దానికి యేకామ్రనాథుల వారు విస్తృతమైన ప్రాతిపదికను గల్పించిరని తెలియుచున్నది.

శివభక్తి గలుగుట వలన ముక్తి లభించునని చెప్పబడుచున్నది. శివభక్తి యొక్క మహిమ వలన పాపములు నశించిపోవునని తెలిపెడి శ్రీ అన్నమయ్యగారి యీ క్రింది పద్యములు గనుడి.

ఊరు సంసార గజేంద్ర దర్బదళన వ్యూధ ప్రతాపోగ్రకే

సరి, దుష్టాప శరీర బంధ విపులక్షాజ ప్రజచ్చేద విస్ఫుసరిత క్రూర కుతార ధార దురిత ప్రోద్బూత జీమాతదస్తర సంఘాక విఘాత మారుతము, నీ సద్భక్తి సర్వేశ్వరా! (సర్వేశ్వర శతకము, ప. 57)

ఈ పద్యమును గూర్చి వ్యాఖ్యానించుచు, శ్రీ డా॥ ముదిగొండ వీరభద్రయ్యగారు నీ క్రింది విధముగా వివరించారు.

“సర్వేశ్వరా! పెద్దదైన ఈ సంసారమనే గజేంద్రుని గర్వాన్ని ఖండించడం కోసం ఉంచిన శౌర్య భీకరమైన సింహం నీ భక్తి దుర్లభమైన శరీరానికి బంధమనెడి అడవిని ఛేదించే క్రూరమైన గొడ్డలి పదునూ, పాపాల వల్ల పుట్టిన మబ్బులు సమూహానికి విఘాతమైన వాయువూ నీ భక్తి” (సర్వేశ్వర శతకము, శ్రీ పావని సేవా సమితి ప్రచురణ పు. 77)

సూర్య తేజమున నడ్డుకొని గాఢాంధకారమున కల్పించెడి శక్తి కాలమేఘమునకుండును. జ్ఞాన ప్రకాశమును బంధించి వేసెడి సామర్థ్యము దురితము వలన గల్గిన పాప సమూహమునకుండును. ప్రచండమైన మారుతము వీచినప్పుడు మేఘము చెల్లాచెదురై, సూర్యకాంతి తేజోమయమై భూమ్యాకాశములను కప్పివేయును. అదే విధిని శివభక్తి గల్గినవానిని పాపములంజులవనియు తెలిసికొనవలెను. ఇట్టి మహిమాన్వితమైన భక్తికి భస్మము నాయువు పట్టని తెలియుచున్నది. ఈ విషయమును విశదము చేసెడి శ్రీ యేకామ్రనాథులవారి యీ క్రింది పద్యమును గనుడి!

సీ. భస్మంబు విమల సద్భక్తి క్రియా కల్ప
లతికా ఫలార్థ మూల ప్రదంబు
భస్మంబు శంకరార్పణ యోగ్య భక్తి నై
వేద్య కుంభ పవిత్ర వేష్టనంబు
భస్మంబు సచ్చివ భక్తి కెదారవ
స్పద్యోఘ పరిహృతోర్ధకంబు
భస్మంబలంకృత భక్తి కన్యా వశీ
కరణ కల్పిత తిలక ప్రదంబు

అ॥ యనుచు జదివి చదివి యామ్నాను త భస్మ
విముఖి వృత్తి జెడిరి వెట్టి జన్ము
లెట్టి పాపమతులో యేకామ్ర గురు చిత్త
నలిన భృంగ సోమనాథ లింగ!

(అన్యవాద కోలాహలు, ప. 11)

భక్తి యనెడి కల్పలత పుష్పించి ఫలించుట కొరకు భస్మము మూలమని తెలుపబడినది.

విపత్తులను నిర్మూలించేదిగా చెప్పబడెడి క్షారము గూర్చి శ్రీ ఏకామ్రనాథుల వారు నీ క్రింది విధముగా తెలిపిరి.

సీ. క్షారంబు భక్త్యలంకారంబు లోకాను
సారంబు విగత సంసారమనుచు

క్షారంబు పరమార్థ సారంబు సద్గుణా
 ధారంబు ప్రాభవోద్ధారమనుచు
 క్షారంబు మోక్ష సంస్కారంబు భవబహి
 ష్కారంబు వైదికాధారమనుచు
 క్షారంబు వైరాగ్య సారంబు మోక్షాభి
 తీరుబు నిరయ నిస్సారమనుచు

అ॥ నాది చదివి చదివి యామ్నాయ నుత భస్మ
 విముఖవృత్తి జెడిరి వెఱ్ఱి జన్ము
 తెట్టి పాపముతులో యే కామ్రుగురు చిత్త
 నలిన భృంగ సోమనాథలింగ!

(అన్యవాద కోలాహలము ప. 12)

ఈ పద్యములోని “ప్రాభవోద్ధార” మనెడిది కీలకమని గ్రహించవలెను. ఆపదలు వైదొలగి పూర్వ ప్రాభవమును కల్గించెడిది క్షారమని గ్రహింపదగును.

యక్షరాక్షసాది పీడలను నివారించెడిది రక్షయని తెలిపెడి శ్రీ యే కామ్రునాథుని యీ క్రింది పద్యమును గమనించుడి

సీ॥ యక్షరక్షో రగాధ్యక్షోప నాక్షోప
 తిక్షీయమాన సంరక్షరక్ష
 రూపేక్షణా బ్రహ్మ రాక్షస విక్షేప
 ణ క్షేపమానాభి రక్ష రక్ష
 యాక్షేప భూతాన లేక్ష కక్ష పణుతా
 దిక్షేపమాన సుర రక్ష రక్ష
 యక్షీయ దాక్షిణ్య దక్షణేశ్వర భయ
 ద్రక్షణ రక్షణ రక్ష రక్ష

అ॥ యనుచు జదివి చదివి యామ్నాయ నుత భస్మ
 విముఖ వృత్తి జెడిరి వెఱ్ఱి జన్ము
 తెట్టి పాపముతులో యేకామ్రుగురుచిత్త
 నలిన భృంగ సోమనాథ లింగ!

(అన్యవాద కోలాహలము, ప. 13)

రక్ష వలన ఆది దైవిక తాపత్రయములు. భూతాప్రేతాది భయములు దూరమగునని చెప్పబడుచున్నది.

పిండ స్థలమునుండి భక్త స్థలమునకు విచ్చేసిన సాధకుడు సర్వతోముఖములుగా ఫలితముల నిచ్చెడి భస్మము యొక్క సామర్థ్యము గురించి నమ్మకమును పెంపొందించి కొనవలెను. ఇట్టి నమ్మకమును పెంపొందించుకొనని యెడల భక్తి స్థిరపడెడి యవకాశము నుండదు.

ఈ సందర్భమున భక్తుడు గ్రహించవలసిన విషయము మరొకటి గలదు. శివభక్తి లేనివారును, ఇంద్రియ లోలత్వమున పరమానందమును పొందెడివారును, నిత్యా నిత్య మరియు ఆత్మా నాత్మ వివేకము లేనివాడను, అవి రాగచిత్తురులు, పాపచింతన గలవారు భస్మధారణ చేసినయెడల నిచ్చట చెప్పబడిన ఫలితములు లభించునా? భక్తిమార్గము ప్రకారము, ఇట్టివారికి సత్ఫలము లభించుననుటలో నభ్యంతరము నుండదు. ఇట్టి ఆలోచనను ప్రశ్నించెడివారును లేకపోలేదు. అట్టి యెడ భక్తుడు గ్రహించవలసిన సూత్రమేమిటి?

వీరవైవ సిద్ధాంతము ప్రకారము భక్తుడు సదాచార సంపన్నుడై యుండవలెను. దురాచార వర్తనగలవాడు భస్మలాంఛనాదులను ధరించిన యెడల, వేషలాంఛనదగునే కాని భక్తుడు కాజాలడు. వేషలాంఛనము భక్తి పథమునకు చెల్లదు. జంగమ తిరస్కారమునకు గురియగును. సాక్షాత్తుగా శివుని యపరరూపమైన వాడును, సాకార జ్ఞాన స్వరూపమునకు జంగముడు మెచ్చ వలెననిన మేలైన యాచార సంపత్తిని భక్తుడు పొందియుండవలెను. ఈ కారణము వలన పంచ విధ భస్మములు ధరించినను, పంచాచారములు పాటించని యెడల నాశించిన ఫలితము లభించదనుట ముమ్మాటికి నిజము.

‘శివం భూయాత్’

ఆశీర్వాదసేమ - 3

శ్లో॥ నందా భద్రాచ సురభిః సుశీలా సుమనాస్తథా ।
పంచ గావో విభో ర్జాతాః సద్యోజాతాదివక్తతః । (సి.శి. 7-6)

నందా, భద్రా, సురభిః సుశీలా, సుమనాస్త థాయనెడి పంచగోవులు శివ విభుని యొక్క సద్యో జాతాది వక్తములు నుండి పుట్టినవి.

శ్లో॥ కపిలః కృష్ణధవల ధూమ్రరక్తాస్తదైవ చ ।
నందాదీనాం గవాం వర్ణాః క్రమేణ పరికీర్తితః ॥

నందాది గోవుల యొక్క వర్ణములు క్రమముగా పింగళ వర్ణము, నలుపు, తెలుపు, బూడిదరంగు, ఎరుపులై యుండును.

శ్లో॥ సద్యో జాతాద్విభూతిశ్చ వామదేవాద్భుతమేవ చ ।
అఘోరాద్భుస్స సంజాతం క్షారం తత్పురుషాత్తథా॥
రక్షా చేశాన వక్త్రాచ్చ నందాది ద్వారతోభవత్ ॥

నందాది గోవుల ద్వారా సద్యోజాతము వలన విభూతి, వామ దేవము వలన భుసితము, అఘోరము నుండి భస్మము, తత్పురుషము నుండి క్షారము, మరియు ఈశానము వలన రక్షలు పుట్టినవి.

గోవుల ప్రాదుర్భావము :

విభూతి, భుసిత, భస్మ, క్షార మరియు రక్షల యొక్క నామ విశేషముల రహస్యార్థములను బోధించిన పిదప, యీ విభూత్యాదుల నిర్మాణమునకు కారణ భూతములైన నందాదులు ప్రాదుర్భావమును గూర్చి శ్రీ భగవత్పాదులవారు తమ యుపదేశమునిచ్చిరి.

గోవుల ప్రాదుర్భావమును గూర్చి భారతదేశమున వివిధములగు కథలు వినవచ్చుచున్నవి. వీటన్నిట లక్ష్యమొక్కటే. గో మహిమను ప్రతిపాదించుటయే శ్రీ రేణుక భగవత్పాదులవారు “పంచగావో విభోర్జాతాః” అని యుపదేశించిరి. శివుడే పంచ గోవులకును ఉద్భవస్థానమనియును, సద్యోజాతాది వక్తములుండి నంద్యాది గోవులు ఉద్భవించినవనియును తెలిపిరి. వీరి వాక్కుకును ఉపనిషద్వాఙ్మయములో తెఱబడిన భావములకును సామ్యము కనిపించుచున్నది. ఈ విషయమునిచ్చట ప్రస్తావించుము గాక!

శివుని పంచముఖములు :

ఆగమోపనిషద్వాఙ్మయములోను, పురాణములలోను శివునికి పంచముఖములు గలవని ప్రతిపాదించబడినది. పద్యోజాత, వామదేవ, అఘోర, తత్పురుష మరియు ఈశానములే ఆ పంచముఖములని తెలుపబడినది. పంచముఖములు గల శివుని సదా శివుడని పిలుతురు. శివుని ముప్పదియారు తత్వములలో సదాశివ తత్వమనెడిదొకటి కలదు. ఇది శివ, శక్తి తత్వముల పిదప వచ్చెడి తత్వము. దీనిలోన శివుని మిగిలిన ముప్పది మూడు తత్వములు గర్భీకృతమై యుండును. సదాశివుని యీ పంచముఖముల నుండియే సమస్త చరాచర ప్రపంచమంతయు ఆవిర్భవించినది. ఈ ముఖములు క్రమక్రమముగా పూర్వ, దక్షిణ, పశ్చిమ, ఉత్తర మరియు ఊర్ధ్వ దిక్కులకు నధిష్ఠాత్మ శక్తులు ఈ పంచముఖముల నుండియే వీరజైవ మహామతస్థాపనా చార్యులైన శ్రీ జగద్గురు రేణుకాది పంచాచార్యులు ప్రాదుర్భవించిరి. ఈ విషయము శివాగమములలో ప్రతిపాదితమైయున్నది. శివుని పంచముఖముల సంక్షిప్త పరిచయమును చేసి కొనెదము గాక.

సద్యోజాత ముఖము, నందాగోవు :

‘సద్యః జాతః సద్యో జాతః’ అనే వ్యుత్పత్తి ప్రకారము, అప్పటికప్పుడే ఆవిర్భవించేవాడు సద్యోజాతుడగుచున్నాడు. భక్తుల ఆర్త ధ్వనిని విని తత్క్షణమునందుననే వారి రక్షణకై ఆవిర్భవించే వాడైనందున శివునికి సద్యోజాతుడను పేరు గల్గెను.

నారాయణోపనిషత్తున సద్యోజాత శివుని రూపము గురించిన వర్ణన గలదు గమనించండి:

శ్లో || సద్యోజాతం ప్రపథ్యామి సద్యో జాతాయ వై సమోనమః

భవే భవే నాతి భవే భవస్య మాం భవోద్భవాయనమః (నారాయణోపనిషత్తు, అనువాకము 17)

ఇది యొక స్తుతి.. దీని తాత్పర్యమేమనగా, భక్తుల ఆర్త ధ్వనిని విని తత్క్షణమే ఆవిర్భవించెడి ఓ సద్యో జాతశివా!, నేను ప్రతి యొక్క జన్మయందున నీకు శరణాగతుడనగుచున్నాను. పూజించుటకు వీలు లేని వేరే యే జన్మలోను నన్ను పుట్టించకు. ఈ భవనమునకు కారణభూతుడవైన నీకు అనంత కోటి సమస్కారములు.

ఈ విధముగా సద్యోజాత ముఖమున కెంతయో ప్రాముఖ్యత గలదు. అట్టి ముఖము వలన విభూతి గల్గినదని తెలిపెడి యుపనిషత్ప్రమాణమును గనుడి.

శ్లో|| సద్యో జాతాత్ పృథ్వీ తస్యాః స్యాన్ని వృత్తిః తస్యః

కపిల వర్ణానందా తద్గోమయేన విభూతిర్జాతా|| (బృహజ్ఞానా ఉ. 1-1)

సద్యోజాతము నుండి పృథ్వీ జనించెను. పృథ్వీకీ నివృత్తి కళ గల్గెను. దానినుండి కపిల వర్ణము గల నందాగోవు జనించెను. నందాగోవు గోమయము వలన విభూతి గల్గినది. ఇది యుపనిషద్వాణి సారాంశము.

వామదేవము మేలయు భద్రాగోవు:

“వామ ఏవ దేవః వామదేవః” యనెడి వ్యుత్పత్తి ప్రకారము సౌందర్య రాజిగా మూర్తీభవించిన శివుని మంగళమయమగు లీలా విగ్రహమునకు వామదేవుడను పేరు గల్గినది. వామదేవుని లీలా విశేషములను సంస్మరిస్తూ, ఆ మహాదేవుని వామదేవ రూపమునకు ప్రణామముల నర్పించుచున్న నారాయణోపనిషత్తులోని యీ క్రింది ప్రమాణమును గనుడి.

శ్లో || వామదేవాయ నమో జ్యేష్ఠాయనమోః శ్రేష్ఠాయ నమో

రుద్రాయ నమః కాలాయనమః కలవికరణాయనమో

బలవికరణాయనమో బలాయనమో బలప్రమథనాయనమః

సర్వభూత దమనాయ నమో మనోన్మయాయ నమః|| (నారాయణోపనిషత్తు, అనువాకము 18)

ఈ స్తుతి యొక్క తాత్పర్యము ఈ క్రింది విధముగా నున్నది.

మనోజ్ఞయగు సుందర లీలా విగ్రహాయుక్తుడైన వామదేవుడును, బ్రహ్మ విష్ణువులకు జనకుడై మహాప్రళయమునకు నేకైక సాక్షియై యుండిన జ్యేష్ఠుడును, మృత్యుంజయుడై బ్రహ్మ విష్ణువుల కంటెను ఉత్పన్నుడై యుండెడి శ్రేష్ఠుడును, మహాప్రళయమునందున బ్రహ్మ విష్ణువులకు రోదనము గల్గించెడి రుద్రుడును, సకల జీవులకు వారి వారి కర్మల కనుగుణముగనే తత్కాలమునందుననే ఫలముల నొసంగెడి కాలుడును, “కలాకాష్ఠాది వికరణ హేతుత్వం కల వికరణత్వ” మనెడి వ్యుత్పత్తి మేరకు అనేకానేక కళల ఉత్పత్తికి కారణభూతుడగు కల వికరణుడును, “బలశ్చాసౌ వికరణశ్చ, బల వికరణః” మనెడి వ్యుత్పత్తి మేరకు శరీరేంద్రియాది కరణముల నపేక్షించకుండగ స్మైలననూ సాధించెడి సామర్థ్యముగల బలవికరణుడును, అజేయుడగు మహాబలునికిని, “బలాన్ ప్రమథయతీతి బలప్రమథనః” అనెడి వ్యుత్పత్తి మేరకు అత్యంత బలశాలులై జగద్వినాశనమునకు హేతువుగా పరిణమించిన మత్స్య, కూర్మ, వరాహ, నారసింహ మరియు వామనావతారములను తన గణనాథులగు వీరభద్రాదుల చేత నిర్జింపచేసిన బలప్రమదుడును, మహాప్రళయమునందు సకల జీవరాశిని సంహారము చేసెడివాడగు సర్వభూత దమనుడును, భక్తుల మనస్సుల యందున నిండుగా నుండెడివాడగు మనోన్మయుడునగు శివునికై సమస్కారము.

సదాశివుని దక్షిణముఖమే వామదేవముగా పరిగణింపబడుచున్నది. దేనినుండియే భసితము పుట్టినదని “వామాద్భసితమభవత్” అనే ఆచార్యుల వాక్కుల వలన తెలియుచున్నది. భసితము యొక్క ఉత్పత్తి క్రమమును తెలిపెడి ఈ క్రింది ప్రమాణమును గనుడి.

“వామ దేవాదుదకం! తస్మాత్ ప్రతిష్ఠా । తస్యాః కృష్ణ వర్ణా
భద్రా తద్గోమయేన భసితం జాతం” (బృహజ్ఞాబాలోపనిషత్తు 1-1)

వామదేవము నుండి యుదకము, ఉదకము నుండి ప్రతిష్ఠా; దాని నుండి నల్లని భద్రా గోవు; భద్రా గోవు గోమయము నుండి భసితము పుట్టినదనునది యీ ప్రమాణములోని భావము.

‘భద్ర’ మంగళమనెడి పదమునకు పర్యాయ పదమని తెలిపెడి అమరసింహుని వాక్కులను గనుడి.

శ్వః శ్రేయసం శివం భద్రం కల్యాణం మంగళం శుభం ।

అనేక మంగళ పరంపరలకు కారణభూతమైనదై యున్నందుననే, వామదేవముఖమునుండి ఉద్భవించిన గోవుకు భద్రాయనెడి పేరు గల్గినది. దీని గోమయము వలననే భసితము ఉద్భవించినది.

అఘోర ముఖము - సురభి గోవు :

నఘోర = అఘోరః; అనెడి వ్యుత్పత్తి మేరకు భయానకముకానిది అఘోరమగును. శివుని ప్రశాంతమైన స్వరూపమే అఘోరరూపము. “యాతేరుద్ర శివాతనూ ర ఘోరా పాపకాశినీ” (తై.త.సం4-5-1-1)తైత్తిరీయ సంహితలో శివుడు పాపరహితుడనియును ప్రకాశించెడివాడనియును ప్రతిపాదించబడినది. నారాయణోపనిషత్తు శివుని అఘోరరూపమును ఈ క్రింది విధముగా వర్ణించినది.

శ్లో॥ అఘోరే భ్యోదః ఘోరేభ్యో ఘోరఘోరతరేభ్యః॥
సర్వేభ్యః సర్వ శర్వేభ్యో నమస్త్యే అస్తురుద్ర రూపేభ్యః॥ (నారాయణోపనిషత్తు అనువాకం - 19)

ఈ వర్ణన ప్రకారము, శివుడు ప్రశాంతుడును భయానకుడును మరియు మహా భయానకుడును అయి వున్నాడు. పుణ్యశీలురైన భక్తులకు అభీష్టమును ప్రధానము చేయునపుడు, అఘోరుడగును, పాపులైన దుష్టులను నిగ్రహించేటపుడు ఘోరుడగును; మరియు జగత్ సంహారకాలమునందు ఘోరము ఘోరతరమగు రూపమును దాల్చుచుండును. ఇంతటి పరమాత్ముని 25 లీలలకు నమస్కారము. ప్రకృతమున శివుని యొక్క ప్రశాంత స్వరూపమునే గలిగియున్న సదా శివుని పశ్చిమముఖమే అఘోరముఖము. ఈ ముఖము నుండియే భస్మముద్భవించినది. ఈ వ్యుత్పత్తి క్రమమును వివరించెడి ఉపనిషత్తు వాక్కులను గనుడి.

శ్లో॥ అఘోరాధ్వగ్నిః తస్మద్విద్యా! తస్యా రక్తవర్ణా
సురభిః తద్గోమయేన భసితం (బృహజ్ఞాబాలోపనిషత్తు 1-1)

ఈ ప్రమాణము ప్రకారము అఘోర ముఖమునుండి అగ్ని, విద్యా కలా; మరియు రక్తవర్ణపు సురభి పుట్టినది.

అత్యంత సుగంధభరితమైయుండుట చేత ఈ గోవుకు “సురభి” యనెడి పేరు ప్రాప్తమైనది. దీని శరీరమునుండి వెడలిన పంచగవ్యములును సుగంధ ప్రపూర్ణములైయుండుటచేత ఈ గోవునకు, సురభి యనెడి పేరు గల్గినది. ఈ గోమయము నుండియే భస్మముద్భవించును.

సురభి:- సాధారణముగా సురభి యనెడి పదము కామధేనువుకు మాత్రమే వర్తించుననెడి భావము ప్రచురితమైయున్నట్లు ఈ కామధేనువు సముద్రమదనకాలములో, పుట్టినదియును దానిని దేవేంద్రుడు గైకొని వెళ్ళినట్లు చెప్పబడుచున్నది. అట్టి యెడ శివ ముఖ సంజాతయగు ఈ సురభిః ఆ సురభి కంటెను భిన్నమైనదని యెరుగవలెను. అమరసింహుడు సురభి యనెడి పదమునకు వివరణనిస్తూ సుగంధపరిమళములనిచ్చెడి దేనినైనను (దగు) సురభియనవచ్చును. ఈ సూక్ష్మమును పాఠకులు గ్రహించగలరు.

తీర్థ్వురుషముఖము మేలయే సుశీల గోవు :

“సాయేనా పురుషః తత్పురుషః” యనెడి వ్యుత్పత్తి ప్రకారము పరమాత్ముడొక్కడే పురుష పదవాచ్యుడైయున్నాడు. అనగా, భగవంతుడు పురుష విశేషుడైయుండును. పతంజలి పురుషుని గూర్చి వివరిస్తూ “క్షేషకర్మ విపాకాశ యైరపిరా మృష్టా పురుష విశేష ఈశ్వరః” (యోగసూత్రం 1-24) పై విధముగా చెప్పెను. క్షేషాదులు తాకకుండగా వుండెడి పరమేశ్వరుడే పురుషుడని పతంజలి యొక్క భావము.

తత్పురుష శివుని అభివర్ణించెడి నారాయణోపనిషత్తులోని, యీ మంత్రములను గనుడి;

శ్లో॥ తత్పురుషాయ విద్య హే మహాదేవాయధీమహీ!
తన్నోరుద్రః ప్రచోదయాత్! (నా. ఉ. అనువాకము 20)

ఈ మంత్రము యొక్క తాత్పర్యమే మనగా సకల దేవతలయందు శివుడు శ్రేష్ఠుడై యుండుట చేత అతడు మహాదేవుడనియును, తత్పురుషుడనియును, నామధేయములు గలవు. అంతటి శివుని మేము ఉపాసించుచు ధ్యానించుచున్నాము. ఈ ఉపాసనయందు శ్రీ రుద్రుడే మమ్ములను ప్రేరేపించును.

తత్పురుష ముఖము సదాశివుని యొక్క ఉత్తర దిక్కులోని వదనము. దాని నుండియే క్షారము అనెడి విభూతి ఉద్భవించినది. ఆ వ్యుత్పత్తి క్రమమును వివరించెడి ఉపనిషత్తు మంత్రమిది.

తత్పురుషోద్వాయుః తస్మావాంతిః తస్యాః శ్వేతవర్ణా సుశీలః
తస్యా గోమయేన క్షారం జాతం॥ (బృ. జా. బా. ఉ. 1-1)

ఈ మంత్ర ప్రమాణము ప్రకారము తత్పురుషముఖమునుండి వాయువు; వాయువు నుండి శాంతికలా; శాంతికలా నుండి శ్వేత వర్ణపు సుశీల యనెడి గోవు వుద్భవించినది. సుశీల యొక్క గోమయము నుండియే, క్షారమనెడి విభూతి ఉద్భవించినది.

ఈశానేమీఖము - మలయు సుమనాగోవు :

సర్వ నియామకుడై యుండుటచేత శివునికి ఈశానుడనెడి పేరు ప్రాప్తమైనది. ఈశాన స్వరూపమును వివరించెడి మంత్రమిది.

శ్లో॥ “ఈశానః సర్వవిద్యానామీశ్వరః సర్వభూతానాం
బ్రహ్మోధిపతి బ్రహ్మణోధిపతి ర్భహ్మ శివోమే, అస్తు సదాశివోమే॥ (నా. ఉ. అను: 21)

ఈ రీతిగా నారాయణోపనిషత్తు, శివుని ఉచ్ఛ్వాస నిశ్వాస నుండి వేదములు మరియు ముఖారవిందమునుండి అగమములు; వెఱునందున “నిగమాగమాది” ఎల్ల విద్యలకు శివుడే నియామకుడు. సమస్త జీవులన్నింటికిని శివుడే యజమాని. “బ్రహ్మణానాం శివోదేవః క్షత్రియాణాం తుమాధవః॥ యనెడి మనస్సుతి యొక్క ప్రమాణము ప్రకారము, బ్రాహ్మణులందరికి శివుడు ఉపాస్యుడైనందున అతనిని బ్రహ్మణోధిపతియని యందురు. ఇచ్చట బ్రాహ్మణులనగా బ్రహ్మ జ్ఞానసంపన్నులనియును; బ్రహ్మ విద్యనుపయోగించి ముక్తిని పొందుటకు కృషి చేయువారనియు గ్రహించవలయును. శివుని త్రికరణ శుద్ధి చేత ఉపాసన చేసెడివారెల్లరు శివ స్వరూపులైనందున, వారునూ బ్రహ్మణోధిపతులుగానే గుర్తించవలెను. అట్టి పరమశివుడు నా మనస్సులో నివసించమని పై మంత్రము వలన తెలియుచున్నది. ఈశానముఖము శివుని ఊర్వ దిక్కునకు చెందిన ముఖము, ఈ ముఖమునుండి యే “రక్ష” యనెడి విభూతి ఉద్భవించినది. రక్షా విభూతి యొక్క వ్యుత్పత్తి క్రమము ఈ క్రింది విధముగానున్నది.

శ్లో॥ ఈశానాదాకాశం తస్మాచ్ఛాంత్యతీతా తస్మాశ్చిత్ర
వర్ణా సుమనాః తద్గోమయే నరక్షాజాతా । (బృ జా ఉ. 1-1)

ఈ ఉపనిషత్తు మంత్ర ప్రకారము శివుని ఈశానవదనము నుండి ఆకాశతత్వము, శాంత్యతీతకలా మరియు చిత్రవర్ణపు గోవు “సుమనా” యనెడి పేరు గలది వుద్భవించినది. సుమన గోమయమునుండి రక్షా యనెడి విభూతి ఉద్భవించినది.

శ్లో॥ “శోభనం మనోయస్యా సా సుమనా”

యనెడి వ్యుత్పత్తి ప్రకారము అత్యంత సాత్వికమనుగులవారిని “సుమనానా” యందురు. ఇట్టి మహాత్మ్యము గల గోవు నుండి గల్గిన రక్షా యనెడి విభూతి కూడ ఎంతో మహత్వ పూర్ణమైనది. సర్వ సాధారణముగా శ్రేష్ఠతరమైన వస్తువులన్నియును భగవంతుని తేజస్సు నుండి పుట్టినవనియున్నది. జరుగుచున్నది. ఉపనిషత్తు వాదులను యిట్టి భావమునే కల్గియుండిరినియు ఈ క్రింది గీతోక్తి వలన తెలియుచున్నది.

శ్లో॥ యద్యద్విభూతిమత్సుత్వం శ్రీ మదోజ్వ తమేవవా!
తత్తదేవా వగచ్ఛత్వం మమతేజోంశ సంభవం

పై భావమును శ్రీ రేణుక భగవత్పాదుల ఉపదేశమునుండి గ్రహించినదని తెలియవలెను. ఈ విధముగా శ్రేష్ఠతరమైన గోవులు ఐదు శివుని పంచవదనముల నుండి ఉద్భవించి లోక కల్యాణ నిమిత్తము పంచ విధములైన విభూతులను ప్రసాదించినవి.

గోమతీ

సృష్టియొక్క ఆదియందు శివుని సద్యోజాతాది పంచముఖముల నుండి ఉద్భవించిన పంచ విధములైన గోవుల సంతానమే నేటి గో సంపద. భారతీయ సంస్కృతియందు గోవుకు మాతృ స్థానమివ్వబడినది. ఋగ్వేదమునందు గోవును గురించిన విషయమీ క్రింది విధంగా వున్నది.

శ్లో॥ గౌర్మాతా వృషభః పితామే దివం కర్మజగతీ యే ప్రతిష్ఠా॥

గోవుకు మాతాయనియును, వృషభమును పితాయనియును, ఈ మంత్రము వలన విశదీకరించబడినది. జన్మనిచ్చిన తల్లి శిశువునకు ఆరు నెలలు లేదా ఒక సంవత్సరము వరకు తన చనుబాలను తాగించవచ్చును. అయితే గోమాత మన జీవితాంతము వరకు తన పాలతో పోషణనిచ్చుచున్నది. ఈ కారణము వలన జన్మనిచ్చిన తల్లి కంటెను గోవు అధికమైనదని ఎంచబడుచున్నది.

తల్లి కంటె వేరు బంధువులేరనెడి ఒక లోకోక్తి కలదు. తల్లి స్థానములో నుండెడి గోవేగాక మనకు నిజమైన బంధువును ఎంచుటలో వివేకము కలదు. ఇదే భావము, యీ క్రింది పురాణోక్తిలోను కలదు.

శ్లో॥ గావో బంధుర్మనుష్యణాంః మనష్యా బాంధవా గవాం!

గౌశ్వ యస్మిన్ గృహే నాస్తి ధ్వంతురహితం గృహం॥ (పద్య : పు : సృష్టి ఖంధం 48-156)

ఈ విధముగా గోవును బంధువుగా చెప్పి గోవు లేని గృహము, బంధువులను గాంచని గృహమని చెప్పబడినది.

భూలోకపు అమృతమే గోక్షీరము

జరాయుజులైన ప్రాణులకు పాలే మూలాహారం. మనుజుడు జరాయుజుడైనందున, మనజునకు మూలాధారము క్షీరమే. పసివారికి తల్లిపాలతో బాటుగా గోవుపాలను త్రాగించుటయు జరుగుచున్నది. వయస్సు పెరిగిన కొలది, అన్ని జంతువుల పాలను త్రాగడం జరుగును. చరకుని ప్రకారము గోక్షీరమే మిగతా పాలన్నింటిలోను ముఖ్యమైనదని యని తెల్పుచున్నాడు. శిశువులకు పౌడరుపాలనిచ్చుట కంటెను గోక్షీరమునిచ్చుట వలన పోషక విలువలు పెరుగును. తేనీటికి అలవాటుపడిన ఆధునికులెందరో, ఆరోగ్యమును గుల్లజేసుకొనుచున్నారు. అట్టి వారికి గోక్షీరము యొక్క మహిమ తెలుపగలమే?

గోరక్ష - జగద్రక్ష

మంగళకరమైనదియును; మనుష్యుని జీవనమునకు మూలాధారమైనది యగు గోవును రక్షించుట ప్రతియొక్కరి కర్తవ్యము. మన దేశపు ప్రాచీన ఋషులు; రాజర్షులు, గోరక్షకు అధికమైన ప్రాముఖ్యతనిచ్చిరని యెరుగనిదెవరూ? ఎంతోమంది రాజులు గోవుల గురించి భూమిని దానము చేసినారని శాసనముల వలన తెలియుచున్నది. గోగ్రహణమును గురించియే గదా కురుపాండవులకు స్పర్థలేర్పడి తద్వారా కురుక్షేత్ర సంగ్రామమునకు దారితీసినది. మన దేశమునకు చెందిన వివిధ పీఠములకు చెందిన ఆచార్యులును, గోరక్షణకు ప్రాముఖ్యతనిచ్చిరి. మహాద్వీయ రాజులును మొదటగా గోరక్షకు ప్రాముఖ్యత నిచ్చెడివారనియు, అక్షరు పాదుషాగోహత్యను నిషేధించెననియును, అతడు తానే స్వయముగా గోశాలను నిర్మించి ఆవుల పోషణ చేసిన ఆధారములు కన్పట్టుచున్నవి.

గోసేవ వేలగి యిష్టార్థ ప్రాప్తి

సకల దేవతలకు ఆవాసస్థానమని యెంచబడిన గోవును సేవించుట చేత సకల దోషములు నివారణయగును. గోవులయొక్క ప్రాముఖ్యతను లోకమున చాటుటకే శివుడు గోపతి వాహనుడైనాడు. పశుపతిగా పేరెన్నికకన్నాడు. వైష్ణవులు నుతించెడి గోవిందనామము, శ్రీకృష్ణుని యొక్క గో సేవను స్మరింపజేయుచున్నది గదా! అతనికి గోపాలుడనే ఖ్యాతి కలదు గదా! ఇంతకుముందు చెప్పిన యటుల ఋగ్వేదములోని ప్రమాణము ప్రకారము, గో వృషభములు, మానవ జాతి మనుగడకు మాతాపితల పాత్రను పోషించుచున్నవి. ఈ కారణమువలననే శైవులకు వృషభుడు పరమారాధ్యమూర్తియైనాడు. వైష్ణవులు గోవేవకులైనారు. ఈ రహస్యమునెరిగి మానవజాతి లబ్ధిని పొందుగాక.

జ్వాలాని కొడుకైన సత్యకామ జాబాలి హరీతద్రుమగౌతమ మహర్షి అనతిప్రకారము 400 ఆవులు 1000 అయ్యే వరకు నిష్ఠ తోగోసేవచేసి తన స్థూల మరియు సూక్ష్మపిండములను పరిశుద్ధము చేసికొని చివరకు గురూపదేశము ద్వారా శ్రేష్ఠమైన బ్రహ్మజ్ఞానియై జాబాల మహర్షియనెడి పేరున ప్రసిద్ధుడయ్యెను. గోసేవ మరియు గోమయ భస్మము యొక్క యదార్థతత్వమును తెలిసికొని, యీతడే పిష్పలాదమహర్షి పుత్రుడైన, పైష్పలాదమునికి భస్మధారణ విధిని, అట్టి విధి ద్వారా జీవాత్మ పశుత్వ జీవనమును దాటి పరశివస్వరూపమును పొందెడి విధానమునుపదేశించిరి. ఆ ఉపదేశమే బ్రహ్మజ్ఞానా లోపనిషత్తు పేరున ప్రసిద్ధిని గాంచినది.

ఇదే ప్రకారము ధౌమ్య మహర్షుల ఆశ్రమమునందు గోసేవను చేసిన ఉప మన్యు బహుశ్రేష్ఠమైన ఋషిగా మారిన కథయు సుప్రసిద్ధమైయున్నది. సూర్యవంశమునకు చెందిన దిలీపచక్రవర్తి కూడ గోసేవనము చేసి రఘువు అనబడు సత్పుత్రుని బడసిన కథ ఒకటి కలదు. దీనిని కాశిదాసు తన రఘువంశ కావ్యమున తెల్పెను. ఈ విధముగా గోసేవ వలన మనుష్యుని సకల పాపములు నివృత్తమగును. బ్రహ్మచారికి బ్రహ్మ జ్ఞానములభించును. గృహస్థులుకు సత్పాత్రత లభించును. అందు చేత గోసేవను చేసి లోకము ధన్యతను పొందును గాక.

పూజ్యులైన శ్రీ రేణుకాభగవత్పాదుల ఉపదేశము ప్రకారము శివుని పంచవదనముల నుండి పంచవర్ణములకు చెందిన పంచవిధములగు గోవులు జన్మించినవి. వాటి సంతతియే నేడును గలదనియును భావించి వాటిని సేవించి, వాటివలన కల్గ గోమయమును సంగ్రహించి, పంచవిధ విభాతులను నిర్మించుకొని, పంచవిధకార్యములు చేపట్టినపుడు, సందర్భానుసారముగ ఏదో నొక విభాతిని ధరించి, లబ్ధిని పొంది మనమందరము, జీవితములను కళ్యాణమయము జేసికొనవలయును.

ఓం శాంతి : శాంతి : శాంతి :

డి. 23-8-1990

స్థలం : శివానుభవ మంగళభవనం - షోలాపురం

విశేష ప్రతిపిక :-

శ్రీ సదాశివతత్త్వము గురించి సద్గురువులు శ్రీ కాశీ జగద్గురు చంద్రశేఖర శివాచార్యులవారు విపులముగా తెలియజేసిరి. పంచబ్రహ్మ స్వరూపమైన సదాశివ తత్త్వము నుండి పంచ విధ భస్మముల యుత్పత్తికి కారణభూతములగు పంచవిధ గోవులు నుద్భవించినవని తెలిపిరి.

ముప్పది యారు తత్త్వములతో కూడినదే యీ జగత్తు. ఈ తత్త్వములలో శివ, శక్తి, సదాశివ, ఈశ్వర మరియు శుద్ధ విద్యులనెడివి శుద్ధ తత్త్వములనబడుచున్నవి. శివశక్తుల సంయోగము వలననే సదాశివతత్త్వము గల్గెనని చెప్పబడుచున్నది. 'అహమిదం' అనెడి తత్త్వమే సదాశివతత్త్వమందురు. నేనే యీ ప్రపంచమనెడి యభిమానమే 'అహమిదం' యనబడుచున్నది. శివుడు నవ్యక్తుడు. సదాశివుడు వ్యక్తావ్యక్తుడు. ఈశ్వరుడు పూర్ణరూపమున వ్యక్తమయ్యెడివాడు. ఈ విషయమును శ్రీ పాల్గురికి సోమనాథులవారు నీ క్రిందివిధముగా విడమరచి చెప్పిరి.

సీ॥ పరమ స్వతంత్ర భాస్వర నిత్య సర్వజ్ఞ
మంగళ శ్రీ మహాలింగమూర్తి
నిఖిల మూలస్థంభ నిర్మల జ్యోతి మ
యాంగ ప్రయుక్తోరు లింగమూర్తి

సకల నిష్కళయుతైశ్వర్య శాశ్వత సము
త్తుంగ సదాశివ లింగమూర్తి
అతనుత బ్రహ్మచ్యుతా గోచరాచ్యుత
భంగుర దివ్యాంగ లింగమూర్తి
భక్త హృత్ప్రపూర్తి భావపశ్యుండగు
కల్మి మెరసె బంది కాండ్ర జేసి
పంగకాయలట్ల లింగముల్లా జూచు

ప్రతిభ మీకె యొప్పు బసవలింగ ॥ (చతుర్వేదసారము, ప 33)

శ్రీ సదాశివునికి నైదు ముఖములుండుననియును, సద్యోజాత, వామదేవ, అఘోర, తత్పురుష, ఈశానములే ఆ ముఖములనియు శివాగమములు తెలుపుచున్నవి. ఆది వీరశైవ జగద్గురువుల వారు నీ ముఖముల నుండియే ఉద్భవించిరని శివాగమములలో చెప్పబడినదనెడిది విశ్వవిఖ్యాత సత్యము.

బ్రహ్మచ్యుతాగోచరమైన తత్త్వమే సదాశివతత్త్వమనునది గమనార్హ మైన విషయము. పౌరాణికముగా చూసిన యెడల సదాశివతత్త్వము త్రిమూర్తుల తత్త్వము కంటెను సతీతమైన తత్త్వమని తెలుయబడుచున్నది శ్రీ పిడుపర్తి సోమనాథుల వారి యీ క్రింది భావమును గనుడి

సీ॥ “ఆదికి నాదియై యనుపమ మహిమ
నది వెలుగొందును నన్నిటి మీద
నది కేవలమగు లింగమూర్తి
యది నిర్వికారాజ మందుదయించె
శ్రీ సదాశివుడుండు చిచ్చక్తి వొడమె
శ్రీ సదా శివున కాజ్ఞాన శక్తి
కాసక్తి జనించె నా శివుడుండు
భాసురేచ్ఛాశక్తి ప్రభవించెనట్టి
శివునకు నిచ్చకు శ్రీ రుద్రుడయ్యె
నవని రుద్రునకు క్రియాశక్తి వొడమె
నా రుద్రుకు క్రియాశక్తికిని
భోరున నుదయంబు పొందె విష్ణుండు
ఆ విష్ణువునకు మహాలక్ష్మి గలిగె
నా విష్ణునకు లక్ష్మకయ్య నా బ్రహ్మ
ఆ విధాతకు వాణికి యయ్యె నా విధికి
నా వాణికిని సచరాచరంబయ్యె” (ప్రభులింగలీల, 2వ గతి)

ఈ తత్త్వమును బ్రహ్మ విష్ణువులు గానలేకపోయిరనెడిది లింగ పురాణములో చెప్పబడినది. ఈ విషయమున శ్రీ చంద్రశేఖర జగద్గురువులవారు నింతకు క్రితమే తెలిపియుండిరి. లింగరూపమున నున్న సదాశివుని శిరమును మరియు పాదములను బ్రహ్మ విష్ణువులు గానలేక విఫలురైరియని చెప్పబడినది. శివుని చక్రప్రదాన లీలా ప్రదర్శన సమయమున శ్రీ విష్ణువు చేసిన శివస్తుతిలో సదాశివుని పంచవదనములకు నమస్కారములు సమర్పింపబడినవని తెలుపబడినది. లింగ పురాణములోని యీ క్రింది శ్లోకములను గనుడి.

‘అగ్నేయే రుద్రరూపాయ రుద్రాణాం పతయే నమః
శివాయ శివమంత్రాయ సద్యోజాతాయ వేధసే॥
వామాయ వామదేవాయ వరదాయామృతాయతే
అఘోరాతి ఘోరాయ సద్యోజాతాయ రంహసే॥
మోక్షాయ మోక్షరూపాయ మోక్ష కర్త్రే నమోనమః
ఆత్మనే ఋషయేతుభ్యం స్వామినే విష్ణవే నమః॥ (లింగపురాణము, అ. 8)

అష్టావరణములలోని గురుతత్త్వమునకు నీ ముఖములు జన్మనిచ్చినయటులు, భస్మము అనెడి ఆవరణ యుత్పత్తికి మూల హేతువులైన పంచ విధ గోవులను నీ పంచ వదనములనుండియే యుద్భవించినవని తెలిసికొనిన భక్తుడు భస్మ భస్మితాది భస్మ పంచకమును ధరించుటలో ననన్య సామాన్యమైన శ్రద్ధను ప్రదర్శించవలెననెడిదియే గుర్తించవలసిన విషయము.

తాత్త్వికముగా చూచిన యెడల జగత్తులోని సచరాచర వస్తువులన్నియును నీశ్వరాది భూమ్యంతము వరకు గల ముప్పది మూడు తత్త్వముల వలన గల్గినవే. బ్రహ్మ విష్ణువి దేవతా గణములు కూడ యీ తత్త్వముల నుండి యుద్భవించినవనెడిది వాస్తవము. అణువు నుండి ఈశ్వరుని వరకు గల తత్త్వములన్నియును సదాశివతత్త్వము నుండి యుద్భవించినవే. అట్టి యెడ నందాది గోవులు సదాశివతత్త్వమునుండి యుద్భవించిన వనుట ప్రత్యేకముగా చెప్పవలసిన యవశ్యకత కలదా? యనెడి ప్రశ్న యుదయించవచ్చును. ఈ విధముగా చెప్పుటలోన గల అంతరార్థమును గ్రహించవలెను. భక్తస్థలమున సాధకుడు శ్రద్ధాభక్తిని పెంపొందించికొని యెడల సాధన క్రమములో ప్రగతి ద్రుగ్గోచరము కాదు. భక్తస్థలములోని మిగిలిన యవాంతర స్థలములలోనికి ప్రవేశించజాలడు. లింగధారణ స్థలమున నిలిచిపోయి భక్తిపరముగా స్థాణువైపోవును. ఇట్టి స్థితి వైకల్యమును పొంది భక్తి తరిగిపోయి తిరోగమనము సంప్రాప్తము కావచ్చును. ఇట్టివి విచారించి భక్తుని కాపాడవలెను. తన్నిమిత్రమున సాధకునిలో భక్తిశ్రద్ధలను పెంచెడి నమ్మక నిర్మిత యొక్క అవశ్యకత యేర్పడి ఆది అంశలోనే పంచగోవుల ఉదంతమును గ్రహించవలసి యున్నది. అయోనిజులంటనే ప్రజలలో నెంతో గౌరవము గలదు. సీతమ్మవారి గురించి తెలియనివారెవ్వరు ఇట్టి పవిత్ర భావన కల్పించుటకే యీ విధమైన యుపదేశమివ్వబడినదని గ్రహించగలరు.

- శివంభూయాత్ -

ఆశీర్వాదసేమ - 4

శ్లో॥ ధారయేన్నిత్య కార్యేషు విభూతించ ప్రయత్నతః
నైమిత్తికేషు భసితం క్షారం కామ్యేషు సర్వధా॥
ప్రాయశ్చిత్తేషు సర్వేషు భస్మనామ యథా విధిః
రక్షా చ మోక్ష కార్యేషు ప్రయోక్తవ్యా సదాబుధైః॥ (సి.శి:- 7:- 9 - 10)

నిత్య కార్యములయందు విభూతిని, నైమిత్తికముల యందు భసితమును, కామ్య కార్యములందున క్షారమును, ప్రాయశ్చిత్త ములయందున భస్మమును, మోక్ష కార్యముల యందు రక్షను శాస్త్రోక్తపద్ధతిలో ధరించవలెను.

సందాదీనాంతు యే వర్ణాః కపిలాద్యాః ప్రకీర్తితాః
త ఏవ వర్ణా విఖ్యాతా భూత్యాదీనాం యథాక్రమం ॥ (సి.శి.: 7-11)

సందాదుల యొక్క కపిలాది వర్ణములు, విభూత్యాదులకు చెందిన వర్ణములని చెప్పబడినవి.

కార్యముల విభాగము :

భారతీయ ప్రాచీన వాఙ్మయమైన వేదాగమ మరియు స్మృతి గ్రంథముల యందున మనమాచరించవలసిన కర్మములను విహిత మరియు నిషిద్ధములని రెండు భాగములుగా విభజింపబడినవి. శాస్త్ర సమ్మతమైనవి విహిత కర్మలు. తద్విపరీతమైనవి నిషిద్ధ కర్మలు. నిషిద్ధ మార్గ ప్రవృత్తియనెడిది మానవుని సహజ స్వభావమైనందున, నిషిద్ధకర్మలు అగణితములుగా నుండును. విహితకర్మలు నిత్య, నైమిత్తిక, కామ్య, ప్రాయశ్చిత్తములను నాలుగు విధములుగా నున్నవి.

శ్రీ జగద్గురు రేణుక భాగవత్పాదులవారు కార్యములైదు రకములుగా నుండుననియును, అవి నిత్య నైమిత్తిక కామ్య నిషిద్ధ మరియు మోక్షములనియును ఉపదేశించిరి.

మోక్షకార్యమనగా నేమి యనెడి సందేహము కలుగవచ్చును. నిష్కామకర్మమే మోక్ష కార్యమని గుర్తింపవచ్చును. ఇది ముక్తికి సాధనభూతమైనదిగా నుండవలెను.

విహిత కార్యముల యొక్క సంపూర్ణ ఫలములు మనకు దొరకవలెననిన తత్తత్ కార్యోచిత కార్యాచరణలతోపాటుగా పంచ విధములగు విభూతుల యొక్క ప్రయోగము పరమావశ్యకమైయున్నదను రహస్యార్థమును శ్రీ భగవత్ పాదులవారు నుపదేశించిరి. వాటిని యిచ్చుట క్రమముగా విచారించుము గాక.

నిత్య కార్యములు - విభూతి :

“నిత్య కార్యేషు విభూతిం ధారయేత్” అనెడి ఆచార్యోక్తి ప్రకారము నిత్య కార్యము లాచరణ చేయునప్పుడు విభూతిని ధరించవలెను. “నిత్యం” అనగా “నియమేన భవం నిత్యం” అనెడి వ్యుత్పత్తి యివ్వబడినది నియమము వలన కల్గినది, కావున నిత్యం అనిపించుకొనుచున్నది. నియమములనుసరించి యను నిత్యము చేయబడునదే నిత్య కార్యమగుచున్నది. దీక్షానంతరము మరణ పర్యంతము ప్రతిదినము తప్పకుండగా ఆచరించు కార్యములే నిత్యకార్యములగును.

నిత్య కర్మల ననునిత్యము చేయుటచేత విశేష పుణ్యము సంప్రాప్తించదు. కాని చేయకుండిన యెడల దోషముగల్గును. ఈ క్రింది ప్రమాణమును గనుడి:

శ్లో॥ నిత్యం సదాయావదాయుర్నకదాచిదతిక్రమేత్
ఉపేత్యాతిక్రిమే దోషశ్రుతేరత్యాగదర్శనాత్ ॥
ఫలశ్రుతేర్విప్లయాచ తన్నిత్య మిహ కీర్తితం ॥ (శ్లోక కార్తికము, పుట 476)

ఇది మీమాంసా శాస్త్రములోని ప్రమాణము. వీరశైవులకు ఇష్టలింగధారణ మరియు పూజనము నిత్యకర్మలగును. ప్రాణ వద్ధారణీయం లింగం తవ” అనియును, కదాచిత్ కుత్రచిద్యాపి దేహతోన వియోజయ” అనెడి ఆచార్యోక్తులు (సి.శి.6-25) ఆదేశించినవని తెలిసికొనగలరు. ప్రాణమున్నంత వరకు లింగము ధరించదగినది. ఎప్పుడైనను, ఎక్కడైనను లింగమును దేహమునుండి దూరము చేయడదనునది ఆచార్యోక్తులలోని సారాంశము. ఇష్టలింగ పూజకును, ఈ నియమాలే వర్తించునని గ్రహించగలరు. ఇష్టలింగ ధారణ మరియు పూజలతోపాటుగా పంచాక్షరీ మహామంత్రము యొక్క జపము, శివధ్యానము, శ్రీ రుద్రము, శివాగమములు, సిద్ధాంత శిఖామణి వంటి గ్రంథముల పారాయణము చేయుట వలన ఉత్తమ ఫలితములు గల్గును.

వీటన్నింటినీ ప్రతిదినము నిశ్చిత సమయమునందున తప్పనిసరిగా చేయవలెను. చేయకుండినచో దురితములు సంప్రాప్తమగును. ఈ క్రియల యొక్క ఆచరణ వలన మనకు రక్షణ ప్రాప్తమగును, తత్ఫలితముగా పతితులము కాజాలము. ఈ విషయమున మనుస్మృతి యీ క్రింది విధముగా తెలిపినది.

“పూర్వం సంధ్యాం జపం స్థిష్ఠన్యైకమేగా వ్యవోహతి” :

రాత్రియందున చేయబడిన దోషములు, ప్రాతః కాలమున చేసెడి నిత్యకర్మలవలననూ, పగలు చేసెడి దోషములు సాయంకాలమున చేయబడెడి నిత్య కర్మల వలనను నివారణమగుచున్నవని మనువు వాక్కులలోని భావము. అందుకే, ఇష్టలింగ పూజాదులను కనిష్టముగా రెండు పర్యాయములైననూ చేయవలెను. మూడు మార్లు చేయుట యుత్తమము. గురుస్థానము నలంకరించినవారును, విద్యాభ్యాసము చేసెడివారును లింగపూజాదులను మూడుమార్లు తప్పనిసరిగా చేయవలెననెడి శాస్త్ర నియమము కలదు. వాకిలి, కిటికీలు, మొదలగు వాటి ద్వారా ప్రతిక్షణము యింటిలోనికి దుమ్ము, ధూళి వచ్చి నిలుచుచున్నది. పారిశుధ్యనిమిత్తమున దినమునకు రెండు లేక మూడు పర్యాయములు చీపురుతో కనువును ఊడ్చివేసి శుద్ధిని చేయుచుందుము కదా! ఆ విధిన చేయని యెడ, “సర్వం ధూళిమయం గృహం” అనెడిది సిద్ధించును. మన శరీరము గృహము వంటిదే. నవరంద్రములు ద్వారముల వంటివి. దశేంద్రియముల వలన నిత్యము అనేకానేకములైన దోషములు గల్గుచున్నవి. నిత్యక్రియ నాచరించి యీ దోషముల నుండి విముక్తిని పొందవలెను. ఆ విధిన చేయనియెడల దేహము దోషభూయిష్టమగును. నిత్య కార్యములనాచరించుట వలన బహిరంగ శుద్ధియును, అంతరంగ శుద్ధియును చేకూరును.

“ధారయేన్నిత్య కార్యేషు విభూతో” అనెడి శ్రీ భగవత్పాదులవారి ఆదేశము ప్రకారము నిత్య కార్యములు చేయునప్పుడు విభూతిని ధరించవలెను. ఇచ్చట విభూతి యనగా సద్యోజాత ముఖోద్భూతమైన నందాయనెడి గోవు యొక్క గోమయం చేత చేయబడిన విభూతియని గ్రహించవలెను. నందా గోవు సంతతికి చెందిన గోవు యొక్క గోమయం చేత చేయబడిన విభూతినిసంపాదించుకొని సదా ధరించడం ప్రతి వీరశైవుని యొక్క కర్తవ్యమని యెంచవలెను. ఇష్టలింగాదుల పూజించునప్పుడును, దీనినే ధరించవలెను.

నైమిత్తిక కార్యములు - భాగితీమీ :

“నిమిత్త దాగతం, నిమిత్త భవం వా, నైమిత్తికం” యనబడెడి వ్యుత్పత్తి ప్రకారము ఏదో ఒక నిమిత్తము కొరకు నాచరించెడి కార్యములు మహాత్ముల జయంతి, వర్ధంతలనాచరించుట, పర్వదినములను జరుపుకొనుట, నైమిత్తిక కార్యములకు నిదర్శనములు ఇంతేకాకుండా వీరశైవాచార కౌస్తుభంలోని దశ కర్మ పద్ధతియు, పూర్వ ప్రయోగ రత్నము మొదలగు గ్రంథములలో ప్రతిపాదించబడిన గర్భా దానాదులను, నైమిత్తిక కార్యములుగానే భావించవలెను.

శ్లో॥ విశుద్ధాః ప్రాకృతాశ్చేతి ద్వివిధ మానుషాః స్మృతాః
శివసంస్కారిణః శుద్ధాః ప్రాకృతా యితరే మతాః॥ (సి.శి.ః 10-34)

పూజ్యశ్రీ రేణుక బగవత్పాదులవారు కటాక్షించిన ఈ ఆదేశము ప్రకారము పది విధములైన సంస్కారములను పొందినవారు శుద్ధ మనుష్యులుగా పరిగణించబడుదురు. తద్విపరీతముగా నుండెడివారు, ప్రాకృతులనబడుదురు.

గర్భాదానీమీ

ఋతుస్నానాంతరము శాస్త్రోక్త విధిన నొక సమయమునెంపిక జేసికొని సకల విద్యా లక్షణ సంపూర్ణ ఆయుష్మత్ పుత్ర జననార్థముగా సకల ధార్మిక కార్యక్రమముల నాచరించి, గురువర్ణము యొక్కయు, భక్తవర్ణములోని పెద్దల యొక్కయు ఆశీర్వాదమునబడసి, దంపతులు ఏకమగుట యేగర్భాదాన సంస్కారములోని లక్ష్యము. ఈ విధియందు నిష్ఠయున్న దంపతులకు సకల సలక్షణ సమన్వితులగు సంతతి సంప్రాప్తమగును.

పుంసేవనీమీ :

ఆడపిల్లలు మూడు లేదా నాలుగు నెలల గర్భిణియైయున్నప్పుడు గర్భ దోష పరిహారము చేయు సంస్కారమే పుంసవనము. ఇది భావి సంతతి చక్కగా వుండవలెనని చేయు సంస్కారము.

సీమంతనీమీ

గర్భము యొక్క ఆరు లేదా ఏడు నెలల యందు చేసేడి సంస్కారమే సీమంత సంస్కారము ఏడవ నెల పిదప సీమంతము చేసిన యెడల, అప్పుడు గర్భమునకు లింగధారణచేయవలెను. దీని రహస్యార్థమేమనగా ఎనిమిది నెలలో గర్భస్థుడైయున్న శిశువుకు ‘ముమూర్షా’ (మరణయిచ్చ) తీవ్రమగును. అందువలన ఎనిమిదివ నెలలో అయ్యెడి ప్రసవములో జన్మించిన శిశువులు మరణించుట జరుగుచుండును. ఇట్టి ప్రమాదమును నివారించు నిమిత్తము, లింగధారణ సంస్కారము చేయుట శ్రేయస్కరము ఆ విధిన చేసిన యెడల ఆ శిశువునకు శివానుగ్రహము సంప్రాప్తమై పూర్ణాయుష్కుడగుచున్నాడు. వీరశైవ సాంప్రదాయము ప్రకారము భవియై జన్మించకుండ జన్మతః భక్తుడగుచున్నాడు. తల్లి ఎనిమిది నెలల గర్భవతిగా వున్నప్పుడు ఆమెకు చేసెడి సంస్కారముల ప్రభావము శిశువపై బడునని తెల్పెడి ఆధారములు కలవు. మహాభారతములోని వీరాభిమన్యుని కథ యట్టిదే. నేటి వైజ్ఞానికులు గర్భస్థ శిశువు మీద సంస్కారము యొక్క ప్రభావమును గురించిన పరిశోధనలను జరుపుచున్నారు. వీరి లక్ష్యము గర్భస్థ శిశువును కాపాడుటే. ప్రాచీన ఆచార్యులు, ఉపదేశించిన సీమంతసంస్కారము మరియు వీరశైవాచార్యులు ప్రతిపాదించిన గర్భాష్టక లింగధారణ సంస్కారము ఎంత వైజ్ఞానికమైనదో గమనించవలసిన అవసరమే లేదు.

జాతీకర్క :

శిశువు జన్మించిన అనంతరము, మూడవ లేదా అయిదవ దినమున, జరుపబడే సంస్కారమే జాతకర్మ సంస్కారము. ఈ సర్వాశ్రమునందు శిశువునకు లింగమును ధరింపజేయునదే యిందులోని ప్రముఖమైన కార్యము. గర్భాష్టకమున లింగధారణ చేయనివారు, ఈ కర్మను చేయవలెను. గర్భాష్టకమున లింగధారణ గావించినవారు, శిశువునకు లాంఛనప్రాయముగ లింగమును కట్టించవచ్చును.

నామకరణము

నామమే ఎంతో ముఖ్యమైనదని తెల్పింది ఈ క్రింది ప్రమాణమును గనుడి.

శ్లో॥ నామాఖిలస్య వ్యవహారాహేతుః శుభావహం కర్మ సుభాగ్యహేతుః
నామైవ కీర్తిం లభతే మనుష్యస్తతః ప్రశస్తం ఖలునామ కర్మ॥

పేరు వ్యవహారమునకు ముఖ్యమైనది అది మంగళ ప్రదము, సౌభాగ్య దాయకమును. దీనివలన మనుష్యుడు కీర్తిని బడయుచున్నాడు. ఈ కారణము వలన నామకరణ సంస్కారము అత్యంతావశ్యకమైయున్నది. ఈ సంస్కారమును శిశువు జన్మించిన 16 లేదా 21వ దినమునందున చేయుదురు. ప్రాంతీయ భేదముల బట్టి ఆయా పరిస్థితులనుసరించి ఈ సంఖ్య మారుచుండును. గురువర్గమువారును కుటుంబ పెద్దలును కూడి యీ కార్యమును జరుపుదురు. పేర్లను పెట్టునప్పుడు తమ యిష్ట దైవము యొక్క పేర్లను పెట్టునది ఆచారమై యున్నది. దీనికి కారణమేమనగా పిల్లలను పిలిచెడి సందర్భమున, దేవునియొక్క స్మరణ సహజముగానే జరుగుచున్నది. ఇంకొక విషయమేమనగా మగపిల్లలకు సరిసంఖ్య గల అక్షరముల పేర్లను, ఆడపిల్లలకు బేసి సంఖ్య గల అక్షరముల పేర్లను పెట్టవలెననెడి సాంప్రదాయము కలదు. ఈ కారణము వలన వీరశైవులు తమ మగపిల్లలకు శివ, రుద్ర, పశుపతి మున్నగు శివనామములనే పెట్టవలెను. ఆడపిల్లలకు శ్రీగౌరి, రుద్రాణి, పార్వతి, భవాని మొదలగు జగన్మాత పేర్లను పెట్టవలెను.

అన్నప్రాశన :

శిశువునకు ఆరు లేదా ఎనిమిది నెలల ప్రాయమున, పళ్లు వచ్చిన పిదప, అన్నప్రాశనను చేయుదురు. మన స్థూల శరీరము అన్నమయ కోశము గల్గియుండుటచేత, శారీరక వృద్ధికై అన్న ప్రాశనను చేయించవలెను. “అన్నమయం హి సోమ్యమనః” అనెడి ఉపనిషత్ప్రమాణము ప్రకారము, అన్న రసము యొక్క అంతిమ పరిణామమే మనసైన కారణమున, మనో నై మర్మల్యమునకు, సుసంస్కృత అన్నమే మూలమగును. అందుచేత, శిశువునకు మొదటి అన్నప్రాశన చేయించునప్పుడు సంస్కారయుక్తము, పవిత్రము, సాత్వికమైన అన్నమునే మొదటగా తినిపింతురు.

పిల్లలకు బాల్యమునందుననే సాత్వికమైన అన్నము తినెడిది అభ్యాసమైన పిదప వారు ఆ అభ్యాసమును జీవితాంతము వరకును కొనసాగింతురు. పిల్లలకు సాత్వికాహారము యెడల అభిరుచిని పుట్టించి పిల్లల జీవనమును సాత్విక మార్గమున పయనింపజేయుటయే అన్న ప్రాశన యొక్క ప్రధానమైన ఉద్దేశము.

చౌలసంస్కారము :

మూడవ సంవత్సరమున శిశువునకు కేశఖండన చేయించుటయే చౌల సంస్కారమనబడును. మస్తక మెంతో సున్నితముగా నుండుటచే దానిని మూడు సంవత్సరముల వరకు జాగ్రత్తగా కాపాడవలెను. అందుకే, తల్లులు పిల్లల మస్తకమునకు నూనెతో రుద్ది రుద్ది గట్టిగా చేయుదురు. పిల్లవాని తల వెంట్రుకలును మస్తకమునకు రక్షణ కల్పించుచున్నవి. రెండు వర్షముల అనంతరము పిల్లవాని మస్తకమునందలి వెంట్రుకలును, కత్తిరించకుండగా అటులనే ఉంచిన ఎడల ఆ పిల్లవాని పెరుగుదలకు ఆ వెంట్రుకలే ప్రతిబంధకములగుచున్నవి. ఈ కారణము వలన ధర్మశాస్త్ర ప్రకారము మూడవ వర్షము నందుననే కేశఖండన సంస్కారము చేయవలయును. మొదటిసారి సంపూర్ణముగా కేశములను కత్తిరించివేసి ఆ పిదప కావలసినంత మేరకు వెంట్రుకలను మిగుల్చుకొని మరల, మరల కత్తిరించుకొనుచు పోవలయును.

శివదీక్షా సంస్కారము :

పిల్లవాని ఎనిమిదవ సంవత్సరమున శివదీక్షా సంస్కారము చేయవలయునని విధించబడినది.

ఇంతకు పూర్వము బాలునకు లింగధారణ చేసినప్పుడు అతనికి ఎట్టి తెలివితేటలు ఉండవు. ఎనిమిది సంవత్సరముల వరకు వానికి పూర్తిగా తెలివితేటలు వచ్చి యుండును. ఇప్పుడు చేసిన శివదీక్ష మరియు మంత్రోపదేశముల ఎరుక వానికి అగును. అటుచేతనే సద్గురువులవారిచే పిల్లవానికి ఎనిమిది సంవత్సరముల ప్రాయమున శివదీక్ష సంస్కారమును జరిపించవలెను.

ఎనిమిది సంవత్సరముల నుండి పిల్లవానికి ధార్మిక క్రియలు చేయుట నధికారము ప్రాప్తమగుచున్నది. ఎనిమిది సంవత్సరముల వయస్సున చేయబడు ఈ దృఢమైన సంస్కార ప్రభావము, జీవితాంతము వరకు ఉండును. కాన ప్రతి వీరశైవుడు పిల్లలకు తమ వంశపరంపరానుగుణంగా, శివాచార్యునిచే దీక్షాసంస్కారము తప్పనిసరిగా చేయించవలయును.

వివాహము :

శ్లో॥ బ్రాహ్మ్యే దైవస్తథై వార్షః ప్రాజాపత్యస్తథాసురః ।
గాంధర్వో రాక్షసశ్చైవ పైశాచశ్చాప్తమోఽథమః ॥ (మను 3-21)

బ్రాహ్మ్య, దైవ, ఆర్య, ప్రాజాపత్యములు, ఉత్తమమైనవని తెలుపబడినవి. ఉత్తమ, సాంసారిక జీవనమునకై శ్రేష్ఠమైన పద్ధతిలో వివాహము జరిపించవలెను. వీరశైవులకు విహితమైన పద్ధతి యెట్టిదో సంస్కార సంబంధమైన గ్రంథముల ద్వారా తెలిసికొని వివాహమును చేయించవలెను. వీరశైవాచార కౌస్తుభవము, వీరశైవ సంస్కార చంద్రిక వంటి గ్రంథములను పఠించవలెను. అన్యుల పద్ధతి వీరశైవులకు విహితము కాదు.

అంత్యేష్ఠి :

మృతదేహమునకు సంస్కారము చేయునదే అంత్యేష్ఠి అనిపించికొనును. లోకమున రెండు విధానములు గలవు. ఖననము మరియు దహనము. ఖననమే యుత్తమమైన విధానమని తెలిపెడి యీ క్రింది ప్రమాణమును గనుడి!

శ్లో॥ శరీరం పంచ భూతాఖ్యం తత్త్వం తత్త్వేన యోజయేత్ ।
తత్రాపి పృథవీతత్త్వే యోజనం మోక్ష సాధనం ॥ (పారాశర స్మృతి)

పాంచభౌతికమైన దేహమును, ఎదో నొక తత్త్వమున కలుపవలెను. భూమిలో కలుపుట శ్రేష్ఠతర మగును. ఇది యీ శ్లోకములోని భావము.

వీరశైవునకు దహనము విహితమైనదా అనెడి ప్రశ్న తలయెత్తవచ్చును. దహనము విదితము కాదని చెప్పెడి యీ క్రింది ప్రమాణము గనుడి:

శ్లో॥ దగ్ధస్య దహనం నాస్తి పక్వస్యపచనం నహి ।
జ్ఞానాన్ని దగ్ధ దేహోనాం న చ దాహో న చక్రియా॥

దీక్ష చేత దగ్ధడైయున్న వానిని పునః దగ్ధము చేయుట విహితము కాదనియును, వీరశైవునకు ఖననమే శ్రేయస్కరమైనదని తెలుపునదే యీ ప్రమాణము.

వీరశైవ అంత్యేష్ఠి విధికి యొక ప్రత్యేకత గలదు. తత్సంబంధిత గ్రంథముల నవలోకము చేసి తగిన పద్ధతిలో నీ విధిని ఆచరించవలెను.

ఈ పై వివరించిన కార్యములన్నియునాయా నిమిత్తములు ప్రాప్తమైనప్పుడు చేయబడుచుండుట వలన నివి నైమిత్తిక కార్యములనబడును.

“ధారయేన్నేమిత్తి కేషు భసితం” అనెడి శ్రీ రేణుకాచర్యాలువారి యుపదేశానుసారముగా వీటి నాచరించునప్పుడు ‘భసిత’మనెడి విభూతిని ధరించిన, ఆయా కార్యముల పూర్ణ ఫలము ప్రాప్తము కాగలదు.

కామ్య కార్యములు మరియు క్షారము

శబ్ద కల్పద్రువము, కామ్యమనెడి పదమును ఈ క్రింది విధిని నిర్వచించినది.

శ్లో॥ యత్కించితే ఫలముద్దిశ్య యజ్ఞదాన జపాదికం ।
క్రియతే కాయకం యచ్చ తత్కామ్యం పరికీర్తితం ॥ (శబ్ద కల్ప ద్రుమము, పుట 92)

ఏదో నొక ఫలమునాశించి చేయబడెడి యజ్ఞ దానతపాదులను కామ్యకర్మలనియందురు.

మనుజునికి పశుపుత్ర ధనాదులనెడి ఐహిక మరియు స్వర్గాది భోగములనెడి పారలౌకిక ఫలములు కావలెనను కోరికయుండును. అపేక్ష యుండినచో కోరికలు నెరవేరవు. “మనోరధైర్న సిద్ధంతి కార్యాణి” అని కర్మతత్వ విశారదులు తెల్పిరి. “ఉద్యమేన హి సిద్ధ్యంతి కార్యాణి” అని సుభాషితకారులు తెలిపిరి. అపేక్షకు ననుగుణంగా కార్యములను చేసినగాని ఫలప్రాప్తి కాదు.

శ్రీ రేణుకాచార్య జగద్గురువుల వారు “కామ్య కార్యేషు క్షారం ధారయేత్” అని యుపదేశించిరి. కామ్య కార్యములు శీఘ్రముగా ఫలము నివ్వవలెననిన యెడల క్షారమనెడి విభూతిని ధరించిన అల్పమైన ప్రయాస వలన యనల్పమైన ఫలము చేకూరును.

ప్రాయశ్చిత్త కార్యము మలయు భగ్నము

చేయబడిన దోషముల వలన వైపరీత్యము గల్గకుండగ నుండుటకై ప్రాయశ్చిత్తమును చేయుదురు. ఈ క్రింది ప్రమాణమును గనుడి.

శ్లో॥ ప్రాయోనామ తపః ప్రోక్తం చిత్తం నిశ్చయ ఉచ్యతే ।
తపో నిశ్చయ సంయుక్తం ప్రాయశ్చిత్త మితిస్మృతం ॥ (అంగీరా స్మృతి నా.కో. పట 592)

ప్రాయః అనగా తపస్సనియును, చిత్తమనగా నిశ్చయమని, ఈ రెంటియొక్క కలయికయే ప్రాయశ్చిత్తమనియును చెప్పబడినది. పై ప్రమాణము ప్రకారము దోషనివారణార్థమై నిశ్చిత్తమై యున్న తపస్సు ప్రాయశ్చిత్త మగుచున్నది. విభిన్నమైన దోషములను తొలగించుటకై విభిన్నమైన తపస్సులు నిశ్చయింపబడినవి. సకల విధములగా పాపములకు ప్రాయశ్చిత్తమే దివ్యమైన ఔషధమని చెప్పబడినది. అందుచేత, “ప్రయతాత్వా ద్వ్యవజితం అశుభం కర్మ నాశయతీతి ప్రాయశ్చిత్త”మని హరీత స్మృతి తెలియజెప్పుచున్నది.

మనుజుడు పతనమగుటకు గల కారణముల గూర్చి తెలిసికొనుట యెంతో నవసరమైయున్నది ఈ విషయమున యాజ్ఞవల్క్యుని హితమునుగనుడి.

శ్లో॥ విహితస్యా నుష్ఠానాన్నిందితస్య చ సేవనాత్
అనిగ్ర హాచ్ఛ్చింద్రియాణాం నరః పతనమృచ్చతి” (శబ్ద కల్పద్రుమము, పు. 319)

విహిత కర్మములను చేయకుండుట, నిషిద్ధ కర్మలను చేయుట, ఇంద్రియములను నిగ్రహించకుండగ యుండుట యనెడి వీటి మూలమున వ్యక్తి పాపమును పొంది పతనమగును, అనేది స్మృతి వాక్కులోనిమిడియున్న భావము. మనువు ఇదేవిధిన చెప్పిరని మనస్మృతిలో ప్రమాణములు గలవు. దైహిక, వాచిక మరియు మానసికములుగా దోషములు విభజింపబడినవి. ప్రాయశ్చిత్తమును చేసికొనని యెడల, యీ క్రింది పరిణామములు గల్గుచున్నవి.

శ్లో॥ శరీరకైః కర్మదోషైర్యాతి స్థావరతాంసరః।
వాచికైః పక్షిమృగతాం మనస్సైరంత్యాజాతితాం॥ (శబ్ద కల్పద్రుమము, పు. 319)

శారీరక దోషముల వలన స్థావరత్వము, వాచిక దోషముల వలన పక్షి మృగయోనులలో జన్మము, మానసిక దోషముల చేత హీనమైన జన్మలు లభించునని చెప్పబడినది.

ఇట్టి దోషముల నివారణకై వాచస్పత్యము ఈ క్రింది ప్రాయశ్చిత్తములను విధించినది

శ్లో॥ శోషణేనశరీరస్య తపసాధ్యం యనేన చ
పాపకృన్ముచ్యతే పాపాత్ దానేనచ దమేన చ ॥
గంగాకం దేవపూజా వేదాభ్యాసః స్తరిత్వపః।
నాశయంత్యాశు పాపాని మహాపాతకజాన్యః।

విత్యేద్విజాతయః శోధ్యా ప్రతై రావిష్కృతైనసః।

అనావిశ్చుత పాపాస్తు మంత్రైర్హో మైస్తు శోధయేత్ ॥ (వాచస్పత్యం, పుట 4527)

తపస్సు లేదా స్వాధ్యాయము చేత శరీరమును కృశింపజేసికొనుట, గంగాదులలో స్నానములు, గోదాన భూదానాదుల దానములు ప్రాయశ్చిత్త కర్మలుగా సూచింపబడినవి. ప్రాయశ్చిత్తముల జేసికొని, మరల పాపముల జేయుటకై పూనుకొనెడి వారిని గూర్చి మనువు ఈ క్రింది హెచ్చరికను చేసిరి.

శ్లో॥ కృత్వా పాపం హి సంతప్య తస్మాత్ పాపాత్ ప్రముచ్యతే
నైతత్ కుర్యాం పునఃతి నివృత్త్యాపూయతేనరః ॥ (మనస్మతి)

చేసిన పాపమును మరల చేయననెడి దృఢమైన సంకల్పమును మదిలో దాల్చి, ప్రాయశ్చిత్తమును చేసిన యెడల ఫలితముండును. మరల మరల చేసిన పాపమును మరల చేస్తూ పోయిన యెడల దోషము ద్విగుణీకృతమగునని మనువు ఉద్బోధించెను.

వీరకైవ ధర్మాను యాయుల నిమిత్తము ఆగమములు ప్రాయశ్చిత్తమును విధించిన కారణాగమములోని యీ ప్రమాణములను ఖండించండి.

శ్లో॥ మూల మష్టోత్తర శతం కాలభంగేర్చనస్యతు।
పూజాయాశ్చ జపస్యాసి లోపే మూలం సహస్రకం॥
అథలింగస్య లోపేతు కర్తవ్యం శృణుసుందరి
లింగస్యా దర్శనేత్యాజ్యః ప్రాణః స్యుర్భక్తియోగతః॥
ప్రాణ త్యాగే త్వ శక్తశ్చైక వింశిద్వి నావతి॥

(కారణాగమము, క్రి.పా. పుట 10, 24, 32, 33, 35)

నిత్య కార్యములలో లోపమైన యెడల పంచాక్షరీ జపమును చేసి నివారణ పొందవలెనని చెప్పబడినది. సమయ భంగమై యెడల 108 మార్లు, ఒక దినమున, యిష్టలింగ పూజను చేయనియెడల 1008 మార్లు పంచాక్షరిని చేయవలెనని చెప్పబడినది. ప్రమాదవశమున నేలమీద లింగము పడిన యెడల 108 మార్లు పంచాక్షరిని చేయవలెను. లింగము పోయిన యెడల, అన్వేషించే సందర్భమున ఉపవాసము విధింపబడి దొరకనిచో ప్రాణత్యాగమే ప్రాయశ్చిత్తమగును. ప్రత్యామ్నాయముగ గురువు నుండి మరల దీక్షను పొది లింగధారణను పొందవచ్చును. ఇవి కారణాగమములో విధింపబడిన ప్రాయశ్చిత్తములు.

ప్రాయశ్చిత్త కార్యములు చేయునప్పుడు భస్మమనెడి విభూతిని ధరించవలెనని ఆచార్యుల వారు ఉపదేశమునిచ్చిరి. “ధారయేత్సర్వేషు భస్మం (ప్రాయశ్చిత్త కర్మేషు సర్వదా” అనునవి ఆచార్య వాక్యములు, భస్మము ధరించకుండగా ప్రాయశ్చిత్త కర్మలను చేసిన యెడల సత్త్వర సత్ఫలితములు లభించగల అవకాశము తక్కువ.

మోక్ష కార్యము - రక్షా :

మోక్షమును పొందుటకై చేయబడెడి కార్యములెల్లను మోక్షకార్యములే నిష్కామ కార్యములు చేసి, అంతః కరణ శుద్ధిని సాధించిన యెడల మోక్షము సుసాధ్యమగును.

“బంధాయ విషయానక్తిర్ముక్తయే నిర్విషయం మనః” అనెడి దివ్యోక్తి ప్రకారము సాంసారిక విషయమాసక్తియే బంధనములకు కారణము విషయాభిలాష రాహిత్యమే ముక్తికి మూలము నిష్కామ కర్మయోగియే సాంసారిక విషయముల యెడల నభిలాష వీడి యుండగలడు. ఇతరుల కది సాధ్యమయ్యేది కాదు. అందుచేత నిష్కామ కార్యాచారణయే ముక్తియనబడుచున్నది. గీతాచార్యులును ఇట్టి భావమునే వెల్లడించిరి. “కర్మణ్యో వాధికారస్తే మా ఫలేషు” అనే వాక్కులు గమనార్హములు.

నిష్కామ కర్మలను చేయుటచే బంధనములు కలుగవని గ్రహించవలెను. కర్మలచే బంధింపబడని వాడు భగవంతునికదగ్గరయగుచున్నాడు. మోక్షకార్యములు చేయుసందర్భమున ధరించవలసిన విభూతి గురించి శ్రీ రేణుక భగవత్పాదులవారు, “మోక్షకార్యేషు రక్షా ప్రయోక్తవ్యా”

అని యుపదేశించిరి. ఈశానముఖమునుండి యుద్భవించిన సుమనా గోవు గోమయము చేత చేయబడెడి 'రక్షా'ను ధరించుట చేత వీరశైవుడు ముక్తి కాంతను అవలీలగా పొందగలడు.

ఈ రీతిన ప్రతియొక్కరు సద్గురునాదేశము ప్రకారము ఆయా కార్యముల నాచరించునప్పుడు ఆయా కార్యములకు సంబంధించిన విభూతిని ధరించి కృతార్థ సిద్ధిని బడయవలయును.

ఓం శాంతి : శాంతి : శాంతి:

డి|| 24-8-1990

స్థలం: శివానుభవ మంగళ భవనము - షోలాపురం

విశేష ప్రతిపిక:

శ్రీ కాశీ జ్ఞానసింహాసనాధీశ్వరులు చంద్రశేఖర శివాచార్యుల వారు పంచ విధ భస్మముల నేయే సందర్భములలో నుపయోగించ వలెనో యెంతో చక్కగా వివరించిరి. వీరశైవులకు విహితమయ్యెడి నిత్యవైమితికముల గురించి శ్రీవారు తెలిపిన విషయము జ్ఞానదాయకములై యున్నవి.

నిత్య, నైమిత్తిక, ప్రాయశ్చిత్త మరియు మోక్షములనెడి పదములు నన్ని ధర్మములలో నుపయోగింపబడుచున్నవి. వీటికి యనేకమైన యర్థములు చెప్పబడుచున్నవి. చాలవరకు పూర్వమీమాంస పథమున గల యర్థములే లోకమున ప్రచారములోనున్నవి. తదితరమైన భావములు బహుళ ప్రచారమున లేవు. ఆయా ధర్మముల మౌళిక సూత్రముల నేపథ్యముననే నిత్య, నైమిత్తిక మరియు ప్రాయశ్చిత్తముల గురించి తెలిసికొనవలెను. వీరశైవ ధర్మము ప్రకారము గనే మనమీ భావనను అర్థము చేసికొనవలెను.

శ్రీ భగవత్పాదలవారు నీ విషయమును స్పష్టము చేయుటకే కాబోలు "కార్యము" అనెడి శబ్దమును ప్రయోగించిరి.

కర్మ మరియు కార్యములు సమానార్థములుగా దోచినను, కొంచెము భేదముగలదు. విలియమ్స్ నిఘంటువు ప్రకారము కార్యమనగా చేయవలసినది. ధర్మము అనెడి అర్థము కూడ ఇవ్వబడినది. కార్యము చేయవలసిన ధర్మముగా తీసికొనుట వలన భావములో కొంత భేదము కన్పట్టును. నిత్య ధర్మము, నైమిత్తిక ధర్మము, ప్రాయశ్చిత్త ధర్మములనెడివి దోచును. వీటిని వీరశైవ పరముగా పరిశీలించవలసి యున్నది.

వీరశైవుడు చేయవలసిన ధర్మములలో కొన్ని నిత్యములు, కొన్ని నైమిత్తికములు మరికొన్ని ప్రాయశ్చిత్తపరమైనవి. కాని యివి అన్నియును యీ దశలో నుపదేశింపబడునవి కావు. మున్ముందు నుపదేశింపబడెడి భక్తిమార్గ క్రియాస్థలము, చతుర్విధ సంపత్తి స్థలము, శీల సంపాదన స్థలము మొదలగు స్థలములలో విహితావిహితముల గురించి తెలుపబడినవి. భక్త స్థలమునలోనివి నుపయోగింపబడలేదు. కాన, నిత్యనైమిత్తి కాదులనగా నివియని గ్రహించుటకు వీలు కలుగదు.

పిండస్థలమునుండి భస్మధారణ స్థలము వరకు పయనించిన సాధకునికి యుపదేశించినవాటిలో నిత్య, నైమిత్తికములును, ప్రాయశ్చిత్త కార్యమును నెట్టివో తెలిసికొనవలెను. ఈ క్రింది వాటిని నిత్య కార్యములుగా స్వీకరించవచ్చును.

- (అ) గురుధ్యానము
- (ఆ) శివధ్యానము
- (ఇ) లింగధారణము
- (ఈ) లింగపూజనము
- (ఉ) స్వాధ్యాయనము

పై సందర్భములలో విభూతిని ధరించవలెనని చెప్పబడినది. బ్రహ్మముహూర్తమున లేచిన వెనువెంటనే, ముఖ ప్రక్షాళనము చేసికొని విభూతిని ధరించి, గురుధ్యానమును చేయవలెను. స్వగోత్రానికి సంబంధించిన జగద్గురువును స్తుతించిన పిదప, జగద్ గురువులను స్తుతించవలెను. ఆ పిదప తనకు దీక్షా సంస్కారమును చేసిన శివాచార్యుల వారిని మరియు స్థానిక గురు స్థలముననున్న మరమయ్యను స్తుతించవలెను. గురుస్తుతిని చేసిన పిదప, గురుకారుణ్యము చేత సంపత్తిబడసిన భక్తుడు శివధ్యానమును చేయవలెను. స్నానాదులను ముగించిన పిదప యిష్టలింగార్చన చేయవలెను. ప్రాకృతులకు నిత్యకర్మలను చేయుటవలన విశేష ఫలము లభించదని తెలుపబడినది. విభూతి ధారణ ప్రభావము మూలమున నైశ్వర్య సిద్ధిగల్గును. ఐహిక, దైహిక, ఆముష్మిక ఐశ్వర్యములు సిద్ధించి సుఖమయము, శాంతిప్రదమైన జీవనము సంప్రాప్తమగును. జ్ఞానైశ్వర్యము కూడ లభించును.

నైమిత్తిక కార్యక్రమములలో గురువుగారి యాగమనమును గ్రహించవలెను. గురువుయొక్క అర్చనను నిత్యధర్మముగా చేసెడి వారి కమోఘమైన ఫలములు లభించును. కాని అయ్యది నేటి పరిస్థితులతో సాధ్యము కాదు. శ్రీ గురువు విచ్చేసిన సందర్భములలో గురువును సాదరముగ నాహ్వానము చేసి వారి పాదములను పూజించుటయే నైమిత్తికముని గ్రహించగలరు. శ్రీ గురువు జన్మదినోత్సవములను కూడా నైమిత్తికములుగా తీసికొనవచ్చును. లోకాచారము ప్రకారముగా కాని, కుటుంబపరంపరానుగతముగా కాని చేసికొనబడెడి పండుగ పబ్బములును నైమిత్తికములేయగును. ఈ సందర్భములలో కూడ శ్రీగురువును పిలిపించికొని పాదపూజలు చేసి పాదతీర్థి ప్రసాదములు స్వీకరించవలయును. ఈ సందర్భములలో భసితమును పయోగించవలెను. భసితమును ధరించుటచే శివతత్వము ప్రకాశించునని శ్రీ భగవత్పాదుల వారు తెలిపిరి. భక్తుడు భావప్రకాశము యొక్క పరిణామ ఫలమున మంగళమయ్యుడగుచున్నాడు. అంతరంగ బహిరంగములు పరిశుద్ధములగును. ముప్పదియారు తత్వములకు మూలముగా నుండెడి శివతత్వమును గూర్చి తెలికొనగల్గును. ఈ జ్ఞానము వలన ఆత్మజ్ఞానము గల్గును. నిత్యా నిత్యవివేకము పెరుగును. సంసారము లోని బంధముల నుండి విముక్తి లభించును. స్వామి భృత్య భావన బలపడును. ప్రత్యక్ష పరమేశ్వరుడైన శ్రీ గురువును సేవించాలనియు, తద్వారా ధన్యత బడయవలెననెడి కోరికయును దినదిన ప్రవర్ధమానమగుచుండును.

కామ్య కార్యముల విషయమున భక్తుడు భక్తినే కోరవలెను. శ్రీ అన్నమయ్య వారి యీ క్రింది పద్యములను గనుడి.

**సతివేద్యం దన ప్రాణ వల్లభునితో సంయోగమర్థించుగా
కతనింబ్రార్థన సేసి సామ్మ గొనిపోనట్టాడునే? భక్తుడీ
క్షితి నీ భక్తియ వేడుగాక మతి నీ శ్రీ పాదముల్గొల్చి కు
త్సిత కామ్యార్థము లెందు వేడుకొనునే చింతింప? సర్వేశ్వరా. (సర్వేశ్వర శతకము పే. 45)**

ఈ పద్యమున చెప్పబడిన “సంయోగ”మనెడి శబ్దము కీలకమైనదని గుర్తించవలెను ఈ శబ్దమునకు మూడర్థములు స్ఫురించును. అవి, శివయోగము, సతిపతి భావమున శివోపాసన చేయుచు శివానందము యొక్క అనుభోగము మరియు లింగాంగ సామరస్యము ఇవియే వీరశైవ ధర్మము యొక్క లక్ష్యములైయున్నవి. ఈ కారణము వలన భక్తుడు కుత్సితమైన కామ్యార్థములను కోరవలదు. ఇచ్చట, కుత్సితములనగా విషయోప భోగమునకు సంబంధించిన కోరికలు. అయితే నిత్య నైమిత్తికముల ఆచరించుట కొరకు వలయు పడి పదార్థములను కోరి కొనవచ్చును. అదియును తన కాయకము సఫలము కావలెనని మాత్రమే కోరికొనవలెను. తన్నిమిత్తమై యిష్టలింగమును మాత్రమే వేడికొనవలసియుండునని యింతకు క్రితమే తెలిసికొనియుంటిమి. ఈ సందర్భమున క్షారమును ధరించవలెనని గుర్తించగలరు. క్షారము వలన ఆపదలు వైదొలగిపోయి, విఘ్నవినాశము జరుగును. విఘ్నవినాశమును కోరుచూ వినాయకుని పూజించెడిది లోకాచారమే. వీరశైవాచారము కాదని గ్రహించగలరు. ఏదైనను కార్యమును చేపట్టి దాని ప్రాఫల్యమును వాంఛించినప్పుడు క్షారమును సర్వాంగముల యందున ధరించి విధిప్రకారముగా నిష్టలింగ పూజను చేసి లింగమునే వేడికొనిన, విఘ్నములు వైదొలగి కార్యసిద్ధి జరుగును.

నిత్య నైమిత్తిక కార్యములను చేయకుండిన దోషము సంప్రాప్తమగును. ఇట్టి దోషములు కాలాంతరములలో పాపములుగా పరిణమించెడి యవకాశము గలదు. లోకాచారము ననేక ప్రాయశ్చిత్తములు విధింపబడినది. నిషేధింపబడిన కార్యములు చేసినప్పుడు ప్రాయశ్చిత్తము చేసికొనవలెనని చెప్పబడినది. ఈ సందర్భమున భస్మమును ధరింపవలెనని చెప్పబడినది. వీరశైవునకు గురుపాద తీర్థసేవ యొక్కటియే ప్రాయశ్చిత్త విధియని గుర్తించవలెను. పాదతీర్థము యొక్క మహిమ మున్నుండు తెలుపబడును. భస్మమును ధరించి గురుపాద సేవ చేసి గురుకరుణను పొందినవానికి దురితములు హరింపబడునని తెలిసికొనగలరు. గురుద్రోహము, అనాచారమునకు పాల్పడుట మొదలగునవి దోషములని సర్వత్ర యెంచబడుచున్నవి. భస్మధారణ చేసికొని గురుకరుణను పాదతీర్థ రూపమున పొందవలెనని గ్రహించగలరు.

మోక్షమును కోరి తపస్సును చేయుటనెడిది లోకాచారమని పౌరాణిక గాథల వలన తెలియుచున్నది. కాయమును శుష్కింపజేసెడి తపశ్శర్యలను వీరశైవము నంగీకరించదు. గురుకారుణ్యమే మోక్ష హేతువని యెంచబడినది. ఈ విషయమును స్పష్టము చేసెడి శ్రీ అన్నమయ్యగారి పద్యమును గనుడి.

**అమరంగా గురుమంత్ర కార్మకమునందాత్మాస్త్ర మష్టాంగ యో
గమహాముష్టి వివేకియేయుటయు దత్మాండం బజాండాది త
త్వములెల్లన్వడి గ్రుచ్చిపాతి భవదుద్యత్ సూక్ష్మ కైవల్య ల
క్ష్మము నందద్భుత శక్తి తోడ గమియంగా నాటు సర్వేశ్వరా! || (సర్వేశ్వర శతకము ప. 69)**

గురుభక్తి సేయునప్పుడు రక్షను ధరించిన యెడల, అది దైవికములకు విఘ్నములు దూరమగును.

శివం భూయాత్

అశీర్వాదము - 5

శ్లో॥ భస్మోత్పాదన ముద్దిష్టం చతుర్థా తంత్రవేదిభిః
కల్పం చైవానుకల్పం చ ఉపకల్ప మకల్పకం॥ (సి.శి 7 - 12)

కల్పము, అనుకల్పము, ఉపకల్పము మరియు నకల్పమునేనవి భస్మతంత్ర విశారదుల చేత భస్మోత్పాదన కొరకై ఉద్దేశింపబడిన నాలుగు రకములైన విధులు

శ్లో॥ ఏషామాది ముత్తుష్ట మన్యత్సర్వమభావతః
యథా శాస్త్రోక్తవిధినా గృహిత్యా గోమయం నవం
సద్యేన వామదేవేన కుర్యాత్పిండమనుత్తమం
శోషయేత్పురుషేనైవ దహేద్దోరాచ్ఛివాగ్నినా
కల్పంతద్భస్మవిజ్ఞేయ మనుకల్ప మథోచ్యతే
వనేషు గోమయం యచ్చ శుష్కం చూర్ణీకృతం తథా
దగ్ధం చైవానుకల్పాఖ్యమాపణాదిగతంతుయత్
వస్త్రేణోత్తారితం భస్మ గోమూత్రా బద్ధ పిండకం
దగ్ధం ప్రాగుక్తవిధినా భవేద్భస్మోపకల్పకం
అన్వైరాపాదితం భస్మ హకల్పమితికల్పితం॥ (సి.శి. 7:13-17)

ఈ నాలుగు విధములైన వాటిలో కల్పభస్మమే యుత్తమమైనది. ఇది లభించనిచో మిగిలినవాటిలో నేదో నొకదానిని స్వీకరించవలెను. సద్యోజాత మంత్రము చేత నూతనమైన గోమయమును పట్టికొని, వామదేవ మంత్ర పఠనము చేస్తూ వాటిని యుండలుగా చేసి, తత్పురుష, మంత్రమును పఠించుచు నా ఉండలను యెండబెట్టి అఘోర మంత్ర పఠనము చేస్తూ వాటిని కాల్చి, ఈశాన మంత్రమును పఠిస్తూ బిల్వపాత్రలలో సంగ్రహించవలెను. ఈ విధముగా తయారుచేయబడిన భస్మమును కల్పవిధిన చేయబడిన భస్మమని యందురు.

అరణ్యమునందున యెండిపడి యున్న పిడకలను సంగ్రహించి, వాటిని చూర్ణముగా చేసి, పై సూచించిన విధిన కాల్చి తయారుచేయబడెడి భస్మమును ననుకల్పభస్మమని యందురు. అంగడియందు లభించెడి భస్మమును తెచ్చి, చూర్ణమును చేసి, దానిలో గో మూత్రమును కలిపి, ఉండలుగా చేసి, ఆ ఉండలను శివాగ్నిలో దగ్ధమొనర్చి సంగ్రహించిన భస్మమును ఉపకల్పన భస్మమని యందురు. మంత్రజ్ఞాన శూన్యముగా చేయబడెడి భస్మము అకల్ప భస్మమగును.

భస్మ నిర్మాణ విధి :

శ్రీ రేణుకాచార్యులవారు ఇనితవరకు సదాశివుని పంచవదనము నుండి యుద్భవించిన నందాది గోవుల మహిమాదులను, వాటి గోమయముల యొక్క లక్షణాదులను వివరించిరి. ఇప్పుడు భస్మమును సిద్ధపరచెడి కల్ప, అనుకల్ప, జకల్ప, లికల్పములనెడి విధులను వివరించిరి. అద్దాని గురించి సమస్తముగా తెలిసికొనెదము గాక.

1. కల్ప భస్మము

“కల్పః శాస్త్రే విధాన్యాయే” అని చెప్పెడి మేదిని కోశము ప్రకారము కల్పమనగా వేదము యొక్క షడంగములోని శాస్త్రము, న్యాయము మరియు పద్ధతియని యెరుంగవలెను. ప్రకృతమున కల్పమనగా నియమావళి యనెడి అర్థము. భస్మ నిర్మాణమును గూర్చి విధింపబడిన నియమములే కల్పము. ఈ నియమములు గోమయ గ్రహణ, పిండికరణ, శోషణ, దహన మరియు సంగ్రహణ యనెడి ప్రక్రియల పద్ధతులను నిర్దేశించును నియమ బద్ధముగా నుండెడి పద్ధతి గూర్చి పరిశీలంతుము గాక.

గోమయ గ్రహణ

గోమయమును సంగ్రహించెడి వాడు శుచిర్భూతుడై యుండవలెనని చెప్పబడిన గోమయ గ్రహణ పద్ధతిని వివరింపి యీ యుపనిషద్వాణిని గనుడి:

శ్లో॥ ఉపోష్య చ చతుర్దశ్యాం శుక్లే కృష్ణేధవా ప్రతీ॥
పరేద్యుః ప్రాతరుద్ధాయశుచిర్భూత్వాసమాహితః॥
కృతస్నానః ధౌతవస్త్రః పయోర్ధ్వంచ సృజీచ్ఛగాం॥ (బృహజ్ఞా ఉ. 3-4 5)

ఈ ఉపనిషదుక్తి ప్రకారము శుక్ల లేదా కృష్ణ పక్షమిలోని చతుర్దశి తిథియందున, శివునిలో నుపవసించి, సాధకుడు శుచిర్భూతుడు కావలెను. గోవుకు స్నానము చేయించి మంత్రము చేత సంస్కరింపబడిన గడ్డిని మరియు నీటిని ఆ గోవు చేత త్రాగించవలెను. తదుపరి దినమున తెల్లవారగానే లేచి శుచిర్భూతుడై పరిశుభ్రమైన వస్త్రములను ధరించుకొని, ఆవు దగ్గరకు వెడలి, దూడను దాని దగ్గరకు చేర్చవలెను. దూడ పాలను త్రాగేటప్పుడు గోమయమును నేల మీద పడకుండగా గ్రహించవలెను. ఈ సందర్భమున పద్యోజిత మంత్రమును పఠించుచుండవలెను.

దీనికంటెను పూర్వమే కొన్ని జాగ్రత్తలు గైకొనవలసి యుండును. సల్లక్షణ సమన్వితమైన సద్గోవునే యెంపిక చేసికొనవలెను. ఈ విషయమున నుపనిషద్వాణి యీ క్రింది విధముగా నున్నది.

శ్లో॥ వికటాంగమున్మత్తాం మహాఖలాం మలినామశివాది చిహ్నన్వితాం
పునర్ధేనుం కృషాగాం పత్నహీనా మశాంతామదుగ్ధదోహనీం
నిరింద్రియాం జగ్ధతృణాం కేశచేలాస్థిభక్షిణీం సంధినీం
నవ ప్రసూతాం రోగార్తాంగాం విహాయ ప్రశస్తగోమయ
మాహారేద్యోమయం॥ (బృహజ్ఞా. ఉ. 3-1)

అంగహీనమైనదియును, మదోన్మత్తమైనదియును, పోరాడు స్వభావముగలదియును, మలిన సహితయును, అశుభ చిహ్నములు గలదియును, కృషించినదియును, దూడలేనిదియును, ప్రశాంతమైన మనస్సులేనిదియును, గొడ్డుదినయును, నేత్రాదింద్రియములు లేనిదియును, గడ్డిని తినజాలనిదియును, వెంట్రుకలు పాతబట్టలు మొదలగు అశుద్ధ పదార్థములను తినెడిదియును, నానా విధమైన రోగములు చేత బాధను పొందెడిదియును, అప్పుడప్పుడే దూడను కనినదియును అగు గోవులను విడిచి ప్రశస్తమైన గోవుల గోమయమునే గ్రహించవలెను.

శ్రీ రేణుక భగవత్పాదులవారు గోమయ గ్రహణను గూర్చి తెలుపుచు “యథాశాస్త్రోక్త విధినా” అని ఆదేశించిరి. శాస్త్ర సమ్మతమైన విధిన గోమయమును గ్రహించవలెనని చెప్పిరి.

పిండికరణము :

గోమయమును ఉండలుగా చేయు ప్రక్రియనే పిండికరణమని యందురు. ఈ ప్రక్రియను యాంత్రికముగా చేయుటయనెడిది “నకర్తవ్యం” అని చెప్పబడినది. పిండికరణము మంత్ర పూర్వకముగా చేయవలెననెడి నియమమొకటి కలదు. “వామదేవేన కృత్యత్ పిండమని యాచార్యులవారు నాదేశమునిచ్చిరి. ఆ విధివనే వామదేవ బ్రహ్మమంత్రమును పఠించుచు గోమయము యొక్క చిన్న చిన్న ఉండలను చేయవలెను.

శోషణము :

గోమయపు ఉండలు ఎండుటకై యొక పరిశుద్ధమైన ప్రదేశమున పెట్టవలెను. అవి యెండునప్పుడు పఠించవలసిన మంత్ర మెట్టిదో ఆచార్యులవారు సెలవిచ్చిరి. “తత్పురుషేణ శోషయేత్” అనెడిది వారి ఆదేశము తత్పురుష బ్రహ్మమును పఠిస్తూ ఉండలను ఎండబెట్టవలెననెడిది ఆచార్యులవారి ఆదేశములోని భావము.

దహానము :

దహానమునొక సంస్కార ప్రక్రియగా తీసికొనవలెను. గోమయమును సంస్కరించి తద్వారా దాని గుణమును ద్విగుణీకృతము చేయుటయే దహానప్రక్రియ యొక్క లక్ష్యము.

ఎండబెట్టబడిన వాటిని కుప్పగా చేర్చి గోమయ లేపనము చేయబడిన, మూకుడులో నుంచవలెను. ఉండలుంచబడిన మూకుడును పూజాదులతో సంస్కరించి, పుటము పెట్టి భస్మీకరణ చేయవలెను. భస్మీకరణ జరుగునప్పుడు అఘోరబ్రహ్మ మంత్రమును పఠించవలెను.

సంగ్రహణ :

శాస్త్రోక్త విధి ప్రకారము దగ్ధము చేయబడిన పిండముల నుండి వెలువడిన విభూతిని బిల్వకాష్ఠము చేయబడిన పాత్రలతో సంగ్రహించుటయనేది యుత్తమమైన మార్గము. అది సాధ్యముకానియెడల స్వర్ణరజితాది పాత్రలలో సేకరించి భద్రముగా నుంచుకొనవలెను. సేకరణ సమయమున యీశాన మంత్రమును పఠించుచుండవలెను.

ఈ విధముగా, భక్తిశ్రద్ధలతో చేయబడెడి విభూతిని కల్ప భస్మమని యందురు. పద్ధతినతిక్రమించినను, భక్తిశ్రద్ధలు లోపించినను ఈ కల్ప భస్మ తన సామర్థ్యమును కోల్పోవును. శాస్త్రోక్త విధిన కల్ప భస్మములో నపారమైన సామర్థ్యము యిమిడి యుండునని వేరుగా చెప్పనవశ్యకత లేదు.

అనుకల్ప భస్మము :

అడవిలో పడి యుండెడి యేరు పిడకలను గైకొని వచ్చి వాటినిచూర్ణము చేసి, ఆ చూర్ణమును పుటము పెట్టి భస్మము చేసి సంగ్రహించుట చేత అనుకల్ప భస్మమగును. దీనిని చేయునప్పుడు రెండే రెండు శాస్త్రోక్త ప్రక్రియలు చేపట్టబడుచున్నవి. అవి. దహానము మరియు సంగ్రహణ ఈ సందర్భములో క్రమముగా అఘోర బ్రహ్మమంత్రమును మరియు ఈశాన బ్రహ్మ మంత్రము మాత్రమే పఠింపవలయును. మిగిలిన పంచబ్రహ్మ మంత్రములు నుపయోగింపబడుట లుప్తమగును. అందుచేత, యిది కల్పభస్మము వంటి సామర్థ్యము గలది కాదు. దీనికి కాల్చి భస్మము కంటెను తరువాయి స్థానముల లభించుచున్నది.

ఉపకల్ప భస్మము :

ఈ భస్మములో గోమయమును నుపయోగించరు. బజారులో లభ్యమయ్యెడి భస్మములను గొన తెచ్చి చూర్ణముగా చేయుదురు దానిని వడిగట్టి, మలినమును దూరము చేయవలెను. దూడపాలను కుడిచెడి సమయమును గోమూత్రమును సంగ్రహించి, ఆ గోమూత్రము చూర్ణములో కలిపి ఉండలను తయారుచేసికొనవలెను. ఆ పిదప పుటము పెట్టి భస్మమును పొందవలెను. పుటము పెట్టినప్పుడు భస్మమును పాత్రలోనికి గైకొనునప్పుడు ఈశాన బ్రహ్మ మంత్రమును చదువవలెను. సంస్కార పద్ధతి గుణాత్మకముగా లేనందున దీనికి తృతీయ స్థానము యివ్వబడినది.

ఆకల్ప భస్మము :

“అనైరాపాది తం భస్మా అకల్ప మితి కల్పితం” యనెడి జగద్గురువు రేణుకా భగవత్పాదుల ఉపదేశము ప్రకారము మంత్ర జ్ఞానశూన్యులైన సామాన్య వ్యక్తులు ఏదో ఒక విధముగా తయారుచేసిన భస్మమే అకల్ప భస్మము. ఈ భస్మమునకు మంత్ర సంస్కారముండనందున చతుర్థ (అధమ) స్థానమివ్వవలెననిది. విధిలేనిస్థితిలో తప్ప దీనిని ఉపయోగించరాదు.

ఈ నాల్గు విధులైన భస్మములందు కల్ప భస్మమే శ్రేష్ఠాతి శ్రేష్ఠము దీని నుపయోగించి చేసేడి యిష్టలింగపూజార్చనాదులు మహత్వపూర్ణమైన ఫలములొసంగును. ఇది లభ్యము కానియెడల అనుకల్ప భస్మమును, లేదా ఉపకల్ప భస్మమును నుపయోగించుట శ్రేయస్కరమగును.

ప్రతియొక్క వీరశైవుడు గమనించదగిన విషయమేమనగా తానే స్వయముగా తయారుచేసికొనిన భస్మమే శ్రేష్ఠతమమని గ్రహించవలెను. ప్రపంచములోని అనేక వ్యవహారములను మనమే స్వయముగా చేసుకొనుచున్నందు వలన గరిష్ఠ ఫలితములు లభించునని ఎల్లరకు తెలిసిన విషయమే గదా? ఇతరుల మీద ఆధారపడి యుండిన యెడల నష్టము వాటిల్లునని వేరుగా చెప్పనక్కరలేదు. ‘మట్టికైనను ఇంటివాడుండవలెననెడి లోకోక్తి’ మనకందరకు విదితమే కదా! అదేవిధముగా పరిశుద్ధమైన భస్మమును తయారుచేయుటలో మనము శ్రద్ధగైకొనిన యెడల తయారయ్యెడి భస్మము శీఘ్ర ఫలకారి కాగలదు. ఈ సందర్భమున మరొక విషయమున కూడగమనించవలసియున్నది. అంగట్లో లభించే భస్మములు ఎక్కువగా భవి జనులు చేసినవే కదా! వారిని వీరశైవులుపయోగించుటలో ధార్మిక సంబంధమైన బాదకములుండును.

ఈ నాలుగు విధములైన భస్మములలో ఏదో ఒకటి ఉపయోగించెడి సందర్భమున ఆయా భస్మములను సద్గురువులచేత పునః శుద్ధి చేయించుకొనవలెను. అప్పుడు గాని దానిని ధరించుటకు వీలుకాదు. గురువుల యొక్క పవిత్ర హస్త స్పర్శ వారి పాదోదక ప్రోక్షణ మరియు వారి చేత జరుపబడెడి మంత్ర సంస్కారముల యొక్క ఉమ్మడి ఫలితముగా భస్మము ఎన్నో రెట్లు పవిత్రతను సంతరించుకొని సకల విధములైన దోషములను పరిహరించెడి సామర్థ్యమును పొందును. ఈ సందర్భము క్రయా విభూతి గురించి తెలిసికొనవలసి యున్నది. గురు, జంగముల వలన లభించెడి పాదోదకములను రెండు విధములుగా విభజింపవచ్చును. మొదటిది ధూళి పాదోదకము. రెండవది క్రియాపాదోదకము. ధూళి పాదోదకముతో పునీతము చేయబడిన భస్మము వీరశైవులెల్లరుకు విహితమై యున్నది. ఆ విధముగా సంస్కరించబడని విభూతిని ధరించవలదను నిషేధము కలదు. ఇక క్రియా పాదోదకమనెడిది శాస్త్ర రీత్య గురుపాదములకు సకల విధములైన అర్చనలు చేసిన పిదప వారియను గ్రహఫలముగా పొందెడి దివ్యమైన తీర్థము. దీనికి సాటి లేదు. శివపాదోదకమైనను గురుపాదోదకము కంటే మిన్న కాదు. ఇట్టి క్రియా పాదోదకములో తడిసిన విభూతిని పూజించి దేవుని కట్టమీద గాని లేదా పవిత్ర స్థలమునందు నుంచుకొనవలయును. ఈ విభూతినుపయోగించడము మూలమున, సకల విధములైన దోషములు దరికి చేరవు. ప్రచండమైన మారుతము వీచినపుడు దూది పింజలలాంటి దోషములు నిలుచునా?

ఈ కారణము వలన ప్రతి యొక్క వీరశైవుడు పలు విధములైనవిభూతుల యొక్క విశిష్టతను గుర్తించి వాటిని శాస్త్రుద్ధతిలో సిద్ధపరచుకొని, గురు, జంగముల కరుణ వలన పునీతము చేసికొని ఆయా విభూతులను ఆయా సందర్భములలో ధరించి ధన్యతను బడయుదురు గాక!

ఓం శాంతిః శాంతిః శాంతిః

విశేషప్రతిపిక:

భస్మధారణయనెడిది ప్రాచీన కాలమునుండియును పరంపరానుగతముగా పాటించబడుచున్నది. ఊర్ధ్వపుండ్రధారణ, కుంకుమ చందనధారణలు నంతప్రాచీనమైన యాచరణలు కావు. స్మార్తులు కుంకుమధారణను ప్రచారములోనికి తీసికొనివచ్చిరి. వీరు శంకరాచార్యులవారి యనుయాయులు. రామానుజాచార్యులు నూర్ధ్వపుండ్రముల కాధికత్యను చేకూర్చిరి. గంధము ధరించుకొని భోగన్ముఖత గలవారు ప్రాచుర్యములోనికి తెచ్చిరి. వేదకాలములో యజ్ఞయాగాదుల వలన లభ్యమయ్యెడి దానిని ధరించెడివారని తెలియుచున్నది. శ్రీ మత్ సోమనాథ భాష్యములో నివ్వబడిన యీ క్రింది ప్రమాణమునుగనుడి.

“తైపర్ణికానా మగ్నిహోతాగ్నిజం...।

సర్వేశాం దేవాలయే స్థితమతి” (శ్రీమత్సోమనాథభాష్యము, ద్వి.ప్ర)

వామాచారమును పాటించెడివారు రుద్రభూమిలోన లభ్యమయ్యెడి చితాభస్మమును ధరించెడివారని తెలియుచున్నది. శ్రీ విద్యావాచస్పతుల వారును నిద్దాని మహిమను నభివ్యక్తము చేసెడి కథనాకదానిని వివరించిరి. “అన్వేషాం దావానల సముద్భవం” అనెడి సోమనాథుని భాష్యవచనము ప్రకారము, దావానలము నుండి లభించెడి బూడిదను ధరించెడి సాంప్రదాయముండెడిది. దావానలమనగా నడవిలో పుట్టెడిచిచ్చు. “బ్రహ్మచారిణాం సవింధాగ్నిజమ్” అనెడి శ్రుతివచనము ప్రకారము పుడకల వలన లభించెడి బూడిదను భస్మముగా ధరించెడివారని తెలియుచున్నది. పొయ్యిలోని బూడిదను భస్మముగా ధరించెడి సాంప్రదాయమొకటి గలదనియు తెలియుచున్నది. శ్రీ బసవేశ్వరులవారి యీ క్రింది వచనమును గనుడి.

ఒలెయ బూదియ బిలయలు బేడ

ఒలి దందె హూసి కొండిప్పుడు

హూసి ఏనుఫల, మనదల్లి లేసిల్ల దన్నక్క?

ఒందనాడ హోగి ఒంబిత్త నాడువ డింభకరమెచ్చ
నమ్మకూడల సంగమ దేవ! (బసవేశ్వరవ. 114)

బసవపురాణములో, పొయ్యిలోని బూడిదను విభూతిగ దాల్చెడి యాచారమునకు దృష్టాంతములు లభించుచున్నవి. ఈ క్రింది ద్విపదలను గమనించుడి.

బడచితే నీర దూ పొడిచి బొట్టిదును
మడది యంగుష్ఠంబు మన్నింత మెదిచి
కడవనంటినయట్టి పిడుక విభూతి
యడర బుత్తుని నొసలారంగ బూయు” (బసవ పురాణము, తృ.ఆ)

ఇది యిట్టులుండగా, విభూతి సంపాదన విధిని వివరించుచు, శ్రీ సోమనాథులవారు విరజానలము వలన గల్గెడివిభూతి సంపాదన క్రమమును వివరించిరి. ఈ క్రమము శ్రీ భగవత్పాదులవారు బోధించిన కల్పక్రమమును పోలియున్నది. శివాగ్నికి బదులుగా రుద్రాగ్నిని గూర్చి తెలుపబడినది గమనించుడి.

“తేషాంచిరజానలజం వక్ష్యే
అగ్నౌజ్వాలా వృతం రుద్రపహ్నిమండుమధ్యగం
ధ్యాయేత కళాదళయుతం
శక్తిస్వస్తిక ధారిణం ఇది రుద్రాగ్నిం సంచిత్య ॥ (సోమనాథ భాష్యము, ద్విప్ర.)

శ్రీ చంద్రశేఖర జగ్గురువులవారు సూచించిన విధముగనే గోమయమును సేకరించు విధి చెప్పబడినది. మిగిలిన విధి విధానము నీ క్రింది విధిన నివ్వబడినది.

“.... ప్రశస్త గోమయమాదాయః ఈశ
తత్పురుష సద్యోజాతాద్వైరుత్పత్తి స్థితి
సంహార భేదై గ్రహాణ కబళన శోషణ
దహన శోధనాది క్రమేణ పంచప్రణవ
పంచబీజైస్సహ పంచమంత్రై ర్విభూత్యాదీన్
సంపాద్య సుదృఢతరమ్యతాశిత ప్రోక్షిత
చూతబిల్వా శోకదారుమయ పాతే
శిలామయ పాత్రే, వాధనతత్త్వంగ్రహేదితి” ॥ (సోమనాథ, భాష్యము, ద్వి.ప్ర)

అయితే భక్త స్థలములోని సాధకునికి భస్మసంపాదన విషయములో గల కర్తవ్యమెట్టిది యనెడి సందేహమేర్పడును. ఈ సందర్భమున సాధ్యాసాధ్యముల విచారణకెంతయో ప్రాముఖ్యత గలదు. కాలక్రమములో భస్మమును సంపాదించుట యనెడి కార్యమును నైష్ఠికుడు మాత్రమే చేయగలడు. శ్రద్ధాభక్తియే లక్షణముగా గల భక్తస్థలమున నయ్యది సుసాధ్యము కాదు. అంతేకాదు నేటి దేశకాలమానపరిస్థితిలో నట్టి సంపాదనప్రక్రియను చేపట్టుటలో పెక్కు అవరోధములు గలవు. ఈ కారణమున యెయ్యది సాధ్యమగునో నట్టి దానిని మాత్రమే సంపాదించుట యుత్తమము. వాస్తవముగా చూసిన యెడల “భక్తి భావమే ముఖ్యము. అద్దానిని పెంపొందించుటకే భస్మము సాధనముగా నుపకరించుచున్నది. భక్తి పక్వదశకు వచ్చినదానికి అంతర్భస్మధారణయే విహితమని తెలిసికొంటిమి. ఆ దశకు చేరిన వానికి కలోపకల్పముల భేదభావముండదు. కాని భక్తి పెంపొందించుకొనని దశలో సాధనముల శ్రేష్ఠత యెంతో కీలకమైన పాత్రను పోషించును. అయితే, వీరశైవ సిద్ధాంతము ననుసరించి గురువే సర్వస్వము. గురుకరుణ వలన భక్తి దృఢపడును. అందుచేత గురుకరుణ రూపమైన గురుపాదోదకముచేత గాని, గురుదత్తమైన లింగపాదోదకముచేత నైనను గాని పునీతమైన భస్మమే శ్రేష్ఠాతి శ్రేష్ఠమైనదని గుర్తించవలెను. శ్రీ గురువు క్రియాపాదోదకము చేత పునీతమైన దానిని యుత్తమమైన భస్మముగా. ధూళి పాదోదకము చేత పునీతమైన భస్మమును మధ్యమముగా. లింగోదకము చేత పునీతమైన భస్మమును సామాన్యదానిగా స్వీకరించవచ్చును. అదేవిధిన జగద్గురుపాదోదకముచేత పునీతమైన భస్మము శ్రేష్ఠమైనది. శివాచార్యులవారి పాదోదకము చేతి పునీతమైనది శ్రేష్ఠతరమైనది. మఠమయ్య పాదోదకముచేత పునీతమైన భస్మము శ్రేష్ఠమైనది.

పిండస్థలమునుండి భక్తస్థలమునకు చేరిన భక్తుడు తన శక్తిమేరకు నెయ్యది సాధ్యమో, నట్టి భస్మమును సంపాదించుకొని ధరించవలెను.
శివం భూయాత్

ఆశీర్వాదసేమ - 6

శ్లో॥ ఏష్యేక తనుమాదాయ పాత్రేషు కలశాదిషు।
త్రిసంధ్య మాచరేత్ స్నానం యథాసంభవ మేవవా (సి.శి 7 - 18)

క్రితయాశీర్వాచనమున చెప్పిన యటుల విభిన్నమైన పాత్రల యందున సంగ్రహించి పెట్టబడిన భస్మమును తీసికొని, త్రికాలముల యందునను లేదా తనకు అనుకూలమైనన్నిమార్లు భస్మ స్నానమును చేయవలెను.

శ్లో॥ స్నానకాలే కరౌ పాదౌ ప్రక్షాల్య విమలాంభసా ।
వామహస్తతలే భస్మక్షిప్త్వా చ్ఛ్వాద్యాన్య పాణినా
అష్టకృత్యాథ మూలేన మౌనీ భస్మాభిమంత్ర్యచ ।
శిరశాశాన మంత్రేణ తత్పురుషేణ ముఖం తథా
హృత్ప్రదేశమఘోరేణ వామదేవేన గుహ్యకం ।
పాదౌ సద్యేన సర్వాంగం ప్రణవేనైవ సేచయేత్ ॥ (సి.శి. 7-19.21)

భస్మ స్నానమును చేయుటకు ముందు కాళ్ళు, చేతులను కడిగికొని, ఎడమ అరచేతియందున భస్మమును పెట్టుకొని కుడి అరచేతితో దానిని ముయ్యవలెను. ఈ విధిన రెండు అరచేతుల చేత మూయబడిన భస్మమును కుడి తొడమీద ఉంచికొని మౌనముగ ఎనిమిది మార్లు పంచాక్షరీ మంత్రము చేత అభిమంత్రించవలెను. తదనంతరం ఈశాన మంత్రము చేత శిరస్సును, తత్పురుష, మంత్రము చేత ముఖమును, అఘోర మంత్రము చేత హృదయమును, వామదేవ మంత్రము చేత నాభి క్రింది భాగమునను (గుహ్యప్రదేశము), సద్యోజాత మంత్రము చేత పాదములను, ప్రణవము చేత సర్వాంగములను ప్రోక్షించి కొనవలెను.

శ్లో॥ భస్మనా విహితం స్నాన మిద మగ్నేయముత్తమమ్।
స్నానేషు వారుణాద్వేషు ముఖ్య మేతన్మలాపహం ॥ (సి.శి. 7-22)

ఈ భస్మస్నానము చేత సకల దోషములు భస్మమగుటచేత, జలాది సప్త విధ స్నానము కంటెను ఇది ఉత్తమమైయున్నది.

శ్లో॥ భస్మస్నానతాం పుంసాం మథాయోగం దినే దినే।
వారుణాద్వైరలం స్నానైర్బాహ్యదోషాపహరిభిః (సి.శి. 7 - 23)

బాహ్యోఽభ్యంతర దోషములు రెండును దూరము చేసెడి జ్ఞాన సాధనమైన భస్మస్నానమును శాస్త్రోక్త విధి ప్రకారము ప్రతిదినము ఎవరు చేయుదురో వారికి కేవలము బాహ్య దోషములను మాత్రమే నివారించెడి భస్మము వలన నెట్టి ప్రయోజనము ఉండదు.

శ్లో॥ ఆగ్నేయం భస్మనాస్నానం యతిభిస్తు విధీయతే
అర్థస్నానాత్పరం భస్మ అర్థే జంతువధో ద్రువం॥ (సి.శి. 7-24)

యతులు ఆగ్నేయ స్నానమైన భస్మస్నానమునే చేయుదురు. జలాది అర్థస్నానము నందున జలచరములగు జీవులు పధింపబడుట చేత దాని కంటెను భస్మస్నానమే ఉత్తమమైనది.

శ్లో॥ అర్థంతు ప్రకృతిం విద్యాత్ ప్రకృతిం బంధనంవిదుః।
ప్రకృతేస్తు ప్రహణార్థం భస్మనాస్నానమిష్యతే॥ (సి.శి. 7-25)

అర్థమనెడిది ప్రకృతి. ప్రకృతి బుధనకారియైనందున దాని వినాశమునకై భస్మస్నానము విహితమై యున్నది.

శ్లో॥ బ్రహ్మద్వా విబుధాః సర్వేమునయోః నారదాదయః।
యోగినః సనకాద్యాశ్చ బాణాద్యా దానవా అపి॥

భస్మస్నాగతాః సర్వే శివభక్తిపరాయణాః।

నిర్ముక్త దోషకలిలానిత్య శుద్ధాభవంతి హి॥

(సి.శి. 7-26.27)

బ్రహ్మాది దేవతలు, నారదాది మునులు, సనకాది యోగులు, మరియు బాణాది దానవులు భస్మ స్నాన నిష్ఠ గలవారైనై శివభక్తి పరాయణులై, సకల దోషముల నుండి విముక్తులై పరిశుద్ధులగుదురు.

భస్మధారణ వ్రతము:

భస్మోత్పాదన యొక్క విధులను ఉపదేశించిన పిదప శ్రీ పూజ్యులైన శ్రీ జగద్గురు రేణుకాచార్య భగవత్పాదుల వారు ఇప్పుడు భస్మ స్నాన మహాత్యమును తెలియజేయు చున్నారు.

పూజ్యులు ఉపదేశించిన యీ భస్మధారణ విధి యందున ముఖ్యముగా భస్మస్నానము, భస్మోద్ధూలనము మరియు భస్మ త్రిపుండ్రధారణములనెడి మూడు విధములగు విషయములు గలవు. వీటి గూర్చి మన ప్రాచీన వాఙ్మయమైన వేదాగమోపనిషత్పురాణాదులలోన యెన్నియో ప్రమాణములు గలవు. భస్మధారణ విధిని నిరూపించుట కంటే ముందున, భస్మధారణ వ్రతము గూర్చి తెలిసికొనెదము.

భస్మధారణ యనెడిది వీరశైవుల యిష్టలింగ పూజావ్రతము యొక్క మహత్య పూర్ణమైన యంతర్భాగము. అన్య సిద్ధాంతములందున యిదొక స్వతంత్రమైన వ్రతముగా పరిగణింపబడినది. దీనిని పాశుపత వ్రతమనియు అందురు.

ఏ వ్రతమునకైననూ ఒక కాలపరిమితి విధించబడి యుండును. భస్మధారణకు సంబంధించిన వ్రతమునకు గల కాలపరిమితిని గూర్చి వాయవేయసంహిత కొన్ని వివరముల నిచ్చినది. వీటిని శ్రీ నీలకంఠవాచార్యులవారు, క్రియాసారమున పొందుపరిచిరి. ఆ ప్రమాణములను గనుడి!

శ్లో॥ యావచ్ఛరీర పాతమ్ వంద్యాదశాబ్దమథాపివా

తదర్థ వాతదిర్థంవా మాసమైకం తథాపివా

దినద్వాదశకం వాథ వ్రతసంకల్పనావధి ॥

(క్రియాసారము, ఉపదేశము 6, పుట 25)

ఈ ప్రమాణములోని కాలవ్యవధి యీ క్రింది విధముగ నున్నది. (1) శరీరము పతనమైనంత వరకు, (2) పన్నెండు వర్షములు (3) ఆరు వర్షములు (4) మూడు వర్షములు (5) ఒక నెల (6) పన్నెండు దినములు.

ఈ కాలపరిమితులలో నేదియో యొకదానిని తమ శక్త్యానుసారముగా యెంపిక చేసికొని, తన్నిమిత్రమై శాస్త్రోక్తముగా సంకల్పమును చేసికొనవలెను. ఆ కాలపరిమితి మేరకు భస్మమును ధరించి, అది మేనున కనిపించే విధిన వర్తించుటే యీ వ్రతపాలనలోని కర్తవ్యపరమైన యంశము. కాల పరిమితి ముగియగానే, వ్రతము సంపన్నమగుచున్నది.

వీరశైవులు భస్మధారణకు సంబంధించిన ఆజన్మ వ్రతమును పరిపాలింతురు. లింగధారణను విధి ప్రకారముగా ధరించి, నయ్యది కన్నట్లే విధిన సంచరించిన యటులే, భస్మము అందరకూ కనిపించే విధిగా ధరింతురు. ఇట్టి వారు అసంఖ్యాకులుగా కలరు. ధర్మమునకు చెందిన లాంఛనమును ధరించుటకై లజ్జను పొందెడివాడు ధార్మికుడు ఎట్లులగును? అందుచేత ప్రతి వీరశైవుడు భస్మధారణను ఆజన్మ వ్రతముగా పరిపాలించవలెను. భస్మాలంకృత ఫలభాగులై ప్రసన్న వదనముతో దర్శనమిస్తూ అన్యులకు మార్గదర్శకులగుచు లోకమున చరించవలెను.

భస్మధారణ విధి:

స్నానము చేత శుచిర్భూతుడైన వీరశైవుడు పూజాగృహములోనికి ప్రవేశించి, ఆసనమునకు మధ్యన ప్రణవమును వ్రాసి, అద్దానికి నమస్కారమును చేసి పూర్వాభిముఖుడుగా కాని, ఉత్తరాభిముఖుడుగా కాని, పద్మాసనమునగాని సుఖాసనమున గాని కూర్చుండి, సంకల్పాదులను చేయవలెను.

సంకల్పము :

అస్యశ్రీ భస్మధారణ మహామంత్రస్య పిష్పలాద ఋషిః (శిరసి) దేవీగాయత్రి ఛండః (ముఖే)।
కాలాగ్నిరుద్రో దేవతా (హృదయే)। అగ్నిరితి బీజం (నాభౌ)। భస్మేతిశక్తిః (ఆధారే)। శివశతి
కీలకం (పాదయోః)। మమదేహే సదూర్వాది షడ్వికార వివృత్యర్థం, షట్స్థల బ్రహ్మ నిర్మాణ
సుఖ సంపద ప్రాప్తయే చ, భస్మస్నానోద్ధాలన ధారణాని కరిష్యే॥

న్యాసము-కరన్యాసము :

కాలాయనమః - అంగుష్ఠాభ్యాం నమః
కలవికరణాయ నమః - తర్జనీభ్యాం నమః
బలవికరణాయనమః - మధ్యమాభ్యాం నమః
బలప్రమథనాయనమః - అనామికాభ్యాం నమః
సర్వభూతదమనాయనమః - కనిష్ఠకాభ్యాం నమః

అంగన్యాసము :

కాలాయనమః - హృదయాయనమః
కలవికరణాయనమః - శిరసే స్వాహా
బలవికరణాయ నమః - శిఖాయై వషట్
బలప్రమథనాయనమః - కవచాయ హుం
సర్వభూత దమనాయ నమః - నేత్రతయాయ వౌషట్
మనోన్మనాయ నమః - అస్త్రోయఫట్
ఓం భూర్భువాస్సువారోమితి దిగ్బంధః॥

దానం :

అగ్నేర్వీర్య మహావీర్యం భువో వీర్యం తద్దైవచ ।
సర్వేషాం జోతిషాం వీర్యం భస్మరక్షతుసర్వదా।
భస్మజ్యోతిః స్వరూపాయ శివాయపరమాత్మనే
షట్త్రింశత్తత్య బీజాయ నమః శాంతాయ తేజసే॥

అనంతరము సప్త స్నానములలో శ్రేష్ఠమైన దగు భస్మ స్నానమును చేయవలెను. ఈ సందర్భమున సప్త స్నానములగురించి తెలిసికొనుట
యెంతో అవసరము.

సప్త స్నానములు :

ధర్మశాస్త్రము నందున దైహిక మరియు మానసిక పరిశుద్ధికై కాలోచితములైన మంత్ర స్నానము, భౌమ స్నానము, ఆగ్నేయ స్నానము,
వాయువ్య స్నానము, దివ్యస్నానము, వారుణ్యస్నానము మరియు మానస స్నానములనెడివి ప్రతిపాదించబడినవి. ఇవియే సప్తస్నానములు.

మంత్ర స్నానము :

మంత్ర పురస్కరముగా చేయునదే మంత్ర స్నానము. ఈ స్నానమువీ చేయునప్పుడు తన ధర్మమునకు చెందిన లేదా తనయిష్టదైవమునకు సంబంధించిన మంత్రమును జపిస్తూ కొన్ని జల బంధువులను శిరస్సుమీద ప్రోక్షించి కొనవలెను. ఇదియే మంత్రస్నానము.

(2) భౌమ స్నానము :

భూమితో సంబంధము గల్గిన స్నానమే భౌమ స్నానము. గంగానది పవిత్ర స్థానముల నుండి మట్టిని తీసికొని, తల మీద చల్లికొనవలెను. ఫలమున తిలకముగా దిద్దవలెను. దీనినే భౌమిక స్నానమందురు.

(3) ఆగ్నేయ స్నానము :

అగ్నిక సంబంధముగల్గిన స్నానమే ఆగ్నేయ స్నానము. అగ్నియందున సకల దాహకశక్తి యుండినటులే భస్మమునందున సకల దోషదాహక శక్తి యిమిడి యుండును. అందుచేతనే అగ్నికి మరియు బస్మమున కభేదము చూపబడినది. భస్మమును, అగ్నిశబ్దము ప్రయుక్తమైనది. మేని నిండా భస్మమును ప్రోక్షించి కొనుటయే ఆగ్నేయ స్నానమగును.

(4) వాయువ్య స్నానము :

వాయువుతో సంబంధము గల్గియుండుటచేత యీ స్నానమునకు వాయువ్య స్నానమును పేరు గల్గినది. కేవలము వాయువు యొక్క స్పర్శ చేత వాయువ్య స్నానమగునని భావింపవలదు. గోదూళి మిశ్రితమైన గాలి సోకవలెను. ఉదయమునను, సాయంకాలమును గోవులు వెడలెడి మరియు ఇంటికి వచ్చెడి సమయముయందున గోదూళి ఆకాశమున విస్తరించియుండును. ఈ గోదూళి మిశ్రితమగు గాలినియెవరు స్పృశింతురో వారు వాయువ్య స్నానము చేసినవారగుదురు.

(5) దివ్యస్నానము :

“దివి భవం దివ్య”మనెడి వ్యుత్పత్తి ప్రకారము, దివి నుండి భువికి దిగి వచ్చెడి సూర్య కిరణముల స్పర్శను పొందుట చేత దివ్యస్నానము సిద్ధించును. ఉదయమునను, సాయంకాలమునను వెలువడెడి సూర్యరస్మి నులివెచ్చగా నుండును. అదియే ప్రశస్తమైనది.

(6) వారుణ స్నానము :

నీటితో చేసెడి స్నానమే వారుణ స్నానము. నిరోగియైనవాడు, చల్లటి నీటితో స్నానము చేయవలెను. నదీ జలములలోను, సరోవరములలోను స్నానమాడుట యనెడిది ప్రశస్తమైనదని యెంచబడినది.

(7) మోనస స్నానము :

బాహ్యోపకరణముల నుపయోగించకుండగ, మనస్సున భగవన్నామ స్మరణను చేయుటయే మానస స్నానమగును.

భస్మస్నాన విశిష్టత :

సప్తవిధి స్నానములలో ఆగ్నేయ స్నానమని పిలువబడెడి భస్మస్నానమే ముఖ్యమైనది. దీనివలన బహిరంగశుద్ధితోపాటుగా సంతరంగ శుద్ధియు సిద్ధించును. “భస్మా విహితం స్నానమిదమాగ్నేయ ముత్తమమ్” అని శ్రీ భగవత్పాదుల వారు ఆదేశించిరి. “స్నానమే వారుణాద్యేషు ముఖ్యమ్” అని బోధించిరి. మలమును హరింపజేయు ప్రభావము దీనికి గల్గుటచే యీ ఉత్తమత్వము ప్రాప్తించినదని స్పష్టపరిచిరి.

సాధారణముగా జలస్నానము నెక్కువగా ప్రచారములో నున్నది. దీనిని ఆర్థ స్నానమని కూడ పిలిచెదరు. జలతత్వమనేది భవబంధములకు సంబంధించినదని తెలియుచున్నది. మానవ జన్మకు కారణములను శుక్ల శోణితములు జలతత్వమునకు సంబంధించినవే కదా! మాతృగర్భమున నున్నప్పుడు జలావృతమై కోశమున నుండుట జరుగుచున్నది. ఈ విధముగా ప్రకృతి బంధములకు జలము మూలమైనదగుచున్నది. ఈ కారణమున జల స్నానము వలన భవబంధములు వైదొలగవు. తన్ని మిత్యము భస్మస్నానమాచరించినవలెనని శ్రీ భగవత్పాదులవారు ఆదేశించిరి. “ప్రకృతేస్తు ప్రహర్షార్థం భస్మనా స్నానమివ్యతే” యనెడి యాచార్యులవారి వాక్కులు, సంసార దుఃఖమును దూరము చేసెడి యీ భస్మస్నానమును యతులు నుత్తమమైనదానిగా నెంతయు. వీరు సదా భస్మస్నాన నిరతులై యుందురు.

భస్మస్నాన విధి :

భస్మస్నానము చేయుటకై ఉద్యుక్తుడైన వీరశైవుడు, శుచిర్భాతుడై పవిత్రమైన ఆసనమున కూర్చుండి, యెడమ అరచేతి యందున భస్మపు పొడిని వేసికొని, దానిపై కుడి అరచేతితో మూసి, ముద్రాంకితమైన యున్న రెండు చేతులను కుడి తొడమీద పెట్టికొని, ఎనిమిది మార్లు పంచాక్షరీ మహామంత్రముతో అభిమంత్రించివలెను. ఇంతకుముందుగానే చెప్పినయట్లుల ఈశానమంత్రమును పఠిస్తూ శిరస్సున, తత్పురుష మంత్రము చేత ముఖమును, అఘోరమంత్రము చేత హృదయమును, వామదేవ మంత్రము చేత నాభిని, సద్యోజిత మంత్రముచేత మరియు ప్రణవంత్రముల చేత స్వాంగముల మీదను అనామిక వేలు చేత భస్మమును చల్లికొనవలెను. ఇదియే భస్మస్నానము.

భస్మస్నానము చేయునప్పుడు యెంతో జాగ్రత్తగా ఉండవలెను. భస్మపు రేణువులను భూమిమీద పడనివ్వకూడదు. పురుషార్థ బోధలోని యీ ప్రమాణము ప్రకారము, భస్మము పతనమైన యెడల పాపము ప్రాప్తించును.

శ్లో॥ యావంతః పతితా భూమౌ భస్మనః పరమాణవః।
తావద్యర్ష సహస్రాణి రౌరవం నరకం వ్రజేత్
ఇత్యేవం భస్మపతనే బహుదోషస్య కీర్తనాత్॥ (క్రియాసారము, 6, 55, పుట 22)

ఎన్ని పరమాణువులు, నేలమీద పడినచో అన్ని వేల సంవత్సరముల పర్యంతము గౌరవ నరకప్రాప్తియుండునని, యీ ప్రమాణమున చూపి, శ్రీ శ్రీ నీలకంఠాచార్యులవారు మనలను హెచ్చరిక చేయుచున్నారు.

భస్మస్నానము యొక్క ఫలము :

ఈ విధముగా అవధాన పూర్వకముగా భస్మమును ధరించిన యెడల గల్గెడి ఫలమేమి యనెడి సందేహము కలుగవచ్చును. ఇట్టి సందేహమే జనక మహారాజుకు గల్గెను. వారు యాజ్ఞవల్క్య మహర్షిని యీ విధిన ప్రశ్నించెను.

“యాజ్ఞవల్క్య! భస్మస్నానేన కింజాయత్”

యాజ్ఞవల్క్య మహర్షిగారు, ఈ క్రింది విధిన ఉత్తరువునిచ్చిరి.

“యస్య కస్య చిచ్ఛరీరే యావంతో
రోమకూపాస్రావంతి లింగాని భూత్వాతిష్ఠంతి॥

భావము: ఎవ్వడు భస్మ స్నానమును చేయునో వాని రోమకూపములలోనికి భస్మ కణములు ప్రవేశించి, కాల క్రమమున లింగములుగా మారుచున్నవని యాజ్ఞవల్క్య ముని ఉత్పర్లులోని భావము.

భస్మస్నానము -వైజ్ఞానిక లాభము :

నేటి సుశిక్షిత సమాజమున, ముఖమునకును, శరీరమునకును సుగంధయుత రసాయన పదార్థములు ధరించుట బహుళముగా కానవచ్చుచున్నది. ఇంకా కొందరు, నాటకములలోని పాత్రధారులు రుద్దుకొనినయట్లు రకరకములైన ద్రవ్యములను ముఖమునకును, పెదవులకును

ఎంతో దట్టముగా పులముకొనుచున్నారు. గంధర్వుల వలె సుందరముగాను, సుగంధము లనెడి విధముగాను ఉండవలెననెడి కోరికను గల్గి యుండుటలో దోషమేమియును లేదు. కాని వారు ఉపయోగించెడి పదార్థముల వలన యెట్టి విష పరిణామములు కలుగొన్నవో తెలిసికొనకుండగ యుండెడిది మాత్రము క్షమించజాలని దోషము. నానావిధములగు చర్మరోగములు వచ్చి బాధకు గురియగుచున్నను, ఆధునికులకు జ్ఞానము వచ్చుటలేదు. నేటి వైజ్ఞానిక పరిశోధన వలన తెలియుచున్నదేమనగా ఆధునిక సౌందర్య సాధనముల వలన క్యాన్సరు వంటి భయంకరమైన వ్యాధులు వచ్చెడి యవకాశములు మెండుగా గలవు.

భస్మస్నానము చేసెకొనుట వలన విశేషమైన లాభములు కలవు. గోమయమునకును, గోమూత్రమునకును క్రిమిసంహారక, రోగ నిరోధక శక్తులు గలవు. ఆ గుణములు భస్మములో నుండుటచే భస్మస్నానము చేయువారికి చర్మరోగములంటవు.

అంతగా సుగంధ ద్రవ్యముల మీద ఆసక్తి వున్న యెడల తన్నిమిత్రమై ప్రాచీనులు చూపించిన మార్గమును అనుసరించిన యెడల అభీష్టసిద్ధితోబాటుగా ఆరోగ్య ప్రాప్తియును కల్గును. ఈ విషయమున బృహత్జాబాలోపనిషత్తులోని క్రింది ప్రమాణమును గమనించతగినది.

శ్లో॥ సంయోజ్య గంధసలలైః కపిలా మూత్రకేణవా ।
చంద్ర కుంకుమ కాశ్మీర ముశీరం చందనం తథా ॥
గురుత్రితయంచైవచూర్ణయిత్వాతుసూక్ష్మాతః ।
రక్షిపేదభస్మనీ తచ్చూర్ణమోమితి బ్రహ్మమంత్రతః ॥ (బ్రా.జ.ఉ. 3-27, 28)

పై శ్లోకానుసారముగా సుగంధ జలము కపిల జాతికి చెందిన గోమూత్రము, కుంకుమపువ్వు, కాశ్మీరపువ్వు శీరము; శ్రీగంధము; మొదలగు ప్రాచీన సుగంధ ద్రవ్యములను లేదా ఆయుర్వేదములో చెప్పబడిన సుగంధభరితములైన ద్రవ్యములు లేదా వనమూలికలను భస్మములో కలిపి కొనవచ్చును. ఈరీతిగా సుగంధ ద్రవ్యములచేత మిశ్రితమైన భస్మము ఉభయవిధములుగా పనిచేయును దైహికసౌందర్యము మొదటిఫలము దైహికముతోబాటు మానసిక ఆరోగ్యము రెండవఫలము. నేటి ఆధునిక సుగంధ రసాయనములకలవాటు పడినవారు తమ యొక్క అలవాట్లను మార్చుకొని భస్మస్నానముయెడల అనురక్తిని పెంచుకొనినయెడల వారికేకాకుండ సమాజమునకును శ్రేయస్సును కూర్చినవారగుదురు.

దేవాదిదేవుడైన మహాదేవునికి ప్రియమైన ఈ భస్మస్నానము అతని భక్తులైన దేవదానవాదులందరికిని ప్రియమైనదని తెలియచెప్పుటకే “బ్రహ్మవిద్యవిబుధాః సర్వే”యని పూజ్యపాదులు అనతినిచ్చిరి. ఆచార్యులవారి వాక్కు ప్రకారము బ్రహ్మాది ముప్పది మూడుకోట్ల దేవతలు, నారదాదిమునులు, సనకసనందాది యోగులు, బాణాసురాది రాక్షసులు; శివభక్తిపరాయణులై భస్మస్నానిష్ఠగలవారై సకల దోషములనుండి పరిహారమును పొందిరి.

ఈ ప్రాచీన ఆచార్యులయొక్క మార్గమును మన ఆచార్యుడైన రేణుకాచార్యుల వారు సూచించిన విధముగా మనమెల్లరు భస్మస్నానిరతులమై దాని సముచిత లాభము పొంది ధన్యత పొందుదుము గాక.

ఓం శాంతిః శాంతిః శాంతిః

డి॥ 26-9-1993

స్తలం : శివానుభవ మంగళభవనము - షోలాపురం

విశేష ప్రతిపిక

శ్రీ కాశీ జగద్గురువులవారు భస్మస్నానము యొక్క విశిష్టతను, ధారణ విధానమును నెంతో వివరముగా వివరించినారు.

“అప్లావ ఆప్లీవః స్నానమ్” అనెడిది యమర సింహాని వాక్కు. ఇవి స్నానమునకు గల పేర్లని తెలియుచున్నది. దేనిచేత మురికి దూరము చేయబడునో నయ్యది స్నానమని యనబడుచున్నది. స్నాత్యనేన స్నానం, ప్లాశేచే, అనెడిది స్నానము యొక్క వ్యుత్పత్తి.

మురికి రెండు విధములు. మొదటిది బహిరంగముననుండెడిది. రెండవది యంతరంగముననుండెడిది. బహిరంగమున నుండెడి మురికిని తొలగించుటకనేక విధములగు స్నానములు చిరకాలమునుండియు చేపట్టబడుచున్నవి. జలకములాడుట, సుగంధ పరిమళ ద్రవ్యములను పూసికొనుట యిత్యాదులు నీ కోవకు చెందినవి. అయితే, అంతరంగ బహిరంగ శుద్ధుల సాధించెడి భస్మస్నానము చేపట్టవలెననెడిది శ్రీ భగవత్పాదుల వారి వాక్కులు. ఈ వాక్కుల ప్రతిబింబమును నీ క్రింది ద్విపదలో గాంచగలము.

ద్వి॥ క్రియ 'భస్మలామకరే స్థాప్య' మనగ
మతి 'దక్షిణే నాభి మంత్రితం' బనగ
రతి శివధర్మ శాస్త్రాఖ్యాపిత ప్ర
యుత సూక్తి 'వారుణ ముత్యజ్య' యనని
యతచుతి 'నాగ్నేయ మాచరేత్తనగ" (పండితారాధ్య చరిత్ర, దీక్షా ప్రకరణము)

భస్మస్నానము శాస్త్ర సమ్మతమైనదని తెలిపెడి చతుర్వేద సారములోని యీ పద్యము గమనార్హమైయున్నది.

సీ॥ చర్చింప శివధర్మ శాస్త్రంబు దాస్నాన
మాగ్నేయ మాచరేత్తనుచు బొగడ
ప్రకటింప వాయుపురాణంబు 'భస్మనా
చ త్రిపుండ్రక 'మని సంస్తుతింప
సంధిల్ల లైంగ్యంబు 'సర్వతీర్థావగా
హంబు భూతి స్నాన' మనుచు జడువ
నలి భవిష్యత్పురాణమున "భసితతను
మాపురా' యనుచు సమాఖ్య సేయ

అ॥ జను పురాణయుక్తి శాఖోపనిషదాగ
మాది ధర్మములను మహిత వృత్తి
వినుతి సేయుచుండ వేదురు లాభూతి
బాహ్యులగుటదేమి బసవలింగ ! (చతుర్వేదసారము; 61)

భస్మస్నానము అగ్నేయ స్నానమని పిలుతురు. ఇద్దాని వివరణను సోమనాథ భాష్యములో గాంచగలము.

శ్లో॥ అగ్నేయం భస్మనా స్నానం । యతి భిస్సవిధీయతే ।
అంభస్నానాత్పరం భస్మ । త్వంహోనాశయతి ధృవం ॥ (సోమనాథ భాష్యము, విభూతి మహాత్మ్యం)

స్నాంద పురాణములో భస్మస్నానము నీ క్రింది విధముగా స్తుతింపబడినది.

శ్లో॥ భస్మస్నానాత్పరం స్నానం పవిత్రాం నైవవిద్యతే ।
ఇత్యుక్తాముని దేవేభ్య శిస్సాతోయస్సశివస్వయమ్ ॥

భస్మస్నానము వలన గల్గెడి ఫలమును ఆగమపురాణాదులలో వివరించనైనది. ఈ క్రింది యాగమ వాక్కును గనుడి

శ్లో॥ సర్వతీర్థేషు యత్పూజ్యం । సర్వయజ్ఞేషు యత్పలం ।
తత్పలం కోటి గుణితం । భస్మస్నానాన్న సంశయః । (భీమాగమము)

భస్మస్నానము వలన యంతరంగ శుద్ధిగల్గినని యింతకు క్రితమే తెలియజేయవలెనది. అద్దానిని సమర్థించెడి ప్రమాణము.

శ్లో॥ భస్మస్నానాద్విశుద్ధాత్మా జితక్రోధో జితేంద్రియః ।
మత్సమీప ముపాగత్య నభాయో వినివర్తతే ॥ (లింగపురాణము)

వీరకైవ ధర్మమున శుద్ధాంతః కరణకు నెంతయో ప్రాముఖ్యత గలదు. భవికి పిండస్థలమున ప్రవేశించుటకు కావలసిన యవశ్యమైన లక్షణములలో పరిశుద్ధాంతఃకరణ యెంతో ప్రముఖమైనది. ఇది లేనివాడు పిండజ్ఞానమును సంపాదించజాలడు.

పిండజ్ఞానము లుప్తమైనవానికి సంసారముయెడల మమకారము, దేహాభిమానము. ఇంద్రియలోలత్వమధికముగా నుండును. ఇట్టివానికి గురుకరుణ లభించదు.

లింగధారియైనవానికి పరిశుద్ధాంతః కరణము నిత్యలక్షణమై యుండవలెను. పరిసరముల ప్రభావము మిక్కుటముగా నుండుటచే. భౌతికముగా శీతోష్ణవాతాతపాదుల వలన యంతరంగములోని పరిశుద్ధతను దెబ్బదీసెడి యాచరణలు చోటు చేసికొనవచ్చును. శీతల ప్రాంతములో నివసించెడి వానిని యుదాహరణముగా తీసికొనవచ్చును. ఆహార-విహారాదుల వలన యనాచారమునకు నాస్కారమేర్పడును. సామాజిక-సాంస్కృతిక పర్యావరణములోని లక్షణముల మూలమున ఆచారవంతునికి చిత్తచాంచల్యము కలుగవచ్చును. ఆచార విషయములలో ప్రాంతీయపరమైన భేదములను మనము గాంచుచున్నాము. మన రాష్ట్రములోని కొన్ని ప్రాంతములలో వివాహ సందర్భమున లింగధారణ జరుపుదురు. దక్షిణ దేశమున లోతట్టున నుండెడివారు లింగధారణ విషయములోన వైవిధ్యత కనబరుచుచున్నారు. ఈ విధముగా ఆచారముపైన పరిస్థితుల ప్రభావముండును. కాన ఈ స్థలమున ఆచార సంపత్తిమెందుగా నుండవలెను. ఆచారము ప్రాణప్రదమైనది. ఆచారమే స్వర్గము, అనాచారమే నరకముననది శ్రీ బసవేశ్వరులవారి వాక్కు. ఆచారహీనుల నాది దేవుడు మెచ్చడని శ్రీ రేణుక భగవత్పాదుల వారి యువాచ. అంతాకరణ, శుద్ధికి - ఆచార మాన్యతకు సవినాభావ సంబంధము గలదు. ఆచార నిష్ఠ, అంతఃకరణశుద్ధిని పెంచు భస్మస్నానమునకు ప్రత్యేకమైన ప్రాముఖ్యత గలదని తెలిసికొనవలెను. పిండస్థలము నుండి భక్తస్థలమునకు వచ్చిన భక్తుడు భస్మస్నానము యెడల ననురక్తిని పెంచుకొనవలెను. జలస్నానము చేసినను, భస్మస్నానమును చేయుటను మరువకూడదు. అంతఃకరణ శుద్ధికి భంగమును కల్గించెడి క్రోధాదుల నుండి తనను తాను రక్షించుకొనుటకు భస్మస్నానము నుపకరించుననెడిది గుర్తుంచుకోవలసిన విషయము.

శివం భూయాత్

అశీర్వాచనము : 7

శ్లో॥ నమఃశివాయేతి భస్మకృత్యా సప్తాభిమంత్రితం ।

ఉద్ధాలయేత్తేన దేహం త్రిపుండ్రం చాపిధారయేత్ ॥ (సి.శి. 7-28)

ఓం నమఃశివాయ యనెడి మహా మంత్రము చేత, భస్మమును ఏడుసార్లు మంత్రించి శరీరము నిండా లేపనమును చేసికొనవలెను. పిదప త్రిపుండ్రమును ధరించికొనవలెను.

శ్లో॥ సర్వాంగోద్ధాలనం చాపి స సమానం త్రిపుండ్రకైః ।

తస్మాత్త్రిపుండ్రమేక్యకం లిఖేదుద్ధాలనం వినా ॥ (సి.శి. 7-28)

భస్మమును మొత్తము శరీరము మీద పులిమికొనినను, అది ఒక త్రిపుండ్రమునకు సరిరాదు. అందుచేత, భస్మోద్ధాళనమును చేసికొనకుండిననూ త్రిపుండ్రమును మాత్రము అవశ్యకముగా ధరించికొనవలెను.

శ్లో॥ త్రిపుండ్రం ధారయేన్నిత్యం భస్మనా సజలేన హి ।

స్థానేషు పంచదశస్సు శరీరే సాధకౌత్తమః ॥ (సి.శి. 7-30)

శ్రేష్ఠమైన సాధకుడు జల మిశ్రితమైన భస్మము చేత తన శరీరములో పదిహేను స్థానములయందున వ్రతదినము త్రిపుండ్రములను ధరించికొనవలెను.

శ్లో॥ ఉత్తమాంగే లలాటేచ శ్రవణద్వితయే స్తథా ।

గలే భుజద్వయే చైవ హృది నాభౌచ పృష్ఠకే

బాహుయుగ్మే కకుద్దేశే మణిబంధద్వయేతథా ।

త్రిపుండ్రంభస్మనాధార్యం మూలమంత్రేణ సాధకైః ॥ (సి.శి. 7-28)

సాధకుడు తన శరీరము యొక్క 1) మస్తకము, 2) ఫాలము, 3-4) రెండు చెవులు, 5) కంఠము, 6-7) రెండు భుజములు, 8) హృదయము, 9) నాభి, 10) వెన్ను, 11-12) రెండు బాహువులు, 13) మెడ, 14-15) ముంజేతులు అనెడి పదిహేను స్థానములలో పంచాక్షరీ మంత్ర పురః సరముగా త్రిండ్రమును ధరించుకొనవలెను.

శ్లో॥ వామహస్తతలే భస్మక్షిప్త్యా చ్ఛాద్యాన్య పాణినా ।
 అగ్నిరిత్యాదిమంత్రేణ స్పృశనవారాభి మంత్రచ ॥
 త్రిపుండ్ర ముక్తస్థానేషు దద్యాత్సజల భస్మనా ।
 శివం శివంకరం శాంతం సప్రాప్నోతి న సంశయః ॥ (సి.శి. 33-34)

ఎడమ చేతిలో భస్మమును పెట్టుకొని, కుడిచేతిలో నద్దానిని మూసివేసి, “అగ్నిరితి భస్మ” యనెడి మంత్రమును పఠించుచు పదునైదు స్థానముల యందున భస్మమును ధరించుకొనవలెను. ఈ విధిన చేసికొనెడి వాడు నిస్సందేహముగా ప్రశాంతుడును, కళ్యాణకారకుడును అగు శివునినే పొందుచున్నాడు.

భస్మోద్ధాతవేదము :

భస్మధారణ విధియందున నుండెడి ద్వితీయ సాపానమే. భస్మోద్ధాతవేదము గ్రహించగలరు. ఉద్ధాతవేదమునగా లేవనమని తెలిసికొనవలెను. మేనునంతట భస్మమును లేవనమును చేసికొనుటయే భస్మోద్ధాతవేదమని ఏడుమార్లు పంచాక్షరిచే భస్మమును నభిమంత్రించవలెనని శ్రీ భగవత్పాదుల వారు ఆదేశించిరి. దీనిలో గల రహస్యార్థమేమనగా, గత ఏడు జన్మలలో చేయబడిన దోషములను పరిహారము చేసికొనుటకే యీ విధిన అభిమంత్రించవలెను.

భస్మోద్ధాతవేద వలనను, భస్మస్నాన, భస్మసేవనల యందున ప్రాప్తించిన యటులే, శరీరాంతర్గతమగు సూక్ష్మాణువులు పరివర్తనను పొంది పరిశుభ్రత చేకూరుచున్నది. ఈ విషయమున బృహ జ్ఞానాలోపనిషత్తునొక కథను వర్ణించినది. దాని సారాంశమేమనగా నీలవర్ణుడగు కృష్ణుడు, భస్మోద్ధాతవేదమును చేసికొని పరిశుద్ధుడై శుభ్రవర్ణుడుగా మారుట. నల్లని మేని వర్ణముగలవారు, ప్రమాదకరమైన రసాయన పదార్థముల నుపయోగించుకొని, అందముగా కనిపించుటకు ప్రయత్నించుట మన మెరిగినదే. ఇట్టి వారు వివిధ రకములైన చర్మరోగములనుకొని తెచ్చుకొనుచున్నారు కదా ! అట్టివారు భస్మోద్ధాతవేదము చేసుకొని తగినలభిని పొందవచ్చును. పర్ణమార్పిడితో పాటు, మానసిక పరిశుద్ధితయును గల్గును.

త్రిపుండ్రముల మహాత్మ్యము

భస్మధారణ విధిలోన చివరిదగు భస్మ త్రిపుండ్ర ధారణ యెంతో మహత్వ పూర్ణమైయున్నది. “సర్వాంగోద్ధాతవేద చాపి న సమానం త్రిపుండ్రకైః” యని శ్రీ రేణుకాచార్యులవారు ఆదేశము సర్వాంగములకును భస్మోద్ధాతవేదమును చేసుకొనినూ, అది ఒక్క త్రిపుండ్రమునకు సాటిరాదని చెప్పబడినది. అందుచేత భస్మస్నానమును భస్మోద్ధాతవేదమును చేసిననూ చేయకుండిననూ, భస్మ త్రిపుండ్రములను మాత్రము తప్పనిసరిగా ధరించవలెను.

త్రిపుండ్రధారణ విధి :

“త్రిపుండ్రం ధారయేన్నిత్యం భస్మనా సజలేనపి” అనెడి శ్రీ రేణుకాచార్యుల వారి ఆదేశము ప్రకారము జల మిశ్రిత భస్మము చేత భస్మ త్రిపుండ్రములను దాల్చవలెను. ఈ కారణము వలన భస్మమును గైకొని యెడమ అరచేతిలో వేసుకొని జల మిశ్రితముచేసి త్రిపుండ్రములను ధరించవలెను. అద్దాని విధానమెట్టిదనగా.

మొదట యీ క్రింది అధర్వ శిఖకు చెందిన మంత్రమును పఠించవలెను.

శ్లో॥ “అగ్నిరితి భస్మ వాయురితి భస్మ జలమితి భస్మ స్థలమితి, భస్మవ్యూమేతి భస్మ
 భస్మేతి భస్మసర్వగం హ వా యిదంభస్మ మన ఇత్యేతాని చక్షూగుంషి భస్మాని ॥”

పై మంత్రముతో భస్మమును అభిమంత్రించి ఈ క్రింది మంత్రమును పఠించుచు భస్మపు పొడిలో తగినన్ని నీటిబిందువులను కలుపుకొనవలెను.

శ్లో॥ “మానస్తోకే తనయే మానాయుషి మానో గోషు మానో అశ్వేషురీరిషః ।
వీరాన్మానో రుద్ర భామితో వధిరః విష్ణుంతో నమసా విధేమతే ॥”

పిదప జలమిశ్రితమైన భస్మంగల అరచేతియందున పంచకోణమును లిఖించి అందు ప్రణవసహిత పంచాక్షరిని లిఖించవలెను. తదుపరి, దానిని మూలమంత్రము చేత అభిమంత్రించవలెను. కనీసముగా ఎనిమిది మార్చైనను పంచాక్షరిని పఠించవలెను. పిదప ఈ క్రింది మంత్రములను పఠించుచు నా యా స్థానములయందున త్రిపుండ్రములను ధరించవలెను.

- 1) ఓం శివాయ నమః (మస్తకమునందున)
- 2) ఓం మహేశ్వరాయ నమః (ఫాలమున)
- 3-4) ఓం రుద్రాయ నమః (రెండు చెవులయందున)
- 5) ఓం శ్రీకంఠాయ నమః (కంఠమున)
- 6-7) ఓం శంభవే నమః (రెండు భుజములయందు)
- 8) ఓం ఈశ్వరాయ నమః (హృదయస్థానమున)
- 9) ఓం మహాదేవాయ నమః (నాభియందున)
- 10) ఓం పశుపతయే నమః (వెన్నున)
- 11-12) ఓం శంకరాయ నమః (రెండు మోచేతులయందు)
- 13) ఓం వృషభాయ నమః (మెడమీద)
- 14-15) ఓం పరమాత్మనే నమః (మోచేతులయందు)

ఈ విధిన, శ్రీ జగద్గురు రేణుక భగవత్పాదులవారి ఆదేశము ననుసరించి, ప్రతి వీరశైవుడు భస్మ త్రిపుండ్రములను ధరించుట యనేది వీరశైవుల కర్తవ్యమని యెంచి శ్రీవారి ఆనతిని అమలు చేయవలెను. తమ తమ యిష్టానుసారము ధరిచుట విహితము కాదు.

భస్మధారణా స్థలములు : వైవిధ్యత

భస్మధారణ స్థలముల గురించి యేకాభిప్రాయము లోపించినది. ఆగమ పురాణాదులలోను, ఉపనిషత్తులలోను ఈ విషయమున భిన్నత్వము గోచరించుచున్నది.

శ్లో॥ ద్వాత్రింశ ధానకేనాథ షోడశ స్థాన కేతవా ।
అష్టస్థాన తథా చైవ పంచస్థానే చ యోజయేతు ।

(శివ. పు॥ చంద్రజ్ఞానాగమ క్రి సా : 6-44)

పై ప్రమాణ వాక్యానుసారము ముప్పది రెండు, పదహారు, ఎనిమిది మరియు ఐదు అనేది వికల్పములతో భస్మ త్రిపుండ్ర ధారణా స్థానములు ప్రతిపాదించబడినవి. వీటి స్థానముల యొక్క వివరణ ఈ విధముగానున్నది.

శ్లో॥ ఉత్తమాంగే లలాటేచ కర్ణ యోర్నేత్రయోర్ద్వయోః ।
నాసావక్త్ర గళేష్వమమ్ సద్వయ మనంతరం ॥
కుర్వరే మణిబంధేచ హృదయే పార్శ్వయోర్ద్వయోః ।
నాభౌ గుహ్యద్వయే చైవ ఊర్వో స్థిగ్వింబ జానుషు
జంఘేద్వయే పాదయోశ్చా దాత్రింశత్ స్థానము త్తమం ॥

(శి.పు. విద్యే 24 ; 98-100 చంద్రజ్ఞానాగమ క్రి.సా : 6 ; 45-46)

ఈ శ్లోకములో సూచింపబడిన స్థానములు శిరస్సు (2) ఫాలము (3-4) చెవులు ; (5-6) కళ్ళు; (7-8) ముక్కువుటములు, (9) నొరు, (10) కంఠము, (11-12) భుజము వెనుక జబ్బులు, (13-14) మోచేతులు, (15-16) మణికట్టులు, (17) హృదయం, (18-19) ప్రక్కలు, (20) నాభి, (21-22) మర్మ మరియు ఆసన స్థానములు, (23-24) తొడలు, (25-26) పిరుదులు, (27-28) మొకాళ్ళు, (29-30) పిక్కలు, (31-32) సాదములు.

ఈ విధముగా 32 స్థానములలో భస్మత్రిపుండ్రములను ధరించవలెనని చెప్పబడినది. ఇట్లేచెప్పెడి మరియుక ప్రమాణము కూడా పరిశీలించుడి.

శ్లో || విదద్యాత్ షోడశస్థానే త్రిపుండ్రంచ సమాహితః ।
శీర్ష ఖే చ లలాటే చ కంఠే చాంసద్వయే భుజే ॥
కుర్వరే మణి బంధే చ హృదయే నాభి పార్శ్వయోః ।
వృష్టే చైవమ్ ప్రతిష్ఠాయా జపేతత్వాది దైవతం ॥

(శి.పు. వి : 24, 102-104 చం.జా ; కి.పా : 6-45,46)

ఈ ప్రమాణములో సూచింపబడిన 16 స్థానములు 1) శిరస్సు, 2) ఫాలము, 3) కంఠము, 4,5) జబ్బులు, 6,7) భుజములు, 8,9) మోచేతులు, 10,11) మణికట్టులు, (12) హృదయం, (13) నాభి, 14,15) ప్రక్కలు, 16) వీపు. ఈ 16 స్థానములయందు భస్మ త్రిపుండ్రములను దాల్చుట శ్రేయము.

మరొక ప్రమాణము నందు అష్ట విధస్థానము లీవిధముగానున్నవి :

శ్లో|| శిరఃస్థానమ్ లలాటంచ కర్ణద్వయమనంతరం ।
అంస యుగ్మం చ హృదయం నాభిరిత్యష్టమం భవేత్ ॥ (చ.ఆ : క్రి.పా. 6-54)

ఈ ప్రమాణము ప్రకారము 1) శిరస్సు, 2) ఫాలము, 3,4) చెవులు, 5,6) జబ్బులు, 7) హృదయం, 8) నాభి యనునవి భస్మ ధారణ స్థలములు.

భస్మధారణకై ఐదు స్థానములు సూచించెడి ప్రమాణము.

శ్లో|| అదవా నిటిలం బాహు హృదయం నాభిరే వక ।
భస్మ స్థానాని కద్యంతే పంచబృహ్మణి దేవతా ॥

ఈ ప్రమాణము ప్రకారము 1) ఫాలము, 2,3) భుజములు, 4) హృదయము, 5) నాభి భస్మధారణ స్థలములుగా గుర్తించబడినవి.

బృషజాబాలోపనిషత్తులోని చతుర్థ బ్రాహ్మణమున, భస్మధారణస్థలములను విస్తృతముగా గురించి వివరించి, ఆయా స్థానములయందు భస్మధారణగావించిన యెడల, అట్టి స్థానములకు సంబంధించిన దోషములు నివారించబడునని తెలుపబడినది.

భస్మ త్రిపుండ్రధారణలోని సుగుణముల దృష్ట్యా 32 స్థానములలో ధరించుటయే ఉత్తమము. 16 స్థానములలో భస్మమును ధరించిన మధ్యమముగాను, 8 స్థానములలో ధరించిన అధమపక్షము గాను గుర్తించగలరు. ఎవ్వరు ఏ ఏ విధముగా ధరించెదరో వారికి ఆయా విధములగు ఫలితములు దక్కును. భస్మము ధరించని వాని గతియెట్లుదో యనెడిది తెలిసికొనుటకై ఆసక్తి గలవారు, వాయవీయ సంహితలోని యీ క్రింది ప్రమాణమును చూడగలరు.

శ్లో|| యేశాం వపుర్మనుష్యోణాం త్రిపుండ్రేణ వినాస్థితం ।
శ్మశానసదృశం తస్మాన్న పేక్ష్యం పుణ్య కుజ్జనైః ॥
దిగ్భస్మరహితం భాలం దిగ్గ్రామ మశివాలయం ।
ధిగనీశార్చనం జన్మ దిగ్విద్యా మశ్శివా శ్రయాం ॥ (క్రియాసారం : ఉపదేశం 8 పుట, 84)

పై ప్రమాణము క్రియా సారములో యిమిడ్చిన

శ్రీ నీలకంఠ శివాచార్యులవారి క్రియాసారము ప్రకారము త్రిపుండ్రధారణలేని వాని దేహము శ్మశాన సదృశమైనది. పుణ్య జీవులైన వ్యక్తులు అట్టివారి ముఖమును చూడరాదు. శివజ్ఞానము నివ్వని విద్య; శివుని పూజించని జన్మ ; శివాలయములేని ఊరు; ధిక్కారము లైనయటులనే భస్మత్రిపుండ్రధారణలేని ఫాలభాగము కూడ ధిక్కార యోగ్యమగును, యని నిష్కరోక్తులను వల్కిరి. ఈ విధముగా మహానుభావుల యొక్క శాపతుల్యమైన వాక్కులకు గురియగుట కంటెను ; ఆరోగ్య పరిరక్షణ నిమిత్తమై, త్రిపుండ్ర ధారణ చేసికొనిన యెడల గురువుల యొక్కయు, శివుని యొక్కయు మెప్పుడలను పొందుటయే కాక “బుధవర్గము” కూడా ప్రశంసించును.

త్రిపుండ్రరేఖల రహస్యార్థము

మనము ధరించెడి భస్మ త్రిపుండ్రములందు మూడు రేఖలుండును. ఈ రేఖల రహస్యార్థం తెలిసిన భస్మ త్రిపుండ్ర ధారణ యెడల అధికమైన శ్రద్ధ కల్గునని యెంచి ఆ రహస్యార్థమును ఎరుగుదుముగాక.

శ్లో॥ త్రిపుండ్రంకార యోద్ధీమాన్ బ్రహ్మ విష్ణుశివాత్మకం ॥ (చం.జా.ఆ.)

ఈ ప్రమాణము ప్రకారము మూడు రేఖలు త్రిమూర్తులకు ప్రతీకగా అయియున్నవి. ఈ దేవతలలో ఏ ఒక్కరియందైనను భక్తి శ్రద్ధ గలవారు తప్పనిసరిగా త్రిపుండ్రధారణ కల్గినవారైయుండవలెను. అందుచేతనే కొందరు స్మార్థులు దీనిని శైవ వైష్ణవముల సమన్వయ చిహ్నముగా నెంచెదరు.

త్రిపుండ్రముపై విస్తృత పరిశీలన చేయవలసియున్నది. మొదటిరేఖ, గార్హపత్యాగ్ని అకారము, రజోగుణము, భూలోకము, దేహాత్మ, క్రియాశక్తి, ఋగ్వేదము, ప్రాతఃకాలీన సదనము మరియు మహేశ్వరుని స్వరూపముగానున్నది. ద్వితీయరేఖ, దక్షిణాగ్ని, ఉకారము, సత్త్వగుణం, అంతరిక్షం, అంతరాత్మ, ఇచ్ఛాశక్తి యజుర్వేదము, మధ్యాహ్న సవనము మరియు సదాశివుని స్వరూపమై యున్నది. మూడవరేఖ అహవనీయ అగ్ని, మకారము తమో గుణము, స్వర్గము, పరమాత్మ, జ్ఞానశక్తి, సామవేదము, సాయ, రత్నా, అహనము మరియు మహాదేవుని స్వరూపమైయున్నది.

ఈ రీతిని త్రిపుండ్రవర్ణన యొక్క తాత్పర్యమేమనగా విధి ప్రకారము, శ్రద్ధతో యీ త్రిపుండ్రములను ధరించిన వ్యక్తి త్రివేదజ్ఞాన సంపన్నుడుగాను, సత్వాది గుణముల కతీతుడుగాను, త్రిసంధ్యాశీలుడిగాను, కాగలుగుననియును, ఆతని యిచ్ఛా ; క్రియా ; మరియు జ్ఞాన శక్తులు జాగృతమును నొంది జగత్తునకు ఆదర్శప్రాయుడగును.

శివ రహస్యములోని ఈ క్రింది శ్లోకము త్రిపుండ్రముల యొక్క మహత్తును సూచించుచున్నది.

**శ్లో॥ సమస్త తీర్థేషు మయే చ కాశీ
విశ్వేశ్వరః సర్వసురోత్తమః స్వాత్ ॥
సమస్త తత్త్వైక రసా విభూతిస్తద్వైవ
పుండ్రేయమయం త్రిపుండ్రః ॥** (క్రి.సా. ఉప. 8, పు 87)

ఈ ప్రమాణము ప్రకారము సకల తీర్థములయందు కాశీ, సకల దేవతలలో విశ్వేశ్వరుడు శ్రేష్ఠమై యున్నటులనే, సర్వ తత్త్వముల యొక్క సారము విభూతి అయి వుండుటచే అన్ని త్రిపుండ్రములయందును, తిర్యక్ త్రిపుండ్రమే శ్రేష్ఠమైనదనియును ప్రతిపాదించబడినది. అందువలన ఊర్ధ్వ త్రిపుండ్రములు కాక, తిర్యక్ త్రిపుండ్రమునే ధరించవలెను.

తిర్యకం త్రిపుండ్ర రహస్యము

వైష్ణవులు ఊర్ధ్వ త్రిపుండ్రములను స్మార్థులు, శైవులు మరియు వీరశైవులు త్రిరైక్ త్రిపుండ్రములను ధరింతురు. ఇది అనాదిగా వచ్చుచున్న లోకాచారము. అయితే ఈ రెండింటిలో యేది సరియైనది యనే ప్రశ్న ఉదయించును. కొందరు ఊర్ధ్వ త్రిపుండ్రములను

సమర్థింపగా, మరికొందరు త్రిరైక్ త్రిపుండ్రములను సమర్థింతురు. ఎవ్వరి వాదనలకు తగినట్లుగా ఆయా ప్రమాణములను కూడా ప్రతిపాదించుదురు. పూర్వ పురాణమునందు త్రిరైక్ త్రిపుండ్రధారణ యొక్క రహస్యమును తెలిసికొనదగినదైయున్నది.

శ్లో॥ ప్రప్త్యా సృష్టి చ్చలానాః త్రిపుండ్రస్య ప్రశస్తతాం ।
ససర్జ స లలాటిం హితీర్యక్ నోర్ధ్వం నవర్తులం ॥

తిర్యగ్గే ఖాఃప్రకాశంతే లలాటే సర్వదేహినాం ।
తథాపిమానవాః మూర్ధా న కుర్వం త్రిపుండ్రకం ॥

స తధ్యానం స త ధ్యానం స త జ్ఞానం సతతః ।
వినా తిర్యక్ త్రిపుండ్రాంకం విప్రేణ యదనుష్ఠితం ॥ (క్రి.సా : ఉ : 8 ; పుట-81)

దీని తాత్పర్యమేమనగా సృష్టికర్తయైన బ్రహ్మ మనుష్యులందరి ఫాలభాగములను ఎత్తుగాను గుండ్రముగాను చేయకుండగా చదునుగా చేసినాడు. ఇంతియు కాదు, కనుబొమ్మలను ఎత్తి చూసిన యెడల (నొసలాడించడము) స్వాభావికముగా అడ్డరేఖలు మాత్రమే కన్పట్టును. ఈ కారణము వలన త్రిపుండ్రములను అడ్డముగా ధరించి, సృష్టి నియమమును పాటించవలెను. దీనికి విరుద్ధముగా నిలువురేఖలను, గుండ్రని రేఖలను ధరించుట సరియైనది కాదు. వీరందరును తెలియని వారే ? కొందరు గుండ్రని చందనమును మాత్రమే ధరించుచున్నారు, అదియును సరియైనదిగాదు.

ఈ విధముగా అడ్డముగా, త్రిపుండ్రమును ధరించకుండ చేయబడెడి ధ్యానము, దానము, జ్ఞానము మరియు తపస్సులు వ్యర్థము లగుచున్నవి. ఈ రీతిగా బ్రహ్మ సృష్టిలోని సహజమైన నియమము ననుసరించి అందరు అడ్డముగా త్రిపుండ్రములను ధరించవలెను. అట్టివారు “శివం శివంకరం శాంతం సప్రాప్నోతి ససంశయః” యనెడి శ్రీ జగద్గురువు రేణుకా భగవత్పాదుల ఉపదేశము ప్రకారము శివసాయుజ్యమునే పొందగలరు.

ఓం శాంతిః శాంతిః శాంతిః

తేది : 7-8-1990

స్థలం : శివానుభవ మంగళ భవనము, షోలాపూరం

విశేష ప్రతిపిక :

ఈ ఆశీర్వచనము ననునిత్యము మనమాచరించుకొనెడి నిత్యకార్యమైన యిష్ట లింగార్చనను సుసంపన్నము మరియు ఫలప్రదము చేసెడి మహత్తరమైన సాధనముగా నెంచ దగినదై యున్నది. శ్రీ కాశీ జ్ఞానపీఠాధీశ్వరులు మనలను ధన్యులను చేసిరి.

భస్మ స్నానము భస్మోద్ధాళనము, భస్మ త్రిపుండ్ర ధారములనెడివి యవినాభావ సంబంధముగల యంశములు, పరస్పర పూరకములని తెలియుచున్నది.

భస్మోద్ధాళన బహుప్రాచీన కాలము నుండి కొనసాగుచూ వచ్చుచున్న యాచారము. శివుడు భస్మోద్ధాళిత సర్వాంగుడని పురాణ సాహిత్యము తెలుపుచున్నది. శివయోగి శివాచార్యుల వారు పూర్వ పీఠికలో శ్రీ జగద్గురు రేణుక భగవత్పాదుల వారు, శ్రీ అగస్త్యుల వారున్న భస్మోద్ధాళనము చేసికొనెడి వారని తెలిపెడి విధముగా వారి వర్ణనను చేసిరి. గమనించుడి.

శ్లో॥ తడిత్పిండ జటా భారై త్రిపుండ్రాంకితమస్తకైః ।
భస్మోద్ధాళితసర్వాంగైః స్ఫుర ద్రుద్రాక్షభూషణైః ॥ (సి.శి. 4-26)

శ్రీ బసవేశ్వరుల వారు 501వ వచనములలో శివుడు “మైయల్లి విభూతియ ధరిసిద్వ” అని చెప్పుచు భస్మోద్ధాళన యొక్క విశిష్టతను పరోక్షముగా తెలిపిరి. తాను స్వయముగా భస్మోద్ధాళనను చేసెడి వాడినని తెలిపెడి యీ క్రింది వచనమును గనుడి :

అరిసివనె మిందు, హొందొడిగియ తొట్టు

పురుషన టలవిల్లద లలన యంతే ఆగిద్దెనయ్యా !

విభూతియనె హూసి రుద్రాక్షియనె కట్టి

శివనిమ్మల విల్లదంతే ఆగిద్దెనయ్యా ! (బసవేశ్వర ప. 269)

దీని తెలుగు భావమును గనుడి :

పుసుపున మునిగి పొందొడవుల దొడిగి

పురుషుని వలపులేని లలన యటులై యుంటినయ్యా !

విభూతిని పూసి రుద్రాక్షను కట్టి

శివా ! మీ వలపులేని యటులై యున్నానయ్యా ! (అనువా. డా॥ మ.లి.స్వా)

శ్రీ సోమనాథుల వారు, పండితారాధ్య చరిత్రలో భస్మోద్ధాళనము గురించి నీ క్రింది విధముగా తెలియజేసిరి.

“దారౌద్రమైన బోధాయన స్మృతియు వారక మాత్వాహవామహె” యనగ భాతిగా శాతాత తపస్సుత సదభి జాతోక్తి యట్ల “భస్మచ్చన్న” యనగ జ్ఞానాదియైన విజ్ఞానేశ్వరంబు దాన “భస్మోద్ధాళితం బన నింక. (పండితారాధ్య చరిత్ర, దీక్షా ప్ర.)

భస్మోద్ధాళన మనివార్యంబని చెప్పకుండినను, భస్మోద్ధాళనను చేసికొనిన పిదప భస్మ త్రిపుండ్రములను దాల్చుట వలన నుత్తమమైన ఫలితములు వచ్చునని గ్రహించవలెను.

అష్టావరణములలో నొకటగు భస్మము, రక్షా కవచమని చెప్పబడినది. “ఉద్ధాళన ప్రక్రియవలన భస్మము భక్తుని మేను నెల్లెడల పరివ్యాప్తి చెందును. తాను శివుని రక్షణలో నున్నాననియును, అరిషడ్వర్గములు తన్నేమీ చేయలే”వని భక్తుడు భావించుకొనును. తద్వారా భక్తి మరింత ప్రౌఢతరమగును.

భస్మము మంత్రితము కావలెననెడిది గుర్తించవలసిన విషయము. మంత్రితమైన బూడిద భస్మమై విరాజిల్లును. లోకమున నెన్నియో మంత్రములు గలవు. ఏ మంత్రము చేత భస్మమును మంత్రితము చేయవలెననెడి సందేహము గలుగవచ్చును. తాంత్రికులనేక మంత్రములను సూచించిరి. వైదికులు వేదమంత్రములను సూచింతురు. “అగ్నిరితి” ఇత్యాది భస్మములను మంత్రించెడి మంత్రములెన్నియో గలవు. వీరశైవుల కెయ్యది విహితమనెడి ప్రశ్న ఉదయించును. ఇట్టి సంశయము నివారింపగ కాబోలు, శ్రీ భగవత్పాదల వారు పంచాక్షర మంత్రము చేత యభిమంత్రితమైన భస్మమును ధరించవలెనని స్పష్టముగా తను యుపదేశమున తెలిపినవారైరి. ఈ విషయమును భక్తుడు గ్రహించవలెను.

పంచాక్షరి మంత్రము సష్టావరణములలో ఒకటి. భస్మమును పంచాక్షరి చేత యభిమంత్రణ చేయుట వలన భక్తునకు ద్విగుణీకృతమైన ఫలము సంప్రాప్తమగును. పంచాక్షరితోపాటు అగ్నిరితి భస్మయనెడి మంత్రమును కూడా పఠింప వచ్చును.

భస్మస్నానము భేదతత్త్వమునకు సంకేతము. నేను పరిశుద్ధుడను గాను. అశుద్ధిని నివారింపుకొనెదను. శుద్ధుడైన శివుని మెప్పు పొందవలెనని భస్మస్నాన మవశ్యము. భస్మోద్ధాళనము భేదాభేద బుద్ధికి సంకేతము. “నాకు శివునికి భేదము గలదు. ఈ భేదభావమును తొలగించుకొనుటకు నేను రుద్రునిగా మారవలెను” అనెడి భావనతో భస్మోద్ధాళనను చేసుకొని లింగవాయుగగుటకు భక్తుడు ప్రయత్నించెడి దిశలో భస్మము యొక్క యుద్ధాళనను గ్రహించవలెను. స్మార్తులు నాచరించెడి న్యాసక్రియ వంటిదని గ్రహించవలెను. భస్మోద్ధాళనము చేసికొని తాను రుద్రస్వరూపనైతిని భక్తుడు భావించును. భస్మ త్రిపుండ్ర ధారణ చేసిన వారిని శివుడందురు. అనెడి శివశరణుల వాక్కులు స్మరణీయములు. పిండస్థలము నుండి భక్త స్థలమును ప్రవేశించిన భక్తుడు భస్మ స్నాన భస్మోద్ధాళన భస్మ త్రిపుండ్ర ధారణల వలన శివతత్త్వమును సాధించు దిశలో పయనించవలెను.

శివంభూయాత్

ఆశీర్వాదము - 8

శ్లో॥ మద్యాంగులిత్రయేణైవ స్వదక్షిణ కరస్యతు ।
 షడంగులాయతం మానమపి వా లికమానకం ॥
 నేత్రయుగ్మ ప్రమాణేన ఫాలే ద్యుత్తి పుండ్రకం ।
 మధ్యమానామి కాంగుష్ఠరనులోమ విలోమతః ॥
 ధారయేద్యస్త్రీపుండ్రాకంసరుదో నాత్ర సంశయః ।
 యజుశ్చైత మనువ్యాప్తం స్నిగ్ధం శోత్ర ప్రమాణకం ॥ (సి.శి. 7 : 25-37)

మన కుడిచేతి నడిమి మూడు వేళ్ళ చేత. ఆరు అంగుళముల ఎత్తు గల్గినట్టి పాలము యొక్క ప్రమాణమునకు సరిపడినట్లు, రెండు కనుబొమ్మల చివరి వరకు త్రిపుండ్రములను ధరించవలెను. లేదా కుడిచేయి, మధ్యమ అనామిక మరియు అంగుష్ఠ వేళ్ళ చేతనైన అనులోమ లేదా విలోమ పద్ధతిన రెండు చెవుల మధ్య సరళము, శుభ్రము మరియు స్నిగ్ధమైన త్రిపుండ్రమును ఫాలమునందు ధరించవలెను. ఈ విధముగా త్రిపుండ్రములను ధరించిన వాడు నిస్సంశయముగా రుద్రుడే.

శ్లో॥ ఏవం సల్లక్షణోపేతం త్రిపుండ్రంసర్వసిద్ధిదం ।
 ప్రాతః కాలే చ మధ్యాహ్నే సాయాహ్నాచ త్రిపుండ్రకం ।
 కదాచిద్భస్మనా కురియాత్ సరుద్రో నాత్ర సంశయః ॥ (సి.శి. 7-38)

ఈ విధముగా సలక్షణములతో కూడిన త్రిపుండ్రములను త్రికాలములయందు లేదా ఒక సమయమునందున ధరించిన యెడల యట్టివాడు నిస్సంశయంగా రుద్ర స్వరూపుడేయగును.

శ్లో॥ ఏవంవిధం విభూత్యాహి కురుతే య స్త్రీపుండ్రకం ।
 సరౌద్ర ధర్మ సంయుక్త స్త్ర యామ య ఇతి శ్రుతిః ॥ (సి.శి. 7-39)

పూర్వోక్త విధి ప్రకారము త్రిపుండ్రమును ధరించిననాతడు “య ఇదం త్రిపుండ్రం ధరతే” యనెడి శ్రుతి వాక్య ప్రకారము శివస్వరూపుడును వేద స్వరూపుడును అగును.

త్రిపుండ్ర ధారణ విధి విధానము

త్రిపుండ్ర ధారణ విధి విధానములను తెలుసుకున్న తర్వాత శ్రీ రేణుకా భగవత్పాదులవారు, ఉభయ విధి ప్రకారముగా లక్షణము మరియు ఫలమును బోధించుచున్నారు.

భస్మము యొక్క త్రిపుండ్రమును ధరించునపుడు కుడిచేయి నడిమి మూడు వ్రేళ్ళతో (తర్జన, మధ్యమ మరియు అనామికల) జలమిశ్రితమైన భస్మమును లేవనము చేసుకొని మస్తకాదులందు ధరించుట మొదట పద్ధతి.

ఇంకను, అనామిక, మధ్యమ మరియు అంగుష్ఠములనెడి మూడు వ్రేళ్ళతో అనులోమ విలోమ పద్ధతి ప్రకారము త్రిపుండ్ర ధారణ చేయునది రెండో పద్ధతి. ఈ పద్ధతి ప్రకారము ధరించునపుడు॥ మధ్యమానాకాభ్యాం అనులోమతః ప్రదక్షిణతః రేఖాద్వయం తన్మధ్యే అంగుష్ఠేన విలోమతః అప్రదక్షిణతః ఎకాం రేఖాం రచయేత్ ॥ యనెడి శ్రీమ న్నిరంజన మరి తొంటదార్యుల తత్త్వ దీపిక వ్యాఖ్యానము ప్రకారము కుడిచేతి మధ్యమ మరియు అనామిక వ్రేళ్ళచేత పాలమునందు ఎడమ నుంచి కుడికి రెండు రేఖలను ప్రదక్షిణా క్రమమునందు ధరించి, యానంతరము బొటనవ్రేలి చేత కుడి నుండి ఎడమకు మొదటి రెండు రేఖల మధ్య ధరించవలయును. ఇదే అనులోమ, విలోమ పద్ధతి. ఈ పద్ధతి శివపురాణమునందు కూడా చెప్పబడినది. గమనించుడి.

శ్లో॥ మధ్యమానామి కాంగుశ్య మధ్యేత్ ప్రతిలోమతిః ।

అంగుశ్ఠేన కృతారేఖ త్రిపుండ్రాఖ్యభిధీయతే ॥ (సి.శి. విద్యా 24-86-87)

ఈ ప్రకారము ధరించునది సర్వోత్కృష్టమైన పద్ధతి యనబడును. దీనిని చేయుటకు సాధ్యము గాని యెడల, మొదట చెప్పిన పద్ధతినే అవలంబింపగలరు.

త్రిపుండ్రము యొక్క లక్షణము - ప్రమాణము

పూజ్యపాదులు త్రిపుండ్రము యొక్క ప్రమాణమును ప్రతిపాదించుచు. “ఋజుశ్వేత మనోవ్యాప్తం స్నిగ్ధం” యని ఆదేశించిరి. మనము ధరించెడి భస్మము సరళరేఖగా శుభ్రముగాను, స్నిగ్ధముగా యుండవలెను. కొందరు జనులు అతి సూక్ష్మముగా, కడ్డీతో వ్రాసిన దాని వలె రేఖలను ధరింతురు. ఇది శాస్త్ర సమ్మతమైనది కాదు. మన వ్రేళ్ళు ఎంత మందముగానుండునో, భస్మరేఖలు కూడా అంతే ప్రమాణముగా నుండవలెను. వాటిని చెరిపి లేదా సరిదిద్ది చిన్నవిగా చేయుట యుక్తమైన చర్యగాదు.

ఫాలమునందు ధరియించెడి భస్మము యొక్క ప్రమాణము లేదా పొడవు ఆరు అంగుళములు లేదా రెండు వైపుల కంతల అంతము వరకు లేదా, రెండు కళ్ళ చివరల వరకు లేదా, రెండు చెవులను కల్పనట్లుగా ఉండవలెను.

ఈ రీతిగా, చతుర్విధ పద్ధతులలో ఏదో ఒక పద్ధతి ప్రకారము త్రిపుండ్రములను ధరించవచ్చును.

త్రిపుండ్ర ధారణ - కాలములు

మహాచార్యులవారి ఆదేశముల ప్రకారము త్రికాలములందు అనగా ఉదయము, మధ్యాహ్నము, సాయంకాలము తప్పనిసరిగా భస్మమును ధరించవలెను. సర్వత్ర యిది సాధ్యముగాని యెడల సాధ్యమైన సమయములందు ముఖ్యముగా ఉదయమునందు మాత్రము తప్పనిసరిగా ధరించవలెను. ఈ సందర్భమున మరొక విషయమును చెప్పవలసియున్నది. అది యేమనగా భస్మధారణకు కాలనియమముండునే ? నిరంతరము ఫాలభాగమున భస్మ త్రిపుండ్రములు కన్పించే విధముగా ధరించిన వాడే ఉత్తమోత్తముడని భావించబడును.

త్రిపుండ్ర ధారణ ఫలము

శ్లో॥ ఏవం విధం విభుత్యాహిః కురుతేయస్త్రిపుండ్రకం ।

సరౌద్ర ధర్మసంయుక్త స్త్రయీమయ ఇతిశ్రుతిః ॥ (సి.శి. 7-39)

పై శ్లోకమున వివరించినట్లుగా త్రిపుండ్రములను ధరించిన వానికి రుద్ర పదవి లభించునని ఆచార్యునివాక్యము. శ్రుతి వాక్యము కూడా యీ విధముగానే యున్నది. గమనించుడీ.

శ్లో॥ యఇదం త్రిపుండ్రం ధరతీ స వేదత్రయధారీ !

భవతిస సంతతం త్రేతాగ్నిర్భవతి స పుష్కరత్రయ ।

స్నాతోభవతీ యస్త్రిపుండ్రధారి పురుషః సరుద్రః ॥

ఈ శృతి వాక్యము ప్రకారము త్రిపుండ్ర ధారణవలన ఎన్నో ఫలములు లభించుచున్నవని తెలుపుచూ చివరకు యట్టివాడు రుద్రుడే యగునని తెలియ చెప్పబడినది.

త్రిపుండ్రధారిని సత్కరించుట చేత ఒనగొరు ఫలం

త్రిపుండ్రమును ధరించని వారి జతకు, త్రిపుండ్రధారులను సత్కరించుట వీరశైవుల ఆతిథ్య కర్మమై యున్నది. ఈ కారణమున భస్మనిష్ఠులు, త్రిపుండ్రధారులగు గురు జంగములు యింటికి వచ్చిన యెడల వారి పాదములను ప్రక్షాళన చేసి ఆ నీటిని ఇంటిలోని

యన్ని భాగములలోన సంప్రోక్షణ చేసి వారిని సత్కరించిన యెడల గృహస్తుల యొక్క సకల పాపములు దూరమై వారు పునీతులగుచున్నారు. ఈ విషయమును ధృవపరిచెడి ప్రమాణ మొకటి సౌర సంహితలో గలదు. శ్రీ నీలకంఠ శివాచార్యులవారు అద్దానిని క్రియాసారములో పొందుపరచిరని గమనించుడి.

శ్లో॥ త్రిపుండ్రధారిణః పాదౌ ప్రక్షాలయతి యఃపుమాన్ ।
సర్వ పాతక యుక్తోపి స సధ్యః పూయతే నరః ॥ (క్రి.సా. ఉ.దే. 8-పుట 79)

సాధారణముగా కొందరు పనిగట్టుకొని త్రిపుండ్రములను ధరించెడి వారిని నిందిస్తూ ద్వేషభావమును వెలిబుచ్చుదురు. అట్టివారికి కలిగెడి ఫలమేమిటో తెలిపే ప్రమాణము ఈ క్రిందినివ్వ బడినది.

శ్లో॥ త్రిపుండ్రం ఏ వినిందంతి నిందంతి శివమేవతే ॥

ఈ ప్రమాణము ప్రకారము, ఎవ్వరైతే త్రిపుండ్రధారిని నిందింతురో వారు సాక్షాత్, శివుని నిందించినట్లుగా తెలుసుకోగలరు. ఈ ప్రమాణము వలన సిద్ధమయ్యెడిదేమనగా త్రిపుండ్ర ధారిణికిని శివునికిని అభేదము కలదు. కావున అతనిని నిందించిన శివనిందయైనటులే, అతనిని సత్కరించిన యెడల శివుని సత్కరించినటులనే యగును కదా ! అందుచేత భస్మధారణను విధిగా చేసేవారిని సత్కరించెడి సత్సంప్రదాయమును స్థాపించి సంపన్నులు కావలెను.

ఇదియునుగాక, కేవలము త్రిపుండ్రధారి యొక్క ముఖమును చూపెడు వ్రతము కలవారు, ఎందరో గలరనియును, అట్టివారికి భోగభాగ్యములబ్బినవనియును, పురాణములలో అనేక కథలు కలవు. దీని భావమేమనగా శివదర్శనము వలన గల్గెడి ఫలము. త్రిపుండ్రధారిని దర్శించడములన సిద్ధించును. ఇట్టివి ఆధునికులకు చోద్యము గొల్పెడివిగా కన్పించినను, నైష్ఠి కులకు యిందులోని భావము స్పష్టముగానే గోచరించును. ఈ విధముగా శ్రీ రేణుక భగవత్పాదులవారు. ఆదేశించిన ప్రకారము ప్రతి ఒక్కరు భస్మ త్రిపుండ్రములను విహితమైన పద్ధతులలో ధరించి సత్ఫలితములను పొందుటయే గాకుండ భస్మ త్రిపుండ్ర ధారులను గౌరవించి, శివదర్శనము వలన గలిగే ఫలమును బడయగలరు.

ఓం శాంతిః శాంతిః శాంతిః

తేది : 28-8-1990

స్థలం : శివానుభవ మంగళ భవనము, షోలాపూరం

విశేష ప్రతిపిక

భస్మ త్రిపుండ్ర ధారణ విధివిధానమును శ్రీ కాశీ జగద్గురువుల వారు వివరించి ఛక్రలోకమున కెంతో సువకారమును చేసిరి.

భస్మ త్రిపుండ్ర ధారణ చేయుట యనివార్యమైనదని చెప్పుచున్న యీ క్రింది శ్లోకమును గనుడి.

శ్లో॥ పంచాక్షర జపం భస్మ స్నానం లింగార్చనం త్రయం
కదాచిదపి నత్యాజ్యం యథా శక్తి సమాచరేత్ ॥
ఉద్ధాళనం త్రిపుండ్రంచ మాయా పాశనివృత్తయే
ఆయనంతి మునిశ్రేష్ఠా అధర్వ శిరసి స్థితాః ॥

ఈ శ్లోకము ప్రకారము ప్రతిజీవికి భస్మస్నానము, భస్మోద్ధాళనము, భస్మ త్రిపుండ్ర ధారణము, పంచాక్షరీ మంత్రజపము, లింగార్చనములనెడివి యెట్టి సందర్భమునను విడువకూడని వైయున్నవి. అట్టి యెడ వీరశైవులకు వేరుగా చెప్పు నావశ్యకత లేదు. సామాన్య జనులకును ననుల్లగంఘనీయమైనవి వీరశైవులందరు ననుల్లంఘనీయమే కదా. ఉల్లంఘనీయము కాదని చెప్పుటకు గల కారణము శ్లోకములోనే యివ్వబడినది. మాయాపాశము నుండి విడివడి శుద్ధ తత్త్వముల వైపు పురోగమించుటకై భస్మ త్రిపుండ్ర ధారణ యవశ్యమైనదని తెలుపబడినది. భస్మ త్రిపుండ్రమును ధరించనివారు మాయాపరవశులై పతనమోదురని తెలియవలెను. మాయామోహితుడైన వాడు తన సాంగత్యమున నున్నవారిని కూడా పతనము చేయును. ఈ కారణము వలననే కాబోలు భస్మ త్రిపుండ్రములు ధరించని వారు నిందనీయులైరి. వీరిలో నూర్వ పుండ్రములు ధరించెడివారును గలరని తెలిసికొనవలెను. పండితారాధ్య చరిత్రలోను, అన్యవాద కోలాహలములోను ఊర్వ పుండ్రములు దాల్చిన వారి నిరసనను గాంచగలము. ఈ నిరసన తాత్త్విక పరమైనదే. భస్మ తిర్యక్ త్రిపుండ్రముల యొక్క శ్రేష్ఠతను ప్రతిష్ఠాపన జేసి, చదువరులను సన్మార్గములో పయనించే విధముగా మార్పుటయే యీ నిరసన యొక్క పరమార్థమని గ్రహించవలెను.

త్రిపుండ్ర ధారణ విధానములో గల భేదములు చాలావరకు గలవు. వీటిలో నేది శ్రేష్ఠమైనదని తెలుపుటలో ప్రయోజనము శూన్యము. విభూతి పత్రికలో, చదువరుల ప్రశ్నకు సమాధానము నిచ్చుచు, సులభమైన మార్గమును ననుసరించుటయే కర్తవ్యమని శ్రీ పండిత చిదిరేమఠం వీరభద్రశర్మ (కాశీ జగద్గురు) గారు తెలిపియుండిరి. శివ పురాణము ఇత్యాదులలోన “తర్జని-మధ్యమ-అనామికల ద్వారా చేసెడి భస్మధారణనే వివరించ బడినది. ఏ విధిన చేసిననూ సరియే. కావలసిన దేమనగా తప్పనిసరిగా యేదో నొక విధిన భస్మ త్రిపుండ్ర ధారణ చేయవలెను. త్రికాలములనెడి నియమము నావశ్యకము. వీరశైవుడు సర్వదా భస్మ త్రిపుండ్ర ధారణ గల్గిన వాడైయుండవలెను.

శివంభూయాత్

అశీర్వచనము : 9

శ్లో॥ బ్రహ్మ విష్ణుశ్చ రుద్రశ్చ దేవాః శక్రపురోగమాః ।
త్రిపుండ్రం ధారయంత్యేవ భస్మనాపరికల్పితం ॥ (సి.శి. 7-41)

త్రిమూర్తులును, ఇంద్రాది దేవతలును భస్మ త్రిపుండ్రముల ధరింతురు.

శ్లో॥ వశిష్ఠాద్యామహాభాగా మునయః శ్రుతి కోవిదాః ।
ధారయంతినదాకాలం త్రిపుండ్రం భస్మనా కృతం ॥ (సి.శి. 7-41)

శ్రుతికోవిదులైన వశిష్ఠాది ఋషులు సదా భస్మ త్రిపుండ్రములను ధరింతురు.

శ్లో॥ శైవాగమేషు వేదేషు పురాణేష్వఖిలేషుచ ।
స్మృతీ తిహా సకల్పేషు విహితం భస్మ పుండ్రకం ॥ (సి.శి. 7-42)

వేదాగమ పురాణేతిహాసములలోను, స్మృతి కల్పములలోను భస్మ త్రిపుండ్ర ధారణ విహితమైయున్నది.

శ్లో॥ ధారణేయం సమస్తానాం శైవానాం చ విశేషతః ।
నాస్తికో భిన్న మర్యాదో దురాచార పరాయణః ।
భస్మ త్రిపుండ్రధారీ చేన్ముచ్యతే సర్వకిల్బిషైః ॥ (సి.శి. 7-43)

ఏల్లరూ ముఖ్యముగా శైవులు భస్మమును విధిగా ధరించవలెను. నాస్తికులు, భిన్న మర్యాదగలవారు, దురాచారములు చేసెడి వారున్నా భస్మమును ధరించవలెను. వారెల్లరూ పరిశుద్ధాంతరంగులు అయ్యెదరు.

భస్మత్రిపుండ్ర ధారణ - ప్రాచీనత్వము :

శివుడు దేవతలందరికినీ దేవుడై పూజలనందుకొనుచున్నాడు. అందుచేత దేవదేవుడనెడి సార్థక నామధేయము చేత పిలువబడుచున్నాడు. అందరికీ అన్నీ ఇచ్చి తనకంటూ ఏమియూ మిగిల్చుకొనక యుండుటయే యతని మహాత్మ్యము. ఈ విషయమును పుష్పదంతుడు ఎంతో రమ్యముగా చిత్రించెను కనుడి:

శ్లో॥ మహోక్తః ఖట్వాంగం పరశురజినం భస్మ ఫణినః ।
కపాలం చేతీయత్రపవరదతంత్రోపకరణం ॥
సురాస్తాం తామృద్ధిం విదధతి భవద్భూ ప్రణిహితాం ।
స హిస్వాత్మారామం విషయ మృగత్పష్టా భ్రమయతి ॥

ముదుసలి యెద్దు, మంచపుకోడు, గొడ్డలి, మృగచర్మము, భస్మము, సర్పము, బ్రహ్మ కపాలములే సాధనములుగా గల శివుడు దరిద్రుడుగా దోచినను సర్వదేవతలకు సకల సంపదల నొసగగలిగిన మహదైశ్వర్యశాలి శివుడు అనెడి పుష్పదంతుడి మతము.

బ్రహ్మ విష్ణుది దేవతలును, రాముడు, కృష్ణుడు మొదలగు మహాపురుషులును పదవులను, ప్రతిష్ఠలను, విజయములను మరియు సంతానాదుల నాకాంక్షించి శివుని పూజించి వారి వారి మనోరథములను నెరవేర్చుకొనిరని తెలిపెడి పౌరాణిక కథలెన్నియో కలవు. పూజించునప్పుడు ‘పాశుపత దీక్ష’ను పొందిరి. తద్రూప నియమముల కనుగుణముగనే భస్మస్నాన, భస్మదూశన, భస్మత్రిపుండ్ర ధారణలను చేసిరి. ఈ కారణము వలననే శ్రీ రేణుకాచర్య భగవత్పాదుల వారు, ఈ విషయమునే “బ్రహ్మ విష్ణుశ్చ ... త్రిపుండ్రం ధారయంతి” అని ఉపదేశించిరి. అదే విధిన సకల శాస్త్ర పారంగతులును, శ్రుతి కోవిదులును అగు వశిష్ఠాది ఋషులును శివభక్తులై భస్మ త్రిపుండ్ర ధారణను చేసి, తపస్సిద్ధిని బడసిలోకమున విఖ్యాతులైరి. ఈ విధముగా భస్మధారణ యొక్క ప్రాచీనత సుప్రతిష్ఠితమైయున్నదని తెలియుచున్నది.

“మహాజన్మ ఏనగతః సపంథాః” అనెడి లోకోక్తి ననుసరించి మహాపురుషులు నడిచిన మార్గముననే సామాన్యులు అనుసరించుట యనెడిది శ్రేయస్కరము కాగలదు.

శ్రీ మహావిష్ణువు దశావతారములను దాల్చినది లోకమెరిగిన సత్యమే. అవతరించిన సందర్భము నందున పలుమార్లు భస్మధారియై శివారాధన చేసెను. ఈ యవతారపురుషులకు భక్తులైన వారెల్లరూ, వారి ఇష్టదైవము యొక్క అభీష్టమును నెరవేర్చిన శివుని యెడల భక్తిని పెంచుకొని భస్మ త్రిపుండ్రములను ధరించి శివానుగ్రహమునకు పాత్రులై తద్వారా వారి ఇష్టదైవములను ప్రసన్నులుగా చేసుకొనవలెను. కోరిన కోర్కెలు నెరవేరునను విషయము గమనార్హమై యున్నది.

త్రిపుండ్ర ధారణ - వేదాగమ సమ్మతము :

భారతదేశములోని ధర్మములన్నింటికిని వేదాగమములే మూలసూత్రములైయున్నవి. అందుచేత, యే ధర్మము వారైనను వారివారి ధర్మ సిద్ధాంతములను ప్రతిపాదించునప్పుడు వేదాగమముల నుండి ప్రమాణములనుదహరించి ఆయా సిద్ధాంతములను స్థిరపరచుకొందురు. ఈ కారణముననే ఆయా ఆచార్యులు వ్రాసిన గ్రంథములలో వేదాగమ పురాణాదుల నుండి గ్రహించిన ప్రమాణములు విస్తృతముగా ఉండును.

పన్నెండవ శతాబ్దికి చెందిన శివ శరణులు ఆచార్య వద్దతిని అనుసరించిరి వారి వచనములలో వేదాగమ పురాణాదుల నుండి గ్రహింపబడిన ప్రమాణములను పొందుపరిచిరి. ఇంతవరకు ఉపదేశము చేయబడిన భస్మధారణ వేదాగమ సమ్మతమే యని నిరూపితము చేయుటకై బహు విధ ప్రమాణములను ఉపనిషత్తు నుండియు, కల్పసూత్రముల నుండియు చూపబడినవి. అందుచేత వీరశైవులకు శివాగమములు, వేదముల మూలములనే విషయములు ఎవ్వరూ మరువకూడదు.

శ్రీ జగద్గురు రేణుకాచార్యులవారు తమ సిద్ధాంతము వేదాగమ సమ్మతమేనని వివరించిరి. సిద్ధాంత శిఖామణిలో ఈ విషయము తెలుపబడినది. వీరశైవులకు సిద్ధాంత శిఖామణి ప్రామాణిక గ్రంథమని గుర్తించవలెను. ఉపనిషత్తుల నుండియు కల్ప సూత్రముల నుండియు ప్రమాణములు చూపబడినవి. ఆ సిద్ధాంత శిఖామణిలో ఉన్న ప్రమాణములే.

తరువాతి కాలములో శివాచార్యులచే వ్రాయబడిన శ్రీకర భాష్యము, క్రియాసారము, వీరశైవానంద చంద్రిక యిత్యాది గ్రంథములు వేదాగమ పురాణాదుల నాధారము చేసుకొని రచింపబడినవే. భస్మధారణ గూర్చి అనేక ప్రమాణము లివ్వబడినవి. అసక్తి గలవారు ఈ గ్రంథములను పఠించగలరు.

త్రిపుండ్ర ధారణ - కిల్బిషక్షయము

వేదాగమ సమ్మతమై పురాణాదులలో ప్రచలితమై యున్న భస్మధారణ వలన కిల్బిషములు దూరమగునని తెలిసికొనగలరు. నాస్తికుల నైననూ ఆస్తికులుగా మార్చెడి శక్తి యీ భస్మధారణకు గలదని, దురాచారులు సదాచారులుగా మారుదురని ఆచార్యులవారు సెలవిచ్చిరి.

నేటి కాలమున నాస్తికుల సంఖ్యయూ, దురాచారుల సంఖ్యయూ నానాటికి పెరుగుచున్నది. ఈ నేపథ్యమున భస్మ త్రిపుండ్రధారణకు ప్రత్యేకమైన ప్రాముఖ్యత గలదు. భస్మ స్పర్శచే పాపాత్ములైననూ పుణ్యాత్ములౌదురు. దీని నిరూపణకై యొక ప్రాచీన దృష్టాంతము గమనించెదము.

ప్రాచీనకాలమున నొక బ్రాహ్మణుడు, ధర్మబద్ధుడైన జీవితమును మరిచి విచ్చలవిడిగా ప్రవర్తింప జొచ్చెను. నిషిద్ధానిషిద్ధములను, విహితావిహితముల నెంచక తిరుగాడజొచ్చెను. తత్ఫలితముగా వాడు బ్రహ్మరాక్షసిగా జన్మించెను. ఆ రాక్షసుడు, అటు ఇటు సంచరించుచూ క్రొంచ మనెడి పేరుగల వనమునకు వచ్చెను. అచటనొక శివభక్తుడు భస్మస్నాన, భస్మోద్ధూలన, భస్మత్రిపుండ్ర ధారణలను సలిపికొని శివధ్యానమున నిమగ్నుడై యుండుట గనెను. బ్రహ్మరాక్షసికి ఆకలిగొనెను.

బ్రహ్మరాక్షసుడు శివభక్తుని తిని తన ఆకలిబాధను తగ్గించుకొననెంచెను. శివభక్తుని సమీపించి, చేతితో తాకగా, శివభక్తుని మేనునగల భస్మపు కణములు రాక్షసుని చేతికి అంటుకొనెను. మరుక్షణముననే, రాక్షసుని పాపము నశించి. దివ్యాత్ముడుగా పరిణామము నొందెను. బ్రహ్మరాక్షసుడు తన పూర్వపు క్రూరస్వభావమును వీడి ప్రశాంత మనస్కుడయ్యెను. బ్రహ్మరాక్షసుడు మార్పునకు గల కారణమేమో యెరుగకుండెను. అతడు శివభక్తుని గురువుగా భావించుకొని పాదాక్రాంతుడై అనుగ్రహించుమని వేడెను. శివభక్తుడు భస్మ త్రిపుండ్ర ధారణాదుల మహిమను వివరించి వానిలోని మార్పునకు భస్మమే కారణమని తెలిపిరి. రాక్షసుడు సంతోషభరితాంగుడయ్యెను. శివభక్తుని యనుజ్ఞన బడసి శివధామమును చేరిన వాడయ్యెను.

ఈ తీరున, భస్మధారణ మహిమ అపారముగా నున్నది. దీనియందున యెవరు యెంత శ్రద్ధ వహింతురో వారికి అంత ఫలితము గల్గునని అనుభవజ్ఞుల యభిప్రాయము శ్రీ రేణుక భగవత్పాదుల వారు శ్రీ అగస్త్య మహర్షికి భస్మధారణ మహిమను గూర్చి ఉపదేశమునిచ్చిరి. తద్వారా లోకకళ్యాణమును సాధించ సమకట్టిరి. జగత్తులోని వారెల్లరూ భస్మధారణ మహిమను తెలుసుకొనుటకై అవకాశమును కల్పించిరి. శ్రీ రేణుకాచార్య భగవత్పాదుల వారు ఆదేశించిన పద్ధతి ప్రకారము శివభక్తులు భస్మమును ధరించువలెను. భస్మస్నానము, భస్మోద్ధూళనములను క్రమ ప్రకారముగా చేపట్టవలెను. తాము చేసిన దురితములను దూరము చేసికొని పునీతులు కావలెను. వీరప్రతులైన వీరశైవులు వీరభావమును వీడక భస్మధారణను విధిగా చేయవలెను.

ఆచార్యులవారి ఆదేశమును పాలించి, భస్మ స్నాన భస్మోద్ధూళన మరియు భస్మత్రిపుండ్ర ధారణలను చేసుకొనిన వారికి ఇహలోక మరియు పరలోక సుఖములు ప్రాప్తమగును. అంత్యమున సద్గతి లభించును.

ఓం శాంతిః శాంతిః శాంతిః

తేది : 7-8-1990

స్థలం : శివానుభవ మంగళ భవనము, షోలాపూరం

విశేష ప్రీతిపిక

దీనితో శ్రీ సిద్ధాంత శిఖామణి ప్రవచన ప్రభయను గ్రంథమును భస్మధారణ స్థలము సప్తమ పరిచ్ఛేదము సంపూర్ణము.

శ్రీ కాశీ జగద్గురువుల వారు భస్మధారణ యొక్క ప్రాచీనత్వమును నెంతయో సుందరముగా ప్రవచించిరి.

భస్మధారణ యనివార్యమని ఇంతకు క్రితమే తెలుసుకొంటిమి. లౌకిక దృష్టి గల వారికిని, కామితార్థములు వాంఛించెడి వారికిని భస్మత్రిపుండ్రధారణ యవశ్యమని తెలిపెడి ఈ ప్రమాణమును గనుడి :

ధర 'గృతం స్వాదకృతం తేన' యన భూతి

లేకెద్ది చేసిన లేదు ఫలము

ధర శ్రుత మవ్య శ్రుతం భవేత్తన భూతి

లేకెద్ది విన్నను లేదు ఫలము

తగనధి తమనధి తం చైవ యన భూతి
 లేకెద్ది నుడివిన లేదు ఫలము
 పొరి నదీక్షా నతపోమంత్ర మన భూతి
 లేకెద్ది దొడిగిన లేదు ఫలము ॥

యనుచు జదివి చదివి యామ్నాయ సుతభస్మ
 విముఖ వృత్తి జెడిరి వెట్టి జన్ము
 లెట్టి పాపమతులో యేకావ్రు గురు చిత్త
 నలిన భృంగ సోమనాథ లింగ ॥ (అన్యవాద కోలాహలము, ప. 15)

శ్రీ భగవత్పాదుల వారి వాక్కులకు నేకావ్రునాథుడు విస్తృతరూపము గల్పించెనని తెలియుచున్నది. సనత్కుమార సంహితలోను నిట్టి భావములనే గాంచగలము.

శుభం భూయాత్

రుద్రాక్ష ధారణా స్థలము

ఆశీర్వాచనము : 1

శ్లో॥ భస్మనా విహిత స్నాన త్రిస్త్రిపుండ్రాం కిత మస్తకః ।
 శివార్చన పరోనిత్యం రుద్రాక్షమపిధారయేత్ ॥ (సి.శి. 1)

విహితమగు రీతిన భస్మస్నానమాచరించి, భస్మ త్రిపుండ్రములను ధరించెడి శివార్చనాపరుడు రుద్రాక్షలను ధరించవలెను.

శ్లో॥ రుద్రాక్ష ధారణాదేవ ము చ్యంతే సర్వపాతకైః ।
 దుష్టచిత్తా దురాచారా దుష్ప్రజ్ఞాపి మానవాః ॥ (సి.శి. 2)

రుద్రాక్షధారణ నిత్యకార్యము :

వీరశైవ సిద్ధాంతమందున నిత్యకర్మమనగా భస్మ, రుద్రాక్ష, ఇష్ట లింగధారణలు అట్టి నిత్య కర్మలోని అంతర్భాగములు. సాకారణమువలననే శ్రీ రేణుక భగవత్పాదుల వారు “రుద్రాక్షాం నిత్యం ధారయేత్” అని ఆదేశము నిచ్చిరి. రుద్రాక్షను ధరించకుండగ శివపూజాదులను చేసిన యెడల వాటి ఫలములు పూర్ణముగా లభించవని తెలిపిరి. “శివార్చనపరోధారయేత్ రుద్రాక్షం” అని శ్రీ భగవత్పాదుల వారు శివార్చకులకెల్లరకు ఆదేశమునిచ్చిరి.

సిద్ధాంత శిఖామణికి వ్యాఖ్యానమును వ్రాసిన శ్రీ మరితొంట దార్యులవారు, వారి వీరశైవానంద చంద్రికయందున లింగపురాణములోని ప్రమాణమును చూపి, రుద్రాక్ష ధారణ చేయకుండగ నెట్టి కర్మలను నాచరించినను నవి నిష్ఫలములగునని తెలిపిరి. వారిచ్చిన ప్రమాణమును కనుడి.

శ్లో॥ అరుద్రాక్ష ధరోభూత్యా యత్కించిత్యర్మ వైదికం ।
 కుర్యా ద్విప్రస్తు యోమోహోన్నాసా వాప్నోతి తత్ఫలం ॥

ఎవ్వడైనను రుద్రాక్షలను ధరించకుండగ యే చిన్నవైదిక కర్మను చేసినను దాని ఫలము లభించదని, పురాణోక్తి లోని భావము. ఈ ప్రమాణము దృష్ట్యా రుద్రాక్ష ధారణ వైదికలెల్లరకును అనివార్యమైనది. వారు చేసే నిత్య నైమిత్తికాదులలోను, ప్రాయశ్చిత్త కర్మములలోను భస్మ రుద్రాక్ష యనుల్లంఘనీయమని తెలియుచున్నది.

“నిత్య సదా యావదాయుః” అనేది విజ్ఞోక్తి ప్రకారము ఆయువు ఉన్నంతవరకూ చేయవలసిన కార్యమే నిత్య కార్యమగుచున్నది. శ్రీ పూజ్యపాదుల వారి “నిత్యం రుద్రాక్షం ధారయేత్” అనేది ఆదేశములోని అర్థమేమనగా ఆయువున్నంత వరకు రుద్రాక్షధారణ చేయవలెను. ఇది మానవులైరకూ విహితమే. శివార్చనను ఇష్టలింగార్చన రూపములో చేసెడి వీరశైవులు, ఇష్టలింగధారణ మరియు పూజన, భస్మధారణలతో బాటుగా రుద్రాక్షధారణను విధిగా చేయవలెను. ఇష్టలింగార్చన చేసికొనెడి సమయములలో వీరశైవుడు సర్వాంగముల యందును రుద్రాక్షలను ధరించవలెను.

రుద్రాక్షధారణ - చిత్తశుద్ధి :

“ప్రయోజనమనుద్దిశ్యన మందోపి ప్రవర్తతే” యనెడి వ్యావహారిక నుడిప్రకారము ప్రయోజనము లేనిదే యెవరును నేకార్యమునైననూ చేయరు. అట్లైన యెడల రుద్రాక్ష ధారణ యొక్క ప్రయోజన మెయ్యది ? అనేది సందేహము కలుగవచ్చును. శ్రీ జగదాచార్యులవారు “మానవాః ముచ్యంతే సర్వపాతకైః” అని సందేహమునకు తగిన సమాధానమును ఇచ్చిరి. రుద్రాక్షలను ధరించినవారు సకల విధములైన పాతకముల నుండి విముక్తిని పొందెదరనెడిది ఆచార్యోపదేశములోని భావము.

పాతకమనగానేమి ? యనే ప్రశ్నకు “పాతయతీతి పాతకం” అనెడి వ్యుత్పత్తియుత్తరమగును. మనలకు పతనము గల్గించునదే పాతకమగుచున్నదనేది యీ వ్యుత్పత్తిలోని భావము. మానవుడు తాను చేసిన దుష్కర్మల వలన పతితుడగుచున్నాడు. పాపానుగుణము చేత చెట్టుగాను, చేమగాను, క్రిమిగాను, కీటకముగాను” మనుజుడు పుట్టుచున్నాడని శ్రీ నిజగుణ శివయోగిగారు సెలవిచ్చిరి.

ఎంతో నెత్తైన సౌధమును సోపానముల సహాయముతో నెక్కి పైమెట్టు మీద నిలుచుండి యటు యిటు చూచుట సర్వ సాధారణమే కదా ! కాని అజాగ్రత్త వహించిన యెడల, పై మెట్టు మీద నుండి కాలుజారిపడి, తత్ఫలితముగా దొరలుచూ దొరలుచూ క్రింది మెట్టు సమీపమున పడును. గాయములునై స్పృహ తప్పును. ప్రాణములును కోల్పోయే స్థితి కలుగును. ఇదే విధిన వివిధ యోగులలో చేసిన శుభకర్మల ఫలితముగా మానవజన్మ నెత్తిన జీవి సావధాన చిత్తుడై ఒకవేళ చేయకూడని నిషిద్ధ కర్మములను చేసిన యెడల, మరణానంతరము నీచ జన్మలకు లోనగుచున్నాడు పశుపక్ష్యాదులుగా పుట్టుచున్నాడు.

నిషిద్ధ కార్యములు చేయవలెననెడి కోరిక జీవికి సహజముగనే సిద్ధించును. అందుచేతనే సురాపానము, పరస్త్రీ గమనము, దొంగతనము ద్వారా పరవిత్తమును పొందుట యిత్యాదులు మానవుని సహజ ప్రవృత్తులుగా కనిపించును. వీటియందున కొంత మేరకు కొంత పరిమిత కాలము వరకు సంతోషముండు ననెడిది వాస్తవమే అయితే ఈ కర్మల యొక్క పరిణామములు మహాభయానకములుగా నుండును.

ప్రజ్ఞాహీనుడై, దుర్జనుల సహవాస ఫలితముగా చేయకూడని మహాపాతకములను చేసి, చివరకు బుద్ధివచ్చి, పశ్చాత్తాపమునకు గురయ్యెడి వానికి తరుణోపాయము గలదా ? అతడు హీనమైన జన్మలను పొందకుండగ రక్షణను కల్పించెడి సాధనములే మైనను గలవా ? అనే ప్రశ్నలు తలయెత్తుట సహజమే.

అట్టివారికి తరుణోపాయమును చూపిన ఆచార్య రేణుక భగవత్పాదుల వారు, లోకమునకు మహోపకారమును చేసిరి “దుష్ట చిత్తా దురాచారా దుష్ప్రజ్ఞాపి మానవాః సర్వపాతకైః ముచ్యంతే, రుద్రాక్ష ధారణాదేవ” యని అభయమును ప్రదానము చేసిరి.

“పాపంతు పాతకం” అనెడి కోషములోని వచనము ప్రకారము, పాపము పాతకములనెడివి పర్యాయపదములు. కాని వ్యుత్పత్తులలో భేదము గోచరించుచున్నది. “పాతయతీతి పాతకం” అనేది పాతమునకు వ్యుత్పత్తికాగా, “పిబతి కర్తారం ఇతి పాపం” అనెడిది పాపమునకు గల వ్యుత్పత్తి పాతకమును సూచిస్తే పాపము నాశనమును సూచించును. ఏ నిషిద్ధ పనిని చేసి ఆ పని చేతనే త్రాగబడుచున్నాడో లేదా భక్షింపబడుచున్నాడో అయ్యది పాపమని పిలువబడుచున్నది. వ్యుత్పత్తులెట్లులున్ననూ, రెంటి ఫలితమొక్కటే. వాటిని చేసే వానికి నాశనము కలుగును. మనుష్యులు తామే చేసిన పాపము యొక్క పరిణామముగా నాశనమగుచున్నారనునది మాత్రము గమనించదగిన విషయము.

శ్లో॥ యావచ్చ పాపం దేహిః తావత్పిదిర్ నజాయతే ।

గతేచ పాతకే తస్యా సర్వం చ సఫలం భవేత్ ॥ (శి.పు.రుద్ర సంహిత సృష్టి ఖండం : 12-70)

ఈ ప్రమాణము ప్రకారము మనుజుని పతనమునకు, వినాశమునకు కారణభూతమైన ఈ పాపం లేదా పాతకము యొక్క నివృత్తి కానిదే, మనుజుని యొక్క శుభకామములు సిద్ధింపజాలవు.

మనుష్యుని కృతి ఆతని విచారాధీనమై యుండును. చెడ్డపనులను చేయుటకు ముందుగనే చెడ్డ ఆలోచనలు మనస్సునందు రూపుదిద్దుకొనియుండును. ఈ విధముగా దుష్ట చిత్తుడైన వాడే దురాచారియగును. దురాచారియైన వాడు తన యొక్క ప్రజ్ఞనను మరియు యుక్తాయుక్త విచక్షణను, కోల్పోయినవాడు వినాశన ఉన్మథతను పొందుచున్నాడు.

చెడ్డ యోచనలకు, చెడ్డవారి సంగమమే కారణము. అందుచేతనే సాంగత్యము వలన కామము, కామము వలన క్రోధము, క్రోధము వలన మోహము, మోహము వలన స్మృతి భ్రంశము, స్మృతి భ్రంశము వలన బుద్ధి నాశనము, తత్ఫలితముగా సర్వము నాశనమగునని గీతాచార్యుడు ప్రవచించెను. ఈ విచారములన్నింటిని అవలోకనము చేసిన పిదప మన మనోబుద్ధులే మన సద్గతికి నాంది యని తెలియుచున్నది. బుద్ధి శుద్ధిగా నుండిన యెడల సద్గతియును, తద్విరుద్ధముగా యున్న యెడల దుర్గతియును సంభవించును. మనోబుద్ధులను శుద్ధి చేసుకొనుటకు జప తపాదులు సూచింపవడినవి. వీటన్నింటిలో రుద్రాక్ష ధారణ యనునది. సులభమగు సాధనమని శ్రీ రేణుకా భగవత్పాదులవారు ఉపదేశమునిచ్చిరి. సిద్ధాంత శిఖామణి మీద వ్యాఖ్యానము వ్రాసిన శ్రీ మరీతోంట దార్యులవారు, ఆచార్యులవాక్కులకు ఈ క్రింది వివరణ నొసంగిరి

శ్లో॥ “రుద్రాక్ష ధారణ స్యాపి సకల మహాపాతో కోప పాతక

నివర్తకత్వేన చిత్తశుద్ధి ద్వార బ్రహ్మ విద్యాంగత్వా సకల॥

శ్రుతి స్మృతి పురాణాగమేశు బహుశః ॥

ప్రతిపాదిత మితి ముముక్షు భీరీర శైవ్య

స్తద్ధారణ మవశ్యం కర్తవ్యం ॥” (వీరశైవానంద చంద్రికా వాదకాండ పు.153)

రుద్రాక్ష ధారణ చేత మనుజుని పాతకము, ఉపపాతకము మరియు మహా పాతకములు నివృత్తియై చిత్తము పరిశుద్ధమగును. అదియును గాక, వీరశైవుడు లింగాంగ సామరస్య రూపమైన బ్రహ్మ విద్యకు అధికారియగును. ఈ విధముగా రుద్రాక్షధారణ బ్రహ్మవిద్య యొక్క అంగముగా అన్ని శ్రుతి, స్మృతి మరియు పురాణ ఆగమముల యందు, అనేక స్థలములలో ప్రతిపాదితమైనది. అందుచేత ముముక్షువులైన వీరశైవులు అంతః కరణ శుద్ధినాశించి రుద్రాక్ష ధారణను అవశ్యముగా చేయవలెను.

రుద్రాక్షధారణ - రుద్రుడు

రుద్రుని నేత్ర జలముల నుండి యుత్పన్నములైనందున రుద్రాక్షలుగా ప్రసిద్ధి గాంచిన ఈ రుద్రాక్షలు, రుద్రుడు ఎంత సమర్థత కలిగియున్నాడో అంత సమర్థతను బడసియున్నవి. వీటిని ధరించిన వాని దేహము, దేవాలయము వలె పవిత్రతను సంతరించుకొనును. అట్టి వాని జీవాత్మ, శివుని వలె పూజార్హతను పొందును. రుద్రాక్షధారి సాక్షాత్తు రుద్రుని వలె పూజనీయుడగుచున్నాడు. ఈ కారణము వలన శ్రీ నీలకంఠ శివాచార్యులవారు, రుద్రాక్ష మహిమను ఈ క్రింది విధముగా తెలిపిరి :

శ్లో॥ యస్యదేహి భవేదేకో రుద్రాక్షఃశివభావకః ।

శివాలయంతు తద్దేహం సాక్షాచ్ఛంభుః శివః స్వయః ॥ (క్రి.సా. 11-333)

అత్యంత ప్రాచీనకాలమునందున సింధు దేశమున భూచక్రమనెడి పట్టణముండెడిది. అందులో సుప్రధీపమనెడి ఒక శివభక్తుడుండెను. శివపూజా ప్రియుడును, అన్న దాతయు అయిన యాతడు తన యింటి యందుగల ప్రాణులన్నింటిని మొదలుకొని జనులందరికిని రుద్రాక్ష ధారణను చేసియుండెను. అంతియే కాదు, రుద్రాక్షధారికి మాత్రమే అన్నదానమును చేసెడి ఒక కఠోరమైన

నియమమును పాలించుచుండెను. ఒకనాడు యితని నియమమును భంగము చేసెడి ఉద్దేశ్యము చేత యోగసిద్ధిని బడసిన సన్యాసి యొకడు భిక్షు వచ్చి వాకిలియందు నిల్చి భిక్షను వేడెను. అతని మేనున రుద్రాక్షలు లేకుండెను. అందుచేత యింటివారు భిక్షను పెట్టక ముందుకు వెదులుమని కోరిరి. అప్పుడా సన్యాసి రుద్దుడై కర్కశ శబ్దములచేత యింటివారిని తూలనాడు జొచ్చెను. భిక్షకుని యీ వ్యవహారమును సహించని సుప్రధీపుని పిల్లలు యీ సన్యాసి యొక్క చేతి యందలి కర్రను లాగుకొని అతనిని కొట్టి ఇంటి ముంగిటి నుండి బయటకు పడదోసిరి. అవమానింప బడిన సన్యాసి ఆదేశపు రాజు గారి నాశ్రయించి న్యాయమును కోరెను. ఆ రాజు సుప్రధీపుని పిలిపించి, భిక్ష వేడిన ఈ యోగిని కొట్టుట యెంతవరకు ఉచితమైన చర్యయని విచారించెను. అప్పుడా శివభక్తుడు “నా సన్యాసో భవేద్రాజన్ వినా రుద్రాక్ష ధారణం” యని ఉత్తరమిచ్చెను. “ఓ రాజా ! రుద్రాక్షను ధరించని వాడు సన్యాసికాని యోగికాని కాదు. వీని మెడలో రుద్రాక్ష లేదు.” ప్రధీపునుత్తరములోని భావము.

అప్పుడా సన్యాసి కోపము చెంది “ఓయీ రుద్రాక్షను ధరించనివాడు యోగికాడనియంటివే, చూడునా యోగసామర్థ్యమును యని చెప్పుచుండగనే, ఆ యోగితన యోగ సామర్థ్యము చేత స్వర్గమునకు పోయి కల్పవృక్షము యొక్క పుష్పములను తెచ్చి చూపించి నీ రుద్రాక్షధారణ యొక్క మహిమను చూపించు”మని సవాలు చేసెను. అంత సుప్రధీపుడు తన యింటి యందలి పెంపుడు పిల్లని తెప్పించి దానితో “నీవు స్వర్గమునకు పోయి కల్పవృక్షము యొక్క కొమ్మను తీసుకొని రమ్ము” యజమాని ఆదేశమును విని ఆ పిల్లి సత్వరమే ఆకాశము వైపుకెగిరెను. ఆ మరుక్షణమే ఆకాశమున ఒక దివ్య విమానము ఏర్పాటు కాగా రుద్రాక్ష ధారియైన ఆ పిల్లి యట్టి విమానము నెక్కి స్వర్గమునకు పోయి, తక్షణమే కల్పవృక్షము యొక్క కొమ్మను తీసుకొని వచ్చెను. సమీపములోనున్న జనులు, ఎంతో ఆశ్చర్యమును పొందిరి. అప్పుడా శివభక్తుడు, ఆ పిల్లినుద్దేశించి యీ విధముగా యడిగెను. “ఓ మార్జాల శ్రేష్ఠమా ! నీవు స్వర్గమునకు పోయినపుడు అక్కడ నడిచిన ఘటనలన్నింటిని వర్ణించి ఈ జనులకు తెలియచెప్పుము” వెనువెంటనే ఆ మార్జాలము ఈ విధముగా చెప్ప దొడంగెను. నేను స్వర్గమునకు పోయిన వెంటనే, నన్ను గనిన క్షణమునందుననే దేవేంద్రుడు తన ఆసనము నుండి దిగి వచ్చి నాకు నమస్కరించి, పాదములకు పూజలను చేసెను. అంతటితో ఆగలేదు. తన ఆభరణములన్నింటిని నాకు తొడిగి నన్ను ఐరావతము మీద కూర్చుండబెట్టి స్వర్గము యొక్క పురవీధులలో త్రిప్పుచూ ఉత్సవమును చేసెను. దేవేంద్రుడు చేసిన, యీ విధిని గని, ఆశ్చర్యచకితులైన యింద్రాణి యగు శచీదేవి ఇంద్రునితో నిట్లనెను “మార్జారోక్తియమీ మాంపూజాం కథ మర్హతీ దేవప” దీనికి భావమేమనగా, “ఓ దేవేశ్వరుడా ! పిల్లి నీవిధముగా సత్కరించుటకు దీనికి గల అర్హతము లేమిటో చెప్పవలసినదిగా కోరెను. అప్పుడు దేవేంద్రుడు ఈ క్రింది విధముగా నుత్తరమునిచ్చెను.

శ్లో॥ బిభర్త్యం యం వరం పుణ్యం రుద్రాక్షం రుద్ర భూషణం

న యే వధన్యః పూజ్యో పి సర్వ ర్థే వైశ్చమాను హైః ॥ (క్రి.సా.11-131 పుట 156)

“ఓ శచీదేవి ! ఇది పుణ్యప్రదమైన రుద్రాక్షను ధరియించియున్నది. రుద్రాక్ష శ్రీ రుద్రుని ఆభూషణము, దీనిని ధరించినవారు రుద్రుని వలె లోకవంద్యులు. అందుచేతనే దీనిని పూజ్య బుద్ధి చేత సేవించితిని. ఈ విధముగా రుద్రాక్ష మహిమను వివరిస్తూ అనేక కథలను రుద్రాక్ష మహిమను వివరిస్తూ తెలియచెప్పెను. అప్పుడామె భక్తి ప్రపత్తులతో నాకు వందనమాచరించి, తన తొడమీద కూర్చుండబెట్టుకొని ప్రియముగా జూచినది. చివరకు దేవేంద్రుడే స్వయముగా కల్పవృక్షము యొక్క కొమ్మను దెప్పించి దానిని విమానముందుంచి పంపించినాడని, మార్జాలము సభలో తెలియజేసెను. మార్జాలము యొక్క మాటలను విని జరిగిన సంఘటనలను కనులార గనిన ఆ దేశపు రాజు మరియు అతని ప్రజలందరూ రుద్రాక్షయందు నిష్ఠ గలవారై సుప్రధీపుని వలన రుద్రాక్షలనుబడసి ధరించుకొనిరి. అప్పుడా యోగిపుంగవుడు లజ్జను పొంది, అహంకారమును వీడి, భయభక్తులను పెంచుకొని రుద్రాక్షధారణను చేసికొనెను.

శ్రీ నీలకంఠ శివాచార్యులవారు చెప్పిన ఈ కథనము శ్రీ స్కంధ పురాణములోనిది. ఈ కథ యొక్క సారాంశమును అవలోకించిన పిదప రుద్రాక్షను ధరించినవాడే కాకుండా, ఈ కథను వినిన వారు కూడా పాపముల నుండి విముక్తిని పొందుదురు. ఈ విధముగా రుద్రాక్షను ధరించినవాడు లోక పూజ్యుడగుననెడిది నిరూపితమైనది.

రుద్రాక్ష ధారణ చేత - ఉత్పన్న జన్మప్రాప్తి :

హీన యోని యందు జన్మనెత్తిన ప్రాణులు రుద్రాక్ష ధారణము చేత ఉత్పన్నమైన జన్మలను పొందుదురు యనెడిది శ్రీ నీలకంఠ శివాచార్యుల వారు మరొక కథ చేత నిరూపించిరి. నేటి ఆంధ్రప్రదేశమందలి నందిగామ మనెడి దానిలో మహానంది యను పేరుగల సర్వాంగ సుందరి అయిన వారాంగ నొకరై యుండెను. ఆమె దగ్గర మణి ఖచితమైన వాహనము, ఛత్రాచారములు, బంగారపు పావుకోళ్ళు, విలువైన పెట్టెలు అమూల్యమైన సంపత్తులును, నూర్ల సంఖ్యలో గోవులు, నానా విధ సుగంధ ద్రవ్యములు, కోటానుకోట్ల స్వర్ణ నాణెములుండెను. ఆమె భోగభాగ్యములతో తులతూగుచు వేశ్య వృత్తి యందు కాలమును గడుపుచుండెను. అయినను ఆమెకు శివభక్తి మెండుగా యుండెను. ఈ విషయమును తెలుపునట్టి శ్లోకమీ విధముగా నున్నది.

శ్లో॥ శివపూజార తా నిత్యం సత్యధర్మ పరాయణా ।

సదా శివకథా సక్తా శివనామ జపోత్సుకా ॥

శివభక్త జానాన్ దృష్ట్వా ప్రణమ్యతి సదాముదా ॥ (క్రి.సా. 10-20, 21, పుట 143)

ఈ శ్లోకములందలి భావమేమనగా ఆవారాంగణ శివపూజా నిష్ఠ కల్గి సత్య ధర్మ నిరతయై శివ కథా శ్రవణమునందు ప్రీతిని కలిగియుండి. శివనామ జపమునందాసక్తి కలదై యుండెను. శివభక్తులను గనినచో వారికి భక్తితో నమస్కారములు చేసెడిది. ఆమె తన వినోదము కొరకై ఒక కోటిని మరియు పుంజును పెంచుకొనెను. వాటిని రుద్రాక్ష కుండలములతోను మాలలతోను అలంకరించి అనేక భక్తిపాటలు పాడుతూ చప్పట్లు కొట్టుచూ, వాటి నాడించి ఆనందించుచుండెను. అవి కూర్చుంటూ, లేస్తూ అటు ఇటు పరుగెత్తుచూ ఉంటే తాను తన సఖులు చూచి ఎంతో వినోదమును పొందుచుండిరి. అట్టహాసమున నవ్వుకొనుచుండిరి. ఈ రెంటి నృత్యములు చూసిన వారికి ఆశ్చర్యము దోచుచుండెను. కాలాంతరమున ఆ రెండు నివసించెడి స్థానమునకు అగ్నిప్రమాదము వాటిల్లి అవి మరణించెను. మరణకాలము వరకు రుద్రాక్షలను ధరించిన మర్కటము కాశ్మీరదేశపు భద్రసేన మహారాజు కొడుకుగను, పుంజు ఆతని మంత్రి యొక్క కుమారుడిగను జన్మించినవి. రాకుమారునికి సుధర్మ యనెడి పేరును, మంత్రి కుమారునకు తారక యనెడి పేరును ఖాయము చేసిరి.

స్వరూపమునందు సుందరులైన వీరు పెరిగి పెద్దవారై స్వర్ణరత్నఖచితమైన ఆభరణములను ధరించక పూర్వజన్మ సంస్కార బలము వలన, రుద్రాక్షల యందు ప్రీతి గలవారై రుద్రాక్ష కంఠమాలలను, రుద్రాక్ష కంకణములను, రుద్రాక్ష కుండలములను ధరించి, శివపూజాసక్తులై, భోగభూమిలోని యోగిపుంగవులై జీవించుజొచ్చిరి. ఈ రహస్యమును తెలిసికొనుటకై భక్తసేన మహారాజు, తన రాజ్యమునందలి ఋషిపుంగవులను విచారించగా, వారు, వీరి పూర్వజన్మ వృత్తాంతము నెరింగించిరి. రుద్రాక్ష ధారణఫలముచేత మర్కటము మరియు కుక్కుటములు, ఈ శ్రేష్ఠమైన మానవజన్మ నెత్తిరని తెలుసుకొని ఆ రాజ్యములోని ప్రజలందరూ రుద్రాక్షదారులైరి. ఈ రాజు కొడుకు మరియు మంత్రి కొడుకు శివధ్యానమునందు ఎక్కువ కాలము గడుపుచూ, చివరకు శివ సాయుజ్యమును పొందిరి.

మహా నందా పేరు గల్గిన ఆ వేశ్య యొక్క నివాస స్థానమే నేడు మహానందిగా పవిత్ర శివక్షేత్రమై పరిణమించినది. ఈ క్షేత్రము శ్రీశైలమునకు సమీపమున కలదు. శ్రీశైలమును దర్శించిన యాత్రికులెల్లరు మహానందికి కూడా వెళ్ళుచుందురు.

ఒకవేశ్యాలయము, ఈ నాటి పవిత్ర క్షేత్రముగాను పరిణమించినదనిన, లేదా దురాచారి లేదా దుష్టుడు అయినను రుద్రాక్షను ధరించుట చేత పవిత్రులగుదురను ఈ విషయమునే జగద్గురువు రేణుకాచార్యులుపదేశించిరి.

అంతఃకరణమును శుద్ధి పరిచెడిదియు, హీన జన్మలను నివారించునదియును, పాతకములను బాపునట్టిదియును అగు రుద్రాక్షను ధరించుట వీరశైవులకు నిత్య సత్య ధర్మము. ఇష్టలింగమును సదా ధరించిన యటులే రుద్రాక్షను గూడా సదా ధరించవలయును.

ఈ విధముగా రుద్రాక్ష యొక్క పావన మహిమను ప్రారంభమున పరిచయము చేసి పూజ్య జగద్గురువులుగారు శ్రీ ఆగస్త్య మహర్షికి వాటి వృత్తాంతాన్ని యిక ముందు నిరూపించెదరు.

ఓం శాంతిః శాంతిః శాంతిః

తేది : 30-8-1990

స్థలం : శివానుభవ మంగళ భవనము, షోలాపూరం

విశేష ప్రతిపిక

శ్రీ జగద్గురు చంద్రశేఖర శివాచార్యుల వారు రుద్రాక్షధారణ యొక్క ప్రశస్తి గురించి ఎంతో సుందరముగా వివరించి చెప్పిరి. స్కాంధము నుండియును, క్రియాసారము నుండియును, శ్రీ వారొసంగిన దృష్టాంతములు జ్ఞాన దాయకములైయున్నవి.

రుద్రాక్ష యనెడిది యాస్తిక లోకమునను, నాధ్యాత్మిక సంస్కృతిలోను నెంతయో ప్రాముఖ్యతను సంతరించి కొనినది. వైష్ణవులు తులసి మాలలకును, స్మార్తాదులు స్ఫటిక మాలలకును కొంతమేరకు ప్రాముఖ్యత నిచ్చుటను గాంచగలము. షణ్మతముల ననుసరించెడి వారందరూ రుద్రాక్ష ధారణ యెడల యనురక్తిని గల్గియున్నారు. నేటి వైజ్ఞానిక జగత్తులోను, రుద్రాక్ష బహుళ ప్రచారమును పొందినది. ఆయుర్వేద విజ్ఞాన విశారదులు వివిధ రోగములకు రుద్రాక్ష ధారణాదుల వలన నివారణోపాయములను సూచించుచున్నారు. రుద్రాక్ష వైద్యశాలలు వెలసినవి.

సకల లోకోపకారమును సాధించెడి రుద్రాక్షలకు దశవిధశైవములలో నెంతయో ప్రాముఖ్యత గలదు. “భస్మధారణ మాత్రేణ శుద్ధో భూపతి సర్వదా”, “రుద్రాక్ష ధారణేనవి శుద్ధోభవతి సర్వదా” యనెడివి సామాన్యమైన సూత్రములుగా సంగీకరింపబడినవి. ఈ సూత్రము లనుల్లభునీయుములని గుర్తింపబడినవి. శుద్ధి అను పదమునకు వివిధార్థములు గలవు. మలినమును దూరము చేయుట యనెడిది. విస్తృత ప్రచారములోనున్న అర్థము. ఈ అర్థము యొక్క నేపథ్యముననే దుష్టజ్ఞులు, దుష్టచిత్తులును, దురాచారులును రుద్రాక్ష ధారణ చేత దుష్టత్వమును వీడి సత్పురుషు లగుదురనెడిది గుర్తించవలెను. శ్రీ భగవత్పాదులవారు చెప్పిన యటుల, రుద్రాక్షధారణ వలన పాతకములు పతనమై పరిశుద్ధిని బడయుదురనెడిది గుర్తించ వలసిన విషయము హీనయోనులలో జన్మించిన ప్రాణులును రుద్రాక్ష ప్రభాలీపము చేత సుత్తమ జన్మను బడయుదురనెడిది, క్రియాసారము ఇత్యాది గ్రంథములలో తెలియపరచబడినది.

దుష్టత్వము నే విధముగా నష్టమగుననెడి ప్రశ్న యుదయించవచ్చును రుద్రాక్షలు రుద్రత్వమును కల్గించెడి మహత్తు గల్గినవై యున్నవి. “నా రుద్రోరుద్ర మర్చయేత్” యనెడిది స్మార్తుల యభిప్రాయము తన్నిమిత్తమై వారు న్యాస ప్రక్రియను ననుష్ఠించవలెనని యుందురు. మహాన్యాసము లేదా లఘు న్యాసము ద్వారా రుద్రత్వమును పొంది రుద్రుని యర్పించ వలయునని చెప్పుదురు. శివతత్వజ్ఞుల ప్రకారము, భస్మ రుద్రాక్షలు ధరించిన యెడల మహాధ్యానము చేయుట వలన గల్గెడి ఫలితము లభించును. భక్తి తత్వజ్ఞులు భస్మరుద్రాక్షలు ధరించినవారికి మహాన్యాస మనావశ్యక ముందురు.

శుద్ధమనెడి పదమునకు రక్షితమనెడి యర్థము గలదు. రుద్రాక్ష ధారణ వలన దేహము “శుద్ధాంత” మగును. “శుద్ధః రక్షితః అన్తః ప్రాంతో యస్య స ఇతి శుద్ధాంతః” అనెడి వ్యుత్పత్తి ప్రకారము, రక్షితమైన ప్రాంతము గలదానిని శుద్ధాంత మనియుందురు. రుద్రాక్షల చేత రక్షితమైన ప్రదేశమే దేహమని తలచవచ్చును. ఈ అర్థము వీరశైవ తత్వమునకు నతి సన్నిహితముగా నుండును. దీక్షాసంస్కారము వలన శుద్ధిని బడిసెను భక్తుడు మరల శుద్ధి నిమిత్తము రుద్రాక్షలను ధరించవలెననెడి భావన సుసంగతము కాజాలదు. రక్షణ కొరకు రుద్రాక్షలను ధరించ వలెననెడిది అసంగతము కాజాలదు.

అష్టావనణములనెడివి రక్షణ కవచములనియును, రుద్రాక్ష యనెడిది వాటిలో నొకటియని చెప్పబడినది. యుద్ధ వీరునికి కవచము నే విధముగా పనిచెయునో అష్టావరణములును నట్టి విధాననే నిర్వహించుచున్నవి. వీరశైవుడును యుద్ధవీరుని వంటివాడే యని తెలిపెడి యీ క్రింది పద్యమును గనుడి :

శ్లో॥ అమరంగా కురుమంత్ర కారుకమునం దాత్మాస్త్రమష్టాంగయో
గ మహాముష్టి వివేకి యేయుటయు దత్కాండం
త్వము లెల్లన్వడి గ్రుచ్చి పాతి భమదుద్యత్ సూక్ష్మకేవల్యల భజండాదిత
క్ష్మమునందద్భుత శక్తి తోడ గమియంగా నాటు సర్వేశ్వరా ॥ (సర్వేశఅవర శధకము, ప. 69)

కామక్రోధాదులు శత్రువులై భక్తిని భక్తిని నాశనము చేసెడి యవకాశము కలదు. లోభము వలన ధనాశతో లింకైకనిష్ఠా పరతంత్రతను కోల్పోయి బహుదేవతా ఉపాసన వైపు మొగ్గుచూపవచ్చును. ఇట్టి యరిష్టములు గలుగ కుండగ రుద్రాక్ష ధారణ రక్షణ కవచమై పరిరక్షించునని గుర్తించవలెను.

వీరశైవ దీక్షా విధానములో రుద్రాక్ష ప్రదానము నొక యవిభాజ్యమైన యంశముగా నున్నది. భూతిపట్టా దీక్ష పిదప రుద్రాక్ష ప్రదానము చేయబడుచున్నది. “అచార్యః రుద్రాక్ష పూజాం కృత్యా శిష్యస్య అవయవేషు రుద్రాక్షాన్ ధారయేతం” అని దీక్షా విధానము

నిర్దేశించుచున్నది. రుద్రాక్ష ప్రదానము పిదప లింగ ప్రదానము జరుగును. అందుచేత “లింగ-భస్మ-రుద్రాక్ష”లను శివుని యొక్క విభిన్నమైన యంశములని గుర్తించవలెను. భస్మధారణ స్థలమున శివుడే భస్మము, భస్మే శివుడని తెలిపెడి రుద్రజాబాలోపనిషత్తు వాక్యములను గంటిమి. ఈ స్థలమున రుద్రాక్షలును శివస్వరూపములని భావించవలెను. ఎ విధముగా లింగమును కాయమునుండి విడదీయకుండగ వేసుకొన వలెననెడి నియమము గలదో నదే విధముగా రుద్రాక్షను సదా ధరించవలెననెడి నియమమొకటి గలదని భావించుకొనవలెను. ఆచార్యోపదేశము ననుసరించి సదా రుద్రాక్ష ధారియై భక్తుడు తిరుగాడ వలెనని గుర్తించగలరు.

శివం భూయాత్

ఆశీర్వాదము : 2

శ్లో॥ పురా త్రిపుర సంహారే త్రినేత్రో జగతాం పతిః ।
ఉదపశ్య త్సురాం యోగమున్మీలిత విలోచనః ॥

పూర్వమున త్రిపుర సంహారము చేసేటపుడు జగత్పతియును, త్రినేత్రుడును అగు శివుడు వదనమును పైకెత్తి కళ్ళను తెరిచి త్రిపురములను చూసెను.

శ్లో॥ నిపేతస్త్వ నేత్రేభ్యో బహవో జల బిందవః ।
తేభ్యోహిరుద్రాక్షా రుద్రాక్షా ఇతి కీర్తితాః ॥

రుద్రనేత్రముల నుండి వెలువడిన అనేక జలబింధువులు నేల మీద పడగా రుద్రాక్షలు ఉత్పన్నమై లోక విఖ్యాతిని గాంచినవి.

శ్రీ జగద్గురు రేణుక భగవత్పాదుల వారు రుద్రాక్ష ధారణా మహిమను ఇంతకు క్రితమే వివరించిరి. ఇప్పుడు రుద్రాక్షల ఉత్పత్తిని గూర్చి వివరిస్తూ ప్రాచీన కాలమున ఘటించిన త్రిపురాసుర సంహారము గురించి సూత్రప్రాయముగా వివరించిరి. ఈ కథ శివపురాణములోని రుద్ర సంహితయందలి యుద్ధఖండము నందున నెంతో విస్తృతముగా వివరింపబడినది. పాఠకుల మానసిక తృప్తికై ఆ కథను నిచ్చట సంక్షిప్తముగా ప్రస్తావించు చున్నాము. రుద్రాక్ష యొక్క పుట్టుకకు గల నేపథ్యమును తెలిపెడి యీ కథను భక్తి శ్రద్ధలతో తెలిసికొనిన వారికి రుద్రాక్ష యొక్క మహత్తు మరింత స్పష్టమగును.

త్రిపురాసురుల తపస్సు :

పూర్వ కాలమునందున తారకాసురుడనే రాక్షసునికి, తారకాక్షు, విద్యున్మాళి ; కమలాక్షులనెడి ముగ్గురు కుమారులుండిరి. వీరు బలశాలులైయుండిరి. తారకాసురుని యొక్క దురాగతములు హెచ్చిన పిదప శ్రీ షణ్ముఖస్వామి అవతరించి, తారకాసురుని వధించెను.

తండ్రి మరణానంతరము భయము గొనిన ఆతని కుమారులు తపస్సును చేసి అమరులు కావలయునని తలంచిరి. భోగయుతమైన జీవితమును విడిచి మేరు వర్షతమును చేరి ఒక గుహలో భగభగమండే ఎండలో పంచాగ్నులను ప్రతిష్ఠించి వాటి మధ్య నిలిచియును, చలికాలముయందున, అర్ధనగ్నముగా నుండి ఒంటి కాలుపై నిల్చి, అనేక వందల సంవత్సరములు అతికఠోరమైన తపస్సు నాచరించిరి.

బ్రహ్మ సుండి వరదానము :

వీరి అతి ఉగ్రమైన తపస్సునకు మెచ్చిన బ్రహ్మదేవుడు ప్రత్యక్షమై, కావలసిన వరముల కోరుకొమ్మనియెను. అప్పుడా ముగ్గురు సోదరులు, అమరత్వమును ప్రసాదింపుమని కోరిరి. అప్పుడు బ్రహ్మదేవుడు “ఓ దైత్య శ్రేష్టులారా ! మరణమనెడిది దేహము యొక్క సహజ లక్షణము. దానిని తప్పించుటెవ్వరికిని సాధ్యముకాదు. దాని బదులుగా మరే వరమైనను కోరుకొమ్మనియెను.

అప్పుడు యోచనలకు లోనైన ఆ తారకుని కుమారులు ఆలోచించి, మాకు ప్రతి ఒక్కరికి ప్రత్యేకమైన పట్టణములను నిర్మాణము చేసి ఇవ్వవలెను. అవి క్రమముగా స్వర్ణము, రజితము మరియు ఉక్కు ద్వారా నిర్మింపబడి అభేద్యములై యుండవలెను. ఆ త్రిపురములు

ఆకాశమండలము నందు ఎల్లప్పుడు తేలియాడుతూ, తిరుగుతూ ఉండవలెను. కక్షలయందు తిరుగుచున్న మీ పట్టణములు వేయి సంవత్సరములకు ఒక్కసారి మాత్రమే, అదియును ఒక్క క్షణము మేరకు ఒకే వరుసలో కూడుకొని యుండవలెను. ఆ సమయమునందు దేవాదిదేవుడు ఎవ్వరు, ఎప్పుడు చూడని, వినని, కనని, రథము నెక్కి, అంతటిదగు ఒక బాణము చేతకొట్టినప్పుడు మాత్రమే మేము మరణించవలెను.

శివుడు అందరూ దేవతలకు దేవుడు అయినందువలన తాము శివునియందు భక్తి శ్రద్ధలున్న వారమై యున్నందున, ఆతడు మమ్ములను చంపనిచ్చుగించడు. ఆ విధముగా సదా అమరులుగా మిగిలియుండ వచ్చును అని భావించి పై వరమును కోరిరి. వీరి ఈ విపరీతమైన కోరికను బ్రహ్మ అంగీకరించెను. మయుని పిలిపించి, ఆ పట్టణములను నిర్మింపజేసి వారికిచ్చెను. అప్పటి నుండి ఈ ముగ్గురు త్రిపురాసురులని ప్రసిద్ధి కెక్కిరి.

త్రిపురములయందు - దిగ్దేవత :

మయుని చేత నిర్మింపబడిన త్రిపురములు, స్వర్గము కంటెను మనోహరముగా నుండెను. చూసిన కడయెల్ల శివాలయములు కన్నట్లు చుండెను. ఆ నగర నివాసులు, ధర్మపరాయణులు, నీతి నిష్ఠాగరిష్ఠులైయుండిరి. త్రిపురములకధిపతులైన, తారకాక్షుడు, విద్యున్మాళి మరియు కమలాక్షులు, ధర్మపరాయణులై, నీతిని తప్పనివారై, శివభక్తి సంపన్నులై అధికారికమైన పుణ్యమును సంపాదించు కొనుచు సుఖజీవనము గడువజొచ్చిరి.

త్రిపురాసురులదే - దేవతల తేజోగీర్థి :

తమ దైనందిన ఉత్తమ కర్మలచేత త్రిపురాసురులు తేజోవంతులై వెలుగొందుచుండిరి. భూలోకమునందున నిర్వహించబడే యజ్ఞయాగాదుల హవిర్భాగములను వీరే స్వీకరించ జొచ్చిరి. స్వర్గ, మర్త్య, పాతాళములలో వీరి శాసనములు అమలులోనికి వచ్చెను. ఇందుచేత ఇంద్రాది దేవతలు క్రమేపి తేజో విహీనులై, కష్టములపాలై, చివరకు బ్రహ్మను శరణుజొచ్చిరి. శరణాగతులైన దేవతల నుద్దేశించి బ్రహ్మ “ఓ దేవతలారా ! విషవృక్షోపి సంవర్ష స్వయం చేత్తు మసాం వ్రతం” యనెడి వాక్కు ప్రకారము తానే పెంచిన విషవృక్షమునైన తానే త్రొంచుట నీతి గాదు. తారకాసురుని సుతులకు నేనే త్రిపురముల నొసంగితిని. అందుచేత వారిని నేను సంహరించుట సాధ్యము కాదు. అందుకు దేవదేవుడైన శివునే శరణు పొందుడు అని బోధించెను.

దేవతలు-శివుని-శరణుజాచ్ఛిట :

బ్రహ్మ ఆదేశము ప్రకారము, దేవతలెల్లరు శివుని సన్నిధానమునకుపోయి శివుని పరిపరివిధములుగా స్తుతించిరి :

శ్లో॥ నమో హిరణ్యగర్భాయ సర్వసృష్టి విధాయినే ।
 నమః స్థితి కృతే తుభ్యం విష్ణవే ప్రభ విష్ణవే ॥
 నమో హరస్వరూపాయ భూతసంహారకారణే ।
 నిర్గుణాయ నమస్తుభ్యం శివాయా మిత తేజసే ॥

దేవతల భక్తికి ప్రసన్నుడైన శివుడు వారి రాకకు కారణమడుగ, దేవతలు త్రిపురాసురుల వలన తమకు కల్గిన హాని గురించి వివరించిరి. నీవే దిక్కుని విన్నవించిరి. అప్పుడు శివుడు -

“ఓ దేవతలారా ! ఈ త్రిపురాసురులు ప్రస్తుతము వేదవిహితకర్మలనే చేయుచున్నారు. పుణ్యశీలురై యున్నారు. ఎవ్వరు పుణ్యకార్యములలో నిమగ్నులై యుందురో అట్టివారిని సంహరించుట సాధ్యముకాదు. అందువలన దీని గురించి ఏదైనా యుక్తిని సాధించుటకై మీరందరూ విష్ణువు నాశ్రయించగలరని ఆదేశించెను.”

వైష్ణవ మాయ :

శివుని ఆదేశము ప్రకారము దేవతలు వైకుంఠమునకు పోయి ప్రార్థించి ఆతని ప్రసన్నతను బడిసి, తమ గోడును విస్పించిరి. విష్ణువు వారి గోడు నాలకించి, ధర్మ నిరతులైన వారిని అభిచారాదులచేత చంపుట ఖండితముగా సాధ్యము గాదు. త్రిపురనివాసులందరును. ధర్మనిష్ఠులైయున్నారు. ఎప్పటివరకు వేదవిహితములైన ధర్మములు నిర్వహింపబడు చుండునో, ఎప్పటివరకు శంకరుని పూజలు జరుగుచుండునో, ఎచ్చటివరకు పవిత్రమైన వసులు నడుచుచుండునో, అప్పటివరకు వీరు నాశనమగుట జరుగదు యని విష్ణువు అంతరంగమున అవలోకించెను. త్రిపురాసురులను ధర్మభ్రష్టులను చేయుటకై తన శరీరము నుండి ఒక మాయాపురుషుని పుట్టించెను. ఆతనికి సనాతన ధర్మమునకు విరుద్ధమైన అధర్మశాస్త్రము నుపదేశించెను. ఈ శాస్త్రమును త్రిపురముల యందు ప్రచారము చేసి, అచ్చటి రాజులను, ప్రజలను అధర్మయుతులుగా మారునట్లు ప్రయత్నించవలసినదిగా ఆదేశించెను.

ఈ మాయావి యతి తనవలె మాయావులైన నల్గురి శిష్యులతో కూడుకొని త్రిపురములలోనికి ప్రవేశించెను. అక్కడొక సుందరమైన ఉద్యానవనము నందు తన నివాసము నేర్పాటు చేసికొనెను. ఈతని శిష్యులు నిత్యము పట్టమునందు తిరుగుతూ, తమ గురువు యొక్క మహిమలను, క్రొత్త ధర్మము యొక్క విచారములను ప్రచారము చేయుచుండిరి. వీరికి సహాయమంద చేయుటకై శ్రీహరి నారదుని అచ్చటికి పంపించెను.

ఈ మాయా యతినుండి నారదుడు మొదటగా దీక్షను పొంది. త్రిపురాసురుల దరికి చేరి “ఓ తారకాసుర సుతులారా ! భాగ్యమే వాకిలి ఎదురుగా వచ్చిన యటుల మీ పట్టమునకు నొక యతివర్యుడొచ్చి యున్నాడు. ఆతడొక క్రొత్త ధర్మమును కన్నెట్టినాడు. ఆ ధర్మము ప్రకారము స్నాన, సంధ్యా వందన శివపూజాదులను చేసెడు ఆవశ్యకత లేదు. పుణ్యము, పాపము, స్వర్గ నరకములు మిథ్య. యిచ్చట మన మనుభవించెడి కష్టమే నరకము. యిచ్చటి ఐశ్వర్య భోగములే స్వర్గము. న్యాయాన్యాయములను విచారము చేయకుండ ధర్మమును సంగ్రహించి సుఖపడునదే జాణతనము. దేహమును దండించి, దేవతార్చనలను చేయుటయనేది మూర్ఖుల పని. ఈ పూజాపాఠములు జీవనముండెడివరకు ముగిసెడివి కావు. నిరుద్యోగులు చేసెడి కార్యములచేత నేను విసిగిపోయితిని. ఈ క్రొత్త ధర్మము చేత నాకర్షితుడనై దీక్ష పొందితిని. ఈ ధర్మమునందు దీక్షను పొందిన యెడల మీరు, యింతవరకు జేసిన కష్టతరములగు తపస్సును యికముందు చేయవలసిన అవసరములేదు.

మనస్సుకు సులభంగా రుచించెడి నారదుని మాటలను వినిన తారకుని పుత్రులు భ్రమకు లోనై ఆకర్షింపబడి, మాయాయతి దగ్గరకు వెళ్లి దీక్షను బడసిరి. ధర్మాచరణములను త్యజించి, మనస్సుకు నచ్చిన యటుల దురాచారములను దుర్మార్గములను కొనసాగించిరి. “యథా రాజా తథా ప్రజ” యనెడి సూక్తి ప్రకారము ప్రజలు కూడా ఈ మార్గముననే యతికి శిష్యులైరి. శివాలయములు మూతబడెను. దేవతార్చన, జపతపాదులు నిర్వహింపబడుటలేదు. రాజుల వారి ప్రజలు స్వేచ్ఛావర్తునులే ధర్మమార్గమునకు విముఖులై అధర్మవర్తనల కలవాటుపడిరి.

ఈ విధముగా త్రిపురములు, విష్ణు మాయకులోనై, మోహపాశమున చిక్కినవి. దైత్యులెల్లరు శివపూజను విస్మరించిరి. స్త్రీల యొక్క శీలములును పాడైనవి. దురాచారములు బలపడజొచ్చెను. అప్పుడు శ్రీహరి కృతకృత్యుడై దేవతలందరిని వెంటనిడుకొని శివుని వద్దకు వెళ్లి త్రిపురాసురులు ధర్మభ్రష్టులైన సంగతిని నివేదించిరి.

త్రిపుర సంహారశీలలు :

అధర్మపరులను శిక్షించుటకును, ధర్మపరులను కాపాడుటకును, శివుడు ఇరువది ఐదు లీలను రచించెను. వాటిలో త్రిపుర సంహార లీల ఒకటి. ఈ లీలను గూర్చి పుష్పదంతుడు, ఈ క్రింది విధముగా రచించిరి.

శ్లో॥ రథః క్షోణీ యంతా శతధృత్రిగేంద్రో ధనురథో
రథాంగే చంద్రార్కౌ రథచరణపాణిః శరఇతి

దిధక్షోస్తేస్తే కోయం త్రిపురత్యుణ మాదంబర విధి

వీరేయైః క్రీడుత్యో న ఖలుపరతంత్రాః ప్రభుధియః ॥ (మహిమ్న స్తోత్రము 18)

శివుడు బహువిస్తారమైన భూమిని రథముగా చేసికొనెను. సూర్యచంద్రులు రథచక్రములు, నాలుగు వేదములు గుఱ్ఱము లయ్యెను. అదిశేషుడు రథమునకు బిగించెడి పగ్గమయ్యెను. చతుర్ముఖ బ్రహ్మ సారథి అయ్యెను. మేరుపర్వతము ధనుస్సుగా మారెను. వాసుకి అల్లె త్రాడయ్యెను. మహావిష్ణువు బాణమయ్యెను. అగ్నిబాణము మొన అయినది. ఈ విధముగా విచిత్రములైనవి కూడుకొని సిద్ధమైన రథమును శివుడు అధిరోపించెను. మరుక్షణముననే జగత్తు గడగడలాడెను. పంచభూతములలో ప్రకంపనము పుట్టెను. దిక్పాలకులకు దిక్కుతోచని స్థితియయ్యెను.

బ్రహ్మదేవుడు రథమును త్రిపురముల వైపు త్రోలికొని వెడలగా శివుడు, త్రిపురములపై తన దృష్టిని నిలకడగానుంచెను. ఆకసమున నొకే కక్ష్యలో తిరుగాడుచున్న త్రిపురములను గనెను. వెంటనే దేదీప్యమానమైన ప్రకాశములో వెలింగెడి బాణములతో సంధించి విడిచెను. అది వెడలి త్రిపురములను చుట్టుముట్టెను. త్రిపురాసురులు, తాము చేసిన తప్పును గూర్చి తెలిసికొనిరి. మరణమే ప్రాయశ్చిత్తమని యెంచి. శివుని మన్నింపుడని వేడుకొనిరి. మున్ముందు తాము శివభక్తులుగానే జన్మించు విధముగా వరములను వేడిరి. భక్తులభుడగు పరమేశ్వరుడు తథాస్తు అనెను. అప్పుడు వారు త్రిపురములతో సహా దగ్ధమై నేలకు రాలిరి. ఈ విధముగా త్రిపురములను దగ్ధము చేసి, శివుడు దేవతలను కాపాడెను. లోక కళ్యాణమును కల్పించెను. ఈ లీలా రచనలో శివుడు తన లక్ష్యం సాధనకై, తదేకదృష్టిని తెరిచియుంచిన కళ్ళ నుండి రాలిన కొన్ని జలబిందువులు ఆ కళ్ళ నుండి రాలిపోయి నేలను తాకెను. అవి పడిన ప్రదేశముల యందున రుద్రాక్ష వృక్షములయ్యెను. రుద్రుని అక్షముల నుండి వెలువడిన జలములే బీజములై వాటి నుండి వృక్షములు పుట్టినందున వాటిని రుద్రాక్ష వృక్షములను పేరుతో పిలువజొచ్చిరి. శ్రీ జగద్గురువుల వారు ఈ అంశమునే నొక్కి వక్కాణించిరి. “నేత్రేభ్యోనిపేతుః జలబిందవః తేభ్యోహి రుద్రాక్షా రుద్రాక్షా ఇతి కీర్తితాః” అని తెలియజెప్పిరి.

కన్నీటిని మూడు విధములుగా విభజింపవచ్చును. అవి, దుఃఖాశ్రువులు, ఆనందాశ్రువులు, యోగాశ్రువులు, యోగాభ్యాసము చేయునప్పుడు, కన్నులను తెరిచియుంచి రెప్పలను వార్చకుండా చూస్తూ ముద్రలను సాధించే యత్నమును చేపట్టదురు. అప్పుడు నేత్రముల నుండి జలము వచ్చును. అవి యోగాశ్రువులు. విలపించినప్పుడు దుఃఖాశ్రువులును, అమితానందనమును పొందినప్పుడు ఆనందాశ్రువులును వచ్చును. అశ్రువులలో సంబంధిత వ్యక్తి యొక్క సంకల్పము వ్యక్తమగును. అట్టి అశ్రువులా సంకల్పమును సాధించెడి శక్తిని గల్గియుండును. ఆ సంకల్పమున కనుగుణముగా పనులను సాధించును. సామాన్యుల అశ్రువుల కింత సామర్థ్యముండగా, శివుని అశ్రువులకును గల శక్తి యెట్టిదో చెప్పనక్కరలేదు. దుఃఖమును దూరము చేసి ఆనందమును గల్గించి చివరకు ముక్తికన్యతో సంయోగమును చేయించెడి శక్తి ఈ అశ్రువులకు గలదు. అట్టి శక్తియే రుద్రాక్ష బీజములలో నుండును.

రుద్రాక్ష యొక్క నిగూఢ తత్త్వము నెరిగిన వీరశైవాచార్యులు, వీరశైవుల తమ సంరక్షణకై రుద్రాక్షలను ధరించవలెనని తెలిపిరి. వీరశైవ ధర్మమున యష్టావరణములలో యంతర్భాగమని చాటి చెప్పిరి. ఈ విధముగా రుద్రాక్షల ఉత్పత్తిని చెప్పిన పిదప శ్రీ భగవత్పాదుల వారు వాటిలో గల భేదముల గూర్చి వివరించిరి.

ఓం శాంతిః శాంతిః శాంతిః

తేది : 31-8-1990

స్థలం : శివానుభవ మంగళ భవనము, షోలాపూరంవిశేష ప్రదీపిక

విశేషప్రదీపిక :

శ్రీ జగద్గురు చంద్రశేఖర శివాచార్యుల వారు రుద్రాక్ష ఉత్పత్తి గురించి యెంతో చక్కని వివరణ నిచ్చుచు త్రిపుర సంహార లీల గురించి తెలియజెప్పిరి.

లోకకళ్యాణము కొరకై శివుడు పంచవింశతి లీలను రచించెనని తెలియజెప్పబడినది. వీటిలో త్రిపుర సంహారము పంచవింశతి లీలలో ఒకటి. ఈ లీల యొక్క పరమార్థమెట్టిదో తెలిసికొనవలసి యున్నది. తౌకిక దృష్టితో గాంచిన యెడల త్రిపురములను ధ్వంసము

చేసి త్రిపురాసురులను సంహరించుటకై యీ లీల రచింపబడినది. దుష్టశిక్షణ శిష్టరక్షణ యనెడి భావము నీ లీలలో నున్న యటుల గోచరించును. పౌరాణిక గాథలు నీ విషయము నొక్కి చెప్పుచున్నవి.

వేదాగ మోపనిషత్తులలో ప్రతిపాదించబడిన ధర్మ రహస్యములను సుబోధకముగా చెప్పుటయే పురాణముల లక్ష్యమని గుర్తించవలెను. అట్టి యెడ త్రిపుర దహనలీల నేపథ్యమున చెప్పబడెడి ధర్మ రహస్యమెట్టిది యనెడిది గుర్తించవలెను. త్రిపురాసురులు దుష్టులే. అయితే వారిని సంహరించుటకై త్రిపురసంహార లీలను రచించవలసిన యవశ్యకత గలదా యనెడిది తాత్వికపరమైన ప్రశ్న. శివుడు సర్వజ్ఞత్వము, సర్వకర్తృత్వము మరియు సర్వభర్తృత్వము గలవాడు కదా ! అతని శక్తికి అడ్డంకులుండునే. జగత్ ప్రళయమును చేయగల సమర్థతగలవానికి త్రిపుర దహన మొక్క లెక్కలోని యంశమా యనెడిది భక్తి వాదులెదుర్కొనెడి ప్రశ్న. పుష్పదంతుడిట్టి ప్రశ్ననే యెదుర్కొని యుండెను. అతనికి తట్టిన సమాధానమును శ్రీ పండిత చిదిరెమరం వీరభద్రశర్మ (కాశీ జగద్గురువు) గారు, పుష్పదంతుని శ్లోకము 18నకు వ్యాఖ్యానము (వ్రాస్తూ) యీ క్రింది విధముగా తెలిపిరి.

లోకకంటకులైన అసురుల త్రిపుర దహనము చేయునెడ నీవు గావించిన సర్వస్వతంత్రమైన ప్రభుత్వమును కొనియాడి తీరవలసియున్నది. నీవు తలచినచో త్రిపురములను ఒక గడ్డిపోచవలె కాల్చియుండువు. కాని భూమిని రథముగను, బ్రహ్మను సారథిగాను, మేరువును విల్లుగాను, సూర్యచంద్రులను చక్రములుగాను, హరిని శరముగాను విరచించి యుద్ధయాత్రను సాగించితివి. సర్వతంత్రమైనది కావున ఒక్కొక్కప్పుడు పరిచర్య చేయు సేయు సేవకుల తోడను వినోదార్థముగా నాడు కొనును కదా ! (శివ పంచస్తవి)

ఈ భావనలో పాశుపత సిద్ధాంతమిమిడి యున్నది. శివుడే పరబ్రహ్మ. మిగిలినవారందరూ స్వామి భృత్య న్యాయమున శివుని సేవింతురు. ఇట్టి భావనను యథావాక్కుల వారు నీ క్రింది విధముగా విశదీకరించిరి.

చం॥ ఇన విఘ్నేశ్వర మాతృకా దృహిణ బ్రహ్మస్కంధ దుర్గారమా
వనితాధీశ్వర భైరవుల్ బలసి భాస్వద్భక్తి సంయుక్తి నీ
కనిశంబున్ బరివార భృత్యని కరంభైరన్న నిన్నింక గొ
ల్పని వారెవ్వరజాండ భాండములలో వర్ణింప సర్వేశ్వరా ॥ (సర్వేశ్వర శతకము 5)

ఈ పద్యమును గూర్చి వ్యాఖ్యానించుచూ డా॥ ముదిగొండ వీరభద్రయ్యగారు నీ క్రింది విధముగా వ్రాసిరి.

“పార్వతీ ప్రమేయం లేకుండా జన్మించిన భైరవుడూ, కుమారస్వామి, శివ ప్రమేయం లేకుండా జన్మించిన విఘ్నేశ్వరుని వంటి శక్తుద్భవులు శివుని పరిచారకులు.” (సర్వేశ్వర శతకము పుట 10)

సర్వశక్తివంతుడగు శివుడు స్వీయ క్రీడను వినోదార్థమై చేసెనని గ్రహింపదగును. ఈ భావన శివుని సర్వ కర్తృత్వమును నిరూపించెడిదైననూ త్రిపుర దహన లీలలోని తాత్వికత తెలియజేయజాలదు.

త్రిపుర దహనము వలన భస్మము యొక్క ప్రాముఖ్యత తెలియజెప్పి యుండునని, చెన్నబసవేశ్వరుని వచనముల వలన తెలియుచున్నది. కామదహన, కాలదహన, త్రిపుర దహనలీలు భస్మతత్వమును తెలుపుచున్నవని గ్రహింప వచ్చును. త్రిపుర దహన లీలకొక ప్రత్యేకత గలదనియును నది రుద్రాక్షల యుత్పత్తికి సంబంధించినదని గుర్తించవలెను. రుద్రాక్షల యొక్క విశిష్టతను తెలియజెప్పుటకే శివయోగి శివాచార్యులవారు త్రిపురాసుర సంహార లీలను తెలియజెప్పెనని గ్రహింపవలెను. వాస్తవముగా చూసిన యెడల నీ అర్థమే స్ఫురించగలదు. తాత్వికార్థము కూడా నిదియేయని గ్రహించవలెను.

శివపురాణములోన రుద్రాక్షోత్పత్తి గూర్చి మరొక కథ ఇవ్వబడినది గమనించుడి

శ్లో॥ దివ్యపర్వ సహస్రాణి మహేశాని పునః పురా ।
తపః ప్రకుర్వతస్సుస్తః మనస్సంయమ్య వైమమ ॥
స్వతంత్రేణ పరేషేన లోకోప్రకృతి కారణా ।
లీలయా పరమేశాని చక్షురున్మీలితం మయా ॥
పుటాభ్యాం చారు చక్షుర్భ్యాం పతితా జలబిందవః ।
తత్రా శ్రుబిందవో జాతా వృక్షా రుద్రాక్ష సంజ్ఞతాః ॥
భూమే గౌడోద్భవాశ్చ క్రే రుద్రాక్షాన్ శివవల్లభాన్ ॥ (శివపురాణం, విద్యేశ్వర సంహిత)

రెండు కథల పరమార్థమొక్కటే. రుద్రాక్షలు రుద్రనేత్రముల నుండి వెలువడిన జల బిందువుల నుండి యుత్పన్నమైన వృక్షముల వలన గల్గినవి. నేత్రములు జ్ఞానమునకు సంకేతములగుటచేత రుద్రాక్షలు శివజ్ఞానమును పెంపొందించుటకై యుత్పన్నము లైనవని గ్రహింపదగును.

శివంభూయాత్

అశీర్వాదము : 3

శ్లో॥ రుద్రనేత్ర సముత్పన్నారుద్రాక్షా లోకపావనాః ।
అష్టత్రింషత్ ప్రభేదేన భవంతుత్పత్తి భేదతాః ॥ 5॥

రుద్ర నేత్రముల నుండి యుద్భవించిన రుద్రాక్షలు లోకులను పవిత్రము చేసెడి శక్తి గలిగి యున్నవి. ఈ రుద్రాక్షలు ఉత్పత్తిభేదము చేత ముప్పైయెనిమిది ప్రకారములుగా నున్నవి.

శ్లో॥ నేత్రాత్ సూర్యాత్మనః శంభోః కపిలా ద్వాదశేదితాః ।
స్వేతాః షోడశ సంజాతాః సోమరూపాద్విలోచనాత్ ॥ 6॥

శివుని సూర్యనేత్రముల నుండి వెలువడినవి, వన్నెండు రకములుగను, చంద్రనేత్రముల నుండి పుట్టినవి పదహారు రకములుగా గలవు. సూర్యనేత్రముల నుండి పుట్టినవి ఎరుపు రంగుతోను, చంద్రనేత్రము నుండి పుట్టినవి తెలుపు రంగుతోనుండును.

శ్లో॥ కృష్ణాదశవిధాజాతా వహ్నిరూపాద్విలోచనాత్ ।
ఏవముత్పత్తి భేదేన రుద్రాక్షా బహుధాస్మతాః ॥

శివుని అగ్ని నేత్రము నుండి పదిరకములైన నల్లటి రుద్రాక్షలు ఉత్పన్నమైనవి. ఈ విధముగా రుద్రాక్షలు అనేక రకములుగా నుండునని చెప్పబడినవి.

రుద్రాక్ష శబ్దము యొక్క అన్వర్థకతః వ్యవహారమున కనుకూలముగా జగత్తులోని ప్రతియొక్క వ్యక్తి మరియు వస్తువలకును నామకరణము చేసెడి పద్ధతి గలదు. వీటిలో కొన్ని యౌగికార్థము గలవియును, కొన్ని గూఢార్థము గలవియును అయియుండును. రుద్రాక్ష యనెడి పేరు రుద్రనేత్ర సముత్పన్నములనెడి యర్థమును సూచించుటచే యిది యౌగికార్థమును పొందిన అన్వర్థమునకు నామధేయమై యున్నది. పరమాత్ముని నేత్రముల యందు పాప పరిహారక సామర్థ్యము ఉండునటులే, ఈ రుద్రాక్షలు లోకపావనము లైయున్నవి. ఈ కారణము వలననే, శ్రీ రేణుక భగవత్పాదుల వారు “రుద్రాక్షా లోకపావనాః” అని యుపదేశించిరి.

శివుని యనన్య భావన చేత పూజించెడి అనేకమంది మహానుభావులకు, నేత్రపరుషము, హస్తపరుషము, వాక్పరుషము మొదలగునవి ప్రాప్తమగును. వారు సిద్ధపురుషులైయున్నారు. ఈ సిద్ధుల మహిమచేత వీరు చూపు స్పర్శ మరియు వాక్కుల ద్వారా లోకములోని జనులను ఉద్ధరించు చుందురు. శ్రీ నిజగుణ శివయోగుల వారి యీ వాక్కులను గనుడి :

శ్లో॥ నోడి కెలరం మాతనాడి కెలరం
ముట్టి కెలరం మిగె దేవరాగి మాళ్ళ ఆచార్య శరణాగు ॥

“చూసి కొందరిని, మాటలాడి కొందరిని, ముట్టి కొందరిని దేవునివలె ధన్యతనిచ్చెడి ఆచార్యునకు శరణం బొందుము” అనెడిది శివయోగుల వారి వాక్కులలోని భావము. శివోపాసన చేసిన వారికిన్ని, మహిమలుండగా, సాక్షాత్తుగా శివుని త్రినేత్రముల నుండి జాలిపడిన జలబిందువుల చేత నుత్పన్నములైన రుద్రాక్షల కెంత మహిమయుండునో తెలిసికొనగలమా ? అందుచేత రుద్రాక్షలను రుద్రస్వరూపములని యెంచి సమృద్ధిగా ధరించుటయే శ్రేయస్కరము.

శివుడు - గీర్వవ్యవహారముల సాక్షి :

ఉత్పత్తి భేదముల ననుసరించి రుద్రాక్షలు ముప్పది యెనిమిది రకములుగా నుండునని శ్రీ భగవత్పాదుల వారు నుపదేశించిరి. శివుని త్రినేత్రములే యీ ప్రభేదములకు కారణభూతము లగుచున్నవి. “సహసాక్షి సహస్రపాత్” యిత్యాది శ్రుతి వాక్యముల ప్రకారము విరాడ్రూపుడైన శివునికి వేనకు వేలు నేత్రములు గలవని తెలియుచున్నది. పౌరాణిక వాఙ్మయమున శివునికి త్ర్యంబక, త్రినేత్రములనెడి పేర్లు గలవు. అయితే శివునికి మూడు కళ్ళు మాత్రమే గలవా ? అతడు సహస్రాక్షుడు కాడా ? అనెడి జిజ్ఞాస తలయెత్తకుండా ఉండదు. ఇట్టి జిజ్ఞాసువులు తెలుసుకొనవలసిన దేమనగా శివుడే సహస్రాక్షుడును, త్రినేత్రుడును అయియున్నాడు. ఇచ్చట సహస్రమనెడి పదమును సంఖ్యా వాచకముగా తీసుకొనవలదు. సహస్రమనగా అసంఖ్యాకమని గ్రహించవలెను. పరమాత్ముడుగా శివుడు సకల జీవుల హృదయములలో నివసించి యున్నాడు. అందుచేత నతడు సకల జీవులకును అంతర్యామియై చూచుచుండును. అందుచేత శివుని సహస్రాక్షుడుగా పిలువబడుచున్నాడు.

శివపరమాత్మ యొక్క లీలా విశేషములలో రుద్రరూపమొకటియని దలచవలెను. సంహారకార్యమును చేపట్టుటకై శివుడు ఈ రూపమును ధరించును. రుద్రరూపియైన శివునికి మూడు కళ్ళు ఉండును. సూర్యచంద్రాగ్నలే మూడు కళ్ళని యెరుంగవలెను. అట్టి యెడ శివుడు రేయంబవళ్ళు మనలను చూస్తూ ఉన్నాడు. మనము చేసెడి వ్యవహారములన్నింటికిని సాక్షిగా యున్నాడు ఈ విషయమును గ్రహించినవాడు చెడ్డపనులకు పూనుకొనగలడా ?

రుద్రాక్షల ప్రభేదములు :

త్రినేత్రధారియైన శ్రీ రుద్రుడు తన సూర్యచంద్రనేత్రములను జగత్తు యొక్క ప్రకాశమునకై సదా వెరచిపెట్టును. అగ్నినేత్రమును మాత్రము సదా మూసియుండును. సంహారకాలమున మాత్రమే దానిని తెరుచును త్రిపురములను దహనము చేసెడి సందర్భమునందు ఈ మూడు నేత్రముల నుండి జలబిందువులు భూమిపై పడి వాటి నుండి రుద్రాక్ష వృక్షములు పుట్టినవని యింతకు ముందుగానే తెలుసుకొంటిమి.

“అష్ట త్రింశత్ ప్రభేదేన భవంతువత్తి భేదతః” యనెడి పూజ్యపాదు లుపదేశము ప్రకారము రుద్రాక్షలు 38 ప్రకారములుగానుండును. వీటియందున శివుని సూర్య రూపనేత్రము నుండి కపిల వర్షమునకు చెందిన 12 రకములును, చంద్రరూపనేత్రము నుండి తెల్లని వర్షమునకు చెందిన 16 రకములు మరియు అగ్నిరూప నేత్రము నుండి నల్లటి వర్షమునకు గల 10 రకములును వ్యుత్పత్తి అయినవి.

శివుని సూర్యనేత్రముగేతు చెందిన రుద్రాక్షలు :

సూర్యుని నేత్రము నుండి 12 రకములైన రుద్రాక్షలు ఎందుచేత ఏర్పడినవనెడిది తెలుసుకొనవలయును.

“సరతి ఆకాశే ఇతి, యద్వాసువతి కర్మణే లోకం ప్రేరయతి ఇతి సూర్యః” యనెడి వ్యుత్పత్తి మేరకు “సుగ్రతౌ, సుప్రేరణేవా” - “సూ” యనెడి గత్యర్థక అదవా “సూ” యనెడి ప్రేరణార్థక “సూర్య” యనే పదము నిష్పన్నమైనది. ఆకాశమునందు సంచరించుట చేత లేదా తాను ఉదితుడై జీవులను తమతమ కర్మలయందు ప్రేరేపించుట చేతను, అతనికి సూర్యుడను పేరు వచ్చినది. సూర్యోదయము కాగానే సకల జీవరాశి లేచి తమతమ వ్యవహారములందు నిమగ్నులైయుందురు. కర్మప్రేరకుడు యనెడి అర్థము సూర్యునికి సమంజసమైనది ఈ కారణము వలననే అక్కమహాదేవిగారు లోకము యొక్క చేష్టకు రవియే బీజమని చెప్పెను.

పద కోషములయందు సూర్యునికి అనేక నామములు కలవు. వాటిలో “అంద్వాదశాత్మ” యనెడి దొక ప్రసిద్ధనామము. “ద్వాదశాత్మానామూర్తయః యస్యా సహ ద్వాదశాత్మ” యనెడి దాని ప్రకారము ఇతడు 12 మూర్తులు, లేదా 12 కళలు కల్గియుండును. ఈ కారణము వలననే ద్వాదశాత్ముడగుచున్నాడు. యోగశాస్త్రములోని సూర్య నమస్కారములనెడి ఆసనములందున సూర్యుని ఒక్కొక్క మూర్తికి ఒక్క వధమైన 12 నమస్కార విధానములు ప్రతిపాదించబడినవి. శ్రీ నాగేంద్రనాథ మరియు విశ్వనాథ వాసుయనెడి వారు

హిందీ విశ్వకోషమునందు- 1) వస్పషా, 2) మరమా, 3) విద్యా, 4) జ్యోతిర్భా, 5) శాశ్వత, 6) స్ఫుటా, 7) కైవల్య, 8) జ్ఞాన, 9) ఆవిర్భూ, 10) ప్రకామ్య, 11) సంచితం, 12) బోధా లేదా అవగతియని సూర్యుని 12 నామములను తెల్పిరి. (భాగము 24 పుట 404, 405).

పరమాత్ముని యొక్క సూర్యనేత్రములోని 12 మూర్తులనుండి ఒక్కొక్క జలబింధువు నేలకురాలినందున అందులో నుండి 12 రకములైన కపిలవర్ణపు రుద్రాక్ష లుత్పన్నమయినట్లుగా తెలిసి కొనవచ్చును.

సిద్ధాంత సిఖామణికి సంస్కృత వ్యాఖ్యానము వ్రాసిన మరి తోంట దార్యులవారు “సూర్యనేత్రస్యా తాపిన్యాది ద్వాదశః కలాత్మకత్వాత్” యని చెప్పి సూర్యుని ద్వాదశాత్మ భావమును సమర్థించిరి. పిదప 12 రకముల గురించి ఉల్లేఖించిరి.

సోమనేత్రము మలయు రుద్రాక్షలు

“శ్వేతా షోడష సంజాతః సోమరూప విలోచనాత్” యనెడి పూజ్యపాదుల వారు ఉపదేశము ప్రకారము శివుని సోమనేత్రము నుండి 16 రకములైన తెల్లటి రుద్రాక్షలు దర్శనమైనవి. ఇచ్చట 16 ప్రకారములెందుకనెడిది విచారించ వలసియున్నది. “సుతే అమృతం ఇతిసోమః” యనెడి వ్యుత్పత్తి ప్రకారము, అమృతప్రాయమైన వెన్నెలను వర్షించుటచేత చంద్రునికి సోముడు యనెడి నామము ప్రాప్తమైనది.

అమరసింహుడు చంద్రునికి 20 పర్యాయపదములనిచ్చుచూ, అందులో సోముడు “కళానిధి” యని వాటిని చేర్చెను. ప్రస్తుతం ‘కళానిధి’ యనెడిపేరు మన సందర్భమునకు ప్రయుక్తమైయున్నది. “కలాః నిధీయంతే అత్రా ఇతి కలానిధిః” యనెడి వ్యుత్పత్తి మేరకు అంశముల భాండాగారమే కళానిధి యగుచున్నది. అంశమును కిరణముగా భావించవలసి యున్నది. చంద్రుని యందున 16 అంశములు లేదా కళలు గలవని సుప్రసిద్ధమైయున్నది. అమావాస్య దినమునందు సంపూర్ణముగా కళారహితుడైన చంద్రుడు, శుక్లపక్షపు ప్రతి పదము నుండి ఒక్కొక్క కళను సంతరించుకొని వెలుగుచూ, పౌర్ణమి దినమున పూర్ణకళారూపుడై వెలుగుచున్నాడు. దీనిని మన మెల్లరము గాంచుచున్నాము. హిందీ పదకోషకారుడు 1) పూషా, 2) యశా, 3) సుమనస, 4) రతి, 5) ప్రాప్తి, 6) దృతి, 7) బుద్ధి, 8) సౌమ్య, 9) మరీచి, 10) అంశుమాలిని, 11) అంగీర, 12) శశిని, 13) చ్చాయ, 14) సంపూర్ణము, 15) తుష్టి మరియు 16) అమృత యనే వాటిని చంద్రుని కళలుగా ప్రతిపాదించెను. (భాగము-7, పుట 146-147)

ఈ కళలన్నియును తిథులభేదము చేత స్త్రీలవిభిన్న అంగములయందు ఉండెడి దానిని, కామశాస్త్రము నందున నిరూపించబడినది. ఈ షోడశ కళలతో కూడుకొని స్ఫురద్రూపియైన చంద్రుడు చూచుటకు ఎంతో ఆకర్షణీయుడుగానుండును. దేవతల గురువైన బృహస్పతి దగ్గర యతడు విద్యాభ్యాసము చేయునప్పుడు బృహస్పతి పత్నియైన తారాదేవి యాతని యందు అనురక్తురాలయ్యెను. ఆమె అనురాగమునకు లోనైన చంద్రుడు గురుభార్యా తల్పగమనమును చేయును. దీనిని తెలిసిన బృహస్పతి “ఏ కళల కారణము చేత నా భార్యయొక్క పాతివ్రత్యమును భంగము చేసినావో ఆ కళలన్నియును నశించిపోవుగాక” యని శాపమిచ్చెను. గురు శాపగ్రస్థుడైన చంద్రుని కళలు దినదినము క్షీణమగుచూ 15 కళలు అంతరించినవి. ఇంకనూ మిగిలిన ఒక్క కళనష్టమైన యెడల తాను సర్వనాశనమగునని భయపడి చంద్రుడు శివునికి శరణాగతుడయ్యెను. లోక కళ్యాణార్థముగా మిగిలిన ఒక్క కళను శివుడు తన జడయందు ధరించి దానికి అమృత రూపమునిచ్చెను. అందుచేతనే చంద్రుని 16వ కళకు ‘అమృతకళ’ యనెడి పేరు వచ్చినది. ఇదే శివుని చంద్రశేఖర లీల.

పరమాత్ముని యనుగ్రహముచేత మిగిలిన అమృతకళ ద్వారానే చంద్రుడు వెలుగజొచ్చెను. అయితే గురు శాపము అమోఘమైయున్నందున మళ్ళీ క్షయము నొందజొచ్చెను. ఈ విధముగా శుక్లపక్షమునందు వృద్ధియూ, కృష్ణపక్షమునందు క్షీణదశ అనాదికాలము నుండి చంద్రునిలో జరుగుతూ వచ్చుచున్నది. ఈ మేరకు పౌరాణిక కథలుగలవు.

ఈ రీతిగా పరమాత్ముని నేత్రరూపుడైన చంద్రుడు 16 కళలచేత శుభముగా నుండి ఒక్కొక్క కళకు ఒక్కొక్క రుద్రాక్ష చొప్పున 16 రుద్రాక్షలు తృప్తమైనవని భావించవలెను. మరి తొంటదార్యుల వారు, యీ విషయమును సమర్థిస్తూ “తన్నేత్రస్యా అమృతాది షోడశ కళా త్మక త్వాత్” యని చెప్పెను.

వహ్నినేత్రము మరియు రుద్రాక్షలు :

“కృష్ణాదశ విధీ జాతా వహ్ని రూపాద్విలోచనాత్” యనెడి పూజ్యపాదుల యొక్క ఆదేశము ప్రకారము 10 నల్లటి రుద్రాక్షలు, శివుని వహ్ని నేత్రము నుండి ఉత్పన్నమయ్యెనని తెలియుచున్నది. “వహతీ అవ్యం ఇతి వహ్నిః” యనెడి వ్యుత్పత్తి మేరకు దేవతలనుద్దేశించి యివ్వబడిన అవిర్భాగములను ఆయా దేవతలకు అందించెడివాడు. కావున అగ్నికి “వహ్ని” యనెడి పేరు ప్రాప్తించినది.

అమరసింహుడు అగ్నికి, ‘వైశ్వానరవీతిహోత్ర’ మొదలగు ముప్పది నాలుగు పర్యాయపదములను వ్రాసిరి. వహ్నికి ఈ క్రింది అవయవములు కలవని తెలియుచున్నది. దూమ్రము అర్చి ; ఉష్మా ; జలినీ ; జ్వాలినీ ; విస్ఫులింగిని ; శుక్లీ ; సురూప ; కపిల మరియు అవ్యకవ్యవహః ఈ అవయవములను కళలు యని కూడా పిలిచెదరు. వివరములకై హిందీ పద విశ్వకోషములోని మొదటి భాగమును చూడుడి (భాగము-1, పుట-107).

మరి తొంటదార్యులు కూడా యిట్టి భావమునే ప్రతిపాదించిరి. ఈ ఒక్కొక్క అంగము నుండి ఒక్కొక్క రకమైన నల్లటి రుద్రాక్ష లుత్పన్నమైనవని భావించవలయును.

ఈ రీతిగా ఉత్పత్తి భేదము వలన రుద్రాక్షలు 38 విధములని పూజ్యపాదులు రుద్రాక్ష ప్రభేదములను ప్రతిపాదించిరి. వీరశైవులందరూ ఈ భేదములను తెలుసుకొని రుద్రాక్షధారణ విషయములో భక్తిశ్రద్ధలను పెంచుకొనెదరుగాక ! ఉత్తమ రుద్రాక్ష యొక్క లక్షణములను రుద్రాక్ష వక్త్రములలోని భేదములు, వాటిని ధరించుటవలన కలిగెడి ఫలములను తర్వాతి ఆశీర్వాచనములో తెలుసుకొనగలము.

ఓం శాంతిః శాంతిః శాంతిః

తేది : 1-9-1990

స్థలం : శివానుభవ మంగళ భవనము, షోలాపూరం

విశేషప్రదీపిక :

శ్రీ జగద్గురు చంద్రశేఖర శివాచార్యుల వారు ముప్పది రకములగు రుద్రాక్షల గురించి ఎంతో వివరముగా తెలియజేసిరి. శ్రీ మరియు తొంట దార్యుల వారు సూత్రప్రాయముగా చెప్పిన యంశములకు శ్రీవారు ననూహ్యమైన రీతిలో విశ్లేషణను నొసంగిరి.

బసవ పురాణములో శ్వేతవర్ణపు రుద్రాక్షల గురించి సూచనప్రాయముగా తెలియజేయబడినది. గమనించుడి

వలయుచో రుద్రాక్షములు ధరింపుచుండును

శ్లో॥ “లలన ! రుద్రాక్షముల్ దాల్చువేమనిన
గడుగందు లవణ సాగర తీరమునను
బొడమిన రుద్రాక్షములు సహింపమిని
దెల్లంబు క్షీరాబ్ధి తీరమందుండు
తెల్ల రుద్రాక్షముల్ తెచ్చె నొక్కయ్య
యెప్పుడు దాల్చునున్నెక్కిన వనుచు ॥ (బసవపురాణము, తృ.తి.)

సాందర్భకము వచ్చిన ప్రసంగములో చెప్పబడినదే గాని, వివరములు నివ్వబడలేదు.

శివ మహాపురాణములో తామ్రవర్ణపు రుద్రాక్షల గురించి వివరంచనైనది. గమనించుడి ;

శ్లో॥ తామ్రా స్నిగాధ దృఢాస్థూలా
కంటకైః సహితాః శుభాః ॥ (వి.సం. 23/ 21-22)

నల్లటి రుద్రాక్షల గురించిన ప్రసంగములంతగా కన్పట్టుటలేదు. ఇంకనూ శోధించవలసియున్నది.

త్రినేత్రముల తత్త్వమును విశ్లేషించిన శ్రీ పండిత చిదిరెమఠం వీరభద్రశర్మ (కాశీ జగద్గురు గారు) నీ క్రింది విధముగా తెలిపిరి -

“లోకమునందలి యంధతమనయమును ప్రచండ తేజముతో నశింపజేసి దట్టమైన వెలుగుజూపి లోకమును కర్తవ్యమున పడవేయుటకును, రాత్రిలో గూడా చల్లని వెలుగు నిచ్చి సమన్వయ సుఖము ననుగ్రహించుటకును సూర్యచంద్రాగ్నులు పరమాశ్చయములు. ఇవియే శివుని త్రినేత్రములు. అనగా సత్త్వరజస్తమస్సులని మువ్విధములుగా వ్యాపించిన సర్వ విశ్వదోషములను సూర్యచంద్రాగ్ని రూప త్రినేత్రములతో సాకల్యముగా నవలోకించి నిర్వహించు సామర్థ్యము శివుని కొక్కనికే గలదని భావము నివారించుటయే. (శివపంచస్త)

త్రిగుణముల వలన గల్గిన దోషములను నివారించుటే త్రినేత్ర తత్త్వమని ఈ క్రింది విధముగా వివరించిరి :

శ్లో॥ అప్యాయన స్తమో హర్తా, విద్యయా దోష తాహకృత్
సోమ సూర్యాగ్నినయన స్త్రినేత స్తేన శంకరః ॥

సోమ తత్త్వమునకు చెందిన శ్వేత వర్ణపు రుద్రాక్షలు సత్త్వగుణమును ప్రకాశింపజేసి అహ్లాదమును గల్గించునని గుర్తించవలెను. తాత్త్విక పరముగా నియ్యది శివానందమును గలుగజేయును.

కపిలవర్ణపు రుద్రాక్షలు సజ్జానమును హరించెడివని గ్రహించవలెను. జ్ఞాన సముపార్జన కవరోధముగా నిలిచెడి రజోగుణము యొక్క తత్త్వము తగ్గించును. రజోగుణము యొక్క సకారాత్మక రూపమైన నిష్ఠకు నీ రుద్రాక్షలు బలమునిచ్చి లింగైక్య నిష్ఠాపర తత్త్వము వైపు పయనింప జేయును.

నల్లటి రుద్రాక్షలు తమోగుణము సంబంధమైన దోషములు నివారించుననియును, దురితములను దహించి తాపమును తగ్గించుననియును గుర్తించవలెను.

భక్తుడు సాధ్యాసాధ్యములను గుర్రెరిగి యేదైనానొక దానిని నెంపిక జేసికొనవలెను. తామ్రవర్ణమే యుత్తమమైనదని శివపురాణము సూచించుచున్నదని గ్రహించగలరు.

శివంభూయాత్

ఆశీర్వచనము : 4

శ్లో॥ అచ్ఛిద్రం కనకప్రఖ్యమనన్యధృతముత్తమమ్ ।
రుద్రాక్షం ధారయేత్ ప్రాజ్ఞః శివపూజాపరాయణః ॥ (8)

పురుగుల చేత రంధ్రములు చేయబడనివియును, సువర్ణకాంతులతో ప్రకాశించెడివియును, ఇంతకు క్రితము ఎవ్వరును ధరించనివగు శ్రేష్ఠమైన క్రొత్త రుద్రాక్షలను శివపూజాపరాయణులు ధరించవలెను.

శ్లో॥ యథాస్థానం యతావక్త్రం యథాయోగం యథావిధి ।
రుద్రాక్షధారణం వక్ష్యే రుద్రసాయుజ్య సిద్ధయే ॥ (9)

శివసాయుజ్య రూపమైన ముక్తి యొక్క ప్రాప్తికై యే యే స్థానములయందు ఎన్నెన్ని ముఖముల ఎన్నెన్ని రుద్రాక్షలను ధరించవలెననెడిది విధి ప్రకారము చెప్పెదను శ్రద్ధగా వినుడి.

శిఖాయామే కమేకాస్యం రుద్రాక్షం ధారయేద్బుధః ।
ద్విత్రి ద్వాదశ పక్రాణి శిరసి త్రిణి ధారయేత్ ॥

షల్త్రింశ ధారయేన్ మూర్ధి నిత్యమేకా దశాననాన్ ।
దశ సప్తపంచ పక్రాన్ షట్ షట్ కర్ణద్వయే పహేత్ ॥

త్రయోదశ ముఖాన్వహోర్ధ్వరేత్ షోడశ షోడశః ।

ప్రత్యేకం ద్వాదశ వహేన్న వాస్యాన్మణిబంధయోః ॥

చతుర్దశముఖం యజ్ఞ సూత్ర మష్టోత్తరం శతం ।

ధారయేత్ సర్వకాలంతు రుద్రాక్షం శివపూజకః ॥ (సి.శి. 10-14)

ఒక ముఖము గల యొక రుద్రాక్షను శిఖాస్థానము నందునను, రెండు, మూడు మరియు పన్నెండు ముఖములు గల మూడు రుద్రాక్షలను శిరస్సునందునను, పదకొండు ముఖములుగల ముప్పదియారు రుద్రాక్షలను నెత్తి చుట్టాను, వది, యేడు, ఐదు ముఖములు గల రుద్రాక్షలను రెంటి చొప్పున చెవులయందును, ఆరు మరియు ఎనిమిది ముఖములుగల రుద్రాక్షలు పదహారు చొప్పునను (16+16=32) నాలుగు ముఖములుగల యాభై హృదయ సీమలోను, పదమూడు ముఖములు గల పదహారు, పదహారు రుద్రాక్షలను రెట్టలయందుననూ, పందొమ్మిది ముఖములు గల పన్నెండు పన్నెండు రుద్రాక్షలను ముంజేతులకును పద్నాలుగు ముఖములుగల నూటా ఎనిమిది రుద్రాక్షలను యజ్ఞోపవీతముగను ధరించవలెను.

ఉత్తమ రుద్రాక్ష పీఠిక:

శివపూజా పరాయణులైన వారు సుత్రమ లక్షణములు గల రుద్రాక్షలనే ధరించవలెననియును తన్నిమిత్తమై తగు పరీక్షలను సలిపి, స్వీకరించి, ధరించవలెను. పరీక్ష నిమిత్తమై పరిశీలించవలసిన యంశము లెట్టివి యనెడి సందేహము కలుగకుండుటకై ఆచార్యులవారు పురుగులు తొలవనియును, స్వర్ణకాంతి వంటి కాంతిగలవియును, ఎవ్వరు ధరించనివియు ఉత్తమ రుద్రాక్ష లక్షణములని యుపదేశించిరి.

మనుజుని మంచి మరియు చెడు సంస్కారముల ప్రభావము అతడు ధరించెడి వస్తువుల మీద పడుననెడిది శాస్త్ర సమ్మతమైయున్నది. నేటి వైజ్ఞానికులును ఇట్టి యభిప్రాయములనే గల్గియున్నారు. ఒక వ్యక్తికి గల సంస్కారబలము వలన యతడు ధరించెడి వస్తువులకు పాత్రత లభించుచున్నది. మన కంటెను పెద్దవారును, గురువులును, మహానుభావులును అగువారు ధరించిన రుద్రాక్షలను ధరించుట యందున దోషముండదు. కాని మన కంటెను హీనులు, సంస్కార శూన్యులగువారు ధరించిన రుద్రాక్షలను ధరించవలదు.

శివపురాణములోను ఉత్తమ రుద్రాక్ష లక్షణము లివ్వబడినవి కనుడి :

తామ్రాః స్నిగ్ధా దృఢాస్థూలాః కంటకైః సహితాః శుభాః

క్రిమిద్రష్టం సభిన్నభిన్నం కంటకైర్హీన మేవచ ।

ప్రణ యుక్తమయుక్తాం చ షడ్రుద్రాక్షాన్ విపర్ణయేత్ ॥

(శివపురాణము, వి.సం.23/21-22) క్రియాసారము 9/11-13, వీ.ఆ.చ. 158,159

రాగిరంగును గలవియును, స్నిగ్ధమైనవియును, గట్టిగాను, లావుగాను ఉండెడివియు, ముళ్ళు గలవియును, ఉత్తమమైనవనియును, పురుగు పట్టనివి, గుల్లగా చేయబడినవియు, ప్రణము గల్గి విరిగినవియు, వంకరబింకరగానున్నవియును అనుత్తమములు వీరశైవులు ఈ లక్షణములను మదిన నిల్చి రుద్రాక్షలను పరీక్షించుకొనవలెను.

రుద్రాక్ష యొక్క పీఠిమాణము మరియు ధారణమహిమ

రుద్రాక్ష యొక్క పరిమాణము గురించి విభిన్నమైన అభిప్రాయములు గలవు. ఈ విషయమున వ్యాసమహర్షి యీ క్రింది విధముగా తెల్పిరి -

శ్లో॥ ధాత్రీఫలప్రమాణం యశ్రేష్ఠమేత దుదాహృతం ।

బదరీఫలమాత్రం తు మధ్యమం సంప్రకీర్తితం ॥

అదమం చణమాత్రం స్యాత్ప్రక్రియైషా పరోచ్యతే ॥ (శి.మ.పు. వి.స. 25వ అధ్యాయము - 14, 15)

వ్యాసులవారి ప్రకారము, ఉసిరికాయ ప్రమాణము గలవి మధ్యమ రకమునకు చెందినవగును. శనగల ప్రమాణము గల రుద్రాక్షలు అధమములు ఎంత పెద్ద పరిమాణము రుద్రాక్షదైతే అంత మేలుయని తెలుసుకొనగలరు. అయితే మరొక సందర్భములో యిదే వ్యాసులవారు, అదే శివపురాణములోను మరొక రీతిన చెప్పిరి. గమనించుడీ

శ్లో॥ యథా యథా లభుం స్వాద్వైత ధాధిక పలప్రదః ।

ఏకైకతః ఫలం ప్రోక్తం దశోత్తరధికం బుధైః ॥ (శి.పు. వి.సం. 25వ అధ్యాయము - 18)

ఈ ప్రమాణము ప్రకారము పరిమాణము చిన్నదిగా నుండు రుద్రాక్ష అధికమైన ఫలమునిచ్చును. వ్యాసులవారి ఉపదేశములోని ఉమ్మడి స్వరూపము ప్రకారము అధిక పరిమాణము గల రుద్రాక్షను దాల్చిన లేదా అల్ప ప్రమాణము గల రుద్రాక్షలను దాల్చిన, అధికాధికమైన ఫలములు లభించును. ఈ కారణమువలన సల్ల క్షణములు కల్గిన పెద్ద ప్రమాణము గల రుద్రాక్షనైనను (ఉసిరికాయ) లేదా శనగగింజ పరిమాణము గల రుద్రాక్షనైనను ధరించుకొనవలెను. ఈ కాలమునందున ఈ రెండు రకములైన రుద్రాక్షల ధరలు ఆకాశములంటుచున్నవి. అంత ద్రవ్యమును వెచ్చించి రుద్రాక్షలను కొనలేనివారు, వారివారి ఆర్థికస్థితిని బట్టి అవసరమును బట్టి వీటిని కొనుగోలు చేసుకోగలరు. గుర్తించవలసిన విషయమేమనగా, ఎదో ఒక రుద్రాక్షను ధరించి ఉండవలెను మరియు ధరించకుండా వుండని ఎడల వైపరీత్యములుండునని గ్రహించవలయును. ఈ విషయము శివ పురాణములోని యీ క్రింది ప్రమాణము గమనించదగియున్నది.

శ్లో॥ శివనామ విభూతిశ్చ తథా రుద్రాక్ష ఏవచ ।

ఏతత్త్రయం మహాపుణ్యం త్రివేణి సదృషస్మృతం ॥

శ్లో॥ విభూతిర్యస్యా నో భాలె నాంగే రుద్రాక్షధారణం ।

నాస్యే శివమయీ వాణీ తం తృణేద ధమంయథా ॥ (శి.పు. వి.సం. 23 అధ్యాయం 10, 13)

పై శ్లోకముల ప్రకారము శివనామ ఉచ్చారణ, విభూతి మరియు రుద్రాక్షల ధారణ త్రివేణి సంగమము వంటివి, విభూతి, రుద్రాక్ష ధారులై శివనామ స్మరణ చేయు వారికి త్రివేణి సంగమస్నానఫలము ప్రాప్తమగును. దీనికి విపరీతముగా విభూతిరుద్రాక్షలను ధరించకుండా, శివనామము మాత్రమే జపించెవాడు అంత్యజుని వంటివాడు.

వీరశైవులకు యీ మూడింటితో పాటుగా మరొక్క 63 కూడా విస్మరింపజాలనివైయున్నవి.

అదియే లింగధారణ వ్యాసుల ప్రతిపాదించిన త్రివేణిలకు, ఈ చతుర్థవేణిని కూడా జోడించుట ఎంతో అవసరము. వ్యాసమహర్షి యొక్క ఉపదేశమును రేణుక భగవత్పాదుల ఉపదేశముతో పోల్చిన యెడల యీ రెంటికిని అభేదము గోచరించుచుండును. శివపూజా నిరతులైన ప్రతి ఒక్కరు, రుద్రాక్ష ధారణను తప్పనిసరిగా చేసికొనవలెను.

రుద్రాక్ష ముఖములు వాటి మహిమ :

రుద్రాక్ష జాబాలోపనిషత్తు, శివపురాణము, సిద్ధాంత శిఖామణి క్రియాసారము మొదలగు ప్రాచీన ప్రామాణిక గ్రంథములయందు, రుద్రాక్షలకు ఒకటి నుండి 14 వరకు ముఖములుండునని ప్రతిపాదించడము జరిగినది. ఇప్పటి పరిస్థితియందు రెండు ముఖముల నుండి పదినాలుగు ముఖముల వరకు రుద్రాక్షలు లభ్యమగుచున్నవి. ఏకముఖ రుద్రాక్షల ఉత్పత్తి అతి తక్కువస్థాయిలో ఉండుటచే, ఎల్లరకు వాటి లభ్యత కష్టము. మీదు మిక్కిలి ఏకముఖ రుద్రాక్ష యొక్క మహిమ అపారముగా నుండుటచే, దానిని వెలబెట్టి కొని ధరించుట అందరకు సాధ్యమయ్యెడి విషయము కాదు. వాస్తవముగా చూసిన యెడల ఏకముఖ రుద్రాక్ష గురించిన ఆసక్తిని తగ్గించుకోవడమే మంచిది. ఇకమీదట శాస్త్రోక్త విధికి అనుగుణముగా ఆయా ముఖములు గల రుద్రాక్షల స్వరూపమును వాటి ఫలితములను తెలుసుకొనెదము గాక !

ఏక ముఖ రుద్రాక్ష

- శ్లో॥ ఏకవక్త్రంతు రుద్రాక్షం పరతత్త్వ స్వరూపకం ।
తద్ధారణాత్ పరే తత్త్వే లీయతే విజితేంద్రియః ॥ (రుద్రాక్ష జాబాలోపనిషత్తు 2-1)
- శ్లో॥ ఏక వక్త్రఃశివః సాక్షాద్భుక్తి ముక్తిఫలప్రదః ।
తస్యదర్శనమాత్రేణ బ్రహ్మహత్యాం వ్యపోహతి ॥
- శ్లో॥ యత్ర సంపూజిత స్తత్ర లక్ష్మే ర్భరతారన హి ।
సశ్యం తుపద్రవాః సర్వే సర్వకామా భవంతిహి ॥ (శి.వ.పు. వీసం. అధ్యాయం 25, శ్లో॥ 64, 65)

ఈ శ్లోకముల ఆధారము ప్రకారము ఏకముఖరుద్రాక్ష పరతత్త్వ స్వరూపమైనది. దీని దర్శనముచే బ్రహ్మ హత్యాది పాతకములు తొలగిపోవును. దీనిని మస్తకము నందు ధరించెడి విధానము కలదు. ఆ విధముగా ధరించిన యెడల ఉపద్రవములన్నియును నాశనములై యిష్టార్థములు ప్రాప్తమగును. ఇదియును గాక ప్రతినిత్యమును దీనిని పూజించిన యెడల లక్ష్మీదేవి స్థిరముగా నా యింట నివసించియుండును. ఇది ఏకముఖ రుద్రాక్ష యొక్క మహిమ. శక్తిగలవారు దీనిని సంపాదించి లబ్ధిని పొందగలరు.

రెండు ముఖముల రుద్రాక్ష

ఈ రెండు ముఖముల రుద్రాక్షను గురించి ఉపనిషత్తులు మరియు పురాణములీవిధముగా తెలియజేసినవి.

- శ్లో॥ ద్వివక్త్రో దేవదేవేశః సర్వకామ ఫలప్రదః ।
విశేషతః సరుద్రాక్షో గోవధం నాశయే ధృవం ॥
(శి.పు. ని.సం. అధ్యాయం 25, శ్లో॥ 66)
- శ్లో॥ ద్వి వక్త్రంతు మునిశ్రేష్ఠ చార్దనారీశ్వరాత్మకం ।
ధారణాదర్థనారీశః ప్రియతే తస్యనిత్యషః ॥

పై ప్రమాణముల ప్రకారము రెండు ముఖముల రుద్రాక్షను ధరించుట చేత గోవధ ఇత్యాది పాతకములు తొలగి అర్థ నారీశ్వరులైన మహాదేవ దేవుల అనుగ్రహము ప్రాప్తమగును. సకల విధములైన మనోరథములు నెరవేరగలవు.

త్రిముఖ రుద్రాక్ష

త్రిముఖ రుద్రాక్ష సంబంధిత ప్రమాణములివి.

- శ్లో॥ త్రిముఖంచైవరుద్రాక్షమగ్నిత్రయస్వరూపకం ।
తద్ధారణాచ్చ హతభుక్తస్య తుష్యతి సర్వదా ॥ (రు.జా. ఉ. 2-3)
- శ్లో॥ తైవక్త్రో యోహి రుద్రాక్షః సాక్షాత్

ఈ సిద్ధాంతము యొక్క రాద్ధాంతము బౌద్ధములోగల వివిధ భేదములను తెలియజేసెడి ఈ ప్రమాణమును గమనించండి

అధికారానుగుణ్యేన బౌద్ధశాస్త్రం చతుర్విధం ।
ప్రత్యక్షగమ్యం బాహ్యార్థమితి సౌత్రాంతికో బ్రవీత్ ॥

బుద్ధాకారానుమే యార్థో బాహ్యోవైభాషికోదితః ।
 బుద్ధిమాత్రం వదంత్యత్ర యోగాచారోన చాపరం ॥
 నసన్నాసన్న సదసన్న చోభాభ్యాం విలక్షణం ।
 చతుష్కోటి వినిర్ముక్తం తత్త్వం మాధ్యమికా విదుః ॥

బౌద్ధము నాల్గు విధములనియును, బుద్ధుని శిష్యులైన వైభాషిక, సౌత్రాంతిక, యోగాచార మరియు మాధ్యమికులనెడి వారిచే నివి యేర్పరచ బడినవి. జగత్తు గూర్చి వీరిలో విభిన్నమైన యభిప్రాయములు గలవు. సౌతాంత్రికుని ప్రకారము బాహ్యమునందు వ్రపంచము గలదు. ఇది ప్రత్యక్షముగా ప్రతీతి యందుగలదు. వైభాషికుని మతమున జగత్తు బయటికి తోచదు. అయితే బుద్ధియందు ననుభవమునకు వచ్చుట చేత నద్దానిని బాహ్యమున గలదని అనుమానము వలన గ్రహించవలెను. యోగాచార్యుడు, జగత్తులేనే లేదు. అది మన బుద్ధిలోనే గలదు. మాధ్యమికుడు, శూన్యవాదమును ప్రతిపాదిస్తూ, లోనగాని, వెలుపలగాని, సద్రూపమున గాని, అసద్రూపమున గాని లేనే లేదు. “సర్వం శూన్యం” అంతయూ శూన్యమే.

ఈ నాల్గింటిలో సౌత్రాంతికులు, వైభాషికులును లోన వెలుపలగల వస్తువులన్నింటినీ అంగీకరించి, వాటికి క్షణికత్వమును ఆపాదించిరి. క్షణికత్వమనగా, ప్రతిక్షణముననూ వస్తువు పుట్టి, నాశనమగునని అర్థము. వీరు విరక్తులైయుందురు. యోగాచార్యులు, “ప్రతిమావనితా న్యాయము” చేత బాహ్య వస్తువులనన్నింటినీ విజ్ఞానమనెడి మనస్సునచేర్చి మనోనియమనముతో వైరాగ్యోపదేశమును చేయుదురు. మాధ్యమికులు దేనిని ఒప్పుక, బాహ్యము లేదు, అంతరమూ లేదనుచు మధ్యస్థులై యుందురు. వీరు సుషుప్తావస్థ యనెడి గాఢనిద్రావస్థను చూచి, సర్వ శూన్యవాదము చేత పరమ విరక్తిని దాల్చియుందురు. మిగిలిన వారు స్వప్నావస్థను చూచి, సర్వ శూన్యవాదము చేత పరమ విరక్తిని దాల్చియుందురు. మిగిలిన వారు స్వప్నావస్థను చూచి, దానిని జాగ్రదావస్థతో పోల్చి వైరాగ్యము నుపదేశింతురు.

రెండు ముఖముల రుద్రాక్ష

రెండు ముఖముల రుద్రాక్షను గురించిన ప్రమాణాలివి.

శ్లో॥ ద్విపక్తో దేవదేవేశః సర్వకామఫలప్రదః ।
 విశేషతః సరుద్రాక్షో గోవధం నాశయేధ్యవం ॥ (శి.పు. వి.సం. అధ్యాయం 25, శ్లో॥ 66)

శ్లో॥ ద్వి పక్తంతు మునిశ్రేష్ఠ చార్థనారీశ్వరాత్మకం ।
 ధారణాదర్థ నారీశః ప్రియతే తస్యనిత్యశః ॥

రెండు ముఖముల రుద్రాక్షను ధరించుట చేత గోవధ ఇత్యాది పాతకములు తొలగి అర్థ నారీశ్వరులైన మహాదేవీదేవుల అనుగ్రహము ప్రాప్తమగును. సకల విధములైన మనోరథములు నెరవేరగలవు.

త్రిముఖ రుద్రాక్ష

త్రిముఖ రుద్రాక్ష సంబంధిత ప్రమాణములివి.

శ్లో॥ త్రిముఖంచైవ రుద్రాక్షమగ్నిత్రయస్వరూపకం ।
 తద్ధారణాచ్చ హతభుక్తస్య తుష్యతి సర్వదా ॥ (రు.జా. ఉ. 2-3)

శ్లో॥ తైవక్త్రోయోహి రుద్రాక్షః సాక్షాత్ సాధన దస్సదా ।
 తత్ప్ర భావద్భవీ యుర్వై విద్యాః సర్వాః ప్రతిష్ఠితాః ॥ (శి.పు. వి.సం. అ. 25, శ్లో॥ 67)

పై ప్రమాణముల ప్రకారము మూడు ముఖములరుద్రాక్ష గార్వా పత్య దక్షిణ ఆహవనీయ యనెడి అగ్నుల యొక్క స్వరూపమై యున్నది. దీనిని ధరించుటచేత అగ్నిదేవుడు సంతృప్తి నొందును. సకల విద్యలు సంప్రాప్తమగును. విద్యార్జన దశలో వున్న వారు దీనిని ధరించుట శ్రేయస్కరము.

చతుర్ముఖ రుద్రాక్ష

చతుర్ముఖ రుద్రాక్ష గురించిన ప్రమాణములివి.

శ్లో॥ చతుర్ముఖంతు రుద్రాక్షం చతుర్వక్త స్వరూపకం ।
దధారణచ్చతుర్వక్తః స్త్రీయతే తస్యనిత్యదా ॥ (రు.జా. ఉ. 2-4)

చతుర్ముఖ రుద్రాక్ష, చతుర్ముఖుడైన బ్రహ్మ స్వరూపము అయివున్నది. దీనిని ధరించుట చేత బ్రహ్మదేవుడు సంతుష్టుడై చతుర్విధ పురుషార్థముల నొసంగును.

ఈ విషయమున శివపురాణము నీ క్రింది విధముగా వివరించినది.

శ్లో॥ చతుర్వక్తః స్వయం బ్రహ్మనరహత్యం వ్యపోహతి ।
దర్శనాత్ స్వర్శ నాత్ సద్యశ్చ చతుర్వర్గ ఫలప్రదః ॥

ఈ ప్రమాణము కూడా యించుమించు పై ప్రమాణములోని భావమునే సూచించుచున్నది.

పంచముఖ రుద్రాక్ష

పంచముఖ రుద్రాక్ష గురించిన ప్రమాణములివి.

శ్లో॥ పంచ వక్త్రంతురుద్రాక్షం పంచబ్రహ్మ స్వరూపకం ।
పంచవక్త్రః స్వయంబ్రహ్మ పుంహత్యాం చ వ్యపోహతి ॥ (రు.జా.ష. 2-5)

శ్లో॥ పంచ వక్త్రః స్వయం రుద్రః కాలాగ్ని ర్నామతః ప్రభుః ।
సర్వముక్తి ప్రదక్షైవ సర్వ కామఫలప్రదః ॥
అగమ్యాగమనం పాప మభక్షస్య చ భక్షణం ।
ఇత్యాది సర్వపాపాని పంచ వక్త్రో వ్యపోహతి ॥ (శి.పు. వి.సం. అ. 25, శ్లో॥ 69-70)

ఐదు ముఖముల రుద్రాక్ష పంచముఖుడైన సదాశివుని స్వరూపం. సద్యోజాత వామదేవ అఘోర, తత్పురుష మరియు ఈశానములనెడి పంచముఖములు గల సదాశివుని పంచబ్రహ్మయనియును, కాలాగ్ని రుద్రుడనియును పిలుతురు. ఇట్టి రుద్రాక్షను ధరించుట చేత నరహత్య దోషము నివృత్తియగును. అగమ్యురాలైన స్త్రీని కూడినచో వచ్చెడి దోషమును మరియు తినకూడని వస్తువులను తినుటవలన సంక్రమించు దోషములును, నివృత్తియై సకల విధములైన అభీష్టములు నెరవేరును.

పంచబ్రహ్మ మూర్తిని సదా కొలచెడి వీరవైపుడు, పంచముఖ రుద్రాక్షను ధరించుటలో ఆసక్తి కలిగియుండుట తప్పని సరి. ఈ రుద్రాక్ష ముక్తిదాయకమని గ్రహించవలెను.

ఆరు ముఖముల రుద్రాక్ష

ఆరు ముఖముల రుద్రాక్ష గురించిన ప్రమాణములను గమనించుడి

శ్లో॥ షడ్వక్త మపి రుద్రాక్షం కార్తీకేయాధి దైవతం ।
తద్ధారణాన్ మహాశ్రీ స్యాన్మాహదీరొగ్య ముత్తమంః ॥

శ్లో॥ మతి విజ్ఞాన సంపత్తి శుద్ధయే దారయేత్ సుధీః ।
వినాయకాధి దైవవంచ ప్రదన్తి వదీషిణః ॥ (రు.జా.ఉ. 2-6,7)

శ్లో॥ షడ్వక్తః కార్తీకేయస్తు ధారణాద్ధక్షణే భుజే ।

బ్రహ్మ హత్యాదికైః పాపైముచ్ఛ్యతే నాత్ర సంశయః ॥ (శి.పు. వి.సం. అ. 25, శ్లో॥ 71)

సారాంశమేమనగా ఆరు ముఖముల రుద్రాక్షకు షణ్ముఖుడు అధిదేవత. గణపతికి కూడా ఇది ప్రీతికరమైనది. కుడిచేతికి ధరించుట వలన బ్రహ్మ హత్య పాతకము తొలగును. దీని ధారణ చేత ఆరోగ్యము, భాగ్యము, మనోబుద్ధులు యష్టార్థ సిద్ధులు, అంతః కరణ సిద్ధులు గల్గును.

ఏడు ముఖముల రుద్రాక్ష

ఏడు ముఖముల రుద్రాక్ష గురించిన ప్రమాణమును గమనించుడు.

శ్లో॥ సప్త వక్త్రంతు రుద్రాక్షం సప్తమాత్రాధి దైవతం ।

తద్ధారణాన్ మహాశ్రీః స్యాన్మహదా రోగ్య ముత్తమం ॥

మహతీ జ్ఞానసంపత్తిః శుచిర్ధారణతః సదా ॥ (రు.జా.ఉ. 2-8)

శ్లో॥ సప్త వక్త్రో మహేశాని హ్యనంగో నామనామతః ।

ధారణాత్తస్య దేవేశి దరిద్రో పీ శ్వరో భవేత్ ॥ (శి.పు. వి.సం. అ. 25, శ్లో॥ 72)

ఏడు ముఖముల రుద్రాక్షకు బ్రాహ్మి, మహేశ్వరి, కౌమారి, వైష్ణవి, వారాహి, ఇంద్రాణి మరియు చాముండా యనెడి పేర్లు గల సప్త మాత్రుకలే అధిదేవతలు. ఈ రుద్రాక్ష ధారణ చేత ఆరోగ్యము, భౌతిక సంపద, జ్ఞానసంపద లభించును. ఈ రుద్రాక్షకు అనంగమనెడి పేరు కూడా కలదు. దరిద్రుని శ్రీమంతునిగా చేసే శక్తి యీ రుద్రాక్షకు కలదు.

అష్టముఖ రుద్రాక్ష

ఎనిమిది ముఖముల రుద్రాక్ష గురించిన ప్రమాణములను గనుడి.

శ్లో॥ అష్ట వక్త్ర రుద్రాక్షం అష్టమాత్రాధిదైవతం ।

వస్యష్టక ప్రియంచైవ గంగాప్రీతికరం తథా ।

తద్ధారణాధిమే ప్రీతా భవేయుః సత్యవాదినః ॥ (రు.జా.ఉ. 2-9,10)

శ్లో॥ రుద్రాక్షశ్చ ష్టా వక్త్రశ్చ వసుమూర్తిశ్చ భైరవః ।

ధారణాత్తస్య పూర్ణాయుర్ముతో భవతీ శూలభృత్ ॥ (శి.పు. వి.సం. అ. 25, శ్లో॥ 73)

ఎనిమిది ముఖముల రుద్రాక్ష అష్టవసువుల యొక్కయు, భైరవుని యొక్కయు స్వరూపమై యున్నది. దీనిని ధరించుటచే, పేరును, గంగాదేవియును సంతృప్తులగుదురు. ధరించిన వారికి ఇష్టార్థముల నిచ్చుదురు. దీర్ఘాయుష్షులగుదురు. శివసాయుజ్యమును పొందగలరు.

ఈ రుద్రాక్షకు గురుభార్యగమన పాతకమును దూరము చేసెడి శక్తి గలదని, శ్రీ అప్పయ్య దీక్షితులవారు శివార్చన చంద్రికలో తెలిపిరి.

నవముఖ రుద్రాక్ష

కోట్లానుకోట్లా పాతకములను దూరము చేసెడి నవముఖ రుద్రాక్షల మహిమను తెలిపెడి ప్రమాణముల గనుడి :

శ్లో॥ నవ వక్త్రంతు రుద్రాక్షం నవశక్త్య ధి దైవతం ।

తస్య ధారణ మాత్రేణ ప్రియంతే నవశక్తయః ॥ (రు.జా.ఉ. 2-11)

శ్లో॥ ఖైరవో నవవక్త్రశ్చ కపిలశ్చ మహామునిః ।
 దుర్గావా తథిష్ఠాత్రీ నవరూపా మహేశ్వరీ ॥
 తంధారయేద్యా మహస్తే రుద్రాక్షంభక్తి తత్పరః ।
 సర్వేశ్వరో భవేన్నూనం మమ తుల్యో నసంశయః ॥ (శి.పు. వి.సం. అ. 25, శ్లో॥ 74, 75)

శ్లో॥ నవ వక్త్రం వామకరే ధృతం చ
 లక్ష్మకోటి మహా పాతక దోషహరం ॥ (శివార్చనా చంద్రికా.పు. 15)

తొమ్మిది ముఖముల రుద్రాక్షకు దుర్గ, ఖైరవుడు నవశక్తులు, కపిల మహర్షి అధిదేవతలై యన్నారు. దీనిని యెడమ చేతికి కట్టుకొనిన వాని సర్వైశ్వర్య సంపన్నుడగును.

దశేముఖ రుద్రాక్ష

పది ముఖముల రుద్రాక్ష గురించిన ప్రమాణములివి.

శ్లో॥ దశవక్త్రం రుద్రాక్షం యమదైవత్యా మీశ్వరం ।
 దర్శనాచ్ఛాంతిజనకం పాపానాం నాత్ర సంశయః ॥ (రు.జా.ఉ. 2-12)

శ్లో॥ దశవక్త్రో మహేశాని స్వయందేవోజనార్ధనః ।
 ధారణా త్రస్య దేవేశి సర్వాన్ కామానవాప్నుయాత్ ॥ (శి.పు. వి.సం. అ. 25, శ్లో॥ 76)

దీనికి యముడు మరియు విష్ణువు అధిదైవములు. దీనిని దర్శించుట చేత పాపములు పశమనమగును. ధారణ చేత గ్రహ, పిశాచ, భేతాళ, బ్రహ్మ రాక్షసాదుల బాధలు వైదొలగిపోవును. సకల కామితార్థములు కైవసమగును.

ఏకాదశేముఖ రుద్రాక్ష

సౌభాగ్య దాయకము మరియు విజయప్రదమగు ఈ రుద్రాక్షకు సంబంధించిన ప్రమాణములను గనుడి:

శ్లో॥ ఏకాదశ ముఖం త్వక్తం రుద్రైకాదశ దైవతమ్ ।
 తదితం దేవతం ప్రాహుః సదా సౌభాగ్య వర్ధనం ॥ (రు.జా.ఉ. 2-13)

శ్లో॥ ఏకాదశ ముఖోయస్తు రుద్రాక్ష పరమేశ్వరి ।
 సరుద్రో ధారణ స్తత్య సర్వత్ర విజయా భవేత్ ॥ (శి.పు. వి.సం. అ. 25, శ్లో॥ 27)

శ్లో॥ ఏకాదశ వక్త్రం శిఖాయాం ధృతం సహస్రాశ్వమేధ ।
 శత వాజపేయ శత సహస్ర గోదాన ఫలప్రదం చ ॥ (శివార్చనా చంద్రిక.పు. 15)

ఈ రుద్రాక్షకు ఏకాదశ రుద్రులు అధి దేవతలు. దీనిని శిఖాయందున ధరించినచో సహస్ర సంఖ్యలో అశ్వమేధయాగమును, నూరు వాజపేయములను, శత సహస్ర గోవులను దానము చేయుటకు సమానమైన ఫలము లభించునని తెలువబడినది.

ద్వాదశేముఖ రుద్రాక్ష

సకలారిష్ట నాశనియగు ఈ రుద్రాక్షకు చెందిన ప్రమాణములు.

శ్లో॥ ద్వాదశాస్యంతురుద్రాక్షం ధారయేత్ కేశదేశకే ।
 ఆదిత్యావ తే సర్వే ద్వాదశైవ స్థితాస్తథా ॥ (శి.పు. వి.సం. అ. 25, శ్లో॥ 78)

శ్లో॥ రుద్రాక్షం ద్వాదశముఖం మహావిష్ణు స్వరూపకం ।
ద్వాదశాదిత్య రూపం చ భిభర్త్యేవ హి తత్పురః ॥ (రుద్రాక్ష జాబాలోపనిషత్తు, 2-14)

ద్వాదశ వక్త్రం కంఠదేశే ధృతం బహుదక్షిణ
గోమేధాశ్వమేధ ఫలప్రదమైశ్వర్యాభివృద్ధి కారి
దాంష్ఠ్రి-శృంగి-చోరాగ్ని భయహరం సర్వపాప క్షయకరం చ ॥ (శివార్చనా చంద్రికా పుట 15)

దీనికి ద్వాదశాదిత్యులును, శ్రీ మహావిష్ణువును అధిదేవతలు. దీనిని శిఖలో ధరించెడి సాంప్రదాయము గలదు. కంఠసీమలోను ధరింతురు. అశ్వమేధ గోమేధాదుల ఫలమునిచ్చెడి దీనిని ధరించినవారికి యెట్టి భయములు ఉండవు. ఇది పై ప్రమాణముల సారాంశము.

త్రయోదశముఖ రుద్రాక్ష

సకల సన్మంగళములను చేకూర్చెడిదని భావించబడెడి దీని మహిమను వివరించెడి ప్రమాణములను కనుడి :

శ్లో॥ త్రయోదశ ముఖం త్వక్షం కామదం సిద్ధిదం శుభం ।
తస్య ధారణమాత్రేణ కామదేవః ప్రసీదతి ॥ (రు.జా.ఉ. 2-15)

శ్లో॥ త్రయోదశ ముఖో విశ్వే దేవస్త ద్ధా రణాన్నరః ।
సర్వాన్ కామానవాప్నోతి సౌభాగ్యం మంగళం భవేత్ ॥ (శి.పు. వి.సం. అ. 25, శ్లో॥ 39)

శ్లో॥ త్రయోదశ వక్త్రం మతుల భోగప్రదం రససాధన ధాతువాద ।
పుటకాది సిద్ధికరం పితృ-మాతృ-భ్రాతృ-స్త్రీ వధ-దోషహరం ॥ (శివార్చనా చంద్రికా పుట 15)

ఈ రుద్రాక్ష వామదేవుని మరియు విశ్వదేవుని స్వరూపమైయున్నది. అతుల భోగప్రదమైన దీని ధారణ చేత సకల సౌభాగ్యములు మరియు మంగళ పరంపరలు కలుగును. ఇది మాతృ, పితృ, భ్రాతృ యిత్యాదుల వధ చేత గల్గెడి పాపమును పరిహరించును.

చతుర్దశముఖ రుద్రాక్ష

పదునాల్గు ముఖముల రుద్రాక్ష గురించిన ప్రమాణములివి.

శ్లో॥ చతుర్దశ ముఖంచాక్షం రుద్రనేత్ర సముద్భవం ।
సర్వవ్యాధి హరం చైవ సర్వదారోగ్యమాప్నుయాత్ ॥ (రు.జా.ఉ. 2-16)

శ్లో॥ చతుర్దశ ముఖో యోహి రుద్రాక్షః పరమః శివః ।
ధారయేన్నూర్ణి తం భక్త్యా సర్వపాపం ప్రణశ్యతి ॥ (శి.పు. వి.సం. అ. 25, శ్లో॥ 80)

శ్లో॥ చతుర్దశ వక్త్రం సర్వకార్యసిద్ధికరం ।
సకల వ్యాధిపాపహరం ॥ (శివార్చనా చంద్రికా పుట 15)

ప్రమాణములు చెప్పెడిదేమనగా ఈ రుద్రాక్ష సాక్షాత్తుగా శివరూపమే. సకల పాపములను శమనము చేసి, సకల శుభముల నొసంగెడి ఇద్దానిని శిరమున ధరించిన యెడల ఉత్తమమైన ఫలములు లభించును.

ఈ విధముగా శ్రుతి, పురాణాదుల వలన వివిధ ముఖములు గల రుద్రాక్ష విభిన్నములగు ఫలముల నొసంగుచున్నవి. దురిత నివారణతోపాటుగా సకల సన్మంగళములు చేకూర్చెడి రుద్రాక్షలు భక్తులకు కల్పతరువులై విరాజిల్లుచున్నవి. వివిధ రుద్రాక్షలలో కొంతమేరకు వైవిధ్యతయున్నను, రుద్రాక్షలన్నియు దురితములను రూపుమాపి యిష్టార్థసిద్ధిని గలుగజేయునవైయున్నవి.

రుద్రాక్షలిచ్చెడి ఫలముల గురించి కొందరికి అతిశయోక్తులుగా దొచవచ్చును. ధర్మమునకు సంబంధించిన విషయములను తార్కికదృష్టితో పరిశీలించిన ఫలముండదు. భక్తిభావము గలవారికి రుద్రాక్షలు ఫలదాయకములుగానే యుండును. “యథాభావ స్థధాభవతి” అనెడి సూక్తి ప్రకారము, హెచ్చగు భక్తిభావ పరిపుష్టి గలవారికి అధికమగు ఫలములు గల్గును.

అన్యవాద భావము లేట్టులుండిననూ, వీరశైవులకు రుద్రాక్ష అనివార్యమై ఆధ్యాత్మిక సాధనముగానున్నది. అష్టావరణములలో ఒకటగు రుద్రాక్ష యెడల తార్కిక భావమును వహించక, భక్తిభావమును పెంపొందించు కొని ప్రమాణములను పాటించవలెను.

రుద్రాక్షధారణపద్ధతులు :

చికిత్స పొందెడి రోగి ఔషధసేవనతో పాటుగా పథ్య నియమములను పాటించవలసియుండును. ఎవరు ఎంతమేరకు పథ్యమును పాటించురో అంతమేరకు నాయుర్వేదౌషధము గుణము నిచ్చును. పథ్యమును పాటించనివానికి, ఔషధము గుణమునివ్వదు. రోగినివారణకై చాలాకాలము అవసరమగును. ఇదే విధిన రుద్రాక్ష ధారణ వలన విశేష లబ్ధిని శీఘ్రగతిన పొందగోరువారు, పథ్యమును పాటించవలెను. పథ్యమును వివరించెడి ఉపనిషద్వాణిని కనుడి :

శ్లో॥ మధ్యం మాంసం చ లశునం పలాండుం శీఘ్రమేవచ ।
శ్లేషాత్మకం విద్యరాహమభక్షం వర్జయేన్నరః ॥ (రు.జా.ఉ. 2-47)

మధ్యము, మాంసము, వెల్లుల్లి, ఉల్లిగడ్డ, యిత్వాదులను త్యజించవలెను. శుభ్రమైన పరిశుద్ధమైన సాత్వికాహారమును సేవించినవారికి రుద్రాక్ష ధారణ వలన గరిష్టఫలము లభించును. తామసాహారమును స్వీకరించవలెననెడి ఆసక్తిని ఎదుర్కొనినవాడు ఎదురులేని జయములను పొందగలడు.

రుద్రాక్ష ధారణ-స్థానములు మరియు శాస్త్రీయవిధి :

రుద్రాక్ష జాబాలోపనిషత్తు ఈ విషయములను విస్తృతముగా వివరించినది. అద్దాని ప్రకారము పూర్వకాలమున ననత్కుమారుడనెడి బ్రహ్మ మానసపుత్రుడు కాలాగ్ని రుద్రుని వద్దకు వెడలి “అధీహి భగవన్ రుద్రాక్ష ధారణ విధిం”. “ఓ భగవంతుడగు రుద్రుడా ! రుద్రాక్ష ధారణావిధిని యుపదేశించుడి”.

అప్పుడు రుద్రుడు నిదాఘ, జడభరత, దత్తాత్రేయ, కాత్యాయన, భరద్వాజ, కపిల, వశిష్ఠ, పిప్పలాది మహర్షులనుద్దేశించి వారికి ఈ రుద్రాక్ష ధారణ విధిని వివరించెనని తెలుపబడినది.

ప్రస్తుతము శ్రీ జగద్గురు రేణుక భగవత్పాదులవారు శ్రీ అగస్త్య మహర్షికి ఉపదేశించిన విధానమును తెలిసికొనెదము గాక.

శ్లో॥ యథాస్థానం యథా వక్త్రం యథా యోగం యథావిధి ।
రుద్రాక్ష ధారణంవక్ష్యే రుద్రసాయుజ్య సిద్ధయే ॥

రుద్రసాయుజ్య సిద్ధిని సాధించుటకై యే యే స్థానములలో ఎన్నెన్ని ముఖములుగల ఎన్నెన్ని రుద్రాక్షలనే విధిన ధరించవలెనో, శ్రీ రేణుక భగవత్పాదుల వారి యుపదేశములో తెలిపిరి.

శివపూజా పరాయణుడగు శివభక్తుడు తన యిష్టలింగార్చన చేయునప్పుడు మస్తకములోను శిఖాస్థానమున ఒక ముఖము గల నొక రుద్రాక్షను ధరించవలెను. అదే విధిన రెండు, మూడు మరియు పన్నెండు ముఖములుగల వాటిలో నొక్కొక్కటిగా గైకొని మూడు రుద్రాక్షలను తల మీద ధరించవలెను. పన్నెండు ముఖములుగల ముప్పదియారు రుద్రాక్షలను తలచుట్టూ ధరించవలెను. పది, యేడు మరియు ఐదు ముఖములను రెండేసి చొప్పున మొత్తము ఆరు రుద్రాక్షలను గల మాలలను రెండు చెవులలో ధరించవలెను. ఆరు మరియు ఎనిమిది ముఖముల వాటిని ఒక్కొక్కటి పదహారు చొప్పున ముప్పది రెండు రుద్రాక్షలను కంఠమునందు ధరించవలెను. నాలుగు ముఖముల యాభై రుద్రాక్షలను ఎడమీద ధరించవలెను. పదమూడు ముఖముల పదహారు రుద్రాక్షలను రెండు రెట్టలకు వేసికొనవలెను. తొమ్మిది ముఖములు గలవాటిని పన్నెండు పన్నెండు రెండు ముంజేతులకు వేసికొనవలెను. పద్నాలుగు ముఖములుగల 108 రుద్రాక్షలను యజ్ఞోపవీతము వలె ధరించవలెను.

ఈ విధి ప్రకారము ఎవ్వరు రుద్రాక్షలను ధరించుకొని యిష్టలింగార్చన చేయుదురో, అట్టివారు సకలదోషములను నివారించుకొని, సకల వైభోగములనుభవించి, ఇహపరసుఖములను పొంది, చివరకు శివసాయుజ్యము పొందుదురని పూజ్యపాదల వారు సెలవిచ్చిరి.

రుద్రాక్ష ధారణ గురించి శరణులు కూడా విధివిధానమును తెలియజెప్పిరి. వీరశైవ చింతామణిలో నివ్వబడిన యీ ప్రవచనము గమనార్హమైయున్నది.

ఏకముఖ రుద్రాక్షి నొందనే పశ్చిమదల్లి ధరిసువుదయ్యా
 ద్విత్రి ద్వాదశముఖద మూరు మణియ మూర్ఖియల్లి ధరిసువుదయ్యా
 ఏకాదశ ముఖద మూవత్తారు మణియ శిరబళసి ధరిసువుదయ్యా
 ఐదు, ఏడు, హత్తు ముఖద రుద్రాక్షియం
 ఒందొంద నాగలి ద్విష్టదల్లి ధరిసువుదయ్యా ।
 షడష్టముఖద రుద్రాక్షియ ద్వాత్రింశత్ కంఠదల్లి ధరిసువుదయ్యా ॥
 చతుర్ముఖద రుద్రాక్షియ ఐవత్తు నాల్కు
 ఉరమాలె యాగి ధరిసువుదయ్యా ।
 త్రయోదశ ముఖద రుద్రాక్షియ షోడశ షోడశ
 బాహుగళల్లి ధరిసువుదయ్యా ।
 నవముఖ రుద్రాక్షియ ద్వాదశ ద్వాదశమం
 మణిబంధగళల్లి ధరిసువుదయ్యా ।
 చతుర్దశద రుద్రాక్షి అష్టోత్తర శతవ
 యజ్ఞోపవీత వాగి ధరిసువుదయ్యా ।
 ఇంతరిదు, రుద్రాక్షియ ధరిసిద మహేశ్వరిన
 హెచ్చిహెచ్చిగె అశ్వమేధద యజ్ఞద ఫలవపుదు ।
 తప్పదయ్యా, సౌరాష్ట్ర సోమేశ్వర ।

ఈ వచనపు తెలుగు రూపమిది :

ఏకముఖపు రుద్రాక్ష నొకటి పశ్చిమమున ధరించెదరు
 ద్విత్రి ద్వాదశ ముఖపు మూడు మణుల మూర్ఖియందు
 ఏకాదశ ముఖపు ముప్పదియారు మణుల (ధరించుదునయ్యా)
 శిరము చుట్టూ ధరించుదునదయ్యా ।
 ఐదు, ఏడు, పది ముఖముల రుద్రాక్షల నొక్కొక్కటైన
 ద్వికర్ణముల యందు ధరించుదునయ్యా ।
 షడష్ట ముఖపు రుద్రాక్షల ముప్పది రెండు కంఠమందు ధరించుదునదయ్యా ।
 చతుర్ముఖపు రుద్రాక్షల యాభైనాల్గు ఉరమాలగా ధరించుదునదయ్యా ।
 త్రయోదశ ముఖపు రుద్రాక్షల షోడశ షోడశము
 బాహువులయందు ధరించుదునయ్యా ।
 నవముఖపు రుద్రాక్షల ద్వాదశ ద్వాదశము
 మణి బంధముల యందు ధరించుదునయ్యా ।
 చతుర్దశ ముఖపు అష్టోత్తర శతము
 యజ్ఞోపవీతముగా ధరించుదునయ్యా ।

ఇదెరిగి రుద్రాక్షల ధరించిన మహేశ్వరుని
హెచ్చుహెచ్చుకు అశ్వమేధ యజ్ఞపు ఫలమగును,
తప్పదయ్యా, సారాష్ట్ర సోమేశ్వరా । (వీరశైవ చింతామణి, పుట 158-159)

ఈ వచనములోనిభావము, శ్రీ జగద్గురు రేణుక భగవత్పాదుల వారు నిర్దేశించిన యటులున్నవి.

విశేష విచారము :

నేటి పరిస్థితులలో భిన్నమైన ముఖముల రుద్రాక్షల వెల విపరీతముగా పెరిగియున్నది. ఇవి ఇంత సంఖ్యలో దొరికెడిదియును దుర్లభమైన విషయమే. అయితే, పంచముఖ రుద్రాక్షలు విస్తృతముగా లభించుచున్నవి. వాటి వెలయును అధికముగా నుండదు. ఈ కారణము వలన, యుసిరికాయ ప్రమాణమున నుండెడి పంచముఖ రుద్రాక్షలనే ఆయాస్థలముల యందు ఆయా సంఖ్య మేరకు ధరించుట ఉత్తమమగును. మాలలను సిద్ధము చేసికొనెడి సందర్భమున, పాటించవలసిన నియమము లెట్టివో తెలిసికొనుట యెంతో అవసరము. ఈ విషయమున, అక్షమాలా ఉపనిషత్తు కొంత సహాయకారిగా నుండునని తెలియుచున్నది.

ఉపనిషత్తులోని యీ క్రింది ప్రమాణమును గనుడి :

“తన్ముఖే ముఖం తత్పచ్చే పుచ్చం” (అక్షమాలా ఉ॥ పుట 420)

రుద్రాక్ష యొక్క ముఖమునకు ముఖమును పుచ్చమునకు పుచ్చమును కలిపి రుద్రాక్షమాలను తయారు చేసుకొనవలెను. ఈ రీతిగా కుచ్చి కొనిన రుద్రాక్ష మాలలను ధరించుకొని యిష్టలింగార్చనను చేసుకొనినయెడల పూర్వోక్త ఫలములు లభించును.

రుద్రాక్ష ధారణ-షడధ్య శుద్ధి :

శ్రీ రేణుక భగవత్పాదుల వారు సూచించిన ప్రకారము రుద్రాక్ష ధారణ చేసికొనిన యెడల షడధ్య శుద్ధి యగునని శ్రీ మఠితోంటార్కుల వారు తెలిపిరి. వారి వాక్కులను గనుడి :

అయం భావః శుద్ధమిత్ర సంకీర్ణ భువనాధీశ శివాష్ట విద్యేశ్వర శత రుద్ర సంఖ్యాత యజ్ఞోపవీత ధారణే భువనాధ్య శుద్ధిః । వర్ణ సంఖ్యా తవక్షోమాలయా వర్ణాధ్య శుద్ధిః । పద సంఖ్యాత మణిబుధ బాహు కంఠమాలయా పదాధ్యశుద్ధిః । షడంగ పంచబ్రహ్మ ప్రణవ మంత్ర సంఖ్యాత కర్ణా భరణేన మంత్రాధ్య శుద్ధిః । శివ శక్త్యాత్మక కర్ణాభరణేన వాతత్సంఖ్యా తమస్త కమాలయా తత్త్వాధ్య శుద్ధిః । అష్టత్రింశత్ కలాపూర్ణ సోమసూర్యాగ్ని లక్షణ శిరో రంధ్రమాలయా కలాధ్య శుద్ధిః । ఏవం రూప షడధ్య కారణీ భూత పరశివ బ్రహ్మ మయ శిఖాగతైక రుద్రాక్ష ధారణేన పరశివ స్వరూప ఏవ” యే రుద్రాక్షం ధత్తే సత్యం పరమః శివః న సత్యం పరమః శివ ఇతిశ్రుతేః”. (తత్త్వ ప్రదీపికా వ్యాఖ్యా, పుట 116) వారద ప్రకాశనము, షోలా పురము.

శ్రీ మఠితోంట దార్కుల వాక్కు యొక్క తాత్పర్య మేమనగా, వీరశైవ సిద్ధాంతమునందు శివదీక్షను చేయునప్పుడు అంగ లింగములను సంస్కరింతురు. అచ్చట వచ్చెడి బహు విధ సంస్కారములయందు షడధ్యన్యాసమనునది యొక మహత్వ పూర్ణమైన సంస్కారము. వర్ణ, పద, మంత్ర, కలా, తత్త్వ మరియు భువనములే షడధ్యములు వీటిలో మొదటి మూడు శబ్దా ధ్యములు, చివరి మూడు అర్థాధ్యములు శివుని విభిన్న స్వరూపములు. దీక్షను పొందెడి జీవాత్మ శరీరమునందున సంస్కార విశేషము చేత వీటిని కూడుకొనునదే షడధ్యన్యాసము. అందచేత సద్గురువులు క్రియా దీక్షాంతర్గతమైన స్వస్తికారోహణ దీక్షను చేయునప్పుడు తల్లి గర్భము నుండి యుత్పన్నమైన శరీరపు మాంస పిండత్వమును నివృత్తి చేయుటకై ఆపాద మస్తక పర్యంతము ఆరు స్థానముల యందున సంహార క్రమము చేత షడధ్యన్యాసమును, మంత్ర పిండత్వ ప్రాప్తికై ఉత్పత్తి క్రమము చేత ఆమస్తక పాద పర్యంతము షడంగముల యందు షడధ్యన్యాసమును చేయుదురు. ఈ షడంగ ధ్యన్యాస సంస్కారము చేత దీక్షితునికి మాంస పిండత్వము నివృత్తమై మంత్రపిండత్వము ప్రాప్తించును. ఇదొక భావనాత్మక సంస్కారము. తన శరీరమునందున షడధ్యములున్నవి అనెడి భావమునింతవరకు ఉండునో అంతవరకు నతని శరీరము మంత్రపిండమే. ఈ భావము యెల్ల కాలము ఉండవలెననియే శ్రీ రేణుక భగవత్పాదులవారు ఆయా అధ్యముల సంఖ్యగల రుద్రాక్షలను శరీరమునందలి

ఆరు అంగముల యందున ధరించుకొనుటకు ఆదేశము నిచ్చిరి. వారి ఉపదేశానుసారముగా, శుద్ధ మిశ్ర సంకీర్ణ భువనములకు ఎనిమిది మంది శివుని విద్వేష్యులు, నూరుమంది రుద్రులు, అధిపతులై యుందురు. వీరి ద్యోతనమునకు 108 రుద్రాక్షలుగల మాలను యజ్ఞోపవీతముగా దేహమున ధరించినచో భువన ధ్యానమగును.

అకారము నుండి క్ష కారము వరకు యాభై అక్షరములు ఉండుటచేత, యాభై అక్షరములు గల రుద్రాక్షలు ఎడమీద ధరించిన యెడల వర్ణ ధ్వన్యాసమగును. ముంజేతులు, రెట్టలు మరియు కంఠములందు మొత్తము 81 రుద్రాక్షలను వ్యోమ వ్యాపి మరియు వ్యోమ రూప మొదలగు 81 పదముల ప్రతీకగా ధరించుట చేత పద ధ్వన్యాసము చెవుల యందు ధరించెడి పన్నెండు రుద్రాక్ష పంచాక్షరి, పంచ బ్రహ్మ, ప్రణవములు కలిపి పన్నెండు మంత్ర ధ్వన్యాసమునకు ప్రతీకయగును. శిరస్సున ధరించెడి ముప్పది యారు రుద్రాక్షలు, శివుని 36 తత్త్వములకు ప్రతీక, అందుచేత వాటిని ధరించుట చేత మంత్ర ధ్వన్యాసమగును. శిరస్సునందున ధరించెడి రుద్రాక్షలు సూర్యచంద్రాగ్నులకు ప్రతీకగా ఉండును. సూర్యునికి పన్నెండు, చంద్రునికి పదహారు, అగ్నికి 10 తలలు ఉండును. మొత్తము 38 తలలగు వీటిని ధరించుటచే కలాధ్వన్యాసమగును.

ఈ అధ్యములన్నింటికీ మూలకారణుడైన పరశివుని ప్రతీకగా శిఖాస్థానమున ఒక ముఖమందే ఒక రుద్రాక్ష ధరించుటచేత “యో రుద్రాక్షం ధత్ స సత్యం పరమః శివః స సత్యం పరమః శివః” అనెడి యుపవిషద్వాక్యానుసారముగా అతడు శివస్వరూపుడే అగుచున్నాడు.

ఈ విధముగా శ్రీ రేణుక భగవత్పాదుల ఉపదేశానుసారముగా రుద్రాక్షలను ధరించిన యెడల షడధ్వన్యాసము సిద్ధించి షడధ్వ శుద్ధియగును. మాంస పిండము, మంత్ర పిండమగును.

ఇట్టి వాడు ఇష్టలింగ ప్రాణలింగ భావలింగముల నర్పించుచు జీవితమును కొసాగించిన యెడల, శివసాయుజ్యము లభించును.

రుద్రాక్ష ధారణా విధి :

శివపూజకుడు, దేశకాలాదుల సంకీర్తనము జేసి “మమ శివజ్ఞాన సంపత్కర్థం రుద్రాక్ష ధారణం కరిష్యే” అని సంకల్పమును చేయవలెను. తాను ధరించెడి రుద్రాక్షలన్నింటినీ తీసుకొని, భక్తితో పూజించవలెను. ఈ క్రింది మంత్రమును పఠించుచూ నమస్కారమును చేయవలెను.

శ్లో॥ రుద్రాక్ష వృక్షబీజాయ భూతిసంభూతి హేతవే ।
నేత్రాత్రయాయ రుద్రాయ నమోలోక హితార్థినే ॥

ఆ పిదప యీ క్రింది మంత్రములను పఠించుచూ ఆయా స్థానములయందున రుద్రాక్షలను ధరించవలెను.

మంత్రములు	స్థానములు	సంఖ్య
ఓం నదాశివాయ నమః	శిరము (శిఖ)	1
ఓం సోమసూర్యాగ్ని నేత్రాయ నమః	శిరస్సు	3
ఓం షట్ త్రింషత్ తత్యాత్మనే నమః	మస్తకము	36
ఓం షడ్బ్రహ్మణే నమః	కుడిచెవి	6
ఓం అష్ట మూర్త్యాత్మనే నమః	ఎడమచెవి	6
ఓం త్ర్యంబక కలాత్మనే నమః	కంఠము	32
ఓం శ్రీ కంఠాది మూర్త్యాత్మనే నమః	ఎద	50
ఓం కాయశ్రీ కంఠాయ నమః	కుడిరెట్ట	16
ఓం సోమ కలాత్మకాయ నమః	ఎడమరెట్ట	16
ఓం ద్వాదశాదిత్యాత్మనే		

శ్రీ మహాదేవాయ నమః	కుడిముంజెయ్య	12
ఓం శ్రీ కేశవాది మూర్త్యాధిపాయ		
శ్రీ మదుమావతయే నమః	ఎడమ ముంజెయ్య	12
ఓం శతరుద్ర విద్యేశ్వరాత్మనే		
శ్రీ విశ్వేశ్వరాయ నమః	యజ్ఞోపవీతము	108

ఈ విధముగా “ధారయేత్ సర్వకాలంతు రుద్రాక్షం శివ పూజకః” అనెడి శ్రీ రేణుకాచార్య జగద్గురువుల వారు ఆదేశించిన యటుల స్వాంగముల యందును రుద్రాక్షలను ధరించి ధన్యతను బడయవలెను. వీరశైవులు శ్రీ భగవత్పాదుల వారి యుపదేశము వలన ఇతోధికమైన లబ్ధిని పొందుదురు గాక.

ఓం శాంతిః శాంతిః శాంతిః

తేది : 2-9-1990

స్థలం : శివానుభవ మంగళ భవనము, షోలాపూరం

విశేషప్రతిపిక

రుద్రాక్షధారణ విషయములో సప్రామాణికమైన వివరములనెన్నిటిలో యీ యాశీర్వచనమునందు గాంచగలము. శ్రీ జగద్గురు చంద్రశేఖర శివాచార్యులవారి వివరములను ప్రసాదించి భక్తలోకమును ననుగ్రహించిన వారైరి. శ్రుతి పురాణాదులలోని వివిధ ప్రమాణములనిచ్చి విషయమునకు ప్రామాణీకరణ చేకూర్చిరి.

శ్రీ సోమనాథులవారు సోమనాథభాష్యములో కొన్ని వివరములనిచ్చిరి. ఈ వివరములన్నింటినీ శ్రీ జగద్గురువు గారు తమ ఆశీర్వచనమున తెలియజేసిరి.

పండితారాధ్య చరిత్రలో దీక్షా ప్రకరణము నందున శివపురాణములో వివరించిన యటుల రుద్రాక్షలను ధరించవలెనని వ్రాయబడినది. శివపురాణములోని వివరములను కూడా శ్రీ జగద్గురువు గారి ఆశీర్వచనములో గాంచగలము.

సోమనాథ భాష్యములో శ్రీ సోమనాథుల వారిచ్చిన వివరణ విలక్షణముగానున్నది. గమనించుడి:

శిఖాయామేకమేకాస్యం । శ్రీ సదాశివాయ నమ ఇతి । ద్విత్రిద్వాదశ వక్త్రాణిత్రీణి శిరసి వహ్ని సోమాధిపాయ శివాయనమ ఇతి । ఏకాదశ వక్త్రం ష ట్రింశ మూర్ధి షట్ ట్రింశత్తత్త్వాత్మకాయ పరశివాయనమః । పంచదశ సప్తే వక్త్రాణి కర్తయోరేకమేకం సోమాయ నమ ఇతి । షడష్ట వక్త్రాణి కంఠేద్వా ట్రింశత్ । త్రియంబక కలాత్మనే శ్రీ కంఠాయ నమ ఇతి । చతుర్వక్త్రం పంచాశన్మాలికాయా మురసి । శ్రీ కంఠాది మూర్త్యాత్మకాయ శ్రీ సర్వజ్ఞాయ నమ ఇతి । బాహ్వోస్త్రయోదశ వక్త్రాణి షోడశ త్రిమూర్త్యాత్మకాయ శ్రీకంఠాయనమః । శ్రీ సోమకళాత్మకాయ శ్రీ సోమ నాథాయ నమః । మణి బంధనోర్నవ వక్త్రాణి ద్వాదశ నవవక్త్రాణి ద్వాదశాధిత్వాధిపాయ శ్రీ మహాదేవాయ నమ ఇతి । దక్షిణే ద్వాదశాదిత్యధిపాయ । శ్రీ మహాదేవాయ నమ ఇతి । కేశాదీ మూర్త్యాధిపాయ ఉమాధి పతయే నమ ఇతి । వామే అష్టోత్తర శతం చతుర్దశ వక్త్రాణి శతరుద్ర విద్యేశ్వరాత్మకాయ । శ్రీ విశ్వేశ్వరాయ । చతుర్దశ వక్త్రాణి శత రుద్ర విద్యేశ్వరాత్మకాయ శ్రీ విశ్వేశ్వరాయ । చతుర్దశ వక్త్రాణి అష్టోత్తర శతం చొపవీతం । రుద్రాక్షం ధారయేత్ (సోమనాథ భాష్యము, చ.ప్ర.)

మస్తకమున రుద్రాక్ష ధారణ చేసెడి సాంప్రదాయమును గూర్చి చతుర్వేద సారము “తనర లైంగ్యం” బునను “మస్తకేవాపి ధారయేత్తనుచు నాదటనుతింప” యని తెలువబడినది.

భక్తుడు రుద్రాక్షలను ధరించెడి సందర్భమున నెరుగవలసిన యంశములు కొన్ని గలవు. మొదటిది- ధారణార్హత గల్గిన రుద్రాక్షలెయ్యవి యనెడిది, రెండవది - ధరించవలసిన మేనిలోని స్థలములు, మూడవది - రుద్రాక్షకుండెడి ముఖములు మరియు వాటి గుణములు. ఈ పరిజ్ఞానమును పొంది రుద్రాక్షలను ధరించుట యెంతో అవసరము.

పురుగులు తిని రంధ్రములు చేసెడిది గాంచగలము. పప్పు దినుసులు, ఫలములు ఇత్యాదులలో మనము నిట్టివి గాంచగలము. రేగుపళ్ళలోన యీ వైనమధికముగా నుండును. ఇవి భోగనీయములు కావని విసర్జింతుము. పురుగులు తినిన కర్ర బలహీనమగుటను గాంచగలము. వాటిని యుపయోగించుట వలన లాభముండదు. ఆలయములలో నుండెడి విగ్రహములు బీటలు వారిన యెడల నవి

అర్చనకు పనికిరావని యోగములు తెలుపుచున్నవి. ఈ కారణముననే రుద్రాక్షలు “అచ్చిద్రవై” యుండాలని శ్రీ భగవత్పాదుల వారు నాదేశించిరి. శివపురాణ వచనము ప్రకారము రుద్రాక్ష దృఢముగా నుండవలెను. రంధ్రములు పడి దృఢమైనదిగాకయుండిన వర్ణనీయమని గ్రహించవలెను. “వర్ణయేత్ క్రిమిదష్టం భిన్నభిన్నం” యనెడి క్రియాసారము యొక్క నిర్దేశమును భక్తుడు గ్రహించి దృఢమైన రుద్రాక్షను ధరించవలెను.

తేజస్సు వస్తువు యొక్క గుణోత్కృష్టకు తారాణమైయుండును. వర్ణము తేజస్సును నినుమడింపజేయును. తేజోహీనమైన వస్తువు గుణాత్మకమైనది కాదని గుర్తింపబడినది. పెరుగుదలలోనో, నారోగ్యములోనో లోపముండిన యెడల విస్తేజము సంప్రాప్తమగునని మనమెరుగుదుము. ఈ కారణముననే శ్రీ భగవత్పాదులవారు బంగారు వన్నెగల రుద్రాక్ష యుత్తమమైనదని తెలుపబడినది. భక్తుడు శ్రీ భగవత్పాదుల వారి వాక్కులకే యెక్కువ ప్రాధాన్యత నివ్వవలెను. కనక కాంతులీనెడివి యలభ్యమైన యెడల పురాణోక్తి ననుసరించవలెను. తామ్ర వర్ణపు రుద్రాక్షనెంపిక జేసికొనవలెను.

మానవుని శిఖా స్థానము సర్వోత్కృష్టమైనది దీక్షా కార్యక్రమములోన హస్తమస్తక సంయోగ సందర్భమున నీ స్థానము యొక్క ప్రాముఖ్యత తెలియజేయబడినది. అందుచేత నుత్తమోత్తమమైన రుద్రాక్షను శిరమున ధరించవలెను “ఎకవక్త్రః శివసాక్షాత్” అని శివపురాణము చేతను ఏకవక్త్రంతు రుద్రాక్షః పరతత్త్వ స్వరూపః” యని శ్రుతి చేత నుతింపబడిన యేకముఖ రుద్రాక్షను శిఖాస్థానమున ధరించుటలో నౌచిత్యము గలదు. దీని వలన “పరతత్త్వములో లీనమగుట సాధ్యమగునని రుద్రాక్ష జాబాలోపనిషత్తు వివరించినది “ఏక వక్త్రః ముక్తి ఫలప్రదః” యని శివపురాణము తెలిపినది.

శిరము ప్రధానమైన అంగము బుద్ధి వికాసమునకు కేంద్రస్థానము. బుద్ధియనెడిది యంతరంగములలో నొకటియని చెప్పబడినది. అంతరంగ శుద్ధి సాధించని యెడల ముక్తి లక్షించదు. తన్నిమిత్తమై రెండు, మూడు మరియు పన్నెండు ముఖముల రుద్రాక్ష నొక్కొక్కటి శిరమున ధరించవలెనని భగవత్పాదుల వారు తెలిపిరి. ద్వి వక్త్రం ధారణా దర్థ నారీశ్వరః ప్రీయతే” అనెడి యుపనిష ద్వాక్యానుసారము ద్విముఖ రుద్రాక్ష వలన శివకారుణ్యము లక్షించును.

త్రిముఖ రుద్రాక్షవలన “విద్యాః సర్వాః ప్రతిష్ఠితాః” అని రుద్రాక్ష జాబాలోపనిషత్తు తెలుపుచున్నది. మోక్ష విద్య త్రిముఖ రుద్రాక్ష వలన వికాసమగునని గుర్తించవలెను. ద్వాదశ ముఖము వలన సర్వసాపములు క్షయించి యాదిత్య తేజము లభ్యమగునని తెలియుచున్నది. శ్రీ భగవత్పాదుల వారు నాదేశించిన విధినే శ్రుతి దీనిని శిరమున ధరించవలెనని యాదేశించినది.

ఏకాదశ ముఖము గల ముప్పదియారు రుద్రాక్షలను తల చుట్టును చుట్టుకొనవలెనని తెలుపబడినది. ఇయ్యది ముప్పది యారు శివతత్త్వములకు సంకేతము. ఈ తత్త్వముల జ్ఞానము గల్గి, భక్తుడు భద్రతను పొంది భద్రుడై విజయుడై సౌభాగ్యవంతుడై చివరన రుద్రత్త్వమును పొందునని శ్రుతి పురాణాదుల వలన తెలియుచున్నది.

శ్రవణేంద్రియము నెంతో ప్రాముఖ్యత సంతరించుకొనినది. శివభక్తుల యొక్కయు శివుని యొక్కయు గుణకీర్తనను వినిన యెడల శివుని కరుణ లభించునని వాక్యీల నియమము తెలుపుచున్నది. “వాగింద్రియము నిన్ను వర్ణించు శ్రోత్రేంద్రియము వినిపించు గుణాంకములు” చేయునని తెలుపుచున్న చతుర్వేద సారము (ప.బి2) ననుసరించి కర్ణములకు శివసాన్నిధ్యమును గల్గించెడి యవశ్యకత గలదు. ఆ దిశలోనే శ్రీ భగవత్పాదుల వారు ఐదు, ఏడు మరియు పది ముఖముల రుద్రాక్షలను రెండు రెండు చొప్పున మొత్తము ఆరు ఒక్కొక్క కర్ణమున ధరించవలెనని తెలిపిరి.

“పంచవక్త్రః రుద్రాక్షః సర్వముక్తి ప్రదః” అనెడిది శ్రుతి వాక్యము. ఇది ముక్తిదాయకమని యుపనిషత్తులు తెలుపుచున్నవి. ఏడు ముఖముల రుద్రాక్షను ధరించుట చేత “దరిద్రో పేశ్వరోభవేత్” అని శివపురాణము తెలుపుచున్నది. దశ వక్త్ర రుద్రాక్షను ధరించుట చేత కామిత ఫల సిద్ధి గల్గునని పురాణములు తెలుపుచున్నవి.

కంఠ ప్రదేశమెంతో ముఖ్యమైనది. యోగశాస్త్రానుసార మిదొక చక్రమును గల్గిన స్థానము, మగ్గియ మాయి దేవుని ప్రకారము నిచ్చట పల్లింగములలో నొకటగు లింగము నిలిచియుండును. ఇట్టి మహత్వపూర్ణమైన ప్రదేశమున ఆరు మరియు ఎనిమిది ముఖముల రుద్రాక్షలు పదహారు పదహారు చొప్పున ధరించవలెనని శ్రీ భగవత్పాదుల వారు నాదేశించిరి. “షడక్షరమపి రుద్రాక్షం ధారయేత్ మతి విజ్ఞాన శుద్ధయే” యనెడి యుపనిష ద్వాక్కు ప్రకారము షణ్ముఖ రుద్రాక్షను ధరించుటచే బుద్ధి పరిశుద్ధమగును. మతి సమృతముతో శివధ్యానములో మునిగిపోవును. భ్రమర కీటక న్యాయమున నిరంతర ధ్యానము వలన శివత్వము సిద్ధించును. అష్టవక్రములు గల రుద్రాక్షను ధరించుట చేత శివసాయుజ్యము సిద్ధించునని శివపురాణము తెలుపుచున్నది.

ఎదన ఇష్టలింగమును ధరించుట యనెడిది యుత్తమమైన పద్ధతియని తెలుపబడినది. మనస్సుకు కేంద్రమిది. శివయోగానుష్ఠానమునకు హృదయమే కేంద్రస్థానమని తెలుపబడినది.

మగ్గియ మాయి దేవుని ప్రకారము హృదయమనేది శివలింగ స్థానము. ఇట్టి మహిమాన్వితమైన స్థానమున నాల్గు ముఖముల రుద్రాక్షలను ధరించవలెనని తెలుపబడినది. యాభై రుద్రాక్షలను ధరించవలెనని శ్రీ భగవత్పాదుల వారు తెలిపిరి. చతుర్ముఖ రుద్రాక్షను ధరించుటచే ధర్మార్థ కామ మోక్షములు లభించునని శివపురాణము తెలుపుచున్నది.

శివోపాసనలో నతి ముఖ్యమైన యర్చనాదులు చేయుటకై రెట్టలు, మణికట్లు నెంతో కీలకమైనవి. ఇట్టి పవిత్ర కార్యములను నిర్వహించెడి వీటికి వరుసగా పదమూడు మరియు తొమ్మిది ముఖముల రుద్రాక్షలను ధరించవలెనని శ్రీ భగవత్పాదుల వారు తెల్పిరి. రెట్టలకు పదహారు పదహారును, మణిబంధములకు పన్నెండు పన్నెండు చొప్పున ధరించవలెనని చెప్పబడినది. పదమూడు ముఖముల రుద్రాక్షలు సకల సన్మంగళములను గల్గించునని శ్రుతి పురాణములు ముక్తి కంఠముతో తెలుపుచున్నవి. “కామదం సిద్ధిదం శుభం” అనెడిది శ్రుతి వాక్యము. “సౌభాగ్యం మంగలం లభేత్” అనెడిది పురాణములోని వాక్కు. నవ వక్త్రములు గల రుద్రాక్షలు ధరించుటచే సర్వేంద్రియము లభించునని తెలుపబడినది. వీటిని ధరించినవాడు “సర్వేశ్వరో భవేన్నూనం మామతుల్యో న సంశయః” యనెడివి శివుని వాక్కులని శివపురాణము తెలుపుచున్నది.

తల పిదప మొందెమునకే ప్రాధాన్యత గలదు. షడ్లింగములలో నాలుగు లింగములు మొందెములో నుండును. దీనికి రక్షణ కవచముగా పదునాల్గు ముఖములు గల 108 రుద్రాక్షల మాలను నుపవీతము వలె ధరించవలెనని శ్రీ భగవత్పాదుల వారు తెలియజేసిరి. పదునాల్గు ముఖముల రుద్రాక్షలు శివ స్వరూపమని తెలుపబడినది. “చతుర్ముఖోయో హి రుద్రాక్షః పరమః శివః” అనేది పురాణవాక్కు. సకల సిద్ధులను సమకూర్చెడి శక్తి దీనికి గలదు. రోగములు దూరమగును. దీని వలన భవరోగమూ నశించి మోక్షము లభించును.

రుద్రాక్ష ధారణ విషయమున కొన్ని పద్ధతులతో భేదములు పొడచూపుచున్నవి. ఆరు ముఖముల రుద్రాక్షలు కుడి భుజమున ధరించమని శివపురాణము తెలుపగా, శ్రీ భగవత్ పాదుల వారి విధిన తెలుపలేదు. శ్రీభగవత్ పాదుల వాక్కి యాచరణీయమని గ్రహించవలెను. శ్రుతి పురాణాదులలోని వాక్కులు శైవాదులను దృష్టియొందిడికొని తెలుపబడినవి. శ్రీ భగవత్ పాదుల వారు వీరశైవ ధర్మానుయాయులకై నుపదేశము నిచ్చిరి. ఈ తాత్త్వికాంశము నవిస్మరణీయమైనదని గుర్తించవలెను.

శ్రీ భగవత్పాదుల వారి “రుద్రాక్ష ధార వక్ష్యే రుద్ర సాయుజ్య సిద్ధయే” యనెడి వాక్కుల విస్మరణీయములు, శ్రీ భగవత్పాదుల వారు ప్రవృత్తి మార్గమును విస్మరించి నివృత్తి మార్గము నెంపిక చేసికొనిరి. ఇతర ధర్మము లటుల కాదు. భోగభూయిష్టమైన ప్రవృత్తులను గల్గించును. అన్యమార్గముల నుసరణీయములు కావు. భక్తుడు భోగప్రియుడు కాకూడదు. లింగాంగ సామరస్యమే యతని లక్ష్యమై యుండవలెను. రుద్రాక్షలను అష్టావరణములలోని యొకటగు రక్షణ కవచముగానే భావించవలెను. కామక్రోధమోహాది యరిషడ్వర్గము నుండి రక్షణ పొందుటకై శరీరములోని వివిధాంగములలో రుద్రాక్షలను ధరించవలెను.

రుద్రాక్షలను ధరించెడి సందర్భమున ధారణా ఫలముల నాశించకూడదని తెలిసికొనవలెను. ఉపనిషద్వాదులు నిష్కామ కర్మను బోధించును. భగవద్గీతలో దీని గురించిన విశేషమైన వివరణ గలదు. వీరశైవుడు నిష్కామ భక్తి సత్త్రియలను చేయవలెనని క్రియావిదుల విశిష్టాభిప్రాయము. తదనుగుణముగనే రుద్రాక్షలను ధరించెడి సందర్భమున ‘నిష్కామ’ భావన గల్గియుండవలెను. ధారణ వలన గల్గెడి ఫలముల నాశించవలదనెడిదే గుర్తించవలసిన విషయము.

ఓం శాంతిః శాంతిః శాంతిః

ఆశీర్వాచనము: 5

శ్లో॥ ఏవం రుద్రాక్షధారీయః సర్వకాలేతు వర్తతే ।
తస్య పాపకథా నాస్తి మూఢస్యాపి న సంశయః ॥ (సి.శి. 7:58)

ఎవ్వడు విధి ననుసరించి రుద్రాక్షలను ధరించి ఎల్లప్పుడూ తిరుగాడుచుండునో వాడు మూర్ఖుడైనా పాపము అంటదు. ఈ విషయమున సందేహము లేదు.

శ్లో॥ బ్రహ్మహః మద్యపాయాచ స్వర్ణహృద్గురు తల్పగః ।
మాతృహా పితృహా చైవ భ్రూణహా కృతఘాతకః

రుద్రాక్ష ధారణాదేవ ముచ్యతే సర్వపాతకైః ॥ (సి.శి. 7:59)

బ్రాహ్మహత్య, మద్యపానము, స్వర్ణహరణ, గురుపత్నిగమన, మాతృహత్య, గర్భహత్య మరియు విశ్వాసఘాతుకము అనేది మహాపాతకముల నాచరించిన కడుపాపియైనను రుద్రాక్షను ధరించుట చేత అతడు సర్వపాప వినిర్ముక్తుడగుచున్నాడు.

శ్లో॥ ధర్మనాత్ స్పర్శనా చైవ స్మరణాదపి పూజనాత్ ।
రుద్రాక్ష ధారణాల్లోకే ముచ్యంతే పాతకైర్జనాః ॥ (సి.శి. 7:60)

పాపనములగు రుద్రాక్షలను చూచుటచేతను, ముట్టుటచేతను, తలచుట చేతను, పూజించుట చేతను, ధరించుటచేతను, జగత్తులోని జనులు సర్వపాపముల నుండి ముక్తులగుచున్నారు.

శ్లో॥ బ్రాహ్మణోవాంత్యజో వాపి మూర్ఖోవా పండితోపివా ।
రుద్రాక్షధారణాదేవ ముచ్యంతే సర్వపాతకైః ॥ (సి.శి. 7:61)

బ్రాహ్మణుడైనను, చండాలుడైనను, పండితుడైనను, మూర్ఖుడైనను, రుద్రాక్షను ధరించుటచే పాపముల నుండి ముక్తులగుదురు. వర్ణాశ్రమ, విద్యాబుద్ధుల తారతమ్యము లేనే లేదు. ఎల్లరికీ రుద్రాక్ష ధారణ విహితమై యున్నది.

రుద్రాక్ష ధారణ - పాపేగివృత్తి :

రుద్రనేత్ర సంజాతములైన రుద్రాక్షలను, ఇంతకు క్రితమున చెప్పినయటుల విధి విధానము ప్రకారము ధరించుకొనిన వారికి యెట్టి దోషము లంటవని శ్రీ భగవత్పాదుల వారు నువదేశించిరి. “ముచ్యంతే సర్వ పాతకైః” అని సెలవిచ్చిరి. మూర్ఖుడైననూ, పండితుడైననూ పాపముల నుండి విముక్తిని పొందవలెననిన రుద్రాక్షలను తప్పనిసరిగా ధరించవలెను. ఇచ్చట, ప్రసంగానుసారముగా పాతకమంటే యేమిటి యనెడి విషయమును, స్మృతి గంధములను ఆధారముగా గొని విచారము చేసెదము.

పాతకములు :

“పాతయతి అధోగమయతి, దుష్క్రియా కారిణమితి పాతకం” అనెడి వ్యుత్పత్తి మేరకు, దుష్కర్మలను చేసిన వానిని అధోగతికి త్రోసివేసెడి పాపములనే పాతకములని యందురు. 1) అతిపాతకము, 2) మహాపాతకము, 3) అనుపాతకము, 4) ఉపపాతకము, 5) సంకరీకరణ, 6) అపాత్రీకరణము, 7) జాతి భ్రంశకరణ, 8) మలావహ మరియు 9) ప్రకీర్ణక అనెడి తొమ్మిది విధములుగా పాతకములు నుండును.

అతి పాతకము :

అతిశయమైన పాతకమే అతిపాతకము. ఎంతో గొప్పదగు పాతకమని అర్థము. మాతృ-దుహితృ-స్నుషాగమనం పుంసాం ; పుత్ర-పితృ-శ్వశుర గమనం స్త్రీణాం” అనెడి కోశములోని వాక్యానుసారముగా పురుషులు తమ తల్లి, అక్కచెల్లెలు, కోడలు జతకు ; స్త్రీలు తమ కొడుకు, తండ్రి మరియు/లేదా మామ జతకు భోగమును చేసిన యెడల, దాని చేత ఉత్పన్నమయ్యెడి ఘోరమైన పాపమునకు “అతిపాతక”మను పేరు ఏర్పడినది.

మహా పాతకము :

మహత్-అతిశయం, పాతకం-మహాపాతకం అనెడి వ్యుత్పత్తి మేరకు పెద్దదగు పాతకమును మహాపాతకమని యందురు.

శ్లో॥ బ్రహ్మహత్యా సురాపానం స్త్రేయం గుర్వంగనా గమః ।
మహంతి పాతకాన్యాహః సంసర్గశ్చాపి తే సహ ॥ (మనుస్మృతి 11-55)

ఈ స్మృతి వాక్యమునందున మను మహర్షిగారు బ్రహ్మహత్య, మద్యపానము, దొంగతనము, గురువత్తి గమనము లనెడి నాలుగు మహాపాతకములని చెప్పుచు, వీరితో సహవాసము చేయుట యనెడిది ఐదవ మహాపాతకమని తెలిపిరి.

బ్రహ్మహత్య:

“బ్రహ్మ జానాతీతి బ్రాహ్మణః” అనెడి వ్యుత్పత్తి ప్రకారము, బ్రహ్మజ్ఞాన సంపన్నుడగు బ్రాహ్మణుని ప్రాణాపహారణమే బ్రహ్మ హత్య. రాగద్వేషముల వలనగాని, ప్రమాదము వలననేగాని, స్వప్రవృత్తి వలనగాని, ఇతరుల ప్రేరణ వలననేగాని యిది సంభవించవచ్చును. వేదాధ్యయనమును చేసిన బ్రహ్మజ్ఞాన సంపన్నుడైన వ్యక్తియేదయినా అపరాధమును చేసిన యప్పుడు, అతనిని చంపవలెననెడి ప్రసంగము వచ్చి, సంహరించిననూ, సంహరించినవానికి బ్రహ్మ హత్యా పాతకము ప్రాప్తమగునని మన ప్రాచీనమైన పురాణ సాహిత్యములో కనపడుచున్నది. ఇది యెట్లులైనదో చూసెదము గాక.

సృష్టికర్త అయిన బ్రహ్మ యొక్క శిరస్సును ఖండించినందులకై కాలభైరవునికి బ్రహ్మహత్యా పాతకము ప్రాప్తమైనదని తెలిపెడి కథ శ్రీ కాశీఖండము లోని 30వ మరియు 31వ అధ్యాయముల యందున ప్రతిపాదించబడినది. ఒకానొక సమయమునందున మేరుపర్వతము యొక్క శిఖరము మీద కూర్చుండియుండిన బ్రహ్మదేవుని దగ్గరకు అనేక మహర్షులు వచ్చిరి. వారు ఈ విధిన ప్రశ్నించిరి- “ఓ బ్రహ్మదేవా ! ఈ జగత్తునందున అవినాశియైన శ్రేష్ఠమైన పరమ తత్త్వమెయ్యది ?”

“నేనే ఆ పరమ తత్త్వమును. ఓ మునులారా ! ఋషులారా ! వినుడి. ప్రపంచము యొక్క సృష్టి, స్థితి, లయలకు నేనే కారణుడినై, యున్నాను” అని సగర్వముగా పలికెను.

బ్రహ్మదేవుని యహంకార పూరితమైన వాక్కుల గురించి తెలిసికొనిన విష్ణువు, బ్రహ్మ యొక్క దురహంకారమును ద్రుంచనెంచి బ్రహ్మదేవుని కడ ప్రకటనమయ్యెను. అతడు బ్రహ్మతో నిట్లనెను. “ఓయీ బ్రహ్మదేవా ! నీవు కేవలము సృష్టికర్తవే కదా ! పరమతత్త్వము నెట్లయ్యెదవు. నేను జగత్పాలకుడను. శ్రీ రుద్రుడేమో సంహారకర్త. అతడు మన యిద్దరికంటెను అధికుడు. అతడే అవినాశమును శ్రేష్ఠతరము అగు పరమ తత్త్వము. నేను చెప్పెడి విషయముల గురించి నీకు నవనమ్మకముండిన యెడల వేదముల నడిగి తెలిసికొనుము.

శ్రీ మహావిష్ణువు మాటలను వినిన వేదములు వెనువెంటనే విష్ణువు యొక్క అభిప్రాయము సరియైనదని తెలిపినవి. మదాంధుడగు బ్రహ్మకు ఈ మాటలు రుచించలేదు. సత్యమును వచించిన వేదముల మీద నతనికి ఆగ్రహము గల్గెను. అతడు యుక్తాయుక్తముల నెంచకుండగ వేదములను తూలనాడ జొచ్చెను. ఆ సమయమున శివుడచ్చట ప్రకటుడయ్యెను. శ్రీ మహావిష్ణువు, దేవతలు మరియు మహర్షులు తమతమ స్థానముల నుండి లేచి నిల్చుండి దేవదేవునికి నమస్కరించిరి. బ్రహ్మ ప్రవర్తన విచిత్రముగా దోచెను. తన ఆసనమును వీడి లేవలేదు. శివునికి నమస్కరించలేదు. శివుని వేషభూషణ గూర్చి విపరీత వ్యాఖ్యానములను చేయుచు, శివుని అవమానమునకు గురి చేసెను. పకపక నవ్వుచు, వెక్కిరించుచు, అవహేళన చేయుచు, వికృత చేష్టలను చేయుచు చూపరులకు జుగుప్సగలిగే విధిన ప్రవర్తించెను. అక్కడున్న వారందరూ, అతని తీరును చూచి ఖిన్నులైరి. అతనికి గర్భభంగము కావలెనని మనస్సులోనే కోరుకొనిరి. శివనిందను వినలేక చెవులను మూసుకొనిరి.

శివుడు ఉగ్రుడయ్యెను. ఉగ్రరూపమును దాల్చెను. ఆ రూపము నుండి భైరవుడు బయల్పెడలెను. బ్రహ్మ కడకేగి తన గోటితో నా బ్రహ్మ యొక్క పంచమ శిరస్సును చిదిమి వేసెను. బ్రహ్మ విగతగర్వుడై విశ్వనాథుడే శివుని వివిధ రీతుల నుతించి, మన్నించుమని వేడుకొనెను. శివుడతనిని యనుగ్రహించెను.

బ్రహ్మను దండించుటకై యతని శిరస్సును ఖండించిన భైరవునికి బ్రహ్మ హత్యాపాతకము వచ్చి అతనిని ఆవరించినది. కాలభైరవుని దేహము నల్లగా మారిపోయెను. తెగిన బ్రహ్మ శిరస్సు అతని చేతిని వీడదయ్యెను. తరుణోపాయమును కోరెను. అప్పుడు శివకు భైరవుని కిట్లనెను.

“ఓ కాలభైరవా ! ప్రస్తుతము నీకు బ్రహ్మ హత్యా దోషము అంటినది. దీని నివృత్తికై నీవు భిక్షాటనను చేయుము. కపాలము ఎప్పుడైతే తనకు తానై నీచేతిని వీడి నేలకు రాలునో అప్పుడు నీకు బ్రహ్మ హత్యాదోషము నివారణ యైనదని గ్రహించగలవు”.

శివుని ఆదేశము ప్రకారము భిక్షాటన చేయుచు సకల లోకములలోను సంచరించ దొడగెను. ఎక్కడైనను పాపవిమోచనము గలుగలేదు. తిరుగుచు, తిరుగుచు తిరుపెమెత్తుచు, తిరుపెమెత్తుచు చివరకు భూలోకమునకు దిగి వచ్చెను. కాశీ నగరములోనికి ప్రవేశించెను. వెనువెంటనే బ్రహ్మ కపాలము కాలభైరవుని చేతిని వీడి నేలకు రాలెను. కాలభైరవుడు తనను బ్రహ్మహత్యా దోషము వీడెనని గ్రహించి సంతసించెను. అప్పటి నుండి కాలభైరవుడు కాశీలోనే నివసించుచున్నాడు. ఈ విధముగా కాశీ క్షేత్రము పాప పరిహార క్షేత్రమై విరాజిల్లుచున్నది. నేడును, వేలాది జనులు తమతమ దోషములను నివారించుకొనుటకై కాశీక్షేత్రమున నివసించుచున్నారు.

శ్రీరామచంద్రుడు రావణుని చంపెను. ఆ రావణుడు పులస్త్య వంశజుడగు ఉత్తమశ్రేణికి చెందిన బ్రాహ్మణుడైయుండెను. వేదపఠనాదులను విధిప్రకారము చేసి, సకల శాస్త్రముల నధ్యయనము చేసిన మహాపండితుడైయుండెను. అందుచేత రామునికి బ్రహ్మ హత్యాపాతకము చుట్టుకొనెను. తన్నివారణకై రాముడు ప్రఖ్యాతిన నున్న లింగమును ప్రతిష్ఠించి దోష నివారణ పొందెనని తెలిపెడి యైతిహ్యము కలదు. రాముడు ప్రతిష్ఠించిన లింగము, నేడొక జ్యోతిర్లింగముగా గుర్తింపును పొంది, కోట్లాది భక్తుల ననుగ్రహించుచున్నది.

ఇచ్చట గ్రహించవలసిన విషయమేమనగా బ్రహ్మ హత్యా దోషము నుండి తప్పించుకొనుటకు దేవతలకైననూ, మహాపురుషులకైననూ సాధ్యము కాలేదు. ఇక్ష్వ సామాన్యమానవుని గతి యెట్టిది. ప్రాయశ్చిత్తమును, విధి ప్రకారము చేసుకొని నివారణ పొందవలెను. అట్టి యభీష్టము నెరవేరుటకై రుద్రాక్షధారణను చేయుటవలన ఉత్తమ ఫలితములు లభించునని తెలిసికొనగలరు.

బ్రహ్మహత్యకు సమానములగు అనుపాతకములు:

ఆత్మస్తుతి యిత్యాదులు స్వల్పదోషములని యెంచవలదని తెలిపెడి ఈ క్రింది ప్రమాణమును గనుడి

శ్లో॥ అన్యతంచ సముత్కర్షే రాజగావిం చ పైశునం ।
గురోశ్చాలీక నిర్బంధః మాని బ్రహ్మహత్యయా ॥ (మనుస్మృతి)

తనలో యుత్ముష్టత లేకున్నను, ఎదుటివారికి ఆత్మ ప్రశంసను వినిపించుట, రాజుకు అసత్వములగు నభియోగములను నివేదించి ఎవ్వరినైనను చంపించుట, గురువుకు అసత్వము చెప్పుట యనెడివి బ్రహ్మహత్యకు సమానముగా నుండెడి యనుపాతకములని చెప్పబడినది. “పాతకం బ్రహ్మ హత్యాది, తత్ సదృశం” అనుపాతకం అనెడి వ్యుత్పత్తి మేరకు వీటిని అనుపాతకములని యందురు. వీటివలన బ్రహ్మహత్య చేసినచో యెంత పాపము వచ్చునో అంతపాపము ప్రాప్తించుచున్నది. అందుచేత, జాగ్రత్త వహించి యుండుట శ్రేయస్కరమగును.

సురాపానము :

“సురానవిబేత్” అనెడిది వేద సమ్మతమైన ఆజ్ఞయని గ్రహించవలెను. ఈ ఆజ్ఞను మీరుట, పాతకమగును. అది బ్రహ్మ హత్యకు సమానమగు పాతకమని గ్రహించగలరు. సురాపానము చేత బుద్ధి క్షీణించునని తెలియుచున్నది. తత్ఫలితముగా సురాపానము చేసే వారిలో ఉదాత్త భావములు దొలగిపోవును. హీనమైన ఆలోచనలు వచ్చి చేరును. ఇట్టివాడు క్రమేపి పతనమును పొందును. ఆరోగ్యైశ్వర్యాదులు కోల్పోవును. అకాల మరణమును పొందును. ఈ విధముగా సురాపానము వలన ఉభయలోక భ్రష్టత్వము ప్రాప్తించును. మానవునికి అత్యంత విలువైనది బుద్ధి. అట్టి బుద్ధిని నాశనమును చేసెడి సురాపానము నుండి దూరముగా నుండుటయే శ్రేయస్కరము.

సురాపానమునకు సమానములగు పాతకములు

వీటి గూర్చి మనుస్మృతి యీ క్రింది విధముగా తెలిపినది

శ్లో॥ బ్రహ్మోజ్ఞాతా వేదనిందా కౌటసాక్ష్యం సుహృద్వధః ।
గర్హితా నాద్యయోశీర్షగ్ధిః సురాపానసమానిషత్ ॥ (మనుస్మృతి 11-57)

చేసిన వేదాధ్యయనమును మరల మరల చేయకుండుట, వేదనింద, కూటసాక్షిగా కోట సాక్ష్యమును చెప్పుట, మిత్రుని సంహరించుట నిషిద్ధ పదార్థములను భక్షించుట యనెడివి సురాపానములో సమానమగు దోషములగుచున్నవి. వీటిని ఆచరించకుండగ యుండుటయే శ్రేయస్కరము.

స్తేయము :

అన్యుల ద్రవ్యాపహరణే స్తేయమగును. జీవనోపాధికి యవశ్యకమయ్యెడి ద్రవ్యమును తానే చెమటోడ్చి సంపాదించుకొన వలెనని శాస్త్రము సుడుపుచున్నది. ఈ విధముగా కష్టపడి సంపాదించిన ద్రవ్యమును అన్యాయము కొరకై వ్యయ మొనరించుటకు మనస్సు ఒప్పుదు. దొంగతనము, మోసము ఇత్యాదుల ద్వారా యనాయాసముగా గడించిన ధనమును మనుజుడు వ్యయ పరచి అవినీతికి పాల్పడుచున్నాడు. అవినీతి మార్గమున నడిచెడి వాడు పతనము కాకుండగా నుండగలడే ? మనుజుని రక్షణ నిమిత్తమున, శాస్త్రము అస్తేయమనెడి వ్రతమును బోధించినవి.

స్తేయమునకు సమానమైన అను పాతకములు

శ్లో॥ నిక్షేపస్యాపహరణం నరాశ్వరజతస్యచ ।
భూమి వజ్రమణీనాం చ రుక్మస్తేయ సమంస్మృతం ॥ (మనుస్మృతి 11-58)

భూమిలోని సంపత్తు నపహరించుట, మనుష్యుడు, గుర్రము, వెండి, భూమి మరియు వజ్రమణుల అపహరణలు సువర్ణ స్తేయముతో సమానమైనవని యెంచ బడినవి.

గురుపీత్తిగమనం :

గురువుపత్ని యందున అనురక్తుడై కూడునది గురుపత్ని గమనమగును. కామ వాసనాతి రేకమున యిది సంభవించును. సామాన్యకామవాసనమే గర్హనీయమైనదైయున్న యెడల దీని గురించి చెప్ప వనిలేదు. ఘోరనరకమే కలుగును.

గురుపీత్తిగమనము అనుపాతకములు :

శ్లో॥ రేతః సేకః స్వయోనీషు కుమారీ ష్వంత్యజాసుచ ।
సఖ్యః పుత్రస్య చ స్త్రీ షు గురుతల్పసమం విదుః ॥ (మనుస్మృతి 11-59)

అక్కచెల్లెళ్ళతోను, లగ్నము గాని కన్యతోను, చాండాల స్త్రీలను, స్నేహితురాళ్ళను, కోడళ్ళను భోగించునది గురుపత్ని గమనముతో సమానమైన పాతకములని చెప్పబడినవి.

ఉపపాతకములు :

శ్లో॥ గోవధో యాజ్యసంయాజ్య పారదార్యాత్మ విక్రయాః ।
గురు మాతృ పితృత్యాగః స్వాధ్యాయాగోష్ఠ్యః సుతస్యచ ॥
శ్లో॥ ధాన్య కువ్య పశుస్తేయం మధ్యపస్త్రీ నిషేవణం ।
స్త్రీ శూద్ర విత్ప క్షత్ర వధో నాస్తిక్యం చోపపాతకం ॥ (మనుస్మృతి 11 60-67)

గోహత్య, అయోగ్యుల పూజ, పరస్త్రిగమనము, తనను అమ్మికొనుట, బంధువుల పరిత్యాగము, వేతనమును తీసుకొని విద్యాదానమును చేయుట, వేతనము నిచ్చి విద్య నభ్యసించుట, అమృకూడనివగు పాలు, నెయ్యి వంటివి అమ్ముట, తల్లిదండ్రుల మరియు గురుసేవలను చేయకుండా నుండుట, భార్యను పడుపువృత్తిని పెట్టి జీవనమును గడుపుట, అభిచారాదుల ద్వారా చంపుట, మందు మంత్రముల చేత

వశీకరణ చేసుకొనుట, వంట చెరకుకై పెరిగే పచ్చని చెట్లను కొట్టుట, తన కొరకు మాత్రమే అన్నమును వండుకొని తినుట, అభక్త్య పదార్థముల సేవన, ఋణమును తీర్చుకుందుట, ధాన్యము, తామ్రము, లోహము, పశువులను దొంగిలించుట, మద్యపానము చేసిన స్త్రీలతో సంభోగము, స్త్రీ శూద్ర, వైశ్య, క్షత్రియాదుల వధ మరియు నాస్తికత్వము ఉపపాతకములన బడుచున్నవి.

జాతి భ్రంశకరణ :

శ్లో॥ బ్రాహ్మణస్య రుజకృత్యా హూతిరఘ్నేయ మధ్యయోః ।

జోహ్వాంచ మైధునం పుంసి జాతి భ్రంశకరం స్మృతాం ॥ (మనుస్మృతి 11 68)

దండాదుల చేత బ్రహ్మజ్ఞానిని పీడించుట, దుర్గంధపూరితమైన మద్య పురీషాదులను వాసన చూచుట, కుటీలముగా వర్తించుట, పురుషుల ముఖాదుల యందు మైధున క్రియను సలుపుట జాతి భ్రంశకారకములగును. ఉత్తమ కులజుడైననూ భ్రష్టత్వమును పొందును.

సంకరీకరణ :

శ్లో॥ ఖరాశ్వోష్ణమృగే భానా మజా వికవధస్తధా ।

సంకరీకరణం జ్ఞేయం మీనాహి మహిషస్యచ ॥ (మనుస్మృతి 11 69)

గాడిద, గుఱ్ఱము, ఒంటె, లేడి, ఏనుగు, గొట్టె, పోతు, మేక, చేప, సర్పము, దున్న యిత్యాదులను చంపుటయే సంకరీకరణ యని చెప్పబడినది. వీటిని చేయుట చేత జాతి సాంకర్యము వలన గల్గెడి దోషములు సంక్రమించునని యెరుంగవలెను.

అపాత్రీకరణము :

శ్లో॥ నిందితేభ్యో ధనాదానం వాణిజ్యం శూద్రసేవనం ।

అపాత్రికరణం జ్ఞేయమసత్యస్య చ భాషణం ॥ (మనుస్మృతి 11 79)

నిందనీయుల నుండి ధనమును తీసుకొనుట, వ్యాపారము చేయుట, హీనులను సేవించుట, సత్యమును పలుకుట వంటివి మనుజుని మాన మర్యాదలను భంగపరచును. అందుచేత అపాత్రీకరణములని పిలువబడినవి.

మలావహాము :

శ్లో॥ క్రిమికీటవయోహత్యా మధ్యానుగతభోజనం ।

ఫలైధః కుసుమస్తే మదైర్యం చ దులావహా ॥

క్రిమికీటకములను చంపుట, మధ్యానుగతమే భోజనమును చేయుటయును, పూలు, పళ్ళు, కట్టెలను దొంగిలించుటయును, అదైర్యమును గల్గియుండుట మలావహములన బడుచున్నవి. ఎల్లరును వీటిని చేమకుండగ ఉండేందుకై జాగ్రత్త వహించవలెను.

ప్రకీర్ణము :

శాస్త్రము యొక్క ఆధారము లేనివియును, న్యాయాధీశ్వరులు నిర్ణయించే వాటిని ప్రకీర్ణములని యందురు. నిరాధారమైన వ్యాజ్యములను వేసి అమాయకుల ఆస్తులను హరించుటకు పూనుకొనుట ప్రకీర్ణమగును.

మాతా పితరుల హత్య :

“మాతృదేవోభవ, పితృదేవోభవ” అనుచూ గాన వేదములు తల్లిదండ్రులను దేవతలుగా భావించినవి. మన జన్మదాతలును, పాలన పోషణ చేసి పెంచి పెద్దగ జేసిన వారి సేవ చేసి వారి ఋణమును తీర్చుకొనుటకు బదులుగా వారిని చంపివేసెడి దుర్మార్గులు అక్కడక్కడ కన్పట్టుచున్నారు. ఇట్టి వారు మహాపాతకమును చేసిన వారగుదురు.

భూణ హత్య :

‘భూణ’ అనగా గర్భము లేదా శిశువు. శిశువులను చంపుట, గర్భప్రావము చేయించుట మొదలగునవి భూణ హత్యలగును. మహాబలశాలియైన కంసుడు, తాను చేసిన భూణ హత్య మూలముననే పతితుడై చంపబడెను. కుటుంబ నియంత్రణకై చేయించెడి గర్భప్రావములు నైతికముగా గర్హనీయములే.

ఘాతకము :

విశ్వాసఘాతకమునే ఘాతుకమందురు. లౌకిక లేదా పారలౌకిక వ్యవహారమునకు విశ్వాసమే ముఖ్యమైనది. విశ్వాసమును గల్గిన వ్యక్తి యొక్క ధనమునో లేదా ప్రాణమునో హరించుట ఘాతకమన బడుచున్నది. ప్రతియొక్కరు ఘాతకమునకు పూనుకొనిన యెడల లోక వ్యవహారములు నిలిచిపోవును. సామాజిక వ్యవస్థయే నశించిపోవును. ఈ కారణముననే దీనికి ఘాతకమనెడి నామధేయము గల్గినది.

ఇంతవరకు చెప్పబడిన పాపముల మూలమున మానవుడు హీనాతిహీనమైన యోసులలో జన్మించునని తెలియుచున్నది. ప్రతియొక్కడు తాను చేసిన కర్మఫలమును తానునుభవించి తీరవలెను. ఇది శాస్త్రము చెప్పెడి మాట “నా భుక్తం క్షీయతే కర్మకల్పకోటి శతైరపి” అనెడిదే కదా శాస్త్రోక్తి. కర్మవిపాక శాస్త్రము చెప్పెడిదేమో తెలిసికొనవలెను. ఈ క్రింది ప్రమాణమును గనుడి.

శ్లో॥ మహాపాతకజం చిహ్నం సప్తజన్మసు జాయతే ।

బాధతే వ్యాధిరూపేణ తస్య కృహ్వాదిభిః సమః ॥ (శాతాతపీయ కర్మ విపాకము)

మహాపాతకమేదియేడు జన్మలవరకు వ్యాధిరూపమున వెన్నంటి జీవుని పీడించుచుండును. దాని నివారణకై కృచ్ఛం యిత్యాది ప్రాయశ్చిత్తములను చేసుకొనవలసి యుండును. ఈ విధముగా అనేక కర్మలకు అనేకములగు ప్రాయశ్చిత్తములు గలవు. మనుస్మృతిలో నివి తెలుపబడినవి. వీటిని చేయుట చాలా కష్టము. అందరికీ సాధ్యమయ్యెడిది కావు. అయితే శ్రీ రేణుక భగవత్పాదుల వారు చూపిన మార్గము సులభ సాధ్యమైనదే. “రుద్రాక్ష ధారణాదేవ ముచ్యతే సర్వపాత్రకైః” అనెడిది ఆచార్యుల వారి యుపదేశము. రుద్రాక్షధారణము వలన పాపములన్నియును వైదొలగునని శ్రీ భగవత్పాదుల వారి యుపదేశము. పూర్వోక్తమైన పాపములన్ని రుద్రాక్షధారణ చేత భస్మమగుచున్నవి. అట్టి వ్యక్తి జీవమున్నంత వరకూ పవిత్రుడుగానే యుండును. చచ్చినవాని పార్థివ శరీరమునకు రుద్రాక్ష యొక్క స్పర్శ లభించినచో వానికి పరలోకమున పరమ సుఖము లభించునని తెల్పెడి దృష్టాంతములు గలవు. ఇవి ధర్మగ్రంథములలో చెప్పబడినవి. క్రియాసారములో చెప్పబడిన యీ క్రింది దృష్టాంతము గనునార్హమైయున్నది.

ఒకసారి యముడు చిత్రగుప్తుని వెంబడించికొని భయభీతుడై పరుగెత్తుచూ కైలాసమునకు వచ్చి శివునకు నమస్కరించి ఈ క్రిందివిధముగా వేడుకొనెను. “ఓ ప్రభూ ! మీరు ప్రదానము చేసిన స్థానమున ఆసీనుడనై బహుకాలము నుండి వ్యవహారములను న్యాయమునకనుగుణముగానే నిర్వహించుచున్నాను. పుణ్యవంతులకు పురస్కారముగా స్వర్గమును, పాపులను నిగ్రహించుటకై నరకమును తమరు యేర్పాటు చేసిరి. తమరి ఆజ్ఞను పాలన చేస్తూ పుణ్యాత్ములను స్వర్గమునకు పంపించి పాపాత్ములను నరకమున వేసి శిక్షించుచున్నాను. అయితే యెప్పుడూ జరుగని ఆశ్చర్యకరమైన సంఘటన యొకటి యిప్పుడు సంభవించినది. అదేమనగా కళింగదేశపు రాజు పాలనలో ‘వ్యాఘ్ర’ అనెడి పట్టణమున్నది. అందున జామిత్రుడు అనెడి హీనుడును అగు పాపి యొకడుండెను. ఇతని తల్లి వ్యభిచారిణియైయుండెను. ఇతడు బాలకుడుగా నున్నప్పుడే తల్లి గతించిపోయెను. ఇతడు బాల్యదశలోనున్నప్పటి నుండియే యితని తండ్రి జాడలంపటయై యెల్లప్పుడు వేశ్యల యిళ్ళలోనే యుండెడివాడయ్యెను. యుక్తవయస్సుకు వచ్చిన పిదప వీడును విషయలంపటయై వేశ్యల సాంగత్యమున కాలమును గడపజొచ్చెను. వేశ్యలకు ధనమునిచ్చెడి నిమిత్తముననే తండ్రితో ఘర్షణపడి తండ్రిని తెగటార్చెను. చోరవృత్తిలో కాలమును గడుపుచుండెను. ఒకనాడు వీడు రాజభటుల చేతికి చిక్కినాడు. వారు కొట్టిన దెబ్బలకు నసువులు వీడెను. యమదూతలు వీని సూక్ష్మశరీరమును తీసుకొని నరకమునకు వచ్చి నా యెదుట ప్రవేశపెట్టిరి. చిత్రగుప్తుడు వ్రాసిన లెక్క ప్రకారము పుణ్యపాపముల గణన చేసి వీనికి శిక్షను విధించనైనది. యమదూతలు వీనికొక యాతనా శరీరమునిచ్చి, శిక్షను అమలు చేయుచున్నారు. నాల్గుదినముల నుండి యీ విధి

కొనసాగుచున్నది. పాపి కఠోరమైన శిక్షను అనుభవించుచున్నాడు. ఈ లోపుననే కొందరు శివగణమునకు చెందినవారు సరకలోకమునకు వచ్చి, నన్ను, నా భటులను బాగుగా కొట్టి యా పాపిష్టివానిని విడిపించుకొని శివలోకమునకు తీసుకొని వచ్చిరి. ఈ విధముగా తమరు పాపుల పక్షపాతులైయున్న యెడల యికముందున ధర్మపాలనా వ్యవస్థ యెటుల ఉండగలదు ?

అప్పుడు శివుడు నటనేయున్న భైరవుని వైపు తిరిగి యీ విధిన యగుటకు గల కారణమేమియని యడిగెను. భైరవుడొక విస్మయజనకమైన ఘటనను వివరింపజూచెను. చక్రవాక రాజు గారి కూతురగు నొకరై సర్వాంగసుందరియై యుండెను. మంగళ స్నానమును చేసికొని, తన కురులను ఆరబెట్టుటకై ఉద్యానవనమున కేతెంచెను. తన మెడలోని కెంపుల మణిహారమును మల్లె పొడమీద నుంచి వెండ్రుకల నారబెట్టికొనెడి పనిలో నిమగ్నురాలై యుండెను. ఆకాశమున యెగిరెడి కాకికి ఆ మణిహారము మాంసపు ముద్ద వలె కన్పట్టెను. అది భ్రమకు లోనై ఆ హారమును ముక్కున కరచుకొని పైకి ఎగిరిపోయెను. కొంతసేపటి పిదప నిజమును తెలిసికొని, ఆ హారమును జారవిడిచెను. అది వచ్చి జామిత్రుని మృతశరీరము మీద పడినది. ఆ హారము మధ్యన యుండియున్న రుద్రాక్ష యొకటి యితని మస్తకమును తాకెను. తత్ఫలముగా నితని పాపములు మసియైనవి. నిర్మలడై పున్యాత్ముడుగా మారిన జామిత్రుని, యమదూతలు నిర్దేహకముగా యమ యాతనకు గురిచేయుచుండిరి. ఇది చూచి శివగణములు సహించలేకపోయినవి. అకారణముగా జామిత్రుని శిక్షకు గురి చేయుచున్న యముడు మరియు యతని దూతలు శిక్షార్హులైరి. ఆ కారణమున వారిని దండించి, శివగణములు జామిత్రుని వెంబడించికొని కైలాసమునకు వచ్చినారు.

అప్పుడు యముడు భైరవుని కిట్లనెను. “ఓ భైరవ స్వామి ! బ్రతికియున్నవానికి రుద్రాక్ష వలన పుణ్యప్రాప్తి యగును కాని, మృత శరీరమునకు రుద్రాక్ష తాకినందు వలన పాపము లెట్లు నశించును ? దయచేసి వివరించుడి.”

భైరవుడు యముని ప్రశ్నకు ఈ క్రింది విధిన బదులిచ్చెను.

శ్లో॥ అస్థి కేశాది గంగాయామృతానాం బహుకాలతః ।

పతితంయదివై శీఘ్రం కైలాసంయాంతివై యమ ॥ (క్రియాసారము 11-464)

చచ్చిన యెన్నియో దినముల అనంతరము చచ్చిన వాని యెముకలు, కేశములు, బూడిద గంగలో కలిపిన పిదప యే విధముగా సద్గతి లభించుచున్నదో, అదే విధిన మృత దేహము మీద భూతి రుద్రాక్షాదులు ధరించిన యెడల కైలాస ప్రాప్తి కలుగుచున్నది.

భైరవుని ఉత్తరము చేత యమునికి సంతృప్తి చేకూరెను. యమునికి మరింత జ్ఞానోదయము కల్గించే నిమిత్తమున భైరవుడతనికి యీ విధిన యుపదేశించెను :

శ్లో॥ అద్య ప్రభృతి రుద్రాక్ష ధారిణో మమ వల్లభాన్ ।

దూరదృష్ట్యా యమ భయాన్నత్వాతాన్ మనసా ప్రజః ॥ (క్రియాసాశీర, 11-168, పు.159)

“ఓ యమా ! ఇప్పటి నుండి రుద్రాక్ష ధారులను నీవు ముట్టకూడదు. వారికి దూరము నుండియే నమస్కారము చేయవలెను. వారి మీద మీ అధికారము నడవజాలదు.

ఆ పిదప, యముడు సెలవును గైకొని తనలోకమున కరిగెను. అప్పుడు యముడు ఒక నిశ్చయమును చేసికొనెను. శివభక్తుల దరికి చేరకూడదని నిర్ణయించికొనెను. ఆ పిదప, తన దూతలకు ఈ విధముగా నుపదేశము నిచ్చెను.

శ్లో॥ యస్యాంగేనాస్తి రుద్రాక్ష స్త్రిపుండ్రం భాలపట్టకే ।

ముఖే పంచాక్షరం నాస్తి తమానయయమాలయం ॥ (శివ.పు., వి.సం. 2, అ-51)

ఎవ్వరి శరీరమున భస్మరుద్రాక్షలు లేవో, ఎవ్వరి ముఖమున పంచాక్షరీ మంత్రము ఉండదో, అట్టి వారిని మాత్రమే యమాలయమునకు తీసికొని రమ్మని తెలిపిరి.

ఈ విధముగా ప్రాచీన వాఙ్మయమున రుద్రాక్ష ధారణ యొక్క మహిమ బహు విధములుగా నుతింపబడినది.

అయ్యా ! రుద్రాక్షి యిందె పరిదెను భవ పాశుంగళ
అయ్యా, రుద్రాక్షయిందె మురిదెను తనుగుణాదిగళ
అయ్యా, రుద్రాక్షి యిందె ఒరసి దెను మహామాయెయ
అయ్యా, రుద్రాక్షియిందె కళెదెను మహాపాతకవ
అయ్యా, కూడల సంగమ దేవ
శ్రీ మహారుద్రాక్షి యిందె గెలిదెనయ్యా సకల దురితం గళను (వీరశైవ చింతామణి, పు. 160)

ఈ వచనపు తెలుగు రూపమును గనుడి

అయ్యా, రుద్రాక్ష చేత బాసితి భవపాశముల
అయ్యా, రుద్రాక్ష చేత విరిచితి తనుగుణముల
అయ్యా, రుద్రాక్ష చేత రాచితి మహా మాయను
అయ్యా, రుద్రాక్ష చేత గడిచితి మహాపాతకము
అయ్యా, కూడల సంగమ దేవ,
శ్రీ మహారుద్రాక్ష చేత గెలిచితి నయ్యా సకల దురితములను

రుద్రాక్ష ధారణ గురించి తెలిసికొని ధరించెడి దానికి యుత్తమ ఫలితములు లభించునని తెలిపెడి యీ కవి వాక్కులను గనుడి :

శ్లో॥ ఎసెవ హలపు ముఖద భేదవరిదు ధరిసె
బ్రహ్మ హత్య పశువిఘాత భూణ హత్య పాపనాశనం ॥
బసెదు చిత్తశుద్ధి యింద ధరిసిదాత రుద్రనెందు
వసుధె యొళగె సారు తిహుదు వేదవాక్యపు ॥ (వీరశైవ చింతామణి, పు. 155-156)

ఈ కృతి తెలుగు రూపమిది :

శ్లో॥ ఎసగె పలు ముఖపు భేదము నెరిగి ధరించ
బ్రహ్మ హత్య పశువిఘాత భూణ హత్య పాపనాశనం,
ఒసగి చిత్తశుద్ధితోడ ధరించువాని రుద్రుడనెద
వసుధలోన చాటుచున్నది వేదవాక్యము ॥

రుద్రాక్ష ధారణా విధిని, ధారణా స్థాన వివేకమును, ముఖ విజ్ఞానమును బాగుగా నెరిగి రుద్రాక్షలను ధరించిన యెడల నుత్తమ ఫలితముండునని యీ కవి తెలియజెప్పెను.

రుద్రాక్ష ధారణా మరియు స్మరణము :

ఏ కారణము వలననైనా ధరింపజాలనివారు రుద్రాక్షలను దర్శించి, స్మృశించినా పాప నివారణ జరుగునని శ్రీ భగవత్పాదుల వారు ఉపదేశించిరి. పూజ్య పాదుల వారి యుపదేశమును గనుడి

శ్లో॥ దర్శనాత్ స్మరణాచ్చైవ స్మరణాదపి పూజనాత్ ।
రుద్రాక్ష ధారణాల్లోకే ముచ్యంతే పాతకైర్జనాః ॥ (సి.శి. 7:60)

దర్శనము మరియు స్మరణములను కూడ చేయజాలని స్థితిలో మననము చేసికొనిన పాతక నివారణ యగుననియును తెలియుచున్నది. రుద్రజాబాలోపనిషత్తు ప్రకారము, రుద్రాక్ష పదోచ్ఛారణ వలన ఎంతో పుణ్యము లభించునని చెప్పబడినది. ఈ ప్రమాణమును గనుడి -

శ్లో॥ తద్రూక్షే వాగ్విషయే కృతేదశగోప్రదానేన యత్ ।
ఫలమవాప్నోతి తత్ఫలమశ్నుతే ॥ (రుద్రాక్షజాబాలోపనిషత్తు)

రుద్రాక్ష ధారణ వలన సద్యోన్ముక్తి కలుగునని తెలిపెడి యీ కవి నుడువులను గనుడి

శ్లో॥ స్మరిసె దురిత హరిపు దీక్షిసల్కె కర్మవళిపు దొలిదు
స్పర్శనవను మాడె జన్మ పాశ పరివుదు
ధరిసె రుద్రపదవి యెరిదు ధరిసి జపిసె సద్యోన్ముక్తి
పరమ వీరశైవమతద మూలభూషణ ॥ (వీరశైవ చంతామణి, పు. 155)

దీని తెలుగురూపమిదియే

శ్లో॥ స్మరించ దురితముపాప దీక్షితునికి కర్మమడుగునొల్లి ।
స్పర్శనముచేయ జన్మపాశము పారునది ॥
ధరించ రుద్రపదవి యెరిగి ధరించి జపించ సద్యోన్ముక్తి ।
పరమ వీరశైవ మతపు మూలభూషణము ॥

ఈ విధముగా రుద్రాక్షలు శక్తివంతములైనవని తెలియుచున్నది. పూర్వోక్త ప్రమాణములన్నియును ఈ అంశమును సమర్థించుచున్నవి.

రుద్రాక్ష ధారణ - పీఠాశ్రమ భర్తృములు

రుద్రాక్షను ధరించెడి వాడే జాతికి సంబంధించిననూ ఫలమొక్కటేయని శ్రీ రేణుక భగవత్పాదుల వారు సమతావాదమును ప్రతిపాదించిరి. శ్రీవారి యుపదేశమును గనుడి

శ్లో॥ బ్రాహ్మణో వాంత్యజోవాపి మూర్ఖోవా పండితో పివా ।
రుద్రాక్ష ధారణాదేవ ముచ్యతే సర్వపాతకైః ॥

వలచి ధరించినవాడు బాపడైననూ, వెలివాడైననూ, మూఢుడైననూ, పండితుడైననూ వాని పాతకము నశించునని శ్రీ భగవత్పాదుల వారు నుపదేశించిరి. భక్తియే ప్రధానమని గ్రహించవలెను రుద్రాక్ష యొక్క సామర్థ్యము యెడల నమ్మకమున్న వాడెవ్వడైననూ వాని నమ్మకమునకు తగిన ఫలము లభించునని గుర్తించవలెను. ఈ విషయమున శ్రీ స్వతంత్ర సిద్ధ లింగేశ్వరుల వారి వచనము గమనించదగినదై యున్నది.

శ్లో॥ బ్రాహ్మణ అంత్యజ మూర్ఖపండిత ।
బ్రాహ్మవారి గృహస్థ, వానప్రస్థ, యతియాదదాగలి
రుద్రాక్షియ నొలిదు ధరిసువుదు కాణిరణ్ణా ॥
మత్తైజపకాల తపకాలదల్లి జపవ మాడు వవరు ।
దేవపూజెయల్లి శ్రీ రుద్రాక్షియనొలిదు ధరిసువుదు కాణిరణ్ణా ॥
శ్రీ రుద్రాక్షియ ధరిసిద పరమాత్మను
హెచ్చిహెచ్చిగె అశ్వమేధ శత యాగద ఫలవపడెదు
నిజగురు స్వతంత్ర సిద్ధలింగేశ్వరన కూడి
సుఖిసుహను కాణిరణ్ణా ।

ఈ వచనపు తెలుగు రూపమును గనుడి

బ్రాహ్మణుడు, అంత్యజుడు, మూర్ఖుడు, పండితుడు, బ్రహ్మచారి, గృహస్థుడు, వానప్రస్థుడు, యతియైనగాని రుద్రాక్షనొల్లి ధరించునది కానుడన్నా మరియు జపకాల తపకాల మందు జపము చేయువారు దేవపూజయందు శ్రీ రుద్రాక్షనొల్లి ధరించునది కానుడన్నా.

శ్లో॥ శ్రీ రుద్రాక్షను ధరించిన పరమాత్ముడు
హెచ్చుహెచ్చగు అశ్వమేధ శతయాగపు ఫలము బడసి
నిజగురు స్వతంత్ర సిద్ధ లింగేశ్వరుని గూడి
సుఖియగును కానుడన్నా ॥ (వీరశైవ చంతామణి, పు. 162)

వడ్డాశ్రమ, విద్యాబుద్ధులలో భేదభావమును గణించక యెవ్వరైననూ రుద్రాక్ష వలన యితోధికమైన లబ్ధి పొందవచ్చునని తెలియుచున్నది శ్రీ జగద్గురు రేణుక భగవత్పాదుల వారి ఉపదేశము ప్రకారము ఎల్లరూ రుద్రాక్షను ధరించి ధన్యతను పొందుదురు గాక !

ఓం శాంతిః శాంతిః శాంతిః

తేది : 3-9-1992

స్థలం : శివానుభవ మంగళ భవనము, షోలాపూరం

విశేషప్రతిపత్తి

శ్రీ జగద్గురు చంద్రశేఖర శివాచార్యుల వారు పాతకుల స్వభావమును గురించి వివరణాత్మక విశ్లేషణ చేసిరి. పాపములను రూపుమాపెడి దిశలో రుద్రాక్ష ధారణను ఉత్తమమైనదని తెలిపిరి.

మాలిన్యాదుల వలన దోషములబ్బుట సహజమే. మాలిన్యములను దూరము చేసికొనుటకు జలస్నానాదులను చేయుట పరిపాటి. దురితముల వలన గల్గిన మాలిన్యములను దూరము చేసికొనుట యంత సులభమైన పనికాదు. జల స్నానాదులిచ్చుట సఫలము కాజాలదు. తన్నిమిత్తమై శాస్త్రములలో వివిధోపకరణములు సూచింపబడినవి. ప్రాయశ్చిత్త కర్మలు నీ కోవకు చెందనివే.

బ్రహ్మహత్యాది దురితములను చేసెడి వాడు, వాటిని కాలవశమున చేయుచున్నాడే కాని మరే కారణము కాదని కొందరందురు. బ్రాహ్మణుడు దుర్మార్గ ప్రవృత్తి గలవాడై లోక కంటకుడై నప్పుడునూ “బ్రాహ్మణో న హంతవ్య” అనెడిది పాటించజాలని వాడు బ్రహ్మ హత్యకు పూనుకొనును. తన భార్యను చెరబట్టిన బ్రాహ్మణుని చంపి శ్రీరాముడు ఆమెకు రక్షణ కల్పించెను. ఇట్టి ఉదాహరణలెన్నియో గలవు. అసంకల్పితముగా చేసిన యిట్టి దురితముల వలన గల్గిన మాలిన్యమును తొలగించుకొనుటకై రుద్రాక్షలు మరియు వాటి ధారణ యుపకరణములుగా వుండునని పురాణాదులలో చెప్పబడినది. ఈ అంశములను పండితారాధ్య చరిత్ర నీ క్రింది విధముగా తెలియజేసినది.

యయిన లైంగ్యంబు ‘రుద్రాక్ష ధరశ్శు

చియనంగ మరి శిరసి స్థితేయనగ

భ్రమితులై మత్స్య పురాణంబు నట్ల

రమణ రుద్రాక్ష ధర శ్శుచి యనగ

దనరారి కూర్మంబు దరలి పాపాన

(పండితారాధ్య చరిత్ర దీక్షాప్ర)

ప్రాచీనకాలమున బ్రహ్మహత్యను అతి తీవ్రముగా నిరసించెడి వారు. బ్రహ్మహత్య యనగా బ్రాహ్మణ హత్యయని గుర్తింపబడినది. ఇచ్చట, బ్రాహ్మణ యనెడి పదమును వర్ణవాచకముగా తీసికొనవలదు. బ్రహ్మజ్ఞాన సంపన్నుడై యా జ్ఞానము నుపయోగించి బ్రహ్మత్వమును పొందుటకు యత్నించెడి వాడని తెలిసికొనవలెను. ఇట్టి వారిని వధించ కూడదనెడిది శాస్త్రోక్తి. శాస్త్రోల్లంఘన జేసినవాడు నిషేధిత కర్మనాచరించిన వాడగుచున్నాడు. తత్ఫలితముగా పాపము సంక్రమించును. రౌరవాది నరకములు ప్రాప్తించునని శాస్త్రవిదుల వాదన. ఇట్టి పాపాత్ములకు నొక తరుణోపాయముగలదని శివపురాణము చెప్పుచున్నది. గనుడి

శ్లో॥ ఏక వక్త్రంతు రుద్రాక్షం పరతత్త్వ స్వరూపకం । (రుద్రాక్ష జాబాలోపనిషత్తు)

తస్య దర్శన మాత్రేణ బ్రహ్మహత్యాం వ్యపోహతి ॥ (శివ మహాపురాణము, వి.సం.5 అ. 64-65)

ఏకముఖ రుద్రాక్ష పరతత్త్వ రూపమనియును, అద్దానిని చూచినచో బ్రహ్మహత్యా పాతకము పటాపంచలగునని యీ ప్రమాణముల వలన తెలియుచున్నది.

మధ్యపానము దోషభూయిష్టమైనదని చెప్పబడినది. కాని మధ్యపాన ప్రియుల సంఖ్య నానాటికి పెరుగుచున్నది. క్షణికమైన యానందము కొరకు మధ్యమును సేవించి క్షమించజాలని దురితముల జేసెడి వారెందరో గలరు. దేవతలు సురాపానమును, బ్రాహ్మణాదులు సోమరసము త్రాగినచో, మేమెందుకు త్రాగకూడదని మొండిగా వాదించెడి త్రాగుబోతు లెందరో గలరు ఇట్టి అలవాట్ల బానిసల మాట యెట్లులుండినను పరిస్థితుల ప్రభావమునకు లోనై మధ్యమును సేవించి పశ్చాత్తాపము నొందెడి వారికి తరుణోపాయము గలదని శివపురాణము తెలుపుచున్నది. గనుడి

శ్లో॥ పంచవక్త్రః స్వయం రుద్రః కాలాగ్ని ... ర్నమతః ప్రభుః ।
అగమ్యా గమనం పాప మభక్త్య స్య చ భక్షణం ।
ఇత్యాది సర్వ పాపాని పంచవక్త్రోవ్యపోహతి ॥ (శివపురాణము, వి.సం.)

పంచవక్త్ర రుద్రాక్ష ధారణ చేత మధ్యపానము వలన కలిగెడి దోషములు నశించునని తెలియగలరు.

“మాతృదేవోభవ, పితృదేవోభవ” యనుచు మాతాపితరులకు దైవము కంటె నధికతరమైన గౌరవమును ప్రదానము చేసెడి సంస్కృతిలో మాతాపితరులను వధించెడి వారిని గాంచగలము. వీరిలోన సామాన్యులు నధిక సంఖ్యలో నుందురు. వీరందరును దురితములకు నెలవై దురితములు చేయుచు కాలము గడిపెడివారు. మహాపురుషులలో గూడా మాతాపితరుల వధకు కారకులైన వారు గలరు. కారణాంతరముల వలన మాతృవధకు కారకుడైన పరశురాముని చరిత్ర యిందులకు నుదాహరణగా నిలుచును. పితృవాక్య పరిపాలనకై మాతృమూర్తి తలను తెగ నరికిరి. ప్రహ్లాదుని విష్ణుభక్తి, యతని పితృవధకు కారణమయ్యెను. సామాన్యులలో నెవ్వరైనను పరిస్థితుల ప్రభావమునకు లోనై యిట్టి దురితములు చేయవచ్చును. అట్టి దురితముల ఫలమును ద్రుంచుటకు రుద్రాక్ష యుత్తమ సాధనమని తెలిపెడి యీ క్రింది ప్రమాణమును గనుడి.

శ్లో॥ త్రయోదశ వక్త్రమతుల భోగప్రదం రససాధన ధాతువాద ।
ఘటికాది సిద్ధికరం పితృమాతృ భ్రాతృ స్త్రీవధ దోషహరం ॥

త్రయోదశ వక్త్రములు గల రుద్రాక్షలు ధరించుట చేత మాతృ-పితృ హత్యల దోషములతో బాటుగా భ్రాతృ-స్త్రీ హత్యల పాపము పోవునని చెప్పబడినది.

శ్రీ భగవత్పాదుల వారు సూచించిన ఇతర పాపములును తీవ్రతరమైనవే.

ఒక వ్యక్తి కష్టపడి సంపాదించిన సొమ్మును చౌర్యము చేయుట కడుహీనమైన చర్య. యిట్టివారు హీనయోనులలో జన్మింతురని ఇంతకు క్రితమున శ్రీ జగద్గురు చంద్రశేఖర శివాచార్యుల వారు తెలియజెప్పియుండిరి. మనుస్మృతి ప్రకారముగ దొంగతనమనెడిది మహాపాతకములలో నొకటి.

“గురుదేవోభవ” యనెడి సంస్కృతి మనది. జ్ఞాన దాతయగు గురువు దేవుని కంటెను గొప్పవాడని తెలుపబడినది. గురువు దారా పుత్రపుత్రికాదులు గురువువలె వందసీయులు. శిష్యులు గురు పరివారము లేదా కుటుంబము లోని వారితో లైంగిక సంబంధము గల్గియుండుట నిషేధింప బడినది. గురుపత్ని మాతృమూర్తి వంటిది. అట్టి పవిత్ర స్త్రీని పొందగోరి గురు తల్పమును చేరి గురుపత్నిని కూడెడి వాడు మహాపాపాత్ముడని మనుస్మృతి తెలిపినది. నీచమతులు బుద్ధిపూర్వకముగా తప్పిదమును చేయుదురు. అందమైన భార్య గల్గిన గురువు దగ్గర పాపచింతనతో శిష్యులుగా చేరెడి చెడ్డవారెందరో గలరు. వీరు క్షంతవ్యులు కారు. కాని చంద్రుని వంటివారు కొందరు కారణాంతరముల వలన గురుతల్పమును చేరెడి యవకాశము గలదు. వారి ప్రమేయము లేకుండగనే తప్పిదము సంభవించవచ్చును. గర్భహత్య స్త్రీహత్యతో సమమైనది. విశ్వాసఘాతము నరహత్యతో సమానమైనది.

ఇట్టి దురితములను చేసిన వారిని కాచి రక్షించెడి సామర్థ్యము రుద్రాక్షకు గలదని గుర్తించవలెను. ఈ క్రింది ప్రమాణమును గనుడి

శ్లో॥ నవ వక్త్రం వామకరో ధృతంచ ।
లక్ష్మకోటి మహాపాతక దోషహరం ॥ (శివార్చనా చంద్రిక, పు. 15)

రుద్రాక్ష ధారణచేత లక్ష్మ కోటి మహాపాతకములు నాశనమగునని చెప్పబడినది. ఈ కారణము వలననే కాబోలు వీరశైవులు శాంతిపూజలు ప్రాయశ్చిత్తములను చేయవలసిన పనిలేదని విజ్ఞులయభిప్రాయము.

ప్రాయశ్చిత్త సంబంధమైన విషయములెంతో జటిలమైనవి. దురవగాహనకు నాస్కారము గల్గించెడివై యున్నవి. పండితుడు మాత్రమే వాటిని గ్రహించగలడు. ఆచరణ విషయములోనున్న కఠినములను నెదుర్కొని సాధించుట సామాన్యులకు నసాధ్యమైన విషయము. అట్టి యెడ మూర్ఖుడైన వాడు ప్రాయశ్చిత్తమును చేసికొనలేడు కదా ! అదే విధిన చాతుర్యములలోని శూద్రాదులకు ప్రాయశ్చిత్త విషయములలో నెన్నియో సమస్యల నెదుర్కొన వలసియుండును. యజ్ఞయాగాదులను చేయుటకు వారికి యవకాశము లేదు. బ్రాహ్మణ వర్గము సహాయము లేకుండగ ప్రాయశ్చిత్తమును చేయుట యసంభవము. ఎందుకనగా తత్సంబంధమైన సాంకేతిక జ్ఞానమంతయును వారి వశములోనున్నది.

రుద్రాక్ష ధారణ విషయములోన యిట్టి తారతమ్యముల కాస్కారము లేదు. పండితుడైననూ, పామరుడైననూ, మతివంతుడైననూ మతి హీనుడగు మూర్ఖుడైననూ రుద్రాక్ష ధారణచేసి యింకో విధముగా బ్రాహ్మణ క్షత్రియ వైశ్య శూద్రాదులలో నెవ్వరైనను రుద్రాక్షను దాల్చి లబ్ధిని పొందవచ్చును. గాయత్రిని శూద్రులు. చేయకూడదనెడి నిషేధము గలదు. రుద్రాక్ష ధారణ విషయములోన యిట్టి నిషేధమున కాస్కారము లేదు. ఎవ్వరైనను ఏ విధినైనను రుద్రాక్షను ధరించవచ్చును. పౌరాణిక గాధల ప్రకారము, మరణము పిదపనైనను రుద్రాక్ష దేహమునకు తాకిన యెడల సద్గతి లభించగలదు.

రుద్రాక్షలు లభించకనో, మరే కారణము వలననో రుద్రాక్షలు ధరించుటలో నశక్తుడైనవాడు, రుద్రాక్షలను స్మరించిన చాలును పాతకములన్నియును వీగిపోవును.

వీరశైవ ధర్మమున రుద్రాక్షల స్మరణ, స్తుతి, దర్శన, స్పర్శన, పూజన మరియు ధారణములు విహితములైయున్నవి. పంచాచార పరాయణులు వీటిని తప్పనిసరిగా పాటించురు. లింగైకపూజా తత్పరులు నిష్ఠలింగ పూజా సందర్భములలో వీటిని యనునిత్యము ధరించి ధన్యత బడయుచున్నారు. పిండస్థలమును వీడి భక్తాంగమును పొందిన వారు నీ విషయములను గ్రహించి తదనుగుణముగా ధర్మాచరణను జేసి వీరశైవ ధర్మమునుండి రక్షణను పొందవలెను.

శివంభూయాయే

ఆశీర్వాదము : 6

మనుషుని జీవనము యొక్క సుఖదుఃఖములకు అతడు చేయు పుణ్యపాపములే మూలకారణము. మనుజుడు తన దుఃఖములన్నింటిని దూరము చేసికొని సుఖమును పొందవలెనని కోరుకొనును. సదా సుఖముగా నుండుటకై యతడు తన దోషములన్నింటినీ తొలగించుకొని సర్వోత్కృష్టమైన పుణ్యమును పొందవలెను. ఇట్టి స్థితిని సాధించెడి విధివిధానముల నెన్నింటినో ధర్మశాస్త్రములో చూడగలము. వీటిలో రుద్రాక్ష ధారణ యెంతో మహత్వపూర్ణమైనది. ఇంతవరకు జగద్గురువుల వారు పాపక్షయమును గురించి మాత్రమే యుపదేశించిరి. ప్రస్తుతము వారు పుణ్యప్రాప్తికి రుద్రాక్షధారణకును గల అనుబంధము గురించి యుపదేశము నిచ్చుచున్నారు.

రుద్రాక్షధారణ - పుణ్యప్రాప్తి :

దానములలో గోదానమునకెంతో ప్రాముఖ్యత గలదు. కోటిగోవులను దానము చేసిన యెడల యెట్టి పుణ్యము లభించునో, అట్టి పుణ్యము రుద్రాక్షధారణ వలన లభించునని యుపదేశించిరి. వీరి ఉపదేశమును గనుడి

శ్లో॥ గవాంకోటి ప్రదానస్య యత్ఫలంభువలభ్యతే ।
తత్ఫలంభతే మర్త్యో నిత్యం రుద్రాక్ష ధారణాత్ ॥ (సి.శి. 7:62)

గోదానము యొక్క విశిష్టతకు గల కారణములను తెలిసికొనినచో రుద్రాక్షధారణ యొక్క మహత్వము సుస్పష్టమగును.

యమలోకపు ద్వారము నందుండెడి వైతరణీ నదిని దాటవలయుననిన, దూడతో కూడిన కృష్ణవర్ణపు గోవును దానము చేయవలెనని శుద్ధితత్త్వము నందున ప్రతిపాదించబడినది. ఆ దానసమయమున దాత పరించవలసిన మంత్రము దిగువన ఇవ్వబడినది.

శ్లో॥ యమద్వారే మహాఘోరే తప్తా వైతరణీనదీ ।
తాంచ తర్తుండ దామ్యేనాం కృష్ణాం వైతరణీం చతాం ॥ (వాచస్పత్యం 4972)

వైతరణీ నది ఉత్పత్తి మరియు స్వరూపము :

శ్రీ జమదగ్ని మహర్షి, తమ ప్రాయశ్చిత్త వివేకమునందున వైతరణీ నది యొక్క స్వరూపమును ఈ క్రింది విధముగా తెలియజేసిరి.

**శ్లో॥ నదీ వైతరణీ నామ దుర్గంధా రుధిరావహా ।
ఉష్ణ తోయా మహావేగా అస్థికేశ తరంగిణీ ॥** (వాచస్పత్యం, పుట 4971)

ఎముకలు మరియు రక్తముతో కూడుకొని, దుర్గంధయుక్తమైనదై, సలసలలాడుచు నతివేగముగా ప్రవహించెడి నీరు గల్గినదై వైతరణీ నది భయంకరముగా గోచరించును. నరక ప్రవేశ ద్వారమున నుండుట చేత, జీవి దీనిని దాటియే తీరవలెను. వాహనాదుల చేత దీని దాటుటకు సాధ్యము కాదనియును, ఈ కారణముననే దానికి వైతరణీ యనెడి నామము గల్గినదని తెలియుచున్నది. “విగతా తరణీర్యత్ర సావైతరణీ” యనెడి వ్యుత్పత్తి మేరకు యీ అర్థము పొసగుచున్నది. “వైతరణీన దానేన లంఘ్యతే ఇతి వైతరణీ” యనెడి వ్యుత్పత్తి మేరకు మహోత్పల్లవమైన గోదాన ఫలితము వలననే దీనిని దాటగలము యనెడిది స్థిరపడుచున్నది.

కాళికాపురాణములోని పదునెనిమిదవ అధ్యాయము నందున వైతరణీ నది యొక్క ఉత్పత్తి గురించిన కథ యొకటి కలదు.

శివపత్ని యైన సతీదేవి దక్షయజ్ఞము నందు ప్రాణత్యాగము చేసిన పిదప, వియోగ పరితాపమున శివుడు దుఃఖాశ్రువులను కురిపించ జొచ్చెను. శివుని దుఃఖాశ్రువులు భూమి మీద పడిన యెడల భూమి భస్మమగునని తలచి దేవతలు శనిని యీ క్రింది విధిన ప్రార్థింపజొచ్చిరి.

“ఓ శనీశ్వరుడా ! పూర్వకాలమున ఒక నూరు వర్షముల వరకు వాననీరు భూమి మీద పడకుండగ జేసిన సామర్థ్యము నీది. అప్పుడు అనావృష్టి గల్గెను. ఇప్పుడు శివుని నేత్రముల నుండి వెలువడిన యపారమైన జలరాశిని భూమి మీద పడకుండగ ఆపుజేసి ఇంకింప జేసుకొను సామర్థ్యము నీకు మాత్రమే కలదు. ప్రస్తుతము నీవు ఈ కన్నీటిని భూమి మీద పడకుండగ ఆపివేయవలెను” యని దేవతలు ప్రార్థింపగా, శని వారి కోరికను మన్నించెను. దేవతల మాయాజాలము యొక్క పరిణామముగా, శని శివునికి కనిపించకుండగ, శివుని ప్రక్కనే కూర్చుండి, శివుని అశ్రుజలమును పట్టుకొన దొడిగెను. అపారముగా వచ్చెడి అశ్రుజలమును తనలోన యిమిడ్చి కొనెడి సామర్థ్యమును కోల్పోయి తనలోనున్న జలమును జలధరమనెడి పర్వతము మీద కురిపించెను. జల సముద్రమునకు పడమర దిక్కుననున్న, యీ పర్వతము అశ్రుజలముల నాపికొనలేకపోయెను. పర్వతము చీలిపోయెను ఆ చీలిక నుండి అశ్రుజలము ప్రవహించి సముద్రమును చేరెను. సముద్రము ఉద్భొంగెను. శివుని అశ్రుజలము సముద్రమును భేదించికొని తూర్పునకు ప్రవహింపజొచ్చెను. పర్వతములో నుండి సముద్రములోనికి ప్రవేశించి, అచ్చటి నుండి ముందుకు తరలివెళ్ళినందున అశ్రుజలములోని దాహకశక్తి కొంతవరకు తగ్గిపోయెను. కాని దానిలోని ఉత్పత్తి స్థితి అటులే మిగిలెను. అదియే వైతరణీ నది అయ్యెను. దీనికి రెండు యోజనముల విస్తీర్ణము గలదు. ఇది యమలోకమును చుట్టుముట్టి యుండుటచేత అద్దానికి ఇది కందకము రీతిగా నున్నది. ఎన్నియో క్రూరజంతువులు ఇందులో కూడుకొని యుండుటచేత యిది ఎంతో భయంకరముగా తయారయ్యెను. గోదానమును చేసినవాడు దీనిని సులభముగా దాటగలుగురని శాస్త్రముల యందున వ్రాయబడుట చేత, మనుజుడొక మరణావస్థ సమీపించిన యప్పుడు గోదానమును ప్రదానము చేసెడి సాంప్రదాయము గల్గినది.

రుద్రాక్ష ధారణ - ఈటి గోదాన ఫలము

ఒక్క గోవును దానము చేసినచో ఇంత ఫలముండిన యెడల, కోటి గోవులను దానము చేసిన యెడల యెంత ఫలముండునో ననేది అంచనా వేయగలమే ? అంతఫలము కేవల మొక రుద్రాక్ష ధరించుట చేత గల్గుచున్నదనినచో రుద్రాక్ష ధారణా మహిమను లెక్కించగ నెవ్వరి తరమే ?

**శ్లో॥ దేహాత్మబుద్ధిజం పాపం నగోవధ కోటిభిః ।
ఆత్మాహం బుద్ధిజం పుణ్యం న భూతో న భవిష్యతి ॥**

దేహమే నేననెడి భావన చేత కోటి గోవులను చంపిన పాపము లభించును. అత్యున్నతాను అనెడి భావన చేత గలిగెడి పుణ్యమునకు సాటిలేదని చెప్పబడినది. అట్టి ఎడ, అత్యున్నతి మొదలుకొని ప్రపంచమంతయును రుద్ర స్వరూపమనెడి తాత్త్విక భావనను మదిలో దాల్చి, ఇట్టి తాత్త్విక రుద్ర దృష్టి చేత నొక తాత్త్విక రుద్రాక్షను ధరించి తత్ తాత్త్విక రుద్రాక్షకు ప్రతీకయగు భౌతిక రుద్రాక్షను ధరించుట వలన కోటిగోవుల దానము చేసిన ఫలము లభించుననెడి విషయములోన సందేహమునకు తావెక్కిడిది ?

సందేహము గలవారు తమ సందేహ నివృత్తికై రుద్రాక్ష జాబాలోపనిషత్తులోని యీ క్రింది ప్రమాణమును గనుడి

శ్లో॥ తద్రుద్రాక్షే శిరసి ధార్యమాణే కోటి గోప్రదాన ఫలం భవతి ॥ (రు.జా. ఉ-3:1)

రుద్రాక్షధారణ - గంగాస్నాన ఫలము

“గంగా పాప హారతి” అనబడెడి ప్రఖ్యాతానికి ప్రకారము, గంగాపాపనాశని యనెడి ప్రఖ్యాతి లభించినది. అయితే గంగాస్నాన నిమిత్తము కాశీ యిత్యాది పుణ్యక్షేత్రములను దర్శించవలెను. తన్నిమిత్తమై యెంతో వ్యయప్రయాసల కోర్వవలెను. అట్టి యవశ్యకత లేకుండగా, ఎవరి యింట్లో వారు కూర్చొని సునాయాసముగా గంగాస్నాన ఫలమును పొందే సామర్థ్యము గంగాస్నానము వలన కలుగునని తెలియవచ్చినది. శ్రీ నీలకంఠశివాచార్యుల వారి ఈ క్రింది ప్రమాణమును గనుడి.

శ్లో॥ మూర్ధ్ని విస్మయ రుద్రాక్షం యః స్నాతిమతి మాన్సరః ।
గంగాస్నాన ఫలం తస్య జాయతే నాత్ర సంశయః ॥ (క్రియాసారము, 10-12, పుట143)

తలమీద రుద్రాక్షను పెట్టుకొని స్నానమాడిన యెడల గంగాస్నానఫలము లభించునని యీ ప్రమాణము వలన తెలియుచున్నది.

రుద్రాక్షల సంగ్రహ - రుద్రాక్ష ధారణ

ఎంత అధికసంగ్రహలో రుద్రాక్షలను ధరిస్తే అంత అధికతరమైన ఫలితముండునని తెలియుచున్నది. రుద్రులు నూరుగురు గలరని శాస్త్రములు చెప్పినవి. అందుచేత 108 రుద్రాక్షలతో చేసిన మాలను శరీరము మీద ధరించుట శ్రేయస్కరము. రుద్రులు వేనకువేలు కలరనే శ్రుతి వాక్యములు గలవు. అందుచేత వేనకువేలు రుద్రాక్షలు ధరించవలెననెడి తలంపు రావచ్చును. అట్టి యెడ రుద్రాక్ష కిరీటమును, రుద్రాక్ష మంటపమును యేర్పాటు చేసికొనవలెను. ఈ విధముగా నధిక సంగ్రహలో రుద్రాక్షల సుపయోగించుకొనుచు అధికమైన లాభమును పొందగలరు.

రుద్రాక్ష ధారణ - అపీమ్యేత్స్యవై నివారణ

మనుజుని జీవనమున నానావిధములగు విపత్తులు వచ్చుచుండును. “పురాకృతాని పుణ్యాని రక్షంతి” అనెడి సూక్తి ప్రకారము నొక్కొక్కసారి విపత్తులలో నసహాయక స్థితి యేర్పడినప్పుడు మనము చేసిన పుణ్యమే మనలను రక్షించును. రుద్రాక్ష ధారణ చేత విశేష పుణ్యము ప్రాప్తమగును గాన, యిద్దానితో ఎంతటి విపత్తులు వచ్చిననూ వాటిని తప్పించుకొని సురక్షితముగా నుండగలము. ఈ విషయమున నొక కథ కలదు. క్రియాసారములో శ్రీ నీలకంఠ శివాచార్యుల వారు ఈ కథను పొందుపరిచిరి.

ఎంతో పూర్వకాలమున మకరమనెడి రాజ్యముండెను. అందులోన నదే పేరుగల యొక పట్టణముండెను. దానిలో సుగుప్తుడనెడి బ్రాహ్మణుడు నివసించుచుండెను. అతనికి ఐదుగురు కొడుకులుండిరి. వారిలో చిన్నవానికి శాంతుడనెడి పేరుండెను. వీడు పిల్లల జతకు మన్నులో అడుకొనుచుండగా నతని కొక రుద్రాక్ష దొరికెను. శాంతునికి దాని మీద నమితమైన యనురాగము గల్గెను. దానినతడు తన మెడలో వేసుకొనెను. అప్పటి నుండి అతని జీవితమునందున గణనీయమైన పరివర్తన వచ్చెను. ఎల్లప్పుడూ అతడు మౌనమును వహించుకొని, నిరంతరము శివధ్యానమునందు మునిగి తేలుచుండెను. ఇతని యిట్టి వ్యవహారము వలన యింటివారికి వేసరిక కలుగజొచ్చెను. అందరూ, ఇతడు లౌకిక జీవనమునకు సుపయుక్తుడు కాడని యెంచి, తిరస్కార భారముతో చూడ దొడంగిరి.

కేరళ దేశమును పాలించెడి రాజౌకడుండెను. అతడు, తన ఇష్టదైవమైన కాళికాదేవి ప్రీతికొరకై, ప్రతి సంవత్సరము నొక బ్రాహ్మణ బాలకుని కాళికి బలియిచ్చుచుండెను. బలిని వెతికి కొనితెచ్చుటకై యారాజు తన దూతలను మకర రాజ్యమునకు పంపెను. వారు వెతుకుచూ, వెతుకుచూ, మకర పట్టణమునకు వచ్చిరి. వారు వసుగుప్తుని కలిసి విషయమును నివేదించుకొని యతని సహాయము నర్థించిరి. అప్పుడా బ్రాహ్మణుడు, తన చిన్నకొడుకగుశాంతుడు నిష్ప్రయోజకుడని యెంచి, వానిని ఆ రాజదూతలకు అమ్మివేసెను. ఆ దూతలు శాంతుని వెంబడించుకొని తెచ్చి తమరాజుగారికి నప్పగించిరి.

కాళికాదేవికి శాంతుని బలి యిచ్చెడి ముహూర్తము నిర్ణయింపబడెను. బాలకునికి మంగళస్నానములను చేయించి, మంగళ వస్త్రములను ధరింపజేసి, యితరములగు వివిధాలంకారములను గావించి, దేవీ మందిరమునకు గొనిపోయిరి. పురోహితుడు సంకల్పాదులను చేసి బలి ఇచ్చుటకై బాలకుని మేనిన గల వస్త్రములను విప్పదీసెను. అప్పుడు ఆ బాలకుని మెడలోని రుద్రాక్ష మణి బహిర్గతమయ్యెను. ఆ రుద్రాక్ష కాళిక కంటబడెను. అప్పుడా దేవిలో గల్గిన భావములును ఈ క్రింది విధముగా నుండెను.

శ్లో॥ దృష్టైవనం శాంతికం కాళీ ధృతరుద్రాక్ష భూషణం ।
భీతా ప్రణమ్యమనసా సహసోతాయ సా పునః ।
హత్వా పురోహితం కోపాత్ ప్రాపౌరక్షం దురాత్మనః ॥ (క్రియాసారము, 11-197,198)

రుద్రాక్షను ధరించిన శాంతుని చూడగనే కాళియంతరంగమున నశాంతి చెలరేగి భీతిని చెందెను. మనస్సులోనే యతనికి ప్రణమిల్లెను. పిదప కోపముతో పురోహితుని చంపి వాని రక్తమును త్రాగెను. పిదప శాంతుని వైపు చూస్తూ “నీకేమి వరము కావలెనో కోరుకొను” మని యనెను.

అప్పుడు శాంతుడు ధీరుడై, ప్రశాంతమైన మనస్సు గలవాడై కాళి కిట్లనెను. “ఓ భగవతీ ! ఈవిధిన నరబలిని కోరుట మానుకొనుము. రాజుగారి కోరికలను తీర్చుము.”

అప్పుడా దేవి, రాజు వైపుకు తిరిగి “ ఓ రాజా ! రుద్రాక్ష ధారియైన యితడు సాక్షాత్తుగా రుద్రుడై యున్నాడు. ప్రస్తుత మితడు లోకపూజ్యుడు. పాణిగ్రహణ విధితో నీ కూతురు నితనికిచ్చి పెళ్ళిచేసి, యితని యందు ననన్య శ్రద్ధగలవాడవగుము. నీ అభీష్టములు నెరవేరగలవు. ఇంతటి మహాత్ముని చంపుటకు సిద్ధపడినందున పురోహితుని చంపివేసితిని ఈతని పరివారములోని వారెల్లరూ మృతులైరి. ఇల్లు కూడా కాలిపోయినది. ఇతనిని అమ్ముకొనిన తల్లిదండ్రులు మరియు సహోదరులు కుష్టువ్యాధికి గురియై అన్నపానీయములకై యలమటించుచున్నారు.

దేవి మాటలను వినిన రాజు, శాంతుని యెడల భయభక్తులను పెంచుకొనెను. తన కూతురినిచ్చి పెళ్ళి చేసెను. రాజ్యపాలనా భారమును శాంతునికి అప్పగించెను. ఒక్క రుద్రాక్షలోనే యింత మహిమ యున్నదా యని యాశ్చర్యమును పొందిన శాంతుడు వేనకువేల సంఖ్యలో రుద్రాక్షలను మేనిన ధరించి శివభక్తిని పెంపొందించుకొని కాలమును గడిపెను.

కొన్ని సంవత్సరముల పిదప ఇతని తల్లిదండ్రులును, సోదరులును బిచ్చమెత్తుచూ, విలపించుచూ నితని రాజ్యమునకు వచ్చిరి. వారిని గుర్తించిన వాడై, వారిని పిలిపించి, మంగళస్నానములను చేయించి వారికి రుద్రాక్షలను గట్టెను. వారు కాలాంతరమునందున కుష్టు వ్యాధి నుండి విముక్తులై ఆరోగ్యవంతులై రుద్రాక్షలయందు నిష్ఠగలవారైరి.

ఈ విధముగా రుద్రాక్ష ధారణయందున అపారమైన మహిమ నిండియున్నదని తెలియుచున్నది. ఎవరు ఎంత శ్రద్ధను వహిస్తే వారికి నంత ఫలము లభించగలదని యెరిగి రుద్రాక్షధారణ వలన లభిని పొందగలరు.

మేరణకాలముగేండుగే ఉపచారము

శ్లో॥ మృతకాలేతు రుద్రాక్షం నిష్పీడ్య సహవారిణా ।
యః పివేత్ చింతయన్ రుద్రం రుద్రలోకం స గచ్ఛతి ॥ (సి.శి. 7:)

మరణకాలమునందున రుద్రాక్షతో రాపిడి చేసిన నీటిని, రుద్రుని ధ్యానము చేస్తూ త్రాగిన యెడల రుద్రలోకమే ప్రాప్తమగును.

మనుజుని మరణకాలము బహు మహత్వ పూర్ణమైనది. “అంతే యా మతిః సాగతిః” అనెడి సూక్తి ప్రకారము, మనోవృత్తియే, ముందటి గతికి మూలకారణమగుచున్నది. దేహమును త్యజించునప్పుడు, ఎవరు ఏ విధముగా స్మరింతురో, వారా విధముగా సంసారము నందున పునర్జన్మలో నా రూపమును పొందుచున్నారని తెలియుచున్నది. భగవంతుని స్మరిస్తే భగవంతుని సాన్నిధ్యమున నుందురు కదా ! కాని చాలావరకు జనులు, సాంసారిక విషయములనే స్మరిస్తూ మరల సంసారమునే పొందుచున్నారు. ఈ అంశమును స్పష్టపరిచెడి కథ మహాభారతములో నొక కథ కలదు.

జడ భరతుడనెడి రాజు రాజ్యమును త్యజించి సర్వసంగ పరిత్యాగియై తపస్వి వేషమును వేసుకొని అడవికి వెడలి తపస్సు చేసుకొనజొచ్చెను. జీవితము యొక్క చివరికాలముననొక జింకతో స్నేహమును పెంచుకొనెను. మరణ సమయమాసన్నమయ్యెను. భగవన్నామ స్మరణ చేయలేకపోయెను. తాను స్నేహబంధము చేత బంధితుడై యున్నందున, మరణిస్తూ జింకనే స్మరియించెను. తత్ఫలితముగా జడభరతుడు మరుజన్మలో జింకయై జన్మించెను.

ఒకడు ఫోటో దిగవలెనని యెంతో సమయము వెచ్చించి, చక్కగా తయారై స్టూడియోకు పోయెను. అచ్చట, ఫోటోగ్రాఫర్ చెప్పిన యటుల సరిగ్గా కూర్చుండెను. కనురెప్పలను వాల్చుకుండగ ఉండెను. ఫోటోగ్రాఫర్ ‘రెడీ’ అని క్లిక్ కొట్టేటప్పుడు తనకు తెలియకుండగనే కనులను మూసుకొనెను. మరుసటి దినమున వెడలి ఫోటోలను గైకొని చూసెను. అయ్యది గుడ్డివాని ఫోటోవలెనుండెను. గుడ్డివాడు కాకుండిననూ, ఫోటో గుడ్డివానిదగుటకు కారణమేమి ? స్వయం నియంత్రణ లోపించటమే కదా !

జీవనమంతయును మంచిగా గడిపి, మరణ సమయమున భగవన్నామ స్మరణ చేయజాలని వాని గతి యెట్లులగునో జడ భరతుని కథ తెలుపుచున్నది కదా ! ఈ కారణమున, మరణ కాలమాసన్నమైన యప్పుడు, యైహికములను మరిచిపోయి, ‘శివ శివ’ యనుచు నుండవలెను. మరణకాలమున, శివత్వమును పొందించెడి శివనామస్మరణ జేయవలెను.

మానవ కోటికి సద్గతిని కల్గించే నుద్దేశ్యముతో శ్రీ భగవత్పాదుల వారు రుద్రాక్షోపచారమును వివరించి బోధించిరి. రుద్రాక్ష తీర్థమును సేవించి, భస్మ రుద్రాక్షలను ధరించి, రుద్ర ధ్యానమును చేస్తూ ‘రుద్ర రుద్ర’ యనుచు ప్రాణమును వీడినచో సద్గతి కలుగకుండునే ?

కాన మరణావస్థలో నుండిన మనుజునకు స్నానము చేయించి, మేని నిండా భస్మమును పెట్టి, రుద్రాక్ష ధారణ చేయించి రుద్రాక్ష తీర్థమును త్రావించి, శివధ్యానమును చేయించవలెను. వానికి సద్గతి కల్గించుటలో మూలపురుషుడుగానై పుణ్యమును గడించవలెను.

రుద్రాక్షోపచారము జీవన కాలమున చేసి కొనిన వానికి అనారోగ్యము కలుగజాలదని గుర్తించవలెను. రుద్రాక్షను ధరించి, రుద్రాక్ష తీర్థమును ప్రతిదినము సేవించిన వానికి రక్తపు పోటు అదుపులోన యుండునని యనుభవజ్ఞులు తెలుపుదురు. రాత్రివేళ, రుద్రాక్షనొక పాత్రలో వేసి, శుద్ధ జలమును నింపి, మూతను పెట్టి, ఉదయమున ద్రాగినచో నిరంతరము పూర్ణారోగ్యము గల్గును.

ఈ విధముగా భౌతిక, మానసిక, నైతిక ఆరోగ్యమును కల్గించి, అంత్యమున సద్గతిని కల్గించెడి రుద్రాక్ష వలన యితోధికమై లాభమును పొందగలరు.

ఓం శాంతిః శాంతిః శాంతిః

తేది : 4-9-1992

స్థలం : శివానుభవ మంగళ భవనము, షోలాపూరం

విశేష ప్రతిపిక

శ్రీ భగవత్పాదుల వారు గోదానము గురించియును, గోదానఫలమును గురించియును నెంతో వివరముగా చర్చించిరి.

పుణ్యార్జన గురించి యెంతో మంది తపాతహలాడుచుందురు. పుణ్యము వలన స్వర్గాది ఫలములను పొందవచ్చుననెడిది సర్వత్ర అంగీకరింపబడినది. మరుజన్మలో పొందవలసిన సుఖములకు నీ జన్మలో జేసెడి పుణ్యము కారణమగునని తెలుపబడినది.

“పుణ్యః పుణ్యేన కర్మణా భవతి” అనెడి వాక్కు ననుసరించి పుణ్యములకు మనము చేసెడి పుణ్యకర్మలే కారణమగుచున్నవి. పరపీడన వలన పాపము, పరోపకారము వలన పుణ్యము వర్ధిల్లును. ఇది సాధారణ సూత్రమైయుండగా, శాస్త్రవిహిత కర్మల నాచరించుట చేత పుణ్యము లభించుననెడిది విశేషమైన సూత్రము. పరపీడన ప్రవృత్తి గల్గిన రాక్షసులు వీటి నాచరించి పుణ్యము నార్జించిరని, పురాణములలో తెలుపబడినది. ఇట్టి కర్మలలో తపస్సు, దానము మొదలైనవి గలవు. దానమునకు నొక ప్రత్యేక స్థానము గలదని తెలియుచున్నది. బలి చక్రవర్తి దాన గుణము వలన తరగని కీర్తిని స్వంతము చేసుకొనెను. భారతములోని దానకర్మని గురించి తెలియని దెవ్వరికి ? దానము వలన సద్గతి లభించును.

ఈ కారణమున, యథాశక్తి ప్రతియొక్కరు దానము చేసి పుణ్యము నార్జించ వలెననెడిది విస్తృత ప్రచారములోనున్న యభిప్రాయము. దానము నివ్వబడెడి వస్తుసంచయము గురించి తెల్పెడి యీ క్రింది శ్లోకమును గనుడి.

శ్లో॥ తురగ శతసహస్రం గోగజానాంచ లక్షం ।
కనక రజత పాత్రం మేదినం సాగరాంతం ।
విమలకుల వధూనాం కోటికన్యాశ్చ దద్యాత్ ।
..... అన్నదానం ప్రదానమ్ ॥

గజగోతురగ రజత కాంచన భూకన్యాన్నాదులు దానమున నొసంగబడుచున్నవి. గోదానమున కొక విశిష్టత గలదని విజ్ఞులు తెలుపుదురు. శ్రీ విద్యా వాచస్పతుల వారు వైతరణీ గురించి తెలుపుతూ గోదాన విశిష్టతను తెలిపిరి. గోదానమున కింత ప్రాముఖ్యత యెందులకు వచ్చినదో యెరుగవలసియున్నది.

“గౌమాతా వృషభః పితామే దివం కర్మ జగతీయే ప్రతిష్ఠా” యనెడి శ్రుతి వాక్యానుసారము గోవృషభములు మాతాపితరులుగా నెంచ బడినవి “గావో బంధుర్మనుష్యాణామ్” అనెడి పౌరాణిక వాక్కుననుసరించి, గోవు బంధువనియును భావింపబడుచున్నది. మానవునికి విధముగా యుపయుక్తమయ్యెడి గోవును దానము చేయుట మంచిదని భావింపబడినది. పూర్వకాలమున రాజులు ఋష్యాదులకు గోవులను సమర్పించుచు దానము చేసెడివారని తెలుపబడినది. పురాణములలో నిట్టికథలను గాంచగలము.

కోటిగోవులను దానము చేసిన యెడల నెట్టి ఫలము లభించునో యట్టి ఫలము రుద్రాక్ష ధారణ వలన లభించునని శ్రీ భగవత్ పాదుల వారు తెలిపిరి. ఇది గమనార్హమైన విషయము. రుద్రజాబాలోపనిషత్తు కూడా నిదే విధముగా తెలుపుచున్నది.

ఈ కారణమున పుణ్యార్జనానక్తి గలవారు రుద్రాక్షలను తప్పనిసరిగా ధరించవలెను.

ఇచ్చట గమనించవలసిన ధర్మసూక్ష్మ మొకటి గలదు. రుద్రాక్ష ధారణ వలన దానఫలము లభించునని భావించుకొని దాన ధర్మములను వీడుట యుచితమైన విషయముగాదు. వీరశైవ ధర్మము ప్రకారము భక్తుడు దేహమును గురువునకును, ధనాదులను జంగమునికిని యర్పించవలెను. ఈ యుభయ లింగముల సేవలను చేసి కృతార్థత బడయవలెను. ఇచ్చట తెలిసికొనవలసిన విషయమేమనగా రుద్రాక్ష ధారణ యవిస్మరణీయమైనది. ఫలాపేక్షను వీడి దీనిని ధరించి ధన్యతబడయవలెను.

మరణకాలమున శివచింతనలో నుండిన యెడల శివలోకప్రాప్తి గల్గునని తెలుపబడినది. కొన్ని సందర్భములలోన యిది సాధ్యము కాకపోవచ్చును. అట్టి స్థితిలో తులసీ తీర్థము నివ్వవలెననెడి బ్రాహ్మణ సాంప్రదాయ మొకటి ప్రచారమున గలదు. వాస్తవముగా నియ్యది వైష్ణవ సాంప్రదాయమని వీరశైవ విధుల నిశ్చితాభిప్రాయము. శైవ-వీరశైవులు మరణ సమయమున నివ్వవలసిన తీర్థమెట్టిది యనెడి ప్రశ్న గల్గినప్పుడు, శ్రీ భగవత్పాదుల వారి యుపదేశము ననుసరించ దగినదై యున్నది. రుద్రాక్ష తీర్థమును త్రాగించవలెననియును, దాని వలన రుద్రలోక ప్రాప్తిగల్గుననియును తెలుపబడినది.

ఈ సందర్భమున యొక విషయము మరువరానిదైయున్నది. గురుపాదోదకము, లింగపాదోదకము, జంగమపాదోదకములను, లింగత్రయము యొక్క ప్రసాదములను మరణశయ్యపైనున్న వానికి యిచ్చట మరువరాదు. వీరశైవ ధర్మమున వీటికి సర్వోత్పత్తమైన ప్రాముఖ్యత గలదు. యివి లింగాంగ సామరస్యమును గల్గజేయుననుట సదా మనమున దాల్చి రుద్రాక్ష తీర్థముతో పాటుగా లింగత్రయ తీర్థమును కూడా యివ్వవలెననుట మరువక గుర్తించగలము.

ఆశీర్వాదము : 7

భస్మోద్ధాలిత సర్వాంగా ధృత రుద్రాక్ష మాలికాః ।

యే భవంతి మహాత్మానో రుద్రాస్తే నాత్ర సంశయః ॥ (21)

సర్వాంగముల యందున భస్మమున ఉద్ధాలనము చేసికొనిన వారును, రుద్రాక్షమాలికలను ధరించిన వారును, యగుచు ఏ మహాత్ములుందురో వారు సాక్షాత్తుగా రుద్రులే యగుదురు. సంశయమునకిట స్థానము లేదు.

నిత్యాని, కామ్యాని, నిమిత్తజాని ।

కర్మాణి, సర్వాణి, సదాపికుర్వాన్ ॥

న భస్మ రుద్రాక్షదారోయది స్యాత్ ’

ద్విజో న తస్యాస్తి ఫలోప పత్తిః ॥ (22)

ఏ ద్విజుడు ఎప్పుడూ నిత్య నైమిత్తిక మరియు కామ్యాది కర్మలను తప్పక చేయుచుండిననూ, ఒకవేళ భస్మరుద్రాక్షలను ధరించకుండగ ఉండిన యెడల, అతనికి ఆ కర్మల ఫలములు దొరకవు.

సర్వేషు వర్ణాశ్రమ సంగతేషు ।

నిత్యం సదాచార పరాయణేషు ॥

శ్రుతి స్మృతిభామిహ చోద్యమానో ।

విభూతిరుద్రాక్షధరః సమానః ॥ (23)

బ్రాహ్మణాది వర్ణముల యందునను, బ్రహ్మచర్యాది ఆశ్రమముల యందునను ఉండి, ఎప్పుడూ సదాచార పరాయణులైయుండెడి జనుల యందున ఎవడు విభూతి రుద్రాక్షలను ధరించుకొని యుండునో అతడొక్కడే గౌరవాన్నియును, వేదశాస్త్రాదులచే పొగడబడెడి వాడుగను అగుచున్నాడు.

రుద్రాక్ష ధారణ - కర్తవ్యములు

భస్మరుద్రాక్షలు శివుని ప్రియమైన భూషణములు, వీటిని యెవ్వరు సదా దేహము మీద ధరించుకొని యుండురో వారు “తేరుద్రాః” అనెడి శ్రీ భగవత్పాదుల వారి యువదేశము ప్రకారము రుద్రులేయగుదురు. “అత్రన సంశయః” అనెడి వాక్యాల ప్రకారము, ఇటు సందేహమున కాస్కారము లేదు.

కర్మముల ఆచరణ సందర్భమున కర్త భస్మ రుద్రాక్షలను ధరించకుండా ఉండిన యెడల నా కర్మలు నాశించిన ఫలముల నివ్వజాలవని శ్రీ భగవత్పాదుల వారు బోధించిరి. “తస్య ఫలోపపత్తిర్నాస్తి” అనెడివి శ్రీ భగవత్పాదుల వారి యువదేశము. ఈ కారణమున, భస్మరుద్రాక్ష ధారణలు నవిస్మరణీయములైనవి.

పొలమునందున పండిన పంట సురక్షితముగా ఉండవలెననిన, దాని యజమాని పొలము చుట్టూ కంచెను యేర్పాటు చేయించవలెను. నిర్మితమైన కంచె పొలములోని పంటను రక్షించును. వీరశైవుని యిష్టలింగాదుల పూజలు నిచ్చెడి ఫలములు సురక్షితముగా నుండవలెననిన, భస్మరుద్రాక్షలనెడి కంచెవంటి రక్షణ యెంతోనావశ్యకమై యున్నది. ఈ కారణము వలననే వీరశైవ ధర్మము నందున భస్మ రుద్రాక్షలు రక్షా కవచములుగా భావింపబడినవి. అష్టావరణములోనివి కలవు.

పూజాకాలమునందున దిగ్బంధము చేసే సాంప్రదాయము కలదు. అసుర శక్తుల నుండి రక్షణ పొందుటకే యీ విధి చేపట్టబడుచున్నది. ఇట్టి దుష్టాసుర శక్తుల నుండి కాపాడుకొనుటకై భస్మ రుద్రాక్షలనెడి కవచములను ధరించవలెనని, వీరశైవ ధర్మము బోధించుచున్నది. యుద్ధమునందున, యోధుడు కవచమును ధరించియే యుండవలెను. లేని యెడల సతదు అనువులను బాయును. అందువలన, యెల్లప్పుడు వీరశైవుడు భస్మ రుద్రాక్షలను ధరించుకొని యుండవలెను. అప్పుడే అతనికిని, అతని పూజాఫలమునకును రక్షణ చేకూరును.

రుద్రాక్ష ధారియే శ్రేష్ఠుడు

భారతదేశమున ఆదికాలమునుండియును చాతుర్వర్ణ వ్యవస్థయును, చతురాశ్రమ వ్యవస్థయు కొనసాగుచు వచ్చుచున్నది. వర్ణ చతుష్టయములో నెయ్యది గొప్పది యనెడి ప్రశ్న తలయెత్తును. అట్టి ప్రశ్నయే చతురాశ్రమముల గురించి తలయెత్తును.

శ్రీ రేణుక భగవత్పాదుల వారు “సర్వేషు వేదాగమ సంగతేషు విభూతి రుద్రాక్ష ధరః సమానః” అని ఆదేశమును ఇచ్చిరి. విభూత రుద్రాక్షలను ధరించినవాడు, నే వర్ణము వాడైనను, యే యాశ్రమమునకు చెందినవాడైననూ శ్రేష్ఠుడే. జన్మతః యెవ్వడు శ్రేష్ఠుడు కాదనియును, ధర్మాచరణ వలననే శ్రేష్ఠత్వ మబ్బుననియును శ్రీ భగవత్పాదుల వారు నుపదేశించిరి.

వేర్ల భేదములోని రహస్యము

“వర్ణాస్య బ్రాహ్మణాదయః” అనే శ్లోకములో ‘వర్ణ’ అనే శబ్దము జాతి వాచకమై యున్నది. గుణ-కర్మల నాధారముగా గొని చాతుర్వర్ణములు వ్యవస్థీకరింప బడినవని గీతాకారుడు తెలియజేసెను. ఇట్టి విభజన వైజ్ఞానిక పరమైనదని తెలియుచున్నది.

మానవుని జీవితములో జ్ఞాన, బల, సహకార మరియు సేవలకు నెంతయో ప్రాముఖ్యత గలదు. ఇవి ప్రముఖమైన రంగములు. జ్ఞానార్జన చేసి అద్దానిని సమాజములో నిర్వహించాక విధిగా ప్రచారము చేసెడి వాడే బ్రాహ్మణుడు. శారీరక బలమును సంపాదించి, దాని చేత గ్రామ, రాష్ట్ర మరియు దేశములను రక్షించెడి వాడే క్షత్రియుడు. వర్తక వాణిజ్యాదుల చేత సరుకులను సంగ్రహించి అందరకు అందచేసి వారివారి యవసరములు తీర్చెడి వాడే వైశ్యుడు. ఇతడు సహకార భావనకు ప్రతీకగా యుండును. ఉచ్చనీచముల భేదముల నరయక, సేవా పరమైన మనోభావనతో శారీరక సేవల నందించువాడే శూద్రుడు.

వీరిలో నెవరు శ్రేష్ఠుడు ? ఎవడు కనిష్ఠుడనే భావము లేర్పడినచో ఘర్షణలు తలయెత్తును. వాస్తవముగా, ఎవ్వరూ కనిష్ఠులు కారు. అందరూ సమానులే. ఇట్టి భావన గల్గినప్పుడే సమాజము అభివృద్ధి పథమున పయనించగలదు.

మన శరీరమున మస్తక, భుజ, ఉదరములును, కాళ్ళు, చేతులును ప్రధానాంగములై యున్నవి. సమాజమునే కాయమునకు బ్రాహ్మణులను మస్తకముగాను, క్షత్రియులను బాహువులుగాను, ఉదరము వైశ్యులుగాను, శూద్రులు కాళ్ళుగాను, ఊహించవచ్చును. వీటిలో మస్తకమే శ్రేష్ఠమైనది, కాళ్ళు కనిష్ఠమైనవని యనుట సమంజసము కానేరదు. కాళ్ళు మస్తకమును మోసికొని విద్యాలయమునకు వేళ్ళకుండినచో విద్యాప్రాప్తియగునే ? ఉదరము వచనప్రక్రియను చేపట్టకుండిన మస్తకాదులకు శక్తిగల్గెనే ? యెవ్వడైననూ దండెత్తుకొని వచ్చి మస్తకము మీద దెబ్బలను కొట్టిన యెడల బాహువులు దానిని రక్షించకుండగ యుండిన యది మిగులునే ? ఈ విధిన యెన్నియో ప్రశ్నలు మిగిలిపోవును.

అందుచేత సమాజములోని వర్ణములన్నియూ సమానమే అని భావించుకొనవలెను. అప్పుడే సామాజిక స్వస్థత చేకూరును. ఒకరు యింకొకరిని గౌరవించుకొనవలెను. అనురాగముతో మెలగవలెను.

లేతుగా ఆలోచించిన యెడల ప్రతియొక వ్యక్తియు, నాల్గు వర్ణముల సంయుక్త స్వరూపమని భావించవలసియుండును. బ్రాహ్మణులలో బ్రాహ్మణేతరుల వ్యవహారము కనిపించును. అదే విధముగా ప్రతి వర్ణములోను ఆ వర్ణము కంటెను భిన్నమైన వారి యొక్క వ్యవహారములను గావించగలము.

నేడు సేవా ధర్మమును చేసే బ్రాహ్మణులను, జ్ఞానోపదేశము చేసెడి పాత్రలో బ్రాహ్మణేతరుల నెందరినో చూడగలము. అట్టి యెడ భేదభావమెందుకు అనే ప్రశ్న గల్గును.

ఇంకొక విధముగా చూసిననూ అభేదము సిద్ధించును. ఉదయమున శౌచాదుల చేసుకొనునప్పుడు ఒక వ్యక్తి శూద్రుడగును. వస్తువుల మార్పిడిలో వైశ్యుడగును. ధనాదులను రక్షించుకొనుటలో క్షత్రియుడగును. అధ్యయనార్చనాదుల చేపట్టునప్పుడు బ్రాహ్మణుడగును.

సమాజము అన్ని వర్ణముల వారి మీద ఆధారపడియుండును. నేను గొప్ప నీవు తక్కువయని కలహించుకొనకుండగ సోదర భావముతో మెలగవలెను.

ఆశ్రమములు - ప్రయోజనము

మన ప్రాచీన మహర్షులు ఆశ్రయములను నాలుగు భాగములుగా విభజించిరి. అవి బ్రహ్మచర్యము, గృహస్థము, వానప్రస్థము మరియు సన్యాసము. ఈ విభజన యుండున మనుజుని జీవన క్రమిక యణిగియున్నది. వీటి యందున క్రమముగా విజ్ఞాన, సంతాన, వైరాగ్య మరియు తత్వజ్ఞానములు ప్రాప్తమగును. ఈ విషయమును మహాకవి కాళిదాసు ఈ క్రింది విధముగా తెలిపిరి.

శ్లో॥ శైశవే భృస్త విద్యానాం యౌవనే విషయైషిణాం ।
వార్ధకే మునివృత్తినాం యోగేనాంతే తనుత్యజాం ॥ (రఘు వంశము)

మనుజుడు తన యిరువది లేదా యిరువది ఐదు సంవత్సరముల వరకు విద్యార్జన చేస్తూ జ్ఞానమును గడించవలెను. “ప్రజాతంతం మా ప్యవచ్ఛేత్సః” అనెడి యుపనిషదాదేశము ప్రకారము ఇరువదైదు వత్సరముల పిదప సంతాన ప్రాప్తికై గృహస్థా శ్రమమును స్వీకరించవలెను. వ్యక్తికొక సంతానమైన పిదప పిల్లవానికి విద్యాబుద్ధులు నేర్పించి, విహమును చేయవలెను. తండ్రి శబ్దాది విషయముల యెడల విముఖతను పొంది, వానప్రస్థ ఆశ్రమము స్వీకరించవలెను. సతీ సమేతుడై అడవిలోకి వెడలి యొక కుటీరము నేర్పాటు చేసికొనవలెను. ఆదర్శప్రాయమైన ఆధ్యాత్మిక జీవనమును కొనసాగించవలెను. చివరన తాను శివయోగాదుల ద్వారా దేహమును త్యజించవలెను.

ఈ విధముగా నాలుగు ఆశ్రమములను స్వీకరించి సావకాశముగా తన జీవనమును రూపించికొనునదే క్రమ వికాసము. దీనినే పిపీలికా మార్గమని యందురు.

ఇంకను, “యదహరేవ విరచేత్ తదహరేవ ప్రప్రజేత్ గృహోద్యావ నాద్యా” అనెడి ప్రమాణము ప్రకారము ఎప్పుడు వైరాగ్య భావమేర్పడునో అప్పుడు సన్యాసమును స్వీకరించవలెను. గృహస్థా అదే క్రమమును పాటించవలసిన అవసరము లేదు. ఏ ఆశ్రమములోనున్న వాడైననూ, సన్యాసమును నేరుగా తీసుకొనవచ్చును. దీనిని విహంగమ మార్గమని అందురు. మొత్తము మీద ప్రతి యొక్కరు సన్యాస ఆశ్రమమును మరణము కంటెను ముందున స్వీకరించవలెను. అప్పుడే అతనికి మోక్షప్రాప్తి యగును.

ఈ విధముగా జీవనమును నొక క్రమము ప్రకారము గడిపెడివారు, భూతి-రుద్రాక్షలను ధరించవలెనని శ్రీ భగవత్పాదుల వారు ఉపదేశించిరి. శ్రుతి-స్మృతులకిది సమ్మతమైన విధేయని నిరూపించిరి.

భూతి రుద్రాక్షలు తప్పనిసరిగా ధరించవలెననెడి విషయమును విస్మరించెడి వారి విషయమున ఈ క్రింది ప్రమాణము గమనించదగియున్నది.

శ్లో॥ స దేహీ యస్య రుద్రాక్షా స త్రిపుండ్రస్య ధారణం ।
స్మశానయేవ తద్దేహం తన్ముఖం గిరిగహ్వరం ॥

ఈ ప్రమాణము ప్రకారము, భూతి రుద్రాక్షలను ధరించని వాని దేహము స్మశానము వంటిది, వాని ముఖము పర్వత గుహవంటిది. అట్టివాడు తిరస్కారమునకు యోగ్యుడగుచున్నాడు. ఈ కారణమున భస్మరుద్రాక్షలు ధరించిన గాని నిత్యవైమిత్తికములు ఫలప్రదములు కాజాలవు. భస్మ-రుద్రాక్షలు ధరించిన వానికివి సులభసాధ్యములు. వీటిని సాధించినవాడు లోక పూజ్యుడగు చున్నాడు.

ఓం శాంతిః శాంతిః శాంతిః

విశేష ప్రతిపిక:

శ్రీ కాశీ విశ్వారాధ్య జగద్గురు పరంపరానుగత శ్రీ చంద్రశేఖర శివాచార్యులవారు, రుద్రాక్ష ధారణ చేసిన వాడు సుత్తముడని సెలవిచ్చిరి.

భస్మధారణ స్థలమున “యస్త్రీపుండ్ర ధారీ పురుషః స రుద్రః” అనెడి శ్రుతి వాక్యము గురించి తెలిసికొని యుంటిమి. భస్మస్నాన, భస్మోద్ధాళనలు చేసికొని పిదప భస్మత్రిపుండ్రముల ధరించ వలెననెడిది యందరెరిగిన విషయమే. ఈ విధిన భస్మోద్ధాళనల జేసికొని రుద్రాక్షలను ధరించిన వాడు సాక్షాత్తుగా రుద్రుడే యగుచున్నాడని శ్రీ భగవత్పాదుల వారు తెలియజెప్పిరి. వాతూలాగమములోను నీ భావము లనుగాంచగలము. ఈ క్రింది శ్లోకమును గనుడి.

శ్లో॥ యస్య భస్మ లలాటే స్తి కంఠేలింగమహాత్మకం ।
రుద్రాక్ష ధారణం దేహి । సోహం దేవీ ససంశయః ॥

శ్రీ బసవేశ్వర వారి వాక్కులను నీ విధముగనే యున్నవని తెలిసికొనగలరు. ఈ వచనమును గనుడి.

శ్లో॥ శ్రీ విభూతి రుద్రాక్షి యిద్దవగ లింగవెంబె ।
ఇల్లవర భవి యెంబె ॥
కూడల సంగమ దేవా, సద్భక్తర నీ వెంబె ॥ (ప.సం. 451)

దీని యొక్క తెలుగు రూపమును గనుడి

శ్లో॥ శ్రీ విభూతి రుద్రాలున్నవారిని లింగమందు ।
లేని వారిని భవియందు ॥
కూడల సంగమదేవా ।
సద్భక్తులె నీవందు ॥

ఇంకను వివరములు గోరువారు బసవేశ్వర గీతామృతమును (317, 320) చూడగలరు.

ఇది యిట్టులుండగా కొందరు కారణాంతరముల వలన రుద్రాక్ష ధారణకు దూరమగుటను గాంచగలము. ఇట్టివారిలో నధిక సంఖ్యాకులు బ్రాహ్మణ వర్గమునకు చెందిన వారుండుట గమనార్హమైన విషయము. శ్రుతి ప్రకారము రుద్రాక్షలు ధరించి కర్మాచరణ చేయవలసియుండగా, వీరు నా విధిన చేయుకుండగ రుద్రాక్షేతరములను ధరించుచున్నారు. రుద్రాక్షలు ధరించకుండగ చేసెడి నిత్యనైమిత్తికాదులు ఫలితముల నిష్ప జాలవనెడిది శ్రుతి సమ్మతమైన యభిప్రాయము. ఈ విషయమును వారి దృష్టి పథమునకు తెచ్చుటకే శ్రీ భగవత్పాదుల వారు నీ యుపదేశమునిచ్చిరేమోయని యనిపించుచున్నది. బ్రాహ్మణులైనను, బ్రాహ్మణేతరులైనను రుద్రాక్షలను ధరించి కామిత ఫలములను పొందవలెననెడిదే గ్రహించవలసిన విషయము.

ఈ యభిప్రాయమును పెడచెవిన పెట్టెడి వారినుద్దేశించి శ్రీ భగవత్పాదులు నొక హెచ్చరికను చేసిరి. అగ్రకులజులైనను, విద్వాంసులైనను, సదాచారపరాయణులైనను రుద్రాక్షను ధరించని యెడల వారి యాన్మత్యమును కోల్పోవుదురు. రుద్రాక్షలను ధరించెడి వాడు నే వర్గమునకు చెందిన వాడైననూ యుత్తముడేయని చెప్పబడినది. అదే విధముగా విద్యాగంధముగాని, ఆచార సంపత్తి లేనివాడైనను రుద్రాక్షను ధరించిన యెడల నతడు సుత్తమోత్తముడని చెప్పబడినది. ఇట్టి యోచనకు గల కారణమేమిటో గుర్తించవలసియున్నది.

వీరశైవ సైద్ధాంతిక భావనయే యిట్టి యభిప్రాయమునకు మూలమని తెలియుచున్నది. రుద్రాక్ష వలన రక్షణ పొందినవాడు. ఇంద్రియాదులపై విజయమును సాధించగలడు. క్రోధకామాదులను దరిచేరనివ్వక జీవించగలడు. క్రమక్రమముగా లోకోత్తరుడుగా పరిణామమును పొందగలడు.

భక్తుడు తెలిసికొనవలసిన దేమనగా నెట్టి సందర్భములోను రుద్రాక్ష ధారణను విస్మరించవలదు. వీరశైవ ధర్మమునకు కాయతుల్యమైన యష్టావరణములలో నొకటగు రుద్రాక్షను నిరంతరము ధరించి రుద్రత్వమును పొందుట కొరకు కృషి చేయవలెను.

ఉపసంహారము

ఇంతవరకు శ్రీ సిద్ధాంత శిఖామణిలోని భక్తిస్థలాంతర్గతమగు రుద్రాక్ష ధారణ స్థలము గూర్చి కూలంకషముగా తెలిసికొంటిమి. ప్రస్తుతము రుద్రాక్ష యనెడి పదము యొక్క తాత్వికార్థమును మరియు దాని ధారణ విషయములోగల రహస్యార్థమును గూర్చి తెలిసికొందుము.

వీరశైవ సిద్ధాంతములోని అష్టావరణములను, అంతరంగపు అష్టావరణములు మరియు బహిరంగపు అష్టావరణములని రెండు విధములుగా విభజింపవచ్చును. శరీరముతో సంబంధము గల్గినవి బహిరంగపు అష్టావరణములు. అంతరంగములోని సూక్ష్మ శరీరముతో సంబంధము గల్గినవి అంతరంగపు అష్టావరణము లనబడుచున్నవి.

అంతరంగపు రుద్రాక్ష : రుద్ర దృష్టి

ఇంతవరకు చర్చించిన రుద్రాక్షల విషయము స్థూల శరీరమునకు సంబంధము గలవియైనందున యవి బహిరంగపు అష్టావరణములోనివి. యంతర్గతమై యుండును. అయితే, అంతరంగమున ధరించెడి రుద్రాక్ష యెట్టిది యనెడి సందేహము కలుగును. రుద్ర దృష్టిని యలవరచుకొనుటయే అంతరంగపు రుద్రాక్షయగును.

రుద్రదృష్టియనగానేమియో తెలిసికొనుటకు ముందుగా సమదృష్టిని గూర్చి తెలిసికొనవలయును. పండితుడు సమదృష్టి గల్గియుండవలెనని గీతాకారుడు చెప్పియుండెను. ఈ శ్లోకమును కనుడి :

శ్లో॥ విద్యా వినయ సంపన్నే బ్రాహ్మణే గవిహస్తిని ।
శుని చైవ శ్వపా కేచపండితాః సమదర్శినః ॥ (గీతా 5-18)

పండితుడనేవాడు బ్రాహ్మణుడు మొదలుకొని అంత్యజుని వరకు మరియు గోవును మొదలుకొని కుక్క వరకు ఎల్ల ప్రాణులను సమదృష్టితో చూచెడివాడు. భేదభావములను పాటించనివాడు. రుద్రదృష్టి దీనికంటెను భిన్నమైనది. ప్రతిజీవిలోను రుద్రుడున్నాడనియు తెలిసికొని సకల ప్రాణుల యెడ ప్రేమానురాగములను కల్గియుండెడి విశాల దృష్టియే రుద్రదృష్టి. ఇట్టి ఉదాత్తమైన దివ్యమైన దృష్టిని యలవరచుకొనుటయే అంతరంగ రుద్రాక్ష ధారణము.

స్థూల శరీరము మీద అనేకమైన రుద్రాక్ష మాలలను ధరించినటులనే, ప్రతిజీవిలోను రుద్రుని సాక్షాత్కరించుకొనెడి భావనను కల్గియుండుటయే ముఖ్యమైనది. “యత్ర యత్ర మనోయాతి తత్రశివదర్శనం”, యనెడి శైవోక్తి ప్రకారము ప్రతిజీవిలో శివుడున్నాడనునది గట్టిగా నమ్మవలెను. ఇట్టి దృష్టి గలవాడు సకల దోషముల నుండి విముక్తుడై, సద్యోముక్తుడు కాగల అర్హతపొందును. శ్రీ గురుసిద్ధ లింగేశ్వరులు యీ విషయమున నొకపదనమును వ్రాసిరి.

శ్లో॥ తత్త్వ చింతామణి గళెంబ రుద్రాక్షిగళ ।
భక్తి భావదల్లి సర్తగొళిసి
యుక్తి విధాన విడదుధరిసి
సద్యోముక్త నాదెనయ్య
మహాలింగ గురు శివసిద్ధేశ్వర ప్రభువే

దీని యొక్క తెలుగురూపము గనుడు

శ్లో॥ తత్త్వ చింతామణులనెడి రుద్రాక్షల ।
భక్తి భావమునందు సరముగజేసి ।
యుక్తి విధానమును బట్టి ధరించి
సద్యోముక్తుని నైతినయ్యా
మహాలింగ గురుశివ సిద్ధేశ్వర ప్రభువా ॥

ఈ వచనములో, వచనకారుడు తాత్విక రుద్రాక్షల మహత్త్వమును తెలియజెప్పిరి. మనము బాహ్యమునందు ధరించెడి రుద్రాక్షలు, అంతరంగ మందుండు తాత్విక రుద్రాక్షలకు సంకేతములుగా నుండును. ఈ రెండు రకముల రుద్రాక్షలను ధరించిన వీరశైవుడు, తన యొక్క ప్రవర్తనను మార్చుకొనవలెను. బాహ్యపరమైన రుద్రాక్షలను ధరించి, అంతరంగమున మలిన భావములున్న యెడల లాభముండదని గ్రహించవలయును. ఇంకోవిధముగా చెప్పవలెననిన, బసవేశ్వరాదులు సూచించిన విధముగా అంతరంగ శుద్ధిని సాధించి, బహిరంగమున రుద్రాక్షలను ధరించిన యెడల సత్ఫలితములుండును. ముంజేతికి రుద్రాక్షను ధరించిన యెడల అన్యులకు తాను యివ్వకూడదు, అన్యుల నుండి తాను పొందకూడదు యనెడి భావన కల్గి యుండవలెను. ఇచ్చట అన్యులనగా భస్మరుద్రాక్షలకును, ఇష్టలింగ ధారణకును, దూరమై సంసారమున చరించెడివారు. లింగధారియైన వీరశైవుడు వీరశైవులతో మాత్రమే యిచ్చిపుచ్చుకోవడము చేయవలెను. బాహ్యులయందు రుద్రాక్షలను ధరించిన పిదప, పరస్మీలను ఆలింగనము చేసుకొనరాదు. వేరే విధముగా చూచినయెడల, శీలవంతుడై, తన శీలమును తాను నిరంతరము కాపాడుకొనుచుండవలెను. రుద్రాక్షలను కుండలము ధరించినవాడు గురునిందను, వీరశైవ శాస్త్రముల నిందను మరియు జంగమనిందను, శివనిందను వినడము చేయరాదు. గొంతున రుద్రాక్షను ధరించిన పిదప ఆ మెడను గురులింగజంగముల ముందు మాత్రమే వంచవలెను. కాని పరదైవములకు మ్రొక్కుటకు వంచరాదు. ఈ రీతిగా వీరశైవుడు చరిత్రసహితుడై, యుండవలెనే కాని, చరిత్రహీనుడు కారాదు. అసుర శక్తులను దూరముజేసికొని దైవశక్తులను కూడదీసికొని యుండుటకు సంకేతమే, మనము బాహ్యమున ధరించెడి రుద్రాక్షల నిగ్రహించవలయును.

భస్మ, రుద్రాక్ష ధారణవలన పంచాక్షరి జపము వలన, పాపములు నశించునని శాస్త్రములందు వ్రాయబడినది గనుక, వాటిని ధరించుకొని పంచాక్షరిని జపిస్తూ, దోషములకు బాల్పడిన యెడల తప్పులేదని భావించుట శుద్ధ అవివేకము. ఈ రుద్రచిహ్నములు, పాపపు పనులు చేయుటకు అనుమతి పత్రములుగా భావించకూడదు.

తెలిసియో, తెలియకయో లేదా పరిస్థితుల ప్రభావము వలన, విధిలేక దోషములు చేసినవారికి, ఈ రుద్ర చిహ్నములు, దోష పరిహారమును సాధించిపెట్టగలవు. అదియును పశ్చాత్తాప పరితప్తమానసులై యుండి, ఆ తప్పులను మరొకసారి చేయరాదను దృఢ సంకల్పము కలవారికి మాత్రమే వీటి వలన విముక్తి లభించును. మరొక విషయమున గమనించవలసియున్నది. కేవలము ఆడంభరమును చాటుకొనుటకై ఈ రుద్రచిహ్నములను ధరించరాదని ప్రఖ్యాత వచనకారుడు, అంబిక చౌడయ్యగారు ప్రకటించిరి. వారి వచనమును చూడుడి :

శ్లో॥ విభూతి యనిట్టు రుద్రాక్షయం ధరిసి పంచాక్షరియ జపిసి,
కృతార్థరాదెవెంబ, పంచమహాపాతకరు నీవు కేళిరో,
అదెంతేం దొడె - విభూతియనిట్టు విశ్వాస విల్లవాగి
రుద్రాక్షయ ధరిసి రుద్ర గణంగళ నరియ రాగి
పంచాక్షరియ జపిసి పంచమహా పాతక బిడ రాగి ॥

దీని తెలుగు రూపమును గ్రహించుడు

విభూతిని పెట్టి రుద్రాక్షను గట్టి, పంచాక్షరిని జపించి కృతార్థుల మనెడి పంచమహాపాతకులు వీరు, వినుడో అది యెట్టులనిన - విభూతిని పెట్టి, విశ్వాసములేదు గాన రుద్రాక్షను గట్టి రుద్రగణముల నరయరు గాన పంచాక్షరిని జపియించి, పంచమహాపాతకముల విడరు గాన.

చౌడయ్యగారు వచించిన ప్రకారము శివుని యందు అచంచలమైన విశ్వాసము కల్గి, నిరాకారుడైన శివుని, నిజరూపమే, గురులింగ, జంగమ, గణములని యెరిగి, పాపచింతన వీడి పాపకార్యములకు దూరముగానుండెడివాడు రుద్రాక్షలను ధరించిన యెడల యుక్తముగా నుండును.

ఛాంబిక రీతులను నిరసిస్తూ ఇతర శరణులు కూడా వచనములను వ్రాసిరి. దేవరదాసిమయ్య వంటివారు, బహిర్వేశమును నిరసిస్తూ మాటలాడిన ప్రకారము, నీతి గల్గి, మనసుకొను వారే నిజమైన రుద్రాక్షదారులని తెల్పిరి. అదే విధముగా, భక్తి తెరగును యెరిగి, మతిమరపును గడిచి, మరువక భక్తిమార్గ సత్త్రియలనాచరించువాడే నిజమైన రుద్రాక్ష దారియని నొక్కి చెప్పిరి.

ఈ విధముగా రుద్రాక్ష ధారణ మర్మము నెరిగి, అంతరంగమున భావపరమైన రుద్రాక్షను బహిరంగమున బహువిధములైన రుద్రాక్షలను ధరించుకొని ఐహిక, అమూఘిక ఫలములను పొందవలెను.

రుద్రాక్షధారణ దేహ ఆరోగ్యము

ప్రపంచములోనున్న ప్రతి ఒక్కరికి ఆధ్యాత్మిక ప్రగతితోబాటుగా, ఆరోగ్యప్రాప్తి కూడా అత్యంత ఆవశ్యకము. శరీరము ఆరోగ్యవంతముగా నున్నప్పుడే సకలకార్యములు సక్రమముగా జరుగును. ఇతి ఆధ్యాత్మిక కార్యక్రమములకు కూడా వర్తించును.

రుద్రాక్షకు ఓషధీపరమైన గుణములున్నవని ఆయుర్వేద వైద్యులు తెలిపిరి. శరీరమునకు సదా రుద్రాక్ష స్పర్శయున్న యెడల, రక్తపుపోటు, గుండెదడ మొదలగునవి సహజముగానే నివారించబడును. నేటి వైజ్ఞానికులు కూడా యీ విషయమును క్రమేపి అంగీకరించుచున్నారు.

రుద్రాక్ష యొక్క వైజ్ఞానికపరమైన లాభముల నెరిగి పూర్వోక్తములైన (దీర్ఘ) రోగములకు పరిష్కారములు కనుగొనుట ఎంతో అవసరమని అన్ని వర్గముల వారు గుర్తించిరి. వారివారి మత విశ్వాసములతో సంబంధము లేకుండ, స్త్రీలును, పురుషులును, ధనికులు, పేదవారు, రుద్రాక్షలను ధరించుట గమనించుచున్నాము. దేశవిదేశములలో కూడా, వీటి ధారణ పై మక్కువ పెరుగుచుండుట గాంచగలము. ఈ కారణము వలన రుద్రాక్షల కొనుగోలు వెల ఆకాశము నంటుచున్నది. ఈ నేపథ్యములో సామాన్యులకు రుద్రాక్షలు అందుబాటులో లేకుండ పోవుచున్నవి. ఎంతో బహుళముగా లభించెడి పంచముఖ రుద్రాక్షలు కూడా లభ్యము కావడములేదు. ఈ కారణమును ఆసరాగా తీసుకొని, సకిలి రుద్రాక్షలు అమ్మబడుచున్నవి. వీరశైవులు తగు జాగ్రత్తను వహించి, కనీసము ఒక్క రుద్రాక్షనైనను ధరించుట విధిగా చేయవలెను. ఇష్టలింగ ధారణకై ఉపయోగించెడి శివ సూత్రమునందు, ఒక రుద్రాక్షను చేర్చుకొనుట శ్రేయస్కరము.

సకల రాగోపచారములకు రుద్రాక్షలు

మన దేశములో, అనేక రోగముల నివారణకై రుద్రాక్షల నుపయోగించెడి వైద్యులెందరో గలరు. ఈ విషయమును ఎంతో పరిశోధన సల్పిఆయుర్వేద విద్యలో, విశారదులైన లింగశ్రీ షటస్థల బ్రహ్మగురుదేవ శివాచార్య, హీరేమఠ చిక్కమన్నూరు వారు తెల్పిన ఉపచారములు గమనించదగినవై యున్నవి. రుద్రాక్షలను నీటిలో తడిపి, నూరి, దానికి సైందవలవణము చేర్చి, నాలుకపై లేపనము చేసిన యెడల నోరు పగులుడు, నోటి దుర్వాసన మొదలగునవి దూరమగును. కపజ్యరము వచ్చినవారు రుద్రాక్షలను నీటిలో గంధమును దీసి, దానికి తేనె, నెయ్యి కల్పి సేవించిన యెడల కఫ ప్రకోపము యొక్క భయముండదు. ఈ విధముగా, రుద్రాక్షను ఎన్నో విధములుగా, ఉపయోగించవచ్చునని శివతత్త్వ దర్శనమనబడే గ్రంథములో వ్రాయబడినది. నైసర్గికమైన ఓషధ గుణములు గల రుద్రాక్షవంటి వాటిని గుర్తించక ఆధునిక సమాజము ఎంతయో నష్టపోవుచున్నది. తగు విజ్ఞానమును యీ విషయమున సముపార్జించుకొని, అన్ని విధములుగా రుద్రాక్ష ప్రయోజనమును పొందుటకు ప్రతి ఒక్కరు ప్రయత్నించవలెను.

ఈ రుద్రాక్షల వలన వీరశైవులకే కాకుండ, వీరశైవేతరులు కూడా ఇతోధికమైన లాభమును పొందవచ్చును. ఈ విషయమై మిగతా మతస్థులకు వీరశైవులు ప్రేరకులుగా మెలగవలసిన అవసరము కలదు.

ఓం శాంతిః శాంతిః శాంతిః

విశేష ప్రీతిపిక :

శ్రీ కాశీ జగద్గురువులవారు నీ యుపసంహారమునందున కొన్ని కీలకమైన అంశములను గురించి ప్రస్తావించిరి. ఇవి నేటి కాలమునకు సరిపడియుండి విజ్ఞాన దాయకమైయున్నవి.

ఇంతవరకు రుద్రాక్షకు సంబంధించినవగు నెన్నియో అంశములు చర్చింపబడినవి. ఇవన్నియును స్థూల శరీరమునకే చెందినవై యున్నందున సూక్ష్మ శరీరమునకు దాల్చెడి రుద్రాక్ష గురించి శ్రీవారు వివరించిరి.

అంతర్లింగ ధారణ, భస్మజ్యోతి ధారణలను సూచించిన శ్రుతి, అంతర్ రుద్రాక్ష ధారణ కూడా విధించినది. చరాచర జగత్తులోని ప్రతి అంశములోను రుద్రుడు గలడనెడి భావము వహించి వాటి యెడల యనురాగ భావమును దాల్చుటయే యంతర్ రుద్రాక్ష ధారణయని తెలియజెప్పబడినది. ఇట్టి భావన వలన భూతదయ, అహింస, పరోపకారము వంటి యుదాత్తమైన విలువలకు ప్రాముఖ్యత లభించునని గుర్తించవలెను. పగ, ద్వేషము, ఈర్ష్య, అసూయ అసహనము వంటి హీనభావములు తొలగిపోవును. భక్త స్థలమునందలి సాధకుడీ విషయమును గుర్తించవలెను. తదనుగుణముగా ప్రవర్తించవలెను.

ఈ గుణములు మానవతా విలువలను పెంపొందించునట్లు చేయును. అయితే, మానవతా విలువలతో బాటుగా శైవీ సంపదను కూడా పెంపొందించుకొనవలెను. వివిధాంగములకు రుద్రాక్షలను ధరింపజేయునప్పుడు ఆయా అంగములను లింగైకనిష్ఠా పరతంత్రత వైపు మళ్ళించవలెను. కర్మేంద్రియముల వలన చేసెడి కర్మలలోను, జ్ఞానేంద్రియములు చేసెడి క్రియలలోను సాధ్యమైనంత మేరకు శివోన్ముఖత సాధించవలెను. బహిరంగమును రుద్రాక్ష ధారణకు సంకీర్తము చేయునటులనే, మనోబుద్ధ్యాహంకారములను రుద్రమయము చేయవలెను.

రుద్రాక్ష ధారణ వలన పంచాచారముల పాలన బలపడవలెను. ఆచార సంపత్తి వలన భక్తిపరమైన ఐశ్వర్యము అభివృద్ధి చెంది గురులింగ జంగములు ప్రసన్నులు కాగలరు. ఇట్టి ప్రసన్నత సాధించినవాడు క్రమక్రమముగా మహేశ్వర స్థలము దిశలో పయనించును. అట్టి పయనము లింగాంగ సామరస్యమునకు దోహదము చేయుననెడి విషయమును సంస్మరించికొనవలెను.

అష్టమ పరిచ్ఛేదము

పంచాక్షరీ జపస్థలము

ఆశీర్వాచనము - 1

శ్లో॥ ధృత శ్రీ భూతి రుద్రాక్షః ప్రయతోలింగ ధారకః ।
జపేత్ పంచాక్షరీ విద్యాం శివతత్త్వప్రబోధినీమ్ ॥ (1)

మంగళకరులూ, సాంప్రదాయికమైన సంస్కరణ గల్గినవారును భూతి రుద్రాక్షధారులు మరియు లింగధారులును అగు పవిత్ర భక్తులు పరశివతత్త్వమును ప్రకాశింప జేసెడి పంచాక్షరీ మహామంత్రమును జపించవలెను.

శ్లో॥ శివ తత్త్వాత్ పరం నాస్తియథాతత్త్వాంతరం మహత్ ।
తథా పంచాక్షరీ మంత్రాన్నాస్తి మంత్రాంతరం మహత్ ॥ (2)

ఏ విధముగానైతే శివతత్త్వము కంటెను మహత్తరమైన తత్త్వము మరేదియును లేదో, అదే విధముగా పంచాక్షరీ మహా మంత్రము కంటెను ఘనమైన మంత్రమేదియును లేదు.

శ్లో॥ జ్ఞాతే పంచాక్షరీమంత్రే కిం వా మంత్రాంతరై ఫలం ।
జ్ఞాతే శివే జగన్నూలే కిం ఫలం దేవతాంతరైః ॥ (3)

జగత్తుకు మూల కారణమైన శివుని గూర్చి తెలిసికొనిన పిదప వేరే దైవము గూర్చి తెలుసుకొనెడి యావశ్యకత యుండదు. అదే విధిని పంచాక్షరీ మహా మంత్రము గురించి తెలిసికొనిన పిదప వేరే మంత్రముల గురించి తెలిసికొన వలసిన యావశ్యకత యుండదు.

ఇష్టలింగమును, భూతి రుద్రాక్షలను సదా ధరించెడి వీరశైవునికి శివతత్త్వము సిద్ధించుటకై పంచాక్షరీ మంత్రమును జపించవలెను. ఈ విషయమును లోకమున కెరింగించుటకై శ్రీ భగవత్పాదుల వారు శ్రీ అగస్త్య మహర్షికి పంచాక్షరీ మంత్రము యొక్క మహిమను మరియు జప విధానమును “పంచాక్షరీ జప స్థలము”న నిరూపించిరి.

వీరశైవ సిద్ధాంతము ప్రకారముగా ఈ జగత్తు తత్త్వాత్మకై యున్నది. ఈ తత్త్వములు ముప్పదియారు విధములుగా నున్నవి. వీటిలో శివతత్త్వము మొదటిది కాగా భూమి తత్త్వము చివరిది. భూమి మొదలుకొని శివుని వరకుగల తత్త్వములలో శివుడే విధముగా శ్రేష్ఠమైనవాడో, అదే విధముగా, మంత్రములన్నింటి లోను పంచాక్షరీ శ్రేష్ఠమైనదైయున్నది.

శివుని సహస్ర నామములలో “శివ” అనెడిది మంగళకరము మరియు శ్రేష్ఠము అయియున్నది. శివనామము నాలుగు వేదముల యొక్క సారస్వమని తెలిపెడి యీ క్రింది పురాణోక్తిని గనుడి

శ్లో॥ విద్యాసు శ్రుతిరుత్పూష్టా రుద్రై కాదశనీ శ్రుతౌ ।
తత్ర పంచాక్షరీ తస్యాం శివఇత్యక్షర ద్వయం ॥ (4)

ఈ ప్రమాణము తాత్పర్యమేమనగా పదునెనిమిది విద్యలలో శ్రుతియును, శ్రుతులయందున శ్రీ రుద్రము, రుద్రమున 8వ అనువాకము, దీనిలో “ఓం నమఃశివాయ” యనెడి మంత్రము, దీనిలో శివ యనెడి రెండక్షరములు సర్వోత్కృష్టమైనవి. ఈ విధముగా, ‘శివ’ యనెడి యక్షర ద్వయము. వేదసార సర్వస్వమైయున్నదని గ్రహించవలెను.

‘శివ’ అనే పదమును విభజించిన యెడల (శ + ఇ = శి , వ్ + అ = వ) రెండు ప్యంజనములుగను రెండు స్వరములుగాను విడిపోవును. వీటిలోని ‘అ’ అనెడి అక్షరము నుండియే ఋక్సామ వేదములు ప్రారంభమగుచున్నవి. ‘ఇ’ నుండి యజుర్వేదము ప్రారంభమగుచున్నది. ‘శ’ నుండి అధర్వణ వేదము ప్రారంభమగుచున్నది. ఈ ప్రకారముగా ‘శి’ అనే అక్షరములో యజుర్వేదా ధారణ వేదముల సారము ఇమిడియున్నది.

‘వ’ అనేది యక్షరములో వ్యాకరణ శాస్త్రసారము ఇమిడియున్నదని తెలియుచున్నది

‘శివ’ అనేది శబ్దములో వేదవేదాంగముల సారము ఇమిడి యున్నదని తేలినది. ఇవి పంచాక్షరీ మహామంత్రమున సన్నిహితములై యుండి యున్నందున, పంచాక్షరీ సర్వోత్కృష్టమైన మంత్రమై విరాజిల్లుచున్నది.

మన సంస్కృతిలో త్రిమూర్తుపాసన యెంతోకాలము నుండియును కొనసాగుచున్నది. తత్త్వ జిజ్ఞాస గలవారు, త్రిమూర్తులలోని యొక్కొక్కరి పురాణములలో ముప్పదిమూడు కోట్ల దేవతలు నుపాస్యులని తెలుపబడినది. శాక్తేయ, సౌర, వైవాయక సాంప్రదాయకులు ఆయా సాంప్రదాయములను గూర్చి తెలిసికొనుటకును, ఆయా దేవతామూర్తుల తత్త్వము నెరుంగుటకై కృషి చేయుచుందురు.

శివతత్త్వము నెరింగినవాడు మరే తత్త్వము గూర్చి తెలిసికొనవలసిన పనిలేదు. దీనికొక కారణము గలదు. విష్ణుది దేవతలు మాయాధీనులై మతత్రయమును పొందియుందురు. వీరికంటెను భిన్నముగా శివుడు నిర్మలుడు, నిత్యుడు, మాయను తన వశమున నుంచుకొనెడివాడు. శివతత్త్వము తెలిసికొనినవాడు నిర్మలుడైయుండును. అట్టి వానికి మలయుతులగు దేవతల తత్త్వము యొక్క యవశ్యకత ఉండదు.

ఏ విధముగా శివతత్త్వము నెరిగినవాడు వేరే తత్త్వము గురించి తెలిసికొనెడి యావశ్యకత యుండదో అదే విధిని పంచాక్షరీ మంత్రము గూర్చి తెలిసికొనిన వానికి వేరే మంత్రముల తత్త్వముల పరిజ్ఞానముతో పనిలేదు. ఇది శ్రీ పూజ్యపాదులు స్పష్టపరచిన విషయములోని సారాంశము. ఈ విషయము నెరిగి పాఠకులు తమరి యపోహలను దూరము చేసుకొనగలరు.

ఓం శాంతిః శాంతిః శాంతిః

విశేషప్రీతిపిక :

శ్రీ కాశీ జగద్గురువుల వారు పంచాక్షరీ మంత్రము యొక్క గొప్పతనము గురించి వివరించిరి.

శివతత్త్వమెంతో నిగూఢమైనది. అజ్ఞులకది వేద్యము కాదు. విజ్ఞులకైననూ నయ్యది విశదము కాదు. చతుర్దశ భువనములకు కారణభూతమై యుండెడి శివుని తత్త్వము నెరుగుటెటుల యనెడి ప్రశ్న యుదయించును.

ప్రకృతి, పురుషుడు మరియు పరశివుడు ననెడివి యెట్టివి, వాటి మధ్యగల సంబంధమెట్టిది మొదలగు సంశయములను నెరుగలేని మానవుడు తికమకకు గురియగుచున్నాడు. వాస్తవమును నవాస్తవముగను, నవాస్తవమును వాస్తవముగాను చూచెడి స్థితిలోనున్నాడు. ద్వైతాద్వైతాది సిద్ధాంతములు శివతత్త్వములు నెరింగింప జాలవని వేదాంత విధుల యభిప్రాయము.

ఎరుగని యంశము నెరుగుటకు నభిలాష గలవాడు విద్యను నభ్యసించుటకు కృషి చేయును. భౌతిక సంపద గురించి తెలిసికొన దలచినవాడు భౌతికశాస్త్రము నెరుగుటకై విద్యల నభ్యసించవలెను. ఇట్టి విద్యలలో పంచాక్షరీ యనెడి విద్య మహోత్కృష్టమైనదని శ్రీ భగవత్పాదుల వారు నాదేశించిరి.

శివునికిని శివమంత్రమునకును భేదము ప్రకటింపబడినది. ఈ లింగపురాణోక్తిని గనుడి

శ్లో॥ అగ్నయే రుద్రరూపాయ రుద్రాణాం పతయే నమః ।
శివాయ శివమంత్రాయ సద్యోజాతాయ వేదసే ॥ (లింగ. పు. అ. 8)

విద్యకును పరశివునికి నభేదము చూపెడి యీ క్రింది శ్లోకమున గనుడి

శ్లో॥ ఏకాక్షరాయ రుద్రాయ అకారాత్మరూపుణే ।
అకారాయాది దేవాయ విద్యా దేవాయ వైనమః ॥
తృతీయాయ మకారాయ శివాయ పరమాత్మనే ।
సోమసూర్యాగ్ని వర్ణాయ యజమానాయ వైనమః ॥ (లింగ. పు. అ. 8)

“పంచాక్షరికిని, శివునికి యభేదము ప్రతిపాదించినందున విద్యా దేహి” యనెడి శివుని లక్షణము పంచాక్షరి యొక్క లక్షణమగుచున్నది. పంచాక్షరి సకల విద్యలకు నెలవని గుర్తించవలెను. భక్తి శ్రద్ధలతో పంచాక్షరిని జపించెడి వానికి విద్యాభ్యాసము సులభతరమగునని భావించవలెను. “శివ ఏవ కేవలః”, “శివమద్వైతం చతుర్థం”, “శివ ఏకోద్యోయః”, ఇత్యాది శ్రుతి వాక్యములును, “న చాకస్య కశ్చిజ్జనితా న చాకధిపః”, “న తత్సమ శ్చాభ్యధికశ్చ దృశ్యతే” అనెడి వాక్కులును శివాధిక్యతను తెలుపుచున్నది. అదే విధిన శివునితో యభేదము గల్గిన పంచాక్షరియును మంత్రాధిక్యతను సంతరించు కొనునని గుర్తించగలరు. భక్తస్థలములోని వాడు నెట్టి సందర్భములోను, పంచాక్షరిని విడిచి ఇతర మంత్రముల నాశ్రయించవలదనెడిది శ్రీ భగవత్పాదుల వారి సందేశమని గుర్తించవలెను.

అశీర్వచనము - 2

శ్లో॥ సప్త కోటీషు మంత్రేషు మంత్రః పంచాక్షరోమహాన్ ।
బ్రహ్మ విష్ణోద్ధి దేవేషు యదా శంబుర్మహత్తరః ॥ (8-4)

బ్రహ్మ విష్ణువు మొదలైన దేవతలయందు శివుడు సర్వోత్తముడుగా నుండునటులే, ఏడుకోట్ల మంత్రములయందు పంచాక్షరి మహామంత్రము, మంత్ర రాజమైయున్నది.

శ్లో॥ అశేష జగతాం హేతుః పరమాత్మ మహేశ్వరః ।
తస్య వాచకమంత్రోయం సర్వమంత్రైక కారణం ॥ (8-5)

సకల బ్రహ్మాండముల వుత్పత్తి స్థితి మరియు లయలకు శివుడు మూలకారణమై యున్నటులే, ఆతని వాచకమైన, యీ పంచాక్షరి మహామంత్రము, సకల మంత్రములకు మూలకారణమైయున్నది.

శ్లో॥ తప్యభిదాన మంత్రో న యమభిధేయశ్చ స స్మృతః ।
అభిదానభి దేయత్వాత్ మంత్రాత్ సిద్ధః పరంశివః ॥ (8-6)

పంచాక్షర మహామంత్రము శివుని పిలిచెడి అభిదానమైయున్నది అనగా దీనిచేత శివుడు పిలువబడుచున్నాడు. ఈ కారణము వలన శివుడు అభిదేయుడు ఈ విధముగా మంత్రము మరియు శివులయందు అభిదాన అభిధేయ భావములుండుటచేత యీ మంత్రము ద్వారానే పరమశివుడు సాక్షాత్కారమవుచున్నాడు.

శ్లో॥ నమః శబ్దం వదేత్సూర్యం శివాయేతి తతః పరం ।
మంత్రః పంచాక్షరోహ్యేషః సర్వశ్రుతి శిరోగతః ॥ (8-7)

నమః శివాయనే పంచాక్షరమంత్రము సకల వేదముల శిఖామణియున్నది. తమతమ యిష్టదైవములను అభిముఖులుగా చేసికొనుటకు ప్రాచీనకాలములో మహర్షులు వేర్వేరు దేవతలకు, వేర్వేరు మంత్రములను ప్రతిపాదించిరి. ఈ విధముగా ప్రతిపాదించబడిన మంత్రములు ఏడుకోట్ల సంఖ్యవరకు గలవని చెప్పబడినది. సకల దేవతలకు శివుడు ఏ విధముగా సర్వోత్తముడో, అదే విధముగా పంచాక్షరి మంత్రము మహోత్పన్నమైన మంత్రమని శ్రీ జగద్గురు రేణుక భగవత్పాదులవారు, శ్రీ అగస్త్య మహామునికి బోధించిరి. సంస్థ బ్రహ్మాండముల సృష్టికి, శివుడు మూలకారణమైయుండును. ఈ పంచాక్షరి మహామంత్రము ఆతని అభిదానమైయున్నందున సకల మంత్రములకు మూలమై యుండును. లౌకిక వ్యవహారముల యందు ప్రతియొక్క వ్యక్తికి ఒక్కొక్క పేరుండును. ఆ పేరున్న వ్యక్తిని పిలిచినపుడు, ఆతను మాత్రమే స్పందించును. అటులనే పంచాక్షరి మంత్రము శివుని అభిదానమగుట చేత, శివుని స్పందింపజేసికొనుటకు, పంచాక్షరి మంత్రమే సాధనమైయున్నది. ఈ కారణము వలన, భగవత్పాదుల వారు “మంత్రాత్ సిద్ధః పరః శివః” యని ఉపదేశించిరి. జగద్గురువుల గారి ఉపదేశము ప్రకారము నమః శబ్దం పిదప శివః శబ్దము పలుకవలెను. ఈ ఉభయ శబ్దముల యొక్క ఉమ్మడి స్వరూపమే మంత్రము. అనగా “శివాయనమః” యనుట సరికాదు. నమః శబ్దము జీవాత్మక వాచకము. శివః శబ్ద, పరమాత్మ

వాచకం. ఈ రెండింటికి మధ్య గల “అయ” యనే శబ్దం జీవాత్మ-పరమాత్మల సంగమమును సూచించుచున్నది. పంచాక్షరి జపము చేయుట వలన, శివజీవ సామరస్యం సహజముగానే సిద్ధించును. ఈ రీతిగా శివజీవుల ఐక్యబోధకమైన, ఈ మహామంత్రము, వేదములన్నింటికీ శిరోమణిగా గుర్తింపబడి ప్రసిద్ధిని బడసినది.

ఓం శాంతిః శాంతిః శాంతిః

విశేషప్రీతిపిక :

శ్రీ జగద్గురు చంద్రశేఖర శివాచార్యుల వారు పంచాక్షరీ మంత్రము యొక్క గొప్పతనమును వివరించిరి.

శివునికిని శివమంత్రమున కభేదము గలదని యింతకు ముందుననే తెలిసికొంటిమి. సర్వకర్తృత్వము మరియు సర్వ భర్తృత్వము శివుని లక్షణములైయున్నవి. ఈ క్రింది ప్రమాణమును గనుడి

శ్లో॥ శివస్యా జ్ఞాబలా ద్విష్ణు ర్జాయతే ప్రీయతే పిచ ।
బ్రహ్మ సర్వజగత్కర్తా విరాట్ సామ్రాడ్వరా దపి ॥ (సూత సంహిత)

బ్రహ్మ విష్ణుల యస్తిత్వమునకును, వారి కార్య నిర్వహణ కర్తృత్వాదులకును శివుడే మూలకారణుడని చెప్పబడినది.

అదే విధిని శివపంచాక్షరియును మంత్ర రాజమని గ్రహించవలెను. “పంచాక్షరీ య మభిదాస్యతి మంత్రరాజః” యనెడి ఆగమోక్తి యీ విషయమును ధృవపరచుచున్నది.

శివుడే జగత్కర్త యనెడి శివాగమములలో ప్రతిపాదించబడిన యంశము. శ్రుతి పురాణాదులీ విషయమును సమర్థించుచున్నవి. ఇదే విధిని పంచాక్షరీ మంత్రము లన్నింటికిని జననియని తెలుపబడినది. “సప్తకోటి మహామంత్రై రుపమంత్రై రనేకశః । పంచాక్షరీ ప్రలీయంతే పునస్తత్ర వినిర్గతాః ॥” అనెడి ప్రమాణము ప్రకారము నన్ని మంత్రములకు పంచాక్షరీ తల్లివంటిదని తెలియుచున్నది.

గాయత్రి వేదమాతయని చెప్పబడినది. బ్రాహ్మణులీ విషయమును నొక్కి చెప్పుదురు. “మంత్రమాతా పంచాక్షరీ”యని మహేశ్వరులు నిశ్చయించి తెలిపిరి. భక్త స్థలములోని భక్తుడీ విషయమును మదిలో నుంచుకొనవలెను. పంచాక్షరీ వేదములకంటెను నుత్కృష్టమైనదని శ్రీ భగవత్పాదులు తెలిపియుండిరనెడి విషయమును నిచ్చట స్మరించవలెను. శివపంచాక్షరీని జూపించెడి వారికి గాయత్ర్యాది మంత్రము లనావశ్యకమని గుర్తించవలెను.

శివ సాక్షాత్కారమును పొందుటలో పంచాక్షరీ ప్రధాన సాధనముగా నుపయోగపడునని గుర్తించవలెను. ఈ మంత్రము వలన శివజ్ఞానము లభించును. తద్వారా శివసాక్షాత్కారము సుసాధ్యమగునని గుర్తించగలరు.

భక్త స్థలములోని సాధకుడు నేకైక పంచాక్షరీ జప నిష్ఠా తత్పరుడై ఇష్ట లింగాదుల నర్చిస్తూ సాధనను పటు తరము చేసికొనవలెను. తద్వారా మహేశ్వర స్థలమున ప్రవేశించుటకు తగు అర్హతలను సంపాదించుకొనవలెను.

ఆశీర్వాచనము - 3

శ్లో॥ ఆదితః పరిశుద్ధస్థలత్రయ వియోగతః ।
శివ ఇత్యుచ్చతే శంభుశ్చిదానంతఃకునః ప్రభుః ॥ (8-8)

సచ్చిదానంద స్వరూపుడు సర్వ తంత్ర స్వతంత్రుడుయైన పరమాత్మ అనాదికాలమునుండియు మంత్ర రహితుడై పరిశుద్ధుడై యున్నాడు. ఈ కారణముననే నాతడు ‘శివ’ యనెడి పేరుతో పిలువబడుచున్నాడు.

శ్లో॥ ఆస్పదత్వా దశేషణాం మంగళానాం విశేషతః ।
శివశబ్దాభిదేయోహి దేవదేవ త్రియంబకః ॥ (8-9)

దేవాదిదేవుడు సృష్టి, స్థితి, లయలకు కారణభూతుడు, ముక్కంటి యని పిలిపించుకొనెడి యా పరమాత్ముడు, సకల మంగళములకు ఆశ్రయమై యుండుటచేత, శివుడు యనబడే పేరుతో పిలువబడుచున్నాడు.

శ్లో॥ శివ ఇత్యక్షర ద్వంద్వం పరబ్రహ్మ ప్రకాశకం ।
ముఖ్య వృత్త్యా తదన్యేశాం శబ్దానాం గుణవృత్తయః ॥ (8-10)

‘శివ’ యనబడెడి రెండక్షరములు సాక్షాత్తు పరశివబ్రహ్మను తెల్పెడివిగా నున్నవి. మిగిలిన పరమాత్ముని నామములు, ఆతని గుణగుణములను నిరూపించి, తన్మూలకముగా యాతని స్వరూపమును దర్శింపజేయుచున్నవి. ఈ కారణమున ‘శివ’ శబ్దమే ముఖ్యమైనది.

శ్లో॥ తస్మాన్ముఖ్య తరం నామ శివ ఇత్యక్షర ద్వయం ।
సచ్చిదానంద రూపస్యా శంభో రమిత తేజసః ॥ (8-11)

సచ్చిదానంద స్వరూపుడు, అపరిమిత తేజస్వినైన పరమాత్మునికి ‘శివ’ యనే పదము ముఖ్యమైయున్నది.

పరమశివుని స్తుతించుటకై శాస్త్రముల యందు సహస్ర నామములు ఉపయోగింపబడినవి. వాటిలో ‘శివ’ యనెడి నామమంతో ముఖ్యమైన దనెడి విషయమును, పూజ్యపాదుల వారు ఆదేశముగా చెప్పిరి. ఆ పరశివ బ్రహ్మము అనాదికాలము నుండియు ఆణవాది మలత్రయ ముల నుండి ముక్తమైనదై సదా పరిశుద్ధమై యుండును. అంతియే కాదు సమస్త మంగళములకు ఆశ్రయమైయుండును. అందుచేత ఆ పరశివబ్రహ్మకు ‘శివ’ యనెడి పేరు ప్రాప్తమైయున్నది. మహాభారతమునందున “శివమిచ్ఛన్మనుశ్యాణాం తస్మాద్దేవః శివః స్మృతః” (7-473-90) యని చెప్పబడినది. దీని తాత్పర్యమేమనగా సమస్త మానవులకు కళ్యాణమును కోరెడివాడు కనుక మహాదేవునికి ‘శివ’ నామం ప్రాప్తమైనది. సర్వాంతర్యామియైన శివుడు, మనుజుల కళ్యాణము కొరకై ప్రతిక్షణం హితమార్గమును ఉపదేశించుచూనే యుండును. ఈ ఉపదేశమును, వినియు, వినని యటుల వర్తించెడి నేటి మనుష్యులు, జీవనమునందున కళ్యాణ పరంపరను పొందకనే, అనంతమైన దుఃఖమును అనుభవించుచుండురు. ఈ దుఃఖ పరంపర నుండి విముక్తి పొందవలెననిన, తమ తమ హృదయములయందు ఉదయించెడి శివుని అంతర్వాణిని కనుగొని, ఆలించి, తత్ప్రకారమే ఆచరించినవాడు అనంతమైన మంగళ పరంపరను అనుభవించును.

శివుడు కేవలము మనుజుల కళ్యాణమును కోరెడు వాడే కాదు యతనికి ప్రాణులన్నియును సమానములే. ఈ కారణము వలన నీతడు సకల జీవుల యొక్క కళ్యాణమును కోరుచుండును. ఈ మాటను శివుడే స్వయముగా చెప్పినయటుల మహాభారతములో కలదు చూడుడి.

శ్లో॥ సమాభవంతి మే సర్వే దానవాశ్చాః మరాశ్చయే ।
శివోస్మి సర్వభూతానాం శివత్వం తేయన మేసురాః ॥ (మ.భా. 8-2-3-4)

ఈ రీతిగా శివ యనెడి పేరు యొక్క మహిమను శివుడు తానే దేవతల కుపదేశించెను. ఈ ఉపదేశము యొక్క తాత్పర్యమేమనగా “నా దృష్టియందు దేవదానవ మరియు మానవులు యనెడి భేదబుద్ధిలేదు. నాకు యెల్లరును సమానులే. నేను యందరి మంగళమును కోరుచుండును. అందుచేతనే నా పేరు ‘శివ’ యని యైనది”.

ఈ రీతిగా కళ్యాణస్వరూపుడు సకల జీవకోటి కళ్యాణకారకుడుగా నుండెడి పరబ్రహ్మమునకు ‘శివ’ యనెడి నామము అన్వర్థమైయున్నది. అందుచేతనే శ్రుతియందు ‘శివ ఏకోధ్యేయః శివంకరః’ (అధర్వశీర్షోపనిషత్తు, 3) యనెడి ప్రమాణము ప్రకారము మంగళకరుడైన ‘శివ’ యనే ఒక్క పదము మాత్రమే ధ్వనించవలెను. ఇదియేకాదు సర్వజ్ఞత్వము, నిత్య తృప్తత్వం, యనాది బోధతత్వం, స్వతంత్రత్వం, అలుప్తశక్తిమత్త్వం మరియు అనంతశక్తిత్వములనెడి శివమయములైన షడ్గుణైశ్వర్యములు ‘శివుని’లో యుండుటచేత ‘శివః శోధనాః సర్వజ్ఞత్వాదయో గుణా అస్య సంతతి శివః’ యనెడి వ్యుత్పత్తి ప్రకారముయతనికి శివయనెడి పేరు సంప్రాప్తమైనది.

“శోభన త్వాత్ శివః” యనెడి వ్యుత్పత్తి మేరకు శివ శబ్దము సిద్ధమగుచున్నది. శోభనత్వమనగా శుద్ధత్వము అని అర్థం. శుద్ధత్వమనగా మలరహితుడైయుండుట. పరమాత్ముడిగా, శివునికి, అణవాదిమలత్రయముల యొక్క సంబంధముండని కారణమున ఆతనికి ‘శివ’

యనెడి పేరు కల్గినది. అయితే ‘వష్టితి శివః’ అనియు శివశబ్దము యొక్క వ్యుత్పత్తి కలదు. మంగళమయమైన ఇచ్చకలవాడు యనెడి యర్థం, దీనికి గలదు. శివుడు ప్రాణులకే కాదు, జడపదార్థములకు కూడా మంచినే అపేక్షించును. ‘వశశాంతే’ యనెడి వ్యాకరణ సూత్రమున కనుగుణముగా స్వచ్ఛ ప్రకాశ స్వరూపుడు లేదా స్వప్రకాశరూపుడు యనెడి అర్థము కల్గును. అట్టి యెడ స్వయం ప్రకాశుడగుట చేత శివనామము కల్గినదని చెప్పవచ్చును.

“సేతేస్మిన్ సర్వమితి శివః” “శ్యామ్యతీతి శివః” యనే వ్యుత్పత్తులు కలవు. వీటి ప్రకారముగా శివుడు సర్వాధారుడు, నిర్వికారుడు యని స్థిరమగును. ఈ విధముగా, నానా విధములైన వ్యుత్పత్తులను గమనించిన పిదప శివుని యొక్క స్వరూప స్వభావములు అనిర్వచనీయములని తెలియుచున్నది. సర్వోత్కృష్టమైన గుణములు, అనంతమైన శక్తులు, అపారమైన ప్రకాశము, విశేషమైన ప్రేమానురాగములు మొదలగు వాటి యొక్క సమగ్రస్వరూపమే “శివుడు” యని భావించవచ్చును.

అమరకోశమునందున ‘శంభు’ ఈశ, పశుపతి, శూలి మరియు మహేశ్వర మొదలగు నామములు పరమాత్ముని పర్యాయ నామములుగా చెప్పబడినవి. ఈ విధముగా నున్నప్పుడు, శివనామమునకు మాత్రమే యింతగా వుత్పత్తుల ఎందుకు యనెడి ప్రశ్న ఉదయించును. ఈ సందేహమును తీర్చుటకే శ్రీ ఆచార్యరేణుకవారు సహస్ర నామములతో శివయనెడి పదమే శ్రేష్ఠమైనదనియును, అది పరబ్రహ్మ యొక్క సాక్షాత్ స్వరూపమును తేలియపరుచుచున్నదనియును తెల్పిరి. మిగిలిన నామములు, కేవలము శివుని గుణగుణములను మాత్రమే కీర్తించుచున్నవి. ప్రత్యక్షముగానవి పరమాత్మ తత్త్వమునుగాని, రూపమునుగాని సూచించుటలేదు. అందుచేతనే శివనామమునకు ప్రాముఖ్యతయు, పంచాక్షరి మంత్రమునకు మహత్త్వమును సిద్ధించినదని భగవత్పాదుల వారు స్పష్టపరచినారు. ఈ కారణము వలన వీరశైవులందరు, పంచాక్షరి మహామంత్రము యొక్క ప్రాముఖ్యత నెరింగినవారై, అట్టి మంత్రమును జపించుటలో, అత్యంత శ్రద్ధాసక్తులను కనబరచవలెను.

ఓం శాంతిః శాంతిః శాంతిః

విశేషప్రతిపిక :

ఈ ఆశీర్వచనమున శ్రీ కాశీ జ్ఞాన సింహాసనాధీశ్వరులగు చంద్రశేఖర శివాచార్యులవారు ‘శివ’ పదమును గురించిన విశేషమైన విశ్లేషణ నిచ్చిరి.

“నమః శివాయ” యనెడి మంత్రములో శివయనెడిది ప్రధానమైనదని తెలియుచున్నది. సకల విద్యలకును ఇదియే మూలమని శ్రీ భగవత్పాదుల వారు తెలియజేసి యుండిరి. ఈ అక్షర ద్వయమున కింతటి విశిష్టత యెందుకు గల్గినదో తెలిసికొనవలసియున్నది. శివుని కనేకమైన నామములుండగా ‘శివ’ యనెడిదే యెందుకు ముఖ్యమైనదిగా యెంచబడుచున్నదనెడిదే గుర్తించవలసిన విషయము.

వేదవాఙ్మయమున కాదియైన ఋగ్వేదములో శివపదము అగ్నికి పర్యాయపదముగా నుపయోగింపబడినది. అగ్ని యొక్క సౌమ్యరూపమే శివుడని తెలుపబడినది. కాని యాగమ వాఙ్మయమున నిట్టి భావములు లేవు. శివాగమముల ప్రకారము శివుడే పరబ్రహ్మ. సృష్టి స్థితిలయలకు మూలకారణుడని తెలుపబడినది.

శివుడు చిదానంద స్వరూపుడని చెప్పబడెను. మంగళమయమూ అతడే యజుర్వేదము ప్రకారము శివుడు మంగళకారకుడనియును చెప్పబడినాడు. శివుడు స్వప్రకాశము కలవాడని తెలుపబడినది. సూర్యచంద్రాగ్ని యిత్యాదులు శివుని ప్రకారము వలననే వెలుగుచున్నవని చెప్పబడినది.

ఈ కారణముల వలన శివుడే జగత్ కర్త. ఈ కర్తృత్వము ‘శివ’ పదమునకు కారణమని తెలిసికొనవలెను.

శివుని యితర నామములు శివుని యొక్క యేదో నొక లక్షణమునే ప్రతిఫలించును. శివ పదమట్టిది కాదని గ్రహించవలెను. శివుని యొక్క సకల లక్షణములను సంక్షిప్తముగా ప్రతిఫలించును. ఈ కారణముననే సహస్రాధికముగా వెలుగొందెడి సర్వేశ్వరుని నామధేయములలో శివయనెడి దానికి యనన్య సామాన్యమైన ప్రాముఖ్యత లభించినది.

తేజోమయుడైన శివుని తేజస్సు 'శివ' యనెడి యక్షరద్యయమున ప్రతిబింబించుచున్నది.

సంక్షిప్తముగా చెప్పవలెననిన పరబ్రహ్మ వాచకమైన శివపదము మోక్షకారకమగు పంచాక్షరీ మంత్రమునకు ప్రధానాంగమై నిలిచినది.

శివయనెడి పదము యొక్క ప్రాముఖ్యతను తెలిపెడి సర్వేశ్వర శతకములోని యీ పద్యమును గనుడి

శ్లో॥ శివ వాక్య స్ఫురితాక్షర ద్వయ సకృజ్జిహ్వ ప్రదేశాత్ముడై ।
భవ దుఃఖాంబుధి దాటునన్న మరి తత్పంచాక్షరీ మంత్రము ।
తృవలీం గడు శుద్ధుడై జపము వాంఛం జేయు భాస్వద్గుణా ।
ర్ణవ సౌభాగ్యము మానయెవ్వరికి నెన్నన్వచ్చు సర్వేశ్వరా ॥ (సర్వేశ్వర శతకము ప.116)

అన్నమయ్య మాటలు శ్రీ భగవత్పాదుల వారి యుపదేశము ననుసరించి యున్నవని స్పష్టముగా తెలియుచున్నది.

ఆశీర్వాచనము - 4

శ్లో॥ ఏతన్నామావిలంబేన మంత్రః పంచాక్షరః స్మృతాః ।
యస్మాదతః సదా జప్యో మోక్ష కాంక్షిభిరాదరాత్ ॥ (12)

ఇట్టి మహత్వపూర్ణమైన 'శివ' పదము పంచాక్షరీ మంత్రమున యడిగి యుండుట చేత మోక్షాపేక్ష గలవారు ఎప్పుడూ ఈ మంత్రమును ఆదరపూర్వకముగా జపించవలెను.

శ్లో॥ యథానాదిర్మ హాదేవః సిద్ధః సంసారమోచకః ।
తథాపంచాక్షరో మంత్రః సంసారక్షయ కారకః ॥ (13)

అనాదియగు మహాదేవుడు, సంసార పాశము నుండి ముక్తిని గల్గించెడి వాడైనందున ప్రసిద్ధిని గాంచెను. అదే విధముగా పంచాక్షరీ మహా మంత్రమైననూ, మోక్షమును కల్గించేదిగా నున్నది.

శ్లో॥ పంచభూతాని సర్వాణి పంచతన్మాత్ర కాణి చ ।
జ్ఞానేంద్రియాణి పంచాపి పంచకర్మేంద్రియాణి చ ॥ (14)

శ్లో॥ పంచబ్రహ్మాణి పంచాపి కృత్యాని సహ కారణైః ।
బోధ్యాని పంచభీర్వర్ణైః పంచాక్షర మహామనోః ॥ (15)

పంచభూతములు, పంచతన్మాత్రలు, పంచజ్ఞానేంద్రియములు, పంచకర్మేంద్రియములు, పంచబ్రహ్మలు, పంచకృత్యములు, పంచాక్షరీ మహామంత్రము నుండియే యుద్భవించినవి.

శ్లో॥ పంచథా పంచథాయాని ప్రసిద్ధాని విశేషతః ।
తాని సర్వాణి వస్తుని పంచాక్షరమయానిపి ॥ (16)

ప్రపంచములో నైదైదు గుంపులుగా నున్నవన్నియును పంచాక్షరీ నుండియే యుద్భవించి యున్నవి.

ఈ పంచాక్షరీ మహామంత్రము నందున పరమపావనమూ, మంగళమయమూ, పరశివ బ్రహ్మ వాచకమూ అయిన శివ అనెడి పదము అంతర్గతముగా నున్నందున మోక్షాపేక్ష గలవారు ఈ మంత్రమును సదా జపించవలెనని శ్రీ జగద్గురు రేణుక భగవత్పాదుల వారు నుపదేశించిరి.

జీవుడు, పరశివుని యంశమైననూ, ఈ సంసారమునందున తన వ్యవహారములలో మునిగి తేలుచు, ఈ జగత్తుకు మూలకారణుడైన పరశివుని మరచిపోయినాడు.

నిత్యసుఖస్వరూపుడైన పరశివుని మరచిపోయినందుకు ఫలస్వరూపముగా నెన్నియో దుఃఖముల ననుభవించుచున్నాడు. పూజ్యపాదుల వారు నుపదేశించిన యటుల, శివజీవైక్య బోధకమగు పంచాక్షరిని జపించుచు, పరశివునిగా మారుచున్నాడు. ఇది యెట్టులగును అనెడి సందేహము గలుగవచ్చును. వ్యాస మహర్షివారి యీ క్రింది శ్లోకమును గనుడి.

శ్లో॥ కీటో భ్రమర ధ్యానేన భ్రమరో భవతి ధృవమ్ ।

మానవః శివయోగేన శివో భవతి నిశ్చయమ్ ॥ (లింగపురాణము)

కీటకము సదా భ్రమరము గూర్చి చింతిస్తూ భ్రమరమగుచున్నది. అట్టి యెడ పంచాక్షరీ మహా మంత్రమును జపించుచు, జీవుడు శివుడగుట చోద్యమే. యుగయుగాదలు నుండి పరశివుని నుండి పృథః కరణ పొందిన జీవుడు, శివునిలో నేకీకరణను సాధించే దిశలో పంచాక్షరీ జపము చాలా నుపయుక్తముగానున్న సులభసాధనమని గుర్తించవలెను.

నమ్మకము, విశ్వాసములనెడివి చాలా ముఖ్యమైన యంశములు. విశ్వాసహీనుడై చేసెడి పనుల వలన వచ్చెడి ఫలము ఆశించిన మేరకు ఉండజాలదు. ఈ కారణము వలననే శ్రీ రేణుక భగవత్పాదుల వారు “ఆదరాత్ జప్యో సదా” అని ఆనతిని ప్రధానము చేసిరి. ఆదరము అనెడి శబ్దము అత్యంత కీలకమైనదని యెంచవలెను. సమాదరణ చేయకుండగ, మంత్రము జపించిన యెడల వచ్చెడి ఫలము కంటెను, ఆదరణ సహితముగా చేసెడి జపమునకు నెన్నియో రెట్లు యధిక ఫలముండునని గ్రహించవలెను.

ఒక ఊరికి నొక గురువుగారు విచ్చేసిరి. ధర్మ ప్రచారార్థమై వచ్చిన యా గురువు వలన కొందరు దీక్షను బడసిరి. దీనిని గాంచిన యిరువురు బ్రాహ్మణ విధవరాళ్ళు, వలయు ప్రేరణను పొంది, గురువుగారిని దర్శించి దీక్షను బడసి మంత్రోపదేశమును పొందిరి. మంత్రోపదేశమును చేసెడి సమయమున, శ్రీ గురువుగారు, తాను చేసిన మంత్రోపదేశమును రహస్యముగా నుంచవలెననియును, మంత్రము నెవ్వరికినీ తెలుపవలదని యాదేశము నిచ్చిరి. శ్రీ గురువు గారి యుపదేశమును గూర్చి యెంతయో విశ్వాసము గల్గిన విధవరాళ్ళు అనన్య మనస్కురై మంత్రమును నిరంతరము జపించ జొచ్చిరి. మంత్రము యొక్క దివ్య ప్రభావ ఫలితముగా, వారొక దివ్యమైన దేవలోకపు విమానము నెక్కి గగన మార్గమున స్వర్గము దిశన పయనింపజొచ్చిరి. వారు దేవలోకమును ప్రవేశించుటకు యెంతో వ్యవధి లేకుండెను. నాలుగు లేదు ఐదు నిమిషములలో అచ్చటకు చేరు స్థితిలో నుండిరి. శ్రీ గురువు గారి మంత్ర మహిమ గూర్చి వారికి యెంతయో ఆశ్చర్యము గల్గెను. వారప్పుడు మంత్రజపమును ఆపివేసి, ఆలోచనా ప్రపంచములో విహరింపజొచ్చిరి. వారిరువురికిని, యొక సందేహము కల్గెను. శ్రీ గురువుగారు వారిరువురికి చేసిన మంత్రము నొకటియేనా ? లేదా భిన్నమైనదా ? యనెడి జిజ్ఞాస గల్గెను. ఈ విషయమై వారిరువురు చర్చింప దొడగిరి. శ్రీ గురువు వారు నుపదేశించిన మంత్రమే విధముగా నున్నది యున్నదని యొకరు ఇంకొకరిని పరస్పరముగా ప్రశ్నించి కొనిరి. అప్పుడొకరై, శ్రీ గురువు తనకు ‘రం’ అనెడి యేకాక్షర బీజమంత్రమును నుపదేశించిరి తెలియజెప్పెను. ఇంకొకరై తన మంత్రము గూర్చి వివరిస్తూ, శ్రీ గురువు తనకు ‘డం’ అనెడి ఏకాక్షర బీజమంత్రము నుపదేశించిరి తెలియజెప్పెను. అప్పుడు వారు తమ తమ మంత్రముల మహిమాలయముల గూర్చి తెలిసికొని ఆనందభరితాంతరంగులై వారి వారి మంత్రములను బిగ్గరగా నుడియదొడగిరి అప్పుడు వారిక ‘రండం’ అనెడి శబ్దము యొక్క స్ఫురణగల్గెను. వారిరువురి మనస్సులలో నేకకాలముననే యీ క్రింది విధమైన యాలోచనలు తలయెత్తెను :

“హా ! ఇదేమి ఆశ్చర్యము. ఇరువురి మంత్రములను కలిపిన యెడల ‘రండం’ యగుచున్నది. మేము విధవరాళ్ళమైనందున మా పేరునే మాకు మంత్రమని యుపదేశించిరి. ఇదెక్కడి మంత్రము? ఇతడెట్టి గురువు ? మమ్ముల నవమానమునకు గురి చేయుటకే ఈ విధిన ఉపదేశమును చేసిన యెట్టుల స్ఫురించుచున్నది.”

వారిరువురికిని గురువుగారి యెడల అనాదరభావమేర్పడెను. మంత్రము యెడల విపరీతమైన హేయభావము పొడసూపెను. మరుక్షణముననే వారిరువురును నేలకు గూలిరి. మంత్రము యెడలకల్గిన యనాదరభావమే వారికిగతి పట్టించెను. పతనమునకు కారణమయ్యెను.

అక్షరమెట్టిదైనను కావచ్చును. గురుముఖతః వచ్చిన పిదప అయ్యది మంత్రమేయగును. దాని యెడల అనాదరభావము కలుగవలదు. అట్టి యనాదరభావములు కల్గిన యెడల అనర్థములే వాటిల్లును. అందుచేత గురువుగారుపదేశించిన మంత్రమును

ఇంకొకరికి తెలుపగూడదు. అద్దానిని రహస్యముగానే యుంచవలెను. మంత్రము యెడల ఆదరణ భావమును సడలనివ్వగూడదు. ఈ రెండు విధములైన జాగ్రత్తలు గైకొనువాడు మంత్రసాఫల్యత సాధించగలడు. సాధకునికి సత్ఫలములు లభించగలవు. నమ్మకమే కీలకమైన యంశమని గ్రహించవలెను. విశ్వసనీయత లోపించినపుడు పాలు ద్రాగినా యవి విషముగా దోచి విషపరిణామములను కలుగజేయును.

శ్రీ జగద్గురువు రేణుక భగవత్పాదుల వారు సుపదేశము చేసిన మంత్రము సామాన్యమైనది కాదు. పరశివ పరబ్రహ్మకు పర్యాయ పదమైన శివ యనెడి పదములను తనలో నిమిద్బుకొనిన మంత్రమియ్యది శ్రేష్ఠాతిశ్రేష్ఠమైనది. ఈ మంత్రమును భక్తిశ్రద్ధలతో జపించిన యెడల శివజీవైక్యతా సిద్ధికి మార్గము సుగమమగును. జీవుడు సంసార సాగరమును దాటి యాధ్యాత్మిక మార్గమును చేపట్టగల స్థితికి చేరుకొనెను.

పరశివుని యందున నుండెడి సామర్థ్యము తత్ పరతత్వ వాచకమగు మంత్రమునను ఉండును. ఈ రహస్యమును గుర్తించిన శ్రీ జగద్గురు రేణుక భగవత్పాదులవారు ఈ మంత్రము జీవుని తరింపజేసెడి యేకైక తారకమంత్రమని బోధించి లోకములకు మేలును చేసిరి. లోకకళ్యాణమును సాధించనెంచిరి.

“ముక్తయే కల్పితో మనుః” అనెడి బ్రహ్మాత్మర ఖండములోని వాక్కుననుసరించి, లోకులకు ముక్తిని ప్రసాదించుటకే పంచాక్షరీ మంత్రము కల్పింప బడినది.

అందుచేత మోక్షమును కోరెడివారు ఏకాగ్రచిత్తముతో పంచాక్షరీ మహామంత్రము జపించి కృతార్థులు కావలెను.

సంసారమును ముక్తిని గల్గించెడి యీ మంత్రము జగత్తు యొక్క ఉత్పత్తికి కారణభూతమైయున్నదని శ్రీ భగవత్పాదుల వారు సుపదేశము నిచ్చిరి. ముప్పది యారు తత్త్వములును ఇందులోనుండియే గల్గినవనిరి. జగత్తులోని పంచవిధములుగా నమీకరించబడిన పంచబ్రహ్మ వంటి అంశములన్నియునూ పంచాక్షరీ మంత్రము నుండి జనించినవని తెలియజేసిరి.

శివ శబ్దమునకున్న మహిమ యపారమైనదని తెలియుచున్నది. ప్రపంచమునకు కారణమైన మంత్రము, ముక్తిని కూడా గల్గించును. ఈ విషయమును గుర్తెరిగి భక్తులు ఇతోధికమైన లబ్ధిని పొందగలరు.

ఓం శాంతిః శాంతిః శాంతిః

విశేషప్రదీపిక:

గురూపదేశమును నిగూఢముగా నుంచి, పంచాక్షరీ మంత్రమును జపించినవానికి మోక్షము సులభ సాధ్యమని శ్రీ కాశీ జగద్గురువుల వారు సుపదేశించిరి.

‘శివ’ అనెడి పదము యొక్క ప్రాముఖ్యతను ఇంతకు క్రితమే నెరిగియుంటిమి. శివుని పరబ్రహ్మ తత్త్వమును నీ ‘శివ’ యనెడి శబ్దము సూచించుచున్నదని తెలియుచున్నది. ఈ కారణము వలననే పంచాక్షరీ కింత ప్రాముఖ్యత లభించినదని తెలియుచున్నది.

పరబ్రహ్మగా శివుడు జగత్కారణుడని తెలిసికొనవలెను. శివాగమములలోన ఇది స్పష్టముగా తెలుపబడినది. జీవుడును శివుడే ప్రకృతి జీవుని కొరకై సృష్టింపబడినది. పరబ్రహ్మగా శివుడు సర్వ వ్యాపకుడైనందున ప్రకృతిలోను శివాంశ గలదనే గుర్తించవలెను. ఈ జగల్గీలా విలాసములో శక్తి శివునికి సాన్నిహిత్యమున నుండును. సృష్టి క్రమములలో మొదలున వెలువడినవే శుద్ధ తత్త్వము. అవి యేవనగా శివుడు శక్తి, సదాశివుడు ఈశ్వరుడు మరియు శుద్ధ విద్య. శుద్ధ విద్య స్థానమున పంచాక్షరీ మహామంత్రమును గ్రహించవచ్చును. దీని నుండియే భూమి పర్యంతము గల ముప్పది యొక్క తత్త్వములు వెలువడినవని గుర్తించవలెను. ఈ కారణముననే యథా వాక్కులవారు జగత్సృష్టికి పంచాక్షరీయే కారణభూతమైన స్థానమని తెలిపిరి. ఈ క్రింది పద్యమును గనుడి

శ్లో॥ భవదీయానన పంచకంబు వలనం పంచాక్షర శ్రేణీయు ।
 ధృవమై తత్పదవర్ణపద్ధతుల శుంభత్పంచ భూతంబులు ।
 ధృవనంబై యఖిలంబు బుట్టెను లసత్పంచాక్షరీ మంత్రమీ ।
 భువనాండంబుల దల్లియై శుభములం బొందించు సర్వేశ్వరా ॥

శివాదులు పంచాక్షరీ జపము నాశ్రయించుకొని జపాదులు చేయుచు ముక్తిని పొందుట కొరకు కృషి చేయుదురు. ఇట్టి క్రియల వలన జన్మరాహిత్యము గలుగ వచ్చునేమో గాని సద్గతి లభించదని వీరశైవ విభుల నిశ్చితాభిప్రాయము.

దీక్షాత్రయము చేత మల విచ్ఛేదనము పొంది త్రివిధ లింగములను ధరించిన సద్భక్తుడు నిరంతర లింగధారియై, నిత్యానుష్ఠానమున భస్మస్నాన భస్మోద్ధాకన భస్మ త్రిపుండ్రధారణను చేసుకొని. విధి ప్రకారము రుద్రాక్షలను సర్వాంగముల యందున ధరించి గురూపదిష్ట విధిన పంచాక్షరిని జపించవలెననెడిది. వీరశైవమున విహితమైన విధి. తదనుగుణముగా సాధన జేసినవాడు, మహేశ్వర స్థలమున ప్రవేశించి తన సాధనను సుసంపన్నము చేసుకొనవలెను. భక్తుడు నీ ధర్మ సూత్రమునెరింగినవాడై, శివపథమున పయనించక వీరశైవపథగామియై లింగాంగ సామరస్యమును సాధించెడి దిశలో పయనించవలెను

ఆశీర్వాదనము - 5

శ్లో॥ ఓంకార పూర్వో మంత్రోఽయం పంచాక్షర మయఃపరః ।
 శైవాగమేషు వేదేషు షడక్షరఇతిస్మృతః ॥ (17)

ఈ పంచాక్షరీ మంత్రమునకు పూర్వమున ఓంకారము వచ్చి చేరినప్పుడు నయ్యది వేదాగమములలోన షడక్షరియని పిలువబడినది.

శ్లో॥ భస్మస్నానాదిభూతేన ప్రణవేన మహామనోః ।
 ప్రబోధ్యతే మహాదేవః కేవలశ్చిత్సఖాత్మకః ॥ (18)

పంచాక్షరి యొక్క మొదటనుండెడి ఓంకారము చేత సచ్చితానంద స్వరూపుడగు పరమాత్మ బోధింపబడుచున్నాడు.

శ్లో॥ ప్రణవేనైకవర్ణేన పరబ్రహ్మ ప్రకాశ్యతే ।
 అద్వితీయం పరానందం శివాఖ్యం నిష్ప్రపంచకం ॥ (19)

అద్వితీయుడు, సచ్చితానంద స్వరూపుడు, ప్రాపంచిక భేదశూన్యుడు యైన పరమాత్ముడు ఓంకారము చేత ప్రకాశింపబడుచున్నాడు.

శ్లో॥ పరమాత్మ మనుర్ధ్వయః సోహం రూపః సనాతనః ।
 జ్ఞాయతే హంసయోర్లోపాదోమిత్యేకాక్షరో మనుః ॥ (20)

సోహం అనెడి ప్రత్య జ్ఞాన రూపమైన సనాతనమైన మంత్రము శివజీవుల యేకత్వమును సూచించెడి మంత్రము అయియున్నది. దీని యందలి యుపాధిరూపములైన సకారహకారములు లోపమగుటచేత ఓంకారమనెడి ఏకాక్షర మంత్రము ప్రకటనమైనది.

శ్లో॥ ప్రణవేనైవ మంత్రేణ బోధ్యతే నిష్కలః శివః ।
 పంచాక్షరేణ మంత్రేణ పంచబ్రహ్మతను స్థథా ॥ (21)

ప్రణవము చేత నిష్కలుడైన శివుడు బోధింపబడుచున్నాడు. పంచాక్షరి చేత సకళుడగు శివుడు బోధింపబడును.

శ్లో॥ నిష్కలః సంవిదాకారః సకలో విశ్వమూర్తితః ।
 ఉబయాత్మాశివోమంత్రే షడక్షర మయే స్థితః ॥

నిష్కలుడగు శివుడు జ్ఞానరూపుడు. సకలుడైన శివుడు విశ్వరూపుడు. షడక్షరిలోన యీ రెండూ సంయోగమై యుండును.

పంచాక్షరి యొక్క ప్రస్తుతిని చేసిన శ్రీ జగద్గురు రేణుకాచార్యులవారు ప్రస్తుతము షడక్షరి యొక్క స్వరూపమును మరియు తత్వార్థమును బోధించిరి.

“ఓ అగస్త్య మహర్షీ ! పంచాక్షరీ మంత్రమునకు మొదట ఓంకారముతో సంబంధము కలుగగా నది షడక్షరియై వేదాగమముల చేత యీ పేరుననే పిలువబడుచున్నది.

ఓంకారమును ప్రణవ మనియును పిలుతురు. శివపద మే విధముగా పరమాత్మ వాచకమో ప్రణవము కూడా పరమాత్మ వాచకమే. “తస్య వాచకః ప్రణవః” యనెడి యూగసూత్రము యీ భావమునే స్ఫురింపజేయుచున్నది (యో.సూ.1-27) ప్రణవము పరమాత్మ వాచకమని పతంజలి భావమని చెప్పబడినది.

సు-స్తవనే (తుదాది 1486) అనే ధాతువు నుండి నిష్పన్నమైనది. ‘ప్ర’ యనెడి యుపసర్గ సంయోగమగుటచే ప్రణవమగును. శివుని నుతించెడి మొట్టమొదటి వర్ణమే ప్రణవము. “ప్రకర్షణ ణాయతే ఇతి ప్రణవః” అనెడి వ్యుత్పత్తి ప్రణవమునకివ్వబడినది. నుతియనే భావమునే సూచించుచున్నది.

ఓంకారమునకును బ్రహ్మదేవునితో గల సంబంధమును వివరించెడి ఈ క్రింది ప్రమాణము గనుడి

శ్లో॥ ఓంకార శ్చాథ శబ్దశ్చ ద్వావియౌ బ్రహ్మణః పురా ।
కంఠం భిత్వా వినిర్యాతౌ తస్మాన్మాంగలికా ఉభౌ ॥

ఓంకారము మరియు అథ అనెడి శబ్దములు సృష్టియొక్క ఆదియందున బ్రహ్మదేవుని కంఠమును భేదించుకొని బయటకు వచ్చినవి. అందుచేత మొట్టమొదటి మంగళమయ శబ్దములుగా నామోదింపబడినవి.

ప్రణవము యొక్క తత్వార్థము నెంతో సుందరముగా చిత్రించిన ఘనత శ్రీ వ్యాసమహర్షి వారికి దక్కుచున్నది. ఈ పురాణోక్తిని గనుడి

శ్లో॥ ప్రోహి ప్రకృతి జాతస్య సంసారస్య మహోదధేః ।
నవం నావాంతరమితి ప్రణవం వై విదుర్బుధాః ॥
ప్రః ప్రపంచో న నాస్తి వో యుష్కాకం ప్రణవం విదుః ।
ప్రకర్షణ నయేద్య స్మాన్మోక్షం వా ప్రణవం విదుః ॥ (శివ పురాణము, ద్వా, 17, 4-5)

శివపురాణము యొక్క ప్రమాణములలో వ్యాసుల వారు ప్రణవము యొక్క తత్వార్థమును రెండు విధములుగా తెలిపిరి. ‘ప్ర’యనగా ప్రాకృతిక, మహాసాగర సముద్రైక, సంసారము. ‘వ’ అనగా నా సముద్రమును దాటించెడి బహు సుందరమైన నౌక. మరియుక విధముగా చూసిన యెడల ‘ప్ర’ అనగా ప్రపంచము, ‘న’ అనగా నాస్తి లేదా ఉండెడిది కాదు. ప్రణవము జపించిన వారికి ప్రపంచముండదనెడిది ప్రణవమునకు గల అర్థము. అదే విధముగా ‘ప్రకర్షణ నయతీతి ప్రణవః’ వ్యుత్పత్తి ననుసరించి, జీవుని బలాత్కారముగా మోక్షము వైపుకు నీడ్చికొని పొయ్యెడిది ప్రణవమని స్పష్టమగును.

ప్రణవమును జపించెడి వారికి మోక్షము నిశ్చితమని వ్యాసుని వాక్కుల వల్ల తేటతెల్లమగుచున్నది.

మరణకాలమున నెవ్వడు ఓంకారమును జపించునో వానికి కైవల్యము లభించునని గీతకారుడు తెలిపెను. కనుడి

శ్లో॥ ఓమిత్యేకాక్షరం బ్రహ్మ వ్యాహరన్నామసుస్మరన్ ।
యః ప్రయాతి త్యజన్ దేహం సయాతి పరమాం గతిమ్ ॥ (గీతా, 8-13)

ఓంకారమనెడిది అ, ఉ, మల కూడిక యని చెప్పబడుచున్నది. ఇవి శివుని సత్-చిత్-ఆనంద స్వరూపములనియును చెప్పబడినవి. ఈ కారణము వలన పరశివుని నిర్గుణ రూపము. ఓంకారము మూలముననే ప్రకాశించుచున్నదని గ్రహించవలెను. శ్రీ భగవత్పాదులవారును ఈ విధముగనే ఆనతిని యిచ్చిరి.

శ్రీ మరితొంటారాధ్యుల వారు, తమ సిద్ధాంత శిఖామణి తత్త్వ ప్రదీపిక యనెడి గ్రంథములో బీజవృక్ష న్యాయమున ప్రణవమునకును పంచాక్షరికి యనుబంధమును చేసిచూపిరి. ప్రణవములోని తార, దండ, కుండల, అర్థచంద్ర బిందువుల నెడివి పంచాక్షరములైన న-మ-శి-వా-యలకు జన్మస్థానములని తెలిపిరి. ఈ కారణమున పంచాక్షరీ మహామంత్రమనెడి కల్పతరువునకు, ప్రణవమే బీజమని వివరించిరి.

ప్రతియొక్క వ్యక్తి, దివసమునకు కొన్ని వేల పర్యాయములు శ్వాసను పీల్చుచున్నాడు. శ్వాసయే ప్రాణమని యెరుగని వారెవరు ? ఈ శ్వాస ప్రక్రియ 'హంసః'. హంసః యనే గతిన కొనసాగునని చెప్పబడుచున్నది. ఇది, యిట్టులుండగా, వీరశైవ ధర్మము ప్రకారము శ్రీ గురువు, శిష్యునికి దీక్షను ప్రదానము చేసెడి సమయమున యీ శ్వాసగతిని మార్చును. హంస గతిన నడిచెడి శ్వాస, గురుకరుణ వలన 'సోహం'గా పరిణమించును. ఈ సంస్కరింపబడిన శ్వాసగతిలో శివతత్త్వము ఇమిడియున్నది. అద్వానిని శ్రీ గురువు శిష్యునికి యీ విధిన యుపదేశము నిచ్చును.

'సోహంలో' సః మరియు అహం అనెడి శబ్దములు గలవు. సః అనగా అతడనెడి అర్థము గలదు. అహంకు నేను అనెడి అర్థము గలదు. సోహం అనగా అతడే నేను అనే అర్థము గల్గును. సః అనగా శివుడుగాను, అహం అనగా ఆత్మగాను భావించిన యెడల శివజీవాభేదము సిద్ధించును. దీక్షను పొందిన ప్రతి వీరశైవుడు 'సోహం' అనబడు భావనను పొంది శివజీవైక్య సాధన కొరకు కృషి చేయవలెను.

'సోహం'లో వచ్చెడి 'సః' మరియు 'హ' వర్ణములు శివుడు మరియు జీవులకు ప్రాతినిధ్యము వహించెడి ఉపాధులుగానున్నవి. ఈ రెంటిని త్యాగం చేసిన పిదప 'హంస యోర్లోపాదో నిత్యేకాక్షరో మనుః' అనెడి ఆచార్యోక్తికి అనుగుణముగా ఓంకార మంత్రము వ్యక్తమగుచున్నది. ఈ విధముగా ఓంకార మంత్రము వ్యక్తమగుచున్నది. ఈ విధముగా ఓంకార మహా మంత్రము నిరుపాధికమై యుండుట చేత నిష్కళ పరశివ బ్రహ్మమును బోధించునదై యున్నది. అధర్వ శీర్షోపనిషత్తు యందు ఇదే భావము యుండినటుల గోచరించుచున్నది. 'య ఓంకారః సః ప్రణవః యః ప్రణవః సః సర్వ వ్యాపీ' (2-3) అనెడి మంత్రము ప్రకారము పరబ్రహ్మ ప్రకాశమైన ఓంకారమునకు పరబ్రహ్మ అనియే సూచించబడినది. ఓంకారము నుండి నిష్కళ శివ పరబ్రహ్మము ప్రకటితమై ప్రకాశిస్తే సకల రూపమైన పంచబ్రహ్మ స్వరూపము పంచాక్షరీ మంత్ర ముఖముగా వెలుగుచున్నది. ఈ విధముగా ప్రణవ సహిత పంచాక్షరీ మంత్రములో పరశివుని యొక్క సకల మరియు నిష్కళ రూపములు సమరస భావముతో అణిగియున్నవి. ఈ కారణము వలన షడక్షరీ మహా మంత్రమును శ్రద్ధతో జపించెడి వారికి సగుణ శివపరబ్రహ్మ అనుగ్రహము వలన సకలారీష్ట నిరసనము సకలాభీష్ట సిద్ధియు కల్గును. అదే సమయములో నిష్కళ శివపరబ్రహ్మ అనుగ్రహము వలన శివత్వము సిద్ధించి కైవల్యము సంప్రాప్తమగుచున్నది.

ప్రణవ పంచాక్షరీ మంత్రము నందు యుండెడి షడ్వర్ణములు, షట్ప్రకములయందు యుండెడి షడ్లింగముల యొక్క బీజాక్షరములనియును శ్రీ మగ్గేయ మాయి దేవులు గారు తమ అనుభవ సూత్రమనెడి గ్రంథమునందు తెలియపరిచినారు. వారి నుడువుల ప్రకారము ఆధార, స్వాధిష్ఠాన మణిపూరక, అనాహిత మరియు విశుద్ధములనెడి అయిదు చక్రములయందు క్రమముగా ఆచార లింగము, గురులింగము, శివలింగము, జంగమ లింగము మరియు ప్రసాద లింగములు సన్నిహితములై యుండును. వీటికే క్రమముగా 'సమశివాయ' యనెడి వర్ణములే బీజాక్షరములై యున్నవి. ఇంకను ఆజాచక్రమునందు యుండెడి మహాలింగమునకు ఓంకారమే బీజాక్షరము.

ఈ షడక్షర మహా మంత్రమును గురూపదేశమునకు అనుగుణముగా సావధాన చిత్తముతో మనస్సునందు జపించుచు పోయిన యెడల షట్ప్రకములు క్రియాశీలములు అయి వాటి యందు యుండెడి షడ్లింగముల స్వరూప జ్ఞానమును గలిగి అంగాంగ సామరస్య రూపమైన పరమ కైవల్యప్రాప్తి సిద్ధమగునను నదే శ్రీమాయదేవుల వారి హృద్గతాభిప్రాయము. ఈ ప్రణవ సహిత పంచాక్షరీ మంత్రము

విభిన్న బీజాక్షరములచేత కూడుకొని యుండగా ప్రసాద పంచాక్షరీ, మాయా పంచాక్షరీ, సూక్ష్మ పంచాక్షరీ స్థూల పంచాక్షరీ, మూల పంచాక్షరీ అనెడి ప్రభేదములను పొందును. వీరశైవ సదాచార సంగ్రహమునందున ఈ విషయము నిరూపించబడినది. ఇచ్చట చెప్పబడిన మూల పంచాక్షరీయే షడక్షర మహామంత్రము. ఇట్టి మహాత్వపూర్వమైన షడక్షరీ మంత్రమును పరశివుని యొక్క సగుణ, నిర్గుణములకు ప్రాతినిధ్యము వహించునని మనస్సున గట్టిగా నమ్మి గురూపదేశము ద్వారా ఆ మంత్రమును బడసి శ్రద్ధతో, భక్తితో జపించినవారికి సగుణ శివుని కృపచేత అనంతమైన భోగభాగ్యములును, నిర్గుణ శివబ్రహ్మ కృపచేత అంగాంగ సామరస్య పూర్వమైన మోక్షమును బడయుదురని యెరింగి ఆధ్యాత్మిక సాధనచేసి ఇతోధికమైన ప్రాప్తిని పొందురు గాక.

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువుల వారు నీ యుపన్యాసములో ప్రణవము యొక్క ప్రాముఖ్యము తెలియజెప్పిరి.

‘శివ’ పదము యొక్క విశిష్టతను ఇంతకు క్రితమే తెలిసికొనియుంటిని. ‘శివ’యనే శబ్దము పరబ్రహ్మ వాచకమని తెలిసికొని యుంటిమి. ఇప్పుడు పంచాక్షరీ మంత్రమును షడక్షరీగా మార్చెడి యేకాక్షరమైన “ఓం” గురించి తెలుపబడినది.

త్రిమూర్తివాదుల ప్రకారము చతుర్వేదములు బ్రహ్మముభోద్భూతములు. ఆ వేదములకంటెను ముందున “ఓం” యనెడిది వెలువడెనని చెప్పబడినది. ఈ కారణమున వేదమంత్రములకు ఓంకారమును చేర్చి జరుపబడెడి యాచరణ ప్రారంభమైనదని తెలుపుదురు. వీరివాదన ప్రకారము ఓంకారము త్రిమూర్త్యాత్మకము. ఈ క్రింది శ్లోకమును గనుడి :

శ్లో॥ అకారోవిష్ణురుద్ధిష్ట ఉకారస్తు మహేశ్వరః ।
మకారేణోచ్చతే బ్రహ్మ ప్రణవేన త్రయోమతః ॥ (1)

శివుని వరత్వము నంగీకరించెడి వారీ వాదన నంగీకరించరు. శివుడే త్రిమూర్తుల జన్మలకు కారకుడనియును, నతడే పరబ్రహ్మయనియును, త్రిమూర్తులు శివుని యాజ్ఞకు బద్ధులై వారి వారి కార్యనిర్వహణలో నిమగ్నులై యుందురని తెలుపబడినది. వీరి వాదము ననుసరించి శివుడే ఓంకారము, ఓంకారమే శివుడు.

శ్లో॥ శివోవా ప్రణవోహ్యేష ప్రణవో వాశివ స్మృతః ।
వాచ్య వాచక యోర్భేదో సాత్యంతం విద్యతే యతః ॥ (1)

డా॥ రుద్రప్ప గారు నీ శ్లోకము గురించి వ్యాఖ్యానించుచు నీ క్రింది విధముగా వ్రాసిరి.

శివుడే ప్రణవము, ప్రణవమే శివుడు, శబ్దార్థములకు భేదము లేదుగాన ప్రణవమను నోంకార శబ్దము చేత నెల్లప్పుడు శివరూపమగు సర్వము ఎల్లకాలము స్ఫురించుచున్నదని భావము.

(వీరశైవ సిద్ధాంత శిరోమణి, పుట 241)

శివునికి స్థూల సూక్ష్మ శరీరములు గలవనియును, స్థూల రూపమున జగత్ వ్యాపకత్వము గల్గి చరాచర జగత్తులోన వ్యాపించి యున్నాడని తెలుపుచు, సూక్ష్మ రూపమున శివుడు నిర్గుణ బ్రహ్మగాను, నిరాకారునిగాను నుండుననియును, నీ స్థితిని సూచించెడిదే యోంకారమనియును తెలిపెడివారు గలరు. యథా వాక్యుల వారి యీ పద్యమును గనుడి.

శ్లో॥ అతివాఙ్మనసమై యజాండనిలయంబై యాదిమద్భ్యాంత వ ।
ర్జితమై నిర్గుణ నిష్కలంక పదమై సిద్ధాంత మధ్యాత్మసం ।
యుతమై కోటి రవి ప్రకాశయుతమై యోంకార మంత్రాది సం ।
స్తుతమై యెంచ నచింత్యమై వెలుగు నీ సూక్ష్మంబు సర్వేశ్వరా । (సర్వేశ్వర శతకము, ప. 104)

‘ఓం కారః పరమం బ్రహ్మ సర్వమంత్రేషు నాయకమ్’ యనెడి వాక్యానుసారము ఓంకారమే పరబ్రహ్మయని తెలియుచున్నది. పంచాక్షరి కూడా శివపరబ్రహ్మ రూపమే యని చెప్పబడినది. ఒకవిధముగా చెప్పవలెననిన ప్రణవమునకును పంచాక్షరికిని యభేదము చెప్పబడినది. ముదిగొండ వీరభద్రయ్య గారు తమ సర్వేశ్వర శతక వ్యాఖ్యానమున ప్రణవము సూక్ష్మ పంచాక్షరి యని తెలిపిరి. ఇట్టి స్థితలో లింగధారి కర్తవ్యమెట్టిది యనెడి సందేహమేర్పడును. రెంటికీ గల యభేదము దృష్ట్యా, ప్రణవమును గ్రహించిన చాలును అనెడి యభిప్రాయము కలుగవచ్చును. అష్టావరణములలోవొకటగు పంచాక్షరీ మంత్రమును జపించని యెడల ధర్మాచరణ క్రమబద్ధము కానేరదు కదా ! ఈ స్థితిలో రెంటిని గ్రహించవలెనని తెలియచెప్పటయే యీ భగవత్పాదుల వారి యుద్దేశమని గ్రహించవలెను.

ఈ కారణము మూలమున భక్త స్థలములోని సాధకుడు ప్రణవ సహిత పంచాక్షరిని మాత్రమే జపించవలెనని గ్రహించవలెను. వీరశైవునకు నెట్టి స్థితిలోను పంచాక్షరి యవిస్మరణీయమని గ్రహించవలెను. ఎవ్వరు నెట్టి ప్రమాణములు చూపినా పంచాక్షరిని వీడకూడదని తెలిసుకొనగలరు.

శుభం భూయాత్

ఆశీర్వచనము - 6

శ్లో॥ మూలం విద్యా శివః శైవం సూత్రం పంచాక్షరస్తథా ।
ఏతాని నామధేయాని కీర్తితాని మహామనోః ॥ (23)

పంచాక్షరీ మహా మంత్రమునకు అయిదు ప్రసిద్ధమైన నామములు గలవు. అవి మూలము, విద్యా, శివము, శైవసూత్రము మరియు పంచాక్షరము.

శ్లో॥ పంచాక్షరీ మిమాం విద్యాం ప్రణవేన షడక్షరీమ్ ।
జపేత్ సమాహితో భూత్వా శివపూజా పరాయణః ॥ (24)

శివపూజా పరాయణుడైన వాడు, ప్రణవమును చేర్చికొని, పంచాక్షరిని షడక్షరిగా మార్చుకొని, శివపూజా సమయమున జపించవలెను.

శ్లో॥ ప్రాణాయామ త్రయం ప్రాకృత్వా ప్రాజ్ఞభోదజ్ఞభో పివా ।
చింతయన్ హృదయాంభోజే దేవదేవం త్రయంబకమ్ ।
సర్వాలంకార సంయుక్తం సాంబం చంద్రార్థ శేఖరమ్ ।
జపేదేతాం మహావిద్యాం శివరూపమనన్యదీః ॥ (26)

శివపూజా పరాయణుడైన వాడు, తూర్పునకు లేదా ఉత్తరమునకు ముఖుడై కూర్చుండి, తన హృదయ కమలమునందున సర్వాలంకార సంయుక్తుడు, త్రినేత్రుడును, చంద్రశేఖరుడును, అంబికా సహితుడును అగు శివుని చింతన చేస్తూ, వేరైన దేదియును చింతించక, షడక్షరిని జపించవలెను. ఏకాగ్రచిత్తమెంతో ముఖ్యమైనదని యెరుగవలెను. పంచాక్షరీ మంత్రమున కైదు పేర్లు గలవనియును, శివపూజా పరాయణుడైన వాడు ప్రణవ సహిత పంచాక్షరిని జపించవలెననియును, శ్రీ జగద్గురు రేణుకాచార్య భగవత్పాదులవారు నగస్త్ర మహర్షికి నుపదేశించిరి.

పంచాక్షరికి గల పంచనామములు సహేతుకములైయున్నవి. తత్త్వాత్మకమైన ప్రపంచమునకు శివుడు మూలపురుషుడు. జగదుత్పత్తికి మూలకారణుడు. అదే విధిన, పరశివవాచకమై యున్న పంచాక్షరి జగత్తులోని వర్ణ సమామ్నాయమునకును, అద్దాని యుత్పత్తికిని మూలకారణమగుచున్నది. ఈ కారణమున, యీ మంత్రమునకు, మూల మనెడిది సార్థక నామమయినది. మరికొన్ని యంతములును ఈ భావమును సమర్థించుచున్నవి. జగత్తులోని పంచకములన్నియును పంచాక్షరి నుండి యుద్భవించినవని యింతకు క్రితముననే తెలుపబడినది. పంచభూతములు, పంచతన్మాత్రలు, పంచేంద్రియములు మొదలగునవి యీ కోవకు చెందినవి. వీటికి మూలమైయున్న, పంచాక్షరికి మూలము అనెడి పేరు గల్గినదని భావించవచ్చును.

సకల విధములగు మంత్రములన్నియును పంచాక్షరి నుండి యుద్భవించి, తిరిగి ప్రపంచము యొక్క లయ దశలో పంచాక్షరిలోనే లీనమగుచున్నవని తెలిపెడి యాగమోక్తులు గలవు. చంద్ర జ్ఞానాగమములోని యీ క్రింది ప్రమాణమును గమనించుడి.

శ్లో॥ సప్తకోటి మహామంత్రా రూపవక్తైరనేకథా ।

పంచాక్షరే ప్రతీయంతే పునస్తస్మాద్వినిర్గతాః ॥ (చంద్రజ్ఞాన ఆగమము క్రియాపాదము, 8-45)

పంచాక్షరీ మంత్రము యొక్క సర్వ కారత్వము మరెన్నియో విధములుగా తెలుపబడినది. చంద్రజ్ఞానాగమములోని క్రియాపాదమునందున (14-41) ఎంతో విస్తృతమైన చర్య చేపట్టబడినది. ఈ విధముగా పంచాక్షరికి 'మూల' యనెడి పేరు సక్రమమైనదేయని నిరూపింపబడినది.

విద్య యనెడిది బహువిధములుగా నుపయోగింపబడుచున్నది. అక్షరాస్యత గూర్చియు విద్య అనెడి పదము వాడబడుచున్నది. వాస్తవముగా, జీవ-శివులయైక్యతను నే విధముగా సాధించవలెను అనెడి దానిని. బోధించెడిదే విద్యయని గ్రహించవలెను. పంచాక్షరీ మంత్రజపము వలన శివ-జీవైక్యతా సిద్ధికి మార్గము సుగమమగునని యింతకు క్రితమే చెప్పబడినది. పంచాక్షరీ జప ప్రభావము వలన అట్టి విద్య ప్రాప్తమగునని భావించవలెను. అయితే పంచాక్షరీ విద్యాప్రాప్తికి సాధన మగునే కాని, విద్య కాజాలదనెడి సందేహము కలుగవచ్చును. దీని నివారణకై 'ఘృత'మునకు సంబంధించిన కొన్ని విషయములను పరిశీలించవలసియున్నది. నెయ్యిబలవర్ధినియని ఆయుర్వేదము చెప్పుచున్నది. ఇద్దానిని నుపయోగించుటచే ఆయువు పెరుగునని చెప్పబడినది. దీర్ఘాయువు అనెడి లక్ష్యమును సాధించు నిమిత్తము ఘృతము సాధనమగును. కాని కొందరి మతము ప్రకారము ఘృతమే దీర్ఘాయువు. ఈ ఉక్తిని చూడుడి 'ఆయుర్వై ఘృతం' ఘృతాయువులకు నభేదము చూపబడినది. ఇదే న్యాయమున పంచాక్షరి, విద్యయగుచున్నది. ఈ విధముగ, విద్యయనెడి పేరు సార్థక నామమైనది. పంచాక్షరిని పండితులు ఈ నామము చేత పిలుతురు.

పంచాక్షరి వలన సకల సన్మంగళములు సిద్ధించునని తెలుపబడినది. అంతే కాదు మంగళ స్వరూపుడును శివుని వాచకమైన యీ మంత్రమునకు 'శివ' యనెడి పేరు కల్గినది.

శైవధర్మమునకు సంబంధించినవియును, శివతత్త్వమునకు సంబంధించినవియూనగు అనేక సూత్రములు ఈ మంత్రములో సూక్ష్మముగా చెప్పబడినవి. ఈ కారణమున యీ మంత్రమునకు శైవసూత్రమనెడి పేరు గల్గినది. పంచపర్ణములు గల్గియున్నందున దీనికి పంచాక్షరి యనెడి పేరు గల్గెను.

మంత్రశాస్త్రము ప్రకారము ఓంకారమనెడిది మంత్రములన్నింటికిని మస్తకము వంటిది. ఈ కారణముననే శ్రీ జగద్గురువుల వారు 'షడక్షరీం జపేత్' అని ఆనతినిచ్చిరి.

ఏ మంత్రముకైననూ గురూపదేశము ఉండవలెను. వీరశైవ ధర్మము ప్రకారము శ్రీ గురువు, దీక్షా సమయమున, ఈ మంత్రోపదేశమును చేయును. వివాహముకంటెను పూర్వమే గర్భవతియై చరించెడి స్త్రీకిని, ఆమెకు కలిగెడి సంతానమునకు సమాజమున మన్నన లభించదు. తల్లిగా ఆమె పొందిన బాధ నిరర్థకమగును. తపస్సు ఫలించని తాపసి వలె, వేదన ననుభవించవలెను. గురూపదేశము లేకుండగా, మంత్రజపమును చేసెడి వాని గతియునట్టిదే. వీరశైవుడు దీక్షను పొంది విధి ప్రకారము మంత్రోపదేశమును బడసి, జపమును సలుపవలెనని గ్రహించవలెను.

ఏదో ఒక ధార్మిక అనుష్ఠానమును ఆచరించునప్పుడు శాస్త్రోక్త విధిని అవశ్యకముగా అనుసరించవలెను. జపానుష్ఠానమునకై శాస్త్రముల యందు స్థానము సనము దిక్కు ప్రాణాయామము న్యాసము మరియు దేవతలు వివరింపబడినవి. చంద్రజ్ఞాన ఆగమములో నున్న ఈ శ్లోకము గమనార్హమై యున్నది.

శ్లో॥ వామదేవ ఋషిశ్చాశ్చ పంక్తిశ్చండ ఉదాహృతః ।

దేవతాచ శివఃసాక్షాత్ ప్రణవో బీజఉచ్యతే ।

ఉమాశక్తిరితి ప్రోక్తాన్యాసశ్చైవ షడక్షర్యః ॥ (చం.జ్ఞా॥, క్రి.పా. 8-10)

ఈ రీతిగా షడక్షర మహామంత్రమునకు వామదేవుడే ఋషి. పంక్తియే ఛందస్సు. సదాశివుడే దేవత. ఓంకారమే బీజము ఉమయే శక్తి. శివుడే కీలకం అని నిరూపించనైనది. ఈ మహా మంత్రమును జపించునప్పుడు పూర్వము చెప్పిన విధముగా ఋష్యాదులను తన శరీరమునందున భావన చేత న్యాసము చేసుకొనవలెను. ఈ విషయమున లింగధారణ చంద్రిక యందు ఈ క్రింది విధముగా చెప్పబడినది.

శ్లో॥ ఋషిం మూర్ధ్ని ముఖే ఛందః దేవతాం హృది విన్యసేత్ ।

అధారే బీజశక్తిం చ పాదయోః కీలకం న్యసేత్ ॥ (లిం.చు. పుట-134)

ఈ రీతిగా న్యాస ప్రకారము ప్రతిపాదించబడినది. దీని తాత్పర్యమేమనగా మస్తకమందున ఋషిని ముఖమునందున ఛందస్సును హృదయమునందున దేవతను నాభియందున బీజమును గుహ్యమునందున శక్తిని పాదమునందున కీలకమును న్యాసము చేసుకొనవలెను. ఋష్యాదులను ఈ విధముగా భావనాత్మకముగా శరీరము యొక్క విభిన్నమైన స్థానముల యందు స్థాపించుకొనునదే న్యాసము.

న్యాస ప్రకారము ఈ రీతిగా నున్నది. కుడిచేతిని ముష్టిగా బిగించి దాని అంగుష్ఠము చేత మస్తకమును ముట్టి అచ్చట ఋషిని, పిడికిలిని విప్పి అంగుష్ఠమును మరియు తర్జన వేళ్ళ చేత నోటిని ముట్టి ఛందస్సును అంగుష్ఠము మరియు మధ్యమ వ్రేళ్ళ చేత హృదయమును స్పృశించి అచ్చట దేవతను అంగుష్ఠము మరియు అనామికముల చేత నాభిని స్పృశించి, అచ్చట బీజమును అంగుష్ఠము మరియు కనిష్ఠములచేత గుహ్యమును స్పృశించి, అచట శక్తిని, రెండు చేతుల తర్జనీవ్రేళ్ళను కలిపి కట్టిన పిడికిలి చేత క్రమముగా కుడి పిడికిలిని ఎడమ నుండి కుడికి ఎడమ పిడికిలిని కుడి నుండి ఎడమకు మస్తక పరిక్రమమును చేసి కుడిచేతి తర్జన చేత కుడి పాదము యొక్క అంగుష్ఠమును ఎడమ తర్జన చేత ఎడమ పాదము యొక్క అంగుష్ఠమును రెండు పాదములయందు కీలకమును న్యాసము చేయవలెను.

ఈ న్యాస ప్రక్రియయు దేహ న్యాసము అంగన్యాసము మరియు కరన్యాసమని మూడు విధములుగానున్నది. అది మరల సృష్టి న్యాసము స్థితి న్యాసము, సంహార న్యాసము అనెడి మూడు విధములుగానున్నది. వీటిలోని సృష్టిన్యాసము గృహస్థలకును, స్థితి న్యాసము బ్రహ్మచారులకును సంహార న్యాసము సన్యాసులకును నిరూపితమైనది. అయితే వీరశైవ సిద్ధాంతమునందున ఈ రీతిగా ఆశ్రమ భేదముల చేత న్యాసభేదమును అంగీకరించబడలేదు. ఈ కారణమున ఏదో ఒక న్యాస పద్ధతిని తమ ఇచ్చానుసారముగా స్వీకరించవలయునని శ్రీ నీలకంఠ శివాచార్యులవారు క్రియాసారమనెడి గ్రంథమునందు చెప్పిన విచారమును షట్స్థలబ్రహ్మ శంభులింగ శివాచార్యుల వారు తమ అష్టావరణ వివేకము (పుట 95) ప్రతిపాదించిరి. ఈ న్యాస విధానములను తమ తమ గురువు గారు ఉపదేశించిన ప్రతి ఒక్కరు శ్రద్ధతో స్వీకరించవలెను.

జపము యొక్క స్థాన విషయమున ఆగమశాస్త్రముల యందు ఇల్లు, ఆవుల కొట్లము, పుణ్యారణ్యము, రమ్మమైన పర్వతము, నదీతీరము మరియు దేవాలయములు ఉత్తరోత్తర శత సహస్ర ఆయుత లక్ష మరియు కోటి విధములుగా హెచ్చినను ఫలదాయకములని ప్రతిపాదించబడినది. ఇది ఇటులుండగా వామహస్తమున లింగమును యిడుకొని అద్దానిని సాక్షిగా గొని చేసెడి జపమునకు అగణితమైన ఫలము లభించునని చెప్పబడినది. ఈ క్రింది శ్లోకమును గమనించుడి.

శ్లో॥ యదిష్ట లింగం సంపశ్యన్ వామహస్త స్థితిం పరం ।

జపతే తత్ఫలం వక్తుం న మయా శక్యతే గురో ॥ (చం.జ్ఞా., క్రి.సా. 8-74)

ఈ ప్రమాణములో ఇమిడియున్న అర్థమేమనగా వామహస్తమున యుండెడి ఇష్టలింగము యొక్క సాక్షియందు చేసిన జపము యొక్క ఫలము అగణితమైనది. దీనికి అవధులు ఉండవు. ఈ కారణము వలన పైన చెప్పిన ఏదో ఒక స్థానమునందు జపము చేయవలసి యుండిన ఎడల ఇష్టలింగము యొక్క సాక్షమునందు జపమును చేయునదే సర్వోత్తమమైయున్నది.

జపాభ్యాసమును చేయునపుడు కూర్చుండు ఆసనము మహత్వ పూర్ణమైనది. ఆసనము లేకుండా నేల మీద కూర్చుండి జపమును చేయకూడదు. ఆసనమునకై కృష్ణా జినము వ్యాఘ్ర చర్మము, కుశాసనము మరియు కంబళాసనములు ప్రసిద్ధములైయున్నవి. వీటి యందున 'సర్వసిద్ధస్తు కంబళే' అనెడి శృతి ప్రమాణము ప్రకారము కంబళి ఆసనమును వేసుకొనుటయే ఉత్తమోత్తమమైనది. ఆ కంబళి మీద కూర్చుండి సుఖాసనము లేదా సిద్ధాసనము నందున పూర్వాభి ముఖము లేదా ఉత్తరాభిముఖముగా కూర్చుండి జపమును

ప్రారంభించవలెను. జపాభ్యాసమునకై అంగుళి రేఖా శంఖమణి పగడము, స్ఫటికము, స్వర్ణమణి, కుషగ్రంధి (దర్భముడి) మరియు రుద్రాక్ష మాలలు ప్రతిపాదించబడినవి. వీటిలో రుద్రాక్షమాలయే సర్వశ్రేష్ఠమైనది. వీటియందున పదునైదు మణుల మాల చేత మారణ ఉచ్చాటనాది అభిచార క్రియాసిద్ధి ఇరువదియైదు మణుల మాల చేత ముక్తి ప్రాప్తి, ఇరువది ఏడు మణుల మాల చేత పుష్టి వృద్ధి ముప్పది మణుల మాల చేత ధనప్రాప్తి నూట ఎనిమిది మణుల మాలచేత జపమును చేసిన ఎడల సర్వార్థ సిద్ధియు లభించును. ఇంతే గాక రుద్రాక్ష మాలచేత జపమును చేయునపుడు అంగుష్ఠము చేత చేసిన ఎడల మోక్ష తర్జుని చేత చేసిన ఎడల శత్రునాశనము, మధ్యమచేత చేసిన ఎడల ధనప్రాప్తి, అనామిక చేత చేసిన ఎడల శాంతిప్రాప్తి కనిష్ఠముచే చేసిన ఎడల ఆకర్షణ శక్తి కలుగునని చంద్రజ్ఞాన అగమములోని క్రియాపాదము 8-65-70 నందున నిరూపించవలెనది.

జపాభ్యాసము చేయు వీరశైవ సాధకుడు శరీరము మీద అంగీ మరియు రుమాళ్ళను ధరించుకొని గాని, వివస్త్రుడై గాని, ముక్తకేశుడై గాని, మాటలాడుచూ గాని జపమును చేయకూడదు. జపము చేయునపుడు, కామ, క్రోధ మరియు మదవృత్తులు మనస్సు నందు రాకుండా జాగ్రత్త వహించవలెను. జప సమయమున అలసత్వమును గాని త్రేన్పులు, ఎక్కిళ్ళు, ఆవిళ్ళు తీయడము గాని విడిచి వేయవలెను. అకస్మాత్తుగా కామాది వృత్తులు గాని, వెక్కిళ్ళు గాని వచ్చిన ఎడల ఆచమనము మరియు ప్రాణాయామము చేసి పునః జపమును ప్రారంభించవలెను. జపకాలమునందున అక్షరములు లోపము గాకుండునటుల జాగ్రత్త వహించవలెను.

పైన చెప్పిన నియమములను పాటించకుండా ఉండినప్పుడు మూగ, సుప్త, మృత, నగ్న, వీర్యహీన, వృధాఫల భుజంగ, కీలిత మరియు శూన్య మొదలగు దోషములు సంభవించును. వీటియందున న్యాసము లేనిది చేసిన జపము మూగ, ఆసనము లేనిది సుప్తము, ప్రణవరహితముగా యుండిన ఎడల మృతము, నమః స్వాహా, వషట్, హుం, ఫట్ మొదలగు ఫల విరహితముగా యుండిన నగ్నము, అధిక వర్ణములుగా యుండిన వీర్యహీనము, గురూపదేశ రహితముగా యుండిన వృధా ఫలము, ఋషి, దేవతా మరియు ఛందో హీనముగా యుండిన ఎడల భుజంగము, మధ్య బీజాక్షరములు లేకుండా యుండిన కీలితము, జపించెడి మంత్రోచ్ఛారణ వేరే వారికి వినిపించిన ఎడల ఫలము శూన్యము - ఈ దోషములు గురించిన వివరములు పుట-234, 235లో ఇవ్వబడినది.

ఇవే గాక అభక్త అక్షర భ్రాంత లుప్త చిన్న హ్రస్వ దీర్ఘ, కథన మరియు స్వప్న కథనములనెడి దోషములు సంభవించును. మంత్రము ఎడల శ్రద్ధ లేకపోయినా అవి అభక్తము, ప్రమాదము చేత మంత్రాక్షరములు వైపరీత్యమైన ఎడల అక్షర భ్రాంతము, మంత్రాక్షరములు లోపమైన ఎడల లుప్తము, సంయుక్తాక్షరముల యందు ఏదో ఒక అక్షరము విభక్తమైన ఎడల చిన్నము, దీర్ఘ వర్ణమును హ్రస్వముగా ఉచ్చరించిన ఎడల హ్రస్వము, హ్రస్వ వర్ణమును దీర్ఘముగా పల్కిన ఎడల దీర్ఘము, గోపనీయమైన మంత్రమును ఇతరులకు చెప్పిన ఎడల కథనము దానినే స్వప్నావస్థలో జెప్పిన ఎడల స్వప్నాకథనము అగుచున్నది. ఇంతకుముందు వర్ణించిన దోషములయందు అక్షర భ్రాంతము మొదలుకొని స్వప్నకథనము పర్యంతముగా గల దోషములు సంభవించిన ఎడల గురువుగారి నుండి మళ్ళీ ఉపదేశములను పొంది దోషనివారణ పొందవలెను. ఇంకను మొదటిదగు అభక్త దోషమును తానే నివారించుకొనవలెను అనగా శ్రద్ధను పెంచుకొనవలెను. దోషయుక్తమైన జపము ఫలప్రదము గాజాలదు. అందుచేత దోషములు కలుగకుండా తగిన జాగ్రత్తలు పాటించవలెను.

జపాభ్యాసమును ప్రారంభించుటకు ముందే “ప్రాణాయామ త్రయం కృత్వా” అనెడి భగవత్పాదుల యొక్క ఆసతి ప్రకారము విధి విధానము ననుసరించి మూడుసార్లు ప్రాణాయామము చేసి హృదయ కమలమునందున దేవాదిదేవుడైన మహాదేవుడిని ధ్యానించి, అన్యమునందు మనస్సును లగ్నము చేయకుండ ఏకాగ్రతతో జపించిన యెడల, ఆ జపమునకు సంపూర్ణ ఫలము సిద్ధించును.

అనేకమంది జనులు నోటిలో మంత్రమును జపిస్తూ, మనస్సునందు అన్యవిషయములందు ఆసక్తిని కల్గిన వారు కొందరైతే, మరికొందరు, మంత్రమును జపిస్తూ మధ్యమధ్యమున జపమును నిల్పివేసి, వ్యవహార సంబంధిత సంభాషణలు కూడా జరుపుచుందురు. అందువలన వారికి ప్రగతిశూన్యమై, చేసిన పరిశ్రమ మొత్తము వ్యర్థమగును. అటువంటి తీరికలేని వేళ్ళలో పరిమితమైన కాలములో జపమును ఏకాగ్రతతో చేసి ముగించుట శ్రేయస్కరము. ఈ కారణము వలన పూజ్యులు భగవాత్పాదులు రేణుకాచార్యుల ఉపదేశానుసారము ‘జపేదేతాం మహావిద్యాం శివరూప మనన్యధీ’ యనెడి ప్రమాణముగా గైకొని ప్రతి యొక్కరు ప్రాణాయామము చేసి ధ్యానయుక్తముగా మంగళమయమైనటువంటి ఈ మహామంత్రమును జపించవలెను.

ఓం శాంతిః శాంతిః శాంతిః

విశేషప్రదీపిక :

శ్రీ కాశీ జగద్గురువులగు చంద్రశేఖర శివాచార్యుల వారు పంచాక్షరీ మంత్రము గురించి వివరించి, జపమును చేసెడి యావశ్యకత గురించి తెలియజేసిరి.

‘మూలమాధ్యే’ యనెడి యమరములోని వాక్కు ప్రకారము మూలమనెడి పదము మొదటి దానికి వర్తించును. మూలాతీతి మూలం యనెడిది మూలము యొక్క వ్యుత్పత్తి ‘మూల ప్రతిష్ఠాయాం’ ధాతువు మూల పదమునకు నుత్పత్తి స్థానమైయున్నది. ఈ జగత్తుకు దేవుడే మూలమని షట్ త్రింశత్ తత్త్వజ్ఞులు తెలుపుదురు. శివునికి శివమంత్రమున కభేదము గలదని తెలుపబడినది. ఈ ప్రమాణమును గనుడి.

శ్లో॥ వాచకో వర్ణరూపస్య ద్వావ్యస్తు పరమేశ్వరః । (శివాగమము)

శివుడెట్లు జగన్మాలుడై యున్నాడో యతని మంత్రము కూడా మూలస్థానమున నుండెడిదగును. సదాశివుని పంచముఖముల నుండి మొట్టమొదట న-మ-శి-వా-య యనెడి యక్షరము లుద్భవించినవని తెలుపబడినది. ఈ కారణముననే పంచాక్షరీని మూల మంత్రమని పిలుతురు. ఈ క్రింది ప్రమాణమును గనుడి -

**శ్లో॥ జపేత్పంచాక్షరీ మేతాం విద్యాం పాశవిముక్తయే ।
అనేన మూల మంత్రేణ శివలింగం ప్రపూజయేత్ ॥**

పంచాక్షరీ యనెడి మూలమంత్రమును పఠిస్తూ శివలింగమును పూజించిన యెడల పాశబంధము తొలగిపోవుననెడిది యీ శ్లోకములోని భావము.

లోకముననేకమైన విద్యలు గలవు. వీటిలో శ్రుతియే యుత్తమమైనదని తెలుపబడినది. ‘విద్యాసు శ్రుతి రుత్ కృష్ణా’ యనెడిది పౌరాణిక వాక్కు. ‘ఉత్పన్నా రుద్రైకాదశినీ శ్రుతౌ, తత్ర, పంచాక్షరీ’ యనెడి ప్రమాణము ప్రకారము పంచాక్షరీ శ్రుతికంటెను ఘనమైనది. దీనికి గల కారణమును వివరించెడి యీ క్రింది ప్రమాణమును గనుడి.

**శ్లో॥ సప్తకోటి మహామంత్రై రుపమంత్రై రనేకశః ।
పంచాక్షరీ ప్రలీయంతే పునస్తత్ర వినిర్గతాః ॥
అస్మిన్ వేదాశ్చ శాస్త్రాణి సర్వే పంచాక్షరే స్థితాః ॥**

సర్వమంత్రోప మంత్రములు, వేదములు, శాస్త్రములు పంచాక్షరీలో గలవని యీ ప్రమాణము తెలుపుచున్నది. ఈ కారణముననే పంచాక్షరీకి విద్యయనెడి నామధేయము గలదు.

విద్యలన్నింటికీనీ మాతృ స్థానమున నుండి మూలవిద్య యనదగిన పంచాక్షరీ క్రమ ప్రకారముగా జపించెడి వారికి సకల శుభములు గలుగునని తెలుపబడినది. “మాంగల్యం పావనం ధర్మం సర్వ కామ ప్రసాధనమ్” అనెడి పురాణోక్తి ప్రకారము ప్రథమవిద్యగా నెంచబడిన పంచాక్షరీ జపముచే శుభములు చేకూరును. వాయవీయ సంహిత ప్రకారము శివపంచాక్షరీ అశేషార్థ ప్రదాయకమైనది. ఈ కారణము వలననే దీనికి ‘శివ’ యనెడి పేరు గల్గినది. శివయనగా శివంకరమైనదని గ్రహింపదగినది.

లోకమున భోగాసక్తి గలవారికి పంచాక్షరీ శుభములు గల్గునటులే, శివయోగము ననుభవించే వారికి తత్త్వజ్ఞానమును గలుగ జేయునదియును పంచాక్షరీయే. పంచాక్షరీని జపించుట చేత మోక్షము లభించునని తెలుపబడినది. ‘కైవల్య మార్గదీపః’ అనెడి స్కాందవచనము ప్రకారము పంచాక్షరీ యవిద్యను నాశనము చేసి కైవల్య మార్గమును సూచించును అందుచేత దీనిని ‘శివసూత్రమని’ యందురు.

ప్రపంచమున గల సకల విధములగు పంచకములకు మూల జన్మస్థానమని యెంచబడిన పంచాక్షరీలోన పంచ అక్షరములు గలవు “నమశ్శబ్ద వదే త్పూర్వం శివాయేతి తతఃపరం” అనెడి ప్రమాణమీ విషయమును సూచించుచున్నది.

ఈ విధముగా మూలము, విద్య, శివము, శివనూత్రము మరియు పంచాక్షరి యనెడి నామధేయములు సార్థక నామధేయములగుచున్నవి.

ఇట్టి మహత్వపూర్వమైన పంచాక్షరీ జపము వలన యుత్తమ ఫలితములను పొందగోరువారు పూర్వాభిముఖము గానో యుత్తరాభిముఖముగానో కూర్చుండి జపమును చేయవలెను. హృదిన శివుని ప్రతిష్ఠించుకొనవలెనని చెప్పబడినది.

వీరశైవుడు ఇష్టలింగార్చన కుపక్రమించినయప్పుడు మొదటన పూర్వోక్తి విధిన కూర్చుండి జపమును చేయవలెను. యిష్టలింగ పూజ చేయునప్పుడు దృష్టిని యిష్టలింగము మీద నిలిపి పంచాక్షరిని జపించవలెను.

శుభం భూయాత్

ఆశీర్వాచనము - 7

శ్లో॥ జపస్తుతిః త్రివిధః ప్రోక్తో వాచికోపాంశు మానసః ।
 శ్రూయతే యస్తు పార్శ్వ స్థైర్యదా వర్ణ సమన్వయః ॥
 వాచికః సతు విజ్ఞేయః సర్వపాప ప్రభంజనః ।
 ఈశత్ స్ఫుష్టా ధరపుటం యౌమందమభిధీయతే ॥
 పార్శ్వ స్థైర్య కృతః సోయముపాంశుః పరికీర్తితః ।
 అస్ఫుష్టా ధరమస్పందిజిహ్వగ్రం యోంతరాత్మనా ॥
 భావ్యతే వర్ణరూపేణ సమానస ఇతి స్మృతః ॥ (27-29)

జపము మూడు ప్రకారములుగా నుండును. అవి - వాచిక, ఉపాంశు మరియు మానసికములు, సమీపమున గల వ్యక్తికి స్పష్టముగా వినిపించెడి విధముగా జపించునదే వాచిక జపము. ఈ జపము చేత త్రికరణ జన్మపాపములు దూరముగును. రెండు పదవుల సహాయములో వేరెవ్వరికినీ వినపడని విధిన జపము చేసెడి విధమును ఉపాంశు జపమని యందురు, నాలుకను, పెదవులను కదల్చకుండగ మనస్సులోనే చేసికొనెడి జపము మానసిక జపము.

శ్లో॥ యామతః కర్మయజ్ఞా ద్యా వ్రత దానతపాంసి చ
 సర్వే తే జపయజ్ఞస్య కలాం నార్హంతి షోడషీం ॥ (30)

వ్రతదాన తపస్సులనెడి అన్ని వ్రకారముల కర్మ యజ్ఞములు జపయజ్ఞములోని పదహారవ భాగమునకు సరితూగజాలవు.

శ్లో॥ మహత్త్వం వాచిక స్మృత జ్ఞపయజ్ఞస్య కీర్తితం ।
 తస్మాచ్చ తగుణో పాంశుః సహస్రో మానసం స్మృతః ॥ (31)

కర్మయజ్ఞముల యందున వాచిక జపయజ్ఞము శ్రేష్ఠమైనది. దీనికంటెను సూరుపాళ్ళు అధికముగా గుణము నిచ్చెడిది యుపాంశుః జపము. మానసిక జపము వేయిరెట్లు గుణము నిచ్చెడిదైయున్నది.

శ్లో॥ వాచికాత్ తదుపాంశోశ్చ జపాదస్య మహామనోః ।
 మానసోహి జపః శ్రేష్ఠో ఘోరసంసార నాశకః ॥

వాచిక జపము కంటెను, ఉపాంశు జపము కంటెను నతిఘోరమైన సంసారమును నాశము చేసెడి మానసిక జపము శ్రేష్ఠమైనది.

శ్లో॥ ఏతేష్యేతేన విధినాయథాభావం యథా క్రమం ।
 జపేత్ పంచాక్షరీమేతాం విద్యాం పాశముక్తయే ॥ (33)

పూర్వోక్తమైన జపములను ఒక్కొక్క దానిని ఆశ్రయించి, అద్దాని విధి ప్రకారమే, భావపూర్వకముగా జపించిన యెడల సంసార పాశము నుండి ముక్తి లభించును.

శ్రీ జగద్గురువు రేణుకాచార్య భగవత్పాదుల వారు జపములను వర్గీకరించి, అవి మూడు విధములనియును, వాచకోపాంశు మానసికములే ఆ మూడు విధములనియును శ్రీ అగస్త్య మహర్షి వారికి ఉపదేశించిరి.

విధి ప్రకారము త్రికరణశుద్ధితో చేసెడి జపమును గురించి తెలుపుచూ, దీనికి యజ్ఞ దానతపస్సులు సాటిగా రాజాలవని శ్రీ భగవత్పాదుల వారు తెలియజెప్పిరి. ఇట్టి సత్త్రియ, జపయజ్ఞమని పిలువబడుచున్నది.

యజ్ఞమంటే యేమిటో తెలిసికొనుట యెంతోను అవసరము యజ్ అనెడి ధాతువు నుండి యజ్ఞమనెడి శబ్దము నిష్పన్నమైనది. యజ్ అనగా పూజించు లేదా భజించు అనెడి అర్థములు ఇవ్వబడినవి.

యజ్ఞము యొక్క ప్రయోజన మెట్టిదో తెలిసికొనవలెను. సామాన్యముగా మానవుని ప్రవృత్తి యధోముఖముగా నుండును. తత్ఫలితముగా నతడు తన త్రికరణముల చేత నిషిద్ధ కర్మలను చేయుచున్నాడు. పాపియై పతితుడుగా అగుచున్నాడు. ఇట్టి పతితులు తమను తాము ఉద్ధరించుకొని పాపనులుగా మారుటకై గల మార్గములెట్టివి యనే జిజ్ఞాస కలుగును. శాస్త్రవిహితమైన మార్గములెన్నియో కలవని తెలిసికొనగలరు.

“యజ్ఞేన దానేన తపసా నాశకేన” అనెడి శ్రుతి ప్రమాణము ప్రకారము యజ్ఞ, దాన, తపసాదుల ద్వారా పతితమైన వాడు పుణ్యము నార్జించి సంప్రాప్తమైన దోషముల నుండి విముక్తిని పొందవచ్చును.

యజ్ఞము బహువిధములుగా నుండుననియును, హవనకుండమున యగ్నిని వ్రేల్చి హవిస్సును దేవతకు ప్రదానము చేసెడిది అట్టి పలురకములైన యజ్ఞములలో నొకటనియును గుర్తించవలెను.

అగ్నిని వ్రేల్చి హవిస్సుల నిచ్చెడి యజ్ఞమును కర్మయజ్ఞమని యందురు. యజ్ఞమనెడిది ఒక సత్కర్మయని మనువు తెలిపిరి. జ్యోతిష్టోమాది ప్రభేదముల చేత కర్మయజ్ఞములు నానా ప్రకారములుగానున్నవి. యజ్ఞములలో బహుళ ప్రచారము నొందిన కర్మయజ్ఞము వలన పరిమితమైన, అశాశ్వతమైన ఫలము లభించునని, గీతాదులు తెలుపుచున్నవి.

యజ్ఞములు ఇచ్చే ఫలముల వంటి ఫలములను తపస్సు, దానము మరియు వ్రతములను చేసి పొందవచ్చును. కృచ్ఛ్ర, చాంద్రాయణాదులు తపస్సుల కోవకు చెందినవి. ఇవి యెంతో కష్టసాధ్యమైనవి. దానము లనేకములుగా నున్నవి. షోడశ దానములు ముఖ్యమైనవిగా యెన్నబడినవి. పురాణోక్త వ్రతములెన్నియో గలవు. వేనకు వేల సంఖ్యలో గలవు. వైష్ణవులు, స్మార్తులు, వీరిని చూసి ప్రభావితమైన యితరులు సత్యనారాయణ వ్రతమును చేసికొనుటను కనుచున్నాము. శైవులు కేదారీశ్వర, ఉమా మహేశ్వరాది వ్రతములను చేయుచున్నారు. వీరి ప్రభావమునకు లోనైన వీరశైవులును ఈ వ్రతములు చేయుటయందున నానక్తిని ప్రదర్శించుచున్నారు.

ఇవి అన్నియును, జపయజ్ఞముతో పోల్చిన ఎడల, అల్ప ఫలములనిచ్చెడివిగా తెలిసికొనలేని స్థితిలో జనులు అనవసరమైన కష్టనష్టములను కొనితెచ్చికొనుచున్నారు. ఇట్టి వారి యజ్ఞానమును తొలగించి, వారికి సన్మార్గమును చూపించుటకే శ్రీ భగవత్పాదుల వారు జప యజ్ఞము యొక్క విశిష్టతను కొనియాడిరి. పూర్వోక్త యజ్ఞ-దాన-తప-వ్రతాదులు జపయజ్ఞముతో సరితూగవనియును, వాటి కంటెను జపయజ్ఞము పదహారు రెట్లు అధికతరమైన ఫలమునిచ్చునని శ్రీ జగద్గురు రేణుక భగవత్పాదుల నుపదేశించిరి.

కర్మయజ్ఞమును చేయుటకై సాధన సామగ్రులను సంగ్రహించెడి కష్టమును సహించవలసి యుండును. జపయజ్ఞమునకట్టి యవశ్యకతలేదు. ఆబాలవృద్ధుల వరకు నెవరైననూ అతి సులభముగా జపమును చేసుకొనవచ్చును.

జపయజ్ఞము వలన లౌకిక వ్యవహారములకు నెట్టి ప్రతిబంధము ఏర్పడజాలదు. అందరి జీవితములోను, లౌకిక వ్యవహారమునకు చాలా ప్రాముఖ్యత ఉండును. ఆధ్యాత్మిక జీవనమునకు లౌకిక వ్యవహారములు అడ్డుగా నిలుచుననెడి వారెందరోగలరు. అయితే జీవితమున్నంతవరకూ లౌకిక వ్యవహారములు చేసేయే తీరవలెననెడి వారెందరో గలరు. ఈ రెంటికి సామరస్యత సాధించెడి వాడే జాణయనెడి అభిప్రాయమునూ కలదు. జపయజ్ఞము నాశ్రయించిన వారికి నిట్టి సామరస్యతను సాధించుటలో నెట్టి యిబ్బందియును ఉండజాలదు.

యతీశ్వరుడొకడు భిక్షును వేడుచు నొక యింటి ముందు నిలిచియుండెను. ‘భవతీ భిక్షాందేహి’ అనుచు గృహిణిని పిలువజొచ్చెను. అతని పిలుపుల వలన ఫలితము లేకుండెను. అప్పుడు అతడు మౌనము వహించి గృహిణి రాకపోవుటకు గల కారణము గూర్చి తెలిసికొనెడి యిచ్చతో లోపలికి తొంగిచూచెను. గృహిణి వద్దను దంచుచుండెను. అదే సమయమున పొరుగింటి ఇల్లాలను అక్కడికి వచ్చియుండుట ఆమెతో లోకవ్యవహారములను గూర్చి మాటలాడుచుండెను. ఇటు దంచుటయును, అట మాటలాడుటయును నిరాటంకముగా గొనసాగుచుండెను. యతికి నాశ్చర్యము గల్గెను. మాటలాడుటకై దంచుడును ఆపివేయవలసియుండును, కాని ఆమె ఆ విధిన చేయలేదు. ఆమె యొక్క జాణతనమునకు నివ్వెరపోయెను. లౌకిక మరియు నలౌకిక వ్యవహారములు భిన్నమైన వనెడి యభిప్రాయము గల్గిన యతి ఆ విషయము గూర్చి పునరాలోచన చేయదొడంగెను. లౌకిక వ్యవహారములో నిమగ్నులైయుండియు ఆధ్యాత్మిక సాధన చేయవచ్చుననెడి జ్ఞానోదయ మతనికి గల్గెను. అలౌకిక లక్ష్మసాధనకై సన్న్యాసము ననావశ్యకమని గ్రహించెను. గృహస్థుడైన వాడు తన ఆధ్యాత్మిక సాధన వలన సన్న్యాసిగా నుండి సాధన చేసే వానికి సమముగా ఫలమును పొందవచ్చునని గ్రహించెను.

ఇంతలోనే గృహిణి ద్వారము వైపు చూచి, తన తప్పిదమును తెలిసికొనెను. తాను లౌకిక వ్యవహారములలో పడి యతికి భిక్షవేయకుండగ యుంటిననియును, దాని వలన యతికి యిబ్బంది గల్గినదియని తెలిసికొని బాధకు గురి అయ్యెను. వెంటనే భిక్షును తీసుకొని యతి వద్దకు వచ్చి క్షమించవలసినదిగా వేడినిదయ్యెను. అప్పుడా యతి, ఆమె కిట్లనెను -

“ఓ మాతా ! మీరు నన్ను క్షమించమని యడుగవలదు. మీరు ఆలస్యమును చేసి, నాకెంతో నుపకారమును చేసితిరి. మీరు సకాలములో భిక్షును వేసి యుండిన యెడల నాకీ యుపకారము లభించకుండెను. మీరు నాకు గురువులై మౌనముగానే యుపదేశమునిచ్చిరి. ఆధ్యాత్మిక ప్రగతి సాధించుటకై లౌకిక వ్యవహారములు ప్రతిబంధకము కాదని యెరిగితిని. మీకు నా కృతజ్ఞతలు.”

గృహిణి కంతా గందరగోళముగా స్ఫురించెను. అతని మాటల నామె అర్థము చేసికొనలేక పోయెను. తెచ్చిన భిక్ష యతి జోలెలో వేసి వెనుదిరిగి వెడలిపోయెను. ఆ పిదప తాను గ్రహించిన యీ విషయమును అందరికీ బోధింపజొచ్చెను.

ప్రారంభదశలో, వీరశైవుడు ఒక నిర్జన ప్రదేశములో కూర్చుండి వాచిక జపమును చేయవలెను. బిగ్గరగా జపించుచు తనకే యింపుగా తోచే వరకు సాధన చేయవలెను. మనస్సు యొక్క చంచలత్వము వైదొలగి ఏకాగ్రత కలుగునంతవరకు వాచిక జపమును కొనసాగించవలెను. పిదప ఉపాంశు జపమును ప్రారంభించవలెను. కొంతకాలము గడిచిన పిదప మానసిక జపమును ప్రారంభించవలెను.

విధి ప్రకారము, భావపూర్ణముగా సత్పాదీ మానసిక జపము, భవపాశమును భగ్గు మొనరించి శివసాయుజ్య ప్రాప్తిని పొందుటకై జీవునికి సాధనముగా నుపకరించును.

వీరశైవులెల్లరూ యిష్టలింగము పై దృష్టిని కేంద్రీకరించుకొని మానసిక జపమును చేయవలెను. ఏకాగ్రత లేనివారికిది సాధ్యము కాదు. ఈ కారణమున సాధన చేయుచు లక్ష్మమును సాధించుకొనవలెను. శ్రీ రేణుక భగవత్పాదులవారు నుపదేశించిన యటుల మానసిక జపమును చేసి తగిన ఫలమును పొందగలరు.

ఓం శాంతిః శాంతిః శాంతిః

విశేషప్రతిపత్తి :

యజ్ఞమనగా నేమిటో తెలియవరచి జపయజ్ఞము యొక్క ప్రాముఖ్యతను తెలుపుచూ శ్రీ కాశీ జగద్గురువుల వారు పంచాక్షరీ మంత్రజపము యొక్క ప్రాముఖ్యతను వివరించి చెప్పిరి.

‘స్వాధ్యాయ స్వాజ్ఞపః’ అని చెప్పుచూ అమరసింహుడు జపస్వాధ్యాయముల కభేదమును చెప్పిరి. ‘స్వవేదోధ్యయనం స్వాధ్యాయః’ అనెడి వ్యుత్పత్తి ప్రకారము తన శాఖకు చెందిన వేదమును పలుమార్లు చదువుటయే స్వాధ్యాయమని చెప్పబడినది. అయితే ఈ వేదములన్నియును పంచాక్షరీలో నిక్షిప్తమై యున్నవని తెలిపెడి యీ క్రింది ప్రమాణమును గనుడి :

‘అస్మిన్ వేదాశ్చ శాస్త్రాణి సర్వే పంచాక్షరేన్స్థితః’ శివ యనెడి రెండక్షరములు శ్రుతులన్నింటి కన్న గొప్పవని పౌరాణికులు చెప్పుచున్నారు. ఈ కారణము వలన పంచాక్షరీని జపించుటయే కర్తవ్యమనియును, నా విధిన చేసిన యెడల నాల్గు వేదములను, పారాయణము చేసిన

ఫలము లభించునని గుర్తించవలెను. కొందరు నజ్జాన పరవశులై పంచాక్షరిని విస్మరణకు గురిచేయుచు, పంచాక్షరిని జపించెడి వారి కంటెను వేదమును జదివెడి వారే గొప్పవారని తలచుచున్నారు. ఇది శోచనీయమైన విషయము. లింగాంగుడట్టి భ్రమకు లోను కాకూడదనెడిది గ్రహించవలసిన విషయము. వేదమంత్రములు పంచాక్షరికి సమములు కావు. అందుచే వేదమంత్రముల మీద మమతను పెంచుకొని పంచాక్షరిని చిన్న చూపుకు గురిచేసెడి తప్పిదమును చేయకూడదు. భక్తితో పంచాక్షరిని జపించెడి వారికి వేదమంత్రముల నావశ్యకములని గ్రహించగలరు.

జపనం జపః (జప వ్యక్తాయాం వాచి) యనెడి వ్యుత్పత్తి ప్రకారము పలుమార్లు చదువుటయే జపమనిపించుకొనును. చదువుటలో శబ్దోచ్ఛారణ యిమిడి యుండును. ఉచ్ఛారణలోని భేదము వలననే జప భేదము లేర్పడునని తెలుసుకొనవలెను.

మంత్రమును నిగూఢమైనదానిగా స్వీకరించవలెనని చెప్పబడినది. గట్టిగా చదువుట చేత మంత్రము యొక్క గోపనము లుప్తమగును. మంత్రమును గుప్తముగా నుంచుకొనవలెననియును నా విధిన చేయకుండిన యెడల నవాంఛనీయములగు పరిణామములుండునని శ్రీ విద్యా వాచస్పతుల వారును నొక కథ ద్వారా తెలియజెప్పిరి. ఈ ధర్మసూక్ష్మము దృష్ట్వా మానసిక జపమే కర్తవ్యమని తెలుసుకొనవలెను.

దీక్షను గొని లింగధారియైన భక్తుడు మానసిక జపమును చేయవలెనని గ్రహించగలరు. ప్రారంభ దశలో కొన్ని యిబ్బందులు గల్గినా, వాటిని యెదుర్కొని మానసిక జపమును చేసెడి ప్రక్రియ పైన పట్టును సాధించవలెను. ఈ విధిన సాధన చేసిన యెడల సాధకుడు సాధనలో పరిపూర్ణత్వమును సంపాదించుకొని మహేశ్వర స్థలమును పొందుటకు అర్హతలను పొందును.

శుభం భూయాత్

ఈ సిద్ధాంతము యొక్క రాద్ధాంతము బౌద్ధములోగల వివిధ భేదములను తెలియజేసెడి ఈ ప్రమాణమును గమనించండి

అధికారానుగుణ్యేన బౌద్ధశాస్త్రం చతుర్విధం ।

ప్రత్యక్షగమ్యం బాహ్యార్థమితి సౌత్రాంతికో బ్రవీత్ ॥

బుద్ధాకారానుమే యార్థో బాహ్యోవైభాషికోదితః ।

బుద్ధిమాత్రం వదంత్యత్ర యోగాచారోన చాపరం ॥

నసన్నాసన్న సదసన్న చోభాభ్యాం విలక్షణం ।

చతుష్కోటి వినిర్ముక్తం తత్త్వం మాధ్యమికా విదుః ॥

బౌద్ధము నాల్గు విధములు, బుద్ధుని శిష్యులైన వైభాషిక, సౌత్రాంతిక, యోగాచార మరియు మాధ్యమికులనెడి వారిచే నివి యేర్పరచ బడినవి. జగత్తు గూర్చి వీరిలో విభిన్నమైన యభిప్రాయములు గలవు. సౌత్రాంతికుని ప్రకారము బాహ్యమునందు ప్రపంచము గలదు. ఇది ప్రత్యక్షముగా ప్రతీతి యందుగలదు. వైభాషికుని మతమున జగత్తు బయటికి తోచదు. అయితే బుద్ధియందు ననుభవమునకు వచ్చుట చేత నద్దానిని బాహ్యమున గలదని అనుమానము వలన గ్రహించవలెను. యోగాచార్యుడు, జగత్తులేనే లేదు. అది మన బుద్ధిలోనే గలదు. మాధ్యమికుడు, శూన్యవాదమును ప్రతిపాదిస్తూ, లోనగాని, వెలుపలగాని, సద్రూపమున గాని, అనద్రూపమున గాని జగత్తు లేనే లేదు. “సర్వం శూన్యం” అంతయూ శూన్యమే.

ఈ నాల్గింటిలో సౌత్రాంతికులు, వైభాషికులును లోన వెలుపలగల వస్తువులన్నింటినీ అంగీకరించి, వాటికి క్షణికత్వమును ఆపాదించిరి. క్షణికత్వమనగా, ప్రతిక్షణముననూ వస్తువు పుట్టి, నాశనమగునని అర్థము. వీరు విరక్తులైయుందురు. యోగాచార్యులు, “ప్రతిమావనితా న్యాయము” చేత బాహ్య వస్తువులనన్నింటినీ విజ్ఞానమనెడి మనస్సునచేర్చి మనోనియమనముతో వైరాగ్యోపదేశమును చేయుదురు. మాధ్యమికులు దేనిని ఒప్పుక, బాహ్యము లేదు, అంతరమూ లేదనుచు మధ్యస్థులై యుందురు. వీరు సుషుప్తావస్థ యనెడి గాఢనిద్రావస్థను చూచి, సర్వ శూన్యవాదము చేత పరమ విరక్తిని దాల్చియుందురు. మిగిలిన వారు స్వప్నావస్థను చూచి, సర్వ శూన్యవాదము చేత పరమ విరక్తిని దాల్చియుందురు. మిగిలిన వారు స్వప్నావస్థను చూచి, దానిని జాగ్రదావస్థతో పోల్చి వైరాగ్యము నుపదేశింతురు.

అశీర్వచనము-8

శ్లో॥ అనేన మూల మంత్రేణ శివలింగం ప్రపూజయేత్|
నిత్య నియమ పంపన్నః ప్రయతాత్మా శివాత్మకః॥ -34-

నిత్యనియమ సంపన్నుడు తనయిష్టలింగమును మూల మంత్రము చేతనే యర్చించ వలెను.

శ్లో॥ భక్త్యా పంచాక్షరేణైవ యః శివ సకృదర్చయేత్|
సోఽపి గచ్ఛేచ్ఛివస్థానం మంత్రస్యా స్త్రైవగౌరవాత్॥ -35-

ఎవ్వడు పంచాక్షరితో శివపూజను నొక్కసారియైనను జరుపునో నట్టి వాడు నా మంత్రప్రభావము చేత శివలోకమును పొందుచున్నాడు.

శ్లో॥ అభ్యక్షా వాయు భక్షాశ్చ యే చాన్యే వ్రతకర్షితాః|
తేషామేతై ర్వ్రతైర్వాన్తి శివలోక సమాగమాః॥

జలమును మాత్రమే సేవిస్తూగాని, వాయుభక్షణ మాత్రమే చేస్తూగాని, మరే యితరములైన వ్రతముల చేతగాని శరీరమును శుష్కించికొనెడి వారికి శివలోకప్రాప్తి కాజాలదు.

శ్లో॥ తస్మాత్త పాంసి యజ్ఞాశ్చ వ్రతాని నియమాస్తథా|
పంచాక్ష రార్చనస్త్రితే కోట్యంశేనాపి నోసమాః॥

లోకమున యాచరింపబడెడి యజ్ఞ దాన తపోనియములును, అనేకానేక వ్రతములును పంచాక్షరీ మంత్రము చేత చేసెడిశివ పూజ యొక్క గరిమకు కోటి యవ వంతుకు కూడ సరిరావు.

పంచాక్షరీ మంత్రము చేత శివుని యర్చించెడి వాడు నియమసంపన్నుడై యుండవలెనని శ్రీ భగవత్పాదుల వారు నుపదేశించిరి. అష్టాంగ యోగములో నియమమనెడిది యొకటి గలదు. అద్దాని గూర్చి తెలిసి కొనుటకై అష్టాంగ యోగము గూర్చి సంక్షిప్తముగా తెలిసి కొనెదముగాక.

పతంజలి మహర్షి విరచితమైన యోగ శాస్త్రమున యమ, నియమ, అసన, ప్రాణాయామ, ప్రత్యాహార, ధారణ, ధ్యాన మరియు సమాధులు యోగాంగములని తెలియజెప్పబడినది. వీరశైవుడు, శివయోగమార్గమున గమనించెడి వాడైనందున, నతడు ఈ అష్టాంగ యోగము గూర్చి తెలిసి కొనుట యెంతో అవసరమై యున్నది.

పంచ విధ యమములు:

“అహింసా సత్యాస్తేయ బ్రహ్మచర్యాపరిగ్రహః” (యో.సూ. 2.30) యనెడి యోగసూత్రము ప్రకారము, అహింస, సత్యము, అస్తేయము, బ్రహ్మచర్యము మరియు అపరిగ్రహములనెడివి పంచవిధయమములు.

అహింసా: “ తత్రాహింసా సర్వథా సర్వదా సర్వభూతానామనభిద్రోహః” అనెడి వ్యాసోక్తి ప్రకారము ఎప్పుడైనను, ఎక్కడైనను, ఏ ప్రాణికైననూ ద్రోహము చేయకుండా ఉండెడిదే అహింస యని తెలియుచున్నది.

“తత్ర ప్రాణ వియోగ ప్రయోజనం వ్యాపారోహింసా”యని వృత్తికారుడైన భోజదేవుడు తెలియజేసెను. ఏదో నొక జీవి యొక్క ప్రాణమును తీయునదే హింస యని వీరి వృత్తిలోని భావము దీనిని చేయకుండగ యుండుటయే అహింస. “హింసా చ సర్వానర్థ హేతుః తదాభావో హింసా” యని భోజ దేవుడు తెలిపినది అవిస్మరణీయమైయున్నది. అన్నీ యనర్థములకు కారణభూతమైన హింస చేయకుండుటయే అహింస యనెడిది భోజదేవుని వృత్తిలోని భావము.

యజ్ఞాదుల యందున జేసెడి హింస, హింసయగునా? యనెడి విషయమున భేదాభిప్రాయములు గలవు. మీమాంసకుల ప్రకార మది హింస కానేరదు. యజమానికి హింసా ఫలమైన దుఃఖము సంప్రాప్తము కాదు. శాస్త్రవిహితముగా చేసెడి జంతుబలి హింస కాదనియును, అది సత్కర్మయనియును చెప్పబడినది. యోగ శాస్త్రజ్ఞులు, మీమాంసకుల వాదమును త్రోసిపుచ్చిరి. యజ్ఞములు చేసెడి వాడు అహింసా యమమును నుల్లంఘించు చున్నాడనియును, అట్టివానికి దోషము కల్గుననియును, ఆ దోషము యొక్క ఫలమును వాడునుభవించి తీరవలెననియును, యోగ శాస్త్రజ్ఞులు వాదింతురు. యజ్ఞ కర్మవలన వచ్చిన ఫలము స్వర్గాది సుఖములను గలుగ జేసిననూ, అహింస యనెడి దురితమువలన యబ్బిన దుష్కర్మ ఫలమును దూరము చేయ జాలదు. ఈ కారణమన కర్మయజ్ఞమును విస్మరించి జపయజ్ఞమును చేపట్టవలెనని శివయోగానుభావులు తెలిపిరి. శ్రీ భగవత్పాదుల వారి యుపదేశమును ఈనేపథ్యమున గ్రహించవలసియున్నది. జపయజ్ఞమే శ్రేష్ఠతమైనదని గ్రహించ వలెను.

సాధారణముగా ప్రాణి హింస మూడు విధములుగా నుండునని తెలియుచున్నది. అవి. కృతము, కారితము మరియు అనుమోదితములు. తానే హింసకు పూనుకొనుట కృతమనియును, ఇతరుల చేత చేయించిన యెడల కారితమనియును, ఇతరులు చేసిన హింసను ఆమోదించినచో నది అనుమోదిత మగుననియును తెలిసికొనగలరు. ఇవన్నియును దోషభూయిష్టములే.

మానవుని హింసాప్రవృత్తికి లోభ, క్రోధ, మోహములే కారణములగుచున్నవి. జంతువు మాంసమును తినవలెననియును, వాటి చర్మముల నుండి లబ్ధిని పొందాలనె కోరికలను లోభములుగను పరిణితినిపొంది జంతు హింసకు దారి తీయుచున్నవి. పగబట్టిన వాని క్రోధము పెను భూతమై నర హింసకు కారణమగుచున్నది. యజ్ఞయాగాదులలోను, దేవతార్చనాదులలోను బలులనిచ్చి విశేషమైన ఫలములను పొందవలెననెడి మోహమును పెంచికొని యెంతో మంది జంతు హింసకును, నరహింసకును పూను కొనుచున్నారు. బలిని యిచ్చెడి యజమానియును, చేయించెడి హోతాదులును, యజ్ఞమును తిలకిస్తూ ఆనంద పరవశమున తేలియాడెడి యజ్ఞ ప్రియులును దోషము చేసిన వారగుచున్నారని యోగ శాస్త్రము వలన తెలుపుచున్నది.

పూర్వోక్తమైన దంతయును భౌతిక హింసకు సంబంధించినది. వాక్కుద్వార అవాచ్య శబ్దములను ప్రయోగించి యితరులను బాధకు గురి చేయుట యనెడిది హింసయే యగును. దీనిని వాచిక హింసక యని యందురు. మనస్సునందున యితరుల అనిష్టచింతన చేయుట యనెడిది మానసిక హింస యగుచున్నది.

అహింసను పాటించే వాడు భౌతిక హింస కాకుండగా యేవిధిన జాగ్రత్త పడునో, యదేవిధిన వాచిక మరియు మానసిక హింసలు సంఘటించకుండగ జాగ్రత్తను వహించవలెను. ఈ అంశమును నొక్కిచెప్పెడి, ఈశ్వర గీతలోని యీ క్రింది ప్రమాణమును గనుడి:

శ్లో॥ కర్మణా మనసా వాచా సర్వభూతేషు సర్వదా ।

అక్షేపజననం ప్రోక్తాత్వహింసాపరమర్షిభిః ॥ (ఈశ్వర గీత 11-14)

కర్మచేతగాని, వాక్కుచేతగాని, మనస్సుచేతగాని యెప్పుడైననూ యేప్రాణికైననూ క్లేశము కల్గించ కుండగనుండుటయే అహింస.

వీరశైవులు, ఈ విషయమును యెరిగిన వారై అహింసను పాటించవలయును.

సత్యము :

సత్యమనగ యదార్థమును తెలుపునది. ఇతరులను వంచించకుండ, వారిని భ్రాంతికిగురి చేయకుండ, నిరర్థకముగాని యదార్థమైన నుడియే సత్యమైన వాణి “సత్యం యథార్థే వాఙ్మనసి” అనెడి యోగా శాస్త్ర భాష్యకారుని వాక్కుల ప్రకారము వాక్కు మరియు మనస్సుల యథార్థమే సత్యము. మాటకు, మనస్సు కబేధముండవలెను. మనస్సున యుండేదొకటి, వెలికి మరొకటి చెప్పిన యెడల యది సత్యము కాజాలదు.

ఎల్లప్పుడూ అసత్యమునే పలికెడి వారికి, సత్యము పలుకుట కష్టమనిపించవచ్చును. కాని సత్యమును అభ్యాసమును చేయుట వలన ప్రతి యొక్కరు సత్యమును పలికెడి నిష్ఠగలవారు కాగలరు. మనిషి స్వభావతః సత్య భాషియే. సాంగత్య దోషముల వలననో, మనో బుద్ధులు వికాసమును పొందని దశలోనో అసత్య భాషి యగు చున్నాడు. దురభ్యాసము వలన గల్గెడి యీ దోషమును

సతతము సత్యమును పలికెడి అభ్యాసము చేత దూరముచేసి కొనవచ్చును. సత్యమును పలుకుటయనేది వాక్ పరమైన తపస్సు దీనిని మించిన తపస్సు మరొకటి లేదని తెలిసి కొనగలరు పరమశివుడను గ్రహించిన వాక్కును, దురుపయోగమునకు గురి చేసిన యెడల నయ్యది మహా దోషముగు చున్నది. మనుమహర్షి ప్రకారము అట్టి దోషమును చేసెడి వారు పశుపక్ష్యాది హీనమైన యోనులలో జన్మించుచున్నారు. ఈ కారణము వలన సతతము సత్యమును వచించుటయే శ్రేయస్కరమగుచున్నది. సంయమనమే బ్రహ్మచర్యమనేది వారి నిర్వచనము.

భౌతికముగా సంయమనమును పాటిస్తూ, మైదున విషయమై ఆలోచన చేస్తూ, దానిగురించి మాటలాడుచూ ఉన్న యెడల యది బ్రహ్మచర్యమనిపించికొనదు. ఈ విషయమున యీశ్వరగీత యీ క్రింది విధముగా చెప్పినది.

శ్లో॥ కర్మణామనసా వాచా సర్వావస్థాసు సర్వదా ।

సర్వత్ర మైధున త్యాగం బ్రహ్మచర్య ప్రచక్షతే ॥ (ఈశ్వర గీతః 11-18)

శరీరము, వాక్కు మరియు మనస్సుల చేత సర్వదా సర్వావస్థలయందున మైధునమును త్యాగము చేయునదే బ్రహ్మచర్యం అనబడును.

మైధునమునకు వివిధాంగములుండుననియును, వాటిలో కొన్ని ముఖ్యమైనవి యెనిమిది విధములుగా నుండుననియును తెలియుచున్నది. ప్రేయసి లేదా ప్రియతముని స్మరించుట, వారి గూర్చియే మాటలాడుట, వారితో వినోదక్రీడల నాడుట, ఒకరినొకరుమైమరచి చూసికొనుట ఇరువురును కూడికొని గుప్తముగా మాటలాడుట, మనస్సునందున సంకల్పించికొనుట, నిశ్చయించికొనుట మరియు సంభోగ కార్యమును పూర్తి చేయుట యనెడి మైధునము యొక్క అష్టాంగములు తెలుపబడినది. వీటన్నింటినీ త్యాగము చేయుటయే బ్రహ్మచర్యమనిపించికొనును.

మైధునము రెండు రకములుగానుండును. అవి: నైష్ఠిక బ్రహ్మ చర్యము మరియు నుతబ్రహ్మచర్యము. నైష్ఠికబ్రహ్మచారి తన జీవనము యొక్క అంతము వరకును మైధునము యొక్క అష్టాంగములను త్రికరణ శుద్ధి చేత త్యాగముచేయ వలెను. గృహస్థుడైన వాడు, కేవలము సంతానాపేక్ష గలవాడై, నిశ్చితమైన తిథులలో మైధునము చేయుట నుత బ్రహ్మచర్యమనిపించి కొనును. ఇచ్చట, విషయ వాంఛలు తీర్చి కొనుటకై మైదునమొక సాధనమనెడి భావన లుప్తమగును. వీరశైవులు వివాహము పర్యంతము నైష్ఠికబ్రహ్మచర్యము పాటిస్తూ వివాహానంతరము, నుత బ్రహ్మ చర్యమును పాటించవలెను.

అపరిగ్రహము:

అన్యుల ధనాదులను గ్రహించి కొనక యుండుట పరిగ్రహమగును. తద్విరుద్ధమైనది అపరిగ్రహము. స్త్రీయము, పరిగ్రహముల ఫలితమొక్కటే. ఒకరి సొమ్ము మరొకరు పొందుట యనేది యీ రెంటిలోనుగలదు. కాని స్త్రీయములో చౌర్యము ఉండును. పరిగ్రహములో దానాదులు ఉండును. అపరి గ్రహమనగా దానాదులను తీసికొనకుండుట దానము చేసెడి వాని ద్రవ్యముతో పాటుగా వాడు చేసిన దుష్కర్మము దానము తీసికొనెడి వానికి ప్రాప్తించును. అట్టివాని ద్రవ్యమును గ్రహించిన వాడు సామాజిక లేదా ధార్మిక కార్యక్రమములకు వినియోగించకుండగ, స్వార్థము కొరకు వినియోగించిన యెడల, దానమును గ్రహించిన వాడు పతితుడగును. ఈ కారణమున, పరిగ్రహమును తీసికొని దోషమును పొందుట కంటే అద్దానిని తీసి కొనకుండా ఉండుటయే శ్రేయస్కరము కదా!

“అపరిగ్రహో భోగసాధనా నామనంగీకరః” అని వృత్తికారుడైన భోజదేవుడు, అపరిగ్రహమును నిర్వచించెను. (యో. సూ-వృ. 2-30). భోగసాధనములైన విషయములను గ్రహించకుండా ఉండుటయే అపరిగ్రహము. శబ్దస్పర్శాదులు దోషభూయిష్టములు. వీటికి దూరముగా నుండుట మంచిది, అందుచేత యితరుల ద్రవ్యమును తీసికొనకుండగా ఉండుటతో పాటు, విషయభోగానక్తికి కూడ విడువవలెను. అప్పుడే అపరిగ్రహవ్రతము పరిపూర్ణమగును.

దేశ, జాతి, సమయ మరియు కాలాదులను బట్టి పూర్వోక్త పంచవిధయమములను సావచ్చిన్న, అరవిచ్చిన్నములనెడి రెండు విధములుగా విభజింపవచ్చును. దేశ, కాలమాన, జాత్యాదులతో సంబంధము లేకుండ సర్వకాల సర్వావస్థల యందు యమమును పాటించుట నిరవచ్చిన్నమైనదిగా గ్రహించవలెను. కొన్నిమినహాయింపులకు బద్ధుడై, యమములను పాటించుట సావచ్చిన్న పరమైన

యమమగును. హింసను ఉదాహరణగా తీసికొనిన యెడల విషయము సుబోధకమగును. కొన్ని ప్రాణులను మాత్రమే చంపుచు, మిగతా జీవుల యెడల అహింసాభావము గల్గియుండుట జాతిపరమైన సావచ్చిన్నతయగును. దేనినీ చంపకుండుటయే నిరవచ్చిన్నతయగును. కొన్ని క్షేత్రాదులందున చేయకుండా ఉంటే అది దేశపరమైన సావచ్చిన్నత. ఒక తిథిని మినహించి, అన్నిదినములలో హింసనుచేస్తే కాలసంబంధమైన సావచ్చిన్నత యనబడును. దేవుని కైమాత్రమే హింసను చేసి, ఇతర సందర్భములలో అహింసను పాటించుటయే సావచ్చిన్నతహింస యగును.

పతంజలి మహర్షుల వారు నిరవచ్చిన్నత పాటించవలెనని ప్రబోధించిరి ఈ విధిన యమ పాలన నెరపిన యెడల నరక ద్వారములన బడెడి కామక్రోధాదులు దరిజేరవు. అందుచేత నిరవచ్చిన్నతతో కూడికొని యుండెడి యమపాలన చేయుట యుత్తమము మరియు శ్రేయస్కరమని గ్రహించి, అట్టి యమముల చేత జీవితము చక్కదిద్దుకొనవలెను.

పంచవిధ నియమములు:

“శౌచ సంతోషతపస్యాధ్యాయేశ్వర ప్రణిధానాని నియమాః” (యో. సూ. 2-32) అనెడి పతంజలి సూత్రము ప్రకారము శౌచము, సంతోషము, తపస్సు, స్వాధ్యాయము మరియు ఈశ్వ ప్రణిధానములనెడివి పంచవిధనియమములు.

1) శౌచము:

శౌచమనగా శుచి. ఇది బాహ్యమనియు, అంతరంగమనియు అను రెండు విధములుగా నుండును. మన్నుతోగాని, జలముతోగాని శుద్ధిని చేసికొనుట, హితమైనదియు మితమైనదియునగు సాత్వికా హారమును సేవించుట బాహ్యశౌచమగును. మైత్రి ముదితాదులచేత మదాభిమానములకు సంబంధించిన మాలిన్యములను తొలగించుకొనుటయే అంతరంగ శుద్ధియనబడును. వీరశైవుడు అంతరంగ బహిరంగములను శుచిగా పెట్టుకొనవలెను.

2) సంతోషము:

తనకు దొరికిన భోగోపకరణముల వలన సమాధానమును పొంది, అధికమును అపేక్షించక యుండునదే సంతోషమనెడి చిత్రవృత్తి. భోగోపకరణముల చేత సంతోషము లభించదు. సంతోషమునకు మూలకారణము సమాధానమే. ప్రారబ్ధ కర్మానుసారముగా దొరికిన దాని యందున సమాధానమును పొందిన యెడల మనస్సుకు సంతోషముగల్గును. అంతే గాని భోగోపకరణముల ద్వారా జీవనము సుఖమయముకాజాలదు.

3) తపస్సు:

“తపోనామశరీర శోషణమ్” అనెడి సూక్తి ప్రకారము శరీర శోషణమునే తపస్సనియందురు, ఆకలి దప్పికలను సహిస్తూ, కాష్ఠమౌనము, ఆకాశమౌనాదులను పాటిస్తూ, చాంద్రాయణాది వ్రతములను పరిపాలిస్తూ తాపసులు శరీరమును శుష్కింపజేయుదురు. వీరశైవేతరులు దీనికి యెంతో ప్రాముఖ్యత నిత్తురు. దేహమును కృశింపజేసి తద్వారా ముక్తిని పొందగలరని చెప్పుదురు.

ఈ విషయమును శ్రీ జగద్గురు రేణుక భగత్పాదులవారు “శివార్థేదేహసంశోధస్తపః కృచ్ఛాదినోమతమ్” (సి. శి. 9-23) అని యుపదేశించిరి. దేహమును శుష్కింపజేసి కొనుట యనావశ్యక యని బోధించిరి. వీరశైవులు ఉపవాసములను చేయవలదు. దేహమును శుష్కింపజేసి కొనవలదు.

4) స్వాధ్యాయము:

“స్వాధ్యాయో మోక్షశాస్త్రాణామధ్యయన్ ప్రణవ జపోవా” అనెడి సూక్తి ప్రకారము, మోక్షోపదేశమును చేసెడి శాస్త్రముల అధ్యయనము లేదా ప్రణవ జపమునకు స్వాధ్యాయనమందురు. “స్వాధ్యాయాన్ మా ప్రమదః” అనెడి యాదేశము. శ్రుతి సమ్మతమైనది యీ ఆదేశము ప్రకారము స్వాధ్యాయము నిత్యకర్మమైయున్నది.

వీరశైవులకు లింగాంగ- సామరస్యమే మోక్షము. ఇద్దానిని నిర్దేశించెడి యేకైక శాస్త్రమే “సిద్ధాంత శిఖామణి”. ఇదియే వీరశైవుల మోక్షశాస్త్రము దీనిని రేణుక గీత యని కూడ అందురు. వీరశైవులు, ఇతర గీతల వైపుకాకర్షింపబడి రేణుక గీతను విస్మరించకూడదు. రేణుక గీతను తప్పని సరిగా పారాయణము చేయవలెను.

5) ఈశ్వర ప్రణిధానము :

ఈశ్వరార్పణ బుద్ధియే ఈశ్వర ప్రణిధానము. తాను చేసే ప్రతి కర్మ ఫలమును ఈశ్వరునికే అర్పించవలెను. కర్మఫలము యెడల ఆసక్తి కలిగి యుండకూడదు. దీనివలన జీవుడు తాను చేసిన కర్మల వలన లిప్తుడగుటలేదు. కర్మబంధములు అతనిని అంటవు.

ఇవియే వివిధ నియమములు.

ఆసనములు:

“అస్యతే అనే నేతి ఆసనం” అనేది వృత్తి ప్రకారము, కూర్చుండెడి విశిష్టమైన ప్రకారమునే ఆసనమని అందురు “స్థిరసుఖమాసనమ్” (యో.సూ.2-46), అని పతంజలి ఆసనమును గూర్చి తెలిపిరి. స్థిరమై, నిశ్చలమై, సుఖప్రదాయకముగా కూర్చుండెడి విధానమే ఆసనమని వీరి భావన. వ్యాఖ్యానకర్తయైన వ్యాసుడు అనేక ఆసనములను గూర్చి వివరించెను. పద్మాసనము, వీరాసనము, భద్రాసనము. స్వస్తికాసనము ఇత్యాదులన్నియును యోగ సాధనకు నుపయుక్తములై యున్నవి. ఈ ఆసనములు శారీరిక స్వాస్థ్య వర్ధనకును, మానసిక సంతృప్తిని కాపాడుటకును లాభ ప్రదాయకములుగా నున్నవి. శివపూజా పరాయణుడు పద్మాసనము, సిద్ధాసనము లేదా సుఖాసనమును గాని వేసికొని కూర్చుండి శివయోగ సాధనకు నుపక్రమించ వలెను. వీరశైవుల ఆసనములగురించి అంతగా ఆలోచించ వలసిన పని లేదు. ఇచ్చానుసారముగా ఆసనమును ఎంపిక చేసి కొని శివపూజలేక ధ్యానమునకుపక్రమించ వచ్చును.

ప్రాణాయామము :

శాస్త్రోక్త పద్ధతి ప్రకారము శ్వాస- ప్రశ్వాసల స్వాభావికమైన గతిని నిలిపివేయుటయే ప్రాణాయామము. “... శ్వాస ప్రశాసయోర్గతి విచ్ఛేదః ప్రాణాయామః” అని పతంజలివారు ఉపదేశించిరి. (యో.సూ. 2-49).

పూరక, కుంభ- రేచకములనెడివి ప్రాణాయామములోని ముఖ్యమైన యంశములు. ఒక క్రమపద్ధతిని గాలిని పీల్చికొనుటయే పూరకము. అద్దానిని లోపలనే నిరోధించి యుంచుటయే కుంభము. బంధించిన వాయువును క్రమపద్ధతిని వదిలి వేయుట రేచకమని యుందురు. ప్రారంభ దశయందు వీటిని గురువు గారి పర్యవేక్షణలో చేయవలెను. కొంతకాలము పిదప స్వతంత్రముగా చేసికొన వచ్చును. పంచాక్షరీ మహామంత్రజాపకులకు ప్రాణాయామమనెడిది ఫలకారిగా నుండును. చక్కగా అభ్యాసమును చేసి కొనెడి యవశ్యకత గలదని గుర్తించ వలెను.

ప్రత్యాహారము :

శ్రోత్రాది ఇంద్రియముల స్వ స్వ విషయముల నుండి విముఖీకరణమే ప్రత్యాహారము. ప్రాణాయామ ముఖ తరముగా చిత్తము నిరోధింపడిన పిదప బయట గల ఇంద్రియములన్నీ తమతమ విషయముల నుండి నివృత్తిని గొనును. అందుచేత చిత్త నిరోధపుకాలమునందున వేరొక ఉపాయము యొక్క అవశ్యకత లేదు. తేనెటీగలలో రాజు స్థానమున నొక ఈగ యుండును. అది ఉండిన యెడల అన్నియును కూర్చుండియుండును. అది యెగిరినచో మిగిలినవి కూడ వెడలిపోవును. అదే విధిని ఇంద్రియములన్నింటిని రాజు వంటి మనస్సు తన విషయాసక్తి నుండి విముఖత పొందుచున్నది. ఈ విధముగా ప్రత్యా ప్రత్యాహారము సిద్ధించుచున్నది.

ధారణము :

“దేశబంధశ్చిత్తస్య ధారణ” (యో.సూ 3-1) అనే సూత్రమున పతంజలి ధారణ యొక్క లక్షణమును తెలియజేసిరి. ఏదో నొకప్రదేశమున చిత్తమును స్థిరముగా నిలుపుటయే ధారణయగు చున్నది. యోగశాస్త్రమునందు నాభి, హృదయము, నాసికాగ్రము మొదలగు విశిష్టస్థానముల యందు లేదా సూర్య చంద్రాది నాడుల యందున చిత్తవృత్తిని నిరోధించుటయే ధారణయని చెప్పబడినది.

వీరశైవమున ధారణకెంతో ప్రాముఖ్యత గలదు. కరస్థలమున గల ఇష్టలింగము మీదను, శరీరములోని హృదయాది స్థానములలోను చిత్తవృత్తిని నిరోధించి పంచాక్షర మహామంత్రమును జపించుచుండవలెను.

ధ్యానము :

“తత్ర ప్రత్య యైక తాధ్యానామ్” (యో. సూ.3-2) అనెది సూత్రమున పతంజలి ధ్యాన లక్షణములను తెలియజేసెను. ఎచ్చట చిత్తవృత్తి నిరొధింపబడినదో నచ్చట ధ్యేయాకారవృత్తిని అఖండముగా ప్రవహింపజేయునదే ధ్యానము. పంచాక్షరీ జపమును ధ్యానయుక్తముగా చేయవలెను. శివయోగసాధకుడనబడెడి వీరశైవుడు, ఇష్టలింగాకారపు జ్యోతిర్లింగము మీదనైనను లేదా హృదయాదులయందున సుస్థిరముగా నిలుపబడిన ప్రాణభావలింగములందు ధ్యేయమును నిలిపి ధ్యానము చేయవలెను.

సమాధి :

“తదేవార్థ మాత్ర నిర్భాసం స్వరూప శూన్యమిన సమాధిః” (యో. సూ.3-3) అనెడి సూత్రముద్వారా పతంజలి సమాధి లక్షణమును నిరూపించిరి. ద్యానానకుడైనవాడు ద్యాతృధ్యానములను మరచి ధ్యేయ స్వరూపుడైనప్పుడు సమాధిస్థితి ప్రాప్తమగుచున్నది. నీరునందున పడిన లవణఖండము కాలాంతరమునందు జలరూపమై తన అస్తిత్వమును వీడి జల స్వరూపముగానే భావించునటుల ధ్యానానకుడగువాడు నిరంతరమైన ధ్యేయముయొక్క చింతన వలన ఎప్పుడు ధ్యేయ రూపుడై సమాధిస్థితి అవస్థనందుడును దీని భావమేమనగా ధ్యానముయొక్క పరిపక్వమైన అవస్థయే సమాధి స్థితి. ఈ విషయమున స్కందపురాణమీ క్రిందివిధముగా చెప్పుచున్నది.

‘ధారణా పంచనాడి కార్యానమ్ స్యాత్పష్టనాడికమ్’.

‘దిన ద్వాదశకేనైవ సమాధిరభిధీయతే’

ఈ రీతిగా ధారణ, ధ్యానము, సమాధుల యొక్క విలక్షణ తత్త్వము స్కందపురాణములో స్పష్ట పరుచనైనది. నాడికి ఘటికా అను పేరు కలదు. రెండున్నర ఘటికలు అనగా ఒక గంట. పంచనాడి పర్యంతముగా అనగా రెండుగంటలవరకు చిత్తము ఏకాగ్రముగా ఉండినయెడల అది ధారణ అని పించుకొనును. ఇంకను అరువది నాడుల పర్యంతముగా ఇరువది నాల్గుగంటల వరకు చిత్తవృత్తి ఏకాగ్రతను దాల్చిన యెడల అది ధ్యానమనిపించుకొనును. అటులనే పన్నెండు దినముల వరకు నిరంతరము చిత్తవృత్తి ఏకాగ్రత నిలిచినయెడల సమాధియగుచున్నది.

సమాధియనెడిది, అష్టాంగ యోగములోని చివరి అంగము, సద్ధ్యాన జపానకుడగువాడు తన నిరంతర సాధన యొక్క ఫలస్వరూపముగా సమాధి స్థితిని పొందుచున్నాడు. ఈ విధముగా అష్టాంగ యోగములు శివయోగమునకు సహాయకములుగా యుండుట చేత పంచాక్షర జపాభ్యాసము చేసెడి వాడు వీటిని తన సాధన యందున అలవరచికొనవలయుననెదిదే పూజ్యులైన రేణుక భగవత్పాదులవారి ఆదేశము. వీరు ‘నియమ సంపన్నః’ అని సూచించినది ఈ అష్టాంగాయోగము యొక్క వివిధ అంగములకు వర్తించును ఆచార్యులవారి ఆదేశము ప్రకారము ఈ అష్టాంగయోగములను నిత్యము ఆచరించుచూ తన స్థూల మరియు సూక్ష్మ శరీరముల యందలి దోషములను కడిగి సాధకుడు స్థిరమైన చిత్తము గల వాడై తన ప్రయత్నము వలన శివాత్మకుడుగా కాగలుగుచున్నాడు.

పంచాక్షర మహామంత్రము యొక్క మహిమ వర్ణనాతీతమైనది భక్తిసంపన్నుడైన సాధకుడు పంచాక్షరీ మహామంత్ర జపము ద్వారా యిష్టలింగమును పూజించిన యెడల శివ సాయుజ్యము సిద్ధించుచున్నది. పూర్వోక్తమైన అష్టాంగ యోగ సంపన్నుడైన సాధకుడు అదే శివస్వరూపమును పొందుచున్నాడు. అష్టాంగ యోగములను, శివభక్తిని పోల్చి చూచిన యెడల భక్తియే శ్రేష్ట తమ మైనదని తెలియచున్నది. సాధ్యమైన యెడల యోగాంగములను సాధించుకొని పంచాక్షరీ మహామంత్రమును జపిస్తూ యిష్టలింగమును పూజించి శివస్వరూపమును బడయ వచ్చును. ఐతే అష్టాంగయోగము తప్పని సరిగా ఆచరించవలెననునది సరియైనది కాదు. పరిపూర్ణమైనభక్తి గలిగిన వానికి అష్టాంగ యోగములు. తపస్సు, వ్రతములు, చేయవలసిన పనిలేదు. ప్రాణాయామము ద్వారా శ్వాసను బంధించవలసిన పనియూ లేదు. భక్తియోగ సాధన ద్వారా శివజీవ సామరస్యమును సాధించవచ్చును. ఆచార్యులవారుపదేశించిన ప్రకారము భక్తితో పంచాక్షరిని జపించిన చాలును. ఇష్టలింగపూజలో పంచాక్షరిని పరిస్తూ శివధ్యానమున మునిగియుండెడివాడికి ముక్తి లభించగలదు. ౨ ఇష్టలింగపూజలో రుద్రసమకము, చమకము మొదలగునవి వుపయోగించవలసిన పనియూ లేదు. సామర్థ్యమున్నవారు వేదమంత్రములను పరిస్తూ ఇష్టలింగార్చన చేసికొనవచ్చును. అందరూ ఆవిధముననే చేయవలెనను. నిర్బంధము లేదు. ‘ఓం నమః శివాయ’ అనెడి మంత్రమును పరిస్తూ భక్తి, భావపూరితమైన హృదయముతో ఇష్టలింగార్చన చేసిన వానికి గరిష్టమైన ఫలితములు లభించును.

ఈ లోకమునందు కొందరు హఠయోగము నవలంబిస్తూ కేవలము నీటిని సేవిస్తూ లేదా వాయువును భక్షిస్తూ కఠోరమైన ప్రతములను చేయుచున్నారు. వీరు తమ శరీరమును దండనకు గురి చేయుచున్నారు. తత్ఫలితముగా శరీరము సుష్కించి కృషించి పోవుచున్నది. మీదు మిక్కిలి దండనాత్మకమైన ప్రతములనాచరించుటచే మనుజుని మనస్సులోని సాత్విక భావనలు నిర్గమించి రాజస మరియు తామస భావనలు ప్రవేశించుచున్నవి. ఇట్టి సాధకుడు స్వాభిమానముతో అహంకార పూరిత హృదయుడై తిరుగాడెడి ఆస్కారముకలదు. ఈ అభిమాన అహంకారములు శివస్వరూపమును పొందుటకు ప్రతి బంధకములగుచున్నది. అందుచేత శివభక్తి లేని ఇట్టి కఠోర ప్రతాచరాలు శివలోక ప్రాప్తిని కలిగింప జాలవు. అందుకే ఆచార్య రేణుకులవారు “తేషామే త్యావు త్యే నా స్తి శివలోక సమాగమః” అని ఆనతినిచ్చిరి. తపస్సులను యజ్ఞయాగాదులను చేయవలసిన పనిలేదు. ఉపవాసాది ప్రతములే కాకుండా మూర్తి పూజను ప్రోత్సహించెడి ఉమామహేశ్వర, సత్యనారాయణ, కేదారేశ్వర ప్రతాదులను శివరాత్రి ఉపవాసాదులును చేయవలసినపనిలేదు. ఇతర నియమములను పాటించవలసిన పనిలేదు శివభక్తి సంపన్నుడై పంచాక్షరీ మహామంత్రమును జపించుచూ ఇష్టలింగార్చన చేయుచూ యుండిన క్రమేపీ దివ్యమైన శక్తులు చేకూరి దేనినైననూ సాధించెడి సమర్థత కలుగుచున్నది. దీనికి కారణము లేక పోలేదు. కోటానుకోట్ల ప్రతముల ఫలము పంచాక్షరీ జపఫలములో కోటిలో ఒక్కభాగమని గుర్తించవలెను. ఇంత అల్పమైన ఫలితములనిచ్చే ప్రతాదులలో కాయము, మనస్సు మరియు ద్రవ్యమును వినియోగించి జీవితమును వ్యర్థము చేసికొనుట కంటే నిరంతరము యిష్టలింగదారియై పంచాక్షరీ మంత్రమును జపిస్తూ రోజుకొక్క సారి యిష్టలింగార్చనను చేసిన యెడల లింగాంగసామరస్యమైన ముక్తి సులభసాధ్యమగునుగదా! ఈ సందర్భమున మరొక విషయమును తెలుసుకొనవలసియున్నది. గురూపదేశమును పొంది తద్వారా శివమంత్రమును ఉపదేశముగా గురువుగారి నుండి గ్రహించి సాధన చేయుట తప్పనిసరి అట్లు కాకుండా ఒకరిని చూచియో, పుస్తకములనుచదివియో, ఒకరు చెప్పగా వినియో లేదా తనకు తోచిన విధముగా యిష్టలింగార్చనను చేయుటవలన ఆశించిన ఫలితము లభించదు. ఈ విషయమును వీరశైవులు గ్రహించి సద్గురువు వలన లింగ దీక్షనుపొంది మంత్రోపదేశమును, తత్త్వోపదేశమును గురువుగారి నుండి సంపాదించుకొని జీవితములను సార్థకపరచుకొనెదరుగాక.

ఓం శాంతిః శాంతిః శాంతిః

ది. 13-09-1990

స్థలం: శివానుభవ మంగళ భవనము, షోలాపురము.

విశేష ప్రీతిపిక :

శ్రీ కాశీ జగద్గురువులును, విద్యావాచస్పతులును, విశ్వారాధ్య జ్ఞాన సింహాసనాధీశ్వరులును అగు చంద్ర శేఖర శివచార్యులవారు, పతంజలి యోగములను సమీక్షించి వీరశైవులకు వలయు హితబోధను చేసిరి.

వీరశైవ ధర్మమున విహితము మరియు హితప్రదమును యిష్టలింగార్చనను యని తెలుపబడినది. బ్రాహ్మణాదులకు సంధ్యావందనాదులు నెట్టివో, వీరశైవులకు నిష్టలింగార్చన యట్టిది. వారు సంధ్యా వందనాదులను వీడజాలరు. వీడిన యెడల నట్టి చర్య వారి ధార్మికయస్తిత్వమునకు ప్రమాదకారిగా పరిణమించును. అదే విధిన యిష్టలింగార్చనను వీరశైవులు విధిగానాచరించవలసిన ధార్మిక చర్య. ఇద్దానిని మరిచిన యెడల వీరశైవుని యస్తిత్వమొకప్రశ్నగా మిగిలిపోవును.

లింగార్చనను షణ్మతములకు చెందిన వారెల్లరును భక్తితో చేయుదురు. వీరు పీఠముననున్న లింగమునో లేదా దేవాలయములోని లింగమునో యర్చింతురు. తన్నిమిత్రమై బ్రాహ్మణాదుల సహాయమును స్వీకరింతురు. ఈ పురోహితులు, వారివారి సంస్కారమున కనుగణముగా వివిధ మంత్రముల నుపయోగింతురు, వేదము తెలిసిన వారు శ్రీరుద్రము, పురుషసూక్తము, శ్రీ సూక్తము మొదలగునవి యుపయోగింతురు. కొందరు పురాణోక్తమంత్రముల నుపయోగిస్తే మరికొందరు వాగమోక్ష మంత్రముల నుపయోగింతురు.

శ్రీ భగవత్పాదుల వారి యుపదేశము ప్రకారము, పంచాక్షరీ మంత్రము చేతనే యిష్టలింగమునర్పించ వలెను. వీరశైవులకు స్వావర లింగార్చనలతో పనిలేదు. పంచాచార అష్టోత్తరణ నియమములను పాటిస్తూ పంచాక్షరీ మంత్ర వరనముతో యిష్టలింగపూజను చేసిన చాలును.

కొందరు, లోకము పోకడననుసరించి వేద మంత్రముల నుపయోగించ దలచవచ్చును. అట్టి వారు శ్రీ రుద్రములోని మంత్రములనునుపయోగించవచ్చును. కాని ప్రతి మంత్రమునకు మొదలున మరియు చివరన పంచాక్షరీని జోడించుటలో నౌచిత్యముండును.

శ్రీ రుద్రేతరములగు వేదమంత్రములు నిష్ఠలింగపూజలో నుపయోగింపదగినవి కావు.

ఈ విధముగా నిష్ఠలింగార్చన చేసెడి భక్తునికి శివలోక ప్రాప్తియగునని తెలుపబడినది. శివలోక ప్రాప్తియనగా సాలోక్యముక్తి యని గ్రహించగలరు. వీరశైవుడు సాలోక్యముక్తిని వాంఛించకూడదనెడి నియమ మొకటి గలదు. అందుచేత, స్థావరలింగార్చకులగు వీరశైవేతరులు శివపంచాక్షరిని జపించుచు స్థావర లింగపూజనల్పిన యెడల సాలోక్యముక్తి కైవసమగును.

వీరశైవ ధర్మము ప్రకారము భక్తస్థలమున నుండెడి భక్తుడు నెల్లప్పుడును మాహేశ్వర స్థలమును ప్రవేశించుటయే తన లక్ష్యమని యెంచి లక్ష్య సాధనకై భక్తి శ్రద్ధలతో పంచాక్షరిని జపించుచు నిష్ఠలింగార్చనను చేయుచుండవలెను.

సాలోక్యముమ వాంఛిచెడి వారు సాధారణముగా వ్రత, తప, యజ్ఞాది కర్మల నాచరింతురు శివరాత్రివ్రతమును చేసి శివలోకమును చేరిన వారి కథలను శివ పురాణములో గాంచగలము, శిలాదుని తనయుడు తపస్సు చేసి శివసాక్షాత్కారమును పొంది గణ పదవిని పొందిన కథయును ప్రఖ్యాతిన గలవు. శివపంచాక్షరిని జపించుచు శివ లింగమును పొందగలరనెడిది గ్రహించవలసిన విషయము.

లోకమున కామితార్థముల నాశించెడి వారు నధికసంఖ్యలో నుందురు. ఇట్టివారు యజ్ఞ, దాన, వ్రత, తపాదుల నాచరించి వారి వారి కోరికలను నెరవేర్చుకొనుటకు ప్రయత్నించు చుందురు.

వాజపేయ యజ్ఞమనెడి ప్రఖ్యాతి వహించిన యజ్ఞమొకటి గలదు. స్వర్గాది భోగముల నాశించెడి వారలీ యజ్ఞము నాచరింతురు. ఈ యజ్ఞమునెంతయో వ్యయ ప్రయాసలతో చేయ వలసియుండును. సామాన్యులిట్టి యజ్ఞమును చేయలేరు. ఈ యజ్ఞము నాచరించెడి సమయమున నియమపాలన జరుగని యెడల ఫలము చేకూరదు. పంచాక్షరివలన వేయి వాజపేయ యజ్ఞములు చేసిన ఫలము లభించునని తెలిపెడి యీ క్రింది ప్రమాణముగనుడి:

శ్లో॥ పంచాక్షరీం సముచ్చార్య పుష్పం లింగే వినిక్షిపేత్ ।
యస్తస్య వాజపేయానాం సహస్ర ఫలమిష్యతే ॥

పంచాక్షరిని జపించుచు నొకపుష్పమును శివలింగమున పెట్టిన వానికి సకల కామితార్థములు సహస్రవాజపేయములు చేసిన పులితమును. సిద్ధించును గుర్తించవలెను. యజ్ఞయాగ తప వ్రతాదులను చేయవలసిన పని లేదని శ్రీ భగవత్పాదులవారి యుపదేశము. శ్రీ నీలకంఠశివాచార్యులవారు క్రియాసారమున నీ మంత్రము గురించి యీ విధిన తెలిపిరి:

శ్లో॥ సర్వమంత్రాధికశ్చాయ మోంకారాద్యషడక్షరః
సర్వేషాం శివభక్తానా మశేషార్థప్రసాధకః ॥

పంచాక్షరి వలన సర్వార్థములు సిద్ధించును.

యజ్ఞ యాగాదుల వలన లభించెడి ఫలము క్షణికమైనదని గీతాదులు బోధించుచున్నవి. శాశ్వతమైన ఫలముల నివ్వజాలవు. కాని పంచాక్షరి వలన పామరుడైనను పరమ పదమును పొందగలడని తెలిపెడి యీ క్రింది ప్రమాణమును గమనించుడి:

కిమిహ బహుభిరుక్తైర్మంత్రమేక్ మహాత్మా
ప్రణవసహిత మాదౌ యస్తు పంచాక్షరాఖ్యం
జపతి పరమ భక్త్యా పూజయన్ దేవదేవం
సగత దురిత బంధో మోక్షలక్ష్మీప్రమాతి ॥

ఇట్టి మహిమాన్వితమైన మంత్రమును శ్రీగురువు కటాక్షించిన పిదప నన్య మంత్రముల గురించి యాలోచించుట వ్యర్థమని చెప్పెడి యీ క్రింది హిత భోధను గనుడి

సర్వాన్ దేవాన్ పరిత్యజ్య యజేత్ పంచాస్యమిశ్వరం
సర్వాన్ మంత్రాన్ పరిత్యజ్య జపేత్ పంచాక్షరీం సదా ॥

పంచాక్షరిని మినహాయించిన యెడల, మిగిలిన మంత్రములన్నియును త్యజ్యములేయని గ్రహించ గలరు.

-శివం భూయాత్-

ఆశీర్వాదము-9

శ్లో॥ అశుద్ధోవా విశుద్ధోవా సకృత్ పంచాక్షరేణ యః |
పూజయేత్ పతితో వాపి ముచ్యతే నాత్ర సంశయః || (సి.శి: 38)

శుద్ధి సహితుడైననూ శుద్ధి రహితుడైననూ, పతితుడైననూ, పంచాక్షరీ పఠన యుక్తముగా శివపూజనము నొక్కసారియైననూ, చేసిన యెడల నిస్సంశయముగా ముక్తుడగును.

శ్లో॥ సకృదుచ్చార మాత్రేణ పంచాక్షరమహామనోః |
సర్వేషామపి జంతూనాం సర్వపాపక్షియో భవేత్ || (సి.శి: 39)

పంచాక్షరీ మహామంత్రము నొక్కసారి జపించిన మాత్రముననే సకలప్రాణుల యొక్క సకల విధములైన పాపములు తొలగుచున్నవి.

శ్లో॥ అన్వేషి బహవో మంత్రాః విద్యంతే సకలాగమే |
భూయో భూయః సమభ్యాసాత్ పురుషార్థప్రదాయినః || (సి.శి: 40)

ఆగమములన్నిటి యందు వేర్వేరు మంత్రములెన్నియో గలవు. వాటిని మరల మరల జపించిన గాని పురుషార్థములు లభించవు.

శ్లో॥ ఏషమంత్రో మహాశక్తిరీశ్వరప్రతిపాదకః |
సకృదుచ్చారణాదేవ సర్వసిద్ధిప్రదాయకః || (సి.శి: 41)

ఈశ్వర ప్రతిపాదకమైన మహా శక్తివంతమైన యీ పంచాక్షరీ మంత్రము నొకసారి జపించిన మాత్రముననే, సకలాభీష్టములు సిద్ధించును. ఇందులో సందేహమునకాస్కారములేనే లేదు.

ఇహలోకమున అష్టాంగ యోగము నాచరించెడి యోగుల కంటెను భోగులే అధిక సంఖ్యలో నున్నారు. విహితకర్మలనాచరిస్తూ ధర్మబద్ధమైన జీవితమును గడిపెడివారి సంఖ్య తక్కువగానే యుండును. నిషిద్ధకర్మల నాచరించుచు నిరంతరము నధర్మజీవితమును గడిపెడివారే యధిక సంఖ్యాకులు ఈ స్థితిలో యోగులు, పరిశుద్ధాంతరంగులు శివ పంచాక్షరీని జపించుచు శివలింగము నర్పించి సద్గతిని పొందుదురనేది నిర్వివాదాంశమే. కాని యపరిశుద్ధాంతరంగులై, అపవిత్రులై, అకార్యముల నాచరించుచు అన్యాయ మార్గాను వర్తులై అధర్మపరాయణులై పతనమయ్యేడి గతి యొట్టిది? యనెడి సందేహము కలుగును. అట్టి వారిని యుద్ధరించి లోకకల్యాణమును సాధించుటకై శ్రీ రేణుకాచార్య భగవత్పాదుల వారు పంచాక్షరీ మంత్రమును జపించిన యెడల ముక్తుడగునని యుపదేశమునిచ్చిరి.

శివుడు సదాశుద్ధుడై యుండును. పవిత్రుడుగా నుండెడి శివుని స్పృశించిన వారు నపవిత్రులుగా నుండగల్గుదురే? పంచాక్షరీ మంత్రజపము చేత పతితుడు సమున్నతుడుగను, అపరిశుద్ధుడు పరిశుద్ధుడుగను, అధర్మి ధర్మిగా పరిణామమును జెందును.

మంత్రశాస్త్ర, విధి విధానము ప్రకారము జపమును చేయని యెడల, ఆ జపము సత్ఫలితముల నివ్వజాలదు. పురాణాగమాదులలోను ఈ విధినే తెలుపబడినది. కాని పంచాక్షరీ మంత్రమునకు యివన్నియును విహితములుకానేకావు. యమ నియమాదులతో పని లేదు. న్యాసాదుల నాచరించెడి యవశ్యకత లేదు ప్రాణాయామాదులతోనూ పని లేదు. అచంచలమైన భక్తి భావముండిన చాలును. ఇతరము లనావశ్యములు. భక్తిచేత నొక్క సారి పంచాక్షరీని జపించిన చాలు, పరమపదము సులభసాధ్యమే.

మంత్ర శాస్త్రము ప్రకారము జపము ఫలప్రదముకావలెననిన, విహితమైన సంఖ్యమేరకు కనిష్ఠ పక్షముగా జపము చేయవలెను. జపసంఖ్య పెరిగిన కొలది ఫలము గుణాధిక్యతను పొందును. ఇట్టి ప్రతిబంధక నియమావళి లేకుండగ నుండుటయే పంచాక్షరీ యొక్క విశిష్టతయైయున్నది. ఏకకాలము జపించిన చాలును అనేక జన్మలలో చేసిన పాపములు పరిహారమై ముక్తి లభించుచున్నది దీనికి గల కారణములనేకములు. ఒక్కనిప్పురవ్వ, దూదిపర్వతమును భస్మీపటలము చేయునుకదా! అగ్నిలో నుండెడి శక్తియట్టిది.

పంచాక్షరీ మంత్రమునకు గొప్ప శక్తి గలదని శ్రీ భగవత్పాదులవారు నుపదేశించిరి. ఇట్టి గొప్ప శక్తిగల పంచాక్షరిని జపించిన పిదప పాపములెట్లుల మిగిలియుండును? పాపములు భస్మమగుట తథ్యము అని శ్రీ భగవత్పాదులవారు నభయమునిచ్చిరి. ఈ విషయమున శ్రీ షణ్ముఖ స్వామి వారి వచనము గమనార్హమైయున్నది.

అరియదె ఒందు వేళె ఓం నమఃశివాయ ఎందోడె

మరెదుమాడిద హిందేకు జన్మద

కర్మద కట్టు హరిదు హెయిత్తు నోడా

అరిదొందువేళె, “ఓం నమఃశివాయ” ఎందోడె దురిత సంకుల వెల్ల దూరాగిహపు నోడా

ఇదికారణ, “ఓం నమఃశివాయ” , “ఓం నమఃశివాయ” ఎంబ మంత్రవన్ను జపిసి, నానా భవద

బళ్ళియ చేరుకిత్తోగెదెనయ్యా! అఖండేశ్వరా!

దీని తెలుగు రూపము:

అరయక నొకవేళ ‘ఓం నమఃశివాయ’ యనిన మరచి చేసిన వేనుకటేడు జన్మల కర్మపు కట్టు విరిగి పోయినవి చూడుమో!

అరసినొక వేళ ‘ఓం నమఃశివాయ’ యనిన దురిత సంకులమెల్ల దూరమైనవి చూడుమో!

ఇది కారణము,

‘ఓం నమఃశివాయ’, ‘ఓం నమఃశివాయ’ యనెడి మంత్రమును జపించి, నానావిధ భవపు వల్లిది వేరు చిత్తైనదయ్యా! అఖండేశ్వరా!

కామ క్రోధాదులకు, భయ భీతులకును, హాస్యాదులకు లోనైన వాడును, వీటికారణమున శివనామము నుచ్చరించిన యెడల, అట్టి ఉచ్చారణ సత్ఫలితములను కలుగజేయునని శ్రీమద్భాగవతమున చెప్పబడినది. ఈ కారణమున, తెలియునదేమనగా జీవితమందున, యెటులైననూ సరియే, ఒక్క పర్యాయము పంచాక్షరీ మహా మంత్రమును జపించవలెను. ఆ విధిన చేసిన వారికి శివసాయుజ్యము లభించును. ఈ విషయమున మనోహరమైన కథయొకటి గలదు.

ఒక ఊరిలో శివయోగప్పయనెడి యొక శివభక్తుడుండెను. అతడు ధర్మతత్పరతగలిగిన వాడై మంచి ఆచారవంతుడైయుండెను. అతడు సంవత్సరమున కొక్కటినుండి నాల్గుసార్ల వరకు తమ యింటికి సంబంధము గల్గిన గురువులగు శ్రీ మ. ఘ. చ. పంచాక్ష శివాచార్య మహాస్వాములవారిని పిలిపించికొని భయభక్తులతో సేవించికొనుచుండెను. స్వాముల వారు విచ్చేయగనే, యింటి వారెల్లా నొకచోటుకుచేరి, గురువుగారికి పాదపూజలను చేసి, క్రియాపాదోదక కరణ ప్రసాదములను స్వీకరించి, పునీతులై, గురువులకు పక్వాన్నములను వడ్డించి, వారు తృప్తిగా ప్రసాదగ్రహణ చేసిన పిదప చేతికి నిండుగా దక్షిణనిచ్చి సాగనంపుచుండిరి. గురువుగారు పదేపదే వచ్చుట చేత కుటుంబ సభ్యులందరకూ సకాలములలో దీక్షాదులు నొసంగబడెను. అందరూ లింగధారణ మరియు పూజనములను విధిగా చేయుచుండిరి. అయితే, ఆ యింటిలోని ఒక్కడు మాత్రము ఈ విధి విధానమునకు విరుద్ధముగా ప్రవర్తించుచుండెను. లింగమును ధరించకుండగ తిరుగాడుచుండెను. దీక్షాదులకు దూరమయ్యెను. చండీశ్వరుడను పేరుగల్గిన వాడు, ఫాలమున భస్మమును ధరించకుండెను. గురులింగజంగమాదులకు తలవంచక తిరుగుచుండెను. ఒక్కసారి యైననూ శివనామమునుచ్చరించలేదు. గురుపూజాదులను చూచుటకైనను ఇష్టపడకుండెను. గురువుగారు ఇంటికి విచ్చేయుచున్నారనెడి వార్త తెలియగనే, గురువు వచ్చుటకు ముందుగనే, చండీశ్వరుడు ఇంటిని వదలి ప్రచండమైన మారుతము రీతిన వెడలి పోవుచుండెను. గురువుగారు వెడలి పోవునంత వరకు ఇంటికి తిరిగి వచ్చెడి వాడు కాదు. ఈ విధిన చండీశ్వరురడొక భవిగాను, నాస్తికుడుగాను ప్రవర్తించుచుండెను. శివయోగప్పయను అతని యింటి వారు చండీశ్వరుని సన్మార్గమున మళ్ళించుటకై శతవిధములుగా ప్రయత్నించి విఫలమనోరథులైరి. పేరుకు తగినట్లుగా చండియై ప్రవర్తిస్తూ, పెద్దలను గౌరవించక తిరుగుచును ఊరిలో చెడ్డ పేరును సంపాదించికొనిన కొడుకును గాంచి, శివ యోగప్ప అత్యంత మనోవేదనకు గురి అయ్యెను. కాలము గడచిన కొలది చండీశ్వరునిలో నధర్మపరాయణత్వము పెరిగెను. దుర్మార్గుడయ్యెను. తండ్రికి తల నొప్పిగా పరిణమించెను.

శివ యోగప్ప తన మనోవేదనను భరించజాలకుండెను. కొడుకునుద్ధరించికొన వలెననెడి కోరిక ప్రబలమయ్యెను. దిక్కుతోచని స్థితిలో గురువు నాశ్రయించి తరుణోపాయముబొందనెంచెను. ఒక దినమున యుదయకాలముననే గురువుగారి సన్నిధికి చేరి సాష్టాంగ పడి లేచి, ముకుళిత హస్తుడై యీ క్రింది విన్నపమును చేసెను.

“ఓ గురుదేవా! నా పూర్వజన్మలోని సంచిత ప్రారబ్ధ కర్మయేమో యనునట్లు, ఎప్పుడూ మానకుండా నుండేడి పుండు మారిరిగను కొడుకు పుట్టినాడు. సామ దాన భేద దండోపాయముల నుపయోగించియో, మరో విధినో, వానిలో మార్పు తీసికొని రావలెను. వానిని ధర్మపరునిగా చేయుడి. లేని యెడల, వాడు నొకే ఒక్కసారియైననూ శివమంత్రము నుచ్చరించెడి విధముగా చేయుడి వానినుద్ధరింపుడి” యని పరిపరి విధములుగా ప్రాధేయ పడెడి శిష్యుని గాంచి పట్టదేవుల వారిట్టులనిరి. “ఓ శిష్య రత్నమా! నీ స్థితినిగాంచి మాకును చింత గలుగుచున్నది. నీ కొడుకును మార్చెడిది నా బాధ్యతయైయున్నది. ఈ విషయమున నీవు నిశ్చింతగా ఉండుము అంతా మన మంచికే యని భావించి కొనుము. నీ కొడుకును మార్చుటకై యొక యోజన గలదు. మీరందరు తదనుగుణముగా మెలగుడి” అపిదప స్వాములు యోజన యొక్క వివరములనిచ్చిరి. గురుదేవులు ఇంటిలోనికి ప్రవేశించిరి.

పూర్వ యోజన ప్రకారము శ్రీ గురువు శిష్యుని యింటి కొక నాడు దయచేసిరి. భక్తుని యింటికి విచ్చేసిరి. ద్వారము వద్దనే శ్రీ గురువుకు పాదముల కభిషేకము, పూజను చేసి, హారతి నెత్తి, ఆ హారతిని పూర్ణకుంభముపైనయిడి, యెంతో సంభ్రమముతోను, సంబరముతోను స్వాగతమును పలికిరి. గురువుగారు గృహములోనికి ప్రవేశించిరి. భవియు, నాస్తికుడును అగు చండీశ్వరుడు వెనుకటి ద్వారము ద్వార నిర్గమించుటకు యత్నించెను. వీలు కాలేదు. ద్వారమునకు తాళము వేయబడియుండెను. తాళము చెవికై యీ గూడు అగూడులను వెతికెను. లాభము లేకుండెను. గురువు ఇంటిలోనికి వచ్చినాడని తెలిసికొని హతాశుడయ్యెను.

ఏమి చేయవలెనో దోచలేదు. ఒక గదిలో యొకమూలకు నక్కి కూర్చుండి యుండెను. విషయము నెరిగి, చండీశ్వరుని తండ్రి గురువు గారిని వెంటనిడుకొని, చండీశ్వరుడున్న గది లోనికి ప్రవేశించెను. “ఓ గురుదేవా! మూర్తీభవించిన జ్ఞాన రూపమా! దొంగ చిక్కినాడు. విచారణ ప్రారంభించుడి” యని శివయోగప్ప శివయోగీశ్వరునకు సవినయముగా విన్నవించి కొనెను. చండీశ్వరుడు, అందరి ముందునుండియే, తప్పించికొని బయటికి వెడలుటకై ప్రయత్నించెను. సాధ్యము కాలేదు. అందరూ అతనిని చుట్టు ముట్టి యుండిరి. దుష్టభావముగల్గిన చండీశ్వరుడు పాము వలె బుస్సు బుస్సు మనెను. కోపమును ప్రదర్శించెను. గురువు తన శాంత స్వభావమును వీడలేదు. చండీశ్వరునికిట్టులనెను. వత్సా! నేనిప్పుడు నీ సంరక్షణార్థమై బయలుదేరి వచ్చితిని. నిన్ను ధర్మమార్గమునకు తెచ్చియే తీరవలెననెడి సంకల్పముతో మరమునుండి బయలు దేరితిని. నీ యుద్ధరణ యైన పిదపయే వేరగు కార్యక్రమము చేపట్టబడును. ఓ బిడ్డా! నేనిప్పుడు నిన్ను ఏ ధార్మిక కార్యక్రమమును చేయుమని చెప్పను. కేవలము ఒక్కసారి శివ పంచాక్షరిని పఠించిన చాలు. మా అందరి చెవులార వినే విధిన ఒకే ఒక్కసారి శివ పంచాక్షరిని పఠించుము. మంకుపట్టును వీడుము. చండా! ఓం నమఃశివాయ అని అనుము ఎందుకు మౌనముగా ఉంటావు”

గురువు గారి మాటలను వినిన చండీశ్వరుని యందు చలనము రాలేదు. ఇంకను జడుడయ్యెను మూర్ఖత్వము హెచ్చెను. గురువుతో వాదనకు దిగెను. “ఈ జగత్తులో నెవ్వరునూ ఎప్పుడునూ గానని వాడైయుండి, కేవలము కాల్పనికముగా నేర్పడిన వాని పేరును నన్ను స్మరించమని యందురే? అదెప్పటికీ సాధ్యము కాదు” అని భీదరించి కొనుచు, గట్టిగా అరుస్తూ, బల ప్రయోగము చేసి పరువెత్తి పారిపోవుటకు ప్రయత్నించెను. బ్రహ్మతేజోసంపన్నుడును, యోగము ద్వార దృఢపడిన వజ్ర కాయముగలవాడును, అమిత బలశాలియును అగు శ్రీగురువు, అందరికినీ విస్మయమును గొలిపేవిధిన, చండీశ్వరుని మట్టి గరిపించి, నేలకు అదిమి పట్టి, అతని మీద కూర్చొనెను. చండీశ్వరుడు నేల కొరిగినా, యతని యహంకారము నేలకొరగక వికటాట్టహాసమును చేయుచు వికృతముగా నాట్యమాడెను. గురువు గారు గడ్డించి, శిష్యునికి భయముగలిగే విధముగా నిట్టులనెను. “ఇప్పటికైనా బుద్ధి తెచ్చికొని “ఓం నమఃశివాయ” అని యనుము. నిన్ను నేను వీడను. నీ పని పట్టుటకే వచ్చితిని నా మాట వినకుండిన నీగతి యేమగునో ఊహించికొనుము. మూర్ఖమును వీడు. శివనామమును జపించుము” గురువుగారి మాటలు, చేష్టలు చండీశ్వరునిలో భయమును పుట్టించెను. కాని వాని పట్టుదలకు భయము పుట్టలేదు. మొండితనము హెచ్చెను. బుద్ధిమందగించెను. కోపము పెరిగెను. గట్టిగా ఇట్టులనెను “ఓయీ గురుదేవా! నేను నీకు భయపడను. నీవునా ప్రాణమును తీసికొనినా నేను “ఓం నమఃశివాయ” అనను. ఇదినానిశ్చయము. నీవేమి చేసికొనెదవో చేసి కొనుము” వానికి తెలియకుండగనే వాని నోటినుండి ఓం నమఃశివాయ అనెడి పలుకులు వచ్చెను.

శ్రీ గురువు దిగ్గున లేచెను. నేను వచ్చిన పని ముగిసినదనెను. “వత్సా నీ విక లెమ్ము నీ యిష్టము వచ్చిన యటుల మెలగుము” అని చండీశ్వరుని లేవనెత్తెను. గురువుగారు లేచుచుండగనే “సాంబజయ నమః పార్వతీ పతయే హరహర మహాదేవ” అనెడి జయ ఘోషలు మిన్ను ముట్టెను. ఇంటిలోని ప్రతి యొకరు జయ ఘోషను చేసిరి. ఆ జయ ఘోష సకల లోకములలో సంచరిస్తూ శివలోకమును చేరి యుండునని భక్తులు భావించి కొనిరి. ఈ విధముగా శ్రీ ష.బ్ర శ్రీ పంచాక్షర శివాచార్యుల వారు నొక నాస్తికుని నోటి నుండి పంచాక్షరీ మంత్రము వెలువడునట్లు జేసి యశస్వి అయిరి.

ఈ సంఘటన తరువాత నెంతయో కాలము గడించెను. చండీశ్వరునికి ఆయుష్యము తీరి యసువులు బాసెను. ప్రాచీనమైన ఆచారము ప్రకారము అతని సూక్ష్మ శరీరముతో నతని యాత్మను యమ దూతలు యమలోకమునకు మోసికొని పోయిరి. యమ ధర్మరాజుల వారు వాడుక ప్రకారము, ఈ జీవాత్మ యొక్క పాపపుణ్యముల చిట్టాను ఒప్పగించవలసినదిగా చిత్రగుప్తునికి ఆదేశముని ఇచ్చిరి.

చిత్రగుప్తుడు తన చిట్టా పుస్తకమును తెరిచి చూచి “ఈ జీవి చేసిన పుణ్యకార్యములు లేనే లేవు. కాని, ఒక్కసారి మాత్రము ఎట్టులనోనా కట్టుల శివ పంచాక్షరిని యొక పర్యాయము నుడివినాడని ” యమునికి తెలియజెప్పెను. యముడు ఆలోచనలో పడెను. “వీడికేగతి ప్రాప్తమగును? స్వర్గమా? నరకమా? ఒకే ఒక్కసారి శివ పంచాక్షరిని పలికినందున గలిగెట ఫలితమెట్టిది? ఇట్టి ప్రశ్నలెన్నియో యముని మన్నిష్ఠమును తొలచజొచ్చెను. ఈ విషయమతని యవగాహన కందని విషయమయ్యెను. యతని సేవా కాలమున యింతవరకిట్టి విషయము ఎదురు పడలేదు. ఇది యొక ప్రత్యేకమైన చర్చనీయాంశముగా తోచజొచ్చెను.

యముడును, ఈ విషయమును దేవేంద్రునికి నివేదించి కొనుటకై నిశ్చయించ కొనెను. అతడు చండీశ్వరుని పిలిచి, “ఓయీ! నీవు నీ సూక్ష్మ శరీరముతో, నా మహిష వాహనము మీద నా వెనుకన కూర్చొనుము. నీకు సంబంధించిన సమస్యను దేవతలకు రాజైన దేవేంద్రుని సన్నిధి న పరిష్కరించి కొన వలసి యున్నది. మనము అక్కడికి పోవలెను. త్వరపడుము” అని ఆనతినిచ్చెను.

చండీశ్వరుడు చచ్చినా, వాని హారము చావలేదు. అది వానిని వెన్నంటియే యుండెను. వివేకశూన్యుడు, మూర్ఖుడు మరియు ఫలవాదియైన యా జీవుడు యముని కిట్లనెను “ఓయియమా” నే చెప్పేడిది వినుము.

నీవు నన్ను ఎక్కడికి విసిరివేసినా నాకెట్టి యభ్యంతరము లేదు. ఎక్కడైననూ నిశ్చింతగా నుండగలను. నీకు ఎటుల దోచితే యటుల చేయుము నేను సంతోషముతో మీ ఆజ్ఞను పాలించెదను. నన్ను మాత్రము, ఎక్కడికీ తీసికొని పోబోకు. ఎవ్వరి ముందంటే వారి ముందు చేతులు జోడించికొని నిల్చుండి వంగి వంగి దండాలను పెట్టుటయనెడిది నాతోయ్యెడిది పనికాదు. నాకది చేతగాదు.

ప్రత్యాహారము :

శ్రోత్రాది యింద్రియముల స్వస్వ విషయముల నుండి విముఖీకరణమే ప్రత్యాహారము ప్రాణాయామ ముఖాంతరముగా చిత్తము నిరోధింపబడిన పిదప, బయటగల యింద్రియములన్నీ తమ తమ విషయముల నుండి నివృత్తిని గొనును. అందుచేత చిత్తనిరోధపు కాలము నందున వేరొక ఉపాయము యొక్క అవశ్యకత లేదు. తేనెటీగలలో రాజస్థానములో నొక ఈగ యుండును. అది ఉండిన యెడల అన్నియును కూర్చుండి యుండును. అది యెగిరి పోయినచో మిగిలినవి కూడ వెడలిపోవును. అదేవిధిని ఇంద్రియములన్నింటికిని రాజు వంటి మనస్సు తన విషయాసక్తి నుండి విముఖత గొనిన పిదప మిగిలిన యింద్రియములు కూడ విముఖత పొందుచున్నవి. ఈ విధముగా ప్రత్యాహారము సిద్ధించుచున్నది.

ధారణము :

దేశబంధశ్చిత్తస్య ధారణా (యో.సూ. 3-1) అనే సూత్రమున పతంజలి ధారణ యొక్క లక్షణమును తెలియజేసిరి ఏదోనొక ప్రదేశమున చిత్తమును స్థిరముగా నిలుపుటయే ధారణ యగుచున్నది. యోగ శాస్త్రమునందున నాభి, హృదయము, నాసికాగ్రము, మొదలగు విశిష్టస్థానముల యందున లేదా సూర్యచంద్రాగ్ని నాడుల యందున చిత్తవృత్తిని నిరోధించుటయే ధారణయని చెప్పబడినది.

వీరశైవమున ధారణకెంతో ప్రాముఖ్యతగలదు. కరస్థలస్థయిష్టలింగము మీదను, శరీరములోని హృదయాది స్థానములలోను చిత్తవృత్తిని నిరోధించి పంచాక్షరీ మహా మంత్రమును జపించవలెను.

ధ్యానము :

“తత్ర ప్రత్యయైకతా ధ్యానమ్” (యో.సూ. 3-2) అనెడి సూత్రములో పతంజలి ధ్యానలక్షణమును తెలియజేసెను ఎచ్చట చిత్తవృత్తి నిరోధింపబడినదో నచ్చట ధ్యేయాకారవృత్తి అఖండముగా ప్రవహింపజేయునదే ధ్యానము. పంచాక్షరీ జపమును చేసెడి

వాడు ధ్యానయుక్తముగా జపమును చేయవలెను. శివయోగసాధకుడనబడెడి వీరశైవుడు, ఇష్టలింగాకారపు జ్యోతిర్లింగము మీదనైనను లేదా హృదాదుల యందున సుస్థిరముగా నిలుపబడిన చిత్తవృత్తి వైపు ధ్యేయమును నిలిపి ధ్యానమును చేయవలెను.

అప్పుడు యమధర్మరాజు కృద్ధుడయ్యెను. కోపముతో గర్జిస్తూ “ఇదేమిటి నీ ఇష్టము వచ్చినయట్లుగా నడచుకొనుటకు ఇది భూలోకము కాదు. ఈ నీ సమస్యకు పరిష్కారము పొందవలెనని నీవు ప్రత్యక్ష ప్రమాణముగా ఉపస్థితుడవై యుండుట ఎంతో అవశ్యకమైయున్నది. నా యజమాని యగు శివపరమాత్ముని నామమును ఉచ్చరించిన వాడివని నీకు మర్యాదను ఇచ్చుచున్నాను. మౌనముగా నా వెంట రమ్ము. వచ్చి మూహిషవాహనముపైన నా వెనుకన కూర్చోనుము” అని ఆజ్ఞాపించెను.

ఆవిధముగా చండీశ్వరుని తన నియంత్రణలోకి తెచ్చుకొని వానిని తనవెంట నిడుకొని యమధర్మరాజు అమరావతికి వెడలెను. అచ్చట దేవేంద్ర సన్నిధి న ఈ విధముగా మాటలాడజొచ్చెను. చండీశ్వరుని విషయమునందున నాకేమియును తోచుట లేదు అనుచు ఇట్టి సమస్యకు కారణభూతుడైన అతనిని దేవేంద్రుని ముందు ప్రవేశపెట్టెను. దేవేంద్రుడు ఆ చండీశ్వరుని చూచి భయాశ్చర్యముల చేత చేతులుముడుచుకొని నిలిచి యుండెను. యమునివైపు తిరిగి ఇట్లనెను అటులైన ఎడల ఈ సమస్యను జ్ఞానపురుషుడైన బ్రహ్మదేవునికి నివేదించుకొనెదము అనుచు యమరాజును మరియు చండీశ్వరుని వెంటబడించుకొని ఐరావతమునెక్కి బ్రహ్మపురికి వెడలెను. అప్పుడు బ్రహ్మదేవుడు వారిరువురునిగని “ఓ మహిమాన్వితులైన శచపతీ మరియు యమధర్మరాజులారా! నాకు జగ సృష్టికార్యక్రమము గురించి మాత్రమే తెలియును శివమంత్రము యొక్క సకృదుచ్ఛారణ ఫలము విషయములో నేనూ అజ్ఞానుడనే ఈ కారణమున మనమిరువురము కలసి సదా శివనామము జపించెడి విష్ణువుదగ్గరకు వెళ్ళి పరామర్శచేసి విషయమును గ్రహింతుము గాక అనెను.

వారు వైకుంఠమునకు వెడలిరి. విష్ణువు వారి నాహ్వానించి వారు వచ్చినకారణమును తెలుపుడని కోరెను అప్పుడు వారు తామెదుర్కొనుచున్నసమస్యను గురించి తెలిపి తన్ని మిత్తమై పరిష్కారమును కోరిరి. విష్ణుమూర్తి వారితో ఇట్లనెను “మహిమాన్వితుడైన దేవాదిదేవుని బంధువులారా ఈ విషయమున నాకును అంతగా తెలియదు. శివనామోచ్ఛారణ చేయుటలో సదా నిమగ్నుడనై యుంటేనే కాని నేనెన్నడును ఆ మంత్రజపము యొక్క ఫలమును గురించి ఆలోచించలేదు మన మందరము శివుని యొద్దకువెళ్ళి అతనినే అడిగెదము గాక రండు” అనెను.

దేవపాలకులగు వైకుంఠ పతి, బ్రహ్మ దేవేంద్రుడు మరియు యమధర్మరాజు కైలాసమునకువెళ్ళిరి. మనము ఈమహాసభాపుని ఇంతవరకు శ్రమపెట్టినది చాలు అతనిని ఇంకనూ శ్రమకు గురిచేయవలదు అని తలచిన వారై చండీశ్వరుని సూక్ష్మశరీరమును ఒక పల్లకిలో యుంచి ఆ పల్లకిని విరించి విష్ణాదులు పల్లకి నిమోసికొనుచు కైలాసమునకు సకలమర్యాదలతో తీసికొనివెళ్ళిరి.

కైలాసమునందున గణాధీశ్వరుల మధ్య కూర్చొని యండెడి సర్వజ్ఞుడును, సర్వేశ్వరుడును అగు మహాదేవుని ఆనల్వరుదేవతలు సమీపించిరి. అప్పుడు విషయము నెరిగిన వాడై తన ధ్యానావస్థను విడిచివేసి లేచి నిలుచొని ఆ పల్లకి సమీపమునకు వెడలి చండీశ్వరుని చేతిని పట్టుకొని పల్లకినుండి క్రిందికి దించి అనురాగముతో ఆలింగనము చేసికొనెను. అనంతరము ఆ సురపుంగవులకు ఆసనగ్రహణము చేయమని ఆనతి ఇచ్చెను. ఇంతదూరము వచ్చిన కారణము ఏమిటి అని ప్రశ్నించెను.

అపుడానల్వరు ఒకరిముఖములను యొకరు చూసికొనుచు ఏమియును మాటలాడ జాలక మౌనముగా యుండిపోయిరి. అట్టి స్థితిలో యమధర్మరాజు ధైర్యమును పెంచికొని లేచినిలుచుంది ముకుళితహస్తుడై మహాదేవునికి ఈ క్రిందివిధముగా వినతిని చేసెను “ఓ జ్ఞాననిధి పరమేశ్వరా, ప్రణవస్వరూపా, ఈమర్మలోకమునకు చెందిన ప్రాణి మాకొక సమస్యను కలిగించెను. అదిఎట్టిదనిన ఇతడు తనమొత్తము జీవనమునందున కేవలము ఒకే ఒక పర్యాయము మీ పంచాక్షరీ మంత్రమును ఉచ్చరించి యున్నాడు. మిగిలిన జీవిత భాగములో మూర్ఖుడై, బుద్ధిహీనుడై అధర్మవర్తననుడై అకార్యములను కుకార్యముల నెన్నింటినో చేసెను ఈ స్థితిలో అతనికి వేయవలసిన శిక్ష ఎట్లులుండవలెను. పంచాక్షరీజపమును చేసి నందులకు ఫలము ఎట్టిది? మరణానంతరము పంచాక్షరీజపము చేసిన వాడికి కలిగెడి గతి ఎట్టిది. స్వర్గము నివ్వవలెనా మొదలగుప్రశ్నలు తలఎత్తినది. వీటిని తెలిసికొనవలెననెడి జిజ్ఞాస మాలో అందరికినీ కలదు. ఈ కారణమువలననే ఈ జీవిని ఇక్కడికి తీసికొని వచ్చితిమి దయచేసి ఈ విషయము గురించి మాకు ఉపదేశమును ఇవ్వండి.

మహేశ్వరుడు చిరునగవును నగుచు వారితో ఇట్లనెను ఈ మీ ప్రశ్నకునేను అప్పుడే ఉత్తరమునిచ్చితినే. నావర్తన వలన ఉపదేశముచేసితిని కదా. ఎరుగలేదా, అనెను. అప్పుడానల్వారు దేవతలు తలలను ఆడించి సంతోషసాగరమునందు తేలియాడిరి.

ఈ రీతిగా శివపంచాక్షరీ మంత్రమును ఒక్కసారియైనను పఠించినవారికి సాక్షాత్తుగా శివుని ప్రేమానురాగములతో కూడిన అలింగనాదులతో పాటు శివసాయుజ్యము లభించునని లోకములకు వెల్లడి అయ్యెను.

ఓం శాంతిః ఓం శాంతిః ఓం శాంతిః

ది. 14-9-1990

స్థలం: శివానుభవ మంగళభవనం, షోలాపురు.

విశేష ప్రీతిపిక :

పంచాక్షరీ జపము వలన పాపక్షయమగునని శ్రీ కాశీ జగద్గురువులవారు విడమరచి చెప్పిరి అనంకల్పితముగా నైనను పంచాక్షరిని జపించుట చేత జన్మము సార్థకమగుననెడి విషయమును తెలియజెప్పుటకై స్వాములవారు దహరించిన కథ చిరస్మరణీయమైనది.

పంచాక్షరీ మంత్రమును జపించుచు శివ లింగము నర్చించెడివానికి బహుముఖములగు ప్రయోజనములు చేకూరునని తెలియుచున్నది పాపక్షయము, కామితారసిద్ధి, మరియు ముక్తి వంటివి యతిసులభముగా పొందవచ్చునని యీ యాశీర్వచనమున విశదీకరింపబడినది.

శివాగమములలో నెన్నియో మంత్రములు వివరింపబడినది. వీటికిని యిట్టి మహత్తుగలదని చెప్పబడినది. అయితే, వీటిని జపించుట కొరకు కొన్ని నియమములు విధింపబడినవి. శుచిర్భూతుడైన పిదప మాత్రమును జపించవలెననెడిది సాధారణ నియమము, బ్రహ్మముహూర్తమున లేచి సచేల స్నానమును చేసి, మంత్రమును జపించ వలెననెడి నియమములును గలవు. ఈ మంత్రములకు జపసంఖ్యయు నిర్ణయింపబడియుండును. కొన్నివేల పర్యాయములు భక్తి శ్రద్ధలతో జపించిన గాని సత్ఫలితములు సంప్రాప్తము గావు.

పంచాక్షరి యిట్టి మంత్రముల కోవకు చెందినది కాదని గుర్తించవలెను. ఇది యొక శక్తివంతమైన మంత్రము. “పంచాక్షరీ మహామంత్రము గురించి శ్రీ భగవత్పాదులవారు నింతకు క్రితమున చేసిన యుపదేశము గమనార్హమై వ్రున్నది.

శ్లో॥ శివతత్త్వాత్ పరం నాస్తి యథా తత్త్వాంతరం మహత్

తథా పంచాక్షరీ మంత్రాన్నాస్తి మంత్రాంతరం మహత్॥

(సిద్ధాంత శిఖామణి 8-2)

ఏ విధముగా శివతత్త్వము కంటెను శ్రేష్ఠమైనదియును, మహిమాన్వితమైనదియునునైన తత్త్వము వేరొకటి యుండదో, యదే విధిని పంచాక్షరీ మహామంత్రము కంటెను మహిమాన్వితమైనది వేరొకటి యుండదు. ఈ కారణముననే శ్రీభగవత్పాదులవారు, “ఏష మంత్రోమహాశక్తిః” యని సెలవిచ్చిరి.

“శత్యతే శక్తిః” యనెడి వ్యుత్పత్తి ప్రకారము ఈ మంత్రము వలన మనుష్యుడు శక్తివంతుడగును. ఇచ్చట శక్తియనగా మంత్రమునకు గల సామర్థ్యముగా తీసి కొనవలెను జపక్రమములో నిమిదియున్న సాధక భాధకములు మరియు జపోపరి లభ్యమయ్యేడి ఫలితముల గరిష్ఠతను బట్టి మంత్రము యొక్క సామర్థ్యము నిర్ణయింప బడును.

పంచాక్షరీ మంత్రమును జపించెడివాడు శుచిర్భూతుడై యుండవలెననెడి నియమమియును లేదు. స్నానాదుల నాచరించిన పిదపనే యీ మంత్రము జపించవలెననెడి ప్రతిబాధకము లేవియును లేవు. దీనికి గల కారణమేమిటో తెలిసికొనవలెను. భస్మోద్ధాళిత సర్వాంగుడై, భస్మత్రిపుండ్రములను దాల్చిన వాడును, రుద్రాక్ష ధారణగలవాడును, లింగధారణై కనిష్ఠ గల వాడును శివ పంచాక్షరిని జపించవలెననియును, అట్టి వారికి సద్గతి లభించునని యింతకు క్రితమే తెలిసికొని యుంటిమి. లింగధారణ, భస్మధారణ, రుద్రాక్ష ధారణలెడి యీ ధారణత్రయముచే తనువు సదా పరిశుద్ధమైయుండును. ఏ విధముగా జలము యొక్క క్షాళనశక్తి, అగ్ని యొక్క దహన శక్తి, వాయువు యొక్క చలన శక్తుల మూలమున మలినములు తొలగింపబడునో యదే విధిని ధారణ త్రయము యొక్క శక్తి సామర్థ్యముల చేత స్థూలాంగము శుచిర్భూతమై వెలుగొందుచుండును అంతర్లింగ ధారణ, అంతర్భస్మధారణ, అంతర్రుద్రాక్ష ధారణాదుల చేత యంతరంగ శుద్ధియును చేకూరును. ఈ కారణము వలన పంచాక్షరీ జపించెడి సందర్భమున శుచిర్భూతుడు కావలెననెడిది యునావశ్యకమగును.

ఈ యంశమును వైపరీతముగా నర్థము చేసి కొని స్నానాదులను మాని వేయుటయో, లేదా వారానికొక పరి స్నానమును చేయుటయో చేయవలదు. కొన్ని సందర్భములలో స్నానమును చేయుట దుస్సాధ్యము కావచ్చును. అట్టి సందర్భములలో స్నానము చేయలేదనెడి కారణమున పంచాక్షరీని జపించుటను మానివేయకూడదనెడిదే గ్రహించవలసిన విషయము.

పంచాక్షరి వలన పాపక్షయమగుననెడిది సర్వత్ర యంగీకరింప బడిన విషయము. “మహాపాతక విచ్ఛిత్త్యై శివ ఇత్యక్షర ద్వయ” మనియును, “అలం నమస్క్రియా యుక్తోముక్తయే పరికల్పతే” యనియును తెలిపెడి స్కాందోక్తుల వలన పంచాక్షరి వలన పాపక్షయమగును. ఈ విషయమున శ్రీ బసవేశ్వరుల వారి యీ క్రింది వచనము గమనార్హమై యున్నది.

పాతక శతకోటియ నొరసలు

సాలదే బందు శివన నామ?

సాలదే బందు హరన నామ?

కూడల సంగమ దేవా,

నిమ్మ ఉండిగెయ పశువమాడిదయాగి.

(బసవేశ్వర వచనము 84)

ఈ వచనము యొక్క తెలుగు రూపమును గనుడి:

పాతక శతకోటియ నొరయుటకై

చాలదే యొక్క శివుని నామము?

చాలదే యొక్క హరునిని నామము?

కూడల సంగమ దేవా,

మీ యూడిగపు పశువును చేసినందులకు.

(బసవేశ్వర గీతామృతము, పు. 125)

శ్రీ రాముడు అవతారపురుషుడు ఇతనికి బ్రహ్మహత్య పాతకము సంక్రమించుటచే చేసిన పాపమునుండి విముక్తి పొందుటకు శివ లింగస్థాపన పంచాక్షరీమంత్ర జపము చేసెని తెలియుచున్నది. ఏ కామ్రనాథుడీ విషయమునెంతో రమ్యముగా వివరించిరి.

ఆలి గోల్పడె దండకాటవి యందున

పలవరించిన వాడు పౌండ్రకుండో

రావణు శక్తికి లక్ష్మణు పాటుకు

పరితాప మొందెనో పౌండ్రకుండో

రావణున్ జంపిన బ్రహ్మహత్యలభింప

భ్రమితుండునగువాడో పౌండ్రకుండో

రామేశు నిల్చి శ్రీ రామేశ్వరమున ని

ష్టాపుడై చను వాడో పౌండ్రకుండో

చెనసి రామచంద్రుని చేతులు పౌండ్రక

వాసుదేవు మీదవైతు రజ్జు

లేమి చెప్పవచ్చునే..

(అన్యవాద కోలాహలము, ప. 83)

పంచాక్షరివలన కామితార్థమును పొందిన వారెందరో గలరు. గీతాచార్యుని జగత్ ఖ్యాతి నార్జించిన శ్రీ కృష్ణుడు సంతానాపేక్షతో పంచాక్షరిని జపించుచు శివ పూజను చేసి కామితార్థ సిద్ధిని బడసెనని తెలియుచున్నది. ఈ విషయమును దెలిపెడి యన్యవాద కోలాహలములోని యీ పద్యమును గనుడి.

వసుదేవునకు బుట్టి వాసుదేవుండన

పాండవులను గొల్చెపౌండ్రకుండు2

మేఘమై శివుగొల్చి మెప్పించి సాంబుడ

న్నట్టి దాగాంచెనే పౌండ్రకుండ

తనయాలి దనుమును దండిని గట్టతో

పనగట్లు దీసెనే పొండ్రకుండు?

చెనసి యిట్టి కృష్ణు చేతలు పొండ్రక

వాసుదేవు మీదలైతురజ్జు

లేమి చెప్ప వచ్చునే.....

(అన్యవాద కోలాహలము, ప 84)

భక్తస్థలము నందలి వీరశైవుడు పంచాక్షరిని మహాశక్తి వంతమైన మంత్రమని యెరిగినవాడై యద్దాని యెడల నమ్మకమును పెంచికొని నిత్యానుష్ఠానమైన యిష్టలింగార్చనను చేయునప్పుడు, శ్రీ భగవత్పాదులవారి యానతిని యమలుచేసి ధన్యతను బడయవలెను.

-శివం భూయాత్-

ఆశీర్వాచనము-10

శ్లో॥ పంచాక్షరీం సముచ్చార్య పుష్పం లింగే వినిఃక్షిపేత్

యస్తస్య వాజపేయానాం సహస్రఫలమిష్యతే॥

(సి.శి.8- 42)

ఎవ్వడు పంచాక్షరిని నుచ్చరించుచు నొక పువ్వును యిష్ట లింగము మీద పెట్టుచున్నాడో వానికి వాజపేయ యాగము చేస్తే వచ్చే ఫలము కంటే వేయి రెట్లు అధికముగా నుండెడి ఫలము లభించును.

అగ్ని హోత్రం త్రయోవేదా యజ్ఞాశ్చ బహుదక్షిణాః ।

పంచాక్షర జపర్యైతే కోట్యం శేనాపి నో సమాః॥

(సి.శి.8-43)

నిత్యాగ్ని హోత్రము గల్గియున్నా మూడు వేదములు చదివిన, భూరిదక్షిణలిచ్చి యజ్ఞములు చేసిన వచ్చెడి ఫలము పంచాక్షరీ మంత్రమును జపిస్తే వచ్చే ఫలితములోని కోటి వంతు అంశమునకు కూడ సరి తూగవు.

మన దేశములోని సంస్కృతి యందున యుగముల భేదము చేత ననేకములైన ఆచరణలు ప్రతిపాదించబడినవి. కృతా, త్రేతా మరియు ద్వాపరముల యందున భగవంతుని కృపను పొందుటకై యజ్ఞములను యాగములను, అతి కఠినమైన తపస్సులను, కృచ్చ- చాండ్రాయణాది ప్రతములను ఆచరించుచుండిరి. భగవంతుడు మెచ్చవలెననిన యజ్ఞాదికర్మముల కంటెను, భక్తి యేనిందుగా నుండవలెను. భక్తి లేనివారు ఎంతో కష్టమున కోర్చి యజ్ఞయాగవ్రత తపాదులను చేసినా ఫలితము ఉండదు.

భక్తితో చిన్నవ్రతమును చేసినా గొప్పఫలితము లభించును. చిన్న వ్రతమును చేసి అనల్పమైన భగవంతుని కరుణను పొందుటను విస్మరించి కఠిన పరిశ్రమకునోర్చి, అధికముగా ధనమును వ్యయపరచి, అల్ప ఫలములనిచ్చెడి పెద్ద పెద్ద వ్రత తపాదుల చేయనేల? యని శ్రీ రేణుక భగవత్పాదుల వారు ప్రశ్నించుచున్నారు.

శ్రీ భగవత్పాదుల వారు నానతి యిచ్చిన యటుల, పంచాక్షరిని జపిస్తూ ఒకపువ్వును లేదా నొక బిల్వదళమును యిష్టలింగమునకు సమర్పించిన యెడల వేనకు వేల సంఖ్యలో వాజపేయ జపాదులను, యాగాదులను చేస్తే వచ్చెడి ఫలములు లభించుచున్నవి. ఈ కారణము వలన వీరశైవము నందున యిష్టలింగ పూజకు నధికమైన ప్రాముఖ్యత యివ్వబడినది. భక్తి సంపన్నులైన వీరశైవులు పంచాక్షరిని లేదా వెయ్యి మీద యెనిమిది బిల్వదళములను గాని యిష్టలింగమునకు సమర్పించెడి పద్ధతి కొనసాగుచు వచ్చుచున్నది. కొందరు శివనామములను పఠిస్తూ యిష్టలింగమునకు పత్రపుష్పములను సమర్పించెదరు. ఈ పద్ధతి వలన అపారమైన పుణ్యము లభించుననియును, యిష్టార్థసిద్ధి గల్గునని చాలా మందికి తెలియదు. ఇట్టి పూజవలన అపారమైన ఫలము లభించునని అనుభవజ్ఞులు మాత్రమే గుర్తించ గలరు. ఇట్టి మహిమను అనుభవించిన అసంఖ్యాకులలో కమలాక్షుడొకడు. ఇతని యనుభవమును గూర్చి తెలిసి కొనెదము గాక.

పూర్వకాలమున జగత్పాలకుడగు విష్ణువు ప్రతి దినము శివ లింగమునకు వేయి కమలములను సమర్పించి పూజించెడి నియమమును చేపట్టి యనునిత్యము శివ లింగమును భక్తి శ్రద్ధలతోను, నైషిక్ భావముతోను పూజింపజొచ్చెను. ఈ పూజ నిరాటంకముగా కొలది దినముల వరకు కొనసాగెను. ఒకసారి శివునికి హరి యొక్క శివభక్తిని పరీక్షించాలనెడి తలంపు గల్గెను. సహస్ర

కమలములనుండి యొక కమలమును మాయము చేసెను. ఎప్పుటివలనే శివుని సహస్రనామములు పఠించుచు, విష్ణువు శివలింగమునకు కమలములను సమర్పింపదొడంగెను. చివరన శివనామము పఠించి చూడగా అర్పించుటకై పుష్పము లేకుండెను. అందోళనకు గురియైన విష్ణువు అటు ఇటు చూడగా కమలమును గాంచలేక పోయెను. కూర్చొని యున్న ఆననము నుండి లేచి వెళ్లి పుష్పము గ్రహించి తెచ్చినచో నియమభంగమగునేమోయని భయపడెను. ప్రత్యామ్నాయ మెట్టిదని ఆలోచించెను. అతినికొక ముపాయము పొడసూపెను. వెను వేంటనే నేత్రమును పెరికి, అద్దానిని శివలింగమునకు చివరి పుష్పముగా సమర్పించెను. విష్ణువులో గల వ్యామోహరాహిత్యమును, అతని యందలి యచంచలమైన భక్తిని, అతని శ్రద్ధానిష్ఠలను గమనించి శివుడు సంతోషించెను. విష్ణువునకెదుట ప్రత్యక్షమయ్యెను. “హేవత్సా!” నీ భక్తికి మెచ్చితిని యీ నాటి నుండి నీవు కమలాక్షుడివిగా పిలువ బడుదువుగాక! నీకు తిరుగులేని శక్తి సామర్థ్యములను చేకూర్చెడి సుదర్శనమును ప్రసాదించుచున్నాను. గైకొను మనెను. విష్ణువు శివుని పాదములపై బడి, లేచి నిల్చుండి, ముకుళితహస్తుడై శివుని పరిపరి విధములుగా స్తుతించెను. సుదర్శన చక్రమును కృతజ్ఞతా పూర్వకముగాగైకొనెను. ఈ విధముగా శ్రీ మహావిష్ణువు పుష్పములతో శివపూజను గావించి కమలాక్షుడై, చక్రధారియై, అపారమైన శక్తి సంపన్నుడై లోకమున పూజ్యుడై యున్నాడు. శివ మహాపురాణములో నీ కథ గలదు. పుష్పదంతుడు, తన మహిమ్నస్తోత్రములోన యీ కథను పొందుపరచెను. (శ్లో॥ 19)

బ్రహ్మాది దేవతలెల్లరూ శివుని పుష్పలతో నర్పించి ధన్యులైరని పౌరాణిక గాథలవలన తెలియుచున్నది. వీరు నత్యంత మహిమాశాలులైరి. అచంచలమైన శివభక్తిని గల్గి యుండెడి వీరశైవుడు, పుష్పములతోను, బిల్వపత్రాదులతోను శివుని పూజించవలెను. సంఖ్యానియమమును పాటించెడి యవశ్యకత లేదు. యథాశక్తి పుష్పములను సేకరించి యిష్టలింగమునకు సమర్పించవలెను. ఎక్కువగా పుష్పములను సమర్పించిననూ చాలును. సదాశివుని కృపకు పాత్రులై అనేకానేక యజ్ఞములు చేస్తే వచ్చెడి ఫలమును యిష్టలింగార్చన వలన పొందగలరు.

విభిన్నమైన సాంప్రదాయములకు చెందిన వారు చేయు చుండెడి, నిత్యాగ్నిహోత్ర నియమపాలన, వేదత్రయి యొక్క అధ్యయనము, జ్యోతిష్టోమాది యాగములు, షోడశమహాదానములు మొదలగునవి వీరశైవులు చేయవలసిన పనిలేదు. వీటిని చేయకుండగనే, వీటిని చేసి వివిధ ఫలములు పొందెడివారి ఫలములకంటెను కోటి రెట్లు అధికముగా నుండెడి ఫలమును పొందెడి యవకాశము గలదని శ్రీ భగవత్పాదుల వారు బోధించిరి. యిష్ట లింగమునకు పంచాక్షరిని పఠిస్తూ ఒక్క పుష్పమును సమర్పించినచాలును. ఇంతటి అపారమైన మహిమాన్విత ఫలముకైవసమగును. సులభ సాధ్యమైన పంచాక్షరీ మంత్రమును మానవమాత్రులెల్లరూ జపించి ధన్యతను బడయుదురు గాక.

ఓం శాంతిః ఓం శాంతిః ఓం శాంతిః

ది. 15-9-1990

స్థలం శివానుభవ మంగళ భవనము, షోలపూర్

విశేష ప్రతిపిక :

పంచాక్షరిని జపించుచు పుష్పాంజలి నిచ్చెడి వారి పుణ్యప్రాప్తిని తెలియపరచి, శ్రీ మహావిష్ణువు శివునికి అట్టి పుష్పాంజలినిచ్చి ధన్యుడయ్యెనని శ్రీ కాశీ జగద్గురువులి వారు నుద్ఘోషించిరి.

లింగార్చన సమయములోన భక్తుడు శివలింగమునకు పుష్పాంజలిని సమర్పించును. ఈ సందర్భమున శివసహస్రనామములనో, శతనామములనో లేదా ద్వాదశనామములనో నమస్కార పూర్వకముగా పఠించెడి సాంప్రదాయము గలదు. శ్రీ భగవత్పాదులవారు నీ సందర్భమున శివ పంచాక్షరిని జపించుటయే యుక్తమని తెలిపిరి. సహస్రనామములలో ‘శివ’ శబ్దమే పరబ్రహ్మవాచకమనియును నితర శబ్దము శివపరబ్రహ్మ యొక్కసాకార రూపము యొక్క గుణగణములను వర్ణించునని తెలిసి కొని యుంటిమి. ఈ కారణముననే శివ శబ్దముగల్గియున్న పంచాక్షరిని జపించుచు పుష్పార్చన చేయవలెను. ఈ విధిన చేసిన వానికి శివత్వము సిద్ధించునని తెలిపెడి యన్నమయ్య వారి యథావాక్కులను గనుడి:

చం॥ ఒక పుష్పంబు భవత్పదద్వయముపై నొప్పంగసద్భక్తి రం
జకుడై పెట్టిన పుణ్యమూర్తికి బునర్జన్మంబు లేదన్న చం

యక కాలత్రితయో పచారములనిన్నర్పించున్ బెద్దనై
ప్రకృతై యందెడి వాడు నీవగుట దాచిత్రంబె సర్వేశ్వరా!

(సర్వేశ్వర శతకము, ప.88)

ఇట్టి నైష్ఠిక భక్తుని పూజించెడి వానికి గల్గెడి ఫలంబెట్టిదో దీ క్రిందనబినవి.

ధర్మణిం దీర్ఘము లాడుకంటే, నతిమోదంబొప్పు యజ్ఞంబులం
బరగం జేయుటకంటే సువ్రతములొప్పన్ వేదశాస్త్రార్థత
త్పరుడై యాదట జల్పు కంటే మదినుత్సహించి నీ భక్తిమ
త్పరుష శ్రేష్ఠుల బూజసేయుట మహా పుణ్యంబు సరేశ్వరా!

(సర్వేశ్వర శతకము, ప.26)

భక్తులకింత శ్రేష్ఠత్వ మెందులకు గల్గినదో తెలిసికొన వలసి యున్నది. భారత సంస్కృతి యందున బ్రాహ్మణులగ్రవర్ణమునకు చెందిన వారని తెలుపబడినది. ఇట్టి యోగ్యత్వమునకు గల కారణమేమనగా వారు చేసెడి కర్మలుత్పన్నములైయుండుటే. వేదత్రయిని పఠించుట, నిత్యాగ్ని హోత్రులైయగ్ని ముఖార్చన చేయుట, యజ్ఞముల నాచరించి భూరి దక్షిణలిచ్చుట ముదలగునవి ముత్పన్న కర్మలని యెంచ బడినవి. ఇవన్నియును పంచాక్షరిని జపించిన వచ్చెడి ఫలములో కోట్లంశమునకు సమమైన ఫలమునివ్వ జాలవు. ఈ కారణముననే అన్నమయ్య, శివభక్తుడు శ్రేష్ఠుడని తెలియజెప్పిరి. వీరశైవ ధర్మములోన భక్తస్థలమున నున్న వాడు నీ విషయమును గ్రహించి వేదాధ్యయనము, యజ్ఞయాగాదలనావశ్యకములని తెలిసికొని, యిష్టలింగార్చనలో శివ పంచాక్షరినుపయోగించి ధన్యుడు కావలెను.

-శివం భూయాత్-

ఆశీర్వాచనము-11

శ్లో॥ పురా సానందయోగీంద్రః శివ జ్ఞాన పరాయణః।
పంచాక్షరం సముచ్చార్య నారకానుదతారయత్॥

(సి.శి. 8-44)

పూర్వమున సానంద శివ యోగీంద్రులవారు శివ జ్ఞాన పరాయణుడై పంచాక్షరిని జపించి నరకమునకు గురియైన వారి నెందరినో రక్షించెను.

సిద్ధ్యా పంచాక్షరస్యాస్య శతానందః పురా మునిః।
నరకం స్వర్గ మకరోత్ సంగి రస్యాపి పాపినః

(సి.శి. 8-45)

పూర్వమున శతానందమహర్షుల వారు ఈ పంచాక్షరీ మంత్ర సిద్ధిచేత సంగిర యనెడి పాపిని రక్షించుటకై నరకమునే స్వర్గముగా మార్చివేసెను.

శ్లో॥ ఉపమన్యుః పురా యోగీ మంత్రేణనేన సిద్ధిమాన్।
లబ్ధవాన్ పరమేశానాచ్చైవశాస్త్రప్రపక్రుతామ్॥

(సి.శి. 8-46)

ఈ మంత్ర సిద్ధిని బడసిన శివయోగీశ్వరుడగు నుపమన్యుడు పూర్వకాలమున శైవ శాస్త్రముల ఆచార్యపదవిని పొందెను.

శ్రీ జగద్గురువు రేణుక భగవత్పాదులవారు, మహా మహిమాన్వితమైన పంచాక్షరిని జపించి సద్గతిని బడసి, పతితులనెందరినో నుద్ధరించిన విషయము నుపదేశించిరి. శ్రీ జగద్గురు రేణుకులవారు నుదహరించిన ఋషులు సామాన్యులు కారు. అసామాన్యమైన మహిమలతో విరాజిల్లిన వారు. వీరికి సంబంధించిన కథాంశమును సంక్షేపముగా వివరింతుముగాక.

పూర్వకాలమునందున పూర్ణవిత్తుడనెడి మహర్షికి సదానందడనెడి కొడుకు నుండెను. మహర్షుల వంశములో పుట్టిన వాడైనందున సదానందుడు సదాచారియై శివపూజాసక్తిగల వాడై యుండెను. అతడు తన మనస్సున యెల్లప్పుడూ పంచాక్షరీ మంత్రమును పఠించుచుండెను. ఇట్టి సత్క్రియ ఫలితముగా అపారమైన దైవీశక్తి సంపన్నుడయ్యెను. ఒకసారి గరుడ పురాణమును శ్రవణముచేయుచుండగా, అందులో వర్ణింపబడిన నరక యాతన విని కలవరపడే దయాార్థహృదయుడయ్యెను. నరక వాసుల

నుద్ధరించుటకై బయలుదేరి వెడలెను. యమలోకమును చేరి లోనికి ప్రవేశించెను. సానందసహర్షిని గాంచి యముడెంతో నాశ్చర్యమును పొందెను. వెనువెంటనే లేచి యెదురేగి సకల మర్యాదలతో స్వాగతమునిచ్చెను. తీసి కొని వచ్చి, ఉచితాసనంబుపై కూర్చుండ పెట్టి అర్ఘ్య పాదాదుల నొసంగెను. “ఓ యముడా! నరకములో నున్న వారిని చూచుటకై వచ్చితిని. వారిని నా కొక్కసారి చూపించుమనగా. యముడు “ఓ మహర్షీ! తమంతటివారు, నరకమును గాని, నరక జీవులను గాని చూడరాదు.” అని విన్నవించి కొనెను. సానంద ఋషి యముని మాటలను వినలేదు. నరక వాసులను తప్పని సరిగా చూసియే తీరవలెననెను. యముడు, మరో ఉపాయము లేని వాడై, సానంద ఋషిని వెంట నిడికొని, నరకయాతనకు గురి యయ్యెడి వారి దగ్గరికి పోయి వారిన అతనికి చూపెను. వారు పొందెడి ఘోరాతి ఘోరమైన నరక బాధను చూసి సానందులవారి మనస్సు కరిగి పోయెను. వారి నుద్ధరించ వలెననెడి తలంపుగలవాడై, పంచాక్షరీ మంత్రమును వారందరికీ వినబడెడి రీతిన, గట్టిగా పఠింప దొడంగెను. సానందుల వారి మంత్ర పఠనము వినగానే, నరకవాసులలో నొక వినూత్నమైన చైతన్యము గల్గెను. వారునూ పంచాక్షరీ మహామంత్రమును ముక్తకంఠముతో పఠించిరి. వెనువెంటనే, వారి పాపములు పటాపంచలయ్యెను. నరక జీవనము నకు స్వస్తి పలికి పుణ్యలోకమునకేగిరి. ఈ విధముగా సానందుల వారు పంచాక్షరీ ద్వారా నరక వాసుల నుద్ధరించిన కథ, యెంతో ప్రఖ్యాతిని గాంచెను.

సానందుల వారు పంచాక్షరీ చేత నరక వాసులకు పుణ్యలోకములను కలిగించిన యటుల శతానందులవారు పంచాక్షరీ జపము చేత సిద్ధిని పొందిన వాడై నరకమునే స్వర్గముగా మార్చెనని తెలియుచున్నది సంగిర యనెడి పాపిని రక్షించుటకై శతానందుల వారు నీ గతిన చేసిరని శ్రీ భగవత్పాదుల వారు సెలవిచ్చిరి. ఈ ఇరువురి చరిత్రల వలన తెలిసెడి దేమనగా మహా మహిమాన్వితమైన పంచాక్షరీని జపించి తద్వారా పతితుల నుద్ధరించి, లోక కాళ్యాణము సాధించ వచ్చును.

పూజ్యపాదు లుదహరించిన ఋషులలో నుపమన్యుడు మూడవ వాడు వారి చరిత్ర యీ క్రింది విధిన నున్నది:

అత్యంత పూర్వకాలమునందున, వేదజ్ఞుడును, కీర్తి శాలియునగు, వ్యాఘ్రపాదుడనెడి ఋషి పుంగవుడుండెను. అతడొక గొప్ప శివభక్తుడై యుండెను. అతనికి యిరువురు కుమారులు ఉండిరి. వారు పేర్లే ఉపమన్యుడు మరియు ధౌమ్యుడు వీరి బాల్యముననే వీరి తండ్రి దివంగతుడయ్యెను. వీరిని పెంచి పెద్దగా చేసెడి బాధ్యత వీరి తల్లి పైన బడెను. పేదరికముతోబాధపడుచు, తన కొడుకులను పెంచి పెద్దగా జెసెను. విద్యాభ్యాసము నిమిత్తము తన కొడుకులను వేరొక ఆశ్రమమునకు పంపించెను. ఆ ఆశ్రమములో నొక దినమున నుపమన్యుడు, ఆశ్రమపు ఋషులతో కూడికొని పాలను త్రాగెను. తన ఆశ్రమమునకు వచ్చి తనకు పాలనివ్వమని తల్లిని కోరెను. పేదరికముతో బాధపడుచున్న ఆమె వద్ద గోక్షీరము లేకుండెను. బియ్యపు పిండిని నీటిలో కలిపి, ఆ పానీయమును బాలునికిచ్చి, యివియే పాలని చెప్పెను. నిజమైన పాల రుచియెరిగిన వాడైనందున, తల్లిని నిలదీసి యడిగెను. నీవు ప్రతిదినము ఈ రీతిగనే చేయుచున్నావు. ఈ దినమున యివి పాలు కావని తేలినది. నాకు పాలేకావలెను. తీసికొని వచ్చి ఇవ్వవలెననెను.

కొడుకు మాటలను వినిన తల్లికి కడు వేదన కలిగెను. కొడుకుకు నిజము నెరింగింపగ నిశ్చయించికొనెను. అతని కిట్లనెను:

“ఓ పుత్రా! నేను కావలెనని మోసమును చేయ లేదు. నేను నిస్సహాయురాలైనైయున్నాను. దుర్భరమైన పేదరికము నెలకొని యున్నది. విధి లేక గంజిని కాచి పాలని యిచ్చుచున్నాను. నన్ను తప్పు పట్ట వలదు. పరమశివునికి మనమీద దయలేదు. దయయుండిన నిట్టులగునే”

తల్లి మాటలను వినిన పిదప ఉపమన్యునికి విషయము అవగాహనకు వచ్చెను. తరుణోపాయమేమిటని తల్లిని యడిగెను. పరమేశ్వరుని కరుణను పొందవలెను. అది గల్గిన నాడు నీకు లోటు అనెడిది ఉండదు. అద్దానిని సంపాదించికొనుటకై శివుని గూర్చి తపస్సును చేయుమని ఉపమన్యునికి తల్లి సెలవిచ్చెను.

ఉపమన్యువు తల్లియాజ్ఞను పొందిన వాడై తపమాచరించుటకై అడవిలోనికి ప్రవేశించెను. ఒక నిర్జన ప్రదేశమును ఎంపిక చేసికొనెను. అచ్చట కూర్చుండి పంచాక్షరీ మహామంత్ర జపమును, నేకాగ్రమైన మనస్సుతో, సలుపుచు తపమాచరించెను. నిష్కల్మష హృదయుడగు ఉపమన్యుడి తపస్సు కొంత కాలము వరకు నిరాటంకముగా కొనసాగెను. అతడు త్రికరణ శుద్ధిని సాధించెను. అన్యము నెరుగని వాడై, అంతయును మరచి శివ ధ్యానములో నిమగ్నమై నిర్మలత్వమును సాధించెను.

పరమ భక్తుడైన ఉపమన్యువుకు, పరమేశ్వరుడొక పరీక్షను పెట్టదలచెను. తన భక్తునికి తన మీద నెంత మేరకు భక్తికలదో యనెడిది లోకమున కెరింగించ నెంచెను తద్వారా ఉపమన్యునికి ప్రఖ్యాతిని గడించి పెట్టదలచెను.

శివుడు, ఇంద్రుని రూపమును దాల్చి ఉపమన్యువు ఎదుట ప్రత్యక్షమయ్యెను “వత్సా! నీ భక్తికి మెచ్చితిని. లెమ్ము, నీ కేమి కావలెనో కోరుకొనుము. స్వర్గవైభోగములు వలయునేని, అడుగుము.” అని అనెను ఉపమన్యువు “కనులు తెరిచి చూచెను తన యెదుట నున్న ఇంద్రరూపమున నున్న శివమూర్తిని గాంచి యిట్టులనెను. “ఓయీ ఇంద్రా! నీ వేల వచ్చితివి? నిన్ను గూర్చి నేను తపమాచరించలేదు కదా! అయినా, నీ స్వర్గభోగముల యెడల నా కాసక్తి లేదు. వాటి నునుభవించుట కంటెను శివదాసునిగా యుండుటయే మేలు. నేను శివుని గూర్చి తపస్సును చేయుచున్నాను. అతడు వచ్చి నన్ను, మెచ్చినంతవరకు నేను నా తపస్సును వీడను. నీవు తొలగిపోమ్ము”

ఈ విధముగా నుడివిన యుపమన్యువు, తెరచిన కళ్ళను మూసికొని పంచాక్షరీ జపమును చేసికొనుచు శివయోగము నాచరింప జొచ్చెను. శివ ధ్యానములో నిమగ్నుడై మైమరచి యుండెను భక్తుని అచంచలమైన నైష్ఠికభక్తిని గని భర్గుడు పరమానంద భరితాంతరంగుడై, కపటేంద్ర రూపము విడిచి వేసి తన సాకార రూపమున ప్రకటనమయ్యెను. “భక్తాగ్రగణ్యా! పరమనిష్ఠాగరిష్ఠువైన నీ తపస్సుకు మెచ్చితిని. లే లే”మృత్యునెను.

ఉపమన్యువు, సంభ్రమాశ్చర్యములకు లోనై, కనులను తెరిచి, కర కంఠునిగని, తాను ధన్యునైతిని బావించికొని, భవుని పాదములకు సాష్టాంగ పడి మ్రొక్కెను. లేచి నిల్చుండి చేతులు ముడిచికొని ముక్కుంటిని మున్నెవ్వరునూ చేయని విధిన స్తుతించెను. సుధాకరుని నెత్తిన దాల్చిన వాడు సంతుష్టుడై ఆశీర్వదించెను. “ఓయీ వత్సా! దుగ్ధమును దుష్కరమగు తపస్సు చేసితివి. ఈ కారణమున ఒక కల్పము వరుకు గోదుగ్ధమును చవి చూడుము. పంచాక్షరీ మహామంత్రము వలన తపః సిద్ధిని గాంచితివి గాన, నీవు పరమ శైవశాస్త్ర విశారదుడవై, శివాచార్యుడవై వెలుంగుము. విశ్వమంతయును పర్యటించుచు, శైవ ధర్మ సూత్రములను వివరించి చెప్పుచు, పంచాక్షరీ మహా మంత్రము యొక్క మహిత మహిమను మనసార కొనియాడుచు లోక కళ్యాణమును సాధించెడిలోకోత్తర గురుమూర్తివికమ్ము” అని ఉపమన్యువును ఆశీర్వదించెను. ఉపమన్యువు “ధన్యోస్మి ధన్యోస్మి” యనుచు కృతజ్ఞాతా భావము, ముదము మనస్సున నిండియుండగా కైమోడ్చు చేయుచు ధన్యవాదములను ప్రకటించెను.

పంచాక్షరీ మహామంత్రము ద్వారా సిద్ధిని బడసి, తద్వారా లోకోపకారము చేసిన యీ మువ్వరి చరిత్రల వలన భక్త కోటి స్ఫూర్తిని పొంది, పంచాక్షరీ మహామంత్రమును జపించి, ఈస్పితార్థములను, యిహలోక ఖ్యాతిని, పరమున పరమేశ్వరునితో సామరస్యమును సాధింతురు గాక.

ఓం శాంతిః ఓం శాంతిః ఓం శాంతిః

ది. 16-9-1990

స్థలం: శివానుభవ మంగళ భవనము, షోలపూర్

విశేష ప్రీతిపిక :

శ్రీ కాశీ జగద్గురు చంద్ర శేఖర శివాచార్యులవారు, శివ పంచాక్షరీని జపించెడి వారి యొక్క శక్తి సామర్థ్యములను వివరించిరి.

సప్తకోటి మంత్రములలో మహిమాన్వితమైన మంత్రము లెన్నియో నుండవచ్చును. కాని యీ మంత్రములన్నియును సాధకుని యాత్మోద్ధరణ కుపయుక్తమయ్యెడివే కాని వేరొండు కావు. కర్మసిద్ధాంతమును నమ్మెడి వారందరు “ఎవడి కర్మను వాడనుభవించక తప్పుడు ననెడి ధోరణిలోన నాలోచింతురు. శ్రీ కృష్ణుడు చేసిన గీతోపదేశము వలన నీ బావము మరింత ప్రబలమై బహుళ వ్యాప్తిని చెందినది. స్వర్గ - నరకముల ప్రాప్తి యనెడి యాయాజీవులు చేసికొనెడి పుణ్యపాపముల వలన సంప్రాప్తమగుననియును, వాటిని తప్పించుట నెవ్వరికినీ తరము కాదనే భావన గలదు.

పంచాక్షరీని జపించెడి వాడీ విధముగా నాలోచించడు. జగత్తు శివలీలా విలాసార్థమై శివుని చేత సృష్టింపబడినది. స్వర్గమర్త్య పాతాళాదులిట్టివే. శివ కరుణ వలన నరకము స్వర్గమగును పంచాక్షరీ జపించెడి వానికి శివ కరుణ సంప్రాప్తమై శివత్వము సిద్ధించును. ఇట్టి వారు లోకోద్ధారకు లగుదురు. ఆత్మోద్ధరణ కంటెను లోకోద్ధారణనే యుత్తమమైనదని తలతురు. ఇట్టి వారి సాంగత్యమున నున్నవారి కర్మపల్లటమై పోవును. వారు సద్గతిని పొందగలరు బసవన్నవారి యీ క్రింది వచనమును గనుడి :

ఎవరెవరి సంగమేమేమి చేయదయ్యా
 కీటము కుండలముగ కాదా అయ్యా!
 చందనము సన్నిధిన బరిమళము దాకి,
 వేప, బొబ్బిలి, చంద్రములు గంధములు కావా
 మన కూడల సంగముని శరణుల సన్నిధితో
 కర్మనిర్మలము కాక యుండునా? (బసవేశ్వర గీతామృతము, పు. 170-171)

శివభక్తులు దయామయులైనందున పాపులనై నుద్ధరించెడి యుదారబుద్ధి, వారికుండును. ఈ యంశమే యీ యాశీర్వచనమున నిరూపింపబడినది. లింగధారి యైన భక్తుడు శివపంచాక్షరిని జపించుచు తన శక్తిమేరకు లోకులకుపయోగపడవలెననెడిది గ్రహించవలసిన ధర్మ సూక్ష్మము.

-శివం భూయాత్-

ఆశీర్వచనము-12

శ్లో॥ వశిష్టవామదేవాద్యామునయోః ముక్తకిల్బిషాః।
 మంత్రేణానేన సంసిద్ధా మహాతేజస్విన్ ॥ భవన్ ॥ (సి.శి : 8-47)

పాపముక్తులైన వశిష్ట వామదేవాదిమునులు ఈ మహా మంత్రము చేత అనేకమైన సిద్ధులను బడిసిరి. శాపానుగ్రహ సమర్థులైరి.

శ్లో॥ బ్రహ్మదీనాం చ దేవానాం జగత్సృష్ట్యాది కర్మణి ।
 మంత్రస్యాస్త్రైవ మహాత్మాత్ సామర్థ్యముపజాయతే ॥ (సి.శి : 8-48)

బ్రహ్మ విష్ణువు మొదలైన దేవతలు ఈ పంచాక్షరీ మంత్రము యొక్క ప్రభావము వల్లనే జగత్తు యొక్క సృష్టి, స్థితి మరియు సంహార కార్యములను చేయుటకై సమర్థులు అగుచున్నారు.

శ్లో॥ కిమిహ బహుభిరుక్తైర్మంత్రమేవం మహాత్మా ।
 ప్రణవ సహితమాదౌ యస్తు పంచాక్షరాఖ్యం ॥
 జపతి పరమ భక్త్యా పూజయన్ దేవ దేవ।
 సగతదురితబంధో మోక్షలక్ష్మీం ప్రయాతి॥ (సి.శి : 8-49)

ఈ పంచాక్షరీ మహా మంత్రము గూర్చి యెక్కువగా మాట్లాడుట వలన నేమి ప్రయోజనము? మహా దేవుని యిష్టలింగరూపమున పూజించుచు ఈ మంత్రము జపించినవారికి బంధముల నుండి విడుదల లభించును. మోక్ష లక్ష్మి సంప్రాప్తమగును.

ప్రాచీన కాలములో వసిష్ట, వామదేవాది మునులును, ఈ మంత్రమును గూర్చి అనన్యమైన శ్రద్ధ గల వారై సదా దీనిని జపించుచు సకల పాపముల నుండి విముక్తిని బడసి తేజోవంతులై గొప్ప కీర్తిని బడసిరి. ఈ విషయములను తెలిసి శ్రీ భగవత్పాదులవారు, దేవతల గురించి తెలిపిరి. విరించి విష్ణాదులు నిరంతరము మహామంత్రమైన పంచాక్షరిని జపించి జగత్పాలనా సామర్థ్యమును పొందిరని తెలిపిరి. పెక్కుమాటలేల దీనిని జపించిన వాడు, మహా దేవుని పూజింపగనే సకల దురితములు దూరమై మోక్ష సామ్రాజ్యము లభించుచున్నది. ఈ కారణమున, మానవులకు, ఈ మంత్రమును మినహాయించిన యెడ, ముక్తిని సాధించి పెట్టెడి సాధనముమరొకటి లేదని గ్రహించవలెను. ఈ విషయమున శ్రీ నిజ గుణ శివయోగుల వారు తెలిపినది గమనించదగియున్నది. కనుడి:

కాయవిడిదాత్మ రాశిగె పరతరముక్తిగు
 పాయవిదు నిజ శివ మంత్రవణ్ణా
 తివరినరెంబు । శివశివ
 భువనద మానవరొమ్మె తామాగలి! శివమంత్ర

మోసదొళొమ్మో! శివమంత్ర

విదనుసురె! విదనుసురె!

శ్లో॥ సకృదుచ్చారమాత్రేణ పంచాక్షర
సర్వేషామపి జంతూనాం సర్వపాపక్షమోభవేత్॥

ఎనలాగి! ఇంతెన లాగి! శృతి యెన లాగి ।

హవణిసబారద కళుషవళిదు రాజి!

సువరు నిర్మల తెయిందెన లాగి

దీని తెలుగు రూపమిది:

కాయమిదు నాత్మరాశికి పరతర ముక్తికు

పాయమిది, నిజము శివమంత్రమన్నా!

వారు వీరనెడిదేమో! శివ శివ!

భువనపు మానవు లొకపరి తాము గాని శివ మంత్రమిదనిపించుడి.

మోసముతో నొకపరి శివమంత్రమిదని పించుడి.

అనెగాన, ఇటులనెగాన, శ్రుతి యనెగాన, ఆలోచింపజాలని కల్మషముగడిగి రాజించుదురు నిర్మలతయందనెగాన.

శ్రీ శివయోగివారి నుడువుల ప్రకారము, పంచాక్షరి మంత్రములో నమోఘమైన శక్తి కలదనియును, వారిని వీరిని యనక మొత్తము మానవ జాతిని సముద్ధరించెడి శక్తి దానికి కలదనియును, ప్రతి యొక్కడు దానిని యొక్క పరియైనను నుచ్చరింపవలెననియును తెలియుచున్నది. లోకహితమును కోరే వారు నితరులచేత పంచాక్షరిని జపింపజెయ వలెననియును, ఎవ్వరైనను సమ్మతించని యెడల వారిని మోసమునకు గురిచేసియైనను వారి హితార్థమై వారి చేత పంచాక్షరీ మంత్రమును ఉచ్చరింపజేయవలెనని శ్రీ శివయోగులవారు ఉద్ఘోషించిరి. ఆ విధిన చేసిన యెడల అంతుచిక్కని అపారమైన పాపరాశి భస్మీపటలమై నిర్మలత్వము సిద్ధించునని అనిరి.

వశిష్టాది మునులు పంచాక్షరిని జపించి సద్గతిని మరియు సుస్థిరమైన కీర్తిని సంపాదించిరి. ఋషుల మార్గముననుసరించుట యనెడిది భారతీయ సంస్కృతిలో కొనసాగుచు వచ్చుచున్న సాంప్రదాయము. అందుచేత, శ్రీ భగవత్పాదులవారు ఆదర్శప్రాయులైన ఋషుల గురించి తెలిపి, వారు మంత్రరాజమైన పంచాక్షరిని జపించి, సుస్థిరమైన ఖ్యాతిని అనుపమానమైన పుణ్యఫలమును పొందినయటులే, నేటి మానవజాతి పంచాక్షరిని జపించి సద్గతిని పొందవలెనని శ్రీ భగవత్పాదులవారు ఆశించిరి. లోకకల్యాణము నాకాంక్షించెడి యిట్టి మహాదాచార్యులు సూచించిన మార్గమున పయనించుటయనెడిది మన కర్తవ్యమని భావించుట శ్రేయస్కరము. ఆ విధిన భావించి, ఆచరించి, అశేషమైనఫలమును పొందుదురు గాక!

ఉప సంహారము

ఇంతవరకు శ్రీభగవత్పాదుల వారు ప్రతిపాదించిన పంచాక్షరీ జప మహిమను అవలోకించుట జరిగినది. మనకు తెలిసిన దేమనగా వీరశైవులకు పంచాక్షరీ మంత్రమొక అభేద్యమైన రక్షా కవచము అది తనను జపించెడి వారిని అహర్నిశలు కాపాడుచుండును. వేదాగమములలో ప్రతిపాదించబడిన ప్రణవ సహిత పంచాక్షరీ వీరశైవులకు నేకైక జప్యమంత్రమైయున్నది. శివుని అభీదానమైన యీ మంత్రమును పునః పునః పఠించుటచేత శివుని లక్ష్మ్యమును మన వైపుకు త్రిప్పికొన వచ్చును. “పంచాక్షరాత్ పరంనాస్తి పరిత్రాణం కలౌయుగే యనెడి” శివోక్తి ప్రకారము పంచాక్షరిని మినహాయస్తే, మానవ కోటిని రక్షించెడి సాధనమేదియును ఈ కలియుగమున లభ్యమగుటలేదు.

ప్రాచీన మరియు ఆర్యాచీన సాహిత్యము నందున నొకే విధిన పంచాక్షరీ మహిమ కొనియాడబడినది.

శివరహస్య మనెడి గ్రంథము, శివుని మహిమను, శివపంచాక్షరీ మహిమను నుతించిన విధమును గనుడి.

“శివ నామమనెడి మణి యెవ్వని కంఠసీమ యందున విరాజిల్లుచుండునో నతడు నీలకంఠునితో సమానమైన వాడు. శివనామము అమృతముతో సమానమైయున్నది. దీనిని పానము చేసిన వానికి పునః తల్లి పాలను త్రాగెడి యావశ్యకత ఉండదు. అట్టి వానికి పునర్జన్మ యుండదని గ్రహించగలరు. శివ నామము కొడవలితో సమానమైనది. దీనివలన లబ్ధిని పొందదలచిన వారు, దీనిచేత సంసార మనెడి మహావృక్షమును నరికిన యెడల, నయ్యది నేల గూలి మరల చిగురించలేని స్థితిని పొందును. శివనామము లన్నిటిలోను నిదియే శ్రేష్ఠతమమైనది. దురితములను దూరము చేసెడి సామర్థ్యము గల్గినదైయున్నది.

పంచాక్షరీ మంత్రమహిమను శివుడే స్వయముగా కొనియాడెనని శివ రహస్యము సప్తమాధ్యాయము వలన మానవాళికి తెలియుచున్నది. ఆ శివ భగవంతుని వాక్కులీ క్రింది విధిననున్నవి:

“ఓ యమధర్మరాజా! నానామము పాపమనెడి యరణ్యమునకు దావానలము వంటిది. ప్రళయ కాలాగ్ని, పర్వతశ్రేణుల నన్నింటినీ కాల్చి బూడిద చేసిన యటులే, నా మంత్రము నుచ్చరించుట వలన కోటాను కోట్ల సంఖ్యమేరకు గల పాపములన్నియును భస్మమగుచున్నవి. నా యొక్క నామ స్మరణ, నా స్మరణకు సమానమైనదై యున్నది అందు చేత, నా నామస్మరణలో తల్లీనులైయుండెడి భక్తుల దరికి నీవు పోవలదు. నీ జీవితమును కళ్యాణ ప్రదము చేసికొన దలచిన యెడల నీవు నా భక్తులను పూజించుము”

సౌర పురాణములోని యరువది నాల్గవ అధ్యాయమున పంచాక్షరీ యొక్క మహిమ యీ క్రిందివిధిన నుతింపబడినది:

సాధకుడు, బిల్వవృక్షము యొక్క కాండము కడ కూర్చుని యుండి, మూడు దినముల వరకును ఉపవాస వ్రతమునాచరించుచు, పంచాక్షరీ మంత్రము నొక్కలక్ష పర్యాయములు పఠించిన యెడల, వాడు చేసిన భూణహత్యాది పాపములు నశించుచున్నవి. ఎవ్వడైననూ అజ్ఞానవశమున శివ నామములను పఠించినా అట్టి వానికిని శివుడు ముక్తిని ప్రదానము చేయు చున్నాడు. పవిత్రమైన నదిలో గాని, విశుద్ధమైన సరోవరముననైన గాని మునిగి శివధ్యానమును చేయుచు, శివ పంచాక్షరీని రెండు పర్యాయములు జపించినచో నట్టివాని పాపములన్నియును దూరమగును. అతడు పూతాత్ముడగును.

శివపురాణమునందున, బ్రహ్మయమదూతలకు, పంచాక్షరీ మంత్రఫలితమును ఈ క్రింది విధముగా తెలిపిరి.

“పోయేటప్పుడు, వచ్చేటప్పుడు, కూర్చుండినప్పుడు, నిలుచుండినప్పుడు, మరియు పరుండినప్పుడు, మరే పనైనను పగలు రాత్రి చేయుచుండిననూ పంచాక్షరీ జపము చేసెడివారి మీద మీ అధికార ముండదు ఈ పవిత్రమైన మంత్రమును జపించెడి వాని ముఖము పవిత్రమైన తీర్థముతో సమానమై యుండును. ఈ కారణమున నట్టివాని ముఖదర్శనము వలన తీర్థస్నానము యొక్క ఫలము ప్రాప్తమగును. శరీరము మీద శివలింగము, భస్మము మరియు రుద్రాక్షలను ధరించి కొని పంచాక్షరీ మహామంత్రమును జపించెడి వాడు, దివ్యమైన క్షేత్రముతో సమానమైన కాయముగలవాడగును. అట్టి శివ భక్తుని శరీర దర్శన మాత్రము చేత దివ్యమైన క్షేత్రమును దర్శించెడి ఫలము ప్రాప్తమగును.

పద్మపురాణము నందున, సజ్జననింద, గురునింద, శ్రుతినింద, శాస్త్రనింద, దేవుని పేరిట పాపమును చేయుట, అహంకారి యగుట, మమకారముతో తప్పులు చేయుట, వ్రతదానాదులలో అశ్రద్ధ వహించడము మొదలగునవి సంభవించినప్పుడు పంచాక్షరీ జపము చేసిన యెడల, పై దోషముల వలన గల్గెడి దుష్పుణామములు నిరోధింప బడు”నని చెప్పబడినది.

బ్రహ్మ వైవర్త పురాణము నందలి, బ్రహ్మఖండములో శ్రీ కృష్ణుల వారు శివ పంచాక్షరీ మహిమను ఈ క్రింది విధిన తెలిపిరి.

“శివ నామము నంద నురాగమును పెంచికొని అనురాగముతో నా శివ నామమును జపించెడి వారిని సదా నేను వెన్నంటియుండును. శివ యనెడి శబ్దము కల్యాణ ప్రదమై యున్నది. బంధు-బాంధవ, ధన-కనకాదులను కోల్పోయినవాడైనను,

శివ పంచాక్షరిని జపించినచో సకల కల్యాణ పరంపరలను మరల పొందును. ‘శివ’ అనేది రెండక్షరములలో పాపనాశకము ముక్తిదాయకములనెడి రెండర్థములు యిమిడి యున్నవి. మహా పాపియైనను పంచాక్షరిని జపించినచో పాపములు వైదొలగును ముక్తి లభించును.”

మానవుని యొక్క అంతిమ ఘడియలు ఎంతో మహత్వపూర్ణమైనవని గుర్తించవలెను. అంతిమ ఘడియలయందు మనబుద్ధి దేనిని చింతించునో దానినే పొందుచున్నాము. జీవనము యొక్క మిగిలిన కాలములో ఏమి చేసిననూ చివరిన ప్రాణము విడిచేసమయమున సత్యమార్గమును ఘటించిన యెడల అతనికి సద్గతి ప్రాప్తమగుచున్నది. ‘అంతేయా మతిః సా గతిః’ అని శాస్త్రకారులు ప్రతిపాదించినారు. ఒక వ్యక్తి తన శరీరము యొక్క ఛాయాచిత్రమును తీసికొనవలెనని ఫోటోస్టూడియోకు వెళ్ళి ఎంతో జాగ్రూకతతో చక్కగా తయారై కూర్చొని ఫోటో తీయు సమయమున కనురెప్పలు వాల్చిన యెడల ఏమగునో మనకు తెలియునుకదా? అంత సమయము వరకు వాడు పొందిన కష్టము వృథా యగును. వాడి ఛాయా చిత్రము కనులు మూయుటవలన అంగవైకల్యము గల్గినదై జుగుప్సా కరముగా కన్నట్టును. తాను గుడ్డివాడు కాకుండినను గ్రుడ్డివాడను భావమును కలిగించు ఫోటో చూసినపుడు వాని మనోభావములు ఎట్లుండునో వూహించగలము. పరిచయములేని వాడు ఆ ఫోటో చూసినయెడల అతనిని గ్రుడ్డివాడనే భావించునుగదా? ఈ కారణమున గ్రహించవలసిన దేమనగా చివరిక్షణములు అనేదివి అత్యంత కీలకమైనవి జీవనము యొక్క చివరిక్షణమునందున మనము ఏమి తలచికొందుమో ఆ విధిన సద్గతియో దుర్గతియో లభించునున్నది. మహాభారతములో చెప్పిన యటుల ఒకవ్యక్తి లేడిమీద అనురాగముగలిగి దానినే మననము చేయుచుండెను. ఈలోపున మరణమాసన్నమయ్యెను. మరుజన్మలో వాడు లేడియై పుట్టెను. తెలిసికొనవలసిన దేమనగా చివరి క్షణమున మన మనస్సుకు తోచెడిభావమేమిటో మనకు తెలియదు. అప్పుడు మనబుద్ధి మన మాధీనములో నుండదు కదా? చివరి క్షణమున శివనామస్మరణ చేసిన యెడల పాపములు వైదొలగి పరమేశ్వరుని సన్నిధికి చేరుట యనునదే తథ్యమగును. కాని మనమటులచేయగలమా? చేయగలము అని గట్టిగా చెప్పలేము. ఈ కారణము వలన నిరంతరము పంచాక్షరీ జపమును చేయుట యనెడి దానిని అలవాటుగా చేసికొనిన యెడల చివరి క్షణములో తప్పనిసరిగా శివనామము అలవాటు ప్రకారముగా మన జిహ్వమీదకు రాగలదు. మనకు సద్గతి లభించగలదు. ఇది దృష్టించుచుకొని ప్రతి ఒక్కరూ శివ పంచాక్షరీ జపమును చేయుట నలవాటుగా మార్చుకొనవలెను.

తన భక్తుల యొక్క పాపములను హరించే వాడవుటచేతనే శివునికి హరుడు అనెడి పేరు సిద్ధించినది. శివనామమును జపించిన యటులనే హరనామమును స్మరించిననూ జీవులు పాపమునుండి ముక్తిని పొందుచున్నారు. హరనామమును ప్రత్యక్షముగా ఉచ్చరించిననూ లేదా ఈ రెండక్షరములను ఏదో ఒక శబ్దములతో కలిపి ఉచ్చరించిననూ పాపము నుండి ముక్తిని పొందగలరు. ఈ విషయమున శివరహస్యము యనెడి గ్రంథములో ఒక సుందరమైన కథ వివరింపబడినది.

ఒక గ్రామమునందున బ్రహ్మహత్యచేసిన ఒక మహాపాపి యుందెను వాడు తన మరణ సమయమున తన పిల్లలను పిలచి “ఆహర వస్త్రం” అని అనెను. దీని యర్థమేమనగా బట్టను తీసికొనిరమ్ము. అదే విధిన సంహార ‘ఏతా’ అని అనెను. దీని భావమేమనగా వీరిద్దరినీ చంపుము. ‘ప్రహర ప్రహర’ అనెను. దీని భావమేమనగా కొట్టుడు, కొట్టుడు అనునది. ఈ విధముగా పలురకములైన శబ్దములను ఉచ్చరిస్తూ ప్రాణములను వీడెను.

ఈ శబ్దములన్నియును ఒక దానితో నొకటి సంబంధము లేనివై యున్నవి. ‘ఆహర’ మనగా తీసుకొని రమ్మనియునూ, ‘ప్రహర’ యనగా కొట్టుమనియును ‘సంహార’ మనగా చంపుమనియును అర్థములు కలవు. వాడు వస్త్రమును తెమ్మనేనేగాని మిగిలిన విషయములలో వాని భావమేమిటో తెలియదయ్యెను అనగా ఎవరిని చంపవలెను? ఎవరిని కొట్టవలెను? అని చెప్పేడి లోగనే వాడు. ప్రాణము వదిలెను. ఆపాపిని తీసికొని వెళ్ళుటకై యమదూతలు వచ్చిరి. అదే సమయమున శివదూతలు కూడా వచ్చిరి. శివదూతలు యమదూతలనడ్డుకొనిరి. వారితో నిట్లనిరి. ఈతడు మరణకాలమునందున హరనామములను ఉచ్చరించుట చేత యితనిని యమలోకమునకు తీసుకొని వెడలకూడదు. మేము అతనిని తీసికొని శివలోకమునకు వెడలెదము. అప్పుడా యమదూతలు సంభ్రమాశ్చర్యములకు గురియై తమ మనోభావములను శివదూతల కీవిధముగా తెలియజెప్పిరి. ఇతడు అంత్యకాలమునందున

హార నామమును స్మరించలేదు. మీరు పొరబడుచున్నారు వీడనిన మూడు మాటలును హరునికి సంబంధించినవికావు ఆహార, సంహార, ప్రహార అని నుడివినందున వీడు శివనామమును పఠించి నెటులగును. మేము వీనిని యమలోకమునకే తీసికొని వెళ్ళెదము ఈ విధముగా మాట్లాడిన యమభటులు శివ భటులను నిరోదించుటకై సిద్ధమైరి. ఈ విధముగా యమదూతలకును, శివదూతలకునూ వివాదము యేర్పడి వాద ప్రతివాదములు జరిగెను. చివరకు వారిలో ఎవరిది తప్పు. ఎవరిది ఒప్పు అను విషయములో పూర్ణాంగీకారము రాలేదు. ఇరువురూ వారి వారి వాదనలే సరియైనవని వాదించిరేకాని నిజమును ఎరుగుటకు ప్రయత్నించరైరి. చివరకు ఈ విషయమును శివుని వద్దనే తేల్చుకొనుటకై సిద్ధమైరి. యమదూతలు శివదూతలు శివపురినిచేరిరి. శివునికి నమస్కరించి విషయమును నివేదించిరి. ఎవరి వాదనలను వారు వినిపించగా శివుడు యమదూతలను వుద్ధేశించి ‘ఓ యమదూతలారా! అతడు జీవనము యొక్క ఉచ్చ దశలో ఎన్నో పాపములను చేసెను. అది నిజమే. అయితే అంత్య సమయమునందున కేవలము హరనామములకు ఆ,సం మరియు ప్ర అనెడి ఉపసర్గలను చేర్చి పలికినాడు. కేవలము హరహర అనెడివారి పాపములను పరిహారము చేసేవాడిని నేను. అట్టి యెడ హరనామమునకు విశిష్టముగా ఉపసర్గలను జోడించి పలికినందున ఇతడు నాకు ఎంతో ప్రేమ పాత్రుడు ఇతని మీద నాకు విశేషమైన ప్రేమ ఏర్పడినది. నా కృప యితని మీద ప్రసరించినది. ఈ కారణము వలన ఇతడు యమలోకమునకు వెడల జాలడు. అని పలికెను. యమదూతలు శివుని ఆజ్ఞను ఎరింగిన వారై సమాధానమును పొంది తమలోకమునకు వెడలిపోయిరి. ఆ సంబంధిత వ్యక్తి శివలోకముననే వుండి సాలోక్యముక్తిని అనుభవించెను.

శివుడు ఎంతో ఉదారుడును, సరళుడునూ మరియు భోళాస్వభావమును కలిగినవాడును అయివున్నందున ఆ భక్తుని ముఖమునండి వచ్చిన అన్యార్థప్రతిపాదకములగు పదముల నుండి హర అనెడి శబ్దమును తననామముగా గ్రహించి ఎంతో మందిని అనుగ్రహించిన కథలు విస్తృతముగా కలవు. ఈ విధముగా నున్నపుడు శివ భక్తుడైనవాడు నేరుగా శివ పంచాక్షరిని జపించిన యప్పుడు అతడు శివుని కృపకు పాత్రుడు కాకుండా యుండగల్గనె? ఉండజాలడు ఈవిషయమున నిజగుణ శివయోగులవారి ఈ క్రింది పద్యము గమనించదగినదై యున్నది.

కు॥ “ హరనామవను బిడదె జపినబల్లవర భవ
మరణ మాయాకర్మ మలపాశ బంధ బహు
దురిత సంసార సంతాప సంచయళిదు
వరభోగ మోక్షవహుదు ॥ప॥

దీని తెలుగు రూపమును గనుడి:

“ హరనామమును విడక జపించగలిగిన వారి భవము ।
మరణము మాయాకర్మము మలపాశబంధము బహు ।
దురిత సంసార సంతాప సంచయము విరిగి
వరభోగ మోక్షమగును”

శివయోగులవారు హరనామ స్మరణవలన కలిగెడి ఫలమును వివరించినారు.

కలియుగమునందున మంత్రజపము లేదా నామస్మరణవలన సకల యిష్టార్థములను పొందగలము. ఇంతేకాదు భవసాగరమును దాటగలము. ఈ విషయమున వైష్ణవభక్తులు, శివభక్తులు ఒకే విధమైన అభిప్రాయములను గలిగి వున్నారు. మనము చేసేడి నామస్మరణ రూపమైన ధర్మాచరణ చిన్మదై యుండవచ్చును. అయితే సాధకుడు సత్యమైన ప్రేమగలవాడిగను, శీలవంతుడిగను అయి వుండిన యెడల నామ జపము యొక్క ఫలమును ఎంతో శీఘ్రముగా పొందగలరు.

అధర్మ ప్రభోదకమైన కలియుగము ప్రారంభమైన యప్పుడు మహర్షులందరూ ఆందోళన చెంది బ్రహ్మదేవుని ప్రార్థించిరి. సంతుష్టుడైన బ్రహ్మదేవుడు మహర్షుల యెదుట ప్రత్యక్షమై 'ఓ మహర్షులారా! కలియుగమును గురించి మీరు భయపడవలసిన

పనిలేదు. వేరువేరు యుగములయందున యజ్ఞ యాగాది కష్టసాధ్యములైన ధర్మాచరణలను ఆచరించి బడయగలిగిన ఫలమును ఈ కలియుగమునందున కేవలము మంత్రజపము లేదా నామస్మరణ వలన బడయగల్గుదురు. ఇంతటి శక్తి కలియుగమునకు వుండినప్పుడు మీరెందుకు భయపడెదరు అని అభయవచనమునిచ్చి అనుగ్రహించి అంతార్థనుడయ్యెను. అప్పుడు మహర్షులెల్లరూ సంతోష భరిత అంతరంగముగలవారై ఆనందముతో ఆడజొచ్చిరి. వారావిధముగా ఆడుకొనేడి సందర్భము నందున త్రిలోక సంచారి యగునారదుడు ఆకస్మికముగా వచ్చి మీరు ఆనందముతో నాడు కొనుటకు కారణము నెరిగిన వాడై తన మేనిమీద గల బట్టలన్నిటిని ఊడబెరికి విసరివేసి దిగంబర రూపమున కుడిచేయిచేత నోటిని, ఎడమ చేయిచేత గుహ్యంగమును మూసికొని మహర్షులవెంబడి తాను కూడా ఎగిరెగరి యూడుకొనజొచ్చెను. నారదుని యొక్క ఈ అసభ్య ప్రవర్తనను గనిన ఋషులందరూ ఆశ్చర్యముతో, అతని నీవిధిన ప్రశ్నించిరి. ఓ నారదా! నీవు శిష్టాచారమునెరుగని వానివలె ఈ విధిన ఎందుచేత ఆడుచున్నావు? అప్పుడు అతడు ‘ఓ మహర్షులారా! కలియుగమునందున కేవలము నామస్మరణచేత సర్వసిద్ధులను పొందవచ్చును అనెడిది నిజమే. అయితే, దాని జతకు సత్యమైన నుడి, మరియు సచ్చారిత్ర్యములనెడి పథ్యములను పాటించవలసియుండును. ఈ మర్మమును మీ అందరికినీ తెలియజేయుటకే నేను ఈ విధిన నోటిని, గుహ్యంగమును మూసికొని సంజ్ఞాపూర్వముగా వుపదేశమును యిచ్చితిని. నారదుని ఈసాంకేతిక ఆచరణ యొక్క మర్మమును ఎరిగిన మహర్షులందరు కృతజ్ఞతా భావముతో నతమస్తకులైరి. ఈ విషయమును సర్వజ్ఞులవారును తెలియజెప్పిరి. సత్యవాక్పరిపాలన, సచ్చరిత్ర యొక్క ఆవశ్యకత ఎంతో కలదు. ఈ కారణమువలన మంత్ర జపమునుగాని, నామ స్మరణనుగాని చేసెడివాడు సత్యభాషియై, శీలవంతుడునునై యుండవలెను. అప్పుడే ఆ మంత్ర జపము యొక్క ఫలము శీఘ్రముగా సిద్ధించగలదు.

నీరు ఎల్లప్పుడు అధోముఖముగా ప్రవహించునటులనే మనుష్యుని మనోవృత్తియు సహజముగా అధోముఖముగా ప్రవర్తించును. యంత్రముయొక్క సాయముచేత నీటిని ఊర్ధ్వముఖముగా పయనింపజేయుటకు సాధ్యమగునటులనే శివ మంత్రము సాయముచేత మనస్సు యొక్క అధోప్రవృత్తిని తగ్గించి ఊర్ధ్వ ముఖమును పొందించుటకు సాధ్యమగుచున్నది. ఈ కారణమున మనస్సుకు మంత్ర సంస్కారమునిచ్చి దానిని నిరంతరము జపాభ్యాసముండువిధముగా చేసిన యెడల అది సాత్వికమైన, మంగళప్రదమైన శివకళను పొందును. ఈ శివకళా సంపన్నమైన మనస్సుగల మనుజుడు శివునివలె ప్రశాంతుడై సదా ప్రసన్నతగలవాడై యుండును. ఇంతటి వానిని తన మనస్సున కలిగెడి సంసారిక లాభహానులకు సంబంధించిన ఆలోచనలు అంతగా ప్రభావమునకు గురిచేయజాలవు. అంతేకాదు, పంచాక్షరీ మహామంత్రము యొక్క సతత జపాభ్యాసము పరిణామముగా సాధకుడు తన మాంసమయమైన దేహమును మంత్రమయమైన దేహముగా పరివర్తన చేసి కొనుచున్నాడు ఈ విధముగా మంత్రకాయుడయిన పూతాత్ముడి హస్త, పాద, మరియు నేత్రాదులకు అద్భుత సామర్థ్యము ప్రాప్తమగును. ఇట్టి వ్యక్తుల దర్శన, స్పర్శన, మరియు సంభాషణల వలన దుష్టచిత్తులు అయిన వారు వీరికి శిష్యులై పరివర్తనను పొందుదురు. ఈ విధముగా పంచాక్షరీ మహా మంత్రము యొక్క జపముచేత తాను ఉద్ధరింపబడుచూ, ఇతరులను ఉద్ధరించుచున్నాడు.

శివ పంచాక్షరీ మహామంత్రమునందున ఇంతటి అద్భుతమైన సామర్థ్యము అణగివుండుటచే ప్రతి ఒక్కరూ తమతమ గురువులనుండి మంత్రదీక్షను బడసి జపాభ్యాసమును ప్రారంభించవలెను. గురూపదేశములేనిదే చేసిన మంత్ర జపము ఫలకారి కాజాలదు. అందుకొరకే వీరశైవసిద్ధాంతమునందున ప్రతి ఒక్కరూ శివదీక్షను పొందవలయుననియునూ, గురువుగారి ముఖమున మంత్రోపదేశమును పొంది అనన్యమైన భక్తి శ్రద్ధలతో అద్దానిని జపిస్తూ త్రికరణముల ద్వారా శుద్ధిని బడసి సద్గతిని పొందుటకు ప్రయత్నించవలెనని చెప్పబడినది. ఈ కారణమున వీరశైవులెల్లరూ శివదీక్షనుపొంది మంత్రోపదేశమును బడసి నిరంతరము పంచాక్షరీ జపమును చేయుచు ధన్యులై లోక కళ్యాణమును సాధించి పరమున పరమేశ్వరుని పొందుదురుగాక.

ఓం శాంతిః ఓం శాంతిః ఓం శాంతిః

దీనితో శ్రీ సిద్ధాంత శిఖామని ప్రవచనప్రభ గ్రంథమున అష్టమ పరిచ్ఛేదము పంచాక్షర జప స్థలము సంపూర్ణము.

డి. 17-9-1990

స్థలం: శివానుభవ మంగళ భవనము, షోలపూర్

విశేష ప్రీతిపిక :

శ్రీ కాశీ జగద్గురువుల వారి యాశీర్వాచనమునందున పంచాక్షరి వలన పునీతులైనవారిని గురించి తెలియజేయుచు బ్రహ్మవిష్ణాది దేవతలును, కపిలాది మునులును పంచాక్షరిని జపించి ధన్యులైరి తెలియజెప్పిరి. ఈ విషయమున పాల్కురికి వారు నీ క్రింది విధముగా నుపదేశించిరి.

నవిచి ధ్యానా దర్చనా ధారణాద

పి యనంగ విష్ణుప్రభృతి సురల్మునులు

బ్రయతి సంసార తారకమూనామనకి

దియ యంచ వీరభక్తి స్థిల చిత్తు

లయి 'మరుతో మర్జమంత' నాశ్రుతిజ-

నిన 'రుద్రయత్తే జనిమ చారుచిత్ర'

మనదె 'నవా పి గుహ్యం బనవిష్ణు

డును బ్రహ్మయును నింద్రుడును సురల్ గొల్చి

పను గొని తమ తమ పదములు బడయ'

(పండితారాధ్యచరిత్ర, దీక్షప్ర.)

బ్రహ్మ విష్ణా దిసురలు శివుని యర్చించి తమ పదవులు బడసిరిని తెలుపబడినది. వీరి సందర్భమున శివపంచాక్షరిని జపించిరిని ప్రత్యేకముగా చెప్పు నవశ్యకత లేదు. దేవుళ్ళ వలె యక్ష కిన్నకింపురుషులును, వారితో బాటుగా మునులును శివపంచాక్షరిని జపించి ధన్యులైరి. పౌరాణిక వాఙ్మయములో నీ విషయములు విశదీకరింప బడినవి.

ఉప సంహారము

శ్రీ జగద్గురువుల వారు నీ యుపసంహారమున పంచాక్షరిని గురించిన సకల విషయములను సమీక్షించి, సత్ఫలితములను పొందగోరువారు నవలంబించ వలసిన వైఖరుల గురించి వివరించిరి.

శివ శబ్దము వేదాగమపురాణాదులలోన పలు పర్యాయములు నుపయోగింపబడినది. ఉపనిషత్తులలోను, మహాభారతములోను శివుని పరబ్రహ్మగా నుతింపబడెను. శివ పదము వేదసారమని యెంచబడినది. పరబ్రహ్మ వాచకమైన 'శివ' పదము ప్రధానాంగముగా గల పంచాక్షరీమంత్రమునకు ననన్య సామాన్యమైన ప్రాముఖ్యత గలదు.

సప్త కోటిమంత్రములు నేదోయొక్క ప్రయోజనములను నెరవేర్చు చున్నవి. కొన్ని పురుషార్థములను సాధించేవిగా నుండగా మరికొన్ని స్వర్గాది భోగములను కల్గించేవిగా నున్నవి. కామ్య కర్మలలోన నీ మంత్రములు నధికముగా నుపయోగింప బడుచున్నవి. ప్రాయశ్చిత్త కర్మలలో నుపయోగించెడి మంత్రములు కొన్ని గలవు. ఇవన్నియును పరిమిత ప్రయోజనములను నెరవేర్చెడివై పరిమితమైన శక్తి సామర్థ్యములు గల్గి యున్నవి. వీటిని జపించెడి క్రమము, తత్సంబంధమైన నియమాదులు మంత్రశాస్త్రమున వివరింప బడినవి.

ముప్పదిమూడు కోట్ల దేవతలు గలరని పురాణముల వలన తెలియుచున్నది వీరిలో బ్రహ్మ విష్ణువులు ముఖ్యులని యందురు. వీరందరి సృష్టి స్థితి మరియు లయలకు కారకుడైన వాడే శివుడని యెన్నో పురాణములు ఘోషించుచున్నవి వీరందరు శివుని యర్చించెడి సందర్భమున పంచాక్షరి నుపయోగించి ధన్యత బడసిరినియు తెలియుచున్నది.

పురాణములలో పంచాక్షరి యొక్క లక్షణమైన పాపక్షయము గురించి యధికముగా చెప్పబడినది. పాపక్షయమును కోరువారు పంచాక్షరిని ప్రాయశ్చిత్త కర్మగా స్వీకరింతురు. కామితార్థముల నాశించెడి వారు నిర్ధానిని ప్రధాన సాధనముగా నెంచెదరు బ్రాహ్మణాచారములను పాటించెడి బ్రహ్మణాదులు పంచాక్షరిని నిత్యకర్మలలోను నైమిత్తికములలోను చాల అరుదుగా నుపయోగిస్తూ.

గాయత్రికి యెక్కువ ప్రాముఖ్యత నిచ్చుచున్నారు. పాల్కురికి వంటి వారి ధోరణులను విమర్శించిరి. అయినా, వేదమాత యని యెంచబడిన గాయత్రికి లభించెడి ప్రాముఖ్యత, వేదోపనిషదాది సకల విద్యలకు మాతృస్థానముగా నెంచబడిన పంచాక్షరికున్నంత ప్రాముఖ్యత లభించుటలేదని వీరశైవ విజ్ఞుల యభిప్రాయము. పంచాక్షరి యొక్క ప్రాముఖ్యతను గుర్తించని వారు నొక విధముగా నష్టజాతకులని యనెడివారును గలరు.

పంచాక్షరికి పరిపూర్ణమైన ప్రాముఖ్యతనిచ్చెడి వాడు వీరశైవుడు మాత్రమే యని యనవచ్చును. వీరశైవ ధర్మమున యీ క్రింది ప్రాథమిక సూత్రమని యెంచబడినది దానిని గనుడి.

శ్లో॥ శివ ఏవ పరబ్రహ్మ సర్వలోకైకకారణః ।
అన్యదా శరణం నాస్తి.....

శివుడే పర బ్రహ్మయని నమ్మి యతనిని మాత్రమే శరణువేదవలె ననెడిదే యీ ప్రాథమిక సూత్రము. తదనుగుణముగనే యీ క్రింది బోధన పాటించబడుచున్నది.

శ్లో॥ సర్వాన్ దేవాన్ పరిత్యజ్య యజేత్పంచా స మీశ్వరం ।
సర్వాన్ మంత్రాన్ పరిత్యజ్య జపేత్పంచాక్షరీ సదా॥ (వీరశైవ సి.శి.పు.249)

నిత్యనైమిత్తిక ప్రాయశ్చిత్తాదుల కతీతముగా నుండెడి త్రిలింగార్చనను చేయుచు పంచాక్షరీ జపమును చేయుటే వీరశైవుని ప్రాథమిక కర్తవ్యమైయున్నది.

అష్టావరణములలో నొకటగు పంచాక్షరిని జపించుచు, నితరములను పరిత్యజించెడి ధోరణి ధర్మసమ్మతమైనది కాదు. సప్తకోటి మంత్రములలో యిది మంత్రరాజమనియును, సకలాభీష్టములనే కాదు సకల మోక్షములనిచ్చెడిదని యెంచి వేనకు వేలు పంచాక్షరిని జపించి ధన్యుడనైనెడి వాడు పొరబడుచునాడని గ్రహించవలెను. త్రిలింగముల యెడ భక్తిని గల్గి, త్రిలింగములకు త్రివిధసమర్పణలను చేసి, త్రిలింగార్చననే నిత్యనైమిత్తిక కామ్యప్రాయశ్చిత్త క్రియయని యెంచి, గురూపదేశమున ధన్యతను బడసి, ధృత లింగ రుద్రాక్షభస్మధారియై, పంచాక్షరిని త్రిలింగార్చన సమయమున నుపయోగించుచు, త్రివిధ లింగార్చన ఫలితముగా వచ్చెడి త్రివిధపాదోదక, త్రివిధ ప్రసాదములను స్వీకరించుచుండినగాని సద్గతి లభించదు.

సదాచారమునకు గల ప్రాముఖ్యతను శ్రీ విద్యావాచస్పతులవారు నొక్కిచెప్పిరి. ఈ విషయమున యన్నమయ్య వారి యీ పద్యము గమనార్హమైయున్నది.

సత్యం బెప్పుడు తప్పడేనియు దురాచారుండు గాడేని యో
చిత్త్యం బేమఱదేని దుర్జనుల గోష్ఠింబొందడే భక్త సాం
గత్యం బాదట బాయడేని మదన గ్రస్తుండు గాడేని నీ
భృత్యుండాతడు మూడులోకములలో బూజ్యుండు సర్వేశ్వరా! (సర్వేశ్వర శతకము, ప.55)

ఈ పద్యములో వివరింపబడిన వర్తన కంటెను భిన్నముగా ప్రవర్తించెడి వానికి పంచాక్షరీ జపము సత్ఫలితముల నివ్వజాలునా? యనెడిదొక పెద్ద ప్రశ్న శైవులే విధిని భావించినా భావింతురు గాక, వీరశైవము ప్రకారముగా నిట్టి ప్రవర్తన గలవారు పంచాక్షరీ జపమును చేసినా ఫలితముండదు.

ఈ ధర్మసూత్రమును భక్త స్థలములోని వీరశైవుడు గుర్తించ వలెను. అష్టావరణముల చేత పరిరక్షితుండై, షట్స్థలజ్ఞాన సంపన్నుడై, సదాచారాది పంచాచారములను పాటించుచు సాధన చేసెడి వాడు భక్తి శ్రద్ధలతో పంచాక్షరీ జపమును జేసిన యెడల నాత్మోద్ధరణను, లోకోద్ధరణను సాధించి, లోకత్తరుడై లోకపూజ్యుడై లోకమున విరాజిల్లి పరమున పంచవదనుని కరుణాకటాక్షము వలన సద్గతిని పొందగలడు.

-శివం భూవత్-

నవమ పరిచ్ఛేదము

భక్తమార్గక్రియా స్థలము

ఆశీర్వాచనము-1

శ్రీ జగద్గురు శ్రీ రేణుక భగవత్పాదులవారు భక్తి స్థలాంతర్గతమైన తొమ్మిదవ అవాంతరస్థలమున భక్తుని లక్షణములను తెలియజెప్పుచు, నవవిధ భక్తులను గూర్చి వివరించిరి. వీరి యీ ఉపదేశమును గనుడి:

శ్లో॥ భూతి రుద్రాక్షసంయుక్తో లింగధారీ సదాశివః।
పంచాక్షరజపోద్భోగీ శివభక్త ఇతి స్మృతః ॥
శ్రవణం కీర్తనం శంభోః స్మరణం పాదసేవనమ్.
అర్చనం వందనం దాస్యం సఖ్యమాత్మవివేదనమ్॥
ఏవం నవవిధా భక్తిః ప్రోక్తా దేవేన శంభునా।
దుర్లభా పాపినాం లోకే సులభా పుణ్యకర్మణామ్॥

(సి.శి. 9: 1-3)

విభూతి రుద్రాక్షలను ధరించి, యిష్టలింగమును సదా దేహము మీద ధరించిన వాడైయుండి, పంచాక్షరీ మహామంత్ర జపములోన సదానిమగ్నుడై యుండెడి వాడెవ్వడో వాడే శివభక్తు డనిపించికొనుచున్నాడు. భక్తి నవవిధములు. అవి. శ్రవణము, కీర్తనము, స్మరణము, పాదసేవనము, అర్చనము, వందనము, దాస్యము, సఖ్యము మరియు ఆత్మ నివేదనము. ఇట్టి భక్తి పాపాత్ములకు దుర్లభమై పుణ్యాత్ములకైతే భక్తి సులభసాధ్యమైయుండును.

శివతత్వ శాస్త్రమును గూర్చిగాని, శివలీలను గూర్చిగాని ఆలించుట, శివస్తోత్రమును చేయుట మంగళమయమైన శివమూర్తిని ధ్యానించుట, శివుని పరమపవిత్రమైన పాదములను సేవించుట, శివలింగమును పూజించుట, శివునికి నమస్కరించుట, శివుని యెడ సఖ్యభావన గల్గియుండుట, శివునికి తనను తానే సమర్పించికొనుట యనెడివి చేయుట చాల కష్టసాధ్యము. ఊరకే దొరకునది కాదని శ్రీ భగవత్పాదుల వారు హెచ్చరించుచున్నారు. ఈ నవ విధములగు భక్తిని గూర్చి తెలిసి కొందము.

శ్రవణభక్తి

“అత్మావా అరే ద్రష్టవ్యః శ్రోతవ్యః మంతవ్యః నిధి ధ్యాసితవ్యః” యనెడిది శ్రుతి వాక్యము , ఆత్మయొక్క దర్శనమును చేసికొనవలెననిన మొదటగా శ్రవణము యొక్క యవశ్యకతగలదు. శివుని నామ, రూప, గుణ, ప్రభావ, లీల, తత్వములు మరియు రహస్యముల గూర్చి ప్రతి పాదించెడి ప్రవచనములను భక్తిశ్రద్ధలతోను, నమ్మకవిశ్వాసములతోను, ప్రేమానురాగములతోను వినుటయే శ్రవణ భక్తి. ఇట్టి శ్రవణ భక్తిని పొందుటకై శివ భక్తి సంపన్నులైన సత్పురుషుల సాంగత్యమును నిరంతరముగా చేయుచుండవలెను. అధిక భాగము మేరకు సమయమును సత్సంగమునందు గడపిన యెడల, శ్రీ గురువు యొక్క ముఖారవిందము వలన అమృతమయమైన శివకథల శ్రవణము చేయుట యనెడిది ప్రాప్తమగును. ఈ సత్సంగము మరియు సత్కథాకాలక్షేపమువలన పతితుడు పావనుడగుచున్నాడు. సంసారసంబంధమైన మాటలను వినివినీ జీవుడు విషయాసక్తిని పెంచికొని, విషయలంపటుడై యనంతకాలమునుండి అనెకమైన యోనులలో జన్మించుచు, జన్మలన్నింటిని నిరర్థకము చేసి కొనుచున్నాడు. జన్మనెత్తిన శిశువుకు పదహారు లేదా యిరువదియొక దినమునాడు ఆ శిశువుకు నామ సంస్కారమును చేయుదురు. ఆ శిశువు చెవిలో గురువు గారి చేతనో, మేనత్తచేతనో, వ్యవహారమునకై పేరును పలికి ఆ పేరుననే పిలుచుచుండురు. ఆ పేరుననే యీ శిశువును మీద ప్రయోగించి పిలుచుటచేత, శిశువు కాపేరు తనది యనెడి భావనను దాల్చును ఈ భావనలోన అభిమానము యుండును. ఈ రీతిగా జీవుడు, తన శ్రవణేంద్రియము ద్వారా సంసారమును గురించి తెలిసికొనుచు, దాని యెడల మమకారమును పెంచికొనుచున్నాడు.

క్రమక్రమముగా సంసార వ్యామోహమునందున నిమగ్నుడగుచున్నాడు. ఆత్మతత్త్వమును మరచి పోయి లోకరంజనలో మునిగితేలుచుండును. క్రమముగా పరమాత్మ తత్త్వమునకు దూరమై, చివరకు పరమాత్మనే మరచి పోవును.

పూర్వజన్మ సుకృతమువలన సత్సాంగత్యము లభించినయెడ ఆత్మ, అనాత్మ, మరియు పరమాత్మ విషయకమైన జ్ఞానమునందాసక్తి, పెరుగుచున్నది. వీటిని గూర్చి వినవలెననెడి కోరిక జనించుచున్నది. తత్ఫలితముగా శ్రవణభక్తి పెరిగి దానివలన జీవాత్మ ప్రేమమార్గము నుండి విముఖుడై శ్రేయోమార్గము వైపు ప్రవృత్తుడగుచున్నాడు. “శ్రవణం సర్వధర్మే భ్యోవరం మన్యే తపోధనాః అని శ్రీనారదమహర్షి సనకాదులతో అనేకవిధములైన ధర్మాచరణలయందు శ్రవణ రూపమైన ధర్మాచరణ అత్యంత శ్రేష్ఠమైనది. ఈ శ్రవణ భక్తి యొక్క బలము వలననే మనము కూర్చున్న దగ్గరనే మన ఆరాధ్య దైవమును పొందవచ్చును.

శ్రీ జగద్గురు రేణుక భగవత్పాదులనుండి అగస్త్య మహర్షి, ధధీచి మహర్షి శ్రీ జగద్గురు ఘంటాకర్ణ భగవత్పాదులనుండి వ్యాసమహర్షి శ్రీ జగద్గురు ధేనుకర్ణ భగవత్పాదుల నుండి సానంద మహర్షి శ్రీ జగద్గురు విశ్వకర్ణ భగవత్పాదులనుండి దూర్వాస మహర్షి ఉపదేశమును బడసిన విషయము అందరూ ఎరిగినదే. మహా భారతములో ఇట్టి గురుశిష్య పరంపరకు సంబంధించిన విషయము లెన్నియోకలవు. మహా పురుషుడగు శ్రీ కృష్ణుని అర్జునుడు గురువుగా భావించి సేవించెననియును. అతని ఉపదేశమువలన వర శివుని కటాక్షమును పొంది సిద్ధినిబడసెననియు ఎరుగని వారెందరు. ఈ రీతిగా ప్రతి యొక్కరు మహాత్ముల యొక్కసాంగత్యమును పొంది శివుని నామ రూప గుణ ప్రేమ ప్రభావ లీలధామ రంగస్య మరియు తత్త్వ విషయములను ఎంతో ప్రేమానురాగములతో ఆలకించి తమ తమ జీవితములను పావనము చేసుకొన వలెను. ఇదియే శ్రవణ భక్తి యొక్క స్వరూప స్వభావము.

కీర్తన భక్తి:- ఈ నవవిధ భక్తులయందు రెండవ భక్తియే కీర్తన భక్తి. కీర్తన గానమును చేయుడమనెడి అనేకార్థములలో ఉ పయుక్తమగుచున్నది. భక్తుడు భక్తుల ఎదుట భావ యుక్తముగా శివుని చరిత్రను వాద్యనృత్య సంగీతములతో స్తుతించునదే కీర్తన. ఈ కీర్తన భక్తి పతిత ఉద్ధారక గుణముకల్గియున్నది. దీని వలన దురాచారి సదాచారిగా పరివర్తన పొందగలుగుచున్నాడు. అందుచేతనే గీతయందున ఈ క్రింది విధముగ తెలుపబడినది.

శ్లో॥ అపి చేత్సుదురాచారో భజితే మాం అనన్యభాక్

సాధురేవ సమంతవ్యః సమ్యక్ వ్యసితో షిసః

(గీత 9-30)

ఈ శ్లోకమునందు కీర్తన భక్తి వలన దుర్మార్గుడైనను సన్మార్గుడగునని చెప్పబడినది. ఈ శివభజన వలన జీవుడు అతిత్వరలోనే ధర్మాత్ముడగుచున్నాడు. శాశ్వతమైన శాంతిని పొందుచుచున్నాడు. అతిరహస్యమైన శక్తి విశిష్టాద్వైత సిద్ధాంతమైనను కానీ, శివ మహిమ యొక్క కథనైనను కానీ, ఎవడు ప్రేమ పూర్వకముగా నిష్కామకర్మ భావనతో భక్తులకు తెలియబరుచుచున్నాడో అంతకు మించిన శ్రేష్ఠ మైనకార్యము వేరొక్కటి లేదు. తాను సద్గతిని పొందుటతో పాటుగా ఇతరులను సద్గతిని పొందెడి అవకాశము కల్పించుచున్నాడు. శివునికి ఇతని కంటెను ప్రేమపాత్రుడైన వాడు వేరొక్కడు యుండదు. ఈ కీర్తనభక్తి యొక్క పరిణామముచేత బ్రహ్మహత్య, పితృవధ, గోవధ, గురువధ మొదలగు మహాపాతకములనుండి విడుదల పొంది జీవి పరిశుద్ధాత్ముడగుచున్నాడు.

ఈ ఘోరమైన కలియుగమునందున అతి బృహత్తరములైన యజ్ఞదాన తపస్సులు యనెడి మహావ్రతములనాచరించుట సాధ్యమయ్యెడి పని కాదు. అందుచేతనే “కలే నామసంకీర్తనమ్” అనెడి ఉక్తి ఏర్పడినది. ఈ కలియుగమునందున జీవులు కేవలము శివుని నామసంకీర్తనముచేసి యజ్ఞ యాగాది క్రతువుల యొక్క ఫలములను సునాయాసముగ పొందుటకు సాధ్యమగుచున్నది. మన దేశము యొక్క ప్రాచీన గ్రంథములయందు ఇతిహాసిక ప్రమాణముల ప్రకారము నారద, వాల్మీకి శుకదేవ మొదలగువారు గాని ఆర్యాచీనులైన శరణులుగానీ సంకీర్తనను చేసి పరమ పదమును ప్రాప్తింప జేసుకొనిరి. శివశరణులైతే తాము నుద్ధరింపబడుటయే గాక తమ వెన్నంటి యుండిన అసంఖ్యాకులగు సామాన్య భక్త గణములకు ముక్తిని ప్రసాదించజేసిరి. ఈ విధముగా కీర్తన భక్తి అల్పాయాసము చేత మహా ఫలమును సిద్ధింపజేయునదై యున్నది. ఈ కారణమున ప్రతి యొక్కరు కీర్తన భక్తిని ఆశ్రయించి సద్గతిని పొందుదురుగాక.

స్మరణభక్తి :- స్మరణ మనగా తలచుటయనెడి అర్థముగలదు. ధ్యానము, మననము, మొదలగు అర్థములు దీనికి వర్తించుచున్నవి. శివుని నామము రూపము గుణము మరియు ప్రభవమును కీర్తనల మాధ్యమమున శ్రవణము చేయుటయేకాక మనస్సునందు

వాటిని గురించి సదాచింతించునదే స్మరణ భక్తి యగుచున్నది. ఏకాంతము మరియు పవిత్ర స్థానమునందున, స్థిరము మరియు సుఖకరముఅయిన ఆసనము నందు గూర్చుండి, మనస్సునందు ఎట్టి విషయలోలత్వము అంకురింపకుండునట్లు జాగ్రత్త వహించి ప్రశాంతమైన మనస్సుతో శివుని సద్గుణ, నిర్గుణ అథవా సాకార, నిరాకార స్వరూపము గురించి నిరంతరము చింతన చేయునదే స్మరణ భక్తి. శివస్మరణను కేవలము స్తిరాసనమునందున గూర్చుండి చేయ వలయుననెడి ప్రతిబంధకమేమియులేదు. నడుచునపుడు కూర్చున్నప్పుడు నిలచియున్నప్పుడు శివ ప్రసాదము స్వీకరించునపుడే గాక మరెప్పుడైనను ఏమి చేయుచున్నను పరిశుద్ధమైన మనస్సుతో శివధ్యానమును జేసెడి సదవకాశముగలదు.

పవిత్రుడుగా కాని అపవిత్రుడుగానీ ఎంతదైన్యావస్థయందుగానీ ఎవడు నిరంతరము శివధ్యానము శివ చింతనచేయునో వారు అంతరంగము నందును బహిరంగమునందును పరిశుద్ధతను పొందుచున్నారు. ఎవరు అనన్య భావనతో శివుని స్మరించు చున్నారో వారు భ్రమర, కీటకన్యాయ ప్రకారము శివస్వరూపులై వెలుగొందుదురు. కోరిక వలన గాని ద్వేషభావన వలనగాని స్నేహ భావము వలన గానీ మరేవృత్తి మూలకము వలన గానీ శివుని సదాస్మరించిన ఎడల స్మరణ చేయుచుండెడి వాడు శివస్వరూపుడెయగుచున్నాడు. ఈ స్మరణ భక్తివలన సద్గుణిని పొందిన వారు అనంతమైన సంఖ్యలో గలరు ఇట్టి వారిలో సనకాది మహర్షులు, మార్కండేయ మొదలగు భక్తులు గలరు. శివప్రాప్తిని పొందవలయునను యిచ్చగలవారు తాము ఏపనిని చేయుచున్నను తాబేలు తమగ్రుడ్ల వైపునను, ఆవు తన దూడవైపునను కామి, తన కాముని వైపున లోభిని తన ధనము వైపునను లక్ష్యమును పెట్టిన యటుల శివుని వైపు లక్ష్యమును బెట్టి ధ్యానమును జేసిన ఎడల వారు శివస్వరూపులే యగుచున్నారు.

పాదసేవన భక్తి :- శివుడు లేదా సద్గురువు యొక్క చరణ కమలములయందు అనన్యమైన భక్తి భావనను యుంచి వాటిని పూజించుట మరియు పాదోదకమును సేవించుటయే పాదసేవన భక్తి యనబడుచున్నది. మానవుని యందున గల అందకారము మరియు అభిమానములను తొలగించి భగవత్ప్రాప్తి యొక్క యోగ్యతను కలిపించెడి భక్తియే పాదసేవన భక్తి. వివిధ శాస్త్రముల యందు పాదసేవన భక్తి యొక్క మహిమను అనేక విధములుగా వర్ణించబడినది. శ్రీ శంకరాచార్యుల వారు నుడివిన ఈ శ్లోకమును పరికించవలెను.

శ్లో॥ అపార సంసారసముద్ర మధ్యే సంయజ్యతోమే శరణం కిమస్మి
గురోకవిపాలో కృపయా వదైతత్
విశ్వేశపాదాంబుజ దీర్ఘనౌక

అపారమైన సంసార సాగరము మధ్యన మునుగెడి జీవులు తన సమీపమునకు నౌక వచ్చినపుడు శీఘ్రముగా దాని నాశ్రయించునటుల సంసారమనెడి సాగరమునందు మునిగెడి జీవులు తమ జీవితము నుద్ధరించుకొనుటకై శివుని లేదా సద్గురువుల చరణారవిందములనెడి నౌకకు శరణులగుచున్నారు. శివుని లేదా సద్గురువుల పాదపంకజముల దర్శనమును పొందుట తన హస్తముల చేత వాటిని స్పృశించుట పాదముల పూజించి పాదోదకము స్వీకరించుట దివ్య చరణములను అంతరంగమునందు సదా చింతన చేయుట, దూరమందుండి నపుడు మానసిక పూజను నిర్వర్తించుట, వారి దివ్యచరణరజమును తన మస్తకముపైన ధరించుకొనుట, గురుచరణ స్పర్శచేత పవిత్రమైన భూమి గురించి క్షేత్ర భావనను దాల్చుట, మరియు గురు చరణ స్పర్శను పొందిన పాదుకలయందు శ్రద్ధను యుంచుట మొదలగునవి పాదసంసేవనా భక్తి ప్రధానాంగములుగా గుర్తింపబడుచున్నవి.

“పద్యదే గమ్యదే ఇతిపాదః” అనెది సూక్తి ప్రకారము పాదమనగా ఆచరణ లేదా నడక యనెడి అర్థముగలదు. మనుజుడు శుభాశుభస్థానములకు పోవలయుననిన పాదములే ముఖ్య సాధనము ఏ పాదములు సదా శాస్త్ర విహితమార్గమునందున తిరుగాడుచున్నవో అట్టి పాదములే పూజనీయములగు పాదములు. శివుడు గాని సద్గురువులుగానీ శాస్త్ర విహిత మార్గమందున సంచరించుటచే వారి యొక్క పాదములను పూజించుట శాస్త్ర సమ్మతమైయున్నది. అందుచేతనే శాస్త్రముల యందు పాదముల మహిమను విశేషముగ వర్ణించబడినది. ఈ పాదమహిమను ఎరిగిన వాడు పాదములకు వెలవల నుండెడి మరెట్టిదానిపై మక్కువ జూపడు. అందుచేతనే భక్తి భండారి బసవణ్ణ వారు బ్రహ్మరుద్రాది పదవులను తిరస్కరించి కూడలసంగమదేవుని మెప్పించిన శివశరణుల పాదమునే అనుగ్రహించమని శివుని ప్రార్థించెను. పాదసేవన రూపమైన భక్తి ద్వారా అనేక మంది జనులు సద్గుణిని పొందుట జరిగినది. ప్రతి యొక్కరు శివుని లేదా సద్గురుని పాదముల యందు శ్రద్ధనుంచి శాస్త్రోక్తరీతిన పూజించి, సేవించినట్లములను పొందవలెను.

అర్చనభక్తి:- అర్చన యనగా పూజయని అర్థము. తన ఇష్ట లింగమును గాని ఇష్టదైవము యొక్క ప్రతిమనైనను గాని ఉపచారములచేత పూజించునదే అర్చనభక్తి. వీరశైవసిద్ధాంతమునందు బాహ్య మూర్తి యొక్క పూజ ప్రాశస్త్యము నివ్వక ఇష్టలింగపూజకే మహత్వమును ఇచ్చినారు. పూజోచితములైన ఉపచారములు పంచోపచార- అష్టోపచార, శోడషోపచార, రాజోపచారములనెడి భిన్నభిన్నములైన అర్చించెడి వారివారి శక్త్యానుసారముగా న్యూనాధిక్యములుగా యుండును. అర్చన యందు ఉపచారములకు ప్రాధాన్యత కంటె అర్చించెడి వ్యక్తి యొక్క భక్తి భావనకే విశేషప్రాముఖ్యతనీయనైనది. అందు చేతనే భగవద్గీత యందు.

**శ్లో॥ పత్రం పుష్పం ఫలం తోయం యో మేభక్త్యా ప్రయచ్ఛతి
తరహం భక్త్యపహృత మశ్నావిం ప్రియతాతృన :**

అనియు ఉపచారములు జేసెడి వస్తువులకంటె ఉపచారమొనరించెడి భక్తుని యొక్క భక్తికే మహత్వము నీయబడినదని తెలుసుకొనుచున్నాము. పురాణములయందు భారతాదులయందు ముగ్ధభక్తితో శివుని అర్చించిన వారి సంఖ్య లెక్కకు మించి గలదు. ఈ విధముగా జూసిన ఎడల అర్చనజేయువారి యొక్క భక్తియే గీటురాయి యని తెలియుచున్నది. అందుచేత ప్రతియొక్కరు నిష్కలవారైయుండి తమతమ ఇష్టలింగములను పూజించుకొని సద్గతిని పొందుదురుగాక.

వందనభక్తి:- నవ విధ భక్తిలో ఇది ఆరవది. వందనము అనగా వందనము, నమస్కరించుటయనెడి అర్థముగలదు. తన ఇష్టదైవమునకు లేదా సద్గురువునకు సాష్టాంగపూర్వకముగా నమస్కరించునదే వందనభక్తి. శివుని వాస్తవికస్వరూపము నెరిగి అతనికి నమస్కరించినపుడు నమస్కరించువ్యక్తికి దశాశ్వమేధముల ఫలముకంటెను అధికమైన ఫలముదక్కుచున్నది. పతితుడైన గానీ అర్హతగల్గి యుండు వాడైనగానీ, పరమ మూర్ఖుడైన గానీ, ఒక వేళ యాతని ముఖమునుండి “ఓం నమఃశివాయ” యనెడి నమస్కారప్రయుక్త శబ్దము వెలవడినంతనే సమస్త పాప బంధములచే విముక్తుడగుచున్నాడు. వందనము ఏకాంగ త్రయాంగ పంచాంగ సాష్టాంగము. మరియు ప్రదక్షణలనెడి పలువిధములుగా యున్నవని శాస్త్రములు ఉద్ఘోషిస్తున్నవి. వీటియందున మనుజుని అభిమానమును దూరముచేసెడి సాష్టాంగనమస్కారమే శ్రేష్ఠమైనదని పెద్దలు నుడివిరి. అందుచేత ప్రతి యొక్కరు శివుని లేదా సద్గురువునకు సాష్టాంగనమస్కారము చేసి తమ తమ దురభిమానములను దూరము చేసుకొని సద్గతికి పాత్రులు కాగలరని తెలియజేయడమైనది.

దాస్యభక్తి:- సప్తమభక్తియే దాస్యభక్తి. గురు, దేవతలయందు యుండెడి అనురాగభావనతో తాను వారికి దాసుడనెడి భావము గల్గియుండుటమే దాస్యభక్తి యగుచున్నది. దాస్యభావముతో సేవలను చేయుటయందు నిమగ్నమైయుండి చరించుటయే దాస్య భక్తి. దాస్యభక్తిలో ఆప్త, అంగ, స్థాన మరియు సద్భావములని నాలుగు విధములుగ ప్రతిపాదించబడినది. వీరశైవసిద్ధాంతమునందున గల పంచాచారములలో నొకటియైన “భృత్యాచారము” ఇందుకు ఉదాహరణ. ఈ దాస్యభక్తి యొక్క పరిణామముగా నొక వ్యక్తి తన యందు నుండెడి మోహము మరియు మమకారములనుండి ముక్తిని పొందుచున్నాడు. ఒక వ్యక్తిని శుద్ధీకరించుటలో దాస్యభక్తి విశేషముగా పనిచేయును. గురులింగ జంగములయొక్క పాదసంసేవనము దాస్య భావముతో జేసి వీరశైవులు ధన్యతను పొందవలెను. తల్లిదండ్రులకును, వయస్సున పెద్దలకును గౌరవమును జూపి దాస్యభావముతో సేవించవలెననెడి విధానము ఎంతో ప్రచారములో గలదు. వీరశైవ ధర్మమునకు సంబంధించిన మౌలిక సూత్రములను పాటింపని వారిని దాస్య భావముతో పూజించవలసిన ఆవశ్యకత లేదని మహాత్మ బసవేశ్వరులవారి చరిత్ర వలన తెలియుచున్నది.

సఖ్యభక్తి :- ఎనిమిదవ భక్తి. సఖ్యభక్తి ఇష్టదైవమందున మిత్రత్వభావనము పూని నుపచారములను జేయునదే సఖ్యభక్తి. ప్రతి మానవుని జీవితమునందున సఖుని యొక్క ఆవశ్యకత యదార్థముగ సిద్ధించుచున్నది. ఎవరికీ జెప్పని విషయములను తమ ఇష్ట సఖునికి చెప్పెడి వారెందరో గలరు. ఎంతో మంది తమ తమ సఖుల ఎడల తాదాత్మ భావన కల్గియుండుట మనము చూడగలము. జగత్తులో ఒక వ్యక్తి నింకొకరికి సఖుడైనను వాస్తవము గమనించిన వీరెవ్వరు నిజమైన సఖులుగారు. శివుడొక్కడే నిజమైన సఖుడు

“ద్వాసుపర్ణా సయుజ సఖాయ” యనెడి ముండకోప నిషత్తులోని మంత్రము శివ జీవులను సఖుల రూపమున వర్ణించుటను గాంచగలము. ప్రతి యొక్కరు శివునే తమ నిజమైన శ్రేయోకారకుడైన సఖునిగా భావించుకొని తనకుదోచిన యుపచారములను జేసి సిద్ధిని పొందవలెను.

ఆత్మనివేదనభక్తి:- నవవిధ భక్తులలో ఇది చివరిది. పరమాత్మతత్వమును తెలుసుకొని అహంకార మమకారములకు దూరమై తన తను ధన మనములను పరమాత్మునికి భక్తితో సమర్పించునదే ఆత్మనివేదన భక్తిగా కొనియాడబడుచున్నది. ఈ భక్తి ప్రకారము నడచువాడు లాభము, నష్టము జయాపజయములు, యశము, నపకీర్తి, సుఖము, దుఃఖము మొదలగు వాటి గురించి పెద్దగా పట్టించుకొనక ఇవయన్నియు శివప్రసాదలబ్ధములేయనుచు ప్రసన్నుడుయగుచున్నాడు. ఈ విధముగ తాను కేవలము నిమిత్తమాత్రుడననియు తనవలన జరుగు క్రియలన్నియు శివుని ప్రేరకముగా జరుగుచున్నవనియు భావించుకొని నడచువాడే ఈ భక్తికి ప్రాతినిధ్యము వహించెడి వాడగుచున్నాడు. ఎవడైనను తన అస్థిత్వమును చెరపుకొని శివ పరమాత్మకు శరణాగతుడై యుండుటయే ఆత్మ నివేదన భక్తి. ఇట్టివారే భగవంతునికి ప్రీతిపాత్రులగుచున్నారు. ఎవరు తమను తాము సంపూర్ణముగా సమర్పించుకొనుచున్నారో వారికి శివుడు వశీభూతుడగుచున్నది. శివుడే వారి వద్దకు బయలు దేరి వెళ్ళునని చెప్పబడినది. ఈ కారణమువలన ప్రతియొక్కరు విధిగా శివునికి తమ తమ ఆత్మల నివేదన మొనరించుకొనవలెను.

ఈ తెరుగున శ్రవణ భక్తి మొదలుకొని ఆత్మ నివేదన భక్తి వరకు గల నవవిధభక్తుపచారముల చేత తమతమ భక్తిని నివేదన మొనరించుకొనెడి వాడే పరిపూర్ణ ఫలప్రదుడగు భక్తుడగుచున్నాడు. ఈ నవవిధ భక్తులు అత్యంతసామాన్యమైనవి. వీరశైవ ధర్మమునందున వీటికంటెను భిన్నముగా శ్రద్ధాభక్తి నిష్ఠాభక్తి, అవధానభక్తి, అనుభవభక్తి, ఆనందభక్తి, మరియు సమరసభక్తి యనెడి ఆరువిధములైన భక్తుల విధానములను ప్రతిపాదించబడినవి. ఈ వివిధములైన భక్తి మార్గములను ఆచరించుటకు, పూర్వార్జితమైన పుణ్యవిశేష ములుండవలయునని శ్రీ రేణుక భగవత్పాదుల వారు ఆనతిని ప్రదానముచేసిరి.

ఓం శాంతిః శాంతిః శాంతిః

ది॥ 19-9-1990.

స్థలం: శ్రీ జగద్గురు విశ్వేశ్వర శివాచార్యమమరము
బోధకాలు బసవేశ్వర దేవస్థానం. రాణి చెన్నూరు.

విశేష ప్రతిపిక:

భక్తి తత్వమును గురించి శ్రీ కాశీజగద్గురువుల వారు నెంతో వివరణాత్మకమైన యాశీర్వాచనము నిచ్చిరి. నవవిధభక్తులకు సంబంధించిన సమగ్రమైన విశ్లేషణనిచ్చి భక్తులకెంతో మోదమును చేకూర్చిరి.

భక్తి మార్గక్రియాస్థలమున భక్తుడాచరించవలసిన కొన్ని ముఖ్యమైన క్రియలు వివరింప బడినవి. “పతాని శివభక్తస్య కర్తవ్యానిప్రయత్నతః” (సి.శి.5-29) యనెడి శ్రీ భగవత్పాదుల వారి యుపదేశము నిచ్చట స్మరించు కొనవలెను.

“కరణం క్రియా” యనెడి వ్యుత్పత్తి ప్రకారము కర్మకు క్రియకునభేదము చూపబడినది కాని విస్తృతార్థములో క్రియా శబ్దము కనేకార్థములు నివ్వబడినవి “ఆరమ్భానిష్ఠుతిశ్చిక్షా పూజనం సంప్రధారణం ఉపాయః కర్మ చేష్టాచ చికిత్సాచనవ క్రియా” అని యమరము చెప్పినది. భవరోగమనెడి దానికి యెట్టి యాధ్యాత్మిక పద్ధతులు, ఉపాయములు, ప్రయత్నపూర్వక వ్యాపారములు క్రియలన బడుచున్నవి. షట్ స్థలములలోని భక్తస్థలమున పాటించ వలసిన క్రియలే భక్తిమార్గక్రియలని తెలిసికొన వలెను.

శ్రీ భగవత్పాదుల వారు భక్తుడెవ్వడనెడి దానికొక నిర్వచనమును ప్రదానము చేసిరి. గమనించుడి:

భూతిరుద్రాక్ష సంయుక్తో లింగధారి సదాశివః॥

పంచాక్షరజపోద్యోగీ శివభక్తిః ఇతిస్మృతః॥

ఈ నిర్వచనము శ్రీ భగవత్పాదులవారు నింతకు క్రితమిచ్చిన నిర్వచనము కంటే భిన్నముగా నున్నది. “శివే భక్తిః సముత్పన్నాయస్యాసీ భక్త ఉచ్చతే” యనెడిది పంచమ పరిచ్ఛేదమున నివ్వబడిన నిర్వచనము (సి.శి. 5-25) శివుని గురించి యెవ్వనిలో భక్తి యుత్పన్నమగునో యతడు భక్తుడనబడును ననెడిది పూర్వమున నివ్వబడిన నిర్వచనము యొక్క అర్థము భూతిరుద్రాక్ష ధారణలు గల్గియుండి, సదా శివపంచాక్షరిని జపించెడి లింగధారియే శివ భక్తుడనెడిది యిప్పుడివ్వబడిన నిర్వచనము యొక్క భావార్థము. వీరశైవ వాఙ్మయములో భక్తి యనెడి శబ్దము నీయర్థములోనే వినియోగింపబడినదని తెలిసికొన వలెను. వీరశైవేతర వాఙ్మయమున మొదటి నిర్వచనములోని భావము ప్రతిబింబించునని తెలిసికొనగలరు. ఉదాహరణకై తెలుప వలెననిన పాల్కురికి వారు వీరశైవపరమైన భక్త శబ్దమును ప్రయోగించిరి. శ్రీ నాథుడు సధికముగా వీరశైవేతర భావమును ప్రతిబింబించెడి భావమున భక్తి పదమునుపయోగించెను. వీరశైవ పరిభాష ప్రకారము లింగధారణ భక్తుని మౌలికమైన లక్షణమని గుర్తించవలెను. వీరశైవేతర పరిభాష శివభక్తిగల వాడు శివభక్తుడనబడుచున్నాడు.

శివ భక్తిగల్గుట యనెడి సులభసాధ్యము కాదనియును, పాపమతులకది దుర్లభమని శ్రీ భగవత్పాదుల వారు సెలవిచ్చిరి. ఈ భావమును బహుసుందరముగా విస్తరించిన శ్రీ యేకామ్రనాథుల వారి యీ క్రింది పద్యమును గనుడి:

సీ॥ శివపురాణాదులు చెవిబెట్ట నొల్లరు

గోత్ర వధాదులు కోరి విండ్రు

.....

హరభక్త మహాత్మ్య మాలింపనొల్లరు

యగ్ర జాతుల వధ లర్థి విండ్రు

విరసమతులు దుర్వివేకాభిరతులుక

లృషయుతులును కష్టమాత చరితు

లెట్టిపాపమతులొ యే.....

(అన్యవాద కోలాహలము, ప. 34)

పాల్కురికి సోముని చతుర్వేదసారములోను, అన్నమయ్యగారి సర్వేశ్వర శతకములోను నిట్టి భావములను గాంచగలము.

శివభక్తి యెట్టి వారిలో నుద్భవించునో యనెడి దానిని శ్రీ భగవత్పాదులు నింతకు క్రితమే తెలిపి యుండిరి ఈ క్రింది యుపదేశమును గమనించుడి:

శ్లో॥ నిత్యానిత్య వివేకినః సుకృతినః శుద్ధాయస్యాత్మనో

బ్రహ్మోపేంద్ర మహేంద్రముఖ్యవిభవేస్వస్థాయితాం పశ్యతః

నిత్యానందపదే నిరాకృత జగత్సంసార దుఃఖోదయే

సాంబే చంద్రశిరోమణౌ సముదయేద్భక్తిర్భవధ్వంసినీ॥

(సి.శి. 5-73)

ఎంతో పుణ్యము చేసికొనిన గాని శివభక్తి ప్రాప్తించదని గుర్తించగలరు. అన్నమయ్య గారి విషయమును నీ క్రింది విధిన విశదీకరించిరి.

కామోద్రేక విజృంభణంబును సమగ్ర క్రోధమున్ లోభమున్

వ్యామోహంబు మదంబు మచ్చరము దీప్రంబైన పంచేంద్రియో

ద్ధామా టోపముగ్రాచి పెంపెసగు తత్త్వజ్ఞానికింగాకతా

సామాన్యాత్ముల కేల నూలు కొను నీ సత్భక్తి సర్వేశ్వరా!

(సర్వేశ్వర శతకము, ప.62)

కామ క్రోధాదులకును యింద్రియలాలసత్వమునకును లోనై యుండెడి సామాన్యునికి శివభక్తి చేకూర జాలదని తెలుపబడినది. ఇందులకు విరుద్ధముగా నుండెడి మహానుభావులకే శివభక్తి చేకూరును.

భక్తి యనగా 'సేవ' యనెడి యర్థము గలదు భక్తుడు తన స్వామిని పలువిధములుగా సేవించును. ఈ సేవల యొక్క విస్తృతిని బసవపురాణమెంతో విస్తృతముగా తెలియజేసినది. వావిళ్ళ వారి ప్రతిలోని 102వ పేజి నుండి 107వ పేజి వరకు గల వర్ణనలలో శివ భక్తులు శివుని యేయే భావములతో పూజించిరో తెలియజేయబడినది. ఉదాహరణకై యీ క్రింది ద్విపదలను గనుడి:

సర్వభక్తాత్మ! మీ జలకంబు వాడు

గుర్వగా మాకాట కోటయ్యగారు

హర! మీ నగరి మాలకరి పుష్పదంతు

డరిది పూజారి కన్నప్పదేవయ్య

యిందెగట్టెడిది మా యిందెరేకవ్వ

ఖండదీపము వాడుగా నమినంది

నెట్టణ దీవించి నీకు విభూతి

బెట్టెడు వాడు మా పిళ్ళనైనారు.

(బసవపురాణము, ద్వితీయశ్వాసము)

శతాధికమైన రీతులన్నిటినీ స్థూలముగా శ్రీ భగవత్పాదుల వారు నవవిధములుగా వర్గీకరించిరి యథావాక్కుల యన్నమయ్య గారు నీ నవ విధా భక్తులను తమ సర్వేశ్వర శతకములో వివరించిరిని డా॥ ముదిగొండ వీరభద్రయ్య గారు తెలియజేసిరి (చూడుడి: సర్వేశ్వర శతకము: ముందుమాట).

వీరశైవ ధర్మనున చరలింగమునకే నధిక ప్రాముఖ్యత గలదని తెలుపబడినది. భక్త స్థలము నందలి వీరశైవుడు శ్రద్ధా భక్తి సమన్వితుడై నవవిధి మార్గముల ద్వారా చరలింగమును సేవించవలెను. జడమైన విగ్రహాదులకు నవవిధములగు సేవలను సల్పెడి వారు గలరు. మరి కొందరు మాహాలోకములో విహరించుచు తాము తమ యిష్ట దైవమును సేవించు చున్నామని భావించి కొనుచుందురు. 'మానసిక సేవలు' చేయుచున్నామందురు. దేవాలయములలో నెలకొని యుండెడి స్థావర లింగములకు షడ్రసోపేతమైన నివేదనములు సమర్పించి "తినుతిను" మందురు. తిన్నాడులే యని భావించికొని వాటిని తామే పొట్టలుబ్బేవిధముగా తిందురు. చరలింగమైన జంగమయ్యను సేవించి, వారికి పడి పదార్థములను వడ్డించి, వారి భుక్తావశేషమును ప్రసాదముగా గొన వలెననెడి యాసక్తి వీరికుండదు. దేవుళ్ళకు గుళ్ళు గట్టించుటకై లక్షలు వ్యయమొనర్తురు. పేద జంగమయ్యపూరి గుడిసెలోన జీవించు చున్నాడని తెలిపినా పట్టించి కొనరు.

భక్తుడు నిజమైన భక్తి మార్గమున చరియించుచు చరలింగమునకు నవవిధములగు సేవలనందించ వలెనని తెలిసికొని తదనుగుణముగా ప్రవర్తించవలెను.

-శివం భూయాత్-

ఆశీర్వాదము-2

శ్రీ రేణుకాచార్య భగవత్పాదుల వారు, నవ విధి భక్తులను గూర్చి తెలిపిన పిదప దృఢమైన శివభక్తి గల వాడే యుత్తముడనియును, అట్టి వాడు నేజాతికి చెందిన వాడైననూ శివునికి ప్రియుడగుచున్నాడని యుపదేశించిరి. వీరి యుపదేశమును గనుడి:

శో॥ అథమే చోత్తమే వాపి యత్ర కుత్ర చిద్రూర్జితా
వర్తతే శాంకరీ భక్తిః స భక్త ఇతి గీయతే
భక్తిః స్థీరీకృతా యస్మిన్ మేఘే వా ద్వి జనతమే
శంభోః ప్రియః నవిప్రశ్చ న ప్రియో భక్తివర్జితః॥

(సి.శి. 9-4-5)

అత్యంత నీచుడైనను, ఉత్తముడైననూ మరింకెవరైననూగాని, ఎవరి యందున ఘనతరమైన శివ భక్తి యందునో తనదే భక్తుడని పించికొనును. శ్వపచుడైనను గాని లేదా బ్రాహ్మణోత్తముడైనను గాని దృఢమైన శివభక్తి గలవాడు శివునికి ప్రియమైన వాడగునే కాని భక్తి హీనుడైన వాడు బ్రాహ్మణుడైననూ శివునికి ప్రియుడుగా కాలేడు, అనెడిది ఆచార్యోక్తిలోని భావము, శివుడు జాతిని పరీక్షించక భక్తిని మాత్రమే పరీక్షించుచున్నాడు. అతనికి కావలసినది కేవలము భక్తి మాత్రమే. ఈ కారణమున, శరణులు శివుని భక్తిప్రియుడని పిలిచిరి. లౌకిక జీవనము నందు భక్తికి ప్రాముఖ్యతగలదనెడిది, కన్నట్లుచున్నది జాతులలో నొకటి ఉత్పష్టమైనదనియును, మరొకటి నికృష్టమైనదనియును గుర్తింపు పొందినవి. ఆయా జాతులలోని శీల వ్యవహారములే నట్టి విభజనకై కారణభూతమైన యంశములగుచున్నవి. హీనమైన కార్యములను చేపట్టెడి వానిని శ్వపచుడనియును, వేద విహిత ధర్మాచరణలను చేయువాడు బ్రాహ్మణుడనియును పిలువ బడుచున్నాడు. ఈ పరంపర యందున జనులు తమ పరంపరాగత ఆచారవిచారములను అనూచానముగా ఆచరించుచు వచ్చుచున్నారు. కొలది సందర్భముల యందు సాంగత్య సహవాసాదుల మూలకముగా పరివర్తనలు గల్గును. ఈ పరివర్తన పరిణామముగా శ్వపచులైన వారు శాస్త్రనిశిద్ధ కర్మలను ఆచరించుట కనుపించుచున్నది. ఇట్టి పరిస్థితి యంధున జాతి శ్రేష్ఠమైనదైననూ కృతి కనిష్టమై యుండునప్పుడు ఇచ్చట జాతి కంటెను, కృతికేమహత్యమును ఇవ్వవలసియుండును. హీన కార్యములను చేయుచు తను ఉచ్చకులమునకు చెందిన వానినని యభిమానమును గొనుట యందు నర్థమేమున్నది. శివుడు అంతర్యామియై యుండు వాడగుటచే నతడు బాహ్యోదంబరముల కంటె అంతరంగశుద్ధివైపు దృష్టిని సారించును. ఈ కారణమున భక్తులైనవారు జాతి యొక్క హెచ్చు తగ్గులవైపు లక్ష్యము నిడక కేవలము భక్తి భావములో నుండెడి వారు శివుని ప్రేమానురాగములకు పాత్రులగుచున్నారు. భక్తకన్నప్ప కథ, యీ విషయమున కుదాహరణగా నిలుచున్నది. ఇతడు బోయవాడు చేసిన పూజావిధానము శాస్త్రవిహితమైనది కాదు. నివేదించిన నైవేద్యము నిషిద్ధ వస్తువులతో కూడికొని యుండెను. అయినా శివుడతనిని మెచ్చెను. దీనికి గల కారణము అతనిలోగల భక్తియే కదా!

ఆ పిదప, శ్రీ రేణుక భగవత్పాదుల వారు, భక్తిలోని వివిధ భేదములను గురించి యీ క్రింది విధముగా తెలిపిన వారైరి.

శో॥ సా భక్తిర్వి విధా జ్ఞేయా బాహ్యభ్యంతర భేదతః
బాహ్య స్థూలాంతరా సూక్ష్మా వీరమాహేశ్వరాదృతా॥
సింహాసనే, శుద్ధదేశే సురమ్యే రత్న చిత్రితే
శివలింగస్య పూజా యా సా బాహ్య భక్తిరుచ్యతే॥
లింగే ప్రాణం సమాధాయ, ప్రాణే లింగం తు శాంభవమ్॥
స్వస్థం మనస్తథా కృత్వా న కించిచ్ఛింత యేయది॥
సాభ్యంతరాభక్తిరితి ప్రోచ్యతే శివయోగిభిః
సా యస్మిన్ వర్తతే తస్య జీవనం భ్రష్ట భీజవత్॥

(సి.శి. 9. 6-9)

ఈ ఉపదేశము యొక్క తాత్పర్యమేమనగా

శివ భక్తి బాహ్యమనియును అభ్యంతరమనియును రెండు విధములుగా నుండును. బాహ్యభక్తి స్థూలరూపముదైన యెడల అంతరంగపు భక్తి సూక్ష్మరూపమున నుండును. మనోహరమైన స్థానమునందు శుద్ధి చేసి, ఆసనమును వేసి దాని మీద కూర్చుండి వైభవోపేతముగా యిష్టలింగపూజను చేసి కొనునదే బాహ్యపూజయనిపించి కొనును. తన వామకరపీఠమున గల యిష్టలింగము నందు ప్రాణమును, ప్రాణము నుండున శివకలా యుక్తమైన లింగమును భావించి కొని, మనస్సు నందు వేరే విచారములును రానీయక చేయునదే అభ్యంతర భక్తియని శివయోగుల చేత చెప్పబడినది. ఇట్టి భక్తిగల వాడు తన కర్మబీజములను నాశనము చేసికొని ముక్తిని పొందును.

వీరశైవ సిద్ధాంతమునందలి లింగపూజావిధానము క్రమ క్రమముగా వికాసమును చూపించెడిదైయున్నది. మొదట బాహ్యశుద్ధికి ప్రాముఖ్యత నిచ్చి, రాను రాను అంతరంగపు శుద్ధిని సాధించవలెనని తెలుపబడినది. యిష్టలింగపూజను చేయునప్పుడు స్థాన శుద్ధిని సాధించుట ఎంతో నవసరము. తాను కూర్చుండి శివపూజను చేసెడిప్రదేశమును షట్సమ్మార్జన చేత గాని మరే మార్గము చేతనైన పరిశుద్ధిని చేసి కొనవలెను. శుద్ధిచేయబడిన ప్రదేశమున నొక పీఠమును ఏర్పాటు చేసికొన వలెను. తన శక్తిమేరకు, ఆ పీఠమును అలంకరించి కొన వలెను. దాని మీద కూర్చునుటకు ముందుగ పంచవిధ లేదా అష్టవిధ లేదా షోడషోపచార లేదా రాజోపచారముల ద్వారా పూజించుటకై వలయు సామగ్రిని యేర్పాటు చేసికొనవలెను. తాను పీఠము మీద కూర్చుండి, వంటరిగాకాని, సద్భక్తులను కూడికొనిగాని యభిషేకమును, బిల్వార్చన, పుష్పార్చనలను తన శక్తి మేరకు సలిపి మంగళహారతులనెత్తి, అత్యంతవైభవోపేతముగా ఇష్టలింగమును పూజించవలెను. ఇట్టిపూజ, బాహ్యభక్తికి చెందిన దగును. రుద్రాధ్యా పఠనము, సహస్ర లేదా లక్షలేదా కోటి బిల్వార్చనలతోను, నృత్యగీతాదుల చేతను ఈ వైభవమును నతిశయస్థాయికి తీసి కొని వెడల వచ్చును. ఈ పూజావిధానము నందున బాహ్యములగు పూజాసామగ్రికి యెక్కువ ప్రాధాన్యత యిచ్చుటచే నిది బాహ్యభక్తిగా గుర్తింపు పొందినది.

ఈ పూజావిధానమున వైవిధ్యత యున్న, యెడల యితర భక్తులు, యీ అర్చనవైపు ఆకర్షితులగుదురు. దీని చేత భక్తుడు తననూ, తనతో బాటుగా పూజలో పాల్గొన్న వారిని ఉద్ధరించుచున్నాడు. ఆకర్షితులైనవారికి భక్తి మార్గము యొక్క విశిష్టతను తెలియజెప్పి వారిని సన్మార్గమునకు మళ్ళించుటకు సాధ్యమగుచున్నది. ఈ కారణముననే వీరశైవ ధర్మాచారులు ఈ విధానమునకెంతో ప్రాధాన్యతను ఇచ్చి లోకముల నుద్ధరించుచున్నారు.

బాహ్యపరమైన పూజకంటెను అంతరంగపూజ యెంతో ప్రముఖమైనదై యున్నది. ఇందులో బాహ్యడంబరములకు ప్రాధాన్యత నివ్వబడదు. గురూపదేశము ననుసరించుచు, వామహస్తమున యిష్టలింగము నిడికొని సంక్షిప్తార్చన నిమిత్తము జలపుష్పాదుల చేత పూజనాచరించి, అపిదప, ప్రాణలింగమున యిష్టలింగమును, యిష్టలింగమున ప్రాణలింగమును అనుసంధానము చేస్తూ శివధ్యానమున కాలమును గడుప వలెను. దీనిని శివయోగులు నంతరంగభక్తియని అందురు. వారు దీనికే అధికమైన మహాత్మ్యమును యిచ్చెదరు. కర్మబంధములను తెంచి కొనుటకు అంతరంగ పూజ ప్రధాన సాధనమై యున్నది. ఇట్టి భూతి సంయుక్తులైన భక్తులకు మరుజన్మ ఉండదని చెప్పబడినది. శ్రీ భగవత్పాదుల వారునూ, ఈ అంతరంగ శివపూజగూర్చి బహువిధములుగా కొనియాడిరి. ఈ అంతరంగ భక్తి యొక్క ప్రాముఖ్యత గూర్చి పెక్కు మాటలను మాటలాడెడి పని లేదు. ఇది నిస్సంశయముగా ముక్తి ప్రదము అని యుపదేశించే శ్రీ భగవత్పాదుల వారి యీ ఉపదేశమును గనుడి:

శ్లో॥ బహునాత్ర కిముక్తేన గుహ్యో ద్గుహ్యతరా పరా॥

శివభక్తిర్న సందేహ స్త యా యుక్తో విముచ్యతే॥

(సి.శి.9: 10)

అంతరంగ భక్తి సర్వోత్కృష్టమైనదనియును, యిది గోప్యమైన దనియును ఈ ప్రమాణము తెలియజెప్పుచున్నది. ఇట్టి మహనీయమైన భక్తి లభించుట దుర్లభమనియును, తన్నిమిత్తమై శివకారుణ్యము కావలెననియును శ్రీ భగవత్పాదుల వారు, ఉపదేశించిరి వారి యీ ఉపదేశమును గనుడి:

శ్లో॥ ప్రసాదాదేవ సా భక్తిః ప్రసాదో భక్తిసంభవః।
 యదై వాంకురతో బీజం బీజతో వా యథాంకురః॥
 ప్రసాదపూర్వికా యేయం భక్తిర్ముక్తి విధాయినీ।
 నైవ సా శక్య తే ప్రాప్తుం సరై రేకేన జన్మనా॥
 అనేకజన్మ శుద్ధానాం శ్రౌత స్మార్తానువర్తినామ్।
 విరక్తానాం ప్రబుద్ధానాం ప్రసీదతి మహేశ్వరః।
 ప్రసన్నే సతి ముక్తోః భున్ముక్తః శివసమోభవేత్॥
 అల్ప భక్త్యాపియో మర్త్యస్తస్య జన్మత్రయాత్పరం
 స యోనియంత్రపీడా వైభవేన్నై వాత్ర సంశయః
 సాంగన్యూనా చ యా సేవా సా భక్తిరితి కథ్యతే॥

(సి.శి. 9-11-15)

అంతరంగభక్తి సర్వోత్కృష్టమైనది. మా యాదిపాశములనుండి విముక్తిని కలిగించి ముక్తి పథమును చూపెడి మార్గమది. ఈ అంతరంగ భక్తి సాధకుని యందు పుట్టుటకై శివానుగ్రహమే మూలకారణము శివానుగ్రహము మరియు శివభక్తికి బీజాంకుర సంబధము కలదు. బీజమునుండి అంకురము అంకురము నుండి పునః బీజము ఏవిధముగా పుత్పన్నమగునో అదేవిధముగా శివానుగ్రహమువలన భక్తి, భక్తి వలన శివానుగ్రహము కలుగుచున్నది. ఈ విధముగా ఈ రెండును పరస్పర పూరకములైయున్నవి. శివానుగ్రహము వలన లభించెడియు, ముక్తిదాయకమైనదియును అగు శివభక్తి మనుష్యునకు ఒకే జన్మయందు లభించుటలేదు. జన్మజన్మాంతరములయందు శివధ్యానము శివపూజాదులను ఆచరించి పరిశుద్ధమైన చిత్తము గలవారై శ్రుతిమరియు స్మృతులయందు చెప్పబడిన నిత్యవైమిత్తిక కర్మలను ఆచరించెడి వారికినీ కామ్యకర్మల యందున విముఖత కల్గిన వారికినీ, వైరాగ్య భావన కలిగిన వారికినీ, శివజ్ఞాన సంపన్నులు అయిన వారికినీ శివానుగ్రహము కలుగుచున్నది. ఈ విధముగా శివానుగ్రహరూపమైన శివప్రసాదమును బడసిన వారికే ఈ అంతరంగభక్తి సిద్ధించుచున్నది. ఇట్టి అంతరంగ భక్తికి శివుడు వెనువెంటనే ప్రసన్నుడగును. అతని ప్రసన్నత ప్రాప్తమైన వెంటనే జీవుడు శివసమానుడై ముక్తిని బడయును. ఇంకను ఈ విలక్షణమైన అంతరంగ భక్తిలేని అల్పభక్తి సంపన్నులైన మిగిలిన శివభక్తులకు మూడు జన్మల పిదప ముక్తిలభించును. ఇంతకు పూర్వము చెప్పబడిన నవవిధ భక్తులచేత పరిపూర్ణమైన భక్తియే పూర్ణభక్తి, వాటి యందున ఏదైన ఒక్కటి న్యూనమైన యెడల అద్దానిని అల్పభక్తియని పిలిచెదరు ఈ విధముగా నవ విధ భక్తులను కూడుకొని పూర్ణభక్తి సంపన్నుడైన వీరశైవునికి ఒకే ఒక జన్మయందున ముక్తి లభించునని తెలిసి కొనవలయును.

వీరశైవ భక్తుడు ఇతర శివభక్తులకంటెను విలక్షణమైనవాడని పూజ్యులు భగవత్పాదులవారు తెలియజెప్పిరి. వీరాగమములోని వాక్కులు కూడా ఆచార్యుల వారి వాక్కులకు సమర్థత నిచ్చుచున్నవి. ఈ క్రింది ప్రమాణమును గనుడి.

శ్లో॥ “ ఏకేన జన్మనా ముక్తిర్ వీరాణాంతు మహేశ్వర

ఇతరేషాంతు శైవానాం ముక్తిర్జన్మత్రయేభవేత్

(వీరాగమము)

వీరశైవులైన వారికి ఒకే జన్మమునందున ముక్తి లభించుచుండగా ఇతరశైవులకు మూడుజన్మలనెత్తినకానీ ముక్తి సాధ్యము కాదు.

ఇతరశైవులు శివలింగమును వేదికమీద స్థాపించి పూజను చేసెదరు. వీరశైవులైనవారు హృదయమ నబడువేదికమీద శివలింగమును సదాస్థాపించుకొని అహం గ్రహోప్రాసనా పద్ధతి ప్రకారము అంతరంగికముగా శివలింగమును పూజించి శివరూపులు గానే అగుచున్నారు. కాన ఒకే ఒక జన్మయందున లింగాంగ సామరస్యపు రూపమైన ముక్తి లభించుచున్నది. ఇతరశైవులు బహిరంగమునందున ఆలింగమును వుంచి పూజ చేయుటచేత అంతఃకరణములు శుద్ధమై మూడవ జన్మమున నాతడు వీరశైవ పద్ధతి ప్రకారము శివదీక్షా సంపన్నుడై అంతరంగ భక్తిని ఆచరించి ముక్తిని బడయుచున్నాడు. ముక్తి కొరకై అంతరంగ భక్తి అవశ్యకమైనదనియును, మూలకారణమైనదనియును భగవత్పాదుల వారు తెలియజేసిరి.

ఈ అంతరంగ భక్తి దొరకవలెననిన శివానుగ్రహము కావలెనని యింతకముందే చెప్పుట జరిగినది. శివానుగ్రహము ఉండినప్పుడు భక్తియో? భక్తి వుండినపుడు శివానుగ్రహమో? అనేది ఒక అంతులేని ప్రశ్న. అయినను జీవునియందు భక్తి మొదట అవసరమైయున్నది. ఎందుకనగా జీవుడు భక్తిని ఆచరించని యెడల శివునికి ఏమీ నష్టములేదు. కాన శివానుగ్రహమును బడయుటకై జీవుడు శివుని యందున మొదటగా భక్తిని పెంపొందించుకొనిన భక్తి ఫలముగా శివానుగ్రహము కల్గుచున్నది. శివానుగ్రహము వలన జీవునిలో మరింత ఎక్కువభక్తి కలిగి మరింత అనుగ్రహము సంప్రాప్తమగుచున్నది. ఈ ప్రకారముగా భక్తి పెరుగుచు దాని వలన కలిగెడి సేవానుగ్రహ ఫలముగా కొంతకాలము పిదప అంతరంగభక్తి ఉత్పన్నమగుచున్నది. ఇదియే జీవుని యొక్కముక్తికి పరమపదసోపానమై నిలుచుచున్నది.

ఆ పిదప జగద్గురు రేణుక భగవత్పాదులవారు ఈ భక్తి మూడు విధములుగా నుండునని తెలియజేయుటకు ఈ క్రింది ఉపదేశమును ఇచ్చిరి.

శ్లో॥ సా పునర్భిద్యంతే త్రేతా మనోవాక్కాయసాధనైః।
శివరూపాదిచింతా యా సా సేవా మానసి స్మృతా॥

జపాది వ్రాచికి సేవా కర్మపూజా చ కాయకి।
బాహ్య మాభ్యంతరం చైవ బాహ్యభ్యంతరమేవ వా॥

మనోవాక్కాయ భేదైశ్చ త్రిధా తద్భజనం విదుః।
మనో మహేశధ్యానాధ్యం నాన్య ధ్యానరతం మనః॥

శివనామరతా వాణీ వాఙ్మతా చైవ నేతరా।
లింగైః శివస్య చోద్ధిష్టే స్త్రి పుండ్రాదిభిరంకితః॥

శివోపచారనిరతః కాయః కాయోన చేతరః।
అన్యాయవిధితం బాహ్యం శంభోరభ్యర్చనాదికమ్॥

తదేవతు స్వ సంవేద్య మాభ్యంతరం ముదాహృతమ్।
మనో మహేశప్రవణం బాహ్యభంతరముచ్యతే॥

(సి.శి. 9, 16-21)

భక్తి మానసికభక్తి, నాచిక భక్తి, కాయక భక్తియని మూడు విధములు. తన మనస్సునందున శివుని స్వరూపాదులను ధ్యానించెడి మానసికసేవయే మానసిక భక్తిగా ఒప్పుబడినది. తనవాణిచేత శివ పంచాక్షరీ మంత్రము యొక్క జపములేదా శివస్తోత్రాదుల పాఠమును చేయునదే పాచికభక్తి. ఇదే విధముగా శరీరముచే చేయబడు లింగపూజా రూపమైన సేవయే కాయకభక్తి యని పిలువబడుచున్నది.

ఈ త్రికరణ భక్తి యొక్క స్వరూపమును ఇంకను స్పష్టపరచుటకై యిచట పూజ్యులైన భగవత్పాదుల వారు పునః బాహ్య, అభ్యంతర మరియు బాహ్యభ్యంతరములుగా అతి సూక్ష్మములైన విధానములను నిరూపించినారు. ఇతరులకు తెలిసేవిధముగా చేసెడి కాయకపూజ బాహ్యకాయకపూజ అనిపించికొనును. ఎవరికినీ తెలియకుండా చేయు కాయకపూజ అభ్యంతర కాయక పూజగా గుర్తించ బడినది. ఇదే తెరగున మనసు చేసెడి మంత్రజపము లేదా స్తోత్రపాఠాదులు యితరులకు వినబడువిధముగా చేసిన యెడల అది బాహ్యవాచిక పూజగను ఇతరులకు వినపడకుండ తనకుమాత్రమే వేద్యమగుచున్నయెడల అట్టి స్తోత్రాదులు అంతరంగిక వాచిక పూజయగుచున్నది. ఇంకను వామహస్తపీఠమునందు ఇష్ట లింగము నుంచి పూజకు కూర్చున్నపుడు మనస్సు ఇష్టలింగ చింతన యందు ఆసక్తమైయుండిన యెడల అది బాహ్యమానసిక పూజగను. ఆమనస్సు అంతరంగములోని ప్రాణలింగము మరియు భావలింగముల చింతన యందు నిమగ్నమై యుండిన అది అంతరంగిక మానసిక పూజ యగుచున్నది. ఇంకను కాకాక్షి

గోలక న్యాయము ప్రకారము అనగా కాకికి ఒక్కటే అయిన కన్ను యొక్క గోలకము రెండు కన్నుల యందున అటు యిటు తిరుగాడునటులనే ధ్యానమునకు కూర్చుండెడి వ్యక్తి యొక్క మనస్సు ఒక సారి ఇష్టలింగధ్యానము నందుననూ, మరొక్క పరి అంతరంగములోని ప్రాణలింగ భావలింగముల ధ్యానమునందున క్షణక్షణమునకు తిరుగాడుచున్నయెడల అట్టి ఆచరణ బాహ్యభ్యంతర మానసిక పూజయని పిలువ బడుచున్నది.

శివధ్యానమునందున ఆసక్తమైన మనస్సే నిజమైన మనస్సు. అన్య విషయాసక్తమైన మనస్సు మనస్సేకాదు. శివ నామమును జపించెడి వాణియే నిజమైన వాణి. అన్యులను నుతించెడి వాణి వాణియేకాదు. ఇదే ప్రకారముగా శివ లాంఛనములైన శివలింగము, రుద్రాక్ష, త్రిపుండ్రధారణలను చేసిన దేహమే నిజమైన దేహము. ఈ విషయములనన్నింటిని పూజ్యపాదులు ఇచ్చట నొక్కిచెప్పిరి. పూజ్యపాదుల ఆదేశము ప్రకారము శరీరము, వాణి, మరియు మనస్సులు సార్థకములు కావలెననిన వాటిని శివసేవయందున తల్లీనముచేయవలెను. దేహము శివపూజలోను, వాణిని శివస్తుతి యందునను, మనస్సును శివధ్యానమునందునను లగ్నము చేయవలెను. ఈ విధముగా చేసిన వానికి శివకృప సుసాధ్యమై సద్గతి లభించుటకు అది సాధనముగా పనిజేయచున్నది. చివరకు అట్టివారు తమ జీవితములను పావనము చేసికొని నిరంతర సాధన వలన కైవల్య ప్రాప్తిని పొందుచున్నారు.

కాయము, వాణి, మరియు మనస్సులు అనబడుత్రికరణములు భగవదార్చన కొరకే నిర్దేశింపబడినవి. ఈ త్రికరణములను పరిశుద్ధముగా నుంచికొనిననే వాటి చేత శివారాధన సంపన్నము కాగలదు. శివకృప లభించగలదు. కాని ఈ త్రికరణములు దోషయుక్తములైయున్నవి. దీనికి గల కారణమేమనగా జీవి అనేక జన్మలయందున అనేక దుష్కర్మలమూలమున త్రికరణములను దోషభరితముగా చేసికొనుచున్నాడు త్రికరణ శుద్ధిలేని వానికి శివుని యొక్కకృప కలుగదు. నిజగుణ శివయోగులవారు ఈ విషయమును నొక్కి చెప్పిరి. “కరణత్రయము దోషపూరితముగా వున్నంత మేరకు శివుడు జీవుని మెచ్చడని తెలియజెప్పిరి”.

త్రికరణములు దోష పూరితములు అగుటకు మరికొన్ని కారణములు కలవు. వీటిని శివయోగిగారు ఈ క్రింది విధముగా వివరించిరి.

“పరవధుకూటమి, పరవిత్తావహరణ, అభిక్ష్యనేవన మరియు హింసలు కాయమునకు కలిగెడి దోషములు. అటులనే అసత్యము, అనుచితప్రలాపములు, నిష్కరత్వము, పైశూన్యత వాణికి సంబంధించిన దోషములు. అదే ప్రకారముగా జనులు మెచ్చని పనులు చేయుట యందాసక్తి, అనిష్టచింతన, ఇతరుల సతీసంపత్తులపైన ఆకాంక్ష మొదలగునవి మానసిక దోషములు.”

ఈ త్రివిధములైన దోషముల యందు శారీరక దోషములచేత పామరజన్మము, వాణికి సంబంధించిన దోషములచేత పశు పక్షుల జన్మము, మరియు మానసిక దోషములచేత పాప యోనులు ప్రాప్తమగునని శ్రీనిజగురు శివయోగులవారు తెలియపరిచిరి. ఈ విధముగా మనుష్యుని యొక్క పతనమునకు ఈ త్రివిధములైన దోషములు కారణ భూతములగుచున్నవి. అట్టి యెడ అంతరంగ శుద్ధిని పొందుట యెటుల? శ్రీ భగవత్పాదులవారు ఈ ప్రశ్నకు వుత్తరమునిచ్చిరి. త్రివిధ భక్తులచేత త్రికరణములను శుద్ధీకరణ చేసికొనిన వెంటనే శివకృప ప్రాప్తమగునని తెలియజెప్పిరి. శ్రీ భగవత్పాదులవారి ఉపదేశము ప్రకారము ప్రతి యొక్కరు త్రికరణ శుద్ధితో బాహ్యపరమైన, అభ్యంతరపరమైన మరియు బాహ్యభ్యంతో పరమైనభక్తులను ఆచరించి తమ జీవనములను పావనముగా చేసికొనగలరు.

ఓం శాంతిః శాంతిః శాంతిః

స్థలం: శ్రీ జగద్గురు విశ్వేశ్వర శివాచార్యమమరము
బోధకాలు బసవేశ్వర దేవస్థానం. రాణి చెన్నూరు.

విశేష ప్రతిపిక :

శ్రీ కాశీ జగద్గురువుల వారు భక్తి విశిష్టత గురించియు, భాహ్యార్చనాదుల గురించియును అన్ని విషయముల నెరింగించి మనలను ధన్యులను చేసిరి.

ఒక్క వ్యక్తి యథమోక్షమస్థితి గతులతో సంబంధము లేకుండగా నెవ్వని యందున శివభక్తి స్థిరముగా నుండునో నతడు భక్తుడన బడునని తెలిపిన శ్రీ భగవత్పాదులవారి వాక్కులు జ్ఞాన దాయకములు. ఉచ్చనీచములు శివభక్తి కడ్డుగోడలు గావని గుర్తించవలెను. ఈ భావనను యథావాక్కుల వారు నీ క్రింది విధముగా విస్తరించి వివరించిరి.

మ॥ బలవంతుండును దుర్బలుండును మహాప్రౌఢుండుమూఢుండునుం

కులహీనాత్మకుడున్ మహాకులజుడున్ గ్రూరుండు శాంతాతిని

శృల చిత్తుండును నొక్క రూపయగు, నీసద్భక్తి చిత్తంబులో

పలవర్ధిల్లిని మీదనే విధమునన్ భావింపసర్వేశ్వరా!

(సర్వేశ్వర శతకము - ప.61)

శివ భక్తి గలవాడు శ్వపచుడైనను నతడు శివునికి ప్రియమును చేకూర్చెడి వాడని జెప్పిరి.
వారి ఈ క్రింది వచనములో నిట్టి భావమును గాంచగలము

శ్రీ బసవన్న

వ॥ చతుర్వేదియాదదేను? లింగవిద్దవనె హోలెయ!

శ్వప నాదదేను లింగవిద్దవనె వారణాసి!

ఆతన నుడిగడణలే లేను, ఆత జగక్కె పావన,

ఆతన ప్రసాధ వెనగమ్మత సేవనె!

నమే ప్రియశ్చతురేదీ మద్భక్తః శ్వపచో పివా!

తస్య దేయం తతో గ్రాహ్యం సచ పూజ్యోయథాహ్యహం ఎందుదాగి॥

కూడల సంగమ దేవర నరిదు సందాత షడుదరుశక్కుదిక

జగక్కె పోవన వోదా!

ఈ వచనము తెలుగు రూపము

వ॥ చతుర్వేదియైననేమి? లింగములేని వాడెమాల

శ్వపచుడైననేమి? లింగమున్నవాడె వారణాసి

అతనినుడిగడనమే లెస్స, అతడు జగతికి పావనుడు.

అతని ప్రసాద సేవనము నాకమ్మత సేవనము

నమేప్రియశ్చతుర్వది మద్భక్తః శ్వపచచో 2 పివా!

తస్య దేయం తతోగ్రహనం స పూజ్యోయథాహం యనెగావున

కూడల సంగమదేవునెరిగి పూజించువాడు

షడుదరుషనుని కంటే నధికుడు.

(బసవేశ్వర గీతామృతము - 411)

సోమనాథ భాష్యములోను (10వ ప్రకరణము) నిట్టి భావననే గాంచగలము. ఉపవీతుడు, బ్రహ్మచారి, వేదాధ్యాయి, అగ్నిహోతా, యజ్ఞయాది సత్రయాగి, సర్వవిద్యార్థ విదుల కంటెను శివ భక్తి గల వాడే గొప్ప వాడని తెలుపబడినది.

శ్రీ భగవత్పాదులవారు పత్రి స్థలమునను బాహ్యభ్యంతర భేదములను తెలిజేయుచు బాహ్యము కంటెనభ్యంతర విధానము నుత్తమమైనదని తెలుపుచూ వచ్చిరి. లింగధారణ స్థలమున సంతర్లింగ ధారణ విషయమున భస్మజ్యోతిధారణ గురించి తెలిసికొని యుంటిమి.

అటులనే రుద్రాక్షస్థలమునను, పంచాక్షర జప స్థలమునను బాహ్యభ్యంతర భేదముల గురించి తెలిసికొనియుంటిమి. భక్తి విషయమున, యర్చనా విధానము నాధారముగా గొని, బాహ్యభ్యంతర భేదములు చేయవలెనది. గంధపుష్పాదులనుపయోగించి, చేసెడి యర్చన బాహ్యార్చన యనియును, భౌతిక పరమైన వస్తువులను నుపయోగించ కుండగ, ధ్యానమునే ప్రధాన సాధనముగా గైకొని చేసెడి యర్చన యభ్యంతరార్చన యని గ్రహించవలెను.

బాహ్యార్చనలో వైవిధ్యత గలదు సామాన్య శైవులు లింగమునెచ్చట దర్శింతురో నప్పుడే పూజింతురు. ఈ ప్రమాణమును గనుడి:

**శ్లో॥ తత్రాదౌ సంప్రవక్ష్యామి శైవసామాన్యలక్షణం
శివలింగం యదా పశ్యేత్తదా కుర్యాత్సమర్చనం॥**

బ్రాహ్మణాదులలో నధికులు నీకోవకు చెందిన వారే “ఏతేషాం నియతిర్వాస్తి యథాలబ్ధం సమాచరేత్” యనెడి సూక్తి ప్రకారము సామాన్యశైవుడు శివార్చన యందున నియమము లేని వాడని తెలియుచున్నది. మిశ్రశైవుల లక్షణము నీ క్రింది విధి నుండునని డా॥ కె. రుద్రప్పగారు తెలిపిరి.

**శ్లో॥ సామాన్యం లక్షణం ప్రోక్తం వక్ష్యే మిశ్రస్యలక్షణం
శైవంచ వైష్ణవంచ శాక్తం కౌమారం గణపత్యకం॥
సౌరం చాఖిల దైవత్యం పూజనంచ
సమభక్తిం సమాయుజ్య సమాచరేత్॥
ఏ తేషాకైషు సర్వేషు తన్మంత్రేషు మిశ్రణాత్॥**

సమ భక్తిం సమాయుజ్య సర్వాన్ లింగేషు భావయేత్॥ (శ్రీ వీరశైవ సిద్ధాంత శిఖామణి పు -42)

“శివవిష్ణుశక్తి కుమార గణపతి సూర్యఇత్యాద్యఖిల దేవతల పూజించు మిశ్రశైవుడు, శివుడు సర్వోత్తముడని తెలిసి యుండి, శివధర్మములను మరియు నన్య ధర్మములనాచరించుచు, సమస్త దేవతలు శివ లింగమున గలరని భావించుచు లింగమును పూజించుచుండురు”.

స్మార్త ధర్మయులగు శంకరాచార్యుని యనుయాములు మిశ్రశైవములోని సూత్రముల ప్రకారము శివలింగార్చనను చేయుదురు. శుద్ధశైవులు శివ సంబధమైన దేవతలనగా : దుర్గ, పార్వతి, గణపతి, కుమార, వీరభద్ర యిత్యాదులను పూజింతురు. శివ, శివదాదాపుత్రాదులను విడిచి యితరులను పూజించరు. వీడి శివలింగార్చన యీ క్రింది విధముగా నుండును.

**శ్లో॥ మంత్ర యంత్ర క్రియా ముద్రాన్యాసా వాహనకాదిభిః॥
ఉపచారై బహువిధైర్లింగం సింహాసనే యజేత్॥**

మంత్ర యంత్ర క్రియలు చేయుట, ముద్రలు న్యాసములు చేయుట, ఆవాహనమును చేయుట, బహువిధోపచారములతో శివలింగమును సింహాసమునందుంచి పూజించుట వంటి ఆచారములు గలవారు శుద్ధశైవులు.

వీరశైవ తత్త్వము నవగతము చేసికొనకయో మరే యితర కారణమునో వీరశైవులు ఈ వివిధ శైవ మార్గముననే పయనించుచున్నారు. ఇట్టి లింగార్చనా విధానములు ఫలము నిచ్చునని వీరశైవులకిది విహితము కాదని గ్రహించవలెను. వీరశైవుడభ్యంతర పూజ యందాసక్తి గలవాడైయుండవలెను అద్దాని యందున మానసికమే యనుసరణీయమని గ్రహించవలెను. కరపీడార్చనయే కర్తవ్యమని యెంచ వలెను. గురూక్ష విధిన లింగపూజను నను నిత్యము (త్రికాలముల యందున) విధిగానాచరించవలెను.

బాహ్య పూజ లాకర్షణీయముగా నుండును. సాంగత్య దోషము వలన మన మనస్సు నటువైపు నాకర్షింప బడును. మహాన్యాసపూర్వక రుద్రాభిషేకము, సహస్ర, కుంభాభిషేకము, పంచామృతాభిషేకము, లక్షబిల్వార్చన, కోటి బిల్వార్చన మొదలగు విధి విధానములే యుత్తమమైనవని తెలిపెడి పరధర్మయుల గ్రంథములను చదివి భ్రమితులైన వారెందరో వీరశైవ విధానమును విస్మృతికి గురి చేయు చున్నారు. శివ లింగము పైన నొక్క పుష్పమిడిన యెడల యనంతమైన పుణ్యము లభించునని తెలిపిన విజ్ఞుల వాక్కులను వీరు విననొల్లరు. గంపల కొలది పూలను తెచ్చి పూజింపవెంతురు. ఈ విధానములన్నియుల్పఫలదాయకములని గ్రహింపనొల్లని వారెందరో గలరు. వీరికి వీరశైవ పద్ధతుల గురించినవగాహన యుండదు. అంతేకాదు, వీరు పరపద్ధతుల యెడల శ్రద్ధాసక్తులను పెంచి కొని స్వధర్మము యెడల నిరాసక్తిని

ప్రదర్శించుచున్నారు. ఇట్టి వారు, భగవత్పాదుల యుపదేశముననుసరించి యంతర్లింగార్చనకై పూనుకొనుటయే వీరశైవులకు విహితమైనదని గ్రహించగలరు. వీరశైవులకు విహితమయ్యెడి యిష్టలింగార్చన ఈ క్రింది విధముగా నుండునని శివాగమములు తెలుపుచున్నవి.

శ్లో॥ యో హస్త పీఠే నిజలింగమిష్టం
విన్యస్య తల్లీన మనః ప్రచారోః।
బాహ్యక్రియా సజ్జల నిస్సహిత్యా
సంపూజ యత్యంగ సవీర శైవః॥

(వీరాగమము)

-శివం భూయాత్-

ఆశీర్వచనము-3

శ్రీ భగవత్పాదుల వారు త్రివిధభక్తులను గూర్చి తెలియపరచిన పిదప శివభక్తుడు నాచరించవలసిన పంచవిధ యజ్ఞములను గురించి యుపదేశమునిచ్చిరి. ఈ క్రింది యుపదేశమును గనుడి:

శ్లో॥ పంచధా కథ్యతే సద్విప్రదేవ భజనం పునః ।
తపః కర్మ జపో ధ్యానం జ్ఞానం చేత్యనుపూర్వకమ్।
శివార్థే దేహ సంశోపస్త పః కృచ్ఛాది నో మతమ్॥
శివార్చా కర్మ విజ్ఞేయం బాహ్యం యాగాది నోచ్యతే॥
జపః పంచాక్షరాభ్యాసః ప్రణవాభ్యాసఏవవా।
రుద్రా ధ్యాయాది కాభ్యాసో న వేదాధ్యయనాదికమ్।
ధ్యానం శివస్య రూపాదిచింతానాత్మాదిచింతనమ్।
శివాగమార్థవిజ్ఞానం జ్ఞానం నాన్యార్థ వేదనమ్॥
ఇతి పంచప్రకారోఽయం శివయజ్ఞః ప్రకీర్తితః।
అనేన పంచయజ్ఞేనయః పూజయతి శంకరమ్॥
భక్త్యాపరమయాయుక్తః సవైభక్త ఇతిస్మృతః।
పూజనాచ్చివ భక్తస్య పుణ్యాగతి రవాస్యతే॥

(సి.శి.9. 22-27)

వీరశైవ సిద్ధాంతమునందున పంచవిధములైన పూజా ప్రభేదములు ప్రతిపాదించబడినవి. వీటినే పంచయజ్ఞములని యందురు. అవి. తపస్సు, కర్మ, జప, ధ్యాన మరియు జ్ఞానములు.

1) తపోయజ్ఞము:

తపస్సనగా శరీరమును దండనకు గురిచేయుట. యోగశాస్త్రమునందున శారీరక దండనకు సంబంధించిన అనేక విధానములు ప్రతి పాదించబడినవి. వీటిలో ఆకలి, దప్పిక మరియు శ్రీ శితోష్ణాది ద్వంద్వములను సహించుట, కాష్టమౌనము ఆకారమౌనముల నాచరించుట, కృచ్చ చాంద్రాయణాది వ్రతములను పరిపాలించుట మొదలగునవి ప్రఖ్యాతిని పొందినవి.

త్రికరణ శుద్ధితో తపస్సును చేయునప్పుడు తనకు గల్గెడి ఆకలి, దప్పికలను సహించి కొన వలసిన యావశ్యకత గలదు. ఎప్పుడూ ఆకలిదప్పుల ఆలోచనలలో నుండెడి వారు ఆత్మశుద్ధిని సాధించజాలరు. ఈ కారణములవలననే శ్రీ నిజగుణ శివయోగులవారు, “ఆకలి దప్పులతో అలమటించెడి వానికి కూటమగునే గణపదవిలో యని ప్రశ్నించిరి. గణపదవి నాశించెడి వాడు ఆకలి దప్పుల విషయాక్తులను గూర్చి చింతించకను ఎల్లవేళలలో శివచింతనలో మునిగి తేలుచుండవలెను. ఇది శివయోగుల వారి సందేశము.

శీతోష్ణములనెడి ద్వంద్వములు శరీరమునకు సుఖదుఃఖములను కలుగజేయుచున్నవి. శివభక్తుడైన వాడు వీటిని కూడసహించవలెను. అమోఘమైన సహనశీలత గల్గిన తాపసులు, చలి కాలమున చల్లటి నీటిలో కూర్చుండి తపమాచరింతురు. మరికొందరు వేసవిలో పంచాగ్నుల మధ్య కూరుండి తపస్సును చేయుదురు. నాల్గువైపుల నాలుగు అగ్ని గుండములు తలమీద సూర్యుడు తాపము కలిగించుచుండగా తపస్సును చేయుటయే పంచాగ్నుల మధ్యన కూర్చుండి తపమాచరించుట యగుచున్నది. కుమారసంభవమున పార్వతీదేవి శివుని గూర్చి యిట్టి తపస్సును చేసెనని కాళిదాసు తెలిపిరి. మానవుడుతన సహనశక్తిని పెంచికొనుటకై యిట్టి తపశ్చర్యలు దోహదకారిగా నుండగలవు.

కొందరు ద్వంద్వములను సహిస్తూ, దానికి తోడుగా మౌనమును పాటిస్తూ తపస్సును చేయుచుందురు. మౌనములు రెండు విధములుగా నుండును. మొదటిది కాష్ఠమౌనము రెండవది ఆకారమౌనము. ఆకారమౌనమున కేవలము సంభాషణ మాత్రము నిలిపి వేయబడుచున్నది. కాష్ఠమౌనమట్టులకాక తన చేష్టలను ప్రకటించు కొనకుండా ఉండుట బాహ్యమున చూపరులకు మౌనిగా కన్పట్టినను, మనస్సుయొక్క వ్యవహారములను నిలుపలేని వాడై తన యింగితమును శారీరికచేష్టలచేత తెలియజెప్పు చున్నందున యితనిని ఆకారమౌని యని అందురు. మనస్సును, జిహ్వను, కళ్ళను, మిగిలిన శరీర అవయవముల వ్యాపారములను నిరోధించి, కట్టెమాదిరిగా కదలక మెదలక యుండెడి వాడే కాష్ఠమౌని. ఇట్టి స్థితిని సాధించుట కష్టసాధ్యమైన పని. ఆకార మౌనమును పాటిస్తూ క్రమ క్రమముగా కాష్ఠమౌనమును పాటించుటకై కృషిచేయవలెను. కోరికలను నిరోధించుటకై కాష్ఠ మౌనమును పాటించ వలెనని చెప్పబడినది. మనస్సును నిరోధించి, కాష్ఠమౌనమును పాటించెడి వాడే నిజమైన మౌని యగుచున్నాడు.

ఇదే విధముగా కృచ్ఛ మరియు చాంద్రాయణములనెడి అతి కఠినమైన ప్రవతములను పాలించెడిదియు తపస్వీయని చెప్పబడినది. మనుస్మృతిలోన యీ రెంటికిని అధికరతరమైన ప్రాముఖ్యత యివ్వబడినది. ఈ క్రింది ప్రమాణమును గనుడి.

త్ర్యహం ప్రాతస్త్ర్యహం సాయంత్ర్యహమద్యాదయాచితమ్

త్ర్యహం పరంచ నాశ్నీయాత్ ప్రాజాపత్యంచరేద్విజః॥ (మనుస్మృతి 11-212)

ఈ విధముగా మనుమహర్షి కృచ్ఛ ప్రతము యొక్క స్వరూపమును తెలియపరచిరి. పరాశర మహర్షి తమ మన్వర్థముక్తావళి యందు మనుస్మృతికి వ్యాఖ్యానము చేస్తూ ఈ క్రింది విధముగా వ్రాశిరి.

శ్లో॥ సాయం ద్వాత్రింశతి గ్రాసాః ప్రాతః షడ్వింశతిస్తథా

ఆయాచితే చతుర్వింశత్ పరం చానశనం స్మృతం

కుక్కుటాండప్రమాణంచ యావాంశ్చ ప్రశేన్ముఖమ్

ఏకం గ్రాసం విజానేయాచ్ఛుద్ధ్యర్థం గ్రాస శోధనమ్ (మ.స్మృ. మన్వర్థ 11-212)

ఈ ప్రతమును పాలించెడి వారు మూడుదినములవరకు కేవలము ప్రాతః కాలమునందుననే ఇరువది యారు కోడిగ్రుడ్లల ప్రమాణముగల అన్నము ముద్దలను గ్రహించవలెను. మరొక మూడు దినముల పర్యంతము పగలంతయు ఉపవాసముండి సాయంకారమునందుననే ముప్పదిరెండు కోడి గ్రుడ్లల ప్రమాణముగల అన్నము ముద్దలను గ్రహించవలెను. ఆ తదుపరి కొన్ని మూడుదినముల వరకు అయాచిత అనగా వేడకుండగనే తనకు తానే వచ్చిన అన్నమునందలి ఇరువదినాలుగు కోడిగ్రుడ్ల ప్రమాణముగల అన్నమును మాత్రమే స్వీకరించవలెను. మరొక మూడుదినముల పర్యంతము సంపూర్ణముగా ఉపవాసమాచరించవలెను. ఇదే క్రమమును నిరంతరము కొనసాగించవలెను. ఇట్టి ప్రతమునే కృచ్ఛప్రతము అందురు దీనికి ప్రాజాపత్య ప్రతమను పేరు కూడా కలదు. ఈ కృచ్ఛప్రత పాలనమువలన సాధకుని యొక్క శరీరము క్రమక్రమముగా కృశించిపోవుచున్నది. తత్ఫలితముగా నయ్యెది పరిశుద్ధమగుచున్నది

శరీరశోషణ మరియు శుద్ధీకరణ చేసెడి మరొక ప్రతమునే చాంద్రాయణ ప్రతమని అందురు. ఈ ప్రతము గురించి మనుస్మృతిలో ఈ క్రింది విధముగా చెప్పబడినది.

శ్లో॥ “ఏకైకం హ్రాసయేత్పిండం కృష్ణేశుక్లేచ వర్ధయేత్

ఉపస్మృతం స్త్రీషవణమేత చాంద్రాయణం స్మృతమ్ (మ.స్మృ. 11-227)

శుక్లపక్షము యొక్క ప్రతి పదమునుండి ఒక్కొక్క ముద్దను క్రముగా పెంచి కొనుచు పోయి పౌర్ణిమ దినమునందు పదిహేను ముద్దల భోజనముచేయవలెను. కృష్ణ పక్షమునందు ప్రతిపదమునుండి ఒక్కొక్క ముద్దను తగ్గించుకొనుచు అమావాస్య నాడు సంపూర్ణమైన ఉపవాసమును చేయవలెను. ఈ విధముగా చంద్రునివృద్ధి మరియు క్షయము జతకు అన్నము యొక్క కబళముల వృద్ధి క్షయములనాచరించుచు నుండెడి వ్రతమే చాంద్రాయణ వ్రతమని గుర్తింపబడినది.

ఈ విధముగా ఆకలి దప్పులు, మరియు శీతోష్ణాది ద్వంద్వములను సహించుట, కాష్టమౌనము, ఆకార మౌనములను పాటించుట, మరియు కృచ్ఛ, చాంద్రాయణాది వ్రతములను పరిపాలించుట వలన గలిగెడి శరీరశోషణములనే తపస్సు అని పిలిచిరి. అయితే జగద్గురు రేణుక భగవత్పాదులవారు ఈ శివపంచయజ్ఞములయందు చెప్పిన తపస్సనెడివి ఇంతకు ముందు వర్ణించిన తపస్సు కంటెను భిన్నమైనవని గ్రహించవలెను.

వీరశైవుడు ఇంతటికష్టసాధ్యములైన మరియుకఠోరములైన వాటిని ఆచరించి “దేహ సంతోషః తపః కృచ్ఛాది నోమతమ్” అనెడి ఆచార్యుల ఉక్తికి అనుగుణముగా శివపూజాసామాగ్రిని సేకరించునపుడు కలిగెడి కష్టమైననుగాని, శివపూజాదులను చేయునపుడు వేసికొనిన పద్మాసనాది ఆననముల వలన కలిగెడి బాధలను సహించుటయే తపస్సు. ఇచ్చట కృచ్ఛ చాంద్రాయణాది వ్రతములను నిషేధించుటచేత వీరశైవులు వాటినాచరించవలసిన అవశ్యకతలేదు.

కర్మయజ్ఞము: శివపంచయజ్ఞములందు రెండవదే కర్మయజ్ఞము కర్మమనగా ఇచట శాస్త్రవిహిత అనుష్ఠానము అని అర్థము. శాస్త్రవిహితకర్మలు చతుర్విధములనియును అవి నిత్యనైమిత్తక,కామ్య మరియు ప్రాయశ్చిత్తములని యును ఇంతకు క్రితమే తెలిసికొనియుంటిమి. ఆయుష్యమున్నంతవరకు చేయునదే నిత్యకర్మ. సందర్భము వచ్చినపుడు సంవత్సరమున కొకసారియే లేదా నియతకాలము ప్రకారము చేసెడిదియే నైమిత్తకము. ఐహిక మరియు పారలౌకిక కామితములను ఆశించి చేసెడి యజ్ఞయాగాదులే కామ్యకర్మలు. ఇచ్చట తెలిసియో తెలియకయో కలిగెడిదోషములను నివారించుకొనుటకై చేసెడిదే ప్రాయశ్చిత్త కర్మ. వీటిలో నిత్యకర్మను అవశ్యముగా చేయవలెను. వీరశైవులకు ఇష్టలింగార్చననే శాస్త్ర విహితమైన నిత్య కర్మము. వీరశైవేతరులు చేసెడి నిత్యకర్మలు వీరశైవుడు చేయవలసిన అవశ్యకతలేదు. ఇతరులు ప్రతినిత్యము సంధ్యావందనమునందు హోమాహువనాది క్రియలను చేయుచున్నారు. అట్టివారి ముఖ్యయారాధ్య దైవము అగ్నియగుటచేత అది వారికి విహితముగా దోచవచ్చును. వీరశైవులకు ఆరాధ్యదైవము ఇష్టలింగమే అయివుండుటచేత ఇష్ట లింగార్చనకు మాత్రమే ప్రాధాన్యత యివ్వబడినది. పూజ్య భగవత్పాదులవారు ఇష్టలింగార్చననే కర్మ యజ్ఞమని స్పష్టము చేశిరి. కాన వీరశైవులు ఇష్టలింగార్చననే ప్రధానమైన కర్మగా తెలిసికొని దానిని మాత్రమే ఆచరించవలెను. ఇతర కర్మ యజ్ఞముల ఆచరణయొక్క ప్రసక్తి మనసునకు తెచ్చుకొనవలదు.

జపయజ్ఞము: మూడవదగు యజ్ఞమే జపయజ్ఞము. జపమనగా మంత్రముయొక్క పునః పునరావృత్తి శ్రీ జగద్గురు రేణుక భగవత్పాదులవారు ప్రణవము లేదా పంచాక్షరి మహా మంత్రము లేదా రుద్రాధ్యాయపు పునః ఆవృత్తినే జపముగా బోధించిరి. ఇక్కడ వుండెడి ఆదిశబ్దము చేత పంచబ్రహ్మ మంత్రార్థ శిఖమొదలైన ఉపనిషత్తుల ఆవృత్తిని చేయవలయునని శ్రీ మఠింట్ల దార్యులు శ్రీ సిద్ధాంత శిఖామణి వ్యాఖ్యానమునందు తెలియపరచినారు. వీరశైవులకు హెచ్చగు వేదాధ్యయన భాగము అనవసరము. అనగా కర్మకాండ బోధకమైన వేదభాగ పఠనము అనావశ్యకమైనదని వీరశైవులు తెలుసుకొని ప్రవర్తించవలెను.

శివభక్తుడు తన వాణిని పవిత్రముచేసుకొనుటకు మంత్రములన్నింటికి మూలరూపమైన ఓంకారమును లేదా ఓంకార సహితమైన పంచాక్షరిని సదా జపించుచుండవలెను. ఇదే కాకుండా తన యిష్టలింగమునకు అభిషేకముచేయునప్పుడు రుద్రాధ్యాయము యొక్క పఠనమును చేయవలెను. సాధ్యమైనవారు ఒక ఆవృత్తియైనను రుద్రాధ్యాయము యొక్క పఠనము చేయవలెను. దీనివలన దారిద్ర్యాది దుఃఖములు దూరమగును. అయితే వీలుకాని వారు ప్రణవసహిత పంచాక్షరితో అభిషేకము చేసిననూ సరిపోవును. రుద్రాధ్యాయనమక చమక సహితముగా ఇష్ట లింగార్చన చేయలేనివారు భాదపడనవసరములేదు. ప్రణవసహిత పంచాక్షరితో నభిషేకము చేసినచో అదే ఫలము లభించగలదు.

పంచాక్షరీ మహామంత్రము గురించియు, ప్రణవము గురించియును పంచాక్షరీ జపస్థలమునందున విస్తారముగా వివరించనైనది. ఆసక్తి కలిగినవారు పఠించగలరు.

జపతోనాస్తి పాతకమ్' అనబడెడి శాస్త్రోక్తికి అనుగుణముగా చూసినయెడల జపాభ్యాసము వలన సకల పాపముల నుండి విముక్తి లభించునని తెలియుచున్నది. పంచాక్షరీ మంత్రమును జపించుటవలన కలిగెడి ఫలము అనూహ్యమైనదని గుర్తించగలరు.

ధ్యానయజ్ఞము: పంచయజ్ఞములలో నాల్గవది ధ్యాన యజ్ఞము. ధ్యానమనగా చింతన సంసార చింతన అలమటించెడి జీవులకు శివధ్యానమే ప్రశాంతతను చేకూర్చగలదు. పతంజలి యోగశాస్త్రములోనీవిషయము గురించి విస్తారముగా చర్చించబడినది. అష్టాంగ యోగములో ఇది ఒకటనియును తెలియుచున్నది. యమ, నియమ, ఆసన, ప్రాణాయామ, ప్రత్యాహార ముఖములద్వారా శరీరమును, ఇంద్రియములను, ప్రాణములను శుద్ధిచేసుకొని వాటిమీద నియంత్రణ సాధించుటకై ప్రయత్నించి ఫలితము పొందిన పిదప తత్పరిణామముగా అంతరీంద్రియమైన మనస్సును నిరోధించుటకు ధారణాది అభ్యాసములను చేయవలసి యుండును. ఈ ధారణ అనేది రెండు గంటలవరకు విచలితము కాకుండా శివచింతనయందు కూర్చుండిన యెడల సిద్ధించును. అటులనే అట్టి శివచింతన ఎవరైనను చేసినయెడల అట్టివారి మాటలలో సత్యము నావగింజంతమేరకు కూడా లేదని గుర్తించగలరు. శివలింగము యొక్క తత్వమును తెలుసుకొనుటకై శివాగమములే సాధనములని శ్రీనిజగుణ శివయోగుల వారు తెలియబరచిరి. ఇది ఇటులుండగా వైష్ణవాది దర్మభోధకములగు భాగవతాది పురాణములను చదివి గాని వైనాయకాది మతముల భావములను ప్రచారము చెశెడి పౌరాణిక లేక పౌరాణికేతర సాహిత్యమును గాని చదివి శివజ్ఞానమును తెలుసుకొనుటకు ప్రయత్నించుట యనేది అర్థహితమైన విషయము నిర్ణయమైన ఎడారిలో నీటిని వెదుకుచూ పోయెడివాడి గతియే యిట్టి వానికి పట్టును. వీరశైవులీవిషయమును గుర్తింతురుగాక. పరశివ తత్వమును తెలుసుకొనుటకై శ్రీ భగవత్పాదులవారు బోధించిన యటుల శివజ్ఞానమును సంపాదించుటకై శివాగమములనభ్యసించవలెను.

పైన వివరింపబడిన తపోయజ్ఞము, కర్మ యజ్ఞము, జపయజ్ఞము, ధ్యానయజ్ఞము మరియు జ్ఞానయజ్ఞముల ద్వారా ఎవడు శివునిని ఆరాధించుచున్నాడో వాడే శివభక్తుడు. వానికే శివసాయుజ్యము లభించుచునని. వీరశైవ విజ్ఞులు గ్రహింతురుగాక.

ఓం శాంతిః శాంతిః శాంతిః

ది॥ 20-9-1990

స్థలం: శ్రీ జగద్గురు విశ్వేశ్వర శివాచార్యమమరము
బోధకాలు బసవేశ్వర దేవస్థానం. రాణి చెన్నూరు.

విశేష ప్రీతిపిక :

యజ్ఞమనగా ప్రాకృతులు భావించి నాచరించునది కాదనియును, తద్విన్నవైనదనియును, యజ్ఞమనగా పూజయనియును, పంచయజ్ఞములనగా ధ్యానాదులేనియును తేల్చి చెప్పి శ్రీ కాశీ జ్ఞానసింహా సనారాధులైయున్న శ్రీ చంద్రశేఖర శివాచార్యుల వారు, వీరశైవధార్మిక ప్రవచమును సుసంపన్నము చేసిరి.

బ్రాహ్మణ మార్గమున పయనించు వారికి యగ్ని ముఖార్చన విహితమని దోచును. వీరుపంచయజ్ఞములను ప్రతిపాదించి. నాచరించవలయునని యాదేశింతురు. దేవ, పితృ, ఋషి యజ్ఞములు పంచయజ్ఞములలో ముఖ్యమైనవి. వీరశైవమున యజ్ఞ సంస్కృతికి ప్రాముఖ్యత నివ్వబడలేదు. వీరశైవులకు యజ్ఞయాగాదుల విహితమని చెప్పెడి బసవ పురాణములోని యీ క్రింది ప్రమాణములను గనుడి:

సీ॥ గత పూర్వజన్మ సంస్కారుడై తలప

వితత ద్విజత్వంబు వతితంబు గాదె?

నిర్మల గురు కృపానీత జన్మనకు

గర్మ జన్మంబు దుష్కర్మంబు గాదె

యగ్గురు పాదంబు లర్చి(ర్చి)ంచు నతని

కగ్గిలో హవి వేల్పుటది తప్పుగాదె (బసవ పురాణము, తమ్మయ్యగారి పరిష్కారము) పు40-41

శ్రీ భగవత్పాదుల వారి యుపదేశము కూడ నీ రీతిననే గలదు. మున్ముందున రాబోవు “క్రియాలింగస్థలము”న శ్రీ ఆది జగద్గురువుల వారు సహేతుకమైన వివరణనిచ్చిరి. ఈ స్థలమున శ్రీ గురుడిచ్చిన యుపదేశములో నీ క్రింది యుపదేశము గమనార్హమై యున్నది.

శ్లో॥ కిం యజ్ఞైరగ్ని హోత్రాద్వైః కింల్పో భిశ్చరైః
ఃలింగార్చన రతిర్వస్య స సిద్ధః సర్వ కర్మసు॥

(సి.శి. 15-35)

“కింయజ్ఞః” అనెడిది లింగధారణీయమైనది యజ్ఞయాగాదులు, అగ్నిహోత్రములు, కరినమైన తపస్సులతో పని లేదని గుర్తించవలెను. వీరశైవులలో నెవ్వరైనను యజ్ఞ యాగాదుల యడల ఆసక్తి కనబరచిన యెడల నయ్యది వారి సాంగత్య దోషమువలన సంప్రాప్తమైన బావమని గ్రహించవలెను సాంగత్య దోషమునకు లోనై యజ్ఞ సంస్కృతి వైపునాకర్షితులయ్యెడి వారి సంఖ్య క్రమేపి పెరుగుచున్నది. ఆర్యసమాజము వంటి సంస్థలియుద్భుత ప్రచారము వలన చాలా మంది యీ యజ్ఞ సంస్కృతి వైపు నాకర్షితులవుచున్నారు. భగవద్గీత కూడ యీ ధోరణిని పరోక్షముగా ప్రోత్సహించుచున్నది. ఇట్టి స్థితిలో వీరశైవ భక్తుడు తికమకకు గురియయ్యెడి యవకాశము కలదు. అట్టి వారి సందిగ్ధ భావమును తొలగించుటకు నీ యాశీర్వాచనము జ్ఞాన దాయకమగును.

ఇది యిట్టులుండగా కొందరు ప్రాకృతమార్గమున గల పంచయజ్ఞములవైపు మొగ్గుచూపుచున్నారు. “పాఠో హోమశ్చాతిథీనాం సపర్యా తర్పణం బలిః” యని యమరమున చెప్పబడినది. వర్ణవ్యవస్థ ననుసరించెడి వారగు బ్రాహ్మణాదులకిది విహితమేమోకాని వీరశైవులకిది విహితముకాదు. ఈ ధర్మము ప్రకారము పంచయజ్ఞములనగా ధ్యాన, జపాదుల ద్వారా యిష్టలింగార్చనను చేయుటయే యని శ్రీ భగవత్పాదులవారు స్పష్టము చేసిరి. శ్రీ చంద్రశేఖర జగద్గురువుల వారు విశ్లేషణతో వీరశైవ పంచయజ్ఞముల స్వరూప స్వభావములు నెంతయో వివరము చేసిరి. శ్రీ బసవేశ్వరాది శివశరణులును యజ్ఞ సంస్కృతిని నిరసించిరి. బసవేశ్వర గీతామృతమున నీ విషయము సవిస్తారముగా వివరించడనైనది.

భక్త స్థలము నందలి వీరశైవుడు భ్రమకు లోనుకాకుండ, పరధర్మ సంస్కృతుల జీవికి పోకుండ సూచించిన మార్గమున పయనించి మాహేశ్వర స్థలమును ప్రవేశించుటకొరకు కృషి సలుపవలెను.

శ్రీ భగవత్పాదులవారు

-శివం భూయాత్-

ఆశీర్వాచనము-4

శ్రీ సిద్ధాంత శిఖామణి భక్తి మార్గక్రియా స్థలమునందున, శివభక్తుడు ఆచరించ వలసిన శివపంచయజ్ఞములు గూర్చి తెలిసికొనిన పిదప శ్రీ రేణుక భగవత్పాదుల వారు శ్రీ అగస్త్య మహర్షికి ఉపదేశించిన మరీ కొన్ని భక్తి మార్గక్రియలీ క్రింది విధిన నున్నవి:

శ్లో॥ అవమానాన్నహఘోరో నరకో నాత్ర సంశయః।
శివభక్తో మహాతేజాః శివభక్తి పరాజ్ఞు ఖాన్॥
న స్పృశేన్నేవ వీక్షేత్సతతైః సహ వసేత్ క్వచిత్।
యదా దీక్షాప్రవేశః స్యాల్లింగధారణ పూర్వకః॥
తదా ప్రభృతి భక్తో2 సౌ పూజయేత్ స్వాగమ స్థితాన్।
స్వమార్గాచారనిరతాః సజాతీయా ద్విజాస్తుయే॥
తేషాం గృహేషు భుంజీత నేతరేషాం కదాచన।
స్వమార్గాచార విముఖై ర్భవిభిః ప్రాకృతాత్మాభిః॥
ప్రేషితం సకలం ద్రవ్యమాత్మలీనమపి త్యజేత్।
నార్చయేదన్య దేవాంస్తు న స్మరేన్న చ కీర్తయేత్॥
న తన్నైవేద్యమాశ్నీ యాచ్చివ భక్తో దృఢవ్రతః।
యద్రుహేష్వస్య దేవో స్తి తద్భూహాణి పరిత్యజేత్॥
నాన్య దేవార్చ కాన్ మర్త్యాన్ పూజాకాలే నిరీక్షయేత్।
సదాశివైకనిష్ఠానాం వీరశైవాధ్యవర్తినామ్॥

(సి.శి. 9: 28-34)

పరమ కల్యాణ స్వరూపమైనశివుని భయ భక్తుల చేత పూజించిన యెడల సద్గతియే ప్రాప్తమగును శివునికి అవమానము కలిగే విధముగా అవధానము సల్పిన యెడల మహా భయంకమైన నరకమే సంప్రాప్తమగును. దీనియందున సందేహము లేనేలేదు.

మహా తేజస్వియైన శివభక్తుడు, శివ భక్తులు కాని వారిని ముట్టకూడదు. వారిని చూడకూడదు. వారి వెంబడి సహవాసమును చేయకూడదు. శివ భక్తుడు ఎల్లప్పుడూ సద్గురువునుండి దీక్షా సంస్కారములను పొంది శివాగమోక్త ఆచరణలను పరిపాలించెడి తన కంటెను శ్రేష్ఠులైన శివభక్తులను లేదా శివశరణులను, శివాచార్యులను విధి ప్రకారము పూజించవలెను. తన ఆచార విచారములకు పొందికగా నుండెడి శివాచార సంపన్నులైన భక్తుల తోడనే సహవాసమును చేయవలెను తన గ్రామము నందైననూ గాని, పరగ్రామము నందైననూ గాని ఇంకొకరి యింటిలో భోజనము చేసెడి ప్రసంగము వచ్చినపుడు వారు శివాచార సంపన్నులైన భక్తా-మాహేశ్వరులలో కాదో యనెడిదానిని తెలిసికొనిన తరువాత భోజనమును చేయవలెను. శివసంస్కారములేని వారి యింటి యందు శివభక్తుడు ఆహారమును సేవించ కూడదు. వీరశైవ సంస్కారానికి దూరమై, మద్యపానము మాంసభక్షణను చేయువాడై, అన్యదైవములను పూజించు వాడై యిష్టలింగమును ధరించని వాడై దూరాచారిగా తిరుగాడెడి భవి దగ్గర నుండి శివ భక్తుడు ద్రవ్యాది పదార్థములను స్వీకరించ కూడదు. శివేతరమైన దేవతలను, శివభక్తుడు తన చేతులతో పూజించ కూడదు. వారి నామమును జిహ్వాపైకి తేకూడదు. మనస్సున వారి తలంపు రానివ్వకూడదు. అన్యదైవములకు నివేదించిన పదార్థములను స్వీకరించకూడదు. ఏ ఇంటిలో శివేతరమైన దేవతల అర్చన జరుగుచున్నదో, ఆ ఇంటిలోనికి శివభక్తుడు ప్రవేశించకూడదు. తాను శివపూజ చేసి కొనెడి సందర్భమున ఇతర దేవతలను పూజించే వారి ముఖమును చూడ కూడదు. ఈ నియమావళిని పాలిస్తూ ఎల్లప్పుడూ యిష్టలింగపూజలోను, శివధ్యానములోను తత్పరులై యుండవలెనని శ్రీ భగవత్పాదుల వారు ఉద్ఘోషించిరి.

శివుడు ఎల్లరకూ కల్యాణ కారకుడనూ, ఆశుతోషుడు. అయి యున్నాడు. భక్తితో నతనిని పూజించిన యెడల యతి శ్రీఘ్రముగనే జ్ఞానోదయమై శివభక్తుడు సద్గతిని బడయుచున్నాడు. “జ్ఞానమిచ్ఛేత్తు శంకరాత్” అనెడి ప్రమాణ వచనము ప్రకారము జ్ఞానా పేక్ష గల వారెవ్వరైననూ శివుని మాత్రమే పూజించవలెను.

శ్లో॥ యదాచర్మవదాకాశం వేష్టయిష్యంతి మానవాః।

తదా శివమ విజ్ఞాయ దుఃఖ్యస్యాంతో భవిష్యతి॥ (శ్వేతాశ్వత ఉ.6-20)

శివజ్ఞాన శూన్యునికి ముక్తిలభించదు. ఆకాశమును చాపను చుట్టనట్లుగా చుట్టి చంకలో పెట్టుకుంటినని యెవ్వడైననూ అనినచో నేవిధముగా విశ్వసించజాలమో, అదే విధిని శివజ్ఞానముతో ప్రమేయము లేకుండగ ముక్తిని పొందవచ్చునని యనెడి వాని మాటలను విశ్వసించకూడదు. ఈ విధముగా శివునికి అవమానమును చేసెడి వారు, తమ యీ దుష్కర్మ ఫలితముగా మహా దుర్గతిని పొందుదురని శ్రీ జగద్గురు రేణుక భగవత్పాదులవారు హెచ్చరికను చేయుచున్నారు.

ధక్ష ప్రజాపతి యొక పెద్ద యజ్ఞమును రచించి, శివునికాహ్వానము పంపలేదు. తత్ఫలితముగా తన కూతురైన సతీదేవి యొక్క ఆహుతి గనవలసి వచ్చినది. అంతేకాదు తన తలను గోల్పోయి, దాని స్థానమున మేక తలను పొందిన వాడయ్యెననెడి పౌరాణికగాద కలదు. దక్షుడు ధరించిన మేక తల బుద్ధి హీనతకు ప్రతీకయైయున్నది. ఎవ్వడైననూ శివుని గూర్చి అగౌరవభావముతో మాట్లాడిన యెడల, లేదా శివుని యెడల వైషమ్యభావము వహించినవాడు మేక లేదా గొట్టెవంటి బుద్ధిగలవాడని భావించవలెను.

శివదీక్షా సంపన్నుడైన శివ భక్తుడు, శివభక్తులు కాని వారి వెంబడి యుండి సహవాసము చేయుట అట్టి వారితో మాటలాడుట లేదా వారిని చూచుట చేయకూడదు దీనికి గల కారణమేమనగా సాంగత్య దోషము వలన శివభక్తునిలో విపరీతమైన పరిణామములు సంభవించెడి యవకాశము గలదు. ఒక మనిషి మంచి వాడగుటగాని, చెడ్డ వాడగుటకు గాని, యతడు చేసెడి సహవాసమే కారణభూతమగుచున్నది. ఒక చిలుకల వ్యాపారి తన రెండు చిలుకలను వేరే వేరే వారైన యిరువురికి యమ్మిన పిదప నా రెండు చిలుకల వాగ్వవహారము నందున అంతరము వచ్చునని తెలిపెడి దంతకథ ప్రఖ్యాతిన నున్నది. ఉత్తమ సంస్కారమును పొందిన చిలుక, వినయ పూర్వకముగా మాట లాడగా, సంస్కార హీనుని సాంగత్యమును పొందిన చిలుక, కర్ణకఠోరముగా మాటలాడును. ఇది సహవాసదోషము యొక్క ఫలము కాదా? ఈ కారణము వలననే యుత్తమ సంస్కారములను పొందిన సాధకుడు, హీన

సంస్కారము గలవారి తోడ సహవాసమును చేయవలదు.

శివ భక్తుడైనవాడు తనవలె సంస్కారియై సాధన యందు తన కంటే ముందెడి శ్రేష్ఠమైన వ్యక్తుల నాధరించి వారిసేవా మశ్రూషలను చేయవలెను. ఇందు వలన పెద్దల యొక్క అనుగ్రహము లభించును తత్పరిణామముగా ఆతని యొక్క శివ తేజస్సు క్రమ క్రమముగా అభివృద్ధిని గాంచును. అన్న పానాదుల విషయమున తెలుసుకొన వలసినదే మనగా సన్మార్గాచార విముఖులై, మధ్యపాన మాంసభక్షణాదులను చేసెడి దురాచారము కల్గి మరియు లింగధారణకు దూరమైన భక్త జనుల యిట్లలో ఎప్పటికిని అన్నపానాదులను తీసుకొనరాదు.

“అహోరాశుద్ధే సత్య శుద్ధిః” యనెడి ప్రమాణవచన ప్రకారము ఆహారము శుద్ధిగా యుండును ఆవిరుద్ధమైనప్పుడూ, అశుద్ధిచోటు చేసికొని మనస్సు వైకల్యమును పొంది దురాలోచనలకు సెలవగును. ఈ కారణము వలన మనస్సును దోష భూయిష్టముచేసెడి ఆహారమును యెప్పటికిని సేవించరాదు. భవిజనులైనవారు అభక్షభక్షణ మరియు అఫేయపానాదులచేత తాము అశుద్ధులుగా యుండుటయేకాదు తమచుట్టు ప్రక్కల వారిని కూడ తమసాంగత్యము చేత దుష్టసంస్కారములను సంక్రమింపజేసి వారి పతనమునకు కారణ భూతులగుచున్నారు. అందు చేత శ్రీ రేణుక భగవత్పాదుల వారు భవిజనుల సహవాసమును నిషేదించినారు. వారి నుండి లభ్యమయ్యెడి పదార్థములను తీసుకొనుటపై ఆంక్షలనువిధించిరి. అట్టివి భౌతిక పరముగా ఎంతో అమూల్యములైనప్పటిని ఆధ్యాత్మికపరంగా నవి మూల్యనిహీనములుగా పరిగణించి వాటిని తిరస్కరించి, త్యజించవలెను.

ఇంకను శివభక్తుడు తనయిష్టలింగమునకు కాక అన్యదేవముల నర్చించెడి, కీర్తించెడి, స్మరించెడి, మరియు నివేదిత పదార్థములను స్వీకరించెడి వ్యవహారములను సర్వదా త్యజించవలెనని భగవత్పాదులవారుపదేశించిరి. అంతేమికాదు, అన్యదేవతల నుపాసించెడి వారి యొక్క మందిరములకు వెళ్ళుటపై కూడ ఆంక్షలను విధించిరి, తన యిష్టలింగమును విడిచి యితరేతరదేవతలను, అర్చించుటచేత తన యిష్టలింగమునందు, మరియు ఆ శివపరబ్రహ్మయందు, అశ్రద్ధను దాల్చినటయగును. సకల చరాచరములననుగ్రహించెడి శివుడు, యిష్టలింగరూపమున తనహస్తపీఠమునకు ప్రాప్తమైన పిదప, అన్యదేవతలవైపు చూడవలసిన అవసరము లేదు. జగత్పూర్వ యైన శివుని ప్రతి రూపమైన తనయిష్టలింగమును, తన హస్తము నందుంచుకొని అన్యదేవతలవైపు ప్రవృత్తులైనవారిని గని శ్రీ ప్రభుదేవులవారు, వారిని నిందనీయులనిరి. వీరకైవుడు తన భక్తిని దృఢతరముచేసి కొనవలెననిన లింగైకనిష్ఠా పరతంతుకడు కావలెను. ఒకే కడకు నిష్ఠలేని వాడిసాధనము ఎన్ని ధినుములు కొనసాగినను నిష్ప్రయోజకమగును. నీరుకై అలమటించే రైతు తన పొలమునందున ఒక్కస్థానము నందునే నూరు అడుగుల వరకు తవ్వినుచో వుండే ఫలితము కంటే నూరుస్థానముల యందు ఒక్కొక్క అడుగును త్రవ్వి నయెడల నీరు పడునా? అదేవిధముగా, ఏకదేవనిష్ఠలేని వాడి భక్తియు నిష్ఫలమగునని తెలుసుకొనవలెను.

వీరకైవ ధర్మానుమాయయైన శివభక్తుడు తానుశివపూజనుచేయునప్పుడు లింగభక్తులు కాని వారి యొక్క ముఖమును చూడకూడదని పూజ్యపాదుల వారు ఆదేశమునిచ్చిరి.

ఇక్కడ విధించబడెడి నిషేధములన్నియును అన్యదేవతల యెడల హీనభావనమును వహించి, రూపొందించబడినవని భావించరాదు, భక్తుని యొక్క నిష్ఠను, తన యిష్టలింగమునందున కేంద్రీకరించుకొని తన నిష్ఠాభక్తిని పెంపొందించు కొనవలయుననునదే, అంతర్లీనంగా వున్న ఆదేశము. “నహీనిందానిందితమ్ ప్రవర్తతే” యనెడి ప్రమాణము ప్రకారము ఎక్కడెక్కడ యితరదేవతల నిరాకరణ చేయబడుచున్నదో అక్కడక్కడ యిదే రీతిగా విషయగ్రహణ చేసికొన వలెను. ఈ విధముగా పూజ్యులవారి ఆదేశము ప్రకారము భక్త స్థలమునందలి వీరకైవుడు శివుని యందు నిష్ఠనుదాల్చి శివనిందను చేయకుండా యండవలెను. ఆ విధముగా చేసిన యెడల భక్తి దృఢతరమై యిహలోకమున కామితార్థములను పరమున ముక్తియును సులభముగా పొందవచ్చును.

ఓం శాంతిః శాంతిః శాంతిః

డి॥ 21-9-1990

స్థలం: శ్రీ జగద్గురు విశ్వేశ్వర శివాచార్యమమరము
బోధకాలు బసవేశ్వర దేవస్థానం. రాణి చెన్నూరు.

విశేష ప్రీతిపిక :

శ్రీ కాశీ జగద్గురువుల వారి యాశీర్వాచనమున భవిజన సాంగత్యము విహితము కాదని యెంతో విశ్లేషణాత్మకముగా తెలియజెప్పిరి.

శివ భక్తి గల వాడు భక్తుడనియును, భక్తి లేని వాడు భవి యనియును తెలియ జెప్పబడినది వీరశైవ ధర్మమున శివభక్తుడు పూజనీయుడు “పూజయే ద్భక్తం” యని శ్రీ భగవత్పాదుల వారు నాదేశించిరి. క్రిందటి యాశీర్వాచనమున వివరింపబడిన విధముగా భక్తి గల వాడే భక్తుడనెడిది స్మరణీయము. వీరశైవమున శివునికి శివభక్తుని కభేదము చూపబడినది. అందు చేత భక్త స్థలములోని వీరశైవుడు భక్తుని పూజించవలెను. ఈ యంశము నెంతో వివరముగా తెలిపెడి యీ క్రింది పద్యమును గనుడి:

మ॥ ధరణిం దీర్ఘములాడుకంటే, నతిమోదంబొప్పు యజ్ఞంబులం
బరంగం జేయుటకంటె, సువ్రతములొప్పన్ వేద శాస్త్రార్థత
త్పరుడై యాదట జల్పుకంటె, నుది మత్సాహించి నీ భక్తి మ
త్పరుష శ్రేష్ఠుల బూజసేయుట మహా పుణ్యంబు సర్వేశ్వరా! (సర్వేశ్వర శతకము, ప.26)

శివ భక్తుడు నిగ్రహానుగ్రహ సమర్థుడనియును, నలిగిన నరకమున బడవేయు ననెడి శ్రీ భగవత్పాదుల వాక్కుకు, యథావాక్కుల వారి క్రింది విధిన వివరణ నిచ్చినట్లు దోచుచున్నది.

కరుణం జేకొనిరేని రౌరవ పదగ్రస్తాత్మ దేవేంద్రుగా
బరగం జేయుదు రాత్మలో నలిగిరే బర్జన్య నారౌరవో
త్కర పంకప్రవిలీన కీటకముగా కల్పింతురన్నట్టిచో
హర నీ భక్తుల శక్తి యెట్లుగురి సేయన్వచ్చు సర్వేశ్వరా! (సర్వేశ్వర శతకము, ప.36)

భక్తిలేని వాని సాంగత్యము వలన భక్తుడు తన అస్తిత్వమును కోల్పోయే యవకాశముగలదు. తత్పలితముగా భక్తుని ముఖ్య లక్షణమైన లింగైక నిష్ఠా పరతంత్రత వీడి యన్య దేవతాభజన, భావమునకు నీడ్చుకొనెడి పోయెడి యాలోచనలు, అభక్త్యసేవన, శివభక్తి యెడల మరియు శివ భక్తుల యెడల విముఖత్వము గలుగ వచ్చును. అందుచే భక్తులు కాని వారి దర్శన, స్మరణ, సంగతి, సహభోజనము, మొదలగునవి సర్వకాల సర్వావస్థలయందు వీడ వలెననెడి ఆగమోక్తి గలదు. ఇచ్చిపుచ్చు కోవడము వంటివి కూడ చేయవలదని తెలుపబడినది. సాంగత్య దోషమెంత ప్రబలమైనదో తెలియని దెవరికి? శ్రీ భగవత్పాదుల వారి యుపదేశము సాధ్యమైనంత మేరకు నమలు చేయుటలోనే శ్రేయస్సు గలదని గుర్తించవలెను.

-శివం భూయాత్-

ఆశీర్వాచనము-5

శ్రీ జగద్గురువు రేణుక భగవత్పాదుల వారు ఇంతకు క్రితము, అన్య దేవతల యుపాసనను చేయవలదని వీరశైవునికి యుపదేశమునిచ్చిరి. భక్తుని భక్తిని దృఢతరము చేయుటకై శ్రీ భగవత్పాదుల వారు, ఈ విషయముననే తమరి యుపదేశమును కొనసాగించిరి కనుడి:

శ్లో॥ నహి స్థావరలింగానాం నిర్మాలాద్యుప భుజ్యతే
యత్ర స్థావర లింగానామపాయః పరివర్తతే॥
అథవా శివభక్తానాం శివలాంఛన ధారిణామ్
తత్ర ప్రాణాన్ విహాయాపి పరిహారం సమాచరేత్॥

శివార్థం ముక్త జీవశ్చేచ్ఛివ సాయుజ్యమాప్నుయాత్॥
 శివనిందాకరం దృష్ట్వా ఘాతయే దధవా శపేత్॥
 స్థానం వా తత్పరిత్యజ్య గచ్ఛే హద్యక్షిమేభవేత్
 యత్ర చాచారనిందా స్తి కదా చిత్తత్ర న వ్రజేత్॥
 యధృహే శివనిందా స్తి తద్గుహిణి పరిత్యజేత్॥
 యః సర్వభూతాధిపతిం విశ్వేశానం వినిందతి॥
 న తస్య నిష్ఠుతిః శక్యా కర్తుం వర్ష శతైరపి॥
 శివ పూజా పరో భూత్వా పూర్వకర్మ విసర్జయేత్॥
 అథవా పూర్వకర్మస్యాత్ సా పూజా నిష్ఫలా భవేత్॥
 ఉత్తమాం గతి మాశ్రిత్య నీ చాంవుత్తిం సమాశ్రితః॥
 ఆరూఢపతితో జ్ఞేయః సర్వకర్మబహిష్కృతః ॥
 పంచాక్షరోపదేశీ చ నరస్తుతి కరో యది॥
 స్కొలింగీ స దురాచారీ కుకవిః స తు విశ్రుతః॥
 చర్యవాత్రే జలం తైలం నగ్రాహ్యం భక్తి తత్పరైః ।
 గృహ్యతే యది భక్తేన రౌరవం నరకం వ్రజేత్॥

(సి.శి.2: 35-43)

వీరశైవ సిద్ధాంతము నందు ప్రసిద్ధములైన పంచాచారములయందలి గణాచారమును గురించి ప్రత్యేకమైన శ్రద్ధను గనబరుచనలెను. గణాచారమనగా శివుని లేదా శివభక్తుల యొక్క అవహేళనను సహించక దానికి తన శక్యానుసారముగా ప్రతిక్రియను చేయునదే. ఇష్టలింగ నిష్ఠుడైన వీరశైవుడు, యిష్టలింగమునకు వెలుపలగల స్థావరలింగములను పూజించుటగాని, వాటి పై నైవేద్యములను గ్రహించుటగాని చేయకూడదు. ఐనను అంతటిస్థావర లింగములకు మరియు శివలాంచనధారులైన భక్తులకు పరధర్మముల నుండి ఏదైన ప్రమాదము వాటిల్లిన యెడల వీరశైవుడు, ఆ స్థావరలింగమును మరియు దానినర్పించెడి శివభక్తులను తన ప్రాణములనిచ్చి యైనను కాపాడవలెనని పూజ్యులు తెలియపరిచిరి. ఈ విధముగా ప్రాణత్యాగము చేసిన వారికి సద్గతి లభించుచున్నది. ఆతనికి లభించెడి స్థానము అనల్పమైన శివసాయుజ్యము.

గణాచారము యొక్క స్పష్ట స్వరూపమును వివరించుచూ పూజ్య పాదులవారు శివభక్తుడైనవాడు శివదూషణను సహించకూడదని తెలియచేసిరి. అకస్మాత్తుగా తన ఎదురునకు వచ్చి ఎవరైన శివదూషణకు పాల్పడిన యెడల అట్టి శివద్రోహిని శిక్షించవలెను. ప్రాచీనకాలములో అట్టి వానికి మరణ దండన విధించెడి సాంప్రదాయముండెడిది. అది చేయనిచ్చ లేనివాడు కఠోరమైన శబ్దములచేత నిరశించి శపించెడువారు. ఈ రెండునూ చేయుసామర్థ్యము లేని వాడు ఆస్థలమును వీడి బహుదూరముగా వెడలి, శివ దూషణ చెవినపడకుండ జాగ్రత్త పడవలెను. ప్రతి క్రియ చేయకుండగా, లేదా, స్థానమును వీడకుండ మౌనముగా కూర్చుండి, శివదూషణను విను చుండిన యెడల, దోషము సంప్రాప్తమగును, దక్షప్రజాపతి శివనిందను చేసినప్పుడు, శివుని జడనుండి ఉద్భవించిన మహిమా శాలి యైన వీరభద్రుడనే గణేశ్వరుడు, దక్షబ్రహ్మవై దండెత్తి, విరించి, విష్ణాది దేవగణములను నిర్ణించి దక్షుని తలను తెగనరికిన విషయము యిట్టి గణాచారమునకు సరియగు దృష్టాంతము. ఇది ప్రప్రథమ ఉదాహరణ యని శ్రీ మఠి తోంట దార్యులవారు తమ సిద్ధాంత శిఖామణి వ్యాఖ్యానమునందున లిఖించిరి.

అటులనే శివభక్తులకు అపాయము జరిగిన యెడల, తాను ప్రతిఘటించలేని స్థితిలోయున్న యెడల, ఆస్థానమును వీడిపోవలెననెడి నియమము యొక్క ఆచరణ శాంతి ప్రియుడైన బసవణ్ణ చేసెనని తెలియుచున్నది. ఈ విషయమును మరి తోంట దార్యుల వారు

ఉల్లేఖించిరి. కల్యాణమునందున క్రాంతియై, శివశరణుల యొక్క ప్రాణ, మానములకు భంగము వాటిల్లనప్పుడు ఆస్థితిని చక్కదిద్దలేని పరిస్థితిలో కల్యాణనగరమును వీడి సంగమేశ్వరమునకు బసవేశ్వరుడు వెడలిపోయెనన్నది చారిత్రాత్మకమైన విషయము.

ఈ ప్రకారము శివాచారము యొక్క దూషణ జరిగెడి ప్రదేశములకు కూడ శివభుక్తుడు పోరాడు. ఎవ్వరి యింటిలో శివనింద వినించునో, అట్టి వారియింటిని త్యజించుటయే మంచిదని ఉపదేశించిరి. “ఈశానః సర్వవిద్యానాం ఈశ్వరః సర్వభూతానాం” యనెడి వచనము ప్రకారము సకల జీవరాశికి, అధిపతియైన శివుని ఎవ్వడు నిందించునో, వాడు అట్టి నింద వలన గల్గిన దోషమునుండి విముక్తిని పొందుటకై 100 సం॥ ల పర్యంతము ప్రాయశ్చిత్త కార్యములనుచేసిననూ, వీడదు.

ఒక సామాన్య వ్యక్తిని దూషించుటయే శిక్షార్హమైన యెడల, పరబ్రహ్మ పరమేశ్వరుడగు శివుని నిందించిన యెడల కల్గెడి దోషముగురించి చెప్పుట శక్యమే? దీని భావమే మనగా శివనిందయనెడిది, అత్యంత భయానకమైనది. శ్రీ నిజగుణ శివయోగుల ప్రకారము ఈ దోషము గురించి చెప్పుట మాటలతో సాధ్యము కాదనిరి. పామరజీవులు పరులను నిందించుట లోనే కాలమును వెళ్ళ బుచ్చుచుందురు. ఇచ్చట నిందకు గురియైన వాడికి ఎట్టి అపాయములేదు. కాని నింద వేసిన వారికి తాత్కాలికంగా యానందము లభించినప్పటికిని, దీర్ఘకాలమున వాడుచేసిననింద వానికే ముప్పును తెచ్చును. ఈ కారణము వలననే వైరాగ్యగుణసంపన్నులు నిందకులను చూసి జాలిపడెదరు. ప్రతినిందను చేయుటకు బదులుగా వారిని ప్రేమించుటకు ప్రయత్నించెదరు. ఇట్టి చర్యలను విఫరీతముగా అర్థము చేసికొని, ఎదుటి వారి సహనమును, బలహీనతగా నెంచి, నిందకుడు విజృంభించిన యెడల వాడు త్రవ్వుకొన్న గుంతలో వాడే పడును. అది యెట్టులనిన, ఆకాశము వైపు, ఊర్ధ్వముఖముగా ఎంత బలముగా రాయని విసిరిన యెడల, అది అంతకన్న అధికవేగముగా వచ్చి ఆతనినెత్తిపైబడి బలమైనగాయమును చేయకుండయుండునే?

శివ శరణులు కూడ యిట్టి వైఖరినే అవలంబించిరి. బసవణ్ణ వంటి వారు శాంతి ప్రియులై, నిందకులను, ప్రతినిందకుగురి చేయకుండ మౌనముగా భరించిరి. ఇతర శరణులు కూడ బసవణ్ణగారి మార్గముననుసరించిరి. కొందరు శివశరణులు యిట్టి వైఖరి విహితము కాదని యెంచి వీరభద్రస్వామి గారు చూపించిన మార్గముననుసరించిరి. యిట్టివారిలో మడి వాలుమాచదేవర ప్రముఖుడు. ఏమనుష్యుడైతే ఎల్లప్పుడు పరనింద చేస్తూకాలము గడుపుచుండునో యట్టి వాడు మరుజన్మలో గబ్బిలమైపుట్టునని చెప్పబడినది. ఇది హీనాతిహీనమైన జీవి. ఆహారమును తీసికొనెడి నోటి నుండియే మలవిసర్జనము కూడచేయును. అందువలన, పరనిందను చేయుటకు దూరముగానుండుట శ్రేయస్కరము. ఈ కారణమువలననే శ్రీ భగవత్పాదులవారు నిందకుల సమీపమునకు చేరకూడదని శాసించిరి. సహవాస దోషమువలన నిందకుని ప్రవృత్తి మనకు సంక్రమించే అవకాశము లెక్కువ.

శివదీక్షా సంస్కారమును పొందిన దేవతాదుల యొక్క స్మరణాదులను విడిచిపెట్ట వలెను. ఉదాహరణకు చెప్ప వలెననిన, ఒక బ్రాహ్మణుడు, శివ దీక్షను పొంది, యిష్టలింగమును బడసినపిదప పూర్వాశ్రమమునకు చెందిన సంద్యావందనాది కర్మలను చేయకూడదు. ఇష్ట లింగపూజలోనే నిమగ్నుడై యుండవలెను. ఒక వేళ కులాభిమానము వలననో, లేదా సాంగత్యదోషము వలననో, పూర్వాశ్రమమునకు చెందిన కర్మలను చేసిన యెడల వానికి యిష్టలింగపూజ ఫలము లభించదు. శివదీక్ష నిష్ఫలమగును. ఇట్టి శివశాస్త్ర విహితమైన మార్గమును వీడి తన యిచ్ఛానుసారముగా సంచరించిన యెడల యట్టి వాడు ఆరూడు పతితుడగుచున్నాడు. దీని భావమేమనగా అతి ఉన్నతమైన ఆధ్యాత్మిక విలువగల సమున్నతమైన మార్గమున పయనించుచూ తనయిచ్ఛానుసారముగా నీచ కర్మలనుచేసిన వాడు ఆరూడు పతితుడనిపించుకొనును. సామాన్య భాషలో చెప్పవలెననిన, కనకపు సింహాసనమున కూర్చుండబెట్టిన శునకము రీతి యగును. ఆరూడు మనునది ఎక్కుటను సూచించును శివదీక్ష యనెడి సమున్నతమనెడి శిఖరము నధి రోహిస్తూ, క్రిందికి జారిపడడము. ఈ కారణము వలన యిష్టలింగార్చన రూపమైన శ్రేష్ట తరమైన సత్త్వి యలను చేసెడి భక్తుడు, అతి సామాన్యమైన కర్మలను చేసి తన గమనమును మార్చుకొనరాదు.

శివ భక్తుడు తనవాణి చేత శివస్తోత్రాదులను మాత్రమే చేయవలెను సామాన్యజనులను స్తుతించరాదు. ఒకవేళ, లోకాచారము ప్రకారము, ప్రలోభమునకు లోనై శివస్తుతిని చేసెడి నాలుకతో, నరస్తుతిని చేసిన యెడల, అలింగి, దురాచారి, మరియు కుకవి యని సంభోధింపబడను.

పూజ్య భగవత్పాదులవారు, శివభక్తుడైనవాడు చర్మముతో తయారుచేయబడిన పాత్రలలో నిలువచేయబడిన జలము, తైలము మరియు ఘృతములను స్వీకరించవలదని ఆంక్షను విధించిరి. పాత్ర అశుద్ధమై యుండుట చేత అందులో నుండెడి పదార్థము కూడ అపవిత్రమగును. అందుచేతనే శివపూజకులు ఆచార సంపన్నులై యుండుట వలన యిట్టి అపవిత్ర పదార్థములను స్వీకరించరాదు. ఎవ్వరైనను మొండిగా వాదిస్తూ, ఈ నియమం మునుల్లంఘించిన యెడల యిట్టి వాడు ఘోరతరమైన రౌరవనరకమును పొందునని భగవత్పాదుల వారు హెచ్చరించిరి. దీనిలోని భావమేమనగా, చర్మముతో చేసినపాత్ర ఒక ప్రాణినిచంపిన పిదప గ్రహించినట్టిది. అట్టి దానినుపయోగించెడివాడు, దానిమరణమునకు పరోక్షకారణభూతుడగుచున్నాడు. హింసను చేసినవాడు నరకమును పొందక స్వర్గమునకు చేరునే?

భక్తి మార్గక్రియాస్థలములోని వీరశైవ సాధకుడు శివసంస్మృతిని సంరక్షించెడి కార్యముననిమగ్నుడై యుండును. ఆ లక్ష్మసిద్ధికై ప్రాణత్యాగమును చేయుటకైనను బద్ధుడై యుండును. శివనిందకులనుండి తాను దూరముగా యంటూ శివ పూజాదులను క్రమరీతినసల్పుచూ “ఆరూడ పతితుడను” అపఖ్యాతికి గురిగాకుండగ జీవనమును గడుపవలెను. భూతదయను కల్గిన వాడై, హింసకారణమువలన లభించే చర్మాది పదార్థములనుపయోగించక యుండవలెను. పరిశుద్ధమైన ఆచారముతో బాటుగా పరిశుద్ధమైన భావనలను మనస్సున యుంచుకొనిన యెడల, యతడు శివకృపకు పాత్రుడుకాగలడు.

ఓం శాంతిః శాంతిః శాంతిః

ది॥ 23-9-1990

స్థలం: శ్రీ జగద్గురు విశ్వేశ్వర శివాచార్యమమూరము
బోధకాలు బసవేశ్వర దేవస్థానం. రాణి చెన్నూరు.

విశేష ప్రతిపిక :

స్థావర లింగనిరసన, గణాచారపరిపాలన, ప్రాకృత కర్మ నిరసన, వాచిక శీల సంపాదనములకు సంబంధించిన మౌలిక సూత్రములను, శ్రీ కాశీజగద్గురు చంద్రశేఖర శివాచార్యుల వారు తెలియజేసిరి.

భవి భక్తుడైన పిదప పూర్వాశ్రమ వాసనలను వీడలేని స్థితిలో ప్రాకృతాచారములవైపుకు మొగ్గు చూపెడి యవకాశము గలదు. సంధ్యావందన యజ్ఞయాగాదులతో బాటుగా మూర్తుపాసన, విగ్రహారాధన మొదలగువని ప్రాకృతాచారములలో గలవు. దేవాలయములలో నుండెడి లింగమూర్తుపాసనయును ప్రాకృతాచారమే యని శ్రీ భగవత్పాదుల వారి యుపదేశము వలన తెలియుచున్నది. యిష్టలింగార్చన తత్పరుడైన వీరశైవుడు “పూర్వకర్మ విసర్జయేత్” అనెడి శ్రీ భగవత్పాదలవారి యాదేశము శిరసావహించవలెను. సహజ వీరశైవులలోని కొందరు సాంగత్య దోషము వలన స్థావర లింగార్చన యెడల ననురాగ భరిత మనస్కులగుచున్నారు. దేవాలయములలో నున్న ప్రతిష్ఠిత లింగములకును, పీఠమున నుంచబడెడి లింగములకును నర్చనలిచ్చి ప్రసాదమును స్వీకరించుచున్నారు. ఇట్టి వారికి జ్ఞానోదయము కల్గించుటయే యీ యాశీర్వచనము యొక్క లక్ష్యమై యున్నది. వీరశైవుడు, కరపీఠమున యిష్టలింగమునిడికొని పూజించే యాచారము గల్గి యున్నందున యతనికి వీరశైవుడనెడి పేరు గల్గినదని వీరాగమము తెలిపినది.

స్థావరలింగ స్వేచ్ఛలింగములకు గల భేదములను వివరించుచు, స్థావర లింగమునెందుకు పూజించవలదో యనెడిది శ్రీ విద్యావాచస్పతులవారు లింగ ధారణ స్థలమున వివరించిరి. వీరశైవుడు శుద్ధ, సిద్ధ మరియు ప్రసిద్ధప్రసాదములనే తీసికొనవలెను

స్వేచ్ఛలింగప్రాణలింగ భావలింగముల పూజించి సిద్ధ ప్రసాదమును పొందవలెను. గురు జంగము లిచ్చెడిదే శుద్ధ-ప్రసిద్ధ ప్రసాదములు. ఇవి కాకుండ మరేవిధములైన ప్రసాదములు వీరశైవునకు పరిగ్రాహ్యములుగావు వివరములు గోరువారు బసవేశ్వర వచనామృతమును చదవ గలరు. “స్థావరమునకు కడ” గలదని శ్రీ బసవన్న వారు తెలియజేసిరి. అయితే శివాలయమునకు గాని, శివభక్తులకు గాని భద్రత లోపించిన యెడల వీరశైవుడు ప్రాణత్యాగమునకు సిద్ధపడి రక్షణ బాధ్యతను స్వీకరించవలెననెడి గణాచార నియమమొకటి గలదు. శైవులు మున్ముందున వీరశైవులుగా జన్మించి ముక్తిని పొందుదురని యాగమముల వలన తెలియుచున్నది అందుచేత ధర్మ పరిరక్షణ విషయములో వీరశైవులు శైవులతో కలిసి పరిశ్రమించ వలెననియును, నట్టి కృషిలో ప్రాణములు వీడనను నతినికిముక్తి లభించునని తెలిసికొనవలెను. శివనిందకులకు దూరముగా నుండవలె ననెడిదియును గణాచారనియమమే చివరకు, స్తుతి విషయమున వీరశైవులు శివునిని, శివభక్తుని మాత్రమే లక్ష్యముగా నుంచికొని శివకవి కావలెను.

-శివం భూయాత్-

ఆశీర్వాదసము-6

శ్రీ రేణుక భగవత్పాదులవారు, ఇంతవరకు భక్తులు నాచరించవలసిన సత్క్రియల గురించి తెలుపుచున్నప్పుడు, ధర్మశాస్త్రములో విహితమని చెప్పబడిన పంచసూతకముల గురించి తమ ఉపదేశమెట్టిదో తెలియజేయుచున్నారు. కనుడి

శ్లో॥ నతస్య సూతకం కించిత్రాణలింగాంగ సంగినః।
జన్మనోత్థం మృతోత్థం చ విద్యతే పరమార్థతః॥
లింగార్చన రతాయాశ్చ ఋతౌ నార్యా న సూతకమ్।
తథా ప్రసూతి కాయాశ్చ సూతకం నైవ విద్యతే॥
గృహే యస్మిన్ ప్రసూతా స్త్రీ సూతకం నా త్ర విద్యతే॥
శివపాదాంబు సం స్పర్శాత్ సర్వపాపం ప్రణశ్యతి॥

(సి.శి.9 : 44-46)

ప్రాణలింగసంగి యైన వానికి జనన సూతకము, మరణ సూతకము, జాతి సూతకము, ఉచ్చిష్ట సూతకము మరియు రజస్సూతకములు నుండవు. ఇదే విధముగా లింగార్చకుడైయుండిన వారికి మరే విధములైన దోషములంటవు. ఇట్టి సందర్భము లేర్పడినన యప్పుడు గురువు గారిని రప్పించికొని, పాదపూజను చేసి, ధూళి పోదోదకమును శిరమునను, క్రియాపాదోదకమును జిహ్వా యందున ధరించి కొనవలెను. పాదోదకమనెడి రక్షకవచమును ధరించిన వానికి సూతక పాతకాదులెట్లుల తాకును? నకల దోషములు భస్మమగుట తథ్యమని తెలిసికొన వలెను.

ధర్మ శాస్త్రములో పంచసూతకములను పాటించ వలెనని చెప్పబడినవి. జనన, మరణ, రజ, జాతి మరియు నుచ్చిష్ట సూతకములు పంచసూతకములని గుర్తింపబడినవి. సూతకమనగా, అశౌచములేదా అపవిత్రత. ఇంటిలో ప్రసవమైన యెడల జనన సూతకం: ఎవ్వరైనను నిధనులైన యెడల, మరణ సూతకం, ఆడపిల్ల యుక్త వయస్కురాలైన యెడల రజస్సూతకము, ఇతరులు విడిచిన అన్నమును సేవించినయెడల యుచ్చిష్ట సూతకము నిమ్నజాతి జనుల స్పర్శ కల్గిన యెడల జాతి సూతకము సంక్రమించునని శాస్త్రజ్ఞులు ప్రతిపాదించిరి. వీటిలో జనన సూతకమునకు పది దినముల అశౌచము, మరణ సూతకమునకు 12 దినముల అశౌచము, రజస్సూతకమునకు 3 దినముల అశౌచము చెప్పబడినది. అశౌచము కాల విధిని నిర్ణయించునపుడు, వ్యక్తులయొక్క పరస్పర సంబంధములమీదను, అశౌచపుదినముల యొక్క పరిమితులయందు వ్యత్యాసములు కాననగును. ఈ విషయమున విస్తృతమైన సంగ్రహణ కావలయుననిన, ధర్మశాస్త్రములనందు పేర్కొనబడిన అశౌచ నిర్ణయమును తెలుసుకొనగలరు.

వీరశైవ సిద్ధాంతమునందు, శివ దీక్షా సంస్కారము, ఇష్టలింగధారణ మరియు వాటి పూజలకు పురుషుల వలనే స్త్రీలు కూడ సమానమైన అర్హతలను కల్గియున్నారు. ఇష్టలింగపూజ అనునిత్యము చేయవలసిన సత్క్రియయైయున్నది. దానిని లింగభేదము లేకుండా ప్రతి ఒక్కరూ జీవన పర్యంతము తప్పని సరిగా పాటించవలెను. ఈ విధమైన లింగపూజా విధానము ప్రారంభించిన పిదప ఆడపిల్లకు రజస్సూతకాదులు ప్రాప్తము కాగా, వారికి కాలావదియంధు అశౌచము ప్రాప్తమగునని భావింప బడుచున్నది. ఈ

అశౌచసమయమందున పూజాదులను నిర్వర్తించగూడదును నియమముండుట చేత వీరశైవ స్త్రీలు యిష్టలింగార్చనాదులను ఆ కాలములో చేయుట ఎలా సాధ్యమగుననెడి ప్రశ్న యుదయించును. లోకాచారము ప్రకారం ఆచరించిన యెడల అశౌచదోషము, యిష్టలింగపూజను విస్మరించడమువలన దీక్షానియమభంగం ప్రాప్తించును. ఈ ఉభయ సంకట ప్రాప్తి స్థితిలో ఆచార్యులవారుపదేశముగమనార్హమై యున్నది. ప్రాణలింగధారులైన వీరశైవులు, లింగధారణ, మరియు లింగపూజలకు ఏ అశౌచ నిషేధములేదని తెల్పుటకై, వీరశైవులకు యీ సూతకములంటవని ప్రతిపాదించిరి.

అశౌచమును పరిపాలించెడి వైదిక బ్రాహ్మణుల యందును, కొన్ని సందర్భములలో అశౌచమును నిషేదించి, పూజాదులను నిర్వహించెడి విషయమున వారికి అనుమతలొ సంగుచున్న శాస్త్ర ప్రమాణములు కలవు. శ్రీపతి పండితులవారు చెప్పిన యీ క్రింది విషయము గమనించదగినది.

శ్లో॥ స్వేష్ట లింగైకపూజాయాం నైవాశౌచం విధీయతే |
పౌండరీక రజస్త్రీణాం స్వాగ్నిహోత్రే యదాః తథా॥
అకరస్పర్శ యోగ్యా పి యథా జిహ్వ మహేశ్వరీ |
మంత్రోచ్ఛారణ మాత్రన్యపూతా భవతే భూతతే॥
తథాః సూతకీ నశ్చేవా పూజామాత్ర సునిర్మలాః |
నాన్యస్పర్శానుకూలాసూరితే వేదాను శాసనం॥

(బ.సూ. శ్రీకార 1-1-1)

ఈ రీతిగా సిద్ధాంతాగమము యొక్క ప్రమాణమునుదహరించి సూతక నిషేధమును సమర్థించినారు. వైదిక కర్మల యందు కొందరు అపితాగ్నయుతులై అగ్ని హోత్రకర్మను ప్రతిదినము చేయుచున్నారు. ఇంతేకాకుండ దీర్ఘ కాలము వరకు నడచెడి పౌండరీకయాగములు చేసెడి ఆచారముండును. గృహస్థులైనవారు యింతటి ధార్మిక అనుష్ఠానములను చేయునప్పుడు సపత్నీకులై చేయవలయుననెడి నియమముకలదు. ఈ విధంగా ప్రతి దినపు అగ్ని హోత్రమును చేయునప్పుడు లేదా దీర్ఘకాలిక పౌండరీకయాగముచేయునపుడు యజమానుని ధర్మపత్ని రజస్వలయైన యెడల ఆమె సచేలస్నానముచేసి తడి వస్త్రములతో వచ్చి కూర్చోని కర్మలయందు పాల్గొనవలెనని కర్మశాస్త్రము సమ్మతించినది. నిత్యానుష్ఠానము యొక్కలోపంకాకుండ యుండవలెనని ధర్మ శాస్త్రమే విదిస్తున్నది ఇదే ప్రకారముగా వీరశైవులకు యిష్టలింగపూజ నిత్య కర్మమైయుండుట చేత శివ దీక్షా సంపన్నురాలైన ఆడపిల్ల, రజస్సూతకం ప్రాప్తమైనను స్నానము చేత శుచిరూతురాలై, గురు జంగముల పాదోదకమును ప్రోక్షించుకొని, యిష్టలింగపూజను చేసిన యెడల దోషమేమియునుండదు. ఇష్ట లింగపూజకు మాత్రమే మీ అశౌచమును నిషేదించ బడుటచే, అంతవరకు మాత్రమే ఆమెకు అనుమతి నిచ్చి, వేరే విషయములలో అనుమతనివ్వకయుండుటలో ఔచిత్యముండదు. అనగా అన్యవ్యక్తుల యొక్క స్పర్శ, లేదా పాకాదివ్యవహారములను చేయకూడదనెడినియమములను పాటించవలసిన పని లేదు. ఈ మాటనే సిద్ధాంతాగమము యొక్క వచనమునందున పేర్కొనబడినది. నోటిలోని నాలుకయు, కరస్పర్శకు అయోగ్యమై యుండినను, మంత్రోచ్ఛారణ చేత నదాపవిత్రమై యుండినటులే రజస్వలయైన స్త్రీ, యిష్టలింగపూజకు పవిత్రురాలుగానే యుండును. ప్రసూతి సందర్భంలో కూడా యిదే భావమును అన్వయించుకొనవలె.

“నహింస్యాత్ సర్వాభూతాని”, “న మాంసమక్షియాత్”, “నోశ్చిష్టం కస్యచిత్ దద్యాత్”, మొదలగుశాస్త్రీయ ఆదేశములయందు, సామాన్యముగా ప్రాణి హింస, మాంసభక్షణ, మరుయు ఉచ్చిష్టసేవన విషయమున నిషేధము చేసినను “అగ్నిష్టోమియం పుశు మాలభేత, సోమేనోశ్చిష్టం” యిత్యాది విశేష శాస్త్ర భేదకములగు ప్రమాణములకు అనుసారముగా యజ్ఞమునందున పశుబలి, మాంసభక్షణ మరియు ఉచ్చిష్ట భక్షణ ప్రతి పాదించవబడినవి అందుచేత పైన వివరించిన సామాన్యనియమము విశేషనియమము చేత బాధితమై వీగిపోవుచున్నది. తత్ఫలితంగా విశేషనియమము ప్రకారము చేయబడిన ఆచరణలకు సామాన్య విషయములు చేసెడి నియమములు వర్తించవు. ఇతర సామాన్య స్త్రీలకు రజస్సూతకం ప్రసూతి సూతకం, ప్రాప్తించినను, లింగధారణ కల్గిన వీరశైవ స్త్రీలకు, యీ అశౌచములుండవు. విశేషశాస్త్ర నియమమువలన యీ మినహాయింపువీరికి వర్తించును.

సామాన్యముగా, వర్షణుతువు నందున నదుల యందుక్రొత్త నీరువచ్చినపుడు, ఆనీరు ఎంతో మలినమైయుండును. అందుచేత యప్పుడు నదికి రజస్సూతకముప్రాప్తమగుననియును, తెల్పుచూ ధర్మ శాస్త్రమునందున, అట్టి నదులలో, ఆ సమయమునందున స్నానముచేయకూడదను నియమము కలదు. ఇది ధర్మ శాస్త్రముచే విధించబడిన సామాన్య నియమము. ఈ నియమము గంగానదికి

వర్తించదని చెప్పబడినది. ఈ మినహాయింపు శాస్త్ర సమ్మతమైనదే. గంగానదికి సర్వకాలసర్వావస్థల యందు వర్షాకాలముతో సంబంధములేకుండ, నిందుగా నీరుండునని, అందు చేత పవిత్రత దానికుండునని విశేషనియమము చెప్పుచున్నది. దీనిని మరోపద్ధతిలో వివరించవలెననిన, వానకాలపు క్రొత్త నీటి వలన దీనికి రజస్సూతకము కలుగదు.

గంగానది యొక్క పవిత్రతకు మరో సంబంధము కలదు. శివుని జడనుండి బయల్పడలి వచ్చెడి గంగానదికి పవిత్రత సహజముగా నుండును వర్షాకాలపు క్రొత్తనీరు నీరు దీని పవిత్రతకు భంగం కల్గించజాలదు. గంగానదిలోనినీటి స్పర్శచే మలినమైన నీరు కూడా పవిత్రమగును. అదేవిధముగా దీక్షసంస్కారము వలన కల్గిన యిష్ట లింగధారణాదులు నిరంతరము వీరశైవ స్త్రీల దేహమునండుటచే వారి వలన రజస్సూతకాదులు కలుగనేరవని తెలిసికొనవలెను. వారు స్పర్శించుటచే దోషభూయిష్టులైన అన్యులు పవిత్రులగుదురేకాని, తద్విరుద్ధముగా జరుగునే? శ్రీ నందీశ్వర శివాచార్యులవారు తమ లింగధారణ చంద్రిక యనెడి గ్రంథమునందు, ఈ సూతకముల గురించి తెలియచేస్తూ, శివదీక్షా సంపన్నులైన వీరశైవస్త్రీలు, సదాపరిశుద్ధులైయుండుట. ఆమెకు ఎట్టి అశౌచనిర్బంధములు వర్తించవు. అనగా ఇష్టలింగపూజతో బాటుగా యింటిలోని యన్ని పనులను, పాకాదివ్యవహారములను, యధేచ్ఛగా చేసికొనవచ్చును. ఈ విషయమున సందేహమువహించవలసిన అవసరము లేదని తెలియజెప్పిరి. వీరు తమవాదననుసమర్థించుకొనుటకై యాక్రింది ప్రమాణములను ఉల్లేఖించిరి.

శ్లో॥ లింగార్చన ప్రతానారసూతకీతురజస్వలా |
రవిరగ్నిర్యాధా వాయుఃపూ కోటికోటి గుణశ్శుచిః॥ (వీరాగమము-)ల

యథాహ్యగ్ని సమావేశన్నామో భవతి కేవలం |
తద్దైవమమసాన్నిధ్యాన తే ప్రకృతి మానుషా :॥ (పద్మపురాణం)

తైలయుక్తంతు కార్యా సంజ్యోతిస్సర్వాత్ తద్యవతత్ |
స్నేహయుక్తస్య సద్భక్తిర్లింగ స్పర్శన లింగతౌ || (శివరహస్య)

శైవం లింగార్చనం యస్య యస్య చౌగ్ని పరిగ్రహః |
వాన ప్రస్థతే నాంచశరీరే నాస్తి సూతకమ్ || (పరాశరస్మృతి)

ఈ విధముగా వీరాగమము, పద్మపురాణం, శివరహస్య ఖండము, మరియు పారాశరస్మృతుల ప్రమాణ సహిత వచనములను ఉదహరిస్తూ శ్రీ పతి పండితులవారు సూతకమును నిషేధిస్తూ యదార్థ వాదమును సమర్థించిరి. ఈ ప్రమాణములలోని భావమే మనగా సూర్యుడు. అగ్ని మరియు వాయువులు సర్వత్రా విశుద్ధములై యుండునటులే లింగదారియై లింగార్చనను చేయుచుండెడి నారియు సూతకవర్జితయై యుండును. ఆమె సాధారణ స్త్రీల కంటెను లేదా ఈ సూర్య అగ్ని, మరియు వాయువులకంటె కోటిరేట్లు అధికముగా శుచిర్భూతురాలై యుండును. అగ్ని యొక్క సంపర్కమును పొందిన ఇనుము కేవలము ఇనుముగా యుండకుండా అగ్ని సమతేజమగు ఇనుములా ఉండునటులనే లింగధారియైన ఆడపిల్ల మిగిలిన ఆడపిల్లలవలే కేవలము ఆడపిల్లగా యుండక లింగధారియై బాలశివశరణిలా కన్నట్టుచున్నది. అగ్ని యొక్క సంపర్కముచేత ఇనుము అగ్ని స్వరూపమును దాల్చిన యటులనే దాని స్వభావము కూడా అగ్నివలనే ఇతర వస్తువులను కాలైడి శక్తి, సామర్థ్యమునుకల్గినదై యుండును. అదేవిధిన వీరశైవ స్త్రీ లింగధారణ పొందిన కారణమున లింగ స్వరూపమును దాల్చి సూతక పాతకములు కూడ దరిచేరని ఉత్తమ స్థితిని పొందును. అగ్ని సంపర్కము పొందుటచే ఇనుము శుద్ధమైనటుల లింగసంబంధియైన వీరశైవ స్త్రీ తనకు సంక్రమించెడి సూతకపాతకములను భస్మీపటలము చేయును. ఏ విధముగ నూనేయొక్క సంపర్కమును పొందిన వత్తి జ్యోతియొక్క సంపర్కము కాగానే లింగము యొక్క సంపర్కముకాగానే వీరశైవుడు లింగస్వరూపుడగుచున్నాడు. లింగ స్వరూపియై తిరుగాడెడి వానిని సూతకపాతకములంట నేర్చునే? అటులనే అనుదినము ఇష్టలింగమును పూజించెడివారు ప్రతి దినము అగ్ని హోత్రమును చేసి అగ్ని ముఖార్చన చేయువానికంటెను లేదా వానప్రస్థ, సన్యాసాశ్రమమును స్వీకరించిన వారికంటెను అధికుడని చెప్పబడుచున్నవి. శివాగమములయందు ఈ విషయము విస్తృతంగా చర్చించినది. ధర్మశాస్త్రము ప్రకారము నిత్యాగ్నిహోత్రునికి మరియు గృహస్థా శ్రమమును వీడి, వానప్రస్థా మరియు సన్యాశాస్రమును స్వీకరించెడి వారికిని సూతకములు ఉండవని నిరూపించబడినవి. కాన లింగధారియై లింగార్చన చేసెడి వీరశైవునికి సూతకములుండవని గ్రహించవలయును.

బహు విధమైన ప్రమాణములను నేపథ్యముగా గొని శ్రీనందికేశ్వరశివాచార్యులవారు వీరశైవస్త్రీలకు రజః సూతకములుడంపని సమర్థించిరి. వీరశైవులు వారి స్త్రీలు సూతకాదులను పాటించవలసిన అవసరములేదు. ఇదే ప్రకారముగా వీరశైవులకు మరణ సూతకము ఉండదు. ఇంటిలో ఎవరైనను లింగైక్యులయినయెడల, లింగైక్యుడైన వ్యక్తికి స్నానాదులనుచేయించి అతని పార్థిన దేహమును భస్మరుద్రాక్షలతో యలంకరించి, అతనికంఠమునందుండెడి లింగమును పూజించి మళ్ళీ అతనికంఠమునకే గట్టుదురు. అతనికి కొన్ని ప్రాంతములలో గురుజంగమపాదోదక ప్రసాదములు కటాక్షించేడు సాంప్రదాయము గలదు. ఇంతేకాదు. అంత్యక్రియలు చెసిన వారి ఇంటిని శుభ్రముచేసి. అలికి, ఇంటిగురువు గారిని పిలపించుకొని, వారికి లింగపూజ సమార సంరంభములను సమకూర్చి, ఇంటిలోని ప్రతి యొక్కరూ విశేష శివపూజలో పాల్గొని తదుపరి గురువు పాదపూజను చేసి వారి పాదోదక ప్రసాదములను సేవించి పునీతులు కావల యుననెడి నియమములుగలవు. భక్త్యాతిశయముగల్గిన వారు ఇట్టి కార్యక్రమమును తక్షణమే చేసి, ధన్యత పొందుచున్నారు. ఇతరులు వారివారి సాధకబాధకములను దృష్టియందుంచుకొని ఏదో ఒక రోజు నెంపిక చేసుకొని దీనిని సంపూర్ణము చేయుచున్నారు. భక్తులు అధిక సంఖ్యలో నున్న ప్రాంతములలో ఇట్టి కార్యక్రమము అయిదు రోజులలోపుననే ముగియుచున్నది. ఇతర ప్రాంతములలో దశదినముల కాల పరిమితిలో గురుపూజ సంపన్నమగుచున్నది. ఇది ఇంటి వారియొక్క సౌకర్యార్థమే గాని శాస్త్రవిషిదిమైనది గాదు. ఒక వ్యక్తి లింగైక్యుడైనదినముననే ఈ కార్యక్రమమును చేపట్టుట శ్రేయస్కరమగును. ఇది ఇటులుండగా వీరశైవులకు మరణ సూతకము యుండుననెడిది సరియైనది కాదు. ఇతరులవలె పన్నెండుదినముల పరిమితి వరకు సూతకమును పాటించెడి అచారమును వీరశైవులు విస్మృతికి గురిచేయవలెను. అది పాటించెడి వారు కర్మ జీవులుగనుక వారికది విహితమైయుండవచ్చును. లింగజీవియైన వీరశైవుడు కర్మజీవి వలె వ్యవహరించుట వలన అరూఢ పతనము అనెడి దోషము సంభవించును. వీరశైవులెల్లరు ఈ ధర్మ సూక్ష్మమునెరిగి వీరశైవులకు మరణ సూతకములేదని తెలుసుకొనగలరు. తెలుసుకున్న ధర్మసూత్రమును ఆచరణలోపెట్ట వలెను. ఇతరులకు భయపడి లోకనిందగల్గునను సంకోచముతోనో, లోకాచారమును పట్టించెడి వారై వీరశైవ శాస్త్రోల్లంఘన చేసిన వారగుదురు. శాస్త్రోల్లంఘన చేయువారికి సద్గతి యబ్బునా? ఇదే తెరగున వీరశైవ సిద్ధాంతమునందున పాదోదక ప్రసాదసేవన యందు ఉచ్ఛిష్టసూతకనిషేధము విధించినది. ఒకేపాత్ర యందు పేయలేదా భోద్య పదార్థమును ఎవరో ఒకరు తీసుకొని సేవించి అట్టి సేవన పిదప మిగిలి యుండెడి పదార్థములను ఉచ్ఛిష్టమని అందుకు సర్వసామాన్యముగా అన్యుల భక్ష్యావశేషమైన ఉచ్ఛిష్టమును ఇతరులు సేవించకూడదని సామాన్యమైన నియమము ఒకటి గలదు, అయితే వీరశైవ పూజావిధానమునందు గురువు గారి పాదపూజాసమారంభమున అనేకులు సహభాగులై గురువు గారి పాదపూజాంతము ఒక పాత్రయందు సంగ్రహితమైనపాదోదకము మొదటగురువు గారు సేవించిన పిదప అక్కడ యుండెడి అన్య భక్తాదులు క్రమముగా ఒకరి తర్వాత మరొకరు ఒకే పాత్రలో యుండెడిపాదకమును సేవించుట ఉచ్ఛిష్ట స్వీకారమగునునని కొందరు భావించవచ్చును. దీనిని స్వీకరించ వలదని భావించవచ్చును గూడా? ఇట్టివారికి ఇట్టి ప్రశ్నలుకల్గుటకు గల కారణము సాంగత్య శుద్ధి లేకపోవటమే? వీరికి పరధర్మములయొక్క ఆచారములు ఈ ప్రశ్నలను కల్పించుచున్నవి. ఈ కారణము వలననే శ్రీభగవత్పాదుల వారు సందేహనివృత్తిని చేయుటకై వీరశైవులకు ఉచ్ఛిష్ట దోషముండదని నిర్ద్వంద్వముగా తెలియజేసిరి.

వైదిక సాంప్రదాయముల యందు అగ్నిసోమయాగమును జేసి యజ్ఞము యొక్క వరసన ఒకపాత్రయంధున అవసిష్టముగానుండెడి సోమరసమును అయజ్ఞములో పాల్గొనిన బుత్వికూ లందరు ఒకరి తర్వాత యొకరు వారివారి అర్హతానుసారముగ స్వీకరించవలెనను నియమముగలదు. ఇది ఉచ్ఛిష్ట దోషమునకతీతమైనదని ధర్మశాస్త్రములు చెప్పుచున్నవి. అట్టి యెడల వారికి సంక్రమించని ఉచ్ఛిష్ట సూతకము వీరశైవులకెట్లు సంక్రమించును ? శ్రీ గురుపాదోదకము సోమరసము కంటెను శ్రేష్ఠతను కల్గినదని ప్రత్యేకముగా చెప్పనక్కరలేదు. సర్వజ్ఞుని ప్రకారము గురువును నరుడనెడి వానికిని లింగమును శిలయమవానికిని కరుణ ప్రసాదమును ఎంగిలికి అనెడి వానికిని నరకము తప్పదు. సర్వజ్ఞుడి ప్రకారము వీరశైవులకు ఉచ్ఛిష్ట సూతకము యుండదు. అందు చేత వీరశైవులెల్లరూ గురు, జంగముల తీర్థ ప్రసాదములను సందేహ రహిత చిత్తము గల వారై ప్రేమానురాగములతో గైకొని సకల విధములైన మాలిన్యములను దూరము చేసుకొనవలెను.

ఈ పంచ సూతకములలో మిగిలినది జాతి సూతకము కూడా చర్చనీయాంశమై యున్నది. ఏదో హీనజాతి యందు జనించిననతడొక వేళ వీరశైవాచార్యుల యొక్క అనుగ్రహమును బడిసి శివదీక్షాంసంస్కారమును పొందిన ఎడల అతను తన మొదటి జాతి రాహిత్యమును పొంది శివభక్తుడగుటచేత పరంపరానుగతముగా భేదభావమును చూపవలదని శ్రీభగవత్పాదులవారు ఆదేశించిరి. అనేక జాతుకు చెందిన కట్టెలను అగ్నిలో వేయుటకు ముందు ఆయా జాతుల కట్టెలను గుర్తించ వచ్చును. అవి

అగ్నియందు దగ్ధమైన పిదప వాటి జాతిని గుర్తించుట సుసాధ్యమైన విషయముగాదు. అ కట్టెలు తమనుతాము దహించుకొని తమజాతిని కూడ దహింపజేయకున్నది. అదేవిధిన వివిధ జాతులకు చెందినవారు శివదీక్షను వడసి తమనుతాము దహించుకొని పాపమునుండి దూరమై దగ్ధసువర్ణము వలె దేదీప్యమానమైన ప్రకాశముతో విరాజిల్లుచుందురు ఇక్కడ “దగ్ధ” మను పదము భౌతిక పరమైనది కాదు. దగ్ధమనగా సంస్కారమని గ్రహింప వలెను. అతను తన దోషములను ఏ విధముగా దగ్ధము చేసుకొనునో అదే విధిన పూర్వాశ్రమమునకు చెందిన జాతిని కూడ దగ్ధము చేసి కొనుచున్నాడు. ఇట్టి ఆధ్యాత్మిక సంస్కారము పొందిన పిదప అట్టి వానికి జాతి సూతకముండనే ఉండదు అనునదే శ్రీ భగవత్పాదులవారి ఉపదేశము. ఈ విధముగా ధర్మశాస్త్రములలో విధించబడినప్పటికిని వీరశైవులకు పంచసూతకముల నిషేధము వర్తించదని గుర్తించిన వీరశైవాచార్యులు పంచసూతకముల నిషేధము విధించిరి. మహాదాచార్యుల యొక్క వాక్కును పరిపాలించుట ప్రతియొక్క వీరశైవుని కర్తవ్యము వీరశైవేతరులకు పంచసూతకములను పాటింపని ఎడల దోషము సంక్రమించును. వీరశైవులకు మాత్రము పంచసూతకము పాటిస్తే దోషము. ఈ ధర్మసూక్ష్మమును ఎరిగిన వారై బసవాది శివశరణులు పంచసూతకములను నిషేధించిరి. వీరశైవులలో ధర్మరహస్యములను తెలుసుకొని శ్రీభగవత్పాదులు సూచించిన విధముగ పంచ సూతకములను పాటించకుండ అనునిత్యము ఇష్ట లింగపూజను ఆచరించుచు నైమిత్తికముగా గురుజంగముల పాదపూజలనుజేసి పాదోదక ప్రసాదములను బడసి సర్వకాల సర్వావస్థల యందును, శుద్ధులయి విరాజిల్లు చుండగలరు.

ఓం శాంతిః శాంతిః శాంతిః

ది॥ 24-9-1990

స్థలం: దొడ్డవోటి బసవేశ్వర దేవస్థానం. రాణి చెన్నూరు.

విశేష ప్రీతిపిక:

పంచ సూతకములను పాటించ వలదని చెప్పుచు శ్రీ కాశీజగద్గురువుల వారు నెన్నియో కీలకమైన సందేహములకు నుత్తరము నొసంగిరి.

సాంగత్య దోషమెంత ప్రబలమైనదో యనెడిది తెలుపుటకై సూతకమే యుదాహరణగా నిలుచును. ప్రాకృతాచారమునుసరించి అందరూ సూతకములను పాటించుచున్నారు. ఇది వీరశైవాచారమునకు విరుద్ధమైనదని తెలిపెటి యీ యాశీర్వాచనము జ్ఞానదాకమును సూతకము పాటించవలదని వీరశైవ విదులు చెప్పుచుండగ నద్దానిని పెడచెవివి పెట్టి సాంగత్య ప్రభావమునకులోనై జాత్యాది సూతకములను పాటించెడి వారిని శ్రీ బసవేశ్వరుల వారు నీ క్రింది విధముగా మందలించిరి:

ఆచారవ నరియిరి, విచారవ నరియిరి

జంగమస్థల లింగ కాణిరయ్యా!

జాతిభేదలిల్ల, సూతకలిల్ల, అజాతంగెకులలిల్ల!

నుడిదంతె నడెయ దిద్దడె

కూడల సంగయ్యా, మెచ్చ కాణిరయ్యా!

(బసవేశ్వర వచనము, 417)

ఇద్దాని తెలుగు రూపమిది:

ఆచారము నరయుడి, విచారము నరయుడి

జంగమ స్థలము లింగస్థలము, కనుడయ్యా!

జాతి భేదము లేదు, సూతకము లేదు, అజాతునికి కులము లేదు

నుడివినట్లు నడువ కుండిన,

కూడల సంగయ్యా మెచ్చదు కనుడయ్యా!

(బసవేశ్వర వచనము, 304)

బసవన్న వారి వచనములోని ఆచారము మరియు విచారము లనెడివి గమనార్హములైనవి. విచారమనగా తత్త్వము, ఆచారమనగా పంచాచారముల ప్రకారము నడచెడివర్తన. వీరశైవ తత్త్వము ప్రకారము లింగధారణ వలన జీవుడు క్రమక్రమముగా శివుడగును. దీక్షా సంస్కారమువలన నిర్మలుడైన జీవుడు మలరాహిత్యము గల శివుని వంటి వాడే. ఈ విషయమును తెలియపరచెడి యీ ప్రమాణమును గనుడి:

శ్లో॥ ఇంధనం వహ్ని సంయుక్తే వృక్షనామనవిద్యతే।
శివ సంస్కారసంపన్నం వర్ణయేత్ పంచసూతకాన్॥

అగ్ని సంపర్కము చేత కాష్టము నగ్నియైన యటుల లింగస్పర్శచేత అంగము లింగమై నిర్మలమగును. అగ్నికి మాలిన్యమంటనటులే శివలింగధారికి సూతకము లంటవు. అందుచేత, వీరశైవుడు పంచసూతకముల విసర్జింప వలెను. వాస్తవముగా సూతకము గలదనుటయే పాతకమని బసవడు తెలియజెప్పెను.

పంచాచారములు వీరశైవ ధర్మమునకు ప్రాణము వంటివని తెలుపబడినది. ఈ యాచారములలో నరువది నాల్గు శీలములు తెలుపబడినవి. వీటిలోని దొకటగు నీ క్రింది శీలమును గనుడి:

శ్లో॥ పంచసూతక రాహిత్యం మత్యానిశ్చిత్తమానసే।
యో వీరో తద్వినిర్ముక్త స్తచ్చలంతు చతుర్దశ॥

బసవన్న వారి ‘నుడిదంతె నడెయిరి’ యనే ప్రబోధము కూడ గమనించదగినదై యున్నది. ఈ నుడువులు “శివ వాక్కులని గ్రహించ వలెను. శివాగమములలో నున్నవే శివవాక్కులని తెలిసికొనగలరు. శివాగమములు వీరశైవులు సూతకముల పాటించవలదని తెలిపినవి. వీరాగమములోని యీ క్రింది యంశములు గమనార్హములు.

శ్లో॥ గృహేయస్మిన్ ప్రసూతాస్త్రీ సూతకంనా త్ర విద్యతే
లింగార్చన రతాయాశ్చ ఋతౌ నార్యాన సూతకమ్॥
తథా ప్రసూతి కాయాశ్చ సూతకం నైవ విద్యతే॥

స్త్రీ సంబంధిత ప్రసూతి, రజస్వలా సూతకములు వీరశైవులకు లేవని తెలుపబడినది. ఇదే విధముగా జాతి, మరణ, ఉచ్ఛిష్ట సూతకములు లేవనియును తెలుపబడినది.

నేటి వీరశైవులలో మరణ సూతకము నెడవిపరీతమైన శ్రద్ధయలవడినది. బ్రాహ్మణ పద్ధతులు చూసి వీరి బుద్ధి బ్రాహ్మణీకరణకు లోనైనది. దశదినకర్మ చేయుట, అంతవరకు పూజాదులను నిలిపివేయుట, స్త్రీలు నలంకరణాదులకు దూరమగుట మొదలగు విపరీత ధోణులునవలంబించుచున్నారు. అంతవరకు వీరినెవ్వరూ ముట్టకూడదనెడిది కూడ పాటించబడుచున్నది. పూజాగదిలోనికి పోకుండగా నుండురు. ఇవి యన్నియును వీరశైవ ధర్మమునకు విరుద్ధమైన చర్యలు.

రజస్వలా సూతకమున ప్రాంతీయ భేదము లెన్నియోగలవు. ఇదియును నిర్వేతుకమైనదని గ్రహించవలెను.

మరణము, జననము, రజస్వల వంటివి సంభవించినప్పుడు వెనువెంటనే గురు-జంగములను పిలిపించికొని, గురుపాదపూజను గావించి ధూళి పాదోదకముతో యింటిని, క్రియా పాదోదకము చేత కుటుంబ సభ్యులు పునీతులు కావలెననెడిది యవిస్మరణీయము. గురువర్గమునకు చెందిన వారగు మరమయ్య గురుస్థానమును స్వీకరించవలెను. ఆ పిదప గురు - జంగములకు యథాశక్తి సంభావనలనిచ్చి తృప్తి పరచవలెను. ఈ విధాన చేసిన పిదప మరే యితర శుద్ధి కార్యక్రమమును చేపట్టెడి యవశ్యకత లేదు. ఇది యిట్లులుండగా కొందరు పుణ్యావాచనము, తీర్థస్నాన శుద్ధి మొదలగునవి చెయుచున్నారు. ఇవి యనావశ్యములు. వీరశైవునకు గురు లింగ-జంగములే సర్వస్వము వీరినర్పించి పాదోదకప్రసాదములు పొందిన చాలును. నిరంతర లింగ, భస్మ, రుద్రాక్ష ధారణలను చేయుచు, పంచాక్షరిని మనస్సున పఠించు చుండెడి శివధర్మీయుని పవిత్రము చేసెడి పన్నువీ ప్రకృతిన లేనే లేదని గ్రహించవలెను. నమ్మకమును పెంచికొని పంచసూతకములను విడువవలెను. “విశ్వాసయుక్తః పూర్ణాత్మా వర్ణయేత్ పంచసూతకాన్” అనెడి శివ వాక్యములు పాటించెడి వాడు శుభములను చవిచూడగలరు.

-శివం భూయాత్-

ఉభయస్థలము

ఆశీర్వాచనము-1

శ్రీ జగద్గురు రేణుక భగవత్పాదులవారు ఇంతవరకు భక్తిమార్గోచిత క్రియలగురించి వివరించుచు, పంచసూతకములు పాటించ కూడదనెడి దానివిషయములో నుపదేశమునిచ్చి, తీర్థయాత్ర సేవన యొక్క అనేచిత్తము గురించి ఉపదేశము నిచ్చిన పిదప యీ క్రింది యుపదేశమునిచ్చిరి.

శ్లో॥ గురోరభ్యర్చన్నేనాపి సాక్షాదభ్యర్చితః శివః ।
తయోర్వాస్తీ భిదా కించిదేకత్వాత్ తత్త్వరూపతః ।
యథాదేవే జగన్నాథే సర్వానుగ్రహకారకే ।
తథా గురువరే కార్యాదప చారాన్ దినే దినే ॥

(సి.శిః 52-53)

సద్గురువును పూజించిన యెడల సాక్షాత్తుగా శివునే పూజించినట్లుగా అగుచున్నది. శివుడే గురు రూపమున అవతరించినందున వస్తుతః వారిరువురి మధ్యన యెట్టి భేదమూ ఉండదు. అందుచేత అందరినీ అనుగ్రహించుటకు సమర్థుడైనవాడును, జగత్తుకే నొడయుడును అగు శివుని భక్తి పూర్వకముగా సకల పూజోపచారముల చేత యేవిధముగా పూజోపచారములు చేతురో అదేవిధిని శ్రీ గురువుకు ప్రతి దినము పూజోపచారములను సమర్పించ వలెను.

వీరశైవ సిద్ధాంతము నందున యిష్టలింగ మెటుల నారాధ్యమో , అటులనే శ్రీ గురువు కూడ ఆరాధనీయుడే, ఇష్టలింగపూజకే మహత్త్వముగలదో, గురు లింగ పూజకు కూడ నట్టి మహత్త్వము గలదు. సద్గురుడు మన యింటికి వచ్చినప్పుడు లేదా మనమే వారి మఠమునకు పోవునప్పుడును, ఏదో విధముగా గురువు గారి సాన్నిధ్యము దొరికినప్పుడు గురువు గారి పాదములకు యథాశక్తి పూజలను సమర్పించి కొనవలెను. అట్టి సందర్భములలోన యిష్టలింగ పూజకు ప్రాముఖ్యత యుండనేరదు. తత్త్వతః శివ గురువుల కభేదము నుండుట చేత యిష్ట లింగమున కేయే యుపచారముల నుపయోగించి పూజించుచున్నామో అట్టి యుపచారముల చేతనే గురుపాద పూజను చేయవలెను. పంచాష్ట షోడషద్వాత్రింశదు పచారములలో నేదేని యొకదాని చేత గురువు గారిని పూజించ వలెను. గురుపూజ చేత దొరికెడి పాదోదకమును సేవించిన యెడల నా దినమునకు చెందిన యిష్టలింగార్చనా ఫలము మనకు చిక్కిన యట్లగును గురువుగారి సన్నిధిలో నుండిన యప్పుడు, వారిని వీడి దూరమునకేగి నిత్యనైమిత్తికముగా యిష్టలింగ పూజను చేసెడి యవశ్యకత లేదు. వీరశైవులెల్లరు, ధర్మాచరణములోని యీ మర్మము నెరిగి ప్రతి యొక్కరు విహితమైన రీతిని ధర్మాచరణను చేపట్ట వలెను.

ఈ ప్రపంచము నందున నందరి కంటెనూ అధికుడెవ్వడు? అనెడి ప్రశ్న మనకు గల్గుచున్నది. ఇట్టి సందేహమే శివ పత్నియగు పార్వతికి వచ్చెను. అప్పుడామె శివునికి యీ ప్రశ్నను వేసెను. అప్పుడు శివపరమాత్మ “న గురోరధికమ్” న ‘గురోరధికమ్’ “ శివశాసనతః”, ‘శివశాసనతః’, ‘శివశాసనతః’, అని యనుచు, “ఓ పార్వతీ దేవీ! నే చెప్పు విషయమును జాగ్రత్తగా వినుము. శివుని శాసనము వలన లోకములలోన గురువు కంటెను అధికులు మరెవ్వరూ లే”రని యనెను. శివ వాక్కుల ప్రతి బింబమును నుపనిషత్తులలోన గాంచగలము. యోగ శిఖోపని షత్తులోని యీ ప్రమాణమును గనుడి:

శ్లో॥ నగు రోరధికః కశ్చిత్ త్రిషులోకేషు విద్యతే ।
దివ్య జ్ఞానోపదేష్టారం దేశికం పరమేశ్వరమ్ ॥

(యోగనిఖోపనిషత్తు)

శ్రీ గురువు, దివ్య జ్ఞానము నుపదేశించి శివ పరబ్రహ్మ తత్త్వమును బోధించుచున్నాడు (అందుచేత) ముల్లోకములలోను గురుని కంటెనూ అధికులు వేరెవ్వరునూ లేరు.

పై యాగమోపనిషత్ప్రమాణముల దృష్ట్యా వీరశైవులు శివ-గురువులలో భేదము నరయక గురుపూజయే శివ పూజయని భావించికొని, అద్దాని నాచరించి, శ్రీ గురువుగారి కరుణా ప్రసాదములగు పాదోదకప్రసాదములను గ్రహించి ధన్యత బడయ

వలెను. ఉపనిషత్తులలోను, ఈ విధముగనే యుపదేశమును నిచ్చిన యటుల గోచరించుచున్నది. ఈ క్రింది ప్రమాణమును గనుడి:

శ్లో॥ దివ్యజ్ఞా నోపదేశ్వారం దేశికం పరమేశ్వరమ్॥
పూజయోత్పరయా భక్త్యా తస్యజ్ఞాన ఫలం భవేత్॥
యథాగురుస్త తైవేశో యథైవేనస్తథాగురుః॥
పూజనీయోమహాభక్త్యాన బేదో విద్యతే తయోః॥ (యోగశిఖోపనిషత్)

శ్రీ గురువు దివ్యజ్ఞానోపదేశమును చేసి పరశివతత్త్వమును బోధించుచున్నాడు. అతనిని అనన్యమైన భక్తి చేత పూజించిన యెడల లింగాగ సామారస్య జ్ఞానమనెడి ఫలము లభించును. గురు వెట్టివాడో శివుడును అట్టివాడే, శివుడెట్టి వాడో గురువుయు నట్టి వాడే యని భావించవలెను. వారిరువురును గొప్ప భక్తి చేత పూజింప దగిన వారు. వారిరువురికిని మధ్యన భేదమును చేయకూడదు.

“గురు స్సాక్షాద్ భర్గోనరాకృతిః” అనెడి ప్రాచీనోక్తి యొకటి ప్రఖ్యాతిన గలదు. కైలాసములోని శివుడే, నరరూపమును దాల్చి గురువై లోకములనుద్ధరించు చున్నాడనెడిది ఈ ఉక్తిలోని బావము. శ్రీ భగవత్పాదులవారి యీ ఉపదేశములోనదే భావము కన్పట్టుచున్నది.

శ్లో॥ అప్రత్యక్షో మహాదేవః సర్వేషామాత్మమాయయా
ప్రత్యక్షో గురురూపేణ వర్తతే భక్తిసిద్ధయే॥ (సి.శి. 9 : 53)

శివుడు మాయాశక్తి విశిష్టుడు. ఈ కారణమున అతడు అందరికీ కనిపించడు. అతడు భక్తుల నుండి భక్తిని పొందు కొరకు గురు రూపమున గోచరించుచున్నాడు.

శ్రీ భగవత్పాదుల వారి యీ ఉపదేశము ఎంతో విశిష్టమైనది. ఉపరివీక్షణము చేసిన యెడల శివ-గురువుల కభేదమును చెప్పినట్లుగా కనపడును. పర్యాప్తవీక్షణము చేసిన వారికి కించిద్భేదము గోచరించగలదు. శివుడు మాయాశక్తి విశిష్టుడు ఈ శక్తి యెంతో ప్రబలమైనది మనుజుని బుద్ధిమీద తన ప్రభావమును చూపును. అతనిని మాయా మోహితునిగా చేయును. మోహపాశబద్ధుడై జీవి సంసారమునందే తిరుగాడుచుండును. జగతిలో నానావిధములగు దుఃఖములననుభవించుచు జనన-మరణ చక్ర బంధమున చిక్కికొని పుట్టుచు చచ్చుచునుండురు. వీరికి తరుణోపాయము దోచదు. వీరిని చూచి దయామయుడైన శివుడు కరుణాబావము వహించి, పతితులనుద్ధరించుటకై తన మాయా శక్తిని వీడి జ్ఞాన శక్తిని ధరించి గురురూపమును దాల్చి భూలోకమునకు విచ్చేయును. జీవులకు శివతత్త్వము నుపదేశించును. అనాది కాలము నుండి జీవునిలో పేరుకొని పెరుగుచున్న అజ్ఞానమును తోలగించును. అజ్ఞాన సంపన్నుని శివజ్ఞాన సంపన్నునిగా చేయును. గురుకారుణ్యమును పొందిన నరుడు సంసార సాగరము నుండి బయల్పెడలి శివ సాయుజ్యమును పొందును శిష్యుని యొక్క సర్వతోముఖమైన యభివృద్ధికి శ్రీ గురువే కారణభూతుడగు చున్నాడు. ఈ కారణమున గురువే సర్వస్వమనెడి భావన గల వారికి ముక్తి సులభ సాధ్యమని చెప్పెడి వారెందరోగలరు. ఈ క్రింది కృతిని గమనించుడి:

శ్లో॥ మంత్రమూలం గురువాక్యమ్ । పూజామూలం గురుపాదమ్।
ధ్యానమూలం గురోర్మూర్తిః । ముక్తి మూలం గురోః కృపా।

గురువు యొక్క వాక్యమే మూలమంత్రము, గురుపాదములే పూజనీయములు, గురుమూర్తియే ధ్యాన గమ్యము, గురువు గారి కృపయే ముక్తి. ఇట్టి ఉదాత్తమైన భావమును పెంపొందించికొని ప్రతి యొక్కరు గురువుకు శరణాగతులు కావలెను.

శివుడు మరియు ఇతర దేవతలు వారి వారి అస్త్రశస్త్రముల నుప్రయోగించి దుష్టులను సంహరింతురని తెలుపబడుచున్నది. సంహరింప బడిన దుష్టుడు, పునర్జన్మనెత్తి మరింత హెచ్చుగ దుష్టత్వమును సంతరించి కొనుచున్నాడు. ఇట్టి వాడు ఎన్నిమార్లు సంహరింపబడిననూ వాని దుష్టత్వము వైదొలగిపోదు. కాని దుష్టుడు సద్గురువు దగ్గరకు వచ్చిన యెడల నతడు దుష్టుని సంహరింపడు. వానిలోని దుష్టప్రవృత్తిని సంహరించును. వానిని సన్మార్గము వైపు మళ్ళించును. వానికి జ్ఞానోదయమును గల్గించి మానసిక పరివర్తన గల్గించును. గురువుగారి యుపదేశమువలన మనస్సును మార్చికొనిన దుర్మార్గులెందరో సన్మార్గ పథగాములై అంత్యమున మహాపురుషులై లోకములనుద్ధరించిరి. వీరి చరిత్రలు ప్రసిద్ధిని గాంచినవి. వాల్మీకి ఆ కోవకు చెందిన వాడే కదా! భక్త కన్నప్ప కథనెరుగని శివ భక్తులుందురే?

ఈ కారణము వలన శ్రీ గురు ప్రత్యక్ష పరమేశ్వరుడని యెంచి, యతనిని సేవించి ధన్యతను పొంద వలెను. ఈ విషయమును మరింతగా తేటతెల్లము చేయుటకై శ్రీ భగవత్పాదుల వారు ఈ క్రింది ఉపదేశమునిచ్చిరి.

శ్లో॥ శివ జ్ఞానం మహాఘోర సంసారార్ణవతారకమ్।
 దీయతే యేన స గురుః కస్య వంద్యో న జ్ఞాయతే॥
 యత్కటాక్షకలామాత్రాత్ పరమానందలక్షణమ్।
 లభ్యతే శివరూపత్వం స గురుః కేన నార్ఘ్యతః॥
 హితమేవ చరేన్నిత్యం శరీరేణ ధనేన చ।
 ఆచార్యస్యోపశాంతస్య శివజ్ఞాన మహా నిధే॥
 గురోరాజ్ఞాం న లంఘేత సిద్ధి కామి మహామతిః॥
 తదాజ్ఞానేనాపి శివాజ్ఞాచ్ఛేదకో భవేత్॥

(సి.శి.9 : 55-58)

మహా భయానకమైన యీ సంసార సాగరమును దాటించెడి శివజ్ఞానము ఎవరి నుపదేశము చేత ప్రాప్తమగునో అంతటి సద్గురువు ఎవ్వరికి పూజ్యుడు కాడు? అందరికీ పూజనీయుడే. కేవలము తనకటాక్ష వీక్షణము చేతనే పరమానంద రూపమైన శివస్వరూపమును తెలియజెప్పెడి సద్గురువు సకల ముముక్షువులకోపూజనీయుడగుచున్నాడు. శివ జ్ఞానము యొక్క మహా నిక్షేపము రాగ ద్వేషాది రహితుడగు సద్గురువుకు శిష్యుడైన వాడు తన దేహము మరియు ధనము చేత ఎల్లప్పుడూ హితమునే గలుగజేయవలెను. మోక్షమనెడి సిద్ధిని బడసెడి వివేక సంపన్నుడైన వ్యక్తి సద్గురువు యొక్క ఆజ్ఞలను ఎప్పటికినీ మీరి నడువ వలదు.

జనన-మరణములు, ఆకలి-దప్పులు, మరియు శోకమోహములనెడి షడూర్ముల చేత సంసారమనెడి సాగరము ఎంతో భయానకముగా కన్పట్టుచున్నది. ఇచ్చట జన్మను దాల్చిన ప్రతి యొక్క వ్యక్తి యీ ఉర్ముల దెబ్బలకు తల్లడిల్లి పోవుచూ వాటి దెబ్బల నుండి తప్పించికొనవలయు శివ జ్ఞానము నావశ్యముగా గడించవలెను. ఇట్టి జ్ఞానము సద్గురువు యొక్క ఉపదేశము వలననే సిద్ధించును. దీనిని బడయవలెననిచో శిష్యుడు వినప్రభావముతో గురువును శరణు జొచ్చవలెను. గురువు సన్నిధికి వెడలిన వాడు సమర్పించే మొదటిది ప్రణిపాతము. మన సంస్కృతి యందున యీ ప్రణిపాతమున కెంతో ప్రాముఖ్యత యివ్వనైనది అభివాదనము చేసేవారికి యీ క్రింది ప్రమాణము మార్గదర్శకమగుచున్నది అద్దాని ప్రాముఖ్యత నెరుంగుటకు దోహదకారి యగును.

శ్లో॥ అభివాదన శీలస్య నిత్యం వృద్ధోపసేవినః।
 చత్వారి తస్యవర్గంతే ఆయుర్విద్యా యశోబలమ్॥

గురువులకు పెద్దలకు కేవలము శ్రద్ధతో నమస్కారమును చేయుట చేతనే ఆయుష్యము, యశస్సు, విద్యా మరియు కీర్తియును లభ్యమగు చున్నవి. వందనమున కిట్టి మహత్వము ఉండుట చేత శ్రీ జగద్గురు రేణుక భగవత్పాదుల వారు గురువు సన్నిధానమునకు చేరగనే నమస్కారమును చేయవలెనని యుపదేశము నిచ్చిరి.

వందన చేసి యూరకే యుండుట యుక్తము కానేరదు. వందనములు సమర్పించిన పిదప, అనునిత్యము శిష్యుడు తనయిష్ట లింగమును ఏ విధన అర్పించునో, అదే విధిన భక్తి ప్రపత్తులతో గురువు గారికి పాదములకు నర్చనల నివ్వవలెను తదుపరి తను, మనోధనములను సమర్పించి కొనవలెను.

ఎన్నటికినీ గురువు యెడల నహిత భావనను వహించికొనవలదు ఎల్లప్పుడు గురువుకు హితమునే చేయవలెను.

గురువాక్యపరిపాలన యనెడిది శిష్యుని మౌలిక కర్తవ్యము యెంచ వలెను. శిష్యుని ఆజ్ఞయే విధిన అనుల్లంఘనీయమో, అదేవిధిన గురు వాక్యము ఉల్లంఘనీయము కాదు. సదా వినయ విధేయతలతో గురువాజ్ఞను పాలించవలెను. అట్టివారికి ఐహిక మరియు పార లౌకిక పరమైన అభ్యుదయము సంప్రాప్తమగును గురువు గారిని పూజించి, వారికి విధేయులై, వారి ఆజ్ఞను తు.చ. తప్పకుండ పాటించి పరమ పదమును పొందిన మహనీయులెందరో గలరు. వారి చరిత్రలు, నుపనిషత్తులలోను, పురాణములలోను ఉల్లేఖింప బడినవి. వీరిలో సత్యకామజాబాలుడు, ఉపమన్యువు, ఏకలవ్యుడు మరియు పద్మ పాదాచార్యుల వారలు ముఖ్యులు.

ఈ రీతిగా ఈ ఉభయ స్థలమునందున శ్రీ జగద్గురు రేణుకాచార్య భగవత్పాదులవారు శిష్యునకు గురువునకు నభేదమును ప్రకటించిరి. గురుసేవయే శివసేవయని యెరిగిన వారై, ఆ సద్గురువుకు సాష్టాంగపడి, నమస్కరించి, పరిపరి విధములుగా

స్తుతించి, అష్టవిధ లేదా షోడషోపచారములను గావించుట, పాదతీర్థ ప్రసాదములను పూజాఫలములుగా పొంది, భక్తి శ్రద్ధలతోను, వినయవిధేయతతోను వాటిని స్వీకరించి, గుర్వాజ్ఞయే శివునాజ్ఞయనియును, హరునాజ్ఞను ఉల్లంఘించిన యెడల వచ్చెడి పరిణామములు గుర్వాజ్ఞను తిరస్కరించిన వలన వచ్చునని యెరిగిన వారై సర్వదా సర్వకాలముల యందున గురువుగారి ఆజ్ఞలను పరిపాలిస్తూ, శ్రీ గురువుగారి సేవలో తను- ధన-మనములను సమర్పించి త్రికరణ శుద్ధితో గురువుని సేవించి గురువుగారి నిరుపమానమైన కరుణను బొంది దుర్భరమైన యీ సంసారమునుండి ముక్తులై లింగాంగ సామరస్య రూపకమైన ముక్తిని పొందుటకై వలయు అర్హతలను పొంద వలయునని ఉపదేశించిరి. వీరశైవులెల్లరు, శ్రీ భగవత్పాదుల వారు సూచించిన మార్గమును అవగాహన చేసికొని, ఆచరించి ధన్యతను పొందుదురు గాక.

ఓం శాంతిః శాంతిః శాంతిః

ది॥ 26-9-1990

స్థలం: శ్రీ జగద్గురు విశ్వేశ్వర శివాచార్యమమరము
బోధకాలు బసవేశ్వర దేవస్థానం. రాణి చెన్నూరు.

విశేష ప్రీతిపిక:

వీరశైవ ధర్మమున గురుపూజ కెంత ప్రాముఖ్యత గలదో యనెడి దానిని శ్రీ కాశీ జగద్గురువులవారు విపులముగా వివరించిరి.

వీరశైవ ధర్మమున స్థలము పరబ్రహ్మ వాచకము. వీరాగమములోని యీ క్రింది శ్లోకమును గనుడి:

శ్లో॥ యత్రా దౌస్థీయతే విశ్వం ప్రాకృతం పౌరుషం యతః।
బీయతే పునరంతేచ స్థలం ప్రోచ్యతత స్తతః ॥
స్థకార స్థాన వాచీ స్వాల్లకారోలయవాచకః।
తయోః కారణభూతంయత్తదేవస్థలముచ్యతే॥ (వీరాగమనము)

ఉభయ స్థలమనగా పరబ్రహ్మ తత్త్వమునకు చెందిన రెండు తత్త్వములు ముప్పది యారు తత్త్వములకతీతమైనది శివపరబ్రహ్మ తత్త్వమని తెలుపబడినది. శివపరబ్రహ్మ యనెడి మహాసముద్రములో శివాది భూమ్యంతముగల తత్త్వములు నీటినురుగు వంటివని శివయోగి శివాచార్యులు తమ ప్రార్థనాస్తుతితో తెలిపిరి. గురువు లింగము లనెడివివే యుభయ స్థలములు తత్త్వతః రెండును నొక్కిట్టే కాని లోక కల్యాణము నిమిత్తము శివపరబ్రహ్మ తత్త్వము గురు-లింగములుగా పరిణామమును పొందును. జీవుని పాశములను తొలగించుటయే యీ పరిణామము యొక్క లక్ష్యము గురుడు-జీవునికి దీక్షనిచ్చి పాశవిమోచనము కల్పించును.

పాశవిమోచన మనగా మలవిమోచనము. మలచ్చేద నానంతరము గురుడు జీవునికి లింగప్రదానము చేసి భక్తునిగా జేయు చున్నాడు. చంద్ర జ్ఞానాగమము నీ విషయమున యీ క్రింది విధమున తెలిపినది.

శ్లో॥ తను త్రయ గతానాది మలత్రయమిదం గురుః।
దీక్షాత్రయేణ నిర్దగ్ధా లింగత్రయము పాదిశేత్॥ (చంద్రజ్ఞానాగమము)

గురు దత్తమైన యిష్టలింగమును పూజించుచు భక్తుడు ముక్తిని పొందును.

ఈ యుపదేశమున శ్రీ భగవత్పాదులవారు లింగముతో బాటుగా లింగతత్త్వము నెరిగించి తన కారుణ్యమును కటాక్షించి తద్వారా శివకటాక్షమును గల్గించెడి గురువు నర్పించ వలెనని తెలియజేసిరి. అనుదినము లింగమును నర్పించిన యటులే శ్రీ గురుని కూడ యర్పించ వలెనని యుపదేశించిరి. పరం పరాను గతముగా గురువు పూజలనంది కొనుచున్నాడు. మరమయ్య, షట్స్థలబ్రహ్మయైన చరమూర్తి, జగద్గురువుల పాదపూజచేసిని సాంప్రదాయము వీరశైవ జనసామాన్యమున కలదు. కాని యజ్ఞాన వశమున కొందరు గురుని నరునిగా నెంచి యలక్ష్యము చేయుచున్నారు. అట్టి వారి భక్తి సద్గతి నిష్ప్రజలదు. ఈ విషయమున నీ క్రింది ప్రమాణము జ్ఞాన ప్రదమైయున్నది.

శ్లో॥ గురుంనరం ప్రీయం గౌరీంశిలాలింగం శివంహరిం
పంచాక్షరం చాక్షరస్తు సమం వదతి పాతకీ।

గురువును నరునిగాను, శక్తిని స్త్రీగాను, లింగమును శిలగాను, శివుని హరితో సమానమైన వానిగాను చెప్పుట చేత పాతకము ప్రాప్తించును. ‘గురుభక్తి విహీనస్య శివ భక్తిర్నజాయతే’ యని శ్రీ భగవత్పాదులవారు గురు మహత్త్వ స్థలమున దెలియ జెప్పిరి వరణమున శివుని మీద నెట్టి భక్తి ప్రదర్శింపబడునో యట్టి భక్తియే గురుని మీదను ప్రదర్శింప వలెను. “గురు రేవ పరంతత్త్వం”, నగురోరధికం” వంటి సూక్తుల ప్రకారము శ్రీ గురువు పూజ్యుడగు చున్నాడు. గురువును విస్మృతికి గురిచేసిన యెడల జీవునికి నిష్ఠుతి యుండదని గ్రహించ వలెను.

భక్తి యనెడి పదము సేవను సూచించుచున్నది. గురు భక్తి యనగా గురుసేవ యనియును గుర్తించవలెను. గురు శుశ్రూష చేసి గురు కృపను పొందవలెను. ప్రసన్నుడైన శ్రీగురువు చేసెడి యుపదేశము వలన కానిదేదియును లేదు. ఈ క్రింది ప్రమాణమును గనుడి:

**నిష్ఠలోహి మహాదేవో.... సకలోగురు
రూపేణ సర్వానుగ్రహకో భవేత్॥**

గురూపదేశమువలన శ్వేతుడనెడి వాడు నిలువగల్గినాడని బసవేశ్వరులవారి వచనమొటిగలదు. (వ.సం.653, బాడాలవారి యనువాదము, పుట,163). ఈ శ్వేతుడుతనను చంపుటకై వచ్చిన యముని చంపివేసెనని తెలిపెడి యథావాక్కుల వారి యీ క్రింది యదార్థ పద్యమునుగనుడి:

**క్షితిపై శ్వేతమునీంద్రు జంపనలు కంగీనాశుడేతెంచి నీ
యతి కోపాజ్ఞుల నాహుతి న్మడిసె దధ్యంబేకనిష్ఠాసమ
న్వితులం జేకొని భక్తవత్సలుడవై నీ వెల్లప్పుడు నావగా
బ్రతి పక్షావలికెట్లు వారి దెస జేరన్వచ్చు? సర్వేశ్వరా!**

(సర్వేశ్వర శతకము, 42)

శివానంద ప్రాప్తిని గల్గించెడి శ్రీ గురువును నానందమున నుంచెడి బాధ్యత శిష్యుకోటిపై గలదు. సుఖదుఃఖముల సమబావముతో చూసెడి వాడైనను, శ్రీ గురునికి వసతి సౌకర్యముల కొరత యేర్పడినప్పుడు కొంత యిబ్బంది గల్గవచ్చును. బాధకు గురి కావచ్చును అట్టి యిబ్బంది కలుగకుండగ నుండుటకై ధనకనక వస్తువాహనాదులను శ్రీ గురువుకు సమర్పించి కొనుట శిష్యుని కర్తవ్యమైయున్నది. నిత్యవైరాగ్య భావన గల్గిన శ్రీ గురువు కోరకుండినను నతని యవసరములను శిష్యులు గుర్తించి వాటిని తీర్చవలెను.

లోకకల్యాణము నాశించి శ్రీ గురువు కొన్ని యాజ్ఞలను విధించెడి యవకాశము గలదు. ఈ ఆజ్ఞల నమలు చేయుట వలన వ్యక్తి గతముగా వ్యయప్రయాసలు గల్గినమా, వాటిని లెక్కసేయకుండగ శ్రీ గురువు వారి యాజ్ఞల నమలు చేసెడి వాడేనిజమైన శిష్యుడు. ఇది యిట్లుండగా కొందరు శ్రీగురువు ఉల్లంఘన సహేతుకమని సమర్థించి కొనును. గురువు ఆదేశమును సమీక్షించెడి యధికారము శిష్యుని కెక్కడిది? ఈ ప్రశ్న వారిని బాధించదు. ఇట్టి వారు పాతకమున కొడి గట్టిన వారగుదురని తెలిపెడి యీ క్రింది యనుభవసారమును గనుడి:

**కు॥ గురుమంత్రాధః కృతియును
గురునాజ్ఞోల్లంఘనంబు గురువిముఖతయున్
గురు రంద్రాన్వేషణమును
గురుపాతకమంద్రు బుధులు గురుభక్తినిధీ!**

(అనుభవ సారము, ప45)

భక్త స్థలములోని వీరజైపుడు “పూజయేద్గురు” అనెడి భగవత్పాదుల వారి యాదేశమును తు.చ. తప్పకుండా పాలన చేసి ధన్యతను బడయవలెను. “కుర్యాదుపచారాన్” అనెడి యాదేశము ప్రకారము సకల విధములైన యుపచారములను చేసి గురువుకు ప్రసన్నత కూర్చవలెను.

“హితం కుర్యాత్” అనెడి యాజ్ఞను పాలించుట కొరకు ధనాదులు సమర్పించ వలెను. గురునాజ్ఞోల్లంఘన చేసి నాతని యాగ్రహమునకు గురికాకుండ మెలగ వలెను. ఈ విధిన చేసిన యెడల నతడు మాహేశ్వర స్థలమున నడుగిడుటకు వలయు నర్హతలను బడయగల్గును.

-శివం భూయాత్-

విశేషప్రదీపిక :

శ్రీ కాశీ జగద్గురు విద్యావాచస్పతి చంద్రశేఖర శివాచార్య మహాస్వామి వారు ఆతానాత్మ వివేచననుపదేశముగా ననుగ్రహించిరి. కాయమే ముఖ్యమైనదైయున్నదనెడి నిరీశ్వర వాదము నిశితముగా పరిశీలించిరి. బుద్ధియే ఆత్మయనెడి వారి గూర్చి వివరణనిచ్చిరి. ఆత్మ యీ రెంటికి భిన్నమైనదై యుండునని తెలిపిరి.

అంగస్థలములలో పిండస్థలము, పిండ జ్ఞానస్థలములెంతో ముఖ్యమైనవి పిండస్థలము గురించి తెలిసికొంటిమి. ఇప్పుడు పిండ జ్ఞానస్థలము గూర్చి తెలియ జెప్పబడుచున్నది.

భక్తి మార్గ క్రియా స్థలము

ఆశీర్వాచనము-7

శ్రీ పూజ్యులైన జగద్గురు రేణుకాచార్య భగవత్సాదుల వారు ఇంతకు క్రితమున పంచసూతకముల గురించి యుపదేశము నిచ్చుచు వాటిని పాటించ వలదని యుద్ఘోషించి ప్రస్తుతమున తీర్థయాత్రల సంసేవన గురించి తమరి యుపదేశమును కటాక్షించుచున్నారు.

శివస్థానాని తీర్థాని విశిష్టాని శివార్చకః ।

శివ యాత్రోత్సవం నిత్యం సేవేత పరయా ముదా ॥

శివక్షేత్రోత్సవ మహా యాత్రాదర్శన కాంక్షిణామ్ ।

మార్గేన్నపాన దానం చ కుర్యాన్మాహేశ్వరోజనః ।

నాన్నతోయ సమం దానం చ హింసాపరం తపః ।

తస్మాన్మామాహేశ్వరో నిత్య మన్నతోయప్రదోభవేత్ ॥ (సి.శి. 9 : 47 - 49)

మహదాచార్యుల వారి మహిమోపేతమైన దివ్యోపదేశము యొక్క తాత్పర్యమేమనగా, ఇష్టలింగ ధారియైన శివభక్తుడు శివనివాసపు క్షేత్రములైన కాశీ, కేదారము, శ్రీశైలము, కొల్లిపాక, భీమేశ్వర స్థానమైన ద్రాక్షారామముల వంటి క్షేత్రములను దర్శించి, అచ్చటి పవిత్ర తీర్థములయందున స్నానమును చేసి, అచ్చట జరుప బడెడి రథోత్సవాదులలో పాల్గొని పరమోన్నతమైన ప్రహర్షమును పొందవచ్చును. అంతేకాదు, శివక్షేత్ర తీర్థాదులకు బయలుదేరెడి యాత్రికులకు సౌకర్యమును చేకూర్చుటకై అన్న సత్రముల నేర్పాటు చేసి, వారికి ఆతిథ్యమును ఇవ్వవచ్చును. అన్నపానముల దానము కంటెను సమానమైన దానములుగా నుండెడి దానములు లేవు. అయితే అహింసకు సమానమైన తపస్సు వేరొకటి లేనేలేదు. దీని నెరిగిన యిష్టలింగధారియైన శివభక్తుడు తన శక్త్యాను సారముగా ఎల్లప్పుడు అన్నపాన దానములను చేయుచు ఉండవలెను.

వీరశైవ సిద్ధాంతమునందున ఉపచారపూజ, సమరస పూజ లనెడి రెండు రకములైన పూజా విధానములు గలవు. ఇష్టలింగపూజయనెడిది సమరసపూజ యగుచున్నది. శైవక్షేత్రములలోని దేవాలయములలో నుండెడి స్థావరలింగముల పూజ "ఉపచారికపూజ" యగు చున్నది. వ్యావహారిక దృష్టి చేత వీక్షించిన యెడల యీ రెండు విధములైన పూజలను చేయుటలో ననౌచిత్యము లేదని యనిపించును.

వివాహాంతరము, అత్తవారింటికి వచ్చిన యుత్తమురాలగు కోడలు తన ప్రాణనాథుని సేవలను చేయుచూ, ఆ సేవ జతకు ఇంటిలోనయున్న అత్త, మామ, మరిది, బావ, మొదలగు వారికి ఉపచారములను చేయ వలసియుండుట లోకాచారమై యున్నది. భర్తను సేవించుట యనెడిది, గృహిణి ప్రాథమిక ధర్మమైయున్ననూ, లోకపు పోకడ నను సరించి ప్రవర్తించుట, శిష్టాచారములను పాటించుట, కుటుంబ సభ్యులైన అత్త, మామ, మరిది, బావ, యిత్యాదులకు నుపచారములు చేయుట యనెడివి గృహిణి యొక్క బాధ్యతలై యున్నవి. ఇదే విధముగా ఇష్టలింగధారికి యిష్టలింగార్చన యనెడిది ప్రాథమిక కర్తవ్యమై యున్నది. అద్దానిని ఆచరించుచు, స్వగ్రామములోను, దాని చుట్టు ప్రక్కలను ఖ్యాతి గాంచిన క్షేత్రములలో వెలసిన స్థావర లింగములను పూజించుట యనెడి ఉపచార పూజ, గృహిణి అత్తమామలకునూ, బావ, మరిది యిత్యాదులకు చేసెడి ఉపచారము వంటిది. అందుచేత వీటిని పూజించుటలో ననౌచిత్యము

లేదని యనిపించును. సమరస పూజయైన యిష్టలింగార్చనకు, ఉపచార పూజయగు స్థావర లింగార్చనకు పరస్పర వైరుధ్యము లేదని దోచవచ్చును. భర్త సేవకంటెను, అత్తమామల సేవయే ముఖ్యమైనదని భావించెడివారు, వితండ వాదమును చేబూని స్థావర లింగపూజకు పెద్దపీటను, ఇష్టలింగపూజకు చిన్నపీటను వేయవచ్చును. స్థావరలింగార్చన యెడల వ్యామోహమును పెంచికొని యిష్టలింగార్చనను విస్మరించెడి దశకు కూడ చేరవచ్చును. ఉదాహరణకై చెప్పవలెననిన, శ్రీశైలమును దర్శించి, శ్రీ మల్లికార్జున లింగమును సేవించెడి వారిలో వీరశైవులు అధిక సంఖ్యలో గలరు. సంవత్సరమునకు నాలుగైదు పర్యాయములు శ్రీశైలమును సందర్శించి ధన్యుడనైతిని అని భావించెడి వారు అసంఖ్యాకులుగా ఉన్నారు. ఇట్టివారిలో యిష్టలింగమును మేనున ధరించకుండగ చరించుచు, ఇష్టలింగార్చనను చేసెడి నిత్య కర్తవ్యమును విస్మరించి సంసారమున తిరుగాడెడివారు గుణనీయమైన సంఖ్యలో గలరు. ఇట్టివారికి నచ్చజెప్పలేక, వారి యజ్ఞానము యెడల జాలిపడుచు, పెద్దలు మౌనమును వహించి యున్నారు. ఇంకొక దృష్టితో చూసిన యెడల క్షేత్రసందర్శనమును, స్థావరలింగార్చన కొరకు చేయవలదనియు, తమ తమ యిష్టలింగములను ఆయా పవిత్ర క్షేత్రముల యందున ఆచరించి ధన్యతపొందుట కొరకే తీర్థక్షేత్రములకు యాత్రీకులై పోవలననెడి వాదన యొకటి కలదు. ఈ వాదన ప్రకారము, శ్రీశైలమును సందర్శించెడి సందర్భకుడు అచ్చటి స్థావరలింగమును పూజించకుండగ, ఆ ప్రదేశములోని యొక్క పవిత్రమైన స్థలమున కూర్చుండి యిష్టలింగో పాసనను శ్రద్ధా భక్తులతో చేసికొని తమ సాధనను బలోపేతము చేసికొనవలెను. శరణులు కొందరు ఈ మార్గమునే యనుసరించి కదళీవనమును చేరి తమ తమ యిష్టలింగార్చనలో నిమగ్నులై కైవల్యమును పొందిరని వారివారి చరిత్రల వలన తెలియు చున్నది.

ఈ భావమునకు గల మూలాధారము లెట్టివో గమనించవలసియున్నది. ఈ వాదన ప్రకారము భూప్రదేశమును రెండు విధములుగా విభజింప వచ్చును. మొదటిది భోగ భూమి. మన యిళ్ళు ఈ కోవకు చెందనవని యెంచబడినవి, యోగ భూమి యనెడిది రెండవరకమునకు చెందినది. శైవ క్షేత్ర తీర్థాదులు యోగ క్షేత్రములుగా గుర్తింబడినవి. భోగ క్షేత్రములలో చేసెడి యిష్టలింగార్చన కంటెను, యోగ క్షేత్రముల యందు చేసెడి యిష్టలింగార్చన అధికముగా ఫలమునిచ్చునని భావింపబడినది. మన యిళ్ళలో జరిగెడి దైనందిన వ్యవహారముల వలన మనకు చిత్రైకాగ్రత లభించ దనియును, అందుచేత ఇళ్ళలో చేసెడి యిష్టలింగార్చన కంటెనూ క్షేత్రాదుల యందుననైననూ, నదీతీరముల యదైననూ లేదా వన ప్రదేశముల యదైననూ చేసెడి యిష్టలింగార్చన అధికమైన ఫలము నిచ్చునని భావింపబడు చున్నది. యీవాదన వీరశైవ ధర్మసూత్రములకు అనుగుణముగా ఉన్నదని దోచును. ఇది యిట్లులుండగా, దీనికి విపరీతముగా యిష్టలింగపూజను మరచిపోయి, క్షేత్రమునందున వెలసిన స్థావరలింగమును దర్శించి, స్మరించి, పూజించి ధన్యుడనైతనని భావించే వీరశైవ ధర్మీయుడు ధర్మభ్రష్టుడగు చున్నాడు. వీరశైవ ధర్మమును పాలించని యిట్టి వారిని ధర్మము రక్షించునే? "ధర్మో రక్షతి రక్షితః" యనెడిది కదా ధర్మోక్తి. ఇట్టి ధర్మభ్రష్టుడు నిందనీయుడగు చున్నాడు. దీనికి కారణము లేకపోలేదు. ఇట్టి వారు ధర్మమునకు రెండు విధములుగా చేటును చేయుచున్నారు. వారు వ్యక్తిగతముగా చెడి పోవుట మొదటి దోషము. ఇది నిందనీయమే కదా! వీరు తమ సహవాసములో నుండెడి వారి భ్రష్టత్వమునకు కారకులగుచున్నారు. ఈ కారణము వలనననైననూ నిందనీయులే. వీరశైవులలో గురుస్థానమును అలంకరించిన మరళ్ళ అయ్యలు, సుఖస్థజంగములు, చరపట్టాధికారము గల చరమూర్తులు స్థావరలింగము యెడల వ్యామోహమును పెంచికొనిన యెడల, వీరిని చూసి యితరులెందరో వీరి మార్గముననుసరించెడి యవకాశము కలదు. ఇష్టలింగార్చనను జనులు విస్మరించుటకై యిట్టివారు కారణభూతులగుదురు. ధర్మోపదేశమును చేసెడి వీరే ఈ విధముగా చరించుట ధర్మబద్ధమైన ప్రవర్తన కాజాలదు. బోధించెడి ధర్మమును వారాచరించి చూపిన యప్పుడే వారి బోధనలకు సార్థకత లభించును.

క్షేత్రాదులను సందర్శించెడి వీరశైవులు, మొట్టమొదటగా వారి యిష్టలింగములకు శాస్త్రోక్త విధిన పూజను చేసి, యిష్టలింగమునకు నివేదించిన పదార్థమును ప్రసాదముగా స్వీకరించవలెను. ఆ విధముగా నాచరణ చేసి పునీతుడై, కేవలము దర్శనాసక్తితో దేవాలయముల యందలి లింగములను చూచుటకై బయలుదేరవలెను. స్థావరలింగమును దర్శించి ఆనందము ననుభవించ వలెను. పూజాదులను నిర్వహించెడి వనికి పూనుకొనవలదు. తదనంతరము, క్షేత్రాదులలో నిర్వహింపబడెడి రథోత్సవాదులలో పాల్గొని సంతోషము ననుభవించవలెను సద్గుణ సంపన్నురాలైన పతివ్రత, తన భర్తయొక్క "కనిష్ఠ" సోదరుడును తన మరిది యగు వాని భోగభాగ్యములను చూచి యేవిధముగా సంతోషించునో, అదేవిధముగా వీరశైవుడు క్షేత్రాదులలో జరుపబడెడి ఉత్సవాదులను చూసి సంతోషించవలెను. పూజాదులలో సతిపతి భావన యుండుట చేత, యిష్టలింగమును మాత్రమే పూజించవలెను. క్షేత్రస్థిత స్థావర లింగమును పూజించకూడదు. విజ్ఞులు విషయమును గ్రహింతురు గాక! ఈ విషయమున కాశీ పీఠమున జరిపించెడి ఆచరణ అందరికినీ అనుసరణీయమైనది.

వీరశైవ ధర్మమునకు చెందిన పీఠాచార్యులు, శివాచార్యులు, మఠస్థానాధ్యక్షులు, భక్తా మాహేశ్వరులు, శివశరణులు కాశీ క్షేత్రమును శ్రావణ మాసము, అధికమాసము, శరన్నవరాత్రోత్సవముల యందునను, పర్వదినముల యందును కాశీని దర్శింతురు. వీరందరూ కాశీ పీఠమున నిర్వహింప బడెడి సామూహిక యిష్టలింగార్చనలో పాల్గొను చున్నారు. ఈ పద్ధతి చిరకాలము నుండి కొనసాగుచు నేటికిని ఆచరణలో గలదు. శివరాత్రి పర్వదిన సందర్భమున వేనకువేల సంఖ్యలో వచ్చెడి వీరశైవమునకు చెందిన వివిధ వర్గములవారు సామూహిక యిష్టలింగార్చనలో పాల్గొనెడి నిమిత్తమే యటకు వచ్చుచున్నారని తెలిసికొన గలరు. కాశీ పీఠాధిపతి స్వయముగా యాకార్యక్రమమునందు పర్యవేక్షణ భాగస్వామియగుచున్నాడు.

ఈ కారణము వలన యిష్టలింగార్చనను సుసంపన్నము చేసికొనెడి నిమిత్తముననే తీర్థక్షేత్రములను సందర్శించ వలెననియును, ఇదియే వీరశైవ ధర్మమునకు సమ్మతమైన విషయమని గుర్తించ గలరు. తదనుగుణముగా వర్తించి ధన్యులు కాగలరు. ఈ విషయమున సందేహమున కెంతమాత్రము ఆస్కారము లేదని సద్భక్తులు గ్రహించ గలరు.

తీర్థ క్షేత్రములను సందర్శించెడివారు తమ తమ శక్త్యాను సారముగా అన్న సత్రములను, చలిపందిరుల నేర్పాటు చేయించి అన్న జలదాసోహము చేయించవలెను. అన్నదానము నైతే ఆవశ్యకముగా చేయవలెను.

ధర్మశాస్త్రము లందున అనేకములగు దానములు చెప్పబడినవి. అయితే ఇవియేవియును అన్నదానమునకు సరిగా రాజాలవు. ఈ సుభాషితమును గనుడి.

తురగశత సహస్రం గోగజానాంచ లక్షం ।

కనక రజత పాత్రం మేదినీం సాగరాంతం ॥

ఏమలకుల వధూనా కోటి కన్యాశ్చ దద్యాత్ ।

నహి నహి సమమేతైరన్నదానం ప్రధానమ్ ॥

ఇందులోన అన్నదానము యొక్క మహిమ బహు విధములుగా కొని యాడబడినది. దీని తాత్పర్యమేమనగా, గుర్రములను లక్షలాది సంఖ్యలోను అదే విధిన లక్షల కొలది గోవులను, ఏనుగులను, వెండి బంగారు పాత్రలను, ఆసముద్రాంతముగల భూమిని, ఉత్తమ కుల సంజాతలైన కోటి కన్యలను దానము చేసినచో వచ్చెడి ఫలము, అన్న దానము చేసినందున లభించెడి పుణ్యమునకు సరిసమానము కాజాలదు.

ఈ ప్రపంచమున అన్నము, నీళ్ళను మినహాయస్తే, ఇతర ఏ వస్తువులన నెంత మేరకు ఇచ్చిననూ ఒక వ్యక్తి తృప్తిని పొందజాలడు. అతనిని తృప్తి పరచుట ఎవ్వరికినీ సాధ్యము కాదు. మన శరీరములోనికి తీసికొనెడివే మనకు తృప్తిని యివ్వగలవు. బహిర్గతమున నుండెడి ధన కనకాదులు తృప్తిని యివ్వ జాలవు. ఆకలితో బాధపడెడి వానికి అన్నమును పెట్టిన పిదప అతడు పొట్టనిండు వరకే తినగల్గును పొట్టనిండిన పిదప పూర్ణతృప్తిని యనుభవించును. చాలు చాలనుచు తన తృప్తినిరక పరచును. ఇదే విధిన మండు టెండకు తప్పిగొనిన వ్యక్తికి నీటినిచ్చిన యెడల నతడు పొట్టనిండుగా నీటిని త్రాగి ఆ పిదప చాలు చాలని తన తృప్తిని తెలియపరచును. గజతురగాదులు బహిరంగముననే ఉండును. మానవదేహములోనికి ప్రవేశించవు. అవి యెంత మేరకు యిచ్చినా, ఎదుటి వ్యక్తి మనః పూర్వకముగా చాలు అని అనజాలదు. అందుచేత తీర్థక్షేత్ర యాత్రికులకు భక్తులు తమ తమ శక్తిమేరకు అన్న పానీయములను సమర్పించ చేయవలెను. శ్రీ భగవత్సాదుల వారు ఈ విషయమును నొక్కి చెప్పుటకే "నాన్నతోయంసమం దానం" అని నొక్కి చెప్పిరి. అహింసకు సమానమైన తపస్సు ఏ విధముగా నుండదో, అదే విధిన జలాన్నాదులకు సమమైన దానముండదని చెప్పుచు, అన్నదానము యొక్క ప్రాముఖ్యతను వివరించిన వారైరి. తపస్సు లెన్ని చేసిననూ, అహింసావ్రతము పాటించనిచో ఫలమెలా పరిమిత స్థాయిలో నుండునో, అదే విధముగా దానము లెన్ని చేసిననూ అన్న దానము చేయకుండిన యెడల పూర్ణ ఫలము చేకూరదు.

ఇంకను శివభక్తుడొకరించ వలసిన వాటిలో కొన్ని నియమములను పాటించ వలెనని శ్రీ భగవత్సాదుల వారు ఈ క్రింది ఉపదేశమును ప్రదానము చేసిరి.

స్వమార్గాచార వర్తిభ్యః స్వజాతిభ్యః సదావ్రతీ!

దద్యాత్ ఏభ్యః సమాదద్యాత్ కన్యాం కులసముద్భవామ్

ఏవమాచార సంయుక్తో వీరశైవో మహావ్రతీ!

పూజయేత్ పరయా భక్త్యా గురుం లింగంచ సంతతమ్॥ (సి.శి. 9- 50 .51)

ఈ ఉపదేశము ప్రకారము శివాచార వ్రత సంపన్నుడైన శిభక్తుడు తన యింటియొక్క కన్యలను పెళ్ళిచేసి యిచ్చెడి. ప్రసంగము వచ్చినప్పుడు లేదా వేరేవారి దగ్గర నుండి తన యింటికి కన్యలను పెళ్ళిచేసుకొని తెచ్చుకొనెడి సందర్భములను వారి వారి ఆచారవిచారముల వైపు లక్ష్యమునుంచాలని భగవత్సాదుల వారు ఆదేశమునిచ్చిరి. మన వంశమునందు జన్మించెడి ఆడపిల్ల ఆచార సంపన్నురాలై వుండవలెననెడి అభిలాష వున్నయెడల తగు జాగ్రత్త వహించవలెను. కన్యలు సుశీలురు, సదాచారిణులు అయివుండిన యెడల వారి సంతతియు అంతటి సంస్కారమున్నవారు అగుదురు. మరొక మాటలో చెప్పవలెననిన వైవాహిక సంబంధములు చేసుకొనునప్పుడు తగు జాగ్రత్తలు వహించని యెడల ముందు తరములలో సంస్కారవంతులైన సుశీలురు, మరియు సదాచారము గల సంతతి కలుగుటకు అవకాశములు తక్కువగా నుండును. ఉత్తమ సంస్కారములుగల సంతానమును పొందవలెననిన తల్లియు సంస్కారవంతురాలై యుండవలెను గదా! ఇచ్చట సంస్కారమనెడి పదమును లింగధారణ భస్మధారణ, రుద్రాక్ష ధారణ మొదలగు శివసంస్కారములని గుర్తించ వలెను.

సమాజమునందలి నేటి అసభ్యవర్తనల పరిణామముగా మనదేశము యొక్క ప్రజల ఆచారవిచారముల యందు అస్తవ్యస్తత ఏర్పడి అవినీతి, అన్యాయ వర్తనలైనవారు వైపరీత్యమైన కార్యములను చేపట్టి దేశముయొక్క ఘనతకు మరియు దాని గౌరవమునకు భంగము తెచ్చుచున్నారు. వారూ పతితులై ఇతరులను పతితులుగా మార్చుచున్నారు. దీనికి గల కారణమేమనగా మనము సేవించెడి ఆహారములలో తగు జాగ్రత్తలు వహించక పోవడమే. మనము సేవించెడి ఆహారమే రక్తాది సప్తధాతువుల రూపముదాల్చి రేతస్సుగా పరిణామమొంది సంతానోత్పత్తికి కారణమగు చున్నది. పరిశుద్ధమైన ఆహారమును సేవించెడి వారి సంతానము పరిశుద్ధాంతమైన అంతరంగముగలదై యుండుట కవకాశముండును అటులకాకుండా నిషిద్ధ పదార్థములను సేవించిన యెడల ఆ పదార్థముల యొక్క ప్రభావము సంతానము పైనకూడా వుండు అవకాశము కలదు. ఉదాహరణకు చెప్పవలెననిన రజోగుణ లక్షణములుగల సంతానమునే పొందు అవకాశము గలదు, సత్త్వ గుణ సంపన్నులైన సంతానమును పొందగొరెడువారు తమ యొక్క ఆహారములో సత్త్వగుణ ప్రధానములైన పదార్థములను చేర్చుకొనవలసిన అవసరమున్నది. దీనికి ఒక కారణము కలదు. బీజము వలెనే సంతానముండునని ఎరుగని వారెవరు? వేప విత్తును విత్తి మామిడి పండును అపేక్షించుటవలన ఏమైనా ఫలముండునే? అదే విధముగా మనము ఆచారవంతులమై వున్నప్పుడే మనసంతానము కూడా ఆచార సంపన్నత కలిగి యుండెడి అవకాశముండును. వైవాహిక సంబంధములు చేసికొనునప్పుడు కులక్రమానుగతములగు ఆచార విచారములను, మరియు సభ్యత సంస్కారములను పరీక్షించునది ఎంతో ఆవశ్యకమై యున్నది.

మనదేశమునందలి ప్రాచీన పద్ధతి ప్రకారము వరునికిని కన్యకును పరస్పరగుణము మేళనమును చూచి వివాహ సంస్కారములు చెసెడి ఆచరణ కలదు. ఇటీవలి కాలములో గుణమేళనను పరీక్షించే ఆచారము క్రమేపి తగ్గుచూ వచ్చి ధనమేళన పరీక్ష క్రమేపి హెచ్చుచు వచ్చుచున్నది. వర్తమాన సమాజములో సంభవించెడి పథువుల పీడన, పెద్దయెత్తున జరుగుచున్న హత్యలు ఆత్మహత్యలు ఈధనమేళన విష పరిణామములే కదా! అంతేకాదు ఎన్నో కుటుంబములు విచ్చినములై భార్యభర్తలు విడిపోయి, విడాకులకు పరుగులు తీయుటను మనము చూచుచున్నాము. వీటన్నిటిని నివారించుట కొరకు మరియు వరదక్షిణ వంటి దురాచారములను రూపుమాపుటకు మన సమాజమే జాగ్రత్త వహించవలెను. ఆధునికమైన పరివర్తన గలిగిన వారితోనూ, మనదేశము యొక్క ప్రాచీన సభ్యతకు కళంకము తెచ్చెడి వర్తనగలిగిన కుటుంబములతోను సంబంధ బాంధవ్యములు కలుగ కుండా జాగ్రత్త వహించుట ఆవశ్యకమే కదా! మనము తెలిసియుండియు తప్పులు చేసిన యెడల మన కుటుంబములోని సభ్యులయొక్క నైతిక పతనమునకు మనమే కారకులమగుదుము కదా!

ఇట్టి పరిణామములను దృష్టియందుంచుకొనియే వర కన్యల సంబంధములు చేయునప్పుడు ఆచారవిచారములను విచారించి తెలిసికొనవలెనని ఆదేశము నిచ్చిరి. సాత్వికాహార సంసేవనా నియమముకల వీరశైవులు ఇట్టి జాగ్రత్తలు తీసికొనని యెడల వారు చేసుకొనెడి వివాహసంబంధమునకు చెందినవారు అట్టి నియమమును ఉల్లంఘించెడి వారైన యెడల పరిణామము లెటులెందునో యూహించగలము.

వీరశైవధర్మమునందు జంగమ మరియు పంచమ యనెడి రెండు వర్గములు సృష్టి యొక్క ఆదికాలము నుండియు పరంపరానుగతముగా కొనసాగుచూ వచ్చుచున్నవి. వీరిలో జంగములు గురుపరంపరకునూ పంచములు శిష్యపరంపరకును చెందినవారై యున్నారు. ఈ కారణము వలన వీరిరువురి మధ్యన వైవాహిక సంబంధములు ఏర్పడుట లేదు.

పంచమ వంశమునందున వారు చేసెడి వుద్యోగ, వ్యవహారముల మూలకముగా బణజిగ, గానుగ, వక్కలిగ (వ్యవసాయ) హడపిగ (మంగళి), శివసింపిగ, (చిప్ప, చిప్పగ) కమ్మర, నేకార (నేతకాడు) మరియు బరీగార (రంగులు వేయువారు) మొదలగు అనేక వర్గములు అయివున్నవి. ఇప్పుడు వుండెడి ఈ భేదములు క్రిందటి కాలమున వుండెడివి కావని అందరూ ఎరుగవలెను మరొక్క మాట చెప్పవలెననిన యివన్నియును వృత్తుల మూలమున వచ్చిన భేదములే కాని జాతి పరమైన భేదములు కావు. ఈ కారణము వలన వైవాహిక సంబంధములు చేసుకొను నప్పుడు పంచముల నెడి భక్త వర్గము అంతర్భేదములను పాటించవలసిన ఆవశ్యకతలేదు. అయిననూ వారిలో నుండెడి ఆచార విచారముల స్థాయిని గమనించి సమానమైన ఆచారవిచారములు గలిగిన వారిని ఎంపిక చేసుకొనుట శ్రేయస్కరమగును. అంతమాత్రమున దీనిని విపరీతముగా అర్థము చేసుకొన కూడదు వీరశైవులు, వీరశైవేతరులతో వైవాహిక సంబంధములను కలిగి వుండకూడదు అనెడి నిషేధము సర్వత్ర పాటించవలెను.

ఈ ప్రకారముగా జంగములు కూడా జంగములతో వివాహ సంబంధములు చేసుకొనునప్పుడు భిన్నగోత్రజులతోనే వివాహసంబంధములను చేసుకొనవలెను సమాన గోత్రజులతో వైవాహిక సంబంధములు చేసుకొనవలదనెడి నిషేధము కలదు. ఈ విధముగ వీరశైవులు వంశాభివృద్ధికై వివాహసంబంధములు చేసుకొనునప్పుడు కులము (జంగము లేక పంచమ) గోత్రము (నంది, భృంగి, వీర, వృషభ, స్కంధ) ఆచారవిచారములకు ప్రాధాన్యత నివ్వవలసినదేగాని అధికారము, అంతస్తు మరియు ధనములకు అంతగా ప్రాముఖ్యతనివ్వకూడదు. ఈ విధముగా భగవత్పాదులవారు ఆదేశించిన నియమములను మనము అనుసరించినప్పుడు సత్సంతానములను గని రాష్ట్రముయొక్క మరియు దేశము యొక్క సర్వతో ముఖ్యమైన అభివృద్ధికి భాగస్వాములుము కాగలము.

ఇంతకు క్రితము ఉపదేశింపబడిన నవవిధములైన భక్తులను మొదలుకొని ఇప్పుడు ఉపదేశించిన ధార్మిక మరియు సామాజిక నియమములను కట్టుదిట్టముగా పరిపాలనను చేసెడివాడే భక్తుడనిపించుకొనును. ఇట్టి శివభక్తుడు తాను ఆచరించెడి ఇష్టలింగపూజా విధియందు శ్రద్ధాసక్తులను కనబరచి దాని జతకు గురుపూజను కూడా చేయవలెను. ఈ విధముగా భక్తుని క్రియాచరణను తెలియపరచెడి భక్తి మార్గక్రియాస్థలము సంపన్నమైనది.

ఓం శాంతి : శాంతి : శాంతి :

డి || 25-9 - 1990

స్థలం : శ్రీ జగద్గురు విశ్వేశ్వర శివాచార్య మహామటపం
దోర్నవీధి బసవేశ్వర దేవస్థానం, రాగిచేన్నూరు

త్రివిధ సంపత్తి స్థలము

ఆశీర్వాదసేమ - 1

భక్తి స్థలమునందలి ఒక అవాంతర భేదమే త్రివిధ సంపత్తి స్థలము ఈ స్థలమునందును గురు లింగ మరియు జంగములయందు సమబుద్ధిని వహించుకొని వారి ఆరాధనను చేయవలెనని ప్రతిపాదించబడినది. ఈ విషయమున శ్రీ భగత్పాదులవారు ఈ క్రింది ఉపదేశమును అనుగ్రహించిరి.

శ్లో || యథా గురౌ యథాలింగే భక్తిమాన్ పరివర్తతే
 జంగమే చ యథా నిత్యమ్ భక్తిమ్ కుర్యాత్ విచక్షణః
 ఏక ఏవ శివః సాక్షాత్ సర్వానుగ్రహకారకః
 గురుజంగమ లింగాత్మా వర్తతే భుక్తిముక్తిదః || (సి.శి. 9: 59-60)

వివేక సంపన్నుడగు శివభక్తుడు గురువునందున, మరియు తన యిష్టలింగమునందున తన భక్తిని యుంచిన యటులనే జంగముని యందును అదే భావనను దాల్చికొని యుండవలెను. గురువే శివుడనియును, శివుడే గురురూపము దాల్చినని గ్రహించవలెను. అందరినీ అనుగ్రహించెడి శివుడు తానొక్కడే అయివుండినను, గురు, లింగ, మరియు జంగములనెడి మూడు స్వరూపములను దాల్చి భక్తుల నుండి భక్తిని గ్రహించి వారికి ముక్తిసనుగ్రహించు చున్నాడు. ఈ కారణము వలన గురు, లింగ, జంగములయందున భేద బుద్ధిని దాల్చి వుండకూడదు అనెడిదే పూజ్యులవారి ఉపదేశము యొక్క సారాంశము.

వీరశైవ సిద్ధాంతము ప్రకారము గురు, లింగ జంగములు ఆరాధ్యులు. ఆరాధ్యులనగా పూజనీయులని గ్రహించ వలెను. విభూతి, రుద్రాక్ష మంత్రములు పూజాసామాగ్రులు మరియు పాదోదక ప్రసాదములు పూజాఫలములై యుండును.

ఏక దేవోపాసననూ కట్టదిట్టముగా ప్రతిపాదించిన ఈ సిద్ధాంతమునందున మువ్వరి పూజను చేయవలెనని చెప్పుట యుక్తమే? అనెడి జిజ్ఞాసు విమర్శకుల మనస్సుల యందు పుట్టవచ్చును. వీరిసందేహమునకు సమాధానముగా గురు, లింగ, జంగములు భిన్నులు గారనీ భగవత్పాదులు తెలియజేసిరి. అయితే శివుడు మూడు స్వరూపములను దాల్చి వుండునని తెలియజెప్పిరి. ఒక బిల్వదళమునందున మూడు ఆకులు కనుపించును. వాటియందు మూడు ఆకులు గలిగిన దానిని మూడు బిల్వదళములు అనకుండా బిల్వదళమునే గ్రహించబడుచున్నది. గురు లింగ జంగములు సంఖ్యయందు మువ్వరిగా తోచిననూ బిల్వదళము వలెనే ఒక్కడే అయిన శివుని యొక్క మూడు స్వరూపములై యున్నారని తెలిసికొన వలెను. సంసారము నందలి జీవులకు శివదీక్షా సంస్కారమును యిచ్చి వారి జీవనమును పావనము చేయుటకొరకే శివుడు గురు రూపమున అవతరించు చున్నాడు. అటులనే భక్తుల నుండి అతిథి సేవలను పొంది వారికి జ్ఞానమును కల్పించుటకు శివుడు జంగముడై అవతరించు చున్నాడు. ఈ విషయమును విడమరచి చెప్పెడి వీరాగమములోని ఈ క్రింది ప్రమాణమును గనుడి.

సర్వలోకోపకారాయ యో దేవః పరమేశ్వరః

చరత్యతిధిరూపేణ నమస్తే జంగమాత్మనే॥

ఈ ప్రమాణము ప్రకారము శివుడు భక్తుల అతిథ్యమును స్వీకరించి వారిని వుద్ధరించుటకై జంగముడై అవతరించు చున్నాడన్నది వుపదేశించినది. ఈ కారణము వలన వీరశైవ భక్తుడు గురు, లింగముల యందు భక్తిని యుంచిన యటులనే జంగముని యందును సమానమైన భక్తిని వుంచవలెను.

జంగముడనగా చరలింగము. అనగా తిరుగాడెడి శివలింగమని భావించవలెను. ఇదే విషయమును శ్రీ భగవత్పాదులవారు ఈ క్రింది విధముగా తెలియజేశిరి.

శ్లో ॥ లింగంచ ద్వివిధం ప్రోక్తం జంగమాజంగమాత్మనా

అజంగమే యథా భక్తిర్జంగమేచ తథాస్మతా

అజంగమంతు యల్లింగం మృచ్చిలాదివినిర్మితం

తద్వరం జంగమమ్ లింగమ్ శివయోగేతి విశ్రుతం

అచరే మంత్రసంస్కారాల్లింగే వసతి శంకరః

సదాకాలం పసత్యేవ చరలింగే మహేశ్వరః (సి.శి. 9: 61-63)

ఈ ఉపదేశము ప్రకారము లింగము జంగమలింగమని, మరియు అజంగమలింగమని రెండు విధములుగా నుండును. అజంగమ లింగమునందు భక్తిని యుంచిన యటులనే జంగమ లింగము నందును భక్తిని యుంచవలెను. మన్ను, శిల లేదా ఏదో ఒక పదార్థముచే నిర్మించబడిన శివలింగమును అజంగమ లింగమని పిలిచెదరు. ఇట్టి లింగమున మంత్ర సంస్కారము చేత శివసాన్నిధ్యము ప్రాప్తమగును. చరలింగమైన జంగముని యందున మంత్ర సంస్కారముల ప్రమేయము లేకుండా శివుడు సదా సన్నిహితుడై యుండును.

శ్రీ రేణుక భగవత్పాదుల వారు తమ ఈ వుపదేశమునందున చరాచర లింగ స్వరూపములను చిత్రించి చర లింగమైన జంగముని విశిష్టతను ప్రతిపాదించిరి. మనము హస్తము నందుంచుకొని పూజించెడి లింగము అజంగమ లింగము లేదా అచరలింగము. ఇది

స్వతంత్రముగా ఎచ్చటను సంచరించదు. మరియు ఎవరికినీ ఏమియును బోధించదు. అయితే శివయోగ సిద్ధిని బడసిన జంగముడు శివలింగమే అయియున్నాడు.

దేవాలయము నందు స్థాపింపబడిన శివలింగము కాని, దీక్షా సంస్కారమువల్ల వచ్చెడి యిష్టలింగము కాని శిలల చేతనే నిర్మించబడినది. ఈ శిలామయమైన శివలింగముల యందలి శిలాత్వమును దూరము చేయుటకై మరియు శివత్వమును ప్రతిపాదించుటకు ఆగమోక్తమైన అనేకమైన విధి విధానములను ఆచరించవలసిన అవసరమున్నది. ఆగమజ్ఞులు జలాదివాసము, ధాన్యాదివాసము, పంచామృతాభిషేకము రుద్రాభిషేకముల చేత ఆయా లింగములలోని జడత్వమును దూరము చేసి వాటిలో శివకళను సంయోజనచేసి ప్రాణ పతిష్ఠాపన చేసిన పిదపనే ఆ లింగములు పూజనీయములగు చున్నవి. మరోక్క మాటలో చెప్పవలెనన్న ఈ విధి విధానములు చేసినగాని ఆయా లింగములలో శివసాన్నిధ్యము చేకూరదు. ఇంతకు క్రితము వివరించిన మంత్రాదులను చేసిన పిదప ఆ లింగములు పూజనీయములగు చున్నవి. అయితే జంగమ లింగము అనిపించుకొనెడి శివయోగియందు శివుడు సదాసన్నిహితుడై యుండును. అందు చేతనే శివపూజాసక్తుడైన శివభక్తుడు శివునిని యిష్టలింగ రూపమునందు పూజించిననూ శివుని సంతృప్తి పరచవలసిన యెడల జంగమార్చవ చేయవలసియే యుండును.

"లింగముఖమ్ వైజంగమః" అనెడి ఉక్తి ప్రకారము లింగముఖమే జంగముడై యున్నాడు. ఒక చెట్టు యొక్క వేరునకు నీరు త్రాగించిన యెడల అది ఆ చెట్టు యొక్క శాఖలకు, ఉపశాఖలకు నీరు యందించిన యటులనే, లింగముఖమైన జంగమునిని తృప్తిపరచిన యెడల జంగమరూపుడైన శివుడు తృప్తిపడును. అందు చేతనే వీరశైవ సిద్ధాంతమునందున జంగమునకు ప్రాముఖ్యత యివ్వబడినది. ఈ విషయమున శ్రీబసవేశ్వరులు తమ వచనములో ఇదే భావనను తెలియ జెప్పిరి. లింగము యొక్క ముఖమే జంగమమని, వివిధ పదార్థములను నివేదించిన యెడల మును ముందు శివుడు సకల పదార్థములను యిచ్చునని, కాని ఆ జంగముని హరుడని ఎంచక నరుడని భావించిన యెడల నరకము తప్పదని శ్రీబసవేశ్వరుల వారు వ్యక్తపరచిరి. శ్రీ బసవేశ్వరుల వారు ఈ వచనమునందున అచరలింగము కంటెను చరలింగమైన జంగముదే గొప్పవాడని కొనియాడిరి. ఈ కారణము వలన జంగములను శ్రద్ధతో గని యాదరించి వారి యొక్క అనుగ్రహమును పొందవలెను.

ఈ లోకమునందున తాను సంపాదించినది కొంత మేరకు దానము చేయవలెననెడి ధర్మశాస్త్రపు ఆదేశమొకటి గలదు. దానము చేయునప్పుడు పాత్రతను పరీక్షించి దానమును చేయుట సర్వోత్తమమైన దగునదై యున్నది. అపాత్ర దానమును చేసిన యెడల దుర్గతి లభ్యమగునని తెలుపబడినది. ఇది యిట్లులుండగ ఎవ్వరికి దానము నియ్యవలెననెడి ప్రశ్నతలయెత్తును. ఇట్టి సందేహమును తీర్చుటకై శ్రీ భగవత్పాదుల వారు ఈ ఉపదేశము నిచ్చిరి.

శ్లో ॥ శివయోగిని యద్ధత్తం తద క్షయఫలం భవేత్ ।
తస్మాత్ సర్వప్రయత్నేన తస్మై దేయం మహాత్మనే ॥
యత్ఫలం లభతే జంతుః పూజయా శివయోగినః ।
తదక్షయమితి ప్రోక్తం సకలాగమపారగైః ॥ (సి.శి. 9-64-65)

శ్రీ శివజ్ఞానియైన జంగమునికి చేయబడిన దానము శాశ్వతమైన ఫలము నిచ్చును. అందుచేత ప్రయత్నపూర్వకముగా జంగమయ్యకు దానమును యివ్వవలెను. సకల శాస్త్ర పారంగతులైన విద్వాంసులు జంగమారాధన చేత ప్రాప్తమయ్యెడిది యగణితమైనదని కొనియాడిరి. ఈ విషయమును వివరించెడి ఆగమోక్తిని గనుడి.

దర్శనార్చనాత్మ్య త్రిసప్త కుల సంయుతాః
జనాః ముక్తిపదం యాంతి కింపునస్తత్పరాయణాః (యోగ జాగమము)

దీనిలోని భావమేమనగా, జంగమయ్యను దర్శించి పూజించిన యెడల, ఆ వంశమునకు చెందిన ఇరువది యొక్క తరముల వరకు గలవారు మోక్షమును పొందుచున్నారు. ఒక్క పరి జంగమయ్యను పూజించిన యంతఫలము లభించిన యెడల యెంతో శ్రద్ధతో

సదా జంగమరాధనలో మునిగి తేలేడి వానికి యెంత ఫలితము లభించునో అంచనా వేయుట సాధ్యము కాదు. ఆ ఫలము చాల గొప్పదని గుర్తించ వలెను.

మానావమానములు చేయుటలో వివేకము కోల్పోయిన యెడల వైపరీత్యములు సంభవించునని నీతిశాస్త్రకోవిదులు నొక్కి వక్కాణించిరి. జంగమయ్యకు అవమానమును చేసిన వానికి యెట్టి గతి లభించునో యనెడిది శ్రీ భగత్పాదులు వారు ఈ క్రింది విధిన యుపదేశించిరి.

నావమన్యేత్ కుత్రాపి శివయోగిన మాగతమ్ ।

అవమానాద్భవేత్తస్య దుర్గతిశ్చ న సంశయః

శివయోగీ శివః సాక్షాదితి కైంకర్య భక్తితః ।

పూజయేదాదరేణైవ యథా లింగం యథా గురుః (సి.శి. 9 : 66-67)

ఇంటికి వచ్చిన శివయోగిని బహిరంగము నందునైననుగాని, అంతరంగమునందున యైనను గాని ఎప్పటికి అవమానమును చేయకూడదు, ఎవ్వరైననూ ఎట్టులైననూ అవమానమును చేసిన యెడల వారికి దుర్గతి ప్రాప్తమగును. శివ భక్తుడు జంగమయ్యనుగని యతనిని శివునిగా భావించికొని, కింకరుని వలె సేవించ వలెను. జంగమయ్యను సేవించి, పూజించి, యతని తీర్థ ప్రసాదములను గొని, యతని యనుగ్రహమునకు పాత్రుడు కావలెనని దీనిభావము.

త్రివిధ సంపత్తి స్థలమున భగవత్పాదుల వారు చేసిన యుపదేశమును పర్యావలోకించిన యెడల, గురు లింగ జంగముల యొక్క మహతి సమానముగా కన్పట్టు చున్నది. సంఖ్యాపరముగా వీరు మువ్వరైననూ, తత్వతః యొక్కరే యనెడిది స్పష్టపడినది. ఒక్కడే అయిన శివుడు గురువై శివ ధీక్షనిచ్చి, యిష్టలింగమై పూజాదులను గొనుచు, జంగముడై జ్ఞానబోధను చేయుచు శివ భక్తుని యుద్ధరించు చున్నాడు. చేసేడి కార్యములు భిన్నమైనవై యుండుట చేత విభిన్నమైన నామధేయములు వచ్చినవి.

అయిననూ మౌళిక స్వరూపమునందున యెట్టి భేదము ఉండదు. అందుచేత, శివభక్తుడు తన యిష్టలింగమును నిత్యము పూజించిన యుటుల, జంగమయ్యను కూడ పూజించ వలెను. తనకు సాధ్యమైనంత మేరకు మాన మర్యాదలను చేయవచ్చునే కాని, యెప్పుడునూ అవమానించ వలదు. పాము పడలగలను తుడుచుట, కొరివితో వెంట్రుకలను సరిద్దిదుకొనుట, పులిమీసములను పట్టికొని ఉయ్యాల నూగుట, సున్నపు రాళ్ళను వడిలో పెట్టుకొని యేటిలో దూకుట మొదలగు వానిచే యెట్టి ప్రమాదము గల్గునో మనమెరుగనిదికాదు. జంగమునికి అవమానము చేసిన యెడల యిట్టి ప్రభావ పరిణామములు సంభవించునని, శ్రీ బసవేశ్వరుల వారు తెలియ జేసియున్నారు. (వ.సం. 660)

శివభక్తుని అవమానించిన యెడల రౌరవాది నరకములు సంప్రాప్తమగుచున్నవి. సాక్షాత్తు శివస్వరూపమైన జంగమయ్యను అవమానించిన వానికి యెట్టి ఫలముండునో యూహింప జాలమే? అందుచేత నెట్టి పరిస్థితులలోను జంగమయ్యకు అవమానమును చేయకూడదు.

లోకమున సంపత్తు విపత్తులనెడివి తమ తమ ప్రభావములను చూపుచున్నవి. సగటు మనిషి సంపత్తునే కోరుకొనును, తన యభిలాషను తీర్చికొనుటకై దివారాత్రములు కృషిచేయుచుండును విపత్తును కోరికొనెడి వారుందురే ? అయితే, సంపత్తు-విపత్తుల వివేకము లోకమున ప్రచలితముగాలేదు. వీటినిగూర్చి విపరీతమైన అభిప్రాయ భేదములు గలవు. సామాన్యుల దృష్టిలో ధన ధాన్యాదులు, భూమి-భవనములు, సువర్ణ-రజతాదులు సంపత్తుగా కన్పట్టును. శివాచార్యుల దృష్టిలో యివి విపత్తులే. దేని చేత మనిషి సదా దుఃఖము ననుభవించునో, నయ్యది విపత్తుగా గైకొనయగునని గ్రహించవలెను. దేనివలన సుఖము-సమాధానము లభించునో నది సంపత్తు అగుచున్నది. భూవన్యాదులు దుఃఖదాయకములగుట చేత నయ్యవి విపత్తులేయని వివేకవంతులు తెలిపిరి.

జ్ఞానమే సంపత్తుని శ్రీ అల్లమ ప్రభువుల వారు తెలిపిరి. భూమి, హేమము, భూమిని మొదలగునవి మానవునికి దుఃఖమునే కలుగ జేయునని రామాయణ-భాగవతాదుల వలన తెలియుట లేదా? వీటిని విపత్తులుగానే భావించ వలెను. జ్ఞానవైరాగ్యములనెడి ద్వివిధ సంపత్తుని పెంపొందించి కొనుట యెంతో అవసరము. జ్ఞాన రత్నమును ధరించిన వాని కంటెను అధికమైన సాంద్రతగల ధనవంతుడెవ్వడు? ఇతడొక్కడే సిరివంతుడని శ్రీ అల్లమ ప్రభుదేవుల వారు తెలిపిరి.

ఇచ్చట జ్ఞానమనగా శివజ్ఞానమని గ్రహించవలెను. శివతత్త్వ పరిజ్ఞానమే శివజ్ఞానమగును. శివుని మరచిన వానికి శివజ్ఞాన మబ్బునే? ఈ కారణమున శివస్మరణ ప్రాముఖ్యతను సంతరించికొనెను.

ఒక పరి లీలావస్థలో నున్న శివుడు కైలాసమున సర్వజ్ఞుడైన నందీశ్వరునిగని యీ విధిన ప్రశ్నించెను. "ఓ భక్తాగ్రేసరా! ఈ లోకమున సంపత్తు ఎయ్యది? విపత్తు ఎయ్యది?" శ్రీ నందీశ్వరుల వారు వందన మాచరించి దైవమా! పరమేశ్వరా! నిన్ను స్మరించుటయే సంపత్తు, నిన్ను విస్మరించుటయే విపత్తుని తెలియజెప్పిరి.

శ్రీ నందీశ్వరుల వారి నుడువులు జ్ఞాన దాయకములై యున్నవి. శివుని మరచిన వాని కంటెను దరిద్రుడుండడు, శివస్మరణలో మునిగి తేలెడి వాని కంటెను ధనవంతుడుండని గ్రహించ వలెను.

వీరశైవ ధర్మము ప్రకారము శివ స్వరూపములైన గురు లింగ జంగములు ఆరాధనీయులు వీరికే భక్తిని సేయవలెను. వీరిని గురించి తెలిసికొనుటయే శివాజ్ఞానమగు చున్నది. వీరిని భక్తి శ్రద్ధలతో నవ విధములైన భక్తి పథముల ననుసరిస్తూ భజించవలెను. అప్పుడు, వీరు భక్తుని యనుగ్రహింతురు. ఇట్టి యనుగ్రహము వల్లనే శివ జ్ఞానము చేకూరును. అదియే నిజమైన సంపత్తు తద్వి రుద్ధమైనది విపత్తు.

ఈ విషయమును సుస్పష్టము చేసెడి ఈ క్రింది ప్రమాణమును గనుడి.

గురౌ దేవే సమా బుద్ధిర్యథా సౌ శివయోగిని ।

సైవా త్రివిధ సంపత్తిః సంవితాన్త్రాజ్య శాలినామ్ ॥ (వాతులాగమము)

ఈ ఆగమోక్తిలోని భావమేమనగా, శివ జ్ఞానమనెడి సామ్రాజ్యమును బడిసిన వారికి గురు, లింగ, జంగముల కరుణయే సంపత్తు. ఇట్టి ఆధ్యాత్మిక సంపత్తి, భౌతిక సంపత్తి కంటెను అధిక ప్రాముఖ్యత గలదై యున్నది. వీరశైవులెల్లరూ ఈ ధర్మ మర్థమునెరిగిన వారై గురు, లింగ, జంగముల యెడల సమ భావమును దాల్చి, తమ తమ శక్తి మేరకు వారికి అర్చనాదులనిచ్చి వారి యనుగ్రహమునకు పాత్రులై ధన్యతను బడయగలరు.

ఓం శాంతి : శాంతి : శాంతి :

ది ॥ 27-9 - 1990

స్థలం : శ్రీ జగద్గురు విశ్వేశ్వర శివాచార్య మహామంటపం
దోర్నవీధి బసవేశ్వర దేవస్థానం, రాగిచేన్నూరు

విశేషప్రతిపత్తి

జంగమ స్థలమును గురించిన విషయ వివేచనను శ్రీ యతులు విధ్యావాచస్పతుల వారును, కాశీ జ్ఞాన సింహాసనాధీశ్వరులును శ్రీ జగద్గురు చంద్రశేఖర శివాచార్యుల వారు ప్రధానము చేసి వీరశైవ ప్రజాబాహుళ్యమును ధన్యులను జేసిరి.

"అథ సంపది, సంపత్తిః శ్రీశ్చ లక్ష్మీశ్చ" యని చెప్పుచు, సంపత్తి సంపదకు గల పేరని అమర కోశము చెప్పినది. "సంపద్యతే జన్తెరితి సంపత్, సంపత్తిశ్చ" (పద్మ-గతౌ) అనెడి వ్యుత్పత్తి ప్రకారము జనుల చేత పొందబడునది సంపత్తి యనబడు చున్నది. సూర్య రాయాంధ్ర నిఘంటువు ప్రకారము సంపత్తి యనగా సంపద, సమృద్ధి, జయము మరియు అనుకూల స్థితియని యెరుంగ వలెను. సామాన్యులెల్లరు వీటిని కోరుదురనెడిది సత్యము. వీరశైవుడు కోరెడిది వీటికంటెను భిన్నమైనది అదియే ప్రసాదము. దీనికి గల కారణమేమనగా, ప్రసాదము వలన భక్తి గల్గును భక్తియే వీరశైవమునకు మౌలికమైన యంశము. దీనిని పొందుటకై యేమి చేయవలెననెడి దానిని శివాను భావులు నీ క్రింది విధముగా వివరించి చెప్పిరి.

**అవిరళ లింగపూజయు నిరంతర సద్గురు భక్తి యుక్తియున్
సవినయ జంగమార్చనయు సత్యము శౌచము సచ్చరిత్రయుం**

దవిలి ప్రసాద సేవయును దానొడ గూర్చక వట్టి మాటలం

దవునెయు దాత్త భక్తి సుగుణాకర! శ్రీకర! దోషిభీకరా. (అనుభవసారము, 94).

వీరశైవ ధర్మమున గురు-లింగ-జంగమములే యారాధ్యములు. వీరికి చేసెడి పూజార్చనాదులను దాసోహము అని యుండురు. త్రివిధములగు దాసోహము, అనగా గురు-లింగ-జంగమములకు దాసోహము చేయనిదే, శివతత్వము గురించి తెలిసికొనుటయును, తద్వారా భక్తి వృద్ధినిగాంచుటయును సుప్రాప్తము గాదని తెలిపెడి బసవన్నవారి వచనమును గనుడి:

శాస్త్రమును ఘనమందునా? కర్మను భజించు చున్నది.

వేదమును ఘనమందునా? ప్రాణివధను జెప్పుచున్నది.

శ్రుతినిఘనమందునా? ముందిడిన దరయు చున్నది.

అక్కడెక్కడా నీవులేని కారణము, త్రివిధదాసోహముననే కాని,

కానరాదు, కూడల సంగమ దేవుని. (బసవేశ్వర గీతామృతము, పు. 215)

వేదవిదుడును, శాస్త్రపారంగతుడును, స్మృతి శ్రుతుల నెరిగిన వాడును. త్రివిధదా సోహములను చేయని యెడల నాశించిన ఫలముండదని గ్రహించగలరు. త్రివిధ దాసోహములు చేసిన వానికే త్రివిధ సంపత్తి గల్గునని తెలిసి కొనవలెను. గురువునకు దేహమును, లింగమునకు మనస్సును, జంగమమునకు ధనమును నివేదించి, భృత్యాచారము సల్పిన యెడల త్రివిధ ప్రసాదములనెడి త్రివిధ సంపత్తులు లభ్యమగును. శుద్ధ, సిద్ధ, మరియు ప్రసిద్ధ ప్రసాదములను త్రివిధ సంపత్తి యని భావించ వలెను.

గురు-లింగముల గురించి నుభయ స్థలమున తెలిసికొంటిమి. జంగముడన నెవ్వడనెడి ప్రశ్న యుదయించును. శ్రీ భగవత్పాదుల వారు గురు-లింగముల కభేదము చెప్పినయటులే లింగ-జంగముల కభేదము చెప్పెను. గురు కారుణ్య ఫలముగా లింగమును బడసిన సాధకుడగు లింగధారి యొక్క శ్రద్ధ, నిష్ఠ, అవధాన, అనుభవ, ఆనంద మరియు సమరస భక్తులను నెప్పటికప్పుడు పరీక్షించి వలయు మార్గనిర్దేశకత్వమును, నవశ్యకమైన మేరకు నియంత్రణను చేపట్టుటకే శివుడు జంగముడై విచ్చేయును. వివరములు గోరువారు అనుభవసారములోని జంగమ స్థలమును దర్శించగలరు. అద్దమును చూచెడి అన్నలారా! జంగమమును జూచితిరా? జంగమములోని లింగయ్య సన్నిహితముగ నుండునని బసవేశ్వరుల వారు (వచనము 187లోన) ప్రకటించిరి. లింగమును పూజించిన వెనుక జంగమునికి జంకనే వలయునని (వ.సు. 189). భక్తుడైన పిదప జంగముని పూజింప వలెననెను (వ.సు.185). లింగమును పూజించుట కంటెను జంగముని పూజించుటే యుత్తమమని సర్వేశ్వర శతకమున చెప్పబడినది. జంగమ భక్తి యెటులుండవలెనో తెలిపెడి యీ పద్యమును గనుడి.

క్రియగొన భక్తుండై బం

టయి బానిసయై నిజాపుడై యెన్నగబెం

టయి తుడవగచీపురు దా

నయి జంగమ భక్తి సేయునత డీశు డిలన్ (అనుభవసారము, ప 211)

వ్యాఖ్య (భ.మార్క్. 7)

తీర్థక్షేత్ర సందర్శన విషయములో నిశిత పరిశీలన జరిపి వీరశైవుల కర్తవ్యమేమిటో యనెడి దానిని, వైవాహిక సంబంధ బాంధవ్యములను చేసికొను నప్పుడు చేపట్టవలసిన వైఖరి గురించియును శ్రీ కాశీ జగద్గురువుల వారు శ్రేయోదాయకమైన యుపదేశము నిచ్చిరి.

మన దేశమున తీర్థయాత్రల గురించి సకారాత్మకమైన ధోరణులు కలకాలము నుండి కొనసాగు చున్నవి. పౌరాణిక గాథలు నాయా క్షేత్ర తీర్థముల విశిష్టతను నినుమడింప జేసినవి. తత్ఫలితముగా ఆస్తికులలో అధిక సంఖ్యాకులు తీర్థ యాత్రలు చేయుచున్నారు. కొన్ని క్షేత్రములు దిన దిన ప్రవర్ధమానమై లక్షలాది యాత్రికుల నాకర్షించు చున్నవి.

ఇట్టి స్థితిలోన లోకం పోకడల ననుసరించెడి వారి సంఖ్య వీరశైవులలోను క్రమేపీ పెరుగు చున్నది. ఇది యెంత మేరకు ధర్మ సమ్మతమైన విషయమనెడిది పరిశీలించ దగినదై యున్నది.

తాత్వికముగా చూసిన యెడల వీరశైవ ధర్మమున యిష్టలింగమునకు మాత్రమే ప్రాముఖ్యత యివ్వబడినది. ఈ క్రింది ప్రమాణమును గనుడి:

గురుణాదత్త లింగాద్వై నాస్తిదైవం మహీతలే ।

ఇతిభావాను సంధానం లింగాచార స్స ఉచ్యతే ॥(శివాగములు)

శ్రీ గురువు దీక్షా సమయమున నొసంగిన యిష్టలింగమే పూజనీయము, అయ్యది తప్ప భూతలమున నెయ్యదియు నర్చనార్హమైనది కాదు. ఇదియే లింగాచారముని చెప్పబడినది. లింగాచారము నాచారపంచకములలోన నొక్కటి మరియు నియ్యది యనుల్లంఘనీయమైనది.

ఇది యుట్టులుండగా, స్పృహబ్రాహ్మణులు శివకేశవ భేదము చేయ కూడదనియును, ఇరువురిని పూజింపవలెనని యును ప్రతి పాదించిరి. వీరు శంకరాచార్యుల యను యాయులు. శంకర వాఙ్మయములో నద్వైత సిద్ధాంతము ప్రధానముగా నున్నను, స్తోత్రాదులు బహుదేవతారాధనను ప్రోత్సహించు చున్నవి. ఉపనిషత్తులలో ప్రతిపాదించబడిన యేకేశ్వరోపాసనను నమ్మి తదను గుణముగా ధర్మమునాచరించెడి వారిని యీ సాంప్రదాయమునకు చెందిన వారు నిశితముగా విమర్శించు చున్నారు. వీరి ప్రభావమునకు లోనైన వీరశైవులు నయోమయ పరిస్థితి నెదుర్కొను చున్నారు. ఇట్టి వారికి యీ యాశీర్వచనము జ్ఞానోదయము కల్గించును ఈ విషయమున కాశీ జగద్గురువుల వారి యువదేశములు చిరస్మరణీయములని చెప్ప వచ్చును.

వీరశైవమున అన్యదేవతా ఉపాసన నిషేధింప బడినది. ఈ విషయమును సృష్టపరచెడి యీ క్రింది ప్రమాణమును గనుడి:

ఇష్టలింగం పరిత్యజ్య అన్యదైవముపాసతే ।

ప్రసాదం నిష్ఫలం చైవ రౌరవం నరకం ప్రజేత్ ॥ (వీరశైవాచార ప్రదీపిక)

ఇష్టలింగమును విడిచి వేరే దైవమును ఉపాసించ కూడదని తెలుపబడినది. ఈ విషయము నింకను విడమరచి చెప్పెడి శ్రీ బసవేశ్వరుల వారి యీ క్రింది వచనమును గాంచుడి.

నమ్మిన పదతికి గండఙ్గాక్కడే, కనుడో !

నమ్మ నెరిగిన భక్తునికి దేవుడొక్కడే, కనుడో !

వేద ! వేద ! యన్య దైవపు సంగము, పొల్లు !

వేద ! వేద ! పర దైవపు సంగము, పొల్లు !

వేద ! వేద ! అన్య దైవమనేది పాతర కనుడో !

కూడల సంగమ దేవుడు, గనిన ముక్కు కోయును కనుడో ! (బసవేశ్వర గీతామృతము, పు. 417)

శరణసతి లింగపతి భావన నీ వచనమున గాంచగలము. స్మార్తులు ప్రతిపాదించెడి దానికిది సంపూర్ణముగా విరుద్ధమైనదని యెరుగ వలెను. వివరములు కోరువారు చతుర్వేద సారమును చూడగలరు.

ఇంతకు క్రితమే శ్రీ భగవత్పాదుల వారు స్థావర లింగార్చన నిషిద్ధమైనదని తెలిపిరి. అట్టియెడ శివమూర్తుపాసన, స్థావరలింగమూర్తు పాసనలు విహితములు కావని తేలినది.

ఇక నదీ స్నానముల విషయమును గమనించిన యెడల నదియును విహితము కాదని తెలుప బడినది. అష్టావరణములలో నొకటగు పాదతీర్థము సకల తీర్థముల కంటెను కోటిరెట్లు నధికమని తెలుప బడినది. ఈ యంశమును తెలిపెడి యథా వాక్కుల వారి యధార్థ వాక్కులు గనుడి:

పలు తీర్థంబుల గ్రుంకు కంటె మహిలో భక్తాంఘ్రిపానీయముల్

తల మీదన్ జిలి కించుకొన్న శుచి తీర్థంబాడ భారంబు

త త్ఫల మత్యల్పము భక్తియుగళాంభ స్పర్శనిర్భారమై

యలరున్ శాశ్వత భక్తిముక్తి ఫలదంబై యుండు సర్వేశ్వరా ! (సర్వేశ్వర శతకము, ప. 23)

యథావాక్కుల అన్నమయ్యగారు, నీ విషయమును విస్మరించెడి వారినుద్దేశించి జంగమ తీర్థాంబుధి నోలదక వివేక భ్రష్టులైపోయి లోకములో దీర్ఘములంచు నేరులు పొరలగా నేల? యని ప్రశ్నించిరి. ఈ విషయమున ముదిగొండ వీరభద్రయ్యగారు "ఈ పద్యం కూడ అష్టావరణాలలోని పాదతీర్థ విషయం జంగముని వ్యాజంగా చెప్పుచున్నది. జంగముడంటే మహేశ్వరుడే శివునికి లింగము ఒక రూపము కాగా జంగముడు రెండవ రూపం" (సర్వేశ్వర శతకం-వ్యాఖ్యానం)

ఈ విషయము లిట్లు లుండగా తీర్థక్షేత్ర సందర్శన మెందుల కనెడి ప్రశ్న ఉదయించును అద్దానికి శ్రీ విద్యావాచస్పాతుల వారు నొసంగిన హేతువులు నాలోచనలను రేకెత్తించే విధముగా నున్నవి. కేవలం ఉత్సవాదులు చూసి ప్రమోదము నొందుటకే తీర్థక్షేత్రములను సందర్శించ వలెననెడిది యొక యభిప్రాయము కాగా, నచ్చట నొక యేకాంత ప్రదేశమున కూర్చుండి యిష్టలింగార్చన చేసికొని ప్రసన్నత పొందవలెననెడిది శ్రీ వారి యభిప్రాయమై యున్నది. మొదటి భావనకు శ్రీవారి భావన వన్నె తెచ్చినది.

తీర్థ యాత్రా స్థలములలో మాహేశ్వరులు అన్నదాన సత్రములను, చలివేంద్రముల నేర్పాటు చేయవలెననెడి శ్రీ భగవత్ పాదుల వారి హితబోధ లోక కళ్యాణ కారకముగా నున్నది. వైవాహిక విషయమున శ్రీవారి హితబోధ యెంతగానో నుపయుక్తమై యున్నది. పరంపరాను గతముగా వచ్చెడి యాచార సాంప్రదాయములకును, నేటి స్థితిగతులకును మధ్య సాధ్యమైనంత మేరకు సమన్వయాన్ని సాధించి, వీరశైవ సంస్కృతికి ప్రతికూలముగా విఘాతము కలుగని విధము సంబంధము నేర్పాటు చేసికొనుట యనెడిది వాంఛనీయమని గ్రహించ గలరు.

శివం భూయాత్

ఆశీర్వచనము : 1

చతుర్విధసారాయే స్థలము

శ్రీ జగద్గురు రేణుక భగవత్పాదులవారు త్రివిధ సంపత్తి స్థలమున గురు-లింగ-జంగముల యుపాసన యొక్క ప్రాముఖ్యతను తెలిపియుండిరి. ఈ స్థలమున యీ మువ్వరి పాదోదక ప్రసాదముల యొక్క మహిమిని యుపదేశించు చున్నారు. చతుర్విధ సారాయ స్థలమున నుపయోగించ బడిన సారాయ అనెడి శబ్దమునకు సారమనెడి యర్థము గలదు. వీరశైవుడు తన జీవితమున నాల్గు విధములగు సారములను గడించ వలెను. ఇవి : గురువు-లింగము-జంగముడు-వీరి పాదోదక- ప్రసాదము. వీటిని మినహాయించిన యెడల జీవితమంతయును నిస్సారమైనదిగా దోచును. ఈ విషయ విజ్ఞానమును తెలియ జేయుటయే యీ స్థలములోని శ్రీ భగవత్పాదుల వారి యుపదేశమునకు లక్ష్యమై యున్నది. శ్రీ భగవత్పాదుల వారి యుపదేశమును గనుడి:

శ్లో ॥ పాదోదకం యథా భక్త్యా స్వీకరోతి మహేశితుః ।
తథా శివాత్మనోర్నిత్యం గురుజంగమయోరపి ॥
సర్వ మంగలమాగల్యం సర్వపాపనపాపనమ్ ।
సర్వసిద్ధికరం పుంసాం శంభోః పాదాంబుధారణమ్ ॥
శిరసాధారయే ద్యస్తు పత్రం పుష్పం శివార్చితమ్ ।
ప్రతిక్షణం భవేత్త స్య పాండరీకక్రియాఫలమ్ ॥ (సి.శి. 9: 68-70)

ఈ ఉపదేశము యొక్క తాత్పర్యమేమనగా శివభక్తుడైన వాడు తన యిష్టలింగము యొక్క పాదోదకమును ప్రతి నిత్యము సేవించిన యటులే, గురు-జంగముల యొక్క పాదోదకమును స్వీకరించ వలెను. గురు-లింగ-జంగముల పాదోదకము ఈ జగత్తులోని మంగళమయ పదార్థములన్నింటి కంటెను మంగళమయమై యున్నది. పాపనమైన వాటికంటెను పాపనమైనది. అటులనే సర్వవిధ సిద్ధులన నునుగ్రహించునదై యున్నది. అదే విధిన శివుని కర్పితములైన పత్రపుష్పాదులను భక్తుడు తన మస్తకము మీద ధరించి కొన వలెను. అట్టివానికి నొక పాండరీక యాగమును చేసిన ఫలము లభించును.

శ్రీ భగవత్పాదుల వారి యుపదేశము నవలోకించిన పిదప పాదోదకము యొక్క ప్రాముఖ్యత మరియు మహిమాతిశయము యెట్టిదనెడిది తెలియ వచ్చు చున్నది.

పాదోదకములోని మహిమను గుర్తెరుగ వలసినచో యీ శబ్దము యొక్క విశిష్టతను తెలిసికొన వలసియుండును. ఈ శబ్దములోని ప్రతి అక్షరమునకునూ ఒక ప్రత్యేకమైన విశిష్టత గలదని వీరశైవ విజ్ఞుల వలన తెలియు చున్నది.

పా = పరమ జ్ఞాన ప్రదము

దో = దోషనాశకము

ద = జనన - మరణముల దహన కారణము/కారకము.

క = కర్మనాశకము

ఈ విషయమును సమర్థించెడి యీ క్రింది ప్రమాణమును గనుడి:

పాకారం పరమ జ్ఞానం దోకారమ్ దోషనాశనమ్ ।

దకారం దహ్యతే జన్మ కకారం కర్మనాశనమ్ ॥

ఇట్టి మహామహిమాన్వితమైన పాదోదకమును ప్రతి యొక్క వీరశైవుడు భక్తిశ్రద్ధలతో స్వీకరించ వలెను. మన యింటి ముందున మనము ఎంతో పెంచికొనెడి. వృక్షమునకు, ప్రతి నిత్యము నీటిని పోసిన యెడల నయ్యది దినదిన ప్రవర్ధమానమై పెద్దగానైన పిదప వాంఛిత ఫలపుష్పాదుల నొసంగును. అదే విధిన భక్తుడు తన ఆంతరంగమునందున అత్యంత ప్రేమానురాగములతో పెంచి కొనెడి భక్తియనెడి వృక్షమును త్రివిధ పాదోదకములను ప్రదానము చేసిన యెడల నది పెరిగి పెద్దదై, వట వృక్షమై సంసారమనెడి సూర్య తాపము నుండి మనలనే కాక మన యిరుగు పొరుగు వాళ్ళను కూడ రక్షించును. కల్ప వృక్షముగా పరిణితిని పొంది యిష్టార్థ సిద్ధినినొసంగును.

ఈ ప్రపంచము నందున పావనములును, మంగళకరములును మరియు సకలసిద్ధి ప్రదాయ కములగు వస్తువులన్నీ గలవు. ఇవేవియూ పాదోదకమునకు సరిరావు. అందుచేత వీరశైవులకు పాదోదకమే మంగళకరము. ఇది యే పావన కరము దీని వల్లనే సకల సిద్ధులు చేకూరును ఈ కారణమున దీనిని సాదర భావముతో స్వీకరించ వలెను. త్రికరణములను శుద్ధి చేసికొని మంగళమయమైన కాయము గలవారె సిద్ధపురుషుడుగా పరిణితినిందవలెను.

అశుచి ఇసుమంత గల్గినా గురు-జంగముల ధూళిపాదోదకమును నెత్తిమీద ప్రోక్షించికొని క్రియాపాదోదకమును స్వీకరించిన యెడల, భక్తుడు పవిత్రుడు కాగలడు. వీరశైవ పరంపరలో పాదోదకమును తయారు చేసెడి విలక్షణమైన పద్ధతి గలదు గురు-జంగముల పాదపూజను విధి ప్రకారము చేసి ఆ పాదములోని వివిధ భాగములో శివుని వివిధ లీలా విగ్రహములను భావతః స్థాపించి కొనవలెను. అంగుష్ఠము నందున రుద్రుని, తర్జని యందున శంకరుని మధ్యమికము నందున మహాదేవుని, అనామికయందున త్ర్యంబకుని, పాదతలము నందున సదాశివుని, కనిష్ఠిక యందున ఈ శాసుని, పాదము యొక్క పై భాగమున కపిర్ధిని వెనుకన మడిమ యందున రుద్ర భర్గులను, బోటన వ్రేలు మరియు ఇతర భాగములలో వేర్వేరు శివ స్వరూపములను భావించికొనవలెను. తదనంతరము, కనిష్ఠమును మొదలుకొని అంగుష్ఠము వరకు న-మ-శి-వా-య అనెడి అక్షరములను ఉభయ పాదముల యందును సంబంధము చేసికొన వలెను. ఆ పిదప పాదములకు పంచ లేదా అష్టవిధోపచారముల చేత పూజను చేయవలెను మహా మంగళ హారతి, పుష్పాంజలి ముగిసిన పిదప నైవేద్యమును నివేదించ వలెను. ఆ తరువాత, పాదముల మీద పెట్టబడిన పుష్పాదులను గ్రహించి, భక్తుడు వాటితో తన తలను స్పృశించి వేరొక పాత్రలో పెట్టుకొన వలెను. పాదాంగుష్ఠముల క్రిందున పాదోదక పాత్ర నుంచి, ఇంత కంటెను క్రితమే తయారు చేసిపెట్టి కొనిన గురుపాదోదకమును అంగుష్ఠముల మీద వేసికొని అభిషేకమును చేసి క్రిందున గల పాత్రలో గ్రహించ వలెను.

ఈ విధముగ సంగ్రహితమైన పాదోదకమే క్రియా పాదోదకమని పిలువబడు చున్నది. దీనినే కర్ణామృతమని కూడ వ్యవహరింతురు.

శాస్త్రోక్త పద్ధతి ప్రకారము సిద్ధించిన ఆ పాదోదకమును గురు, జంగమ పూజా సమారంభము నందున సమ్మిళితమైన ప్రతియొక్కరు. తమ ఇష్ట లింగము పైన మూడుసార్లు వేసి అరచేతియందున్న ఆ పాదోదకము ఒక్క చుక్క యైనను మిగల కుండునటుల సేవించ వలెను. దానిని సేవించునపుడు నోటి నుండి ఎట్టి శబ్దము రాకుండా జాగ్రత్త పడవలయును. ఈ విధముగ గురు పాద పూజ చేత

లభ్యమగు దానిని గురు పాదోదకమనబడును. జంగముని పాదోదకము చేత లభ్యమగు దానిని జంగమపాదోదకమనియును, ఇష్టలింగము పూజచేత లభ్యమగు దానిని లింగపాదోదకమనియును పిలుతురు. వీటినే క్రమముగా దీక్షా పాదోదకము, శిక్షాపాదోదకము మరియు జ్ఞాన పాదోదకమని చంద్రజ్ఞానాగమములో ప్రతిపాదించుటను గాంచగలము. ఈ క్రింది ప్రమాణమును గనుడి.

శ్లో॥ సప్త సాగర పర్యంతం తీర్థ స్నాన ఫలం సదా

గురోరం ధ్రి పయో బిందు సహస్రాంశం న పూరయేత్ ॥ (క్రియాపాగ 5-18)

అగమోక్తానుసారము పాదోదక మహిమ అపారమైనది. "సప్తసాగర పర్యంతం యుండెడి సమస్త తీర్థముల యందు స్నానము చేసిన యెడల ఏ ఫలము లభించునో ఆఫలము కంటెను పాదోదకమును సేవించిన ఫలము ఎన్నోవేలరెట్లు అధికముగా యుండునని" తెలుసు కొనవలెను. ఈ గురు జంగముల పాదోదక మహిమను తెలుసుకొనియే వీరశైవ భక్తులు గంగా మొదలగు పవిత్ర నదుల యందు స్నానము చేయునపుడు గురు జంగముల పాదములను త్రమమస్తకముల మీద యుంచు కొని స్నానముజేసెడి శ్రేష్ఠమైన విధానము రూఢి యందు కలదని గనుచున్నాము. అందరి పాపములను దూరము జేయు సామర్థ్యము గంగా మొదలగు తీర్థములకు యుండిన ఎడల ఆ తీర్థములకు సంక్రమించెడి పాపమును దూరమొనరించు సామర్థ్యము గురు జంగముల పాదముల యందు ఉండునని శాస్త్రములు ఉద్ఘోషించు చున్నవి.

ఉదా:- అడసత తీరద గురుచరణ

పిరభీ హోతే అఖండ?

అని ఒక హిందీకవి వచించిన విధముగా గురు జంగముల పాదములందు అరువిది ఎనిమిది తీర్థములు అంతర్లీనంగా ప్రవహిస్తూ ఉంటాయని అందురూ తెలుసుకోవలసిన అవసరమున్నది.

ఈ గురు లింగ జంగముల పాదోదక మహిమను గూర్చి చంద్ర జ్ఞానాగమము ఏమి చెబుతుందో తెలుసుకొందాము.

శ్లో॥ శోషణం పాపపంకస్య దీపనం జ్ఞానతేజసేః ।

గురోః పాదోదకం చిత్రం సంసారద్రుమనాశనం ॥ (క్రి. పా, 5-16)

పైన తెలిప బడిన అగమమానుసారము పాదోదకమనెడిది పాప పంకిలమును దహించి వేయును. జ్ఞానమును తేజస్సును ఉద్దీపనచేయును. సంసారమనెడి వృక్షమును దెగనరుకును. ఈ విధముగా గొప్ప ఆశ్చర్యకరమైన ఫలితములు లభించుచున్నవి. పాదోదకమనగా పాద జలము. జలముతో బురదను ఎండించుట గాని. దీపమును ప్రద్దీపన చేయుట గాని, చెట్టును నాశనము చేయుట గాని అయ్యెడి పనిగాదు, అయితే అదేజలము గురుపాదములను తాకిన పిదప దానిలో ఇంతటి గొప్ప శక్తి సామర్థ్యము గలుగుచున్నదని ఆగమములు నిరూపించుచున్నవి. మహారాష్ట్రమునకు చెందిన ఒక గొప్ప వీరశైవ ఆచార్యులు శ్రీమన్మథ స్వామి గారు నుడివిన ఈ క్రింది వాక్కులు గమనార్హములై యున్నవి.

కాశీ మేలియా ముక్తిదేహ! సద్భావేసేవితా శ్రీగురుతీర్థ!

తో సహజ హేయా జీవన్ముక్త! తీర్థ మహాత్మ్యాయీసేహే॥

గంగా తీర్థి ఏక అవగుణభోలీ జాతా! జాయా బుదవన

గురుతీర్థ న బుడవి మ్హో నూన! తరుణి జాతీ కైరాసీ

ద్వాదశలింగా కరితా పరిశ్రమ పరిగురుతీర్థా చౌనహే మహిమ

జేణే పావిజేశ్వయే పరబ్రహ్మ త్యాజీనరీ కోణకరీ (॥ పరమ రహస్యం 2-48:50)

శ్రీ స్వాముల వారు పాదోదక మహిమను బహు విధములుగా కొనియాడిరి. కాశీక్షేత్రమునందు మరణించిన వారికి ముక్తిని ఇచ్చిన ఎడల గురు పాదతీర్థము తనను సేవించిన వారికి సద్గతినిచ్చునదై యున్నది. గంగా తీర్థము ఎంతో ప్రసిద్ధమై యున్నను

సువిశాలమైన దాని జలములో ప్రవేశించినప్పుడు ఎంతో మంది మునిగి చనిపోవుదురు. అయితే గురుపాద తీర్థము నందు ఎవరైనా మునిగిన ఎడల అట్టి వానిని అది సంసార సాగరము నుండి తరింప జేసి శివసామ్రాజ్యమును ఇచ్చెడిదై యున్నది. అంతేగాదు ద్వాదశ జ్యోతిర్లింగముల దర్శించిన యెడల ఎట్టి ఫలితము లభించుచున్నదో అట్టి ఫలము శ్రీగురు పాదోదక సేవన వలన లభించును. ఈ విధముగా మహా మహిమాన్వితమైన శ్రీ మన్మథ స్వామి వారు "కాశీలో మరణము కంటెను గంగలో స్నానము చేసిన దాని కంటెను. ద్వాదశ జ్యోతిర్లింగములను సేవించిన దాని కంటెను ఎన్నో రేట్లు అధికమైన ఫలితము శ్రీ గురు లింగ జంగముల పాదోదకముల వలన అనాయాసముగాను అల్ప కాలమందు ననే లభించునని" తెలిపిరి..

శ్రీ మన్మథ స్వామి వారు చెప్పిన విషయములు అతిశయోక్తులు గావు. ఈ మహానుభావుడు ఆగములన్నిటిని అధ్యయనము జేసి పరమ రహస్యమనెడి గొప్ప గ్రంథమును వ్రాసి భారతీయ సంస్కృతిలో వీరశైవమునకు ఒక సుస్థిరమైన స్థానమును కలిపించిన వారైరి. దీనిలో శాస్త్ర పరిజ్ఞానముతో పాటుగా అనుభవైక వేద్యములైన విషయములనెన్నింటినో ఈ గ్రంథమునందు పొందుపరచిరి. ఇట్టి మహిమాన్వితమైన మహానీయుల వాక్కులకు మహతిని ఇవ్వని వారు దురదృష్ట వంతులే కాగలరు.

వీరశైవ సిద్ధాంతమునందున పాదోదకము అందరికీ ఒక రక్షక కవచముగా భావించబడినది. ఏ శివ భక్తులు గురు లింగ జంగముల పాదోదకములు ప్రతి దినము భక్తి శ్రద్ధలతో సేవించుట అట్టివారి స్థూల మరియు సూక్ష్మ శరీరములు పరిశుద్ధములై వారి దుర్మార్గ ప్రవృత్తిని దూరమే చేయు చున్నది. ఈ విధముగా వీరశైవులను సర్వవిధములుగా సంరక్షించు చుండుట చేత పాదోదకము ఆవరణ, లేదా రక్షాకవచము అని పిలువ బడుచున్నది.

పాదోదకము మహిమను ప్రతిపాదించిన శ్రీ రేణుక భగవత్పాదులవారు ఈ క్రింది సూచించబడిన తమ ఉపదేశములో ప్రసాదము యొక్క మహిమను ప్రతిపాదించు చున్నారు.

శ్లో ॥ భుంజీత రుద్ర భుక్తాన్నం రుద్ర పీతం జలం పిబేత్
 రుద్రాఘ్రూతం సదా జిఘ్రేదితి జాబాలికే శ్రుతిః ॥
 అర్చయిత్వా నిజేలింగే పత్రం పుష్పం ఫలం జలం ॥
 అన్నాద్యం సర్వ భోజ్యంచ స్వీకుర్యాద్ భక్తిమాన్మరః ॥
 గురుత్వాత్ సర్వభూతానాం శంభూరమితతేజసః ।
 తస్మై నివేదితం సర్వం స్వీకార్యం తత్పరాయణైః ॥
 యే లింగధారిణో లోకే యేశివైక పరాయణాః ॥
 తేషాంతు శివనిర్మాల్యముచితం నాన్యజంతుషు॥
 అన్నజాతేతు భక్తేన భుజ్యమానే శివార్పితే ॥
 సిక్తే సిక్తేః శ్వమేధస్య యత్ఫలం తద వాప్యతే ॥ (సి.శి. 9 : 71-75)

ఈ తరగున శ్రీ జగద్గురువుల వారు ప్రసాదము యొక్క మహిమను ఎంతో గొప్పగా కొనియాడిరి. వీరి ఉపదేశము యొక్క తాత్పర్యమేమనగా గురులింగ జంగములకు సమర్పించిన పిదప మిగిలేది అన్నమునకు ప్రసాదమును పేరుగలదు. రుద్ర భుక్తమైన అన్నమును రుద్రపీతమైన జలమును మరియు రుద్రాఘ్రాణమైన సుగంధాధి ద్రవ్యములను శివ భక్తుడైన వారు సర్వదా స్వీకరించ వలెనని జాబాలి పనిషత్తు యందు నిరూపితమై యున్నది. దీని భావమేమనగా ఇష్టలింగమునకు అర్పించిన ప్రసాదమునే శివభక్తుడు స్వీకరించవలెను. ఇదే ప్రకారముగా పాదోదకము శివార్పితము చేసియే గ్రహించవలెను. మనము త్రాగెడి జలమునకు గూడ ఇవే సూత్రము వర్తించును. అటులనే తాను ఉపయోగించెడి కుసుమాది సుగంధ ద్రవ్యములను శివలింగమునకు అర్పించి దానిని ప్రసాదరూపముగా అఘ్రాణించ వలెను. సంక్షిప్తముగా చెప్పవలెననిన ప్రతి నిత్యము శివ భక్తుడు అనుభోగము జేసిడి సకల విధములైన భోగములను శివునకర్పించి అట్టి వానిని శివ ప్రసాదముగా భావించి స్వీకరించవలెను. ఈ నియమము కర్మేంద్రియముల వలన గ్రహించు వస్తువులకును జ్ఞానేంద్రియముల వలన అనుభవించెడి శబ్దస్పర్శాదులకును వర్తించునని గ్రహించ వలెను.

ఇష్టలింగమునకు ప్రత్యేకమైన పదార్థమునే అర్పించవలయునను నియమము ఏదియును లేదు. అర్పించెడివి పత్రము కావచ్చును, పుష్పము కావచ్చును లేదా ఫలము కావచ్చును, వీటిలో శివభక్తుడు దేనిని సేవించ దలచునో అట్టి దానిని మొట్ట మొదలు తమ ఇష్టలింగమునకు నివేదన మొనరించ వలెను. ఆపిదప వాటిని శివ ప్రసాదమును భావనతో స్వీకరించవలెను. ఇదే విధిన దేహ ధర్మపరి పోషణకు వలయు భక్త్య భోజ్యములను మరియు ఫల పానీయాదులను లింగమునకు అర్పించిన పిదపనే భక్తుడు ప్రసాదమనెడి భావనతో స్వీకరించవలెను పదార్థముగ భావించి తీసుకొనరాదు, సమర్పించు పదార్థము సుసంపన్నమైన షడ్రుచులతో గూడిన ఓగిరాదులైనను అన్నాదులైనను లేదా అంబలి నైనను నివేదనకు పాత్రములే. ఇట్లు నివేదించిన పదార్థములు తమ వైవిధ్యతను కోల్పోయి ప్రసాదములుగా పరిణమించుచున్నవి. ఈ విధముగా శ్రీ భగవత్పాదులవారు ప్రసాదమహిమను కొనియాడిరి. గురు లింగ జంగములకు అర్పించెడి పూర్వోక్తమైన పదార్థములు వారు స్వీకరించిన పిదప మిగిలిన భుక్తావశేషము ప్రసాదముగా పరిగణింపబడు చున్నది. దానిని ఎంగిలియని భావించిన ఎడల మహాదోషము సంక్రమించును అని వీరశైవ విజ్ఞుల యొక్క అభిప్రాయము. గురు లింగ జంగములకు సమర్పించు పదార్థములు వారు అనుభోగము చేసిన పిదప మిగిలినంత మేరకు అవి గురు ప్రసాదముగాను లింగ ప్రసాదముగాను జంగమ ప్రసాదముగాను పిలువ బడుచున్నవి. వీరు మధ్యన భేద భావమును చూప వలదు. సాధారణముగా మనము అనుభవించు వస్తువులను తమవని అను భావముతో అనుభవించు చుండుము. అట్టి అనుభావము వలన అనుభోగము చేయువాడికి అహంకార భావన ఏర్పడి తద్వారా దోషములు ఆపాదించ బడుచున్నవి. అది కర్మబంధముగా ఏర్పడి తన యొక్క దుష్పరిణామమును చూపించును. ఇది ఇటులుండగా పదార్థములను గురువునకు సర్పణ చేసి "నామమ" అను సూక్ష్మాను సారముగా తనది కాదను భావమును పెంచుకొని తాను స్వీకరించునది శివ స్వరూపులైన గురు లింగ జంగముల ప్రసాదమని భావించి స్వీకరించు శివ భక్తునకు అనూహ్యమైన పుణ్య ఫలము అనాయాసముగా లభించుచున్నది. అహంకారము లుత్తమైనందున కర్మ ఫలము యనబడు అంగము నిస్సారమై తేజోహీనమై నిలుచు చున్నవి. ప్రసాద స్వీకరణ కర్మాచరణ కాజాలదు. అది ఒక దివ్యమైన భక్తిమార్గ సత్త్రియ.

ఈశానః సర్వవిద్యానా మీశ్వర స్సర్వభూతానాం

అనెడి శ్రుతి వచనము మేరకు నీ చరాచర ప్రపంచము నందున యందరికంటెను గొప్పవారు పరశివుడే. అతడు సచ్చితదానంద స్వరూపడై యున్నాడు. ఇంతటి యా పరశివుడే గురు-లింగ-జంగమ రూపమున మన యెదురుగా నుపస్థితుడై యున్నప్పుడు మనము సేవించెడి ప్రతియొక్క పదార్థమును నతనికి సమర్పించి దానిని ప్రసాద రూపమున గ్రహించ వలెనెడిదే మహాచార్యుల వారి యాదేశమై యున్నది. ఈ ప్రపంచమున యెవరు నిష్టలింగ ధారులై యుండురో; యెవరు జంగమ-గురు-లింగముల యెడ ననన్య భక్తి సంపన్నులైయుండి సదావారి పూజాదులొనర్తురీ, యట్టివారే యీ ప్రసాదమును స్వీకరించుటకు యోగ్యులై యుండురు. గురు-లింగ-జంగముల యెడల భక్తి లేనివారికిని, వీరి పూజలను చేయని వారికిని యింతటి శివ ప్రసాదము లభించ జాలదు. ఈ కారణమున గురు-లింగ-జంగముల యందు ననన్యభక్తి సంపన్నులై వారిని సేవించవలెను.

ఏ శివ భక్తుడు ఇష్టలింగధారియై లింగార్చితమైన ప్రసాదమును సేవించునో, యతడు సేవించెడి ప్రసాదము యొక్క యొక్కొక్క మెతుకునందున నొక్కొక్క యశ్వమేధ యాగపు ఫలమును నిచ్చెడి సామర్థ్యముండునని పూజ్యులు నిచ్చట యాదేశము నిచ్చిరి. శివ ప్రసాదమును స్వీకరించే యీ విధి "త్వాదత్తే భిరుద్రశంతయేభిః" అనెడి బుగ్యేదపు మంత్రము నందునను ప్రతి పాదించబడినది. ఈ మంత్రము యొక్క యర్థమేమనగా, "ఓ రుద్రుడా ! నీవు స్వీకరించి యను గ్రహించెడి ప్రసాదము సుఖకరమై భవరోగపు టొషధమై యున్నది". ఇంతటి యీ ప్రసాదమును నే శివభక్తుడు సేవించునో నతడు నహంకార, మమకార రహితుడు, పాపనిర్ముక్తుడు, భక్తిసంపన్నుడు మరియు మేధాసంపన్నుడనై యుండును.

మనుజుని యాధ్యాత్మిక పురోగతికి యాతని మనస్సు యొక్క పరిశుద్ధి యత్యంత యవశ్యకమై యున్నది. మనస్సు పరిశుద్ధము కావలెననిన యాహార శుద్ధియే ముఖ్యమైనది.

ఇదే ప్రకారముగా, "రుద్రేణాత్మమమృతమ్" యజుర్వేదపు మంత్రమునందునను రుద్రునికియనగా నిష్టలింగమునకు సమర్పించిన ప్రసాదము అమృత సదృశమైనది. దీనిని సేవించుటకు దేవతులును అపేక్షపడుదురు! అని ప్రతిపాదించ బడినది.

మనుజుని యాధ్యాత్మిక ప్రగతికి యతని మనస్సు యొక్క పరిశుద్ధత నత్యవశ్యకమై యున్నది. మనస్సు పరిశుద్ధము కావలెననిన ఆహార శుద్ధి యెంతగానో యవసరము మనస్సు పరిశుద్ధము కావలెననినచో సాహార శుద్ధి కొరకై వలయు జాగ్రత్తలు తీసికొన వలెను. ఈ విషయమున ఛాందోగ్య పనిషత్తు నందున యీ క్రింది విధముగ తెలుపబడినది;

"ఆహార శుద్ధి సత్త్వశుద్ధిః, సత్త్వ శుద్ధి ధృవాస్మృతిః, స్మృతేర్లాభే సర్వగ్రంథీనాం విప్రమోక్షః"

ఆహార శుద్ధి వలన మనస్సు యొక్క శుద్ధియు, మనశ్శుద్ధి వలన నిశ్చలమైన జ్ఞానము, నిశ్చల జ్ఞానము వలన హృదయ గ్రంథి యొక్క ఛేదనము, తద్వారా మోక్షము లభించునని యీ మంత్రము ప్రతిపాదించు చున్నది. ఆహార శుద్ధిని సాధించని యెడల మోక్షము చిక్కదని గ్రహించ వలెను. వీరశైవుడును ముక్తి గురించి యాలోచించుటను మానివేసి గురు-లింగ-జంగములను శ్రద్ధాసక్తులతో సేవించుచు ప్రసాదమును సేవించు చుండవలెను. మోక్షము తనకు తనే లభ్యమగును. ఈ విషయమున శ్రీ ప్రభుదేవుల వారు వెల్లడి చేసిన యమృత ప్రాయమైన ఈ యుపదేశమును గనుడి:

అమృత సాగరౌళ గిద్దు, ఆకళ చింతెయేకె ?

మేరుమందిర దొళగిద్దు జరగతొళెవ చింతె యేకె ?

శ్రీ గురువునొళ గిద్దు ముక్తియ చింతె యేకె ?

ప్రసాదదొళగిద్దు ముక్తియ చింతె యేకె ?

కరస్థలదొళగె లింగవిద్ధ బళిక మత్తిన్నామ చింతెయేకె? హేళా ! గుహేశ్వరా.

ఈ వచనపు తెలుగు రూపమిది.

అమృత సారములోన నుండియు ఆవుల చింత యెందుకు?

మేరు మందిరములోన నుండియు, గనితొలచు చింత యెందుకు?

శ్రీగురువులోన నుండియు, ముక్తి యొక్క చింత యెందుకు?

ప్రసాదములోన నుండియు, ముక్తి యొక్క చింత యెందుకు?

కరస్థలములోన లింగమున్న పిదప మరి యింకను వేరే చింత యెందుకు? హేళా! గుహేశ్వరా!

(అనువాదము : డా॥ మతం లింగయ్య స్వామి)

ఆహారము శుద్ధిగావలెననిన యెడల సద్దానిని గురు-లింగ-జంగములకు సమర్పించ వలెను. ఆహారములో నుండెడి పెద్ద దోషమేమనగా దాని నార్జించిన వాడు ఇది నాదని భావించి కొనటయే? నాది యిందెడి దానిని మమకారమని యందురు. మమకారమే సంసార బంధములకు మూల కారణమని గ్రహించ వలెను. "మమేతి బద్ధ్యతే జంతుః" అనెడిది వేద్యులు చెప్పిననుడి. నిజగుణ శివయోగి గారి మాటలలో చెప్ప వలెననిన "మమకారము కంటెను మించిన బంధము లేదు."

మమకారము వలననే సంసారమనెడి చక్రమునందున సాధకుడు చిక్కి బాధకు గురియగు చున్నాడు. ఏదియును నాది కాదని భావన తలయెత్తిన గాని మోక్షము సుసాధ్యము కాదనెడిది గుర్తించ వలసిన విషయము. వాస్తవికముగా నాలోచించిన యెడల మనకు కనిపించెడి దంతయును భగవంతునిదే. అయినను, జీవులు వృధాగా దీని యెడల నభిమానమును దాల్చు చున్నారు. ఈ యభిమానమునకు దూరమగుటయే యీ ప్రసాద భావనలోన యంతర్నిహితముగా నున్న యంశము. ప్రపంచములోని ప్రతి వస్తువును శివునిదే యనెడి భావన గల్గిన యెడల నా దనెడి భావన సహజముగానే నివృత్తమగును. ఈ విధముగా ప్రసాదము వలన సంసారమనెడి బంధము నుండి యెంతో సులభముగా విముక్తిని పొందవచ్చును. అందుకే శ్రీ భగవత్పాదుల వారు దీనిని యజ్ఞ యాగముల కంటెను సధిక ఫలదాయకమని తెలిపిరి.

శివ ప్రసాదమును శివ నిర్మాల్యముని కూడ నందురు. శివ నిర్మాల్యమును స్వీకరించి సేవన చేసెడి యధికారమెవ్వరికి గలదనెడి సందేహము కలగ వచ్చును. ఈ సందేహము తీర్చుటకై శ్రీ భగవత్పాదుల వారు నీ క్రింది యుపదేశమును ప్రదానము చేసిరి:

నిర్మాల్యం నిర్మలం శుద్ధం శివేన స్వీకృతం యతః ।
 నిర్మలై స్తత్పరైర్దార్యం నాన్యైః ప్రాకృత జంతుభిః ॥
 శివభక్తి విహీనానాం జంతూనాం పాపకర్మణామ్ ।
 విశుద్ధే శివనిర్మాల్యే నాధికారోస్తి కుత్ర చిత్ ॥
 శివలింగ ప్రసాదస్య స్వీకారౌద్య త్ఫలం భవేత్ ।
 తథా ప్రసాదస్వీకారాథ్ గురుజంగమ యోరపి ॥
 తస్మాద్ గురుం మహాదేవం శివయోగిన మేవ చ ।
 పూజయేత్ తత్ప్రసాదాన్నం భుంజీయాత్ ప్రతివాసరమ్ ॥ (సి.శి. 9: 76-79)

ఏ పదార్థమును శివుడు స్వీకరించునో దానిని శివ నిర్మాల్యముని యందురు. అది యెంతో నిర్మలమైనదై యుండును. ఈ నిర్మలమైన శివ నిర్మాల్యమును స్వీకరించ వలెననిన స్వీకరించెడి వ్యక్తియును నిర్మలమై యుండువలెను. పాప కర్మలను చేసెడి వారికిని, శివనిర్మాల్యమును స్వీకరించెడి యధికారము ప్రాప్తించదు. స్వేచ్ఛ లింగము యొక్క ప్రసాదమును స్వీకరించుట చేత నే ఫలము సంప్రాప్తమగునో యట్టి ఫలమే గురు-జంగముల ప్రసాదము స్వీకరించుట చేత గల్గుచున్నది. ఈ కారణమున వీరశైవుడు తన యిష్ట లింగముతో బాటుగా గురు-జంగములను నను నిత్యము పూజించి త్రిలింగ ప్రసాదములను భక్తి శ్రద్ధలతో స్వీకరించ వలెను. ఇదియే శ్రీ భగవత్పాదుల వారి ఉపదేశములోని సారాంశము.

శివ భక్తుని మనస్సు యొక్క నిర్మలతకు కారణ భూతమైనదే నిర్మాల్యము. ఈ కారణమున శివ భక్తుడు నిర్మాల్యమును ప్రతి దినము సేవించవలెను.

ఇది యిట్లుండగా, శివ నిర్మాల్యమును స్వీకరించుట దోషమనియును, దానిని స్వీకరించిన వారు ప్రాయశ్చిత్తమును చేసి కొనవలె ననియును, తన్నిమిత్తమై కృత్రు ప్రతమును చేయవలెనని తెలుపబడినదనియును కొందరందురు. ఇట్టి వారు కొన్ని ప్రమాణముల నిత్తురు. వీరి సాధన వినిన పిదప శివ నిర్మాల్యమును స్వీకరించుట యెటుల యనెడి ప్రశ్న తలయెత్తును. వీరశైవ చింతామణి, వీరశైవానంద చంద్రికా వంటి గ్రంథములునీ విషయమున నొక సృష్టమైన యాదేశము నిచ్చినవి వీటి ప్రకారము ప్రసాదము లేదా నిర్మాల్యమును ఆరు విధములుగా విభజింప వచ్చును. ఈ క్రింది ప్రమాణమును గమనించుడి:

దేవస్యం దేవతా ద్రవ్యం నైవేద్యంచ నివేదితమ్ ।
 చండ ద్రవ్యం బహిః క్షిప్తం నిర్మాల్యం షడ్విధం భవేత్ ॥ (వీ.చిం.పుట. 112)

దేవస్యం, దేవతాద్రవ్యం, నైవేద్యం, నివేదితం, చండద్రవ్యం మరియు బహిః క్షిప్తములు నిర్మాల్యములలోని యారు రకములు. దేవుని కొరకు నివ్వబడిన గ్రామము, భూమి, దాస, దాసీజనులు దేవస్వలన బడుదరు. వెండి, బంగారము, రత్నాలు దేవతా ద్రవ్యములన బడుచున్నవి. దేవునికి నర్పించుటకై సిద్ధ పరచబడిన పత్ర, పుష్ప, జల, ఫల మరియు నన్నాదులు నైవేద్యమన బడును. ఇవి నివేదన జరిగిన పిదప నవి నివేదితములగును. శివాలయములో చండీశ్వరునికి సమర్పించినవి చండద్రవ్యములన బడును. పిశాచాది యుసురీ శక్తులకై పెట్టిడిది బహిఃక్షిప్త మనబడును. వీటిలో దేవస్య, దేవతా ద్రవ్యములు మరియు నైవేద్యములపై యెవ్వరికిని యధికారముండదు. రాజులు వేయించిన శాసనాలలో ఈ మూడింటిని యప హరించిన వాడు క్రిమిగా పుట్టునని తెలుప బడినది. "షష్టివర్ష సహస్రాణి విష్ణాయాం జాయాతే క్రిమిః" అని హెచ్చరిక చేయబడినది. చౌర్యమును చేసినవాడు అరువది వేల వర్షముల వరకు క్రిమి యోనిలో జీవితము వెళ్ళ బుచ్చునని దీనిలోని భావము. చండ ద్రవ్యమును కూడ శివ భక్తులు స్వీకరింప వలదు. చండీశ్వరుని సంతతి వారముని చెప్పి కొనెడి వారు కొందరు గలరు. వారే యీ ప్రసాదమును గైకొందురు.

దక్షిణ భారత దేశములలోని కొన్ని దేవాలయములలో చండీశ్వరుని విగ్రహములను గాంచగలము. బహిః క్షిప్తము కూడ శివ భక్తులు తీసికొన వలదు. శివ భక్తులకు నివేదితముల యందు మాత్రమే యధికారము గలదు.

శివనిర్మాణమును గురువుగారు చెప్పిన విధిన స్వీకరించ వలెననెడి నియమొకటి గలదు. దూర్వాస ముని కటాక్షించిన ప్రసాదమును నామునీశ్వరుడు చెప్పిన విధముగా స్వీకరించటలో వైఫల్యము చెందిన కారణమున శ్రీ కృష్ణుడు పూర్తిగా వజ్రకాయ కాలేక పోయెననియు, తత్ఫలితముగా నొక బాణాఘాతమునకు గురియై యనువులు బాసెననియును. చెప్పబడినది.

భక్తి స్థలము నందలి వీరశైవుడు, శ్రీ భగవత్పాదుల వారి యాదేశము మేరకు గురు-లింగ-జంగములను పూజించి వారి ప్రసాదమును బడిసి ధన్యులు కావలెను.

ఓం శాంతి : శాంతి : శాంతి :

ది || 28-9 - 1990

స్థలం : శ్రీ జగద్గురు విశ్వేశ్వర శివాచార్య మహామంటపం
దోర్నవీధి బసవేశ్వర దేవస్థానం, రాగిచేన్నూరు

విశేషప్రతిపత్తి

శ్రీ కాశీ జగద్గురువులగు చంద్రశేఖర శివాచార్యుల వారు గురుసేవ, లింగసేవ, జంగమ సేవ మరియు వీరి వలన లభించెడి పాదోదక ప్రసాదములే నిస్సారమైన సంసారిక జీవితమునకు సారమును ప్రదానము చేసి ఇహపర సుఖముల నందజేయు సాధనములని ఆదేశమునిచ్చిరి.

ఈ స్థలమునకు ప్రసాద స్వీకృతి స్థలమనెడి మరొక పేరు గలదు. సిద్ధాంత శిఖామణి యొక్క కొన్ని ముద్రణలలోన యీ స్థలము ప్రసాద స్వీకృతి స్థలమని పిలువబడినది.

"సారోజలే స్థిరాంశే చన్యాయ్యే క్షీణం పరే త్రిషు" అనెడి యమరసింహుని వాక్కు ప్రకారము సారమనెడి పదము బలము, యుక్తము, శ్రేష్ఠము మరియు స్థిరములనెడి యర్థములలోన ప్రయోగించ బడుచున్నది. ఇవన్నియును గురు, లింగ, జంగమ మరియు పాదోదక ప్రసాదములకు వర్తించెడి వని గుర్తించ వలెను. భక్త స్థలములోని వీరశైవునకు చేవనిచ్చి యాధ్యాత్మికముగా సుసంపన్నము చేయునవియని గుర్తింప బడినది. బసవేశ్వరుల వారి యీ క్రింది వచనమును గనుడి.

దాసోహమను సోపానము గొని పోయి గురువు గంటి, లింగము గంటి, జంగము గంటి, ప్రసాదము గంటి ఇట్లు చతుర్విధ సంపన్నుడైనైతి చూడుమో, కూడల సంగమ దేవా! (బసవేశ్వర గీతామృతము, పుట. 490)

శ్రీ గురువు కరుణామయుడైన శివుడే, జీవుని యుద్ధరించి దీక్షనిచ్చి ఇష్టలింగమును కటాక్షించును. ఇష్టలింగము నంతర్లింగాను సంధానమునకు సాధనమై భక్తుని యాధ్యాత్మిక ప్రగతికి తోడ్పడును. ఆధ్యాత్మిక ప్రగతిని యెప్పటికప్పుడు సమీక్షించి ప్రగతి గతిని నిరోధించెడి అడ్డంకులను తొలగించి సాధకుని సుశిక్షితుని చేసెడి లక్ష్యముతో శివుడే జంగముడై విచ్చేయును. ఈ మువ్వరు నారాధనీయులు, వీరి కరుణామృతమే పాదోదకత్రయము. చతుర్విధ మోక్షముల కంటెను నధికమగు ఫలము నిచ్చెడిదే వీరి భుక్తాన్న శేషము.

లింగధారియైన వారికి గురు-స్వేష్టలింగ జంగములే పూజనీయులు. మరియు లేవియును ఆరాధ్యములు కావు పాదోదక ప్రసాదములే స్వీకరణ యోగ్యము. యితరములు తిరస్కృతి యోగ్యములు. శివుడొక్కడే వరుడనియును, నతడే జగత్సారణుడనియును, శివాగమములు తెలుపు చున్నవి. ఇతడు త్రిమలాతీతుడు. ఇతరేతరులు మలదేహులు, మాయాపాశ బద్ధులు. అందుచేత, శ్రేష్ఠులుగారు. గురు-జంగములు శివుని కంటెన నధికులని శివాగమములు తెలుపు చున్నవి. వారి పాదోదక ప్రసాదములు వారి వలెనే శ్రేష్ఠాతి శ్రేష్ఠమైనవి.

మనము సంపాదించెడి ధనాదులన్నియును నస్థిరములు. చలన స్వభావము గల్గినవి. గురుసేవ లింగ సేవ, జంగమ సేవ, పాదోదక సేవనము, ప్రసాద స్వీకారము వలన లభించెడి ఫలము శాశ్వతమైనది. సంచిత కర్మను పటాపంచలు చేసెడి సామర్థ్యము గలవి. ప్రారబ్ధ కర్మ పరువెత్తి పోవును. ఆగామి కర్మ అగ్నిపాలై బుగ్గియగును. భక్తుడు కర్మ జిత్రుగును.

పాదోదక భావన కొంగ్రొత్తది కాదు. దేవాలయాదులలో నిచ్చెడి తీర్థము నాయా దేవతల పాదోదకములనియే భావించు బడుచున్నవి. భారతాది యితి హాసములలో పెద్దల పాదములు కడిగి వాటిని తలమీద చిలకరించి కొనెడి సాంప్రదాయము గలదనెడిది చెప్పబడినది. బ్రాహ్మణ పద్ధతిని పాటించెడి వారును శ్రాద్ధ సమయములో పితృదేవతల ప్రతిరూపముగా వచ్చెడి బ్రహ్మణుల పాదములు కడిగి వాటిని నెత్తి మీద చల్లి

కొనెడి సాంప్రదాయము గలదని తెలియ చున్నది. లింగ ధారులలోన జంగమ పాదోదకమును, గురు పాదోదకములో జలకాలెడి సాంప్రదాయము కలదు. పరంపరాను గతముగా వచ్చెడి ఆచారము ప్రకారము గంగానదిలో మునిగెడి భక్తుడైనను గురు-జంగముల పాదమును తలమీద నిడికొని యాతీర్థజలమున స్నానమాడ వలెను. ఈ విషయమును విశద పరచుచు దానివలన గల్గెడి ఫలితమును సమీక్షించెడి యీ క్రింది పద్యమును గనుడి.

పలు తీర్థంబుల గ్రుంకు కంటె మహిలో భక్తాంఘ్రి పానీయముల్ ।

తల మీదం జలకించి కొన్న శుచి తీర్థం బాడ భారంబుత

తృలమత్పల్పము భక్త పాదయుగాళా భస్పర్ష నిర్భారమై

యలరున్ శాశ్వత భక్తి ముక్తి ఫలదంబై యుండు సర్వేశ్వర! (సర్వేశ్వర శతకము 23)

పాద తీర్థము వలన పాపప్రక్షాళనమే కాదు, శివానందము, శివజ్ఞానము లభించునని చెప్పబడినది. పాదమనగా ప్రసన్న త్వమనియును, తీర్థమనగా జ్ఞానమనియును శ్రీ భగవత్పాదులు మరొక సందర్భమున తెలియజేసిరి.

సాంగత్య దోషము వలన కొందరికి నితరేతర తీర్థముల యెడల యెంతో భక్తి గల్గి గురు-జంగమముల పాదోదకమును స్వీకరించుటలో ననాసక్తి గల్గుచున్నది. ఇష్టలింగమునకు దూరమై గురు-జంగముల యెడల నిరాసక్తి గల్గిన వారు కొందరైతే, పవిత్రమైన యిష్టలింగము పై గురు-జంగముల పాదోదకము వేసికొని గ్రహించుట యెట్లులనెడి సందేహముచే బాధపడెడివారు మరి కొందరు. ఇట్టి వారు నీ క్రింది బసవేశ్వరుల వారి వచనమును గనుడి:

గురు-లింగ-జంగముల వలన పాదోదక ప్రసాదములైనవి, ఆ భావన మహా ప్రసాదమై నాకు వేరే ప్రసాద మనెడిది లేదు కూడల సంగమ దేవా! (బసవేశ్వర గీతా. పు. 325)

గురు-జంగముల పాదోదకము యెడల భక్తిని, యనురక్తిని పెంపొందించు కొనవలెననెడిదే గ్రహించ వలసిన విషయము.

ప్రసాద మహిమ శ్రుతులలో నుతింప బడినది. శివాగమములు ముక్త కంఠముతో శివ ప్రసాద మహిమను చాటు చున్నవి. పాపక్షయమును పుణ్యప్రాప్తిని గల్గించెడిది ప్రసాదమని చెప్పబడినది. లోకమున నధిక సంఖ్యాకులు ప్రసాదమనగా లింగమునకు నర్పించి గొనునదేయని భావించు చున్నారు. లింగార్చితము చేసి యనుభోగము చేసి తృప్తిని పొందు చున్నారు. తాము భక్తిని చేయుచున్నామని చెప్పుటకు జంకుట లేదు. వీరిలో కొందరు స్థావర లింగముల కర్పించునదియే యుత్తమ మైన దని భావించు చున్నారు. వీరశైవ ధర్మము ప్రకారము వీరి భక్తియ సంపూర్ణమైనది. లింగమునకు నివేదించినది ప్రసాదము కాదనియును, చరలింగములైన గురు-జంగముల భుక్తాన్న శేషమే నిజమైన ప్రసాదమని యనెడి వాదన యొకటి గలదు. ఈ వాదనను హేతుబద్ధముగా ప్రతి పాదించిన ఘనత శ్రీ బసవేశ్వరుల వారికి దక్కును వీరి యీ క్రింది వచనమును గనుడి:

అర్చితమర్చితమను చుండిరి..... లింగమునకిమ్మనది యర్చితమే?

సవి సవి గొని యివ్వవలె గదా! అర్చితమర్చిత మనుచుదురెల్లరు

అర్చిత ముఖమునరయరు చూడుడో జంగమునికై యిడి జంగమ ప్రసాదము గొని రేని

నీకర్చితము కానుడో, కూడల సంగమ దేవా! (బ. గీ. అ. పు. 487)

భక్త స్థలములోని వీరశైవుడు తెలిసికొన వలసిన దేవనగా, ప్రతి దినము గురు-లింగ-జంగములను పూజించి, పాదోదక ప్రసాదములగొని పునీతుడు కావలెను.

జంగము డున్న పిదప లింగ పూజలేల యనెడి వాదమొకటి గలదు. పండితారాధ్య చరిత్రలో నీ విషయము ప్రతి పాదించబడినది. అందుచేత, అనివార్యమైనవి గురు-జంగమ తీర్థ ప్రసాదములే. ఈ దృష్టితో చూసిన యెడల గురు పాద తీర్థము, జంగమ పాద తీర్థము, గురు ప్రసాదము, జంగమ ప్రసాదములనెడి నాలుగు చతుర్విధ సారాయములన వచ్చును.

నేటి స్థితిలో నీ విధిన భక్తిని చేయుట సుసాధ్యమైన విషయము కాదు. సాధ్యమైనంత మేరకు భక్తుడు గురు పాదోదక ప్రసాదములను జంగమ పాదోదక ప్రసాదములను తీసుకొనుటకు కృషి చేయవలెను. సాధ్యము కాని పక్షమున లింగ పాదోదక, ప్రసాదములతో తృప్తిని పొందవలెను.

నాస్తికులకును, శివభక్తి లేని వానికిని, అంగమున లింగము లేని వారికిని, అను నిత్యము స్వేచ్ఛలింగ పూజ చేయని వానికిని చతుర్విధి సారాయములు సకారాత్మక ఫలితముల నివ్వజాలవు కొన్ని వేళలలో నమ్మిక లేని వానికి ప్రతికూల ఫలితములు పొదచూప వచ్చును. అందుచేత నీ కోవకు చెందిన వారికి పాదోదక ప్రసాదముల ప్రదానమును చేయ వలదు. "నమ్మనివారికి ప్రసాదమొక కాల కూట విషమని" శ్రీ బసవేశ్వరుల వారు సెలవిచ్చిరి.

శివం భూయాత్

ఆశీర్వాదము : 1

సోపాధి - నిరుపాధి-సహజదాన స్థలములు

శ్రీ రేణుక భగవత్పాదుల వారు చతుర్విధ సారాయముల గురించిన జ్ఞానమును ప్రదానము చేసిన పిదప యీ స్థలమున దానము యొక్క స్వభావాదులను, వాటిని పొంద గల్గిన వారి స్వరూప-స్వభావాదుల గూర్చి ఉపదేశించిరి.

శ్లో ॥ శివ లింగే శివాచార్యే శివయోగిని భక్తిమాన్ ।
దానం కుర్యాద్ యథా శక్తి తత్ప్రసాదయుతః సదా ॥
దానం చ త్రివిధం ప్రోక్తం సోపాధినిరుపాధికమ్ ।
సహజం చేతి సర్వేషాంత్రేషు సర్వతంత్రవిశారదైః ॥
ఫలాభిసంధి సంయుక్తం దానం యద్విహితం భవేత్ ।
తత్ సోపాధికమాఖ్యాతం ముముక్షుభిరనాదృతమ్ ॥ (సి.శి. 9: 80-82)

మానవ సమాజమునికై భోధింప బడిన దశవిధ ధర్మముల యందున దానము, ఒకటై యున్నది. స్వత్వ నివృత్తి పూర్వకముగా సత్వాత్రత యందున ధనాదులను సమర్పించనది దానము. భక్తుడైన వాడు శివలింగమునకు, శివాచార్యులకు మరియు శివయోగికి తన శక్తి-భక్తుల కనుసారముగా ఎప్పుడూ దానమును చేయు చుండవలెను. ఈ విధముగా చేసెడి దానములు మూడు విధములుగా నుండును. అవి : సోపాధిక, నిరుపాధిక మరియు సహజ దానములు. మొదటగా సోపాధిక దానము గూర్చి తెలిసికొనెదము గావుత.

సోపాధిక దాన స్థలము :

ప్రతిఫలాపేక్ష చేత చేయబడెడి దానమును సోపాధిక దానమని యందురు. ఇది అంతగా ప్రశస్తమైనది కాదు. అందుచేతనిది ముముక్షువుల చేత నాదరింపబడుట లేదు.

"ప్రయోజన మనుద్దిశ్య మందోఃసిన ప్రవర్తతే" అనెడి లోకోక్తి యొకటి కలదు. మనుష్యులు ఏదోనాక పనిని చేపట్టు నప్పుడు మొదటగా ఆ కార్యము గురించిన ప్రతిఫలము గురించెయే ఆలోచించును. ప్రయోజనము లేదా ప్రతిఫలము లేకుండిన యెడల మందబుద్ధి గల వాడైననూ యే కార్యమునూ చేపట్టడు. మనుజుని ప్రవృత్తి సాధారణముగా ఫలాత్మకమై యుండుట చేత, ప్రతియొక్క లౌకిక మరియు పారలౌకిక కర్మలకు ఫలమును బోధించెడి పద్ధతి కొనసాగుచు వచ్చు చున్నది. ప్రతి ఫలమే ప్రతివ్యక్తిని తన వైపుకు నాకర్షించు చున్నది. ఈ కారణము వలననే ప్రతి క్షేత్రము నందున ప్రతియొక్కరు వ్యాపార దృష్టి కోణముగల వారై లాభము నభిలషించు చున్నారు.

ఫలాపేక్షకు సంబంధించిన మనోవృత్తి యెంతో ప్రబలమైనది. ఇది ఎవరి మనస్సున నుండునో, యట్టివారు నేయే కార్యములు చేపట్టు చున్నారో, ఆయా సందర్భములలో పలు మార్లు ఫలాపేక్ష గల మనోవృత్తి వారి మనస్సులలో మద్భవించుచునే యుండును. ఈ కారణము చేత చేసెడి కార్యము నందున సంపూర్ణమైన సంయోగము జరుగదు. మనస్సు పూర్ణముగా సంయోగము చెందని కారణమున ఆయా కార్యములు అభిలషణీయమైన మేరకు సంభవించుట లేదు. ఇట్టి కోవకు చెందిన యే కార్యమునైననూ ముముక్షువులు చేపట్టుట యనెడిది వాంఛనీయము కాదు. ఎట్టి స్థితిలోను అద్దానిని వారు చేపట్టు కూడదు.

"తేన త్యక్తేన భుంజీథాః" అనెడి ఈ శావాసో పనిషత్ లోని ఉక్తి ప్రకారము, ప్రతి మనుజుడు, ఎద్దేని ననుభవించ వలెనైననూ అందులోని కొంత భాగమును అవశ్యముగా దానము చేయవలెను. దానమును చేయుట చేత మనుజుని సంకుచితమైన స్వార్థభావములు తగ్గ ముఖమును పట్టును. నిస్వార్థమైన సమిప్తి భావములు ఉద్భవించును. ఈ విధముగా దానరూపమైన ధర్మము, మనుజుని ఆధ్యాత్మిక ప్రవృత్తికి కారణమై యుండుట చేత, దీనిని ధర్మమనియే పరిగణించినారు. తాను కష్టపడి సంపాదించిన ధన, ధాన్య, వస్తు వాహనాదులను మనజుడు దానము చేయ వచ్చును. దీనిని చేయుట చేత, మనము అపేక్షించక యుండిననూ, దాని ఫలము మనకు దొరికియే తీరును. ఇట్లులైననూ ఎందరో జనులు ప్రతిఫలము నాశించియే దానమును చేయు చున్నారు. ఇట్టి దానము సామాన్యజనులకు ప్రీతి పాత్రమై యుండిననూ, ముముక్షువులకిది యప్రీతి కరమైనదై యుండును. ముముక్షువులైన వారికి ఐహిక లేదా పారలౌకికమైన ఫలాపేక్షలు ఉండవు. అందుచేత, సోపాధిక దానము అంత ప్రశస్తమైనది కాదని వారి యభిమతము. ముముక్షువుల చేత అనాద్యతమైనదై యుండిననూ, జనసామాన్యమున. ధర్మమార్గమున పయనింపజేయుటకై ఇయ్యది దోహదకారిగా యుండట చేత దీనిని ధర్మమనియే పరిగణింతురు. ఈ విధముగా దానము యొక్క మొదటి అవస్థయే సోపాధిక దానమని ఎరుగ వలెను.

నిరుపాధిక దాన స్థలము :

లౌకిక లేదా పారలౌకిక ఫలాపేక్ష లేకుండగా చేసెడి దానము నిరుపాధిక దానమనబడు చున్నది. దీనిని గూర్చి శ్రీ పూజ్యపాదులవారు ఈ క్రింది విధముగా నుపదేశము నిచ్చిరి.

ఫలాభి సంధినిర్ముక్త మీశ్వరార్చిత కాంక్షితమ్ ।

నిరుపాధికమాఖ్యాతం దానం దానవిశారదైః ॥ (సి.శి. 9:43)

ఫలాపేక్ష లేకుండగను, ఈశ్వరార్చిత బుద్ధితోను చేయబడెడి దానము నిరుపాధికదానముగ పరిణమించునని దానవిశారదులచేత చెప్పబడినదని శ్రీ భగవత్పాదుల వారు నుపదేశించిరి. దీనినే నిష్కామ దానమని యందురు.

లోకలోకాంతర ఫలముల నపేక్షించుట చేత గల్గెడి పరిణామమెట్టిదో చాల మందికి తెలియదు. ఇది బంధమై, జీవుని సంసారమున పడియుండే విధముగా కట్టి వేయుచున్నది. ఇట్టిది సంభవించ కూడదని, ముముక్షువులు ఈశ్వరార్పణ బుద్ధితో దాన ధర్మములను చేయుదురు. ఈశ్వరార్పణ బుద్ధిని మినహాయించిన యెడల, మరెట్టి కోరికయూ లేకుండగ యీ దానము చేయబడుట చేత దీనిని నిష్కామ దానమని కూడ అందును. దానము నొక కర్మగా భావించెడి వారికి, నిరుపాధిక దానము నిష్కామ కర్మగా గోచరించును. ఉపనిషద్బ్రహ్మపాదులు ప్రతిపాదించెడి కర్మవాదములో నిష్కామ కర్మకు నెంతో ప్రాముఖ్యత గలదు. కర్మబంధములు విచ్ఛిన్నమగుననియును, పునర్జన్మ కాస్కారము ఉండదనియును తెలుపబడినది.

ఈశ్వరార్పణ బుద్ధికిగల ప్రాముఖ్యత యెట్టిదో యనెడిది తెలిసికొనుట యెంతో అవసరము. జీవుడు సాధారణముగా తన హితా హితములనూ కాంక్షించియే కర్మల నాచరించును. తన హితము తనకు తెలియునని భావించికొని, తాదను గుణమైన కర్మను చేపట్టును. వచ్చెడి ప్రతి ఫలము వలన తనకు హితమగునని భావించు చున్నాడు. హితా హితములు నిర్ణయించుటలో జ్ఞానాజ్ఞానముల కెంతో ప్రాముఖ్యత గలదు. అజ్ఞాన పరవశుడైన వానికి హితము అహితముగాను, అహితము, హితముగాను గోచరించును. వారు చేపట్టెడి కర్మలు వారికి హితకారిగా కావలెనని భావించుకొని కర్మము అహితములను తెచ్చి పెట్టును. భస్మాసురుని వంటి వారు అతిఘోరమైన తపస్సు చేసి, తపఃఫలమును పొందిరి. అది వారికి యహితముగా పరిణమించెను కాదా! అందుచేత జీవుడు హితా హితముల చింతనను వీడవలెను. ఆ బాధ్యతను సర్వజ్ఞుడైన సర్వేశ్వరునికి వదిలివేయ వలెను. మనకేది హితము, ఏది అహితమనెడిది అతని కంటెను హెచ్చుగా నెరిగెడి వారెవ్వరు దానము చేయుటయే భక్తునిగా తన కర్తవ్యమై యున్నదని యెంచును. కర్తవ్యమును పూర్తి చేయుటకే దానమును చేయ వలెననెడి సత్సంకల్పమును చేబూని దానమును చేయును. మనకు హితము గల్గినప్పుడు, ఎయ్యది అభిలషణీయమో నయ్యది భగవంతుడు చేకూర్చి హితకారియగును. ఈ కారణముననే శ్రీ భగవత్పాదుల వారు ఈశ్వరార్పణ బుద్ధితో దానములు చేయ వలెనని నిరుపాధిక దానస్థలమున బోధించిరి.

సహజదాన స్థలము:

దాన ప్రక్రియలో త్రిపుటములుండును, దాత, స్వీకర్త మరియు వస్తువులనెడివి త్రిపుటములు. "దానమిచ్చెడి వానిని నేను, దానము స్వీకరించెడి వాడతడు, దానమిచ్చెడిది యిది" అనెడి భావమును వీడి, చేయుబడు దానమే సహజ దానమని పిలువ బడుచున్నది. ఈ దానము మిగిలిన రెంటి కంటెను విశిష్టమైనది. ఇతరేతర ధర్మ గ్రంథములలో దీని ప్రస్తావన గాన రాదు సకామ, నిష్కామములనెడివే వివరింప బడినవి. ఈ భావము సిద్ధాంత శిఖామణిలోనే వివరింప బడినది. అందుచేత యీ గ్రంథము యొక్క ఉత్పత్త్యత సృష్టమగు చున్నది. ఈ దానమును గురించి భగవత్పాదుల వారిచ్చిన యుపదేశమియ్యది.

అదాత్య దాత్యదేయానాం శివభావంవిచింత్యహి ।

ఆత్మనో కర్మ భావం చ యదుద్ధత్తం సహజం భవేత్ ॥

సహజం దానముత్పత్త్యం సర్వదానోత్తమోత్తమమ్ ।

శివజ్ఞానప్రదం పుంసాం జన్మరోగనివర్తకమ్ ।

శివాయ శివభక్తాయ దీయతే యది కించన ।

భక్త్యా తదపి విఖ్యాతం సహజం దానముత్తమమ్ ॥ (సి.శి. 84:86)

శ్రీ భగవత్పాదుల వారి యుపదేశము యొక్క తాత్పర్య మీ క్రింది విధముగా నున్నది.:

దానముచేయువాడు దానమును స్వీకరించెడి వాడు, దానము చేసెడి వస్తువు శివస్వరూపము లేయని భావించి కొని, తన యందు అకర్మత్వ భావనల నెలకొల్పిదాల్చుకొని చేసెడి దానమే సహజదానము. సోపాధిక, నిరుపాధిక దానముల కంటెను నిది యుత్పత్త్యమైనది. దీని వలననే శివభక్తుడు జనన మరణాత్మకమైన సంసార రోగమును నివారణ చేసికొని శివతాదాత్మ్య భావనను పొందుచున్నాడు. శివునికి గాని, శివ భక్తునికి గాని భక్తితో ఏదైననూ ఇచ్చిన యెడల నది సహజ దానమగునని శ్రీ భగవత్పాదులవారి భావమై యున్నదని గ్రహించగలరు.

సహజ దానములో "దాతా భోక్తా స్వయం శివః" అనెడి భావన యిమిడి యుండును. ఇచ్చెడి వస్తువు కూడ శివ స్వరూపమే. అప్పుడు త్రిపుటవులనెడి భేదభావము భగ్నుమై "సర్వం శివ మయందానం" అనెడి భావమేర్పడు చున్నది. ఈ భావమును నేపథ్యముగా గొని, శివ భక్తుడు గురు-లింగ-జంగములకు దానము నివ్వవలెను.

ఈ దానము వలన దాత శివజ్ఞాన సంపన్నుడై సంసారమనెడి జననమరణాత్మక రోగము నుండి నివారణను పొందును. లింగాగ సామరస్యమును సాధించుటకై వలయు అర్హతను పొందు చున్నాడు.

అపాత్ర దానము చేయకూడదనెడి నియమ మొకటి కలదు. అట్టి దానము నిష్ఫలమగును. మీదు మిక్కిలి అట్టి దానము వలన దోషము సంప్రాప్తమగునని బావింపబడు చున్నది.

దానాత్ స్వర్ణసహస్రశ్య సత్పాత్రే యత్ఫలం భవేత్ ।

ఏక పుష్పప్రదానేన శివేతత్ ఫలమిష్యతే ॥

శివ ఏవపరంపాత్రం, సర్వవిద్యానిధిర్ గురుః ।

తస్మై దత్తంతు యత్ కించిత్ దనంతఫలం భవేత్ ॥

శివయోగి శివః సాక్షాత్ః వజ్ఞాన మహో దదిః ।

యతి నాచి దీ యతేతస్మై తద్దానం పారమార్థికం ॥

శివయోగీ మహాపాత్రం సర్వేషాం దానకర్మణీ

తస్మాన్దాన్తి పరం కించిత్పాత్రం శాస్త్ర విచారతః

భిక్షామాత్ర ప్రదానేన శాంతాయ శివయోగినే
యఃఫలంభ్యతే నైతద్ యజ్ఞకోటి శత్యేరపి.

శివయోగిని సంతృప్తే తృప్తో భవతిశంకరః
తత్ తృప్త్యా తన్మయం విశ్వం తృప్తిమేతి చరాచరం
తస్మాత్సర్వ ప్రయత్నేన యేన కేనాపి కర్మణా
తృప్తిమ్ కుర్యాత్ సదా కాలమన్నాద్యైః శివయోగినః

నిరుపాధిక చిద్రూప పరానందాత్మవస్తుని ।

సమాప్తంసకలంయస్యసదానీ శంకరః స్వయం ॥ (సి.శి. 9-87:94)

శ్రీ భగవత్పాదుల వారి పై ఉపదేశము యొక్క తాత్పర్యమేమనగా సత్సామ్రాజ్యమైన వానికి ఒక వేయి బంగారు నాణెములను దానము చేసిన యెడల ఏ ఫలము ప్రాప్తమగు చున్నదో అంతటి పుణ్యము యిష్టలింగమునకు ఒక పుష్పమును సమర్పించినంత మాత్రమున ప్రాప్తమగును. ఈ జగత్తునందలి సర్వవిద్యలకు నిధియు మరియు అందరికినీ గురుస్థానమున నుండిడి శివుడు ఒక్కడే సర్వోత్కృష్టమైన సుపాత్రుడు అయియున్నాడు. ఈ కారణమున అతని స్వరూపమైన గురువు గారికి ఇవ్వబడెడి దానము అనంతమైన ఫలమును యిచ్చెడిది యుండును. ఇంకను శివజ్ఞాన సంపన్నుడైన శివయోగి కూడా సాక్షాత్తు శివ స్వరూపుడే. ఆ శివయోగికి ఏమి దానము చేసిననూ అది అత్యంత ఫలదాయకమై సహజదానమై వుండును. దానమును తీసికొనెడి విషయములో శివయోగిని మినహాయించితే వేరెవ్వరూ కూడా సుపాత్రులుకారు. అతడొక్కడే మహాపాత్రుడు. ఈ విచారము శాస్త్ర సమ్మతమై యున్నది. శాంతస్వరూపుడైన ఇట్టి శివయోగికి ఒక్క ముద్ద అన్నమును దానము చేయగా వచ్చెడి పుణ్యము ఒక కోటి యజ్ఞనములు చేసిన వచ్చెడి పుణ్యము కంటెను అధికముగా నుండును.

శివయోగి శివస్వరూపుడై యుండటచేత సాక్షాత్ శివుడే తృప్తుడగును అనెడిది అవిస్మరణీయమైన అంశము. ఈ కారణము వలన ప్రతి వీరశైవుడు తప్పని సరిగా శివయోగికి అనగా జంగమయ్యకు అన్నదానము చేయవలెను. తద్వారా అతనిని సంతృప్తి పరచవలెను. మరోకమాటలో చెప్పవలెనన్న సహజదానము చేత గురు-లింగ-జంగముల స్వరూపుడైన శివునికి తన తను, మన, ధనములను సమర్పించిన యెడల అదియే సర్వోత్కృష్టమైన సహజదాన మగు చున్నది. ఇట్టి సహజదానమును చేసినవాడు సాక్షాత్ శివ స్వరూపుడే అగుచున్నాడు.

ఈ విధముగా శ్రీ జగద్గురు రేణుకాచార్య భగవత్పాదులవారు దానమునకు సుపాత్రులైన శివునికి, తత్సమాన శివయోగులకు దానము చేసిన కలిగెడి ఫలశ్రుతిని ప్రతిపాదించిన తరువాత ఈ భక్త స్థలము యొక్క సహజదాని మున్నుండుగల మహేశ్వర స్థలమును ఏవిధముగా ప్రవేశించునో అనెడి విషయమును ఈ క్రింది విధముగా ప్రతిపాదించిరి.

ఉక్తాభిలాచార పరాయణోస్సౌ సదావితుస్త్వన్ సహజంతుదానమ్

[బ్రహ్మాది సంపత్సు విరక్త చిత్తోభక్తోహి మహేశ్వర తాముపైతిః (సి.శి. 9-95)

ఈ ఉపదేశము యొక్క తాత్పర్యమేమనగా ఈ భక్త స్థలమునందున యిప్పటి వరకు ఉపదేశము చేసిన పిండ స్థలమును మొదలుకొని సహజ దాన స్థలమున నున్న సాధకుడు సహజదానమును చేయుట యందు అభిరుచి కలవాడై బ్రహ్మ, విష్ణు మొదలైన పదవుల యందు నిరాసక్తుడై వుండి విరక్త భావమును గైకొనిన యెడల మున్నుండు మహేశ్వర స్థితిని పొందగలడు. అని ఆదేశమును యిచ్చిరి.

ఓం శాంతి : శాంతి : శాంతి :

డి ॥ 25-9 - 1990

స్థలం : శ్రీ జగద్గురు విశ్వేశ్వర శివాచార్య మహామంట్లపం
దీనితో శ్రీ సిద్ధాంత శిఖామణి ప్రవచన ప్రభు శ్రీంధముననవను పరిచేయము సంపూర్ణము.

విశేషప్రదీపిక

దానముల స్వరూప స్వభావములను వివరించి యుత్తమమైన దానమెట్టిదో యనెడి విషయమున శ్రీ కాశీ జగద్గురువులవారు విజ్ఞాన దాయకమైన యుపదేశామృతమును ప్రదానము చేసిరి.

భారతదేశ సంస్కృతిలో దాన ధర్మములకితోధికమైన ప్రాముఖ్యత గలదు. దానగుణ విశిష్టులైన వారెందరో తరగని ఖ్యాతిని యార్జించిరి మహా భారతమున వ్యాసుడు చిత్రించిన కర్ణుని పాత్ర మరువజాలనిదై యున్నది.

ధర్మశాస్త్రము ప్రకారము, దానమనెడిది యొక కర్మ. ఇయ్యది కామ్య కర్మల కోవకు చెందినది. ఇహలోకములోను, పరమునను పరమ సుఖము నాశించెడి వారు పుణ్యఫల ప్రాప్తికై దానములను చేయుదురు వైవాహిక తంతులో కన్యాదానమనెడిది మన మెరుగుదుము. దీయుతే దానం అనెడి పుష్పత్తి ప్రకారము దానమనగా "నిచ్చుట" అనియే. ఇచ్చుట విశేషార్థము లేదు కాని దీని పర్యాయపదమైన "ప్రతిపాదనమ్" అనెడిది విశేషార్థమును సూచించు చున్నది. "ప్రతిపాద్యతే అనేన" అనెడి పుష్పత్తి ప్రకారము దానము చేత పుణ్యము ప్రతిపాదించ బడుచున్నది. "అపవర్జనమ్, అంహంతి" అనే పర్యాయ పదములు పాపనాశనమనెడి యర్థమును సూచించును. వితరణ మనెడి పర్యాయ పదము ప్రకారము దానము చేత నరకము దాటబడుచున్నది. గోదానమునకీ యర్థము నన్వయింతురు భస్మధారణ స్థలములో గోదాన ఫలితము గురించిన విశేషాంశములను తెలిసి కొంటిమనెడిదిచ్చట స్మరణీయము.

భక్తి మార్గమున భక్తియే పరమ పురుషార్థము. అద్దాని నార్జించుటకై దానము సాధనముగా గైకొన బడుచున్నది. అనుభవసారములోని యీ క్రింది పద్యమును గమనించుడి.

క. తను వొగ్గి ప్రాణమమ్మియ

ధన మెదురిచ్చియును భక్తిదా బడుయుట వ్రే

గనినం దనువును బ్రాణము

ధనమును పంచించ భక్తి దగ దొరకునాకో! (అనుభవ సారము, ప. 101)

తమ-మన-ధనములను వ్యయరచ కుండగను చేసెడి భక్తి నిష్ఫలమగునని తెలియు చున్నది. శ్రీ బసవేశ్వరుల వారి యీ క్రింది వచనమును గనుడి.

తను మన ధనము వెనుకనుంచికొని మాటల వామిని లోన లొటారము నుడువుదురు మీరెల్లరు వినుడో! తల లేని కోట పొల్లి పోవును గదా! గురిని తాదాక గలదా ! మాయాపాశము సడలి మనసు గంటువిడని దనుక కూడలు సంగను దేవుడు దెటూల వలచు నయ్యా! (బ. గీ. అ. పు. 2:12)

దానమనెడి ప్రక్రియలో దాతృ, గ్రహీతృ మరియు దత్త మనెడి యంశములుండును. దాతృదాన మిచ్చెడి వాడైతే, గ్రహీతృనద్దానిని తీసికొనెడి వాడు. దాతృయొక్క మానసిక స్థితిగతి మరియు దానితో సంతర్కర్చితమైన భావన దానము యొక్క స్వభావమును నిర్ణయించెడి యంశమని గుర్తించవలెను. బసవపురాణములోని మడివాలు మాచయ్యగారి కథలో నహంకార రహితముగా దానము నివ్వవలెనని తెలిపెడి యంశములు సోదాహరణ పూర్వకముగా నిరూపింపబడినవి. బసవన్నను, ముక్కుంటి మూడవ కన్నును వేడిన సందర్భమును వివరించెడి కథనము నందున నిష్కామ దానము యొక్క విశిష్టత నిరూపింపబడినది. ఈ క్రింది ద్విపదలను గనుడి:

మోడకు మోడకు మోరోరి ! సంగ !

మోడకు మోడకు మొక్కుటియు నొల్ల

నెరుగవే సత్యమాహేశ్వరు లింద్ల

నెరయంక కానిని నిజగతినన్ను
 దాసయ్య వలె నిన్ను దవనిధివేడ
 నా సిరియాలు నట్లాత్మజు గోర
 గనక వృష్టినడుగ కరికాలు నట్ల
 పనితకు నెడపుచ్చు మననంబిభాతి
 వెండియు గుమ్మర గుండయ్య కిచ్చు
 మిండ ప్రాయంబు గామింప గాదేని
 స్వర్గాపవర్గాది సౌఖ్యంబు లొల్ల..... (బసవపురాణము, ద్వి. అ)

శ్రీ భగవత్పాదుల వారు పదేశించిన సహజ దానము గురించిన వివరణ ననుభవసారమున నీ క్రింది విధముగా నున్నది.
 వచ్చునెడ లింగ వశమను
 నిచ్చునెడ భక్తులెల్ల నీశుండను ము
 న్నిచ్చియు నిచ్చిన యెడదా
 నిచ్చితివన డచల భక్తుడిల త్రిపురారీ ! (అనుభవ సారము, 147)

భక్తుడు పొందెడి ధనాదులు శివుని కృపయే. అందుచేత నవి శివునివే. భక్తునివికావు. ఇట్టి భావమునే భక్తుడు దాల్చి వలెను. గ్రహిత్వ యెవ్వరనెడి ప్రశ్న వచ్చినప్పుడు, పాత్రత యనెడి యంశము వచ్చును. పాత్రత యెరుగనిదే దానము చేసిన వారు భ్రష్టులగుదురని చెప్పబడినది. ప్రాకృతులు బ్రహ్మణునికి దానమిచ్చెడి పద్ధతిని పాటింతురు. బ్రాహ్మణునికి దానము చేసిన బలి, కర్ణ, దక్ష, పరశు రామాదులు కష్టములు పాలైరని బసవన్న తెలిపిరి. జంగమయ్య మాత్రమే దానమును స్వీకరించెడి పాత్రత గల్గియుండునని "చతుర్వేద సారము" తెలుపు చున్నది. శివ-జంగముల కభేదముండుటచే దాతృ శివునికే దానమిచ్చిన వాడగు చున్నాడు. దాన వస్తువులోను శివుడుండును. ఇచ్చెడి భక్తుడు శివుని ద్రవ్యమును శివునికే యిచ్చి శివత్వప్తిని పొంది మంగళమును గాంచునని గ్రహించవలెను.

శివం భూయాత్

దశమ పరిచ్ఛేదము

ఆశీర్వాచనము :1

మహేశ్వర స్థలము

ఇంత వరకు శ్రీ భగవత్పాదుల వారు భక్త స్థలములోని అవాంతర భేదములన్నింటిని గురించి వుపదేశించిన పిదప ఈ స్థలమున మహేశ్వర స్థలము గురించి ఉపదేశించుచున్నారు.

"శివే భక్తిః సముత్పన్నా యస్యాసౌ భక్తఉచ్యతే" (సి.శి. - 5-26)

అనెడి ఆచార్య మూక్తి ప్రకారము శివుని యందు ఎవరు శ్రద్ధతో వర్తింతురో వారు భక్తులని పిలువబడుచున్నారు. వీరశైవ సిద్ధాంతమునందున భక్తి ఆరు విధములుగా విభజించిరి. మొదటిది శ్రద్ధా భక్తి ఎవరిని మనము పూజింతుమో వారి ఎడల అమితమైన శ్రద్ధ వుండుట ఎంతో అవశ్యము. శ్రద్ధా విహీనమైన పూజ నిష్ఫలమైనదగును. ఈ శ్రద్ధా భక్తిని పెంపొందించుకొనిన వాడే భక్తుడన బడుచున్నాడు. పూజ్యేషు అనురాగో భక్తిః అనెడి ఉక్తి ప్రకారము పెద్దవారైన తల్లితండ్రుల మీద, గురువుల మీద చూపెడి ప్రేమయే భక్తి. ఈ విధముగా ప్రేమానురాగములతో కూడిన భక్తి కలవాడై భక్త స్థలమునందలి వివిధ అవాంతర స్థలములలో ప్రవేశించి ఆయా నియమావళిని పాటించి సాధనల వలన పరిపక్వత పొందినవాడు భక్త స్థలమును దాటి మహేశ్వర స్థలమునకు చేరుచున్నాడు. ఈ విషయమును భగవత్పాదుల వారు అగస్త్య మహర్షికి ఈ క్రింది విధముగా ఉపదేశించిరి.

శ్లో ॥ భక్త స్థలం సమాఖ్యాతమ్ భవతా గణనాయకా

కేసవా ధర్మ భేదేన భక్తో మహేశ్వరో భవేత్ ॥ (సి.శి. 10-1)

అట్టి ఆచార భేదము చేత భక్తుడు మహేశ్వరుడు కాగలడు? ఒక వస్తువు తన మొదటి నామమును వీడి వేరోక నామమును పడయవలెననిన దాని స్వరూపమందున పరివర్తన కావలెను. నీరు పొయ్యి మీద పెట్టి కాయచూ పోయిన యెడల ఆనీరు క్రమ క్రమముగా నూరు డిగ్రీల వరకు తాపమును పొందుచున్నదో అప్పుడు అది తన స్వరూపమును త్యజించి నూతన రూపమును ధరించు చున్నది. అది బాష్పరూపమును దాల్చి ఊర్ధ్వగామి యగుచున్నది. ఏ విధముగా నీరు అగ్నియొక్క సంబంధముచే బాష్పరూపమును దాల్చు చున్నదో అటులనే భక్త స్థలమునందలి సాధకుడు ఆ స్థలమునందు ఉపదేశించబడిన పదునైదు అవాంతర స్థలముల యందలి ఆచరణలను ఆచరించుచు చివరకు దాని సహజ స్థితికి చేరి అచటనుండి భక్త స్థలమును దాటి మహేశ్వర స్థలమున ప్రవేశించుచున్నాడు. ఈ విషయమును గూర్చి శ్రీ భగవత్పాదుల వారు ఈ క్రింది విధముగా ఉపదేశించిరి.

కేవలే సహజే దానే నిష్ఠాతః శివతత్పరః

బ్రహ్మాదిస్థానవిముఖో భక్తో మహేశ్వరః స్మృతః : (సి.శి. 10-2)

భక్తి స్థలమునందలి సాధకుడు అచ్చట ఆచరణలను ఆచరించుచు ఎల్లప్పుడు భక్తుడగానే వుండడు. అయితే ఆ భక్తస్థల స్థితిని పరిపక్వము చేసికొని మహేశ్వర స్థితిని ప్రాప్తము చేసికొనును.

మొదటవక్లాసు విద్యార్థి గురు సాన్నిధ్యము నందున ఒక సంవత్సరము వరకు విద్యాభ్యాసము చేసి సంవత్సరాంతమున పరీక్షలు వ్రాయును. ఆ పరీక్ష యందు అతడు వుత్తీర్ణుడైన యెడల పై తరగతికి వెడలునటులే భక్తుడు మహేశ్వరుడగు చున్నాడు. భక్తి ఫలరూపమును దాల్చువలసిన యెడల ఒకే ఒక యిష్ట దేవుని యందున ఆ భక్తిని స్థిరము చేయవలెను. ఒక రైతు బావిని త్రవ్వ సంధర్భములో పదిస్థానములలో పదిపది గజములు త్రవ్వట కంటెను ఒకే స్థానమును ఎంపికచేసికొని వంద గజముల మేరకు త్రవ్విన యెడల అధికమైన ఫలమును పొందును కదా! పుష్కలముగా జలము లభించునుగదా! దానిద్వారా ఫలసాయములో గుణాత్మకమైన మార్పురాగలదు.

ఇది ఇటులుండగా పది ప్రదేశములలో పది పది గజములు త్రవ్విన యెడల నీరు లభించక పోవటమే కాకుండా ధన నష్టము కూడా వాటిల్లును. ఇదే విధముగా ఒకే దేవుని యెడల ఎన్నో దినముల వరకు భక్తిని సలుపవలెను. అప్పుడే ఆ భక్తి పరివక్తృత పొందును.

కొందరు ఆభిప్రాయము ప్రకారము ఒక వ్యక్తి ఐదు లేక ఆరుగురు దేవతలను అర్చించెదరు. వారెవ్వరనగా కుల దేవత, గృహ దేవత, గ్రామ దేవత, ఇష్ట దేవత, మొదలుగునవి, ఈ కోవకు చెందినవి. ఈ దేవతలందరు ఒకే మతమునకు చెందినవారై వుండవలయునెడి పట్టింపు ఏమియు నుండదు. షణ్మతములగు శైవ, వైష్ణవ, శాక్తేయ, కౌమార, వైనాయక, నరములకు చెందిన ఆధి దేవతలగు శివుడు, విష్ణువు, శక్తి, కుమారస్వామి, వినాయకుడు, సూర్యుడు మరియు వీరి అవతార రూపములు పై దేవతలు కావచ్చును. అంతియే గాదు. ఈ అధిదేవతల కుటుంబ సభ్యులు కూడా ఆరాధనీయులై వీరితో చేరుదురు. కుటుంబ సభ్యులతో పాటుగా వంధి మాగధులు, సేవకజనులు, వాహనాదులు, ఆయుధములు పూజనీయుల శ్రేణికి చెందుచున్నవి. ఈ విధముగా భక్తుడైన వాడు ఎంతమంది దేవతలను సేవించునో అతనికే తెలియని స్థితికి చేరును. ఈ స్థితిలో శ్రీ భగవత్పాదుల వారు తన జ్ఞాన ప్రకాశమును వెదజల్లి వీరశైవుల యొక్క భ్రమను దూరము చేయుచున్నాడు. వీరి ప్రకారము యిష్టలింగము మాత్రమే పూజనీయమైనది. మిగిలినవేవియూ పూజనీయుములుకావు. మరొక మాటలో చెప్పవలెనన్న వీరశైవులకు యిష్టదైవమైన శివుడైనను సాకార రూపమున పూజనీయుడు కాదు దేవాలయములో ప్రతిష్ఠితమైన శివలింగమైనను స్వయంభూలింగములుగా భావించబడెడి జ్యోతిర్లింగాదులైనను పూజనీయుములుగావు.

ఈ విధముగా భక్తుడు తనభక్తి పెంచుకొనిన యెడల అతడు నిష్కాభక్తిని పొందుచున్నాడు. ఈ విషయమున శ్రీ భగవత్పాదుల వారు ఈ క్రింది విధముగా వుపదేశించిరి.

భక్తేర్యదా సముత్కర్షో భవేద్ వైరాగ్య గౌరవాత్ ।

తదా మహేశ్వరః ప్రోక్తో భక్తః స్థిరవివేకవాన్ ॥ (సి.శి. 10-3)

భక్తునందలి భక్తి, అతని యందుననే యుండెడి వైరాగ్యాది ఉత్పత్తిమైన గుణగణములచేత ఎప్పుడు ఉన్నతని బడయుచున్నడో, అప్పుడు అతని యందునగల శ్రద్ధాభక్తి నిష్కాభక్తిగా పరివర్తన పొందుచున్నది. నిశ్చయేనతిష్ఠతి యితినిష్ఠా అనబడెడి వ్యుత్పత్తి ప్రకారము నిరంతరముగా ఒకేయిష్ట దేవతయందున చేసేడి భక్తియే నిష్కాభక్తి అనబడును. తైలధార అఖండముగా ఒకే స్థానము మీద పడునటుల తన యిష్ట లింగమునందున అఖండమైన మనోవృత్తిని నిలుపుటయే నిష్కాభక్తి యనబడును.

విద్యుత్ సంచయకేంద్రము నుండి అఖండముగా సంబంధము మనయింటిలోపలి బల్బు, ఫ్యాను, టి.వి. మొదలగు విద్యుత్ పరికరములతో వుండునపుడు మనము వెలుగు, గాలి, యిత్యాదులు గాగలి సౌకర్యమును పొందగలము. ఒకవేళ విద్యుత్ కేంద్రముతో సంబంధము నిలిచిపోయిన యెడల యిల్లు అంధకారబంధురమగును. మరియు అన్ని సౌకర్యములు ఆగిపోవును. పర శివుడు సచ్చిదానంద స్వరూపుడు, శాంత స్వరూపుడు అయివుండట చేత ఎవరు అఖండమైన భక్తిచేత అతనితో సంబంధమును గలిగి యందురో అట్టివారు నిరంతరము ఆనందమును సుఖశాంతులను పొందగలరు.

సుషుప్తి లేక గాఢనిద్రావస్థల యందు ప్రతి ఒక్కడు తన జీవాత్మను పరమాత్మతో సమరసము చేసికొనును అందుచేత వారు ఆనందాను భూతిని పొందుచున్నారు. ఈ కారణము వలననే కాబోలు ఆదిశంకరాచార్యుల వారు "సుషుప్తైక సిద్ధః శివః కేవలోకహం" అని వుపదేశించివారు. దీని భావమేమనగా ప్రతి యొక్క జీవుడు ఈ అవస్థలో శివునితో సంబంధము కలిగి యుండును. అతని వలననే ఆనందములో మునిగి తేలుచుండును. ఈ అవస్థయందున సుఖసాధని భూతమొలైన పరికరములు ఏవియు వుండవు. ఎవరైనను గాఢనిద్రావస్థలో టి.వి.ని చూడ గలరా? అయినను ప్రతి ఒక్కరు ఆనందాను భూతిని అనుభవించుచున్నారు. ఇట్టి ఆనందము విషయసంబంధమైన ఆనందమని అందురు. ఒక వ్యక్తి సుషుప్తావస్థలో పొందెడి ఆనందము దీని కంటెను భిన్నముగా నుండెడి ఆత్మానందమేయగుచున్నది.

ఇట్టి ఆత్మానందము తాత్కాలికమైనది. నిద్రాభంగము కాగానే ఆనందభంగము కూడా అగుచున్నది కాదా! అందుచేత వీరశైవ సిద్ధాంతము ప్రకారము ఆత్మానందమును పొందుటకు సుషుప్తావస్థను ఎంచుకొనక తద్భిన్నముగా నుండెడి జాగ్రదావస్థనే పీఠకరించవలెనది.

మాహేశ్వర స్థలమునందలి శివ భక్తుడు వైష్ణికభక్తితో స్వయిష్టాల్లింగార్చనను చేయు చున్నపుడు. తన మనోవృత్తిని యిష్టల్లింగమునందున నిలిపి యిట్టి ఆత్మానందమును సాధించవచ్చును.

ముత్యముల గురించి మనమెరిగిన విషయమే. స్వాతి చినుకుల వలన ముత్యములగు చున్నవి. సముద్రములన పడెడి వర్షములో కొన్ని చినుకులు మాత్రమే ముత్యములు కాగల్గును నిష్కాభక్తియు అట్టిదే. అది ఎల్లరకు స్థిరపడదు. చిత్త చాంచల్యమున్న వారికి చిత్రకాగ్రత చేకుండునే? ముత్యముగా పరిణమించిన నీటిచుక్క మరల నీటిచుక్కగా మార గలదా? ఇది ప్రకృతి నియమములకు విరుద్ధమైనమాట ముత్యము ముత్యముగనే యుండును మాహేశ్వర స్థలమును చేరిన భక్తుడు నిష్కాభక్తి పొందిన పిదప దానిని వీడి మామూలు భక్తుడుగా మారుట సంభవము కాదు. ఇష్టల్లింగమును వినహాయించి వేరేకడకు భక్తుని మనస్సు పోజాలదు. ఈ విధముగా స్థిరభక్తి నెలకొనిన పిదప ఉత్పన్నమైన వైరాగ్యము సుస్థిరమైన వివేకము ప్రాప్తమగు చున్నది. ఈ విషయమున శ్రీ భగవత్పాదులవారి ఉపదేశము ఈ విధముగా నున్నది.

భక్తిర్యదా సముత్క రో భవేద్ వైరాగ్య గౌరవాత్ ।

తదా మహేశ్వరః ప్రోక్తో భక్తః స్థిర వివేకవాన్॥ (సి.శి. 10-3)

ఉత్పన్నమైన భక్తి కలవాడునూ, వైరాగ్యాది గుణములుగల వాడునూ, మరియు స్థిరమైన వివేకము కలవాడునూ మాహేశ్వరుడగునని శ్రీ భగవత్పాదుల వారు సృష్టపరచిరి. మరొక మాటలో చెప్పవలెననిన యివి మాహేశ్వర స్థలమునందున భక్తునికి వుండవలసిన సల్లక్షణములు.

భక్త స్థలములో నుండెడి వీరశైవుడు యిష్టల్లింగమును పూజించునపుడు యిష్టల్లింగములో ప్రేమను పెంచుకొనుటతో పాటుగా అన్యవిధములగు సాంసారిక విషయములలో కూడా ఆసక్తిని పెంపొందించుకొనును. ఇష్టల్లింగో పాసన ద్వారా యిష్టాసిద్ధిని పొందుచున్నాడు. అయితే మాహేశ్వర స్థలమును చేరిన భక్తుడు అట్టి అభిలాషలు కలిగి వుండదు. అతనికి సాంసారిక విషయములు కాని తత్సంబంధమైన వస్తుసంపదకానీ అనావశ్యకములు అతడు ఈశ్వరుని మాత్రమే ప్రేమించును. అన్యమైన చిత్తముతో ఏకైక లింగనిష్ఠాపరతంత్రుడై యుండెడి వాడే మాహేశ్వర స్థలములో నుండెడి భక్తుడని గ్రహించ వలెను.

ఒకమహారాజు అత్యంత వయోవృద్ధుడు అయివుండెను. తన తరువాత సింహాసనమునకు యోగ్యమైన ఉత్తరాధికారిని ఎవ్వరినైనను నియమించుకొనవలెననెడి ఆలోచనను ప్రారంభించు కొనెను. చివరకు ఒకదినమున ఒక నిర్ణయమునకు వచ్చెను. సూర్యోదయము నుండి సూర్యాస్తమయము వరకు వచ్చినన్న ముట్టుదురో వారినే నేను నారాజ్యసింహాసనము యొక్క ఉత్తరాధికారిగా నియమించెదనని రాజ్యమంతటను దండోరా వేయించెను. మరుసటి దినమున బ్రాహ్మీముహూర్తముననే రాజు తన విశాలమైన ఉద్యానవనము నందున సింహాసనారూఢుడై తన ఉత్తరాధికారి కొరకై ప్రతీక్షను చేయుచునుండెను.

ఆ రాజ్యములోని ప్రజలెల్లరు రాజువేయించిన దండోరాను విని ఎంతో ఆనందమును పొందిరి. రాజ్యాధికారము పొందుటకు ఇదియొక సరళమైన మార్గమని యెంచిరి. కేవలము రాజును స్పృశించినంత మాత్రమున చక్రవర్తులమగు చున్నాము. గదా? యనెడి ఆనందముతో ఉక్కిరి బిక్కిరి యగుచుండిరి. అందరూ రాజును ముట్టుటకు సిద్ధపడుచుండిరి. సూర్యోదయముకాగానే వెనువెంటనే ప్రతి ఒక్కరూ రాజుకుర్చొనియున్న ఉద్యాన వనమునకు పరిగిడుచుండిరి ఉద్యానవనమును ప్రవేశించిన పిదప ఎక్కడ చూసిననూ నానా ప్రకారములగు పానీయ సంబంధమై అంగళ్ళు, విఠాయి అంగళ్ళు, రకరకములైన వస్త్రభాండాగారములు, సువర్ణము మరియు రత్నములను గలిగిన అంగళ్ళు విరాజిల్లుచుండెను. ఇవ్వన్నియును చూపరులకు ఆకర్షణీయములుగా నుండి వారి మనుస్సులను దోచుకొని వారిని ప్రలోభ చిత్తులుగా చేసెడి సమర్థత గలిగి యుండెను. ఇంకొక ఆశ్చర్యకరమైన విషయమేమనగా ప్రతి అంగడి కడ ఒక ఫలకము వుంచబడెను. దానిమీద ఈ విధముగా వ్రాయబడెను. ఇచట యిప్పుడు ప్రతియొక్క వస్తువు ఉచితముగా దొరకగలదు. ఆఫలకమును చూచిన ప్రతిఒక్కరి మనుస్సునందున ఆయా వస్తువులను సంగ్రహించవలెననెడి ఆశాభావము అంకురింపదొడగెను. ఇంక చెప్పేడ్చి దేమున్నది? పాపప్రియులు, భోజన ప్రియులు, వస్తుసంగ్రహ ప్రేమగలిగినవారు, ఆచరణసేకరణ ప్రేమగలిగిన వారు ఆయా అంగళ్ళలో ప్రవేశించి తమకు కావలసిన వస్తుజాలమును సంగ్రహించెడి కార్యమున నిమగ్నులైరి. వీటిన్నిటినీ ఏర్పాటుచేసిన రాజుగారిని మరచిపోయిరి. సూర్యాస్తమయమైననూ ఎవ్వరూ రాజుకడకు వెళ్ళి అతనిని చూచెడి ప్రయత్నమైనను చేయలేదు. అప్పుడు ఎంతో కోపమును పొందిన

మహారాజు తన మంత్రిని పిలుపించుకొని యిటులనెను ఓ మంత్రివర్యా! ఇదేమి ఆశ్చర్యము. మనరాజ్యమునందున ఒక్కడును కూడా లేదా? సూర్యాస్తమయమైనను ఒక్కడైనను నాదరిచేరలేదు. నా ప్రతీక్ష నిష్ఫలమైనది కదా. దీనికిగల కారణమేమి? అని ప్రశ్నించెను అతని మాటలలో అవధులు దాటిన ఆగ్రహము యిమిడి యుండెను. అప్పుడు మంత్రివర్యుడు మహారాజా! శాంతింపుడు ఉద్యానవనమున అనేక అంగళ్ళు ఏర్పాటు చేసి విషయాసక్తులైన ప్రజలకు వస్తుసంగ్రహమునకు తగిన అవకాశముచేయుట వలన ప్రజలెల్లరు వాటి సేకరణవలన ప్రలోభమునకులోనై తమను చూచుటకు రారైరి అనిచెప్పెను. అప్పుడురాజు శాంత చిత్తుడు కాకుండా మరింత కోపమును చెంది సైనికుల ద్వారా వారిని యిక్కడకు రప్పించుడి. వారు సంగ్రహించిన సామాగ్రిని కైవసము చేసుకొనుడి. ప్రతి ఒక్కరిని పగ్గముతో చెట్టుకుకట్టి చర్మమును ఒలిపించుడి చర్మకోలతో కొట్టించుడి అని అజ్ఞాపించెను రాజాజ్ఞ ప్రకారముగా మంత్రిగారు వారందరిని బంధించి తెచికొట్ట నారంభించెను. ప్రజలందరికిని పశ్చాత్తాపమయ్యెను. మనము ఈక్షుద్ర సామాగ్రిల ప్రలోభమును విడిచి రాజును స్పృశించిన యెడల రాజుగా ఉత్తరాధికారము స్వీకరించెడివారము గదా? మనము సంగ్రహించిన వస్తువులు మన దగ్గర మిగుల లేదు. చర్మకోల దెబ్బలు తప్పలేదు. అని మనస్సులో బాధపడ జుచ్చిరి. విషయాసక్తులైన ప్రతి ఒక్కరూ ఈ కథలో నుడివిన ప్రకారము బాధకు గురియగుదురు. పరమాత్ముడు ఈ సంసారము నందున మనుష్యులను పంపించినిది ఎందుకు? విషయాసక్తుమగుటయేనా జీవితపర మార్దము? ఎనుబడిదాలుగు లక్షల జీవరాశుల యందు శ్రేష్ఠతరమైన మానవుడు మిగిలిన ప్రాణులవలె కామాది విషయములలో ఆసక్తుడై వుండకుండా మనసారా తనను ముట్టి పూజించి తనను పొందవలెననెడిదే పరమాత్ముని వుద్దేశ్యము. అయితే మనుష్యుడు యిట్టి జ్ఞానమును కలిగియున్నాడా? ఎంత మంది కట్టి విజ్ఞానము కలుగును? అయిననూ యిట్టి ఆలోచన చేయుటకు సమయమెక్కడిది? నిరంతరము తిరుగాడుచూ విషయాసక్తిని పెంచుకొనుచూ విషయభోగములో తేలియాడెడివానికి జ్ఞానోదయము కలుగునే? శివుని యెడల ఆసక్తి పెరుగునే?

విషయాసక్తుడై విషయభోగముల నిమిత్తము ధనార్జనచేయచు, ఆయా విషయముల ననుభవించుచూ అజ్ఞాన పరవశమున తిరుగాడెడువాడు ధైవభక్తిలేకుండగా వుండిన యెడల పామరుడు అనిపించుకొనును. ఒకవేళ విషయాసక్తులను తీర్చుకొనుటకు భగవదర్చన చేయుటకు పూనుకొనిన యెడల నట్టివారు సామాన్యభక్తులు అగుదురు. విషయ సంగ్రహముతో పాటుగా భగవంతుని యెడల భక్తిని పెంచుకొనినవారు విశేషభక్తులుగుదురు. విరాగచిత్తులై విషయాసక్తిని వీడి కేవలము శివుని ఆరాధనలో మునిగితేలుచూ ఎకైక నిష్ఠలో నుండెడివాడు మహేశ్వరుడు అనిపించుకొనును. వీరశైవులు ఈ విషయ సంబంధమైన పరిజ్ఞానమును పెంచుకొని తగిన లబ్ధిని పొందుదురు గాత!

ఓం శాంతిః శాంతిః శాంతిః

డి || 12-8 - 1991

స్థలం : నాగపూర్

విశేషప్రదీపిక

శ్రీ కాశీ జగద్గురువుల వారు మహేశ్వర స్థలమునకు సంబంధించిన యుపోద్ఘాతము నీ యాశీర్వచనమున వ దానము చేసిరి భక్తుడీ స్థలమున లింగైక నిష్ఠా తత్పరుడై యుండవలెనని యుద్ఘోషించిరి. "లింగనిష్ఠా నియుక్తాత్మా మహేశ్వర మహాస్థలః" యనెడిది శివాగమ వాక్కు లింగనిష్ఠ గల్గియుండుటయే మహేశ్వర స్థలము యొక లక్షణమని వివరించుచున్నది. "నియాతా స్థితిర్నిష్ఠా" అనెడి వ్యుత్పత్తి ప్రకారము నియతమైన స్థితిని నిష్ఠయని యందురు. లింగనిష్ఠా పరుని యింద్రియములన్నియును శివభక్తిపై కేంద్రీకృతమై యుండును. మనోబుద్ధ్యాదులు శివుని వైపే పయనించును. "చిత్తము శివుని మీద స్థిరముగా నిలిచియుండును. చేతులారంగ శివపూజ" చేయును. త్రికరణ శుద్ధి లేకుండగ చేసెడి శివ పూజలు వ్యర్థమగును. చేతులారంగ శివ పూజ చేసెడి వాడు నోరు నొవ్యంగ శివకీర్తనే నుడువలెనని గట్టిగా నమ్మును వారి బ్రహ్మాదుల యెడల భక్తి కుదుదరు. నిష్ఠా భక్తి కలుగని వానికి ముక్తి కలుగదని చెప్పబడినది. యథావాక్కుల వారి యదార్థ వాక్కులే క్రింది విధిన నున్నవి.

ఉరుపక్షంబులు పచ్చనంకు నిరుద్యోగంబునన్ వృక్షకో

టరమధ్యంబున నుండు పక్షిగతి నిష్ఠంగూడినీ భక్తివి

స్తరమాత్మం ప్రభవించునంతకును నీ సంసారకారాగ్రహం

తరగేహంబున నుండి జీవుడతి చింతంబొందు సర్వేశ్వరా (సర్వేశ్వర శతకము, ప.63)

"నిష్ఠతో కూడిన శివభక్తి కలుగనంత వరకు జీవుడు రెక్కలు రాని పక్షివలె సంసారమనెడి కారాగ్రహములో బడియలమటించు చుండును" అనెడిది అన్నమయ్యవారి వాక్కులోని భావము.

అయితే, యిట్టి నిష్ఠా భక్తి గుల్గుట సుసాధ్యమైన విషయము కాదని గ్రహించ వలెను. శివపూజలు చేయవచ్చును. శివవ్రతములను నలువవచ్చును.

వీటి ఫలముగా సకల కళల నభ్యసించ వచ్చును. బ్రహ్మవిష్ణాది పదవులను పొందవచ్చును కాని నైష్ఠికమైన రీతిలోన శివ భక్తిని గడించుట యనెడిది సుసాధ్యమైన విషయము కాదని గ్రహించ వలెను. పూర్వ జన్మసుకృతము లేని వానికి శివ కరుణ లభించదు. శివ కరుణ లేని యెడల అవిద్య తొలగదు. అవిద్య కారణమున మాయామోహితుడైన జీవి భేద బుద్ధిని పెంపొందించికొనును. శివ జీవ తత్త్వము నెరుగదు. తత్ఫలితముగా బహుదేవతా రాధననే పరమోత్పష్టమైన యాచరణయని యెంచును. సంసారము నందున బడి పరిభ్రమించును. షణ్మత్రములలో నెక్కడెన్నూ నైష్ఠికతనే యనివార్యమని చేప్పబడినది. ప్రచ్ఛన్న నాస్తికులనియును, ప్రచ్ఛన్న భౌద్ధులనియును పేరుగాంచిన కేవలాద్వైత పరంపరకు చెందిన కొందరు నిష్ఠా భక్తిని ప్రోత్సహించుట లేదు. శివ కేశవాభేదము చూడ వలెననెడి వారిట్టివారే, వీరశైవ పండితులు అద్వైతమును తిరస్కరింతురు. దీనికి గల కారణమేమనగా శివాగమములు ప్రకారము శివేశ్వర దేవతల యుపాసన వీరశైవ ధర్మమునకు విహితము కాదు. వివరములు గోరు వారు చంద్రజ్ఞానాగమమును చదువ గలరు.

భక్తి స్థలమును వీడి మహేశ్వర స్థలమున నడుగిడిన వీరశైవుడు బహు దేవతారాధన ప్రవృత్తికి గురికాకుండగ, అన్యదేవతా యుపాసనను ప్రోత్సహించెడి వారి సాంగత్యమును వీడి, మాయను జయించి ప్రసాదియగుటకై ప్రసన్న హృదయముతో లింగైక నిష్ఠాతత్పరుడై శివుని ప్రసన్నుని చేసికొన వలెను.

శివం భూయాత్

మహేశ్వర స్థలము

ఆశీర్వచనము - 2

భక్త స్థలములోని సద్భక్తుడు నేయే యోగ్యతల మహేశ్వర స్థలమును ప్రవేశించ గలడనెడి సందేహమును నివృత్తి చేయుటకై శ్రీ భగత్పాదుల వారు, రెండు యోగ్యతలను విధించిరి మొదటిదగు లింగైక నిష్ఠాపరతంత్రతను గూర్చి తెలిసి కొంటిమి, ప్రస్తుతము దానమనెడి లక్షణము గురించి తెలిసికొనెదము గాక.

శ్లో॥ "కేవలే సహజే దానే నిష్ఠాతః శివతత్పరః" (సి.శి. 10-2) అనెడి యాచార్యోక్తి ప్రకారము దానగుణముగల వాడే మహేశ్వరుడు కాగలడు దానములు చేసెడి విషయమున నేర్పును గల్గియుండి సత్పాత్రతను గురైరింగి, దానము నీయగల్గిన వాడై యుండవలెననెడి నియమము గలదు. అంతే కాదు, ఈ దానము సకామ లేదా నిష్కామ భావనతో కాకుండగ, సహజదాన విధి విధానము ననుసరించి చేయవలెను. సహజ దానము యొక్క వివరముల నింతకు క్రితమున నివ్వబడిన ఆశీర్వచనములలో గాంచగలరు. మానవుని యాధ్యాత్మిక కౌన్తత్యము దేని మీద ఆధారపడి యుండును? దాతృత్వ మనెడిది మనుజుని ఔన్నత్యమును తెలియజేయనడై యున్నదని శాస్త్రముల వలన తెలియు చున్నది. ఈ విషయమున ఉపనిషత్తులలో నొకసుందరమైన కథ కలదు.

ఒకానొక సమయమునందున, బ్రహ్మదేవుని దగ్గరకు దేవ, దానవ, మానవులు మూకుమ్మడిగా వెడలి మా అందరికీ ఒకే విధమైన యుపదేశమును కటాక్షించ వలెనని ప్రార్థించిన వారైరి. ఒకే సమయమున నొక వ్యక్తికి యుపదేశము నిచ్చుట సులభమైన పని. తద్విరుద్ధముగా ఒకే సమయమున ననేకులకు నుపదేశము చేయుట యనెడిది యెంతో కఠినమైన పని. ఒక్కొక్కరి బుద్ధి విచారములొక్కొక్క రీతిన నుండును కదా! కాన బ్రహ్మదేవుల వారు దేవ, దానవ మరియు మానవులకు నొకే విధముగా ద-ద-ద అనెడి యేకాక్షరమును

నుపదేశించిరి. భోగాసక్తులుగా పేరుగాంచిన దేవగణము, "ద అనగా నేమి? దయచేసి వివరించుడి" యని విజ్ఞాపనను చేసిరి. అప్పుడా చతుర్ముఖుడు, ప్రసన్న వదనారవిందములతో "ద" యనగా 'దమనము' అని తెలియ జెప్పిరి. మీరు అతిగా యింద్రియ లోలుడు కాకుండ, నీతిని పాటిస్తూ యింద్రియ నిగ్రహము పెంచికొనవలెననెడిది బ్రహ్మోపదేశములోని అంతరార్థము.

అత్యంత క్రూర స్వభావము గల్గి లోకకంటకులుగా పేరుగాంచిన దానవులు వివరణను కోరగా, విరించి విశిష్టమైన యుద్ధోధను చేసిరి "ద అనగా దయ" అని అనిరి, మీరందరూ క్రూరత్వమును విస్మరించి, సకల ప్రాణుల యెడల దయా భావము గలిగి మెలగ వలెననెడిది బ్రహ్మోపదేశములోని సారాంశము.

అప్పుడు, మానవులు మానసీయుడగు బ్రహ్మనుద్దేశించి "స్వామీ! మా నిమిత్తమున "ద" అనెడి యక్షరము యొక్క అర్థమును కరుణతో సృష్టముగా తెలియ జెప్పుడి" యని కోరగా అప్పుడా సృష్టి కర్త చిరునవ్వును చిలికించుచు "దత్త" యని అనిరి మీరు దాన శీలురుగా కావలెననెడిది దక్షపిత యొక్క యుపదేశములోని యేకైక భావము.

మానవుడు సహజముగా లోభగుణ విశిష్టుడై యుండును. ఈ లోభమే సకల పాపములకు మూలమై యున్నది. దానికి విరుద్ధముగా, ధర్మమే దానము మీద ఆధారపడియుండును. ధర్మచ్యుతికి దోహదము చేసెడి దైవండున లోభము దుర్గుణములలో నొకటిగా నెంచబడుచున్నది. శ్రీ నిజగుణ శివయోగుల వారు "కడులోభదింద దుర్గణ మన్యముంటె?" యని ప్రశ్నించిరి. లోభమునకు మించిన దుర్గణము మరేదియును లేదని వారి ప్రశ్నలోని భావము. కామక్రోధాది యరిషడ్వర్గములలో లోభము ప్రముఖమైనదని గుర్తించ వలెను.

లోభము వలన నుభయపద భ్రష్టత్వము గల్గునని తెలియు చున్నది. ఇహపర సుఖములకు దూరము చేసెడి దక్షత గల్గిన దుర్గణమే లోభమని దాని వ్యుత్పత్తి వలన తెలియు చున్నది. 'లునాతిలు భాలోకౌ ఇతి లోభః' యనెడిది లోభపదము యొక్క వ్యుత్పత్తి, ఉభయ లోకములలోని సుఖములను ఖండించి వేయునదే లోభమని యీ వ్యుత్పత్తి చెప్పుచున్నది. లోభియైన వాడు ధనార్జన నిమిత్తము చేసికొని, యద్దానిని భద్రపరచుకొనుటలోనే తన మనోవృత్తిని నిలుపుకొని యుండును. అతనికి భోగాసక్తి యుండదు. తాను తినడు త్రాగడు, అనుభవించడు. తన వారిని తిననివ్వడు, త్రాగనివ్వడు, అనుభవించనివ్వడు. ధనము వ్యయమైనయప్పుడు అనల్పమైన మనోవేదనకు గురియగును. కుటుంబ సభ్యులు నిరసింతురు. ప్రతిఘటింతురు. ఘర్షణలు తప్పవు. ఇంతటి కష్టమును అనుభవము చేసికొనుచు కూడబెట్టి కాల క్రమమున కాల ధర్మమును చెందిన యెడల లోభికి దక్కెడి పరలోక సుఖమెట్టిది. కాలుని చేతిలో పడి కఠిన దండనకు గురియగుటే కదా!

ఈ కారణముల వలన గుర్తించవలసిన దేమనగా లోభ గుణమును వీడి దానగుణము నలవరచి కొనవలెను.

మనము సంపాదించెడి ధనమునకు మనమే హక్కుగల్గిన వారమని భావించి కొనుట సరియైనది కాదు. శాస్త్రసమ్మతమైనది కాదు. మనకు నలుగురు దాయాదులు గలరనియును మనము సంపాదించిన దానిని వారితో పంచికొన వలెననియును వేదాంతాలు చెప్పుదురు. వారెవ్వరనగా దానధర్మము, రాజు, దొంగ మరియు అగ్ని. దానములు చేయుటవలన యెంతో పుణ్యము లభించునని యెరిగినా, దానమును చేయుట కిష్టపడెడి వారెందరు? పుణ్యము నాశింతురేగాని దానమును చేయుటకు పూనికొనరు. ఇట్టి వారికి రాజువలన బాధగల్గును. పన్నుల పేరిట నధికమొత్తములో ద్రవ్యమును సేకరించుట యనేది రాజులందరూ చేసెడి కార్యమే. నేటి ప్రభుత్వము నాటి రాజులు చేసెడి. విధిననే పన్నులు విధించుచున్నారు. ప్రభుత్వాధికారులు ముక్కుపిండి పన్నులను సేకరించుటను గాంచుచున్నారు. కొందరు ఎంతో జాగ్రత్త వహించి, కొన్ని యుక్తులను పన్ని ప్రభుత్వమునకు పన్నులు కట్టకుండ తప్పించు కొను చున్నారు. అట్టి వారికి మూడవ దాయాదియైన దొంగ బాధతప్పదు. దాచినదంతయును దోచికొని పోవును. ద్రవ్య నిక్షేప విషయమున తెలివితేటలను ప్రదర్శించెడివారు దొంగల బారినుండి తప్పించు కొన వచ్చును. అప్పుడు అగ్ని బాధ గల్గి ద్రవ్యము నష్టము కావచ్చును. ఈ కారణముల వలన దానమును చేసి పుణ్యమును అర్జించుటయే శ్రేయస్కరము.

మనము ఈ జన్మలో సుఖసంతోషములతో నుండుటకు కారణమేమిటోయని తెలిసికొనెడి వారెందరు? మనము క్రిందటి జన్మలో చేసి కొనిన దాన ధర్మములే నేటి సుఖజీవనమునకు కారణములని యెంచవలెను. ఇటులనే మున్ముందు గల్గెడి జన్మలలో సుఖసంతోషములతో కూడికొని యుండవలెననిన యీ జన్మలో దానధర్మములు చేసికొనవలెను. మన యింటిముందున తిరువయై తిరిపమెత్తెడి వాడు,

కేవలము భిక్షమాత్రమే వేడుట లేదు. ఒక సందేశమును కూడ యిచ్చుచున్నాడు మరు జన్మలో తనవలె బిచ్చగాడై తిరుగాడెడి స్థితి నుండి తప్పించి కొనుటకై దానధర్మమును చేయుమని ఉద్బోధించు చున్నాడు. ఈ విషయమున యీ క్రింది సుభాషితము చూడదగినదై యున్నది.

**గృహం గృహమటన్ బిక్షుః శిక్ష్యతే నతు యాచ్యతే ।
అదత్వా మాద్యశో మా భూః దత్వాచత్వా ద్యశో భవ ॥**

భిక్షమును వెయ్యక నావలె భిక్షుకుడువు కాకుండ, భిక్షము వేసి నీ వలెనే శ్రీమంతుడవై యుండుమనెడిది యీ భాషితములోని భావము. ఈ జన్మలో దానము చేయకుండిన యెడల మరు జన్మలో దరిద్రుడగుట నిశ్చయమని గుర్తించ గలరు.

ఒకానొక వూరినందు ఒక ధనాధ్యుడు వుండెను. అతని వద్ద ధనము పొంగిపొరలుచుండెను. అయినను అతను సంస్కార శూన్యుడై యుండెను. ఎవరికినీ, ఎప్పుడునూ, ఏమిటినీ యివ్వలేదు. ఇతనిని చూచి భయపడి భిక్షగాళ్ళు ఆ వీధికే రావడము మానివేసిరి ఇతనికి ఒకే ఒక కుమారుడు వుండెను. అతనికి సంస్కార సంపన్నురాలైన కన్యనిచ్చి వివాహమును చేసిరి. ఇంటికి వచ్చిన కోడలు పిల్ల తన తల్లితండ్రుల నుండి ఉదాత్తమైన భావములతోను, సమున్నతమైన సంస్కారములతోను కూడిన వారసత్వముతో కూడుకొని యుండెను. అతిథి సంస్కారముల యెడల ఆమెకు అత్యంత అభిలాష యుండెడిది. ప్రతి దినము ఒకరిద్దరు అతిథులకైనను సత్కారము చేసి ధన్యత బొందవలెననెడి బలమైన కోరిక ఆమె మనస్సులో నుండెను. కాని అత్తమామల యొక్క వైఖరినిగాంచి ఆ వుత్తమురాలు మౌనము వహించి జరుగుచున్న దంతయును గమనించుచుండెను. ఆమె ఏమియును చేయుటకు అశక్తురాలై యున్నందున భగవంతునిపై భారమువేసి గడుపు చుండెను ఈ విధముగా అనేక దినములు గతించెను. ఒక దినమున ఒక భిక్షువు ఈ శ్రీమంతుని యింటిముందు నిలిచి భిక్షను కోరెను. కోడలికి కొండత సంతోషమాయెను. ఇన్ని సంవత్సరముల పిదప భిక్ష ప్రదానమును చేసే సౌభాగ్యము తనకు చేకూరినందులకు సంతోషభరితాంతరాంగి యయ్యెను. ఆ సమయమున అత్తగారు ఇంటిలో వుండి నందువలన ఆమెకు భిక్షను పెట్టెడి ధైర్యము కలుగదయ్యెను. ఆమె ఆనందము విషాదముగా మారెను. భిక్షనిడుటకవకాశము లభించినను భిక్షనిడ లేని స్థితినిచూసి ఆమె ఆవేదనకు గురియయ్యెను. ఆ భిక్షుకుడు కదలక మెదలక నిలిచి యుండెను. భిక్షను వేడుచునే యుండెను. ఆమె కారుణ్య భావముతో ఓమహానుభావా! తమరు మరొక యింటికి వెళ్ళుడి అని విన్నవించుకొనెను. వెనువెంటనే ఆ భిక్షుకుడు. ఏమమ్మా! మియింటిలో అన్నము లేదా? అని అడిగెను. అప్పుడామె వున్నది. అయితే అది పాచిపోయి యున్నది. అనికోడలు బదులు చెప్పెను. నిచ్చెను. అప్పుడా భిక్షుకుడు పాచినదైనను ఫరవాలేదమ్మా! నేనేమి వేడి యున్నమును వేడుటలేదే? మీదగ్గర వున్నదేదో పెట్టుడి అని నుడివెను అప్పుడా కోడలు అయ్యా! అదియైనను కొద్దిగనే వున్నది. ముందుకు వెళ్ళుడి అని చెప్పెను. భిక్షుకుడు ముందు యింటికి వెళ్ళెను.

కోడలు మాటలను వినిన అత్తగారు కోపమును చెందెను. అప్పుడు ఏమీ అనలేదు కానీ, ఇంటి యజమాని వచ్చిన పిదప ఎంతో రాధాంతమును చెసెను. ఈమె భిక్షగానికి మన యింటియందున చద్దియన్నము వున్నది అని చెప్పెను అదికూడా కొంతమాత్రమే కలదట. ఈ కారణమున ముందటి యింటికి పొమ్మని చెప్పినదయ్యెను. ఈ విధముగా ఈమె మన మర్యాదకు భంగము కలిగించినది. ఈమెను ఆమెపుట్టింటికి పంపించుడి మన పిల్లవానికి మరియొక వివాహమును చేయదముగాక.

మామగారు తన భార్యయొక్క కోపమును చూసి విచలిత మనస్కుడయ్యెను. నిజమేమిటో ఎరుగదలచి తన కోడలిని పిలిచి అమ్మా ! నీవు మాయింటికి వచ్చి నప్పటి నుండియు నీకు ఒక్కసారియైనను చద్దియన్నమును పెట్టలేదుకదా? మనమందరము ఎప్పుడునూ అట్టి అన్నమును తినలేదు. ప్రతిదినము వేడివేడి యున్నమునే తినుచున్నాము గదా! ఇది ఇటులుండగా నీవు బిచ్చగానితో ఆ విధమున ఎందుకు చెప్పితివి? కావలెనని చెప్పితివా? లేదా పొరపాటున నోరు జారినదా? అని అడిగెను. మామగారి మాటలను వినిన సంస్కార సంపన్నురాలైన కోడలు ఈ విధముగా బదులిచ్చెను. పూజ్యమామగారూ! ఉదయము వండిన అన్నము సాయంకాలము వరకు చల్లగా అగుచున్నది. మీ యింటియందున నిండి తాణకిసలాడుచున్న ధనధాన్యములు క్రిందటి జన్మము యొక్క కర్మ ఫలమువై యున్నవి. అప్పుడు అవి చల్లనైనవి కావా? ఈ జన్మమందున కొత్తగా ఎట్టి పుణ్యము చేయనందున ప్రాకత కర్మ ఫలమును అనుభవించుచున్నాము. అనగా ఈ సంపత్తు ఎక్కువ కాలము వరకు నిలిచియుండెడి అవకాశము లేదు అని అనెను. కోడలు ప్రతిపాదించిన ఆధ్యాత్మిక విచారమును వినిన అత్తమామలకు అప్పటికప్పుడే జ్ఞానోదయమయ్యెను. వారు వెనువెంటనే ఇంటియొక్క కార్యభారమును కోడలుకి అప్పగించి ధర్మ మార్గము నందున పయనించుటకు నిశ్చయించుకొనిరి.

మనుష్యులయందు ఎప్పుటి వరకు దానము చేసెడి భావన వుత్పన్నము కాదో అప్పటివరకు పరివర్తన పొందుటకు అర్హతను పొందరు. అందుచేతనే బ్రహ్మ దేవుడు మనుష్యులను గురించి ఉపదేశము నిచ్చుచు 'ద'యను పదమును ఉచ్చరించిరి ఇచ్చట ద యనగా దానము చేయుడి యనెడి అర్థము. దానము చేయనివాడి మనుస్సు సంకుచితమై యుండును. సువిశాలమైన మనస్సు కలవాడికే బ్రహ్మ జ్ఞానము సంప్రాప్తమగును కాని కృపణుడైన సంకుచిత మనస్సునికి ఎప్పుటికిని బ్రహ్మజ్ఞానము కలుగదు. శివ పరబ్రహ్మ అత్యంత విశాలమైన విస్తృతి గలిగి యుండుటచే దానిని తెలిసికొనదలచిన వాని మనస్సుకూడా అంతే విశాలమైయుండవలెను. దాన రూపమున నుండెడి ధర్మము యొక్క అంతిమమైన ఫలము పరశివ బ్రహ్మ జ్ఞానమే అయియున్నది.

మనము అనుభవించెడి ప్రతియొక్క వస్తువును భగవంతునికి అర్పణజేసి దానిని ప్రసాదముగా భావించుకొని స్వీకరించెడి పరంపర భారతీయ సంస్కృతిలో అత్యంత ప్రాచీనమై యున్నది. ఈశావాస్యో పనిషత్తునందున "తేనత్యక్తేన భుంజీథాః" అని వుపదేశింపబడినది. దీని భావమేమనగా త్యాగపూర్వకముగానే ఉపభోగమును చేయవలెను. కాని కేవలము భోగాసక్తితో ఉపభోగమును చేయకూడదు. ఎవ్వడైనను భోగ్యపదార్థములను భగవదర్పణము చేయకుండా లేదా వాటిని అతిధి అభ్యాగతులకు సమర్పించకుండా కేవలము తానొక్కడే భుజించు చున్నాడో అట్టివాడు పాపమును భుజించువాడై అంత్యమున నరకభాజునుడగు చున్నాడు. గీతాకారుడుకూడా ఇదే భావమును తెలియ జెప్పుచూ "భుంజతే తేత్వషుమ్ పాపాప పచంత్యాత్మ కారణాత్" ఎవడైతే కేవలము తనకొరకే అన్నమును వండు కొని తినుచున్నాడో అట్టివాడు పాపాత్ముడగు చున్నాడు. ఇదంతయును పరికించిన పిదప త్యాగమునకు మించిన మహాత్ముడేనికీనీ లేదని తెలియుచున్నది.

మనుష్యుడు త్యాగభావనను అలవరచుకొనుటకు క్రమ క్రమముగా దానగుణము పెంపొందించు కొనవలెను. మనము దేనినైనను ఇతరులకు యిచ్చిన యెడల అది అన్యాయక్రాంతమగు చున్నదనెడి భావన సరియైనది కాదు అది తన కొరకే కట్టివుంచబడిన ముడుపని భావించవలెను. మహాకవి సర్వజ్ఞుడు కూడా దానము యొక్క మహాత్మును ఎంతో గొప్పగా వుపదేశించిరి.

శ్రీ జగద్గురు రేణుక భగవత్పాదుల వారు ఇంతకు క్రితమున దానము యొక్క లక్షణములను తెలియజేయుచూ అద్దాని త్రివిధ స్వరూపములను వివరించిరి. వాటిలోని దొకటగు సహజదానము యొక్క శ్రేష్ఠతను కోనియాడి, సోపాధిక మరియు నిరుపాధిక దానములకు చెందిన చింతన ఎంతో విస్తృతమైయున్నను సహజ దానమునకు సంబంధించిన విషయము అంతగా ప్రచారములోనికి రాలేదు. ఇద్దానిని ప్రతిపాదించిన ఘనత రేణుక భగవత్పాదుల వారికే దక్కినది. సహజదానమును చేయునప్పుడు దానమిచ్చువాడు శివుడే. తీసికొనెడివాడు శివుడే.... దానము యివ్వబడెడి వస్తువు కూడా శివుడే.. అనెడి భావనతో యిచ్చెడి ఈ దానము అనుపమానమైనది. దీనికి సరితూగెడి దానము మరొక్కటి యుండదు. శివజ్ఞాన ప్రాప్తిని కలిగించెడి ఈ సహజదానమును మాహేశ్వర స్థలమున నుండెడి సద్భక్తుడు తప్పని సరిగా ఈ దాన నిరతిని గలిగి యుండవలెను. మరొక మాటలో చెప్పవలెనన్న సహజదానమును చేసెడి విషయములో మాహేశ్వర స్థలమున నుండెడి భక్తుడు సిద్ధహస్తుడై యుండవలెను, అట్టివాడు పరమేశ్వరునికి ప్రీతిపాత్రుడే సామాన్యజనులకును గౌరవ పాత్రుడే ఇట్టివాడు దానగుణముతో పాటుగా భక్తిలో నైష్ఠికతను, సంసారము యెడల వైరాగ్యమును వహించుకొని యుండవలెను. వీరశైవులు ఈ విషయములను తెలిపికొనిన వారై మాహేశ్వర స్థలమున విరాజిల్లుదురు గాక !

ఓం శాంతిః శాంతిః శాంతిః

డి || 13-8 - 1991

స్థలం : నాగపూర్

విశేషప్రతిపిక

శ్రీ కాశీ జగద్గురువుల వారీ స్థలమున దానగుణము యొక్క విశిష్టత గురించి తెలిపిరి. త్యాగము చేయు సంకల్పము పరమోత్కృష్టమైనదనియును, భక్తిగల్గిన త్యాగశీలుడు ముక్తి పథమున పయనించ గలడని తెలియ జెప్పిరి.

మాహేశ్వరుని ముఖ్యలక్షణములలో నైష్ఠికత యొకటి యని గుర్తింప బడినది. నిష్ఠా భక్తి సంపన్నుడై మాహేశ్వర స్థలములో నుండెడి వీరశైవుని భావములెట్లులుండునో వివరించెడి శ్రీ బసవేశ్వరుని యీ క్రింది వచనమును గనుడి:

అర్థము సర్థము చేసి కోలాహలము చేయుచుండనీ
పుట్టిన బిడ్డల నవఖండములుగ జేసి ఖండించు చుండనీ
ముట్టెడి స్త్రీని కళ్ళముందే యభిమానముగొని చెరచు చుండనీ
ఇటులీ త్రివిధములకు వెలుపల

ఇంకను నా యంగమాదికి రానీ
పట్టి ఖండములుగ కొయ్యనీ
కుచ్చెడి శూలము ప్రాప్తించని

వ్రేటు కొక దెస పన్నోక దెస చేయనీ
మరల లింగరాధన చేసెద, జంగమరాధన చేసెద ప్రసాదమునకు తప్పను

ఇటువంటి బాస కించిత్తు పొత్తైన యెడల
నీ వప్పుడే ముక్కును కోయుము కూడల సంగమ దేవా! (బసవేశ్వర గీతా మృతము పు. 452)

"మాహేశ్వరోనముంచేత్ లింగపూజా మహావ్రతం మాహేశ్వరో నముంచేత్ జంగమార్చనం" యనెడి మౌళిక సూత్రములీ భావనలోన యిమిడి యున్నవని గ్రహించగలరు.

జంగమయ్య యనగా సాక్షాత్తుగా శివుడేయని త్రివిధ సంపత్తి స్థలమున తెలిసికొంటిమి. "ఏకఏవ శివః సాక్షాత్ - గురు జంగమ లింగాత్మా యనెడివి యాది జగద్గురు రేణుకుల వాక్కులు సర్వలోకోపకారార్థ శివుడే జంగముడై భక్తుని యాతిధ్యమును స్వీకరించునని వీరాగమము తెలిపినది జంగమరాధన యందున దాన ప్రక్రియ యిమిడి యుండునని గ్రహించ గలరు. "సర్వప్రయత్నేన జంగమాయ దేయం" అనెడిది యాగమ విహిత సూత్రము. లింగనిష్ఠతో పాటుగా మాహేశ్వర స్థలములోని వీరశైవునికి జంగమునికి దానమియ్యవలెననెడి నిష్ఠ గల్గియుండవలెననెడిది బసవన్నవారి వచనములోన యిమిడి యున్న మౌళిక విషయము. యిష్టలింగార్చన కంటెను జంగమా రాధనైక నిష్ఠ మహోత్పష్టమైనదని పండితారాధ్య చరిత్రలోని పండితుని కథ వలన తెలియు చున్నది. సోమ నాథ భాష్యములోను నీ విషయములను గాంచగలము. వీరశైవ ధర్మమున గురు-జంగములకు మాత్రమే దానమొసంగ వలెననియును బ్రహ్మణాదులు దానమును గ్రహించుటకు అర్హులు కారని చెప్పబడినది బ్రాహ్మణాదులు లింగధారులు కారు అందుచే వీరశైవ ధర్మము ప్రకారము వీరు భవిజనులనబడుదురు. ఈ విషయమును నొక్కి చెప్పెడి బసవేశ్వరుల వారి యీ క్రింది వచనమును గనుడి.

ద్విజుల పలుపుర కిచ్చి చెడిరి కడతేర్చు శరణుదొక్కడు చాలదే ?
పట బ్రాహ్మణుడై నారాయణుడు వచ్చి బలిని భూమినడుగ బలి బంధితుడై పోయె
శివుడు భక్తుడై వచ్చి దాసుని వస్త్రమును వేడ ఇచ్చిన దాసునికి తవనిధి దక్కె!
కపట విప్రుడై వచ్చి నారాయణుడు కర్ణుని వేడిన కవచ మిచ్చి కర్ణుడు రణమున చచ్చె
కామారి జంగముడై వచ్చి సిరియాళుని కొడుకును గోర
ఇచ్చు సిరియాళ సెట్టి కంచితో కైలాసమును చెరె.
పారుడై వచ్చి నారాయణుడు శిరమును గోర ఇచ్చిన నాగార్జునుని శిరమెగిరి పోయెను
జంగముడై వచ్చి శివుడు పథువు నడిగిన ఒప్పించు, బల్లాణుడు స్వయముగా లింగమయ్యెకాన
ఇహపరములకు శుభ ప్రదుడయ్యా మా సంగయ్య !
(బాడాల రామయ్యగారు అనువాదించిన బసవేశ్వర వచనాలు. పు. 156) వ. సం. 622.

తాత్వికముగా చూసిన యెడల జంగమయ్య కర్మసంహారమూర్తి. బ్రాహ్మణుడు కర్మజీవి. యజ్ఞోపవీతమనెడి కర్మలతయని బసవపురాణము చెప్పు చున్నది. విధి నిషేధాతీత వర్తనుడు జంగముడు. కర్మ మార్గమున పయనించెడి వారికి ధర్మోపదేశము చేసెడి వాడు. వారిని కర్మయెడల విముఖులుగా నయ్యెడి విధముగా జ్ఞానభోధ చేసెడి వారు. బ్రాహ్మణునిది ప్రవృత్తి మార్గమైతే జంగమునిది నివృత్తి మార్గము. దీక్షా సంస్కారాదుల చేత కర్మమార్గమును వీడి భక్తి సత్త్రియలు చేసెడి వాడు బ్రాహ్మణుని కంటెను సధికుడని వీరశైవ ధర్మము చెప్పు చున్నది. బసవేశ్వరుని వచనములలోను, బసవపురాణములోను నీ విషయములు విపులముగా చర్చింప బడినవి.

ఈ కారణము వలన మాహేశ్వర స్థలములోని సద్భక్తుడు జంగమయ్యకు దానము నొసంగి ధన్యత బడియవలెను. ప్రాకృత మార్గము ననుసరించి బ్రాహ్మణులకు దానము చేయుట శ్రేయస్కరము కాదని తెలిసి కొనగలరు. శివుని సోమ్ము శివుని రూపమగు జంగమునికి యిచ్చితి ననెడి భావముతో దానము చేయవలెనని గుర్తించ గలరు.

శివం భూమాత్

మహేశ్వర ప్రశంసా స్థలము

ఆశీర్వాచనము - 1

మాహేశ్వర స్థలమునకు సంబంధించిన కొన్ని విషయములను ఉపదేశించిన పిదప శ్రీ జగద్గురు రేణుక భగవత్పాదుల వారు ఈ స్థలములోని అవాంతరభేదములను శ్రీ అగస్త్యమహర్షి వారికి ఈ క్రింది విధముగా ఉపదేశించిరి.

శ్లో॥ మాహేశ్వరస్థలం పక్షే యథోక్తం శంభునా పురా ।
మాహేశ్వర ప్రశంసాదౌ లింగనిష్ఠా తతః పరమ్ ॥
పూర్వాశ్రయనిరాసశ్చ తథాద్వైతనిరాకృతిః ।
అహోనవర్జనం పశ్చాదష్టమూర్తి నిరాకృతిః ॥

సర్వగత్వ నిరాసశ్చ శివత్త్వం శివభక్తయోః ॥
ఏవం నవవిధం ప్రోక్తం మాహేశ్వరమహాస్థలమ్॥

అదితః క్రమశ్చై వక్ష్యే స్థలభేదస్య లక్షణమ్ ।
సమాహితే న మనసా శూయతాం భవతామునిః ॥ (సి:శి 10;4-7)

ఈ ఉపదేశములోని సారాంశము ఏమనగా ఈ స్థలము నందున తొమ్మిది ఆవాంతర స్థలములు గలవు. అవి-మాహేశ్వర ప్రశంసా స్థలము, లింగ నిష్ఠా స్థలము, పూర్వాశ్రయ నిరసన స్థలము, అద్వైతనిరసన స్థలము, అహోన విసర్జన స్థలము, అష్టమూర్తి నిరసన స్థలము, సర్వగత్వ నిరసన స్థలము, శివ జగన్మయ స్థలము మరియు భక్త దేహి లింగ స్థలము. శ్రీ భగవత్పాదుల వారు ఈ అవాంతరముల యొక్క స్వరూపమును విశ్లేషణ చేయుటకే మొదట మాహేశ్వర ప్రశంసా స్థలమును గురించిన ఉపదేశమును చేశిరి. ఈ సంధర్భముగా వారు మాహేశ్వరునకుండవలసిన లక్షణములను ఈ క్రింది రీతిగా తెలియజెప్పిరి.

శ్లో॥ విశ్వస్మాదధికోరుద్రో విశ్వానుగ్రహకారకః
ఇతియస్యస్థిరాబుద్ధిః సవై మాహేశ్వరః శ్రుతః ॥ (సి.శి. 10-8)

మహేశ్వరుడి యొక్క మరొక్క పేరు రుద్రుడుగా నున్నది. త్రిమూర్తుల యొక్క పేర్లను చెప్పునపుడు బ్రహ్మ, విష్ణు, మహేశ్వర, లేదా బ్రహ్మ, విష్ణురుద్ర అని చెప్పుదురు. ఈ మహేశ్వరుడే రుద్రుడు అని గ్రహించ వలెను. ఈ యిరువురికి అభేదము ప్రతిపాదించబడినది. ఈ కారణమువలననే భగవత్పాదులవారు 'విశ్వస్మాద్' అధికః అని నుడివిరి. దీని భావమేమనగా విశ్వము కంటెను అధికుడు. ఇచట విశ్వము అనబడు పదమునకు ప్రపంచము అనియును నారాయణుడు అనియును అర్థములు కలవు. అట్టియేడ రుద్రుడు ఈ ప్రపంచము కంటెను. స్థితిపాలకుడగు విష్ణువుకంటెను గొప్పవాడని తెలిసికొనవలెను.

విష్ణువు సృష్టిని పరిపాలించిన యెడల రుద్రుడు దానిని, సంహరించు చున్నాడు. అటులనే "రోదయతి ఇతి రుద్రః" అని రుద్ర పదమునకు వ్యుత్పత్తి యివ్వబడినది. ఏడిపించెడివాడు రుద్రుడు అని దీని భావము. సృష్టి యొక్క సంహార కాలమున దేవ, దానవ, కిన్నెర, కింపురుష, సిద్ధ, సాధ్య, మానవాదులందరినీ నాశనము చేయును గనుక ఆసమయమున వారు విలపించుచుందురు.

రుద్రపదము యొక్క అర్థము కేవలము రోదనకు మాత్రమే పరిమితము చేయుట సరియైనది కాదని తెలియుచున్నది. రుద్ర అనగా దుఃఖము అందుచేత రుద్ర అనెడి పదము "దుఃఖమ్ ద్రావయతి ఇతి రుద్రః" అనెడి వుత్పత్తిని చెప్పు కొనవలెను. తదనుగుణముగా తనను ఏవరు ఉపాసన చేయుదురో అట్టివారి యొక్క దుఃఖములను దూరముచేసెడివాడే రుద్రుడని అర్థము. ఈ కారణము వలననే సమస్త దోషనివారణ కొరకు శాంతి కార్యక్రమముల యందును భక్తులు దుఃఖమును దూరము చేసికొని సుఖమును పొందుటకై శ్రీ రుద్రము యొక్క పఠన పారాయణలను చేయుచున్నారు. అట్టియెడ ఏడిపించెడివాడు రుద్రుడు అనెడి యర్థము అర్ధరహితమై పోవును. అయితే నమ్మినవారికి దుఃఖములను దూరము చేశిననూ నమ్మనివారికి దుఃఖమును కలిగించునో ఏమో? ఎవ్వరెరుగుదురు? ఆ విధముగా చూశిన యెడల రుద్రునికి రెండు వ్యుత్పత్తులు సార్థకములే యగుచున్నవి. భక్తి శ్రద్ధలతో రుద్రుని పూజించెడి వారికి దుఃఖములను దూరముచేయును. భవియై భవములో తిరుగాడెడి వారికి దుఃఖములు కలుగజేయును.

వీరశైవ ధర్మమునందున సమస్త దుఃఖములను దూరము చేసికొనుటకై ఇష్టలింగము మీద జటధారను పోయచూ శ్రీ రుద్రమును పఠించెడి సాంప్రదాయము కొనసాగు చున్నది. వీరశైవతరులు స్థావరలింగమును శ్రీ రుద్రముతో ఏవిధిన అర్చింతురో అదే విధిన వీరశైవుడు శ్రీరుద్రము నుపయోగించి ఇష్టలింగమును అర్చించుచున్నాడు. రుద్రాధ్యాయమును పఠించలేనివారు రుద్రుని మనస్సునందున నిలిపికొని పంచాక్షరి మహామంత్రముతో ఇష్టలింగమునకు అభిషేకము చేసిన యెడల వాంఛితార్థములు లభించగలవని అనుభవజ్ఞులు తెలియజేయుచున్నారు. ఈ విధముగా రుద్రుడు దుఃఖములను దూరముచేసి యిష్టార్థ సిద్ధిని కలుగజేయుచున్నాడు.

మృత్యువు ప్రకృతి సహజమైన విషయము వేదాంతాల ప్రకారము మృత్యువు ప్రకృతి అయిన యెడల జన్మము వికృతి యగుచున్నది. అందుచేత సృష్టికారుకుడైన బ్రహ్మకంటెను, స్థితిపాలకుడైన విష్ణువు కంటెను, మృత్యువును ప్రదానము చేసెడి అనుగ్రహమును కటాక్షించెడి రుద్రుడు ముఖ్యుడగు చున్నాడు. పుట్టిన వారందరూ చావకుండా వుండిన యెడల జగత్తు యొక్క స్థితి ఎటులుండునో ఊహించగలము. పుట్టెడివారికి స్థలముండునే? నేటి పరిస్థితులలో చావకుండా వుండిన యెడల విపత్కర పరిస్థితులు ఎట్లుండునో ఎరుగని దెవ్వరు?

శివుడు సృష్టి, స్థితి, సంహార, నిగ్రహ మరియు అనుగ్రహములనెడి పంచకృత్య సంపన్నుడై యున్నాడు. ఈ పంచకృత్యములు లోకకళ్యాణమును సాధించునవై యున్నవి. ఒక ఇంటిలో ఒక పిల్లవాడు పుట్టినయెడల జనులు దానిని ఈశ్వరానుగ్రహముగా భావించుచున్నారు. కాని ఒక వ్యక్తి చచ్చినపుడు అది ఈశ్వరానుగ్రహమని ఎందుకు భావించరో తెలియుటలేదు. అయితే శాస్త్రముల ప్రకారము జనన మరణములు ఈశ్వరానుగ్రహ ఫలములుగా లభించుచున్నవి. సుఖ దుఃఖములలో సుఖము ఈశ్వరానుగ్రహము వల్ల వచ్చుననియునూ, దుఃఖములు అటుల కావనియునూ పామరులు తలతురు. పండితుడు మాత్రము. సుఖ దుఃఖములు రెండును కూడా ఈశ్వరానుగ్రహములే యని భావించును. ఇది యిటులుండగా ఈశ్వరుడు లోకులకు దుఃఖమునెందుకు కలిగించును యనెడి ప్రశ్న ఉదయించును. లోక కళ్యాణకారకుడైన శివుడు దుఃఖమును కలిగించుట అతని తత్త్వమునకు అనుగుణ్యత కలిగినది కాదు కదా! అనెడి భావన కొందరిలో కలుగవచ్చును. దీనిలోగల ధర్మసూక్ష్మమును ఎరుగుట యెంతో అవసరము. సుఖానందమున వ్యక్తి నిరంతరము విషయాలపటుడై సుఖమున తేలియాడుచూ శివుని మరచెడి అవకాశము కలదు. ఈ కారణము వలన శివుడు అప్పుడప్పుడు దుఃఖమును కలిగించి జీవుని యొక్క మనోవృత్తిని తనవైపుకు త్రిప్పుకొను చున్నాడు. దుఃఖములోనున్న ప్రతివ్యక్తి క్షణక్షణము భగవన్నామ స్మరణ చేయుట పరిపాటియే కదా! సామాన్యులు దుఃఖము వచ్చినప్పుడు మాత్రము దేవాలయములను చుట్టుచూ, తీర్థములను సేవించుచూ, వ్రతాదులనొనర్చుచు సుఖమును అభిలషించుచుందురు. సుఖమునకు కారణమైన సంపదకలుగగనే ధనమే పరమాత్ముడై నిరంతరము ధనముయొక్క చింతన చేయుచు దానిని ప్రదానము చేసిన భగవంతుని మరచుచున్నాడు. ఇది వాంఛనీయముకాదు కదా! వీరశైవ ధర్మమునందున లోకాచారముకంటెను విరుద్ధమైన వర్తన నిర్దేశించబడినది. సుఖ సంతోషములతో ప్రమేయము లేకుండా అనుదినము విధిగా ఇష్టలింగార్చన చేయవలెనని విధించబడినది. దీని భావమేమనగా భక్తుడు సదా భగవంతుని సాన్నిధ్యమున వుండుచున్నాడు. ఇదియే నిజమైన ఉపవాస దీక్ష. ఉపవాసమనగా 'ఉపనివాస'మని అనగా అనుక్షణం దగ్గరగా వుండుట అని గ్రహించవలెను.

సంసారమునందున సుఖ దుఃఖముల యొక్క నిష్పత్తిలో సమతౌల్యము వుండదు. సుఖము అణుప్రాయమైతే దుఃఖము అనంతమైనదిగా నుండును. యుగ యుగముల నుండి ప్రపంచోన్ముఖత కలిగి పరుగులు తీసెడి జీవాత్మను తన వైపు ఆకర్షించుకొనుట కొరకే నానారకములైన దుఃఖములను కల్పించుచున్నాడని భావించుకొనవలెను. సాంసారిక దుఃఖములో పరితప్తుడైన జీవుడు తప్పని సరిగా పరమాత్మవైపు ఆకర్షింపబడుచున్నాడు. గదా!

ఒకానొక రాజు శత్రురాజులచేత రాజ్యము ఆక్రమించబడగా పరాభవమును పొంది చివరకు రాజ్యభ్రష్టుడై తిరుగాడ జొచ్చెను. తన ప్రాణములను మిగుల్పు కొనుటకై పలాయన మంత్రమును పఠించుచూ చివరకు ఒక గవి ప్రదేశమును చేరి అందులో కూర్చొని యుండెను. ఆగుహకు ముందు భాగమున రహదారి యుండెను. ఆదారి వెంబడి అసంఖ్యాకమైన జనులు వచ్చి పోవుటను ఇతడు గమనించెను. తన ప్రజలును తనవైపు రావలెననిన ఏమి చేయవలయునో ఆలోచింప జొచ్చెను. అతని యందున అమూల్యమైన మూడు రత్నములుండెను. ఆసమయమున అతడు యోచించిన దేమనగా జనులు ఆహార్గమున వచ్చి పోవునపుడు ఒక రత్నమును వినరినయెడల వారు అద్దానిని తమరాజుగారి రత్నమని గుర్తెరిగి తనను సమీపింతురాని తలంచెను. ఈ విధముగా ప్రజలను తనవైపుకు ఆకర్షించుకొని కోల్పోయిన రాజ్యాధికారమును మరల పొందనెంచెను. ఇరువురు యువకులు ఆదారియందు వచ్చెడి, దానినిగాంచి ఆరత్నమును రహదారి మీద వేసెను. రత్నమునుగనిన యువకులు ఒకరికంటెను ముందు మరొకరు పరుగెత్తుచూ ఆరత్నమును కైవసము చేసికొనుటకై తమలోతాము పోరాడుకొనజొచ్చిరి. చివరకు ఆయిరువురిలో బలశాలియైన వాడు రత్నమును పొంది ఆనందించి యింటికి వెళ్ళగా ఇంకొకడు విలపించుచూ యింటిదారి పట్టెను. అయితే ఈ అమూల్యమైన రత్నము ఎవరది? అనెడి ఆలోచన వారికి కలుగనేలేదు. రాజు ఇదేరీతిన తనవద్దనున్న మిగిలిన రెండు రత్నములను కూడా వినరగా యిట్టి ఫలితమే లభించెను. అతని వైపు తిరిగి చూచినవాడు ఒక్కడూలేకుండెను. ఎవరికైనను రత్నపుపుంతనే కాని వేరొక చింతలేకుండెను. చివరకు రాజు నిరాశను చెంది వేదనకు గురియయ్యెను. తన రత్నములు కోల్పోయినందుకు కోపమును పెంచుకొనెను. జనుల యెడల అతనికి కోపము పెరిగెను. అతనొక వడిసెలను చేతబట్టి ఆదారిన మరెవరైననూ వచ్చినచో కొట్టవలెననెడి వుద్దేశ్యముతో వేచికూర్చుండెను. అంతలోనే వేరే యిరువురు యువకులు ఆదారివెంబడి రాగా అదిగని అందులోని ఒకరి తలకు గురిబెట్టి రాజు జోరుగా రాయిని విసిరెను. ఆరాయి దెబ్బకు ఆ బాటసారి తలపగిలి రక్తము స్రవించజొచ్చెను. అప్పుడతడు ఎవరతడు? నాతల మీద రాయి వినరినది? అని ఆరచుచూ అటుయిటూ పరుగెత్తుచూ వెతుకుచూ వెతుకుచూ గవికడకు వచ్చెను. అప్పుడు అచ్చట తమ రాజుగారిని గని ఆశ్చర్యచకితుడయ్యెను. ఇదేమి మహారాజా! నాతలమీద రాయిని వినరినది తమరేనా? అప్పుడు ఆరాజు అవును. ఆరాయిని వేసినది నేనే నా ప్రజలను నావైపు ఆకర్షించుట కొరకు అమూల్య రత్నములను వినరినప్పుడు ఎవరూ వచ్చి విచారించలేదు. రాయి వినరగానే నా ప్రజలలో నొకడివగు నీవు నన్ను వెతుకుచూ ఇక్కడకు వచ్చితివి. అని చెప్పెను.

ఈ కథ వలన తెలియునదేమనగా పరమాత్మ ప్రపంచమందున సుఖ సమృద్ధిని యిచ్చిన పిదప సుఖము వెన్నునంటి పోయెడి యీ జీవులు పరమాత్మను మరిచిపోదురు. తనను మరిచి సంసారమందున మరల మరల వచ్చెడి జీవులను తన వైపు రప్పించికొనుటకే శివుడు సంసారమందున నానా దుఃఖములను తెచ్చి పెట్టును. శివుని దగ్గరకు చేర్చెడి దుఃఖములు శివాను గ్రహ ఫలములే యని భావించికొన వలయును.

సాంసారిక జీవనములో వ్యస్తమైన వాడు సుఖాలను కోరుననెడిది, లోకపు పోకడ. దైవ ప్రార్థనలో శివుని కోరునది సుఖమును గల్గించెడి వస్తువులే. కాని వైరాగ్య మూర్తులు సుఖముల నాశించరు. సుఖాలను నిరసించెదరు. వీరు దుఃఖాన్ని కోరుదురనెడిది సందేహోస్పదమైన విషయమే. వీరవిరాగిణి అక్కమహా దేవి, దుఃఖాన్ని కోరుచు, తనకు దుఃఖమును కలిగించ మని భగవంతుని వేడికొనిన దని తెలిపెడి యీ ప్రమాణమును గనుడి.

మనె మనె తప్పదె కెయ్యొడ్డి బేడువంతె మాడయ్య బేడిదొడె ఇక్కడంతె మాడయ్య

ఇక్కిదొడె నెలక్కె బీళువంతె మాడయ్య

నెలక్కె బిద్దొడె, నానెత్తికొంబు దక్కెమున్నవెశుని

ఎత్తికొంబులతె మాడయ్య, చెన్న మల్లికార్జునయ్య!

ఈ వచనము యొక్క తెలుగు రూపమును గనుడి.

మన్ని మన్ని తప్పక కెయ్యొడి వేడునట్లు వేదగనే వేయనట్లు చేయయ్య వేలకు పడినచో, నేనెత్తి కొనుటుకు ముందే శుని యెత్తికొనునట్లు చేయయ్య చెన్న మల్లికార్జునా!

మహా భారతమున కుంతియు దుఃఖమునే కొరి కొనెనని తెలుపబడినది యుద్ధానంతరము, శ్రీ కృష్ణుడు "అత్తా నీ కింకేమేమి కావలెనో కోరికొనుము" అని అనెను అప్పుడామె "ఓ కృష్ణా! ఇంత వరకు కష్టము లెన్నింటినో యనుభవించితిని. ఇకముందు కూడ

భగవంతుడు అట్టి కష్టములనే కల్పించ మని కోరెద ననెను. కృష్ణుని కిదియెంతో నాశ్చర్యము కలిగించెను. ఆమెనుద్దేశించి, "అత్తా! ఇంత వరకు అనుభవించిన కష్టములు చాల లేదా! మళ్ళీ కష్టముల నెందులకు కోరితి" వని ప్రశ్నించెను. అప్పుడామె, భగవదను గ్రహము నిమిత్తముననే కష్టములు కోరినాననియును, కష్టము వచ్చినప్పుడు వాటిని తీర్చుటకు భగవంతుడు వచ్చుననియును, ఆ విధిన భగవంతుని సాన్నిధ్యము లభించునని బదులు పలికెను.

కనికరము లేని వ్యక్తిని పాషాణ హృదయుడని నిందించుటను గాంచ గలము. ఇట్టి ఘనీభూతమైన మనస్సుగలవాని మదిలో భగవంతుని రూపము రూపుదిద్దికొన జాలదు. తద్విరుద్ధముగా కష్టములను గాంచి మనస్సు ద్రవించగా, అట్టి మనస్సున భగవంతుని రూపము ఏర్పడు చున్నది. సుఖము గలవాని మది గట్టి పడి రాయివలె నుండును వాని మదిన భగవంతుని భావ చిత్రమేర్పడదు కష్టజీవి కంట తడిపెట్టిన యప్పుడు వాని మనస్సున భగవంతుడు రూపుదిద్దికొని యుండును. భగవంతుని సన్నిధిన విలపించి తన కష్టముల నేకరువు పెట్టికొను వారెందరో గలరు. వీరందరూ శివయోగము ననుభవించు చున్నారని భావించ వచ్చును.

రుద్రుడు రోదన నిచ్చి తనకెంతయో ఉపకారమును జేసినని భావించికొని, రుద్రుని యెడల అచంచలమైన భక్తిని పెంచికొనెడి వాడే మహేశ్వరుడగును.

మలమనెడి పదము వీరశైవమున జీవుని లక్షణములు వివరించెడి సందర్భములో సుపయోగింపబడుచున్నది. జీవుడు మలా వృతుడని చెప్పబడినది. శివునికి యిట్టి యావృతముండదు. అతడు నిర్మలుడని చెప్పబడినది. మహేశ్వర స్థలములోని భక్తునకు శివుడు నిర్మలుడనియు, శివేతరు లెల్లరు జీవులైనందున మల సహితులనియును గట్టి నమ్మకము ఏర్పడ వలెను. ఈ విషయమును గూర్చి శ్రీ భగవత్పాదుల వారు చేసిన యుపదేశమును గనుడి.

శ్లో॥ బ్రహ్మద్వైర్మలిన ప్రాయైః నిర్మల్ పరమేశ్వరే ।

సామ్యోక్తిం యోనసహతే సవై మాహేశ్వరాభిదః॥ (సి.శి. 10:9)

ఈ ఉపదేశములోని తాత్పర్యమేమనగా, బ్రహ్మ మొదలగు దేవతలందరి యందున ఒకటి లేకుంటే మరొకటి దోషముగా గోచరించును. శివుడటుల కాదు. శివుడు నిర్మలుడు అందుచేత మాహేశ్వర స్థలము నందలి శివభక్తుడు, శివేతర దేవతలలో నెవ్వరును శివునికి సాటిరారనెడి భావమును మనమున దాల్చవలెను. ఈ విషయమున అన్నగారు ఈ విధిన తెలిపిరి.

దేవనొబ్బ, నామ హలవు;

పరమ పతిప్రతేగె గండనొబ్బ

మత్తోందక్కెలుగిదదె కివి-మూగ కొయ్యవను

హలవు దైవద ఎంజల ఆంబవరనేనెంబె, కూడల సంగము దేవా!

ఈ వచనము యొక్క తెలుగు రూపమును గనుడి.

దేవుడొక్కడే నామములు పలు

పరమ పతిప్రతకు గండ డొక్కడే

మరొక వానికి తలవంచిన చెవి-ముక్కు కోయును

పలుదేవతల యెంగిలి తినెడి వారి నేనేమనెద?

కూడల సంగమ దేవా!

మాహేశ్వర స్థలమున భక్తుడిట్టి భావములనే కలిగియుండవలెను. ఇష్టలింగమును మాత్రమే ఆరాధించ వలెను. అద్దానికి నివేదితమైన పదార్థమునే ప్రసాద భావమున గైకొనవలెను. పలుదేవతల ప్రసాదములను తీసికొనవలదు. ఇది బసవేశ్వరుల వారి వాక్కులోని సారాంశము, ఇద్దానికి విరుద్ధముగా నడచెడి వారు పొందనీయులని బసవన్నవారి భావమని గ్రహించ వచ్చును.

దేవుడొక్కడే యనెడి సిద్ధాంతముండినను, అనేక నామములతో పూజింప వాడొక్కడే యగును అయితే మనము చేసెడి భక్తి పలు కడకు ప్రాకిన యెడల నయ్యది విభజితమై పోవును. ఫలితముండదు అందుకే శివుడొక్కడే దేవుడని తలచి యతని యుందుననే నిష్కాభక్తిని పెంచి కొనిన యెడల, భక్తి ఫలప్రదము కాగలదు. గురుదత్తమైన యిష్టలింగముండగా, పలుదేవతల నర్చించెడి గొడవ యెందులకు? వీరశైవులకు శివేతర దేవతల యర్జన వాంఛనీయముకాదని గుర్తించ వలెను. మాహేశ్వరునకట్టి భావన రాకూడదనెడి నిషేధము గలదు.

శ్రీ భగవత్పాదుల వారు మహేశ్వర స్థలము గురించి మరికొన్ని విషయములను పదేశించిరి.

శ్లో || ఈశ్వరః సర్వ భూతానాం బ్రహ్మాదీనాం మహానితి ।
బుద్ధి యోగాత్ తదా సక్తో భక్తో మహేశ్వర స్మృతః ॥

శ్లో|| బ్రహ్మది దేవతాజాలం మోహితం మాయయా సదా! ।
అశక్తం ముక్తిదానేతు క్షమాతిశయ సంయుతం ॥

శ్లో|| అనాదిముక్తో భగవానేక వివ మహేశ్వరః ।
ముక్తి దత్తేతి యోవేద సవై మాహేశ్వరః స్మృతః ॥

శ్లో|| క్షయాతిశయ సంయుక్తా బ్రహ్మవిష్ణాది సంపదః ।
తృణవన్మన్యతే బుద్ధ్యా వీరమహేశ్వరః సదా ॥ (సి.శి. 10;10-13)

పై ఉపదేశముల భావమేమనగా సృష్టి కర్తయైన బ్రహ్మ మొదలుకొని సమస్త జీవులకు ప్రేరణకర్తయైన మహేశ్వరుడే శ్రేష్ఠమైన వాడని స్థిరవివేకముతో ఆ మహేశ్వరు నందున ఆసక్తుడైన భక్తుడే మాహేశ్వరుడు. దేవతలం వరు మాయాధీనులై యున్నారు. అయితే శివుడు మాత్రము మాయనుతన ఆధీనములో పెట్టుకొని యున్నాడు. ఇతడు అనాది ముక్తుడు. సదా ముక్తుడుగా యుండెడివాడే ముక్తిని ప్రసాధించగలడు. అట్టి సామర్థ్యము శివునకు మాత్రమే దోషయుక్తములై యున్నందున వీటి యెడల అనురక్తిని పెంచుకొనక వాటిని తృణప్రాయములుగా నెంచి తిరస్కరించు వాడే మహేశ్వరుడు. ఈ విధముగ పరికించిన యెడల మహేశ్వర స్థలమునందు నుండు భక్తునికి పరమేశ్వరుని యెడల యను రక్తియును, వివిధ పదవుల యెడ అనాసక్తియుండునని గ్రహించవలెను. సంసారిక విషయములలో వైరాగ్య భావన అధికముగా నుండి పారమార్థిక విషయములలో అనురాగముగల వాడె మహేశ్వరుడగును. ఈ విషయమును వీరశైవులు గ్రహింతురు గాక.

ఓం శాంతి : శాంతి : శాంతి:

డి || 14-8 - 1991

స్థలం : నాగపూర్

విశేషప్రీతిపిక

శ్రీ కాశీ జగద్గురువులు చంద్రశేఖర శివాచార్యుల వారు శివతత్త్వము నెంతో వివరముగా తెలియ జెప్పిరి. శివుడొక్కడే దేవుడు, దేవుళ్ళుగా పిలువబడెడివారు నతని యధీనమున నుండెడి జీవులు అనెడి తత్త్వమును విడమరచి చెప్పిరి. మాహేశ్వర స్థలమున వీరశైవుడు శివైక నిష్కాతత్త్వరుడై యుండును. ఇట్టి భావనకు శివాగమములే మూలకారణములు. శివాగమముల ప్రకారము శివుడు సర్వకర్తృత్వ సర్వభర్తృత్వము గలిగి యుండును. ముప్పది యారు తత్త్వములతో కూడిన యీ ప్రపంచము శివపరబ్రహ్మ నుండియే బయల్పడెదలును. ఈ తత్త్వముల వలననే జీవులు-జగత్తు లేర్పడినవి. బ్రహ్మ విష్ణాదులందరు జీవులే. తాత్వికము శివుడొక్కడే దేవుడు.

ఇది యిట్లులుండగా మాయోమోహితలైన వారు పౌరాణిక వాఙ్మయమునుగాంచి పలు రకముల భావన లేర్పరచుకొని శివతత్త్వము నెరుంగని స్థితిలో నున్నారు, త్రిమూర్తులు దేవుళ్ళు వీరందరును సమానులే యనెడి భావన కొందరి కేర్పడగా, మరి కొందరు షణ్మతముల చేత ప్రభావితమై విష్ణువు, కాళి, గణపతి, సూర్యుడు కుమారస్వామి ఇత్యాదులను గుర్రబ్రహ్మలుగా నెంచి శివభక్తికి దూరమగు చున్నారు. స్మార్తులు

నొకవైపు శివకేశవాభేదము ప్రతిపాదించుచు, మరొకవైపు పూజా విధానములలో బహుదేవతోపాసనా ప్రోత్సహించు చున్నారు. ఇవన్నియును శివైకనిష్ఠావరతంత్రతకు ప్రతిబంధకములై మార్గ భ్రష్టత్వము గల్గించెడి యవకాశము గలదు. ఈ కారణముననే శ్రీ భగవత్పాదుల వారు శివాధిక్యతా యనెడి భావము ద్వారా నైష్ఠికతను పెంపొందించకొన వలెనని సూచించిరి. ఇట్టి భావమును పొందిన వాడి యాలోచనా సరళి కద్దము పట్టెడి బసవేశ్వరుల వారి యీ క్రింది వచనమును గనుడి.

విశ్వాధికుని రుద్రుని పొగడెడి శ్రుతులు ఎవిశ్వరూపాయవైనమః॥

పరమరూపుడా నమో, పరమతత్త్వడానమో ఆదియారూఢ అభయకరుడానమో

హరిని హరించిన వాడా నమోయని శ్రుతి చాటుచు నుండు

సంహార కారణుడానమో, మా కూడల సంగమ దేవా, మహద్భూహద్భ్యో నమః

శివుడు విశ్వాధికుడనెడి భావనను తెలిపెడి శివ రహస్యములోని యీ క్రింది శ్లోకమును గనుడి:

శివం విశ్వాధికం సాంబమనన్యస దృశం ప్రభమ్ ।

యోన్యథా మనుతే మోహాత్ సభవేత్పల్క సాధమః

ఈ శ్లోకము వలన శివుడ ద్వితీయుడనెడి భావన దృఢపడును. మాహేశ్వర స్థలములోని సాధకుడు నిట్టి భావమును గల్గియుండువలెనని గ్రహించ గలరు. నిష్ఠపెరిగి వృద్ధియుగుటకిట్టి భావన యెంతో అవసరమై యున్నది.

శివుడద్వితయుడనెడి భావము గల్గిన మాహేశ్వర స్థలములోని సాధకుని మనోభావము లెట్టులుండునో యనెడిది తెలిపెడి చతుర్వేద సారములోని యీ క్రింది పద్యమును గనుడి.

క్రియకరో దేవ విక్రీర్తితో యకరో సతరవత్తన సూతసంహితలన

ఎక్రీడన కాయేవ క్రీడనకా యను కాళికాఖండ సూక్తములు మరియు

ఎయస్యకింకధనైన యాదిత్యసూక్తి తత్సూక్తిని 'నైవ ప్రసూతి' యనగ

దవిలిమును 'శుకవత్తన బ్రజయోదయో' యనగను నీశు క్రీడార్థమైన

పశువులు పుంజు లశ్వముల్ బంటలు సురలు

క్రీడ సల్పును శంభుండు చూడజూడ

జచ్చి బుట్టెడి వారి శంభు సరియె

బ్రహ్మవిష్ణాది దేవతత్ బసవలింగ!

శివుడు స్వీయ లీలా విలాసముకై జగత్తును సృష్టించునని తెలిపెడి యీ అనామయని స్తవమును గనుడి.

శ్లో॥ చారూద్రకే రజసి జగతాం జన్మసత్వేప్రకృషే

యాత్రాం భూయ స్తమసి బహుళే బిభ్రతం సంహృతిం చ ।

బ్రహ్మద్యేతత్ ప్రకృతి గహనం స్తంబపర్యంత

క్రీడా వస్తుత్రినయన మనోవృత్తి మాసేత్ మాత్రాను గంత॥ (అనామయస్తవము, 6)

ఈ స్తవము యొక్క తెలుగు రూపమును గనుడి:

కలుగన్ సృష్టి రజోతిరేకమున ద్వితార్యమై సత్సేన్నతిన్

మొలతెంచున్ స్థితి సంహృతి క్రియ తమః పుష్టిన్ మహేశా! చలా

చలమే నీ ప్రకృతిస్థ లోకములున్ స్తంభాది విధ్యంతముల్

చలనం బొందెడి నాట బొమ్మలయి నీసంకేత మాత్రంబునన్.

(కాశీ జగద్గురు ప్రండిత చిదిరి మఠం వీరభద్ర (శర్మ) శివాచార్య) శివ పంచస్తవి, పు. 191

ఈ విధముగా మాహేశ్వర స్థలములోని వీరశైవుడు, శివుడు విశ్వాధికుడనియును, విశ్వకల్యాణ కారకుడనియును, అద్వితీయుడనియు, నిష్కల్మషుడనియు, సకలా భీష్ట ప్రదాతయనియు మరియు ముక్తి ప్రదాతయని నమ్మి, వేరగు బ్రహ్మది దేవతలు శివునికి సములు కాజాలరని గట్టిగా విశ్వసించెడి చిత్త వృత్తిని పెంపొందించికొన వలెను. ఈ విధిన చేయని యెడల భ్రష్టుడై పతనమగును. తగు విధిన జాగరూకత వహించ వలెను.

శివం భూమాత్

ఆశీర్వాచనం - 2

మాహేశ్వర ప్రేరేపక స్థలము :-

మాహేశ్వరుని మీద అత్యంత నిష్ఠయున్న వాడే మాహేశ్వరుడు. అతడే వైరాగ్యాది గుణసంపన్నుడై వీర మాహేశ్వరుడిగా పిలిపించుకొను చున్నాడని తెలుసుకొనగలరు. శ్రీ భగవత్పదులవారు యిట్టి వీర మాహేశ్వరుని గురించిన స్థితిగతులను యీక్రింది విధముగా నుపదేశించిరి.

శ్లో ॥ శబ్ద స్పర్శాదిసంపన్నే సుఖ లేశే తు నిస్పృహః ।

శివానందే సముత్కంఠో వీరమాహేశ్వరో భవేత్ ॥ (సి.శి. 10-14)

నిష్ఠా భక్తి యున్నవాడు మాహేశ్వరుడైతే, వైరాగ్యాది ఉత్కృష్టమైన గుణములు కలవాడు వీర మాహేశ్వరుడనిపించుకొనును. సామాన్యముగా మనుజుడు విషయాధీనుడై యుంటాడు. శబ్దస్పర్శాది విషయములందు పరిపూర్ణమైన సుఖముండకుండ యుండినను, సుఖము పరిమితంగాయుండినను మరియు మీ విషయములందరికి తెలిసినను వీటి మీద ఆసక్తి తగ్గడములేదు. కాని విషయములందు లభించెడు అపరిమిత ఆనందములైనను, ఆత్మనుండి లభించుచున్నవి. ప్రతి యొక్కరి ఆత్మ ఆనందరూపమున నుండును. ఎవ్వరు అన్నింటిని విడిచిపెట్టి తన ఆత్మ సమీపమునకు పోవుచున్నాడో, వాడే పరిపూర్ణమైన ఆనందమును అనుభవించు చున్నారు. ఇతరులు ఆత్మను మరచి అన్యవస్తువులు లేదా వ్యక్తుల సమీపమునకు పోవునపుడు, ఆయా వ్యక్తుల లేదా వస్తువుల నుండి అల్పమైన సుఖమును పొంది దానికి తోడుగా అనల్పమైన దుఃఖమును కొనితెచ్చు కొనుచున్నారు. ఈ కారణము వలన నిరతిశయమైన ఆనందమును పొందవలయుననిన విషయ సంబంధమైన సుఖముల నుండి దూరముగా నుండవలెను. ఇంద్రియములు గ్రహములైతే విషయములు అతిగ్రహములైయుండును.

జనక మహారాజుగారు ఒకానొక సమయమందున బ్రహ్మజ్ఞానుల సమావేశము నేర్పాటు చేసి, జ్ఞానులయందు ఎవ్వరు సర్వశ్రేష్ఠ బ్రహ్మజ్ఞానులో వారికి వేయి గోవులను దానము చేయుదునని యును. మీలో సర్వ శ్రేష్ఠుడైన బ్రహ్మజ్ఞాని యెవ్వరో లేచి నిలచి తమను తాము మీ సభలో సమర్థించు కోగలరని యును, ఆవులన్నియు యిక్కడే యున్నవి. సభ మిమ్ములను బ్రహ్మజ్ఞానిగా గుర్తించిన యెడల వీటిని తమరు తీసికొని తమ ఆశ్రమమునకు వెళ్లవచ్చునని సవినయముగా తెలిపెను.

అయితే, అప్పుడక్కడ సమావేశమైన వారెల్లరు బ్రహ్మజ్ఞానులే. ఒక్కరుగాని, యిద్దరుగాని లేచి యుండెడి సాహసమును చేయరైరి. ఆస్థితినిగనిన జనక మహారాజు మనమునందున వీరి బ్రహ్మ నిష్ఠత్వమునకు సంబంధించిన విషయమున సందేహము పొడచూపెను. మహారాజుల వారి మనోభావము నెరింగిన యాజ్ఞ వల్క్య మహర్షి సభయందు లేచి తన శిష్యునిద్దేశించి “ఓ సౌమ్యుడా మీగోవులన్నింటిని తోలుకొని మన ఆశ్రమమునకు నడుపుమని ఆజ్ఞాపించెను”. అప్పుడు, మిగతావారు “ఏమేమి మీరొక్కరే బ్రహ్మజ్ఞానులా మేము బ్రహ్మజ్ఞానులము కామా” యని యాజ్ఞవల్క్యుని ప్రశ్నించిరి అనుడువులను ఆలకించిన యాజ్ఞ వల్క్యుడు, మీ మీ బ్రహ్మ నిష్ఠత్వముల యెడల మీకు విశ్వాసమున్న యెడల మీరెవ్వరు ఎందుకు నిలుచుండలేదు? నేను శ్రేష్ఠ బ్రహ్మజ్ఞాని యని యెంచి లేచి నిల్చుండలేదు. "వైయంనోకామాః యనగా మాకు ఆవులు కావలసి యున్నవి. అందుకే వాటిని తోలుకొని పోవుచున్నాము" యని అనిరి. యాజ్ఞ వల్క్యులవారి జవాబును విని అక్కడన్న వారున్నా ప్రశ్నకు జవాబిచ్చి గాని మీరు యి ఆవులను తీసికొని వెళ్ళగలరని నిలదీసిరి. ప్రతి ఒక్కరు నానా విధములైన ప్రశ్నలు సంధించిరి. ఎల్లర ప్రశ్నలకు సావధానముగా సమాధానములిచ్చు చుండగా, "జరా త్కారపుడనెడి

బుష్టి, "కతి గ్రహః" యని ప్రశ్నించెను. ఈ ప్రపంచమున గ్రహములేవి యనెడిది దీని అర్థం వెన్నెంటనే" కత్యతి గ్రహః" యని ప్రశ్నించెను గ్రహములెన్ని యని దీని అర్థము మరియు అతిగ్రహము లేవియని కూడ ప్రశ్నించెను. అప్పుడు యాజ్ఞ వల్క్రుడు "అష్టే గ్రహః అష్టావతి గ్రహా!" యని బదులిచ్చెను దీని భావమేమనగా గ్రహములు ఎనమిది, అతిగ్రహములు కూడ ఎనమిదే యాజ్ఞ వల్క్రుడు, ఇంకా ఈ విధంగా వివరణలిచ్చిరి. ప్రాణః వాక్కు, జిహ్వః, చక్షుః, శోత్ర; మన; హస్త మరియు త్వక్కులు ఇవి గ్రహములు. ఇవి తమ తమ విషయములను గ్రహణము చేయును కనుక వీటికి గ్రహములని పిలుచుచున్నారు. అటులనే గంధము, వచనము, రసము, రూపము, శబ్దము; కామము, ఖర్మము, మరియు స్పర్శ యనెడి యీ ఎనిమిది విషయములకు అతి గ్రహములని పిలుతురు. విషయములు గ్రహముల కంటెను శక్తి వంతములై యుండుటచేత వాటిని అతిగ్రహములందురు ఇంద్రియములు విషయములను అనుభవించి అనుభవించి చివరకు శక్తి హీనములగు చున్నవి. కాని విషయములు మాత్రము ఎల్ల కాలము శక్తి వంతములై యుండుచున్నవి. శబ్దమును వినివినీ చెవి ఒక్కొక్కసారి చెవిటి యగు చున్నది. కాని శబ్దము మాత్రము నిత్య నూతనముగా యుండు చున్నది. ఇ వివిధముగా మిగిలిన యీంద్రియములన్నియును, శక్తి హీనములై యుండగా, విషయములన్నియు శక్తి వంతములై యుండును. ఈ అతిగ్రహములను వెన్నంటి యుండెడి మనుష్యుడు, తన జీవనము యొక్క అవసానదశలో అనంతమైన దుఃఖమునే అనుభవించవలసి యుండును. ఈ విధముగా యాజ్ఞ వల్క్రుడు తన సమాధనము ద్వారా సభను సంతృప్తిపరచి, బ్రహ్మ జ్ఞాన నిష్ఠలో శ్రేష్ఠుడుగా గుర్తింపును పొంది, జనక మహారాజునుండి గోవులను గ్రహించి దోలుకొని వశ్యును. అందువలన వీర మాహేశ్వరుడు అలమాత్రము సుఖము నిచ్చెడి శబ్దస్పర్శాది విషయములందు నిరాసక్తుడై అఖండమైన శివానందమును పొందెడి దాని యందున ఉత్కంఠ కల్గిన వాడై యుండును. ఈ కారణముననే మాహేశ్వరునికి వీరా యనబడె ఉపాధి ప్రాప్తమై, వీరమాహేశ్వరుడగు చున్నాడు.

విషయములు తన ఎదురుగా వున్నను వాటి యెడల విరక్తభావమును కల్గియుండుటయే వీర వృత్తి యగుచున్నది. వీరమాహేశ్వరునకు యి విధమగు వీరవృత్తి వుండి తీరవలెను.

ఈ ప్రపంచమంతయు శబ్ద స్పర్శాది విషయముల చేత పరిపూర్ణమై యున్నది. కాని పరమాత్ముని యందున శబ్ద స్పర్శాదులకు తావులేదు. అందుచేతనే అతనిని "అశబ్దం, అస్పర్శం, అరూపం, అవ్యయం" యని శాస్త్రములు వర్ణించినవి పంచమహాభూతములలో నొక్కటి యగు పృథ్వీతత్వమునందున శబ్ద స్పర్శ రూప, రస, గంధముల నెడివి యను భవమునకు వచ్చు చున్నవి. కాని జలతత్వము నందున శబ్ద, స్పర్శ, రూప, రసములు మాత్రమే కన్పట్టును. అచ్చట గంధాను భూతి యగుట లేదు. తేజోతత్వము నందున శబ్ద, స్పర్శ, రూపములు మాత్రమే అనుభవమునకు వచ్చును. వాయు తత్వమునందున శబ్ద, స్పర్శములు మాత్రమే అనుభవనీయములు. వీటిన్నింటికీ మొదటిదగు ఆకాశ ఆత్మమున కేవలము ఒకే ఒక తత్వము కలదు. అదియే శబ్ద తత్వము. ఈ పంచభూతముల, ఉత్పత్తికి కేంద్రమైన పరమాత్ముని యందు, ఆశబ్ద తత్వము కూడ యుండదు. అందుకే శాస్త్రములు యాతనిని నిర్విషయురు తెలుపు చున్నవి. ఈ విషయము వలన తెలియునదేమనగా పృథ్వీ నుండి యాకాశము వరకు గల పంచతత్వములలో క్రమ క్రమముగా ఒక్కొక్క (తత్వము) విషయము తగ్గుతూ చివరకు పరమాత్ముని సన్నిధి, విషయ రాహిత్యము సంభవించుచున్నది. ఈ కారణము వలననే, పరమాత్ముడు నిరంతరము సచ్చి దానందమున మునిగి తేలుచుండును. అతని యొక్క ఆనందము నుండి, ఒక అణుమాత్రమును గ్రహించిన విషయములు, ఎంత మేరకు సుఖముల నిచ్చుచున్నవో మనమెరుగునది కాదు గదా? ఆ సుఖము యొక్క వర్యావసానము దుఃఖమని గూడ మనమెరుగుదుము. మాఘ కవి యి విషయమును ప్రస్తావించి "అపాత రమ్యా విషయాః పర్యంత పరితాపినః" యని ప్రతిపాదించినారు. దీని భావమేమనగా విషయము లిచ్చెడి సుఖములు తాత్కాలికమైనవి. ఈ విషయము లన్నియు దుఃఖములను కల్గించును దుఃఖములను కల్గించెడి విషయముల నుండి దూరముగా నుండుటయే వివేకవంతుని లక్షణముగదా? అందుచేతనే వీర మాహేశ్వరుడు విషయ సుఖమునకు దూరముగా నుండుటకు ప్రయత్నించు చుండును. అట్టి వాని గూర్చి శ్రీ భగవాత్పురుషుల వారు ఈ విధముగా తెలియజేసిరి.

శ్లో : పరస్త్రీ సంగనిర్ముక్తః పరద్రవ్య పరాజ్ఞాభః । (సి.శి. 10-15)

పరధనమును, పరసతిని, దూరముగా యుంచుటయే మాహేశ్వరునికి కర్తవ్యమై యున్నది. ఇచ్చట గమనించ వలసిన విషయమేమనగా ద్రవ్యము, స్త్రీలకు పరయనెడి విశేషణమును జోడించ నైనది. దీని భావమేమనగా, వీరమాహేశ్వరుడు స్త్రీ సాంగత్యమును మరియు ధన సంపత్తులను విడువ వలసిన పనిలేదు ధర్మబద్ధముగా తనదగు స్త్రీ ధనములను అనుభవించ వచ్చును.

షడ్రిపుల యందున కామమనెడిది ధర్మ విరుద్ధమైనది కాదు. అది గ్రాహ్యమే యని చెప్పబడినది. ఇట్టి ధర్మ సమ్మతమైన కామమును గృహస్తుడు అనుభవించ వలెను. ఎవ్వరికైతే యింద్రి యనిగ్రహము సాధ్యము కాదో, యట్టి వారు వివాహాది సంస్కారములను స్వీకరించి, సంసారిక జీవనమును గడుప వచ్చును. వీరమాహేశ్వరునికి సంసారమును త్యాగము చేయవలెననెడిది లేదని గ్రహించవలెను. భగవత్పాదుల వారు పరస్త్రీ సాంగత్యము మాత్రమే దోషమనిరి. స్వ స్త్రీ సాంగత్యము విహితమే. పర వనిత, పరధనము, ఎవ్వరికైనను అవిహితములే!

కాశీ మహారాజు యొక్క సభ యందు, ఒక సేవకుడు మహారాణిని గని, ఆమె రూప యవ్వనాదులకు మోహితుడై ఆమె సాంగత్యమునకై అభిలాషను పెంచుకొనెను. అది అసాధ్యమని ఎరిగినను, తన కోరికను వీడజాలక మౌనముగా చింతించ జోచ్చెను. నిద్రా, ఆహారములను వీడి, ఎల్లప్పుడు మహారాణి ధ్యానలో పడి కాలమును వెళ్ళబుచ్చు చుండెను. కాలక్రమమున యాతని ఆరోగ్యము క్షీణింపజోచ్చెను. అతడు క్రమ క్రమముగా కృషించుటకు కారణ మేమిటో, ఎరుగుదలచిన యాతని పత్ని ఆ విషయము నాతనితో ముచ్చటించెను. అప్పుడుతడు తన వ్యధను ఎరింగించి మహారాణిని పొందకుండిన యెడల తాను మరణించదము తధ్యమని తెల్పెను. భర్త యొక్క దురవస్థను గని, తన పతి ప్రాణములను దక్కించు కొననెంచి, ఆ మహాసాధ్వి, మహారాణి సన్నిధికేగెను. మహారాణికి, పరిపరివిధముల సేవలు చేసి ఆమె మెప్పుదలను పొందెను. మహారాణిగారు సంతోష భరితాంతరంగియై నీసేవలచేత సంతృప్తిని పొందితిని, అందుకు ప్రతి ఫలమును కోరుకోమ్మనెను. అప్పుడు ఆసాధ్వి, రాణిగారు "నెనడిగినదికాదనకుండ యివ్వగలరా! మొదట మీరు వాగ్దానము చేయుడి. ఆ పిదప తనకు గాని, తన కుటుంబ సభ్యులకు గాని ఎట్టి హానిని తలపెట్టు నని అభయ మివ్వుడి. ఇందుకు మహారాణి అనాలోచితముగానే తన ఆమోదము నిచ్చెను. అప్పుడా సాధ్వి తన భర్త యొక్క మనోవాంఛను తెలియ చేసెను. ఆమాటను వినిన మహారాణి మొదట గట్టిగా నవ్వి నది. పిదప "నీభర్త జాతి మరియు సంస్కారములు లేనివాడై, హీన దశలో నున్నాడు. ఇట్టి స్థితిలో యాతనితో సాంగత్యము చేయుట సాధ్యముగాదు. కావున అతడు గంగానది తీరమునకు చేరి, ఒక గుడిసెను వేసుకొని, ప్రతి దినము గంగనందు మునిగి కేవలము ఫలములను మాత్రమే భుజిస్తూ; పంచాక్షరి మంత్రమును జపిస్తూ, పన్నెండు వర్షముల పర్యంతము తపస్సును ఆచరించి పరిశుద్ధుడు కావలెను. అప్పుడు గాని తాను అతని కోరికను తీర్చి విషయమును ఆలోచించగలనని చెప్పెను.

తన సతి ద్వారా మహారిణిని పొందే విధానమునెరిగిన యా సేవకుడు, గంగా తీరమునకు వెళ్ళెను. మరియు సూచించిన విధి విధానమును ఆచరించెను. తపస్సు యొక్క ఫలము గాయాతడు పాపచింతన ముక్తుడయ్యెను. అతని ఖ్యాతియును దశ దిశలకు ప్రసరించెను. అనేకులా తని దర్శనము కోరి ఎంతో దూరము నుండి రాజోచ్చిరి. ఆ వచ్చిన వారిలో, రాణి తనభర్త యైన మహారాజులు కూడ యుండిరి. అప్పుడా మహారాణి, యతడు తన సేవకుడుని గుర్తించెను. "నా కొరకు తపస్సుచేసిన వాడు యితడేనా? అని యోచించుకొని ఎల్లరిని బయటకు పంపించి, యతని భావనలను పరీక్షించుటకై ఓ యతీశ్వరుడా నీవు ఎవ్వరి గురించి యింత ఘోర తపస్సు నాచరించితివో, ఆ మహారాణి నీ యెదురుగా నిల్చి యున్నది, నీ యభీష్టమును నెరవేర్చుటకు సిద్ధముగా నున్నది యని పల్కెను." మహారాణి మాటలను విని, ఆ మహానుభావుడు ఆమెకు సాష్టాంగ పడి ఓ తల్లి క్షుద్రవాసనలున్న నేను, నీ ఉపదేశమును విని, తదను గుణముగా నాచరించి, యిప్పుడుత్యంత నిర్మలుడు నై యున్నాను. నా హృదయ మందున ఎట్టి విషయ వాసనలు లేవు గాజును కోరిన వాడికి, చింతామణి లభించి నటయినది. మిమ్ములను అట్టి కోరిక కోరినందులకు నన్ను మన్నించ వలసినదిని వేడుకొనెను. తపస్వి యొక్క మనస్సునెరింగిన యా మహారాణి సంతృప్తరాలై అంతఃపురమునకు బయలుదేరి వెళ్ళెను.

అంతః కరణమునందున పరి శుద్ధుడైన వాడికి పర స్త్రీ పరధనముల యెడ యభిలాష పుట్టదు. మాహేశ్వరుడు వీర వ్రతమును పూని నిరంతరము పరిశుద్ధమైన అంతరంగము గల్గియుండుటచే యిట్టి కోరికలకు దూరముగా నుండును. సంపద గురించి చెప్పవలెననిన యాతడు స్వ కష్టాంతమైన సంపదననే అనుభవించుటకు యిష్ట పడును అదియును గాక ధనార్జన యందున స్వాతిషయమును పెంచకొనక, దొరికిన దానితో తృప్తి పడును.

ఆశయనునది బల వత్తరమైనది. దీనికి ఆరంభమేకాని అంతులేదు. అది పెరుగుచునే ఉండును. ఆశాపాశము చేత బంధితుడైన మనుజుడు తన ఆశలను నెరవేర్చుకొనుటకై దశదిశలకు పరుగులు తీయుచుండును. ఒక సుభాషిత కారుడు యీ విషయమును ఈ క్రింది విధముగా తెల్పెను.

శ్లో॥ అశీనామ మనుష్యాణాం కా దాశ్చర్య శృంఖలా!
తయాబద్ధాః ప్రధావంతి ముక్తాస్తి ప్లంతికుత్రచిత్ ॥

దీని భావమేమనగా ఆశయనెడిది బహు విచిత్రమైనది దీని చేత బందింప బడిన వ్యక్తి అతిగా పరుగులు తీయుచుండును. కాని దాని నుండి విముక్తిని పొందిన వాడు ఒకకడ స్థిరముగా నిల్చియుండును. లోకమునందున సామాన్యముగా సంకెళ్ళు వేయబడినవాడు సరిగా నడువలేడు కదా! కాని ఆశయనెడి సంకెళ్ళలో బంధింపబడినవాడు శీఘ్రగతిన పరుగులు తీయుచుండు బహు విచిత్రమైన విషయము కదా! ఆశలు సముద్ర తరంగముల వంటివి. ఒకటి తీరిన వెంట మరొకటి చేరుచుండును. వయస్సు పెరిగిన కొలది శరీరము జీర్ణమై నశించినను, ఆశ మాత్రము నిత్య నూతనమై చిరంజీవిగా నుండును, ఒకకవి చమత్కరించిన విధముగా "తృప్తకు నిరంతరము తరుణావస్థనే" యుండును. అనగా, వృద్ధాప్యము లేనిదని దీనిని జ్ఞానులు, "ఆశా నిత్య తరుణీ"యని వర్ణించిరి. శ్రీ శంకరాచార్యులవారు, ఆశ గురించి యీ విధముగా చెప్పిరి.

శ్లో ॥ అంగం గలితం ఫలితంముండం దశన విహీనం జాతం తుండం।
వృద్ధోయాతి గృహీత్వా దండం తదపినముంచ త్యాశాపిండం ॥

దీని అర్థమేమనగా, అవయవములు, జీర్ణమైనను కేశములు నెరసినను, పండ్లా డినను, శరీరమునకు ముప్పు వచ్చినను చేతికి కట్టవచ్చినను, ఆశ మాత్రమే నిత్యయవ్వనముతో నుండును ఆశను తృప్తి పరుచుట ఎవ్వరికి సాధ్యము కాదు. అదొక బ్రహ్మ రాక్షసివంటిది. అదినిరంతరము పెరిగెడి గుణము కల్గి యున్నందున దీనిని పూర్ణముగా తుప్తిగా వించురుట. దుసాధ్యమైన విషయము. వీర మాహేశ్వరుడు దీనిని తెలిసికొనిన వాడు కావున, ఆశాపాశ బద్ధుడు గాడు.

పతంజలి ప్రకారము, యోగమనగాచిత్త వృత్త నిరోధమే. "యోగశ్చిత్త వృత్తి నిరోధః" యనెడి దొక యోగ సూత్రము. అందుచేత చిత్తవృత్తిని ఆశవైపుకు మరల్చుకుండ నిరంతరము నిరోధించు చుండవలెను.

సంసారిక అభిలాష గలవారు జీవాత్మను సంసారసాగరము నందు ముంచిన యెడల స్వాధ్యాయ, శాస్త్ర శ్రవణ, భగవదారాధన మరియు సత్సంగములు అట్టి జీవాత్మను పైకెత్తి పరమాత్మచెంతకు చేర్చుచున్నవి. ఈ కారణము వలన యోగమనగా, అన్ని రకముల చిత్త వృత్తముల నిరోధకముగా భావించరాదు. సంసారము వైపు పయనించెడు చిత్తవృత్తిని, క్లిష్ట వృత్తియని యందురు తద్విరుద్ధమైనది అక్షిప్త చిత్త వృత్తి అక్షిప్త చిత్త వృత్తి యోగులకంగీ కారయోగ్య మైనదే.

మనుజునికి మనస్సు నందు పరద్ర వాభిలాషకూడ ఎందుకు కల్గుననెడి సందేహము తలయెత్తును. అ కోరిక లెక్కువై, తదనుగుణముగా చిత్త మార్జించక పోవటము వలన, తన కోరికలను తీర్చు కొనుటకై యాతడు పరద్రవ్యము నాశించించుచున్నాడు. పరద్ర వ్యమునాశించిన వాడి అంత రంగము మలినమై యుండును. ఇట్టి కోరికలను వీడిన గాని మనస్సు నిర్మలముకాదు. కోరికలనెడి మలనిర్మూలనమునకై వైరాగ్యమనె మంగళ స్నానమునాచరించ వలెను. బుద్ధి దోషితమై యుండిన యెడల మనస్సు నియంత్రణలోయుండదు. అది అనేక దిశలవైపు పరుగులు తీయుచుండును. తన్ని మిత్తమై వీర మాహేశ్వరుడు శివయోగము నాచరించుచూ, సమస్త కోరికల నుండి విముక్తిని పొందవలెను. శ్రీ భగవత్పాదులవారు "శివార్థకాయ సంపన్నః శివాగమ పరాయణః", యని (శి.సి. 10-15) యాదేశమునచ్చిరి. వీరమాహేశ్వరుడు, ఏ మంచి పనిని చేసిననూ అది తన కొరకు కాదని భావించుకొని, శివుని నిమిత్తమే తాను కార్యాసక్తుడనగు చున్నాడని యెంచి కార్యములు చేయును. ఈతని మనస్సునందున శివుడు నిండి యుండుటచే యాతడు చేసిన పనులు శివునకు ముడుపులగు చున్నవి.

వీరమాహేశ్వరుడు శివ జ్ఞాన సంపన్నుడై యుండవలెను ఇట్టి శివ జ్ఞానము శివాగమములలో కలదు. ఈ ఆగమములలోని ఉత్తర భాగమున వీరశైవము పదేశింపబడినది వీర మాహేశ్వరుడు యీ శివాగమములను తప్పని సరిగా పారాయణము చేయ వలెను. అదే విధముగా సిద్ధాంత శిఖామణిని సిద్ధాంత కూడ నిత్య పారాయణ గ్రంథముగా తీసికొనవలె. ఈ నిత్య పారాయణము వలన మనస్సు నిర్మలముగా వుండుటతో బాటుగా జ్ఞానము కూడ సంప్రాప్తమగు చున్నది. పారాయణము చేయుటలో మరొక లాభము కలదు. పునః పునః పఠించుట వలన ఆగమములలోని గూఢార్థము అనుభవమునకు వచ్చును. మనము మనయొక్క ఆత్మ స్వరూపమును చూడ గల్గుదుము.

శ్రీ భగవత్పాదుల వారు "శివస్తుతి రసాస్వాదమోదమాన మనాః శుచిః" యని యుపదేశించిరి. (సిశి. 10-16).

శివస్తుతిని నిరంతరము చేయుట ద్వారా శుచిత్వము సిద్ధించుచున్నది. మనుష్యుని నాలుక మధురము తిక్తము, కటువు, మరియు లవణము మొదలగు వాటిని ఆస్వాదనము చేసి, ఆనందమును అనుభవించి నటులనే, మనస్సు శివ నామా మృతమును సేవించి ఆనందమును అనుభవించును. ఈ క్రింది సుభాషితమును కనుడి.

శ్లో ॥ మృద్వీకారసి తసి తాసమసితా స్వీ తంవిపీతం పయః ।
స్వర్గ యాతేన సుధా పృథాయి కతి ధా రంభాధరః ఖండితః ॥

శ్లో ॥ సత్యం బ్రూహి మదీయ జీవ భవతా భూయో భవే భ్రామ్యతా ।
శివ ఇత్యక్షర యోద్వర యోర్మధు రిమోద్గారః క్వచిల్లక్షితః ॥

పై వాటి తాత్పర్యమే మనగా ఈ లోకము నందున ద్రాక్ష, చక్కెర, క్షీరము, మొదలైన రసములను పొట్టనిండుగా త్రాగి తృప్తుడుగా ఎట్లగుదురో, అట్లే త్రేన్సు తీయడము జరుగును. ఇంతటితో ఆగక ఆస్వాధించి స్వర్గమునకు పోయి అమృతపానము, రంభ మొదలైన అపురసల అదరామృతము ఎన్ని యోసార్లు పానము చేసి సుఖింతురు. కాని, భవసాగరమందున మళ్ళి మళ్ళీ తిరగెడి నీవు శివనామా మృతమును స్వీకరించి త్రేన్సు తీసితివా?

భక్తి ఉద్యమములోని వారును యిట్టి ప్రశ్నలనే వేసిరి. శివస్తుతి మరియు శివనామ జపములు ఒక విధముగా రసములే. నవరసముల యందు శాంతము కూడ ఒక రసమే. శివుడు శాంత స్వరూపుడై యున్నందున అతని స్మరణవలన శాంతి ప్రాప్తమగు చున్నది. స్వాదిష్టమైన భోజనము ఉత్తమమైన అలంకారములు పొందినచిన తర్వాత సామాన్య మానవుడు ఏ విధముగా ఆనందించునో అదే విధముగా వీరమాహేశ్వరుడు, శివ నామామృతము నాస్వాధించి అనంతమైన ఆనందమును అనుభవించు చున్నాడు.

ఓం శాంతి : శాంతి : శాంతి :

ది ॥ 15-8 - 1991

స్థలం : నాగపూర్

విశేషప్రతిపత్తి

విషయలోలత్వయెంత ప్రమాదకరమైనదో యనెడి దానిని శ్రీ విశ్వారాధ్య పీఠాధీశ్వరులైన, కాశీ జగద్గురువులు, శ్రీ చంద్రశేఖర్ శివాచార్యుల వారు తెలియ చెప్పిరి. వారొసంగిన సోదా హరణాశీర్వచనము చిరస్మరణీయము.

మాహేశ్వర స్థలము నిష్కాభక్తికి కేంద్ర స్థానమని తెలిసి కొంటిమి. ఏకేశ్వరోపాసన యనెడి మహత్వ పూర్ణమైన విలువలను మనమున నిడికొని సాధన చేయవలసి యుండును. ఇయ్యది యెంతో ప్రాచీన కాలముననే ప్రతిపాదింప బడినది. ఉపనిషత్తులలోన యీ భావమును గాంచగలము. ఈ విలువల ననుసరించి జీవనము కొనసాగించుట కష్టతరమైన విషయము "ఇంద్రియ చపలత్వమే ప్రధానమైన యనవరోధము" అని విజ్ఞుల యభిప్రాయము. ఇంద్రియములు విషయోప భోగముల నాశించును. విషయ లాలసత్వమును పెంపొందించును. భోగలాలసునికి విషయ వాంఛలను తీర్చుకొనుటయే ముఖ్యము. చతుర్విధ పురుషార్థములలోన నతనికి అర్థ-కామములే యతనికి వాంఛనీయములు వీటి నిమిత్తమున నెంత మేరకైనను యత్నించును. కామ్య కర్మలే సాధనములని యెంచును. యజ్ఞ యాగ తపశ్శ్రమల ద్వారా వీటి సంపాదన గతిని పెంచికొనుటకై యత్నించును. కామి తార్థముల నాశించి బహు దేవతోపాసన వైపు పరుగులు తీయును. తత్పలితముగా శివైక నిష్కాపరతత్వమునకు భంగము వాటిల్లి తిరోగమన ప్రాప్తి కలిగించును.

ఈ ధోరణిలో భక్తుడు భవియై, సంసారియై ప్రవృత్తి మార్గమున పయనించెడి స్థితికి వచ్చును. అందుచేత మాహేశ్వర స్థానమున గల వీరశైవుడు ఇంద్రియముల వలన గల్గెడి విషయానుభూతి యెడల నిరాసక్తుడై యుండెడి స్థితికి యెదుగ వలెను. వీర వ్రతమును పూని వీర మాహేశ్వరుడు కావలెను. వైరాగ్య భావన గల్గియుండుట వీర మాహేశ్వరుని లక్షణమని గ్రహించ వలెను, సంపద యెడల నానక్తిని వీడుట

యనెడిది మొదటి పరిణామమగును. ఎంతటి సంపదయైనను నతనికి గడ్డి పరక వలె దోచును. భక్తి యనెడిదే గొప్పది యని భావించెడి యితనికి యింద్రాదుల సంపత్తి యైనను ప్రలోభమునకు గురిచేయ జాలదు. ఈ యంశమును వ్యక్తము చేసెడి యీ క్రింది పద్యమును గనుడి:

శ్రీవత్సాంకు రమా విశేషతయు వాక్త్రీనాథు చాతుర్యమున్

దేవాధీశ్వరు వైభవోన్నతియు నా తిగ్మాంశు తేజంబు శ్రీ

దేవీనందను రూపవిభ్రమము చింతింపంగ నీ భక్తి

సద్భావాత్ముండగు పుణ్యమూర్తికి దృణ ప్రాయంబు సర్వేశ్వరా! (సర్వేశ్వర శతకము, ప. 21)

ఈ పద్యమునకు డా॥ ముదిగొండ వీర భద్రయ్యగారి యీ క్రింది వ్యాఖ్య గమనార్హమైయున్నది.

మానవుని సంపద కన్నా శ్రీ మహావిష్ణువు సంపద ఎప్పుడూ గరిష్ఠమైనది. కారణం, ఆయన సతీమణియే లక్ష్మీదేవి కాబట్టి, సకల ప్రజలకు మూలపుటమ్మ సరస్వతి ఆమెకు నాథుడు బ్రహ్మ కాబట్టి ఆయన చాతుర్యం గరిష్ఠ మయినది. ఇట్లాగే వైభవంలో దేవేంద్రుడిది, తేజంలో సూర్య నారాయణునిదీ, రూపంలో మన్మథునిది ! అన్ని గరిష్ఠ స్థాయివి, శివభక్తుడిట్లాంటి వాటిని కూడ గడ్డి పరకతో సమానంగా చూస్తున్నాడంటే ఇవేవీ నిజానికి గరిష్ఠ స్థాయివి కావనీ, ఇంత కంటే శ్రేష్ఠాతి శ్రేష్ఠం, ఉత్తమోత్తమం ఈ ఐదింటినీ కలగలుపుకొని మించిన దాన్ని శివభక్తి ఇస్తుంది. కాబట్టే శివభక్తుడు వీటిని తృణ ప్రాయంగా చూస్తున్నాడు.

(సర్వేశ్వర శతకము, పుట. 36 పావని సేవా సమితి ప్రచురణ, 1999,)

వైరాగ్య భావన గలవానికి యైహిక సుఖముల యెడల నాసక్తి యుండదు. జిహ్వాది యింద్రియముల వలన గల్గెడి యైహిక పరమైన సుఖమును కోరడు అభిక్షములను కోరడు. శివ ప్రసాదము కొరకే యభిలాష గల్గి యుండును. కర్ణములను శివానుభవ గోష్ఠల కంకితము చేయును. కళ్ళతో దృష్టియోగము నాచరించుచు యిష్ట లింగార్చనలోన నిమగ్నడగును. జంగమార్పిత సుగంధములనే వాసన చూడనెంచును. త్వగింద్రియముతో గురు-జంగముల పాదము స్పృశింప నిచ్చ గల్గిన వాడగును. ఇట్టి యనుభవ సంచయము వలన గల్గెడి ఆనందము నిరుపపానమైనదని యెంచును. ఈ యంశమును తెలిపెడి యీ క్రింది పద్యమును గనుడి.

అనయంబు వాయవ్యమునను, సంభాషణ ముత్తమంబనుచు సదుత్తరముగ బొందుగ లైంగ్యంబు నందు సంభాషణ ముక్తి యటంచు సమ్మోదితముగ సత్యంబు శివ ధర్మ శాస్త్రంబు నందు శై వానందమనుచును స(న)తులితముగ నొనర విష్ణుపురాణమున సకృత్యం భాషణాదపియనుచు సంపాదితముగ

మ్రోయునట్టి వేదంబుల నాయతముగ 'తేన సహసంపసే' త్తను దాన భక్తి పరులతో నాచరించు సంభాషణముల ఫలమెరుగ నల్పుల తరంబె బసవలింగ! (చాతుర్వేద సారము, ప. 90)

శివానందములో తేలియాడెడి వాడు సచ్చరిత్రుడై యుండుటకు కృషి చేయును, అట్టివాని స్థితిని తెలిపెడి యీ క్రింది పద్యమును గనుడి.

పరువెత్తెడి పాముకంజను, ఎరగలి నాలుక కంజను సురియ మొనకంజను. ఒకటి కంజెదను, ఒకటి కవికెదను వరస్త్రి పరధనములనెడి జావరము కంజెదను మున్నంజని రావణునికే విధి యైనది, అంజెదనయ్యా ! కూడల సంగమ దేవా ! (బసవేశ్వర గీతామృతము, పు. 314)

ఈ విధముగా మాహేశ్వర స్థలములోని వీరశైవుడు వీర వ్రతమై యింద్రియ జిత్తుగ విరాజిల్లవలయును.

శివం భూమాత్

ఆశీర్వాచనము : 3

మాహేశ్వర ప్రేరేంసా స్థలము

శ్రీ జగద్గురు రేణుక భగవత్పాదుల వారు, మాహేశ్వర స్థల ప్రశస్తిని వివరిస్తూ మాహేశ్వర స్థలములో భక్తుని లక్షణములను మరి కొన్నింటిని ఈ క్రింది విధముగా నుపదేశించిరి.

శివస్తుతి రసాస్వాదమోదమాన మనాః శుభిః

శివోత్కర్ష ప్రమాణానాం సంపాదన సముద్యతః ॥

నిర్మమో నిరహంకారో నిరస్తక్షేత్ర పంజరః

అస్పృష్ట మద సంబంధో మాతృర్యావేశ వర్జితః (సి.శి. 10: 16-17)

వీర మాహేశ్వర స్థలమునందలి భక్తునకు శివస్తుతి యెడల అమితమైన యనురాగముండును. ఎల్లప్పుడు శివస్తుతిని చేయుచు సంతోషమున నుండును. అయితే శివస్తుతిని సంపూర్ణముగా చేయగలమా? చేయలేమని చెప్పవలసి యుండును. ఈ స్తుతిని చూడుడి.

అసిత గిరిసమం స్యాత్ కజ్జలం సింధు పాత్రే

సురతరు వరశాఖా లేఖనీ పత్రముర్వీ

లిఖితయది గృహిత్వా శారదా సర్వకాలం

తదపి తవ గుణానామీశ పారం న యాతి ॥

పుష్పదంతుని స్తుతిలోని తాత్పర్య మేమనగా శారదాదేవి, సముద్రమును సిరాబుడ్డిగా జేసికొని, భూమినే వ్రాత పత్రముగా చేసికొని, కల్పవృక్షపు కొమ్మను లేఖినిగా చేసికొని, తన ఆయుష్య పర్యంతము వ్రాసినా శివుని గుణ గణ మహిమ ముగియ జాలదు. ఇది ఇట్టులుండగా, సామాన్య మానవుడు. ఎటుల శివుని పూర్ణముగా కొనియాడగలడు. నామస్మరణలోన అపారమైన శక్తి యిమిడి యున్నది. కలియుగమున దీనికిగల ప్రాముఖ్యత దేనికి లేదని చెప్పబడినది. యజ్ఞయాగాదులు చేయుట కంటెను. అధికమైన ఫలదాయకమైనది నామస్మరణ యని తెలుప బడుచున్నది. దుర్మార్గులను సన్మార్గ వర్తనులుగా చేయును. సన్మార్గ వర్తనులను నాధ్యాత్మ పథగాములుగా చేయును. శివశరణుల ప్రకారము శివ నామోచ్చారణ మరియు స్మరణ చేసిన వారికి భవసాగరము ఇనికి పోవును. భర్గుని భవ్యమైన దయ సంప్రాప్తమగును. నామ స్మరణ చేసి తరించిన వారి కథలు బసవ పురాణములోను గలవు.

శుచి-అశుచి యనెడి భావనలు సగటు మనిషి యొక్క మస్తిష్కమును పురుగువలె తొలిచి వేయుచుండును. మంచి పనులు చేయునప్పుడు శుచిగా ఉండవలెననియును, శుచిగా అయ్యే వరకు అట్టి దానిని చేయ కుండుటను గమనించ గలము. ఒకానొక శివ బ్రాహ్మణుడు ఆ విధముగా దలచెను. సాధారణముగా శౌచమునకు వెళ్ళునప్పుడు యజ్ఞోపవీతమును చెవుకు చుట్టి కొనుట జరుగును. కాని యితడు అద్దానిని తన నాలుకకు చుట్టికొని వచ్చు చుండెను. మార్గమధ్యమున నొక శివాచార్యుడతనిని గాంచి, "ఇదేమిటి? జన్మివారమును జిహ్వకేల కట్టి కొంటివి" యని అడిగెను. అప్పుడా బాపడు సమాధానము చెప్పలేదు. మౌనముగా నుండెను. ఇంటికి వెడలి స్నానాదులు ముగించి కొని, శివాచార్యుని మఠమున కేగెను. ఉదయ మొక ప్రశ్న వేసితిరి కదా! దానికి నా ఉత్తరము నిచ్చెదను వినుడి. ఓ స్వామీ! శుచికి మేమెంతో ప్రాముఖ్యత నిత్తుము పవిత్రులముగా అయ్యెడి వరకును నే పనియును చేపట్టము. శివనామ సంకీర్తనము చేయుట నాకెంతో ప్రీతి పాత్రమైనది. పొరపాటున అద్దానిని, అశుచిగా నున్నవేళలో చేయుదునేమో యని భయపడి నాలుకకు నా జన్మివారమును చుట్టికొని యుంటిని.॥

బాపని యవివేకమును గాంచిన శివాచార్యుల వారు మౌనముగా ఉండిపోయిరి. బ్రహ్మణుని భావన సరియైనది కాదు. నామస్మరణకు అశుచి-శుచి యనెడి తారతమ్యమును పాటించెడి యావశ్యకత లేదు. సర్వకాల సర్వావస్థల యందు సర్వేశ్వరుని స్మరించి కొన వలెను. ధన్యతను బడయ వలెను. ఈ శివాచార్యుడు, బ్రహ్మణునికి హితభోధ చేయనెంచెను. కాని మెండులకో చేయడయ్యెను. అప్పుడా బాపడు, "స్వామీ! మౌనము వహించితిరేల? నా ప్రవర్తనలో యాచిత్యము లేదా" అని అడిగెను అప్పుడు శివాచార్యుడు ఈ విధిన యుపదేశమును ఇచ్చిరి.

ఓ యీ బ్రహ్మకులజా! తర్కయుక్తమైన యుత్తరము నిచ్చితివి. కాని నీ భావన సరియైనది కాదు. అశుచి-శుచి యనే వాటి గురించి ఆలోచించు అవశ్యకత లేదు. దానికి గల హేతువును వివరింతును వినుము. శౌచ క్రియ నిమిత్తము నీవు కూర్చుండి యున్నప్పుడు, నీ దృష్టి యాచుట్టు ప్రక్కల గల యేదో నొక వస్తువుపైన లగ్నమై యుండును కదా! నీ మనోవృత్తి భగవదేతరమైన వస్తువుల యందున నిలిచినప్పుడు మరణము సంభవించిన యప్పుడు, పరిణామమేముండునో? నీ వేరుగనిది కాదు. "అంత్యే యా మతి : సాగతి : " అని

గదా శాస్త్ర వచనము. మరు జన్మలో నీవు ఆ వస్తువుగా పుట్టెడి యవకాశముండును కదా! అట్టిది నివారించుటకై యెల్లప్పుడు శివనామ స్మరణ చేయవలెను.

భూసురుని బుద్ధి పుష్పము వలె వికసన మొందెను. తనకు జ్ఞానోదయము గల్గించిన శివాచార్యుల వారికి ప్రణమిల్లి, గురు దక్షిణ సమర్పించి, యాశీర్వాదమును గైకొని స్వగృహమునకు వెడలెను.

శివ నామస్మరణ ప్రాముఖ్యత నెరిగిన మాహేశ్వరుడు సర్వకాల సర్వావస్థలలో శివనామ స్మరణలో మునిగి తేలుచుండును. నామస్మరణ వలన మనస్సు శుచి రూఢతమగునని శ్రీ భగవత్పాదుల వారు ఉపదేశించిరి. మానవుని అంతరంగ బహిరంగములు శుచి రూఢములగునని తెలియగలరు. అంతియే గాదు నామస్మరణ చేసెడి వాని చుట్టు ప్రక్కల నుండెడి భౌతిక-భౌతికేతరములన్నియును శుచిరూఢతములగును. సామూహికముగా శివనామ స్మరణ చేసిన యెడల నయ్యది మరింత గుణకారిగా నుండునని గుణతత్త్వ విశారదుల వలన తెలియు చున్నది. వీర మాహేశ్వరుడీ విషయమునెరిగిన వాడై సామూహిక నామ పఠన కార్యక్రమముల నేర్పాటు చేసి యద్దానికి నేతృత్వము వహించు చున్నాడు.

మాహేశ్వరుడు శివోత్పత్త్య భావమును మనసార నమ్ముచున్నాడు. శివుడొక్కడే వరుడనియును, విరించి విష్ణుడు అవరులనెడి భావన యిందులోన యిమిడి యుండును. తాత్త్వికముగా, ఇది సరియైన భావననే కాని లోకమున ప్రచారములోనున్న ద్విమూర్తి, త్రిమూర్తి, అష్టమూర్తి వంటి భావనలు, శివోత్పత్త్య భావమునకు అవరోధముల నేర్పరచు చున్నవి. వీరశైవేతరులు, ఈ భావనలను ఉద్భృతికి తెచ్చి బహు విధములుగా ప్రచారము చేయుచున్నారు. ఇట్టి స్థితిలో వీర మాహేశ్వరుడు తాను నమ్మిన శివోత్పత్త్య భావనను ప్రతిష్ఠించుటకై బహువిధములైన ప్రమాణములను సంపాదించు ప్రయత్నములో నిమగ్నుడై యుండును. చిత్తమున యేకాగ్రతను సాధించుటకై యతడు ఈ విధిన యత్నించుట యెంతయోను అవశ్యమై యున్నది. దీనికి మరొక ప్రయోజనము కూడ కలదు. భక్తి స్థలములో నుండెడి శ్రద్ధా భక్తి సహితులు ప్రచలిత మనస్కులై తప్పుడు మార్గములలో పయనించ కుండగ చూడవలసిన బాధ్యతను మాహేశ్వరుడు స్వీకరించును. వారికి ఆదర్శ ప్రాయుడై నిలిచి యుండును. వారికి ప్రేరణను ఇచ్చుటకై ప్రమాణములను సంపాదించుటలో నిమగ్నుడై యుండును. అహంకార మమకారము లెంత ప్రభావమును చూపునో, నది మనమెరిగిన విషయమే. ఇవి మానవునికి నైనర్గికములుగా నుండునని తెలియు చున్నది. "నేను" "నాది" అనే భావము వహించిన వారు స్వార్థపరులై స్వపర భేదము లేకుండగ నందరికిని క్లేశములను గల్గించు చున్నారు. తాము పతనమై, యితరులను పతనము దిశన పయనింప జేయుచున్నారు. మాహేశ్వరుడీ విషయముల నెరిగిన వాడై యెంతో జాగరూకత వహించి భక్తి భావమును సాధనముగా గొని అహంకారమును, వైరాగ్య దావానలముతో మమకారమును నాశనము చేయు చున్నాడు.

శంకరాచార్యుల వారు "అహం మమేతి నైసర్గి కోఽయం లోకవ్యవహరః" అని తెలిపిరి ప్రతియొక్కని అంతః కరణమున అహంకార మమకారములు గూడు కట్టుకొని యుండును. తాను కాని దానియందు తానెడి భావన గల్గియుండుటయే అహంకారము. తనది కాని దానిని తనదని భావించునదే మమకారము. జీవులు, శరీరము తామని భావించుట శరీరమునకు సంబంధించిన వన్నియును తనవనెడి భావన వహించును. వాస్తవముగా ఆలోచించిన యెడల శరీరము జీవునిది కాదు తత్సంబంధితము లైనవి జీవునివి కావు. సమస్త విశ్వమునకు ఈశ్వరుడే పతి. అతడే విశ్వమై విరాజిల్లును. "ఈశావాస్య మిదం సర్వం యత్ కించ జగత్త్వాం జగత్" అని ఉపనిషత్తులో చెప్పబడినది ఈ జగత్తులోని వన్నియును ఈశ్వరునివే యని దీని భావము. జీవుడు వృధాగా అభిమానము పెంచికొని పతనమగుచుడు. దుఃఖము ననుభవించు చున్నాడు. ఉపనిషత్తులలోని భావనకు హృద్యమైన రూపముగా గోచరించెడి దాసిమార్కుల వారి వచనమును గనుడి.

ఇకై నిమ్మదాన బెకైనిమ్మదాన
ఎత్తు నిమ్మదాన బిత్తు నిమ్మదాన
సుత్తిసూసువో గాళి నిమ్మదాన
నిమ్మదానవ నుండు అన్యర హౌగళువ
కున్నిగళనేనెంబె రామనాథా!

ఈ వచనము యొక్క తెలుగు రూపమిది.

ఇల మీ దానము ఫలము మీ దానము
ఎద్దు మీ దానము విత్తు మీ దానము
సుళ్ళుతిరుగు ఆగాలి మీ దానము
మీ దానమును మెక్కి యన్యుల బొగడెడి
కుక్కపిల్లల నేమందు రామనాథా!

సర్వము ఈశ్వర కటాక్షమని భావించిన, యీశ్వరార్పణ భావముతోనను భోగము చేసెడి వానికి, అహంకార-మమకారము లంటవని దాసిమార్కుల వారి వచనము వలన తెలియు చున్నది. ఆద్యులలో నొక్కడగు దేవమార్కులు చూపిన మార్గముననే మాహేశ్వరుడు పయనించును అహంకార-మమకారములను దూరము చేసికొనును.

శ్రీ భగవత్పాదుల వారు తమ ఉపదేశమున మాహేశ్వరుడు పంచక్షేత్రములను విడిచిన వాడని తెలిపెను. "క్షిప్తాతి ఇతిక్షేతః", ఈ పదము యొక్క ఉత్పత్తి విదరణ తెలిసికొనుట, దీనిలో అవిద్య, అస్మిత, రాగ, ద్వేష, మరియు అభినివేశమును ఈ పంచక్షేత్రములన్నియు నిరంతరము భక్తుని దుఃఖ సాగరమునందు ముంచుతూ తేల్చుచూ అంటి పెట్టి కొని యుండును. ఈ విధముగా క్షేత్రపంచకము, భక్తుని పురోగమనానికి నిరోధకముగా వుండును. వీటి యందు అవిద్య లేదా అజ్ఞానమును క్షేషద్వయం మొట్టమొదట దుఃఖ కారణ భూతమగును దీనివలన భక్తుని అంతరంగము నష్టపడును. వీర మాహేశ్వరుడు తన హృదయము నందు సర్వము శివ మయమను అస్తిత్వమును నెలకొల్పి యున్నచో అజ్ఞానము దూరమగును. పిదప అస్మిత రాగ, ద్వేషము మొదలగు ఈ క్షేత్ర పంచకము సహజముగానే తమంతట తామే దూరమై పోవును. ఈ ఉదాహరణ కారణముగా వీర మాహేశ్వరుడు పంచ క్షేత్రములను విడిచిన వాడని సంభోధించడము ధర్మమే.

పూజ్య శ్రీ భగవత్పాదుల వారు, వీర మాహేశ్వరుని స్వరూపమును విశ్లేషణ చేస్తూ "అస్పష్టమద సంబంధో మాత్సర్యావేశ వర్జితః" (సి.శి.10-17) యనెడి ఉపదేశ ప్రకారము, వీర మాహేశ్వరుడు మద మాత్సర్యములనెడి దోషములను దూరము చేసికొనిన వాడగును. ఈ మద మాత్సర్యములను ఇరువది రకముల రూపములుగా వివరించ వచ్చును. మదమనుపదమును విశ్లేషణ చేస్తూ అమలు లేదా ఉన్మాద, అధిక ధనమును కల్గియుండుట, విద్యాధి కుడగుట అధికారము హెచ్చుగా వున్నవాడు; అతి రూపనతి లేదా రూపవంతుడగుట, మరియు బంధు ప్రీతి హెచ్చుడము వలన కల్గె కారుణ్యము అతని మనస్సు నందు ఒక విధమైన విలక్షణమగు ఉన్మాదము అంతర్నింగా వుంటుంది. దీనినే మదమను పరిభాషలో చెప్పదలచినచో, ధనమదము, విద్యామదము, అధికారమదము, సౌందర్యమదము మరియు యవ్వనమదమని అనేక ప్రకారములుగా యుండునని తెలియుచున్నది. ఇవి అన్నియు ఒక్క క్షణములోపుననే మనుజుని వివషుని చేసి మదాంధుడిగా మార్చును. వీర మాహేశ్వరునికి క్షణికావేశము లేక, ఆలోచన పరిభూతుడై యుండుట వలన ఈతని మనస్సు నందు, మదోన్మాదము దగ్గరకు చేరలేదు. ఈ విధిన, మాత్సర్యము కూడ అతని దరికి చేర లేదు. మాత్సర్యమును పదమునకు, అసహనము, అసూయ; యనెడి అర్థము కూడకలదు. ఈ అసహనము మరియు అసూయలు మానవుడిని అంటి పెట్టుకొని యుండుట వలన అనేక విధములుగా అనర్థములు సంక్రమించును. ఈ మాత్సర్యము వలన మనుజునికు మాత్రమే హాని జరుగడముతో బాటు, యితరులకు కూడ దీని వలన హానికల్గును, తద్వారా అనర్థములు వాటిల్లును.

ఒక వూరునందు యిద్దరు అజ్ఞానులుండిరి. వీరిద్దరు ఒకరిపై మరొకరికి మాత్సర్యము మెండుగా యుండెడిది. ఒకరికి తెలియకుండ మరొకరు వూరిప్రక్కన ప్రవహిస్తూన్న నది తీరమునకు పోయి తపస్సు చేయదలచిరి. ఇద్దరు నది దరికి చేరిరి. ఒకరు నదికి ఒకవైపున, మరొకరు నదికి మరొక వైపున కూర్చుండి శివుని గూర్చి తపస్సు చేయదొడగిరి. కొంత కాలమునకు యిద్దరిలో ఒకనికి శివుడు ప్రత్యక్షమయ్యెను. శివుని చూసిన, ఆ తపస్వి సంతోషించి, అనేక విధములుగా దేవ దేవుని స్తుతించెను. అతని ప్రార్థనలను వినిన శివుడు పరమానంద భరితుడై వరమునివ్వ దలచి, ఏమి కావలెనో కోరుకోమన్నెను. ఆ అజ్ఞాని తనకు కావలసిన దానిని కోరుకోకుండ తన విరోధియైన రెండో వాడు నదికి అవతలి తీరమున తపస్సు చేయుచున్నాడనియు, అతనికి మొదలువరమును కటాక్షించవలెనని శివుడిని కోరెను. అందుకు శివుడు మొదట అంగీకరించక నీకు మాత్రమే వరమివ్వదలచినాను కావున వరమును కోరుకొమ్మనెను. ఐనను ఆ

అజ్ఞాని శివుని మరొక సారి తన ప్రత్యర్థికి మాత్రమే ముందు వరమివ్వ వలసినదని పిదప మాత్రమే తాను కోరగలనని నొక్కి చెప్పేను దానితో శివుడు రెండో వాడికి సాక్షాత్కరించి, అతని ప్రార్థనలను స్వీకరించి, వరమివ్వదలచెను. ఈ రెండోవాడు కూడ, మొదటివాడిపై ద్వేషభావముతో వుండట వలన, మొదటివాడికి వరమిచ్చిన తర్వాతనే తాను వరము కోరగలనని మనవి చేసెను. దీనితో శివుడు వీరిద్దరి మనసులలో నున్న మాతృర్యమును తెలిసికొని రెండోవాడితో, మొదటివాడు కూడ నీవు కోరిన విధముగానే మనవి చేసినాడు కావున, తప్పని సరిగా నీకోరికను ముందుగా తెలుప వలసినదని ఆదేశించెను. దానితో రెండోవాడు తనకు జరిగిన దానికన్న రెండోవాడికి రెట్టింపు జరుగ వలెనని మనస్సున నిశ్చయించుకొని, తనకు జరుగబోయే అనర్థమును కూడ ఎంచక, శివుని ఈ విధముగా కోరెను. తనకున్న రెండు కన్నులలో ఒకటి; రెండు కాళ్ళలో ఒకటి మరియు రెండు చేతులలో ఒకటి పనిచేయకుండ వుండునట్లుగాను; మొదటి వాడి కున్న రెండు కళ్ళు, కాళ్ళు మరియు చేతులు పూర్తిగా పనిచేయకుండ వుండునట్లుగా వరమివ్వమని శివుని కోరెను. శివుడు వాడి అంతరంగమునెరగి తథాస్తు యని ఆ విధముగానే వరమిచ్చెను. ఈ విధముగా ఆయిద్దరు అజ్ఞానులు, ఒకరిపై మరొకరికి పెంచు కొన్న మాతృర్యము వలన అవయవములును కోల్పోయిరి. ఎవ్వరికి లభించని శివుని దర్శనము లభించినను అతనిచే సత్పలితములను బడయుటకు బడులుగా అనర్థములను కొని తెచ్చుకొనిరి. దీనివలన తెలియున దేమన. "చెడపకూర చెడెదవు" అనునది మాతృర్యముగల వారికి వర్తించును. ఈ కారణము చేత మాతృర్యమును కల్గియున్న వారు తాము మరియు యితరులను కూడ అనర్థముల పాలు చేయగలరు. కాని వీర మాహేశ్వరుడు మాత్రము సర్వత, సమదృష్టి కల్గి యుండి, మాతృర్య ఆవేశరహితుడుగా యుండును. అదియునుగాక ఆనందమయుడై యితరులకు కూడ ఆనందమును పంచియిచ్చేవాడుగా నిరంతరము పరశ్రమించును.

ఓం శాంతి : శాంతి : శాంతి :

డి || 16-8 - 1991

స్థలం : నాగపూర్

విశేషప్రదీపిక

శ్రీ కాశీ జగద్గురువుల వారు శివనామ సంకీర్తనామృతీ సంసేవన వలన గల్గెడి దివ్యాను భూతి గురించియును. మద-మత్సరముల వలన గల్గెడి పరిణామముల గురించియును తమ ఆశీర్వాదములో తెలియచెప్పిరి.

మాహేశ్వర స్థలములోని వీరశైవుడు యింద్రియములను తన వశములోనికి తెచ్చి కొనవలెనని యంతకు క్రితమే తెలిసి కొని యుంటమి. తన్నిమిత్రమైన "శివనామ స్మరణనే" యత్కుత్తమ మార్గమని తెలియుచున్నది. వశి యింద్రియ నిగ్రహ సంపన్నుని, సూచించు ననియు నతడు శివుడే యని తెలిపెడి యీ క్రింది పౌరాణిక ప్రమాణమును గనుడి :

ప్రపంప సార సర్వస్వమేనైవ వశీకృతమ్ ।

తస్మాదస్య వశీకర్తా నాస్తీతి శివః స్మృతః ॥ (శివ పురాణము)

ఈ కారణమున మాహేశ్వర స్థలములోని వీరశైవుడు శివనామస్మరణ, జపము ఇత్యాదుల ద్వారా యింద్రియ జిత్తమగును. శివ శబ్దములోని శకారవకారములు వరుసగా నాన బంధము మరియు నమృతత్వమునకు సంకేతములని చెప్పబడినది. ఈ ప్రమాణమును గనుడి:

శం నిత్యం సుఖమానందం మికారః పురుషః స్మృతః ।

వకారశ్చక్తి రమృత మేలనం శివ ఉచ్యతే ॥ (శివ పురాణము)

యింద్రియ విషయోపభోగములను తిరస్కరించి శైవానందము ననుభవించ గోరెడి మాహేశ్వర స్థలి శివనామా మృతమును గ్రోల నెంచెడి యిచ్చ గల్గియుండును. ఈ యంశమును నెంతో హృద్యముగా తెలియ జెప్పెడి బసవన్న వారి యీ క్రింది వచనమును గనుడి:

పచన మందు మీదు నామామృతము నిండి

నయన దుందు మీదు మూతి నిండి

చెవి యందున మీదు కీరితి నిండి

మనముందు మీదు నెనవు నిండి

కూడల సంగమదేవా!

మీదు చరణ కమలములోన నేను నిండితి. (బ.గీ.అ.పు. 344)

సామాన్యత సంసేవన వలన భవ బంధములు సడలి మాహేశ్వర స్థలములోని వీరశైవుడు శివ భక్తిని దృఢతరము చేసి కొని నైష్ఠికతను పెంచుకొన వలెనని యే శ్రీ భగవత్పాదుల వారి యాదేశములోని యంతరార్థము.

శివాగమముల ప్రకారము సప్తవిధ శైవములలో వీరశైవము మహోత్పష్టమైనది. లోకకల్యాణకారణుడగు శివునితో సామరస్యమును సాధించుటకు కృషి చేసెడి వీరశైవుడును లోకకల్యాణ కారకుడై సర్వజన హితమును కోరును. శివోపాసన వలన ధన్యతను పొందవలెననెడి యాగమోక్తిని జన సామాన్యమున కెరుక పరచి వారిని భక్తి మార్గమున పయనింప నెంచును. శివపారమ్య భావన దృఢ పడనిదే శివభక్తి సిద్ధించదు. పారమ్య వైష్ణవశాక్తాది మతములు చెప్పెడి పరమైన విషయ బోధన వలన జనులు తిక మకకు గురియై విష్ణువే పరబ్రహ్మయని కొందరు, శక్తిలేని శివుడు శవమని యింకా కొందరు, శివ-కేశవ లిరువురు సమానులే యని మరికొందరు, బ్రహ్మవిష్ణు మహేశ్వరులు ముగ్గురు సమానులే యని యితరులు పరిపరి విధములుగా ప్రతిపాదించిరి. వీరందరు తమతమ వాదన కనుకూలమైన ప్రమాణములను ఎత్తిచూపిరి. పాండిత్య ప్రకర్ష చేత నాయా దేవతల పరత్వమును నిరూపించు నిమిత్తము శివపారమ్యమును తిరస్కరించిరి. ఇట్టి స్థితిలో శైవునికే శివపారమ్యమును గురించి సందేహ మేర్పడెడి స్థితి యేర్పడెడి యవకాశము గలదు. పోతన విషయమును నుదాహరణగా గైకొన వచ్చును. శివపారమ్యమును వీరశైవులైన సోమనాథాదులు నిర్వృంద్యముగా ప్రకటిస్తే, పోతన జన్మతః శైవుడై యుండియు విష్ణు పారమ్యము నంగీకరించి భాగవతమును రచించి, యద్దానిలో వైష్ణవ పారమ్యమును సుస్థాపితము చేసి శివపారమ్యమును భూస్థాపితము చేసెను. ఇట్టివి నివారించు నిమిత్తము వీరమాహేశ్వరుడు కృషి చేయును. శివ పారమ్యమును ప్రతి పాదించుటకై వలయు ప్రమాణములను సేకరించును. తన్నిమిత్తమై శివాగమములను నధ్యయనము చేయువలెనని చెప్పబడినది. శైవమును వేదాగమోపనిషత్తులలో గాంచినప్పటికిని, శివాగమములు శివ తత్త్వమును విశదీకరించిన విధిన వేదోప నిషత్తులు వివరించ లేదని చెప్పవచ్చును. అందుచేత శివుని జగత్పతిత్వమును చెప్పెడి ఆగమములే శివాధి కృతనిరూపణకు నధికప్రమాణముల నివ్వగలవు. ఈ క్రింది ప్రమాణమును గనుడి.

శ్లో॥ శైవాగమేషు ముఖ్యం పశుపతి పాశా ఇతిత్రయం

తత్రపతి శ్చివ ఉక్తః పశవోహ్యణవోఽ ర్థపంచకం పోషో॥ (తత్వ ప్రకాశిక)

బాదరాయణుని బ్రహ్మ సూత్రములలోన ఆగమోక్త పాశుపత తత్త్వము గురించిన చర్చగలదు. అందుచేత వీర మాహేశ్వరుడు వీరినాధారముగా గొని శివపారమ్య ప్రతిపాదన చేయుటలోన నౌచిత్యము గలదు. శివపారమ్య నిరూపణకై వలసిన దృష్టాంతముల నిచ్చుటకును వీర మాహేశ్వరుడు వెనుకంజ వేయడని గుర్తించ వలెను. ఈ విషయమును సుస్పష్టము చేసెడి సామర్థ్యము నిమిద్ధి కొనిన, చతుర్వేద సారమెనెడి సైద్ధాంతిక గ్రంథములోని యీ క్రింది పద్యమును గనుడి.

శివుడె దైవంబని శిరమిచ్చి పలుకుదు

గురులింగమూర్తి శంకరుడటంచు

భవుడు దైవంబని పట్టుదు బెబ్బలి

మలహరు భక్తులే కులజులనియు.

హరుడె దైవంబని భరియింతు, విషము

ప్రసాదంబు మోక్షకై సదనమనియు

మృదుడె దైవంబని ముడి వైతు నా వీర

మాహేశ్వరంబె సన్మార్గమనియు

పశుపతికి బంట్లు దివిజులు పశువులనియు

వెండియును వాడు సల్పి సద్వివర మెలమి

దివి రనుష్ఠింతు నిదినా ప్రతిజ్ఞ గెలుతు

బరగ పరసమయాళిని బసవలింగ! (చతుర్వేదసారము, ప. 28)

నైష్ఠికునికి సాధారణముగా నహంకార మమకారము లేర్పడును. నేనే యధిక నిష్ఠాపరుడననెడి భావము గలిగెడి యవకాశము గలదు స్వామి భృత్య న్యాయము న నుండెడి. మాహేశ్వర స్థలీయునికి అహంకారము విహితము కాదు. విరాగ భావనలకు నిలయముగా నుండవలసిన మనసున మమ అనెడి భావన రాకూడదు. అంతయు శివునిదే నాదేమియును లేదు, నేను నిమిత్తమాత్రుడన యనెడి భావనా పరంపరలే మాహేశ్వర స్థలములోని శివ భక్తుని కుండ వలెనని గ్రహించ గలరు.

శివం భూయాత్

ఆశీర్వాచనము - 4

మాహేశ్వర ప్రశంసా స్థలము

శ్రీ జగద్గురు రేణుకా భగవత్పాదుల వారు తమ ఉపదేశమును, పూజ్య ఆగస్త్య మహర్షికి తెలియ చేస్తూ, అందు మాహేశ్వర ప్రశంసను మరియు మాహేశ్వరుని ఉత్కృష్ట స్థితిని గూర్చి విశదీకరించిరి.

శ్లో ॥ నిరస్తమదనోన్మేషో నిర్భూతక్రోధ విప్లవః ।
సదాసంతుప్త హృదయః సర్వప్రాణి హితేరతః ॥

శ్లో ॥ నివారణసముద్యోగీ శివకార్య విరోధినాం ।
సహచారీ సదాకాలం శివోత్కర్షాభిదాయినీః ॥

శ్లో ॥ శివాపకర్ష సంప్రాప్తౌ ప్రాణత్యాగే ప్యశంకితః ।
శివైకనిష్ఠః సర్వాత్మా వీరమాహేశ్వరో భవేత్ ॥ (సి.శి. 10; 18-20)

పై ప్రమణముల ప్రకారము, వీర మాహేశ్వరుడు మద మాత్సర్యములకు అతీతముగా మెలుగుచూ, కామక్రోధాది అరిష్టద్వర్గములను దూరముగా నుంచును. శాస్త్రముల యందు యీ కామక్రోధాదులను, అంతరంగ శత్రువులని పేర్కొనడము జరిగినది. ఇవి సాధకుని యొక్క జ్ఞాన సంపత్తిని హరించి, అతనిని, నరకగామిగా చేయుచున్నవి. అదియునుగాక, భగవద్గీత యందు, యీకామ క్రోధ మరియు లోభాదులు, నరకమహా ద్వారము నందు పడవేయునని తెలియుచేయ బడినది. వివేకియైన సాధకుడు, నిరంతరము జాగ్రత్తగా వీటినన్నింటిని తన జ్ఞాన సంపత్తిచే దరిచేరకుండ నిరోధించగల్గును. అంతియేగాక ఉపనిషత్తుల యందు, ఉత్తిష్ఠత, జాగ్రత్త, మేలుకో, జాగ్రత్తయని హెచ్చరిస్తూ సుభాషితములను అందించడము జరిగినది.

శ్లో ॥ కామః క్రోధశ్చ లోభశ్చ దేహ తిష్ఠంతి తస్మరాః ।
జ్ఞాన రత్నాప హారాయ తస్మాత్ జాగ్రత జాగ్రతః ॥

పై శ్లోకము యొక్క భావమేమనగా కామ క్రోధ లోభముల నెడివి, దేహము నాశ్రయించి సాధకుని యొక్క జ్ఞాన సందనాపహరించి, పతితునిగా చేయుచున్నవి. మనుజుని కళ్ళు ప్రకృతిలోని ఏదేని వస్తువును జూచి భ్రమకుగురియై అతని జ్ఞాన సంపత్తి నాపహరించుటకు దోహదపడుతుంది. కావున సాధకుడు, యీ విషయములో నిరంతరము జాగరూకుడై, వాటిని దరికి చేరకుండ వుంచవలెను. కామ క్రోధాది వాసనలు మనుజుని శత్రువులను పెంచడానికి, మిత్రులు శత్రువులుగా మారటానికి కారణభూతమగును. కాని వీర మాహేశ్వరుడు మాత్రము కామ, క్రోధ మరియు లోభములకు గురికా కుండ సదా జాగ్రత్తగా నుంటూ తాను సంతుష్టుడై, తన హృదయమునందు, సర్వ ప్రాణుల హితమును ఎల్లప్పుడు కోరుచు, అందుకై నిరంతరము పరిశ్రమించు చుండును.

ఈ కామాది అరిష్టద్వర్గములు సాధకుడిని రాక్షసునిగా మార్చును అందులకు కామారిని శరణు బొందవలెను. శివ శరణాగతి పొందిన వారికి మదనావేశము, మొదలగు కామ, క్రోధ, లోభములనెడివి దూరమై, అతని ననర్థముల నుండి కాపాడును. ఒక్క క్షణము దేహమును ఆవహించిన క్రోధము పెద్ద పెద్ద అనర్థములకు కారణమగు చున్నది. ఈ ఒక్క క్షణములో ఆవహించిన క్రోధ ఫలితమును

సరిదిద్దుకొనుటకు ఎంతయో వూహించని కాలము అవసరమగును. మనస్సునందు క్రోధ భావము ఆంకురించిన యెడల శరీరము తన సహజ స్వాస్థ్య స్థితిని కోల్పోవును. ఈ క్రోధము యొక్క ప్రభావము జర్రము నందు హృదయమునందు మరియు మేధస్సునందు, అంతర్లీనముగా యుండి తీవ్ర ప్రభావమును చూపును. ఈ క్రోధమునకు గురియైన మనుజుడు, మానసిక, శారీరక, ఆనారోగ్యములకు పాల్పడును. ఈ క్రోధము నుంచి తమను తాము తిరిగి సహజ స్థితికి మానసికంగా మరియు శారీరకంగా రావలయునని, కనీసము ఇరువది నాలుగు గంటల సమయము అవసరమగును. ఈ కారణము చేత, మనుజుడు తాను సాధించవలసిన మంచి పనులకు 24 గంటల వ్యవధిని కోల్పోవడము జరుగును. అనగా క్రోధము వలన విలువైన కాలమును కోల్పోవడమే గాక, చేయవలసిన ముఖ్యమైన పనులను చేయ లేక, తద్వారా ఒనగూడు ఫలితములను కూడ పొందలేక పోవచ్చును. ఈ విషయమును గ్రహించి, ప్రతి మనుజుడు క్రోధమును దరి చేరకుండగా ప్రయత్నించి, తద్వారా అనర్థములను రాకుండ జాగ్రత్తపడవలెను.

వీరమాహేశ్వరుడు మాత్రము క్రోధమును దరి చేరనీయ కుండ యుండుట వలన, దాని ద్వారా ఏర్పడు అనర్థములను గ్రహించుట వలన, తాను ప్రశాంత చిత్తుడై, మానసిక, శారీరక ఆరోగ్యము కల్గియుండును. క్రోధమునకు లోనగు సమయమును తెలిసికొను మనుజుడు, ముందుగా మౌనప్రతమును ధరించవలెను. ఆ తర్వాత, కాళ్ళు చేతులు, కడుగుకొని, ప్రశాంతముగా నుండునట్లుగా మనస్సును నియంత్రించు కొనవలెను. ఇలా చేయడము వలన క్రోధము ఉపశమించును. ఒక వేళ క్రోధము ఆనహించినచో, ఆ వ్యక్తి పరిస్థితి యీ విధముగా నుండును. మొదలు దురుసుగా మాట్లాడును, ఆపిదప చేతిలో కర్రను లేదా రాతిని పట్టుకొని కళ్ళలో ఎరుపు రంగు వచ్చునట్లుగా తీవ్రతను పెంచుకొని, వాటిని విసురు చుండును మరియు యీ పరిస్థితి క్రమ క్రమముగా భయానకరూపమును దాల్చును. ఇట్టి పరిస్థితిని అదుపులోనికి తేవడానికి గాను, యీ ఉదాహరణను పరిశీలించవలె. ఒక వేళ మనుజునికి ఎక్కిళ్ళు వచ్చి, వూహిరాదని సంధర్భములో, నీరు త్రాగించిన, అతని ఆయాసము తగ్గి స్వస్థత చేకూరును. అదే విధముగా క్రోధము నావహించిన దేహమును చల్లబరుచుటకుగాను, క్రోధానికి గురైన వ్యక్తికి కావలసినంత నీరును త్రాగించి, శాంత చిత్తుడిని చేయవలెను. ఈ విషయమును వివరముగా తెలిసికొను నిమిత్తము దిగువనీయ బడిన సంఘటనను పరిశీలించవలెను.

ఒక వూరు నందు గల కుటుంబమున, గల అత్త కోడళ్ళిరువురిలో ఏ ఒక్కరు శాంత మనస్కులు కారు. ఎల్లప్పుడు ఒకరిపై మరొకరు క్రోధమును కల్గి కోట్లాడుకొను చుండెడి వారు. దీనితో వారి మధ్య వుండవలసిన సంబంధములు చెడి, యింటి వాతవరణమున ఆశాంతి వృద్ధిచెంది, అందరికి సుఖ శాంతులు లోపించడము జరుగు తుండేది. వారి మధ్య జరుగు తగువులు కోపా వేశములు, క్రమ క్రమంగా పెరుగుతూ పోయినవి. ఒక రోజు, కోడలు కోపమును అదుపులో వుంచుకోలేక, అత్త తల్లిలాంటిదనే విషయమును కూడ విస్మరించి, కొట్టడానికి చేయి ఎత్తుట కూడ జరిగినది వీరిద్దరిలో సఖ్యత కుదుర్చుట ఎవరికి కూడ సాధ్యపడని రీతిలో పరిస్థితులు మారినవి. ఇది యిట్లుండగా ఒక రోజు మహాతపస్వియైన ఒక శివయోగి ఆవూరుకు వేంచేసినాడు. అతను ప్రతిరోజు ఉదయము యిష్టలింగ పూజను నిష్ఠతో జరుపెడి వాడు. సాయంకాల వేళలందు, ఆవూరినందరిని ఒకచోటచేర్చి ధర్మోపదేశమును ప్రవచనముల ద్వారా చేయుచుండెడి వాడు. ఆ తపస్వికి మధ్యాహ్న కాలమున ఖాళీ సమయమున్నప్పుడు, జనులెవ్వరైన వచ్చి తమసమస్యలు చెప్పుకొనగా అతడు పరిష్కారములను సూచిస్తూ వారివారి సమస్యలను నివృత్తి చేసి, ఆయా కుటుంబాలలో సామరస్యమును పెంపొందించుటకు ప్రయత్నించెడి వాడు. ఆ తపస్వి పరిష్కారముల విధి నెరంగిన ఆ యింటి కోడలు, ఒక రోజు అతనిని దర్శించి తనకు మరియు అత్తగారి మధ్య కోపకారణంగా జరుగు చున్న సంఘటనలను వాటి తీవ్ర ఫలితములను సవివరముగా తెలియ చేసి, పరిష్కారమును కొరెను. ఆ తపస్వి చూపిన పరిష్కార మీ విధము నుండెను. తాను అభిమంత్రించి యిచ్చిన నీటిని కోడలు తీసికొని పోవలసినదిగాను ఎప్పుడైన అత్తగారి కోపము వచ్చి నిందించడము మొదలు పెట్టిన యెడల, కోడలు మౌనముగా వాటిని స్వీకరిస్తూ, అభిమంత్రించిన నీళ్ళను అత్తగారి పాదములపై 'ఓం నమః శివాయ' యంటు చల్ల వలయునని యీ విధముగా కొన్ని దినములు చేయుడము వలన అత్తగారి కోపము తగ్గి, వీరిద్దరి మధ్య సఖ్యత కుదురననియు, బోధించెను. తపస్వి చెప్పిన విధముగా కోడలు కొన్ని రోజులు ఆచరించడము వలన అత్తగారి ప్రవర్తనలో మార్పు వచ్చి ప్రశాంత చిత్తురాలాయెను. ఇటూ కోడలు అత్తగారి తిట్లకు జవాబివ్వకుండా మౌనము వహించుట వలనను, మరియు అత్తగారి కోపమును తగ్గించుటకు, అభిమంత్రించి యిచ్చిన నీరుతో పాదాలపై చల్లుట వలన, వారి కోపము సహజముగానే తగ్గిపోయి, వారిద్దరు సమరస భావముతోను సఖ్యతతోను మెలుగుతూ శాంతి సుఖములను బడసిరి.

క్రోధమును నివారించు నిమిత్తము ప్రతి మనుజుడు అనుసరించవలసిన సులభోపాయములను గ్రహించవలెను. అందులో మౌన ప్రతమును వహించడము, పంచాక్షరి మంత్రమును జపించడము, నోరునందు నీరు పోసికొని పుక్కిళించి వుమ్మి వేయడము, లేదా

ఒకటి నుంచి నూరు వరకు అంకెలైన లెక్కించడము లాంటి సులభమైన పద్ధతులను పాటించడము వలన కోపమును తగ్గించు కోవడానికి వీలగును.

వీరమాహేశ్వరుడు, తన మనస్సునందు నిరంతరము పరమ శివుని ధ్యానించడము వలన బయటి విషయ ప్రభావములా తని నంటక సదా శాంత మనుస్కుడిగా వుండుటకు వీలుకల్గును. కోపము ఎట్టి పరిస్థితులలోను అతని దరిచేరక భయముతో పారిపోవును. ఈ సందర్భమున జాతిపిత మహాత్మా గాంధీ గారి శాంతి వచనములను పరిశీలించుట ఆవశ్యము. వారు బోధించిన ప్రకారము ఎవ్వరైన కోపముతో తమను ఒక చెంపపై కొట్టిన యెడల, వారిని రెండో చెంప పై కూడ కొట్ట వలసినదిగా విజ్ఞప్తి చేయవలెను. ఈ విధమైన శాంతి వచనములను పలుకుట చేత, క్రోధా వేశములోనున్న వాడు, తన కోపము పై నీళ్లు చల్లు కొనిన వాడగును.

సదా శివైకనిష్ఠో హృదయుడైన వీర మాహేశ్వరుడు, సమస్త ప్రాణుల యెడల హితమును కోరువాడై, మంగళమయ కార్యములను నిర్వహిస్తూ సమాజమునందు అ మంగళ పరంపరను తొలిగించుటకు సదా శ్రమించు చుండును. శివుని యందుగాని, శివ సంస్మృతి యందుగాని, అమంగళకరమైన వాతావరణము ప్రాప్తించిన యెడల, వాటిని పరిహరించుటకు తమ ప్రసంగముల ద్వారా జనులయందు యిమిడియున్న భయమును తొలగించుటకు నిరంతరము కృషి చేయుచుండును. ఈతని మనోవృత్తి సదా బహు జన హితము మరియు సుఖము కొరకు వినియోగించును కావున యితనికి సర్వోత్కృష్ట గుణములు ఆపాదించ బడినవి. సాధకుడు తన జీవితము నీ విధముగా తీర్చి దిద్దు కొని సమాజ శ్రేయస్సుకు అంకితము కావలెను.

ఓం శాంతి : శాంతి : శాంతి :

ది || 17-8 - 1991

స్థలం : నాగపూర్

విశేషప్రతిపిక

శ్రీ కాశీ జగద్గురువులు, చంద్ర శేఖర శివా చార్యుల వారు అరిషడ్వర్గముల వలన గల్గెడి విషపరిణామములను తెలియజేయుచు. కామాదులను దూరముగా నుంచవలెనని ప్రబోధించిరి.

వీర శైవ ధర్మమున లింగాంగసామరస్యమే నంతిమ లక్ష్యమై యున్నది. ఇద్దాని సాధనకై భక్తి మాధ్యమముగా పనిచేయును. మాహేశ్వర స్థలము నిష్ఠా భక్తికి నిలయమై యుండును. ఇట్టి భక్తి కామ క్రోధాదులు గల వానికి కలుగదని యను భావుల నిశ్చితాభిప్రాయమై యున్నది. బసవేశ్వరుల వారి యీ క్రింది వచనము గనుడి.

ఎట్లు శివభక్తిని నేనుపమింతునయ్యా !
 ఎట్లు శివాచారము నాకు వేద్యమగునయ్యా !
 కామ క్రోధ లోభమోహ మదమత్సరముల చేత కట్టబడితిని
 ఆకలి దప్పి వ్యసనముల చేత కుదించబడితి
 పంచేంద్రియములు, సప్త ధాతువులు పరి పరియలు చేసి కాడింపబడితి
 అయ్యా ? అయ్యా ! నా కుయ్యిని వినవయ్యా!
 కూడల సంగమ దేవా! నేనేమి సేతునయ్యా !

వీరశైవులు భక్తి యనెడి పురుషార్థమును గోరగా, నితరులు ముక్తి పురుషార్థమును వేడుదురు. కామ క్రోధాది యరిషడ్వర్గములను జయింపక ముక్తి యనెడి యపవర్గ ఫలమును కోరినా ఫలముండదని తెలిపెడి యీ క్రింది యనుభవ సూత్రమును గనుడి.

క. దుర్గుణికి కీర్తి, గర్వికి
 భగ్గార్చన, క్రోధికిని తపః ఫల మరిష
 డ్వర్గ పరతంత్రునకు నప
 వర్గసుఖంబును నసంభవము త్రిపురారీ! (అనుభవ సారము, ప. 88)

ఈ కారణము వలన వీర మాహేశ్వరుడు అరిషడ్వర్గము నరికట్టవలెనని తెలిసికొనవలెను.

కామమును వీడిన వానికి కోరికల పరంపర తగ్గ ముఖము పట్టును. తత్పలితముగా అర్థాదుల నవశ్యతగ్గును. కోరికలు జయించిన వాడే విరాగి కదా! మాహేశ్వర స్థలికి విరాగమవసరమని తెలిసి కొంటిమి. విరాగ చిత్తుడు నిత్య తృప్తుడై యుండవలెను. తృప్తి లేని వాని కుండెడి దురాశగాని, నిరాశగాని వీర మాహేశ్వరుని కుండవలదు. దురాశ పరపీడనకు దారి తీయును. చివరకు దురాశాపరుడు దుఃఖము పాలగును నిరాశ వలన మానసిక వైకల్యము గల్గును. వ్యక్తి తేజోహీనుడై, అహంకారవాదియై, ద్వేష పూరిత మనస్కుడై, క్రూరుడై, హింసకు కారకుడై పాపిగా మారెడి యవకాశము గలదు. ఈ విషయ సూక్ష్మమును వీర మాహేశ్వరుడు గ్రహించ వలెను.

వీరమాహేశ్వరుడైన వాడు శివ కార్యముల యెడల ననురక్తిని పెంచు కొని శివాచారులైన వారి సాంగత్యమున నుండ వలెను. శివాచారమును గురించి తెలిపెడి చంద్రజ్ఞానాగమములోని యీ క్రింది ప్రమాణమును గనుడి.

శ్లో॥ ద్రవ్యక్షేత్ర గృహదీనాం షోడషానాం విశోధనమ్ ।

శివశాస్త్రోక్త మార్గేణ శివాచార యితి స్మృతః ॥

శివ భక్తుడు షోడశ శుద్ధులను సాధించి శివభక్తిని దృఢతరము చేసికొన వలెనని చెప్పబడినది. భూతశుద్ధి యనెడిది యిట్టి శుద్ధులలో నొకటనియును, నద్దాని ప్రకారము మాహేశ్వర స్థలములోని వీరశైవుడు దయా గుణము గలవాడై సకల జీవ హితుకరుడై యుండి జీవహింసను నిరోధించ వలెను. జీవహింసను ప్రోత్సహించెడి యజ్ఞ యాగాదులను నిరసించవలెను. శివోత్కర్ష యెడల యనురక్తిని గల్గియుండవలెను. శివోత్కర్ష గురించి వినుటచే చేవి సూతకము నశించును. చిత్తము శివుని మీద స్థిరముగా నిలుచును. అందుచేత, శివోత్కర్షను ప్రతిపాదించి, వివరించి, సమర్థించెడి వారి సాంగత్యము నభిలషణీయమని మాహేశ్వర స్థలీయుడు గ్రహించవలెను శివాపకర్ష వలన శివ భక్తి సన్నగిల్లును. పరవాదులు పనిగట్టుకొని శివాపకర్షను చేయుటకు పూని కొనునప్పుడు వీర మాహేశ్వరుడు గణాచారియై యుద్యమించ వలెను. వలసిన యెడల ప్రాణత్యాగము నకైనను సిద్ధపడవలెనని చెప్పబడినది.

ఓం శాంతిః శాంతిః శాంతిః

డి ॥ 17-8 - 1991

స్థలం : నాగపూర్

ఆశీర్వాదనము - 1

లింగనిష్ఠా స్థలము

శ్రీ జగద్గురు రేణుక భగవత్పాదులవారు మహిమాశాలియైన అగస్త్య మహర్షికి మాహేశ్వర ప్రశంసా స్థలమును వివరించన పిదప లింగనిష్ఠా స్థలమును గురించి ఈ క్రింది విధముగా నుపదేశించిరి.

అస్యమాహేశ్వరస్యోక్తం లింగనిష్ఠామహాస్థలమ్ ।

ప్రాణాత్యయోపి సంపన్నే యదత్యాజ్యం విధియతే ॥

అపగచ్ఛతు సర్వస్వం శిరచ్ఛేద నమస్తువా ।

మాహేశ్వరోన ముంచేత్తు లింగపూజా మహావ్రతమ్ ॥ (సి.శి. 10-21;22)

ఈ ఉపదేశములోని సారాంశమేమనగా వీరమాహేశ్వరుడు ఇష్టలింగము నందున అధిక నిష్ఠ గలవాడగుట చేత ఈ లింగపూజా రూపమగు ఈ వ్రతమును అతడప్పటికి వీడజాలడు తన యొక్క సర్వస్వము చేతనుండి జారిపోయినను మృత్యువే ప్రాప్తమైనను అదెంతటి ఆపత్తు వచ్చినను ఇష్టలింగ పూజావ్రతము తప్పకుండా ఆచరించెడి లింగనిష్ఠ కలిగియుండును.

ఈ వ్రతపంచము సత్య వ్రతములనియు, నైమిత్తిక వ్రతములనియును అనేక వ్రతములు కలవు అను నిత్యము తప్పనిసరిగా ఆచరించడివే నిత్యవ్రతములు. నిమిత్తము వచ్చినప్పుడు మాత్రమే చేయబడెడి వ్రతములు నైమిత్తిక వ్రతములు. ఇవి ఆయా నిమిత్తము

కొరకు జనులు ఆచరించు చుందురు. అయితే ఇష్టలింగ పూజా రూపమైన వ్రతము నిత్య వ్రతమై అనునిత్యమూ ఆచరింపదగినదై యున్నది. "నిత్యం యాహదాయః" అనెడి ప్రమాణము ప్రకారము ఆయుష్యమున్నంత వరకు తప్పని సరిగా చేసెడి వ్రతమే నిత్యవ్రతము. దీనిని కొందరు నిత్యకర్మయని కూడా అందురు. వీర శైవులు మాత్రము దీనిని భక్త మార్గ సత్త్రియంగా పిలిచెదరు. వీర శైవ ధర్మమునందున శివా చార్యులు తమ తమ శిష్యులకు శివదీక్షా సంస్కారమును చేయునప్పుడు శిష్యుని చేతికి కంకణమును కట్టి అతనిచేత ఒక సంకల్పమును చేయింతురు. అది ఎట్టిదనగా దీక్షా పురస్కరముగా సంప్రాప్తమైన ఇష్టలింగమును తాను ఎప్పటికిని దేహము నుండి దూరము చేయననియును మరియు అద్దానిని అనునిత్యము తప్పనిసరిగా పూజింతుననియు వ్రతిన పూనును. తన ఆయువున్నంత వరకు ఈ వ్రతమును పాలించెదనని గురువుగారికి వచనము నిచ్చి శిష్యుడీ వ్రతమును ప్రారంభించును. ఈ ఇష్టలింగపూజా మహావ్రతమునకు శాంభవ వ్రతమనియును మహా పాశుపత వ్రతమనియును, శిరో వ్రతమనియును పేర్లు గలవు. దేహము మీద సదా దేవుడిని ధరించెడి ఈ వ్రతము ఒక చిన్న వ్రతమే? మిగిలిన సాంప్రదాయములందున ఎవరూ తమ ఇష్ట దైవమును దేహము మీద ధరించుటలేదు. గుడి యందున స్థాపించి పూజించు చున్నారు. అయితే వీరశైవుడు మాత్రము తన ఇష్టలింగమునకు తన దేహమునే దేవాలయముగా మార్చి ప్రదానము చేయుచున్నాడు. అందు వలన ఇష్టలింగ ధారియొక్క దేహము సామాన్యుల దేహములవలె అపవిత్రమైనది కాదు. సామాన్యుల దేహములు తాత్వికముగా చూసిన యెడల త్రిమలముల చేత ఆవృతమై యుండును కదా! అందుచేత వారి దేహములు మల సహితములు కాని దీక్షా సంస్కారము ద్వారా మలరాహిత్యమును పొందిన లింగధారుల యొక్క శరీరములు పరమ పవిత్రమైనవి. ఈ దేహము మందిరము వంటిదనియును, నడిచెడి దేవాలయమనియును అందురు. ఈవాదము సరియైనది, కాదు. దేవాలయములు ప్రకృతిలోని అంతర్భాగములు. అందుచేత నవి పవిత్రములు కాజాలవు. ఈ కారణము వలన లింగధారి యొక్క కాయము దేవాలయముల కంటెను ఎన్నో రెట్లు పవిత్రమైనది. వాస్తవికముగా చూసిన యెడల నేటి కాలమున దేవాలయములలో పవిత్రమైన కార్యములతో పాటుగా ఇతరేతరములు కూడా చోటు చేసికొనుచున్నవి. కదా!

శివాగమముల యందు వీరశైవమును గురించి తెలుపుతూ అది యొక సర్వోత్కృష్టమైన మతమని చెప్పబడినది. పారమేశ్వరాగమము ప్రకారము శివుడు పార్వతిని ఉద్దేశించి "న వీరశైవ సదృశం మతమస్తి జగత్త్రయేత్" అని ఉపదేశించెను. ముల్లోకములలోను వీరశైవమునకు సాటివచ్చెడి ధర్మమేదియు లేదనెడిది ఈ ఉపదేశములోని భావము. ఇదే భావమును అభివ్యక్తము చేసెడి నిజగుణ శివయోగులవారి ఈ క్రింది వచనములను గనుడి. "క్రిమికీట పతంగ జాతుల కంటే పశువులధికము ఆ పరుగు మనుష్యురధికరు! ఆ మనుష్యురింద ధ్విజురధికరు! ఆధ్విజురి విప్రరధికరు! అవరింకృత బుద్ధిగళధికరు! అవరింసన్యాసిగళధికరు! అవరి జ్ఞాని గళధికరు! ఆజ్ఞాని గళగింతలూ శివార్చక రధికరు! అవరిం లింగాంగ సంగి గళాధికరు! ఆలింగాంగ సంగిగళిం షట్స్థల జ్ఞానియాద వీరశైవరే సర్వోత్కృష్టను అవరిగె మూరులో కదల్లియూ సమాన విల్లవాగి వసముక్షు గళిం షట్స్థల జ్ఞానిగళాద వీరశైవదే వందిసలు పూజిసలు యోగ్యరహద్రెండు క్రియాపాదదల్లి ప్రతి పాద్య మక్కుమ."

శ్రీ శివయోగుల వారి వాక్కుల తెలుగు రూపమును గనుడి.

క్రిమి కీట పతంగ జాతుల కంటే పశువులధికము

ఆ పశువుల కంటే మనుష్యులధికులు

ఆ మనుష్యుల కంటే ద్విజుల ధిక్కులు

ఆధ్విజుల కంటే విప్రులధికులు

వారి కంటెను కృతబుద్ధిగల వారధికులు

వారి కంటెను సన్యాసులధికులు

వారి కంటెను జ్ఞానులధికులు

అజ్ఞానుల కంటెను శివార్చకులధికులు

వారి కంటెను లింగాంగ సంగులధికులు.

అలింగాంగ స్తంగులకంటెను షట్స్థల జ్ఞానియైజైన వీరశైవుదే సర్వోత్కృష్టదూ

వారికి మూడు లోకముల యందున సమానులు లేనందునముముక్షువుల యందు షట్స్థల జ్ఞానులైన వీరశైవులే వందనము చేయుటకు పూజించుటకు యోగ్యులు అగుదురని, క్రియాపాదము నందున ప్రతిపాద్యమగును.

వీరశైవ ధర్మపు ఔన్నత్యమును మరియు ఇష్టలింగధారణ యొక్క మహాత్వమును తెలియని కొందరు జనులు గురవునుండి ప్రాప్తమైన ఇష్టలింగమును దేహముపై ధరింపకుండ భవులవలె సంచరించు చున్నారు. ఇట్టివారలు వ్రతభ్రష్టులని పిలువ బడుదురు. అట్టి వారికి సద్గతి ఎప్పుడూ లభించదు. అంతేకాక వీర మాహేశ్వరుడు తనకు ఎవరేని మరణపు భీతిని చూపించి లింగవ్రతమును విడిపించుటకు ప్రయత్నించినా మరణము నొందుటకు తయారగునే గాని ఇష్టలింగ పూజా మహావ్రతము నెప్పుడు విడవాడదు. మొగలుల పాలనాకాలమందు ముసల్మానులు అనేక హిందువులను మతాంతరము చేసెడి సమయమునందు లింగనిష్ఠులైన వీరశైవులు మతాంతరము నొందక ముసల్మానుల గోరియాకారపు లింగపుకాయలను ధరించి వాటిలో ఇష్టలింగములు నుంచుకొని తమ ధర్మ పరంపరను రక్షించు కొనుచువచ్చారు. మనపూర్వీకులు ధర్మవీరులై తమ ధర్మమును కాపాడకుండాయుండినచో నేడు ఈ ధర్మము గాని దాని ఆచరణలుగాని లెకుండా యండెడివి. యుగ యుగముల నుండి వచ్చిన ఈ మన ధర్మము అయాకాలములందు పరధర్మ ముల ఆక్రమణకు గురియైనా, నిష్ఠావంతులైన ఆచార్యుల మరియు భక్త సముదాయపు స్థిరాచరణల వలన నేటి వరకు మిగిలియున్నది. ఇంతటి వీరభక్తుల వంశములలో నేడు అధర్మపరులు జన్మించి ధర్మాచరణను మరచి తిరుగు చున్నారు. అందుచే నేడు మీరందరు మేల్కొనవలెను. ఎనిమిది సంవత్సరముల ప్రాయము మొదలుకొని ఎనభై సంవత్సరాల వృద్ధుని పర్యంతము ఎల్లరూ ధర్మప్రేమ గలవాడై, ధర్మవీరులై ధర్మాచరణను ఆచరించవలెను.

ఇష్టలింగపూజా మహావ్రతమునకు ఏసూతకముల బాధలేదు. ఇంటియందు ఎవరేని జన్మించినా, లేఎవరేని మృత్యువు నొందినా, స్త్రీలు రజస్వలమెన్నా లేక ఇట్టి ఏ సూతకముల ప్రసంగము వచ్చినా లింగ పూజా మహావ్రతమును ఎవరూ తప్పరాదు. ఈ ధర్మమందు లింగాదీక్షా సంస్కారము స్త్రీ-పురుషులకు సమానముగా లభించుటచే, వారు లింగధారణను గాని, లింగపూజా మహావ్రతమునుగాని విడువరాదు. శివుని జటాజూటము నుండి పారుతూ వచ్చిన గంగ సదా పవిత్రురాలై యుండులాగున లింగధారియైన స్త్రీ గూడ పవిత్రురాలుగా యుండును. ఇష్టలింగము దేహము నుండి దూరమైన ప్రాణమునే త్యాగము చేయవలెనను నియమము ఈ ధర్మమునందు తెలుపబడినందున ఏ కాలమునందు ఎవరూ లింగమును త్యజింపరాదు.

శ్రీ జగద్గురు రేణుక భగవత్పాదుల వారు ఇంతవరకు వీరమాహేశ్వరుని లింగపూజా నిష్ఠను వర్ణించి ఇకముందుగా.

లింగపూజా మకృత్వాత ఏన భుంజం తి మానవాః ।

తేషా మహాత్మానాం హస్తే మోక్షలక్ష్మీరుపస్థితా ॥

కిమ నైధర్మ్య చకలి లైః కేక సార్థ ప్రదా యిభిః ।

సాక్షాన్మోక్ష ప్రదః శంభోర్ధర్మో లింగార్చనాత్మకః ॥ (సి.శి. 10-23;24)

ఇటుల లింగపూజా మహాత్వమును తెలియ పరచిరి వీరశైవుడు లింగభోగోప భోగియై యుండుట చేత లింగపూజను చేయక ఆలింగమునకు నైవేద్యమును అర్పించకుండా దేనినీ భుజింపకూడదు. ఈ నియమమును కట్టుదిట్టముగా పాలించెడివారికి మోక్షలక్ష్మీ సులభముగా ప్రాప్తమగును. మోక్షప్రదమైన ఇష్టలింగమును పూజించి ప్రసాదమును సేవించకుండా ముక్తి లభించవలెననిన ఎటుల లభించ గలదు? అది దుస్సాధ్యము. లింగమును ప్రతి దినమును పూజించి దాని యొక్క ప్రసాదమును స్వీకరించుట చేత మనస్సు ప్రసన్నమై యుండును. అట్టి ప్రసన్న చిత్తమునందుననే లింగాంగ సామరస్య జ్ఞానము గలిగి నిఃశ్రేయసము ప్రాప్తమగును. అందు కొరకే ఒక అనుభావి "ప్రతి నిత్యమూ ప్రసాదము భుజించు చుండిన యెడల ముక్తి యొక్క చింత ఏలయ్య? అని ప్రశ్నించును అనగా అట్టివారికి ముక్తి లభించియే తీరును.

వీరశైవుల ముఖ్య ధర్మాచరణ అనెడిది ఇష్టలింగార్చననే అయియున్నది. అందుకొరకే పూజ్యపాదులు "ధర్మో లింగార్చనాత్మకః" అని ఉపదేశించిరి. ధర్మశాస్త్రమునందున అనేకమైన ధర్మాచరణలు ప్రతిపాదింప బడినవి. వీటిలో వ్రతములు ఎన్నియో కలవు. ఇవన్నియును క్షుద్రమైన ఫలముల నిచ్చెడివిగాయున్నవి. ఇవేవియును ఇష్టలింగపూజకు సరిరావు. ఇది ఇట్లుండగా సాక్షాత్తా మోక్షమును అనుగ్రహించెడి ఇష్టలింగపూజను పక్కకు నెట్టి పనికిరాని వ్రతములనెన్నింటినో చేసెడి వారిని వీరశైవులనదగునే? ప్రతి వీరశైవుడు ఇష్టలింగ పూజను

చేసిన యిష్టార్థసిద్ధి చేకూరును. చివరకు ముక్తియునూ సాధ్యమగును అట్టి యెడ ఇతరేతరములగు వ్రతములను చేయుట వలన వచ్చెడి ప్రయోజన మేమిటి? వృధా కాలయాపన. అమూల్యమైన వనరుల దుర్వినియోగము మరియు కారణరహితముగా తన దేహమును శుష్కింప జేసికొనుచు కుటుంబ సభ్యులకు అనవసరమైన ఇబ్బందులు కల్పించడమే తప్ప మరేఫలితము యుండదు. ఈ కారణము వలన వీరశైవులందరు లింగైక నిష్ఠాతత్పరులై యుండవలెను. "ఏ కేన జన్మనా ముక్తిః వీరానాంతు మహేశ్వర" అనెడి ప్రమాణము ప్రకారము వీరశైవులకు ముక్తి సులభము. మరోమాటలో చెప్పాలంటే లింగైక్య నిష్ఠా తత్పరులకు మరుజన్మ యుండదు.

ఈ వీర మాహేశ్వరుడు తనకవసరమయ్యెడి వస్త్ర భూషణాదులను, అన్నపానీయోషదాదులను మరే ఇతరమునైనను, ఇష్టలింగమునకు సమర్పించి, లింగ ప్రసాద భావన మదినిదాల్చి ఉప భోగింప వలెనని ఉపదేశిస్తూ.

శ్లో ॥ అర్చితే నాన్న ప్రానేన లింగే నియమ పూజితే

మేహితా దేహ వృత్తింకుర్వంతి మహా మాహేశ్వరా హితే ॥ (సి.శి. 10-25)

ఈ రీతిగా శ్రీ జగద్గురువులవారు మాహేశ్వరుని మహామాహేశ్వరుడని తెలిపిరి.

ఈ మాహేశ్వర స్థలమునందున వివేచనవైపు దృష్టిని సారించన యెడల సూక్ష్మాతి సూక్ష్మమైన విచారము అనుభవములోకి వచ్చును. ఇష్టలింగమునందున నిష్ఠను పెట్టినప్పుడు మాహేశ్వరుడు అన్పించుకొనును. లింగపూజా మహా వ్రతము వీడ కుండా పరిపాలించిన యెడల వీర మాహేశ్వరుడు అనిపించుకొనును. మున్ముందు లింగపూజా మహావ్రతమును నియమ బద్ధముగా జరుపుచు భక్షాభోజ్య పదార్థములను లింగార్చితము చేసి ప్రసాద భావమును మనమునదాల్చి స్వీకరించెడి అసాధారణమైన నియమమును పరిపాలించునప్పుడు, మహా మాహేశ్వరుడు అనిపించుకొనును. ప్రతి వీరమాహేశ్వరుడు తన ప్రగతివైపు లక్ష్యమును వుత్తరోత్తరముగా ఉన్నతికి చెందిన మార్గమున సాధనము చేయవలయునని గ్రహించవలయును.

ఓం శాంతి : శాంతి : శాంతి :

డి ॥ 21-8 - 1991

స్థలం : నాగపూర్

విశేషప్రతిపత్తి

లింగధారణ, లింగపూజ, లింగ తీర్థ ప్రసాద స్వీకరణ లనెడివి యని వార్యములని తెలియ చెప్పెడి శ్రీ కాశీ జగద్గురువులవారి శుభాశీర్వాచనము నెంతో మహత్వముతో కూడు కొనియున్నదని గ్రహించగలరు.

"లింగనిష్ఠ నియుక్తాత్మా మాహేశ్వర మహాస్థలః" యనెడి యాగమోక్తి ప్రకారము "లింగనిష్ఠ" యనెడిది మాహేశ్వర స్థలము యొక్క మేళికాంశమని తెలియు చున్నది. ఈ స్థలమున "లింగనిష్ఠ" ను కేంద్రాంశముగా గైకొని శ్రీ భగవత్పాదులవారు తమ యుపదేశము నీ స్థలమున ప్రదానము చేసిరి "ప్రాణాత్యయే పి సంపన్నే యదత్యాజ్యం విధీయతే" అనెడి ఆచార్యోక్తి గమనార్హమైయున్నది. ప్రాణసంకట మేర్పడినను నెద్దానిని విడువ వలదో నయ్యది లింగ నిష్ఠా స్థలమని చెప్పబడినది. "లింగపూజ" యనెడి దట్టిదని గ్రహించ వలెను. లింగాచారము ప్రకారము వీరశైవునికి "గురుణాదత్త లింగాద్వై నాస్తి దైవం మహితలే" యనెడి దృఢమైన విశ్వాసముండవలెను. ఇష్టలింగమే దైవము వేరే దైవము లేదు అనెడిదే యీ సూక్తిలోని భావము. సదాచారము ననుసరించి. శీల సంపాదన చేయవలెననెడి నియమమొకటి గలదు. ఈ నియమములు నిరంతర లింగధారణ మరియు విధి ప్రకారము చేసెడి లింగపూజలను వీరశైవుడు విధిగా చేయవలెను. లింగార్చితము చేసిన పదార్థములను ప్రసాదమనెడి భావనతో గ్రహించ వలెను. ఈ విషయముల యెడ భక్త స్థలమున నుండెడి వీరశైవుడు శ్రద్ధాసక్తులను కనబరచగా, మాహేశ్వర స్థలములోని వీరశైవుడు నైష్ఠికతను ప్రదర్శించును. ప్రాణము పోయినా పట్టు వదలదు. ఇట్టి నిష్ఠ యొక్క స్వరూప స్వభావమున తెలిపెడి యనుభవ సారములోని యీ పద్యమును గనుడి:

క. జాఅనె నియమవ్రతముల

మిఅనె శివునాజ్ఞ నెందు మితి గడవక మున్

పాఠనె పలు త్రోవలకును

దాఠనె భక్తుండు భక్తతతి ద్రిపురారీ! (అనుభవ సారము, ప. 122)

లింగపూజ నొక వ్రత నిష్ఠతో చేసెడి మాహేశ్వర స్థలి యెట్టి యవాంతరములు వచ్చిననూ లెక్క చేయదు లింగ ధ్యాన-ధారణ-అర్చన లను వీడదు ఈ విషయమును సుబోధకము చేసెడి శ్రీ బసవేశ్వరుల వారి వచనమును గనుడి.

వరం ప్రాణపరిత్యాగ శ్చేదనం శిరసోఽపివా ।

సత్వభ్యర్చ భుంజీయాత్ భగవంతం త్రిలోచనం ॥

న, దేహధర్మము తానయి నటులగానీ

కూడల సంగని పూజించనిదే నిలువ జాలను. (బ.గీ.తి.పు.346)

"అసంపూజ్యమాన భుంజీత శివమాప్రాణ సంచరాత్" అనెడి యాగమోక్తియు నీ విషయమునే నొక్కి చెప్పు చున్నది.

బసవేశ్వరుల వారి 706 వ వచనము కూడ యిదే యంశమును వివరించుచున్నది. ప్రాణవిత్తమాన భంగములందున ధర్మమును తప్ప వచ్చు ననెడి లోకాచారము. కాని మెప్పుడైనను ధర్మము యనుల్లంఘనీయ మనెడి వీరశైవా చారము యొక్క విశిష్టత వేనోళ్ల కొనియాడ దగినదని గ్రహింగలరు.

శివం భూయాత్

ఆశీర్వాదనము - 2

లింగనిష్ఠా స్థలము

శ్రీ జగద్గురు రేణుకా చార్య భగవత్పాదుల వారు లింగనిష్ఠా స్థలమును గురించి మరికొంత ఉపదేశమును యిచ్చిరి.

శ్లో ॥ చిన్మయే శాంకరే లింగేస్థిరం యేషాం మనస్సదా ।

విముక్తేత రసర్వార్థం తే శివా నాత్రసంశయః ॥

లింగేయస్యమనో నీనం లింగం స్తుతి పరా చ వాక్ ।

లింగార్చనపరౌ హస్తౌ సరుద్రో నాత్ర సంశయః ॥ (సి.శి.10-26;27)

చిన్మయమైన ఇష్టలింగమునందున మనస్సును స్థిరముగా నిలిపి వేరేయే ఆశా ఆమిషములు లేకుండగా ఎవడిమనస్సు నదా శివుడినే స్మరించునో వాడు శివ రూపుడ అగుచున్నాడు. మనస్సు లింగము నందున లయము గొనిన యటులనే బాహ్య కారణములైన వాక్ మరియు హస్తములు శివస్తుతి మరియు శివపూజ యందు తన్మయము లైనప్పుడు ఆ వ్యక్తి శివుడే అగుచున్నాడు. ఇందులో సంశయము లేదు. తనను ఆరాధించుటకై శివుడు ప్రతియొక్కరికి త్రికరణములను దయతో కటాక్షించెను. తనువు, మనస్సు మరియు వాక్కులే త్రికరణములు. ఎంతో మంది వీటిని సాంసారిక సుఖమునకై ఉపయోగిస్తూ జనన మరణ చక్రబంధమున పడి కొట్టుమిట్టాడుచున్నారు. అట్లు కాకుండగా వీటిని ఇష్టలింగార్చనకై ఉపయోగించిన యెడల సద్గతి ప్రాప్తించు చున్నది. "మన ఏవ మనుష్యాణాం కారణం బంధమోక్షయోః" అని జ్ఞానులు తెలియ పరిచినారు.

త్రికరణముల యందు మనస్సుయొక్క పాత్ర ఎంతో ముఖ్యమైనదై యున్నది. ఇష్టలింగమునందున మన మనస్సు నిలిచినప్పుడు వాక్కు మరియు శరీరము అద్దానిని అనుకరించు చున్నది. అందు కొరకే జగద్గురువుల వారు "చిన్మయౌ శాంకరే లింగే స్థిరం యేషాం మనస్సదా" అని ఆనతి నిచ్చిరి. మనము పూజించెడి ఇష్టలింగము చూచెడి వారికి శిలామయముగా కన్పించినప్పటికినీ వస్తుతః అది ఒక చిన్మయమైనది. వీరశైవ సిద్ధాంతమునందున జడమైనది ఏదియును లేదు. సంపూర్ణమైన సృష్టిని కూడా వీరశైవులు చిద్రూపముగానే భావించు చున్నారు. ఎవరి దృష్టి స్థూలమై యుండునో వారికి జగత్తు స్థూలముగానే దోచును. సూక్ష్మదృష్టియున్న వారికి జగమంతయు లింగమయమే యగును. అగ్ని సంపర్కము చేత తృణము అగ్ని రూపము దాల్చిన యటులనే చిన్మయ లింగము యొక్క నిరంతర చింతన

చేత చింతకుడు లింగరూపుడే యగుచున్నాడు. ఈ లింగము యొక్క చింతన చేయుచున్నప్పుడు ఇహలోక పరలోక సంబంధమైన కొరికలు ఉండకూడదు ఎట్టి సుఖము యొక్క కొరికయైనను మనస్సులో పొడ సూపకూడదు. ఎప్పుడైతే మనస్సున కొరిక పుట్టునో అప్పుడు శివ చింతనకు భంగము కలుగు చున్నది. అందు వలననే సర్వార్థముల యొక్క చింతనను వదలి సంపూర్ణముగా ఇష్టలింగ చింతన యందున మునిగి యుండవలెను. అప్పుడు వాడు చిన్మయ లింగమై విరాజిల్లు చుండును. వాస్తవికముగా జీవుడును, శివుడును యొకడే అయినను జీవుడు శివుడుగా పరిణామము పొందనంతవరకు జీవునకు శాంతి దొరకుటయనేది దుస్సాధ్యమైన విషయము. సముద్రము యొక్క నీరు సూర్య కిరణముల చేత ఆవిరియై మేఘరూపము ఆకాశములో సంచరించు చుండిననూ దానికి శాంతి అనెడిది ఉండదు. ఎప్పటి వరకు అది వర్షరూపమును దాల్చి చివరకు సముద్రములో కలియదో అప్పటివరకు దానికి శాంతి యుండదు. అటులనే పరమాత్మ స్వరూపమైన జీవుడు ఎక్కడికి పోయినను, దేనిని పొందినను, పరిపూర్ణమైన శాంతి లభించదు. శివ చింతనలో మునిగి క్రమ క్రమముగా శివునిగా పరివర్తన పొందిననాడే అతడికి శాంతి లభించు చున్నది. ఈ కారణము వలననే జగద్గురువు రేణుకా చార్యుల వారు మనఃపూర్వకముగా చిన్మయ లింగమునే చింతన చేయవలెనని ఉపదేశించిరి. ఇష్టలింగ పూజను చేయునప్పుడు మనస్సు లింగమునందే లీనమైయుండిన ఎడల అట్టి పూజ సఫలము కాకుండా యుండగలుగునే? చపలమైన మనస్సును స్థిరముగా నుంచుట కొంచెము కష్టమే! శరీరము యొక్క కదలికకు మనస్సు యొక్క గతికిని ఎంతో భేదము కలదు. ఆధునిక వైజ్ఞానిక యుగములోని విజ్ఞాన శాస్త్రము ప్రకారము అతివేగముగా పయనించెడిది కాంతి కిరణమే. దీని వేగమును అంచనా వేయుట సామాన్యులకు సాధ్యమయ్యేది విషయము కాదు. ఒక అంచనా ప్రకారము ఒక సెకండుకు ఒక లక్ష ఎనభై ఆరు వేల మైళ్ళ వేగము చొప్పున కాంతికిరణము పయనించు చున్నది. మరొక్క అంచనా ప్రకారము సూర్యుని యొక్క కిరణము భూమిని చేరుటకు ఎనిమిది నిమిషములు పట్టుచున్నది. ఇక మనస్సుయొక్క వేగమును గురించి చెప్పవలెననిన నది కాంతికిరణము వేగము కంటెను ఎన్నోరెట్లు వేగముతో పయనించును. మరి ఇట్టి మనస్సును శరీరము యొక్క కదలికతో సమన్వయము చేయుట సాధ్యమయ్యేది విషయము కాదు. కాని రెండింటి గతికి సమన్వయము సాధించినవాడు యోగి యగు చున్నాడు. అది ఎట్లు సాధ్యమగును? అనెడి సందేహము కలుగవలచ్చును. శరీరము యొక్క గతిని పెంచుట సాధ్యమయ్యేది విషయము కాదు. అది కాంతికిరణ మంతటి వేగముతో పయనించుట యనెడిది ఊహకందని విషయము. అసాధ్యమేయని చెప్పవలెను. అట్టి ఎడ మనస్సు యొక్క గతిని నిరోధించి శరీరము యొక్క గతితో సమన్వయము చేసికొనుట యొక్క టేమార్గాంతరమై యున్నది. శరీరము ఇష్టలింగార్చన కొరకై కూర్చొనియున్నప్పుడు. సాధకుని మనస్సును మరియు చిత్తవృత్తిని అద్ధానిలో బంధించిన యెడల దేహము గతికిన్ని మనస్సు గతికిని పరిపూర్ణమైన సమన్వయము చేకూరును, పతంజలి యోగ శాస్త్రము ఈ సూత్రము మీదనే ఆధారపడియున్నది. "చిత్తవృత్తి నిరోధకమే యోగమని" పతంజలియొక్క మతము, కాని పతంజలి సూచించిన అష్టాంగయోగము కంటెను ఇష్టలింగార్చన ద్వారా సాధించబడెడు ఫలితము సులభసాధ్యమై, గుణాత్మకమై యుండును అని చెప్పవచ్చును. షణ్ముఖ స్వామి వారు తమ అనుభవమును ఈ విధముగా తెలియజేసిరి "మన వెంబమర్కటను, తనవెంబ వృక్షవనేరి ఇంద్రియంగళెంబ శాఖె, శాఖెగహారి విషయం గళెంబ హణ్ణు ఫలంగళ గ్రహిసి. భవదత్త ముఖవాగె హోగు తిడెనోడా? ఈ మనవెంబ మర్కటన నిన్ననె నహెంబపారదల్లి కట్టి ఎన్నన్ను ఖిహి కొళ్ళయ్యా అఖండేశ్వరా" ఈ వచనము యొక్క తెలుగు రూపమును గనుడి.

మనసనెడి మర్కటుడు, తనువనెడి వృక్షమునెక్కి ఇంద్రియములనెడి శాఖ శాఖకు ప్రాకి విషయంబులనెడి పళ్ళను గ్రహించి భవమటు ముఖముగా పోవుచున్నది. పాశనమున గట్టినన్ను మిగిలించికొనుమయ్యా అఖండేశ్వరా!

షణ్ముఖ స్వామి వారి వచనము ప్రకారము మనస్సును నిలకడగా నుంచవలెననిన శివాను గ్రహమును పొందుట ఎంతో అవసరము. అట్లే శివాను గ్రహమున ఇష్టలింగ పూజలో నిమగ్నుడై యుండుట చేత వీరశైవునకు సులభముగా మనోనిలకడ సంప్రాప్తమగును. ఇతరుల కది దుస్సాధ్యమే.

శివ పూజకు కూర్చొని యున్నప్పుడు మనస్సునందున ఏమైన పదార్థముల చింతన వచ్చిన యెడల చింతన భంగమై అది పదార్థముల చింతనగా మారిపోవును, ఆ విధముగా భక్తుడు చేసెడిది శివపూజ, చింతించెడిది మరియొక వస్తువు. ఈ విధముగా త్రికరణ శుద్ధికి భంగమేర్పడి సాధన నిషలమగును. అదే విధిన శివపూజ చేయునప్పుడు జిహ్వను నిరోధించకుండా ఇతరేతరముల గూర్చి మాట్లాడిన ఎడల లింగ నిష్ఠకు భంగమేర్పడు చున్నది. సాధకుడు మనస్సును నియంత్రించినటులనే జిహ్వను కూడా నిరోధించి త్రికరణ శుద్ధితో శివపూజను చేయవలయును.

కొందరు ఇష్టలింగార్చనను చేసి కొనుచు నిత్యకర్మ పూర్తియైనదని భావించుకొని కామ్య కర్మలను చేపట్టెడి అభిలాశ కలిగి యుందురు. ఉదయమున ఇష్టలింగార్చన చేసి సాయంకాలమున ఏదో యొక ప్రతమును చేసి రాత్రివేళ పలుదేవతాస్తుతులను భజన రూపమున చేసి నేను ధన్యుడనైతిని భావించెడివారు తెలిసికొనవలసిన విషయనేమనగా ఇష్టలింగార్చన కంటెను ఇతరములైన వేవియును వీరజైవునకు విహితములు కావు. ఈ విషయమున శ్రీ జగద్గురు రేణుక భగవత్పాదులవారు లింగనిష్ఠస్య కింతస్య కర్మణా స్వర్గహేతునా (సి.శి.10-28)

అని ఉపదేశించిరి. దీని భావమేమనగా త్రికరణ శుద్ధితో ఇష్టలింగార్చన యందు తల్లినమైయుండెడి మాహేశ్వరునికి స్వర్గ సాధనభూతములైన అగ్ని హోత్రది కర్మలు ప్రయోజనకారిగా యుండవు. కొందరు విచిత్ర చింతకులు మరొక విధిన ఆలోచించవచ్చును ఇష్టలింగపూజలో తల్లినత సాధించలేక లోపమును పూరించుటకు ఈ కర్మలను చేయు చున్నాననవచ్చును. ఇట్టివాడన సరియైనది కాదు. అల్పఫలములను అశాశ్వతమైన ఫలములను ఇచ్చెడి, కర్మలు, అనల్పమైన మరియు శాశ్వతమైన ఫలదాయకమగు ఇష్టలింగార్చనాది భక్తి సత్క్రియలతో పోల్చుట తగనివని. నిష్ఠను పెంచుకొనుటకు ప్రయత్నించవలెను. కాని ఇతర తప్పు మార్గములో పయనించ కూడదు.

యజ్ఞయాగాదులు శాశ్వతములైన ఫలములను ఇవ్వజాలవని చెప్పెడిది ఎవరోకాదు. ఆ కర్మలను నిర్దేశించే శాస్త్రమే "క్షీణే పుణ్యే మర్త్యలోకం" అనెడి శాస్త్రోక్తి ప్రకారము పుణ్యము క్షీణించగనే జీవుడు స్వర్గము నుండి భూమి మీదికి పడుచున్నాడు. భగవద్గీత కూడా ఇట్టి భావమునే సమర్థించు చున్నది. ఒక వ్యక్తి పర గ్రామమునకు వెళ్ళి ఒక సత్రము నందు బసచేసిన యెడల అతడు తనవద్ద ధనము యున్నంత వరకే ఆవసతిని వాడు కొనగలడు. ధనము అయిపోయిన ఎడల అతడు వసతిని వీడి వృక్ష క్షాయను ఆశ్రయించ వలసినదే. స్వర్గోక భోగము గూడ అట్టిదే మాహేశ్వర స్థలమున నుండెడి భక్తుడు స్వర్గాది భోగములను తుచ్చమైనవని ఎంచి వాటి ఎడల నిరాసక్తత కలిగియుండును.

మాహేశ్వర స్థలమున నైషిక్ భక్తికి ప్రాముఖ్యత గలదు. ఈ విషయమును నొక్కి చెప్పుటకు కాబోలు శ్రీ భగవత్పాదుల వారు ఈ క్రింది ఉపదేశమును కటాక్షించిరి.

శ్లో || లింగనిష్ఠా పరంశాంతం భూతి రుద్రాక్ష సంయుతమ్ ।

ప్రశంసంతి సదాకాలం బ్రహ్మాద్యా దేవతాముదా॥ (సి.శి. 10-29)

ఈ శ్లోకముభావమేమనగా లింగనిష్ఠుడైన మాహేశ్వరుడు శివునికి అత్యంత ప్రియమైన భూతి రుద్రాక్షలను ధరించి ప్రశాంత చిత్తముతో కూర్చొని యున్నప్పుడు అతనిని గని బ్రహ్మాది దేవతలైనను ప్రశంసించుదురు. ఇచ్చట గమనించవలసినది యేమనగా శివలాంఛనములకు ఎంతో ప్రాముఖ్యత కలదు. వాటియందు అపారమైన భక్తి యిమిడియున్నది. జీవనము యొక్క ప్రగతిని కోరెడివారు, సాత్విక ఆభాషణములు అనదగిన భూతి రుద్రాక్షలు ధరించిన యెడల జీవనము సార్థకమగును. మరణానంతరము సద్గతి లభించును. వీటి యొక్క మహిమను తెలిపెడి శాస్త్రాదుల ప్రకారము మరణ సమయమునందున ఇవి మన శరీరమున నుండిన యెడల మరణానంతరము గలిగెడి సారలౌకిక బాధలు దరిజేరవు.

ఒక వేటగాడు వేట కొరకు తన కుక్కను తీసికొని అరణ్యమునకు బయలుదేరి వెళ్ళెను. దినమంతయు వెతికిననూ ఒక్క వేటయైననూ చిక్కలేదు. తిరిగిన యందులకు ఎంతో శ్రమయయ్యెను. తిరిగి వచ్చినప్పుడు ఎంతో దాహము కలిగెను. విశ్రాంతి తీసికొనుటకై వాడొక చెట్టు నీడను ఆశ్రయించెను. దాహము హెచ్చిన కొలది వాడికి బాధ హెచ్చుదొడంగెను. నీరు లభించలేదు. వాడు కూర్చున్న స్థలముననే అసువులు వీడెను. అతడు కూర్చున్న స్థలము సృశానమునకు సమీపమున నుండెను. ఇతనిని వెన్నంటి వచ్చిన కుక్క సృశానమందున పడి వున్న తన ఒడయుని శరీరమును గని అతడు నిద్ర పోవుచున్నాడని తలచి, వానిని లేపుటకై వాని నొసటిపై కాలితో రాయజొచ్చెను. దాని కాళ్ళకు అంటుకొనియున్న బూడిద ఆవేటగాని మృతకాయము యొక్క ఫలభాగమున విరాజిల్ల దొడగెను. వాని జీవాత్మను మోసికొని పోవుటకై యమదూతలు వచ్చిరి. అప్పుడు వారి అభీష్టమునకు భంగము గలిగించెడి విధముగా శివదూతలు వచ్చి, వారిని నిరోధించి ఆ వేటగాని ఆత్మను శివలోకమునకు తీసుకొని వెడలవలెనని తెలియజేసిరి. యమదూతలు వారి మాటలను వినలేదు. ఇరువర్గములవారు కలహమునకు దిగిరి. చివరకు శివుడక్కడ ప్రత్యక్షమై మీరు కలహించుకొన కూడదు అంత్యకాలము నందున వీడి ఫలభాగము చితాభస్మము

చేత అలంకృత మైనందున, వీడి పాపములన్నియును పటాపంచలై పుణ్యాత్ముడయ్యెను. ఈ కారణమున వీడు శివలోకమునకు పోదగివాడేకాని యమ లోకమునకు పోదగిన వాడు కాడని చెప్పెను. ఈ విధముగా శివలాంఛనములతో ఉహకందని విధముగా అనుపమానమైన శక్తులు గలవని తెలుపెడి ఎన్నో గాథలు శివపురాణమున గలవు. వాటిలో ప్రస్తుతము చెప్పబడిన కథ ముఖ్యమైనది. వీరశైవులు జీవన కాలమందు నైననూ జీవనాంతరమైననూ భూతి, రుద్రాక్షలు అలంకరించు కొనియుడిన యెడల సద్గతిని పొందగలదని సిద్ధాంతీ కరించడము జరిగినది.

పరంపరాను గతమైన శాస్త్రాచరణల ప్రకారము గంగాస్నానమును చేసినను, చేయక పోయినను, మరణానంతరము మాత్రము ఆ సంబంధిత వ్యక్తి అస్తికలు గంగలో కలపబడుచున్నవి. ఆ విధముగా గంగాస్నానము మరణకాలము నందునను, మరణము పిదప కూడా అవశ్యమై యున్నది, అదే విధిన భూతి రుద్రాక్షలు కూడా అంతే ప్రాముఖ్యతను గలిగియున్నవి.

భూతి రుద్రాక్షలను ధరించినవారు ఏలోకమున నున్ననూ మాన్యతనే పొందుచున్నారు. బ్రహ్మాది దేవతలైనను శిభక్తుల ఎదుట తలనొగ్గినిలుచు చున్నారు. అంతెందులకు. సాక్షాత్తు శివుడికంటెను శివభక్తుడే గొప్ప వాడనియును శివలాంఛనములు ధరించిన పిదప ఇట్టి ఆధిక్యత లభించుచున్నదనియును. తెలియుచున్నది. "మధ్యకామమాధికా" మనెడి ఆగమోక్త ప్రకారము శివుడే శివలాంఛనధారియైన శివభక్తుని యొక్క గొప్పతనమును ప్రకటించిన వాడయ్యెను. ఈ విధముగా ప్రతియొక్కడు శివలాంఛనములను ధరించి ఇష్టలింగార్చనను మనఃపూర్వకముగా చేసికొని ధన్యత పొందవలయును.

ఓం శాంతిః శాంతిః శాంతిః

డి || 26-8 - 1991

స్థలం : నాగపూర్

విశేషప్రతిపిక

త్రికరణ శుద్ధితో లింగార్చన చేయవలెనని చెప్పుచు, నావిధముగా చేసిన వానిని త్రిమూర్తులు గౌరవింతురని శ్రీ కాశీ జగద్గురువు చంద్ర శేఖర శివాచార్యుల వారు నుపదేశించిరి.

ఆధ్యాత్మిక రంగములో త్రికరణ శుద్ధి కెంతో ప్రాముఖ్యతగలదు. మనసు, వాక్కు మరియు చర్యలలోన నేకత్వముండిన యెడల నయ్యది త్రికరణ శుద్ధి యనబడును.

లింగైక నిష్ఠా స్థలములోని వీరశైవుడు త్రికాల శివ పూజా దురంధరుడై యుండవలెను. శివపూజా సమయమున నైస్థికత పరమోత్కృష్ట దశకు చేరవలసియుండును. తన్నిమిత్రమై యచంచలమైన మనస్సును లింగోన్ముఖము చేయవలెను. లింగమే పరబ్రహ్మయనియును, మరే దైవము పూజనీయుడు కాడనెడి "లింగాచార" సూక్తిని దృఢముగా నమ్మవలెను. "అన్యథా శరణం నాస్తి త్వమేవ శరణం మమ" అనెడి భావనతోను శరణార్థి రక్షింపవే యనెడి మనోభావనతోను 'రక్ష రక్ష స్వేష్ట లింగ!' యనెడి వినతితోను కరస్థలములోని లింగము పైన మనస్సును ప్రసరింప జేసి స్థిరముగా నిలుపవలెను. ఇది అంత సులభమైనది కాదు. రెండు అవరోధములేర్పడును మొదటిది, కాయ, మనోవికారములు. విషయాసక్తిని వీడని వానికి పలుదేవతో పాసన వైపుకు పయనించెడి కోరిక గల్గును. మనస్సు అటు వైపుకు నీడ్చికొని పోయెడి మాయా ప్రభావానికి లోనాను. ధనమును కోరి లక్ష్మిని, చదువును గోరి శారదను, శక్తిని గోరి లలితను పూజించు మని పరవాదులు సూచింతురు. శివ కేశవులలో భేదము లేదు, విష్ణువును కూడ పూజించుమని స్ఫూర్తులందరు. వీటికి వశుడైన వాడు త్రికరణ శుద్ధి లేని యిష్ట లింగార్చన చేసేడి వాడగును. నైస్థికతకీ ధోరణి గొడ్డలి పెట్టగును. రెండవ యువ రోధము స్థావరలింగము యెడల గల నమ్మకము. దేవాలయములలో నుండెడి లింగముల పూజ చేసిన యెడల సద్ధిక ఫలములు లభించు ననెడి సామాన్య శైవుల వాదనలకు చెవి యొగ్గిన వీరశైవులు, జ్యోతిర్లింగాదులే మేలైనవనెడి భ్రాంతికి లోనగు చున్నారు. లింగధారణను సిద్ధాంత రీత్యా యంగీకరించిన స్మార్తాదులు యిట్టి భ్రాంతిని గలుగ చేయుచున్నారు. వీర మాహేశ్వరు డిట్టి ప్రభావములకు లోనై తన స్వేష్ట లింగ నిష్ఠను తగ్గించుకొనకూడదు. "నస్వేష్ట లింగ సదృశం లింగమస్తి జగత్త్రయే" యనెడి సూక్తి యెడల నమ్మక ముంచు కొనవలెను. "న వీరశైవ సదృశం మతమస్తి జగత్త్రయే" యనెడి యాగమోక్తి యెడల నమ్మకము లేని వారికి స్వేష్ట లింగమే పరబ్రహ్మ యనెడి భావము కుదురదు.

మనస్సును లింగములో ననన్య భావముతో లీనము చేయకుండగ యెన్ని మార్లు శివ పూజలు చేసినను ఫలితముండదు. ఇట్టి వానికి శివభక్తి కుదరుదని తెలిపెడి యనుభావి యొక్క యనుప మోక్షులను గనుడి:

క. పంచేంద్రియముల మది దూ
లించి మనోగతియు లింగలీనంబుగ భా
వించిన భక్తుండటు గా

కించుక మరచినను భక్తుడే? త్రిపురారీ (అను భవసారము, ప. 64)

మనస్సును లింగలీనము చేయుటలో వాక్కు ప్రధానమైన పాత్ర పోషించును. శివభక్తుని పెంపొందించెడి శివభక్తి గీతములను చదువుట వలన నైష్ఠికత పెరుగును. శివుని పంచవింశతి లీలలను, శివప్రరబ్రహ్మతత్త్వమును, శివాధిక్యతా ప్రతిపాదకములగు గీతములను గానము చేయుట వలన గుణాత్మకమైన ఫలితము లభించగలదు. "నోరు నొవ్వంగ శివ కీర్తిని నుడువ" వలెను.

మనసార శివుని వలచి, నోరార శివుని కీర్తిని గానము చేసిన పిదప చేతులార యిష్టలింగార్చన చేయవలెను. పోడశోపచారముల చేతనైనను, అష్ట విధార్చన పంచ విధార్చన చేతనైనను శివుని యర్పించవలెను. తలపు, మాట లొకటై శివపూజ చేసిన వాడు ధన్యుడగునని భక్త్యుద్యమ నేతలు చెప్పుచున్నారు. ఇది యిట్లులుండగా కొందరు చేతులారంగ శివపూజ చేయాలి. నోరు నొవ్వంగ హరి కీర్తి నుడువ వలెనని చెప్పుదురు. వీరు స్మార్తుల భావముల నాధారముగా గొని శివ - కేశవా భేదము పాటించాలని చెప్పెడివారు. ఇట్టి భావనను శ్రీ బసవేశ్వరుల వారు తీవ్రముగా ఖండించిరి. ఈ వచనమును గనుడి.

హరి హరు డొకటే యను నోట లాలవే తోకపురుగులు
హరి పదిసార్లు చచ్చె బ్రహ్మచావుకు తుదిలేదు
హరుడెప్పుడైనా చచ్చెనేమో తెలిసిన చెప్పడయ్యా
అప్పటి కప్పుడే పలయంబు గాని ప్రభుడు సనాతనుడు కూడల సంగమ దేవుడు

(బసవేశ్వర వచనము 543 బాదాల రామయ్య వారి యనువాదము).

శివం భూయాత్

ఆశీర్వాచనము - 1

పూర్వాశ్రయ నిరసన స్థలము

శ్రీ రేణుకా చార్య భగవత్పాదుల వారు లింగనిష్ఠ గూర్చి వివరించిన పిదప పూర్వాశ్రయ నిరసన స్థలమునకు సంబంధించిన యుపదేశము నిడిరి.

శ్లో లింగైక్యనిష్ఠహృదయః సదా మాహేశ్వరో జనః ।
పూర్వశ్రయగతాన్ ధర్మాన్స్త్యజేత్ స్వాచారరోధకాన్ ॥
స్వచాతి కులజాన్ ధర్మాన్ లింగనిష్ఠావిరోధినః ।
త్యజన్ మాహేశ్వరో జ్ఞేయః పూర్వాశ్రయ నిరాసకః ॥ (సి.శి. 10-30;31)

కేవలము యిష్టలింగము నందుననే నిష్ఠగల్గిన మాహేశ్వరుడు తన పూర్వజాతికి సంబంధించిన సామాన్యములైన ఆచరణలను మరియు జనన మరణాది సూతకములను త్యజించవలెను. నేను పరిశుద్ధుడనెడి భావనతో లింగ పూజ నిష్ఠుడగుటయే పూర్వాశ్రయ నిరసన మగును.

ఒక స్థలము నుండి మరొక స్థలమునకు పోవలెననిన యెడల యాచార విచారములలో పరివర్తన చేసికొనుట యెంతో అవసరము. విద్యాభ్యాసమున ప్రాథమిక స్థాయినుండి మాధ్యమిక స్థాయికి వెడలిన విద్యార్థి తన అధ్యయన క్రమములో నెట్టిపరివర్తన చేసికొనునో

అదే విధిన మాహేశ్వర స్థలమును చేరుకొన్న భక్తుడు తాను జన్మించిన జాతికి చెందిన ఆచారవ్యవహారములను విడిచి పెట్టవలెను. లింగనిష్ఠకు వ్యతిరేకముగా నుండెడి, ఆలోచన విచారములను విడువకుండిన యెడల నైష్ఠిక భక్తికి భంగము వాటిల్లును. ఆధ్యాత్మిక ప్రగతికి అవరోధము లేర్పడును.

జన్మతః లింగధారి కానివాడు, లింగ దీక్షను స్వీకరించెడి సందర్భమున తన పూర్వజాతికి సంబంధించిన ఆచార వ్యవహారములను త్యాగము చేయవలసి యుండును. కారణమేమనగా లింగధారియైన వానికి లింగాచారమే శ్రేష్ఠతమమైయుండును. ఈ విషయమున బసవేశ్వరుల వారిని యుదాహరణగా గైకొన వచ్చును. తన పూర్వాశ్రయ జాతియైన బ్రాహ్మణ జాతికి సంబంధించిన ఉపనయనమును తిరస్కరించి, తత్సంబంధమైన సంధ్యావందనాదులను వీడి, లింగధారి లక్షణములైన లింగధారణ, లింగపూజల యెడల నైష్ఠికతను పెంచి కొనెను. జన్మస్థలమును వీడి గురువు గారి నెలవైన కూడల సంగమేశ్వరమునకు విచ్చేసి, శ్రీ గురువు జాతవేదముని ప్రత్యక్ష పర్యవేక్షణలో నాధ్యాత్మిక ప్రగతిని చేపట్టెననెడిది వీరశైవులు ఎరుగని విషయములు కావు. పూర్వాశ్రయ నిరసన స్థలమునకు వీరి యుదాహరణకు సరితూగెడిది వేరొక్కటి లేదని చెప్పవచ్చును. షోలాపురమునకు చెందిన సిద్ధరామేశ్వరుడును బసవేశ్వరుని వంటివాడే. శుద్ధశైవుడై శ్రీశైలముల్లికార్జున స్వామి భక్తుడై స్థావర లింగములను స్థాపించి, వాటి కొరకై దేవాలయాదులను నిర్మించెడి ప్రవృత్తిలోనున్న యతనికి అల్లమ మహాప్రభువు జ్ఞానోదయమును కల్పించెను. అల్లముని నిర్దేశము ప్రకారము చన్న బసవేశ్వరులవారిచే లింగదీక్షను పొంది పూర్వాశ్రయమునకు సంబంధించిన స్థావర లింగార్చనను విస్మరించెను. శరణసంస్కృతిలో బసవేశ్వరుడు, సిద్ధరామేశ్వరుడు పొందిన ఘనత యెట్టిదో వీరశైవులెల్ల రెరిగినదే.

పూర్వాశ్రయమును త్యాగముచేయకుండా సాధనచేసిన యెడల అట్టి సాధకుడి యొక్క జీవితమున ప్రగతి ద్యోతకము కాదు. తాను స్వీకరించిన ఆచారవిచారములకు ప్రతిబంధకములెన్నియో ఏర్పడును. బంధువుల నుండి వత్తిడి వచ్చెడి అవకాశముండును. వారి విరోధమును సహించుట దుస్సాధ్యమగును. వారి అవివేకమును తొలగించుటకు కూడా వీలుకాదు. ఇట్టి తరుణమున వీరశైవుడు వీరమాహేశ్వర స్థలమున తననైష్ఠిక భక్తిని ఏ విధముగా నిలుపు కోగలడు? ఆ సందర్భములో బంధువులనైనను వదలివేసి సాధనలో నిమగ్నమగుటయే యుత్తమము. అక్కమహాదేవి తన నైష్ఠికతకు అడ్డముగా నిలిచిన తన భర్తనే కాదు, తన భర్త వల్ల సంక్రమించిన రాజభోగములను కూడా తృణప్రాయముగా నెంచి వీరవిరాగిణియై, మొదట కళ్యాణమునకు వచ్చి శరణుల సాంగత్యమున అనుభవము యొక్క పుష్టిని పెంచుకొని శ్రీశైలమునకు వచ్చి స్థావరలింగార్చన యెడల ఆసక్తిచూపకుండా కదళీవనమునకేగి ఇష్టలింగార్చనలో మనస్సును, తనువును లగ్నముచేసి ముక్తిని పొందిన సంగతి అందరికీ తెలిసినదే.

పూర్వాశ్రయ నిరసన నియమమును పాటించెడివారు కేవలము వీరశైవులే యనెడి భ్రమకు లోనుకాకూడదు. ఎవరైనను దీనిని పాటించుటను గాంచగలము. నారదుని పుపదేశము వలన వైష్ణవమును స్వీకరించిన ప్రహ్లాదుడు తన తండ్రిని విస్మరించలేదా? అదేవిధిన కృష్ణభక్తికిలోనైన మీరాబాయి భర్తకు చెందిన సర్వస్వమును త్యాగముచేయ లేదా?

ఈ విధముగా చూసిన యెడల పూర్వాశ్రయ నిరసన స్థలమునందున శ్రీ భగవత్పాదుల వారు చేసిన ఉపదేశము అవశ్యముగ అనుసరణీయమని యెఱుగవలెను. ఒక ఊరున ఒక వ్యాపారి వుండెను. వానికి ధనమే సర్వస్వమై యుండెను. దివారాత్రములు దానిని సంగ్రహించుట యందును, సంగ్రహించిన దానిని భద్రపరచుట యందును నిమగ్నుడగు చుండెను. అపారమైన సంపత్తును సంపాదించెను. అయితే ఆసంపదవలన సుఖశాంతులు లభించలేదు. సుఖము కొరకు ధనమును సంపాదించగా దుఃఖమే సంప్రాప్తించె నిదేమిటి? అని ఆలోచించ దొడగెను. సుఖమును సాధించెడి మార్గమును ఎరుగుటకై తన వద్దగల ధనకనకాదుల నన్నిటినీ మూటగట్టుకొని ఒక శివాచార్యుని సన్నిధికి చేరెను. మఠములోనికి ప్రవేశించగనే ఎదురున షట్స్థలజ్ఞాన సంపన్నుడైన ఆచార్యులను గనెను. వెనువెంటనే సాష్టాంగపడి, పైకిలేచి చేతులను శిరమునకు చేర్చి స్వామీ! నేను గొని తెచ్చిన ధనమును చూడుడి. ఈ ధనము వలన సుఖమును పొందగలనని యెంచి కూడబెట్టితిని. కాని అది సంభవించలేదు. ధనము దుఃఖమునే తెచ్చెను. దుఃఖ కారకమైన ఈ ధనము నాకు వలదు. నాకు కావలసినవి సుఖశాంతులు. తమరీ ధనమును గైకొని నాకు ఏదైన మార్గమును చూపుడు. నిజమైన సుఖమును పొందెడి అదృష్టమును నాకు కలిగించుడి అని ప్రార్థించెను. శివాచార్యులవారు ఆ భక్తుడి యొక్క ప్రార్థనను విని మొదట మౌనమువహించెను. కొంచెము సేపు ఆలోచించుకొని అకస్మాత్తుగా ఆ డబ్బు మూటను తీసికొని పలాయనమయ్యెను. గురువుగారి విచిత్రమైన ప్రవర్తనను గని

ఆ సంపన్నుడు సంభ్రమాశ్చర్యములకు గురియయ్యెను. ఈ ధనమున నేను వారి కొరకే తెచ్చితిని గదా! అట్టియెడ దానిని గైకొని పరుగెత్తుట యెందులకు? పరుగెత్తినను పరుగెత్తును గాక. నాకేమియు అభ్యంతరములేదు. నాకు మార్గదర్శనము చేయకుండా పరుగెత్తినే? ఇప్పుడేమిటి కర్తవ్యము? అతని నుండి మార్గదర్శనము పొందని యెడల నాకు పోయెడిదేమీలేదు. ఆయన మార్గదర్శనమీయకుండిన యెడల నా డబ్బుమూటను నేను తెచ్చికొనెదను. అని మనస్సున దలచుకొని పరుగెత్తిడి ఆచార్యుల వెంబడి తానూ పరుగెత్తెను. ముందుముందున ఆచార్యుడు అతని వెంట సంపన్నుడు పరుగెత్తు చుండెను. ఆచార్యుడు సంపన్నుని గాంచి వానికి చిక్కకూడదని వేగమును పెంచెను. అతని నెటులైన పట్టుకొనవలెననెడి పట్టుదలతో సంపన్నుడు వేగమును పెంచి పరుగెత్తెను. ఈ విధముగ వారిరువురూ పదహారుమైళ్ళ వరకు పరుగెత్తిరి. వెనుక వచ్చెడి సంపన్నుడు ఆయాసపడుతూ వచ్చుచుండెను. కాయము చెమటలను గ్రక్కుచుండెను. అలసట యొక్కువైనందున శ్వాసగతి పెరిగి గాలి అందకుండెను. ప్రాణము పోవునో? ఏమో? అనెడి భావముకూడా కలిగెను. ఆచార్యుల వారు ఇదంతయు తెలిసికొనిన వాడై మార్గము ప్రక్కననున్న చెట్టునీడకు వెడలి అచట డబ్బుమూటను పడవైచి ఒక ఉచితమైన స్థలమున కూర్చొనెను. అల్లంత దూరమున చెట్టు నీడన కూర్చున్న శివాచార్యుని గనిన సంపన్నుడు ఎంతో ఆనందమును పొంది పరుగెత్తుచూ పరుగెత్తుచూ వచ్చి ఆచార్యులముందున్న డబ్బుమూటను యెదకు హత్తుకొని పట్టలేని సంతోషముననుభవించుచు వుండగా అతని మనోవృత్తిని భరించలేని గుండె ఆగి పోవునా! అని యనిపించెను. అప్పుడు శివాచార్యుడు, ఏమయ్యా! నీకిప్పుడు ఎటుల అనిపించుచున్నది? అనెను నాకిప్పుడు ఆత్మానందమూ కలిగినదని సంపన్నుడు బదులుచెప్పెను. అప్పుడా శివాచార్యుడు ఈ ఆనందమునకు కారణమేమి? యని యడిగెను. ఈ మూట దొరికినందుకే గురుదేవా! అని ప్రత్యుత్తరము నిచ్చెను. అటులైన ఒక ప్రశ్నకు సమాధానమిమ్ము. ఈ డబ్బు మూట ఇంత వరకు నీదగ్గరనే వుండెను కదా! నా వద్దకు రానప్పుడు నీకెందులకు ఆనందము కలుగలేదు. ఆనందము పొందెడు మార్గము నన్వేషిస్తూ నామరమునకెందుకు వచ్చితివి? అని శివాచార్యుడు ప్రశ్నించెను. అందులకు సంపన్నుడు దొంగిలించుకొని పోయిన డబ్బు మరల లభించినందులకు ఈ సంతోషము కల్గినది. అని బదులు చెప్పెను. అప్పుడాచార్యులవారు ఓ శిష్యోత్తమా! సుఖము, సంతోషము, శాంతి, భద్రత సంపత్తునందు వుండవు. అవి నీ ఆత్మలోనే వుండును. వాటిని పొందవలయుననిన బహిర్ముఖముగా పయనించిన యెడల లాభముండదు. తన్నిమిత్తమై అంతర్ముఖివై పయనించవలెను.

నీ యొక్క మూట చిక్కనపిదప వ్యగ్రత దూరమై శాంతి చిక్కినది కదా! ఇదే విధముగా మనస్సు శాంతమై మనుష్యునికి ఆత్మ సుఖము యొక్క ఆనందము లభించవలెననిన అంతర్ముఖి కావలెను. ఆ విధముగా నీవు సాధన చేసిన యెడల శాశ్వతమైన సుఖ శాంతులు లభించగలవు ఇదంతయు పర్యాయచర్య చేసిన పిదప ఆ సంపన్నుడు, తాను అందర్ముఖి యై శివుని స్మరించుటయే గొప్ప సంపత్తు. అది దొరికిన పిదప ఎవరైనను తనకు విరోధులై వచ్చిన యెడల వారిని త్యజించవలెను, అనెడి నిర్ణయమునకు వచ్చెను. ఆ విధిన కొన్నాళ్ళు సాధనచేసి అంతరంగమున ప్రశాంతతను సాధించిన పిదప అంతరంగశుద్ధిని బడసి ఆ యాచార్యుని వద్దకు వచ్చెను. అప్పుడాచార్యుడు ఇతనికి మరింతేమి సందేహము కల్గినదో యని ఆలోచింప జొచ్చెను. ఆచార్యునికి ఆశ్చర్యము కలుగు విధముగా ఆ సంపన్ను వ్యక్తి చేతులు జోడించుకొని ఈ విధముగా విన్నవించెను.

సాక్షాత్తు శివుడవైయున్న శివాచార్య! ప్రణామములు. ప్రస్తుతము నేను మీ మరమునకు, తమరి నుండి గొప్పసంపదను పొందెడి కోరికతో వచ్చితిని నా పూర్వాశ్రమ ఆచార విచారములను విస్మృతికి గురిచేసి మీకు శరణుజొచ్చితిని. దయచేసి లింగదీక్షను కటాక్షించి నన్ను సుసంపన్నునిగా జేయుము.

నన్ను సంపన్నునిగా చేయుము అనిన శిష్యుని వాక్కులలోగల అర్థమును గ్రహించవలసి యున్నది. భౌతికపరముగా ఆలోచించిన యెడల అతడు ధన, కనక వస్తు వాహనాదులు పుష్కలముగా గలిగినవాడే. కాని ఆచార విచారములలో ఆగర్భదరిద్రుడై యుండెను. లింగదీక్షను పొంది సుసంపన్నుడు కాదలచెను.

శ్రీ భగవత్పాదులవారు ఈ విషయమును ఈ క్రింది విధముగా ఉపదేశమును కటాక్షించిరి.

శ్లో॥ శివసంస్కారయోగేన విశుద్ధానాం మహాత్మనామ్ ।

కిం పూర్వకాలికైర్ధర్మైః ప్రాకృతానాం హితేమతాః ॥

శివసంస్కార యోగేన శివధర్మాను షంగిణామ్ ।

ప్రాకృతానాం న ధర్మేషు ప్రవృత్తి రుపపద్యతే ॥ (సి.శి. 10-32:33)

భగవత్పాదుల వారి ఉపదేశములోని సారాంశమేమనగా దీక్షను పొందిన పిదప లింగనిష్ఠతో పరిశుద్ధులైన వారికి పూర్వశ్రమములోని నైమిత్తిక మరియు ప్రాయశ్చిత్త కర్మలను చేయవలసిన అవశ్యకత లేదు. ఇష్టలింగ పూజారూపమైన నిత్యకర్మమును వారు ఆచరించన చాలు ఇష్టలింగపూజను చేసిన యటులనే విభూతి, రుద్రాక్షలను ధరించిన యెడల సకల విధములైన పాపములు నష్టమగుచున్నవి. అందుచేత పాపకర్ములు చేసిడి ప్రాయశ్చిత్తములు వీరకైపులు చేయవలసిన పనిలేదు. అదే విధముగా ఇతరులు చేసెడి నిత్య కర్మలైన సంధ్యా వందనాదులు నైమిత్తిక కర్మలైన ఉపవాస వ్రతాదులు చేయవలసిన పనిలేదు. "సర్వేపదాః హస్తి పదే నిమగ్నాః" అనగా అన్ని పాదములు ఏనుగు పాదముల క్రింద అణిగిపోవును అనెడి సూక్తి ప్రకారము ఇష్టలింగ పూజలోనే నిత్య నైమిత్తిక ప్రాయశ్చిత్తాది కర్మలన్నియును యిమిడి యున్నవి. ఒక్క ఇష్టలింగపూజను చేసిన యెడల ఆయాకర్మలన్నియు చేసిన ఫలము కంటెను అధికమైన ఫలము లభించుచున్నది. ధర్మము జాతి, వర్ణము మరియు పరంపరలు తమతమ భేదముల ద్వారా మనుజులను విభజించుచున్నవి. అయితే పూజ్యపాదులైన భగవత్పాదుల వారు ప్రజలను ఈ క్రింది విధముగా విభజించిరి.

శ్లో॥ విశుద్ధాః ప్రాకృతాశ్చేతి ద్వివిధా మానుషా స్మృతాః ।

శివసంస్కారిణః శుద్ధా ప్రాకృతాయితరే మతాః ॥ (10-34)

ఈ ఉపదేశములోని సారాంశమేమనగా మనుజులను రెండు విధములుగా విభజించ వచ్చును. ఒకరు విశుద్ధులు మరొకరు ప్రాకృతులు. శివదీక్షా సంస్కారమును పొందినవారు విశుద్ధులు. పొందనివారు ప్రాకృతులు. వీరకైవధర్మమందున జన్మించిన వారెల్లరు విశుద్ధులై వుండవలయుననెడి వుద్దేశ్యముతోనే గర్భస్థ శిశువుకే లింగధారణ చేయవలయునని ఉపదేశమునిచ్చిరి. జన్మను దాల్చెడి శిశువు ప్రాకృతుడై జన్మించకుండా సుసంస్కృతుడై జన్మించవలెననెడిదే ఆచార్యులివారి మహాదాశయము. శిశువు జన్మించిన పిదప ఎనిమిదవ వర్షము ప్రవేశించినప్పుడు సంస్కారమును చేశెడి ఆచారము ఇతర ధర్మములలో కలదు. వీరకైపుడు గర్భస్థ శిశువునకు ఎనిమిది నెలల ప్రాయమందుననే సంస్కారమును కలిగించుచున్నాడు. ఈ ధర్మముయొక్క సంస్కార విధికూడా ఇతరుల సంస్కారముకంటెను భిన్నమైనదై యున్నది. అత్యంత వైజ్ఞానిక పరమైనది. తల్లియొక్క గర్భమునందున శిశువు ఏడునెలలదై యున్నప్పుడు దానికి జన్మ జన్మాంతరముల జ్ఞానము వుండునని అనేకులు జ్ఞానమార్గమున నున్నవారు సెలవిత్తురు. అప్పుడా శిశువుతాను క్రిందటి జన్మలో పొందిన కష్టములను స్మరించి మరల జన్మించిన యెడల అట్టి కష్టములె యుండునని ఆందోళన చెంది భయపడెడి అవకాశము కలదు. దుఃఖమును పొందుచున్న ఆశిశువులో మరణపు కోరికయు కలిగెడి అవకాశము కలదు. ఎనిమిదవ మాసమునందు ప్రసవమయ్యెడి తల్లులు తమ శిశువులను కోల్పోవుట కూడా లోకమునందు గాంచగలము. లింగధారణ చేసిన యెడల ఆ శిశువునకు అభయ భావము ఏర్పడి అతనిలో మరణ పరమైన యిచ్చ వెనుకకు తగ్గును. ఈ కారణము చేత గర్భస్థ శిశువునకు ఎనిమిది మాసములు నిండగనే అగ్రామమునకు చెందిన మరస్థ అయ్యచే లింగధారణను చేయించవలెను. లింగధారణ చేయునపుడు లింగమును శుద్ధిచేసి అద్దానిని శిశువుయొక్క తల్లి బాహువునకు కట్టవలెను. అటుల కాకున్న జన్మించగనే ఎంత తొందరగా వీలైతె అంత తొందరగా లింగధారణ చేయించెడి ఆచారము కలదు. కాని శిశువు గర్భమునందున్నపుడే చేయబడెడి లింగధారణ వున్నతమై యుండును. ఈ సందర్భమున మరమయ్యను గురించిన వివరణ తెలిసికొనుట ఎంతో అవసరము. ఇతడు పరంపరానుగతముగ వీరకైవ ఆచార్యులకు అనుబంధము గలిగిన వీర, నంది, భృంగి, వృషభ మరియు స్కంద గోత్రములలో ఒక గోత్రమునకు చెందిన గురువర్గ కుటుంబము వాడై యుండును. ఇతనికి ఎనిమిది నుండి పదహారవ యేట మధ్య కాలములో చరపట్టాధ్యక్షుల సాన్నిధ్యమున అయ్యాచారము చేయబడుచున్నది. ఆ విధముగా సమున్నతమైన సంస్కారమును పొంది సంస్కారవంతుడై విధి ప్రకారము అనునిత్యము లింగార్చన చేయుచు నైమిత్తిక సందర్భములలో చరపట్టాధ్యక్షుల పాదపూజలు చేసివారి పాదోదక ప్రసాదములను స్వీకరించుచూ లింగకాయగను, లింగ ప్రాణిగను పరిణామమునొందు చున్నాడు. ఇట్టి వాడే పాదోదక ప్రసాదములను కటాక్షించగలడు. అష్టావరణములలో ఈ రెండూ ముఖ్యమైనవి. ఇవిలేకుండా లింగాధారణ జరిపిన యెడల అట్టి లింగధారణ శాస్త్రబద్ధమైనది కాజాలదు. అంతే కాకుండా మంత్రోపదేశమును చేసిడి అర్హత ఇట్టివానికే గలుగు చున్నది. ఇది పరంపరాను గతముగా తరతరాలుగా కొనసాగుచూ వచ్చుచున్న ఆచారము అని గ్రహించగలరు ఇట్టి ఆచారమును పాటించుట ప్రతి ఒక్కరికి ధర్మమై యున్నది.

వీరశైవునికి మాతృగర్భమున నున్నపుడు ప్రాప్తమైన యా లింగము చివరకు భూగర్భమునూ జేరునంతవరకు అతని జతకే వుండుచున్నది. లింగనిష్ఠ యనగా నిట్టిది. ఇట్టి నిష్ఠ సామాన్యులకు గాని, పరిచయములేని వారికి గాని ఆశ్చర్యమును గలిగించును. దీనిని వారు ఒక విచిత్రముగ గనెదరు. ఇట్టి అనుభవమే వేదవ్యాస మహర్షి పొందినట్లుగా మహాభారతములోని ఈ క్రింది ప్రమాణము వలన తెలియుచున్నది.

శ్లో॥ శైలాదేన మహాభాగా విచిత్రా లింగధారకాః ।
శవస్యోపరి లింగంచ ద్రీయతే చ పురాతన్యైః ।
లింగేన సహ పంచత్వం లింగేన సహ జీవితమ్ ॥

ఈ ప్రమాణములోని భావమేమనగా లింగధారిగా జన్మించి జీవమున్నంత వరకు అంగము మీద లింగమును ధరించి చివరకా లింగమును ధరించితే సమాధిని పొందుచున్నాడు. ఇది యెంతో ఆశ్చర్యకరమైన విషయము.

శివసంస్కారమును పొందినవారు శుద్ధులనియునూ, ఇట్టి సంస్కారమును పొందక శివచిహ్నమైన లింగమును ధరించక యుండెడివారిని ప్రాకృతులనియును పిలుచుటకు గల కారణము యెట్టిది? తాత్త్వికముగా చూసిన యెడల లింగధారణ పొందిన వాడు జంతు దశ నుండి సంస్కారమును పొంది పశుపతిరూపమును పొందుచున్నాడు. ప్రాకృతులు అటులకాదు, సంస్కారహీనులు. పాశుపత ధర్మ ప్రకారము పాశబద్ధులైన పశువుల వంటి వారు. ఈ కారణము వలన వీరమాహేశ్వర స్థలమున నుండెడి శివభక్తుడు ప్రాకృతుల సాంగత్యమున నుండ కూడదు.

వర్ణాశ్రమ ధర్మములు నేటిస్థితిలో ఎంతో కలవరమును కలిగించుట చూచుచున్నాము. వాటిని గురించి భగవత్పాదులవారు ఇచ్చిన సందేశమును గమనించుడి.

శ్లో॥ వర్ణాశ్రమాదిధర్మాణాం వ్యవస్థా హి ద్విధా మతా ।
ఏకాశివేన నిర్దిష్ఠా బ్రహ్మణా కథితాఽ పరా ॥
శివోక్త ధర్మనిష్ఠా తు శివాశ్రమనిషేవిణాం ।
శివ సంస్కారహీనానాం ధర్మః పైతామహః స్మృతః ॥ (సి.శి. 10-35;36)

ఈ ఉపదేశము ప్రకారము జగత్తులోని వర్ణాశ్రమములు రెండు రకములుగా నున్నవి. ఒకటి శివుడు ప్రతిపాదించినది. రెండువది బ్రహ్మ ప్రతిపాదించినది. బ్రహ్మసృష్టికంటెను ముందుగనే శివసృష్టి చేయబడినదని తెలియగలరు. జననము కంటెను పూర్వమే శివసంస్కారములు పొందిన వీరశైవులు శివోపదిష్టములైన ఆచారముల నాచరించవలెను. తక్కిన వారు బ్రహ్మచేత నుపదేశింపబడిన వర్ణాశ్రమములను పాలించవలెను. ఇంకొక విధముగా చెప్పవలెననిన వీరశైవులకు చతుర్విధమైన వర్ణాశ్రమములు పాటించవలసిన అవసరములేదు. బ్రాహ్మణ, క్షత్రియ, వైశ్య శూద్ర అనెడి వర్ణభేదములు బ్రహ్మసృష్టి యందలివే. ఇవి శివసృష్టిలో లేవు. స్వతహాగా శివుని చేత సృష్టింప బడినవారైనందున వీరశైవులకు బ్రహ్మ సృష్టియందలి బ్రాహ్మణ, క్షత్రియ, వైశ్య, శూద్రులనెడి వర్ణభేదములు వర్తించవు. అందుచేతనే వీరిని అతి వర్ణాశ్రమీయులు అని పిలుతురు. శివ సృష్టి యందలి ముఖ్యులైన వీర, నంది, భృంగి, వృషభ మరియు స్కందులు అనెడి పంచశివగణములు మరియు కాలారి, ముఖారి, వేదారి, పురారి, మరియు స్మరారులు అనెడి పంచజనులు శివ సృష్టిలోనివారు వీర, నంది మొదలైన శివ గణముల సంతానమే పరంపరాను గతముగా కొనసాగుచూ వచ్చుచున్న జంగములు. అదే ప్రకారముగా కాలారి, ముఖారి మొదలగు పంచజనుల సంతానమైననేటి పంచమసాలి, లేదా పంచమశీలురును. వీరిలో జంగములు గురువర్గమునకు చెందినవారు. పంచజనుల సంతతికి చెందిన వారు శిష్యులైయుందురని గ్రహించ వలెను. కాలాంతరమున అటు గురువర్గములోను ఇటు శిష్యవర్గములోను అనేకానేక ఉపవర్గములు వెలసినవి. ఈ జాతి భేదములు వారివారి ఉద్యోగధర్మముల వలన వచ్చినవే కాని ధర్మతః వచ్చిన భేదములు కావు. జంగములందరు కూడా ఒకే వర్గమునకు చెందిన వారే. వారియందు ఎట్టి అసమానతలు లేవు. అదే విధిన పంచజనులును. నేడు వ్యవహరింపబడుడి బణజిగ, గాజిగ, మదివాల, కుంభార, నేకార మొదలగు జాలిభేదములు

కృత్రిమమైనవి. వీటిని పాటించవలసిన అవసరము లేదు. ప్రాకృతులలో చతుర్వర్ణములు వుండినటులనే వీరశైవులలో జంగములు మరియు భక్తులు అనేది రెండు వర్ణములు గలవు. ఇవి వర్ణములేగాని వర్ణములు కావు. జంగములు గురువులు కాగా భక్తులు శిష్యులై యున్నారు తత్వతః మనమందరము ఒకటే, మనము పూజించునట్టి శివలింగమూ ఒక్కటే. అనేది విచారము కలవారై వీరశైవులందరూ ఒకే త్రాటిమీద నిలిచివుండుట అవశ్యమై యున్నది. ఈ ధర్మము నందున లింగధారులందరూ ఆచార్యుల చేత ఉపదేశింపబడిన శివధర్మా బ్రహ్మోప చరణలను పాటించవలసినదే కాని బ్రహ్మోపదిష్టమైనదియును, బ్రాహ్మణాది వర్ణభేదములనునుసరించి వర్తించెడి వివిధ ధర్మములను పాటించవలసిన అవసరము లేదు.

బ్రహ్మ సృష్టిలోని ఏవర్ణమునకు చెందిన వారైనను వీరశైవ దీక్షను పొందిన యెడల వారు తమతమ పూర్వాశ్రమ సంబంధముగల ధర్మములను ఆచరణలను తప్పనిసరిగా విడనాడవలయుననెడిది మరవకూడని విషయము దీనికి కారణమేమనగా శివసృష్టి బ్రహ్మసృష్టి కంటెను ఉదారమైనది ఉత్కృష్టమైనది.

ఓం శాంతి : శాంతి : శాంతి :

ది || 27-8 - 1991

స్థలం : నాగపూర్

విశేషప్రతిపత్తి

పూర్వాశ్రయ నిరాసక్తుని గురించి శ్రీకాశీ జగద్గురుల వారు యెంతయో జ్ఞానదాయకమైన ఆశీర్వాచనమును కటాక్షించిరి.

ఆశ్రయ మనగా నిత్యముగా నుండెడిదని చెప్పబడినది. "ఆ సమంతాత్ శ్రియత ఇత్యాశ్రయః" అనెడిది వ్యుత్పత్తి పూర్వాశ్రయమనగా పూర్వమున నిత్యముగా నుండెడిదని యర్థము వీటి యెడల నిరాసక్తిని ప్రదర్శించ వలెనని తెలియ జెప్పెడిదే పూర్వాశ్రయ నిరసన స్థలమని ఎరుగవలెను.

వీరశైవులను రెండు విధములుగా విభజింప వచ్చును. సహజ వీరశైవులు మరియు సహజీకృత వీరశైవులు. జన్మతః వీరశైవుని సహజ వీరశైవుడని యనవచ్చును. ఇతని తల్లి దండ్రులు వీరశైవులై యుండుటచే వీరు శివధర్మమున కనుగుణముగా తన సంతానమునకు లింగధారణాది సంస్కారములను విహిత మార్గమున జరిపింతురు. ఎనిమిది నెలల గర్భమున గల గర్భస్థ శిశువుకు లింగధారణ సంస్కారము చేయవలెనని శివ ధర్మశాస్త్రము తెలుపు చున్నది. జన్మించిన పిదప లింగధారణ జరిగిన యెడల, నట్టి లింగధారణ పొందిన వాడు సహజీకృత వీరశైవుడన బడుచున్నాడు. సహజీకృత వీరశైవుని మాతా పితరులు నితర ధర్మములకు చెందిన వారైయుండిన యెడల నా కుటుంబముతో నతని సంబంధ బాంధవ్యములు కొనసాగెడి యవకాశము గలదు. సాంగత్య దోషము గాకుండగ నుండెడి స్థితిలోనున్న సందర్భమున పొందిన యనుభవము వలననో నతనికి పరధర్మమునకు చెందిన కర్మల యెడల నాసక్తి గల్గెడి యవకాశము గలదు. ఇట్టి యాసక్తి వలన మాహేశ్వర స్థలములోని నిష్ఠ దెబ్బ తినెడి ప్రమాదము గలదు. నిష్ఠ చెడిన యెడల తిరోగమనమువైపు పయనించ వలసి యుండును. ఇట్టి వాడు పంచమహాపాతకములు చేసిన వాడగునని శ్రీ బసవేశ్వరులవారు తమ 765 వచనమున తెలిపిరిని బాడాల రామయ్యగారి సమగ్ర సమీక్ష వలన తెలియుచున్నది. (చూడుడి; పుట. 187) ఇట్టి వాటిని నివారించి వీరశైవుని భక్తిని దృఢతరము చేయుటయే యీ స్థలమున నివ్వబడిన యుపదేశము యొక్క లక్ష్యము.

ప్రముఖ వీరశైవ కవి పాల్కురికి సోమనాథుడు సహజ వీర శైవుడు, కాగా మల్లికార్జున పండితుడు సహజీకృత వీరశైవుడు. మల్లికార్జున పండితుడు పూర్వాశ్రయ నిరసన మెటుల గావించెనో యనెడి దానిని సోమనాథుడు మెంతో రమ్యముగా చిత్రించెను. పండితారాధ్య చరిత్రలోని యీ చిత్రణను గనుడి:

విధి నిషేధాతీత వీరశైవోక్త

విధి ఎసడ్గురుభ్యో నివేదయేఁ త్తనగ

నవికల దేహ ప్రాణార్థముల్ పూర్వ

భవ భావి భవ సముద్భవ భవహరు, సకల

భవ హరు సాక్షాధభవు జితభావ

భవు శివు శ్రీ కోటి పల్లి యారాధ్య

దేవు శ్రీ పాదుకేందీవరంబులకు

భావం బెలర్చనర్పణ మాచరించి (పండితారాధ్య చరిత్ర)

పూర్వాశ్రయములో నిత్యకర్మలన బదు "విధి, నిషేధ" కర్మలను పండితుడు గురుపాదముల కడ విసర్జించెను. విధి కర్మలనగా విద్యుక్త కర్మలని నిషేధకర్మలనగా పాటింపకూడని పనులని గ్రహించ వలెను. శివ ధర్మ శాస్త్రమున నివి యుండవు. వీటిని పాటించెడి వారు ప్రాకృతులన బదుదురు. వీరశైవులు విశుద్ధులన బదుదురు. వీరికి ప్రాకృత "విధి, నిషేధము" లు వర్తించవు. ప్రాకృతులు వర్ణాశ్రమ ధర్మములను పాటించుట వారి విద్యుక్త ధర్మమని భావించురు. అదే విధిన సూతాకాదులను వారు పాటించెదరు. విశుద్ధులైన వీరశైవులు వీటిని నిరాకరించి "అతివర్ణాశ్రమ ధర్మములైరి" భవి భక్తుడైన పిదప వీటిని విస్మరించాలనెడిదే యీ స్థలములోని యుపదేశములోని కేంద్రాంశము. ఈ విషయములను సుస్పష్టము చేసెడి శ్రీ బసవేశ్వరుల వారి యీ క్రింది వచనమును గనుడి.

పుట్టు మందున భవి, మరల్చి భక్తుని జేసి, పూర్వాశ్రయము, కడచి

పొందునందు భవియై పోయెడివారి ముట్ట కూడదు.

అతనిని ముట్టినవాడు మున్నుననే ప్రతచెడగరి అతని శ్రాద్ధ కాలమే శ్వాసమాంసము

క్రియా కార్యమే క్రిములు, తద్దినమే మద్యమాంసము ఇది కారణము, కూడల సంగమ దేవా,

అతని యింటికి విచారించకుండ పోయెడి వానికి నాయకనరకము..... (బ.గ.తి.)

శ్రాద్ధములు తద్దినములు దశదిన కర్మ ఇత్యాది క్రియాకార్యములను మాహేశ్వర స్థలి నిరాకరించ వలెను. తాను చేయవలదు. చేసెడి వారింటికి వెడలి ప్రసాదాదుల స్వీకరింపవలదు. ఇదే విధిన, సంధ్యావందనాదులు, సూర్య నమస్కారములు, అగ్నిముఖార్చనలగు యజ్ఞయాగములను విస్మరింప వలెను. కేవలము, తన నిష్ఠకు కేంద్ర స్థానమైన, యిష్టలింగార్చన యెడలనే యాసక్తిని గల్గియుండవలెను. మిగిలిన వేవియును విహితములు కావని గ్రహించవలెను. సంక్షిప్తముగా చెప్పవలెననిన లోకాచారమున గల వివిధ జప, తప, హోమ, అర్చన, అర్పణ, గోష్ఠి మొదలగు వాటి యెడల నాసక్తిని వీడవలెను. ఈ విధిన చేసినచో భక్తి దృఢతరమై ప్రసాది స్థలమున యవధాన భక్తి సల్పుటకు వలయు నిర్బుష్టమైన యర్హత లభించ గలదు.

శివం భూయాత్

ఆశీర్వచనము - 1

సర్వాద్వైత నిరసన స్థలము

శ్రీ జగద్గురు రేణుకాచార్య భగవత్పాదుల వారు పూర్వాశ్రీత ఆచార విచారములను వీడవలెనని తెలిపిన పిదప మాహేశ్వర స్థలము నందలి శివ భక్తుడద్వైత భావమును నిరసించవలెనని యుపదేశించిరి. గమనించుడి.

శ్లో॥ పూజ్య పూజకయోర్లింగజీవయోర్భేదవర్జనే ।

పూజ్య కర్మాద్య సంపత్తేర్లింగనిష్ఠా విరోధతః ॥

సర్వాద్వైత విచారస్య జ్ఞానాభావో వ్యవస్థితః ।

భవేన్మాహేశ్వరః కర్మీ సర్వాద్వైత నిరాసకః ॥ (సి. శి. 10-37;38)

మాహేశ్వర స్థలమున సాధకుడు నిష్ఠాభక్తి సంపన్నుడై యుండుట చేతను, సర్వాద్వైత స్థితి నిష్ఠాభక్తికి విరోధము గల్గినదైనందునను, అద్వైత భావన పొడచూపిన పిదప పూజ్యపూజక భావమేర్పడదనియును, అందుచేత సాధకుడు సర్వాద్వైత భావనను నిరాకరించ వలెను.

భారతీయ సాంస్కృతిక పరంపరమందున ద్వైత, అద్వైత మరియు ద్వైతాద్వైతములనెడి యనేక సిద్ధాంతములు ప్రతిపాదించబడినవి. శివ-జీవుల మధ్యన సదాభేదభావము గల్గియుండ వలెనని బోధించునదే ద్వైతము. దీనికి విరుద్ధమైనది, యద్వైతము. ఇందులోన యీ శివాజీవుల కభేదము పాటించబడినది ద్వైతా ద్వైతము.

శ్రీ భగవత్పాదుల వారు ద్వైతా ద్వైతభావనను స్వీకరించి సమన్వయ వాదమును ప్రతిపాదించిరి వీరశైవమున మొదట ద్వైత భావన యేర్పడును, మధ్యస్థితిలో ద్వైతా ద్వైత భావన యేర్పడును చివరన యద్వైత సిద్ధి గల్గును. షట్ స్థలములలోని భక్త మాహేశ్వర స్థలముల యందున ద్వైత భావ మేర్పడి, ప్రసాది ప్రాణలింగ స్థలములలో ద్వైతాద్వైత భావము గల్గి, శరణైక్య స్థలములలో అద్వైత భావన యేర్పడును. ఈ కారణముననే మాహేశ్వర స్థలమున యద్వైత భావన చెల్లనేరదని, శ్రీ భగవత్పాదుల వారు ఆదేశించిరి.

శివుడు పూజ్యుడు జీవుడు పూజకుడు సాధారణ పూజకుడు కాదు నైష్ఠిక పూజకుడు. విహిత పద్ధతిన శివపూజ చేయకుండిన యెడల నైష్ఠికతకు భంగము గల్గును. అద్వైత భావముతో పూజించిన యెడ నిష్ఠ సిద్ధించదు. ద్వైత భావమే వలయును. అద్వైతమున పూజ యెడల నిరాసక్తత పెరుగును ఆసక్తి రాహిత్యము వలన లింగపూజను నిలిపివేసే ఆస్కారము గల్గును. ఈ స్థితిని నివారించు నిమిత్తముననే ద్వైత నిరసన ప్రబోధింప బడినది.

ఉపచారముల యావశ్యకత గురించి జిజ్ఞాస గల్గవచ్చును. ప్రేమానురాగము గలవనెడి దానిని తెలుపుటకు పలు మార్గములు గలవు. కొందరు సంభాషణలో తమ యనురాగమును వ్యక్తము చేయుదురు. దాని వలన యెదుటి వ్యక్తి కొంత మేరకు తృప్తి పడినా, అది సంపూర్ణముగా తృప్తి నివ్వదు. తియ్యగా మాట్లాడుటే కాని చేయుట యేమియును లేదనెడి అపవాదము గల్గెడి ప్రమాదము పొంచి యుండును. నేను త్రికరణ శుద్ధితో ప్రేమించు చున్నానని తెలియ చెప్పెడి యావశ్యకత యేర్పడును. ఈ స్థితిలోన యుపచారములు కీలకమైన పాత్రను పోషించును. లౌకిక జీవనమున అతిధి సత్కారములు చేసి మన ప్రేమను వ్యక్తము చేయుట జరుగును అదే విధిన మాహేశ్వర స్థలములోని భక్తుడు ఉపచార పూజలను చేయవలెను. అట్టి యెడ ద్వైత భావన యే యవసరమగు చున్నది. అద్వైత మనావశ్యకమగును.

శివుడు జీవుని కంటె భిన్నుడనియును అతడు జగత్తుకే ప్రేరకుడనియును మనమునదాల్చి మాహేశ్వరుడు ఉపాసన చేయవలెనని తెలుపుచూ అద్వానికి అద్వైతభావన ఏవిధముగా అవరోధకరమో తెలిపెడి భగవత్పాదులవారి ఉపదేశమును గనుడి.

శ్లో॥ ప్రేరకం శంకరం ఋ ధ్వా ప్రేర్యమాత్మానమేవచ

భేదాత్తం పూజయేన్నిత్యమ్ న చాద్వైత పరోభవేత్ (సి. శి. 10-39)

ఈ ఉపదేశములోని భావమేమనుగా శివుడు అందరికినీ ప్రేరకుడుగా నున్నాడు. "తేన వినాత్మణ మపినచలతి" అనెడి వ్యక్తి ప్రకారము అతని ప్రేరణ లేనిది ఎవ్వరునూ దేనిని చేయలేరు. ఈ ఈశ్వరుడే ప్రేరకుడో యుండిన యెడల ప్రతి ఒక్కరూ ఉత్తమ కర్మలనే చేయవలెను, కదా! ఒక వేళ ఆ విధముగా వుండిన యెడల భూలోకమే స్వర్గమై యుండెడిది. కాని దానికి విరుద్ధముగా అధిక సంఖ్యాకులు దుష్కర్మలనే చేయుచున్నట్లుగా దోచుచున్నది. ఒక వేళ అట్టి దుష్కర్మలకు ఈశ్వరుడే ప్రేరకుడని ఒప్పుకొనిన యెడల దుష్కర్మలను చేయించెడు వాడు ఈశ్వరుడగుచున్నాడు. ఇదొక పెద్ద ప్రశ్న దీనికి మేధావులు వుత్తరము నీయ వలసినదే ఈశ్వరుడు శుభా శుభముల తారతమ్యము లేకుండా కేవలము ప్రేరక శక్తిగా నున్నాడు. అట్టి ప్రేరక శక్తిని సద్వినియోగము చేసుకొనినవాడు సజ్జనుడై లోకొపకారియై ములోకవంద్యుడై విరాజిల్లుచున్నాడు. ఆ శక్తిని దుర్వినియోగము చేసుకొనినవాడు తద్విరుద్ధముగా సిద్ధమై తన దుష్టకార్యక్రమముల వలన లోక కంటకుడై నిందితుడగు చున్నాడు. ఇచ్చట లోపము శక్తిదా? వ్యక్తిదా? అనెడి ప్రశ్న వేసికొనవలెను. ధనమున్నవాడు దానధర్మములచేసి పుణ్యాత్ముడగు చున్నాడు. అట్టి ధనము కలవాడే ఇంకొకడు పాపాత్ముడుగా మారుచున్నాడు. ఇచటి లోపము ధనముదా? వ్యక్తిదా? వర్షపునీరు భూమి మీద పడిన పిదప అది పలు ప్రదేశములకు పారి వివిధ ఫలసాయములకు కారణమగు చున్నది. ఒక కడ నిమ్మ, మరొక కడ చెఱకు వేరొక కడ మిరప, ఇంకొక కడ వరి ఫలసాయములు గలుగుచున్నవి. అయా బీజముల ప్రకారమే వేరువేరు ఫలసాయములు వచ్చుచున్నవి. కాని ఈ వైవిధ్యతకు వర్షపునీరు కారణమగునా? అదేవిధిన చెరకులోని తీపి, నిమ్మలోని పులుపు, పరస్పర విరుద్ధమైన రసములు. మరి ఈరెంటికినీ వర్షపునీరే కారణమైన యెడల ఆనీరే ఈరుచుల భేదమునకు

కారణమగునే? ఇట్టి ప్రశ్నలను గమనించిన యెడల ఈశ్వరుని యొక్క ప్రేరకశక్తి యొక్క స్వభావము అవగతమగును. వ్యక్తుల యొక్క అంతరంగములలో వైరుధ్యత వుండునని అందరూ ఎరిగిన విషయమే. దీనితో పాటుగా వారివారి సంస్కారములే వారివారి ప్రవర్తనలకు కారణమగుచున్నవి. "ఈశ్వరః వర్జన్యవద్ ద్రష్టవ్యః" అనెడి ప్రమాణము ప్రకారము ఈశ్వరుడు వాన నీటివంటివాడే. ఫలసాయములోగల భేదములకు వర్షమునీరు కారణము కానటులనే జీవులలోనున్న పలు విధములైన వైషమ్యములకు అతడు కారకుడు కాదు. ఆయా వ్యక్తుల యొక్క అంతరంగములే కారణములగుచున్నవి. అట్టి అంతరంగములను ప్రభావితపరచెడి పాత్రను సంస్కరణలు చేపట్టుచున్నవి. ఈ రెంటియొక్క వుమ్మడి ప్రభావమువలన వ్యక్తి దుర్మార్గుడుగానో సన్మార్గుడుగానో మారుచున్నాడు. ఇచట ఈశ్వరుడని యొక్క ప్రమేయము ఏమియునులేదు. అతని పాత్ర ప్రేరకశక్తిని కలిగించుట వరకే పరిమితముగను. అద్దాని యొక్క సద్వినియోగ దుర్వినియోగములపైన అతనికి ఆసక్తి వుండదు.

మనయింటిలో వివిధ రకములకు చెందిన విద్యుత్ పరికరములు గలవు. ఇవి చేసే క్రియలు విభిన్నముగా నుండును. ఒకటి వేడిగాలినిచ్చినచో మరొకటి చల్లని గాలినిచ్చును. ఒకటి శబ్దమును వినిపించినచో మరొకటి దృశ్యమును ప్రదర్శించును. ఒకటి వేడిమినిస్తే మరొకటి వెలుతురు నిచ్చును. ఇవన్నియును విద్యుత్ సరఫరా వున్నంత మేరకే ఆయా విద్యుత్త ధర్మములను నిర్వహించగలవు. విద్యుత్ సరఫరా నిలిచిన యెడల అని జడములే. అన్నీ ఒకే కోవకు చెందిన జడపదార్థములు విద్యుత్ రాగానే మరల వైవిధ్యత ప్రారంభమగును. ఇదేవిధిన ఈశ్వరుడు ప్రేరకుడై విద్యుత్ వల సహకారమును అందజేయుచున్నాడు. ఆసహకారమును ఏవిధముగా ఉపయోగించవలెనో అది వ్యక్తి నిర్ణయమునకే వదలివేయవలసియున్నది. దుష్టుడైన మనుజుడు ఈశ్వరుని నుండి ప్రేరణ పొంది దుర్మార్గులను చేయుచూ పోయిన యెడల ఈశ్వరుడు మౌనముగా యుండునా? అనెడిది మరొక ప్రశ్న అయితే ఇంతకు క్రితమే చెప్పిన యటుల ఒక వ్యక్తి దుర్మార్గుడగుటకుగాని, సన్మార్గుడగుటకుగాని సంస్కారములే కొంత మేరకు కారణమగుచున్నవి. ఒకవేళ దుర్మార్గుడు సన్మార్గుడు కావలయుననిన అతనికి ఉత్తమ సంస్కారములను ప్రదానము చేసిన యెడల అతనిలో పరివర్తన వచ్చు అవకాశము కలదు. ఈ పరివర్తన సాధించుటలో ఈశ్వరునికి గలపాత్ర యెట్టిది? ఈ ప్రశ్నకు సమాధానమేమనగా ప్రేరణశక్తి కలిగించుటవరకే ఈశ్వరుడు పరిమితమై యుండును. సంస్కారముల ద్వారా పరివర్తన తెచ్చెడి మహత్తు గురువుకు మాత్రమే కలదు. ఎంతటి దుర్మార్గుడైనను ఉత్తమమైన గురువు లభించిన యెడల వాడు సన్మార్గుడు కాకుండా వుండగలుగునే? సన్మార్గుడు కావడమే కాదు సత్పురుషుడై క్రమక్రమముగా మహాపురుషుడుగా పరిణామము నొందగలడు. భారతదేశములో గల మహాపురుషులలో చాలావరకు ఈ కోవకు చెందినవారే. ఈ కారణమువలననే "భోగియైనను యోగికాగలడు" అనెడి నానుడికి ప్రచారము లభించినది. ఇట్టి మహత్కార్యము సాధించినందువలననే శ్రీ గురువుకు ఈశ్వరునితో సమానమైన స్థానమును కొందరు యివ్వగా మరికొందరు గురువు ఈశ్వరుని కంటెను అధికుడని నుడువుచున్నారు.

ఈశ్వరుని యొక్క ప్రేరణశక్తిని పొందిన ప్రతివ్యక్తి తానాచరించెడి దైనందిన ఆచరణలను జాగ్రత్తగా పరిశీలించుకొని, ఒకవేళ వాటిలో దురాచారములేవైనా వుండిన యెడల వాటిని మార్చుకొనుటకై వలయ సంస్కారములను పొందుట తప్పనిసరి. ఒక సద్గురువును ఆశ్రయించి సత్ సాంగత్యమును చేయుచూ తనలోనున్న దుర్మార్గప్రవృత్తిని దూరము చేసుకొనవలెను. ఇది యిటులుండగా నేనే ఈశ్వరుడను అనెడి భావము కలిగించెడి అద్వైతభావనతో లింగార్చన చేసిన యెడల ఫలితము వుండదు. అందుచేత ఇష్టలింగార్చన చేయు తరుణమున ఈశ్వరుడు ప్రేరకుడనియును తాను ప్రేరణను పొందెడి వ్యక్తినియును మనమునదలంచి ఇష్టలింగార్చనను చేసిన యెడల సత్ఫలితములుండును. ఈశ్వరుని యొక్క ప్రేరణ శక్తిని సత్కార్యములు చేయుటకే వినియోగించ వలెననెడి సద్బుద్ధి కలుగును. ఈ కారణము వలన మాహేశ్వరుని స్థలములోని భక్తుడు "సర్వాద్వైత నిరసన" చేయువాడు కావలెను. ఈ విషయమున భగవాత్పాదుల వారు మరొక ఉపదేశమునిచ్చిరి గమనించుడి.

శ్లో ॥ పతిఃస్వాక్షాన్మహాదేవః పశురేష తదాశ్రయః ।

అనయోః స్వామిభృత్యత్వమభేదే కథమిష్యతే ॥ (సి.శి. 10-40)

ఈ ఉపదేశములోని సారాంశమేమనగా "పతమ్ విశ్వస్య" అనెడి స్మృతి వచనము ప్రకారము పరమాత్ముకు పతియను పేరు గలదు. అతని ఆశ్రయమున నుండువాడే జీవుడు ఇతనిని పశువు అని పిలుతురు. పతి మరియు పశువు మధ్యన స్వామి మరియు భృత్య

సంబంధముడుట చేత శివుడు మరియు జీవుడు భిన్నులు అనబడెడి భావము కలిగియుండుట తప్పనిసరి. ఈ భావమేర్పడుటకు అద్వైతభావన అవరోధముగా ఏర్పడును. శివోహమ్ అనెడి వాడు దాసభావమును వహించగలుగునే? అతను కూడా స్వామినని భావించు కొనుచున్నాడు. స్వామికి స్వామికి మధ్య స్వామి భృత్యసంబంధమేర్పడుట ఎట్లు? ఈ కారణము వలన అద్వైత భావన మాహేశ్వర స్థలములోని భక్తునకు ఉపయుక్తమైనదై యుండదు. వీరశైవ సిద్ధాంతమునకు మహా పాశుపత ప్రతమనెడి పేరొకటి కలదు. దీని ప్రకారము శివుడు పతి. బ్రహ్మాదిస్తంభ పర్యంతము గలచరాచరములన్నియును, పశువులే. ఈ పశువులను బంధించెడి పాశముమొకటి కలదు. అదెట్టిదనగా త్రిమలములనెడి ఆణవములము, మాయామలము, కార్మికమలములనెడి త్రివిధమలములు. ఈ త్రిమలములు ప్రతి యొక్కరిని ఆవరించి పాశబద్ధుడిని చేయుచున్నవి. ఇందులో దేవ తిర్మజ్జనుష్ఠాదులనెడి భేదములేదు ఎల్లరూ పాశబద్ధులే. ఈ కారణమువలననే శివుడొక్కడే మాయకు అతీతుడనియుడను, విరించి విష్ణుది దేవతల నుండి పిషీలికారి సమస్త జీవరాశి మాయచేత బద్ధులైన వారనియును పాశుపత సిద్ధాంతము తెలియుజేయు చున్నది. ఈ కారణము వలన శివుడు సర్వజ్ఞుడు సర్వశక్తి సంపన్నుడు కాగా ఇతరులెల్లరూ పరిమిత జ్ఞాన సంపన్నులు, పరిమిత కర్తృత్వశక్తి సంపన్నులు అగుచున్నారు. ఈ భావమునే వీరశైవము గ్రహించినదని తెలుసుకొనగలరు. వీరశైవుడనెడి వాడు శివుడు పతియని మనమున భావించుకొని తాను భృత్యుడను అనెడి భృత్యాచార భావమును సంస్కరించుకొని లింగార్చనను చేయవలెను. మాహేశ్వర స్థలముననున్న భక్తునకు అది కర్తవ్యమై యున్నది.

ఇట్టి కర్తవ్యమును నిర్వర్తించుటలో అద్వైతభావన అడ్డుగా నిలుచును ఈ కారణము వలన అయ్యది నిరసనీయమైయున్నది.

శ్రీ భగవత్పాదులవారు అద్వైత భావమును గురించియు దానిని తిరస్కరించ వలసిన ఆవశ్యకతను గురించియు మరి కొంత మేరకు ఉపదేశమునిచ్చిరి. గమనించుడి.

సాక్షాత్కృతం పరం తత్త్వం యదా భవతి బోధతః

తదాద్వైతసమాపత్తిఃజ్ఞానహీనస్య న క్వచిత్ ॥

భేదస్య కర్మ హాతుత్వాద్ వ్యవహారః ప్రవర్తితే ।

లింగపూజాది కర్మస్థో న చాద్వైతం సమాచరేత్ ॥ (సి.శి. 10; 41-42)

మాహేశ్వరుని యొక్క భేద బుద్ధి పరమేశ్వరుని స్వాత్మ రూపమునందున సాక్షాత్కరించి కొనుట వరకు నిలిచివుండును. అభేదజ్ఞానము అయ్యెడి వరకు అద్వైత స్థితి కలుగ నేరదు. అద్వైత స్థితి కలిగిన వానికి క్రియా సిద్ధి ప్రాప్తము కాదు. మాహేశ్వర స్థలమున నున్న భక్తునకు క్రియాసిద్ధి తప్పనిసరిగా కావలెను. నైస్థిక భక్తి కలిగిన వానికి ఇష్టలింగ పూజాదిక్రియలు కర్తవ్యమైయున్నవి. ఈ కారణము వలననే "క్రియాద్వైతం న సమాచరేత్" అనెడిది చెప్పబడినది. మనయింటిలో వివిధ స్త్రీలు వుందురు. వారు తల్లి, చెల్లి భార్య మొదలగు వారై యున్నారు. వీరు వారివారి వ్యవహారములు చేయుటలో భిన్నమైన స్థితిలో నుందురు. తల్లిచూపించెడి ప్రేమకు, చెల్లి చూపించెడి ప్రేమకు, భార్య చూపించెడి ప్రేమకు అంతరములు కలవు. అనగా భేదభావమునెడిది తప్పనిసరి వీరందరు స్త్రీలే యైనప్పటికి తమ భర్తలదగ్గర మాత్రమే స్త్రీ పురుష సంబంధముగల ప్రేమను ప్రదర్శింతురు. ఈ కారణమువల్లవైనను భేదభావము వహించుట తప్పనిసరి పాశ్చాత్యదేశములోని స్త్రీలవలె విశృంఖలత్వము పొడ చూపినాడు మన సంస్కృతి కుప్పలా కూలిపోవును కదా! ఈ కారణము వలన మాహేశ్వర స్థలములో నున్న శివ భక్తుడు అద్వైతభావన యెడల నిరాసక్తత గలిగి వుండవలెను. ఒకానొక పూరిలో ఒక శిష్యుడు గురువు గారి ప్రవచనమును వినుటకు పోవుచుండెను. ఆనాటి ప్రవచనమునందున అద్వైతభావనే ప్రతిపాదించబడెను.

శ్లో ॥ విద్యావినయ సంపన్నే బ్రాహ్మణేగవి హస్తినీ ।

శుని చైవ స్వపచే చ పండితాః సమదర్శినః ॥

అనెడి గీతాశ్లోకమును వుదహరించి బ్రాహ్మణ, గోవు, ఏనుగు, కుక్క మరయు చండాలుడు మొదలగు వారందరి యందున సమభావము కలిగి వుండాలనీ అట్టి వాడే పండితుడనియును గురువుగారు ప్రతి పాదించిన పిదప ఆ ప్రవచనమును వినిన శిష్యుడు ప్రభావితుడయ్యెను. ఇంటికి వచ్చునపుడు దారిలో మదోన్నతమైన ఏనుగును చూచెను. అది తనతొండముతో ఎంతో మందిని గాయపరచుచుండెను. తన తొండమును అటు యిటూ త్రిప్పచూ అడ్డమొచ్చిన వారినెల్లరూ పైకెత్తి వినరి వేయుచుండెను. శిష్యుడు

మాత్రము ఏనుగు నందుండెడి పరమాత్ముడే నాయందున్నాడు. ఇది నన్నేమి చేయును? అనుకొంటూ ఆచారి యందు పయనిస్తూ వచ్చెను. ఇతనిని చూసిన మావటివాడు గట్టిగా అరచుచూ దూరము వెళ్ళమని హెచ్చరించెను. అయిననూ వినలేదు. అతడు కావలయుననియే వచ్చుచుండెను కదా! ఏనుగు అద్వైతమెరుగదు కదా! అతనిని ఎత్తి గిర గిరా త్రిప్పి నేలకేసి కొట్టెను. వాని ఎముక లన్నియును విరిగిపోయెను. చుట్టుప్రక్కల వారు అతని మీద జాలిపడి అతనిని తీసుకొని వెళ్ళి ఒక వైద్యశాలలో చేర్పించిరి. శ్రీ గురువుకు ఇది తెలిపెను. ఆయన గాయపడిన వానిని పరామర్శించుటకై వెడలెను. అప్పుడా శిష్యుడు నడచిన ఘటనలన్నిటినీ వివరించి స్వామీ మీ అద్వైత ప్రవచనమును విని నేనీ స్థితికి చేరితిని మిమ్ములను నమ్మినందుకు నాకీగతి పట్టినది అనుచు విలపింప జొచ్చెను. అప్పుడా గురువుగారు అతనిని సమాధాన పరచి శోకమును మాన్పించి, అతనితో యిట్లులనెను. ఓ శిష్యా! నీవు కించత్ మూర్ఖుడనైతివి కదా! నీవన్న మాటలో సత్యమేవున్నది. ఏనుగులో భగవంతుడున్నాడు. అయితే ఏనుగు మీద కూర్చొని యున్న మావటిలోనూ పరమేశ్వరుడున్నాడు కదా! అతను చేసిన హెచ్చరికను నీవు గమనించి యుండిన యెడల నీకీస్థితి వచ్చెడిది కాదు కదా! అని వుపదేశము నిచ్చెను. ఇక ముందు దైనందిన వ్యవహారములలో అద్వైతమును పాటించవలదని హెచ్చరికను చేసెను. శ్రీ భగవత్పాదుల వారు ఇట్టి విషయమును దృఢతరము చేయుటకై ఈ క్రింది ఉపదేశము నిచ్చిరి.

శ్లో ॥ పూజాదివ్యవహారః స్వాధ్యే దాశ్రయతయా సదా ।

లింగపూజాపరస్తస్మాన్వాద్వైతే నిరతో భవేత్ ॥ (సి.శి. 10-43)

ఈ ఉపదేశములోని తాత్పర్యమేమనగా పూజాది వ్యవహారములు భేద భావనలేనిది సంభవించవు. మాహేశ్వరుడు లింగపూజాపరుడు అయినందుచేత అతడు అద్వైత నిరతుడు కాకూడదు. అద్వైత నిరతుడైన యెడల పూజానిరతుడు కాలేడు. ఈ రెండునూ పరస్పరము విరుద్ధమైనవి. అందుచేత "అద్వైతమ్ నకర్తవ్యమ్" అని భావించుకొని అద్వైత భావనను దూరము చేసికొనవలెను.

ఓం శాంతి : శాంతి : శాంతి :

డి ॥ 28-8 - 1991

స్థలం : నాగపూర్

విశేషప్రతిపిక

"క్రియాద్వైతం న కర్తవ్యం" యన బడెడి యాగమ సూత్రమును శ్రీ కాశీ జగద్గురువులు చంద్రశేఖర శివాచార్యులు వారు యెంతయో విజ్ఞాన దాయకముగా వివరించి చెప్పిరి. ఈ సందర్భమున వారుదహరించిన కరిషీదీతుని కథ కడు రమ్యముగాను, చిరస్మరణీయముగాను నున్నది.

భారత సంస్కృతిలో మూడు సిద్ధాంతము లధిక ప్రచారమునందినవి. అవి: ద్వైతము, అద్వైతము మరియు విశిష్టాద్వైతము. శంకరాచార్యుడు నద్వైతము నంగీకరించి దానికి యధిక ప్రాచుర్యమును కల్పించిరి. రామానుజుని యద్వైతము వైష్ణవులకు మాత్రమే నంగీకార యోగ్యమై యున్నది. శ్రీ కంఠుడు నద్వైతమును శైవపరముగా ప్రతిపాదించిరి. వీరశైవ సిద్ధాంతము వీటిన్నిటి కంటెను భిన్నమైనది. ఇది భేదా భేదముగా గుర్తింప బడినది. శివజీవ భేదమును అంగీకరించిన పిదపనే క్రమ క్రమముగా సాధన పరి పక్వత చెందిన దశలో శివ-జీవా భేద భావన యనుభవములోనికి వచ్చును. ప్రారంభ దశలో నున్న సాధకుడు అద్వైతము గురించి యాలోచించుట యనవసరమని దెలుప బడినది. ఈ సందర్భమున శ్రీ బసవేశ్వరుల వారు నుడివిన యీ క్రింది వాక్కులు నెంతయో నానక్తిని గల్గించెడివిగా నున్నవి.

ద్వైతాద్వైతముల జదివి యేమి చేయుదు రయ్యా

మాశరణులకు నెరికిలకై కరుగని దనుక

స్థావర - జంగమ మొకటే యని నమ్మని దనుక కూడల సంగమ దేవా,

వట్టి మాటల మాలల పలన నేమగును?

మల్లికార్జున పండితుడును అద్వైతము విస్మరణీయమని తెలిపిరి. వారి యీ క్రింది పద్యమును గనుడి.

మాయా వాడుల ముందర
మాయా వాడులబె వారి-మార్గము గీడి
స్నీయని యొల్లక రోసి శి
వాయ నమో యనుచు నిన్నే వలగొండు శివా!

అద్వైత మార్గానుయాయులు "అహం బ్రహ్మాస్మి" యనెడి భావన పొందెడి స్థితియే యంతిమ లక్ష్యమని భావించురు. "సోహం భావేన పూజ యేత్" యనెడిది వారు రూపొందించిన నియమము. సోహం భావన వీరశైవులకు విహితము కాదనియును, దాసోహమ్మనెడి భావనను మనమున ధరించుట కర్తవ్య మనియును చెప్పబడినది. ఈ విషయమున బసవేశ్వరుల వారి భావమును గనుడి.

జన్మజన్మలకు పోవనీయక సోహం బనిపించక దాసోహంబనిపించుమయ్యా!
లింగ జంగమముల ప్రసాదము జూపి బ్రతికించుమయ్యా కూడల సంగమదేవా!
ఇదే భావన యథావాక్కుల అన్నమయ్యగారు యీ క్రింది విధముగా వివరించిరి.
మోహద్వాంతములో మునింగిన మహా మూఢుండతి భ్రష్టుడై
సోహమ్మంచు దొడంగి నీకుగడు దూరాత్ముండగు గానిడు
ష్టాహంకార గుణంబు మాని మది సొంపారంగ సద్భక్తి
దాసోహమ్మన భవత్పదార్పకుడు నీవైయుండు సర్వేశ్వరా! (సర్వేశ్వర శతకము, ప|| 73)

దాసోహ భావన యొందుకు వహించ వలెననెడిది తెలిసికొన వలెననిన భృత్యాచారము గురించి తెలిసికొన వలెను. శివునికిని, శివభక్తులకు తాను దాసాను దాసుడననెడి భావన వహించుట యే భృత్యాచారము. ఈ ఆచారమును పాటించని వానికి భక్తి చేకూరదని తెలిసికొన వలెను.

కా|| భృత్యా చారమె భక్తియు
భృత్యాచారుబె ముక్తి పెంపును సొంపున్
భృత్యాచారము సరియే
నిత్యాహంకార ఘోర నియమ ప్రతముల్ ? (అనుభవ సారము, 171)

స్వామి భృత్యసంబంధమే భక్తికి మూలాధార మని తెలుపబడినది. ఇది పాశు-పత సిద్ధాంతము నుండి బహిర్గతమైన భావన. ఈ సిద్ధాంతము ప్రకారము జీవుడు పాశవిచ్చేదనార్థము పతి కరుణ నాశించి పశుపతిని యారాధించ వలెను. ఇచ్చట నారాధనలో నారాధ్య ఆరాధక సంబంధము సంతర్గతముగా నుండును.

ఆరాధ్యుడైన యీశ్వరు
నారాధించుటయ స్వర్గ మపవర్గము ధా
శ్రీ రాజ్యాది సుఖంబులు
భోరన గర్వాను రూపముల జనుల కగున్ ! (శివతత్త్వ సారము, ప. 33)

పూజ్య-పూజక సంబంధమును నొక్కి చెప్పుటచే కొంత దురావగాహన గల్గెడి యవకాశము గలదు. అద్వైత నిరాకరణ ద్వైత స్వీకరణగా భావించెడి ఆస్కారము గలదు. శివతత్త్వ సారమునకు విపులమైన పీఠిక వ్రాసి నడుదవోలు వేంకటరావు గారిట్టి భావమునే పెంపొందించి కొనిరి. వాస్తవముగా వీరశైవము ద్వైతమును కూడ నిరాకరించును. ద్వైతాద్వైతముల కతీతమైనదే వీరశైవ సిద్ధాంతము ఈ భావములను వివరించెడి మల్లికార్జున పండితుని యీ క్రింది పద్యమును గనుడి.

కా|| భేదము సిద్ధంబగుడు వి
భేదక సిద్ధియగు దద్వి-భేదక సిద్ధిన్
వేదోక్త కర్మదశలం
దాదర మగు దత్ఫల ప్ర-దారాధ్య గతిన్. (శివతత్త్వ సారము, ప. 34)

మాహేశ్వర స్థలి పూజాది క్రియల నాచరించుచూ ఐక్య స్థలమున పూజ్యుడగునని గుర్తించ వలెను.

ఆశీర్వాచనము - 1

ఆహ్వాన గీతము

శ్రీ జగద్గురు రేణుక భగవత్పాదులవారు తమ ఉపదేశమున మాహేశ్వరుడు అద్వైత భావన కలిగియుండకూడదని చెప్పిన పిదప ఈ క్రింది ఉపదేశము ఇచ్చిరి.

శ్లో ॥ లింగార్చన పరః శుద్ధః సర్వాద్వైతనిరాసకః ।
 స్వేష్టలింగే శివాకారే నతమావాహయే చ్చివమ్ ॥
 యదాశివ కలాయుక్తం లింగం దద్యాన్మ హోగురుః ।
 తదారభ్య శివస్తత్ర తిష్ఠత్యాహ్వానమత్ర కిమ్ ॥ (సి. శి. 10-44;45)

వీరశైవ సిద్ధాంతము ప్రకారము శ్రీ గురువు దీక్షా సంస్కారము చేయునపుడు శిష్యుని యొక్క అంగమునకు మరియు లింగమునకు సంస్కారము చేయును. లింగము నందున శివకళను నియోజనము చేసి శిష్యుని హస్త పీఠమున నిలుపుచున్నాడు. ఈ విధముగా శివ కళను నియోజనము చేసిన పిదప ఆలింగము నందున పునః పునః శివునిని ఆహ్వానించెడి అవసరము లేదు. ఇష్టలింగమనెడిది శివుని యొక్క నిరాకారరూపమే కదా!

భారత సంస్కృతియందున అనేక నైమిత్తిక పూజలను చేయునప్పుడు ఏ దేవుని పూజించు చున్నాడో ఆ దేవుని యొక్క విగ్రహమునందున గాని ఆ దేవునికి ప్రతిగా పెట్టబడిన వక్ర ఇత్యాదులలోగాని ఆయాదేవతలను ఆహ్వానించుట యనెడిది జరుగుచున్నది. ఆవాహయామి; ఆవాహితోభవ; స్థాపయామి, స్థాపితో భవ, అవ కుంతితో భవ, వరదో భవ అనెడి మంత్రములను చదువుచు ఆహ్వానించి పూజింతురు. పూజముగిసిన పిదప "గచ్ఛ, గచ్ఛ, సురశ్రేష్ఠ, పునరాగమనాయచ" అనెడి మంత్రమును పఠించి వినర్జన చేయుదురు. ఈ మంత్రముల అర్థమేమనగా ఆహ్వానించుచున్నాను, స్థాపించుచున్నాను. దయ చేసివచ్చి వరములను ఇమ్ము అనునది ఆవాహన మంత్రములోని అర్థము. పొమ్ము, పొమ్ము, మరలారమ్ము అనునది వినర్జన మంత్రములోని అర్థము.

ఒక పాత్ర నిండా నీటిని నింపి దానికి పూజ చేయుటకు ముందు ఈ క్రింది విధముగా పఠింతురు.

శ్లో ॥ ఎగంగేచ యమునేచైవ గోదవరీ సరస్వతీ ।
 నర్మదే సింధు కావేరీ జలైస్మిన్ సన్నిధిం కురు ॥

ఈ మంత్రములోని భావమేమనగా గంగా, యమున, గోదావరి, నర్మద, సింధు, కావేరి నదులలోని నీరు ఈ కలశములో చేరే విధముగా చేయుము. ఈ విధముగా ఆహ్వానించి ఆ పాత్రకు పూజ చేసెదరు. ఈ విధముగా పూజాకార్య క్రమములన్నింటిలో ఆవాహన వినర్జనలు ఇమిడియున్నవి.

వీరశైవులకు ఇతరులకు వుండు నటుల గణపతి పూజ, వరద శంకర పూజ, కలశపూజ, లక్ష్మీపూజ, సరస్వతి పూజ, నవగ్రహ పూజ మరియు దశ దిక్పాలకుల పూజలనెడి నైమిత్తిక పూజలు వుండక కేవలము ఇష్టలింగార్చననే నైమిత్తిక పూజయై యున్నది. అను నిత్యము చేసెడి పూజలను నిత్య పూజలు అందురని ఇంతకు క్రితమే తెలిపియుంటిమి, ఇతరులకు సంధ్యా వందనము, అగ్నిపూజ ఇత్యాదులు నిత్యపూజలై యున్నవి. వీరశైవులకు ఇష్టలింగపూజయే నిత్యపూజ. మరోమాటలో చెప్పాలనిన వీరశైవులకు నిత్యపూజయైనను, నైమిత్తిక పూజయైనను ఇష్టలింగ పూజయే. ఇట్టి ఇష్టలింగమునందున ఒక వేళ పూజకాలమున శివునిని ఆహ్వానించి పూజముగిసిన పిదప అతనిని వినర్జించిన యెడల మిగిలిన వేళలలో ఆ లింగములో శివుడు ఉండడనే అర్థము కదా. అట్టి శివుడు లేని లింగమును దేహము మీద ధరించిన యెడల ఏమి ప్రయోజనముండును. వీరశైవా ధర్మములోని అష్టావరణముల యందు ఇష్ట లింగధారణ అవశ్యమైన అంశముగా యున్నది. ఆవరణ అనగా ఒక రక్షాకవచముగా తీసుకొనవలెను. ఇష్టలింగమనెడి రక్షాకవచములో శివుడు లేకుండిన యెడల అది రక్షాకవచము కాగలుగునే? శివుడు లేదని భావించిన యెడల లింగధారణ యెడల ఆసక్తి తగ్గి లింగధారి అలింగాధారియై

భవిగా మారెడి అవకాశము కలదు గదా! అట్టిది మాహేశ్వర స్థలమున నుండెడి భక్తునకుగల నిష్ఠను దెబ్బదీసెడిదిగా పరిణమించును. ఈ రీతిన ఆలోచించిన యెడల ఆవాహన వినర్జనలు చేయుట వలన ఎన్నో దోషములు సంక్రమించెడి అవకాశము కలదు. శ్రీ గురువు శాశ్వత ప్రాతి పదికమీద ఇష్టలింగము నందున శివుని ఆవాహన చేసి ప్రాణప్రతిష్ఠాదులు చేసిన పిదప అద్దానికి పునః పునః ఆవాహన, వినర్జనలు చేసినయెడల మరొకదోషము సంక్రమించును. అదెట్టిదనిన గురువు గారు చేసిన ప్రాణ ప్రతిష్ఠ ఎడల అపనమ్మకము కలిగిన వారమగుదుము. గురువు ఉపదేశము యెడల గాని, గురువు యెడల గాని అపనమ్మకము గలిగిన వానికి రౌరవాది నరకములు తప్పవని శ్రీ బసవేశ్వరులవారు సెలవిచ్చిరి. అట్టి తప్పిదమును చేయుట అవాంఛనీయము. మీదుమిక్కిలి అష్టావరణములోని మరొక రక్షా కవచమైన గురు కారుణ్యమును కోల్పోదుము. ఈ విధముగా ఆవాహన, వినర్జనల వలన అనేకములగు నష్టములు సంక్రమించును. శ్రీ భగవత్పాదులవారి ఉపదేశము ననుసరించి ఆవాహనను, మానుకొనుట కర్తవ్యమై యున్నది.

వీరశైవులకు ఇష్టలింగమనగా ప్రాణలింగము భక్తుని యొక్క ప్రాణము అందులో ప్రతిష్ఠితమై యుండును. శ్రీ భగవత్పాదుల వారు తమ ఉపదేశములో "ప్రాణ వద్ధారణీయమ్, తత్ ప్రాణలింగ మిదం తవ" అని తెలిపిరి. లింగధారణ స్థలమునందున ఉపదేశింపబడిన ఈ ఉపదేశము యొక్క అర్థమేమనగా భక్తునికి తన ఇష్టలింగమును తన ప్రాణమని తెలిసికొని దాని నెప్పటికైనను దూరము చేసికొన కూడదు. ఒకవేళ ఆవిధిని ఇష్టలింగము దేహము నుండి దూరమైన యెడల అట్టి భక్తుడు ప్రేతము వలె అశుచి, అపవిత్రత గలిగినవాడగును. అట్టివానిని స్మరించిన యెడల ప్రేతమును స్మరించిన యటులేయగును. అనగా దోషము సంప్రాప్తమగును. ప్రేతమును స్మరించినవాడు ఆదోషమును నివారణ చేసికొనుటకు స్నానాదులు చేయ వలెను. కదా. ఎన్ని మార్లు స్మరిస్తే అన్నిమారులు చేయవలసినదే. ఆ విధముగా ప్రేత ప్రాయుడు అగుట కంటే ఆవాహన, వినర్జనాదులను వర్జించి ఇష్టలింగమును ఎల్ల కాలము ధరించినవాడై నిత్య శుద్ధుడై తిరుగాడుట మేలు కదా. ఇందులోని భావమేమనగా వినర్జన క్రియ ద్వారా ప్రాణలింగమును కోల్పోయిన వారమగు చున్నాము. అట్టి సాహసమును చేయుట హితకారి కాజాలదు. వీరశైవసాధకుడు ఏదో ఒక ప్రమాదము వలన కాని లేదా ఉద్దేశ పూర్వకముగా కాని ఇష్టలింగమును దేహము మీది నుండి దూరము చేసి కొనకూడదని ఉపదేశము నిచ్చిరి. వాస్తవముగా చూచిన యెడల నిరంతరముగా ఇష్టలింగమును ధరించుట వలన దేహమునకు రక్షణ ఏర్పడి ప్రమాదములు నివారింపబడుచున్నవి. అట్టివానికి ప్రమాదములు సంభవించవు. ఆహ్వాన, వినర్జనల వలన ఇష్టలింగము దేహమునకు దూరమై ప్రమాదములకు నెలవయ్యే అవకాశము కలదు. అట్టిది సంభవించకుండా జాగ్రత్త పడుటలోనే వివేకము కలదు.

ఈ విషయమున భగవత్పాదుల వారు ఇంకను ఈ విధముగా ఉపదేశమునిచ్చిరి.

శ్లో ॥ సంస్కారేషు లింగేషు సదా సన్నిహితః శివః ।

తత్రాహ్వానం నకర్తవ్యం ప్రతి పత్తి విరోధతతః ॥ (సి.శి. 10-46)

భగవత్పాదుల వారి ఉపదేశములోని సారమేమనగా విధి ప్రకారము సంస్కారమును చేసిన పిదప ఇష్టలింగమునందున శివుడు సదా సన్నిహితుడై యుండును. ఈ విధముగా నుండెడి అతనిని మరల ఆహ్వానించుట నిరర్థకమగును, మన సన్నిధి న మన కిష్టమైన వ్యక్తి నిలుచోని యుండగా అతడిని గూర్చి కూతపెట్టి పిలిచి రమ్ము, రమ్ము అనడము హాస్యాస్పదమే కదా! అదే విధమున శివుడు సన్నిహితముగా ఇష్టలింగము నందు యుండిన పిదప అతడిని మరల మరల పిలిచిన యెడల అదియును హాస్యాస్పదమే! ఆవాహనము చేసిన పిదప వినర్జన చేయుట జరిగిన యెడల అది భక్తి మార్గమునకు నిరోధకముగా పరిణమించును. భక్తునియొక్క మనస్సునందున భక్తి సదా జాగృతమైయుండ వలెను. ఈ విధముగా ఇతడు ఇష్టలింగమునందున సదా శివుని అస్తిత్వమును భావించుకొని పవిత్ర జీవనమును, సాగించ వలెను. లింగపూజను చేయుచూ చేయుచూ లింగముగానే కావలెను. అందుచేతనే వీరశైవ సిద్ధాంతము నందున ప్రాణము పోయిన మనుష్యునికి లింగైక్యమైనాడను పదము ప్రయోగించ బడినది. దీని తాత్పర్యమిది లింగమున ధరించి దానిని పూజించి చివరకు పూజకుడు లింగరూపమునే పొందు చున్నాడు.

ఈ ఆహ్వాన నిరసన స్థలమును ఉపసంహారము చేయుచు భగవత్పాదులవారు ఈ క్రింది ఉపదేశమును ఇచ్చిరి.

శ్లో ॥ నాహ్వానం న విసర్జంచ స్వేష్టలింగేతు కారయేత్ ।

లింగనిష్ఠాపరో నిత్యమితి శాస్త్రస్య నిశ్చయః ॥ (సి. శి. 10-47)

ఈ ఉపదేశములోని సారాంశమేమనగా లింగనిష్ఠుడైన మాహేశ్వర స్థలములోని భక్తుడు తన ఇష్టలింగము నందున శివుని ఆవాహన విసర్జనను చేయకూడదు సద్గురువులు ఆహ్వానించి ఇష్టలింగములో ప్రతిష్ఠింపబడిన శివుడు సదా ఆ ఇష్టలింగమున వసించి యుండునని భావించుకొని నిష్ఠతో పూజించుచూ ఉండవలెను. భావనలో అపారమైన సామర్థ్యము కలదు. ప్రతిక్రియను భావ మార్గముననే చేయవలెను. భావన లేనిదే చేయబడిన క్రియలు నిష్ఫలములగును. కరపీఠమున ఇష్టలింగమునుంచుకొని, చేతిలో రుద్రాక్ష మాలను నోటితో పంచాక్షర మంత్రమును జపించుచూ యుండి భావ పూర్ణతలేకుండా యుండిన యెడల అట్టి పూజ యాంత్రిక పూజ అనిపించుకొనును. యాంత్రికముగా పూజ చేసిన యెడల లాభము ఏమియును ఉండదు. ఈ కారణము వలననే ఆచార్యుల వారు మాహేశ్వర స్థలములోని భక్తుని యొక్క భావనను సదా జాగృతముగా యుంచుట కొరకే ఆవాహన విసర్జనలను నిరసించిరి.

శివ సృష్టిలోని ఎనుబై నాల్గు లక్షల జీవరాసుల యందు మనుజుడు సంస్కారములను పొంది భావనాత్మకముగా వ్యవహరించి భగవద్ రూపమును పొందెడి అవకాశమును పొందు చున్నాడు. వేరే ఏ జీవికి ఈ సౌకర్యము లేదు. అందుచేత సకలశాస్త్రములు మానవుడే సర్వశ్రేష్ఠుడని కొనియాడు చున్నవి. సృష్టిని చేయునప్పుడు ఎనుబది మూడు లక్షల తొంభైతొమ్మిది వేల తొంభై తొమ్మిది జీవరాసులను సృష్టించియు సృష్టి కర్తకు తృప్తి కలుగ లేదట ఈ జీవరాసులన్నియును అజ్ఞులై యున్నవి. వీటికి నా గురించి తెలిసికొనెడి అవకాశము కాని, పూజించెడి సామర్థ్యము కాని లేదు. అందుచేత అట్టి సామర్థ్యముగల ఒక జీవిని సృష్టించెదను. అనుకొని చివరకు మనుజుని సృష్టించి వానికి అత్యధికమైన ఆయుష్యును ప్రదానము చేసెను. నూరు సంవత్సరముల జీవితము వేరే ఏ జీవులకు ఉండదు కదా! ఈ నూరు వర్షముల అవధియందున ఎప్పుడో ఒకప్పుడు నాకు సన్నిహితునిగా యుండవలెను. అనెడిదే శివుని ఇచ్చు. కాని నేటి స్థితి ఆ విధిన లేదు. అజ్ఞులైన మిగిలిన ప్రాణులు ప్రశాంతమైన జీవితము గడపు చుండగా, సర్వశ్రేష్ఠుడు అనిపించుకొనిన మనుజుని జీవితము కోలాహలముతో కూడుకొనియుండును. ఎక్కడ చూచినాను అశాంతి వాతావరణమే. దానికి కారణము మనుజులే ఒక గ్రామమునకు నొకసద్గురువు దయచేసి ఆ ఊరి జనులకు శివపూజా విధానమును తెలియ చేసి సాయం సమయమున ఉపదేశమును చేయుచుండిరి. ప్రతి దినమున ప్రవచనము నందున ఈశ్వరుని గురించియు అతని మహిమలను గురించియు ఎంతో మహత్వపూర్ణమైన ప్రతిపాదనలు చేయుచుండిరి. ఇటుల తెలియజెప్పినను మనుజులలో నాస్తిక భావన, స్వేద విహార ప్రవర్తన తగ్గనందున ఆసద్గురువు చాలా వేసర జెందిరి. ఇటుల ఒకదినమున నిరాశతో కూర్చొని యుండగా ఒక గృహస్థుడు వచ్చి "గురువర్యా నీవు దేవుని గురించి చాలా ఏదేదో చెప్పుచున్నావు. అలాగైన ఆదేవుడు ఎచ్చట గలడు?" అని ప్రశ్నించెను. గురువుల వారు చెప్పి చెప్పి విసుగు చెందియుండిరి. అప్పుడు వారు కోపముతో ఈశ్వరుడు జైలులో యున్నాడు అని అనిరి. దేవుడు మనుజుని ఎందుకు సృష్టించెను అనెడి విషయమును మనుజుడు మరిచిపోవుచున్నాడు. ఇతడు మనుజు దేహమును ధరించినప్పటికిని పశువువలె ప్రవర్తించు చున్నాడు. మనుజులందరు ఇటులనే యుండక పోవచ్చును. వేయికొక్కడైనను, లక్షకొక్కడైనను, కోటికొక్కడైనను ఉత్తముడైనవాడు ఊడ వచ్చును. అయితే హెచ్చు సంఖ్యలో ప్రజలు విచారహీనులై యున్నారు. కాన ప్రతియొక్క వ్యక్తి దేవునియొక్క అస్తిత్వమును ఎరిగి అతని యందు అసన్యమైన శ్రద్ధకలిగి యుండవలెను. ఈ కారణము వలననే పూజ్యపాదులవారు మాహేశ్వర స్థలమునందలి భక్తుడు నిష్ఠా గరిష్ఠుడై భగవంతుని అస్తిత్వమును భావించుకొని ఆవాహన విసర్జనాదులను తెలియజేసిరి. వీరశైవులందరు ఇదే విధమైన నైష్ఠికతను పెంపొందించుకొన వలెను. ఆవాహన విసర్జనాదులను వదిలివేయలెను. శివుడు సదా ఇష్టలింగ రూపమున తన దేహమున నిలిచియున్నాడని భావించుకొని విధి ప్రకారము పూజించుచు ధన్యతను బడయవలెను.

ఓం శాంతి : శాంతి : శాంతి :

డి ॥ 29-8 - 1991

స్థలం : నాగపూర్

విశేషప్రతిపిక

ఇష్టలింగార్చన విధానములోని యంతములకును తాత్వికపరమైన మౌళికాంశములకును సంతులిత యుండవలెనని ధర్మసూక్ష్మమును వీరశైవ ధర్మాచార్యులకు ప్రేరకుడై లోకకల్యాణము నాశించి పరిశ్రమించెడి కాశీ జగద్గురువులు. జ్ఞాన సింహాసనాధీశ్వరులు నెంతయో రమ్యముగా వివరించిరి.

"హుతిరాకారహ్యోనమ్" అనెడి యమర సూక్తి ప్రకారము హుతి, ఆహ్వానము మరియు ఆకరణములు, పిలుచుట యనెడి ప్రక్రియకు పేర్లు. హూయతే అనయేతి హుతిః ఆహ్వానంచ (హేష్వా స్పర్ధాయం శబ్దేచ) అనెడి పుష్పత్పత్తి ఆహ్వానమున కివ్వబడినవి లేని వ్యక్తిని గాని శక్తినిగాని పిలిచికొనుటయే ఆవాహన ప్రక్రియ యొక్క పరమ లక్ష్యము. వినర్జన దీనికి విరుద్ధమైనది. పంపించి వేయుట నిది సూచించును. దేవి దేవతా పూజాదులలోన వీటిని గాంచగలము. పూజించ దలచిన దేవుడి నాహ్వానించి పూజించి, అవసరము తీరిన పిదప వినర్జించడమును చేయుటను గాంచగలము, అద్వైతులకు పూజ లనావశ్యకము. "ప్రజ్ఞాను బ్రహ్మ" అనెడి సూక్తి ప్రకారము అజ్ఞానమును వినర్జించిన వాడు తానే దేవుడ ననెడి భావనను పొందును. ఇట్టి స్వస్వరూప సందర్శన యే ముక్తి. ఈ స్థితిని చేపట్టి జ్ఞాన సముపార్జన చేయవలెను. ద్వైతములో పూజలు గలవు. ఇచ్చట ఆవాహన-వినర్జనలకు ప్రాముఖ్యత నివ్వబడును.

ద్వైత మార్గము నాశ్రయించెడి శైవపథములు కన్నట్లు చున్నవి. సప్తవిధశైవములలో నొకటి యగు శుద్ధ శైవములో దీనికి ప్రాముఖ్యత గలదని తెలిపెడి యీ క్రింది ప్రమాణమును పరికించుడి.

శ్లో ॥ మంత్ర యంత్ర క్రియా ముద్రా న్యాసా వాహన కాదిభిః ।

ఉపచారై ర్భూమివిదైర్లింగం సింహాసనే యజేత్ ॥

మంత్రములతోను, యంత్రములతోను, క్రియలతోను సంబంధము గల్గిన యాచరణలు చేయుట, ముద్రలను ప్రదర్శించుట, ఆవాహనము చేసి బహు విధోపచారములతో శివలింగమును సింహాసనమున పూజించుట మొదలగు ఆచారములు గలవాడు శుద్ధశైవుడన బడునని యీ ప్రమాణము వలన తెలియు చున్నది. వీరు శివలింగముతో బాటుగా శివావరణ దేవతలకును ప్రాముఖ్యత నిచ్చి వారిని కూడ పూజింతురని తెలియు చున్నది. ఈ క్రింది ప్రమాణములను గనుడి :

శ్లో ॥ శివావరణ దేవాశ్చ సర్వా స్సంపూజయేద్భూహ ।

పృథ క్షాన స్థితా స్సర్వా న్నార్చయే దన్యదేవతాః ॥

దుర్గ, నందీశ్వర, వీరభద్ర, కుమార, గణపతులు శివావరణ దేవతలని తెలిసికొన గలరు. శివలింగమును పూజించెడి సందర్భమున వీరిని కూడ నాహ్వానించి పూజించెడి సాంప్రదాయమును శుద్ధ శైవులు పాటింతురు.

తెలిసీ తెలియని స్థితిలో కొట్టుమిట్టాడెడి కొందరు వీరశైవులు, శుద్ధ శైవాచారములను వీరశైవాచారములని భావించి, భ్రమకులోనై యావాహనాదులు చేయుచున్నారు. శివావరణ లేదా శివపంచాయతమును పూజించెడి సాంప్రదాయ మనావశ్యకమని తెలిసికొనవలెను. ఏకైక స్వేష్టలింగాతత్పరుడగు మాహేశ్వర స్థలములోని వీరశైవుడు తన యిష్టలింగమును మాత్రమే పూజించ వలెను. గురుదత్తమైన యిష్టలింగములోన సర్వకాల సర్వా వస్థల యందున పరశివుడు నుప స్థితుడై యుండును. అందుచేత పూజాసమయము నావాహనము చేయు నావశ్యకత లేదు. ఆవాహన చేయుట వలన మిథ్యాభావన లేర్పడి భక్తి భగ్గుమై నిష్ఠ వికల మగునని గ్రహించగలరు. సాంగత్య దోషము వలననో, యన్య ధర్మీయులు వ్రాసిన గ్రంథముల వలననో, శివధర్మేతరములగు శాస్త్రాదుల యెడల నధికమగు నమ్మకము గల్గియుండుట చేత భ్రమకు నాస్కారము గల్గుచున్నది. భ్రమకులోను కాకుండగ నుండుటకై తగు జాగ్రత్తలను తీసికొనవలెను.

శివం భూయాత్

అశీర్వాదము - 1

అష్టమూర్తి నిరసన స్థలము

నైష్ఠిక భక్తిగల్గిన మాహేశ్వర స్థలములోని భక్తునకు ఆవాహన చేయవలసిన పని లేదని తెలిపెడి యుపదేశము నిచ్చిన పిదప శ్రీ జగద్గురు రేణుకాచార్య భగవత్పాదుల వారు శ్రీ అగస్త్య మహర్షికి యష్టమూర్తి నిరసన గురించి యుపదేశము నిచ్చిరి:

శ్లో ॥ యథాత్మాశివయోరైక్యం న మతం కర్మసంగినః ।

తథా శివాత్ పృథ్వ్యాదేరద్వైతమపి నేష్యతే ॥

పృథ్వ్యా ద్య ష్టమూర్తిత్వమీశ్వరస్య ప్రకీర్తితమ్ ।

తథి ష్టాత్మభావేన న సాక్షాదేకభావతః । (సి. శి. 10-48; 49)

ఈ ఉపదేశములో నున్న భావమేమనగా భూమి, నీరు, నిప్పు, గాలి, ఆకాశము, సూర్యుడు, చంద్రుడు, మరియు ఆత్మ అనెడివి అష్టమూర్తులని ప్రస్థిములైనవి. అనగా శివుడు ఎనిమిది రూపములలో వ్యక్తమగుచున్నాడు. ఈ కారణమున మనదేశమునందున పంచభూతములగు ఆగ్ని యిత్యాదులు మరియు సూర్య చంద్రాదులు ఆరాధింపబడు చున్నారు. పృథ్వీమీద మనము వసించుచున్నాము. నీరు మన జీవనాధారము. ఆగ్ని లేనిదే మన జీవనము గడవదు. గాలిలేనిది యూపిరి ఆడదు. ఆకాశమునందుననే సూర్య చంద్రాదులు తిరుగాడు చుండురు. శరీరమునందున ఆత్మ నిలచియున్నది. దానివలననే సర్వ వ్యవహారములు కొనసాగుచున్నవి. ఈ విధముగా శివుడు అందరికిని అష్ట తనువుల రూపమున ఆధార భూతమై యున్నాడు. అనగా యివి పరమాత్ముని యొక్క రూపములు. ఈ కారణమున వీటిని పూజించెడి సాంప్రదాయము కొనసాగుచున్నది. ఇతరులకైతే ఇది సరిపోవునేమో! కొన్ని కొన్ని సందర్భములలో ఉపయుక్తమైనది కూడా కావచ్చును. ఉదాహరణకు చెప్పవలెననిన సూర్యనమస్కారము వలన ఆరోగ్యము చేకూరుచున్నది. అయితే భగవత్పాదుల వారి ఉపదేశానుసారము వీరశైవునికి ఈ అష్టమూర్తులను పూజించ వలసిన పనిలేదు. మాహేశ్వర స్థలములోని భక్తుడు ఇట్టి భావననే పెంపొందించుకోవలయును. అతనికి యిష్టలింగపూజయే ముఖ్యాతిముఖ్యమైనది. సూర్యచంద్రులను పూజించిన యెడల అతని నిష్ఠకు భంగము కలుగును. అందుచేత అష్టమూర్తులను నిరసన చేయవలెను. అష్టమూర్తులను ఈశ్వరుడుగా భావించుట సరియైనదికాదు. అయితే ఈశ్వరుడే వాటికి అధిష్ఠాన దైవమైయున్నాడని తెలిసికొని తనయిష్టలింగ నిష్ఠను పెంపొందించుకొని యిష్టలింగపూజలో నిమగ్నుడు కావలెను. ఈ విషయమును గురించి మరికొంత ఉపదేశము నీ క్రింది విధముగా నిచ్చిరి.

శ్లో ॥ పృథివ్యాదికమిదం సర్వ కార్యకర్తా మహేశ్వరః ।

నైతత్సాక్షాన్మహేశోఽయం కులాలం ముర్తికయథా ॥ (సి. శి. 10; 50)

ఈ ఉపదేశము యొక్క భావమేమనగా శివుడు సృష్టి కర్త. అతడు మరియు సృష్టి ఒకటి కావు. ఇవి కార్యా కారణరూపమున భిన్నములైయుండును. పృథివ్యాదులు కార్యములై యుండగ ఈశ్వరుడు కర్తయై యున్నాడు. లోకమునందున కూడా కార్యకర్తత్వములలో భేదము కన్పించుచున్నది. కుండలు చేయ వలెననిన కుమ్మరి, కర్తయై యున్నాడు. కుమ్మరికి, కుండకు భేదముండినటులనే శివునికి అష్టమూర్తులకు భేదము కలదు. ఈశ్వరుడు అధిష్ఠానుడు అయివుండుట చేత వాటి యెడల గౌరవ భావముదోచిననూ అవియే ఈశ్వరుడునుటకు వీలులేదు ఈశ్వరుడు ప్రత్యక్షముగా అనుభవగోచరము కాకుండా వుండినప్పుడు అతడు సృష్టించిన ఈ కార్యప్రపంచమును కని అనుమాన ప్రమాణము చేత అతని అస్తిత్వమును గుర్తించడము జరుగు చున్నది. దూరముగా నుండెడు పొగను చూచి "యత్ర యత్ర ధూమః తత్ర తత్ర వహ్నిః" అని భావించు కొనవచ్చును. అనగా ఎక్కడెక్కడ పొగవుండునో అక్కడక్కడ ఆగ్ని వుండును. ఆగ్ని లేనిది పొగరాదు కదా! ఈ కారణమున పొగ మరియు అగ్నుల మధ్య జన్యజనక సంబంధము కలదు. జన్మమైన పొగను కనిన పిదప దాని జన్మకు కారణమైన అగ్ని యొక్క అస్తిత్వము కలదని అనుమాన జ్ఞానము కలుగు చున్నది. ఇదే ప్రకారముగా ఈ విశాలమైన సృష్టి ఈశ్వరునికి కాక వేరే ఎవరిద్వారానో సాధ్యమయ్యెడిది కాదు. ఈ ప్రపంచమును చూసి ఈశ్వరుడు వున్నాడని ఆస్తికభావము వహించుట అవసరమైయున్నది. ప్రపంచములోని ఏ జీవుల వలననూ పంచమహా భూతముల నిర్మాణము సాధ్యముకాదు. మీదు మిక్కిలి ఈజీవులన్నియును వాటి వలననే ఏర్పడుచున్నవి. మన్ను రాళ్ళు, నీరు మొదలగు వాటిని గ్రహించి ఇల్లు, మఠము, మందిరము నిర్మించ వచ్చునే గాని వీటిద్వారా మన్ను, రాళ్ళు, ఇత్యాదులను నిర్మించుటకు మీలుకాదు. శిల్పి కళను మాత్రమే సృష్టించగలడుకాని శిలను

సృష్టించ గల్గునే ? అని ఒకకవి నుడివిన వాడయ్యెను. ఇది నిజమే ఈ విశాలమైన విశ్వమునకు ఈశ్వరుడు తప్ప వేరు కర్తలేడు. ఈ జగత్ సృష్టి ఈశ్వరకార్యమే కానీ ఈశ్వర స్వరూపము కాజాలదు. ఇట్టి భేదభావమునే మాహేశ్వర స్థలమునందలి భక్తుడు ధరించి వుండవలెను. అప్పుడే అతని నిష్ఠ పటుతరము కాగలదు. ఒక వేళ అష్టమూర్తులు శివుడని భావించిన యెడల ఆ అష్టమూర్తులను పూజించ వలసిన అవసరముండును. అది నిరర్థకము నిష్ప్రయోజన మగుటయే కాకుండా నిష్ఠకు భంగము కలుగజేయు విధముగా కూడా పరిణమింపవచ్చును. శ్రీ భగవత్పాదులవారు ప్రంపచము యొక్క స్వరూపమును వివరించుచూ ఈ క్రింది విధముగా ఉపదేశమును కటాక్షించిరి.

శ్లో || పృథివ్యాద్యాత్మ పర్యంత ప్రపంచోహ్యష్టధా స్థితః ।
తనురీశస్య చాత్మాయంః సర్వతత్త్వ నియామకః ॥
శరీర భూతాదేత స్మాత్ ప్రపంచాత్ పరమేష్ఠినః ।
ఆత్మ భూతస్య దేవస్య నాభేదో న పృథక్ స్థితిః ॥ (సి.శి 10-51;52)

పృథివి మొదలగు అష్టతత్త్వములు మరయు ఈశ్వరుని యందలి సంబంధము అభేదరూపమై యుండినను అది భేదరూపమున కూడాకలదు. ఇవి భేదాభేదరూపములో నుండునని ఆత్మ విషయములో తెలియ వచ్చు చున్నది.

శరీరము ఆత్మకాదు. ఆత్మ శరీరము కాదు. అయితే శరీరము లేనిది ఆత్మ ప్రకటము కాదు. జీవాత్మయొక్క సకల వ్యవహారములను శరీరమే నిర్వహించుచున్నది. ఇదే విధమున పంచభూతములు పరమేశ్వరునకు శరీరములైయున్నవి. దేహమునందు ఆత్మ యెటుల వుండునో ఈ ప్రపంచమున పరమాత్మ అటుల వ్యాపించియుండును. ఈ రీతిగా ప్రపంచమునకు పరమాత్మకు భేదము కలదు. అభేదము కలదు. ఈ భేదా భేదభావనను మాహేశ్వర స్థలమునందలి. భక్తుడు స్థిరపరచుకొనవలెను. పరమాత్మని అష్టమూర్తులైన పృథివ్యాదిపంచ భూతములు, సూర్యచంద్రాదులు అతని కంటెను భిన్నములై యున్నవి. అయితే ఆత్మ శివుని అంశమై యుండుటచే అది భిన్నముగా వుండుట ఎటుల? అనెడి ప్రశ్న ఉదయించును. ఈ విషయమున పూజ్యపాదులు ఈ క్రింది విధముగా ఉపదేశమును యిచ్చిరి.

శ్లో || అచేతనత్వాత్ పృథ్వాదేరజ్జ్వాదాత్మనస్తథా ।
సర్వజ్ఞస్య మహేశస్య నైకరూపత్వమిష్యతే ॥ (సి. శి. 10 - 53)

పృథివ్యాదులు అచేతనములై యుండిన యటులనే జీవుడును అజ్ఞుడై యున్నాడు. వీటికంటెను విలక్షణమైన ఈశ్వరుడు చైతన్యవంతుడుగను సర్వజ్ఞుని గను అయివున్నాడు. అందుచేత పంచభూతములకును, పరమేశ్వరునికిని అభేదత్వము సిద్ధించదు. జీవి విషయమునకు వచ్చిన యెడల వాడు అల్పజ్ఞున సంపన్నుడై యుండుట చేత అభేద భావన ఏర్పడదు. శివునివలె సర్వజ్ఞత్వమును సాధించినిచో అభేదము సిద్ధించును.

చేతనాచేతనముల యందును, సర్వజ్ఞాల్పజ్ఞులందును, సామరస్యము సంభవింపదు. సమానత్వములెనిదే సామరస్యము సంభవించుటెటుల? పాలు, నీరు రెండు సమరసము అగును. అయితే చూచెడువారికి ఈ సమరసము సంపూర్ణముగా కనిపించినప్పటికినీ హంసయను పక్షికి ఈ రెండింటియందున భేదమే తోచును. అది ఈ రెంటినీ విడదీయ గలదు. పాలును మాత్రమే త్రాగి నీటిని విడిచివేయును. అదే విధిని అజ్ఞానములో నున్నవానికి అష్టమూర్తులు, శివుడు ఒకటిగా తోచినప్పటికి, శివజ్ఞున సంపన్నులకు భేదము కన్పట్టును. జీవాత్మకు, పరమాత్మకు కూడా భేదము కలదనియును అంగీకరించబడినది. జీవునికి సర్వజ్ఞత్వము, సర్వకర్తృత్వము ఈశ్వరత్వము లేవు. అతడు త్రిమలములచేత పరిమిత శక్తి సంపన్నుడగు చున్నాడు. అతడు ఆ త్రిమలములను దూరము చేసికొనిననాడు ఈశ్వరత్వము పొందుటకు అర్హుడగును. క్రమేపి సాధన చేయుచు ఈశ్వరుడుగా పరిణమించు చున్నాడు. మాహేశ్వర స్థలమున అట్టి సిద్ధి సాధ్యము కాదని గుర్తించవలెను.

'ద్వా సుపర్ణా సయజ్ఞా సఖాయా' అనెడి ముండకో పనిషత్తులోని మంత్రమునందున జీవాత్మకు పరమాత్మకు భేదము ప్రతిపాదించబడినది. 'యత్ర జీవః తత్రశివః' అనెడి యుక్తి ప్రకారము శివుడు జీవుని యొక్క హృదయమునందున నిలిచి యుండును. అతడు సర్వజ్ఞుడగుట చేత జీవులందరి యొక్క స్థాయిని గుర్తించి వారికి కర్మ ఫలములను కటాక్షించుచున్నాడు. ఈ విధముగా భేద

భావము కలిగిన జీవాత్మ పరమాత్మ మధ్యన సమరస భావము ఏర్పడ జాలదు. ఇంతకు క్రితమే చెప్పిన యటుల మాహేశ్వర స్థలమున అది సిద్ధించదు. ఇంకా నాలుగు సోపానములు అధిరోహించి సాధనను, పరిపూర్ణము చేసి కొనిన వానికి అభేదము సంప్రాప్త మగును. శ్రీ భగవత్పాదులు మాహేశ్వర స్థలములోని భక్తుడు అష్టమూర్తి నిరసన భావమును సర్వకాల సర్వావ స్థలయందు కలిగి యుండవలెనని చెప్పుటకై ఈ క్రింది ఉపదేశమును యిచ్చిరి.

శ్లో ॥ ఇతి యశ్చింతయేన్నిత్యం పృథ్వా దేరష్టమూర్తితః ।

విలక్షణం మహాదేవం సోఽష్ట మూర్తి నిరాసకః ॥ (సి. శి. 10-54)

ఈ ఉపదేశములోని భావమేమనగా అష్టమూర్తుల కంటెను పరమాత్మ భిన్నమైన వాడని నిరంతరముగా చింతించెడి మాహేశ్వరుడే అష్టమూర్తి నిరాస్తకుడు అగుచున్నాడు. హస్తపీఠమునందున ఇష్టలింగమును ఎప్పటి వరకు శివరూపమని దృఢముగా తెలుసుకొనలేవో అప్పటి వరకు బ్రహ్మానందమే శివరూపముగా తెలుసుకొనుట ఎటుల? మరొక మాటలో చెప్పవలెననిన ఇష్టలింగమునందున శివుని అస్తిత్వమును గాంచనివాడు. బ్రహ్మాండము నందున కూడా శివుని యొక్క అస్తిత్వమును గుర్తించలేదు. అందుకే శ్రీ జగద్గురు రేణుక భగవత్పాదులవారు ఇష్టలింగమునందుననే సాధకుని యొక్క నిష్ట క్రమక్రమముగా పెరుగవలెనని అష్టమూర్తి నిరసనను ప్రతిపాదించిరి. ఈ విషయమును సద్భక్తులు గుర్తించెదరుగాక.

ఓం శాంతి : శాంతి : శాంతి :

ది ॥ 30-8 - 1991

స్థలం : నాగపూర్

విశేషప్రతిపిక

అష్టమూర్త్యుపాసన వలన నైష్ఠికత దెబ్బ అనుననియు, అట్టి భావనను విస్మృతికి గురిచేసి యిష్టలింగపూజ యెడల నైష్ఠికత పెంచికొనవలెనని శ్రీ కాశీజగద్గురువుల వారు నుద్ఘోషించిరి.

శివతత్త్వము నెరుగుట చాల కష్టము. ఇట్టి స్థితిలో శివుడుష్టమూర్తి యనెడి భావన యుదయించెను. ఈ విషయమును మల్లికార్జున పండితుడీ క్రింది విధముగా తెలిపెను.

ఇదిగో దదిగాదనియెడి

మొదల పృథి వ్యాదులైన - మూర్తుల నెల్లం

జదువుచు శివు నిన్నెరుగక

వెదకుచు నున్నవి. సమస్త వేదాంతములున్ (శివతత్త్వ సారము, ప. 3)

"ఈ విషయము గురించి శ్రీ విడుడవోలు వేంకటరావుగారు నీ క్రింది విధముగా వ్రాసిరి: వేదములు శివుని తత్త్వమనేక రీతుల నున్నదని చెప్పుచున్నవే కాని, యాతత్త్వమిదియని సృష్టముగా చెప్పజాలవు. వేదాంతములును నిదమిద్దమని నిర్ణయింపలేక శివుని గూర్చి తెలిసి కోనుట కింకను మార్గములు వెదకుచున్నవి."

(శివతత్త్వ సారము, కృష్ణా పత్రిక ముద్రణ పుట. 1 పాదదీపికలు)

అష్టమూర్తులకు చావు పుట్టుకలోండుట చేత నయ్యవి శివుడు కాజాలవు. ఈ విషయమును విడమరచి చెప్పెడి శ్రీ బసవేశ్వరుల వారి యీ క్రింది వచనమును గనుడి.

అష్టతను మూర్తి లింగమని యందురు వినుడయ్యా

అదికి బిడ్డ యతతము,

అతీతముకు బిడ్డ యాకాశము

అకాశముకు బిడ్డ వాయువు

వాయువుకు బిడ్డ యగ్ని

అగ్నికి బిడ్డ అప్పు, అప్పుకు బిడ్డ పృథ్వి
 పృథ్వి నుండి సకలము జననము
 మనస్సుకు బిడ్డ చంద్రుడు
 చంద్రుని బిడ్డ సూర్యుడు
 సూర్యుని బిడ్డ దేహము
 దేహము బిడ్డ ఆత్మ
 ఇటులీ తనువులన్నింటికీ యుత్పత్తి గలదు
 ఉత్పత్తి రహితు డయోనిజుడు శూన్యుడు నిరాశుడు
 మన కూడల సంగమ దేవునికి మాతా పితరులు లేరు. (బ. గీ. మృ. పుట. 624-625)

షట్ త్రింషత్ తత్త్వములలోన పంచ భూతములుండినను, 31 తత్త్వములు నితరములును గలవు. ఇవన్నియును శివుని నిజమైన తత్త్వమును ప్రతిబింబించ జాలవని గ్రహించ గలరు.

శివం భూయాత్

సర్వగత్పనిరసే స్థలము

ఆశీర్వరచేము - 1

మహామహిమాన్వితుడైన శ్రీ అగస్త్యమహర్షికి ఉపదేశమును కటాక్షించుచూ శ్రీ జగద్గురు రేణుక భగవత్పాదుల వారు శివుడు సర్వవ్యాపకుడైనను అతని పూజ ఒకే స్థానమున జరుగవలెనని తెలియజెప్పుచూ ఈ క్రింది ఉపదేశమును యిచ్చిరి.

సర్వగత్వే మహేశస్య సర్వత్రారాధనం భవేత్ ।

న లింగమాత్రే తన్నిష్ఠ న శివం సర్వగం స్మరేత్ ॥

సర్వగోఽపి స్థితః శంభుః స్వాధారే హి విశేషతః ।

తస్మాదన్యత్ర విముఖః స్వేష్టలింగే యజేచ్ఛివమ్ ॥ (సి. శి. 10 : 55-56)

సామాన్యముగా ఈశ్వరుడు సర్వత్రా వ్యాపకుడుగా వుండిననూ అతని యొక్క ఆరాధనను ఒకే స్థానమునందున చేయవలెనేగాని యెల్లకడల చేయకూడదు. ఇట్టి దానినే సర్వగత్పనిరసన స్థలము అని అందురు. 'లింగమధ్యే జగత్సర్వమ సర్వమ్ ఖల్విదమ్ బ్రహ్మ' మొదలగు వాక్యములలో పర శివుని వ్యాపకత్వము నిరూపింపబడినది. దేవుడు ఎక్కడ వున్నాడు? అనెడి ప్రశ్నకు దేవుడు ఎక్కడ లేడు? అనెడి ప్రశ్నయే వుత్తరమై యుండును. తృణ కాష్ఠముల యందు మనము కాంచగలము. అదే విధముగా అతడు సర్వత్రా అన్ని ప్రదేశముల యందు, అన్ని వస్తువుల యందు నిండియుండును. అట్టి శివుని ఆరాధన ఎక్కడెక్కడని చేయగలము? అందుచేత శివుని యొక్క ఆరాధన ఇష్టలింగమునందు మాత్రమే చేయవలెనని గుర్తించవలెను. ఆవు యొక్క శరీరములోని పాలు కేవలము దాని యొక్క పొడుగు నుండి మాత్రమే అభివ్యక్తమగుచున్నవి. వాస్తవముగా చూచినచో దాని రక్తము నుండి యే కదా పాలు ఏర్పడునది? అయితే రక్తకణమునందున పాలకణము అవ్యక్తముగా నున్నదిన భావించిన యెడల దాని శరీరమంతయును పాలేయని గ్రహించవలసి యుండును. ఈ కారణము వలననే కాబోలు ఆవు యొక్క సర్వాంగముల యందును దైవత్వము గలదని భావింపబడుచున్నది. గోవును ఆరాధించెడు వారు సర్వాంగములను ఆరాధించుచున్నారు గదా? కాని వాస్తవముగ పాలు అభివ్యక్తమగునది పొడుగులోనే. అదే విధిన ఈశ్వరుడు సర్వగతుడై యున్నను. ఇష్టలింగమునందుననే అభివ్యక్తమగుచున్నాడు. గోవును ఆరాధించెడు వాడు సర్వాంగములను ఆరాధించి పొడుగును గురించి పట్టించు కొనని యెడల పాలు లభించునే? అదే విధిన సాధకుడు ఇష్టలింగారాధనను చేయునపుడు సర్వగతుడైన శివుడు నా చేతిలోనున్నాడను భావనతో శివార్చనను చేయవలెను. ఈ విషయమున భగవత్పాదుల వారు మరికొంత యుపదేశమును ఈ క్రింది విధముగా నొసంగిరి.

శివః సర్వగతశ్చాపి స్వాధారే వ్యజ్యతే భృశమ్ ।

శమీగర్భే యథావహ్నిర్విశేషేణ విభావ్యతే ॥

సర్వగత్వం మహేశస్య సర్వశాస్త్ర వినిశ్చితమ్ ।

తథాప్యాశ్రయలింగేన పూజార్థమధికా స్థితిః ॥ (సి. శి. 10 : 57-58)

శివుడు 'ఆకాశవత్ సర్వగతశ్చ నిత్యః' అనెడి శాస్త్రప్రమాణము ప్రకారము సర్వవ్యాపకుడై యున్నాడు. అయిననూ అతని విశేష ఆధారస్థానము ఇష్టలింగమనియే భావించి ఆరాధించుట శ్రేష్ఠము. కట్టలన్నిటిలోనూ నిప్పువుండిననూ, శమీ వృక్షములో అది విశేషముగా నుండును. అందుచేత అగ్నిని పుట్టించునపుడు శమీ వృక్షములో ఏ విధముగా అగ్ని విశేషముగా ప్రకటనమగునో అదే విధముగా ఇష్టలింగమునందున శివుడు ప్రకటన మగుచున్నాడు. అందుచేత మహేశ్వర స్థలమునందలి భక్తుడు ఇష్టలింగమునే శివుని ఆధార స్థానముగా భావించుకొని పూజించవలెను.

నిర్గుణ నిరాకారమైన శివుని పూజించెడి అభ్యాసము ఎల్లరిమనసులకు సాధ్యముకాక పోవచ్చును. మనస్సు యొక్క వ్యవహారములన్నియును సాకారమును అవలంబించియే కొనసాగుచున్నవి. అందుచేత బహిర్ముఖముగా పదిప్రదేశములకడకు పరుగెత్తిడి మనస్సును ఒకే కడకు కేంద్రీకరణ చేయు నిమిత్తము వీరశైవ ఆచార్యుడు సాధకుని యొక్క హస్త పీఠమునందున ఇష్టలింగమును ప్రదానముచేసినాడు. మనోవృత్తిని మొదటగా బాహ్యలింగమునందున స్థిరముగా నిలిపి ఆ పిదప ఆ మనోవృత్తిని అంతర్గతముగా చేసికొని సాధకుడు ప్రాణలింగ మరియు భావలింగముల పూజ చేయవలసియుండును. తన చిద్రూపము యొక్క చింతనయే ప్రాణలింగ అర్చన అయిన యెడల 'శివోహమ్' అనెడి భావనచేత తన ఆత్మనే శివస్వరూపముగా భావించి అనుసంధానము చేయునదే భావలింగార్చన యగును. మనోవృత్తి అంతర్ముఖముకాక బహిర్గతమైన యెడల ప్రాణలింగ భావలింగముల అర్చన సాధ్యము కాదు. మొదటగా బహిర్గతమునందున మనోవృత్తిని ఒకకడ స్థిరముగా నిలుపవలెను. మనమును అద్దమును చూసినపుడు మనదృష్టి యొక్క శక్తి దానికి ప్రతిఫలితముగా పరావర్తన చెంది మనముఖమునే గ్రహించినటుల ఇష్టలింగము యందు దృష్టిని స్థిరము చేసిన యనంతరము అంతర్ముఖ చింతన ప్రారంభమగును. ఆచింతనలోనే సాధకునికి ప్రాణలింగ భావలింగములు సాక్షాత్కారమగును అప్పుడే శివసాంగత్యమని కలుగుచున్నది. ఆక్షణమునుండి సాధకుడు సర్వత్రా శివుడిని కాంచగలడు. దృష్టి శివమయము కాకుండగా సృష్టి శివమయము కాకుండగా సృష్టి శివమయము కాజాలదు. అందుచేత సాధకుడు ఇష్టలింగమునందున దృష్టిని నిలిపి సాధనచేయుమని ఉపదేశించెను. ఈ కారణము వలన శివుని యొక్క సర్వగతత్వము నిరసించవలసి యున్నది. శ్రీ భగవత్పాదులు ఇష్టలింగమే శివుని మంగళమయ స్వరూపమని భావించమని ఈ క్రింది విధముగా ఉపదేశమును ప్రదానము చేసిరి.

నిత్యం భాసి తదేయస్త్యం యా తే రుద్ర శివా తనూః ।

అఘోరాః పాపకాశీతి శ్రుతిరాహ సనాతనీ ॥ (సి. శి. 10-59)

ఈ శ్లోకమునందున వేదమంత్రమును ఉదహరించి ఉపదేశమును చేయుట జరిగినది. వీరశైవులు పూజించెడి ఇష్టలింగము శివుని మంగళమయమైన శరీరము. ఈ విషయము యజుర్వేదములో 'యాతే రుద్రః శివాతనూరఘోరాక పాపకాశినీ' అనెడి రుద్రమంత్రము నందున ప్రతిపాదించ బడినది. దీని యర్థములు ఈ క్రింది విధముగా నున్నవి. రుద్ర = ఓ రుద్రడా! తే = నీ యొక్క శివ = మంగళ స్వరూపమైన యా=ఏదైతే తనూ=లింగరూపమైన శరీరము కలదో అది అఘోరా=శాంతస్వరూపమైనది అపాపకాశినీ = పుణ్యవంతుల దేహముల మీద కనిపించెడిది.

ఈ యజుర్వేదమంత్రము ఇష్టలింగ స్వరూపమును ప్రతిపాదించుచున్నది. దీని భావమేమనగా పుణ్యవంతులైన దేహముమీద ప్రకాశించెడి ఓ శివా! నీ యొక్క మంగళమయమైన స్వరూపమేదైతే కలదో అది శాంతమై మంగళదాయకమై వున్నది.

ఇదే ప్రకారముగా పవిత్రమేతే వితతమ్ బ్రహ్మణస్సతే అనబడెడి ఋగ్వేదమంత్రమునను ఇష్ట లింగరూపమే ప్రతిపాదించబడినది. వేద వాఙ్మయమునందున ఇష్టలింగమునకు పవిత్రము అనెడి శబ్దము ప్రయోగించబడునది. ఆ యిష్టలింగము తాను పవిత్రమైయుండుటయేగాక తానుధరించిన వారిని పవిత్రము చేయుచున్నది. వేద వాఙ్మయమునందున ప్రయోగింపబడిన పవిత్రము అనబడెడి శబ్దము ఆగమవాఙ్మయములో 'ఇష్టలింగ' అను పేరుతో పిలువబడుచున్నది. ఈ విధముగా వీరశైవులు ధరించెడి యిష్టలింగము, దానిని ధరించెడి విధానము వేదాగమ సమ్మతమై యున్నది. ఇష్టలింగము యొక్క చింతన వేద వాఙ్మయములో వచ్చుట చేత వీరశైవ

ధర్మములోని ఇష్టలింగార్చన మరియు ధారణ బహు పురాతన కాలమునకు చెందినవని స్థిరపడుచున్నది. ఈ విషయమును తెలియని కొందరు వీరశైవము ప్రాచీనమైనది కాదనియును అర్వాచీనమైన దనియును ప్రచారముచేయు చున్నారు. ఈ కారణమున వీరశైవులు నిజమును నమ్మి సత్యమును ప్రచారము చేయగలరు. దేహము మీద ఇష్టలింగమును ధరించి తిరుగాడెడిది ఎంత ప్రాచీనమైనదనగా నయ్యది శివలింగమును ప్రతిష్ఠాపన చేసి పూజించెడి ప్రాచీన సాంప్రదాయమున కంటెను పూర్వకాలమునకు చెందినదియని గ్రహించగలరు. వీరశైవశివాచార్యులు భూమి మీద యవతరించినప్పటి నుండియు ఇష్టలింగధారణ మరియు పూజన కొనసాగుచూ వచ్చుచున్నది. ఈ కారణము వలన సనాతనకాలము నుండి కొనసాగుచూ వచ్చుచున్నది. ఈ కారణము వలన సనాతనకాలము నుండి కొనసాగుచూవచ్చుచున్న ఇష్టలింగధారణ మరియు పూజన కొనసాగించెడి బాధ్యత సమకాలీన వీరశైవుల పైన మోపబడినది. ఇష్టలింగార్చన చేసెడి సందర్భములో తన లింగము సాక్షాత్తుగా మంగళమయస్వరూపుడైన శివుడని భావించుకొని ప్రేమానురాగములతోనూ నిష్కాభక్తితోనూ పూజించుట యనెడిది. మాహేశ్వర్లల మునందలి భక్తుని యొక్క ప్రాథమిక కర్తవ్యమై యున్నది. ఇట్టిది సాధించవలయుననిన సాధకుడు ఇష్టలింగము యెడల తననిష్ఠను మరింతగా పెంచుకొనవలెనని చెప్పుటకై శ్రీ భగవత్పాదుల వారు ఈ క్రింది ఉపదేశమును యిచ్చిరి.

తస్మాత్ సర్వప్రయత్నేన సర్వస్థానపరాజ్ఞుభిః ।

స్వేష్టలింగే మహా దేవం పూజయేత్ పూజకోత్తమః ॥

శివస్వసర్వ గత్యేషి సర్వత్ర రతివర్జితః ।

స్వేష్ట లింగే యజనాదేవం సర్వగత్వ నిరాసకః ॥ (సి.శి. 10 : 61- 61)

ఈ ఉపదేశము నందున సర్వగత్వనిరసన ప్రతిపాదించ బడినది. దీని తాత్పర్యమేమనగా శివుడు ఆకాశము వలె సర్వత్రా వ్యాపకుడైయున్నాడు. మాహేశ్వరుడు మాత్రము మిగతా స్థలముల యందు పరాజ్ఞుభుత గలిగి వాటియందు తన భక్తిని నిలుపక తన యిష్టలింగమునందుననే ఆసక్తిని పెంచుకొని అనన్యభావముతో పూజించవలెను. అట్టి పూజయే యుత్తమపూజయగుచున్నది.

శ్రీ భగవత్పాదుల వారి యుపదేశములో ఒక విషయము అంతర్లీనముగా గలదు. ఒకటి అనురాగము రెండవది విరాంగము జగత్తులోని సర్వవస్తువుల యెడల విరాగ భవమును వహించి అని పూజనీయములు కావని నమ్మి ఇష్టలింగయొక్కటియే అనురాగపాత్రమైనదని యెంచి ప్రేమానురాగములతో అనన్యమైన చింతనతో పూజించుట మాహేశ్వర స్థలముననున్న భక్తుని కర్తవ్యమై యున్నది.

ఓం శాంతిః : శాంతిః : శాంతిః

ది ॥ 31-8 - 1991

స్థలం : నాగపూర్

విశేషప్రతిపిక

శివుడు సర్వగతుడై యుండుననెడి భావమును మదిన దాల్చిన యెడల నెట్టి పరిణామములు సంభవించునో యనెడిది వివరించుచు, శ్రీ కాశీ జగద్గురువుల వారు, నిట్టి భావము వలన భక్తికి చేటు సంభవించినని తెలిపిరి.

శివుని సర్వగతత్వమనెడిది బహుళ ప్రమాణముల చేత నిరూపితమైన భావన. ఈ క్రింది ప్రమాణమును గనుడి:

శ్లో ॥ సర్వానన శిరోగ్రీవః సర్వభూత గుహాశయః ।

సర్వవ్యాపీ సభగవాన్ తస్మా త్యర్వగతః శివః ॥

శివుడు సర్వగతుడై యుండినను, నతడు లింగమునందుననే స్థిరముగా నుండునని బసవపురాణము తెలుపు చున్నది. ఈ క్రింది ప్రమాణములను గనుడి:

సర్వ గతంబైన చంద్రాతపమున
 సర్వశిలలు నుండ జంద్రకాంతంబు
 ప్రవియించు నారెంటి సామరస్యమున
 ప్రవియించునే యున్నశైలము లెల్ల
 శిలలపై వెన్నెల గలుగదే గలిగి
 ఫలమేమి యది ప్రాణపదము గాదట్లు

(బసవపురాణము, షష్ఠాశ్వాసము వావిళ్ళవారి ముద్రణ, పుట 429-430)

శివుడు సర్వగతుడై యున్నను లింగధారుల యొక్క స్వేచ్ఛ లింగముల యందున స్థిరముగా నుండి వారి పూజలంది కొని వారికి సకలములగు శుభములను చేకూర్చు ననెడి భావన మాహేశ్వర స్థలములోని భక్తుని కుండవలెను.

సర్వగతుడు శివుడనే భావన గల్గిన యెడల విశ్వములోని వస్తుసంచయము నెల్లను పూజించవలెననెడి కోరిక జనియించ వచ్చును. చెట్టు, పుట్ట, కట్టె, పాము, రాయి, రప్ప, బట్ట, ఇటుక మొదలగు వస్తువులను పూజించుచు పోయిన యెడల భక్తుని లింగైక నిష్ఠ నిర్వీర్యమై నీరుగారి పోవును. ఇయ్యది మాహేశ్వర స్థలమున నున్న భక్తునికి హితకారి కాజాలదు. అందుచేత నతడు శివ సర్వగత తత్త్వము యెడల నిరాసక్తత గల్గి యుండవలెను. అట్టి స్థితిలోనే తన యిష్టలింగము యెడల ననన్య సామాన్యమైన భక్తి గల్గును.

శివం భూయాత్

ఆశీర్వచనము - 1

శివజగన్మయ స్థలము

శ్రీ భగవత్పాదులవారు సర్వగత నిరసన స్థలములో సాధకుడు ఆచరించవలసిన విధివిధానమును తెలిపిన పిదప శివజగన్మయ స్థలమును గురించి ఈ క్రింది విధముగా ఉపదేశమును కటాక్షించిరి.

శ్లో ॥ యస్మాదేతత్ సముత్పన్నం మహాదేవాచ్చరాచరమ్ ।
 తస్మాదేతన్నభిద్యేత యథా కుంభాదికం మృదః ॥

శివతత్త్వాత్ సముత్పన్నం జగదస్మాన్నభిద్యతే ।
 ఫేనోర్మి బుద్బుదాకారం యథా సింధోర్నభిద్యతే ॥

యథా తంతుభిరుత్పన్నః పటస్తం తుమయః స్మృతః ।

తథా శివాత్ సముత్పన్నం శివవీచ చరాచరమ్ ॥ (సి. శి. 10-63;64;65)

ఈ ఆచార్యోక్తి వలన శివుడు జగత్తునిండా నిండి వున్నాడని సిద్ధమగుచున్నది. ఒక కార్యము ఉత్పన్నము కావలెననిన ఉపాధాన కారణము. నిమిత్త కారణము మరియు సహకార కారణములు అవసరమగును. మన్నుకండను చేయునపుడు కుమ్మరివాడు నిమిత్తకారణుడగు చున్నాడు. మన్ను ఉపాధాన కారణము. దండాచక్రాది సాధనసంపత్తి సహకార కారణము. ఇటులనే ఒక కుండను తయారుచేయవలెననిన ఈ మూడు కారణములు అవశ్యకమగుచున్నవి. అయితే జగత్తు అను కార్యము ఉత్పన్నము కావలెననిన సృష్టికి పూర్వమున శివునికి వెలుపల ఏవియు సామాగ్రులు లేవు. అందుచేతనే ఉపనిషత్తు 'సదేవ సౌమ్య ఇదమగ్ర ఆసీత్' అనిచెప్పినది. ప్రపంచపు ఉత్పత్తి యందున ఉపాధాన మరియు నిమిత్త కారణములు వేరువేరుగా నుండక అన్నియును తానైయుండెను. 'యథోర్ననాభిః సృజతే గృహ్ణతే చ' అనెడి స్మృతి ప్రమాణము ప్రకారము సాలెపురుగు తనగూటిని తయారుచేసు కొనుటకు తన దేహము నుండియే తీగలను గైకొని నిర్మాణము చేయును. ఈ సాలెపురుగే ఆ గూడుకు నిమిత్త కారణము మరియు ఉపాధాన కారణమై యున్నది. అదే విధిన పరమాత్మ తానొక్కడే జగదుత్పత్తికై సర్వవిధ కారణములుగా నున్నాడు. అందుకే వీరశైవ సిద్ధాంతము నందున శివునికి అభిన్నముగా నుండెడి దానిని ఉపాధాన కారణముగా తీసికొనవలెనది. శివుడు శక్తి విశిష్టుడై యుండుటచేత ఆశక్తి జగదుత్పత్తికై ఉపాధాన కారణమగును. శివుని యొక్క

చైతన్యమే జగదుత్పత్తికై నిమిత్తకారణమగు చున్నది. ఈ విధముగా జగదుత్పత్తికి శివుడొక్కడే ఏకైక కారణమగుచున్నాడు. మన్ను నుండి ఉత్పన్నమైన కుండ మన్ను కంటెను భిన్నముగా నుండని యటులనే శక్తి విశిష్టమైన శివుని నుండి ఉత్పన్నమైన ప్రపంచము శివుని కంటెను భిన్నముగా వుండజాలదు. జగత్తు శివ స్వరూపమేయై యున్నది. సముద్రము నందున కనిపించెడి నురుగు సముద్రము కంటెను భిన్నముగా నుండని యటులనే, తంతుల నుండి ఉత్పన్నమైన పటము తంతుల కంటెను వేరుగా యుండని యటులనే శివతత్వము నుండి యుత్పన్నమైన ఈ ప్రపంచమంతయు శివరూపమేయై యున్నది. ఈ విషయమునే శ్రీ భగత్పాదులవారు బహు విధములైన దృష్టాంతములతో నిరూపణను చేశిరి. వీరశైవ సిద్ధాంతము ప్రకారము సృష్టి ప్రక్రియను శ్రీ భగవత్పాదులవారు ఈ క్రింది విధముగా వుపదేశించిరి.

శ్లో || అత్మ శక్తి వికాసేన శివో విశ్వాత్మనా స్థితః ।
కుటీభావాద్ యథాభాతి పటికః స్వస్వప్రసారణాత్ ॥
తస్మాచ్ఛివమయం సర్వం జగదేతచ్ఛరాచరమ్ ।
తదభిన్నతయా భాతి సర్వత్వమివ రజ్జుతః ॥
రజ్జౌ సర్పత్వవద్ భాతి శుక్తౌ రజతత్త్వవత్ ।
మోరత్వ వచ్చాపి స్థానౌ మరీచ్ఛ్యాంచ జలత్వవత్ ॥
గంధర్వ పురవద్వోష్ణీ సచ్చిదానందలక్షణే ।
నిరస్తభేద సద్భావే శివే విశ్వం విరజతే ॥ (సి. శి. 10-66;69)

శ్రీ భగవత్పాదుల వారి ఉపదేశములోని భావమే మనగా శివుని యందు అవినాభావ సంబంధము కలిగియుండెడి, శక్తి, వికసనము పొందిన పిదప జగదుత్పత్తి యగును. అది సంకోచమైన యెడల జగత్తువిలయమగును. ఈ జగత్తు యొక్క ఆవిర్భావము మరియు విలయములకు శివుడే నిమిత్త మరియు ఉపాదాన కారణుడగు చున్నాడు. అందుచేత శివుని నుండి ఉత్పన్నమైన జగత్తు శివమయమే అయియున్నది. గాఢాంధకారము నందున పగ్గము పామైదోచునటులనే దొంగల భయమున్న మనుష్యునికి మోడు చెట్టు దొంగవలె కనిపించినటులనే, ఆకాశము నందలి మేఘములు గంధర్వ నగరమువలె కన్పించి నటులనే అజ్ఞులైన జీవులకు ప్రపంచమే శివుడుగా గోచరించును. ఈ శివ జగన్మయ స్థలమును ఉపసంహారము చేయుచు శ్రీ భగవత్పాదులవారు ఈ క్రింది విధముగా ఉపదేశము నిచ్చిరి.

శ్లో || పత్రశాఖాదిరూపేణ యథాతిష్ఠతి పాదపః ।
తథా భూమ్యాదిరూపేణ శివ ఏకోవిరాజతే ॥ (సి. శి. 10-66)

వేరు, కాండము, కొమ్మ, ఆకు, పూవు, కాయల వలన ఒక చెట్టు కన్పట్టును. చెట్టు అనబడెడి శబ్దమును ప్రయోగించినపుడు వీటిన్నిటితో కూడిన విశాలమైన చెట్టు బోధకమగుచున్నది, ఇచట వేరు, కాండము, యిత్యాదులు చెట్టు నుండి వేరు కాకుండా అందులోనే వుండి వుండి నటుల సృష్టిలోని పృథివ్యాది పంచభూతములు మరియు వాటి ద్వారా నిర్మించబడిన ప్రపంచము శివమయమే అయివుండును. ఈ భూత భౌతిక ప్రపంచము శివమయమై యుండుననెడిది తెలియజెప్పుటకే కాబోలు దక్షిణ భారత దేశములోని శివకంచీయందు పృథ్వీలింగము, జంబు కేశ్వరమునందు జలలింగము, అరుణాచలమునందు తేజోలింగము, కాళహస్తియందు వాయులింగము, చిదంబరము నందు ఆకాశలింగము ప్రసిద్ధములై యున్నవి. ఇంతేకాదు. మహాభూతగణములను భగవంతుని రూపమున పూజించెడి సాంప్రదాయము భారతదేశమున కొనసాగుచూ వచ్చుచున్నది. మన శరీరములోని వివిధ అవయవములు వేరువేరుగా వుండిననూ అవియన్నియును శరీరములోని అంతర్భాగములుగా వుండినటులనే జగత్తులోని వివిధ అంశములన్నియును ఒక్కడే అయిన శివుని స్వరూపములు. అదే విధముగా శివుడునూ జగత్స్వరూపమే. దేవ, దానవ, గంధర్వ, మనుష్య యిత్యాదులు శివస్వరూపములే. అతనికి బహిర్గతముగా ఏదియును లేదు. అతడే సర్వము అయివున్నాడు. అనెడి భావమును మనమున దాల్చి మాహేశ్వర స్థలము నందలి భక్తుడు ఇష్టలింగ పూజను చేయుచు నుండవలెను ఇదియే శివజగన్మయ స్థలములోని విషయ సంచయము.

ఓం శాంతి : శాంతి: శాంతి:

ది || 1-9-1991

స్థలం : నాగపూర్

విశేషప్రతిపిక

శ్రీ కాశీ జగద్గురువులవారు శివుని జగన్మయ తత్త్వమును గురించి యెంతో చక్కగా వివరించి చెప్పిరి.

శివాగమ వేదవేదాంత పురాణదులలో శివుని జగన్మయత్వము నెంతయో విస్తృతముగా ప్రతిపాదించ బడినది. "సర్వోహ్యేష రుద్రః" అనెడి శ్రుతి, "సర్వం శివమయం జగత్" అనెడి యాగమ వాక్కులీ విషయమును సమర్థించు చున్నవి. బసవ పురాణములోన శివుని జగన్మయత్వము నీ క్రింది విధముగా ప్రతిపాదించ బడినది:

ఖండిత సూక్ష్మ వికస్వరలీల
సకలము గపటనాటక సూత్రములను
బ్రకటించు చైతన్యభావంబు శివుడు
అందు ఎనఱోరణీయా నన జొచ్చి
సందు లేకున్నట్టి శంభుడు శివుడు
నూపుల లోపలి నూనియ యట్ల
భావింప గాష్టంబు పావకు నట్లు
పూని పాషాణంబులో నిను మట్ల
తా నేత్రములలోని తద్రూపముట్ల
యలవడ పాలలోపల నేయి యట్ల
జల కుంభములలోని చంద్రుని యట్ల
వెలుగు నద్దంబు లోపలి నీడయట్ల
తలప బూసలలోని దారంబు నట్ల
ఘట పలనాదులలోని గగనంబునట్ల
పటికంపు శిలలోని భావంబునట్ల
వెలయ బీజములోని వృక్షంబునట్ల
నలరు శబ్దంబు లోపలి యర్థమట్ల
పర్వతంబులోని ప్రతిశబ్ద మట్ల
సర్వంబు నందును శర్వుండు నట్ల
ముల్లు గుట్ట దెరపి యెల్లడ లేక
యెల్లచో దానయై యట్లున్న వాడు

(బసవ పురాణము, వావిళ్ళ ముద్రణ, పు. 432-433)

మాహేశ్వర స్థలములోని భక్తుడు, తన నైష్ఠిక భక్తి దృష్ట్యా, స్వేచ్ఛలింగమే శివుని స్థిరమైన నిలయమని యెంచిననూ, శివుని విశ్వవ్యాప్త తత్త్వమును విస్తృతికి గురి చేయ వలదు. జగన్మయమైన శివుడు తన యిష్టలింగములో విశేషముగా నుండునని భావించి పూజించి కొనవలెను. ఈ భావన వలన సాధకుడు కేవలద్వైతము ప్రభావమునకు గురికాకుండగ తనను తాను రక్షించుకొనును. శంకరాచార్యుని జగన్మిథ్యాభావము వలన భక్తి భావమున కఘాతము గల్గును, నాస్తిక భావములు తలయెత్తును. శంకరాచార్యుని యద్వైతములోని తత్త్వము వలన భ్రాంతి హెచ్చి భక్తి భావము చెడును. జగత్తు మిథ్యకాదు. జగత్తు సత్యమే యని గ్రహించవలెను. "జగత్తులోని చరా చరాంశములన్నింటిలోను శివుడున్నాడు." అనెడి శక్తి శిష్టాద్వైత సిద్ధాంతమే యనుసరణీయమని గ్రహించవలెను.

శివం భూయాత్

ఆశీర్వాదము - 1

భక్త దైహిక లింగ స్థలము :

"సర్వం శివమయం జగత్" అనెడి యదార్థమును శ్రీ అగస్త్య బుషికి తెలియజెప్పిన పిదప శ్రీ భగత్పాదుల వారు అతనికి భక్తదైహిక స్థలమును గూర్చి యీ క్రింది విధముగా నుపదేశించిరి.

శ్లో || సమస్తజగదాత్మాపి శంకరః పరమేశ్వరః ।
భక్తానాం హృదయాంభోజే విశేషేణ విరాజతే ॥
కైలాసే మందరే చైవ హిమాద్రౌ కనకాచలే ।
హృదయేషుచ భక్తానాం విశేషేణ వ్యవస్థితః ॥ (సి. శి. 10-71;72)

భగవంతుడు సర్వవ్యాపకుడగుట చేత అతడు జగత్తునందలి కణ కణమునందున యున్నాడు. హిమాలయములోని కైలాసమున, మందర గిరిన, మేరు పర్వతమున శివుడు విశేషముగా వసించునని పురాణముల వలన తెలియు చున్నది. భక్తుల హృదయ కమలముననే శివుడుండునని యాచార్యులవారు నుపదేశించిరి.

బహుదూరమున నున్న హిమన్నగము సమీపమునకు పొవలసిన పనిలేదు. ఎంతో శ్రమ కోర్చి పర్వతాదుల నధిరోహించ వలసిన పనిలేదు. భక్తుల హృదయాంభోజముల యందున శివుడు గలడనెడి భావన మదిన దాల్చ వలెను. ఆ విధిన దలచి యతనిని సేవించి తరించుటకు పూనుకొన వలెను. ఆ విధిన చేయక, హిమన్నగమున శివుడున్నాడని కేదారాది తీర్థయాత్రలకు వెళ్లి అష్టకష్టముల పాలయ్యెడి వాడు, తేనె యింటిలోనే పుష్కలముగా నుండగా నది యెరిగి, యాస్వాదించుటకు మారుగా పర్వతమున కేగి బహుకష్టముల కోర్చి, తెనెను వెదకెడి వంటివాడని గుర్తించ వలెను. "అక్కెచ్చేన్మధు వింద్యేత కిమర్థం పర్వతం ప్రజేత్" అని సుభాషితకారుడు ప్రశ్నించెను. ఇంటిలో తేనె యుండగా పర్వతాని కెందుకు వెదలితివి అనెడిది యీ ప్రశ్నలోని భావము. హృదయమున నుండెడి శివుని గాంచ కుండా, హిమన్నగమున కేగి కైలాసము నధిరోహించే వారికీ ప్రశ్న వర్తించదా? వీరవిరాగిణి అక్యమహాదేవి వేసిన ప్రశ్నను నిరసన రూపమున ప్రకటించిరి. కనుడి:

హగలు నాల్గు జాత అశనక్కె కుదివరు
ఇరుళు నాల్గు జావ వ్యసనక్కె కుదివరు
అగస నీరొళగిర్దు బాయారి సత్తంతె
తమ్మొళ గిర్దు మహా ఘనతను అరియదె
కెట్టిరయ్యా చెన్న మల్లి కార్జున!

ఆమె వచనపు తెలుగు రూపమిది:

పగలు నాల్గు జాము లశనముకై కుందుదురు
రాత్రిలో నాల్గు జాములు వ్యసనముకై కుందుదురు
చాకలి నీటిలో నుండియూ నోరెండి చచ్చినటుల
తమలోని మహాఘనము నరయక
చెడిరయ్యా చెన్న మల్లికార్జునా!

సాంసారిక యనుభోగములలో కాలము వెడల బుచ్చెడి సంసారికి తనలోనే యిమిడి యున్న మహాఘనము యొక్క యెరుక యగుట లేదనియును, ఇట్టి వారు పతనమగుట తథ్యమని యును, దినమంతయూ నీటిలో నుండినా దాహముతో నోరెండి పోయి నాశనమయ్యెడి చాకలి వలె జీవుడు అజ్ఞాన వశమున నశించు చున్నాడని అక్కగారు తెలియ జెప్పిరి.

శ్రీ నిజగుణ శివయోగుల వారును నిట్టి యభిప్రాయమునే వెలిబుచ్చిరి. "ఊటక్కె విషయక్కె మరుగుతిప్పాతంగె కూట వప్పుదె ఘనపదదొళు" అని ప్రశ్నించిరి. "తిండికై విషయముకై మ్రుగ్గుతిప్పనికి కూట మగునే ఘనపదములోన" యనెడిది వీరి ప్రశ్నలోని భావము.

భక్తుల హృదయములలో శివుడుండు ననెడిది యెంతో ప్రాచీనమైన భావము. శివాగమము లీ విధిననే బోధించు చున్నవి. ఈ ఆగమోక్తిని గనుడి!

శ్లో || వేదవేదాంతవాక్యార్థ సంధానాతీత వర్తనః ।
భక్తి భావ పరానందో భక్త భావైకగోచరః ॥ (యోగజ ఆగమము)

ఈ ఆగమోక్తిలోని భావమేమనగా, శివుడు వేద వేదాంత వాక్యముల కగోచరుడైనను, భక్తుల భావములకు నానందించుట చేత భక్తుల భావములందుననే యతడు గోచరించును.

భారతీయ సంస్కృతి యందున ప్రతి యొక్క మానవుడు చివరి దశలోన వాసనారహితముగా నుండి సద్గతిని పొందవలెనని యుద్దేశించి చతురాశ్రమ వ్యవస్థను చేసిరి. ఆయా అవస్థల యందున ఆయా ధర్మముల నాచరించి జీవితము సాఫల్యము చేసి కొనవలెనని చెప్పుబడినది. ఈ విషయమున కవికుల చక్రవర్తి కాళిదాసు ఈ క్రింది విధముగా నుడివిరి.

శ్లో|| శైశవేభ్యస్త విద్యానాం యౌవనే విషయైషిణాం ।
వార్ధక్యే మునివృత్తీనాం యోగేనాంతే తనుత్యజామ్ ॥

శైశవమున విద్యాభ్యాసమును, యౌవనమున విషయ సుఖము, వార్ధక్యమున మౌనవృత్తిని వహించి చివరన యోగము వలన తనువును త్యజించ వలెననెడి పద్ధతి పాటింప బడెడిదని తెలియు చున్నది. నేటి స్థితి యిందుకు భిన్నముగా నున్నది. జీవితాంతము వరకును కుటుంబ జీవనమున కాలమును గడిపెడి వ్యక్తి యౌవ్వనమున కాలిడి నప్పటి నుండి విషయానుభవములలో మునిగి తేలు చున్నాడు. విషయాసక్తిని వదలని వానికి హృదయములోని శివుని వైపు మనోవృత్తి గమనించునే?

హృదయములో నిలిచి యున్న శివుని గాంచక శివుని కొరకై పలు ప్రదేశములలో తిరుగాడెడి వారిని వివేకులని యన వచ్చునే? ఈ విషయము గురించి యొక్క కథ ప్రచారమునందు గలదు.

ఒక ఊరిలో నొక త్రాగుబోతు బాగుగా సురపానమును జేసి మత్తుకెక్కిగా శరీరము మీద స్పృహను కోల్పోయి ఊగుతూ త్రాగుతూ క్రిందపడుచు పైకి లేచుచు వెడలు చుండెను. అతడు తన యింటి యొక్క ప్రాంగణమున ప్రవేశించెను. కాని అది తన యిల్లు అనెడి సంగతిని గుర్తించెడి స్థితిలో లేకుండెను. అప్పుడు దారిన పోవు దానయ్యలను పిలిచి అయ్యరో! నాయిల్లు ఎక్కడున్నదో తెలియుట లేదు. ఎవరైనను దయతలచి నన్ను నా యింటికి చేర్చెదరా! అని అరవదొడగెను. మొదట ఎవరునూ పట్టించుకొనలేదు. కారణమేమనగా అతడు అతని యింటిముందటనే నిలిచియుండెను. త్రాగుబోతు వాగుడు మనకెందుకని కొందరు వెడలిపోయిరి. ఇంకా కొందరు కుత్తుక వరకు త్రాగడమెందుకు? ఈ విధముగా తయారై అందరికీ తలనొప్పిగా మారడమెందుకని దుర్భాషలాడిరి. వారిలో కొందరు దయాగుణము కలవారై నందున వాడి దరిచేరి ఇదిగో! ఇదియే నీ ఇల్లు అని చూపించిరి. అతడు వీరి మాటలను పట్టించుకొనక అప్పుడే నా యిల్లు వచ్చినదా! నా యిల్లు చాలా దూరములో నున్నది. నన్ను ఎవరి యింటికో పంపించు చున్నారు. వారు నాకు దేహశుద్ధి చేసెదరు. మీరు నా మీద పగపూని కొట్టించుటకై కుయుక్తులు పన్నుచున్నారా! ఏమి? అని బిగ్గరగా అరచు చుండెను. ఈ లోపున ఆదారిన ఒక శివాచార్యుడు వెడలు చుండెను. జనులు అతనికి పాదసమస్కారములాచరించి విషయమును నివేదించిరి. ఇతడు మత్తులో నున్నాడు. చెప్పినది వినుటలేదు. మీరే యితడిని సరియైన మార్గములో పెట్టవలె నని విన్నవించిరి. శివాచార్యుల వారు ఆ త్రాగుబోతు వైపు జూచి జాలి పడెను. కరుణార్థ హృదయుడై కావనోచెను. కాని వాడు శ్రీ గురువు ఉపదేశమును. వినెడి స్థితిలో లేకుండెనని గ్రహించెను. అతడు అక్కడున్న వారిలో నొకనిని దగ్గరకు పిలిచి ఒక వాహనమును కొనిరండు అని ఆదేశము నిచ్చెను. అక్కడున్నవారు స్వామీ! వాడు రోగిష్టి కాడు వైద్యశాల కెందుకు? అని అనిరి. మరికొందరు మఠమునకు తీసుకొనివెళ్ళి బుద్ధి చెప్పునేమో పోనిండు.

వాహనము తీసుకొనిరండు అని తెలిపిరి. వాహనము తీసుకొనిరాబడెను. శ్రీ గురువు వానిని వాహనమున నెక్కించి తానును అద్దానిని అధిరోహించెను. స్వామీ! ఎక్కడకు వెళ్ళమనెదరు? అన్నాడు చోదకుడు అప్పుడా స్వామి నేను వలదు అన్నంత వరకు పూరిలోనే వాహనమును త్రిప్పుడి అని ఆనతిచ్చెను. ఆ వాహనము కొంత సమయము వరకు పూరిలోనే నలువీధుల యందున తిరుగాడ జొచ్చెను. రెండు మూడు గంటల పిదప త్రాగిన వాడి మత్తు దిగెను. అది గమనించిన శ్రీ గురువు ఛోధకు నుద్దేశించి అయ్యా! వాహనమును ఇతనియింటికి గొనిపోండు. ఛోధకుడా విధముగనే చేసెను. వాహనము నిలువగనే ఆ త్రాగుబోతు గబుక్కువ వాహనమును దిగి ఆహా! ఇదే నా ఇల్లు. అని తెలిసికొని శ్రీ గురువు పాదములకు నమస్కరించి ఓ గురుదేవా! నీవు నన్ను యింత దూరము గొనితెచ్చి నాయింటికి చేర్చితివి. అచటి అజ్ఞులు ఆ పనిని చేయలేక పోయిరి. నేను మీకు సదా కృతజ్ఞుడనై వుందును. అని సెలవుగైకొని గృహమునకు వెడలెను. శివాచార్యులవారు తనమఠమునకు వెడలిపోయిరి.

ఈ కథలోని సారాంశమేమనగా తనయిల్లు తన ఎదుట నుండినను మద్యపానము మత్తులో త్రాగుబోతు అద్దానిని గాంచడయ్యెను. ఎంతో దూరము వరకు త్రిప్పి, త్రిప్పి వాని మత్తునుదించి యింటికి తీసుకొనిరాగానే, వాడు తన గమ్యమును చేరితినని సంబరపడెను. ఈ విషయమున ఎన్ని వనరులు వృథా అయినవో, ఎంత సమయము గతించినదో వాడు ఎరుగడు హృదయ కమలములో ఈ శ్వరుడున్ననూ అజ్ఞానమనెడి మత్తులోపడి అతనిని గాంచలేక శివుడు కాశి, కేదారము, కైలాసములలో నున్నాడని అక్కడికి పరుగులు తీసి ద్రవ్యమును, కాలమును వృథాచేసి భగవంతుని గానక బడలికను చెంది గృహోన్ముఖులయ్యెడి వారి గతి త్రాగుబోతు వంటిదే గదా? ఈ విషయమును గుర్తించెడివారు ఎందరు?

భక్తులైనవారు ఎన్నోసార్లు తమ యిష్టము వచ్చిన దేవాలయములకు దర్శనార్థమై పోవుచున్నారు. అచ్చట అష్టవిధార్చన, షోడశోపచారపూజ మొదలగునని ఆర్భాటముతో చేయించి మంగళహారతు లెత్తించెదరు. ఆ హారతిని తమముందుకు తీసుకొనిరాగానే గబగబ పరిగెత్తి కళ్ళ కద్దుకొనెదరు. అప్పుడు భక్తులు ఆ జ్యోతికి నమస్కారము చేసి తమ తమ భక్తి కనుసారముగా దక్షిణలు కూడా యిచ్చెదరు. వారి దృష్టిలో ఆకానుకలు దేవునికి చెందునట్టివి. అవి ఎవరి హస్తగతమగునో మనమెరుగమే? నిజముగా భక్తుల హితమును కోరెడి పూజారియైనచో అతడు తెచ్చునట్టి హారతిని భక్తుల హృదయమునందుండెడి దేవునికి హారతి పట్టువానిగా ప్రవర్తించి భక్తులకు హితమును చేయును. ఇక్కడ అంతర్గతముగా నుండెడి భావమేమనగా పూజారి ఆ జ్యోతిని మన హృదయములో నున్నదేవునికి దర్శింప జేసినచో మనము ఆ సంగతి గురించియే పట్టించుకొనక ఎదురుగానున్న ఒక విగ్రహమువైపు మన మనోవుత్తిని ప్రసరింప జేయుదుము ఇది అంతయును మనము శివుని గురించి సరియైన అవగాహన చేసుకొని యుండనందు ననే జరుగుచున్నది.

శివుడు సర్వవ్యాపకుడై యుండుట చేతనే భక్తుల యొక్క హృదయమున దేదీప్యమానముగా విరాజిల్లు చున్నాడు. అట్టియెడ జీవుని దేహముకూడా పవిత్రమైనదై మందిర సమమైయున్నది. అందుచే 'దేహమే దేవాలయమనెడి' సూక్తి ప్రచారములోనికి వచ్చెను. దుర్వ్యసనముల ద్వారా ఈ దేవాలయము యొక్క పవిత్రతను దెబ్బదీయుచు తిరుగాడెడివాడు శివునికి గాని మరేదేవునికి గాని ఎన్ని మందిరములు కట్టించినను ఏమి ఫలము? బహిర్గతముగా మందిరమును కట్టించుటకు బదులుగా హృదయ మందిరమునే దృఢతరము చేసికొనుటకు అంతరంగశుద్ధిని, బహిరంగ శుద్ధిని సాధించి దేహమును దేవాలయముగా మార్చి అందులోనున్న దేవుడిని భక్తి శ్రద్ధలతో ఆరాధించవలెను. దీని వలన సమాజము కూడా సంస్కరింపబడును. దుర్మార్గ ప్రవర్తనకు ప్రోత్సాహము లభింపక జనులందరునూ సన్మార్గమున పయనించుచూ సామాజిక పుష్టిని పెంచి సామాజిక సంతుష్టిని సాధించగలరు.

ఒక హిందీకవి ఈ విషయమున ఒక చక్కటి కవిత చెప్పెను. 'మండిర్ తోడో, మస్జిద్ తోడో లేకిన్ కిసీకా దిల్ మత్ తోడో'. దీనిని సకారాత్మకముగా అర్థము చేసికొనిన యెడల మనసమయమును మందిర నిర్మాణాదులకు అర్పితము చేయకుండా అద్దానిని మన హృదయములో నున్న కాలుష్యమును కడిగివేయుటకు వెచ్చింపవలెను. దీనికై ద్రవ్యాదుల ఆవశ్యకతలేదు. మనదైనందిన వ్యవహారములలో కొంత సమయమును మిగిల్చుకొని మనము అంతర్మూఖులమై పయనించి హృదయ కుహారములోనున్న శివుని దర్శించుటకు కృషి చేయవలెను. ఈ విషయమున శ్రీ గురువుగారు వేదమంత్రమును ఉదహరిస్తూ తమ యొక్క ప్రతిపాదనను దృఢతరము చేయుటకై ఈ క్రింది విధముగా ఉపదేశించిరి.

శ్లో॥ సర్వాత్మాపి పరిచ్చిమ్నో యథా దేహేషు వర్తతే ।
తథా స్వకీయ భక్తేషు శంకరో భాసతే సదా ॥

నిత్యంభాతి త్వదీయేషు యాతే రుద్రశివాతనూ :

అఘోరాః పాపకాశీతి శ్రుతిరాహ సనాతనీ ॥ (సి. శి. 10; 73-74)

ఈ ఉపదేశము యొక్క సారమేమనగా వస్తుతః పరమాత్ముడు అపరిచ్ఛిన్నుడైనను భక్తి సంపన్నులైన భక్తుల హృదయములందున భాసించుచున్నాడు దీనినే యజుర్వేదములోని మంత్రము సూచించుచున్నది. రుద్రుని మంగళమయమైన రూపము ప్రాణలింగ, భావలింగముల రూపమున పాపరహితులైన భక్తుల హృదయము లందున సర్వదా ప్రకాశమానముగా వెలుగు చుండును. తన హృదయము పరమాత్ముని నివాసమైనను యోగ్యత లేనిది దానిని గాంచలేము. శ్రీ భగవత్పాదుల వారు యోగ్యత గురించి ఈ క్రింది విధముగా వుపదేశము నిచ్చిరి.

శ్లో॥ విశుద్ధేషు విరక్తేషు వివేకిషు మహాత్మసు ।

శివస్తిష్ఠతి సర్వాత్మా శివలాంచనధారిషు ॥

నిత్యసంతోషయుక్తానాం జ్ఞాన నిర్భూతకర్మణామ్ ।

మాహేశ్వరాణామంతస్థో విభాతి పరమేశ్వరః ॥ (సి. శి. 10-75;76)

ఈ ఉపదేశములోని సారాంశమేమనగా అంతరంగ బహిరంగములను శుద్ధిచేసికొని యుండెడి వాడునూ, ఇహలోక పరలోక సుఖముల యెడ విముఖత కల్గినవాడును నిత్యానిత్య వివేకమును పొందినవాడును విశాల హృదయము గలవాడును శివలాంచనములను ధరించెడివాడును. సదా సంతృప్తుడై యుండెడివాడును శివజ్ఞానముచేత కర్మకోటిని నాశనము చేసుకున్న వాడును. అగు మహాత్ముల హృదయము నందున శివుడు భాసిల్లు అర్థములో ప్రతిబింబము దోచిన యుటులనే శివుడు హృదయములో కన్నట్టును.

అంతరంగ యోగ్యతలు శివసాక్షాత్కారమునకు సహాయకములుగా వుండునటులే బహిరంగమునందున నుండెడి భస్మరుద్రాక్షాదులు శివసాక్షాత్కారమునకు తోడ్పడును. ఈ కారణము వలననే వీరశైవ ధర్మము నందున లింగము, భస్మము రుద్రాక్షలను ధరించవలయుననెడి నియమము విధింపబడినది. ఇవి దేహము మీద వుండినంత వరకు మనస్సులోనికి రజోభావముగాని, లేదా తమోభావముగాని ప్రవేశించెడి అవకాశము లేదు. శివ భక్తుడు సత్త్వగుణ సంపన్నుడై ప్రకాశించును. ఈ సత్త్వ గుణము వలననే శివుని సాక్షాత్కరించుకొనుట సులభతరమగును.

వేషభూషణముల ప్రభావము వలన మనుజుడు ఉత్తమ లేక నీచకర్మలను చేయుటకు పూనుకొను చుండును. ఒక వృద్ధురాలు అత్యంత సుందరమైన ముత్యపు గాజులను చేయించుకొని వాటిని చేతులకు అలంకరించుకొనెను. ఆమె చేతుల యందు ఆగాజులు అప్రతిమానముగా కన్నుట్రదొడగెను. అప్పుడామె మనస్సునందున ఆ గాజులను ఊరిలోని జనులకు చూపించిరావలెననెడి యిచ్చ కలిగెను. అప్పుడామె తన యింటిని విడిచి అనేక జనుల యిండ్లలోకి చేతులను విసురుకొనుచూ పోయి వారికి తన చేతులను చూపించునుద్దేశ్యముతో వారి ముందునకు తనచేతులను చాచికొని మాటలాడ జొచ్చెను. ఈ విధముగా ఎన్నో యిళ్లకు తిరుగాడెను. ఎవరి దృష్టియు ఆగాజుల వైపుకు వెళ్ళదయ్యెను. ఎవరునూ ఆమెను మెచ్చుకొనలేదు. ఆమెకు ఆ ఆభరణము యెడల అసంతోషము కలుగ జొచ్చెను. ఆ స్థితికి గల కారణమేమనగా ఆమెలో రజోగుణము, ఆధిక్యమందున నుండెను. రజోగుణముచేత ఉత్పన్నమైన అహంకారాదులు ఎల్లప్పుడు మరొక్కరి నుండి ప్రశంసలను ఆపేక్షించు చుండును. ఎదుటివారి ప్రశంసలే అహంకారమునకు ఆహారములగును. ఇతరుల యొక్క స్తుతి దొరకని యెడల అభిమానము విక్షిప్తమైన రూపమును దాల్చి అనర్థమును కొనితెచ్చును. తాను తొడిగిన గాజుల యెడల ఎవరి ప్రశంస లభ్యము కానందున వాటి యెడల అభిమానము, సంతోషము కలుగుటకు మారుగా అసహనము, కోపము కలుగజొచ్చెను. అప్పుడు ఆ సాయంకాల సమయమునందున ఆ వృద్ధవనిత చేతి యందున అగ్గిపెట్టెను పట్టుకొని ఊరువెలుపలకు పోయి అక్కడ వుండెడి గడ్డివాము నొకదానికి నిప్పును పెట్టెను. అర్థక్షణములోనే నిప్పు విరాడ్రూపమున దాల్చెను. దాని నార్పుటకై ఊరులోని జనులెల్లరూ నిండిన బిందెల నెత్తికొని పరుగెత్తుకొని వచ్చిరి. జనులెల్ల అగ్నినార్చునపుడు అచ్చటనే కూర్చునియున్న ఆ వృద్ధ వనిత దగ్గరకు ఒక పడతి వచ్చి ఆ మంటల యొక్క వెలుగున మిలమిలా మెరయుచున్న ముదుసలిదాని ముత్యపు గాజులను గని ఏమవ్వా! నీ గాజులు ఎంతో సుందరముగా నున్నవే. ఎక్కడ చేయించితివి. అని అడిగెను. అప్పుడా వృద్ధ వనిత మనస్సులో సంతోషము తలయెత్తెను. అప్పుడామె ఆ వనిత నుద్దేశించి నిన్ననే మీ యింటికి వచ్చినపుడు నీవీ గాజుల గురించి మాట్లాడియుండినచో ఈ గడ్డి వాముకి నిప్పొందుకంటు కొనెడిది? అని గద్దించిపలికెను. అప్పుడు ఈమెనే యపరాధియని అందరికీ తెలిసెను. అగ్నివలన కలిగిన నష్టమును

అమె నుండి వసూలు చేసిరి. చూసితిరా? రజోగుణము యొక్క ప్రభావము. మనుజుడు సాత్త్విక భావముతో నుండవలెననిన సాత్త్విక వేషధారణ యొక్క అవశ్యకత ఎంతైనా కలదు. అందుకొరకే శ్రీ జగద్గురువులవారు శివలాంఛనములను ధరించుమని. ఉపదేశము నిచ్చిరి. శివలాంఛనములు ధరించినవారు విశుద్ధ హృదయులగుదురు. తద్వారా శివసాక్షాత్కారమును పొందగలుగుదురు.

ఈ రీతిగా సహజదానము నుండి ప్రారంభమైన మాహేశ్వరుని జీవనము లేదా స్థితి లింగనిష్ఠాదుల వలన వుత్తరోత్తరముగా, ప్రగతిని పొందుచూ పూర్వాశ్రయ నిరసన మరియు సర్వాద్వైత నిరసనలను చేసి తన యిష్టలింగము నందున ప్రతి దినము ఆవాహన విసర్జనాదులను చేయకుండా దానిలో శివుడు వున్నాడని గట్టిగా నమ్మి అష్టమూర్తులలో శివుడున్నాడు అని భావింపక, సర్వవ్యాపకుడై యున్న. శివుడు తన యిష్టలింగమునందుననే కేంద్ర బిందువై యున్నాడని భావించుకొని భక్త దైహిక స్థలమున శివుడు తన హృదయ మందిరమున నున్నాడని నమ్ముచూ సాధనచేయ వలెననెడి దానితో ఈ మాహేశ్వర స్థలము సంపన్నమగుచున్నది.

'శివ వకోధ్యేయః శివంకరః సర్వమన్యత్ పరిత్యజ' అనెడి సూక్తి ప్రకారము కళ్యాణ కారకుడగు శివుడాక్కడే ధ్యానమునకు యోగ్యుడై యున్నాడు. ఇట్టి శ్రుతి వచనమును మనమునందు వుంచుకొని సదా శివధ్యానమును చేయుచు యిష్టలింగనిష్ఠ యందున అనురక్తిని పెంచుకొని యిష్టలింగార్చనను చేయుచూ తన హృదయముననే శివుడు గూడుకట్టుకొని యున్నాడని గట్టిగా నమ్మి మాహేశ్వర స్థలములోని భక్తుడు ప్రసాద స్థలమును ప్రవేశించు చున్నాడు.

శ్రీ జగద్గురువులవారు ఉపదేశము చేసిన స్థలములన్నింటిని సరిగా అవగాహన చేసికొని తన సాధనను పరిపుష్టిని చేసి కొనుటకు వీరశైవులెల్లకు కృషి చేయవలయును. పూజ్యపాదులు మాహేశ్వర స్థలమును గురించిన ఉపదేశమును ముగిస్తూ ఈ క్రింది విధముగా ఆశీర్వచనము నిచ్చిరి.

శ్లో॥ అన్యత్ర శంభోరతి మాత్ర శూన్యో
నిజేష్టలింగే నియతాంతరాత్మా ।
శివాత్మకం విశ్వమిదం విబుధ్యన్
మాహేశ్వరోఽసౌ భవతిప్రసాదీ ॥ (సి. శి. 10-77)

ఈ ఉపదేశములోని సారాంశమేమనగా శివుడు సర్వవ్యాపకుడై యుండిననూ మాహేశ్వరుడు సర్వత్రా శివరతిని చేయకుండా ఇష్టలింగము నందుననే శీమితము చేసిననూ శివుడిని విశ్వము నిండా నిండివున్నాడని భావించవలెను. ఇట్టి భావనను పొంది ఇష్టలింగమునందుననే నిష్ఠను దాల్చి తన హృదయమునందున శివుని ప్రకటనము చేసి కొనిన మాహేశ్వరుడు మున్ముందు ప్రసాదిగా పిలువబడుచున్నాడు. మీరందరూ మాహేశ్వర స్థలమును చేపట్టి అద్దానిని సమర్థవంతముగా తమ సాధనలోనికి తెచ్చికొనగలరు. ప్రసాదిగా పరిణామము పొందుటకై తగిన అర్హతలను సంపాదించు కొనగలరు.

ఓం శాంతిః శాంతిః శాంతిః

ది ॥ 2-9-1991

స్థలం : నాగపూర్

విశేషప్రదీపిక

ఈ ఆశీర్వచనమునందున సర్వగతుడైన సర్వేశ్వరుడ శివ భక్తుని హృదయ సీమలో విరాజిల్లు చుండునని నిరూపించనైనది.

మాహేశ్వర స్థలములోని భక్తుడు, విశ్వవ్యాపకుడైన శివుడు తన యిష్టలింగములోన విశేషముగాను స్థిరముగాను, నుండునని భావించ వలెనని యింతకు క్రితమే తెలిసి కొని యుంటిమి. స్వేష్టలింగము మీద నమితముగా నుండెడి నైశ్చిక భక్తి పెంచికొనుట యే యీ భావము యొక్క లక్ష్యమని గుర్తించ వలెను. అయితే, యితడు జంగమార్చన యందునను నట్టి నైశ్చిక భక్తినే గల్గియండ వలెను. ఈ విషయము తెలిపెడి యీ ఆగమ ప్రమాణమును గనుడి:

శ్లో॥ యో గురూక్షేన మార్గేణ లింగపూజారతః సదా ।
జంగమానర్చయే ధృక్త్వా సహ మాహేశ్వరః స్మృతః ॥ (పారమేశ్వరా గమము ప. 5)

"సహజే దానే నిష్ఠతో భక్తో మాహేశ్వరః స్మృతః" అనెడి యాచార్యుల వాక్కులు మాహేశ్వరుడు సహజ దానియై యుండవలెనని తెలుప బడినది.

ఈ రెండు సూత్రముల దృష్ట్యా, సాధకుడు తన నిష్ఠా భక్తిని జంగమయ్య వైపు కేంద్రీకరించ వలసి యుండును. ఇట్టిభావ మేర్పడుటకై శివ భక్తులు వంద్యులనెడి భావమేర్పడుట నెంతయో యవశ్యము. తన్నిమిత్తమే యీ స్థలమున బోధన చేయబడినది.

శివుడు భక్తైక దేహుడనెడి భావనకు శివుడు భక్తికి వశ్యుడనెడి భావన నేవధ్యమున నుండును. భారతీయ సాంప్రదాయములో భగవంతుడు భక్తునికి వశుడై యుండునని యంగీకరించనైనది. ఈ భావమును స్పష్టపరచెడి ఆంధ్ర మహా భారతములోని యీ క్రింది ప్రమాణమును గనుడి:

ఆదికి నాది లోకముల కన్నిటికిం బ్రభుడవ్యయుండువే
దాది పవిత్రవాచక సహస్ర పరిస్ఫుట వాక్యరూపు డం
హోదళన ప్రకారక శుభోదయ కారణ దివ్య నాముడం
భాదయితుండు దృఙ్మహితఫాలుడులోలుడు భక్తి యుక్తికిన్ || (ద్రోణ పర్వము, ఐదవ అశ్వాసము)

భక్తునికి వశుడయ్యెడి శివుడు భక్తుని హృదయ సీమలో విరాజిల్లునని తెలిసికొన గలరు. అట్టి వాని లక్షణములను తెలియ జెప్పెడి. శ్రీ బసవేశ్వరుల వారి యీ క్రింది వచనమును గనుడి:

భక్తుని ముఖ దర్శణమున లింగము గాన వచ్చును
భక్త దేహిక దేవుడ నిమిషుడుగా ! కూడల సంగమ దేవుడు
భక్తుని నుడికి నడుమన రాశిగా నుండును
సకల జీవ రాశిలోను శివుడు గల డనెడిది నిజమే
కాని యతడు శివభక్తుని మదిన సమరస భావమున నుండునని గ్రహించ వలెను.
ఈ విషయమును తెలిపెడి. బసవపూరణములోని యీ క్రింది ప్రమాణమును గనుడి:

సర్వగతుండగు శర్వులోపలను
సర్వంబు నుండంగ శరణుని మనసు
కరగు రెంటికి సమకళ గల్గుగాన
కరగునే తక్కిన నరుల చిత్తములు
సఖిలంబు లింగమధ్యంబున లేదె
యఖిలంబు నుండియు నందేమి ఫలము
శరణుని కొరకె శంకరుని లీలయును
శరణుని హృదయంబు శంకరుని కొరకె (కు) :
(బసవ పురాణము, షష్ఠాశ్వాసము, వావిళ్ళ ముద్రణ, పు. 430)

యథా వాక్కుల అన్నమయ్య వారును నిదే విధిన తెలియ జేసిరి.

అమరన్ భక్తుల కెల్ల నీవ హృదయంబై యుండుటన్ వారి సౌఖ్యము నీ సౌఖ్యము, వారి కూర్మియు సమగ్రంబైన నీ కూర్మి తత్త్వము భావింపగ వారి కోపము భవత్ప్ర ఖ్యాత రౌద్ర ప్రభావము, దా వారల వాక్యనిర్ణయము నీ వాక్యంబు సర్వేశ్వరా! (సర్వేశ్వర శతాకము, ప. 40)

మాహేశ్వర ధర్మము నాచరించువారు విశుద్ధులు, విరాగసంపన్నులు, జ్ఞానలునైన శివలాంఛన ధారులలో శివుడు వసించునని భావించి వారిని సేవించి వారికి దాసోహమున ధనాదులను సహజదానము చేయవలెను.

శివం భూయాత్

వికాదశ పరిచ్ఛేదము

ఆశీర్వాచనము - 1

ప్రసాది స్థలము

శ్రీ జగద్గురు రేణుక భగవత్పాదుల వారు అగస్త్య మహర్షికి మాహేశ్వర స్థలమును గూర్చి పూర్తిగా వివరించిన విదప, అగస్త్య మహర్షి ఈ క్రింది విధముగా వేడుకొనెను.

శ్లో॥ ఉక్తో మాహేశ్వరః సాక్షాల్లింగనిష్ఠాదిధర్మవాన్ ।
కథమేషః ప్రసాదితి కథ్యతే గణనాయక ॥ (సి. శి. 11-1)

ఈ అభ్యర్థనలోని భావమేమనగా మొదట చెప్పబడిన లింగనిష్ఠాదుల ధర్మాచారణ సంపన్నుడైన మాహేశ్వర స్థలములోని భక్తుడు ఏ వైశిష్ట్య పరిణామము వలన ప్రసాదిగా పిలువ బడుచున్నాడు. శ్రీ భగవత్పాదులవారు అగస్త్యులవారి ప్రశ్నకు ఈ క్రింది విధముగా ఉత్తరమును యిచ్చిరి.

శ్లో॥ లింగనిష్ఠాదిభావేన ధ్వస్తపాప నిబంధనః ।
మనః ప్రసాదయోగేన ప్రసాదిత్యేష కథ్యతే ॥ (సి. శి. 11-2).

ఈ ఉపదేశములోని భావమేమనగా సాధకుడు తన యిష్టలింగమునందున నితాంతమైన నిష్ఠ కలిగిన వాడగుటచేత అతని పాపబంధనములు తెగిపోయి ఎల్లప్పుడు మనస్సున ప్రసన్నత పొడసూపునో అప్పుడు అతడు ప్రసాదిగా పిలువబడుచున్నాడు. సదా ప్రసన్నుడై యుండుటయే ప్రసాది యొక్క లక్షణమై యున్నది.

వీరశైవ సిద్ధాంతమునందున సాధకుని యందలి భక్తి వికాసముగొని నటులనే అతని స్థితి యందున వికాసము కన్పట్టును. ఈ సిద్ధాంతమునందు చెప్పబడిన ఆరు విధములైన భక్తులలో అవధానభక్తి మూడవది. ఇది ప్రసాది స్థలమున నుండెడి భక్తునియందున నెలకొని యుండును. మొదటిదైన శ్రద్ధాభక్తి వికాసమై నిష్ఠాభక్తిగా పరివర్తనమొందును. అదియును వికసనమొంది అవధానభక్తిగా రూపుదాల్చును. అవధాన మనగా సావధానత లేదా జాగ్రత్త సదా జాగరూకుడై యుండెడి సాధకుడే ప్రసాదికాగల్గును చాల వరకు మనుజులు జాగరూకులై యుండుట యనెడిది అరుదు. అతడు ఏదో ఆలోచనయందు మగ్నుడై యుండును. అందుకే శాస్త్రకారులు జాగ్రత్త యందున జాగ్రత్త, జాగ్రత్త యందులి స్వప్నము, జాగ్రత్త యందలి సుషుప్తి యని జాగ్రత్తలో మూడు విధములుగా వర్గములను చేసిరి ఆత్మయొక్క ఎరుకలో నుండెడి జాగ్రత్తలో జాగ్రత్తమైన యెడల మనోరాజ్యము జాగ్రత్త యందలి స్వప్నమని పిలువబడు చున్నది. అందుచేత ఏదో కారణము వలన దిజ్ఞుడై కూర్చుండటం యనెడిది జాగ్రత్త యందలి సుషుప్తి, సామాన్యముగా మనుష్యుడు చూచుట యనెడిది జాగరూకతలో కనిపించి నప్పటికి అతడు నిజముగా జాగరూకుడుగా నుండక ఏదో ఒక కల్పన యందున మునిగి యుండును. మనుష్యుని ఈ మానసిక వికారమును దూరముచేసి మనస్సును పరిశుద్ధము చేయుటకై ప్రసన్నత కలిగి వుండవలెను. అట్టి ప్రసన్నత యిచ్చెడిదే ప్రసాది స్థలము. అందుచేతనే పూజ్యపాదులవారు "మనః ప్రసాద యోగేన ప్రసాదీ త్యేష కథ్యతే" అని ఆనతి నిచ్చిరి. ఎవరి మనస్సు నందున సదా ప్రసన్నత యుండునో అతడే ప్రసాది యనబడుచున్నాడు ప్రసన్నత యనెడిది మనస్సు యొక్క ఒక ఉత్పృష్టగుణమని యెఱుగవలెను.

మనస్సు యొక్క ప్రసన్నతయే ఆరోగ్యము యొక్క మూలసూత్రమై యున్నది. మనస్సునందున సంతోషరాహిత్యము, సమాధాన రాహిత్యము తాండవము చేసిన యెడల ఆ వ్యక్తి అనారోగ్యమునకు ఆమంత్రిణ నిచ్చుచున్నాడు. ప్రసన్న హృదయని తాకుటకు ఏ రోగము ముందుకురాదు. సాధారణముగా మనుజునికి వచ్చురోగములన్నియును, వాత, పిత్త, కఫ జన్యములై యుండును. కాని సర్వసాధారణముగా మానసిక కారణము వలననే తొంబది శాతము రోగములు వచ్చుచున్నవని తెలియు చున్నది. ఇట్టి మనోజన్యమైన

రోగములను దూరము చేసికొనుటకై నిరామయ జీవితమును గడుపవలయును. తన్ని మిత్తమై ప్రతి ఒక్కడూ ప్రసన్నుడై యుండుటకు ప్రయత్నించ వలెను. ఒకవేళ ఏదైన ఒక వ్యక్తి ప్రసన్నుడుగా లేడనిన ఆవ్యక్తిలో గల తృప్తిరాహిత్యమునకు సంబంధించిన వాసనలు ఆమానసిక ప్రసన్నతను దెబ్బతీయు చున్నవని గుర్తించవలెను. మనస్సులోని వాసనలన్నిటిని తృప్తిపరచుట ఎవరికినీ సాధ్యముకాదు. హఠముగల పిల్లలను సమాధానము చేయుట ఎంతదుస్తరమో మనస్సులోనున్న యిట్టి అసంతృప్తిని దూరము చేయుటయూ అంతే కష్టమైనది. గాలిని నిలుపవచ్చునేమో కాని మనస్సును నిలుపుట ఎవరికైనను తరమే? ఏదైన ఒక వస్తువు అవసరమని తోచినపుడు దానిని సాధించు నిమిత్తము మనస్సు ఎప్పుడునూ వ్యగ్రమై యుండును. ఆపేక్షితమైన వస్తువు దొరకినపుడు క్షణ కాలము వరకు సమాధానము కలిగిననూ, వేరొక వస్తువు యొక్క చింతన వలన మనస్సు మరల వ్యగ్రమగు చున్నది. జగత్తులోనున్న భోగభాగ్యములన్నింటినీ ఒక వ్యక్తికి యిచ్చిన యెడల వాడు తృప్తిని పొందునని భావించవలదు. వాడికి అసంతృప్తి వుండియే యుండును ఒక వ్యక్తిని పరిపూర్ణముగా తృప్తి పొందించ వలెననిన ఏదైనా ఉపాయము కలదా యను ఆలోచన వచ్చును. అట్టిది సాధ్యము కాదని తెలిసికొనవలెను. ఒక వ్యక్తికి భగవద్దర్శనము లభించినపుడే అట్టి పరిపూర్ణ తృప్తి కలుగునని విజ్ఞులు తెలియజేయు చున్నారు.

ఈ విషయమును సృష్టము చేసెడి ఈ క్రింది కథను గమనించుడి.

ఒక చక్రవర్తి ఎంతో ఉదారుడుగా అనేకులకు భిక్షను యిచ్చుచుండెను. అతడు ఒక విశిష్టమైన నియమమును పాలించుచుండెను. అదెట్టిదనగా ఆదినమున వచ్చెడి మొదటి భిక్షకుడికి వాడు ఏదైననూ, ఎంత అడిగిననూ యిచ్చి అతనిని తృప్తి పరచెడి నియమము. రాజుగారి ఈ నియమమును తెలుసుకొని అనేక భిక్షకులు మొదటి భిక్షకులై భిక్షను వేడుటకు ప్రయత్నించు చుండిరి ఈ విధముగా రాజదర్బారులో ప్రతిరోజు భిక్ష ప్రదానము చేసెడి కార్యక్రమము కొనసాగుచుండెను. ఒకానొక రోజు ప్రథమ భిక్షకుడిగా వచ్చిన వాడు భిక్షాందేహి యని యాచించెను. అప్పుడు రాజ సేవకుడు అతని వద్దకు వచ్చి యథా ప్రకారముగా నీకు కావలసిన దేమిటి? ఎంత వలయును? అని అడిగెను. ఆ భిక్షకుడు ఇంతకుముందు వచ్చిపోయిన వాడుకానందున విలక్షణుడై యుండును. నాకు ఏమికావలయును? ఎంత కావలయును? అనుటకంటే మీరు ఏమి యివ్వగలరు? ఎంత యివ్వగలరు. అది గమనించి తీసుకొని వెళ్ళెదను, అప్పుడా రాజ భటుడు యిట్టులనెను. ఓ భిక్షుకా! ఇది నీకు తెలియదేమో! మారాజు గారు విధించిన ఆజ్ఞ ప్రకారము నీకు ఏమికావలయునో ఎంత కావలయునో వేడవలసి యుండును లేని యెడల రాజాజ్ఞ ఉల్లంఘించిన యటలు యగును అని అనెను. అప్పుడా యాచకుడు రాజభటుని బలిమని గని తనలో తాను నవ్వుకొని ఆభటునితో నిట్లనెను. కానిమ్ము, ఇదిగో! నా చేతినందున ఒక చిన్న జోలెకలదు. ఇది నిండు వరకు ఏదైనను వేయ వచ్చును. అని అనెను. యాచకుని ఈ మాటలను వినిన రాజ భటుడు ఆభిక్షకుని చిన్న జోలెను ఏదో ఒక ధాన్యముతో నింపుట కంటెను ముత్యములు, రత్నములతో నింపుట మేలని యెంచి రాజుగారి భాండాగారము నుండి రత్నాదులను ఒక బుట్టయందు నింపుకొని తెచ్చి జోలె యందు వెశెను. జోలె నిండిన యటలు కన్పించలేదు మరల మరొక బుట్టను తెచ్చి జోలెను నింపుటకు యత్నించెను. ఈ విధముగా ఎన్ని మార్లు వేసిననూ జోలెనిండ దయ్యెను. రాజుగారి భాండాగారము రిక్తమై పోయెను. ఈ ఆశ్చర్యకరమైన ఘటన గురించి విని ఆజోలెను చూచుటకై మహారాజుగారే పరుగెత్తు కొని వచ్చిరి. జోలె చూచుటకు చిన్నగానే వుండెను. మరి ఎందుకు నిండలేదు? అని ఆలోచించి ఆలోచించి సమాధానము గనలేని వాడై సమాధానము నిమిత్తము భిక్షకునే ప్రశ్నించెను. ఇదెట్టిజోలె? ఎందుకు నిండుట లేదు? యని అడిగెను. అప్పుడా భిక్షకుడు ఓ దొరా! ఇది మామూలు జోలె కాదు. బట్టతో కుట్టినది కాదు. మనజుని మనస్సు అనెడి జోలె ఇది. ఇందులో విశ్వమునంతను వేశిననూ ఎప్పటికినీ నిండదు. అని ప్రత్యుతరము నిచ్చెను. అప్పుడా రాజు అట్టేన ఈ జోలెను నింపెడి మార్గమేదెన కలదా? యని అడిగెను. అటులనే దీనిని నింపెడి సామర్థ్యము ఎవ్వరికైనను వుండునా? అని ప్రశ్నించెను. అప్పుడా భిక్షకుడు రాజునుద్దేశించి ఓ మహారాజా! ఈ జోలెను నింపెడి మార్గము పరమాత్మునికి మాత్రమే తెలియును. అతడు మాత్రమే దీనిని నింపగలడు. అని బదులు పలికెను. ఈ మాటలను వినిన మహారాజు మనసు నందలి మాలిన్యమును దూరము చేశెడి భావము యిమిడి యుండెను. అనగా మహారాజు కూడా తనధ్యాసను భగవద్భక్తి వైపు మరల్చు కొనవలయు ననెడిదే భిక్షకుని మాటలోని భావము సాధారణ మానవుడిని భిక్ష ద్వారా తృప్తి పరచుట కంటెను భక్తి ద్వారా సర్వేశ్వరుని తృప్తి పరచుట మేలైన పనికదా! ఎవరి మనస్సునందున పరమాత్ముని చింతన అహర్నిశలూ నడుచుచుండునో అట్టివాడే నిత్య సంతృప్తుడై యుండగలడు. ఇట్టివాడు ప్రారబ్ధ కర్మల వలన దొరికిన ఫలములను గైకొని తృప్తి పొందును. వాటిలోని కనిష్టత, గరిష్టతల గురించిన చింతవుండదు. దొరకినదానితో తృప్తి పొందును. ఈ తృప్తి యందుననే నిజమైన సుఖము యిమిడి వుండును. లేని యెడల నిరంతరము దుఃఖమే

లభ్యమగును. ఆ దుఃఖములోనే కాలమును వెళ్ళబుచ్చ వలసి యుండును. వీరశైవ ఆచార్యులు సాధకుని సదా సంతృప్తుడై యుండవలెనని యే ఈ ప్రసాది స్థలమున ఉపదేశము నిచ్చిరి. మనస్సును ఆమూలముగా పరివర్తన చేయనిదే అందులో ప్రసన్నతను నింపుట సాధ్యము కాదు. ఈ కారణము వలన మనస్సు యొక్క వృత్తుతికి సంబంధించిన కారణము నందుననే పరివర్తనను చేయువలసి యుండును. "అన్నమయం హి సౌమ్య మనః" అనెడి ఛాందోగ్యోపనిషత్తు సూక్తి ప్రకారము అన్నమే మనస్సు యొక్క వృత్తుతికి కారణభూతమైన అంశము. మనము సేవించెడి అన్నము యొక్క పరిణామము వలననే మనస్సు తన స్మరణ శక్తిని కోల్పోవును. మనస్సు యొక్క నిలుకడకు ఆహారమునకు గల అవినాభావ సంబంధమును తెలియ జేసెడి కథ యొకటి కలదు.

పూర్వకాలమున నొక ఋషి వరేణ్యుడు మనస్తత్వము నెరిగిన వాడై సుఖమయమైన జీవితమును కొనసాగించు చుండెను. అతని కొక పుత్రుడు గల్గెను. వానికి యుక్త వయస్సు రాగానే గురు కులమునకు పంపించెను. చిరకాలము వరకు విధ్యసభ్యసించిన పిదప పుత్రుడు, వెనుదిరిగి వచ్చెను. తల్లి దండ్రుల కెంతయో సంతోషము గల్గెను. ఋషి తనకొడుకు నుద్దేశించి "యేమేమి విద్యల నభ్యసించితి" వని అడిగెను. "వేద వేదాంగేతి హాసములతో పాటుగా ఆగమాదులను కూడ యధ్యయనము చేసితి"నని కొడుకు ఉత్తరము నిచ్చి, ఆయా వేదా గమాదులలోని మంత్ర భాగమును పరించి వినిపించెను. పఠనములోన యెట్టి లోపము లేకుండెను. తండ్రిగారు సంతోషపడిరి. "నీకు ధారణ శక్తి యమోఘముగా నున్నది. సంస్మరణ యనెడిది ధారణకు మూలాధారము స్మరణ శక్తికి మనస్సు కీలకమై యుండును. ఔచిత్యము నెరిగి యన్న సంసేవన జేయవలెను. తద్వార నీ స్మరణ శక్తిని కాపాడు కొను"మని భోదించెను. తండ్రిగారి మాటలు, కొడుకులోన నాలోచనల రేకెత్తించెను. తాను కష్టపడి కంఠస్థము చేసిన మంత్రము లెక్కడికి పోవును. అన్నముతో వాటికి సంబంధమెక్కడిదని తలచెను. ఋషి గారు కొడుకులో పొడసూపిన యనుమానము సందేహమై యొక ప్రశ్నగా తలయెత్త గలదని గ్రహించెను. తన కొడుకుకు జ్ఞానోదయము గల్గింప నెంచి యిట్టులనెను. "నీవు ఉపవాస దీక్షను స్వీకరించుము క్రమ క్రమముగా నాహారమును తగ్గించుచు నిరాహారివిగా అగుము. ఆ పిదప ఆహారము సేవన క్రమముగా పెంచికొని వచ్చుచు మామూలు స్థితికి రమ్ము. ఒక పక్షము పర్యంతర మీ విధిన చేయుమనెని తండ్రిగారి మాటలలోన మౌచిత్యము గలదని యెంచి యుపసాన దీక్షను వహించెను. శాస్త్రవిహితమైన చాంద్రాయణ వ్రతమును చేయ బూనెను. పాఠ్యమి నుండి ఆహారము తగ్గించుచు తగ్గించుచు అమావాస్య నాటికి నిరాహారి అయ్యెను. కేవలము నీటిని మాత్రమే సేవించు చుండెను. అప్పుడా ఋషి పుత్రుని సమీపించి, "నీవు నేర్చిన మంత్రములను మరొక పరి వినవలెనని కోరిక గల్గినది వినిపించు" మనెను. కొడుకెంత ప్రయత్నించిననూ మంత్రములు స్మరణలోనికి రాకుండెను. కంఠస్థము చేయబడిన మంత్రము లేల జ్ఞాపకమునకు వచ్చుట లేదో? యనెడిది తెలియక మథన పడెడి కొడుకును గని, "వత్సా! విశ్రమించుము. తరువాత చదివించి కొనెద" నని చెప్పెను. పౌర్ణమికు వ్రతము సమాప్తమయ్యెను. కొడుకు యథావిధిన ఆహారము సేవించు చుండెను. తన తండ్రిగారు మంత్ర పఠనము చేయుమని కోరెను కదా! యని జ్ఞప్తికి తెచ్చికొని, తండ్రిని సమీపించి "మంత్ర పఠనము చేసెదను. విను" డనెను తండ్రి సమ్మతించెను. కొడుకు అప్రయత్నముగానే అన్ని మంత్రములు చదివెను. అప్పుడా తండ్రి "వత్సా! నేనడిగినప్పుడేల పఠించవైతి"వని యడిగెను. కుశాగ్ర బుద్ధి గల్గిన కుమారుడు, తండ్రి గారి మనోగతము నెరింగెను. తన యజ్ఞానమును దూరము చేయుటకే తండ్రి తనకీ వ్రతము నాచరించుమని చెప్పెనని గ్రహించెను. "తండ్రి! నాకు జ్ఞానోదయ మైనది. మనస్సుకు ఆహారముతో గల సంబంధమును ప్రయోగాత్మకముగా తెలియ జెప్పితిరి. నేను ధన్యుడనైతి" నని తండ్రికి కృతజ్ఞతా పూర్వకముగా వందనమాచరించెను. మనము సేవించెడి అన్నమే, ధాతు రూపము దాల్చి మనోదారుఢ్యమునకు పకరించునని గ్రహించ గలరు.

ఆహారము సాత్విక, రాజస మరియు తామ సములనియెడి మూడు విధములుగా నుండును. సులభముగా జీర్ణమై మనస్సున సత్యగుణమును ప్రవర్తింప జేసెడి పాలు, పళ్ళు, కాయగూరలు, మొలకెత్తిన పప్పు దినుసులు, ఉప్పు-కారము తగ్గు ముఖమున నుండెడి పక్వాన్నములు సాత్వికాహారము కోవకు చెందినవి. మధ్యమాంసాదులు, అతిగా ఉప్పు-కారములతో పాటుగా ఘాటైన మసాలాలతో కూడిన పక్వాన్నములు రాజస గుణము గల్గించును. అందుచేత, ఇది రాజసాహారముగా పిలువబడు చున్నది. చల్దిది, పాచినది మొదలగు అధమ శ్రేణికి చెందిన యాహారము తామసాహారమని పిలువ బడుచున్నది.

వీరశైవ సిద్ధాంతమున పదార్థ సేవన కంటెను ప్రసాద సేవనకే ప్రాముఖ్యత గలదు. స్వాత్విక గుణమును గల్గించెడి పదార్థములను యిష్ట లింగమునకు నివేదించగా నయ్యవి ప్రసాదముగా పరిణమించును దీనిని సేవించుట చేత మనస్సు నిర్మల మగునని తెలిపెడి శ్రీ భగవత్పాదుల వారి యుపదేశమును గనుడి.

శ్లో॥ నైర్మల్యం మన నో లింగం ప్రసాద ఇతి కథ్యతే ।
 శివస్య లింగరూపస్య ప్రసాదా దేవ సిద్ధ్యతి ॥
 శివప్రసాదం యద్రవ్యం శివాయ నివేదితమ్ ॥
 నిర్మల్యంతత్తుజైవానాం మనోనైర్మల్యకారణమ్ ॥ (సి. శి. 11-6;7)

మనస్సు యొక్క నైర్మల్యమే ప్రసాదము. మనస్సు యొక్క యీ నిర్మలత శివ ప్రసాదము యొక్క సేవన చేత ప్రాప్తమగును. ఈ కారణమున ప్రతి యొక్కరు తాము సేవించెడి ఆహారమును, ఇష్ట లింగమునకు సమర్పించి స్వీకరించ వలెను. ఇట్టి సమర్పణను లింగమునకు తినిపించుటగా భావించ వలదు. పదార్థములలోని దోషములను నివారించి కొనుటకే సమర్పణ, చేయవలెనని గ్రహింప వలెను.

శివుడు పదార్థమును గ్రహించడు. అందులోని దోషములను గ్రహించి, నిర్మలమైన దానిని మనకు ప్రదానము చేయుచున్నాడు.

ప్రకృతి సహజముగానే పరిశుద్ధముగా నుండును మానవుడు అపరిశుద్ధతకు కారణుడగు చున్నాడు. అపరిశుద్ధతను గ్రహించి, ప్రకృతి పరిశుద్ధమొనర్చి మనుజునికి ప్రదానము చేయుచున్నది. పూల చెట్టును ఉదాహరణగా గైకొన వచ్చును. దుర్గంధ పూరితమైన పదార్థములను, మలయుక్తమైన జలములనది గ్రహించి సుగంధ భరితమైన పుష్పములను ప్రసాదించు చున్నది. ఫలదాయకములగు వృక్ష సంపదయు నీ కోవకు చెందినవే. అదే విధిన శివాకారమైన యిష్టలింగము దోషములను సంగ్రహించి మనోనైర్మల్య కారణమగు ప్రసాదమును ప్రదానము చేయుచున్నది.

సమర్పించెడిది సాత్వికాహారమైన యప్పుడు వాటిలో నుండెడి దోషము లెట్టివి? యనే సందేహము గల్గ వచ్చును. మానవుడు ద్రవ్యార్చన నిమిత్తమున నెన్నియో దోషభూ యిష్టమైన పనులను చేయును. అట్టి ద్రవ్యము చేకరింపబడిన పదార్థములలో నీ దోషమిమిడి యుండును శివార్పణ చేసి యా దోషషములను తొలగించికొనవలెను.

మాహేశ్వర స్థలములోని భక్తుడు ఎప్పుడూ ప్రతినిత్యము శివ ప్రసాదమును సేవించెడి వ్రతమును అత్యంత అవధాన పూర్వకముగా పరిపాలించునో అప్పుడు అతడు ప్రసాధి యని పిలువ బడుచున్నాడు "అన్నమ్ బ్రహ్మోతి వ్యజ్ఞానాత్" అనెడి ఉపనిషత్ వాక్యము ప్రకారము అన్నము కూడా పరబ్రహ్మ స్వరూపమేయై యున్నది. ఈ కారణము వలన ప్రతి ఒక్కరూ అన్నము యెడల పూజ్య బుద్ధిని దాల్చి యుండవలెను. అన్నము వండిన పిదప దానిని దేవతాభావముతో పూజించి అనంతరము దేవునికి నైవేద్యముగా పెట్టి తనకు దొరికిన ప్రసాదమును ఏమీ మిగల్చకుండ సేవించ వలెను. అప్పుడే మనము అన్న పరబ్రహ్మను పూజించిన వారమగుదుము. ఈ దినములలో ఎల్లెడల అన్న పరబ్రహ్మ యొక్క అవమానము చేయుట యనెడిది కనబడుచున్నది. "ఎడ" చేసుకొనిన అన్నమును సగము, సగమే తిని మిగిలినది బయటకు వేసెడి అనిష్టపరంపర ప్రారంభమైనది. ఇటీవలి కాలములో కూర్చొని అనెడి పద్ధతిలుప్తమై వశువులవలె తిరుగాడుచు తినెడి ప్రవృత్తి దినదినము పెరుగు చున్నది. దీనిని చూసిన పిదప మనమే మన సంస్కృతిని పాడుచేసుకొను చున్నామేమో అనుభావము కలుగును. ఇది ఎంతో బాధకరమైన విషయము. ఈ పద్ధతి ఈ విధముగనే కొనసాగిన యెడల భారతదేశ సంస్కృతికే ఒక పెద్ద కళంకము రాగలదు. భారతీయ తత్వశాస్త్రము నందున భోజనమనగా ఒక యజ్ఞమనియే భావించబడినది. ఏ విధముగానైతే యజ్ఞకుండములో దేవుని యొక్క నామములు స్మరించుచూ హవిస్సు వ్రేల్చబడునో అదే విధముగా ప్రతి వ్యక్తి తమ ఉదరమునందున నుండెడి వైశ్యానర అగ్ని రూపములో గల పరమాత్ముని సేవించు చున్నట్లుల భావించుకొని అన్నము ముద్దలను భగవన్నామ ఉచ్చారణ చేయుచూ తీసుకొనవలెనని చెప్పబడినది. బసవేశ్వరుల వారుకూడా ప్రసాదమును స్వీకరించు సమయమున ఊరికే తినకుండా ప్రతి ముద్ద కొకసారి శివ నామము స్మరిస్తూ స్వీకరించవలెనని తెలియ జెప్పిరి. ఇవి నేటి కాలమున సాధ్యమగునే? యని కొందరడగ వచ్చును. కాని భక్తి గల వారికి, నిష్ఠయున్నవారికి నుసాధ్యమే యని అనుభవజ్ఞులను చున్నారు. యజ్ఞములేక పూజాదులను చేయునపుడు మనుష్యుడు స్నానాదులను చేశి శుచిర్భూతుడై పాల్గొను నటులనే భోజనము చేయునపుడు కూడా ఆశుచిత్వమును పాటించిన యెడల ఆ అన్నమును పరబ్రహ్మ స్వరూపముగా నెంచి స్వీకరించుటకు వీలగును. శాస్త్ర విహిత పద్ధతిలో అన్నమును సేవించుటకు అలవిగాని వానికి ఆ పరబ్రహ్మ తత్వము అవగతమగునే? కానేరాదు. అన్న పరబ్రహ్మము యెడల గౌరవ భావము కలిగిన వాడే శివ పరబ్రహ్మ జ్ఞానమును పొందుటకు అర్హత గలిగి యుండును. ఈ విషయమునే లోకులు ఎరుగుట కొరకై శ్రీ సిద్ధాంత శిఖామణిలో ప్రసాది స్థలము ఉపదేశించ నైనది. దీక్షా విధానమునందు ప్రసాది దీక్ష యనెడి యొక్క విశిష్టమైన సంస్కారము కలదు. ఈ దీక్షను స్వీకరించిన వాడు తన జీవన పర్యంతము అన్నము యెడల గౌరవ భావమే కలిగి యుండగలడు. ఇతడు ఆహారమును సేవించునపుడు అద్దానిని

యిష్టలింగమునకు సమర్పణ జేసి సేవించును. ప్రసాదములోని ఒక్క కణమైనను వదలకుండా భక్తి భావముతో గైకొనును. ఇంతటి ప్రసాద సేవనా పద్ధతి వలననే మనస్సు ప్రసన్నమగును. ఈ మనస్సును శుద్ధిచేసికొన వలెనని ఆ అన్నము పరిశుద్ధమైనదై యుండి అయ్యది శివార్చితమై యుండవలెను. అద్దానిని మిగల్చకుండా సేవించెడి భక్తి భావన గలిగిన వాడై ప్రసాది యని యనిపించుకొనుటకు అర్హత గలిగి యుండును.

ఓం శాంతిః శాంతిః శాంతిః

ది || 3-9 - 1991

స్థలం : నాగపూర్

విశేషప్రతిపిక

ప్రసాది స్థలమున, శ్రీ కాశీ జగద్గురువులు చంద్రశేఖర శివాచార్యుల వారు ప్రసాదమునకు సంబంధించిన మౌళికాంశములను వివరించిరి.

భక్తి మార్గమున ప్రసాదమున కెంతయో ప్రాముఖ్యత గలదు. ఆరాధ్యములగు గురు-లింగ-జంగముల నారాధించి యారాధకుడు పొందెడి యారాధనా ఫలమే ప్రసాదమని సర్వత్ర గుర్తించ బడినది.

"ప్రసాదస్తు ప్రసన్నతా" అనెడి యమరసింహుని వాక్కు ప్రకారము ప్రసాదము మరియు ప్రసన్నతలు పర్యాయ పదములు ఇవి నైర్మల్యమునకు పేర్లని చెప్పబడినది. "ప్రసీదతతి ప్రసాదః" అనెడి వ్యుత్పత్తి ప్రకారము ప్రసన్నమగుటయే ప్రసాదము.

"నైర్మల్యం మనసోలింగం ప్రసాద ఇతి కథ్యతే" అనెడి శ్రీ భగవత్పాదుల వారు ప్రసాదమున కిచ్చిన నిర్వచనము మనస్సు నిర్మలముగాను, ప్రసన్నతతో నుండుటయే ప్రసాదమని చెప్పబడినది. మానసిక ప్రసన్నత నిర్మలమైన జ్ఞానము వలననే సిద్ధించునని గ్రహించ వలెను. అజ్ఞానికి క్లేశముండునే గాని ప్రసన్నత యుండదు. కేవల జ్ఞానము కూడ ప్రసన్నత నివ్వజాలదు. మనస్సు యొక్క చంచలత్వమును నిరోధించెడి శక్తి కేవల జ్ఞానమున కుండదు. నిర్మలమైన జ్ఞానమే చిత్తవృత్తిని నిరోధించి ధారణా శక్తిని పెంచగలదు. ఇట్టి నిర్మలమైన జ్ఞానము శివునికి నివేదింప బడిన పదార్థములను స్వీకరించుట వలన లభించు చున్నది. ఎట్టి పదార్థమైనను శివునికి నివేదించిన పిదప నయ్యది నిర్మలమై యుండునని గుర్తించ వలెను. అద్దానిని భక్తుడు ప్రేమాను రాగములతో సేవించును. ఈ విషయమును మల్లికార్జున పండితుడీ క్రింది విధముగ తెలిపిరి.

కం॥ నిర్మల పదార్థమగుటను
నిర్మల్యం బనగ నెగడు-నీ నిర్మల్యం
బర్మిలి గుడుతురు భక్తులు
కర్మక్షయ మగుట మోక్ష - కాంక్షలు రుద్రా! (శివతత్త్వ సారము, ప. 219)

స్థూలముగా నిర్మల్యము మరియు ప్రసాదము లొకటే అయినను, సాంకేతికముగా నివి భిన్నమైనవిగా దోచును. నిర్మల్యము కారణమైతే ప్రసాదము కార్యమగునని గుర్తించ వలెను. దీని భావమేమనగా నిర్మల్యమును కుడుచుట వలన ప్రసాదము సిద్ధించును.

ప్రసాద భావనను వివరించి చెప్పెడి యత్నమును చతుర్వేద సారములోన గాంచ గలము. శ్రీ సోమనాథుల వారి యీ క్రింది పద్యము గమనార్హమైనది.

ముదమంది శివధర్మమున ఎనిర్మలత్యాచ్చ నిర్మల్యం మనుచు వినిచ్చ యముగ
నయమొంద స్కాందమునం ఎద్రివిధం చార్చితం చైవం యని విశ్రుతముగ నలరి
ఘన మా శివ రహస్యమున ఎనిష్టలింగస్య యద్ధత్తమనుచు విఖ్యాతముగను
మొదలను శ్రీ లైంగ్యమునం యదా హారాయ కల్పితం బనుచు నఖండ తీల

మోయు బహుపురాణ మూలంబు లింగ ప్ర
సాదమనుచు విషము శంకరునకు
నర్పితంబు జేసి యారగించి నట్టి
ప్రతిభ మీకె చెల్లు బసవలింగ! (చతుర్వేద సారము, ప. 70)

నైష్ఠిక లింగ భక్తి గల్గి మనః ప్రసన్నతా సిద్ధికై శివ ప్రసాదమును నవధాన భావనతో సేవించెడి వాడు ప్రసాది యనియును, అతడు చెసేడి భక్తి యవధాన భక్తి యని గుర్తించవలెను. సావధాన చిత్తముతో ప్రసాద సంసేవన చేయనిచో భక్తి యల వడదని తెలిపెడి మహానుభావి యొక్క యీ క్రింది పద్యము గమనార్హమై యున్నది.

అవిరళ లింగపూజయు నిరంతర సద్గురు భక్తి యుక్తియున్

శివం భూయాత్

సవినయ జంగమార్చనయు సత్యము శౌచము సచ్చరిత్రయుం

దవిలి ప్రసాద సేవనయు దానౌడ గూర్చక వట్టి మాటలం

దవునె యుదాత్త భక్తి సుగుణాకర! శ్రీ కర! దోషభీకరా! (అనుభవ సారము, ప. 94)

ఆశీర్వాచనము - 2

ప్రసాది స్థలము

ప్రసాది స్థలములోని భక్తుడు నైష్ఠికతతో తన యిష్టలింగమునకు సమర్పించిన ప్రసాదమును మాత్రమే స్వీకరించునని తెలియ జెప్పెడి ఉపదేశమును శ్రీ భగవత్పాదుల వారు అగస్త్యమహర్షికి ఈ క్రింది విధముగా ఉపదేశించిరి.

శ్లో ॥ అన్నశుద్ధాహి సర్వేషాం తత్త్వశుద్ధిరుదాహృతా ।

విశుద్ధమన్నజాతం హి యచ్ఛివాయ సమర్పితమ్ ॥

తదేవ సర్వకాలం తు భుంజానో లింగతత్పరః ।

మనఃప్రసాదమతులం లభతే జ్ఞానకారణమ్ ॥ (సి. శి. 11; 9-10)

ఈ ఉపదేశములోని సారంశమేమనగా మనము సేవించెడి అన్నము పరిశుద్ధమై యుండిన యెడల దాని చేత నిర్మించబడెడి మనస్సు పరిశుద్ధముగా కాగలదు. అన్నము పరిశుద్ధము కావలెననిన మనము సేవించుటకు మొదలు దానిని శివునికి సమర్పించవలెను. లింగనిష్ఠ కలిగిన మాహేశ్వర స్థలములోని భక్తుడు సకల పదార్థములను తన యిష్టలింగమునకు సమర్పించి సేవించును ఈ విధముగా ప్రతి దినము ప్రసాదము సేవించుట చేత అతని మనస్సు ప్రసన్నమగుచున్నది. ఇట్టి ప్రసన్నహృదయమే జ్ఞానప్రాప్తికి దోహదము చేయును. మనుజుని జీవనమునందున మనశ్శాంతి ఎంతో అవశ్యమైనది. దినదినము మనము చేశెడి లౌకిక మరియు అలౌకిక వ్యవహారములన్నియును మనమనస్సుయొక్క సమాధానము కొరకే చేయుచున్నాము. ఇట్టిది సాధించుటకై కొందరు శబ్ద, స్పర్శ, రూప, రస మరియు గంధములను వెన్నంటి పోవుచున్నారు. వాటిని వారు ఎన్ని మార్లు అనుభవించిననూ పరిపూర్ణమైన సమాధానమును పొందలేకయున్నారు. మనశ్శాంతిని పొందలేక పరితపించెడి నెందరినో మనము గాంచగలము అయితే మనశ్శాంతి అనగానేమిటి? అనెడి ఒక జిజ్ఞాస కొందరి మనస్సులలో తల యెత్తవచ్చును. శాంతి, సమాధానములు బహిర్గతమున లభించెడి వస్తువులుకావు. ఇవిమనలోనే నున్నవి. ఇవి మన ఆత్మస్వరూపములై యున్నవి. దానిని ఎరిగెడి మనము మనస్సును స్థిరముచేసి కొనలేని స్థితిలో యుండుటచేత వాటి యొక్క అస్తిత్వమును గుర్తించ లేక పోవుచున్నాము. మనస్సును స్థిరము చేసికొనుటకై ప్రాణాయామము, ధ్యాన ధారణాదులు మొదలైనవి. యోగశాస్త్రమునందున చెప్పబడినవి. దానికంటెను మొదలుగా మన మనస్సు యొక్క నిర్మాణమునకు కారణభూతమైన అన్నము వైపు దృష్టిని సారించెడి అవశ్యకత కలదు. ఎవరికి యోగ్యమైన మరియు ప్రమాణమునకు తగినంత సేవించవలెననెడి కళ అవగతమగునో అట్టివారే యోగశాస్త్రములోని రహస్యములను ఎరుగుటకు అర్హులు కాగలరు. ఇది తెలియజెప్పుటకే ఆచార్యులవారు ప్రసాది స్థలమును ఉపదేశించిరి. ఇట్టి మాటలనే గీతాది గ్రంథములలో గాంచగలము. యుక్తమైన ఆహారమును, విహితమైన విహారములు ఎంతో అవశ్యకములు. సరిగా తినుటను ఎరిగినవాడే యోగి కాగలడు అనెడి మాటను వినినప్పుడు ఎంతో మందికి ఆశ్చర్యము కలుగ వచ్చును. ఇదేమిటి? మనకు తినుటకు రాదా? యనెడి భావన కూడా జనులయందు ప్రశ్నరూపమున బహిర్గతము కావచ్చును. నూటికి తొంబది శాతము వ్యక్తులకు భోజన స్వీకారకళ రాదని యనిన యెడల అతిశయోక్తి కాజాలదు.

భోజనము చేయడ మెరిగిన వానికి రోగము లేదు అనెడి లోకోక్తి యొకటికలదు. ఇదెంతో మంది వ్యక్తులు గుర్తించరని తెలియజేప్పెడి ఆధారములు గలవు. రోజురోజుకు క్రొత్త క్రొత్త చికిత్సాలయములు, క్రొత్త క్రొత్త చికిత్సా పద్ధతులు, చికిత్సా పరికరములు వచ్చుచున్నవి. అతిగా తిని ఒళ్లును పెంచుకొని తద్వారా బాధను పొందుచు ఆయర్వేద వైద్యశాల నుండి అల్లోపతి వైద్యశాలకు, అచటనుండి ప్రకృతి చికిత్సాలయమునకు, ఆచికిత్సాలయము నుండి యోగాశ్రమమునకు పరుగులు తీసెడి వారు ఎందరో మనకు తెలియదా? సౌకర్యములు పెరిగిన కొలది రోగములు తగ్గుముఖము పట్టవలెను. కాని దినదినము రోగముల సంఖ్య తారాస్థాయినందు చున్నది. కొంగ్రోత్తరోగములు తలయెత్తి వైద్యుల మస్తిష్కములను, రోగిష్టుల ద్రవ్యసంచలను కొరికి వేయుచున్నవి. పూర్వకాలమునందున ఒకే వైద్యుడు అన్ని రోగములకు చికిత్సను చేసెడివాడు. నాడీ పరీక్ష ద్వారా ఎంతరోగమునైనను గుర్తించి దానికి చికిత్స చేసెడివారు నేడునూ కలరు. కాని వారిని గౌరవించెడివారెవరు? నేటి కాలమున ఒక్కొక్క అవయవమునకు ఒక్కొక్క వైద్యుడు ప్రత్యేకీకరణ సాధించి చికిత్సచేయుచున్నాడు. నేడైతే పంటికొక వైద్యుడు, కంటికొక వైద్యుడు, యెముకకొక వైద్యుడు, ముక్కుకొక వైద్యుడు వున్నారు. ఈ విధముగా అన్ని ప్రధాన అవయవములకు వైద్యులు గలరు మునుముందు ఇది వైపరీత్యమును పొంది ముప్పదిరెండు పండ్లకు ముప్పదిరెండు రకములైన వైద్యులు అవసరమగునో ఏమో? యనెడి భీతి మనకు కలుగుచున్నది. వీరందరికినీ విరామములేకుండా రోగులు వచ్చుచున్నారు గదా! దీనిని చూసిన యెడల రోగముల సంఖ్యతో పాటుగా రోగిష్టుల సంఖ్య కూడా దినదినము పెరుగుచున్నది.

సమస్తరోగములకు ఉదరములో నున్న అజీర్ణత యే మూల కారణము అగుచున్నది. ఈ కారణము వలన యుక్తాహారిగా మారిన పిదప మనుజుని స్థూల మరియు సూక్ష్మశరీరములు ఆరోగ్య భరితముగా నుండగలవు. సాత్వికాహారము యొక్క పాత్ర యెట్టిదో వేరుగా చెప్పనక్కరలేదు. సాత్వికాహారము రోగములనే విధముగా తగ్గించునో అదేక్రమమున రాజసిక ఆహారము రోగముల సంఖ్యను పెంచును. ఈ విషయమునెరిగిన పాశ్చాత్యులు మాంసాహారమును వీడి ఆదేశములలో ఖరీదైన ఆహారముగా నెంచబడెడి శాఖాహారములను భుజించుచున్నారు. దీనికి విరుద్ధముగా మనదేశములో శాఖాహారుల సంఖ్య తగ్గుముఖము పట్టుచున్నది.

దేహము మరియు మనస్సులు ఆరోగ్యవంతముగా నుండవలెననెడి ధ్యానలేని నేటి మనష్యులు ఏమి తినవలయునో ఏమి తినకూడదో అనెడి వివక్షతను కోల్పోయినారు. ఉదరమునందలి జరరాగ్ని రూపమైన పరమాత్ముని నివాస మందిరమును అడ్డమైన కనవు మరియు దోషభరిత పదార్థములతో నింపుచున్నారు. ఏమి తినవలయునో ఏమి తినకూడదో అనెడిది తెలుసుకొనెడి గుణగణములు కూడా ఉండిన యటుల కనుపించదు. ఆరోగ్యశాస్త్రము ప్రకారము ఉదరములోని అర్థభాగము అన్నము, మిగిలిన భాగములోని అర్థభాగమునీరును, ఆ మీద మిగిలిన భాగము గాలికారకు ఖాళీగా వుంచవలెనని చెప్పబడినది. ఇది యిటులుండగా వీరు తిండికొరికే బ్రతుకుచున్నారా? అనెడిది తోచు విధముగా గొంతు వరకు అన్నమునే నింపుచున్నారు. అందులో వీటికైనను స్థానముండదు.

ఒక వ్యక్తి ఒక సమారంభముయొక్క అతిథిగా పోయి అచ్చట వుండెడి పంచవిధ పక్వాన్నములను గని భోజనమునకై పూనుకున్నప్పుడు అత్యాశతో మధురపదార్థములను అతిగా సేవించెను. సేవించెటప్పుడు ఎంతో ఆనందము ననుభవించెను. అయితే అతిగా సేవించుట చేత ఉదరశూల ప్రారంభమయ్యెను. అద్దానిని నివారించుకొనుటకై ఒక వైద్యుడి కడకేగెను. అప్పుడా వైద్యుడు ఒక మాత్రనిచ్చి దీనిని మ్రింగి ఒక గ్లాసెడు నీరు త్రాగుడీ అంతా సరిపోవును అని అనెను. అప్పుడా మనుజుడు నాపొట్టలో ఆ మాత్రమైనను చోటు లేదు గదా! ఒకగ్లాసెడు నీరు త్రాగుట ఎటుల? అనెను. అయిననూ అంత మాత్రము చోటుండినచో మరొక భక్ష్తమును తినియుండెడివాడిని కదా! అని వాపోయెను.

చూచితిరా? భోజనము యొక్క అత్యాశ. అన్నము తనదైనను కానీ, ఇతరులదైనను కానీ పరిమితిని మీరి సేవించిన యెడల విపరీతములను ఎదుర్కొన వలసి యుండును.

మనము మనయింటికి ఎవరినైనను భోజనము కొరకై పిలిచినపుడు వారు పొట్టనిండా తినిననూ వారికి వెక్కిరిమయ్యే విధముగా మరల మరల బలవంతముగా వడ్డించెడి సంప్రదాయము మనలో కలదు. అయితే దీని వలన తినిపించెడివాని అహంకారమునకు తృప్తి, కావచ్చును. కాని తినెడివాడికి అది శిక్షయే కాగలదు. అందుచేతనే సుభాషితకారులు 'అతినర్పత్రవర్ణయేత్' అని ఉపదేశించిరి.

ఒకసారి ఆయుర్వేద ఆచార్యుడొకడు తన శిష్య సమూహమునకు వనస్పతుల యొక్క గుణధర్మములను మరియు వాటివలన నివారింపబడెడి రోగముల గురించియు తెలియపరచెను. ఒకదినము వారిని పరీక్షించుటకై కోరరుక్ అని అడిగెను. దీని భావమేమనగా

రోగములేని వాడెవ్వడు? అప్పుడు శిష్యులలోని ఒకడు చ్యవనప్రాశను సేవించెడువాడు అని అనెను. మరొక్కడు కాదు కాదు త్రిఫలాచూర్ణమును తినెడివాడు అని అనెను. మరొకడు ఆరెండునూ కాదు. చంద్రప్రభాగుళికలను తినెడివాడు అని అనెను. ఇవన్నియును సరియైన జవాబులు కావని యెరిగిన జాణయైన శిష్యుడొకడు ఈ విధముగా పల్కెను "హితభుక్" "మితభుక్" "ఋతుభుక్" అని వుత్తరమునిచ్చెను. దీని భావమేమనగా హితముగా, మితముగా మరియు ఋతుక్రమమునకు అనుగుణముగా తినెడివాడే నిరోగి శిష్యుని వుత్తరమును విని గురువు గారెంతో సంతోషపడి నీవే ఉత్తముడగు చికిత్సకుడివి కాగలవు అని ఆశీర్వదించెను.

వీరశైవ ఆచార్యులు అన్నమును కేవలము హితముగా సేవించుటనే గాదు. దేవునికి సమర్పించిన అన్నమునే ప్రసాదముగా స్వీకరించమని ఉపదేశించిరి. ఇట్టి ప్రసాదమునకు మరియు అన్నమునకుగల భేదము కనబడక పోవచ్చును. సామాన్యునికి రెండూ ఒకే విధముగా దోచవచ్చును. అయితే సూక్ష్మముగా అవలోకనము చేసినచో ఆరెంటికీ భేదము స్పష్టముగా కనబడును. ఇష్టలింగమునకు సమర్పించుటకు ముందు ఆ పదార్థము మీద యజమానికి నాది యనెడు భావము వుండును. ఇష్టలింగమునకు సమర్పించిన పిదప అట్టి భావన దూరమై ఇది దేవునిది అనుభావము ఏర్పడును ఇందులోని అంతరార్థమేమనగా నా పండు, నాకాయ అని చెప్పుచున్ననూ వాటినే దేవుని పండు, దేవుని కాయ అనెడి భావము వెడలి దేవుని ప్రసాదము అనెడి భావన వచ్చును. మరోమాటలో చెప్పవలెననిన పదార్థము యొక్క గుణగణములు నష్టమై అది ప్రసాదముగా పరిణమించుచున్నది. అది కాయగా కన్పించినప్పటికిని సమృద్ధిమైవున్న వాడికి అది కాయకాదు. అది దేవుడు కటాక్షించిన ప్రసాదము. అట్టి ప్రసాదమును సేవించుట చేత మనస్సునకు ప్రసన్నత చేకూరును. ప్రసాదము పరిమాణము నందున తక్కువగా నున్నను సంతృప్తి మాత్రము పరిపూర్ణముగా నిచ్చును. ఇష్టలింగమైన వేద్యముగానీ, గురువు వారి దగ్గర నుండి తీసుకొనెడి ప్రసాదముగానీ కొలది ప్రమాణములో నుండిననూ హెచ్చుతగ్గులు దోచవు గదా! ఇది ఇటులుండగా పదార్థములు తినునప్పుడు హెచ్చుతగ్గులు లేకుండినను హెచ్చుతగ్గులు కన్పట్టును. వేరొకరి పళ్ళెరములో నుండెడి లడ్డు పెద్దగాను, మనకు వడ్డించిన లడ్డు చిన్నదిగాను కన్పట్టెడి అవకాశము గలదు. వాస్తవముగా రెండూ ఒకే పరిమాణములో నుండినను మనమనేగత అభిప్రాయము ఆ విధముగా నుండును.

లింగార్చితము కానిది ఏదియును స్వీకరించవలదని తెలియజెప్పుచూ శ్రీ భగవత్పాదుల వారు ఈ క్రింది ఉపదేశమును యిచ్చిరి.

శ్లో॥ అత్మభోగాయ నియతం యద్యద్ ద్రవ్యం సమాహితమ్ ।

తత్తత్ సమర్పదేవాయ భుంజీతాత్మవిశుద్ధయే ॥

నిత్యసిద్ధేనదేవేన భిషజా జన్మరోగిణామ్ ।

యద్యత్ ప్రసాదితం భుక్త్వా తత్తజ్జన్మరసాయనమ్ ॥ (సి. శి. 11; 11-12)

శ్రీ భగవత్పాదుల వారి ఆదేశము ప్రకారము తాను అనుభవించుటకు సంగ్రహించబడిన సకల పదార్థములను ఇష్టలింగమునకు సమర్పించియే స్వీకరించవలెను. ఈ విధముగా ప్రతిదినము లింగభోగోపభోగిగా జీవనమును సాగించిన యెడల ప్రసాదసేవన ఫలితముగా మనస్సు సహజముగానే పరిశుద్ధమగును. సత్యుడు నిత్యుడు అయిన శివునికి వైద్యసాధుడనే బిరుదుకలదు. సామాన్యముగా వైద్యుడు తన ఔషధము చేత వాత పిత్తాది దోషములను నివారణ చేయుచున్నాడు. అయితే వైద్యులకే రాజైన శివుడు తన ప్రసాదరూపమైన ఔషధము చేత జనన మరణ రూపమైన భవరోగమునే తొలగించుచున్నాడు. ఈ విధముగా చూసిన యెడల శివునికి నివేదించిన పదార్థము ఒక రసౌషధమై జీవుని భవరోగమును మాన్పుచున్నది. అంతరంగ శుద్ధిని, బహిరంగ శుద్ధిని సాధించిపెట్టు చున్నది. ఆదిభౌతిక, ఆధ్యాత్మిక, ఆధిదైవికములనెడి తాపత్రయములు మనుజుని దహించివేయు చుండును. ఇట్టి తాపత్రయములను దూరము చేసికొనుటకు శివ ప్రసాదమే ఒక దివ్యౌషధమై యున్నది. ప్రతి దినము ప్రసాదమును సేవించెడి వాడు తన మనస్సును సాత్వికభావనతో నింపుచున్నాడు. తత్ఫలితముగా నచ్చట జ్ఞానోదయము కలుగుటకు ఆస్కారము ఏర్పడు చున్నది. ఇంతే కాకుండా ప్రసాదసేవన వలన సకల విధములగు దోషములు, మోహములు నష్టమగుచున్నవి. ఈ ప్రసాద సంసేవన వలన మహదానంద సంప్రాప్తి గలుగునని తెలియ వచ్చుచున్నది. పాపాత్ములకు యిది లభించదు. పుణ్యాత్ములకు మాత్రము యిది సాధ్యమే, బ్రహ్మ విష్ణాది దేవతలు వశిష్ఠాది ఋషులు శివ ప్రసాదము వలననే సిద్ధులను సాధించిరిని తెలియుచున్నది. వారి వలనే ప్రసాద సంసేవన చేసిడివాడున్నా సకల సిద్ధులను పొందునని గట్టిగానమ్మి ప్రసాద సంసేవనా వ్రతమును పాటించవలెను. ప్రసాదము యొక్క ప్రభావమును గురించి ఎంత

వర్ణించిననూ తక్కువే సర్వసాధారణముగా కాయమును వజ్రకాయముగా మార్చుకొన వలెననెడి తలంపు చాలామందికి గలుగును. అట్టిది సాధించుటకు ప్రసాదము సమర్థత కలిగినదని హరి వంశములో చెప్పబడినది. ఆ దృష్టాంతము ఈ క్రింది విధముగా నున్నది.

మూర్తిభవించిన రుద్రావతారమా యనిపించెడి దూర్వాస మహర్షి ఒకసారి ద్వారకా నగరమునకు వెడలెను. ఆనగరము యొక్క ముఖ్య వీధినందున సంచరించుచు ఈ నగరమున నన్ను అతిథిగా సేవించెడి వారెవరైనను కలరా? యనుచు సంచరించజొచ్చెను. ద్వారకానగరములోని జనులకు అతిథిసేవను చేయవలెననెడి కోరిక యుండిననూ మహామహిమాన్వితుడైన ఇట్టి మహర్షికి అతిథి సేవలను చేయుటలో ఏమైనా పొరపాట్లు దొర్లనేమోయని భయపడి అతని వద్దకే పోవుటకు సంకోచించు చుండిరి. ఎవరినుండియూ ఆతిథ్యము చిక్కలేదు. అప్పుడు దూర్వాస మహర్షికి కోపము వచ్చెను. అట్టి మహర్షి యొక్క గొప్ప తనమును ఎఱిగిన వాడైన శ్రీ కృష్ణుడు అతని యెదుటకు వచ్చి మారాచనగరమునకు వచ్చి అతిథి సేవలను అందుకొనుదని విజ్ఞాపన చేసెను. అప్పుడా ఋషి ఒక రథమును ఏర్పాటు చేయమని అడిగెను. శ్రీ కృష్ణుడు ఆ విధముగానే చేసెను. అతడు తెచ్చిన రథమునకు రెండు గుర్రములుండెను. అప్పుడా ఋషి కృష్ణుని వుద్దేశించి గుర్రములచే లాగబడెడి రథమునందున కూర్చొనజాలను. కనుక సతీనమేతముగా నీవు రథమును లాగుచూ తీసుకుని వెళ్ళుడు యని కోరెను. అప్పుడా కృష్ణుడు మహర్షిని రథములో కూర్చొండ బెట్టి తానూ, మరియు రుక్మిణీ దేవి ఆరథమును లాగికొనుచూ తీసుకొను వెళ్ళుటకు నిశ్చయించుకొనెను. రథములో కూర్చొని యున్న మహర్షి ఊరక యుండలేదు. శ్రీ కృష్ణుని సహనమును పరీక్షించుటకు కాబోలు! గుర్రములను అదలించెడి కోలతో వారిని ఒకటిరెండు సార్లు అదలించెను రాచనగరుకు వెళ్లిన పిదప మహర్షి గారికి అభ్యంగన స్నానమును చేయించి శివపూజకు తగిన ఏర్పాట్లు చేయించెను. ప్రసాదమునకు ఏమి కావలెను స్వామీ! అని శ్రీ కృష్ణుడు దూర్వాసుని అడిగెను. వేడివేడి పాయసమును తీసుకొని రమ్మని చెప్పెను. మహర్షి గారి పూజ పరిసమాప్తము కాగానే వేడి పాయసమును తెచ్చి మహర్షుల వారి ముందుంచెను. దానిని దూర్వాస మహర్షి ముట్టిచూసి దీనిని నీ సర్వాంగములకు లేపనము చేసుకొమ్మని ఆజ్ఞాపించెను. శ్రీ కృష్ణుడు మహర్షిగారి ఆజ్ఞను పరిపాలించెను. కాని పాదములకు మాత్రము పూసికొనలేదు. అది గ్రహించిన ప్రసాదలిప్తమైన నీ సర్వాంగములు వజ్రమయమైనను నీపాదములు మాత్రము చర్మమయమై యున్నవి. కాలాంతరము నందున నీకు రావలసిన మృత్యువు పాదములనుండే రాగలదు. అని అనుగ్రహించెను. అందరికీ తెలిసినటుల శ్రీ కృష్ణుని యొక్క మృత్యువు, బోయవాడు వేశిన బాణము చేత కాలి బొటనవ్రేలు తెగగొట్టబడి సంభవించెను. శివుని ప్రసాదమునందున యింత మహత్తు కలదని అందరూ ఎరిగి అద్దానిని అనుభవించవలెను. ఇట్టి ప్రసాదము వలన కలిగెడి లాభములను శ్రీ గురువుగారు ఈ క్రింది విధముగా తెలియజెప్పిరి.

శ్లో॥ ఆరోగ్యకారణం పుంసామంతః కరణశుద్ధిదమ్ ।

తాపత్రయమహారోగసముద్ధరణభేషజమ్ ॥

విద్యావైశద్యకరణం వినిపాత విఘాతనమ్ ।

ద్వారం జ్ఞానావతారస్య మోహచ్ఛేదస్య కారణమ్ ॥

వైరాగ్య సంపదో మూలం మహానంద ప్రవర్ధనమ్ ।

దుర్లభం పాపచిత్తానాం సులభమ్ శుద్ధ కర్మణమ్ ॥

అదృతం బ్రహ్మ విష్ణౌర్దైర్వసిష్టాదేశ్వ తాపసైః ।

శివస్వీకృతమన్నాద్యం స్వీకార్యం సిద్ధికాంక్షిభిః ॥ (సి. శి. 11; 13-16)

దీని యొక్క తాత్పర్య మేమనగా శివ ప్రసాదమును సేవించుటచే ఆరోగ్యప్రాప్తి అంతః కరణ శుద్ధి, తాపత్రయ నివారణ లభించును. శుద్ధ విద్య సంప్రాప్తమగును. సకల విధములైన దోషములు నాశనమగును. శివ జ్ఞానోదయము గలిగి అజ్ఞానము నశించును. ఈ ప్రసాదమనెడిది నిత్యానందమును కలిగించెడిది. ఇది అందరికీ సిద్ధించెడిది కాదు. కేవలము పుణ్యాత్ములకు మాత్రమే లభించును. దేవతలు, ఋషులు దీనిని సేవించి ధన్యతను బడసిరి. ఇష్టలింగ నైవేద్యమునకు యిట్టి పదార్థమునే చేయవలెననెడి నియమమేమియును లేదు. ఏ పదార్థమైనను నివేదించ వచ్చును. కాని అది సాత్వికాహార కోవకు చెందినదై యండవలెను.

శ్లో ॥

పత్రం, పుష్పం, ఫలం, తోయం యచ్చివాయ నివేదితమ్ ।

తత్తత్ స్వీకారయోగేన సర్వపాపక్షయో భవేత్ ॥ (సి. శి. 11-12)

మనస్సునికి కొన్ని విశిష్టమైన పదార్థములు తినుట యందు అభిరుచి యుండిన యటులే దేవునికి కూడా అట్టి అభిరుచి యుండునని కొందరునుకొనెదరు. ఉదాహరణకు చెప్పవలెననిన మంగళగిరిలోని లక్ష్మీనరసింహస్వామికి పానకమే ప్రీతికరమని భక్తులందరు పానకమునే విగ్రహమునోటిలో పోయుదురు. అటులనే సంతోషి మాతకు పులుపు పడదని దానిని నివేదన చేయరు. ఇష్టలింగమునకు నివేదన చేసిడి పదార్థములు ఎట్టివైనను, అవి సాత్వికములైన యెడల శివుడు సంతోషముగ గ్రహించును. ఇక్కడ గ్రహించవలసిన విషయమేమనగా దేవునికి పాలు మాత్రమే నైవేద్యముగా పెట్టవలెను. లేదా చక్కెర మాత్రమే నైవేద్యముగా పెట్టవలెను. అనెడి భావన సరియైనది కాదు. కొందరి దృష్టిలో దేవునికి మిఠాయిలు మాత్రమే పెట్టవలెను కాని అన్నాదులు పెట్టకూడదను భావము గలిగియుండుట కూడా సరియైనది కాదు. ఒక వ్యక్తి తన స్థితి, గతి ప్రకారము ఏ ఏ పదార్థములను ఆహారముగా తీసిగొనగల్గినో ఆయాపదార్థములను భగవంతునికి అర్పణచేసి దానిని ప్రసాదముగా గైకొనవలెను. శివశరణులలో అంబలిని నివేదన చేసిన వారు కూడా కలరు. అట్టివారిని బసవన మెచ్చికొనెను. దీనిలోని అంతరార్థమేమనగా శివునికి షడ్రచులతో పనిలేదు. అతనికి కావలసినది. కేవలము భక్తి మాత్రమే. భక్తితో సమర్పించెడి పత్రము, పుష్పము ఫలము మరియు నీటిని స్వీకరించును. అతడు స్వీకరించిన పిదప అవి ప్రసాదములై అమృతతుల్యములగు చున్నవి. భక్తుడు పాటించ వలసిన నియమ మొక్కటే. అది ఎట్టిదనగా వీరశైవ ధర్మము ప్రకారము ఏ ఏ పదార్థములు నివేదనీయములో ఆయా పదార్థములను మాత్రమే యిష్టలింగమునకు నివేదింప వలెను. ఇతర ధర్మములకు చెందిన ఆచారములను గని వాటిచేత ప్రభావితము కారాదు.

శ్రీ భగవత్పాదుల వారు ప్రతిపాదించిన ప్రసాద నియమము ఆగమసమ్మతమైనదిగా కన్పట్టుచున్నది. ఈ క్రింది ఆగమోక్తిని గనుడి.

శ్లో ॥

గురు జంగమ లింగానాం నిర్మాల్యం భుక్తి ముక్తిదమ్ ।

సదైవానుభవేద్దేవి! ప్రసాద వ్రతముత్తమమ్ ॥

పై శ్లోకములోని భావమేమనగా వీరశైవులు గురు లింగ జంగమములను పూజించుచూ వారునొసంగిన ప్రసాదమును సేవించెడి వ్రతమును పాటించవలెను. అట్టి ప్రసాద వ్రతము ఉత్తమోత్తమమైనది. దాని వలన భుక్తి ముక్తులును కలుగును. గురువొసంగినది శుద్ధ ప్రసాదమనియును. ఇష్టలింగము కటాక్షించినది సిద్ధప్రసాదమనియును, జంగమయ్య ప్రసాదము చేసినది ప్రసిద్ధ ప్రసాదమనియును గుర్తించ వలెను. వీటివలన త్రికరణ శుద్ధి కలిగి సేవించెడి వారు సర్వాంగ శుద్ధిని పడయుచున్నారు. అందుచేత వీరశైవులెల్లరూ ఈ త్రిలింగముల ప్రసాదమును పొందుటకు త్రికరణ శుద్ధిగా ప్రయత్నించి సఫలమనోరథులై సేవించి ధన్యతను పొందుదురు గాక!

ఓం శాంతిః శాంతిః శాంతిః

ది ॥ 4-9 - 1991

స్థలం : నాగపూర్

విశేషప్రతిపిక

ప్రసాదము యొక విశిష్టతను ప్రణత ప్రఖ్యాత జ్ఞానపీఠాధీశ్వరులు కాశీ జగద్గురువులు చంద్రశేఖర చార్యుల వారెంతయో విశదముగా తెలియ పరచిరి.

"లింగనిష్ఠాది భావేన, మనః ప్రసాద యోగేన" అనెడి ఆచార్యుల వారి వాక్కుల ప్రకారము మాహేశ్వరుడు ప్రసాదిగా పరిణామమొందుటకు లింగనిష్ఠను మరింత దృఢతరము చేసికొని మనః ప్రసన్నతను సాధించవలెను. ప్రసాది స్థలమున సాధకునికి అవధాన భక్తి సహాయకారిగా నుండును.

అవధాన మనగా మనస్సును నొక విషయము పై నిలుపుట యని నిఘంటువు చెప్పుచున్నది. చిత్రైకాగ్రతను సాధించుటయే యీ స్థలము యొక్క లక్ష్యము. చంచలమైన మనస్సు చిత్రైకాగ్రతను సాధించుటలో నొక ప్రధానమైన యవరోధముగా నిలుచును. దీని చంచలత్వము వలన యింద్రియములు ప్రేరణకు గురియై భోగాసక్తిని పెంచును. కాయ వికారములు పాడు చేయుట ప్రారంభించును. కాయమును శుద్ధి చేసికొని యద్ధానిని ప్రసాద కాయముగా మార్చికొనవలసి యుండును. తత్ఫలితముగా యింద్రియములు సాధకునికి వశమై వర్తించును. కాయమును ప్రసాదమయము చేయుటకై పరిశుద్ధమైన పదార్థములను సేవించవలెను. అనర్పితమైన పదార్థము దోషభూయిష్టములై యుండును. పదార్థములను శివునికి నివేదించి పరిశుద్ధముగ చేసి కొనవలెను. అర్పిత పదార్థము నైర్మల్యమనబడును. నైర్మల్య సంసేవన వలన కాయము నైర్మల్యమగును. అనిల కాష్టన్యాయమున మాంస మయమగు కాయము ప్రసాదమయమై విరాజిల్లును. సాధకుడు నింద్రియ వ్యాపారములను నిరోధించుట జరుగును. అవయవములను భవించే విషయోప భోగములను స్వేచ్ఛ లింగమునకు సమర్పించును. లింగ నివేదితమగు విషయ సుఖము పరిణామమునకు గురియై విషయోప భోగములు లింగోప భోగములగును. లింగోప భోగానంతరము లభించెడి భుక్తావశేషమును స్వీకరించి సాధకుడు కాయవికారములమై విజయమును సాధించును. ఇంద్రియ జిత్తగును. లింగోప భోగము వలన లభించెడి లింగ ప్రసాదము ననుభోగము చేసిడి ప్రక్రియలో సాధాన చిత్తముతో నిమగ్నుడయ్యెడి యీ సాధకుని భోగాంగి యని యందురు. భక్త మాహేశ్వర స్థలములలో త్యాగాంగిగా నుండెడి సాధకుడు భోగాంగిగా తన సాధనను కొనసాగించుచు ననిర్వచనీయమైన యానందము ననుభవించును. ఈ కారణముననే శ్రీ భగవత్పాదుల వారు ప్రసాదమును మహానంద ప్రవర్ధకమైనదిగా నభివర్ణించిరి. ఈ ఆనందము సామాన్యుడు పొందెడి ఆనందము వంటిది కాదు. సామాన్యుడు పొందెడిది క్షణికానందము. ప్రసాది పొందెడి యానందమున కంతులు నుండువు. దీనికి గల కారణ మేమిటో తెలిసి కొనవలెను. సామాన్యుడు అవిద్యచేత పీడితుడై సుఖ-దుఃఖముల వివక్షత కోల్పోయి దుఃఖమునే సుఖమని కొని బాధకు గురియగును. మాయా ప్రభావమునకు లోనై మోహపరవశుడై అహంకార మమకారముల వలన పంచక్షేపములనను భవించును. భవ బాధములకు లోనై జన్మరోగి యగును. వీటిన్నింటి యుమ్మడి ఫలితముగా భౌతికముగా రోగగ్రస్తుడు కావచ్చును.

ప్రసాది ప్రసాదము వలన జ్ఞాన సమపార్జన చేయును. జ్ఞానముతో భాటుగా మోహచ్ఛేదనము, భవభయహరణము, కర్మసంహార మొదలగు నద్వితీయములగు ఫలితములు ప్రసాదికి లభించును. సంసారము యొక్క నైజము నెరిగి, నిత్యవైరాగ్య విశిష్టతను పొంది, శివయోగ సాధనలో నిమగ్నుడగును. మనః ప్రసన్నత్వము నతడు సాధనముగా గైకొనును, "చిత్తవృత్తి నిరోధక" మనెడి భావన కంటెను భిన్నముగా నుండెడి. "చిత్తవృత్తి నిర్దేశకమే" యోగమనెడి భావమును పొందును. ప్రాణలింగ స్థలమున యంత ర్ముఖియై యంతర్లింగాను సంధానము వలన శివయోగమును సాధించుటకై వలయు సాధన సంపత్తిని సమకూర్చు కొనును.

ప్రసాదము వలన సకల విద్యలు సంప్రాప్తమై వైరాగ్యము సిద్ధించునని శ్రీ భగవత్పాదుల వారు తెలుపగా నద్ధానిని శ్రీ సోమనాథుల వారు నీ క్రింది విధముగా విస్తరించిరి.

పనుధ 'మేధావీ భవతి' యన నంత

నసలార మేధావియై ప్రవిర్తిల్లు (పండితారాధ్య చరిత్ర, దీక్షా ప్ర.)

ప్రసాదికి ప్రసాదము వలన సర్వజ్ఞత్వము సిద్ధించునని సోమనాథుల వారు తెలిపిరి, అణిమాది యష్ట సిద్ధులు కూడ గల్గునని శ్రీ సోమనాథుల వారు తెలిపిరి. ఈ కారణము వలననే కాబోలు శ్రీ భగవత్పాదుల వారు ప్రసాదము సర్వసిద్ధి ప్రదమ్ అని వివరించి చెప్పిరి.

ప్రసాద మహిమను మలిన దేహులు గుర్తించ జాలరు. ప్రాకృతులకది వేద్యము కాదు ప్రాజ్ఞలే యద్ధానిని గుర్తించ గలరు. అందుచే, ప్రసాద స్థలములోని వారు సాంగత్య దోషములకు గురియై తత్ఫలితముగా ప్రసాద కాయమును చెరిచికొనెడి దుర్దశకు దిగజార కూడదు. తగు సాధానమును మదిన దాల్చవలెను.

శివం భూయాత్

ఆశీర్వాచనము - 1

గురుమాహాత్మ్య స్థలము

వీరవైవ సిద్ధాంతమునందున లింగపూజకు నుండెడి ప్రాముఖ్యత గురుపూజకును గలదు. అందుచేత, శ్రీ జగద్గురు రేణుక భగవత్పాదుల వారు గురుమాహాత్మ్యము గూర్చి యీ క్రింది విధముగా నుపదేశించిరి:

శ్లో॥ యథా శివప్రసాదాన్నం స్వీకార్యం లింగతత్పరైః ।
తథాగురోః ప్రసాదాన్నాం తదైవ శివయోగినామ్ ॥

గురు రేవాత్ర సర్వేషాం కారణం సిద్ధి కర్మణామ్ ।
గురురూపో మహాదేవో యతః సాక్షాదుప స్థితః ॥ (సి. శి. 11; 18-19)

ఈ ఉపదేశము ప్రకారము, మనుజుని సర్వ విధి సిద్ధులకును, భుక్తి ముక్తులకును, శ్రీ గురువే కారణభూతుడగును. గురు కటాక్షము లేని వారికి యిహ పరసౌఖ్యములు లభింపజాలవు. శివుడే గురువై యున్నందున సకల విధ సిద్ధులను, భుక్తి ముక్తులను నిచ్చెడి స్థితిలోన గలడు. వీరశైవుడు లింగము నందున యెట్టి శ్రద్ధాభక్తి గల్గియుండునో, అట్టి భక్తినే గురు-జంగమయ్యల యెడల గల్గి యుండవలెను. ఈ మువ్వరు ఆరాధనీయులని గ్రహించ వలెను. ఈ మువ్వరు స్థూల రూపమున వేర్వేరుగా కనబడినా, తత్వతః మువ్వరూ ఒక్కడే యని గ్రహించవలెను. "ఏకమూర్తిః త్రయోభాగః అనెడి యాగమోక్తి" ప్రకారము శివుడే గురు-లింగ-జంగమ రూపముల దాల్చును. ఈ విషయమున బిల్వదళమును ఉదాహరణగా గైకొన వచ్చును. మూడు దళములు గల్గినను దానిని యేక బిల్వ మనియే యను చున్నాము. ఈ కారణము వలననే మహానుభావులు తాము పొందబోయెడి ప్రతి జన్మలోను గురు-లింగ-జంగమయ్యల సేవలను చేపట్టువలెనని కోరుకొనును. శివుని ప్రార్థించుచు, అద్దానిని కటాక్షించుమని కోరును. మహారాష్ట్రకు చెందిన మన్మథ స్వామి యనెడి మహాను భావుడు నిట్టి మహత్తరమైన కోరికనే గల్గి యుండెనని తెలియు చున్నది. వారి యీ క్రింది వాక్కులను గనుడి.

శ్లో॥ గురు ఆణి లింగ జంగమాచి సేవా ।
దేయీ మజ దేవా జన్మోజన్మీ ॥

జన్మ జన్మాంతరముల వరకును గురు-లింగ-జంగములను సేవించెడి మహాభాగ్యము నను గ్రహించమని మన్మథ స్వామి మహాదేవుని కోరెనని యీ మహావాక్యముల వలన తెలియు చున్నది.

భారత సంస్కృతి యందున గురువునకు మహత్వ పూర్ణమైన స్థానమివ్వ బడినదని అందరు ఎరిగిన విషయమే. గురువే శివుడు, శివుడే గురువు. ఈ ఇరువురికి భేదము లేదని చెప్పబడినది. ఈ విషయమున శ్రీ గురువు గారైన భగవత్పాదుల వారిచ్చిన యుపదేశమును గనుడి:

శ్లో॥ నిష్కలోహి మహాదేవో నిత్యజ్ఞాన మహోదధిః ।
సకలో గురురూపేణ సర్వాను గ్రాహక్యో భవేత్ ॥
యశ్శివః సగురర్చయో యోగురుః సశ్శివః స్మృతః ।
సతయోరంతరం కుర్యాత్ జ్ఞానవా ప్త్వా మహామతి ॥
హస్త పాదాది సామ్యేన నేత రిరైః సదృశమ్వదేత్ ।
ఆచార్యమ్ జ్ఞానదమ్ శుద్ధమ్ శివరూపతయాస్థితమ్ ॥ (సిద్ధా సి. శి. 11; 20-22)

ఈ ఉపదేశములోని భావమేమనగా నిత్యజ్ఞానము యొక్క మహా సాగరస్వరూ పుడును నిరాకారుడును అగు పరః శివుడే అందరిని అనుగ్రహించుటకై సగుణరూపమును దాల్చి గురుడై వచ్చియున్నాడు. అందుచేత శివుడే గురువు. గురువే శివుడు వీరురిపురి మధ్య యెట్టి భేదము ఉండజాలదు. అందుచేత జిజ్ఞాసగల సాధకుడు తనకు జ్ఞానోదయమును గలిగించిన గురువును సాక్షాత్ శివునిగా భావించవలెను. మిగిలిన మనుష్యుల వలెనే గురువును గూడా బావించిన యెడల గురువును ఇతరులతో పోల్చిన యెడల దోషము సంప్రాప్తమగును. గురుని సరుడనిన వానికి నాయక సరకము తప్పదని వచనకారులు బోదించిరి. ఇచ్చట నాయకసరక మనగా రౌరవాది సరకములని గుర్తించవలెను. జ్ఞానోపదేశము చేసిడి సద్గురువును శివుడని బావించిన యెడల శివజ్ఞానమబ్బును. లేని యెడల అట్టి జ్ఞానము కలుగదు. శారీరక దృష్టి చేత గురువునకును యితరులకును భేదము కనబడకుండినను గురువులో యుండెడి మహోత్ప్రస్థమైన జ్ఞానము వలన గురువు యితరుల కంటెను విలక్షణమైన వాడు. ఈ విషయమున ఆచార్యుల వారు యీ క్రింది విధమున ఉపదేశమిచ్చిరి.

శ్లో॥ అచార్య స్వావమానేన శ్రేయః ప్రాప్తిర్ విహస్యతే

తస్మాన్ ని శ్రేయసః ప్రాప్త్యై పూజయేత్ తం సమాహితః (సి. శి. ణి. 11; 23)

పై ఉపదేశము ప్రకారము ముక్తిని కాంక్షించే వాడు తన నడకలోను నుడువులలోను ఎప్పటికిని గురువును అవమానమునకు గురిచేయవలదు, తగిన జాగ్రత్తలు తీసుకొనవలెను. ఒక వేళ పొరపాటున నోకాని మరే కారణము వలనకాని గురువునకు అవమానము జరిగిన యెడల ఆ వ్యక్తి యొక్క శ్రేయా మార్గము భగ్గుమగు చున్నది. ఇదంతయు గమనించి మోక్షమును గోరెడివాడు గురువుగారికి తగిన గౌరవము నిచ్చును. తగిన రీతిన ఆరాధన చేయవలెను. గురువు యొక్క ఆరాధన చేయకుండగా ఆరాధన క్రియ పూర్ణము కాజాలదు. ఎంతోమంది దేవతలను పూజించిన ఆ పూజలన్నియును అసంపూర్ణములే యగును. గురువును పూజించిన గాని దేవతారాధనలు సంపన్నములై తగిన ఫలితముల నిచ్చును.

శ్లో॥ గురు భక్తి విహీనశ్చ గురు భక్తిర్న జాయతే

తథః శివే యథా భక్తిః తథా భక్తిర్ గురావపి (సి. శి. ణి 11-24)

ఈ ఉపదేశము ప్రకారము శివ భక్తి సంభవించవలెననిన గురు భక్తి కావలెను. గురు భక్తి లేని వానికి శివ భక్తి కలగదు. ఇదే మాటను బసవన్నగారు కూడా నొక్కి చెప్పిరి. శివపథమును నెరుగ వలెననిన గురు పథమే మొదలు అని నుడివిరి. భక్తుడైన వాడు గురువుగారికి నమస్కరించ కుండా శివుని పూజించిన యెడల శివ కృప లభింపజాలదు. అణవాది మలయుక్తుడైన జీవుడు గురువుచేత శివ దీక్షను పొంది పరిశుద్ధుడైన పిదపనే శివుని పూజించుటకును శివకృపను సంపాదించుటకును అధికారము గలవాడుగును. మేనినిండా బురదను పూసుకొని ఒక పిల్ల తనయింటిలోనికి వచ్చినప్పుడు అకస్మాత్తుగా ఆ శిశువు యెదుట తండ్రి ఉండిన యెడల ఆ శిశువుకు సంతోషమై తండ్రి వద్దకు పరుగెత్తి అతని చంకలో చేరుటకు ఉధ్యమించిన యెడల ఆ తండ్రి ప్రవర్తన యెటుల వుండును? ఆ శిశువుని యెత్తుకొని లాలన చేయనే చేయరు. మీ తల్లి దగ్గరుకు వెళ్ళి పరిశుభ్రముగా తయారై మంచి వస్త్రములను వేసుకొని రమ్మని పంపించును. తల్లి తన వద్దకు వచ్చిన శిశువును హృదయమునకు హత్తుకొని లాలన పాలన చేసి పిల్లను శుభ్రము చేసి మంచి వస్త్రములను వేయును. అప్పుడా తండ్రి శిశువును యెత్తుకొని వాత్సల్యమును ప్రదర్శించును. ఈ ఉదాహరణ శివునికి గురువునికి వర్తింప చేయవచ్చును. తండ్రి స్థానములో శివుడుండగా తల్లి స్థానములో గురువుండును. త్రిమలా వృతుడై మానసికంగా అశుద్ధిని బడసి అంతః కరణ శుద్ధి లేని వాడై విషయ సుఖములలో నిమగ్నుడయ్యెడి జీవి యీ ఉదాహరణలోని శిశువుతో సమానము గురువును మినహాయించి శివుడిని వేడికొనిన ఫలితముండెనే? ఇట్టి జీవి గురువుని జేరి గురు కారుణ్యమును పొంది త్రిమలములను ఛేదించుకొని అంతరంగ బహిరంగములను శుద్ధి చేసికొనినచో శివుడు అతనిని అంగీకరించును. దగ్గరకు చేర్చుకొని తన కరుణామృతమును కురిపించును. ఈ విధముగా గురు స్థలమునకు యింత ప్రాముఖ్యత నుండగా గురువుని విస్మృతికి గురిచేసెడి అవివేకులను యేమన గలను?

వీరశైవ సిద్ధాంతము నందున ప్రసాదమునకు యెంతో ప్రాముఖ్యతకలదు. మాహేశ్వర స్థలము నందలి భక్తుడు నైష్ఠిక భక్తితో అను నిత్యము ముప్పుటలలో శివ ప్రసాదమును ఇష్ట లింగ ప్రసాద రూపమున సేవించవలెను. లింగ ప్రసాదముతో పాటుగా సద్భక్తుడు గురువు మరియు జంగమయ్యల ప్రసాదమును సేవించ వలెను. అప్పుడే అతని సాధనకు పరిపూర్ణత లభించ గలదు. లింగ ప్రసాదమును సేవించుచున్న నెపముతో గురు ప్రసాదమును జంగమ ప్రసాదమును విస్మృతికి గురి చేసిన యెడల, కాయ మనోవికారముల వలన నైష్ఠిక భక్తికి భంగము వాటిల్లును. అందుచేత నైష్ఠిక భక్తుడు త్రివిధ ప్రసాదముల యెడల సావధాన చిత్తము గలవాడై భక్తితో సేవించి హృదయమున ప్రసన్నతను బడసి ప్రసాది కావలెను.

ఓం శాంతిః శాంతిః శాంతిః

ది ॥ 5-9 - 1991

స్థలం : నాగపూర్

విశేష ప్రీతిపిక

త్యాగాంగి భోగాంగియై యవధాన భక్తి తత్పరుడై పురోగమనమును సాధించినను, నతడు గురు మహిమ యెడల నుదాసీన వైఖరి నవలంబించుట తగని పని యని శ్రీ జగద్గురువులు చంద్ర శేఖర శివా చార్యుల వారును భోదించిరి.

వీరవైషమున భక్త స్థలమెంతో కీలకమైనదనియును, గురుస్థల-జంగస్థల-ప్రసాద స్థలముల వలన భక్త స్థలము లోని వాడు క్రమ క్రమముగా మహాశ ప్రసాది స్థలములలోనికి ప్రవేశించి సాధనను పరిపక్వము చేసి కొని సిద్ధిని పొందునని యను భవసారము (సోమనాథుడు, ఓం నమః శివాయ సా, పరిషత్తు, 2000) వలన తెలియు చున్నది. గురు-జంగమ-ప్రసాద స్థలముల నేపథ్యమున భక్త స్థల గ్రంథము ప్రసాద స్థలమునందున గురు ప్రసాదము గురించి యీ క్రింది విధముగా తెలుప బడినది.

కి॥ జంగమ పరాజ్ఞులుండై

లింగార్చన సేయు నతని లీల దలంపన్

వెంగలి యై శవమునకును

శృంగారము సేయునట్లు శివ భక్తి నిధీ!

క॥ అవిరళ గురు కారుణ్య

ప్రవిమల శుద్ధ ప్రసాద పరిపూర్ణానం

దవిపర్జితునకు జంగమ సవిశేషార్చన మదెట్లు సమకూరు మదిన్ ? (అను.సా.ప.223-224)

శుద్ధ ప్రసాదము కీలకమైన దనియును దానిని పొందని వాడు చేసెడి భక్తి శవమునకు చేసెడి శృంగార రీతిగ సత్పలితముల నివ్వజాలదని తెలుప బడదినది? గురు కారుణ్యము వలననే యిట్టి ప్రసాదము సిద్ధించును. అందుచేత, వీరవైపునికి శ్రీ గురువే సర్వస్వమని తెలుపబడినది ఈ క్రింది పద్యమును గనుడి:

క॥ గతియ మతియు దెసయు దిక్కును

బతియును తలి దండ్రితోడు ప్రాణము నర్థ

ప్రతతియు బంధుడు విద్యో

న్నతియున్ సద్గురుడ కాడె నారయ పుత్రా! (అనుభవ సారమును ప. 52)

అయితే, ధర్మాను యాయులు తల్లి దండ్రీని యాధర్మముగా గైకొందురు. అట్టి యెడ గురువే సర్వస్వమనెడి భావన యెట్లు నిలుప గలదనెడి సందేహము సామాన్యులకు గల్గుట సహజమే ఈ విషయమున, వీరవైష ధర్మీయులు, ఆగమ సాంప్రదాయమును స్వీకరించిరి. శివుడు జీవుని యుద్ధరించుట కొరకు గురురూపమున వచ్చునని తెలుపబడినది. జీవుని చేరదీసి యతని యజ్ఞానమును తొలగించి సంసార భ్రాంతిని దూరము చేసి శివ పథమును చూపును. ఈ విషయమును సృష్టము చేయుచు, శ్రీ మల్లికార్జున పండితులు వారు గురు ప్రసాదము పొందకుండగ శివుని గురించి యెరుగ జాలదని తెలియ జెప్పిరి.

క॥ నెరసిన గురు ప్రసాదము

నరలగ జగదేక సకల-రల్లభుడాదిం

గరకుడుడ వేల్పుని ని

న్నెరిగితి నీ మహిమ యోరుగనేమియు రుద్రా!

శిష్యునికి శ్రీ గురువు దీక్షాగురువై దీక్షనిచ్చి, శిక్షా గురువై శిక్షణనిచ్చి, జ్ఞాన గురువై లింగాంగ సామరస్య విజ్ఞానమును ప్రదానము చేసి నిమృత్తి మార్గమున పయనింప జేయును. ఈ కారణముననే శ్రీ గురువు పరంజ్యోతిగా గుర్తింప బడినాడు. ఈ పద్యమును గనుడి:

క॥ హేతువులు వారి దృష్టాం
తాతీతు బై పరాంతమగు చున్న పరం
జ్యోతి మరితానె యిల గురు
వై తనరుట శిష్య రక్షణార్థము గాదె?

ఇట్టి సత్యము నెరిగిన వాడైన శ్రీ బసవేశ్వరుల వారు, ప్రాకృత మార్గాను యాయులైన తల్లి దండ్రుల "ఆ జ్ఞోల్లంఘన" జేసి శ్రీ గురువును శరణుజొచ్చి, శ్రీ గురువు కారుణ్యమును పొంది గొప్ప యనుభావియై లోకఖ్యాతిని విఖ్యాత రీతిని పొందిన విషయము విశ్వమెరిగిన సత్యమే. సాధకుడు గురుమాహాత్మ్యమును గుర్తించి, యతనిని భక్తితో పూజించి యతని భుక్తాన్న శేషమును ప్రసాద భావనతో భుజించి తరించ వలెను.

శివం భూయాత్

ఆశీర్వాదము - 1

లింగమహాత్మ్య స్థలము

శ్రీ రేణుక భగవాత్పాదుల వారు శ్రీ గురు మాహాత్మ్యమును బోధించిన పిదప శ్రీ అగస్త్యమహర్షికి లింగ మాహాత్మ్యమును గురించి ఉపదేశించిరి. మనము అనునిత్యము ఆరాధించెడి దేవుని మహిమను గుర్తెరగని యెడల ఆ దేవుని యెడల భక్తి విశేషముగా పెరుగ జాలదు. వీరశైవులకు పరామాధ్య మూర్తి యై యిష్టలింగము యొక్క మహిమను తెలియపరచుటకే శ్రీ జగద్గురు రేణుక భగవాత్పాదుల వారు యీ ఉపదేశమును కటాక్షించిరి.

శ్లో॥ గురు మాహాత్మ్య యోగేన నిజజ్ఞానాతిరే కతః ।

లింగ స్వాపి చ మాహాత్మ్యమ్ సర్వోత్పత్త్యమ్ విభావ్యతే ॥

శివస్య బోధలింగం యథాగురు బోధిత చేతసా

తదేవ లింగ విజ్ఞేయం శాంకరమ్ సర్వకారణమ్ (సి. శి. ణి 11-25 & 26)

ఈ ఉపదేశములోని సారాంశమేమనగా గురుమహిమను తెలుసుకొని ఆ గురువునందున అనన్యమైన శ్రద్ధగలవానికి సద్గురువు నుండి ఉత్పన్నమైన జ్ఞానము ఉపదేశము రూపమున లభ్యమగును. ఆ జ్ఞానము యొక్క పరిణామముగా తాను ఆరాధించెడి యిష్టలింగము కూడా సర్వోత్పత్త్యమైనదని తెలియును. లింగము జగము యొక్క స్థితిలయలకు కారణమైయుండును అందు కొరకే పూజ్యపాదాలు లింగమునకు సర్వ కారణము అనెడి విశేషణములను జోడించిరి. ఉపనిషత్తునందున దేనిని బ్రహ్మ అని పిలువవచ్చుచున్నదో దానినే శివాగమములు లింగమని ప్రతిపాదించినవి. శ్రీ నిజగుణ శివయోగుల వారు తెలిసినయటుల జగదాదియగు లింగమును గురించి తెలుసుకొనవలెనని ఆగమ శాస్త్రమునకే శరణు గావలెనని తెలియ పరచిరి. ఆగమ జ్ఞానము లేని వారికి లింగతత్వము యొక్క పరిపూర్ణ జ్ఞానము ఎప్పటికి లభించజాలదు.

శివాగమములు, స్వతహాగా శివుని చేతనే ఉపదేశింప బడినవి. ఇట్టి శివాగమములలోని జ్ఞానమును గురించి తెలిసికొనక లింగమును గురించి తెలిసికొనుటకు ప్రయత్నించెడి వాడు సత్ఫలితములను పొందజాలడు, ఎంతో విస్తృతముగా నుండెడి శివాగమములను అధ్యయనమును జేయుట అందరికీ సాధ్యమయ్యెడి విషయము కాదు. ఈ కారణముల వలన భక్తులు ఆగమ శాస్త్ర సంపన్నుడగు శ్రీ గురువుకు శరణాగతులు కావలెను. వారి ఉపదేశామృతమును తనివివీరి గ్రోలవలెను. తద్వారా చిన్మయమురూపమైన లింగతత్వమును తెలుసుకొనవలెను. ఈ విషయమును గురించి శ్రీ భగవాత్పాదుల వారు యీ క్రింది విధముగా ఉపదేశమునిచ్చిరి.

శ్లో॥ పరమ్ పవిత్ర మ మలమ్ లింగమ్ బ్రహ్మ సనాతనమ్

శివాభిధానం చిన్మాత్రిమ్ సదానందం నిరంకుశమ్

కారణం సర్వ లోకానాం వేదానామపి కారణం

పూరణం సర్వతత్వస్యం తారణం జన్మవారిధిః

జ్యోతిర్మయ నిర్దేశ్యం యోగినా మాత్యాని స్థితమ్

కథమ్ విజ్ఞాయితే లోకే మహా గురుదయామ్ వినా (సి.శి. ణి 11; 27-29)

ఈ ఉపదేశము ప్రకారము సనాతనమైన శివపరబ్రహ్మ లింగము పరమ పవిత్రమైనది. ఈ జగత్తుయందలి కొన్ని పదార్థములు కారణాంతరముల వలన అపవిత్రములుగను, అశుద్ధములుగను అగు చుండెను. వాటిని సంస్కార మూలకముగా శుద్ధి పరిచెడి పద్ధతి లోకమున రూడియందున్నది. మనము ఉపయోగించెడి వస్త్రములు మలినమైన యెడల వాటిని ఉతికి శుభ్రము చేసుకొను చున్నాము. పాత్రల కంటిన మలినము బూడిదతో కాని మన్నుతోకాని తోమి శుభ్రము చేసుకొను చున్నాము. ఈ విధముగా మరల మరల అపరిశుభ్రముగా తయారయ్యెడి వస్త్రాది పదార్థములను వివిధ ఉపాయముల ద్వారా శుద్ధము చేసుకొను చున్నాము. అయితే పరబ్రహ్మ లింగమునకు మాల్గినము అంటెడి ప్రశ్న యే ఉండదు. అట్టి పవిత్రమైన లింగమును దీక్షా సంస్కారము పిదప దేహము మీద ధరించు కొనిన యెడల శరీరము సర్వకాల సర్వావస్థలయందు పవిత్రమై యుండి లింగధారికి జనన మరణ రజస్వలసూత కాదులు ఉండవని ఉపదేశించడమైనది. పవిత్రమైన వస్తువు యొక్క సంబంధము చేత అపవిత్రమైన వస్తువు కూడా పవిత్రమయ్యెడి అవకాశము కలదు. గంగానది కలిసిన కాలుష్యమంతయు గంగానది యొక్క పవిత్రత చేత పవిత్రమగు చుండును. అటులనే లింగము యొక్క సంబంధము దేహమునకు నిరంతరముగా ఉండి నందున దేహము కూడా పవిత్రమయియుండును. దీనికి యెట్టి అపవిత్రత అంటజాలదు. ఈ కారణము వలననే పవిత్రము చేసెడి స్వభావమును గలిగిన లింగమును బుగ్గేదమునందున పవిత్ర అనెడి పేరుతో సంభోదించనైనది. ఈ లింగతత్వమునే శివ అని పిలవబడు చున్నాది. శివ తత్వమనగా లింగతత్వమే. లింగ తత్వమనినను శివ తత్వమే. ఈ రెంటికిని భేదము లేదు ఈ తత్వము ఎల్లప్పుడు జ్ఞానరూపమై యుండును. ఇది ఆనంద దాయకమైనది. శివుడే అందరి మీద పరిపాలన చేసెడి వాడైనందునను, అతని మీద శాసనము చేసెడి వాడు వేరుగా యెవ్వరునూ లేనందుననూ శివుడు నిరంకుశుడని ప్రతిపాదించబడినది. ఈ శివుడే సకల లోకాంతరములకు కారణభూతుడగు చున్నాడు. సకల విశ్వము లింగము నుండియే ఉద్భవించు చున్నది. శివుని నుండియే వేదములు ఉద్భవించెననియూ సద్యాజ్యోత, వామదేవ, అఘోరతత్పురుషములనెడి ముఖముల నుండి బుగ్గేదము, యజుర్వేదము, సామవేదము, అధర్వణవేదము బయలు వెడలెనని చెప్పబడినది. శివుని ఈశాన ముఖము నుండి వాతులాది యిరువది యెనిమిది శివాగమములు బహిర్గతము లైనవని చెప్పబడినవి.

ఈ పరశివలింగము పరిపూర్ణముగా నుండును. ప్రపంచములోని యే వస్తువును పరిపూర్ణ మైనదిగా బావించుటకు వీలు లేదు. వాటిలో ఏదో ఒక లోపము ఉండియే తీరును. కాని లింగతత్వములోని పూర్ణతత్వమునకు యెట్టిలోటును లేదు. ఈ లింగతత్వము యొక్క చింతన చేత భక్తులు జనన మరణాత్మకమైన మహాసముద్రమును దాటగలుగుదురు. ఇది స్వయముగా జ్యోతిర్లింగమయి యున్నది. లింగతత్వమును యథాతదముగా తెలియు జేయుటకు శాస్త్రములకైనను సామర్థ్యత లేదు. అందుకే శివతత్వమును అనిర్దేశ్యమైనదని గుర్తించవలెను. ఇష్టలింగమును గురించి శ్రీ నిజగుణ శివయోగుల వారు యీ క్రింది విధముగా తెలియజెప్పిరి.

మాతు మణంగ లింద త్తశ్రా మీరిద తాతిశయాద

నిరుపాదిక నిర్మల జ్యోతి బెళగుత్తదే

విమల పరం జ్యోతి బెళగు త్తదే

దీని యొక్క తెలుగు రూపము యీ క్రింది విధముగా నున్నది.

మాట మనఘలకు నటుమీరిన స్వాతిశయక నిరుపాదిక నిర్మల జ్యోతి వెలుగు చున్నది. విమల పరంజ్యోతి వెలుగు చున్నది.

ఈ జ్యోతిర్లింగ తత్వము శాస్త్రములకు అగోచరమై యుండినను శివయోగులకు అనుభవ గోచరమై యున్నది. ఇది ప్రతి యొక్కరి అంతరంగముల యందున జ్యోతిర్లింగ రూపమున సదా విరాజిల్లు చుండినను సామాన్యులైన జనులకు దీని యొక్క అస్థితత్వము అనుభవములోనికిరాదు. అంతర్ముఖమైన మనోవృత్తి గలవారు యెరుగ గలుగుదురు అట్టి కోవకు చెందిన శివయోగులు యీ తత్వమును తమ దేహమునందలి మూలాధార, హృదయ మరియు భృకుటి మధ్యముల యందు సాక్షాత్కరించు కొందురు. ఈ విషయమును శ్రీ భగవత్పాదుల వారు యీ క్రింది విధముగా ఉపదేశించిరి.

శ్లో॥ ఆదారే కనక ప్రఖ్యం హృదయే విద్రుమ ప్రథమ్ భూమధ్యే సృజిక చ్చాయం లింగం యోగి విభావయేత్

ఈ ఉపదేశములోని సారాంశమేమన అంతరంగ మందున జ్యోతిర్లింగమును సాక్షాత్కరించు కొనవలెననిన శివయోగములను సాధించవలెను. ఇష్ట లింగ పూజ శివయోగములోని అంతర్భాగమే. నానా విధ ఉపచారముల చేత లింగపూజను వైభవో పేతముగా చేసిన మాత్రమున ఆపూజానంతరము కాని ముందుగాని దృష్టి యోగమును సాధించవలసి యుండును. హస్త పీఠమున ఇష్ట లింగమును పెట్టుకొని ధగధగ మెరిసెడి ఇష్ట లింగమందున ఏకాగ్రత దృష్టి నిలిపి అంత రంగములోన భృకిటి మధ్యము యిత్యాది ప్రదేశములకు మనోవృత్తిని కేంద్రీకరించినప్పుడు మన యిష్ట లింగము ఆకారమువంటి జ్యోతిర్మయమయిన ఆకారమును హృదయాది స్థానములో కాంచగలుగుదుము అందుచేతనే యిట్టి స్థితిని యోగులు మాత్రమే కనుగొనెదరని ఆచార్యుల వారు సెలవిచ్చిరి.

ఈ జ్యోతిర్లింగము అందరి హృదయములలో యుండినను అద్దానిని బహిర్ముఖ ప్రవృత్తి గల్గిన వారు చూడలేరు. అంతర్ముఖులైన శివయోగులకు మాత్రమే యదిగోచరమగును. ఈ అంతర్లింగ అనుసంధానమును వీరశైవా చార్యులు ప్రాణలింగార్చన మరియు భావలింగార్చన యని యందురు ఈ లింగ తత్త్వము యొక్క మహిమ అనంతమైనది. దీని ఆదిమధ్యాంతములు తెలుసుకొనుట సులభతరము గాదు. దేవాను దేవతలు ఈ లింగము యొక్క మహిమను గాంచజాలక అసమర్థులై యుండిరి శ్రీ వ్యాస మహర్షిగారు, లింగ మహా పురాణమునందు యీ మహిమను ఎంతో అద్భుతముగా చిత్రించిరి.

పరమాత్ముడైన శివుడు జగత్పాలన నిమిత్తము విష్ణువును మరియు బ్రహ్మను సృష్టించి తన సంకల్పము చేత వారికి కొన్ని విధులను అప్పగించెను. బ్రహ్మ శివుని ఆదేశానుసారము నియమబద్ధముగా సృష్టి కార్యమును సాగించ వలసి యుండును. మరియు విష్ణువు జగత్తులోని సకల ప్రాణుల ఆలన పాలనను చూడవలసి యుండును. జగత్తులయమును మాత్రమే పరశివుడే స్వయముగా రుద్రుడి రూపములో నిర్వహించు చుండెను. ఒకా నొక సమయమున పర శివాంశ చేత సృష్టించ బడిన బ్రహ్మ మరియు విష్ణువుల మధ్య వివాదమేర్పడెను. సకల ప్రాణులను సృష్టించి జగత్తు పరిధి విల్లడానికి కారణ భూతుడగుట చేత బ్రహ్మతానే, విష్ణువు కన్న అధికుడనని, మరియు ప్రాణులన్నియు తననే ముందుగా పూజించి అగ్రస్థాన మొసంగ వలసి యుండునని, సృష్టి గావించక పోయినచో ఆ ప్రాణుల ఉనికి యుండదు కావున వాటి ఆలన పాలన చూడ వలసిన అవశ్యకత లేదని, బ్రహ్మ భావించి విష్ణువుతో తన ఆధిక్యత గూర్చి తెలియజేసి, విష్ణువు కూడ మిగతా ప్రాణుల వలెనే బ్రహ్మ యొక్క ఆధిక్యతను అంగీకరించి, పూజింప వలసినదని వాదించెను. అందుకు విష్ణువు అంగీకరించక తానే అధికుడనని, బ్రహ్మ కన్న శ్రేష్ఠుడనని తన వాదనీ విధముగా వినిపించెను. సృష్టి కార్యము చాల సులభము, ప్రాణులను సృష్టించి జగత్తున విడిచిపెట్టి, వారి కర్మాను సారము మనగ వలసినదని బ్రహ్మ తనవిధిని ముగించు కొనును. కాని తాను మాత్రము, పిండము నుండి ప్రాణము పోసుకొని జగత్తున పడిన ప్రతి ప్రాణి యొక్క క్రమాభివృద్ధికై అవసరమగు అన్ని ఏర్పాట్లను చూడవలసి యుండుననియు; శైశవ దశ నుండి యవ్వనము; ప్రౌఢత్వము; వార్ధక్యము మున్నగు దశలయందు ప్రతి ప్రాణి సుఖమయమైన, విజ్ఞాన దాయకమైన, ఆరోగ్యవంతమైన, ఆదర్శవంతమైన జీవనమును గడుపుటకు అవసరమగు అన్ని వసతులను; సదుపాయములను; సామగ్రిని; విద్యాబుద్ధులను సమకూర్చ వలసి యుండుననియు; ప్రతి ప్రాణి యొక్క జన్మకు సార్థఖ్యత కల్గించుట చాల కష్టతరమైన దనియును మరియు ముఖ్యమైన విధి యనియు, అట్టి బాధ్యతలు నెరవేర్చుట చేత తానే శ్రేష్ఠుడని విష్ణువు వక్కాణించెను. అంతియే గాక సర్వ ప్రాణులు తనకు మాత్రమే పూజలు చేసి అగ్ర స్థానమొసంగ వలయునని, యీ కారణాన బ్రహ్మకన్న తానే శ్రేష్ఠుడననియు తనవాదనను వినిపించెను. వీరిద్దరివాదనలలో, వారు నిర్వహించే విధులు జగత్తునకు చాలా అవసరము. ఒకరు తన విధులు నిర్వర్తించక పోయినచో, యావత్ జగత్తు స్థంభించి పోవును. వీరిరువురు తమ ఆధిఖ్యత గురించి వాదులాడు కోవడము వలన తాత్కాలికంగా పరశివుడు అప్పజెప్పిన వీరి పనులలో స్థబ్ధత ఏర్పడెను. దానిని గమనించి ఆకాశవాణి వారిరువు నుద్దేశించి మీరిద్దరు ఒక అంగీకారమున కొచ్చి తమలో ఎవరు శ్రేష్ఠుడో నిర్ణయించ వలసినది, వారిని సృష్టించిన ఆ ఆది దేవుడే యనియు, బ్రహ్మ మరియు విష్ణువు పరమాత్మ యగు పరశివుని శరణుజొచ్చి వలసినదిగా సలహా యిచ్చెను. అప్పుడు అపర శివుడు ఆది మధ్యాంతములేని సాకార లింగరూపమున వారికి సాక్షాత్కరించెను. తదుపరి వారిలోని అధికార ప్రలోభమును పసి గట్టి, వారికి గుణవారమును నేర్పదలచియును, లింగము యొక్క విశిష్టతను తెలియ జేయదలచి వారి నుద్దేశించి యీ విధముగా సెలవిచ్చెను. బ్రహ్మ మరియు విష్ణువులలో, ఎవ్వరు ముందుగా యీలింగము యొక్క మొదలును గాని అనగా పాదములను గాని లేదా మస్తకమును గాని అనగా అంతమును గాని గాంచి

తనకు తెలియచేయుదురో అతడిని వారిపురిలో శ్రేష్ఠుడిగా పరిగణింతునని తెల్పెను. అప్పుడు బ్రహ్మ తాను లింగము యొక్క అంతమును జూచి వచ్చెదనిని, హంస వాహనము మెక్కి వెడలెను. విష్ణువు కూర్మ రూపమును దాల్చి లింగము యొక్క ఆది (పాదములను) గనివచ్చుటకు బయలు దేరెను. ఈ విధముగా బ్రహ్మ విష్ణువులు కొన్ని వేల సంవత్సరములు లక్షల యోజనములను పయనించిరి. కాని బ్రహ్మకు లింగము యొక్క మస్తిష్కము గాని, విష్ణువునకు లింగము యొక్క పాదములు గాని కన్పడలేదు. దానితో అలసిన వారిద్దరు తిరిగి ప్రయాణము చేసి ఆ పరమాత్ముని సన్నిధికి చేరిరి. బ్రహ్మ తాను లింగము యొక్క మస్తిష్కమును చూచుటకు పోయిన మార్గములో కామధేనువు గని, తాను లింగము యొక్క అంతమును జూచుటకు అశక్తుడనైనానియు, ఏ విధముగానైనను పరమేశ్వరుని ముందు మాత్రము, తాను ఆ లింగము యొక్క అంతము జూసినట్లుగా సాక్ష్యము నివ్వ వలసినదిగా ప్రార్థించగా, కామధేనువు అంగీకరించెను. అదే సమయములో లింగము యొక్క మస్తిష్కమున అలంకరించబడిన మొగిలి పువ్వు జారి, పాదముల వైపు వచ్చుచుండెను. దానిని జూచిన బ్రహ్మ మొగిలి పువ్వును గని, అది యొక్కడి నుండి వచ్చుచున్నదో తెలిసికొని, తాను కూడ లింగము యొక్క మస్తిష్కమును జూచి, తిరుగ ప్రయాణము చేసినట్లుగా సాక్ష్యమివ్వ వలసినదిగా కోరెను. ఈ విధమైన రెండు అబద్ధపు సాక్ష్యములను కూడగట్టుకొనిన బ్రహ్మ, పరమాత్ముని చేరి, తాను లింగము యొక్క మస్తిష్కమును గాంచితినిని, అందుకు కామధేనువు మరియు మొగిలి పువ్వు లిరువురు సాక్షులని గట్టిగానమ్మ బల్కెను. అప్పుడు పరమాత్ముడు సత్యమును నిర్ధారించుకొనుటకై మొదట కామధేనువును బ్రహ్మ వాక్కులలోని సత్యము తెలుపుమని కోరెను. అప్పుడా కామధేనువు స్పష్టముగా మాటలలో చెప్పక; తలను బ్రహ్మ వాక్కునకు అనుకూలముగాను; పృష్ఠ భాగమునందు తోకను నిజము కాదని తెలియజేయు సంకేతములనిచ్చెను. దీనితో బ్రహ్మ వాక్కులు నిజము కాదని తేలెను. పరశివుడే లింగాకారములో సాక్షాత్కరించిన వాడు గావున, నిజము తనకు తెలిసినను, బ్రహ్మ కామధేనువు; మరియు మొగిలి పువ్వులలోని సత్య నిష్ఠను పరీక్షించుటకై యీ ప్రయత్నము చేసెను. చిరకు అమువ్వరు అసత్యమును పలుకుట చేత వారిని కఠినముగా శపించెను. బ్రహ్మకు లోకములందు పూజలుండవనియును; కామధేనువును దర్శించువారు; దాని ముఖమును దర్శించుట వలన ఫలితముండదని, దాని పృష్ఠ భాగమునే దర్శించిన వలయు కోరికలు తీరుననియు మరియు మొగిలి పువ్వు శాశ్వతముగ లింగ పూజకు పనికి రాని పుష్పముగా ప్రకటించెను. దీనితో భీతిల్లిన బ్రహ్మ దేవుడు, తాను అధికార దర్పముతోను, అజ్ఞానము చేతను, శ్రేష్ఠుడిగా ప్రకటించ బడుటకై అసత్యమాడినట్లు గాను, అట్టి అసత్యమునకు విధించిన శిక్ష చాల బాధకరమైనదని దానిని పరిగ్రహింప వలసినదిగా దేవ దేవుడిని అనేక విధములుగా ప్రార్థించెను. అప్పుడు శాంతించిన పరశివుడు బ్రహ్మనుద్దేశించి, ప్రతి గ్రామ మధ్యలో బోడ్డురాయి లేదా బ్రహ్మ శిలగా నిన్ను ప్రాణులు స్థాపించి, జ్ఞాపకము వుంచుకొందురని సెలివిచ్చెను.

పరమాత్ముడు విష్ణువునుద్దేశించి లింగము యొక్క పాదములను చూడడానికి వెళ్ళి వాటిని చూడ గల్గినవాయని ప్రశ్నించెను. అప్పుడు విష్ణువు తనకు లింగము యొక్క పాదములను కనుగొను సామర్థ్యము లేదని, కనుగొనుట ఎవ్వరికి సాధ్యము కాదని, అందు వలన ఆది దేవుడే శ్రేష్ఠుడనియు తాను మాత్రము ఆతని సంకల్ప సృష్టిననియు సత్యమును పల్కెను. అప్పుడు పరశివుడు, విష్ణువు తన అసమర్థతను నిర్భయంగాను, నిక్కచ్చిగాను వెలువరించుట విని సంతోషించి, జగత్తునందు, సకల ప్రాణుల చేత పూజింపబడుదువని వరమిచ్చెను. అప్పుడు విష్ణువు మరియు బ్రహ్మ యిరువురును. తాము అల్పులమని, ఆది దేవుడైన పరశివుడే శ్రేష్ఠుడని, తాము ఆతని ఆజ్ఞాను వర్తులమని లింగరూపమున వెలసి, ఆ పరశివుడే తన ఆదికృతను నిరూపించినాడని తలంచి, పరి పరి విధములుగా ఆ లింగము యొక్క మహాత్వమును స్తుతించిరి.

ఈవిషయమున బసవన్న గారు కూడ లింగతత్త్వము యొక్క మహాత్వమును కొనియాడిరి. ఈ క్రింది వచనమును చూడిరి.

"జగదగల ముగిలగల మిగియెగల నిమ్మగల
పాతాళ దిండత్త నిమ్మ శ్రీ చరణ
బ్రహ్మాండ దిండత్తనిమ్మ శ్రీ మకుటు
అప్రమాణ అగమ్య అగోచర అప్రతిమ లింగవె
కూడల సంగమ దేవయ్యా!
ఎన్న రస్థలకై బండు చుకు కాదిరయ్యా"

పై కన్నడ వచనమునకు తెలుగు రూపము

"జగత్తు కగలము మొగులుక గలము

మిగుల గలము మీయగలము

పాతాళము కంటె నటటు మీ శ్రీ చరణము

బ్రహ్మాండము కంటెనటటు మీ శ్రీ మకుటము

అప్రమాణ అగమ్య అగోచర అప్రతిమ లింగమా

కూడల సంగమ దేవయ్యా

నా కరస్థలముకు వచ్చి చులుకైతివయ్యా"

శ్రీ బసవేశ్వరుల వారు లింగము యొక్క మహత్తును పలువిధములుగా కొనియాడి అది తనకరస్థలమునకు ఇష్టలింగ రూపమున ప్రొప్తమైనదని వివరించిరి.

పరాత్పరుడును, పరమాత్మయు అగు పరశివ లింగము యొక్క మహిమ అపారమైనది దానికి ఆద్యంతాదులు లేవు, ఈ లింగ తత్త్వము గురువు యొక్క అనుగ్రహము వలన మాత్రమే సాధ్యము. గురువను గ్రహము లేనివారు ఎంతటి పురుషులైనను దీనిని తెలిసికొన జాలరు. ఈ దివ్య జ్యోతిర్లింగము యొక్క ఆది అంతములను తెలియ లేక బ్రహ్మ విష్ణుది దేవతలు అలమటించిరిని చెప్పుచు ఈ క్రింది విధముగా ఉపదేశము నిచ్చిరి.

బ్రహ్మణా విష్ణు నా పూర్వం యల్లింగం జ్యోతిరాత్మకమ్ ॥

అపరిచ్ఛేద్య మభవేత్ కేనవా పరిబోధ్యతే ॥

బహునాత్ర కిముక్తేన లింగ బ్రహ్మ సనాతనమ్ ।

యోగినో యత్ర వీయంతే ముక్తపాశ నిబంధనా ॥

పీఠికా పరమాశక్తిః లింగంసాక్షాత్ పరః శివః ।

శివశక్తి సమాయోగం విశ్వం లింగం తదుచ్యతే ॥

బ్రహ్మాదయం మణిసర్వేమానయః పౌనపాదయః

శివ లింగార్చనా దేవ స్వంస్వల పదమ వాప్నుయః ॥

విశ్వాధి పత్య మీశస్య లింగమూర్తేః స్వభావజం ।

అనన్య దేవ సాదృశ్యం శృతి రాహ సనాతనీ ॥ (సి. శి. 11; 30-34)

ఈ ఉపదేశములోని తాత్పర్యమేమనగా లింగము యొక్క మహిమను ఎంత వరకు కొనియాడిననూ తక్కువే. పర బ్రహ్మ లింగము సనాతనమైనది. శివయోగులు ఈ లింగము యొక్క చింతనను చేసి అణవాది మలముల నుండి ముక్తులై లింగ రూపులుయిరి. ఆ పరబ్రహ్మ లింగము యొక్క పీఠము శక్తి రూపమై యున్నది. బాణము సాక్షాత్ లింగ స్వరూపమే. శక్తిస్వరూపము, శివశక్తుల సంయుక్త రూపమే శివలింగము. విశ్వమంతయు శివ శక్తుల రూపమున నుండుటచే ఆ విశ్వము లింగస్వరూపమనియే భావించ వలెను. బసవన్న వారి వచనమును ఈ నేపథ్యము ననే అవగాహన చేసుకొన వలెను. ఈ భావనకు సమర్థత నిచ్చెడి "లింగ మధ్యే జగత్సర్వం లింగ బాహ్యం పరం నాస్తి" అనెడి ఆగమోక్తులు గమనార్హములైయున్నవి.

బ్రహ్మాది దేవతలు శౌనకాది ఋషులు, యక్ష కిన్నెరాదులు, ఈ శివలింగమును పూజించియే తమ తమ పదవులను పొందిరి. ఇచ్చట దేవతలు అనుపదము యొక్క వివరణ ఇవ్వవలసి యుండెను. సాంకేతికముగా దేవుడొక్కడే. అతడే శివపరబ్రహ్మ. దేవతలు అనబడే వీరందరునూ ఒక జాతికి చెందిన జీవులని గ్రహించవలెను.

ఈ కారణమున పరశివలింగమే సమస్త విశ్వమునకు ఆది పత్యము వహించు చున్నది. విశ్వాధిక్యత మరియు విశ్వాధి పత్యము లింగమూర్తికే కాని వెరెవ్వరికీ లేదని గ్రహించ వలెను. ఇది స్వభావ సిద్ధమైనదే కదా. అందువలన శివుడు అనన్యసదృశడై యున్నాడని

గ్రహించవలెను. పరశివలింగమే సర్వోత్కృష్టమైన దనియును ఈ విషయమునే శృతి శాస్త్రాదులు ఘంటా ఘోషగా చాటుచున్నవనియును తెలిసికొనగలరు. ప్రసాది స్థలమున యుండెడి భక్తుడు ఈ లింగము యొక్క మహతిని యెరిగి దానియందు మాత్రమే తన అవధానమును కేంద్రీకరించుకొన వలెను. ఇచ్చట లింగమనగా ఇష్ట లింగమని యే గ్రహించవలెను. బసవన్న వారు చెప్పిన యటుల విశ్వవ్యాపితమైన లింగము గురుకరుణ వలన ఇష్టలింగ రూపమున ఇవ్వబడినది. అదియే నిజమైన లింగము. ఈ కారణము వలన ప్రసాది స్థలములోని శివ భక్తుడు ఇష్టలింగే తరములకు లింగాదుల వైపు తన శ్రద్ధా శక్తులను మరియు అవధానమును కేంద్రీకరించ వలదు. అతనికి ఇష్ట లింగము మాత్రమే మానసిక వృత్తిని కేంద్రీకరింప దగినదై యున్నది. మరోమాటలో చెప్పవలెననిన స్థావర లింగాదులు మాహేశ్వర స్థలములోనున్న భక్తునకు ఆరాధనీయములు కావు. ఈ సత్యమును గ్రహించి వీరశైవులు తమ అవధాన భక్తిని పెంచి కొనెదరు గాక.

ది || 6-9 - 1991

స్థలం : నాగపూర్

ఓం శాంతిః శాంతిః శాంతిః

విశేషప్రదీపిక

శ్రీ కాశీ జగద్గురువులు చంద్రశేఖర శివాచార్యుల వారు లింగమాహాత్మ్యము నెరింగించుటకై లింగతత్త్వమును విడమరచి చెప్పిరి.

లింగతత్త్వము నిగూఢమైనది సామాన్యులకిది యగోచరమై యుండును. ఈ విషయమును తెలిపెడి యీ క్రింది పద్యమును గనుడి :

ఉ|| లింగము మూర్తియంచు మరి లింగము నేమని పూజసేయుండా

లింగము మూర్తియంచు మరి లింగము నెక్కడ నెట్లుగొల్పుము

న్నంగము లేదు సత్ప్రయకు నంగము లేక భజింపరాదు లిం

గాంగ వినిశ్చయం బెరుగ నన్యుల శక్యమే లింగ సంచితా! (అనుభవ సారము; ప.151)

ఈ విషయమును వివరించి చెప్పెడి శ్రీ బసవేశ్వరుల వారి యీ క్రింది వచనము గమనార్హమై యున్నది.

భూతోయ పాపక సమీరణ యాబ రాదు లెల్ల

ఆది ఆధారములోని పరమాత్మ లింగమందు

ఆది మధ్య యవసానముల నరయని

అగమ్య వేదాది సకల శాస్త్ర ప్రమాణికులు అద్దాని నిట్టిదని యుపమించ లేరు

మహంత కూడల సంగమ దేవా! (బసవేశ్వర గీతామృతము, పు. 620)

అత్యంత ప్రాచీనమైన అగమాలు గాని, యెంతో గౌరవాన్ని పొందిన వేదాలు గాని లింగతత్త్వమును గుర్తించ లేక పోయినవి. ఈ విషయమును మల్లికార్జున పండితుడీ క్రింది విధిన తెలియ జేసిరి.

కం|| బందుగ శివుని తత్త్వం

బందగ విజ్ఞాన మేక మజమణు చరమా

నందం బనియెడుగాని య

నిందితముగ నిట్టిదనగ నేరవు శ్రుతులున్ (శివతత్త్వ సారము, ప. 2)

షట్ త్రింషత్ తత్త్వముల కుద్భవ స్థానమైన లింగము వలననే వేదాగమాదులు యుద్భవించినవని తెలిసి కొన వలెను. అట్టి యెడ వేదాదులు గాని, అగమాలు గాని, వేదాంతము లైనను లింగతత్త్వము నెరుగ జాలవు కదా! హరిబ్రహ్మ లింగము యొక్క ఆద్యంతములను చూడజాలక విఫలమనోరథులై రనెడిది పౌరాణిక ప్రసిద్ధిని గాంచిన విషయమే గదా! అప్పుడు హరి బ్రహ్మ లింగమును పర బ్రహ్మగా యెంచి యీ క్రింది విధిన స్తుతించిరని తెలుప బడినది.

అనాది మల సంసార రోగవైద్యాయ శంభవే !
 నమః శివాయ శాంతాయ బ్రహ్మణే లింగమూర్తయే
 ఆది మధ్యాంత హేనాయ స్వభావానల దీప్తయే
 నమః శివాయ శాంతాయ బ్రహ్మణే లింగ మూర్తయే !
 ప్రళయార్ణవ సంస్థాయ ప్రళయోత్పత్తి హేతవే
 నమః శివాయ శాంతాయ బ్రహ్మణే లింగమూర్తయే
 జ్వాలా మాలావృతాంగాయ జ్వలన స్తంభరూపిణే
 నమః శివాయ శాంతాయ బ్రహ్మణే లింగమూర్తయే
 ప్రధాన పురుషేశాయ వ్యోమ రూపాయ వేదసే
 నమః శివాయ శాంతాయ బ్రహ్మణే లింగమూర్తయే
 నిర్వికారాయ నిత్యాయ సత్యాయామల తేజసే
 నమః శివాయ శాంతాయ బ్రహ్మణే లింగమూర్తయే
 మహాదేవాయ మహతే జ్యోతిషే నంత తేజసే
 నమః శివాయ శాంతాయ బ్రహ్మణే లింగమూర్తయే
 వేదాంత సారరూపాయ కాల రూపాయ ధీమతే
 నమః శివాయ శాంతాయ బ్రహ్మణే లింగమూర్తయే

(వీర శైవ సంస్కార చంద్రిక, పుట. 349)

ఇట్టి లింగ తత్త్వము శ్రీ గురువుల వారి యుపదేశము వలననే వేద్యమని తెలిసి కొనవలెను అన్యథా అసంభవమని భగవత్పాదుల వారు తెలిపిరి. ఈ భావమును పాల్కురికి వారు నీ క్రింది విధిన విస్తరించి చెప్పిరి.

ఉ॥ అంగమ దృశ్యదృశ్యముల కాశ్రయు డయ్యును గాన రానిన
 నృంగళ లింగమూర్తి నసమాన జగత్త్రయ చక్రవర్తి ను
 త్తుంగ విశాల కీర్తి నవధూత వినమ్రజనార్తి నాత్మలో
 సాంగముగాగ సద్గురు కృపాద్యత గా కెరుగంగ వచ్చునే ?

సహజీకృత వీరశైవుడై బ్రాహ్మణ్యముతో పొత్తును బాసి శ్రీ గురు లింగ జంగమాంకిత తను-మన-ధనములు గల్గిన సద్గుక్తుడు, మహానుభావిగా పేరుగాంచిన శ్రీ మల్లికార్జున పండితుడు, తన యనుభవములో వేద్యమైన యీ సత్యమునీ క్రింది విధముగా వివేదించిరి:

కం॥ నెరసిన గురు ప్రసాదము
 వరలగ జగదేక సకల - వల్లభుడాదిం
 గరకంఠుడ వేల్చుని
 న్నెరిగితి నీ మహిమ నెరుగ నేమియు రుద్రా! (శివతత్త్వ సారము, ప. 75)

శివాను భావులైన వారు తమ రచనలలో శివారాధన వలననే బ్రహ్మ విష్ణుదులు తమ తమ పదవులను పొందిరనెడి శ్రీ భగవత్పాదుల వాక్కులను విస్తరించి చెప్పిరి. శ్రీ మల్లికార్జున పండితుని ఈ క్రింది పద్యము విషయమును విశదీకరించు చున్నది.

ఉ॥ లోకములన్ని నీ తనువులోనివ నీవట యెంత కల్గుదో
 నాకప పద్మసంభవ జనార్థసులాదిగనెల్ల పెద్దలున్

నీకొల దింతయంతయని నేరక మ్రొక్క దొడంగి రన్న ని

నేకరణిన్ నుతింతు పరమేశ్వర శ్రీ గిరి మల్లికార్జునా! (అముద్రిత శతకము)

అందుచేత ప్రసాది లింగనిష్ఠా తత్పరుడై నైస్థిక భక్తితో నిష్ఠలింగమును పూజించి ప్రసాదమును గ్రహించ వలెను.

శివం భూయాత్

ఆశీర్వాచనము - 1

జంగమ మాహాత్మ్య స్థలము

శ్రీ జగద్గురువుల వారు మొదటగా గురులింగముల మహాత్మ్యము నుపదేశించి ఆపిదప జంగమ మాహాత్మ్య స్థలమును గురించి తమ ఉపదేశమును కటాక్షించిరి. వీరశైవ ధర్మము నందున గురు లింగ జంగములు మాత్రమే పూజ నీయులు. ఈ మువ్వరును భిన్నమైన వారు కారు ఏక బిల్వ నుండు మూడు దళముల వలె వీరు పరస్పర అనుబంధమును కలిగి యుందురు. బిల్వదళమనగా మూడు దళములతో కూడిన ఆకు. అటులనే పరశివుడనగా గురు-లింగ-జంగములు. పరశివుడు నిరాకారుడైతే గురు-లింగ-జంగములు పరశివుని సాకార రూపములు. "ఏకమూర్తి స్త్రయోబాగాః గురు లింగంతు జంగమాః" అని చెప్పబడినది. శివుడే గురు రూపమును దాల్చి భవిషి శివదీక్ష నిచ్చి భక్తుని జేసి వాడిని ధన్యుని చేయుచున్నాడు. ఆ పరశివుడే ఇష్ట లింగరూపమును దాల్చి గురుదత్త లింగమై భక్తుని శరీరమును అలంకరించి సదా సన్నిహితుడై సకల విధములుగా రక్షణను కల్పించు చున్నాడు. మరల ఆ పరశివుడే సాకార జ్ఞానరూపుడైన జంగమ రూపమును దాల్చి భక్తులను లింగాంగ సామరస్య మార్గమున నడిపించి ముక్తులుగా చేయచున్నాడు. ఈ విధముగా విభిన్నములుగా యుండెడి మూడు రూపములు యనబడు భక్తోద్భారణ ఒకే కార్యమును చేయు చున్నారు. మువ్వరి లక్ష్యమొక్కటే. భక్తుని సరియైన మార్గములో నడిపించి లింగైక్యతను సాధించే విధముగా తీర్చిదిద్దుట.

జంగమయ్య జగమెల్లయును శివ స్వరూపమేయని తెలిసికొని అంతటి శివ జ్ఞానమును అందరికి ఉపదేశించు చున్నాడు. అట్టి జంగమయ్య యొక్క స్వరూపమును గూర్చి శ్రీ భగవత్పాదుల వారు ఈ క్రింది విధముగా ఉపదేశముని ఇచ్చిరి.

శ్లో॥ గురు శిష్య సమారూఢ లింగ మాహాత్మ్య సంపదః ।

సర్వం చిద్రూప విజ్ఞానాజింగ మాధిక్య ముచ్యతే ॥

జానంత్యతిశయాద్యే తు శివం విశ్వ ప్రకాశకమ్ ।

స్వస్వరూపతయా తే తు జంగమా ఇతికీర్తి తాః ॥ (సి. శి. 11; 35 - 36)

ఈ ఉపదేశములోని భావమేమనగా గురువు మరియు శిష్యుడు ఇరువురి చేత ఆరాధింపబడెడి లింగము యొక్క మహిమ ఎంతో గొప్పది. అది ఒక చిత్ స్వరూపము. చిద్రూపమైన ఆ లింగము జగమంతయు వ్యాపించు కొనియున్నది. కాని విజ్ఞత గలిగిన వారే దీని నెరుగ గలరు. విజ్ఞత గలిగిన వారెల్లరకును శిఖామణిగదోచెడి జంగమయ్య లింగ తత్త్వమును గుర్తించును. లింగ తత్త్వమును అవగతము చేసికొనినవాడై నందుననే జంగమయ్య పూజనీయడగు చున్నాడు. తన స్వయం ప్రకాశము చేత జగత్తుకు ప్రకాశము నివ్వగలిగిన పరాత్పరుడగు శివుని జంగమయ్య తన ఆత్మగా తెలిసికొని సాక్షాత్ శివ స్వరూపుడగు చున్నాడు. ఈ లోకమున శివుని ప్రత్యక్షముగా పూజించుట సంభవమగునే? అది అసాధ్యము శివ జ్ఞాన స్వరూపుడైన జంగమయ్యను ఆరాధించుట ద్వారా మనము శివుని పూజించిన వారమగు చున్నాము. జంగమయ్య కోరిన పదార్థములను ప్రదానము చేసి సహజదానిగా నిలిచెడి ప్రసాద స్థలములోని భక్తుడు జంగమ తృప్తినే సాధించు చున్నాడు. "శివయోగిని సంతృప్తే తృప్తో భవతు శంకరః" అని చెప్పబడినది. శివజ్ఞానియైన జంగమయ్య తృప్తిని చెందితే శివుడు గూడా తృప్తిని చెందును. సుదృఢమైన శివజ్ఞానము అనబడే ఐశ్వర్యము గల జంగమయ్యను శివయోగి అని పిలుతురు. జంగమయ్య మరియు శివయోగి అనెడి పదములు ఒకే ఒక అర్థమును బోధించెడివై యున్నవని గ్రహించ వలెను.

శివ యోగము ద్వారా ఈ జగమంతటిని తెలిసికొనుటకు పూనిన జంగమయ్య క్రమ క్రమముగా ఆజ్ఞానములో పరిపుష్టిని సాధించి శివయోగిగా పరిణామము చెందునని భావింపదగును ఈ విషయమున శ్రీ భగవత్పాదుల వారు ఈ క్రింది విధముగా ఉపదేశము నొసంగిరి.

శ్లో॥ యే పశ్యంతి జగజ్జాలం చిద్రూపం శివయోగతః ।

నిర్మాతమల సంస్కర్షా స్తే స్మృతాః శివయోగినః ॥

ఘోర సంసార తిమిర పరిధ్వంస న కారణమ్ ।

యేషామస్తి శివజ్ఞానం తే మతాః శివయోగినః ॥

జతకామా జితక్రోధా, మోహగ్రంథి విభేదినః ।

సమలోష్ఠాశ్చ కనకాః సాధవః శివయోగినః ॥

సమాః శత్రో చమిత్రే చ సాక్షాత్ కృత శివాత్మకాః ।

నిస్పృహ నిరహంకారా వర్తంతే శివయోగినః ॥ (సి. శి. 11; 37-40)

శివునితో నిరంతరము సంబంధము కల్పించెడి విధానమునకు శివయోగమనెడి పేరు. ఈ విధానమును సాధించిన వాడే శివయోగి యగుచున్నాడు. ఎవరు శివునితో సదా సంబంధమును గలిగి యుందురో వారు శివస్వరూపులే అగుచున్నారు. మన ఇంటిలోని విద్యుద్దీపములు వెలుగులు జమ్ముచూ దేదీప్యమానముగా ప్రకాశించ వలెననిన ఆ దీపములకు విద్యుత్ కేంద్రముతో సంబంధము కలిగించ వలెను. శివుని యందలి దివ్య జ్ఞానమును ప్రాప్తము చేసికొనుటకు సాధకుడు శివునితో సంబంధము గలిగి యుండవలెను. ప్రాచీన కాలమునకు చెందిన కపిల కణాద పతాంజలి మొదలగు ఋషులు పొందిన జ్ఞానము శివధ్యానము, శివకరుణ వలన పొంది వివిధ శాస్త్ర గ్రంథములు వ్రాయుటకు నుపయోగించిరి.

శివయోగము వలన శివునితో తాదాత్మ్యము పొందుట సాధ్యమగును. శివునితో తాదాత్మ్యము పొందిన వానికి మలవాసనలు ఉండవు కదా! మలము తొలిగిన పిదప అతడు అంతరంగములోను, బహిరంగములోను పరిశుద్ధుడగు చున్నాడు. ఆ పరిశుద్ధత కారణముగా శివజ్ఞానము లభ్యమగును. అప్పుడతడు తానేశివుడని ఎరుగుటయే కాకుండా తన చుట్టు పక్కలను విశ్వమంతయును శివ స్వరూపమని భావించు చున్నాడు. ఇట్టి మహిమాన్వితుడైన శివయోగి వలన ఎవ్వడేని ఉపదేశమును పొందిన యెడల అతడు మనోనైర్మల్యమును సాధించు చున్నాడు. శివయోగి కామక్రోధాదులను గెలిచి మోహము అనెడి దానిని హృదయ గ్రంథి నుండి తొలగించుకొనెడి వాడగును. ఇతడు ద్వంద్వములను గాంచెడి వాడు కాదు. అదే విధముగా అసమానతలను కూడా గాంచ జాలడు. సమతా మమతా అతని లక్షణములై యుండును. భౌతికవైభవములు అతనికి ప్రలోభములు కల్పించవు. అందుచేత సంపదల యెడల విముఖత గలిగి యుండును. ముఖ్యముగా పరద్రవ్యముల నాశించడు. బంగారమును మట్టితో సమానముగా చూచును, విరాగ జీవితమును గడిపెడి శివయోగికి శత్రువులాయుండరు, మిత్రులాయుండరు. అందరూ సమానులే. నిరహంకారము శివయోగి యొక్క విశిష్ట లక్షణమై యుండును. ఇట్టి సకల సద్గుణ లక్షణములతో శోభిల్లెడి శివయోగిని గౌరవించి పూజించని వారెవ్వరు. వీరు, వారనక ఎల్లరూ ఎల్లెడల శివయోగిని పూజించి ధన్యతను బడయుదురు శ్రీ భగవత్పాదులవారు శివయోగిని గూర్చి మరికొంత ఉపదేశమును ఈ క్రింది విధముగా ఇచ్చిరి.

శ్లో॥ దుర్లభంహి శివజ్ఞానం దుర్లభం శివచింతనమ్ ।

యేషామేతద్ ద్వయం చాశితేహి సాక్షాచ్ఛివాత్మకాః ॥

పాదాగ్ర రేణ వో యత్ర పతంతి శివయోగినామ్ ।

తదేవ సదనం పుణ్యం పావనం గృహమేధినాం ॥

సర్వసిద్ధి కరం పుంసాం దర్శనం శివయోగినామ్ ।

స్పర్శనం పాపశమనం పూజనం ముక్తి సాధనమ్ ॥

మహతాం శివతాత్పర్య వేది నా మనుమోదినామ్ ।

కిం వాఫలం హినో సిద్ధ్యేత్ సంపర్కాచ్ఛివ యోగినామ్ ॥ (సి.శి. 11; 41-44)

శ్రీ భగవత్పాదుల వారి యానతి ప్రకారము శివుడే సర్వోత్తముడు అనెడిది గాని, నేనే శివ స్వరూపుడను అయియున్నాను అనెడి చింతనగాని సులభముగా లభించెడివి కావు శివజ్ఞానము మరియు శివ చింతనలు సాధారణ మానవులకు దుస్సాధ్యములై యున్నవి. కారణమేమనగా పరిశుద్ధాంత రంగునికి మాత్రమే ఇవి లభ్యమగును. బహిరంగ ప్రవృత్తిని పెంపొందించు కొనిన వానికి ఇవి లభించవు. శివయోగికి మాత్రము ఇవి సుసాధ్యములే. ఈ కారణము వలన శివయోగిని శివరూపియని భావించ వలెను. వాస్తవముగా చూడ నిస్సందేహముగా అతడు శివ స్వరూపుడే. అతడు కాలుపెట్టిన ప్రదేశము పరమ పవిత్రమై విరాజిల్లును. కారణమేమనగా అతని పాదమును తాకినధూళి ఎంతటి మలసహితమైన ప్రదేశమునైనను నిర్మలము చేయ గలిగెడి సామర్థ్యము గలిగి యుండును. దీని భావమే మనగా సంసారమున తిరుగాడెడి జీవులందరు శివయోగిని తమ ఇళ్ళల్లోని తీసికొనివెళ్ళి పవిత్రము చేసికొనవలెను. ఇంటిని పవిత్రము చేసికొనుటకు గోము త్రాడులను, గంగ మట్టిని ఉపయోగించెడి అలవాటు గలిగిన వారు ఈ ధర్మ సూక్ష్మమును గుర్తెరిగినవారై శివయోగి యొక్క పాద ధూళి ద్వారా తమ తమ గృహములను పావనము చేసికొన వలెను.

పాపోపశమనము గురించి ప్రాయశ్చిత్త కర్మలెన్నియో విధింపబడినవి. ప్రసాది స్థలమున భక్తునికి అవి విహితములు కావు. తనువును శివయోగి పాదములకు తాకించి మనస్సును శివయోగి పాదపూజకు ముట్టించి ధన్యతను బడసిన వానికి పాప వంకిలముము యొక్క ప్రభావము మిగిలి యుండదు. విగత కల్మశుడై విరాజిల్లును. లింగాంగ సామరస్యమును సాధించెడి అర్హతను పొందగలుగును.

శివ రహస్యమును గుర్తించిన వానికి శివానందము సంప్రాప్తమగును. ఐహిక సుఖములకు ప్రాముఖ్యత నిచ్చెడి వాడు ఇట్టి పారలౌకిక సుఖమును అనుభవింపజాలడు. ఇట్టి అనుభవమును పొందెడి జంగమయ్యల సాన్నిధ్యమున ఎల్లకాలము యుండెడి వానికి సకల సిద్ధులు కలుగునని గుర్తెరుగ వలెను. సత్సాంగత్య మహిమను కొనియాడని నీతి శాస్త్రజ్ఞులు యుందురే? ఎల్లరు సత్సాంగత్యమును పొందవలెనని బోధింపబడినది. వీరశైవులు జంగమయ్యను సత్పురుషునిగా భావించుకొని అతని సాంగత్యములో నుండి, అతడు పొందెడి శివానందములో భాగము పంచుకొనుటకు ప్రయత్నించ వలెను. చందనము యొక్క సాంగత్యములో సాధారణమైన కట్టెలు సుగంధ భరితములై హృదయమునకు ప్రసన్నత గలిగించిన యటులనే జంగముల సాంగత్యము పొందిన సద్భక్తులు తమ అనుభావము వలన లోక కళ్యాణమును సాధించవలెను. అజ్ఞానములో కొట్టుమిట్టాడెడి వారి యెడల సానుభూతిని ప్రదర్శించి దయామయులై, వారిని చేరదీసి జంగమ సాంగత్య సౌభాగ్యమును కల్పించిన యెడల వారికి శివుడు ప్రసన్నుడగును.

శివ ప్రసన్నత సాధించ దలచిన వాడు జంగమారాధన యెడల శ్రద్ధాసక్తులను కనబరచ వలెను. సనాతన కాలము నుండియు జంగమా రాధన యొక్క ప్రాముఖ్యత గుర్తింప బడుచున్నది. గణా రాధన చేయనివానికి జంగమారాధన యెడల ఆసక్తి పెరిగెడి అవకాశము లేదు. అందుచేత ప్రసాది స్థలములోని భక్తుడు గణారాధనా నైపుణ్యమును కూడ సంపాదించు కొనవలెను. ఈ విధముగా ప్రసాది స్థలములోని సద్భక్తుడు తోటి సద్భక్తులను గౌరవిస్తూ గురులింగ జంగములను శివ స్వరూపములుగా భావించుకొని కొలిచి ప్రసాదమును గైకొని సావధాన చిత్తముతో ప్రసన్న హృదయుడు కావలెను. ప్రత్యేకంగా వీరశైవులు ఈ ధర్మ రహస్యమును గుర్తింతురు గాక.

ఓం శాంతిః శాంతిః శాంతిః

ది || 7-9 - 1991

స్థలం : నాగపూర్

విశేషప్రతిపత్తి

ప్రసాది స్థలమున నున్న భక్తునికి జంగమయ్య యెడల యనన్య సామాన్యమైన యవధాన భక్తి యుండవలయునని యీ స్థలమున సుపదేశించినది. శ్రీ కాశీ జగద్గురువుల వారు జంగమ మాహాత్మ్యమును నెంతయో విశదముగా ప్రతిపాదించిరి.

సప్త విధశైవములకు చెందిన వారందరు జంగమయ్యను శివ స్వరూపునిగా భావించి కొలుతురు. శ్రీశైవ క్షేత్రములోని మల్లికార్జున్ పాసనను దాహరణగా గైకొన వచ్చును. శ్రీశైవ మల్లికార్జున స్వామిని భక్తులు జంగమ కులజుడగు మల్లయ్యగా భావించికొని జంగమార్చన

చేయు చుందురు. శివుడే జంగమ వేషమును ధరించి నిలిచెనని సామాన్య శైవులు భావించగా, జంగమయ్య మల్లికార్జున మూర్తి రూపమున కొలువబడు చున్నాడని వీరశైవులు భావించురు. "యః శివః స జంగమః; యః జంగమః స శివః" అనెడి సూక్తి ప్రకారము శివ-జంగముల కభేదము గలదు. "జంగమ రూపశ్శివః శివః ఏవ జంగమ రూపః" అని చెప్పబడినది. శివ భక్తుడే జంగముడన బడుచున్నాడు. జంగమునికి శివభక్తి యవశ్యముగా నుండవలసినదే. కాని ప్రతి శివ భక్తుడు జంగముడు కాదని వీరశైవ పండితుల సుస్థిరాభిప్రాయము, జంగముడు పూజ్యుడైతే శివ భక్తుడు పూజకుడు. వీరివురి మధ్య స్వామి-భృత్య సంబంధముండును. జంగమ శబ్దమున కెవ్వరి కిష్టమైన యర్థమును వారు కల్పించి చెప్పుచున్న ప్రస్తుత పరిస్థితిలో శ్రీ భగవత్పాదుల వారి యుపదేశము జ్ఞాన దాయకమై యున్నది.

"జంగమ్యంత ఇతి-అతిశయేన గచ్ఛంతీతి జంగమాః" అనెడి వాక్కు ప్రకారము అతిశయమైన మార్గమున జ్ఞాన సముపార్జన చేసి, దానిని భక్తులకు పంచిపెట్టి తరింపజేసెడి వాడే జంగముడని గ్రహించ వలెను. "బ్రహ్మం చరంతి బ్రాహ్మణః" అనెడి సూక్తి వలె 'జ్ఞానం చరంతి జంగమః' అనెడి సూక్తి గలదు. సాకారమౌ శివ జ్ఞానమే చరలింగమై జంగమయ్యగా గుర్తింప బడినది. జంగమయ్య గారి సహాయము లేకుండగ, సాధకుడు సిద్ధిని పొందజాలడు. శ్రీ గురువు భక్తి మార్గ సత్త్రియాచరణమునకు మార్గదర్శకత్వము వహించగా, జంగమయ్య సాధించెడి ప్రక్రియకు వలయు సాధన-సంపత్తిని, బుద్ధి-కుశలత, విషయ-నైపుణ్యము, ప్రేరణ-వైఖరులను ప్రదానము చేయును. సాధకునికి లింగాంగ సామరస్యము సాధించెడి దిశలో పయనింప జేయును. తన్నిమిత్రమై యవసరమయ్యెడి జ్ఞానము, విజ్ఞత, ఆచారము-విచారము, సమత-మమత అనురాగము-విరాగములను గల్గియుండును. స్వయం ప్రకాశమూర్తియై విరాజిల్లును. శివయోగ సాధనలో నిష్ఠాతుడై, శివుని చిద్రూపము ననుభవించుచు, తదనుభవానందము నందరికి తగిన రీతిన నందజేయుచు నుండును. సంసార భ్రాంతిని తొలగించును. ఈ కారణములన్నింటి మూలమున జంగమయ్య గారు పూజ్యుడగును. ప్రసాది యతని ప్రసాదమును సావధాన చిత్తముతో గైకొని ప్రసాదోప భోగియై తరించవలెను.

శివం భూయాత్

ఆశీర్వాచనము - 1

భక్త మాహాత్మ్య స్థలము

జంజ్ఞాసువులగు సద్భక్తులారా!

ఇంతవరకు మీరెల్లరూ గురువు యొక్క మహిమను, లింగమ మహిమను మరియు జంగముని మహిమనూ వినిన వారలైతిరి. ఈ గురు-లింగ-జంగములందు అనన్య భక్తిని యుంచిన భక్తుని మహిమ గూడా తక్కువైన దేమీకాదు వారున్నా అంతే పూజ్యపాదులు ఈ భక్తమహాత్మ్య స్థలమునందు భక్తి మరియు భక్తుని మహాత్మును గూర్చి శ్రీ భగావత్పాదుల వారు ఈ రీతిగా ఉపదేశించిరి.

శ్లో॥ గురోర్లింగస్య మాహాత్మ్య కథనాచ్చివ యోగి నామ్ ।

సిద్ధం భక్తస్య మాహాత్మ్యం తథా హ్యేష ప్రశస్యతే ॥

యే భజంతి మహాదేవం పరమాత్మానమ వ్యయమ్ ॥

కర్మణా మనసా వాచా తే భక్తాంతి కీర్తితాః ।

దుర్లభా హి శివే భక్తీః సంసార భయ తారిణీ ।

సాయంత్ర వర్తతే సాక్షాత్ స భక్తః పరి గీయతే ॥ (సి. శి. 11; 45-47)

గురు-లింగ-జంగముల మహత్మును తెలిసికొని వారి యెడల అసాధారణ భక్తితో నడచుకొనెను భక్తుని మహిమను శాస్త్రములు గూడా కొనియాడినవి. భక్తుడనగనే భగవంతుని మహాత్వము వ్యక్తమగును. భక్తుడే లేకున్నచో భగవంతుని మహిమనూ ఎలా తెలిసికొనేది? అందుచే భగవంతుడు "మద్భక్తాః మమాధికాః" అనగా నాభక్తులు నాకంటెను అధికులు అని తెలిపెను.

ఈ కారణము వలననే భక్తుని గొలిచిన వారు భగవంతుని గొలిచిన వారగుదురని చెప్పబడినది. శివతత్త్వ నిరూపణ నిమిత్తము పరవాదులతో వాదించి శివ పారమ్యమును ప్రతిపాదించిన భక్తుల కథలు బసవపురాణములో కలవు. వీరిని గౌరవించుట కొరకు శివుడు కొన్ని లీలలను సృష్టించెనని తెలుప బడినది. హలాయుధుని కథను ఉదాహరణగా తీసికొన వచ్చును. సిరియాలని గగ్గోపశమనార్థమై శివుడు రచించిన లీలయే హలాయుధుని కథలో వివరింపబడినది. భక్తులను గౌరవించ వలెననియును, వారి యెడల భయ భక్తులు గల్గి యుండవలెననియును తెలుపబడినది.

భక్తుడనిన నెవడు? యనెడి ప్రశ్న ఉదయించెడి యవకాశము గలదు. చేతులారంగ శివపూజ చేసి, నోరు నొవ్వంగ పలువురి కీర్తిని పొగడెడి వాడు భక్తుడగునా? అనెడిదొక పెద్ద ప్రశ్న. దేవుడొక్కడే యైనప్పుడు పూజించుట మరియు కీర్తించుట యనెడిది వాని గురించి యే ఉండవలెను. మనసా, వాచా, కర్మణా మహాదేవుని భజించెడివాడే భక్తుడని శ్రీ భగవత్పాదుల వారు ఉపదేశించిరి. మహాదేవుడే పరమాత్మయని నమ్మవలెను. అతడే శాశ్వతుడనియును గ్రహించవలెను. చిత్రైకాగ్రతను సాధించి, యద్వానిని శివుని వైపై కేంద్రీకరించు వాడే నిజమైన భక్తుడు. ఇతరదేవీ దేవతల వైపు మొగ్గు చూపె వాడు, భక్తుడు కారని శ్రీ భగవత్పాదుల అభిప్రాయము.

త్రికరణ శుద్ధితో కూడిన శివ భక్తిని సాధించుట సులభ సాధ్యమైన విషయము కాదు. మనస్సు చంచలమైనది. పరిపరి విధములుగా పరుగులు తీయును. చిత్తస్థైర్యము లేనివారు అధిక సంఖ్యలో నుందురు. వీరి బుద్ధి యవిహిత మార్గములు కనుగుణముగా నుండును. కర్మ బుద్ధిని యనుసరించును. నుడివే వాక్కులు, చేసే పూజలు శివపరమైనవిగా నుండెడి యవకాశము ఉండదు. ఇట్టి స్థితిలో శివభక్తిని త్రికరణ శుద్ధితో చేసెడి వాడు ధన్యుడు? పూజనీయుడే కదా!

శివభక్తి లేని వాని క్రియలు నిష్ఫలములగునని తెలుపుటకై శ్రీ భగవత్పాదుల వారు ఈ క్రింది ఉపదేశమును ప్రదానము చేసిరి:

శ్లో॥ కింవేదైః కిం తతః శాస్త్రైః కిం యజ్ఞైః కిం తపోవ్ర తైః ।
నాస్తి చేచ్ఛాంకరీ భక్తిర్దే హినాం జన్మరోగిణామ్ ॥
శివ భక్తి విహీనస్య సుకృతం చాపి నిష్ఫలమ్ ॥
వీపరిత ఫలం చ స్యాద్దక్ష స్వాపి మహాధ్వరే ॥ (స. శి. 11-48-49)

వేదముల చేతగాని, శాస్త్రముల చేతగాని, యజ్ఞతపస్యాదుల చేతగాని ఫలితముండదు. శివ భక్తి గల్గియుండక వేదభ్యాసాదులు చేసిన వారు నిష్ఫలములగుదురని గుర్తించ వలెను. కొన్ని సందర్భములలో సుకృతి యని పిలువబడెడిది విపరీతమైన ఫలముల నివ్వగలదు. మహాధ్వరము చేత ధక్కుడు అట్టిఫలమునే పొందెను కదా!

ధక్ష ప్రజాపతి మొదట అనన్య సామాన్యమైన శివ భక్తిని గల్గి ప్రజాపతిగా విరాజిల్లెను. మాయా ప్రభావమునకు లోనై శివ భక్తికి దూరముగా చరింప జొచ్చెను. క్రమ క్రమముగా వైషమ్య భావము వహించెను. శివ భక్తిని కించపరచ జొచ్చెను. గర్వాంధుడై చరియింప జొచ్చెను. ఒక గొప్ప యజ్ఞమును చేయసంకల్పించి, శివుని యద్వానికై ఆహ్వానించ డయ్యెను. ఆహ్వానము లేకుండిననూ అనురాగముతో విచ్చేసిన శివ సతిని అవమానము చేయగా భరించ లేక సతి యజ్ఞ కుండములోనికి దూకి యనువుల బాసెను. సంభవించిన సంఘటనలను నందీశ్వరుల వారు శివునికి నివేదించగా. శివుడు రుద్రుడై. జడముడి విప్పి యొక్క జటను పీకి యొకరాతి మీదికి విసిరి కొట్టెను. అందులో నుండి రుద్రుని ప్రతిరూపుడును, రౌద్రావతారుడును భీమ రూపముగల వీర భద్రుడు దయించెను. శివ కుమారుడగు నీ వీర భద్రుడు శివునికి ప్రణమిల్లి యాజ్ఞను ప్రదానము చేయుమని కోరెను. శివుడు దక్ష గర్వభంగమే కర్తవ్యమని యాదేశించెను. వీర భద్రుడు యజ్ఞ సదనమునకు వెడలి. విరించి విష్ణ్వాది దేవతలెల్లరును అచ్చట గాంచి, దక్షుని చెంత యుండినందున వారి శివ భక్తి కళం కితమవగా. శివ భక్తి విహీనులై వికృత భావమును దాల్చిన వీరందరికి వీర భద్రుడు గర్వ భంగము చేసెను. శిక్షకు గురిచేసెను. వారు భయ భీతి చేత పరిగెత్తి పారిపోయిరి. ధక్కుడొక్కడే మిగిలెను. వీర భద్రుడతని శిరము ఛేదించెను. పిదప. శివుని యానతిని అజముఖము నాతని మొండెమునకు జోడించి సజీవుని చేసెను. ఈ కథ సుప్రసిద్ధమైన దే. యజ్ఞము విఘ్నమయ్యెను. సహజ సిద్ధమైన తలపోయి, బుద్ధి హీనతకు సంజ్ఞవలె నిలిచెడి మేకతల దక్షునికి గల్గెను. ఇదంతయూ శివభక్తికి దూరమైనందు వలన గల్గిన పరిణామములే కదా! ఈ విధముగా ఎంతటి సుకృతులైనను శివ భక్తిలేని యెడల వారి క్రియలు సత్ఫలితముల నివ్వజాలవు ఈ విషయమును వీరశైవులు గ్రహించ వలెను.

శివభక్తి వున్న మనుజుడు అకస్మాత్తుగా అవధాన హీనత మూలమున పాపకృత్యములు చేసిననూ తన యందలి శివ భక్తి ప్రభావము వలన ముక్తిని పొందునని శ్రీ భగవత్పాదులు ఈ క్రింది విధముగా ఉపదేశమును యిచ్చిరి.

శ్లో॥ అత్యంత పాపకర్మ్యా పి శివ భక్త్యా విశుద్ధ్యతి ।
 చండో యథా పూరా భక్త్యా పితృహ్యపి శివో భవత్ ॥
 సుకృతం దుష్కృతం చాపి శివభక్తస్య నాస్తిహి ।
 శివభక్తి విహీనా నాం కర్మపాశ నిబంధనమ్ ॥
 శివాశ్రితానాం జంతూనాం కర్మణా నాస్తి సంగమః ।
 వాజినాం దిననాథస్య కథం తిమిరజం భయం ॥
 నిరోద్ధం న క్షమం కర్మ శివభక్తాన్ విశృంభిలాన్ ।
 కథం మత్సనజాన్ రుంధే చృంభిలా బిసంతంతుజా ॥ (సి. శి. 11; 50-53)

శాస్త్రము నందున విహితము మరియు అవిహితము అనేది రెండు విధములైన కర్మలు సూచించ బడినవి. అవిహిత కర్మలను నిషేధకర్మలని కూడా అందురు. శివభక్తుడు సాత్వికస్వభావము గలిగిన వాడై సదా విహితమైన క్రియలనే చేయును. కాని కొన్ని కొన్ని సందర్భములలో పరిస్థితుల ప్రభావము వలన నిషిద్ధ క్రియలను చేపట్టిన యెడల కలిగెడి పరిణామములు ఎట్టివి? అనేది ప్రశ్న తల యెత్త వచ్చును. ఇచ్చట గమనించ వలసిన దేమనగా అట్టి కార్యములు భావనా పరిపూర్ణత వలన కలిగినవా? లేక భావనాభావము వలన కలిగినవా? అనేదిది గుర్తించవలెను. ఇచ్చట భావన అనగా భక్తిభావన అంతరంగ శుద్ధి కలిగి అకుంఠితమైన శివభక్తి గలిగిన వాడే పరిపూర్ణమైన భక్తి భావన కలిగిన వాడని గ్రహించ వలెను. తద్విరుద్ధముగా నుండెడివాడు. భావనాభావము కల్గినవాడు. వీడు కళంక చిత్తుడై యుండును. అంతరంగ బహిరంగ శుద్ధిని సాధించని స్థితిలో నుండును. వీరిద్వరు చేయు కర్మల ఫలితము లెట్లుండునో యనెడిది ఎంతో ఆసక్తికరమైన విషయము ఇంతకు క్రితమే తమ ఉపదేశములో శ్రీ భగవత్పాదుల వారు భక్తి భావన లేకుండా చేసెడి సత్కార్యములైనను ఫలితము లివ్వజాలవని చెప్పియుండిరి. ఆ విషయమునే మరొక్కసారి ముచ్చటించుచూ భావనాభావము గలవారు చేసెడి కర్మలు ఫలితములు యివ్వవని తెలియ జెప్పెను. వీరు చేసెడి విసుకృత కర్మములైననూ కొన్ని కొన్ని పర్యాయములలో దుష్ఫలితములనివ్వ వచ్చును. కాని శివ భక్తునకు ఈ సూత్రము వర్తించదు. శివ భక్తుడు నిషిద్ధ కర్మలను చేసిననూ అతడు స్వార్థము కొరకు చేయడు. పరార్థము నాశించెయే చేయును. శివుని యెడల గల నైష్ఠిక భక్తి వలన వచ్చెడి భావావేశముతో అతడు చేసెడి పనులు లోకము దృష్టిలో నిషిద్ధకర్మలైనప్పుటికినీ శివుని దృష్టిలోనవి విహిత కర్మలుగనే భావింప బడును. అంతే కాకుండా అట్టి భక్తునిలోని భక్తి ప్రభావము వలన ఎట్టి దోషములు అతనిని అంటజాలవు. ఉదాహరణకు చెప్పవలెననిన చండప్రచండమైన కాంతితో ప్రకాశించెడి సూర్యుని తిమిరము ఆవరించగల్గనే? ఎన్నటికీ అది జరుగదు. ప్రకాశము చేత తిమిరము ధ్వంసము చేయబడుచున్నది. అదే విధిన శివభక్తుని భక్తిచేత అతడు చేసిన నిషిద్ధ కర్మల ఫలము అతని నంటదు. శ్రీ భగవత్పాదుల వారు చండుడు అనబడువాని కథను ఉదహరించిరి. ఇతడు శివభక్తిలో పరిపూర్ణుడై యుండి నైష్ఠికభక్తిని పాటించుచుండెను. కారణాంతరముల వలన పితృ వధకు పాల్పడెను. కాని శివభక్తి ప్రభావము వలన అతనికి పితృ వధా కర్మ యొక్క ఫలము బంధనముగా మారలేదు. శివునితో నతడు సాలోక్య మోక్షము ననుభవించు చున్నాడు. శివభక్తునికి నిషేధా నిషేధముల నెడివి వుండవు. అతడు నిరంకుశుడు. ఏక్రియనైనను చేపట్ట వచ్చును. ఒక మత్తగజమును గొలుసులు ఏ విధముగా బంధించి పెట్టజాలవో అదే విధిన శాస్త్రనియముములు అతనిని బంధింపజాలవు. ఈ విధముగా శ్రీ భగవత్పాదుల వారు భక్తుని యొక్క మహిమ మహోన్నతమైనదని ప్రతిపాదించిరి.

భక్తుడైన వాడు త్రికరణ శుద్ధితో భగవంతుని భజించెడివాడగు చున్నాడు. తన యిష్టలింగమును వామ హస్తమున నుంచికొని పూజించి, ఆ పిదప ప్రాణభావ లింగములను ధ్యానించి పూజించి ఆరాధించును. ఈ విధముగా త్రికరణ శుద్ధులతో పూజించెడి వాడగుట చేత యితడు సాంసారిక భయముల నుండి దూరమగు చున్నాడు. జనన మరణాత్మకమైన భవరోగములు యితనిని బంధింపజాలవు. ఇతడు ముక్తికి అన్ని విధములుగా అర్హుడగుచున్నాడు. ఇట్టి అర్హత భక్తి హీనుడైన వానికి లభించదు. వాని యొక్క జ్ఞానా జ్ఞానములతో సంబంధము లేకుండా భక్తిని పాటించెడు వాడే ముక్తికి యర్హుడగు చున్నాడు.

శివ భక్తి కల్గినవాడికి జాతిపరమైన దోషములు అంటవని తెలియ జెప్పెడి శ్రీ భగవత్పాదుల వారు ఈ క్రింది ఉపదేశమును గనుడి.

శ్లో॥ బ్రహ్మణః క్షత్రియో వ్యాపి వైశ్యోవా శూద్ర ఏవవా ।

అంత్యజో వా శివే భక్తః శివవన్మాన్య ఏవ సః ॥

శివ భక్తి సమావేశే క్వ జాతి పరికల్పనా ।

ఇంద నేష్వగ్నిదగ్ధేషు కెవా భేదః ప్రకీర్త్యతే ॥

శుద్ధానియమ సంయుక్తాః శివార్చిత ఫలాగమాః ।

యర్చయంతి శివం లోకే విజ్ఞేయాస్తే గణేశ్వరాః ॥ (సి. శి. 11; 54-56)

శ్రీ భగవత్పాదుల వారి ఉపదేశములోని సారాంశమేమనగా శివభక్తిని పాటించుటకు వీరు, వారు అనేడి భేదభావము లుండవు. వీరికి మాత్రమే హక్కుగలదు. ఇతరులకు అధికారములేదు అనుటకునూ సాధ్యము కాదు. ఇది అందరికీ లభ్యమయ్యేది. శివభక్తి కల్గిన వాడు ఏ జాతికి సంబంధించిన వాడైనను శివస్వరూపుడని భావించవలెను. శివభక్తుల యందున జాతులులేవు. అందుచేత జాతి భేదమును పాటించవలదు. ఒక భక్తునికి పూర్వాశ్రయములో నుండేడి జాతి నిలిచి వుండదు. ఏ విధముగా అగ్నిని తాకిన కట్టెలు భస్మమై పోవునో అదే విధిని శివభక్తుని యొక్క పూర్వాశ్రయ జాతి నశించిపోవును. పూర్వాశ్రయములోనున్న బ్రాహ్మణుడు పూర్వాశ్రయములోని శూద్రునితో సోదరభావముతోనే మెలగవలయును. భేదభావమును చూపించవలదు

ప్రస్తుత సమాజమున జాతిమూలకముగా నున్న భేద భావనలను దూరము చేసికొనుటకు ధీక్షా సంస్కారము సాధనముగా నుండునని గుర్తించగలరు. మన దేశమున అనాది కాలము నుండి కొనసాగుచూ వచ్చుచున్న వర్ణ భేదములను దూరము చేసికొనుటకు శ్రీ భగవత్పాదుల వారి ఉపదేశము సాధనముగా నుండును. శివభక్తులందరూ సమతా భావముతో మెలగవలెను. అనునదే భగవత్పాదుల వారి యొక్క ఆదేశమై యున్నది.

పన్నెండవ శతాబ్దికి చెందిన శివశరణులు కూడా ఇట్టి భావములనే ప్రచారము చేసిరనెడి విషయము వీరశైవులెల్లరికీ సువిదితమే గదా!

ఆచార్యులవారు ఉపదేశించిన మార్గమున శివధీక్షను పొంది త్రికరణ శుద్ధిని సాధించి ఇష్టలింగ పూజను నైస్థిక భక్తితో నిర్వహించెడి వారికి ఎట్టి వైపరీత్యములు రాజాలవు. రుద్రుని అర్చించెడివాడు రుద్రుడై అర్చించ వలెననెడి ఆగమోక్తి ఒకటి కలదు. ఈ ఆగమోక్తి ప్రకారమే శివ భక్తులు శివస్వరూపమును దాల్చి శివభక్తి నాచరించి సాక్షాత్ శివులే యగుచున్నారు. ఈ కారణము వలన వీరు శ్రేష్ఠులు అనేడి విషయము ప్రతి పాదించబడు చున్నది. వీరి శేష్ఠత్వము ఆధ్యాత్మిక పరమైనదని గుర్తించవలెను. వీరశైవులందరూ ఈ ధర్మ రహస్యములను తెలిసికొని సమతా మమతల పాటించుచూ ఉత్తరోత్తరా అభివృద్ధిని సాధింతురు గాక!

ఓం శాంతిః శాంతిః శాంతిః

ది ॥ 1-4 - 1991

స్థలం : నాగపూర్

విశేషప్రతిపిక

సావధాన చిత్తముతో లింగత్రయమైన గురు-లింగ-జంగముల మహత్తు నెరిగిన వాడై యవధాన భక్తితో వారి ప్రసాదమును గొనెడి భక్తుడు అ సామాన్యుడని యీ యాశీర్వాచనము తెలుపు చున్నది.

శివుని యందు నిశ్చలమైన భక్తి గల్గిన వాడే భక్తుడని శ్రీ భగవత్పాదుల వారు భక్తుడ్యనెప్పుడో తెలియ జెప్పిరి. కాని యిట్టి భక్తి దుర్లభమని చెప్పిరి. ఈ భావమును యేకామ్ర నాథుడీ క్రింది విధముగా విస్తరించి.

శివపురాణాదులు చెవి బెట్ట నొల్లరు
 గోత్రవధాదులు గోరి విండ్రు
 ప్రమథగణాదంబరము విననొల్లరు
 వేబితా మహావధల్ ప్రేమ విండ్రు
 ఘన గురు బోధ లాకర్ణింప నొల్లరు
 గురువధా కథనంబు గోరి విండ్రు
 హర భక్తు మహత్మ్య మాలింప నొల్లరు
 యుగ్ర జాతుల వధలర్థి విండ్రు

విరస మతులు దుర్వివే కాభిరతులుక
 ల్మషయతులును కష్టమాన చరితు
 తెట్టి పాపమతులో యే..... (అన్యవాద కోలాహలము వావిళ్ళ ప్రచురణ, ప. 34)

శివ ధర్మము గురించి యెరుగని వారు నీ విధిన ప్రవర్తించుచుండుట కాశ్చర్యపడనవసర ముండదు. కాని శైవుల మని చెప్పి కొని తిరుగాడెడి వారు శివ భక్తి విహీనులై ప్రవర్తించుట గాంచ గలము ఇట్టి వారిని గాంచిన శ్రీ పాల్కురికి సోమనాధుడా క్రింది విధిన స్పందించిరి:

జగమున గొందరు శైవుల మంచును
 బల్కు చుందురు మరి పాటిగాను
 వివరంబుగా సప్తవిధశైవ భేదంబు
 లేరుగనేరరు గురుతరము గాను
 వృత్తి శైవంబగు బత్తివైష్ణవమగు
 ద్రికరణ శుద్ధి లేదెంచి చూడ
 గీర్తింపగా శివ గీతలు చదువరు
 తగ భగవద్గీత లగణితం బ

టంచు బల్కుచు నుందురు పంచముఖుడు
 ఘనత మీరిన భగవంతు డనెడు బుద్ధి
 దోషమేమందు వైష్ణవ తుల్యు లవని
 బరశివ ప్రసాదు తెట్లాకో బసవలింగ! (చతుర్వేద సారము, ప. 362)

శివ భక్తి యెందులకు కలుగదో? తెలిపెడి యన్నమయ్య వారి యమృత వాక్కుల గనుడి:

శ్లో॥ కామోద్రేక విజృంభణంబును సమగ్రక్రోధమున్ లోభమున్
 వ్యామోహంబు మదంబు మచ్చరము దీప్రంబైన పంచేంద్రియో
 ద్ధామాటోపము గ్రాచి పెంపెసగు తత్త్వజ్ఞానికింగాక తా
 సామాన్యాత్ము కేల నూలు కొనునీ సద్భక్తి సర్వేశ్వరా? (సర్వేశ్వర శతకము, ప. 62)

అరిషడ్వర్గము చేత పీడింప బడెడి వారును, శివతత్త్వము నెరుగక యజ్ఞాన తిమిరమున బడి యలమటించెడి వారును, నిత్యానిత్య వివేకము కోల్పోయిన వారును కామ్య కర్మలను చేయుట సహజమే. శివభక్తి విహీనుల చేత చేయబడెడి కృతులు ఫలించవని శ్రీ భగవత్పాదుల వారు వివరించిరి. ఈ భావనను శ్రీ మల్లికార్జున పండితుడీ క్రింది విధిన వివరించిరి:

క. శివభక్తి లేక చేసిన
 వివిధా ధ్వర ముఖ్యసకల-వేదపురాణా

ది విహిత కర్మవితానము

లవి యెల్లను నిష్ఫలంబులగు నీశానా! (శివ తత్త్వ సారము, ప. 113)

శ్రీ మల్లికార్జున పండితుని ప్రకారము శివభక్తి లేక చేసినా వేద విహిత కర్మలు నిష్ఫలములే యని తెలియ జేయబడినది.

శివ భక్తిహీనులగు వారు చేయు సుకృత కర్మ లైనను విపరీత ఫలముల నిచ్చునని శ్రీ భగవత్పాదుల వారు సెలవిచ్చిరి. దక్షక్రతువు నుదాహరణగా నిచ్చిరి. ఈ భావమును యథా వాక్కుల వారు నీ క్రింది విధముగా విస్తరించిరి.

అతి దక్షుండగు దక్షుడీ జగములో యాగంబు సల్లక్షణ

స్థితిగా జేయుచు నుండి నిన్ను మది నుద్దేశింప మింజేసితా

హతుడయ్యెన్ మదినట్టి కార్యములు పొందెయుండునే? కర్తస

మృతితో చేయని దుర్మదుండు మనునే భావింప సర్వేశ్వరా. (సర్వేశ్వర శతకము, ప. 17)

శివభక్తి గలవాడు దుష్కృతము చేయడు. అయినను, నతడు చేసెడివి లోకము దృష్టిలో నిషద్ధములైనవై కన్నట్టినా వారికి నే దోషము లబ్బువని తెలిసి కొనవలెను. ఈ విషయమును శ్రీ మల్లికార్జున పండితుడీ క్రింది విధిన వివరించిరి.

కం॥ జాత్యాది సూతకంబులు

హత్యాది సమస్త పాత-కాదులు శివ! నీ

భృత్యుల పొందునె? జలములు

నిత్యస్థితి పొందనేర్చునే? జలజములన్ (శివతత్త్వ సారము)

అనల కాష్ఠ న్యాయమున శివభక్తుని కల్మషము లన్నియును భక్తియనెడి శివాగ్ని చేత భస్మీపటల మగును. "మద్భక్తా విగత కల్మషః" అనెడి యాగమ వాక్కు విధినిషేధ ప్రాయశ్చిత్తాదులను, కావ్యా కర్మలను శివ భక్తుడు చేయడని బ్రాహ్మణ్యమును వీడి బ్రాహ్మణ కర్మరత్నము నిష్ఫలమైనదని మల్లికార్జున పండితుడు తెలియ జేసిరి. కేవలము నిష్ఠతో శివ భక్తిని చేసిన చాలునని ప్రకటించిరి. ప్రసాది స్థలములోని భక్తుడు భక్తి మాహాత్మ్యము నెరిగి యతనిని పూజనీయుడని భావించ వలెను. ఈ విషయమును తెలిపెడి యీ పద్యమును గనుడి:

భక్తుల ప్రసాద మెప్పుడు

భక్తునాకేడు గడయు-భక్తుల గతియే

భక్తుల విరపుడ నని శివ

భక్తుల కొనియాడ వలయు భక్తులకు శివా! (శి. త. సా. ప. 139)

శివం భూయాత్

ఆశీర్వచనము - 1

శరణ మోహిత్య స్థలము

శ్రీ జగద్గురు రేణుక భగవత్పాదుల వారు శ్రీ అగస్త్య మహర్షికి శరణుని మహిమ గురించి ఈ క్రింది విధముగా నుపదేశమును యిచ్చిరి.

శ్లో॥ గురులింగాది మాహాత్మా బోధాన్వేషణ సంగతః ।

సర్వాత్మానా శివాపత్తిః శరణ స్థాన ముచ్యతే ॥

బ్రహ్మాది విబుధాన్ సర్వాన్ ముక్త్యా ప్రాకృత వైభవాన్ ।

ప్రపద్యతే శివం యత్తు శరణం తదుదాహృతమ్ ॥ (సి. శి. 11; 57-58)

శ్రీ భగవత్పాదుల వారి యుపదేశము ప్రకారము వీరశైవ ధర్మండున పూజనీయులైన గురు, లింగ జంగముల మహాత్ముమును తెలిసికొని ఆ శివునికి సర్వభావముచేత శరణాగతుడైనవాడే శరణుడు అనిపించు కొనుచున్నాడు. బ్రహ్మ విష్ణాది ముప్పది మూడుకోట్ల దేవతల ప్రాకృతమైన సంపదను పొందిన వాడుగుచున్నాడు. శివుడొక్కడే అప్రాకృత సంపత్తు కలిగిన వాడు. ఈ కారణము వలననే 'శివ ఏకోద్యేయః శివంకరః సర్వ మన్యత్ పరిత్యజ్య' అని శ్రుతులు చాటుచున్నవి. శివుని ఒక్కనినే ధ్యానించవలెను. ఇతరులు అట్టి ధ్యానమునకు అర్హులుకారు. అందుచే అందరినీ పరిత్యజించవలెను. వేరొక్క మాటలో చెప్పవలెననిన అతడు సర్వజగత్తుకు రక్షకుడుగా వున్నాడు. అతనికే భక్తులు శరణాగతులు కావలెను. శరణాగతుడయ్యెడువాడు అహంకారము విడనాడవలెనని గ్రహించవలెను.

శరణ స్థలములో నుండెడి శివభక్తుడు విరించి విష్ణాది దేవతల నుండి ఏమియును ఆశించడు. వారియొక్క ప్రాకృత వైభవము శరణుని ప్రలోభమునకు గురిచేయజాలవు. కారణమేమనగా శరణునికి కావలసినది అప్రాకృతవైభవమే. అతడు ప్రాకృత వైభవమును తృణప్రాయముగా నెంచును. అతడు అప్రాకృత వైభవ సంపన్నుడైన శివుని మాత్రమే శరణు వేడుచున్నాడు, కాన శరణుడు అనిపిలవ బడుచున్నాడు.

శివునినొక్కనినే శరణువేడుటలో గల అంతరార్థము ఒకటి కలదు. ముప్పది మూడు కోట్ల దేవతలు ఒకానొక సమయములో శివుని శరణువేడినవారే. సందర్భాను సారముగా తాము అశక్తుల మని భావించినయప్పుడు, శివుని శరణు బొందిన వారే ఈ కారణాన బ్రాహ్మసర్వంతము శరణువేడెడి శివుని వీడి ఇంకొకరిని శరణువేడుటలో విజ్ఞత యుండదు. వీరశైవ ధర్మము ప్రకారము శివుడొక్కడే పూజనీయుడు. ఈ విషయమును విస్మరించుట విహితమైనది కాదు. అందుకే శివశరణుడు శివుని మాత్రమే శరణువేడును. కర్ణాటకలోనూ మహారాష్ట్రలోనూ జన్మించి సాధనచేశిన శివ శరణులు ఏకైక లింగ నిష్ఠా పరతంత్రతాను గురించి పలువిధములుగా ప్రస్తుతించిరి. ఇట్టివి లేని వారిని నిశితముగా విమర్శించిరి.

ఆధ్యాత్మిక చేసెడి వారిలో పోటి పరిస్థితి నెలకొని యుండును. నాసాధన ఉత్తమమైనది, నీ సాధన అట్టిది కాదు అనెడి వాద ప్రతి వాదములు కూడా జరుగుచు నుండును. మహర్షులలో కూడా ఇట్టి వాదనలు తలయెత్తెననుటకు వశిష్ట విశ్వామిత్రుల యుదంతమే నుదాహరణగా నుచున్నది. ఇది ఆహంభావము వలన కలిగెడి కించిత్ వికారము. శివ శరణుడు ఇట్టి వికారమును దరిచేరనీయడు. ఆధ్యాత్మిక సాధనలో తానెంతో వెనుక బడి యున్నానని భావించునే కాని అగ్రగామియై యున్నానని ఎప్పటికినీ తలపడు. ఇట్టి భావనను ఆత్మన్యూనతా భావముగా తీసికొనకూడదు. ఇది అతని నమ్రతకు చిహ్నము. సాధనచేసెడు వానికి ఎక్రైక నిష్ఠ వుండి తీరవలెను. బహుదేవతో ఉపాసనా వాంఛనీయమైనది కాదు. ఇద్దానిని శరణులు వ్యభిచార వృత్తి వంటిదని విమర్శించిరి. ఈ విషయమున శ్రీ భగవత్పాదుల వారు ఈ క్రింది ఉపదేశమును కటాక్షించిరి.

శ్లో॥ శరణ్యః సర్వ భూతానాం శంకరః శశిశేఖరః ।

సర్వాత్మనా ప్రపన్నస్తం శరణాగత ఉచ్యతే ॥

విముక్త భోగలాలస్యో దేవతాంతర నిస్పృహః ।

శివమభ్యర్థయన్ మోక్షం శరణార్థితి గీయతే ॥ (సి. శి. 11; 58-60)

ఈ ఉపదేశములోని భావమేమనగా ఈ లోకమున శరణ, శరణాగత, మరియు శరణార్థి అనెడి పదములు ప్రయోగింప బడుచున్నవి. చంద్ర చూడుడైన శివుడు సర్వ ప్రాణులకు శరణ్యుడై యున్నాడు. దీని యర్థమేమనగా సకల ప్రాణులకు శరణువేడదగిన వాడై యున్నాడు. దీని నెరిగి శివుని యందున ఎల్లప్పుడు ప్రతిపత్తిని పొందిన వాడికి శరణాగతుడు అను పేరు గల్గును. శరణాగతుడనగా ఎల్లవేళలా శరణు జొచ్చిన వాడు. శివుని అనేక లీలలలో శరణాగత రక్షక లీల యనెడి దొకటి కలదు. చంద్రుడు గురుద్రోహమును జేసి గురువు చేత శాపగ్రస్తుడై శివుని శరణు వేడెను. బృహస్పతి శాపమువలన అతడు క్షయరోగియై సకల కళలను కోల్పోయెడి స్థితిలో, శివుడాతనికి ప్రాణదానము చేసెను. ఈ కథ అందరికీ విదితమే. శివుడు తనను శరణువేడిన దేవతలను రక్షించెనని అనేక కథలు కలవు.

శివునికి 'శరణ్య' అనెడిది సార్థక నామధేయమైనదని చెప్పవచ్చును. 'శరణే సాధుః శరణ్యః' అనెడి వ్యుత్పత్తి ప్రకారము శరణాగతులను కాపాడే వాడు 'శరణ్యుడన' బడుచున్నాడు. శివుని యొక్క శరణాగత వాత్సల్యము నెరిగి యాతనిని శరణు జొచ్చిన వానిని 'శరణాగతుడని' యందురు. శరణార్థియనెడి పదమునకు విశిష్టార్థ మొకటి గలదు. 'అర్హతే ఇతి అర్థి అనెడి' వ్యుత్పత్తి ప్రకారము ఆపేక్ష గలవాడు

అర్థియగు చున్నాడు. ధనార్థి విద్యార్థి మొదలగునవి ఉదాహరణములుగా నిలుచును. మోక్షము నర్థించి వాడే శరణ్యునికి శరణాగతుడైన శరణార్థి యనిపించి కొనును.

శివుడొక జ్ఞాన నిధియై యున్నాడు. వైరాగ్యమతని విశిష్ట లక్షణముగా నున్నది. ఈ కారణము వలన అతనిని భోగ భాగ్యములను కోరవలదు. మోక్షమును మాత్రమే యపేక్షించవలెను. ఈ రహస్యము నెరిగిన వీరశైవుడు కేవలము మోక్షమనెడి శరణును అర్థించును. ఈ విధముగా అతడు శరణార్థి యగుచున్నాడు.

లోకాచారము ప్రకారము, సాధకుడు చతుర్విధ పురుషార్థములను సాధించు నిమిత్తమున కృషి చేయుచున్నాడు. మోక్షేతరములగు పురుషార్థములలో నేదో యొక దోషమును గల్గించెడి గుణము ప్రక్షిప్తమై యున్నది. ధర్మములో అహం, అర్థములో లోభము కామములో మోహమును గాంచ గలము. ధర్మమును పాలించెటప్పుడు ఇహ-పర సుఖముల అపేక్ష గల్గును సక్రమముగా ధర్మమును పాలించెడి వానికి కామితార్థములు సిద్ధించు ననెడిది శాస్త్రోక్తియని చెప్పబడుచున్నది. సకామ కర్మాచరణ స్వర్గాది సుఖములు పొందుటకు హేతువగును. స్వర్గాది సుఖములునూ అశాశ్వతమైనవి. పుణ్యాధిక్యత క్షీణించగనే స్వర్గ సుఖములు దూరమగును. జన్మ ప్రాప్తమగును. అర్థమెన్నియో అనర్థములకు కారణభూతమగు చున్నది. అన్ని అనర్థముల కంటె నెక్కువ గర్హనీయ మైనది లోభము-ధన ప్రలోభము వలన కర్మ బంధములు పటుతరములగు చున్నవి. జీవి పతనమునకు కారణ భూతముగా నిలిచెడి వాటిలో లోభము ముఖ్యాతిముఖ్యమైనది. కామము వలన మోహము జన్మించును మోహము వలన బుద్ధి నాశనమగు చున్నది. ఈ విధముగా జీవి యనేక నిషద్ధ కర్మల నాచరించెడి దిశలో పయనించి బంధములకు గురి చేయును. జనన-మరణముల నుండి ముక్తిని గల్గించు. శక్తి మోక్షమునకు మాత్రమే గలదు. ఈ కారణము వలన శరణ స్థలమునందలి భక్తుడు కేవలము మోక్షమును మాత్రమే కోరును.

ఒకవేళ యెవ్వరైన లోభమోహములకు గురి కాకుండగా అర్థకామముల ననుభవించుటకు పూనికొనిననూ, వీటివలన నిరంతరము అసంతృప్తి భావన గల్గును. అర్థము నెంత మేరకు సంపాదించినను, యింకా సంపాదించ వలెనను కోరిక వదలదు. అదే విధిని 'న జాతు కామః కామా నామముప భోగేన సామ్యతి' అనే సూక్తి ప్రకారము, కామమును తృప్తి మేరకు అనుభవించుట యెవ్వరికినీ సాధ్యము కాదు ఇంకా ఇంకా అనుభవించ వలెననెడి కోరిక దిన దిన ప్రవర్ధమానమగు చుండును. ఈ లౌకిక విషయముల నెరిగిన శివ భక్తుడు శరణ స్థలమున త్రివిధ పురుషార్థములను వదలి మోక్షమును మాత్రమే కోరు కొనును. ముక్తి యనెడిది ధృవమైన పదవి యని గుర్తెరిగిన వాడై శివుని కొలిచి ముక్తిని పొందుటకు యత్నించును. ధృవ పదము గూర్చి విభిన్నమైన యభిప్రాయములు గలవు. ఈ సందర్భమున యుత్తానపాదుని కథ విషయమును విస్పష్టము చేయగలదు.

పూర్వకాలమున ఉత్తాన పాదుడనెడి రాజు ఉండెను అతని కుమారుడొక పరి తండ్రి గారి తొడ మీద కూర్చుండుటకు ప్రయత్నించెను. తన సవతి తల్లి వలన ప్రయత్నభంగము వాటిలైనను. అతడు తన తండ్రి తొడపైన కూర్చుండి పితృవాత్సల్యమును పొంద లేక పోయెను. తల్లి యొక్క ప్రేరణ చేత ఆబాలకుడు తపస్సు నాచరించి అక్షరుడై ధృవనక్షత్రము రూపమున విసీలాకాశమున వెలుగు చున్నాడని పౌరాణిక గాథ వలన తెలియుచున్నది. అయితే ఈ ధృవత్వము శాశ్వతమైనది కాదు. ప్రళయ కాలమున విశ్వమంతయును లయమౌ వేళ ధృవ పదవి విశ్వముతో పాటుగా లయమగును. సాంకేతిక పరముగా యిట్టి ధృవ పదమున నవగతము చేసుకొనవలెననిన ధృవమనగా నేమిటో తెలిసికొనవలసి యున్నది. అచంచలము సుస్థిరము అనునవి ధృవమునకు అర్థము. మరొక అర్థము ప్రకారము ధృవమనగా నిశ్చయాత్మకముగా జరుగునది. ఒక సంఘటన నిశ్చయాత్మకముగా జరిగిన యెడల అది ధృవ యనబడుచున్నది. 'జాతస్య మరణం ధృవమ్' అనెడిది ఆ అర్థములాగనే అవగాహన చేసుకొన వలెను. అట్టియెడ ధృవమనగా నెట్టిది? అన్న ప్రశ్నకు శాశ్వతమైన దొక్కటే ధృవమైనదని యెంచదగును. అట్టి యెడ ముక్తి ధృవపదమగును. ధృవుడు పొందిన ధృవపదమునకును ముక్తియనెడి ధృవపదమునకు భేదము చెప్పుటకై ధృవుడు పొందిన ధృవపదమును సాపేక్షమైన ధృవపదమని యనవచ్చును. ముక్తి యనెడిది తద్విరుద్ధమైనది. అనగా ఇది పరిపూర్ణమైన ధృవపదము దీనిని నిరపేక్షమైన ధృవపదమని కూడా అందురు శరణ స్థలమున నుండెడి భక్తుడు కేవలము నిరపేక్షమైన ధృవపదము నాశించును కాని సాపేక్షమైన ధృవపదము నాపేక్షించదు.

శరణాగతులైన వారికి శరణు నిచ్చినవాడు సకలాభీష్టములను నెరవేర్చుట యనెడిది జరుగునని చిరకాలము నుండి నమ్మబడు చున్నది. ఇట్టి విషయమును నిరూపించెడి గాథలు ఎన్నియో కలవు. శరణువేడిన సుగ్రీవుని కోరికను తీర్చుటకై రాముడు వాలిని

చంపెనని యందురు. ఈ విధముగా శరణాగతుల కోర్కెలు తీర్చెడి కథలు యితహాసములో ఎన్నియో కలవు. గయోపాఖ్యానము కూడా ఈ కోవకు చెందినదే. తనను శరణు వేడిన వారికి శివుడు కల్ప ధృవమువలె సకల విధములైన కోరికల దీర్చునని తెలుపుచూ శ్రీ భగవత్పాదులు ఈ క్రింది ఉపదేశమును యిచ్చిరి.

శ్లో॥ యే ప్రపన్నా మహాదేవం మనోవాక్కాయ కర్మభిః ।

తేషాంతు కర్మ జాతేన కిం వాదేవాది తర్హజైః ॥

సర్వేషామపి యజ్ఞానాం క్షయః స్వర్గః ఫలాయతే ।

అక్షయం ఫలమాప్నోతి ప్రపన్నః పరమేశ్వరమ్ ॥

ప్రపన్నపారిజాతస్య భవస్య పరమాత్మనః ।

ప్రపత్త్యా కిం న జాయేత పాపినామపి దేహినామ్ ॥ (సి. శి. 11; 61-63)

ఈ ఉపదేశములోని తాత్పర్యమేమనగా ఎవరు శివుని త్రికరణ శుద్ధిగా శరణు జొత్తురో వారికి అతడు కల్ప వృక్షమువలె కోరికలన్నింటిని తీర్చును. అతడిచ్చెడి ఫలములు శాశ్వతమైనవి. వాటికి క్షయమనెడిది వుండదు. యజ్ఞయాగాది కర్మల వలన లభించెడి ఫలము స్వర్గోపభోగముల నిచ్చినను అది యశాశ్వతమైనదే. పుణ్యక్షయము కాగానే పునః భూలోకములో జన్మించవలసి యుండును. శివుడిచ్చెడి ఫలము వలన జన్మరాహిత్యము కలుగును. శరణా గతుడైనవాడు ఎట్టివాడు? అనెడి ప్రశ్నకు నాస్కారము లేదు. శరణుజొచ్చిన వాడు పాపియైనను అతనికి దృఢతరమైన భక్తి యుండిన యెడల శివుడతడు కోరిన వరములనిచ్చును. శివుడు కోరునది త్రికరణ శుద్ధితో కూడు కొనిన భక్తి. యిచ్చునది మాత్రము అక్షయ సంపదలు. వీటిలో ముక్తికూడా మిళితమ్. ముక్తి అక్షయమైనదని చెప్పనక్కరలేదు గదా!. ఈ విషయమును సృష్టము చేసెడి కథ యొకటి కలదు.

ఒకడు ఎన్నియో పాపములను చేసి అపఖ్యాతికి లోనయ్యెను. తాను ప్రాయశ్చిత్తము చేసికొని పాపముల నుండి ముక్తిని పొందవలెనని పతితపావనుడైన శివపరమాత్ముని శరణుజొచ్చెను. పరమాత్ముని నాల్గు ద్వారములలో ఒక ద్వారము కడ నిలిచివుండెను. ఆ మందిరము యొక్క మూడు ద్వారములు తెరచివుండినను ఒకటి మాత్రము మూయబడి యుండెను. తెరచివుంచిన మూడు ద్వార ములకడ భక్తి, జ్ఞాన, వైరాగ్యములనెడి మాటలు వ్రాయబడిన మూడు ఫలకములు వేలాడు చుండెను. ఒక్కొక్క ద్వారము కడ ఒక్కొక్క ద్వారపాలకు డుండెను. వచ్చిన పాపినిగని ఆ ద్వార పాలకుడు నీవు భక్తుడవేనా? యని అడిగెను. పాపి నేను భక్తుడను కాననెను. అప్పుడా ద్వారపాలకుడు నీకు యీ ద్వారము నుండి ప్రవేశము లభించదని ప్రకటించెను. అప్పుడా పాపి మరొక ద్వారము కడకేగి. లోపలకు వెళ్ళుటకు ప్రయత్నించగా అచటి ద్వారపాలకుడు ఆపి ఏమీ! నీవు వైరాగ్యశాలివా? అని ప్రశ్నించగా, భోగలాలసుడగు ఆపాపి ఛీ! ఛీ! నాకెక్కడి వైరాగ్యము, నేను వైరాగ్యశాలినికాను అనెను. అట్లైన నీకీ ద్వారము నుండి ప్రవేశము లభించదని ద్వార పాలకుడు చెప్పెను. పాపి మరొక ద్వారము కడకేగెను. అచ్చట కూడా అతనికి అడ్డు కలిగెను. ద్వారపాలకుడు నిలిపి నీవు ఆత్మ జ్ఞానివా? అని యడిగెను. అప్పుడా పాపి నాకెక్కడి జ్ఞానము అని వుత్తరమునిచ్చెను. అక్కడ కూడా ప్రవేశము లభించలేదు. ఇక మిగిలిన ద్వారము మూసియుండబడినదై యుండుట చేత పాపి శివనదనములోనికి ప్రవేశించ లేని స్థితిలో నుండెను. తాను యింత దూరము వచ్చినది వృథా అయ్యెనే? యని బాధపడజొచ్చెను. క్రమేపీ ఆబాధ బదబాసలమై కోపమునకు దారితీసెను. అతడు కృద్ధుడై ఈ విధముగా గొంతుచించుకొని అఅచెను. ఏమీ! భక్తి జ్ఞాన వైరాగ్యములు కలవారికేనా శివసాన్నిధ్యము లభించెడిది. ఇతరులకు అవకాశము లేదా! అట్టియెడల పరమాత్మునికి పతితపావనుడు అనెడి పేరేందుకు ? ఆ పేరు సార్థక నామమగుట లేదే? ఆ పేరును నీకు కల్గుటలో ఔచిత్యములేదు. ఓ పరమాత్మా! పతితులుపావనులు కాజాలని. ఎడల నీవా నామమును విడచివేయుము. శివుడులో తట్టున నుండెను. ద్వారపాలకుడు అతని వద్దకేగి జరిగిన విషయమును నివేదించి ఆ పాపి వినరిన సవాలును గురించి చెప్పిరి. అప్పుడా శివుడు మూసిన ద్వారమును తెరిపించి ఆ పాపిని లోపలకు రప్పించెను. శివదర్శనము చేత అతని పాపములు పటాపంచలయ్యెను. పరిశుద్ధుడై నిలిచెను. శివుడతనికి సాయుజ్యపదవి నొసంగెను. ఆ తెరచిన ద్వారము అదే విధముగా తెరచియే పెట్టబడెను. అక్కడొక నూతన ఫలకము వ్రేలాడదీయ బడెను. ఆ ఫలకము మీద పతితుల ద్వారము అని వ్రాయబడి యుండెను. ఈ విధముగా శివునికి పతితపావునుడనెడి బిరుదు సార్థకనామ ధేయమయ్యెను.

పాపియైన వానిని శివపరమాత్ముడు మాత్రమే ఏ విధముగా ముక్తినివ్వగలడు? అనెడి ప్రశ్న వుదయింప వచ్చును. ఇందులోగల శాస్త్రీయమైన రహస్యమేమనగా 'అధర్మః క్షరతి కీర్తనాత్' అనెడి ప్రమాణము ప్రకారము తాను చేసిన పాపములను వొప్పుకొని వాటిని

ఇతరుల ముందు బహిర్గతము చేసిన యెడల అది పాపికి ప్రాయశ్చిత్తమగు చున్నది. పాపియైనవాడు తాను పాపినని తెలిసికొనుట యే అతడు ముక్తుడగుటకు అర్హతను తెచ్చుచున్నది. ఈ కారణము వలననే పశ్చాత్తాపము చెందిన పాపిని పరమేశ్వరుడు రక్షించుచున్నాడు. పరమాత్మునికి శరణైన వాని జన్మ సార్థకమైనదనియును యితరులకు శరణైన వాని జీవితము నిరర్థకమైన దనియును తెలియ జెప్పెడి భగత్పాదులవారి ఉపదేశమును గనుడి.

శ్లో॥ ప్రపన్నానాం మహాదేవో పరిపక్వాంతరాత్మనామ్ ।

జన్మైవ నృ నాన్యేషాం పృథా జననసంగినామ్ ॥

దుర్లభం మానుషం ప్రాప్య జననం జ్ఞాన సాధనమ్ ।

యేనజానంతి దేవేశం తేషామాత్మా నిరర్థకః ॥

తత్కులం హి సదా శుద్ధం సఫలం తస్య జీవితమ్ ।

యస్య చిత్తం శివే సాక్షాత్ విలీనమ బహిర్ముఖమ్ ॥ (సి.శి. 11; 64-66)

ఈ ఉపదేశము యొక్క సారాంశమేమనగా మనుష్యజన్మ యొక్క ముఖ్యలక్షణమే శరణాగతిని వేడుట. మనుష్యజన్మను పొందియు శివుని ఎవరు శరణువేడరో వాని జన్మ జన్మమే కాదు. అట్టివారి జన్మ నిరర్థకమగుచున్నది.

మానవజన్మ లభించుటయే దుర్లభమైన విషయము. అట్టి జన్మను సార్థకము చేసుకొనవలెను. శివుని శరణు బొందవలెను. మనము చేసెడి సుకృతములే మన మరణము పిదప వెంబడి తీసికొని వెళ్ళగలము. దీని భావమేమనగా సుకృతము వలన పొందిన పుణ్యమును తీసికొని వెళ్ళగలము. ఇతర సంపదలేవియును మనవెంబడిరావు. పుణ్యము సంపాదించకుండా మరణించినవాడు దరిద్రుడై తిరుగాడును. అందుచేత పుణ్యమనెడి సంపదను పొందుటకై శరణార్థి రక్షింపవే! అని శివుని వేడుకొనవలెను.

ఏ భక్తుడు బహిర్ముఖముగా నున్న మన ప్రవృత్తిని అంతర్ముఖము చేసికొని శివయోగము ద్వారా శివజ్ఞానియై విరాజిల్లునో అతడొక్కడే యుద్ధరింపబడుట మరొక అతని పుత్ర, మిత్ర, కళత్రాదులందరునూ ముక్తికి చేరువవు చున్నారు. ఇట్టి కథలను బసవపురాణములో గాంచగలము. తాను ముక్తిని పొందుటయే కాకుండా తన చుట్టుప్రక్కలనున్న ఏడు వాడల జనులకు ముక్తిని పొందింప జేసిన మహాశరణుల కథలుకూడా చెప్పబడినవి. తనను ఉద్ధరించుకొనుటయే కాకుండా తన కుటుంబమును తన కులమును, యిరుగుపొరుగును ఉద్ధరించెడి శరణుని యొక్క మహాత్మ్యమును ఎన్ని విధముల కొని యాడినను తక్కువనే యగును. ఈ విషయమును వీరశైవ భక్తులు గుర్తించి శరణ మార్గమున పయనించుటకు వలయు ప్రయత్నమును చేయుదురు గాక!

ఓం శాంతిః శాంతిః శాంతిః

ది ॥ 2-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

ఈ ఆశీర్వాచనమున, లింగత్రయ మాహాత్మ్యము నెరిగిన భక్తుడు, శివుడే జగద్రక్షకుడనియును, నతనిని మాత్రమే శరణు బొంద వలెననియును మనమున భావించి శరణాగతుడగు చున్నాడని ప్రతిపాదింప బడినది.

ప్రాకృత భావనా విశిష్టమైన వారు బ్రాహ్మణ సాంగత్య దోషము వలన ప్రభావితమై శివుని లయ కారణునిగా నెంచు చున్నారు. తత్ఫలితముగా, శివుని కంటెను భిన్నమైన వాడొకడు జగద్రక్షకుడుగా నున్నాడనెడి భావము ప్రచలితమైనది. విష్ణువు శరణాగత రక్షకుడని వైష్ణవులు ప్రచారమును చేసిరి. భారతములోని ద్రావళి మాన సంరక్షిత గాథలు, భాగవతములోని గజేంద్ర మోక్షము, రామాయణములోని విభీషణ వృత్తాంతము అధిక ప్రచారము నందెను. ఇట్టి ప్రచారముచే శివుని జగద్రక్షకునిగా భావింప జాలరైరి. ఆ విషయమును విదితము చేసెడి యీ క్రింది పద్యమును గనుడి:

సీ॥ అకసమున కడు జోకను జను దెంచు
 వైన తేయుని జూచి మానుగాను
 ద్వారకా పురివాస! కారుణ్య సాగర!
 ధీయుత పోష! కృష్ణ! యటంచు
 బొగడుదు రరిమురి జగదుపకారియౌ
 వృషభేషు స్మరణ గావింప రెపుడు
 మోదంబు మీర బ్రహ్మ విభీషణ
 యను చుస్మరించెద రను దినంబు
 నీదు భక్తుల జూడరు నీ స్వరూప
 మిట్టి దన్నును మరి చెవి బెట్ట రహహా!
 యట్టివారిని భువి శైవులను టదెట్లు
 వసుధ వారు ప్రసాదులె బసవ లింగ! (చతుర్వేద సారము, ప. 363)

ఇట్టి భావనలు లింగైక్య నిష్ఠా పరతత్వమునకు గొడ్డలి పెట్టులై భక్తుని భవిగా మార్చి వేసెడి యవకాశము గలదు. ప్రసాది స్థలములోని భక్తుడిట్టి భావమునకు లోను కాకూడదు. శక్తి విశిష్టాద్వైత సిద్ధాంతము ప్రకారము శివుడే జగత్కర్త, జగద్రక్షకుడు. ఈ భావమును విడదీసి వివరముగా చెప్పెడి యీ క్రింది శ్రీ పాల్కురికి వారి పద్యమును గనుడి:

సీ॥ ఈక్షింప శ్రుతులు "సంరక్షితాం సృష్టిం చ
 జయ" యన నచ్చైక శాసనముగ
 జనుచుండు మరి "సురక్ష్యతరాం శ్చలోకాంశ్చ
 లోకపాలాంశ్చ" నా ప్రాకటముగ
 దవిలి యథా దేవతా సృష్టి యన
 "బశవోభి" యనంగను సపారితముగ
 నట్లు "యున్మేష నిమిషచయ" మన ధరను
 భవుడు గను దెరవంగ నుత్పత్తి యగుట
 హరుడు గన్మాయ జెడెడు బ్రహ్మాండ కోట్లు
 బ్రహ్మవిష్ణాది దేవతల్ బసవలింగ! (చతుర్వేద సారము, 160)

ఈ పద్యములోని తత్వమును తెలిపెడి శ్రీ మల్లికార్జున పండితుని యీ క్రింది పద్యమును గనుడి:

భువనోత్పత్తి స్థితి లయ
 వివిధ వ్యాపార ముఖ్య విభుదపు పశుబం
 ధ విమోక్ష దక్షుడవును ప
 రవర ప్రదుడవును నీవేరాజా భరణా (శివతత్త్వ, సారము, ప. 87)

శ్రీ భగవత్పాదుల వారు చెప్పిన యటుల భోగలాలసులకును, త్రికరణ శుద్ధి లేని వారికిని, శివ-జీవ నిత్యానిత్య వివేకములు లేని వారికిని శివుడొక్కడే నిజమైన రక్షకుడనెడి భావము నేర్పడదు. ఇట్టి వారి నుద్దేశించి కాబోలు శ్రీ బసవేశ్వరుడి యనుభవమున నీ వచనము.

వేసి వాలిని కూల్చి కట్టెను శరధిని, పది తలల రావణుని యొకే యమ్ము చేత మట్టు పెట్టె
 ఫలముచే లంకాధీశమును నేల మట్టము చేసె
 కలి విభీషణునికి పట్టమును కట్టిన రాముని చూపుమా!
 మాయా సంసారమునకు వచ్చి, వాయికి చెడి పట్టిగా యేరు పారి పోవలదు?
 కర్మ కూడల సంగనికి శరణు దయ్యా! (బసవేశ్వర వచనము, 622)

శివుని శరణనిన చాలును నెట్టి వారికైనను సకల సన్మంగళములు చేకూరునని తెలుప బడినది. ఈ క్రింది ద్విపదల గనుడి :

పరముని శరణన్న పాపక్షయంబు
పరముని శరణన్న పరమ పాపనము
పరదుని శరణన్న బ్రత్యక్ష సుఖము
పరదుని శరణన్న భవరోగ హరము
భవ హర! శరణన్న భక్తి సేకూరు
భవహర! శరణన్న బంధము వీవుగు
అసదృశు శరణన్న భాగ్యము ల్గల్గు
అసదృశు శరణన్న బాయు నాపదలు

భక్తుడు శివుని శరణాగతుడై యవధాన భక్తిని సలుప వలెనని గ్రహించగలరు.

శివం భూయాత్

ఆశీర్వాదము - 1

ప్రసాధమాహాత్మ్య స్థలము

శ్రీ సిద్ధాంత శిఖామణిలోని ప్రసాదాంతర్గత స్థలమైన అంతిమ అవాంతర స్థలమే ప్రసాద మాహాత్మ్య స్థలము. ఈ స్థలమున ప్రారంభము నందుననే ప్రసాదమును గురించిన వివేచన చేయవలెనది. ఇచ్చట ప్రసాదమనగా శివానుగ్రహమే సాధకుడైన వాడు తన సామర్థ్యము వలన మాత్రమే కైవల్యమును పడయజాలడు. సాధనతో పాటుగా శివుని అనుగ్రహము కూడా కావలెను. ఈ విషయమునే శ్రీ జగద్గురు రేణుక భగవత్పాదుల వారు శ్రీ అగస్త్య మహర్షికి క్రింది విధముగా ఉపదేశము చేశిరి.

శ్లో॥ గురులింగాది మహాత్మ్య విశేషానుభవస్థితిః ।
యస్మాచ్ఛివ ప్రసాదాత్ స్యాత్తద స్య మహిమోచ్యతే ॥
సదా లింగై కనిష్ఠానాం గురుపూజాను షంగిణామ్ ।
ప్రపన్నానాం విశుద్ధానాం ప్రసీదతి మహేశ్వరః ॥
ప్రసాదోపి మహేశస్య దుర్లభః పరికీర్త్యతే ।
ఘోర సంసార సంతాపనివృత్తిర్యేన జాయతే ॥ (సి. శి. 11; 67-69)

శివాను గ్రహరూపమైన ప్రసాదము ఎవరికి సంప్రాప్తమగునో వారికే గురు, లింగ మహాత్మ్యములు అవగతమగును. అందుచేత ప్రసాద మహిమను అందరూ గురైరిగి లింగమునందున నిష్ఠ గలిగి గురుపూజాతత్పరుడై, అనన్య భావముతో శివునినే శరణు జొచ్చినవాడు శివాను గ్రహమునకు పాత్రుడగు చున్నాడు. అట్టి వారికే శివుడు ప్రసన్నుడై తన కటాక్షమును ప్రసాదించును. శివుని ప్రసాదమును సంపాదించుట సులభసాధ్యమైన విషయముకాదు. శివ ప్రసాదము లేనిది సంసారము నుండి ముక్తి లభించదు.

సంసారములో అనేకమైన తాపములుగలవు వీటిని స్థూలముగా మూడు విధములుగా విభజన చేయవచ్చును. ఇవి - ఆధ్యాత్మిక, ఆధిభౌతిక, ఆధిదైవికములు. ఇవి జీవులను సదా పీడించుచుండును. వీటినుండి విముక్తి పొందవలెననిన శివాను గ్రహము పొందియేతీరవలెను. ఈ ప్రసాదమును పొందెడి విధి విధానమును శ్రీ భగవత్పాదుల వారు ఈ క్రింది విధముగా ఉపదేశించిరి.

శ్లో॥ యజ్ఞాస్త పాంసి మంత్రాణాం జపశ్చింతా ప్రబోధనమ్ ।
ప్రసాదార్థం మహేశస్య కీర్తితాని న సంశయః ॥
ప్రసాదమూలా సర్వేషాం భక్తిరవ్య భిచారిణీ ।
శివ ప్రసాద హీనస్య భక్తిశ్చాపి నసిద్ధతి ॥ (సి. శి. 11; 70-71)

యజ్ఞములు, తపస్సులు, జపములు మొదలగునవి శివ ప్రసాదము సాధించుట కొరకేనని చెప్పబడినవి. శివ భక్తి లేక వీటిని చేసిన యెడల ఫలితము వుండదు. భక్తి యనెడిది ప్రసాదము మూలముననే లభించును. శివ భక్తిహీనుడైనవాడు ప్రసాదమును పొందుట కర్హుడు కాజాలడు. శివ ప్రసాద మహిమ యెట్టిదనగా దానిని పొందిన వాడు ఎట్టి వాడైననూ వానికి సద్గతి సంప్రాప్తమగు చున్నది. ఈ విషయమునే భగవాత్పాదుల వారు ఈ క్రింది విధముగా ఉపదేశించిరి.

శ్లో॥ గర్భస్థో జాయమానో వాజాతో వా బ్రాహ్మణోదవా ।
అంత్యజో వాపి ముచ్చేత ప్రసాదే సతి శాంకరే ॥ (సి. శి. 11-72)

శివాను గ్రహమును పొందెడి వారి యందు వయోసంబంధమైన తారతమ్యములుగాని, జాతి సంబంధమైన భేదములుగాని ప్రతిబంధకములుకాజాలవు. గర్భస్థ శిశువు కైనను, అప్పుడప్పుడే పుట్టిన వానికైనను, బ్రాహ్మణునికైనను, అంత్యజునికైనను శివప్రసాదము సిద్ధించ గలదు. శివ ప్రసాదము వలన పదవులు కోరువారికి పదోన్నతియును కలుగునని శ్రీ భగవత్పాదుల వారు ఈ క్రింది విధముగా ఉపదేశము నిచ్చిరి.

శ్లో॥ బ్రహ్మద్యా విబుధాః సర్వే స్వస్వస్థాన నివాసినః ।
నిత్య సిద్ధాః భవంత్యేవ ప్రసాదాత్పారమేశ్వరాత్ ॥ (సి. శి. 11-73)

బ్రహ్మది దేవతలు తమ తమ స్థానములు యందు ఉండి నిత్యసిద్ధిని పొందుటకు శివప్రసాదమే కారణమై యున్నది. ఈ విషయమై పురాణములలో బహువిధమైన ఉదాహరణలు యివ్వబడినవి. మరొక మాటలో చెప్పవలెననిన శివాను గ్రహములేనివానికి ఆయాపదవులలో సక్రమమైన విధి నిర్వహణ చేయుటకు సాధ్యముకాదు. శివ ప్రసాదము పొందిన వారికి 'సర్వంశివమయమ్ జగత్' అనెడి భావన ఏర్పడునని చెప్పెడి భగవత్పాదులవారి ఉపదేశమును గనుడి.

శ్లో॥ ప్రసాదే శాంభవే సిద్ధే పరమానందకారణీ ।
సర్వం శివమయం విశ్వం దృశ్యతే నా త్రసంశయః ॥ (సి.శి. 11-74)

శివప్రసాద సిద్ధి కలిగిన వాడు పరమానందము ప్రాప్తమగుననియును, విశ్వములో శివదర్శనము చేయుచు విశ్వరూప శివ సందర్శన భాగ్యమును పొందగలడు. శివ ప్రసాదము వలన జననమరణములను దూరము చేసుకొనవచ్చు ననెడి శ్రీభగవత్పాదుల వారి ఈ యుపదేశమును గనుడి :

శ్లో॥ సంసార చక్ర నిర్వాహ నిమిత్తం కర్మకేవలమ్ ।
ప్రసాదేన వినా శంభోర్న కన్యాపి నివర్తతే ॥ (సి. శి. 11-75)

శాస్త్రజ్ఞుల ప్రకారము జీవుడు జనన మరణ చక్రమున చిక్కి నానా యోనులయందు పుట్టి సుఖదుఃఖములననుభవించుచున్నాడు. ఈ ప్రక్రియకు ప్రారంభ కర్మయే కారణము. దీనితో పాటు సంచిత, ఆగామి, కర్మలు కూడా దోహదము చేయుచున్నవి. ఈ కర్మలతలను త్రొచిన యెడల జన్మ లభించదని భక్తుద్యమనేతలు ప్రవచించిరి. శ్రీ భగవత్పాదులవారు జన్మరాహిత్యము పొందదలచిన వారికి మార్గాంతరమును సూచించెను. అదియే ప్రసాదము. ప్రసాదము వలన కర్మ భస్మీపటలమై పునర్జన్మ వుండదు.

శివ ప్రసాదమునకు సాటిగా వుండునది ముల్లోకములలో మరేదియును లేదని చాటి చెప్పెడి భగవత్పాదులవారి ఉపదేశము గనుడి.

శ్లో॥ బహునాత్ర కిముక్తేన నాస్తి నాస్తి జగత్రయే ।
సమానమధికం చాపి ప్రసాదస్య మహేశితః ॥
శివప్రసాదే సతి యోగభాజః సర్వం శివైకాత్మతయా విభాతి ।
స్వకర్మముక్తః శివభావితాత్మా సప్రాణలింగీ తి నిగద్యతే సౌ ॥ (సి.శి. 11; 76-77)

శివ ప్రసాద మహిమ అసమానమై, అనుపమానమై వర్ణనాతీతమైనది. శివ ప్రసాదమును ప్రాప్తి చేసికొనిన వాడు, ఈ సకల జగత్తును శివుని కంటే భిన్నముకాదని ఎఱిగి శివయోగిగా సాధన చేసి సర్వకర్మల నుండి విముక్తుడై ప్రాణ లింగి యని యనిపించుకొనును. ప్రసాది స్థలము యొక్క పరిపూర్ణ యవస్థానంతరము ప్రాణ లింగి స్థలము యొక్క మహి మాతీశయమును గుర్తించి వీరశైవులెల్ల సఫలమునోరధులై ప్రాణలింగి స్థలమున ప్రవేశించుటకై ప్రయత్నించ వలెను.

ఓం శాంతిః శాంతిః శాంతిః

ది || 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రవచనం

ప్రసాదమని పిలువబడెడి శివకారుణ్యమునకు సరిసమానమైనది కాని యధికమైనది కాని "నాస్తి నాస్తి జగత్త్రయే" యనెడి భగవత్పాదాల వారి దివ్యభావమును శ్రీ కాశీ జగద్గురు చంద్రశేఖర శివాచార్యుల వారు తమ ఆశీర్వాచనము నెంతో విశదముగా విశ్లేషించి వివరించి చెప్పెరి.

సంసారములో పడి బాధలకు గురి అయ్యెడి వారెందరో గలరు. బాధోపశాన్తమే పరితపించెడి వారు నెందరో నుందురు. సారహీనమైన సంసారము నుండి ముక్తిని కోరెడివారు కొందరే. ఇది యిట్టులుండగా చాలమంది ఇహ-పర సుఖములను వాంఛింతురు. పలు విధములగు మార్గముల నాశ్రయించి తమ తమ కోర్కెలను నెర వేర్చు కొనుటకై యత్నింతురు. వీరిలో కొందరు పూర్వ జన్మసుకృతము వలన శివ మహిమను దెలిసికొని శివ ప్రసాద లభికై ప్రయత్నింతురు.

శివ ప్రసాద మంత సులభముగా లభించదు. సంసారము యెడల హేయ భావమును గల్గి, గురుకారుణ్యమును పొంది లింగైక్య నిష్ఠాత్మకుడై జంగమ దాసోహము, సద్భక్త జనుల సేవలు చేసిన వారికి మాత్రమే ప్రసాదమాహాత్మ్య మెట్టిదో తెలియ గలదు. శివ ప్రసాదములో నమోఘమైన శక్తి గలదు. గర్భస్థ శిశువైనను పరమపదమును పొందగలదు. అంత్యజుడైనా అందల మెక్కు గలడు.

ఆగమాది వేదాదులలో యజ్ఞయాగ తపశ్చర్యాదుల చేత శివ కరుణ పొంద వచ్చునని తెలుపబడిననూ నరనారాయణులు శివుని గురించి తపశ్చర్యాదుల నాచరించి పాశుపతాస్త్ర చక్రా యుధములను బడిసిరనెడిది పౌరాణిక ప్రశస్తిని పొందిన యంశము. కాని భక్తియే శివప్రసాదమునకు మూలమని శ్రీ భగవత్పాదాల వారి యుపదేశము వలన తెలియు చున్నది. భక్తుడ్యమ శిఖామణిగా చారిత్రాత్మక ప్రసిద్ధిని గాంచిన శ్రీ బసవేశ్వరుల వారి యీ క్రింది వచనను నిట్టి భావనను గాంచగలము.

నీ వొల్లినదే పుణ్యము, నీ వొల్లినదే పాపము. సకల జగములలోన ననుశ్రుతుడనై యుంటినయ్యా నీవు వొల్లిన వాడే నిన్నెరుగ గలడు.

ప్రసాదార్థేవతా భక్తిః ప్రసాదో భక్తి సంభవః ।

యదైవాంకురతో బీజం బీజతోవా యథాంకురః ॥

నీవు వొల్లిన వాడే ధన్యుడు జగమునకే పాపనుడు కూడల సంగమ దేవా! (బ.గీ.అ.పు. 353)

శివకారుణ్యము లేనివానికి భక్తి కుదురదనెడిది గమనార్హమైన విషయము. ప్రసాది యవధాన

భక్తిని దృఢతరము చేసికొని ప్రాణలింగి స్థలమును చేరుటకు ప్రయత్నించుట శ్రేయస్కరము.

శివం భూయాత్

ద్వాదశ పరిచ్ఛేదము

ఆశీర్వాచనము - 1

ప్రాణలింగ స్థలము

పూజ్యపాదులు శ్రీ రేణుక భగవత్పాదుల వారు ఉపదేశమును కటాక్షించి ప్రసాదమాహాత్మ్యమును గురించి తెలిపిన పిదప శ్రీ అగస్త్య మహర్షి ఈ క్రింది విధముగా ప్రశ్నించిన వాడయ్యెను.

శ్లో॥ భక్తోమహేశ్వరశ్చేతి ప్రసాదీతి నిభోధితః ।

ఏక ఏవ కథం చైషః ప్రాణలింగితి కథ్యతే ॥ (సి. శి. 12 -1)

ఓ గురుదేవా! భక్తుడు మాహేశ్వరుడుగాను, మాహేశ్వరుడు ప్రసాదిగాను, పరిణామమును పొందునని యింతకు క్రితమే ఉపదేశించిన వారైతిరి. ఇప్పుడా భక్తుడు ప్రాణలింగి యగునని చెప్పుచున్నారు. ఇది ఎట్లుల సంభవము? శ్రీ భగవత్పాదుల వారు శ్రీ అగస్త్య మహర్షి సందేహమును తీర్చుటకై ప్రదానము చేసిన ఉపదేశము.

శ్లో॥ భక్తో మాహేశ్వర శ్చేతి ప్రసాదీతి చ కీర్తితః ।

కర్మ ప్రాధాన్య యోగేన జ్ఞానయోగోన్య కథ్యతే ॥ (సి. శి. 12-2)

ఓ అగస్త్య మహర్షి! సాధకుడు భక్త మహేశ మరయు ప్రసాద స్థలములలో కర్మమార్గమున పయనించును. భక్తితో బహిరంగ పరమైన సత్త్రియలను చేయుచు క్రమ క్రమముగా తన సాధనను సుసంపన్నము చేసికొనును. భక్త స్థలమున ప్రారంభమైన ఈ సాధన ప్రసాద స్థలమున పరిపూర్ణమగు చున్నది. ఈ బహిరంగ పూజల ద్వారా సాధకుడు అంతరంగ శుద్ధిని, బహిరంగ శుద్ధిని బడయుచున్నాడు. తదనంతరము సాధకుడు జ్ఞాన మార్గమున పయనించును. తన్నిమిత్తమై ప్రాణలింగి స్థలము మొదటి మెట్టని గ్రహించవలెను. వీరశైవ సిద్ధాంతము ప్రకారము ముక్తి సాధించుటకు కర్మ, జ్ఞానములు ఆవశ్యకత సరి సమానముగా నుండును. అందుకొరకే ఈ ధర్మమునకు కర్మజ్ఞాన సముచ్చయమను స్వభావము సమకూడినది.

ప్రాణలింగి యననెట్టివాడో అని తెలిపెడి ఉపదేశమును శ్రీ భగవత్పాదులవారీ క్రింది విధముగా ప్రదానము చేసిరి.

శ్లో॥ లింగం చిదాత్మకం బ్రహ్మ తచ్చక్తిః ప్రాణరూపిణీ ।

తద్రూప లింగ విజ్ఞానీ ప్రాణలింగితి కథ్యతే ॥ (సి. శి. 12-3)

జ్ఞానస్వరూపమైన బ్రహ్మమే లింగము. ఆలింగము శక్తి సహితముగా నుండును. ఆశక్తి లింగమునకు ప్రాణము వంటిది. ఇట్టి విజ్ఞానమును పొందిన వాడే ప్రాణలింగి యన బడును.

శ్రీ భగవత్పాదుల వారు ప్రాణలింగి స్థలములోని అవాంతర భేదములను ఈ క్రింది విధముగా ఉపదేశించిరి.

శ్లో॥ ప్రాణలింగి స్థలం చైతత్పంచ స్థల సమన్వితం ।

ప్రాణలింగి స్థలం చాదౌ ప్రాణలింగార్చనం తతః ॥

శివయోగ సమాధిశ్చ తతా లింగనిజ స్థలం ।

అంగ లింగి స్థలం చాథ క్రమాదేషాం భిదోచ్చతే ॥ (సి. శి. 12; 4-5)

ప్రాణలింగి స్థలములో అయిదు అవాంతర భేదములు కలవు. అవి యేమనగా ప్రాణలింగి స్థలము, ప్రాణలింగార్చన స్థలము, శివయోగ సమాధి స్థలము, లింగ నిజ స్థలము, మరియు అంగ లింగ స్థలము.

శ్రీ భగవత్పాదుల వారు ఒక్కొక్క స్థలము గురించి తమ ఉపదేశమున శ్రీ అగస్త్య మహర్షి వారికి ప్రసాదించిరి. పరబ్రహ్మము ప్రాణరూపియైన శక్తితో విశిష్టమై ప్రాణ లింగమనబడుచున్నది. ఈ ప్రాణలింగ స్వరూపమును జ్ఞాన మార్గముననేకాక యోగ మార్గమున కూడా తెలిసికొన వచ్చును. యోగ మార్గమున తెలిసికొన వలెననిన ప్రాణాయామాదుల అవగాహనముండవలయును. ప్రాణాయామ క్రియాదుల వలన శివ యోగులు ఈ లింగము నేవిధముగా తెలిసికొనెదరో శ్రీ భగవత్పాదుల వారు ఈ క్రింది విధముగా ఉపదేశించిరి.

శ్లో॥ ప్రాణా పాన సమాఘాతాత్ కందమధ్యాద్యదుత్థితమ్ ।

ప్రాణ లింగం తదా ఖ్యాతం ప్రాణా పాన నిరొధిభిః ॥ (సి. శి. 12-6)

మన శరీరమున అయిదు రకములైన వాయువులు విహరించు చుండును. అవి ప్రాణ, అపాన, ఉదాన, వ్యాన, మరియు సమానములగునవి. వాయువు ఒకటేయై యుండినను విభిన్న స్థానములు మరియు విభిన్న క్రియల మూలకముగా ఈ అయిదు పేర్లు వచ్చినవి. 'హృది ప్రాణ' అనగా హృదయము నందున మొదలు కొని నాసిక పర్యంతముగా సంచరించెడి వాయువును ప్రాణవాయువు అని పిలుతురు. ఈ ప్రాణ వాయువును ప్రతి వ్యక్తి నిమిషమునకు 15 సార్లు, దినమునకు 21,600 మార్లు పీల్చుకొని వదులును. మరొక మాటలో చెప్పవలెననిన నీ వాయువు నా సాగ్రము నుండి హృదయము వరకు దినమునకు 21,600 మార్లు సంచరించు చున్నది. ఈ వాయువు వలననే శరీరము జీవ సహితమై యున్నది. ఇది ఆగి పోయిన నాడు వ్యక్తి మరణించును. ఇంకను 'గుదేపాన' అనెడి సూక్తి ప్రకారము మలద్వార స్థానమున అపాన వాయువు నివసించి యుండును. ఇది మలమూత్రములను బయటకు తెచ్చెడి కార్యమును చేయుచుండును. ఈ వాయువు దుర్బలము అయిన యెడల మలమూత్రముల విసర్జనకు ఆటంకము ఏర్పడును. 'సమానో నాభిమండలే' అనెడి సూక్తి ప్రకారము నాభి స్థానమున సంచరించెడి వాయువునకు సమాన వాయువని యందురు. అన్నరసమైన రక్తమును సకల అవయవములకు ప్రసరింప జేసెడి కార్యమును ఇది చేయు చుండును. 'వ్యానః సర్వ శరీరగః' అనెడి సూక్తి ప్రకారము నవనాడుల యందు సంచరించి రక్త ప్రసరణ క్రియను సమతుల్యముగా చేసెడిదే వ్యాన వాయువు. ఈ వాయువు వికృతమైన యెడల రక్త సంబంధమైన రోగములు పొడసూపును నేటి కాలమున ఎంతో మందిని బాధపెట్టెడి రక్తపోటు ఈ కోవకు చెందినదే. 'ఉదానః కంఠదేశస్థ' అనెడి సూక్తి ప్రకారము ప్రతి ఒక్కరి కంఠసీమను ఉదాన వాయువు వుండును దీని వలన త్రేన్పులు, ఎక్కిళ్ళు మొదలగునవి వచ్చుచున్నవి. శరీరాంతర్గతమైన దూషిత తత్త్వములను బహిర్గతము చేయుటకే ఉదాన వాయువు బయటికి వచ్చునని తెలిసికొనవలెను. ఈ విధముగా ఒకే వాయువు భిన్నభిన్న రూపముల మన శారీరక క్రియలను సక్రమముగా నడిపించు చున్నది. ప్రకృత ప్రసంగమునందు శ్రీ రేణుక భగవత్పాదుల వారు విశిష్టమైన ప్రాణాయామ విధాన మూలకమైన ప్రాణ లింగ స్వరూపమును తెలియ పరచినారు. పూజ్యుల ఉపదేశము ప్రకారము శివయోగ సాధకుడు దీర్ఘ ప్రాణాయామముల మూలకముగా తన ప్రాణ వాయువును మర్మస్థానమున నుండెడి అపానవాయువు వరకు తీసుకొని వెళ్ళి అచట ఆ రెండూ సంఘటనమైన పిదప ఆ సంఘటన ఫలితముగా ఒక జ్యోతి ఉత్పన్నమగును. ఆ జ్యోతియే ప్రాణ లింగము. అపాన వాయువునకు ప్రాణ వాయువు సంఘటనకాగా ఆ రెండింటికి మధ్య ఘర్షణ ఏర్పడి జ్యోతి ప్రజ్వలన మగునని తెలిసికొన వలెను. ఈ జ్యోతి ఊర్ధ్వముఖమున నుండును. ఇది హృదయ స్థానమునకు వచ్చి నెలకొని యుండును. దీనినే శివయోగులు ప్రాణ లింగమని యందురు. ఈ ప్రాణ లింగము నిరంతరము ప్రజ్వరిల్లు చుండునని శ్రీ భగవత్పాదుల వారు ఈ క్రింది వుపదేశమును యిచ్చిరి.

శ్లో॥ ప్రాణో యత్ర లయం యాతి భాస్కరే తుహినం యథా ।

తత్ప్రాణ లింగముద్దిష్టం తద్ధారీ స్వాత్త దాకృతిః ॥ (సి. శి. 12-7)

హృదయమందున యుండెడి ఈ జ్యోతి ప్రాణవాయువు సహాయమున నిరంతరము వెలుగుచు ప్రాణలింగమని పిలువబడు చున్నది. చలికాలము నందు వేకువ జామున గడ్డిమీద మంచు తుంపరలు కన్నట్లును. సూర్యోదయము వరకు కనిపించెడి ఈ తుంపరలు ఆతడుపరి కాలమున నణగి పోవును. సూర్యుని యపారమైన తేజస్సు కివి అవిరైపోవుచున్నవి. ఇదే విధముగా హృదయమున ప్రకటన చెందిన జ్యోతి యందు ప్రాణము విలీనమగు చున్నది. వీరజైన సిద్ధాంతము నందున వచ్చెడి త్రిలింగములలో ఇది ఒకటి. ఇష్టలింగ, ప్రాణలింగ, భావలింగములనెడివి త్రిలింగములు. ప్రాణలింగి స్థలమున నుండెడి భక్తుడు ఈ ప్రాణలింగ అస్థిత్యమునెరిగి నదా ఆప్రాణలింగము యొక్క ధ్యానముననే నిలిచి యుండును. హృదయము నందలి ఈ ప్రకాశముగల జ్యోతిని సామాన్యులు ఎరుగజాలరు.

యోగ మార్గముననూ, జ్ఞానమార్గముననూ దీనిని అనుభవములోనికి తెచ్చుకొన వచ్చును. యోగ మార్గమునందు పూర్వోక్త విధముగా ప్రాణాయా మాదులను చేయవలసి యుండును. గురు ముఖతః ఉపదేశమును పొంది గురువుగారి పర్యవేక్షణలో సాధన చేయవలసి యుండును. అటుల కాకుండా స్వతంత్రించి సాధన చేయుటకు పూను కొనిన యెడల సత్ఫలితము లుండవు. ఈ మార్గమున నే కాక జ్ఞానమార్గము ద్వారా ఈ జ్యోతిని దర్శించెడి వారు కూడా కలరు. ప్రాణ లింగము ప్రకాశమానమై చిద్రూపమున వుండునని యెరిగిన వారై, నిరంతరము అద్దాని ధ్యానములో మునిగి, ప్రాణలింగమును దర్శించ వచ్చును. ఈ విషయమున శ్రీ జగద్గురువుల వారు ఈ క్రింది ఉపదేశమును యిచ్చిరి.

శ్లో॥ జ్ఞానినాం యోగయుక్తానామంతః స్ఫురతి దీపవత్ ।

చిదాకారం పరబ్రహ్మ లింగమజ్ఞైర్న భావ్యతే ॥ (సి. శి. 12 -8)

జ్ఞానులును, యోగులును జ్యోతిర్లింగ రూపమునగల ఈ ప్రాణ లింగమును గాంచగలరు. చిదాకారమున నుండెడి ఈ పరబ్రహ్మలింగమును సామాన్యులు కానజాలరు. మరొక మాటలో చెప్పవలెననిన బహిర్ముఖ ప్రవృత్తి కలిగిన వారు ప్రాణలింగమును గాంచలేరు. తన్నిమిత్తమై అంతర్ముఖ మనోవృత్తిని పెంపొందించుకొన వలెను. ఈ విషయమున శ్రీ భగవత్పాదుల వారు క్రింది విధమున మరికొంత విశదీకరించిరి.

శ్లో॥ అంతః స్థితం పరంలింగం జ్యోతీరూపమ్ శివాత్మకమ్ ।

విహాయ బాహ్యలింగస్థా విమూఢా ఇతికీర్తితాః ॥ (సి. శి. 12-9)

వీరశైవ సిద్ధాంతమందున యిష్టలింగధారణ, దాని అర్చన గురించిన ఆవశ్యకత నిర్దేశింప బడినది. అది ఒక్కటే అంతిమమని భావించవలదు. దానితో పాటు ప్రాణలింగ భావలింగములను కూడా తెలిసికొని శివార్చన స్తులము. క్రమక్రమముగా శివునితో అభేదమును సాధించవలెను. ఈ విధముగా ప్రాణలింగ భావలింగ సాధనములు చేయకుండగా మొత్తము జీవితమును యిష్టలింగార్చనకై పరిమితము చేసుకొనిన మూర్ఖు లనబడుదురు. ఇట్టి మూర్ఖత్వమును తొలగించు ఉద్దేశ్యముతోనే శ్రీ భగవత్పాదుల వారు, బహిర్ముఖ ప్రవృత్తి గలవారిని విమూఢులనిరి. దీనిని మరొక విధముగా అర్థము చేసికొనవలదు. సాధకుడు తెలిసి కొనవలసిన దేమనగా ఇష్టలింగార్చన అనివార్యమైనదే. దానిని వీడుటకు వీలులేదు. కాని అదియే సర్వస్వమని భావించుట పొరపాటు. గాఢాంధకారములోనున్న గుహలోనికి ప్రవేశించుటకై తిమిరమును పారద్రోల వలసి యుండును. గుహలో జ్యోతి యుండిననూ అది గుహ యొక్క అంతారాగమున నుండుట చేత మార్గదర్శన నిమిత్తము ఒక సాధన కావలసి యుండును. ప్రాచీన కాలములో దివిటీలను పట్టుకొని జనులు చీకటిలో సంచరించెడివారు. ఇష్టలింగము కూడా దివిటీ వలె మార్గమును దర్శింప జేసి ప్రాణలింగమును వీక్షించు ప్రక్రియను సుగమము చేయును. దీని వలన తెలియునదేమనగా ప్రాణలింగార్చన, యిష్ట లింగార్చనలు పరస్పర పూరకములు. వీరశైవుడు తమ వామకర స్థలము నందుండెడి లింగముపై దృష్టిని కేంద్రీకరించుచునే, తన మనో వృత్తిని హృదయము వైపు ప్రసరింప జేయవలెను. ఆ విధముగా సాధనచేసిన వానికి హృదయ స్థానమున యిష్టలింగ ప్రమాణముతో ప్రాణలింగము కన్పట్టును. ఈ విధముగా సాధన చేయుచు నిరంతరము ప్రాణలింగార్చనలో మునిగి యుండెడి వాడే ప్రాణలింగి యగు చున్నాడు. ఈ రహస్యమును గుర్రెరిగి వీరశైవ సాధకులు ప్రాణలింగ స్థలమున ప్రవేశించి తమ సాధనను బలోపేతము చేసి కొనవలెను.

ఓం శాంతిః శాంతిః శాంతిః

ది ॥ 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

శ్రీ కాశీ జగద్గురువులు చంద్రశేఖర శివాచార్యుల వారు ప్రాణలింగ స్థలమును గురించిన మౌళికాంశముల నెన్నింటినో యీ యాశీర్వచనములో వివరించిరి.

అవధాన భక్తి చేత జ్ఞానమనెడి ప్రసాదము నార్జన చేసి, కర్మ మార్గమును పరిత్యజించి శివత్వమునను భోగము చేయుటకు సంసిద్ధుడైన వీరశైవుడు ప్రాణలింగ స్థలమున ప్రవేశించునని తెలియ వలెను.

ఈ స్థలము భోగాంగ సంబంధము గల్గినదని మగ్గియ మాయి దేవుల వారు వివరించిరి. అనుభవ భక్తిని యాధారముగా గొని, సాధకుడు శివునితో నభేద స్థితి ననుభవించుట కొరకు కృషి చేయును. ప్రసాది స్థలము భేదాభేద భావన పెంపొందుటకు ప్రారంభ దశకాగా, ప్రాణ లింగి స్థలమున గల్గిన జ్ఞానము చేత వీరశైవుడు తనకు శివునికి కొంత మేరకు భేదము దోచినను చాల వరకు నభేదమని గుర్తించును. ఇట్టి యభేద భావనను దృఢతరము చేసి కొనుటకు శివయోగ మార్గమును చేపట్టును. లింగము పరబ్రహ్మమనియును, తన ప్రాణము శక్తి స్వరూపమనియును గుర్తెరుగును. లింగమున ప్రాణమును, ప్రాణమున లింగమును సంయోగము చేసి కొనుటయే తన లక్ష్యమని యెంచును. ఈ విషయమును సూచన ప్రాయముగా దెలిపెడి శివాను భవ సూత్రకారుని యీ పద్యమును గనుడి:

శ్లో॥ గతి "లింగమధ్యే జగత్పర్వ" మను మధ్య కలితాంబరము మహా కాశ మనుచు
బూని "యణోరణీయా" నన జైతన్య తత్త్వంబ యధ్యాత్మ తత్త్వ మనుచు
రతి "లింగ బాహ్యోత్పరం నాస్తి" యన బాహ్య శూన్యంబ యదియ తా శూన్య మనుచు
నెరయంగ "బ్రహ్మేతి నిశ్చితం" బన లింగ భావంబ యది పర బ్రహ్మమనుచు
రూఢిగా 'నేక పప రుద్రో' యటంచు
భోగి భూషణు సద్భక్తి యోగ నిరతి
నార్యులర్పింతు రెడపక యతుల మహిమ
బ్రహ్మేతి సేయును శ్రుతులును బసవలింగ ! (చతుర్వేద సారము ప. 171)

లింగము పరబ్రహ్మమని చెప్పిన పిదప సోమనాదుల వారు 'ప్రాణము లింగాను బంధము గాగనా లింగంబు ప్రాణాను సంగతముగ' నుండునటుల వీరశైవుడు సాధన చేయవలెనని యుద్ఘోషించిరి. (ప. 2-67)

ప్రాణలింగి స్థలములోని వీరశైవుడు అంతర్లింగాను సంధానమును చేసికొనుటకు కృషి చేయవలెననెడిది గ్రహించవలసిన విషయము.
శివం భూయాత్

ఆశీర్వచనము - 2

ప్రాణలింగి స్థలము

ఇంతకు క్రితము ఆశీర్వచనము నందున ప్రాణలింగి స్థలమును గురించి ఉపదేశము యివ్వబడినది. ఆ స్థలము గురించిన మరికొంత ఉపదేశమును శ్రీ భగవత్పాదుల వారు ఈ క్రింది విధముగా నిచ్చిరి.

అంతః స్థితం పరం లింగం జ్యోతిరూపం శివాత్మకమ్ ॥
విహాయ బాహ్యలింగస్థా విమూఢా యితి కీర్తితాః ॥ (సి. శి. 12-9)

ఈ శ్లోకము నందున అంతరంగము నుండునెడి జ్యోతి స్వరూపమైన లింగమును విస్మరించి కేవలము బాహ్యలింగము మైన ఆసక్తిని కేంద్రకరించు వారిని విమూఢులు అని పిలువ బడినారు. బాహ్యలింగమునగా రెండు విధములుగా అర్థము చేసికొనవలెను. మొదటిది మందరములలో నుండెడి స్థావరలింగము. రెండవది దేహము మీద నుండెడి ఇష్టలింగము కాని మరితోంటదార్యుల వారు తమ వ్యాఖ్యానమున బాహ్యలింగమనగా స్థావరలింగమనియే వివరించిరి వారి వివరణను గనుడి. "అత్ర బాహ్యలింగం ఇష్టలింగాతిరిక్తమ్ ప్రాకృతలింగపరమ్, ఇష్టలింగస్య చిదానంద ఘవత్వేన అంతరత్వాదితి" అనెడి ఈ వివేచన ప్రకారము బాహ్యలింగమనగా మందరములలో నుండెడి స్థావరలింగమే. దీనిలో అంతరార్థ మేమనగా తనశరీరము కంటె వేరుగా నుండెడిది ఇష్టలింగమనెడిది బాహ్యలింగముగా కన్పించినను అంతర్లింగాను సంధానమునకు సహాయముగా నుండుటచేత ఇష్టలింగము బాహ్యలింగము కాజాలదు. భక్తుని యొక్క మనోవృత్తిని ప్రాణలింగము వైపు ప్రసరింపజేయ వలెననిన ఇష్టలింగమును వామహస్తమునందుంచుకొని దానియందుననే దృష్టినినిలిపి త్రాటక యోగమును చేయుచు ముద్రాదుల సహాయముచేత తన మనోవృత్తిని ప్రాణలింగము కడకు తీసుకుని పోవలెను. ఈ విధముగా

ఇష్టలింగము బాహ్యమున వుండిననూ పూర్ణముగా బాహ్యమున వుండినట్లుగా భావించుటకు వీలులేదు పాక్షికముగా ఇది అంతర్లింగముగా పువయోగపడుచున్నది.

స్థూలమైన దృష్టితో విచారించగా వీరశైవులు నిరంతరము ధరించెడి యిష్టలింగము మరియు మందిరము లందు స్థాపించబడిన శివలింగములను బాహ్యలింగములుగనే భావించవలెను. అయితే ఈ రెండింటిలో మందిరములలో నుండెడి లింగము స్థావరలింగమగును. ఇష్టలింగము అనగా ఇష్టార్థప్రదాయకమైనా లింగము. స్థావరలింగములకు ఇది అన్వయము కాదు. ఇష్టలింగమనగా కేవలము దేహము మీద ధరించెడి లింగమనియే భావించవలెను.

ఈ విషయమున ఒక జిజ్ఞాస అందరి మనస్సుల యందును ఉదయించ వచ్చును. అది ఏమనగా ఇష్టార్థములను నొసంగెడి సామర్థ్యము మందిరాదులలో స్థాపించబడిన స్థావరలింగములలో కన్పట్టుచున్నది. అనేకమంది భక్తులు తమగ్రామమునందుండెడి శివలింగములను మరియు తీర్థ క్షేత్రముల యందుండెడి జ్యోతిర్లింగములను కోరికలను కోరుకుని ఆయాలింగములను పూజించి యిష్టార్థసిద్ధిని బడయుట మనము గాంచగలము. ఈ విధముగా యిష్టార్థప్రదాయకమైన సామర్థ్యముగల మందిరముల నుండెడి శివలింగములలో వుండిన విషయము అందరి అనుభవములోనికి వచ్చుచేత ఆయా లింగములను యిష్టలింగములని ఎందుకు అనకూడదు. దేహము మీద ధరించెడి లింగమునకే యిష్టలింగమనెడి ప్రయోగమును మితము చేయుట ఏ విధముగా యుక్తమైయున్నది.

మనుష్యుని యిష్టార్థములు రెండు విధములుగా నుండును. మొదటిది లౌకిక భోగములకు సంబంధించినది. రెండవది మోక్షమునకు అనుబంధము గల్గినది ఈరెంటిలో ఏదిముఖ్యమైనది అనెడి ప్రశ్న ఉదయించగనే ముక్తియే ముఖ్యమైనదను ఉత్తరము బహిర్గతమగును. స్థావర లింగమునందున ముక్తిని యిచ్చెడి సామర్థ్యము లేదని వీరశైవ సిద్ధాంతము ప్రకటించినది. ఆ లింగములు భౌతిక పరమైన భోగభాగ్యములను పూర్తి చేయు వచ్చునేమో కాని మోక్షమును కలుగజేయవు. వీరశైవ సిద్ధాంతము ప్రకారము మోక్షమనగా లింగాంగ సామరస్యము వీరశైవులు తమ వామహస్తమున పెట్టుకొనెడి తమ యిష్టలింగమును తమ ఆత్మయొక్క స్వరూపమని భావించుకొని దానిని అహంగ్రహ రూపముగా ఉపాసించు చున్నారు. ఇట్టి లింగాంగ సామరస్యమును సాధించుటకు యిష్టలింగమే ఎంతో అవశ్యకమై యున్నది. మందిరములలో నుండెడి లింగములను భక్తుడు ద్వైతభావముతోనే పూజించును. అచటనుండెడి లింగము తన ఆత్మకంటెను. భిన్నమైన దనియును, దానినుండి అనుగ్రహమును అపేక్షించుచున్నాననియును భావించునే కాని ఆ లింగము తాననియును తానే ఆ లింగమనియును భావించగలదా? ఇట్టి భావన ఇష్టలింగము నందున మాత్రమే సాధ్యమగుచున్నది. స్థావరలింగము వలన లింగాంగ సామరస్యము దొరకదు. వీరశైవులకు పరమ యిష్టమైన లింగాంగ సామరస్యరూపమైన సాయుజ్యము లభింపజేసెడి లింగమైనందున ఈ లింగమునకు యిష్ట లింగమనెడి నామధేయము సార్థకమైనది ఈ దృష్టి కోణముతో చూసిన యెడల స్థావర లింగమెన్నటికినీ యిష్టలింగము కాజాలదు. అది యిష్టదైవము యొక్క ప్రతి రూపము కావచ్చును.

ఈ విషయమున శ్రీ మాయదేవులవారు ఈ క్రింది విధముగా ఉపదేశమును ప్రదానము చేసిరి. 'ఇష్టిః పూజా తయా నిత్యం యిష్టం పూజిత మాదరాత్ ఇష్టలింగమితి ప్రోక్తమ్' దీని భావమేమనగా 'ఇష్టిః పూజా' అనగా నిత్యపూజ, 'తయా' అనగా ఆ పూజ చేత, 'నిత్యం' అనగా ప్రతిదినము, 'ఆదరాత్' అనగా ఎంతో ఆదర భావము వలన, 'యిష్టమ్' అనగా పూజించబడెడి, 'లింగమ్' అనగా లింగము. ఈ విశ్లేషణలోని అంతరార్థమేమనగా సాధకుని చేత ప్రతినిత్యము సాదరభావముతో తప్పని సరిగా పూజించబడెడి లింగమే యిష్టలింగము. వీరశైవ సిద్ధాంతము నందున యిష్టలింగమును దేహము మీద ధరించి ప్రతి నిత్యము పూజించవలెననెడి కట్టు దిట్టమైన నియమము కలదు. సాధకుడు యెక్కడకు పోయిననూ అతని మేనుమీద యిష్టలింగముండటచేత అతని నిత్య పూజకు ఎట్టి ఆటంకము కల్గుట లేదు. ఒక మందిరమునందు స్థాపించబడిన లింగమును పూజించుటకు ఒక అర్చకుడు నియమింపబడిననూ కాలాంతరము నందున కారణాంతరముల వలన వేరొక వూరికి పోయినపుడు అతడు ఆ లింగమును పూజించెడి బాధ్యత మరొక్కనికి అప్పగించి వెడలుచున్నాడు. ఈ విధముగా ఆ లింగము ఒకని చేత పూజింపబడక మరొక్కరి చేత కూడా పూజింప బడుచున్నది. పూజరి నిత్యనియమము ఆ లింగమును పూజించుట ఆ నియమమునతడు నిర్వహించలేని పక్షమున అద్దానిని మరొక్క నికప్పజెప్పును. ఇష్టలింగము పూజ అట్టిదికాదు. తన యిష్ట లింగమును తానే పూజించ వలెను. అద్దానిని పూజించుటకు ఇంకొకరిని నియమించ జాలము. ఈ కారణమున దేహము మీద ధరించెడి లింగమే యిష్ట లింగమగు చున్నది. శ్రీ గురువుగారు యిష్ట లింగమును దీక్షా పూర్వకముగా ప్రదానము

చేయునప్పుడు దానిని సాధకుని ప్రాణముతో అనుసంధానము చేయును. ఇది నీకు ప్రాణము వంటిదనియునూ, నీ బొందిలో ప్రాణమున్నంత మేరకు నీవు దీనిని పూజించ వలెనుననియును. నిర్దేశము నిచ్చునని ఇంతకు క్రితమే తెలిసికొని యుంటిమి. ఆ ఉపదేశము ఈ దిగువన యివ్వబడినది.

ప్రాణ పద్ధారణేయం తత్ ప్రాణలింగమిదం తప ।

కదాచిత్ కుత్రచిద్వాపి స వియోజయ దేహతః ॥ (సి. శి. 6 -26)

ఈ ఉపదేశములోని సారాంశము ఏమనగా శిష్యునికి కటాక్షించబడిన యిష్టలింగము ప్రాణసమేతమై యుండుటచేత దానిని ప్రాణము వున్నంత వరకు దేహము నుండి విడదీయకూడదు. ఇది దేహము యొక్క ఒక అంగము వంటిది.

సాధకుని యొక్క ప్రాణశక్తి యిష్ట లింగములో నుండుటచేత ఇది బాహ్యలింగము వంటిది కాదు. మందిరములలో నుండేది లింగములలో జీవుని ప్రాణశక్తి యుండదు కదా!

శివయోగ సాధకుడు తన యోగసిద్ధిని బడసిననూ ఇష్టలింగమును త్యాగము చేయవలదు. దీనికి కారణమే మనగా శ్రీ శివాచార్యులవారు 'జ్ఞానామృతేన తృప్తోపి యోగీ ధర్మం న సంత్యజేత్' అని ఉపదేశమం జ్ఞానయోగము వలన గాని, శివయోగము వలనగాని, సిద్ధిని పొందిన వీరశైవుడు లింగార్చననూ మరియు లింగధారణను మానకూడదు. శ్రీ భగవత్పాదుల వారు వీరికి 'ధర్మో లింగార్చనాత్మకః' అని వుపదేశమునిచ్చిరి. ఈ ఉపదేశము యొక్క సారాంశమేమనగా ఇష్టలింగధారణ మరియు అర్చన ఎప్పటికైననూ వీడకూడదు. అట్టి యెడల శివజ్ఞానమును కాని శివయోగమును కాని సిద్ధిని పొందిన సాధారణ భక్తుల గురించి వేరుగా చెప్పవలసిన పనిలేదు. శివయోగ సాధనకు తమ వామహస్తము నందున ఇష్టలింగమును పెట్టుకొని లింగాంగ సామరస్యమును అనుసంధానము చేయునప్పుడు అతని దేహము యొక్క ఆకరము పంచసూత్ర ఘటిత లింగకారముగానే దోచును. శాస్త్రములందు ఉపదేశించబడిన “శివో భూత్వా శివం యజేత్ రుద్రోభూత్వా రుద్రమర్చయేత్” అనేది ప్రమాణముల ప్రకారము శివుడుగా మారి సాధకుడు శివుని అర్చించవలెను. అనేది నియమమొకటి కలదు. అది వీరశైవుని యెడల పరిపూర్ణముగు చున్నది. ఇచ్చట రుద్రుడనగా శివునికి పర్యాయపదమని భావించవలెను. ఈ కారణము వలన వీరశైవుని యొక్క ఇష్టలింగ పూజకే విశిష్టత కలదని భావించవలెను. శ్రీ గురువు దీక్షా సమయము నందున చేశెడి సత్త్వియలలో ముఖ్యమైనదిగా యెంచబడెడిది యేమనగా తన యోగశక్తిచేత శిష్యుని పశ్చిమ శిఖాచక్రము నందుండెడి చిత్తశున ఆకర్షించి శిష్యుని యిష్టలింగమునందున ప్రతిష్ఠించుటయే అందుచేత చిత్తశా విశిష్టమైన యిష్టలింగమును ప్రాణలింగమని యెంచ వలెను.

ఇష్టలింగమును ప్రాణలింగముగా భావించి పూజించెడి సాధకుడు వాస్తవముగా నుండెడి ప్రాణలింగమును విస్మరించునా? అది జరుగదు. అతడు క్రమ క్రమముగా ప్రాణలింగో పాసనయందు ఆసక్తిని పెంచుకొనును. ఇది యిటులుండగా ప్రాణలింగమును పూజించుటలో అనాసక్తి కల్గినవాడు ప్రాణలింగము యెడల అర్చనను చేయుగల్గునే? అది సాధ్యముకాదు.

ప్రాణలింగి యనెడు వాడు సదాతన ప్రాణలింగమునే చింతించుచుండునని తెలియ జెప్పెడి శ్రీ భగవత్పాదులవారి ఉపదేశము ఈ క్రింది విధముగా నున్నది.

సంవిల్లింగ పరామిత్రే బాహ్యవస్తుపరాజ్ఞుభః ।

యః సదావరైతే యోగి ప్రాణలింగీ స ఉచ్యతే ॥ (సి.శి. 12-10)

అంతర్ముఖ వృత్తిని సాధించిన శివయోగి యెల్లప్పుడు బాహ్య వస్తువుల యెడల పరాజ్ఞుభుడై చిద్రూపమైన ప్రాణలింగమునే పూజించుచుండును. అట్టి శివయోగిని ప్రాణలింగి యని అనవచ్చును. విశ్వము మాయా వికల్పజమని అందుచేత బాహ్య వస్తువుల యెడల పరాజ్ఞుభుత్వము వహించుట అవసరమని తెలిపెడి భగవత్పాదుల వారి ఈ ఉపదేశమును గనుడి.

మాయావికల్పజం విశ్వం హేయం సంచింత్య నిత్యశః ।

విదానందమయే లింగే విలీనః ప్రాణలింగవాన్ ॥ (సి. శి. 12-11)

ఈ ఉపదేశములోని సారాంశమేమనగా ఈ ప్రపంచము మాయామయమైయున్నది. అందుచేత అతను బహిర్ముఖముగా నుండిన యెడల అతనికి ప్రాపంచిక విషయముల యెడల మోహభావము ఉత్పన్నమగును. తాను సంపాదించుకొనిన ప్రతి వస్తువు మీద మమతను పెంచి కొనును. ఇట్టి మమత్వ బుద్ధియే మోహపాశమై అతని పతనమునకు దారితీయును. ఈ కారణము వలన ప్రాణలింగి స్థానములోని శివభక్తుడు అంతర్ముఖ ఉన్ముఖత పెంపొందించు కొనును. ప్రాణలింగము యనెడి శబ్దమును ఇంకనూ సృష్టికరించుటకై శ్రీ భగవత్పాదుల వారు ఈ క్రింది ఉపదేశమును కటాక్షించిరి.

సత్తా ప్రాణమయీ శక్తిః సద్రూపం ప్రాణలింగకమ్ ॥

తత్సా మరస్య విజ్ఞానాత్ ప్రాణలింగీతి కథ్యతే ॥ (సి. శి. 12-12)

ప్రతి యొక్కరి అంతః కరణము నందున 'అహమస్మి' అనెడి స్ఫూర్తి ఏదైతే కలదో దానినే ప్రాణమయీ శక్తి అనియందురు. అహమస్మి యనగా నేను వున్నాను అని అర్థము ఈ ప్రాణ స్వరూప శక్తి విశిష్టమైన అంత రంగపు జ్యోతిర్లింగమును ప్రాణలింగముగా పిలుతురు ఇంకొక విధముగా చెప్పవలెననిన జ్యోతిర్లింగము శివస్వరూపమైతే ప్రాణ స్వరూప శక్తి శక్తిస్వరూప మగును. ఈ రెంటి యొక్క కలయికనే ప్రాణమయీ శక్తి విశిష్టమైన జ్యోతిర్లింగమగుచున్నది. ఈ విధముగా 'చిద్రూపోహం' అనెడి సామరస్యరూపమైన భావనను మరియు జ్ఞానమును పొందినవాడు. ప్రాణలింగిగా గౌరవింపబడు చున్నాడు.

ఓం శాంతిః శాంతిః శాంతిః

ది ॥ 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

లింగాంగ సామరస్యమును సాధించెడి సాధనా క్రమములో ప్రాణా-లింగ సమ్మథన క్రియా చరణ యనెడి ఙ్గా కీలకమైన స్థలమని యీ యాశీర్వచనము నొక్కి చెప్పుచున్నది.

ప్రాణ శక్తికి హృదయమే కేంద్రస్థానము యోగ సాధకులు నీ స్థలము నొక పద్మముండు ననియును, దానికి 12 దళములుండుననియును యీ దళములలో 8 అధోముఖముగా నుండునని చెప్పుదురు. ఇద్దానిని గుర్తించ కుండగ భక్తిని సేయుట వ్యర్థమైన కార్యమని శివానుభవేద్యుల నిశ్చితాభిప్రాయము. శ్రీ బసవేశ్వరుల వారి యీ క్రింది వచనమును గనుడి :

అష్టదళ కమలమును జుట్టెడి జీవాత్మది,

మెట్టిన దళము నరయ కుండగ

యేను భక్తుడ నెట్లందు?

యేను శరణుడ నెట్లందు?

యేను లింగైక్యుడ నెట్లందు?

కూడల సంగమ దేవా !

నా మనము సమాధానము కాని దనుక. (బసవేశ్వర గీతామృతము, పు. 333)

హృదయ స్థానమున పల్లింగములలోని దొకటగు జంగమ లింగ స్థానమని మగ్గియ మాయి దేవుల వారు సూత్రీకరించిరి. వీరి యీ శ్లోకమును గనుడి :

స్థలంచ చరలింగాఖ్యం సముత్పన్నమనుత్తమమ్ ।

తదుపాసక రూపత్వా త్ప్రాణ లింగ స్థలౌబభౌ ॥ (అనుభవ నూతన, 3-36)

ఈ లింగము యొక్క లక్షణము లీ క్రింది విధముగా నుండనని తెలుపబడినది.

సాభ్యంతరంగ బహిరంగమమూర్త తత్త్వం ।
జ్యోతిర్మయం పురుషమక్షరతః పరాఖ్యం ॥
స్యాత్మాది శక్తి ఘటితం మనసైవ నిత్యం ।
ద్యాతవ్య రూపమితి యచ్చర లింగ మాహుః ॥ (శివానుభవ సూత్రము, 3-31)

ఈ లింగమును చూడని వాడు వ్యర్థ జీవము గల వాడనియును, మూఢుడనియును తెలుపబడినది. ఇట్టి వాడు భవంతుని గాంచలేడని శ్రీ పిడుపర్తి సోమనాథుల వారు తెలిపిరి. వీరి యభిప్రాయమును గనుడి:

విలసి తంబులౌ శీల విధములు నుండు
వెలుపల నొకటియు వెదుక బోరాదు

తనలోని లింగంబు తాగానదేని
ననుగాన నోపదెన్నటికి నతండు (ప్రభు లింగ లీల, ప్రాణలింగ గతి, పుట.- 136)

ఈ లింగమును గని ధన్యులైన వారిలో శ్రీ బసవేశ్వరుల వారును నొకరు వీరి యీ క్రింది వచనమును గనుడి:

జ్ఞాన జ్యోతి ధ్యానము చే
నాళశుద్ధ ద్వారమున పడి
అర్పించి చూచితి మా కూడల సంగమ దేవుని. (బాదాల వారి యనువాదము, సం; 813)

హృదయమున గల చరలింగమున ప్రాణలింగాంగమును విలీనము యొనర్చుటయే ప్రాణలింగి స్థలి యొక్క పరమ లక్ష్యమై యుండవలెనని తెలిసి కొనగలరు. ఈ విషయమును సూచన ప్రాయముగా తెలిపెడి యనుభవ సారములోని యనుభవసూక్తిని గనుడి:

.....స్వప్రాణలింగ లింగ ప్రాణ మధన
విలీనాంతరము ప్రాణలింగి లీల.... (అనుభవ సారము, ప. 238)

ఈ క్రింది పద్యమున కొంత వివరణను గాంచగలము.

ప్రాణేశునకతన ప్రాణంబు వల్లభి

సన్మవో భావంబు సజ్జపట్టు

చిత్రగ్రముతంగ సింహాసనము హృద

యాజ్ఞ మధ్యంబు విహం (ర) భూమి..... (అనుభవ సారము, ప. 228)

శివం భూయాత్

ఆశీర్వాచనము -1

ప్రాణలింగార్చన స్థలము

ఇంతకు క్రితము ఉపదేశములో ప్రాణలింగమును గురించి తెలిసికొని యుంటిమి. అహం చిద్రూపః అనెడి బోధయుక్తమైన జ్యోతియే ప్రాణలింగమని తెలుసుకొంటిమి. ఈ ప్రాణలింగము యొక్క అర్చన ఏ విధముగా చేయవలెనో అనెడి విషయమున శ్రీ భగవత్పాదుల వారు ఈ క్రింది ఉపదేశమును యిచ్చిరి.

అంతర్గతం చిదాకారం లింగం శివమయం పరమ్ ।

పూజ్యత్ భావపుష్పైర్యత్ ప్రాణలింగార్చనమ్ హి తత్ ॥ (సి. శి. 12-13)

ఈ ఉపదేశములోని భావమేమనగా హృదయకమలమునందున విరాజమానమైయున్న చిదా కారలింగమును భావమయమైన పుష్పము చేత పూజించవలెను. అట్టి పూజయే ప్రాణలింగార్చన అనిపించుకొనును. ఏ విధముగా ఇష్టలింగార్చనకు వివిధ ఉపచారముల యొక్క అవశ్యకత వుండునో అదే విధముగా ప్రాణలింగార్చనకు భావమయమైన సామాగ్రి యొక్క అవశ్యకత వుండును.

ఒక వ్యక్తికి స్వప్నమునందున ఒక సర్పము వెన్నంటి వచ్చి అతనిని కరచెను. ఆసర్పము యొక్క విషము చేత మూర్ఛితుడై నేలమీద పడెను. ఆ అవస్థలో అతడు ఎంతో ఆందోళన చెంది యుండెను. ఇంతలోనే మెలకువ వచ్చెను. పాము యిత్యాదులు సమీపమున లేనందున అతనికి నిర్భీతి కలుగవలెను. కాని అతనికి భయాందోళనలు తగ్గలేదు. పరుగెత్తుచూ పరుగెత్తుచూ ఒక వైద్యుని కడకేగెను. నన్ను పాము కరచినది. దయజేసి ఔషధమును యివ్వండి అని వేడెను వైద్యుడు అతని దేహమును పరీక్షించి పాము కరచిననూ విషము యెక్కినట్లుగా కనుపించుట లేదు అని తెలిసి కొనిన వాడై ఆవచ్చిన వానిని నీకు ఆపాము ఎక్కడ కరచినదని యడిగెను. అప్పుడా వ్యక్తి జరిగిన విషయములను ఈ క్రింది విధముగా ఏకరవు పెట్టెను. "ఓ వైద్యశిఖామణీ! నేను పరుండినయప్పుడు. ఒక స్వప్నమును గాంచితిని. ఆస్వప్నమునందున ఒక భయంకరమైన సర్పము కనిపించెను. దానిని గాంచి భయపడి పరుగెత్తి తిని అది నావెనువెంటనే పరుగెత్తుచూ వచ్చెను. నేనంత దూరము పరుగెత్తిననూ అది అంతదూరము వరకూ వచ్చుచండెను. చివరకు అది నన్ను కాటువేసినది. "

అప్పుడా వైద్యుడు ఓ మహాశయా! నీకు నీదగ్గరకు వచ్చిన అవస్థ ఎట్టిది? అది స్వప్నావస్థ. నీవు నీదగ్గరకు వచ్చిన అవస్థ ఎట్టిది? ఇది జాగ్రదా వస్థ. స్వప్నావస్థలో జరిగిన సంఘటనకు జాగ్రదవస్థలో పరిష్కారము దొరకదు. అందుచేత నీవు దయచేసి ఈ పాముకాటు దోషమును నివారించుకొనుటకై ఈ దినము రాత్రి మరల కలనుగనుడి. ఆకలలోనే వైద్యునకేగుడి. అట్టి వైద్యుడు మాత్రమే నీకు ఉపచారము చేయగలుగును. నాలాంటి వానికి సాధనముకాదు. అనిచెప్పి పంపించెను.

ఈ కథలో వివరించిన ప్రకారము ప్రాణ లింగార్చన కొరకు పత్రం, పుష్పం, ఫలం, తోయం అనేది భౌతిక పదార్థముల అవశ్యకత లేదు. కేవలము భావములోనే మజ్జన, పుష్ప పత్రముల సమర్పణ, మరియు ఫలని వేదన భావత్మకముగనే జరుగవలెను. దీనిని సాధారణ పరిభాషలో మానసిక పూజయని అన వచ్చును. ఇట్టి పూజను కాలనియమములతో పని లేకుండా ఎప్పుడైనను చేయవచ్చునని ఎంతకాలమైనను చేయవచ్చునని శ్రీ భగవత్పాదుల వారు తెలుపుచూ ఈ క్రింది ఉపదేశమును యిచ్చిరి.

అంతః పవన సంస్పృష్టే సుసూక్ష్మాం బర శోభితే ।

మూర్ధ న్యచంద్రవిగులత్ ధాసేకాతి శీతలే ॥

బద్ధేంద్రియ నవద్వారే బోధదీపే హృదాలయే ।

పద్మపీఠే సమాసీనం చిల్లంగం శివవిగ్రహమ్ ॥

భావయిత్వా సదాకాలం పూజయేత్ భావవస్తుభిః ॥ (సి.శి. 12; 14-15)

ఈ శ్లోకములో భావమయ వస్తువుల గురించియూ, ప్రాణ లింగపూజ గురించియూ తెలుపబడినది. శివయోగి యనెడివాడు తనశరీరములోని నవద్వారములను బంధించుకొని ధ్యానస్థుడై కూర్చున్నప్పుడు అతని బ్రహ్మరంద్రము నందుండెడి చంద్రమండలము నుండి అమృత బిందువుల వర్షము చేత తడుహుడి అతిశీతలమై యున్న హృదయాకాశమున శివజ్ఞాన రూపమైన జ్యోతి ప్రకాశ మానమై కనిపించును. అది శరీరములో నుండెడి ప్రాణ వాయువుచేత వ్యాప్తిని పొందును. ఈ విధముగా అంతరంగమున కన్నట్టెడి ప్రకాశమానమైన వెలుతురున అతని హృదయ స్థమగు ద్వాదశ కమల కర్ణికయందున మంగళ మయమైనదియు, చిద్రూపమైన దియును అగు ప్రాణలింగము విరాజిల్లుచూ భావమునందున కన్నట్టును. ఈ ప్రాణలింగమును సాధకుడు భక్తితో అర్పించవలెను. అట్టి అర్చనకు అవశ్యమయ్యెడి పదార్థములెట్టివో శ్రీ భగవత్పాదుల వారు. ఈ క్రింది విధముగా ఉపదేశించిరి.

క్షమాభిషేకసలిలం వివేకో వస్త్రముచ్యతే ।

సత్యమాభరణం ప్రోక్తం వైరాగ్యం పుష్పమాలికా ॥

గంధః సమాధి సంపత్తి రక్షతా నిరహంకృతిః ।

శ్రద్ధా ధూపో మహాజ్ఞానం జగద్భాసి ప్రదీపికా ॥

భ్రాంతి మూల ప్రపంచస్య నైవేద్యం తన్నివేదనమ్ ।

మౌనం ఘంటాపరిస్పందస్తాంజూలం విషయార్పణమ్ ॥

విషయ భ్రాంతిరాహిత్యం తత్ప్రదక్షిణ కల్పనా ।

బుద్ధిస్తదాత్మికా సక్తిర్నమస్కార క్రియా మతా ॥

ఏవం విదైర్భావ శుద్ధే రుపచారైరదూషితైః ।

ప్రత్యజ్ఞభూమనా భూత్వా పూజయేల్లింగమాంతరమ్ ॥ (సి. శి. 12; 16-20)

ఈ ఉపదేశములోని సారాంశము ప్రాణలింగార్చనను సూచించు చున్నది. అభిషేకమునకై క్షమాగుణమే పరిశుద్ధమైన జలమగు చున్నది. ఇచ్చట క్షమ అనగా ఎంతటి ప్రతికూల పరిస్థితి వచ్చినను సహించుకొని యుండుట ఇంకొంక అర్థములో ఏపనిని చేయటమైనను సామర్థ్యము కలిగిన యెడల దానిని క్షమయని అందరు. ఏదో ఒక సద్గుణము యొక్క ప్రతి విరోధము చేయుచూ పోయిన యెడల ద్వేషము ఉత్పన్నమగును దాని వలన సామాజిక ప్రగతి కుంటుబడును. ద్వేషమునకు ప్రతిద్వేషముతోడై అద్దానిని సాధించు కొనుటకై దైహిక బౌద్ధిక మరియు ఆర్థిక వనరులు వ్యయమగును వీటన్నిటిని పోగొట్టుకొని నిరాశను ఎదుర్కొను పరిస్థితి కూడా రావచ్చును. అందుచేత ప్రతి వ్యక్తి క్షమాభావమును కలిగివుండవలెను. సామాజిక ప్రగతికి ఇది ఎంతో అవశ్యకమై యున్నది. ప్రాణలింగార్చన చేశెడువానికి ఇది ప్రథమ భావద్రవ్యమని గుర్తించవలెను. ఇట్టి పవిత్రమైన భావజలముతో ప్రాణలింగమును అభిషేకము చేయవలెను. ఇది మహదాచార్యులవారి ఉపదేశము. అభిషేకానంతరము వస్త్ర సమర్పణ ఒక ఉపచారమై యున్నది. ఈ భావాత్మకమైన పూజలో వివేకమే వస్త్రమై నిలచును. ఇచ్చట వివేకమనగా రెండు విధములుగా అర్థము చేసుకొనవలెను. మొదటిది నిత్యానిత్యవివేకము. రెండవది ఆత్మానాత్మ వివేకము. బుద్ధిహీనుడు నిత్యమైన పదార్థమును అనిత్య పదార్థముగను. అనిత్యమైన పదార్థమును నిత్యమైన పదార్థముగను చూచుచున్నాడు. అదే విధముగా ఆత్మను శరీరముగను, శరీరమును ఆత్మగను చూచుచున్నాడు. అదేవిధముగా ఆత్మను శరీరముగను, శరీరమును ఆత్మగను చూచుచున్నాడు. ఇట్టి లోపభూయిష్టమైన దృక్పథమునకు స్వస్తి పలికెడివాడే వివేకవంతుడు. వివేకవంతుడైనవాడు నిత్యమైనదేది? అనిత్యమైనదేది? సత్యమైనదేది? అసత్యమైనదేది? మొదలగునవి గుర్తించగలడు. అనిత్యమైన వస్తువుల యెడల అనురాగమును పెంచుకొనడు. ఆత్మపరమాత్మలే నిత్యమైనవని యెంచి వాటి యెడల జ్ఞానమును పెంపొందించు కొనును ఆత్మజ్ఞానములేని వాడు అంతరంగశుద్ధిని బడయలేడు అంతరంగశుద్ధిలేని వానికి ప్రాణలింగార్చన చేయుట కూడనిపని ఇట్టి విశిష్టమైన వివేకమునే ప్రాణలింగస్థలమునందలి భక్తుడు ప్రాణలింగమునకు సమర్పించుచున్నాడు. దీనితో అంతర్లీనమైయున్న భావమేమనగా ప్రాణ లింగస్థలమునందలి భక్తుడు శివజ్ఞాన సంపన్నుడై ప్రాణలింగార్చనను చేయును.

జ్ఞాన శూన్యుడు శివార్చన చేశిన యెడల ఆ అర్చననూ ఒక కర్మగా పరిగణించును. కాని జ్ఞానసంపన్నుడు దానిని పరమాత్మ జ్ఞానమును, ఆత్మ జ్ఞానమును పెంచుకొనుటకు సాధనముగా యెంచును.

సాధారణముగా లింగపూజలో లింగమునకు బంగారు తొడుగులు, రత్న హారములు మొదలుగునవి ఆభరణములుగా నుపయోగించెడి సాంప్రదాయము కొనసాగుచు వచ్చుచున్నది. మందిరములలోని స్థావర లింగములకు నిట్టి అలంకారములను చేయుదురు. నాగాభరణాలంకారము చేసెడి సాంప్రదాయము కూడా కలదు. ఇష్టలింగార్చనలో ఇష్టలింగమునకు రుద్రాక్షమాలను స్పటిక మాలను వేసి అలంకరించెడి సాంప్రదాయము కూడా కలదు. ప్రాణలింగార్చనకైతే భౌతిక పరమైన ఆభరణముల యొక్క అవశ్యకత లేదు. ఆచార్యులవారి ప్రకారము సత్యమునే మనము ఆభూషణముగా సమర్పించవలెను. సత్యం వద అనెడిది వేదము యొక్క ఆదేశము శ్రీ గురువు దీక్షాప్రదానము చేసెడి సందర్భములో శిష్యునకు సత్యం వద అని ఆదేశము నిచ్చును. సత్యవాక్పరి పాలన చేయుమని శాస్త్రములు చెప్పుచున్నవి. సత్యవాక్పాలన చేసిన హరిశ్చంద్రుడు చిరంజీవియైనాడు. కాని సాధారణ మానవునికి సత్యవాక్పరి పాలన సుసంగతమైన విషయముగా లేదు. కారణము లెన్నియోగలవు. మనుష్యుడు స్వభావ సిద్ధముగా సత్యవాదియే పరిస్థితుల ప్రభావమువలన అసత్య సంభాషణను అప్పుడప్పుడు చేయును. ఇది క్రమ క్రమముగా అలవాటుగా మారిపోయి నిత్య అసత్య సంభాషిగా మారిపోవును. ఈ విధముగా పరిణామమునొందినవారు అంతరంగములోని స్వాభావికమైన చిరతర సౌందర్యమును పోగొట్టుకొనెదరు. ఈ కారణము వలన సత్యవాక్పరిపాలనా నిష్ఠ ఒక సుందరమైన ఆభరణము. ప్రాణలింగమునకు అర్పించుటకు దీనికి మించిన ఉత్తమాభరణము

వుండదు. ధర్మములన్నింటికీనే సత్యమే మూలము. సత్యవాక్పరిపాలనకంటే తపశ్చర్య ఉత్తమమైనది కానే కాదు. అన్నిలోకములలో సత్యమే విజయశాలియై యున్నది. మానవుని సర్వతోముఖమైన అభివృద్ధికి సత్యమే శరణ్యము. ఒకవేళ అసత్యమాడుటకు అలవాటు పడిన యెడల క్రమక్రమముగా ఆ అలవాటును తగ్గించుకొని సత్యవాది కావలెను. ఈ విషయమును ఎఱుకపరచెడి ఒక చక్కని కథ కలదు.

కౌరవ పాండవులు గురుకులము నందున అభ్యాసము చేయుచుండిరి. శ్రీ గురువులైన ద్రోణాచార్యులవారు. సత్యంవద అనేడి వాక్యమును ఉపదేశించి దానిని అభ్యాసము చేసికొని రండి అని అందరికి ఆదేశము నిచ్చెను. మరు దినమునందున అందరూ ఆశబ్దమును గురువుగారికి వినిపించి దానిని మేము కంఠస్తము చేసితిమని చెప్పిరి అయితే యుధిష్ఠిరుడు మాత్రము మౌనముగా కూర్చుండి యుండెను. అప్పుడా గురువుగారు ఒయీ యుధిష్ఠిరా! నీకు ఈ రెండు శబ్దముల యుక్తి అభ్యాసము కాలేదా? ఎందుకు మౌనము వహించితివి అని విచారించెను. అప్పుడు యుధిష్ఠిరుడు ఓ గురుదేవా! అభ్యాసము చేయుచున్నను. ఇంకా నా అభ్యాసము కొనసాగుచున్నది. అది పూర్తియైన పిదప తమరికి నివేదించెదను. అని వుత్తరము నిచ్చెను. ఈ విధముగా అనేక దినములు గడచిపోయెను. ఈ విషయమును అందరూ మరచిపోయిరి. అయిననూ యుధిష్ఠిరుడు ఈ విషయమున సాధన చేయుచునే యుండును. ఒక శుభ దినమున గురువుకడకేగి స్వామీ! నా అభ్యాసము పూర్ణమైనది అని చెప్పెను. అప్పుడు శ్రీ ద్రోణాచార్యుల వారు సత్యంవద అనునది అభ్యాసము చేయుటకు ఇన్ని రోజులు పట్టినదా? అని అడిగెను. అప్పుడా యుధిష్ఠిరుడు ఓ గురుస్వామీ! నేను మొదట అసత్యములనే మాట్లాడు చుంటిని తమరు సత్యంవద అని ఉపదేశించి సత్యమునే మాట్లాడుము అని నిర్దేశించిన పిదప అసత్యము యొక్క పరిమాణమును దినమునకు ఒక్కొంత తగ్గించు కొనుచూ తగ్గించుకొనుచూ యిప్పుడు అసత్య సంభాషణ ప్రవృత్తిని త్యజించితిని. నేను సత్యభాషిని అని బదులు పలికెను.

ఈ కథలోని సారాంశమేమనగా అసత్య సంభాషణలకు అలవాటు పడినవాడు అకస్మాత్ముగా సత్యసంభాషి కాజాలడు. క్రమక్రమముగా దురలవాటును మానుకొన వలెను. ఈ విధముగా సత్యవాక్పరిపాలనను అలవర్చుకొనిన వాడు సముజ్వలమైన భవిష్యత్తును సంపాదించుకొనును అసత్యవాది అనంతమైన ద్రవ్యమును వెచ్చించి అపూర్వాపమైన ఆభరణములను చేయించుకొని ఎంత అలంకరించు కొనిననూ వాని అంతరంగము వక్రగతినే యుండును. బహిరంగములోని సౌందర్యము అంతరంగములోని కురూపమును మార్చజాలదు. అట్టి అసత్యవాది నిరంతరము అశాంతికి గురియై చివరకు అశాంతిలోనే మరణించు చున్నాడు ఈ కారణము వలననే వ్యక్తుల యొక్క జీవనమును రక్షించుటకై శ్రీ గురువు సత్య సంభాషణను ప్రాణలింగమునకు సమర్పించుమని బోధించిరి.

సువర్ణాభరణముల కంటెను సుగుణాభరణయే ఉత్తమమైనదని సుభాషితకారులు తెలియ జెప్పుచున్నారు. “గుణాః పూజస్థానం గుణేశు నచ లింగం వయః” అనేడిది పెద్దల ఆదేశము. స్త్రీపురుషుల యొక్క వివక్షతో కొందరు స్త్రీ అధిక సౌందర్యవతి అని అంటే మరి కొందరు పురుషుడే సౌందర్యవంతుడు అని అందురు. ఈ విషయమున వైష్ణవులు శ్రీ కృష్ణుని లీలలను వర్ణించుచూ అతని సౌందర్యమునకు మోహితులై అనేక మంది సౌందర్యవంతులు అతనిని చేరి ధన్యత బడసిరిని చెప్పుదురు. అయితే యిక్కడ గ్రహించవలసిన విషయమేమనగా సద్గుణ వతి లేదా సద్గుణవంతుడే ఉత్తముడు దేహపరమైన సౌందర్యము లేదా ఆ సౌందర్యమును శోభాయమానము చేశెడి సువర్ణాభరణములు గణనీయము వైనవికావు. సద్గుణములన్నింటిలో సత్యవాక్పరిపాలన యే ఉత్తమోత్తమ మైనదని ఎరుగనివారెవరు?

వైరాగ్యమే సకల సుఖములకు మూలమనెడి ఒక యభిప్రాయము కలదు. లౌకిక మరియు పారలౌకికములగు క్షణిక సుఖముల యందు ఆసక్తుడైన వాడు అనంతమైన దుఃఖమునే అనుభవించుచున్నాడు. ప్రారంభమున విషయోప భోగములు సుఖదాయకములనిపించిననూ క్రమేపి అవి దుఃఖములుగనే పరిణమించు చున్నవి. జీవనము యొక్క ప్రాథమిక దశలో సుఖములను అనుభవించిన వారెందరో అంత్యమున దుఃఖమునే అనుభవించిరి గదా సుఖ సంతోషముల అభిలాష కలిగిన వాడు బహిర్ముఖుడై యుండుచున్నాడు. వీటి యెడల అనాసక్తి కల్గిన వాడే అంతర్ముఖి కాగలడు. వైరాగ్యభావన పెంపొందించు కొననిదే అంతర్ముఖ ప్రవృత్తి యేర్పడదు. అంతర్ముఖ ప్రవృత్తికి ప్రాణలింగార్చనకు అవినాభావ సంబంధము కలదు. ఈ విషయమును గ్రహించి నత్పురుషులు వైరాగ్య భావనను పెంపొందించుకొనిరి. ఇట్టి భావననే ప్రాణ లింగమునకు పుష్పమాలగా సమర్పించవలెనని శ్రీ భగవత్పాదులు ఆదేశము నిచ్చిరి. ఇచట గమనించ వలసిన విషయమేమనగా వైరాగ్యమునకు పుష్పమాల యనెడి ఉపమానమును ఎందుకొరకు ఉపయోగించిరి అనేడిదే విచారణీయము పుష్పమాలిక తన పరిసరముల యందుగల అన్ని ప్రదేశములను సుగంధ భరితము చేయును. దుర్గంధమేమైన

యుండిన యెడల అది పారద్రోలబడును. వైరాగ్యమునకు కూడా అట్టి గుణమే గలదని భావించ వలెను. విషయాసక్తి అనేది దుర్గంధము - భోగములను భవించవలెనను కోరిక సగటు మనిషి మనస్సున నిండియుండును. యోగులకైనను స్వర్గలోకములో రంభాదులతో వైభోగము ననుభవించ వలెననెడి కోరిక యుండెడి అవకాశము కలదు. ఈ విషయమున విశ్వామిత్ర మహర్షిని ఉదాహరణగా తీసుకొనవచ్చును. అతనిలో అట్టి విషయవాసనలు లేని యెడల మేనకను విషయోప భోగమునకు అనువైనదని యెంచగలుగునే? ఈ కారణము వలన ప్రాణలింగార్చన చేశెడి సాధకునికి పరిపూర్ణమైన వైరాగ్యభావన వుండవలెను. అందుచేతనే శ్రీ జగద్గురువుల వారు వైరాగ్యమనెడి పుష్పమాలను ప్రాణలింగమునకు సమర్పించవలెనని ఆదేశము నిచ్చిరి. వైరాగ్యములో నుండెడి. సుగంధము విషయాసక్తిచే బయల్పడెడి దుర్గంధమును దూరము చేయునని గుర్తించవలెను. విషయాసక్తి గలవారికి అది సుగంధముగానే దోచును. అట్టివారికి విషయాసక్తిలోని దుర్గంధము అవగతము కాదని తెలియ జెప్పడి కథ ఒకటి కలదు.

ఒకపరి ఒక ఆగర్భ శ్రీ మంతుడు శివయోగ సిద్ధులైన శివాచార్యులొకరి భోజనమునకై ఆహ్వానించెను. గురువుగారు తన యింటికి దయచేయుచున్నారనియును, ఆ సందర్భమున యింటిని శుభ్రముగా వుంచుకొనవలయునని యున్నా యెంచి గోడలకు సున్నమునూ, ద్వార బంధములకు వర్ణములను వేయించి యింటిని చక్కగా తీర్చిదిద్దెను. సుగంధద్రవ్యములలో ప్రోక్షించి గృహాంత ర్భాగమును పరిమళ భరితముగా చేసెను. ఇంటికి వచ్చిన వారందరునూ అతనిని మెచ్చికొనిరి. ఇంటి యజమాని తనగృహమును పరిశుద్ధము చేయుటకు కృషిచేసుటేగాని తన అంతరంగములోని విషయ వాసనలనెడిదుర్గంధమును దూరము చేశికొన లేక పోయెను. ఆ మంత్రణ మేరకు విచ్చేసిన గురువుగారు క్షణ కాలము వరకు విశ్రమించి ఇంటిలోని వాతావరణమును పరికించి నిశితముగా వీక్షించి వెంటనే ఒక వస్త్రమును గైకొని ముక్కును మూసికొని కూర్చుండెను. ఈ విషయమును గనిన ఇంటి యజమాని సంభ్రమాశ్చర్యములకు గురియయ్యెను. అప్పుడతడు తన మదిలోని సంశయమును దూరము చేసికొనుటకై శ్రీ గురువు కడకేగి ప్రణమిల్లి పైకిలేచి ముకుళిత హస్తైః వినమ్రాభావముతో ఈ విధముగా అభ్యర్థించెను ఓ గురుదేవా! ఇంత స్వచ్ఛమైన మరియు సుగంధభరితమైన యింటి యందు తమరికి దుర్గంధము యెక్కడ నుండి వచ్చుచున్నది? దయచేసి తెలియజేయుడి. అప్పుడా గురువు ఆ దుర్గంధమనెడిది నీ మనస్సులో నుండి వచ్చుచున్నది. కారణమేమనగా నీ మనస్సులో దుర్గంధమే నిండి కొనియున్నది. అని చెప్పెను. శ్రీ మంతునికి శ్రీ కంఠప్రతిరూపమైన శివాచార్యుల వారి మాట అర్థముకాలేదు. అప్పుడతడు ఓ గురుదేవా! నాకు ఎట్టి వాసనయు రావడము లేదు కదా! అని ప్రశ్నించెను. అప్పుడా శ్రీ గురువు అనుభవపూర్వకముగా విషయమును తెలియజేయవలెనని తలంపు కలిగిన వాడై శిష్యుని వెంటనిడుకొని ఊరివెలుపల నున్న తోళ్ళువారి కేరికి తీసుకొని వెళ్ళెను. అచటగల గృహములన్నియును చర్మ కారుల గృహములే. ఆ వీధి యంతయు దుర్గంధపూరితమై యుండెను. అద్దానికి గల కారణమేమనగా అచ్చట అనేక ప్రాణుల పచ్చితోళ్ళు వ్రేలాడబడియుండెను. అవి ఉపయుక్తముగా చేసి కొనుటకై యెండబెట్టబడియుండెను. ఆ దుర్గంధమును భరించెడి శక్తి శ్రీ మంతునికి లేకుండెను. అతడు ముక్కును గట్టిగా మూసికొని శ్రీ గురువునుద్దేశించి ఏదో పలుకుటకు ఉద్యుక్తుడయ్యెను. అతని ముఖకవళికలను గమనించిన శ్రీ గురువు అతని నుద్దేశించి ఏమయ్య! నీవెందులకు ముక్కును మూసికొంటివి? అని యడిగెను అప్పుడా శ్రీ మంతుడు ఓ గురుదేవా! మనమిక్కడి లెండుకు వచ్చితిమి? ఏమిటీ దుర్వాసన? మీ వంటి మహానీయులు యిచ్చటకురావచ్చునే? నాకీ వాసన భరించలేనిదై యున్నది. దీనిని నేను సహించలేకనే ముక్కును మూసుకొంటిని అని బదులు పలికెను. అప్పుడా గురువుగారు ఓ భాగ్యవంతుడా! అదుగో అటుచూడు ఈ యింటిలో నిరంతరము నివాసము చేయుచున్న వారెవరునూ ముక్కును మూసికొనలేదే? వారికి వాసన రావడములేదా? యని యడిగెను. అయ్యో! గురుదేవా! ఏమిటీ ప్రశ్న వీరందరూ దుర్వాసనలో వుండి దాని కలవాటు పడిరి. వారికి దుర్గంధము యొక్క అరయిక వుండదు. శ్రీ మంతుని మాటను వినిన వెంటనే సదా దుర్వాసన యందు యుండెడి వారికి దుర్వాసనదోచదు. నీవును అట్టి వాడివే నీవు యెల్లప్పుడు విషయవాసనలో కూరుకుని యుండుట చేత నీకు ఆ విషయవాసనల దుర్గంధము యొక్క అరయిక లభించుట లేదు. అని తెలియ జేసెను. విషయవాసనల విషయమును వివరించి చెప్పెను. శబ్ద స్పృశ్యాది విషయములు సాధకుని అంతఃకరణమున ఆసక్తి కరమైన వాసనను నెలకొల్పును. అతనిని సంసారమువైపు నెట్టును. సంసారము నుండి విముఖుడు కానివానికి ప్రాణలింగార్చన సాధ్యముకాదు. ఈ విషయమును తెలియపరచుటకై శ్రీ భగవత్పాదుల వారు వైరాగ్యమును పుష్పమాలికతో పోల్చిచెప్పిరి.

“గంధః సమాధి సంపత్తిః” అని శ్రీ భగవత్పాదులు బోధించిన దానిలోని అంతర్ధార్థమును గ్రహించవలసి యుండును. లింగార్చనలో చందనము యొక్క ఉపయోగము విస్తృతముగా నున్నది. గంధము సూరి దానిని లింగమునకు సమర్పించుట యనెడిది అందరెరిగిన

విషయమే ఇట్టి గంధమును పోలిన భావనను శ్రీ భగవత్పాదుల వారు సమాధితో పోల్చిరి. మనస్సులోని ప్రపంచ విషయకమైన వృత్తులను దూరము చేసికొని నిరంతరము ప్రాణలింగార్చనలో మునిగెడు వాడికి మనస్సును సమాహీతము చేసుకొనవలసి అవసరముండును. అద్దానినే సమాధియని అందరు మనస్సును చలించనివ్వ కుండా ఏకాగ్రత సాధించుటయే సమాధి యని గ్రహించవలెను. ప్రాణలింగార్చకుడు నిరంతరము మనస్సు యొక్క వృత్తిని పర్యవేక్షణ చేసుకొని దానిని సక్రమమైన మార్గములో నుంచు కొనవలెను. ఉపచారములలో గంధానంతరము వచ్చెడిది అక్షతోపచారము శ్రీ భగవత్పాదులవారు నిరహంకారమునే అక్షతలుగా సమర్పించమని ఆదేశము నిచ్చిరి. లౌకిక లేదా లౌకికేతరమైన విషయములను బదసిన పిదప కార్యసాధకునకు అహంకారమనెడిది వచ్చుట సహజమే. అహంకారము చేత మనుజుడు తాను సాధించిన ఉన్నతమైన స్థితి నుండి పతితుడు యగునేమోనన్న భయము కలుగక తప్పదు. అందుచేత ఆధ్యాత్మిక సాధకునికి అహంకారమనెడిది హితకారి కాదు. ఇతరుల కెవ్వరికినీ సాధ్యముకాని నిష్ఠతో ప్రాణలింగమునకు చేరితినెడి భావన సాధకునికి వచ్చిన యెడల అతని సాధనకు భగ్గుములేర్పడి అతడు చ్యుతిని పొందుచున్నాడు. ఈ విషయము తెలియ జేప్పుటకే శ్రీ భగవత్పాదులవారు నిరహంకారమును అక్షతలుగా సమర్పించవలెనని ఆదేశించిరి మరొక మాటలో చెప్పావలెనన్ని ప్రాణలింగ స్థలములోని భక్తుడు అహంకారాభిమానములను దూరము చేసికొని ప్రాణలింగార్చన చేపట్టవలెను. ఇట్టి నిరహంకార స్థితిని సాధించుట యెటుల? కార్యసాధకునకు కించత్ అహంకారము సమకూడుట సహజమే కదా? కాని శివాను గ్రహము లేనిది కార్యసాధన చేకూరదని తెలిసికొనుట జరుగుట లేదు. కార్యసాధకుడు తనకృషి వలననే ఈ కార్యము సిద్ధించినదని భావించును. ఇది వాస్తవము కాదు. శివుని కరుణలేనిది ఎట్టి కార్యమైనను సాధింపబడదు శివాజ్ఞలేనిది చీమైన కుట్టడనెడిది లోకోక్తి ఈ లోకోక్తిలోని అంతరార్థమును సాధకుడు గ్రహించవలెను. తనకార్య సాధనకు తాను నిమిత్తమాత్రుడననియును, కార్యమును చేశెడివాడునూ శివుడే యనియును, చేయుంచు కొనెడివాడునూ శివుడే ననియునూ భావించిన యెడల సాధకుని దరికి అహంకారము రాజాలదు. ఈ భావమును గుర్తెరిగియే శ్రీ గురువు నిరహంకారమును అక్షతలుగా సమర్పించమని చెప్పెను. ధూపమును గురించి వివరించుచూ శ్రీ జగద్గురువుల వారు శ్రద్ధనే ధూపముగాను, మహాజ్ఞానమునే దీపముగాను ప్రాణలింగమునకు సమర్పించ వలెనని ఉద్ఘోషించిరి. లౌకిక మరియు పారలౌకిక వ్యవహారములకు శ్రద్ధయే మూలకారణమై యున్నది. ఏపనిని చేశినప్పటికి దానిని శ్రద్ధాపూర్వకముగా చేశిన యెడల ఫలవంతము కాగలదు. ధూపసమర్పణ వలన పరిసరములు పరిశుద్ధమగునని తలంప బడుచున్నది. శ్రద్ధయనెడి ధూపము ద్వారా అంతరంగములోని వాతావరణము పరిశుద్ధమగునని గ్రహించవలెను. బహిర్గతమైప ప్రదేశమును రాత్రి వేళలో ప్రకాశమానముగా చేయుటకై దీపము యొక్క ఆవశ్యకత కలదు. అంతరంగములో నుండెడి చీకటిని పారద్రోలుటకు సాధనమెట్టిది? అనెడిది తెలుసుకొనుటకు ఆచీకటి యెందువలన వచ్చినదో తెలిసికొనవలసి యుండును. అజ్ఞానమే అంధకారమై అజ్ఞులమనస్సులను ఆవరించుకొని యుండునని విజ్ఞులు విశదపరచిరి. అట్టి అజ్ఞానాంధకారమును దూరము చేయునది. సుజ్ఞానమే కదా! సుజ్ఞానములకెల్లను అమితమైన శ్రేష్ఠత కల్గినది. శివజ్ఞానము అందుచేత నియ్యది మహాజ్ఞానముగా పిలువబడుచున్నది. లింగార్చన సమయములో దీప దర్శనము ఒక విహిత చర్యగా నున్నది. ఈ చర్యను భావపూర్వకముగా మహాజ్ఞానము ద్వారా చేపట్టవలెనని శ్రీ భగవత్పాదుల వారు ఉపదేశము నిచ్చిరి ఇక నైవేద్యము గురించి తెలియజేయుచూ శ్రీ భగవత్పాదులవారు ప్రపంచమునే నైవేద్యముగా సమర్పించమని ఉపదేశించిరి. ఈ ప్రపంచమంతయును శివుని చేత నిర్మించబడినదే కదా! అది ఈశ్వరునిదే యగును. అయిననూ వ్యక్తులు భూమ్యాదులను గైకొని ఇవి నావి యనెడి భావమును దాల్చి నిరంతరము మోహమమకారములలో మునిగి తేలుచుందురు. ఇది భ్రాంతి వలన కలిగెడి భావన భ్రాంతి దూరమైన యెడల అవగాహన పెరుగును. ఈ భ్రాంతిని వీడి ప్రపంచములోని ప్రతి వస్తువు నాది కాదనెడి భావముతో అద్దానిని శివునికి నైవేద్యముగా సమర్పించిన యెడల అహంకార మమకారములు దూరమగును. ఈ ప్రపంచము నాది యనెడి భావముకూడా పోవును. ఈ విధముగా సాధకుని తీర్చిదిద్దుటకై నివేదనాభావము రూపొందించబడినది. ఈ విధముగా సాధన చేయుచు అభ్యాసము చేసిన యెడల సాధకుడు పరిపూర్ణతను సాధించ గలడు. వీరశైవ భక్తులెల్లరు ప్రాణలింగి స్థలరహస్యములలో ముఖ్యమైనదగు ప్రాణలింగార్చనను గురించి గుర్తెరిగి తమసాధనను సుసంపన్నము చేసుకొనెదురు గాక!

ఓం శాంతిః శాంతిః శాంతిః

ది || 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రీతిపిక

శ్రీ కాశీ జ్ఞానసింహాస నాధీశ్వరుల వారు ప్రాణలింగార్చనలో సుపయోగింప బడెడి వస్తువుల గురించియును, ఆయా వస్తువుల సమర్పణ వెనుక యిమిడియున్న తత్త్వమును గురించి వివరముగా తెలియజేసిరి.

ప్రాణలింగ స్థలమున కెదిగిన సాధకుడు అనుభవ భక్తి చేత పురోభివృద్ధిని సాధించును. ఇచ్చటకు విచ్చేసిన సాధకుడు అవధాన భక్తి చేత ప్రసాది స్థలమున సాధనను సుసంపన్నము చేసికొనిన వాడనెడిది జ్ఞప్తికి తెచ్చికొన వలసిన విషయము అయితే అనుభవభక్తి యవధాన భక్తి కంటెను భిన్నమైనదని గుర్తించ గలరు. అవధాన భక్తి క్రియా ప్రాధాన్యత గల్గినది కాగా ననుభవ భక్తి జ్ఞాన పథమునకు ప్రాముఖ్యత నిచ్చును. శివ యోగ సాధన ద్వార యనుభవమును గడించుటకు కృషి చేసెడి దశలో సాధకుడుండును. శివయోగ సాధనలోని యంతర్భాగమే ప్రాణలింగార్చన మనెడిది గ్రాహ్యమైన విషయము.

ప్రాణలింగము త్రిలింగములలో నొకటి. ఇష్ట, భావలింగములు లింగ త్రయములోని మిగిలిన లింగములు భక్త మహేశ స్థలములలో స్వేచ్ఛలింగార్చనకు ప్రాముఖ్యత యివ్వబడగా నీ స్థలమునకు సాధకుడు నిష్ఠ లింగార్చనకు తక్కువ ప్రాముఖ్యత నిచ్చి ప్రాణలింగార్చన కధికమైన ప్రాముఖ్యత నివ్వవలసి యుండును.

ప్రాణ లింగము భావాత్మకమైన దని శ్రీ భగవత్-పాదుల వారి యుపదేశము (12; 14-15) వలన తెలియు చున్నది. భావమనెడిది మనోవృత్తికి సంబంధించిన విషయము భావపుష్టి గల్గినట్టి శివజ్ఞానులకును, శివయోగానుష్ఠాన నిరతులకు మాత్రమే ప్రాణలింగము స్ఫురించుననియును, అజ్ఞులకియ్యది యగోచరమనియును తెలుప బడినది. (సి. శి. 12; 8)

భావత్మకమైన లింగమునకు భావాత్మకమైన వస్తువులు సమర్పించుటలోనే యౌచిత్యము గలదనెడిది శ్రీ జగద్గురు చంద్రశేఖర శివాచార్య మహాస్వాముల వారు సోదాహరణ పూర్వకముగా నిరూపించిరి.

భావ వస్తువుల విషయములో వైవిధ్యత గోచరించు చున్నది. శివ మహాపురాణములో నివ్వబడిన మానసిక పూజ, శంకరాచార్య విరచిత శివ మానస పూజ, శ్రీ పాల్కురికి సోమనాథుల వారు విరచించిన ప్రాణలింగ పూజా విధి వంటివి పరిశీలించినచో యీ విషయము సుబోధకము కాగలదు. శ్రీ జగద్గురు రేణుకాచార్యుల వారు సూచించిన భావద్రవ్యములకును, యితరులు సూచించిన వాటినికి విస్తృతమైన భేదము గోచరించు చున్నది. అయితే, శివురాణము, శంకరాచార్య విరచిత స్తుతి వంటి వాటితో భక్తి తత్త్వమునకు ప్రాధాన్యత నివ్వబడినది. షట్ స్థల జ్ఞాన నేపథ్యమున వ్రాయబడిన సోమనాథుని కృతి (పండితారాధ్య చరిత, పు. 161-193) శ్రీ రేణుకాచార్యుల వారి భావనా చట్రమునకు సన్నిహితముగా నున్నది. గమనించుడి.

జను సదానంద జనితా శ్రీ సమితి
దన హృదీశునకు మజ్జన వారిగాగ
దనరు చిత్తా గ్రంబు దడియోత్తుగాగ
ఘన సత్త్రియా రతి గంధంబు గాగ
బోసరు ముత్తులు కలు పుష్పముల్ గాగ
వినుత తత్త్వ విభూతి భూతిగాగ
సతత నిజాత్మ వాసన ధూపముగను
సఱశయ జ్ఞానాంశు లారతుల్ గాగ
భరితని వేదిత ప్రాణ పథంబు
హరున కర్పించు పదార్థముల్ గాగ
శమితేంద్రియానురాగము విడియముగ
సమిత లాజ్ఞులు పుష్పాంజలుల్ గాగ
భావింప మరయు మహావసరంబు
నీ విధంబు జెల్లె..... (పండితారాధ్య చరిత్ర)

ప్రాణలింగార్చన కై యుపయోగించ వలసిన భావ వస్తువులన్నియును సాధకునిని సద్గుణ సంపన్నునిగా చేసెడివై యున్నవి. క్షమ, వివేకము, సత్యవాక్పరి పాలనము, వైరాగ్యము, సమాధి సంపత్తి, అహంకార రాహిత్యము, శ్రద్ధ, జ్ఞానము, సంసార భ్రాంతి వంటివి సాధకుడలవరచి

కొని సాధన చేయవలెననెడిది పరోక్షముగా చెప్పబడినదని గ్రహించగలరు. ఈ గుణ గణములు లేనివాడు శివాను భవ ప్రాప్తిని పొందలేడని గ్రహించ వలెను. ఆచార నిరతి, సదాచార సంపత్తి, శీలసంపాధన మొదలగు నుదాత్తమైన భావములలో నిచ్చట తెలుప బడిన గుణముల ప్రసక్తి వచ్చును. విషయ సారము నెరిగిన విజ్ఞులు శ్రీ జగద్గురు రేణుకాచార్యుల వారి యుపదేశము వలన ప్రభావితమై తమ తమ జీవన గమనమును మార్చుకొని ధన్యులు గావలయును.

శివం భూయాత్

ఆశీర్వాచనము - 2

ప్రాణలింగార్చన స్థలము

ఇంతకు క్రితము శ్రీ జగద్గురువుల వారు నైవేద్యాది ఉపచారముల గురించి తెలిపి యుండిరి. ప్రాణలింగార్చన గురించిన మరికొన్ని విషయములను శ్రీ జగద్గురువుల వారు ఈ క్రింది విధముగా ఉపదేశించిరి.

మౌనం ఘంటాపరిస్పంద స్తాంబూలం విషయార్పణమ్

విషయభ్రాంతిరాహిత్యం తత్ర దక్షిణ కల్పనా ।

బుద్ధి స్తదాత్మకా సక్తిర్మ మస్మారక్రియామతా ॥ (సి. శి. 12; 18-19)

ప్రాణలింగార్చన యందు మౌనమే ఘంటానాధమని గ్రహించవలెను. బాహ్యలింగపూజల యందున ఘంటానాదము చేశెడి సందర్భములో ఈ క్రింది మంత్రమును పఠింతుము.

ఆగమార్థం తు దేవానాం గమనార్థం తు రక్షసామ్ ।

కుర్వే ఘంటారవం భక్త్యా సర్వో వద్రవనాశనమ్ ॥

ఈ మంత్రములోని భావమేమనగా అనుసుశక్తులు నాశనమై దైవీశక్తులు వచ్చి సాధకుని యొక్క సర్వోపద్రవములను నాశనము చేయుగాక ! అందుచేత పూజయందు ఘంట, జాగటి మరియు శంఖము మొదలగు మంగళధ్వనులను చేశెడి పరిపాటి కలదు. మన పరిసరములందుగల విఘ్నకారియగు అసురీశక్తులు ఈ ఘంటానాదమును విని దూరము పోవలెననెడిది ఘంటానాదములోని అంతరార్థము శ్రీ జగద్గురువుల వారు ప్రాణలింగార్చనలో మౌనమును ఘంటానాదముగా సమర్పించవలెనని కోరుటలోగల అంతరార్థమును తెలుసుకొన వలసి యున్నది. మౌనమనగా మనస్సులోని యిచ్చలన్నింటికినీ ఉపశమనము అని గ్రహించవలెను. మనయందున ఏదో ఒక ఇచ్చ వున్నప్పుడు మనము మనవాక్కు ద్వారా బహిర్గతము చేయుదుము వాక్కు మనస్సులోనున్న అభీష్టమును తెలియజెప్పెడి సాధనము. అట్టియెడ మూగవాడు తన మనోభీష్టమును ఏ విధముగా తెలియ జేయును? అనెడి ప్రశ్న కలుగవచ్చును. సంజ్ఞల వలన గానీ లేదా వ్రాత పుర్వకముగా గానీ మూగవాడు తన అభీష్టమును తెలియజెప్పి తన యొక్క భావ ప్రకటనను సాధించుచున్నాడు. మౌనముగా నుండియే ఈ పనులను చేయగలుగు చున్నాడు. ఈ దృష్టాంతము దృష్ట్వా సాధకుడు కూడా మౌనముగా వుండుచూ కార్యమును సాధించగలడు. సకల విఘ్నములను దూరము చేసికొనుటకు ఈ మౌనము సాధనముగా నుండగలదు. మౌనము రెండు విధములుగా నుండును. మొదటిది ఆకారమౌనము, రెండవది కాష్టమౌనము ఇంతకు ముందు యిచ్చిన ఉదాహరణలోని మూగ వానివలె మౌనము పాటించుతూ తనకు కావలసిన అభీష్టములను అభివ్యక్తము చేసెడి మునిని ఆకారమౌని యని యందురు. ఇందులో భౌతికముగా మౌనముండిననూ మనస్సు క్రియా శీలకముగనే నున్నది. మనోవృత్తి నిరోధింపబడుటలేదు. వ్యక్తి యొక్క మనస్సులో కోరికలు జనించుటయు వాటిని తీర్చుకొనుటయు జరుగుచున్నది. వాస్తవముగా చూచినచో ఇది మౌనము కాదు. నిజమైన మౌనము కాష్ట మౌనమే కట్టెవలె కదలక మెదలక కూర్చుండి కాయముతో పాటుగా మనస్సును కూడా స్తంభింపజేసి మనోవృత్తిని బంధించి నిలుకడగా వుండుటయే కాష్ట మౌనము మౌన వ్రతమును పాటించెడు వారు ఆకారమౌనమునే పాటించుచున్నారు. దీని భావమేమనగా నాలుకకు విశ్రాంతి లభించుచున్నది. శరీరములోని మిగిలిన అంగములన్నియును యథావిధిగా బహిరంగ మనోవృత్తిని గలిగి యున్నవి. ఇట్టివాడు విషయ వాసనలకు దూరము కాగల్గునే? కాజాలదు. ఈ కారణము వలన శ్రీ జగద్గురువులవారు ప్రాణలింగి స్థలములోని భక్తుడు కాష్టమౌనమును పాటించి అంతర్ముఖియగుటకే ప్రయత్నించవలెనని ఉద్దేశించి మౌనమునే ఘంటానాదముగా సమర్పించమని ఉపదేశించిరి.

శ్రీ మరితోంటదార్లు వారు మౌనము యొక్క ప్రయోజనమును వివరించుచు “అనాహతనాదాను సంధాన హేతుత్వాత్” అని తెలియజేశిరి. నాదము రెండు విధములుగా నుండును. అవి ఆహతనాదము మరియు అనాహతనాదము. రెండు వస్తువుల సంఘటన చేత బయల్పడలేదిది ఆహతనాదము ఘంట, జేగంట, భేరి, మృదంగము, వీణ మొదలగు వాటిచే వెడలెడి నాదము ఆహతనాదమగును. సాధకుడు సకలేంద్రియములను నిరోధించి మనోవృత్తిని అంతర్ముఖము చేసుకొని మౌనముగా కూర్చొని యున్నప్పుడు అతనికి తన అంతరంగమునందున ఒక విలక్షణమైన నాదము వినిపించగలడు. అదియే అనాహత నాదము. ఇట్టి అనాహత నాదమునే ప్రాణలింగార్చనలో ఉపయోగించ వలెననియును ఇష్టలింగార్చనాదులలో ఆహత నాదమును వుపయోగించ వలెననియును గ్రహించగలరు.

శ్రీ భగవత్పాదుల వారు, ప్రాణలింగార్చన విషయములో, విషయార్పణమే తాంబూలమని యనిరి. తాంబూల సమర్పణలో మూడంశములు ప్రధానముగా నుండును. అవి ఆకు, వక్కు, మరియు సున్నము. వీటిలోన యేది తగ్గిననూ తాంబూల మనిపించు కొనజాలదు.

శ్రీ భగవత్పాదులలోని తాంబూల మనినలియయములనిన యెడల, యద్దాని యంతారార్థ మెట్టిది. లోకములోని వ్యవహారములకు త్రిపుటములు కారకములగు చున్నవి. ప్రమాతృ, ప్రమేయము మరియు ప్రమాణములే యీ త్రిపుటములు, ప్రమాతృ యనెడి వాడు జీవి ప్రమాణములనెడివి పంచజ్ఞానేంద్రియములు ప్రమేయములు అనగా పంచతన్మాత్రలు కళ్ళు ప్రమాణములుగా గైకొనిన యెడల రూపము ప్రమేయమగును.

త్రిపుటముల నివార్యములని చెప్ప బడినవి. ఏ ఒక్కటి లేకుండినను విషయాను భావము పరిపూర్ణము కాజాలదు. ఈ విషయమున నొక గ్రుడ్డి వానిని యుదాహరణగా గైకొన వచ్చును. ఇతనిలో ప్రమాతృ మాత్రమే గలదు. ప్రమాణములోపించినది. ప్రమేయమైన రూపము అనుభవములోనికి రాజాలదు. చెవిటి వానికి చెవులనెడి ప్రమాణములు లేనందున శబ్ద పరమైన యనుభవము గల్గుగ జాలదు. తాంబూలములోని త్రిపుటములని గ్రహించవలెను. ఈ విధముగా విషయములను సమగ్రముగా సమర్పించుట చేత, విషయ చింతన పరిపూర్ణముగా వైదొలగునని గ్రహించవలెను. ప్రాణలింగ స్థలము నందలి భక్తుడు విషయ భోగములకు లోను కాకుండగ యుండ వలెననెడిది యీ సమర్పణలోని యంతరార్థమని గ్రహించ గలరు.

ఉపచారములలో ప్రదక్షిణ కెంతో ప్రాముఖ్యత గలదు. శివాలయములలో భక్తులు ప్రదక్షిణ చేయుటను గాంచగలము. ప్రదక్షిణలో పలువిధములైన ప్రభేదములు గలవని శ్రీ అపయ్య దీక్షితుల వారు తెలియ జేశిరి. ఆశ్రమ ధర్మముల ననుసరించి యీ ప్రభేదములు ఏర్పరచ బడినవని తెలియు చున్నది. శివలింగము చుట్టి వచ్చిన యెడల ప్రదక్షిణ మగు చున్నది. యిది అన్ని ఆశ్రమములకు చెందిన వారు చేయవచ్చునని తెలుప బడినది.

యిష్టలింగార్చనలో ప్రదక్షిణ విలక్షణముగా నుండును. ఈ విషయము నింతకు క్రితమే తెలిపి యుంటిమి. ప్రాణలింగార్చన సందర్భమున ప్రదక్షిణ యే విధముగా నుండవలెనో యనెడి దానిని వివరిస్తూ, నది విషయ భ్రంతి రాహిత్యము రూపములో నుండవలెనని యుపదేశించిరి. విషయ భ్రాంతియనగా విషయముల గురించిన భ్రాంతి. భ్రాంతి, భ్రమణములకు సన్నిహితమైన సంబంధము గలదు. భ్రాంతికి లోనైన వాడు పరిభ్రమణమును చేయుచుండును. కామవాంఛను తీసికొనుటలోనే నిజమైన సుఖము గలదని భావించెడి వాడు భామినీ పరమైన యన్వేషణలో తిరుగుచుండును. రాత్రింబవళ్ళు సాని కొంపలలోన కాలమును వెడల బుచ్చెడి వారు. గణనీయమైన సంఖ్యలో నుండురని తెలిపెడి గాథలు చాల గలవు. అట్టి భ్రాంతిని వీడి తిరుగాడుటే ప్రాణలింగ స్థలములోని భక్తుని కర్తవ్యమై యున్నది.

ఈ కారణమున, శ్రీ భగవత్పాదులు అట్టి భ్రాంతిని రాహిత్యము చేసికొని యద్దానిని ప్రాణలింగమునకు అర్పించవలెనని యాదేశించిరి.

సమస్కారమును గూర్చి వివరిస్తూ "బుద్ధేస్తదాత్మికా శక్తి ర్మమస్కార క్రియా మతా" అని ఉపదేశించిరి. ఎవైనను క్రియలను చేయునప్పుడు అహం అహం అని అహంకరించెడి బుద్ధి ప్రవృత్తిని, అభిమానమును వీడి, ప్రాణలింగముతో సమరసమగునదే ప్రాణలింగార్చనలోని సమస్కార క్రియ ప్రాణలింగము నర్పించి ప్రాణలింగముగ నయ్యడిదే యీ అర్చనలోని పరమార్థమని గ్రహించగలరు.

ఈ విధముగా ప్రాణలింగార్చన చేయునప్పుడు. ప్రత్యమ్నఃఖమైన మనస్సుతో అంతరలింగము నర్చింప వలెనని తెలిపెడి ఆచార్యులవారి ఉపదేశము ఈ క్రింది విధిన గలదు.

ఏవం విధై రాభవ శుద్ధై రుపచారై రదూషతైః ।

ప్రత్యమ్నఃఖమనా భూత్యా పూజయేల్లింగ మాంతరమ్! ॥ (సి. శి. 12-20)

భావ శుద్ధిగల సామగ్రి చేతను, అంతరలింగమును అంతర్ముఖమైన మనస్సుతో పూజించ వలెననెడిది యీ శ్లోకములోని భావము.

ప్రాణలింగార్చన గురించి సంక్షిప్తముగా చెప్పవలెననిన క్షమ, సత్యము, వైరాగ్యము, చిత్తవృత్తి నిరోధము, నిరహంకారము, శ్రద్ధా, జ్ఞానము, ప్రాపంచిక భ్రాంతి, మౌనము, బుద్ధ్యాదుల సమర్పణ మొదలగు భావశుద్ధి సహిత భావా సామగ్రిని ప్రత్యమ్నఃఖమైన మనస్సుతో సేకరించికొని చిత్తై కాగ్రతతో ప్రాణలింగమును పూజించ వలెను. క్రమముగా పూజను పటుతరము చేసికొనవలెను. అంత్యముతానే ప్రాణలింగమై విరాజిల్లెడి దశకు చేరికొన వలెను.

వీరశైవులీ విషయములను గ్రహించి ప్రాణలింగార్చనోన్ముఖతను పెంపొందించు కొందురుగాక.

ఓం శాంతిః శాంతిః శాంతిః

ది ॥ 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రదీపిక

ప్రాణలింగార్చనకు సంబంధించిన ముగింపును శ్రీ జగద్గురు చంద్ర శేఖర శివాచార్యుల వారు మౌనము, విషయ భ్రాంతి నిరసన, అహం భావరహిత క్రియా చరణల గురించిన విషయములను వివరించిరి. తాంబూలము గురించి శ్రీ వారిచ్చిన విశ్లేషణ విశిష్టమైనదై యున్నది.

ప్రాణలింగ స్థలములోని సాధకుడు భావ శుద్ధి గల్గినట్టి భావ వస్తువులతో నంతర్ముఖమై ప్రాణలింగమును పూజించ వలెనని చెప్పబడినది. (సి. శి. 12 - 20) అందు చేత నీ పూజ యొక్క పరమార్థము భావశుద్ధిని సాధించుటయని గుర్తించ వలెను. అనుభవ భక్తిని సాధించుటలో భావశుద్ధి యెంతో కీలకమైన పాత్రను పోషించును. "భావ శుద్ధి విల్లడవంగె భక్తి నెల గొళ్ళడు" అనెడిది యను భావుల వాక్కు (శ్రీ బసవేశ్వర గీతా మృతం ప.సం. 656) "భావము శుద్ధముగా లేనివానికి భక్తి నెల కొనదు." అనెడి యీ యనుభవ సూక్తి యొక్క అర్థము "యాథా భక్తి స్తథా సిద్ధిః సత్యం సత్యం న సంశయః" అనెడిది యాగమము చెప్పినట్టిది. భక్తిని బట్టియే లక్ష్మసిద్ధి యాధారప బడియుండుననెడిది యీ ఉక్తిలోని భావము ప్రాణలింగ్యంగమును చరలింగములో లయము చేసి సమరస భావమును పొందుటే యీ స్థలము యొక్క లక్ష్యమై యున్నది. అందుచేత లింగత్వమును సాధించుటకై భావశుద్ధిని పొందుట చాల ముఖ్యమైన విషయము. అందుచేతనే ఆగమములు "యాథా భావం తథా లింగం సత్యం సత్యం న సంశయః" అని చాటి చెప్పినవి, భావశుద్ధిని బడయని యెడల లింగాంగా సామరస్య సుసాధ్యమైన దగునని గుర్తించ గలరు. భావ శుద్ధి యొక్క ప్రాముఖ్యతను కనుగొనిన శ్రీ బసవేశ్వరుల వారి యీ క్రింది వచనము గమనార్హమై యున్నది.

అసె రోష హరుషాది గళెంబ కరణేంద్రియవ ముట్టలీయదె

ఆచారవ శివాచారవ మాడులె భయభక్తి యింద తోరువె మనదల్లి పంచనె యిల్లదె

భావశుద్ధియు పూజేయ మాడలె ఎన్న ప్రాణ శక్తి యుండ కూడలె కూడల సంగమ దేవర.

దాని తెలుగు రూపమిది.

అస రోష హరుషదాదు అనెడి కరణేంద్రియములను ముట్టనీయకే

ఆచారమును శివాచారమున చేసెద భయ భక్తుల వలన చూపెద మనమున పంచన లేకుండగ

భావశుద్ధి పూజను చేసెద నాప్రాణ శక్తితో కూడెద కూడల సంగమ దేవుని

(శ్రీ బసవేశ్వర గీతామృతము ప. సం॥ 764)

శివం భూయాత్

ఆశీర్వాదసేమ - 1

శివయోగ సమాధి స్థలము

శ్రీ జగద్గురు రేణుక భగవత్పాదుల వారు ప్రాణలింగార్చన విధానమును తెలిపిన పిదప, ఆ పూజా క్రమముచేత లభించెడి సమాధి స్థితి గూర్చి యీ క్రింది విధముగా నుపదేశించిరి.

అంతః క్రియారతస్యాస్య ప్రాణలింగార్చన క్రియః ।

శివధ్యాన సంపత్తిః సమాధిరితి కథ్యతే ॥

ఈ ఉపదేశానుసారము, సమాధి యనగా శివాత్మధ్యాన సంపదయే లింగాంగ సామారస్యమును సాధించెడి దిశ దీనినొక ముఖ్యమైన దశగా గుర్తింప వచ్చును.

యోగ మనెడి దానిని వివరించుచు, పతంజలి చిత్తవృత్తి నిరోధమే యోగమని తెలిపిరి చిత్తవృత్తి ఐదు రకములుగ నుండునని తెలుపబడినది. అవి యేమనగా ప్రమాణ, విపర్యంసు, వికల్ప, నిదా మరియు స్మృతులు. ఈ ప్రతి యొక్క దానిని మరల రెండు భాగములుగా విభజింప వచ్చును. అవి క్లిష్టా క్లిష్టములు. అక్లిష్టపరమైన చిత్తవృత్తులను నిరోధించుట వలన యోగసిద్ధి గల్గునని పతంజలి యోగ సూత్రముల వలన తెలియు చున్నది.

శ్రీ భగవత్పాదుల వారే శివయోగమును సాధించెడి క్రమమును ఈ క్రింది విధముగా నుపదేశించిరి.

సర్వతత్వోపరిగతం సచ్చిదానంద భాసురమ్ ।

స్వప్రకాశమనిర్దేశ్య మవాఙ్మనస గోచరమ్ ॥

ఉమాఖ్యాయామహాశక్త్యా దీపితం చిత్స్వరూపయా ।

హంస రూపం పరాత్మానం సోఽహం భావేన భావయేత్ ॥

తదేకతానతా సిద్ధిః సమాధిః పరమోమతః ॥ (సి. శి. 12; 22-23)

పరశివుడనెడివాడు ముప్పది యారు తత్త్వముల కతీతుడైన వాడు పృథివ్యాది శివతత్త్వము వరకు గల తత్త్వములన్నియును పరశివ తత్త్వము నుండి యే యుత్పన్నమై యున్నవి. ఇంతకు క్రితమే తెలిపిన యటుల, పరశివునికి విశ్వోత్తీర్ణుడను పేరు గలదు. ఈ తత్త్వముల కంటెను భిన్నముగా నుండి యున్నందు వలననే యీ పేరతనికి గల్గినది ప్రాణలింగ స్థలము నందలి భక్తుడు విశ్వోత్తీర్ణుడైన పరమ శివునితో తన జీవాత్మను తాదాత్మ్యము చేసి చింతించెడి స్థితిని సాధించెడి దే శివ యోగ సమాధి యనబడుచున్నది. ఇచ్చట పర శివ తత్త్వము సచ్చితానంద స్వరూపమై, స్వయం ప్రకాశమై, యనిర్దేశ్యమై, వాక్కు మరియు మనస్సుల కందనిదై యుండును. ఈ మహాలింగతత్త్వము చిద్రూపమైన యుమాశక్తి సమేతమై యుండును. పరమ హంస రూపమైన యీ పరాత్పర తత్త్వమును 'సోఽహం' (నేనాతత్పరూపమై యున్నాను) అనెడి భావనతో చేసిడి ఆత్మ పరమాత్మల యొక్కతారూప చింతనయే శివ యోగ సమాధి యగుచున్నది.

ఈ తత్త్వము వాక్కు కందనిది, మనస్సు చింతించ జాలనిదనెడి యంశములు పరిశీలనార్థములై యున్నవి. ఇట్టి యగోచరమైన దానిని గురించి చింతించ యెటుల యనెడి ప్రశ్న యుదయించ వచ్చును.

చింతించుట యెందుల కనెడి మరో ప్రశ్న గలుగ వచ్చును. విషయాసక్తి గల్గిన విషయ చింతకులకు ఈ తత్త్వమ గోచరమని గ్రహించవలెను. ఇట్టి వారి మనస్సు గాఢంధకార బంధకమై యుండుటచే పరిశుద్ధ తత్త్వము వారికి గోచరము కాజాలదు. అంతరంగ శుద్ధి బడసిన వానికి యీ తత్త్వము అనుభవ వేద్యమని గ్రహించవలెను. అతడి వ్యావృత్తి యనెడి విలక్షణమైన పద్ధతి చేత యీ తత్త్వము వివరించ గల్గుదుమని గ్రహించ వలెను.

ఉమా యనెడి చిత్ శక్తి చే కలిసి యుండుట చేత మహాలింగమునకు హంస యనెడి పేరు (యోగ శాస్త్రముననుసరించి) గల్గినది కైలాసము నందలి మానస సరోవరము నందున హంస తిరుగాడు చుండును. భక్తుని మానస సరోవరమున తిరుగాడుటచే లింగమున

కీ పేరుగల్గినది పూజ్యులైన భగవత్పాదుల వారు అహంస చింతనను 'సోహం' రూపమున చేయుటకు ఆదేశించిరి. అజ్ఞానులైన జీవులు హంస తత్త్వమును మరిచి ఎల్లప్పుడు అహం అహం అని వ్యవహరించుచూ సంసార బంధమునందున బంధితులగుదురు. అయితే శివయోగ సమాధి నాచరించెడు సాధకుడు సోహం సోహం అనుచు ఆపరమహంస రూపమైన మహాలింగ తత్త్వముతో తన ఆత్మను సమరస భావముతో నిలుపుకొని చింతన చేయుచుండును. శివయోగ సమాధిని బడసి సంసారము నుండి ముక్తిని పొందుటకు కృషి చేయును. పరమతత్త్వమును మరిచి అహం అని అహంకరించెడి జీవులు 'వర్ణాధ్వ' అనెడి పాశమునందున బంధితులగుదురు. సిద్ధాంత శిఖామణి యొక్క వ్యాఖ్యనములో శ్రీ మురి తోంటదారులు అధ్వముల గురించి ఈ క్రింది విధముగా తెలిపిరి. అధ్వములు ఆరుతెరగులుగా నుండును. అవి ఏమనగా 'వర్ణాధ్వ, పదాధ్వ, మంత్రాధ్వ, భువనాధ్వ, తత్వాధ్వ మరియు కళాధ్వములు అధ్వయనగా మార్గమనియుద్ధము పరమ తత్త్వమైన మహాలింగ తత్త్వమును యెరుగుటకై ఆరు అధ్వములు ఆరు మార్గములుగా నిలిచియున్నవి. ఈ అధ్వములు అశుద్ధముగా నుండిన యెడల జీవుని పాశ బద్ధునిగా చేయును శుద్ధిగా నున్న యప్పుడు ముక్తి మార్గమున పయనింపజేయును. అకారము నుండి 'హకార' పర్యంతముగల వర్ణములే వర్ణాధ్వము. ఈ వర్ణాధ్వముచే బంధితుడైన జీవుడు ఎల్లప్పుడు అహంకార పూరిత భావుడై యుండును. జాగ్రదవస్థలములోను, స్వప్నావస్థలోను ఇట్టి భావమునే కలిగి యుండును. 'అహం' అనెడి అభిమానమే బంధన కారి యగును. దీనినుండి విముక్తి పొందుటకై 'సోహం' అనబడు భావనను అలవర్చు కొనవలెను. 'అహం' అనెడి అభిమానము కలిగినపుడు అది వ్యష్టి రూపమున నుండి జీవుని స్థూల మరియు సూక్ష్మ శరీరమునకు పరిమితమై యుండును. అదియే సోహం రూపమును దాల్చిన యప్పుడు సమిష్టి రూపమును ధరించి ముక్తికి కారణమగు చున్నది. ఎవని వద్ద వ్యష్టి భావన వుండునో వాడు అహం భావముతో నుండుట చేత జీవుడుగానే కొనసాగును. సమిష్టిభావన కలిగినవాడు శివుడుగా పరిణామము నొందుటకు ప్రయత్నించును. ఆ మార్గమున పయనించును. అహంభావ పూరితుడైన వాడు రాగ ద్వేషాది వికారములకులోనై ప్రతికూల మరియు అనుకూల జ్ఞానములను పొందుచున్నాడు. రాగమున్నవాడి యెడల అనుకూలమైన వైఖరి ద్వేషమున్న వారి యెడల ప్రతికూల వైఖరి ప్రదర్శించను పుణ్యపాపములకు ఈ అనుకూల ప్రతికూల వైఖరులే పుట్టి నిల్లుగా పరిణమించు చున్నది. వ్యష్టిభావన క్రమ క్రమముగా అనర్థపరంపరలను పెంచి జీవుని జనన మరణ చక్రబంధమున బిగించు చున్నది. సమిష్టి భావన గలిగిన వానికి రాగద్వేషములు కలుగవు. అట్టివానికి పుణ్యము, పాపము అనెడివి అంటజాలవు పుణ్యపాపములే లేనప్పుడు పునర్జన్మ ఎందుకుండును? అందుచేత 'సోహం' అనబడు సమిష్టి భావము సంసార బంధములను తెగటార్చెడి సాధనమని గుర్తించగలము.

సమిష్టి రూపమైన ఈ 'సోహం' భావము తైలధారవలె మనస్సునందున ఎప్పుడు అఖండ స్వరూపమును దాల్చునో అప్పుడు భక్తునికి శివయోగము సిద్ధించు చున్నది. దీని భావమేమనగా 'సోహం' భావనతో ప్రాణలింగమును అఖండముగా చింతన చేయునదే శివయోగ సమాధి యగుచున్నది. శ్రీ భగవత్పాదుల వారు ఈ విషయమున మరికొంత ఉపదేశమును ప్రధానము చేయుచు ఈ క్రింది విధముగా ఆ దేశమును యిచ్చిరి.

పరబ్రహ్మ మహాలింగం ప్రాణోజీవః ప్రకీర్తితః ।

తదేకభావమననాత్ సమాధి స్థః ప్రకీర్తితః ॥ (సి. శి. 12-22)

ఈ ఉపదేశములోని సారాంశమేమనగా ప్రాణము అనుశబ్దము యొక్క అర్థము జీవమనియును, లింగము అనబడెడి శబ్దము యొక్క అర్థము పరబ్రహ్మమనియును శ్రీ పూజ్యపాదులు బోధించిరి అనగా జీవరూపమైన నేను శివరూపమునే అయివున్నాను. అను నిరంతర చింతనయే ప్రాణలింగార్చన యని గ్రహింపదగును. వీరశైవ సిద్ధాంతము నందున మహాలింగమనగా పరశివ బ్రహ్మమే అందుచేత శివజీవ ఐక్యత సిద్ధియే శివయోగ సమాధియని తెలిసి కొనగలరు. మనస్సులోని ఇతరేతర ప్రవృత్తులను దూరము చేసికొని తదాకార వృత్తిని అభ్యసించుచూ ఎప్పుడూ మనస్సు సంపూర్ణముగా ధ్యేయస్వరూపమును పొందునో అప్పుడే సాధకుడు సమాధి స్థితిని ప్రాప్తించుకొనను. సమాధి సమయములో అద్దానిని సాధించెడి తరుణములో అన్యాయకార వృత్తులు ఉద్భవించిన యెడల వాటిని దూరము చేసికొని తదేకరూపముగా, చింతించెడి క్రియనే మననము అని పిలుతురు. సోహం సోహం అని ధ్యానము చేసెడి సాధకుని మనమునందున ఒక్కొక్కసారి 'అహం' అనెడి భావన రావచ్చును. దానిని ఎప్పటికప్పుడు దూరముచేసికొనుచూ 'సోహం' భావనను అలవరచు కొనవలెను. ప్రతియొక్క వీరశైవ శివయోగ సాధకుడు ప్రతి దినము యోగ సాధన చేయుచూ శివయోగ సమాధి స్థితిని పొందుటకు ప్రయత్నంచవలెను.

ఓం శాంతిః శాంతిః శాంతిః

ది ॥ 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

శ్రీ జగద్గురువులు చంద్ర శేఖర శివాచార్యుల వారు 'సోహం' భావము యొక్క ప్రాముఖ్యత నెంతో వివరముగా తెలిపిరి. 'అహం' భావమును వీడి సోహం భావమును చేపట్టి హృదయ గతుడుగా నున్న శివుని యందున ధ్యానమును నిలుపుట యోగ సమాధియగునని తెలిపిరి.

పతంజలి ప్రతిపాదించిన యోగ పథమే బహుళ ప్రచారముననున్నది. మోక్ష సాధనకిది స్వతంత్రమైనట్టి మార్గమని చెప్పబడినది. చిత్త వృత్తిని నిరోధించుటయే యోగమని తెలుపబడినది. సమాధి యనెడిది అష్టాంగ యోగములోని యంతర్భాగము. యమని యామాసన ప్రాణాయామ ప్రత్యాహార ధ్యాన ధారణములు మిగిలిన యాగములు శివయోగము దీని కంటెను భిన్నమైనదిగా గోచరించు చున్నది. ఈ క్రింది శ్లోకమును గనుడి:

జ్ఞానం శివమయం భక్తిః శైవీ ధ్యానం శివాత్మకం ।

శివప్రతం శివార్చేతి శివయోగోపి పంచాధా ॥

"శివే యోగః శివయోగః" అనెడి భావమీ శ్లోకమున యంతర్దీనమై యుండి యున్నదని తెలియు చున్నది. ఇందులో సమాధి యనెడి పదము లేక పోషదము గమనార్థమైన విషయము అయితే యోగమునకు వీరశైవ పరమైన విశ్లేషణ నిచ్చిన మగ్గియ మాయి దేవుడు తమ శతక త్రయమున ధ్యాన, ధారణ సమాధులు శివయోగము యొక్క అంగములని తెలిపిరి. ఈ విశ్లేషణలన్నింటి కంటెను శ్రీ జగద్గురువు రేణుకాచార్యుల వారి భావనలు భిన్నముగా నున్నవని తెలియు చున్నది. "శివాత్మధ్యాన సంపత్తి" యే సమాధియని వివరింప బడినది (12:2) ధ్యాన సమాధులు సమైక్యము చేయబడినట్లు దోచు చున్నది. ఈ విషయము క్రింది యుపదేశమున సృష్టికరింప బడినది:

పరబ్రహ్మ మహాలింగం ప్రాణో జీవః ప్రకీర్తితః ।

తదేక భావమననాత్ సమాధిస్థః ప్రకీర్తితః ॥ (సి. శి. 12-24)

ధ్యానము యొక్క ప్రాముఖ్యతను ఉపనిషద్వాదులు కూడ గుర్తించిరని తెలియ చున్నది. "తస్మాభి ధ్యానాత్ యోజినాత్ తత్త్వ భావాత్ భూయశ్చాంతే విశ్వమాయా నివృత్తిః" అనెడి శ్వేతా శ్వేతరోప నిషద్వాక్యము ప్రమాణముగా నిలిచినది. అయితే, ధ్యానముల గురించి తెలిపినప్పుడు శైవ వైష్ణవాది మతములు ఆయా ఆరాధ్య దైవముల గుణ కీర్తన చేయుటయే ధ్యానము యొక్క లక్ష్యమని భావించినట్లు తెలియు చున్నది. ధ్యాన శ్లోకములను పరికించినచో నీ విషయము వాస్తవమని తెలియ గలదు. అయితే శ్రీ భగవత్ పాదుల వారు లింగాంగముల సంయోగము గురించిన మననమే ధ్యానము యొక్క లక్ష్యమని తెలిపిరి ఈ విధముగా శ్రీ భగవత్ పాదుల వారిచే ప్రతిపాదింప బడిన సమాధి భావన ప్రత్యేకమైనదిగా గోచరించు చున్నది. "సమ్యగాధీయత్ మనోత్రేతి సమాధిః" పు. డు ధాజా ధారణ పోషణయోః" అనెడి పద విశ్లేషణను గమనించినచో శ్రీ భగవత్ పాదుల వారి భావన సమగ్రమైనదని తోచ గలదు.

శివం భూయాత్

అశీర్వచనేము - 2

శివయోగ సమాధి స్థలము

ఇంతకు క్రితము శివయోగ సమాధిలోని ప్రారంభ స్థితి గురించి తెలిసికొని యుంటిమి ఇట్టి స్థితిని ప్రాప్తము చేసుకొనుటకై వలయు షట్పక్రముల జ్ఞానమును శ్రీ భగవత్పాదుల వారు ఈ క్రింది విధముగా బోధించిరి.

అంతః షట్పక్రరూఢాని పంకజాని విభావయేత్ ।

బ్రహ్మాది స్థానభూతాని భూమధ్యాంతాని మూలతః ॥

భూమధ్యా దూర్హ్వ భాగేతు సహస్రదళమంబుజమ్ ।

భావయేత్తత్ర విమలం చంద్రబింబం తదంతరే ॥

సూక్ష్మ రంధ్రం విజానీయాత్ తత్కైలాసపదం విదుః ।

తత్రస్థం భావయేచ్ఛంభుం సర్వకారణ కారణమ్ ॥ (సి. శి. 12; 25:27)

ఇది శివయోగ సమాధిని గురించి తెలుసు కొనవలసిన విషయమై యున్నది. ప్రతియొక్క వ్యక్తి సూక్ష్మ శరీరము నందున షట్పక్రములు వుండును వాటి గురించి చిత్తమును ప్రసరించినప్పుడు ప్రతి యొక్కరికి వాటి పరికల్పన కలుగును. మన యందునే యుండెడి వస్తువులు మనము చూచుటకు ప్రయత్నించని యెడల అవి మనకు తోచవు మనమెన్నోసార్లు ఎంతో మహత్వపూర్ణమైన వస్తువులు యింటిలో ఒక ప్రదేశమున పెట్టి ఆ పిదప మరొక ప్రదేశములో కూర్చున్నప్పుడు దాని వైపు ఆలోచనను ప్రసరింపజేసి అది అక్కడ వున్నది. అనెడి భావనను పొందుచున్నాము. ఇంతటి అనుభవము ప్రతి ఒక్కరికి కలుగును. అటులనే సూక్ష్మ శరీరమునందుండెడి షట్పక్రముల పరిస్థితి లౌకికమైన వ్యక్తి మతిమరపు కలిగిన వ్యక్తి వంటివాడు. తనయింటిలో ఏ వస్తువు ఎక్కడున్నదో తెలియుక, వాటిని గురించి ఆలోచించుటకే ప్రయత్నించక యలమటించెడి వాని వంటివాడు. అట్టివానికి వస్తువులున్నను లేనట్లుగానే దోచును. శివయోగి అంతఃకర్మమైన బహిఃప్రవృత్తులను నిరోధించి మనోవృత్తిని అంతరంగము వైపు మళ్ళించి కృషి చేసిన యెడల అతనికి అంతరంగము యొక్క పరిపూర్ణమైన పరిజ్ఞానము కలుగును సామాన్య వ్యక్తి ఏ విధముగా తన చుట్టుప్రక్కలకు దృష్టిని ప్రసరింప జేసి ఏ వస్తువు ఎక్కడున్నదో అనెడిది ఏ విధముగా తెలుసుకొనునో అదే విధిన శివయోగి అంతరంగమున నున్న వస్తువుల గురించి తెలుసు కొనగలుగును. ఇట్టి శివయోగి తనసాధన ద్వారా అనుభవములోనికి తెచ్చుకొనెడి షట్ చక్రముల యొక్క పరిజ్ఞానమును శ్రీ పూజ్యపాదులు వివరించిరి గుదస్థానమునందున ఆధార చక్రమునందున నాలుగుదళములు కలిగిన కమలముండును. గుహ్యస్థానమునందున గల మణిపూరక చక్రమునందున దశదళకమల ముండును. హృదయము నందుండెడి అనాహత చక్రమునందున ద్వాదశ దళ కమలముండును. కంఠస్థానమునందున విశుద్ధి చక్రము నందున పదహారు దళముల కమలముండును. భ్రూమధ్యమున గల ఆజ్ఞా చక్రమున రెండు దళముల కమల ముండును. ప్రారంభము నందున ఇవి అనుభవమునకు రాక పోవుచు. అయితే భావమున నిలుపుకొనిన యెడల క్రమ క్రమముగా వాటి యొక్క అస్తిత్వము గోచరించును. స్థూల శరీరము నందుండెడి, గుడము, గుహ్యము, నాభి, హృదయము, కంఠము మరియు భ్రూమధ్యములు అనెడి కేంద్రములు ప్రతి యొక్కరికీ గోచరించెడివే. ఆయా కేంద్రములందున ఆయాధళములు కమలములను భావపరముగా భావించుకొని వాటివైపు నిరంతరము మనస్సును కేంద్రీకరించిన యెడల ఆయా కమలములను సాక్షాత్కరించుకొన వచ్చును. మూలాధారము నుండి ఆజ్ఞాపర్యంతముగల చక్రముల యందున క్రమముగా 'న' కార 'మ' కార 'శి' కార 'వ' కార 'య' కార మరియు ప్రణవములను భావించుకొన వలెను.

ఈ తెలుగును శివయోగ మార్గము ద్వారా షట్పక్రములను దాటి తన మనోవృత్తిని భ్రూమధ్యమునకు పై భాగమునకల సహస్రధళ కమలభాగమైన మస్తకము వైపు మనోవృత్తిని కేంద్రీకరించవలెను. ఆ సహస్రకమలము మధ్యన ఒక నిర్మలమైన చంద్ర బింబము వుండినటుల భావనను పెంపొందించు కొనవలెను. ఆ చంద్రబింబము మధ్యన అత్యంత సూక్ష్మమైన ఒక రంధ్రముండును. శ్రీ జగద్గురువుల వారు అద్దానిని కైలాసమని అనిరి. కైలాస పర్వతము మీద సర్వమునకు కారణభూతుడైన సర్వులకు శుభమును గలిగించెడి శివుని భావించుకొని ధ్యానము చేయవలెను. అతి వున్నతమైన హిమాలయ పర్వతము నందున, అతి వున్నతమైన స్థానమున కైలాస పర్వతము గలదని యెరుగు చున్నాము. పురాణములలో శివుడు కైలాసములో నుండెనని చెప్పబడినది. కైలాసము బహిరంగమున యుండిన యటులనే అంతరంగమున ఒక కైలాసము కలదు దీనినే శివయోగులు గాంచు చున్నారు. 'యుద్ఘోర్మండే తత్ తద్ పిండాండే' అనెడి వ్యక్తి ప్రకారమ బ్రహ్మాండమునందుండెడి వస్తువులన్నియును. ఒక వ్యక్తి యొక్క పిండాండమున నుండును. ప్రతి ఒక్కరికి అంతర్మఖ మనోవృత్తి ఏర్పడుదు కనుక తమలోనే వున్న కైలాసమును మరచి బహుదూరముననున్న కైలాసము వైపు పరుగులు తీతురు భౌతిక వాది అతి కష్టముతో కూడుకొని యున్న శ్రమ చేత కైలాస పర్వతమును చేరుచున్నాడు. శివయోగి తనమనోవృత్తిని మూలాధారమునుండి సహస్రారము వరకు ప్రసరింపజేసి కైలాసమును సాక్షాత్కరింప జేసుకొను చున్నాడు. శివయోగ సమాధికి ఇట్టి మహత్వము గలదని గుర్తించవలెను.

'ఊర్ధ్వముగచ్ఛంతి సత్యస్థాః' అనెడి ఉక్తి ప్రకారము సాత్విక ప్రకృతికల మనుజుని మనోవృత్తి ఊర్ధ్వముఖముగా నుండును. నీటిని కాచి నప్పుడు వంద డిగ్రీల స్థాయిలో నయ్యది బాష్పమై ఊర్ధ్వగతిన పయనించును. అదేవిధిన తపోమయ జీవనము చేత సాత్వికమైన

అంతఃకరణము ఊర్ధ్వముఖము అగును. ఇంతటి ఊర్ధ్వముఖ వృత్తిని సాధకుడు ఆధారచక్రము నుండి సహస్రార చక్రము వరకు క్రమించి అచ్చట నుండి కైలాసము నందలి శివుని సాక్షాత్కరించుకొని సమాధి స్థితిని ప్రాప్తింప జేసుకొను చున్నాడు. ఇతడు బహిరంగమును మరచి అంతరంగములోని ఆత్మానందమున తల్లీనుడై యుండు చున్నాడు. దీనికి విరుద్ధముగా నున్నవానికి ప్రపంచానుభూతి కలుగునని శ్రీ భగవత్పాదుల వారు ఈ క్రింది విధముగా ఉపదేశము నిచ్చిరి.

బహిర్వాస నయా విశ్వం వికల్పార్థం ప్రకాశతే ।

అంతర్వాసిత చిత్తనామాత్మానందః ప్రకాశతే ॥ (సి. శి. 12-28)

దీనిలోని భావమేమనగా ఎవరిమనసు బహిర్వాస నాయుకమై వుండునో అట్టివారికి అనేక వికల్పాత్మకమైన ఈ విశ్వము దృగ్గోచరమగు చున్నది. ఇంకను శుభ వాసనల చేత సాత్వికమైన శివయోగుల అంతఃకరణము అంతర్ముఖమగుట చేత బహిరంగ ప్రపంచమును మరచి ఆత్మానందమును అనుభవించును.

“పరాంబిఖాని వ్యతృణత్ స్వయంభూః” అనబడెడి ఉపనిషత్ప్రమాణము ప్రకారము అందరి యొక్క యింద్రియములు బహిర్ముఖములై యుండును. ఇది బ్రహ్మచేశిన కృత్యమని తెలుసు కొనవలెను. వేయిమందిలో ఏ ఒక్కడీరుడో శివయోగ బలము చేత ప్రావంచిక విషయములను దూరము చేసుకొని అంతర్ముఖుడగు చున్నాడు. సాత్వికుడగున తనొక్కడే ఆత్మానందమును బడయుచున్నాడు. అంతర్ముఖము కాకుండా ఆత్మానందమును బడయుట సాధ్యమయ్యెడి విషయము కాదు. సుఖప్రావస్థ యందున అర్థాత్ గాఢమైన నిద్రావస్థ యందున ప్రతి వ్యక్తి బహిరంగ ప్రపంచమును మరచి అంతర్ముఖుడగు చున్నాడు. అట్టి స్థితిలో అతనికి ఆత్మానందము లభించును. ఆ అనుభూతిని ఎక్కువ కాలము పొందవలెననిన దానిని గురించిన పరిజ్ఞానము తెలిసియుండవలెను కదా! కాని అట్టి జ్ఞానము కేవలము సుఖప్రావస్థ యందు మాత్రమే అనుభవమునకు వచ్చుచున్నది. అందుకే శంకరాచార్యులు “సుఖస్తేకసిద్ధః శివః కేవలోఽహం” అనెడి వ్యక్తి ప్రకారము సంఘప్రావస్థతిశ ప్రతి జీవుడు శివరూపమునే అనుభవించు చున్నాడని ప్రతి పాదించిరి. ఈ స్థితియందున జీవి కర్మాధీనమైన యవస్థలో నుండును. అందుచేతనే అది యెప్పుడంటే అప్పుడు లభించదు. శివయోగము స్వపురుషార్థ సాధ్యమగుట చేత దాని బలము వలన జాగ్రదవస్థ యందు శివయోగి యంతర్ముఖియై తాను కోరినంత మేరకు శివానందమును అనుభవించ గలడు.

పూజ్యపాదులు శ్రీ రేణుక భగవత్పాదుల వారు మనోవృత్తిని అంతర్ముఖము చేసెడి విధి విధానమును ఈ క్రింది విధముగా ఉపదేశించిరి.

ఆత్మారణిస ముతేన ప్రమోదమథనాత్పుధీః ।

జ్ఞానాగ్నినా దహేత్సర్వం పాశజాలం జగన్మయమ్ ॥ (సి. శి. 12-29)

మనస్సు యొక్క బహిరంగ వృత్తికి కారణభూతములైన సాంస్కారిక వాసనలను ఎంతవరకు సాధకుడు దూరము చేసుకొనడో అంతవరకు అతనికి ఆత్మానందము లభించజాలదు. ఆకాశములో తిరుగాడెడి గాలిపటము మనము దారమును విడచిన కొలది మన కంటెను దూరముగా పోవును. దానిని దగ్గరగా తీసుకొని రావలెననిన దారమును మనవైపునకు లాగికొనవలెను. ఇది అందరూ ఎరిగిన విషయమే ఇదే విధిని శబ్ద స్పర్శాది విషయములను అనుభవించెడి మనస్సు బాహ్య ప్రపంచమునందున బహుదూరము వరకు ప్రయాణము చేసి యుండును. దానిని నియంత్రణము చేసి అంతర్ముఖిగా చేసుకొనుటకై మనము దానిని నియంత్రించవలెను. ఆచార్యులవారి ప్రకారము ఆత్మ అనెడి కట్టెను ప్రమోదము అనెడి వృత్తిచేత మర్దించినపుడు జ్ఞానము అనెడి అగ్ని వుత్పన్న మగును. ఈ జ్ఞానాగ్ని చేత సాంసారిక రూపములైన పాశజాలములన్నియును దహించు కొనిపోయి శివ యోగి ఆ ఆత్మనందమునందున తల్లీనమగు చున్నాడు.

పూర్వకాలమునందు కట్టెల మధనముచేత అగ్నిని పుట్టించెడి పద్ధతి ప్రచలితమై యుండెడిది. రెండు శమీవృక్షపు కట్టెలను ఒకదానితో ఒకటి రాపిడిచేసిన యెడల అగ్ని వుత్పన్నమగును. రాసురాసు చెకిముకి రాయి మీద దూదిని పెట్టి అగ్నిని పుట్టించెడి పద్ధతి ప్రారంభమైనది. ఆ పిదప ఉక్కుతునకతో జోరుగా కొట్టి తద్వారా అగ్నిని పుట్టించుట కూడా ప్రారంభమైనది. రెండు వస్తువుల యొక్క ఘర్షణ వలన వుత్పన్నమగునని తెలియు చున్నది. ఆ విధముగా పుట్టిన యగ్ని తన సమీపములోని వస్తువులను కూడా దహించు చున్నది. ఆత్మ అనబడే ఆరణి నుండి వుత్పన్నమైన జ్ఞానాగ్ని సాధకుని యందలి మలమాయాది పాశములను కాల్చివేయును. “జ్ఞానాగ్నిః

సర్వకర్మాని భస్మపాత్ కురుతే తథా” అని గీత బోధించుచున్నది. ఈ విధముగా జ్ఞానాగ్ని చేత మలమాయాది కర్మలను దహించుకొని శివయోగి ఆత్మానందము నందుననే తల్లీనముగా సమాధి స్థితిని పొందు చున్నాడు. “అక్క చేన్మధు వింద్యేత కిమర్థః పర్వతం ప్రజేత్” అనెడి వుక్తి ప్రకారము ఇంటి యందుననే యుండెడి తేనెను విడిచి దానిని వెతుకుచూ పర్వతమునకు పోవుట యెందుకు? అనెడి నీతి వచనము ప్రకారము ఆత్మలోనే ఆనందరూముగా నుండెడి దానిని పొంది ఆనందమును అనుభవించక సంసారమునందున దానిని వెతుకు చున్నాము. ఇట్టి ఆనందమును మరచి సాంసారిక జీవులు పరావలంబన పొంది దుఃఖమును పొందుట చూచుచున్నాము. ఇట్టి దుఃఖమును దూరము చేయుటకే శ్రీ భగవత్పాదుల వారు శివయోగ సమాధిని ఉపదేశించిరి ఈశివయోగి సమాధి యొక్క మర్మమునెరిగి ప్రతిఒక్కరు శివానందములో నోలలాడుటకు ప్రయత్నించవలెను.

ఓం శాంతిః శాంతిః శాంతిః

ది || 10-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రదీపిక

ఈ ఆశీర్వాచనము నందున శ్రీ జగద్గురు చంద్ర శేఖర శివాచార్యుల వారు షట్ చక్రముల గురించిన విషయములను సమగ్రముగా తెలియ జెప్పిరి. విషయవాసనలను దూరము చేసి కొన వలెనని బోధించిరి.

విషయ చింతన, విషయ సుఖాసక్తి యిత్యాదులు విశ్వముతో సంపర్కము గల్గియుండుట చేత కలుగు చున్నవి. "బహిర్వాసనయా విశ్వం వికల్పార్థం ప్రకాశతే" (సి.శి.12;28) యనెడి ఆచార్యోక్తిలో నీ యంశమును గాంచగలము. ప్రాణ లింగ స్థలమును చేరిన వాడు "మాయా వికల్పజం విశ్వం హేయం" (సి. శి. 12; 11) అని చింతించునని శ్రీ భగవత్పాదుల వారు సెలవిచ్చిరి. చిదానంద మయుడైన లింగమునందున విలీన మగుటకు యత్నించెడి వాడే ప్రాణలింగియని తెలుప బడినది.

"అంతర్గతం చిదాకారం లింగం శివమాయం పరమ్" (సి. శి. 12 : 13) అని తెలిపెడి ఆచార్యోక్తి లింగము యొక్క స్థానమును గురించిన సూచన లిచ్చినది. అంతరంగమున నుండెడి లింగములో లీనము కావలెననిన చో ప్రత్యమ్ముఖమైన మనో వృత్తి యొక్క యావశ్యకత గలదు. ఇట్టి యావశ్యకతను గుర్తించిన శ్రీ భగవత్పాదుల వారు "షట్ చక్రని రూఢని పంకజాని విభావయేత్" అని తెలిపిరి. ఈ సూచన నేపథ్యమున కాశీ జ్ఞాన సింహానాధీశ్వరుల వారు ప్రధానము చేసిన షట్ చక్ర-సప్త పద్మ జ్ఞాన మమూల్యమైనదని గ్రహించ గలరు. ఈ జ్ఞానమును పొందనిచో సాధకుడు అంతర్ముఖి కాజాలడు.

శ్రీ పాల్కురికి సోమనాథుల వారి "సోమానాథ స్తవములో ప్రాణలింగి యంతర్ముఖియై యనుభవ భక్తి యెట్లులాచరించునో యనెడిది తెలుపబడినది. గమనించుడి;

గురుమూర్తివై భూతగుణముల బాపి
కరణ చతుష్టయ గతులను దెల్పి
యాధారమాదిగా నారు చక్రములు
సాధింప నేర్పుము సదయ నిత్యంబు
విదిత్ శివాచార విహిత మార్గముల
పదపడి యాత్మలో ప్రభవింప జేయు
షడ్విధ ప్రాణముల్ షడ్విధహస్త
షడ్విధ భక్తుల సమకూర్చి మరియు
లింగంబు లారును లీలతో నిష్ఠ
లింగంబు నందు విలీనంబు సేసి
ప్రాణలింగమునందు బరిణమింపంగ
బ్రాణున కెరిగింపు పరమభావమున

(శ్రీ పాల్కురికి సోమానాథ కవి లఘు కృతులు, శివశ్రీ చిమిరాల చంద్ర శేఖరయ్య, దేవరపల్లి (ప్రచురణ, 1962 పుట. 22)

ఆశీర్వాదము - 3

శివయోగ సమాధి స్థలము

శివయోగ సమాధి స్థలము నందున ఆత్మానందాను భూతిని పొందెడి విధి విధానమును ఇంతకు క్రితము తెలుసుకొని యుంటిమి. ఇట్టి అనుభూతిని పొందెడి కోరిక అందరికీ వుండిననూ కొందరు మాత్రమే సాఫల్యతను పొందుచున్నారు. దీనికి గలకారణమేమిటి? అనెడి ప్రశ్న ఉదయించ వచ్చును. అద్ధానికి సమాధానముగా శ్రీ భగవత్పాదులవారు ఈ క్రింది విధముగా ఉపదేశమునిచ్చిరి.

సంసార విషవృక్షస్య పంచక్షేశ పలాశినః ।

ఛేదనే కర్మమూలస్య పరశుః శివభావనా ॥ (సి. శి. 12-30)

ప్రతి జీవి అవిద్యాది పంచక్షేశముల చేత ఆక్రాందుడై యుండుటచే శివయోగ మార్గము నందున సహజముగానే ప్రవృత్తుడు కాజాలడు. ఎటులనో యటుల ప్రవృత్తుడైనను ఈ క్షేశములను దూరము చేసి కొనకనతడు శివయోగమునందున సాఫల్యతను పొందజాలడు. ఒక వృక్షము అనేక ఆకులతో కూడుకొన్న యటులనే సంసారమనెడి వృక్షమునకు అవిద్య, అస్మిత, రాగ, ద్వేష, మరియు అభినివేశములనెడి పంచక్షేశములు పల్లవములై యుండును. ఈ సంసార వృక్షమునకు మూలధారము మనము చేయు శుభాశుభకర్మలే. ఈ కర్మమూలమైన సంసార వృక్షమును శివభావన చేత లేదా శివోహం యనెడి భావన చేత నిర్మూలము చేయవలెను. మరోమాటలో చెప్పవలెననిన శివోహం యనెడి గొడ్డలిచేకొని సంసారమనెడి విషవృక్షమును నరికివేయవలెను.

పూర్వోక్తములైన అవిద్యాదులకు శ్రీపూజ్యులు క్షేశములని యే పేరిడిరి. క్లిష్టాతి ఇతి క్షేశః అనెడి వ్యుత్పత్తి ప్రకారము జీవుని ఎక్కువగా దుఃఖింపజేసెడి గుణము వీటికున్నందున ఇవిక్షేశము లనబడుచున్నవి. ఈ క్షేశములలో మొదటిది యవిద్యయగును. యోగసూత్ర భాష్యమునందున 'అవిద్యా చతుష్పదా' అని ప్రతిపాదించబడినది. అవిద్య ఒకటియేయైననూ అది నాలుగు విధములుగా దుఃఖమును యిచ్చు చున్నది. 'అనిత్యా శుచి దఃఖానాత్మసు నిత్య శుచి సుఖాత్మ ఖ్యాతి ర విద్యా' అని యోగ శాస్త్ర ప్రతిపాదనము. అనిత్య వస్తువు నందున నిత్య బుద్ధి అశుచి వస్తువునందున శుచిబుద్ధి దుఃఖమునందున సుఖబుద్ధి మరియు అనాత్మనందున ఆత్మ బుద్ధి గలుగజేసి అవిద్య మనుజులను క్షేశములకు గురిచేయుచున్నది.

త్రికాలాబాధితమైన వస్తువును నిత్యము అని పిలుతురు. అది మూడు కాలము లందునూ ఒకేరీతిగా నుండును. దానిలో పరివర్తన యునునది వుండదు. అంతటి తత్త్వము యేది యనగా నది పరశివత్త్వమే. కాని యజ్ఞుడైన జీవుడు ఈ విషయము నెరుగక క్షణక్షణమునకు పరివర్తన చెందెడి ప్రపంచమునే నిత్యమని యెంచుచు దాని నుండి దుఃఖమును పొందుచున్నాడు. కారణమేమనగా విశ్వములోని ప్రతి వస్తువు మార్పుకు గురియై దానినపేక్షించు వానికి దుఃఖమును గలుగ జేయుచున్నది. ఇట్టిమార్పు లారు విధములుగా నుండును. అవి ఏమనగా "అస్తి జాయతే వివర్ధతే, విపరికొణతే, అపక్ష్యాయతే, వినశ్యతే" వీటిని షడ్విధవికారములనియు, వీటి కాధారమైన వాటిని అనిత్య వస్తువు లందురు. స్వభావతః అనిత్యముగానున్న వాటిని అజ్ఞుడు నిత్యమని యెంచుచున్నాడని యింతకు ముందే చెప్పియుంటిమి. అనిత్యములైన వస్తువులలో వికృతి సంభవించినపుడు విషయలోలుడైన వ్యక్తి ఉద్వేగమును పొందుచున్నాడు. ఈ విధముగా అవిద్యమూలముగా దురవగాహన కలుగుచున్నది. సంసారములోని ప్రతిఒక్కరూ అనంతమైన దుఃఖమును పొందుచునే యున్నారు. విజ్ఞులైన వారు అవిద్య యొక్క స్వభావమునెరిగి నిత్యానిత్య వివేచనను పెంపొందించుకొని ఈ దుఃఖమునుండి దూరము కాగల్గుదురు.

అశుచియందు శుచిబుద్ధిని దాల్చునదే ఒకరకమైన అవిద్య. శుచియనగా పవిత్రమైన మరియు పరిశుద్ధమైనదని యర్థము. అశుచి దానికి విరుద్ధమైనది. అపవిత్రత అపరిశుద్ధత దాని లక్షణములై యుండును. ప్రతిఒక్కరి శరీరము స్వభావతః అశుచికి సంబంధించినదే అయినను అజ్ఞులైన జీవులు దీనిని శుద్ధమైన దానిగనే భావించు చున్నారు. ఇట్టిభావన వలన వెనువెంటనే దుఃఖముకలుగక పోవుచ్చును. ఈ విషయమై యోగశాస్త్రమునందున ఒక సూక్తి కలదు.

స్థానాత్ బీజాదుపష్టంభాన్ని స్యనందాన్నిధ నాదపి ।

కాయమాధేయశౌచత్వాత్ పండితా హ్యశుచిం విదుః ॥ (యోగశాస్త్ర భాష్యము 2-5)

స్థానము, బీజము, ఉపష్టంభము, స్వందన, మరియు నిధనములు అనెడి అయిదు కారణముల చేత శరీరము అశుచియైనదని చెప్పబడినది. శరీరము వుత్పన్నమయ్యె స్థానము. తల్లి గర్భము. అది మలమూత్రాదులచేత నిండియుండును కదా! అందుచేత దేహము యొక్క జన్మస్థానము అపవిత్రమై యున్నది. ఇదే రీతిగా శరీరము యొక్క ఉత్పత్తికి మూల కారణములైన రేతస్సు, రక్తములు కూడా అపవిత్రములైనవే ఈ రేతస్సు మరియు రక్తము మనము సేవించెడి అన్నము యొక్క వికార రూపములు. ఈ విషయమున తెలుసుకొన వలసినదేమనగా మనము భుజించెడి అన్నాదులు మనశరీరము నందు రస, రక్త, మాంస, మజ్జ, మేధస్సు, అస్థి, శుక్రములను సప్తధాతువులుగా పరివర్తన నొందును, ఒక పాత్ర యందున అన్నమును యుంచినపుడు ఆకాలమున నది పవిత్రముగనే కన్పట్టును. కాలాంతరమున అది అశుచి రూపమును దాల్చును. మొదటి దినమున అన్నము యొక్క శుద్ధమును మరియు సుగంధమును అనుభవించిన వ్యక్తి మూడునాలుగు రోజులు తరువాత పాచిపోయిన మీ అన్నము నుండి బయల్పడలేడి దుర్గంధమును భరించలేక ముక్కును మూసికొని. దూరముగా విసిరివేయును. ఈ విధముగా పక్షమైన అన్నము మూడు దినములలో అపవిత్రమైన ఎడల దానిని సేవించిన పరిణామ ఫలితముగా కలిగెడి రేతస్సు మరియు రక్తము అపవిత్రము గాకుండా యుండునే. అందుచేత శరీరోత్పత్తికి మూల కారణములైన రేతస్సు మరియు రక్తము అపవిత్రమగుట చేత దేహము గూడా అపవిత్రమైనదే.

శరీరము యొక్క ఉపష్టంభము కూడా అశుచితో కూడుకొనియున్నదే. ఉపష్టంభమనగా ఆధారము. శరీరమునకు రస రక్తాధి సప్తధాతువులే ఆధారములు. ఇవి క్షీణించిన స్థితిలో మనుజుడు నిస్తేజుడు, దుర్బలుడు అగును. వీటిని దేహమునందున సక్రమముగా యుండు విధముగా జాగ్రత్తలు గైకొనిన యెడల తేజస్సు మరియు బలము చేకూర్చుచున్నవి. ఇంతకుముందే చెప్పిన యటుల సప్తధాతువులు అన్నము నుండి కలుగుటచే ఇవియును అపవిత్రమైనవే. ఉపష్టంభన అపవిత్రమైనదగుట చేత శరీరము కూడ అపవిత్రమైనదై యుండును.

శరీరము నుండి బయటకి వెడలు మలమూత్రాదులు అపవిత్రములై యున్నవి. ఈ అపవిత్ర పదార్థములు ఎప్పుడూ శరీరము నుండి బయటకు వచ్చుచుండుట చేత శరీరమంతానివి నిండుకొని యుండును. అందుచేత శరీరము అపవిత్రమైనదై యుండును. ఈ కారణము వలన 'స్వభావ దుర్గంధమిదం శరీరం' అనెడి వాక్కు ప్రచారములోనికి వచ్చినది. స్వాభావికముగా శరీరము దుర్గంధముతో కూడుకొని యున్నదని దీనిలోని అర్థము. శరీరము నందున నెలకొనియున్న దుర్గంధము గురించి గుర్రెగిన జీవుడు దీనిని తరచూ శుభ్రము జేసికొంటూ పరిమళ ద్రవ్యములను పూసికొని దుర్గంధమును కప్పిపుచ్చుటకు ప్రయత్నము చేయును. మానవుడెన్ని ప్రయత్నములు చేసిననూ దేహము పవిత్రమగుట లేదు.

కొంతమందికి తమ దేహము నెడల ఎంతో అభిమానముండును. వారు తమ చర్మమును ప్రకాశవంతముగా జేసికొనుటకై బహువిధములైన ప్రయత్నములు చేయుదురు. ఒకవేళ ఆచర్మము లేదని భావించిన యెడల వారెట్టి అందముతో కూడుకొనియుండురో మనము ఊహించగలము. ఇది ఒక మాంసపు ముద్ద వలె గోచరించును. ఈ విషయమున ఒక సుభాషితకారుడును "యదంతస్తద్భూహిర్భవేత దండమాదాయలోకోయం శునఃకాకాంశ్వవారమేత్" దేహము మీద చర్మము యొక్క ఆవరణ లేని యెడల తన మాంసమును తినుటకై తనను వెన్నంటి వచ్చెడి కుక్క, నక్క మరియు కాకి మొదలగు వాటి నుండి తనను తాను రక్షించు కొనుటకై ఎప్పుడూ దండపాణియై తిరుగవలసిన అవసరము యుండెడిదని వాపోయిరి. ఈ విధముగా శరీరము అపవిత్రమై యుండిననూ అవిద్య మరియు వ్యామోహముచే ప్రభావితమైన మనుజుడు దేహము యొక్క అశుచి గురించి మరచి దానిని నిరంతరము ప్రేమించుచు దాని మోహములో పడి దుఃఖము నొందు చున్నాడు. 'మరణావస్థ ప్రాప్తమైనప్పుడు జాతస్యమరణం ధృవం' అనెడివారు కన్పట్టదురు. ప్రాణమున్నంత వరకే శరీరమునకు గౌరవము లభించును. ప్రాణము పోయిన పిదప దీనిని ముట్టటకైనను ముందుకురారు. ముట్టిన యెడల సూతకమగునని. నమ్మి సచేల స్నానము చెసెడి వారెందరో కలరు. ఈ విధముగా దేహమనెడిది అనిత్యమైనదని తెలియు చున్నది.

ఇదే ప్రకారముగా అవిద్యవలన సుఖదాయకమైన వస్తువులు దుఃఖదాయకముగను, దుఃఖదాయకమైన వస్తువులు సుఖదాయకముగను కన్పట్టును. ఈ భావనన చేత మానవుడు దుఃఖమునే పొందుచున్నాడు. శబ్ద స్పర్శాదుల వలన కలిగెడి సుఖము వాస్తవముగా సుఖము కాదనియును అది దుఃఖమేయనియును తెలిసికొనజాలడు. భ్రమకులోనై విషయముల ననుభవించుటకు తహతహ లాడుచుండును. 'ఆపాతరమ్యాహ విషయా ప పర్యంత పరితాపినః' విషయముల వలన వచ్చెడి సుఖము తాత్కాలిక మైనదనియును అవి కాలాంతరమున దుఃఖదాయకమగు చున్నవనియు మహాకవి భారవినుదువులు గమనించ దగినవి. భర్తృహరి "భోగేరోగ భయం" అని చెప్పెను. భోగము వలన రోగములే వచ్చుచున్నవని దీనిలోని భావం.

ఈ చర్చ వలన తేలిందేమనగా మానవుడు భ్రమకు గురియై సుఖ దుఃఖముల వలయములో పడి అనంతమైన దుఃఖములచే నలమటించు చున్నాడు. ఇక ఆత్మ విషయమునకు వచ్చిన యెడల అవివేకులు ఆత్మను అనాత్మగాను, అనాత్మను ఆత్మగాను గాంచు చున్నారు. దీనికి గల కారణము అవిద్యయే. స్థూల శరీరము మొదలుకొని బుద్ధి తత్త్వము వరకు గల తత్త్వములన్నియును అనాత్మరూపములే అవిద్య చేత ప్రభావితమైన అజ్ఞులు సుఖదాయకములగు దేహేంద్రియ మనఃప్రాణముల నాత్మలుగా నెంచి భ్రమకు లోనగు చున్నారు. ఇట్టివారు ఎల్లప్పుడు దుఃఖమునే అనుభవింతురు.

అన్ని క్షేత్రములకు అవిద్య మేకారణమగు చున్నది. ఇది పంచక్షేత్రములలో ఒకటైనను వాటిని కూడా ప్రభావము చేసే అవకాశము కలదు. ఈక్షేత్రము దూరము కావాలనిన శివయోగమే శ్రేష్టమైనట్టి ఉపాయము. అందుచేత శ్రీ రేణుక భగవత్పాదుల వారు శివయోగము వలన గలిగెడి శివ భావన చేత పంచక్షేపాత్మకమైన సంసారమనెడి వృక్షమును నరికి వేయవలెనని ఉపదేశించిరి. శ్రీ భగవత్పాదులవారి ఉపదేశమును అవగతము చేసికొని వీరశైవులు శివయోగ సమాధిని ఆచరించుటకు ప్రయత్నింతురుగాక.

ఓం శాంతిః శాంతిః శాంతిః

డి || 11-4 - 1992

స్థలం : జంగమ వాడి మఠము, వారణాసి

విశేషప్రతిపిక

శివయోగ సమాధి స్థలము గురించి ప్రధానము చేయబడినట్టి యీ మూడవ ఆశీర్వాచనము సంసార వృక్ష చ్ఛేదనోపాయముల గురించిన విశేషణకై యుద్దేశింపబడినది. శ్రీ కాశీజగద్గురు చంద్రశేఖర శివాచార్యుల వారు యోగ సూత్రముల నాధారముగా గొని సంసార మనెడి విష వృక్షము యొక్క స్వభావమును విశ్లేషించిరి.

సంసార మనెడి విషవృక్షమును ఆగమోక్త విధిన విశ్లేషించ వచ్చునని తెలియుచున్నది. శివాను భవసూత్రము ప్రకారము ప్రాణలింగము భోగాంగమునకు చెందిన అంశమనియును, దీనికి సూక్ష్మశరీరముతో సంబంధ ముండుననియును, తెలియుచున్నది. (శివానుభవ సూత్రము, 4:11-17) ఈ అంగము శుద్ధాశుద్ధ (మిశ్ర) తత్త్వములతో సంబంధము గల్గినదై యుండును. షట్ త్రింశత్ తత్త్వములలోని మిశ్ర తత్త్వముల యుండున పురుష తత్త్వము గలదు. శుద్ధ తత్త్వములలోని శుద్ధ విద్య ప్రవృత్తి మార్గమున మాయయై శివుని పురుషునిగా జేయు చున్నదని శివాగమములలో తెలుపబడినది. ఈ పురుషుడు పంచకంచుకముల చేత నా వృతుడై యుండునని చెప్పబడినది. కళ, విద్య, రాగ, కాల, నియతులే ఈ పంచకంచుకములు, శ్రీ బాదాల రామయ్య విద్య గురించి చెప్పక అవిద్య గురించి చెప్పిరి. (శ్రీ బసవేశ్వర వచనముల సమగ్ర సమీక్ష, త. జ. విద్యాసంస్థ, సిరిగెరె, 1976, పుట. 313). విద్యనే అవిద్యగా చెప్ప వచ్చును. ఈ పంచకంచుకముల ప్రభావమునకులోనై "పురుషుడు సంసారి యయ్యెనని" తెలుపబడినది. ఈ పంచ కంచుకములను శ్రీ జగద్గురు చంద్రశేఖర శివాచార్యుల వారు, పూర్వపీఠికలో పంచతత్త్వములని గుర్తించిరి. (శ్రీ. సి.శి.వ.ప్ర. శ్రీ జగద్గురు పంచాచార్య మానవ ధర్మ సంస్థ, 2006, పుట 6), శ్రీ వారు గుర్తించిన యీ పంచతత్త్వములే సంసారమనెడి విషవృక్షమునకు గల పంచ పత్రములు. శివభావ మనెడి గొడ్డలితో సంసారమనెడి వృక్షమును కూల్చివేయ వలెననెడి శ్రీ రేణుకభగవత్పాదుల బోధన ననుసరించి సాధకుడు నూర్వగామియై మిశ్ర తత్త్వముల నధిగమనించ గలడని తెలిసి కొన గలరు. పంచతత్త్వము నశించి పోయి, సాధకుడు భోగాంగమును వీడి, యోగాంగి యగుననెడిదే తెలిసి కొనవలసిన విషయము.

శివం భూయాత్

ఆశీర్వాచనము - 4

శివయోగ సమాధి స్థలము

ఇంతకు క్రితము అవిద్యా విషయకమైన విషయ సంచయమును తెలిసికొనియుంటిమి. పంచక్షేత్రములలో ఇది ముఖ్యమైనదని ఎరిగియుంటిమి. అవిద్య చేత పీడితులయ్యెడి వృక్షలను ఉద్ధరించుటకే శ్రీ జగద్గురువులవారు శివయోగ సమాధిని నూచించి యుండిరి.

పంచక్షేత్రములలో అస్మిత అనెడిది రెండవది ఆత్మబుద్ధి తాదాత్మ్యముతో అహం అహం అని అహంకారించునదే అస్మిత యగుచున్నది. పతంజలి మహర్షి అస్మిత యొక్క లక్షణములను తెలుపుతూ "దృక్ దర్శన శక్త్యో రేకాత్మ తేవాస్మితా" అని తెలిపిరి (యోగ సూత్రము 2-6) దృక్ శక్తి అనగా పురుషుడు లేక ఆత్మ దర్శన శక్తి యనగా బుద్ధి పురుషుడు చిద్రూపుడై యుండుట చేత అతడు దృష్టు డయి యున్నాడు. ప్రపంచముయొక్క దర్శనమునకై బుద్ధియే ముఖద్వారమై యుండుట చేత దానిని దర్శన శక్తియని యందురు. ఈ విధముగా పరస్పర భిన్నములైన 'చిత్' జడరూపములైన ఆత్మ బుద్ధుల తాదాత్మ్యముచే ప్రతీయమానమైన అహంకారమే అస్మిత యనబడుచున్నది. అస్మిత వలన సుఖ దుఃఖముల యనుభవమును పొందవలసిన అవసర ముండును. సుఖ దుఃఖముల భోగము బుద్ధి యొక్క ధర్మమైనను, ఆ బుద్ధితో తాదాత్మ్యము పొందిన ఆత్మకు కూడా అవి అనుభవవేద్యము నగుచున్నవి. అట్టి స్థితి వలన దుఃఖమును అనుభవించే స్థితికి జీవి తేబడుచున్నాడు. ఈ అస్మిత వలన ఆత్మ 'అహమస్మి' (నేను ఉన్నాను), అహం సుఖి (నేను సుఖముగా ఉన్నాను), అహం దుఃఖి (నేను దుఃఖితుడ నై యున్నాను), అహం కర్తా (నేను కర్త నై యున్నాను), మరియు అహం భోక్తా (నేను అనుభవించెడివాడనై యున్నాను) అనెడి భావములు పొందుచున్నది.

అహంకారమనెడిది ఇతరుల నుండి దొరికెడి మాన, సన్మాన మరియు స్తుతుల చేత పోషింప బడుచున్నది. ఈ మాన, సన్మానములునెప్పుడూ లభించెడివి కావు. ఎప్పుడు ఇవి లభించవో అప్పుడు అహంకారమునకు దెబ్బ తగిలి జీవుడు దుఃఖమును ఎదుర్కొను చున్నాడు. సుత్తి అనెడిది అహంకారమునకు ఆహారమై యున్నది. ఈ ఆహారమే ఆనందమును కలిగించు చున్నది. అయితే ఎవరైనను నిందచేసిన ఎడల దుఃఖము సంప్రాప్తమగుచున్నది. ఈ ప్రపంచమునందు స్తుతి చేసెడి వారి కంటెను నింద చేసెడి వారి సంఖ్య సధికముగా నుండును. తత్ఫలితముగా అహంకారము దెబ్బతిని జీవుడు నిరంతరము దుఃఖమునే అనుభవించు చున్నాడు. ఈ అస్మిత ఎంతో ప్రమాదికారిగా పరిణమించి భవ బంధముకు దారి తీయుచున్నది.

రాగమనెడిది మూడవ కోవకు చెందిన క్లేశము. సుఖ భోగానంతరము అంతఃకారణము నందున మిగిలిపోయెడి అభిలాషా విశేషమే రాగమని యెరుగవలెను. పతంజలి మహర్షి 'సుఖాను శయీ రాగః' (యోగ సూత్రము 2-7) అని రాగము యొక్క లక్షణమును ప్రతిపాదించిరి. దీని తాత్పర్యమేమనగా, తాను పూర్వ మందు ననుభవించిన సుఖము యొక్క స్మృతి చేత గలిగిన తృప్తి భావమే రాగము. మనుష్యుడు ఎప్పుడూ ఎంతటి సుఖము ననుభవించునో అప్పుడు అతడి మనస్సు నందున సుఖము యొక్క సంస్కారము మరియు ఆ సుఖమునకు కారణీభూతములైన సాధనముల సంస్కారము గలుగు చున్నది. కాలాంతరము నందు యా సంస్కారము చేత పూర్వాను భూతుల సుఖము యొక్కయూ దానికి సంబంధించిన సాధనముల యొక్కయూ అవశ్యకత కలదనెడి భావము కలుగు చున్నది. ఇదియే రాగమని ఎరుగవలెను. మనస్సు కెమరా నందు గల ఫిల్ము వంటిది. దృశ్యమును దర్శించినను మనస్సు నందు శాశ్వతముగా ముద్రింపబడు చున్నది. ఆ ఫిల్ము చేత ఎన్నో కాపీలను తీసుకొన వచ్చును. మనస్సు మీద నొక చిత్రము బింబించిన యెడల అది చెదిరిపోక సదా సంస్కార రూపములో నిలిచి పోవును. కాంచిన వస్తువులు లేక వ్యక్తులు, వినిన మాటలు మనస్సు నందున ఎంతో కాలము వరకుండి వాటి స్మృతికి కారణములగు చున్నవి. "సంస్కార జన్యం జ్ఞానం స్మృతిః" అని శాస్త్ర కారులు స్మృతి యొక్క లక్షణమును ప్రతిపాదించిరి. మనస్సు మీద ఒకసారి గలిగిన సంస్కారము కాలాంతరమున మరల మరల స్మృతికి వచ్చుచున్నది. మనస్సు తనకు గలిగిన సుఖ సంస్కారములను సురక్షితముగా నుంచుకొని స్మృతిమూలక పూర్వాను భూత సుఖమును మరల మరల అనుభవించాలని కోరుచుండును. ఇట్టి అభిలాషనే రాగమగును. ఇది ఒక సుఖాను భావమును వెన్నంటియే యుండును. ఒక సుఖమును ఎన్ని మార్లు అనుభవించినను తృప్తియనెడిది కలుగ నేరదు. అందుచేత జీవనము యొక్క చివరి క్షణము వరకు మనుజుని మనస్సున అనురాగము నిలిచి యుండును. ఈ స్మృతి వలన మరల మరల జన్మించుచూ యుందురు. ఈ విషయము గురించి శ్రీ నిజగుణశివయోగలవారు "రాగ దిం వేరిన్ను భవబీజ ముంటె" రాగము కంటె వేరొక భవబీజముండునా అని ప్రశ్నించిరి.

జీవులు భవమునందున రావలసిన యెడల రాగ మొకటి యుండిన చాలును. ఏదోయొక ప్రదేశమునకు గాని ఏదో యొక వ్యక్తి వద్దకు గాని ఎవరైనా యొకడు పోవుచుండిన యెడల అతని కావ్యక్తి పైనను లేదా స్థలము పైనను అనురాగము గలదని గ్రహించవలెను. ఈ రాగము నుండి విముక్తులు కావలసిన ఎడల భగవంతుడు ఇచ్చిన నూరు సంవత్సరముల ఆయువులో నయ్యది సాధ్యముకాదు. అయితే ప్రయత్న పూర్వకముగా అనురాగము నుండి విముక్తి బడయ వచ్చును. లేనిఎడల జీవి భవబంధములో బడి తిరుగుతునే యుండును.

సంస్కారముల మీద ఇంతటి అనురాగము గలిగిన వ్యక్తి అల్ప సుఖమునే అనుభవించు చున్నాడు. ఈ సుఖమును గురించిన విషయమును వివరించెడి సుభాషితమును గనుడి.

రాత్రిగమిష్యతి భవిష్యతి సుప్రభాతమ్ భాస్వాను దేవ్యతి పంష్యతి పంకజశ్రీః ।

ఇత్థం నిచింతయతి కోశగతే ద్విరేఫే హా హంత! హంత ! నలినం గజ ఉజ్జహార ॥

కమలము మీద అత్యంత అనురాగియైన భ్రమరము ప్రతి సాయంకాలమున కమలములోని మకరందమును గ్రోలుటకై సరోవరమునకు వచ్చి వికసితమైన కమలమునందు కూర్చుండి మకరందమును ఆస్వాదించ జొచ్చినది. ఈ లోగా సూర్యాస్తమయము అయ్యెను. కమలము తనదళములను మూసికొనెను. కమలమును ఛేదించి బయటకు వచ్చేడి సామర్థ్యము గలియున్ననూ కమలము మీదనున్న అనురాగము చేత భ్రమరము కమలములోనే నిలిచియుండెను. రాత్రి గడిచి సూర్యోదయ వేళ కమలము విచ్చు కొనినప్పుడు యా కమలము నుండి ఎగిరిపోగలనని ఆలోచించెడి లోపునే ఒక ఏనుగు వచ్చి జలక్రీడను చేయుచు కమలములను తన తొండముతో పీకి చిత్తు చిత్తుగా చేయగా యా తుమ్మెద కూడా వాటితో బాటు చిత్తు చిత్తుయ్యెను. ఈ ఉదాహరణ సాంకేతికముగా రాగం యొక్క ఫలితమును చూపు చున్నది. విషయా సక్తి కలిగిన భ్రమరము, భ్రమలో పడి ప్రాణము మీదకు తెచ్చుకొనెను కదా!

పంచక్షేపములలో చివరిది ద్వేషము పతంజలి ప్రకారము 'దుఃఖాను శయా ద్వేషః' (యోగ సూత్రము 2-8) అని ద్వేషము యొక్క వ్యుత్పత్తిని ప్రతి పాదించిరి. దుఃఖమునకు కారకుడగు వ్యక్తి లేదా వస్తువు గురించి మనస్సునందు గలిగెడి క్రోధ భావమే ద్వేషము. ద్వేషము రాగము యొక్క మరొకరూపము రాగమునకు ప్రతిబంధక మేర్పడినప్పుడు క్రోధ యావిర్భవించును. అందు వలన రాగద్వేషములు ద్విందములన బడుచున్నవి. ఆకలిదప్పులు, జనన మరణములు, రాగద్వేషములు ఒకే కోవకు చెందినవి. ఇవి వేర్వేరుగా నుండక రెండూ కలిసి యే యుండును. అందుచేత పంచక్షేపములను ప్రతిపాదించేటప్పుడు, రాగద్వేషములను ఒక క్రమములో చెప్పుదురు. ఒక నాణెమునకు రెండు వైపులు నుండు నటులనే రాగద్వేషములు కూడా ఒకే అంశము యొక్క రెండు రూపులు. ద్వేషము వలన వ్యక్తి దుఃఖమునే చవిచూచు చున్నాడు. ద్వేషమునకు జ్వలన స్వభావము కలదు. అగ్నివలె ఇది దహించి వేయును. క్రోధాగ్ని కూడా నట్టిదే. ఎదుటివాడి కొరకు ఉద్దేశించబడిన క్రోధము వలన ఎదుటివాడు దగ్ధమగుట కంటె. ముందు గనే క్రోధి దగ్ధమగు చున్నాడు. అతడి అంగ, ప్రత్యంగములు తాపములకు గురియగు చున్నవి. క్రోధమునకు కారకులైన వారికి హానిని తలపెట్టుటకు ముందే క్రోధి తనకు తానే హానిని కలిగించు కొనుచున్నాడు. మన ఇంటికి అంటిన నిప్పు మన ఇంటినే కాకుండా పక్కవారింటిని కూడా భస్మము చేయునటులే క్రోధి అయిన వాని వలన వాని అనుచరులు, సహచరులు దుఃఖమును పొందుచున్నారు. ఈ కారణము వలననే ద్వేషియైనవాడు తనకు తానే వైరి యనెడి వాక్కును శాంతుడు పరులకు శతృవనియును తెలుప బడుచున్నది. మరొక మాటలో చెప్పాలంటే "తన కోపమే తన శతృవు తన శాంతమే తనకు రక్ష." ఈ కారణము వలన జగద్గురువుల వారు పంచక్షేపములను వదిలి వేసి ప్రశాంత చిత్తుడై యుండవలయునని భక్తునికి ఉద్బోధించిరి. ఆ పిదప భక్తుడు అంతర్ముఖియై శివయోగ సమాధిని సాధించవలెను.

ఓం శాంతిః శాంతిః శాంతిః

ది ॥ 12-4 - 1992

స్థలం : జ్ఞాన మందిరము - జంగమ వాడి మఠము వారణాసి

విశేషప్రతిపిక

ఈ ఆశీర్వాదము నందు శ్రీ గురు దేవులు క్షేత్రత్రయము గురించిన వివరముల నిచ్చి అస్మిత రాగద్వేషములే క్షేత్రత్రయమని తెలిపిరి.

అస్మిత గురించి తెలుపుచు శ్రీ గురువు గారు అస్మిత యనెడిది యహంకార రూపమున బహిర్గతమై జీవిని క్షేత్రములకు గురి చేయునని తెలిపిరి. అహంకారాభి మానముల వలననే శివుడు జీవుడగు చున్నాడు. శుద్ధ తత్త్వములలో నుండెడి సమిప్తి అహం మాయా ప్రభావమునకు లోనై అశుద్ధ తత్త్వమై వ్యష్టి అహంకారమగు చున్నది.

వ్యష్టి అహంకార మంతః కరణములలో నొకటి సుఖ దుఃఖాద్యంతరిక వ్యవహారమునకు కారణభూతమైన వగుటచే "బుద్ధ్యహంకార మనుస్సు లంతః" కారణములనిపించి కొనుచున్నవి. ఇవియే కర్మకమాలమై నిలిచెడి కారణములు వీటి వలననే సంసార బంధములేర్పడు చున్నవి.

రాగ ద్వేషములు అంతః కరణముల వలన గల్గుచున్నవి. సుంకుచితమైనట్టి అర్థములో క్లేశమనగా రాగ-ద్వేషములే. వాస్తవ దృష్టితో పరిశీలించిన యెడల రాగ ద్వేషములు భిన్నముగా నుండెడి రెండంశములు కావు. రాగము సకారాత్మక రూపమే ద్వేషము. తాత్త్వికముగా పరిశీలించిన యెడల నన్యోన్యాభావ భేద లక్షణసమన్వితమైన మాయామలము పురుష తత్త్వము నావరించి యతనిలో రాగ-ద్వేషములను కల్పించు చున్నవి. మిశ్ర తత్త్వంలోని రాగము ప్రభావము వలన స్త్రీకి-చందన- పనితాడుల యందున నాసక్తిని పెంచి కొనును. ఈ ఆసక్తి వలననే రాగము జనించును. విషయోప భోగ క్రమములో గల్గెడి సాధక-బాధకములే ద్వేషమును గల్పించును. రాగ-ద్వేషములకు లోనైన వాడు విహితా విహితముల విచక్షణను కోల్పోయి విద్యుక్త కర్మల నాచరించుటలో విఫలుడై దోషకరుడగు చున్నాడు. నిషేధితములైన కర్మల యెడల నాసక్తిని పెంచికొని. వాటి నాచరించి పాప కర్మయగు చున్నాడు. అతడు చేసెడి పాపకర్మల వలన కర్మ బంధములు బిగిసి పోయి జనన-మరణ చక్రబంధమున చిక్కికొని దుఃఖముననుభవించు చున్నాడు.

అహంకార-రాగ-ద్వేషములనెడి యీ మూడు పత్రములు శివభావన యనెడి గొడ్డలి చేత సంసారమనెడి విష వృక్షము నరకబడినప్పుడు నశించి పోవు చున్నవి. ప్రాణలింగి స్థలములోని సాధకుడు శ్రద్ధా భక్తి, నిష్ఠాభక్తి, అవధాన భక్తి నాచరిస్తూ తాను గడించిన యనుభావము నాధారముగా గొని శివ భావ వైభవోన్నతిని గడించి, సంసారమును మాయా వృక్షమును చేదించి యనుభావ భక్తి నాచరించుచు తన యనుభూతికి పుష్టినివ్వ వలెను.

శివం భూయాత్

అశీర్వచనము - 5

శివయోగ సీమాధి స్థలము

క్రిందటి యాశీర్వచనములలో పంచక్షేత్రములలోని నాల్గింటిని గూర్చి తెలిసికొంటిమి. ఇప్పుడు ఐదవదగు నభినివేశము గూర్చి తెలిసికొందము. పతంజలి "స్వరసవాహీవిదుషోఽపి తథారూఢోఽభి నివేశః" (యో.సూ. 2-9) అనుయోగ సూత్రము వలన అభినివేశము యొక్క లక్షణమును తెలిపెను. అనేక జన్మలలో ననుభవించిన మరణ దుఃఖముల వలన గల్గెడి భయము జీవిని వెన్నంటి యుండును. ఇట్టి మరణానుభవము వలన వచ్చెడి సంస్కారమే 'స్వరస' ఈ సంస్కారము వలన గల్గెడి భయమే యభినివేశము.

ప్రతి జీవికి మరణ భయముండును. వేలకువేల సంఖ్యల తేళ్ళు యేక కాలమున కుట్టిన యెడల యెంత వేదన గల్గునో అంతకంటె నధికమైన వేదన మరణము వలన గల్గునని విజ్ఞులు తెలిపిరి. సంప్రజ్ఞాత సమాధిని బడిసిన శివయోగులను మినహాయించి మిగిలిన ప్రతి యొక్కరికిని యీ భయము తప్పని సరిగా ఉండును. "జాతస్య హిద్రువో మృత్యుః" (సి.శి. 5-64) జనన-మరణములు శరీరము సహజ ధర్మములు అని శ్రీ భగవత్పాదుల వారు నుపదేశించిరి. వీరశైవ ధర్మమును స్వీకరించని వానికి "ద్రువం జన్మ మృతస్యచ" అని తెలుపబడినది. జనన-మరణ చక్రమున బందింపబడి భాధకులోనయ్యెడి వానికి మరణాను భవము పలు పర్యాయములు ననుభవములోనికి వచ్చును. అందుకే, మరణమనెడి పేరు వినగానే దేహి గడగడ వణకును.

భయమునకు కారణమైన మరణాను భవము నెవ్వడు గుర్తించి తెలిసికొన జాలడు. కాని పూర్వ జన్మలలోని యనుభవము వలననే యీ భయము గల్గు చున్నది. లక్షకొలది మరణములను చవిచూసిన జీవికి యీ మరణముల వలన సంస్కారమేర్పడునని తెలిసికొని యుంటిమి. ఇదియే మరణ భయమును గల్పించునని గుర్తించ వలెను. ఈ కారణముననే వ్యక్తి తనకు మరణము రాకూడదని కోరి కొనును. అయితే మనమెంత వేడినను, మృత్యువు మనలను వీడదు కదా!

మృత్యువనెడిది శాశ్వతమైన యంశములలో నొకటి. దీనికి గల శాశ్వతత్వము మరే దానికిని యుండదు. విద్య ఐశ్వర్యము మరియు నధికారములను గోరిన వానికి లభించే యవకాశ ముండిననూ, అవి తప్పని సరిగా లభించుననెడి నియమేమియును లేక మన భాగ్యాను సారముగా లభించు చున్నవి. మృత్యువు అని వార్షముగా అభించెడిది. దానిని తప్పించి కొనుట యనెడి దెవ్వరికిని సాధ్యము కాదు. ఎంత దూరము పారి పోయిననూ, అది మనలను వీడదు. ఈ విషయమును వివరించెడి కథ యొకటి.

పూర్వకాలమున యొక రాజ్యమును పాలించు రాజేంద్రుడికి మరణమనిన భయము గల్గు చుండెను. ఒక దినమున నతడొక హంసతూలికా తల్పమున. నిదురించు చుండెను. నిదురలో నొక భయానకమైన కలగనెను. ఒక భయంకరాకారము రాజును సమీపించెను. దీర్ఘకాయుడు, భయంకరమైన కోరలు గలవాడు, మేఘవర్షుడగు నా భయంకరాకారము రాజునుద్దేశించి, "ఓయీ రాజా! నీకు మరణ

కాలమాసన్నమైనది. రేపు సాయంకాలము సంధ్యా సమయమున నేను నీ ప్రాణమును తీసికొని పోయెదను. నీవు సిద్ధపడియుండుము అని సూచించెను. భయ భీతికి గురియైన రాజుకు మెలుకువ గల్గి అది వేకువ సమయమని గ్రహించెను. వెంటనే లేచి, కాలకృత్యములను ముగించికొని, రాజు జ్యోతిష్యుని రావించి, గడిచిన రాత్రి తాను గాంచిన కల గురించి తెలియజెప్పెను. అప్పుడా జ్యోతిష్యుడు రాజుతో "రాజా! వేకువన వచ్చెడి కలలు నిజముగా పరిణమించునని పెద్దలు చెప్పుదురు. వచ్చినది మృత్యువే అయియుండును. నేటి సాయం సమయమున నీవు జాగరుకుడవై యుండవలె. ఈ సమయము దాటినచో మీకు భయముండదు. మీరు రాజమందిరమున నుండ వలదు. మృత్యువు వచ్చి వెడలి పోయిన పిదప మీరిక్కడికి దయచేయవలెను." అని సలహా నిచ్చెను.

రాజు కీ సలహా నచ్చి ఒక మంచి గుర్రమును తెప్పించికొని దాని నధిరోహించి శరవేగముతో బయలు దేరి వెడలెను. సాయం సమయము ప్రయాణము చేయు చునే యుండెను. క్రమక్రమముగా రాజ్యము సరిహద్దులను దాటి వెడలెను. అప్పుడతడు బడలిక చెందిన వాడై ఒక చెట్టుకడ విశ్రాంతిని గైకొన నెంచెను. అక్కడ నొక ఆసనము నేర్పాటు చేసికొని కూర్చొని సేద తీర్చికొను చుండెను. అకస్మాత్తుగా ఎవ్వరో అతని భుజమును తట్టి పిలవగా అటువైపు చూసి తాను కలలో గాంచిన భీకరాకారమే యిచ్చటికి వచ్చెనని గ్రహించెను. చేయునదేమియును లేక ముఖమును తేలవేసెను. అప్పుడా మృత్యువు ఓయీ రాజా! నిన్నిక్కడికి రప్పించుటకే నేను నీకు కలలో దర్శన మిచ్చితిని. మృత్యువు నుండి తప్పించి కొన నెంచితివే? నీ వెంత అవివేకివి అనుచు రాజు ప్రాణమును తీసికొని వెడలి పోయెను. రాజు నీర్జీవుడై పడియుండెను.

భౌతికముగా చూసిన యెడల ప్రతి వస్తువు లేదా జీవి భావ వికారములకు గురికావలసినదే. షడ్భావ వికారములలో నాశనమొక్కటి. నాశనము కాకుండ యుండెడి దేదియును లేదు. శరీరము కూడ నట్టిదే. ఇది ప్రకృతి నియమము. యోగి గాని భోగిగాని దేహమును వీడ వలసినదే. వంద సంవత్సరములకు మించిన బ్రతుకు బ్రతక వచ్చునేమో! యోగుల కది సాధ్యమగునని యందురు. ఎంత కాలము బ్రతికినను, మరణము పొందవలెను. హనుమంతుడు, అశ్వత్థామ చిరంజీవులందురు. మార్కండేయు డట్టివాడే. యిచ్చట గ్రహించవలసిన విషయమేమనగా చిరంజీవి యనగా చిరకాలము జీవించి ప్రఖ్యాతుల నార్పించిన వాడనియే కాని మృత్యుంజయుడని కాదు. శివుడొక్కడే మృత్యుంజయుడు. జీవి శరీరమును వీడవలెననెడిది నియమై యున్నది. చిరంజీవులైనను కల్పాంతమున ప్రళయము నందున నశించెడి వారే.

చచ్చిన వారిని బ్రతికెంచెడి మహిమలు గలవారుందురని మనము విను చున్నాము. అదైననూ ఒకానొక సమయమున మరణమును నొందుదురు. మరణము భయానకమైన దందురు. ఇది నిజమే కాని దీనికంటెను భయానకమైనది మరణ భయము. మరణము వచ్చెడి భయముతో చచ్చెడి వారెందరో గలరు.

ఇంత వరకు పంచక్షేత్రముల గూర్చి తెలిసికొంటిమి అవిద్య, అస్మిత, రాగ, ద్వేష మరియు అభినివేశములు జీవికి భాధాకరముగా పరిణమించును. వీటివలన అధిగమింప జాలని యతి క్షిప్తమైన పరిస్థితు లేర్పడి దుఃఖదాయకములగునని వేరుగా చెప్పనవసరము లేదు. ఈ స్థితిని యెదుర్కొనెడి మార్గమే "శివోహం" అనే భావనతో నాచరించెడి శివ యోగ సమాధి. శివోహం అనెడిది గొడ్డలి వంటిదనియును, సంసారమనెడి విషవృక్షమును కూల ద్రోయుట కిది సాధన మనియును గుర్తించ వలెను. వృక్షము కూలినచో నావృక్షమునకు పల్లవములగు పంచక్షేత్రములు కృషించి నశించును. ఈ సమాధి యందు భక్తుడు తాను శివునని భావించి కొనుటచే శివజ్ఞానము లభించును. శివజ్ఞానము వలన నేను, నాది యనెడి భావములు నశించి శివుడు, శివునిది యనెడి భావము గల్గును. అహంకార మమకారములు గల వారినే పంచ క్షేత్రములు పీడించును. అవి లేని వారినవి యేమియును చేయలేవు.

శివయోగ సమాధిని నున్న భక్తునకు శివ ధ్యానము ఎంతో ముఖ్యమైనదని తెలియు చున్నది. ఈ విషయమును వివరించెడి శ్రీ జగద్గురువుల వారి యీ క్రింది యుపదేశమును గనుడి.

అజ్ఞాన రాక్షసోన్మేష కారిణః సంహృతా త్మనః ।

శివధ్యానంతు సంసారశ్చండ భాస్కరః ॥

కనులు తెరచిన రాక్షసుని వంటిదియును, ఆత్మను ఆవరించి యున్నట్టిదియును, అంధకారము వంటిదగు అజ్ఞానమును దూరము చేసికొనుటకు చీల్చి చెండాడునది శివజ్ఞానమని యెరుగ వలెను. శివజ్ఞానము వలన శివయోగ సమాధి పరిపూర్ణమగును. ఈ విషయము గుర్తెరిగి భక్తులు శివధ్యానము చేయుచు, శివ యోగ సమాధి నాచరించి సుఖులై యుందురు గాక.

ఓం శాంతిః శాంతిః శాంతిః

ది || 13-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపత్తి

శ్రీ జగద్గురువుల వారు మరణభయము గురించి యెంతో వివరముగా తెలిపిరి. చావు బారి నుండి తప్పించి కొనుట దుస్సాధ్యమైన విషయమని తెలుపుటకై శ్రీ వారొసంగినట్టి యుదాహరణ చిరస్మరణీయమైనది.

శివుడు నిత్యుడు, మాయాతత్వము యొక్క ప్రభావానికి లోనైన శివుని నిత్యతత్వము సంకోచమైనదై కాల తత్వముగా మారును. దీని ప్రభావము వలన పురుషుడు కాలగణనకు బద్ధుడై పోవును. భూతవర్తమాన భవిష్యత్తులు గలవనెడి భావన పొందు చున్నాడు. కాల తత్వ ప్రభావము వలన జనన-మరణముల చింతన గల్గుచున్నది. ద్వైత భావమున్నంత వరకు మరణ భయములు వెన్నంటియే యుండును. ప్రాణలింగి స్థలములోని సాధకుడు మిశ్రతత్వమైన కాల తత్వ ప్రభావమునకు లొంగి పోక సాధనను కొనసాగించ వలెననిన చో, తాను జీవుడ ననెడి భ్రాంతిని వీడవలెను. ఈ విషయము సూక్ష్మాగమములో వివరింప బడినది. "త్యక్త్యా జీవభ్రమం భూయో లింగాత్మా ప్రాణలింగకః" (పుట. 59, శ్లో॥ 35), జీవ భ్రమ తొలగించుటకై శివ భావనయే మూలాధారమైన సాధనమగును, శివభావన యనగా శివత్వ భావన, శివత్వ భావన సుస్థిరమైనది అయినప్పుడు సాధకుడు తానే శివుడననియును, కాలము తనను బంధింప జాలదనియును, కాలాతీతుడగుట చేత తాను మృత్యుంజయుడ ననియును, భావించి కొనును. ఈ విధమైన మనోవృత్తితో సాధన కొనసాగించు సాధకుడు మరణ భయము నధిగమించ గలడు.

శివం భూయాత్

ఆశీర్వాచనము - 1

లింగ నిజ స్థలము

ఇంతకు క్రితము ఆశీర్వాచనమున శివయోగ సమాధి గురించి తెలిసికొని యుంటిమి పరాత్పరమైన పరబ్రహ్మలింగము మహాలింగ రూపమున మన యందుననే యుండునని తెలిపెడి స్థలమే లింగ నిజస్థలము. ఈ స్థలమున పరాత్పర లింగము మని నిజరూపముగా నుండునని బోధింపబడినది ప్రతి యొక్కరి నిజస్వరూపము లింగరూపమే అయివున్నది. దీనిని యెరుగని జీవులు బహిర్ముఖులై పరిభ్రమించి లింగ తత్వమును గానక దుఃఖ భాజనమైన సంసారములో తిరుగాడు చున్నారు. ఇట్టి మనుజుల యొక్క మనోవృత్తిని అంతఃకర్మము చేయుట కొరకే పతంజలి ఋషి యోగ శాస్త్రమును రచించిరి. 'యోగః చిత్తవృత్తి నిరోధః' అని పతంజలి యోగ లక్షణమును ప్రతిపాదించిరి. మనస్సులోని ప్రవృత్తులన్నింటినీ నిరోధించుట యోగము కాదు. క్షేపదాయకమైన క్షిప్తవృత్తులను మాత్రము నిరోధించుటయే యోగము. చిత్తవృత్తి ప్రమాణవృత్తి విపర్యవృత్తి, వికల్పవృత్తి, నిద్రావృత్తి మరియు స్మృతివృత్తిగా అయిదు విధములుగా నుండును. వీటిలో క్షిప్త మరియు అక్షిప్త భేదములచేత చిత్తవృత్తులు పదిరకములుగా నుండునని విభజింపబడినవి.

'క్షేపమూలా క్షేపఫల్లాచ వృత్తిః క్షిప్తా' అనెడి నిర్వచనము ప్రకారము ఏ వృత్తి క్షేపమూలము, క్షేపఫలదాయకము అయ్యిందనో అది యే క్షిప్తవృత్తి అనబడుచున్నది. క్షేపమునకు మరియు క్షేప ఫలమునకు కారణ భూతము కాని వృత్తులను అక్షిప్త వృత్తులని అందరు. ఏ వృత్తుల చేత మనకు క్షేపము కలుగునో వాటిని మాత్రమే నిరోధించ వలెననెడిది పతంజలి మహర్షిగారి ఆశయమై యున్నది. పంచజ్ఞానేంద్రియములు మరియు మనస్సును ఆరు ఇంద్రియములు అందురు. ప్రపంచ విషయమైన ప్రమాణజ్ఞానము చేత మనస్సునికీ నిరంతరము క్షేపమేగలుగు చున్నది. అందుచేత ఈ జ్ఞానమునకు క్షిప్త ప్రమాణజ్ఞానమని పేరిడబడినది. ఇంకను ఆత్మ సాక్షాత్కార

రూపమైన ప్రమాణ జ్ఞానము చేత ప్రతి ఒక్కరికి ఆనందమే ప్రాప్తమగుట చేత ఆ ప్రమాణ జ్ఞానమునకు అక్షిప్త ప్రమాణ జ్ఞానమును పేరు. ఈ విధముగా ఆత్మ జ్ఞానాకార వృత్తి అక్షిప్త ప్రమాణమగును. ప్రపంచాకార వృత్తి క్షిప్త ప్రమాణమగును. మహర్షి పతంజలి ఆదేశ ప్రకారము క్షిప్తదాయకమగు ప్రపంచాకార వృత్తినే సాధకుడు నిరోధించవలెను.

విపర్య లేదా విపరీత జ్ఞానమునకు కారణ భూతమైన వృత్తిని విపర్య వృత్తి అని అందురు. దీని వలన జీవి వున్న వస్తువును మరచి లేని వస్తువు యొక్క జ్ఞానమును పొందు చున్నాడు. తాడునందు కనిపించెడి పాము, మోడు బారినచెట్టును చూచి దొంగయనెడి భావము యివన్నియును విపర్య జ్ఞానము యొక్క ఉదాహరణములు. వీటి వలన కూడా జీవి దుఃఖమునే అనుభవించు చున్నాడు. ఈ కారణమున విపర్య వృత్తి క్షిప్త వృత్తి యగు చున్నది. ఒక బండరాయి నుండి నిర్మించ బడిన దేవతా విగ్రహము నందు దేవత్వ బుద్ధిని అపొదించునది కూడా ఒక విధమైన విపర్య వృత్తియే. అయితే ఆశిలా విగ్రహము నందున శివతత్వ భావనతో ఆరాధించునప్పుడు ఆరాధకునికి సుఖ సమాధానములు సంప్రాప్తమగు చున్నవి. కాన విపర్య వృత్తి క్షిప్తదాయకము కాదు. ఏ విపర్య వృత్తులు క్షిప్తదాయకములు కావో వాటిని అక్షిప్త విపర్య వృత్తులు అనవచ్చును. ఈ విపర్య దృష్టి మూలకముగా సాధకునికి స్థూల తత్వము నుండి సూక్ష్మ తత్వము కడకు వెడలుటకు అనుకూలమైన పరిస్థితి ఏర్పడును. అందుచేత రజ్జు సర్పాత్మకమైన క్షిప్త విపర్య వృత్తిని మాత్రమే యోగి యైనవాడు నిరోధించ వలెనని గుర్తించ వలెను. వికల్పమనగా ఒక రకమైన మనోరాజ్యమే. మనస్సు యెల్లప్పుడు ఏదో ఒకటి చింతించు చుండును. ఇట్టి చింతనయే వికల్పము అనవచ్చును. ఈ వికల్ప వృత్తి కూడా రెండు విధములుగా నుండును. ఒకటి క్షిప్త వికల్పవృత్తి రెండవది అక్షిప్త వికల్ప వృత్తి సంసార విషయకమై ఏ వికల్ప వృత్తి పయనించి మనుష్యునికి దుఃఖదాయకమగు చున్నదో అట్టి వికల్పవృత్తిని క్షిప్త వికల్ప వృత్తి యనియును. దీనికి విరుద్ధమైనది, అక్షిప్త వికల్పవృత్తియై యుండును క్షిప్త వికల్ప వృత్తి వలన జనులు ఎంతో కష్టమును అనుభవించు చున్నారు. ఈ విషయమును వివరించు కథ ఒకటి కలదు.

విష్ణు శర్మ యనెడి ఒక బడుగు బ్రాహ్మణుడు అను దినము భిక్షను వేడికొనుచూ తన పొట్టను పోషించు కొను చుండెను. తాను తినగా మిగిలిన పిండిని ఒక బట్ట యందు కట్టి చూరునకు వ్రేలాడ గట్టెను. ఒక సారి ఆ పిండి మూటను వ్రేలాడ గట్టిన చూరుక్రింద, నేల మీద ప్రక్క వేసుకొని పరుండెను. నిద్ర పోవుటకు ముందు ఆ పిండి మూటనే చూస్తూ వుండెను. ఈ లోపున అతని కొక ఆలోచనతో మనోరాజ్య (ఊహ) నిర్మాణము ప్రారంభమయ్యెను. దేశములో దుర్భిక్షము కలిగినప్పుడు ఎక్కడనూ ఆహారము చిక్క జనులు అలమటింతురు. ఈ నా పిండికి వేల రూపాయలు దొరకును. నేనొక శ్రీమంతుడిని అగుదును. ఆ డబ్బుతో వేరు వేరు వ్యాపారములుచేసి డబ్బును కూడబెట్టెదను. క్రమ క్రమముగా కోటికి పడగనెత్తెదను. శ్రీమంతుడి యింటికి చెందిన కన్యను వివాహము చేసికొని సుఖమయ జీవితమును సాగింతును. కాలాంతరమున నలుగురైదుగురు సంతానము కలుగును. నేనొక్కడనే వ్యాపారము నందున నిమగ్నుడై కూర్చునప్పుడు నన్నొక 'చిరంజీవి ఇంటికి రా' అని పిలువదొడగెను. వ్యాపారములో నిమగ్నమై యున్ననేను నా కొడుకు యొక్క అల్లరిభరించ లేక పోతిని కృద్ధుడనై దురాగ్రహమునకు గురియై ఆ తుంటరిని కాలెత్తి తన్నెదను. అనుకొనుచు కాలతో జూడించి తన్నగా చూరుకు వ్రేలాడుచున్న పిండి మూట ముడి విడిపోయి యంతయు వాడి శరీరముపై పడెను. వాని మేనంతయు పిండితో నిండెను. వెంటనే వాడు మనోరాజ్యము నుండి వాస్తవిక జగత్తుకు వచ్చెను.

ఇట్టి కాల्పనిక మనోవృత్తులనే వికల్ప వృత్తులు అందురు. ఇవియును క్లేశదా యకములగుటచే క్షిప్త వికల్ప వృత్తు అనబడుచున్నవి. అయితే కొన్ని అక్షిప్త వికల్ప వృత్తులు కూడా కలవు. మరమందిరములను, అన్న సత్రము, చలి పందిరులు మొదలగునవి కట్టించెడి వికల్ప వృత్తులు క్లేశదాయకములు కావు. అందుచేత వాటిని అక్షిప్త వికల్ప వృత్తులని అన వచ్చును. ఇట్టివాటిని నిరోధించ వలసిన పనిలేదు. నాల్గవ వృత్తి నిద్రావృత్తి. నిద్రయనగా స్వప్నమనెడు అర్థమును తీసుకొనవలెను. స్వప్నములు కూడా రెండు విధములుగా నుండును. మంచి స్వప్నములు మరియు చెడు స్వప్నములు. స్వప్నములు మనయిష్ట పూర్వకముగా గానీ ప్రయత్న పూర్వకముగా గానీ రావు. అయినను జాగ్రద వస్థలో ఏ ఏ విషయములను మనము అధికముగా చింతించు చుందుమో వాటిని గురించిన స్వప్నములు కనుట సహజమే. కాని కొన్ని సందర్భములలో వీటికి విరుద్ధముగా కూడా స్వప్నములు కలుగు చున్నవి. సాంసారిక విషయములకు గుర్తించిన స్వప్నములు క్లేశదాయక మైనవి. మెలకువలోనూ క్లేశమే, స్వప్నములోనూ క్లేశమే అనుభవించుట జరుగును. ఇట్టివి సాధారణముగా రాగద్వేషముల వల్ల కలుగుచున్నవి. శివపూజ, స్వాధ్యాయము, శివధ్యానము మొదలగునవి స్వప్నములో వచ్చిన యెడల అవి అక్షిప్తస్వప్నములగును. పగటిపూట మనము ఒకవేళ ఎంతో అనురాగముతో పూజాదులను చేసిన యెడల అట్టి స్వప్నములనే రాత్రి పూట కనెడి అవకాశము కలదు. అక్క మహాదేవి వీరాగిణి యై తిరుగాడిననూ ఆమె శ్రీశైల మల్లికార్జున స్వామిని తనపతిగా భావించి అతని స్మరణలో తిరుగాడు చుండెను. పగలంతయు అతని చింతయే ఆమెకు ఒక కలవచ్చెననియును, ఆకలలో మల్లికార్జునుడు వచ్చి

ఆమెను చేపట్టిననియునూ ఒక వచనములో ఆమె వ్రాసి కొనెను. ఇట్టి కలలు అక్షిప్తదాయకములైనవే. నిరంతరము పరమాత్ముని చింతన చేయుట వలన మంచి స్వప్నములే కలుగును. సంసారము గురించి ఆలోచించుచూ యుండిన యెడల అట్టి స్వప్నములే వచ్చును. అవి దుఃఖదాయకములై క్లిష్టవృత్తులగు చున్నవి. స్మృతి యనెడిది చివరి వృత్తి. సంసార జన్మమైన జ్ఞానమే స్మృతి యన బడుచున్నది. ఇదియైనను క్లిష్ట, అక్షిప్త అనెడి రెండు విధములుగా నుండును. తనకు అనుకూలమైన వ్యక్తి కలయిక స్మృతి సుఖదాయకముగనే యుండును. దీనికి విపరీతమైనది. దుఃఖదాయకముగును. అభిసారికను ఈ విషయమున ఉదాహరణగా తీసుకొనవచ్చును. ఈమె యొక్క స్మృతిలో అనుకూల ప్రతికూల స్మృతులు కలిసి యుండును. ప్రపంచమునందున ఏ వ్యక్తియూ జీవితాంతము వరకు అనుకూలముగా నుండునని భావింప వలదు. ఏదో ఒకరోజు అతడు ప్రతికూలుడు కావచ్చును. అందుచేత సాంసారిక వస్తు మరియు వ్యక్తుల గురించిన స్మృతులు ఎట్టివైననూ క్లిష్ట స్మృతులే. ఆత్మ పరమాత్మలకు సంబంధించిన స్మృతులవైతే కలవో అవి అమరానందమునిచ్చును. అందుచేత అవి అక్షిప్త స్మృతులగు చున్నవి. శ్రీ నిజగుణ శివయోగులవారి ప్రకారము ఇట్టి స్మృతుల వలన సంస్మృతి బంధములు తెగిపోయి ఆత్మ తత్వము బహిర్గతమగును. సంసారిక దుఃఖములు కూడా దూరమగును. సాంసారికి స్మృతి వృత్తులను నిరోధించవలెనని, పతంజలి మహర్షి ఉద్బోధించిరి. యోగసాధకుడు పతంజలి మహర్షి ఉపదేశము మేరకు ప్రమాణ, విపర్య, వికల్ప, నిద్ర, మరియు స్మృతి వృత్తులను గమనించి క్లిష్ట వృత్తుల జోలికి పోకుండా సాధన చేసినచో అది యోగమగును. ఈ యోగములో పలురకములు కలవు. హఠయోగము, రాజయోగము, మంత్ర యోగము, లయయోగము, మొదలగునవి ఈ కోవకు చెందినవి. శ్రీ భగవత్పాదులు పువదేశించెడిది శివయోగమన బడుచున్నది. ఈ శివయోగము మూలముననే భక్తుడు లింగ తత్వమున ప్రవేశించ గలడు. శ్రీ భగవత్పాదుల వారు ఈ విషయమును గూర్చి ఈ క్రింది విధముగా ఉపదేశము నిచ్చిరి.

స్వాంతస్థ శివలింగస్య ప్రత్యాక్షా సుభవస్థితిః ।

యసైవ పరలింగస్య నిజమిత్యుచ్చతే బుద్ధైః ॥ (సి. శి. 12-32)

ప్రతి యొక మనుజుని హృదయము నందున పరమాత్ముడు నివసించి యుండును. వీరశైవ పరిభాషలో దీనిని శివ లింగమని యందురు. శివయోగ మార్గము ద్వారా శివ యోగి అంతర్ముఖుడుగా తన అంతరంగములోని లింగతత్వమును ప్రత్యక్షముగా అనుభవించగలడు. ఇట్టి తత్వమును తెలిసికొనుటయే లింగనిజ స్థలము అగును. 'బీజే యథాంకురః సిద్ధః తథాత్మన్ శివస్థితః' అనెడి ఆచార్యుల వారి యుపదేశము ప్రకారము బీజములో ఏ విధముగా మొలక వుండునో అదే విధముగా మనుజునిలో శివుడుండును. అయిననూ సామాన్య వ్యక్తి దానిని కాంచజాలడు. కారణమేమనగా అతడు యెల్లప్పుడూ బహిర్ముఖుడై యుండును. ఎవరైతే అంతర్ముఖులై ప్రయత్నము చేయుదురో అట్టి వారికి శివదర్శనము గలుగును. 'కశ్చిద్ధీరః ప్రత్యగాత్మా నమైక్షేత్ । వ్యావృత్త చక్షుః అమృతత్వమిచ్ఛన్' అనెడి పుపనిషత్ వాక్యము ప్రకారము అమృతత్వ అపేక్ష మరియు అంతర్ముఖ మనోవృత్తి లేకుండగ ఆత్మ తత్వమును ఎట్టి ధీరుడైననూ బడయజాలడు. ఇట్టి స్థితి అందరికీ చిక్కదు. ఏలక్షకొక్కడో లింగతత్వమును దర్శించగలడు. మిగిలిన వారందరూ బహిరంగ వృత్తి గలవారై క్షణికానందమును పొందుచూ అనంత దుఃఖము ననుభవించుచూ సంసారములో తిరుగాడు చుందురు.

ఒక వ్యక్తి తన చేతియందు లక్షల రూపాయల విలువ చేయు రత్నమును పెట్టుకొని తన యజమాని సూచించిన ప్రదేశమున గల వ్యక్తికి యిచ్చుటకై పరుగెత్తు చుండెను. దారి మధ్యమున వాని కాలికి ఒక రాయి తట్టుకొని నేల మీద పడెను. వాడు తనను తాను రక్షించుకొనుటకై పిడికిలి విప్పెను. తత్ఫలితముగా ఆరత్నము ఎగిరి ఎక్కడనో పడెను. అతనికి దెబ్బ పెద్దదైనందున మూర్ఛను పొంది యుండెను. కన్నులు విప్పిచూడగా అతని చేతిలో పదిరూపాయల బిళ్ళ పడెను. అప్పుడతను దానిని గైకొని ఆనందించుచూ ముందుకు నడచెను. ఈ ఆనందములో తనచేతనున్న రత్నము జారిపోయినదను విషయమునే మరచెను. ఈ నిర్లక్ష్యమునకు ప్రతిఫలముగా అతడు శిక్షకు గురియయ్యెను. ఇటులనే సామాన్యవ్యక్తులు క్షణికమైన ఆనందమునిచ్చెడి పదిరూపాయల బిళ్ళ వంటి వాటిపై ధ్యాసను నిల్పి అమూల్యమైన ఆత్మతత్వమనెడి రత్నమును జారవిడుచు చున్నారు. శివదర్శనమును చేసుకొనెడి మహద్భాగ్యమును కోల్పోవుచున్నారు. విజ్ఞులైన వారు శివ యోగ మార్గము ద్వారా తమలోనే నిలిచి యున్న పరమాత్మ తత్వమైన నిజ లింగమును గాంచి స్వస్థులై సుఖముగా జీవింతురు గాక!

ఓం శాంతిః శాంతిః శాంతిః

ది ॥ 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

శ్రీ జగద్గురు చంద్ర శేఖర శివాచార్యులు వారు చిత్తవృత్తుల గురించిన కీలకమైన విషయములను బోధించిరి. వీటి జ్ఞానము నూత గొని సాధకుడు అంతర్ముఖుడై యనిర్వచనీయమైన ప్రాణలింగమును సాక్షాత్కరించి కొనగలడు. తద్వారా లింగనిజతత్త్వము నెరుగగలడు.

నిజమనెడి పదము గురించి అమరము "స్వకే నిత్యే నిజ"మృని చెప్పబడినది. "నియతం జాయత ఇతి నిజం" అనెడిది లింగన పండితుని వివరణ "లింగ నిజం" ను శ్రీ మరితొంట దార్యుల వారు "లింగస్య నిజ స్వరూప" మనెడి అర్థమున ప్రయోగించిరి. లింగ నిజమనగా లింగస్య స్వస్వరూపమని భావించుటలో నౌచిత్య ముండును.

లింగము యొక్క నిజతత్త్వము నెరుగుట సుసాధ్యమైన విషయము కాదు. వివిధ పథములకు చెందిన వారు వేదాదులను ప్రమాణముగా గొని వివిధ రీతులలో వ్యాఖ్యానములను చేసిరి. వీరిలో నుపనిషద్బ్రహ్మ వాదులు, మాయా వాదులు, శాస్త్ర వాదులు, ఆగమ కోవిదులెందరో గలరు. శివాను భావుల యభిప్రాయమేమనగా వేదాది ప్రమాణములు లింగ తత్త్వమును వివరించుటలో వైఫల్యమును పొందినవి. ఈ విషయమున, శ్రీ బసవేశ్వరుల వారి వచనము గమనార్హమై యున్నది.

వేద వేది సలరియదె అభేద్య లింగవెందు నడునడుగిత్తు
శాస్త్ర సాధిసలరియదె అసాధ్య లింగవెందు సారుత్తైదావె
తర్య తర్కిసలరియదె అతర్య లింగమెందు మనం గొళ్ళవు.
ఆగమము గమనిన లరియదె అగమ్య లింగవెందు హోదవు.
నరరు సురరు అంతువ కాణరు నమ్మ కూడల సంగన ప్రమాణ శరణబల్ల.
(శ్రీ బసవేశ్వరుని వచనము సం॥ 952-డా. హెచ్ తిప్పెరుద్ర స్వామి వారి సంపాదన)

దీని తెలుగు రూపమిది:

వేదములు నివేదింప నరయక వడకినవి
శాస్త్రము సాధింప నరయక అసాధ్య లింగమని చాటుచున్నవి.
తర్కము తర్కింప నరయక అతర్కలింగమని మరులు గొనినవి
ఆగమము గమింప నరయక అగమ్య లింగమని పోయినవి.
నరులు సురులు అంతును గానరు మా కూడల సంగని ప్రమాణము శరణదెరుగు.

శివం భూయాత్

ఆశీర్వాచనము - 2

లింగ నిజ స్థలము

క్రిందటి ఆశీర్వాచనమున లింగ నిజ తత్త్వమును తెలిసికొంటిమి. ఈ స్థలమున నుండెడి భక్తుని లింగ నిజస్థలం యను పేరుతో పిలిచెదరు ఇట్టి భక్తుడు దర్శించెడి పరబ్రహ్మ తత్త్వమును గురించి శ్రీ భగవత్పాదుల వారు క్రింది విధముగా నుపదేశించిరి.

శ్లో॥ బ్రహ్మ విష్ణ్వాదయోదేవాః సర్వే వేదాదయస్తథా ।
వీయంతే యత్రగమ్యంతే తల్లింగం బ్రహ్మకేవలం ॥ (సి. శి. 12-33)

బ్రహ్మది దేవతలు, వేదాది శాస్త్రములు ఎందుండి ఉత్పన్నములై యెందులో లయమగునో అట్టి పరబ్రహ్మ తత్వమును లింగము అందురు. "నిశ్శబ్ది తమేతద్భగ్వదః యజుర్వేదః సామవేదః అథర్వణ వేదః" అనబడే వ్యక్తి ప్రకారము సదాశివుని యొక్క నాలుగు ముఖముల నుండి నాలుగు వేదములు వచ్చినవి. సద్యోజాత, వామదేవ, అఘోర మరియు తత్పురుష ముఖముల విశ్వాసముల నుండి క్రమముగా బుగ్వేదము, యజుర్వేదము, సామ వేదము అథర్వణ వేదములు ఆగమములు వచ్చినవి. ఈశాన ముఖము నుండి ఇరువది యెనిమిది ఆగమములు వెలువడినవి. 'యో బ్రహ్మణం విదధాతి పూర్వం' అనేది శాస్త్రోక్తి ప్రకారము బ్రహ్మవిష్ణుది దేవతల జన్మలకు కూడా శివుడే కారకుడగు చున్నాడు. ఈ కారణముననే పరశివతత్వము విష్ణుది దేవతలకు, వేదాది శాస్త్రములకు జన్మస్థానమై యున్నది. పుట్టిన ఏవస్తువైననూ చివరకు ఎచ్చట పుట్టినవో అచ్చట లయము కావలసినదే. పరశివ తత్వములో పుట్టిన విష్ణుదులందరూ అందులోనే లయమగుదురు. ఈ విషయములను శ్రీ జగద్గురువుల వారు ఈ క్రింది విధముగా వుపదేశించిరి.

శ్లో॥ చిదానందమయః సాక్షాచ్చివ ఏవనిరంజనః ।

లింగమిత్యుచ్యతే నాన్యద్యతః స్వాద్విత్యంశ సంభవః ॥ (సి. శి. 12-34)

శివుడు చిదానందమయముడు. నిరంజనుడు అయివున్నాడు. శివానందమయమనగా సుద్రుపము, చిద్రూపము, మరియు ఆనందరూపము అని అర్థము. ఇచ్చట ప్రయోగించబడిన 'మయట్' ప్రత్యయము వికారార్థముగా నుండక స్వరూపార్థముగానే నున్నది. శివుడు సద్వికార, చిద్వికార, ఆనంద వికారములతో కూడి యుండక సద్రూప, చిద్రూప, మరియు ఆనంద రూపముగా వున్నాడని యే యర్థము.

శివుడు సచ్చిదానంద రూపముగా నుండిన యటులనే నిరంజనుడుగా నున్నాడు. అంజనము అనగా కాటుక. కాటుక యనెడిది కళంకపూరకముగా నుండును. నిరంజనమనగా యెట్టి కళంకము లేనిది. నిరంజనుడనగా నిష్కళంకుడు అని అర్థము. ఇంతటి నిష్కళంకుడు, చిదానందుడు అయిన శివుని నుండి ఈ సచరాచరవిశ్వము ఉత్పన్నమగును. అందులోనే లయమగును. దీనినే లింగమన్న పేరుతో పిలుచుచున్నారు. ఈ లింగతత్వమును గురించి ఇంకను వివరించుచూ శ్రీ భగవత్పాదులవారు. ఈ క్రింది ఉపదేశమునిచ్చిరి.

శ్లో॥ బహునాత్ర కిముక్తేన లింగమిత్యుచ్యతే బుధైః ।

శివాభిధం పరంబ్రహ్మచిద్రూపం జగదాస్పదమ్ ॥ (సి. శి. 12-35)

ఈ జగమున కంతయూ ఆధారభూతమైన, చిద్రూపమైన శివపర బ్రహ్మనే ఆగమశాస్త్రజ్ఞులు లింగమని పిలిచిరి. లింగము నుండి పుట్టి లింగములోనే లయమయ్యెడి ప్రపంచములో జీవించుచు లింగతత్వమును అరయక సంసార దుఃఖములో పడి బాధనుచెందు చున్నారు. మనదగ్గరనున్న వస్తువును మనము మరచి పోయిన యెడల అద్దానిని మరొకరు గుర్తుచేయ వలసిన అవసరముండును. ఈ విషయమున ఒక కథ కలదు.

ఒక గస్తీతిరిగెడి మనజుడు చేతిన కందిలి (లాంతరు) పట్టుకొని మధ్యరాత్రి యందు వూరంతయును తిరుగుచుండెను. చలి కాలపు సమయము చలి విపరీతముగా నుండెను. అతనికి పొగ త్రాగెడి అలవాటుండెను. అంగిజేబులో చిలుము, మరియు పొగాకు తీసుకొని. నిప్పుకై అటు యిటు చూచినపుడు ఒక యింటి అరుగు మీద ఒక వ్యక్తి కంబళి కప్పుకొని పరుండి యుండెను. అతని వద్ద కేగి అతనిని నిద్దరలేపి అగ్గిపెట్టెనడిగెను. అతడు ఆగస్తీతిరిగెడివాడి వైపు విచిత్రముగా చూస్తూ ఏమయ్యా నీ చేతిలో కందిలిని పట్టుకొని అగ్గిపెట్టెకై నన్ను లేపితి వేమిటి? కందిలిలోననే మంట వున్నది గదా! దానితో నీవు నీ యొక్క చిలుము నంటించు కొన వచ్చును గదా! యని బుద్ధిచెప్పిన వాడయ్యెను. అతను చెప్పినంత వరకు కూడా ఆ గస్తీ తిరుగెడి వానికి ఇది అవగతము కాలేదు. ఇదే విధముగా ప్రతి యొక్కరి అంతరంగమున విరాజిల్లెడి లింగతత్వమును తెలియక దానిని నిర్లక్ష్యము చేయుటచే అది వుండియును కూడా లేనట్టులనే యగు చున్నది. సద్గురువు యొక్క ఉపదేశము ముఖమున అది యెరుకకు వచ్చును. అప్పుడు దాని నుండి యెల్లరూ ఆనందమును పొందుదురు. ఇందులో సందేహమునకు ఆస్కారము లేదు. లింగ తత్వమును గురించి ఇంకను తెలియ జెప్పుటకై శ్రీ గురువు ఈ క్రింది ఉపదేశమును యిచ్చిరి.

శ్లో॥ వేదాంత వాక్యజాం విద్యాం లింగమాహుస్తథా పరే ।

తదసద్ జ్ఞేయరూపత్వా ల్లింగస్య బ్రహ్మరూపిణః ॥ (సి. శి. 12-36)

వేదాంత శాస్త్రమునందు జ్ఞానమునే పరమాత్ముడని పిలుతురు ఇది సరియైనది కాదు పరమాత్ముడు జ్ఞేయుడైయున్నాడు. జ్ఞానము అతనిని యెరిగెడి సాధనమై యున్నది. సాధనమునే సాధ్యముగా ప్రతిపాదించుట అంత యుక్తమైనది కాదు. అందుచేత లింగరూపమైన పరబ్రహ్మ జ్ఞేయ రూపములో నున్నాడని శ్రీ పూజ్యపాదు లాదేశము నిచ్చిరి. ఈ విషయమునే స్పష్టపరచుచు ఈ క్రింది ఉపదేశము నిచ్చిరి.

శ్లో॥ అవ్యక్తం లింగమిత్యాహలర్జగతాం మూలకారణం ।

లింగీ మాహేశ్వర శ్చేతి మతమేతద సంగతమ్ ॥ (సి. శి. 12-37)

సాంఖ్య సిద్ధాంతమునందున ఉత్పత్తి మరియు లయములకు కారణ భూతమైన ప్రకృతిని లింగముగా మరియు మహేశ్వరుని లింగిగా పిలిచినారు. ఇది కూడా సూక్తమైనది కాదు. ఏదైనా యొక సృష్టి జరుగవలెననిన ఉపాదానకారణము మరియు నిమిత్త కారణములు కావలసి యుండును. సాంఖ్య మరియు వేదాంత శాస్త్రము నందున ప్రకృతి మరియు మాయలను క్రమముగా నిమిత్త కారణములుగా అంగీకరించిరి అయితే వీరశైవ సిద్ధాంతమునందున శక్తి విశిష్టమైన శివుని అభిన్న నిమిత్తో పదాన కారణముగా స్వీకరించనైనది. సాలెపురుగు తాను అల్లిన వలకు (గూడు) తానే ఉపాదాన మరియు నిమిత్త కారణముగా వుండునటులే ఈ విశ్వము యొక్క సృష్టికి శివుడొక్కడే ఉపాదన మరియు నిమిత్త కారణుడగు చున్నాడు. శివుని యందు ఉండు శక్తి శివుని కంటే భిన్నమైనది కాక ఆరెండును ఒకే తత్వమైయున్నవి. అందు వలన శక్తి విశిష్టమైన శివునే లింగమన వలెను. కాని జగము మరియు అవ్యక్తముయగు ప్రకృతిని లింగమనుట యుక్తమైన పని కాదు. ఈ విధముగా పరశివలింగ స్వరూపము, సాంఖ్యులు మరియు వేదాంతాభిమతులు లింగము కంటెను, భిన్నముగా ప్రతిపాదించి ఆమహాలింగము యొక్క మహాజ్యోతి స్వరూపమును ఈ క్రింది విధముగా తెలిపిరి.

శ్లో॥ నసూర్యోభాతి తత్రేందుర్న విద్యున్న చపావకః ।

నతారకః మహాలింగే ద్యోతమానే పరాత్మని ॥ (సి. శి. 12-38)

జగత్తులోని వస్తువులను సృష్టింప జేయుటకు సూర్య, చంద్ర విద్యుత్, అగ్ని మరియు తారల ప్రకాశమే కారణముగా కానగలము వీటిలో సూర్యునిది ప్రబలమైన ప్రకాశము. సూర్యోదయము కాగానే అతని ప్రచండమైన తేజస్సుచేత తారా చంద్రాదుల ప్రకాశము నిస్తేజమై వెలవెల బోవును. అటులే మహాలింగము యొక్క స్వయం ప్రకాశ తేజము ముందు సూర్యుని ప్రకాశము కూడా నిస్తేజమగును. శాస్త్రములందు ఆత్మ ప్రకాశమును వర్ణించునప్పుడు కోటి సూర్య సమప్రభః అని ప్రతిపాదించిరి. ఆత్మజ్ఞానికి సూర్యచంద్రాదులు యొక్క ప్రకాశ మావశ్యకత లేదు. ఆత్మ వలననే ఆత్మను తెలిసికొనవలెను. మిగిలిన ప్రకాశములన్నియును ఆత్మ ప్రకాశముయందు నిష్ప్రయోజకములు అగును. వాస్తవము నరయగా సూర్యచంద్రాదులు మహాలింగము యొక్క ప్రకాశమును గ్రహించి తద్వారా ప్రకాశమానము లగు చున్నవని తెలిపెడి భగవత్పాదుల వారి ఉపదేశము ఈ క్రింది విధముగా నున్నది.

శ్లో॥ జ్యోతిర్మయం పరం లింగం శృతి రాహ శివాత్మకం ।

తస్యభాసా సర్వమిదం ప్రతిభాతి నసంశయః ॥ (సి. శి. 12-39)

సనాతనమైన శృతియందున పరశివ లింగమును జ్యోతిర్మయముగా ప్రతిపాదించనైనది. యావత్ ప్రపంచమునకు మూల జ్యోతి వొకటే. అదే ఆలింగము. ఆలింగము యొక్క జ్యోతి నుండి స్ఫూర్తి పొంది సూర్యచంద్రాదులు జ్యోతిరూపంగా కన్పట్టు చున్నవి. పరశివ బ్రహ్మము లింగ రూపమే యనియు వేరు కాదనియును తెలిపెడి శ్రీ భగవత్పాదుల వారి ఉపదేశమును గమనించుడి.

శ్లో ॥ లింగాన్నాస్తి పరం తత్త్వం యదస్మా జ్ఞాయతే జగత్ ।

యదే తద్రూపతాం ధత్తే యదత్ర లయమశ్నుతే ॥

తస్మా ల్లింగ పరం బ్రహ్మ సచ్చిదానంద లక్షణమ్ ।

నిజరూపమితి ధ్యానాత్ తదవస్థా ప్రజాయతే ॥ (సి. శి. 12; 40-41)

ఈ ప్రపంచము నందు లింగతత్త్వమును మినహాయిస్తే శ్రేష్ఠమైన దగు వేరే తత్త్వమేదియును లేదు. ఈ చరా చర విశ్వమంతయు లింగతత్త్వము నుండియే ఉద్భవించి లింగతత్త్వముననే కొనసాగుచు లింగ తత్త్వముననే లయమగును. ఇట్లు సృష్టి స్థితి లయలకు మూలకారణమైన శివ పరబ్రహ్మతత్త్వమే లింగతత్త్వము. లింగతత్త్వము సచ్చిదానంద స్వరూపమైనది. అంతటి లింగ స్వరూపమును తన నిజ స్వరూపముగా భావించి ఎవరు నిరంతరము అద్దాని ధ్యానములో మునిగియుండురో వారు నిజలింగ స్వరూపులే యగుదురు. ఇంతటి మహత్తరమైన లింగ నిజ స్థితిని ప్రాప్తము చేసుకొనుట యే శివ యోగ సాధకునికి జీవన పరమార్థము కావలెనని గ్రహించగలరు.

ఓం శాంతిః శాంతిః శాంతిః

ది ॥ 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపత్తి

శ్రీ జగద్గురు చంద్ర శేఖర శివాచార్యుల వారు లింగతత్త్వమునకు సంబంధించిన ధర్మ సూక్ష్మములను వివరంగా బోధించిరి.

లింగతత్త్వము గురించి యవగాహన లేని వారు లేవ నెత్తిన చర్చనీయాంశములను విశ్లేషించి చూచుట యెంతో యవశ్యకమైన యంశము.

"జగతాం మూలకారణ మవ్యక్తం లింగం" అనెడిది మొదటి చర్చనీయాంశము కాగా "వేదాంత వాక్యజ్ఞా విద్యా లింగం" అనెడిది రెండవది.

అవ్యక్తమే లింగమనెడి వారి వాదనకు శ్వేతాశ్వతదోషనిషత్తులోని 'మాయాంతు ప్రకృతిం విద్యా మాయినంతు మహేశ్వరమ్' అనెడిదే మూలాధారము, సాంఖ్యుల యీ వాదము నిరాధారమైన దని తెలిపిన శ్రీ కాశీ పీఠాధీశ్వరుని వాక్కులు జ్ఞాన ప్రదములై యున్నవి. మాయ షట్ త్రింషట్ స్థలములలో మిశ్రతత్త్వములకు చెందినది. శుద్ధ తత్త్వములోని శుద్ధ విద్య ప్రవృత్తి క్రమములో మాయ యగునని శివాగమములు తెలుపు చున్నవి. షట్ త్రింషట్ తత్త్వముల కుద్భవ స్థానము లింగమని గుర్తించ గలరు అందుచేత నవ్యక్తము లింగము కాజాలదనెడిది నిరూపిత సత్యము. వేదాంత జన్యమైనదియును, విద్యగా పరిగణింప బడెడిది యగు మహావాక్య సంచయమొక్కటి కలదు. యజుర్వేదములోని "అయమాత్మా బ్రహ్మ", బుగ్వేదములోని "ప్రజ్ఞానం బ్రహ్మ", అథుర్వణ వేదములోని "అహం బ్రహ్మాస్మి" సామ వేదములోని 'తత్త్వమసి' యనెడి మహావాక్యముల నుండి యుత్పన్నమైన జ్ఞానమే లింగమందురని తెలుపు వారలు గలరు. ఈ వాదమును శ్రీ రేణుకా చార్యుల వారు తిరస్కరించిరి. జ్ఞాత్వపు, జ్ఞానము, జ్ఞేయమనెడి త్ర్యంశముల కంటే భిన్నముగా, వాఙ్మనస్సుల కగోచరముగా నుండెడి లింగమును జ్ఞానమనుటలో నౌ చిత్త్యముండదు. జ్ఞేయమే ప్రధానమైనది అదియే నిజలింగము.

ప్రాణలింగి యిట్టి సందేహములకు నవకాశము నివృత్త తన అంతరంగమున తాను సాక్షాత్కరించి కొనిన లింగమే మహా లింగము యొక్క స్వస్వరూపమని యెంచును.

శివం భూయాత్

ఆశీర్వాదగీతము - 1

అంగలింగ స్థలము

ఇంతకు క్రితము లింగనిజ స్థలము గురించి తెలిసికొంటిమి. ప్రాణ లింగ స్థలములోని అంతిమ అవాంతర స్థలము అంగలింగ స్థలము. ఈ స్థలమునందున అంగ-లింగముల వాస్తవిక స్వరూపమును తెలియపరచి ఆ రెంటి యొక్క అభేద తత్వమును నిరూపింపవలెనది. శ్రీ భగవత్పాదుల వారి ఉపదేశమును గనుడి.

శ్లో॥ జ్ఞానమంగమితి ప్రాహుః జ్ఞేయం లింగం సనాతనమ్ ।

విద్యతే తద్దేవ్యయం యస్య సోంగ లింగీతి కీర్తితః ॥ (సి. శి. 12-42)

జ్ఞానమునకు అంగమునియును సనాతనమైన జ్ఞేయమునకు లింగమనియును, పేర్లుగలవు ఇచ్చట జ్ఞానమనగా జ్ఞానమున్న జీవాత్మయని అర్థము. అంగమనెడి శబ్దము వీరశైవ సిద్ధాంతము యొక్క ప్రత్యేకమైన పారిభాషిక పదము. సామాన్యముగా అంగ శబ్దమునకు శరీరమనెడి పేరుగలదు. ఐతే ఇచ్చట వీరశైవతత్వం ప్రకారము అంగమనగా శరీరము కాదు. శరీరి యనబడే అర్థములో ఉపయోగించబడినది. శరీరి అనగా, శరీరము దాల్చిన జీవి అని అర్థము. జీవి అనే పదమున అందరూ ఉపయోగించిన యటుల సామాన్యమైన జీవి అనెడి అర్థము కాదు. జీవియనగా పరిశుద్ధాంత రంగుడైన శుద్ధ జీవినే వీరశైవ పారిభాషలో అంగమని అందురు. మలత్రయములను దూరము చేసికొని పరశివతత్వమును పొందుటకై మహోత్పష్టమైన జిజ్ఞాసగల జీవుడే అంగపద వాచ్యుడని గుర్తించ వలెను. "అంగచ్ఛతి ఇతి అంగః" అను వ్యుత్పత్తి ప్రకారము జ్ఞానము మరియు యోగముల సమాధి స్థితి మూలమన పరమాత్మ తత్వమును పొందెడి సామర్థ్యముగల జీవియే అంగుడని గుర్తించవలెను. ఈ అంగనిచేత పొందబడెడి పరమ తత్వమే లింగము. ఈ విధముగా లింగాంగముల స్వరూపమును తెలిసికొన్న ప్రాణలింగ స్థలములోని భక్తునికి అంగలింగి అనెడి పేరు గలదు. ఈ విధముగా అంగ లింగముల చింతనను చేసి అంగ లింగి స్థితిని పొందెడిది అందరి జీవనోద్దేశమై యుండవలెను.

మనము ఎవరినైనను 'నీ వెవడివి' అని ప్రశ్నించినప్పుడు సంబంధిత వ్యక్తి తన పరిచయమును చేసుకొనుటకై తల్లిదండ్రుల పేర్లను గాని ఇంటి పేరునుగాని, ఊరి పేరును గాని తెలుపును. ఇవియన్నియు జీవి యొక్క నిజమైన పరిచయమునకు సాధనములు కాజాలవు. జీవుడు ఎక్కడి నుండి వచ్చినాడో యనెడిది తెలుపుటయే ముఖ్యమైనది. "తదంశో జీవనామకః" అనెడి ఆచార్యోక్తి ప్రకారము ప్రతివొక్కడు శివుని అంశజుడై జన్మించుటకు ముందు ప్రతివొక్కరు పరమేశ్వర స్వరూపులై యుందురు. పరమాత్ముని నుండి వచ్చిన ఈ జీవికి ప్రతి దినము కొంత సమయము అవశ్యముగా ఉండితీర వలెను. పరమాత్మ సంబంధము లేకుండగా ఒక జీవి బ్రతుకుట యనెడిది సాధ్యమయ్యే విషయముకాదు. ప్రగాఢమైన నిద్రలో జీవి తన మూల స్వరూపమైన పరమాత్మ స్వరూపముతో తాదాత్మ్యము పొందుటచే ఆ అవస్థ యందు ప్రతి ఒక్కరు నిజమైన సుఖములో నుందురు. అందుకే ఈ సుఖుని అవస్థముక్తి యనెడి అవస్థకు మచ్చుతునక వంటిదని గుర్తించ వలెను.

సుషుప్తావస్థ యందు సుమారు ఆరు గంటల వరకు ప్రతి ఒక్కరూ నిద్రానందమును అనుభవింతురు. ఈ సమయమునందున జీవి సాంసారిక విషయముల యెడల నిమగ్నమై యుండజాలడు. అతడు పరమాత్ముని అంశమై యున్నందున. అతనితో సమరసభావమును పొందుటకై ప్రయత్నించును. సుషుప్తావస్థయందు జీవి యుండెడి స్థితి అతని స్వాధీనమున యుండెడిది కాదు. అతడు కర్మాధీనుడై యుండును. మనము కోరినప్పుడు గాఢ నిద్రరాదు అన్న సంగతిని గుర్తించవలెను. శివయోగ మార్గమున ప్రాణ లింగ స్థలమున సాధన చేసి భక్తునికి పరాధీనత యుండదు. తను కోరిన సమయమున యోగముద్రలోకి వెడలి పరమాత్మతత్వముతో సామరస్యమును సాధించ గలడు. అందుచేత ఈ పరమాత్మతత్వమును అనుభవించ వలసిన యెడల శివయోగ సమాధికి సంబంధించిన విషయములను పూర్తిగా తెలిసికొని యుండవలెను. ఈ విషయమున శ్రీ రేణుక భగవత్పాదుల వారు ఈ క్రింది ఉపదేశమును ప్రదానము చేసిరి.

శ్లో॥ అంగే లింగం సమారూఢం లింగే చాంగముపస్థితమ్ ।

ఏ తదస్తి ద్వయం యస్య స భవేదంగ లింగవాన్ ॥ (సి. శి. 12-43)

లింగమునందు అంగమును అంగమునందు లింగమును పరస్పర సామరస్య భావమున సదా చింతన చేయువాడే అంగలింగి యనబడు చున్నాడు. లింగతత్వము వ్యాపకమగునది యగుటచేత అందులో అంగము ఉండుట సంభవించినను, పరిచ్ఛిన్నమైన లింగతత్వమునందు పరివ్యాపకమైన లింగతత్వమును ఏ విధముగా వుంచగలము అనేది ప్రశ్న ఉదయించినపుడు, ఆకాశమునందున ఘటము మరియు ఘటమునందున ఆకాశము యుండుట యెటుల సంభవమో అటులనే అంగలింగముల పరస్పర అస్తిత్వము ఉండుట తధ్యము. ఏది సర్వవ్యాపకమై యున్నదో అది అన్ని ప్రదేశములలో వుండును. అందుచేతనే పూజ్యులు లింగాంగముల పరస్పర సామరస్య చింతన నుపదేశించిరి. ఇట్టి చింతన దృఢతరము కావలెననిన చింతన నిరంతరముగా చింతన చేయుచు సాధనచేయ వలసి యుండును. శ్రీ భగవత్పాదుల వారు ఈమహాలింగమును భక్తుడు పూజించవలెనని ఈ క్రింది ఉపదేశము నిచ్చిరి.

శ్లో॥ జ్ఞాత్వా యః సతతం లింగం స్వాంతస్థం జ్యోతి రాత్మకమ్ ।
పూజయేద్భావరూపమై తం విద్యా దంగ లింగినమ్ ॥ (సి. శి. 12 -44)

అంగము నందు లింగము, లింగము నందు అంగము గలదు. అనేది సామరస్యమైన జ్ఞానము చేత సాధన పూర్తి కాజాలదు. ఆ జ్ఞానము దృఢతరము కావలెను. అందుచేత నిరంతర పూజ మరియు చింతన అవశ్యకములై యున్నవి. తనలో జ్యోతిరూపమైన ప్రాణలింగము గల దనెడి జ్ఞానము గలిగిన పిదప యింతకు క్రితమే తెలియ జెప్పబడిన క్షమ ఇత్యాది భావాత్మకమైన పూజాద్రవ్యాల చేత ప్రాణలింగమును అర్పించి ఆ పిదప లింగాంగముల ఐక్యాను సంధానము గురించి భావమును పరిపుష్టి చేసుకొన వలెను.

వీరశైవ సిద్ధాంతము నందు భక్తి వలననే ముక్తి కలుగునని ప్రతి పాదించబడినది. ప్రాణలింగ స్థలమునందలి భక్తుడు చేసెడిది అనుభవ భక్తియని తెలుపబడినది. వ్యవహారములందు కన్ను, చెవి ఇత్యాదులచే రూపము మరియు శబ్దము ఇత్యాదులను అనుభవము చేసికొనిన యటులనే తన పరిశుద్ధమైన మనోవృత్తి చేత ప్రాణ లింగమును సాక్షాత్కరించు కొనునదే ప్రాణలింగ స్థలమగు చున్నది. దీనిని అనుభవ భక్తియని అందురు. ఇచ్చట భ్రమరకీటక న్యాయము ప్రతిపాదించబడినది. కీటక మెల్లప్పుడూ భ్రమరము యొక్క చింత చేయుచు చివరకు భ్రమరముగా మారిన యటులనే భక్తుడు లింగము యొక్క చింతన చేయుచూ చేయుచూ చివరకు తన అంగమునే లింగముగా మార్చుకొను చున్నాడు. ముక్తి యొక్క అపేక్షయున్నా వారికి లింగమే పరంధామమని తెలియ జెప్పెడి. ఆచార్యులవారి ఉపదేశమును గనుడి.

శ్లో॥ జ్ఞాయతే లింగమేవైకం సర్వేశాన్తైః సనాతనైః ।
బ్రహ్మేతి విశ్వధామేతి విముక్తైః పదమిత్యపి ॥
ముక్తి రూపమిదం లింగమితి యస్య మనస్థితిః ।
సముక్తో దేహయోగే పి స జ్ఞాని సమహాగరుః ॥ (సి. శి. 12 ; 45-46)

సనాతనములైన వేదాగమ శాస్త్రములు లింగతత్వమునే ప్రతిపాదించు చున్నవి. దీనినే బ్రహ్మమనియు, విశ్వధామమనియు, ముక్తి పదమనియును పిలుచుచున్నారు. ఈ పేర్లన్నియును ఒకే మూలతత్వమును ప్రతిబింబించు చున్నవి. ముక్తి పథమును తెలుసుకొను వారు దేహధారులైనను ముక్తులేయగు చున్నారు. లింగతత్వమును తెలిసి కొనిన వాడే మహాజ్ఞాని అతడే మహాగురువు. అంతరంగములోని లింగతత్వమును తెలిసికొని అనుభవించిన వానికి ముక్తి లభించును ఇది తెలిసి కొనిన వానికి సంసారమే గతియని శ్రీ భగవత్పాదుల వారు తెలియ జెప్పిరి.

లింగము శాశ్వతమైనదని తెలిసి కొనవలెనని శ్రీ భగవత్పాదుల వారు నీ క్రింది విధముగ నుపదేశించిరి.

శ్లో॥ అనాది నిధనం లింగం కారణం జగతామితి ।
ఏన జ్ఞానంతి తే మూఢా మోక్షమార్గ బహిష్కృతాః ॥ (సి. శి. 12-47)

లింగము అనాధి రూపమైనది. దీనికి జననములేదు 'అనిధనం' అనగా మరణరహితమైనది. లింగము జనన మరణ రహితమై నందున దానిని అనాది నిధనమని పిలిచిరి.

న్యాయ శాస్త్రములో ఒక వస్తువు యొక్క ఆభావమును ప్రాగభావము, ప్రధ్వంసా భావము, అన్యోన్యాభావము మరియు అత్యంతా భావము అని నాలుగు విధములుగా ప్రతిపాదించ బడినది. ఈ చతుర్విధ ఆభావములు పరశివ లింగమునకు సంభవింప జాలవు. వస్తువు వుత్పత్తి కంటెనూ ముందు దాని ప్రాగ భావము యుండును. శ్రీ పరబ్రహ్మ లింగమునకు వుత్పత్తి లేదు కనుక దానికి ప్రాగ భావము యుండెడి అవకాశమే లేదు. ఒక వస్తువు భగ్నమైన పిదప కలిగెడి ఆభావమును ప్రధ్వంసా భావమందురు. ఉదాహరణకు చెప్పవలెననిన ఒక కుండను పగుల గొట్టిన పిదప వచ్చెడి ఆభావమే ప్రధ్వంసా భావము. లింగము నాశరహితమైనందున ప్రధ్వంసా భావమున కాస్కారము లేదు. ఘటము పటము గాదు, పటము ఘటము అనెడి పరస్పర భేదమును ప్రతిపాదించెడి ఆభావమును చెప్పటకు పరస్పరము, భిన్నములగు రెండు పధార్థముల యొక్క అవశ్యకత గలదు. విశ్వముంతయూ లింగ రూపమే కనుక, లింగము వెలుపల ఏమియునూ లేదు కనుకనే అన్యోన్యాభావము కూడా రాజాలదు. త్రికాలముల యందు ననూ వుండని దానిని అత్యంతా భావము అని అందురు. గగనకుసుమము, గొడ్డు దాని కొడుకు దీనికి ఉదాహరణలు. పరశివలింగము త్రికాలా భాధితమైనందున దానికి అత్యంతాభావము కూడా కలుగ జాలదు. ఒకవేళ దానికి అత్యంతా భావము అంటగట్టిన యెడల అట్టి స్థితిలో ఏవస్తువును యుండజాలదు.

నాటక రంగము నందున ఒక నాటకము ప్రారంభమయ్యెడి సమయము కంటె పూర్వము దీపములను అంటించి పెట్టుదురు. నాటకము ముగిసి అందరూ పరుండిననూ ఆదీపములు అటులనే యుండును. అదే విధిన పరమాత్మ లింగమనెడి జ్యోతిర్లింగ ప్రకాశము నందుననే ఈ సంసారమనెడి నాటకము యొక్క వ్యవహారములన్నియును నడచు చున్నవి. వ్యవహారములు ముగిసినా ప్రకాశము లుప్తముకాదు. సకల విశ్వమున కది సాక్షిభూతమై నిలుచును, ఈ కారణము వలననే శ్రీ భగవత్పాదుల వారు పరశివ లింగమునకు అనాది నిధనము అనెడి విశేషణము నిచ్చిరి. ఇంతటి ఈ లింగతత్త్వమే చరాచర జగత్తు యొక్క వుత్పత్తి స్థితి మరియు లయలకు కారణమగు చున్నది. ఎవరైతే ఇంతటి పరమాత్మ లింగమును తన ఆత్మరూపముగా ఎరుగరో అట్టివారు మూఢులని శ్రీ భగవత్పాదుల వారు సెలవిచ్చిరి. మోహగ్రస్తమైన బుద్ధి యున్నవారే మూఢులు సాంసారిక వ్యవహారములలో చిక్కుకొని మోహమునకు గురియైన వారు ముక్తిని పొందజాలరని తెలియ జెప్పిరి. ఈ జనన మరణ చక్రము నుండి విడుదల పొందవలెననిన లింగాంగ సామరస్వరూపమైన చింతనయే పరమోపాయమై యున్నది. ప్రాణలింగి స్థలములోని భక్తుడు ఏ విధముగా తుర్యావస్థకు చేరునో అనెడి దానిని శ్రీ భగవత్పాదుల వారు ఈ క్రింది విధముగా విశదపరచిరి.

యః ప్రాణలింగార్చన భావపూర్వైద్రమ్యరుపేతః శివభావి తాత్మా

సఏవ తుర్యః పరికీర్తితోసౌ సంవిద్విషాకాచ్ఛరణాభిదానః ॥ (సి. శి. 12 -48)

ప్రాణలింగ స్థలము నందు ఉపదేశింప బడిన అర్చనా సామగ్రుల చేత భావపూర్ణముగా ప్రాణలింగార్చనలు చేసినప్పుడు, క్రమక్రమముగా భక్తుడు శివ భావ సంపన్నుడగును. అట్టి స్థితిని తుర్యావస్థ యందురు. ఒక కుండ నీటి చేత పరిపూర్ణముగా నిండియుండి నటులనే ఇతడు శివ భావన చేత పరిపూర్ణుడై యుండును. ప్రాణలింగ స్థలములోని భక్తుడు తన భక్తిని పరిపూర్ణమైన పరిపక్వ దశకు తెచ్చుకొనిన పిదప అతడే శరీణుడుగా పరిణామమొందును మహాచార్యుని వారు చేసిన ఉపదేశము సరిగా అవగాహన చేసికొని ప్రతి యొక్కరు శరణ స్థలము వైపు పయనించుటకు కృషి చేయవలెను.

ఓం శాంతి : శాంతి: శాంతి

ది ॥ 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

ఈ ఆశీర్వాచనము నందు శ్రీ జగద్గురు చంద్రశేఖర శివాచార్యుల వారు "అంగ-లింగి" యొక్క లక్షణములను వివరించి ప్రాణలింగి స్థలమునకు ముగింపును పలికిరి.

అంగ లింగముల స్వభావముల నెరిగి అంగమును లింగముతో లీనము చేసెడి విధివిధానము నెరిగి తదను గుణముగా సాధనను తీర్చిదిద్దు కొనుటయే "అంగ-లింగి" యొక్క లక్ష్యము.

వీరశైవము సూతసంహితలో చెప్పబడిన "భేదా భేదో భేద పతే మతస్తయః" అనేది వాటిలో భేదాభేదము బ్రతిపాదించెడిదై యుండునని భక్త స్థలమును తెలియ జెప్పబడినది.

**శృత్యేకదేశ ప్రామాణ్యం ద్వైతాద్వైత మతాదిషు ।
ద్వైతాద్వైత మత శుద్ధే విశేషాద్వైత సంజ్ఞకే ॥**

యని తెలిపిన శ్రీపతి పండితుల వారి వివరణ స్మరణీయమై యున్నది. భక్త్యాది స్థలములలో సాధకుడు క్రియా ప్రాధాన్యత గల సాధనను చేయుచు అంగ లింగములలో భేదమును గాంచును. ప్రసాది స్థలమున సాధకుడు చేసిన ఫలితముగా లభించిన ఫలము ప్రాణలింగికి సాధనమగును. శివ-జీవ భేదమనెడి భ్రమను తొలగించి కొనుటకై యనుభవమును గడించును. ప్రారంభదశలోని యవాంతర స్థలములలో చేసిన సాధన ఫలితముగా లింగనిజ స్థలియై శివ జ్ఞానమును పొంది జ్ఞానియగును. అచ్చట లింగతత్త్వము నెరిగిన వాడై యీ స్థలములో నంగ-లింగము లొకటే యనెడిది తెలిసి కొనును. అభేద భావన పొందుటలో మొదటి మెట్టు నధిరోపించి యుండునని తెలిసి కొనగలరు. స్వీయ క్రియా పథమునకు జ్ఞాన మార్గమును జోడించి సాధనను కొనసాగించును. ఈ స్థితిని వర్ణించెడి యనుభవసారములోని యీ పద్యము గమానార్హమై యున్నది.

సీ॥ సహజ సజ్జనశి వాచార నిర్లోభని
యుక్తి జంగమ భక్తి భక్త పదము
అంగగుణేతర లింగైక నిష్ఠాప
రత్వంబు మాహేశ్వర స్థలంబు
సతత బాహ్యంత రార్చిత లింగ వికచనా స్వాదన సుఖము ప్రసాది నెలపు
స్వప్రాణలింగ లింగ ప్రాణ మధనవి లీనాంతరము ప్రాణలింగి లీల

(అను భవసారము, ప. 238)

(ఓం నమశ్శివాయ సాహిత్య సాంస్కృతిక పరిషత్తు సికింద్రాబాద్, 2000)

శ్రీ పాల్కురికి వారి "ప్రాణ లింగ మధన భవ్య జీవన్ముక్తి, కెనయు వేరు ముక్తి గనగ గలదె" (అ.సా. ప|| 220) వాక్కులు ప్రాణలింగి యొక్క "జ్ఞానము"ను సూచించునవె యున్నవి.

శివం భూయాత్

త్రయోదశ పరిచ్ఛేదము

ఆశీర్వాదసేమ - 1

శరణ స్థలము

ఇంతకు క్రితము ఆశీర్వాచనములలో భక్తాది ప్రాణలింగ పర్యంతము గల చతుర్విధ స్థలముల యొక్క అవాంతర స్థలముల గురించి తెలిసి కొంటెమి ఇప్పుడు శ్రీ అగస్త్య మహర్షికి బోధింప బడిన శరణ స్థలమునకు సంబంధించిన శ్రీ భగవత్పాదుల వారి ఉపదేశమును తెలిసికొనెదము గాక. శ్రీ భగవత్పాదుల వారు అగస్త్యుల వారికిచ్చిన ఉపదేశము ఈ విధముగా ప్రశ్నించిరి.

శ్లో || మహేశ్వరః ప్రసాదీతి ప్రాణలింగీతి భోధితః ।
కథమేశ సమాధిష్ఠః పునః శరణ సంజ్ఞకః (సి. శి. 13-1)

మహేశ్వరాది ప్రాణలింగ స్థల పర్యంతము పయనించిన భక్తుడు ఏ విధముగా శరణుదనిపించు కొనునో దయచేసి తెలియ జేయవలసినది. ఈ ప్రశ్నకు స్పంధిస్తూ శ్రీ భగవత్పాదులవారు ఈ క్రింది విధముగా ఉపదేశమును కటాక్షించిరి.

శ్లో || అంగ లింగీ జ్ఞానరూపః సతీ జ్ఞేయః శివః పతిః ।
యత్ సౌఖ్యం తత్ సమావేశే తద్వాన్ శరణనామవాన్॥ (సి. శి. 13-2)

ప్రాణ లింగ స్థలములోని భక్తి సాధకుడు ఉపస్మయైన శివుని తనపతిగాను మరియు ఉపాసకుడగు తనను అతని సతిగాను భావించుకొని ఆ సతి పతి భావన చే ఎప్పుడైతే ఆనందమును అనుభవించునో అప్పుడు ప్రాణ లింగి స్థలములోని భక్తుడు శరణుడు అనిపించుకొనును. శరణ స్థలమునందు సాధకుని భక్తిని ఆనంద భక్తియని అందరు. ఈ అలౌకిక సతిపతి భావన చేత కలిగెడి ఆనందము లౌకిక సతిపతి భావమునకు విలక్షణమైనది. ఒక ఇంటిలో నివసించెడి పరివారములోని సదస్యులయందు ఏదో యొక్క విధమైన పరస్పర సంబంధము వుండియే తీరును. పితాపుత్రః భాతృ బాతృ (అన్నదమ్ములు) మరియు భగిని భాతృ (అన్న చెల్లెలు) మొదలగు అనేక సంబంధములు లోకమున కలవు అట్టివాటి కంటెను, సతిపతి సంబంధము అత్యంత సన్నిహితమైనది. పతికి సతిమీద సతికి పతిమీద వుండెడి ప్రేమ వంటి ప్రేమ మరే సంబంధములలో గాంచజాలము. పత్నియనగా కేవలము ఒక భోగ్య వస్తువుకాదు. ఆమె షడ్గుణ సంపన్నురాలైన సహధర్మిచారిణి. సుభాషిత కారులు "షడ్ధర్మయుక్తా, కులధర్మ పత్నీ" అని చెప్పిరి. దానికి సంబంధించిన శ్లోకము ఈ క్రింది విధముగానున్నది.

శ్లో॥ భోజ్యేషు మాతా కరుణేశుదాసీ కార్యేషు మంత్రి ।
రూపేషు లక్ష్మీ శయనేషు రంభా క్షమయా ధరిత్రీ ష్యాద్గుణ భార్యా కుల ముద్ధరంతీ ॥

ధర్మపత్ని పతి తినునప్పుడు తల్లిగాను, గృహకార్యచరణల యందు దాసిగాను, సలహా లిచ్చుటలో మంత్రిగాను, భోగ విషయములలో రంభగాను, క్షమా విషయంలో భూదేవిగాను ప్రవర్తిస్తూ కులము నుద్ధరించును. లోకములందున్న సంబంధ బాంధవ్యములన్నింటి కంటె సతి పతుల సంబంధము మహాత్వపూర్ణమైనది. ఈ కారణము వలననే భక్తునికి భగవంతునికి గల అనుబంధము సతీపతులతో పోల్చి చెప్పుచు, తద్వారా శరణ స్థలమునకు సంబంధించిన మౌలిక సూత్రములను ప్రతిపాదించిరి.

శ్లో || స్థలమేతత్సమాఖ్యాతం చతుర్థా ధర్మభేదతః ।
ఆదౌ శరణమాఖ్యాతం తతఃస్తామసవర్జనమ్ ॥
తత్ నిర్దేశ ముద్దిష్టం శీలసంపాదనం తతః ।
క్రమాలక్షణ మేతేషాం ధయామి నిశీమ్యతాః ॥ (సి. శి. 13; 3-41)

ఈ స్థలమునందు శరణ స్థలము, తామసనిరసన స్థలము, నిర్దేశ స్థలము మరియు శీల సంపాదన స్థలములనెడి అవాంతర భేదములు గలవు. మొదటి స్థలమైన శరణ స్థలము గూర్చి ఉపదేశము నిచ్చుచు శ్రీ భగవత్పాదుల వారి ఈ క్రింది విధముగా తెలిపిరి.

శ్లో || సతీవ రమణేయస్తు శివే శక్తిమ్ విభావయన్ ।

తదన్యవిముఖః సోయమ్ జ్ఞాతహ శరణనామవాన్ ॥ (సి. శి. 13-5)

ఈ శ్లోకము యొక్క తాత్పర్యమేమనగా తనపత్నికి అన్ని విధములైన సుఖములనిచ్చువాడే పతి. భగవంతుడు జీవులకు సకల విధములైన సుఖములనిచ్చుచున్నాడు. కనుక సకల జీవులకు అతడు పతియే. ఇచ్చట గుర్తించవలసినది ఏమనగా లౌకిక వ్యవహారములలో తిరుగాడెడి పతి కంటే అలౌకిక పతియగు పరమాత్ముని స్థితి విలక్షణమై యుండును. లౌకిక విషయముల యందు సతిపతుల మధ్య సంబంధము శాశ్వతమైనది కాదు. బుణానుబంధమున వారు ఒక్కటగు చున్నారు. ఆ బుణము తీరగనే విడి పోవుచున్నారు. పతి మరణించిన పిదప అతని సతికి వైధవ్యము సంప్రాప్తమగు చున్నది. విధవాళ్లు మంగళ కార్యములలో పాల్గొన కూడదు. శివుడనే పతి అజరుడు మరియు మృత్యుంజయుడై యున్నందున అలౌకిక సతికి వైధ్యవ్యమే ప్రాప్తము కాదు. అందుకే అక్క మహాదేవి 'సావకెడువ గండరన్నోడు ఒలెయలి ఇరిసవ్వా' అని తన పతిని గురించి చావు మరియు చెడుగు లేని భర్తను పొయ్యిలో వేయమ్మా అని చెప్పెను. అలౌకిక పతికి చావులేదు మరియు అతడు చెడెడిది లేదు.

పరమాత్మనే తన పతిగా నమ్మి అతడు కాక పరులగు వారి యెడల దృష్టినిసారించ కుండా యుండుటయే శరణ స్థలములోని విశిష్టమైన లక్షణము. ఈ తెరగున ఈ భావన కామము మీద విజయమును సాధించిన అమోఘమైన తత్వముగా కన్పట్టును కామాన్ని జయించుట సులభమగు మార్గము కాదు. అతడు అజేయుడని చెప్పబడు చున్నాడు. అట్టిదానిని జయించుటకు శరణమార్గమే సులువైన మార్గమని ఎరుగ వలయును. శరణుడు కామమును జయించి అత్యంత ఉన్నత శ్రేణికి చెందినవాడగు చున్నాడు. అక్క మహాదేవి కీర్తి అంతా ఇంతా అని చెప్పుటకు వీలులేదు ఆమె ఇట్టి కీర్తిని సంపాదించుటకు కారణమేమనగా ఈశ్వరునే ఆమె పతిగా స్వీకరించినది. ఆశ్చర్యకర విషయమేమనగా లౌకికమైన పురుషుని కాకుండా పరమాత్మయనెడి పురుషునే పతిగా పొందుట లౌకిక దృష్టిలో పురుషుని పత్నిగా భావించు కొనుట సహజముగా సంభవించదు. అది సమంజసమైనది కూడా కాదు. ఆధ్యాత్మికముగా చూచిన యెడల ఇది సహజమే యనిపించును. ఇచ్చట సకల జీవులకు పరమాత్ముడొక్కడే పతిగా యగుచున్నాడు. ఒక భక్తుడు తాను ఈశ్వరుని పతిగా భావించిన యెడల అతడు పరమేశ్వరునికి అతి సమీపముననున్న వాడగు చున్నాడని భావించ వలెను. లౌకిక జీవితములో ఏ విధముగా సతీపతులు సన్నిహితముగా నుందురో అదే విధముగా భక్తుడు భగవంతుడు ఎంతో సన్నిహితముగా నుండి పరస్పరము ప్రేమానురాగములను పెంపొందించు కొనుచున్నారు.

ఒక పతివ్రతయైన పడతి తన పతికి యందు ఏ విధమైన పాతివ్రత్య భావమునందునో అదే విధమున భక్తుడు కూడా భగవంతుని యెడల ఏకైక నిష్ఠ కలిగిన వాడగు చున్నాడు. ఇంతటి స్థితి సంపన్నుడగు సాధకుడు శరణుడు అనిపించు కొనుచున్నాడు. ఈ సందర్భమున శ్రీ సిద్ధ రామేశ్వరుల వారి ఆత్మాను భవము ఎంతో జ్ఞానదాయకముగా నున్నది.

సొన్నలాపురమునకు చెందిన శ్రీ సిద్ధరామేశ్వర శివయోగుల వారు శివయోగమున మునిగియుండగా ఒక పడతి ఆయన యోగ మందర ప్రాంగణమున ప్రతి దినము వేకువన కనువును ఊడ్చి కలాపి చల్లి ముగ్గులను వేసి అలంకరించు చుండెను. ఈమె చేసెడి సేవ చాలా కాలము వరకు కొనసాగుచునే యుండెను. ఈ సేవ చేసెడి వారెవరు? ఆమె మనోఇచ్చ ఏమిటి? తెలుసుకొనుట కై సిద్ధ రామేశ్వరులవారు ఆమె వచ్చెడి సమయమును కనిపెట్టి బయటకు వచ్చెను. అప్పుడామె రంగవల్లిని వేయుచుండెను. మహాయోగేశ్వరుడామెతో నీకేమి కావలెనని పశ్రించెను. ఓ స్వామీ నీమీద మరులుగొని నేనీ సేవను అనురాగ భావముతో చేయుచున్నాను. నీ దగ్గర అనుమతిని గైకొనలేదు. క్షమించ గలరు. నాకోరికను అడిగితిరిగాన వినుడు. నీతో వివాహము చేసుకొనవలెనను కోరిక నాకు కలదు. దయచేసి ఆ కోరికను నెరవేర్చుడి. ఈ విధమున ఆమె అతనికి సతియై వైవాహిక సంబంధమును ఏర్పాటు చేసి కొనదలచెను. అద్దానికి శ్రీ సిద్ధరామేశ్వరుల వారు 'అమ్మా' ఒక స్త్రీ ఇంకొక స్త్రీతో వివాహ సంబంధమును పొందగలుగునే? ఎక్కడైననూ ఇది జరుగినదని వింటివా. నేను లింగమునే పతిగా భావించుకొంటిని. అతని సతిగా శరణ స్థలము నకాలము గడుపుచున్నాను. ఇది ఇట్లుండగా మన ఇరువురి వివాహము ఎటుల సాధ్యమగును? అని బదులు పలికెను.

ఈ విధమైన మహోదాత్త భావనతో సిద్ధరామేశ్వరుల వారు కాముడిని జయించి లోక ప్రఖ్యాతిని గడించెను. శరణ స్థలమునందలి భక్తుడు లౌకిక పరమైన ఆనందముల వైపు మనస్సును మరల్చుడు. అతనికి కావలసినది అలౌకికానందమే. ఈ లౌకిక సతి-పతి భోగము కంటే అలౌకిక పరమైన ఆనందము ఎంతో గుణాత్మకము గాను, విభిన్నము గాను యుండును. ఈ అంశమును గురించి శ్రీ భగవత్పాదుల వారి క్రింది విధముగా ఉపదేశము నిచ్చిరి.

శ్లో || పరిజ్ఞాతే శివే సాక్షాత్ కో వాన్యమభికాంక్షతి ।

నిధానే మహతి ప్రాప్తే కఃకావం యాచతేన్యతః ॥ (సి. శి. 13-6)

అక్షయమై అమూల్యమైన రత్నసంపదను పొందిన వ్యక్తి ఏ విధముగా గాఙుతో చేసిన ఆభరణముల నాపేక్షించడో, శివునితో అలౌకికానందము ననుభవించెడి భక్తుడు లౌకిక సుఖముల ఎడల అపేక్ష కలిగి యుండుడు. ఎవరి అస్తిత్వము వలన జగత్తుకు అస్తిత్వము లభించినదో ఎవరి ప్రకాశము వలన జగత్తున వెలుగు నిండు చున్నదో, ఎవరి ఆనందమును పొంది జగత్తు ఆనందమును అనుభవించు చున్నదో అట్టి భగవంతుని భర్తగా పొందిన శరణుడు సాంసారిక యిచ్ఛలయందు ఆసక్తి ప్రదర్శించుట, ఎన్నటికీ సంభవించదు.

లోకాచారమున దేవాలయములకు పోయి దేవతా విగ్రహములను పూజించి ధనకనకాది వస్తువులను, అధికారమును లేదా సంతానమును కోరెదరు. అయితే శరణ స్థలమునందలి భక్తుడు వీటిని కోరడు, వీటి ఎడల అతనికి మోహము జనియించదు. లోకములోని ఏవస్తువూ శాశ్వతమైనది కాదు. అటులనే ఏ ఆనందమూ శాశ్వతమైనది కాదు. ఇట్టి వివేకము మనస్సునందు కలిగిన శరణుడు క్షణికమైన సుఖము నాపేక్షింపడు ఏ రత్నరాశులు గలిగిన ధనికుడు గాఙు మణుల గురించి ప్రలోభమును పోందడో అదే విధముగా శివుని సాన్నిధ్యమనబడెడి ఆనంతమైన సంపదను బడసిన శరణుడు లౌకిక సంపదలను కోరుకొనడు. అతనికి కావలసినది, భక్తియనెడి సంపద మాత్రమే.

రుద్రరూపుడు, బుద్ధిమంతు డయిన శివ భక్తుని గాంచి ఒక లౌకికుడు ఈ ప్రపంచమునందున సంపత్తులనగా నేమి? విపత్తు అనగానేమి? వివరించి చెప్పుమని యడిగెను. అప్పుడా శివ స్వరూపుడైన భక్తాగ్రగణ్యునిడు, ఓ మహాశయా! నీవు భావించిన యటుల సంపదయనగా ధనము కాదు. సువర్ణము మరియు రత్నరాశులు కూడా కావు. నిజమైన సంపత్తు శివస్మరణనే. శివుడని స్మరించిన భక్తుడు శరణుడగు చున్నాడు. శివ స్మరణనే అనువమానమైన సంపత్తు, అదే శరణుడు శివ పరబ్రహ్మ స్మరణను మరచిన యెడల మానవుడగు చున్నాడు. శరణుడై శివునికి సతియై మహోన్నతమైన స్థితికి ఎదిగిన భక్తుడు పతితుడై భవిగా మారుడు కంటే హెచ్చుగు విపత్తు మరేదైనా యుండునే? అని బదులినిచ్చెను. ఈ విధముగా శరణుడు శివ చింతనలో మునిగి యుండుట చేత అతనికి మరి ఏ విషయముల యెడల అభిరుచి యుండదు.

అజ్ఞానమనెడి అంధకారము నష్టము చేయ శ్రీ భగవత్పాదుల వారు ఈ క్రింది విధముగా నుపదేశము నిచ్చిరి.

శ్లో || సంసార తిమిరచ్ఛేదే, వినాశంకర భాస్కరమ్ ।

ప్రభవంతి కథం దేవాః హద్యోతా ఇవదేహినామ్ ॥ (సి. శి. 13-8)

ఘోరమైన చీకటి దూరము కావలెననిన ప్రచండ భాస్కరుని అవశ్యకత గలదు. సూర్యోదయము కాగానే అంధకారము పరుగులు దీయుచు పారిపోవును. ఇదే తెరుగున అహంకార మమకారము లనెడి చీకటిని దూరము చేయుటకై శివుని మినహాఇస్తే వేరెవ్వరికిని సాధ్యము కాదు. అజ్ఞాన తిమరము దూరము చేసెడివాడు శివుడొక్కడే. అందరికి సుఖమును ప్రదానము చేసెడి శంకరుని ఆరాధించియే బ్రహ్మాది దేవతలు తమతమ పదవులను పొంది యున్నారని, తమ కష్టములను దూరము చేసికొనిరనియును పురాణములలో చెప్పబడినది. శరణుడు సర్వలోక శుభంకరుడైన శివ పరబ్రహ్మ పూజను మినహాయితే వేరే దేవతామూర్తుల పూజల యెడల అనురక్తుడై పూజించడు. శివ పరబ్రహ్మనైనను ఇష్టలింగ రూపముననే పూజించును. ఈ విషయమును విపులీకరిస్తూ శ్రీ భగవత్పాదుల వారి క్రింది విధముగా చెప్పిరి.

శ్లో ॥ సంసారార్థః శివం యాయాద్ బ్రహ్మదైః కింహలమ్ సురైః ।
చకోర స్తుషితః పశ్యేచ్ఛంద్రం కింతారకా అపి ॥

శివునికి శరణాగతుడు కాకుండా సంసారము వలన ముక్తులగుటకు ఎప్పటికినీ సాధ్యము కాదు. ఇతర దేవతలను మనస్సునందున నిలుపుకొని పూజించుట కంటే శివుని మాత్రమే పూజించుట ఎంతో అవసరము. సదా వెన్నెలను సేవించెడి చకోర పక్షి ఎల్లప్పుడు చంద్రోదయమునే ఆకాంక్షించును, కాని నక్షత్రముల కాంతి వలన కడుపునింపుకొనదు. అదే విధముగా శరణుడు శివ పరబ్రహ్మ వైపే తన ఆరాధనను కేంద్రీకరించు కొనును. ఇచ్చట లింగపతి శరణ సతి అనెడి భావన యిమిడి యున్నదని శరణ స్థలములోని భక్తుడు ఈ విషయమును గ్రహించవలెను.

ఈ సంసారము నందున సుఖము కంటే దుఃఖమే ఎక్కువగా నున్నది. దీనికి గల కారణమేమిటో తెలిసికొనవలెను. సుఖిగా యున్న జీవి భగవంతుని జ్ఞాపకము చేసికొనదు. దుఃఖములు వచ్చినప్పుడు దేవుని వైపు తిరుగును. సుఖమున్నప్పుడు మనుజుడు భగవంతుని మరువక యుండిన దుఃఖమేల వచ్చునని ఒక కవి ప్రశ్నించెను. జీవుడు దుఃఖము వచ్చి నప్పుడు కూడా యా దుఃఖము నుండి విముక్తిని పొందాలనెడి స్వార్థముతోనే శివ పరబ్రహ్మను స్మరించును కాని స్వతహాగా భక్తితో కాదు.

శ్రీ భగవత్పాదుల వారి విషయమున మరికొంత జ్ఞానమును ప్రదానము చేసిరి.

శివయేవ సమస్తానాం శరణ్యః శరణార్థినామ్ ।
సంసారోరగ దష్టానాం సర్వజ్ఞః సర్వదోషహా ॥

శివజ్ఞానే సముత్పన్నే పరానందః ప్రకాశతే ।
తదాసక్త మనా యోగీ నాన్యత్రరమతే సుధీః ॥

తస్మాత్ సర్వప్రయత్నేన శంకరం శరణం గతః ।
తదనంత సుఖం ప్రాప్యేమోదతే నాన్యచింతయా ॥ (సి. శి. 13; 10-12)

జనన మరణాత్మకమైన సంసార రోగము చేత పీడితులైన వారి యొక్క దోషములను దూరము చేయు సమర్థత గలిగిన వాడును, సర్వజ్ఞుడును అయిన శివునికే ప్రతి యొక్కరు శరణుజొచ్చవలెను. అతడొక్కడే శరణాగత రక్షకుడై యున్నాడు. ఈ విధముగా అనన్యభావముతో శరణు వేడిన వానికి శివజ్ఞానము సముత్పన్నమై పరమానందము ప్రాప్తమగును. పరమానందమును కటాక్షించెడి వానివైపే చిత్తమును ప్రసరింపజేసి అవ్యక్త శివానందము ననుభవిస్తూ శరణుడు ఆనందమును పొందుచున్నాడు. ఈ విధముగా షడ్ భక్తులలోని ఆనంద భక్తిని సాధనముగా గొని శివానందమును పొందుచు శివుని యెడల పతి భావన తన యెడల సతి భావన కలిగి ప్రతి ఒక్కరు శివుని ఉపాసన చేయవలెనని గుర్తించవలెను.

ఓం శాంతిః శాంతిః శాంతిః

ది ॥ 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రీతిపిక

ఈ ఆశీర్వాదము నందు శ్రీ జగద్గురువు చంద్రశేఖర శివాచార్యుల వారు శరణ స్థలమునకు సంబంధించిన మౌళిక విషయములను బోధించిరి.

"అన్యథా శరణం నాస్తి త్వమేవ శరణంమమ" అంటూ ప్రతి అర్చకుడు దేవతార్చనా సమయమున తన ఆరాధ్య దైవమును ప్రార్థించుటను గాంచ గలము. శరణాగతి యనెడిది భారతీయ సాంప్రదాయముల విశిష్ట లక్షణమై యున్నది. భగవంతుని రక్షకునిగా నెంచి రక్షణార్థ మతని

శరణు జొచ్చుట పౌరణిక గాధలలో చూడగలము. దక్షుని శాపము వలన భీతిని చెందిన చంద్రుడు శివుని శరణు వేడి తన యస్తిత్వమును దక్కించి కొనుట మన మెరిగియే మున్నాము. ఇచ్చట జీవుని బలహీనత్వము దేవుని ప్రబలత్వము ద్యోతకమగు చున్నవి.

వీరశైవ ధర్మమున శరణ స్థలములోని సాధకుడు "ఆనంద ప్రాప్తికై శివుని శరణు జొచ్చును. లింగమే తన పతి యని, తాను సతిననెడి భావన పొందును. దేవతా రతి వలన శివానంద ప్రాప్తిని పొంద గోరును. ఈ విషయమును సృష్టము చేసెడి శ్రీ బసవేశ్వరుల వారి క్రింది వచనము గనుడి.

జగమెల్లా అరియలు ఎనగొబ్బ గండనుంటు.

ఆను ముత్తైదె ఆను నిట్టైదె కూడల సంగమ దేవయ్యనంతప్ప, ఎనగొబ్బ గండనుంటు,

(శ్రీ బసవేశ్వర వచనము 503, డా॥ తిప్పెరుద్రస్వామి సంపాదన)

ఈ వచనపు తెలుగు రూపము :

జగమెల్ల నరయ నాకొక గండడు గలడు నేను నిత్యముత్తైదను కూడల సంగయ్యనబడెడి నాకొక గండడు గలడు.

విశిష్టాద్వైతమున వైష్ణవులు ప్రతిపాదించెడి రాధాకృష్ణ తత్త్వమిట్టిదే. దేవుడు ప్రేమికుడు కాగా సాధకుడు ప్రేమించెడి ప్రియురాలగు చున్నది. అయితే వీరశైవ పథమున సాధకుడు సతీయగును. ఇతడు మనువాడిన సతి వంటివాడు. అన్యుల వైపు కన్నెత్తి చూడడు. నిరంతరముగా శివానందములో తేలి యాడు చుండును. విశిష్టాద్వైత వాదులు దీనినే మోక్షమని యందురు. అయితే ఈ ముక్తి సాయుజ్య ముక్తి కాక. సాలోక్య ముక్తియగును. ఇట్టి ముక్తిన్ని సాధకుడు శరణ స్థలమున పొందుననియు, ఐక్య స్థలమున సాలోక్య సామ్రాజ్యముల కతీతముగా నుండెడి శివ-జీవ సామరస్యమును పొందుననియు తెలిసి కొనగలరు.

"శివే శక్తిం విభావయన్" యనెడి ఆచార్యోక్తి (13:5) నవగతము చేసికొనుట యెంతో అవసరము. శ్రీ బసవేశ్వరుని వచనములో 'నిట్టైద' అనెడి పదము గురించి తెలిసికొనిన యెడల విషయము సుగమము కాగలదు. 'ముత్తైద' 'నిట్టైద' అనెడి పదములకు గల సంబంధమును తెలిసికొన వలసియున్నది. పతి బ్రతికి యుండిన స్థితిలో సతి ముత్తైదగా గుర్తింపబడును. పతి యనువులను బాయనంత వరకే ముత్తైదువ తన ముండును ఆ పిదప స్త్రీ వైధవ్యము ననుభవించననెడిది లోకమెరిగిన విషయమే "నిట్టు" అనెడి పదము నిత్యమైనది, శాశ్వతమైన దనెడి అర్థములో ప్రయోగింపబడు చున్నది. నిరంతరముగా ముత్తైదువుగా నుండెడి స్త్రీయే నిట్టైదువయగును. అట్టి స్థితి ననుభవించెడిది శక్తి యొక్కటే. శివాని యనుబడు నిత్య సుమంగళియైన శక్తియే 'నిట్టైద'యన బడును. శ్రీ భగవత్పాదుల వారి బోధన మేరకు సాధకుడు తాను శక్తినని భావించి కొనవలెను. షట్ త్రింషత్ తత్త్వములలో శక్తి తత్త్వము శుద్ధ తత్త్వములకు చెందినదై యున్నది. సదాశివ తత్త్వము కంటెను అతీతమై యుండెడి స్థితి. సదాశివ, ఈశ్వర, శుద్ధ విద్యా తత్త్వములు సాత్వికాహంకారమునకు బద్ధములై యుండెడి తత్త్వములు. స్వాత్మికాహంకారమును "ఊర్వమాయ" యని గుర్తించెడి సాంప్రదాయమొకటి కలదు. మిశ్రతత్త్వములలో మాయ యెట్టి పాత్రను పోషించునో, అట్టి పాత్రనే ఊర్వమాయ పోషించుననియును, శివుని ప్రవృత్తి మార్గమున పయనింప జేయునునది గుర్తించ వలసిన విషయము. ఊర్వమాయ ప్రభావమునకు లోనైన శివుడు సదాశివ, ఈశ్వర, శుద్ధ విద్యల రూపమును దాల్చుననియును, సృష్టి స్థితి, లయముల నొనరించునని గుర్తించ గలరు. శుద్ధమాయ స్థానమున భవుడై సృష్టి రచన గావించును. మృదుడుగా నీశ్వర స్థానమున నిలిచి స్థితి పాలన చేయును. హరుడై సదాశివుని స్థానమున నిలిచి లయ మొనరించును. శరణుని స్థానము ఈ స్థానము లన్నింటి కంటెను మించిన స్థానమని గుర్తించ వలెను. శరణుడు శక్తి స్థానమున సుస్థిరముగా నిలిచి శివుని ననుభవించు ననెడిదే గుర్తించ వలసిన విషయము, ఈ స్థానమున సాధనను సఫలీకృతము చేసికొనును. తత్ఫలితముగా శివునితో సమరస ప్రాప్తిని పొందును. ఇట్టి స్థితి ఐక్య స్థలమున లభించును.

శరణుడుండెడి స్థితిలో ప్రపంచముండదు. ప్రాపంచిక విషయములను విస్మరించి సాధకుడు "ఆనంద భక్తి" నాచరించును. శివానందము ననుభవించును. ఈ ఆనంద స్వరూపమెట్టిదో యనెడి దీ యాగ మోక్తి వివరించు చున్నది.

"శివ నిత్యత్వం నిశ్చింతాః సానంద దర్శణో భవేత్" (సూక్ష్మాగమము)

ఈ ఆగమోక్తి ప్రకారము శివుడు నిత్యుడని యెరిగిన వాడై శరణుడు నిశ్చింతతో నానందము ననుభవించు చున్నాడు. ఇచ్చట యెరుగుట యనెడిదే కీలకమైన యంశము. ఈ కారణముననే "అరిదదె శరణ, మరెదదె మానవ" యనెడి శరణోక్తి బహుళ ప్రచారమును పొందినది. ఈ సందర్భములో "అంగలింగ్ జ్ఞానరూపః సతీ జ్ఞేయః" అనెడి రేణుకోక్తి స్మరణీయమై యున్నది. ప్రాణలింగ స్థలమున చేసిన సాధన ఫలితము భ్రమర కీటక న్యాయమున శివుడై, తానె శివుడననెడి జ్ఞానసంపత్తిని పొందిన దశయిది. అంగ-లింగముల సామ రస్యమున నీ యనుభవము వచ్చునని తెలిసి కొనగలరు.

శరణుడై సాధకుడు నభవించెడి యానంద మద్వితీయమైనది. ఇట్టి నిరుపమానమైన యానందము ననుభవించెడి సాధకుడు అన్యము గురించి ఆలోచించడని తెలుపుటకై శ్రీ రేణుకాచార్యుల వారు బహు విధములైన యుదాహరణముల నిచ్చిరి. వారి ఉపమానములు విషయమును విస్పష్టము చేయు చున్నవి.

శ్రీ రేణుకాచార్యుల వారి (13:12) యుపదేశము అంతర్నిహితముగా నొక సందేశము గలదు. "సర్వప్రయత్నేన శివం శరణం గచ్ఛతాత్" మొదటి సందేశము "తదన్తర సుఖం ప్రాప్యమోదస్య" అనెడిది రెండవది. ఇతరేతరములైన భ్రమలకు లోసుకాకూడదనియును, బ్రహ్మ విష్ణు గణేశాదుల శరణు జొచ్చ వలదనియును, కేవలము శివునికి శరణాగతుడుగా నుండి సుఖము ననుభవించుచు ప్రమోదము నొందవలెననెడిది యీ సందేశముల సారాంశము.

శివం భూయాత్

ఆశీర్వాదసేము : 1

తామస నిరాసక్త స్థలము

శ్రీ భగవత్పాదుల వారు శరణ స్థలమున భక్తుడు పొందెడి యలౌకికానందము గుర్తించి యుపదేశము నిచ్చిన పిదప భక్తుని తామ సగుణ నిరాసక్తత గూర్చి యీ విధముగా ఉపదేశమును ప్రధానము చేసిరి.

శ్లో॥ శివాసక్త పరానంద మోదినా గురుణా యతః ।

నిరస్యంతే తమోభావాః స తామస నిరాసక్తః ॥ (సి. శి. 13:13)

తమోగుణము వలన గల్గెడి నిద్రా లస్య కలహ మోహములను శరణ స్థలము నందలి భక్తుడు తొలగించి కొని తామస నిరాసక్తుడగు చున్నాడు.

శరణుని మనస్సు సదా శివుని యందే లగ్నమగుట చేత, అతడు నానంద సముద్రములో మునిగి తేలుచుండును. ఇట్టి స్థితిలో యున్న వాడికి నిద్రాది తామస వికారములు గణనీయములు కావు. అవి వాడిపై యెట్టి ప్రభావము చూపజాలవు. శరీర ధర్మమున కనుగుణముగా గాంచిన యెడల యీ వికారములను నివారించ లేమనియును. ఒక వేళ నవి దరి చేరినా, శరణుడు తన వివేకము చేత వాటిని దూరము చేసికొనును.

శరణ స్థలమున ప్రవేశించిన భక్తుని తామ సగుణముల వలన బాధగల్గినా యనెడి ప్రశ్న ఉదయించును. అయితే శరీర ధారియైన ప్రతి యొక్కరియందు ప్రకృతి జన్యములైన గుణములు అవశ్యముగా అవరించి యుండును. ప్రకృతి యందున సత్త్వ రజ మరియు తమో గుణములు ఉండును. ఈ మూడు గుణముల సామ్యా వస్థనే ప్రకృతి యని శాస్త్రజ్ఞులు పిలిచిరి. మనుజుని దేహమందున ఈ త్రిగుణములు గానీ వాత, పితృ, కఫములనెడి త్రిదోషములుగాని సామాన్యవస్థ యందు ఉండవు. సత్త్వ రజ తమోగుణములు విష మా వస్థకు చేరినప్పుడు మనిష్యుని ప్రకృతి కూడ విషమానవస్థకే చేర్చును. మనుజునంతః కరణమునందున ఏదో ఒక గుణము తమ ప్రాబల్యతను పెంపొందించుకొని మిగిలిన రెండు గుణములను తన ఆధీనములో నుంచుకొనును.

సత్త్వగుణము నధికముగా యున్న వ్యక్తులు రజస్తమో గుణములు సత్త్వగుణము యొక్క అధీనము లో యుండును. ఇదేవిధిని ఇతర గుణములు తమ ఆధిక్యతను పెంపొందించు కొనినప్పుడు మిగిలిన రెండు గుణములు వాటి అధీనములో యుండును. శరణ స్థలమున నుండెడి భక్తుని యొక్క అంతరంగము నందున సత్త్వ గుణాధిక్యత యుండును. రజస్తమములు అల్ప ప్రమాణములో యుండును. అల్ప ప్రమాణములో యుండినను అవి తమ యొక్క ప్రభావమును చూపకుండ యుండజాలవు. పాముయొక్క కోరలలోను తేలు యొక్క తోక కొండిలోను విషము యుండునని అందరూ ఎరిగినదే. విషము ఒక్కటే అయినను పాము యొక్క విషము అతీతిక్షణమైనది. తేలు విషము అల్ప ప్రమాణములో యుండినను దుష్ప్రభావమును కల్పించక మానదు. పాము కరచిన వానికి మరణము సంభవించు నవకాశము గలదు. తేలు కరచిన వానికి మరణ భయ ముండకుండినను మరణ తుల్యమైన వేదనననుభవించుచునే యుండును. కరచిన క్షణము నుండి భాధిత వ్యక్తి బాధలో యలమటిస్తూ అటూ ఇటూ తిరుగుచునే యుండును. అల్పప్రాణములై నుండునది యైనను తేలు విషము

బాధింప కుండ యుండునే? అదే విధిన అల్పప్రమాణములో యుండిన రజస్తమో గుణములు సత్వ గుణాధిక్యత గల వ్యక్తిని బాధపెట్టుచునే యుండును. శరణ స్థలములోని భక్తులు సాత్విక మార్గమున జీవనము సాధించు చుండినను అప్పుడప్పుడు రజఃతమోగుణముల ప్రభావమునకు లోనై తాత్కాలికముగ పథభ్రష్టు డగుచున్నాడు. తనతప్పును తానెరిగి మరల సన్మార్గములోనికి వచ్చుచున్నాడు. ఈ విధముగా తామస గుణ ప్రభావములను దూరము చేసుకొనెడి శరణుని తామస నిరాస్తక్తుడు అని యందరు. ఆయా కాలములలోని యనేకానేక శరణులు తమ తమ వచనములలో తమ తమ యంతః కరణములో యున్న భావములను ఎత్తి చూపిరి.

"నా చిత్త మొక్క మేడి పండనియు లోపల చూసిన యెడల అన్నీ పురుగులే యనియును శ్రీ బసవేశ్వరుల వారు తెలియ జేసిరి."

"శ్రీ షణ్ముఖ స్వామి వారు మనమనెడి మర్కటము తనువనెడి చెట్టునెక్కె" యని వాపోయెను మనమనెడి మర్కటమును నిరోధించ లేకున్నాను దేవా" యనుచు సర్ప భూషణ శివ యోగి గారు సతమతమయ్యెను. ప్రతి శరణుడూ తమ తమ వచనములలో తామస నిరసనమును చేసిరి. ఈ విధముగా ప్రకటన చేయుట వలన ఒక ప్రయోజనము గలుగునని ఎంచబడుచున్నాది. చెప్పకుండా యుండిన యెడల ఈ గుణములు మనలోనే మిగిలి పోవును. తమ తమ గుణ గణములను చెప్పుకొనుట వలన యవి బహిర్గతములై మనకు దోష నివారణ కల్గును. కానీ తను దోషములను తాను జేప్పు కొనెడి శక్తి సామర్థ్యములు ఎంత మంది కుండును. దేవుని విగ్రహము ముందు గూర్చిని జేసిన దోషములను ప్రకటించెడి వారు కొందరు గలరు. కానీ సమాజము ముందు తమ దోషములను బహిర్గత పరచువారెందరు? వీరి సంఖ్య అల్పములే శ్రీ గురువు ముందైనను సమాజము ముందైననూ తమ దోషములను ఎత్తి చూపువారే సత్పురుషులగుదురు. మిగిలిన వారు సామాన్య జనులే. ఇంతకు క్రితము వివరించిన శరణుల వచనములలో తమ దోషములను ఎత్తి చూపుటలో వెనుక ముందు లేదని గొచరించును. ఇట్టి వారందరూ నిస్సందేహముగ మహాపురుషులే. ఈ ప్రయత్న శీలముగల శరణుడు తామస నిరసనను బాహాటముగా చేయును.

తమో గుణము వలన కల్గెడి దుష్పరిణామములను తనకుతానే ఎందుకు బహిర్గతము చేసుకొనవలయు ననెడి విషయమున శ్రీ భగవత్పాదుల వారు ఈ క్రింది ఉపదేశమునిచ్చిరి.

శ్లో || యస్యజ్ఞానం తమోమిశ్రం సతస్య గతిస్య తే ।

సత్యం హి జ్ఞానయోగస్య నైర్మల్యం విదురుత్తమః ॥ (సి. శి. 13-14)

ఎవని జ్ఞానము నిర్మలమై యుండక తమో గుణ మిశ్రితమై యుండునో అట్టి వానికి సంసార బంధమే కాని ముక్తి ప్రాప్తము కాజాలదు. శుద్ధమైన సత్వ గుణమే జ్ఞాన యోగమునకు సాధనయగుటచే శరణుడు తనయందలి అవశిష్టమైన తమో గుణమును నిరసించును. మాదక ద్రవ్యములను సేవించిన వ్యక్తి లౌకిక జీవనమును అనర్థము ననుభవించి ప్రగతిని సాధించ కుండునటులే తమో గుణావర్తియైన వాడు ప్రగతిని పొందజాలదు.

ఒకానొక సమయము నందున నలుగురు మిత్రులు పడవ ద్వారా ప్రయాగ నుండి కాశీకి ప్రయాణింప నిశ్చయించు కొనిరి. పున్నమి వెన్నెలలో త్రివేణీ సంగమమునకు విచ్చేసి ఒక సుందరమైన పడవ యందు గూర్చుండి ప్రయాణమును కొనసాగించిరి. వారు నలుగురు కూర్చున్నది మొదలుగా యదేచ్ఛగా భంగు యను మత్తు పదార్థ ద్రవమును సేవించు చుండిరి. ఆ మత్తు మీదనే ఇద్దరిద్దరి చొప్పున పడవకు యిరు వైపుల వంతుల వారిగా తెడ్డును వేయుచూ ప్రయాణము చేయుచుండిరి. రాత్రియంతా ఈ రీతిగ సాగిన పిదప బ్రాహ్మిముహూర్తమున వారికి మత్తుదిగినది. చుట్టు ప్రక్కల పరిశీలించగా అది త్రివేణీ సంగమమే అయియుండెను. పడవ తానున్న ప్రదేశమందే యుండెను. కిందిత్తు కూడ ముందుకు సాగలేదు. ఇది అశ్చర్యముగాల్పేడి విషయమే. ఎందుకిట్లు జరిగినదని ఆలోచించగా వారు మత్తులో మునిగి యుండుటచే తామస గుణము హెచ్చి వారి బుద్ధికి గ్రహణము పొడచూపెను. పడవకు కట్టిన పగ్గము తీరము నందు నాటిన మేకు నుండి తొలగింపక పోవుటయే కారణమై యున్నది. తెలివి దెచ్చుకున్న ఆ నల్లరు ప్రయాణికులు తాము మత్తు పదార్థసేవ వనమూలకంగా ఏర్పడ్డ తమో గుణ ప్రభావము చేత మేకుకు గట్టిన పగ్గము దొలగింప మరచుట జరిగినదని గ్రహించి, పశ్చాత్తాప చిత్తులై మనసులో అమలిన భావమనే తామ సగుణమును నిరోధించుటకు ప్రయత్నింప బూనిరి. మత్తు పదార్థ సేవనము వల్ల బుద్ధి వికాసము జెందక తమో గుణమావహించి తమ ప్రయాణ ప్రగతికి అడ్డు కట్టగా నిల్చినదని గ్రహించి నాటి నుండి మనస్సును

మలిన పరచు తమో గుణ ప్రభావ హేతువులైన పదార్థములలో సేవనముల నుండి దూరమై సత్ర వర్తనులై వెలంగుచుండిరి. దీని వలన మనకు తెలిసిన దేమనిన సన్మార్గ పర్తనులైన శరణులు తమ బుద్ధి వికాస మొనరించు సత్వ గుణమునకే కాక విశేష ప్రాముఖ్యత నీయుటం వలన తమో గుణ నిరసన సాధ్యమగునని పూజ్య భగవత్పాదుల ఉపదేశ సారాంశము.

ఇతర వేదాంత గ్రంథముల యందు త్రిగుణములకు సంబంధించిన విస్తారమైన చర్చ గలదు. అందులో తమో గుణము ఆధ్యాత్మిక ప్రగతికి ప్రతి బంధకమని చెప్పబడినది. ఈ గుణముల వృద్ధికి మనము నిత్యము తీసుకునే ఆహారమే కారణమని చెప్పబడినది. చెడి పోయిన ఆహారము లేదా చల్లి యన్నములు సేవించుట వలన తమో గుణ మభివృద్ధి చెందునని జెప్పబడినది. తమో గుణమును దూరము జేసుకొనుటకు సాత్వికాహారమునే సేవించ వలెను.

తమో గుణము బందనములకు కారణమగు చున్నది. అజ్ఞానము వలన ఉత్పన్నమయ్యే గుణముతో పాటు తమో గుణము ఇంచుకించుక నభివృద్ధి చెందుచున్నది. తనవశములో యున్న జీవులను తమో గుణము ప్రమాదము ఆలస్యము, నిద్ర అనెడి మూడు పాశముల చేత బంధించు చున్నది. శాస్త్ర విహితమైన నియమముల నుల్లంఘించుటయే ప్రమాదకరమని, ప్రమాదమునకు లోనైన వాడు తన నిత్య కర్మలను వీడు చున్నాడు. "స్వాధ్యాయ ప్రవచనాభ్యాం న ప్రమదితవ్యం" అని శాస్త్రము ఉపదేశించు చున్నది.

ప్రమాదమనెడిది ఒక ప్రమాదకరమైన దుర్గుణము. ఒక సారి దానికి వశుడైన ఎడల ఆ వ్యక్తిని అది మళ్ళీ మళ్ళీ తన వశములోనికి దెచ్చు కొనును. నేడు చేసెడి కార్యము రేపు చేయ వచ్చును లే అనెడి భావన ప్రమాద వశముననే వచ్చు చున్నది. ఈ రోజు చేయవలసిన పనిని ఇప్పుడే చేయవలయునను భావము తామన గుణ ప్రవృత్తి గల వ్యక్తికిరాదు. "శ్వః కర్తవ్యం అద్యకుర్వీత" అని చెప్పబడినది. రేపు జేయ వలసిన పనిని ఇప్పుడే జేయుము అని దాని అర్థము.

ఆలస్యమనునది తమో గుణము యొక్క మరొక రూపము. "ఆలస్యం హి మనుష్యాణాం శరీర స్త మహారిపుః" అని సుభాషిత కారులు ఉపదేశించిరి. ఆలస్యమే మనిషి అంతః శత్రువు యనెడిది దీని యొక్క భావము. ఈ భావమునే ప్రతిబింబించెడి ఈ క్రింది శ్లోకమును గనుడు.

శ్లో ॥ అలసస్యకులో విద్యా అవిద్యస్యకుతో ధనమ్ ।
అర్థస్య కుతో మిత్రం అ మిత్ర స్యకుతః సుఖమ్ ॥

సోమరికి విద్యరాదు, విద్యలేని వానికి ధనము అభించదు.

ధన హీనునుకి మిత్రులు అభించరు. మిత్రులు లేని వానికి సుఖమెక్కడిది? అని దీని అర్థము ఈ విధముగా సుఖ రాహిత్యమునకు సోమరి తనమే కారణమగు చున్నది. ఈ విషయమును సమగ్రంగా వివరించు నొక కథ ప్రచారములో నున్నది.

అత్యాలస్య భావము కల్గిన నొకానొక వ్యక్తి దారిగుండా వెళ్తూ ప్రయాణ బడలిక నుండి సేదదీర్చు కొనుటకు ప్రక్కనే యున్న రేగి చెట్టు క్రింద విశ్రాంతి కుపక్రమించెను. అదే సమాయాన గాలికి కొన్ని పళ్లు చెట్టు పై నుండి విశ్రాంతి తీసుకును చున్న వ్యక్తి చుట్టూ రాలిపడెను. అంతలో అటుగా నొక వ్యక్తి గుర్రముపై స్వారీ చేయుచు వెళ్లు చుండుట గమనించిన విశ్రాంతి తీసుకొను వ్యక్తి ఆ గుర్రపు స్వారీ చేయు వ్యక్తిని పిలుచు చుండెను. గుర్రము పై నుండి వెళ్తున్న వ్యక్తి అయ్యె పాపం క్రింది నుండి లేవలేని స్థితిలో నున్నాడని విశ్రాంతి తీసుకునుచున్న వ్యక్తిని గమనించి, అతని సమీపమునకు వచ్చేసెను. చెట్టు క్రింద యున్న వ్యక్తి గుర్రము పై నున్న వ్యక్తితో క్రింద బడిన రేగుపళ్లను ఏరి తన నోటి యందు వేయమని చెప్పెను. అందుకు గుర్రము పై నున్న వ్యక్తి ఈతడొక పనికి మాలిన వాడని గ్రహించి బదులు పల్కుకుండగా అక్కడి నుండి నిష్క్రమించెను. జగత్తులో మనము సుఖము ననభవింప వలయుననినా సోమరి తనమును దరి చేరనీయ కూడదు. మృగరాజైన సింహము తన ఆహారమును సంగ్రహించుటకు తనదైన శైలిలో వేట ప్రారంభించెను. వేటాడ కుండా యుంటే మృగమునకు భోజనము లభించదు. "ఏ నహి సుప్తస్య సింహస్య ప్రవిష్యంతి ముఖే మృగాః" అనెడి సూక్తి ప్రకారము పరుండిన సింహము నోటిలోనికి ఆహారము తనంతట తానుగా వచ్చి పడదుగా? సింహము తన ఆకలిని తీర్చు కొనుటకై వేటాడియే తీరవలయును. తమో గుణప్రదానుడైన వ్యక్తి ఈ విషయమును గ్రహించి తమో గుణము నుండి విముక్తి పొంది తీరవలెను.

మూడవ పాశమగు నిద్ర గురించి చెప్పవలెననిన నిద్ర యనెడిది అవసరమే. శారీరకంగాను మానసికంగాను అలసి పోయిన వ్యక్తికి నిద్ర వలన విశ్రాంతి లభించును. దినమునకు సుమారు ఐదుగుంటల విశ్రాంతి అవసరము. అంతమేర నిద్రించిన తప్పులేదు. కానీ కొంతమంది నిద్రరాకుండినను పరుండి కళ్లు మూసుకొని యుందురు. క్రమముగా మగత నిద్రకు లోనగుదురు. ఇది తమో గుణము యొక్క ప్రభావము. రాత్రింబవళ్లుకూ విధముగా నిద్రించు వారూ గలరు. శాస్త్ర కారులు ఇట్టి నిద్రను నిందనీయమని జెప్పిరి. ఆరోగ్యమునకు యవసరమగునంత మేరకు నిద్రించి మిగిలిన సమయమును శివ శరణులు శివ యోగా భ్యాసమున కుపయోగించ వలెను. ఇంతే గాక తన నుండి ప్రమాదమేమైనా జరుగ నున్నదా నేను సోమరినా నేను అతిగా నిద్రించు చున్నానా. అనెడి ప్రశ్నలను తనకు తానే వేసుకొని స్వయం నియంత్రణ ద్వారా ప్రమాదము అలసత్వము మరియు అతి నిద్రలను ప్రయత్న పూర్వకముగా దూరము చేసుకొన వలెను. శివ భక్తులెల్లరు ఈ రహస్యములనెరిగి తామ సగుణమునకును దాని వలన కలిగెడి పరిణామములకును దూరముగా యుండి విహితమైన శ్రేయమును పొందుదురు గాక.

ఓం శాంతిః శాంతిః శాంతిః

ది || 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రదీపిక

శ్రీ జగద్గురు చంద్ర శేఖర శివాచార్యుల వారు తామస గుణమునకు సంబంధించిన మౌళిక విషయములను వివరించిరి. సాధకుడు తామస నిరసనను చేసెడి వాడై యుండ వలెనని హితబోధ చేసిరి.

తామస నిరసన స్థలమును సైద్ధాంతికముగా పరిశీలించిన యెడల, శరణ స్థలమునకు వర్తించెడి యంశమా యనెడి సందేహము గల్గును. త్రిగుణము లనెడివి ప్రకృతి తత్త్వమునకు చెందినవి. సాధకుడు మాహేశ్వర స్థలమున ప్రకృతి తత్త్వము నధిగమించును. శక్తి తత్త్వమున ప్రకృతి యొక్క పరమార్థ మెట్టిదో గుర్తించ వలసి యున్నది. ఈ యంశము గురించి తెలిసికొన వలెననినచో "అంగ లింగీ జ్ఞానరూపః" అనెడి ఆచార్యోక్తి (సి. శి. 13:2) యుప కరణముగా దోహదము చేయును జ్ఞాన రూపుడైన అంగ లింగి తాను సతిననియును, శివుడు తన పతియనియును భావించి కొని శరణుడగునని చెప్పబడినది. (సి. శి. 13:2) జ్ఞానరూపమనెడి పదమునకు "శివ విజ్ఞాన మేవ స్వరూపం యస్యన తాదృశః శివజ్ఞాన వాన్ ఇత్యర్థః" అనెడి వివరణ యివ్వబడినది. (తత్త్వప్రదీపిక) ఇట్టి జ్ఞాన గుణసంపన్నుడైన శరణుని జ్ఞానము యొక్క స్వభావమును గురించి తెలుపుటయే ఆచార్యుల వారి లక్ష్యమై యుండి యున్నటుల దోచు చున్నది.

జ్ఞానము యొక్క స్వభావము త్రిగుణముల వలన ప్రభావితమగును రజస్తమో గుణముల కారణమున జ్ఞానము కలుషిత మగునని తెలుప బడినది. తమో గుణము చేత కలుషితమైన జ్ఞానము గలవానికి దుర్గతి ప్రాప్తించునని శ్రీ భగవత్పాదుల వారు వివరించిరి. "సత్త్వం హి జ్ఞానయోగస్య నైర్మల్యం" అని ఆనతినిచ్చిరి. ఈ సందర్భమున సూత సంహితలోని యీ వాక్కు గమనార్హమైనదై యున్నది. "సత్త్వత్ సుఖం చ జ్ఞానంచ వైరాగ్యం సౌఖ్యమేవచ"

సతీ పతుల సామరస్య రూపమున నుండెడి సుఖమే ఆనందమగు చున్నది. శరణుడీ సుఖము ననుభవించుటకు సత్త్వమే కారణమగు చున్నదని సూత సంహిత వలన తెలియు చున్నది. సత్త్వ జ్ఞాన ప్రదమనియు తెలుప బడినది. ఈ విధముగా సత్త్వము మరియు ఆనందము పరస్పర పూరకములును, పరస్పర పోషకములును అగు చున్నవి.

సత్త్వము యొక్క ప్రాముఖ్యత దృష్ట్యా శ్రీ భగవత్పాదుల వారు సత్త్వ గుణము శరణుని విశిష్టమైన భూషణమని తెలియ జెప్పనెంచెను

సాధకుడు సాధన చేసెడి క్రమములో క్రమము తప్పెడి యవకాశము లేదన జాలము "అరిదదె శరణ మరెదదె మానవ" అనెడి నానుడికి గల ప్రాచ్యుర్యమును బట్టి యీ యంశమందరికినీ తెలిసినదే యని అన వచ్చును. అట్టిది సంభవించిన యెడల నట్టి పరిణామమునకు జ్ఞానము కలుషిత మగుటె యని తెలిసికొన వలెను. సాధకుల కీ విషయము బోధపడుట కొరకే శ్రీ భగవత్పాదుల వారీ యుపదేశమును ప్రదానము చేసిరి.

శ్రీ రేణుక భగవత్పాదుల వారి భావమును ప్రతిబింబించెడి యీ రగడ గమనార్హమై యున్నది.

శ్రీ పరమానందోదయ శరణం
 వ్యాపిత ఘన మహిమానిధి శరణం
 నిజబీలా పరివర్తిత శరణం
 అజగజ్జన సంకీర్తిత శరణం
 సర్వాను గ్రహ నేత్రం శరణం
 సర్వవశైక కళత్రం శరణం
 నిర్భీకృత నిరాపరణం శరణం
 గర్భీకృత పురహరణం శరణం
 స్వచ్ఛం దాచార పరం శరణం
 స్వచ్ఛతర జ్ఞానతరం శరణం.....
 (పాల్కురికి సోమనాథుని "షట్ స్థలద రగళె")

ఈ రగడలోని చివరి పాదం గమనార్హమై యున్నది. స్వచ్ఛతరమైన జ్ఞాన మనగా శ్రీ రేణుకాచార్యుల వారు ప్రతి పాదించిన సత్సవిశిష్టమైన జ్ఞానమని యెరుగ వలెను.

శివం భూయాత్

ఆశీర్వచనము : 2

తామసే నిరసేనే స్థలము

క్రితపు ఆశీర్వచనములో తమో గుణము నుండి ఉత్పన్నములయ్యెడి దుర్గుణములకు శరణుడు దూరముగా నుండవలెనని చెప్పబడినది. ఈ విషయమును గురించి శ్రీ భగవత్పాదుల వారు మరి కొంత జ్ఞానమును ప్రదానము చేసిరి.

శ్లో ॥ శమోదమో వివేకశ్చవైరాగ్యం పూర్ణభావనా ।
 క్షాంతిః కారుణ్య సంపత్తిః శ్రద్ధా సత్య సముద్భవా ॥

శివభక్తిః పరోధర్మః శివజ్ఞానస్య బాంధవాః ।
 ఎత్తైర్యుక్తో మహాయోగీ సాత్వికః పరికీర్తితః ॥ (సి. శి. 13;15-16)

అంతరింద్రియ నిగ్రహము బహిరంద్రియ నిగ్రహము నిత్యా నిత్య వస్తు వివేకము, విషయ సుఖముల యెడల వైరాగ్యము, అఖండమైన పరశివ ధ్యానము, సహనము, భూతదయ, నైజము నందున విశ్వాసము, అకుంఠితమైన శివభక్తి వుత్తమమైన శివార్చన అనెడి ఈ పది గుణములు శివజ్ఞానమునకు మరియు శివయోగమునకు సహాయకము లైయుండును. వీటిని శివజ్ఞాన బంధువులందురు. ఈ గుణములు భగవద్గీతలో నుపదేశింపబడిన. దైవా సంపత్తుకు చెందిన గుణముల వలె దోచినను, వాటి కంటే భిన్నమైనవిగను మరియు గుణాత్మకముగా ఆధిక్యత గలిగినవైయున్నవి. ఈ పది గుణములకు విపరీతముగా నుండెడి గుణములు అసుర గుణములు. పై పది గుణముల నలవరచుకొనిన వాడు పర శివునితో సమరస భావమును పొందుట కర్హతను సంపాదించు కొను చున్నాడు. అసుర సంపదను పెంపొందించు కొనినవాడు పురాణములలో వర్ణింపబడిన రాక్షసుల వలె ప్రవర్తించుచు వారి వలెనే పతనమగుదురు. ప్రతి జీవి తన ఇచ్ఛాను సారముగా శ్రీ భగవత్పాదుల వారు వివరించిన గుణములను గాని లేదా తద్విరుద్ధమైన గుణములను గాని అలవరుచు కొనుటకై పరిపూర్ణమైన స్వేచ్ఛ కలదు. మానవుని జీవితమును ఒక రైల్వే జంక్షనుతో పోల్చవచ్చును. ఆ జంక్షనులో నున్నవాడు తన ఇచ్ఛాను సారముగా ఏ మార్గముననైననూ పయనించ వచ్చును. ఉత్తర దిశ లేదా దక్షిణ దిశకు అనెడిది, నిర్ణయించు కొని టెక్నెట్టును కొని స్వేచ్ఛగా వెడల వచ్చును. అదే విధమున జీవి తన ఇచ్ఛాను సారముగా అసుర గుణములను గాని శైవ గుణములను గాని అలవరుచు కొన వచ్చును. ఐతే ఫలితమునకు మాత్రము వాడు కర్త కాదు. అసుర మార్గము నెంచు కొనిన వాడు సకలారిష్టములను

ఎదుర్కొనుచు. అష్ట కష్టముల పాలై భవమున బడి పతన మగును. శ్రీ భగవత్పాదుల వారు సూచించిన శైవ గుణములను పొందిన వాడు మున్ముందు సకల సన్మంగళముల, ననుభవించి లింగాంగ సామరస్యము ద్వారా శివుడిగా పరిణామమును పొందు చున్నాడు. కాని దురదృష్టవశాత్తు అజ్ఞాన వశమున అధిక సంఖ్యాకులు అసుర సంపదను వరించు చున్నారని వేరుగా చెప్పనక్కర లేదు. ఆధునిక సంస్కృతిని గమనించిన వారి కీ విషయము సుబోధకమే.

ప్రతి జీవి అసుర సంపత్తును పొంద కుండా జాగరూకత వహించి యుండ వలెననియును, తన్నిమిత్తమై తామ సగుణమును వర్జించ వలెనని శ్రీ జగద్గురుల వారు ఉపదేశించిరి. క్షమ, దమాదులు అలవరుచు కొనినవాడు సాత్వికుడై విరాజిల్లును. ఇట్టి వానికి ఆత్మ జ్ఞానము లభించు చున్నది. మనము సంపాదించిన సంపద భౌతిక సంపద, అన్యాయక్రాంతమయ్యెడి అవకాశము కలదు. మన ఇష్టా యిష్టములతో ప్రమేయము లేకుండా దొంగలో, దొరలో, వైద్యులో మరెవ్వరో దానిని హస్తగతము చేసికొందురు. కాన భౌతిక సంపద అశాశ్వతమైనది. కాని క్షమ-దమాదులతో కూడు కొనిన శైవీ సంపదను ఎవ్వరును గ్రహించలేరు. దొంగలు దొంగలించలేరు. రాజులు బలాత్కారముగా తీసుకొని వెళ్ళలేరు. శ్రీ భగవత్పాదుల వారు ఉపదేశించిన గుణములలో క్షమయనెడిది మొదటి గుణము క్షమయనగా అంతరింద్రియ నిగ్రహమని గ్రహించ వలెను. దమము గూడా క్షమము వంటిదే కాని దీనికి బహిరింద్రియములతో సంబంధము కలిగియుండును. బహిరింద్రియ విగ్రహమే దమమగు చున్నది. క్షమ-దమములు పరస్పరము సాపేక్ష సంబంధము గలిగి యున్నవి. మనస్సు ఇచ్చ వలె బహిరింద్రియములు పనిచేయునది గాంచు చున్నాము. మనస్సు ఇంద్రియములకు అధిపతి. మనస్సునకు చూడాలనిపించినప్పుడు. నేత్రేంద్రియము తన కార్యమునందు ప్రవృత్తమగును. వినవలసిన యప్పుడు శోత్రేంద్రియము తనవ్యవహారములో ప్రవృత్తమగును. ఇదే విధముగా మిగిలిన ఇంద్రియములు మనస్సు కోరిక ప్రకారము వాటికి సంబంధించిన వ్యవహారములలో ప్రవృత్తమగు చున్నది.

మనస్సు శబ్దస్పర్శాది విషయములను ఆయా ఇంద్రియముల ద్వారా అనుభావ మొందుచున్నది. ఇంద్రియముల యొక్క ప్రమేయము లేకుండా మనస్సు ఏ విధముగా సుఖ భోగమును పొందజాలదో అదే విధముగా మనస్సు యొక్క ప్రమేయము లేకుండా ఇంద్రియములు తమ తమ వ్యవహారములలో ప్రవృత్తము కాజాలవు. ఈ కారణము వలననే శ్రీ భగవత్పాదుల వారు అంతరింద్రియ నిగ్రహమునకు దోహదము చేసెడి శమమును గురించి ఉపదేశము నిచ్చిరి. శరణ స్థలము నందలి భక్తుడు అంతరింద్రియ నిగ్రహమునకై ప్రయత్నించవలెను. మనస్సును నిగ్రహించుటకై బుద్ధి యొక్క అవశ్యకత గలదు. బుద్ధి నిర్దేశమునకు అను గుణముగనే మనస్సు ఏదో యొక్క కార్యక్రమము నందున నిమగ్నమై యుంటున్నది. మనస్సు మీద బుద్ధి నియంత్రణ సర్వ సాధారణంగా కొనసాగిననూ మనస్సు శక్తి వంతమై నందు వలన బుద్ధిని తన వైపునకు తిప్పు కొనగలదు. తన కనుకూలమైన నిర్ణయమును బుద్ధి చేత చేయించగలదు. కార్యాలయములో పనిచేసెడి ఒక బంట్లోతు తన మీద అధికారిని తన యొక్క అధీనములో నుంచు కొని అతని చేత తన కూలమగు పనులు చేయించుకొనెడిది గాంచ గలము. పై అధికారి లంచగొండియై, వివేకహీనుడై యుండిన యెడల ఇట్టి అనర్థములు సంభవించు చున్నవి. అయితే అతడు నీతి మంతుడై నిష్కర వాదియై నిర్ణయములను చేసిన ఎడల ఇట్టి వైపరీత్యము సంభవించదు. ఇదే రీతిన బుద్ధి న్యాయా న్యాయములను విచారించి న్యాయమైన నిర్ణయములనే తీసుకొనగలదు. ఐతే ఎవరి బుద్ధి వివేకమును కోల్పోవునో వారి మనస్సు అధిపత్యము వహించి సకల అనర్థములకు కారణమగు చున్నది. రావణుడు సీతను కోరుటయు. ఉదాహరణగా గై కొన వచ్చును. ఇంకను బుద్ధి వివేక సంపన్నమై యుండిన యెడల మనస్సు మీద అధికారము నెరపును. వికృతమైన మనస్సు బుద్ధిని వికృత మార్గమున పయనింప జేయుచు అధో పాతాళమునకు నెట్ట బడుచున్నాడు. వికృతమైన బుద్ధి వలన సంబంధిత వ్యక్తి నాశనమగు చున్నాడు. ఈత రానివాడు తనను రక్షించుటకు వచ్చిన వానిని కొగిలించుకొని ఏ విధముగా వాని మరణమునకు కారణమగు చున్నాడో అదే విధముగా వివేకహీనుని సాంగత్యమున నుండెడి వారందరు పతనమగు చున్నారు.

దమము అనెడిది మరొక సదృశము. బాహ్యేంద్రియములను నిగ్రహించుటకై ఇది ఉపయోగపడును. శమము మరియు దమము ఒకదానితో మరొకటి నహకరించుకొనును. శమము వలన దమము సిద్ధించును. దమము వలన క్షమమూ సిద్ధించును. మనసు బయటి విషయములతో సంపర్కమును పొందుటకు అనర్హులైనను ఇది కొత్త విషయములకు మాత్రమే వర్తించును. పాత అనుభవముల స్మృతి ఉండనే ఉండదు. భూత భవిష్యత్తుల చింతన చేసెడి దానిని మనోరాజ్య పాలన అని అందురు. ఈ సందర్భములో బుద్ధి

జాగృతమై దమమునకు సహకారము అందజేయును. ఇట్టి సత్ఫలితములకు దోహదము చేసెడి క్షమ దమములను శరణ స్థలములోని భక్తుడు తప్పని సరిగా అలవరచు కొనవలెను. ఇంకను మూడవ గుణము వివేకము. వివేకము రెండు రకములుగా నుండును. ఒకటి నిత్యా నిత్య వివేకము. రెండవది ఆత్మానాత్మ వివేకము. ఈ రెండు వివేకముల వలననే సాధకుడు క్షమ దమములను పొందగలుగును. వివేకము వలననే సాధకుడు నిత్యమైన దేమిటి, అనిత్యమైన దేమిటి, ఆత్మ అనగానేమి, ఆత్మకానిది ఏమి? గుర్తించు చున్నాడు. తన బుద్ధిని నిత్యమైన వస్తువుల ఎడలను, ఆత్మ జ్ఞానమునకు సంబంధించిన విషయముల ఎడలను కేంద్రీకరింప జేయును. అప్పుడది మనస్సు యొక్క చంచలత్వమును దూరము చేసి మానసిక స్థైర్యమునకు దోహదము చేయును. చంటి పిల్ల ముందు అనేక ఆట వస్తువులను పెట్టినప్పుడు అది ఒకప్పుడు ఒక వస్తువు ఎడలను, మరొకప్పుడు మరొక ఆట వస్తువు ఎడలను అనురక్తిని ప్రదర్శించును. క్షణక్షణమునకు చంచల భావమును చూడగలము. అయితే అదే పిల్ల ముందు ఒకే వస్తువును పెట్టిన ఎడల కేవలము ఆ వస్తువు ఎడల మాత్రమే అనురక్తిని ప్రదర్శించును. అందుచేత వివేకవంతుడైన వాడు తన మనస్సును పరిపరి విధములుగ పయనింప నివ్వక కేవలము ఆత్మ జ్ఞానము వైపే నిలుపును. అట్టి ఆత్మ జ్ఞానములోనే క్రీడించు చుండును. అట్టి వానికి అంతరింద్రియములు మరియు బహిరంద్రియములు అదుపులో యుండును. అందుచేతనే క్షమ-దమములు చిత్త వృత్తిని నిరోధించుటకు సాధనములని గ్రహించ వలెను. ఇదే రీతిగా వైరాగ్యము కూడా మరొక సద్గుణమై యున్నది. సుఖముల ఎడల విరక్త భావము వహించుట యే వైరాగ్యము. ఐతే భూలోకమున వైరాగ్యము తీసుకొని పరలోకమున స్వర్గమోక్షముల ద్వారా సుఖమును పొందగోరెడి వాడు నిజమైన వైరాగ్యము గలవాడు కాదు. అందుకే శాస్త్రకారులు "ఇహోమాత్ర ఫలభాగ విరాగః" అని వైరాగ్యమనెడి పదమునకు నిర్వచనము నిచ్చిరి. ఆత్మ చింతన యందు ఆసక్తి యుండదు జగత్తును తృణ ప్రాయముగా నెంచును అతడు కోరుకొనెడిది శివ పరమాత్మలో సామరస్యము మాత్రమే మిగిలిన వన్నియును అభిలషణీయములు కావు. ఈ తత్వము నెరిగిన శివ శరణులు చతుర్విధ పురుషార్థములను నిరాకరించి పురుషార్థమునగా కేవలము భక్తియే యనెడి వినూత్నమైన నిర్వచనమును ప్రదానము చేసిరి.

పూర్వభావన యనెడిది మరొక సద్గుణము. అఖండమైన శివధ్యానమున నుండుటయే పూర్వభావన యగును. శివాలయములలో లింగము మీద నిరంతరము నీరును పొయచు నభిషేకము చేయుటకై లింగము మీద నొక కుంభమును వ్రేలాడే యేర్పాటు చేయుదురు. అధోభాగమును వృషభ ముఖముండును. అందులో నుండి నీరు లింగము మీద నిరంతరముగా పడుచుండును. ఇదే విధిన శివుని ధ్యానమును నఖండముగా చేయుచుండ వలెనని గ్రహించ వలెను. ధ్యానము ప్రారంభించిన సమయము నుండి ముగించెడి వరకు మీరే యితరమైన ఆలోచనను మనస్సులోనికి రానివ్వకూడదు. ఇట్టి అఖండమైన ధ్యాన మనబడెడి పూర్వభావన శరణునికి యుండవలెననియును నిది యనివార్యమైనదనియును గ్రహించగలరు.

క్షాంతి యనెడిది యారవ సద్గుణము క్షాంతి యనగా క్షమము. ఒక వ్యక్తి దోష భూయిష్టమైన పనిని చేసి మరొక వ్యక్తికి హాని తలపెట్టుట చూడగలము క్షమించుమని కోరెడి దోషులను గాంచ గలము. క్షమించుట యనెడిది బహు విధములైన కారణముల వలన సంభవించు చున్నది. మోహ భయస్వార్థాదులు ప్రధాన కారణములని చెప్పబడు చున్నది. పిల్లలు క్షమించరాని తప్పు చేసినను, తల్లి దండ్రులు వాటిని క్షమించు చుండురు. సంతానము యెడగల వ్యామోహము వలననే వారి విధిన క్షమించు చున్నారు. ఒక బలిష్ఠ వ్యక్తి మరొకనికి పట్టి బాదిన సందర్భములలో శక్తి హీనుడు శక్తి సమేతుని క్షమించు చుండును. ఈ క్షమాపణలో భయము ఇమిడి యున్నది. ప్రతి క్రియ చేయలేని స్థితిలో యీ పరిస్థితి యేర్పడునని గ్రహించ వలెను. దెబ్బ దినిన వ్యక్తి ప్రతి క్రియను చేసెడి స్థితిలో నుండినా ఎదుటి వానిని క్షమించెడి సందర్భములను చూడగలము. ప్రతీకారము వలన వచ్చెడి లబ్ధి నామమాత్రముగా నున్నప్పుడు, ఈ విధిన క్షమించుట యనెడిది సంభవించును. ఇట్టి క్షమకు స్వార్థమే కారణమగు చున్నది.

క్షాంతి యనగా శిక్షించెడి సామర్థ్యము గల్గిననూ, ఎదుటి వారిని సంస్కరించ వలెననెడి యుద్దేశముతో ప్రదానము చేసెడిది క్షమ. ఈ విషయమును స్పష్టపరచెడి కథ యొక్కటి కలదు.

సదాచార సంపన్నుడగు శివాచార్యుల వారొకరు ఒక నౌకలో ప్రయాణమును చేయు చుండిరి లింగధారణాది శివ చిహ్నములను ధరించి శివ తేజముతో విరాజిల్లు చుండెను. సద్బుద్ధి గలవారు, అతని పాదములకు నమస్కరించి యాశీర్వచనములను పొందిరి. కాని దుర్బుద్ధిగల పోకిరి యువకులు కొందరు శివాచార్యుల నాట పట్టించుటకై వివిధ కోతి చేష్టలను చేయుచు, నతనిని అవమానమునకు

గురించేయు చుండిరి. మిగిలిన వారు భయగ్రస్తులై యేమియును చేయలేని స్థితిలో నుండిరి. వారు, "ఓ సదాశివా! నీ స్వరూపమైన శివాచార్యుల వారు అవమానమునకు గురియగు చున్నారు. వారి శాంతమే యెదుటి వాని దురాగతములను సహింప జేయు చున్నది. ప్రతి క్రియ చేపట్టుట లేదు. కారణమేమో తెలియుట లేదు. నీవైనను దుష్టులను శిక్షించ కుండగ యుండుట భావ్యము కాదు దయ చేసి ప్రతీకారము గాని ప్రతి క్రియగాని చేయు"డని శివుని వేడి కొనిరి. భక్త వత్సలుడైన శివుడు దుష్టులను శిక్షింపనెంచెను. శివాచార్యుల వారి మనోగతము నెరుగుటకై యా ఆచార్యుని మనమున ప్రకటన పొందెను. "ఓయీ శివాచార్య! యింత ఓర్మి యెందులకు వహింతువు. ఇట్టి వారిని క్షమించ వచ్చునే? నీవు కోరినచో, నౌకను నీటిలో ముంచి, ఆదుష్టులను సంహరించెదను మిగిలిన వారికిని, నీకును హాని జరుగకుండగ జాగ్రత్త వహింతును. నీయభీష్ట మెట్టిదో తెలుపు మనెను.

మూర్తీ భవించిన శాంతి స్వరూపమైన శివాచార్యుల వారు శివునితో నిట్లనెను.

ఓ భక్తవత్సలా! సన్మంగళ స్మరూపుడా! మృడ మూర్తివై లోకుల సంక్షేమమును కూర్చెడి వాడి యీ విధముగా మాట్లాడ తగునే? దుష్ట శిక్షణ చేయుట వివేక వంతుల లక్షణమని నేనెంచుదును. దుష్టత్వాన్ని శిక్షించ వలెననెడిదే కర్తవ్యమని నీవే గురు రూపమున వచ్చి యుపదేశము నిచ్చితివి కదా! నాకు ప్రియమును జేకూర్చు నెంచితివేని, నౌకను తల క్రిందులుగా చేసి వారిని చంపుటకు మారుగా, వారి బుద్ధులను తల క్రిందులుగా చేసి వారి దుర్బుద్ధిని సద్బుద్ధిగా మార్చుమయ్యా! "పాహిమాం అనలేను తండ్రీ "పాహి లోకానామ్" అనెదనయ్యా సర్వేశ్వరా!" శివుడు అంతర్ధానమై పోయెను. శ్రీ శివాచార్యుల వారి కప్రియమును చేయ జాలకుండెను. అంతలోనే గమ్యము వచ్చెను. ఎవరి దారిన వారు వెడలిరి.

ఏదవ సద్గుణమే కారుణ్యము భూతదయనే కారుణ్యమందురు. కరుణ గలవాడు నితరులు పడెడి వేదనను చూడ జాలడు. సంరక్షించెడి భద్రాత్ముడుగును. ఎదుటి వారి దుఃఖమును దూరము చేయును. శ్రీ మన్నిరంజన శివయోగి గారు "కరుణ విరలి జీవ రౌళు". జీవుల యెడ కరణభావము గల్గి యుండనీ!" అని యనెను. "లోకాన్ సమస్తానాం సుఖిన్ భవన్తు" అని ఆశీర్వచనములు వల్లించి యజ్ఞములలో జంతు బలి నిచ్చి "యిది తప్పుకాదు; ధర్మసమ్మతమైనదే" యని యనెడి వారిని గాంచిన శ్రీ బసవన్న వారు నీ క్రింది వచనమును చెప్పిరి.

దయ విల్లద ధర్మవదాపు దయ్యా ।

దయవే బేకు సకల ప్రాణిగళెల్ల రల్లియూ ॥

దయ యే ధర్మద మూలవయ్యా ।

కూడల సంగయ్య సంతల్ల దొల్లదయ్యా! ॥

దయమే ధర్మమునకు మూలమని చాటె. దయలేని ధర్మము ధర్మము కాదనిరి యజ్ఞ సంస్కృతిని నిరసించిరి, దయా హీనులను దయామయుడగు సంగమేశ్వరుడు మెచ్చడనిరి. ఈ వచనము యొక్క తెలుగు రూపమును గనుడి:

దయలేని ధర్మ మెట్టిదయ్యా !

దయయే వలయు సకల జీవుల యందున

దయయే ధర్మమునకు మూలమయ్యా !

కూడల సంగయ్య సట్లుగాని దొల్లదయ్యా !

ప్రాణుల ఎడల దయా భావము యుండిన ఎడల వ్యక్తుల యొక్క హృదయము వికాసమగును, హృదయ వైశాల్యముండిన పరబ్రహ్మ తత్త్వమును ఎరుగ గలడు లింగాంగ సామరస్య రూపమైన ఐక్యస్థితిని చేరవలెననిన దయా భావము తప్పని సరిగా యుండి తీరవలయును. ఒక గొట్టె ప్రాణమును కాపాడుటకు రాజదండనను ఎదుర్కొనుటకు సిద్ధపడిన భక్తుల కథలు బసవపురాణములో గాంచ గలము. కిన్నర బ్రహ్మయ్య గారి కథ అట్టిదే, ఎనిమిదవ సద్గుణమే శ్రద్ధ ఇచ్చట శ్రద్ధయనగా నమ్మకము మరియు విశ్వాసము. విశ్వములోని ఏ వ్యవహారమైనను నమ్మక విశ్వాసముల మీద ఆధారపడియే నడచు చున్నది. పరస్పరము విశ్వాస రాహిత్యము గలిగియుండిన

ఎడల ప్రపంచ వ్యవహారము లెల్ల అస్తవ్యస్తములగును. ఒక వ్యక్తి ఒక వస్తువును కొనుటకై అంగడికి పోయినపుడు అతడు అడిగిన వెంటబడే అంగడి కారుడు దానిని తీసి అతనికి ఇచ్చుచున్నాడు. గ్రహకుడు కూడా దాని వెలను తక్షణమే చెల్లించు చున్నాడు. వారిరువురి మధ్య విశ్వాసము కలదని తెలియుచున్నది. గ్రహకుడు మరియు అంగడి కారుని మధ్యన అవిశ్వాసముండిన ఎడల ఎవరు ముందు ఇవ్వవలెను ఎవరు వెనక ఇవ్వవలెను అనేది ప్రశ్న వుదయించును. డబ్బు ఇచ్చినంత వరకు వస్తువు ఇవ్వనని అంగడివాడనవచ్చును. అదే విధమున గ్రాహకుడు కూడా మొండిగా వాదించ వచ్చును. ఎవరికైనా యొకరికి విశ్వాసము కలుగని ఎడల వ్యవహారము జరగదు. అదే విధిన మన గురువుల ఎడనూ, ఇష్ట లింగము ఎడలనూ ధర్మ శాస్త్రమని ఎంచబడిన గ్రంథముల యందును ఉన్న నమ్మకమే శ్రద్ధయన బడుచున్నది. వాటి ఎడల అవిశ్వాసమును దాల్చి కూడదు. గురువులు చెప్పునది చెప్పుదురు. మేము చెసేది చెసెదము అనేది వారుండురు. శాస్త్రముల యందు వ్రాసి యుండినను నేటి కాలమున ఎవరాచరించు చున్నారు, అని అనేడి వారునూ కలరు. ఈ ఇరు తెగలకు సంబంధించిన వారు సంశయ చిత్తులగు చున్నారు. ఇట్టి వారిని ధర్మము రక్షించదు శ్రద్ధలేని వానిని భగవంతుడు కూడా రక్షించునే?

శ్రద్ధయనెడిది జ్ఞానోదయమునకు కారణమగు చున్నది. “శ్రద్ధా వాన్ల భతేజ్ఞానం” అని పెద్దలనిరి. శ్రద్ధ గలవానికి జ్ఞానము అబ్బును శరణ స్థలములోని భక్తుడు తప్పని సరిగా శ్రద్ధను కలిగియుండ వలెను. తొమ్మిదవ సదృశము శివభక్తి పరశివ బ్రహ్మ మీద అనన్యమైన ప్రేమ గలిగి యుండుటనే శివ భక్తి యని యందురు. ఇచ్చట ఒక విషయమును గమనించ వలసియున్నది. శివుడనగా సాకారము మరియు నిరాకారమని రెండు భావములు గలవు. శైవులు ద్వైత భావము గలిగిన వారై సాకారము వైపు మొగ్గు చూపెదరు. వీరశైవులట్లుగాదు. వీరశైవులు నిరాకార నిర్గుణ శివ బ్రహ్మ ఎడల భక్తి కలిగియుండ వలెను. జీవితాంతము సాకారము వైపు తిరుగాడెడి వానికి లింగాంగ సామరస్యము సిద్ధింపజాలదు. ఇచ్చట భక్తి యనగా పూజ్యుల ఎడల అనురాగము కలిగి యుండుట శరణ స్థలములో యుండెడిది భక్తునికి మాత్రము త్రిలింగములు మాత్రమే పూజనీయములు. అవి ఇష్ట ప్రాణ భావలింగములు వాటిని మినహాయించి స్థావరలింగముల ఎడల అనురక్తి కలిగి యుండకూడదు. స్థావరము కంటెను జంగమము శ్రేష్ఠమనెడి శ్రీ బసవేశ్వరుల వారి వాక్కును అనుసరించి గురులింగమును, జంగమలింగమును అనురాగ భావముతో ప్రేమించవలెను.

పది యవ సదృశము పరోధర్మము. పరోధర్మమనగా ఉత్పత్తిమైన శివాచారమని అర్థము వీరశైవ సిద్ధాంతమునందున పరశివతత్త్వమును పొందుటకై లింగాచార, సదాచార, శివాచార, గణాచార మరియు భృత్యాచారమునెడి పంచ విధములగు మహోత్పత్తిమైన ఆచారములను పాటించవలెను. వీరశైవ ధర్మమునకు పంచాచారములే ప్రాణములని చెప్పబడినది. శరణ స్థలములోని సాధకుడు ఈ ఐదు స్థలముల ఎడల శ్రద్ధను వహించి సాధనను చేయవలెను.

ఈ విధముగా శమ, దమ, వివేక, వైరాగ్య, పూర్ణభావన, క్షమ, కరుణ, శ్రద్ధ, శివభక్తి మరియు పరోధర్మములు అనేడివి దశ విధమైన సదృశములు జ్ఞానోత్పత్తికి సహాయకారిగా యుండును. అందు చేతనే శ్రీ భగవత్పాదుల వారు వీటిని శివజ్ఞాన బంధువులని సంబోధించిరి. సాత్వికుడనగా ఈ దశ సదృశములు గలిగిన శివయోగి అని గుర్తించ వలెను. సాధకుడు తన ఉపాసనా బలము చేత ఎంతెంత మేరకు పరశివ బ్రహ్మము సమీపమునుకు పోవుచుండునో అంతంత మేరకు అతని యందు శైవ గుణములు అలవడుచు బోవుచుండును. శరణ స్థలములోని సాధకుడు మున్ముందు ఐక్యస్థలము నందున లింగాంగ సామరస్యము పొందవలసి యుండినందున తమోగుణము స్వల్పమైనను ఉండకూడదు. ఈ ఉద్దేశముతోనే తామన నిరసన స్థలము నందున ఈ దశ సదృశములు బోధించ బడినవి. వీటిని ఎవరు అలవరుచు కొందురో వారు సాత్విక గుణములు పొంది. తామ సగుణములకు దూరమగుదురు. కాన ప్రతి యొక్కరు ఈ గుణములను అలవరుచు కొనుటకు ప్రయత్నించవలెను.

ఓం శాంతి : శాంతి : శాంతి:

ది || 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

శ్రీ జగద్గురువు చంద్రశేఖర శివాచార్యుల వారు శరణుడు సత్త్వగుణ సంపన్నుడని ప్రతిపాదించుచు తదను గుణమైన విశ్లేషణ నిచ్చిరి.

శరణ స్థలమనెడిది యెంతో యున్నతమైన దశ. భక్తాది స్థలములలో సాధనను సఫలీకృతము చేసికొని యీ దశకు చేరును. సాధన క్రమములో సత్త్వ గుణములన్నియును సాధకుని కలవడు చున్నవి. ఈ విషయమును ప్రతిపాదించెడి శ్రీ బసవేశ్వరుల వారి వచనము గనుడి.

భక్త నెంతెంతెనయ్యా భవియ సంగబిడదన్నక్క ?

మహేశ్వర నెంతెంతెనయ్యా పర స్త్రీ పరరర్థదాసెబిడ దన్నక్క ?

ప్రసాదియెంతెంతెనయ్యా ఆదివ్యాధి నష్టవాగ దన్నక్క?

ప్రాణలింగియెంతెంతెనయ్యా ప్రాణ స్వస్థిరవాగ దన్నక్క ?

శరణనెంతెంతెనయ్యా పంచేంద్రియ నాశవాగదన్నక్క ?

..... కూడల సంగమ దేవా ! (శ్రీ బసవేశ్వర వ.సం. 509)

ఈ వచనము యొక్క తెలుగు రూపము :

భక్తుడెట్లుండునయ్యా భవి సంగమును వీడనిదనుక ?

మహేశ్వర డెట్లుండునయ్యా పరస్త్రీ పరార్థముల యాశ వీడనిదనుక ?

ప్రసాది యెట్లుండునయ్యా ఆధివ్యాధి నష్టముగాని దనుక ?

ప్రాణలింగి యెట్లుండునయ్యా ప్రాణము స్వస్థిరము కాని దనుక ?

శరణుడెట్లుండునయ్యా పంచేంద్రియములు నాశముగాని దనుక ?

..... కూడల సంగమ దేవా !

కాయ వికారములకు, మనోవికారములకు లోనైన వాడు శరణుడన బడడు, కాయ మనో వికారాదుల కవకాశము నివ్వని వాడే సత్త్వ గుణ సంపన్నుడగు చున్నాడు. దేహేంద్రి యాదులను, అంతరంగ చతుష్టయు ప్రకృతి తత్త్వ లక్షణములు జీవుడు ప్రకృతిలో భోగముల ననుభవించుటకై దేహేంద్రియాదులు సాధనములగును. అశుద్ధ తత్త్వములైన యింద్రియాదులు త్యాగాంగము యొక్క లక్షణములనియును, త్యాజ్యములనియును వాతూలములోని శివానుభవ సూత్రము తెలుపు చున్నది. వాతూలాది యాగమములలో నిర్దేశింపబడిన విధి విధానముననుసరించి భక్తి స్థలమున శ్రద్ధను, మహేశ్వర స్థలమున నిష్ఠను, ప్రసాది స్థలమున యవధానమును, ప్రాణలింగి స్థలమున యనుభవమును గడించి, సాధకుడు శరణుడగు చున్నాడు. శ్రద్ధానిష్ఠలవడగనే త్యాగాంగము నష్టమగును. అపధా నానుభవముల వలన భోగాంగము భగ్గుమగును. మరొక విధముగా చెప్పవలెననిన త్యాగాంగములోని యవాంతర భేదములైన భక్తాంగము ఆచార లింగములోను మహేశాంగము గురులింగములోను లయమగును. భోగాంగమునకు చెందిన ప్రసాదాంగము శివ లింగములో లయమగును. ప్రాణలింగి యగును. చరలింగములో లయమగును. తత్ఫలితముగా యోగాంగము గల్గిన శరణుడు, దానిని ప్రసాదలింగములో లయము చేయుటకై కృషి చేయుచుండును. ప్రసాద లింగము జ్ఞానపరమైనదై నందున శరణుడు సోమనాథుడు "షట్ స్థలద రగళె"లో చెప్పిన యట్లుగా స్వచ్ఛతరమైన జ్ఞాన సంపత్తి గల్గియుండ వలెను. సూత సంహితలో చెప్పిన విధముగా సత్తము జ్ఞానమును పెంచెడిదై నందున సాధకుడు శ్రీ భగవత్పాదుల వారు వివరించిన గుణములను తప్పని నరిగా నిలుపు కొన వలెననెడిదే గ్రహించ వలసిన విషయము. ఈ విధముగా సాధన చేసిన వాడు త్రిగుణాతీతుడై శరణ స్థలమున తన సాధనను సుసంపన్నము చేసికొన గలడు. సుసంపన్నమైన సాధకుడు దశ యెట్లుండునో యనెడి దానిని శ్రీ బసవేశ్వరుల వారిదైన యీ క్రింది వచనము వలన తెలిసి కొనగలము.

శరణ సమ్మవప్పు నిజగుణ భరితనప్పడె

సత్వరజస్తమ క్రోధ బిడదన్నక్క అనుభావలెల్లియదా?

శరణ సజ్జనికె సమయాచార నిజప్రతపు దురాచారి గళిగలవడదు

సమ్మకూడల సంగన శరణ రిగల్లదె,

(శ్రీ బసవేశ్వర వ. సం. 855) డా॥ తిప్పెరుద్ర స్వామి సంపాదన

దీని తెలుగు రూపము గనుడి :

శరణ సమృత మయ్యెడి నిజగుణ భరితుడగునెడ
సత్వరజస్తమ క్రోధములు వీడని దనుక అనుభావమెక్కడిదో.

.....
శరణ సజ్జనునికి సమయాచారము నిజ వ్రతము
దురాచారుల కలవడదు. మాకూడల సంగని శరణులకు గాక.

శివం భూయాత్

అశీర్వచనేము - 3

తామసే నిరసేనే స్థలము

ఇంతకు క్రితము దశ సద్గుణముల గురించి తెలిసికొని యుంటిమి సాత్వికుడైన శరణుడు కామ క్రోధాదులకు గురికాకూడదని తెలిపెడి జగద్గురువుల వారి ఈ క్రింది ఉపదేశమును గనుడి :

శ్లో॥ కామక్రోధ మహోమోహ మదమా త్వర్య వారణాః
శివజ్ఞాన మృగేంద్ర స్య కథమ్ తిష్ఠంతి సన్నిధౌ (సి. శి. 13-17)

అరిషడ్వర్గములు శివశరణుని పీడింప జాలవు. ఐతే సాధారణ వ్యక్తి వీటికి గురియై అష్టకష్టములు పొందుట మనము చూడగలము. మన హృదయమునకు అంటుకొనెడి విధముగా రూపకాలంకార మాధ్యమమున శ్రీ భగవత్పాదుల వారు తమ ఉపదేశమునిచ్చిరి. గజేంద్రము ఎంతో శక్తివంతమైనది. చెట్లు, చేమలు పెరికి వేయగలదు. పలురకములైన మృగజాలమును తొండమున బట్టి నేలకేసికొట్టి పాదములను మోపి చంపి వేయగలదు. కాని అది కలలో సింహమును గాంచిన కలవర పడి పరుగులు తీయును. కామ క్రోధాది అరిషడ్వర్గములు మత్తగజములవంటివి. శివశరణుడు మృగేంద్రుడే. మహోన్నతుడగు శివ శరణుని ఎదురుగా అరిషడ్వర్గములు నిలువ లేవు.

కామ క్రోధ మోహాదులు నరకమునకు ద్వారములని పండితులు చెప్పుదురు. వీటికి చిక్కకుండా వుండెడివాడు నరకమును పొందక సద్గతిని పొందునని సర్వత్రా అంగీకరించబడినది సుభాషితకారులు వీటి ఎడల జాగరూకత వహించి యుండవలెనని. చెప్పుదురు. ఈ క్రింది శుభాశితమును గనుడి. "కామః క్రోధశ్చలో భశ్చ దేవేహిష్ఠంతి తస్మరాః జ్ఞాన రత్నాప హారాయ తస్మాజ్జాగ్రత్ జాగ్రత్త" కామ క్రోధ లోభములు మనదేహములో నుండెడి దొంగలు. వీరు సదా మనలో నుండెడి జ్ఞాన రత్నములను దొంగిలించు కొనుటకు ప్రయత్నించు చుందురు. కాన మనము నిరంతరము జాగ్రత్త వహించి యుండవలయునని చెప్పబడినది.

ఇంటి దొంగను ఈశ్వరుడైనా పట్టుజాలడనెడి సామెతయొకటి గలదు. అమూల్యమైన వస్తువులు ఇంటిలో యుండిన ఎడల వాటిని కాపలాకాయుటకై నిద్రాహారములు మాని మెలుగుచుండ వలెను. ఏక్షణమున వారు సంపదను దొంగిలింతురొ ఎవరెరుగుదురు. అటులనే కామ, క్రోధ, లోభ, మోహములు ఏ క్షణమున మన యొక్క జ్ఞానమును గ్రహించి అజ్ఞానమునకు గురి చేయునో అనెడిది తెలిసి కొనుట చాలా కష్టము.

చాల మంది కామ క్రోధాదులను ప్రదర్శించి విషయ లంపటులై పతనమైన పిదప పశ్చాత్తాపమును పొందుటను గాంచ గలము. 'వృద్ధ నారీ పతివ్రతః' అనెడి లోకోక్తి ప్రసిద్ధమైనదే, తప్పు చేసి బాధపడుట కంటే తప్పుచేయకుండా యుండుటయే మేలైన విషయము. ఈ కారణము వలన శరణ స్థలములోని భక్తుడు వీటి నుండి దూరమగుట కొరకు ఎప్పుటి కప్పుడు జాగ్రత్తను వహించు చుండవలెను.

కామ క్రోధాదుల వేగము సుడిగాలి వంటిది. సుడిగాలి యందున చిక్కిన వస్తువులు తల్లడిల్లి పోవును. వీటిలో చిక్కిన మనుజులు కూడా ఆక్షణమున ఉద్వేగమునకు గురియగుదురు. అదే విధముగా మనుజుడు కామ క్రోధములనెడి వాటి వేగ గమనమును గుర్తించ

కుండా అజాగ్రత్తతో ఉండిన ఎడల అతడు పతనమగుట తథ్యము. కామమనెడిది ఎల్లప్పుడూ అసంతృప్తికే గురి చేయును. ఎంత అనుభవించినను ఇంకనూ పొందవలెననెడిది మనమున పెరుగుచు నేయుండును. కామ దాహమును పూర్తిగా తీర్చుకొనిన వ్యక్తి ఎవ్వడును లేడు. ఈ కారణముల వలన నే నిగ్రహము అనెడి దానికి ప్రాముఖ్యత లభించినది. ఉప భోగము వలన శాంతిని పొందని కామము నిగ్రహము వలన నిర్వీర్యమగు చున్నది. ఈ విషయమున ఈ క్రింది శ్లోకము గమనార్హమై యున్నది.

శ్లో ॥ నజాతు కామః కామానా ముపభోగేన శామ్యతి ।

హవిషా కృష్ణ వర్షేవ భూయ ఏవాభివర్ధతే ॥

మందెడి అగ్ని యందు అజ్యము పోసిన ఎడల ఆ అగ్ని ప్రజ్వలనము గొనునే గాని తగ్గదు. అదే విధిన కామోప భోగము చేయుట వలన కామము మరింత పెరుగునే కాని తగ్గదు. శరణ స్థలములోని భక్తుడు ఈ విషయమును గ్రహించి జాగరూకుడై యుండ వలెను. అరిషడ్వర్గములలో క్రోధము రెండవదగును. మన ఇష్టమునకు అడ్డుదగిలినయప్పుడు క్రోధము ఉత్పన్నమగును. మన యందు గలిగెడి క్రోధము వలన ఇతరులకు ఎక్కువగా హానిజరుగక పోవచ్చును. కాని మనకు మాత్రమది గమనార్హమైన చేటును కలుగ జేయును. మన ఇంటికి అంటిన నిప్పు మన ఇంటిని కాల్చుకుండగా మరొక ఇంటికి అంటుకొనదు గదా. అదే విధిన క్రోధము కూడా కృద్ధుని సంపూర్ణముగా భస్మము చేయు చున్నది. క్రోధము వలన సంబంధిత వ్యక్తికి తాపము పెరుగును జ్వరతాపము వలన రాక్తాదులు దహింపబడి ఏ విధముగా బలహీనత వచ్చి చేరునో అదే విధిన క్రోధము చేత తప్పుదైనవాని శరీరములోని అగ్ని అతని రక్తనాళములను కాల్చి వేయుచున్నది. కట్టెలో పుట్టిన నిప్పు కట్టెను భస్మము చేసినయటులనే కోపము కూడా సంబంధిత వ్యక్తిని సంపూర్ణముగా భస్మము చేయు చున్నది. కోపము వచ్చినప్పుడు క్షణ కాలము మౌనము మహించి శివధ్యానము సలిపిన ఎడల కోపము తనంతటకు తానే శాంతమగును కోపమును నియంత్రణ చేయుటకు ఎన్నో ఉపాయములు గలవని ఇంతకు క్రితమే తెలియ జేసియుంటిమి. కాన శరణ స్థలములోని సాధకుడు క్రోధము మీద విజయమును సాధించుటకై పరిపరి విధములుగా ప్రయత్నములను చేపట్ట వలను. ఉపాయములన్నింటిలో శివధ్యానము, శివ జ్ఞానము ఉత్తమోత్తమమైనదని గుర్తించుట ఎంతో ముఖ్యమైన విషయము.

ఐహిక మరియు పారలౌకిక సుఖముల ఎడల జీవికి ప్రలోభమును కలిగించునదే లోభము. "లనాతి ఉజాలోకౌ ఇతిలోభః" అనెడి వ్యుత్పత్తి ప్రకారము లోభమును పొందినవాడు ఉభయ పద భ్రష్టుడగు చున్నాడు. లోభిమైనవాడు దానధర్మాదులనూ చేయ జాలడు. అటులనే సుఖజీవనమును కూడా గడుప జాలడు. ఇహలోకములోను దుఃఖమునే అనుభవించును. పరలోకమున నరకము పొందునని శాస్త్రములు చెప్ప చున్నవి. శ్రీమన్నిరం జన శివ యోగి గారి ప్రకారము లోభమును మించిన దుర్గుణము లేదు. మిగిలిన దుర్గుణము లన్నియును. లోభము నుండియే ఉత్పన్నములగు చున్నవి. శరణ స్థలములోని భక్తుడు ధనాదుల ఎడల నిష్పృహ కలిగియుండ వలెను. నిష్పృహ గలవ్యక్తికి జగత్తంతయు తృణ ప్రాయముగా కనిపించును. "నిష్పృహస్యతృణం జగత్" అనెడి పండిత వాక్కుని గమనించ గలరు. అదే విధముగా మోహము గూడా ఒక గొప్ప దుర్గుణము. మోహమనగా అత్యాసక్తి అని అర్థము దీని వలన ఎన్నియో అనర్థములు సంభవించును. ప్రపంచము నందలి వస్తువులు లేదా వ్యక్తుల ఎడల మోహమును పెంపొందించు కొను వాడు ఎల్ల కాలము ఆ వస్తువు లేదా వ్యక్తి గురించి ఆలోచిస్తూ జీవితము యొక్క లక్ష్యమును మరచి పోవును. క్రమ క్రమముగా పతనమై పలు జన్మలకు త్రోయబడు చున్నాడు. ఆసక్తి అవసరమే. అత్యాసక్తి ఇంకను అవసరమే. తెలివి గలవాడు అత్యాసక్తిని తన ఇష్ట లింగము యొక్క ఉపాసనవైపు మరల్చుకొనును. శరణునకు ఇదే శరణ్యము. శరణుని యొక్క మనస్సు పరిశుద్ధమై యుండును. తామరాకును నీరు అంట జాలదు. నీటి బిందువులు నేలకురాలును. అదే విధిన శరణుని యొక్క మనస్సును విషయ భోగములంట జాలవు. విషయ భోగములంటని ఎడల ఆసక్తి ప్రసక్తి యేయుండదు.

మదము మరొక దుర్గుణము అధికమైన దురభిమానము లేదా గర్వము వలన మదము ధృవించు చున్నది. దీని వలన జీవి పలు విధములుగా పతనమగు చున్నది. శాస్త్రకారుల ప్రకారము పలు రకములైన మదములు కలవు. యవ్వన మదము, విద్యా మదము, కుల మదము, శీల మదము, ధన మదము, రూప మదము, తపో మదము, రాజ్య మదములనెడివి వీటిలో ముఖ్యమైనవి. వివేకహీనుని ఇవి అంటికొని బాధించును. మదోన్మత్తుడైన వ్యక్తి ఈ మదమును దుర్విని యోగము చేసికొని పీడను పొందును. యవ్వన మదములో నున్నవాడు కామమునకు దాసుడై పతనమగుట తథ్యము. ఈ విషయమున ఈ క్రింది శ్లోకము గమనార్హమై యున్నది.

శ్లో || విద్యా వివాదాయ, ధనం మదాయ, ఫలస్య శక్తిః పరపీడనాయ
సాధోస్తు సర్వం విపరీతమేతత్ జ్ఞానాయ, ధానాయ చ రక్షణాయ.

సజ్జనుడు మరియు దుర్జనుని మధ్యగల వ్యత్యాసము ఈ శ్లోకమున సూచించ బడినది. వివేక వంతునిలోని విద్య విజ్ఞానాభివృద్ధికి దోహదము చేయును కాని వివేకహీనునిలోని విద్య వివేక భ్రష్టత్వము కలిగించి అనవసరమైన వివాదములకు దారితీయును. సజ్జనులందు వుండెడి సంపద దుర్భిమానమునకు దారితీయక దానధర్మములకు ఉపయోగపడు చున్నది. సజ్జనుల యొక్క యోగ్యత శక్తి లోకోపకారానికి ఉపయోగ పడునే కాని లోక పీడనకు కాదు. దుర్జనునిలోని కుల, శీల, రూపాదులు దుర్భిమానమును పెంచి లోకకంటకునిగా మార్చు చున్నది. శరణుడు అత్యంత సాత్విక గుణము గలవాడై ఈ మదములకు లోనుగాకుండ నుండ వలెను. చివరగా మాత్సర్యమును గురించి తెలిసికొనవలెను. ఇతరుల యొక్క ప్రగతిని సహించ కుండా యుండునదే మాత్సర్యము ఈ మాత్సర్య గుణమును వ్యక్తి తన ప్రగతికిని, ఇతరుల ప్రగతులకు అడ్డుగోడగానిలుచును. అందరికీ హితమును చేకూర్చుటయే మానవ జన్మ యొక్క పరమార్థము. దానివలననే దేశము బాగుపడును. మాత్సర్యమును వహించిన ఎడల సర్వనాశము తప్పదు. ఇట్టి దుర్గుణమును సమీపమునకు రాకుండా జాగ్రత్తపడ వలెను. ఉపనిషత్తులలో ఈ విషయమున ఈ క్రింది విధముగా తెలుపబడినది.

శ్లో || సర్వేభవంతు సుఖినః సర్వేసంతునిరామయాః
సర్వేభద్రాణి పశ్యంతు మాగశ్చిద్ దుఃఖభాగ్భవేత్

అందరి సుఖమును ఆశించినవానికే మాత్సర్య భావన దూరమగును. వ్యక్తి స్వార్థము కంటెను, సమిష్ట సంక్షేమమే ముఖ్యమైనదని గుర్తించవలెను. శరణ స్థలము నందలి భక్తుడును లోక కల్యాణము కొరకే ప్రయత్నించును. ఈ కారణము వలననే శ్రీ జగద్గురువుల వారు శరణునిపైన అరిషడ్వర్గములు ప్రభావమును చూపజాలవని తెలియ చెప్పుచు మృగరాజు యొక్క ఉదాహరణనిచ్చిరి. కాళిదాసు చెప్పిన యటుల "వికారహాత్ సతి విక్రయంతే ఏషాం చేతానితేమే వధారాః" మనస్సును వికృతము చేసే విషయములు ఎదుటన ఉండిననూ వాటివలన ప్రభావమునకు లోనుగాని వాడే ధీరుడు, శరణుడు ప్రపంచము మధ్యలో నుండియు సాంసారిక దోషములు అంటకుండా తిరుగాడెడి శరణ స్థలము నందలి భక్తుడు ధీరుడేకాదు. వీరాధివీరుడు యుద్ధమున విజయమును సాధించెడివాడే వీరుడనెడిది సామాన్యుల భావము. కామక్రోధాదులపై విజయమును సాధించినవాడే అసలైన వీరుడనెడిది విజ్ఞుల భావన. అట్టి ఎడ శరణ స్థలమునందలి భక్తుడు వీరుడును, ధీరుడును అగుచున్నాడు. వీర శైవులీ విషయమును గమనించి కామ క్రోధాదుల ఎడల వీర భావమును పూని శరణ మార్గమున పయనించ వలెను.

ఓం శాంతి : శాంతి : శాంతిః

ది || 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

శ్రీ కాశీ జ్ఞాన సింహాసనాధీశ్వరులు జగద్గురు చంద్ర శేఖర శివాచార్యుల వారు కామ క్రోధాది దుర్గుణముల గురించి వివరించిరి ఇవి శరణుని యంట జాలవని తెలిపిరి.

అరిషడ్వర్గ మాధ్యాత్మిక చింతనకును, మోక్షపథమునకు నవరోధములుగా నిలుచునని తెలుప బడినది. ఇవి రజోగుణము నుండి యుద్భవించునని తెలియు చున్నది. "రజసో రాజసోభావః కామ క్రోధ బదాదయః" అనెడి శివగీతోక్తి (9:22) శరణుడు త్రిగుణాతీతుడు. ఈ కారణముననే శ్రీ భగవత్పాదులవారు అతనిని సింహముతోను, కామ క్రోధమదాదులను మత్త గజములతో పోల్చిరి మత్తగజము లెంత శక్తివంతములై యున్ననూ సింహము సన్నిధిని నిలువ గలవా? శ్రీ భగవత్ పాదుల వారి భావముల ఛాయల నీ క్రింది పద్యములో గాంచ గలము.

మహాస్మగ్ధః :

అవివాశుల్ సంయామీశుల్ వ్యవగత విషయా హ్లాదులు ద్యుత్ ప్రమోదుల్
ద్యువకీర్తుల్ శాంతమూర్తుల్ దురితహరణ సద్బుద్ధులా జ్ఞానమృద్ధుల్

భవదూరుల్ నిర్వికారుల్ ప్రణతగుణ మహాపాత్రు లానంద గాత్రుల్

శివభక్తుల్ తత్త్వముక్తుల్ చిరతర సుమనస్సిద్ధు లాత్మ ప్రబుద్ధుల్.

(పాల్కురికి సోమనాథుని అనుభవ సారము ఓ.న.సా.సా, పరిషత్తు ప. సం. 193)

శరణులను కామ క్రోధాదు లేమియు జేయ జాలవనెడి దానికి గల కారణ మెట్టిదో యెరుంగ వలసి యున్నది.

చతుర్విధ పురుషార్థముల సంపాదనకై పరిశ్రమించెడి ప్రవృత్తిని భారతావనిలో చూడగలము. ధర్మమునాచరించెడి క్రమములో వర్ణవివక్షత పొడచూప వచ్చును. అర్థ సంపాదన క్రమములో మితిమీరిన యుత్సృకతను ప్రదర్శించెడి వారి సంఖ్య నానాటికి పెరుగు చున్నది. విహితావిహిత వివక్షతకు నవకాశము నివ్వకుండగ కామము ననుభవించాలనెడి వారెందరో? మోక్షాపేక్షతో వామాచారముల నెన్నికొనెడి వారు కొందరైతే, కర్మాచారణలో నమితాసక్తిని ప్రదర్శించుచు కర్మరులై పశుహింసకు పూనుకొనెడి వారు మరికొందరు. ఈ ధోరణులన్నియును అరిషడ్వర్గమునకు ఆహ్వానము నిచ్చెడివై యున్నవి.

బసవపురాణము ప్రకారము, శివశరణులు "భక్తి" యనెడి దానినే పురుషార్థముగా నెంచురు. వీరశైవ పథము భక్తిలో ప్రభవించి, భక్తితో గమియించి సమరస భక్తిలో పరిపూర్ణత్వము నొందు చున్నది. ఈ కారణమున నరిషడ్వర్గ మతని దరిని చేరజాలదనెడిది, గ్రహించ గలరు.

శివం భూయాత్

ఆశీర్వాదసేము - 4

తామసే నిరసేనే స్థలము

శ్రీ భగవత్పాదుల వారు, తామస నిరసనలోని యంతార్యాగములైన కామ క్రోధాదుల నిరసన గురించి యుపదేశించిన పిదప రజోగుణమునకు సంబంధించిన విషయముల నీ క్రింది విధిన నుపదేశించిరి.

శ్లో ॥ యత్రకుత్రాపివా ద్వేష్టి ప్రపంచే శివరూపిణి ।

శివ ద్వేషీ సవిజ్ఞేయో రజసా విష్టమానసః ॥ (సి. శి. 13:18)

ఈ ప్రపంచము శివ స్వరూపమై యున్నది. ఇందులోని యణువణువు శివమయమై యున్నది. ఏ వ్యక్తిమైన యీ ప్రపంచములో నంతర్భాగములై యున్ననొక వ్యక్తిని గాని, లేదా వస్తువును గాని ద్వేషించిన యెడల, నతడు శివునినే ద్వేషించు వాడగును. ఈ ద్వేష బుద్ధికి మూల కారణము రజోగుణముగా గుర్తింప బడినది.

రజోగుణాధిక్యత గల వ్యక్తికి మనస్సున ద్వేషము నిండుగా నుండును. క్రోధము రీతిగనే ద్వేషము కూడ తత్ క్షణమే ప్రకటన మయ్యెడిదికాదు. ప్రచ్ఛన్నముగా నుండును. తగిన సమయమునకై యెదురు చూచు చుండును. రజోగుణ సంపన్నుడందరినీ సంతోషపెట్ట జాలడు. సాత్వికుడందరినీ సంతోష పెట్టగలడు. బుద్ధి లేనివాడు ద్వేషియగునని తెలియు చున్నది. "నాస్తి బుద్ధి మతాంశీత్రుః" అని చాణక్యుడు తన చాణక్య నీతియందున తెలిపెను. బుద్ధిగల వారికి లోకమున శత్రువులే యుండరనెడిది చాణక్య వాక్కు మన దేశమున కొందరు అజాత శుత్రువులుగా పిలువ బడుచున్నారు. వారి మనస్సులోన యితరుల యెడల ద్వేష భావము కలుగనే కలుగదు. ఈ సద్గుణము వలన, వీరిని ద్వేషించెడి వారైనను వీరిని సమీపించగనే తమ ద్వేష భావమును వీడి సాత్వికులై మెలుగుదురు.

తాత్వికముగా, కనిపించెడి ప్రపంచమంతయు చిచ్ఛక్తి విశిష్టమైన శివుని యవికృత పరిణామ ఫలితముగా పుట్టుచున్నది. అందుచేత, యిద్దానిని ద్వేషించ వలదు. ద్వేషించిన వాడు శివ ద్రోహము చేసిన వాడై దుర్గతికి పాత్రుడగును. అట్టి దుర్గతిని తెలిపెడి, శ్రీ భగవత్పాదుల వారి యీ యుపదేశమును గునుడి.

శ్లో ॥ యో ద్వేష్టి సకలాన్ లోకాన్ యోవ్యాహంకురుతే సదా ।

యోఽసత్వభావనాయుక్తః సతామస ఇతిస్మృతః ॥ (సి. శి. 13-19)

తామసముగల వాడు అందరినీ ద్వేషించుచు అహంకార భావముతో చరించు నుః తానే శ్రేష్ఠుడ ననెడి భావనతో దుర్గతిని పొందును. అహం భావము గలవాడు అధోపాతాళమునకు పడిపోవును. శరణ స్థలమున నున్న భక్తునికి 'అహం' ఉండకూడదు. 'దాసోహం' అనే భావన యుండవలెను. అద్వైతులు, అహం 'బ్రహ్మాస్మి' యనెడి దానిని సమర్థించుచు నియ్యది సాత్వి కాహంకరమనియును దీని వలన దోషము గల్గదనియందురు. శరణ స్థలములో నున్న వానికి యిదియును విహితము కాదు.

నా కన్న పెద్దలు లేరు అనెడి దానిలో నన్యుల యెడల నొక తిరస్కార భావము నిమిడి యుండును. ఇతరులను తిరస్కరించుట యనెడిది సాత్వికుల లక్షణము కాదు. నీతి యుక్తమైన పనియును కాదు. అందుచేత నిట్టి యహంకారమును నన్వేషింపక యహంకారమనియు. సామాన్యముగా దీని వలన యనేక యపాయములు సంభవించును.

లోకోద్ధరణ నిమిత్తమై మహాను భావులు సహంకారమును వీడి జీవితమును సౌభాగ్యవంతముగా చేసి కొనవలెనని తెలుపుదురు. ఇట్టి యమూల్యమైన సలహాలను పెడచెబిన పెట్టి చెడి పోయెడి వారిని చూడగలము. ఇట్టి విషయమునే యెరుక పరచెడి కథయొకటి గలదు.

ఒకానొక యూరిలోని నొక రత్నముల వ్యాపారి నిరంతరము నౌకాయనము చేయుచు దేశవిదేశములలో రత్నముల వ్యాపారమును చేయుచుండెను. సదా సముద్రము మీద పయనించు చున్నను, యీత నేర్చికొన వలెననెడి ఆలోచన నేర్చుటకు గల యావశ్యకత యతనికి దోచ లేదు.

స్వదేశమునకు వచ్చినప్పుడతడొక శివా చార్యులను దర్శింపనెంచి. శ్రీ గురువుల మతమునకు వెడలి సాష్టాంగపడి యాశీస్సులను వేడెను. ఆచార్యుల వారు నుచిత రీతిన నాశీర్వదించిరి. అతడు చిరపరిచితుడై యున్నందున, శివాచార్యుల వారు సతని యోగక్షేమముల నరసి వ్యాపారమున బాగా గడించు చున్నాడనియును. నౌకలో పీపాల నిండుగా రత్నములను కొని ప్రయాణము చేయు చుండునని తెలిసికొనెను. సంవత్సరము పొడువునా సముద్ర యానములోనే గడుపునని. ఈదుట వచ్చునా యన్నిన ప్రశ్నకు ఉత్తరము నిచ్చుచు తాను ఈతను నేర్వలేదనెను.

శ్రీ గురువు సతని క్షేమమును కోరిన వాడై యతనికి విధిన సలహాను ఇచ్చెను.

"వత్సా! నీ వంటి వానికి యీత వచ్చి యుండవలెను. కాని నీకు గల సమయా భావము వలన నయ్యది సాధ్యము కాకపోవచ్చును. ఇప్పుడు నేర్చుట యనెడి సుసాధ్యమైన విషయము కాదు. అయితే, యొక యుపాయము గలదని మరువ వలదు. అదేమనగా రెండు పీపాలను చంకలో యిరికించికొని సముద్రములో దూకి ప్రాణమును రక్షించి కొన వచ్చును. ఎల్లప్పుడు రెండు, బిరడాలు బిగింపబడిన పీపాలను సిద్ధముగా నుంచుకొనుము."

కృతాజ్ఞతా పూర్వకముగా వందన మాచరించెను, కొన్ని రత్నములను శ్రీ గురువు వారి పాదముల వద్ద సమర్పించి తన దారిన తాను వెడలెను.

ఒకప్పుడతడు నౌకాయానము చేయు సమయమున పెద్దతుఫాను వచ్చి. నౌకయూగిపోవు చుండెను. సముద్రపు నీరు లోనికి ప్రవేశించెను. సముద్రములో నొక మునుగుననెడిది తథ్యమని తెలిసెను. రత్నాల వ్యాపారి తన రత్నముల పీపాల వద్దకు వెడలి ఆరాట పడజొచ్చెను. వాటినిెట్లు దక్కించు కోవలెననెడి యాలోచనతో బుద్ధిమందగించెను. ఆచార్యుల వారి యుపదేశము రుచించలేదు. రెండు రత్నములతో నిండిన పీపాలను తీసికొని దుముకనెంచెను. అదియును సాధ్యము కాలేదు. ఒక్క దానినిగైకొని సంధ్రములో దూకెను. పీపాతో సహా సముద్రములో మునిగి పోయి యనువుల బాసెను.

శరణ స్థలమునందలి భక్తుని యుద్ధరించుటకై శ్రీ రేణుక భగవత్పాదుల వారు సహంకారమును వీడవలెనని యుద్బోధించిరి. భోధనల నుండి లబ్ధిని పొందెడివారు ప్రగతిని గాంచగలరు. లేని ఎడల రత్నాల వ్యాపారి వలె నశింతురు.

తమోగుణము కలవాడు అహంకారముతో పాటుగా అసత్య సంభాషణ కూడ చేయును. సత్యమైన దానిని అసత్యమైన దానిగాను అసత్యమైనదానిని సత్యమైన దానిని గాను చూచును అదే విధముగా ఆత్మ విషయములో ఆనాత్మ వస్తువులను నాత్మ సంబంధమైన విషయములలో ఆత్మ విషయములను గాంచును, ఈ రీతిగా ఆమోమయ స్థితికిలోనై శివచింతన, శివ ధ్యానము చేయక, జనన మరణముల వలయుములో పడి భాదలకు గురియగును, ఇది అంతయు తమో గుణము యొక్క ప్రభావమని గుర్తించ వలెను.

ఎల్లప్పుడు అందరినీ ద్వేషిస్తూ వుండు వ్యక్తి అందరి కంటే నేనే ఆధికుడనని తలుస్తూ తామసుడై అహంకారమునకులోనై ఎల్లప్పుడు అనవసరమైన విషయములను గురించి కాలమును వృధాచేయుచుండును.

ఈ విధముగా తమోగుణముచే పీడింపబడెడి వానికి తరుణోపాయమెట్టిది అనెడి ప్రశ్న వుదయించగనే శ్రీ భగవత్పాదుల వారు ఒక వుపాయమును సూచించిరి ఆది ఎట్టిది అనిన ఒక వ్యక్తి జ్ఞానమును సంపాదించినట్టిదే. ఈ విషయము విడమరచి చెప్పెడి శ్రీ భగవత్పాదుల వారి ఈ క్రింది వుపదేశమును గనుడి.

శ్లో || తమో మూలా హి సంజాతా రాగ ద్వేషాది పాదపాః
శివ జ్ఞాన కుఠారేణ చిద్యంతే హి నిరంతరం
శివజ్ఞానే సముత్పన్నే, సహస్రాదిత్య సన్నిభి
కుతస్తమో వికారాః స్యుర్మహతాం శివయోగినామ్

తమోగుణ ప్రదానమైన ఆనురాగము పగ మున్నగు పెక్కు చెట్లు శివజ్ఞాన మనెడి గొడ్డలి చేతనే చేధింపబడును. వేయి సూర్యులతో సమానమైన శివయోగులకు దమోగుణ జనిత వికారమెట్లు గలుగును?

శ్రీ భగవత్పాదుల వారు రూప కాలంకారము ద్వారా తమోగుణ నిరసనను తెలియ జేసిరి, తమోగుణ సమన్వితములయిన రాగద్వేషములనెడి వృక్షముల తెగనరుకుటకై శివజ్ఞాన మనెడి గొడ్డలిని వుపయోగించ వలెనని చెప్పిరి. మొక్కలను సులభంగా పీకివేయ వచ్చును. మొలక మహావృక్షమైన పిదప పెరికివేయుట కష్ట సాధ్యమగును అప్పుడు గొడ్డలి అవసరమగును, రాగద్వేషములు వృక్షములైతే జ్ఞానమునెడిది గొడ్డలి యగును, యిట్టి జ్ఞానమును పొందిన వాని తేజము ఆమోఘముగా నుండును ఈ తేజము సహస్ర ఆదిత్యుల ప్రకాశముతో పోల్చబడును. ఒక సూర్యుడు వుదయిస్తే నే అంధకారము తొలగిపోవును. అట్టి యెడ వేయి సూర్యులు వుదయించిన యెడల అంధకారముండునా?

ఈ విధముగ శరణ స్థలములోని శివయోగి తనలో వెలిగెడి శివజ్ఞానము వలన రజస్తమోగుణముల వికారములను పొందడు. అందరితో సమభావమున ప్రవర్తించును, ఏవరిని ద్వేషించడు. ఎల్లప్పుడు తృప్తిని పొంది సంతోషముగా శివయోగమును ఆచరించు చుండును. ఎల్లప్పుడు ఇతరుల సుఖసంతోషములకై ప్రయత్నించు చుండును. వీరశైవుల లెల్లరు యిట్టి గుణముల పొందుటకు ప్రయత్నించ వలెను.

ఓం శాంతి : శాంతి : శాంతి:

ది || 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

శ్రీ జగద్గురు చంద్రశేఖర శివాచార్యుల వారు తామస గుణము యొక్క స్వభావమును గురించి వివరించిరి. తామస గుణము శరణుని సన్నిధికి చేరజాలదని ఆనతి నిచ్చిరి.

తామస గుణమున్ని ధర్మముల చేత నిరాకరింప బడినది. ఇది సాధకుని పతనమునకు కారణభూతమైన దని చెప్పబడినది. మహాభారతములోని కృష్ణార్జున సంవాదములో నీ విషయ సంబంధమైన హితబోధ బహుళ ప్రాచుర్యము నందినది. "నిద్రాలస్య ప్రమాదాది - వంచనాద్వాస్త్య తామసాః" నిద్ర అలస్యము ప్రమాదము వంచనలు తామస గుణజన్యములని శివగీతలో తెలుప బడినది. అలస్యమనగా సోమరితనమనియును, ప్రమాదమనగా అజాగ్రత్తయని గుర్తించ గలరు.

సాధకుడు భక్తి స్థలమున శ్రద్ధాభక్తిని జేసెడి స్థితిలోనే ప్రమాదము పురోగమనమునకు గురియగును. శ్రద్ధతో జాగరూకత యిమిడి యుండును. మాహేశ్వర స్థలమున భక్తుడొచరించెడి నైస్థిక భక్తి వలన యుపాధి గుణములు దూరమగును. నిద్ర, సోమరితనము మొదలగునవి నిర్గమించును. ప్రసాది స్థలమున సాధకుడు చేపట్టెడి యవధానము వలన ప్రసన్నత ప్రాప్తించును. ప్రసన్న హృదయము గలవాడు వంచన జేయ జాలడు. ఈ కారణముననే కాబోలు. ఈ విషయమును సృష్టము చేసెడి యీ క్రింది పద్యము గమనార్హమై యున్నది.

క. కూడునె యుపాధి గుణముల

నోడునె వంచించి యవసరోచితముల రెం

డాడునె సద్భక్తుడు గొం

డాడునె భవవిపినముల మహానందాత్మా !

(శ్రీ సోమనాథుని అనుభవ సారము, ప. 121)

తామస గుణములన్నియును యుపాధి గుణములే. అహంకారము కూడ యుపాధి గుణమే. యీ విషయమును శివగీత క్రింది విధముగా తెలిపినది:

శ్లో ॥ దేహే స్మిన్నభిమానేననమహోపాయబుద్ధయః ।

అహంకారేణ పాపాని - క్రియంతే హంత సాంప్రతమ్ ॥ (శివగీత ; 9:52)

దేహాభిమానము వలననే అహంకారము జనించును. అహంకారము మమకారమునకు తల్లి వంటిది. మమకారము వలననే రాగ ద్వేషములు గల్గు చున్నవి. జీవ-శివాభేదమనెడి జ్ఞానము వలన అహంకారము నష్టమగును. తత్ఫలితముగా రాగ ద్వేషములు తొలగి పోవుచున్నవి.

శరణ స్థలమున నుండెడి శివయోగి శివజ్ఞాన సంపదతో బాటుగ శరణాగత భావ సంపత్తి గల్గిన వాడై యుండును. శరణాగతునికి దాసోహ భావమే భూషణముగా నిలుచును. సో హం భావన జ్ఞాన ప్రకాశమై పథమును చూపు చుండగా దాసోహం భావన సతీ-పత్యను భవమునకు పుష్టిని సమకూర్చును. ఆనంద భక్తిని యాచరించుటలోన శరణుడు, యీ రెండు భావముల చేత వలయు సహకారమును పొందును. ఒక వైపు తాను శివుని సతి ననెడి భావము గల్గును. తనకు శివునికి భేదము లేదనేడి భావము మరొక వైపున గల్గును ఇట్టి యపూర్వమైన భావముల మేళన వలన శరణుడు సహస్ర భాను సన్నిభుడై శోభించు చుండగా చీకటిని పోలెడి తమోగుణమతని దరికి చేరజాలదు.

ఈ స్థితిలో శరణుడను భవించెడి విశిష్టాను భవ మెట్టులుండునో యనెడి దానిని వివరించెడి శ్రీ బసవన్న వారి క్రింది వచనము గమనార్హమైనదై యున్నది.

జ్ఞానద బలదింద అజ్ఞానదకేడు నోడయ్యా!

జ్యోతియ బలదింద తమంధద కేడు నోడయ్యా!

సత్యద బలదింద అసత్యద కేడు నోడయ్యా!

పరుషద బలదింద అవలోహద కేడు నోడయ్యా!

కూడల సంగన శరణన అనుభావదింద

ఎన్న భవద కేడు నోడయ్యా ! (బసవేశ్వరుని ప. సు. 841)

ఈ వచనము యొక్క తెలుగురూపమిది.

జ్ఞానపు బలము వలన నజ్ఞానపు చేటు చూడయ్యా!

జ్యోతి యొక్క వలన తమంధపు చేటు చూడయ్యా !

సత్య బలము వల నసత్యపు చేటు చూడయ్యా !

పరుషపు బలము వలన నవలోహపు చేటు చూడయ్యా !

కూడల సంగని శరణుని యనుభావపు బలము వలన నా భవపు చేటు చూడయ్యా !

శివం భూయాత్

ఆశీర్వాదసేమ - 1

నిర్దేశ స్థలము

శరణ స్థలమునందున తామసనిరసన స్థలము పిదప వచ్చెడిదే నిర్దేశ స్థలము. నిర్దేశమనగ చూపుట, తెలియ పరచుట అని యర్థము. సద్గురువు యొక్క మార్గదర్శనలేకుండగ సాధకుడు ఆధ్యాత్మికముగ పెరుగుదల పొందలేరు. ఈ విషయమును తెలియజేయుటకే శ్రీ జగద్గురు శ్రీ రేణుక భగవత్పాదుల వారు నిర్దేశ స్థలమును వుపదేశించిరి.

శ్లో || నిరాకృత్యతమో భాగం, సంసారస్య ప్రవర్తకం ।
నిర్దిశ్య తే తుయత్ జ్ఞానం సనిర్దేశ ఇతిస్మృతః ॥ (సి. శి. 13:22)

సంసారము యొక్క ప్రవృత్తికి మూల కారణమైన తమో గుణము నిరాకరించెడి జ్ఞానమునే నిర్దేశమని పిలుతురు, నిర్దేశ స్థలమున ఇట్టి జ్ఞానమును గూర్చియు దానిని భోదించు ఆచార్యుని గురించియు వుపదేశింపబడినది, గురు వుపదేశము లేనిదే జ్ఞానము ప్రాప్తించదని శ్రీ భగవత్పాదుల వారు తెలియ జేసిరి, ఈ క్రింది శ్లోకమును గనుడి.

గురురేవ పరం తత్త్వం, ప్రకాశయతి దేహినాం ।
కోవా సూర్యం వినాలోకే, తమసో వినివర్తకః ॥ (సి. శి. 13 : 23)

శ్రేష్ఠమైన ఆత్మ తత్త్వమును భోదించి ఆజ్ఞలను సుజ్ఞలుగ చేసెడి వాడే సద్గురువు. జగత్తులో చీకటిని దూరము చేయుటకు సూర్యుడు ఒక్కడే సమర్థుడు. అదే విధిన ఆజ్ఞానమనెడి చీకటిని పారద్రోలుట శ్రీ గురువు కొక్కనికే సాధ్యమగును. పుస్తకములో చదివి స్వతంత్రముగ జ్ఞానమును సంపాదించెడి ప్రయత్నము నిష్ఫలమగును, సద్గురువును తప్పని సరిగ ఆశ్రయించ వలెను. ఈ విషయమును దృఢపరచుటకై శ్రీ గురువుల వారు ఈ క్రింది వుపదేశమునిచ్చిరి.

శ్లో || అంతరేణ గురుంసిద్ధం కథంసంసార నిష్కృతిః ।
నిదాన జ్ఞాం వినావైద్యం, కోవారోగో నివర్తతే ॥ (సి. శి. 13:24)

జ్ఞానమునెరింగిన గురువులనగాక ఈ సంసార బంధము ఎట్లు తొలిగిపోవును, రోగభాద విషయమును తెలిసిన వైద్యునిచే గాక రోగము నెవ్వరిచే నివారించ బడును.

"శరీరం వ్యాధి మందిరం" శరీరమునందున అనేక రకములైన రోగములు ప్రబలు చున్నవి. రోగిష్టి ఆ భాదను పడజాలక చికిత్స కొరకై వైద్యుని ఆశ్రయించును, అనువభజ్ఞుడైన వైద్యుడు అతనిని పరీక్షించి రోగమున గల కారణమేమిటి? దీని నివారణకై ఏ ఔషధము వాడవలెను? అను విషయములను తెలిసి కొని చికిత్స చేసిన యెడల రోగము తొందరగ నివారింపబడను. అదే విధిన శరణ స్థలమున నుండు భక్తుడు శివయోగమునందున సిద్ధిని బడసిన శ్రీ గురువు దగ్గరకు వెళ్ళి తన ఆజ్ఞానమనెడి రోగము నివారించు కొని సుజ్ఞాని అగు చున్నాడు.

శాస్త్ర కారులు భవమును రోగమని యందురు. ఈ రోగమును నివారించెడి వాడే భవరోగ వైద్యుడగును. ఈ విషయమునే శ్రీ భగవత్పాదుల వారు నొక్కి చెప్పిరి. శివుడు భవరోగ వైద్యుడని వేదాగమ పురాణాదులలో నుతింప బడినాడు. శివుని యభిన్న స్వరూపుడైన వాడును, వీరచైవ ధర్మ గ్రంథములలో నిర్దేశింప బడిన లక్షణములను గల్గియున్న వాడే భవరోగ వైద్యుడగును. కాని యీ లక్షణములను గల్గియుండక తమకు తామే గురువులనిపించి కొనెడి వారెందరో గలరు. వైద్యపరమైన యర్హతలను పొందకుండగ, తనకు తానే వైద్యుడని యనెడి వారే యీ "మేము గురువుల" మనెడి వారని గుర్తించ వలెను. నకిలీ వైద్యుని వైనమును తెలిపెడి కథ యొకటి కలదు.

ఒక యూరిలో నొక వైద్యుని నని చెప్పికొనెడి వ్యక్తి యుండెను. అతని శక్తి గురించి యతని కమోఘమైన విశ్వాసముండెను. ఒక నాడొక వ్యక్తి యాకస్మికముగా కాలధర్మము జెందెను. వైద్యుని కాశ్చర్యము గల్గెను. అతడు తన శిష్యుని రావించి, యీ చచ్చినావాడెవ్వడో

వివరము తెట్టివో కనిపెట్టి రమ్ము అని ఆజ్ఞాపించెను. "ఏమేమి గురుదేవా! వానిని బ్రతికించి మృత్యుంజయుని చేయుదురా?" అని శిష్యుడడిగెను. నేను ఆ విషయమును సావకాశముగా వివరింతును. నీవు వెడలి విషయ సేకరణ చేసి రమ్మనెను. శిష్యుడు గురుని యాజ్ఞను పాలించెను. వివరములను నివేదించెను. తన సంశయమును తీర్చి కొనుటకై "స్వామీ! యీ వివరముల నెందుకు కోరితిరో వివరించు మని శిష్యుడు వేడికొనెను. అప్పుడా, గురువు శిష్యుని కిట్లనెను:

"ఓయీ శిష్యరత్నమా! చచ్చిన వాడు మన వద్ద యౌషధమును గొనిన వాడేమో యని కొంటిని. కాని నీవు చెప్పిన వివరముల ప్రకారము వాడు మన దగ్గరకు రానే లేదని తేలినది. ఇప్పుడొక నూతన సమస్య తల యెత్తినది. వీడు మన మందును తిన లేదు కదా! మరణమెట్లు గల్గెను."

ఈ వైద్యుడు రోగ నిర్మూలనా నైపుణ్యము గలవాడు కాదనియును, రోగి నిర్మూలనా కౌశలము గల వాడని తెలియు చున్నది. ఇట్టి వైద్యుల నుద్దేశించి యొక సుభాషిత కారుడు ఈ క్రింది సుభాషితమును చెప్పెను.

శ్లో || వైద్యరాజ సమస్తభ్యం యమరాజ సహోదరః ।
యమస్త హరతి ప్రాణాన్ త్వంత ప్రాణాన్ ధనానిచ ॥

ఓ వైద్యరాజా! మీకు సమస్కారము. మీరు యమునికి సహోదరులు యముడు ప్రాణమును మాత్రమే తీసికొని వెడలును. మీరు మాత్రము ధన ప్రాణములను గైకొందురు. (అందుచేత, మీరు మాననీయులు).

కవిగారి వెటకారమును గ్రహించని వారుందరే? వీరశైవ ధర్మము ప్రకారము అర్హతలు లేని గురువునాశ్రయించిన శిష్యునిగతి యెట్లుండునో ఊహింప గలము. శ్రీ గురువు నజ్ఞాన మాలిన్యమును తొలగించెడి వాడని తెలిపెడి శ్రీ భగవత్పాదుల వారి యీ క్రింది యుపదేశమును గనుడి:

శ్లో || అజ్ఞానమలినం చిత్తదర్పణం యో విశోధయేత్ ।
ప్రజ్ఞా విభూతియోగేన తమాహుర్గురు సత్తమమ్ ॥ (సి. శి. 13:25)

మనస్సనెడి దొక దర్పణము వంటిది. దర్పణము స్వచ్ఛముగా నుండిన యెడల సృష్టముగా నుండెడి ప్రతిబింబమును ప్రదర్శించ గలదు. ధూళి గల దర్పణము వలన ఫలితమెట్టిదో తెలియని దెవ్వరికి? మనుజుని చిత్తము నొక దర్పణముగా నెంచిన యెడల, దాని నిర్మల్యత ప్రాముఖ్యతను సంతరించి కొనును. నిర్మల చిత్తము లేని వారికి ఆత్మ జ్ఞానము ప్రాప్తము గాదు. శ్రీ గురువు వివేకోపదేశము ద్వారా చిత్తము నిర్మలము చేయబడు చున్నది.

అంతరంగమునందున నుండెడి చిత్తమునకు మాలిన్యము ఎక్కడినుండి వచ్చిచేరును? అనెడి సందేహము కలుగ వచ్చును. దానికి సమాధానమేమనగ మన శరీరమునకు తొమ్మిది ద్వారములు గలవు, ఈ ద్వారముల ద్వారా మాలిన్యము ప్రవేశించి చిత్తమును కల్మషము చేయును. మన యింటిలో నుండెడి ద్వారములు కిటికీలు మొదలగు వాటిద్వార ధుమ్ము దూళి యింటిలోనికి ప్రవేశించును. యిదే విధిన నవ ద్వారము గలిగిన దేహములోనికి మలినము ప్రవేశించును, జ్ఞానేంద్రియములు మరియు కర్మేంద్రియముల ద్వారా జీవాత్మ భోగముల ననుభవించును, ఆ భోగములకు సంబంధించిన విషయ వాసన మనస్సు నందు సంగ్రహించ బడును. ఈ సంస్కారము యొక్క ఫలితముగ మరల మరల ఆ విషయ భోగముల ననుభవించాలనెడి కోరికయు ఎప్పటికప్పుడు పుట్టి పెరుగుచుండును. ఈ విధముగా చిత్తమునందు సంగ్రహింపబడు పూర్వాను భూత విషయ సంస్కారమే చిత్తము యొక్క మాలిన్యమని గుర్తించ బడినది, విషయముల యొక్క క్షణకాల భంగురము అగు అనుభవము వలన కలిగెడి అల్ప సుఖము మరియు ఆ పిదప లభించెడి అనంత దుఃఖముల గురించి విచారించక జీవుడు మాయ ప్రభావము వలన అటువైపు పరుగిడు చుండును, యిట్టివాడు సద్గురువుకు శరణా గతుడై గురువు వుపదేశమును బొంది నిత్యా నిత్య వివేకము మరియు ఆత్మ అనాత్మ వివేకము పెంపొందించికొని తద్వారా చిత్తము నిర్మలము చేసికొనును. ఈ విధముగా వుపదేశమనెడి విభూతి ద్వారా శిష్యుని చిత్తమనెడి దర్పణమును శ్రీ గురువు పరిశుద్ధముగ జేయుచున్నాడు. ఆ పిదప శిష్యుడు శివుని తన చిత్తమందున నిలుపుకొనును.

పుదాహరణముగ ఒక విదేశమునకు చెందిన ఓ చిత్రకారుడు భారతదేశమునకు వచ్చి యిచ్చట మహారాజులవారు ఏర్పాటు చేసిన చిత్రకళాపోటీలో పాల్గొనెను. మహారాజుల వారు ఓక విశాలమైన భవనమున ఏదురుబదురుగానున్న గోడల మీద ఇరువురి చిత్రకారులకు చిత్రములుదించుటకు వలయు సామగ్రిని ఏర్పాటు చేసి ఒక మాసములో చిత్రమును దించవలెనని ఆదేశమునిచ్చెను. ఒక గోడ విదేశీయునికిని మరొకటి స్వదేశీయునికి కేటాయంపబడెను. గడువు ముగిసిన పిదప మహారాజులవారు ఆ చిత్రములను పరిక్షించుటకై సిబ్బందితో విచ్చేసెను. తమ దేశము యొక్క కళాకారుని చిత్ర కళనుచూసి ఎంతో ఆనందిచెను. ఆ పిదప విదేశయుని చిత్రకళానైపుణ్యము ఎటులున్నదోయని వానికి సంబంధించిన గోడ దగ్గరికి చేరెను. ఆ కళాకారుడు తన గోడకు ముందున ఒక పటలమును వేలాడగట్టెను, మహారాజుల వారి ఆగమునుమును గమనించిన వాడై ఆ పటలమును పక్కకు నెట్టి మహారాజుగారిని వినయ పూర్వకముగ ఆహ్వానించి స్వాగత వచనములను పలికి తన చిత్రమును చూడుమని రాజుగారికి విన్నపము చేసెను. అప్పుడు మహారాజు అతని చిత్రమును చూచి ఆశ్చర్యభరితుడయ్యెను, యిదేమి చిత్రమని ముక్కు మీద వేలు వేసుకొనెను, స్వదేశీయుడు ఏ చిత్రము గోడపైన వేసెనో అదే చిత్రమును గోడలోపల వేయబడియుండెను, రాజు ఏమయ్యా! గోడ లోపల నీవు చిత్రమునే విధి న దించితివి అని ప్రశ్నించెను. అప్పుడు ఆ విదేశీయుడు ఓ మహారాజా! నేను చిత్రము వేసెడి గొడవరకే పోలేదు. నాకు కేటాయించిన గోడలో కనిపించెడి చిత్రము మీ దేశమునకు చెందిన కళాకారుని చిత్రము యొక్క ప్రతిబింబమై యున్నది. అయితే ఆ ప్రతిబింబము స్పష్టముగ వుండవలెనని నేను గోడను రుద్ది రుద్ది అద్దముగ మార్చితిని సమాధానమిచ్చెను. ఆ విదేశీయుని జాణతనమును గని ప్రథమ పురస్కారమును విదేశీయునికి యిచ్చెను.

ఈ రీతిగ చిత్రకారుని వలెనె గురువు గారు శిష్యుని చిత్రమును రుద్ది రుద్ది అద్దము వలె చేయును. ఆ అద్దమునే శిష్యుని మనములో వున్న పరమాత్ముడు దర్శనమిచ్చును. శ్రీ గురువు గారి కరుణ కట్టాక్షము గురించి శ్రీ భగవత్పాదుల వారు ఈ క్రింది విధముగా వుపదేశించిరి.

ఆ పరోక్షితత్వస్య జీవన్ ముక్త స్వభావినః ।
గురోః కటాక్షే సంసిద్ధే కోవా లోకేషు దుర్లభః ॥
తైవల్య కల్పతరవో గురువః కరుణాలయాః ।
దుర్లభా హి జగత్సస్మిన్ శివాద్వైత పరాయణాః ॥

స్వస్వరూప జ్ఞానముచే సాక్షాత్కరింపబడిన శివ స్వరూపము గలవాడును జీవన్ముక్తస్వభావము గలవాడునైన గురుని కరుణా కటాక్షము లభింపగా లోకమందు బొందరాని పురుషార్థ ముండునా? అనగా సకల పురుషార్థదాయి గురుకరణయె యనుట. మోక్షమనెడి మహా ఫలముల నొసంగు దేవ వృక్షములను కరుణా శీలుడును శివాద్వైత బావనా సక్తులును ఆయిన గురువులు ప్రయత్నము చేత గాని లభింపరు. అరుదుగా నున్నా రనుట. మనుజుడు తన జీవనమునందున ఏదైనను ప్రయత్నముచే సాధించ వచ్చును. వాటిన్నిటి కంటెను గురు కరుణ ఎంతో మహత్త్వ పూర్వకమైనది. ఓకవేళ్ళ అన్ని వుండియు గురు కరుణ లేకున్నచో ఏవియును లభించజాలవు. తత్ఫలితముగా ఆట్టివాని జీవితము వ్యర్థమగును. ఈ భావమును ప్రతిబింబించెడి శ్రీ శంకరాచార్యుల వారి యీ క్రింది శ్లోకమును చూడుడి:

శ్లో ॥ శరీరం సురూపం తథావా కలత్రం !
ధనం మేరుతుల్యం యశశ్చారు చిత్రమ్ !
గురోరంఘ్రి పద్మే మనశ్చేన లగ్నం !
తతః కిం తతః కిం తతః కిం తతః కిమ్ !

అందమైన తనువు, తదనుగణమగు రూపముగల భార్య, మేరుపర్వతమంత సంపద, అనంతమైన కీర్తి గల్గిన ఫలమేమి? గురుభక్తి లేకుండిన యెడల యివి యన్నియును నిష్ప్రయోజనములగును. గురుపాదముల యెడ భక్తి గల్గి యుండుటయే నిజమైన సంపద మరియు సుఖములను గల్గియుండట.

శివయోగ సిద్ధిని బడసిన సద్గురువు కరుణామయుడై శిష్యునికి కల్పతరువై యభీష్టము నెరవేర్చును. ఇట్టిమహిమాన్వితులైన శ్రీ గురువులు లభించుట యనెడిది సుసాధ్యమైన విషయము కాదు. స్వర్గములో నెలకొని యున్న కల్ప వృక్షము కేవలము భోగములను

మాత్రమే ప్రదానము చేయును. కైవల్యము నివ్వ జాలదు. కాని శ్రీ గురువు భోగమోక్షముల నివ్వ గల్గెడి సమర్థత గల్గియుండునని గ్రహించ వలెను. కల్యాణ దాయకుని "కైవల్య కల్పతరవే కల్యాణ గురువేనమః" అని స్తుతించి యతని కృపను బడయవలెను. శ్రీ కంఠ శివాచార్యుల వారు, ఈ విధిన స్తుతించి గురు కరుణను పొంది, బ్రహ్మసూత్రములకు భాష్యమును వ్రాసి ప్రబలమైన కీర్తిని పొందగల్గిరని తెలియు చున్నది.

లోకమున నసంఖ్యాకులైన గురువు గలరు. వీరెల్లరు కైవల్యము నివ్వగల్గుదురే? యనెడిదొక గొప్ప ప్రశ్న. పరమ రహస్య మీ ప్రశ్న కీ క్రింది విధిన యుత్తరము నిచ్చినది.

శ్లో ॥ గురవోబహ వస్సంతి శిష్యవిత్తాపహరకాః ।
శిష్య హృత్తాప హారాస్తు గురురేకోఽపి దుర్లభః ॥

శిష్యుల విత్తమున పహరించెడి గురువు లెందరో గలరు. శిష్యుని హృదయ గతలోపమును దూరము చేసి కైవల్యము నిచ్చెడి గురువులు లభించుట కష్ట సాధ్యమైనది.

ప్రాకృతులై తిరుగాడెడి గురువులలో నప్రాకృత పరంపరకు చెందిన శివాద్వైత జ్ఞాన సంపన్నుడైన శ్రీ గురువు నుత్తమోత్తముడని శ్రీ భగవత్పాదుల వారు నీ క్రింది విధముగా తెలియజేసిరి.

శ్లో ॥ క్షీరాబ్ధిదివ సింధూనాం సుమేరుదివ భూభ్రుతాం ।
గ్రహాణామివ తిగ్మాంశుర్మణీ నామివ కౌస్తుభః ।
ద్రుమాణామివ భద్ర శ్రీ ర్దేవానామివ శంకరః ।
గురుః శివః పరః శ్లాఘ్యోగురూణాం ప్రాకృతాత్మనామ్ ॥ (సి.శి. 13:28-29)

శ్రీ భగవత్పాదుల వారనేక యుపమానముల నిచ్చి శ్రీ వీరశైవ గురుపరంపర యుత్కృష్టమైనదని తెలియ జెప్పిరి. సప్త సాగరములలో క్షీర సాగరము వంటివాడును, పర్వతాష్టకములో మేరువు వంటి వాడును, నవగ్రహములలో సూర్యుని వంటి వాడును, చతుర్దశ రత్నములలో కౌస్తుభము వంటి వాడును, దేవతలలో శంకరుని వంటి వాడును, అగుచు శ్రేష్ఠుడై శ్రీ గురువు విరాజిల్లు చున్నాడు.

గురు స్థలము నలంకరించెడి వాడు భక్తి స్థలము నుండి ఐక్య స్థలము వరకు గల షట్ స్థలములను సాధించెడి యర్హత, జ్ఞానము మరియు అనుభవము గల్గియుండాని చెప్పుటకే శ్రీ భగవత్పాదుల నిర్దేశ స్థలమున నుపదేశము నిచ్చిరి. వీరశైవులు ప్రాకృతులగు నన్య గురువుల నాశ్రయించ గూడదని గురైరుగ గలరు.

ఓం శాంతి : శాంతి : శాంతిః

ది ॥ 3-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపిక

శ్రీ జగద్గురు చంద్రశేఖర శివాచార్యుల వారు నిర్దేశన స్థలము నందున గురువుల వారిచ్చెడి నిర్దేశము యొక్క ప్రాముఖ్యతను విశదపరచిరి.

తామన నిరసన చేసి, త్రిగుణాతీతుడై, శివసాన్నిధ్యమున శివానందము నను భవించువాడై యుండెడి శరణునికి నిశ్చింత యొక లక్షణమై యుండును. నిశ్చింత లక్ష్యమును నిర్లక్ష్యమునకు గురి చేసెడి యవకాశము గలదు. అంతేకాదు, సాధనా క్రమములో కొన్ని యడ్డంకులను తొలగించి లక్ష్మ్యాన్ముఖత గల్పించుటకు నిర్దేశత యవశ్యమగు చున్నది.

"అపవాదస్తు నిర్దేశో నిదేశ శ్చాననంచనః, శిష్టి శ్చాజ్ఞాచ" అనెడి అమర సింహుని వాక్కు ఆజ్ఞకు నిర్దేశమున కభేదము చూప బడినది "నిర్దిశ్యతే ఆదిశ్యత నిర్దేశః దిశ అతిసర్జనే" అనెడి పండిత వాక్కు ఉపదేశింపబడునదే నిర్దేశమగు చున్నది.

శరణ స్థలము సాధన చేసెడి వానికెట్టి నిర్దేశము కావలసి యుండుననెడి ప్రశ్న యెదురగును. శ్రీ బసవన్న వారి వచన మొకటి కలదు. గమనించుడి.

సత్యవిదె సమాధానవిదె మనక్కె బారదిదేనయా?

సర్వసనుమతవెంబ సుఖవిదె మనక్కె సోంక దిదేనయా?

ఆ నీలనెంబు దొండు ఘనలిదె, కూడల సంగమ దేవా, భ్రమెయో? (శ్రీ బసవేశ్వర ప.సం. 913), డా॥ తిప్పెరుద్రస్వామి సంపాదన.

ఈ వచనము యొక్క తెలుగు రూపమును గనుడి.

సత్యమిదే సమాధానమిదే మనస్సుకు రాదిదే మయ్యా

సర్వ సనుమత మనెడి సుఖమిదే మనస్సుకు సోకది దేమయ్యా!

నేను నీవనెడి దొక ఘనమిదే కూడల సంగమ దేవా భ్రమెయో?

శరణుడు సాధన క్రమములో వాఙ్మనస్సుల కగోచరమైన స్థితిని భవించు ననెడిది తెలిసి కొనగలరు. ఇట్టి స్థితిలో సతనికి నిర్దేశమిచ్చెడి వారెవ్వరనెడి ప్రశ్న తలయెత్తును. ప్రాకృత పరంపరకు చెందిన యద్వైతా చార్యులు చేసేడి భోధలు శివాద్వైత భావముల వలె స్ఫురించుటను చూడ గలము. విశిష్టాద్వైతుల వాదములు శక్తి విశిష్టాద్వైతమును పోలియుండును. కాని కేవల ద్వైతమునకును, శివాద్వైతమునకును గల భిన్నత్వము సామాన్యుల కవగతము కాదు. విశిష్టాద్వైతమునకు శక్తి విశిష్టాద్వైతమునకు గల తేడాను, విజ్ఞులు మాత్రమే గుర్తించ గలరు.

విజ్ఞత, విశిష్టానుభవసంపాదము గల్గినట్టి వారై జీవన్ముక్తిని పొందిన యప్రాకృత గురువులు మాత్రమే నిర్దేశన నివ్వగలరనెడిది గుర్తించ వలసిన విషయము "యః ప్రజ్ఞా విభూతియోగేన విశోధయేత్ చిత్త దర్పణం" అనెడి ఆది జగద్గురువుల వారి వాక్కులనీ నేపథ్యమునందున స్వీకరించ వలెను.

శివాద్వైత పరాయణులైన గురువులు లభించుట దుర్లభమైన విషయమని తెలిపిన ఆచార్యుల వారి హితబోధ శిరోధార్యమని గుర్తించ గలరు. వేషధారులును. శివాద్వైత జ్ఞాన శూన్యులును, ఆచార సంపత్తి లేని వారును ఆయిన వారి నాశ్రయించ కుండ తగిన జాగరూకతతో గురువు గారిని గుర్తించ వలెను.

శివం భూయాత్

ఆశీర్వాదసేము - 1

శీలసంపాదన స్థలము

శరణ స్థలములోని చివరి అవాంతర స్థలమే శీల సంపాదన స్థలము. శీలవంతుడెవడు? శీలమనగానేమి? శరణ స్థలములో నున్న వానికి శీలముల అవశ్యకత కలదా? లేదా? ఇవన్నియును నీ స్థలమున వివరింప బడినవి. శ్రీ భగవత్పాదుల వారి యుపదేశమును గనుడి:

శ్లో ॥ జిజ్ఞాసా శివ తత్త్వస్య శీలమత్యుచ్యతే బుద్ధైః ।

నిర్దేశ్యయోగదార్యాణాం తద్వాన్ శీలీతికథ్యతే ॥ (సి. శి. 13:30)

ఈ ఉపదేశము ప్రకారము, శివతత్త్వమును తెలిసికొనవలెననెడి తీవ్రమైన ఉత్కంఠతయే శీలమని పించికొనును. సద్గురువుల వారి యుపదేశమును విని యెవ్వరు శివతత్త్వము యెడల జిజ్ఞాసను పెంచికొనెదరో వాడు శీలవంతుడన బడును.

మనుజునిలో జిజ్ఞాస యుండెడిది సహజమే. ఈ జిజ్ఞాస లౌకిక విషయముల గురించి గల్గును పారలౌకిక జిజ్ఞాస శీలవంతుని లక్షణమని చెప్ప జాలము. శివతత్త్వము గురించి గల్గెడి జిజ్ఞాస యే శీలమనియును, అదిగలవాడే శీల వంతుడనగు చున్నాడు.

శ్రీ వ్యాస మహర్షి తన బ్రహ్మసూత్రములలో "అథః బ్రహ్మజిజ్ఞాసా" అని మొట్ట మొదటగా వ్రాసిరి. వివేక, వైరాగ్యశమాది షట్ సంపత్తి ముముక్షుతా యనెడి సాధనా సంపత్తి గల్గిన వాడే పరశివ బ్రహ్మ జిజ్ఞాస గలవాడగుటకు అర్హుడగు చున్నాడు. మిగిలిన కోటాను కోట్ల సంఖ్యలో నున్నవారు శివేతర విషయములలో జిజ్ఞాస పెంచికొని జనన-మరణములకు లోనగు చున్నారు. జీవితమును సార్థకత చేసికొన వలెననెడి కోరిక గలవాడు పరశివ బ్రహ్మ జిజ్ఞాసను పెంపొందించి కొనవలెనని తెలిసికొన వలెను. శ్రీ భగవత్పాదుల వారును నీ యుద్దేశముతోనే యీ శీల సంపాదన స్థలమును నుపదేశించిరి.

వీరశైవ సిద్ధాంతమునందు విశ్వము తత్వాత్మకమై యున్నది. శివతత్త్వమును మొదలుకొని ముప్పది యారుతత్త్వములు ప్రతిపాదించబడినవి. పృథ్వీ తత్త్వము చివరిదగు చున్నది. ఈ తత్త్వమును తెలిసికొనుటకే కొందరు లింగాంగ సామరస్యమును సాధింప నెందురు. ఈ మార్గమున పరమకైవల్యమును సంపాదించికొనుటకై యుండెడి జిజ్ఞాసను శీలమన వచ్చును.

వీరశైవ సిద్ధాంతము నందున వివిధాచారములు ప్రతిపాదించ బడినవి. ఇవి స్థూలముగా నైదు విధములు. శివాచారము, లింగాచారము, సదాచారము, గణాచారము మరియు భృత్యాచారము. గణాచారమునకు చెందిన వాటిలో 64 (అరువది నాలుగు ఆచారములు గలవు వాటినే శీలములని యందురు. మరొక మాటలో చెప్పవలెననిన అరువది నాలుగు శీలములతో కూడినదే గణాచారము. ఇచ్చట శీలమనగా నుత్తమ ఆచరణయని చెప్పబడినది.

పరంపరాను గతముగా శీలాచారములను కాపాడి కొనుచు వచ్చే వారిని కూడ శీలవంతుల నెడి పేరుతో పిలుచుట రూఢియందు గలదు.

ఏ కుటుంబము శీలములను కాపాడి కొనుచు వచ్చు చున్నదో ఆ కుటుంబ సభ్యులను శీలవంతులని యనియెడిది కూడ రూఢియందున గలదు.

చంద్రజ్ఞాన ఆగమమునందు క్రియా పాదములోని 9వ పటలములో వలయు వివరములు గలవు జిజ్ఞాస గలవారు తెలిసి కొనగలరు.

ప్రస్తుతము, శరణ స్థలమున శీలమనగా శివ తత్త్వపు జిజ్ఞాస యని తెలిసికొన గలరు. చిత్తమును స్థిరముగా శివునిలో నిలుపుటయే శీలమని పండితుల యుపదేశము. ఈ క్రింది విధమును గనుడి.

శ్లో ॥ ప్రపన్నార్తి హరే దేవే పరమాత్మని శంకరే ।

భావస్య స్థిరతా యోగః శీలమిత్యుచ్చతే బుద్ధైః ॥ (సి. శి. 13:31)

శరణా గతులైన వారి మనోవ్యధను దూరముగా లగ్నము చేయుటయే శీలమని యీ యుపదేశములోని భావము. ప్రారంభ దశలోన జిజ్ఞాసగా నుండెడిది కాలాంతరమున క్రమ క్రమముగా శివ భావమును పొంది మనస్సున స్థిరముగా నిలుచును. స్థూల తత్త్వములను నిందియములు గ్రహించ గలవు. కాని సూక్ష్మతత్త్వములనవి గ్రహించలేవు. తన్నిమిత్తమై భావము యొక్క యవశ్యకత యేర్పడును.

"భావో మానస చేష్టాత్మా పరిపూర్ణ శివా శ్రయః" (సి.శి. 16-67) అనెడి శ్రీ భగవత్పాదుల వారి యుపదేశ మొకటి గలదు. శివుని పూర్ణముగా ఆశ్రయించికొని యుండెడి మనస్సునే భావమని యందురని తెలుప బడినది. ఇంతటి పరిశుద్ధమైన భావన వల్లనే పరశివ బ్రహ్మను గాంచ గలము. ఎవ్వరైతే పరిపూర్ణమైన భావముతో శరణాగతులగుదురో వారు శాంతిని పొందుదురు. వారి బాధలను శివుడు హరించి వేయును. "హరతి ఇతిహరః" అనెడి వ్యుత్పత్తి ప్రకారము భక్తుల దోషములను మరియు తాపములను హరించు వాడే హరుడని గుర్తించ గలరు. "శం కరోతి శంకరః" (శం-సుఖే) అనెడి వ్యుత్పత్తి ప్రకారము శంకరుడుగా శివుడు సుఖశాంతుల నిచ్చును. దుఃఖములను దూరము చేసి సుఖములను ప్రదానము చేసెడి మంగళ కారకుడగు శివుని యంతరంగమున ధ్యానించునదే శీలము యొక్క అంతరార్థమని గ్రహించ వలెను. మనము దేనిని యమితముగా ప్రేమించుదుమో దానికి సంబంధించిన భావము మదిన నిండి పోవును. పామరులైతే విషయ భోదనములనే ప్రేమింతురు. వారి మనస్సున నిండుగా విషయ వాసనలే తోణకినలాడు చుండును. అచ్చట శివపరబ్రహ్మ భావమును నింపి కొనుటకు స్థానమే మిగిలి యుండదు. ఇట్టి వారికి భవము తప్పదు. భవిగా జీవించుచు కాల క్రమములలో పతనమగు చున్నారు.

ప్రేమానురాగముల వలన మన మెంత మేరకు ప్రభావితమగుదుమో తెలియ జేసెడి కథ యొక్కటి గలదు.

ఒక యూరిలో నొక శివాచార్యుడుండెను. అతనికి యెంతో తెలివైన శిష్యుడొకడుండెను శివాచార్యుల వారి పేరు సిద్ధరామయ్య కాగా శిష్యుని పేరు వివేక లింగమును. శ్రీ సిద్ధరామయ్య శివాచార్యుల వారిని యొక లింగవంతుడు శివపూజ్యుకై యాహ్వానించెను. ఆచార్యుల వారు వివేక లింగమును వెంట నిడి కొని భక్తుని యింటికి బయలు దేరివెడలెను. పద్ధతి ప్రకారము శివ పూజ గురు పూజాదులు ముగిసిన పిదప పశ్చిమమున ప్రసాదమునకై పదార్థములు నిడ బడెను. అందులో నొక జిలేబియుండెను. లింగనివేదన జేసికొని సిద్ధరామయ్యగారు నొక ముద్దను తినిన పిదప వివేక లింగమునకును, ఇంటివారి నుద్దేశించి బాగా ఆకలిగా యున్నది యేమియును మిగిల్చకుండగ తిందుననెను. వివేక లింగము, మరి ప్రసాదమో? యని ప్రశ్నించెను. సిద్ధరామయ్యగారు చిరునవ్వు నవ్వి నయ్యది క్రమ ప్రకారము ఇచ్చెదననెను. ఆచార్యుల వారు భూక్తావశేషమును ప్రసాదముగా కటాక్షించెడి ఆచారమును పాటించు చుండెను. ప్రసాద స్వీకరణ ముగిసెను. "వివేకా! పొట్టలో కొక్కమెతకు కూడ పోదురా" యనుచు ఖండించుట కుద్యుక్తుడయ్యెను. "స్వామీ ఆగండి!" తొందర పడవద్దు ఆ జిలేబి పెట్టినది మాపొరుగువాడు వేడి వెడిగా వడ్డించాలని చేసికొని తెచ్చినాడు. ఒక అయిదారు జిలేబిలైనా తినుడి లేకపోతే బాధపడునేమో? యనెను. శివాచార్యుల వారు వల్లెయని వానిని కూడ స్వీకరించి ప్రసాదము ప్రదానము చేసి ఖండించెను. అప్పుడా వివేక లింగము "స్వామీ ఒక్కమెతకుకు స్థలము లేదంటిరి కదా! జిలేబిల నెటుల తింటిరని" యడిగెను. "ఓయీ వివేకా, వినుము ఒక రాజధానిలో జనము క్రిక్కిరిసి యుండెను ఈ లోగా రాజుగారు రథము నెక్కియటు వచ్చిరి. జనులు పక్కకు జరిగి రథము వెడలుటకు వీలు కల్పింతురు. ఇది నీ వెరిగినదే ప్రేమాను రాగములతో కూడిన జిలేబీలు పొట్టలోకి పోవగనే, యచ్చట స్థలము లభించినది. ఇదియే యందులోని పరమరహస్య" మని యనెను. వివేక లింగమున కవగతమయ్యెను. ప్రేమాను రాగము లెంత గొప్పయో యనెడిది తెలిసికొన గల్గెను.

శరణ స్థలములోని సాధకుడు తనమనస్సునందున తనకు ప్రియమైన పరమాత్మకు అవకాశము నిచ్చి అతని యందుననే తనభావనను స్థిరము చేసికొని శీలసంపాదకుడు అనెడి పేరును పొందును. శరణుని యొక్క మనస్సులోని ప్రగాఢమైన ప్రేమ గురించి శ్రీ భగవత్పాదుల వారు ఈ క్రింది విధముగా ఉపదేశమునిచ్చిరి.

శ్లో ॥ శీలం శివైక విజ్ఞానం శివధ్యానైక తానతా

శివప్రాప్తి సముత్కంఠా తద్యోగీ శిలవాన్ స్మృతః (సి.శి. 13:32)

ఈ ఉపదేశము ప్రకారము శివునొక్కనినే తెలుసుకొన వలసి యున్నది. శివనొక్కడినే ధ్యానించవలెను. శివుని పొందుటలోనే ఉత్సృక్తత కలిగి యుండవలెను. ఇవన్నియును ఎవరి మనమున స్థిరముగా నుండునో అతడు శీలవంతుడగును.

ఒక గ్రామమునందున చికిత్సక బుద్ధిగల ఒక వ్యక్తి ఆపూరు యొక్క మరాఠిపతిగారైన శివాచార్యుల వద్దకు వెళ్ళి నీవు శివుడిని చూశివా! అని యడిగెను. అప్పుడు వారు, ఔను గాంచితిని అని వుత్తరము నిచ్చెను. అప్పుడా వ్యక్తి నీవు గనిన శివునిని నాకు చూపించగలవా? అని ప్రశ్నించెను. అప్పుడా శివాచార్యులవారు చూపించెదను. పద యనియనెను. శివాచార్యులవారు ఈ వ్యక్తిని తీసుకొని అదవికి పోయి అందులో ప్రవహించెడి నదిలో స్నానమాడుటకు సిద్ధపడిరి. ముందుగా ఆ వ్యక్తిని నీటిలో మునగమని శివాచార్యులు చెప్పిరి. అతడు మునిగి మీదికి లేచుచుండగ అతని రెండు భుజములను అదిమి పట్టి అతనిని లేవనియలేదు. అతనెంత ప్రయత్నించినను పైకి లేవలేక పోయెను. శివాచార్యుల యొక్క బలముముందు వాని ప్రతిఘటన నీటిలో కలసి నీరైపోయెను. ఆచార్యుల వారు అతనిని క్రిందకు నెట్టుచునే యుండెను. అతడు ఊపిరి అందక వుక్కిరి బిక్కిరి యగుచుండెను. ప్రమాద స్థితికి చేరుటకు ముందుగనే ఆచార్యుల వారు తన చేతులను సడలించి వేసెను. ఆయువకుడు దిగ్గున మీదికి లేచి దేవుని చూపించెడి పద్ధతి ఇదియేనా? యని అడిగెను. అతనెంతో కోపముతో నుండెను. గురువుగారు మాత్రము సమాధాన చిత్తము కలిగిన వారై అతనిని ఈ విధిన ప్రశ్నించెను. నిన్ను నేను నీటిలో అదుమునప్పుడు నీమనస్సునందున ఎట్టి అపేక్ష ప్రబలముగా నుండెను. ఈ ప్రశ్నకు ఆయువకుడిటుల సమాధానమిచ్చెను. నాకు ఊపిరాడుటకై గాలి దొరకవలయుననెడి ఒకే ఒక కోరిక మనసంతయు నిండి యుండెను. దీనిని మినహాయించి మరే కోరిక లేకుండెనని జవాబిచ్చెను. అప్పుడా శివాచార్యుల వారు అతనికి ఈ విధముగా బుద్ధిని చెప్పెను. నీరు నందు మునిగినప్పుడు నీ మనస్సునందున 'గాలి కావలెను'. అనెడి వ్యాకులత వ్యాపించి యుండినటులనే ఎప్పుడైనను శివుని గురించి ఇట్టి వ్యాకులతనే నీ మనస్సున నిండినప్పుడు నీవు శివునిని గాంచుటకు అర్హుడవుకాగలవు.

శ్రీ జగద్గురు రేణుక భగవత్పాదులవారు శీలవంతుని యొక్క లక్షణము గురించి మరికొంత ఉపదేశము నిచ్చెను. గనుడి.

శ్లో || శివాదన్యత్ర విజ్ఞానే వైముఖ్యం యస్య సుస్థిరమ్ |
తదాసక్తమనో వృత్తి స్తమాహుః శీల భాజనమ్ || (సి. శి. 13:33)

ఏ శరణునికి శివునిని కాకుండా వేరే దేవత యెడల ఆసక్తి వుండదో మరియు తన యిష్టలింగమునందుననే తదేక చిత్తము కలిగి వుండునో అట్టి శరణుడు శీల భాజనుడని పిలువబడు చున్నాడు. సాధకునందున ఎప్పుడూ ఏకాగ్రచిత్తము అవశ్యముగా నుండవలెను. చిత్తైకాగ్రత లేని వాడు తన లక్ష్యమును సాధించజాలడు. శీల సంపాదన స్థలమున సాధకుడు చిత్తైకాగ్రము యొక్క ప్రాముఖ్యతను గుర్తించ వలెను. పూజ్యపాదులు శీలము విషయమున ఒక లౌకిక ఉదాహరణ నిచ్చి విషయమును విశదపరచుచున్నాడు. గనుడి.

పతివ్రతాయా యచ్ఛీలం పతిరాగాత్ ప్రశస్యతే |
తథా శివానురాగేణ సుశీలో భక్త ఉచ్యతే ||

పతింవినా యథాస్త్రిణాం సేవాన్యస్య తు గర్హణా |
శివం వినా తథాన్యేషాం సేవా నింద్యా కృతాత్మనామ్ || (సి. శి. 13:34-35)

తనపతి మీద ప్రేమతో సతి పాతివ్రత్యమును పాటించిన యుటులనే శివుని మీద అతిశయమైన ప్రేమ గలిగిన శరణుడు తన శీలమును అధికతరము చేసికొనును. పతివ్రతామణులకు తన పతిని కాక యితరులను ప్రేమించుట యెటుల నిందనీయమో అటులనే శివశీలసంపన్నుడైన వానికి పరదైవమును భజించుట అటులనే నిందనీయము. పతివ్రతా శీలమును భంగము చేసికొనిన స్త్రీ అపరాధమును చేసిన దానిగా పరిగణింపబడు చున్నది. అదే విధిన శివేతరమైన దేవతలను భజించెడు వాడు దోషియగు చున్నాడు. అన్యదేవతల యెడల తిరస్కార భావమును గలిగి యుండుటయే శీలవంతుని లక్షణమని గ్రహించ వలెను.

షట్ స్థలముల యందున నొకటగు నీ శరణ స్థలమున సతిపతి న్యాయము చెప్పబడినది. శరణసతి, లింగపతి యనెడివి. ఈ స్థలము యొక్క రహస్యమై యున్నది. పతి వ్రతామణి తనమనోభావమున యెల్లప్పుడు తన పతినే నిలుపుకొని యుండును. అతడు భుజించు వరకు తాను భుజించక ఎంతో ఓర్పునువహించి యుండును. ఆమె లక్ష్యమంతయును. అతనిని సంతోష పెట్టుటయే. అతని తిండి యందునను బట్టల యందుననూ, తగిన శ్రద్ధలు తీసుకొని ఏ విధమైన లోటు కలుగకుండా జాగ్రత్తపడును. ఈమె సతిగా సార్థక నామధేయురాలగు చున్నది. ఇదే విధిన శరణుడు శివుని యెడల అంకిత భావము వహించి యుండును. తన ప్రతి చేష్టలోను శివకరుణను. పొందవలెననెడి అనన్యమైన కోరిక అతని యందుండును. అన్యదేవతల దలపడు. అన్యదేవతా తిరస్కారమునగా యితరదేవతలను చిన్నచూపుకు గురిచేయుటకాదు. తాను తన యిష్టదైవము యెడల అపరిమితమైన ఆసక్తిని ప్రదర్శించుటయే ఈ తిరస్కారములోని భావనయని గ్రహించవలెను. మరొక్క విషయమేమనగా అన్యదేవతా తిరస్కారమనగా అన్యదేవతా దూషణ యని గ్రహించుట యుక్తమైన పనికాదు. ఇక్కడ గ్రహించ వలసినదేమనగా తన యిష్టదైవము యొక్క ఆరాధనలో భావసంబంధమైన అవరోధములు కలుగకుండుటకే ఈ తిరస్కార భావము ఉద్దేశింపబడినది. ఇతర దైవములను అగౌరవపరచు విధిన ప్రవర్తించకుండుటయే ఉత్తమమైన పని. మరొక మాటలో చెప్పవలెనన్న మరేదేవత యెడల ద్వేషభావము వహించవలదు.

శ్రీ జగద్గురు రేణుక భగవత్పాదులవారు శరణ స్థలమునందున శీలసంపాదనను గురించి లౌకిక మరియు దార్శనిక ఉదాహరణ నిచ్చిన పిదప ఈ క్రింది విధముగా ఉపదేశము నిచ్చిరి.

శ్లో || బహునాత్ర కిముక్తేన శివజ్ఞా నైక నిష్ఠతా |
శీలమిత్యుచ్యతే సద్భిః శీలవాం స్తత్పరో మతః ||

శివాత్మబోధైకరతః స్థిరాశయః శివం ప్రపన్నో జగతామధీశం |
శివైకనిష్ఠా హి త శీల భూషణః శివైక్యవానేష హి కథ్యతే బుధైః || (సి.శి.13; 36:37)

శీలసంపాదన గురించి చాలా మేరకు ఉపదేశించవలెననిది. ఇంకా ఎక్కువ చెప్పిన ప్రయోజనమేమి? శ్రీ గురువు వుపదేశించిన జ్ఞానోపదేశమునందు మాత్రమే శ్రద్ధను నిలిపియుండవలెను. అన్యమును గురించి ఆలోచించ కూడదు. ఈ విధముగా శీలము గురించిన విచారములు బహు విధములుగా నున్నవి. శివమహాపురాణము, కూర్మపురాణము, వాతులాగమము మరియు లింగపురాణము మొదలగు వాటిలో శీలమును గురించిన ప్రస్తావన కలదు. అవి ఈ క్రింది విధముగా నున్నవి.

1. ప్రతం శివైక విషయం నియమశ్చ సనాతనః ।
శీలమిత్యవ్యతే సద్భిః యేన శీలా భవేత్ పుమాన్ ॥ (శివ మహా పురాణము)
2. పరస్య శివతత్త్వస్య జిజ్ఞాసామధికృత్య యత్ ।
ఈక్షణాను చ వైరాగ్యం తచ్ఛీలం పరమం స్మృతమ్ ॥ (కూర్మ పురాణము)
3. నధ్యాయేన్న స్మరేదన్యంన పశ్యేచ్ఛణుయాన్న చ ।
యద్ గృహేష్వస్య దేవోస్తి తద్ గృహాణి పరిత్యజేత్ ॥
శివాదన్యం న సేవే హమితి యచ్ఛాస్థయా సదా ।
శివమేవ నిసేవేత తదేతచ్ఛీల ముత్తమమ్ ॥
విశ్వమేతదశేషంచ శివయిత్యవధారితా ।
యా భాతి సుదృఢా బుద్ధిస్తదేతచ్ఛీల ముత్తమమ్ ॥ (వాతులాగమము)
4. శివ ఏవస్వయం జ్యోతిర్నానన్యత్ కించేన విద్యతే ।
ఇతియచ్చ స్థిరీర్భాసస్తచ్ఛీలం పరమంవిదుః ॥ (లింగపురాణము)

పై శ్లోకములలోని భావము సిద్ధాంత శిఖామణిలో బోధింపబడిన విషయములతో ఏకీభవించు చున్నది. ఈ విధముగా ఈ స్థలమున ఉపదేశింపబడిన శీలము ప్రకారము శరణ స్థలములోని భక్తుడు శివుడే తనకు రక్షకుడనియును అతను మినహా ఎవ్వరులేరనియును, శివుని శరణుజొచ్చి తనను సతిగాను, శివునిని పతిగాను భావనను నిలుపు కొని శివునియందున ఏకైక నిష్ఠగలిగిన శీలవంతుడు మునుముందున ఐక్య స్థలమున ప్రవేశించి లింగాంగ సామరస్యము దిశన పయనించగల్గును.

ఓం శాంతి : శాంతి : శాంతి:

ది ॥ 24-4 - 1992

స్థలం : జ్ఞానమందిరం జంగమ వాడి మఠం, వారణాసి

విశేషప్రతిపత్తి

శ్రీ జగద్గురు చంద్రశేఖర శివాచార్యుల వారు శీలముల గురించియును, శీలసంపాదన గురించియును వేదాగమపురాణేతి హాససమ్మతమైన విషయముల నెన్నింటినో వివరించిరి.

శీలమనెడి పదము సత్ప్రవర్తనకు పర్యాయ పదముగా నుపయోగింప బడుచున్నది. సత్ప్రవర్తన సద్గుణ సంపత్తి వలన గల్గుచున్నది. శీలవతికి గుణమే యాభరణమని చెప్పబడిన శ్రీ బసవన్న వారి క్రింది వచనమును గనుడి:

నీరింగె నైదిలియే శృంగార
సముద్రక్కె తెరెయే శృంగార
నారింగె గుణవే శృంగార
గగనక్కె చంద్రమనె శృంగార
నమ్మకూడల సంగన శరణరింగె
నాసల విభూతి యేశృంగార

(శ్రీ బసవేశ్వర వచనము సం. 74 డా॥ తిప్పేరుద్రస్వామి సంపాదన)

ఈ వచనమున చెప్పబడిన "నారిగె గుణవే శృంగార" యనెడిది గ్రాహ్యము శరణ స్థలములోని సాధకుడు "సతి-పతి న్యాయమున" సాధనను చేపట్టును. "సతీవ విభావయన్" అనెడి ఆచార్యోక్తి (శి.సి.13:5) యీ విషయమును తెలుపు చున్నది. శివ-సతి స్థానములో నుండెడి శరణుడు శీలవంతుడై యుండవలెను భావశుద్ధిని బడియుటకు శీల సంపాదన యుపకరణముగా పని చేయుననని తెలిపెడి చతుర్వేద సారములోని యీ క్రింది పద్యము వలన తెలియు చున్నది:

లోకనిషిద్ధాన్న పాకాదు లెల్లసం
స్మారకృతాన్నపాకములు సమమె
గాన సంస్మారకృతానర్థములు వాని
పూర్వాశ్రమంబెట్లు పుచ్చ పచ్చ
సంస్మార కృతపాక శాకాది కములు సం
స్మారిత దర్శన స్పర్శనాది
దర్శన స్పర్శనాత్మకమైన విషయా
దులవియెల్ల నిరసన మమర జల్పి

భవి వితాన క్రియాసిద్ధి పరగ జేసి
భవి విసర్జనదైనట్టి భక్తుడెపుడు
సిద్ధ లింగ సూక్ష్మాచార శుద్ధి వలన
భావశుద్ధిని బడయును బసవలింగ. (చతుర్వేద సారము, ప. 343)

"పరమాత్మని భావన్య స్థిరయోగః శీలమిత్యుచ్యతే" యనెడి జగద్గురూక్తి (సి. శి. 13-31) యీ యంశము గురించి తెల్పిన దనెడి దవిస్మరణీయము. వ్యాశీల్యపతి యగు శ్రీ భర్త యొక్క ప్రేమానురాగములను పొందుటకు కృషి చేయును. అన్య పురుషుల గురించి ఆలోచించదు. ఇదే విధిన శరణుడు అన్య పథముల గురించి యెరుగుట కైననూ యిష్టపడదు. ఈ విషయమును తెలిపెడి శ్రీ బసవన్న వారి క్రింది వచనమును గనుడి:

నిష్ఠె యింద లింగవ పూజిసి
మత్తోందు పథ్య నరియద శరణరు
సర్పన హేదెయ మాణక్యదంతిపురు భూషణరాగి
దర్పణదొళగె ప్రతిబింబదంతె హింగదిపురు
కూడల సంగమ దేవా, నిమ్మ శరణరు (శ్రీ బసవేశ్వర వ.సం. 745)

ఈ వచనము యొక్క తెలుగు రూపమును గనుడి:

నిష్ఠతోడ లింగము బూజించి మరియొక్క పథము నరయని శరణులు
సర్పపు ఫణముకు మాణిక్యము వలె యుందురు భూషణములై
దర్పణములోని ప్రతిబింబము వలె క్రుంగక యుందురు
కూడల సంగమ దేవా మీదు శరణులు

లింగైక నిష్ఠాపరతంత్రత శరణునికి భూషణము వంటి దనెడిది గుర్తించ వలసిన యంశము. "శివాదన్యత్ర విజ్ఞానే వైముఖ్యంయన్య సుస్థిరమ్ తమాహుః శీల భాజనమ్" (సి. శి. 13:33) అనెడి శ్రీ రేణుకోక్తిలో నిదే భావమిమిడి యున్నదని గ్రహించ గలరు.

దర్పణములోని ప్రతిబింబమునకును తత్సంబంధిత వస్తువు లేదా వ్యక్తికి భేదము కన్పట్టును. ఇదే విధముగా శీల వంతుడై వెలిగొందెడి శరణుడు శివునికి ప్రతిబింబమైనట్లు గోచరించుననెడిది గుర్తించ దగిన విషయము. శివ-జీవాభేద భావము స్థిరపడుట శీల సంపాదన వలన సుసాధ్యమగుననెడిదే తెలిసికొన దగిన విషయము. ఈ సందర్భమున "శివైకనిష్ఠాహిత శీలభూషణః శివైక్యవాన్" అనెడి శ్రీ భగవత్పాదుల వారి యానతి (సి. శి. 13:37) స్మరించ వలసినదై యున్నది. వీరశైవాచార సంపన్నులు వీరమాహేశ్వరాచార సంపన్నులు శీలసంపాదనా నిరతులై ఆచార పంచకములో నుండెడి చతుష్షష్టి శీలములను నిష్ఠతో పరిపాలించి పరమపదమైన లింగాంగ సామరస్యమును సాధించిరనెడిది చరిత్రకెక్కిన విషయమే ఇట్టి వారిలో పాల్కురికి సోమనాథ కవి వంటి వారు తెలుగు నాడున చరిత్రనే సృష్టించిరనెడిది నిత్య సత్యము.

శివం భూయాత్

చతుర్థ శ పరిచ్ఛేదము

ఆశీర్వాదము - 1

ఐక్యస్థలము

షట్ స్థలముల యందున ఆరవస్థలమే ఐక్యస్థలము దీనిని గురించి అగస్త్యులవారు శ్రీ భగవత్పాదుల వారిని ఈ క్రింది విధముగా ప్రశ్నించెను.

తామసత్వాగసంబంధాన్నిరేశాచ్ఛీలతస్తథా ।

శరణాఖ్యస్య భూయోస్య కథమైక్య నిరూపణమ్ ॥ (సి. శి. 14-1)

ఇందులోని భావమేమనగా తామసత్వాగము నుండి మొదలుకొని శీలసంపాదన వరకూ గల అంతః కరణమునకు సంబంధించిన యోగ్యతలు పొంది శరణ స్థలములోని భక్తుడు ఏ ఏ కారణములచేత ఐక్యుడుగా పిలవబడు చున్నాడు. ఈ ప్రశ్నకు శ్రీ రేణుక భగత్పాదుల వారు ఈ క్రింది విధముగా ఉత్తరము నిచ్చిరి.

ప్రాణలింగా దియోగేన సుఖాతిశయమేయివాన్ ।

శరణాఖ్యః శివేనైక్య భావనాద్వైక్యవాన్ భవేత్ ॥ (సి. శి. 14-2)

ఈ ఉపదేశములోని తాత్పర్యమేమనగా శరణ స్థలములోని సాధకుడు తన అంతరంగము నందున నుండెడి ప్రాణలింగము యొక్క అనుసంధానమును సర్వదా చేయుచుండును. దానియందుననే అతిశయమైన ఆనందముననుభవించుచూ ఆజ్యోతిర్లింగమునందున ఎప్పుడు సామరస్యమును పొందునో అప్పుడతనిని ఐక్యస్థలియని పిలిచెదరు. “ఏకస్యభావః ఐక్యం” అనెడి ఉక్తి ప్రకారము భేద భావమును వీడి సామరస్య భావనను పెంపొందించు కొనుటయే ఐక్యస్థితి. భగవంతునితో ఐక్యాను సంధానమును ఎందుకు చేయవలెను. అతనిని వేరుగానుంచి పూజించిన చాలదా? అనెడి ప్రశ్న సర్వసామాన్యముగా ఉదయించుట సహజము. ఈ కారణము వలననే నిజగుణ శివయోగిగారు భుక్తి సుఖము సంసారములో నుండును. ముక్తిని అరసెడి వారు ఎందరు? అని తెలిపిరి ఈశ్వరుని భిన్నముగా భావించుకొని అతనిని అనన్యభక్తిచేత ఆరాధించి అనంతమైన భోగభాగ్యములను బడయవచ్చుననెడిది నిజమే. అయితే ఆక్షణికమైన ఐశ్వర్యము వలన శాశ్వతమైన సుఖము లభించజాలదు. పరమ సుఖమును పొందలేము. ఈశ్వరునితో ఐక్యరూపమైన సామరస్యమైన సంపత్తును సంపాదించుటే జీవుని యొక్క లక్ష్యముగా తీసుకొన వలెను.

ప్రతియొక్క జీవి తన జీవనమునందున తనను విడిచి పోయెడి అనేకమైన సంపదలను అనేకసార్లు సంపాదించి పోగొట్టుకొను చున్నాడు. ఈ విధముగా ఎంతో కాలము నుండి జరుగుచూ వచ్చుచున్నది. అయితే యిప్పుడు యింతటి సంపత్తును సంపాదించ వలెననిన నదియెట్టిదో తెలిసికొనవలెను. ఒక్కసారి సంపాదించిన అదెన్నటికిని మనలను విడిచిపోజాలదు. ఈ విధముగా మనలను వీడి పోజాలని సంపదను సంపాదించుటనే ఐక్యసంపత్తి అనియందురు. ఈశ్వరునికంటే భిన్నులైన జీవులకు పదే పదే మృత్యుసంబంధమైన భయముండును. అట్టి భయము లింగాంగ సామరస్యము సాధించెడి వాడికుండదు. మృత్యువును వీడి అమృతత్వస్థితిలో విరాజిల్లుచుండును. సమాజములో ఒక జీవికి మరొక జీవికి సంబంధబాంధవ్యములేర్పడు చున్నవి. ఇవన్నియును అశాశ్వతములే శాశ్వత బంధమని తెలుపబడెడి దాంపత్యములో కూడా అశాశ్వత నెలకొని యుండును. లింగాంగ సామరస్యములో అశాశ్వత మనెడిది వుండదు. ఈ సంబంధము శిరస్థాయిగా నుండెడి సంబంధము. లౌకిక పరముగా నుండెడి సంబంధములలో వివాహమనెడిది అందరికీ తెలిసిన సంబంధమే. సమాజము దీనినంగీకరించినది. ఎక్కడో జనించిన యిరువురు దగ్గరకు చేరి సామరస్య భావముతో జీవించుటకు ప్రయత్నించు చుందురు. వీరిలో కొందరు మాత్రమే సఫలమనోరథులౌదురు. అధిక సంఖ్యాకులు విరసత భావముతోనే గలరని కన్పట్టుచున్నది. దీనికి గల కారణమేమనగా ఇరువురికి పరస్పరమైన స్వార్థముండుటచే ఎప్పుడెప్పుడు వారి స్వార్థమునకు భంగము గలుగునో అప్పుడప్పుడు విరసత భావమేర్పడును. శివుడు సంపూర్ణముగా నిస్వార్థ భావముతో నుండుటచేత తనలో సమరసుడగుటకు వచ్చిన జీవిని పరమానందముతో

స్వీకరించుచున్నాడు. సామరస్య భావమునకు భంగమేర్పడు అవకాశమేలేదు. జీవుడు తనంతతానుగనే ఐక్యతాసిద్ధిని కోరుచున్నాడు. శివుడును దానినే కోరును. అందుచేత విరసతకు ఆస్కారమేలేదు. 'బ్రహ్మవిద్ బ్రహ్మైవ భవతి' అనేది ప్రమాణ వాక్యము ప్రకారము శివునిలో సమాసముగా నుండుటకై పోయినవాడు పరమ సామరస్యరూపమైన శివునిగానే అగుచున్నాడు. అన్ని నదులు తమనామ రూపములను వీడి సముద్రమునందున సమరస భావమును పొందినటుల శివునిలో ఐక్యాను సంధానము చేసెడి జీవులు తమ అస్తిత్వమును కోల్పోయి ఐక్యస్థితిని పొందుచున్నారు. ఈ సిద్ధాంత శిఖామణిలోని ఐక్య స్థలమున నాలుగు అవాంతర భేదములుగలవని శ్రీ పూజ్యపాదుల వారు ఈ క్రింది విధముగా ఉపదేశమునిచ్చిరి.

ఐక్య స్థలమిదం ప్రోక్తం చతుర్థా మునిపుంగవ

ఐక్య మాచార సంపత్తి రేక భావనమేవ చ ॥

సహ భోజన మిత్యేషాం క్రమాలక్షణముచ్యతే. (సి. శి. 14-3)

ఇచ్చట వచ్చెడి అవాంతర స్థలములేవనగా ఐక్య స్థలము, ఆచార సంపత్తి స్థలము, సహ భోజన స్థలములు వీటి యొక్క లక్షణములను శ్రీ భగవత్పాదుల వారు ఈ క్రింది విధముగా తెలియజేసిరి.

విషయా నంద కణికాని స్పృహకో నిర్మలాశయః ।

శివానంద మహాసింధు మజ్జనాదైక్య ముచ్యతే ॥ (సి. శి. 14-4)

ఐక్య స్థలమును పొందవలెననిన ఎంతో కాలము నుండి సాధించవలసిన ప్రత్యేకమైన యోగ్యతలను యిచట వివరించనైనది. శబ్ద స్పృర్మాది విషయముల వలన ప్రతి ఒక్క జీవికి అత్యల్పమైనవి మరియు అల్పకాలికమైన సుఖములు గలిగి అనంత కాలము వరకు దుఃఖము కలుగును. అందుచేతనే నిజగుణ శివయోగివారు వలదు వలదు భోగముల కూటమి విషము కలసిన రుచికరమైన భోజనము అనివలసికిరి. విషయములు రుచికరమైన భోజనము వలెనే కన్నట్టివన విషమిశ్రితమగు భోజనము నిచ్చెడి పరిణామముల నిచ్చును. ఐక్య స్థలములోని సాధకుడు ఈ విషయముల యెడల విముఖత గలిగి యుండును.

అనంత జన్మములందు విషయ సుఖమునే అనుభవించిన మనస్సునకు అదే ప్రియమైనదిగా కనబడుటచే మనస్సు ఆవైపునకై స్వాభావికముగా పోవును. అయిననూ వివేకవంతుడగు వాడు విచారపూర్వకముగా దానిని ఆ మార్గము నుండి నివృత్తిని చేసికొనవలెను. షణ్ముఖ శివయోగిగారు ఈ విధముగా తమ అనుభవమును వచనరూపంలో తెలిపి వివరించిరి.

మనవెంబ మర్కటపు తనువెంబ వృక్షవనేరి

ఇంద్రియ గళెంబ శాఖెశాఖె హారి

విషయంగళెంబ హణ్ణఫలంగళ గ్రహిసి

భవదత్త ముఖవాణి హోగుతిదె నోదా

ఈ మనవెంబ మర్కటన నిమ్మ నెనహెంబ

పాశదల్లి కట్టి ఎన్ననుళుహి కోళ్ళయ్య అఖండేశ్వరా.

మనస్సు విషయ చింతనను విడిచిపెట్ట వలెననిన పరమాత్ముని చింతనయే అమోఘమైన సాధన అని పూజ్యాలు వివరించిరి. ఐక్య స్థల సాధకుని మనస్సు సదా లింగాంగ సామరస్య విద్యయందు లయమైయుండుటచే అది సహజముగనే విషయానందము నుండి విముఖమై యుండును.

అట్టి ఐక్య స్థలము నందలి సాధక జీవులకు విషయములలో అగుపించెడి ఆనందము లేశమైననూ యుండక ఆత్మ స్వరూప దర్శనపు ఆనందము వేద్యమగును. యత్సుఖేనానుమోదతే..... అను వచనము నందు రేణుక భగవత్పాదులు పరమాత్మ ఆనందమును పొందువారలకు ప్రపంచము ఆనందరూపముగా గోచరించుటను సూక్ష్మముగా తెలియ పరచిరి. ఇంటి యందు మధురమైన ఖాద్య పదార్థములను తయారు చేసెడి సమయాన స్వతహాగా మాధుర్య గుణము లేని సెనగ పిండి, గోధమ రవ్వ మున్నగు వాటికి మాధుర్య

గుణముగల బెల్లము లేక చక్కెర కలిపినపుడు బేసన్ వుండలు, రవ్వ వుండలు తయారై స్వాద భరితములగుటను ప్రతి యొక్కరికి అనుభవ వేద్యమే అవుండలలో మాధుర్యము బెల్లము-చక్కెరలదే గాని రవ్వ సెనగ పిండులది కాదు. అదేలాగున విషయాదులందు కనిపించెడి ఆనందము ఆత్మ-పరమాత్మలదే కాని విషయాదులకు చెందినది కాదని ప్రతియొక్కరూ తెలిసికొనవలెను.

మనము అనుభవించెడి విషయములు ఎల్లప్పుడూ మనకు సుఖమునే ఇవ్వవు. అవి అనుకూలించినటుల కనిపించినపుడు సుఖములుగా పరిణమించును. అవే విషయములు మనకు ప్రతికూలములైనపుడు దుఃఖదాయకములగు చున్నవి. శాస్త్రకారులు "అనుకూల వేదనీయం సుఖం, ప్రతికూల వేదనీయం. దుఃఖం" అని సుఖ దుఃఖములపై వ్యాఖ్యానించిరి. విషయములు ప్రారంభములో అనుకూలముగా కనిపించి చివరన ఒక్కసారిగా ప్రతికూలమగుట తథ్యము నిజగుణ శివయోగుల వారు ఈ విధముగా ఉపదేశమునిచ్చిరి.

పడె పడె యోళు మొదలత్యాయాస ।

నడు విరుతి హ్రదలె సుఖ దాభాస ॥

కడెయోళు హేగెము సుకుత్తి హ్రదు ।

సిడిమిడి యాగళె మనస్సింగ హ్రదు॥

ఈ విధముగా విషయముల యందలి అనుకూలత ప్రతి కాలతలను వివరిస్తూ విషయ సుఖపు క్షణికతను ఎంతో మార్మికముగా వివరించిరి. సాంసారిక విషయములు ఒకసరి అనుకూలముగాను మరొక పరి ప్రతికూలముగాను కనిపించును. ఐనా పరమాత్ముడు వాటినెప్పుడూ ప్రతికూలముగా చూపించడు. ఇట్టి సదా అనుకూలుడగు పరమాత్ముని జతన సామరస్య రూపమైన ఐక్యస్థితిని పొందవలెననిన అనుకూల-ప్రతికూలాత్మకమైన విషయానందము నందు నిస్పృహ చెందవలసియే యుండవలెను. ఎవడు విషయ సుఖపు త్యాగమును చేయునో అతడికి పారమార్థిక సుఖము ప్రాప్తమగును. సత్సంగమునందు భాగము వహించుటకు జనులు తమ తమ గృహములను వీడి శివానుభవ భవనములకు వెళ్ళెదరు. ఒక గంటసేపు భోగభూమియైన తమ ఇళ్ళను వీడి ఈ శివాను భవమునందు పాల్గొనినపుడు శివాను భూతికలుగుట సర్వులుకూ అనుభవైక వేద్యమే.

గృహమును వీడనిదే సత్సంగపు శివాను భూతి ఆనందము కలుగని లాగున, శబ్దాది విషయముల నుండి విముఖుడు కానిచో ఐక్యాను భూతి ప్రాప్తము కానేరదు. త్యాగమునందు అపారమైన సామర్థ్యము యుండును. 'త్యాగేనైకే అమృతత్వమానశుః' అనునటుల ఉపనిషత్తు త్యాగమును, అమృతత్వపు సాధనగా వివరించిరి. అందుచే క్షణిక సుఖదాయకములగు విషయములను అవశ్యముగా త్యజించ వలసియుండును. ఇటుల విషయ వాసన చేత విముక్తుడైన వాడు నిర్మలాశయుడగు చున్నాడు. దీని అర్థము ఏమనగా నిర్మలాంతః కరణుడగు చున్నాడు. విషయాభిలాష చేత ముక్తుడైన లేదా పరిశుద్ధమైన చిత్తము అనెడి మహాసింధువునందు నిమగ్నుమగు చున్నది. చిత్తము బహిర్ముఖమైనపుడు సంసార లంపటము కలుగును. అదే అంతర్ముఖమైనపుడు ఆత్మానుభవము లభించును. ఈ లాగున ఐక్య స్థలమునకు చెందిన భక్తుడు విషయానందము యొక్క క్షణికతను ఎరిగి ఆశను వీడి నిర్మలమైన అంతఃకరణము కలవాడగును. శివసామరస్య పూర్వకమైన మహా సింధువు నందు నిమగ్నుమగును. ఈ స్థితినే ఐక్య స్థితి అని అందరు.

ఓం శాంతి : శాంతి : శాంతి:

విశేషప్రతిపిక:

అంగ స్థలములలో చివరిదైన ఐక్య స్థలమునకు సంబంధించిన పరిచయ మీ ఆశీర్వాచనమున యివ్వడమైనది. శ్రీ జగద్గురు చంద్రశేఖర శివాచార్యుల వారు విషయ సుఖముల యభిలాష వలన సంభవించెడి పరిణామముల విశ్లేషణ నిచ్చిరి.

ఆనంద మనెడిది పలు విధములుగ నుండును. విషయోప భోగము వలన గల్గెడి క్షణికమైన సుఖము నానందముగా నెంచెడి వారు గలరు, సాధకుడు తన ఆనందభక్త్యాచరణ వలన పొందెడి ఆనందమే నిజమైన ఆనందమని యెరుగ వలెను.

ఆనంద భక్తిని చేసెడి భక్తుడు తాను శివుని రక్షణలో యున్నాననెడి భావమును గల్గియుండును. ఈ భద్రతా భావన, ఆనందాను భవ సంపాదనకు మార్గమును సుగమము చేయును. అంగ-సతి, లింగపతి యనెడి భావైక నిష్ఠ వలన యఖండమైన శివానందము లభించు ననెడిది యనుపమానమైనదని చెప్ప బడినది. శివాద్వైత జ్ఞానము వలన సతి-పతుల యభేద జ్ఞానము గల్గును. ఇదియే సత్యము, మిగిలిన దంతయును

మిథ్యయనెడి జ్ఞానైక నిష్ఠ కల్గుచున్నది. వీటి యొక్క ఉమ్మడి ఫలితముగా శరణుడు ఆనంద సముద్రములోన తేలియాడు చుండును. ఇట్టి ఆనందము విషయ భోగముల వలన లభించెడి సుఖము కంటెను భిన్నమైనది ఇంద్రియముల వలన లభించెడి సుఖము మలినముతో కూడికొని యుండుననెడిది గుర్తించవలెను. శివానంద ప్రాప్తిని పొందిన వాడు శరణాంగమును ప్రసాదలింగములో విలీనము చేయునని శ్రీ మగ్గేయ మాయి దేవుని శివాను భవ సూత్రము వలన తెలియు చున్నది. శరణాంగము ఐక్యాంగముగా పరిణమించునని తెలిసి కొనగలరు. ఆనంద భక్తిని ఆచరించకుండ సమరస భక్తిని చేపట్టుట యనెడిది దుస్సాధ్యమైన విషయమనెడిదని గ్రహించ వలెను.

శివాగమములలో ఐక్య స్థలము గురించిన వివరణ గలదు. "శివ జీవోభయ భ్రాంతి రహిత మైక్య ఉచ్యతే" అనెడిది సూక్ష్మాగమములో తెలుపబడినది. శరణ స్థలమున జీవ-బ్రహ్మలు సతీపతులు ఇచ్చట భిన్నత్వము గోచరించును. ఎంతమేర కన్యోన్యాయురూప మభివ్యక్తమై వారిరువురి నొక్కటిగా చేసినను వారు ఇరువురనెడిది. సత్యదూరమైన విషయముగాదు. ఇరువురనెడి భ్రాంతి భగ్గుమై శివ-జీవులోక్కటై పోయెడి దశయే ఐక్య స్థలమని గుర్తించ గలరు. శిఖి-కర్పూర న్యాయమున అంగము లింగములో లీనమగుటయే సంభవించును.

శ్రీ పాల్కురికి సోమనాథుడు శరణుడు ఐక్యుడుగా పరిణమించెడి క్రమము నీ క్రింది విధముగా తెలియ జేసిరి.

అజ్ఞతేని నీడ యనలేని శబ్దంబు

రెండులేని మొదలు నిండియున్న

యరయు బొరయు లేని యానంద నీరధి

దరచు శరణ నెళపు తరమె పొగడ? (అను భవసారము, ప. 233)

"ఆనంద శరధి మజ్జనాదైక్యము చ్యతే" అనెడి ఆచార్యోక్తిలోని భావమును పై పద్యములో చూడగలము.

శివం భూయాత్

ఆశీర్వచనము - 2

ఐక్య స్థలము

శ్రీ రేణుక భగత్పాదుల వారు ఐక్య స్థలమును గురించి మరికొంత ఉపదేశమును ఈ క్రింది విధముగా ప్రదానము జేసిరి.

నిర్ఘాత మలసంబంధో నిష్కళంక మనోగతః ।

శివోహమితి భావేన నిరూఢోపి శివైక్యతామ్ః ॥

శివేనైక్యం సమాపన్నశ్చిదానందస్వరూపిణా ।

స పశ్యతి జగజ్జాలం మాయాకల్పితవైభవమ్ ॥ (సి.శి. 14;5-6)

ఈ తెగున ఐక్య స్థలమును గూర్చి వివరించుచు అంతః కరణమునందలి త్రివిధముల సంబంధములను సంపూర్ణముగా దూరము చేసికొనెడి నిష్కలంకమైన మనసున్న శివయోగి ఎప్పుడు 'శివోహం' అనెడి భావనలో కూడుకొని యుండునో అప్పుడతడు శివైక్యుడని పిలువబడు చున్నాడు. సచ్చిదానంద స్వరూపియైన శివునితో సామరస్యాత్మకమైన ఐక్య స్థితిని పొంది శివయోగి శివదృష్టిని బడసి యుండును. అందువలన అతడు మాయాకల్పితమైన జగత్తునుగానక శివస్వరూపమైన జగత్తునే గాంచుచుండును. ఇట్టి స్థితియే ఐక్యస్థితి యునబడు చున్నది.

మనష్యుని సద్గతి మరియు దుర్గతులకు వారివారి భావనలే కారణములగును. సాంసారిక భావనలతో సతమతమయ్యెడి వాడు సంసారమునందుననే చిక్కుకొనియుండును. 'శివోహమ్' అనెడి భావన కలవాడు సంసారము నుండి విముక్తిని బడసి శివసాయుజ్యమును పొందగలడు. సామాన్యముగా జీవి ఆణవాది మలత్రయములతోడ ఆవరించి బడియుండుట చేత అతడు సంసారమునందుననే ప్రవృత్తిమార్గమున కభిముఖుడై తిరుగుచున్నాడు. తన వ్యాపకమైన స్వరూపమును మరచి పోవుచున్నాడు. తనొక అణువు అనెడి భావనను పొందు చున్నాడు. ఇది ఆణవమలము యొక్క ప్రభావము గురువు వలన ఉపదేశమును పొంది శాస్త్రములు అభ్యసించిన పిదప తాను శివుని కంటెను. భిన్నుడు కాదను భావమును పెంపొందించుకొని క్రమ క్రమముగా 'శివోహం' అనెడి భావనను దాల్చును. అప్పుడు

ఆణవమలము సంపూర్ణముగా వైదొలగి పోవును. ఇట్టి నిష్కళంకుడైన జీవుని మనస్సునందున రాగద్వేషాది పంచక్షేపములుగాని, కామక్రోధాది అరిష్టద్వర్గములుగాని చేరజాలవు. అవి మనస్సును కళంకితము చేయలేవు. అందుచేతనే శ్రీ భగవత్పాదులవారు ఐక్య స్థితిలోని భక్తుని నిష్కళంక మనోగతుడని అభివర్ణించెను. మనుజుడు దేనితో తాదాత్మ్య చింతనను చేయుచున్నాడో. ఆ స్వరూపమును దాల్చుచుండును. భ్రమర కీట న్యాయమున కీటకము నిరంతరము భ్రమరధ్యానము చేయుటచే తాను భ్రమరమైనటుల భక్తుడు కూడా శివోహమనెడి భావనతో శివుడుగా మారుచున్నాడు. అయితే జగత్తునందున సామాన్యజీవుల యెడల తాదాత్మ్యము పొందిన యెడల అతడు ఆ జీవుల వలన అనంతమైన దుఃఖములు పొందు చున్నాడు. శివుడు పరమానంద స్వరూపుడైనందున అతనితో తాదాత్మ్య భావన పొందినవాడు ఆనందమునే పొందునుగానీ దుఃఖమును పొందెడి ప్రసక్తియుండదు. అట్టి వారు సర్వత్ర ఆపరశివునినే గాంచుచుందురు గాని జగత్తును గాంచజాలరు.

జాగ్రద వస్థయందును మరియు స్వప్నావస్థయందునను వ్యవహరించెడి ఒక సామాన్యమైన జీవి గాఢనిద్రా వస్థను పొందినపుడు బాహ్య ప్రపంచమును దర్శించ జాలడు. దీనికి గల కారణమేమనగా సాంసారిక విషయముల యందున విహరించెడి అతని మనోబుద్ధులు సుషుప్తి సుఖమునందున మునిగి యుండుటయే. నిద్రానందము యొక్క మత్తులో ఒక సామాన్య జీవి ప్రపంచమునే మరచి పోవుచుండగా శివానందములో మునిగిపోయిన ఐక్య స్థలములోని భక్తుడు ఏ విధముగా తాను ప్రపంచమును చూడగలడు? అందుచేతనే పూజ్యపాదులు 'నవశ్యతి జగజ్జాలం మాయాకల్పిత వైభవమ్' అని వుపదేశించిరి.

ఒక వ్యక్తికి జ్ఞానము గలుగగనే ప్రపంచమునందలి పంచమహాభూతముల యందు మార్పేమీ రాజాలదు. అవన్నియును ఎప్పటివలెనే యుండును. కానీ వచ్చిన మార్పు జ్ఞానియొక్క దృష్టియందు నిలిచియుండును. తత్ఫలితముగా పంచభూతాత్మకమైన ఈ ప్రపంచమును పరమాత్మనిగానే చూచుచున్నాడు. అవి పంచభూతముల వలన కలిగినవనెడి భావనను పొందడు. ఈ కారణము వలననే జ్ఞానులు 'యథాదృష్టిః తథాసృష్టిః' అని అనిరి. శివయోగి సృష్టియొక్క పరివర్తన గురించి ఆలోచించడు. తన దృష్టిని పరివర్తన చేసుకొనెడి విషయమును గూర్చియే ఆలోచించును. దృష్టి పరివర్తన పొందిన పిదప సృష్టి తనంతట తానుగా అతని భావనకు అనుగుణముగా దృగ్గోచరమగును. మనము ఏ అర్థమును మాధ్యమముగా గొని చూతుమో ఆ అర్థము యొక్క వర్ణములో జగత్తు కనిపించును. ఎఱుపు అర్థమును ధరించిన యెడల తెల్లటి వస్త్రవైనను ఎర్రగనే కనిపించును. అదే విధిని శివయోగి ఈ ప్రపంచమును శివస్వరూపముగా చూచుచున్నాడు. అతనికి వేరేదియును గోచరించదు. 'ఆత్మవత్సర్వభూతాని యఃపశ్యతి స పండితః' అనెడి నుడి ప్రకారము ఐక్య స్థలములోని సాధకుడు సచ్చిదానంద స్వరూపమైన తన ఆత్మను తాను కాంచునటులనే ప్రపంచమును కూడా గాంచుచున్నాడు. విశ్వమంతయును ఆత్మ స్వరూపమైన శివునిగా గాంచుచున్నాడు. మరొక మాటలో చెప్పవలెననిన ఇతని దృష్టిలో జీవునికీ శివునికీ భేదములేదు గనుక శివునకు విశ్వమునకు కూడా భేదముగోచరించదు. విశ్వములో శివుని, శివునిలో విశ్వమును దర్శించగలడు. మాయా ప్రభావము వలన కలిగిన భేద బుద్ధినశించి అభేదబుద్ధి ఏర్పడును. ఈ విషయమున భగవత్పాదుల వారు మరికొంత ఉపదేశమును ఈ క్రింది విధముగా యిచ్చిరి.

బ్రహ్మాండ బుద్ బుదోద్భేద విజృంభీ తత్త్వవీచిమాన్ ।

మాయా సింధుర్లయం యాతి శివైక్యపదవాసలే ॥ (సి. శి. 14-7)

దీనిలోని సారాంశమేమనగా బడబాగ్ని యందున సముద్రము విలయమగునటులనే శివైక్య భావన యనెడి భావాగ్నిలో మాయా ప్రపంచము అనెడి సముద్రము విలయమగుచున్నది. బడబానలమనెడిది. ఒక రకమైన అగ్ని అగ్ని యొక్క వివిధ రూపములలో భూతాగ్ని, దివ్యాగ్ని, ఆకరజాగ్ని, జఠరాగ్ని, జ్ఞానాగ్ని, బడబాగ్ని అనెడివి వివిధరకములని శాస్త్రజ్ఞులు తెలుపుదురు. మనము ప్రతి నిత్యము ఉపయోగించెడి యగ్నియే భూతాగ్ని దీనిని భౌతికాగ్ని అని కూడా అందరు. ఆకాశము నందున పిడుగురూపమున నుండెడి అగ్నిని దివ్యాగ్ని అనబడును. దివ్ అనగా ఆకాశమని గ్రహించవలెను. ఆకరము అనగా గని. అందులో పుట్టినది ఆకరజాగ్ని ఇచ్చట లభించెడి సువర్ణమును ఆకరజాగ్ని యని అందురు. జఠరాగ్ని యనగా ఉదరమున నుండెడి అగ్ని. ఇది మనము తినిన ఆహారమును జీర్ణము చేయును. జ్ఞానము వలన ఉత్పన్న మయ్యెడి ప్రకాశమును జ్ఞానాగ్ని యందురు. సముద్రమున ఉత్పన్నమయ్యెడిది బడబాగ్ని.

ఈ సంసార రూపమైన సాగరమునందున ఎవడు మునుగు చున్నాడో అతడు మాయా పాశమునందున చిక్కుకొని పోవుచున్నాడు. ఇచ్చట మాయాపాశమనగా రాగద్వేషములే. ఇవియే జీవాత్మను కట్టివేయును. సుఖమును యిచ్చి జీవాత్మను కట్టివేసెడిది రాగమైతే, దుః

ఖమునిచ్చి ఆ బంధమును బలోపేతము చేయునది. ద్వేషము. సంసార సాగరమును దాటుటకు శివునిచేత కటాక్షింపబడిన మనస్సు లేదా బుద్ధియనెడి పడవకు రాగద్వేషములు పగుళ్ళుగా పరిణమించును. వాటి ముఖముననే సంసార సాగరము మన మనోబుద్ధులను ముంచివేయుచున్నది. ఒకే ఒక రంధ్రముండినను పడవలో నీరు ప్రవేశించునుగదా! రెండు రంధ్రములుండినచో పడవ నిలువ గలుగునే! ఈ రాగద్వేషములనెడి వాటిని మూసివేసి నౌకకు భద్రతచేకూర్చుటకే 'శివోహం' అనెడి భావనను అలవరచుకొనవలెను. ఈ భావనచేత శివదృష్టి ఏర్పడును. 'సర్వం శివమయమ్ జగత్' అనెడి వాస్తవము దృఢోచరమగును. ఈ విధముగా మాయా సముద్రము నిశ్శేషమై నిర్గమించును. ఈ కారణము చేత జీవుడు సదా శివధ్యానము నందుననే మునిగి తేలవలెను. మాయా శక్తి యొక్క తిరో ధానము గురించి శ్రీ జగద్గురువుల వారు ఈ క్రింది విధముగా ఉపదేశమునిచ్చిరి.

మాయా శక్తితిరోధానాచ్చివే భేదవికల్పనా ।

అత్మ సత్తద్వినాశే తు నాద్వైతాత్మించి దిష్యతే ॥ (సి. శి. 14-8)

ప్రతి యొక్క మనుజుని బుద్ధి మీద మాయాశక్తి వ్యాపించి యుండుటచేత శివ జీవులయందు భేదభావన ఉత్పన్నమై యుండును. అత్మ జ్ఞానముచేత అది తొలగిపోయిన పిదప శివజీవుల భేదము కరగిపోయి వారిరువురి మధ్యన అద్వైత స్థితి ప్రాప్తమగును. శివుని యొక్క ఈ మాయా శక్తి యొక్క ప్రభావము నుండి దూరము కావలెననిన శివునినే శరణు వేడవలెను. శివుని నుండి దూరమైన యెడల ఈ మాయాశక్తిలో చిక్కుకొనక తప్పదు. బెస్తవారు చేపలను పట్టుటకు నదికి పోయి వలను విసురుటకు నీళ్ళలో దిగినపుడు చేపలు భయపడి దూరముగా పరుగెత్తును. వాటిలో నాలుగైదు మాత్రమే అతని కాళ్ళచుట్టు తిరుగాడు చుండును. ఇందులో ఆశ్చర్యకరమైన విషయమేమనగా అతని కాళ్ళ చుట్టు తిరుగాడెడి చేపలు వలలో చిక్కుకుండా, అతని నుండి దూరముగా పరుగెత్తిడి చేపలే వలలో చిక్కుకొనును. ఇదే విధముగా శివుని ధ్యానములోను, శివచింతనలోను మునిగి తేలెడివారు మాయాజాలములో చిక్కజాలరు. శివుని కాదని దూరముగా వెడలి తిరుగాడెడివారే మాయా ప్రపంచములో చిక్కుకొని బాదలకు గురి యగు చుండురు.

శివుని ధ్యానములో మునిగి యుండుటయే శివునికి సమీపముగా నుండుట యనెడిదని గ్రహించ వలెను. తద్విరుద్ధమైనది శివునికి దూరముగా పోవుట. దేవుని ముందు కూర్చొనియు ఎల్లపుడు దేవుని మీదనే మనస్సును లగ్నము చేయుట సాధ్యము కాదని మనందరకీ తెలిసిన విషయమే. శివయోగియైన సాధకుడు త్రికరణ శుద్ధితో శివుని సమీపముననే యుండును. అందుచేత అతనికి శివ సాయుజ్యము పొందుట సుసాధ్యమైన విషయమగును.

వీరశైవ సిద్ధాంతమునందున శివునికి పతియనియును, జీవునికి పశువనియును సంభోదనగలదు. ఈ విధముగా పతిత్వము, పశుత్వరూపములు పరస్పర విరుద్ధమైనవి అయినందున ఈ రెంటికీ ఏ విధముగా అద్వైతసిద్ధి సిద్ధించును అనెడి ప్రశ్న తలయెత్త వచ్చును. అద్దానికి శ్రీ జగద్గురువుల వారు ఈ క్రింది విధముగా ఉత్తరమును యిచ్చిరి.

పశుత్వంచ పతిత్వంచ మాయామోహ వికల్పితమ్ ।

తస్మిన్ ప్రళయమాపన్నే కః పశుః కో నువాపతిః ॥ (సి. శి. 14-9)

ఈ ఉపదేశములోని సారాంశమేమనగా సాంసారిక జీవులు మాయామోహములకు గురియైన పిదప, ఆణవ మలము, మాయామలము, కార్మికమలము. అనెడివాటిచే కట్టబడుటచే పశువని పిలువబడుచున్నాడు. జగత్తులో ఆవు, గేదె మొదలగు పశువులు జ్ఞానహీనములై చేశిన తప్పునే మరలమరలచేయుచూ యజమాని దండనకు గురియగుచూ అటునిటూ తిరుగాడుట గాంచగలము. ఇదే విధిన జీవికూడా అజ్ఞానపరవశుడై పశువువలె ప్రవర్తించుచున్నాడు. అనంతమైన దుఃఖమును అనుభవించుచూ జనన మరణ రూపమైన ఈ ప్రపంచములో తిరుగాడు చున్నాడు. ఈ విషయమును స్పష్టముచేసెడి ఈ క్రింది శ్లోకమును గనుడి.

అహోరనిద్రా భయమైథునం చ ।

సామాన్యమేతత్ పశుభిర్నరాణామ్ ॥

ధర్మోహితేషా మధికో విశేషో ।

ధర్మేణ హీనః పశుభిస్సమానః ॥ (సుభాషితము)

మనుష్య జన్మను ధరించి మనుష్యులకు యోగ్యమైన ధర్మములను ఆచరించ కుండిన వానిని మనుజుడని అనగలమే? ఇట్టి ధర్మభ్రష్టులను తోకలేని పశువులని జ్ఞానులను చున్నారు.

మనుష్య జీవులను సంస్కరించుటకే భగవంతుడు వంద సంవత్సరముల ఆయువును ప్రదానము చేశెను. ఈ కాలములో మనోబుద్ధులను పరిశుద్ధము చేసికొని భగవంతుని వలె నిష్కల్మషుడుగా కావలెననునదే భగవంతుని యొక్క ఆశయము. ఇది ఇటులుండగా చాలామంది జనులు ఇట్టి సదవకాశమును వినియోగించుకొనక పశువులవలె ప్రవర్తించుచు ఎప్పటికప్పుడు పతనమగు చున్నారు. ఎప్పుడైతే జీవి సద్గురువు యొక్క కటాక్షము చేత గురువాజ్ఞ ప్రకారము ధర్మాచరణను జేసి మాయా మోహముల నుండి విముక్తి పొందుటకు లింగాంగ సామరస్యమువైపు పయనించునో అప్పుడతని పశుత్వము ధ్వంసమగు చున్నది. అతడు శివత్వమును పొందును. ఈ స్థితిలో అతడు పశుత్వ, శివత్వ భావనకు ప్రాధాన్యత నీయక శివజీవేకత్వ భావనకు ప్రాధాన్యత నిచ్చును. ఈ విధముగా భావించి సాధనను దృఢతరము జేసికొని క్రమ క్రమముగా అతడు శివత్వమును ప్రాప్తించుకొనును. లింగాంగ సామరస్య భావనలో విలీనమగును.

ఓం శాంతి : శాంతి : శాంతి:

విశేషప్రీతిపిక

శ్రీ జగద్గురు చంద్రశేఖర శివాచార్యుల వారు శరణుడు లింగైక్య టెట్టులగునో యనెడి వివేచనను చేసిరి. ఇదియెంతో విజ్ఞానదాయకమైన రీతిలో గలదని గుర్తించగలరు.

"శివోఽహమితి భావేన" అనెడిది సాధకునికి సాధనమనెడి దేదో తెలుపు చున్నది. లక్ష్మమనెడి మాయ యనెడి దానిని నష్టపరచవలెను. అయితే, శివ-శక్తుల యే కత్వమును ప్రతిపాదించెడి దశలో మాయ గురించిన చర్చను చేపట్టుటెట్లు? మాయ మిశ్రతత్వములలోనిది. శుద్ధతత్వమైన శివ తత్వమునకు సంబంధించిన దానిలో మాయను గురించిన ప్రసక్తి యుండదు. ఇచ్చట శ్రీ భగవత్ పాదుల వారు సూచించిన మాయ "ఊర్వమాయ" యని గుర్తించ వలెను. ఇతి సాత్వికాహంకారము వలన గల్గును. అద్వితీయముగా నుండెడి బ్రహ్మతత్వము త్రికములుగా విడిపోవుచున్నది.

పతి, పశువు, పాశమనెడివే త్రికములు, త్రిమలములనే పాశమని యందురు. పాశము చేత బంధితుడైన జీవుడు భేదమును గాంచును. శివ-శక్తుల మధ్యనుండెడి భేదభావము ఆణవ మలము వలన గల్గుచున్నది. శివునిలోని 'సర్వజ్ఞోఽహం' అనెడి భావన, శక్తిలో 'అహం సర్వకర్తా' యనెడి భావన వలననే ప్రవృత్తి మార్గమునకు పథమేర్పడు చున్నది. శక్తి స్థానమున నుండెడి ఐక్యాంగుడు శివోఽహం అనెడి భావనను సాధనముగా గొని యూర్వమాయను ఛేదించును అది నిశ్శేషముగా నశించినప్పుడు ఐక్యాంగము మహాలింగములో లీనమై పోవును. లింగాంగముల మధ్యగల భేద భావము భగ్గుమగును. అభేద భావము పొడ చూపును. జీవుడు శివునిలో నైక్యమై యుండెడి దశలో నతడు నిర్వికార నిరంజన మూర్తిగా వెలుగొందును. సాకారుడుగా కన్పించినను నిరాకరునిగా వర్తించును. ఈ స్థితిలో నతడు తన గురించి గాని, జగత్తుగురించి గాని పట్టించి కొనడు. శ్రీ పాల్కురికి సోమనాథుడీ యంశము నెంతో చక్కగా వివరించిరి. అతని లఘుకృతులలోని క్రింది సీసమును గమనించుడి.

సీ. ధరనవశ్య మనుభోక్తవ్యం కృతం కర్మ యను కర్మ యోగంబు నపహించి

యేదియు లేక జ్ఞానాదేవ మోక్షమన్ జ్ఞాన యోగంబు హాస్యంబు జేసి

పదలక 'యాతృనా' మిదమ గ్రజేత్తను ధ్యానయోగంబును నా శ్రయించి

తగనెంచ బూజ్యాయథామను వాయంబను భక్తి యోగంబు చే బాగుగాను.

అ||వె|| ఆ జేవ పొదలు పరమ శివయోగ సుఖ సుధా

శరధి మరచి తన్ను జగము మరచి

లింగగతి చరించు లింగ లింగైక్యల

జేర్పవయ్య నన్ను చెన్నమల్లు. (చెన్నమల్లు సీసములు, ప. 31)

శివం భూయాత్

ఆశీర్వాదసేమ - 3

ఐక్య స్థలము

శ్రీ భగవత్పాదుల వారు నైక్య స్థలము గురించి మరికొంత యుపదేశము నిచ్చిరి కనుడి:

ఘోర సంసార సర్పస్య భేదవత్మిక శాయినః ।

భాధకం పరమాద్వైత భావనా పరమాషడమ్ ॥ (సి. శి. 14:10)

ఈ శ్లోకములోని భావమేమనగా పరమాద్వైత త మనెడి దానిని ధరించి భేదభావ మనెడి పుట్టలో నిదురించెడి సంసార మనెడి ఘోర సర్పమును నాశనము చేయవలెను.

పాముకు కాటువేసే గుణముండును సంసారమునకు చేటు చేసెడి గుణముండును పామును చంపిన గాని ప్రాణభయము తొలగదు. సంసారము నశించిన గాని ముముక్షువుకు భవ పాశముల నుండి విముక్తి లభించదు. పాముకు పుట్టరక్షా కవచమై యుండును పుట్టను నాశనము చేయని యెడల పామును చంపుట కష్టసాధ్యమగును. సంసార మనెడి సర్పమునకు భేద భావమే మూలమై యున్నది. భేద భావము నశించకుండగ సంసారము తొలగిపోదు.

సంసారమునగా భవ బంధములు చేత నేర్పడిన వలయమని గ్రహించ గలరు. ఈ బంధములు మమ (నాది) అనెడి మూలాధారము మీద నాధారపడి యుండును. వస్తువుల నుద్దేశించి యిది నాది యనెడి భావన గల్గినప్పుడు నది భవ బంధమగును. భూమి నాది యనెడి భావము వలన నేర్పడిన బంధమే మాతృదేశము, జన్మభూమి, పుట్టినిల్లు స్థిరాస్తి చరాస్తి యిత్యాది భావములకు ఆస్కారమేర్పడును. బంగారు మయమైన లంకారాజ్యము లభించినా, ఇది నాదికాదు, నాది అయోధ్యయని పరుగిడిన రామభద్రుడు భవ బంధములకు చిక్కిన వాడై యుండెనని గ్రహించవలెను. వ్యక్తుల గురించి యేర్పడెడి బంధములు కూడ యిట్టివే, పొన్ను, భూమి, పడతి మరియు మమతలు పరస్పరము పెనవేసికొని యుండెడి బంధములు ఈ బంధము జీవుని యుక్కిరి బిక్కిరి చేయును. ఇది యిట్లులుండగా పడతి మూడు భావములను పొంది భవ బంధములను పటుతరము చేయును. తల్లి, భార్య, కూతురు ననెడి పడతి రూపములే జీవుని సంసారములో తిరుగాడెడి విధముగా చేయుచున్నవి.

ఇచ్చట గ్రహించ వలసిన విషయమేమనగా ప్రపంచము కంటెను సంసారము భిన్నమైనది. ప్రపంచములోని చరాచర వస్తు సంచయము సృష్టిలోని యంతర్భాగము. ఆ వస్తు సంచయము యెడల జీవుడు పెంచు కొనెడి మమకారము వలననే సంసారమేర్పడినది. సృష్టిని నాశనము చేయకూడదు. శివ లీలా విలాసమున కదియవశ్యముగా కావలెను. సంసారము జీవి చేత కల్పితమైనది. నివృత్తి మార్గమున కవరోధముగా నిలుచును. అందుచేత నాశనము చేయదగినది. లేని యెడల జీవికి మిశ్ర మరియు శుద్ధ తత్త్వముల వైపు గమనించుట కష్టతరమగును.

భేద భావమే సంసార నాశనము సకవరోధమై నిలుచును. భేదములకు నాస్కారము గల్గించెడివి మూడంశములని గ్రహించ వలెను. అవి జడము, జీవము మరియు దైవము. ఈ మూడింట మధ్యగల పరస్పర భేదముల వలన జడ-జీవి, జడ-ఈశ్వర మరియు జీవేశ్వర భేదములు వాటి గురించిన భావములు గల్గును. అదే విధిన జడ-జడములకును, జీవ-జీవములకును గల భేదములు దృగ్గోచరమగును. ఈ భేదము లేవియును లేవు అనెడిదే జ్ఞానము అన్నియును శివుడే యనెడిదే శివ జ్ఞానము.

మిశ్రతత్త్వములలోని అవిద్యయే యిట్టి భేదభావమునకు కారణ భూతమగు చున్నది. ప్రాణలింగ స్థలమును ప్రవేశించిన భక్తుడు శివ యోగము ద్వారా జీవ-శివ యోగమునకు కృషి చేయును. క్రమ క్రమముగా ఐక్య స్థలమున ప్రవేశించిన వానికి శివైక్యమే లక్ష్యమై యుండుటచే భేదములను తొలగించి కొనవలెను. భేద భావము నశించనిది జీవుడు-శివుడు కాలేదు.

"నాది" అనెడి భావన స్థానములో మనది అనెడి భావన పెంపొందించి కొనుట చేత భవ బంధములు సడలే అవకాశము కలదు. వ్యష్టి మమకారములో భేదముండును. సమిష్టి మమకారమున భేదము నశించును. జీవి-జీవి గల భేద భావము నశించును. ఇది అందరికీ సాధ్యమయ్యెడిది కాదు. సమిష్టి మమకారమును పెంపొందించి కొనిన వారు మహాత్ములగుదురు. విశ్వైక కుటుంబ భావన

గలవాడు సుస్థిరమైన కీర్తిని బడయును ఇట్టి వారిని భేద భావమంటదు. ఇట్టివారు ననాది కాలము నుండియును వచ్చు చుండెడిది వాస్తవమని చరిత్ర వలన తెలియు చున్నది.

ఇచ్చట యొక సందేహము గలుగ వచ్చును. అసంఖ్యాకమైన జీవులలో నైక్యతను గాంచుటెటుల సాధ్యమగును. "పిండే పిండే మతిర్భిన్నా" అనెడి లోకోక్తి ప్రకారము జీవులలో ససంఖ్యాకమైన భేదములు గలవు. శారీరక, భౌద్ధిక, మానసిక ఇంద్రియ సంబంధిత భేదములు కోకొల్లలు వీటిని విల్లక్ష్మము చేసి యొక్కతా భావమును పెంపొందించుట ఎటుల సాధ్యమగును.

శ్రీ భగవత్పాదులు కారణ శరీరముల గురించి ప్రస్తావించిరని గుర్తించ వలెను. దీనిని ఆత్మతో పోల్చి కొన వచ్చును. అందరి ఆత్మలలో నేకత్వము గలదు. భిన్నత్వము గోచరించదు. పలు విధములగు పుష్పముల నేకము చేయునది దారము. పూల దండకది మూలాధారము, పువ్వులలో భేదముండును. దారమొక్కటే.

ఈ భావము దాల్చినప్పుడు శరీరములను నాశనము చేసి ఐక్యతను సాధించవలెననెడి భావన కాస్కారము లేదు. ఘటములలోని భేదమును తొలగించుటకు ఘటములను పగుల గొట్టవలసిన పని లేదు. వాటిలో నుండెడి ఆకాశములో ఐక్యతను గాంచిన యెడల జడ-జడములలో నుండెడి భేద భావము నశించును. జడములలో కూడ శివుని గాంచగల్గుదుము. అదే విధిని జీవులలో బహిర్గతముగా భేదములు కన్పట్టినా, అంతర్గతముగా భేదములుండవని తెలియును. జీవులలో నుండెడి శివుడొక్కడే కదా! ఇట్టి భావన మున్నుండు జీవుడే శివుడు అనెడి భావన యేర్పడుటకై పునాదిగా నిలుచును.

భేదములు, భేద భావములు మాయ చేత కల్పితములు. వీటిని వీడి "సర్వం శివ మయం జగత్" అనెడి భావన దాల్చిన యెడల భేద భావములు భగ్నమగును. సంసారము నశించి పోవును. వివేకము దయించి ఆత్మ పరమాత్మలలో భేదములేదనే భావన గల్గును.

ఓం శాంతి : శాంతి : శాంతి:

విశేషప్రతిపిక

ఈ ఆశీర్వాచనమున శ్రీ జగద్గురువు చంద్రశేఖర శివాచార్యుల వారు భేద దృష్టి యనెడి ప్రమాద భూయిష్టమైన దానిని జయించుటకు వలయు సుపాయముల గురించి యానతినిచ్చిరి.

భేద భావము వలననే సంసార బంధము లేర్పడు చున్నవని చెప్పబడినది. యెంత వరకు భేద భావము ధీశక్తిని తన నియంత్రణలో నుంచి కొనునో అంత వరకు జీవుడు కర్మరుదై నిషిద్ధాతి కర్మలను జేయుచు సంసారిగా నిలిచి పోవుననెడిది గ్రాహ్యమైన విషయమే "నాస్తితేషు జాతి విద్యారూపకుల ధన క్రియాది భేదః" అనెడిది నారదుని భక్తి సూత్రము (72 వ సూత్రము) భక్తుడీ భేద భావములను గల్గియుండ దనెడిదే దీనిలోని భావము ఈ భేద భావము స్థూల శరీరమునకు సంబంధించినవి. సూక్ష్మ శరీరములోని యవిద్య చేత కల్పింప బడినవి. స్థూల సూక్ష్మ శరీరములు నష్టమైపోయి కారణ శరీరము మాత్రమే నిలిచి యుండెడి దశలో భేద భావ చింతన రాదు. అయితే శ్రీ భగవత్పాదుల వారు సూచించెడి భేదము ఊర్వమాయ వలన కల్గెడిదని తెలిసికొనవలెను. సాత్వికాహంకారము వలన గల్గిన భేద భావము వలననే పర శివుడు శివ-శక్తులుగా విడిపోయెననియును, శక్తి విశిష్టుడైన శివుడు జగత్తు యొక్క సృష్టికి కారణభూతుడయ్యె ననెడిది ప్రవృత్తి మార్గమున గల్గెడి విధి విధానము నివృత్తి క్రమములో భేద భావము సడలి షట్ త్రిషత్ తత్త్వములు పరబ్రహ్మ తత్త్వములో లీనమగును.

శ్రీ బసవన్న వారు "లింగము సోకిన సుఖములోన యంబుధిలోని వడగళ్ళయటు భిన్న భావము నరయక యున్నానయ్యా" యని తమ యనుభవమును వివరించిరి (వ. సం. 941).

ఇచ్చట గ్రహించ వలసినదేమనగా ఐక్యుడు శివ-జీవ భేదమును వీడి శివునితోన భేదమును సాధించును ఇట్టి స్థితిలో శివాద్వైత భావన సాధనా పథముగు చున్నది. సమరస భక్తిలోని శివాద్వైత భావనను గల్గియుండవలెననెడిదే తెలియదగిన విషయము.

శివం భూయాత్

ఆశీర్వాదసేమ - 4

ఐక్య స్థలము

పూజ్య పాదులు ఐక్య స్థలమును గురించి ఇంకను ఈ విధముగ ఉపదేశము నిచ్చిరి.

భేద బుద్ధి సముత్పన్న-మహా సంసార సాగరం ।

అ ద్వైత బుద్ధి పోతేన, సముత్తరతిదే శకః ॥ (సి. శి. 14-11) కః

సాగరము దాట వలెననిన పడవను ఏ విధముగ ఆశ్రయించ వలసి యుండునో అదే విధిన ఈ భేదరూపియగు సంసారమనెడి సాగరము దాటుటకు శివాద్వైత భావనా రూపమైన పడవను దేశి కోత్తముడు ఆశ్రయించును.

ఈ కనిపించెడి ప్రపంచమునందున అనేక విధములైన భేద భావములు మనము గాంచు చున్నాము. శాస్త్ర కారులు ఈ భేదమును జీవ జీవుల భేదము జీవ జడముల భేదము జడ ఈశ్వరుల భేదము జీవ ఈశ్వరుల భేదము జడ జడముల భేదము అని అయిదు విధములుగా నిరూపించినారు, ఈ భేద రూపముననున్నదే సంసారము పరమేశ్వరుడు మాత్రము అభేద రూపుడుగానే నున్నాడు. అతని యందు ఏ ప్రకారమైన భేదమును చేయుటకు వీలుకాదు. పరిచ్ఛిన్న వస్తువుల యందు భేదము చేయవచ్చును. కాని అపరిచ్ఛిన్న వస్తువు యందు భేదము చేయుట దుస్సాధ్యమైన విషయము కొన్ని కొన్ని సందర్భాలలో ఆఖండములగు పంచ భూతములనె ఖండ ఖండములుగ చేయజాలము. అట్టియెడ పరమాత్ముని యందున ఖండభావన చేయుట సాధ్యమైయ్యెడి విషయము కాదు. అన్నదమ్ములు పితృర్జితములైన భూమి మొదలగు అస్తిని పంచుకొనునప్పుడు ఆఖండమైన భూమిని ముక్కలు చేయుటకు సాధ్యముకాదు. భూమి మీదనే హద్దులను పాతుకొని విభజించుకొందురు. ఇంతటి విభావనలు ఏన్నో సార్లు జరుగు చుండును, అంతే కాదు ఖండ ఖండములుగా అయిన భూమి గాంచి ఏంతో మంది జనులు అభిమానమును పెంచుకొని సంతోషపడుటగాంచ గలము. యిది అంతయు వారి మానసిక భ్రమనెకాని వాస్తవము కాదు.

“భూమ్యా హసంతి మమ భూమిరితి బృవాణమ్.” యని ఒక సుభాషిత కారుడు అనెను. దీని భావమేమనగా ఇద్దరు అన్నదమ్ములు భూమిని పంచుకొని ఇది నీ భూమి అది నా భూమి అనెడి దానిని గాంచి భూమి ఘక్కున నవ్వినది.

పరమాత్ముని సంకల్పము చేత పుట్టిన భూమి వంటి పంచభూతములనే ముక్కలు ముక్కలుగా చేయుటకు సాధ్యము కానపుడు సర్వకారణుడు ఆయిన పరమాత్ముని యందు బిన్న తనుగాంచుట ఏవ్వరిచే సాధ్యము కాదు.

సంసారమనగ కనిపించెడి జగత్తుకాదు. జగత్తులోని వివిధ వస్తువుల పైన లేదా వ్యక్తుల పైన మనము పెంచుకొనిన మమకారమే సంసారము అగుచున్నది. ఈ సంసారము నిన్ను, మొన్నటిది కాదు అనాటి కాలము నుండి కొనసాగుచు వచ్చు చున్నది.

మనజుడు తన దైనటువంటి నిత్య వ్యవహారముల యందు తన పేరును వుపయోగించక వ్యవహరించ వచ్చును కాని నేను నాది అనెడి వాటిని వుపయోగించకుండ వుండజాలదు. మీరు ఎవ్వరి ఇంటికిగాని వెళ్ళినప్పుడు ఆ యింటి తలుపులు మూసివుండిన యెడ ఆ తలుపులు తట్టి నీవచ్చిన సంగతిని తెలుపుదువు అప్పుడు గృహమందున్న వారు మీరువ్వరు అన్ని ప్రశ్నింతురు అప్పుడు మీరు నేను అని అనునప్పుడు వారు నీ ధ్యనిని గుర్తించినప్పుడు తలుపులు తీయుదురు, లేని యెడల నీవంటే ఎవ్వరు అని అడుగుదురు, అప్పుడు నీవు నీ పేరును చెప్పుదువు ఈ వ్యవహారమును చూసిన పిదప మనము మన తల్లి, దండ్రులు పెట్టిన పేరును ఉపయోగించక ముందుననే నేను అనెడి మాట వుపయోగింతుము నేను అనెడి ఈ సర్వనామ పదము వుపయోగించకుండ వుండుట చాల కష్టమైన పని మన పేరు మనము పుట్టిన పిదప కొన్ని రోజుల తర్వాత పెట్టబడు చున్నది. కాని మనము ఎన్ని జన్మలేత్తినమో అన్ని జన్మలలోను మనము నేను అనే పదము వుపయోగించితిమి అట్టి దానిని మార్చుట సాధ్యమగును నేను అనే పదము ఆహంకారమును చూపించును నాది అనునది మమకారమును చూపించును. మన మొక దీపమును వెలిగించినప్పుడు అదీపపు జ్వాల ఊర్జ్వ ముఖముగ మండుచు తన చుట్టు ప్రక్కల వున్న ప్రదేశమును వెలుతురుతో నింపి వేయును, ఇచ్చట దీపపు కొడ ఆహంకారమును చూచించును. అయితే అది ఇచ్చెడి వెలుతురు మమకారమును చూచించును.

ఒక వ్యక్తి ఆహంకారానికి ప్రతీక అయితే అతని భూమి, ఇల్లు, సామగ్రి, భార్య, పిల్లలు మమకారానికి ప్రతీకగనుండురు. దీపమునకు ప్రకాశమునకు ఏట్టి సంబంధముండునో అట్టి సంబంధమే అహంకార మమకారములకు వుండును అని అందరు గ్రహించ వలెను. వ్యక్తి యొక్క ఆహంకారమనెడి జ్యోతి చిరకాలము నుండి వెలుగుచునే యున్నది. ఇక ముందుకూడ వెలుగును మమకారము కూడ నట్టిదే కాని మమకారము ప్రదర్శించెడి వస్తువు మారవచ్చును. యిల్లు, పొలము మార్చెడి వారెందరో కలరు ఈ మమకారము మరియు అహంకారముల వలన ఎల్లప్పుడు దుఃఖమే గలుగు చున్నది. ఈ దుఃఖమునకు కారణము మనుజుడు పెంపొందించుకొనెడి భేద బుద్ధియే భేద బుద్ధిని వీడి అద్వైత భావమును వహించిన ఎడల ఈ దుఃఖములు దూరమగును యిట్టి అద్వైత స్థితియే ఈ ఐక్య స్థలమున బోధించబడినది సర్వమును ఈశ్వరుడు అనునదే శివాద్వైతమగు చున్నది. ఈ విషయమును భగవత్పాదుల వారు ఈ క్రింది విధముగా మరికొంత జ్ఞానభోద జేసిరి.

అజ్ఞాన తిమిరుద్రిక్తా కామ రక్షః క్రియాకరీ ।

సంసార కాలరాత్రి స్తనశ్చే దద్వైత భానునా ॥

అజ్ఞాన రూపమైన చీకటి వలన గలిగినట్టి కామ వాంఛ వ్యవహార రూపమైన రాక్ష సకృత్యమును చేసెడి సంసారమనెడి కాళరాత్రి అద్వైతమనె సూర్యుడు వుదయించగానే చీకటి తొలిగిపోవును. వుదయమున మనుజుడు ఆకలి దప్పులకును, రాత్రిన వ్యసనమునకును గురియైనచో నట్టివారు శివాద్వైత తత్త్వమును తెలిసికొనజాలరు. ఈ విషయమును వివరించెడి అక్క మహాదేవిగారి వచనమును గనుడి:

హగలు నాల్గు జావ అశనక్కె కుదివరు

ఇరుకు నాల్గు జావ వ్యసనక్కె కుదివరు

ఆగస నీరొళగిర్దు బాయారి సత్తంతె

తమ్మొళ గిర్దు మహాఘన వన్న అరియదే

కెటరయ్య చెన్న మల్లికార్జున ।

ఈ వచనము యొక్క తెలుగు రూపమిది

పగలు నాల్గు జాములు ఆకలికి కుందుదురు

రాత్రిళ్ళు నాల్గు జాములు వ్యసనముకు కుందుదురు

చాకలి నీటిలోనే యుండి నోరారి చచ్చినటు

తమలోనున్న మహాఘనమును అరయక

చెడిరయ్య ! చెన్న మల్లికార్జున !

ఈ వచనమున అశన వ్యసనములకు ఎంత మేరకు పాత్రకలదో తెలియచేయడమైనది. నీటిలో చిక్కి తనను తానెరుగ జాలక జీవించెడిపోవు చున్నాడు. తనలోనున్న మహాఘనమైన పరశివతత్త్వమును తెలియ లేకున్నాడు. ఏ విధిన చాకలి నీటిలోనే వుండిననూ, దాహము వేసి చచ్చి పోయిన యటుల జీవుడు పతనమగు చున్నాడు. చాకలికి నీరును త్రాగి ప్రాణమును దక్కించుకొన వలెనన్న ఆలోచన ఏవిధిన వచ్చుట లేదో అదే విధిన జీవునికి శివుని గురించి తెలిసికొనవలెననెడి ఆలోచన వచ్చుట లేదు.

సాంసారిక జీవులు కాళరాత్రిలో నిద్రలో మునిగి పోయి, విషయాభిముఖులగు చున్నారు. దీనికి విరుద్ధముగా శివయోగులు వారి సాధన యొక్క బలము చేత నిద్రా మోహము నుండి విముక్తులై జాగరూకులై యుండురు. గీతాకారుడు ఈ విధముగా తెలిపెను. "యానిశాసర్వ భూతానాం తస్మాం జాగర్తి సంయమి" సర్వసామాన్య జీవులు ఏ ఏ విషయములలో నిద్రించు చుందురో ఆయా విషయములలో యోగులు మేల్కొని యుండురని గీతాకారుని భావము. జగద్గురు రేణుక భగవత్పాదులు సంసారమును చీకటి రాత్రిగా వర్ణించిరి. ఇచ్చట చీకటి యనగా అజ్ఞానమని భావించవలెను. అజ్ఞానము చేత ఆవృతమైన జీవి యొక్క అంతరంగమునందున వాసనారూపమైన రాక్షసి ఘోరమైన నృత్యము చేయుచుండును. దీనికి తృప్తి యనెడిది వుండదు. ఈ విషయమున భర్త హరి "భోగాన భుక్తాః పయమేవ భుక్తాః" అని చెప్పెను. విషయములను నేను భుజించుట లేదు. విషయములే నన్ను భుజించు చున్నవి. అని భర్త హరి వాక్కులోని భావము.

యయాతి అనెడి రాజు ఆయుష్యమున్నంత వరకు విషయములను భోగించి తృప్తిని పొందక తన కొడుకు యొక్క ఆయుష్యము బడసి విషయముల వలననుభవించి చివరకు అసంతృప్తినే మిగుల్చుకొనెను. ఈ విషయమును తెలిపెడి ఈ శ్లోకమును గనుడి :

న జాతు కామః కామానాం ఉపభోగేన శామ్యతి ।

హవిషా కృష్ణ వర్మైవ భూయ ఏవాభి వర్ధతే ॥

ఈ రీతిగా తన అనుభవమును యయాతి వ్యక్తపరచెను ధగధగమనెడి అగ్ని గుండమునందు సమిధలను మరియు హవిస్సును వేసి ఆ అగ్నిని ఏ విధముగా ఆర్పలేమో అదే విధముగా వాంఛిత విషయములను భోగించి ఆయా వాంఛలను తగ్గించుకొనలేము. వీటియొక్క ఉపశమనమునకు వివేకమే సాధనమై యుండును. రాత్రి వుండునంతవరకే రాక్షసుల యొక్క ప్రభావము వుండునటుల అజ్ఞానాంధకార రూపమైన రాత్రి యున్నంత వరకే కామాదుల యొక్క ప్రభావము వుండును. శివజ్ఞానమనెడి సూర్యోదయమైనప్పుడు రాత్రి పగలగును. రాక్షసులు పలాయనము చేయుదురు.

ఈ శివాద్వైత రూపమైన సూర్యోదయమగుటకై 'శివోహం' అనెడి భావనను నిరంతరముగా పెంపొందించు కొనవలెను. ఈ భావన యొక్క ఫలితముగా శివయోగి ఈ జగత్తును శివస్వరూపముగా గాంచు చున్నాడు. తద్వారా అజ్ఞానమనెడి చీకటిని భగ్గము చేయుచున్నాడు. శ్రీ భగవత్పాదులవారు శివాద్వైత భావననే ముక్తికి నోపానమని యనిరి.

తస్యా ద్వైత భావస్య సదృశో నాస్తియోగినామ్ ।

ఉపాయో ఘోరసంసారమహతాపనివృత్తయే ॥ (సి. శి. 14-13)

ఈ రీతిగా శ్రీ భగవత్పాదులవారు భయానకమైన సంసారము అనెడి తాపమును తగ్గించు కొనుటకు శివాద్వైత మనెడి భావన కంటెను మించినది లేదని తెలియజేసిరి. ఇచ్చట ఘోరమనగా భయానకమైనది యని అర్థము ఇది ప్రతి ఒక్కరిని భయమునకు గురిచేయును. ఎచ్చటెచ్చట ద్వైత భావన యుండునో అచ్చటచ్చట సంసారమనెడి భయము వుండియే తీరును. అందుచేతనే శ్రుతి యందున ద్వితీయాద్వైత భయం భవతి అనెడిది వుపదేశింపబడినది శివయోగి యనెడి వాడు శివాద్వైత భావనను అనుసంధానము చేసికొని ద్వైతభావనను వీడును. తద్వారా భయము నుండి విముక్తిని పొందును. ఈ విధముగా సాధకుడు భయము నుండి తనకు తానే విముక్తిని గాంచు చున్నాడు. ఈ విషయమున భగవత్పాదుల వారు మరికొంత యుపదేశమును ఈ క్రింది విధముగా నిచ్చెను.

అద్వైత భావనా జాతం క్షణమాత్రేపి యత్సుఖమ్ ।

తత్సుఖమ్ కోటి వర్షేణ ప్రాప్యతేనైవ భోగిభిః ॥ (సి. శి. 14-14)

ఒక్క క్షణకాలమైనను అద్వైత భావనను దాల్చిన యెడల దాని వలన కలిగెడి ఏ ఆనందమైతే కలదో అంతటి ఆనందము రాజ భోగమును అనుభవించెడి భోగులు ఒకకోటి సంవత్సరముల కాలమునను పొందజాలరు. ఈ విధముగా శివాద్వైత భావన వలన జనించెడి ఆనందము యొక్క మత్తును తెలియజేసిరి. శివయోగులు విషయ సంబంధితమైన భావనవైపు పరుగుతీయక శివాద్వైత భావన వలన సంపూర్ణమైన శాంతిని పొందుచున్నాడు. ఈ విషయమున మరికొన్ని విషయములను ఈ శ్లోకము ద్వారా తెలియ జేసిరి.

చిత్త వృత్తి సమాలీన జగతః శివయోగినః ।

శివానంద పరిస్ఫూర్తి ర్ముక్తిరిత్యభిదీయతే ॥ (సి. శి. 14-15)

ఈ శ్లోకములోని తాత్పర్యమేమనగా తనమనోవృత్తి యందున సకలజగత్తును అణగించుకొనిన శివయోగికి శివాద్వైత భావన వలన గలిగెడి ఆనందాభివ్యక్తమే ముక్తి యని పిలువబడుచున్నది. ఏ ద్వైత భావనయు లేకుండగా ఏకైక స్థితిలో ఇది ప్రాప్తమగును గాన దీనిని ఐక్యస్థితి యందురు. దీనిని ఐక్య స్థలమని గూడా అందురు. ఇట్టి స్థితిని మీరెల్లరూ పొందవలెనని కోరడమైనది.

ఓం శాంతి : శాంతి : శాంతి:

విశేషప్రతిపిక

శ్రీ భగవత్ పాదుల వారిచ్చిన వివిధోప మానముల గురించి వివరణ నిచ్చుచు శ్రీ జగద్గురు చంద్రశేఖర శివాచార్యుల వారు జీవన్ముక్తిని సాధించిన వాని సల్లక్షణములను వివరించిరి.

సంసార మనెడి దానికి అహం-కార మమకారములే మూలమనెడి శ్రీ జగద్గురు చంద్రశేఖర శివాచార్యుల వారి వాక్కులు చిరస్మరణీయములు. నాది యనెడిది యున్నంత వరకు సంసారముండును. ఘట సర్పమై కాటువేయును. ప్రగాఢమైనట్టి యంధకార బంధురమైన కాళ రాత్రి సాధకుని కాముకుని చేయును. జ్ఞానోదయమైన స్థితిలో దీనిని వీడదలచిన వారికిది మహా సముద్రమై తరించుటకు వీలులేని దగుచున్నది. ఇట్టి స్థితి సామాన్యుడెదుర్కొనెడిదని గ్రహించ గలరు.

"లింగ నిష్ఠాది భావేన ధ్వస్త పాపనిబంధనః" అనెడి ఆచార్యోక్తి (సి. శి. 11:2) ప్రకారము సాధకుడు కర్మబంధముల నుండి విముక్తి పొందిన సాధకుడు భవమున పడెడి వాడు. ఈ స్థలమున సాధకుడు మహాలింగము నుపాసనా మూర్తిగా పరిగ్రహించి పరిపూర్ణమైన నిష్ఠతో సాధన చేయు చుండుననెడి దవిస్మరణీయమైన యంశము. "సర్వకర్మముక్తః శివభావితాత్మా" యనెడి రేణుకోక్తి (సి. శి. 11:75) ప్రకారముగా సర్వబంధములు తొలిగిపోగా శివ స్వరూపగు చున్నాడు. శివైక్య స్థలమును ప్రవేశించెడి సందర్భమున "శివాత్మ బోధైక రతః స్థిరాశయః" యనెడి సిద్ధాంతోక్తి (సి.శి. 13:37) ప్రకారముగా శివ-జీవ భేద విజ్ఞానమున వైశారద్యము నొంది లింగాంగ సామరస్య మనెడి లక్ష్యమును సాధించే సదాశయమును గల్గి యుండును.

శివాత్మ బోధైక రతునికి సంసారము వలన భయముండదు. ఇట్టి భవ భయ రాహిత్యమును సాధింప నెంచెడి వాడు శివోహ మనెడి తలంపును పెంచికొన వలసిన యవశ్యకత యెంతైనా కలదు. ఈ భావన అహం బ్రహ్మాస్మి యనెడి కేవలద్వైత భావన కంటెను భిన్నమైనదని గ్రహించ గలరు. కేవలద్వైతము యొక్క విశిష్ట లక్షణమును శివ తత్త్వసార మీ క్రింది విధముగా వివరించినది.

ఆరాధ్యం దారాధకు

దారాధక మనగ లేని - యద్వైతదురా

చారక్యత సర్వ శూన్యా

కారస్థితి నేమి సేయగావచ్చు శివా! (శివతత్త్వ సారము, ప. 50)

కేవలద్వైతమున నారాధనకు నాస్కారముండదు. ఆరాధన లేని చోట భక్తి యుండునే? శివాద్వైత మట్లుగాదు. ఐక్య స్థలమున ఆరాధకుడంగుడు. ఆరాధ్యము మహాలింగము. సమరస భక్తితో భవుని సమరస భావమనెడి భావ పుష్పములతో పూజించెడి నిష్ఠ గల్గిన స్థలమిది.

ఆచార్యుల వారు ప్రతిపాదించిన శివోహము శివాద్వైతమునకు సంబంధము గల్గినది. శివ జీవులకు భేదము లేదనెడి భావముతో శివునర్పించి శివకారుణ్యమును పొందెడి సాధనా స్థలమిది. శివ కరుణ వలన శివుడయ్యెడి స్థితిని సాధకుడు పొందునని గ్రహించ గలరు.

శివ స్వరూపమైన జగత్తును చిత్తమున లయము చేసికొనెడి లింగైక్యము జగజ్జాలమును వీక్షించక సచ్చిదానందమున నోలలాడుచు సమరస సుఖము ననుభవించును. ఇదియే ముక్తి పదమని తెలిసికొనగలరు. జీవుడు సకాయుడుగా నున్నప్పుడే యిది ప్రాప్తించును. ఈ కారణమున నియ్యది జీవన్ముక్తి పదమని గ్రహించ గలరు.

శివం భూయాత్

ఆశీర్వాదసేమ - 1

ఆచార సేవత్తి స్థలము

శివాద్వైత భావన చేత భేద బుద్ధి నష్టమై శివస్వరూపముతో సామరస్య భావన పొందునదే ఐక్య స్థితియని తెలిసికొంటిమి. ఈ స్థలములోని తదుపరి స్థలమే ఆచార సంపత్తి స్థలము ఇందులో జ్ఞాని యొక్క ఆచారవిచారములవైపు వివేచన కొనసాగును. జ్ఞానము పొందిన పిదప ప్రారబ్ధ కర్మము అవశిష్టమై యుండును. అది పరిసమాప్తి అగునంతవరకు జ్ఞాని తనదైనందిక క్రియలను కొనసాగించు

చుండవలెను. జ్ఞానము చేత సంచిత, మరయు ఆగామి కర్మలు నష్టమైనను ప్రారబ్ధ కర్మ మాత్రము నిలిచియే యుండును. జ్ఞానులైనను, అజ్ఞానులైనను దీనిననుభవించియే తీరవలెను. చేతనుండి వినరిన రాయి దాని వేగమున్నంత వరకు ముందుకు పోవుచునే యుండును. ప్రారబ్ధ కర్మ వున్నంత వరకు దేహయాత్ర కూడా కొనసాగును. ఈ కారణము వలన శివజ్ఞాన సంపన్నుడైన శివయోగి తన జీవనావధియందున ఎట్టి ఆచార విచారములను కలిగియుండవలెనో తెలిసికొన వలసి యున్నది. ఈ విషయమున శ్రీ భగవత్పాదుల వారు ఈ క్రింది ఉపదేశమునిచ్చిరి.

శివైక భావనా పన్న శివత్వో దేహ వానపి ।

దేశికోహిన లిప్యేత స్వాచారైః సూతకాదిభిః ॥ (సి. శి. 14-16)

శివజ్ఞాన సంపన్నుడైన శివయోగి శివస్వరూపుడే అయివుండినందున అతడు దేహధారి యైననూ దేహాభిమానమును కలిగియుండడు. అందుచేత అతడు తన చేత చేయబడెడి శుభాశుభకర్మల చేత లిప్తుడగుట లేదు. సూర్యుడు మరియు అగ్ని అన్నిరసములను పీల్చినను ఏ విధముగా అలిప్తముగా నుండునో అదే విధముగా శివయోగియు సర్వ విషయములన నుభవించిననూ నిర్లిప్తుడై యుండును. అనెడిది శివరహస్య గ్రంథమందు ప్రతిపాదించబడినది మనము వసియించెడి భూమి కర్మభూమిగా పిలువబడుచున్నది. ఇచ్చట నివసించెడివాడు ఏదో యొక్క కర్మను చేయుచునే యుండవలయును దేహమున్నంత వరకును కర్మలను చేయుట తప్పనిసరి. అజ్ఞాని చేసెడి కర్మవిధికంటెను జ్ఞాని చేసెడి కర్మ పద్ధతి విలక్షణముగా నుండును. అజ్ఞాని దేహము, కరణము మరియు కర్మల అభిమాన భావమును పెంచుకొని అంటుకొను చున్నది. అయితే జ్ఞాని అభిమానుల వహించకుండ కర్తృత్వ భావనను వీడి కర్మలను ఆచరించుట చేత ఆకర్మ ఫలము అతనికి అంటుట లేదు. నాటకము నందున రాముని పాత్రను అభినయము చేసెడి ఒక కళాకారుడు ప్రేక్షకుల ముందు తన కుశల అభినయమును వ్యక్తపరచెడి సందర్భమున సుఖ దుఃఖములను ప్రదర్శించుచూ ప్రేక్షకులను సుఖ దుఃఖములకు గురి చేయుచున్నాడు. తాను మాత్రము తన అంతరంగము నందున ఈ సుఖ దుఃఖములను అనుభవించుట లేదు. అనగా అతను నిర్లిప్త భావముతోనే అభినయమును చేయు చున్నాడు. అటులనే జ్ఞాని అయిన వాడు కర్తృత్వ భావన చేత కర్మను ఆచరించక నటుని వలె భావమును వహించి కర్మలను చేయును. అందుచేత ఆ కర్మల నుండి దూరముగానే యుండు చున్నాడు. ఇట్టి నిస్సంగత్వము చేత కర్మ ఫలము అతనికి అంటుట లేదు. ఈ విధముగా కర్మలు చేయుచునే కర్మ ఫలము నుండి తప్పించు కొనెడి వాడిని కుశల కర్మి అని యందురు. ఇచ్చట నతడు తన కౌశల్యముతో కర్మ ఫలమును దూరముగా నెట్టి వేయుచున్నాడు. గీతాకారుడు దీనినే యోగమని యనెను యోగః కర్మ సుకౌశలమ్ అనెడిది గీతోక్తి, జలము నందు జనించియు తామర దాని నుండి అలిప్తమై యుండును. ఇదే విధిన శివయోగి కూడా ప్రపంచమునందు ఉండియును దానికి అంటుకొనకొండ చరించు చుండును. కొబ్బరి కాయలోని కొబ్బరి యెండిన పిదప బయటి నుండెడి చిప్పనుండి విడివడి వేరుగా ఏ విధముగా అగునో అదే విధమున జ్ఞాని దేహ కారణాదుల మధ్య వుండియును వాటిని అంటకుండా వుండును. అజ్ఞాని అయిన వాడిని పచ్చి కొబ్బరి కాయతో పోల్చవచ్చును. ఇందులో కొబ్బరి టెంకను అంటుకొనియే యుండును. తద్వారా తాను చేసెడి శుభాశుభకర్మల యొక్క ఫలితమును అనుభవించు చున్నాడు.

సంకల్ప పూర్వకముగా చేయబడెడి కర్మలు మాత్రమే ఫల ప్రదములగును. తద్విరుద్ధముగా చేసెడివి ఫలదాయకములు కాజాలవు. అజ్ఞాని సంకల్ప పూర్వకముగా కర్మలను చేసిన యెడల జ్ఞాని సంకల్పరహితముగా కర్మలను చేయును. ఇచ్చట సంకల్ప రహితమనగా కర్మ ఫలములను ఆశించకుండా కర్మలను చేయునదే సంకల్ప రహితమైన కర్మయగును. ఈ కారణమున జ్ఞానికి కర్మ ఫలము అంటదు.

కనిపించెడి విశ్వమే ఒక రంగ భూమి ఈ ప్రపంచము యొక్క సృష్టిని చేసిన పరమాత్ముడూ ఒక నటుడే. ఈ కారణముననే శివుని నటరాజుగా పిలుచు చున్నారు. విశ్వము యొక్క ఈ వ్యవహార మంతయు అతని యొక్క లీలానాటకము ఇంత చేశిననూ నేను చేసితిని అనెడి అభిమాన అహంకారములు అతనిలో లేక మాత్రము కూడా వుండవు. ఈ కారణముననే అతడు ఆనందరూపుడై యున్నాడు. పరమాత్ముని యొక్క విశాలమైన నాటకమునందు తానొక పాత్రను ధరియించి అభినయించెడి అల్పజీవి అనేక అభిమాన అహంకారములచే వ్యాప్తినిగొని సదాదుఃఖితుడై యుండును. నేను చేశితిని, నేను చేశితిని, అని చూపించెడి అభిమానమే అతని దుఃఖమునకు మూలకారణము మగుచున్నది. ప్రచార ప్రసారములు లేనిదే కార్యమును చేసిడి పద్ధతి జీవునికి తెలియదు. అతడు ఏ చిట్టి పొట్టి చిల్లర పనిని చేశినా దానిని ప్రచారము చేయుటకు ఎంతో శక్తిని వ్యయపరుచును. ప్రచారము చేయుకుండా కార్యమును చేసెడి కౌశల్యమును పెంపొందించు కొనుట ప్రతి ఒక్కరి కర్తవ్యమై యున్నది. ఇట్టి గుణమును ప్రకృతి నుండియు పరమాత్ముని నుండియు నేర్చుకొనవలెను. ప్రకృతి

మౌనముగా నుండియే అంతను సాధించు చున్నది. భూమియందు విత్తనమును నాటిన యప్పుడు అది కొంత కాలము పిదప మొలకెత్తి పెరిగి పెద్దగై పుష్పఫలములను మరియు నీడను జనుల కిచ్చుచున్నది. నేను యివన్నియును చేయు చున్నాననెడి భావన ఆ చెట్టుకు లేదు. ఈ విధిన మనకు చెప్పుట లేదు. సువిశాలమైన ప్రపంచమును రచించిన పరమాత్ముడు మౌనముగానే యుండును. కాని సామాన్య మానవుడు గోరంతలు చేసి కొండంతలుగా చేసిన యటుల చెప్పును. శివయోగి అట్టి వాడు కాదు. మానసిక వృత్తుల యందు మౌనమును సాధించి ప్రకృతి పరమాత్మలవలె నిర్లిప్తుడై యుండును. మనుజునికి మౌనము యొక్క మర్మమే అర్థముకాదు. అతడు ఎప్పుడును. అరచుచూ, కేకలు వేయుచూ, ఏడ్చుచూ, నవ్వుచూ, పిచ్చిపిచ్చిగా మాట్లాడుచూ వుండును. సగటు మనిషికి అవసరమున్ననూ, అవసరములేకున్ననూ అప్రస్తుత ప్రసంగమును చేశెడి అభిలాష వుండును. వినెడి వాడు దొరికిన యెడల ఏమైననూ చెప్పగలడు. ఎంతసేపైనను చెప్పగలడు. కాని అందరూ చెప్పుట కిష్టపడెడు వారేగాని వినటకు సిద్ధపడెడు వారు తక్కువే, మనిషి నిదురించినపుడు కూడా మౌనముగా నుండదు. నిదురలో కూడా బడబడమని కలవరించుచుండును. ఇట్టి వ్యక్తి మౌనిగా అగుట యెట్లు? అనెడిది గొప్ప ప్రశ్న.

మనుజుడు సుఖిగా నుండవలెననిన ప్రపంచములో నుండియు లేనటులగా మెలగవలెను. మనుజుని నోటిలో నుండెడి నాలుక నూనె, నెయ్యి వంటి జిగట పదార్థములను తినిననూ వాటినుండి అంటి కొనకూండా నిర్లిప్తముగా నుండును. జ్ఞానియైన వాడు నాలుకవలె వేటినీ తనకు అంటనీయదు ప్రతి వ్యక్తి దేహమును, మనస్సును, బుద్ధి నిర్మలముగా పెట్టుకొనవలెనని మహాపురుషులు అందరు. ఒకానొక మహాను భావుడు మరణ సమయమున పరమాత్ముని వుద్దేశించి నీవిచ్చిన మానోబుద్ధులను నీవెట్టి స్థితిలో నిచ్చితివో అదే స్థితిలో నీకు తిరిగి యిచ్చివేయు చున్నాను అని అనెను. ఇది అందరికీ సాధ్యమగునా? మన జీవన కాలములో తమ మన, బుద్ధులను చెరచి ఎన్నో అమంగళ కార్యములను చేయుచూ తిరిగెడి మనుజులకు వీటిని నిర్మలముగా నుంచుకొనుట కష్ట సాధ్యమైన విషయము. ఈ కథ వినుడు.

ఒక పూరునందున ఇద్దరు ఆడపిల్లలు అన్యోన్య భావమున స్నేహితురాళ్ళుగా కాలమును గడుపుచుండిరి. ఒకసారి నమీషములో నున్న పూరిలో జరిగెడి జాతరకు పోయెడి ప్రసంగమురాగా వారిరువురిలో నొకరికి క్రొత్త వస్త్రములు లేకుండెను. అప్పుడు ఆమె స్నేహితురాలు తన దగ్గరనున్న క్రొత్త బట్టలలో నుండి ఒక క్రొత్త పట్టు చీరను ఆమెకిచ్చి జాతరకు వెంట తీసుకొని పోయెను. జాతరలోని గడబిడ యందున ఒకరు మరొకరి నుండి విడిపోయిరి. స్నేహితురాలిచ్చిన క్రొత్త పట్టు చీరను కట్టిన ఆ ఆడపిల్ల జాతరంతటనూ తిరుగుచూ వెదికి వెదికి ఇంటికి వెళ్ళునప్పుడు తన దగ్గర గల కొంత సొమ్ముతో మిఠాయిని కొనుటకై అంగడిలోనికి వెళ్ళెను. అచ్చట జిలేబీ, చెగోడి, బజ్జి మొదలగు వాటిని కొని చేతి సంచిలేనందు వలన చీరకొంగులోనే అన్నింటిని వేసుకొని ఇంటికి వచ్చెను. ఇంటికి రాగానే ఆ చీరనిండా జిగట, నూనె అంటుకొని యుండెను. స్నేహితురాలికి ఆ చీరను తిరిగియివ్వగా ఆ చీర యొక్క స్థితినిగని ఆ ఆడపిల్ల మరొక్కసారి ఈమెకు క్రొత్త చీర నివ్వకూడదని మనసులో నిర్ణయమునకు వచ్చెను. ఇచ్చినందులకు పశ్చాత్తాపపడెను. వస్త్రము యొక్క మహాత్వమును ఎరుగని స్థితిలో ఆ ఆడపిల్ల వస్త్రమును మలినము చేసిన యటులనే పరమాత్ముడు మనకిచ్చిన దేహము, మనస్సు, బుద్ధులను సంసార భోగములకుపయోగించి వాటిని మలినపరచి వాటిని త్యజించునపుడు మలినసహితముగనే త్యజించుచున్నాము. చీరను మలిన పరచిన ఆడపిల్లకు, దేహదులను మలినపరచిన వ్యక్తికి పోలిక సుస్పష్టముగా నున్నది. శ్రీ జగద్గురు రేణుక భగవత్పాదులవారు శివ భావ సంపన్నుడైన దేశికోత్తమునికి కర్మలు అంటవని తెలిపెను. పంచసూతకములు కూడా అతనిని అంటవని ఉపదేశమును యిచ్చిరి. ధర్మశాస్త్రము ప్రకారము సూతకములుండునని తెలియజేయబడినది. ఇది ఐదు రకములనియును. ఇవి వచ్చినప్పుడు దైవపూజ యిత్యాదులను చేయకూడదనియునూ నియమము ఒకటి కలదు. సామాన్య వ్యక్తికి యివి నిషిద్ధములైననూ, శివయోగికి ఎట్టి సూతకములుండవని శ్రీ భగవత్పాదులవారు ఆదేశమునిచ్చిరి. సామాన్యులకొరకై వుద్దేశింపబడిన శాస్త్ర నియమములు శివాద్వైత జ్ఞానులకు అన్వయించవు. శివజ్ఞుని యొక్క చిత్తము శివసామరస్యము యొక్క ఆనందానుభూతిలో నిమగ్నమై యుండుటచేత అతను ఏవిధిన ప్రవర్తించవలెననెడి నియమములను విధించలేము. కృష్ణుడు భోగిగా యున్ననూ, శుకుడు త్యాగిగా యున్నను. జనకుడు రాజుగా యున్ననూ వీరిని శాస్త్రకారులు జ్ఞానులుగానే గుర్తించిరి. చూచుటకు వారి బాహ్యవ్యవహారములు భిన్నభిన్నములుగా కన్పించిననూ అంతరంగములోని స్థితి ఒకే విధిననున్నది. అందుచేత జ్ఞాని బాహ్య వ్యవహారముల యందు ఈ విధముగనే వుండవలెననెడి నిబంధనలు ఏమియాలేవని అందరూ అంగీకరింతురు. ఈ కారణము వలన శివయోగికి శుభాశుభములు కాని సూతకములుగాని యుండవని శ్రీ భగవత్పాదులవారు తమ వుపదేశములో తెలియజేశిరి.

ఓం శాంతి : శాంతి : శాంతి:

విశేషప్రతిపిక

లింగైక్యని యాచార సంపత్తి గురించిన మౌలికాంశము లీయాశీర్వచనము నందున వివరింప బడినవి.

ఆచార నిరతియనెడిది ప్రాథమికముగా స్థూల శరీరమునకు సంబంధించిన యంశము "ఉక్తాఖిలాచారాయణో భక్తో హి మహేశ్వరము పైతి" యనెడిది భక్త స్థలమునకు చెందినట్టి ఆచార్యుల వారీయపదేశము. (సి. శి. 9:94)

"లింగాచార స్సదాచార శ్శివాచార స్తదైవచ । గణాచారో భృత్యాచారః పంచాచారాః ప్రకీర్తిత" అనెడిది వీరశైవాచార ప్రదీపికలో చెప్పబడిన యంశము.

త్యాగంగమును యిష్ట లింగములోను, భోగాంగమును ప్రాణలింగములోను సమరస భావముతో లీనము చేసి భావలింగోపాసనా నిరతుడైనట్టి యైక్యాంగుని కాచరించ వలసిన దేమియునుండదు. శరణ స్థలమును దాటి యైక్య స్థలమున సాధన చేసిడి సాధకునికి నాచారము లుండవనెడిదే జగద్గురూక్తిలోని భావమని గ్రహించగలరు. ఈ విషయమున యవగాహనను పటుతరము చేసికొనుట కొరకు మహానుభావియగు శ్రీ బసవేశ్వరుల వారి క్రింది వచనము పయుక్తముగా నున్నది.

సత్తుహుట్టువ నల్లనందేహి సూతకియల్ల ఆకార నిరాకార నోడయ్యా! కాయవంచక నల్ల, జీవ వంచక నల్ల నిరంతర సహజ నోడయ్యా! శంకయిల్లద మహామహిమను నోడయ్యా! కూడల సంగన శరణ నుపమాతీత నోడయ్యా! (శ్రీ బసవన్న వ. సం. 940)

దీని తెలుగు రూపము గనుడి:

చచ్చి పుట్టువాడు కాడు

సందేహి సూతకి కాడు.

ఆకారము నిరాకారము చూడయ్యా !

కాయవంచకుడు కాడు,

జీవ వంచకుడు కాడు

నిరంతరము సహజము చూడయ్యా !

శంకలేని మహా మహిముడు చూడయ్యా !

కూడల సంగని శరణుడు ఉపమాతీతుడు చూడయ్యా !

సూతకాదులు లౌకికాచారమునకు చెందినట్టివి

"పరమ భక్తి రతులు లౌకికాచారాదూరులై చరింతురనియును, సాధకుడిట్టి వారి సాంగత్యమున తన యను భావమును సుసంపన్నము చేసి కొన వలయు ననియును" (శ్రీ సోమనాథుని చెన్న మల్లు) సీసము (సం. 17) వలన తెలియు చున్నది.

ఆశీర్వచనేము - 2

ఆచార సంపత్తి స్థలము

ఆచార సంపత్తిని గురించి శ్రీ భగవత్పాదుల వారు మరికొంత ఉపదేశమును ఈ క్రింది విధముగా ప్రదానము చేశిరి.

శివాద్వైత పరిజ్ఞానే స్థితే సతిమన స్వినామ్ ।

కర్మణా కిం ను భావ్యమ్ స్యాద కృతేన కృతేన కృతేనవా ॥ (సి. శి. 14-17)

ఈ ఉపదేశములోని భావమేమనగా శివునితో సమరస భావమును పొందియుండెడి శివయోగి శివస్వరూపుడై యుండుట చేత ఇంతటి మనస్విచేత ఏ ప్రకారమైన శుభా శుభకర్మలు గలిగిననూ వాటి యొక్క ఫలములు అతనిని అంటవు. అందుచేతనే శ్రీ కృష్ణుడు మహాభారత యుద్ధమును ఇంతటి మనస్విచేత ఏ ప్రకారమైన శుభాశుభ కర్మలు గలిగిననూ వాటి యొక్క ఫలములు అతనిని ఆత్మజ్ఞానిగా

చేశి యుద్ధమునుచేయించెనని చెప్పబడినది. జ్ఞాని యనెడువాడు అహంకారమమకారముక్తుడై యుండును. అట్టి స్థితిలో అతడు చేశెడి కర్మల యొక్క ఫలితము అతనిని అంటదు. ఏదో ఒక వ్యక్తి లేదా స్థానము విషయమున మన మనస్సునందున వుండెడి అభిమానమే మన సుఖదుఃఖములకు కారణమగుచున్నది. సామాన్య జీవులు యిట్టి యభిమానము వహించి యుండుటచే ఎన్నో విపరీతమైన కష్టములకు గురియగుచున్నాడు. ఈ విషయమును వివరించెడి కథ ఒకటి కలదు.

ఒకసారి ఒక వైద్యుని వద్దకు ఒక వ్యాపారి వచ్చెను. అతడు రక్తపుపోటు చేత బాధపడు చుండెను. చికిత్సను చేయమని వైద్యుని కోరెను. వైద్యుడు ఎంత ఉపచారమును చేసిననూ, రోగి ఎన్ని యౌషధములు సేవించిననూ రక్తపుపోటు తగ్గలేదు. కొన్ని దినముల పిదప అదే రోగముతో బాధపడెడి యింకొక వ్యాపారి వైద్యుని వద్దకు వచ్చెను. వైద్యుడు అతనికిని ఔషధోపచారములు చేసెను. అతనికి కూడా ఔషధములు గుణ మివ్వలేదు. రక్తపుపోటు తగ్గలేదు.

ఈ విషయము గురించి ఆలోచించిన వైద్యుడు వారిరువురితోనూ ప్రత్యేకముగా సంప్రదించెను. వారి మానసిక ఒత్తిడికి గలకారణమేమిటని అడిగెను. వారివో నొకడు ఈ విధిన బదులిచ్చెను. నాకిరాణా అంగడికెదురుగా మరొకని కిరాణా అంగడి వున్నది. అతని అంగడి యందుగిరాకీ పెరుగుటను చూడగనే నా మనస్సు దానిని సహించ జాలదు. ఈ విధముగా నేను ప్రతి దినము ఈ విధమైన మానసిక ఒత్తిడికి గురియగు చున్నాను. వేరొక వ్యాపారియు నిదే తెరగున వుత్తరము నిచ్చెను. వైద్యుడు యిరువురి రోగములకు కారణమేమిటనెడిది. తెలుసుకొనెను. వీరికి ఔషధములెంత కాలమిచ్చిననూ ప్రయోజనముండదని యెరిగి వారిరువురిని పిలిపించుకొని మీరిరువురూ మీమీ అంగళ్ళలో కూర్చునకుండగా ఒకరి అంగడిలో ఒకరు ఒక వారము వరకు కూర్చొని అప్పుడు నా వద్దకు వచ్చి పరీక్షించుకొనుడని చెప్పెను. వారావిధిననే చేశిరి. వారి రక్తపు పోటు సహజముగనే తగ్గి ఆరోగ్యవంతుని రక్తపుపోటు స్థితికి వచ్చెను. రోగ నివారణ జరిగెను. ఇరువురూ పరస్పరము ఒకరి అంగడిలో ఒకరు కూర్చొన్నపుడు తమసొంత అంగళ్ళలో పెరిగెడి సందడిని చూసి సంతుష్టులై మానసిక వత్తిడి నుండి విముక్తిని పొందిరి. ఇచ్చట యిరువురు వ్యాపారుల రక్తపుపోటుకు నాది అనెడి అభిమానమే కారణమగు చున్నదని స్పష్టమైనది. సామాన్య మానవుని మనస్సులో కూడా యిట్టి భావనలే యుండును. పూజ్యపాదుల వారు మనస్వయైన శివయోగుల స్థితిని యిచ్చట ప్రస్తావించి నారు. ప్రశస్తమైన మనస్సున్నవాడిని మనస్వి యందురు. మనస్సువలె దృష్టియుండును. దృష్టివలె సృష్టి కన్నట్టును ఎవరి మనస్సునందున యెట్టుల యుండునో వానికి సృష్టికూడా అటులనే కన్నట్టును. మనస్వి యొక్క మనస్సు పరిశుద్ధమై యుండును. వారి దృష్టియూ పరిపూతమై యుండును. వారి దృష్టి పరిపూతమై యుండును. వారి దృష్టి శివదృష్టి యగు చున్నది. వారు దేనిని చూసిననూ శివ రూపముగనే గాంచుదురు. సృష్టిలోని ఏ వస్తువు పైనను వారికి అభిమాన ముండదు. అందుచేత సుఖదుఃఖములు, పుణ్యపాపములు వారిని అంటవు. కర్మఫలముల గురించెయే ఈ సుఖ దుఃఖములుగానీ, పుణ్యపాపములుగానీ కలుగుచున్నవి. మనసే వీటికి మూలాధారము. ఆత్మ మాత్రము ఈ వ్యవహారములన్నింటికీ సాక్షీభూతమై యుండును. శివయోగియు ఆత్మవలెనే సాక్షీభూతుడై దేహుల యొక్క అభిమానమును వీడి కర్మ, భోక్త అనెడి భావములను వీడియుండును అందుచేత అతడు చేసిన కర్మముల ఫలము అతనిని అంటదు. జ్ఞానియైన వాడు సమదర్శియై యుండుననెడిది శాస్త్రోక్తి ఈ విషయమున శ్రీ భగవత్పాదుల వారు ఈ క్రింది ఉపదేశమునిచ్చిరి.

శంభోరేకత్వభావేన సర్వత్ర సమదర్శనః ।

కుర్వన్న పి మహా కర్మ న తత్ఫల మవాప్నుయాత్ ॥ (సి. శి. 14-18)

ఈ ఉపదేశము యొక్క తాత్పర్యమేమనగా శివాద్యైత జ్ఞాన సంపన్నుడగు శివయోగి మహాలింగముతో సామ రస్యమును దాల్చుకొని యుండును. అతని దృష్టి యందున మహాలింగము తప్ప మరొక్కటి యేదియునూ కనిపించదు. ఇది మన్ను. ఇది బంగారము అనెడి భేదదృష్టి వలన అతనికి కర్మఫలములు అంటవు. ప్రపంచమును సమముగా చేయుట యనెడిది అందరికీ సాధ్యమగు విషయముకాదు. శ్రీ నిజగుణ శివయోగిగారు ఈ ప్రపంచమును విషమ సంసారమనెను. విషమత యనెడిది సంసారము యొక్క భూషణమై యున్నది. జ్ఞానులు దీనిని సమదృష్టితో చూసినప్పుడు విషమత వెనుదిరిగి పోవును. శివుడు సమదృష్టి కలవాడని చెప్పబడు చున్నది. శివయోగియు శివుని వలె సమభావము కలిగియున్నందున శివుని వలెనే శాంతుడుగను, ఆనంద సంపన్నునిగను వున్నాడు. అయితే సమదృష్టిని అలవరచుకొనుటలో కొంత యిబ్బంది గలదు. ఈ ప్రపంచములో దేహేంద్రియాదుల విషయములో అసమభావమే యెక్కువగా యుండును.

సమదృష్టిని పెంపొందించు కొనదలచినవాడు దేహముల యెడగాని, యింద్రియముల గురించిగాని చింతించడు. అందరిలో నుండెడి ఆత్మ ఒక విధముగనే నుండును గనుక అతడు ఆత్మను దృష్టి యందుంచుకొని సమభావముతో చూచును. ఈ సమభావనను గురించి గీతాకారుడు ఈ క్రింది విధముగా చెప్పెను.

విద్యా వినయ సంపన్నే బ్రాహ్మణేగవిహస్తిసీ ।

శునిచైవ శ్వపాకే చ పండితాః సమదర్శినః ॥

దీనిలోని భావమేమనగా వేదాధ్యయనము చేశిన వినయాది సద్గుణములు కలిగిన బ్రాహ్మణుని యందుగాని, ఆవు, కుక్క, ఏనుగు మరియు చండాలుని యందుగాని, జ్ఞానులు భేద భావమును చూపరు. సమదర్శనముతో తిలకింతురు. ఇచ్చట సమదర్శనమనగా కుక్క, ఏనుగు, బ్రాహ్మణుడు, చండాలుడు వీరందరు సమానులు అని అనుట కాదు. వీరియందుగల ఆత్మ సమానమైనదని తెలిసి కొనవలెను. భావమునందుననే అద్వైతమును భావించ వలెనే కాని క్రియయందు అద్వైతమును ఆచరించ కూడదు. ఒకవేళ క్రియాద్వైతమును చేశినయెడల అదిలోక విరుద్ధమగును. తనకొడుకు మరియు తన యింటి యందుండెడి కుక్కలోని ఆత్మ ఒకటియైనను తాను తినునప్పుడు కొడుకును పిలుచుకొని తినునేకాని కుక్క ప్రక్కన కూర్చుని తినడు కదా! కుక్కను పుత్రుని వలె ప్రేమించవచ్చునే కాని పుత్రునివలె వ్యవహరించుట కూడదు. ఈ విధముగా వ్యవహారముల యందున అద్వైతమును పాటించిన యెడల గొప్పగొప్ప అనర్థములే వచ్చును. ఈ విషయమున ఒక కథ కలదు.

ఒక గురువు గారు అందరి యందున ఆత్మ ఒకటిదే యనెడిది బోధించిన విషయమును మననము చేశి కొనుచు శిష్యుడు తన యింటికి వెడలుచుండెను. దారి యందున మదోన్మత్తమైన ఏనుగు వచ్చుచుండెను. ఏనుగు మీద కూర్చున్న మావటి ఏనుగుకు మదమెక్కినది. దూరముగా వెళ్ళుచు అనుచూ కేకలు వేయుచుండెను. మావటియొక్క ధ్వనిని విని ఆవీధిలోని వారెల్లరూ జాగ్రత్త వహించిరి. గురువు నుండి అద్వైతబోధను పొందిన శిష్యుడు మాత్రము ప్రక్కకు జరుగక ఏనుగునకు ఎదురుగా వచ్చుచుండెను. అతని మనస్సులో నుండెడి భావమేమనగా వీధిలో భయపడి తప్పుకొను వారి భయమునకు ఆధారము లేదు. మావటి అజ్ఞాని దూరము వెడలుమను చున్నాడు. ఏనుగులోని ఆత్మనాలోని ఆత్మ ఒకటే కనుక దాని గురించి నేను చింతించవలసిన అవసరములేదు ఈ విధముగా ఆలోచించుచూ ఏనుగును సమీపించెను. మదమెక్కిన ఏనుగు మట్టిబుర్రయన దగిన శిష్యునిని పైకెత్తి దూరముగా విసిరివేశెను. కాళ్ళుచేతులు విరిగిపోయెను. శిష్యుని యొక్క యాతనను గురించి వినిన గురువు శిష్యుని సమీపించి ఏమైనది? అని యడిగెను. అప్పుడతడు ఓ గురుదేవా! మీ ఉపదేశము యొక్క ఫలమిది యని బదులు పలికెను. మీరే ఉపదేశమునిచ్చుచూ వివిధ జంతువులలో నుండెడి ఆత్మకు మనలోని ఆత్మకు భేదములేదని చెప్పితిరి గదా! దానినే మననము చేశికొనుచూ వచ్చుచుంటిని. ఈ అనర్థము జరిగినదని చెప్పెను. అప్పుడా గురువు ఓయీ శిష్యా! నీవు నా వుపదేశమును సరిగా వినలేదు. సరిగా అర్థము చేసికొనలేదు. మావటి వానిలోని ఆత్మ, నీ ఆత్మ ఒకటి కావా? అతడు చేశిన హెచ్చరికను నిరాదరణకు గురిచేశితివి కదా! నీకు ఏనుగులోని ఆత్మనే కనిపించెను. కాని మావటి వానిలోని ఆత్మ కన్పించలేదు కదా! ఇదంతయు నీ అవగాహన లోపము వల్ల వచ్చినదేకానీ మరేకారణము వల్లనూ వచ్చినది కాదు అనిచెప్పెను.

ఈ కారణము వలన అందరిలోని ఆత్మలు ఒకటే యైననూ తనకు యోగ్యులనిపించిన వారితోనే సమరసము చేయవలెను. అందరితో సమరసము చేయుట కూడనివని అందరి యెడల భావాద్వైతము వహించి యోగ్యుల యెడల క్రియాద్వైతము వహించ వలెను.

భావములో అద్వైతము శోభించిననూ వ్యవహారములలో విషమతకే దారితీయును. ఆకారణముననే ఇరువురు వ్యక్తులను ఒకటిచేయునప్పుడు వారియందలి వయస్సు, జ్ఞానము మరియు అధికారముల యెడల తగు సావధానత వహించ వలెను. వధూవరుల విషయములలో స్వల్పమైన విషమత వుండినను వివాహము చేతురు. ఎక్కువ విషమతను విస్మరించరు. వరుని వయసు, విద్య, అధికారము మొదలగు వాటిలో వధువు తక్కువగా నుండవలెను. అప్పుడే వారి కాపురము అన్యోన్యముగా నుండును. వారి అధికారములో సమానత్వముండిన యెడల వారి జీవనమునందున ఒక అగాధము ఏర్పడు నవకాశము కలదు. ఇద్దరూ వివేక సంపన్నులై యుండిన యెడల యెట్టి యిబ్బంది యుండదు. సర్వత్ర యిది సంభవించదు. ప్రపంచ వ్యవహారములు సరియైనరీతిగా సాగవలెననిన విషమత

వుండవలెననియే భగవంతుడు విషమతను సృష్టించెను. రైలుపట్టాలు సమానముగా నున్నంతమేరకే పనులు సక్రమముగా జరుగును. వాటి మధ్య అంతరము తగ్గినప్పుడు అవిరెండునూ కూడుకొనునది చూడగలము. అదే విధిన ఇరువురు జీవుల యొక్క సమమైన బ్రతుకు కొరకై వారియొక్క విషమతలు పరస్పర పూరకములని తెలిసికొనవలెను. సృష్టి విషమముగా నుండిననూ దృష్టి సమముగా నుండవలెననెడిదే భగవత్పాదుల యొక్క ఆశయమై యున్నది. విషమత యందుననే సమతనుగాంచునదే సమదృష్టి. ప్రపంచమునందున విషమత వుండిననూ సమదృష్టి యుండిన యెడల ప్రపంచములో విషమత గోచరించదు. ఇట్టి సమదృష్టి కలిగిన శివ యోగిని ఏకర్మ బంధములు బంధించవు. అతడు లౌకిక దృష్టితో కర్మలు చేశినట్లు కనిపించిననూ అంతరంగమునందున అతడేమియును చేయుట లేదు. అకర్మడుగను. అభోక్తుడుగను వుండును. జీవనమున శివానందము ననుభవించును. ఇదియే ఐక్య స్థలమునందలి ఆచార సంపత్తియని గ్రహించ వలెను.

ఓం శాంతి : శాంతి : శాంతి:

విశేషప్రతిపిక

శ్రీ కాశీ జగద్గురువులు చంద్రశేఖర శివాచార్య మహా స్వామి గారు కర్మ యనెడి దనావశ్యమైనదని తేల్చి చెప్పిరి.

కర్మవాదమున కెంతో ప్రాముఖ్యత నిచ్చెడి వారు కర్మనాచరించుట తప్పని సరియని వాదించుటను గాంచగలము. కర్మను చేయుటే తమ ధర్మమని యెంచెడి వారును గలరు. వీరిని గురించి మార్గం పెద్ద వీరప్ప కవి యీ క్రింది విధముగా తెలియ చెప్పిరి.

ఉ. కర్మల సేతనే ననుచు కర్మరుదై పలు కర్మలెన్నియో
మర్మమెరుంగకన్ నలుపు మాయువు జీవుని రీతిగాంచుడీ!
ధర్మమెరుంగ కన్ తిరుగు తానొక బుద్ధి విహీనజీవియై!
కర్మములేల యీశ్వరుని కైవడి యుండెడి కర్మ జిత్తుకున్. (అముద్రితము)

సమరస భక్తికి నెలవైన యొక్క స్థలమున సాధకుడు శివ-జీవుల యెడ సమదృష్టి గల్గియుండును.

శివుడే తానని భావించెడి బుద్ధిని గల్గి లింగాంగ సామరస్యమును సాధించెడి దిశలో పయనించెడి వాడు కర్మాచరణ యెడల నిరాసక్తిని ప్రదర్శించును వాటిని తిరస్కరించి తిరుగులేని పథమున పయనించి కృతార్థుడగును ఈ విషయము నన్నమయ్య యీ క్రింది విధముగా తెలిపిరి.

పరుసంభైకొని వచ్చు కర్మములమున్నారించి మాయామల
జ్వరముల్దాల్చి యపార ఘోరతర సంసారాబ్ధి లంఘించి భీ
కర సూక్ష్మాంగ విచిత్ర కంచుకము వీకంబుచ్చి పోవైచి తా,
బరమన్యోమము సొచ్చు నీయచల సద్భక్తుండు సర్వేశ్వరా ! (సర్వేశ్వర శతకము పే. 141)

పద్యము 112. పావని వారి ప్రచురణ

ఈ పద్యములోని "కర్మలను వారించి" యనెడిది గమనార్హమైనదని గ్రహించ గలరు.

శివం భూయాత్

ఆశీర్వాదసేము - 3

ఆచార సంపత్తి స్థలము

ఇంతకు క్రిందటి స్థలమున శ్రీ భగవత్పాదులవారు సమదృష్టి గురించి ఆశీర్వాచనమునిచ్చిరి. ఆ విషయముననే భగవత్పాదుల వారు ఈ క్రింది ఉపదేశము నిచ్చిరి.

సుకృతే దుష్కృతీ వాపి బ్రాహ్మణో వాం త్యజ్యోపివా ।

శివైకభావయుక్తానాం సద్భూతో భవతి ధృవమ్ ॥ (సి. శి. 14-19)

సమదృష్టి సంపన్నుడైన శివయోగికి పాపియేకాని పుణ్యాతుడేకాని బ్రాహ్మణుడేకాని అంత్యజుడేకాని ఒకే విధముగా కన్పట్టదురు. వీరందరినీ అతడు సమభావముతో చూచును.

మనుష్యులలో నుండెడి కొన్ని గుణములు దృష్టికి అగోచరమై యుండును. యాత్రకొరకై పోయిన యొక్క మనుజుడు తన కేశములను ఖండించుకొని గుండుతో వచ్చిన యెడల అతను చెప్పిననూ లేక చెప్పక పోయిననూ చూచిన వారికి అతడు తిరుపతికో లేదా ప్రయాగకో పోయి వచ్చెనను భావము కలుగును. శరీరములో కలిగెడి ప్రవర్తననుగని అతడు యాత్రకు పోయివచ్చినది గుర్తించిన యటులనే బాహ్యలక్షణములను గాంచి జ్ఞానిని గుర్తించుట సాధ్యమయ్యెడి విషయముకాదు. అయితే ఒక వ్యక్తి యొక్క ఆచార విచారములు మరియు అతని దినచర్యను గమనించిన యెడల అతడు జ్ఞానియా కాదా? అనెడిది అనుమాన ప్రమాణముల ద్వారా గుర్తించ వచ్చును. మన యెరుక మన క్రియల చేత అభివ్యక్తమగును. మనము చేసెడి క్రియలను బట్టి మనకెంత మేరకు జ్ఞానముగలదో యనెడిది జగత్తుకు తెలుపుటకు సాధ్యమగును. ఈ జగత్తులో పుణ్యవంతులు, పాపాత్ములు కలిసియే యుండురు. పుణ్యపాపములు అంతఃకరణ ధర్మములని యింతకు క్రితమే తెలిసికొంటిమి. శరీరము పుణ్య పాపముల సంపాదనకు సాధనము మరియు వాటి ఫలములైన సుఖదుఃఖములను అనుభవించెడి మాధ్యమమై యున్నది. అందుచేతనే శరీరమునకు భోగాయతన అను పేరుగలదు. పుణ్యపాపము లాచరించుటకు మరియు వానిఫలముల ననుభవించుటకు మనస్సే ముఖ్యమైనది. కర్తృత్వము, భోక్తృత్వము అనెడి భావనలు మనస్సు యొక్క ధర్మములైయున్నవి. ఒక వ్యక్తి పుణ్యాత్ముడుగాను, పాపాత్ముడుగాను పిలువబడుటకు అతని మనస్సు కారణమగు చున్నది. ఈ విషయమును అందరూ యెరుగ వలెను. మనస్సును మినహాయించి ఆత్మయనెడి దృష్టితో చూచిన యెడల ఈ భేదములు పొడుచూవవు. ఆత్మకు జాతి భేదములు కూడా వుండవు. బ్రాహ్మణుని ఆత్మయైనను. అంత్యజుని ఆత్మయైనను ఒకే విధిననుండును. అదే విధిన పుణ్యాత్ముల పాపాత్ముల ఆత్మలు ఒక్కటే.

మనము కట్టెడి ఇల్లు మఠము మందిరము మరియు పర్ణశాలలు రూపములు భిన్న భిన్నములుగా నుండవచ్చును. వాటిలో హెచ్చు తగ్గులు వుండవచ్చును. కొన్ని విలువైనవి కూడా వుండవచ్చును. అయితే వీటిలో నుండెడి ఆకాశము మాత్రము సమానముగానే యుండును. కట్టడములో నుండెడి భేదము ఆకాశములో గాంచ జాలము. ఈ కారణము వలననే పరమాత్మనికి పోలిక చెప్పునపుడు పంచమహాభూతముల యందలి అతిసూక్ష్మమైన ఆకాశము పోలికనే చెప్పుదురు. "ఆకాశవత్ సర్వగతశ్చనిత్యః" అనెడిది శ్రుతివాక్యము ఆకాశము శుద్ధము, నిర్లిప్తముగా వుండునటులనే ఆత్మ, పరమాత్ములు కూడా అదే విధిన నుండును. అశుద్ధి, అపవిత్రతలు శరీర మనో బుద్ధులలో నుండ వచ్చును. ఆత్మ యందు అని వుండవు. ఈ విధముగా ఆత్మ జ్ఞాని దృష్టియందు పుణ్యాత్ములు, పాపాత్ములు అనెడి భేదభావము వుండదని శ్రీ భగవత్పాదుల వారు సెలవిచ్చిరి. వర్ణాశ్రమముల ధర్మమునందును ఇట్టి భావమే యుండునని తెలియజేయుచూ ఈ క్రింది ఉపదేశము నిచ్చిరి.

వర్ణాశ్రమ సదా చానై ర్జ్ఞానినాం కిం ప్రయోజనమ్ ।

లోకికస్తు సదాచారః ఫలాభ్యావ్యేపి భావ్యతే ॥ (సి.శి. 14-20)

భారతీయ సంస్కృతి యందున వర్ణాశ్రమములు చిరకాలము నుండియు పాటించబడు చున్నవి. ఎవరికి వారు వారి వర్ణమునకు మరియు ఆశ్రమమునకు సంబంధించిన నియమములను పాటించవలెననెడి నిబంధన కలదు. ప్రాచీన ఋషులు మరియు ఆచార్యులు వర్ణాశ్రమ ధర్మముల వారు వారివారి చట్రములోనే వికాసము పొందవలెనని తలచిరి. అయితే ఈ వర్ణాశ్రమ ధర్మములో హెచ్చు తగ్గులు లేవని, వీరెల్లరు పరస్పర సహకార భావముతో మెలగలెననెడిది తెలుసుకొనవలెను. అప్పుడే సమాజములో అలజడులు మరియు గందరగోళములు ఉపశమించును. లేని యెడల ఈ విభేదముల యొక్క విశ్వరూపము అశాంతికి కారణము కాగలదు. లోకిక జీవనము నందున ఈ వర్ణాశ్రమ ధర్మముల పాలన అవశ్యమై యుండిననూ, శివాద్వైత జ్ఞాన సంపన్నుడైన శివయోగులకు వర్ణాశ్రమ ధర్మముల యొక్క పాలన అనావశ్యకమని భగవత్పాదుల వారు ఆదేశము నిచ్చిరి. శాస్త్రవిహితమైన ధర్మపరిపాలనను చేయకుండా వుండిన యెడల ప్రత్యవాయము ప్రాప్తము కాదా? అనెడి ప్రశ్న వుదయించినపుడు శ్రీ భగవత్పాదుల వారు ఈ క్రింది విధముగా వుపదేశము నిచ్చిరి.

నిర్దగ్ధ కర్మ బీజస్య నిర్మల జ్ఞాన వహ్నినా ।

దేహివద్భా సమానస్య దేవాయాత్రాతు తాకికీ ॥ (సి. శి. 14-21)

నిర్మలమైన శివజ్ఞానము అనెడి అగ్నిచేత సంసార కారణములైన పుణ్య పాపములనెడి కర్మ బీజములను కాల్చి బూడిదను చెశెడి శివజ్ఞాని దేహధారి వలె కన్పించిననూ అతని దేహస్థితియూ కాల్చిన బట్టలవలె ఆకార మాత్రము గానే వుండును.

ఆ జీవన్ముక్తుడు తన దేహ వ్యాపారములను విదేహకైవల్యము వరకు కలిగి యుండును. ఈ కారణము వలన 'అకరణే ప్రత్యవాయః' అనెడి సంబంధము. అతనికి వుండదని పూజ్యపాదుల యొక్క వుపదేశములోని అంతరార్థము శాస్త్రమునందున కర్మనాశనమునకై రెండు మార్గములు ఉపదేశింపవైనవి. అవి భోగమార్గము జ్ఞాన మార్గము. తాను చేశిన కర్మను ఉపభోగము చేసి నిశ్శేషము చేయుట భోగ మార్గము. జ్ఞానాగ్ని చేత సంచిత కర్మను దహించి వేయుట జ్ఞాన మార్గము. మొదటి మార్గము అంత సులభతరమైనది కాదు. ప్రాక్తన కర్మ ఫలములను అనుభవించునపుడు జీవి నూతన కర్మలను చేయుచుండును. మొదటి కర్మలు సమాప్తమైననూ నూతన కర్మలు మిగిలియుండును. అందుచేత భోగ మార్గము వాంఛనీయము కాదు. ఈ కారణము వలన జ్ఞాన మార్గమే ఫలప్రదమైనదని శాస్త్రకారులు వుపదేశించిరి. జ్ఞానియైన వాడు తన కర్మలను కాల్చివేసి సమూలముగా నాశనము చేయును. అందుచేత అతనికి పునర్జన్మ వుండదు.

ఏ శివయోగి తన కర్మ బీజములను జ్ఞానాగ్నితో దగ్ధము చేసుకొను చున్నాడో అతని దేహస్థితి చూచుటకై కనిపించిననూ వాస్తవముగా నుండదు. మడచిన బట్ట కాల్చిన పిదప చూచుటకు దూరము నుండి మడచిన బట్ట వలెనే కనిపించును. కాని అది వుపయోగమునకు రాదు. శివ జ్ఞాని యొక్క కర్మ కూడా నట్టిదే. ఫలరూపమును పొందజాలదు. వారి జీవితము సామాన్యుని జీవితము వలె కన్పించిననూ వాస్తవముగా అవి విలక్షణమైనవి. ఈతడు నిత్య కర్మలను చేయవలసిన పనిలేదు. చేశిననూ గుణ దోషములుండవు. ఈ విషయమును ఒక దృష్టాంతమ ద్వారా శ్రీ భగవత్పాదులు ఈ క్రింది విధముగా తెలియజేశిరి.

శివ జ్ఞాన సమాపన్న స్థిర వైరాగ్య లక్షణః ।

స్వకర్మణాన లి ప్యేత పద్మ పత్రమివాంభసా ॥ (సి. శి. 14 - 22)

శివాద్వైత జ్ఞానము యొక్క ఫలముగా ధృఢతరమైన వైరాగ్యమును పొందియుండెడి శివయోగి తన యిష్టమునకు వచ్చిన కర్మలను చేయుచుండిననూ ఆ కర్మ ఫలముల నుండి తామరాకున నీటి బిందువు వలె నిర్లిప్తుడై యుండును. శివ జ్ఞానికి ప్రాప్తమైన వైరాగ్యము వివేకము మూలముగా లభించిన దైనందున అది ధృఢతరముగా నుండును. మనుజులకు కొన్ని కొన్ని సందర్భములలో వైరాగ్యము వుదయించ వచ్చును. వీటిని పురాణ వైరాగ్యము, ప్రసూతి వైరాగ్యము, మరియు శృశాన వైరాగ్యములని అందురు. ఇది ఆయా సందర్భములలో మాత్రమే నిలిచి తదుపరి మాయమగును. ఇట్టి వైరాగ్య భావనలు అస్థిరమైనవి. వివేకముతో కూడు కొనిన వైరాగ్య మట్టిది కాదు. సంసార హేయ భావము వలన కలిగెడి వైరాగ్యమే వివేక యుతమైన వైరాగ్యమని అన వచ్చును. ఐహికము మరియు పారలౌకికములైన సుఖముల క్షణికతను గుర్తెరిగి వివేకవంతుడు యెట్టి వైరాగ్య భావన పొందు చున్నాడో అట్టిది సుస్థిరముగా నిలుచును. ఈ వైరాగ్య భావన కల్గిన జ్ఞాని పుణ్య పాపములను చేశిననూ అవి అతనిని అంటవు. ఇతరులకు వారిలో దోషము కన్పించిననూ అతడు దోషముల నుండి విముక్తుడగు చున్నాడు. ఇంకను జ్ఞానుల యందు వారు ఆచరించిన శుభాశుభ కర్మల ఫలములు వారియందు వుండునని తలంచినను వాటి యొక్క అనుభవము వారు పొంద వలసిన అవసరము లేదని ఛాందోగ్య ఉపనిషత్తునందు తెలియపరచబడినది. జ్ఞాని పుణ్య పాపములను అనుభవించ కుండా వుండిన యెడల వాటినుభవించు వారెవరు? అనెడి ప్రశ్న వుదయించును. దీని సమాధానమేమనగా కొందరు జనులు జ్ఞానులను స్తుతింతురు. మరికొందరు నిందింతురు. స్తుతించిన వారికి పుణ్య ఫలము, నిందించిన వారికి పాపఫలము లభించునని తెలుసుకొనవలెను. ఈ విధముగా జ్ఞాని యొక్క పుణ్య పాపములు స్తుతినిందలు చేశిన వారికి చెందినవై, కాని అతడు నిర్లిప్తుడై వుండును.

జ్ఞాని పుణ్య పాపముల విషయముగా రెండు విధానములు ప్రతిపాదించ బడినవి. అతడు విహిత, నిషిద్ధ కర్మలను చేశిననూ వాటి ఫలము వుద్భవించుట లేదు. ఒక వేళ పుణ్య పాపములు తృప్తమైనను అవి అతనికి చెందుట లేదు. ఈ రెండు విధములుగా జ్ఞానియైనవాడు కర్మ ఫలములకు భాజనుడు అగుటలేదు.

పూజ్య పాదులు కమల పత్రము యొక్క ఉదాహరణను చెప్పుటకు గల కారణమిదియే ప్రారబ్ధ కర్మ పున్నంత వరకు దేహధారిగా నుండి జీవన్ముక్తుడుగా ఆనందము ననుభవించుచూ దేహపాతమైన పిదప కైవల్యమును పొందును. పుణ్యపాప ఫలముల యొక్క అవశేషము వుండనందున అతడు పునర్జన్మ నెత్తడు.

ఓం శాంతి : శాంతి : శాంతి:

విశేషప్రదీపిక

శ్రీ కాశీ జ్ఞాన సింహాసనాధీశ్వరులైన చంద్రశేఖర శివాచార్య మహాస్వాముల వారు సమ దృష్టి గల సాధకుని దృక్కోణము గురించి వివరించి చెప్పిరి.

భేద బుద్ధి వలననే జీవునికి యుచ్చ నీచముల గురించిన తలంపులు వచ్చు చున్నది. శివ-జీవా భేద బుద్ధి జనించిన పిదప భేద భావము సడలి పోవును. సమరస భక్తి వలన జీవ భ్రమను వీడిన సాధకునికి భేద బుద్ధి గల్గదు కదా! ఈ యంశము గురించి వివరించి చెప్పెడి అన్నమయ్య గారి పద్యమును గనుడి :

బలవంతుడను దుర్బలుండును మహా ప్రౌఢుండు మూఢుండునుం

కులహీనాత్మకుడన్ మహాకుల జుడున్ గ్రూరుండు శాంతాతని

శ్వల చిత్తుండును నొక్క రూపయగు నీ సద్భక్తి చిత్తంబులో

పల వర్ధిల్లిన మీదనే విధమునన్ భావింప సర్వేశ్వరా !

(సర్వేశ్వర శతకము, ప. 61) శ్రీ పావని సేవా సమితి ప్రచురణ, 1999)

శ్రీ మల్లికార్జున పండితుడీ విషయమును క్రింది విధముగా తెలిపెను.

బండేమి భక్తి సంగతి

జండాలుండైన భూతి శాసన ధరుడై

యుండిన పూజ్యుడె యతనిన్

ఒండనగా జనుడు భక్తి యోగమున శివా!

(శివ తత్త్వ సారము, ప. 119) కృష్ణా పత్రిక ప్రచురణ.

ఆచార సంపత్తి స్థలి జాతి వివక్షతను చూపడనెడిది శ్రీ భగవత్ పాదుల వారి యుపదేశములోని సారాంశము. ఈ విషయమును నొక్కి చెప్పెడి శ్రీ మల్లికార్జున పండితుని క్రింది పద్యమును గనుడి:

అవి చారంబున నెప్పుడు

శివ శాసన పూజనంబు సేయగ వలయున్

శివభక్తుల గని జాత్యా

ది విచారము విడవలయు దృఢ భక్తి మెయిన్. (శివతత్త్వ సారము, ప. 121)

ఈ పద్యమునకు వివరణ నిచ్చుచు "శివ భక్తుల చూచి వారే జాతివారని విచారించ కూడదు. శైవ మతమున జాతి భేదములు లేవని" శ్రీ నిడుదవోలు వేంకటరావుగారు వివరించిరి.

శివం భూయాత్

ఆశీర్వాదసేమ - 4

ఆచార సంపత్తి స్థలము

శ్రీ భగవత్పాదుల వారు యింతకు క్రితము శివజ్ఞాని పద్మ పత్రము వలె అలిప్తుడై యుండునని తెలియజెప్పిరి. ఇప్పుడు అతడు శివరూపమును పొందునని చెప్పు చున్నాడు. గమనించుడి.

గచ్చంస్తిప్తన్ స్వపన్ వాపి జాగ్రన్వాపి మహామతిః ।

శివ జ్ఞాన సమాయోగా చ్చివపూజాపరః సదా ॥ (సి. శి. 14-23)

శివైక్య భావన సంపన్నుడైన శివయోగి నడచునప్పుడు, నిద్రించునపుడు, మెలకువగా వున్నపుడు, నిలిచి యున్నప్పుడూ, ఇంకను ఏకార్యము చేయుచున్ననూ అతడు శివపూజా పరాయణుడుగానే అయివుండును. ప్రతిక్షణము 'శివోహం' భావనను చింతన చేయుచుండును. శాస్త్రమునందున శివపూజాపరమైన అనేక నియమములు కలవు. శివదీక్షా సంపన్నుడైన సాధకుడు శివపూజను చేయునపుడు ఇట్టి దిశకు తిరిగి కూర్చొనవలెననియును, ఇట్టి ఆసనమున కూర్చుండవలెననియును చెప్పబడినది. నడచునప్పుడు, నిద్రించునపుడు తినునప్పుడు మంత్ర జపము చేయకూడదని కూడా చెప్పబడినది. సాధకునికై చెప్పబడిన ఈ నియమములు సిద్ధి స్థితిని పొందిన శివయోగికి బంధనములు కాజాలవు. అతని చిత్తము సదాశివుని యందున ఆసక్తమై యుండుట చేత అతనికి విధి నిషేధముల కట్టుబాటు వుండదు. అందుచేత పూజ్యపాదులు శివయోగి సర్వాప స్థల యందునను శివపూజా పరాయణుడై వుండునని శెలవిచ్చిరి.

శ్రీ శంకరాచార్యుల వారు శివమానస స్తోత్రము నందున శివయోగి యొక్క సర్వ వ్యవహారములు శివారాధన అని వివరించిరి. అతని వుపదేశము ప్రకారము ఆత్మయే పరమాత్ముడు. బుద్ధియే గిరిజ. ప్రాణములే సహచరులు. శరీరమే మందిరము. సకల విషయోప భోగమే పూజ. నిద్రయే సమాధి. అటునిటునడచునదే ప్రదక్షిణ. మాటలాడునదే స్తోత్రము. ఈ విధముగా శివయోగి యొక్క ప్రతి యొక్క కర్మ శివపూజయని వివరించిరి. సామాన్యముగా మందిరములోనే దేవుడిని చూసెడి సాధకుడు పూజ, స్తోత్రము, ప్రదక్షిణ మొదలగు వాటికై మందిరమునకే పోవలసి యుండును. అయితే తన హృదయ మందిరమున శివుని ఆరాధించెడి శ్రేష్ఠ సాధకుడు వేరు ప్రదేశమునకు పోవలసిన అవసరము లేదు. అతని త్రికరణముల ద్వారా నడిచెడి సర్వవ్యవహారములు శివపూజగానే పరిణమించు చున్నవి. ఇతని దృష్టి శివమయముగా నుండుట చేత సమస్త సృష్టిని శివమయముగా చూచు చున్నాడు. ఈ కారణము వలన సాధనా వస్థలో సాధకుని కొరకై నిర్దేశించబడిన నియమావళి సిద్ధావస్థలో యున్న శివయోగికి వర్తించవు.

శ్రీ రేణుక భగవత్పాదుల వారు ఐక్య స్థలమును చేరిన శివయోగి యొక్క శివదర్శనమును గురించి ఈ క్రింది విధముగా వివరించిరి.

యద్యత్ పశ్యతి సామోదం వస్తులోకేషదేశికః ।

శివదర్శన సంపత్తి స్తత్ర తత్ర మహాత్మనః ॥ (సి. శి. 14-24)

శివైక్య భావనను పొందిన శివయోగి అత్యంత ప్రీతి పూర్వకముగా ఏఏ వస్తువులను చూచునో అవెల్లనూ అతనికి శివదర్శనముగనె కన్పట్టును. దృష్టి శివమయమై యుండుట చేత సృష్టి శివమయముగా తోచుటలో ప్రతి బంధకము వుండదు. వస్తుతః సర్వత్ర శివుడే నిండి వుండినను అతనిని చూచెడి కోరిక లేనందు వలన సామాన్య జనులు శివదర్శనమునకు దూరమగు చున్నారు. మాయా మోహములకు లోనగు చున్నారు. లోకమునందున తాడును చూచి పామనుచు, కౌచిప్పనుగని వెండియనియును, మోడును గని దొంగ యనియును తలచుచుందురు. వస్తుతః వారు భావించెడివి అందులో లేవు. అయినను దృష్టి దోషము వలన వున్నది లేనిదిగను, లేనిది వున్నదానిగను కనుపించు చున్నది. ఇటులనే శివచింతలేని మనుజుడు శివుని ప్రాపంచికముగా భావించు చున్నాడు. వస్తుతః ప్రపంచమనెడిదే లేదు. ఇదంతయూ శివ రూపమే అందులకే ఒక ఉపనిషత్తులో "సర్వం ఖల్విదం బ్రహ్మ" అనగా సర్వమూ పరశివ బ్రహ్మమే అయివున్నదని వుపదేశింపబడినది. ఇదియే భావము శివజగన్మయ స్థలమునందున గమనించితిమి. ఈ స్థలమునందున భగవత్పాదుల వారు భౌతిక ప్రపంచమంతయు శివరూపముగా నున్నదని ఎంతో హృద్యముగా ప్రతిపాదించిరి. పతంజలి మహర్షి యోగ శాస్త్రమునందున శివదర్శనమునకై చిత్త వృత్తి యొక్క నిరోధమును వివరించిరి. శ్రీ రేణుకులు శివయోగము నందున చిత్త వృత్తి యొక్క నిరోధమును చెప్పుకుండా ఆ వృత్తి పోవు ప్రదేశమంతయూ శివ మయముగా చూడవలెనని వుపదేశించిరి. ఇది యొక సహజమైన సమాధి యోగము. మనస్సును నిగ్రహించి సమాధిని సాధించినప్పుడు ఆక్షణమునందున అది శాంతముగా కనిపించిననూ సమాధి నుండి ఉత్థానమైన పిదప కాలువిచ్చిన గుఱ్ఱమువలె అతిచంచలముగా అటు యిటు పరుగెత్తుటను ప్రారంభించును. అందుచేత చిత్త నిరోధరూపమైన పతంజలి వుపదేశము కంటెను సర్వత్ర శివభావననూ వహించెడి శివయోగము సరళము, శ్రేష్ఠమునై యున్నది. అందుచేత మనస్సు మీద ఏదో ఒక ఒత్తిడిని దోచకుండా దానిని సహజముగా సర్వత్ర శివదర్శనము యొక్క మూలమున సమాధిని పొందుట శ్రేష్ఠము.

శివయోగి దృష్టి శివరూపముగా నుండుట చేత అతడు పొందెడి దర్శన సంపత్తి అమోఘమైనదని తెలియ జేయుచు శ్రీ భగవత్పాదుల వారు ఈ క్రింది ఉపదేశము నిచ్చిరి.

యద్యచ్ఛివంతయతే యోగీ మనసా శుద్ధభావనః ।

తత్తచ్చివ మయత్వేన శివధ్యాన ముదాహృతమ్ ॥ (సి. శి. 14-25)

శివభావన యున్న శివయోగి తన మనస్సుతో దేనిని యోచించు చున్నను నదంతయును శివ ధ్యానముగనే కన్పట్టును. భావనయే శివరూపమై యుండునప్పుడు దాని నుండి వెడలెడి చింతన లన్నియును శివ రూపమును మినహాయించి వేరే యేమియును నుండదు. ఈ విధముగా సంతరంగ బహిరంగముల యందున శివ చింతననే చేస్తే శివయోగి చింతన శివ పరముగానే యుండును.

యద్విచిద్భాషితం లోకే స్వేచ్ఛయా శివయోగినా ।

శివస్తోత్ర మిదం సర్వం యస్మాత్ సర్వాత్మకః శివః ॥ (సి. శి. 14-26)

శివయోగి తన యిచ్చాను సారముగానే మాటలను మాట్లాడినను నవి శివ స్తోత్రములే యగును. మాటలు స్తోత్రములుగా కావలెననిన యతని వాణి యెంత సంస్కారవంతముగా నుండ వలెనో గ్రహించ వలెను. శివుడిచ్చెడి వాక్కు సార్థకము కావలెననిన యెడల నది శివగుణములనే గానము చేయు చుండవలెను.

శివ స్తుతి చేయవలయుననిన వాక్కు జిహ్వ శివమయము కావలెను. ఎవ్వడైతే శివుని గుణ గణములు గానము చేయునో, వానికి శివుని ఉత్పత్తి గుణములు నలవడును. గుణగణ వర్ణన యనగా నా గుణగణములను మన యందున నలవరచు కొనెడి ప్రక్రియ యని గ్రహించ వలెను. ఈ కారణముననే మన దేశములోని కవులందరు శివస్తుతులను రచించిరి. స్తోత్రములు రచించిన వారు వాటిని గానము చేయు చుందురు. రచనా ప్రక్రియను చేపట్ట లేని వారు వేరే యెవ్వరైననూ వ్రాసిన స్తుతిని గానము చేయవలెను. ఆ విధిన చేసిన వారికి దైవీ సంపత్తి సుగుణముల రూపములో లభించు చున్నది.

స్తోత్రములు ఛందో బద్ధముగా నుండవలెననెడి యభిప్రాయమొకటి గలదు. ఇది నిరాధారమైన భావన. భక్తి పూర్వకముగా వ్రాయబడిన స్తోత్రములకైనను ప్రాముఖ్యత కలదు. వాస్తవముగా చూచిన ఎడల భక్తి భావయుతంగా వ్రాయబడిన ఛందో బద్ధ స్తోత్రముల కంటెను, భక్తి భావనా భరితముగా వ్రాయబడిన గీతములకే ఎక్కువ మహాత్వము గలదు. ఈ సందర్భమున శివ శరణుల వచనముల గురించి చెప్పవచ్చును ఛందోనియమములు పాటించకున్నను భావ గర్భితములై భక్తి భావసహితములై యొప్పారుచున్నవి. ఇట్లే రచనలు శివపరమాత్మకు కూడ ప్రీతిని కల్పించెడివని వేరుగా చెప్పనక్కర లేదు. ఓంకార మనెడి ప్రణవము నుండి అక్షరములన్నియును వెలువడి యుండిన ఏ అక్షరమైనను మంత్రమగుటకు అర్హత గలిగి యున్నదని పండితులు చెప్పుదురు. ఈ కారణము వలన శబ్ద సౌందర్యము కంటెను భావ సౌందర్యమునకే ప్రబలమగు ప్రాముఖ్యత గలదని గుర్తించ వలెను. ఈ వాస్తవము నేపథ్యముననే శ్రీ భగవత్పాదుల వారు శివయోగి యొక్క మాటలన్నియును స్తోత్రములగునని ఉపదేశించిరి.

శ్రీ జగద్గురువు రేణుక భగవత్పాదుల వారు శివయోగి యొక్క ప్రతి యొక్క క్రియ శివ పూజగా పరిణమించునని తెలియజెప్పవచు ఈ క్రింది ఉపదేశము నిచ్చిరి.

యాయా చేష్టా సముత్పన్నా జాయతే శివయోగినామ్ ।

సాసా పూజా మహేశస్య సర్వదా తత్తతాత్మనామ్ ॥ (సి. శి. 14-27)

శివ లింగమునందున తాదాత్మ్య భావన చేత ఐక్యమయ్యెడి శివయోగి దేహమునందున ఏ ఏ క్రియలు గలుగునో అవన్నియును శివపరమాత్మ పూజయే అగుచుండును. సామాన్యముగా శరీరము చేత ఏ క్రియ యనబడినను అది అంతగా మహాత్వ పూర్ణమైనది కాజాలదు. మనః పూర్వకముగా ఆచరించబడిన క్రియలే మహాత్వ పూర్ణములగును. ఎప్పుడు శరీరము ఉండే యచ్చట మనస్సు యుండదు. ఈ రెండింటికిని విపరీత సంబంధము ఉండును. అందుకే శారీరక క్రియ కంటెను మానసిక క్రియ మహాత్వ పూర్ణమైనదై యుండును. శివయోగి యొక్క చిత్తము శివుని యందున తల్లినమై యుండుట చేత అతని శరీరము నుండి చేయబడెడి పనులన్నియును శివపూజగా పరిణమించునని భావించ వలెను. శివధ్యాన, శివచింతనలకు బాహ్యపరమైన ఏ కార్యకలాపములు అడ్డంకులుతే జాలవు. అన్యులతో

మాటలాడుచు, ఇంటి పనులను చేయగలుగ నటలయే శివ చింతన చేయుచు ఏ కార్యక్రమములైనను చేయవచ్చును. ఈ కారణము వలన శివ యోగివలె శివాసక్తి చిత్తులై తమ కర్తవ్య కర్మలను పరిపాలించుట హెచ్చు సూక్ష్మమైనది. కర్తవ్య కర్మలను చేయనపుడు శివ ద్యాన శివ చింతనలు చేయుట అసాధ్యమనిన ఎడల ప్రారంభమునందున నామస్మరణనైనను చేసేడి అలవాటును పెంపొందించు కొనవలయును.

ఒక మనస్సుడు శౌచక్రియలను పూరించుకొని వచ్చునప్పుడు తన నాలుకకు జనివారమును చుట్టుకొని వచ్చుటను శివాచార్యులు గమనించిరి వాడిని చూచి అతడాశ్చర్యము చెందెను. శౌచమునకు పోయినప్పుడు చెవికి జంధ్యమును చుట్టినది ఆచారమై యున్నది. అయితే నాలుకకు చుట్టెడి ఈ పద్ధతి ఎక్కడి నుండి వచ్చినదని ఆలోచించి అతనిని ఈ విధముగా ప్రశ్నించెను. ఓయీ నీవు జంధ్యమును చెవికి చుట్టు పద్ధతిని విడిచి నాలుకకు ఎందులకు చుట్టితివి? దీనిలో గల అంతరార్థమేమి? అని ప్రశ్నించెను. అప్పుడా వ్యక్తి ఓపూజనీయుడా నా నాలుకకు సదా భగవంతుని నామమును జపించెడి అభ్యాసమున్నది. శౌచమునకు కూర్చోనినప్పుడు నామస్మరణ చేయుట సరియైన పని కాదు కదా! అందుకే నామస్మరణ చేయకుండగ నుంచుటకై నాలుకకు జంధ్యమును చుట్టి బంధించితిని అని చెప్పెను. అప్పుడా మహాత్ముడు ఓయీ నీకుండెడి అలవాటు సరియైనదే అఖండముగా నామస్మరణ చేసేడి వారికి శుచిఅశుచుల భేదము ఉండదు. నామస్మరణను ఎప్పుటికిని చేయుచుండ వలయును. దీనికి గల కారణమును చెప్పెదను వినుము. మనుజుని అంత్యసమయము ఎప్పుడు, ఏ విధిని రానున్నదో ఎవరికినీ తెలియదు. ఆ కారణము వలన చేయవచ్చునా, చేయగూడదా అనేడి ప్రశ్నల జోలికి పోకుండా ఎల్లప్పుడు భగవంతుని చింతన చేయుటయే యుక్తమైన విషయము అంత్య సమయమునందున శివ చింతనతో దేహమును విడచినప్పుడు చచ్చెడి వ్యక్తి శివునితో సమరస మగుచున్నాడు. ఈ కారణము వలన ప్రతి యొక్కరు సర్వకాల సర్వావస్థలయందున శివచింతన చేయుచునే వుండవలెను.

శివాద్వైత జ్ఞానము నందున తల్లినమైన శివయోగి పరిస్థితి ప్రసంగాను సారముగా అతని శరీరము వలన ఏ కార్యక్రమములు జరిగినను అవి శివపూజకు సమానములగునని శ్రీ భగవత్పాదుల వారు ఈ స్థలమునందున సవివరముగా నిరూపించిరి. ఐక్య స్థితికి పొందిన శివయోగి దేహమును ధరించియుండియూ, దేహరహితడగు చున్నాడు. అందుచేత ఇతనికి కర్తవ్యకర్తములు ఉండవు. సమదర్శియైన ఏ కర్మలు ఘటించినను వాటి యొక్క లంపటము అతనికి అగుట లేదు. ఇతని దృష్టిలో సుకృతి, దుష్కృతి, బ్రాహ్మణుడు-మాలవాడు అనేడి భేద భావములు యుండవు. ఇతనికి వర్ణాశ్రమ ధర్మములు పాలించవలెననెడి కట్టుబాటు కూడా వర్తించదు ఇతనియందున యుండెడి శివాద్వైత భావము పరిణామముగా ఇతని సంచిత కర్మ సమూలముగా దగ్ధమగుటచే, ఇతనికి పునర్జన్మ యుండదు. స్థిరవైరాగ్య చిత్తుడైన శివయోగి 'పద్మ పత్ర మివాంభసి' అనెడి న్యాయము ప్రకారము సంసారములో యుంటూనే సంసారములో లేని వాడుగా నుండును. ఇతని మాట చేత, నడక మొదలగునవన్నియును శివార్చనలేయగుట చేత ఇతనికి విధిని శేధములు వుండనే వుండవు. ఇతడు ఏది చేసినను అది ఆమోదయోగ్యమై యుండును. ఇతడొక నిరంకుశ ప్రభువని గుర్తించ వలెను. ఈ స్థితియే మానవుని యొక్క చరమ స్థితియని తెలుసు కొనవలెను.

ఓం శాంతి : శాంతి : శాంతి:

విశేషప్రతిపిక

శ్రీ కాశీ జగద్గురువులు చంద్ర శేఖర శివాచార్యుల వారు ఆచార సంపత్తికి చెందిన యీ చివరి యాశీర్వాదమునందున శివయోగి చేష్టలన్నియును శివపూజలై పోవునని తెలిపిరి.

ఆచార మనాచారములనెడివి వీరశైవమున విశిష్టములైన భావములై యొప్పుచున్నవి. ఆచారము భక్తునికి భూషణము కాగా, అనాచారము భక్తుని పతనానికి సంకేతమై నిలుచును. పంచాచారములు విధి నిషేధావిహిత క్రియల గురించి తెలిపెడి యాగము నియమావళియని చెప్పబడినది. ఇయ్యని యనుల్లంఘనీయములని చెప్పబడినది.

అయితే సమరస భక్తిని సాధనముగా గొని లింగాంగ సామరస్యము సాధించు క్రమమున సాధన చేసేడి సాధకునికి చెందిన యాచార సంపత్తి యెట్టిదనెడిది ప్రస్తుత ప్రశ్న.

ఐక్య స్థలమున నుండెడి వాడెట్టులుండునో యనెడిది మరొక ప్రశ్న ఈ విషయమున మన సంశయములను నివారించెడి సాధనముగా నొప్పెడి యీ క్రింది పద్యమును గమనించుడి.

శ్లో ॥ అజ్ఞారాధన పాత్రుచే విధి నిషేధాది క్రియానీతుచే
నజ్ఞానాబ్ధి వహిత్రుచే బరమ యోగానందుచే భక్తి స
మ్యు జ్ఞానాశ్రయణీయుచే ననఘుచే మాపండితారాధ్యుచే
నాజ్ఞా సిద్ధియు జిత్ర శుద్ధియు సముద్యుత్ ప్రీతమై బొందేదన్

(శ్రీ మల్లికార్జున పండితారాధ్యోదాహరణము పద్య. 2)

ఐక్య స్థలికి విధి నిషేధాదులుండవని గ్రహించ గలరు. ఈ విషయము నింకనూ సృష్టము చేసిడి యీ సీసము గాంచుడి.

మనసున పుట్టెడి మాన్యుని చింతనల్ మనసిజవారునకు ధ్యాన మౌను
తలచెడి తలపులు వలపుల భావాలు నుతులౌను శివునికి యతులితముగ
యేవేవి చూసినా యవియన్ని శివమూర్తి దర్శన భాగ్యంబు ధన్యముగను
నడచినా శివపూజ నడవక నిలిచినా పురహరు పూజలౌ పుడమి మీద
నిద్ర లోయుండినా మేల్గొంచి నిలిచి నా శివునికి పూజలై యొప్పునెప్పుడును వినుము.
చేష్ట లేవియై నశివుని కిష్టమౌను లింగ లింగైక్యని విధిని యెరుగ తరమె ?

(మార్గం పెద్ద వీరప్ప కవి అముద్రితము)

శివం భూయాత్

ఆశీర్వాదసేము - 1

ఏక భాజన స్థలము

శివ జ్ఞాన సంపన్నుడైన శివయోగి యొక్క శరీరము నుండి అయ్యెడి పసులన్నియును లింగార్చన క్రియలేయని ఇంతకు క్రితమే తెలియజెప్పినది. ఈ స్థలము నందున ఏక భాజన విషయము గురించి ఆలోచింతుము గావున తనను, శివ పరబ్రహ్మను మరియు ప్రపంచమును ఏక రూపముగా భావించెడి స్థలమే ఏక భాజన స్థలము. ఈ విషయమున శ్రీ భగవత్పాదుల వారు ఈ క్రింది విధముగా ఉపదేశమును ప్రదానము చేసిరి.

విశ్వం శివమయం చేతి సదాభావయతోధియా ।

శివైక భాజనాత్మ త్వాదేక భాజనముచ్యతే ॥ (సి. శి. 14-28)

ఈ శ్లోకములోని భావమేమనగా లింగైక్య జ్ఞాన సంపన్నుడైన శివయోగి తనను లింగరూపములోని శివుని మరియు జగత్తును శివమయముగా నెరుగుచు ప్రపంచములోని భేదములను మరచి శివుని యందున ఐక్య భావమును పొందునప్పుడు ఏకభాజన స్థలములోనున్న వానిగా పిలిపించు కొనును.

జీవులు ఈశ్వరుడు జగత్తులనెడి పదార్థ త్రయముల చింతన ముఖ్యమైనవై యున్నవి. నేనంటే ఎవరు జగత్తనగా నేమి. దీనిని నిర్మించినదెవరు అనెడి ప్రశ్నల మీదనే దర్శనములన్నియును పెంపొందినవి. వినుటకు ఈ మూడు పదార్థములు విభిన్నముగా కనిపించిననూ మూడింటికిని మూలము ఒకటేయని గుర్తించవలెను సృష్టికి పూర్వమునందున ఒక్కటిగా నున్న శివ పరబ్రహ్మ సృష్టి కాలము నందున

జీవుడు, జగత్తు, ఈశ్వరులుగా వికాసమగు చున్నది. ఇదంతయును శివపరమాత్ముని వికాసమై యున్నది. జీవుడు భక్తుడై యున్నాడు. ప్రపంచము భోగ్య వస్తువు. ఈశ్వరుడు ప్రేరకుడుగను, సాక్షీభూతుడుగను అయియుండును.

ఈశ్వరుని ప్రేరణ చేతనే అందరూ ప్రేరితులగు చున్నారు. కొందరు మంచి పనులలో ప్రవృత్తులైన ఎడల మరికొందరు. చెడు కార్యములను చేపట్టు చున్నారు. ఈ విధముగా అగుటకు గల కారణము లేమి? ఈశ్వరుడు శభాశుభ కర్మలకు ప్రేరకుడైననూ అందరినీ శుభ కర్మల యందుననే ప్రేరేపించు చుండును. శుభాశుభ కర్మల వైశమ్యమునకు ఈశ్వరుడే కారణమనిన ఎడల అతడు పక్షపాతియని అనిపించు కొనును. ఇంతటి పక్షపాత భావన గలవాడు ఈశ్వరుడెట్లుగను అను ప్రశ్న ఉదయింప వచ్చును. అన్ని ప్రశ్నలకు సమాధాన మేమనగా ఈశ్వరుడు కేవలము ప్రేరకుడే. అతడు శుభ కర్మలకు ప్రేరకుడని లేదా అశుభ కర్మలకు ప్రేరకుడని భావించ వలదూ, భూమి యందు విత్తిన అనేక బీజములు వర్షము పడిన పిదప అంకురించి, పెరిగి, పెద్దవై ఫల ప్రదములగు చున్నవి. ఆయా ఫలముల యొక్క స్వరూప స్వభావములు భిన్న భిన్నములుగా నుండునని మనము ఎరుగుచునే యున్నాము. అన్ని బీజములు అంకురించుటకు వర్షపు నీరే కారణమగు చున్నది. అయితే రుచులలో గల భేదమునకు బీజములే కారణమగు చున్నవి. విద్యుత్తు నుండి ప్రేరణ పొందిన అనేక పరికరములు వేరే, వేరే కార్యములను నిర్వహించు చున్నవి. ప్రేరణ విద్యుత్తుడే కాని వివిధ యంత్రముల యొక్క పనితనము వేర్వేరుగా నుండును కదా. ఇదే విధిన ప్రేరకుడు ఈశ్వరుడే ఐనను కార్యముల యొక్క స్వభావము జీవుల పైననే ఆధారపడి యున్నది. ఈశ్వరుడు సత్యవర్తనను ప్రేరేపించును లేదా దుష్ట ప్రవర్తనకు దోహదమిచ్చును అని భావించ వలదు. జీవుల యొక్క ప్రవృత్తియే వారి వారి కార్యస్వభావములకు కారణములగు చున్నది. దుష్ట ప్రవృత్తి గలవాడు దుష్ప్రతములను చేయు చున్నాడు. సత్ ప్రవృత్తి గలవాడు. సత్కార్యములను చేయు చున్నాడు. తత్ అనుగుణముగనే సుఖమునో, దుఃఖమునో అనుభవించు చున్నాడు. కర్మల యొక్క ఫలములే సుఖ దుఃఖములు కదా ఇంకను పంచ భూతాత్మకమైన ప్రపంచము జీవునికి భీజ్యమై యున్నది. సామాన్యమైన జీవులకు జీవుడు, ఈశ్వరుడు, ప్రపంచము లనెడి భేదము కన్పట్టును కానీ శివయోగికి ఈ భేదము పొడచూపదు. అతని దృష్టిలో అంతయూ శివమయమే. ఇట్టి స్థితిని పొందుటకై సర్వదా ఐక్యాను సంధానమునే చేసి కొనవలసి యుండును. ప్రపంచములో శివుని కంటెనూ భిన్నమైనది ఏదియును లేదు నేను కూడా శివ స్వరూపుడనే. ఈ తెరుగున చింతించుటయే ఏక భాజన స్థలమునందు గల సాధకుని లక్షణమై యున్నది. బహిరంగమున భేదములు తోచినప్పటికిని, అంతరంగమున మాత్రము భావాత్మకమైన అద్వైత స్థితి నెల కొని యుండును.

స్వస్వ సర్వస్య లోకస్య శివ స్యాద్వైత దర్శనాత్ ।

ఏక భాజన యోగేన ప్రసాదైక్య మతిర్భవేత్ ॥ (సి. శి. 14-29)

శివుడు, జీవుడు మరియు జగత్తు యొక్క ఐక్య చింతన చేత మనస్సుకు ప్రసన్నత ప్రాప్తమగు చున్నది. ద్వైత స్థితి యందు ఉండునప్పుడు ఇట్టి అనుభవము లభింపదు. అసంతుష్ట, ప్రసన్నతా రాహిత్యము దోచును. ద్వైత భావము తొలగిన గాని ఈ భావములు వైదొలగవు. మనస్సులో ప్రసన్నతను సాధించునదే ప్రసాదమని అనబడు చున్నది. అన్య వ్యక్తి మరియు అన్య వస్తువుల చేత మనస్సుకు ప్రసన్నత కలుగ వచ్చును. కాని అట్టి ప్రసన్నత అశాశ్వతమైనదే క్షణికమైన ఇట్టి ప్రసన్నతకు ప్రాముఖ్యత నిచ్చుట వివేకవంతమైన లక్షణము కాదు. ప్రపంచము నందున మనకు మరియు లోకమునకు ప్రసన్నత నిచ్చెడివాడే పరశివుడని గ్రహించ వలెను. ఈ ఏక భాజన స్థలమున ఇట్టి ప్రసన్నతను సంపాదించుటయే కర్తవ్యమై యున్నది.

ఏకభాజన స్థితిని పొందిన శివయోగికి ప్రసాదైక్యమతి వుద్భవించునని శ్రీ భగవత్పాదులు ఉపదేశించిరి. వీరశైవ ధర్మమునందున పాదోదక ప్రసాదములు పూజ ఫలముగా లభించునని చెప్పబడినది. గురు-లింగ-జంగములు ఆరాధ్యములగును వీరిని పూజించిన పిదప త్రివిధములగు పాదోదక ప్రసాదములు ప్రాప్తమగు చున్నవి. గురువు నుండి ప్రాప్తమయ్యెడిది గురు పాదోదకము మరియు గురువు ప్రసాదము. ఇష్ట లింగము వలన ప్రాప్తమయ్యెడిది స్వఇష్టలింగ పాదోదకము మరియు ప్రసాదము. జంగమయ్య నుండి లభించెడిది జంగము పాదోదకము మరియు ప్రసాదము ఇచ్చట ప్రతిపాదించబడిన గురు-లింగ-జంగములు ఒక్కడేయైన పరశివుని స్వరూపములై యుండుట చేత ఈ స్థలము నందలి శివయోగి-వారిని విడివిడిగా గాంచక ఒక్కరిగనే చూచు చున్నాడు. ఆరాధ్యమూర్తి యుండగా అతని నుండి లభించెడి పూజ ఫలములు కూడా ఒకే విధముగా నుండును. ఈ విధముగా ఈ త్రిలింగముల యొక్క పాదోదక ప్రసాదములలో భేదభావములు యుండదని గ్రహించ వలెను. ఇట్టి భేద భావరాహిత్యమునే ప్రసాదైక్య మతి అని పిలిచెదరు. శివుని యందు ప్రపంచముండునా? ప్రపంచము నందు శివుడు యుండునా అనెడి ప్రశ్న వుదయించ వచ్చును. ఈ ప్రశ్నకు వుత్తరముగా శ్రీ భగవత్పాదుల వారు. ఈ క్రింది ఉపదేశమును ప్రధానము చేసిరి.

శివే విశ్వమిదం సర్వం శివః సర్వత్ర భాసతే ।

ఆధారాదేయ భావేన శివస్య జగతః స్థితిః ॥ (సి. శి. 14-30)

శివుని యందున జగత్తు కలదు. జగత్తు నిండా శివుడు ఉన్నాడు. పరస్పరముగా ఆధార, ఆధేయ, భావ సంబంధముచే శివుడు మరియు జగత్తు ఉందురని తెలిసి కొనవలెను. ఆకాశము నందున నీవున్నావా నీలో ఆకాశమున్నదా అని ఎవరైన ప్రశ్నించిన ఎడల నేను ఆకాశమునందు న్నాను ఆకాశము నాయందున్నది అనెడి ఉత్తరము వచ్చును. అదే విధముగా శివునికిని, జగత్తుకును సంబంధము వుండునని గ్రహించ వలెను. శివునిలో జగత్తుయుండును. జగత్తులో శివుడుండును అనెడిది గ్రహించ వలసిన విషయము.

వ్యాపకమైన వస్తువును పరిచయము చేయునప్పుడు శృతులు పరస్పర విరోధమైన వాక్యముల ద్వారా పరిచయమును చేయుట గాంచగలము. ఈ శావాన్య ఉపనిషత్తు యందున పరమాత్మ స్వరూపమును తెలియ జేయునప్పుడు, ఆపరమాత్ముడు అతి దూరముగానున్నాడు అటులనే అతి సమీపముగానున్నాడు అతనిలో సర్వమూయున్నది. సర్వములో అతనూ యున్నాడు. అతనికి కాళ్ళులేవు అయినను వేగముగా పరుగెత్తును అతనికి చేతులు లేవు అయినను అన్నింటినీ పట్టుకొనును. అతనికి కళ్ళులేవు అయినను అందరినీ చూచు చున్నాడు. అనెడి వర్ణనలు కన్పట్టు చున్నది. ఇచ్చట నివ్వబడిన వర్ణనలలో పరస్పరమైన విరుద్ధ భావనలు గలవు. అయినను వ్యాపకమైన వస్తువును వర్ణించునప్పుడు అది ఏ మూల వర్ణించినను సమన్వయమగు చున్నది. ప్రపంచమందున పరమాత్మ, పరమాత్మ నందున ప్రపంచము లని చెప్పునపుడు వినెడి వానికి విరుద్ధముగా కనిపించినను వాస్తవముగా వైరుధ్యము లేదు. భగవంతుడు సర్వవ్యాపకమై నందున అతనిలో జగత్తు గలడనెడిది సత్యమే. జగత్తులోని అన్ని వస్తువులలో సూత్రాత్మగా నుండుటచే అతడు జగత్తులోను యున్నాడు. చెట్టులో మండక యుండెడి మంటవలె, నురుగును క్రక్కెడి పాలలో ఉండెడి నెయ్యి వలె శివుడు అదృశ్యముగా ఉన్నాడు అతని యొక్క అస్తిత్వము యొక్క బలము వలననే జగత్తు ఈ విధముగా కొనసాగు చున్నది.

ఈ ప్రపంచమునందున అస్తి, భాతి, ప్రియ, నామ, మరియు రూపములను పంచతత్వములు గలవు. వీటిలో అస్తి, భాతి ప్రియములు పరమాత్ముని సచ్చిదానంద స్వరూపము యొక్క పరిచాయక ములైయున్నవి. వీటిని విడిచిన యెడల మిగిలిన ప్రపంచపు ఏ పదార్థముకైనను విలువ అనెడిది లేదు. ఈ విధముగా పరమాత్ముని అస్తిత్వము నుండియే ప్రపంచము యొక్క అస్తిత్వము ప్రాప్తించు చున్నది. సమస్త భువన బ్రహ్మాండములను తనయందున నుంచికొని, మరల తాను వాటిలోన యుండునది పరశివుని యొక్క విశిష్టతయై యున్నది. ఈ తెరగున, ప్రపంచము మరియు పరమాత్మల నడుమ ఆధార-ఆధేయ రూపమైన సంబంధము స్పష్టముగా కలదు. ఈ విధముగా ప్రపంచము మరియు పరమాత్మల సంబంధమును వివరించిన శ్రీ పూజ్యపాదుల వారు ఏక భాజన స్థలములోని సాధకునికి ప్రపంచము మరియు పరమాత్మలు భిన్నముగా దోచక ఏకరూపములుగానే కన్పట్టునని చేప్పుచు శ్రీ భగవత్పాదుల వారు నీ క్రింది విధముగా నుపదేశించిరి.

చిదేక భాజనం యస్య చిత్త వృత్తేః శివాత్మకమ్ ।

నావ్యత్తస్య కిమేతేన మాయామూలేన వస్తునా ॥ (సి. శి. 14-31)

శివునితో ఐక్య భావనను పొందిన ఈ ప్రకారముగా శివాత్మకమైన చిత్తవృత్తిగల శివయోగికి మాయామూలకమైన ఈ ప్రాపంచిక భేదము నుండి ఎలాంటి ప్రయోజనమూ యుండదు. ఎవరి చిత్తమున శివుడే వ్యాపించి యుండునో అతనికి వేరేదియూ కనిపించదు. మనము దేనిని చూచు చున్నాము, ఎలా చూచు చున్నాము అను దానికి మన మనస్సు యొక్క స్థితియే కారణము. ఎవరి హృదయము నందు నిరంతరము శివుని అస్తిత్వపు అనుభూతి యుండునో వారి చిత్తమునందు లేశ మాత్రమైననూ ప్రాపంచిక ఆసక్తి తలకెక్కదు. అప్రాప్తమైన వస్తువు కొరకు ప్రాప్తియొక్క ఇచ్చగూడ అంకురించును. అన్నీ లభించిన వానికి అలాగే అతృప్తునికి వాటి యొక్క స్పృహ యూ కలుగనేరదు. అలాగే ఏక భాజన స్థలమునందలి వాడు సర్వత్ర తన స్వరూపమునే దర్శిస్తూ సర్వ విషయ విముక్తుడై ఆనంద రూప స్థితి యందు వర్తించును.

ఈ ప్రపంచపు అస్తిత్వమునకు చిద్రూపియైన పరమాత్ముడే కారణమనుటను తెలియ పరుచుటకై జగద్గురు రేణుక భగవత్పాదులు ఈ విధముగా ఉపదేశించిరి.

చిత్ ప్రకాశయతే విశ్వం తద్వినా నాస్తి వస్తుహి ।

చిదేక దిష్ట చిత్తానాం కిం మాయా పరికల్పితైః ॥ (సి. శి. 14-32)

ఘట పటాది ప్రపంచము నెల్ల చిద్రూపమైన పరశివుడే ప్రకాశంప జేయును. ఆచిత ప్రకాశము లేకుండిన ఎడల వేరే ఏ వస్తువునూ గోచరించదు. నీరు నందు పుట్టిన నురుగు నీరు రూపముగా అయియుండునటులనే చిద్రూపుడైన పరమాత్మయందుతోచెడి ప్రపంచమంతయు చిన్మయమే అయియున్నది. ఇంతటి చిద్రూపమైన పరమాత్మనిలో ఏక భాజన స్థితిని పొందిన శివయోగికి మాయా కల్పిత భేదము చేత ఏ ప్రయోజనము యుండదు. చిత్ర మందిరము నందున దోచెడి చిత్రములకు ప్రొజెక్టర్ నుండి వచ్చెడి ప్రకాశమే కారణమై యుండునటులనే ఈ ప్రపంచమనెడి చిత్రము యొక్క ప్రతీతికి పరమాత్మని చిత్రప్రకాశమే కారణమగు చున్నది. ప్రొజెక్టర్ యొక్క ప్రకాశము లేని యెడల చిత్రములు కనిపించని యటులనే పరమాత్మని ప్రకాశము లేని యెడల ఈ ప్రపంచము కనిపించదు. సూర్యుని మూసి మేఘము సూర్యుని ప్రకాశము నుండియే దోచునటుల పరమాత్మను మూసివేసిడి ఈ ప్రపంచము ఆతని వెలుగునందుననే దోచు చున్నది. ఈ విధముగా పరమాత్మని ప్రకాశము గురించి తెలిపి శ్రీ పూజ్యపాదులవారు ఏక భాజన స్థలములోని భక్తుని యొక్క చరమ దశ గురించి ఈ క్రింది విధముగా తెలియ జేసిరి.

వృత్తి శూన్యే స్వహృదయే శివ లీనే నిరాకులే ।

యస్సదా వర్తతే యోగీ సముక్తోనాత్ర సంశయః ॥ (సి. శి. 14-33)

బాహ్య వ్యవహారములన్నియును శూన్యము కాగా తన హృదయము నందు వుండెడి శివ పరబ్రహ్మ యందు ఎప్పుడూ శివయోగి యొక్క చిత్త వృత్తి సదాకాలము నందు లీనమగునో అప్పుడు తానే జీవన్ముక్తుడని అనిపించుకొను చున్నాడు చిత్తము బహిర్ముఖమైనపుడు సంసారము కలుగును అంతర్ముఖమైనపుడు ముక్తి లభించును. ఈ విధముగా చిత్తము యొక్క అంతర్ముఖత్వము, బహిర్ముఖత్వముల మీదనే ముక్తి మరియు సంసారములను గుర్తించ వచ్చును. విషయముల మీద చింతనను చేసెడి చిత్తము సంసారము వైపు పయనించును. అదే అంతర్ముఖమై శివచింతన యందు ముగిసిన ఎడల ముక్తి మందిరము ప్రవేశించును.

మనము ఎవరి సమీపమునకు పోవుదుమో వారి స్వభావము యొక్క ప్రభావము మన మీద పడుట సహజము ప్రపంచము యొక్క స్వభావము దుఃఖ రూపముగా వుండిన ఎడల పరశివుని యొక్క స్వభావము ఆనంద రూపముగా నుండును. అందుచేత ఎంత కాలము ప్రపంచము నందున నివసించినను ఉత్తరోత్తర దుఃఖములే దొరకును కాని సుఖము దొరక జాలదు. అందుచేత పూజ్యపాదులు ప్రపంచాకారపు బహిర్ముఖ వృత్తిని పొంది అంతరంగపు శివ చింతనయందు నిలుచుటకు ప్రారంభించ వలెనని ఉపదేశించిరి. శివుడు సచ్చిదానంద స్వరూపుడగుటచే అతని చింతనచే అతని సచ్చిదానంద స్వరూపమే మనకు ప్రాప్తించును.

సముద్రము నందున ఎన్నో కెరటములు ఉదయించు చుండును. మన మనో వృత్తులు కూడా నట్టివే, జాగ్రత్, స్వప్నములలో నిరంతరముగా పైకి లేచెడి వృత్తులు సుషుప్తి యందున విలయమగు చున్నవి. గాఢమైన నిద్రావస్త యందు మనస్సులోని వ్యవహారము లన్నియును నిలిచిపోవును. ప్రతియొక్కరికి ఆనందాను భూతి కలుగును. అచ్చట ఏమీ లేకుండినను లేదా ఉండినను భేదముదోచదు. అందరికీ ఆనందము సమానముగా లభించును. ఇదే తెరుగున ఏక భాజన స్థలపు శివయోగి బహిర్ముఖమైన వృత్తులను నిరోధించి అంతర్ముఖమైన వృత్తి చేత పరమాత్మని చింతించుచు అతని ఆవృత్తి అచ్చటనే అణిగిన ఎడల అదే అతని జీవన్ముక్తి ఇంతటి స్థితిని పొందునప్పుడు ఆ శివయోగి ఏకభాజన స్థళియని పిలిపించుకొను చున్నాడు. ఇట్టి స్థితిలో అతడు విశ్వమంతయును తెలిసికొనును. తాను కూడా శివునినేయను భావనను పొందును శివ, జీవ మరియు జగత్తులనెడి భావనలలోని భేదము సమసి పోవును. చిద్రూపమైన శివుని ప్రకాశము నుండియే జగత్తు ప్రకాశించునని తెలిసికొని ఆ శివుని సచ్చిదానంద స్వరూప చింతన యందున తన చిత్త వృత్తిని నిలుపును చివరకు ఆ చిత్తవృత్తిని అచ్చటనే లీనము చేసి జీవన్ముక్తి యొక్క విలక్షణమైన ఆనందమును అనుభవించు శివయోగియే ఏక భాజన స్థలి అనుటను తెలియ పరుచనైనది.

ఓం శాంతి : శాంతి : శాంతిః

విశేషప్రతిపిక

శ్రీ కాశీ జగద్గురువులు చంద్రశేఖర శివాచార్యుల వారు శివుడే సకల జగత్తుకు మూలాధారమని తెలియ జెప్పిరి.

భాజన మనెడి పదమును నాధార భూతమైన యంశముగా స్వీకరించ వచ్చును. భాండమే విధిన భాండములోని వస్తుజాలమున కాధారమగు చున్నదో అదే విధిన భాజనము ఆధేయమున కాధారమగు చున్నదని గ్రహించ గలరు. "భజ్యతే ఆధేయేనేతి భాజనం-భజ సేవాయాం" అనెడి వివరణ ప్రకారము ఆధేయము చేత పొందబడునది భాజనమగును.

సకల జగత్తుకు శివుడొక్కడే యాధార భూతమైన వాడనెడి యేకైక చిత్తవృత్తి గల్గిన వానిని యేక భాజన స్థలియని యన వచ్చును. వేరొక బేదియును నాధారముగా నుండ జాలదనెడి మనోవృత్తి వలన జనించిన జ్ఞానైక చిత్తుడితడని గ్రహించ గలరు.

జగత్తుకు శివుడొక్కడే ఆధార భూతుడై యుండెడి వాడని తేలిపెడి బసవపురాణములోని యీ ద్విపదలను గనుడి :

"వేదవేదాంతాది వాద సిద్ధాంత 'వాదతర్కముల సంపాదించి మించి' న్యాయవైశేషి కాద్యఖిల వాగ్మిష్ట 'ధీయుతోక్తుల బేక్కు దెరగులు సూపి' 'నద్వితియుండు రామానాథుడె కర్త 'సద్విధి సర్వము సర్వేశ్వరుండు' శ్రుతి "ఏక ఏవరు ద్రో" యను తత్త్వ గతి "లింగమధ్యే జగత్సర్వ" మనియు రతి "లింగబాహ్యత్వరం నాస్తి" యనియు 'సతతమిటుల చాటెడి గాన' యీక్షింప నింతయు నీశ్వరమయము దక్షత గల్గెనా తర్కింపు" డనిన.

(బసవ పురాణము షష్ఠాశ్వాసము)

"విశ్వం శివమయం" (సి.శి. 14-28) అని తెలిపిన శ్రీ భగవత్పాదుల వారి వాక్కులు స్మరణీయములు.

"లింగమధ్యే జగత్సర్వ" మ్మనెడి భావన యాగమ ప్రోక్తమైనది. "లీయతే గమ్యతే యత్రయేన సర్వం చరాచరం, తదేత ల్లింగ మిత్యక్త" మ్మని యనుభవ సూత్రము (3:2) చెప్పు చున్నది ప్రళయమునకు ముందునను, వెనకనను జగమునకు లింగమే గతియైయుండు ననెడిదె గ్రహించ వలసిన విషయము ఈ భావమును తెలియ జెప్పెడి బిల్వణుని కృతిని గనుడి :

సర్వేషాం హృది విద్యసే శివతత్త్వస్వధ్యాన యోగేన కిం
విశ్వస్యోపరి వర్తసే యదితదా త్వత్ప్రాదుమూలే నతిః
త్రైలోక్యం త్వయి లీయతే యదితదా త్వత్ప్రాప్త్య పాఠైరలం
సత్యవ్యాయతనే తనా కిమపరం దైవం సరో చిష్యతే ॥ (బిల్వణస్తవము-4)

"త్రైలోక్యం త్వయి లీయతే" యనెడిది గ్రహించ వలసిన విషయము. ఈ స్తుతి యొక్క తెలుగు రూపమును గనుడి:

ఉల్లము నందు నందరకు నుండెద లేని తలంచ నేల? ని
న్నెల్ల జగత్తుపై నెసగెదేని త్వదం ప్రికి మ్రొక్కునౌ జగం
బుల్లయ మొందనీ యొడల బొంద నుపాయము లేల? నిన్ను మే
నిల్లుగ నుల్లసిల్ల నిక నేటికి రోయగ నన్య దైవమున్. (శ్రీ వింజమూరి లచ్చారాయ కవి)

శివం భూయాత్

అశీర్వాచనేము - 1

సహా భోజన స్థలము

జిజ్ఞాసువులైన సద్భక్తులారా !

శ్రీ సిద్ధాంత శిఖామణి యొక్క ఐక్య స్థలాంతర్గతములైన అవాంతర స్థలముల గురించి తెలిసి కొంటిమి. ఐక్య స్థలములో చివరి అవాంతర స్థలమే సహా భోజన స్థలము సహా భోజన స్థలమనగా ఇతరులతో కూర్చొని భుజించునదే సామాన్యమైన అర్థము అగు చున్నది. మన దేశము నందున ఈ సహా భోజన పద్ధతి ఎంతో ప్రచారము నందు గలదు. ఈ సహా భోజనము రెండు విధములుగా

నుండును. వేరే వేరే పశ్చరములలో వడ్డించు కొని ఒకే పంక్తి యందు కూర్చొని తినెడిది ఒక సహ భోజనమైతే, ఒకే కంచములో అనేకులు కూర్చొని తినునది ఇంకొక విధమైన సహ భోజనము ఈ సహ భోజనము వలన అన్యోన్య భావనలు పరస్పరముగా పెరుగును. సౌహార్ద భావము ఏర్పడును. ఒక పరివారము నందున భర్త, భార్య, పిల్లలు సహ భోజనము చేయు చుండునటులనే ఒకే గురువు యొక్క అనేక శిష్యులు సహ భోజనము చేసెడి పద్ధతి రూఢియందు కలదు. ఇట్టి పద్ధతి వలన భేద భావనలు దూరమై ఐక్య భావన ఒక గూడును. వీరశైవులు పూజా పద్ధతి యందుననూ సహ భోజనము వంటి పరిపాటిని చూచు చున్నాము. ఇంటి యందున గురువుగారి పాదాపూజా సమారంభము నడచునప్పుడు పాదపూజ అనంతరము ఒక పాత్రయందు సంగ్రహించిన పాదోదకమును పాద పూజలో సమ్మిళుతులైన ప్రతి యొక్కరు ఆ ఒకే పాత్ర నుండి పాదోదకమును సేవింతురు. ఒకరు పాదోదకము స్వీకరించిన అనంతరము దానిలో ఉచ్చిష్ట భావనను దాల్చునిదే ప్రతి యొక్కరు పూజ్య బుద్ధి చేత సేవించెడి పద్ధతి ఇది. ఈ విధానములన్నియును వ్యావహారిక క్షేత్రమునందున మనుష్యులందున సౌహార్ద భావనను పెంపొందించెడి సాధనములై యున్నవి. వ్యావహారిక క్షేత్రము నందున సహ భోజనము పద్ధతి యుండునటులనే ఆధ్యాత్మిక క్షేత్రముననూ ఒక సహ భోజన పద్ధతి కలదు. దీని గురించి జగద్గురువుల వారు ఈ క్రింది విధముగా ఉపదేశము నిచ్చిరి.

గురోః శివస్య శిష్యస్య స్వ సరూపతయా స్మృతిః ।

సహ భోజన మాఖ్యాతం సర్వ గ్రాసాత్ భావతః ॥ (సి. శి. 14-34)

ఇచ్చట సహ భోజనమనగా తాను మొదలు భిన్న భిన్నముగా అనుభవించిన పదార్థములను మరల తనయందే ఐక్యమగుటను తెలిసి కొనవలెనని అర్థము సాధకుడు ప్రారంభకా వస్థయందు తనను తాను గురువు కన్ననూ తన ఆరాధ్యుడైన శివుని కన్ననూ భిన్నముగా భావించు కొనును. అతడే వేళలలో ఐక్య స్థలమును తలపించు కొనునో ఆభేదము లేవియూ మిగిలి యుండవు. ఇటుల తన గురువు, తన ఆరాధ్య దేవుడిని తన ఆత్మజ తన సమరసముగా భావించు స్థలమే సహ భోజన స్థలము దానినే పూజ్యులు ఈ రీతిగా వివరించిరి.

శివం విశ్వగురుం సాక్షాద్యో జయేన్నిత్య మాత్మని ।

ఏకత్వేన చిదాకారే తదిదం సహ భోజనం ॥ (సి. శి. 14-35)

సాక్షాత్తుగా శివాకారమైన తన యందున శివుని, గురువును, మరియు జగత్తును ఏక రూపముతో ఎప్పుడూ సంయోజనము చేసి యెరుగుటయే సహ భోజన స్థలమని తాత్పర్యము-శిష్యుడైన వాడు గురువు యొక్క ఉపదేశమును విని దానినే మననము మరియు ధ్యానము చేయుచూ పోయిన యెడల గురువుకు కలిగెడి అనుభవమే శిష్యునికి ప్రాప్తమగును. ఈ విధముగా ఇరువురి యొక్క అనుభవములు ఒకటి యైనప్పుడు వారిరువురి అనుభవముల యొక్క సామరస్యము ఫలితముగా వారిరువురి మధ్య ఎట్టి భేదము ఉండజాలదు. శిష్యుడు కూడా ఐక్య స్థితిని పొందుట చేత వారిరువురి మధ్యన బోధ్యాబోధక భావము వైదొలగి సామరస్య స్థితి గలుగును. గురువుతో ఐక్య భావనను దాల్చిన యటులే శివునితోనూ ఐక్య భావనను దాల్చుట చేత శిష్యుని స్థితి సహ భోజన స్థితియని పిలువబడినది.

ఈ విధముగా సహ భోజనము యొక్క స్వరూపమును అన్వయ మార్గము చేత ఉపదేశించిన పూజ్యులు దానినే వ్యతిరేక మార్గము చేత ఈ క్రింది విధముగా ఉపదేశించిరి.

అయం శివో గురుశ్చైష జగదేత చ్చ రాచరం ।

అహం చేతి మతిర్యస్య నాస్త్వ సౌ విశ్వ భోజకః ॥ (సి. శి. 14-36)

దీని భావమేమనగా ఇతడు శివుడు, ఇతడు గురువు, ఇది జగత్తు, వీటి కంటెను నేను భిన్నమైన వాడిని అనెడి భేద ప్రతీతి ఎవరియందు వుండునో వారు “సహ భోజి అథవా విశ్వ భోజి” అని పిలిపించుకొన జాలరు. సహ భోజి స్థితిని పొందవలెనని భేద భావములన్నింటిని విడనాడ వలసి యుండును. ప్రపంచము నందున సామాన్య వ్యవహారములలో భేదము వుండిననూ ఆధ్యాత్మికమైన అభేదమును సాధించు కొనునదే సహ భోజకుడి లక్ష్యమై యున్నది.

అభేద రూపమైన సహ భోజన స్థితిని పొందినప్పుడు శివయోగికి శాశ్వతమైన ఆనందము ప్రాప్తమగును. ఇంతటి సామరస్యోక్తానందమును అనుభవించునదే జీవన్ముక్తి యొక్క విలక్షణమైన ఆనందమని తెలిసికొన గలరు.

ఓం శాంతి : శాంతి : శాంతి:

విశేషప్రతిపత్తి

శ్రీ కాశీ జగద్గురువులు శ్రీ చంద్రశేఖర శివాచార్యుల వారు సహ భోజన స్థలమున జీవుడు పొందెడి యభేదానుభవము గురించి తెలిపిరి.

అవిధ్య వలననే శివ-జీవ, శివ-జగత్, జీవ-జగత్తులు వేరుగా నుండెననెడి భావములు పుట్టు చున్నవి. భేదభావము వదలి పోయినగాని ముక్తి దొరక దనెడిది శివాద్వైతుల నిశ్చితాభిప్రాయమని తెలియు చున్నది. ఈ విషయమును తేట తెల్లము జేసెడి యీ వద్యమును గనుడి.

సమసి పోయినగాని చనదు భవము
జీవుడను తలంపు శివజీవ భేదంబు
వమ్ముగాని యెడల భవముచనదు
జగమనే భావంబు జగ-శివ భేదంబు
చనిపోవ కున్నచో చనునె భవము?
తాననే భావంబు తర-తమ భేదంబు
తరలి పోయినగాని తగులు పోదు.
భేద భావంబె భవముకు విత్తనంబు
సత్య మెరుగుడి భవముకు సత్యమిదియె
యైక్య సిద్ధిని పొందుట కై వదలుడు
భేదముల నెల్ల సమరస వేద్యులార

(మార్గం పెద్ద వీరప్ప కవి అముద్రితము)

శివం భూయాత్

అశీర్వాదసేము - 2

సహభోజన స్థలము

శ్రీ రేణుక భగవత్పాదుల వారు సహభోజన స్థలము నందున శివయోగి యొక్క మనోవృత్తి పరిపూర్ణమైన అద్వైతస్థితిని పొందునని తెలియపరచుచూ పూజ్యపాదులు ఈ క్రింది విధముగా ఉపదేశము నిచ్చిరి.

అహం భృత్యః శివః స్వామీ శిష్యో -హమ్ గురురేవచై ।

ఇతి యస్య మతిర్వాన్తి సచాద్వైత పదే స్థితః ॥ (సి. శి. 14-37)

ఈ ఉపదేశములోని అర్థమేమనగా నేను సేవకుడను. శివుడు అధిపతి నేను శిష్యునిని. వీరు గురువుగారు. అనెడి భేద భావము ఎవరి యందు వైదొలగి పోవునో అతడే శివైక్యరూపమైన అద్వైత స్థితిని పొందును.

సామాన్యముగా లోకమునందలి సామాన్య జనుల మనస్సునందున స్వామి, భృత్య, గురు, శిష్య భావనలు వుండును. అందుచేత వీరు మా యింటి గురువుగారు. మా యింటి దేవుడు అనుచు భేదభావమును చూపుచుందురు. వ్యావహారిక దృష్టి యందున ఇది యోగ్యమై యున్నది. ప్రారంభావస్థ యందున ఈ భేద భావము సాధకునికి పోషకముగా దోచిననూ సాధన శక్తివంతమైన పిదప

భేదము తరగిపోవుచు వుండవలసి వచ్చును. అటుల కాకుండా పోయిన యెడల సాధకుని ప్రగతిలో మార్పు కనబడదు. శివధ్యానము, శివచింతనలను చేయుట యనగా యాంత్రికముగా శివధ్యానము చేయుటకాదు. శివచింతన చేయుచూ చేయుచూ చివరకు శివస్వరూపుడుగా మారుటయే శివచింతనలోని వుద్దేశ్యము. శివధ్యానము మరియు శివచింతన చేశెడి వారి మనస్సులలో సావకాశముగా శివభావన దృఢమగు చుండును. ఈ భావన పెరుగుచూ పోవుటచేత తాను శివసేవకుడిగా వున్నాననెడి మొదటి భేద భావన క్రమక్రమముగా తగ్గిపోవును. ఆరాధ్యుడు అగు శివుని మరియు తనయందున భేదము సమసి పోయిన యటులనే గురు శిష్యుల మధ్యగల భేద భావము కూడా సమసి పోవును. ఈ విధముగా గురు శిష్య, స్వామి భృత్య సంబంధములు నిశ్చేషముగా నిర్మూలమైన పిదప పరమాద్వైత స్థితి ప్రాప్తమై శివయోగి సహాభోజన స్థలి యగు చున్నాడు.

ఇట్టివాడు మునుముందు వహించెడి భూమిక గురించి శ్రీ భగవత్పాదులు ఈ క్రింది విధముగా వుపదేశము నిచ్చిరి.

పరాహంతామయే స్వాత్మ పావకే విశ్వ భాస్వతీ ।

ఇదంతాహ వ్యహోమేన విశ్వహో మీతి కథ్యతే ॥ (సి. శి. 14-38)

ఈ ఉపదేశములోని సారాంశమేమనగా పరాహంతా రూపమైన స్వాత్మాగ్నియందు అదీ, ఇదీ అనెడి భేదము ప్రతీత రూపమైన ప్రపంచమనెడి హోమద్రవ్యమును హవనము చేయువాడే విశ్వహోమి యని యెరుగు వలెను. లోకమునందున హోమము చేయునపుడు ఒక అగ్నికుండమును నిర్మాణము చేశి దాని యందు అగ్నిని ప్రజ్వలించి, ఆజ్య, సమిధల చేత హోమము చేయునది కాంచుచున్నాము. హోమము చేయుటకు పూర్వమున వేరు వేరు జాతికి చెందిన సమిధలు హోమమైన పిదప ఒకే విధమైన భస్మరూపమున పరివర్తన మొందుట చూడగలము. హోమపు వుద్దేశ్యము కేవలము ఆజ్యమును మరియు సమిధలను దహించుటయే కాదు. అయితే మనలోపల నుండెడి ద్వైత భావనలు అనెడి సమిధలను దహించి వేయుటయే సామాన్య జీవులయందు 'అహంతా' యండిన యెడల జ్ఞానుల యందు 'పరహంతా' యుండును. 'అహంతత' ద్వైత భావనకు మూలమైన యెడల 'పరహంతత' అద్వైత భావనకు నాంది యగుచున్నది. జీవుల యందలి వ్యష్టి రూపమైన 'అహంతత' వారి బంధమునకు కారణమైన యెడల 'పరాహంత' రూపమైన సమిష్టి అహంభావము ముక్తికి సాధనమై యున్నది. ఈ కారణము వలననే భగవత్పాదుల వారు 'పరాహంతా' రూపమైన అగ్ని యందున విశ్వము యొక్క భేదము నెల్లనూ హవనము చేయవలెనని ఉపదేశించిరి. అగ్ని గుండము నందలి అగ్నికిలోనైన సమిధలన్నియును ఏ విధముగా అగ్ని రూపముగా అగుచున్నవో 'పరహంతా' రూపమైన అగ్నియందున సమర్పించిన ప్రపంచము యొక్క ద్వైతమంతయు 'పరహంతా' రూపమునే అగుచున్నది. అనగా ఈ విశ్వహోమి సర్వమంతయును తన ఆత్మ రూపముగానే భావించు చున్నాడు. ఈ విధముగా సంపూర్ణ విశ్వమును 'అహం' రూపమున అనుభవించెడి ఈ శివయోగి యొక్క భావమును 'పరహం' లేదా 'పరాహంతా' అని పిలుతురు. ఇంతటి 'పరాహంతా' సంపన్నుడైన శివయోగియే విశ్వహోమి అనెడి వాడుగా పిలువ బడుచున్నాడు. శివైక జ్ఞాన సంపన్నుడైన శివయోగి 'పరాహంతా' స్వరూపమును వివరించిన పూజ్యులు అతని యందలి 'పరాహంతా' ఏ విధముగా పూర్ణహంతా యగునో ఈ క్రింది విధముగా వివరించిరి.

అహం శివో గురుశ్చాహ మహం విశ్వమ్ చరాచరమ్ ।

యయా విజ్ఞాయతే సమ్యక్పూర్ణా హంతేతి సా స్మతా ॥ (సి. శి. 14-39)

శివుడను నేనే గురుడను నేనే. చరాచరాత్మకమైన ప్రపంచము నేనే అని సర్వమును తన ఆత్మరూపముగా అనుభవించునదే 'పూర్ణహంతా' అనబడు చున్నది. అహమనెడి శబ్దము అకారాది హకారాంతముగా నుండెడి సకల మాతృ కాక్షరముల క్రోడీకరణ రూపముగా నుండి మరియు బిందు సమేతముగా నున్నది. ఆగమ సిద్ధాంతము నందున శివుని నాదమనియును. శక్తిని బిందు వనియును పిలుతురు. విశ్వము యొక్క ఉత్పత్తికి కారణభూతమైన శక్తిని పరాహంతా యనియును, విమర్శ శక్తి యనియును పిలుతురు. శివైక్య స్థితిని పొందిన శివయోగి పరాహంతా లేదా పూర్ణహంతా స్థితిని పొందుట చేత విశ్వమంతటినీ తన ఆత్మ రూపముగా తెలిసికొనెడి యోగ్యతను పొందు చున్నాడు ఈ విధముగా అతని యందు వుండెడి సమిష్టి అహము పూర్ణహంతాయని పిలువబడు చున్నది. ఈ స్థితిని పొందిన శివయోగి ద్వంద్వభావములను వీడి నిర్ద్వంద్వ స్థితియందున యుండి ఆనందమును అనుభవించు చుండును.

ఈ ఐక్య స్థలమునందలి శివయోగి యొక్క అద్వైత స్థితిని శ్రీ పూజ్యపాదుల వారు ఇంకొక రూపమున తెలియపరచిరి.

ఆధారపహ్నా చిద్రూపే భేదజాతం జగద్భవః ।

జుహోతీ జ్ఞానయజ్ఞాయః స జ్ఞేయో విశ్వహవ్య భుక్ ॥ (సి. శి. 14-40)

ఎవడు చిద్రూపమైన ఆధారయగ్ని యందున జగత్తు యొక్క భేద సమూహము సంతనూ హవిస్సుగా అర్పించి హోమమును చేయునో అతనిని "జ్ఞాన యజ్ఞ దీక్షిత" అనియును "విశ్వహవ్యభోజి" యనియును పిలుతురు. ఇంతటి జ్ఞాన యజ్ఞము ముఖాంతరముగా ఎవరి యహంభావము విశ్వవ్యాపకమగునో వారు తమను విశ్వరూపముగా భావించుకొను చున్నారు. ఈ విశ్వాత్మక భావన వలన సంకుచిత భేదభావనలు తొలిగి పోవును. ఈ అనుకూల ప్రతికూల భావనలు తొలిగిన పిదప అతని ద్వారా పుణ్యపాపములు సంభవింప జాలవు. పుణ్యపాపములే లేని యెడల జనన మరణ రూపమైన చక్రము కూడా లుప్తమగును. ఈ విధముగా శివాద్వైత భావన సంసార చక్రము నుండి తరించెడి శ్రేష్ఠమైన ఉపాయముగా భావించవలెను. దానిని పొందుటకు గల విధానమును శ్రీ పూజ్యపాదులు ఇచ్చట ఉపదేశించిరి.

ఈ శివాద్వైత స్థితిని పొందిన శివయోగి అన్యుల యెడల సమానుభూతిని కలిగి యుండును. లౌకిక జీవుల యందున సానుభూతి యుండిన యెడల శివజ్ఞానులైన శివయోగుల యందు సమానుభూతి యుండును. అన్యులు రోగముల చేత దుఃఖముల చేత బాధపడునప్పుడు వారిని పలుకరించుట అనెడిది శిష్టాచారమై యున్నది. బాధపడెడి వారిని సమాధాన పరచుటకు కొన్ని మంచి మాటలు చెప్పుటయు గాంచు చున్నాము. దీనినే సహాను భూతి యని అందురు. ఇంకను ఇతరులు అనుభవించెడి దుఃఖమును చూసి మన అంతఃకరణమునందున అదే దుఃఖము అనుభవించిన యెడల అది సమానుభూతి యగుచున్నది. ఒకసారి రామకృష్ణ పరమహంసగారు హుగ్లి, నదియందున నౌకలో కూర్చొని ప్రయాణము చేయుచుండెను. అక్కడ ప్రక్కనే వున్న కొంతమంది జనులు ఒకనిచుట్టుచేరి మనస్సుకు వచ్చినటుల తిట్టుచుండిరి. ఆదృశ్యమును చూచి పరమహంసగారు నౌక నుండి లేచినిలచి నన్నుకొట్టవలదు అని గట్టిగా అరచిరి. పరమహంసగారి ఆర్థద్వని విని స్వామీ! మిమ్ములనెవరు కొట్టుచున్నారు? ఎందుకు కేకలు పెట్టితిరి? అని ప్రశ్నించిరి. అప్పుడా పరమహంస అక్కడ కూర్చుని వున్న నిందిత వ్యక్తి వైపు చేతిని చాచిచూపి అదిగో! చూడుడి అచ్చట నన్ను కొట్టుచున్నారు. అని చెప్పెను ఇది పరమహంసగారి సమానుభూతికి ఉదాహరణ అచ్చట కొట్టుచున్న వారిని వుద్ధేశించి కొట్టవలదు అని చెప్పుచూ దెబ్బలు తినెడి వాడి యెడల కరుణా భావము వహించుట సమానుభూతికి చిహ్నము. విశ్వశాంతికి సహాను భూతి కంటెను సమానుభూతియే దోహదకారిగా నుండును. ఐక్యస్థితిలోని శివయోగి ఇట్టి సమానుభూతినే పొందునని గుర్తించవలెను.

ఈ విశ్వభోజి విశ్వమునందలి భేదమును ఏ విధముగా దూరము చేసి కొనవలెననెడి ప్రశ్న ఉదయించినపుడు శ్రీ భగవత్పాదుల వారు ఈ క్రింది విధముగా వుపదేశమునిచ్చిరి.

విదాకారే పరాకాశే పరమానంద భాస్వతీ ।

విలీన చిత్తవృత్తీణాం కావా విశ్వక్రమస్థితిః ॥ (సి.శి. 14-41)

దీని భావమేమనగా ఊర్జ్వకమలము యొక్క నడుగడ్డయందు యుండెడి రంధ్రములో నిత్యానందమయముగా నుండెడి మహాలింగమనెడి సూర్యుని యందున మనోవ్యాపారములన్నియును లీనమైయుండెడి ఐక్యస్థలములోని శివ యోగికి ద్వంద్వాత్మకమైన వ్యవహారములు ఏ విధముగా గోచరించును. గోచరించవనీడే తాత్పర్యము. విశ్వము యొక్క వ్యవహారమును లేకుండగ చేసుకొనవలెననిన దానిని నష్టము చేశెడి వుద్దేశ్యము పొందక తన చిత్తవృత్తిని దాని నుండి పరా వర్తన చేసికొని అంతర్లీనము చేసికొనిన యెడల ప్రపంచములోని ద్వైతభావములన్నియును అదృశ్యమై పోవును. మనము గాఢనిద్రలోనున్నపుడు బహిరంగము యొక్క ప్రపంచము ఏ విధముగా కనిపించదో అటులనే అంతరంగములోని మహాలింగమునందు చిత్తము అణిగిన పిదప శివ యోగికి ఎట్టి ద్వైతభావములు వ్యవహారము అనుభవమునకు రాదు. శివుని చేత సృష్టించబడిన జగత్తును నష్టముచేశెడి హక్కు మనకు లేదు. ప్రపంచము యొక్క వ్యవహారము అవసరమని యెంచిన యెడల అద్దానిని నాశనము చేయుటకంటె నా చిత్తవృత్తిని అంతర్లీనము చేసికొనుటయే వుత్తమమైన పద్ధతి. ఈ విధముగా చేసిన యెడల ప్రపంచము యొక్క వ్యవహారము తనంతటతానే అదృశ్యమగును. శివయోగిని అది బాధించజాలదు.

ఓం శాంతి : శాంతి : శాంతి:

విశేషప్రతిపిక

శ్రీ కాశీ జగద్గురువులు చంద్రశేఖర శివాచార్యుల వారు నీ యాశీర్వాదమునందున చిదగ్ని గుండములో సకల విధములైన భేదభావములను త్రేల్చవలెనని సెలవిచ్చినారు.

సహభాజన స్థలి సహభోజన స్థలియు ననబడు చున్నాడు. కారణమేమనగా నితడు భేదభావమనెడి సమిధలను నగ్నికి నాహుతిగా నిచ్చి తద్యజన ఫలము ననుభవించి విశ్వభుక్కుగు చున్నాడు. వీరశైవుడు చేయదగిన హోమమిదియే యని యెరుగ వలెను. విశ్వములో నెలకొని యున్న భేదము భావములతో హోమమును చేసి విశ్వహోమితయై నిలిచెడి వీరశైవుడే విశ్వభాజనుడై, విశ్వ భోక్తయై యొక్క స్థలి యగునని గ్రహించ గలరు.

భేద బుద్ధిని బుగ్గిగా జేయుమని పిలుపు నిచ్చిన ఒక భక్తుని ప్రభోధము క్రింద విధిని యున్నది.

“అదియిదియను తలపు, ఇది కాదనుటయు వీడి” చరియించినన్ భవభీతి వీడు అదియిది యనుబుద్ధిని బుగ్గిగాగ కాల్చి భూతి నొప్పుగ దాల్చుమో బుద్ధిమంత!

(మార్గం పెద్ద వీరప్ప కవి అముద్రితము)

శివం భూయాత్

ఆశీర్వాచనము - 3

ఇంతకు క్రితము సహభోజన స్థలములోని కొన్ని విషయములను తెలిసికొనియుంటిమి. ఈ స్థలమునందున ముఖ్యముగా ప్రతిపాద్యమైన విషయమేమనగా శివయోగి యొక్క అద్వైత స్థితి యనెడిది చివరిదశ. సంసారమునందున ఎంతో ఆసక్తియున్న శ్రేష్ఠమైన సాధకునికి దీనిని తెలుసు కొనవలెననెడి కోరిక వుండుట సహజమే. ఇది ఒక అపూర్వమైన సంపత్తు ఎన్నటికినీ తరగనిది. దీనిని బడసినవాడు నిజమైన శ్రీమంతుడు అగుచున్నాడు. జనసామాన్యులకు శివాద్వైత భావన యొక్క మహత్వము తెలియనందున క్షణికమైన భౌతికసంపత్తి పొందుటలోనే జీవితమును గడపుచున్నాడు. ఈ కారణము వలననే వేదాంతులు పిడికిలి పట్టివచ్చాడు చేతులుచాపి పోయాడు అని అందరు. పుట్టినప్పుడు పసివాడు పిడికిలిని బిగించుకొని తల్లి గర్భము నుండి బయటకు వచ్చును. వృద్ధాప్యదశలో ప్రాణము విడుచునప్పుడు అదే వ్యక్తి రెండు చేతులను చాపుకొని ప్రాణములు వీడును. ఈ దృశ్యమును చూచినపిదప వ్యక్తి సంసారమునకు వచ్చినప్పుడు ఏదియో పట్టుకొని వచ్చినాడు కాని వెడలునప్పుడు దానిని విడచి వేసి వెళ్ళినాడు అనెడి భావన కల్గును, ఇహలోకము నందున మనము జీవన కాలములో గడించిన సంపత్తిని మృత్యు దేవత ప్రభావము వలన క్షణములో విడచివేసి వేళ్ళుచున్నాము. మనము సాంపాదించిన ఆస్తి అన్యుల పరమగును. ఈ విషయము నెరుగక దివారాత్రములు కష్టపడుచూ ధనమును సంపాదించు చున్నాము. ఇది ఇటులుండగా శివద్వైతమనెడి జ్ఞానమును సంపాదించిన యెడల అద్ధానిని మృత్యువుకూడ మను నుండి దూరము చేయజాలదు. ఇదియే ఈ స్థలములో చెప్పబడిన విషయము యొక్క సారాంశము. శరీరము మరియు శరీరమునకు సంబంధించిన భౌతిక ప్రపంచము వైపుననే లక్ష్యమునుంచుకొనిన జీవులకు శివాద్వైత భావము ఎప్పటికినీ లభించ జాలదు. ఈ కారణము వలననే శ్రీ మాన్ నిజగుణ శివయోగిగారు 'మతిగల్గనే జడులకు అద్వైతమును అరయుటకు' అని ప్రశ్నించిరి. ఇదే విషయమును యాజ్ఞవల్క్య ఋషులవారు తమ ధర్మపత్నియైన మైత్రేయికి చెప్పియుండిరి.

ఒకసారి యాజ్ఞవల్క్య మహర్షి గారు విధి ప్రకారము సన్యాసమును స్వీకరించవలెనని యోచించి తనయిరువురు పత్నులైన కాత్యాయని, మరియు మైత్రేయిల యొక్క షోషణ గురించి తనభౌతిక సంపదను సమానముగా పంచి యిరువురును పిలిచి ఆసంపదను వారికి అప్పగించి నేను సన్యాసమును స్వీకరించుటకు పోవుచున్నానని చెప్పిరి. కాత్యాయని తనకు దొరికిన సంపదను గైకొని మౌనముగా నుండెను. మైత్రేయి మాత్రము నాకు నీవు విడిచి పోయెడి యందును భాగము అవసరము లేదు. నీవు దేనిని సంపాదించుటకు వెడలు చున్నావో దానిలో నాకు భాగము కావలెనని కోరెను. మైత్రేయి యొక్క మాటలను విని యాజ్ఞవల్క్యడు సంతృప్తాంతరంగుడై ఆమెకు అద్వైతజ్ఞానము నుపదేశించెను. ఈ కథ బృహదారణ్యక ఉపనిషత్తునందున ఎంతో విస్తారముగా ప్రతిపాదించబడినది. జడపదార్థముల

యెడల ఆసక్తిగల వారికి లేదా జడబుద్ధిగలవారికి శివాద్వైత విద్యరుచించదని నిజగుణులవంటి జ్ఞానుల యొక్క అభిప్రాయము. వీరశైవ శరణులు కూడా వేయింటికి ఒక సత్యము, లక్షకు ఒక భక్తుడు, కోటికి ఒక శరణుడు అని తెలియజేశిరి. దీనిలోని భావమేమనగా ఐక్య స్థలమునకు చేరెడివారి యొక్క సంఖ్య ఎంతో పరిమితముగా నుండును.

చేతిలోపలి ఏదో ఒక వస్తువును విడిచివేయుట సరళమైనప్పటికినీ, మనస్సుయనెడి పిడికిలి యందుగల వస్తువును విడుచుట దుస్సాధ్యమే మనస్సుయొక్క ముష్టి కపిముష్టి వంటిదని పండితులు అందురు. కోతులను పట్టెడువాడు కోతులను పట్టుకొనుటకు సన్నని మూతిగల ఇనుపగుండిలో పుట్నాలను వేసి నేలమీద పెట్టెదరు. కోతి వచ్చి ఆ పుట్నాల ఆశకు గుండిలో చేతినివుంచి పుట్నాలను పిడికిలిలో పెట్టుకొని చేతిని పైకిలాగుటకు ప్రయత్నించును. కాని పిడికిలి బిగించినందున చేయి బయటకు రాదు. ఈలోపున కోతుల పట్టెడువాడు వచ్చి దానిని పట్టుకొని బంధించును అదే విధిన జడవస్తువులను తన పిడికిలిలో బిగించుకొనుట చేత సామాన్యమానవుడు సంసారము నుండి విముక్తిని బడయవలెననిన జడవస్తువుల యొక్క చింతనను విడిచివేసి చిదద్వైత చింతన యందు మునిగిపోవలెను. అందులకే శ్రీ రేణుక భగవత్పాదులవారు ఈ స్థలమునందున చిదద్వైత చింతన యొక్క రహస్యమును తెలియజేశిరి. ఈ విషయమున భగవత్పాదుల వారు మరికొంత వుపదేశమును ఈ క్రింది విధిన ఇచ్చిరి.

నిరస్త విశ్వసంబాధే నిష్కలంకే చిధంబరే ।

భావయేల్లినమాత్మానమ్ సామరస్య స్వభావతః ॥ (సి. శి. 14-42)

దీని భావమేమనగా సహభోజన స్థలపు శివయోగి జననమరణాది సకల క్షేత్రములు మరియు దోషములు లేని జ్ఞానా కాశరూపమైన ఆలింగతత్వమునందున తాను స్వరూపహాని, వృద్ధులు లేని సజాతీయ సమాన సమరస భావనతో స్థిరముగా అణగి పోవుదునని భావించును. మరొక మాటలో చెప్పవలెననిన సంసార బాధలు లేనిదియును నిష్కళంకమైనదియును చిదంబరమునుండు వుండెడిదియును నగు పరతత్వములో తాను సామరస్య పూర్వకముగా లీనమైనటుల భావించు కొనును లింగతత్వమేతానని తానే లింగతత్వమనీ యెరిగి అచ్చటనే మౌనముగా నుండును. ఇట్టి అనుభవము సులభముగా లభించునది కాదు. నచికేతుడు యముని దగ్గరకు పోయి ఆత్మవిద్యను ఉపదేశించమని కోరినప్పుడు యముడు అతనికి ఆత్మవిద్యను బోధించక ఆయుష్షు ఐశ్వర్యము, అధికారము, పుత్ర పౌత్రాది ప్రలోభములను చూపెను. నచికేతుడు వాటికి లోంగలేదు. ఆత్మవిద్యనే కోరెను. యముడు చివరకు ఆత్మవిద్యను బోధించెనని కఠోపనిషత్తున తెలియజేయబడినది. ఈ కథలోని నీతి యేమనగా భౌతిక ప్రలోభములకు లోనుగాకుండా వుండిన యపుడే శివాద్వైత విద్య ప్రాప్తమగును. యెనువది నాలుగు లక్షల జీవరాసుల యందున కేవలము మానవునికి మాత్రమే ఈ విద్య లభ్యమగు చున్నదని శాస్త్రజ్ఞులు ప్రతిపాదించిరి. అయిననూ మనుజులందరూ దీని యెడల ఆసక్తిని ప్రదర్శించుట లేదు. దీనికి గల కారణమేమనగా వీరందరునూ పాశబద్ధులై యున్నారు. పాశబద్ధులైన వారు పశుతుల్యులు అగుచున్నారు. దేవునికి అర్పించుటకు కొబ్బరికాయను కొనుటకు వెళ్ళెడి మనుజుడు దానిని అటులనే తీసుకొని రాకుండా పొట్టుతీయించి, వాయించి, అటు యిటూ వూపి దానిలో నీరు కలదో, లేదో తెలిసికొని తాను తీసుకొని వచ్చుచున్నాడు. బయటికి చూచుటకు అది టెంకాయ వలె కన్పించిననూ లోపల కొబ్బరి మరియు నీరు వున్నదో లేదో యనెడిది పరీక్షించిన యటులనే మనుజుని ఆకృతిలో నున్నవానికి మానవత్వము ఎంత మేరకు గలదు. అనెడిది గుర్తించ వలసి యున్నది. ఆ విధముగా పరీక్షించిన యెడల నిజమైన మానవులు కొందరే కలరని తెలుసు. ఈ కారణము వలననే మనుజులను సంస్కరించుటకై పలు విధములుగు మార్గములు సూచింపబడినవి. వీటిలో యోగము యిత్యాదులు కలవు. ఈ మార్గములను అవలంబించి శరీరము, వాక్కు, మనస్సు మరియు బుద్ధులను సంస్కరించు కొనుటకు ప్రయత్నించువారునూ కలరు. అటులనే ఆత్మ విద్యప్రాప్తికి ప్రయత్నించ వలసిన అవసరము కలదు. మనదేశములోని మహాత్ములందరూ ఈ విషయమై తమ జీవితములను త్యాగము చేశి తమ అనుభవములను రచనల రూపమున సమాజమునకు అందజేశిరి. వాటిని చదివి వారి అనుభవమును చింతన చేయుట ద్వారా వారి అనుభవమును పొందుటకు సాధ్యమగును. ఈ మార్గమున పయనించెడి వాడు విసుగును పొందుకుండా తన ప్రయత్నమును సర్వదా కొనసాగించు చుండ వలెను. శ్రుతియు "స్వాధ్యాయ ప్రవచనాభ్యాం న ప్రమది తవ్యం" అని భోధించినది. ప్రమాదము అనగా ఆలస్యము ఏదో ఒక నియమమును మనుజుడు చేపట్టినప్పుడు కొన్ని సదర్భములలో ఆనియమములకు భంగమయ్యెడు స్థితి ఏర్పడును. అయిననూ ఆనియమమునూ తప్పకూడదు అనెడిదియే శాస్త్రము యొక్క ఆదేశమై యున్నది. ఒక్క సారి తప్పుచేసిన యెడల మరల మరల తప్పు చేయుటకు అవకాశమేర్పడు చున్నది. మన జీవితము నందున అన్ని విషయములకు సమయము కేటాయించినటులనే స్వాధ్యాయమునకు కూడా కొంత సమయమును కేటాయించ వలెను. తానొక్కడే కూర్చొని శాస్త్ర గ్రంథములను అభ్యసించిన యెడల దానిని స్వాధ్యాయమని యందురు. తాను తెలిసికొనిన తత్వమును ఇతరులకు

భోధించిన యెడల అద్దానిని ప్రవచనముని అందరు. ఏ విధముగా ఆహారసేవన దైహిక బలవర్ధనకు కారణమగు చున్నదో అటులనే స్వాధ్యాయ ప్రవచనముల వలన మానసిక మరియు భౌద్ధిక పురోభివృద్ధి జరుగు చున్నది. కుండలో వండి పెట్టి వుండిన దానిని తినుటకు ఎంతో మంది కలరు. కాని బుద్ధి యనబడెడి కుండలో నున్న దానిని గైకొని తినెడి వారు తక్కువగా వుందురని తెలిసికొనిన శాస్త్రకారులు స్వాధ్యాయ ప్రవచనములకై ఆదేశమునిచ్చిరి. లోకములో ఎన్నో విద్యలు కలవు. ఇవన్నియును భుక్తి కొరకే ముక్తికొరకుండెడి సాధనమే ఆధ్యాత్మిక విద్య అందుచేతనే శ్రుతి 'సావిద్యా యా విముక్తయే' అని తెలిపినది. ముక్తిని కలిగించెడి విద్యయే నిజమైన విద్యయని ఈ శ్రుతివాక్యములోని భావము.

సైషా విద్యా పరా జ్ఞేయా సత్తానంద ప్రకాశినీ ।

ముక్తిరీత్యుచ్యతే సద్భిర్జగ న్యోహనివర్తిన్ ॥ (సి. శి. 14-43)

సచ్చిదానంద స్వరూపమునూ, ప్రకాశమానమూ అయి వున్నదియునూ అగు విద్యయే పరావిద్య దీని నుండియే జగత్తులోని భేదభ్రాంతి దూరమగును. ఈ విద్య చేతనే పరతరముక్తి ప్రాప్తమగును. ఇదియే సరియైన నిజమైన విద్య. దీనిని ఎవరు బడయుదురో వారి జన్మయే పరమ పావనము. ఆత్మ జ్ఞానమునకు సరి యయ్యెడి వేరొక వస్తువులేదు. నిష్కళమైన మరియు నిరంజనమైన పరతత్వమును ప్రతిపాదించుటచే ఈ విద్యకు ఇంతటి పవిత్రత ప్రాప్తమైనది. ఇట్టి విద్యను పొందిన వారెల్లరూ పరమపావనులే. ఈ విద్యద్వారనే జీవుడు ముక్తి పరమకైవల్యమును పొందును. ఈ పరమకైవల్య పదమునే ఐక్య స్థలమని యందురు. ఇదియే అంగషట్ స్థలమునందున అంతిమ స్థితి ఈ స్థితిని బడసిన వాడు శివుడగు చున్నాడు.

వీరశైవ సిద్ధాంతము ప్రకారము బందము మరియు ముక్తి యనగా శక్తి యొక్క సంకోచ వికాసములే. శక్తి యొక్క సంకోచము చేత అంగుడు బంధనమునకు గురియగు చున్నాడు. ఆ బంధములు సడలి లింగాంగ సామరస్యము సిద్ధించవలెననిన శక్తి వికాసమును పొందవలెను. ఇచ్చట షట్ స్థల సోపానము నందున క్రమక్రమముగా భక్తి రూపముననున్న శక్తి వికాసమును పొందు చున్నది. షట్ స్థల సోపానములలో మొదట శ్రద్ధా భక్తి ఏర్పడి ఆ పిదప నిష్ఠా భక్తి, అవధాన భక్తి, అనుభవ భక్తి, ఆనంద భక్తి సమరస భక్తి అనెడివి సమకూరును. ఇవి యన్నియును భక్తి యొక్క వికాస క్రమమును చూపించు చున్నవి. తత్ఫలితముగా సాధకుడు భక్త మహేశ, ప్రసాది, ప్రాణలింగి, శరణ మరియు ఐక్య స్థలమును పొందుచున్నాడు. ఈ పరంపరలోని చివరి దశను చేరిన శివయోగి సర్వ బంధముల నుండి విముక్తిని పొంది పరమకైవల్యమును పొందుచున్నాడు. ఈ విధముగా తెలిపిన శ్రీ భగవత్పాదుల వారు ఈ స్థలము యొక్క ఉపసంహారమును ఈ క్రింది విధముగా చేశిరి.

భక్తాది నార్యాపర ధర్మయోగాత్ ప్రాప్త్యే కభావః పరమాద్భుతేన ।

శివేన చిదోష్ఠమయేన సాక్షాత్ మోక్షశ్రియో భాజన తాముపైతి ॥ (సి. శి. 14-44)

ఈ శ్లోకములోని తాత్పర్యమేమనగా భక్తాది స్థలముల అవాంతరములైన నలుబది నాలుగు స్థలముల యందు చెప్పబడిన సదాచారములను అనుష్ఠానము చేయుట చేత హృదయ కమల మధ్యమున నుండెడి జ్ఞానాకాశ స్వరూపము పరమాశ్చర్యరూపము అయిన మహాలింగముతో ఇంతకు పూర్వము చెప్పిన రీతిలో సామరస్యమును పొందిన యోగి పరమమోక్ష లక్ష్మిని పొంది అచ్చమైన సుఖమును పొందుచున్నాడు. అని చెప్పుచూ శ్రీ భగవత్పాదుల వారు సహభోజన స్థలమున తన ఉపదేశమును ముగించిరి.

ఐక్య స్థలమునందలి ఐక్య స్థలము, ఆచార సంపత్తి స్థలము, ఏక భాజన స్థలము మరియు సహభోజన స్థలములు అనెడి అవాంతర భేదములు గల ఈ సిద్ధాంత శిఖామణి యొక్క పదునాలుగు పరిచ్ఛేదము సంపూర్ణమైనది.

ఓం శాంతి : శాంతి : శాంతి:

విశేషప్రతిపిక

ఈ ఆశీర్వాదమున శ్రీ కాశీ జగద్గురువుల వారు సహభాజన స్థలి యొక్క చిత్తస్థితి గురించి తెలియ జెప్పిరి. అతడు చిదాకాశమున లీనుడై యుండునని వివరించిరి.

శివజీవైక్యతా సిద్ధిని నిర్దేశించెడి విద్య యందున రమించెడివాడే వీరశైవుడన బడుననెడిది విదిత విషయమే. అట్టి శివజ్ఞానముననే చిత్తమును స్థిరముగా నుంచెడి శివయోగి సహభాజనుడన బడుచున్నాడు. ఇచ్చట భాజనమునగా ననుభోగమని గ్రహించ గలరు. విద్యలో

రమించుచు ననుభవమును పొందెడి శివయోగి సమరస సుఖమును ననుభోగము చేసికొనుచు చిదా కాశమున విహరించు చుండును. ఈ విషయమును విస్తృతము చేసెడి క్రింది పద్యమును గనుడి:

“శివుడు తానని తానెర్చి చిత్తమలర
తనను తే దామర్చి మెలగునా ధన్యుడెపుడు
నింగి యందున చిద్బోధు నిలయమందు
నైక్యమందును మౌనంబు నాట్యమాడ.

(మార్గం పెద్ద వీరప్ప కవి అముద్రితము)

"తనను తా మరచి తామెలగు" యనెడిది గమనించి దగిన యంశము సహజాజన స్థలమున సాధన చేసెడి ధన్య జీవి తాను జీవుడననెడి భావము వీడి చరించును. శ్రీ మల్లికార్జున పండితుల వారీ విషయము నీ క్రింది విధముగా తెలియ జెప్పిరి.

నీవని యెరిగిన పిమ్మట
నీవ యెరుంగుదని యుండు నీ నిజ భక్తుం
దావంతయు నేనని యెడు భావన గైకొనుడు గార్య భారమున శివా!

(శివతత్త్వ సారము, ప. 172)

శివునితో సామరస్య భావమున నుండెడి సాధకుడు సమరస రూపధారియగును. ఈ విషయమును షట్స్థల రగడ యీ క్రింది విధముగా తెలుపు చున్నది.

సుమహద్భావ కరం లింగైక్యం - సమరస రూపధరం లింగైక్యం
పరతర వస్తు నిజం లింగైక్యం - పరిపూర్ణ నిరంజన లింగైక్యం

(సోమనాథుని లఘు కృతులు)

మందానిల - మధురగతి రగడ

పంచదశ పరిచ్ఛేదము

ఆశీర్వాచనము : 1

దీక్షాగురుస్థలము :

ఇంతకుక్రితము అంగ స్థలాంతర్గతమైన నలుబది నాలుగు అవాంతర స్థలముల గురించి తెలిసికొనియుంటిరి. ఇంకను, లింగ స్థలములైన యాభైయేడు అవాంతర స్థలముల గురించి తెలిసికొనవలసి యున్నది.

శివాద్వైత సిద్ధాంతము ప్రకారము సృష్ట్యాది యందున నుండెడి, యీ ప్రపంచ ముత్పత్తి, స్థితి మరియు లయలకు కారణభూతమైన స్థలతత్వమే తన వినోదమునకై అంగ మరియు లింగరూపముల యందున లీలావిగ్రహమును దాల్చి లీలలను రచించును. ఈ లీలలలో నంగముగా వ్యవహరించెడి జీవుడు తన సాధన చేత పునః లింగరూపమును పొందినప్పుడే యతనికి శాశ్వతమైన శాంతి లభించును. ఈ విషయమున జీవునికి జీవన్ముక్తిని ప్రతిపాదించెడి శ్రీ భగవత్పాదుల వారి యుపదేశము నీ క్రింది విధముగా నున్నది.

శ్లో॥ షట్స్థలోక్తసదాచారసంపన్నస్య యథాక్రమమ్।
లింగస్థలాని కథ్యంతే జీవన్ముక్తి పరాణి చ॥ (సి.శి. 15-1)

షట్స్థల సిద్ధాంతమందున నుపదేశింపబడిన యట్లు సదాచార సంపన్నుడై ఐక్యస్థితిని పడసిన సాధకునికి నికముందు జీవన్ముక్తి స్థితిని తెలియపరచెడి లింగస్థలము గూర్చి యుపదేశింతును. (ఓ అగస్త్య మహర్షి!) చిత్తమిడి యాలించుము.

అగస్త్యుడు నీ క్రింది విధిన ప్రశ్నించెను.

శ్లో॥ భక్తాద్వైక్యావసానాని షడుక్తాని స్థలాని చ।
లింగస్థలాని కానీహ కథ్యంతే కతి వా పునః॥ (సి.శి. 15-2)

భక్త స్థలమును మొదలుకొని యైక్యస్థలము వరకు గల షట్స్థలముల గూర్చి తాము నింతకుక్రితమే యుపదేశించితిరి. అటులైన, లింగ స్థలములెట్టివి? అవి యెన్ని? ఇవి తమరు తెలియపరచుడి అని అగస్త్య మహర్షి ప్రశ్నించగా, అప్పు డగస్త్యునితో శ్రీ భగవత్పాదులవారిట్లనిరి.

శ్లో॥ గుర్వాది జ్ఞాన శూన్యాంతా భక్తాదిస్థలసంశ్రితాః।
స్థలభేదాః ప్రకీర్త్యంతే పంచాశత్ సప్తచాధునా॥ (సి.శి. 15 : 3)

దీక్షాగురు స్థలమును మొదలుకొని జ్ఞాన శూన్య స్థలము వరకు గల 57 స్థలములను లింగస్థలములని యందురు. ఇవి షట్స్థలముల ప్రకారము, నారు విధములుగా విభజింపబడినవి. ఇందులోను భక్తాది షట్స్థలములు జీవన్ముక్తిని సాధించుటకై సహాయకములుగా నుండును.

మొదటి షట్స్థలములు ముక్తికి ఆధారభూతములు కాగా, ఈ చివరివి జీవన్ముక్తికి సాధనములై యుండును. శ్రీ భగవత్పాదులవారు, భక్తిస్థలములో గల తొమ్మిది లింగస్థలములను నీక్రింది విధిన వివరించిరి.

శ్లో॥ అదౌ నవ స్థలానీహ భక్తస్థల సమాశ్రయాత్।
కథ్యంతే గుణసారేణ నామాన్యేషాం పృథక్ శ్రుణు॥
దీక్షాగురుస్థలం పూర్వం తతః శిక్షాగురుస్థలమ్।
ప్రజ్ఞాగురుస్థలం చాథ క్రియాలింగ స్థలం తతః।
భావలింగస్థలం చాథ జ్ఞానలింగస్థలం తతః॥
స్వయం పరం చరం చేతి తేషాం లక్షణ ముచ్యతే॥ (సి.శి. 15 : 4-6)

ఈ స్థలమున తొమ్మిది ఉపస్థలములు గలవు. అవి దీక్షా గురుస్థలము, శిక్షాగురు స్థలము, జ్ఞానగురు స్థలము, క్రియాలింగ స్థలము, భావలింగస్థలము, జ్ఞానలింగ స్థలము, స్వీయ స్థలము, చర స్థలము మరియు పరస్థలము. శ్రీ భగవత్పాదుల వారు దీక్షాగురువుని గూర్చి ఈ క్రింది విధముగా నుపదేశించిరి.

శ్లో॥ దీయతే పరమం జ్ఞానం క్షీయతే పాశబంధనమ్॥

యయా దీక్షేతి సా తస్యాం గురుర్దీక్షా గురుః స్మృతః॥ (సి.శి. 15-7)

ఉత్కృష్టమైన శివజ్ఞానమును గల్గించెడిదియును, మలమాయాది పాశబంధమును ఖండించునదియును నగు సంస్కార విశేషమే దీక్షయని పిలువబడుచున్నది. ఇంతటి జ్ఞాన క్రియాత్మకమైన దీక్షా సంస్కారము ననుగ్రహించెడి జీవన్ముక్తుడైన గురువును దీక్షాగురువని పిలుతురు. గురు శబ్దములో నిమిదియున్న యర్థ గౌరవమును నెంత వివరించినను కష్టమే. అక్షరమునకు నర్థమును చెప్పెడి భాష సుస్మృతభాష యని చెప్పబడినది. ఈ భాషయొక్క తజ్ఞులు “గురు” అనెడి రెండక్షరముల అర్థమును అజ్ఞానమును దూరము చేసెడిదానిగా నభివర్ణించిరి. శిష్యుని హృదయములో నణగి యుండెడి యనాది కాలపు అజ్ఞానమును దూరము చేసెడి ఉపదేశపు సామర్థ్యపు ఘనత సద్గురువునందున యుండును.

ఆవు, ఎద్దు మొదలగు పశువులను పగ్గముల చేత కట్టివేయుదురు. ఇదే విధిన పాశము చేత కట్టబడిన జీవులను పశువులని పిలుతురు. శాస్త్ర దృష్టిచేత పరిశీలించిన యెడల జీవీయు పశువేయగును. ఇచ్చాశక్తి యొక్క సంకోచ రూపమే ఆణవమలము. జ్ఞానశక్తి సంకోచము చెంది మాయామలమగును. అదే విధిన క్రియాశక్తి వలన కార్మిక మలము గల్గును. ఈ మూడు పాశములచేత కట్టబడెడి జీవి, తాత్వికముగా పశువని యెంచబడుచున్నాడు.

ఈ శక్తి త్రయము పూర్ణముగా వికసితమై యుండుట చేత శివునిలో యున్న యీ శక్తులచే శివునికి బంధనము లేదు. జీవుని స్థితియట్టిదికాదు. శక్తులు సంకుచితమై, జీవుని పాశబద్ధుని చేయుచున్నవి. పశువులకు కట్టబడిన పాశబంధములను తొలగించుకొనుటకు వలయు సామర్థ్యము జీవులకుండదు. పశువుల పాశములను విడదీసెడివాడు మనుజుడైతే, మనుజుడనెడి వాని పాశములను దొలగించెడి వాడే శ్రీ గురువు. ఎంతవరకు జీవుడు శ్రీగురువుకు శరణాగతుడు కాడో, అంతవరకు జీవి యొక్క పాశవిక గుణములు దూరము కాజాలవు. ఆ విధిన శరణాగతులుగ కాకుండగ యీ సంసారమున తిరుగాడెడి వారిని గాంచి జ్ఞానులు, “మనుష్య రూపేణ మృగాశ్చరంతి” యని అందురు. ఆహార, నిద్రా భయ మైథునములు పశువులకును, మనుజులకును సమానముగానే యుండును. జీవన చరమదశ వరకు వీటినే చేస్తూ ఉండెడి వానిని జ్ఞానులు మనుష్య-పశువని అందురు. ఆత్మ పరమాత్మల జ్ఞానమును పొందిన పిదప మనుజుడు పశువులకంటెను భిన్నుడగుచున్నాడు. అప్పుడైననూ గురువునకు శరణాగతి కాని యెడల ఫలితముండదు. శిష్యుని పాశవీయ సంస్కారములను దూరము చేయుట కొరకే సద్గురువు శిష్యునియందు శక్తిపాత చిహ్నములను పరిచ్ఛేదము చేసి అతనికి దీక్షా సంస్కారమును ప్రదానము చేయుచున్నాడు. గురువునుండి అనుగ్రహింపబడిన వేధా దీక్షా సంస్కారము వలన శిష్యుని ఆణవపాశము నివృత్తమగును. మంత్రదీక్షచేత మాయాపాశము వైదొలగును. క్రియాదీక్షవలన కార్మికపాశము నివృత్తి చేయబడును. ఈ విధముగా శిష్యునియొక్క త్రివిధ పాశములను నివృత్తి చేయుటకు త్రివిధములగు దీక్షను యిచ్చువాడే దీక్షాగురువు.

గురువుకు సమర్పించెడి కాలము కంటె పూర్వమున మాంసపిండమని యనిపించుకొనెడి ఈ శరీరాదులు దీక్షా సంస్కారముల పిదప మంత్ర పిండమని పిలువబడుచున్నవి. ఇందుకొరకే శరణులు ప్రసాదకాయులని పిలువబడుచున్నారు. ఏదో ఒక పదార్థమును సద్గురువుకు గాని, ఈశ్వరునికిగాని సమర్పించిన పిదప దానిమీద మనకు గల మమత్వబుద్ధి తొలగిపోవును. దీక్షా సంస్కారములను పొందిన సాధకుడు తన శరీరాదులపైన మమత్వ భావమును త్యాగము చేయవలెను. ఇవన్నియును ఈశ్వరునికొరకే ముదుపు గట్టబడినదని భావించవలెను. తనయొక్క స్థూల, సూక్ష్మ, మరియు కారణ శరీరముల చేత గురువు మరియు ఈశ్వరుని అనుగ్రహమునకు పాత్రములయ్యెడి కార్యములనే చేయుచుండిన దీక్షా ప్రయోజనము సిద్ధమగును. ఇంతటి దీక్షా సంస్కారమునిచ్చెడి యధికారము షట్స్థల బ్రహ్మనిష్ఠుడైన జీవన్ముక్తుడగు సద్గురువుకే గలదు. అది తెలియజెప్పుటయే ఈ స్థలము యొక్క ప్రముఖమైన వుద్దేశ్యమని గుర్తెరుగవలెను.

ఓం శాంతిః శాంతిః శాంతిః

ది : 01-08-1992

స్థలం : భికుబాయి మేనకుదశె

మంగళ కార్యాలయము, పూనె

విశేష ప్రీతిపిక :

శ్రీ జగద్గురు చంద్రశేఖర శివాచార్యుల వారు లింగస్థలముల గురించిన సామాన్య విషయములను తెలిపి “దీక్షాగురు” లింగ స్థలమునకు సంబంధించిన మౌళికాంశములను వివరించిరి.

లింగస్థలముల వివేచన వీరాగమాదులలో గలదు. ఉపనిషద్వాదులు దేనిని బ్రహ్మమని పిలుతురో దానిని తంత్రవాదులు లింగమని యందురు. లింగము నామరూప క్రియా రాహిత్యము గల నిరాకార నిరంజన బ్రహ్మము. శైవ పురాణములలో నిదే భావముండిననూ శైవేతర పురాణములుగా పరిగణింపబడెడి భాగవతాదులలో త్రిమూర్తులలోని శివుని యొక్క నిరాకార రూపమే లింగము. బ్రహ్మ విష్ణు శివాత్మకమైనది లింగమని కొందరనగా, శివశక్తుల సంయోగ రూపమే లింగమనెడి వారు మరికొందరు. ఈ విధముగా లింగమును గురించిన భిన్నాభిప్రాయము లెన్నియో కలవు.

వాతూల తంత్రముననుసరించి వ్రాయబడిన శివానుభవ సూత్రము బ్రహ్మమనగా స్థలము. “స్థీయతే లీయతే యత్ర జగదేతచ్ఛరాచరమ్ తత్ బ్రహ్మ స్థలమిత్యాహుః స్థలతత్త్వ విశారదైః” అనెడిది స్థలమునకు నిర్వచనము. సృష్టికంటెను పూర్వమున చరాచర జగత్తు యెచ్చటనుండెనో అదియే స్థలముయని యర్థము.

ప్రవృత్తి మార్గమున శక్తి క్షోభచేత స్థలము లింగాంగములుగా విభజితమగునని తెలుపబడినది. లింగాంగములకు ఉపాస్య ఉపాసక సంబంధముండును. ఉపాసనా బలము వలన అంగము లింగములో లీనమై లింగాంగములకు గల భేదము సమసిపోవును. ఈ కారణమున లింగస్థలములు అంగస్థలములకు ప్రేరణ నిచ్చెడివని గ్రహించవచ్చును.

అంగస్థల మవిద్యా వశమున అండస్థలిగా రూపొంది భవము ననుభవించెడి దశలో నట్టి జీవుని కాపాడి సద్బోధల వలన నివృత్త్యన్ముఖత గల్పించి, పాత్రను పోషించెడి స్థలమే “దీక్షాగురు” లింగ స్థలమని గుర్తించగలరు.

- శివం భూయాత్ -

ఆశీర్వాచనము - 2 :

దీక్షాగురుస్థలము :

జగత్తున జన్మనైతి నవారందరూ ఈశ్వరుని దర్శించాలనెడి కోరికను కలిగి యుందురు. అయితే ఈశ్వరుడు మాయాశ్చై విశిష్టుడై వుండుటచేత సహజముగా ప్రతి ఒక్కరూ అతనిని చూచుటకు సాధ్యముకాదు. అందుచేత కనిపించని దైవమును చూపించెడివాడే సద్గురువని యెరుగవలెను. శాస్త్రములన్నియు గురువునే ప్రత్యక్షపరమాత్మయని తెలియజెప్పినవి. పూజ్యపాదులు శ్రీరేణుక భగవత్పాదులవారు దీక్షాగురువు స్థలమునందున గురువుయొక్క స్వరూపమును గురువనెడి రెండక్షరముల అర్థ వివరణతో తెలియజేసిరి. గమనించుడి.

శ్లో॥ గుణాతీతం గుకారం చ రూపాతీతం రుకారకమ్।

గుణాతీతమరూపం చ యో దద్యాత్ స గురుః సృతః॥ (సి.శి. 15-8)

‘గురు’ అనెడి శబ్దమునందు రెండక్షరములు గలవు. గు అనగా గుణాతీతుడు అనెడి అర్థము. ‘రు’ అనగా రూపాతీతుడు అనెడిది అర్థము. గుణాతీతుడు, రూపాతీతుడనూ అయియుండి నిర్గుణ, నిరాకారమైన పరమాత్మ స్వరూపమును తెలియజెప్పెడి సామర్థ్యము గలవాడే గురువు. ప్రకృతమున సత్త్వ, రజ, తమస్సులు అనెడి మూడు గుణములుండును. అటులనే ప్రకృతినుండి జనించిన ప్రపంచమునందున, ప్రపంచమునుండి జనించిన ప్రతి వ్యక్తియందున ఈ మూడు గుణములు హెచ్చుతగ్గులుగానైనను ఉండియుండును. సమస్త సృష్టియంతయు త్రిగుణమయమై యుండును. త్రిగుణములే సృష్టి వ్యవహారమునకు కారణభూతములగుచున్నవి. సత్త్వగుణము వలన మనుజుడు శాంతుడు, ధీరుడు, దైవీసంపత్తు గలవాడుగను, రజోగుణము యొక్క ప్రభావము వలన కామియు, క్రోధియు, సాంసారిక వ్యవహారములయందున ఎంతో ఆసక్తి కలవాడుగను, అటులనే తమోగుణ ప్రభావము వలన సోమరియు, మూఢుడును, కలహప్రియుడనూ అగుచున్నాడు. జగత్తునందున మనుష్యుల స్వభావ వైపరీత్యమునకు ఈ గుణములే మూలకారణములగుచున్నవి. ఏ గుణము యొక్క ప్రమాణము అధికముగా నుండునో ఆ స్వభావము అతనియందున బహిర్గతమగును. మనుజుడు తన స్వభావమును మార్చుకొనవలసిన యెడల తనగుణములను మార్చుకొనుటకు ప్రయత్నించవలెను. ఈ త్రివిధ

గుణముల యందున రజ మరియు తమో గుణములు దుఃఖమయమైన సంసారమునందున జీవిని బంధించివేయుచున్నవి. ప్రస్తుతము ఈ సంసారమునందున సుబుద్ధిని కలిగించెడి సాత్వికగుణము కలవారి సంఖ్య తక్కువగానే వుండును. దీనికి విరుద్ధముగా రజ, తమో గుణములు గలవారి సంఖ్య హెచ్చుగానుండును. సత్వగుణి అయినవారు కాచిన నీరు బాష్పమై ఊర్ధ్వగామి యగునటులనే తమ త్యాగము, తపస్సు, జ్ఞానము మొదలగు గుణములచేత ఉత్కృష్ట విచారములు గలవారగుచున్నారు. క్రిందకు పడిన నీరు సహజంగా పారిపోవునటులనే రజోగుణములు గల మనుజుడు ఆధో ముఖముగా ప్రకృందన వనితాది విషయముల యెడల ఆసక్తుడగుచున్నాడు. ఇంకను మంచుముద్దగడ్డగా మారి పైకిపోకనూ, క్రిందికి జారకనూ పెట్టిన కడనే యుండునటుల తమోగుణముగల మనుజుడు సోమరిపోతై అలసత్వముతో కాలమును వృధా చేయుచుండును.

ఒక అత్యంత తమోగుణియు, అలసత్వము గలవాడును అయిన వ్యక్తి తన పొలమునందున రేగిపళ్ళ చెట్లు క్రింద పరుండియుండెను. ఆ చెట్లు మీది పండ్లు పక్వములై యుండుటచేత అవన్నియు క్రిందకు రాలి నేలమీద పడెను. పరుండిన వ్యక్తికి ఆ పళ్ళను తినెడి కోరిక కలిగెను. కాని వాడికి లేచి ఆ పళ్ళను తెచ్చికొని తినెడి ఓపిక లేకుండెను. అదృష్టవశాత్తున ఒక పండు అతని యెడమీద పడెను. దానిని చేతితో తీసికొని నోటిలో యెటులవేసికొనవలెను అని ఆలోచించుచూ అటులనే పరుండియుండెను. అంతనొక రౌతు ఆ మార్గమున వచ్చెను. ఈ పరుండినవాడు అది గమనించి ఆ రౌతును కేకలు వేసి పిలిచెను. రౌతు యితనిని వీక్షించి ఏ కారణమువలననో నేలమీద పడియున్నాడు, లేచుటకు కూడా శక్తి లేనట్లులయున్నది. అందులకే నన్ను పిలుచుచున్నాడు. నేను వెదలి అతనికి సహాయము చేయుట యనెడిది నైతిక ధర్మము అని ఆలోచించుచూ రౌతు దయాభావము గలవాడై పరుండిన వానికడకు విచ్చేసెను. ఏమయ్యా! ఏమైనది నీకు. ఏమి చేయవలెనో చెప్పుము. నాచేతనైన సహాయమును నేను చేసెదను అని రౌతు తెలియజేసెను. పరుండిన వ్యక్తి ఏమియులేదు. నా యెడమీద ఒక రేగుపండు పడియున్నది. దానిని తీసి నా నోటియందు వేయుము అని అనెను. రౌతు ఏమయ్యా! నీవిత సోమరిపోతువా? ఎడమీద పడిన పండును నోటిలో వేసికొనుటకు నీతో కాదా? నేనీ పని చేయవలెనా? నోటిలో వేసినను నోరాడించుకొనుచూ తినవలసి యుండును కదా! అది నీవే చేయవలయును కదా! ఇంత సోమరివై భూమికి భారమై జీవించుచున్నావా! అని నాలుగు చీవాట్లు పెట్టుచు గుట్టుపు హంటరుతో నాలుగైదు పెట్లను పెట్టెదననుచు దానిని ఝుళిపించగానే ఆ సోమరి యువకుడు లేచి పరుగెత్తిపోయెను. ఇది తమోగుణము యొక్క పరమావధికి ఉదాహరణ. జగత్తునందున తమోగుణి అయినవారు దీనికంటెను కొంచెము హెచ్చుతగ్గులుగా వుండి వుండురని గ్రహించగలరు. రజోతమోగుణములు మనుజుని సంసారమునకు అభిముఖులుగా చేయును. సత్వగుణము గలవారు మాత్రము ఆ గుణము ప్రభావము వలన పరమాత్మునికి అభిముఖులుగా అగుచున్నారు. ఈ కారణము వలన భక్తుడు రజోతమోగుణముల ప్రమాణమును తగ్గించుకొని సత్వగుణాధిక్యతను పెంపొందించుకొని ఆధ్యాత్మిక మార్గమునందున ప్రవృత్తులు కావలెను. జీవ జగత్తులు త్రిగుణములతో కూడుకొని యుండిననూ పరశివుడు మాత్రము త్రిగుణాతీతుడై, రూపాతీతుడై యున్నాడు. మహర్షులు నిరాకారుడైన పరమాత్మనారాధించుటకందరికీ సాధ్యము కాదని అతనికనేక యాకారములను కల్పించినారు. భారత సంస్కృతియందు గల పౌరాణిక జగత్తులో ఒకటి కాదు. రెండు కాదు. మూడు కాదు. ముప్పది మూడుకోట్ల ఆకారములయందు పరమాత్ముని పూజించుట కప్పట్టుచున్నది. పరమాత్ముని ఈ నామరూపములు యిన్ని విధములుగా కన్పించిననూ అతని మూల స్వరూపము ఒకటిగానే యుండి 'ఏకం సత్యం విప్రః బహుధా వదంతి' అని చెప్పుట జరిగినది. దీనినే వచనకారులు దేవుడాక్కడే. నామములనేకములని ఉపదేశించిరి. ఉపనిషత్తులయందున 'అశబ్దమస్పర్శ మరూపమవ్యయమ్' అని చెప్పుటను గాంచగలము. శబ్ద స్పర్శ రూపాదులు లేకుండా వుండెడి స్థితియే పరమాత్ముని యొక్క వాస్తవికమైన స్థితియై యున్నది. ఇటులైననూ సదా ప్రపంచము యొక్క ఆకారమునందుననే అనురక్తమై యుండెడి చిత్తమును దానినుండి దూరము చేయుటకొరకు పరమాత్మునకు ఒక ఆకారమును కల్పింతురు. మన్నును తిని సంతోషపడుచున్న పిల్లవాడిని అదలించి అతని చేతినుండి మన్నును తీసి విసరివేసిన, పిల్లవానికి సమాధానము కాదు. దానికి బదులుగా తీపి పదార్థమును యిచ్చినప్పుడు ఆ పిల్లవాడు తనకు తానే మన్నును విడచిన యటుల ప్రపంచమునందున అనురక్తమైన వారి మనస్సును అందులోనుండి ముక్తి పొందించుటకై పరమాత్మునికి పలు దివ్యమైన ఆకారములను కల్పించినారనెడిది వూహించవచ్చును. మన్నుతినెడి పిల్లవాడి చేతినుండి మన్నును విడిపించిన యటులనే ఒక దినమున ఆ పిల్లవాని చేతినుండి తీపిపదార్థమును కూడా విడిపించెడి అవసరము వచ్చును. అటులనే ఒకానొక సమయమందున పరమాత్ముని ఆకారమును కూడా లౌకిక రూపమునుండి దూరము చేయవలసి యుండును. గురువు తన శిష్యునికి పరమాత్ముడు నిరాకారుడని చెప్పవలసిన అవసరమున్నది. ఈ విధముగా చివరి దశలో శిష్యునికి నిర్గుణపరమాత్ముడు తెలియజెప్పెడి వాడే 'గురువు' అని తెలిసికొనవలెను. 'గురు' వను పదములోని అంతరార్థమిదియే.

వీరశైవ సిద్ధాంతమునందు ప్రతిపాదించబడిన ఇష్టలింగ పూజ నిర్గుణ నిరాకారమైన పరమాత్మునికి ప్రతీకయైయున్నది. ఈ నిర్గుణ నిరాకారుడైన పరమాత్మ ప్రతి ఒక్కరి మనస్సులయందున తిష్ట వేసుకొని యుండును. బీజమునందున అంకురము వుండునటులనే హృదయము నందున పరమాత్ముని అస్తిత్వము వుండును. దీనిని తెలియజేయుటకే ఇష్టలింగమును హృదయముమీద ధరించెడి పద్ధతి కొఱుగుచున్నది. ఈ యిష్టలింగపు ఆరాధనారూపమైన శివయోగమువలననే ప్రాణలింగ మరియు భావలింగముల పూజను చేయుట సాధ్యమగుచున్నది. జగత్తునిండా నిండియుండెడి పరమాత్మ ప్రతియొక్కరి హృదయమునందు వుండిననూ అంతర్ముఖి కాని వాని కతడు అగోచరుడుగానే యుండును. తీర్థముల యందుననూ, క్షేత్రములయందుననూ దేవుడిని వెతికెడివారే ఎక్కువగా యున్నారు. హృదయము నందుండెడి శివునిని అనుభవించెడివారు అతి తక్కువే. ‘కశ్చిద్దీరః ప్రత్యగాత్మానమైక్షత్ వ్యావృత్తచక్షుః అమృతత్వమిచ్ఛన్’ అని ఉపనిషద్వచనము.

విపరీతమైన కోరికలను కోరుచూ పరమాత్మునికి కష్టము కలిగించెడు జనుల వలన కలిగెడు బాధనుండి తప్పించుకొనుటకు తానెక్కడనుండవలెనెడి సందేహము కలగినప్పుడు పరమాత్ముడు దేవతల సభను ఏర్పాటు చేసెను. ఆ సభలో నిర్ణయమైనదే మనగా కైలాసము, కాశి, మేరువు మొదలగు ఏ ప్రదేశములనున్ననూ, జనులు నిన్ను వెంబడింతురు. ఎక్కడ కూర్చున్ననూ తమరికి విశ్రాంతి దొరకదు. అందుచేత వెదకువారి హృదయములయందున నివాసముండిన యెడల నీవు ఎవరికి చిక్కకుండా వుండవచ్చును. ఈ కారణమున భగవంతుడు మనుజుల హృదయము నందున నిలిచి యుండుటకు నిశ్చయించుకొనెను. ఈ కథవలన తెలిసెడిదేమనగా అంతర్ముఖులై హృదయమునందున గల భగవంతుని దర్శించుటకు ప్రయత్నించువారికే భగవంతుని దర్శనమగుననియును, కాశి, కేదార యిత్యాది క్షేత్రములకు పరుగెత్తెడి వారికి భగవద్దర్శనము కాదనియును గుర్తించవలెను. ఈ వాస్తవిక నేపథ్యమున వీరశైవుడు గుర్తించవలసినదేమనగా కాశి, రామేశ్వరము, శ్రీశైలము మొదలగు క్షేత్రములకు వెడలి కాలమును వృధా చేయుట కంటెను తన నివాసమునందుననే కూర్చొని యిష్టలింగమును పూజించుచూ తద్వారా ప్రాణలింగ భావలింగ రూపములోనున్న శివపరమాత్ముని దర్శించుటకు ప్రయత్నించవలెను.

ఓం శాంతిః శాంతిః శాంతిః

ది : 2-08-1992

స్థలం : భికుబాయి మేనకుదళె

మంగళ కార్యాలయము, పూనె

విశేష ప్రతిపిక :

‘గురు’ పదమునకు శ్రీ భగవత్పాదుల వారిచ్చిన నిర్వచన విశ్లేషణనీ ఆశీర్వాచమున గాంచగలము.

“నిషేకాదిక్రద్గురుః” అనెడి అమరవాక్యము గురువుకు పితృవు కభేదమును తెలిపెడిదైయున్నది.

గర్భాదానాదులు చేయువాడే గురువని తెలుపబడినది. ఇందులో “ఆది” శబ్దము సీమంతోపనయనములను తెలుపుచున్నదని వావిళ్ళవారి ప్రతి (పుట 440) వలన తెలియుచున్నది. అయితే, “గృణాతి ఉపదిశతి గాయత్ర్యాది కం గురుః” అనెడి దొక పండితోక్తి గాయత్ర్యాదుల నుపదేశించువాడే గురువనియు ప్రాకృతాచారమున గాయత్రి నుపదేశించెడి వాడు కన్న తండ్రియేగాన నీ వివరణయూ పూర్వోక్త భావననే సమర్థించుచున్నది.

వీరశైవ ధర్మమిట్టి భావనల నంగీకరించదు. గురువునకు మహోత్పత్తమైన స్థానమివ్వబడినది. హరుడే గురుడనియును, గురువే హరుడనెడి భావము సుప్రతిష్ఠితమై యున్నది. “గురుమాహత్మ్య స్థలము”లోను, గురుకారుణ్య స్థలములోను గురువునకు గల స్థానమెట్టిదో తెలుపబడినది. అట్టి స్థానమును గురువునకెందుకివ్వబడినదో యిచ్చట వివరించనైనది. పరబ్రహ్మతత్వమునకు వేదములలో పవిత్రమనెడి పేరివ్వబడినది. మహాభారతమున వ్యాసుడు పరతత్వమును పవిత్రమనెడి పేరుతో పిలిచిరి. ద్రోణ పర్వములోన నీ భావమును గాంచగలము. ఈ తత్వముపనిషత్తులలో నిర్గుణ బ్రహ్మముగా గుర్తింపబడినది. ఆగమములు త్రిగుణాతీతమైనట్టి యరూప తత్వమును లింగమనెడి పేరుతో పిలిచిరి. “గృణాతి ఉపదిశతి లింగతత్త్వాదికం గురుః” అను యుక్తి వలన గురువనెడి పదముకు సరియైన నిర్వచనము తెలిసికొనగలరు. త్రిలింగములనిచ్చి తత్వోపదేశమును చేసెడి గురువు భక్తాంగ స్థలములోని జీవుని యుద్ధరించెడి లింగస్థలములలో నొకటియగు దీక్షాగురుస్థలమునకు సంబంధించిన వాడని గుర్తించగలరు.

- శివం భూయాత్ -

ఆశీర్వాదసేమ - 3 :

దీక్షాగురుస్థలము :

శ్రీ భగవత్పాదులవారు యింతకు క్రితము 'గురు' పదము యొక్క అర్థమును వివరించి చెప్పిరి. ప్రస్తుతము వీరు ఆచార్యపదము యొక్క అర్థమును వివరించుటకై ఈ క్రింది ఉపదేశమునిచ్చిరి.

శ్లో॥ అచినోతిచ శాస్త్రార్థానాచారే స్థాపయత్యపి
స్వయమాచరతే యస్మాదాచార్యస్తేన చోచ్యతే॥ (సి.శి. 15-9)

వీరశైవ శాస్త్రమునందు గల రహస్యార్థములను తానభ్యసించి తన శిష్యులు ఆ శాస్త్రము ప్రకారము ఆచార సంపన్నులుగా వుండునటుల చక్కగా చూసికొనుచూ, తానున్న సదాచార సంపన్నుడుగా వుండునట్టి సద్గురువునే ఆచార్యుడని పిలుతురు. ఆచార్య పద విభూషితుడైన సద్గురువు సకల శాస్త్ర సంపన్నుడైయుండును. ఈ శాస్త్ర పరిణితి సద్గురువు యొక్క విశిష్టలక్షణమైయున్నది. శ్రీ మన్నిజగుణ శివయోగారు కరుణ, సత్కళ, శాస్త్ర పరిణత, సుజ్ఞానము మొదలగునవి గలవాడే సేవ్యగురుడని తెలియజెప్పిరి. శాస్త్రజ్ఞుడు అన్న పదమునకు శాస్త్ర పరిణత గలవాడను అర్థము గలదు. ఆచార్య స్థానమునలంకరించెడి సద్గురువు సకల శాస్త్రపారంగతుడై యుండవలెననెడిది నిర్వివాదమైన అంశము. ఈ శాస్త్ర పరిణితిని పొందినవారిని గురించి ఉపనిషత్తులు 'శ్రోత్రీయత్వమ్' అని చెప్పినవి. దీని యర్థమేమనగా ఆచార్యుడనెడివాడు శ్రుతుల యొక్క పరిజ్ఞానమును కలిగి యుండవలెను.

వేదము, అగమము, ఉపనిషత్తు, మరియు ఇతిహాస గ్రంథములయందున వీరశైవ సిద్ధాంతము యొక్క అనేక ఆచార విచారములు ప్రతిపాదించబడినవి. సమగ్ర జ్ఞానమును పొందవలెననిన వాటిని అధ్యయనము చేయుట తప్పనిసరియగును. జగత్తులో ప్రతి వ్యక్తికిని సకల శాస్త్రముల యొక్క అధ్యయనము సాధ్యముకాదు. అందుచేత, ప్రపంచమునకు మార్గదర్శకము నిచ్చెడి సద్గురువు సకల శాస్త్రములనభ్యసించియుండవలెను. తేనెటీగ ఎన్నో పుష్పముల మీద వ్రాలి మకరందమును గ్రోలి మధు సంచయమును చేయును. ఇద్దానిని గ్రహించి లోకము లబ్ధిని పొందుచున్నది. అదే విధిన శ్రీ సద్గురువు చేసెడి శాస్త్రాధ్యయనము వలన లక్షలాది జనులు లాభమును పొందుచున్నారు. శ్రీ సద్గురువు తన మరమునందున సత్సంగమునేర్పాటుచేసి జన సామాన్యమునకు హితమును చేసెడి శాస్త్ర పరిజ్ఞానము నందజేయుచున్నాడు. ఈ పరంపర కలకాలమునుండి కొనసాగుచు వచ్చుచున్నది. కొన్ని మరములలో నను నిత్యము సత్సంగమైతే మరికొన్నింటిలో కనీసము నెలకొక పర్యాయమైనను సత్సంగము నేర్పాటు చేయబడుచున్నది. ఈ బోధనాత్మక సమారంభములతో బాటు జనులలో క్రియాచారముల యెడల నాసక్తిని పెంపొందించుటకై యిష్టలింగ పూజాదులను ప్రత్యక్షముగా చేయించి చూపెడి రూఢియును నాటినుండి నేటివరకు ననూచానముగా కొనసాగుచు వచ్చుచున్నది. అందుకే వీరశైవ ధర్మపు పీఠాచార్యులును మరియు వారి శాఖావర్తులైన శివాచార్యులు బహిరంగమునందున వేలాది జనుల మధ్యలో వైభవోపేతమైన యిష్టలింగ పూజా సమారంభముల నేర్పాటు చేయుచున్నారు. అధిక సంఖ్యాకులైన భక్తులకు పూజావిధినితెలియజెప్పెడి యుద్దేశము చేతనే యిట్టి కార్యక్రమములేర్పాటు చేయబడుచున్నవి. ఈ విధిన చేయవలయుననెడిది జగద్గురువులక్షత్తవ్యమై యున్నది. శివాచార్యులును మరియు మరమయ్యలును నిట్టి యిష్టలింగ పూజా సమారంభముల నేర్పాటు చేయుట వారి వారి కర్తవ్యమని భావించి ఇష్టలింగ పూజా సంస్కృతిని పెంపొందించవలెను.

వీరశైవ సిద్ధాంతము జ్ఞానము మరియు కర్మల సమన్వయాత్మకమై యున్నది. అందుచే వీరశైవాచార్యులు గాని, గరువర్గమైన మరమయ్యలుగాని మరియు శిష్యవర్గమైనను గాని కేవలము ధర్మాచరణ పరిజ్ఞానము పెంపొందించుకొనినచో సరిపోదు. వారు ఆచారవంతులై యుండవలెను. జ్ఞానముతో బాటు ఆచార సంపదను పెంచుకొనిన వాడే శిష్యులకు బోధించెడి హక్కును పొందగల్గును. జ్ఞానమెంత నున్నను నేమి ప్రయోజనము. అది ఆచరణలోకి వచ్చినప్పుడే సుసంపన్నమగును.

ఆచార్యస్థానమున నున్నవాడు జ్ఞానాచారముల సమన్వయ కేంద్రముగా నుండవలెను. ఆవు పాలు నమృత సదృశముగా నుండినను, వాటిని మనుష్యుని కపాలములో పోసియిచ్చిన యెడలనవి నగ్రాహ్యమగుచున్నవి. అదే విధిన ఆచారహీనునిలోని జ్ఞానము ననాదరణకు గురియగును. అందుచేత, శ్రీభగవత్పాదులవారు నాచారమహితిని యీ క్రింది విధిన కొనియాడిరి.

శ్లో॥ ఆచార ఏవ సర్వేషామలంకారాయ కల్పితే

ఆచార హీనః పురుషో లోకే భవతి నిందితః॥ (సి.శి. 16-13)

వీరశైవ సిద్ధాంతము జ్ఞానము మరియు ఆచారముల సమన్వయ రూపమున గలదు. ఆచారమనెడిది యొక సుందరమైన యలంకారము వంటిది. లోకములోన యలంకారములు ప్రీతిప్రదములు కదా! లోకులు వస్త్రా ద్యాదిభూషణముల ద్వారా తమను తామునలంకరించికొనెదరు. అంతేకాదు నితీవలీ కాలమున బాహ్యోపచారముల ద్వారాను, అలంకార సామాగ్రిచేతను శరీరము యొక్క అందమును పెంచెడి సంస్థలు కూడా యేర్పడినవి. ఇట్టి అంగళ్ళ వైపు జనులు హెచ్చు సంఖ్యలో నాకర్షితులగుచున్నారు. స్థూల శరీరమునెంత మేరకు నలంకరించి కొనిన నొకానొక దినమున నయ్యది చెడిపోవుట జరుగును. స్థూల శరీరము యొక్క అందమును పెంచుకొనుటకై వెచ్చించెడి కాలములో కొంతభాగమునైనను సూక్ష్మ శరీరము యొక్క సౌందర్యమును పెంపొందించుటకై కేటాయించిన యెడల జీవితము ధన్యము కాగలదు. సూక్ష్మశరీరము యొక్క అందమును పెంచుకొనుటలో దగిన శ్రద్ధ వహించక వారి యాసక్తి స్థూలశరీరపు అందమును పెంచుకొనుట యందుననే నిలుపుదురు. వారు చేసికొనెడి శృంగారము శవమునకు చేసెడి శృంగారము వంటిదని తెలియలేదు.

సూక్ష్మశరీరమునలంకరించికొనెడి సామగ్రి యెట్టిది యనెడి ప్రశ్న యుదయించవచ్చును. శాస్త్ర విహిత ఆచారణలే సాధనలుగా నుపకరించునని తెలిసికొనవలెను. ఎవ్వరీ ఆచరణలను శ్రద్ధాసక్తులతో చేయుదురో వారు తమ సూక్ష్మ శరీరమును నలంకరించికొనెడి వారగుచున్నారు. సూక్ష్మ శరీరము యొక్క సౌందర్యమే నిజమైన సౌందర్యమని తెలిసికొనగలరు. స్థూల శరీరమునలంకరించి కొనెడివాడు సూక్ష్మ శరీరమును నిర్లక్ష్యమునకు గురి చేయుచు నశాంతియుతమైన జీవితమును గడుపుచున్నారు. స్థూల శరీరము రోగగ్రస్తమైయున్నప్పుడు వైద్యుని కడకు పరుగులు తీయు జనులను గాంచగలము. సూక్ష్మ శరీరమునకెట్టి రుగ్మత వచ్చినను మిన్నకయుండురు. స్థూల శరీరమునకు విష విషమ జ్వరములుండునటులే, సూక్ష్మ శరీరమునకు కామ క్రోధమోహాది జ్వరములెన్నియో రావచ్చును. స్థూల శరీరమునకు జ్వరము వచ్చినప్పుడు ఫాలమున శీతల జలము యొక్క పట్టి, ఔషధములు మొదలగునవి యుపయోగింతురు. స్థూల శరీరమున కౌషధము లుండునటులే, సూక్ష్మ శరీరమునకును నౌషధములు గలవు. అవి యెట్టివనిన, సత్సంగము, సద్బ్రంధముల యధ్యయనము, శివనామజపము మొదలగు శాస్త్ర విహిత ఆచరణలద్వారా సూక్ష్మ శరీరము యొక్క ఆరోగ్యమును కాపాడికొనుటయే మానవుని ప్రాథమిక కర్తవ్యమై యున్నది. ఈ కారణముననే యాచార్యులవారు నాచరణలకే యధికమైన ప్రాముఖ్యత నిచ్చిరి. ఆచరణలు నాచార్యులకెంత మేరకు ముఖ్యమైనవో, అంతేమేరకు నయ్యవి శిష్యులకును ప్రాముఖ్యత గలవిగా యగుచున్నవి. ఒక వస్త్రమును నేయుటకును నడ్డము మరియు నిలుపు దారముల యవశ్యకత యుండునటులే, యొక వ్యక్తి యొక్క జీవనము పరిపూర్ణమగుటకు, జ్ఞానము మరియు ఆచరణల యావశ్యకత గలదు.

పూజ్యపాదులు “జ్ఞానేనాచరయుక్తేన ప్రసీదతి మహేశ్వరః”, శివుని యనుగ్రహమునకు పాత్రులు గావలెనని జ్ఞానము మరియు ఆచరణలకు సమానమైన ప్రాముఖ్యత గలదని యుపదేశించిరి. జ్ఞానాచరణలనెడివి దొంగలకందని సొమ్ము. యముడైనను వీటిని మనసుండి దూరము చేయజాలదు. చచ్చిననూ, ఈ ఆభరణములు మనసు వీడిపోవు. జ్ఞానపిపాస గల శిష్యుడు తన వద్దకు వచ్చినప్పుడు శ్రీ గురువు మొదట నతనికి యాచారములను నేర్పును. శ్రీ భగవత్పాదులవారు “ఆచారో నాస్తి యతః” అని యుపదేశించిరి.

ఆచారమనగా వేదాగమాది శాస్త్రముల యందు విధింపబడిన ధర్మ విశేషము. ఆచారమనెడిది కల్పవృక్షము వంటిది. దీనినుండియే ధర్మార్థ కామ మోక్షములను పొందగలము. ఆచారవంతుడైన వాడు సదా ప్రసన్నచిత్తుడుగను, సాత్వికునిగను, ఆరోగ్య సయస్సునిగను, ఆయుష్మంతునిగను నగుచున్నాడు. ఆచార విహీనుడు నింతకంటెను విరుద్ధమైన లక్షణములను గల్గియుండును. సదా దుఃఖము ననుభవించెడి వానిగను, రజోగుణి ఆది వ్యాధియుక్తునిగను, మరియు నల్పాయుష్ముడుగను నగుచున్నాడు. ఇట్టివానిని వేదములైనను పవిత్రునిగా చేయజాలవు. “ఆచార హీనం న పునంతి వేదాః” యనెడిది పెద్దలు చెప్పిన మాట. ఆచారమే శ్రేష్ఠమైన ధర్మము. ఇదియే సర్వోత్కృష్టమైన సంపద. ఆచారవంతుడే శ్రీమంతుడు. భౌతిక సంపద పుష్కలముగా గల్గియుండియును, నాచారము లుత్తమైన యెడల వానిని దరిద్రునిగానే పరిగణించవలెను.

వీరశైవ సిద్ధాంతమునందున యీ ఆచారములను అయిదు విధములుగా నంగీకరింపబడినవి. అవి యేమనగా లింగాచార, సదాచార, శివాచార, భృత్యాచార మరియు గణాచారములు ఈ పంచాచారములు వీరశైవులకు పంచ ప్రాణములవలె ప్రియమైనవై యున్నవి. వీరశైవ సాధకునికి అష్టావరణములు దేహముగను, పంచాచారములు ప్రాణములుగను బోధింపబడినవి. ఈ పంచాచారముల స్వరూప స్వభావముల విశ్లేషణ ఎంతో నవశ్యకమైయున్నది. అందుచేత ప్రసంగానుసారముగ నిచ్చట వాటి విశ్లేషణ చేయనైనది.

ఈ ఆచారముల విస్తృతమైన వివరణ చంద్ర జ్ఞానాగమములోని క్రియాసారము నందున గలదు. అద్దాని నాధారముగా గొని యీ విశ్లేషణ చేయవలెనది.

1. లింగాచారము : పంచాచారములలో నిది మొదటిది. జీవి యనబడెడి అంగమును లింగముగా చేయు నాచారమే లింగాచారము. శరీరము మీద లింగమును ధరించి పూజించుట, మనస్సున ప్రాణ మరియు భావ లింగముల గురించి చింతన చేయుట, ఈ లింగముల యెడల నిరంతర ధ్యాసను నిలిపి ధ్యానము చేయుట యనెడివి లింగాచారము యొక్క స్వరూపమై యున్నది. ఈ విషయమున చంద్రజ్ఞానాగమము నీ క్రింది విధముగా తెలుపుచున్నది.

శ్లో॥ గురుణా దత్తలింగాద్ వై నాస్తిదైవం మహీతలే

ఇతి భావానుసంధానం లింగాచారః స ఉచ్యతే॥

(చంద్రజ్ఞానా. క్రి. 9-4)

గురుదత్తమైన లింగము కంటెను వేరుగా యితర దైవము లేదనెడి భావమును ననుసంధానము చేసికొనుటయే లింగాచారమని యీ ప్రమాణములోని భావము. సద్గురువు దీక్షా సంస్కారమును చేయునప్పుడు శరీరత్రయమునకు లింగత్రయము ననుసంధానము చేయును. స్థూల శరీరమునకు నిష్టలింగమును, సూక్ష్మ శరీరమునకు ప్రాణలింగమును, కారణ శరీరమునకు భావలింగమును సంధించును. వీరశైవునకీ మూడు లింగములు మాత్రమే నారాధ్యములు. వీటిని మిసహించి మరి వేటిలోను శ్రద్ధను నెలకొల్పవలదు. ఈ సిద్ధాంతమున అంగుని సతిగను, లింగమును పతిగను భావించుట యుండును. ఏ విధముగా పతివ్రత పతిని దప్ప మరొకనిని కూడదో, నదేవిధిన లింగధారి లింగమును వీడి యన్యదైవముల నర్పించదు. ఈ ఆచారమును కట్టుదిట్టముగా పాలించిన యెడల నిష్ఠ వికసనము నొంది సాధకుని యంతరంగములోని ప్రవృత్తి ప్రబలమగును.

2. సదాచారము : పంచాచారములలో సదాచారము రెండవది. సత్ పురుషులు నాచరించెడి యాచారమే సదాచారము. సద్రూపియైన పరశివుని ప్రాప్తికై యాచరించు యాచారమే సదాచారము. ఇంకొక యభిప్రాయము ప్రకారము శివునికిని మరియు శివభక్తులకును ప్రీతిని కూర్చునదే సదాచారము. ఈ విషయము గురించి చంద్రజ్ఞానాగమము నీ క్రింది విధముగా తెలిపినది.

శ్లో॥ ధర్మార్జితేన ద్రవ్యేణ యత్ సంతర్పణమన్వహమ్

గురులింగ జంగమానాం సదాచార ఇతిస్మృతాః॥

(చ.జ్ఞా.క్రి. 9-6)

ధర్మమార్గముల ద్వారా ధనమును సంగ్రహించి తన ఆరాధ్యులైన గురులింగ జంగములకు ప్రతిదినము అన్న, వస్త్ర ధనాదుల రూపమున సమర్పణలు చేసి వారి యనుగ్రహమును పొందుటయే సదాచారము.

తాను సంపాదించిన ద్రవ్యము తానొక్కడే యనుభవించుట భారతీయ సంస్కృతియందున లేదు. అందుచేతనే “తేనత్యక్తేన భుంజీథాః” యని యీశావాస్యోపనిషత్తు బోధించినది. తాను సంపాదించినది శివునికి సమర్పించి, అతిథి అభ్యాగతులకు నివేదించి భుజించుటయే శిష్టాచారమై యున్నది. దీనికి విరుద్ధముగా ప్రవర్తించెడి వానిని దొంగయని పిలుచుట జరిగినది. పథికులకు, నిరుద్యోగులకు మరలవిద్యార్థులకు అన్నపానాదులు సమర్పించవలెనని ధర్మశాస్త్రము తెలుపుచున్నది. ఇంటియందు వంట కాగానే తినుటకు బదులుగా గోదోహకాలము వరకు సతిథి యభ్యాగతులకై వేచి చూసి భుజించుటయే శాస్త్ర సమ్మతము. ఈ నియమమును పాలించని వాడు దోషభాజునడగును. ఈ విధముగా శాస్త్రోక్త పద్ధతి ప్రకారము అన్న పానీయములను గురు-లింగ-జంగమాదులకు సమర్పించి వారిని సంతోషపెట్టుటయే వీరశైవుల సదాచారమై యున్నది. ఈ సదాచారము నెనిమిది విధములైన శీలములను గల్గియున్నది. శీలమనగా శివతత్త్వమును తెలిసికొనవలెననెడి తీవ్రమైన కోరిక. ఇద్దానికి ననుగుణములుగా నున్న యెనిమిది విధములగు నాచారములే యష్టశీలములని యందురు. అవి అంకురశీలము, ఉత్పన్నశీలము, ద్విదల శీలము, ప్రవృద్ధ శీలము, సప్రకాండ శీలము, సశాఖాశీలము, సపుష్పశీలము మరియు సఫలశీలము.

1. అంకుర శీలము : గురు కరుణచేత త్రివిధ దీక్షలను బడసి తన స్థూల, సూక్ష్మ మరియు కారణ శరీరములను శుద్ధి జేసికొని గురువు యొక్క యుపదేశము మేరకు ప్రతిదినమును నియమ పూర్వకముగా ఇష్టలింగ పూజల నాచరించునదే అంకుర శీలము.

2. ఉత్పన్న శీలము : తాను దీక్షా సంస్కారమును పొందిన యటలే తన సతి, పుత్ర పౌత్రాదులకు స్వగోత్రపు గురువు గారిచేత దీక్షా సంస్కారమును చేయించి వారిని తనవలెనే శుద్ధీకరించి దీక్షితులైన వారి జతకు మాత్రమేసహవాసాది వ్యవహారములను చేయునదే యుత్పన్న శీలమగును.

3. ద్విదల శీలము : శరీరము మీద నిష్ఠలింగము, భస్మము మరియు రుద్రాక్షాది వీరశైవ లాంఛనములను తప్పకుండగ నెల్లప్పుడు ధరించెడిదే ద్విదల శీలము.

4. ప్రవృద్ధ శీలము : ప్రతిదినము శివుని మహాత్మ్యమును శ్రవణము చేయుట, శ్రవణము చేసిన దానిని మనన నిధి ధ్యానములను చేసి శివభక్తిని మనస్సునందున పెంచికొనునదే ప్రవృద్ధశీలము.

5. సప్రకాండ శీలము : వీరశైవ సిద్ధాంతము యొక్క నిత్య కర్మమైన యిష్టలింగ పూజను యే కారణము వలననైనా చేయకుండిన యెడల నన్నపానాదులను స్వీకరించకుండగ నుండునదే సప్రకాండ శీలము.

6. సశాఖా శీలము : ఇష్టలింగమున కర్పితము చేయకుండగ నుండెడి భక్త్య-భోజ్యాది పదార్థములను గ్రహించకుండగనుండుటయే సశాఖాశీలము.

7. సపుష్ప శీలము : ఇష్టలింగమునకు అర్పితమైన ప్రసాదమును పరిత్యజించక సంపూర్ణముగా సేవించుటయే సపుష్పశీలము.

8. సఫల శీలము : గురు-లింగ-జంగముల యెడ భేదబుద్ధిని వీడి, ఒకే తత్వము యొక్క భిన్న రూపములని యెంచి పూజించుటే సఫల శీలము.

ఈ విధముగా, సదాచారము నెనిమిది విధములుగా నున్నది. పరమేశ్వరుడు సదాచార ప్రియుడైయున్నాడు. సదాచారమును పాటించనివాడు శివుని కృపను పొందజాలడు. సదాచారమును పాలించునదే నిజమైన యీశ్వర పూజయని గ్రహించి ప్రతి వీరశైవుడు సదాచారమును నిష్ఠ చేత పరిపాలించవలెను. ఇది భక్తుల యభీష్టమును పూర్తిచేసెడి కల్పవృక్షమై యున్నది.

ఓం శాంతిః శాంతిః శాంతిః

ది : 03-08-1992

స్థలం : భికుబాయి మేనకుదశె

మంగళ కార్యాలయము, పూనె

విశేష ప్రతిపిక :

శ్రీ జగద్గురు చంద్రశేఖర శివాచార్యులవారు 'ఆచార్య' స్థానమున నుండెడి దీక్షాగురు లింగ స్థలిని గురించి తెలుపుచు ఆచార పంచకమునకు సంబంధించిన వివరములను ప్రధానము చేసిరి.

సామాన్యార్థమున ఆచార్య పదమునకు గురు పదమున కభేదము కన్పట్టుచున్నది. “యః మంత్రోపదేశ మాచరతి సః ఆచార్యః” దీక్షా సంస్కార సందర్భమున పిండస్థలికి పంచాక్షరీ మహామంత్రమునుపదేశించెడి దీక్షా గురువును ఆచార్యునిగా గుర్తింపవచ్చును. అయితే, “ఆచారం గ్రాహయతీతి ఆచార్యః” అనెడి మరొక నిర్వచనము గలదు. ఆచారమును గ్రహింపజేయువాడు ఆచార్యుడనబడుచున్నాడు. ఆగమ ప్రోక్షమైన ఆచారములను గ్రహింపజేయువాడాచార్యుడనెడి దామోదయోగ్యమైన నిర్వచనమని ఆగమవిదులనుచున్నారు. “ఉపనీయతుయః పూర్వం వేదమధ్యాపయేద్విజః సాంగం చ సరహస్యంచ త మాచార్యం విదుద్భుదాః” యనెడిది మనుస్మృతిలోని ప్రమాణము. వేదములలోని రహస్యాస్థములను తెలిపెడి వాడాచార్యుడని చెప్పబడినది.

ఒక వ్యక్తి తాను చేసేది యుపదేశమున కనుగుణమైన ప్రవర్తనను తానే ఆచరించిన యెడల నతడు విశేషమైనట్టి గౌరవ ప్రపత్తులను పొందగలడు. లేనిచో “ఆచార హీనోభవతి నిందితః” అనెడి రేణుకోక్తి (సి.శి. 16:3) చిరస్మరణీయమైనదైయున్నది. “ఆచారవంచకర ఎనగి తోరదిరు” అనెడి శ్రీ బసవన్న వారి వాక్కులు (వచనము, 762, శ్రీ డా॥ తిప్పే రుద్రస్వామి సంపాదన) గమనార్హములు ఆచార వంచకులను నాకు చూపకుండుడయ్యా” అనెడిది యీ వాక్కుల తాత్పర్యము.

ఆచారములకు సంబంధించిన వివరణ ఆగమములలో నివ్వబడినది. స్మృత్యాదులలోను ఆచారమునకు ననుబంధముగా నుండెడి యంశములు కలవు. అయితే, వీరశైవుల కనువర్తించెడి ఆచారము లెట్టివి యనెడి ప్రశ్న ఉదయించును. నిత్య కర్మల నుదాహరణగా తీసికొనిన యెడల గాయత్ర్యపాసనను తప్పనిసరిగా చేయవలెననెడి ఆచారము గురించిన సందేహము గల్గును. ఇది ప్రాకృతులకు మాత్రమే వర్తించెడి ఆచారము. అగ్నిముఖార్చనయూ ఇట్టిదే! ఇట్టి సందేహములను నివారించుటకై బోధకుడు శాస్త్రాదుల నధ్యయనము చేయవలెను. ఈ సందర్భమున “ఆచారోత్తి (సి.శి. 15-9) గమనించదగినదైయున్నది.

ప్రవృత్తి పథమున పయనించెడి జీవుడిని, నివృత్తి పథము వైపుకు మళ్ళించి యతనిని భక్తునిగా చేసెడి పాత్రను లింగస్థలమగు దీక్షాగురు స్థలములో శివయోగి నిర్వహించునని గుర్తించవలెను. శివుడే శివయోగి రూపములో వచ్చి అతడే ఆచార్యుడై శివాచారాది పంచాచారముల గురించి దీక్షితునికి బోధించును. తన బోధనలవలన ఆచారహీనుడైన వానిని ఆచార సంపత్తి గలవానిగా చేయును. తానాచరించి చూపి సోదాహరణ పూర్వకముగా బోధన చేసెడి వాడని శ్రీ భగవత్ పాదులవారు స్పష్టము చేసిరి. తాను ఆచారవంతుడై యుండక యితరులను ఆచారవంతులుగా నుండుడని బోధన చేసెడి వానికి నైతిక బలము లున్నమై యుండుననెడిది సర్వజనులకు విదితమైన విషయమే. జగదాచార్యుడై శ్రీభగవత్ పాదుల వారు ఆచార్యస్థానములో నుండెడి వారికి మార్గదర్శకత్వము కల్పించుటకై యీ బోధన చేసెననెడిది గుర్తించదగిన విషయము.

లోకమున నెవ్వరికి తోచినది వారు తమ యిచ్చానుసారముగా ఆచరించుచు తాము ఆచారవంతులమని భావించికొని తృప్తిపడటమును గాంచగలము. ఇట్టి ధోరణులను నిరసించుచు శ్రీ బసవన్నవారు ఈ క్రింది సందేశము నిచ్చిరి.

నోడి మాడువనేమి సల్లవు! సల్లవు!

తనువు ద్వేష, మనవు ద్వేష వాగి

మాడువ నేమి సల్లవు! సల్లవు!

గురుపథమ మీరి మాడువనేమి సల్లవు! సల్లవు!

కూడల సంగమ దేవా ఇవు నిమ్మని జదొళగె నిల్లవు! నిల్లవు! (వ.సం.71)

దీని తెలుగు రూపము :

చూచి చేసెడి నేమములు చెల్లవు చెల్లవు

తనువుద్వేషము మనముద్వేషముగా

చేసెడి నేమములు చెల్లవు చెల్లవు

గురుపథమును మీరి

చేసెడి నేమములు చెల్లవు చెల్లవు

కూడల సంగమ దేవా!

ఇవి మీ నిజమున నిలువవు నిలువవు

ఆచార్యునిగా దీక్షా గురు స్థలమున నుండెడి హరూపము తెలుపని దేదియును ఆచారము కాజాలదని గ్రహించగలరు.

శ్రీరేణుక భగవత్ పాదుల యుపదేశము యొక్క నేపథ్యమున తెలిసికొనవలసినదేమనగా భక్తాంగుడు కాదలచిన పిండస్థలి శివాచార్యులవారినాశ్రయించి భక్తాంగస్థలిగా తానాచరించవలసినట్టి ఆచారముల గురించి తెలిసికొనవలెను.

- శివం భూయాత్ -

ఆశీర్వాదము - 4 :

దీక్షాగురుస్థలము :

ఇంతకు క్రితమున లింగాచార సదాచారముల గురించి తెలుసుకొంటిమి. ఇప్పుడు శివాచారము గురించి తెలిసికొనెదము.

3. శివాచారము : సృష్టి- స్థితి-సంహార,నిగ్రహానుగ్రహములను నిర్వహించెడి శివుడే పరబ్రహ్మ స్వరూపుడు. అతడుగాకుండ వేరే మరెవ్వరును లేరని యతనికి శరణాగతుడుగా నుండుటయే శివాచారము. ఇట్టి భావనచేత శివభక్తి దృఢతరమై సర్వత్రా శివుని గాంచెడి శివదృష్టి సంప్రాప్తమగును. ఇంతటి సర్వశివమయ భావముదయించుటచేత శివాచారి యెవ్వరిని ద్వేషింపజాలడు. ఎవరి గురించునుపాపమును దాల్చజాలడు. భావశుద్ధి లేనివారికి శివాచారమబ్బుదు. పదార్థశుద్ధియే భావశుద్ధిని సాధించెడి విధియని తెలుపుటకు చంద్రజ్ఞానాగమము పదహారు ప్రకారములగు పదార్థ శుద్ధులను విధించినది.

ఈ క్రింది శ్లోకమును గనుడి :

శ్లో॥ ద్రవ్యక్షేత్రగుహాదినాం షోడశానాం విశోధనమ్ |
శివశాస్త్రోక్తమార్గేణ శివాచార యితీస్మృతః॥ (చ.జ్ఞా.క్రి. 9-32)

వీటిని గూర్చి క్రమముగా తెలిసికొనెదము గాక.

1. ద్రవ్యశుద్ధి : శివభక్తుడైన వానినుండియే ఫలమూలాదులను గ్రహించవలెను. ఒకవేళ శివభక్తుని నుండి యివి ప్రాప్తము గాని యెడల మంత్రోచ్ఛారణ పూర్వకముగా వాటి మీద భస్మప్రోక్షణను చేసి వాటిని స్వీకరించునదే ద్రవ్యశుద్ధి యనబడుచున్నది.

2. క్షేత్రశుద్ధి : తన పొలము లేదా యింటి యొక్క నాల్గు మూలల యందున నంది మరియు శివలింగములు గల లింగముద్రాంకిత శిలలను స్థాపించి క్షేత్రాదులను శుద్ధి చేయవలెను. నేడీ పద్ధతి విస్తృతమైన ప్రచారమున లేదు. కేవలము మఠ మందిరములలోన యీ పద్ధతులను గాంచగలము. ఈ ఇళ్ళు మరియు క్షేత్రములను శివభక్తులవియని తెలియబరచెడి సామర్థ్యము గల యిట్టి పద్ధతి నేడు లుప్తమైయున్నది. శీఘ్రమే యీ పద్ధతిని పునరుద్ధరించవలసినయావశ్యకత యెంతైనా కలదు.

3. గృహశుద్ధి : గృహమును నూతనముగా నిర్మించెడి సందర్భమున శివభక్తులగు పనివాళ్ళచేతనే యింటిని నిర్మించవలెను. ఇటుల సాధ్యము కాని యెడల ముఖద్వారము కడ మహాద్వారము మీద నంది-లింగ- ముద్రాంకితమగు చిత్రములను చెక్కించవలెను.

4. భాండశుద్ధి : శివభక్తుని చేత నిర్మింపబడిన శివలింగాంకితములైన భాండములలోనే వంటను చేయవలెను.

5. తృణశుద్ధి : తన యింటిలోని ఆవు, ఎద్దు యిత్యాది పశువులకు వేసెడి గడ్డిని శివభక్తుల ద్వారానే తెప్పించుకొనవలెను. ఇటుల సాధ్యము కాని యెడల గడ్డిమీద భస్మమును చిలుకరించి పునీతము చేయవలెను.

6. కాష్ఠశుద్ధి : శివాచార సంపన్నుడైన సాధకుడు, తన వంటకై కావలసిన కట్టెలను శివభక్తుల ద్వారానే తెప్పించుకొనవలెను. అటుల సాధ్యము కాని యెడల, వేరువారు తెచ్చిన కాష్ఠములపై భస్మమును చల్లి శుద్ధిని చేయవలెను.

7. వీటికాశుద్ధి : శివభక్తుడైన వానినుండియే తాంబూలమును తీసికొనవలెను. ఇతరులిచ్చిన యెడల దానిని భస్మపూతము చేయవలెను.

8. పాకశుద్ధి : శివదీక్షా సంస్కారమును పొందిన శివభక్తుల ద్వారానే పాకములను చేయించుకొనవలెను. అన్నము మీద వేరేవారి దృష్టి పడకుండగ జాగరూకత వహించునదే పాకశుద్ధి.

9. రసశుద్ధి : పాలు, పెరుగు, నెయ్యి, వెన్న, మజ్జిగలను రస పదార్థములని యందురు. శివదీక్షను పొందినవాడు ఆవుపాలతో గల్గిన రస పదార్థములనే వాడవలెను. బట్టె యిత్థాదులనుండి గల్గెడి రస పదార్థములను వాడకూడదు.

రసశుద్ధి వలన రక్తశుద్ధి గల్గును. ఆ పిదప మాంస మజ్జాదులు శుద్ధియగును. అందుచేత రసశుద్ధి గురించి తగు జాగ్రత్త వహించవలెను. శుక్ర శ్రోణితములు శుద్ధమైన యెడల సంతానము కూడ శుద్ధియగును. ఇటీవలి కాలములోని పరిణామముల దృష్ట్యా సంతతి శుద్ధికై రసశుద్ధిని సాధించుట యెంతో అవసరమైయున్నది. వైజ్ఞానిక దృష్టియందునను రసశుద్ధికి తనదగు ప్రాముఖ్యత గలదు. ఈ విషయమున యాధునికులు తమరి యాలోచనలు మార్చికొనవలెను. ప్రాచీన వీరశైవాచార్యులు సూచించిన మార్గమున పయనించవలెను.

10. భవశుద్ధి : కామ్య కర్మలను పరిత్యజించి నిష్కామ కర్మలనాచరించునదే యలవరచుకొని, తన యంతః కరణమును పరిశుద్ధము చేసికొని, ఆ శుద్ధాంతఃకరణ ద్వారా తత్త్వ జ్ఞానమును ప్రాప్తము చేసికొని పునర్జన్మ రాహిత్య రూపమైన స్థితిని సంపాదించునదే భవశుద్ధియగును. భవమనగా జనన-మరణములని యర్థము. మనుజుడు కామ్యకర్మల యాచరణల యెడల నాసక్తుడైన యెడల నా కర్మ ఫలముననుభవించుటకై యీ సంసారమున యెన్నియో పర్యాయములు జన్మించవలసియుండును. నిష్కామ కర్మవలన అంతఃకరణమును పరిశుద్ధముజేసికొనిన తరుణమున ఆత్మానాత్మ వివేకముదయించి శివభక్తునికి శివజ్ఞానము సంప్రాప్తమగును. ఈ విధముగా శివజ్ఞాన సంపన్నుడైన వానికి పునర్జన్మయుండదు.

11. భూతశుద్ధి : భూతములనగా ప్రాణులని యర్థము. శివాచార సంపన్నుడు సర్వభూత దయామయుడగును. ఈ ఆచారము ప్రకాశమునే ప్రాణినైనను హింసించకూడదు. ఏ ప్రాణినైనను దూషణకు గురి చేయవలదు. ఈ విధిన ప్రవర్తించిన యెడల భూతశుద్ధి యగును. భూతదయాళుత్వమే భూతశుద్ధి యగుచున్నది.

12. భావశుద్ధి : మనస్సులోని కామనలను తొలగించికొని సదా శివభావన యందున కూడికొని యుండునదే భావశుద్ధి యనబడును. అన్ని శుద్ధులును నుండి భావశుద్ధి యుండని యెడల నెట్టి ప్రయోజనము నుండనేరదని గుర్తించి శివాచారి సదాభావశుద్ధిని గల్గి యుండవలెను.

13. మార్గశుద్ధి : తాను మార్గమునందు నడచునప్పుడు లేదా వాహనమునెక్కి పయనించునప్పుడు చీమ యిత్థాది సూక్ష్మజీవులకు హాని జరుగకుండగ నెంతయో జాగ్రత్త వహించవలెను.

హింసాభావన వలన అంతఃకరణము మలినమగును. హీనమైన ఆలోచనలు వచ్చును.

ఇట్టి ఆలోచనల వలన పతన దశకు పయనము ప్రారంభమగును. అహింసా ధర్మమును తప్పనిసరిగా పాటించవలెననెడి పూర్వాచార్యులవారి వాక్కులు నవిస్మరణీయములని గ్రహించవలెను.

14. కాలశుద్ధి : ఇచ్చట కాలమనగా సమయము ప్రాతఃకాలమునను, సాయంకాలమునను నిశ్శబ్దమూ మరియు మనోరమణీయమైన వాతావరణములో కూర్చొని శివార్చనను యిష్టలింగపూజ రూపమున చేయునదే కాలశుద్ధి యనబడుచున్నది. అందుచేత ప్రతియొక్క వీరశైవుడు ప్రాతఃకాలము మరియు సంధ్యా కాలముల యొక్క ప్రశాంత సమయమున లింగపూజను తప్పనిసరిగా ఆచరించవలెను.

15. వాక్కుశుద్ధి : వాక్ అనగా వాణి. వాణి శుద్ధముగా నుండవలెను అనెడిదే వాక్ శుద్ధి. అసత్యము, కఠోర శుబ్దములు, అశ్లీలము మరియు డాంబికముల వలన వాణి కలుషితమగును. తద్వారా సమాజమున ఈర్ష్య, ద్వేషము మరియు కలహములు సంభవించును. సదా అశాంతి నెలకొనియుండును. “మాతుబలవ మాణికతంద, మాతనరియదవ జగళ తంద అనెడి కన్నడ నుడి భ్యాతిలో గలదు. మాట నేర్చినవాడు మాణిక్యము తెచ్చెను. మాట నరయనివాడు జగదము తెచ్చెననెడిది యీ సామెతలోని భావము. వాక్కుద్ధి లేని యెడల జిహ్వా అపవిత్రమగును. పవిత్రత సాధించుటకై శివనామమును, మరియు గురునామమును వల్లించుట ద్వారా జిహ్వాకు పవిత్రతను సాధించగలము. శ్రీ రుద్రమును పఠించియు జిహ్వాకు పవిత్రతను తెచ్చికొనవచ్చును. సాధ్యాసాధ్యములను దృష్టియందుంచుకొని యేదోనొక మార్గమును అనుసరించవలెను.

16. జనశుద్ధి : కూర్చొనునప్పుడు, పరుండినప్పుడు, ప్రయాణము చేయునప్పుడును, సభా సమ్మేళనము నందునను, శివభక్తి సంపన్నుల వెంబడి వ్యవహరించునదే జనశుద్ధియనబడును.

తన ఆచార విచారములకు ప్రతికూలముగ నున్నవారి సహవాసము వలన వారి కుసంస్కారముల ఫలితముగా మనము చేసెడి శివభక్తికి ప్రతికూలమైన వాతావరణమేర్పడును. అందుచేత శివాచారి సహవాసములను చేయునప్పుడు నెంతో జాగరూకతతో నుండవలెను. “సంసర్గజా దోషగుణా భవంతి” అనెడి సుభాషితము ప్రకారము మంచివారితో సహవాసము చేయుట మంచి, చెడువారితో చేయుటచేత చెడు గల్గును.

అందుచేత వీరశైవాచారములను మన్నించని వారి సహవాసము చేయకుండుటయే శ్రేయస్కరమని గ్రహించవలెను. ఇదియే శివాచారములోని రహస్యమని గుర్తించవలెను.

ఈ విధముగా పూర్వోక్తమైన పదహారు విధములగు శుద్ధులను పరిపాలించుటయే శివాచారమని గ్రహించగలరు.

4. గణాచారము : పంచాచారములలో నాల్గవది గణాచారము. శివభక్త గణముల చేత నాచరింపబడెడి యాచారమే గణాచారము. శివుని గురించియును, గురువును గురించియును, ధర్మమును గురించియును నెవ్వరైననూ తిరస్కరించి మాట్లాడిన యెడల లేదా నిందించిన యెడల దానిని విని సహించకుండగ యుండి, యా స్థానమును వీడి దూరముగా వెడలి పోవలెను. ఒకవేళ ప్రతిక్రియను చేసెడి సామర్థ్యముండిన యెడల దండోపాయము చేత వానిని ప్రతిఘటించి నిందకునికి సరియైన శిక్షను విధించి దానిని యమలు చేయుటయే గణాచారము. నిందయనెడిది యతి నికృష్టమైన దుర్గుణము నింద చేసెడి వానికి యెట్టి ఫలితము లభించునో యట్టి ఫలితమే నిందను వినెడి వానికిని లభించును. ఈ విధముగా శివనిందను వినెడి వానికిని దోషము ప్రాప్తించుచున్నది. అందుచేత శివభక్తుడు శివనిందను వినకూడదు. ఈ విషయము గురించి చంద్రజ్ఞానాగమము నీ క్రింది విధముగా తెలుపుచున్నది.

శ్లో॥ శివస్య శివభక్తస్య శివధర్మాధికస్య చ

స శ్రుణోతి చ యో నిందాం స గణాచార ఉచ్యతే॥ (చం.జ్ఞా.క్రి. 9-8)

భక్తి మార్గ క్రియా స్థలమునందునను నీ విషయమున కొంతమేరకు తెలుపబడినది.

ఒకసారి దక్ష ప్రజాపతి శివుని యవమానమునకు గురి చేయుటకై యొక గొప్ప యాగమును నేర్పాటు చేసెను. శివుని జునుండి యుద్భవించిన వీరభద్రుడు యజ్ఞమును ధ్వంసమును చేసి దక్షుని శిరమును ఛేదించి గొట్టె తలను తగిలించి దక్షునికి వాని యపరాధమునకు తగిన శిక్షను వేసెను. శ్రీ వీరభద్రస్వామి యాచరణ యొక మహోత్కృష్టమైన గణాచారపు టుదాహరణయై యున్నది.

నిందకుని సంహరించుట యనెడిది విశాల ధృక్పథములో నర్థముచేసి కొనవలెను. వాని ప్రాణము తీయుట కంటెను ముఖ్యమైన దొకటి కలదు. అది వాని దుష్టబుద్ధికి సంబంధించిన విషయము. నిందకుని దుష్టత్వమును రూపుమాపి, వానిని సన్మార్గమునకు తీసికొని రావలెను. ఆ విధముగా చేసిన యెడల యతడొక మహోత్కృష్టిగా పరివర్తన పొందెడి యవకాశము గలదు. ఇట్టి యుదాహరణలెన్నియో గలవు. శ్రీ వీరభద్రస్వామి దక్షుని సంహరించి గొట్టెతలను నతికించెను. దీనిని బుద్ధి యొక్క పరివర్తనగా తీసికొనవచ్చును.

ఒకానొక శివభక్తుడు నొక నౌకలో ప్రయాణము చేయుచుండెను. అదే నౌక యందున కొందరు దుష్టులు కూర్చొని యుండిరి. వారు స్వీయ వినోదార్థమై శివభక్తుని గనికుచేష్టలు చేయుచు, వెక్కిరించుచు, నతనిని అవహేళనకు గురి చేయుచుండిరి. ఆ శివభక్తుడీ యవమానమును మౌనముగా భరించుచుండెను. మనోవేదన ననుభవించుచుండెను. తన్నివారణార్థమై శివధ్యానములో మునిగిపోయెను. శివుడిది గని సహించలేక పోయెను. అతడు నాకాశవాణి ద్వారా యిటుల పలికెను. “ఈ దుష్టులు నీకు చేసెడి కీడును నేను సహింపజాలను. అందుచేత, నీ నౌకను తలక్రిందులుగా చేసి వీరిని సంహరించెదను. నీ యపేక్షమెయ్యదో తెలియజెప్పగలరు. ఓ శివభక్తాగ్రేసరా! నీకిది యామోద యోగ్యమైన యెడ తెలుపుము” అప్పుడా శివభక్తుడు “ఓ దేవదేవా! వీరు తప్పిదము చేసినది నిజమే. గణాచార నియమావళి ననుసరించి వీరిని సంహరించవలసినదే. అదియే కర్తవ్యము” అని అనెను. దుష్టులు భయభ్రాంతులై గడ గడ వణుకుచు “పాహి శ్రీ గురు దేవ మాం పాహి పాహి” యనుచు నొక్కొక్కరు వచ్చి భక్తుని పాదపద్మముల గడ భ్రమరములై యుండిరి. ఇది గనిన శివభక్తుడు, “శివా! మహాదేవా! సంహరణ యనగా నేమో తెలిపెదను.

వినుము. వీరి ప్రాణములు తీయకుండగ వీరి దుర్మార్గమును నాశనముచేసి, వీరిలో మానసిక పరివర్తన తీసికొని రావలెననెడిదే నా భావన” శివుడును సంతసించి “తథాస్తు” అని యనెను. దుష్టులు శిష్టులైరి. వారు శివభక్తునికి శిష్టులై ధన్యులైరి. ఈ యుదాహరణ వలన గ్రహించవలసిన దేమనగా గణాచారమును నహింసామార్గమున చేపట్టవలెను.

ఈ గణాచారము నందున కాయిక, వాచిక మరియు మానసికశుద్ధి కొరకై యరువది నాలుగు ప్రకారములగు శీలాచరణలు ప్రతిపాదించబడినవి. ఈ విషయమున చంద్రజ్ఞానాగమమున యీ క్రింది విధముగా తెలుపబడినది.

శ్లో॥ సర్వోత్తమే గణాచారే సద్యః సిద్ధి కరే పరే।

శీలాని తు చతుఃషష్టిర్వర్తంతే తాని సంశ్రుణు॥ (చంద్ర.జ్ఞా.అ.క్రి. 9-52)

ఈ యరువది నాలుగు శీలములెట్టివో తెలిసికొనెదము గావుత.

సప్త విధములగు వాచిక శీలములు :

(1) సత్యమును పలుకుట (2) ఆ సత్య సుదువులును ప్రియము మరియు హితకరముగనై యుండవలెను. (3) ప్రతిదినము వేదా గమాది శాస్త్రములను పఠించుట (4) శివుని మరియు శివభక్తుల గుణగణములను గానము చేయుట. (5) ఇతర దేవీ దేవతలను గాని వ్యక్తులను గాని స్తుతించకుండగ నుండుట (6) ఎక్కడైననూ ఎప్పుడైననూ ఆత్మస్తుతి చేయకుండగ నుండుట (7) ఎప్పుడైననూ ఎక్కడైననూ యితర దేవీ దేవతలనుగాని, వ్యక్తులను గాని నిందించకుండగ నుండుట.

ఇవియే వాచిక శీలములనబడుచున్నవి. ఈ శీలముల నాచరించుటచే భక్తుని వాణి పవిత్రతను సంతరించికొనును. సత్త్వగుణ సంపద హెచ్చును. వాక్పరుషము సిద్ధించును. శ్రీ బసవన్న వారు చెప్పిన యటుల నబద్ధపు మాటలు వలదు, తనను తా వర్ణించవలదు. ఎదుటి వారిని దుయ్యబట్టవలదు అనెడివి శీలములు. వీటిని నాచరించుటయే వాక్మీలమగును.

హస్త గతపంచవిధ శీలములు :

(8) గురు లింగ జంగములకు నమస్కరించుట, (9) తన పూజా సామగ్రులను తన చేతుల మీదుగనే సంగ్రహించుట, (10) హస్తమునందు రుద్రాక్ష మాలికను పట్టుకొని సదా పంచాక్షరి మహామంత్రమును జపించుట, (11) తన హస్తములచే ప్రతిదినము గురులింగ జంగముల నారాధించుట (12) జంగమాదులకు మరియు ధర్మము కొరకు చేతనైనంతవరకు దానములు చేయుట. యివియే హస్తగత పంచవిధ శీలములు. మనుష్యుని వుత్కృష్ట లేదా నికృష్ట భవిష్యత్తుకు వాని చేతులే కారణము. చేతుల చేత శాస్త్ర విహితమైన కర్మలను చేసినచో మనుజుని యొక్క భవిష్యత్తు ఉజ్వలమగును. దీనికి విరుద్ధముగ నిషిద్ధ కర్మలను చేసినచో పాపియై పతనమగుచున్నాడు. శివునిచేత అనుగ్రహింపబడిన హస్తములతో సదా వుత్తమ కార్యములనే చేయవలెను. మన భాగ్యమును వ్రాశెడి భగవంతుడే మన హస్తములు. వేదములయందు, ఆయం మె హస్తో భగవాన్ అని ఉపదేశింపబడినది. హస్తమనెడిది పంచవిధ కర్మేంద్రియములలో ప్రముఖమైనదై యున్నది. కాన ఎల్లప్పుడు ఉత్తమమైన పనులనే చేయవలెననెడి ఉద్దేశ్యముతో వీరజైవ ఆచార్యులు ప్రముఖమైన ఈ గణాచారమునందు గల అరువది నాలుగు శీలముల యందు, అయిదుశీలములను హస్తములకై కేటాయించిరి.

పాదగత చతుర్ విధ శీలములు :

(13) గురువున్న దగ్గరికి పోవుట, (14) గురువుకు ప్రదక్షిణ చేయుట, (15) పూజకు వలయు పత్ర పుష్పాదులను తెచ్చుటకై తరలి వెళ్ళుట, (16) యిష్ట పూజకొరకు లేదా గురుపాద పూజ కొరకు స్థిరాసనము వేసికొని కూర్చొనుట. యివి నాలుగు శీలములు పాదములకు సంబంధించినవై యుండుటచేత వీటిని పాదగత శీలములని పిలుతురు. ఈ పాదగత శీలములు మనుష్యుని నిషిద్ధ గమనమును నిరోధించును. దీనిని బసవజ్ఞవారు అటు ఇటు పోవనటుల పంగువును చేయుమయ్యా తండ్రి అని శివుని ప్రార్థించి ఈ పాదగత శీలములను పరిపాలించిరని తెలియవచ్చుచున్నది.

మన భారతీయ సాంస్కృతియందున గురువులగు పెద్దల పాదములకు నమస్కరించెడి సంప్రదాయము కలదు. ఎవరి పాదములు శాస్త్ర విహితమైన మార్గమునందున పయనించునో ఆ పాదములే పూజనీయ పాదములనబడును. ఆచారమునకు ప్రతీక పాదమైనందున ప్రతియొక్కరు శీలవంతులై యుండవలెను, అట్టివారి పాదములు పూజనీయములగును. ఒక వన ప్రదేశమునందు ఒక గృహస్థ గురువులవారు భార్యా సమేతుడై నివసించుచుండెను. ఒకనాడు వారిరువురు సహజముగా కూర్చున్నప్పుడు గురువుగారు తన భార్య నుద్దేశించి తన పాదములను చూపించుచు ఇదిగో చూడు! నా పాదములు ఎంత సుందరముగా నున్నవో అని పలికెను. అప్పుడు అతని సతి తక్షణముననే నీ పాదములకంటె నా పాదములే సుందరముగా నున్నవని చెప్పెను. ఈ విధముగ వారిరువురి మధ్య క్రమేణ వాద ప్రతివాదములు పెరిగి వివాదమునకు దారితీసెను. అదే సమయమున కందమూల ఫలాదులను తెచ్చుటకై వెళ్ళిన శిష్యుడు ఆశ్రమమునకు వచ్చెను. గురువుగారు వాని నుద్దేశించి, ఓయీ! ఈ ఇరువురి పాదములలో ఎవరి పాదములు సుందరముగా నున్నవని అడుగగా శిష్యుడు సంకటమునందు చిక్కుకొనెను. అతనికి ఇరువురు సమానముగా పూజనీయులైనందున ఒక నిర్ణయమునకు రాలేక ఆలోచించుచు విస్మయము చెంది నిలుచుండెను. అప్పుడు గురువూరు ఏమి ఆలోచించుచున్నావు త్వరగా సమాధానము ఇవ్వమని ఆదేశించగా శిష్యుడు మాత పాదములే సుందరముగా వున్నవని చెప్పెను. గురుపత్ని సంతోషమునకు హద్దు లేకుండెను. గురువుగారు ఖిన్నుడై యుండగా శిష్యుడు గురువునుద్దేశించి, హే గురువే! తమరి పవిత్రమైన పాదముల ప్రక్కన వుండెడి సౌభాగ్యము పొందినందువలననే శ్రీమాత పాదములకు అందము వచ్చెననెను. గురువు గారు కూడా సంతోషించి అభిమానమును పొందెను. అంతలోనే శిష్యుడు ఓ గురుదేవా శివాగమములలో చెప్పబడిన విధముగ ధర్మము నాచరించుచు, ప్రచారము చేయుచు తిరుగాడుచున్నందుననే తమరి పాదములకు ఈ మహత్తు కలిగెను అని అనెను.

శిష్యుని మాటలు శాస్త్ర సమ్మతములై యున్నవి. ఎవరి పాదములు శాస్త్ర విహిత మార్గమునందున పయనించునో వారి పాదములగౌరవనీయములై యుండును. ఈ కారణముననే గణాచారమునందున పాదములచేత ఆచరింపదగిన నాలుగు రకములగు శీలముల గురించి చెప్పబడినది.

త్వక్ సంబంధిత ధ్వివిధ శీలములు :

పంచవిధములైన జ్ఞానేంద్రియములయందు త్వగీంద్రియము ఒకటై యున్నది. త్వక్ అనగా చర్మమని అర్థము. ఒక్కొక్క ఇంద్రియము ఒక్కొక్క నిర్దిష్టమైన స్థానమునందున యుండినచో త్వగీంద్రియము సంపూర్ణముగ శరీరమంతను వ్యాపించియున్నది. అందుకే యిది ప్రబలమైన జ్ఞానేంద్రియము. మృదువు తనము కఠిన్యము శీతలము మరియు ఉష్ణము మొదలైన స్పర్శ గుణములను ఎరుగుటకు ఈత్వగీంద్రియము సహాయకారిగ నుండును. శాస్త్ర నిషిద్ధమైన స్పర్శ సుఖమును అనుభవించి అధోమార్గమువైపు పయనించెడి జనులే సంసారమునందున అధిక సంఖ్యలో నున్నారు, ప్రకృతి చేత ప్రసాదింపబడిన ఈ యింద్రియములను సదుపయోగము చేసుకొనినప్పుడు మనుజుడు వున్నత స్థాయిని పొందగలడు. అందుచేత గణాచారము నందున మనుజుని వున్నతికి కారణములైన త్వక్కు సంబంధించిన రెండు శీలములను ప్రతిపాదించనైనది. అవి ఏమనగా (17) తన దేహము మీద యిష్టలింగమును ధరించి అద్దానివలన కలుగు ఎడతెగని స్పర్శసుఖముననుభవించుట. (18) తన యిష్టలింగము యొక్క స్పర్శ చేత రోమాంచితమైన సుఖమును అనుభవించుట. దేహము మీద ఇష్టలింగమును ధరించిన వారెందరో గలరు. అయితే దాని అస్తిత్వము యొక్క యెరుకను పొందినవారు కొందరే నేను యిష్టలింగ ధారియై యున్నాను అనెడి అర యికను సదా కాలము మనమునందున పెట్టుకొని ఈ యిష్టలింగమును ధరించెడి సౌభాగ్యము కలిగినందులకు నేనెంతో పుణ్యము చేసుకొంటినని భావించి ఆనందించిన యెడల రోమాంచితమైన స్థితి సంప్రాప్తమగును. శ్రీ నిజ గుణ శివయోగి ప్రకారము మన కర స్థలమున పరమేశ్వరుడు ఒదిగివున్నాడని భావించుకొని ఆనందించవలెను. క్షణికమైన స్పర్శ సుఖముననుభవించి పులకితాంగులు అయ్యెడి వారికి పరాత్పరుని యొక్క స్పర్శ వలన ఆనందము కలుగునో కలుగదో చెప్పజాలము. యిట్టి సుఖమును పొందుట యే త్వక్ సంబంధమైన శీలమని తెలిసికొనగలరు.

చక్షు సంబంధమైన ధ్వివిధ శీలములు :

పంచవిధ జ్ఞానేంద్రియముల యందున చక్షురీంద్రియము నొకటై యున్నది. ఇది రూప విషయమును గ్రహించెడి యింద్రియము. భోగాసక్తి గల్గిన సాంసారిక జీవులు క్షణికమైన రూపమునకు నమ్ముడు పోయి భోగజీవులై యెన్నో జన్మలను పాడు చేసికొనుచున్నారు. తన జీవితమును నుద్ధరించి కొనుటకొరకు ప్రతియొక్కరును యోగమును నవలంబించవలెను. అనేక విధమైన యోగము లందున శివయోగము సర్వోత్కృష్టమైనది. ఈ శివయోగము నందున (19) ఆనంద పూర్వకమైన రీతిన యవిశ్రాంతముగా నిష్టలింగమును నిరీక్షించుట (20) ఇష్టలింగము నెడతెగకుండగ

నవలోకించునప్పుడు నానంద భాష్యములుద్భవించుట ఈ రెండును చక్షు సంబంధమైన శీలములని తెలిసికొనవలెను. ఇష్టలింగము నవలోకించుట చేతను, నవలోకన ద్వారా నేత్రజల ముద్భవించుట చేత కళ్ళు పరిశుద్ధములగును. వీటిని చక్షు సంబంధమైన శీలములని యందురు.

జిహ్వ సంబంధమైన శీలములు :

రసమును గ్రహించెడి యింద్రియమే నాలుక. ఇదొక జ్ఞానేంద్రియము. గణాచారియైన వాడు జిహ్వ చాపల్యము లేనివాడై ప్రసాద భోగియై యుండవలెను. (21) ప్రతినిత్యము ప్రసాదాస్వాదన చేయుటవలన మనస్సు సదా ప్రసన్నమై యుండును. ప్రసన్నమైన చిత్తము పరమాత్ముని చింతన కనుకూలముగా నుండును. ఈ శీలమువలన మానసిక శుద్ధి మరియు చైత్తిక ప్రసన్నత లభ్యమగుట చేత గణాచారమును పాటించెడివాడు దీనిని తన నిత్యానుష్ఠానము నందున నుంచికొనవలెను.

ప్రాణ సంబంధమైన శీలములు :

గంధగ్రాహకమైన యింద్రియమే ప్రాణము. ఇదియును జ్ఞానేంద్రియమే. (22) శివ నిర్మాల్యములైన గంధ పుష్పాదులను వాసన చూసి గంధ ప్రసాదమును స్వీకరించునదే ప్రాణ సంబంధమైన శీలము. శివభక్తుడైన వాడు సుగంధ పదార్థముల నాప్రాణించుటకు ముందున వాటిని మొదటగా తన యిష్టలింగమునకు సమర్పించినప్పుడు నది ప్రసాదముగా పరిణమించును. కేవల గంధమును పీల్చుట వీరశైవుల యాచారము కాదు. ఆ గంధమును నిష్టలింగమునకు సమర్పించి యద్దానిని గంధ ప్రసాదముగా చేసికొని యాస్వాదించునదే గణాచారపు టాచారమై యున్నది.

శ్రోత్ర సంబంధమైన శీలములు :

శబ్దమును గ్రహించెడి జ్ఞానేంద్రియమే చెవి. చెవులున్నవి కదా యని దేనినంటే దానిని వినకూడదు (23) గురువు యొక్కయు, శివుని, శివభక్తుల స్తోత్రాదులను నాలించుట. (24) అటులనే గురువులవారి, శివుని మరియు శివభక్తుల నిందను వినకుండుట. ఈ రెండునూ శ్రోత్ర సంబంధమైన శీలములని పిలువబడుచున్నవి. స్తుతిచేసిన వారికి యే ఫలితము లభించునో యట్టి ఫలమే వినిన వారికి లభించుచున్నది. అందుచేత నిందను చేసిన వారికి యంటుకొనెడి దోషము నిందను వినిన వానికిని లభించును. అందుచేత చెవులచేత సత్పురుషుల, శరణుల స్తోత్రములను వినవలెనేగాని నిందను నెప్పటికైనను వినకూడదు. మనమెట్టి శబ్దములను విందుమో నట్టివే మన విచారములగునని గుర్తించవలెను. విచారములు చెడిన యెడల మనము చేసెడి పనులలోను చెడ్డతనము పొడచూపును. మన చెవులద్వారా వినిన వాటివల్లే క్షియాశక్తి యభివ్యక్తమగును. ఈ కారణమున సమాజమునందు మంచివాడనిపించుకొని యుత్తమ కార్యమును చేసెడి యభిలాషయుండిన యెడల సదా మంచి మాటలనే వినవలెనెడిదియే యీ శ్రోత్ర సంబంధమైన శీలముల తాత్పర్యము.

పంచేవిధములగు కాయ సంబంధిత శోభగా శీలములు :

అశుద్ధమైన కాయమును శుద్ధము చేసెడి యాచారములే కాయ శోధన పరమైన శీలములు. అవి యేవనగా (25) గురు లింగ జంగములకు నర్పించిన ప్రసాదమును సేవించుట (26) శాస్త్ర నిషిద్ధ విషయములవైపున యింద్రియములను పోకుండగ నిరోధించుట. (27) అస్పృశ్యమైన దాని స్పృశ్య గల్గినప్పుడు జలస్నానము లేదా భస్మస్నానమును చేసి శరీరమును శుచిర్భూతము చేసికొనుట. (28) కుశ్చానునప్పుడు, పరుండునప్పుడు, సభలయందున, సమ్మేళనముల యందున మరియు యాత్రలను చేయున్నప్పుడు భవి సంసర్గము లేనియటుల జాగ్రత్త వహించుట, (29) శరీరము మీద విభూతి, రుద్రాక్ష మరియు నిష్టలింగమును సదా ధరించికొనుట ఈ పంచ విధములగు నాచరణల చేత శరీరము శుద్ధమగుటకును సాధ్యమగును. వీటిని కాయ సంబంధమైన శీలములని పిలుతురు.

మనుష్య శరీరము స్వాభావికముగా నశుద్ధమైయుండును. ఎందుకనగా, దీని యుత్పత్తి స్థానము, దీనికి కారణ భూతమైన దేహము, దీనిలో నుండెడి మాంస మజ్జాదులు, దీనినుండి స్రవించెడి మల మూత్రాదులును అపవిత్రమైనవై యున్నవి. దీనికయ్యెడి అంత్యస్థితియగు మరణము కూడ నమంగకమైయుండును. ఇట్టి స్థితిలో కాయము తనకు తానుగా పవిత్రమగుటెట్లుల యనెడి ప్రశ్న తలయెత్తును. ఈ స్థితిని యెదుర్కొనుటకే శ్రీకరమైన వీరశైవమున కాయశోధన సంబంధమైన శీలములు తెలుపబడినవి.

ప్రసాదసేవనచేత దేహము శుద్ధమైనను దానికి నిషిద్ధ విషయముల సంపర్కమైనప్పుడు నది పునః అశుద్ధతను పొందును. అందుచేత నీకాయ శోధన యందున నిషిద్ధ విషయములచేత నింద్రియములను నిగ్రహించవలెననియును నుపదేశింపబడినది. మన దేహమునందున నుండెడి పంచ జ్ఞానేంద్రియములు మరియు పంచకర్మేంద్రియములును బహిర్ముఖములుగా నుండుటచేత నవి స్వాభావికముగా విషయములవైపున పరుగులు తీయుచుండును. ఈ ఇంద్రియములకు నెయ్యవి గ్రాహ్యము మరియు నెయ్యవి యగ్రాహ్యము ననెడిది శాస్త్రవేదమున నిర్ణయింపబడినది. అభక్త్య భక్త్య అపానపేయములకు గణాచారి దూరము కావలసియుండును. ఎన్నో మార్లు నేదో యొక లోకపు తీరువలన మనుష్యుడు దురాచారములవైపు నభిముఖుడగుచున్నాడు. ఒక్కసారి యితడు వ్యసనాధీనుడైన యెడల దాని నుండి ముక్తిని పొందుట సులభసాధ్యమైన విషయము కాదు. ఈ కారణము వలననే యనేక కుటుంబములు నష్టమగుచున్నవి. దేశము యొక్క పరిస్థితియును గంభీరమగుచున్నది. వ్యక్తి యొక్క సంస్కారము గానిది సమాజము యొక్క సంస్కరణ కానేరదు. అందుచేత, వీరశైవ యాచార్యులు వ్యక్తుల సంస్కరణ నిమిత్తమున యీ శీలములను ప్రతిపాదించినారు. పశువు పచ్చగా కనిపించినదంతయూ పచ్చికయని తెలిసికొని తినుటకు సిద్ధమగును. అది దాని నైసర్గిక స్వభావమైయున్నది. అటులనే, మనుజుడు గ్రాహ్య-అగ్రాహ్యములను వివేచన చేయకుండగా విషయములవైపు పరుగులు తీయును. ఈతని విషయలోలత్వము దృష్ట్యా నిషిద్ధ విషయముల కడకు నితని గతి వెడలకుండగ నిరోధించుటకే యిచ్చట యింద్రియ నిగ్రహమనెడి కాయ సంబంధమైన శోధనా శీలములు ప్రతిపాదించబడినవి. ఈ కారణమున సాధకుడైనవాడు నిషిద్ధ విషయముల వైపున తమ యింద్రియములను వెళ్ళనివ్వక నిగ్రహించికొనవలెను. ఇంద్రియ నిగ్రహము అంత సులభతరమైన విషయము కాదు. అందుకే “బలవానింద్రియ గ్రామో విద్యాంస మపి కర్షతి” యని చెప్పిడి వ్యాససూక్తి సుప్రసిద్ధమైయున్నది.

ఒకసారి వ్యాస మహర్షులవారు తమ యాశ్రమమున నుండెడి శిష్యుల కందరికీ శాస్త్ర బోధన చేయుటలో నిమగ్నుడైనప్పుడు, నింద్రియముల మరియు విషయముల గురించి వివేచన చేయుచు “నింద్రియముల సంఘాతము నత్యంత ప్రబలమైనది. వివేకవంతులును నీ యింద్రియముల ప్రభావమునకు లోనై యొక్కొక్కసారి దారిని తప్పుచుండు”రని బోధించిరి. అప్పుడచ్చట కూర్చుండియుండిన శిష్యులయందున నెంతయో తెలివిగలవాడగు జైమిని “ఓ గురుదేవా! విద్యాంసమపి కర్షతి” యనుట కంటెను “విద్యాంసం నాపకర్షతి” అని యనిన యెడల సూక్ష్మమగును అని యనెను. ఇంద్రియములు వివేకహీనులనే దారి మళ్ళించగలవు. వివేకవంతులనవి యేమీ చేయజాలవనెడిది యతని మనోగత భావమై యుండెను. అప్పుడు శ్రీ గురువుగారు నింద్రియములు ప్రబలమైనవి. ఒక్కొక్కసారి వివేకవంతులు కూడ వాటిచేత జ్ఞింపబడుదురని వివరించిననూ జైమిని యొప్పుకొనకుండెను. ఈ విషయము వివాదగ్రస్తమైనదిగా మిగిలెను. కొన్ని దినములు గడచిన పిదప నొకసారి వ్యాసులవారు తాను ముందున చెప్పిన మాటను జైమినికి యనుభవము లోనికి తెచ్చి యతనికి జ్ఞానోదయమును గల్గించవలెనని దలచెను. యుక్తమైన సమయమునకై నిరీక్షించుచుండెను.

ఒకనాడు జైమిని ప్రొద్దుటే లేచి నదీ స్నానార్థమై వెడలెను. నదియొడ్డున సుందరమైన పదహారేళ్ళ పడుభను గాంచెను. నిర్ణనమైన వాతావరణము నందున యెంటరిగా కూర్చుండియున్న యా కన్య జైమిని మనస్సును దోచికొనెను. నదియందున స్నానమాడుచు నా కన్య గురించి యాలోచింపజొచ్చెను. ఈమె యెవ్వరైయుండును? ఒక్కరై నదీతీరమునకు వచ్చిన కారణమేమైయుండును? ఈమె యోగక్షేమముల నైనను విచారించవలదా? ఇట్టి విచారములెన్నియో యతని మనమున నుదయించెను. అతడిటు స్నానము చేయుచుండగనే యామె యటు స్నానమును జేయజొచ్చెను. జైమిని తనస్నానమును త్వరత్వరగా ముగించికొని యా కన్యవైపు చూసెను. ఆమెయు స్నానము ముగించికొని, పచ్చి బట్టలు ధరించి, జైమిని వైపు వీపును పెట్టి నిలిచియుండెను. ఆమె సుందరమైన దేహమును గాంచిన జైమిని, ఆశ్రమము వైపున పోజాలక, ఆమె సౌందర్యము చేత నాకర్షితుడై, ఆమె కడకు వచ్చి నిలిచెను. ఆమె దేహమును చూస్తూ, ఆనందము ననుభవించుచు, ఆమెతో నిట్టులనెను. “నీవెవ్వరవు? వంటరిగా నిచ్చటికి వచ్చిన కారణమేమి?” అప్పుడామె “నేనొక యనాథను. ఎవ్వరూ గతిలేనందున యిటుల తిరుగాడుచున్నాను. ఒక మంచి సంగటికాదు దొరకిన యెడల సుఖముగా జీవించవలెననెడిదే నా యాశ” యని యనెను. ఈ మాటలను వినిన జైమిని యామె వైపుకు సంపూర్ణముగా నాకర్షితుడయ్యెను. తానామెను గాంధర్వవిధిన వివాహమాడుటకు సంసిద్ధుడనని తెలియబరచెను. అప్పుడామె “మీరేమో మహర్షులు. మోహ వ్యామోహములకు దూరముగా నుండెడివారు. మీరు నన్ను నిజముగా ప్రేమించుచున్నారనెడి దానికేమి ప్రమాణము? మీరు యదార్థముగా ప్రేమించిన యెడల నన్ను మీరు తమ భుజముల మీద కూర్చుండబెట్టుకొని నూరు అడుగులు వేయవలెను. ఆ విధిన చేసిన యెడల వివాహమునకై నేను నా సమ్మతి తెలియజేతు”ననెను. “కామాతు రాణాం న భయం న లజ్జా” యనెడి లోకోక్తి నెరుగని వాడెవ్వడు. ఆ ఉక్తి ప్రకారము జైమిని లజ్జా విహీనుడై యా కన్యక నెత్తికొని, భుజముల మీద కూర్చుండబెట్టికొని జాగ్రత్తగా నడుగులో నడుగు వేయుచు

ముందునకు నడవజొచ్చెను. తన భుజముల మీద కూర్చుండియున్న యామె యంగము యొక్క స్పర్శచేత గల్గెడి క్షణికానందము వలన వివేకము గోల్పోయిన జైమిని యానందపరవశుడై యడుగులిడుచు సుమారు యాభై యడుగులను వేసెను. అప్పుడు జైమినికి యామె శరీరము భారమైనదిగా దోచజొచ్చెను. తాను మోసెడిది స్త్రీ దేహమేనా? యనెడి యనుమాన ముదయించెను. తలనెత్తి చూసెను. తాను మోసెడి దేహము వ్యాసమహర్షిదని యెరిగి యాశ్చర్యభరితాంతరంగుడయ్యెను. జైమినికి లజ్జ జనించెను. తన గురువుగారిని జాగ్రత్తగా దింపి తల దించికొని నిలిచియుండెను. అప్పుడు వ్యాసులవారు జైమిని నుద్దేశించి “విద్వాంస మపి కర్షతి” యనెడి తన మాటలో సత్యము లేదా యని ప్రశ్నించెను. జైమిని తన తప్పును తెలిసికొనినవాడై గురుపాదములకడ నతమస్తకుడయ్యెను. ఈ విధముగా నింద్రియములెంతో ప్రబలమైనవైనందున నొక్కొక్క పరి విద్వాంసుడైనను దారి తప్పెడి యవకాశముండును. అందుచేత నింద్రియ నిగ్రహమనెడిది యొకరి యధీనములో నుండెడిది కాదనియును, దైవానుగ్రహము లేనిదే యింద్రియ నిగ్రహము సాధ్యము కాదని గ్రహించవలెను. ఈ విషయమును వివరించెడి శ్రీ బసవేశ్వరుల వారి యీ క్రింది వచనమును గనుడి :

విషయవెంబ హసురనెన్నముందె తందు

పసరి సిదిరయ్యా!

పశువేన బల్లుడు హసురెందెశెసువుడు

విషయ రహితన మాడి కాపాడు

కూడల సంగమ దేవా!

(శ్రీ బసవేశ్వర వచనములు-51)

దీని తెలుగు రూపమును గనుడి :

విషయమనెడి పచ్చిగడ్డిని నా ముందుకు తెచ్చి పరచితివయ్యా!

పశులేమి యెరుగు పచ్చిగడ్డియని యెగబడు విషయ రహితుని చేసి కరుణించి కాపాడు

కూడల సంగమదేవా!

(అనువాదము డా॥ మ.లి.స్వా.)

శ్రీ బసవేశ్వరుల ప్రకారము విషయములకై యెగబ్రాకుట యింద్రియముల సహజగుణము. వాటిని విషయముల వైపుకు పోకుండగ నిరోధించవలెను. తన్నిమిత్తమై మానవ ప్రయత్నముతో బాటుగా దైవానుగ్రహము యొక్క యావశ్యకత కలదు.

ఇంద్రియములు నిషిద్ధ విషయముల వైపుకు పరుగులు తీయకుండగ నిరోధించవలెనని కాయశోధనాశీలము తెలియబరచుచున్నది.

స్పర్శ సంబంధమైన దోషములు సంభవించినప్పుడు వాటిని దూరము చేయుటకు వీరశైవ ధర్మమున జలస్నానము మరియు భస్మస్నానములు విధింపబడినవి. శారీరక శుద్ధి గురించి ధర్మశాస్త్రమునందున వివిధ రకములగు స్నానములు సూచింపబడినవి. ఈ క్రింది శ్లోకమును గనుడి :

శ్లో॥ మంత్రం భౌమం తథాగ్నేయం వాయువ్యం దివ్యమేవచ ।

వారుణం మానసంచైవ సప్తస్నానం ప్రకీర్తితం ॥

(శబ్ద కల్పద్రుమము, పు. 453)

“ఆ పోహిష్ఠా మొదలగు వైదిక మంత్రములను పఠించుచు మస్తకము మీద జల ప్రోక్షణమును చేసుకొనునదే మంత్రస్నానము. గంగా మొదలగు పవిత్రనదుల యందు నుండెడి మట్టిని ఫాలము మీద తిలకరూపమున ధరించుకొనునదియే భౌమస్నానము. దీనికి పార్థివ స్నానమని కూడ పేరు కలదు. శాస్త్రోక్తమైన పద్ధతి ప్రకారము తయారు చేయబడిన భస్మమును శరీరమునిండా లేపనము చేసుకొనునదియే భస్మస్నానము. భస్మస్నానమును అగ్ని స్నానమని కూడా పిలుతురు. అగ్నియందున్న దాహకశక్తి యుండునటులనే సర్వ దోషములను దహించెడి సామర్థ్యము భస్మమునందు యుండుటచేత భస్మస్నానమును అగ్నిస్నానమని పిలుతురు. గోధూళిచేత మిశ్రితమైన వాయువు యొక్క సంస్పర్శనవలన గలిగెడి శుద్ధిని వాయువ్య స్నానముయని యందురు. గోపాద స్పర్శచేత పవిత్రమైన గోధూళి వాయువుతో మిశ్రితమై శరీరమును సోకిన యటుల

శరీరము శుద్ధియగును. ఈ వాయువ్య స్నానము శారీర శుద్ధికి కారణమైయుండును. ప్రాతః కాలము లేదా సాయంత్రము సంధ్యా సమయములందున కురిసెడి వాననీటిలో చేసెడి స్నానమునకు దివ్య స్నానమని పేరుగలదు. నడులయందుగాని లేదా సముద్ర సరోవరములందు గాని మునిగి చేసెడి స్నానము వారుణస్నానము. ఇంకను నిరంతరముగా భగవన్నామస్మరణ చేయునదే మానసస్నానము. ఈ విధముగా యాజ్ఞవల్క్య మహర్షి గారు ధర్మ శాస్త్రమునందున సప్తవిధ స్నానములను ఉపదేశించినారు.

వీరశైవ ఆచార్యులు కాయశోధన కొరకై ఈ గణాచారమునందున భస్మ స్నానమును మరియు వారుణ స్నానమును బోధించిరి. ఈ సప్త విధములైన స్నానములయందు మానస స్నానమే శ్రేష్ఠమయినదని శ్రీ భగవత్పాదులు చెప్పిరిని ఇంతకుక్రితమే తెలిసికొంటిమి. ఆ సందర్భమున శ్రీవారు కటాక్షించిన ఉపదేశము ఈ క్రింది విధముగా యుండెను.

శ్లో॥ భస్మనా విహితం స్నానమిదమాగ్నేయముత్తమమ్

స్నానేషు వారుణాద్యేషు ముఖ్యమేతన్మలాపహమ్

(సి.శి. 7-22)

ఈ భస్మస్నానము అంతరంగ బహిరంగములను పరిశుద్ధము చేయుటచేత దీనికి శ్రేష్ఠమైన స్నానమని విశేషణము లభించినది. ఆసన శయనాదుల యందున భవులతో సంపర్కమైనప్పుడు కాయము నశుద్ధమగును. అందుచేత ఈ కాయశోధన యందు భవ సంబంధము వర్జింపబడినది. నిసర్గమునందున ప్రకృతి మానవులను స్త్రీ మరియు పురుషులని విభజించిన యెడల మన ఆచార్యులు లింగభేదమునకు మహత్వమును ఈయక ఆచారమునకు మహత్వమిచ్చి భవి మరియు భక్తి అని విభజన చేసిరి.

శివసంస్కారమును పొందినవారు భక్తులనిపించుకొనగా శివ సంస్కార విహీనులు భవిజనులు అనిపించుకొనెదరు. భక్తుడైనవాడు భవసంపర్కమును చేసినప్పుడు క్రమముగా ఈతని భావనయు క్రుంగుచూ క్రుంగుచూ పోగా పోగా చివరకు ఒక దినమున భక్తుడు భవి అయ్యెడి అవకాశము గలదు. అందుచేత గణాచారాంతర్గతమైన ఈ కాయశోధన శీలమునందున కూర్చునియున్నప్పుడు పరుండియున్నప్పుడు వాహకములయందున ప్రయాణమొనరించునప్పుడు సభాసమావేశములయందు సమావేశమైనప్పుడు భవిజనుల సంపర్కమునుండి దూరముగా నుండవలయు ననెడిదే గ్రహింపవలసిన విషయము. ఇంకను శరీరము సదా శుద్ధిగా పెట్టుకొనుటకై విభూతి రుద్రాక్షధర్మప్రసరమైన లాంఛనములను దేహము మీద ధరించవలెననెడిది ఈ గణాచారమునందు ఉపదేశింపబడినది. ప్రతి యొక్క వీరశైవుడు దీక్షా సంస్కారమును పొంది దేహముమీద సదా ఇష్టలింగమును ధరించుకొనవలయును. “లింగధారీ సదా శుద్ధః” అనెడి ఆచార్యోక్తికి అనుగుణముగా దేహము మీద సదాలింగమును ధరించుకొనుచు యుండిన ఎడల శరీరము యొక్క శుద్ధిని కాపాడుకొనిన వారమగుదుము. ఈ లింగముతోపాటుగా భస్మరుద్రాక్షలను ధరించుకొని తీరవలయును. ఇవియే వీరశైవ ధర్మ లక్షణములుయని తెలుసుకొనవలయును. ఈ ధర్మలాంఛనములు వీరశైవుని స్వేచ్ఛప్రవృత్తిని నియంత్రించును. మదోన్మత్తమైన ఏనుగును మావటి తన అంకుశము చేత మర్దించి మర్దించి ఏనుగును తన ఆధీనమునందు ఎటులనుంచుకొనునో భక్తుడు తన మనస్సు యొక్క విశృంఖల ప్రవృత్తిని నిరోధించుటకు యీ ధార్మిక చిహ్నములు భక్తునికి విశేష సాధనములుగా ఉపయోగపడుచుండును.

ఈ విధముగా ఇంతవరకు బోధింపబడిన కాయశోధనా, పంచశీలములను ప్రతియొక్క వీరశైవుడు పాటించి సుఖులై తరించవలెను.

ఓం శాంతిః శాంతిః శాంతిః

ది : 04-08-1992

స్థలం : భికుబాయి మేనకుదళై
మంగళ కార్యాలయము, పూనె

విశేష ప్రీతిపిక :

ఈ ఆశీర్వాద మెంతో మహత్వ పూర్ణమైనది అని భావించవలెను. ఆచార్య స్థానమున నుండెడి లింగస్థలీయులైన దీక్షా గురువుల సౌకర్యార్థమై శ్రీ జగద్గురువులు డా॥ చంద్రశేఖర శివాచార్యులవారు ఆగమములోని వీరశైవాచారమునకు సంబంధించిన యంశములను క్రోడీకరించి యనుగ్రహించిరి.

ఆచారములకును, ఆగమములకును నవినాభావ సంబంధము గలదని తెలియుచున్నది. ఈ విషయమును తెలిపెడి క్రింది శక్త్యాగమ ప్రమాణము గమనార్హమైనదైయున్నది.

శ్లో॥ కృతే శృత్యక్తా ఆచారాస్తైతాయాం స్మృతి సంభవాః
ద్వాపరే తు పురాణోక్తాః కలౌ ఆగమ సమ్మతాః॥

కలియుగమున నాగమ సమ్మతమైన ఆచారములే యనుసరణీయమని తెలుపబడినది. ఆగమమనెడి పదము గత్యర్థమైనదైనది. అందుచేత, “ఆగతమాగమ ముచ్యతే” అనెడి నిర్వచనమివ్వబడినది. “ఆగతం పంచవక్తాత్తు గతం చ గిరిజాననే... తస్మాదా గమ ముచ్యతే” అనెడి తంత్ర సముచ్చయము (త్రివేంద్రం సంస్కృతి గ్రంథమాల 151) యొక్క నిర్వచనము గమనార్హమైనదై యున్నది. ఆచారముల గురించిన వివరణ శివుని నుండి వచ్చినదనెడిదే తెలిసికొనవలసిన విషయము. (జ.చ.ని అధ్యయన పీఠము మరియు సంశోధన సంస్థ) “గమ్” అనెడిది గత్యర్థకమైన ధాతువు.

“యే గతనర్థాః ధాతవః తే జ్ఞానార్థాః” అనెడి ఆగమ సౌరభము (జ-చ-ని-అధ్యయన పీఠము మరియు సంశోధన సంస్థ) లోని వివరణ ప్రకారము, ఆగమమనగా జ్ఞాన సంపుటమని తెలియుచున్నది. అందుచేత ఆచారాచరణకు జ్ఞాన సముపార్జనకు దగ్గర సంబంధము గలదని తెలిసికొనగలరు. వీరశైవాచారములన్నింటినీ పంచవిధ వర్గీకరణ క్రిందికి తేవచ్చును.

పంచాచారములలో ప్రథమాచారమని యెన్నబడిన లింగాచారమనగా గురుదత్తమైన యిష్టలింగమును మించిన ఆరాధ్య వస్తువు మరొక్కటి లేదనెడి భావనను గల్గియుండదమే. భక్త స్థలములోని భక్తుడు లింగైక నిష్ఠాపరతంత్రతను పెంచికొనవలసిన యవశ్యకత యెంతో గలదు. ప్రాథమికముగా యిష్టలింగమును ధరించి పూజించి ప్రసాదముబడయవలెననెడి శ్రద్ధ యేర్పడవలెను. అది క్రమక్రమముగా పెరిగి నిష్ఠగా పరిణమించవలెను. ఈ దిశలో భక్తుని పయనింపజేయుటకే దీక్షా స్థలమున ‘లింగస్థలి’ లింగాచారమునుపదేశించునని గుర్తించగలరు. ఈ విషయమునందున శ్రీబసవేశ్వరుల వారి యీ క్రింది వచనము గమనార్హత గల్గినదైయున్నది.

ప॥ నిష్ఠయింద లింగవ పూజిసి
మత్తోందు పథవ నరియద శరణు
సర్పన హెడెయ మాణిక్యదంతిప్పురు భూషణ రాగి!
దర్పణ దొళగణ ప్రతిబింబ దంతే హింగదిప్పురు
కూడల సంగమదేవా, నిమ్మ శరణు (వచనము సం. 745)

దీని తెలుగు రూపము :

నిష్ఠతో లింగము బూజించి
మరియొక పథము నరయని శరణులు
సర్పము యొక్క ఘణమునకు మాణిక్యము
వలెయుందురు భూషణములుగ
దర్పణములోని ప్రతిబింబమువలె
క్రంగక యుందురు మీ శరణులు
కూడల సంగమ దేవా

లింగాచారమును పరిపాలించెడి వారెట్లులుందురో యనెడి దానిని కళ్ళకు కట్టినట్లుగా చిత్రించి చూపెడి పాల్కురికి సోముని యీ క్రింది సీస పద్యమును గమనించుడి :

సీ॥ లింగ సంజాతులు లింగ విఖ్యాతులు
 లింగసదర్థులు లింగముఖులు
 లింగాభిమానులు లింగావధానులు
 లింగవిజ్ఞానులు లింగసఖులు
 లింగప్రమోదులు లింగ వినోదులు
 లింగాత్మవాదులు లింగసములు
 లింగసత్త్వాణులు లింగధురీణులు
 లింగనిర్వాణులు లింగసుఖులు

గీ. లింగయోగ్యులధిక లింగ సౌభాగ్యులు
 లింగభక్తిపరులు లింగధరులు
 లింగలీయు లాత్మలింగవిధేయులు
 లింగతత్త్వరతులు లింగమతులు (అనుభవసారము, ప. 201)

పంచాచారములలో రెండవది సదాచారము. ధర్మబద్ధమైన మార్గములో ద్రవ్యార్జనచేసి, అద్దానిని గురు-లింగ-జయముల తృప్తికై సంతర్పణాదులలో వ్యయపరచి వారి యనుగ్రహమును పొందుటయే సదాచారమని చెప్పెడి చంద్రజ్ఞానాగమోక్తులు శరణ సంస్కృతిలో ప్రస్తుతమైయుండెడి దాసోహ సిద్ధాంతమునకు సరి పోలిక గల్గియున్నవి. జీవి సంసారియై సంసారమున నానా యాతనలకు గురియగుచు ప్రవృత్తి పథమున పయనించుటకు అతడాచరించెడి కర్మలే కారణభూతమైన యంశములగుననెడిది పిండజ్ఞాన స్థలములోనే తెలుపబడినది. శ్రీ భగవత్పాదుల భక్తమార్గ క్రియాస్థలములోను, సహజదాన స్థలములోను సదాచారమునకు సంబంధించిన యంశముల నెన్నింటినో చర్చించిరి. కర్మ బంధనములనుండి విముక్తిని పొందుట కొరకు సదాచారము దోహదము చేయును. శ్రీ బసవేశ్వరులవారి క్రింది వచన మీ యంశమునే స్పష్టము చేయుచున్నది.

నాను ఆరంభవ మాడువెనయ్యా
 గురుపూజెగెందు
 నాను బెవహారవ మాడువెనయ్యా
 లింగార్చనగెందు
 నాను పరసేవెయ మాడవెనయ్యా
 జంగమ దాసోహక్కెందు
 నానాతావ కర్మంగళ మాడిదడెయు
 ఆ కర్మఫలభోగవసీ కొడువె
 ఎంబుద నాను బలైన
 నీకొట్ట ద్రవ్యవ నిమగల్గదె మత్తొందు
 క్రియ మడెను
 నిమ్మ సొమ్మింగె సవెసువెను, నిమ్మాణె
 కూడల సంగమ దేవా! (వ.సం. 708)

ఈ వచనము యొక్క తెలుగు రూపమును గనుడి :

నేను అరంభము జేసెదనయ్యా
 గురు పూజ కని
 నేను బెవహారము జేసెదనయ్యా
 లింగార్చనకని
 నేను పరసేవ జేసెదనయ్యా
 జంగమ దాసోహమునకని
 నేనేయే కర్మముల జేసిననూ
 ఆ కర్మ ఫలభోగము
 నీ విచ్చెడిదని నేనెరుగుదు
 నీవిచ్చిన ద్రవ్యమును నీకు కాక
 మరొక క్రియను చేయను
 నీదు సొమ్ముకు సమయజేతు
 నీయాన, కూడల సంగమదేవా

సదాచారములో కాయక భావన మరియు దాసోహ భావన లిమిడియున్నవి. అన్యాయ అధర్మమార్గములలో ధనార్జన చేసి దాసోహమున వెచ్చించుట తగని పనియని గుర్తించగలరు. ఆగమ - బసవోక్తుల మేళవింపును పాల్కురికి సోముని యీ క్రింది పద్యములో గాంచగలము.

కం॥ కాయక్షేత్ర ముఖంబున
 న్యాయంబున బడయవలయు నర్థము సమయా
 జేయునది భక్తులకు న
 న్యాయవర్జిత చరిత్ర నారయ పుత్రా! (అనుభవసారము ప. 144)

సదాచారాంతర్గతమైనట్టి శీలములు సాధకునికి త్రిలింగోపాసన చేయుటకు వలయు అర్హతలను చేకూర్చుట కుద్దేశింపబడినవనియును శీలముల నాచరించకుండ దాసోహము జేసిన యెడల ఫలితముండదనియును గ్రహించగలరు.

“ద్రవ్యక్షేత్ర గృహదీనాం విశోధనమ్ శివాచారః” అనెడి ఆగమోక్తి శివాచార స్వభావమును తెలుపుచున్నది. సాధకుడుపయోగించెడి పదార్థములయొక్క శుద్ధిని శివశాస్త్రోక్త విధానము ప్రకారముగా సాధించవలెను. శుద్ధిని చేసెడి ప్రక్రియలను శ్రీ జగద్గురువులవారు వివరముగా తెలియజేసి సాధకులను ధన్యులుగా జేసిరి. మంత్రోచ్ఛారణ పూర్వకముగా భస్మమును చల్లుటవలన పదార్థముల శుద్ధిని సాధించగలమనెడిది మరువరాని యంశము. అదే విధముగా గృహ క్షేత్రాదుల మీద నందిని ప్రతిష్ఠించెడి సాంప్రదాయమును మరువవలదు. బహిరంగ శుద్ధితో పాటుగ అంతరంగశుద్ధిని సాధించుట చాలా ముఖ్యమైన యంశమని గ్రహించగలరు. అంతరంగ శుద్ధి లేకుండగ శివాచారమును పాటించిన యెడల శివుడు ప్రసన్నుడు కాడు. ఈ విషయమును వివరించి చెప్పెడి క్రింది వచనము గమనార్హమైనదై యున్నది.

ప॥ ఆచార శివాచారవెందరియద కారణ,
 షడుదర్శనంగళెలా తమతమగె
 శరణెనుత్తిద్ధవు
 మహాత్మద సమయాది శైవంగళెంబువెల్లా
 శరణు శరణెత్తిద్ధవు

సమృకూడల సంగన శరణుమాడిద

వినియోగ

బహిరంగదల్లి వర్తిసువవరిగె ఎల్లియదో? (శ్రీ బసవేశ్వర వచనము, వ.స. 817)

ఈ వచనపు తెలుగు రూపము :

ఆచారము శివాచారమని యరయని కారణమున
షడుదరుశనములెల్లా తమకు తాము శరణుచున్నవి
మహత్త్వపు సమయాది శైవములన్నీ శరణు శరణుచున్నవి
మన కూడల సంగని శరణులు చేసిన వినియోగము
బహిరంగమున వర్తించువారికెక్కడిదో?

శివాచారము నెరుగని శైవులెట్టులుందురనెడి జిజ్ఞాస గలవారు శ్రీ పాల్కురికి సోమనాథుని యీ క్రింది పద్యమును గమనించుడి :

సీ॥ జగమున గొందరు శైవుల మంచును
బల్కుచుందురు మరి పాటిగాను
వివరంబుగా సప్తవిధ శైవ భేదంబు
తెరుగనేరరు గురుతరముగాను
వృత్తి శైవంబగు బత్తివైష్ణవమగు
ద్రికరణశుద్ధి లేదెందుచూడ
గీర్తింపగా శివగీతలు చదువరు
తగభగవద్గీత లగణితంబ
టంచు బలుకు సుందురు పంచముఖుడు
ఘనత మీరిన భగవంతుడనెడు బుద్ధి
దోషదేమందు వైష్ణవతుల్యులవని
బరశివ ప్రసాదు లెట్లాకో బసవలింగ! (చతుర్వేదసారము ప. 362)

- శివం భూయాత్ -

ఆశీర్వాచనము - 5 :

తీర్థాగృహస్థులము :

వీరశైవ సిద్ధాంతమందున ప్రతిపాదించబడిన పంచాచారముల విస్తృత వివేచన గురించి తెలుసుకొంటిమి. శివాచార మరియు గణాచారముల అంతర్గతములగు అవాంతర శీలముల గురించి తెలుసుకొంటిమి. గణాచారమునందున వచ్చు మొత్తము అరువై నాలుగు శీలములలో వాక్, పాణి పాద త్వక్, జంగ్వ ప్రూణ శ్రోత మొదలగు కాయ సంబంధమైన ఇరువది తొమ్మిది శీలములను తెలుసుకొంటిమి. ఇకముందు మానసిక శుద్ధికి సంబంధించిన ముప్పై అయిదు శీలముల గురించి తెలుసుకొనుటకు ప్రయత్నించెదముగాక.

త్రికరణశుద్ధియందు మనఃశుద్ధియే ప్రముఖపాత్ర వహించుచున్నది. మనస్సే బంధ మోక్షములకు కారణభూతమగుచున్నదని విజ్ఞుల అభిప్రాయము. అట్టి మనస్సు అశుద్ధమైన ఎడల రాగానుబంధములకు లోనై ముక్తి మార్గమునకు అవరోధము కలిగించుచున్నది. అది గమనించిన వీరశైవ ఆచార్యులు గణాచారాంతర గతములు మానసిక శుద్ధిని బడయుటకు ముప్పై అయిదు శీలములను ప్రతిపాదించినారు.

(30) నిషిద్ధ భోగ విషయముల యందున సంకల్ప రాహిత్యమైన బ్రహ్మచర్యము ఒక మానసిక శీలము. సంకల్ప వికల్పములు మనస్సు యొక్క అధీనములైయున్నవి. ఉన్న వస్తువు యొక్క విషయము గురించి నడిచెడి మానసిక విచారమునకు సంకల్పమనియును, కాల్పనిక విషయము గురించి నడిచెడు మనో విచారమునకు వికల్పము లనెడి పేర్లు గలవు. మనస్సు నందున ఒక్కసారి సంకల్పాత్మక వృత్తి యుండిన ఎడల మరొకపరి వికల్పాత్మక వృత్తి ఉద్భవించును. కాల్పనిక విషయ చింతన యందున నిమగ్నమైన మనస్సు తనశక్తిని కోల్పోయి బలహీనమగును. యోగశాస్త్రమునందున వికల్ప వృత్తిని నిరోధించవలయునని చెప్పబడినది. ఇంకను మనస్సునందున నడచెడి శబ్ద స్పర్శాది విషయకమైన సంకల్పమైనను విహితమా, నిషిద్ధమా యనెడి దానిని విచారించుట ఎంతో అవసరము. నిషిద్ధ విషయముల సంకల్పమైనను నిషిద్ధమైనదే యగుచున్నది. అందుచేత వీరశైవుడు నిషిద్ధ విషయముల ఉపభోగమే కాదు, దాని విచారము గూడ త్యాగము చేయవలయునని ఉపదేశించి మానసిక బ్రహ్మచర్యము యొక్క విశిష్టతను తెలియజేసినారు.

(31) భక్తియందున కామము వలయును. కానీ విషయ వాసనల యందు గాదు. కామమనగా సామాన్యముగా ఇచ్చి యనెడి యర్థము గలదు. వీరశైవునికి సంపూర్ణముగా ఇచ్చును నిరోధించుట సాధ్యమగు విషయము గాదు. అందుకే ఆ ఇచ్చా మార్గము యొక్క గతిని మరలించెడి ఉపాయమును ఇవట తెలియజేయబడినది. భగవద్భక్తి యందు నానక్తి ఉండవలయునే గాని శబ్ద స్పర్శాది విషయములయందు ఉండకూడదనియే మానసిక శీలము యొక్క అంతర్భావము. విషయములందుండెడి అనురాగమును “రతి” యని పిలుతురు. భగవంతునివైపు మరలినప్పుడు అద్దానిని భక్తియని పిలుతురు.

(32) “అధర్మమునందున క్రోధముండవలయునే గానీ, వైరివర్గమందున కాదు” క్రోధమనెడిది మనస్సు యొక్క వృత్తియై యున్నది. ఈ క్రోధము వలననే జగత్తునందున శత్రువులు తలయెత్తుచున్నారు. వైరిజనుల ఎడల మరల మరల కోపగించుకొనినుడల ఆ వైరము దృఢతరమగును. ఈ రీతిగా వైరి వర్గము మీద గల్గెడి కోపము అనర్థమునకు కారణభూతమగును.

క్రోధమొక జ్వలనాత్మక చిత్త వృత్తియై క్రోధాగ్నియని పిలువబడుచున్నది. అగ్ని ఎవట పుట్టునో ఆ ప్రదేశమును మొదటగా విధ్వంసము చేసి ఆ పిదప ప్రక్కనందున నుండిన దానిని గాల్చును. అదేవిధిన క్రోధము గూడ ఎవరియందున ఉత్పన్నమగునో వారికి యనర్థములు కలిగించి ఆ పిదప ఇతరులకు అనర్థదాయకమగును. ఈ విషయమున శ్రీ బసవేశ్వరులవారి ఈ క్రింది వచనము గమనార్హమైయున్నది.

ప॥ “తన్న మునివరిగెతా మునియలేకయ్యా
తన గాద ఆగేను? అవరిగాదె బేగేను?
మనియోళగణకిచ్చు మనియసుట్టల్లదే
నెరెమనియె సుడువుదే కూడల సంగమదేవా”

ఈ వచనము యొక్క తెలుగు రూపము :

తనను కినిసెడివారిని తా కనియు బెండుకయ్యా
తనకైన కానిదేమి, వారికైన చేరయేమి
తనువులో కోపము, తన పెద్దరికమునకు చేటు
మనసులో కోపము తన ఆర యికకు చేటు
ఇంటిలోని చిచ్చు ఇంటిని కాల్చక
పొరుగింటిని గాల్చునె? కూడల సంగమదేవా!

శ్రీ బసవేశ్వరుల వారి యనుభవ వాక్కులు జ్ఞానదాయకమై యున్నవి. ఇటీవలి కాలమున రక్తపోటు, మధుమేహము మొదలగు రోగములకు లోనైన రోగులకు వైద్యులు ఔషధోపచారముతో పాటుగా పథ్యమును చెప్పునప్పుడు పదే పదే అనావశ్యకముగా ఎవరిమీదను కోపపడవలదని సూచింతురు. అందుచేత క్రోధపు పథ్యమును పాలించిన ఎడల మనుజుడు దైహికముగాను, మానసికముగాను స్వాస్థ్యమును బడసి సుఖమయమైన జీవితమును సాగించవచ్చును. ఈ విధముగా మానసిక శీలములు మనుష్యుని సుఖశాంతులకు సాధనములై ఒప్పుచున్నవి.

(33) “నధనాదౌ వహేల్లోభం శివస్యారాధనే వహేత్” శివుని ఆరాధన యందున లోభముండవలయునే కానీ ధనాధుల యందున లోభముండకూడదు. లోభమనగా సామాన్యముగా పిసినిగొట్టు తనమును సూచించును. ఇట్టి పిసినిగొట్టుతనము ధనమునందు గల అమితమైన ఆసక్తి వలన జనించును. అందుచేత లోభమనగా అమితమైన ఆసక్తియని గుర్తించవలెను. వీరశైవుడు శివార్చన ఎడల అమితమైన ఆసక్తిని పెంపొందించుకొని త్రికాలములందున సాధ్యమైనంత మేరకు అధికమైన సమయమును ఇష్టలింగార్చనకై వినియోగించవలయును. కామక్రోధ లోభములు నరకమునకు ద్వారములని ధర్మగ్రంథములు తెలియజేయున్నవి. మనుష్యుని వయస్సు పెరిగినకొలది కావ్యక్రోధముల యొక్క ఉద్వేగము తగ్గ అవకాశము యుండినను లోభపు ఉద్వేగము మాత్రము దినదినమునకు వృద్ధి చెందుచుండును. అందుచేత “వృద్ధోయాతి గృహీత్వా దండమ్ తదపిన ముంచత్యాపా పిండమ్”. వృద్ధుడైనను జీవి ఆశాపాశమును త్రెంచుకొనజాలదని ఈ సూక్తిలోని భావము. శ్రీమన్నిజగుణ శివయోగిగారు లోభమునొక గొప్ప దుర్గుణముగా వర్ణించిరి. అసత్యభాషణ, చౌర్యము, పరవంచన, అత్యధిక సంగ్రహణ, పరపీడన, హత్య మరియు ఇటీవలికాలములో రాజకీయరంగమున ఖ్యాతిని గాంచిన వివిధ మోసములు మొదలగునవి లోభము యొక్క విరాడ్రూపములై యున్నవి. ఇవన్నియును వైయక్తికముగాను సామాజికముగాను అపరాధములై సమస్త పాపకార్యములకు జన్మనిచ్చునవై యున్నవిఈ కారణముననే లోభమునకు పాపము యొక్క తండ్రియనియును లోభమును దానగుణమునకు వైరిగా పరిగణించవచ్చును. వీరశైవుడు ధనము ఎడల లోభమును పెంచుకొనక దయ, దానగుణములు పెంపొందించుకొని లోకోపకారిగా ప్రవర్తించుచు శివారాధన ఎడల హెచ్చైన లోభమును పెంపొందించుకొనవలయును.

(34) “మోహం భక్తజనేకుర్యాత్ నకాంతాయాం సుతేషువా” శివభక్తులయందున మోహమును పెంచుకొనవలయును. సతీసుతాదుల ఎడల తగ్గించుకొనవలయును. మోహమనగా అత్యంత ప్రీతితో కూడిన ఆసక్తి ఈ ఆసక్తి. సుతీసుతాదుల ఎడల యుండిన ఎడల మనుజుడు తన వివేకమును కోల్పోయి కర్తవ్య మూఢుడు అగును. అర్జునుడు యుద్ధరంగమందున తనకెదురుగా నిల్చిన అన్నదమ్ముల ఎడలను గురుజనుల ఎడలను మోహపరవశుడై గాండీవమును త్యజించి సంగ్రామమొనరించనని చెప్పినది లోకవిదితమే. అర్జునుని మోహమును దూరముచేసి కర్తవ్యోన్ముఖుని చేయుటకై గీత బోధింపబడినది. అందుచేత స్వజనులు తమ యందుండెడి మోహమును తగ్గించుకొని దానిని శివభక్తుల యందు ప్రసరింపజేయవలయునని తెలియజేయబడినది. శివభక్తుల ఎడల మోహమును పెంచుకొనిన ఎడల సాధకునిలోని శివభక్తి దినదినము వృద్ధిగాంచును. అందుచేత గణాచారియైన వాడు స్వజన మోహమును పరిత్యాగము చేసి సుజనులగు శివభక్తుల యందు మోహమును పెంచుకొనవలయును.

(35) “కరణేశ్వే మాతృర్యంనజనేషు” మాతృర్యమును తన ఇంద్రియములతో చేయవలయునే కానీ సమానజనులతో చేయకూడదు. మాతృర్యము మనస్సు యొక్క ఒక దుర్గుణమైయున్నది. ఇతరుల అభ్యుదయమును గాంచినప్పుడు దానిని సహించజాలక మనస్సునందున అసూయా ద్వేషములను పెంపొందించుకొనునదే మాతృర్యమనబడును. ఇంకొకరి అభ్యుదయము, మరియు అభివృద్ధులు సహించని మనుజుడు తానెప్పటికిని అభివృద్ధి చెందదు. చెట్టు యొక్క మూలమునకు అగ్నియంటిన యెడల దాని శాఖలు, ఆకులు మొదలగునవి నష్టమగునటులనే ఎవరి మనస్సునందున మాతృర్య భావన యనెడి అగ్ని అంటుకొనునో వారి మనమునందలి ఉత్పాప్త విచారములు నష్టమై తత్ఫలితముగ వారి ప్రగతిని నశింపజేయును. ఇచట ప్రగతి యనగా, భౌతిక, మరియు ఆధ్యాత్మికము లనియే గ్రహించవలయును. ఈ కారణముననే మాతృర్య రాహిత్యము ఒక ముఖ్యమైన మానసిక శీలముగా గుర్తింపబడినది.

ఈ మత్సర భావనను వీడుట ఎంతో కష్టమైన పని. ఈ కారణమున మాతృర్యమును ఇంద్రియముల ఎడల ప్రసరింపజేయవలయునని శివాగమములు చెప్పుచున్నవి.

పంచజ్ఞానేంద్రియములు మరియు పంచ కర్మేంద్రియములు తమ తమ విషయముల ఎడల సదా ఆసక్తిని కలిగి విషయాభిముఖముగా ప్రవర్తించుచుండును. ఇంద్రియముల యొక్క ఈ విషయాసక్తి మనస్సుచేత సహించబడదు. అప్పుడే ఇంద్రియముల మీద మనస్సు దండెత్తి నియంత్రించుటకు కృషిచేయును. ఈ విధముగా మనస్సును విషయ వాంఛలకు విముఖముగా చేసిన ఎడల సాధకుడు ఇంద్రియములను సులభముగా నిరోధించగలడు. ఆధ్యాత్మిక వికాసమును సాధించగలడు. మనస్సు పవిత్రమై విరాజిల్లగలదు. కానీ ఇది సులభసాధ్యమైన విషయము కాదు. ఎంతో కఠిన పరిశ్రమకోర్చి మనస్సు మీద నియంత్రణను సాధించవలెను. అప్పుడే ఈ శీలపాలన విజయవంతముగా కొనసాగును.

(36) 'మాయాజయే మదోనధర్మేనాపి సంపదీ' అనగా మాయను గెలుచుటకు మదము లేదా అభిమానము వుండవలయునే కాని మన ధర్మాచరణ లేదా సంపదనందు వుండకూడదు.

మదము మనస్సునందున పుట్టెడి అరిషడ్వర్గములలో ఒకటై యున్నది. ఇది మనుష్యుని అవనతికి కారణమగుచున్నది. ధన, యౌవన, రూప, విద్య, అధికారము మొదలగు విషయముల మీద మనుష్యుడు అభిమానమును దాల్చి మదోన్మత్తుడై వ్యవహరించును. మదము అరిషడ్వర్గముల యందు పరిగణింపబడుటచేత దానిచేత ఎవ్వరికీ సుఖ సంతోషములు లభించవు. అందుచేత శాస్త్రములయందు దీనిని పరిత్యజించవలెనని చెప్పబడినది. ఈ పూర్వమునందున చెప్పబడిన శివాగమపు ఉక్తి యందు ధనము, మరియు ధర్మములమీద అభిమానమును వహించకూడదని వుపదేశించినది. ధనము మరియు ధర్మములు క్రమముగా ఐహిక మరియు ఆముష్మిక వ్యవహారములకు మూలమై యున్నవి. ఇహలోకపు సర్వవ్యవహారములకు ధనమే మూలమై యుండుటచేత ధనము యొక్క మహత్వమును ఒక సుఖాషితకారుడు ఈ క్రింది విధముగా వివరించిరి.

శ్లో॥ ధనేన నిష్కలినాః కులినా భవంతి।
ధన్వై రాపదం మానవా నిస్తరంతి।
ధనేభ్యః పరో బాంధవో నాస్తి లోకే।
ధనాన్యర్థయధ్వం ధనాన్యర్థయధ్వమ్॥

ధనముచేత కులహీనుడు కులజుడుగాను మర్యాదను పొందగలడు. పెద్ద పెద్ద విపత్తులను ధనము యొక్క సహాయముతో ఎదుర్కొని అధిగమించవచ్చును. అటులనే జగత్తులో ధనముకంటే వేరుగా బంధువులు లేరు. ఈ కారణమువలన ధనమును సంపాదించుడి! సంపాదించుడి!

ధనము ఇహలోకపు సర్వ వ్యవహారములకు మూలకారణమై యుండుటచేత ధనమును సంపాదించవలెననెడిది నిజమే. అయితే సంపాదించిన ధనముమీద మదమును దాల్చిన యెడల ఆ ధనముచేత మంచిని సాధించుటకు బదులుగా అనర్థము సాధించబడును. ధనాభిమానియైన వ్యక్తి ఇతరులమీద అనేక దౌర్జన్యములను చేసి వారికి దుఃఖమును నొసంగుటతో పాటుగా చివరకు ఒక దినమున తానునూ దుఃఖితుడగును. అందుచేత ధనముమీద అభిమానమును వహించకుండా వుండుటయే శ్రేయస్కరము.

ఇదే ప్రకారముగా పరలోకపు వ్యవహారములకు ధర్మము మూలమైయున్నది. మనుష్యుడు ధర్మసూత్రముల ప్రకారము ధర్మాచరణచేసి ధర్మమును నిర్వహించుచున్నాడు. ధర్మము పారలౌకిక సుఖమునకు కారణమై యున్నను ఆ ధర్మము మీద దురభిమానము వహించిన యెడల అది మనుజుని అధఃపతనమునకు కారణమగును. అందుచేతనే తారకాక్ష, కమలాక్ష, వీరవిద్యున్మాలి, హిరణ్య కశ్యప, భస్మాసుర మొదలగు తపస్వీ రాక్షసులు ఇట్టి దురభిమానము వలననే చెడిపోయిరనునది చరిత్రకెక్కిన విషయము. వీరందరు అతి కఠోరమైన తపస్సు నాచరించి తత్ఫలితముగా శక్తులను సంపాదించి తాము సంపాదించిన శక్తి యెడల దురభిమానమును వహించి పరపీడనము చేయుటకు కుద్యుక్తులైరి. ఈ కారణమున పతనమైరి.

ధనము, మరియు ధర్మము సుఖమయమైన జీవనమును సంపాదించుటకు సాధనములై యున్నవి. వాటియెడల దురభిమానమును వహించిన యెడల అవి దుఃఖమయమైన జీవనమును ప్రధానము చేయును. అందుచేత వీటి యెడల దురభిమానమును వహించకుండ నుండవలెను. మదోన్మత్తతను మాయనుగెలుచుట కొరకు వుపయోగించిన యెడల అధ్యాత్మికముగా ఎంతో లబ్ధికలుగను. మాయను గెలిచియే తీరవలెనే దురభిమానమును వహించుట యనెడిదే ఈ శివాగమపు ఉద్దేశము యొక్క సారాంశము. ఈ కారణము వలన వీరశైవుడు ధనము మరియు ధర్మముల గురించి అభిమానమును త్యజించి ఇతోధికమైన సుఖమును పొందవలెను. ఈ విధముగా మదరాహిత్యమే మనస్సుకు చెందిన మరియు శీలమని తెలియుచున్నది.

37. ‘గురౌ జంగమే వాగుణాగుణ విమర్శత్యాగః’ అనగా గురువు మరియు జంగముల యొక్క గుణాగుణముల విమర్శను చేయకుండుట. ఇది ఒక మానసిక సంబంధమైన శీలమై యున్నది. సామాన్యముగా పరుల దోషములెన్నుట మానవుని సహజస్వభావమై యున్నది. ప్రాయః మనుజుడు అన్యుల యందలి గుణగుణములను పరీక్షించకుండ అవగణములనే వీక్షించుచున్నాడు. ప్రతియొక్క మన్యుని యందున గుణగుణములు కొంచెము హెచ్చుతగ్గులలో వుండియే తీరును. సాధ్యమైనంత మేరకు ఇతరుల యొక్క గుణగుణములను పరీక్షించి వాటిని తన జీవనమునందున అలవరచు కొనుటకు ప్రతి యొక్కరు ప్రయత్నించవలెను. అన్యుల అవగణములకడకు లక్ష్యము వహించిన యెడల క్రమక్రమముగా తానునూ అవగణిఅయ్యెడి అవకాశము కలదు. గుణగ్రాహి కావలయునే కాని అవగణగ్రాహి కాకూడదు అనెడిదే ఆగమము యొక్క వుపదేశమై యున్నది. వీరశైవ సిద్ధాంతమునందున గురువు మరియు జంగములు ఆరాధ్యమూర్తులై యున్నారు. అకస్మాత్తుగా వారిలో ఒక అవగణము కనినను దానిని లక్షించకుండ వారిలోని వేరే సద్గుణములను గుర్తించి వాటినే తన జీవనమునందున అలవరచుకొనుటయే భక్తుని కర్తవ్యమై యున్నది. మన మానసిక పరిశుద్ధతకు అన్యుల సద్గుణములు సాధనములుకాగలవేకాని దుర్గుణములు కాజాలవు. అందుచేత వీరశైవ సాధకుడు గురువు-జంగముల యెడల అమితమైన శ్రద్ధను గలవాడై వారి గుణావగణములను విమర్శించక కేవలము సద్గుణములు మాత్రము గ్రహించి తన జీవనమును సుగమము చేసుకొనవలెను.

38. ప్రాణినో అహింసాభావనా’ అనగా ఏ ప్రాణిని హింసించకుండా అహింసా వ్రతమును పాలించుట హింస కాయిక, వాచిక మరియు మానసికము లనెడి మూడు విధములుగా నుండును. శస్త్రాస్త్రముల చేత ఇతరులను హింసించెడిది కాయిక హింస. అవాచ్య, మరియు పౌరుష శబ్దముల చేత అన్యులకు మనోవ్యధ కలిగించునది వాచిక హింస. తన మనస్సునందున ఇతరుల గురించి చింతించుచు వారి అనిష్టమును కోరునది మానసికహింస. ఈ మూడింటిలో మానసిక హింసనే ప్రధానమైనది. మొదటగా ఇతరుల యెడల అనిష్ట భావన మనస్సునందు వుదయుంచుట అనెడిది ప్రారంభదశగా తీసుకొనవచ్చును. అదియే మున్ముందు శబ్దరూపమును దాల్చి వాచిక హింసగామారును. చివరకు ఈ రెండి ప్రభావము వలన ఒక దినమున కుస్తీ పట్లు సంభవించును. అది విరాట్ రూపమును దాల్చిన యెడల యితరులను గాయపరచుటయో లేదా ఇతరుల ప్రాణములు తీయుటకో దారి తీయవచ్చును. ఇట్టి విధమైన కాయిక హింసకు మానసిక హింసయే మూతారణమని తెలియుచున్నది. అందుచేత శీలవంతుడు మనస్సు నుండి యితరుల గురించిన అనిష్టచింతనను పెరికి వేయవలెను. ఇదియే మానసిక అహింసా శీలమగును.

39. ‘ప్రాణిదుఃఖ వీక్షాయామ్ దయా’ అనగా ప్రాణుల దుఃఖములను చూసి సహించని మనోభావనయే దయా. ఇది మనస్సునకు చెందిన సాత్విక భావన. అందుచేత దీనిని శివాగమములు మానసిక శీలముగా పరిగణించిరి. దశ విధ ధర్మముల యందున ‘దయా’ యనెడిది ప్రముఖమై యున్నది. ప్రతియొక్క ధర్మపరంపర యందు ప్రాణి యెడల దయాకు ప్రాశస్త్యము యివ్వబడినది. అందుకొరకే శ్రీ బసవన్నగారు ‘దయలేని ధర్మమెట్టిదయ్యా?’ అని ప్రశ్నించిరి. సకల ధర్మముల యందున దయయే మూలమైనదని చాటి చెప్పిరి. సర్వప్రాణుల యందున ప్రతి యొక్కరు దయా భావమును కలిగి యుండవలెనని ప్రతిపాదించిరి. దయయే శ్రేష్ఠమైన ధర్మాచరణ అయివుండుటచేత దుఃఖితులైన జీవుల దుఃఖమును పరిహరించెడి మనోభావనను ప్రతి ఒక్కరు కల్గియుండవలయుననెడిదే ఈ శీలము యొక్క పరమోద్దేశ్యమై యున్నది.

ఈ దయాగుణమును కలిగిన మన దేశపు అనేక సత్పురుషుల జీవితమునందున అందరూ ఆశ్చర్యపడెడి కొన్ని ఘటనలు కానవచ్చుచున్నవి. ఏకనాథుడు గంగోత్రి నుండి గంగా జలమును తీసుకొని రామేశ్వర జ్యోతిర్లింగమునకు అభిషేకము చేయుటకై పాదయాత్రలు చేయుచున్నపుడు మార్గమధ్యమునందు వేసవి తాపమునకు నోరెండి పరితపించుచున్న ఒక గాడిదను గాంచెను. దయాభావము వుప్పొంగగా అతడా గంగాజలమును ఆ గాడిద నోటిలో పోసి దానికి జీవన దానమును చేసెను. ఈ ఘటన అందరినీ ఆశ్చర్యమున ముంచెత్తినది. ప్రతి యొక్క ప్రాణియందుననూ పరమాత్ముని అస్తిత్వమును గాంచెడి ఏకనాథుని ఈ మనోభావన ప్రాణిదయకు పరమోత్కృష్ట ఉదాహరణగా నిలఱుచున్నది. పాశ్చాత్య దేశములలో

కూడా అచటి మహానుభావులు భూతదయను ప్రదర్శించిరని తెలిపెడి దృష్టాంతములు లభించుచున్నవి. అమెరికా దేశపు అబ్రహమ్ లింకన్ పార్లమెంటువైపు పయనించుచుండగా ప్రాణాపాయ స్థితిలో నున్న ఒక పందినిగాంచి దానికి ప్రాణదానము చేసెనని చెప్పుదురు. ఈ విధమైన దయాభావన మానసిక శీలమై యున్నది. నిజగుణ శివయోగుల వారు జీవుల యెడల దయగలిగివుండవలెనని ఉపదేశించిరి. నేడిది మరువరాని విషయము.

40. 'క్రియాయాం వచనే చ ఆర్జవం' అనగా కృత్రిమ మరియు మాటల యందున వంచనను తాల్చక యుండుట 'ఆర్జవ'మనగా సరళత సామాన్యముగా ప్రతి ఒక్కరూ సరళ స్వభావియై యుండుట జరుగదు. ఆధ్యాత్మశాస్త్రము అనుభవమునకు రావలెనని సరళతా స్వభావము అవశ్యమైనదైయున్నది. నడత నుడువు ల మధ్యన సామరస్యముండునదే నడత నుడువుల సరళత యనబడును. మరొక మాటలో చెప్పవలెననిన మాట, చేత ఒకటేయై యుండవలెను. ఈ విధముగా నుండినగాని శివానుగ్రహము సంప్రాప్తముగాదు. సాకార శివుడు అత్యంత సరళస్వభావము కలవాడు. ఈ సందర్భమున చెప్పవలసినదేమనగా నిరాకార నిర్గుణ శివ పరబ్రహ్మకు సరళత, వక్రత యనెడి భావములుండవు. కారణమేమనగా అతడు గుణాతీతుడు. భక్తుడు సరళ కృత్యములు చేసినవాడైన యెడల శివానుగ్రహ ప్రాప్తికి అది కారణము కాగలదు. సరళ జీవనమునకు సరళతరమైన మనస్సు ముఖ్యమైనది. అందుకొరకే ఈ శీలము నందున మానసిక సరళతకు ప్రాముఖ్యతనివ్వబడినది.

41. 'రిపౌ నిజసుతేవాపి వైషమ్యవివర్జనమ్' అనగా శత్రువుల ఎడల పుత్రుల యందు వలెనే విషమతను దాల్చియుండకుండుట. మనస్సుయొక్క ఈ సమభావ స్థితి, ఒక శీలమనిపించుకొనుచున్నది. సామాన్యముగా తరతమ భేదములు పాటించుటయనెడిది సగటు మనిషి యొక్క ప్రాథమిక స్వభావమైయున్నది. సమాజము లోని అధిక సంఖ్యాకులు ఇట్టి భావమునే మనమున దాల్చి తన వారికి ఒక విధముగను, పరులకు మరొక విధముగను వివక్షతను చూపుచుందురు. ఈ భేద భావన సకల అనర్థములకు మూలకారణమగుచున్నది. ఈ కారణముననే 'అయం నిజః పరోవేతి గణనా లఘుచేతసామ్' అనెడి సుభాషిత కారుల ఉక్తి కూడా తరతమ భేదమును ఖండించుచున్నది. ఇట్టి సమభావన స్థితిని పొందవలయుననెడిదే ఈ మానసిక శీలము యొక్క లక్ష్యమని గుర్తించవలెను.

42. 'గురూపదేశ్టేషు నిగమాగమ వచనేషు విశ్వాసః' అనగా గురువుచేత ఉపదేశింపబడిన వేదాగమముల వచనముల యందున నమ్మకము గలిగియుండుట. వేదాగమములు మన దేశపు అత్యంత ప్రాచీనమైన వాఙ్మయము శివుని ఉచ్చాసన, నిశ్వాసలవలన వేదవాఙ్మయము ఉద్భవించినదనియును అతని యొక్క ఉపదేశము చేత శివాగమములు బహిర్గతమైనవనియును చెప్పబడినది. మనుజుని యొక్క కర్తవ్య కర్తవ్యముల వ్యవహారమునకు ప్రమాణభూతములైనవే ఈ వేదాగమములు.

గీతాచార్యులు 'తస్మాత్ శాస్త్రం ప్రమాణంతే కార్యకార్య వ్యవస్థితౌ' అని వుపదేశించిరి. ఈ విధముగా మనుజుని శాస్త్రీయ మరియు లౌకిక వ్యవహారములయందు వేదాగమములు ప్రమాణభూతములై యుండుట చేత వాటి యెడల ప్రతి ఒక్కరూ నమ్మకమును గలిగి యుండవలెను. ఇట్లినమ్మికయే ఒక మానసిక శీలమై యున్నది.

సద్గురువు మరియు శాస్త్రములు లోకహితార్థమై ఉపదేశమును చేయును. ఏశాస్త్రమైననూ లేదా ఏ సద్గురువైననూ లోకమును వంచించుటకు ఉపదేశమును చేయుట జరుగదు. పరోపకార స్వభావము గల సద్గురువులకు లోకపుజనులయెడల యెట్టి అపేక్షవుండదు. వారికి లోక కళ్యాణమే ముఖ్యమైన జీవనపు లక్ష్యమై యుండును. అందు చేత గురువు యొక్క ఉపదేశమునందుననూ శాస్త్రముయొక్క వుపదేశమునందుననూ ప్రతి ఒక్కరూ విశ్వాసము కలిగియుండవలెను. ఎవరి విశ్వాసము ధృఢతరముగా యుండునో వారు ఆ విశ్వాసము మేరకు ఫలమును పొందెడి వారగుదురు. ఈ కారణము వలన గురూపదేశమునందున, శాస్త్రోపదేశమునందున విశ్వాస రాహిత్యమును వహించుట శ్రేయస్కరముకాదని గుర్తించగలరు.

ఓం శాంతిః శాంతిః శాంతిః

ది : 5-08-1992

స్థలం : భికుబాయి మేనకుదళై
మంగళ కార్యాలయము, పూనే

విశేష ప్రతిపిక :

శ్రీ జగద్గురు చంద్రశేఖర శివాచార్యులవారు గణాచారము గురించియు తత్ సంబంధమైన శీలముల గురించియు తెలియజెప్పిరి.

ధర్మమునకు గ్లాని గల్గినప్పుడూ అధర్మ ధోరణులను కూకటి వేళ్ళతో పెకలించివేసి ధర్మ సంస్థాపన చేయవలసిన యవశ్యకత గలదనెడి విషయములో నేకాభిప్రాయము కలదు. అవతార వాదులు భగవంతుని పై భారమును వేసి అవతారపురుషుని యవతరణకై యెదురు చూచుచుందురు. క్రియాశీలులీ ధోరణిని నిరసించుదురు. “ఎవ్వడో వస్తాడని, యేమో చేస్తాడని” భావించక యెవ్వరి కర్తవ్యమును వారు నిర్వహించవలెననెడిదే వీరి వాదనము.

“తనరగ కూడునే విధి వశమ్మని కర్మము గూర్చి పల్కగన్” అనెడి యనుభావుల వాక్కు (అనుభవ సారము, ప||80) లను పరికించిన యెడల వీరశైవము క్రియా శీల వాదమును సమర్థించుచున్నదని దోచుచున్నది.

క్రియాశీల వాదము యొక్క నేపథ్యమున గణాచారమును పరిశీలించిన యెడల, నియ్యది ధర్మక్షణకై యుద్దేశింపబడినట్టి ఆచారమని తెలియగలదు.

“శివస్య శివభక్తస్య శివధర్మస్య చాపి చ! నిదాన శృణు” అనెడిది ఆగమాదేశము. ఉచిత మైన రీతిలో తగు చర్యలను చేపట్టి నిందకుల కుతంత్రముల నెదుర్కొని నిందా ధోరణుల నరికట్ట వలెననెడిదే గణాచారమున నిమిది యున్న భావము.

దుష్టశిక్షణకై దండప్రయోగ మని వార్యమైనదనెడి భావనను వీరశైవమంగీకరించదు. అహింసా మార్గముననే వయనించవలెననెడిది పరంపరానుగతముగా వచ్చెడి భావన. సామదాన భేదోపాయములప్రయోగమే యభిలషణీయమని గ్రహించవలెను. “ప్రాణ విత్తమాన భంగము”ల కాస్కారమేర్పడి నప్పుడు ఆత్మరక్షణ, ధర్మరక్షణ, భక్త రక్షణ మొదలగువాటికై దండోపాయము నుపయోగించవలెననెడిది సూచించబడినది.

శ్రీ బసవేశ్వరుని వంటి శాంతి వాదులు ఉపద్రవము వాటిల్లినప్పుడు స్థానచలనము ద్వారా శివనిందను వినకుండగ నుండవలెనని తెలిపినట్లుల గోచరించుచున్నది. బిజ్జులుని యభిమానులు శివధర్మమునకు, శివశరణులకు హాని తలపెట్టిన సందర్భములో శ్రీ బసవన్నవారు ఈ ధోరణినే యనుసరించిరి. హింసామార్గము వర్జించి న్యాయబద్ధము, శాసనసమ్మతమైన మార్గము ననుసరించుటయే కర్తవ్యమని తెలియవలెను.

గణాచారము నాచరించెడి సందర్భమున సాధకుని ధర్మాభిమానము మత దురభిమానముగా పరిణమించెడి యవకాశము కలదు. దురభిమానము ద్వేష ధోరణులకు పుట్టినిల్లు. ఇట్టి ధోరణులను నివారించు సాధకుడు నైతిక బలమును సమకూర్చుకొనవలెను. గణాచారమున కనుబంధముగా నుండెడి శీలములు నైతిక శక్తిని ప్రదానమును చేసి క్రమశిక్షణా సహిత సత్ ప్రవర్తనను పెంపొందించును.

శివనింద జేసిన వారిలో దక్షుడొకడని పురాణముల వలన తెలియుచున్నది. ఈ కథలో గణాచారమునకు సంబంధించినట్టి రెండు ధోరణులను గాంచగలము. శివనిందను వినలేక తన యనువులను బాసిన సతీదేవి దొక ధోరణికాగా, నిందకులకు, వారి యనుయాయులకును బుద్ధిజెప్పిన వీరభద్రస్వామిది మరొక్క ధోరణి. శ్రీ బసవన్నవారు దక్ష యాగోదంతమును క్రింది విధముగా చిత్రించిరి.

దక్షయాగవ నదెసలెందు అజముఖ్యరాదసురరెల్లా

నెరెడు బంద బాయనోదా

బాయ తప్పిసి ఉణబందబాయనోదా!

ఉణ్ణదె ఉడదె హెగేయ

కైయలిసత్త అణ్ణగళ కేడనోదా!

కూడల సంగమ దేవా!

(వ.సం. 573)

ఈ వచనపు తెలుగు రూపమిది :

దక్షయాగమును నడిపించవలెనని

అజముఖ్యులైన సురురెల్లా

కూడివచ్చిన నోటిని చూడుమా!

నోటిని తెరిచి తినవచ్చిన

దైవపు నోటిని చూడుమా!
తినక కట్టక పోగ చేతిలో చచ్చిన
అన్నల చేటును చూడుమా
కూడల సంగమ దేవా!

శివకవులందరు వీరభద్రుని గణాచార నిరతి నాదర్శముగా గైకొనినారని తెలియుచున్నది. ఈ విషయమును సూచన ప్రాయముగా తెలిపెడి క్రింది పద్యముగనుడి:

క॥ చెనయు శివద్రోహాల యెడ
దను ధర్మము లెడల దక్క దయమును శాంత
త్వనిరూఢియు శృంగారిలు
ననయముభక్తులకు గురుపదాంబుజభృంగా (అనుభవసారము ప. 129)
- శివం భూయాత్ -

ఆశీర్వాచనము : 6

జిజ్ఞాసువులైన సద్భక్తులకుపయుక్తమయ్యెడి గణాచారాంతర్గమములైన యరువది నాలుగు శీలములలో మనస్సుకు సంబంధించిన శీలముల విశ్లేషణ గురించిన వివరణ క్రిందటి యాశీర్వాచనమున తెలుపబడెను. గురుపదేశము యెడల శ్రద్ధ వహించి యుండవలెననెడిదొక శీలమని తెలిసికొంటిమి. ఇప్పుడు శివాగమోక్త మానసిక శీలములలో మరి కొన్నింటి గురించి తెలిసికొనెదముగావుత.

(43) “దురంతాయాం, ఆపద్యపిధర్మ్య అవర్జన రూపా ధృతిః” దీని భావమేమనగా నతి కఠినమైన విపత్తు వచ్చినను ధర్మమును విడువక యుండెడి ధైర్యము. ఇట్టి ధైర్యమే మనస్సుకు చెందిన శీలమై యున్నది. ఎట్టి కఠిన పరిస్థితి వచ్చినను మనుష్యుడు తాను పట్టిన ధర్మాచరణను నెప్పటికైనను వీడకూడదు. కొందరు చిన్నచిన్న నెపములు కల్పించికొని పట్టిన నియమమును విడుచుటను చూడగలము. తన వ్రతములను ధైర్యముగా పరిపాలించు వాడేనిజమైన వీరశైవుడు. ఇంతకు క్రితము, మహేశ్వర స్థలమున శ్రీ భగవత్పాదులు సాదకునికి నియమమును వీడననెడి ఛలముండవలెనని యుపదేశించిరి. శ్రీమన్నిరంజనశివయోగులు వారు పరశివుని “పట్టిన నేమము ప్రకారము నడచెడి ఛలమును ప్రదానము చేయుమని” వేడికొనిరి. వీరశైవులకిది అత్యంతాదర్శమైనది.

(44) “అపకారిష్యపి వైరి జనేషు అదూషణ రూపా క్షమా” దీని భావమేమనగా తనకు నపకారము జేసెడి శత్రువులను దూషించకుండ వారి యెడల క్షమాభావమును దాల్చుట. ఇది కూడా నొక విధమైన మానసిక శీలము. క్షమ అనగా సహనశీలత. మనస్సు విశాలమైన కొలది సహన శీలత ప్రవర్ధిల్లు చుండును. విశాలమైన మనస్సుగల వ్యక్తి వసుదైక కుటుంబము అనెడి భావనను దాల్చుకొనును. ఈ భావన యున్నవాడే జగత్తులోని మనుషులందరూ మంగళమయముగాను, సుఖులుగాను వుండవలయుననెడి భావమును గలిగి యుండును. ఇతరుల అపరాధమును మరచి వారిని క్షమించుటయే శ్రేష్ఠమైన మానసిక శీలము అనవచ్చును. ప్రఖ్యాత భక్తి ఉద్యమ కారుడైన కబీరుదాసు తాను యితరులకు చేసిన ఉపకారమును, ఇతరులు తనకు చేసిన అపకారమును మరచుటయే కర్తవ్యమని తెలిపిరి. ఇంతటి క్షమాగుణమును ప్రతి ఒక్కరూ పెంపొందించుకొనుట ఎంతగానో అవసరమై యున్నది.

45. “మానసే భోగాసక్తి చ్యుతిః” మనస్సునందున అణగి యుండెడి విషయపరమైన భోగాసక్తిని విడుచుట. భోగాసక్త రాహిత్యస్థితియే మనస్సుకు సంబంధించిన పవిత్రమైన శీలమగుచున్నది అనేక జన్మజన్మాంతరముల యందున శబ్ద స్పృశాది విషయపరమైన సుఖోపభోగమును అనుభవించిన మనస్సు, ఆయా విషయములు ఆయా యింద్రియములకు సంబంధము లేకుండావుండినప్పుడు వాటి చింతనను చేయుట దాని స్వభావమైయున్నది. ఇందుచేత మనస్సు యొక్క అధోపతనము వలన మనుష్యుడు దుర్గతి బడయుచుండును. మనస్సునందలి ఆసక్తి చేతనే మనుజుడు మరల మరల విషయములవైపు పయనించి వివేకమును కోల్పోయి అధోమార్గమున వెడలుచున్నాడు. శివాగమములు మనస్సు యొక్క పరిశుద్ధతకై కృషి చేయవలెననియునూ తద్వారా మానవుడు అభ్యుదయమును సాధించవలెననియును ఉపదేశిస్తున్నవి. ఈ దిశలో భోగాసక్తిని విడనాడుటయే కర్తవ్యమై యున్నది.

46. 'క్రియాయాం వచనే వాపి ప్రమాదరాహిత్యమ్' కృతి మరియు మాటల యందున ప్రమాదములేకుండా వుండుట. ప్రమాదమనగా అపరాధమని గ్రహించవలెను. ఎప్పుడైనను దేనినైనను చేయవలయునో దానిని ఆ వేళ యందున చేయకుండా వుండుటయే ప్రమాదము. సోమరియైన మనుష్యుని వలన ఇంతటి ప్రమాదములు మీద మీద సంభవించుచుండును. అందుచేత తన జీవితము యొక్క శత్రువైన సోమరి తనమునుతొలగించుకొని నిత్యనియమములను తప్పని సరిగా దృఢ సంకల్పముతో చేయుటకు నిశ్చయించుకొనవలెను. అప్పుడే ప్రమాద రాహిత్యమైన జీవితము లభ్యమగును.

47. 'శివాదన్యవస్తూనాం ప్రాప్తి సంకల్ప వర్జనరూపోదమః' అనగా నిషిద్ధ వస్తువులను పొందవలయుననెడి సంకల్పమునుత్యాగము చేయుట. శాస్త్రము ప్రకారము శమదమములు షట్సంపత్తుల యందున పరిగణింపబడినవి. శమమనగా అంతరీంద్రియ నిగ్రహము. దమమనగా బహిరీంద్రియ నిగ్రహము. ఇవి రెండునూ పరస్పర పూరకములని గ్రహించవలెను. సాధకుడైనవాడు ఈ రెంటినీ సాధించుకొని తన మనస్సునందున శాస్త్ర నిషిద్ధ వస్తువుల యెడల కోరిక లుండని యటుల తన మనస్సు యొక్క పవిత్రతను కాపాడుకొనవలెను. ఇంతటి పవిత్రతయే ఒక మానసిక శీలమగుచున్నది.

48. 'పరద్రవ్య అపరిగ్రహరూపం అస్తేయమ్' అనగా పరుల వస్తువును అపహరించరాదనెడి అస్తేయ భావన. ఇదియును ఒక రకమైన మానసిక శీలమే. మనుజునికి తాను సంపాదించిన ద్రవ్యము యొక్క కొరత యైనపుడు పరద్రవ్యమును అపహరించెడి దుర్బుద్ధి ఉత్పన్నమగును. విలాసవంతమైన జీవితమును గడుపదలచిన వారికి ఎంత ద్రవ్యము దొరకిననూ తక్కువనే అనిపించును. ఆ కొరతను పూర్తి చేయుటకొరకై నానా విధములైన చౌర్యములను చేయుటకు సిద్ధపడును. ఒక్కసారి ఈ దొంగబుద్ధి అలవడిన యెడల దానిని నియంత్రించుట సులభసాధ్యముకాదు. అందుచేత మనుజుడు తన అభిలాషలను నియంత్రించుకొని తనచేత పరద్రవ్యమును అపహరించెడి నేరము ఘటించకుండా హెచ్చరిక వహించవలెను. ఇచ్చటి హెచ్చరికయే మానసిక శీలమగుచున్నది.

49. 'అప్రాప్త వస్తు విషయ వ్యసనాభావరూపా సంతుష్టిః' అనగా తనకు దొరికిన వస్తువు నందున వ్యసనములేకుండా, దొరికిన దానితో తృప్తి పడుట. ప్రపంచము నందు అసంఖ్యాకమైన వస్తువులు గలవు. ఇవన్నియును అందరికినీ దొరకవు. దొరకజాలవు. ఈ కారణమున ప్రతివ్యక్తికి ఏదో వస్తువు యొక్క కొరత కనుపడుచుండును. తనకు దొరకని వస్తువును గురించి విచారించుట ప్రారంభించినయెడల మనుజుడు తన సంతుష్టి భావనను కోల్పోవును. అసంతృప్తికి గురియగును. అదిచింతా మగ్గుతకు దారి తీయును. చింతచేత దుఃఖము ప్రాప్తమగును. ఈ విధముగా అనావశ్యకమైన దుఃఖమును అనుభవించుటకంటే దొరికిన దానితో తృప్తి పడుటయే మేలు. ఒక సుభాషితకారుని ప్రకారము "మనసిన పరితుష్టే కోర్థవాన్ కో దరిద్రః" అనగా మనస్సునందున సంతోష ప్రవృత్తిని దాల్చిన వాడు బహిరంగము నందున ధనికుడై యున్నను, దరిద్రుడై యున్నను యెట్టి వ్యత్యాసము కనబడదు. ఈ విధముగా సంతుష్ట భావన సర్వోత్కృష్టమైన భావన యగుచున్నది. అందుచేత దీనిని పొందుటయే మానసిక శీలమని గ్రహించవలెను.

50. 'నిత్యం పరమేశ్వర నామరూపయోః స్మరణమ్' అనగా ప్రతి దినము శివుని నామరూపములను స్మరించుట. మనస్సు నందు జరిగెడి శివస్మరణ చేత మనస్సు యొక్క పవిత్రత పెరిగిపోవును. అందుకే ఈ శివస్మరణను మానసిక శీలముగా పరిగణింతురు. సర్వదా ఏదో ఒక వస్తువు గురించి స్మరించుట మనస్సు యొక్క స్వభావము. అయితే నానావిధ వస్తువుల స్మరణచేత మనస్సు అశుద్ధమగును. తద్వారా దుఃఖాలు కలుగును. శివుడు శాంతుడు, సుఖరూపుడు, అయివుండుటచేత అతని స్మరణచేత సుఖశాంతులు లభ్యమగును. ఈ కారణముననే శివాగమములు సదా శివస్మరణను మానసిక శీలముగా పరిగణించినవి.

51. 'శంభోర్నామ గుణాదీనాం అనవరతం చింతనమ్' అనగా శివుని నామరూపాదులను సదాచింతించు. ఇదియును ఒక మానసిక శీలమే. అంతఃకరణ చతుష్టయములో చిత్తమొకటై యున్నది. చిత్తమునందున యెల్లప్పుడు ఏదో ఒక విషయము నిలిచి యుండును. ఆ విధముగా దాల్చుట చిత్తము యొక్క స్వభావమై యున్నది. ఇంతటి చింతనా ప్రవృత్తి కలిగిన చిత్తమునకు పరమాత్ముని నామగుణముల చింతనను అలవరచుట శుభప్రదము కాగలదు. తత్ఫలితముగా చిత్తము పరిశుద్ధమై విరాజిల్లును. అది సాంసారికి విషయముల గురించి చింతించదు. సదా శివచింతన యందు వుండుటకు అనురక్తిని గలిగియుండును. ఒకవేళ చిత్తమునకు సాంసారికి విషయములందు అనురక్తి కలిగిన యెడల అది చేసెడు చింతన చింతయనబడుచున్నది. అదే చింతన ఆధ్యాత్మిక విషయముల గురించి యున్న యెడల నయ్యది తత్ఫలితన యనబడుచున్నది.

చింత చితి వంటిదే. చితాగ్ని నిర్జీవదేహమును దహించిన యెడల చింత సజీవ దేహమును దహించును. ఈ కారణము వలననే శివాగమములు చింతకు బదులుగా చింతన చేయమని ప్రభోదించుచున్నవి.

52. 'సదా శంభోః పాద సంవాహన భావనమ్' అనగా సదా శివుని పాదసేవను చేసెడి భావనను చాల్చుట. నవ విధ క్షుల యందునపాదసేవ ఒక భక్తియై యున్నది. శివుడు నిర్గుణ, నిరాకారి యగుటచేత ప్రత్యక్షముగా అతని పాదసేవ జరుపుట సంభవించదు. భావనాత్మకముగా శివుని పాదములను సేవించవలెననెడిదే తెలుసుకొనలసిన విషయము. భావనాత్మకముగా చేయబడిన కార్యములన్నియును ఉత్కృష్టముగా పరిగణింపబడుచున్నవి. అందుచేత తమ మనస్సు యందున లేదా ఇంటియందున శివుడు విశ్రాంతిగైకొనుచున్నాడని భావించుకొని అతని పాద సేవకు వుద్యమించుట భావశుద్ధికి కారణభూతమగుచున్నది. ఇట్టి భావనాత్మక పాద సేవయే మానసికమైన శీలముగా పరిగణింపబడినది.

53. 'శంభోరావాహనాదినా మానసిక మర్చనమ్' అనగా మనోమయ సామాగ్రిచేత మానసికముగా శివుని అర్పించుట. శరీరము, వాణి, మరియు మనస్సులచేత శివార్చనను చేయవలెనని శాస్త్రములు చాటుచున్నవి. వీటియందున మానసికమైన అర్చన సర్వోత్కృష్టమైపది. శరీరము అత్యంత దుర్బలమైన దైవపుడు వాణి కుంతితమైనపుడు ఈ రెంటికంటే మానసికార్చన ముఖ్యమైనదగుచున్నది. వృద్ధాప్య దశలో కాయము బలహీనమై, నాలుక దొరలక యుండెడి స్థితిలో మానసికార్చన అనివార్యమగుచున్నది. ఈ కారణము వలననే శివాచార్యులు మానసిక పూజలకు ప్రాశస్త్యమును ప్రతిపాదించిరి. శివ మానసిక పూజ యనెడిది బహుళ ప్రచారములోనున్న యంశము. ఎంతో మంది ఈ విషయమున స్తోత్రములను రచించిరి. అట్టి వారిలో స్మార్తాచార్యుడైన శంకరాచార్యులవారొకరు. త్రికరణముల యందు శారీరక పూజ కంటెను, వాచక పూజ శ్రేష్టమైనది. దాని కంటెను మానసిక పూజ ఉత్కృష్టమైనది. ఇది శాస్త్ర సమ్మతమైన విషయము. మనః శుద్ధి శుద్ధలన్నిటికీ మూలమైనదైనందున మానసిక పూజచేత మనస్సు శివమయమగుచున్నది. అందుకే శివాగమములు మానసిక శివార్చనారూపమైన శీలమును ప్రతిపాదించినవి.

54. 'నిత్యం శివస్య పాదాబ్జ యోగ్యానసికః ప్రణామః' అనగా శివుని చరణములకు నిత్యము మానసికముగా వందనమాచరించుట. ప్రణామము యొక్క సమర్పణ ఒక ప్రతీకగా నున్నది. మనకంటెను శ్రేష్ఠమైన వారికి సమస్కారమును సమర్పించుట మన సంస్కృతియై యున్నది. ఈ కారణముననే గురువుకు, పెద్దలకు, తల్లిదండ్రులకు సమస్కరించెడి పరంపరానుగత ఆచారము కొనసాగుచూ వచ్చుచున్నది. జగత్తునకు మాతాపితరస్వరూపమైన శివుని పాదారవిందములకు మానసికముగా ప్రణామమును సమర్పించునదే సర్వోత్కృష్టమైన ప్రణామము. ఇంతటి మానసిక ప్రణామము మనస్సుకు చెందిన శీలమని తెలిసికొనవలెను.

55. 'శివస్య మానసికం కైంకర్యమ్' అనగా తనను శివుని కింకరుడని భావించుకొనుట. మానసిక సంబంధమైన దాస్య భావనయే మానసిక శీలమగుచున్నది. కింకర భావనను పెంపొందించుచున్నప్పుడు సంసారము యెడల వుండెడి అభిమానాదులు సహజముగనే దూరమగును. ఇంటి యందలి సేవకుడు ఇంటి యజమానికంటెనధికముగా పనిచేయుచున్నప్పటికినీ అందులో కలుగు లాభ సప్తముకు బాధ్యత వహించనటులనే, సాధకుడు తనను శివునికి దాసుడుగా భావించుకొని సంసారము మీదగల మమతను త్రుంచివేసికొనును. ఈ కారణమున సాంసారికపరమైన సంభవాసంభవములకు చలించక అలిప్తుడైయుండును. ఈ తెరగున మానసిక శివకైంకర్య భావన వీరశైవుని అభివృద్ధికి కారణముగా అగుటచేత ఇది మానసిక శీలమని పరిగణించబడినది.

56. 'శివే సంఖ్య భావనా' అనగా కళ్యాణకారి యైన శివునితో స్నేహభావమును పెంపొందించుకొనుట. దీనిని సంఖ్యశీలమని కూడా అందురు. ఇదియును మానసిక శీలమే. జీవితమునందున ఒకజీవి మరొకజీవికి సఖుడుగా వర్తించెడిది గాంచుచున్నాము. వీరిరువురి మధ్యన పరస్పర అనురాగభావన నిలిచియుండును. అయితే ఈ జీవుల సంఖ్యత శాశ్వతమైనది కాదు. ఇది స్వార్థము మీద ఆధారపడి యుండిన యెడల ఒకానొక దినమున కలహము తలయెత్తి మిత్రభావము శత్రుభావముగా పరిణమించెడి అవకాశము కలదు. ఇట్టి దృష్టాంతములన్నియో కానవచ్చుచున్నవి. అయితే శివుడు నిస్వార్థియు, పరమ కళ్యాణ కారియు అయివుండుట చేత అతనితో సంఖ్యతాభావనను చాల్చుకొనునదే శ్రేష్ఠమైనదిగా పరిగణించి శివాగమ శాస్త్రము దీనినొక శీలముగా నెంచినది. వాస్తవముగా ఒక జీవి యొక్క పరమ సఖుడు పరమాత్మే. అందు చేత వీరశైవ సాధకుడు శివునితో మానసిక సంఖ్యతా భావనను చాల్చి యుండవలయుననెడిదే గ్రహించవలసిన విషయము. కుబేరుడు శివుని యెడల సంఖ్యతా భావమును వహించి సేవించుచున్నాడనెడిది పురాణములలో చెప్పబడిన విషయము.

57. 'బంధమోక్షచింతయాః శివసమర్పణ రూపా ఆత్మార్పణా' అనగా బంధము, మరియు మోక్షముల భారమంతయునశివునికే సమర్పించుట ఆత్మార్పణ యగును. దీనికి ఆత్మార్పణ శీలమను పేరుగలదు. ఇది ఒక మానసిక శీలమే, తనను బంధముల యందు వూచడమా? లేదాముక్తుడను

చేయడమా? యనెడిది జీవుడాలోచించెడి విషయము కాదు. వాటి గురించి నీవే ఆలోచించి నీ ఇచ్చ ఎటులనో అటులనే చేయమనెడి భావనతో శివునికి శరణాగతుడగుటయే ఆత్మార్పణ శీలము. ఈ శీలమును పాలించెడి వీరశైవుడు చింతనుండి విముక్తుడై యుండును.

58. ‘మూలమంత్రస్య సదా మానసికో జపః’ అనగా మూల పంచాక్షరీ మహామంత్రమును ఎల్లప్పుడు మానసికముగా జపించుట. పంచాక్షరీ మంత్రము యొక్క మానసిక జపము మానసిక శీలమై యున్నది. ‘జపతోనాస్తి పాతకమ్’ అని చెప్పబడినది. పంచాక్షరీ మంత్ర జపము చేత సర్వపాతకములు దూరమగును. వీరశైవుడు అత్యంతపరిశుద్ధుడగును. ఈ జపములలో మానసిక జపమే ముఖ్యమైనదని ఇంతకు ముందే తెలిసికొంటిమి. మానసిక జపమును ఎల్లవేళలా చేయవచ్చును. గృహ, క్షేత్ర, వ్యాపార, వాణిజ్య యిత్యాది వ్యవహారములు చేయుచూ మానసిక జపమును చేయుటకు సాధ్యమగును. అందుచేత శివాగమముల యందు మానసిక శుద్ధికి కారణమయ్యెడి పంచాక్షరీ మంత్ర మానసిక జపము మనసుకు సంబంధించిన శీలముగా పరిగణింపబడినది.

59. ‘శివస్య దివ్యరూపాను సంధాన రూపమ్ ధ్యానమ్’ అనగా శివుని దివ్య స్వరూపమును అనుసంధానము చేయునదే ధ్యానమనెడి మానసిక శీలము ‘జపకోటి సమంధ్యానమ్’ అని చెప్పబడినది. కోట్ల జపము కంటెను ధ్యానమే ఉత్కృష్టమైనది. మనస్సనెడిది ఒక పిశాచము. దానికి ఎప్పుడు ఏదో ఒక పని కావలెను. ఏ పని లేని యెడల అనావశ్యకమైన వ్యర్థ చింతనలో మునిగి తేలుచుండును. సాంసారిక వ్యవహారముల నుండి విడుదల పొందిన పిదప మనస్సుకు విశ్రాంతి నివ్వక దానిని శివధ్యానము నందు వినియోగించవలెను. అప్పుడే వ్యక్తి యొక్క ఆధ్యాత్మిక వికాసము సాధ్యమగును. ఈ కారణముననే శివధ్యానమును శివాగమములు నొక మానసిక శీలముగా గణించినవి.

60. ‘తైలధారావత్ అవిచ్ఛిన్నం శివమూర్తేర్మనసి ధారణం’ అనగా తైలధారవలె యెడతెగకుండా శివుని మననము చేయునదే ధారణ. ఇదియును మానసిక శీలమే. ఏ శివస్వరూపమును మనస్సు నందున ధ్యానము చేయుచుండుమో ఆ శివస్వరూపము మనస్సు నందున స్థిరపడినప్పుడు అదే ధారణావస్థయగును. ధ్యానము యొక్క పరిపక్వావస్థయే ధారణ. తైలధారను మనము పైనుండి విడిచినపుడు అది మధ్యలో ఎక్కడయినా భిన్నము కాక అఖండముగా క్రిందకు జారును. అటులనే శివధ్యానమును చేయునపుడు చిత్తము నందున ఇతర ఏ చింతననూ రానివ్వక నిరంతరము శివుడినే చిత్తమున ధరించుట ఈ శీలము యొక్క పరమార్థము. దీని వలన మనస్సు శుద్ధమగుటచేత ఇది మానసిక శీలముగా పరిగణించబడినది.

61. ‘నివాత దీపవత్ ధ్యానే చేతసః స్థితి రూపాసమాధిః’ అనగా గాలిలేని ప్రదేశమున నుండెడి దీపము వలె ధ్యానము నందు మనస్సును సుస్థిరము చేయుటయే సమాధి. ధారణకు పిదప వచ్చెడి స్థితియే సమాధి స్థితి. గాలిలేని చోట జ్యోతి అఖండముగాఊర్ధ్వముఖమై ప్రజ్వరిల్లుచుండును. మనస్సున ఇతర విచారముల తాకిడి తగలకుండా మనోవృత్తిని శివునితో సమరస భావమున నుంచునదే ఈ అవస్థ. దీనిని సమాధి శీలమని కూడా అందురు.

62. ‘శివస్యసోహమ్ ధ్యానాను సంధానమ్’ అనగా శివుని స్వరూపమును అనుసంధానము చేసికొనుట. ఇదియును ఒక మానసిక శీలమే. శివుడిని తనకంటే భిన్నమని భావించి అనుసంధానము చేయుట కంటే తాను పరమాత్మ స్వరూపముగా అనుసంధానము చేయునదే శ్రేష్ఠమైన విషయము. దీని చేత జీవునికి శివ సాయుజ్యము ప్రాప్తమగును. శివాగమములు దీనిని ‘సోహమ్’ అనుసంధాన రూపమై శీలముగా పరిగణించినవి.

63. ‘మహేశ్వరస్య అపరిచ్ఛిన్న స్వరూపాను సంధానమ్’ అనగా శివుని పరిపూర్ణ స్వరూపమును అనుసంధానము చేసికొనుట. శివుడు సర్వదేశ, సర్వకాల, సర్వ వస్తువుల యందు వుండుటచేత యితడు దేశ, కాల, వస్తు పరిచ్ఛేద రహితుడై యున్నాడు. ఇంతటి అపరిచ్ఛిన్న స్వరూపాను సంధానము చేయునపుడు వీర శైవుడు మనస్సులో ఎల్లప్పుడూ శివుని అస్తిత్వమును అనుభవించు స్థితిని బడయును. ఇంతటి స్థితి చేత సర్వ విధమైన సంకుచిత భావనలు దూరమై విశాల మనోభావన గలుగును. ఈ రీతిగా విశాలమైనమనోభావ దాల్చుటయే మానసిక శీలమై యున్నది.

64. ‘అనంతరూపస్య దేవస్య నిజరూపతో భావనమ్’ అనగా అనంతరూపుడైన శివుని నిజరూపము చేత భావించుట. ఇది మనస్సు యొక్క చివరి శీలము. శివుడు అనంత స్వరూపుడు. పృథివ్యాది పంచమహాభూతములు మొదలగునవి శివస్వరూపములే అయివున్నవి. ఈ విధముగా శివుని జగన్మయ రూపముగా తలచుటయే మనస్సు యొక్క సర్వోత్కృష్టమైన స్థితి యగును. అందుకే శాస్త్ర కారులు యత్ర యత్ర మనోయాతి

తత్ర తత్ర బ్రహ్మ దర్శనమ్' అని వుపదేశించి శివమయమైన మనసున్న వారికి సర్వతా శివ దర్శనమగునని తెలియజేసిరి. బసవన్న వారు కూడా 'ఎటఎట చూచిననూ నట నట నీవేదేవా!' అని తమ వచనము నందున స్పష్టపరిచిరి.

ఈ విధముగా గణాచారమునందు ముప్పదియైదు శీలములు ప్రతిపాదించబడినవి.

పంచాచారముల యందున నాల్గవది యగు గణాచారమున వాణికి సంబంధించిన ఏడు శీలములు, పాణికి సంబంధించిన అయిదు శీలములు, పాదముకు చెందిన నాల్గు శీలములు, త్వక్కుకు చెందిన రెండు శీలములు, చక్షువుకు సంబంధించిన రెండు శీలములు, జిహ్వకు సంబంధించిన ఒక్క శీలము, ప్రాణమునకు సంబంధించిన ఒక్క శీలము, శ్రోతముకు సంబంధించిన రెండు శీలములు, కాయశుద్ధికి సంబంధించిన అయిదు శీలములు మనస్సుకు సంబంధించిన ముప్పదియైదు శీలములు, వెరశి అరువాది నాలుగు శీలములు గలవని తెలిసికొంటిమి. ఈ శీలములను నిష్ఠతో పరిపాలించిన యెడలవీరశైవునికి శివదృష్టి ప్రాప్తమై సర్వతా శివస్వరూపమే కన్పట్టునని తెలిసికొనగలరు.

ఓం శాంతిః శాంతిః శాంతిః

ది : 6-08-1992

స్థలం : భీకుబాయి మేనకుదశె

మంగళ కార్యాలయము, పూనే

విశేష ప్రతిపిక :

శ్రీ జగద్గురు చంద్రశేఖర శివాచార్యుల వారు ఆగమ ప్రోక్తమైన శీలసంపాదన విధి విధానము నెంతో వివరముగా తెలియజేసిరి.

ప్రాచీన కాలమున వీరశైవులెల్లరు చతుష్టయ శీల సంపన్నులై యుండిరని తెలియుచున్నది. పండితారాధ్య చరిత్ర అవతారికలో సోమనాథుడు తాను శీలాన్వితుడనని చెప్పికొనినాడు. చతుర్వేద సారములో శీల లక్షణములను వివరించిరి.

చతుష్టయ శీలములను స్థూలముగా మూడు భాగములుగా విభజించవచ్చును. అవి కాయిక, వాచిక మరియు మానసిక శీలములు. కాయిక శీలములు యిరవై రెండు కాగా, వాచిక శీలములు ఏడుగా చెప్పబడినది. మిగిలిన 35 మానసిక శీలములు.

కాయిక శీలములలో నైదు కాయశోధనకు సంబంధించినవి. ఇష్టలింగధారణ, రుద్రాక్ష ధారణ, భస్మస్నానము, భస్మ ధారణ, త్రిలింగ ప్రసాద సేవన, యింద్రియ నిగ్రహము, భవి విసర్జనల వలన శారీరక శుద్ధిని సాధించవలయునని గుర్తించగలరు.

కర్మేంద్రియములైన పాణిపాదముల పరిశుద్ధిని సాధించుటకై యుద్దేశింపబడిన శీలములు పాణిపాదముల కర్మలకు గురు లింగ-జంగమాపాసనోన్ముఖతను కల్పించెడివిగా నున్నవి. పూజాసామగ్రిని సంగ్రహించుట, గురు జంగముల సన్నిధికిగూట, ఆసన గ్రహణ, జపమాల ధారణ, గురు-లింగ-జంగమార్చనలు ఇత్యాదులీ శీలములలో గాంచగలము.

జ్ఞానేంద్రియముల పవిత్రతను సాధించుటకై కొన్ని శీలము లివ్వబడినవి. అవి: నిరంతరముగా నిష్ఠలింగమును ధరించుట, లింగస్పర్శానుభవము, లింగ నిరీక్షణ యోగము, నిర్మాణములను వాసన చూచుట, త్రిలింగ ప్రసాదము సేవించుట, త్రిలింగముల మరియు శివభక్తుల భజనను వినుట మొదలగునవి.

వాగింద్రియము యొక్క పవిత్రతకై వాక్కుకు శివోపాసనోన్ముఖతను కల్పించుటే వాచిక శీలముల యుద్దేశము. శివస్తుతి, శివ భక్తుల స్తుతి, వేదాగమాదుల యధ్యయనము, సత్యవాక్పరిపాలన, ఆత్మస్తుతి విసర్జన, పరనిందను చేయకుండుట, భవి జనుల మరియు అన్య దైవముల స్తుతిని చేయకుండుట యనెడివే వాక్కుకు సంబంధించిన శీలములు.

మానసిక శీలములు మనస్సు యొక్క చంచలత్వమును నియంత్రించుట కుద్దేశింపబడినవి. విషయ సుఖాభిలాషను త్యజించుట, అరిష్టద్వర్గముపై నియంత్రణ, త్రిలింగముల యెడ నమ్మక విశ్వాసములు గల్గియుండుట, అహింసాది సద్గుణములు పెంపొందించికొనుట, త్రిలింగముల ధ్యానము, నవ విధ భక్తి భావములు గల్గియుండుట, స్వానుభవమును శివార్పణము చేయుట మొదలగునవి మానసిక శుద్ధిని సాధించునని తెలుపబడినది.

చతుఃషష్ఠి శీలములన్నియును షడ్విధభక్తులను పెంపొందించుటకుద్దేశింపబడినవి. శీల సంపాదన వలన ప్రాథమికముగా త్రిలింగముల యెడల శ్రద్ధాభక్తి గల్గును. శీలాన్విత బుద్ధి పటుతరమయ్యేది స్థితిలో శ్రద్ధాభక్తి నిష్ఠాభక్తిగా పరిణమించును. ఈ రెంటిలోను కాయక శీలములు ప్రధానమైన భూమికను పోషించును. వాచిక శీలముల వలన అవధానుభవములు సంప్రాప్తమై ఆనంద భక్తికి మార్గము సుగమమగును. మానసిక శీలముల సహాయముతో సాధకుడు సమరస భక్తిని సాధించగల్గును. ఈ కారణముల దృష్ట్యా చతుఃషష్ఠి శీలములు ప్రత్యేకమైన ప్రాముఖ్యతను సంతరించికొనినవి.

గురు జంగముల మార్గనిర్దేశకత్వములో శీల సంపాదన చేయుట శ్రేయస్కరము కాగలదు. స్వతంత్ర ధోరణి నవలంబించిన వారికి సంప్రాప్తమయ్యేది స్వల్పమే యని గ్రహించగలరు.

- శివం భూయాత్ -

ఆశీర్వాదసేమ:7

ఏక్సాగురుస్థలము

ఇంతవరకు గణాచారము గురించియును, వాటిలో నంతర్గతముగా గల అరువది నాలుగు శీలముల గురించియును తెలిసి కొంటిమి. ఆ పిదప ప్రతిపాదింపబడిన యాచారమే భృత్యాచారము. శివుడు నా యజమాని, నేనతని సేవకుడననెడి భృత్య భావమును గల్గియుండుటయే భృత్యాచారము. ఈ విషయమున, చంద్రజ్ఞానాగమము నీ క్రింది విధముగా తెలిపినది.

శ్లో॥ శివభక్తజనాః సర్వే పరిష్కాః పృథివీ తలే।

తేషాం భృత్యోహమితి యద్ భృత్యాచార ఇతిస్మృతః॥ (చంద్ర జ్ఞా.ఆ.క్రి.పా.9-9)

ఈ జగత్తు నందు శివుడు మరియు శివభక్తులే శ్రేష్ఠులు. నేను వారి సేవకుడననెడి భావనయే భృత్యాచారము. సాధకుడైన శివభక్తుడు, తన యింటికి గురు-జంగములను పిలిపించికొని వారి పూజాదులను సేసి వారి ప్రసాద పళ్ళెరమున పక్వాన్నములను “ఎడ”చేసి, నేను మీ భృత్యుడను, ప్రసాదమును దయచేసి స్వీకరించుడి యని వినతిని చేసి, గురుజంగముల కెదురుగ సాష్టాంగ ప్రణామముల చేసెడి పరంపర యిప్పటికినీ వీరశైవుల యిళ్లలో కలదు. ఇది యొక భృత్యాచార సంకేతము.

భృత్యాచారమాచరించుటచే వీరశైవులలో యహంకార భావన అడుగంటును. అతని యంతఃకరణ పవిత్రమైనదగును. అహంకారము చేత నెందరో పతనమగుటను గాంచగలము. ఇట్టి యహంకారమును నిర్మూలము చేయుటయే భృత్యాచారము యొక్క లక్ష్యము. “ఈశా వాస్యమిదం సర్వమ్” అనెడి యుపనిషద్ వ్యాకృము ప్రకారము సర్వము, సమస్తమూ నా పరమాత్మయే. అయితే కొందరు ప్రపంచములోని కొన్ని వస్తువులను లేదా కొందరు వ్యక్తులను తన వశములో నుంచుకొని వాటికి లేదా వారికి స్వంత దారుననెడి భావన దాల్చుటను సర్వసామాన్యముగా గాంచుచున్నాము. కొందరు చక్రవర్తులు తమ బాహుబలము చేత రాజ్యము యొక్క సీమను విస్తరించికొని దేశమంతటికిని యేక చ్చత్రాధిపతియై “యిదంతయూనాదే, దీనికి నేనొక్కడనే స్వామిని “యనెడి భావనను పొందినా చివరికి నంత్యకాలమున యీ భావన వ్యర్థమైన దని తెలిసికొనిరి. ప్రపంచ విజేతలమని విప్రవీగిన వారును చివరన జ్ఞానోదయమున పొంది, తాము రిక్త హస్తములతో వచ్చితిమి, రిక్త హస్తములతో పోయెదమని గ్రహించిరి. తాము తమ వని భావించిన వన్నియును నన్యాక్రాంత మగునని గ్రహించిరి. “బత్తెలగా వచ్చితిమి, బత్తెలగా పోయెదవు; వస్త్రభూషణములు కొంత కాలము వరకే “యనెడి వైరాగ్య మూర్తులమాటలను గ్రహించుము. సంపద యెడల, వ్యక్తుల యెడల వృథా యభిమానమును పెంచికొని బాధపడెడి వారెందరో గలరు. వీరందరు ఆగమోక్త విధిన భృత్యాచార భావము నలవరచుకొన్న యెడల, ధన్యులు కాగలరు.

“నా కడ నుండినదంతయూ నాది కాదు. అంతయు నీశ్వరునిదే. నేను మాత్ర మతని సేవకుడను” అనెడి భావనతో భక్తిని చేసెడి వారికి భగవంతుడు భృత్యుడై సేవించునని తెలియుచున్నది.

సేవాభావము నలవరచుకొనలేని వారెందరో తాము యజమానుల మనెడి భ్రాంతికి లోనై యీ ప్రపంచమునందున పలు సందర్భముల యందున నవమానమునకు గురియగుటను గాంచగలము. ఈ విషయమును విశద పరచెడి కథయొకటి గలదు.

ఒక తపస్వి ఒకానొక శ్రీమంతుని ఇంటి ముందు నిలిచి భవతి భిక్షాందేహి! యని భిక్షకై వేడుకొనెను. శ్రీమంతుడు బహు కోపస్వభావి. అతనికి సాధువులన్ననూ, భిక్షకులన్ననూ అపరిమితమైన కోపము. ఈ బిచ్చగాళ్ళు సోమరులై కేవలము బిచ్చమెత్తియే జీవితము వెళ్లబుచ్చవలెనన్న కోరిక గలవారని అతని భావన. అందులకే ఎవరైనను భిక్షకొరకై వచ్చినచో వారిని అవమాన పరచి పంపెడి వాడు. అయితే యిప్పుడు ఆయన యింటిముందు నిలిచినది సామాన్య బిచ్చగాడు కాదు. ఒక సిద్ధపరుషుడు. శ్రీమంతుడు అతనిని సామాన్య బిచ్చగాడుగా నెంచి ఓరీ బికారీ! నీవెచట నుండి వచ్చితివి? ఇచట నీకేమియు దొరకదు. వెళ్ళి పొమ్మని కోపావేశముతో నుడివెను. కాని ఆ తపస్వి, నీ వద్ద ఏదో నొకటి తీసికొనియే వెళ్ళదను. వట్టి చేతులతో కదలనని పట్టుబట్టెను. నీవు నాకు భిక్ష వేయనిచో నీ పుణ్య సంపదను తీసుకొని పోయెదనని హెచ్చరించెను. అందుకు శ్రీమంతుడు కోపోద్రిక్తముతో తన సేవకులతో తపస్విని అట్టించి కొట్టించి బయటకు నెట్టివేసెను. అవమాన పడిన తపస్వి తన ఆశ్రమమునకు పోయి ఐహిక సంపదపై అభిమానముతో ధర్మచ్యుతుడైన శ్రీమంతునికి ఏ విధముగా నైననూ బుద్ధి గరపవలెనన్న నిశ్చయముతో తన యోగసామర్థ్యమున శ్రీమంతుని రూపమును ధరించెను. శ్రీమంతుడు మరొక పనిమీద పొరుగుారికి పోయిన సమయమును చూసి అతని యింటిలో ప్రవేశించెను. కుటుంబ సభ్యులను, మరియు సేవకులను పిలిచి ఈ విధముగా హెచ్చరించెను. మన వూరిలో ఒక బహురూపి (వేషగాడు) ప్రవేశించి ఇంటి యజమాని వేషముతో పలు గృహములలో ప్రవేశించి ఇంటిలోని సొత్తునంతయు దొంగిలించుచుండెనట. అతడు మన యింటికి కూడా రావచ్చును. కావున మీరందరూ జాగరూకులై యుండుడని హెచ్చరించెను. తరువాత కొలది గంటలలో శ్రీమంతుడు వూరి నుండి వెనుదిరిగి వచ్చి తన యింటిలో ప్రవేశింపజోయెను. సేవకులు, మరియు కుటుంబ సభ్యులు శ్రీమంతుడు చెప్పినది నమ్మక మంచివాడివే! మా యజమాని వేషము వేసికొని వచ్చి మమ్ములనే మాయజేతువా! పోయి రమ్మని కటువుగా పలికిరి. ఈ విధముగా అందరిచేత తిరస్కరించబడిన శ్రీమంతుడు మరొక మార్గము లేక న్యాయాలయమునకు వెళ్ళి న్యాయాధీశుని శరణువేడెను. ఇరువురూ ఒకే రూపవన నున్నందున న్యాయాధీశునికి వీరిలో ఎవరు షావుకారో, ఎవరు వేషధారియో తెలిసికొనుట కష్టమయ్యెను. ఆ పరిస్థితిలో షావుకారు వేషములోనున్న యోగి న్యాయాధీశునితో ఇట్లనెను. అయ్యా! మా యిరువురిలో నిజమైన షావుకారు ఎవరో తెలిసికొనుటకు ఒక వుపాయము చెప్పెదను. మేమిరువురము యింటిలోని వస్తువులు, నగలు మొదలైన వాటి జాబితాను తయారు చేసెదము. ఎవరు వ్రాసిన జాబితా యథాతథముగా నుండునో వారే షావుకారు. అని చెప్పెను. న్యాయాధీశునికి ఇది బహు సబబుగా దోచినది. షావుకారు వేషములోనున్న తపస్వి తన యోగశక్తితో ఇంటిలోని వస్తువుల జాబితాను యథాతథముగా తయారు చేసెను. అసలు షావుకారు తనకు జరిగిన అవమాన భారమును తలచుకొనుచూ తయారు చేసిన జాబితా తప్పుల తడకగా తయారయ్యెను. రెండు జాబితాలను పరిశీలించిన న్యాయాధికారి మారువేషములో నున్న యోగి తయారు చేసిన జాబితానే సరైనదని నిర్ణయించి అతనినే నిజమైన షావుకారుగా గుర్తించెను. షావుకారు తన కుటుంబ సభ్యులు, సేవకులు తనను గుర్తించలేక పోయినందుకు వగచుచూ, ఈ ప్రపంచములో అందరూ స్వార్థపరులే. ఎవరికి ఎవరు? అను భావనకు వచ్చినవాడై చేయునది లేక ఆ శివుడే నాకు దిక్కుని యెంచి ఒక పాడుబడ్డ శివాలయములో మూడు దినములు ఆహారము లేక కేవలము నీరు త్రాగి గడిపెను. షావుకారు వేషములోనున్న యోగి తన యోగదృష్టితో షావుకారులో వచ్చిన మార్పును గమనించి అతనికి సంసారముపై రోత పుట్టినదని తెలిసికొనిన వాడై తననిజరూపమున షావుకారుకు దర్శన మిచ్చెను. యోగిని చూచిన షావుకారు సిగ్గుతో తలవంచుకొనెను. యోగి షావుకారుతో ఏమండీ! మీరు యిల్లు, వాకిలి, సంపద మరియు కుటుంబమును వదలి ఈ పాడుబడ్డ శివాలయములో ఏమిచేయుచుంటిరి? అని యెగతాళిగా నడిగెను. అందులకు షావుకారు యోగివర్యా! సంసారమున అందరూ స్వార్థపరులే. నా వారసుకున్న నా భార్యా బిడ్డలే నన్ను బయటికి గెంటివేసినారు. ఇల్లు సంసారమును గురించిన మాటయే నాతో మాట్లాడవలదు. అని దీనముగా పలికెను. షావుకారుకు వచ్చిన విరక్తి భావమును గమనించిన యోగిపుంగవుడు అతని పరిస్థితికి జాలిపడి అతనిలో వచ్చిన మార్పుకు సంతోషించి షావుకారుతో అయ్యా! నేను భిక్షకై వచ్చినపుడు నీవు ధన మదముతో ధర్మచ్యుతుడవై నన్నవమాన పరచితివి. కావున నీకు తగిన గుణపాఠము నేర్పవలెనన్న ఉద్దేశ్యముతో నేనే నీ వేషములో నీయింట ప్రవేశించి నీ వారితో నిన్ను దూషింపజేసి బయటికి గెంటించితిని. నీలో వచ్చిన ఈ పశ్చాత్తాప భావన నాకు సంతోషమును గలుగజేసినది. నీవు నీ యింటిలో ప్రవేశించి నీ భార్యబిడ్డలతోనూ, సేవకులతోనూ, తరగని నీసంపదతోనూ హాయిగా కాలము వెళ్లబుచ్చుమని దీవించి అతనిని తన యింటికి కొనిపోయెను. షావుకారు తన తప్పును తెలిసికొని తన సంపదనంతయూ పరమేశ్వరుని ప్రసాదముగా భావించి అతిథిఅభ్యాగతులను సేవించుచూ శేష జీవితమును గడిపెను.

ఈ తెరగున మనకు సంప్రాప్తమైన వస్తువులెల్ల మనవిగావనియును అవి భగవంతునివి అనియును సమస్త జగత్తుకు భగవంతుడే యజమానుడనియును తాను మాత్రము అతని సేవకుడననియునూ ఎవరి మనస్సున వచ్చునో అతడు భృత్యాచారి యని అనిపించుకొనును. భృత్యాచార పాలన చేసెడివాడు ఎల్లపుడూ సుఖుడై యండును. బాధ్యత పెరిగినప్పుడు మనస్సు మీద వత్తిడి తెచ్చి మామూలు మనిషి నిజమైన

సుఖమునకు దూరమగును. యజమాని స్థానములో నున్న వాడు ఆ విధిన దుఃఖితుడై యుండగా సేవక స్థానములో నున్నవాడు యజమాని తనకిచ్చిన పనిని జేసి హాయిగ నిదురించును. యజమానిని అనుకొనెడివాడికి యిట్టి సుఖమయమైన నిద్రరాదు. చింతలచేత మనసులో గందరగోళ భావమేర్పడి అతడు నిద్రకు దూరమయ్యెడు అవకాశము కలదు. ఈ కారణము వలన నిజమైన సుఖమును కోరెడువాడు శివునిపై భారము వేసి శుభాశుభములకు అతడే బాధ్యుడని మనమున దలచి తాను శివుని సేవకుడనను భావమున కార్యములు తలపెట్టి చేయుచుండిన యెడల అతనికి నిజమైన సుఖము ప్రాప్తించును. ఈ విషయమున సంశయమునకు ఆస్కారము లేదు. పూజ్యపాదులు యిచ్చిన ఈ క్రింది ఉపదేశము గమనార్హమైయున్నది.

శ్లో॥ శివయోగీ శివః సాక్షాదితి కైంకర్యభక్తితః ।

పూజయేదాదరేణ్యై యథా లింగం, యథా గురుః (సి.శి. 9-67)

గురువు మరియు లింగముల యెడల భృత్యభావనను దాల్చిన యటలనే శివయోగులు అనగా జంగమయ్యల యెడల భృత్యభావనను దాల్చవలయునని పై శ్లోకము భావము. వీరశైవుడు తాను గురు, లింగ, జంగములకు సేవకుడనని భావించుకొని గురువుకు తనువును, లింగమునకు మనస్సును, జంగమునకు ధనమును సమర్పించి వాటి మీద తనకు గల అభిమానమును దూరము చేసికొనవలెను. ఈ విధముగా చేసిన యెడల తను, మన, ధనములయెడల మమకారమనెడి భావన వైదొలగును. సంపూర్ణముగా మమత్వమును వదలుటయే వీరభృత్యభావనయనిపించుకొని శివుని యొక్క అనుగ్రహమునకు పాత్రుడు కాగలడు. ఈ విషయమునే చంద్రజ్ఞానాగమము ఈ క్రింది విధముగా తెలియజేసినది.

శ్లో॥ దేశికాయ తనుం చిత్తం శంభవేచ ధనం తథా

జంగమాయ సమర్ప్యైవం మహోత్సాహ సమన్వితః॥

ముక్తి మేవ పరాం కాంక్షమాణం యదవతిష్ఠతే

తన్మతం వీరభృత్యత్వం శివానుగ్రహ సాధనమ్॥ (చ.జ్ఞా.క్రియాపద 9/125-126)

గురులింగ జంగములకు క్రమముగా తను, మన, ధనములను సమర్పించి అత్యంత సంతృప్తిచిత్తుడయిన వాడును, కేవలము ముక్తిని మాత్రమే అపేక్షించువాడును అగు భక్తుని వీరభృత్యుడని అందురు. వీరభృత్యుని మీద సహజముగానే శివుని యొక్క అనుగ్రహము ప్రసరింప బడి యుండును.

వీరశైవ సిద్ధాంతమునందున ప్రతిపాదించబడిన ఈ భృత్యాచారము వీరశైవునికి సాధనమై యున్నది. ఇంతకు ముందు వివరించబడిన లింగాచార, సదాచార, శివాచార మరియు గణాచారములను నిష్ఠాపూర్వకముగా పరిపాలన చేయుచున్నపుడు అకస్మాత్తుగా సాధకుని మనస్సున నా అంతటి ఆచారశీలురు కలరా? యనెడి భావన పొడసూపవచ్చును. ఈ భావనలోనే అహంకారమిమిడి వున్నది. అందుకే యిట్టి భావన రావలదని చివరకు భృత్యాచారము ఉపదేశించినది. ఈ భృత్యాచారము చేతనే సమాజము నందున సమత, మరియు శాంతులను ప్రతిష్ఠాపన చేయుటకు సాధ్యమగును. అన్యతః అందరూ అభిమానులు, అహంకారులు అయిన యెడల సుందోపసుందన్యాయమున సమాజములోన అశాంతి మరియు వినాశము తాండవమగును. సర్వత్రా శాంతిని స్థాపించుటకై సమాజములోని సభ్యులెల్లరు భృత్యభావనను దాల్చుటయే శ్రేయస్కరమైన విషయము.

ఇంతవరకు ఉపదేశించబడిన ఈ పంచాచారములను ఎవరు నిష్ఠతో పరిపాలింతురో వారి జీవనము సుఖమయము అగును అనుటలో సందేహములేదు. ఆచార హీనుడైన మనుజుడు తత్వ జిజ్ఞాస కలిగిన వాడైనను సమాజము నందున అగౌరవమునకు పాత్రుడగుచున్నాడు అందుచేత జ్ఞానమునకు ఎంత ప్రాధాన్యత నిత్తుమో అంతే ప్రాముఖ్యతను ఆచారపాలనకు యివ్వవలెను. ఈ విధముగా యింతవరకు వుపదేశించబడిన పంచాచారములను శిష్యులకు బోధించి వారిని ఆచార శీలురుగా మార్చుట ఆచార్యుల యొక్క కర్తవ్యమై యున్నది. వారు ఆచారముల గురించి చెప్పుటయే కాదు. వాటినాచరించి చూపుటలో ఆసక్తిని కనబరచవలెను. తమకు తామే ఉదాహరణముగా నిలిచి శిష్యునికి ఆదర్శప్రాయుడు కావలెను. అప్పుడే ఆచార్య స్థానమున నున్నవాడు ఆచార్యుడుగా తగిన గౌరవము పొందగలడు.

శ్లో॥ ఆచిన్తోతి చ శాస్త్రార్థానాచారే స్థాపయత్వపి

స్వయమాచరతే యస్మాదాచార్యస్తేన చోచ్చతే॥ (సి.శి. 15-9)

ఆచార్యుల యొక్క లక్షణములను నిరూపిస్తూ ఆచార్యులు ఆచారములను ఆచరించెడు వాడిగా నుండవలెనని భగవత్పాదము వారు తెలియజెప్పిరి. అందుచేత వీరశైవ పరంపరనందున ఆచార శీలరును సమాజమునకు ఆచారమును నేర్పించెడి గురువులకు అనగా పట్టదేవరలకు మరియు జగద్గురువులకు క్రమముగా శివాచార్య మరియు మహాచార్య యనెడి పేర్లు కలవు. ఈ కారణము వలన వీరశైవులు శివాచార్యులవారు ఉపదేశించిన రీతిన ఆచార శీలరై జీవనమును సుఖమయము చేసికొనవలెను.

ఓం శాంతిః శాంతిః శాంతిః

ది : 7-08-1992

స్థలం : భీకుబాయి మేనకుదళె
మంగళ కార్యాలయము, పూనే

విశేష ప్రతిపత్తి :

శ్రీ జగద్గురు చంద్రశేఖర శివాచార్యుల వారు భృత్యాచారమునకు సంబంధించిన నిగూఢ రహస్యములను బోధించిరి.

వీరశైవమున భృత్యాచారమున కెంతో ప్రాముఖ్యత గలదు. శ్రీ రేణుక భగవత్పాదముల వారు భక్తిమార్గ క్రియాస్థలమున నవవిధ భక్తుల గురించి వివరించిరి. దాస భావముతో త్రిలింగోపాసన చేయవలెనని యుద్బోధించిరి. భక్తదేహిక స్థలమున భర్గునికి భక్తుని కభేదమును ప్రకటించిరి. వీరశైవమున భక్తియే కేంద్రాంశము. ఈ కారణముననే నవవిధభక్తుల ప్రస్తావన యివ్వబడినది.

శ్రీ బసవేశ్వరుల వారు సల్పినట్టి భృత్యాచారము లోక విఖ్యాతినార్జించినది. వీరి స్వానుభవము నుండి బహిర్గతమైన క్రింది వచనము పరికించ దగినది.

భక్త నెంతెంతెనయ్యా

భవియ సంగ బిడ దన్నక్క?

మహేశ్వరనెంతెంతెనయ్యా

పరర్థపరస్తీ పరర్థదాసె బిడదన్నక్క?

ప్రసాదియెంతెంతెనయ్యా

అధివ్యాధి నష్టవాగదన్నక్క

ప్రాణిలింగెయెంతెంతెనయ్యా

ప్రాణస్వస్థిరవాగదన్నక్క?

శరణనెంతెంతెనయ్యా

పంచేంద్రియ నాశవాగదన్నక్క

ఐక్యనెంతెంతెనయ్యా

జననమరణ విరహితవాగదన్నక్క

ఇంతపు భాషె ప్రతవేషంగళ

నా నరియెనయ్యా

అఘటిత ఘటిత వర్తమానవ నానరియెనయ్యా

నిమ్మ శరణర తొత్తు భృత్యాచార మాడువె

కూడల సంగమ దేవా! (వసం. 509)

ఈ వచనపు తెలుగు రూపమును గనుడి:

భక్తుడెట్లందునయ్యా
 భవి సంగమును వీడని దనుక?
 మహేశ్వరుడెట్లందునయ్యా
 పరస్త్రీ పరర్థముల యాశ వీడని దనుక?
 ప్రసాది యెట్లందునయ్యా
 అధివ్యాధి నష్టము కాని దనుక?
 ప్రాణలింగియెట్లందునయ్యా
 ప్రాణము స్వస్థిరము కాని దనుక?
 శరణుడెట్లందునయ్యా
 పంచేంద్రియములు నాశనము కాని దనుక?
 ఐక్యుడెట్లందునయ్యా
 జనన మరణ విరహితము కాని దనుక?
 ఇట్లయ్యెడి భాషా వ్రత వేషంబుల
 నే నరయనయ్యా
 అఘటిత ఘటిత వర్తమానమును నేనెరుగనయ్యా
 మీదు శరణుల తొత్తు-భృత్యాచారము జేతు
 కూడల సంగమ దేవా!

శ్రీ బసవన్న నుడివినట్లు భృత్యా చారమే కీలకమైనది. భవిసాంగత్యరాహిత్యము, పరస్త్రీ, పరధన వ్యామోహరాహిత్యము, అధివ్యాధి రాహిత్యము, పంచేంద్రియముల నియంత్రణ, జనన-మరణ రాహిత్యము మొదలగునవన్ని యున్ననూ భృత్యభావము లోపించిన యెడల శ్చలితము లభించదని తెలిసి కొనవలెను. ద్వైతభావాన్వితములగు భక్త, మహేశ ప్రసాది స్థలములలో భృత్యాచారమునకు గల ప్రాముఖ్యత అనన్య సామాన్యమైనదనియు గ్రహించగలరు.

భృత్యాచారమును భక్తిని యభిన్న భావములో పరికించవలెననెడి పాల్కురికి వారి వాక్కులో భృత్యాచారము యొక్కప్రాముఖ్యత అంతర్నిహితముగా గోచరించుచున్నది. ఈ పద్యమును పరిశీలించుడి;

క. భృత్యాచారమే భక్తియు
 భృత్యాచారంబె ముక్తి పెంపును సొంపున్
 భృత్యాచారము సరియే
 నిత్యాహంకారఘోరనియమవ్రతముల్ (ప. 171)

నియమవ్రతము లేవియును భృత్యాచారమునకు సరిరావని తెలిపెడి పాల్కురికి వాక్కులు చిరస్మరణీయములై యున్నవి.

ప్రాకృతులు కృచ్ఛ చాంద్రాయనాది వ్రతముల నాచరింతురు. కామితార్థములను కోరెడి వారు వ్రతములను చేయుచుందురు. ప్రాకృతుల వలె శైవేతరవ్రతములైన సత్యనారాయణ వ్రతము, త్రిమూర్తుల వ్రతము, వరలక్ష్మీ వ్రతము మొదలగు వాటిని చేసెడి వారు కొందరైతే, వీటికి ప్రతిగా ప్రచారములో నున్న వరద శంకర వ్రతము, ఉమామహేశ్వర వ్రతము, కేదారేశ్వర వ్రతము, మంగళగౌరీ వ్రతము మొదలగు వాటిని చేసెడివారు మరి కొందరు. ఇట్టి వ్రతములను వీరశైవు లాచరించవలసిన పనిలేదు. వీరశైవము జీవితాంతము వరకు నాచరించవలసిన వీర వ్రతము. భృత్యాచారము వీరవ్రతములో యంతర్భాగమైనందున అనంతకోటి వ్రతములలో వీరవ్రతమునకు సరియయ్యెడి వ్రతమేదియును లేదు.

భృత్యభావమేర్పడుట కెదుటి వ్యక్తి మహిమాన్వితుడనెడి భావమేర్పడ వలసిన యావశ్యకత గలదు. ఆధ్యాత్మిక భావము గలవాని కెదుటి వాడు దైవస్వరూపుడని దోచినప్పుడే వాడు పూజ్యుడుగా గోచరించును. ఈ వాస్తవము నేపథ్యమున “శివభక్తజనాఃసర్వే వరిష్టాః పృథ్వీ తలే” యను ఆగమోక్తిని గ్రహించవలెను. భవి జనులు వరిష్టులు కాదనెడిది యంతర్నిహితముగా నుండెడి భావము. “శివే భక్తః. శివపన్మాన్యయేవసః

” అనెడి ఆచార్యోక్తి (11:54) ఆగమోక్తిని పోలియున్న దనెడిది గమనార్హమైన విషయము. ఈ బసవోక్తి లోను ఆగమోక్తి యొక్క ఛాయను గాంచగలము.

నీవు హిరియరెంబిరి, కర్మిగళు, నీవు కేళిరె
నిమ్మ వేదశాస్త్రంగళు ఆరను హోగళుత్తిద్దావు
“ఓం ద్యావా భూమీ జనయన్ దేవవికోదేవ”
ఎందు శృతి స్మృతిగళు సారుత్తలిద్దావు
“పర్ణానాం బ్రాహ్మణో గురుః” ఎంబుదు హుసి
“పర్ణానాం గురుః” నమ్మకూడల సంగన శరణురు. (వచనము 599)

ఈ వచనము యొక్క తెలుగు రూపము :

మీరు పెద్దల మంటిరి,
కర్ములు మీరు, వినుడి
మీ వేదశాస్త్రంబు లెవరిని పొగడుచున్నవి
“పర్ణానాంబ్రాహ్మణో గురుః” అనెడిది పుసి
“పర్ణానాం గురుః” మా కూడల సంగని శరణులు
“ఆవ కులవాడదేను? శివలింగవిద్దవనె
కులజ” ననెడి బసవోక్తి (వ.సం. 712)

విషయము విస్మయము చేయుచున్నది. “ఏకులమైన నేమి? శివలింగమున్న వాడే కులజు”దనెడిదిబసవోక్తి లోని భావార్థము.

“శివభక్తోపరిష్ఠః” యనెడి చంద్రజ్ఞానాగమోక్తి వేదసమ్మతమైనట్టిదని తెలిపెడి చతుర్వేద సారములోని క్రింది పద్యము చూడదగినదై యున్నది.

సీ॥ పూని ఋగ్వేదంబు దా “నయంమే భగ
వత్తరా” యని వాంఛ బొగడు
క్రియగొనగా యజుర్వేదమగ్నేశ్వప
రమ శుచి “యనమును ప్రణతి సేయు
తలకొని సామవేదము “తేనసహసావ
సే”త్తని యవికలస్థితి నుతించు
బంబ యభర్వవేదంబున “సర్వపూ
తో భవతి” యని సంస్తుతులు సేయు
గాన భక్తుడగ్రగణ్యుడంత్యజుడైన
శ్రుతులు నమ్మరేని చూడుడనుచు
దగిలినాగమయ్య తనువున నమృతంబు
బరప నీకే చెల్లు బసవలింగ! (ప.82)

ఆగోమోక్తిలోన యిమిడి యున్న తాత్విక రహస్యమును బసవ పురాణములో గాంచగలము. గమనించుడి:

శ్లో॥ జనువేదచోదిత జాతులు రెండు
వినుము ప్రవర్తకంబును నివర్తకము
భవకర్మ సంస్కారి భువి ప్రవర్తకుడు
శివకర్మ సంస్కారి భువినివర్తకుడు

సన్నత వేదార్థ చరితంబులుండ
మొన్నబుట్టినకులముల మాటలేల
సప్రక్షమగు నట్టి జాతులు గావె
యష్టాదశంబులు నవియేల చెప్ప
మిక్కిలి పదునెనిమిది కులములకు
నిక్కమారయ భక్త నిచయంబు కులము (బసవ పురాణము సప్తమాశ్వాసము)

బసవపురాణములోని భావమును ప్రతిఫలించెడి క్రింది పద్యము గనుడి:

“వర్ణానాం బ్రాహ్మణో గురుః” ఎంబుడు హాసి

సీ॥ లలినెనుబదినాల్గు లక్షయోనులబుట్టి
మహిమీద సంత్యజన్మమున జీవు
డుదయించు నవియు ముప్పదిరెండు చనియెనే
సంతట మరిశూద్రుడై జనించు
నెన్నంగ నిరువదేనింట వైశ్యుండగు
సష్టాదశమున రాజగునతండు
సరపతి తొమ్మిదింటను బ్రాహ్మణుండగు
బ్రాహ్మణుడేడింట భక్తుడగును
నట్టిభక్తుండు జంగమంబగును మూట... (చతుర్వేదసారము... 179)

- శివం భూయాత్ -

ఆశీర్వాచనము : 8

భృత్యచారము గురించి క్రిందటి యాశీర్వాచనమునందున తెలిసికొని యుంటిమి. ఇతరాచారముల గురించి ముందుననే తెలిసికొంటిమి. పంచాచారములను, వాటి యవాంతరములగు శీలము లన్నింటిని స్వయముగా నాచరించుచు వాటి మహాత్మ్యమును శిష్యులకు తెలియజేసి వారిని యాచార యుక్తులుగా చేసెడి సద్గురువునే “ఆచార్యు”డని యందురు. ఆచార్యునికి దేశికుడను నొక పర్యాయపదము గలదు. ఈ విషయమున శ్రీ భగవత్పాదుల వారు నీ క్రింది విధముగా తెలియజేసిరి.

శ్లో॥ షడధ్వాతీత యోగేన యతతే యస్తు దేశికః
మాయాబ్ధి తారణోపాయ హేతుర్విశ్వగురుః శివః॥ (సి.శి: 15-10)

షడధ్వాతీతమౌ శివయోగము చేత శివునితో సామరస్య రూపమైన యైక్య స్థితిని బడసిన దేశికుడు మహామాయ యనెడి సంద్రమును దాటించెడి యుపాయముతో దారిని చూపెడి విశ్వగురువై యుండును. “జ్ఞానాన్ముక్తిం దిశతి యః స దేశిక యితి స్మృతః” అనెడి కామికాగమోక్తి ప్రకారము పరశివ బ్రహ్మ స్వరూపమును తెలియజేసెడి సామర్థ్యము చేతనే యాతనిని దేశికుడని పిలుతురు.

శివజీవుల వాస్తవిక భేదము మరియు అభేదముల గురించిన జ్ఞానము లేనందుననే ప్రతి యొక్క జీవి సాంసారిక జీవనమునకులోనగుచున్నాడు. ఈ బంధనముల నుండి విడుదల కావలెననిన యాత్మ జ్ఞాన సంపన్నుడైన దేశికుని యుపదేశము నావశ్యకమై యున్నది. సామాన్యముగా నెవ్వరైనను మిమ్ములను నీ వెవ్వరు? అని ప్రశ్నించిన యెడల ప్రతి యొక్కరు తన పేరు, తల్లిదండ్రుల పేరు, తన యూరిపేరు మొదలగు వాటిని చెప్పి తన పరిచయమును చేసికొనుటను మనము వినుచుందుము. అతడు చేసికొనెడి ఈ పరిచయము స్థూల శరీరమునకు సంబంధించిన పరిచయమే కాని యాతని నిజమైన పరిచయము కాదు. ప్రతి ఒక్కరికి మన నిజమైన ఆత్మ పరిచయము కావలెననిన దేశికుడైన గురువు యొక్క ఉపదేశము అవసరముండును. సద్గురువు శరీరమనగా నేమి? ఇంద్రియములెన్ని? అంతఃకరణ స్వరూపమెట్టిది? వీటికంటెనాత్మ ఏవిధముగా భిన్నమైనది? అనెడి విషయములను తెలియజేయును. ఈ విధముగా దేశికుడు ఉపదేశము నివ్వనిదే ఆత్మ స్వరూపము యొక్క అరయిక కాజాలదు. ఇంతటి మహత్వపూర్ణమైన ఉపదేశము నిచ్చెడి వాడే దేశికుడని గుర్తించవలెను.

ఎంతటి మూఢుడై యుండిననూ, ఎంతటి పాపియై యుండిననున అట్టి వారిని తన ఉపదేశము యొక్క ప్రభావము చేత సంస్కరించి సన్మార్గమునకు తెచ్చువాడే సద్గురువు. అతడే దేశికుడు. మన పురాణ ఇతిహాసములలో క్రూరాతిక్రూరమైన వారిని, దుర్మార్గులను సన్మార్గములో పయనింపజేసిన వారి కథలు ఎన్నియో కలవు. వీరందరూ సద్గురువు అని అనదగినవారే.

శాస్త్రకారులు ప్రపంచమును మాయాసముద్రమని పిలిచిరి. ఈ సముద్రమున పడినవాడు యిందు నుండి బయటపడుట జరుగదు. సాంసారిక వాసనలు చుట్టబడుటచేత ఇతడు తన స్వీయ సామర్థ్యముచేత బయట పడుటకు అసమర్థుడై యుండును. అందుచేత అతడు గురువుకు శరణాగతుడు కావలసినదే. తనకు శరణాగతుడైన శిష్యుని మోహ మమకారములను తన వుపదేశము మూలమున దూరముచేసి గురువు అతనిని సంసార సాగరము నుండి వెలికి తీయుచున్నాడు. గురువు యొక్క ఉపదేశముచేత ప్రపంచములోని సమస్త మానవులు అహంకార మమకారములనుండి విముక్తిని పొందుచున్నారు. ఈ విధముగా విశ్వమునే ఉద్ధరించెడి శ్రీ గురువునకు విశ్వగురువు అనేది ఖ్యాతి వచ్చును.

శ్రీ రేణుక భగవత్పాదుల వారు శ్రీ గురువు యొక్క స్వరూపమును వర్ణించుచు ఈ క్రింది విధముగా ఆదేశము నిచ్చిరి.

శ్లో॥ అఖండం ఏనచైతన్యం వ్యజ్యతే సర్వ వస్తుషు॥

ఆత్మయోగ ప్రభావేణ స గురుర్విశ్వ భాసకః॥ (సి.శి. 15-11)

దేశికుని కళ్ళకు కన్పట్టెడి జగత్తులోని సకల వస్తువులు అతని శివ తాదాత్మ్య యోగ ప్రభావము చేత సర్వత్రా అఖండమైనదియును, సచ్చిదానంద స్వరూపమునూ అగు చైతన్యమై దోచుచుండును. ఇంతటి దివ్యదృష్టి సంపన్నుడైన మహాగురువుకు జగత్ప్రకాశకుడను పేరు గలుగుచున్నది.

విశ్వగురు, జగద్గురు శబ్దములు పర్యాయపదములై యున్నవి. గురువును విశ్వగురు, జగద్గురు అనుటకు కారణ మేమనగా జగత్తునందుండెడి భూత లేక భౌతిక పదార్థముల యందు పరమాత్ముడు అను సూక్ష్మతగా వుండుచున్నారని యెరిగిన వారుకావున. పూర్వము యందున అణిగి యుండెడి దారము ఆ పూవులకెల్ల ఆధారముగా నుండునటులనే పరమాత్ముడు ప్రతి యొక్క వస్తువునకు ఆధారభూతుడై యుండుచున్నాడు. అందుచేతనే పరమాత్ముని సూత్రాత్ముడు అని అందురు. హారములోని ప్రతి యొక్క పూవు నందున దారము అనుసూత్రముగా వుండునటులనే పరమాత్ముడు ప్రతి యొక్క వస్తువు నందున అదృశ్యముగా నుండును. ఈ విధముగా జగత్తులోని లేదా విశ్వములోని ప్రతి వస్తువు నందున అంతర్హితుడైన పరమాత్ముడు యెరిగెడి సామర్థ్యమున్న గురువును విశ్వగురువు లేదా జగద్గురువు అని పిలుతురు. ఈతడు తన మనస్సులో సర్వమూ తన ఆత్మ స్వరూపముగా అనుభవించుచుండును. సామాన్య జీవులకు యింతటి దివ్యదృష్టి వుండదు. సామాన్యముగా జనులకు వస్తువుల యొక్క ప్రత్యక్ష జ్ఞానముండునే గాని వస్తువుల యొక్క అంతర్విహితమైన పరమాత్మ సాక్షాత్కారము కాజాలదు. ఇంతటి స్థూల దృష్టిగల జీవుల దృష్టిని పరివర్తన జేసి వారికి సర్వత్రా శివదర్శనమును గావించెడి దివ్యదృష్టిని ఈ విశ్వగురువు అయిన వాడు అనుగ్రహించుచున్నాడు. ఈ విధముగా విశ్వములోని జీవులందరికి శివ జ్ఞానమును గల్గించుట చేతనే ఇతడు విశ్వగురువుగా యెంచబడుచున్నాడు.

లింగషట్స్థలాంతర్గతమైన భక్తి స్థలము నందలి మొదటి అవాంతర స్థలమగు దీక్షాగురుస్థలమున గురువు యొక్క అనేక పర్యాయనామములు సృష్టికరణను చేసిన యటుల గమనించితిమి. శిష్యుల యజ్ఞానమును దూరము చేసి వారికి సుజ్ఞానమును గలిగించెడి గురువు శిష్యులకు ఆచారములను బోధించి వారిని సదాచారులుగా చేసి తానునూ ఆచారపరుడై ఆచార్యుడనిపించుకొనవలెనని గ్రహించవలెను. శరణాగతులైన వారికి సన్మార్గమును చూపించి వారిజీవితమునుపాపనము చేయుటచేత గురువు దేశికుడగుచున్నాడు. జగత్తులోని ప్రతి వస్తువు లేదా వ్యక్తి యందున పరమాత్మ యొక్క అస్తిత్వము ననుభవించి అట్టి అనుభవమును విశ్వములోని జనులకు కలిగించుట చేత గురువు జగద్గురువుగాను విశ్వగురువుగాను పరిగణింపబడుచున్నాడు. ఇట్టి జగద్గురువులకు శరణాగతులై ప్రతి ఒక్కరు తమ జీవనమును పాపనము చేసికొందురుగాక.

ఓం శాంతిః శాంతిః శాంతిః

ది : 8-08-1992

స్థలం : భికుబాయి మేనకుదళె

మంగళ కార్యాలయము, పూనే

విశేష ప్రతిపిక :

శ్రీ జగద్గురు చంద్రశేఖర శివాచార్యుల వారు దీక్షా గురువు యొక్క దేశిక మరియు విశ్వగురు స్వరూపమును గురించిన వివరముల నిచ్చిరి.

సామాన్యార్థములో మార్గమును చూపే గురువును దేశికుడని యందురు. “యః ముక్తిం దిశతి సః దేశికః” అనెడి కామికాగమోక్తి యీ భావమునే తెలుపుచున్నది. కాని శ్రీ రేణుక భగవత్ పాదుల వారి భావములో...

భిన్నత్వము గోచరించుచున్నది. షడధ్వమును మించిన యోగము చేత నెవ్వడు యత్నించునో అతడు దేశికుడని చెప్పబడినది.

షడధ్వన్యాసమునెడి ప్రక్రియ యొకటి కలదు. లింగధారణ సమయమున నీ ప్రక్రియ చేపట్టబడును. “మంత్రపూతే కలాం శైవం యోజయేత్ విధిగా గురుః” అనెడి శ్రీ భగవత్ పాదుల వారి ఆదేశము (6-23) లో దేశిక గురువును గురించిన భావమిడియున్నది.

లింగధారణ ప్రక్రియలో “లింగసంస్కారమునెడి ప్రక్రియ యొకటి కలదు. జలాధివాస, ధాన్యాధివాసాది సంస్కారముల పిదప షడధ్వన్యాసాదుల ద్వారా శివ కళను లింగములో ప్రవేశింపజేసెడి గురువే దేశికుడనబడునని గుర్తించగలరు. కళ యనెడిది శక్తి యొక్క స్వరూపమేయని తెలియుచున్నది. ఈ యంశమును తెలిపెడి వీరాగమ వాక్యాలను గమనించునది.

శ్లో॥ “లింగస్థలాశ్రయా శక్తిః కలారూపాప్రకీర్తితా”

శక్తికి కళకు నభేదము చెప్పబడినది. ఇందులోని భావమును గ్రహింతుముగాక.

వాతూల తంత్రము ప్రకారముగా పరబ్రహ్మవాచ్యమైన ‘స్థలము’ లింగాంగములుగా విడిపోవును. అంగుని ప్రవృత్తి మార్గమున పయనింపజేసెడి ‘మాయ’శక్తి యొక్క ప్రతి రూపమే. శక్తి పాతము జరిగిన స్థితిలో శక్తి భక్తిగా మారి అంగునికి శివోన్ముఖతను కల్పించి నివృత్తి మార్గమునకు మరల్చును. శివుడే గురువై లింగధారణ చేయుటకు పూనును. చంద్రకాంతాది శిలలతో నిర్మింపబడిన జడ లింగమునకు చైతన్యస్ఫూర్తి నొసంగుట కొరకు శివకళ లింగోన్ముఖత గల్పించి యద్దానిని లింగములో నిక్షిప్తము చేయును. కళయు శక్తియే యనెడిది స్మరణీయము. ఈ విధముగా చేయు గురువు దేశికుడగునని గ్రహించగలరు.

యావత్ జగత్తులోని మానవులెల్లరను సంసార తాపము నుండి రక్షించెడి వాడే విశ్వగురువు. కులభేదాదుల నరయక సర్వజనులను కాచెడి వాడే విశ్వగురువు. మాయా ప్రభావమును క్షీణింపజేసి పిండులనెడి భవిష్యులను అంగులనబడెడి భక్తులుగా తీర్చిదిద్దెడి యుదాత్తమైన పాత్రను విశ్వగురువు పోషించునని తెలియగలరు.

- శివం భూయాత్ -

ఆశీర్వాచనము : 1

శిక్షాగురుస్థలము

లింగస్థలములో మొదటిదగు భక్తస్థలము నందలి దీక్షాగురు స్థలమును గురించి వివరముగా తెలిసికొంటిమి. తదనంతరమును నుండెడిదే శిక్షాగురువు స్థలము. దీక్ష నిచ్చి మనలను సంస్కారవంతులను చేసిన దీక్షా గురువే యెప్పుడు ధార్మిక మరియు దార్శనిక శిక్షణ నిచ్చునో యప్పుడతడు శిక్షాగురువనిపించి కొనును. ఈ విషయమున శ్రీ భగవత్పాదులవారి యుపదేశమీక్రింది విధముగా నున్నది.

శ్లో॥ దీక్షాగురురసౌ శిక్షాహేతుః శిష్యస్య బోధకః

ప్రశ్నోత్తర ప్రవక్తా చ శిక్షాగురురితీర్యతే॥ (సి.శి. 15-12)

దీక్షా సంస్కారమును చేసిన శ్రీ గురువే శిష్యుని ప్రశ్నలకు నుత్తరములనిచ్చి తన యమోఘమైన యుపదేశము చేత సంశయములను దూరము చేసి శిష్యుని సుశిక్షితుని చేసెడి కారణమున యీతనిని శిక్షాగురువని యందురు. పూజ్యపాదులిచ్చట గంశిష్యుల సంబంధ బాంధవ్యమును వివరించి చెప్పిరి. ఇరువురి మధ్య నేదోయొక సంబంధముండును. తండ్రి కొడుకు, భర్త-భార్య, అన్న-దమ్ములుగా వారు పిలువబడుచున్నారు. ఇవన్నియును లౌకిక సంబంధములైనందున వీటిని రక్త సంబంధములని యందురు.

ఈ సంబంధములు బంధనకారులగు సంబంధములు. వీటి వలననే మనుజుడు సంసారమునందున కట్టివేయబడి యుంచబడుచున్నాడు. ఈ విషయమును వివరించెడి కథ యొకటి కలదు.

ఒకనాడు నారదుడు శివుని దర్శించడానికి కైలాసమునకేతెంచెను. ఒంటరిగా కూర్చుని యున్న సదా శివునికి ప్రణతులర్పించి, యీ విధముగా విన్నవించెను. సదా శివా! నీ సాన్నిధ్యములో పరివారము భక్తకోటి మున్నగువారెందరో వుండులకు బదులుగా, ఒంటరిగా దర్శనమిచ్చితివి కారణమేమి? భూలోకములో ప్రతి ఒక్కరు, మీ సామరస్యతను కోరుతూ, భక్తి భావముతో భజనలు, ప్రవచనములు, పూజలు, వ్రతములు చేయుచున్నారు. మీసాన్నిధ్యం కావాలని, మీతో సామరస్యము పొందాలని ప్రతి భూలోకవాసి ప్రగాఢమైన ఆకాంక్షగా నేను గమనించాను. కాని కైలాసములో మాత్రము దానికి భిన్నముగా గోచరించినది. కారణమును సెలవివ్వగలరని నారదుడు సవినయంగా మనవి చేసెను. నీ ఆలోచన సరియైనదిగాదు. సంసార చక్రభ్రమణములో బంధించబడిన ప్రతి మానవుడు, నాసాన్నిధ్యమును, సామరస్యమును కోరుతున్నట్లుగా నటిస్తున్నారే తప్ప, వాస్తవముగా నన్ను చేరడానికి ఉడుక్తులయి వచ్చు విషయములో వారు వెనుకంజవేయుచున్నారు. సంసారములోని మోహములను, వీడక తాము గడుపుతున్న జీవితమే పరమావధిగా తలంచెదరు. ఈ విషయమున నారదా! నీకేమైన సందేహములున్నచో, వెంటనే భూలోకమున కేగి, ఒకరు లేదా యిద్దరిని కైలాసమునకు వెంటబెట్టుకొని రావడానికి ప్రయత్నించుము. విషయము నీకు సుబోధకమగునని సెలవిచ్చెను. పరమేశ్వరునినోట, యీ విధమైన విషయమును విన్న నారదుడు, పట్టుదలతో భూలోకమునకు వెళ్లి తన ఆలోచన సరియైనదని రుజువు చేయదలచెను.

భూలోక సంచరియైన నారదుడు గ్రామ గ్రామములలో సంచరిస్తూ ఒకనాడు ఒక గ్రామమునకు చేరెను. ఆ సమయంలో ఆ గ్రామము నందు సత్సంగము నిర్వహించబడుచుండెను. సుమారు వేయి మంది, ఆ సత్సంగములో పాల్గొనుచుండిరి. ప్రవచకులు శివసాన్నిధ్యమును లింగాంగ సామరస్యమును గూర్చి చక్కగా వివరిస్తూ ప్రసంగములు చేయుచుండిరి. ఆ ప్రసంగములు విన్నప్రతిఒక్కరు శివసాన్నిధ్యముకై పరితపించుచున్నట్లుగా కన్పట్టిరి. సత్సంగము ముగిసినది. అందరు సభాస్థలిని వదలి వెళ్ళు పోవుచుండిరి. అదే సమయంలో నారదుడు, సభామంటపు ముఖద్వారమున వేచియుండి, బయటకు వచ్చుచున్న వారినందరిని కైలాసమునకు తీసుకొని వెళ్ళడానికి ఆయత్తమయ్యెను. వెంటనే బయటకు వచ్చుచున్న ప్రతి ఒక్కరి దగ్గరకు చేరి, తనను తాను పరిచయము చేసికొని, వారిని కైలాసమునకు భౌతిక కాయముతో తీసుకొని వెళ్ళడానికి ఏర్పాటు చేశానని, అందరును రావలసినదిగా ఆహ్వానిస్తూ, వారికీ, కైలాసములో శివసాన్నిధ్యమును కల్పించెదనని చెప్పదొడంగెను. సత్సంగములోపాల్గొనిన ప్రతి ఒక్కరు నారదుడి, ఆహ్వానమును వినియు, విననట్లుగాను, కొందరు తాము కైలాసమునకు రావడాని కిష్టపడడము లేదని, అనేక విధములుగా తప్పించుకొన ప్రయత్నములు చేసి వెళ్ళి పోవుచుండిరి. వారందరి ప్రవర్తనను గాంచిన నారదునకు, విచిత్రమైన చర్యగా గోచరించెను. ఐనను తాను మాత్రము వీరిలో ఒక్కరినైన కైలాసమునకు తీసుకొని పోయి, శివసాన్నిధ్యమునకు చేర్చి, పరమేశ్వరుని ఆలోచన సరియైనది కాదని, నిరూపించదలెను. ఈ ప్రయత్నములో చివరకు, నారదునకు ఒక ముదుసలి వ్యక్తి తారసపడెను. వెంటనే నారదుడతనితో తాను అతనిని బొందితో కైలాసమునకు తీసుకొని వెళ్ళెదనని, అతనిని చేర్చడానికి పుష్పక విమానము సిద్ధముగా నున్నదని, ఈశ్వరసాన్నిధ్యము దొరకుట దుర్లభమని యిట్టి అవకాశము మరెవ్వరికి లభించదని, అతనికి పరి పరి విధముల నారదుడు నచ్చచెప్పి, పుష్పక విమానమున అతనిని కూర్చోబెట్టెను. ముదుసలి వాడు ముందుగా, సంతోషబడి నారదుడు చెప్పినట్లుగా కైలాసమునకేగుటకై నిశ్చయించుకొని, పుష్పక విమానములో కూర్చుండిపోయెను. వెంటనే అతని ఆలోచన క్రమములో మార్పు వచ్చెను. నారదుడిని పిల్చి స్వామి నేను కైలాసమునకు రావడానికి సిద్ధమే కాని, యీ విషయమును నా యింటిలోని వారికి తెలియ చేయవలసిన ధర్మమున్నది. కావున నన్ను నాయింటికి వెళ్ళడానికి అవకాశమివ్వవలసినదిగా కోరెను. ఆ యెనుబది సంవత్సరముల ముసలివాడి కోరికను మన్నించి నారదుడు, అతనిని యింటికి తోడ్కొని వెళ్ళెను. ఈ ముదుసలి యింటిలోనికి పోయి, ఎంతసేపటికిని బయటకు రాడాయె.

నారదుడతనికై వేచి యుండి, వేసారి, అతనిని అతి కష్టము మీద బయటకు రప్పించెను. బయటకు వచ్చిన ముదుసలి నారదుడికిలా విన్నవించెను. “నాకైతే కైలాసమునకు రావలెనని కోరిక కలదు. కాని యవ్వనములో నున్న నా మనుషుడు పెళ్ళిని చూడనే కోరిక ప్రబలముగానున్నది కావున, తాత్కాలికంగా కైలాస ప్రయాణమును వాయిదా వేసుకోదలిచాను. నా మనసుమడి పెళ్ళి ఈ సంవత్సరములో చేయుటకు ఏర్పాట్లు జరుగుచున్నవి. నేనాతని పెళ్ళి అయిన తరువాత మీతో కైలాసమునకు రాగలను. అందుకు గాను ఒక సంవత్సరం వ్యవధి అవసరము కావున మీరు పై సంవత్సరములో వచ్చినచో మీతోబాటు కైలాసమునకు రాగలనని విన్నవించుకొనెను. అతని విన్నపమును మన్నించిన నారదుడు,

అతని కోరిక సమంజసమైనదని భావించి, అతను కోరిన విధముగా, వచ్చుట కంగీకరించెను. కాని నారదుడు కైలాసమునకేగుటకు మాత్రము యిష్టపడలేదు. ఏ ఒక్కరినైనను భూలోకము నుండి కైలాసమునకు తీసుకొని వెళ్ళకుండా పోరాడని నిశ్చయించి, భూలోకములోనే ఆ సంవత్సరమంతయును సంచారము చేయుచూ, గడువుకై వేచి యుండసాగెను. ఆ ముదుసలి యిచ్చిన గడువు ముగియగానే, నారదుడు ఆగ మేఘాలమీద, ఆ ముదుసలి యింటికి చేరెను. వెంటనే, ఆ ముదుసలికి తానొచ్చిన విషయము తెలియజేసెను. ఎంతకాలము వేచియున్నప్పటికి ఆ ముదుసలి వాడు మాత్రము యింటి వెలుపలకు రాదాయె. అనేక విధములుగా నారదుడు ప్రయత్నించిన తర్వాత, విసుగుకొంటూ, ఆ ముదుసలివాడు బయటకు వచ్చి, విషయమేమిటని నారదుడిని ప్రశ్నార్థకముగా ముఖము చిట్లించెను. అప్పుడు నారదుడు ముదుసలి వాడు గత సంవత్సరంలో చేసిన వాగ్దానమును జ్ఞప్తికి తెచ్చి వెంటనే కైలాసమునకు రావలసినదిగా కోరెను. అప్పుడా ముదుసలి వాడు, అయ్యా, నా మనుమడి పెళ్లి వైభవముగా జరిగినది. దాన్ని చూసి నేనెంతో సంతోషము చెందినాను. ఇప్పుడతని భార్య బిడ్డను కనబోవుచున్నది. అనగా నాకు మునిమనుమడో మనుమరాలో పుట్టబోవుచున్నది. నా మనుమడు పెళ్లి అతని సంసారమును చూచి నాకు ఎంతో ఆనందము కల్గినది. యింక నాతని పిల్లలను చూసినచో ఎంత సంతోషముననుభవించెదనో చెప్పనలవికాదు. మనువడికి పుట్టబోయే శిశువును చూసి ఆనందించాలనే ప్రగాఢమైన కోరిక కలదు. కావున ఆ శిశువు జన్మించే వరకు నేను కైలాసమునకు రావడము కుదరదు. ఆ ప్రయాణము మరొక్క సంవత్సరము వాయిదా వేయదలచాను. దయచేసి మీరుమరొక సంవత్సరము ఆగి రావలసినదిగా మనవి. అని నిష్కర్షగ తన నిర్ణయాన్ని తెలియచేసెను. నారదుడంత, తాను చేయగల్గినదేమి లేదని ఒక సంవత్సరము పాటు వేచి యుండడానికి నిశ్చయించుకొని భూలోక సంచారమునకేగెను.

ముదుసలి వాడి మనువడికి సంతానము కల్గింది, ఆ పిల్లవాడితో ఆటపాటలో మునిగిపోయినాడు, ఇచ్చిన గడువు పూర్తయినది. నారదుడు అనుకున్న సమయానికి, ఆ ముదుసలి వాడింటికి వచ్చి కైలాస ప్రయాణము గూర్చి తెలియచేసినాడు. అప్పుడా ముదుసలి నారదుడితో అయ్యా! ఒక్క మనుమడి ఆట పాటలతో నేనెంతో సంతోషంగా కాలము గడుపుచున్నాను. యింకా కొంత మంది పిల్లలు పుట్టి, వారితో కూడ తృప్తిగా సంతోషంగా కలిసి యుండాలని నాలో కోరిక బలపడింది. కావున ఐదారు సంవత్సరములు గడచిన తర్వాత కైలాస ప్రయాణము గూర్చి ఆలోచించ వచ్చును. అంత వరకు వేచి యుండవలసినదే యని కరాఖండిగా చెప్పి, మరో మాటకు అవకాశమివ్వకుండా యింటిలోకి వెళ్ళి పోయెను. ముఖం చెల్లక పోవుట చేత నారదుడు కొంచెము విచారమునకు లోనై, ఐదారు సంవత్సరములు వేచి యుండుటకు నిశ్చయించుకొని, తిరిగి భూలోక సంచారమునకేగెను.

నారదుడు గడువు దాటిన వెంటనే మరొకసారి, ఆ ముదుసలి యింటికి చేరి, అతనిని పిలువగా, బదులుగా జవాబు లేకుండెను. నారదుడు తన దివ్యదృష్టితో అవలోకించి, ఆ యింటి ముందున్న కుక్క పిల్లలో ఆ ముసలివాడి ఆత్మ యున్నట్లుగా తెలిసి కొనెను. వెంటనే నారదుడు ఆ కుక్క పిల్లతో ఈ విధముగా సంభాషించెను. మానవుడిగా బ్రతికి యున్నప్పుడే నేరుగా కైలాసమునకు బోయే అవకాశము వచ్చినప్పటికీ, వదులుకొంటివి. యిప్పటికైనను కైలాసమునకు పరమేశ్వరుని సాన్నిధ్యమునకు తీసుకొని పోయెదను. కుక్కపిల్లగా వున్నప్పటికీ పరమేశ్వరుని సాన్నిధ్యమునకు రమ్మని కోరెను. అందుకు బదులుగా కుక్కపిల్లలో ఉన్న ముదుసలివాడి ఆత్మ, అయ్యా, మనిషిగా వున్నప్పటికంటే ఈ కుక్క రూపములో నున్న నేను యీ యింటిలోని చిన్నా పెద్దల యొక్క ప్రేమ, అభిమానమును మెండుగా పొందుచున్నాను. ఇంతకు మించిన ఆనందము నాకెక్కడ దొరుకగలదు? అందుచేత మరికొన్ని సంవత్సరముల వరకు కైలాసమునకు రాలేనని, తిరిగి రావాల్సినదిగా నారదుడిని కోరెను అందుకు సమమ్మంతించిన నారదుడు వెనుదిరగి వెళ్ళిపోయెను.

కొంత కాలము తర్వాత నారదుడు మరొక సారి, ఆ ముదుసలి వాడి యింటికి వచ్చి, కుక్కపిల్ల ఆచూకిని తెలుసుకోగోరి విచారించెను. అది అప్పటికే చనిపోయినదనే విషయము తెలిసెను. మరి అతని ఆత్మ ఏ జీవిలో నున్నదో తెలుసుకోగోరి నారదుడుతన దివ్యదృష్టినిపయోగించెను. అతని ఆత్మ ఒక కప్పలో యున్నట్లుగా కనుగొనెను. పశువుల శరీరములను కడుగగా పాకిన నీళ్లు ఒక గుంటలో నిండి యుండెను. అందులో కప్ప ఈదులాడు తుండెను. కప్ప దగ్గరికెళ్ళి నారదుడు దానికి పూర్వ జన్మల జ్ఞానమును కల్పించి, నికృష్టమైన కప్ప జీవితమును వీడి కైలాసమునకు రావలసినదిగా కోరెను. అదియునుగాక, మహోత్సృష్టమైన మానవ జీవితములోనే కైలాసమునకు వచ్చియున్న యెడల ఈనాడు ఇట్టి నికృష్ట రూపములో ఉండాల్సిన ఆగత్యముండేది కాదు. మరియు ఈశ్వరసాన్నిధ్యములో శివగణములలో ఒకరికగా వుండిపోయేడివాడివి. ఇప్పటికైనను, గతమును మరచి, కైలాసమునకు రావలసినదిగా కోరెను. దానితో కోపమును బట్టలేని, కప్పరూపములో ముసలివాడి ఆత్మ యిట్లు వచించెను.. నేను నా కుటుంబములోని సభ్యులచేతను, వారిజంతువులచేతను విసర్జించబడిన నీళ్ళలో తిరుగాడుతూ, ఆ నీరు తన శరీరమునకు తాకిన

వెంటనే ఎంతో ఆనందము కలుగుతున్నదని. అట్టి ఆనందమును విడిచిపెట్టి రావడము అవివేకము. పైపెచ్చు మరెప్పుడు కైలాస ప్రయాణము నిమిత్తము నా దగ్గరకు రాకూడదని, యిప్పటికే తాను ఎంతో నష్టపోయినానని, నారదుడి విజ్ఞప్తిని తిరస్కరించెను.

పై వృత్తాంతమునంతయు అవలోకమును చేసికొన్న నారదునకు, పరమేశ్వరుని మాటలలోని పరమార్థము తెలిసి వచ్చిను. సంసారచక్రములో చిక్కిన జీవి, ముక్తిని ప్రసాదించే, అలౌకిక ఆనందాన్నిచ్చే కైలాసవాసుడి సాన్నిధ్యమును కోరయిచ్చగించదని, లింగాంగసామరస్యమును పొందుట, ఐహిక వాంచలున్న వారికి సాధ్యము కాదని తనలో తానే నారదుడు మననము చేసికొనెను. నారదుడు తానొక్కడే రిక్త హస్తములతో పుష్పకవిమానములో కైలాసమునకు వెళ్ళెను. అదిగాంచిన శివుడు ఓయి నారదా! భూలోకము నుండి ఎవ్వరైన భక్తులను తోడ్కొని కైలాసమునకు వచ్చితివా? యని వ్యంగ్యముగా ప్రశ్నించెను. అంతట నారదుడు లజ్జితవదనముతో ఇట్లనెను ‘ఓ మహాదేవా! దేవాదిదేవా! శ్రుజ్ఞ! మీరు సెలవిచ్చినదే నిజము. భూలోకమందున్న జీవులు సంసార మోహపాశమున ఎంతో బిగుతుగా బంధించబడినారు. వారి బంధనములోని ముడులు, రోజు రోజుకు పెరుగుచున్నవే కాని తగ్గుట లేదు. అందుచేత “క్వశ్చిద్ధీరః ప్రత్యాగాత్మనమోక్షత్ వ్యావృత్తచక్షుః అమృతత్వమిచ్ఛన్|| యనెడి శృత వచనము చెప్పిన యటుల, లక్షకో, కోటికో ఒక వ్యక్తి అంతర్ముఖుడై అమృతత్వ ప్రాప్తికి ప్రయత్నించుచున్నాడు. మిగిలిన వారందరు జనన మరణ చక్రమునందు చిక్కుకొని యున్నారు. భూమండలమునందున పరీక్షించి ప్రతీక్షించి, రిక్త హస్తములతో వచ్చితిని, అని చెప్పి నిరాశాభావమును వ్యక్త పరచెను.

సంసారపు సంబంధములు యీవిధంగా చూడ గట్టిగా యుండును. ‘సంయక్ బంధః సంబంధాః యనెడి వ్యత్యతి మేరకు దృఢమైన బంధమే సంబంధము. ఈ సంబంధము నుండి విడుదల నొందవలెననిన గురువు యొక్క సరసన శిష్యరికమును విధిగా చేయవలెను. గురుశిష్య సంబంధమున మనమీ సంసార బంధముల నుండి విముక్తి పొందెడి మార్గమును కనుగొనవచ్చును. అన్ని రకములైన బంధనముల కంటె గురుశిష్య సంబంధం శ్రేష్ఠతరమైనది. ఇతర సంబంధములలో మోహపూరిత సంబంధము లుండును. రక్తసంబంధము యిందులకు ఉదాహరణ. గురుశిష్యబంధములో, మోహనాశకమైన, భోగ్య బోధక, సంబంధములు మాత్రమే యుండును. గురువు బోధకుడుగాగ శిష్యుడు బోధ్యుడగును. ఈవిషయమును స్పష్టపరిచెడి శ్రీ గురువుగారి ఈ క్రింది ఉపదేశమును గనుడి.

శ్లో|| బోధకోయం సమాఖ్యాతో బోధ్యమేతదితి స్ఫుటమ్

శిష్యే నియుజ్యతే యేన స శిక్షా గురు రుచ్యతే”

(సి.శి : 15-13)

గురువు బోధకుడుగను, శిష్యుడు, బోధితుడుగను పిలువబడుదురు. ఈ విధముగా శిష్యుడిని బోధనలను స్వీకరించెడి వాడిగా నియోజన చేసి అతనికి ఉత్తమమైన ఆధ్యాత్మిక శిక్షణను, ప్రదానముచేసెడి వాడే శిక్షా గురువని పిలువబడుచున్నాడు.

ఒక తల్లి నవ శిశువును పెంచు సందర్భమున కాటుకను పెట్టెడి నెపమున ఆ శిశువు యొక్క మూసిన కళ్ళను తన వేళ్ళచేత మృదువుగా తెరచునటులనే, గురవైన వాడు, అజ్ఞాన వశమున మూయబడిన శిష్యుని యొక్క అంతఃచక్షువును, జ్ఞానమనెడి అంజనమునంటించుటకై తెరచుచున్నాడు. పరమాత్మ తత్త్వము మనందరి మనసులలో అణిగి యుండినను శ్రీ గురువు బోధ లేనిదే అది బహిర్గతము కాదు. అద్దానిని చర్మ చక్షువులచేత చూడజాలము.

“యతో వాచోని వర్తంతే అప్రాప్యమన సాసహః”

యనెడి ఉపనిషత్తు వాక్యము ప్రకారము పరమాత్మ తత్త్వము, బాహ్య మరియు అంతరంగపు అశుద్ధమైన యింద్రియములకు అగోచరమై యుండును. ఇంతటి, అగోచరమైన తత్త్వమును శిష్యునికి తెలియపరచుటకై, గురువు శిష్యుని మనోబుద్ధులను శక్తివంతము చేసి, వాటికి, పరమాత్మ తత్త్వమును గ్రహించెడి యోగ్యతను తెచ్చిపెట్టును. తనకు శరణాగతుడైన శిష్యుడి మీద అతడు నియంత్రణ సాధించగలడు. గురువు యొక్క శాసనము చేత అనుశాసితుడైన వాడు, యోగ్యశిష్యుడగుచున్నాడు. గురువైన వాడు శాసనము మూలకముగా, శిష్యుని పరీక్షించును. అధికార సంపన్నుడై శ్రేష్ఠ శిష్యుడని తెలిసికొనినప్పుడు, శ్రీగురువు తన శిష్యుడిని బోధామృతము చేత సంతృప్తునిగా చేయును. శిష్యత్వ సంపన్నులైన గురువు యొక్క శాసనములను మన్నించెడి యోగ్యులైన శిష్యులు జగత్తునందున చాలా తక్కువగా యుందురు. ఏదో ఒక మిషతో, గురువు యొక్క నియంత్రణను తప్పించుకొను వారెక్కువగా నుందురు.

ఒకానొక వూరిలో ఒక వ్యక్తి, విద్యార్జనకై గురుకులమునకు పోయెను. ఇంటిలో ఏ పనిని చేయనట్టి తత్త్వము గలవాడతను. గురుకులము నందున, గురువుగారు, అతనికి బట్టలనుతికెడు పనిని అప్పగించెను. ఈ విధముగా చేయుచు పోయిన యెడల యిది నా జీవితమునకు ఏమిటికి పనికిరాదు. అందుచేత, యిప్పుడే, ఏదో ఉపాయమును వెదకి, ఈ పని నుండి తప్పించుకొనవలననెడి ఆలోచనాతనికి కలెను. అతనికి మెరపులాంటి ఒక ఉపాయము తట్టెను. క్షణముననే నాతడు గురువుగారి దగ్గరకు చేరి “ఓ గురు దేవా, మీరు మాకు పూజ్యులు, మీరుపయోగించెడి ఏ వస్తువుకును, మా పాదస్పర్శ కలుగకూడదు. అది జరిగిన యెడల మాకు పాపము సంప్రాప్తమగును. ఇది యిటులుండగా మీ పాదము మాకుగాని, మా వస్తువులకుగాని తాకిన యెడల మేమును, మా వస్తువులు పునీతములగుదుము. ప్రతి దినము బట్టల నుతికేటపుడు వాటికి నా పాదస్పర్శ కలిగి తద్వారా పాపము వచ్చునని భయము కలుగుచున్నది. ఆ కారణమున యిక ముందు నేను మీ బట్టలుతుకజాలను. ఐతే, మీరే మా బట్టలనుతికిన యెడల మీ పాద స్పర్శ చేతనా బట్టలు పావనములగును. మా జన్మధన్యత బొందునని నుడివెను.

జగత్తులో యిట్టి శిష్యులే అధిక సంఖ్యలో నుందురు. ఇట్టి వారికి గురుకృప లభింపజాలదు. గురువు శాసనము ప్రకారము తనకెంత కష్టనష్టములు కల్గినను, గురుసాన్నిధ్యమును విడువరాదు. ఈ విషయమునే సర్వజ్ఞుడీ విధముగా తెలియచేసెను.

**“ఎత్తాగి తొత్తాగి హితల దమరవాణి
మత్తె పాదదాకెరవాగి గురువిన
హత్తిరిరు యెండ సర్వజ్ఞ”**

ఈ త్రిపది యొక్క తెలుగు రూపమును కనుడి.

“ఎద్దె, తొత్తె వెనుకన చెట్టె,
మరియు పాదమునకు చెప్పె గురువుకు
దగ్గరగా యుండు ననియె సర్వజ్ఞుడు”

శిష్యుడు ఏదో విధముగా, గురుసాన్నిధ్యము నుండ వలయును. తన్నిమిత్రమై, ఎద్దుగాను, బానిసగాను, పెరటిలోని చెట్టుగాను, గురువుగారి పాదుక గాను అంటిపెట్టుకొని యుండినను శ్రేయస్కరమే అని గ్రహించవలెను. ఎద్దు బరువులను మోయును బానిస సేవాభారము వహించును. పెరటిచెట్లు అనేక విధములుగా ఉపయోగపడును. పాదుకలు, వ్యక్తి భారమును మోయును. వీటి మాదిరిగానే, శిష్యుడు, అధిక ప్రయాస కోర్చి, సద్గురువు కటాక్షమును పొందవలయునని గ్రహించవలయును. ఇట్టివాడు పరిశుద్ధాంతరంగుడై, గురూపదేశము పొందుటకు అర్హతను పొందును. శిష్యునిపై యిట్టి ప్రశాసనమును చేసెడి వాడే, శిక్షాగురువని గ్రహించవలెను.

శ్రీ జగద్గురువు రేణుక భగవత్పాదుల వారు, శిక్షాగురువు ఆచార్యుడుగా పిలువబడుటకై అర్హుడని చెప్పుచూ, ఈ క్రింది ఉపదేశము నిచ్చిరి.

శ్లో॥ సంసారతిమిరోన్మాథిశరచ్చంద్రమరీచయః॥

వాచో యస్య ప్రవర్తంతే తమాచార్యం ప్రచక్షతే॥ (సి.శి : 15-14)

శరదృతువు నందలి చంద్రుడు ప్రకాశమానముగా నుండుట వలన చీకటి తొలగిపోయి, శీతల మైన వాతావరణమేర్పడును. అటులనే సంసార రూపమైన చీకటిని తొలగించే సామర్థ్యము, ఎవ్వరి వాక్కున నుండునో అతనినే ఆచార్యుడని పిలుతురు. గురువు యొక్క అమృతవాణి శరత్కాలపు చంద్రుని వెన్నెలవలె చల్లగానుండును. సంసార తాపము వలన పరితప్తుడైన వ్యక్తి గురు సాన్నిధ్యమునకొచ్చినప్పుడు, వారి దర్శనమును పొంది గురువు వచనామృతమును పానము చేసిన శిష్యుని మనస్సు శీతలత ననుభవించును. జగత్తులోని ప్రతి వ్యక్తికి, ఆధ్యాత్మిక, ఆధి, భౌతిక, ఆధిదైవిక, తాపత్రయములెల్లప్పుడును అతనికి సంతాపమును కలుగజేయుచుండును. ఈ తాపత్రయములు, నిశ్శేషముగా దూరము కావలెననిన గురుకృప, మరియు వారి ఉపదేశము పరమావశ్యకమై యుండును. ఈ విధముగా శిష్యుని తాపమును దూరము చేసి, అతనికి శివజీవైక్య జ్ఞానమును శిక్షణా రూపమున నిచ్చు వాడే శిక్షాగురువు. ఈతనికే ఆచార్యుడని గుర్తింపు యుండును. ఇట్టి ఆచార్యుని గురించి శ్రీ భగవత్పాదుల వారు ఈ క్రింది విధముగా ఉపదేశమునిచ్చిరి.

శ్లో॥ దదాతియః పతిజ్ఞానం జగన్మాయా ని వర్తకమ్॥

అద్వైత వాసనాపాయం తమాచార్య వరం విదుః॥ (సి.శి. 15-15)

శ్రీ గురువు శిష్యునకు ప్రతి విషయము గురించి జ్ఞానమునుపదేశించును. వీరశైవ సిద్ధాంత ప్రకారముగా, జీవుని పశువనియును, శివుని, పతియనియును పిలుతురు. ఆణవ, మాయ మరియు కార్మికములనెడి త్రివిధ మలముల చేత ఆవృతడైన జీవికి పశువను పేరు యివ్వబడినది. “పాశబద్ధః పశువుః” యనెడి ఉక్తి ప్రకారము జీవుడు త్రివిధ మలములనెడి పాశముల చేత బంధితుడై యుండుట చే జీవికి పశువనెడి పేరు సార్థకమగుచున్నది.

ఇందువలననే జీవునికి సంసారము నుండి సులభముగా విడుదల లభించుటలేదు. జీవునికి సంసారము నుండి విముక్తి పొందుటకై గురువుని శరణు వేడుట ఆవశ్యకమై యున్నది. గురువు మాయను దూరము చేసి, శిష్యునకు పతితత్త్వమును బోధించును. ఈ పశు-పతిజ్ఞానము వలననే శిష్యుడు పశుభావమును వీడి, మల వాసనల నుండి నివృత్తిని పొందుచున్నాడు. శివ-జీవా భేదభావనను పొందుటకు వలయు శక్తిని పొందును. ఈవిధముగా శిష్యునికింతటి శిక్షణను, ప్రదానము చేసెడి శిక్షా గురువు ఆచార్య పదవాచ్యుడని తెలిసికొనగలరు.

ఓం శాంతిః శాంతిః శాంతిః

ది : 09-08-1992

స్థలం : భీకుబాయి మేనకుదశె

మంగళ కార్యాలయము, పూనే

పశేషప్రదీపిక :

సంసారమనెడి వలలో చిక్కిన వాడు సంసారము నుండి విముక్తిని పొందజాలడనెడి సత్యమును శ్రీ జగద్గురు చంద్రశేఖర శివాచార్యుల వారు చక్కగా వివరించిరి. ప్రగాఢమైన అంధకారమును పోలు సంసార భ్రాంతిని నాశనము చేయు వాడే శిక్షాగురువని తెలియజేసిరి.

‘శిక్షా’ అనెడిది వేదాంగమని అమరము చెప్పుచున్నది. “శిక్షేత్యాది శ్రుతేరఙ్గమ్ ఇత్యుచ్యతే” అనెడిది అమర సింహుని వాక్కు. అకారాదీనాం వర్ణానాం స్థానప్రయత్న బోధికయా అనయా శిక్ష్యతే వర్ణాదిరితి శిక్షా-శిక్షవిద్యోపాదానే-అనెడిది పండితోక్తి. శిక్షా యనెడిదొక ప్రక్రియగా శిక్షితుని నేర్పరిగా తీర్చిదిద్దెడి లక్ష్యముతో చేపట్టబడెడి కార్యక్రమముగా స్వీకరించవచ్చును. శిక్షణలో బోధన కీలకమైన పాత్రను పోషించును. బోధన ప్రక్రియలో బోధకుడు, బోధ్యము మరియు బోధితుడనెడి త్రికముండును. దీక్షను పొందిన భక్తాంగస్థలములోని సాధకుడు బోధితుడగును. దీక్షానంతరము చేపట్టెడి సాధనా క్రమములో సాధకుడెన్నియో సందేహముల నెదుర్కొనెడి యవకాశము కలదు. సందేహ నివృత్తి గాని యెడల నతడు తిరోగమన మార్గమున పయనించెడి యవకాశము కలదు. సందిగ్ధ స్థితి నుండి రక్షించి భక్తునికి సాధకోన్ముఖత కల్పించుట కొరకు శివుడే లింగస్థలమైన శిక్షాగురువు స్థలమున ప్రవేశించి బోధకుడగుచున్నాడు. బోధక పాత్రను పోషించెడి దశలో దీక్షా గురువే శిక్షాగురువగునని గ్రహించవలెను. బోధకుడైన శిక్షాస్థలి బోధించెడి లింగాంగ సామరస్యమునకు సంబంధించిన విద్య బోధ్యమగుచున్నది.

వీరశైవ ధర్మము యొక్క లక్ష్యము జీవుని శివునిలో నైక్యము చేయుటే. “విశభే నోచ్యతే విద్యా శివ జేవైక్య బోధికా” అనెడిది రేణుకోక్తి (5:16) శివ జేవైక్యబోధికా” అనెడి దానిని గురించి వివరించుచు “తత్త్వప్రదీపిక” “లింగాంగరూపశివజేవైక్యప్రకాశికావిద్యా” అని తెలిపినది. (శ్రీ సిద్ధాంత శిఖామణి: శైవ భారతీ శోధ ప్రతిష్ఠానము వారి ప్రచురణ (పే.61) “వేదాస్త్ర వాక్యజా విద్యా” అనెడి ఉపనిషద్ వాడుల మతము. వేదాంతమునకు విద్యకు అభేదము చూపబడినది. ఈ విద్య బ్రహ్మస్వరూపమైనదై యున్నదనెడిదే వీరి వాదన. ఇచ్చట బ్రహ్మమనగా పరబ్రహ్మమని తెలిసికొనగలరు. జీవాత్మ పరమాత్మల మధ్యన గల సంబంధమును వివరించెడిది వేదాంతమని భావించబడినది. ఈ వేదాంతము నుండి పుట్టిన విద్యయే నిజమైన విద్య. దీనిని మోక్ష విద్యయని అనవచ్చును.

ఉపనిషద్వాదులు విద్యను బ్రహ్మ స్వరూపమనగా ఆగమవిదులు దీనిని శివస్వరూపమనిరి. “విద్యాయాం శివరూపాయాం విశేషాన్ రమణం యతః తస్మాదేతే మహాభాగా వీరశైవా ఇతిస్మృతాః” యనెడి వీరశైవ శబ్ద నిర్వచనములోన యీ భావమే యిమిడి యున్నది. ఈ కారణముననే శ్రీ భగవత్పాదుల వారు నిట్టి విద్యను పతిజ్ఞానమనెడి పేరుతో గుర్తించిరి.

‘పతి’ యనెడి పదము సాంకేతిక పరమైనది. పాశుపత సిద్ధాంతమున చెప్పబడిన త్రికమునకు చెందినదని తత్త్వ ప్రకాశిక శ్రీనంజుండారాధ్యుల వారి పరిష్కరణ వలన తెలియుచున్నది. “శైవాగమేషు ముఖ్యం పశుపతి పాశా ఇతి త్రితయం తత్ర, పతిశ్చివ ఉక్తః పశవోహ్యణవోర్ధ్వపంచకం పాశాః” అని చెప్పబడినది. ఆగమములలో చెప్పబడిన పశుపతి తత్త్వమును కేవలద్వైతాచార్యుడైన శంకరాచార్యులు కొంత మేరకు వివరించినది.

తెలియుచున్నది. “పత్మరసా మంజుస్యాత్” అనేది బ్రహ్మసూత్రమును విమర్శించుచు శ్రీ శంకరాచార్యుల వారు “ఈశ్వరుడు నిమిత్తకారణుడనియును, కార్యకారణ యోగదుఃఖాంతములు పతి, పాశ, పశువులు కలవని తెలిపిరి.

శివజీవులకు భేదము లేదు. కాని ప్రవృత్తి పథమున అవిద్య వలన యేర్పడిన పాశము వలన జీవుడు పశువగుచున్నాడు. త్రిమలములే పాశమనబడును. భక్తాంగునిలోని పశుత్వమును రూపు మాపుటకై గురువు మలచ్ఛేదనము చేయవలెను. తన్నిమిత్తమైన బోధను చేపట్టి తద్వారా జీవునిలోని అవిద్యను తొలగించవలెను. మండు వేసవిలోని నిండు అమావాస్య నాటి రాత్రి యందున గ్రీష్మతాపము-చిక్కటి చీకటి మొదలగు వాటి బాధలకు గురి అయ్యేడి వాని పగిది సంసారములో జీవి బాధపడును. శరత్కాల చంద్రుని కాంతి వంటి శివజ్ఞానము వలన జీవుడుపశమనమును పొందును. భక్తాంగుని కట్టి యవకాశమును కల్పించుటకై శివుడు శిక్షాగురువై శిష్యునికి బోధకుడగును. పతిజ్ఞానమే బోధ్యము. బోధన ఫలితముగా భక్తుని మనస్సు పరివర్తనకు గురి యగును. పరివర్తన పొందిన వాడెట్లుండునో అని తెలిసికొనుటకు కుతూహల పడుట సహజమే. ఈ స్థితిని పొందిన సాధకులీ క్రింది వచనమును గమనించవలెను.

స్వామి నీను, శాశ్వత నీను

ఎత్తిదె బిరిద జగవెల్లరియలు

మహాదేవ మహాదేవ మహాదేవ

ఇల్లింద బేరె శబ్దవిల్ల

పశుపతి జగత్కేదేవ

స్వర్గమర్త్య పాతాళ దొళగె

ఒబ్బినె దేవ, కూడల సంగమ దేవ! (బసవేశ్వర వచనము : 526)

ఈ వచనములోని “పశుపతి జగత్కేదేవ” యనెడిది కీలకము.

పశుపతి జగమున కొక్కడే దేవుడు”

అట్టి దేవునికి సాధకుడు భృత్యుడని తెలుపబడినది. స్వామి-భృత్య సంబంధము యొక్క నేపథ్యమున భక్తాంగుడు సాధనను కొనసాగించునని తెలిసి కొనగలరు.

- శివం భూయాత్ -

ఆశీర్వాచనము : 2

క్రిందటి ఆశీర్వాచనము లింగ స్థలాంతర్గతమగు భక్త స్థలమునకు చెందిన శిక్షా గురు స్థలము గూర్చి కొన్ని విషయములను తెలిసికొంటిమి. తత్సంబంధమైన మరికొన్ని విషయముల నిచ్చట తెలిసికొనెదము గాక.

శ్రీ గురువు శిష్యుని శుద్ధిని సాధించుటకై యతనికి సేవా కార్యముల నొసంగును. పూర్వ జన్మ సుకృతము గల వారికి మాత్రమే గురు-పెద్దలను సేవించెడి మహద్భాగ్యము లభ్యమగును. “సేవా ధర్మః పరమ గహనః యోగీనామప్యగమ్యః” అనెడి ఉక్తి ప్రకారము మహా మహా యోగులకు కూడా యిట్టి భాగ్యము లభించ జాలదని శాస్త్రము చెప్పుచున్నది. మనుజునిలో సేవా భావన తలెత్తినదనగా నతని యందలి స్వార్థాది సంకుచిత భావములు లుప్తమగుచున్నవని భావించవలెను. మనుజునిలో ఎంతెంత మేరకు స్వార్థము పెరుగునో యంతంత మేరకు నతని స్వస్థతతో బాటుగా సామాజిక స్వాస్థత కూడా దెబ్బతినెడి యవకాశము గలదు. ఈ కారణమున వైయక్తిక మరియు సామాజిక స్వస్థత నిమిత్తము, ప్రతి యొక్కరు సేవా భావనను పెంపొందించికొనవలెను. ఈ విషయమున సేవా భావమే పరమోపయోగకరమైన సాధనమని గుర్తించవలెను.

ప్రాచీన కాలము నందున గురువుగారి ఆశ్రమము నందుననే గురుకులములుండుచుండెను. అందున దాసీపుత్రునికైనను, రాజపుత్రునికైనను ప్రవేశము లభించుచుండెను. అందు జేరినవారందరు గురుసేవ చేయుచునే విద్యాభ్యాసము చేయుచుండిరి. గురుసేవ వలన వచ్చేడి విద్య ఫలకారిగా నుండును. పూర్వకాలమున గురువు దగ్గరికి శిష్యుడు పోవు చుండెను. ఇప్పుడు దీనికి విరుద్ధముగా నున్నది. శిష్యులున్న దగ్గరకే

గురువు పోవుచున్నాడు. పాఠశాలలోనూ, కళాశాలలోనూ, విద్యార్థుల దగ్గరకు గురువులు నొకరి పిదప నొకరు నచ్చటికి వెడలి విద్యాబోధన చేయుచుందురు. ఇందులో నొక వైపరీత్యము కలదు. శిష్యులు కూర్చుండి యుంటే శ్రీ గురువు నిలుచుండి పాఠమును చెప్పుచుండును. ఈ కారణముననే నేటి విద్యార్థులు గురువును గురువుగా గుర్తించక ప్రభుత్వ జీతగాళ్ళుగా లేదా సేవకులుగానో చూచుచున్నారు. అప్పుడు విద్య తానేయెటుల వచ్చును. గురుకులములైనను, కళాశాలలైనను గాని వాటిలోని విద్యార్థులలో గురువుల యెడల శ్రద్ధా భావనలేదా సేవా భావన కలుగనంత వరకు విద్యా బోధన ఫలప్రదము ఎటుల కాగలదు?

“సగురుమే వాభిగచ్ఛేత్ సమిత్పాణిః శ్రోత్రియం బ్రహ్మనిష్ఠమ్” శ్రోత్రియుడును, బ్రహ్మనిష్ఠ గలవాడు నడ గురువును శిష్యుడు నాశ్రయించవలెను. గురువైనవాడు కేవలము బ్రహ్మనిష్ఠ గలవాడై యుండిన చాలదు. అతడు సకల శాస్త్ర పారంగతుడై యుండవలెను. అప్పుడే యతడు శిష్యుని మనస్సున తల యెత్తెడి యనేక సందేహములకు నుత్తరము లిచ్చి వాటిని నివారించగలడు. ఈ విషయమున శ్రీ పూజ్య పాదులు నీ క్రింది విధముగా నుపదేశము నిచ్చిరి.

**శ్లో॥ పూర్వ పక్షం సమాదాయ జగద్భేదవికల్పనమ్।
అద్వైత కృత సిద్ధాంతో గురురేష గుణాధికః॥** (సి.శి. 15-16)

జగద్భేద వికల్పములను పూర్వ పక్షముగా గైకొని శివాద్వైత సిద్ధాంతమును బోధించెడి శ్రీ గురువు గుణాధిక్యత గలవాడగుననెడిది యీ యుపదేశములోని భావము.

సామాన్యముగా జగత్తు, దానిలోనుండెడి వైవిధ్యత లేదా భేద భావన లందరికీ గోచరించెడివే. కాని యతి సూక్ష్మమైన రీతిన జగత్తు నిండా నిండియున్న పరశివుని యనుభూతి యెల్లరికినీ కాజాలదు. అందుకే శిష్యుడు గురువు నుద్దేశించి “హే గురుదేవ! కనిపించెడి జగత్తు లేదనియును, కనిపించని శివుడు గలడనియును ననుట యెంత వరకు సమంజసము” ఇటువంటి యనేక ప్రశ్నలను వేసి సమాధానమునొందును.

వీటికి సముచితమైన సమాధానములచే సందేహములను తీర్చవలసిన పాత్రను శ్రీ గురువు పోషించును. సామాన్యముగా ప్రతి యొక్కరు ప్రత్యక్ష ప్రమాణమునకే ప్రాధాన్యత నిత్తురు. దేవుని గురించి యేమి చెప్పినను, దేవుని మీరు చూచితిరా? యని యెల్లరు ప్రశ్నింతురు. ప్రతి యొక్క వస్తువును ప్రత్యక్ష ప్రమాణము ద్వారా నిరూపణ చేయుట సాధ్యమయ్యెడి విషయము కాదు.

జగత్తును చూచెడి మన కళ్లే మనకు ప్రత్యక్షముగా కనిపించవు.

ఎచ్చట ప్రత్యక్ష ప్రమాణము తన సామర్థ్యమును కోల్పోవునో, యచ్చట యనుమాన ప్రమాణమును నాశ్రయించవలసి యుండును. దూరపు పర్వతము నందున నూర్థ్వముఖముగా లేచెడి పొగను చూసి “పర్వతో అగ్నమాన్” అనగా పర్వతము నందున నగ్ని గలదు అనెడి జ్ఞానము గలుగును. ఇచ్చట నగ్ని ప్రత్యక్షముగా కన్పట్టుట లేదు. ఎచ్చటెచ్చట అగ్ని యుండునో యచ్చటచ్చట పొగ యుండును. అటులనే యెచ్చటెచ్చట పొగ యుండునో యచ్చటచ్చట అగ్ని యుండును. ఇట్టి సాహచర్య నియమ జ్ఞానము గలవాడు పర్వతము నందున నొణ్ణిగలదని నిశ్చయాత్మకముగా చెప్పగలడు. ఇటులనే విశాలమైన జగత్తుకూడ బ్రహ్మ ప్రమాణపు కార్యమై యుండుటచేత దీనిని నిర్మించిన వ్యక్తిని దీని కంటెను బృహదాకారమున నుండును అనెడి జ్ఞానము గల్గును. ఇదియే అనుమాన జ్ఞానము. ఇంతేకాదు శబ్ద, ఉపమాన, అర్థాపత్తి మొదలగు ప్రమాణముల వలన వ్యక్తిని లేదా వస్తువును తెలిసికొనుటకు సాధ్యమగును.

శిష్యుడైన వాడు జగత్తులో కన్పట్టెడి భేదమే సత్యమైనదని భావించి, సందేహ మనస్సుడై యుండును. భేద భావపు జ్ఞానము నెటుల నివృత్తి యగుననెడి భావము గల్గినప్పుడు, వ్యావహారికముగా భేదము కన్పట్టినను, పారమార్థికముగా నిదియంతయును పతివుని స్వరూపమే యనియును, “నేహనాస్తి కించన” యనియును, “లింగమధ్యే జగత్సర్వము”నియును, పరశివునికి వెలుపల యేమియును లేదనియును తెలిపెడి వాడే శ్రీగురువు. భేద భావమును రూపుమాపి, శివాద్వైత జ్ఞానమును కలుగజేయును. ఈ విధముగా పూర్వపక్షమునకు చెందిన సందేహములను దూరము చేసి శివ-జగదభేదభావనను సుప్రతిష్ఠము చేసెడి గురువు గుణాధిక్యత గలవాడగుచున్నాడు. సకల శాస్త్రపారంగతుడై, శ్రుతి పరి జ్ఞానము గలవాడే యిట్టి గుణాధిక్యతను సాధించగలడు.

శిష్యుల మనమున గల్గెడి నానా విధములగు సందేహములను సమూలముగా నాశనము చేసెడి సామర్థ్యము గల్గిన శ్రీ గురువే గురు శిఖామణియని తెలిపెడి శ్రీ భగవత్పాదుల వారి యీ క్రింది యుపదేశమును గనుడి:

శ్లో॥ సందేహవనసందోహసముచ్చేద కుఠారికా
యత్సూక్తి ధారా విమలా స గురూణాం శిఖామణిః ॥ (సి.శి. 15-17)

ఎంతో దట్టమైన యరణ్యమును నొక పడునైన గొడ్డలి చేత ఛేదించినటులనే, సద్గురువు తన శిష్యుని మనస్సులోని సమస్తమైన జటిల సందేహములను తన నిర్మలమైన జ్ఞానము చేత దూరము చేయును. ఇచ్చట జ్ఞానమును పడునైన గొడ్డలితో పోల్చబడినదనియును అజ్ఞానము దట్టమైన యరణ్యముగా భావింపబడినదనియును గుర్తించవలెను.

కాళ్ళకు కుచ్చుకొనిన ముల్లు, కళ్ళలో బడిన నలుసు గురించి యెవ్వరును నశ్రద్ధ వహించ వలదు. ముల్లు తీసి వేయని యెడల అరికాలు చెడిపోయి నడచుటకు కష్టమగును.

సందేహమున్న మనిషికి సరళముగా నడచుటకు కాదు. అతని మనము సవ్యముగా నుండదు. ముల్లుకుచ్చికొనిన పిదప సరళముగా నడువ వలెననిన ముల్లును తత్క్షణముననే తీసి వేయవలెను. అదే విధిన మనస్సు యొక్క సరళత్వమును గోరువారు ప్రసంగానుసారముగా తన మనస్సున తలయెత్తిన సందేహముల నివృత్తిని చేసికొనవలెను. తన్నిమిత్తమై శాస్త్ర పారంగతుడైన సద్గురువును శరణు జొచ్చవలెను. సేవాదులచేత నతనిని సంతృప్తునిగా చేయవలెను. సందేహ నివృత్తిని తద్వారా మానసిక స్వస్థతను, సాధించవలెను. స్వస్థత చెందిన మనస్సుగల వాడు సుఖిగా జీవనమును గడపవచ్చును. అజ్ఞానము దూరమగుటచేత శిష్యునికి మోక్షము లభించును. ఇట్టి గురువును శ్రీ భగవత్పాదుల వారు భవతారకుడను పేరున సంబోధించుచు, నీ క్రింది యుపదేశమునిచ్చిరి.

శ్లో॥ యత్సూక్తిదర్పణాభోగే నిర్మలే దృశ్యతే సదా
మోక్షశ్రీర్భింబరూపేణ స గురుర్భవ తారకః ॥ (సి.శి. 15-18)

ఎవ్వరి యుపదేశమనెడి దర్పణము నందున మోక్షమనెడి సిరి యొక్క బింబము గోచరించునో నతడే భవతారకుడగు గురువగుచున్నాడు. ఇట్టి గురువు గారి సహాయము చేత భవి జనులెందరో భవసాగరమును దాటి మోక్షమును బడయ గల్గుదురు. ఇట్టి జ్ఞాన ప్రకాశము నంద జేసెడి గురువుకు సమానమైన వారుండరని తెలిపెడి శ్రీ భగవత్పాదుల వారు యీ క్రింది యుపదేశమును గనుడి:

శ్లో॥ శిష్యాణాం హృదయాలేఖ్యం ప్రద్యోతయతి యః స్వయం
జ్ఞాన దీపిక యానేన గురూణా కః సమో భవేత్ ॥ (సి.శి. 15-19)

శిష్యుల హృదయములలో చిత్రింపబడిన చిత్రలేఖన మనెడి జీవుని స్వస్వరూపమును జ్ఞాన దీపము ప్రకాశమున చూపగల్గు శ్రీ గురువుతో సమానముగా నట్టి గురువు నుండగలడనెడిది యీ యుపదేశము యొక్క సారాంశము. స్వస్వరూపమును చిత్రపటముతోను, యుపదేశమును దీపముతోను, పోల్చి చెప్పబడినది. ప్రతి యొక్కరి హృదయమున శివుడుండునని యింతకంటెను క్రితమే తెలిసికొని యుంటిమి. ఆ శివుని శివయోగమనెడి సాధనము చేత దర్శించవచ్చును. ఆ శివయోగ రహస్య మును బోధించెడి వాడే శ్రీ గురువని తెలిసికొనవలెను. గురూపదేశము లేని యెడల శివదర్శనము కాజాలదు. వేరెవ్వరును నీ విషయమున సహాయము నివ్వజాలరు. ఈ కారణముననే శ్రీగురువు నసమానుడని తలుపబడుచున్నాడు. ఇట్టి యద్వితీయుడగు శ్రీగురు వెవ్వరికి లభించుననిశ్రీ భగవత్పాదులవారు నీ క్రింది విధముగా ప్రశ్నించిరి.

శ్లో॥ పరమాద్వైతవిజ్ఞానపరమౌషధిదానతాః
సంసారరోగనిర్మాథీ దేశికః కేన లభ్యతే ॥ (సి.శి. 15-20)

సంసారమనెడి రోగమును నివారించుటకై శివాద్వైతమనెడి ఔషధము నిచ్చెడి శ్రీ గురువు నెవ్వరికి లభ్యమగు ననెడిది యుపదేశములోని సారాంశము. దీర్ఘరోగములతో బాధపడెడి వారికి సరియైన నివారణోపాయమును చూపెడి వైద్యుడు లభ్యమగుట చాలా కష్టతరమైన విషయము. అదే విధిన భవరోగములతో బాధపడెడి వానికి యుపదేశము నిచ్చెడి గురువు నంత సులభముగా లభించదు.

తన్నిమిత్తమై భగవదనుగ్రహము నెంతయో నవసరమని గ్రహించవలెను. పొందుటకు వలయు కృషిని జేయవలెను.

ఓం శాంతిః శాంతిః శాంతిః

ది : 10-08-1992

స్థలం : భికుబాయి మేనకుదళై

మంగళ కార్యాలయము, పూనే

విశేష ప్రతిపిక :

శ్రీ జగద్గురు చంద్రశేఖర శివాచార్యుల వారు శిక్షాగురువులు పోషించెడి వివిధ పాత్రల గురించి వివరించిరి.

భారతీయ ఆధ్యాత్మిక సంస్కృతిలో పరంపరానుగతంగా వచ్చే ఆచార సాంప్రదాయముల వలన సాధకుడు అవగాహన సంబంధమైన చిక్కుల నెదుర్కొనెడి యవకాశము కలదు. తలయెత్తెడి సందేహములు పెరిగి పెరిగి పెద్ద కారడవి స్వరూపమును దాల్చువచ్చును. అంతరాంతములోని జ్ఞాన జ్యోతి నార్పివేయ వచ్చును. “కిం కర్తవ్యం” అనెడిది తోచవచ్చును. ఇట్టి స్థితిలో కొట్టి మిట్టాడుచు నుండెడి సాధకుని మనోద్వైర్యమును మానసిక స్థైర్యమును కల్పించెడి పాత్రను పోషించుటకు శివుడు శిక్షాగురువు స్వరూపమును దాల్చునని గ్రహించ గలరు.

శిక్షా గురువు ప్రశ్నోత్తర పద్ధతిలో శిష్యునికి యిది పూర్వ పక్షమనియు ఇది వీరశైవ పక్షమనియును తెలియజెప్పుచు వేదాగమ పురాణేతిహాసములలో వివిధాంశములను వివరించి చెప్పును.

కపిల, పతంజలి మొదలగు ఋషుల చేత ననేక సిద్ధాంతములు ప్రతిపాదించబడినవి. వీటి నైదు విధములుగ వర్గీకరించవచ్చును. అవి సాంఖ్యము, యోగము, పాంచరాత్రము, వేదము, పాశుపతము. వైదికములోని జైమినీ కృత సిద్ధాంతమే పూర్వ మీమాంస. ఇది యాగాదులను ప్రతిపాదించెడిదై యున్నది. ఇది అనీశ్వరవాదమని కొందరి మతము. పూర్వపక్షమనగా నిదియే యనియును, నిది విసర్జనీయమనెడి దొక యభిమతము. ఉత్తర పక్షమనగా నుపనిషత్తుల నాధారముగా గొని ప్రతిపాదించబడిన అద్వైతాది సిద్ధాంతములనిచెప్పబడుచున్నది.

వీరశైవ ధర్మము నందున కేవలద్వైతాదుల విమర్శను గాంచగలము. కపిల ఋషి యొక్క సాంఖ్య సిద్ధాంతము నాస్తిక వర్గమునకు చెందినది. పాంచరాత్రము వైష్ణవోపాసనను నిర్దేశించుచున్నది. ఇవన్నియును ఆమోదయోగ్యములు కావు. ఈ కారణమున పూర్వ పక్షమిదియని తెలుపుట కష్టతరమైన విషయము.

ఇట్టి స్థితిలో శ్రీ పాల్కురికి వారి యభిప్రాయమే శరణ్యమని దోచుచున్నది. గమనించుడి.

సీ॥ వేదంబులందును వేదాంతములందు

గర్భంబు నద్వైత గతికి నూకి

తర్కశాస్త్రములందు ధర్మశాస్త్రములందు

దూష్యంబు జడును దొలగ బెట్టి

దివ్యాగమములందు ధీచతుర్భాగంబు

లందు నన్య క్రియ లట్టులుంచి

యోగి బురాణము లందు నుపపురాణములందు

బూర్వపక్షంబులన్ బోవ దుడిచి

శ్రుతుల తేట శాస్త్రమతముల నిశ్చయం

బాగమముల గుహ్యమా పురాణ

వితతి చేప యనగ వీరమాహేశ్వర

పథము విస్తరింతు బసవ లింగ! (చతుర్వేద సారము, ప. 26)

పాల్కురికి వారి మతము సరియైన దని దోచుచున్నది. శిక్షాగురువు స్థలముననున్న, లింగస్థలి యిట్టి విషయములను గమనించినయే బోధక పాత్రను పోషించునని తెలిసికొనగలరు.

- శివం భూయాత్ -

జ్ఞానీ గురుస్థలము :

ఆశీర్వాచనము : 1

ఇంతక్రితమున శిక్షాగురుస్థలమునకు సంబంధించిన సమస్త విషయములను తెలిసికొంటిమి. ఇప్పుడు లింగస్థలములలో భక్తస్థలాంతర్గతమున శిక్షా గురువు స్థలమునకు తరువాతి స్థలమైన జ్ఞానగురుస్థలం గురించి తెలిసికొనెదము గాక.

దీక్షాగురువు, శిక్షాగురువు మరియు జ్ఞానగురువు లనెడివారు భిన్నమైన వారనెడి యభిప్రాయము గల్గెడి యవకాశము గలదు. వాస్తవముగా నొకే గురువు దీక్షనిచ్చెడి సమయమున దీక్షాగురువుగాను, శాస్త్రీయ పరిజ్ఞానమును బోధించునప్పుడు శిక్షాగురువు గాను, శివాద్వైత సిద్ధాంతమును బోధించునప్పుడు జ్ఞాన గురువుగాను వెలుగొందునని గ్రహించవలెను. జ్ఞానగురువు యుపదేశించెడి జ్ఞానపరమైన విషయమును నిరూపించెడిదే జ్ఞానగురువు స్థలమని తెలిసికొనగలరు.

మనుష్య జన్మనెత్తిన ప్రతియొక్కరును శివ-జీవుల జ్ఞానమును తెలిసికొనవలసిన యవశ్యకత గలదు. ఇట్టి జ్ఞానములేని వారు పశుతుల్యులని యాధ్యాత్మిక జ్ఞానము గలవారు తెలుపుచున్నారు. తినుట, కూర్చుండుట, పరుండుట మొదలగు వ్యావహారిక విషయములకు చెందిన జ్ఞానము మనుజులకంటెను పశువులకే నధికముగా నుండునని తెలియుచున్నది. ఈ కారణముననే పశువులు ఆరోగ్యవంతములై యుండగా, మనుజుడు వ్యావహారిక జ్ఞానము తగుస్థాయిలో లేనందున రోగపీడితుడగుచున్నాడు.

వ్యావహారిక జ్ఞానముతో బాటుగా, నాధ్యాత్మిక జ్ఞానమును పొందెడి యధికారము మానవునికి గలదు. అందుచేత వీరశైవ ధర్మము యొక్క ఆచార్యులు దీక్షా శిక్షాదుల మూలకముగా నితనిని సంస్కరించి ఆత్మజ్ఞానమును బోధింతురు. ఈ విషయమున శ్రీ అగస్త్యుని యుద్దేశించి శ్రీ భగవత్పాదులవారు నీ క్రింది విధముగా నుపదేశము నిచ్చిరి.

ఉపదేశోపదేశానాం సంశయచ్ఛే కారకః।

సమ్యగ్జ్ఞానప్రదః సాక్షాదేష జ్ఞానగురుఃస్మరీః॥

(సి.శి. 15-21)

సద్గురువైనవాడు శాస్త్రము యొక్క రహస్యార్థమును వెలికితీసి శిష్యునికి యుపదేశమునిచ్చును. ఉపదేశము నిచ్చుటయేగాదు, శిష్యుని మనస్సున తలయెత్తెడి సమస్త సందేహములను దూరము చేయును. ఇందుచేత శిష్యునికి నిస్సందిగ్ధమైన జ్ఞానము, సంప్రదామగును. ఇంతటి జ్ఞానోపదేశమును చేసెడి గురువే జ్ఞానగురువని పించుకొనును.

వాతులోత్తరాగమము నందున కూడా జ్ఞాన గురువు లక్షణము నీ విధముగనే వివరింపబడినది. ఏ గురువైనను శిష్యునికి నీ యమూల్యమైన ఆత్మజ్ఞానమును నుపదేశించుటకంటెను ముందున నా శిష్యుడు నాజ్ఞానమును పొందుట కర్హుడా కాదా యనెడి దానిని పరీక్షించును. ఈ విషయమును వివరించెడి కథ యొకటి కఠోపనిషత్తులో గలదు.

వాజశ్రవుని కొడుకైన నచికేతుడు యమలోకమునకు పోయినప్పుడు యముని వలన నాత్మ విద్యను పొందవలెననెడి జిజ్ఞాసను వ్యక్తపరచును. ఈ బాలకుడు నాజ్ఞానమును పొందుటకు వలయు అర్హతలు గల్గియున్నాడా? లేదా? అనెడి దానిని తెలిసికొనుటకు యముడు ననేక పరీక్షలకు గురిచేయును. అందులోని భాగముగా ననేక ప్రలోభములను చూపును. అయితే విషయ వ్యామోహములేని నచికేతుడు, వ్యామోహమునకు గురి కాకుండగ నుండి పరీక్షలలో నెగ్గును. తాను నాత్మవిద్య పొందుటకు యోగ్యుడనెడిది సత్యమని ఋజువు చేయును. చివరకు సంతృప్తుడైన యమధర్మరాజు నచికేతునికి నాత్మవిద్యను బోధించును. ఈకథ వలన తెలిసెడిదేమనగా విషయ వాంఛలను వీడినవాడై ఆత్మజ్ఞానమును పొందుటకు అర్హుడు. ఇట్టి యర్హత గలవానికి నాత్మవిద్యను బోధించెడి వానిని జ్ఞానగురువుగా గుర్తించవచ్చును.

జ్ఞానగురువు గల్గియుండెడి జ్ఞానము గురించియును, నద్దానిని సంపాదించెడి విధానము గూర్చియును శ్రీ భగవత్పాదులవారు నీ క్రింది విధిన నుపదేశమునునిచ్చిరి.

నిరస్తవిశ్వసంభేదం నిర్వికారం చిదంబరమ్।

సాక్షాత్పరోతి యో యుక్త్యా స జ్ఞానగురు రుచ్యతే॥

(సి.శి. 15-22)

కనిపించెడి విశ్వము భేద భావమును గల్గియుండును. భేదము ప్రపంచ రూపమున నుండగా శివుడు నభేదరూపమున నుండును. అనగా శివుడు నద్వితీయుడై యున్నాడు. జాగ్రదవస్థయందున ననేక విధములుగా దోచెడి యీ విశ్వము సుషుప్తియవస్థ యందున యది యంతయును లేనిదై తనకు తానై యుండెడి యొక ఆనందస్థితియు నందరికీ ప్రాప్తమగుచున్నది. ఇటులనే జ్ఞానియైన వానికి జాగ్రదావస్థ యందుననే నిర్వికారుడును, చిదాకాశ రూపియునైన పరశివుడు ప్రత్యక్షమగును. ఈ సాక్షాత్కారము వలననే వ్యవహారికముగా కనపట్టెడి భేదభావము అణగిపోవును. ఈ విధముగా శివాద్వైతశాస్త్రము మరియు స్వానుభవముల మూలకముగా శివజ్ఞానమును బడయుట సాధ్యమగుచున్నది. ఈ రీతిన దీనిని బడసినవాడే జ్ఞానగురువని తెలిసికొనవలెను. వీరశైవ సిద్ధాంతము ప్రకారముగా పరశివుడే ప్రపంచ రూపమును ధరించికొని యున్నాడు. ఐనను అతడు ఏ బాధను పొందుటలేదు. బంగారపు ఆభరణములు ధరించినపుడు ఆ బంగారమునకెట్టి బాధయుండదు. అటులనే పరమాత్ముడు ద్వైతరూపమైన ప్రపంచమును దాల్చినను మూల స్వరూపమునందున ఎట్టి వికృతియును కలుగదు. “అహి కుండల మరియు సాగరతరంగ న్యాయ” మూలకముగా యిచ్చట ఆ విషయమును ప్రస్తుత పరిచినాడు. అనగా సర్పము వృత్తాకారముగా పరుండియుండినను, మరుక్షణముననే లంబాయమానముగా సంచరించుటను ప్రారంభించును. ఇదే విధముగా వృత్తము లేదా లంబాకారమును దాల్చినను దాని స్వరూపమునందున ఎట్టి మార్పును కానరాదు. ఇటులనే గాలియొక్క తాకిడికి తరంగ తరంగములుగా కన్పట్టెడి సముద్రము గాలి లేనప్పుడు నిస్తరంగమై ఎల్లరి అనుభవమునకు గోచరమగును. ఇచ్చట పామైనను లేదా సముద్ర తరంగమైనను ఏ రూపము దాల్చినను వాటి మూల స్వరూపములో మార్పు రానటులనే, అదే విధముగా పరశివుడు ఏ రూపము దాల్చినను అతనిమూల స్వరూపమున మార్పు గానజాలదు. ఈ విధముగా అనేక యుక్తి ప్రమాణముల ద్వారా శివజీవా భేదమును కల్గించెడి వాడే జ్ఞాన గురువు. ఇట్టి జ్ఞాన గురువు గురించి భగవత్పాదులు మరికొన్ని విషయములను యీ క్రింది విధముగా తెలియచెప్పిరి.

శ్లో॥ కలంక వాన సౌ చంద్రః క్షయవృద్ధిః పరిఘటః ।

నిష్కలంకస్థితో జ్ఞానచంద్రమా నిర్వికారవాన్

పార్శ్వస్థతిమిరం హంతి ప్రదీపో మణినిర్మితః

సర్వగామి తమోహంతి బోధదీపో నిరంకుశః ॥

(సి.శి. 15-23-24)

ఈ విధముగా ఉపదేశింపబడిన దీని సారాంశమేమనగా చంద్రునికి మరియు జ్ఞాన చంద్రునికిని అటులనే ప్రదీపమునకునబోధ దీపమునకును, వృత్తాసము కలదని ప్రతిపాదించిరి. జగత్తుకు శీతలమైన ప్రకాశమును కల్గించెడి చంద్రుడు, కళంకంకసహితుడుగాను, క్షయవృద్ధ వికారములను గల్గినవాడుగను వున్నాడు. ఆకాశమునందున పౌర్ణిమ దినమునందు చంద్రుడు అఖండముగా కన్పించినను, అతని యొక్క కల్మషములు, స్పష్టముగా కన్పట్టుచుండును. ఇదే ప్రకారముగా చంద్రునికి శుక్ల, కృష్ణ పక్షములలో వృద్ధి, క్షయలు కలుగుచున్నవి. అమావాస్య దినమున సంపూర్ణముగా అదృశ్యమగును. ఐతే, శివాద్వైత జ్ఞాన స్వరూపియైన చంద్రుడు నిష్కలంకుడిగాను, నిర్వికారిగాను నుండును. ఈ జ్ఞాన మెప్పటికిని లుప్తముగాదు. లౌకిక పరమైన జ్ఞానము, లుప్తమయ్యే అవకాశము కలదు. అయితే, ఆత్మజ్ఞానపరమైన దగు యీ ప్రకాశమునకు లోపమనెడిది యుండదు.

పూజ్యపాదులు, జ్ఞానము జ్ఞాన చంద్రునికంటెను విలక్షణమైనదని తెలియపరిచిరి. అదే విధముగా మణినిర్మితమైన దీపముకంటెను, బోధ నిర్మితమైన దీపమే ముఖ్యమైనదని తెలియజేసిరి. మణినిర్మితమైన దీపమైనను, మరే రకమైన దీపమైనను యివి తమ చుట్టు ఆవరించిన చీకటిని మాత్రమే దూరము చేయగలవు. కాని శివాద్వైతమైన బోధా దీపమునకు ఎల్లలుండవు. ఎక్కడ అజ్ఞానముండునో, అక్కడికి వెళ్ళి అద్దానిని రూపుమాపును. ఒక పల్లెలో లగ్నము కొరకు వచ్చిన పెళ్ళివారిని ఆ ఊరి యొక్క పాఠశాలలో వుంచిరి. ఆ పాఠశాల యొక్క మూలలో దీపము యొక్క వ్యవస్థ లేకుండెను. సాయంకాలము కాగానే ప్రతియొక్కరు, చీకటి ఆవరించినది దీపము కావలెనని అడుగజొచ్చిరి. ఆ లగ్నపు యజమాని తన సేవకుడిని పిలిచి ఒక పెట్రోమాక్కు లైటును వెల్గించి, దానిని వాని నెత్తిమీదుంచి, ఈ విధముగా చెప్పెను. “ఏ గదిలో చీకటి యున్నదో, ఆ గదిలో దీనినిపెట్టి రమ్మని పంపెను. సేవకుడదే విధిన, లైటును మోసుకుని పోయి పాఠశాలలోని యొక గదిలోకి ప్రవేశించెను. మరుక్షణముననే

అతనికచ్చట చీకటి కన్పించలేదు. ఆ గదినుండి బయటకు వచ్చి మరొక గదిలోకి ప్రవేశించెను. అచ్చట కూడ అతనికి చీకటి కన్పించలేదు. అన్ని గదులలోను, యిదే విధమైన అనుభవమును పొందెను. అతడు తన యజమాని దగ్గరకెళ్ళి “ఓ యజమానిగారు! మీ బంధువులున్న పాఠశాలలోని ఏ గదిలోను చీకటి లేనేలేదు. అందులో నుండెడివారు అనవసరముగా లైటు గురించి పరితపించుచున్నారు అని వివరించెను. ఈలోగా, చీకటితో బాధపడుతున్న బంధుజనులు, పరిగెత్తుకొని వచ్చి సేవకుడు చేసిన పిచ్చితనమును యజమానికి వివరించి, తలయొక లైటును తీసుకొనివెళ్ళిరి.

ఇచ్చట దీపము తన చుట్టు గల చీకటిని మాత్రమే తొలగించగలిగినది. ఈ విధిన దీపము యొక్క సంకుచిత స్వభావము తెలియవచ్చుచున్నది. శివాద్వైతబోధ రూపమైన దీపము నిరంకుశముగానుండి, సర్వత్రా వ్యాపించెడి అజ్ఞానరూపమైన అంధకారమును, ఏకకాలముననే నిర్మూలించును. అందుచేత, మణిదీపముకంటెను బోధాదీపముత్యప్రప్తమైనదిగా తెలిసికొనవలెను.

ఇట్టి నిరంకుశ జ్ఞానమును, ప్రధానము చేసే గురువు యొక్క మహత్త్వమును శ్రీభగవత్పాదుల వారి విధముగా ఎరుక పరిచిరి.

సర్వార్థ సాధక జ్ఞాన విశేషాదేశతత్పరః

జ్ఞానాచార్యః సమస్తానాం అనుగ్రహకరః శివః

కటాక్ష చంద్రమా యస్య జ్ఞానసాగర వర్ధనః

సంసార తిమిరచ్ఛేది స గురుర్ జ్ఞానపారగః॥ (సి.శి. 15-25-26)

ఈ తెరగున శ్రీ భగవత్పాదులవారు కొనియాడిరి. సద్గురువుచేత ఉపదేశింపబడిన శివాద్వైత జ్ఞానము భోగము మరియు మోక్షములను యిచ్చెడిదై యున్నది. ఈతడు ముముక్షువుల మీదను అనుగ్రహమును కటాక్షించగలడు. సాక్షాత్తు శివస్వరూపమైన యీతని జ్ఞానాచార్యుడని యందురు.

పౌర్ణిమ యొక్క చంద్రోదయమైనప్పుడు సముద్రము యొక్క పోటు అయినట్లుననే గురుకటాక్ష రూపమైన చంద్రోదయమైనప్పుడు శిష్యుని జ్ఞానసముద్రము పైకి అలలవలె ఉబుకును. సంసారమనెడి చీకటిని నిర్మూలమును చేసిడి సద్గురువు జ్ఞానపాఠకుడన్పించుకొనుచున్నాడు. ఇట్టి జ్ఞాన గురువును శ్రీ భగవత్పాదులవారు భాస్కరునితో పోల్చిరి. ఈ క్రింది ఉపదేశమును గనుడి.

శ్లో॥ బహిష్ఠిమిర విచ్ఛేత్తా భానురేషః ప్రకీర్తితః

బహిరం తస్తమచ్ఛేది విభుర్దేశిక భాస్కరః॥

(సి.శి. 15-27)

బయటి సూర్యుడు, బహిరంగపు యొక్క చీకటిని దూరము చేయగలడు. సద్గురువనెడి భాస్కరుడు బహిరంగము, మరియు అంతరంగమునందుండెడి అజ్ఞానమునే తమస్సును దూరము చేయును. “నాయం శివః” అనగా యీ ప్రపంచము శివ స్వరూపముకాదు; “నాహం శివః” నేను శివరూపిని కాను యనెడివి బహిరంగ మరియు అంతరంగ అజ్ఞానములు. ఈ రెంటిని దూరము చేయు సామర్థ్యము జ్ఞాన గురువున కుండును. ఈతని ఉపదేశమును ఆలించిన పిదప, బహిరంగమున గల ప్రపంచము శివరూపమనియును తానఱు శివస్వరూపుడనియును తెలిసికొనుచున్నాడు.

జ్ఞానగురువు తన కటాక్షముచేత శిష్యునిలో శివత్వ భావనను కల్పించునని శ్రీభగవత్పాదులు యీ క్రింది విధముగా ఉపదేశించిరి.

శ్లో॥ కటాక్షలేశ మాత్రేణ వినా ద్యానాదికల్పనమ్

శివత్వం భావయేద్యత్ర స వేదః శాంభవో మతః॥

శివవేదకరే జ్ఞానే దత్తే యేన సునిర్మలే

జీవన్ముక్తో భవేచ్ఛిశ్యః స గురుర్ జ్ఞానసాగరః॥ (సి.శి. 15-28-29)

దీని తాత్పర్యమేమనగా ధ్యాన ధారణాది అష్టాంగ యోగముల సాధన యొక్క అవసరము లేకుండ జ్ఞానగురువు తన కటాక్షము మాత్రముచేత శివత్వ భావనను కల్పించుచున్నాడు. గురువుగారిచ్చెడి జ్ఞానము శాంభవ జ్ఞానమని పిలువబడుచున్నది. ఈ జ్ఞానమును తెలిసికొనిన వెంబడే

శిష్యుడు జీవన్ముక్తుడుగుచున్నాడు. ఈ విధముగా తన జ్ఞానోపదేశముచేత శిష్యునికి జీవన్ముక్తిని అనుగ్రహించెజ్ఞానగురువును, జ్ఞాన సాగరమనియును అందురు. సముద్రమునందున అగాధమైన జలముండునటులనే గురువునందునను అపారమైన జ్ఞానసంపదనుండును. ఎవరికెంత కావలయునో అంత గ్రహించవచ్చును. అది యెన్నటికిని తరుగదు. ఈ విధముగా, గురువుగారి జ్ఞానము అక్షయ నిధియై యున్నది. వీరశైవులందరు జ్ఞాన గురువునకు శరణాగతులై యాతని కృపాకటాక్షముచేత దివ్య జ్ఞానమును బడసి, జీవన్ముక్తులు కావలెను.

ఓం శాంతిః శాంతిః శాంతిః

ది : 11-08-1992

స్థలం : భీకుబాయి మేనకుదళే

మంగళ కార్యాలయము, పూనె

విశేష ప్రతిపిక :

శిష్యుల యొక్క సందేహములను తీర్చెడి జ్ఞాన ప్రదాత పాత్రను పోషించెడి శిక్షా గురువు జ్ఞాన గురువనబడుచున్నాడని శ్రీ జగద్గురు చంద్రశేఖర శివాచార్యులవారు సెలవిచ్చిరి.

ఉపదేష్ట, ఉపదిష్ట, ఉపదేశ్యములనెడివి ఉపదేశ ప్రక్రియలోని యంతర్భాగము. ఉపదేష్ట గురువు కాగా నుపదిష్ట శిష్యుడగుచున్నాడు. ఉపదేశ్యమనెడి దేమిటి, దాని స్వరూప స్వభావము లెట్లులుండవలెను అనెడి ప్రశ్నలు తలయెత్తెడి యవకాశము కలదు. ఉపదేష్ట వుపదేశించెడిది జ్ఞాన మనెడిది నిర్వివాదమైన యంశము. ఆ జ్ఞానము యొక గరిమ గురించి నిర్ణయించెడిది గురువు మాత్రమే. శిష్యుని యొక్క మానసిక ఎదుగుదలను దృష్టిలో నుంచుకొని యుపదేశ్యమును నిర్ణయించవలసి యుండును. ఉపదేశ్యపరమైన యంశములో భక్తిజ్ఞాన వైరాగ్యముల పాళ్ళు యెంత మేరకుండవలెననెడిది మరొక ప్రశ్న. ఈ ప్రశ్నల నేపథ్యమున గుర్తించవలసినదేమనగా నుపదేష్ట తన యుపదేశమును నేక కాలములో కాకుండగ చిరకాలము వరకు కొనసాగించును. శిష్యుని సాధన క్రమమున తల యెత్తెడి భాధకముల తొలగించుట కొరకు గురువు తన యుపదేశమును కటాక్షించవలెను. గురువు గారీ పాత్రను పోషించని యెడల శిష్యుడు అజ్ఞానవశమున తప్పుదారిని పట్టెడి యవకాశము కలదు. ఈ విషయమును స్పష్టము చేసెడి శ్రీ బసవేశ్వరుల వారి క్రింది వచనమును గనుడి :

సుపథ మంత్రోపదేశవ కలితు

యుక్తిగెట్టు నదెవిరయ్యా

‘తత్త్వమసి’ యెంబుదనరిదు

కత్తలె దొడువిరయ్యా

వేద విప్రర విచారిసి నోడలు

“ఉపదేశ పరీక్ష నాయకనరక” ఎందుడు

కూడల సంగన వచన సూచన

(శ్రీ బసవేశ్వర వ|| 91)

ఈ వచనము యొక్క తెలుగు రూపమును గనుడి :

సుపథ మంత్రోపదేశమును నేర్చి

యుక్తి చెడి నడతురయ్యా!

“తత్త్వమసి” అనెడిదెరిగియు

చీకటిని దొడిగిరయ్యా!

వేదవిప్రుల విచారించి చూచుట

ఉపదేశ పరీక్షనాయకనరక మనినది

కూడల సంగని వచన సూచన

సందేహ చిత్తుడెట్టుల ప్రవర్తించునో యనెడి దానిని బసవన్నవారు తెలియజెప్పిరి. పాల్కురికి వారి యనుభవ సారములోను యిట్టి భావనలను చూడగలము. గురూపదేశము యెడల నిరాసక్త వైఖరి నవలంబించిన వారిని సోమనాథుడు నిశితముగా విమర్శించిరి.

ఇట్టి దశలో శివుడు జ్ఞాన గురువై సందేహముల పరిచ్ఛేదనమును చేసి శిష్యుల యొక్క అజ్ఞానాంధకారము దొలగించును. శిష్యుని అంతరంగ బహిరంగములను ప్రకాశమునకు గురి చేయును. కళంకరహితమైన జ్ఞానముచేత శిష్యుల చిత్తములను నిర్మలమైనవిగా మార్చును.

జ్ఞానగురువు ప్రదానము చేసెడి జ్ఞానము సమ్యక్ జ్ఞానమని తెలుపబడినది. సమ్యక్ అనెడి పదము సంపూర్ణమైన అనెడి అర్థమును సూచించును. అందుచేత సమ్యక్ జ్ఞానమనగా సమస్తమైన విషయముల దెలిపెడి జ్ఞానమని యెరుగవలెను. ఇట్టి జ్ఞానము వలన వెలువడెడి ప్రకాశము యొక్క వ్యాప్తికి యెల్లలుండవని గుర్తించగలరు. లోకములోని సమస్త మానవాళిని ఉద్ధరించెడి శక్తి యీ ప్రకాశమున కుండును.

పురుషార్థముల ప్రసక్తి మన సనాతన ధర్మమున గలదు. ధర్మార్థ కామమోక్షములే పురుషార్థములని యనబడుచున్నవి. వీరశైవ విజ్ఞుల ప్రకారము భక్తియే పురుషార్థము. యుక్తి చెడి యితరముల వాంఛించిన వాడు భక్తి పథమునకు చెల్లరనెడిదే వారి యభిమతము. జ్ఞాన గురువుల వారి యుపదేశము వలన భక్తి యనెడి పురుషార్థము లభించును. తద్వార లింగాంగ సామరస్యమునకు మార్గము సుగమమగును.

వేదాదీక్షను పొందినవాడే విధిన శాంభవ జ్ఞానమును పొందునో అదే విధముగా జ్ఞాన గురువులవారి యుపదేశమును పొందినవాడు శ్రీగురువుల అవలోకన వలన సమ్యక్ జ్ఞానమును పొందుచున్నాడు.

శుభం భూయాత్

క్రియా లింగస్థలము :

ఆశీర్వాచనము : 1

క్రిందటి ఆశీర్వాచనమునందున జ్ఞాన గురుస్థలమునకు సంబంధించిన సవిస్తార విషయ వివేచనము చేసియుంటిమి. ఇప్పుడు క్రియాలింగ స్థలమును గూర్చి విషయములను తెలిసికొనెదముగాక. జ్ఞాన గురువు వలన ఉపదేశింపబడిన క్రియా ఎచ్చట లయమును పొందియుండునో దానినే క్రియాలింగమని యందురు. ఈ విషయమును తెలియపరిచెడి ఆగమోక్తిని గనుడి :

శ్లో॥ ఇష్టావాప్తికరం సాక్షాదనిష్ఠ పరిహారకమ్।
ఇష్టమూర్తం స్వభక్తానాం అనుయచ్ఛతిసర్వదా చ
ఇష్టలింగమితి ప్రాహ తస్మాదాధర్వణి శ్రుతిః॥

భక్తుని సకల యిష్టార్థములను పూర్తి చేయగల సామర్థ్యము గలిగి సర్వ అనిష్టములను పరిహారము చేయగలిగెడు లింగమే యిష్టలింగమని అధర్వణ శ్రుతి చెప్పిన దానినే వాతులాగమము సమర్థించినదని యిచ్చట కన్పట్టుచున్నది. ఈ వాతులాగమ వచనమునే ప్రమాణముగా పెట్టుకొని శ్రీ రేణుక భగవత్పాదులవారు క్రియాలింగము యొక్క లక్షణమును ఈ క్రింది విధముగా నెఱుక పఱచిరి.

శ్లో॥ గురోర్విజ్ఞానయోగేన క్రియా యత్రవిలీయతే।
తత్క్రియాలింగమాఖ్యాతం సర్వైరాగమపారగైః॥ (సి.శి. 15-30)

గురువునుండి ప్రాప్తమైన విశేషమైన జ్ఞానము మూలమున క్రియ యనెడిది యెచ్చట విలయమగునో దానిని ఆగమశౌంగతులైన వీరశైవాచార్యులు క్రియా లింగమని పిలుతురు. విజ్ఞానమనగా విశేష జ్ఞానమని యర్థము. అది భౌతిక, రసాయన మొదలగు విషయ సుబంధముగా వుండవచ్చును. ఇది ఆధ్యాత్మిక విషయ సంబంధముగా వుండవచ్చును. ఇచ్చట గురువునుండి ప్రాప్తమైన విజ్ఞానము ఆధ్యాత్మిక విషయమునకు సంబంధము గలదని గుర్తించవలెను. ఇష్టలింగము యొక్క స్థూలమైన విషయమును జ్ఞానమని యనిన యెడల దాని సూక్ష్మమైన విషయ పరిజ్ఞానము విశేషజ్ఞానమగును. అంగ షట్స్థలములయందున వచ్చెడి యిష్ట లింగము విషయమైన ఏ పరిజ్ఞానము చెప్పబడినదో దానిని జ్ఞానమని యనిన యెడల లింగ షట్ స్థలముల యందున అదే లింగ విషయమున విశేషజ్ఞానము ప్రతిపాదించుటచేత దీనికి విజ్ఞానమనెడి పేరు యివ్వబడినది. ఈ స్థలము నందున యిష్టలింగ సంబంధమైన సూక్ష్మాతిసూక్ష్మమైన విషయముల విచారములు వివరించబడినవి.

మనము అనేక విధమైన క్రియలను చేయుచుందుము. వీటిలో నిత్యకర్మలు అవశ్యకమైనవి. ప్రతిదినము తప్పనిసరిగా చేసెడి క్రియలనే నిత్యక్రియలందురు. ‘నిత్యం యావదాయుః’ అనగా ఆయుష్యమున్నంత వరకు చేయబడెడి కర్మమే నిత్యకర్మము. వీరశైవ సిద్ధాంతమునందున శివదీక్షను పొందిన భక్తుడు గురువు యొక్క ఆనతిమేరకు యిష్టలింగరూపమైన నిత్యకర్మను తన ఆయుష్షు వున్నంతవరకు ఆచరించుచున్నాడు. నిత్యకర్మకు విశేషమైన వేరేఫలము వుండదు. అయితే దానిని ఆచరించక యుండిన యెడల దోషము సంప్రాప్తమగును. దానిని ఆచరించుచూ యుండిన యెడల దురితప్రాప్తి జరుగకుండ వుండును. అదియే దాని ఫలముగా భావించవలెను.

వీరశైవుల యిష్టలింగపూజా రూపమైన క్రియయందుననే క్రియలు సమావిష్టమగుచున్నవి. అందుచేత ఈ క్రియయే సర్వశ్రేష్ఠమైనది. ఇష్టలింగపూజను చేయకుండగా వీరశైవుడు మిగిలిన ఏ క్రియను చేసిననూ అది నిష్ఫలమగును. అన్ని క్రియలను పరిపూర్ణము చేసెడి క్రియయే లింగపూజా క్రియయైన కారణమున అదిలేనిది మిగిలిన క్రియలన్నియును అసంపూర్ణ క్రియలే. ఇష్టలింగము చూచుటకు పరిమాణములో ఎంతో చిన్నదై యుండిననూ దానియొక్క వ్యాప్తి సకల లోకములను ఆవరించుకొనియుండును. ఈ విషయమును బసవన్నవారు ఈ క్రింది విధముగా వివరించిరి.

జగదగల, ముగిలగల, యగెయగల, నిమ్మగల
పాతాళ దిండత్తత్తనిమ్మశ్రీ చరణ,
బ్రహ్మాండనిండత్తత్త నిమ్మశ్రీముకుట,
అగమ్య, అగోచర, అప్రతిమలింగవే,
కూడల సంగమదేవయ్యా, ఎన్నకరస్థకక్కె
బండు చుళుకాదిరయ్యా

పై వచనమునకు తెలుగు సేత ఈ క్రిందనివ్వనైనది

జగత్తుకగలము మొగులుకగలము మిగులగలము మీయగలము
పాతాళముకంటె నటటు మీ శ్రీచరణము
బ్రహ్మాండము కంటె నటటు శ్రీమకుటము
అప్రమాణ, అగమ్య, అగోచర, అప్రతిమ లింగమా
కూడల సంగమదేవయ్యా
నా కరస్థలమునకు వచ్చి చులుకైతిరయ్యా

ఈ విధముగా క్రియలన్నియును ఎచ్చట పరిసమాప్తి యగునో అద్దానినే ఆచార్యులవారు క్రియాలింగమని తెలిపిరి.

పూజ్యపాదులు ఆ క్రియాలింగము యొక్క స్వరూపమును ఈ క్రింది విధముగా తెలియజెప్పిరి.

శ్లో॥ పరానంద చిదాకారం పరబ్రహ్మైవ కేవలం॥

లింగం సద్రూపతాపన్నం లక్ష్మతే విశ్వసిద్ధయే॥

(సి.శి. 15-31)

ఈ శ్లోకములోని భావమేమనగా నిత్యానంద స్వరూపుడును, చిద్రూపుడును కేవల స్వరూపుడు అయిన పరబ్రహ్మము ఈ జగత్తునందున భక్తులచేత చేయబడెడి పూజాది క్రియలను సఫలము చేయుటకై సద్రూపమైన ఇష్టలింగ స్వరూపమును దాల్చియుండును.

ఈ జగత్తునందు అన్నింటికంటెను పెద్దదైన పరాత్పర వస్తువు ఉపనిషత్తునందున, బ్రహ్మయని పిలువబడినది. ‘బృహద్వాద్ బ్రహ్మ’ అనెడి వృత్తి మేరకు ఎయ్యది అన్నిటికంటెను పెద్దదైయుండునో అదియే బ్రహ్మము. ఇది జగత్తు యొక్క లోపల వెలుపల అంతటనూ వ్యాపించికొని యుండును. ప్రతి యొక్కరి హృదయములయందున ఆత్మరూపమై విరాజమానమై యుండును. ప్రతియొక్కరికీ నేను ఎల్లరికంటెనూ పెద్దవాడిని కావలయుననెడి భావనయూ వచ్చును. అయితే పెద్దవారు కావలెననెడి భావన వుండినను ఆ బ్రహ్మతత్వమును యెరిగి పెద్దవారు కావలెననెడి

జనులు చాలా తక్కువ. అయితే ఎక్కువ మంది అధికారము, అంతస్తు, సంపత్తి మొదలగు వాటిని సంపాదించి వాటిద్వారా పెద్దవారు కావలెనని అనుకొందురు. లౌకికులైన ఈ ఉపాధులచేత కొంత సమయము వరకు ఎవరైన ఒకరు పెద్దవారుగా తోచిననూ కాలాంతరమునందున ఈ ఉపాధులు లేకుండాపోయినప్పుడు తమను తాము హీనులుగా తెలిసికొనుచున్నారు. ఈ కారణమున పరబ్రహ్మలింగమును యెరిగి తాను లింగరూపుడు అయినప్పుడు తనకు సమానమైనవారైనను లేదా తనకంటెనే పెద్దవారైననూ ఎవ్వరూ దోచజాలరు. ఒక నది పర్వత శిఖరములనుండి దిగి గుట్టలు, మిట్టలను దాటి అనేక అడ్డంకులను ఉల్లంఘించి చివరకు సముద్రమును చేరి సముద్రమే తానైనప్పుడు తనకంటెను వేరొక్క పెద్ద జలాశయము ఏదైననూ ఆ నదికి దోచదు. జీవాత్ముడు పరమాత్మ పరబ్రహ్మ లింగమును తన ఆత్మరూపముగా తెలిసికొనినప్పుడు యితని స్వరూపము కూడ అందరికంటెను బృహదాకారముగ గోచరించును. ఈ స్థితిని పొందుటయే మనుష్యుని జీవనము యొక్క ముఖ్యలక్ష్యమై యున్నది.

ఈ విధముగా వ్యాపకరూపమును పడయవలెననిన ఆ వ్యాపక స్వరూపము యొక్క సంకేతమును అనుసరించవలెను. వీరశైవ ఆచార్యులు అనుగ్రహించిన ఇష్టలింగము దాని సంకేతరూపముగా నున్నది. వ్యాపకతత్వమును ఉపచారములచేత పూజించుటకు సాధ్యముకాదను కారణమున పరబ్రహ్మ భక్తుల అనుగ్రహించుటకై సద్రూపమైన ఇష్టలింగరూపమును దాల్చినది. అది ఈ స్వరూపమును దాల్చుటకు సద్గురువే మూలకారణము. అనగా దీక్షా సమయమునందున శిష్యుని హస్తపీఠమునందున ఇష్టలింగమును కటాక్షించునప్పుడు పరబ్రహ్మ వ్యాపక స్వరూపము సద్గురువు తెలియజెప్పుచున్నాడు. సర్వాధిష్ఠానమైన లింగరూపమును పూజించిన పిదప వేరొక్క పూజ యేదియును మిగులదు. అందుకే ఇష్టలింగ పూజ యందుననే సర్వకర్మలు విలయమును పొందుచున్నవి. వేరు వేరు కర్మలను చేసినప్పుడు ఏయే ఫలితములు కలుగునో ఆ ఫలములన్నియును ఇష్టలింగ పూజవలన లభించును. అప్పుడు ఇష్టలింగ ధారికి ఇష్టలింగపూజను మినహాయించి వేరొక్క కర్మను చేసెడి అవశ్యకతయే వుండదని తెలిసికొనగలరు.

ఇదే విషయమును పూజ్యపాదులు ఈ క్రింది విధముగా తెలియజెప్పిరి.

శ్లో॥ లింగమేవ పరం జ్యోతిర్భవతి బ్రహ్మకేవలం
తస్మాత్ తత్పూజనాదేవ సర్వకర్మ ఫలోదయః
పరిత్యజ్య క్రియాః సర్వా లింగపూజైకతత్పరాః
వర్తంతే యోగినః సర్వే తస్మాల్లింగం విశిష్యతే॥ (సి.శి. 15-32-33)

ఈ శ్లోకములోని భావమేమనగా లింగము పరంజ్యోతి స్వరూపమైన బ్రహ్మమే అయియున్నది. అందుచేత దాని పూజవలననే మిగిలిన కర్మముల ఫలములు ప్రాప్తమగును. ఇష్టలింగ పూజ యొక్క మర్మము నెరిగిన సనక సనందాదులు వేరు వేరు కర్మలను త్యజించి ఇష్టలింగపూజ యందుననే తత్పురులైరి. అందుచేత క్రియాలింగమే సర్వోత్కృష్టమైనది.

వేదాగమముల యందున శాస్త్ర విహితమైన యజ్ఞ యాగాదులు బృహత్ ప్రమాణమున గల కర్మలని ప్రతిపాదించబడినవి. కర్మలన్నియును తమతమకు నిశ్చితమైన ఫలములను ఇచ్చెడివైయున్నవి. సర్వకర్మల ఫలమును యిచ్చెడి సామర్థ్యము వీటికిలేవు. వీరశైవ సిద్ధాంతమునందున ఇష్టలింగ పూజారూపమైన క్రియ మిగిలిన కర్మల కంటెను సర్వోత్కృష్టమైయున్నది. అందుచేత యెవరి యందు యిష్టలింగ పూజ గురించిన అనురక్తి యుండునో వారు సర్వకర్మలను చేసిన ఫలమును పొందుచున్నారు. ఇంతటి ఈ క్రియ సామాన్యులకు దొరకదు. అనేక జన్మల సుకృతము పరిపక్వమైన పిదప అతడు ఈ ఇష్టలింగ పూజాధికారమును బడయుచున్నాడు.

“యతో వాచో నివర్తంతే అప్రాప్య మనసా సహ” ఎందెనిసువలింగవు
‘అత్య తిష్ఠద్దశాంగులమ్’ ఎందె నిసువ లింగవు
‘శ్రుతి చకితమభిధత్తే’ ఎందె నిసువులింగవు
‘అణోరణీయాన్మహతో మహీయాన్’ ఎందె నిసువలింగవు
‘అయం మే హస్తో భగవాన్ అయం మే భగవత్తరః’ ఎందె నిసువలింగవు

‘ఏకమూర్తిః త్రిధాభిన్నా’ ఎందెని సువలింగపు
 శ్రీగురు లింగ జంగమ రూపాగి,
 “ఇష్ట ప్రాణస్తథా భావం త్రిధా ఏకం వరాననే”
 ఎందు దాగి త్రివిధపు ఏకేభవిసి, లింగరూపాగి ఎన్న
 కరస్థలక్కె బందు కరతళామళకవాగి తోరుత్తెదానె
 ఆహా ఎన్న పుణ్యవే! ఆహా ఎన్న భాగ్యవే! ఆహా ఎన్న సత్యవే! ఆహా ఎన్న నిత్యవే! శివ శివా మహాదేవ!
 మహాదేవ! నీనే బల్లె పురిలింగ పెద్దిప్రియ విశ్వేశ్వరా!!

ఈ వచనము యొక్క తెలుగు రూపమును గనుడి :

‘యతో వాచో నివర్తంతే అప్రాప్యమనసా సహ’ యెంచ బడెడి లింగము
 ‘అత్య తిష్ఠద్దశాంగులమ్’ అని యెంచబడెడి లింగము
 ‘శ్రుతిచకితమభిదత్తే’ అని యెంచబడెడి లింగము
 ‘అణోరణీయాన్మహతో మహీయాన్’ అని యెంచబడెడి లింగము.
 ‘అయం మే హస్తోభగవాన్ అయం మే భగవత్తరః’ అని యెంచబడెడి లింగము.
 ‘ఏకమూర్తిః త్రిధాభిన్నా’ అని యెంచబడెడి లింగము
 శ్రీ గురులింగ జంగమ రూపమై
 ‘ఇష్టప్రాణస్తథా భావం త్రిధా ఏకం వరాననే’ అనునది కావున
 త్రివిధము ఏకీభవించి లింగరూపమై నాకరస్థలమునకు వచ్చి-

కరతలామలకమై దోచుచున్నది. ఆహా! నా పుణ్యమా! ఆహా నా భాగ్యమే! ఆహా నా సత్యమే! ఆహా నా నిత్యమే!
 శివశివా! మహాదేవా! నీవే యెరుగుదువు. ఉరిలింగ పెద్దిప్రియ విశ్వేశ్వరా!

ఈ వచనమునందున యిష్టలింగపు మహత్తును కొనియాడుచూ అది దొరకవలెననిన పూర్వ జన్మల పుణ్యము (సుకృతము) వలయునని చెప్పబడినది.

అల్లమహాప్రభువుగారు తన యిష్టలింగ ప్రాప్తి మరియు దాని పూజ సర్వోత్కృష్టమైనదని చెప్పిరి. దానికంటె మిగిలినవి లేదా అతీతమైనవి వేరొకటి లేవని తమ వచనమున వివరించిరి. వీరి ఈ క్రింది వచనమును గమనించుడి.

అమృతసాగరదొళగిడ్డు ఆకళ చింతెయేకె?
 మేరు మందిరదొళగిడ్డు జరర తొళెవ చింతెయేకె?
 శ్రీగురువినొళగిడ్డు తత్వద చింతెయేకె?
 ప్రసాదదొళగిడ్డు ముక్తియ చింతెయేకె?
 కరస్థల దొళగె లింగవిద్ధ బళిక మత్తిన్నావ చింతె ఏకె?
 హేళా గుహేశ్వరా?

దీనియొక్క తెలుగు రూపమును గనుడి.

అమృతసాగరములోన యుండి ఆపుల చింత యెందుకు?
 మేరు మందిరములోన యుండి గని తొలచెడి చింత యెందుకు?

శ్రీగురువు సన్నిధిలోనుండి తత్వపు చింత యెందులకు?
ప్రసాదమెదురుగా నుండ ముక్తి యొక్క చింత యెందుకు?
కరస్థలములోన లింగమున్న వెనుక మరి యింకనూ
వేరే చింత యెందుకు?
చెప్పుమా? గుహేశ్వరా!

అందుచేత యిష్టలింగ పూజయే సర్వోత్కృష్టమైన కర్మయని గ్రహించవలెను.

సనకాది ఋషులు యజ్ఞ యాగాది కర్మలను విడిచి ఈ యిష్టలింగ పూజారూపమైన క్రియను ఎందుకు అంగీకరించిరి? అనెడి ప్రశ్న ఉదయించవచ్చును. శ్రీ భగవత్పాదులవారి ఈ వుపదేశమును గనుడి.

యజ్ఞాదయః క్రియాః సర్వా లింగపూజాంశ సమ్మితాః।
ఇతి యత్పూజ్యతే సిద్ధైస్తత్క్రియా లింగ ముచ్యతే॥ (సి.శి. 15-34)

ఈ ఉపదేశములోని సారాంశమేమనగా యజ్ఞ యాగాది క్రియలు లింగపూజ దృష్టియందున ఒక్క లవలేశమునకు కూడా సరిరావు. అందుచేత సనకాదులు యజ్ఞ యాగాదులను విడిచి ఈ లింగపూజ యందున ఆసక్తులైరి. ఈ విధముగా సకల క్రియల ఫలితమును యిచ్చెడి ఈ లింగమును క్రియాలింగమని పిలుతురు.

ఈ విధమైన లింగపూజయందు రతియున్నవానికి యజ్ఞ యాగాదుల అవశ్యకత వుండదని చెప్పెడి శ్రీ భగవత్పాదులవారి ఈ ఉపదేశమును గనుడి.

కిం యజ్ఞైరగ్నిహోత్రాద్యైః కిం తపోభిశ్చదుశ్చరైః।
లింగార్చన రతిర్యస్య స సిద్ధః సర్వకర్మసు॥ (సి.శి. 15-35)

దీని తాత్పర్యమేమనగా యిష్టలింగము యొక్క అర్చనయందు ప్రీతిగొన్నవ్యక్తికి అత్యంత కఠినమైన తపస్సును చేయుటగాని లేదా అగ్నిహోత్రాది యజ్ఞములను చేయుటగాని ఆచరించు అవశ్యకత లేదు. ఎందుకనగా యిష్టలింగ పూజ యందుననే సకల ఫలములు లభించగా వాటిని ఆచరించెడి ప్రయోజనమేమి? ఈ కారణమువలన యిష్టలింగ పూజనే మనః పూర్వకముగా చేసిన యెడల సకల సిద్ధులు లభించునని భగవత్పాదులవారు తెలిపిరి. బ్రహ్మ, విష్ణువు మొదలైన వారు ఈ యిష్టలింగ పూజవలననే తమ తమ స్థానమును పొందిరని తెలిపెడి శ్రీ భగవత్పాదులవారి ఈ క్రింది ఉపదేశమును గనుడి.

బ్రహ్మ విష్ణాదయః సర్వే విబుధా లింగమాశ్రితాః।
సిద్ధాః స్వ స్వ పదే భాంతి జగత్తంత్రాధికారిణాః॥ (సి.శి. 15-36)

ఈ శ్లోకము యొక్క తాత్పర్యమేమనగా జగత్తు యొక్క ఉత్పత్తి మరియు పాలనకు బాధ్యత వహించెడి బ్రహ్మ విష్ణువులు ఈ అధికారమును శివపరమాత్మనుండి పొందిరి. ఇతర దేవతలు కూడా యిట్టి అధికారములను పొందిరి. వీరందరునూ యిష్టలింగ పూజను చేసేయే ఈ పదవులను పొందిరని భావించవలెను. ఇదంతయును చూశిన పిదప యిష్టలింగపూజ సర్వోత్కృష్టమైనదని తెలియవచ్చుచున్నది. దేవతలందరూ తమతమ ఉత్తమాంగమునందున అనగా మస్తకము మీద, యిష్టలింగమును ధరించుకొని వుండురనెడిది శాస్త్రము ఆధారముచేత తెలియవచ్చుచున్నది. అంతియేకాదు. ప్రాచీన దేవతా విగ్రహముల మస్తకమునందున యిష్టలింగము వుండుట కానవచ్చుచున్నది. బార్హి నగరవహ్ని విష్ణు దేవాలయములో విష్ణువు మస్తకమునందుననూ, పండరీపురపు విఠలేశ్వరుని మస్తకమునందుననూ, కొల్లాపురపు మహాలక్ష్మీ మస్తకము నందుననూ, తులజాపురపు అంబా భవానీ మస్తకమునందుననూ యిప్పటికీనీ యిష్టలింగములు విరాజమానమై యున్నవి. శ్రీమహావిష్ణువు లింగపూజయందు వేయి కమలములను సమర్పించెడి వ్రతమును ప్రారంభించి చివరకు ఒకటి తక్కువ కాగా తన నేత్ర కమలమును సమర్పించి శివానుగ్రహముచేత కమలాక్షుడగుటయే

కాదు చక్రధారి కూడా అయ్యెననెడి కథ ప్రచారమునందు కలదు. ఇదంతయును గాంచిన పిదప యిష్టలింగము శ్రేష్ఠమైనదనియును యజ్ఞ యాగాదులు చేయుటకంటెను లింగ పూజ చేయునదే ఉత్తమమైనదనియును తెలిసికొనవలెను. ఈ విధముగా యిష్టలింగము యొక్క మహతి, లింగపూజ యొక్క మహత్తు ప్రతిపాదించబడినది.

ఓం శాంతిః శాంతిః శాంతిః

ది : 12-08-1992

స్థలం : భీకుబాయి మేనకుదళె
మంగళ కార్యాలయము, పూనె

విశేష ప్రతిపత్తి :

శ్రీ జగద్గురు చంద్రశేఖర శివాచార్యుల వారు అర్చన గురించి తెలియజేయుచు వీరశైవులకు నిష్టలింగ పూజయే విహితకర్మయని తెలియజేసిరి. ప్రాకృతుల కొరకు పలు విధములగు కర్మలు గలవు. సంధ్యావందన, యజ్ఞ, యాగ జప తపవ్రతాదులిందులో కలవు. ఇవి అసంఖ్యాకములుగా నున్నవి.

వీరశైవులు కర్మజిత్తులనియును, వీరు కర్మలనాచరించవలసిన పని లేదని తెలియుచున్నది. బసవ పురాణములోను, పండితారాధ్య చరిత్రలోను, చతుర్వేద సారములోను యీ విషయము తెలుపబడినది. బహు విధములగు ప్రమాణము లివ్వబడినవి. ఈ పద్యమును గనుడి.

వీరశైవులు లింగాంగ సామరస్యమును, సాధించెడి పథమున పయనించునప్పుడు

గీ॥ చరులు వితత సర్వసంగ పరిత్యాగః
చరితుల ప్రతిములు స్వచ్ఛలుభయ
కర్మ విరహితులు జగత్పాపనులు కాల
కాలు లభవులు భక్తగణము లనఘః (అనుభవసారము ప. 202)

వీరశైవులుభయ కర్మలను చేయవలసిన పనిలేదని తెలియుచున్నది. పూర్వ కర్మలనగా నుపనయనాది ప్రాకృత సంస్కారములు ఉత్తర కర్మలనగా పితృ దేవతారాధన పిండ ప్రదాన మిత్యాదులు. ఈ రెంటిని కలిపి యుభయ కర్మలని యందురు.

అయితే తన సాధనను దృఢతరము చేసికొనుటకై భక్తాంగుడు కొన్ని క్రియలను చేపట్టవలసియుండును. వాటి గురించిన విపులమైన వివరణ భక్తిమార్గ క్రియాస్థలమున నివ్వబడినది. వీటిలోని ముఖ్యమైన వాటిని గుర్తించదలచినవారు శివాగమములలో గాంచగలరు. వీరాగమములోని యీ ప్రమాణము గమనార్హమైనది.

గురోశ్చ జంగమస్యేవ శివలింగస్య పూజనం
ఏషాం పాదోదకం చైవ భుక్తశేషాన్నమేవచ
భక్షయేచ్ఛివ భక్తస్తు ప్రసాదో జన్మశుద్ధిదః

ఈ క్రియలన్నింటికి మూలాధారమైనదే క్రియాలింగమని గ్రహించగలరు. శ్రీ బసవేశ్వరులవారి వచనములలోను క్రియాలింగము యొక్క వివరణ (వ.సం.877) యివ్వబడినది. ఇష్టలింగమే, క్రియాచరణ సందర్భమున క్రియాలింగమనబడునని గ్రహించగలరు. ఈ యంశమును వివరించెడి క్రింది శ్లోకమును గనుడి.

త్రిలక్ష్యాస్తర్గతం దేవం కరశాఖాఖ్యపీఠికం
క్రియాధారం గుణోదారం స్వేష్టలింగమహంభజే॥ (సోమనాథుని త్రిలింగాష్టకం)
శుభం భూయాత్

భావ లింగ స్థలము

ఆశీర్వాచనము : 1

క్రిందటి ఆశీర్వాచనములో క్రియాలింగమే ముఖ్యమైనదని తెలిసికొనియుంటిమి. క్రియాలింగమనగా యిష్టలింగమనియే గ్రహించితిమి. ఈ స్థలమున లింగ షట్స్థలములకు చెందిన భక్తస్థలములోని భావలింగ స్థలమును గురించి తెలిసికొనుటకు ప్రయత్నింతుము. 'నిష్కలం భావలింగం స్యాద్ భావగ్రాహ్యం పరాత్పరమ్' అనెడి వాతులాగమపు సూక్తి ప్రకారము నిష్కళమును, పరాత్పరమునూ మరియు భావగ్రాహ్యమైన లింగమునూ భావలింగమని యందురు. సకల క్రియల లయమునకు ఆశ్రయమైన లింగమునకు క్రియాలింగమని పేరుండినటులనే భావములన్నియును చివరకు ఎక్కడ లయమగునో దానిని భావలింగమని యందురు. ఇచ్చట క్రమప్రాప్తమైన ప్రాణలింగమునే భావలింగమని పిలువబడినది. ఈ విషయముననే శ్రీ భగవత్పాదుల వారు ఈ క్రింది విధముగా వుపదేశించిరి.

క్రియా యథా లయం ప్రాప్తా తథా భావోఽపి లీయతే

యత్ర తద్దేశితైరుక్తం భావలింగమితి స్ఫుటమ్॥ (సి.శి. 15-37)

దీని తాత్పర్యమేమనగా ఇష్టలింగ పూజ అనంతరము క్రియలన్నియును పరిసమాప్తి పొందినటులనే అనగా క్రియలన్నిటికి క్రియాలింగమే ఆధారముగా నుండునటులనే పరమోత్కృష్టమైన భావనకు ఆధారముగా నుండునదే భావలింగము. ఇష్టలింగపు పూజను బాహ్యోపచారములచేత చేయుదుము. అయితే అంతరంగమునందుండెడి భావలింగమునకు అనగా ప్రాణలింగమునకు బాహ్య వస్తువుల ఆవశ్యకతలేదు. అయితే పూజను భావనామయ వస్తువులచేతనే చేయవలసియుండును. ఈ సిద్ధాంత శిఖామణి యొక్క అంగస్థలములోని అంతర్భాగమగు ప్రాణలింగ స్థలమున వచ్చెడి ప్రాణలింగార్చనా స్థలమున ప్రాణలింగమును పూజించెడి భావనామయ సామాగ్రుల విస్తారమైన వర్ణన యివ్వబడినది. ఆ ప్రకారముగా క్షమయే అభిషేక జలము. వివేకమే వస్త్రము. సత్యవాక్పరిపాలననే ఆభరణము. వైరాగ్య భావనయే పుష్పమాల. సమాధిస్థితియే గంధము. నిరహంకార భావనయే అక్షతలు. శ్రద్ధయే ధూపము. మహాజ్ఞానమే దీపము. ప్రాపంచిక భ్రాంతియే నైవేద్యము. మౌనమే ఘంటానాదము. శబ్ద స్పర్శాది విషయముల యెడల ఆశను త్యజించునదే తాంబూలము. విషయముల యెడల భ్రాంతి కలిగివుండక పోవుటయే ప్రదక్షిణము. లింగమునందుననే సమరసత సాధించునదే నమస్కారము. ఈ విధముగా భావనలన్నియును లింగపూజకు సాధనములుగా చెప్పబడినవి. శ్రీపూజ్యపాదులు భావలింగమునకు సంబంధించిన విశ్లేషణను ఈ క్రింది విధముగా సల్పిరి.

భావేన గృహ్యతే దేవో భగవాన్ పరమః శివః

కిం తేన క్రియతే తస్య నిత్యపూర్ణో హి స స్మృతః॥ (సి.శి. 15-38)

షడ్గుణైశ్వర్య సంపన్నుడైన పరమేశ్వరుడు కేవలము భావన వలన మాత్రమే గ్రాహ్యుడగుచున్నాడు. అతడ నిత్యుడు. పరిపూర్ణుడు. పరాత్పరుడు అయివుండుట చేత బాహ్య క్రియా కలాపములు అతని పూజయందున నిష్ప్రయోజకములగును. సూక్ష్మమైన తత్త్వములను భావనచేత తెలిసికొనవచ్చునే గాని హస్తాదులచేత ముట్టి పూజించుట అయ్యెడిపనికాదు. అందుకే అర్పించెడి జల భస్మాది పదార్థములు భావనాత్మకములే అయి వుండవలెను. ఈ విధముగా భావనలన్నిటికినీ విలయస్థానమైన కారణమున దీనిని భావలింగమని యందురు. ఎవరు అంతఃకరణ శుద్ధి కలిగినవారో, ఎవరి భావన యందున సాంసారిక వ్యామోహము వుండదో వారు మాత్రమే భావలింగమును పూజించుటకు అధికారము కలిగినవారై యుందురు.

పూజ్యపాదులు ఈ భావలింగమును గురించి మరికొంత వివరణను ఈ క్రింది విధముగా నిచ్చిరి.

అఖండ పరమానంద బోధ రూపః పరః శివః

భక్తానాముపచారేణ భావయోగాత్ ప్రసీదతి॥ (సి.శి. 15-39)

శ్రీ భగవత్పాదులవారి ఈ ఆనతిలోని అంతర్భావమేమనగా అపరిచ్ఛిన్నుడును అనగా అఖండుడు, ఆనంద స్వరూపుడు, మఱియు జ్ఞానరూపుడు అగు ఆ భావలింగ రూపములోని పరమ శివుడు భక్తులు చేసిన భావనామయ ఉపచారముల పూజవలన ప్రసన్నుడగుచున్నాడు. ఇష్టలింగము

ఏదో ఒక ప్రసంగమునందున ఖండితము కావచ్చును. ఎందుచేతననగా అది లింగము యొక్క స్థూలరూపమగుచున్నది. అయితే చిద్రూపమైన ప్రాణలింగము ఎప్పటికిని ఖండితము కాదు. ఒక వ్యక్తికి గల తన చిద్రూపము యొక్క అరయికయే ప్రాణలింగమని తెలుసుకొనవలెను. మన అందరి ఆత్మ సద్రూపమై యుండినటులనే ప్రాణలింగము చిద్రూపమై యుండును. అనగా స్వయం ప్రకాశరూపమై యుండును. జడపదార్థములను చూడవలెననిన ప్రకాశము యొక్క ఆవశ్యకత వుండును. అందుకే సూర్య, చంద్ర, నక్షత్ర, విద్యుత్తు మొదలగు ప్రకాశములు జడ వస్తువులను చూపెట్టెడి యంశములై యున్నవి. అంతరంగములో నుండెడి స్వాప్తిక పదార్థములను ఈ ప్రకాశములు చూపజాలవు. అందుకే స్వప్నావస్థ గురించి ఉపనిషత్తులలో ఈ క్రింది విధముగా చెప్పబడినది.

న తత్ర సూర్యో భాతి న చంద్రతారకమ్|

నేమా విద్యుతో భాంతి కుతోఽయమగ్నిః||

స్వప్న ప్రపంచము యొక్క పదార్థములు సూర్య చంద్ర యిత్యాది వాటి ద్వారా ప్రకాశింపవు. ఎందుచేతననగా ఇవి జాగ్రదవస్థల యందు మాత్రమే ప్రకాశింపగలవు. స్వప్నములోనికి వెళ్ళెడి గతి వీటికుండదు. అట్లయిన స్వాప్తిక పదార్థములు ఏ ప్రకాశము వలన ప్రకాశించగలవు? అన్న ప్రశ్న ఉదయించినప్పుడు ‘అత్రాయం పురుషః స్వయం జ్యోతిః’ అని ఉపనిషత్తునందున ప్రతిపాదించబడినది. దీక్షి భాష్యమును వ్రాయునపుడు శంకరాచార్యులు అత్ర అను పదమునకు ‘స్వప్నావస్థమధికృత్య యదమామ్యాయతే’ అని చెప్పిరి. అనగా ప్రతియొక్కరి అంతరంగమునందున ప్రాణలింగము స్వయం ప్రకాశముగానుండి అది స్వాప్తిక పదార్థములనే ప్రకాశింపజేయును. అప్పుడు స్వప్నము నందు, సూర్యచంద్రాదుల ప్రకాశము వుండదు కనుక అచ్చట నొక ప్రకాశము అందరికీ అనుభవగోచరము అయ్యెడిదై యుండుటవలన ఆ ప్రకాశము వేరే ఏదియును కాకుండా తనదే అయివుండును. ఈ విధముగా తన చిద్రూపమైన చింతనయే ప్రాణలింగమైయుండును. ఇట్టిదానిని పూజించుటకై బాహ్య సామాగ్రి యొక్క ఆవశ్యకతలేదు. పూజ్యపాదులు ఈ ప్రాణలింగమే శ్రేష్ఠతరమైనదని ప్రతిపాదించిరి. ఈ క్రింది శ్లోకమును గనుడి.

మృచ్చిలావిహితాల్లింగాద్ భావలింగం విశిష్యతే|

నిరస్తసర్వదోషత్వాద్ జ్ఞానమార్గ ప్రవేశనాత్|| (సి.శి. 15-40)

దీని భావమేమనగా శాస్త్రమునందున లింగమును నిర్మించుటకై అనేక పదార్థములు సూచించబడినవి. మన్ను, రాయి, స్ఫటికము మొదలగునవి ఈ కోవకు చెందినవి. మన్ను మరియు పాషాణము మరియు ధాతువులచేత నిర్మింపబడెడి లింగముల యందు ఏదో ఒక దోషము వుండియే తీరును. ఈ లింగములను రూపొందించునపుడు శిల్పి తన సామాగ్రిలచేత ఛేదనా భేదనాది క్రియలను చేశి దానికొక ఆకారమును తెచ్చి పెట్టుచున్నాడు. ఇంతటి శివలింగములను మందిరాదులలో ప్రతిష్ఠాపన చేయునప్పుడు అనేక దోషముల నివృత్తికై జలాదిక్షుము, ధాన్యాదివాసము, అభిషేకాది క్రియలు చేయవలసియుండును. అప్పుడది నిర్గుణముగా ప్రాణప్రతిష్ఠకు అనువైనదై యుండును. అయితే అంతరంగమునందలి ప్రాణలింగమునకు ఏ దోషమూ ఉండదు. దీనిని ఆరాధించెడి వారు జ్ఞానమార్గమునందున ప్రవేశమును బడయుచున్నారు. ఈ కారణమువలన బాహ్యలింగముకంటెను అంతర్లింగమే శ్రేష్ఠమైనదని శ్రీభగవత్పాదులవారు ఆదేశించిరని గ్రహించవలెను.

భావలింగమును పూజించెడివారు భావలింగియనబడునని తెలిపెడి శ్రీ భగవత్పాదులవారి ఈ క్రింది యుపదేశమును గనుడి.

విహాయ బాహ్యలింగాని చిల్లింగం మనసి స్మరన్|

పూజయేద్ భావపుష్పైర్యో భావలింగీతి కథ్యతే|| (సి.శి. 15-41)

బాహ్య లింగమును విడిచి ‘తత్ ప్రాణేష్ఠం తర్మనసో లింగమాహుః’ అనెడి అధర్వణ శ్రుతి ప్రమాణము ప్రకారము తన హృత్కమలమునందలి ప్రాణలింగమును స్మరించుచు భావనామయమైన పుష్పములచేత ఎవరు ఆ భావలింగమును పూజింతురో వారు భావ లింగి యనబడుదురు.

భావలింగము అనగా ప్రాణలింగము అంతరంగపు లింగమై యుండుటచేత దానిని పూజించెడి సామాగ్రియు అంతరంగమునకు సంబంధించినదై యుండును. ఈ విషయమును వివరించెడి ఒక కథ కలదు.

ఒక మనుష్యునికి ఒక కల వచ్చినది. ఆ కలలో తనను ఒక నాగుపాము కఱచినది. గాబరాపడ్డ ఆ మనిషి కలనుండి మేల్కొని అటూ యిటూ చూచి యింటినుండి పరుగెత్తి వైద్యుని కడకేగెను. వైద్యునితో అయ్యా! నన్ను నాగుబాము కఱచినది. నేను బ్రతికెడి అవకాశము కనబడుటలేదు. కనుక వెంటనే నాకు వైద్యము చేశి నాకు ప్రాణదానము చేయుడియని ప్రార్థించెను. వైద్యుడు ఆ వ్యక్తిని పరీక్షించి అతని శరీరముపై ఎచ్చటను పాముకాటు కనుపించనందున నిన్ను ఆ పాము ఎచ్చట కాటు వేసినది? అని ప్రశ్నించెను. అందులకా వ్యక్తి అయ్యా! నేను నిద్రించునపుడు నాకొక కలవచ్చినది. ఆ కలలో నేనొక ఘోరారణ్యములో తిరుగాడుతూ చూచుకొనక ఆ సర్పముపై కాలిడితిని. అది నన్ను బలముగా కాటువేసినది యని చెప్పెను. ఇది వినిన వైద్యుడు ఆ వ్యక్తితో నీకు కలలో సర్పము కాటు వేసినది కావున ఆ దోషము పోగొట్టుటకు కలలోని వైద్యునకు మాత్రమే సాధ్యమగునని చెప్పి అతనిని సమాధాన పరచి పంపెనట. స్వప్నములోని పాముకాటుకు స్వప్నములోని వైద్యుని ఔషధమే ఉపయుక్తమగునటలనూ, జాగ్రదావస్థలోని వైద్యుని ఔషధము ప్రయోజనహీనమగునటల, అంతరంగములోని ప్రాణలింగార్చనకు అంతరంగములోని భావమయ పదార్థములు మాత్రమే ఉపయోగపడగలవు. ఈ విధముగా భావమయ పదార్థములతో ఆ ప్రాణలింగమును పూజించువాడు 'భావలింగ' యని పిలువబడునని పూజ్యపాదుల ఆశయమైయున్నది.

ఈ విధముగా ప్రాణలింగపూజను చేశెడి భావలింగిని శివయోగి యనియును పిలుతురని చెప్పుచూ శ్రీ భగవత్పాదులవారు ఈ క్రింది విధముగా ఆనతి నిచ్చిరి.

మూలాధారేఽథవా చిత్తే భ్రూమధ్యే వా సునిర్మలమ్|

దీపాకారం యజన్లింగం భావద్రవ్యైః స యోగవాన్||

(సి.శి. 15-42)

మూలాధారమునందున హృదయ మధ్యమున మరియు భ్రూమధ్యమున అత్యంత నిర్మలమైన దీపాకారపు ప్రాణలింగమును పూర్వోక్త భావ ద్రవ్యములచేత ఎవ్వరు పూజింతురో వారిని శివయోగియని అందురు.

మన శరీరపు మూలాధార చక్రము, హృదయము, మరియు భ్రూమధ్యమునందున ప్రాణలింగము కన్పట్టుచుండును. ఈ మూడుస్థానములలో ఎవరికి ఏ స్థానముల యందున ధ్యానము చేయుటకు అనుకూలమగునో ఆ స్థానమందున జ్యోతిర్లింగమును భావించి భావ ద్రవ్యము చేత పూజించవలెను. మన హస్తపీఠముననుండెడి ఇష్టలింగ ఆకారపు జ్యోతి పైన సూచించిన కేంద్రములందు ప్రజ్వలించుకొనుచుండును. ఆ జ్యోతి యొక్క ధ్యానమును చేయుట అందరికీ సాధ్యము కాదు గనుక ఆ జ్యోతి యాకారములోనుండెడి యిష్టలింగమును ప్రతియొక్కరి వామహస్త పీఠమునందున సద్గురువు అనుగ్రహించుచున్నాడు. ఈ యిష్టలింగ పూజను చేయుచూ చేయుచూ పోగా ఏకాగ్రదృష్టిని అలవరచుకొన్న వాడికి కాలాంతరమునందున పూర్వము చెప్పబడిన కేంద్రస్థానముల యందలి జ్యోతి అనుభవమునకు వచ్చును. అప్పుడు వీరశైవుడు ఆ లింగమును భావ సామాగ్రిచే పూజించి శివయోగియగుచున్నాడు.

ఈ విధముగా భావలింగ పూజాసక్తుడైన వీరశైవుడు తననిష్ఠను ప్రాణలింగమునందున కేంద్రీకరించి యుండుటచేత అతనికి బాహ్యమున నుండెడి యిష్టలింగము పూజకంటెను అంతరంగమున నుండెడి ఆ లింగ పూజయే యెంతో మహత్త్వ పూర్వకముగా నుడునని తెలుసుకొనవలెను. ఈ విషయమును ప్రతిపాదించెడి భగవత్పాదుల వారి యుపదేశము ఈ క్రింది విధముగా నున్నది.

స్వానుభూతి ప్రమాణేన జ్యోతిర్లింగేన సంయుతః|

శిలామృద్ధారుసంభూతం స లింగం పూజయత్తస్మా||

(సి.శి. 15-43)

దీని తాత్పర్యమేమనగా శివయోగి యైనవాడు తన స్వానుభూతి కనుగుణముగా చిన్మయమైన ప్రాణలింగముతో 'అహమస్మి' అనగా అది నేనే అయివున్నాను అనెడి అనుభవము ప్రాప్తము కాగా అతనికి బాహ్య పూజాదుల యందున అనురక్తిదోచదు.

ఇంకనూ పూజ్యపాదులు తమ ఉపదేశము నిచ్చుచూ బహిరంగపుపూజ మరియు అంతరంగపు పూజల మధ్యలనుండెడి వ్యత్యాసము ఈ క్రింది విధముగా ప్రతిపాదించిరి.

క్రియారూపా తు యా పూజా సా జ్ఞేయా స్వల్ప సంవిదామ్|

అంతరా భావపూజా తుశివస్య జ్ఞానినాం మతా||

(సి.శి. 15-44)

ఈ జగత్తునందున జనులందరినీ అజ్ఞులనియునూ, సుజ్ఞులనియునూ రెండు విధములుగా విభజింపవచ్చును. అజ్ఞులకు అంతరంగ దృష్టి యుండదు. అట్టివారిని ప్రాణలింగ పూజను చేయుటకు ఆదేశించినయెడల వారు ఆ విధిని చేయుటకు సమర్థులై యుండరు. అయితే ఆ సామర్థ్యము వచ్చునంతవరకు బాహ్యమైన క్రియాలింగ పూజనే వారికొరకు విధించబడినది. ఇంకనూ బాహ్యలింగ పూజను చేశి అంతరంగమును పరిశుద్ధము చేసికొని హృదయస్థమైన జ్యోతిర్లింగము యొక్క అనుసంధానమును చేశెడి సామర్థ్యమున్న ఉత్తమ అధికారికి ఈ ప్రాణలింగపూజ విధించబడినది. ఈ కారణమున ప్రతియొక్క వీరశైవుడు కేవలము యిష్టలింగ పూజ చేశి సంతృప్తిపడక అంతరంగములోని ప్రాణలింగము వైపు దృష్టిని ప్రసరింపజేయుటకు ప్రయత్నించవలెను.

ఓం శాంతిః శాంతిః శాంతిః

ది : 13-08-1992

స్థలం : భీకుబాయి మేనకుదళె

మంగళ కార్యాలయము, పూనె

విశేష తీర్థిక :

శ్రీ జగద్గురు చంద్రశేఖర శివాచార్యుల వారు భావ లింగమునకు సంబంధించిన సమస్త విషయములను తెలియజేసిరి.

భావమనెడిది మనోవృత్తికి సంబంధించిన యంశము. క్రియాశీలికి భావము క్రియోన్ముఖత గల్గియుండవలెను. క్రియాభావములో సమన్వయము లోపించినప్పుడు క్రియాచరణ యాంత్రికమైనట్టిదగును. తత్ఫలితముగా క్రియాసాఫల్యత చేకూరదు.

క్రియాలింగములో క్రియలన్నింటినీ లయము చేసి క్రియాలింగయైననూ భావశుద్ధిని పొందని సాధకుడు చిత్త చాంచల్యమునకు గురి అయ్యెడి అవకాశము కలదు. క్రియాలింగేతరములైనట్టి స్థావర లింగముల నర్పించాలనెడి భావమును మదిలో దాల్చవచ్చును. ఇట్టి స్థితిలో సాధకుడు తిరోగమనోన్ముఖతను పొందెడి యవకాశము గలదు. బాహ్య లింగముల నర్పించవలెననెడి భావోన్ముఖత హెచ్చిన కొలది క్రియాలింగము యెడల గల శ్రద్ధాభక్తి సన్నగిల్లెడి యవకాశము కలదు.

భక్తస్థలములోని యంగుని శ్రద్ధాభక్తిని పెంపొందించి, యతనిని భావలింగిగా జేయుటకై శివుడే భావలింగముగా అవతరించును.

ఈ సందర్భమున, భావలింగమనగా నేమిటో తెలిసికొనవలెను. ఇది త్రిలింగములలో నొకటైనదిగా నుండెడి భావలింగము కాదని గుర్తించగలరు. దీక్షాగురువు చేత కారణ శరీరమునకు కట్టబడెడి భావలింగమొకటి కలదు. దాని గురించిన ప్రస్తావన లింగైక్య స్థలమున రావలసియున్నది. ఇచ్చట వివరింపబడిన భావలింగమొక యంతర్లింగముల సంచయమని గుర్తించగలరు. లింగధారణాంగ స్థలమున వివరములను గాంచగలము. “మూలాధారేచ హృదయే భ్రూమధ్యే సర్వదేహినాం జ్యోతిర్లింగా సదాభాతి” అనెడి దాచార్యుల వారి యాదేశము

“అధారే కనక ప్రఖ్యం హృదయే విద్రుమ ప్రభమ్|

భ్రూమధ్యే స్పటిక చ్ఛాయం లింగం యోగీ విభావయేత్” అనెడిది యుపదేశము

(సి.శి. 6-40)

వాతూల తంత్రము ప్రకారము మూలాధారముననుండెడి దాచార లింగము. హృదయము చరలింగ స్థానము కాగా భ్రూమధ్యము మహాలింగ స్థానమగుచున్నది.

అందుచేత యిచ్చట తెలుపబడిన భావలింగమనెడి యంతర్లింగ సంచయము ఆచార, చర, మహాలింగముల సమీకృత రూపమని గుర్తించగలరు.

ఇష్టలింగార్చన సమయమున శ్రద్ధాభక్తి నాచరించెడి సాధకుడు యిష్టలింగమును నీ త్రిలింగములలో ననుసంధానము చేయవలెననెడిదే గుర్తించవలసిన యంశము. అంతర్లింగాను సంధాన రహితమైన లింగధారణ మరియు అర్చనలాశించిన ఫలముల నిష్పజ్ఞులవని గ్రహించవలెను. అజ్ఞానులు బాహ్యలింగార్చనాతత్పరులై మట్టి, రాయి, కలప యిత్యాదులచేత నిర్మితములగు స్థావరలింగముల నర్పింతురనియును, జ్ఞాని తన యిష్టమును సాధనముగా గొని యంతర్లింగాను సంధానమును చేపట్టునని తెలుపబడినది. అందుచేత వీరశైవులు స్థావర లింగముల నర్పించెడి స్థితికి దిగజారవలదని గ్రహించవలెను.

శుభం భూయాత్

జ్ఞాన లింగ స్థలము

ఆశీర్వాదము : 1

భావలింగ స్థలము గురించి తెలిసికొనిన పిదప జ్ఞాన లింగ స్థలము గురించి తెలిసికొనెడి యవశ్యకత గలదు.

ఇచ్చట వచ్చెడి జ్ఞానలింగమనెడి పదము యొక్క యర్థమును భావ లింగమనియే గ్రహించవలెను. భావలింగమునకు జ్ఞానలింగము, పరాత్పర లింగము, మరియు తృప్తి లింగము అనెడి పేర్లు గలవు. ఇవి దాని పర్యాయనామములని గ్రహించవలెను. ఈ విషయములను తెలిపెడి శ్రుత్యాగమ వాక్కులీ క్రింది విధముగా నున్నవి.

అచింత్యం చా ప్రమేయంచ వ్యక్తావ్యక్త పరంచయత్|

సూక్ష్మాత్ సూక్ష్మతరం జ్ఞానం తన్మే మనః శివసంకల్పమస్తు” (శ్రుతి)

పరాత్పరం తు యత్రోక్తం తృప్తిలింగం తదుచ్యతే|

భావనాతీత మవ్యక్తం పరం బ్రహ్మ శివాభిదమ్|| (వాతులోత్తరాగమము)

శ్రీ పూజ్యపాదులు జ్ఞానలింగము యొక్క లక్షణము నీ క్రింది విధముగా తెలియజేసిరి.

తద్భావ జ్ఞాపకజ్ఞానం లయంయత్ర సమశ్చుతే|

తద్ జ్ఞానలింగ మాఖ్యాతం శివతత్వార్థ కోవిదైః|| (సి.శి. 15-45)

ఈ యానతి యొక్క తాత్పర్యమేమనగా భావలింగము యొక్క యరయికను గల్గించెడి జ్ఞానమెక్కడ లయమగునో నా లింగమునే శివతత్త్వము నెరిగిన శివయోగులు జ్ఞానలింగమని యందురు. భావనల లయమున కాశ్రయమైనదే విధముగా భావలింగమని పిలువబడుచున్నదో, అదే విధిన జ్ఞానము యొక్క లయమునకు నాశ్రయమైన దానిని జ్ఞానలింగమని యనవచ్చును. ఈ జ్ఞాన లింగము యొక్క స్వరూపమును శ్రీ పూజ్యపాదులవారు నీ క్రింది విధముగా ప్రతిపాదించిరి.

త్రిమూర్తి భేదనిర్మూలం త్రిగుణాతీత వైభవమ్|

బ్రహ్మ యద్ బోధ్యతే తత్తు జ్ఞానలింగముదాహృతం||

స్థూలే క్రియా సమాపత్తిః సూక్ష్మే భావస్య సంభవః|

స్థూల సూక్ష్మపదాతీతే జ్ఞానమేవ పరాత్మని|| (సి.శి. 15-46-47)

ఈ యానతి ప్రకారము నీ జ్ఞానలింగము బ్రహ్మ విష్ణు మరియు రుద్రుల కంటెను భిన్నమైనది. అనగానిది యఖండమై యున్నది. దీనిలోనెట్టి భేదములును నుండవు. అంతేకాదు, సత్త్వరజస్తమోగుణములనెడి వాటి వైభవములకంటెను నతీతమైన వైభవోన్నతి గల్గినదైయున్నదో, దేనిని ఉపనిషత్తులు బ్రహ్మమని పిలుతురో నట్టిదానిని శివాచార్యులు జ్ఞానలింగమని పిలిచిరి. ఏవిధముగా స్థూలమైన యిష్టలింగములో క్రియలన్నియును లయమగునో, నేవిధముగా భావనలన్నియును భావలింగములో లయమగునో నదేవిధిన జ్ఞానమంతయును జ్ఞానలింగములోన లయమగుచున్నది. సర్వోత్కృష్టమైన భావలింగమే జ్ఞానలింగమని శ్రీ భగవత్పాదులవారు ప్రతిపాదించిరి.

శ్రీ పూజ్యపాదులు నీ జ్ఞానలింగము గురించిన విశ్లేషణను నీ క్రింది విధముగా చేసిరి.

కల్పితాని హి రూపాణి స్థూలాని పరమాత్మనః|

సూక్ష్మాణ్యపి చ తైః కిం వా పరబోధం సమాచరేత్|| (సి.శి. 15-48)

పరబ్రహ్మమునందున కల్పించబడిన యిష్టలింగ మరియు ప్రాణలింగమనెడి భేదము మాయ చేత ప్రాదుర్భవించినదై యున్నది. ఈ విధముగా దీని మర్మము నెరిగిన ముముక్షువులును నీ స్థూల సూక్ష్మములను విడిచి వీటికంటెను నతీతమైన యవస్థలో నుండెడి జ్ఞానలింగపు ఉపాసననే

చేయవలెను. ఈ జ్ఞానలింగమును నుపాసన చేసెడివానిని జ్ఞానలింగి యని యందురని తెలిపెడి శ్రీ భగవత్పాదులవారి యీ క్రింది యుపదేశమును గనుడి.

పరాత్పరం తు యద్రూపా పరమానంద లక్షణమ్।

శివాఖ్యం జ్ఞాయతే యేన జ్ఞానలింగీతి కథ్యతే॥ (సి.శి. 15-49)

ఈ జ్ఞానలింగము పరాత్పరమైన పరబ్రహ్మమే యై యున్నది. ఇది పరమానంద స్వరూపమై యున్నది. పరశివుడనెడి యీ తత్త్వమును శివయోగులు జ్ఞానలింగమని పిలుతురు. దీనిని యెవరు స్వాత్మ స్వరూపముగా నెరుగుదురో, వారిని ప్రాణలింగియని పిలువవలెను.

స్థూల సూక్ష్మాదులను త్యజించి కేవలము జ్ఞానలింగమును భజించి తరించవలెనని తెలిపెడి శ్రీ భగవత్ పాదులవారి యీ క్రింది యుపదేశమును గనుడి.

బాహ్యక్రియాం పరిత్యజ్య చింతామపి చ మానసీమ్।

అఖండ జ్ఞానరూపత్వం యో భజేన్నుక్త ఏవసః॥ (సి.శి. 15-50)

ఈ యుపదేశములోని భావమేమనగా బాహ్యక్రియలను పరిత్యజించి యఖండమైన జ్ఞానలింగమును భజించి సాధన పరిపక్వమైన దశలోన జీవన్ముక్తుడగును.

శ్రీ పూజ్యపాదులు సాధకుని క్రమానుగతమైన వికాసమును తెలియపరచుచు నెప్పుడైతే జ్ఞానలింగోపాన యొక్క అధికారియగునో అప్పుడతడు జ్ఞానలింగమునే యర్పించవలెను. ఈ స్థలమును చేరజాలని వారు వారి వారి సాధనల పరిపక్వత ననుసరించి ప్రాణలింగమునో లేదా యిష్టలింగమునో యర్పించవలెను. వీరశైవులు జ్ఞానలింగి యగుటకొరకు కృషి సలుపవలెను. ఆ విధిన జేసి చదువరులు ధన్యులగుదురుగాక.

ఓం శాంతిః శాంతిః శాంతిః

ది : 14-08-1992

స్థలం : భీకుబాయి మేనకుదళె

మంగళ కార్యాలయము, పూనె

విశేష ప్రీతిపిక :

శ్రీ జగద్గురు చంద్రశేఖర శివాచార్యులు వారు నాగమోక్త తృప్తిలింగమునకును, ఆచార్యోక్త జ్ఞాన లింగమునకభేదము బ్రదర్శించుచు తత్సంబంధమైన రహస్యముల నాశీర్వాచన రూపమున ప్రదానము చేసిరి.

అర్చన, చింతనల దగ్గర ఆగిపోయి అవియే సర్వస్వమని యెంచిన స్థితిలో సాధకుని సాధన యసంపూర్ణ మైనదగును. వీటికతీతముగా నుండెడి ప్రక్రియను చేపట్టి తద్వార స్థూల సూక్ష్మ తత్త్వముల కతీతముగాను, త్రిమూర్తులకును త్రిగుణములకతీతముగాను నుండెడి తత్త్వమేదియో యనెడిది తెలిసికొనవలెను. అది తెలియని స్థితిలో నుండెడివాడు “అయ్యగారు” కాజాలడనెడి శ్రీబసవన్నవారి వచనమీ సందర్భమున స్మరణీయము.

అష్టవిధార్చనె షోడశోపచార వల్లదె।

నిమ్మముట్టలరియదవర కండదె,

అయ్యనెంతెంబె నవర?

ఆవభావదల్లి ఆవ జ్ఞానదల్లి, ఆవముఖదల్లి

అరియ దవరదారయ్యా? ఏనెంబె?

నిమ్మల్లి సమ్యక్కరాద సత్యశరణర కండు

కూడల సంగమదేవా, అవరనయ్య ఎంబెను

ఈ వచనపు తెలుగు రూపమును గనుడి:

అష్టవిధార్చన షోడశోపచారమే కాని
మిమ్ముల ముట్టనివారిని గనినచో
అయ్యయని యెట్టులందు వారిని
యెట్టి భావమందు, యెట్టి జ్ఞానమందు
యెట్టి ముఖమందు
అరయిక వారిదెవరయ్యా? ఏమందు
మీయందు సమ్యక్కులైన సత్యశరణులగని
కూడల సంగమ దేవా,
వారిని అయ్య యందును.

అశుద్ధ, మిశ్రతత్వములను స్థూల సూక్ష్మ తత్వములనవచ్చును. త్రిగుణముల కతీతమైన తత్వములు శుద్ధతత్వ సంచయములోనివి. సృష్టి స్థితిలయలకు బాధ్యత వహించెడి వారు బ్రహ్మ విష్ణు మహేశ్వరులే త్రిమూర్తులని పౌరాణికులందురు. శంభు, మృదు, హరులే త్రిమూర్తులని శైవులందురు. వాస్తవముగా శుద్ధ విద్య, ఈశ్వర, సదాశివతత్వములే త్రిమూర్తులు వీరి కతీతముగా నుండెడి తత్వమే శక్తి విశిష్టమైన శివతత్వము. ఈ తత్వమును తెలిపి సాధకుని ధన్యుని చేయుటకే శివుడు లింగస్థలములలో నొకటగు జ్ఞానలింగమై యవతరించును. జ్ఞానలింగము వలన లభిని పొందిన సాధకుడు జ్ఞానలింగి యగుచున్నాడు.

శుభం భూయాత్

స్వస్థలము

ఆశీర్వాచనము : 1

జ్ఞానలింగ స్థలమున జ్ఞాన లింగోపాసన చేసెడి శివయోగి జీవన్ముక్తిని పొందెడి దిశలో గమనించునని తెలిసికొని యుంటిమి. తదుపరి స్థలమగు స్వయస్థలమున నట్టి సాధకుడెట్టి ప్రగతిని సాధించునో యనెడిది తెలిసికొనెదము. స్వయ స్థలమనగా తన యందే తానుండుట యనెడిదని గ్రహించవలెను. గృహస్థ, వనస్థ మరియు సన్న్యాస్త యనెడి శబ్దములను మన మెరుగుదుము. ఇంటిలో పడతి పిల్లలు మొదలగు వారితో నుండెడివాడే గృహస్థుడు. పరివారాదులను త్యజించి కేవలము ధర్మపత్ని మాత్రమే తీసికొని వనవాసమునకు వెడలి యచ్చట నివాసమేర్పరచికొనెడి వాడే వనస్థుడు. భార్యను కూడ పరిత్యజించి సన్యాసమును స్వీకరించి యొంటరిగా జీవనమును కొనసాగించుచు బ్రహ్మ-జ్ఞానమును బడయుటకు ప్రయత్నించెడి వాడే సన్న్యాస్థుడు. ఈ స్థితిని దాటిన పిదప వచ్చెడి దశయే స్వస్థావస్థ. స్వస్థి తిష్ఠతి ఇతి స్వస్థః అనెడి వృత్తాంత ప్రకారము నెవ్వడు తన యందుననే తానానందమును పొందునో యతడు స్వస్థుడనబడును.

ఇద్దరు వ్యక్తులు పరస్పరము కలసికొనిని యప్పుడు మీరు స్వస్థులుగా నున్నారా? అనియో లేదా మీ స్వస్థత యెట్లులున్నది అనియో అడుగుటను గాంచగలము. లౌకికముగా నీ శబ్దము యొక్క అర్థము శరీరము యొక్క ఆరోగ్యమునుద్దేశించి యుండినను ఆధ్యాత్మిక దృష్టిచేత మీరు ఆత్మస్వరూపమునందున స్థిరముగా నున్నారా యనెడి అర్థము నా ప్రశ్నలోన నిమిడియుండును. ప్రాయః మనుజుడు తన యందు తానుండక యన్యాసక్తుడైయుండుచున్నాడు.

సుఖము తనయందుననే యుండినను అనగా తానే సుఖ స్వరూపియై యుండినను దాని యరయిక నెరుగని వాడై యన్యులవలన లేదా అన్య వస్తువుల వలన తనకు సుఖము చిక్కుననెడి భ్రాంతికి గురియై తత్ఫలితముగా సదా అన్యాసక్తుడై కాలమును గడుపుచున్నాడు. ఈ విధముగా సన్యాసక్తుడైన వానిని బద్ధుడనియును, తద్విరుద్ధముగా నుండి స్వస్థుడుగానున్నవాడు ముక్తుడనియును పిలువబడుచున్నాడు.

సామాన్యముగా మనుష్యుని మనోవృత్తి బహిర్ముఖముగా నుండుటయే యెక్కువగా నుండును. దానిని యంతర్ముఖము చేసికొనవలెననిన యెడల నెంతగానో కృషి చేయవలసి యుండును. ఎంతోమంది సర్వకాలముల యందునను, తమకు నవకాశము జిక్కినప్పుడును తీర్థ క్షేత్రముల దర్శనమునకై పోవుచుందురు. ఇది బహిరంగ యాత్ర యనబడుచున్నది. అయితే దీనికంటెను హెచ్చు ఫలకారియగు మరియొక యాత్ర గలదు. అదే అంతరంగయాత్ర. తన మనోవృత్తులను నంతర్ముఖము చేసికొని యాత్మ చింతన యందున లీనమయ్యెడిదే అంతర్గత యాత్ర. ఇదే యిచ్చలు స్వయ స్థలముగా పిలువబడినది. స్వయ స్థుడెవ్వడో యనెడిది తెలిపెడి శ్రీ భగవత్పాదులవారి యీ క్రింది యుపదేశమును గనుడి :

తద్భావజ్ఞాపకజ్ఞానం యత్ర జ్ఞానే లయం ప్రజేతే|

తద్వానేష సమాఖ్యాతః స్వాభిధానో మనీషిభిః|| (సి.శి. 15-51)

జ్ఞాన లింగ స్థలమున గల్గిన జ్ఞానమయే జ్ఞానమున లయమగునో యట్టి జ్ఞానము గలవాడే స్వస్థుడనబడుననెడిది యీ శ్లోకములోని భావార్థము. ఇట్టివాని లక్షణములను శ్రీ భగవత్పాదులవారు నీ క్రింది విధముగా నుపదేశించిరి :

స్వచ్ఛందాచార సంతుష్టో జ్యోతిర్లింగ పరాయణః|

ఆత్మస్థ సకలాకారః స్వాభిధో మునిసత్తమః||

నిర్మమో నిరహంకారో నిరస్త క్లేశపంచకః|

బిక్షాశీ సమబుద్ధిశ్చ ముక్తప్రాయో మునిర్భవేత్ (సి.శి. 52-53)

స్వయ స్థలములోని శివయోగి తన యంతరంగమున నుండెడి జ్యోతిర్లింగముతో ననుసంధానము చేసికొనుట యందుననే ఊసక్తుడైయుండును. ఇతడు సర్వతంత్ర స్వతంత్రుడై యుండుటచేత నితడు తన యిష్టమునకు వచ్చిన రీతిన యాచరించి యందులోనే సంతుష్టిని పొందును. సర్వము తన ఆత్మరూపముగనే తెలిసికొనెడి స్వయస్థులి సర్వమునులకంటెను శ్రేష్ఠుడై యుండును. ఎవ్వరు మౌనమును పాటించుట వారు మునులని పిలువబడుదురు. మనస్సునందున యే యిచ్ఛయును నుదయము గాకుండగ నుండుటయే నిజమైన మౌనము. కేవలము వాగ్మ్యవహారమును ముగించి అంగచేష్టల వలన లేదా లేఖని మూలకముగా తమ మనోభిప్రాయమును వ్యక్తము చేసెడివారు గలరు. ఇది యాకార మౌనమే కాని, నిజమైన మౌనము కాజాలదు. అయితే పరిపూర్ణ మౌనమును పాటించుటకై యిది సహాయకారిగా నుండుటచేత దీనిని మౌనముగా నెంచుచున్నారు. ఈ స్వయ స్థలములోని శివయోగి యొక్క మనస్సునందున వేరే యే కోరికలు నుండకుండుట చేత నతని సమస్త మనోవృత్తులు నిలిచిపోవును. ఈ కారణముననే యితనిని శ్రీభగవత్పాదులవారు ముని సత్తముడు లేదా మునిశ్రేష్ఠుడని సంబోధించిరి.

ఈతడు సహంకారా మమకార రహితుడై యుండును. అహంకార-మమకారములే జీవిని పునః పునః సంసారములోనికి తీసికొని వచ్చుచున్నవి. ఈ రెండును దూరము గాకుండగ ముక్తి లభ్యము కాజాలదు. నేను మరియు నాది యనెడి శబ్దములను ప్రయోగించకుండగ నీ జగత్తుయొక్క వ్యవహారమును చేయలేము. అట్టి యెడ యీ జీవన్ముక్తుడగు శివయోగి అహంకార మమకారములు లేనివాడై యే విధముగా తాను వ్యవహరించగలడు? అనెడి ప్రశ్న యుదయించక తప్పదు. అయితే నేను-నాది యనెడి శబ్దముల ప్రయోగము చేసియు, వాటి యెడల నలిప్త భావన గల్గియుండెడి కళను శివయోగము తెలియజేయును. అందుచేతనే, యీ స్థలమునకు చెందిన శివయోగి తనను మొదలుకొని సర్వమును శివరూపకముగా చూచుచుండెడి యఖండ భావన నుండినప్పుడు సంకుచితములైన యహంకార-మమకారములు తలయెత్తజాలవు.

ఈ శివయోగి అవిద్యాది పంచక్షేతరహితుడుగా అయియుండును. అవిద్యా, అస్మితా, రాగ, ద్వేషాభినివేశములే పంచక్షేతములు. ఈ యైదును మనుజుని కను దినమును దుఃఖమును కల్గించును. అనిత్య, అశుచి, దుఃఖ అనాత్మల గురించి విపరీతబుద్ధిని గల్గించును. అనిత్యమును నిత్యముగాను, అశుచిని శుచిగాను, దుఃఖమును సుఖముగాను, అనాత్మను ఆత్మగాను తెలియపరచి దుఃఖమును కల్గించును. అందుచేత నివి క్లేశములుగా గుర్తింపబడినవి. ఈ జగత్తులోని వస్తువులన్నియును కాల పరిధిలోనికి వచ్చుటచేత నన్నియును అనిత్యములే అయివుండును. అజ్ఞుడైన జీవి తన శరీరమును మొదలికొని ప్రపంచములోని ప్రతి వస్తువును నిత్యములుగా భావించియే వ్యవహరించుచున్నాడు. ఇంద్రులూ అవిద్య యొక్క మహిమయే. దేనిని యీతడు నిత్యమైనదని యెంచునో అది తన యెదురుగా నాశనము కాగా అనంతమైన దుఃఖమును అనుభవించును. ఎవరు దీనిని అనిత్యమని తెలిసికొనుదురో అది నాశనమైనను వారికి దుఃఖము కలుగజాలదు. ఈ విధముగా నజ్ఞులకు అనిత్యమునందున నిత్యబుద్ధియును పుట్టించెడి యవిద్య క్లేశదాయక మగుచున్నది. ఇటులనే అవిద్య అశుచి వస్తువుల యందున శుచి బుద్ధిని పుట్టించును. శరీరము స్వభావితః అశుచిగా నుండును. అయితే అజ్ఞులు దీనిని శుచిగా భావించి దానినుండి ఆనందమును పొందుటకు ప్రయత్నించి చివరకు దుఃఖితులగుచున్నారు.

ప్రతిదినము మనము చేసెడి స్నానము, సుగంధ ద్రవ్య లేపనములు మొదలగునవి శరీరము యొక్క అశుచిత్వమును మరుగుపరుచుటకు చేసెడి ప్రయత్నములనియే భావించవలెను. శరీరము చివరకు తన యశుచి రూపమును దాల్చియే తీరును. స్నానాదులు గాని, మరే సాధనములుగాని

శరీరము యొక్క మౌలిక స్వభావమును మార్చజాలవు. ఎంత ప్రయత్నించిననూ సహజ సిద్ధమైన యశుచిత్వము దూరము కాదు. ఈ వాస్తవమును మరుగుపరచి యశుచియగు కాయమునందున శుచి యను బుద్ధిని కల్పించెడి పాత్రను అవిద్య పోషించును. క్లేశము గల్గుటకు కారణభూతమగుచున్నది.

ఇంకను దుఃఖమునందున సుఖబుద్ధిని కల్పించెడిదియును నవిద్యయే. దీనివలన జీవితమున మరొక రకమైన దుఃఖము గల్గుచున్నది. శబ్ద స్పర్శాది విషయములు మూలతః దుఃఖమును గల్గించెడివై యుండును. అయితే యవిద్య చేత నావృత్తులైన జీవులు వాటిని సుఖములని భావించి వాటికొరకే మొత్తము జీవితమునే వ్యయపరచుచున్నారు. “ఆపాతరమ్యా విషయాః పర్వంత పరితాపినః” అనెడి వృక్తి ప్రకారము విషయముల చేత క్షణికమైన సుఖము దొరికినను చివరకు మాత్రము దుఃఖమే కైవసమగును. ఈ విధముగా నవిద్య దుఃఖదాయకములగు విషయముల యందున సుఖభ్రాంతిని గల్గించి క్లేశమును నిచ్చుచున్నది.

ఇదే రీతిని యవిద్య యనాత్మ వస్తువుల యందున యాత్మబుద్ధిని గల్గించి జీవుని దుఃఖపెట్టుచున్నది. శరీర మనాత్మయై యున్నను సజ్జులైన జీవులు దీని నాత్మయని భావించురు. అయితే శరీరము, ఆత్మ యొక్క నివాసస్థానముగా నుండియునదియు నాత్మకంటెను భిన్నమైన యనాత్మ పదార్థముగా నున్నది. ఎవరు దీనినాత్మయని యెరుగుచున్నారో వారు నిది నాశనమైన సందర్భమున దుఃఖమును పొందుచున్నారు. నాశమగుట యనెడిది శరీరము యొక్క సహజ స్వభావమని దీనిని గుర్తించలేకపోవుచున్నారు. అయితే జ్ఞానులు శరీరాదులను మాత్రులుగాను, ననిత్యములుగాను భావించుటచేత శరీరము వికారమును పొందినను, చివరకు నాశనమైనను దుఃఖించరు.

ఈ విధముగా నవిద్య యజ్జులైన జీవులకు అనిత్యములయందున నిత్యబుద్ధిని, అశుచియందున శుచిబుద్ధిని, దుఃఖముల యందున సుఖబుద్ధిని, అనాత్మల యందున ఆత్మబుద్ధిని కల్పించును. తత్ఫలితముగా దుఃఖమును కల్పించును. ఈ కారణము వలన యవిద్య, క్లేశమని పిలువబడుచున్నది.

అవిద్యవలె యస్మితయు నొక క్లేశమైయున్నది. అభిమానము లేదా అహంభావమే యస్మిత యొక్క సామాన్యమైన యర్థము. “నేను పోవుచున్నాను. నేను చేయుచున్నాను. నేనిచ్చుచున్నాను. అన్నింటికీనీ నేనే మూలము” అనెడి శబ్ద వ్యవహారముల యందున నేను నేను అనెడి భావనలో అస్మిత యిమిడియుండును. ఈ అహంకారము మనుజునికి యభిమానిత సుఖమును క్షణకాలము కొరకు నిచ్చినను అది యొక్కవ కాఱు నిలువజాలదు. దానికి నొక యా ఘాతము తాకినప్పుడు దుఃఖము సంప్రాప్తమగును. ఈ విధముగా అస్మిత దుఃఖమునకు కారణమగుటచేత నిదియును క్లేశముగా పరిగణింపబడినది.

రాగమనెడిది మరొక క్లేశము. “సుఖానుశయా రాగః” అనెడి వృక్తి ప్రకారము సుఖము లేదా సుఖ సాధనముల గురించి మనస్సునందున సుత్పన్న మయ్యెడి యిచ్చను రాగమని పిలుతురు. సంసారమునందలి రాగము చేతనే జీవుడు భవ చక్రమున తిరగుచున్నాడు. రాగమునెప్పుడైనను రాగరూపమున నుండక నొక్కొక్కసారి ద్వేష రూపమున బహిర్గతమగును. దీని యర్థమేమనగా నెవరితో మనము రాగాత్మకముగా వ్యవహారమును చేయుచుందుమో వారితోనే ద్వేషముతో ప్రవర్తించెడి సందర్భములు జీవనమున ఘటించుచుండును. రాగము వెనుక ద్వేషము, ద్వేషము వెనుక రాగము వచ్చుచుండునని గ్రహించవలెను. “దుఃఖానుశయా ద్వేషః” అని చెప్పబడినది. దుఃఖము మరియు దుఃఖమునకు సాధనములగు వాటి గురించి మనస్సు నందున గల్గెడి యనిచ్చయే ద్వేషమని గుర్తించవలెను. రాగద్వేషములు దుఃఖమునకు కారణభూతములగుటచేత, నివియును క్లేశములని గ్రహింపబడినవి.

అభినివేశము చివరిదగు క్లేశము అభినివేశమనగా మరణ భయము చేత కంపితుడై తనకెప్పటికినీ మరణము సంభవించకూడదనెడి భావనయే. ఇది యొక ప్రబలమైన యిచ్చా రూపముననుండును. ప్రతి యొక్కరికిని మరణభీతి యుండియే యుండును. ఈ జన్మలో వరణము సంభవించనిదే మరణ వేదన యెట్లుండునో? యనెడిది జీవుని కెట్లుల తెలియుననెడి ప్రశ్న యుదయించవచ్చును. అయితే జీవి యనేక పర్యాయములు పుట్టి యనేక పర్యాయములు చచ్చుననెడిది యందరెరిగిన విషయమే. పూర్వపు జన్మలలో తాను పొందిన వేదన యొక్క స్పృహ జీవికి నుండియుండునని గ్రహించవలెను. ఇది అంతఃకరణమున నిమిడియుండును. దీనివల్లనే చావంటే భయము కలుగుచుండును. దేహమునకు గతించెడి స్వభావముండియున్నను, చావు రావలదనెడి భావన వలన దుఃఖము కలుగకుండగ యెట్లుండును. అందుచేత, నభినివేశము క్లేశముగా గుర్తింపబడినది.

ఈ పంచక్షేత్రములును అజ్ఞులను బాధకు గురిచేయుననెడిది నిజమే. కాని స్వయ స్థలమున నుండెడి సాధకునికి యీ పంచ క్షేత్రములు గలుగవు. అందుచేత నితడు నిరస్త పంచక్షేత్రుడని శ్రీ భగవత్పాదుల వారిచే యభివర్ణింపబడినాడు. స్వయ స్థలములోని శివయోగి యింటింటికి వెళ్ళి భిక్షును స్వీకరించును. ఇతని బుద్ధియందున నెవ్వరి గురించియు మేలు-కీడు భావనలుండవు. సమబుద్ధి సంపన్నుడై యుండును. జీవన్ముక్తి యొక్క విలక్షణమైన యానందము ననుభవించుచు ముని శ్రేష్ఠుడుగా కాలము గడుపుచుండును.

ఈ స్వయ స్థలమున నుండెడి సాధకుని విలక్షణమైన యవస్థను శ్రీపూజ్యపాదులవారు నీ క్రింది విధముగా నభివర్ణించిరి :

యదృచ్ఛాలాభసంతుష్టో భస్మనిష్ఠో జితేంద్రియః।

సమవృత్తిర్భవేద్ యోగి బిక్షుకే వా సృషేఽథవా॥

పశ్యన్ సర్వాణి భూతాని సంసార స్థాని సర్వశః।

స్మయమానః పరానందే లీనాత్మా వర్తతే సుధీః॥

(సి.శి. 15-54-55)

ఈ స్థలములోని శివయోగి తనకు దొరికిన దానితో సంతృప్తిని పొందును. సంతోషపడును. మనస్సులోని సంతోషమే యొక గొప్ప లాభము. వ్యాపారుల దృష్టికోణములోని లాభమునకు శివయోగుల దృష్టికోణములోని లాభమునకు బహుళమైన వ్యత్యాసముండును. లాభము చిన్న ప్రమాణముదే అయినను లేదా యెక్కువ ప్రమాణములోనుండనీ, అది లాభమే యగును. వ్యాపారులకు నతి యెక్కువ లాభము యొక్క కోరిక యుండుటచేత వారికి గల్గెడి లాభము నల్పప్రమాణములో నుండిన యెడల నయ్యది లాభముగా దోచక హానిగానే కన్పట్టును. ఈ విషయమును విశదీకరించెడి కథ యొకటి కలదు.

ఒక వ్యాపారి వ్యాపారమునకై ముంబై నగరమునకు వెడలెను. అతనితో నతని మిత్రుడు కూడ బయలుదేరి వెడలెను. ఉభయులు నూరికి తిరిగి వచ్చిరి. వ్యాపారి వాడిపోయిన ముఖము గలవాడై ఖిన్న మనస్సుడై యింటిలోనికి ప్రవేశించెను. అప్పుడతని ధర్మపత్ని యతని స్థితిని చూసి యేదో యనర్థమైనదని భావించి భర్త దరికి జేరి “యేమి మీ ముఖమెందుకు వాడినది? యేమైనది? ఏమి సమాచారము? అని పరి పరి విధములుగా ప్రశ్నించెను. అప్పుడా వ్యాపారి నేటి వ్యాపారమునందున ఐదు లక్షల రూపాయల హాని యైనదని యేడ్వ దొడంగెను. పెనిమిటితో పడతి దుఃఖమునందున సహభాగినియై రోదించదొడగినది. భార్యాభర్తలిరువురును రోదించుచున్నారని తెలిసికొనిన వ్యాపారి వెంట ముంబైకి వెడలివచ్చిన యతని స్నేహితుడు వారి యింటికి వచ్చెను. వారిరువురెందుకు విలపించుచున్నారని అడిగెను. ఆ ప్రశ్నకు స్పందించిన వ్యాపారి ధర్మపత్ని తన పతికి వచ్చిన అయిదు లక్షల రూపాయల హాని గురించి చెప్పి మరింత గట్టిగా నేడ్వ జొచ్చెను. అప్పుడతడు “ఇదేమిటి? అయిదు లక్షల లాభము వచ్చినది నేనెరుగుదును. ఈ హాని యొక్క వార్తను తెలిపినదెవరు?” అని వ్యాపారిని అడిగెను. అప్పుడతడు తన మిత్రుని కిట్లనెను: “నిన్న నేను ముంబై కొరకు బయలుదేరునప్పుడు వ్యాపారము నందున పదిలక్షల రూపాయల లాభము ఛొప్పుయే తీరుననెడి నమ్మకముండి యుండెను. అయితే దుర్దశ వలన కేవలము నైదు లక్షల రూపాయల లాభమే లభించినది. నా దృష్టిలో నాకు నయిదు లక్షల రూపాయల నష్టము గల్గినటులే అవునా కాదా? నీవు చెప్పుము?”

లోభి మనములో నుండెడి లాభపు విషయ చింతన గురించి తెలిసికొంటిమి కదా! లోభికి నెంత లాభము గల్గినా నయ్యది యతనికి నష్టముగానే దోచును. దీనికంటెను భిన్నముగా శివయోగి దొరికిన దానితో సంతోషపడును. శ్రీమన్నిజగుణ శివయోగుల వారును నిదే విధిని సెలవిచ్చిరని తెలియుచున్నది.

శివయోగి భస్మతత్త్వమునందున నత్యంత నిష్ఠ గలవాడై యుండును. ఇచ్చట భస్మమనగా రెండర్థములలో గ్రహించవలెను. మొదటిది గోమయము వలన చేయబడెడిది. ఇది భౌతిక రూపమున నుండెడి భస్మము. రెండవది “స యేష భస్మ జ్యోతిః” అనెడి జాబాల శ్రుతి ప్రకారము సాక్షాత్ పరమాత్ముడే యనెడిది. శివయోగి యైనవాడు తన మేనిన గోమయముతో చేయబడిన భస్మమును ధరించికొని, జ్యోతి రూపమైన పరమాత్మను తన యాత్మ రూపముగా భావించికొని సదా పరమాత్మని ధ్యానము చేయుచుండును. ఇదియే యతని భస్మనిష్ఠయని భావించవలెను. స్వయలింగ స్థలములోని భక్తుడు జితేంద్రియుడై యుండును.

“భోగే రోగభయమ్” అనెడి సూక్తి ప్రకారము భోగియైన వానికి రోగభయమనెడిది గల్గును. ఈ రహస్యమునెరిగిన స్వయ స్థలములోని వాడు విషయోపభోగములకు దూరమై యింద్రియములపై విజయమును సాధించును. వాతపితృదులచేత గల్గెడి రోగములతోబాటుగా భవరోగము కూడ నిర్వీర్యమై పోవును. స్వయలింగ స్థలిని బాధకు గురి చేయజాలవు.

స్వయంలింగస్థలి సమదృష్టిని గల్గి యుండును. రాజైన వానికిని పేదవానికిని మధ్య గల భేదమతనికి దోచదు. వారిరువురును నతని దృష్టిలోన జీవులే. ఇదే భావముతో నతడు సకల జీవులను దర్శించును. మందస్మితాననుడై పరమానంద రూపమైన శివుని యందున చిత్తమును తల్లినము చేసికొని యుండును.

స్వయ స్థలీయుని చతుర్విధా చరణల గురించి శ్రీ భగవత్పాదులవారు నీ క్రింది విధిన నుపదేశించిరి:

ధ్యానం తైపం తథా జ్ఞానం భిక్షా చైకాంతశీలతా।

యతేశ్వత్వారి కర్మాణి న పంచమమిహేష్యతే॥ (సి.శి. 15-56)

ఈ పుపదేశము యొక్క తాత్పర్యమేమనగా స్వయ స్థలపు శివయోగి శివుడే సర్వోత్తముడనెడి జ్ఞానమును పొందియుండును. అదే ప్రకారముగా నిరంతరము శివుని ధ్యానమును చేయుచునుండును. స్వీయ శరీర నిర్వహణార్థము భిక్షను వేడుచు నుండును. ఏకాంతస్థానమున తానొక్కడే కూర్చొని యుండును. ఈ శివధ్యాన, శివజ్ఞాన మరియు నేకాంతశీలతను మినహాయించి మరే కర్మనితడు చేయజాలడు. ఇదే స్వయ స్థలియైన శివయోగి లక్షణమని గుర్తించవలెను.

ఇచ్చట శివధ్యాన, శివజ్ఞాన, భిక్షాటనల జతకు నేకాంత వాసము ప్రతిపాదించబడినదని గుర్తించగలరు.

ఈ జగత్తున సహవాసము వలన మనుజుడు సంస్కరింపవచ్చును లేదా చెడిపోవచ్చును. మంచివారి సహవాసము చేత మంచి గతి సంప్రాప్తముగాగ, దుష్టుల సాంగత్యమున దుర్గతియు ప్రాప్తమగును. శివధ్యాన- శివోజ్ఞాన సంయుక్తులు కూడ నొక్కొక్కసారి దుష్టుల సాంగత్యమువలన నాచార హీనులయ్యెడి ఆస్కారము గలదు. ఈ కారణమువలననే కాబోలు శ్రీభగవత్పాదులవారు నిచ్చట నేకాంత వాసమును నొక్కి చెప్పినారు. భిక్షాటన వలన నొక వ్యక్తి యొక్క స్వాభిమానము తనకు తానే యంతరించి పోవును. తత్ఫలితముగా నిరభిమానిగాను, పరిశుద్ధునిగాను పరిణామము నొందిన శివయోగి సదా శివజ్ఞాన శివధ్యానములయందుననే యాసక్తి గల్గియుండును. ఇంతటి యపూర్వమైన జీవన్ముక్తి యొక్క విలక్షణమైన యానందము నట్టి యానందమున యభిలాష గలవారికి దొరకవలెనని యాశింతుముగాక!

ఓం శాంతిః శాంతిః శాంతిః

ది : 15-08-1992

స్థలం : భికుబాయి మేనకుదళె

మంగళ కార్యాలయము, పూనె

విశేష ప్రతిపిక :

శ్రీ జగద్గురు చంద్రశేఖర శివాచార్యులవారు స్వస్థలమును గురించిన మౌలికాంశముల నెన్నింటినో విశ్లేషించి చూపిరి.

ఇంతవరకు మనము లింగస్థలములైన వివిధ గురు స్థల, లింగ స్థలముల నిగూఢ రహస్యముల నెరింగితిమి. స్వ, చర, పర స్థలములలో జంగమమునకు సంబంధించిన లింగస్థలముల గురించి తెలిసికొందుము.

భక్తిస్థలములోని సాధకుడు నష్టావరణములను వీడుటయో, ఆచార భ్రష్టత్వము బొందుటయో, షట్స్థల జ్ఞాన విహీనుడో యగుట కాస్కారము గలదు. సాంగత్య శుద్ధి విరహితుల కిట్టి ప్రమాదములు సంభవించుట సహజమే. ఇట్టి స్థితిలో స్థావర లింగార్చనాసక్తి, ప్రాకృత గురువుల నాశ్రయించెడి ధోరణి, భస్మ త్రిపుండ్రములను వీడి క్షుద్ర ముద్రలను ధరించుట, రుద్రాక్ష హారము స్థానములో నితరేతరములతో చేసిన మాలను వేసికొనుట, పాదతీర్థములో మాల్గియున్న గాంచుట పంచాక్షరిని వీడి పలు మంత్రముల నాశ్రయించుట, ప్రసాదములోన యెంగిలిని గనుట వంటివి సాధకుని ఆచరణలలోన నంతర్భాగములు కావచ్చును. ఇవన్నియును భక్తి పథమును భగ్నము చేసివది. శ్రద్ధాభక్తిని కాలరాచెడి ధోరణులివియని తెలియుచున్నది.

పతనము దిశలో పయనించెడి సాధకుని శిక్షించి రక్షించుటకే శివుడు జంగముడై వేంచేయునని తెలిసికొనగలరు. సామ, భేదాద్యుపాయము నాశ్రయించి జంగముడు భక్తాంగునికి జ్ఞానోదయమును గల్గించును. సాధకుని తల్లిస్థానములో గురువుండగా తండ్రి స్థానములో జంగముడుండునని తెలిసికొనగలరు. ఈ కారణముననే జంగమార్చనకు ప్రాధాన్యత నొసంగబడినది. జంగమార్చన యనెడిది వీరశైవ ధర్మము యొక్క ప్రత్యేక లక్షణము.

వేరే ధర్మములలోన యిట్టి భావనను గాంచలేము. కొందరు జంగముని అతిథితో పోల్చుదురు. ఇట్టి పోలిక సరియైనదికాదు. జంగముడు శివ స్వరూపుడని కొందరనగా, జంగముడు శివుని కంటెను గొప్పవాడని మరికొందరందురు. ఏది యెట్టులుండినను, జంగముని నిర్లక్ష్యమునకు గురిచేసిన సాధకుడు చేసేడి లింగపూజలు సత్ఫలితముల నివ్వవని సోమనాథులవారు సెలవిచ్చిరి. ఈ పద్యమును గనుడి :

క॥ జంగమ పరాజ్ఞుఖండై
లింగార్చన సేయు నతని లీల దలంపన్
వెంగలియై శవమునకును
శృంగారము చేయునట్లు శివభక్తి నిధి (అనుభవసారము, ప. 223)

స్వస్థలములోని జంగముని లక్షణములను సుప్రభేదాగమములో గాంచగలము. గమనించుడి :

అంగీకృత్య సదాచారం ధృత్వాజంగమ లక్షణమ్।
జ్ఞాత్యా సద్ధర్మమఖిలమ్ భూత్యాసుజ్ఞానవాన్ శుచిః
త్యక్వా దుష్కర్మ నిచయం ముక్తాదౌర్జన్య లక్షణమ్।
హిత్వా దుష్టమతింశాస్త్రం శ్రుత్వా సద్వేదశైవకమ్।
మరమేకం సమాశ్రిత్య కృత్వాసల్లింగ పూజనమ్।
తత్పుర స్థిత సద్భక్త గృహే భిక్షాటన్ముదాః॥
తద్భిక్షార్జిత ద్రవ్యేషు ఆస్థాంహిత్వా నిరంతరం
సావధాన మనా స్సమ్యక్ సత్యజ్ఞాన పరోభవేత్।
గతాగతేషు భక్తానాం చరాణమేవచారకమ్।
యః కుర్వన్వసతే నిత్యం స ఏవ స్వయం జంగమః॥

సమగ్రమైన శివజ్ఞానము గలవాడే స్వయం జంగము డనెడిది సారాంశము. ఈ స్వయంజంగముని లక్షణములనే ఆచార్యులవారు తాత్త్వికపరముగా వివరించిరి. షట్ త్రింశత్ తత్త్వములలోని శివతత్త్వము యొక్క సత్యమైన పరిజ్ఞానము సంపూర్ణముగా గలవాడే జ్ఞానలింగియనియును, అతడే స్వస్థల జంగముడని తెలిసికొనవలెను.

శ్రీ బాదాల రామయ్యగారు, తమ బసవేశ్వర వచనములు - సమగ్ర సమీక్షలోన యీ స్వస్థలి సాభారి యని సెలవిచ్చిరి. (పే.357) కాని శ్రీ రేణుక భగవత్పాదులవారి యుపదేశములోన యీ భావము స్ఫురించుటలేదు. లోకాచారమునను స్వయంజంగముడనగా విరక్తమూర్తియే యనియును, నిరంజన సాంప్రదాయము గలవాడని తెలియుచున్నది.

ధ్యానము, జ్ఞానము, భిక్షావృత్తి, ఏకాంత శీలతలే స్వయం జంగముని ధర్మములనియును, ఇవి తప్ప మరే ధర్మముండెడిది కాదని తెలియుచున్నది.

శివం భూయాత్

చేర స్థలము

ఆశీర్వాచనము : 1

స్వయం లింగస్థలమును గురించి గుర్రెరిగిన యనంతరము చరలింగ స్థలము గురించి తెలిసికొనవలసి యున్నది. ఇంతకంటెను ముందున వివరింపబడిన స్వయం స్థలములోని సాధకుడు లోక కళ్యాణార్థమున నెప్పుడైతే నెల్లెడల సంచరించుటను ప్రారంభించునో యప్పుడతడు చరస్థలియని పిలువబడును. “నీరు ప్రవహించుచు నుండవలెను. యోగి తిరుగాడుచు నుండవలెను” అనెడి సూక్తి యొకటి కలదు. ప్రవహించే నీటిలో మాలిన్యముండదు. అది లోకమున యెంతోమందికి నుపయుక్తముగా నుండును. సదా సంచారము నందుండెడి యోగికి యిల్లు ముంగిలి

యనెడి మమకారములుండవు. నిర్మోహియై యందరినీ సమభావముతో చూడగల్గును. అతని బోధామృతము లోకోద్ధారణను చేయగలడు. ఇట్టి చరస్థలి గురించి శ్రుతి యీ క్రింది విధముగా తెలియజేసినది :

ఆత్మ రతిరాత్మక్రీడ ఆత్మ మిథున ఆత్మానందః స స్వరాధ్యవతి |
తస్య సర్వేషు లోకేషు కామచారో భవతి || (ఛాంద్యోగోపనిషత్తు)

ఈ విషయమున వాతూలోత్తరాగమము నందున యీ క్రింది విధిన తెలుపబడినది.

అహం మమత్వ శూన్యాత్మా నిజ బోధైకరూపదృక్ |
స్వయ మేవ స్వయంభూత్వా చరతీతి చరస్మృతః ||

ఈ ప్రమాణముల యొక్క తాత్పర్యమేమనగా నీ చరస్థలి తనయందున తాను రమించెడి మానసియై యుండును. ఈతనికతన యానందానుభూతి కొరకు, వేరొకరి యవశ్యకత లేదు. అందుచేతనితనిని ఆత్మరతుడు, ఆత్మ క్రీడాకారుడు, ఆత్మమిథునముచేయువాడు, ఆత్మానందమును పొందెడివాడు మొదలగు విశేషములతో పిలుతురు. అహంకార మమకారములు లేని యితడు నిజబోధ దృష్టి గలవాడై తానే తానైన స్థితియందున సంచరించుచుండును. అందుచేత యితనిని చరస్థలియని పిలుతురు. ఇట్టి యాగమోక్త విషయము గురించి శ్రీ భగవత్పాదులవారు నీ క్రింది విధముగా నుపదేశమునిచ్చిరి :

స్వరూప జ్ఞాన సంపన్నో ధ్వస్తాహం మమతాకృతిః |
స్వయమేవ స్వయంభూత్వా చరతీతి చరాభిదః || (సి.శి. 15-57)

ఈ ఉపదేశము యొక్క భావమేమనగా చరస్థలములోని శివయోగి స్వస్వరూప జ్ఞాని. అదేవిధిన నతనికి నహంకార మమకార భావన లుండవు. అవిధ్వస్తమైపోవును. ఈతడు తనదేయగు ఆనందపు స్థితిలో సర్వత్ర సంచరించుచుండును. అందుచేత యితడు చరుడని పిలువబడును. ఈ చరస్థలియొక్క ఆచార విచారముల గురించి శ్రీ భగవత్పాదులవారు నీ క్రింది విధిన యుపదేశమునిచ్చిరి.

కామక్రోధాదినిర్ముక్తః శాంతిదాంతిసమన్వితః |
సమబుద్ధ్యా చరేద్యోగీ సర్వత్ర శివబుద్ధిమాన్ ||
ఇదం ముఖ్యమిదం హీనమితి చింతామకల్పయన్ |
సర్వత్ర సంచరేద్యోగీ సర్వం బ్రహ్మేతి భావయన్ ||
న సమ్మానేషు సంప్రీతిం నావమానేషు చవృథామ్ |
కుర్యాణః సంచరేద్యోగీ కూటస్థే స్వాత్మనిస్థితః || (సి.శి. 15-58-60)

ఈ ఉపదేశములోని భావమేమనగా, చరస్థలపు శివయోగి కామక్రోధాది యరిషడ్వర్గముల ప్రభావము తనకు సోకకుండా నుండే విధిన తగు జాగ్రత్తలు గైకొనును. కామక్రోధాదులు సంతరంగములోని జ్ఞాన రత్నమును నపహరించే దొంగలని గుర్తెరుగును. ధనికుడు నిశ్చింతగా నిదురించినప్పుడు నతని యింటికి దొంగలు వచ్చి యతని యింటియందలి సంపత్తునెల్లా దోచికొనిపోవునటులనే మోహనిద్రలో నిదురించిన వ్యక్తి యొక్క జ్ఞానమనెడి రత్నాన్ని యీ కామాదులనెడి దొంగలు అపహరింతురని తెలిసికొనియుండును. కామాది ప్రవృత్తులు మనమున నుద్భవించినప్పుడు వివేకియు నవివేకి వలె వ్యవహరించును కదా! వివేకరత్నము దొంగిలించబడుననెడి విషయమును గుర్తెరుగును “బలవాన్ ఇంద్రియ గ్రామో విద్వాంసమపి కర్షతి” యనెడి సూక్తిని గుర్తెరుగును. అందుచేత కామక్రోధాదుల చేత భ్రంపబడకుండగ శివయోగి సంచరించును.

చరస్థలపు శివయోగి శాంతి-దాంతి సమన్వితుడై యుండును. ఇచ్చట శాంతి యనగా శమమనియును, దాంతియనగా దమమనియును తెలిసికొనవలెను. శమమనగా సంతరింద్రియ నిగ్రహము. దమమనగా బహిరింద్రియ నిగ్రహము. ఈ రెండు నొకదాని కొకటి సహాయోగము గలవైయుండును. అంతరింద్రియమైన మనస్సును నిగ్రహించినయప్పుడే బహిరింద్రియములను నిగ్రహించుటకు సాధ్యమగును. అదే విధముగా

బహిరింద్రియముల మీద నిగ్రహమును సాధించినప్పుడే అంతరింద్రియములమీద నిగ్రహము సాధించుటకు సాధ్యమగును. ఈ విధముగా నీ రెండు పరస్పర పూరకములని గుర్తించగలరు. చరస్థలములోని శివయోగి యొక్క అంతరింద్రియమైన మనస్సు సదా జీవ-శివులయందే తల్లినమై యుండుటచేత విషయముల అపేక్షలు ఆ మనస్సుకు నుండవు. మనస్సునందున వాసన లేని కారణమున బహిరింద్రియములును శబ్ద స్పర్శాదుల వైపు పరుగులెత్తవు. ఈ విధముగా నతడు ఆత్మనిష్ఠుడై యుండుటచేత శాంతి దాంతి సమన్వితముడై యుండును. ఇదే ప్రకారముగా సర్వత్ర శివబుద్ధి యున్న యితనికి నందరు సమానులుగా కన్పట్టుదురు.

సమదృష్టిగల శివయోగికి నిది శ్రేష్ఠము, ఇది కనిష్ఠమనెడి వికల్పములు మనస్సున పుట్టవు. “సర్వం ఖల్విదం బ్రహ్మ” అనెడి యుపనిషద్వాక్కు తెలిసినయెడల సర్వమును శివునిగా భావించెడి యితడు నిదే భావముతో నెల్ల యెడల సంచరించుచుండును.

సర్వత్ర సంచరించెడి శీలముగల చరస్థలపు శివయోగి, మానావమానములను లెక్కించడు. ఎవ్వరైనను సన్మానము చేసిన యెడల నుబ్బి తబ్బిబ్బు కాదు. అవమానము చేసిన యెడల కృంగిపోడు. స్వాత్మస్థితియందుననే కూటస్థుని వలె నిశ్చల స్వభావము గలవాడై తిరుగాడుచుండును.

అందుచేత నతని మనస్సునందున వికారము లేవియును నుండవు. ఇది గమనార్హమైన విషయము.

శ్రీ జగద్గురు రేణుక భగవత్పాదుల వారు నీ చరస్థలీయుని యొక్క ఆచార విచారములలోని మరికొన్నింటిని యీ క్రిందివిధముగా తెలియజేసిరి.

అప్రాకృతైర్గుణైః స్వీయైః సర్వం విస్మాదయన్ జనమ్ ।

అద్వైత పరమానందముదితో దేహివచ్ఛరేత్॥

న ప్రపంచే నిజే దేహే న ధర్మే న చ దుష్కృతే।

గత వైషమ్య ధీర్ధీరో యతిశ్చరతి దేహివత్॥ (సి.శి. 15-61-62)

శివాద్వైతములోని పరమానందము చేత నానందితుడయ్యెడి వాడగు నా శివయగి తన లోకోత్తరములైన యుత్కృష్ట గుణముల వలన జగత్తులోని జనులందరిని విస్మయమునకు గురిచేసెడి యొక సామాన్య జీవితం యితడు లోకములోన సంచరించును. విధినిషేధాదుల గురించి విషమబుద్ధి లేకుండగ నుండును. దీనిని చేయవలెను, దీనిని చేయవలదనెడి నిబంధనలకు లోనుగాకుండక నుండును. “వికార హేతేశతి విక్రీయంతే ఏషాం చ తాంసి తతః, ఏవ ధీరాః” అనెడి కాశిదాసోక్తి ప్రకారము మనస్సున వికారముగ చేసెడి విషయము లెదురుగా నున్నను నెవ్వరి మనస్సు వికృతము గాదో వాడే ధీరుడనిపించుకొనును అనెడిది శివయోగి యెడల వర్తించును. ధీరుడై దేహైయుండియు పుణ్యపాపములను పొందజాలడు.

ఈ శివయోగి నిత్య సంతుష్టుడై యుండునని తెలుపుచు, శ్రీ భగవత్పాదుల వారి క్రింది విధముగా నుపదేశించిరి.

ప్రాకృతైశ్చర్యసంపత్తి పరాజ్ఞుఖమనస్థితిః।

చిదానంద నిజాత్మస్థో మోదతే మునిపుంగవః॥ (సి.శి. 15-63)

ఈ ఉపదేశములోని సారాంశమేమనగా బ్రహ్మ విష్ణువు మొదలైన దేవతల యైశ్వర్యముచేత పరాజ్ఞుఖుడైన మనస్సులోని స్థితియున్నవాడును, చిదానంద స్వరూపమైన తన ఆత్మయందుననే ఆనందించెడివాడును, అయిన ఈ మునిపుంగవుడు సదా సంతుష్టుడై యుండును. ఐహిక పారలౌకిక సుఖముల యెడల నతనికెట్టి కోరికలుండవు. ఈ లోకములోని రాజభోగముల యెడగాని పరలోకములోని బ్రహ్మ విష్ణాదులు ననుభవించెడి సుఖముల యెడలను నతనికెట్టి ఆసక్తియు నుండదు. తన యాత్మలోనే నెలకొనియున్న సచ్చిదానందానుభూతి ననుభవించుచు శివయోగి సదా సంతుష్టుడై యుండునని తెలిసికొనగలరు.

ఓం శాంతిః శాంతిః శాంతిః

విశేషప్రతిపిక :

స్వయం స్థలములోని జంగముదే చరపట్టాధికారమును పొంది లోకమున సంచరించుచు తిరుగాడెడి దశలో చరస్థలి యనబడునని శ్రీ జగద్గురు చంద్రశేఖర శివాచార్యులవారు తెలియజెప్పిరి. చర జంగమునికి సంబంధించిన విషయము లెన్నింటినో వివరించిరి.

సుప్రభేదాగమమున చరస్థలికిని శివునకును అభేదము చెప్పబడినది గమనించుడి :

యశ్చంభుస్సర్వలోకానాం ముక్త్యర్థం ధరణీతలే

చరత్వ సరరూపేణ సమస్తస్మై చరాత్మనే॥

లోకములన్నింటినీ కాపాడుటకై శివుడే చరలింగమై సంచరించునని తెలుపబడినది.

చరస్థలిని పూజించవలెననెడి నియమము కలదు. చరార్చన ఫలమును చంద్రజ్ఞానాగమమీ క్రింది విధముగా వివరించినది :

సర్వతీర్థాభిషేకాచ్చ సర్వయజ్ఞ విధానతః

సర్వదేవారాధనాచ్చ చరపూజా గరీయసీ॥

గంగాది తీర్థములలో మునుగుట కంటెను, యజ్ఞయాగాదులను చేయుటకంటెను, హరిహర బ్రహ్మాదులను పూజించుట కంటెను చరపూజ మహోత్సృష్టమైనదని తెలుపబడినది.

చరస్థలి కింతటి గొప్పస్థానము కల్పించుటకు గల కారణమును గుర్తించవలెను.

శివాగమముల ప్రకారము చరస్థలి షట్స్థల జ్ఞాన సంపన్నుడై, స్వేష్ట లింగార్చన తత్పరుడై, భస్మ రుద్రాక్షల ధరించి పంచాక్షరిని జపించుచు భక్త సంరక్షణార్థమై యూరూర తిరుగాడును. దర్శన స్పృశలే యతని సాధనములు. దర్శనమును కటాక్షించి పాపక్షయమును, స్పృశచేత జ్ఞానోదయమును కల్పించును. కుల మత వర్ణ లింగ భేదముల నరయక అందరినీ రక్షించును. జన్మ రాహిత్యమును, దుర్గతి యొక్క నాశనమును, చిరాయువును కటాక్షించును. ఈ కారణముల వలననే చరస్థలి త్రైలోక్య పూజ్యుడగుచున్నాడు. “సమబుద్ధ్యా చరేద్యోగీ సర్వత్ర శివబుద్ధిమాన్” అనెడి జగద్గురూక్తి చరస్థలియొక్క సమత మమతలను సూచించుచున్నది. “సర్వత్ర సంచరేద్యోగీ సర్వం బ్రహ్మేతి భావయన్” యనెడి వివరణ వలన తెలియునదేమనగా చరస్థలి కులజాంత్యజాది భేదముల నరయడనియును, దీనజనులను, పీడిత జనాంగమును పరిరక్షించునని తెలియుచున్నది.

మానావమానములు సామాన్యునకు సంతోష సంతాపములను గల్గించును. కాని చరస్థలి నివి చలింపజాలవని తెలిసికొనగలరు. మహాలింగమున చిత్తమును లయము చేసెడి చరలింగికి మహాలింగ లక్షణములబ్బును. మహాలింగమునకు తృప్తి లింగమనెడి పేరు గలదు. చరస్థలి తృప్తి యనెడి లక్షణమును గైకొని నిత్య తృప్తిని గల్గి చరించును.

చరలింగి చరించుటకు గల కారణమేమనగా చలన స్వభావము గల లోకుల చిత్తములను శివ తత్వైస్మ్యుఖ చిత్తములుగా చేయుటే.

శివం భూయాత్

పీఠస్థలము

ఆశీర్వాచనము - 1 :

లింగ స్థలములలోని భక్త స్థలాంతర్గతమగు చరస్థలములోని శివయోగి గురించి తెలిసికొనియుంటిమి. అతడు నిత్య తృప్తుడై యుండునని గ్రహించితిమి. ఆ పిదప మనము పరస్థలము గురించి తెలిసికొనవలసి యున్నది.

పరస్థలము, భక్తస్థలములోని చివరిదగు స్థలము.

‘పర’యనగా శ్రేష్ఠతమమైనదని యర్థము.

“తద్ బ్రహ్మహమితి జ్ఞాత్వా బ్రహ్మ సంపద్యతే పరమ్” అనెడి యమృత బిందోపనిషత్తు ప్రకారము సర్వశ్రేష్ఠమైన బ్రహ్మస్థితిని బడయునదే పర శబ్దము యొక్క తాత్పర్యమైన యర్థము.

శివ లేదా బ్రహ్మల సర్వశ్రేష్ఠతను ప్రతిపాదించుటకొరకు పర యనెడి విశేషణమును జోడింతురు. పరబ్రహ్మ పరశివ యనెడి పదముల ప్రయోగమును నీ అర్థముననే గాంచవచ్చును.

ప్రతియొక్క మనుజుని మనస్సునందున సర్వోన్నతమైన స్థానమును పొందవలెననెడి పెద్ద కోరిక యుండియుండుట సహజమే. లౌకిక జీవనము నందున నొక సమయములోన నొక్కడే యట్టి స్థానమును పొందుట కొరకు సమర్థుడగుచున్నాడు. మనదేశమున రాష్ట్రపతి పదవి లౌకిక దృష్టివలన సర్వోత్కృష్టమైనదిగా భావింపబడును. ఆ స్థానమునందున నైదు సంవత్సరముల వరకునొకొక్కడు కూర్చుండుట సాధ్యమగును. రాష్ట్రపతిగ నయ్యెడి యర్హత యనేకులలో నుండినను నేక కాలమున వారు రాష్ట్రపతిగా నయ్యెడి యవకాశము నుండదు.

ఆధ్యాత్మిక క్షేత్రమునందున సర్వోన్నతమైన పరశివ స్థానమును నొకే సమయమున లక్షలాది జనులు బడయవచ్చును. అచ్చట పరస్పరమైన యే విరోధ భావము గనబడదు. నేను పరశివ స్వరూపుడనైయున్నాను అనెడి దృఢమైన భావన యెవరి యందున గల్గినో వారు తత్క్షణముననే తత్ స్వరూపులుగా అగుచున్నారు. అందుచేత, క్షణికమైన లౌకికమైన పదవికంటెను శాశ్వతమైన యారఘ్ణలమే సర్వోత్కృష్టమైనదని తెలిసికొనవలెను.

శ్రీ జగద్గురువు రేణుక భగవత్పాదుల వారు నీ పరస్థలియొక్క స్వరూపమును గురించి యీ క్రింది విధముగా నుపదేశించిరి :

స్వయమేవ స్వయం భూత్వా చరతః స్వస్వరూపతః।
పరం నాస్తీతి బోధస్య పరత్వమభిధీయతే॥

(సి.శి. 15-64)

ఈ యుపదేశము యొక్క భావమేమనగా నింతకంటెను పూర్వమున చెప్పబడిన చరస్థలపు శివయోగి తానే తానుగా నయి సర్వత్ర సంచరించుచుండగ నతనికి సంతటను తనకు వెలుపలను అన్యమైనది అగోచరమగును. అటులనే, అతని మనస్సునందున “పరంనాసి” (ఇంకొకరు వేరుగా లేరు) అనెడి యెరుక గల్గుటచేత యతనిని పరస్థలియని యందురు.

ఈ సందర్భమున సర్వజ్ఞుల వారి యీ క్రింది వచనము గమనార్హమైయున్నది.

తన్నతా నరితవరిగె
భిన్నభేదగళిల్ల తన్నవరిల్ల పరరిల్ల త్రిభువన
తన్నొళగుంటు సర్వజ్ఞ!

దీని తెలుగు రూపమిది :

తనను తా నెరిగిన వానికి
భిన్న భేదములు లేవు తనవారు లేరు పరులు లేరు త్రిభువనము
తనలోననే యుండును సర్వజ్ఞ॥

సర్వజ్ఞులవారి ఈ వచనమున పరస్థలి యగు శివయోగి లక్షణములను యథాతథముగా ప్రతిపాదించబడినది. శరీరేంద్రియ మనోబుద్ధులు ప్రతియొక్క వ్యక్తియందున భిన్న భిన్నముగా నుండినను లోననుండెడి ఆత్మ మాత్రము నొక్కటే అయి వుండును. పూలమాల నుదాహరణగా గైకొనిన యెడల మాలలో రంగురంగుల పూవులు భిన్నభిన్నముగా దోచినను వాటిని యొకే రేఖయందున కూర్చెడిది దానిలోపలి దారమే. పూలమాలలో నొకే యొక దారముండునటులే జగత్తులోని చరాచర వస్తువులన్నిటిలోన పరమాత్ముడు సూత్రమువలె నుండును. అందుకే యతనిని సూత్రాత్మయని అందురు. ఈ ప్రకారముగనే పరస్థలపు శివయోగి తనయందలి తన ఆత్మరూపమును గాంచుటయేకాదు, ఇతరుల యందునను తన ఆత్మనే గాంచుచుండును. అతనికి తనకంటె భిన్నమైనదేదియును దోచదు. ఈ కారణముననే యతడు పరస్థలియని పిలువబడుచున్నాడు.

పరస్థలియొక్క వర్తన గురించి శ్రీ భగవత్ పాదులవారు నీ క్రింది విధిన నుపదేశించిరి :

స్వతంత్రః సర్వకృత్యేషు స్వం పరత్వేన భావితః।
తృణీకుర్వన్ జగజ్జాలం వర్తతే శివయోగిరాట్॥ (సి.శి. 15-65)

ఈ యుపదేశములోని 'స్యం' అనగా తనను "పరత్వేన" అనగా పరబ్రహ్మ స్వరూపముగా అని తెలుసుకొనవలెను. ఈ స్థలములోని శివయోగి తనను తానే పరబ్రహ్మగా భావించికొని సమస్త కార్యముల యందున స్వతంత్రునిగా ప్రవర్తించును. ఇతనిమీద నెవ్వరి శాసనము నడువజాలదు. ఈ చరాచరాత్మకమైన జగత్తునతనికి గడ్డిపుల్లవలె కన్నట్టును. దీని భావమేమనగా జగత్తులోని దేనిమీదనూ నతనికి యాసక్తి యుండదు.

శివయోగియైనవాడు సదాశివునితో సంబంధమును స్థాపించికొనును. ఇష్టలింగధారణ మరియు నిష్ఠలింగ పూజల వలన స్థూలదేహమునకు శివునితో సంబంధమేర్పడును. ఇంకను వాణివలన పంచాక్షర మహామంత్రపు జపము సఖండముగా సాగుటచేత మంత్రార్థ రూపమైన శివునితో వాణియొక్క సంబంధముండియే యుండును. ఇదే ప్రకారముగా తన పరిశుద్ధమైన మనస్సునందున ప్రాణలింగ మరియు భావలింగముల యనుసంధానమును స్థాపించికొనును. ఈ సంబంధమెంత కాలమువరకు కొనసాగునో యంతవరకు సాధకుడు శివయోగి యనబడును. అయితే యీ పరస్థలపు శివయోగి యొక క్షణమైనను నిస్సంబంధియై యుండదు. ఎడతెగని సంబంధము గల్గియుండును. వీరశైవులందరు నెంతో కొంతమేరకు నీ సంబంధము గల్గియుండురనెడిది సత్యమే. అయితే ఎల్లకాలము సంబంధము గల్గియుండుట లేదు. ఈ కారణమున పరస్థలిని శ్రీ భగవత్పాదులవారు యోగి విరాట్ అని సంబోధించిరి. ఆ పిదప నట్టి శివయోగి యే విధముగా సమ్మోదమును పొందునో యనెడి దానిని యీ క్రింది విధముగా నుపదేశించిరి :

వర్ణాశ్రమ సమాచార మార్గనిష్ఠా పరాజ్ఞుభిః

సర్వోత్కృష్టం స్వమాత్మానం పశ్యన్ యోగీ మతు మోదతే॥

(సి.శి. 15-66)

లోకీక జీవనము నందున యొక వ్యక్తి సంతోషమును పొందవలెననిన యింకొక దానిని లేదా మరొక్కరిని యపేక్షింతురు. వాస్తవముగా చూసిన యెడల తన్నిమిత్రమై వేరే వస్తువుల లేక వ్యక్తుల అవశ్యకత లేనేలేదు. సుఖము లేదా ఆనందము వెలుపల దొరికెడిది కాదు. ప్రతి యొక్కరి ఆత్మ సుఖరూపమున నుండుటచేత యెప్పుడు మనస్సు నేకాగ్రముతో దానిలో నిమగ్నమగునో యప్పుడు నద్దానికి నానందానుభూతి గల్గును. యోగులు తమ యోగ సామర్థ్యముచేత మనస్సును సుస్థిరముగా నిలిపి దానిని ఆత్మచింతనలో లీనముచేసి ఆత్మానందము ననుభవింతురు.

సాంసారిక జీవులకు శబ్ద స్పృశాది విషయముల సంబంధమైనప్పుడు మనస్సు నొక ప్రశాంత స్థితిని పొందును. అప్పుడు శాంతమైన మనస్సున సుఖరూపమైన ఆత్మయొక్క ప్రతిబింబము పడును. అప్పుడా విషయము వలన ఆనందము గల్గినట్లొక భావము గల్గును. ఆనంద మనెడిది విషయము నందుండక ఆత్మయందుననే యుండును. విషయములు క్షణికమైన సుఖమును లభింపజేసెడి సాధనములు మాత్రమే. అవి సుఖరూపములు కావు. ఒక వ్యక్తి ఒకనిని కొంతకాలము వరకు ప్రేమించి యీ పిదప కారణాంతరముల వలన ద్వేషించుటను ప్రారంభించును. ఈ విధముగా విషయములు క్షణిక సుఖమునిచ్చెడి సాధనములనెడిది నిరూపితమగుచున్నది.

ఈ పూర్వోక్తమైన విషయ వస్తువు యొక్క పరిపూర్ణమైన యరయిక యీ పరస్థలపు శివయోగి గల్గియుండుటచేత యితడు అన్యులను చూసి యానంద పడకుండగ తన ఆత్మనే యెల్ల కదల చూచి ఆనందించుచుండును. ఇతని దృష్టియందున బ్రాహ్మణ, క్షత్రియ, వైశ్య, శూద్ర యనెడి వర్ణములకు చెందినవారు కాని, బ్రహ్మచర్యాది ఆశ్రమములుగాని దోచవు. శివమయ దృష్టి సంపన్నుడైన యీ శివయోగి అందరిలోను తనను తానే గాంచును. అందుచేత సదా మోదితుడై యుండును.

పరస్థలపు శివయోగి సర్వోత్కృష్టుడని తెలుపుచు శ్రీ భగవత్పాదులవారు నీ క్రింది విధముగా నుపదేశమును ఇచ్చిరి.

విశ్వాతీతం పరం బ్రహ్మ శివాఖ్యం చిత్స్వరూపకం

తదేవాహమితి జ్ఞానీ సర్వోత్కృష్టః స ఉచ్యతే॥ (సి.శి. 15-67)

ఈ యుపదేశము యొక్క తాత్పర్యమేమనగా గొప్పదానితో సమరసతన పొందినప్పుడు చిన్నవస్తువు కూడ పెద్దదానిగా పరిణమించును, అనెడి సంగతి లోకమందున సర్వానుభవసిద్ధమైన విషయము. గంగోత్రినుండి బయలుదేరిన గంగానదికి మధ్యలోన ననేక చిట్టిపొట్టి నదులు చేరును. ఇవన్నియును గంగానది స్వరూపములై పోయెడిది మనము గాంచుచున్నాము. ఇటులనే యీ ప్రపంచమునందున సర్వోత్కృష్టమైన వాడు శివుడొక్కడే. ఇతనితో శివయోగము మూలమున సామరస్యమును బడసి శివయోగులందరు సర్వోత్కృష్టులై యగుదురు. అందుచేత పరస్థలములోని శివయోగియు విశ్వాతీతమైన చిద్రూపమైన శివ లేదా బ్రహ్మ అనెడి పేరుగల ఆ పరతత్త్వమే నేనైయున్నాననెడి జ్ఞానమును బడసి యుండుటచేత యితడును సర్వోత్కృష్టుడని పిలువబడుననెడిదే పూజ్య ఆశయమైయున్నది. ఇట్టివాడు జీవన్ముక్తుడని చెప్పుచు శ్రీ భగవత్పాదులవారు నీ క్రింది విధముగా నుపదేశమునిచ్చిరి.

అచలం ధృవమాత్మానమనుపశ్యన్నిరంతరమ్।
నిరస్తవిశ్వవిభ్రాంతిర్జీవన్ముక్తో భవేన్నునిః॥

(సి.శి. 15-68)

అచలము, నిత్యము అయిన తన ఆత్మ స్వరూపమును నెప్పుడు నఖండితమైనదానిగా పరిభావించి పరశివునితో తనను ననన్యముగా ననుభవించెడి యీ ముని యనబడెడి శివయోగి, జగత్తులోని భ్రాంతులన్నిటి నుండియును ముక్తిని గాంచిన వాడైనందున యితనిని జీవన్ముక్తుడని యందురు.

ఇహలోకమునందున దేహధారియై యుండియున్నంతవరకు అందరు తమ తమ ధర్మములను విధి విధానము ప్రకారము నిర్వహించవలెననియును, తన్నిమిత్రమున వివిధ కర్మలను చేయవలెననియును చేయకుండిన యెడల, దేవతలు కుపితులగుదురనెడి యభిప్రాయమొకటి కలదు. విధి నిషేధాతీత వర్తన గల్గి కర్మాచరణను తిరస్కరించెడి శివయోగి యెడల దేవతలెట్టి వైఖరిని యవలంబించెదరనెడి యనుమానమొకటి కలుగవచ్చును. ఈ విషయమును గురించి శ్రీ భగవత్పాదులవారు నీ క్రింది విధముగా నుపదేశమునిచ్చిరి :

బ్రహ్మాద్యాః కిం ను కుర్వంతి దేవతాః కర్మ మార్గగాః।
కర్మాతీత పదస్థస్య స్వయం బ్రహ్మ స్వరూపిణః॥ (సి.శి. 15-69)

పరస్థలములోని శివయోగి తానే పరబ్రహ్మ స్వరూపముగా నుండుట చేత యతడు నీ లౌకిక కర్మస్థానము కంటెను అతీతమైన యుత్కృష్టమైన స్థానము నందున యుండుటచే బ్రహ్మాది దేవతలు నితనిని యేమియును చేయుటకు సమర్థత గల్గియుండరు. దీనికి గల కారణమేమనగా యీ దేవతలెల్లరు శివపరబ్రహ్మాకు నధీనులై యుందురు కదా! శివయోగి పరబ్రహ్మ స్వరూపియై యుండుటచేత యతడు కర్మాదులను చేయకుండినను దేవీదేవతలితని నేమియును చేయలేరు.

పరస్థలములోని శివయోగియును, జనులందరి అజ్ఞానమును దూరము చేయగల సమర్థత గల్గియుండునని తెలుపుటకై శ్రీ భగవత్పాదులు నీ క్రింది విధిన యుపదేశమునిచ్చిరి.

స్వేచ్ఛయా సంచరేద్యోగి విముంచన్ దేహమానితామ్।
దర్శనైః స్పర్శనైః సర్వానజ్ఞానపి విమోచయేత్॥ (సి.శి. 15-70)

దేహభిమానమును త్యజించిన శివయోగి యీ జగమున తనకు యిష్టమైన రీతిలోన సంచరించుచు, కొందరిని దర్శనము చేతు, మరికొందరిని స్పర్శచేతను నుద్ధరించి ముక్తిని ప్రదానము చేయును. ఇట్టి అలౌకికమైన సామర్థ్యమును పొందిన శివయోగి మీద మత్స్వరి శాసనము చెల్లనేరదనెడిది శ్రీ భగవత్పాదుల యభిప్రాయమై యున్నది.

“నిరంజనః పరమం సామ్యముపైతి దివ్యమ్” అనెడి శ్రుతి వచనము చెప్పిన యటుల శివయోగి పరిపూర్ణమైన శివభావన గల్గియుండుటచేత అతడు జీవన్ముక్తుడే అయియున్నాడు. ఈ విషయమును తెలియజెప్పుట కొరకు శ్రీ భగవత్పాదులవారు నీ క్రింది విధముగా నుపదేశము నిచ్చిరి:

నిత్యే నిర్మలభావనే నిరుపమే నిర్మాత విశ్వభ్రమే।
సత్తానందచిదాత్మకే పరశివే సామ్యం గతః సంయమీ
ప్రధ్వస్తాశ్రమ వర్ణ ధర్మనిగలః స్వచ్ఛంద సంచారవాన్
దేహీ వాగద్భుత వైభవో విజయతే జీవన్విముక్తః సుదీః॥ (సి.శి. 15-71)

ఈ ఉపదేశపు తాత్పర్యమేమనగా పరశివునితో సామ్యావస్థను పొందినవాడైనందున శివయోగి వర్ణధర్మమును విడిచివేసిష్టతంత్రుడై, దేహధారియై యుండియు విలక్షణమైన జీవన్ముక్తి యొక్క ఆనందము ననుభవించుచుండును. సర్వోత్కృష్టమైన విరాజిల్లును.

స్వయ చర పరస్థలములనగా నొక్కడే యయిన శివయోగి యొక్క వివిధావస్థలని తెలిసికొనవలెను. వీటిలో పరస్థలము నుత్కృష్టమైనది. ఇతడు నాశ్రమాది బంధములకు కట్టుబడదు. తన కిష్టమైన యెడల నొకే ప్రదేశమున కూర్చుండి యుండవచ్చును. లేదా మనస్సుకు నచ్చిన విధముగా సంచరించవచ్చును. ఇతని దృష్టి స్పృశ్యాదుల రూపమున నుండెడి యితని కరుణకెవ్వరు పాత్రులగుదురో వారును విలక్షణమైన యానందము ననుభవించుతరని తెలిసికొనగలరు.

ఓం శాంతిః శాంతిః శాంతిః

విశేష ప్రతిపిక :

పరస్థలియొక్క స్థానము బ్రహ్మ విష్ణాదుల కంటెను అధికమైన మహత్త్వము గలదని శ్రీ జగద్గురు చంద్రశేఖర శివచార్యుల వారు తెలియజేసి మనలను ధన్యులను జేసిరి.

స్వయ, చర మరియు పరస్థలము లన్నియును శివునితో నభేదము గల్గినట్టి స్థానములే. జ్ఞానమున కతీతముగా నుండెడి జ్ఞానోత్తర పదముననుండెడి స్థలములు. వీటిలో పరస్థలియొక్క స్థానము పరబ్రహ్మయొక్క స్థానమని గుర్తించగలరు. సాక్షాత్తుగా శివ పరబ్రహ్మ పరస్థల జంగమ రూపమున తిరుగాడునని తెలిసికొనవలెను. ఇట్టి స్థలమున పరబ్రహ్మను మినహాయిస్తే మరే వస్తువు ఉండదు. ఈ కారణముననే పరస్థలి యొక్కడికి వెడలి నా తనకు తానే కనిపించును.

“స్వతంత్రః సర్వకృత్యేషు” అనెడి ఆచార్యోక్తి గమనార్హమైనది. పరస్థలికి సర్వకర్తృత్వము సిద్ధించునని తెలియుచున్నది. స్వతంత్రుడైనందున నతడు జగజ్జాలమును తృణప్రాయముగా చూచును. వర్ణ ధర్మ ఆశ్రమ ధర్మాదులతనిని శాసించజాలవు. విశ్వభ్రాంతి విరహితుడై తానే పరబ్రహ్మ ననెడి భావమును మనమున దాల్చియుండెడి పరస్థల జంగముడు జీవన్ముక్తిని పొందిన వాడని గ్రహించగలరు. శిఖి కర్పూర న్యాయమున విశ్వభ్రాంతిని, జీవభ్రాంతిని విసర్జించి, నదీ సముద్ర న్యాయమున శివ-జీవ సామరస్యమును పొందిన పరస్థల జంగముడు పరబ్రహ్మగా పరిణామమును పొందునని తెలిసికొనగలరు. సర్వజ్ఞత్వము, సర్వకర్తృత్వము, సర్వభర్తృత్వములు గలవాడై తనను దర్శించిన వారి పాపములను భగ్గుము చేసి ముక్తిని ప్రసాదించుచుండును.

ఇట్టి స్థితిలో నుండెడి వాని లక్షణముల నాగమములు క్రింది విధముగా తెలుపుచున్నవి :

“ఇతడు ద్వంద్వమును వీడి ద్వంద్వాతీతుడై యుండును. నిత్య నిరంజనుడై సచ్చిదానందములో మునిగి తేలుచుండును. చతుర్వర్గ ఫలముల నాశించడు. వాటినితరులకు కటాక్షించగల సమర్థత గల్గియుండును”.

అయితే భక్తాంగ స్థలములోని సాధకుడు జంగమ భేదమును చేయకూడదు. స్వయ, చర, పర జంగముల యెడల సమమైన భక్తిని ప్రదర్శించవలెను. ఈ విషయమున, శ్రీ బసవేశ్వరులవారి క్రింది వచనము గమనార్హమైనది యున్నది.

దూరదింద బంద జంగమవనయ్యగళెందు
సారిద్ద జంగమవ పరిచారకరెంబ
కేడింగె బెరగాదెనయ్యా
సారిదవరు దూరదవరెందు బేరుమాడి కండదె
కూడల సంగమ దేవ సింగారదమూగ కొయ్యదె మాణ్వనె?

ఈ వచనము యొక్క తెలుగు రూపమును గనుడి :

దూరమునుండి వచ్చిన జంగమము నయ్యగారని
చేరువననున్న జంగముని పరిచారకుడనెడి
చేటుకు వెరగైతినయ్యా
చేరువవారు దూరపువారని వేరుజేసి గనినచో
కూడల సంగమదేవుడు
సింగారపు ముక్కును కొయ్యక మానునే?
(వచనము సం. 414)

స్వయ, చర, పరస్థలములలో నుండెడి లింగస్థలుల యుద్దేశమొక్కటే యని తెలిసికొనగలరు. స్వయ జంగముడు స్థానిక స్థితిగతులను బాగుగా నెరిగిన వాడై చరలింగమునకు విషయ నివేదన జేయును. చరస్థలి స్వరం బ్రహ్మేతి యనెడి భావము గలవాడై పర్యటన చేయుచు భక్తుల పరిరక్షణకు కృషిచేయును. స్వయ జంగముడు భక్తిహార్గ క్రియా పథమును సుగమము చేయుటలో శ్రద్ధను గనబరచగా, చరుడు జ్ఞాన ప్రవాతయై “సర్వం బ్రహ్మేతి” అనెడి భావనకు పుష్టినిచ్చును. సంసార భ్రాంతిని తొలగించును. పరస్థలి భక్తగణమును లింగాంగ సామరస్యమును సాధించెడి దిశలో పయనింపజేయును.

- శుభం భూయాత్ -

షోడశే పరిచ్ఛేదము

మాహేశ్వర స్థలము

క్రియాగమ స్థలము

ఆశీర్వాదనము : 1

ఇంతవరకు లింగస్థలములోని భక్తస్థలము గురించి తెలిసికొంటిమి. ఇందులోని చివరి యవాంతర స్థలములోని శివయోగి సర్వతంత్ర స్వతంత్రుడై చరించునని తెలిసికొంటిమి. తదుపరి వచ్చెడి మాహేశ్వరస్థలము గురించి తెలిసికొనవలెను.

శ్రీ రేణుక భగవత్పాదులవారు లోకకళ్యాణము నాశించి యాగస్త్య మహర్షికి లింగస్థలములోని భక్త స్థలమును గురించి యుపదేశించిన పిదప, నా ఋషీశ్వరుడు శ్రీ జగద్గురు రేణుకాచార్యుల కిట్టులనియెను.

స్థలనాం నవకం ప్రోక్తం భక్తస్థలసమాశ్రయమ్।
మాహేశ్వరస్థలే సిద్ధం స్థలభేదం వదస్య మే॥

(సి.శి. 16-1)

అగస్త్యుల వారి ప్రశ్న యొక్క తాత్పర్యమేమనగా భక్తస్థలమున తొమ్మిది యవాంతరస్థలముల వివరణ నిచ్చితిరి. యికమీదట మాహేశ్వర స్థలములోని యవాంతర భేదము గురించి దయచేసి తెలియజేయుడి:

శ్రీ భగవత్పాదులవారు నీ క్రింది విధముగా సెలవిచ్చిరి.

మాహేశ్వర స్థలే సంతి స్థలాని నవ తాపస।
క్రియాగమస్థలం పూర్వం తతోభావాగమస్థలం॥
జ్ఞానాగమస్థలం చాథ సకాయస్థల మీరితమ్।
తతో కాయ స్థలం ప్రోక్తం పరకాయస్థలం తతః॥
ధర్మాచారస్థలం చాథ భావా చారస్థలం తతః॥
జ్ఞానాచారస్థలంచేతి క్రమాదేషాంభిదోచ్యతే।

(సి.శి. 16-2 నుండి 4 వరకు)

శ్రీ భగవత్పాదులవారి యానతి ప్రకారము నిందులోను తొమ్మిది స్థలములు గలవు. అవి : క్రియాగమ స్థలము, భావాగమ స్థలము, జ్ఞానాగమ స్థలము, సకాయ స్థలము, అకాయ స్థలము, పరకాయ స్థలము, ధర్మాచార స్థలము, భావాచార స్థలము మరియు జ్ఞానాచార స్థలము.

ఈ స్థలముల లక్షణ స్వరూపముల గురించి తెలిసికొనెదము గావుత. వీటిలో క్రియాగమ స్థలమే మొదటిది. ఇచ్చట క్రియయనగా పూజా రూపమైన యాచరణ అగమమనగా పూజాక్రియా విధి విధానమును నిర్దేశించెడి శాస్త్రము. పూజా విషయకమైన విధిని ప్రతిపాదించెడి స్థలమే క్రియాగమ స్థలము. ఈ విషయమున, శ్రీ భగవత్పాదుల వారి యుపదేశము నీ క్రింది విధిన యున్నది.

శివోహి పరమః సాక్షాత్ పూజా తస్య క్రియోచ్యతే।

తత్పరా అగమా యస్మాత్ తదుక్తోయం క్రియాగమః॥ (సి.శి. 16-5)

ఈ యుపదేశము యొక్క తాత్పర్యమేమనగా పూర్వోక్త పరస్థలపు శివయోగి సాక్షాత్తుగా శివుడేయని యెరుగవలెను. అతడు చేసెడి యిష్టలింగ పూజాదులు క్రియలని పిలువబడును. ఇంతటి క్రియలు లోకులకు ననుసరణీయములై యుండును. ఈ క్రియల గురించి తెలిపెడి శాస్త్రము యాగమము. ఈ స్థలమునందున క్రియల గురించి ప్రతిపాదించబడియుండుట చేత నిద్దానిని క్రియాగమ స్థలమని యందురు. ఇందులో జీవన్ముక్తుడైన శివయోగి చేత నాచరింపబడెడి యిష్టలింగ పూజాదుల గురించి తెలుపబడినది.

వీరశైవ సిద్ధాంతము నందున కేవలము జ్ఞానమునకు మాత్రమే ప్రాధాన్యతనివ్వకుండా, యిష్టలింగాది క్రియలకు కూడా ప్రాముఖ్యత యివ్వబడినది. ఈ కారణమున జీవన్ముక్తుడైన శివయోగియు, ప్రాణమున్నంతవరకు నిష్టలింగ పూజాది సత్కార్యములను చేయుచుండవలెను. దీనికి గల కారణమేమనగా నీ జగములో నెంతోమంది సామాన్యులు పెద్దవారి యాచరణలను ననుకరించుటకై యత్నింతురు. ఒకవేళ జ్ఞానులు సత్క్రియల యెడల విముఖతను చూపిన యెడల సామాన్యుడును ఆ మార్గము ననుసరించెడి యవకాశము గలదు. అందుచేత జీవన్ముక్తుడైన శివయోగి యిష్టలింగ పూజాదులు చేయుచుండవలెను.

శ్రీ పూజ్యపాదులవారు పూజాక్రియయొక్క మహత్త్వమును నీ క్రింది విధముగా వివరించిరి :

ప్రకాశతే యథా నాగ్నిరరణ్యం మంథనం వినా

క్రియాం వినా తథాంతఃస్థో న ప్రకాశో భవేచ్ఛివః॥

(సి. శి. 16-6)

ఈ యుపదేశములోని తాత్పర్యమేమనగా అరణి యొక్క మంథనను చేయకుండగ అగ్ని ప్రకటనము కానటులే, శివపూజా క్రియలు చేయకుండా శివుని ప్రాకట్యము కాజాలదు.

అగ్నితత్త్వము వ్యాపకముగా సర్వత్ర విద్యమానమై యుండినను అది ప్రకటనము కావలెననిన రెండు వస్తువుల ఘర్షణ యవశ్యకముగా కావలెను. ఇదే ప్రకారముగా విశ్వమంతయును వ్యాపించియున్న పరశివుడు పూజాక్రియవలననే ప్రకటితుడగును. అందుకే జ్ఞానము వలె క్రియయు ప్రాధాన్యత గలదని గ్రహించవలెను. ఇష్టలింగ పూజా రూపమున గల యీ బాహ్యక్రియ యనెడిది యంతర్లింగాను సంధానమునకు కూడ సహాయకారిగా నుండగలదు. బయటి క్రియ లోపలి యంతరంగమును పరిపక్వముగ చేయును. అంతఃకరణము పరిశుద్ధమైనప్పుడు ప్రాణలింగ భావలింగముల యనుసంధానము సంభవించును. ఈ కారణమున, సాధకుడు నంతర్ముఖ ప్రవృత్తికి బాహ్య లింగార్చన సహాయకారిగా నుండుననెడిదానిని మరువరాదు.

బాహ్యక్రియాచరణ యే రీతిన యుండవలెనో దానిని శ్రీభగవత్పాదుల వారు నీ క్రింది విధముగా తెలియజేసిరి :

న యథా విధి లోపః స్వాద్యథా దేవః ప్రసీదతి ।

యథాగమః ప్రమాణం స్వాత్మథా కర్మ సమాచరేత్॥

(సి. శి. 16-7)

ఎటుల చేసిన యెడల విధి విధానములోన లోపము కలుగదో, యెటుల చేసిన యెడల శివుడు ప్రసన్నుడగునో, యెటుల నాగమ ప్రమాణము కలదో, అటుల పూజాకర్మ నాచరించవలెననెడిది యాచార్యుల వారి యాదేశములోని భావార్థము.

పూజను చేయునప్పుడు యోగ్యమైన రీతిలోనే చేయవలెను. తన మనస్సుకు నచ్చిన విధముగా చేయవలదు. ఒక వంటకము చేయునప్పుడు నేయే పదార్థములు నెప్పుడెప్పుడు వేయవలయునో యా విధిన చేసిననే యది రుచికరమై తినెడి వారికి సంతోషమును చేకూర్చును. విధానముననుసరించకుండగ వంటను చేసిన యెడల, వంటకము చెడిపోవును. ఇదే విధిన, విధానము నతిక్రమించి చేసెడి పూజ ప్రయోజనకారి కాజాలదు. పూజా విధానములలో వివిధ విధానములు గలవని తెలిసికొనవలెను. వైదిక శివ పూజావిధి యనెడిది బహుళ ప్రచారములో నున్నది. దీనికి ప్రత్యామ్నాయముగా సంక్షిప్త విధియును గలదు. ఆగమములలో పంచోపచార, అష్టోపచార, షోడశోపచార, ఆజ్ఞోపచారములు చెప్పబడినవి. సాధకుడు నేదో యొక దానిని యెంపిక చేసుకొనవలెను. మొత్తము మీద తెలిసికొనవలసిన దేమనగా యేదో యొక విధిని యనుసరించవలెను.

ఈ విధి విధానముల జతకు సాధకునికి భక్తి భావన కూడా యుండవలెను. యాంత్రికముగా పూజనాచరించుటవలన శివ కారుణ్యమును పొందజాలము. అయితే, భక్తిభావన యుండిన యెడల యుపచారముల ప్రయోజనమెట్టిది? యనెడి ప్రశ్న యుదయించవచ్చును. ఉపచారములు మన భావనను భగవంతునికి బహుళ సమీపమున నుంచుటకై సహాయకారిగా నుండును. ఈ విధి నతిధి సత్కారముతో పోల్చవచ్చును. ఇంటికి వచ్చిన యతిధిని సంతోష పెట్టుటకై యింటి యోడయుడు పలు విధములుగా అతిధి సత్కారముల చేయును. వీటిని చేయకుండా కేవలము ప్రేమను మాటలలో ప్రదర్శించిన యెడల, యతిధి సంతృప్తిని పొందునే? స్నేహ భావమున లేదా గౌరవభావమున చేసెడి సత్కారములే యతిధికి సంతృప్తిని గల్గించును. శివార్చన కూడ అట్టిదే. శివుని తృప్తిపరచుటకై పలు విధోపచారములను భక్తి భావముతో సమర్పించవలెను. అర్చణాంతరము

లభించెడి నైర్మల్యమును స్వీకరించవలెను. ఇది యమూల్యమైన దనియును, దీనివలన మనఃప్రసన్నత, ప్రజ్ఞాన లబ్ధి గల్గుననెడిది మరువరాని సత్యము. ఈ కారణమువలన విధి ప్రకారముగా నిష్ఠలంగ పూజను చేయుట యనెడిది యెంతో అవశ్యమని గుర్తించవలెను.

శాస్త్ర విహిత పూజను చేయుట యనెడిది

విధిః శివనియోగోఽయం తస్మాద్ విహిత కర్మణి।

శివారాధనబుద్ధ్యైవనిరతః స్యాద్ విచక్షణః॥

(సి.శి.16-8)

ఈ యుపదేశము యొక్క తాత్పర్యమేమనగా, పూజా విధానమనెడిది శివునిచేత నిర్దేశింపబడినది. అందుచేతనిది శివాజ్ఞ వంటిది. శివపూజాతత్పరులెల్లరు శివాజ్ఞను పరిపాలించవలెను. శాస్త్రోక్త విధిన శివార్చనను చేయవలెను.

చేయవలసిన దానిని విహిత కర్మ మనగా చేయకూడని దానిని నిషిద్ధ కర్మమని యందురు. ఉదాహరణకొరకై చెప్పవలెననిన యెడల, “మాహింస్యాత్, సర్వాభూతాని, న కలంజం భక్షయేత్; న సురాంపిబేత్; స్వాధ్యాయన్మా ప్రమదః” అనెడివి నిషేధములు. హింసను చేయకూడదు, మాంసమును తినకూడదు, కల్లును త్రాగవలదు, స్వాధ్యాయమును తప్పకూడదు” అనునవే యీ నిషేధములని గుర్తింపగలరు. వీటిని శివాజ్ఞలనియే తెలిసికొనగలరు.

ఈ విషయమున శ్రీమన్నిజ గుణ శివయోగులవారు నీ క్రింది విధముగా చెప్పిరి.

దురిత కర్మవ నొల్లదిరు । పుణ్యవనె మాడు ।

హరనడివిడి । శాంతరౌడనాడు ।

కరుణ విరలి జీవరౌళు । నీతి విద నాగు ।

పొరె పొర్దిరనెందు బెససువ ॥

నిందిసి నుడియదిరారను । మనస్సిగె బందంతె

నదెయదిరిహదళ్ళి । కుందవదెయదిరు।

కామాదిగళను జయిసెందు

కైవిడిదనుగ్రహిసువ॥

ఈ బోధ యొక్క తెలుగు రూపమును గనుడి :

దురిత కర్మము నొల్లకుండుడు

పుణ్యమునే చేయుము

హరుని యడుగును బట్టు

శాంతుల సాంగత్యమున నుండు

కరుణ యుండని జీవులలోన

నీతి విడుదవగుము

ప్రోచి భారమును మోయుమని యానతిచ్చెడి

నిందించి మాటాడకని యరచు

మనస్సుకు వచ్చిన యటుల నడువ నట్లుంచిచ్చట

కుండు పడనటుల నుంచు

కామాదుల జయించమని

చేతిని పట్టికొని యనుగ్రహించెడి ॥

పై ప్రబోధము విధి నిషేధము క్రోడీకరణను గాంచగలము. శ్రీ బసవన్న వారి యీ క్రింది వచన మీ కోవకు చెందినదేయని చెప్పవచ్చును.

కళ బేడ, కాలబేడ, హాసియ నుడియలు బేడ
మునియ బేడ, అన్యరిగె అసహ్యపడబేడ
తన్న బణ్ణిస బేడ, ఇదిర హళియలు బేడ
ఇదే అంతరంగశుద్ధి; ఇదే బహిరంగ శుద్ధి
ఇదే నమ్మ కూడల సంగమదేవర నొలిసువ పరి.

ఈ వచనపు తెలుగు రూపమును గనుడి :

కల్ల వలదు, కూల్చ వలదు, పుచ్చు నుడువుట వలదు
కినియ వలదు, అన్యుల కసహ్యపడవలదు
తన్నుతా వర్ణించవలదు, ఎదుటివాని పలుకవలదు
ఇదే అంతరంగశుద్ధి; ఇదే బహిరంగ శుద్ధి
ఇదే కూడల సంగమ దేవుల నొల్పించెడి పరి.

బసవన్నవారు విహితా విహితములను చక్కగా క్రోడీకరించి చూపిరి.

ఈ కారణము వలన ప్రతియొక్కరు విహిత కర్మలను చేయుచును, నిషిద్ధములనాచరించకయు నుండవలెను. అప్పుడే యందరి జీవితము సుఖమయము కాగలదు. అనంతమైన దుఃఖమునుండి కాపాడబడవలెననిన యెడ శివుని యాజ్ఞను తప్పనిసరిగా పాటించవలెను. నిష్కాబల సంపన్నులై యిష్టలింగ పూజలను సలుపవలెను.

ఓం శాంతిః శాంతిః శాంతిః

విశేష ప్రీతిపిక :

శ్రీ జగద్గురు చంద్రశేఖర శివాచార్యులవారు మాహేశ్వర లింగస్థలములను వివరించి క్రియాగమ స్థలమునకు సంబంధించిన మౌలిక విషయముల జ్ఞానమును ప్రదానము చేసిరి.

మాహేశ్వర స్థలమున యంగస్థలి నైష్ఠిక భక్తిని సలుపును. భక్తస్థలములోని శ్రద్ధయనెడి భావన యిచ్చట నిష్ఠగా పరిణమించును. దేహమును వశములోనికి తెచ్చికొనుట భక్తస్థలి లక్ష్యము కాగా, యింద్రియములపై విజయమును సాధించుటే మాహేశ్వరస్థలిలోని నిష్కాభక్తి యొక్క లక్ష్యము. ఈ లక్ష్యము ద్వారా మాహేశ్వరస్థలి నిర్మలమైన చిత్తము గలవాడగును.

మాహేశ్వర స్థలి తన లక్ష్యములను సాధించు ప్రయత్నమును సుగమము చేయుటకే శివుడు మాహేశ్వరస్థలముల నాశ్రయించి యుండెడి లింగస్థలములుగా ప్రభవించును. ఇట్టి స్థలనవకములోనిదే క్రియాగమ స్థలము. “ఆగమ” అనెడి పదమునకు వచ్చుట యనెడి సామాన్యార్థమొకటి గలదు. విశేష దృష్టిచేత గమనించినచో “ఆగమ” యనగా సంపాదనయని దోచును. క్రియాగమం బనగా క్రియ యొక్క సంపాదనమని భావించవచ్చును.

క్రియ యనెడి పదము సాంకేతిక పరమైనది. స్థూలముగా నీ పదము కర్మయనెడి దానికి పర్యాయ పదముగా వాడిననూ, సూక్ష్మదృష్టితో చూసిన యెడల క్రియయనగా జంగమయ్య గారికి చేసెడి పాదపూజాది సదాచరణలనవచ్చును.

భక్తాంగ స్థలమున క్రియాలింగ మెట్టి పాత్రను పోషించునో మాహేశ్వరాంగ స్థలమున క్రియాగమముయట్టి పాత్రను పోషించును. క్రియా సంపాదన ద్వారా సాధకునికి చిత్తనైర్మల్యమును చేకూర్చుటకే శివుడు క్రియాగమ స్థలముగా నవతరించునని తెలిసికొనగలరు. వాస్తవముగా గమనించిన యెడల క్రియాగమమునకై క్రియాలింగము సాధనముగా పనిచేయునని గ్రహించగలరు. క్రియాలింగము కారణము కాగా క్రియాగమము ఫలితమని తెలిసికొనవలెను.

భక్తాంగ స్థలములో భక్తికి ప్రాధాన్యత యివ్వబడును. మాహేశ్వరాంగ స్థలమున జ్ఞానము ప్రధానమైన భూమికను నిర్వహించును. అయిననూ యీ జ్ఞానము క్రియాగమముతో సమరస భావము పొందినదై యుండునని గ్రహించగలరు. క్రియాగమము లేకుండ సాధకునికి లక్ష్యసిద్ధి గలుగదని తెలిసికొనగలరు.

ఈ స్థలమున పర జంగముని యొక్క పూజయే పరమార్థ సాధనమని తెలుపబడినది. ఈ మౌలికాంశమును విస్మరించి స్థావర లింగాదుల యర్చనలే క్రియలనియును, క్రియాగమమనగా స్థావర లింగార్చనను షట్కాలములలో చేయుటయే యని భావించవలదు. స్థావర లింగార్చన వీరశైవమునకు చెందినట్టిది కాదని తెలిసికొనగలరు. ఇట్టి పూజ ప్రాకృత సాంప్రదాయమని గ్రహించవలెను. క్రియాలింగమును పట్టిన పిదప స్థావర లింగార్చనకై రెపరెపలాడినచో ప్రాప్తించెడి దేమియు నుండదని పెద్దలు చెప్పుచున్నారు.

- శుభం భూయాత్ -

క్రియాగమ స్థలము

ఆశీర్వాచనము - 2 :

క్రిందటి స్థలమున క్రియను విధి విధానము ప్రకారముగా చేయవలెనని తెలిసికొంటిమి. ఆ విధిన యెవ్వరి వలన గ్రహించవలెననెడి ప్రశ్న యుదయించవచ్చును. ఇట్టి సందేహమును తొలగించుట కొరకు, శ్రీ భగవత్పాదులవారీ క్రింది యుపదేశము నిచ్చిరి.

గురోరాదేశమాసాధ్య పూజయేత్ పరమేశ్వరమ్।

పూజితే పరమేశానే పూజితాః సర్వదేవతాః॥

(సి.శి. 16-9)

ఈ యుపదేశములోని భావార్థమేమనగా గురూపదేశమున కనుగుణముగనే యిష్టలింగమును పూజించవలెను. ఆ విధిన పూజించిన యెడల సకల దేవతలును పూజింపబడిన వారగుదురు.

వీరశైవ ధర్మమున శ్రీ గురువే యిష్టలింగమును దీక్షా సమయమున ప్రధానము చేయును. అందుచేత పూజించెడి విధి విధానమును బోధించెడి యర్హత శ్రీ గురువుకు మాత్రమే గలదు.

ఈ సందర్భమున పూజావిధానమును నిర్దేశించెడి గ్రంథములు చదివి తదనుగుణముగా పూజలు చేయవలెననెడి ఆలోచన గలవారికి తెలియజెప్పునవశ్యకత గలదు. ఈ గ్రంథములు పలు రకములుగా నుండును. గ్రంథకర్త వీరశైవేతరుడై యుండిన యెడల, అతని ధర్మమునకు చెందిన విధినే యిష్టలింగపూజకు ననువర్తనచేయు నవకాశము గలదు. అందుచేత, గురుముఖతాః పూజా విధానము గురించి గురైరుగుటయే శ్రేయస్కరమని గుర్తించవలెను.

లోకమున బహుదేవతారాధన యెంతో విస్తృతముగా నాచరింపబడుచున్నది. లింగైక నిష్ఠాపరతంత్రులై కేవలము యిష్టలింగమును పూజించుటవలన పరిమిత ఫలము లభించునేమో యనెడి సందేహము తలయెత్తవచ్చును. ఇట్టివారికి జ్ఞానోదయమును కల్గించుటకే శ్రీ భగవత్పాదులవారు నీ యుపదేశము నిచ్చిన యటుల దోచుచున్నది. ఏ దేవుడు సకల దేవతలచేత పూజింపబడునో, యతనిని పూజించుట వలన సకల దేవతలను పూజించుటచేత లభించెడి ఫలితము లభించునని తెలియజెప్పబడినది. కామ్యములను ఆశించి పూజించెడివారు, వివిధ చిల్లర దేవుళ్ళ నాశ్రయించక, దేవాదిదేవుడైన శివునినే పూజించుట బహుళ హితకారయని గుర్తించగలరు.

శివపూజ నాచరించెడి వీరశైవునకు శివయోగము నాచరించెడివాడు పొందెడి ఫలము ననాయాసముగా లభించునని శ్రీ భగవత్పాదులవారు తెలియజెప్పిరి. వీరి యీ క్రింది యుపదేశమును గనుడి :

సదాశివార్చనోపాయసామగ్రివ్యగ్రమానసః ।

శివయోగరతో యోగీ ముచ్యతే నాత్రసంశయః॥

(సి.శి. 16-10)

శివపూజా సామాగ్రి యొక్క సేకరణలో నిమగ్నుడయ్యేది శివయోగి సకల విధములగు బంధములనుండి విముక్తుడై సద్గతిని పొందుననెడిది యీ యుపదేశములోని భావము.

యోగమనగా చిత్తవృత్తిని నిరోధించి మనస్సు శివునిలోన లగ్నము చేయుట ఈ విధిన చేసిన వానికి ముక్తి లభించునని తెలుపబడినది. ఇష్టలింగ పూజా సామాగ్రిని సేకరించెడి సమయము నుండియే సాధకుని మది శివునిలో నిమగ్నమగును. ఇష్టలింగ పూజా విధానములోన వామకర స్థలమున లింగము నిడికొని పూజించెడి సమయములో సాధకుడు తన మనస్సును శివునిలో లీనము చేయును. ఈ విధిన యిష్టలింగారాధనయును, నొక రకమైన యోగమని గుర్తించవలెను. ఇష్టలింగ పూజచేత ముక్తి లభించుననెడిది నిర్వివాదమైన యంశమని తెలిసికొనగలరు.

జ్ఞానము వలననే ముక్తి లభించునని తెలిపెడి “జ్ఞానాద్వే తు కైవల్యం ఋతే జ్ఞానాన్న ముక్తి” వంటి శ్రుతి వాక్యముల దృష్ట్యా, యిష్ట లింగార్చన ముక్తి కొరకెటుల దోహదము చేయుననెడి సంశయము తలయెత్తెడి యవకాశము గలదు. ఇట్టి సంశయములను రూపుమాపుటకొరకు శ్రీ భగవత్పాదుల వారి యీ యుపదేశము నెంతో దోహదము చేయును.

అంధపంగువదన్యోఽన్య సాపేక్షే జ్ఞాన కర్మణి ।

ఫలోత్పత్తౌ విరక్తస్తు తస్మాత్ తద్వ్యయమాచరేత్॥

(సి.శి. 16-11)

ఈ యుపదేశము యొక్క తాత్పర్యమేమనగా కుంటి-గ్రుడ్డివాళ్ళ జంటవలె కర్మ-జ్ఞానములు పరస్పరము నాధారాఢి యుండుటవలన శివయోగి యీ రెంటికిని సమానమైన ప్రాధాన్యతను నొసంగవలెను. ఇష్టలింగార్చనను విస్మృతికి గురి చేయవలదనెడిది గ్రహించవలసిన విషయము.

వీరశైవ ధర్మమునందున ముక్తికొరకు జ్ఞానకర్మముల రెంటిని కారణభూతమైన యంశములుగా సంగీకరింపబడినది. “శివరహస్యము”న యీ విషయము గురించి యీ క్రింది విధముగా తెలియజెప్పబడినది.

స క్రియా రహితం జ్ఞానం స జ్ఞాన రహితాక్రియా ।

అపశ్యన్నంధకో దగ్ధోఽగచ్ఛన్ పంగుశ్చ దహ్యతే॥

క్రియా రాహిత్యము గల జ్ఞానమును, జ్ఞానరాహిత్యము గల క్రియయును నిరర్థకము లగును. చూడలేక సంధుడును, వెడలలేని పంగువును దహింపబడుదురు, అనెడిది శివరహస్యములోని శ్లోకము యొక్క తాత్పర్యము. జ్ఞానరహితమైన క్రియ గ్రుడ్డివానివంటిది. క్రియారహితమైన జ్ఞానము కుంటివాని వంటిదని చెప్పబడినది. ఈ శ్లోకము నొక కథను నేపథ్యముగా గొని చెప్పబడినది.

ఒక దట్టమైన యడవియందున నొక గ్రుడ్డివాడును, నొక కుంటివాడును నివాస మేర్పరచుకొని యుండిరి. ఒకరితోనొకరికి సంబంధము లేకుండగ నెవ్వరి పనిని వారు చేసికొనుచుండిరి. ఒక దినమున హఠాత్తుగా నా యడవికి నిప్పుంటుకొనెను. అగ్ని భీకరాకారమును దాల్చి యడవిని దహించివేయుచుండెను. అడవిలోని జీవులు ప్రాణభీతితో నటు యిటు పరుగెత్తుచుండెను. కాని గ్రుడ్డివాడు చూపులేని కారణమునను, కుంటివాడు వెడలలేని కారణమున ప్రాణముల మీద ఆశలను వీడి పరితాప మనస్సులై యుండిరి. అట్టి యాపత్కాలమున వారికొక ఆలోచన తట్టెను. పరస్పరము సహకరించికొనిన యెడల నపాయమునుండి తప్పించికొనగలమనెడిది గ్రహించిరి. గ్రుడ్డివాడు కుంటివానిని తన భుజములమీద నెక్కించికొనెను. కుంటివాడు మార్గనిర్దేశకత్వ బాధ్యతను నిర్వహించెను. ఇరువురు పరస్పర సహకారము వలన సురక్షితమైన ప్రాంతమునకు దరలిపోయిరి. పరస్పరము సహకరించికొనిన యెడల కాలి బూడిదగా నయ్యేడివారు.

జ్ఞానసిద్ధిని పొందినవానికి కర్మవలన గల్గెడి ప్రయోజనమెట్టిదో శ్రీభగవత్పాదులవారు వివరించిరి. కనుడి :

జ్ఞానే సిద్ధేఽపి విదుషాం కర్మాపి వినియుజ్యతే ।

ఫలాభి సంధి రహితం తస్మాత్ కర్మ స సంత్యజేత్॥

(సి.శి. 16-12)

కర్మ-జ్ఞానముల సంయోగము వలననే కర్మ-జ్ఞానముల ఫలము లభించగలదు. “నహ్యేక పక్షో విహగః ప్రయాతి” అనెడి సూక్తి ప్రకారము ఒకే యొక రెక్క గల్గిన పక్షి యెగురజాలదు. సుదూర ప్రాంతములకు వెడలజాలదు. ఇదే విధిన ముక్తి కొరకు కర్మ-జ్ఞానముల సంయోగము యొక్క యవశ్యకత గలదు. అందుచేత పండితుడు జ్ఞాన సిద్ధిని పొందిన వాడైనను విధిగా కర్మను చేయవలెను. ఇచ్చట కర్మయనగా యిష్టలింగ పూజయని గ్రహించవలెను.

ఈ స్థలము యొక్క ముగింపున శ్రీ భగవత్పాదుల వారు నీ క్రింది విధముగా నానతి నిచ్చిరి :

ఆచార ఏవ సర్వేషామలంకారాయ కల్పితే ।

ఆచార హీనః పురుషో లోకే భవతి నిందితః॥

జ్ఞానేనాచారయుక్తేన ప్రసీదతి మహేశ్వరః ।

తస్మాదాచారవాన్ జ్ఞానీ భవేదాదేహపాతనమ్॥ (సి.శి. 16-13 & 14)

ఈ యానతిలోని భావమేమనగా నందరికిని యాచారమే నిజమైన యాభరణము. ఆచార హీనుడు లోకముచేత నిందింపబడినవాడగును. జ్ఞానాచారములు గలవానిచేత శివుడు ప్రసన్నుడగును. అందుచేత, జ్ఞాని దేహము పతనమయ్యెడి సమయము జూను ఆచార వంతుడై యుండవలెను.

క్రియా జ్ఞానములు ననివార్యములని తెలిసికొనవలెను. అలంకారములకీ లోకమున యెంతో ప్రాముఖ్యత గలదు. తన శరీరము సుందరముగా కన్పించవలెనని, ప్రతియొక్కరు అలంకార ప్రియులగుచున్నారు. దేవతలలో కొందరు నలంకారప్రియులని నమ్మబడుచున్నది. విష్ణువిట్టివాడనియందురు. “అలంకార ప్రియో విష్ణుః” యనెడి లోకోక్తి యొకటి గలదు.

అలంకారములు సూక్ష్మదేహమును సుందరముగా తీర్చిదిద్దవచ్చునేమో, కాని సూక్ష్మశరీరమునవి యలంకరింపలేవు. శుద్ధమైన నడతయే నిజమైన యాభరణమగును. అనాచారికి ప్రాప్తమయ్యెడిది యగౌరవమే కదా! వీడెంతమేరకు తొడుపులు ధరించినను నిందితుడు కాకుండగ నుండగల్గునే?

శివునికి యాభరణములుండవు. వస్త్రములు కూడ ధరించక దిగంబరుడై తిరుగుచుండునని పౌరాణిక గాథలలో చెప్పబడినది అయినా, అతడు సుందరేశ్వరుడుగా కొలవబడుచున్నాడు. ఒక వ్యక్తికి కావలసినది మంచి గుణము. లోకహితమును కోరెడివాడెవ్వడైనను సుందరాకారుడే. అంతరంగమును సుందరముగా తీర్చిదిద్దుకొనవలెను. తన్నిమిత్తము మంచి యాచార సంపత్తిని పెంపొందించుకొనవలెను. నశ్వరములగు భూషణాదుల సంపాదనకై కాలమును వ్యయము చేయకూడదు. కాల మమూల్యమైనది. అద్దానిని యుత్తమమైన ఆచార విచారములను పెంపొందించుకొనుట కొరకు వెచ్చింపవలెను.

ఓం శాంతిః శాంతిః శాంతిః

విశేషప్రతిపిక :

శ్రీ జగద్గురు చంద్రశేఖర శివాచార్యులవారు జ్ఞానికైనను కర్మచేయుట యనెడిదనివార్యమని నొక్కిచెప్పిరి.

మాహేశ్వరాంగ స్థలికి లింగైక నిష్ఠా పరతంత్రత యలవదవలెను. అప్పుడే చిత్త నైర్మల్యము సిద్ధించును. వేదములోని కర్మకాండను విమర్శించెడి యుపనిషద్వాదులు యేకేశ్వరోపాసనను నిర్దేశించిరి. కాని పౌరాణికుల ప్రభావము వలన బహుదేవతారాధన ప్రబలిపోయినది. దేవుడొక్కడే యనే భావన స్థానములో దేవుళ్ళనేకులు. వారికి పూజాదుల వలన తృప్తిని చేకూర్చవలెను. లేనిచో వారి కరుణ లభించదనెడి భావాలకు ప్రచారము లభించెను. శంకరాచార్యుని పంచాయత పూజా విధానము వలనను, అతని అనుయాయులైన స్మార్తుల బహుదేవతార్చనాభిలాషవలనను లోకమున మార్పులు వచ్చెను. ఇట్టి స్థితిలో మాహేశ్వరుని లింగైక్యనిష్ఠకు ఆఘాతము గల్గెడి యవకాశము గలదు. అతని బహుదేవతారాధనాసక్తిని ద్రుంచుటకై పరస్థలి చేయవలసిన జ్ఞానోపదేశ మెట్లులుండవలెననెడి సమస్యవచ్చును. సామోపాయముననే హితోపదేశమును చేయవలెననెడిది నొక్కి చెప్పు నిమిత్తము “పూజితే పరమేశాని పూజితా స్సర్వ దేవతాః” యనెడి యుపదేశము ప్రధానము చేయబడినది. “పూజయేత్ పరమేశ్వరమ్” అనెడి రేణుకోక్తిని “పూజయేత్ పరస్థలిం” యని గ్రహించవలెను. వీరశైవ పథములో లింగాచారము ప్రకారము పరమేశ్వరుని లింగరూపముననే పూజింపవలెను. మూర్తుపాసన నిషేధింపబడినది. అయితే లింగమనగా స్థావర లింగమా? యనెడి ప్రశ్న గలుగవచ్చును. వీరశైవ పరిభాషలో లింగమనగా చరలింగమే యని శివానుభావులు తెలుపుచున్నారు. అనుభవసారములోని యీ క్రింది పద్యము గమనార్హమైనదై యున్నది.

సీ. ఆరయ లింగద్వయం సమాఖ్యాతమ

నంబడి లింగద్వయంబు వెలయు

నిలజరం చాచరమేనచ యన జంగ
మములింగముననందు మహిత భక్తి
దీక్షమై జరప్రతీతి సువిఖ్యాతమ
నంగ ప్రతస్థండు జంగమంబు
అట్లచరాః పార్థివాదయో యనపార్థి
వంబు నయి ప్రతిష్ఠితంబు లింగ

గీ. మట్లుగాన శివుని యపరావతారంబు
జంగమంబుగాన జంగమంబు
లింగమనగ వలయు లింగసంగత గాత్ర
భవలతాలవిత్ర ! పరమపాత్ర ! (ప. 179)

సోమనాథుడు ఆగమ ప్రమాణముల జూపి లింగమనగా జంగమంబని తెలియజెప్పెను.

పూజాఫలమును గురించి వివరించుచు, భగవత్పాదులవారు, పూజాసామాగ్రి సేకరించినవారికి ముక్తి లభించుననిరి. పూజచేసిన వానికెట్టి ఫలితముండునో వేరుగా చెప్పవలసిన పనిలేదు. చరలింగమును అర్చించుటకు వీలు పడనివారు చరలింగము నర్చించెడి వారికి పూజాసామాగ్రి సేకరణలో సహకరించుటలో నౌచిత్యము కనబడుచున్నది. అట్టి వారు ముక్తి కర్తులగుచున్నారు.

ఏ స్థాయిలో సున్నవారికైననూ క్రియాగమము తప్పనిసరిగా నుండవలెననెడి యంశమవిస్మరణీయమైనదని గ్రహించవలెను. జ్ఞానియైననూ క్రియాగమమునకై ప్రయత్నము చేయవలెననెడిది గ్రహించవలసిన విషయము.

- శుభం భూయాత్ -

భావాగమ స్థలము

ఆశీర్వాచనము - 1 :

క్రియాగమ స్థలమున క్రియయొక్కయు, ఆచార సంపత్తి యొక్కయు ప్రాముఖ్యత గురించి తెలిసికొంటిమి. ఆ స్థలమున నుండెడివాని కెట్టి భావములు గల్గునో యనెడి దానిని యీ యాశీర్వాచనమున తెలిసికొనగలము.

ఈ విషయము గురించి శ్రీ భగవత్పాదులవారు ప్రదానము చేసిన యీ యుపదేశమును గనుడి :

భావచిహ్నాని విదుషో యాని సంతి విరాగిణః।
తాని భావాగమత్వేన వర్తంతే సర్వదేహినామ్॥ (సి.శి. 16-15)

ఈ శ్లోకము యొక్క తాత్పర్యమేమనగా, వైరాగ్యసంపన్నుడును, జ్ఞాన సంపన్నుడును అగువానికి యెట్టి భావము గల్గునో అట్టివే భావాగమత్వము వలన యితరులకును వర్తించును.

క్రియాగమ స్థలమున, యాచార సంపన్నుడై నిష్కామ క్రియాచరణ చేసెడి శివయోగికి మనస్సునందున గల్గెడి భావములు నందరికీ యనుసరణీయములని గ్రహించవలెను. ఈ శివయోగికి గల్గెడి భావముల గురించెడి స్థలమైనందున యీ స్థలము భావాగమ స్థలమని పిలువబడుచున్నది.

భావాగమమును గురించి, యోగజాగమములోన యీ క్రింది విధముగా తెలుపబడినది :

శివభావాను సంధానాచ్చివో భావే ప్రకాశతే

శివునితో భావానుసంధానమును చేసికొనిన యెడల సాధకుని భావములోన శివుడు ప్రత్యక్షమగును.

శివయోగి క్రియాగమము వలన యంతరంగమును శివమయము చేసికొని శివుడగును. ఇద్దానిని సమర్థించెడి ప్రమాణము బృహదారణ్యోపనిషత్తున గలదు. “యం యథోఽపాసత్ తదేవ భవతి” యనెడిదే ఆ ప్రమాణము. “ఎవ్వరు నే విధముగా నెవ్వరిని యుపాసన చేతురో వారు నదియే యగుదు” రనెడిది ప్రమాణము యొక్క తాత్పర్యము. శివుడైన వాని భావములును శివమయముగా నుండును కదా! ఈ విషయమును వివరించి చెప్పెడి భగవత్పాదులవారి యీ యుపదేశమును గనుడి :

శివోఽహమితి భావోఽపిశివతాపత్తి కారణమ్ ।

న జ్ఞానమాత్రం నాచారో భావయుక్తః శివోభవేత్॥ (సి.శి. 16-16)

కేవలము జ్ఞానమును, కేవల మాచారము శివత్వమును కల్పించదు. శివోహమనెడి భావనయే శివత్వమునకు కారణభూతమైయున్నది.

ఇట్టి భావయుక్తుడు శివుడగును. ఇది భగవత్పాదులవారి యుపదేశము యొక్క తాత్పర్యము.

సంసారము నిస్సారమైనదని యెరిగిడి వారందరును, శివత్వమును పొందుటకొరకు ప్రయత్నింతురు. వీరకైవల్యము ప్రకారము శ్రీగురువుగారు దీక్షా సమయమున తత్త్వమసి (నీవే అతడు) అనెడి మహా వాక్యమును నుపదేశించును. దీని వివరణ నిచ్చును. ఈ యుపదేశమే మూలాధారముగా గొని సాధకుడు సాధనను చేస్తూ చేస్తూ చివరకు శివోహమనెడి భావన పొందగల్గును.

శివయోగికిది తెలిసిన విషయమేయైనను, శ్రీ భగవత్పాదులవారు మరల చెప్పుటకు గల కారణమేమనగా, క్రియాగమముతో పాటుగా, భావాగమము కూడ ముఖ్యమైనదని తెలియజెప్పుటకే యని తెలిసికొనగలరు.

భావమనెడిది జ్ఞానము కంటెను భిన్నమైనదని చెప్పుట కొరకు శ్రీ భగవత్పాదులవారు నీ యుపదేశము నిచ్చిరి.

జ్ఞానం వస్తు పరిచ్ఛేదో ధ్యానం తద్భావ కారణమ్ ।

తస్మాద్ జ్ఞాతే మహాదేవే ధ్యాన యుక్తో భవేత్ సుధీ॥ (సి.శి. 16-17)

జ్ఞానము వస్తువు గురించిన వివరములను తెలియజేయును. అద్దానిని భావమున నిలుపజాలదు. తన్నిమిత్తమై ధీమంతుడు ధ్యానమును నాశ్రయించును. ధ్యానము చేతనే భావమేర్పడగలదని తెలిసికొనవలెను. ఈ విషయమును విడమరించి చెప్పెడి దృష్టాంతమొకటి గలదు.

ఒక యమూల్యమైనదగు ఉంగరమును నొక వ్యక్తి ముందున నుంచి “ఇదుగో! ఉంగరము నీకెట్లుల కన్నట్లుచున్నదో చెప్పు”మనిన యెడల, నతడు నద్దానిని గైకొని జాగ్రత్తగా పరిశీలించును. అది వజ్రపు టుంగరమని గ్రహించి “యిది యెంతో సుందరముగా నున్నదని” తెలియజెప్పును. మనస్సున యెట్టి భావమును పొందదు. తటస్థవైఖరిని ప్రదర్శించును. ఒకవేళ, యిది నీ కొరకే కొనబడినదని చెప్పిన యెడల, యతని భావములో మార్పు కన్నట్లును. తాదాత్మ్య భావనతో నానంద భరితాంతరంగుడగును. శివుని గురించిన భావాగమము పొందినవాని స్థితియును ఇట్టిదే యని గ్రహించగలరు. శివభావాగమము వలన నొక యనిర్వచనీయమైన సంతృప్తి గల్గును.

“ఆత్మావా అరే దృష్టవ్యః శ్రోతవ్యః మంతవ్యః నిదిధ్యాసితవ్యః” అనెడి యుపనిషద్వాక్యమునందున దర్శనిషేయమునగు ఆత్మను సాక్షాత్కరించికొనవలెననిన శ్రవణ మరియు మనన నిదిధ్యాసలను చేయవలెనని చెప్పబడినది. శ్రవణమువలన ఆత్మజ్ఞానము గల్గును. అయితే కేవలము శుష్క జ్ఞానముచేత ఆనందప్రాప్తి గలుగదు. అందుచేత మననాదులు చెప్పుట జరిగినది. ఎంతవరకు నాత్మాకారపు అఖండవృత్తి యావిర్భవించదో అంతవరకు ఆత్మానందపు అనుభూతి గలుగదు. అందుచేత ఆత్మజ్ఞానము గల్గిన పిదప మనోవృత్తిని తదాకారమును లోగొనుటకై ధ్యానాదుల జేయవలెను. మననాదుల వలన శివేతర భావములు దూరమై శివభావము స్థిరపడును.

శివభావము స్థిరపడవలెననిన యెడల సాంసారిక భావనను వీడవలెను. లేనియెడల శివభావాగమము సంప్రాప్తము కాదు. ఈ విషయమును తెలిపెడి కథయొకటి కలదు.

పాండవులు వనవాసము నందున యుండిన యప్పుడు నేదో యొక కార్య నిమిత్తమున అర్జునుడు హిమాలయములకు పోయియుండెను. అతడు నిర్గమించిన పిదప మూడు నాల్గు దినముల తర్వాత “బృహదాశ్వ” యనెడి యొక మహర్షి పాండవుల కుటీరమునకు విచ్చేసెను. అప్పుడు యుధిష్ఠిరారులు ఋషిని మర్యాద పూర్వకముగా నాహ్వానించి, యుచితమైన యాసనము మీద కూర్చుండబెట్టిరి. ఫలహారాదులను చేయించిరి. చాలాదూరము నుండి వట్టి కాళ్ళతో ప్రయాణము చేసినందున ఋషి యలసిపోయి యుండెను. ఈ విషయమును తెలిసికొనిన యుధిష్ఠిరుడు ఋషికి పాదసేవ సేయ దొడంగెను. ఇంతలోనే యుధిష్ఠిరుని అశ్రు జల బిందువులు ఋషి పాదముల మీదపడెను. “అతిథి సేవను చేసెడి వానికి నానందము గల్గవలెను కదా? ఇతడు యెందుకు దుఃఖించుచున్నాడు” అని మనస్సున విచారించుకొనిన ఋషి లేచి కూర్చుండి, యుధిష్ఠిరుని వెన్నున తన యరచేతిని పెట్టి ధైర్యమును చెప్పుచు, “ఓయీ! యుధిష్ఠిరా! నీవు జ్ఞానివి కదా! నీవేల దుఃఖించుచున్నా”వని యడిగెను. అప్పుడు పాండవాగ్రజుడు “స్వామీ! నా తమ్ముడు అర్జునుడు హిమాలయములకు కార్యార్థమై వెడలి మూడునాలుగు దినములైనది. యింకను యెందుచేత రాలేదో తెలియుటలేదు. ఏదైనా ఆపద సంభవించియుండునా? అని మనస్సు శంకించుచున్నది. అందుచేత విలపించితిని. క్షమించుడి”యని చెప్పెను.

“ఓయీ! ధర్మజా! సంసారపు స్మరణ మనుష్యునికి యెల్లప్పుడు దుఃఖము గల్గించుచుండును. దుఃఖించుట యనెడిది సంసారపు లక్షణమై యున్నది. మనస్సున సాంసారిక భావనను తెచ్చుకొనిన వానికి తప్పనిసరిగా దుఃఖము గల్గును. ఇకముందున, దుఃఖమునుండి ముక్తిని పొందవలెననిన యెడల సాంసారిక భావనను తొలగించుకొనవలెను. నీవు సంసారమునందున యుండినను, సంసారము నీ యంతరంగములోకి ప్రవేశింపనీయకూడదు. అప్పుడే నీకు సుఖము కలుగును” అని ఋషి హితమును చెప్పెను. “తన్నిమిత్రమై యేదైన నొక యుపాయమును సెలవివ్వడి” యని ధర్మజుడడిగెను. బృహదాశ్వ ఋషి “శివుని ధ్యానమునకు మించిన యుపాయము లేదు. సదా శివధ్యానము నందున నిమగ్నుడైవై యుండుమని” యుపదేశించెను.

శివధ్యానము శివత్వమును తెచ్చిపెట్టి అశివమైన సంసారము మనస్సునందున ప్రవేశించకుండ యుండునట్లుల చేయును. ఈ కారణముచేత శివజ్ఞాన సంపన్నుడైనను శివధ్యానమును చేయుచుండవలెను. శివధ్యానము నీ స్థలము భావముగా గుర్తింపబడినది. ప్రత్యేకము శివభావనాయుత్పలై యుండవలెననెడిదో శ్రీ భగవత్పాదులవారి ఆశయమై యున్నది. శివభావనను నేవిధముగా భావించికొనవలెననెడి సందియము గల్గవచ్చును. ఈ విషయమున శ్రీ భగవత్పాదులవారు యీ క్రింది విధిన నుపదేశించిరి :

అంతర్బహిశ్చ సర్వత్ర పరిపూర్ణం మహేశ్వరం ।

భావయేత్ పరమానందలబ్ధయే పండితోత్తమ॥ (సి.శి. 16-18)

ఈ యుపదేశము యొక్క తాత్పర్యమేమనగా పండితోత్తముడు పరమానంద సంప్రాప్తికై శివుడు లోపల, వెలుపల, అంతటా నిండియున్నాడని భావించికొనవలెను.

పరమానందము పరబ్రహ్మ యొక్క స్వరూపమైయున్నది. దానిని పొందవలెననెడి యభిలాష అందరికీ యుండును. అటులే జీవులు అఖండమైన ఆనందమును బడయుటకు సమర్థులైయున్నను విషయముయందున లభ్యమయ్యెడి పరిమితానందమును బడసి తృప్తిని పొందుచున్నారు. విషయపరమైన ఆనందమైనను సదా అందరికీ అందుబాటులో నుండదు. విషయము ఎవ్వరికి యనుకూలముగా నుండి ఆనందమును కలుగజేయునో అది వారికి ప్రియమైనదిగా దోచును. ఇతరులకది యప్రియముగా గన్పట్టును. అయితే శివ పరబ్రహ్మ పరమైన ఆనందము అందరికీ అన్నివేళలలో అన్ని ప్రదేశములలోన నానందము కలుగజేయును. దీనిని పొందుట కొరకు ప్రతియొక్కడు తన సంసారమునుండి వెలువడి జగత్తులో సర్వత్ర నెలకొనియున్న శివప్రమాదమనెడి శివధ్యానములో మునిగి తేలవలెను. పరశివునితో సమరస భావమును పొందినగాని యీ ఆనందము దొరకదని గ్రహించగలరు.

ఓం శాంతిః శాంతిః శాంతిః

విశేష ప్రీతిపిక :

శ్రీ జగద్గురు చంద్రశేఖర శివాచార్యులవారు శివభావయుక్తుడు శివుడయ్యెడి యవకాశము గలదని తెలియజెప్పిరి. భావరాహిత్యముతో చేయబడెడి కర్మలు ఫలించవనియును, కేవలము జ్ఞానమువలననే సద్గతి లభించదనియును, జ్ఞానకర్మలకు భావమును జోడించిన గానిజీవుడు శివ జీవసామరస్యమును పొందలేదని యెరుక పరచిరి.

“భావేన గృహ్యతే శివః” యనెడి రేణుకోక్తి (సి.శి.15:38) వలన తెలియునదేమనగా నిత్యతృప్తుడై విరాజిల్లెడి శివుడు కేవల క్రియోపచారములచేత గ్రహింపబడడు. శివుడు భావముచేత గ్రహింపదగినవాడని తెలుపబడినది. భావము చిత్తవృత్తికి సంబంధించినది. భావశుద్ధిలేని వానికి చిత్త చాంచల్యమేర్పడును. మనస్సు వికలమై కల్మష పూరితమైనదగును. బుద్ధి వక్రీకరణకు గురియైపోవును. ఇట్టి స్థితిలో నుండెడి వాని వర్తన యెట్లులుండునో యనెడి దానిని శ్రీ బసవన్నవారి క్రింది వచనము వలన గ్రహించవచ్చును.

హలవు కొంబింగె హాయలు బేడ

బరి కాయక్కె నీడలు బేడ

లోగరికెడగొట్టు భ్రమితనాగిర బేడ

అచారవెంబుడు హావసెగల్లు

భావతప్పిద బళిక ఏగైదడాగదు

అంజదిరు, అలుకదిరు, పరదైవక్కెరగదిరు

కూడల సంగమదేవన కైయలు ఈనువుదెన్నభార (వచనము 620)

ఈ వచనము యొక్క తెలుగు రూపమును గనుడి :

పలు కొమ్మలకు పాయుట వలదు

వట్టి కాయమునకు పెట్టుటవలదు

లోకికులెడగొని భ్రమితుడైయుండవలదు

అచారమనెడిది పాకుడుబండ

భావము దప్పిన వెనక

ఏమిచేసినా కాదు

అంజకుండు, అలుకకుండు

పరదైవమునకెరగకుండు

కూడల సంగయ్యవారి చేతినవేయుట నాది భారము

భావాగమము లేనివాని మది పలు మార్గములలో పయనించుననియును, భోగాపేక్ష పెరుగుననియును, భ్రమకు లోనగుననియును, అచార భ్రష్టత్వము ప్రాప్తించుననియును తెలియుచున్నది. “భావయుక్తః శివో భవేత్” “భావహీనో భవేద్ భ్రమితః” అనెడివి స్మరణీయములు. భావము గలవాడు శివుడు కాగా భావము లేనివాడు భ్రమితుడై భవమున పడుచున్నాడు.

స్వస్వరూప సందర్శనము చేసిన వాడు జ్ఞానియనియును, ఇట్టివాడు ముక్తుడనియును చెప్పెడివారు గలరు. “ప్రజ్ఞానం బ్రహ్మ” యనెడి వారు గలరు. వీరి మార్గమున చరించెడి వారు అహంకారమునకు గురియై పతనమగుదురు. అందుచేత మాహేశ్వరస్థలి కేవలాద్వైత నిరాసక్తుడుగా నుండవలెనని చెప్పబడినది. ఈ వాస్తవికత నేపథ్యములో శివధ్యానము యొక్క ప్రాముఖ్యతను గుర్తించవలెను. “శివోఽహమ్”మనెడి శివాద్వైత భావనను నిరంతరము ధ్యానము చేయుచు క్రియాచరణ చేసివాడు భావశుద్ధిని పొందునని తెలిసికొనవలెను. భావశుద్ధిగల మాహేశ్వరస్థలి శివుని సంరక్షణలోనికి తీసికొనబడుననెడిది గ్రాహ్యము శ్రీ బసవన్నవారిపై వచన మీ విషయమును విస్పష్టముగా వివరించినది.

భావాగమ స్థలము

ఆశీర్వాచనము - 2 :

భావము యొక్క అవశ్యకత గురించి తెలిసికొనియుంటిమి. భావమును క్రియతో పోల్చిచూసెడి యవశ్యకత గలదు. ఈ విషయమున శ్రీ భగవత్పాదులవారు తమ యుపదేశమున యీ క్రింది విధముగా యిచ్చిరి:

అర్థహీనా యథా వాణీ పతిహీనా యథాసతీ ।

శ్రుతిహీనా యథా బుద్ధిర్భావహీనా తథా క్రియా ॥

(సి.శి. 16-19)

ఈ శ్లోకము యొక్క తాత్పర్యమేమనగా అర్థములేని శబ్దము, పతిలేని సతి, శాస్త్రజ్ఞానములేని బుద్ధి యేవిధముగా నుండునో అదే విధముగా భావనారహితమైన క్రియ యుండును.

ఈ శ్లోకమున యివ్వబడిన యుదాహరణలు నాలోచనను రేకెత్తించెడివని చెప్పవచ్చును. వాగర్థముల కవినాభావ సంబంధము గలదు. కాని అర్థములేని మాటలను మాటలాడుట వ్యర్థమే. ఆ విధిన మాటలనాడెడి వారిని పిచ్చివారి క్రింద జమకట్టెడి ప్రమాదము సంభవించును. అందుచేత బుద్ధిమంతులు అర్థసహితమైన వాక్కులనే ప్రయోగింతురు. రెండవ యుదాహరణ పతిచేత త్యజింపబడిన సతి. సమాజములో నామె గౌరవమును కోల్పోయెడి యవకాశము కలదు. సతీ-పతులు కలిసి కాపురము చేసిన యెడల వారు అర్థవంతమైన జీవితము ననుభవించగలరు. భారతీయ సంస్కృతిలో శ్రుతికి యెంతో ప్రాముఖ్యత గలదు. శ్రుతి సమ్మతముగాని తర్కము నర్థహీనమైనదిగను, అప్రామాణికమైనదిగాను భావించెడి పరంపరానుగతమైన సాంప్రదాయము కొనసాగుచు వచ్చుచున్నది. అదే విధిన భావహీనమైన క్రియ యాంత్రికాచరణగా పరిణమించి యర్థరహిత చర్యగా రూపొందును. నిష్ఫలములగును. ఈ విషయమును శ్రీ బసవేశ్వరులవారు నెంతయో హృద్యముగా చిత్రించిరి. గమనించుడి:

మాడి మాడి కెట్టరు మనవిల్లదె

నీడి నీడి కెట్టరు నిజవిల్లదె

మాడువ నీడువ నిజగుణ వుళ్ళాడె

కూడికొంబ నమ్మ కూడల సంగమ దేవా

ఈ వచనపు తెలుగు రూపమును గనుడి :

చేసి చేసి చెడిరి మనము లేనిదే

పెట్టి పెట్టి చెడిరి మనము లేనిదే

చేసెడి పెట్టెడి నిజగుణముండిన యెడల

కూడికొనును మన కూడల సంగమ దేవర

ఈ వచనమున, శ్రీ బసవన్నవారు దేనిని చేసినను భావపూర్ణముగా చేయవలెనని ప్రతిపాదించిన యటుల కన్పట్టును. మనమేమి చేయుచున్నామనెడిది ముఖ్యము కాదు. మనమే భావముతో చేయుచున్నామనెడిదే ముఖ్యమైనది. ఎంతోమంది దానాదులను చేసియు పాపభాజనులగుచున్నారు. దీనికి గల కారణమేమనగా ఆ సమయమందున వారికి గల్గెడి దుర్భావనలే దుష్ఫలితములనిచ్చుచున్నవి. భావన మంచిగా నుండిన యెడల ముఖమునుండి వెలువడెడి భాషయు మధురముగను, ప్రియకరముగాను నుండును. కొందరు అప్రియమైన అశ్లీలరూపమునగల భాషను ప్రయోగించుటను గాంచగలము. దానికి గల కారణము వారిలో నెలకొని యున్న దుర్భావనల సంచయమే. తనయింటి ముందుకు వచ్చిన భిక్షుకులను నవమానించుచు, పలు విధములగు దుర్భాషలనాడుచు, దుడుకుగా ప్రవర్తించుచు నుండెడివారి చేయబడెడి దానము వలన పుణ్యము రాదు. పాపము సంప్రాప్తమగును. అందుచేత “దానం ప్రియా వాక్ సహిత”మృని శాస్త్రకారులు నుపదేశించిరి. ప్రియమైన భాషను ప్రయోగించుచు చేసెడి దానము ప్రియకరమగు ఫలముల నివ్వగలదు. తన్నిమిత్తమై ప్రియభరితమైన భావన కావలెనని గ్రహించగలరు.

భావరాహిత్యము వలన పరశివబ్రహ్మను దర్శింపజాలమని తెలిపెడి శ్రీ భగవత్పాదులవారి యుపదేశమును గనుడి :

చక్కుర్హీనో యథా రూపం న కించిద్వీక్షితం క్షమః ।

భావహీనస్తథా యోగీ న శివం ద్రష్టుమీశ్వరః॥ (సి.శి. 16-20)

కళ్ళులేని వాడే విధిన రూపమును చూచుట కసమర్థుడో, అదే విధిన భావహీనుడైన యోగి శివుని గాంచుటకు సమర్థత గలిగి యుండడు, అనెడిదే యీ శ్లోకములోని సారాంశము.

శ్రీభగవత్పాదుల వారునుపయోగించిన యుపమానము బహు సుందరముగా నున్నది. గుడ్డివాడు తాను స్వతంత్రముగా చూడజాలడు. వేరొకరి చేతిని పట్టికొని వారిని వెంబడించును. భావహీనుడైన శివయోగియు నస్వతంత్రుడై శివుని సాక్షాత్కరించికొనుట కసమర్థుడగును. “భావనా విహితం కర్మపాపనామపి పావన”మ్యుని చెప్పబడినది. అందుచేత, భావాగమమునకై ప్రయత్నించుట యెతో నవసరమని గ్రహించవలెను.

పూజా విషయమున భావమెట్లులుండవలెనో యనెడి దానిని శ్రీ భగవత్పాదులవారు నీ క్రింది విధముగా నుపదేశించిరి.

భావశుద్ధేన మనసా, పూజయేత్ పరమేశ్వరమ్ ।

భావహీనాం న గృహ్లాతి పూజాం సుమహతీమపి॥

(సి.శి. 16-21)

భావశుద్ధితో నుండెడి మనస్సుచేత పరమేశ్వరుని పూజింపవలెను. భావహీనమైన పూజ యెంత గొప్పదైననూఁచిని పరమేశ్వరుడు గ్రహించడనెడిది యీ యుపదేశములోని సారాంశము.

సామాన్యముగా శివపూజను చేయవలెననిన శుచిర్భాతుడై శివుని పూజించవలెననెడి సామాన్య నియమమొకటి గలదు. మంగళస్నానమును చేసి శుచియైన వస్త్రములను ధరించికొని శుద్ధమగుట బహిరంగశుద్ధియగును. మనస్సును పవిత్రముగా పెట్టికొనుట యంతరంగ శుద్ధియగును. శివపూజకొరకు బహిరంగశుద్ధి యెంత మేరకు నవసరమో, యంతరంగ శుద్ధియును అంతమేరకు అవసరమని గ్రహించవలెను. పరిశుద్ధమైన యంతరంగము గలవారి పూజలను శివుడు సంతోషముతో స్వీకరించును. ఈ విధిన లేని వారెంతటి మహాపూజను చేసినను, శివునకది యంగీకార యోగ్యమై యుండదు. బహిరంగ శుద్ధి, బహిరంగాడంబరములకంటెను అంతరంగ శుద్ధి యెక్కువ ఫలదాయకమేనని గుర్తించగలరు. పూజా సమయమున మనము సమర్పించెడి జల, పుష్ప, ఫల, తాంబూలాదులన్నియు శివుడు మనకిచ్చినవే. అతని పదార్థముల నతనికే సమర్పించుటలో వింతయేమున్నది? వీటి జతకు భావశుద్ధి గల మనస్సును సమర్పించిన యెడల శివుడు సంతృప్తిని పొందును. భక్తుని యనుగ్రహించును. అందుచేత, భావశుద్ధి పరమావశ్యకమైనదనియును, శివపూజ చేసెడి సందర్భమున భావశుద్ధిని సమకూర్చుకొనవలెనని గుర్తించగలరు.

భావశుద్ధి వలన ప్రాప్తమయ్యెడి ఫలితమెట్టిదో యనెడి దానిని శ్రీ భగవత్పాదులవారు భ్రమర కీట న్యాయము నుదహరిస్తూ నిరూపణ చేయుటకై యీ క్రింది విధముగా నుపదేశించిరి.

నైరంతర్యేణ సంపన్నే భావే ధ్యాతుం శివం ప్రతి ।

తద్భావో జాయతే యద్వత్ క్రిమేః కీటస్య చింతనాత్ ॥ (సి.శి. 16-22)

క్రిమి భ్రమరము గురించి నిరంతరము చింతన చేయుచు భ్రమరమే యగునటుల జీవుడు నిరంతరము శివుని ధ్యానించి భావ సంపన్నుడై చివరకు శివుడగును, అనెడిది యీ యుపదేశము యొక్క తాత్పర్యము.

చాలామందికి ప్రపంచపు చింతన చింతనయే సర్వస్వమై యుండును. ప్రపంచపు చింత చితాగ్నివలె చింతకుని భస్మీపటలము చేయును. అందుచేత, పరబ్రహ్మయైన శివుని చింతనను నిరంతరము భావయుక్తముగా చేయుచుండవలెను. చింతనకుండెడి ప్రభావమమోఘమైనది. కీటము యొక్క శారీరక నిర్మాణము మార్పుకు గురియై, భ్రమరమై మనుగడ సాగించెడిది చింతన వలననే కదా! శివచింతన చేసెడి శివభావ సంపన్నుడు శివుడై చిత్రకాశయుతుడై చిదానందము ననుభవించునని గుర్తించగలరు.

శివుని నిష్ఠల బ్రహ్మరూపమును గురించి చింతించుట చాలా కష్టతరమైన కార్యము. ఇది అందరికీ సుసాధ్యము కాదు. ఈ విధిన సాధనను చేయలేనివారికి గల ప్రత్యామ్నాయ మెట్టిది? యనెడిది చింతనీయమైన ప్రశ్న. ఈ విషయమున శ్రీ భగవత్పాదులవారు యీ క్రింది విధముగా నుపదేశము నిచ్చిరి :

నిష్కలంకం నిరాకారం పరబ్రహ్మ శివాభిదం ।

నిర్భాతుమనమర్థోఽపి తద్విభూతిం విభావయేత్॥

(సి.శి. 16-23)

నిష్కలంకమైన నిరాకారమైయున్న శివుడనెడి పరబ్రహ్మను చింతన చేయుట కొరకు సమర్థత లేనియెడల యతని విభూతిని మనమున భావించికొని దాని గురించి చింతించవలెననెడిది శ్లోకము యొక్క భావార్థము.

పరశివుని విభూతి యనన్యమైనది. షడ్గుణైశ్వర్య సంపన్నుడై సర్వజ్ఞుడై, సర్వ కర్తృత్వము గల్గిన శివుని లీల లనేకములుగా నున్నవి. వీటి గురించి చింతన చేయుటవలన సిద్ధిని పొందవచ్చునని యాచార్యులవారు నానతి నిచ్చిరి. సాకార రూపమున శివుడనేకమైన లీలలను రచించి జగత్కల్యాణమునకు కారణభూతుడయ్యెనని పురాణములు తెలుపుచున్నవి. ఈ శివమహిమలను సంస్మరించుచు శివభావనను పెంపొందించికొనవలెనని గ్రహించగలరు.

భావమును గురించి యెన్నో విషయములను తెలిసికొంటిమి. భావహీనమైన బృహత్ క్రియలు భగ్గుమగునని తెలిసికొంటిమి. వీరశైవులు భావాగమ పరిప్రాప్తికై ప్రయత్నము చేసి శివానుగ్రహమును పొందగలరు.

ఓం శాంతిః శాంతిః శాంతిః

విశేష ప్రతిపిక :

శ్రీ జగద్గురు చంద్రశేఖర శివాచార్యులవారు భావము యొక్క లక్షణములను మరియు స్వభావ సంపత్తుల గురించి వివరించిరి.

క్రియాగమ మెంత గొప్పగా నుండినను భావరాహిత్య లక్షణమద్ధానికుండిన యెడల శివుడా పూజాదులను పరిగ్రహించడనియును, భావశుద్ధితో క్రియలనాచరించవలెనని తెలిసికొనగలరు. “భావశుద్ధేన మనసా పూజయేత్” అనెడి రేణుకాచార్యోక్తి (16 : 21) గ్రహించదగినదైయున్నది. ఈ విషయమునకు స్వానుభవము జోడించి వివరించెడి శ్రీ బసవేశ్వరులవారి ప్రబోధమును యీ వచనమున గనుడి :

ఆసె రోష హరుషాదిగళెంబ

కరణేంద్రియవ ముట్టలీయదె

ఆచారవ శివచారవ మాదువె

భయభక్తి యింత తోరులె

మనదల్లి వంచనే యిల్లదె

భావశుద్ధియ పూజెయ మాదువె

ఎన్న ప్రాణశక్తి యింద కూడువె

కూడల సంగమ దేవర

(వచనము 764)

ఈ వచనము యొక్క తెలుగు రూపమును గనుడి :

ఆశ రోష హరుషాదు లనెడి

కరణేంద్రియమును ముట్టనీయక

ఆచారమును శివాచారమును చేసెద

భయభక్తులతో చూపెద

మనమందు వంచన లేకుండ

భావశుద్ధితో పూజను చేసెద

నా ప్రాణశక్తితో కూడెద
కూడల సంగమ దేవుని.

ఆశరోష హర్షములనెడి భావశుద్ధిని చెరచెడి యంశములు కరణేంద్రియములనెడి విషయ సుఖమునకు దారితీసి మనస్సును మలినము చేయును. భయరాహిత్యము భక్తిమార్గమునకు చెల్లదు. స్వామి భృత్య సంబంధముతో కొనసాగెడి నైష్ఠిక భక్తికి భయరాహిత్యమొక గొడ్డలిపెట్టు. అందుచేత వీటిని విడిచినగాని భావశుద్ధి గలుగదని తెలిసికొనగలరు.

భావాగమ సంపన్నుడైనట్టి శివానుభావుడు చేసెడి క్రియ యెట్లులుండునో యనెడి దానిని తెలిపెడి పాల్కురికి సోమనాథులవారి యీ క్రింది పద్యము గమనార్హమైనదైయున్నది.

చ. హరుమది నిల్పినిల్పి యనయంబును

బూజలు సల్పి సల్పి శం

కరుమును చూచి తమకంబు దలిర్పగ నేచియేచియీ

శ్వరునుతుచేసి చేసి స్వవశస్థితి జ్యేష్ఠలబాసి పాసి త

త్వరవశ భావమంది చనుభక్తుడు లింగము బొందు సమ్మతిన్

(అనుభవసారము ప.169)

“స్వవశస్థితి జ్యేష్ఠల బాసి బాసి తత్పర భావమంది” యనెడి సోమనాథుని వాక్కులు మరువరానివి. ఇట్టి భావమునే జంగమ పూజలో కనబరచవలెనని గుర్తించగలరు.

మాహేశ్వర స్థలమున నైష్ఠిక భావమునకు ప్రాధాన్యత యుండునని గుర్తించగలరు. అందుచేత, మాహేశ్వర స్థలిలో నైష్ఠికతను పెంచుటకే శివుడు నైష్ఠిక భావాగమము రూపమున సాధకుని హృదయమున ప్రభవించుననెడిది గుర్తించవలసిన విషయము.

- శుభం భూయాత్ -

జ్ఞానాగమ స్థలము

ఆశీర్వాచనము - 1 :

లింగషట్ స్థలాంతర్గతమైన మాహేశ్వర స్థలమునకు చెందిన క్రియాగమ భావాగమ స్థలము గురించి తెలిసికొంటిమి. యిప్పుడు తదుపరి స్థలమైన జ్ఞానాగమ స్థలము గురించి తెలిసికొనవలసియున్నది.

భగవంతుని యనుగ్రహమును పొందుటకై క్రియాభావ జ్ఞానములు సాధనములుగా సుపకరించును. వీటిలో భావమున కొక ప్రత్యేకత గలదు. ఇది క్రియా-జ్ఞానములకు భావమొక యనుసంధానము చేసెడి సాధనమని యెంచవలెను. అంతేకాదు భావన వలన క్రియ-జ్ఞానము స్వరూప స్వభావములు మార్పుకు గురియగును. శ్రీ భగవత్పాదులవారు జ్ఞానాగమము గురించి యీ క్రింది విధముగా సుపదేశించిరి :

పరస్య జ్ఞాన చిహ్నాని యాని సంతి శరీరిణామ్ ।

తాని జ్ఞానాగమత్వేన ప్రవర్తంతే విముక్తయే ॥ (సి.శి. 16-24)

భావాగమ స్థలములోని వీరశైవునికి పరమునకు సంబంధించిన జ్ఞానపరమైన చిహ్నము జీవులకు జ్ఞానాగమము వలన ముక్తినిచ్చెడివగుచున్నవనెడిదే యీ యుపదేశములోని తాత్పర్యము.

ఇట్టి జ్ఞాన లక్షణములే యీ స్థలమున చర్చింపబడినవి.

యథేహ కర్మచిత్ లోకః క్షీయతే ఏకమేవా ముత్ర పుణ్యచిత్ లోకః క్షీయతే” “జ్ఞాత్వాదేవం మృత్యు పాశాన్ భినత్తి” అనెడి శ్రుతి వాక్యముల ప్రకారము కర్మలచేత సంపాదించబడినదంతయును క్షయించిపోవును. ఈ క్షయము నిహలోకములోన లేదా పరలోకమున జరుగవచ్చును.

జ్ఞానము వలన గల్గెడి లబ్ధివలన జనన-మరణ పాశబంధమును త్రొచవచ్చును. అందుచేత జ్ఞానము చాల ముఖ్యమైన యజ్ఞమని గ్రహించగలరు. ఈ విషయమును గూర్చి శ్రీ భగవత్పాదులవారు నీ క్రింది విధముగా నుపదేశము నిచ్చిరి :

భావేన కిం ఫలం పుంసాం కర్మణా వా కిమిష్యతే ।

భావ కర్మసమాయుక్తం జ్ఞానమేవ విముక్తిదమ్ ॥

కేవలం కర్మమాత్రేణ జన్మకోటి శతైరపి

నాత్మానాం జాయతే ముక్తిర్జ్ఞానం ముక్తేర్హి కారణమ్ ॥

జ్ఞానహీనం సదాకర్మ పుంసాం సంసారకారణమ్

తదేవ జ్ఞానయోగేన సంసారవినివర్తకమ్ ॥

(సి. శి. 16-25-27)

జ్ఞానహీనమైన కర్మమెల్లప్పుడు పురుషుని సంసారబంధమునకు కారణంబగును; జ్ఞానముతో కూడిన కర్మ సంసార నివృత్తికి కారణభూతమగును అని యీ శ్లోకము తెలుపుచున్నది. ఈ రెంటితో బాటుగా భావము కూడ అవసరమని గుర్తించవలెను. మూడు కూడికొని యుండిన యెడ సాధకునికి ముక్తి సులభసాధ్యమగును.

కర్మమార్గము సంసారమునుండి ముక్తిని ప్రసాదించుటకు సమర్థమైనదని శాస్త్రముల యందున చెప్పబడినది. దీనికి గల కారణమేమనగా జనన మరణములకు కర్మమే కారణమగుచున్నది. అయితే కర్మను తప్పనిసరిగా చేయవలెననెడి మరొక సూత్రము కూడ కలదు. జ్ఞాన సముపార్జన చేసికొని అకర్తృత్వ భావనతో కర్మను చేసిన యెడల కర్మబంధముగా పరిణమించదు. ఈ విషయమును దృష్టియందుంచుకొని జ్ఞానమును పొందుటకు ప్రయత్నించవలెను.

కర్మ వలన వచ్చెడి ఫలము నశ్వరమైనదని తెలుపబడినది. భగవత్పాదులవారి యీ యుపదేశమును గనుడి :

ఫలం క్రియావతాం పుంసాం స్వర్గాద్యం నశ్వరం యతః ।

తస్మాత్ స్థాయి ఫలంప్రాప్తై జ్ఞానమేవ సమభ్యసేత్ ॥ (సి. శి. 16-28)

కేవలము కర్మవలన లభించెడి స్వర్గాది ఫలములు నశాశ్వతమైన వనియును, శాశ్వతమైన ఫలమును పొందుటకై యభ్యాసాదులు చేయవలెనని యీ యుపదేశము తెలుపుచున్నది.

“క్షీణే పుణ్యే మర్త్యలోకం విశంతి” యనెడి గీతోక్తి చెప్పిన యటుల కర్మల వలన లభించిన పుణ్యము క్షీణించగనే మనుజులు భూలోకమున ప్రభవించుచున్నారు.

పుట్టినవాడు కర్మలను చేయక తప్పదు. కర్మలను చేయుచు, పుణ్య పాపాదుల నార్జించి మరల తత్ఫలముననుభవించుటకై స్వర్గమునకో లేదా నరకమునకో వెడలి పునః భూలోకమునకు వచ్చును. ఈ జనన-మరణ ప్రక్రియ నిరంతరముగా కొనసాగుచునే యుండును. అయినను జీవికి కర్మఫలము గురించి నిరాసక్తత గల్గుటలేదు. సుఖమయ జీవనప్రాప్తికై కార్యకర్మలను చేయు వారెందరో గలరు. వీరు చేసెడి కర్మ పశుకర్మయని చెప్పబడినది. పశువులు ఆకుకూరలను తినుటకై ఆకుకూరల అంగడిలోని బుట్టలలో మూతని పెట్టి తినుటకు యత్నించుటను మనము సర్వత్ర చూడగలము. అంగడి యజమాని దుడ్డు కర్రను గైకొని దాని వీపుమీద నాలుగు పెట్లు పెట్టగానే యది పరుగెత్తిపోవును. కొంచెము సమయము పిదప నది మరల దొంగతిండికై యత్నించును. దెబ్బలు తగిలినా ఫలితము కన్పట్టదు. కర్మయైనవాడు పశుతుల్యుడని చెప్పబడినది.

మానవుని యీ పశుప్రవృత్తికి గల కారణము నతనిలో గల భోగలాలసత్వము. ఇది యెంతమేరకు పొందినా యింకను కావలెననెడిది మానవుని వెన్నంటియే యుండును. ఈ విషయమును వివరించెడి కథయొకటి గలదు.

ఒకానొక రాజసభలో నొకానొక బాలకవి తన కవితను చెప్పి రాజుకు సంతుష్టిని గల్గించెను. రాజునతనికి బహుమానము నేమి యివ్వవలెనో యనెడిది తానే నిర్ణయించకుండగ, ఆ బాలకవికి తన బహుమానమును తానే నిర్ణయించుకొనెడి యవకాశము నివ్వదలచెను. “ఈ బాలకవిని

మన కోశాగారములో నొక గంటమేరకు వొంటరిగా నుండే యేర్పాటు చేయండి. ఆ సమయమున నతడెంత ధనము కైవసము చేసికొనునో అంతయూ అతనికిచ్చి సగౌరవంగా పంపించుడి!” యని తన మంత్రిని ఆదేశించెను. మంత్రి రాజాజ్ఞను అమలు చేసెను. బాలకవిని కోశాగారమునకు తీసికొని వెళ్ళెను. అతనిని లోపలనుండనిచ్చి తాను వెలుపలకు వచ్చి నిల్చెను.

బాలకవి ఆ ధనమును, రత్నాదులను గాంచి ఆశ్చర్యచకితుడయ్యెను. అద్దానిని గైకొని తీసికొని వెళ్ళుటకు నతనివద్ద నేదియును లేకుండెను.

అతడు మంత్రినుద్దేశించి, “నా దగ్గరనేదియును లేదు. ఇంటి దగ్గరనుండి రిక్తహస్తములతో వచ్చితిని. ధనమును గైకొని వెడలుటకొరకు నా కొక పాత్రను దయచేయు”డని విజ్ఞప్తిని చేసెను.

మంత్రిగారొక పెద్ద భాండను తెప్పించి యిచ్చెను. బాలకవి దానిలో ముత్యములను నింపెను. అంతలోనే యతని దృష్టి మాణిక్యముల మీద పడెను. ముత్యములకంటె విలువైన వగు మాణిక్యములను వదలి ముత్యములు నింపికొనుట యవివేకమని యెంచెను. భాండను రిక్తముగా చేసి దానిలో మాణిక్యములను నింపెను. అప్పుడతని దృష్టి వజ్రములపై బడెను. భాండనుండి మాణిక్యములను తీసివేసి వజ్రములను నింపదలచెను. ఈ ప్రక్రియ యీ విధిననే కొనసాగుచుండెను. ఇంతలోనే సమయమాసన్నమయ్యెను. మంత్రి వచ్చి “బాలకా! నీవు సంగ్రహించిన దేమిటో చూపు”మనెను. బాలకుడు రిక్తముగా నున్న భాండనతడు చూపెను. తన యనుభవమును నివేదించెను. మంత్రి విషయము నెరిగి రాజుకు నివేదించెను. ఇరువురును నవ్వికొనిరి. బాలకుని బుద్ధిని గరిపి, లోభబుద్ధిని మానమని యుద్ఘోషించిరి. అతనికి తగు బహుమానము నిచ్చి పంపించిరి.

ఈ కథ వలన తెలియునదేమనగా ప్రతివ్యక్తి జ్ఞానరత్నము కొరకు ప్రయత్నించవలెను. భౌతిక సంపద అశాశ్వతమైనదని గుర్తించవలెను. అదే విధిన క్రియాగమము కంటెను జ్ఞానాగమమే శ్రేష్ఠమైనదని గుర్తించి జ్ఞానాగమప్రాప్తికి ప్రాధాన్యత నివ్వవలెను.

ఓం శాంతిః శాంతిః శాంతిః

విశేష ప్రతిపిక :

శ్రీ జగద్గురు చంద్రశేఖర శివాచార్యులవారు తమరి ఆశీర్వాచనమున జ్ఞానము యొక్క ప్రాముఖ్యతను బహుముఖముగా వివరించిరి.

జీవుడు కర్మబద్ధుడు. కర్మ చేయకుండగ నుండజాలడు. కర్మచేసిన పిదప కర్మఫలంబు ననుభవించవలసి యుండును. జపతప యజ్ఞ హోమ వ్రతాదులన్నియును కర్మలే. పరపీడన యిత్యాదులు దుష్కర్మలనబడుచున్నవి.

కర్మవాదుల ప్రకారము కర్మాచరణ వలన సద్గతి లభించును. కేవలము కర్మ పరతంత్రత గలిగియుండుట వలన నవాంఛనీయ ఫలములుండునని శ్రీ భగవత్పాదుల వాక్కుల వలన తెలియుచున్నది. “కేవలం కర్మ మాత్రేణ జన్మ కోటి శతైరపి నాత్మానం జాయతే ముక్తిః” అనెడి భవత్పాదుల వారి వాక్కులమృత గుళికల వంటివి. శివానుభావుల వాక్కులు ఆచార్యులవారి మతముననుసరించి నటుల తెలియుచున్నది. శ్రీ పాల్కురికి సోమనాథులవారి యీ క్రింది వాక్కులను గమనించుడి :

క. ఎరుక మది లేకయున్నను
నెరుకలు పెక్తైన నెరుక యెరుగకయున్నన్
గురి నెరు కెరుగని క్రియయై
యెరవుల నెరపినను భక్తియొడగూడు నొకో!

నైష్ఠిక భక్తికి నెలవైన మహేశ్వరస్థలి యెరుకను గల్గియుండని యెడల యతడు చేసెడి భక్తిమార్గ సత్క్రియలు వ్యర్థమై పోగలవు. భక్తిస్థానములోనికి విషయానురక్తి వచ్చి చేరును. మాహేశ్వరుని వైరాగ్య నిరతిని చెరచును.

అనేకానేకమైన విషయముల నెరిగి జ్ఞానమును పొందగోరుటయును సరియైన పథము కాదని గుర్తించగలరు. “యెరుకలు పెక్తైన” మతి చెడి గతిని మరిచి గురి నెరుగని స్థితి సంప్రాప్తమగును.

భక్తి భావమును పెంపొందించికొని ధ్యానమనెడి సాధనమును గైకొని ముక్తిని పొందవచ్చుననెడి మరియొక వాదము గలదు. ఈ వాదమున జ్ఞానమునకు స్థానము లేదు. ఇదియును ఫలకారి కాదని తెలియుచున్నది. “కేవలం భావేన కిం ఫలం పుంసాం” అనెడి భగవత్పాదుల వాక్కులు మరువకూడదు. కేవల జ్ఞానము కూడ ముక్తికి కారణము కాజాలదు. క్రియాగమ, భావాగమ జ్ఞానాగమములను సమపాళ్ళలో పొందినట్టి మాహేశ్వర స్థలి లింగాంగ సామరస్యమును సాధించే దిశలో పయనించగలడు. ఈ విషయమును తెలుపుటకై శివుడు జ్ఞానాగమ రూపమున లింగస్థలమై విచ్చేయునని తెలిసికొనగలరు. ఇట్టి జ్ఞానాగమము పరస్థలియొక్క స్వీయజ్ఞానము రూపమున బహిర్గతమగును.

- శుభం భూయాత్ -

జ్ఞానాగమ స్థలము

ఆశీర్వాచనము - 2 :

క్రిందటి యాశీర్వాచనము నందున జ్ఞానాగమ స్థలమునకు చెందిన కొన్ని మౌలిక విషయములను తెలిసికొంటిమి. ఇప్పుడీ ఆశీర్వాచనములోన మరికొన్ని యంశముల గురించి తెలిసికొనెదముగాక.

మనుష్యుని జీవనము నందున జ్ఞానము పరమావశ్యకమైనదై యున్నది. లౌకిక జ్ఞానము వలన జగమునందున జీవుడు సుఖమును ననుభవించును. ఆధ్యాత్మిక జ్ఞానము వలన ముక్తి సుసాధ్యమగును. ఈ రెంటికినీ దూరమైనవాడు పశువుతో సమానమైనవాడని నమ్మబడుచున్నది. “జ్ఞానేన హీనః పశుభిః సమానః” అనెడిది ఆర్యోక్తి. జ్ఞానము చేత హీనుడైయుండెడి వాడు పశువులతో సమానుడు అనెడిది యీ సూక్తి యొక్క భావార్థము. చూచుటకు శరీరము మనుజుని వంటిదై యున్నను నతడు జ్ఞాన శూన్యుడుగా నుండుటచేత యతనిని పశువుగానే పరిగణించవలెను. మన భౌతిక జీవనమునందున దైనందిన వ్యవహారమునకై లౌకిక జ్ఞానమెంత మేరకు అవసరమో, అదే విధముగా నాధ్యాత్మిక జీవనము నందున నాత్మ జ్ఞానమున కెంతయో ప్రాముఖ్యత గలదు. ఇట్టి జ్ఞానము నేవిధిన సంపాదించవలెననెడి ప్రశ్న తలయెత్తవచ్చును. దీనికి సమాధానముగా, శ్రీ భగవత్పాదుల వారు నీ క్రింది యుపదేశము నిచ్చిరి.

శాస్త్రాభ్యాసాదియత్నేన సద్గురోరుపదేశతః ।

జ్ఞానమేవ సమభ్యస్యేత్ కిమన్యేన ప్రయోజనమ్ ॥ (సి.శి. 16-29)

సద్గురువుల యనుగ్రహము వలన నిగమాగమములైన వీరవైవ శాస్త్రములను ప్రయత్న పూర్వకముగా నభ్యాసము చేసి జ్ఞానమును సంపాదించవలెను. ఇద్దానిని విడిచి వేరుగా నెద్దాని చేసిననూ అంతా ప్రయోజన శూన్యమగుననెడిది శ్రీ భగవత్పాదుల వారి యాశయమై యున్నది.

జ్ఞానము కేవలము కావలెను కావలెనని వాంఛించిన యెడల చిక్కెడి వస్తువు కాదు. తన్నిమిత్తమై సద్గురువులను చేరి శరణు వేడవలెను. వారి యాశీర్వాచనము గైకొని శాస్త్రాభ్యాసమును చేయవలెను. శాస్త్రము లనేకములుగా నుండుటచేత వాటి తాత్పర్యమును గ్రహించవలెననిన సద్గురువు యొక్క మార్గదర్శనము కావలెను. లేని యెడల “శబ్దజాలం మహారణ్యం చిత్తభ్రమణ కారణమ్” అనెడి లోకోక్తి ప్రకారము గురువు లేకుండగ తనకుతానే శాస్త్రాభ్యాసమును చేసెడి వ్యక్తి శబ్ద జాలమనెడి మహారణ్యమున చిక్కి చిత్తభ్రమకు లోనై విఫల మనోరథుడగును. ఒక్కొక్క శాస్త్రమును నభ్యాసము చేయుటకు మనకు దొరికెడి ఆయుష్యము చాలదు. అందుచేత, నేదైనను తెలిసికొనవలెనని యెడల శ్రీ గురువుగారి మార్గదర్శకత్వము నవశ్యముగా కావలెను.

ఒకానొక శివాచార్యులవారు నొకపరి కాశీనగర వీధులలో సంచరించునప్పుడు నొక యింటి కిటికీ నుండి వ్యాకరణ సూత్రము నభ్యాసము చేసెడి యొక వయోవృద్ధుని కంఠధ్వని వినవచ్చెను. అప్పుడా ఆచార్యుడా శబ్దమును బట్టి పోవుచు నొక యిల్లును గుర్తించి యందులోనికి ప్రవేశించెను. లోపల నొక తొంబది సంవత్సరముల ముదుసలి “దుకృజకరణే” యనెడి పాణినీయ సూత్రమును కంఠస్థము చేయుచుండెను. ఆ వయోవృద్ధుని శరీరము కృశించి యుండెను. అతనిని గాంచిన శివాచార్యుడు తన మనస్సున యోచించినదేమనగా, “మృత్యువు యొక్క దౌడలో కూర్చుండిన యితడు శివ నామస్మరణ చేయవలెను కదా! వ్యాకరణమును అభ్యసించుచున్నాడిదియేమి చోద్యము. బాల్యమున చేయవలసిన

వ్యాకరణము యొక్క యధ్యయమును ఇప్పుడు చేయుటవలన గల్గెడి లాభమెట్టిది. అయినా వ్యాకరణమును చదివెడి వయస్సిది కాదు కదా!” ఈ విధముగా యోచించి, వృద్ధునికి హితోపదేశము చేయనెంచెను. “హే యజమాన! నహి నహి రక్షతి దుకృజకరణే” అని చెప్పెను. “ఓ యింటివాడా! దుకృజకరణే యనెడి యీ సూత్రము నిన్ను రక్షించజాలదు జాలదు” అనెడిది శివాచార్యులవారి వాక్కులోని భావము.

“శివ భజనను చేయుము. అదియే శ్రీ భద్రరక్ష దానివలననే నీ జీవితమునకు కళ్యాణము చేకూరగలదని యుపదేశించెను.

ఈ విధముగా నెప్పుడు నేది చేయవలెననెడిది అందరికీ తెలియదు. అందుచేత యోగ్యుడైన సద్గురువు యొక్క హర్షదర్శకత్వమెంతో నవసరము. అది నిరంతరము అందుబాటులో నుండుట చాలా అవసరము. ప్రతిదినము పూజలను చేయునటులే శాస్త్రీయములైన ధర్మ గ్రంథములను స్వాధ్యాయము చేయవలెను.

స్వాధ్యాయమును చేయకుండిన యెడల నదొక ప్రమాదమునకు దారితీయవచ్చును. స్వాధ్యాయమును గురించి ఆలస్యమును చేయకూడదు. ప్రతిదినము స్వాధ్యాయమును చేయుచుండిన యెడల జ్ఞానము సులభసాధ్యమగును. స్వాధ్యాయము వలన మందబుద్ధిగల వాడు సూక్ష్మబుద్ధి గలవానిగా మారగలడు.

శాస్త్రములయందున వేదాంతము మరియు సిద్ధాంతములనెడి రెండు ముఖ్యమైన భాగములు కలవు. వేదములకు చివరన నండెడి నిర్ణయమును వేదాంతమని అందురు. శివాగమముల చివరి నిర్ణయమును సిద్ధాంతమని పిలుతురు. వీటిలోన నెవ్వరికి వేదాంతమునందున నిష్పగలదో వారు నద్దానిని అభ్యసించవలెను. ఎవ్వరికి సిద్ధాంతము యెడల శ్రద్ధాసక్తులుండునో వారు శివాగమములను అభ్యసించవలెను. వేదాంతమును చదివి దేనిని తెలిసికొనగలమో, దానిని సిద్ధాంతమును చదివి తెలిసికొనగలము. అయితే, రెండు నొక్కటే అయిన పరావస్తువును వేదాంతములు బ్రహ్మమని పిలుతురో, దానినే సిద్ధాంతము లింగమని పిలుతురు. వాస్తవికముగా యీ బ్రహ్మ-లింగములనెడి రెండూ ఒకే తత్వము యొక్క రెండు పర్యాయ నామములని గుర్తించవలెను.

శాస్త్రాభ్యాసము నందున ప్రయత్నమును చేసిననూ, దాని వాస్తవికమైన అర్థమును తెలిసికొనుటకొరకు గురువు నాశ్రయించవలెను.

ఒక వ్యక్తి తన అభ్యాసము వలన తెలిసికొనజాలని విషయములను గురూపదేశమువలన నెంతో సహజమైన రీతిలోన దెలిసికొనగలడు. హృదగ్రంథిని, శాస్త్రగ్రంథిని విప్పెడి సామర్థ్యము సద్గురువునకుండును. అధ్యయనాసక్తి గలవాని మనస్సున వచ్చెడి సంశయములు గురువుగారి సాన్నిధ్యమున నివృత్తి కాగలవు.

సాధకుడు పొందవలసిన జ్ఞానము యొక్క స్వరూప స్వభావములగుంచి శ్రీ భగవత్పాదులవారు నీ క్రింది విధముగా నుపదేశము నిచ్చిరి.

జ్ఞానం పరశివాద్వైతపరిపాకవినిశ్చయః ।

యేన సంసారసంబంధవినివృత్తిర్భవేత్ సతామ్॥

శివాత్మకమిదం సర్వం శివాదన్యేన్న విద్యతే ।

శివో హమితి యా బుద్ధిస్తదేవ జ్ఞానముత్తమమ్ ॥

(సి.శి.30-31)

ఈ జగత్తున పరశివబ్రహ్మ కంటెను వేరైనది మరేదియును లేదు, అనెడి నిశ్చయమునే జ్ఞానమని యందురు. ఈ జ్ఞానమునుండియే సత్పురుషులు సంసార బంధమునుండి ముక్తులగుదురు. జగమంతా శివస్వరూపమే. వేరే యితరములేదు. నేను కూడ శివుడినే అయియున్నాను. ఈ విధముగా తెలిసికొనుటయే నిజమైన జ్ఞానమని శ్రీభగవత్పాదులవారు నాదేశించిరి.

మనచిత్తమెక్కడుండునో అచ్చటే మనము వాస్తవ్యులమైయుండుము. చిత్తము బజారుమీద నిలిచి యుండిన యెడల మనము బజారులోన నుండిన యటులేయగును. అదేవిధి, మనము ప్రపంచములో నుండిననూ చిత్తమును శివుని కడ నిలిపిన యెడల మనము శివస్వరూపులమగుదుము.

సాధకుని లక్షణము సంపూర్ణముగా శివుని కడ యుండినప్పుడతని సాంసారిక సంబంధములు గడచిపోవును. శివాద్వైత భావన యేర్పడి ముక్తి లభించును.

ఒక వ్యక్తి సంసారమునుండి యెందుకు దూరము కావలెననెడి ప్రశ్న పుట్టును. సంసారమునందాసక్తి గలవాడు వాంఛించెడి దానందమే కదా! కాని యీ సంసారములోన లభ్యమయ్యెడి ఆనందము క్షణికమైనది. అంతేకాదు, యీ క్షణికానందము వలననంతమైన దుఃఖము లభించును. ఈ స్థితికి విరుద్ధముగా శివుని కడ లభించెడి ఆనందము శాశ్వతమైనది. అఖండమైనది. ఇట్టి ఆనందమును కోరెడి వాడు ప్రయత్నపూర్వకముగా సంసారమునుండి దూరముగా వెడలి శివుని కడకు చేరుటకు యత్నించును.

ఈ ప్రపంచమున విచారణీయమైన యంశములు మూడే మూడు. అవి : జీవుడు, జగత్తు మరియు శివుడు. ఈ మూడు భిన్నముగా గోచరించిననూ, వాస్తవముగా నీ మూడూ ఒక్కటే. శివుడే జీవునిగానూ, జగత్తుగానూ రూపొందును. ఈ సత్యమే నిజమైన జ్ఞానము. దీనినెరిగినవాడు ముక్తిని బడయుచున్నాడు. ఇట్టి జ్ఞానమును పొందలేని వాడు శివుని గాంచజాలడని శ్రీ భగవత్పాదులవారి క్రింది విధముగా సెలవిచ్చిరి.

అంథో యథా పురస్థాని వస్తూని చ న పశ్యతి ।

జ్ఞానహీన స్తథా దేహీ నాత్మస్థం వీక్షతే శివమ్ ॥ (సి.శి. 16-32)

అంధుడేవిధముగా తన యెదుట గల వస్తువులను చూడజాలడో, అదే విధిన జ్ఞానశూన్యుడు తనలోని శివుని చూడజాలడనెడిది యీ యుపదేశములోని సారాంశము.

శివుడు, జీవుడు భిన్నులు కారు. అజ్ఞాన వశమున కొందరు భిన్నత్వమును భావించుకొనుచున్నారు. మరికొందరు శివుని వేర్వేరు రూపములలో పూజించుకొనుచు నుందురు. వీరిలో కొందరు తామభిమానించెడి రూపము యెడల దురభిమానమును పెంచికొని శాంతికి భంగమును కల్పించుకొనుచున్నారు. వీరు దేవుడొక్కడే యనియును, అతనికి జీవునికి నభేదము గలదనియును, జగత్తు కూడశివుడేయనియును తెలిసికొనినచో వారి అజ్ఞానము దూరము కాగలదు. దేవునిని వివిధ రూపములలో నర్పించవలసిన పనిలేదనియును, గురుదత్తమైన యిష్టలింగములోను, ప్రాణభావలింగములలో దేవుని దర్శించికొనవలెననెడిది గ్రహించి కొనవలసిన విషయము.

ఆత్మస్థుడై యుండెడి శివుని దర్శించికొనుటవలన గల్గెడి ప్రయోజనమెట్టిదో చాలామందికి తెలియని విషయమై యున్నది. ఈ విషయమున శ్రీ భగవత్పాదులవారి యుపదేశమీక్రింది విధముగా నున్నది.

శివస్య దర్శనాత్ పుంసాం జన్మరోగనివర్తనమ్ ।

శివదర్శనమప్యహః సులభం జ్ఞానచక్షుషామ్ ॥ (సి.శి. 16-33)

జ్ఞాన చక్షువుల వలన శివదర్శనము సాధ్యమగుననియును, అట్టి దర్శనము వలన భవరోగము నశించుననియును నీ యుపదేశము యొక్క భావార్థము.

జనన-మరణములు చాలా జటిలమైన రోగములు. ఇవి జీవునికి సృష్టియొక్క ఆరంభముననే ప్రాప్తమైనవి. వీటిని నయము చేయుట సుసాధ్యము కాదని చెప్పబడినది. జననమును వెన్నంటి మరణము, చావును వెన్నంటి పుట్టుక సంభవించుచునే యుండును. జనన-మరణ చక్రము నిలువకుండా తిరుగుచు నుండును. శ్రీరేణుక భగవత్పాదులవారు నీ విషయము గురించి యీ క్రింది విధముగా నుపదేశించిరి :

జాతస్య హి ద్రువో మృత్యుర్థ్వం జన్మ మృతస్య చ ।

జంతుర్మరణ జన్మాభ్యాం పరిభ్రమతి చక్రవత్ ॥ (సి.శి. 5-64)

పుట్టినవానికి చచ్చుట తప్పనిసరి, చచ్చినవానికి పుట్టుక తప్పనిసరి, చక్రమువలె జీవుడు జనన-మరణములలో చిక్కుకొని తిరుగుచున్నాడనెడిది యీ శ్లోకము యొక్క తాత్పర్యము. ఈ రోగములనుండి విముక్తిని పొందగోరువాడు శ్రీ గురువుకు శరణాగతుడు కావలెను. గురుకరుణ వలన శివదర్శనమగును. వెనువెంటనే భవరోగములు మాన్పబడును.

జ్ఞానహీనుని చిత్తము దీపములేని చీకటి గది వంటిదని శ్రీ రేణుకులవారు తెలియచెప్పిరి. ఈ యుపదేశమును గనుడి :

దీపం వినా యథా గేహే నాంధకారో నివర్తతే ।

జ్ఞానం వినా తథా చిత్తే మోహోఽపి న నివర్తతే ॥

(సి.శి. 16-34)

దీపము లేనియెడల యేవిధిన గదిలోని చీకటి దూరము కాదో, అదేవిధిన జ్ఞానము లేనియెడల చిత్తములోని చీకటి దూరము కాజాలదు, అనెడిది యీ శ్లోకములోని సారాంశము.

చీకటిని మనుష్యుడు భరించలేడు. దానిని భరించుట యనెడి దతని సహనశక్తి కతీతమైనదై యుండును. సూర్యాస్తమయమైన వెంటనే యింటిలోన దీపమును వెలిగించి వెలుతురును ప్రసరింపజేయును. విద్యుద్దీపములు వెలిగెడి నేడు అవి విద్యుత్ సరఫరా నిలువగానే ఆరిపోవును. అప్పుడు వెంటనే దీపమును వెలిగించి కొనుట సర్వసామాన్యమైన విషయము. ఒక ఆశ్చర్యకరమైన విషయమేమనగాఁజొపలి చీకటి పారద్రోలుటకై వేగిరపాటును ప్రదర్శించెడి సగటు మనిషి తనలోని లోచీకటిని పారద్రోలుటకు ప్రయత్నించడు.

మోహమనెడి చీకటి వలననేభవరోగము గల్గుచున్నది. ఇద్దాని నివృత్తి కావలయుననినచో శివాద్వైతమనెడి దీపము కావలెను. మోహమనెడి చీకటిని తొలగించుటకై వేరే మార్గాంతరము లేదు. ఎంతోకాలమునుండి కొనసాగుచు వచ్చుచున్న మోహము శివజ్ఞానముఖలన పటాపంచలైపోవును. దీనికి గల కారణమేమనగా జ్ఞానమనెడి వెలుగు చీకటనెడి మోహముల యందు “సహ అవస్థాయీ విరోధ” సంబంధముండును. అందుచేత నవి కూడికొని యుండవు. అనాదికాలము నుండి నెలకొనియున్న చీకటి జ్ఞానప్రకాశముచేత నచిరకాలములోననే యే విధిన నాశనమగుననెడి ప్రశ్న కాస్పారమేలేదు. ఈ విషయమును విడదీసి చెప్పెడి శ్రీ బసవన్నవారి యీ క్రింది వచనమును గనుడి :

కరిఘన, అంకుశ కిరిదెన్న బహుదే? బారదయ్యా

గిరిఘన, వజ్ర కిరిదెన్న బహుదే? బారదయ్యా

తమంధ ఘన, జ్యోతి కిరిదెన్న బహుదే? బారదయ్యా

మరహు ఘన, నిమ్మనెనెవ మన కిరిదెన్న బహుదే?

బారదయ్యా, కూడల సంగమ దేవా!

ఈ వచనము యొక్క తెలుగు రూపమిది :

కరిఘన మంకుశము చిరుదన వచ్చునే? రాదయ్యా

గిరి ఘనము, వజ్రము చిరుదన వచ్చునే? రాదయ్యా

తమంధము ఘనము, జ్యోతి చిరుదన వచ్చునే? రాదయ్యా

మరపు ఘనము, మిమ్ము తలచు మనము

చిరుదన వచ్చునే? రాదయ్యా

కూడల సంగమ దేవా!

ఈ విధముగా జ్ఞానమధికమైన ప్రాముఖ్యతగల యంశమని తెలియవచ్చినది. మీరెల్లరు జ్ఞానసముపార్జనకై కృషి చేయవలెను.

ఓం శాంతిః శాంతిః శాంతిః

విశేషప్రతిపిక :

శ్రీ జగద్గురు చంద్రశేఖర శివాచార్య మహాస్వాములవారు శివదర్శనము యొక్క ప్రాముఖ్యతను వివరించుచు, సాధకుడు తన జ్ఞాన చక్షువుల చేత మాత్రమే శివదర్శనమును పొందగలడని తెలియచెప్పిరి.

వస్తునిష్ఠమైన జ్ఞానమే నిజమైన జ్ఞానమనెడి వాదమొకటి కలదు. ఇది భౌతిక వాదుల నాస్తిక తత్వమునకు చెందినది. ఆస్తికులకిది యనంగీకార

యోగ్యమైనదై యున్నది. “జ్ఞానం పరశివాద్వైత పరిపాక వినిశ్చయః” యనెడి రేణుకోక్తియే వీరశైవుల కంగీకార యోగ్యమైన నిర్వచనము. ఈ నిర్వచనము నవగాహన జేసికొనుటకై శ్రీ బసవేశ్వరులవారి క్రింది వచనము దోహదకారిగా నున్నది.

“వేద స్వయంభు వెంబ వాది కేళెలవో!
 “ఏకో దేవో రుద్రో న ద్వితీయః”
 ఎందు నంబువుదు కాణిరణ్ణా!
 ‘ఓం ద్యావా భూమీ జనయన్ దేవ
 “ఏక ఏవ రుద్రో న ద్వితీయః”
 ఎందునంబువుదు కాణిరణ్ణా!
 ‘చకితమభిదత్తే ఎందు శ్రుతి సారుత్తైదావె
 జగదకర్త కూడల సంగమ దేవనొబ్బనె కాణిరణ్ణా!
 (వచనము సం. 529)

శ్రీ బసవేశ్వరులవారి వచనము యొక్క తెలుగు రూపమును గనుడి :

“వేదము స్వయంభు” వనెడి వాద వినుమోయి!
 “ఏకో దేవోరుద్రో న ద్వితీయః”
 యని నమ్మునది కానుడన్నా!
 ‘ఓం ద్యావాభూమీ జనయన్ దేవ
 ఏక ఏవ రుద్రో న ద్వితీయః”
 యని నమ్మునది కానుడన్నా!
 “చకితమభిదత్తే” అని శ్రుతులు చాటుచున్నవి.
 జగమునకు కర్త కూడల సంగమ దేవుడొక్కడే కానుడన్నా!

శ్రీ బసవన్నవారి వచనములోన నుపనిషత్తులలో ప్రతిపాదించబడిన శివుని సర్వకర్తృత్వ లక్షణము ప్రస్ఫుటముగా గోచరించుచున్నది. ఇట్టి భావము వలన జ్ఞానాగమ సంపాదనము నకితోధికమైన స్ఫూర్తి లభించును. ఇట్టి పరిస్థురిత జ్ఞానాగమంబువలన మాహేశ్వరాంగ స్థలియొక్క నైష్ఠికతకు పరిపుష్టి ప్రాప్తించును.

శివుని సర్వకర్తృత్వ లక్షణమును శివకవులెల్లరు ప్రతిపాదించి ప్రచారములోనికి తెచ్చిరి. తెలుగునాటి శివకవులకు శిరోమణి వంటి వాడైన శ్రీ పాల్కురికి సోమనాథుని యీ క్రింది పద్యము గమనార్హమైనదైయున్నది.

శ్రుతి కల్పభూజ సంచితబీజ భావన
 నగ్ని మీళే యననాది వెలయు
 శ్రుతి సుధాంబుధి మధ్యగతి రత్నభాతిని
 స్సంగతత్పురుష సంగ వెలయు
 శ్రుతి హేమగిరి శృంగరుచినంత్యమున సర్వ
 యన్యత్పరిత్యజ్య యనగ వెలయు
 శ్రుతి శివక్షేత్ర సంతతశాపస్థితి
 నెడనెడ ప్రణవమై యిట్లువెలయు

వేదజన్మ భూమి వేదాంత వేద్యుండు
 వేదమయుడు వేదవినుత కీర్తి
 దివ్యలింగమూర్తి భవ్యతేజఃస్ఫూర్తి
 భవుడే యాది కర్త బసవలింగ! (చతుర్వేదసారము, ప. 29)

“శివాత్మక మిదం సర్వం - శివాదన్యన్న విద్యతే” యనెడి రేణుకోక్తులు జగత్తు గురించిన జ్ఞానమును ప్రతిపాదించుచున్నవి. ఈ జ్ఞానము అద్వైతులు ప్రతిపాదించెడి జగన్మిథ్యావాదమునకు వ్యతిరేకముగా నుండెడి భావన జగత్తు సత్యమనెడిది సనాతనమైన వీరశైవ వాదమునకు ప్రతిగా శంకరాచార్యుని జగన్మిథ్యా వాదము ప్రతిపాదించబడినదని గుర్తించగలరు. వీరశైవ తత్త్వము జగత్తును శివస్వరూపమని ప్రతిపాదించినది. ఈ భావమునకు చెందిన జ్ఞానమును పొందుటకై యీ క్రింది వచనము సహాయకారియై యుండగలదు. గమనించుడి :

విశ్వాధికో రుద్రన హౌగాళువ శ్రుతిగళు
 విశ్వరూపాయవైనమః
 పరమరూపనె నమో పరతత్త్వనేనమో
 ఆదియారూఢభయ కరనె నమో
 హరియను హరిసిదనే ఎండు
 శ్రుతియు సారుత్తిరలు
 సంహారకారణనె నమో
 నమ్మ కూడల సంగమ దేవా,
 మహాద్ మహాద్భ్యోనమః (వచనము సం. 535- శ్రీ బసవేశ్వర వచనములు)

ఈ వచనములోని “విశ్వరూపాయవై నమః” అనెడి బసవోక్తి గమనార్హమైనదై యున్నది.

శివ-జీవ సంబంధ జ్ఞానమే శివ జ్ఞానములోని చివరి యంశము. మాహేశ్వర స్థలములోని సాధకుడు శివోహమనెడి భావన పొందుట సులభమైన విషయము గాదు. కాని ఆచార్యోక్తి ననుసరించి యీ భావన పొందెడి వాడు ధన్యుడని చెప్పవచ్చును.

- శివం భూయాత్ -

సకాయ స్థలము ఆశీర్వాచనము - 1 :

క్రియాగమ స్థలమునను, భావాగమ స్థలమునను మరియు జ్ఞానాగమ స్థలమునను లింగ షట్ స్థలమైన మాహేశ్వర స్థలాంతర్గత విషయముల నెన్నింటినో తెలిసికొంటిమి. ఇప్పుడునదే క్రమమున సకాయ స్థలము గురించి తెలిసికొనెదము.

మనుష్యుని జన్మము సార్థకత కావలెననిన ఆత్మజ్ఞానమును పెంచికొనవలెనని శాస్త్రములు బోధించుచున్నవి. జ్ఞాన సముపార్జన చేసినవానికి కాయమవసరమా? దీనిని విసర్జించవలెనా? అనెడి ప్రశ్నలు తలయెత్తును. ఈ విషయమును గురించి శ్రీ రేణుక భగవత్పాదులు తమ యుపదేశము నీ క్రింది విధముగా నిచ్చిరి.

పరస్య యా తనుర్జ్ఞేయాఽ దేహకర్మాభిమానినః ।
 తయా సకాయో లోకోఽ యం తదాత్మత్వనిరూపణాత్ ॥ (సి.శి. 16-35)

దేహకర్మాభిమాన రహితముగా పరునిగా నుండెడి శివయోగి యొక్క యే దేహము లోకులచేత గుర్తించబడినదో దానికతడు నాత్మ యగుటచేత నా శివయోగి సకాయుడనబడు ననెడిది యీ శ్లోకములోని భావము. ఇతని కాయము సామాన్యులకు పూజ్యమై యుండును అని శ్రీ భగవత్పాదుల యభిప్రాయమై యున్నది.

దేహాభిమానము లేకుండనుండెడి శివయోగికి కాయపు టవశ్యకత గలదా? అనెడి ప్రశ్న కవకాశము గల్గును. ఈ విషయమున శ్రీ భగవత్పాదులవారు తమ యుపదేశమును నీ క్రింది విధముగ యిచ్చిరి.

కాయం వినా సమస్తానాం న క్రియా న చ భావనా ।

న జ్ఞానం యత్తతో యోగీ కాయవానేవ సంచరేత్ ॥

(సి.శి. 16-36)

అందరికీ కాయము కావలెను. కాయము లేనిది క్రియ, భావము, జ్ఞానములుండవు అందుచేత శివయోగి కాయసహితుడై యుండవలెను.

“శరీరమాద్యం ఖలు ధర్మసాధన”మనెడి కాణిదాసోక్తి యొకటి గలదు. దేహము ధర్మమును సాధించుటకొక సాధనము వంటిదని చెప్పబడినది. శరీరమును రక్షించుకొనుచు లౌకిక లౌకిక కార్యములను చేయవలెనని విజ్ఞులు తెలుపుచున్నారు. జ్ఞానప్రాప్తి పొందిన పిదప జ్ఞాన ఫలముగా లభించెడి దానిని యనుభవించి ఆనందప్రాప్తిని పొందుటకై దేహము కావలెను. లభించిన జ్ఞానము చేత యితరుల నుద్ధరించి లోకకళ్యాణమును సాధించుటకై శివయోగి కాయమును గల్గి యుండవలెను. ఈ విషయమును గురించి వ్యాసమహర్షి తమ యుపదేశము నీ క్రింది విధముగా నిచ్చిరి :

ఆకాశగమనాదీని సర్వజ్ఞాన సమృద్ధయే ।

భావంత్యేవ న కాయస్య శివసంసక్త చేతనః ॥ (స్కంద పురాణము)

ఆకాశ గమనాదులను సాధించుట కొరకును, సర్వజ్ఞత్వమును పొందుటకును జీవునికి వలెనే యోగికిని కాయము కావలసియుండుననెడిది యీ శ్లోకము యొక్క తాత్పర్యము. లింగపూజాది సత్త్రియలనాచరించుట కొరకును, ధ్యాన-ధారణాదులు చేయుటకును, శివజ్ఞానమును పొంది శివజ్ఞానములోన నోలలాడుటకును శివయోగికి కాయమెంతో నవసరమని గుర్తించవలెను.

భోగమోక్షాదుల బొందగోరెడి వానికి నవశ్యముగా కాయము కావలెననెడి శ్రీ భగవత్పాదుల వారి యీ క్రింది యుపదేశమును గనుడి :

శివైక జ్ఞానయుక్తస్య యోగినోఽపి మహాత్మనః ।

కాయ యోగేన సిద్ధంతి భోగమోక్షాదయః సదా ॥

(సి.శి. 16-37)

శివాద్వైత జ్ఞానయుక్తుడు, శివయోగియు, అగు మహాత్మునికి కాయము లభించుట వలననే భోగమోక్షములు సుసాధ్యములై సిద్ధించును, అనెడిది శ్లోకములోని తాత్పర్యము.

శాస్త్రమునందున స్థూల శరీరమును భోగాయతనవని పిలుతురు. అనగా, సుఖదుఃఖముల ననుభవించుటను దేహము నొకమాధ్యమమైయున్నది. ఇది లేనిది సుఖదుఃఖాదుల యనుభవమును పొందలేము. ఇదియేకాదు, శాశ్వతమైన జీవన్ముక్తికి సంబంధించిన విలక్షణమైన ఆనందమును పొందుటకొరకు కాయము నవశ్యకమైయున్నది. జ్ఞానియైనవాడు తన ప్రారబ్ధకర్మ ననుభవించవలెననినచో కాయము లేకుండ నదెట్లు సుసాధ్యమగును. అందుచేత, జ్ఞానికైననూ కాయము కావలెననెడిది గుర్తించవలసిన విషయము.

కాయము యొక్క యవశ్యకత గురించి చెప్పుట కొరకు శ్రీరేణుక భగవత్పాదుల వారు కొన్ని దృష్టాంతములనిచ్చిరి. కనుడి :

కాష్ఠం వినా యథా వహ్నిరాయతే న ప్రకాశవాన్ ।

మూర్తిం వినా తథా యోగీనాత్మతత్త్వ ప్రకాశవాన్ ॥

మూర్త్యాత్మనైవ దేవస్య యథా పూజ్యత్వకల్పనా ।

తథా దేహాత్మనైవాస్య పూజ్యత్వం పరయోగినః ॥

(సి.శి. 16-38,39)

కట్టెలు లేనిదగు అగ్ని ప్రకాశము గలదిగా కాజాలదు. అదే విధముగా శివయోగి యొక్క ఆత్మ ప్రకాశింపవలెననిన యెడలకాయముండవలెను. శివయోగి పూజింపబడవలెనని యెడల నతనికి దేహము కావలసియుండును. విగ్రహము లేనియెడల దేవుడు పూజింపబడడు కదా! ఇది శ్రీ భగవత్పాదులవారి యుపదేశములోని తాత్పర్యము.

అగ్నికి వ్యాపకశక్తి గలదు. కాని అది యిందనము లేనిదే ప్రజ్వలించదు. ప్రకాశవంతము కాజాలదు. అదేవిధిన నిరాకార నిర్గుణ పరబ్రహ్మను పూజించదలచిన వానికది సాధ్యముకాదు. అర్చనకొక మూర్తి కావలెను. శివయోగి తన ఆత్మను ప్రకాశింప జేసికొని లోకము చేత పూజింపబడవలెననినచో నతనికి కాయము కావలసియుండునని గ్రహించవలెను.

నిరాకారుడైన పరశివుడు జగన్నిర్మాణ కార్యక్రమమును చేపట్టుటకై సాకార రూపుడయ్యెనని శ్రీ భగవత్పాదుల వారు తమ యుపదేశమును తెలిపిరి కనుడి :

నిష్కలో హి మహాదేవః పరిపూర్ణః సదాశివః ।

జగత్ సృష్ట్యాది సంసిద్ధ్యై మూర్తిమానేవ భాసతే ॥ (సి.శి. 16-40)

నిష్కలుడైన, పరిపూర్ణుడైన, మహాదేవుడు సృష్ట్యాదులను సిద్ధింపజేయుటకై సదాశివ మూర్తి రూపమును దాల్చి విరాజిల్లుననెడిది యీ శ్లోకము యొక్క తాత్పర్యము.

నిరాకార నిర్గుణ శివబ్రహ్మ శివంకరమగు రూపమును దాల్చిన యటులనే శివయోగి దేహము గల్గియుండవలెనని గ్రహించవలెను.

జ్ఞానసంపన్నులై యుండెడి బ్రహ్మాదులెల్లరు మూర్తాకారము దాల్చి వారి వారి వ్యవహారములను సర్పిరని శ్రీ భగవత్పాదులవారు నుపదేశించిరి.

బ్రహ్మద్వ్యా దేవతాః సర్వామునయోఽపి ముముక్షవః ।

కాయవంతోహి కుర్వన్తి తపః సర్వార్థ సాధకమ్ ॥ (సి.శి. 16-41)

తపో హి మూలం సర్వాసాం సిద్ధీనాం యజ్ఞత్రయే ।

తప్తస్మాద్యుమూలం హి తస్మాత్కాయం న సంత్యజేత్ ॥ (సి.శి. 16-42)

బ్రహ్మ విష్ణ్వాది దేవతలును, పురాణములలో ఖ్యాతిని గాంచిన మునులును, ముముక్షువులును సకలార్థ సిద్ధికై కాయమును దాల్చి తపస్సును చేసిరి. ముల్లోకములోననే సిద్ధిని పొందవలెననినచో తపమే కావలెను. అట్టి తపస్సుకు కాయమే మూలమై యున్నది. అందుచేత కాయమును త్యజించవలదని శ్రీ భగవత్పాదుల వారు నుపదేశించిరి.

యోగశాస్త్రము నందున అణిమా, మహిమా, లఘిమా, గరిమా, ప్రాప్తి, ప్రాకామ్య, ఈశత్వ, వశత్వములనెడివి యష్టసిద్ధులని చెప్పబడినది. వీటిలో దేనినైన సాధించదలచినవానికి తపశ్చర్య చేయవలసియుండును. అనగా యీ సిద్ధులకు తపస్సే మూలము. తపస్సుకు తనువే మూలము. అందుచేత తనువును తగురీతిలో పరిరక్షించుకొనుట మనందరి కర్తవ్యమైయున్నది. ఆరోగ్య సూత్రములను పాటించుట. దేహము, ఆత్మకంటెను భిన్నమైనదే. కాని ఆత్మ జ్ఞానప్రాప్తికై దేహమెంతో మేరకు నవశ్యకమైయున్నది. ఆత్మజ్ఞానమును పొందిన వ్యక్తి, ఆ జ్ఞానము ద్వారా లోక కళ్యాణము సాధించుటకై సకాయుడై యుండవలెననెడిదే యీ స్థలమున నిమిడియున్న రహస్యము. ఈ మర్మము నెరిగి కాయమును సద్వినియోగము చేసికొందురుగాక.

ఓం శాంతిః శాంతిః శాంతిః

విశేష ప్రతిపిక :

శ్రీ జగద్గురు చంద్రశేఖర శివాచార్యులవారు కాయము యొక్క ప్రాముఖ్యత గురించి తెలియజెప్పిరి.

మాహేశ్వర స్థలములోని అంగునికి మార్గదర్శకత్వము నొసంగుటకే శివుడు సకాయస్థలియై విచ్చేయునని తెలియుచున్నది. లింగస్థలమైన పరస్థలములోని చరలింగము క్రియాగమ, భావాగమ మరియు జ్ఞానాగమ విషయములలో సాధకుని సుసంపన్నుని చేయుటకై సకాయ స్థలిగా పరిణామమొందునని తెలుపబడినది.

కాయధారణ విషయములో కొన్ని అభిప్రాయ భేదములు పొడచూపుచున్నవి. జ్ఞానోత్తర దశలో జీవుడు కాయమును విసర్జించి యమృతత్వమును పొందవలెనని తెలిపెడి వాదముకంటే కలదు. సకాయస్థలి లోకోద్ధరణ నిమిత్తము ప్రవర్తించెడి పరమ శివయోగి యనెడిది గ్రహించవలెను. కాయము లేని స్థితిలో నతని క్రియాగమ, భావాగమ, జ్ఞానాగమమారులు లోకమునుద్ధరించుటలో నిష్ప్రయోజకములగును. “కాయం వినా న క్రియా న భావనా న జ్ఞానం” అనెడి భగవత్పాదులవారి సందేశము గ్రహణీయము. “కాయ యోగేన సిద్ధ్యన్తి మోక్షాదయః” అనెడి ఆచార్యోక్తి గణనీయమైనది. కట్టెలు లేకుండినచో అగ్ని ప్రజ్వలించదు. అదేవిధముగా కాయ రాహిత్యము గలవాడు ఆత్మతత్త్వమును ప్రకాశింపజేయలేడు. ఆత్మ తత్త్వ ప్రకాశమానుడై మాహేశ్వర స్థలికి మార్గమును చూపెడి సకాయునికి కాయముండవలెను.

వీరశైవ వాఙ్మయమున జంగమ కాయము యొక్క విశిష్టత నెంతో గొప్పగా గొనియాడబడినది. ఈ క్రింది ద్విపదులను గమనించుడి :

జంగమ కాయంబు సత్వపరం జ్యోతి

జంగమ కాయంబు శాంతత రాసి

జంగమ కాయంబు లింగ వాహనము

జంగమ కాయంబు లింగంబు శయ్య

జంగమ కాయంబు లింగాలయంబు

జంగమ మూర్తియ లింగంబు మూర్తి

జంగమ వేషంబు లింగవేషంబు

పరికింప జంగమ ప్రాణప్రదంబు

నరయాప్రాణమట్లనుగాక

యాది జంగమ మూర్తియైవచ్చి గురుడు

గాదె లింగంబు జంగమమును నయ్యె (పండితారాధ్య చరిత్ర, దీక్షాప్రకరణము)

జంగమ కాయంబు లింగ కాయంబు అనెడి పాల్కురికి వారి వాక్కులు గమనార్హములై యున్నవి. “కాయమే కైలాసం”మని నుడివిన శ్రీ బసవేశ్వరులవారును లింగ-జంగముల కభేదమును ప్రదర్శించెను.

యిచ్చుట గమనించవలసిన విషయమేమనగా నైస్థిక భక్తి భావనకును, వీరమాహేశ్వర భక్తి సత్త్రియలకును, శివజ్ఞానైక సిద్ధికిని నెలవైన మాహేశ్వరాంగస్థలి క్రియాగమ, భావాగమ, జ్ఞానాగమముల పెన్నిధియైన సకాయ స్థలములోని జంగమమూర్తి ననుదినమును నర్పించి, పాదతీర్థప్రసాదములను స్వీకరించి ధన్యుడు కావలెను. ప్రాణలింగ పూజ కంటెను జంగమ పూజ శ్రేష్ఠతరమైనదని తెలిపెడి ఆగమమార్గము ననుసరించవలెను. శ్రీ బసవేశ్వర, శ్రీ పండితారాధ్య, సోమనాథాదులు చేసి చూపిన జంగమ భక్తి పథమున పయనించవలెను.

- శుభం భూయాత్ -

ఆశీర్వాచనము - 1 :

అకాయ స్థలము :

క్రిందటి స్థలమున కాయము యొక్క అవశ్యకతను గురించి తెలిసికొంటిమి. సకాయ స్థలము పిదపవచ్చెడి అకాయ స్థలమును గురించి యీ ఆశీర్వాచనమున తెలిసికొందుముగాక.

సకాయ స్థలములోని శివయోగి దేహాభిమానమును వీడినచో సకాయుడగునని శ్రీ భగవత్పాదులవారు తెలియజెప్పిరి. ఈ యుపదేశమును గనుడి :

ఔపచారిక దేహిత్యాజ్ఞగదాత్మత్వ భావనాత్ ।

మాయా సంబంధరాహిత్యాద కామో హి పరః స్మృతః ॥ (సి.శి. 16-43)

దేహము యెడల నౌపచారిక భావన గల్గియుండుట వలనను, మాయా సంబంధమును వీడి సమస్త జగత్తు స్వస్వరూపముగా భావించుట వలనను శివయోగి, అకాయుడగును అనెడిది యీ శ్లోకములోని భావార్థము.

మనము మన దేహముతో నౌపచారికమైన సంబంధమును గల్గియుండవలెను. ఔపచారిక మనగా సశాశ్వతమైన సంబంధముని యెరుగవలెను. అపరిచిత వ్యక్తులతో మనకు గల సంబంధము నౌపచారికమైనదని గ్రహింపదగును. తాదాత్మ్య భావన యౌపచారిక సంబంధమునకు విరుద్ధమైనది. రక్తసంబంధము గల వారితో మనము గల్గియుండెడి సంబంధము తాదాత్మ్య సంబంధమనీ గ్రహించగలరు. దేహముతో తాదాత్మ్య సంబంధమును పెంచికొనెడివాడు బంధనములను పొందును. క్రమముగా పుత్ర, పౌత్ర, గేహ, క్షేత్రాది సంబంధములు బిగిసిపోయి వ్యక్తి సంసారమనెడి వలలో చిక్కికొనును. అందుచేత దేహముతో నౌపచారిక సంబంధమును మాత్రమే గల్గియుండవలెనని తెలిసికొనగలరు.

శివయోగి జగదాత్మ భావన పెంపొందించికొని దేహాభిమానమును త్యజించును. జగమంతా శివమయమనియును, చరాచరములన్నియును నీశ్వరుని ప్రతిరూపములని భావించును. ఈ విషయమునొక పిల్లవాడి ప్రవర్తనతో నవగాహన చేసికొనవచ్చును. చక్కెరతో చేసిన రంగు రంగుల బొమ్మలను చూసి కొన్నిటియందు యభిమానము పెంచికొనును. యుక్త వయస్సు గలవానికి నన్నియూ చక్కెర బొమ్మలే. తేడా గోచరించదు. శివయోగి ప్రపంచములోని వివిధ వస్తువుల గురించి భేదభావము వహించదు.

తరువాతి యంశము మాయకు సంబంధించినదై యున్నది. మాయనుండి దూరముగా వెడలిన వానికి శరీరమునకు చెందినయే గుణములైనను తమ ప్రభావమును చూపజాలవు. ఆ విధముగా శివయోగి అకాయుడగుచున్నాడు.

మాయను జయించుట చాలా కష్టము. రావణుని వంటి వారెందరో మాయా ప్రభావానికి లోనై చ్యుతిని చుంబించిరి. మట్టిని గరచిరి. ఈ విషయమును వివరించెడి కథలెన్నో గలవు.

శివకారుణ్యమునభిలషించిన రావణ బ్రహ్మ భీకరమైన తపము నాచరించెను. శివుని యాత్మ లింగమును పొందవలెననెడి లక్ష్యమును మనమున దాల్చి యుండెను. కఠోర పరీక్షల కోర్చెను. గరళకంఠుని కరుణకు పాత్రుడయ్యెను. పార్వతీ పతి సతీసమేతముగా ప్రత్యక్షమై “వరము నిచ్చెద, కోరి కొమ్మనెను. మాయా ప్రభావమునకు లోనై రావణుడు తన లక్ష్యమును మరిచి శివుని మగువను కోరికొనెను. చివరకు పతనమయ్యెను.

అకాయ స్థితిని పొందిన వారిలో శివశరణులు గలరు. వీరిలోన అక్రమహాదేవి శిఖామణి వంటిది.

కౌశికుడనెడి రాజు మాయా ప్రభావమునకు లోనై పార్వతిదేవి యొక్క సాత్వికకళగా భావింపబడెడి అక్క మహాదేవిని ఆమె యిష్టమునకు వ్యతిరేకముగా పరిణయమాడెను. అయినా, నతనిని దరికి చేరనీయక, భక్తిమార్గ సత్క్రియల నాచరించుచు శివునితో తాదాత్మ్యభావనను సంపాదించికొనెను. నిజమెరుగని నిత్యమోహి నిజాంగనను పొందగోరెను. కాముకుని కుత్సిత చేష్టలకు కుపితురాలై అక్రమహాదేవి తన భర్తను, రాజ్య భోగములను, అంతఃపుర వాసములను వీడి, వీరవిరాగిణియై, వివర్తయై బయల్పెడలెను. నిర్దేహ స్థితిని పొందిన ఆ తల్లికి వస్త్రముల యావశ్యకత యుండునేని అదే స్థితిలో నామె యల్లవాదులను దర్శించి ధన్యతను బడయుట కొరకు అనుభవమంటపములోనికి ప్రవేశించెను.

అమె సాధించిన అకాయస్థితిని జూచిన యల్లమాది శివశరణులు నాశ్చర్య చకితులైరి. సాంసారిక సంబంధములను వీడి వచ్చినందుననే అక్కగారి కా అకాయస్థితి సుసాధ్యమైనదని గ్రహించగలరు.

ఎవరు దేహము మీది మోహమును త్యజింతురో, వారి దృష్టిలో దేహమకాయముగా నున్ననూ అదొక ప్రసాదకాయమగును. ఏదోనొక పదార్థమును సమర్పణ చేసిన యప్పుడు నయ్యది ప్రసాదమని పిలువబడును. అదే విధముగా నెవ్వరైనా తమ శరీరమును శివార్చన, శివభావన, శివజ్ఞానాదుల నిమిత్తము సమర్పణ చేయుదురో వారి శరీరము ప్రసాదకాయమగును. ప్రసాద కాయమున్నవాడును నకాయుడే యగును. ఈ విధముగా శివయోగి యకాయుడైన పిదప నతని జీవితము విలక్షణమైనదగును.

అకాయుడైన వానికి కాయముండి యుండుటచేత, తత్సంబంధమైన వికారముల ప్రభావమతని మీద యుండునా? అట్టి ప్రశ్న తలయెత్తవచ్చును. ఈ విషయమున శ్రీ రేణుక భగవత్పాదులవారు తమ యుపదేశము నీ క్రింది విధముగా ప్రధానము చేసిరి :

పరస్య దేహయోగేఽపి న దేహోశ్రయ విక్రియా ।

శివస్యేవ యతస్తస్మాదవాయోఽయం ప్రకీర్తితః ॥ (సి.శి. 16-44)

ఏ విధముగా సాకారుడగు శివునికి దేహ సంబంధమైన వికారములుండవో, అదే విధిని శివయోగి సకాయుడైయున్ననూయవికారములుండవు, అనెడిది యీ శ్లోకము యొక్క తాత్పర్యము.

దేహము గల్గిన శివయోగికి నా దేహమునకు సంబంధించిన వికారములంటవని గ్రహించగలరు. అందుచేత, సాధకులు దేహోభిమానము వీడవలెను.

ఓం శాంతిః శాంతిః శాంతిః

స్థానము :

దినాంకము : ఆగష్టు, 1993

జ్ఞాన మందిరము,

జంగమవాడి మఠము, వారణాసి

విశేష ప్రీతిపిక :

శ్రీ జగద్గురు చంద్రశేఖర శివాచార్య మహాస్వాములవారు తమరి యాశీర్వచనములోన నకాయ స్థలియొక్క మౌలిక లక్షణములను వివరించి చెప్పిరి. దేహోభిమాన రాహిత్యమే కీలకమైన యంశముగా దోచుచున్నది. దేహోభిమాన రాహిత్యమువలన సకాయస్థలి యకాయస్థలిగా గుర్తింపబడునని తెలుపబడినది.

మమత్వభావన బలీయమైనది. ఇందులో దేహోభిమానమునకు సంబంధించిన వికారముల బీజములను గాంచగలము. మాయయే యీ మమత్వభావనకు పుట్టినిల్లు. మాయవలననే జీవుడు దేహియై పంచేంద్రియములద్వారా విషయోపభోగియగును. వ్యష్టహంకార మనెడిది మాయవలన గల్గిన మరొక ప్రవృత్తి సాధనము. వ్యష్టహంకారము కంటెను సమిష్టహంకారమే నివృత్తి మార్గమును సూచించెడి యుపకరణము. “సర్వం బ్రహ్మాతి” యనెడి భావాగమమును పొందిన పరస్థలి అకాయుడుగా రూపొందుట కొరకు సమిష్టహంకార భావయుక్తుడై మమత్వమును నిర్మూలించును. దేహోభిమానము సన్నగిల్లును. తన దేహమునకు తనకు గల సంబంధముక లక్ష్యము చేత నిర్దేశింపబడినదని యెరింగినవాడై అకాయస్థలి కాయక్రియలకు లోను కాకుండా చిదానందములో నోలలాడుచు మహేశ్వరాంగస్థలికి క్రియాగమ భావాగమ జ్ఞానాగమాదుల నొసంగుచు చరించును.

జ్ఞానవహ్నిచేత కర్మబీజములు కాల్చబడిన స్థితిలో నుండెడి దశకంటెను నున్నతమైన దశలో నుండెడి అకాయుడిని మాయ కాడుకు గురిచేయజాలదు. మన్ను, పొన్ను, మగువలను చూపి సంసారము లోనికి నెట్టజాలదు. తత్ఫలితముగా కాయవికారములుగాని, కర్మేంద్రియములుగాని అకాయునిని బాధించవు. జగదాత్మ భావనను బలపరిచి యతని దేహోభిమానమును చెరచును. ఈ విధముగా నకాయుడు మిశ్రతత్త్వముల నధిగమించి శుద్ధతత్త్వములలో నొకడై పోవుచున్నాడు. ఇది మాయకందని స్థితియని గ్రహించగలరు.

- శివం భూయాత్ -

అకాయే స్థలము

అశీర్వచనము - 2 :

శివయోగి దైహి సంబంధమును వీడి, అకాయుడై, కాయ వికారములకు లోనుకాకుండ నుండునని క్రిందటి యాశీర్వచనమున తెలిసికొంటిమి. అతనికి దేహముతో సంబంధమే విధముగా దూరమగుననెడి సంశయమేర్పడుట సహజమే. ఇట్టి సంశయములను నివారణ చేయుటకై శ్రీ భగవత్పాదులీ క్రింది యుపదేశమునిచ్చిరి :

పరలింగే విలీనస్య పరమానంద చిన్మయే ।

కుతో దేహేన సంబంధో దేహివద్భాసనం భ్రమః॥

(సి.శి. 16-45)

పరమానందభరితమై చిన్మయమైయుండెడిదగు పరలింగమునందున మనస్సును విలీనము చేసిన శివయోగికి దేహముతో సంబంధమెట్లులుండును? లోకులకు కన్పట్టెడి దేహివంటి లక్షణములు వారి భ్రాంతినుండి పుట్టినవే అనెడిది యీ శ్లోకములోని తాత్పర్యము.

మనస్సుతో మన సంబంధము నెచ్చట యుండునో మనము అచ్చటనే యుండెదము. శివయోగి యొక్క మనోవృత్తి పరలింగమునందున లీనమైయుండుట చేత, నతనికి తన దేహముతో సంబంధముండదు. అందుచేత దేహియైయున్నను దేహముతో సంబంధము గల్గియుండదు. నీటిలో నుండెడి తామరాకును నొక యుదాహరణగా గైకొనవచ్చును. అది నీటితో నిరంతర సంబంధము గల్గియున్నను నీరు దానిని అంటజాలదు. అజ్జలు నీ విషయము నెరుగజాలక శివయోగిని దేహియని యెంచుచున్నారు.

మనస్సు యొక్కడ యుండునో మనమక్కడ యుండినామని గ్రహించవలెను. “చిత్తము శివుని మీద, మనస్సు చెప్పులమీద” యనెడి సామెత తెలియని దెవరికి? అందుచేత మనస్సున నిలకడ నిలిపెడి ప్రయత్నము చేసి, దానిని పరలింగమునందున లీనము చేయుటకు ప్రయత్నించవలెను.

ఈ విషయము యొక్క ప్రాముఖ్యత గురించి తెలియజెప్పెడి కథ యొకటి కలదు. ఒకానొక ఊరిలో నిద్దరు స్నేహితులుండిరి. దేశాటన యందాసక్తి గలవారై బయలుదేరి వివిధ ప్రదేశములను సందర్శించుచు కాశీ నగరమును చేరిరి. ఆ దినము శివరాత్రి పర్వదినమైయుండెను. ఈ రాత్రి విశ్వనాథుని ఆలయములో నభిషేకాదులు చేయుచు కాలమును గడుపుదుమని యొకడు ప్రతిపాదించెను. వేరొకరి కది యయిష్టమైనదైయుండెను. ఖ్యాతిని గాంచిన కాశీ వేశ్యవాడలోనే విశిష్టమైన రీతిలో క్రిడంపనెంచెను. ఇరువురు వారి వారి యిష్టానుసారముగా కాలమును గడుపుచుండిరి. కాయము కాశీ విశ్వేశ్వరుని సన్నిధిలోననున్నను, భక్తిని చేసెడివాని మనస్సు వారణాసిలోని వేశ్యల అందచందములగురించి చింతించుచుండెను. వేశ్యవాడలో నున్న వాడు వేదవేద్యుడను విశ్వనాథుని దర్శించలేకపోతినేయని పరితపించజొచ్చెను. మరుసటి దినమున కాశీ వీడి వెడలిపోయిరి. ఆ పిదప వారు భౌతికము చేసిన కర్మఫలితము వారి కంటలేదు. మానసికముగా చేసిన చింతన వలన వేశ్యవాడికలో కాలము గడిపినవానికి పుణ్యము లభించెను. యాంత్రికముగా భక్తిని జేసినవానికి సద్గతి లభించలేదు. మనము చేసెడి పనిలో మనస్సును లగ్నము చేయవలెననెడిదే మనము గ్రహించవలసిన విషయము.

దేహధారియైన శివయోగికి తన స్వీయదేహము వ్యధకు గురిచేయజాలదని శ్రీరేణుక భగవత్పాదులవారు నుపదేశించిరి. ఈ క్రింది యుపదేశమును గనుడి :

దేహాభిమానహీనస్య శివభావేస్థితారత్ననః ।

జగదేతచ్ఛరీరం స్యాద్దేహేనైకేన కా వ్యథా॥

(సి.శి. 16-46)

దేహాభిమానహీనుడైన వాడై, శివభావాగమము గల్గినవాడైన వానికి చరాచరమైన జగత్తే తన దేహమనెడి భావము గల్గి తన దేహము వలన యెట్టి బాధ గల్గదనెడిదే యీ యుపదేశము యొక్క సారాంశము.

దేహము నేను కాను, నేను దేహమును కాను, దేహమునాది కాదనెడి భావమును మనమున దాల్చి, శివభావన యందున తల్లీనుడైన శివయోగి యొక్క మమకారములోని సంకుచిత భావము వైదొలగియది యొక విరాడ్రూపమును దాల్చును.

శాస్త్రకారులు, మమకారమునుండి విముక్తిని పొందగోరువారికి రెండు మార్గములను సూచించిరి. మమత్వ భావనను పరిపూర్ణముగా పరిత్యజించెడిది మొదటి మార్గము. సర్వమూ తానే యని మనమున దాల్చునది రెండవ మార్గము. ఎవ్వరి మమత్వము విశ్వవ్యాపితమగునో వారు నీశ్వర స్వరూపులగుదురు. శివునికీ జీవునికీ వుండెడి వ్యత్యాసమిట్టిదే. దేహ ధన సదన క్షేత్రాదులు నావియని మనమున దాల్చినవాడు జీవుడైతే, సర్వమూ దాల్చినవాడు నీశ్వరుడగును. శివయోగి యీ శివభావన గల్గినవాడై శివుడనిపించికొనునని గ్రహించగలరు.

లోకమునందున చాలామంది యింద్రియ జన్యమైన బాధలకు గురియగుచున్నారు. శివయోగి కిట్టివి యుండునా అనెడిసంశయమేర్పడవచ్చును. ఈ విషయమై శ్రీ భగవత్పాదులవారి క్రింది విధిన యుపదేశమునిచ్చిరి.

శివజ్ఞానైకనిష్ఠస్య నాహంకారభవభ్రమః ।

న చేంద్రియభవం దుఃఖంత్యక్తదేహాభిమానినః ॥ (సి.శి. 16-47)

శివజ్ఞానైక నిష్ఠుడై దేహాభిమానమును త్యాగము చేసినవానికి అహంకారమువలన గల్గెడి భ్రమయు, ఇంద్రియముల వలన బాధయును గల్గువు, అనెడిది యుపదేశము యొక్క తాత్పర్యము.

జీవుడు నహంకార భావనతో కూడికొననివాడై యింద్రియములతో నే సమయమున వ్యవహరించునో అప్పుడే యతనికి దుఃఖోపభోగము గల్గును. ప్రతియొక్క వ్యవహారమునందున నేనే చేసితిని, నేనే చేసితిని అనెడి భావన గల్గుట సహజమే. ఈ భావననే యహంకారమని యందురు. జీవుడేమి చేసినను నతనికి పరమాత్మ ప్రేరకశక్తియై యుండును. అందుకే “తేన వినా క్షణమపి న చలతి” అని శాస్త్రకారులు ప్రతిపాదించిరి. ఇది యిట్లులుడగా మూఢులైన మానవులు తమ వెనుకననుండెడి ప్రేరకశక్తిని మరచి మేమే చేసితిమనెడి దురభిమానమును దాల్చుచున్నారు. ఈ దురభిమానమే వారి దుఃఖమునకు కారణమగుచున్నది. అంతయు నీశ్వరుని ప్రేరణ వలన నడచుచుండగా, యిది నేనేచేసితిమనెడి యభిమానమును దాల్చుట హాస్యాస్పదమే యగును. ఈ విషయమును విడమరిచి తెలిపెడి కథయొకటి కలదు.

ఒకడు, నొక బరువైన గంటను గుఱ్ఱము మీద నిడి,తాను కూడా దాని మీదనెక్కి ప్రయాణము చేయుచుండెను. కొలది దూరమేగిన పిదప వాడు నా గంటను పైకెత్తి తన తలమీద పెట్టికొనెను. చూపరులకది ఆశ్చర్యమును గొలుపసాగెను. చూచెడివారిలో నొకడు రౌతు నుద్దేశించి “తలమీద గంటనేల పెట్టికొంటి”వని అడిగెను. “గుఱ్ఱమునకు భారము తగ్గించుటకే”యని రౌతు పలికెను. వినినవారు ఘక్కుమని నవ్విరి. తాము సంసారపు భారమును మోయుచున్నామనెడివారు నీ రౌతు వంటివారే. భగవంతుడే భారమును మోయుచున్నాడనెడి దానిని వారు గ్రహింపజాలరు.

దేహాభిమానమును వీడి చరించెడి శివయోగికి దేహకర్మలచేత నెట్టి విధమైన బాధవుండదని చెప్పబడినది. శ్రీ భగవత్పాదులవారి యీ క్రింది యుపదేశమును కనుడి :

న మనుష్యోన దేహోఽహం న యక్షోనైవ రాక్షసః ।

శివోహమితి యో బుద్ధాత్తస్య కిం దేహకర్మణా ॥ (సి.శి. 16-48)

నేను దేహిని కాను, నేను మనుష్యుని కాను, నేను యక్షుడిని గాను, నేను రాక్షసుడినిగాను, నేను శివుడిని అనెడి బుద్ధిగలవానికి దేహకర్మలచేత గల్గెడి ప్రయోజనమెట్టిది? అని యీ శ్లోకములో ప్రశ్నించడమైనది.

దేహాత్మలగురించి విభజిత దృష్టిని పెంపొందించికొని, తాను దేహమును కాననెడి భావము గలవానికి శివోహమనెడి భావము సులభముగా స్థిరపడును. ఆత్మపరమాత్మల యెడలనీభేద దృష్టిగల వానికే యట్టి భావము గల్గును. ఈ విధముగా శ్రీభగవత్పాదులవారు కాయమును ధరించయును నకాయునిగా నుండుటెటుల? యనెడి దానిని బోధించిరి. ఈ బోధ యొక్క రహస్యార్థమును గురుముఖతః తెలిసికొని సకాయుడైన శివయోగి యకాయుడై యే విధిన నుండునో, నదే విధిన బ్రతుకుటకై చదువరులు కృషి చేయగలరు. ఈ విధిన సాధన చేసి యితోధికమైన లబ్ధిని పొందుదురు గాక!

ఓం శాంతిః శాంతిః శాంతిః

దినాంకము : 5 ఆగష్టు 1993

జాషాన మందిరము, జంగమవాడి మఠము, వారణాసి

విశేష ప్రతిపిక :

శ్రీ కాశీ జగద్గురు చంద్రశేఖర శివాచార్య మహాస్వాములవారు చిత్త స్థిరీకరణ కీలకమైనదని చెప్పుచు తద్వారా దేహాభిమానమును త్యజించవచ్చునని సోదాహరణ పూర్వకముగా తెలిపిరి.

మమత్వము వైదొలగిన స్థితిలో దేహమువలన వ్యధాదులుండవని తెలుపబడినది. దేహేంద్రియముల వలననే సుఖదుఃఖములు గల్గుచున్నవి. సుఖము లుత్తమై దుఃఖము హెచ్చినస్థితిలో కామక్రోధాదులు దుఃఖమును ద్విగుణీకృతము చేయును. దేహము నాది కాదనెడి భావాగమము సంప్రాప్తించినప్పుడు దేహమునుండి వ్యధయెట్లులుండును.

అకాయస్థితి యొక్క వివరణను సుపనిషత్తులలో గాంచగలము. “అచ్ఛాయం అశరీర” మృనెడి శబ్దములు ప్రయోగింపబడినవి. ముక్తిని కోరెడి వాడశరీరమై యుండవలెనని తెలుపబడినది.

బసవ పురాణములోన నకాయస్థలి యొక్క లక్షణములీ క్రింది విధముగా వర్ణింపబడినవి.

దాన ప్రతిగ్రహ హీన వర్తనుడు
మానావమాన సమాన కీర్తనుడు
సమలోష్ఠకాంచన సమసుఖదుఃఖ
సమమిత్ర శాత్రవ సద్భావనుండు
సప్తధాదుమదాది సర్వాంగగుణవి
లుప్తచిత్తుండు సంసుప్తిదూరుండు
కాలసంకల్ప వికల్పమహేంద్ర
జాల ప్రపంచ నిర్మూలనశాలి
పరమ శివానంద పరవశీ భూతు
దురుముక్త కేశయుతోత్త మాంగుండు
దివ్యానిమిషసుధా ధృష్టి గోచరుడు
భవ్యుండు గాంధర్వ పండితోత్తముడు
అంతరయాగ నిరంతరయోగ
పంతుడనంత వేదాంత వేద్యుండు
నిశ్చరీరి శరీరి నిర్నామనామి
నిశ్చల్లి శబ్ది వినిభావి భావి

(బసవ పురాణము, ద్వి-ఆ.)

శ్రీ రేణుక భగవత్పాదులవారు నిరూపించిన అకాయస్థలి లక్షణములు బసవ పురాణములోని యంశములును నొకే విధముగా దోచుచున్నవి. ప్రభులింగ లీలలోని సిద్ధరామయ్య కథలోను, గోరక్షుని కథలోను ప్రభుదేవునియొక్క అకాయ లక్షణములు వివరింపబడినవి. ప్రభువుపైకి దండెత్తివచ్చినవారు రాళ్ళు రప్పలు, పదునైన ఆయుధములు, కత్తులు మొదలగు వాటిని ప్రయోగించినా అతనికెట్టి వ్యధ కలుగలేదని తెలుపబడినది. “శివభావే స్థితాత్మనః జగదేత చ్ఛరీరం స్యాద్ దేహేనైకేన కా వ్యధా” అనెడి ఆచార్యోక్తులు స్మరణీయములు.

- శివం భూయాత్ -

పరకాయ స్థలము

అశీర్వాచనము - 1 :

సకాయ కాయ స్థలముల గురించి తెలిసికొనిన పిదప పరకాయ స్థలము గురించి తెలిసికొనవలసి యున్నది. లింగస్థలమైన మాహేశ్వరస్థలములోని యవాంతర స్థలముగా పరకాయ స్థలమును గుర్తించవలెను.

“పరఃకాయః యస్య సః పరకాయః” అని చెప్పబడినది. ఎవరి కాయము పరబ్రహ్మ స్వరూపముగా నున్నదో యతనిని పరకాయుడని యందురు. ఎవరు పరశివుని తన ఆత్మగా సాక్షాత్కారమును చేసికొనునో యతని కాయము కూడ శివపరబ్రహ్మభూమే యగును. ఇతరేతరాచార్యులు పరశివబ్రహ్మ గురించి తెలుసుకొనిన వాని ఆత్మ పరశివబ్రహ్మ యగునని తెలిపిరి. వీరశైవాచార్యులు, పరశివబ్రహ్మ గురించి గుర్తెరిగిన శివయోగి ఆత్మతోపాటుగా కాయము కూడ పరశివబ్రహ్మగా పరిణమించునని ప్రతిపాదించిరి. ఇద్దాని గూర్చి శ్రీ రేణుక భగవత్పాదుల వారు నీ క్రింది విధముగా నుపదేశించిరి :

వశీకృతత్వాత్ప్రకృతే రామామాయా మార్గాతివర్తనాత్ ।

పరకాయోఽయ మాఖ్యాతః సత్య జ్ఞాన సుఖాత్మకః ॥ (సి.శి. 16-49)

ప్రకృతిని తన వశములోనికి తెచ్చుకొనిన వాడును, అవిద్య నతిక్రమించి నడిచెడి వాడును, సచ్చిదానందమయుడును, అయియుండుటచేత శివయోగి పరకాయుడనిపించుకొనును.

శరీరము స్వభావతః అపవిత్రమైనదని శాస్త్రకారులు చెప్పిరి. అయినా, యే శరీరము నాత్మతో నిరంతర సంబంధము గల్గియుండునో, అతని శరీరము పవిత్రముగా నుండును. ఈ కారణము వలననే శివయోగి శరీరమును పూజించెడి సదాచార సాంప్రదాయము మనదేశమున నెలకొనియున్నది. శివయోగులవారి శరీరము అపవిత్రమై యుండెడివారి కాయములను పవిత్రముగా చేయగలవు. ఇతని పాదధూళి సోకగానే మలిన సహితుడు మలిన రహితుడగును.

శివయోగి యొక్క పాదధూళి శిష్యుని మనస్సు నందలి రజోగుణమును రూపుమాపి యతనిని సాత్వికునిగా మార్చివేయును. శ్రీగురుని ధూళి పాదోదకమును నింటిలోన చల్లికొనెడి పరంపరానుగతమైన పద్ధతి యొకటి రూఢి యందున గలదు. శివయోగి యొక్క పాదధూళి యొక్క మహిమను గురించి శ్రీ భగవత్పాదుల వారు నీ క్రింది విధముగా నుపదేశించిరి.

పాదాగ్రరేణవో యత్ర పతంతి శివయోగినామ్ ।

తదేవ సదనం పుణ్యం పావనం గృహమేధినామ్ ॥ (సి.శి. 11-42)

శివయోగి యొక్క పాద రేణువులు యే శివభక్తుని యింటిలోన బడునో యతని యిల్లు పరమ పావనమైన యిల్లుగును.

పాంచభౌతికమగు స్థూల శరీరము గల్గిన వాడు నకాయుడెట్లగు ననెడి సంశయము కలుగవచ్చును. ఈ విషయమును గురించి శ్రీ రేణుక భగవత్పాదుల వారు తమ యుపదేశము నీ క్రింది విధముగా నిచ్చిరి.

పరబ్రహ్మవపుర్యస్యప్రబోధానాందభాసురమ్ ।

ప్రాకృతేన శరీరేణ కిమేతేనాస్య జాయతే ॥ (సి.శి. 16-50)

జ్ఞానానంద స్వరూపమై ప్రకాశించెడి పరశివబ్రహ్మము శివయోగికి కాయమై యుండగా నతనికి ప్రాకృత శరీరముతో నేమి ప్రయోజనము? అని యీ శ్లోకమున తెలుపబడినది.

శివయోగుల పాదస్పర్శచేత మార్పుకు గురియై వేదమును చదివిన పామరుల కథలెన్నియో చెప్పబడినవి.

ఎవ్వరి భవబీజము భస్మమై పోవునో యతడు పరకాయుడుగా పిలువబడుదురని తెలిపెడి శ్రీభగవత్పాదులవారి యీ యుపదేశమును గనుడి.

సమ్యగ్ జ్ఞానాగ్నిసందగ్ధజన్మబీజకళేవరః ।

శివతత్త్వవలంబీ యః పరకాయఃసః ఉచ్యతే ॥

(సి.శి. 16-51)

పరిపూర్ణమైన శివజ్ఞానముచేత దగ్ధమైన జన్మబీజముగలవాడును, శివతత్త్వము నవలంబించెడి వాడును, అగు శివయోగి పరకాయుడనిపించికొను ననెడిది యీ శ్లోకము యొక్క భావార్థము.

రాగద్వేషములు జన్మకు బీజములు. వీటి వలననే జీవుడు నేలమీద పునః పునః జన్మించుచున్నాడు. ఈ కారణము వలననే శ్రీ నిజగుణ శివయోగిగారు “రాగదిం బేరిన్న భవ బీజ వుంటే?” అని ప్రశ్నించిరి. “రాగము కంటెను వేరొక భవ బీజముండునా?” అనెడిది వీరి వాక్కుల తెలుగు రూపము.

రాగద్వేషముల కవినాభావ సంబంధముండును. ఈ రెండూ విడదీయరానివి. రాగము వెంబడి ద్వేషముండియే తీరును. ఈ రెండూ లేనివాడే శివయోగి. సామాన్యుడువీని కతీతుడు కాజాలడు. ఏదో నొక వస్తువు లేక వ్యక్తి మీద రాగమునో లేదా ద్వేషము పెంచికొనుట లోకమున నుండెడి నొక సహజమైన విషయము. రాగబంధము మరుజన్మకు కారణభూతమగును. ద్వేషము అట్టిదే. వివేకవంతుడే శివజ్ఞానమనెడి యగ్ని చేత యీ రెంటిని కాల్చివేయును. జన్మ రాహిత్యమును పొందును. అంతేకాదు శివతత్త్వమున కనుగుణముగా జీవనమును గడుపవలెను. ఈ విధిన జ్ఞాన క్రియాగమముల చేత సకాయుడు పరకాయుడగునని గ్రహించవలెను. వీరశైవులెల్లరు నీ మార్గమును ననుసరించి ధన్యజీవులు కావలెను.

ఓం శాంతిః శాంతిః శాంతిః

దినాంకము : 6, ఆగష్టు

జ్ఞానమందిరము, జంగమవాడి మఠము, వారణాసి

విశేషప్రతిపిక :

శ్రీ కాశీ జగద్గురు చంద్రశేఖర శివాచార్యులవారు పరకాయ స్థలి గురించిన ప్రాథమికాంశములను వివరించిరి. పరబ్రహ్మ కాయమును తన కాయముగా గల్గిన శివయోగి పరకాయ స్థలి యనబడునని తెలియజెప్పిరి.

శుద్ధతత్త్వముగా గుర్తింపబడిన శుద్ధవిద్య భేదజ్ఞానము వలన మాయమై జీవునికి “నాహం ఈశ్వరః” అనెడి భ్రమను గల్గించును. శుద్ధుడైన శివాంశజుడు పురుషుడై యశుద్ధుడగును. ప్రకృతి తత్త్వమువలన మహాదాదితత్త్వములుత్పన్నమగును. ప్రధానమని పిలువబడెడి యీ తత్త్వము త్రిగుణాత్మకమై యింద్రియ లోలత్వమును గల్గించును. ఇంద్రియములపై విజయమును సాధించవలసిన అంగ మాహేశ్వర స్థలి త్రిగుణాతీతుడై మాయను జయించి నిస్సంసారి కావలెను. ఇట్టి సాధనలో నతనికి తోడ్పడుటకై శివుడే లింగ మాహేశ్వర స్థలియై పరకాయుడుగా నవతరించునని తెలిసికొనగలరు. తాత్వికస్థితి యిట్టులుండగా, వాస్తవముగా పరస్థలియే ప్రకృతిని వశపరచుకొని, మాయను జయించి సచ్చిదానంద స్వరూపుడై పరకాయుడగునని తెలియుచున్నది. పిడుపర్తి సోమనాథుని ప్రభులింగ లీలలో ప్రభుదేవులవారు మాయను జయించి ప్రకృతిని తన వశములోనికి తెచ్చికొనిన తీరుతెన్నులు వివరింపబడినవి. పరకాయుడే పరబ్రహ్మ స్వరూపమనెడిది గ్రహించవలసిన సత్యము. ఇట్టివారి దర్శనము వలన లోకములు పునీతములై సముద్ధరింపబడును. శ్రీ బసవేశ్వరుల వారిట్టి వారి దర్శనముకై తహతహలాడెడి వాడని తెలియుచున్నది. ఈ క్రింది వచనమును గమనించుడి :

పరమతత్త్వద నిజ సంయుక్తర

ఆను నీనెంబ శబ్దసుఖిగళ తోరా, ఎనగె

మహానుభావర తోరా, ఎనగె

లింగైక్యర, లింగసుఖిగళ లింగగూడాగిప్పవర

లింగాభిమాన గళ తోరా, ఎనగె

అహోరాత్రి నిమ్మ శరణు సేవెయల్లిరిసు,

కూడల సంగమ దేవా!

ఈ వచనపు తెలుగు రూపమిది :

పరమతత్త్వపు నిజ సంయుక్తుల
నేను నీవనెడి శబ్దసుఖుల జూపుమా, నాకు
మహానుభావుల జూపుమా, నాకు
లింగైక్యుల, లింగసుఖుల లింగపు గూఢైయుండువారిని
లింగాభిమానుల జూపుమా, నాకు
అహోరాత్రి మీ శరణుల సేవయందున నుంచుడి
కూడల సంగమ దేవా!

నిరంతరమిట్టి వారి సేవను సలిపిన వారు ధన్యులగుదురనెడి గ్రహించవలసిన విషయము. మాహేశ్వరాంగ స్థలమున సాధన చేసెడి వారీ విషయమును గ్రహింతురు గావుత.

- శివం భూయాత్ -

పరకాయ స్థలము

ఆశీర్వాచనము - 2 :

జ్ఞానాగ్నిచేత దగ్గమైన జన్మభీజము, శివతత్త్వావలంబన చేత లభించిన విశిష్టత్వము గల్గినవాడు శివయోగియైన యెడల పరకాయుడనబడునని క్రిందటి యాశీర్వాచనమున తెలిసికొంటిమి. పరకాయునికి సంబంధించిన మరికొన్ని యంశములను తెలిసికొనెదము గావుత.

పర అనెడి శబ్దమునకు శ్రేష్ఠమైన యనెడి అర్థము గలదు. పరకాయుడనగా శ్రేష్ఠమైన దేహముగల వాడనెడి యర్థము బయల్పడును. శ్రేష్ఠమైన శరీరమెవరికి లభ్యమగునో యతడు సకాయుడైన శివయోగి యని గ్రహించగలరు. “కల్లు దేవరాదరె కాయ దేవరాగదె?” యని యొక కన్నడ కవిగారు ప్రశ్నించిరి. “రాయి దేవుడైన యెడల కాయము దేవుడు కాజాలదా?” అనెడిది యీ దివ్యమైన వాక్కు యొక్క భవ్యమైన యర్థము.

పరకాయమును ధరించిన శివయోగి యొక్క యింద్రియ వ్యాపారములన్నియును శివునిలోనే లయమగునని తెలియుచున్నది. ఈ విషయమున శ్రీ రేణుక భగవత్పాదులవారి యుపదేశమీ క్రింది విధముగా నున్నది.

ఇంద్రియాణి మనోవృత్తివాసనాః కర్మసంభవాః ।

యత్ర యాంతి లయం తేన సకాయోఽయం పరాత్మనా॥ (సి.శి. 16-52)

ఇంద్రియములు మనోవృత్తివలన గల్గెడి వాసనలు, కర్మల వలన గల్గెడి పర్యవసానాదులునే శివపరబ్రహ్మయందు లయమగునో, ఆ శివబ్రహ్మ శివయోగి కాయమై పరకాయుని చేయుచున్నదనెడిది యీ శ్లోకములోని భావము.

ఇంద్రియములు తమ తమ విషయముల యందున ప్రవృత్తులగుటకు మనస్సున యుండెడి వాసనలే మూల కారణములు. జీవుడేయే పదార్థములనుపభోగించునో వాటి సంస్కారములు మనస్సు నందున మిగిలియుండును. ఈ సంస్కారములు బలమువలన పునః పునః ఆయా విషయములను ననుభవించెడి యిచ్చ గల్గుచున్నది. ఈ యిచ్చ యొక్క యుత్పత్తికి కారణమైన ఆ సంస్కారమే యిచ్చట వాసనయని పిలవబడినది. ఈ వాసన ముఖముననే ఇంద్రియములు తమ తమ విషయములయందున పదే పదే ప్రవృత్తిని పొందుచున్నవి. పరకాయ సంపన్నుడైన శివయోగి కిది వర్తించదు. అతని ఇంద్రియాదులన్నియును పరశివునిలో లీనమై యుండుటచేత నతని శరీరము పరశివ రూపమై విరాజిల్లుచుండును.

పరకాయ సంపన్నుడైన శివయోగి సకాయుడని తలచుట సరికాదని శ్రీ రేణుక భగవత్పాదులవారు తెలియజెప్పిరి. ఈ క్రింది యుపదేశమును గనుడి.

పరాహంతామనుప్రాప్య పశ్యేద్విశ్వం చిదాత్మకమ్ ।

సదేహోఽతి భ్రమస్తస్య నిశ్చితా హి శివాత్మతా ॥ (సి.శి. 16-53)

పరకాయయైన శివయోగి పరా, అహంతానుబడసి మొత్తము విశ్వమును చిన్మయముగా చూచును. అందుకే యతినికి శివాత్మత్వ భావన నిశ్చితముగా గల్గును. అందుచేత నతడు దేహధారిగా నున్నాడనెడిది భ్రమవలన గల్గెడిదని గ్రహించవలెను.

అహంతాయనెడి భావన పరాహంతా అపరాహంతా యనెడి రెండు విధములుగా నుండును. వ్యష్టిసమిష్టుల వలన యీ భేదములేర్పడినవి. సమిష్టి అహంతా భావన పరాహంతా అనబడినది. తద్విరుద్ధమైనది అపరాహంతా భావన. ఇది వ్యష్టి అహంతా భావము సంబంధము గల్గియుండునని గ్రహించగలరు.

ఎవ్వరి అహంభావము కేవలము తన శరీరమును వ్యాపించికొనియుండునో యదియే వారి యపరాహంతా యనబడును. ఇది గలవాడు నజ్ఞాని యనబడును. ఎవ్వరి యహంభావన సంపూర్ణమైన విశ్వమును వ్యాపించికొని యుండునో అట్టివారు జ్ఞానులనబడుదురు. వారే విశ్వ కుటుంబీకులు. వీరి మనస్సుననెట్టి విధమైన భేదభావన యైనను మిగిలియుండదు. ఇంతటి స్థితిని బడసిన పరకాయుడగు శివయోగి యీ జగత్తున అందరికంటెను గొప్పవాడుగా దోచును. ఇతని దృష్టి శివమయమైయుండును. అందుచేత, సర్వమును చిదహంభావన చేత చూస్తూ ఆనంద తుందిలుడగును. ఇతనికి దుఃఖము యొక్క యనుభవము కలుగదు. ఎవ్వరి మనస్సు పరశివుడుండునో వారికి సదా సుఖానుభవమే కలుగును. దీనికి విరుద్ధముగా నెవ్వరి మనస్సున ప్రాపంచిక భావనలు నిండియుండునో వారికి సదా దుఃఖానుభవమే గల్గును. సంసారము దుఃఖమయమై యుండుట చేత వారికి సుఖానుభవము కలుగదు కదా!

ప్రపంచములోని సుఖములు ననేకములు. ఇవి స్వాతిశయముతో కూడికొనియుండును. ఇవి అందరికీ లభ్యముకావు. ఒకటి దొరికినచో మరొకటి యాభావముగా దోచును. ఎంతటి చక్రవర్తికైనను నేదోయొక వస్తువుకు సంబంధించిన కొరత దోచును. ఈ విషయమును వివరించెడి కథ యొకటి గలదు.

ఒక వ్యక్తి హంసతూలికా తల్పము మీద పరుండి యానందించునప్పుడు మృదువైన తల్పము యొక్క మెత్తదనమునుశరీరములోని కొంతభాగము మాత్రమే యనుభవించుచుండెను. ఆ సుఖమును దేహములోని యన్ని భాగములకు నేకకాలములోన అందించవలెననెడి సంకల్పముతో నతడు శయ్యమీద నటు యిటు పొరలుచునుండెను. ఎంతకాలము పొరలాడినా అతనికి తను ఆశించిన ఫలితము చిక్కలేదు. ఒక్కభాగము భోగముననుభవించిన యెడ మూడు భాగములు నట్టి సుఖమునకు దూరమగుచుండెను. లోకములోని సుఖముల తీరు నిట్టిదే. ఒక వ్యక్తి సంసారములోని సుఖములన్నింటి ననుభవించుటకెంత ప్రయత్నించినను సాఫల్యత సిద్ధించదు.

సంసారిక సుఖముల నాశించక పరశివ స్వరూపమును బడసిన శివయోగి పరాహంత భావన గలవాడై సర్వమూ తానే యనెడి భావన పొంది సదా ఆనందములో నుండును. నిరతిశయమైన ఆనందమును పొందెడి శివయోగికి వేరే యే సుఖము గూర్చియు నపేక్ష యుండదు. అచ్చమైన సుఖమై వెలుగొండును. ఈ విషయమును గురించి శ్రీ నిజగుణ శివయోగులవారు నీ క్రింది విధముగా నుడివిరి.

సుఖవే! నిజసుఖవే!! నీను నిఖిళవెందెని సదె

ఏకమువాగి తోరు ఎన్నొళు

ఈ వాక్యాల తెలుగు రూపమిది :

సుఖమా! నిజమైన సుఖమా!!

నీవు నిఖిలమని యనిపించక

ఏకముఖముగా దోచుము నాలోన

శ్రీ నిజగుణులవారు నాత్మ సుఖమును వేడికొనిన తీరు విజ్ఞానదాయకమై విరాజిల్లుచున్నది. ఆత్మసుఖము సంసారమునరంధ్ర ననేక విధములుగా తోచుచున్నది. అనేక ముఖములనుండి కన్పట్టును. ఇది సాతిశయ స్వరూపమును దాల్చికొని యెవ్వరికినీ సమాధానము నివ్వజాలదు. అయితే

అది వెలుపలి యనేక రూపములను విడిచి యాత్మ సుఖరూపమైన యొకే యొక రూపమున యొకే యొక ముఖమున దోచినప్పుడు నది నిరతిశయమైనదగును. అద్దానిని పొందినవారు పరిపూర్ణ సుఖము గలవారగుదురు.

పరకాయ స్థలములోని శివయోగి తన కుండెడి పర-హంతా భావనచేత విశ్వమంతటిని చిద్రూపముగా గని దానియందున తన చిత్తమును విలయమొనరించును. తత్పలితముగా సదా ఆనందితునిగా నుండును. అందరికి యుండినటులనే యతనికినీ స్థూలదేహముండినా అతని దాని గురించిన యభిమానముండదు. అందుచేతనతడు వికారములచేత విచలితుడు కాదు. దేహధారియై యుండినా యాతడు నిర్దేహియే. ఈ విషయమును స్పష్టపరిచెడి శ్రీ భగవత్పాదులవారి యుపదేశమును గనుడి :

స్వస్వరూపం చిదాకారం జ్యోతిః సాక్షాద్విచింతయన్ ।

దేహవానపి నిర్దేహో జీవన్ముక్తో హి సాధకః ॥ (సి.శి. 16-54)

ఆత్మ చిద్రూపమైయుండును. ఆ చిద్రూపమైన తన ఆత్మను సాక్షాత్కరించికొని స్వస్వరూపము యొక్క చింతన యందుండెడి సాధకుడు దేహమును ధరించియున్నను నిర్దేహిగా నుండును. ఈ విధముగా నతడు జీవన్ముక్తుడై యుండునని శ్రీ భగవత్పాదులవారి ఆశయమై యున్నది.

జ్యోతి ప్రకాశమానమై యుండునటులే ప్రతియొక్కరి ఆత్మయు చిజ్యోతి రూపముగా నుండును. దీపము వలన వెలుపలి చీకటి నిర్మూలమై పోవునటులే, ఆత్మ జ్యోతి వలన అజ్ఞానమనెడి యంధకారము దూరమగును. అంతటి ఆత్మ స్వరూపమును సాక్షాత్కరించికొనిన సాధకుడు సదా దాని చింతనలోనే మునిగియుండును. అతని మనోవృత్తి బహిర్గామి కాదు. స్థూల శరీరము కడకు పోదు. నిర్దేహివలె ప్రవర్తించును. ఇట్టి స్థితినే జీవన్ముక్తి స్థితియని అందురు. ఇద్దానిని పొందిన వానికి దేహముండినను లేనియటులే యని గ్రహించవలెను. ఈ విషయమును వివరించెడి శ్రీ భగవత్పాదులవారి యుపదేశమును గనుడి :

దేహ స్తిష్ఠతు వా యాతు యోగినః స్వాత్మబోధినః ।

జీవన్ముక్తిర్భవేత్ సద్యశ్చిదానంద ప్రకాశినీ ॥ (సి.శి. 16-55)

స్వస్వరూప జ్ఞాన సంపన్నుడైన శివయోగి యొక్క స్థూల శరీరము నెంతో కాలము వరకు నుండవచ్చును. లేదా పోవచ్చును. అయినా అతని సచ్చిదానందమును ప్రకాశింపజేసెడి జీవన్ముక్తి యనెడి యవస్థ తత్ క్షణముననే లభించునని శ్రీ భగవత్పాదులవారు నీ శ్లోకమున తెలియజేసిరి.

పరకాయుడైన శివయోగి స్వాత్మ బోధను బడసిన వెనువెంటనే జీవన్ముక్తిని పొందును. ఈ స్థితిలో నతని శరీరముండినను, లేకుండినను గల్గెడి ప్రయోజనము శూన్యము. లోకమున జ్ఞానులకైనను, నజ్ఞానులకైనను వారి వారి శరీరములు ప్రారబ్ధ కర్మయొక్క అధీనములో నుండును. ఆ కర్మ యధికముగా నుండిన యెడల నతని శరీరము చాలాకాలము వరకు నిలిచియుండవచ్చును. లేని యెడల, దేహమల్పకాలములోనే యంతరించి పోవచ్చును. జ్ఞానప్రాప్తిని పొందినవారు యంతకాలము వరకు జీవించవచ్చునని నియమమేదియును నుండదు. యోగసామర్థ్యము వలన కొందరు నెంతో కాలము వరకు జీవించియుండురని తెలిపెడి కథలెన్నియో గలవు. ఈ విధముగా జీవించవలెననెడి నియమమేదియును లేదు. ఈ విషయమున యీ క్రింది అక్క మహాదేవి గారి వచనము జ్ఞాన దాయకమైయున్నది.

కాయకర్రనె కందిదరేను?

కాయమిర్రనె మించిదరేను?

అంతరంగ శుద్ధవాద బలిక కాయవేనాదదేనయ్యా

చెన్నమల్లికార్జున నొలిద కాయవేనాదదె నిమగేనయ్యా?

ఈ వచనపు తెలుగు రూపమును గనుడి :

కాయము కర్రగా కందిన నేమి?

కాయము మిల మిల మెరిసిననేమి?

అంతరంగము శుద్ధమైన వెనుక
కాయమేనైన నేమయ్యా!
చెన్నమల్లికార్జున డొల్లిన
కాయమేనైన మీకేమయ్యా!

జ్ఞానప్రాప్తి పొందిన పిదప కాయము వలన యెట్టి ప్రయోజనముండదని తెలుపబడినది. మనుష్యుని దేహమునకు గల ప్రయోజనమేమనగా నిద్దానివలన జ్ఞానప్రాప్తిని పొందుటయే. అది లభించిన వారికి దేహము గురించిన ఆసక్తి యుండదు. ప్రారబ్ధము ముగిసినంతవరకు నూరకే యుందురు. దేహము యొక్క జీవ లేదా నిర్జీవ స్థితివలన జీవన్ముక్తి బడసినవారికి యెట్టి భేదమును చూపజాలదని గ్రహించగలరు.

సంసారపు పీడ బహు దుర్భరమైనదనెడిది మనమెరిగిన విషయమే. అట్టి పీడ జ్ఞానప్రాప్తి లభించినంతవరకే యుండునని శ్రీ భగవత్పాదుల వారు బోధించిరి. ఈ క్రింది యుపదేశమును గనుడి :

అత్మజ్ఞానావసానం హి సంసార పరిపీడనమ్ ।
సూర్యోదయోఽపి కిం లోకస్తిమిరేణోపరుద్ధతే ॥
(సి.శి. 16-56)

సూర్యోదయముతో కారు చీకట్లు కరిగిపోవునటులే, అత్మజ్ఞానము లభించగనే సంసార పీడదూరమగునని యీ శ్లోకమున తెలుపబడినది.

అజ్ఞానమే దుఃఖములన్నింటికిని మూలము. అజ్ఞానము వలన భేదభావము పుట్టును. ఈ భేద భావము చేత రాగద్వేషములు గల్గును. వీటివలన ననుకూల ప్రతికూల స్థితిగతులేర్పడి పుణ్యపాపములకు కారణభూతములగుచున్నవి. పుణ్యపాపముల వలననే జనన మరణములు గల్గుచున్నవి. ఈ విధముగా జీవుడు దుఃఖసాగరములో మునిగిపోవుటకు, అజ్ఞానమే కారణభూతమైన యంశమని గ్రహించగలరు. అత్మజ్ఞానము చేత యజ్ఞానమును దూరము చేసికొనవలెను. చీకటి సూర్యోదయమున కడ్డురాని విధిననే అత్మ జ్ఞాన వికాసమైన పిదప దేహము యొక్క పీడలు జీవన్ముక్తిని పొందుటకు నడ్డుకట్టలను వేయజాలవని శ్రీ భగవత్పాదుల వారి యుపదేశమైయున్నది.

పరకాయ స్థలియైన శివయోగికి దేహమనెడిది యవరోధము కాజాలదని తెలిసికొనగలరు. వివరముల నిచ్చెడి యీ క్రింది భగవత్పాదుల వారి యుపదేశమును గనుడి :

దేహాభిమాన నిర్మూలకః కలాతీత పదాశ్రయః ।
కథం యాతి పరిచ్ఛేదం శరీరేషు మహాబుధః ॥ (సి.శి. 16-57)

దేహాభిమానమునుండి ముక్తిని పొందిన వాడై, కలాతీతమైన శివపదమును నాశ్రయించి యుండెడివానికి దేహమున పరిచ్ఛిన్నుడై యుండుట కెట్లు సాధ్యమగునని శ్రీ భగవత్పాదులవారు ప్రశ్నించిరి.

దేహాభిమానమును వీడి, పరకాయ స్థలివలె అత్మజ్ఞానమును బడసి ధన్యత సాధించుటకై చదువరులు ప్రయత్నింతురు గాక.

ఓం శాంతిః శాంతిః శాంతిః

దినాంకము : 7, ఆగష్టు 1993

జ్ఞాన మందిరము, జంగమవాడి మఠము, వారణాసి

విశేష ప్రతిపిక :

శ్రీ కాశీ జగద్గురు చంద్రశేఖర శివాచార్య మహాస్వాములవారు పరకాయుని స్వరూప స్వభావములను వివరించిరి.

ఆత్మజ్ఞాన శూన్యని మాత్రమే సంసారము పీడనకు గురిచేయును. స్వస్వరూప జ్ఞానమును పొందినవాడై “సర్వం బ్రహ్మేతి” యని జగజ్జాలము గురించి యెరిగినవాడై యుండెడి పరకాయునికి స్వకాయ పరకాయమనెడి భేదబుద్ధి యుండదు. “విశ్వంచిదాత్మకం బ్రహ్మ” యని తెలిసికొని యానందించుచుండును. ఇట్టి వాని కాయము యొక్క అస్తిత్వము నామమాత్రమైనదని గ్రహించవలెను. పరబ్రహ్మ కాయమే తన కాయముగా భావించెడి పరకాయుడు పరాత్పరుని స్వరూపమై విరాజిల్లుచుండును.

పరకాయ తత్త్వ విధుల నిశ్చితాభిప్రాయమేమనగా జ్ఞానాగమ సంపన్నుడై, కర్మవాసనలను తొలగించుకొని, దేహేంద్రియ మనోవృత్తుల నధిగమించిన శివయోగి సాక్షాత్తుగా శివుడే, నాదబిందు కలాతీతుడై, త్రైగుణ్య కాలత్రయములకు లోనుగాని వాడై చిన్మయుడై యుండెడి చిదానందమూర్తి యయిన శివునికి శివయోగి కథేదము ప్రతిపాదించబడినది. శ్రీ బసవేశ్వరులవారి క్రింది వచనము పరిగ్రహ్యము :

పూర్వబీజ వాయుప్రాణియల్ల
లింగప్రాణియా శరణను
ఏకోగ్రాహి భావభేదవిల్లనాగి
మనః ప్రవేశియా శరణను
నిమ్మపూజిసి తను ధర్మమమరెడు
నిమ్మ ప్రతిబింబదంతిప్ప
కూడల సంగమదేవా, నిమ్మ శరణను

ఈ వచనపు తెలుగు రూపమిది :

పూర్వబీజము వాయుప్రాణి కాదు
లింగప్రాణి యా శరణుడు
“ఏకోగ్రాహి” భావభేదము లేదుగాన
మనః ప్రవేశి యా శరణుడు
నిమ్మల పూజించి తనుధర్మమును మరచి
మీ ప్రతిబింబము వలె నుండెడివాడు
కూడల సంగమదేవా, మీ శరణుడు (వచనము సం. 765)

ఈ సందర్భమున, “పరాహంతా మనుప్రాప్య పశ్యద్ విశ్వం చిదాత్మకమ్। నదేహీతిభ్రమ స్తస్య నిశ్చితాహి శివాత్మనా” యనెడి ఆచార్యోక్తి (16 : 53) స్మరణీయము. పరకాయుడు పరబ్రహ్మ స్వరూపియని గ్రహించవలెననెడిదే గుర్తించవలసిన విషయము.

- శివం భూయాత్ -

ఆశీర్వాచనము - 1 :

భక్తాచార స్థలము :

ధర్మమనెడి విషయమున పలు విధములైన యభిప్రాయములు గలవు. ఇంతకు క్రితమున తెలుపబడిన పరకాయుని ఆచరణనే లోకుల చేత ధర్మమని యెంచబడుచున్నది. ఈ విషయమున శ్రీ రేణుక భగవత్పాదులవారు నగస్త్వమునికి చేసిన యుపదేశమిది :

తస్యైవ పరకాయస్య సమాచారో ఇష్యతే ।
సధర్మః సర్వలోకానాముపకారాయ కల్పతే ॥ (సి.శి. 16-58)

పరకాయ శివయోగి యొక్క వర్తనయే ధర్మము. అది సర్వజగత్తుకు నుపకారముగా సంభవించుచున్నది. జగత్తులో పెద్దవారి యాచరణను చిన్నవారు ననుసరింతురు. మనము చేసెడి యుపదేశము కంటెను మనము చేపట్టెడి వర్తన హెచ్చు ప్రభావమును చూపును. చిన్న పిల్లలెప్పుడు

వారిపెద్దలను అనుకరించుటను చూడగలము. గురువులకు నమస్కరించవలెనని బోధించిన యెడల చిన్నపిల్లలు స్పందించవచ్చును; లేదా నిర్లక్ష్యము చేయవచ్చును. పెద్దవారు గురువులకు నమస్కరించిన యెడల పిల్లవాడును నమస్కరించును. ఈ విధముగా పెద్దల ఆచరణలు పిన్నలకు మార్గదర్శకములగుచున్నవి. పరకాయ స్థలములోని శివయోగి యొక్క ప్రవర్తనయు నట్టిదే. లోకము దానిని ధర్మముగానెంచి యనుసరించవలెనని శ్రీ భగవత్పాదుల వారు బోధించిరి.

“సత్యం వద, ధర్మం చర” అనెడి యీ వేదవాక్యాలలో ధర్మమునాచరించవలెనని చెప్పబడినది. “యతోఽభ్యుదయ నిశ్రేయస సిద్ధిః సః ధర్మః” అని శాస్త్రకారులు వచించిరి. ఏ ఆచరణవలన మనుష్యునికి యైహిక సుఖప్రాప్తియును, చివరన ముక్తియు లభించునో అదియే ధర్మమని చెప్పబడినది.

సంసారమునందున యెల్లరు సుఖముల నాశింతురు. సుఖ సాధనములను సంపాదించుటకై వాంఛింతురు. వాటిని యముభవించి, యనుభవించి చివరకు ముక్తిని పొందవలెననెడి కోరికను పెంచికొందురు. ధర్మము ననుసరించెడి వారికి భోగమోక్షములు లభించునని చెప్పబడినది.

ధర్మాచరణను చేసెడి యధికారము కేవలము మనుష్యునికి మాత్రమే ప్రాప్తమైనది. మిగిలిన జన్మలు కేవలము భోగపరమైనవే. మనుష్యుడు భోగము చేయుచునే క్రొత్త కర్మలను చేయగల్గును. అందుచేత మానవుని కర్తా మరియు భోక్తాయని యనవచ్చును. ఎనుబది నాలుగు లక్షల జీవరాశిలో హస్తములు గల జీవి మనుష్యుడొక్కడే. మిగిలిన జీవులకు కాళ్ళు మాత్రమే గలవు. కొన్ని జీవులు కాళ్ళను చేతులుగా నుపయోగించుకొనుచున్నవి. అయితే వాటిని చేతులుగా పరిగణించుటకు వీలుపడదు.

హస్తములు గల్గి యున్నందుననే మనుష్యుడు కర్మలను చేయగల్గుచున్నాడు. ఈ కారణమున మనుష్యుడొక్కడే ధర్మాచరణ చేయగల్గిన జీవీయని గ్రహించవలెను.

ధర్మమును చేయగల్గియూ, ధర్మాచరణ చేయని మనుష్యుడు పశువుతో సమానమైన వాడని చెప్పబడినది. “ధర్మేణ హీనః పశుభిః సమానః” అని పెద్దలు చెప్పిరి. ధర్మము చేయుటలో హీనుడై చరించెడివాడు పశువులతో సమానమైనవాడనెడిది యీ వాక్యాల సారాంశము.

మనము పరలోకమునకు వెడలునప్పుడు మనను వెన్నంటి వచ్చెడిది ధర్మమొక్కటేయని చెప్పబడినది. ఈ విషయమున నొక సుభాషితకారుడు క్రింది విధముగా వివరించి చెప్పిరి :

విద్యామిత్రం ప్రవాసేషు భార్యామిత్రంగృహేషుచ ।

వ్యాధితసౌషధం మిత్రం ధర్మోమిత్రం మరిష్యతః ॥

ఈ సుభాషితము యొక్క తాత్పర్యమేమనగా ప్రవాసమును చేయునప్పుడు విద్యయే మిత్రుడగును. ఇళ్ళలోన యింతి, వ్యాధిగ్రస్తునకు నౌషధము మిత్రులు కాగా, చచ్చెడివానికి ధర్మమే మిత్రుడగును. ఈ విషయము లన్నియు ననేక యుదాహరణముల ద్వారా స్పష్టముగా వివరింపబడినవి.

ఒక మనిషి ప్రవాసమును చేయునప్పుడు, అతడు గాఢమైన నిద్రలో నుండగా, దొంగలు వస్తువులను, తొడుపులను దోచికొని పోవచ్చును. ధనము నష్టము కావచ్చును. కాని యతనిలోని విద్యనెవ్వరును దొంగిలించలేరు. విద్యా సంపన్నుడైన వ్యక్తి ప్రవాసమునందున యేమి పోగొట్టుకొనిననూ వాటిని మరల అర్జించికొనగలడు. విద్య గల్గియుండుటచేత నేదోయొక పనిని చేపట్టి ధనార్జన చేసి వస్తు సంచయము చేకూర్చికొనగలడు. ఈ కారణమువలననే ప్రవాసము నందున గల వానికి విద్యయే మిత్రుడని చెప్పబడినది.

ఏదైనా జటిల సమస్యను మన మెదుర్కొనిన యప్పుడు మన యాప్తులతో మాట్లాడి సమస్యను పరిష్కరించికొనెడి యుపాయము నన్వేషింతుము. ఈ విషయమును గురించి భర్త భార్యతో సంప్రదించవచ్చును. ఒక భార్యకు గల పాత్రలలో మంత్రి పాత్ర యొకటి చెప్పబడినది. తినిపించెడియప్పుడు తల్లిగాను, యింటిపనులలో దాసిగాను, సౌందర్యమునందున లక్ష్మిగాను, శయనము నందున రంభగాను భార్య పాత్రలను పోషించునని తెలుపబడినది. ఈ కారణముననే భార్య భర్తకు నిజమైన మిత్రురాలని తెలిసికొనగలరు.

రోగిష్టియై మంచమును పట్టినవానికి గల మిత్రులెల్లరు పలకరించిపోవుచుందురు. ఈ పలకరింపుల వలన రోగము తగ్గునే? ఔషధమునకే రోగము లొంగును. అందుచేత రోగికి మందుకంటెను మించిన మిత్రుడు లేడు.

“జాతన్య మరణం ధృవ”మృనెడి దెరుగని వారెవ్వరు. చావు తప్పదని తెలిసినా తామనుభవించుటకొరకు తరగని ధన ధాన్య కనక భూమ్యాదులు సమకూర్చుకొనెదరు. మరణోన్ముఖమైన వానికి వీటివలన గల్గెడి ప్రయోజనమేదియును నుండదు. వీటిని తన వెంబడి తీసికొని పరలోకమునకు వెళ్ళలేడు. ఒంటరిగానే వెళ్ళిపోవలసి యుండును. తన జీవనకాలములో తానొనర్చిన ధర్మకార్యముల ఫలమతనికి పరలోకమున హితమును చేకూర్చునని శాస్త్రములు చెప్పుచున్నవి. అందుకే ప్రతియొక్కరు ధర్మాచరణ యెడల ఆసక్తిని పెంచికొనవలెను.

ఈ కాలములో మనము వేరొక దేశమునకు వెళ్ళిన యెడల విదేశములో మన రూపాయలు చెల్లుబాటు కావు. విదేశీ మారక బ్యాంకు ద్వారా నా దేశమునకు చెందిన ద్రవ్యమును పొందవలసియుండును. అదేవిధిని పరలోకమునకు వెడలునప్పుడు పుణ్యమనెడి మారక ద్రవ్యమును పొందవలెను. ధర్మాచరణవలననే పుణ్యము లభించుననెడిది గ్రహించగలరు.

ఈ విషయము నెరుగని లోభి యొకడు, మరణావస్థకు చేరెను. వాడెరిగినది ధనమును కూడబెట్టుటయే. తానుతినక, యితరులకు పెట్టక యితోధికమైన ధనమును కూడబెట్టియుండెను. మరణభయగ్రస్తుడై వాడు వైద్యులను పిలిపించెను. వారు పెదవి విరిచిరి. రెండు లేదా మూడు దినములలో మరణము రావచ్చునని తెలియజెప్పి వెడలిపోయిరి. మరణము తప్పదని యెరిగినవాడై, తాను సముపార్జన చేసిన ధనమునితరుల కివ్వనొల్లక దానిని తన కాయములోనే భద్రపరచుకొననెంచెను. ధనమును బంగారు నాణెములుగా మార్పించెను. అరడజను అరటిపళ్ళను తెప్పించి, వాటిని ముక్కలుగా చేసి, ముక్క ముక్కలో నొక నాణెమును జొప్పించి ఆ ముక్కలను మ్రింగెను. నా ధనము నా వెంబడే వచ్చుచున్నదని సంబరపడెను. మరణించిన వాని కాయమిచ్చటనే యుండుననెడిదనియును, అత్య మాత్రమే పరలోక గమనము చేయుననెడిది వాడెరుండజాలకుండెను. ఇది వాని వెలితనమే గాని మరి వేరైనదేదియు గాదని తెలియనిదెవ్వరికి?

ధర్మాచరణ చేయవలెనని తెలిసినా అద్దానిని యే విధముగా చేయవలెనో యనెడిది తెలియక బాధకు గురి యయ్యెడి వారు కలరు. ఇట్టివారినుద్ధరించుటకై శ్రీ భగవత్పాదులవారు తమ యుపదేశమును క్రింది విధముగా నిచ్చిరి :

అహింసా సత్యమస్తేయం బ్రహ్మచర్యం దయా క్షమా ।

దానం పూజా జపో ధ్యానమితి ధర్మస్య సంగ్రహః ॥

(సి.శి. 16-59)

ఇతరులను హింసించకుండుట, సత్యమును పలుకుట, దొంగతనమును చేయకుండుట, బ్రహ్మచర్యమును పాటించుట, దానములు చేయుట, శివుని పూజించుట, శివధ్యానములో మునిగియుండుట, పంచాక్షరిని జపించుట, దయాగుణము గల్గియుండుట, ఇతరులను క్షమించెడి దక్షత గల్గియుండుట అనెడివి ధర్మ సంగ్రహమనబడునని శ్రీ భగవత్ పాదులవారి యుపదేశములో చెప్పబడినది.

ఇచ్చట వివరింపబడిన దశవిధ ధర్మమార్గములలో నహింసయే మొదటిది. ఏ జీవికైనను శారీరకముగాగాని, వాక్కువల్లగాని, మానసికముగా గాని దుఃఖమును గల్గించకుండుటయే అహింసయని తెలిసికొనవలెను. మనుష్యుడు స్వార్థపరుడు. పరపీడన వలన పరమ సుఖమును పొందుటకు యత్నించును. ఇట్టి ప్రవృత్తిని నిరోధించుటకే శాస్త్రకారులు “అహింసా పరమో ధర్మః” అని నుడివిరి. అహింసయే ముఖ్యమైన ధర్మమనెడిదీ సూక్తిలోని సూచన.

ప్రతివ్యక్తిలోను రెండు విధములగు శక్తులుండును. అవి : నిర్మాణాత్మక శక్తి, విధ్వంసకశక్తి. వ్యక్తి తన బుద్ధి కుశలతల నుపయోగించి నవ నిర్మాణమును చేయవచ్చును. మనస్సున వికృత భావమును పొంది తాను నిర్మించిన దానిని లేదా యితరులు నిర్మించిన దానిని నాశనము చేయవచ్చును. సామాన్యులుగా సామాన్యుని మనస్సునందున రచనాత్మక విచారముల కంటెను విధ్వంసక విచారములే యెక్కువగా దోచుచుండును. ఈ విధ్వంసక శక్తిని తత్సంబంధమైన విచారధారను పూర్తిగా రూపుమాపుటకే “అహింసా ధర్మము” బోధింపబడినది.

హింస యనెడి పదము చంపుట యనెడి యర్థము నందున రూఢిగా గలదు. ఇది అధర్మమని యంగీకరింపబడినది. “మా హింస్యాత్ సర్వాభూతాని” అనెడిది వేదవాక్కు. ఈ జగత్తులోని ప్రాణుల ప్రాణహరణను చేసెడి అధికారము కేవలము రుద్రునికి మాత్రమే కలదు. వేరే యెవ్వరును నీ కార్యమును చేయజాలరు. బ్రహ్మ విష్ణువుల కార్యములైన సృజన మరియు పాలనలను వేరే యెవ్వరైనను చేయవచ్చును. వాటివలన దోషమేదియును గల్గదు. మనుష్యుడి మొదలుకొని 84లక్షల ప్రకారములుగా నున్న జీవులు తమ తమ సంతానమునకు జన్మనిచ్చుచున్నవి. ఇది సృజన కార్యమే కదా! మూలతః యీ కార్యము బ్రహ్మదేవునిదైయున్నను, జీవుల పనిని చేసిన యెడల నెట్టి యపేక్షయు నుండదు. ఇటీవలి

కాలములో సంతాన నియంత్రణకై ప్రభుత్వము బహు విధములైన ప్రయత్నములను చేయుచున్నది. కుటుంబ సంక్షేమ మంత్రిత్రము పెద్దయెత్తున ప్రచార కార్యక్రమములను చేపట్టినది. కుటుంబ నియంత్రణలో నున్న లక్ష్యమేమనగా సంరక్షణ సామర్థ్యము లేనివారు నధికతరమగు సంతానోత్పత్తిని చేయవలదు. లోకములోని జనులు జన్మనిచ్చుటలోన నెట్టి యపరాధముండదు అనెడిది గ్రహించవలసిన విషయము.

మూలతః సంరక్షణ కార్యము విష్ణువుదని చెప్పబడినది అయినా కుటుంబ లాలన, పాలన, లోకపాలన యెవ్వరైనను చేయవచ్చును. ఈ విషయమున కూడ ఆక్షేపణ యుండదు. కాని రుద్రుని కార్యమైన ప్రాణహరణ వేరే యెవ్వరు చేయవలదు. ఈ నియమమును నుల్లంఘించినవాడు శిక్షార్హుడగును. తనవారే అయిన భార్యాపిల్లలను చంపెడి యధికార యెవ్వరికినీ లేదు. అంతేకాదు, ఎవరి ప్రాణమునువారు తీసికొనుటకును అధికారము లేదు. అతృహత్యకు పూనుకొనెడివానిని ప్రభుత్వాంగమైన న్యాయస్థానము శిక్షించును. దండన కఠినముగా నుండును. అందుకే, ప్రాణహరణ నెవ్వరును చేయజాలరు. ప్రాణహరణ చేయవలదని తెలియచెప్పటకే అహింసా నియమము విధించినది.

రుద్రుడు జీవుల ప్రాణహరణ చేయుటకును, ఒక వ్యక్తి సాటి వ్యక్తి యొక్క ప్రాణము తీయుటకును వ్యత్యాసము కలదు. రుద్రుడు, తానే చేసిన సృష్టియొక్క నియమముల ననుసరించి జీవుల ప్రాణహరణ చేయగా, సామాన్యుడు కామక్రోధ లోభమోహాదులకు లోనై దుర్భావముతో ప్రాణహరణ చేయుచున్నాడు.

హింసయనెడిది వివిధ రూపములను దాల్చును. ఈ రూపములకు హింసకు పూనికొనినవాడే కారణములవలన హింసను చేపట్టినాడో యనెడిది ముఖ్యమైన ఆధారమగుచున్నది. ఎవరు స్వతఃగా ప్రాణులను హింసించుట, వారు హింసకులనెడిది నిజము. అయితే స్వతఃగా తాను హింసను చేయక యితరులచేత చేయించినను, అతడు హింసకుడుగా పరిగణింపబడుదురు. హింసాసక్తిగల వానిని హింసను చేయుటకు ప్రోత్సహించెడివాడు కూడా హింసకుడే. ప్రేరణనిచ్చెడి వాడును నీ కోవకు చెందిన వాడేయగును. చివరగా, హింసకు ననుయోచన నిచ్చెడి వాడును హింసకుడని తెలిసికొనగలరు.

మనుష్యుని యందున హింసా ప్రవృత్తి గల్గుటకు గల కారణమేమి? యనెడిది తెలిసికొనవలసిన యంశము. ఈ విషయము గురించి యోగశాస్త్రము నందున మనోవైజ్ఞానిక విశ్లేషణ చేయవలెనది. మనుష్యుని మనస్సునందున యుండెడి లోభ, క్రోధ మోహములే హింసను గల్గించెడి మూలకారణములని తెలియవచ్చినది. వీటిలో లోభము మొదటిదగును. సంపద గురించిన యాశకు లోనై మనిషి తన సాటి మనిషినే కాదు, మూగజీవులను కూడ చంపుచున్నాడు. జంతువుల, పక్షుల, పాముల చర్మాదులను యమ్మకమునకు పెట్టి యపారమైన ధనము ఆర్జించుచున్నాడు.

హింసకు కారణభూతమైన రెండవ యంశము క్రోధము. క్రోధాక్రాంతుడంధుని వలె ప్రవర్తించును. వివేకమును కోల్పోవును. ఇట్టి గుడ్డితనము నందుననే తాను చేసెడి అధర్మము గురించి యెరుగజాలక హింసయందున బ్రవృత్తుడగును.

మోహమువలన హింస ప్రోత్సహింపబడుచున్నది. యజ్ఞ యాగాదులలో చేయబడెడి హింస స్వర్గ సుఖముల గురించిన మోహముతో చేయబడెడి హింసయని తెలిసికొనగలరు.

వాస్తవముగా, మనుష్యుని హింసా ప్రవృత్తికి యడ్డుకట్ట వేయుటకు యజ్ఞములు ప్రతిపాదించబడినవని గుర్తించగలరు. యథేచ్ఛగా హింసను చేయవలదనియును యజ్ఞయాగాదుల వంటి సందర్భములలో మాత్రమే హింసను చేయవలెననియు వేద మంత్రములెఘ్నుచున్నవని గ్రహించగలరు.

ఈ మూడు ప్రధాన కారణముల నుండియే యనేకానేక కారణముగల్గుచున్న వనెడిది యవిస్మరణీయమైన సత్యము. అందుచేత మీరు లోభాదులకు గురికాకుండగ జీవించుట కొరకు ప్రయత్నించవలెను.

ఓం శాంతిః శాంతిః శాంతిః

దినాంకము 8, ఆగష్టు 1993

జ్ఞానమందిరము, జంగమవాడి మఠము, వారణాసి

విశేష ప్రతిపిక :

శ్రీ కాశీ జగద్గురువులవారు ధర్మమనగా నేమి, దాని ప్రాముఖ్యత యెట్టిది. దానిలో మౌలికాంశము లెయ్యవి అనేది ప్రశ్నలకు సమాధానములనిచ్చిరి. అహింసయే పరమ ధర్మమని నొక్కి చెప్పిరి.

ధర్మమనేది పదమును నీతికి పర్యాయపదముగా స్వీకరించనైనది. “ధర్మాః పుణ్య యమ న్యాయ స్వభావాచార సోమపాః” అని అమరము చెప్పుచున్నది. (తృ.కాం. నానార్థవర్గము, శ్లో॥ 140). “ధర్మః పుణ్యే యమేన్యాయే స్వభావాచారయోః క్రతౌః॥ ఉపమాయా మహింసాయాం కార్ముకేచ నిగద్యత” అని విశ్వ ప్రకాశము వివరించినది. ధర్మాచారమనగా నైతికాచారమని గ్రహించవచ్చును.

అంగ మాహేశ్వరస్థలి యొంద్రియ చాంచల్యమును నిరోధించి సలిల ముక్తన్యాయమున నైస్థిక భక్తినాచరించవలెను. మాయా ప్రభావమునకు లోనైన జీవుడు యింద్రియలోలత్వము వైపు కీర్చబడుచున్నాడు. ఇట్టివానిని రక్షించుటకే శివుడు లింగమాహేశ్వర స్థలమున ధర్మాచరణ రూపమున నవతరించును. పరకాయుడు వీటినాచరించి అంగమాహేశ్వర స్థలికాదర్శప్రాయుడగుచున్నాడు. మౌలికముగా మాహేశ్వర స్థలికై యుద్దేశింపబడిననూ లోకములోని వారి నెల్లరను నుద్ధరించి రక్షించెడి సామర్థ్యమీ ధర్మాచారస్థలమునకు గలదని గుర్తించగలరు. ధర్మాచారము నాచరించినవానికి శివుడు ప్రసన్నుడై కోరిన కోర్కెలను తీర్చునని తెలుపబడినది. ధర్మాచార సంపన్నుడు వైదికాచార సంపన్నుని కంటెను నుత్తముడని గుర్తింపబడెను. శ్రీ బసవేశ్వరులవారి క్రింది వచనమును గనుడి :

వేదశాస్త్రదవర హిరియరెన్నె

మాయాభ్రాంతి కవిద గీతజ్జర హిరియరెన్నె

ఇవరు హిరియరుగళే? యాగనట్టు విగసాణరు!

ఇవరిందధికవ సాధిసువరేను కిరియరె?

ఇంతు విద్యై గుణ జ్ఞాన ధర్మ ఆచార శీలంగళ

నమ్మకూడల సంగన శరణరు

సాధిసిద సాధనెయనె సాధిసువుడు (వచనము సం. 611)

ఈ వచనపు తెలుగు రూపమును గనుడి :

వేదశాస్త్రపు వారిని పెద్దలనను

మాయాభ్రాంతి గవియు గీతజ్జాల పెద్దలనను

ఇట్టివారు పెద్దలే? యాగనట్టువిగ పాణిఘలు

వీరికంటెను నధికము సాధించువారేమి పిన్నలే?

ఇట్టి విద్యా గుణ జ్ఞాన ధర్మ ఆచార శీలముల

మా కూడల సంగని శరణులు

సాధించిన సాధననే సాధించునది

ధర్మతత్పరత యొక్క ప్రాముఖ్యత గురించి చెప్పిన వారిలో శివధర్మ శాస్త్రకోవిదులైన శివానుభావులెందరో గలరు. ఈ క్రింది పద్యమును గనుడి :

ఉ॥ మంచిగ నిత్య ధర్మనియమప్రత తత్పరుడై దయాత్ముడై

సంచిత పుణ్యుడై గుణవిశారదుడై శివలింగపూజలం

దంచిత సత్త్వియా నిరతుడై చరియించిన భక్తుడే మనో

వంచకుడైన బ్రాణధనవంచకుడైన సదోచితంబులన్

(అనుభవసారము, ప. 76)

ధర్మాచారమును ప్రతనిష్ఠతో చేయవలయుననెడిదే సోమనాథుని యభిమతమని గ్రహించవలెను.

వీరశైవమున ననేక నైతికాచారాలు ప్రతిపాదింపబడినవి. శివాగమములలో తెలుపబడినట్టి పంచాచారములే యీ నైతికాచారణ సూత్రములకు నాధారభూతమైవని గ్రహించగలరు. అనేకానేకమైనట్టి యాచారముల సంగ్రహరూపమును శ్రీ భగవత్పాదులవారు ప్రబోధించిరని యెరుగవలెను. ఇవి సాధారణ ధర్మముల కోవకు చెందినవనియును, నెవరైనను వీటిని పాటించి లబ్ధిని పొందవచ్చుననియును తెలిసికొనగలరు.

మౌలిక ధర్మాచరణ యొక్క సంగ్రహ స్వరూపమును శ్రీ బసవేశ్వరులవారి క్రింది వచనములోన గాంచగలము.

కళబేడ కొలబేడ హుసియ నుడియలు బేడ
మునియ బేడ అన్యరిగె అసహ్యబడ బేడ
తన్న బణ్ణిస ఇదిర హళియలు బేడ
ఇదే అంతరంగశుద్ధి, ఇదే బహిరంగ శుద్ధి
ఇదే నమ్మ కూడల సంగమ దేవర నొలిసువ పరి

ఈ వచనపు తెలుగు రూపమిది :

కొల్లగొట్లవలదు కూల్చి చంపవలదు కల్లమాటవలదు
అలుగ వలదు అన్యుల కసహ్యపడ వలదు
తనను తాను పొగడవలదు ఎదుటివానిని తెగడవలదు
ఇదే అంతరంగ శుద్ధి ఇదే బహిరంగ శుద్ధి
ఇదే మన కూడల సంగమ దేవర నొల్లజేయు పరి

రేణకోక్తి బసవోక్తులలో సామరూప్యత గలదనెడిది గ్రహించవలసిన విషయము. అహింసా వ్రతమును పాటించనివాడే నిజమైన అంత్యజుడని ప్రకటించిన బసవోక్తి పరికించదగినదైయున్నది.

కొలువవనె మాదిగ, హొలసు తింబువనె హొలెయ
కులవేనో అవందిర కులవేనో?
సకల జనాత్మురిగె లేసనె బయసువ
నమ్మ కూడల సంగన శరణరు కులజరు (వ.సం. 590)

దీని తెలుగు రూపమును గనుడి :

కూల్చువాడే మాదిగ, పొలసు తినువాడే వెలివాడు
కులమేమో వారి కులమేమో?
సకల జనాత్ములకు లెస్సనే వలచెడి
మా కూడల సంగని శరణులే కులజులు

- శివం భూయాత్ -

ఆశీర్వాదము - 2 :

భోక్తాచార స్థలము :

అహింసా విషయమున చర్చించుచు హింసను ప్రేరేపించుటలో లోభాదుల పాత్ర యెట్టిదో తెలిసికొంటిమి. ఈ విషయము శారీరక హింసకు సంబంధించినదని గ్రహించగలరు.

అహింసను పరిపాలించెడి వాడు త్రికరణశుద్ధిగా నహింసను పాటించవలెను. మనసా, వాచా, కర్మణా హింసను చేయకుండగ నుండవలెనని తెలిసికొనగలరు.

మానసికముగా నహింసను పాటించుటయనగా మనస్సులోన యెవ్వరికిని కీడును తలపెట్టకుండగ నుండుట. వాచికహింస యనగా వాక్కువలన యెవ్వరికిని బాధను కల్పించవలదు. పరుషమైన వాక్కును ప్రయోగించవలదు. కాయక హింసయనెడిది భౌతికముగా ప్రాణులను హింసించుట యనెడి దానికి సంబంధము గల్గి యుండును. వ్యక్తి యే రకమైన హింసనైనను చేయవలదని గుర్తించగలరు. అప్పుడే యహింస పరిపాలింపబడునని తెలిసికొనగలరు.

సామాన్యముగా మనుష్యుడు హింస యందున ప్రవృత్తుడైనప్పుడు “నేనేమి చేయుచున్నాను? దీని పరిణామమేమి కావచ్చును?” అనెడి ప్రశ్నల గురించిన పూర్ణ అవగాహన యుండదు. ఇది గల్గినచో నెంతటి హింసకుడైనను పరివర్తనకు గురియై అహింసా పరిపాలకుడగును. గతములో నిట్టి ఘటనలెన్నియో సంభవించినవి. వాల్మీకి చరిత్ర మనమెరిగినదే. వేటకాడై జీవహింసను విచ్చలవిడిగా చేసెడి వాల్మీకి నారదుని జ్ఞానబోధ వలన పరివర్తన చెంది రామాయణ కర్తగా రూపుదిద్దికొనెను. గౌతమబుద్ధుని జీవన గమనములోన హింసకులెందరో నతనిచేత ప్రభావితులై హింసకు తిలోదకములనిచ్చి యహింసను ఆచరించిరిని తెలియజెప్పెడి యుదంతము లెన్నియో గలవు. ప్రతియొక్కరు హింసవలన గల్గెడి పరిణామములను గుర్తెరిగి హింసను వీడి, అహింసా మార్గమున పయనించవలెననెడిది గ్రహించవలసిన విషయము.

సత్య మీ జగత్తు కాధార స్తంభమై విరాజిల్లుచున్నది. సత్యమును గురించి చెప్పబడిన యీ సుభాషితము గమనార్హమైయున్నది.

సత్యేన ధార్యతే పృథ్వీ సత్యేన తపతే రవిః ।

సత్యేన వాయవో వాంతి సర్వం సత్యే ప్రతిష్ఠితమ్ ॥

సర్వము సత్యము మీద నాధారపడి నిలిచియున్నదనియును, సత్యము వలననే సూర్యుడు వెలుగటయు, భూమి మోయుటయు మరియు వాయువు వీచుటయు జరుగుచున్నదని యీ సుభాషితము చెప్పుచున్నది.

పౌరాణిక కథల ప్రకారము భూమి శేషుని తలమీద నిలిచియున్నది. శేషమనగా మిగిలినదనెడి యర్థమొకటి కలదు. చివరకు మిగిలేది సత్యమే. సత్యమనగా సాక్షాత్తుగా శివుడేయని గ్రహించవలెను. అందుచేత సర్వము సత్యము మీద నాధారపడి యున్నదనెడిది సత్యమే.

అహింసాదులను పాటించియు, సత్యవాక్చరిపాలన చేయనిచో ఫలితముండజాలదని శాస్త్రకారులు తెలిపిరి. సత్యవాక్చరియైన చేసిన హరిశ్చంద్రుని కథ మనమెరిగినదే. ఎన్నో కష్టనష్టముల కోర్చి సత్య వాక్చరిపాలన చేసిన హరిశ్చంద్రుడు లోకము చేత నుతింపబడుచున్నాడు.

ఒక యూరిలో నొక తండ్రి కొకే యొక కొడుకుండెను. అతడెల్లప్పుడును నసత్యమునే పలుకుచుండెను. ఇంటిలోని వారెల్లరును నతని గూర్చి విసిగిపోయిరి. ఒకసారి యీ ఊరికి సత్యహరిశ్చంద్ర నాటక ప్రదర్శన బృందము వచ్చెను. తండ్రి తన కొడుకును పిలిచి, పది రూపాయల నతనికిచ్చి, “హరిశ్చంద్ర నాటకమును చూసి బుద్ధి తెచ్చుకొనుము. అసత్యమును పలుకకుండగ నుండు”మని యానతి నిచ్చెను. పిల్లవాడు నాటక ప్రదర్శనా స్థల ప్రవేశము చేయు సమయము కంటెను ముందుగనే నాటకము ప్రారంభింపబడెనని తెలిసికొనగలరు. అప్పుడు హరిశ్చంద్రుడు విశ్వామిత్రుని పరీక్షల వలన రాజ్యమును కోల్పోయి, భార్యాబిడ్డకు దూరమై, అస్పృశ్యుని కమ్ముడుపోయి, వాని పనివానిగా కాటిని కాచెడి దృశ్యము ప్రదర్శింపబడుచుండెను. అప్పుడా కుర్రవాడు నొక ప్రదేశమున కూర్చొని, తన ప్రక్కవాని నీవిధిన ప్రశ్నించెను. “తాతా! అతడెందుచేత

నీ కష్టముల ననుభవించుచున్నాడు”. అప్పుడా ప్రకృవాడు, “ఇప్పుడే వచ్చినయటులున్నదే? అయితే విను” మనుచు మొదటి నుండి జరిగిన కథను వివరించెను. అప్పుడా బాలుడు “అయ్యో! సత్యమును పలుకుటెందుకు? ఇన్ని కష్టములు తెచ్చికొనుటెందుకు?” అనుచు “నేనీ కష్టముల చూడజాల”నని కళ్ళు మూసికొనెను. అప్పుడది నిదుర సమయమైనందున, వానికి వెనువెంటనే నిదుర వచ్చెను. వానికి మెలకువ వచ్చెడి సమయమునకు నాటక ప్రదర్శన ముగిసియుండెను. బాలుడు బహిర్ముఖుడై బయలుదేరి వేగముగా నడచుచు తన యింటిని చేరికొనెను. లోపలకు ప్రవేశించగానే వాని తండ్రిగారు “ఓయీ కుమారా! నాటక మెట్లులుండె”నని ప్రశ్నించెను. “అప్పా! నేనా నాటకమునకు పోకుండా వుంటే బాగుండేది. ఎవడో హరిశ్చంద్రుడట. సత్యమును పలుకుదుననెడి హఠము పట్టి తాను కష్టపడెను. భార్యను, కొడుకును కష్టపెట్టెను. అతని మూర్ఖపు పట్టుదల వలన కలిగిన పరిణామములను చూచిన పిదప నాకు మనస్తాపము గల్గెను. ఇంకను చూడజాలనైతిని. కళ్ళు మూసికొంటిని. నిద్దరపట్టెను. మెలకువ వచ్చెడి వరకు నాటకము ముగిసియుండెనని బాలుడు బదులు పలికి నిద్రకుపక్రమించెను.

తన కుమారుని యజ్ఞానమును గాంచి తండ్రి యెంతయో తపించిపోయెను. మరుసటి దినమున తన కుమారునికి కథను సమాప్తి వరకు వినిపించెను. సత్య వాక్పరిపాలన వలన శివుడు ప్రత్యక్షమై వరముల నిచ్చుటయు, పోయిన రాజ్యము లభించుటయు, మరణించిన కొడుకు పునర్జీవితగుటయు, భార్యను చేరుటయు, విశ్వామిత్రుడు తన తపఃఫలమును ధారబోయుటయు బాగుగా వివరించి చెప్పెను. బాలునిలో మానసిక మార్పును గాంచెను. బాలుడు క్రమక్రమముగా సత్సావాదియై తండ్రిని సఫల మనోరథునిగా చేసెను.

ఈ జగతిని చాలామంది సత్యము యొక్క మర్మమును తెలిసికొనక క్షణికమైన సుఖమునకు బలియై యసత్యము నందున ప్రవృత్తులగుదురు. మన పంచ కర్మంద్రియములలో వాణి యెంతో ముఖ్యమైనది. నాలుక మంచిదైనచో నాడెల్లా మంచిదనెడి నానుడి ప్రసిద్ధి యందున గలదు. ఈ విషయమును నొక్కి చెప్పెడి యీ క్రింది సుభాషితమును గనుడి :

**జిహ్వగ్రేవర్తతే లక్ష్మీ జిహ్వగ్రే మిత్రబాంధవాః ।
జిహ్వగ్రే బంధన ప్రాప్తిః జిహ్వగ్రే మరణం ధృవమ్ ॥**

ఏదైనను నాలుకచేత సంపాదించవచ్చును. మనము మాటలాడియే ధనము నార్జింతుము. మాటల చేతనే యిష్టమిత్రులనుసంతోషపెట్టవచ్చును. మాటల వలననే బంధువులు సంప్రీతిని పొందుదురు. మరణమైనను మాటల చేత సంప్రాప్తమగును. ఈ విధముగా నాలుకొక గొప్ప సాధనమైయున్నది. సద్వినియోగము వలన యోగక్షేమములు దుర్వినియోగము వలన దుఃఖాదులు లభ్యమగును. శరణులు “వాక్యే జ్యోతిర్లింగ” మనిరి. “వాగేవ జ్యోతిః” అనెడిది యుపనిషద్వాణి. ఇట్టి మహత్వపూర్ణమైన జిహ్వకు సత్యముతో మాత్రమే సంబంధము గల్గియుండవలెను. అసత్యము యొక్క స్ఫుర్తయైనను తాకనివ్వవలదు. ఈ విధముగా సత్యవాక్పరిపాలన చేసెడి వారికి యిహ పర సుఖములబ్బునని తెలిసికొనగలరు. సత్యమునే పలికి ధన్యతను గాంచుదురు గావుత.

ఓం శాంతిః శాంతిః శాంతిః

దినాంకము : 9, ఆగష్టు, 1993

జ్ఞానమందిరము, జంగమవాడి మఠము, వారణాసి

విశేష ప్రతిపిక :

సత్యవాక్పరిపాలన యొక్క ప్రాముఖ్యతను శ్రీ కాశీ జగద్గురు చంద్రశేఖర శివాచార్యులవారు తెలియజెప్పిరి. హరిశ్చంద్ర నాటకోదంతము మరువరాని యుదాహరణయని చెప్పవచ్చును.

సత్యవాక్పరిపాలనకు వీరశైవమున నెంతో ప్రాముఖ్యత గలదు. తత్త్వోపదేశ మనెడిది దీక్షా సంస్కార సందర్భమున శ్రీగురువు ప్రధానము చేసెడి గురుబోధ. ఇట్టి మహత్వ పూర్ణమైన దానిలో సత్యపాలనకు ప్రాముఖ్యత యివ్వబడినది. “శాచేన తనుం సత్యేన వచః శివ సంకల్పేన మనః పరిశోధ్య, ఇతః పరం శివాచార పరతా మవలంబస్య” అనెడిది తత్త్వోపదేశములోని యంతర్భాగము. స్నానాదుల చేత కాయమును, సత్యము చేత వాక్కును, శివసంకల్పము చేత మనస్సును శుద్ధి చేసికొని, తద్వారా త్రికరణ శుద్ధిని బడసి శివాచారమును ఆచరించవలెననిది యుపదేశము యొక్క అర్థము. శివాచారము పంచాచారములలో నొకటి. ద్రవ్య క్షేత్ర గృహదీనాం షోడశానాం విశోధనమ్ శివ శాస్త్రోక్త మార్గేణ శివాచార ఇతి స్మృతః॥ అనెడిది చంద్రజ్ఞానాగమములోని శివవాక్కులు. ఇదే విధముగా సత్య వచఃపాలన గణాచారమున కనుబంధముగా నుండెడి చతుఃషష్ఠి శీలములలో నొకటని తెలియుచున్నది.

శ్రీ భగవత్పాదులవారు ప్రాణ లింగార్చన స్థలమున “చిల్లిజ్ఞం పూజయేద్ భావవస్తుభిః” అనియును, “సత్యమాభరణం ప్రోక్షం” అనియును నుపదేశించిరి. ప్రాణలింగార్చనలో సమర్పింపబడెడి భావవస్తువులలో సత్యమొకటనియును, నద్దానిని ఆభరణముగా సమర్పించవలెననియును తెలుపబడినది.

శ్రీ బసవేశ్వరులవారు సత్యమునకెంతో ప్రాముఖ్యతనిచ్చిరని యీ క్రింది వచనము వలన తెలియుచున్నది.

దేవలోక మర్హలోకవెంబుడు బేరిల్ల కాణిభో!

సత్యవ నుడివుదె దేవలోక

మిథ్యవ నుడివుదె మర్హలోక

ఆచారవే స్వర్గ అనాచారవే నరక

కూడల సంగమ దేవ నీవే ప్రమాణు (వచనము సం. 239)

ఈ వచనపు తెలుగు రూపమిది :

దేవలోక మర్హలోకములనెడివి వేరు కావు

సత్యమును నుడువుటే దేవలోకము

మిథ్యను నుడువుటే మర్హలోకము

ఆచారమే స్వర్గ మనాచారమే నరకము

కూడల సంగమ దేవా! నీవే ప్రమాణము

- శివం భూయాత్ -

ఆశీర్వాచనము - 3 :

ధర్మాచార స్థలము :

సత్యము వలన సర్వము సంప్రాప్తమగునని తెలిసికొనియుంటిమి. ఇట్టి సత్యము యొక్క శోధన గురించి తెలిసికొనవలసియున్నది. ఈ విషయమున యుపనిషత్తులు, “హిరణ్మయేన పాత్రేన సత్యస్యాపి- హితంముఖమ్” అని యుపదేశించినవి. శివుడు “సువర్ణపు పాత్రలో సత్యమును పెట్టి దానిపై బంగారపు మూకుడును పెట్టె”ననెడిది యీ వాక్కు యొక్క భావము. శోధకుడు మూకుడును తీసి సత్యమును కనుగొనవలెను.

సత్యశోధన నిమిత్తమున వచ్చిన మనుష్యుడు సత్యమును కనుగొనకుండా పాత్ర గురించి సమ్మోహితుడగు చున్నాడు. ఇచ్చట బంగారపుపాత్ర యనగా మానవుని స్థూల శరీరమే. జన్మను దాల్చిన ప్రతియొక్క వ్యక్తి దేహములోని సత్యము నెరుగకుండగ దేహము యొక్క లాలన-పాలన సుఖ-సంతోషముల గురించియే అధిక శ్రద్ధను కనబరచుచున్నాడు. సుఖ-సంతోషములన్నేషణలో తన ఆయుః పరిమాణమును వ్యయపరచి యసత్యమును గాంచి మరణించుచున్నాడు. కర్మబంధములకు చిక్కికొని జనన-మరణ చక్ర భ్రమణ ప్రక్రియలో పడిపోయి పతనమగుచున్నాడు.

సత్యము యొక్క ప్రాప్తి సులభముగా లభించదు. దానికొరకు పగలు-రాత్రి పరిశ్రమించుచు ప్రయత్నించవలెను. “నాయమాత్మా బలహీనేన లభ్యః” అనెడిది యుపనిషద్వాక్యము. ఈ ఆత్మ బలహీనుని చేత పొందజాలనిదనెడిదే వుపనిషద్వాణి యొక్క యర్థము. ఇచ్చట బలమనగా శారీరక పరమైన బలము కాదు. మానసిక బలమని గ్రహించవలెను. చంచలమైన మనస్సు గలవానికి సత్యము లభించదు. మనస్సును స్థిరముగా నిలిపి, దృఢ సంకల్పముతో ప్రయత్నించవలెను. సత్యస్వరూపుడైన శివుడు గోచరించును. ఈ కారణము వలననే శ్రీ రేణుక భగవత్పాదులవారు సత్య వాక్పరిపాలనను నొక ముఖ్యమైన ధార్మికాంశమని సెలవిచ్చిరి.

దశవిధ ధర్మములలో నస్తేయమొనెడిది తరువాతి యంశము. “పరస్వాప హరణం స్తేయం” అని చెప్పబడినదిఇతరుల వస్తువుల నపహరించుట స్తేయ మనబడును. తద్విరుద్ధమైనది అస్తేయం. దొంగతనము వలనగాని, బలాత్కారము వలనగాని యితరుల వస్తువులను గ్రహించకుండుటయే

అస్త్రేయమని గ్రహించగలరు. ఈశ్వరగీత యీ విషయము ధృవపరచుచున్నది. “తేన త్యక్తేన భుంజీథాః మా గృధః కస్య స్విద్ధనమ్” అనెడిది యీశావాస్యోపనిషద్వచనము ప్రకారము సంపత్తును దానము చేయవచ్చునే కాని, యపహరించవలదు.

చౌర్యమనెడిది మనుష్యుని ధైర్యమును, భయ రాహిత్యమును నష్టపరచును. దొంగతనము చేయునప్పుడు నెంత ధైర్యశాలియైనను చిన్న శబ్దమునకైనను బెదిరిపోవును. పట్టుబడతాననెడి భయముతో పారిపోవును. దొంగతనముతో సంపాదించినదంతయు నధర్మ సంపాదనయే. అసత్యమును పలికి, యితరులను వంచించి ధనము నేవేవో వామమార్గముల ద్వారా సంపాదించవచ్చును. ఇచ్చట తెలిసికొనవలసిన విషయమేమనగా ప్రతియొక్క మనుష్యుడు సుఖ-శాంతులను పొందుటకే ధనార్జన చేయును. పరులను పీడించి వారి దగ్గరి ద్రవ్యమును హరించి, తానా ధనము చేత సుఖపడెదననెడిది సాధ్యమయ్యెడి విషయము కాదు. ఈ కారణమువలననే జగత్తులోని ధనికులెల్లరు సుఖులుగా లేరు. ధనము సుఖమునకు సాధనమైయున్నను, అది ధర్మమార్గమున వచ్చినప్పుడే సుఖమునివ్వగలదు. లేనియెడల సుఖప్రాప్తియు నలభ్యమగును. దుఃఖము కలుగును. ఇట్టి ధనము వలనగల్గెడి ప్రయోజనమెట్టిది?

లోకమున ధనమునకు లక్ష్మీయనెడి పర్యాయనామము కలదు. లబ్ధి పొందిన వాడెరుగవలసిన దేమనగా లక్ష్మి యనెడిది మూడు విధములుగా నుండును. అవి : అలక్ష్మి, లక్ష్మి, మహాలక్ష్మి. కేవలమధర్మ మార్గము నందున సంపాదించిన ధనమును అలక్ష్మి యనియును, ధర్మాధర్మమార్గముల యందు సంపాదించిన ధనము లక్ష్మియనియును, ధర్మమార్గమున వచ్చిన ధనము మహాలక్ష్మియనియును తెలుపబడినది. వీటిలో మహాలక్ష్మియే సర్వోత్కృష్టమైనదని గ్రహించగలరు.

ఒక వ్యక్తి ధనమును నేయే మార్గములలో గడించునో ఆయా మార్గముల ద్వారనయ్యది వ్యయమై పోవునని గ్రహించగలరు. అన్యాయమైన మార్గమున సంపాదించబడిన ‘అలక్ష్మి’ దుర్వ్యవహారముల కొరకు వ్యయమగును. శ్రీ బసవేశ్వరుల వారి యీ క్రింది వచన మీ విషయమును స్పష్టపరచుచున్నది.

పాపియ ధన ప్రాయశ్చిత్త క్షల్లదె
సత్పాత్రకై సల్లదయ్యా!
నాయహాలు నాయి కున్సిక్ష్లదె
పంచామృతకై సల్లదయ్యా!
నమ్మ కూడల సంగన శరణి గలదె
మాడువ అర్థ వ్యర్థ కండయ్యా!

ఈ వచనపు తెలుగు రూపమిది :

పాపి ధనము ప్రాయశ్చిత్తము కొరకే కాని
సత్పాత్రతకై చెల్లదయ్యా!
కుక్కపాలు కుక్కపిల్ల కొరకే కాని
పంచామృతముకై చెల్లదయ్యా!
మాదు కూడల సంగని శరణుల కొరకు కాక
చేసెడి అర్థము వ్యర్థము కనుడయ్యా!

పాపముచేసి, ధనమార్జించి పుణ్య సంపాదించుట కొరకు నద్దానిని వ్యవహరించెడి వారికి వచనము కనువిప్పును గల్గించును. ధర్మమార్గమున సంపాదించిన ధనమే దాసోహ కార్యక్రమము చేయుట కుపయుక్తమై యుండుననెడిది గ్రహించవలసిన విషయము.

అధర్మము వలన నర్జించిన ధనము ననంతకాలము వరకు నుండదని తెలిపెడి యీ క్రింది సుభాషితము గమనార్హమై యున్నది.

అన్యాయోపార్జితం ద్రవ్యం దశవర్షాణి తిష్ఠతి ।
ప్రాప్తత్వైకాదశేయ వర్షే సమూలం వినశ్యతి ॥

అన్యాయార్జితమైన ధనమొక పది సంవత్సరములలోనే నశించునని యీ శ్లోకము తెలుపుచున్నది. అందుచేత దుఃఖదాయకమో అలక్ష్మిని వరించకుండా మహాలక్ష్మిని పొందుటకు కృషిచేయుట మంచిదని గ్రహించగలరు.

ఒక ఊరిలో నొక ముదుసలి క్రొత్త బట్టను కొని తెచ్చి పాలనమ్మెడి పనిని ప్రారంభించెను. పట్టణమునకు వెడలి పాలనమ్ముచుండెను. మార్గమధ్యములో వచ్చెడి వాగులోని నీరును గొని పాలలో సగము వరకు కలిపికొని పోవుచుండెను. ఈ విధముగా నామె నెలవరకు పాలను అమ్మెను. గ్రాహకులనుండి ధనమును గైకొని యింటికి వస్తూ విశ్రాంతికై యొక చెట్టు నీడలో పరుండెను. ఆ చెట్టు వాగు చెంత నుండుటచేత శీతల వాతావరణమేర్పడి యుండెను. ఆమెకు నిద్దుర పట్టెను. ధనము నుంచికొనిన కడవ ఆమె చెంతనే యుండెను. ఆ చెట్టు మీదొక కోతి కూర్చొనియుండెను. అది నాణెములు గల కడవను తీసికొని వెడలి చెట్టు నెక్కి కూర్చొనియుండెను. ఒక నాణెమును తీసి వాగులో వేసెను. “గుళుమ్” అను శబ్దమొచ్చెను. కోతి కెంతో సంతసమాయెను. ఇంకొక నాణెమును చెట్టు క్రింది బండ మీద వేసెను. “ఘణ్” అనే శబ్దమొచ్చెను. కోతికా శబ్దము కూడ యింపుగా నుండెను. ఒకటటు నొకటిటు విసురుచు కోతి నాణెములన్నింటిని విసిరెను. రిక్తమో బిందెను నేలకేసి విసిరెను. ఆ శబ్దమునకు ముదుసలిది లేచి చూచెను. కోతి బెదరి పారిపోయెను. ముదుసలిది జరిగిన విషయమును గ్రహించెను. బండమీది నాణెముల నేరికొని లెక్కించగా నవి పాల విలువకు సరిపోయియుండెను. “నీళ్ళ ధనము నీళ్ళకే చెందిన”దని తెలిసికొనెను. అప్పటినుండి బుద్ధిని తెచ్చికొని న్యాయమైన రీతి పాలనమ్ముచు సుఖమయమైన జీవితము గడిపెను.

వ్యాపారులు దీపావళియందున మహాలక్ష్మి, మహా సరస్వతులను పూజించెడి ఆచరణ రూఢియందునగలదు. ఈ సందర్భమున వ్యాపారులు శుభము, లాభము అనెడి భావనలను మనమున దాల్చవలసియుండును. వారు తమ తమ పుస్తకములలో స్వస్తికమును వ్రాసి, అద్దాని యెడ మన శుభమనియును, కుడియందున లాభమేనియును వ్రాతురు. అదే విధిన గోడల మీదను, కూర్చుండెడి గద్దెలంచెడి ప్రదేశమునగల గోడలకు శుభము-లాభము అని వ్రాయుదురు. మొట్టమొదటి కొలమానము చేయునప్పుడు శుభము అని ప్రారంభించవలసి యుండును. కాని ఆచరణలో లాభమని పలికి కొలమానము చేయును. తద్వారా యతడు శుభమునకు దూరమై లాభమునే పొందును. ఇచ్చట లాభమనగా లక్ష్మీ మరియు అలక్ష్మీయని గ్రహించగలరు. తదనుగుణమైన ఫలమును పొందుచున్నాడు. శుభమని ప్రారంభించిన యెడల మహాలక్ష్మి సంప్రాప్తమగును.

మనుష్యుని మనస్సునందున యెప్పుడు లోభము ప్రబలముగా నుండునో, అప్పుడు మనస్సున చౌర్యగుణముత్పన్నమగును. చౌర్యమనగా నితరుల సొమ్మును తస్మరించుటనెడి సామాన్యార్థమున వాడబడుచున్నది. ఇతరులకిచ్చిన సొమ్మును మరల పొందవలెనని కోరికొనినను నయ్యది చౌర్యమగును. రామాయణములోని యొక యుదంత మీ యంశమును సుస్పష్టము చేయుచున్నది.

రావణుని చంపి, లంకను గెలిచిన యనంతరము రామ-లక్ష్మణులు, వానరసేన, అయోధ్యకు వెడలుటకై లంకనుండి బయలుదేరిరి. సముద్ర తీరమున స్వల్పమగు విశ్రాంతిని పొందుటకై కూర్చొనియుండిరి. అప్పుడు వానరులు తమలో తాము విచార విమర్శలు చేసికొనుచుండిరి. అప్పుడొక వానరుడు “మనము లంకమీద విజయమును సాధించి మరలిపోవుచున్నాము. అయితే రిక్త హస్తములతో నయోధ్య కేగుట యంత సమంజసమైన పనికాదు. ఇచ్చటి నుండి యొక్క విలువైన వస్తువును తీసికొని పోవలెను. అది విజయ సంకేతము కాగలదు. లంకా విజయము యొక్క స్మరణ కలకాలము వరకు నుండగల”దనెను. అచ్చటి వానరులకీ మాట నచ్చెను. వారు హనుమంతుని చూపుచు “నితడు లంకా నగరములోని యెల్ల ప్రదేశములలో సంచరించినాడు. అచ్చటి వస్తువుల గురించి యితనికి బాగుగా తెలియును. విలువైన వస్తువేదో యితడే నిర్ణయించవలె”ననిరి. అమూల్యమైన వస్తువేదో నిర్ణయించెడి బాధ్యత హనుమంతుని కప్పగించబడెను. అతడు రావణుని సింహాసనము కంటెను విలువైన దేదియును నుండదనెను. అందరూ అద్దానిని తేవలెనని యనిరి. రామలక్ష్మణులు చర్చలో పాల్గొనలేదు. మౌనము వహించి యుండిరి. వారి మౌనము నామోదముగా గైకొని హనుమంతుడు లంకానగరము గురించి బయలుదేరి వెడలెను. మార్గమధ్యమున నతడు జాంబవంతుని గాంచెను. అతనిని దర్శించి విషయమును నివేదించెను. “ఈ విషయమున మీరు రాముని యాదేశమును పొందితిరా?” యని జాంబవంతుడు హనుమంతుని ప్రశ్నించెను. రాముడభ్యంతరము తెలుపక, మౌనముగా నున్నాడనియును, వారద్దానిని యామోదముగాగైకొంటిమని హనుమంతుడు తెలిపిన వాడయ్యెను. జాంబవంతుడిది యుచితమైన పని కాదనియును, రాముని స్పష్టమైన ఆదేశమును పొందవలెననియును హెచ్చరించెను. అప్పుడిరువురును రాముని కడ కేతెంచిరి. హనుమంతుడు జాంబవంతుని మనోగతాభిప్రాయమును రామునికి నివేదించెను. రాముడు వెనువెంటనే జాంబవంతుని యుద్దేశించి “రావణుని సింహాసనమును తేనిమ్ము. దానికి గల యభ్యంతరమెట్టిది? దాని వలన గల్గెడి యనర్థమెయ్యది?” యని ప్రశ్నించెను. అప్పుడా సమయమున జాంబవంతుడు వినయమును ప్రదర్శించుచు ముకుళిత హస్తమై, రామునితో “ఓ రామా! మీరు యుద్ధము

కంటెను ముందుగనే లంకా రాజ్యమును విభీషణునికి ప్రదానము చేసి, పట్టాభిషిక్తుని చేసితిరి కదా! అందుచేత రావణుని సింహాసము మీద తమరికి యధికారముండదు. నీకు నధికారము లేని వస్తువును నీవు తీసికొనవలదు. ఒకవేళ నీ విధిన చేయించిన యెడల నయ్యది చౌర్యమగును. ఆలోచించుడి” యని అనెను. జాంబవంతుని హితోపదేశము వలన రామునికి జ్ఞానోదయము కలిగెను. వచ్చెడి యనర్థము నివారించినందులకతడు జాంబవంతునికి తన కృతజ్ఞతలను తెలియజేసిన వాడయ్యెను.

“ధర్మస్య తత్త్వం విహితం గుహాయామ్” అనెడి యొక సూక్తి ప్రకారము ధర్మసూక్ష్మము లతి సూక్ష్మతత్త్వములై యుండును. ఇతరులకిచ్చి మరల గ్రహించెడి వాడెట్టి ఫలితము చవి చూచుననెడిది తెలిపెడి యీ క్రింది శ్లోకము గమనార్హమైనదై యున్నది.

స్వదత్తాం పరదత్తాం వాయో హరేత్ పృథ్వీమిమామ్ ।

షష్ఠివర్ష సహస్రాణి విష్ణాయాం జాయతే క్రిమిః ॥

ఈ శ్లోకములోని భావమేమనగా తానిచ్చినది కాని, పరులిచ్చినదైనను కాని, అట్టి భూమ్యాది స్థిర చరాస్తులను నెవ్వరైతే అపహరింతురో వారు అరువది వేల సంవత్సరముల వరకు మలములోని పురుగులై జన్మించుచు మరణించుచు కాలమును గడుపుదురు. ధర్మసూక్ష్మముల నెరిగి జీవనమును కొనసాగించెడి వాడు సుఖియైయుండును. ప్రతియొక్క వ్యక్తి తానేదైనను చేయునప్పుడు తాను చేసిడిది సరియైనదా? కాదా? యనెడి ఆత్మ పరిశీలన చేసికొనవలెను. తన వలన యే విధమైన చౌర్య కార్యమైనను కాకుండా జాగ్రత్త పడవలెను. అప్పుడే యస్తేయ వ్రతమును పాటించుటకు సుసాధ్యమగును. అస్తేయ వ్రతమును పాటించెడి వారి కాయ మతి పవిత్రమైనదైయుండును. వారి మనస్సు నెల్లప్పుడును నిర్మలముగా నుండును. వారు నిర్భీతులై చరించగలరు.

అస్తేయ వ్రతపాలన కొరకు వయస్సుతో ప్రమేయముండదు. బాల్యమునుండియే వ్రతపాలనను ప్రారంభించవలెను. తరుణావస్థకు వచ్చిన పిదప వ్రతపాలన చేయుట ప్రారంభించవచ్చుననుట కవకాశము లేదు. బాల్యమునుండియే అస్తేయ ధర్మపాలన పాటించవలెనని గ్రహించగలరు. చదువరులు తమ పిల్లల కస్తేయ వ్రతము నుపదేశించి వారి కుజ్వలమైన భవిష్యత్తును కల్పింతురు గావుత.

ఓం శాంతిః శాంతిః శాంతిః

దినాంకము : 10, ఆగష్టు, 1993

జ్ఞాన మందిరము, జంగమవాడి మఠము, వారణాసి.

విశేష ప్రీతిపిక :

శ్రీ జగద్గురు చంద్రశేఖర శివాచార్యులవారు చౌర్యము గురించి చెప్పుచు నయ్యది భక్తి పథమునకు చెల్లదని హితబోధ చేసిరి.

లౌకిక జగత్తులో ధనమునకెంతో ప్రాముఖ్యత కలదు. అద్దానిని వివరించెడి యీ క్రింది శ్లోకమును గనుడి :

ధనేన నిష్కలినాః కులినా భవన్తి ।

ధనైరాపదం మానవా నిస్తరన్తి।

ధనేభ్యః పరో బాంధవో నాస్తి లోకే ।

ధానాన్యర్థయధ్వం ధనాన్యర్థయధ్వమ్ ॥

“ధన మూలం మిదం జగత్” అనెడి భావనను నీ శ్లోకములోన గాంచగలము. సాంసారికమైన యవసరములు ధనార్జనము నిర్దేశించుచున్నవి. ఏదో యొక మార్గమున ధనము నర్జించుటే పురుష లక్షణమై పోయినది. అన్యాయ మార్గముల నెంచికొనెడి వారు చౌర్యము నొక పథముగా నెంపిక చేసికొందురు. విశేషమైన ధనార్జన చేసి సుఖమయమైన జీవనము ననుభవించుటే వీరి లక్ష్యమని తెలియుచున్నది.

చౌర్యమనెడిది నిషిద్ధ కర్మలలో నొకటి. చౌర్యము చేసినవాడు ధనముతో బాటుగా పాపమునర్జించునని తెలుపబడినది. వీరు తమ పాపభారమును

తగ్గించుకొనుటకు తీర్థయాత్రలకు పయనించుట, దానధర్మములు చేయుట, దేవాలయ నిర్మాణము మొదలగునవి చేపట్టుచున్నారు. అయితే శివధర్మ శాస్త్రమిట్టి చర్యల గర్వింబినది. పాపి ధనము సత్ప్రాత్రతకొరకు యోగ్యమైనది కాదని తెలుపబడినది.

ఈ విధముగా భావించుటకు గల కారణమేమిటో తెలిసికొనుట యెంతో అవసరము.

ప్రతియొక్క వీరశైవుడు పంచాచారములలోన నిర్దేశింపబడిన మార్గమున ధర్మాచరణ సలుపవలెను. సదాచారము పంచాచారములలో నొకటి. చంద్రజ్ఞానాగమము సదాచారము గురించి యీ క్రింది విధముగా తెలుపుచున్నది.

ధర్మార్జితేన ద్రవ్యేణ తృప్తిశ్చ కురుతే సదా ।

గురు జంగమ లింగానాం సదాచారః ప్రకీర్తితః ॥

(క్రి.పా. 9-6)

ధనమును ధర్మ సమ్మతమైన మార్గమున అర్జించి దానోహమున వెచ్చింపవలెననెడిదే యిందులోని అంతరార్థము. “కూడల సంగన శరణరిగల్గదె - మాడువ అర్థ వృద్ధ కండయ్యా” అనెడి బసవోక్తిలోను నీ భావమే యిమిడియున్నదని తెలిసికొనవలెను. సదాచారమున కనుబంధముగా నష్టవిధ శీలములు చెప్పబడినవి. వీటిలోన నుద్యోగ శీలమొకటియని శ్రీవీరశైవ సిద్ధాంత శిరోమణి తెలుపుచున్నది. దీని ప్రకారము వీరశైవుడేదో ఒక ధర్మ సమ్మతమైనట్టి ఉద్యోగమును చేపట్టి ధనార్జన చేయవలెను. “ఉద్యోగం పురుష లక్షణ”మనెడి భావన వీరశైవ ధర్మము వారే ప్రచారములోనికి తెచ్చిన భావన అని గ్రహించగలరు. ఉద్యోగమనగా నేదో ఒక ఆర్థిక వ్యాసాంగమనియును, వ్యవసాయ వాణిజ్యాదులిందులోని భావములని గ్రహించగలరు. ఈ భావము “కాయక” ధర్మముగా పరిణమించి శరణ యుగములో విశేషమైన ప్రచారమును నొందినది. కాయకమే కైలాసమనెడి భావన విశ్వవ్యాప్తమైన భావనగా రూపొందినది. ఆధునిక యుగములో నయ్యది పనిచేయుటే పూజచేయుట అనెడి భావము యొక్క రూపమును సంతరించికొనినది.

పరుల సొమ్ము మీద యాశ పెంచికొనుటే చౌర్యమునకు బీజప్రాయమగుచున్నది. ఇట్టి ఆశ నరక భాజనమని తెలిపెడి క్రింది వచనమును గనుడి :

**అసమాక్షలింగక్మే అన్యదైవ సరియెంజవ బాయల్లి
మసెద కురగల నిక్కదె మాణ్మనె?**

... ..

పరధనగళుపిదవర హిడిఖండవ కొయ్యనె

ఎలె కూడల సంగన దేవ (వ.సం. 565)

పరధనమును కోరెడి వానిని సంగమ దేవుడు పట్టికొని ఖండ ఖండలుగా కోయునని చెప్పబడినది.

- శుభం భూయాత్ -

ఆశీర్వాచనము - 4 :

ధర్మాచార స్థలము :

ధర్మము యొక్క అంగములలో సత్యాస్తేయములతో పాటుగా బ్రహ్మచర్యమునకు నెంతో ప్రాముఖ్యత గలదు.

యోగసూత్రపు భాష్యము ప్రకారముగా గుప్తేంద్రియము యొక్క సంయమనమును బ్రహ్మచర్యమని యందురు. కేవలము గుప్తేంద్రియము యొక్క సంయమనము బ్రహ్మచర్యము కాజాలదు. దానితోపాటుగా మైథున విషయకమైన చింతన, భాషణాదుల మీద కూడా సంయమనమును పాటించిన యెడల నయ్యది పరిపూర్ణమైన బ్రహ్మచర్యము కాగలదు. ఈ విషయమునందున ఈశ్వర గీత యీ క్రింది విధముగా నుపదేశించినది.

కర్మణా మనసా వాచా సర్వావస్థాసు సర్వదా ।

సర్వత్ర మైథున త్యాగం బ్రహ్మచర్యం ప్రచక్షతే ॥

(ఈశ్వరగీతా - 11-18)

త్రికరణశుద్ధితో మైథునమును పరిత్యజించుటయే బ్రహ్మచర్యమని తెలుపబడినది. ఈ క్రింది శ్లోకము నీ విషయమునే సమర్థించుచున్నది.

స్మరణం కీర్తనం కేలిః ప్రేక్షణం గుహ్యభాషణమ్ ।
 సంకల్పో ధృవసాయశ్చ క్రియానిర్వృతి రేవచ ।
 ఏతన్నైధునమష్టాంగం ప్రవదంతి మనీషిణః ।
 విపరీతం బ్రహ్మచర్యమేత దేవాష్ట లక్షణమ్ ॥

ఈ శ్లోకములో బ్రహ్మచర్యమునకు విరుద్ధమైన యంశములు తెలుపబడినవి. ఈ లక్షణము గల ప్రవర్తనకు దూరముగా నుండుటయే బ్రహ్మచర్యమనబడును.

నాయకీ-నాయకుల మధ్యన నుండెడి పరస్పర స్మరణ, పరస్పర ప్రశంస, కూడికొని ఆడుట, దొంగచూపులు చూచుట, దొంగతనముగా మాట్లాడుట, మనస్సున మైథునము కొరకు సంకల్పము చేసికొనుట, అట్టి మైథునము వెంటనే సంభవించవలెననెడి కోరిక మరియు చివరన మైథునక్రియ యనెడివి మైథునమునకు సంబంధించిన యష్టాంగములని తెలుపబడినది. బ్రహ్మచర్యమును పాటించెడివాడు వీటిని విస్మరించి త్యజించవలెనని గుర్తెరుగగలరు.

బ్రహ్మచర్య వ్రతమును పాలించుటచేత మేధాశక్తి వికసమును చెందును. దాని వలన బ్రహ్మజ్ఞానమును సంపాదించుట సుసాధ్యమగును. ఈ విధముగా బ్రహ్మచర్యము బ్రహ్మ విద్యను పొందుటకై మూలసాధన మగునని గ్రహించగలరు. బ్రహ్మచర్య వ్రతమును చేబూనగానే వివేక వైరాగ్యము విరాజిల్లును. ఈ విషయమును విశదము చేసెడి కథ యొకటి బృహదారణ్యకోపనిషత్తులో గలదు.

ఒకానొక సమయమునందున ప్రజాపతియైన బ్రహ్మకడకు దేవాసురులు మరియు మానవులు వెడలిరి. “అధీః మే శ్రగవన్” అని విన్నవించికొనిరి. “ఓ బ్రహ్మదేవా! మా కొక యుపదేశము నివృషి” అనెడిది వారి విన్నపములోని భావము. అప్పుడా విరించి, వారి నుద్దేశించి “ద-ద-ద” అని యుపదేశించిన వాడయ్యెను.

దేవతలు వివరణను కోరిరి. విరించి దేవతలతో నిట్లనెను. “ఓ దేవతలారా! మీరు పానప్రియులై, యమృతమును సేవించుచు, దేవాంగనల పొందులో తేలియాడుచు, విహారాదులలో కాలమును గడుపుచుందురు. మీరీ విధిన చరించిన యెడల మీకు బ్రహ్మ జ్ఞానము సిద్ధించదు. ఇంద్రియములను నియంత్రించికొనుడి. అందుకే ద’ యని యుపదేశించితిని. “ద” యనగా దమనమని యెరుగుడి”.

దానవులు దయాగుణమును మానవులు దానగుణమును పెంపొందించికొనవలెనని బ్రహ్మదేవుడుపదేశించెను.

విధాత చెప్పిన విధిన దేవరాజగు యింద్రుడు నలుబడి యెనిమిది సంవత్సరముల వరకు బ్రహ్మచర్య వ్రతమును పాటించి బ్రహ్మజ్ఞాని యయ్యెనని ఛాందోగ్యోపనిషత్తులో తెలుపబడినది. ఇచ్చట గ్రహించవలసిన దేమనగా, బ్రహ్మజ్ఞాన సముపార్జనకై బ్రహ్మచర్యము దోహదము చేయును.

వర్ణధర్మము ప్రకారము, మూడు భాగముల వరకు బ్రహ్మచర్యమునకే ప్రముఖ స్థానమివ్వబడినది. గృహస్థుడైనను సంతానము పొందుటకు మాత్రమే కామాసక్తుడు కావాలనియును, ఆ పిదప బ్రహ్మచర్యమును పాటించవలెనని తెలుపబడినది.

నేటికాలములో వివిధ పద్ధతుల ద్వారా కొంతమేరకు బ్రహ్మచర్యము పాటించజేయబడుచున్నది. పెళ్లైన కొత్తలో నాశాధ మాసము సంసార గమనములో దుష్టతిథులు, తల్లిగారింటి వెడలెడి విధానము మొదలగునవన్నియును బ్రహ్మచర్య వ్రతపాలనను దృష్టియందున నుంచికొని రూపొందింపబడిన సాంప్రదాయములని తెలిసికొనగలరు. బ్రహ్మచర్యమువలన ఆరోగ్య పరిరక్షణ చేయబడుచున్నదనెడి యెరుగవలసిన విషయము.

బ్రహ్మచర్యము పిదప గణనకు వచ్చెడి ధర్మమే దయ. సకల ప్రాణుల గురించి యుండెడి కారుణ్య భావమును దయయని అందురు. ఎవ్వరి హృదయసీమ దయతో నిండియుండునో వారు నెవ్వరికైనను, యే కాలమునందైనను హానిని తలపెట్టజాలరు. దుఃఖమును కల్గించరు. అంతేకాదు, దుఃఖితులైన వారిని చూసి, వారి యెడల కనికర భావమును వహించి, తన శక్త్యానుసారముగా వారికి తగిన విధిన సహాయమును చేయుదురు. ఈ విధముగా దయాగుణము గలవారి యందున సహానుభూతి మరియు సమానానుభూతియు నుండును. దుఃఖితుడైన వ్యక్తి గురించి తటస్థ భావమును దాల్చి వారికి సహాయమును చేయుట సహానుభూతి కాగా, ఎదుటివారి దుఃఖమును తన దుఃఖముగా భావించికొని, బాధకు గురియై

దుఃఖితునికి సహాయమును చేయుట సమానానుభూతి యగును. దయలోని యీ రెండు భావములలో సమానానుభూతి యెంతో సుత్కృష్టమైనదని గుర్తించవలెను. ఇంతటి దయాగుణము వలన జగత్తులోని జీవులను తనవలె చూచే దివ్యదృష్టి ప్రాప్తించును. ఈ దృష్టి వలన సర్వమును తన రూపముగా భావించికొనెడి యోగ్యత లభించును. అందుచేత దయ, ఆత్మజ్ఞానమును పొందుటకు సహాయకారిగా నుండును. దయయొక్క ప్రాముఖ్యతను గుర్తెరిగిన, శ్రీభగవత్పాదులవారు దీనినొక ధర్మముగా గ్రహించిరి. దయలోని మర్మము నెరిగిన శ్రీ బసవేశ్వరులవారు నీ క్రింది విధముగా నుపదేశించిరి.

దయ విల్లద ధర్మవదేవుదయ్యా!
దయవే బేకు సకలప్రాణిగళల్లియూ
దయవే ధర్మద మూలవయ్యా!
కూడల సంగయ్య నంతల్ల దొల్లనయ్యా!

ఈ వచనము యొక్క తెలుగు రూపమును గనుడి :

దయలేని ధర్మమదెట్టి దయ్యా!
దయయే వలయు సకల ప్రాణులందున
దయయే ధర్మమునకు మూలమయ్యా!
కూడల సంగయ్య యటుల కానిదొల్లదయ్యా!

శ్రీ బసవన్నవారు దయయే ధర్మమునకు మూలమని నొక్కి చెప్పిరి. అందుచేత సకల జనులు దయాభావమును వహించి జీవించవలెను.

క్షమయనెడిది ధర్మము యొక్క మరొక అంగము. మనిషిలోని సహనశక్తిని క్షమ యని అందురు. అపరాధము చేసినవానిని క్షమించెడి గుణమే క్షమయగును. దండన విధించెడి శక్తిగల్గినను క్షమించి విడిచివేయుట యనెడిది క్షమయొక్క విశేషాంశుని గ్రహించగలరు. క్షమాగుణమును పాలించుట యొక తపస్సుని చెప్పబడినది. క్షమగల్గినవాడే మహనీయుడని కూడ తెలుపబడినది. ఈ కారణమువలననే శ్రీ భగవత్పాదులవారు క్షమను పాలించవలెనని బోధించిరి.

దానమనెడిది మరొక ధార్మికాంశము. “స్వత్వ నివృత్తి పూర్వక ధనాది సమర్పణం దానమ్” అని చెప్పబడినది. నాది యనెడి భావనను లుప్తము చేసి ధనాదులను సుప్రాత్రత గలవారికి ప్రదానము చేయుటే దానమని గ్రహించగలరు. “తేన భుంజీథః” యని ఈశావాస్య ఉపనిషత్తులోన నుపదేశింపబడినది. మనము నిత్యముపయోగించెడి వస్త్రాదులన్నింటిని భగవదర్పణ గావించి ప్రసాద భావము వాటిని యనుభోగించవలెనని తెలుపబడినది. ఇతరులకు నివేదించిన పిదప అన్నాదుల ననుభవించెడి సాంప్రదాయమొకటి యున్నది. అదియును క్రమక్రమముగా లుప్తమగుచున్నది. నానాటికి పెరుగుచున్న స్వార్థచింతన వలన దానగుణమడుగంటుచున్నది.

దానమును చేయుటవలన హృదయ వైశాల్యము పెరిగిపోవును. కాలక్రమమున దాని విశ్వైక కుటుంబ భావనను దాల్చును. దానము చేయుట ధర్మమే కాదు. అదొక కర్తవ్యమనెడి భావన గల్గును.

మనము సంపాదించిన దానిలో కొంత భాగమును దానాదులకు వినియోగించిన యెడల రాష్ట్రీయ జాతీయ వికాసము త్వరితగతిన గాగలవు.

మన మనుభవించెడిది మనది కాదు. భగవంతుడు మనకిచ్చినదది. మనము స్వార్థమును త్యజించి యితరులకు దానము చేయుట యెంతో యవసరము. తులసీదాసు వంటి భక్తుడ్యమ నేత ప్రకారము దానమే ధర్మమునకు మూలము. లోభి కంటెను పరమపాపి యుండడనియు, దానికంటెను మించిన పుణ్యాత్ముడు నుండజాలడనియును చెప్పబడినది.

దానము చేసినచో ధనము నష్టమగుననెడి భావము గల వారెందరో గలరు. సర్వజ్ఞ కవి ప్రకారము దానము చేసినది మనకు మరో రూపములో వచ్చి చేరును. అందుచేత దానము చేసెడివాడు ధన నష్టమగుచున్నదని చింతించవలసిన పనిలేదు. ఈ విషయమును వివరముగా తెలియజెప్పెడి కథ యొక్కటి గలదు.

ప్రాచీన కాలమున నొకడు గొప్ప యజన కార్యక్రమమును చేపట్టి దేవదానవుల కాహ్వానము నిచ్చెను. వారందరును విచ్చేసిరి. భోజన సమయమున దేవతలను మొట్టమొదటి పంక్తిలో భుజింపజేయనెంచెను. దానవులభ్యంతరమును తెలిపిరి. ఆక్షేపణ చేసిరి. దానవులకు భోజనము పెట్టిన పిదప దేవతలకు తిండి పెట్టవలెననిరి. ఆతిథ్యమిచ్చిన వాడొక తెలివిపరుడై యుండెను. దానవులకు తగురీతిలో బుద్ధిని గరపనెంచెను. వారు చెప్పిన ప్రకారమే భోజనముల కేర్పాటు చేసి, రెండు నిబంధములను విధించెను. అవి : అరగంటలో వారు భోజనమును ముగించవలెను. చేతి మణికట్టుకు వెదురు కర్రను కట్టికొనవలెను. ఈ నిబంధనలను పాలించుచు భోజనము చేయవలెననియును, లేని యెడల దేవతల కావకాశమివ్వవలెనని యనెను. దానవులు వల్లెయనిరి. నేలమీద భోజనమునకై కూర్చుండిరి. విస్తరిలో భోజనము వడ్డింపబడెను. షడ్రసోపేతమైన పదార్థములు నివేదింపబడెను. దానవులు తినలేకపోయిరి. అరచేతిని వంచుట వీలుకాలేనందున వారు నిస్సహాయులై యుండిరి. నిర్జీత సమయము వరకు యత్నించి, విఫల మనోరథులై వెడలిపోయిరి. దేవతలకును ఆ నిబంధనలే విధింపబడెను. దానవుల అనుభవమునుండి గుణపాఠమును పొందిన దేవతలు నొకరి కింకొకరు తినిపించజొచ్చిరి. మణికట్టును వంచెడి పనిలేకుండగనే భోజన కార్యక్రమము ముగిసెను.

ఈ విధముగా దానము చేసెడి వారు విషయగ్రహణను జేసి, యుదారమైన బుద్ధితో దాన ధర్మములను చేయవలెను. తద్వార ధర్మపాలన చేసిన వారై ధన్యతను బడయగలరు.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురు చంద్రశేఖర శివచార్యులవారు బ్రహ్మచర్యము దయ మరియు దానముల గురించి ప్రబోధను ప్రదానము చేసిరి.

బ్రహ్మచర్య వ్రతాచరణ గురించి విభిన్నమైన యభిప్రాయములు గలవు. అయితే, వీరశైవుడతి వర్ణాశ్రమియైన కారణమున నతడు గృహస్థ ధర్మమును తప్పనిసరిగా స్వీకరించవలెననెడి నియమములేదు. శివశరణులలో చెన్న బసవన్న యిత్యాదులు వివాహమును చేసికొనలేదు. వైవాహిక బంధముతో నొకటైన భార్యభర్తలు “నుత బ్రహ్మ చర్యమును పాటించుటలోన నౌచిత్త్యము గలదని చెప్పవచ్చును. వివాహమును చేసికొననివారు, విధురులు, వైధవ్యము ననుభవించెడివారు, నిరాభార వీరశైవులు నైషిక్ బ్రహ్మచర్యమును విధిగా పాటించవలెను.

బ్రహ్మ అనగా వేదమనెడి అర్థము గలదు. వేదమనగా జ్ఞానము. బ్రహ్మం చరస్తీతి బ్రహ్మచారి అని చెప్పవచ్చును. జ్ఞానమార్గమున చరించెడిదే బ్రహ్మచర్యమని గ్రహించవచ్చును. ఈ అర్థముననేపథ్యముగా గొనినచో నందరూ బ్రహ్మచర్యమును పాటించవలెనని తెలిసికొనగలరు. మాహేశ్వరుని చిత్త చాంచల్యము లేకుండా ఉండుటకే శివుడే ధర్మాచార నియమమైన బ్రహ్మచర్య వ్రతముగా నవతరించునని గ్రహించగలరు.

మాహేశ్వరుడు వీరవ్రతి. జగత్తులోని చరాచరములు శివుడనియే తలచును. సర్వజీవ దయాపరుడై యుండును. భూతదయ చేత భూతనాథుని మెప్పించవచ్చని తలచును. ఈ విషయమున క్రింది బసవ వాక్కులు పరిగ్రహ్యములు. “తన్న మనదల్లి” యత్ర జీవః తత్ర శివః” యెందు, సర్వజీవపారి యాదదె కూడల సంగమదేవను కైలాసదిందబందు ఎత్తికొళ్ళదిప్పనె”. దయాగుణములోను శివుడున్నాడని తెలిసికొనవలెను.

“కేవలే సహజే దానే నిష్ఠాతః అనియును భక్తో మాహేశ్వరః స్మృతః” అనియును భగవత్పాదులవారు అంగ మాహేశ్వర స్థితి గురించి నుడివిరి. (సి.శి. 10:2) దానత్రయములోన నుత్తమమైనదని పరిగణింపబడిన సహజదానమును చేసెడి తత్పరత గల భక్తుడు మాహేశ్వర స్థితియగునని తెలుపబడినది. అట్టి దానగుణము మాహేశ్వర స్థలములోని లింగాంగులకు సహజమైన గుణమగుచున్నది. త్యాగనిరతి లేనివాడు చిత్రైకగ్రత యనెడి దానిని సాధించజాలదనియును, చిత్రైకగ్రత సాధించుటే నైషిక్ భక్తి యొక్క లక్ష్యమనియును గుర్తించుడి.

ఆశీర్వాదము - 5 :

ధర్మాచార స్థలము :

ధర్మము యొక్క అందమైన దానము గురించి క్రిందటి ఆశీర్వాదమున తెలిసికొంటిమి. దానిని గురించిన మరికొన్ని అంశముల నీ ఆశీర్వాదమున తెలిసికొనెదము గావుత.

దానము భూషణము వంటిదని తెలిపెడి యీ క్రింది శ్లోకము గమనార్హమైనదై యున్నది.

**హస్తస్య భూషణం దానం సత్యం కంఠస్య భూషణమ్।
శ్రోత్రస్య భూషణం శాస్త్రం భూషణైః కీం ప్రయోజనమ్॥**

చేతికి దానం, కంఠమునకు సత్యం, చెవికి శాస్త్రము భూషణములనియును, యితర భూషణముల యవశ్యకత లేదనియును చెప్పబడినది.

దానమును చేయని మనుష్యుడు తన హస్తములను సువర్ణాభరణములతో నలంకరించి కొనిననూ, అతని చేతులకు సమాజము నందున యెట్టి మర్యాదయు నుండదు. అతని యందున నుండెడి కార్పణ్య గుణము వలన నతడు తిరస్కారమునకు పాత్రుడగుచున్నాడు. అతనిని పురస్కరించెడి వారెవ్వరును వుండరు. చెవి నిండా ఆభరణములను అలంకరించికొని, ఒక్క శాస్త్ర వచనమునైనను వినకుండిన యెడల నా చెవి నిరలంకృతమైనదిగా భావించవలెను. చెవికి యుండెడి యాభరణముల శాశ్వతమైనవి. మరణము పిదప నయ్యవి పరుల పాలగును. వినిన మంచి మాటలట్టివి కావు. శాశ్వతమైన గుణమును ప్రదానము చేయును.

కంఠము చుట్టూ అలంకారము చేసికొని, నానా విధములైన యాభరణములను ధరించియు సత్యమును నుడువకుండిన యెడల వ్యక్తి వామనుడగును. ఆభరణాలుండినా లేకుండినా వ్యక్తి సత్యవాక్ పరిపాలన చేసిన యెడల నతడు నుత్తమోత్తుడై సమున్నత స్థానమునలంకరించును.

“దానమేకం కలాయుగే” అని యుపదేశింప బడినది. దానమొక్కటే యీ కలియుగమున చేయవలసిన ధర్మమని యీ యుపదేశమున చెప్పబడినది. అందుచేత ఎవ్వరి కెంత శక్యమో అంత మేరకు దానమును చేయవలెను. అంత యింత యనెడి కట్టుబాట్లు పాటించవలసిన యవశ్యకత లేదు ఎవ్వరెంత యిచ్చినా అయ్యది దానమే యగును.

ఈ యుగమున దాతృత్వ గుణము గల వారు చాలా వరకు పరిమితముగానే యుందురు. ఈ క్రింది సుభాషితమును గమనించుడి : “శతేషు జాయతే శూరః సహస్రేషుచపండితః॥ వక్తా శత సహస్రేషు దాతా భవతి వానవా॥” నూటికొక్క శూరుడు, వెయ్యింటికొక పండితుడు, పదివేల జనులలో నొక్క వక్త లభించ వచ్చును. కాని దానగుణము గల వాడు లభించుట దుర్లభమైన యంశము. పరుల సొమ్మును స్వంతము చేసికొను కోరిక గలవారే యధిక సంఖ్యలో నుందురు. తనది యితరుల కిచ్చెడి ఉదారత్వము గల వారుతక్కువగానే యుందురు. కొందరికి వస్తువుల నిచ్చుట వారి చేతకాని పని. మరి కొందరు “యిచ్చుట”యనెడి పదమే యరుచ్చమై యుండును.

ఒక వూరిలో నొకపిసినారివాడు సాయంకాల సమయమున దారిని బట్టికొనిపోవునపుడు కాలుజారి ఒక లోతైన గుంతలోనికి పడెను ప్రాణభయముతో వణికి పోయెను గొంతెత్తి రక్షించండి! రక్షించండి! యని మొరపెట్టుకొనజొచ్చెను. అచ్చటికి జనులెల్లరు చేరిరి. వారిలోనొకరిద్దరు వంగి తమ చేతులను చాచి “నీ చేతిని యివ్వుము” అని అనిరి. వారెంత యత్నించిననూ వాడు తన చేతిని చాచి వారిచేతి కందించలేదు మీదు మిక్కిలి రోదించుచూ “మీదుకెత్తుడి” “మీదుకెత్తుడి” యని అరవ దొడుగెను. వానిని రక్షించుట యెటుల యనెడి ప్రశ్న గుమిగూడిన జనులను వేధించ ప్రారంభించెను. అంతలోనే యొక వ్యక్తి వచ్చెను. అతను గుంతలోన బడిన వానికి చిరపరిచితుడై యుండెను, అతడు జనులందరిని ప్రక్కలకు వెడలమని చెప్పెను. గుంతలోని కొక నాణెమును విసిరెను. లోభి యేడ్పును తగ్గించి నాణెమును గైకొని సంతసమొందజొచ్చెను. ఆ సమయమున యతనికి పరిచితుడైన వ్యక్తి గుంతలోనికి వంగి చేతిని చాచి “అందికొను” మనెను. కృపణుడు వెంటనే స్పందించెను. ఇతరుల సహాయముతో వానిని పైకి లాగెను. అక్కడి వారెల్లరు నాశ్చర్యము నొందిరి. కొత్త వ్యక్తిని వివరములడిగిరి. అప్పుడతడు గుంతలో పడిన వాని వివరములనిచ్చెను. వాడొక పరమలోభియనియును, “ఇవ్వు” అనెడి మాట అతనికి గిట్టదనియు, “తీసికో” అంటే సంబర పడునని చెప్పెను.

తాను చేయి చాచి తీసికొను మనగానే దానిని గట్టిగా పట్టుకొనెనని తెలిపెను. ఈ విధిన లోభి యొక్క మనోగత భావనలు తెలియ జేయబడెను. ఇట్టి భావన గల్గిన వారు దానమును చేయనేర్తురే?

దానములు మూడు రకములుగా నుండుననియును, అవి సోపాధిక, నిరుపాధిక మరియు సహజ దానములనియును నింత క్రితమే తెలుపబడెను. ప్రతిఫలము నపేక్షించి చేసెడిది సోపాధికదానము కాగా, తద్విరుద్ధమైనదే నిరుపాధిక దానము. ఇచ్చెడిది, తీసికొనెడి వాడు శివ సంబంధముగలవని యెంచి, శివునిది శివుని కిచ్చితి ననెడి భావముతో చేసెడి దానము సహజ దానమగును. ఇదియే సుత్తమోత్తమైనదని గుర్తించగలరు.

పూజయనెడిది ధర్మమునకు గల మరొక అంగము. అనేకవిధములగు ఉపచార సామగ్రితో దైవమును మనఃపూర్వకముగా ఆరాధించెడి క్రియను పూజయని యందురు. పూజను రెండు విధములుగా విభజింప వచ్చును. మొదటిది బహిరంగ పూజ. రెండవది యంతరంగ పూజ. మూర్తి పూజ బహిరంగపూజ యగును. ఇష్టలింగ పూజయు నొక విధమైన మూర్తి పూజయే.

చంచలమైన మనస్సును నిలుకడకు తెచ్చుటయే బాహ్య పూజయొక్క పరమార్థము. ఇష్టలింగపూజను చేయుచు మనస్సును స్థిరీకరించవలెను. తదనంతరము, నుపచారములతో నిమిత్తము లేకుండగ నిష్టలింగముపై దృష్టిని నిలిపి దృష్టి యోగము ద్వారా అంతరంగ పూజను సలుపవలెను. రెండును అనివార్యములే. బాహ్యపూజకు పరిమిత సమయమును కాని అంతరంగ పూజకు విశేష సమయమును వ్యయము చేసిన యెడల సుత్తమమైన ఫలితములు లభించగలవని గ్రహించగలరు.

పూజానంతరము వచ్చెడి ధర్మాచరణమే జపము. “తజ్జపః తదర్థ భావనమ్” అనెడి యోగ శాస్త్రోక్తి ప్రకారము భగవంతుని నామము యొక్క అర్థాను సంధానమే జపము. జపములోన భగవాన్నమము యొక్క నిరంతర స్మరణ జరుగుచుండును. ఇదియు వొక నామాభ్యాసమని యనబడుచున్నది. జపమును చేయగా చేయగా చివరన భగవంతునితో సామరస్య స్థితి యేర్పడును. నిరంతర జపము వలన వినూత్న శక్తులు సంప్రాప్తమగునని తెలుపబడినది. జపము వలన జపము చేసెడి వారికి నిర్మలత్వము సిద్ధించును. సమస్త దోషములు తొలగిపోవును. “జపతోనాస్తి పాతకమ్” అని చెప్పబడినది. అందుచేత ప్రతి యొక్కరు వ్యక్తిగతముగా కాని, సామూహికముగా కాని జపమును చేయిచుండవలెను. జపమాచరించు ఆచరణను జపయజ్ఞమని యందురు. అన్ని యజ్ఞముల కంటెను ఇదియే శ్రేష్ఠమైనదని చెప్పబడినది. జాతి, వర్ణ, లింగ, ధనిక, పేద వివక్షతలతో ప్రమేయము లేకుండా నెవ్వరైనను జపయజ్ఞమును చేసి సత్ఫలితములను పొందవచ్చును. పదార్థనష్టముకు గాని జీవ హింసకుగాని ఆస్కారము లేని యీ జప యజ్ఞమును చేసి ధన్యతను పొందవలెను.

జపము త్రివిధములుగా నుండుననియును, మానసిక జపమే యుత్తమమైనదనియును అంగషట్ స్థలములలోన యింతకంటెను క్రితమున తెలుపబడినది. మీరెల్లరు నుపాంశు, వాచిక జప పద్ధతులను వీడి మానసిక జపము వైపు మొగ్గును చూపవలెను. ప్రారంభములో నియ్యది సుసాధ్యము కాదు. మిగిలిన పద్ధతులతో సాధనను ప్రారంభించి సాధన పరిపక్వతను పొందిన దశలో మానసిక జపమును చేయుట మంచిది.

ధ్యానమనెడిది మరొక ధర్మాంగము. దేవుని గురించిన నిరంతర చింతనయే ధ్యానమని తెలుపబడినది. ధ్యానము వలన దుఃఖములన్నియును తొలగిపోవునని తెలిసికొనగలరు. “తత్ర ప్రత్యయైకతా నతా ధ్యానమ్” అని యోగ శాస్త్రము తెలుపుచున్నది. భగవంతుని చింతన చేయు సమయములో మీరే యితర చింతనను తీసుకొని రావలదని యీ సూత్రము చెప్పుచున్నది. చిత్రైకాగ్రత ముఖ్యమైన దని గుర్తించగలరు. ధ్యానమ ఖండముగా నుండవలెననెడిది గ్రహించవలసిన విషయము. “ధ్యానం స్యాత్ పష్టి నాడికమ్” అని స్కంద పురాణములో చెప్పబడినది. 24 గంటల కాలము వరకును చిత్రైకాగ్రతతో చింతన చేయవలెనని యీ సూచన వలన తెలియుచున్నది.

ఇంత వరకు చెప్పబడిన ధర్మాచరణులనెవ్వడు నిష్ఠతో చేయుదురో వారే ధార్మికులని గ్రహించవలెను. శ్రీ రేణుక భగవత్పాదులు చెప్పిన యటుల ధర్మము నాచరించి ధన్యతను బడయుదురు గావుత.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురు చంద్రశేఖర శివాచార్యుల వారు పూజ, జప ధ్యానముల గురించిన వివరణను నాశీర్వచన రూపమున కటాక్షించిరి.

పూజాజపధ్యానములు వీరశైవమున కాయువు పట్టు వంటివి. ఈ మూడింటి కవినాభావ సంబంధము గలదు. వీటి ప్రాముఖ్యత దృష్ట్యా, ఆగమ విదులు శివపూజకు వీరశైవమున కభేదమును ప్రకటించిరి. వీరి భావనకు వీరాగమమే యాధారమని చెప్పవచ్చును. వీరాగమము వీరశైవమున కిచ్చిన నిర్వచనమును గమనించుడి :

యో హస్త పీఠే నిజలింగమిష్టం

విద్యస్య తల్లీన మన ప్రచారః

బాహ్యక్రియా సజ్కుల నిష్ఠుహత్మా

సమ్నాజయత్యజ్ఞ స వీరశైవః॥

కరపీఠమున యిష్టలింగము నిడికొని, ఆ లింగమున మనస్సును లీనము చేసి, చిత్రైకాగ్రతతో శివపూజను చేసెడి వాడే వీరశైవుడని చెప్పబడినది. “ఉపచారైః బహువిధైర్లింగం సంహాసనే యజేత్” అనియును, మంత్రయంత్ర క్రియా ముద్రా న్యాసావాహకాదిభిః యజేల్లింగం” అనెడి నియమములు వీర శైవునకు వర్తించవని గ్రహించగలరు. ఇష్టలింగమును కరపీఠమున పెట్టికొని మనస్సును దానిలో లయము చేసి, పంచాక్షరిని జపించుచు శివయోగము నాచరించుటయే శివపూజ యని తెలుపబడినది. శ్రీ జగద్గురువుల వారీ విషయమునొక్క చెప్పిరనెడిది మరువరాని విషయము. మహాన్యాస రుద్రాభిషేకాదులు శుద్ధశైవలక్షణములనియును, వీరశైవులకు సంతర్లింగార్చనయే విహితమైనదని తెలిసికొనగలరు. ఆసక్తిగలవారు పూజా విధిలో రుద్ర సమకచమకములు సుపయోగించవచ్చును.

“యస్తు లింగార్చనం తృక్వా దేవమన్యత్ర పూజయేత్-రత్నం విహాయ మూఢాత్మా యథా రౌల్య మపేక్షయేత్” అనెడి శివగీతోక్తి లింగపూజను విధిగా చేయవలెనని నిర్దేశించుచున్నది.

“గచ్ఛం స్తిష్ఠం శ్చరవ్యాపి శయానోవా న్యకర్మణి

పాతకేనాపి యుక్తోవా ధ్యానాదేవ విముచ్యతే” అనెడి శివగీతోక్తియును, శివ ధ్యానతో భూత్వా శివలింగాంగ సంయుతః శివేతర పరిత్యాగీ, ధ్యానయోగీన ఉచ్యతే” అనెడి విబుధోక్తియును శివధ్యానము యొక్క అవశ్యకతను తెలుపుచున్నది.

శివపూజ, సదాచారమున కనుబంధముగా నుండెడి యుత్తమ శీలమునకు సంబంధించినది. వీరశైవుడు విధిగా గురు లింగ జంగములని పూజించవలెనని తెలుపబడినది. సదాచారములోని ప్రసన్న శీలము జప-ధ్యానములను నిర్దేశించుచున్నది. ఈ కారణముననే భగవత్పాదుల వారు పూజా జప ధ్యానములను ధర్మసంగ్రహములో చేర్చెను. శ్రీ భగవత్పాదుల వారి యుపదేశము చేత ప్రభావితుడైన యొక వీరశైవ కవి పూజా జప ధ్యానముల యాచరణను నిర్దేశించుచూ ఈ క్రింది పద్యము చెప్పెను.

శ్రేయము గూర్చు మంత్రమగు శ్రీశివ మంత్ర జపంబు సల్పుచున్

చేయనె యిష్టలింగమున చిత్తము నిల్చి శుభార్చనంబులన్

స్వీయమనంబులో శివుని చిన్మయు శ్రీకరు సత్యరూపమున్

సోయగమొప్పుగా నిలిపి చూపుము భక్తిని మార్గదర్శకా!

(మార్గం పెద్దవీరప్ప, కవి)

- శివం భూయాత్ -

ఆశీర్వాచనము - 6 :

ధర్మాచార స్థలము :

లింగస్థలమైన మహేశ్వర స్థలాంతర్గతమైన ధర్మాచార స్థలమునందున ధర్మమనగా నేమిటి? అద్దాని యాగమ తెట్టివి యనెడిది తెలిసికొంటిమి. ఈ విషయమున శ్రీ భగవత్పాదుల వారు నగస్త్వ మహర్షి కి యుపదేశము నిచ్చుచు, ధర్మాచరణ వలన గల్గెడి ఫలమును గురించి యీ క్రింది విధముగా నుపదేశించిరి.

శివేన విహితో యస్మా దాగమైర్ధర్మసంగ్రహః।

తస్మాత్తమాచరన్ విద్వాన్ తత్ప్రసాదాయ కల్పతే॥ (సి. శి. (16-60)

ఈ ధర్మసంగ్రహము శివుని చేత, శివాగమములో విధించబడి నందున యే విద్వాంసుడు వీటినాచరించునో యతడు తదాచరణవలన శివకారుణ్యమునకు పాత్రుడగుచున్నాడనెడిది యీ యుపదేశములోని భావము.

ఈ సందర్భమున శివాగమముల గురించి తెలిసికొనవలెను. వేదముల పేరు షేయములని చెప్పబడినది. శివాగమము కూడ నట్టివే. శివుని శ్వాస నుండి వేదములును, ముఖము నుండి శివాగమములు బహిర్గతములయ్యెనని తెలియుచున్నది. శివాగమములలోన చెప్పబడిన యీ ధర్మములు శివుని యాజ్ఞలని గ్రహించవలెను. అహింసాదులను పాటించుట వలన శివాజ్ఞను పరిపాలించిన వారమౌదుము. తత్ఫలితముగా శివానుగ్రహము సిద్ధించును అందుచేత ప్రతి యొక్కరు ధర్మాచరణ చేసి శివానుగ్రహమును పొందవలెను. తద్వారా లింగాంగ సామరస్యమును సాధించు దిశలో పయనించగల్గుదురు.

ధర్మాచరణ చెయ్యని వాడు పశుతుల్యుడని చెప్పబడుచున్నాడు. అధర్మాచరణ గురించి యెంత మేరకు ప్రవృత్తులగుదురో అంతమేరకు ధర్మాచరణములోన ప్రవృత్తులగుట లేదు. “ధర్మంచర” యనెడి యుపదేశమును పాలించెడి వారు చాల తక్కువ సంఖ్యలో నుందురు. ఇట్టి సగటు మనిషి స్వభావమును గురించి యొక సుభాషితకారుడీ క్రింది విధిన సెలవిచ్చెను.

అశ్చర్యమేతద్ మనుష్యలోకే

అమృతం పరిత్యజ్య విషం పిబన్తి।

ధర్మప్రసంగాదపింనాచరంతి

పాపం ప్రయత్నేన సమాచరంతి॥

అమృతమును వీడి విషమును త్రాగుచు, అప్రయత్నముగా నైనా ధర్మము నాచరించక, ప్రయత్నపూర్వకముగా పాపమును చేసెడి మనుజుల మనోప్రవృత్తియు నాశ్చర్య కరముగా నున్నదనెడిది యీ సుభాషితములోని భావము.

వీరశైవుడు ధర్మాచరణ నే విధిన చేయవలయునో, అనెడి దానిని శ్రీ రేణుక భగవత్పాదుల వారీ క్రింది విధిన సెలవిచ్చిరి.

అధర్మం నస్పృశేత్ కించిద్ విహితం ధర్మమాచరేత్।

తం చ కామవినిర్ముక్తం తమపి జ్ఞానపూర్వకమ్॥ (సి.శి. 16-61)

అధర్మమును ముట్ట కూడదనియు, పూర్వోక్త దశ విధ ధర్మములను ప్రతి ఫలాపేక్ష రహితముగను, జ్ఞాన సహితముగను నాచరించవలెననెడిది యీ యుపదేశము లోని సారాంశము.

అధర్మాచరణ నిమిత్తమై ప్రేరణలు బహువిధములుగా నుండును. కించి న్మాత్రలో నధర్మాచరణ చేయుటలో దోష ముండదనెడి భావనము రావచ్చును. వత్తిడి యెంత మేరకు నుండిననూ అధర్మాచరణ చింతనను చేయకుండా నుండెడి వాడే ధన్యుడు. ధర్మము నాచరించెడి వారిలో నొక్క బలహీనతను గాంచగలము. ప్రతిఫలాపేక్ష వారిని ప్రలోభచిత్తులుగా మార్చివేయును. నిరాసక్తతయే కర్తవ్యమైయున్నదని గ్రహించగలరు. చాలా మందికి వారు ధర్మము నెందుకు చేయుచున్నారో యనెడిది తెలియదు. యాంత్రికముగా ధర్మాచరణను, చేయుచుందురు. ఇది

యభిలషణీయముగాదు. ధర్మాచరణ గురించిన సకల విధమైన పరిజ్ఞానమును సంపాదించికొని ధర్మాచరణ చేయవలెను. ఈ విషయములన్నింటిని విస్పష్టముగా తెలిపెడి కథ యొకటి పంచతంత్రములో గలదు.

ఒకానొక రాజౌక కోతిని పెంచెను. అతడా కోతి నమితముగా ప్రేమించ జొచ్చెను. దాని ఆహార విషయములలో నిర్బంధము లుండవలదని సేవకుల కాదేశములు జారీచేయబడెను. దాని కిష్టమైన ఆహార పదార్థములను, దాని కిష్టమైన విధిని సేవకులు తినిపించుచుండిరి. అది రాజు మీద మమకారము పెంచుకొనెను. రాజును వీడి యొక్క క్షణమైనను నుండజాలకుండెను. భోజన సమయములో నైనన, నిద్రా సమయములోనైనను రాజు దానిని తన వెంట నుంచుకొని ఆయా పనులు చేయుచుండెను.

ఒకనాటి మధ్యాహ్న సమయమున భుక్త్యాసమున తీర్చికొనుటకై తన శయ్యా గృహమున నిదురించుచుండెను. కోతి యతని ప్రక్కన కూర్చుండి యతనికి నిద్రా భంగము గలుగకుండుటకై తగు జాగ్రత్తలను తీసికొనుచుండెను. అంతలోన ఒక ఈగ వచ్చి రాజు మీసము మీద కూర్చుండెను. కోతి యద్దానిని గమనించి చేతితో అదిలించి పారద్రోలెను. ఈగ మరల వచ్చి యదే స్థలమున కూర్చుండెను. కోతి మరల దానిని పారద్రోలెను. ఎన్ని మార్లు పారద్రోలినా ఈగ వచ్చి అదే స్థానమున కూర్చుండెను. కోతి ఎన్ని మార్లు దానిని పారద్రోలినా యీగ మరల మరల వచ్చుచునే యుండెను. ఈగ చేష్టల వలన రాజుకు నిద్రా భంగమగుట తథ్యమని యెంచిన కోతికి పట్టరాని కోపము వచ్చెను. కోతి కోపావేశము నాపుకొనలేక పోయెను. ఈగను చంపి యపద్రవమును నివారించ దలచెను. శయ్యా గృహమునగల పద్మనైన కత్తిని కైనిడికొని, చేతినెత్తి తన బలమంతయు నుపయోగించి ఖడ్గ ప్రహారము చేసెను. ఈగ చావలేదు. అది తప్పించికొని పారిపోయెను. కాని ఈగ కూర్చుండియున్న రాజుగారి మోము రెండు వ్రక్కలై పోయెను. విల విల నాడుచు సతదు ప్రాణములను వదిలెను. పర్యవసానము నాలోచించకుండగ చేసెడి ధర్మాచరణలు నీకథలోని కోతి చేపట్టిన చేష్టవంటిది. విబుధులిది గ్రహించి ధర్మాచరణము వలన వైపరీత్యములు సంభవించకుండా నుండుట కొరకు తగు జాగ్రత్త వహించవలెను. జ్ఞాన హీనుల కిట్టి చర్యను చేబూనుటయనెడిది దుస్సాధ్యమైన విషయమని గ్రహించగలరు.

ధర్మాచరణ చేసెడి వాని కెట్టి జ్ఞాన సంపద గల్గియుండవలెనో యనెడి దానిని శ్రీ రేణుక భగవత్పాదుల వారి క్రింది విధముగా తెలియజెప్పిరి.

ఆత్మవత్ సర్వభూతాని సంపశ్యేద్ యోగవిత్తమః।

జగదేకాత్మతాభావాన్నిగ్రహాదివిరోధతః॥ (సి.శి. 16-62)

శివయోగీశ్వరుడు శివయోగజ్ఞాన సంపన్నుడై జగదేకాత్మతా భావ సంయుతుడై సకల జీవరాశిని తనవంటివారేనని భావించికొని నిగ్రహానుగ్రహ భావముల కతీతుడై పక్షపాతమును వీడి జగమున ప్రవర్తించుచుండుననెడిదే యీ యుపదేశములోని భావము.

ఎవ్వరికి సర్వాత్మరూపమైన జ్ఞానమును పొందిన వాడు మమకార భావమునకు నవకాశమివ్వడు. ఈ విషయమును వివరించుట కొరకు శ్రీ రేణుక భగవత్పాదుల వారి క్రింది విధిన నుపదేశించిరి.

ఏక ఏవ శివః సాక్షాజ్జగదేతదితి స్ఫుటమ్॥

పశ్యతః కిం న జాయేత మమకారో హివిభ్రమః॥ (సి.శి. 16-63)

శివుడే ఈ జగత్తు రూపములో నున్నాడనెడి స్పష్టమైన దృక్పథము గల వానికి మమకార భావన యెట్టులనూ గల్గదని యీ యుపదేశమున తెలుపబడినది.

“ఏకమేవాద్వితీయం బ్రహ్మ “యనెడి శ్రుతి వాక్యముల నవగతము చేసికొని జగత్తు, శివుడు, జీవుడు మొదలగునవన్నియును శివుడే యనెడి భావము గల్గిన వానికి యహంకార మమకారము లుండవని గ్రహించగలరు. శివయోగికిట్టి భావములేయుండునని తెలిసికొనగలరు.

ఎట్టి వానికైనను ధర్మాచరణ మనివార్యమైనదని శ్రీ రేణుక భగవత్పాదుల వారు నుపదేశించిరి. ఈ క్రింది శ్లోకమును గనుడి :

ధర్మ ఏవ సమస్తానాం యతః సంసిద్ధి కారణమ్।

నిఃస్పృహోఽపి మహాయోగీ ధర్మమార్గంచ నత్యజేత్॥ (సి.శి. 16-64)

ధర్మమందరికిని సకల సిద్ధులను గల్గుగజేయు సమర్థత గల్గియున్నది. అందుచే విరక్తులును, మహాయోగీశ్వరులును అగు యతులు, అనగా శివయోగులు, ధర్మమార్గమును పరిత్యజించవలదనెడిది యీ యుపదేశములోని భావము.

మనుష్యుని సర్వతోముఖమైన యభివృద్ధి కొరకు ధర్మమే సాధనమైయున్నది. ధర్మ మిహపర సుఖములను గలుగజేయును. ఇహమున భోగ భాగ్యములు, పరమున ముక్తి ధర్మాచరణ వలన సుసాధ్యములగుచున్నవి. ఈ కారణము వలననే ధర్మమునకు, చతుర్విధ పురుషార్థములలో మొదటగా చెప్పబడినదైనది. ధర్మమువలననే కామార్థములును, చివరన మోక్షము సంప్రాప్తమగును. ఈ కారణము వలననే యెంతటి యోగీశ్వరుడైనా ధర్మాచరణను త్యజించవలదు.

జ్ఞానామృతము నాస్వాదించిన శివయోగికి ధర్మాచరణ మనావశ్యకమని తలచవలదని శ్రీభగవత్పాదుల వారు తమ యీ క్రింది యుపదేశములో నుపదేశించిరి.

జ్ఞానామృతేన తృప్తోఽపి యోగీ ధర్మంనసంత్యజేత్|

అచారం మహతాం దృష్ట్వా ప్రవర్తంతే హి లోకికాః|| (సి.శి. 16-65)

శివజ్ఞానమనేది యమృతమును సేవించి తృప్తిని పొందిన వాడైనను శివయోగి ధర్మమును త్యజించవలదు లోకికులు గొప్పవారి ననుసరింతురు కదా! అందుచేత లోక హితార్థమై శివయోగి ధర్మము నాచరించ వలెననెడిది యీ యుపదేశములోని భావము.

శివజ్ఞానమనేది జీవనపు చివరి లక్ష్యమై యున్నది. ఇద్దానిని పొందినవాడు మరేదియును వాంఛించెడి యావశ్యకత లేదు. కాని, లోకులకు మార్గదర్శిగా నుండుటకై శివయోగి ధర్మాచరణను చేయవలసిన యావశ్యకత గలదు. బియ్యి పరీక్ష పాసైన యొక్క వ్యక్తి ప్రాథమిక పాఠశాల యందున నుపాధ్యాయుడుగా నియుక్తుడయ్యెను. అతడు చిన్న పిల్లలకు అక్షరాభ్యాసము చేయించునప్పుడు, వారి సౌకర్యార్థమై తాను కూడా 'అ', 'ఆ'లను వ్రాయును, చదువును. స్వతఃగా తన కవశ్యకత లేకుండినను పిల్లల హితమునభిలషించిన వాడైనందున తాను అక్షరములను వ్రాసి, చదివి పిల్లలకు మార్గదర్శకుడగుచున్నాడు. శివయోగియు ఆ కోవకు చెందిన వాడే. పరుల హితమును కోరి తాను ధర్మమునాచరించుచుండును.

పరమశివుని ప్రసాదమును పొందవలసిన వాడు తప్పని సరిగా ధర్మాచరణను చేయవలెనని శ్రీ రేణుక భగవత్పాదులు తమ యుపదేశములోన క్రింది విధముగా తెలియజెప్పిరి.

సదాచార ప్రియః శంభుః సదాచారేణ పూజ్యేతే|

సదాచారం వినాతస్య ప్రసాదో నైవ జాయతే|| (సి.శి. 16-66)

సదాచారమే శివునికి ప్రీతిని గల్గించును. అతడు సదాచారము చేత పూజింపదగినవాడు; సదాచారము లేకుండిన యెడల యతని ప్రసాదము లభించదనెడిది యీ యుపదేశములోని భావము.

వీరశైవ ధర్మములో పంచాచారముల కెంతో ప్రాముఖ్యత గలదు. ధర్మపురుషునికి పంచాచారములు ప్రాణతుల్యములని చెప్పబడినది. ప్రాణము ముఖ్యమైనదని చెప్పబడినది. ప్రాణములేని కాయము కళావిహీనమై శవమై పడియుండును. ఆచారమును పాటించని వాడును ఇట్టి వాడేయని గ్రహించగలరు. పంచాచారములలో సదాచారమొకటి. సదాచారమును పాటించెడి వాడు అహింసాది ధర్మములను తప్పనిసరిగా పాటించవలసి యుండును.

అహింసావాది ధర్మములను పాటించెడి యవశ్యకతను నొక్కి చెప్పెడి యీ క్రింది సుభాషితము గమనార్హమైనదై విరాజిల్లుచున్నది.

నిశాయాందీపకశ్చంద్రః ప్రభాతే దీపకో రవిః త్రైలోక్య దీపకోధర్మః సుపుత్రః కులదీపకః||

కులదీపకుడైన పుత్రుని బడయుటకై తపన చెందని వారుండురే? కాని ముల్లోకములను ప్రకాశమునకు గురి చేసెడి ధర్మము నాచరించ వలెనని కోరెడి వారు కొందరే. రాత్రిని వెలుగులతో నింపెడి చంద్రుని, పగటిని ప్రకాశమానము చేసెడి ప్రభాకరుని ప్రాముఖ్యతను గుర్తించినను, ముల్లోకములను వెలుగులతో నింపెడిధర్మము యొక్క ప్రాముఖ్యత గుర్తించని వారి సంఖ్య యధికముగా నుండును.

ధర్మాచారస్థలమున నుపదేశింపబడిన దశ విధ ధర్మములను ముఖ్యమైనవని యెంచి వాటిని పాటించి సుఖమయమైనజీవితమును గడుపుదురు గాక.

ఓం శాంతిః శాంతిః శాంతిః

విశేష ప్రీతిపిక :

ధర్మాచార సంగ్రహము నెల్లరూ ఆచరించవలెనని శ్రీ కాశీ జగద్గురు చంద్రశేఖర శివాచార్యులవారు ప్రబోధించిరి.

శ్రీ భగవత్పాదుల వారు ప్రతిపాదించిన ధర్మసంగ్రహము వేదాగమోపనిషత్తులలోని ప్రమాణములకనుగుణముగా నున్నదనెడిది నిర్వివాదమైన యంశము. అయితే జ్ఞానోత్తర దశలో నుండెడి వారికిని, యోగీశ్వరులకును నియ్యది యనుసరణీయమూ యనెడిదొక ముఖ్యమైన ప్రశ్నే యని భావించవచ్చును. వీరు వీటిని పాటించెడి యవశ్యకత లేదనెడి వాదములుగలవు. అదే విధముగా, లింగమహేశ్వర స్థలి పాటించదగిన యీ నైతికాచరణల వలన లింగమహేశ్వర స్థలములో నుండెడి శివయోగులకు గల్గెడి ప్రయోజన మెట్టి దనెడి ప్రశ్న తలయెత్తును.

మానవుడు చిత్తనైర్మల్యము లేనివాడై, చిత్తచాంచల్యము గలవాడై విషయోపభోగ తత్పరుడగుచున్నాడు. హింసాది దుర్గుణములను పెంచి పోషించి దురాచారి యగుచున్నాడు.

లింగమహేశ్వరుడు దుర్వ్యసని, దురాచారియై పతనమయ్యెడి యవకాశము కలదు. సాంగత్య దోషము వలన నిట్టి పరిణామము గల్గును. ఈ స్థితి నుండి మహేశ్వర స్థలిని రక్షించెడి బాధ్యతను స్వీకరించెడి క్రమములో శివుడు లింగ స్థలియై లింగమహేశ్వర స్థలమున ధర్మాచార స్థలముగా పొడచూపును. పరస్థలియై ధర్మసంగ్రహములోని నైతిక సూత్రముల నాచరణలో పెట్టును. ఆచరించెడి వారికి ప్రసన్నుడగును. ఈ విధముగా చేయుట వలన సదాచారము విశ్వవ్యాప్త విశిష్టాచార స్వరూపము దాల్చును. అద్దానిని ఆచరించెడి వారు ధన్యులగుదురు. ఆచరించని వారు దౌర్భాగ్యులగుదురని సీతాపహరణోదంతము తెలియజెప్పుచున్నది. దురాచారిని రక్షించుట కొరకు శివుడైనను వెనుకంజ వేయుననెడిది రావణ సంహారోదంత మభివ్యక్తముచేయుచున్నది. ఈ విషయమును మన యెరుక లోనికి తెచ్చెడి శ్రీ బసవేశ్వరుల వారు ఈ క్రింది వచనము గమనార్హమైనది.

సదాచార సద్భక్తి యిల్లదవర నొల్లనయ్యా!

అపరాధనే దండ

నిచ్చ నిచ్చ ప్రాయశ్చిత్తర నొల్ల

కూడల సంగమదేవ, భూభారకర, (వ.సు. 650)

ఈ వచనము యొక్క తెలుగు రూపమును గనుడి:

సదాచారము సద్భక్తి లేని వారి నొల్లనయ్యా

అపరాధనా దండము

నిత్య నిత్య ప్రాయశ్చిత్తుల నొల్ల

కూడల సంగమ దేవ, భూభారకుల

సదాచారమున కనుబంధముగా కొన్ని నియమములు విధింపబడినవని తెలియుచున్నది. నియమముల నెట్టి వారైననూ పాటించవలెననెడి పాల్కురికి సోముని క్రింది పద్యమును గనుడి :

ఎట్టి ప్రతస్థుండైనను

నెట్టి మహాభక్తులైన నెన్నగబడు దా

బట్టిన నియమంబులు తుద

ముట్టినచో బీరువోకమున్నై మహాత్మా! (అనుభవసారము, ప. 74)

అహింసాస్త్రేయాది నియమములు నెట్టి మహాభక్తులైననూ పాటించవలెననెడిదే గ్రహించవలసిన విషయము. ఈ సందర్భమున “జ్ఞానామృతేన తప్తోపి యోగీ ధర్మం సంతృజేత్” అనెడి రేణుకోక్తి (సి.శి.16:65) స్మరణీయమని గ్రహించగలరు. యోగియైనా మహాజ్ఞానియైనా ధర్మసంగ్రహమును తృజించవలదనెడిదే రేణుకోక్తి లోని భావము.

- శివం భూయాత్ -

భావాచార స్థలము

ఆశీర్వాచనము - 1 :

ధర్మాచార స్థలమును గురించి తెలిసికొనిన పిదప భావాచార స్థలము గురించి తెలిసికొన వలసిన యావశ్యకత గలదు.

శ్రీ అగస్త్య మహర్షికి భావమనగా నేమిటి; యనెడి దానిని శ్రీ భగవత్పాదుల వారు క్రింది విధముగా నుపదేశించిరి:

భావయేవాస్యసర్వేషాం భావాచారః ప్రకీర్తితః

భావో మానస చేష్టాత్మా పరిపూర్ణః శివాశ్రయః॥

(సి.శి. 16-67)

ఈ ధర్మాచార సంపన్నుడైన శివయోగి యొక్క భావమే యితరులకై భావాచార మగుచున్నదనియు, భావమనగా పరిపూర్ణముగా శివుని ఆశ్రయించి యుండెడి శివయోగి యొక్క మానసిక చేష్ట అనియు, గ్రహించవలెననెడిదే యీ యుపదేశములోని సారాంశము.

ఎవ్వరేపనిని చేయదలచినను మనస్సు యొక్క సహాయము కావలెను. క్రియను చేయునప్పుడు మనస్సు యొక్క సంపూర్ణమైన సహకారముండిన యెడల నా క్రియ యోగముగను లేదా కర్మ యోగముగా కీర్తింపబడును. కర్మయోగమనగా మనఃపూర్వకముగా చేసెడి కర్మయని గ్రహించగలరు. కర్మలను చేసెడి వారికి కొరత యుండదు. కర్మను పూర్వకముగా చేసెడి వారి సంఖ్య తక్కువగానే వుండును. శ్రీ భగవత్పాదుల వారు క్రియలను మనఃపూర్వకముగా చేయవలెనని నొక్కి చెప్పుటకే భావాచార స్థలము గురించి యుపదేశము నిచ్చిరి.

ఉండ్రాళ్లు వండునప్పుడు బెల్లమును వేయవలెను. అది లేనిచో చక్కెర వంటి యితర పదార్థములను కలుపవలెను. లేని యెడల మాధుర్యము లోపించును. తినెడి వ్యక్తికి అట్టి యుండ్రాళ్లు తృప్తిని యివ్వజాలవు. అటులనే భావపూర్వకముగా చేయబడెడి క్రియలు భగవంతునికి ప్రీతికరములు కావని గ్రహించగలరు.

భావనా విహితమైన ధర్మము పరమ పవిత్ర మైనదని తెలిపెడి యీ భగవత్పాదుల వారి యుపదేశమును గనుడి :

భావనా విహితం కర్మ పావనాదపి పావనమ్

తస్మాద్ భావనయా యుక్తం పరధర్మం సమాచరేత్॥

(సి.శి. 16-68)

భావనా సహితమై శివపూజాదులు పవిత్రమైన వాటికంటెను పవిత్రమైన వైనందున భావ యుక్తముగా ధర్మాచరణను చేయవలెను. అనెడిది యీ యుపదేశములోని సారాంశము.

భావశుద్ధి మనః శుద్ధులు నవినాభావ సంబంధము గల్గిన యంశములుగా గుర్తించవలెననెడిది శ్రీ భగవత్పాదుల వారి యాశయమైయున్నది. యీ క్రింది యుపదేశమును గనుడి.

భావేన హి మనఃశుద్ధిర్భావసుపిద్ధిశ్చ కర్మణా

ఇతి సంచింత్య మనసా యోగీ భావం న సంత్యజేత్॥

(సి.శి. 16-69)

భావము చేతనే మనః శుద్ధి సంప్రాప్తమగుననియును, అట్టి భావము శివపూజాదుల వలనశుద్ధమైనదగునని యొచించికొని శివయోగి భావమును త్యజించకుండ నుండవలెననెడిదే యీ శ్లోకములోని సారాంశము.

శాస్త్రములు ధర్మకార్యములను చేయుటకై ఆజ్ఞ నిచ్చుచున్నది. ఆజ్ఞ పాలించునప్పుడు ఆ వ్యక్తి శ్రద్ధా భావసమన్వితుడై యుండిన యెడల, ధర్మ కార్యము హెచ్చు ఫలకారిగా కాగలదు. మనస్సును పెట్టకుండగ, యాంత్రికముగా చేయబడెడి కార్యములు నిరర్థకములగును.

భావన యనగా మనస్సున దాల్చుట యని తెలిసికొని యుంటిమి. మనస్సున భగవంతుని దాల్చికొనిన యెడల మనస్సు పవిత్రమైనదగును. మనస్సు నందున విషయములను దాల్చిన యెడల నయ్యవి మనస్సును అపవిత్రము చేయును. ఆకాశము నుండి పడిన నీరు ఏ వర్షపు భూమితో

సంపర్కమును పొందునో ఆ రకపు వర్ణమును దాల్చును. ఎరువు నేల మీద పడిన నీరు ఎర్రగాను, నల్లరేగడి మీద పడిన నీరు నలుపు వర్ణమును దాల్చుటను మన మెరుగుదుము. మనస్సులోని భావము వాన నీటి వంటి దని గ్రహించగలరు. ఈ కారణము వలన, మనస్సు నెల్లప్పుడు పవిత్రమైన భావములతో నింపియుంచవలెను.

శివ భావము చేత చేయబడెడి కర్మాచరణ వలన కర్మబంధము లేర్పడవని శ్రీ భగవత్పాదుల వారు తెలియజేసిరి. వీరి యుపదేశమును గనుడి.

శివభావనయా సర్వం నిత్యనైమిత్తికాదికమ్।

కుర్వన్నపి మహాయోగీ గుణదోషైర్న బాధ్యతే। (సి.శి. 16-70)

శివభావముతో చేయబడెడి నిత్యనైమిత్తి కాది కర్మల నాచరించుట వలన గల్గెడి గుణదోషముల చేత శివయోగి బాధింపబడదనెడిది యీ శ్లోకములోని సారాంశము.

కర్మాచరణ తప్పనిసరియని శాస్త్రములు నిర్దేశించుచున్నవి. కామ్య కర్మలను తప్పనిసరిగా చేయవలెననెడి సూత్రము లేదు. నిషిద్ధ కర్మలను చేయకూడదనెడి నియమము గలదు. కర్మాచరణము వలన బంధములేర్పడి పునర్జన్మాదులు కలుగుచున్నవని తెలుపబడినది. శివయోగికి యెట్టి ప్రతి బంధకము లుండవు. లోక హితార్థమై, శివభావముతో కర్మలను చేయుట చేత కర్మ ఫలము నుండి విముక్తిని పొందును. శివుడే కర్తయనియు, చేసెడి కర్మ శివప్రేరణ వలన జరుపబడెడిదనెడి భావమును వహించెడి శివయోగికి కర్మాచరణ ప్రతిబంధకము కాజాలదని గ్రహించగలరు.

శివయోగి చేసెడి నిత్యకర్మ, ప్రాకృతులు చేసెడి నిత్య కర్మకంటెను భిన్నమైనదై యుండునని తెలుపుచు శ్రీ భగవత్పాదుల వారు సంధ్యా వందనమును నొక యుదాహరణగా గైకొని యీ క్రింది యుపదేశమునిచ్చిరి.

అంతః ప్రకాశమానస్య సంవిత్ సూర్యస్య సంతతమ్।

భావేన యదుపస్థానం తత్ సంధ్యావందనం విదుః। (సి.శి. 16-71)

హృదయాంతర్గతము నందున గల చిదాకాశమున వెలిగిడి చిత్ సూర్యుడై శివయోగికి వందన స్థానమై యుండుననెడిది యీ యుపదేశములోని సారాంశము.

ప్రాయః సంధ్యావందనము మూడు విధములుగా నున్నది అవి : ప్రాతః సంధ్యావందనము, మధ్యాహ్న సంధ్యావందనము, సాయంకాల సంధ్యావందనము. అరుణోదయ, మధ్యందిన మరియు సూర్యాస్తమయ సమయముల యందున చేసెడివే సంధ్యా వందనములు. ఇవి బాహ్యకరమైన సంధ్యా వందనములు. శ్రీ పూజ్య పాదులంతరంగపు సంధ్యావందనము గురించి తెలియజేసిరి.

బ్రాహ్మణులు సూర్యుని యుపాసన చేయుదురు. సంధ్యావందనమనగా వారికి సూర్యోపాసనయే. వీరశైవ ధర్మీయులు సంధ్యా సమయమున యిష్టలింగార్చనను గావించుదురు. త్రికాలేష్టలింగ సమర్పనమే వీరశైవులకు విహితమైన సంధ్యా వందనమనిశ్చించగలరు. శివయోగి యిష్టలింగార్చన చేసిన పిదప హృదయకమలమున గల చిత్ సూర్యుని యుపాసన చేయుదురు. చిత్ సూర్యుడనగా శివజ్ఞాన మనెడి శివప్రకాశమును శివయోగులు త్రికాల సంధ్యా సమయమున నుపాసన చేయుదురని తెలిసికొనవలయును.

నిరంతరము శివధ్యానములో నుండుటయే శ్రేష్ఠతమమైన ధర్మము. కొన్ని సందర్భములలో నియ్యది యసాధ్యము కావచ్చును. అందుకే త్రికాల సంధ్యావందనము చేసెడి ఆచారమును పాటించవలెనని నిర్దేశింపబడినది.

మానవుని ప్రాణమెంతో ముఖ్యమైనది. శ్వాస క్రియ జరిగినంత మేరకే ప్రాణము నిలుచును. దినమునకు 21,600 (ఇరువది యొక్క వేల ఆరువందల) మార్లు శ్వాసపీల్చి వదులుచున్నది. దీనికాటంకమేర్పడకూడదు. జాగరూకులమై యున్నప్పుడు మనమ తగు జాగ్రత్తలను గైకొందుము. నిద్రా సమయమున నయ్యది సాధ్యము కాదు. అందుచేత నద్దానిని శివుని బాధ్యతగా భావించికొని పరుండెదము. అతని దయ వలన ప్రాణము నిలిచి యున్నందున కృతజ్ఞతా పూర్వకముగా ప్రాతః సంధ్యావందనము చేయవలెనని గ్రహించగలరు. శరీర పోషణకు భోజన మవసరము. అందుచేత భోజన మమృత ప్రాయమై శరీర పోషణాదుల చేయవలెననినచో శివ కారుణ్యమవశ్యముగా కావలెను. ఈ కారణముననే మిగిలిన సంధ్యావందనములను చేయవలెను.

కొందరు సంధ్యావందనమును సంకుచితార్థముతో తీసికొని యద్దానిని యాచరణీయము కాదని నుడువుదురు. విశాల దృక్పథముతో చూసిన యెడల త్రికాల సంధ్య యనగా త్రికాలములలో శివపూజను చేయుటయే గాని, గాయత్ర్యాదుల యుపాసన కాదనియును తెలియవచ్చును. గాయత్రిని చేయుట విహితము కాదనెడిది సత్యమే. ఆ ఉపాసన సాధనమున యిష్టలింగోపాసన చేయుట విహితమే యని తెలిసికొనగలరు.

శ్రీ రేణుక భగవత్పాదుల వారు నుపదేశించిన సంధ్యావందన మెంతో విశిష్టమైనదై యున్నది. బాహ్యమున నున్న సూర్యునికి నుదయాస్తమయంబులు గలవు. అందుకే కాల నిర్ణయము చేయబడినది. హృదయాకాశమున ఉదయించిన జ్ఞాన సూర్యునకస్తమయముండునే? ఉదయించిన క్షణము నుండియే అద్దానితో ననుసంధానమును చేసి కొనుటయే శ్రీ భగవత్పాదుల వారి యుపదేశములోని కేంద్రాంశము. శివోపామనెడి భావన గల్గిన క్షణమే జ్ఞాన సూర్యోదయమైనదని గ్రహించగలరు. ఇట్టిజ్ఞాన ప్రకాశము చేత హృదయము నిర్మలమై భావము పరిశుద్ధమగును. ఈ సాధన వలన గల్గెడి ఫలము ప్రాకృతాచారమున విధింపబడిన సంధ్యావందనము వలన గల్గెడిఫలము కంటెను సుత్యుష్టమైనదై యుండునని గ్రహించగలరు.

లోకాచారమున ప్రచారములో నున్న హోమమనెడి నిత్యకర్మయెడల శివయోగి యొక్క వైఖరి యే విధముగా నుండుననెడి దానిని తెలుపుటకై శ్రీ భగవత్పాదుల వారు తమయుపదేశము నీ క్రింది విధముగా సెలవిచ్చిరి.

ఆత్మజ్యోతిషి సర్వేషాం విషయాణాం సమర్పణమ్।

అంతర్ముఖేన భావేన హోమకర్మేతి గీయతే॥

(సి.శి. 16-72)

ఆత్మజ్యోతి యనెడి చిదాగ్నిలో విషయము లన్నింటిని సమర్పణ చేయుచు అంతర్ముఖియై యుండుటయే శివయోగి చేసెడి హోమమని యీ యుపదేశమున తెలుపబడినది.

యజ్ఞ యాగాదుల గురించి విభిన్నమైన యభిప్రాయములు కలవు. పదార్థసప్తము అనెడి కారణమును చూపెడి వారు హోమాది కర్మలను తిరస్కరింతురు. యజ్ఞము వలన వర్షము కురిసి లోక సంక్షేమము చేకూరుననెడి వారును గలరు. యజ్ఞములు చేయునప్పుడు అన్న దానాదులు నిర్వహించుట చేత నయ్యది లోకోపకారి యనెడి వారును గలరు.

యజ్ఞము త్యాగమునకు చిహ్నమనియును, యజ్ఞమున, సమర్పించెడి పదార్థములు సమిష్టి సంక్షేమము చేకూర్చుననెడి వారును గలరు.

వీరశైవమున అగ్నిముఖార్చన విహితము కాదు. పదార్థ సంచయమును జంగమయ్యలకు దాసోహభావమున సమర్పించవలెననితెలుపబడినది. భక్త కోటికి దాసోహము చేసిన యెడల కోటి యజ్ఞములు చేసిన ఫలము లభించునని తెలుపబడినది.

ఏదియేదైనను అంతర్ముఖియై ఆత్మజ్యోతిలోని చిదగ్ని విషయ వికారములు సమర్పించెడి వాని హోమ క్రియకు మించిన హోమక్రియ మరొక్కటియుండదని గ్రహించగలరు. శివయోగి యనుసరించెడి యీ భావయుక్త ధర్మాచరణమే యనుసరణీయమని గ్రహించగలరు.

ప్రతి యొక్కరు తమ ఆత్మజ్యోతిని వెలిగించికొని, అద్దానిలోని చిదగ్నిలో తమతమ విషయ సమిధలను వ్రేల్చి, శివప్రీతి కరణమైన ధ్యాన జప యజ్ఞములను నిర్వహించుటలో శ్రేయస్సు గలదు. ఆ రహస్యమును గ్రహించి తమ తమ జీవితములను ధన్యతమము చేసి కొందురు గావుత.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురు చంద్రశేఖర శివాచార్యులవారు భావపూర్ణమైన కర్మాచరణము యొక్క ప్రాముఖ్యతను వివరించిరి.

“భావోమానసచేష్టః” అనెడి ఆచార్యోక్తి (సి.శి.16:67) ప్రకారము భావమనెడిది మానసిక వ్యాపారమని తెలియుచున్నది. ఇయ్యది పరిపూర్ణముగా శివాశ్రితమైనదైయుండినచో దీనిని శివభావమన వచ్చును. “భావనా రహితం కర్మ పావనాదపి నిష్ఫలమ్” అనెడిది విజ్ఞుల విశిష్టాభిప్రాయము. ఇద్దానిని గుర్తించిన వారెందరో గలరు. ధర్మాచారమును భావాచార రహితముగా చేసెడి వారు గర్వనీయులని శ్రీ బసవన్న వారి వచనము వలన తెలియుచున్నది.

సూరనో సూరకేశిదదేను?

ఆసె హరియదు రోష బిడదు.

మజ్జన కెరెదు ఫలలేను?

మాతినంతె మన విల్లద జాతి దొంబర నోడి

నగువ నమ్మ కూడల సంగమదేవ. (వచనము సం. 651)

దీని తెలుగు రూపమును గనుడి :

సూటిని చదివి సూటిని వినిన నేమి?

ఆశ పరియదు, రోషము విడదు

మజ్జనము కెక్కించిన ఫలమేమి?

మాట వంటి మనము లేని దొమ్మరుల జూచి

నవ్వు మా కూడల సంగమ దేవుడు.

ఇష్టలింగమును పూజించెడి విధి విధానములో జలాభిషేకమనెడిదొక అంతర్భాగము. మనస్సును లింగములో లీనము చేయకుండగ జేసెడి యభిషేకము వలన ఫలముండదని బసవన్న వారు నుడివిరి. భావాచార రహితమైన శివాచారము వలన ఫలముండదనెడిదే గ్రహించవలసిన విషయము.

భావము శివమయము కావలెను. పూజాక్రియ శివుని కొరకే యనియును, పూజా క్రియయూ శివుడే యనియును తాను కూడా శివుడినే యనెడి మనో వృత్తిని పెంచికొని ఆచరించెడి ధర్మాచారము సత్పులితములనిచ్చును. నిస్సంగత్వము సిద్ధించును. తద్వారా నిర్మల తత్త్వమును దర్శించవచ్చును. “ఆత్మనామఖిలం వస్తు శివమానన్త చిన్నియమ్ ఏక భావేన సతతం సమృశ్యన్నేవ పశ్యతి” అనెడి ఆచార్యోపదేశమమ్మత తుల్యమైనది. శివుడనెడి నిర్మలతత్త్వమును వీక్షించుటకు, శివుడు జగత్తు జీవులకు ఏకత్వమును దర్శించవలెననెడిదే గ్రహించవలసిన విషయము. నిర్మలమైన శివతత్త్వమును వీక్షించిన వాడు జీవన్ముక్తిని సాధించునని యుపనిషద్వాఙ్మయము చెప్పిరి. అయితే యిట్టి అభేద భావనతో ధర్మాచారము నాచరించుట యనెడిది సులభసాధ్యమైనట్టిది కాదు. శివజ్ఞాన మనెడి సంవిత్ సూర్యునికి వందన మాచరించి, జ్ఞానమనెడి ఆత్మాగ్నిలో విషయముల దగ్ధము చేసి, తాను చేసెడి నిత్యనైమిత్తికాదులన్నియును శివప్రీతి కొరకై చేసెడివని నమ్మినచో లక్ష్మసిద్ధి గల్గును. చేసెడి కార్యము యొక్క స్వభావము గురించిన చింతన శివునిలోనే లీనము చేయవలెను. కార్యకార్యముల చింతను శివునికే వదిలివేయవలెను. ఈ విషయము బసవపురాణములోన యీ క్రింది విధముగా తెలుపబడినది.

అణిమాది సిద్ధులు నాతని బంట్లు

గణుతింపవంత లింగ సదర్శుడయ్యు

బట్టిన నియమంబు బాయక కన్న

పెట్టినర్థమె కాని ముట్టడుసేత

“నిదిగు మార్గము భక్తియె యనవలదు

ఇదియె సన్మార్గ మెట్టులంటేని”

తానీశ్వరార్థమస్తలఘనజేసి

ధర” నధర్మో ధర్మతాంప్రజేతనగ

హరుని వాక్యముగాన యట్టిద పథము.

(బ.పు. పంచామాశ్వాసము)

- శివం భూయాత్ -

ఆశీర్వాచనము - 2 :

భావాచార స్థలము :

భావాచార స్థలము గురించి క్రిందటి యాశీర్వాచనము తెలిసికొంటిమి. నిత్య నైమిత్తకములను చేయవలెననియును వాటి నాచరించుట వలన దోషముండదని తెలిసికొంటిమి. కర్మ ఫలము నుండి విముక్తిని పొందుటకై యెట్టి మనోభావమును గల్గియుండవలెననెడి విషయమును గురించి శ్రీ భగవత్పాదుల వారు తమ యుపదేశము నిచ్చిరి. గమనించుడి.

భావయేత్ సర్వకర్మాణి నిత్యనైమిత్తికాని చ |
శివప్రీతి కరాణ్యేవ సజ్గరాహిత్య సిద్ధయే॥ (సి.శి. 16-73)

సంసార బంధముల నుండి నివృత్తిని పొందుటకై నిత్యనైమిత్తికాదులను చేయునప్పుడు నియ్యవి శివప్రీతి కొరకు చేయబడుచున్నవని భావించి కొనవలెననెడి యీ శ్లోకములోని సారాంశము.

“గహనా కర్మణాగతిః” అని చెప్పబడినది.

కర్మయొక్క గతి రహస్యముగా నుండు ననెడిది దీని అర్థము. కర్మసూత్రము చేత బంధితుడైన వాని గతియును నెల్లప్పుడు దుర్భేద్యముగా నుండును. ఏమి కానున్నదో అనెడి దెవ్వరును తెలిసికొనలేరు. కర్మాచరణ వలన గల్గెడి బంధముల నుండి విముక్తిని పొందుట అత్యంత దుర్లభమైన విషయము. తన్నిమిత్తమై కర్మలను చేసెడి వాడు శివభావ పరిపుష్టిని పెంచికొనవలెను. చేసెడి కర్మ శివప్రీతి నిమిత్తము చేయబడుచున్నదనియును, కర్మాచరణ ఫలము శివునికే చెందుగాక యనియును మనమున దాల్చి కర్మల నాచరించవలెను. ఈ యంశమును వీరశైవులు గుర్తించవలెను.

నిస్సంగత్వమెరుల సిద్ధించుననెడి సందేహము గల్గెడి యవకాశము కలదు. శ్రీ రేణుక భగవత్పాదుల వారి విషయము గురించి యీ క్రింది విధిన యుపదేశము నిచ్చిరి.

శివే నివేశ్య సకలం కార్యాకార్యం వివేకతః |
వర్తతే యో మహాభాగః స సంగరహితో భవేత్॥ (సి.శి. 16-74)

వివేకవంతుడు తాను చేసెడి కర్మలో నిమిడి యున్న కార్యాకార్య స్వభావమును, తత్ఫలమును శివునికి సమర్పణ చేయుట. ఆ విధిన చేయుటవలన నిస్సంగత్వము ప్రాప్తించునని యీ శ్లోకము తెలియజేయుచున్నది.

జగత్తులో నివసించుచు, కర్మకార్యముల నాచరించుచు, సంసార బంధములకు కట్టుబడకుండక యుండుట యనెడి దందరికి సుసాధ్యముగా నుండెడి యంశము కాదు. నెయ్యి, నూనె యిత్త్యాదులను తిని, జిడ్డు తగల కుండగ యుండుట యెట్లు సాధ్యము కాదో కర్మలను చేయుచు వాటి ఫలమునకు దూరముగా నుండలేము. కర్మఫలమంటియే యుండును. ఇట్టి స్థితి నుండి బయట పడి పరమందున సౌఖ్యమును పొందెడి యుపాదీము నుపదేశించిన శ్రీ రేణుక భగవత్పాదులు నందరికీ వంద్యులే.

“అహం కర్తా” యనెడి భావనయే కీలకమైన యంశము. “నేను కర్త ననెడి భావన మనమున రాకూడదనెడిదే కీలకమైన యంశము. శివకర్తృత్వ భావనతో కర్మల నాచరించి, ఫలమును శివున కర్పించి కర్మి యలిప్తుడై యుండవచ్చును.

నోటిలోని నాలుక ప్రతి దినము నూనె యిత్త్యాదులతో సంపర్కము గల్గినా, జిడ్డు దాని మీద నిలువ జాలదు. ఇదే విధముగా కర్మఫలమును శివునికర్పించెడి శివయోగిని కర్మబంధములు కట్టివేయజాలవని గ్రహించవలెను.

భావాచార సంపన్నుడైన శివయోగి యనుదినము దర్శించెడిదేమిటి? యనెడి భావన గురించిన ప్రశ్న తలయెత్తవచ్చును. ఇతని వలె సమస్తమును దర్శించవలెననిన యెడల చూచెడి వాడి వైఖరి యెట్లులుండ వలెననెడిది మరొక ప్రశ్న. ఈ విషయము శ్రీ రేణుక భగవత్పాదులవారు తమ యుపదేశమునీ క్రింది విధముగా నిచ్చిరి.

ఆత్మానమఖిలం వస్తు శివమానంద చిన్మయమ్ |
ఏక భావేన సతతం సంపశ్యన్నేవ పశ్యతి॥ (సి.శి. 16-76)

శివ-జీవ-జగత్తులలో భేదమును దర్శించెడి వాడే వాస్తవముగా దర్శించెడి వాడనునదే యీ యుపదేశములోని సారాంశము.

లోకమున సామాన్యులు శివ-జీవులలోనూ శివ-జగత్తులలోను, భేదమును దర్శింతురు. ఇట్టి వారు శివదర్శనమును పొందజారు. శివదర్శనాసక్తి గల్గిన వారు నీ మూడింటి లోపల యేకత్వమును దర్శించవలెను. శివలీలా వైభవ విలాస వైచిత్ర్యిలో నియ్యవి వేరు వేరుగాకన్పట్టినను వాస్తవముగా శివుడే జీవుడు. శివుడిగను జగత్తు గాను పరిణామమును పొందెను.

ఈ విధముగా భావించికొని శివభావమును వృద్ధి జేసికొనిన వానికి సర్వత్ర శివ దర్శనము ప్రాప్తమగునని గ్రహించగలరు. ఈ విధముగా దార్శనికుడైన వాడు ధన్యుడగుచున్నాడు. ప్రతి వ్యక్తి శివయోగి వలె శివదర్శనమును పొందుటకై ప్రయత్నించ వలెను. అట్టి శక్తి మీకెల్లరకు లభించుగావుత!

ఓం శాంతిః శాంతిః శాంతిః

విశేషప్రదీపిక :

శ్రీ కాశీ జగద్గురు చంద్రశేఖర శివాచార్యులవారు కర్మలను చేసియు నద్దాని ఫలము నంటకుండగ నుండగల్గుటెట్లు లనెడి దానిని యుపదేశించిరి. కర్మయోగమునకు సంబంధించిన నిగూఢమైన రహస్యము లెన్నియో తెలుపబడినవి.

కర్మఫల మంటకుండగ నుండుటకై కర్మఫల సన్యాసమును చేయవలెనని చెప్పబడినది. క్రియాఫల సన్యాసోపి భక్తి విశేషాత్మకం” అని సాయణుల వారు ప్రతిపాదించిరి. (సర్వధర్మ సంగ్రహము) “కర్మణ్యేవాధికారస్తే మా ఫలేషు కదాచన” యనెడి గీత లోని వ్యాసోక్తిలోను నిట్టి భావమే గలదు. ఈశావ్యాపనిషత్తే యిట్టి భావములకు ప్రేరణ కల్పించుచున్నదని తెలియుచున్నది. అయితే కర్మఫలమును సన్యసించుట సులభ సాధ్యమైనట్టి యంశము కాదు. నిష్కామ కర్మ యోగమున నాచరణాత్మకమైన భాధకములు గలరు. అనాసక్తితో చేసెడి కర్మ పురోగమనమును నొందదు. వీటన్నిటి కంటెను రేణుక భగవత్పాదుల వారు చూపిన మార్గము సుగమమైనదని దోచుచున్నది.

ఈ విషయమున శ్రీబసవేశ్వరుల వారు తమ విశిష్టమైనట్టి యనుభవమును నీ క్రింది విధముగా తెలిపిరి.

కళహోదయ కన్నదులియ హిడివె

బందివిడిదదె నిమ్మింద ముందెనడవె

మన భీతి మన శంక గొండెనాదదె

నిమ్మాణె, నిమ్మ పురాతన రాణె

అళ్లర నదే సదాచారవెన్న దిర్దదె

కట్టాళు శిష్టతనక్కె హోహకష్టనోదా

కూడల సంగమ దేవా! (వ.సం. 697)

దీని తెలుగు రూపమిది.

కొల్లకైపోయినచో కన్నపుటులిని పట్టెద

బంది నిడినచో నీ కంటె ముందే నడచెద

మనస్సుభీతిని మనస్సు శంకను గొనినచో

మీ యాన; మీ పురాతనుల యాన

ఏలిక నడుపు సదాచార మనకుండినచో

కట్టెలితు శిష్టతనము పోవునది

కష్టము చూడుమా

శ్రీ బసవన్న వారు నీ వచనమున భృత్యాచారాచరణలోని భావాచారము యొక్క పోకడను తెలియజెప్పిరి.

- శివం భూయాత్ -

ఆశీర్వాదము - 1 :

జ్ఞానాచార స్థలము :

ఇంత వరకు మహేశ్వర లింగ స్థలాంతర్గతములై విరాజిల్లెడి వివిధ స్థలముల గురించి తెలుపనైనది. ఈ స్థలములోన చివరన యుండెడి జ్ఞానాచార స్థలము గురించి తెలిసికొనవలసి యున్నది.

ధర్మచార భావాచారములు మనుష్యుని యాధ్యాత్మిక జీవితమున కెంత మేరకు అవసరమో, అంతే మేరకు జ్ఞానాచారము నవశ్యమై యున్నది. జ్ఞానాచార స్థలమునగా నేమిటో యనెడి దిచ్చుట నిర్వచింపబడినది.

అస్య జ్ఞానసమాచారో యోగినః సర్వదేహినామ్ |

జ్ఞానాచారో యదుక్తో 2యం జ్ఞానాచారః స కథ్యతే || (సి.శి. 16-76)

జ్ఞానాచార మనగా భావాచార సంపన్నుడైన శివయోగి యొక్క జ్ఞాన సమాచారమే జ్ఞానాచారము లోకులందరికీ అనుసరణీయమై యున్నది. ఇది యీ యుపదేశము యొక్క తాత్పర్యము.

“సత్యం జ్ఞానమనంతం బ్రహ్మ” అనెడి శ్రుతి వాక్యము చెప్పిన యటుల శివపరబ్రహ్మము సద్రూపముగను, చిద్రూపముగను మరియు నానంద రూపముగను నుండును. అద్దానిని పొందవలెననినచో దానిని గురించిన జ్ఞానమును తెలిసికొనవలెను. ఇంతటి జ్ఞాన మందరికీ యవసరమై యున్నది. జ్ఞాన లక్షణమును నీ క్రింది విధముగా శ్రీమద్రేణుకాచార్యులు నిర్వచించిరి.

శివాద్వైత పరం జ్ఞానం జ్ఞానమిత్యుచ్యతే బుద్ధైః |

సిద్ధేన వాప్యసిద్ధేన ఫలం జ్ఞానాంతరేణ కిమ్ || (సి.శి. 16-77)

శివాద్వైతపరమైన జ్ఞానమే జ్ఞానమని బుద్ధజనులు చెప్పియున్నారనియును. తదితర జ్ఞానము సిద్ధించినను, సిద్ధిసాధకమౌండినను ప్రయోజనము ముండదనెడిదే యీ యుపదేశము యొక్క సారాంశము.

శివాద్వైత జ్ఞానమెంతో నిర్మలమైనది. అది తేజోమయమై ప్రకాశించెడిది. అందుచేత నా జ్ఞానము వలన సర్వోత్కృష్ట మోక్షము ప్రాప్తమగును. ఈ జ్ఞానము కంటెను భిన్నమైన దగు జ్ఞానమెట్టిదైనను నిష్ప్రయోజకమై యుండును. దానికి లౌకికముతో సంబంధము గల్గియుండును. ఇట్టి సంబంధము రాగద్వేషములకు కారణ భూతమైన దగుచున్నది. రాగ ద్వేషాదుల చేత కలుషితమయ్యెడిదగు లౌకిక జ్ఞానము వలన సంసారిక బంధములు గల్గుచున్నవి.

ప్రతి యొక్క వ్యక్తి వద్ద యేదో నొక జ్ఞాన ముండియే తీరును. అయితే యే జ్ఞానము వలన కూడు, గుడ్డ లభించుచున్నవో ఆ జ్ఞానము నిజమైన జ్ఞానము కాజాలదు. ఏ జ్ఞానము వలన జీవాత్మ సంసారపు పాశము నుండి విముక్తి గల్గుచున్నదో ఆ జ్ఞానమే నిజమైన జ్ఞానమని తెలుపబడినది. శివాద్వైత జ్ఞానమే అట్టి నిజమైన జ్ఞానము. మిగిలిన శాస్త్రములైన గణితము, భౌతిక విజ్ఞానము, భాషా పరిజ్ఞాన మిత్యాదులేవియును శివాద్వైతమునకు సాటిగా రాజాలవు. ఈ విషయమును విపులీకరించెడి కథ యొకటి కలదు.

ఒకానొక సమయము నందున సకల శాస్త్ర పారంగతుడైన యొక పండితుడు పాదయాత్రను చేయుచు నొక నదీ తీరమునకు వచ్చెను. వాన కాలపు సమయమది. నది పూర్తిగా నిండి పారుచుండెను. అందుచేత నదిని దాటుటకై నావికుని దగ్గరకు వెడలి తన యభీష్టమును తెలియపరచెను. నావికుడు పండితుని యభ్యర్థనను విని సానుకూలముగా స్పందించెను. పండితుని పడవలో కూర్చుండబెట్టికొని నదిని దాటుటకై బయలు దేరెను. నౌకాప్రయాణసమయమున పండితుడు నావికుని యుద్దేశించి నీవు వ్యాకరణ శాస్త్రమును చదివితవా? అని ప్రశ్నించెను. అప్పుడు వారిరువురికి మధ్యన సంభాషణ యీ క్రింది విధముగా కొనసాగెను.

నావికుడు : పండితుడా! నేను దానిని చదువ లేదు.

పండితుడు : సాహిత్యమైనను, చదివితవా

నావికుడు : లేదండీ!

పండితుడు : దర్శన శాస్త్రమునైనను చదివెతివా?

నావికుడు : స్వామీ! నేనేదియును చదువలేదు.

పండితుడు : అట్లైన నీ సగము జీవితము వ్యర్థమైనది కదా!

ఈ విధముగా వారు మాటలలో నుండగనే బలమైన గాలి వీచసాగెను. గాలి తాకిడికి పడవ వూగిసలాడజొచ్చెను. అవలి గట్టుకు వెడలుట యసంభవమని గ్రహించిన పడవ వాడు” ఓ పండితుడా నీకు యీదుట వచ్చునే” అని అడిగెను. వాడు భయముతో వణుకుచు గద్గద కంఠముతో “రాదని” తెలిపెను. “అయితే యిప్పుడు నీ పూర్ణ జీవితము వ్యర్థమగుచున్న”దని తెలిపి పడవ నుండి దుమికి, యీదుచు వడ్డునకు వచ్చి చేరెను. సకల శాస్త్ర పారంగతుడైన పండితుడు విలపించుచుండెను. అంతలోనే పడవలోనికి నీరు వచ్చెను. పడవ మునిగి పోయెను. పండితుడు జల సమాధిని పొందెను. ఈ విధముగా నదిని దాటెడి విద్య నెరుగని కారణమున పండితుడు ప్రాణములు కోల్పోయెను.

సంసారము నది వంటిదే. దానిని దాటెడి విజ్ఞానమును పొందని వాడు సంసారములో చిక్కికొని బాధలకు గురియగు చుండును.

లౌకిక జ్ఞానమును పొందిన వారి మధ్య పోటీ భావన యేర్పడును. “నేను ముందు” “నేను ముందను”చు పరుగులు దీసెడి వారు గలరు. ఇది కలహానికి కారణమగుచున్నది. ఈర్ష్యా ద్వేషములు తలయెత్తి, వాతావరణమును కలుషితము చేయును. కోపతాపముల వలన హింసా కాండ చెలరేగెడి యవకాశము గలదు. శివాద్వైత జ్ఞానమును పొందిన వారి మధ్యపోటీ భావన కవకాశమే లేదు. ద్వేష భావన రానే రాదు.

శ్రీ రేణుకాచార్య భగవత్పాదుల వారీ విధమున జ్ఞానస్వరూపమును గురించి తెలిపిన పిదప తదాచారము గురించి యీ క్రింది విధముగా తెలియజేసిరి.

పరిపూర్ణం మహాజ్ఞానం పరతత్త్వ ప్రకాశకమ్|

అవలంబ్య ప్రవృత్తీ యో జ్ఞానాచారః స ఉచ్యతే|| (సి.శి. 16-77)

పరతత్త్వమును ప్రకాశింప చేసెడిదియును, పరిచ్ఛిన్నము కాకుండగ సంపూర్ణముగ నుండెడిదియును, ఎంతో గొప్పదైనదియును అగు శివాద్వైత జ్ఞానము నూతనగా గొని చేయబడెడి ఆచారము, జ్ఞానాచార మనబడుచున్నదనెడిదే యీ యుపదేశము యొక్క తాత్పర్యము.

పూర్వోక్తమైన జ్ఞానాచారముననుసరించి ప్రవర్తించెడి వాని గురించి శ్రీ రేణుకాచార్య భగవత్పాదుల వారు తమ యుపదేశమునీ క్రింది విధముగా నిచ్చిరి :

నిర్వికల్పే పరే ధామ్ని నిష్కలే శివనామని|

జ్ఞానేన యోజయేత్ సర్వం జ్ఞానాచారి ప్రకీర్తితః| (సి.శి. 16-78)

అవయవ రహితమై భేదరహితమై యుండెడి శివయనెడి నామధేయముగల్గిన పరబ్రహ్మ ధామము నందున జజ్ఞాలము నెల్లను ననుసంధానము చేసి యభేద భావముతో ననుభావమును నెవ్వడు పొందుచున్నాడో వాడు జ్ఞానాచారియని కీర్తింపబడుచున్నాడనెడిదే యీ యుపదేశము యొక్క తాత్పర్యము.

వీరకైవ సిద్ధాంతము నందున ప్రపంచమును మొదలుకొని శివ పరమాత్మ వరకు గల పదార్థములను తత్త్వములనియందురు. పృథ్విని మొదలుకొని శివునివరకు ముప్పది యారు తత్త్వములు ప్రతి పాదంపబడినవి. వీటి యందున శివతత్త్వమే సర్వోత్కృష్టమైనదై యున్నది. అది పరిపూర్ణమైన దై యుండును. అవన్నియు దేశ కాల మరియు వస్తువుల చేత పరిచ్ఛిన్నములై యుండును. ఒక ప్రదేశములో నుండి మరొక స్థలమున యుండకుండినయెడనయ్యది దేశపరిచ్ఛిన్న మనబడును. ఒక కాలమున యుండి మరొక కాలమున యుండకుండినచో దానిని కాల పరిచ్ఛిన్నమని యందురు. ఘటము పటము కాదు, పటము ఘటము కాదు, అనెడి వస్తువుల యొక్క యన్యోన్య భావ భావన వస్తు పరిచ్ఛేదమని యనిపించికొనును. ఎయ్యదిపరిచ్ఛిన్నమైనదో అది యసంపూర్ణమైనదగును. తద్విరుద్ధమైనది యపరిచ్ఛిన్నమైనది. దీనిని సంపూర్ణమైనదని యందురు. ఇట్టి పరిపూర్ణమైన పరమాత్మ జ్ఞానము నవలంబించి ప్రవృత్తమగుటయే జ్ఞానాచార మనబడుచున్నది.

సర్వము పరమాత్మ స్వరూపమై యుండినను, మనకు ప్రతి యొక్క వస్తువు భిన్న భిన్నముగా తోచును కదా? అట్టి యెడ నేకత్వమును దర్శించుట యెట్లుల యనెడి ప్రశ్న తలయెత్తును. తోచెడి ప్రతి వస్తువులోను సచ్చిదానంద రూపుడగు శివపరమాత్మగలడని మననము చేయుచు పోయిన యెడల సర్వము శివరూపమనెడి భావన గల్గును. ఈ విధముగా శివభావమును తన యనుభవము లోనికి తెచ్చి కొనెడి వానిని జ్ఞానాచారి యని యందురు.

జ్ఞానాచారికి కర్మకార్యణ్యముండునా? అనెడి ప్రశ్న తలయెత్తవచ్చును. అద్దాని నిమిత్తమున శ్రీ రేణుకాచార్యులవారు నగస్త్వనికి యీ క్రింది విధముగా నుపదేశించిరి.

జ్ఞానం ముక్తి ప్రదం ప్రాప్య గురు దృష్టి ప్రసాదతః
కః కుర్యాత్ కర్మకార్యణ్యే వాంఛాం సంసారవర్ధనే॥ (సి.శి. 16-81)

మోక్షప్రదమైనదియును, గురుకారుణ్య వశమున లభ్యమైనదియును, అగు శివజ్ఞానమును పొంది, సంసార ప్రవర్ధనమునకు కారణభూతమైన కర్మావరణమనెడి ప్రలోభమునందున తగిలికొని యుండుట కెవ్వడు సంసిద్ధుడగుననెడిదే యీ యుపదేశములోని సారాంశము.

ఇట్టిస్థితిలో సంసారము పెరిగి పెద్దగా అగుటకు వలయు అంకురము జనించదని శ్రీ భగవత్పాదులవారి క్రింది విధముగా ఆనతి నిచ్చిరి:

కర్మ జ్ఞానాగ్నినా దగ్ధం న ప్రరోహేత్ కథంశ్చన
యదాహం సంసృతేర్యూలం ప్రవాహోనుగతం బుధాః॥ (సి.శి. 16-82)

ఏ కర్మ బుద్ధిమంతులు సంసారమునకు మూల కారణమని యందురో, ఏ కర్మ పరంపరానుగతముగా ప్రవాహరూపమున వచ్చుచున్నదో అది జ్ఞానాగ్ని చేత దగ్ధము చేయబడుటచేత, సంసారమునకు కురము కాజాలదనెడిదే యీ యుపదేశము యొక్క సారాంశము.

జ్ఞానమును సంపాదించి కొనుటకు తన పరిశ్రమ మరియు పరికరము లెంతమేరకు అవసరమో అంతే మేరకు గురువుగారి కరుణయు నవశ్యముగా కావలెను. గురుకృప లేని పక్షమున నెంత పరిశ్రమించినను ప్రయోజన ముండజాలదు. అభ్యాసము, శ్రమ నిర్లక్ష్యమగును. అందుచేత జ్ఞానాచారము పెంపొందుటకు శ్రీ గురువుగారి కరుణ యవశ్యముగా కావలెనని గుర్తించవలెను.

జ్ఞానాచారిని సంచిత కర్మ మేమియును చేయజాలదు. అదే విధిననూతన కర్మముకూడ కర్మబంధము నేర్పడజేయజాలదు. ఈ విధముగా జ్ఞానాచారియగు శివయోగి పునర్జన్మ నుండి ముక్తుడగుచున్నాడు.

అయితే, కర్మబంధము నెవ్వరికి చుట్టి కొనుననెడి ప్రశ్నను పరిశీలించ వలసి యున్నది. శ్రీ రేణుకాచార్య భగవత్పాదుల వారి విషయమును గురించి యీ క్రింది విధముగా నుపదేశించిరి.

జ్ఞానేన హీనః పురుషః కర్మణా బద్ధతే సదా
జ్ఞానినః కర్మసంకల్పా భవంతి కిల నిష్ఫలాః॥ (సి.శి. 16-83)

జ్ఞానహీనుని యెల్లప్పుడు కర్మలు బంధములను కల్గించును, అనియును, జ్ఞాని యొక్క కర్మ సంకల్పము నిష్ఫలమగుననియును తెలుపుటయే యీ యుపదేశము యొక్క సంకల్పమై యున్నది.

అజ్ఞానులే కర్మబంధములో చిక్కికొని యుందురు. జ్ఞానులటుల బంధింపబడరు. “యథా పుష్కర పలాశ ఆపో న శిష్యంతే...” అనెడిది శ్రుతి వాక్యము. సరోవరములోని నీరు నేవిధిన తామరాకు నంట జాలదో, అదే విధిన జ్ఞానాచారిని పాపాదులు నంటజాలవని గ్రహించగలరు. అజ్ఞాని కట్టి యవకాశము లేదు.

శ్రీ రేణుకా చార్య భగవత్పాదుల వారు జ్ఞానాచార స్థలమును సుసంపన్నము చేయుచు చివరన యీ క్రింది యుపదేశము నిచ్చిరి.

శుద్ధా చారే శుద్ధ భావో వివేకీ జ్యోతిః పశ్యన్ సర్వతత్త్వైవమేకమ్
జ్ఞానధ్వస్తపాకృతాత్మప్రపంచో జీవన్ముక్త శ్చేష్టతే దివ్య యోగీ॥ (సి.శి. 16-84)

నిర్మల జ్ఞానాచారము నందున నిర్మల భావయుక్తుడైన వివేకి యగు శివయోగి సర్వత్ర శివజ్యోతిని దర్శించుచు, దాని నితరుల చేత దర్శింప

జేయుచు ప్రాకృత ప్రపంచమును ధ్వంసము చేయుచు జీవన్ముక్తుడై తిరుగాడుచున్ననను, అతడు సామాన్య జనులవలె వ్యవహరించుచుండుననెడిదే యీ యుపదేశము యొక్క సారాంశము.

శుద్ధాచార, శుద్ధ భావన మరియు శుద్ధ జ్ఞానుల సమన్వయ స్వరూప మిచ్చట యుపదేశించబడినది. శాస్త్రవిహిత కర్మల నాచరించుటయే శుద్ధాచారము. తదాచరణయందు నహంభావ రాహిత్యమును సాధించుట శుద్ధభావమగును. శరీరేంద్రియమనోమయ ప్రపంచమున కతీతముగా నుండెడి ఆత్మ గురించి తెలిసికొనుటయే వివేకము. వీటన్నింటిని పొందిన జ్ఞానాచార స్థలములోని శివయోగి యెల్ల కడల నాత్మ జ్యోతిని దర్శించును. తన ప్రాక్షన ప్రకృతికి సంబంధము గల యంశములను నాశనము చేయును. జీవన్ముక్తుడగును. కానియితరుల కతడు సామాన్యనిగనే దోచును.

దీనితో లింగస్థలమే మహేశ్వర స్థలములోని వివిధావాంతర స్థలముల గురించిన వివరణ సుసంపన్నమైనది. మీరందరు నీ స్థలముల యందున బోధించిన విషయములను గ్రహించి తదనుగుణముగా ప్రవర్తించుటకు ప్రయత్నింతురు గాక.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువుల వారు జ్ఞానాచార విశిష్టతను గురించి తెలియపరచిరి. సంసారమనెడి సముద్రమును తరించుటకై శివజ్ఞానముపకరించునని తెలిపిరి. శ్రీ జగద్గురువుల వారొసంగినట్టి దృష్టాంతము మరువరానిదని చెప్పవచ్చును.

శివజ్ఞానము కంటెను భిన్నమైన జ్ఞానమేదైననూ దాని వలన సాధకునికి లభించెడి ఫలము శూన్యమని తెలయు “జ్ఞానాన్తరేణ కిమ్ ఫలం?” అనెడి శ్రీ రేణుకాచార్యుల వారి ప్రశ్న రూపమున నున్నట్టి యుపదేశము గమనార్హమైనదై యున్నది. వస్తుకాలాదులకు చెందిన జ్ఞానము వలన కర్మలపంటత్వ హెచ్చునని తెలుపబడినది. ఈ విషయమునశ్రీ బసవేశ్వరుల వారి క్రింది వచనము చూడదగినదని చెప్పవచ్చును.

శ్వానజ్ఞాన గజజ్ఞాన కుక్కుట జ్ఞానవెంబ జ్ఞానత్రయంగళేనాదువు?

కూడల సంగమ దేవా నిమ్మనరియద జ్ఞానలెల్లా అజ్ఞాన (వ.సం. 798)

దీని తెలుగు రూపమిది :

శ్వాన జ్ఞాన, గజ జ్ఞాన, కుక్కుట జ్ఞానములనెడి

జ్ఞాన త్రయమేమైనది కూడల సంగమ దేవా,

మిమ్ములనెరుగని జ్ఞానమజ్ఞానము

భూత, భవిష్యద్వర్తమానములకు సంకేతముగా, నిలిచెడి శ్వాన, గజ, కుక్కుట జ్ఞానముల వలన జీవి ముక్తిని బడయ జాలదనెడిది గ్రహించ వలసిన యంశము.

శివ నిష్ఠితమైన జ్ఞానమే నిజమైన జ్ఞానమని తెలుపబడినది. ఇచ్చట శివుడనగా శివజీవ జగత్తనెడి త్రికమని గ్రహించవలెను. శివునెరుగని ఆత్మజ్ఞాన మసంపూర్ణమైన దగును. అదే విధముగా జగత్తును గురించిన తత్త్వము పూర్ణ జ్ఞానము కాదు. శివజీవ జగత్తుల మధ్య నభేదముండుట చేత, శివ జ్ఞానమనగా శివాద్వైత జ్ఞానమనియును, అది పరిపూర్ణమైనదని గ్రహించవలెను. ఇది ముక్తి దాయకమైనదనెడిది నిర్వివాదాంశమని శివాద్వైతులు నమ్ముదురు. ఇచ్చట శివాద్వైతమనగా శంకరాచార్యుని కేవలాద్వైతము యొక్క మరొక రూపమన తలప వలదు. లింగాంగ సామరస్యమును బోధించెడి జ్ఞానమే శివాద్వైత జ్ఞానమని గుర్తించగలరు.

అంగ మహేశ్వర స్థలములోని సాధకుడు నైషిక్ భక్తితో, ఆధ్యాత్మిక పుష్టిని పొందుటకై ప్రయత్నించు చుండును. ఇట్టి వానికి శివజీవాభేద పరిజ్ఞానమెంతో అవసరము. పురోగమనార్థమై అంగ మహేశ్వర స్థలి జ్ఞానాచార సంపన్నుడు కావలెను. జ్ఞాన హీనత వలన యతని సాధన నిష్ఫలమైన దగును. అందుచేత శివుడు లింగమహేశ్వరస్థలమున జ్ఞానాచార స్థలముగా నవతరించును. “సత్యం జ్ఞాన మనంతం బ్రహ్మ” యనెడి శ్రుతి వాక్యము లిచ్చట స్మరణీయములు. శివుడు పరస్థలియై జ్ఞాన సమాచారము వలన లోకోద్ధారకుడగును. కృపాదృష్టి మార్గమున జ్ఞాన ప్రదానమును జేయును. ధర్మాచార భావాచార జ్ఞానాచారముల సాకార స్వరూపమై వీటి సమగ్రమైన ఆచరణ వలన శివదర్శనము గల్గునని బోధించును. సాధకుడు సర్వత్ర శివుని జ్యోతి రూపమున దర్శించుటకై దోహదము చేయును.

- శివం భూయాత్ -

సప్తదశ పరిచ్ఛేదము

ప్రసాది స్థలము

ఆశీర్వాచనము - 1 :

కాయానుగ్రహ స్థలము :

లింగషట్ స్థలములలోని దగు మహేశ్వర స్థలము నందలి సమస్త స్థలములకు సంబంధించిన విషయ సంచయమును గురించి తెలిసికొనిన పిదప శ్రీ ఆగస్త్యుల వారు శ్రీ రేణుకాచార్య భగవత్పాదులవారి నుద్దేశించి యీ క్రింది విధముగా విన్నవించికొనిరి.

స్థలాని తాని చోక్తాని యాని మహేశ్వరస్థలే
వదస్వ స్థలభేదం మే ప్రసాదిస్థలసంశ్రితమ్॥ (సి.శి. 17-1)

ఏవైతే మహేశ్వర స్థలమునగలవో అట్టి స్థలముల గురించి తెలిపితిరి; యిప్పుడు ప్రసాది స్థలమున గల వివిధ స్థలముల గురించి తెలుపుడని విజ్ఞాపన చేసెననెడిదే యీ శ్లోకము యొక్క తాత్పర్యము.

శ్రీ రేణుకాచార్యుల వారు, అగస్త్యునికి యీ క్రింది విధముగా నుపదేశము నిచ్చిరి;

స్థల భేదా నవ ప్రోక్తాః ప్రసాదిస్థలసంశ్రితాః
కాయానుగ్రహణం పూర్వమింద్రియానుగ్రహంస్తతః॥
ప్రాణానుగ్రహణం పశ్చాత్ తతః కాయార్పితం మతమ్॥
కారణార్పిత మాఖ్యాతం తతో భావార్పితం మతమ్॥

శిష్యస్థలం తతః ప్రోక్తం శుశ్రూషుస్థలమేవచ
తతః సేవ్యస్థలం చైషాం క్రమశః శృణు లక్షణమ్॥ (సి.శి. 17-2-4)

ఈ స్థలమున తొమ్మిది స్థలములు గలవనియును, అవి : కాయానుగ్రహ స్థలము, ఇంద్రియానుగ్రహ స్థలము, ప్రాణానుగ్రహ స్థలము, కాయార్పిత స్థలము, కరణార్పిత స్థలము, భావార్పిత స్థలము, శిష్య స్థలము, శుశ్రూష స్థలము మరియు సేవ్య స్థలములనియును, వాటి వీటి వివరణ క్రమముగా నిచ్చెదను వినుమనియును శ్రీ రేణుకల వారు తెలిపిననెడిదే యీ యుపదేశము యొక్క తాత్పర్యము.

జ్ఞానాచారవంతుడగు శివయోగి తన శరీరము యొక్క దర్శనము వలన లోకము ననుగ్రహించుటయే కాయానుగ్రహ స్థలమని శ్రీ రేణుకుల వారు ప్రతిపాదించిరి. ఈ క్రింది యుపదేశమును గనుడి.

అనుగృహ్లాతి యల్లోకాన్ స్వకాయం దర్శయన్నసౌ॥
తస్మాదేశ మమాఖ్యాతః కాయానుగ్రహనామకః॥ (సి.శి. 17-5)

జ్ఞానాచార సంపన్నుడగు శివయోగి
యెప్పుడైతే తన శరీరము యొక్క
దర్శనము నిచ్చి లోకముల ననుగ్రహించునో
అప్పుడతడు ఆ లోకముల ననుగ్రహించు
చున్నాడనియును, అందుచేత

యా స్థలము కాయనుగ్రహ స్థలమని పిలువబడినదనియు
శ్రీ రేణుకులు సెలవిచ్చినది యీ యుపదేశము యొక్క సారాంశము.

అది యెట్లులో యని తెలుపుటకై శ్రీ రేణుకాచార్యుల వారొక దృష్టాంతమునిచ్చిరి. ఈ క్రింది శ్లోకమును గమనించుడి:

యథా శివోఽను గృహ్లాతి మూర్తి మావిశ్వదేహినః

తథా యోగీ శరీరస్థః సర్వానుగ్రహకో భవేత్॥ (సి.శి. 17-6)

శివుడే విధముగా చంద్రశేఖరాది మూర్తి స్వరూపమును దాల్చి దేహధారుల ననుగ్రహించుచున్నాడో, అదే ప్రకారము శివయోగీ శరీరస్థుడై యుందరిని కాయ దర్శనము వలన యనుగ్రహించెడి వాడగుచున్నాడనెడిదే యీ యుపదేశము యొక్క తాత్పర్యము.

కాయనుగ్రహ స్థలము నందుండెడి శివయోగి దేహియై యున్నను నిస్సంగియై తిరుగాడుననిశ్రీ రేణుకాచార్య భగవత్పాదుల వారు సెలవిచ్చిరి. ఈ శ్లోకమును గనుడి:

శివః శరీరయోగేఽపి యథా సంగవివర్జితః

తథా యోగీ శరీరస్థో నిస్సంగో వర్తతే సదా॥ (సి.శి. 17-7)

శివుడే విధముగా శరీరస్థుడైనను నిశ్చరీరియై యుండునో అదే విధముగా శివయోగి శరీరముతో సంగత్యమును గల్గియుండదనెడిది యీ శ్లోకము యొక్క తాత్పర్యము.

తన శరీరముఖాంతరమున జనుల ననుగ్రహించెడి శివయోగి కాయానుగ్రహ స్థలి యనబడును. శివుని సృష్టి, స్థిత్యాది పంచ కృత్యములలో ననుగ్రహమొకటి. దీనిని శక్తి యనియును అందురు. అనుగ్రహమనగా, ఇచ్చుట, దయతో పాలించుట, ఆశీర్వాదించుట యని గ్రహించవలెను. ఎవ్వరి యందున యిచ్చెడి సామర్థ్యము గలదో వారు ఇవ్వగలరు. ఇతరుల కది సుసాధ్యమైన విషయము కాదు ఇచ్చెడి వాడు తన దగ్గర లేని దానిని యే విధముగా ఇవ్వగలడు.

ఈ స్థలమున నుండెడి శివయోగి శివునితో నిరంతరమైన సంబంధము గల్గియుండుటచేత శివుని యనుగ్రహ శక్తి శివయోగి ద్వారా ప్రసరించి లోకుల ననుగ్రహించుచున్నది. మన యింటిలోని టివి దూరదర్శన్ కేంద్రముతో సంబంధమును స్థాపించి కొని దృశ్య శ్రవణ కార్యక్రమముల నందించుచున్నదో అదే విధిన శివయోగి శివధ్యానాదుల ద్వారా శివునితో సంబంధమును నెలకొల్పుకొని శివానుగ్రహమును నమ్మిన వారికి సంతోషాదులను ప్రదానము చేయుచున్నాడు.

శివునితో సంబంధము నేర్పరచికొన వలెననినచో నెట్లులుండవలెనో అనెడిది తెలిసికొనుట యెంతోను అవశ్యమై యున్నది. “శుచిః సమగ్రీవశిరః శరీరః” అని కైవల్యోపనిషత్తు తెలుపుచున్నది శుచిర్భూతుడై సుఖానస్థుడై నిటారుగా కూర్చుండి సకలవిషయములను నియంత్రించుకొని యుండవలెనని గ్రహించవలెను.

శివయోగాభ్యాసమునకు మొదలుగా కావలసినది ఆసన సిద్ధి. ఒకే ఆసనము మీద ననేక గంటల వరకు స్వల్పమైన విసుగు లేకుండగ కూర్చుండెడి యోగ్యత వచ్చిన పిదప ఆసన సిద్ధి పొందిన స్థితి లభ్యమగును. ఈ స్థితిలోన సాధకుడు కదలక మెదలక కూర్చుండుట నభ్యసించుకొనవలెను. ఎంత వరకు ఆసన సిద్ధి స్థిరము కాదో అంత వరకు మనస్సు స్థిరముగా నిలువ జాలదు. ఒక పాత్రలోన నీటిని నింపి, ఆ పాత్రను స్వల్పముగా కదిలించిన ఎడల, ఆ పాత్రలోని నీరు అల్లాడి పోవును. నీటి కదలిక వలన పాత్రకూడా కదులును. శరీరమనెడి పాత్రలోన మనస్సనెడి నీరు కలదు. శరీరము కదలినచో మనస్సు కూడా కదలునని గ్రహించవలెను. మనస్సును స్థిరముగా శివుని మీద నిలుపవలెననినచో ఆసన సిద్ధి యెంతో అవసరము. శరీరము యొక్క ఒక కదలిక మనస్సుననేక కంపనలకు గురిచేయునని గ్రహించవలెను. యోగశాస్త్రము నందు సుఖకరమగు సుస్థిరమైన ఆసనము యొక్క అవశ్యకత గురించి తెలుపబడినది. ఆసనస్థుడై వాడు స్వస్థుడై యుండవలెను. ఆరోగ్య హీనునికి యోగాభ్యాసము విహితము కాదు. శరీరము యొక్క యే భాగమైనను ఋగృతకు గురియైన యెడల మనను అద్దానిని గురించి

చింతించుచుండును. అట్టి స్థితి శివధ్యానమున కంతరాయమును కల్గించును. ఈ విధముగా యోగాభ్యాసమునకై స్వస్థత, ఆసనసిద్ధి అవశ్యమని గుర్తించవలెను.

సాధకుడు శుచిర్భూతుడై యుండవలెననెడిది మరొక నియమము కేవలము ఆసన శుద్ధి యుండినచో చాలదు. పర్వతాదులు స్థిరముగా నున్నను అవి యోగులు కాజాలవు కదా! అయితే, శుద్ధి యనగా త్రికరణ శుద్ధి యని గ్రహించవలెను. దైహిక శుద్ధి గురించి ఆహార శుద్ధిని పాటించవలెను. అన్నశుద్ధి లేని యెడల దేహము శుచిర్భూతము కాజాలదు. వాణి శుచిర్భూతముగా నుండవలెననినచో సదా మంగళమయమైన వాక్కులనే పలుకుచుండవలెను. అమంగళమైన వాక్కుల వలన శ్రోతల మనస్సుకు క్షోభ గల్గును. పరిసరములు కలుషితమగును. ఈ కారణమున శివయోగి కర్మషమైన వాక్కులను ప్రయోగించడు.

ఇతరుల గురించి మంచి చింతన గల్గియుండుటయే మానసిక శుద్ధి. మిగిలినవి యుండి, యిది లేని యెడ సాధన నిరర్థకమగును. మానసిక శుద్ధి గల వాడు, ఇతరుల గురించి చెడును ఆలోచించవలదు. మనస్సున యనిష్ట చింతనకాస్కారము నివ్వకూడదు. ఈ విధముగా త్రికరణ శుద్ధిని సాధించిన శివయోగి శివునితో సంబంధమునేర్పరచికొనుటకై వలయు యింద్రియ నిగ్రహము సాధించి కొనును. నిరంతరము శివ ధ్యానములోన మునిగియుండును.

వివిధ రూపములలో వెలుగొందుచు భక్తుల కోరికలను నెరవేర్చెడి శివునివలె శివయోగి తనను నమ్మిన వారికి కొంగు బంగారమై కోరికలు తీర్చునని శ్రీ రేణుకాచార్యుల వారు నొక్కిచెప్పిరి.

కాయానుగ్రహ స్థలములోని శివయోగివలె ననుగ్రహశక్తి సంపాదించికొని లోక కల్యాణమును సాధించెడి దిశలోన మీరు పయనింతురుగాక.

ఓం శాంతిః శాంతిః శాంతిః

విశేషప్రతిపిక:

తన స్వీయ దర్శన భ్యాగమును కటాక్షించి తద్వారా జన సామాన్యమునకు ముక్తిని యిచ్చెడి మహోదాత్తమైన పాత్రను పోషించెడి వాడే కాయానుగ్రహస్థలియని శ్రీ కాశీ జ్ఞానసింహాసనాధీశ్వరులవారు నుపదేశించిరి.

లింగ ప్రసాద స్థలి స్వీయావధాన భక్తితో శివుని భజించి, శివ ప్రసన్నత బడయనెంచును. అయితే సాధకుని యంతరంగ చతుష్టయమతనికి యవరోధములను కల్పించెడి యవకాశము కలదు. మర్కటము రీతిన చరించెడి మనస్సు వలన చిత్త భ్రమణ, బుద్ధిమాంధ్యము మరియు నహంకారోద్వర్తనము ప్రభవించవచ్చును. సాధకునీ స్థితి నుండి కాపాడుటకై శివుడు కాయానుగ్రహ స్థలమనెడి లింగప్రసాద స్థలియై దర్శన మిచ్చునని తెలియుచున్నది. లింగభక్త స్థలములోని పరజంగముడే లింగమహేశ్వర స్థలమున పరస్థలిగా పరిణామము నొంది యీ స్థలమున కాయానుగ్రహస్థలి యగుననెడిది వాస్తవముగా జరిగెడి పరిణామమని తెలియుచున్నది.

“నిష్కలోహి మహాదేవః మూర్తి మానేన భాసతే” యనెడి జగద్గరోక్తి. (16:38) నిచ్చట స్మరించవలెను. “శివోను గృహాతి మూర్తమావిశ్వదేహినిః” అనెడిది యీ స్థలములోని భగవత్పాదుల వారి యుపదేశము. శివునివలె శివయోగియు లోకముల ననుగ్రహించునని తెలిసికొనవలెను. ధర్మాచార భావాచార జ్ఞానాచారముల నాచరించెడి శివయోగి సుస్థిరమైన శివ భావన గల్గియుండి శివుడై శివుని వలె యనుగ్రహ సామర్థ్యము గల్గియుండునని తెలిసి కొనవలెను. నిరుపాధియై నిరంజన స్వరూపుడై తిరుగాడెడి శివయోగి యొక్క కాయము కైలాసము వంటిదని దలపబడుచున్నది. ఈ విషయమును తెలిపెడి శ్రీ బసవన్న వారి క్రింది వచనముగనుడి:

దేవలోక మర్త్యలోక వెంబుడు బేరే మత్తుంటె,

ఈ లోకదొళిగెమత్తె అనంతలోక!

శివలోక శివాచారవయ్యా!

శివభక్తినిధరావే దేవలోక

భక్తనంగళలె వారణాసి, కాయలెకైలాస

ఇదుసత్య, కూడల సంగమదేవా!

(వ.సం. 139)

ఈ వచనపు తెలుగు రూపమిది :

దేవలోక మర్త్యలోకములనెడివి
వేరుగా మరిగలవే?
ఈ లోకములోనే మరో అనంతలోకము!
శివలోకము శివాచారమయ్యా!
శివభక్తుడున్న దావే దేవలోకము
భక్తుని యంగణమేవారణాసి,
కాయమే కైలాసము
ఇది సత్యము కూడల సంగమ దేవా!

ఇట్టి మహిమాన్విత జంగముని స్థావరలింగముతో పోల్చి చూపెడి యొక శివానుభవస్థలి పద్యమును గనుడి :

మ॥ అరుదాస్థావర లింగమూర్తిలిల దారాదానదానస్థితిన్
నరులంతమ్ముభజించువారలను బుణ్యప్రాప్తులంజేయుట
ల్లరుదే జంగమలింగమూర్తులిల దారాదానదానక్రియే
తరులై మర్త్యులు దమ్ముజూడగనుమాత్రన్ముక్తి బొందింపగన్ (అనుభవ సారము, ప 205)
- శివం భూయాత్ -

ఆశీర్వచనము - 2 :

కాయానుగ్రహ స్థలము :

ప్రసాద లింగస్థలాంతర్గతమైన కాయానుగ్రహ స్థలము గురించి క్రిందటి ఆశీర్వచనమునందు తెలిసికొంటిమి.

శివయోగము చేతను, శివజ్ఞానము చేత తప్పుడైన శివయోగి, శివైశ్వర్య సంపన్నుడై జనసామాన్యము యొక్క హితముకై పాటు పడునని శ్రీ రేణుకాచార్యులవారు సెలవునిచ్చిరి. సకలేంద్రియములను నిగ్రహించుకొనిన వాడైనందున శివయోగి అనుగ్రహ శక్తి గలవాడగుచున్నాడని గ్రహించగలరు.

మన కర్మేంద్రియములు మరియు జ్ఞానేంద్రియములు తమ తమ విషయ వ్యవహారముల యందు నాసక్తిని గల్గియున్నప్పుడు మనుష్యుని దైహిక మరియు మానసిక శక్తి నష్టమగును. ఒక మోటారు వాహనము పయనించునప్పుడు నయ్యది యింధనాదులను వ్యయమొనర్చును. అదేవిధిన యింద్రియములు విషయాసక్తిలో మునిగి తేలిన పిదప నొక వ్యక్తి శక్తి హీనుడగుచున్నాడు. అలసట చెందిన వ్యక్తి విశ్రాంతిని కోరుకొనును. గాఢమైన నిద్రలోనికి జారిపోవును. అప్పుడు ఇంద్రియములు విషయాసక్తిని విరమించి కొని విశ్రమణ స్థితిలో నుండును.

నిదురలో నున్నప్పుడు శక్తి సంచయ క్రియ కొనసాగును. నిదుర నుండి లేచిన పిదప వ్యక్తి శక్తి వంతుడగుచున్నాడు. ఇచ్చట తెలిసికొనవలసిన విషయమేమనగా యింద్రియములు తమ విషయాసక్తి వీడకుండిన యెడల యనుగ్రహశక్తి సిద్ధించదు. శివయోగి శివయోగమనెడి ప్రక్రియ ద్వారా యింద్రియములను నిరోధించి అనుగ్రహశక్తిని పొందుచున్నాడు. దీని ద్వారా లోకముల నుద్ధరించుచున్నాడు.

విశ్వాధిపతియైన శివుడు పంచకృత్యములను చేయును. అవి. సృష్టి, స్థితి, లయ, తిరోధాన, అనుగ్రహములు. వీటిని పంచశక్తులని యందురు. ఈ పంచశక్తులనే పురాణములు పంచముఖములని, నుడివినవి. అవి: సద్యోజాత, వామ అఘోర, తత్పరుష మరియు ఈశాన ముఖములు. శివుడు తన పంచశక్తుల సహాయము చేత జగత్తు యొక్క సంచాలనను చేయుచున్నాడు. కాయానుగ్రహ స్థలము నందలి శివయోగికి పంచశక్తులు నల్పప్రమాణములో నుండును. అతడీ శక్తులను సమయానుకూలముగా వినియోగించి లోకుల కుపకారమును చేయుచుండును.

సామాన్యముగా సహవాసము వలన సహవాసదోషము సంక్రమించెడి యవకాశముండును. శివయోగి దేహముతో సాంగత్యము గల్గియుండినను దేహమునకు సంబంధించిన గుణదోషముల నుండి నిస్సంగియై యుండును. వివిధ మూర్తిరూపములను పొందెడి శివుడు ఆ రూపములకు

సంబంధించిన గుణాదులతనిని అంటవు. భక్తుడు తననే రూపమున భావించి కొలుచునో తానా రూపమును ధరించి శివుడనుగ్రహించుననెడిది మనమెరిగిన విషయమే. భక్త కన్నప్పను స్థావర లింగము రూపములో ననుగ్రహించెనని తెలుపబడినది. అయితే శివలింగములోని జడత్వమతనిని యంటికొని యుండునని యన లేము. “స్వపర జ్ఞప్తిశూన్యత్వము” శిలయందున్నను నయ్యది శివునికి సంక్రమించదని తెలిసికొనగలరు. ఈ గుణమే శివయోగిలో నుండునని తెలిసికొనగలరు. దేహ గుణముల నుండి యతడు నలివుడై యుండునని గ్రహించగలరు. ఈ విషయమును మరింత స్పష్టము చేసెడి యీ గీతావాక్కును గమనించుడి.

నైనం చిందన్తి శస్రాణి నైనం దహతి పావకః ।

నచైనం క్షేదయన్తాసో నశోషయతిమారుతః ॥

అస్త్ర శస్రాదులును, అగ్న్యాది భూతములును శరీరమునకు వికారములను గల్గించుట మన యనుభవములోని విషయమే. కాయానుగ్రహ స్థలములోని శివయోగి కిట్టి వికారములు గల్గవు. అతడు దేహము గురించిన మమకారాహంకారాదులను విడిచి నిర్లిప్తుడై యుండును.

కాయానుగ్రహ స్థలములోని శివయోగి శివుడగునని శ్రీ రేణుకాచార్యుల వారు వుపదేశించిరి. ఈ శ్లోకమును గనుడి:

శివభావనయా యుక్తః స్థిరయా నిర్వికల్పయా

శివో భవతి నిర్హత మాయావేశ పరిష్లవః॥

(సి.శి. 17-8)

శివయోగి భేదరాహిత్యము వలనను దృఢతరమైన శివోహమ్మనెడి భావన గల్గియుండుట చేతను, మాయా ప్రభావమునకు లోను కాకుండగ తగు జాగరూకత వహించుట చేతను శివుడగుననెడిదే యీ శ్లోకాంతర్గతమైన సారాంశము.

శివయోగి తాను శివుడగుటకై సదా శివభావనలో మునిగియుండును. శివోహమ్మనెడి భావమును దాల్చెడి శివయోగి భేదబుద్ధిని వీడి చరించెడి వాడగుచున్నాడు. ఇట్టి భావనా బలము చేత స్థిరమైన చిత్తముగల వాడగును. ఈ విధముగా సాధన చేసెడి శివయోగికి శివేతరమైన ఆలోచన లేవియును రావు.

మాయా విశిష్టమైన వ్యక్తి భూతమావహించిన వ్యక్తి వంటి వాడని గుర్తించవలెను. దయ్యము పట్టిన వానిని దయ్యము పరిపరి విధములుగా ప్రయాసకు గురి చేయును. మాయకూడ వ్యక్తిని దుఃఖాదులను గల్గించును. క్షణికమైన దుఃఖము నిచ్చుటే మాయ యొక్క లక్షణమై యున్నది. సచ్చిదానందమును కోరెడివాడు మాయ వలన గల్గెడి సుఖదుఃఖముల నభిలషించడు. వీటికి దూరముగా నుండుటకై రూత్నించును. దూరీకృతమైన మాయాప్రభావము వలన శివయోగి శివుడగుచున్నాడు. సామాన్యులట్టి స్థితిని సాధించలేరు. మాయ యెంత బలవత్తరమైనదో అనెడి దానిని తెలిపెడి యీ కథను గమనించుడి.

ఒక వూరిలో నొక భక్తుడు దైవ దర్శనాభిలాష గలవాడై దేవుని గుడికి బయలుదేరెను. స్వల్పము మేరకు దారిలో పయనించిన పిదప తాను వట్టి చేతులతో వెడలు చున్నాడనెడి ఆలోచన స్ఫురించెను. రిక్త హస్తేన మత్రజేత్ అనెడి సూక్తి జ్ఞాపకమునకు వచ్చెను. ఏదైనను తీసి కొని వెడల వలెననెడి సంకల్పము గల్గెను. అతని దృష్టి దారి ప్రక్కననే యున్న పత్తిపొలమువైపు ప్రసరించెను. దేవుని దీపమునకై వత్తినెనను తీసికొని వెడల వలెననితలచి పొలము లోనికి ప్రవేశించెను. పత్తిని సంగ్రహించజొచ్చెను. ఇంతలోకి అతని కింకొక ఆలోచన వచ్చెను. కేవలము పత్తి వలన దీపమును వెలిగించలేము; అందుచేత నూనె కూడ కావలెను కదా! ఎక్కువ ప్రయాణములో పత్తిని గ్రహించికొని పోయి, దానిని విపణి వీధిలోన నమ్మి నూనెను తీసికొని వెడల దలచెను. తన ఆలోచన నమలులోనికి తెచ్చెను. రెండు మూడు డబ్బాల నూనె లభించెను. అతడెంతగానో సంతోషము నొందెను. మరల యతడు ఆలోచించ దొడగెను. దీపమున కింత నూనె యెందులకు? అనెడి ప్రశ్న నెదుర్కొనెను. దానిని అమ్ముటకై నూనె వ్యాపారమును ప్రారంభించెను. పని వత్తిడికి లోనై దేవుని చింతననే త్యజించిన వాడయ్యెను. దైవ దర్శనము కొరకు వెడలి చివరకు దైవమునే మరిచి పోయెడి స్థితిని కల్పించిన దెవ్వరో కాదు. అది మాయయే. మాయాప్రభావానికి లోనయ్యెడి వాడు లోకికుడగుచున్నాడు.

తల్లి గర్భమునందున యుండినప్పుడు గర్భస్థ యాతన ననుభవించెడి శిశువు గర్భవాసము నుండి ముక్తుడై ముక్తిని పొందుటకై పరశివుని ప్రార్థించుచుండును. గర్భము నుండి బహిర్గతమైన పిదప నను క్షణము భగవంతుని స్మరించెదనని సంకల్పించెడి శిశువు ప్రసవమైన పిదప మాయకు వశుడై భగవంతుని యునికిని మరిచి సంసారములో పడి తల్లడిల్లుచుండును.

శివయోగి మాయకు వశమై యుండడని గ్రహించవలెను. వీరశైవులు సాధనను పటుతరముగా చేసికొని శివభావ సంపన్నులై తద్వారా మాయప్రభావము నుండి విముక్తిని పొంది యిహపర సుఖముల ననుభవించుతురుగావుత.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురు చంద్రశేఖర శివాచార్య మహాస్వాములవారు శివుని యొక్క సాంగత్య రాహిత్యము గురించి పలు విధములుగా వివరించి చెప్పిరి.

శివుదేవిధముగా నుపాధినుండి నిస్సంగడై యుండునో, అదేవిధిన శివయోగి కాయా గుణముల సాంగత్య విహీనుడై యుండునని తెలుపబడినది. ఈశ్వరుని నిస్సంగత్యమును నిరూపించెడి బసవపురాణములోని క్రింది ద్విపదలగనుడి.

నూవులలోపలి నూనియయట్ల
భావింప గాష్టంబు పావకునట్లు
తానేత్రములలోని తద్రూపయట్ల
పూనిపాషణములోని నినుయట్ల
యలవలబాల లోపలనెయియట్ల
జలకుంభములోని చంద్రునియట్ల

(బ.పు., షష్టాశ్వాసము)

వీటిలో నుండెడి శివుడు వీటిగుణముల కతీతుడైయుండుననెడిది యూహింప దగిన యంశము. శివయోగికిని యతని కాయమునకును గల సంబంధము నిట్టిదే.

జలకుంభములలో నుండెడి చంద్రునికిని, జలకుంభములలోని నీటికిని సంబంధముడినట్లు, కన్నులకు దోచినా భౌతికముగా రెంటికి మధ్య దూరము గణనీయముగా గలదు. జీవిగా శివయోగికిని, అతని శరీరమునకును గల సంబంధమిట్టిదే.

తాత్వికముగా గమనించిన యెడల మాయా ప్రభావము వలననే జీవుడు తాను శివుడననెడిది మరిచిపోయి, తానొక దేహిననెడి భ్రమవిశిష్ట భావమును పొందుచున్నాడు. అయితే అకాయస్థలములో తెలిసిన యటుల మాయా సంబంధరాహిత్యము వలన శివయోగి కాయగుణములనుండి అలిప్తుడగును. నిర్వికల్ప స్థితినిపొందును. దేహముతో తనకు గల సంబంధమౌపచారిక స్వభావము గలదని యెరిగిన వాడై నిర్లిప్త భావమునాచరించును. “విశ్వం బ్రహ్మైతిభావయన్ సంచరతి శివయోగి” అనియును “పరబ్రహ్మ శివమహం ఇతిభావయన్ సంచరతి శివయోగి” అనియును వీరశైవ విదుల వలన తెలియుచున్నది. ఇట్టిభావన గల వానికి కాయ వికారము లుండవని తెలియుచున్నది. ఈవిషయమును తెలిపే క్రింది శ్రీబసవేశ్వరుల వారి పచనము గమనార్హమైనది.

లింగ వికారిగె అంగవికారలెంబుదిల్ల
జంగమ వికారిగె ధనవికారలెంబుదిల్ల
ప్రసాద వికారిగె మనోవికారలెంబుదిల్ల
ఇంతీత్రి విధగుణవ సరియదాతను
అచ్చ లింగైక్యను కాణా,
కూడల సంగమ దేవా!

దీని తెలుగు రూపమిది :

లింగ వికారికి అంగ వికారమనెడిది లేదు.

జంగమవికారికి ధనవికారమనెడిది లేదు.

ప్రసాదవికారికి మనోవికారమనెడిది లేదు.

ఇటులీ త్రివిధగుణ ముల నరియని వాడు

అచ్చ లింగైక్యదు గనుమా,

కూడల సంగమ దేవా! (వ.సం.795)

ఆకలి, దప్పిక, కామ వాంఛ మొదలగునవి కాయవికారములనియును మన్ను, పొన్నుల మీది మమకారమే ధన వికారమనియును, క్రోధ, మోహ, లోభాదులే మనోవికారములని గ్రహించగలరు. ఇంద్రియ జన్యమైన సుఖదుఃఖముల కతీతుడై యుండవలెననెడిదే గ్రహించవలసిన విషయము. ఇట్టివాడే కాయానుగ్రహస్థలియని గ్రహించవలెను.

- శివం భూయాత్ -

ఆశీర్వచనము - 3 :

కాయానుగ్రహ స్థలము :

మాయ గురించిన విషయములను క్రిందటి ఆశీర్వచనమున తెలిసికొంటిరి. మాయా ప్రభావానికి లోనైన వాడు సంసారముఖుడగునే కాని యీశ్వరాభిముఖుడు కాజాలడు. వివేకోదయమైన పిదప వ్యక్తి యీశ్వరోన్ముఖుడగును. ఈశ్వరాభిముఖుడై పయనించెడి వాడునుభవించెడి ఆనందములోని చిన్న భాగమునైనా సంసారికుడు పొందజాలడు.

శివయోగి మాయాలేశమునకు లోనుకాకుండగ యెట్టులుండ గలడనెడి సందేహము గల్గవచ్చును. అట్టి సందేహమును తొలగించుటకై శ్రీ రేణుకాచార్య భగవత్పాదుల వారి క్రింది విధిన నుపదేశించిరి.

చిత్తవృత్తిషు లీనాసు శివే చిత్తసుఖసాగరే

అవిద్యాకల్పితం వస్తు నాన్యత్ పశ్యతి సంయమీ (సి.శి.17-9)

సచ్చిదానందములకు సముద్రము వంటి శివునితో చిత్తవృత్తిని లీనము చేసికొనిన శివయోగి, అవిద్య చేత కల్పితమైన వస్తువులను చూడదు అనెడిది యీ యుపదేశము యొక్క సారము.

పంచేంద్రియముల వ్యవహారమును నియంత్రించుటయే సంయమన మనబడుచున్నది. ఇట్టి సంయమమును బడసిన శివయోగిజన మనోవృత్తుల నన్నింటిని చిద్రూపుడు, ఆనంద స్వరూపుడగు శివుని యందున విలీనము చేయుటచే నతనికి బాహ్య ప్రపంచమెట్టిదైనను నతనికి యనుభవ గోచరము కాదు.

శ్రీ రేణుకాచార్య భగవత్పాదుల వారు శివుని చిత్తుఖాసాగరమని తెలియజెప్పిరి. దీని భావమేమనగా శివుడు చైతన్యపు సాగరముగాను సుఖపు సాగరముగాను ఉన్నాడు. చిత్ అనగా ప్రకాశము లేదా జ్ఞానము అనెడి భావమని గ్రహించగలరు. అందుచేత శివుడు జ్ఞాన సాగరుడుగా ఉన్నాడని తెలిసికొనగలరు. అతనిని సర్వజ్ఞుడని అందురు. సకల విద్యల కతడు అధిష్ఠాన దేవుడై వెలుగొందుచున్నాడు. నిగమాగమములు అతని నుండియే వెలువడినవి. పంచ ముఖముల నుండి యాగమములను, శ్వాస నుండి వేదములు వెలువడినవని చెప్పుదురు. అటులనే యతడు అఖండానంద మూర్తియై యున్నాడు.

శివునితో యనుబంధము లేర్పరచి కొనిన యెడల జ్ఞానానందములు లభ్యమగును. పూజా ధ్యానాదుల వలన శివునికి-జీవునికి గల యనుబంధము దృఢతరమగునని తెలిసికొనగలరు.

గురుదత్తమైన యిష్టలింగము, పంచాక్షరీ జపము, మొదలగునవి శివునితో ననుబంధము నేర్పరచి కొనుటకై వలయషాధనములని గుర్తించవలెను. ఏ స్థాయిలో నున్న వాడైనను త్రిలింగార్చన, పంచాక్షరీ జపము లింగ-రుద్రాక్షల ధారణ, భస్మధారణ యిత్యాదులను వదల వలదని గుర్తించగలరు.

ఒకానొక కాలమున నొక చక్రవర్తి యొక శివయోగి దగ్గరకు వచ్చి, పాదములకు నమస్కరించి యొక ప్రశ్న నడిగెను. “స్వామీ! మీ కేవిధమైన సంపత్తుగాని హోదా గాని లేవు కదా? అధికారాదులు లేకుండినను అఖండమైన ఆనందముతో విరాజిల్లుచున్నారు. నేనొక వైభవోపేతమైన చక్రవర్తిని. అడ్డంకులు లేని యధికారము నా వశమున గలదు. అయినా, మీకుగల ప్రసన్నత నా యధీనము లేదు. ఈ వైపరీత్యమునకు గల కారణమేమిటో సెలవివ్వండి”

అప్పుడా శివయోగి చిరునవ్వును చిందించుచు “ఓ సార్వభౌమా! నీ చిత్తవృత్తి దేనియందు తగులుకొని యున్నదో అది జడము మరియు దుఃఖదాయకమైనదై యున్నది. అందుచేత, నీకు దుఃఖము ప్రాప్తమగుచున్నది. నా మనోవృత్తి సచ్చిదానంద స్వరూపుడగు శివునితో లీనమై యుండును. అందుచేత నేను సదా ప్రసన్నత గల్గియుండు” నని బదులు పలికిన వాడయ్యెను.

సంసారములో నుండెడి వారు తమ దుఃఖమును తగ్గించి కొని శివోన్ముఖత సాధించవలెననిన యెడల యేమి చేయవలెననెడి ప్రశ్న పొడసూపవచ్చును. ఈ విషయమున నొక శివదాసుడు నీ క్రింది విధముగా సెలవిచ్చెను.

“వినుడో యీ సంసారమున గల వైదురత్వాలు

శివ భజన, సత్సంగ దయా దర్శోపకారాలు

ఈ పంచరత్నముల సవివరమైన వివరణను అంగస్తలములలో వివరించి యుండుటచేత నిచ్చట ఆ వివరణ యనావశ్యమగును. శివ భజన, సద్భక్తుల సాంగత్యము, ధర్మాచారణ, దయాగుణము పరోపకార వర్తనములనెడివి ప్రతి యొక్కరు పాలించి ఆధ్యాత్మికొన్నత్యము సాధించవలెనని గుర్తించగలరు. షడ్విధభక్తుల నలవరచికొని స్వేష్టలింగ, ప్రాణలింగ భావలింగముల నర్పించుచు, గురు-జంగమ లింగములను పూజించుట శివభజన యగును. శివభక్తు సాంగత్యము, సదా సదాశివుని గురించిన గోష్టిలో పాల్గొనుటయే సత్సంగము. దుర్జన సాంగత్యము వలన గల్గెడి పరిణామములు తెలియని వారెవరు. ధర్మమనగా షట్ స్థలమని గుర్తెరుగ వలెను. దయయే ధర్మమునకు మూలమనెడి భావమును వహించి సకల జీవుల యెడల కరుణా భావమును ప్రదర్శించవలెను. “పరోపకారార్థమిదం శరీరం” అనెడి నమ్మకమును పెంచికొని, దుఃఖితులై బాధలకు గురియై పరితపించెడి వారికి చేతనైనంత మేరకు సహాయమును చేయవలెను.

ఈ విధముగా పంచరత్నములను తన వశము నందున యుంచికొనిన వారు సంసారములో నుండియును సత్సంబంధితమైన దుఃఖములకు గురి కాకుండా జీవించగలరు.

శివయోగి తన చిత్తమును శివునిలో లీనమొనర్చినవాడైనందున, అతనికి వేరే యంశములు కనిపించవని శ్రీ భగవత్పాదుతారు తెలిపియుండిరి. అద్వానిని ఇంకను వివరణాత్మకముగా తెలుపుటకై యీ క్రింది విధిన నుపదేశమునిచ్చిరి.

నేదం రజతమిత్యక్తే యథాశక్తిః ప్రకాశతే॥

నేదం జగదితి జ్ఞాతే శివతత్త్వం ప్రకాశతే॥ (సి.శి. 17-10)

ఇది వెండి కాదు అనుట చేత నేవిధముగా ముత్యపు చిప్పప్రకాశము లోనికి వచ్చుచున్నదో, అదే విధిన ఇది జగత్తుకాదు అనుటచేత శివతత్త్వము ప్రకాశమానమగుచున్నదనెడిదే యీ యుపదేశము యొక్క సారాంశము.

శ్రీ భగవత్పాదుల వారు మరొక దృష్టాంతము నీ క్రింది విధముగానిచ్చిరి.

యథా స్వప్నకృతం వస్తు ప్రబోధేనైవ శామ్యతి॥

తథా శివస్య విజ్ఞానే సంసారం నైవ పశ్యతి॥ (సి.శి. 17-11)

ఏ విధముగా నొక వ్యక్తి తాను స్వప్నావస్థయందు చేసిన దానిని మేల్గొనిన పిదప గాంచలేడో, అదే విధముగా అజ్ఞానావస్థలో తాను గాంచిన సంసారమును శివజ్ఞానవిశిష్టమై వెనుకనద్దానిని చూడడు. ఎటు చూసినా అతనికి శివదర్శనమే గల్గుననెడిది గమనించదగిన విషయము.

శివ జ్ఞానలోపమే సంసారభ్రాంతి పెంపొందుటకు కారణభూతాంశమని తెలిపెడి శ్రీ రేణుకాచార్యుల వారి యుపదేశమును గనుడి.

అజ్ఞానమేవ సర్వేషాం సంసారభ్రమకారణమ్।

తన్నివృత్తౌ కథం భూయః సంసార భ్రమ దర్శణమ్॥

(సి.గ. 17-12)

సంసారమనెడి భ్రమకులోనై బాధపడుటకు గల కారణము శివజ్ఞానములుప్తమగుటే. ఆ శివజ్ఞానము ప్రాప్తించిన పిదప సంసారభ్రమ యెటులగల్గునని యీ శ్లోకము వివరించు చున్నది.

అజ్ఞానమును నిదురతో పోల్చిచెప్పుట యెంతో విజ్ఞానదాయకమైనదిగా నున్నది. ఈ విషయమున నొక కథ గలదు.

ఒక ఊరిలో నొక వ్యాపారి వేరే యూరికి ప్రయాణమై పోవుటకు సంసిద్ధుడయ్యెను. రాత్రివేళ పరుండునప్పుడు తనను తెల్లవారుఝామున లేపమని భార్యకు చెప్పెను. ఆమె లేపెడి సమయమున అతనొక స్వప్నమును గాంచెను. అందులో నతడొక దోపిడి కేసులోన యిరికికొని పోలీసు వారి చేతికి చిక్కినట్లుగా అనుభవమును పొందెను. భార్య లేపిన వెంటనే పోలీసులెచ్చట నున్నారని ప్రశ్నించెను. అప్పుడామే ఏదో పీడకలను గాంచినారాయేమి? అని ప్రశ్నించెను. అజ్ఞాని సంసారము నిజమని తలచెను. జ్ఞానము గల్గిన సర్వం శివమయమృని గుర్తించును.

ఈ స్థలము గురించిన బోధనను సుసంపన్నము చేయుట కొరకు కాయానుగ్రహ స్థలములోని శివయోగి జీవన్ముక్తుడని యానతినిచ్చిరి. కనుడి :

గలితాహంకృతి గ్రంథిః క్రీడాకల్పితవిగ్రహః।

జీవన్ముక్తశ్చరేద్ యోగీ దేహివన్నిరుపాధికః॥ (సి.శి. 17-9)

నివృత్తి గల్గిన పరిచ్ఛిన్నమైన శరీరాద్యహంకారవంతుడును, స్వేచ్ఛ చేత పరికల్పితమైన కాయము గల వాడును జీవన్ముక్తుడు నైన శివయోగి లోకుల నుద్ధరించుట కొరకు దేహధారి వలె సంచరించు ననెడిది యీ శ్లోకము లోని సారాంశము.

అహంకారమును వీడి చరించెడి కాయ స్థలములోని శివయోగికి సంసార మంతయు క్రీడారంగము వలె దోచును. సంసారములోని బంధములన్నియు క్రీడాంతర్గతముగా నేర్పరచికొనెడి యనుబంధముల వలె యుండును. బాలబాలికలు తాము ఆడికొనెడి సందర్భమున భార్యా, భర్త, తల్లి-దండ్రీ, తల్లి-పిల్లలు ఇత్యాది-పాత్రలను పోషించుచు ఆటల నాడి కొందురు. అట్టి క్రీడలలో నుండెడి భార్యా భర్తల సంబంధమునకును నిజ జీవితములోని భార్యా భర్తల సంబంధాలకు తేడా ఉండును కదా! శివయోగి యొక్క సంసారపరమైన బంధము చిన్న పిల్లలు తమ ఆట పాటలలోన యేర్పరచి కొనెడి సంబంధముల వంటివని గుర్తించగలరు.

ఓం శాంతిః శాంతిః శాంతిః

ఆశీర్వాదము - 1 :

ఇంద్రియానుగ్రహ స్థలము :

ధర్మాభిమానులైన సద్భక్తులగు మీరింత వరకు ప్రసాదిలింగి స్థలాంతర్గతమే కాయానుగ్రహ స్థలము గురించి తెలిసికొంటిమి. కాయానుగ్రహ స్థలములోని శివయోగి తన కాయము యొక్క దర్శనము వలన లోకముల ననుగ్రహించునని తెలిసికొంటిమి. ఈ శివయోగి యెక్కు యింద్రియముల గురించి తెలిపెడి స్థలమే యింద్రియానుగ్రహ స్థలము. ఈ విషయమున శ్రీ రేణుకాచార్య భగవత్పాదుల వారి యుపదేశమును గనుడి :

దర్శనాత్ పరకాయస్య కరణానాం వివేకతః ।

ఇంద్రియానుగ్రహః ప్రోక్తః సర్వేషాం తత్త్వవేదిభిః ॥ (సి.శి. 17-14)

కాయానుగ్రహ స్థలములోని శివయోగి స్వీయ దర్శనము వలనను, వివేకయుక్తమై విరాజిల్లెడి కరణ వ్యాపారము వలనను ప్రాకృతాదులను అనుగ్రహించు చుండెడి స్థితిలో నతడు ఇంద్రియానుగ్రహ స్థలియని యనబడును. అతని కార్యక్షేత్రము ఇంద్రియానుగ్రహ స్థలమగును. ఇదియే యీ యుపదేశములోని సారాంశము.

ఇంద్రియానుగ్రహమెట్లు సుసాధ్యమగునో అనెడి విషయమును శ్రీ రేణుకాచార్యుల వారీ క్రింది విధముగా వుపదేశించిరి.

ఇంద్రియాణాం సమస్తానాం స్వార్థేషు సతినజ్ఞమే ।

రాగో వా జాయతే ద్వేషస్తా యోగీ పరివర్జయేత్ ॥ (సి.శి. 17-15)

లోకమునందున అందరి శ్రోత్రాది యింద్రియములు స్వీయ వివరముల యందున సంబంధము కల్గియుండును. తత్ఫలితముగా నవి రాగ ద్వేషముల గురించి యున్ముఖత్వము పెంచికొనును. ఇంద్రియానుగ్రహ స్థలము నందలి శివయోగి అట్టివాడు కాడని యీ యుపదేశములోన తెలుపబడినది.

ఈ స్థలమునందలి శివయోగి ఆచార విచారములు శ్రేష్ఠములైయుండును. అతడు తన ఆచార విచారములచేత నన్యులను తన ప్రభావమునకు గురిచేయును. తత్ఫలితముగా సామాన్యులు కూడ వుత్తమ వర్తన గలవారగుచున్నారు. శివయోగి యొక్క ఉపదేశములతోబాటుగా నతని ప్రవర్తన గూడ ప్రేరణ గల్గించెడిదిగా నుండును. ఇతడు తన యింద్రియములను సంయమనము గురి చేయుచు వర్తించుటచేత, అతడొక ఆదర్శ పురుషుడగుచున్నాడు. ఈ విధముగా యింద్రియానుగ్రహస్థలి లోక కళ్యాణమును సాధించుచున్నాడు.

ఇంద్రియములను తమ స్వంత వ్యవహారములలో వినియోగించెడి సామాన్యుడు, కామక్రోధములకు, రాగ-ద్వేషములకు గురియగుచున్నాడు. వీరి రాగ-ద్వేషములవలననెన్నో విపత్తులు సంభవించుచున్నవి. శివయోగి దూరీకృతమైన రాగద్వేషములు గల్గియుండుటచేత నతని యింద్రియ వ్యాపారముల వలన యెట్టి యుపద్రవము సంభవించదని గ్రహించగలరు.

పాము పండ్లను పీకివేసిన పిదప నది అప్రమాదకరమైనదిగా అగును. బాలురైనను దానితో క్రీడించవచ్చును. రాగద్వేషములను త్యజించిన పిదప యింద్రియములు కోరలు పీకిన పామువలె నిరపాయకరములగుచున్నవి.

ఈ విషయమును అక్క మహాదేవి యెంతో హృద్యముగా వివరించినది.

హావిన హల్ల కళెదు హావనాడిస బల్లరె

హావిన సంగలే లేసు కండయ్యా!

కాయవికారప కళెదు కాయదల్లిర్దరె

కాయద సంగవే లేసు కండయ్యా!

తాయి రక్కసి యాదంతె కాయవికారపు

చెన్న మల్లికార్జునయ్య, నీనొలిదవరు

కాయ గొండిద్దరెన్న బేడ

ఈ వచనపు తెలుగు రూపమును గనుడి :

పామువి పళ్లను గడతేర్చి పామునాడించ గలరేని
పాముది సంగమే లెస్స కనుడయ్యా
కాయ వికారము గడతేర్చి కాయమందుండినచో
కాయపు సంగమేలెస్స కనుడయ్యా!
తల్లి రక్కసి యైనయటుల కాయవికారము
చెన్న మల్లికార్జునయ్య!
నీవు వలచినవారు కాయము గొనియున్న వారన వలదు

కాయ వికార సహితమైన దేహము రాక్షసియగు తల్లివంటిది. రక్కసికి దయా దాక్షిణ్యములుందునే? తన బిడ్డనైనను పొట్టన పెట్టికొనగల కర్మషత్వము రక్కసి యందుండును కదా! తల్లి రాక్షసత్వమును విడిచినచో తన బిడ్డల కొరకు పరిశ్రమించి వారి సంక్షేమమును చేకూర్చెడి మాతృమూర్తి కాగలదు. రాగద్వేషములనెడి పాము కోరలవంటివి. వాటిని పీకివేసి పాముతో క్రీడించెడి వానికెట్టి భయమును గల్గదు. అదే విధిన రాగద్వేషములను వీడినచో కాయ వికారము గడచిపోవును. కాయమందున్న జీవికి నిరపాయస్థితి చేరును. శివయోగి యిట్టి నిరపాయ స్థితిలో నుండెడి వాడని గ్రహించవలెను. అతడు దేహము గల్గియున్నను దేహియనబడదని తెలిసికొనవలెను. ఆ విధిన యనెడివారు పొరపాటును చేసిన వారగుదురు.

ఇంద్రియానుగ్రహ స్థలము నందలి శివయోగి యొక్క యింద్రియములు పరుషములగునని తెలుపబడినది. పరుషము యొక్క స్పృశచేత లోహము సువర్ణమగుచున్నది. అటులే శివయోగి యొక్క యింద్రియముల కరణము వలన లోకములు పునీతములగుచున్నవని గ్రహింపదగును. నేత్ర, వాక్, హస్త, పాదాదులచేత శివయోగి లోకముల ననుగ్రహించుచున్నాడని తెలిసికొనవలెను.

ఇంద్రియానుగ్రహ స్థలము నందలి శివయోగి యొక్క యింద్రియ వ్యాపారము లోకోత్తరమై యుండుటవలన లోకముల నశుశ్రీంచగల్గుచున్నాడని శ్రీరేణుక భగవత్పాదుల వారుపదేశించిరి. ఈ క్రింది శ్లోకమును గనుడి :

ఇంద్రియాణాం బహిర్వృత్తిః ప్రపంచస్య ప్రకాశినీ ।

అంతః శివే సమావేశో నిష్ప్రపంచస్య కారణమ్ ॥

(సి.శి. 17-16)

ఇంద్రియముల బాహ్య ప్రవృత్తి వలన సంసారములోని సుఖదుఃఖములకు కారణమగును. అంతర్వృత్తి వలన శివునితో సాంగత్యమేర్పడును. శివయోగి అంతః ప్రవృత్తి గల్గిన యింద్రియములను గల్గియుండును.

మన మనస్సు యింద్రియముల మూలకముగా యెప్పుడు బహిర్ముఖమగునో అప్పుడీ జగత్తు దోచును. అయితే మనము గాఢనిద్రలోను యుండినప్పుడు, మన మనోవృత్తి యంతర్ముఖమై ఆత్మలోన లయమై యుండుట చేత బాహ్య ప్రపంచము గోచరించదు. “చిత్రే చలతి సంసారః” అనెడి లోకోక్తి గలదు. సంసారమనెడిది మన చిత్తము నందున కల్పించుచుండును. బహిర్ముఖమైన యెడల సంసారము, అంతర్ముఖమైన యెడల నిష్ప్రపంచ స్థితి యనుభవములోనికి వచ్చును. జాగ్రదావస్థయందున యింద్రియములు స్పృశ్యాది యనుభవవలన పొందును. వాస్తవముగా చూచిన యెడల సృష్టికర్త మానవులను పుట్టించునప్పుడు వారి యింద్రియములను బహిర్ముఖములుగా నుండెడి విధముగా పుట్టించెను. అట్టి యెడల యింద్రియములను అంతర్ముఖముగా నెందుకొరక చేసికొనవలెననెడి ప్రశ్న ఉదయించును. ఇంద్రియముల వలన క్షణికమైన సుఖమే ప్రాప్తమగును. ఇంద్రియములను అంతర్ముఖముగా చేసిన యెడల శివ సాక్షాత్కారము సుసాధ్యమగును. శివసాక్షాత్కారమైన పిదప యావత్ జగత్తు శివమయమై కన్పట్టును.

ప్రపంచమంతయు శబ్ద స్పృశ్యాది విషయములతో నిండియున్నది. విషయములనెడివి విషయముల కంటెను శక్తివంతములైవి. బహిర్ముఖముతో యింద్రియములను విషయములు శక్తిహీనములయ్యెడి విధముగా తమ ప్రభావమునకు గురిచేయును. చివరకు యింద్రియములు బలరహితములై

విషయ గ్రహణ సామర్థ్యమును కోల్పోవు దశకు చేరికొనును. ఈ కారణమున నే యుపనిషత్తులు యింద్రియములను గ్రహములనియును, విషయములను అతిగ్రహములనియును గుర్తించినవి. యభిలాష యమితముగా నుండును.

మనలో రూపము ననుభవించెడి కళ్ళు రూపానుభవమును గల్గించును. వయస్సుతోబాటు చూపు తగ్గుచుండును. చూచెడి సామర్థ్యమును పెంచికొనుటకై పలు విధములైన ప్రయత్నములు చేయుచు చేయుచు చివరకు చూపును కోల్పోయెడి దుస్థితిని తేబడుదుము. రూపమనెడిది విషయము కన్ను అనెడి యింద్రియమును కబళించి వేసినదనెడిది గ్రహింపదగిన యంశము.

మనస్సుకు విషయాభిలాష మెందుగా నుండును. దినదినమది పెరుగునే కాని తరగదు. ఇంద్రియ బలహీనత వలన మనస్సు బాధకు గురియగును. అసంతృప్తికి గురియగును. ఈ కారణముననే చాలామంది అసంతృప్తితో విలపిస్తూ విలపిస్తూ విను వీధికి వెడలెదరు. ఏడ్చుచు చచ్చేవారు కోట్లాది సంఖ్యలో నుందురు. నవ్వుచూ అనువులను బాసెడివారు కొందరు మాత్రమే. ఏడ్చుచు చచ్చేవారికి మరుజన్మ తప్పనే?

ఈ విధముగ స్రక్-చందన-వనితాది విషయ రూపమైన ప్రపంచము అందరిని ఏడ్పించుచుండును. ఇంతటి దుఃఖకమైన ప్రపంచమునందున, నగుచు నగిపించెడి మహాత్ములు - శరణులు నొకరిద్దరు మాత్రమే వుండురు. ఏడ్పులో దుఃఖాతిరేక సంకేతమండినచో, నగుటలో నానందాతిరేకపు సౌంజ్ఞ నిబిడీకృతమై యుండును.

ఈ ప్రపంచమునొక విధాని వీధితో పోల్చవచ్చును. చిన్న పెద్ద అంగదులెన్నో అమృతపు ప్రక్రియను చేపట్టుచున్నవి. అసంఖ్యాకమైన జనము పదార్థ సంచయమును కొనుచున్నారు. పదార్థములన్నియును దుఃఖదాయకములే. అయితే, సుఖమనెడి పలుచని లేపనము పదార్థములపైన పూయబడుచున్నది. అద్దానిని గాంచిన అజ్ఞానులు పదార్థములు సుఖప్రదములని భావించుచున్నారు.

ప్రతియొక్కరి ఆత్మ సుఖరూపమై యున్నది. కాని యితరములన్నియును దుఃఖరూపములే. తనలోనే గల సుఖరూపమైయున్న ఆత్మను మరచి యితర వ్యక్తులు లేదా వస్తువులు సుఖదాయకములని భావించికొని సగటు మనిషి దుఃఖమునే వరించుచున్నాడు. ప్రతియొక్కడు వేరొకని సుఖము నివ్వమని కోరుచున్నాడు. ఇద్దరిలోను దుఃఖము వుండుటచేత సుఖము వారికి చిక్కుటలేదు.

ఈ విధముగా బహిర్ముఖమైన యింద్రియముల వలన సుఖము గల్గునని భావించుటలో భ్రమ మాత్రమే గలదు. ఈ స్థితిలో సుఖము లభించుట కలలోని మాట యగుచున్నది. అయినా మనిషి భ్రమను వీడలేని స్థితిలో నున్నాడు. ఎదుటివాడు సుఖపడుచున్నాడని భావించును. కలిసినప్పుడు బాగున్నారా? అని ప్రశ్నించుచున్నాడు.

లోకమున బహిర్ముఖియై యుండెడివానికి దుఃఖము తప్పదనెడి విషయమును తెలిపెడి కథయొకటి కలదు.

ఒక భక్తుడు సంసారపు దుఃఖము వలన విసిగిపోయి శివుని వద్దకు వచ్చి “ఓ మహాదేవా! ఇన్ని వర్షములవరకు ప్రపంచమున యుండి, దుఃఖము ననుభవించుచు విసిగిపోయితిని. ఈ దుఃఖమును దూరము చేయు”మని విజ్ఞాపనను చేసెను. పరి పరి విధములుగా వేడికొనెను. అప్పుడు శివుడు భక్తునిద్వేషించి “నీవు వసించెడి యీ జగత్తు దుఃఖమయమైనదే. ఇందులో సుఖము కంటెను దుఃఖము అధికముగా నుండును. దుఃఖ భరితమైన ప్రపంచమున వసించుచు, దుఃఖమునుండి దూరమగుట యే విధముగా సాధ్యమగును? నీ కిష్టమైన యెడల నీ దుఃఖమునితరులకిచ్చి వారి దుఃఖమును నీవు స్వీకరించుము. తన్నిమిత్తమై వలయు యేర్పాట్లు చేసెద”నని అనెను.

శివుని మాటలను వినిన భక్తుని కెంతో నూరట గల్గెను. “అటులనే కానిమ్ము” అని అనెను. తన బరువైన దుఃఖము నితరులకిచ్చి, తేలికగా నుండెడి దుఃఖమును గ్రహింపనెంచెను.

ఈ విధిన శివునికి విజ్ఞాపన చేసిన వారి సంఖ్య గణనీయముగా నుండెను. వీరందరిని కైలాసమునకు రమ్మని ఆనతినిచ్చును. “మీ మీ దుఃఖములను మూటలుగా కట్టికొని భుజమున వేసికొని, నిర్ణయించిన సమయము వరకు రం”డని శివుడనెను. వారు శివుడాదేశించిన విధముగా కైలాసమును చేరిరి. శివుడు వీరిని నొక పెద్ద మంటపమునందున సమావేశపరచెను. “మీ మీ దుఃఖముల మూటలను గూటమునకు వేయండి” యని శివుడాదేశించెను. వారు తమ దుఃఖపు మూటలను మంటపము గోడయందు గల గూటముల వేసి వ్రేలాడగట్టిరి. ఆ పిదప శివుడు “మీకు నచ్చిన మూటను గైకొను”డనెను. ప్రతి యొక్కనికి తమ తమ దుఃఖపు మూటలు చిన్నవని తెలిసెను. మారు మాటాడకుండా నెవ్వరి మూటలను

వారు గైకొని తమ తమ దారులలో వెడలిపోయిరి. ఈ సందడిలో శివుడున్న విషయమును గమనించలేకపోయిరి. అతని న లక్ష్మమునకు గురిచేసిరి.

అయితే, శివయోగికి యంతర్ముఖోన్ముఖత గల్గియుండుటచేత నతడు సుఖదుఃఖములకు లోనుకాడు. సర్వత్ర నతనికశివదర్శనమే కల్గుచుండును. అది యెట్లులగునో అనెడిది తెలుపుటకై శ్రీ భగవత్పాదులవారి క్రింది యుపదేశమునిచ్చిరి.

క్షణమంతః శివం పశ్యన్ కేవలేనైవ చేతసా ।

బాహ్యోర్ధానామనుభవం క్షణం కుర్వన్ దృగాదిభిః ॥

సర్వేంద్రియ నిరూఢోఽపి సర్వేంద్రియ విహీనవాన్ ।

శివాహితమనా యోగీ శివం పశ్యతి నాపరమ్ ॥ (సి.శి. 17-17-18)

అంతర్ముఖుడై కేవల చేతస్సుడై చిత్తమును శివునిపై నిలిపి కొంచెము సమయము వరకు శివుని చూచుచు, క్షణకాలము వరకు బాహ్యేంద్రియముల చేత విషయానుభవమును పొందుచు శివయోగి బాహ్య ప్రపంచమునను శివునినే దర్శించుచుండును.

ఈ విధముగా శివయోగి యీ స్థలమున యింద్రియ సహితుడైయుండినను యింద్రియ రహితునివలె ప్రవర్తించుచుండును. అంతర్ముఖియై శివుని సందర్శించుచు, అదే సమయమున బహిరంగములోని కరణములవలన లోకుల ననుగ్రహించుచున్నారు. వీరశైవులీ దశకు చేరుటకై యత్నింతురు గావుత.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులు చంద్రశేఖర శివాచార్యులవారు శివయోగి యింద్రియానుగ్రహస్థలి యెట్లులగునో యనెడి దానిని వివరముగా తెలియజెప్పిరి.

ఇంద్రియముల వలన గల్గెడి ప్రభావమెంతో బలవత్తరమైనదై యుండును. “శరీరమ్ రథమేవచ”, “ఇంద్రియాణి హయాన్యూహూః” అనెడి కఠోపనిషద్వాక్కుల ప్రకారము కాయమనెడి రథమునకు నింద్రియములే గుర్రములు. బుద్ధి రథసారథి కాగా, మనస్సు కళ్ళెములగుచున్నవి. విషయము లనెడి పథమున రథము పయనించునని చెప్పబడినది. “ఇంద్రియైరేవ జాయంతే పాపాని” అనెడి దొక విబుధోక్తి. పాపకర్మయైన జీవి పతనమై పోవును. సంసారమనెడి వలలో చిక్కి విలవిల లాడును. ఆకలి దప్పులతో నలమటించును. జన్మ జరామరణాదులకు లోనౌను. ఇట్టివానికి నివృత్తి మార్గము గోచరించదని తెలియుచున్నది. ఈ విషయమును విశదపరచెడి శ్రీ బసవేశ్వరులవారి క్రింది వచనము గమనించదగినదైయున్నది.

అసె, ఆమిష తామసహాసి విషయ

కుటిల కుహక క్రోధ క్షుద్ర మిధ్యే

ఇవనెన్న నాలిగెయ మేలిందత్త తెగెడు కళెయయ్యా!

అదే కెందడె నిమ్మత్తలెన్న బరలీయవు

ఇదు కారణ యివెల్లవ కళెదు

ఎన్న పంచైవర భక్తిదమాడు

కూడల సంగమ దేవా! (వ.సం. 46)

దీని తెలుగు రూపమును గనుడి :

అశ ఆమిష తామస పుసి విషయ

కుటిల కుహక క్రోధ క్షుద్ర మిధ్యే

వీటినినా నాలుకమీద నుండి యటు
తీసి కడుపుమయ్యా
అదెందు కనినచో మీవైపు నన్ను రానీయవు
ఈ కారణమున వీటినెల్ల కడపి
నా పంచయ్యల భక్తుల జేయు
కూడల సంగమ దేవా!

పంచయ్యలనగా పంచేంద్రియములనియును, భక్తులను చేయుమనగా వాటిని శివోన్ముఖములుగా చేయవలెనని గ్రహించవలెను. ఇంద్రియములు బహిర్వృత్తి ప్రపంచము గల్గించును. సంసార లంపటమున పడవేయును. “అంతః శివే సమావేశో నిష్ప్రపంచస్య కారణమ్” అనెడి రేణకోక్తి (సి.శి. 17-16) స్మరణీయము. శివోన్ముఖతవలన యింద్రియములు పునీతములై నిష్ప్రపంచ స్థితి యేర్పడుటకు కారణభూతాంశము లగుననెడిది గ్రహించవలసిన విషయము. అంగ ప్రసాది స్థలములోని సాధకుని యింద్రియములకు శివోన్ముఖత గల్గించుటకే శివుడు ఇంద్రియానుగ్రహస్థలిగా నవతరించుననెడిది తాత్త్విక విషయము. తన యింద్రియ వ్యాపారములకు, శివోన్ముఖత కల్పించి తద్వార సాధకుల కొక ప్రేరణను కల్పించుటే యింద్రియానుగ్రహ స్థలియొక్క లక్ష్యమని గ్రహించవలెను.

శివయోగి క్షణకాలము వరకు నంతర్వృత్తిని గల్గి శివుని వీక్షించును. మరుక్షణముననే బహిర్వృత్తిని గల్గి భక్తుల వీక్షించును. అతని మనస్సు శివ విశిష్టత గల్గియుండుటచేత బహిర్వృత్తిలోను నతని యింద్రియములన్నియును శివయోగముననుండును. అతనికి సర్వత్ర, శివదర్శనమే ప్రాప్తించును.

పర జంగముడే యింద్రియానుగ్రహ స్థలి యగుననియుననియును, అతని నడతలోను, నిదురలోను శివార్చన శివార్చణ ప్రసాదానుభవములు గల్గునని తెలిసికొనగలరు. మెలకువ, నిదుర యనెడి తేడాలతని కుండవని గ్రహించగలరు. అతడు నుడివినది శివతత్త్వమగును. అతని నిదురించినచో శివయోగ ముద్రలో నున్నాడని తెలిసికొనవలెనని విజ్ఞుల యభిప్రాయము.

ఇట్టి పరస్థలి పాదస్పర్శవలన పాపి పాపముడై పరమ పదమును పొందునని తెలుపబడినది. ఈ విషయమును తెలిపే యీ వచనమును గనుడి :

బ్రహ్మాంగే వాక్పరుష విష్ణువుంగె నయన పరుష రుద్రంగె హస్త పరుషే
నమ్మ కూడల సంగన శరణంగె పాదవెవరుష
(వ.సం. 875)

పాదమనెడి కర్మేంద్రియము, స్పర్శవేది ఇనుమును బంగారము చేసే విధిన, భవిని విముక్తిని పొందినవానిగా చేయునని చెప్పబడినది. శివయోగి యొక్క పాదములను దర్శించి, స్పృశించిన వారు ధన్యులగుదురనెడిది గ్రహించవలసిన విషయము.

- శివం భూయాత్ -

ఆశీర్వాచనము 2

ఇంద్రియానుగ్రహ స్థలము :

ఇంద్రియానుగ్రహస్థలము నందలి శివయోగి యంతర్ముఖియై శివునితో సంబంధము గల్గియుండునని తెలిసికొంటిమి.

ఇంద్రియానుగ్రహ స్థలమునందలి శివయోగి దైహిక ధర్మములవలన పీడితుడై బాధకు గురికాడని తెలుపుచు శ్రీ రేణుకాచార్యులవారి క్రింది యుపదేశమునిచ్చిరి :

న జరా మరణం నాస్తి న పిపాసా నచక్షుధా ।
శివాహితేంద్రియ స్యాస్య నిర్మనస్య మహాత్మనః ॥ (సి.శి. 17-19)

శివ నివేశితమౌ దేహేంద్రియ వ్యాపారములు గలవాడును, దేహాభిమానమును త్యజించిన వాడును, అగు శివయోగికి జరా-మరణ ఆకలి దప్పులుండవనెడిది యీ యుపదేశము యొక్క సారాంశము.

జగత్తులోని జనులందరికి జరా-మరణ, ఆకలి-దప్పి, సుఖదుఃఖములనెడివి యుండుట సహజసిద్ధమైన విషయమే. వీటిని షడూర్ములని యందురు. వీటిలో నాకలి-దప్పులు ప్రాణములై యున్నవి. జనన-మరణము దేహపు ధర్మములు కాగా సుఖదుఃఖములు మనస్సుకు చెందిన ధర్మములని గ్రహించవలెను.

ఆత్మజ్ఞాన విహీనులు వీటిని యాత్మ యొక్క లక్షణములని భావించికొని “నాకు ఆకలైనది”, నాకు దాహమైనది, నేను సుఖి నైతిని, నేను దుఃఖి నైతిని, నేను ముదుసలి నైతిని, నేను మరణించెదననుచు మాటలాడుటను గాంచగలము.

శాస్త్రకారుల ప్రకారము శరీరము షడ్భావ వికారములను లోనగుచున్నది. అవి యేమనగా అసి, జాయతే, వివర్ధతే, విపరిమణతే, అపక్షీయతే, వినశ్యతే. మాతృగర్భముననున్న శిశువు “అస్తి” దశలో నుండును. ప్రసవానంతరము జాయతేయను వికారము గల్గును. మాతా-పితరుల పోషణలో నన్న పానాదుల చేత పెరిగి పెద్దగుటను “వివర్ధతే” యనెడి భావ వికారమందురు. పెరుగుదల పరిపూర్ణమైన యప్పుడు విపరిమణతే యనెడి వికారము గల్గును. ఒక వ్యక్తి రోగాదులచే పీడింపబడెడి స్థితిలో నతడు “అపక్షీయతే” యనెడి వికారమునకు లోనగును. చివరగా వినశ్యతీ యనెడి వికారము వలన కాయము నష్టమై పంచభూతములలో లయమగును. ఈ కాయము బహువిధములైన తిరములకు లోనగుచున్నది. వీటిలో జనన-మరణములు గలవు.

జనన-మరణములు దేహపు ధర్మములని యెరుగనివాడు, ఇవి ఆత్మ లక్షణములని యెంచి బాధకు గురియగుచున్నాడు. శివయోగి దేహభిమానములేనివాడై యుండుటచే నతనికి జనన-మరణములుండుననడి భావన స్ఫురించదు. కాయము నొక యుపాధిగా గైకొనెడి శివయోగి కాయము పొందెడి “జాయతే” “వినశ్యతే” అనెడి వికారములు సంభవించుట సహజమని యెంచి నిర్లిప్తడైయుండును.

ఇక ఆకలి-దప్పుల గురించి చెప్పవలెననిన, నియ్యవి ప్రాణపు లక్షణములు లేదా ధర్మములై యున్నవి. ప్రాణమును నిలుపుకొనుటకై ప్రతి జీవి ఆహార పానీయాదులను గ్రహించుచున్నాడు. ఇవి సక్రమముగా లభించనప్పుడు దేహము ప్రాణమును వీడెడి దశకు చేరికొను ప్రాణభీతి గల పామరుడు ఆకలి దప్పులు కలుగకుండా తగు జాగ్రత్తలు తీసికొనును. సకాలములో ఆహారాదులను స్వీకరించును. దేహభిమాన-విహీనుడైన శివయోగికి ప్రాణము గురించి లెక్కపెట్టదు. ప్రాణభీతి లుప్తమైన దశలో ఆకలి-దప్పులుండవు కదా!

సుఖదుఃఖములు మనస్సుయొక్క ధర్మములు. ప్రతివ్యక్తి సుఖమును పెంచుకొని దుఃఖమును నిర్మూలము చేయుటకై కోరికొనును. మనస్సు కోరెడి కోరికను తీర్చికొనుటకు యింద్రియములు విషయోపభోగము వైపు పరుగులు తీయును. శివయోగి యొక్క మనస్సు శివునిలో లగ్నమై యుండుటచేత యతని యింద్రియములు బహిర్ముఖ ప్రవృత్తికి గురికావు. విషయోపభోగముల యెడల నాసక్తిని చూపదు. అందుచే, అతనికి సుఖదుఃఖముల చింత వుండదు.

సామాన్యునికి సర్వత్ర షడూర్ముల చింత యుండునని తెలియుచున్నది. ఈ విషయమును ప్రవృత్తము చేసెడి కల్లయ్య గారి వచనమును కనుడి :

హగలు హసివెగె కుదిదు, ఇరుళు నిద్రెగె కుదిదు

ఉళిదాద హోతైల్ల అశన-వ్యసనక్కె కుదిదు

అయ్యా! నిమ్మ నరియద పాపినానయ్యా!

అయ్యా నిమ్మ నరియద కర్మ నానయ్యా!

మహాలింగ కల్లెళ్ళరా!

అగస నీరడిసి సత్త తెరనాయితైన్న ముక్తి

దీని తెలుగు రూపమిది :

పగలు ఆకలికై కుదిసె, రాత్రి నిద్రకై కుదిసె,

మిగిలిన పొద్దంత అశన-వ్యసనములకై కుదిసె

అయ్యా! మిమ్ములెరుగని పాపినేనయ్యా!
అయ్యా! మిమ్ములెరుగని కర్మినేనయ్యా
మహాలింగ కల్లేశ్వరా!
చాకలి దప్పిగొని చచ్చిన తెరగయ్యెనా ముక్తి

శివయోగి సామాన్యునికి భిన్నముగా నుండును. పగలు రాత్రి శివసాన్నిధ్యమున చిదానందము ననుభవించును. అశన-వ్యసనములతని కనావశ్యములు. శివునెరుగలేని యజ్ఞాని వలె పరితపించడు. శివుని తానెరిగి, ఆ శివునిలోనే లీనమై, చిద్విభూతియై, శివకారుణ్యమును తన స్వీయేంద్రియ-కరణముల ద్వారా లోకమున కందించెడి కరుణామయుడు.

శివయోగులు నన్నపానీయాదులను స్వీకరించుటను గమనించగలము. అయినను సామాన్యునివలె ఆకలైనదని తిండిని, దప్పిగొంటినని పానీయమును గైకొనడు. ఆకలి-దప్పులు ప్రాణధర్మములనియును, తద్ధర్మాచరణ నిమిత్తమే ఆహారాదులను స్వీకరించును.

శివయోగికి ప్రాణాభిమానము వుండదు. దేహప్రాణాభిమానములు లేనివాడై చరించుచుండును. సామాన్యుని స్థితి యిట్లులుండదు. అతనికి మెండైన అధికారము నిండుగా నుండును. ఉదాహరణకై చెప్పవలెననిన తానొక యింటిని కట్టికొని యిది నాది యనెడి యభిమానమును వహించి విచ్చలవిడితనము నలవరచుకొని ప్రతాప వైభవమును ప్రదర్శించును. త్రైలోక్య సంపద యుద్భవించుటకు కారణభూతుడైన శివుడు మౌనముగా నున్నాడు. తన బీజము వలన వృక్షములకు జన్మనిచ్చెడి చెట్లు మాట్లాడక మౌనముగా నున్నవి. అహంకారియైననునిషి వృధాలాపములను వ్యక్తీకరించుచున్నాడు. అభిమాన-మమకారములు లేనివాడే మోక్షమును పొందగలడనెడిది శాస్త్రోక్తి. ఇద్దానిని గమనించి ప్రవర్తించెడి వారి సంఖ్య తక్కువే! వీరశైవులు మౌనము యొక్క ప్రాముఖ్యత గురించి తెలిసికొని మౌనముగా నుండుటకై ప్రయత్నించవలెను.

ఇంద్రియముల అంతర్ముఖీకరణను సాధించదలచినవాడు మనో వ్యాపారములకు శివోన్ముఖత కల్పించవలెనని శ్రీ రేణుకాచార్య భగవత్పాదులవారు వుపదేశించిరి. ఈ వుపదేశమును గనుడి :

మనో యత్ర ప్రవర్తేత తత్ర సర్వేంద్రియా స్థితిః ।

శివే మనసి సంలీనే క్ష చేంద్రియవిచారణా ॥ (సి.శి. 17-20)

ఎక్కడ మనస్సు నిలిచియుండునో అచ్చట సర్వేంద్రియములు నిలిచియుండుననియు, మనస్సును శివునిలో లీనమొనర్చిన యెడల యింద్రియ వ్యాపారములుండవనెడిదే యీ యుపదేశములోని సారాంశము.

మన దేహములోన పంచజ్ఞానేంద్రియములును, పంచ కర్మేంద్రియములను గలవు. ఇవన్నియును మనస్సు యొక్క అధిస్థేత్యములో కార్యాచరణను చేయును. మనమేదైనా నొక వ్యవహారమును చేపట్టగోరినప్పుడు తన్నిమిత్తమై మనస్సు యొక్క సహకారమును కోరవలసియుండును. అందుచేతనే శాస్త్రకారులు “ఇంద్రియాణాం మనోనాథః” యని సెలవిచ్చిరి. సర్వేంద్రియముల సర్వాధికారి మనస్సే యనెడిది యీ శాస్త్రోక్తి యొక్క సారాంశము.

ఇంద్రియముల వ్యవహారములో మనస్సు కీలకమైన పాత్రను పోషించును. మనస్సు ప్రమేయము లేకుండ చెవి శబ్దమును, చర్మము స్పర్శను, నేత్రము రూపమును, నాలుక రసాస్వాదనను, ముక్కు వాసన పీల్చుటను తమ తమ అనుభవములోనికి తేజాలవు. ఇంద్రియములకు స్వతంత్రించి వ్యవహారమును సలిపెడి అవకాశమే వుండదు.

శబ్ద స్పర్శాది విషయముల గురించి వాస్తవికముగా విచారమును చేసినచో తెలిసెడిదేమనగా నివి చెవి యిత్యాదులకు కావలసినవికావు. విషయములు మనస్సుకే కావలెను. మనస్సే యింద్రియముల మూలమున విషయముల ననుభవించును. సుఖాభిలాష గలదై సుఖానుభవ సంప్రాప్తికై యింద్రియములను సాధనములుగా గొని మనస్సు తన వ్యవహారమును చేపట్టుచుండును.

మనస్సు యొక్క కీలక స్థానము దృష్ట్యా, శ్రీ రేణుకాచార్య భగవత్పాదులవారు మనస్సును శివునిలో లీనము చేయుటలోన నౌచిత్యము గలదనియును తద్వారా యింద్రియముల బహిరున్ముఖతను నిరోధించవచ్చునని హితబోధను చేసిరి. ఈ విషయము విస్పష్టము చేసెడి అక్కూరి యీ యనుభవోక్తిని గనుడి :

లోకపు చేష్టకు రవి బీజమైనటుల
 కరణముల చేష్టకు మనమే బీజము
 నాకున్నదొక మనసు
 ఆ మనస్సును మీయందున
 నొడబరచిన పిదప నాకు భవము గల్గునే
 చెన్న మల్లికార్జునా!

నిద్రావస్థలో యుండెడి స్థితిలో సామాన్యుడు అంతర్ముఖమై యుండును. అట్టి స్థితిలోన యింద్రియముల వ్యవహారము క్రియాశీలకముగా నుండదు. శివయోగి తన యోగ సామర్థ్యము వలన యీ స్థితిని జాగ్రదావస్థలోనే పొందును. శివునిలో లీనమైయుండెడి శివయోగి యొక్క మనస్సు విషయోప భోగమునకై ఆస్కారమును కల్పించదని గుర్తించగలరు.

ఇంద్రియానుగ్రహ స్థలమునందలి శివయోగి బాహ్య ప్రపంచమున దేనిని చూడగల్గును అనెడి ప్రశ్న కలుగవచ్చును. ఈ విషయమున శ్రీ రేణుక భగవత్పాదులవారి యుపదేశ మీ క్రింది విధముగా నున్నది.

యద్యత్ పశ్యన్ దృష్టా యోగీ మనసా చింతయత్యపి ।

తత్తత్ సర్వం శివాకారం సంవిద్రూపం ప్రకాశతే ॥ (సి.శి. 17-21)

శివయోగి యే యే వస్తువులను కళ్లతో వీక్షించునో, మనస్సు చేత యేయే విషయములను చింతించునో, అవన్నియు శివరూపముననే దేదీప్యమానముగా ప్రకాశించుచుండుననెడిదే యీ యుపదేశము యొక్క తాత్పర్యము.

మన మనస్సు శివమయమైన పిదప మనము దేనిని చూసినను నది శివాకృతిలో దోచును. కళ్ళకు ఎరుపు కళ్ళద్వారము పెట్టికొనిన వానికి లోకమంతయు ఎరువుగా దోచిన యటులే, మనస్సనెడి నయనములకు శివుడనెడి అద్వయమును ధరించిన యెడల లోకము శివమయముగా దోచకుండగ నుండగల్గునే?

సృష్టి మార్చెడి సామర్థ్యము మానవునకుండదు. కాని తన స్వీయదృష్టిని పరివర్తనకు గురిచేసిన యెడల సృష్టిని మనకెట్లుల వలయునో అట్లుల గాంచగలము. శాస్త్రకారులు దీనిని దృష్టి-సృష్టివాదమని యందురు. ఈ విధిన దృష్టిని పరివర్తన చేసికొనినచో నొక వ్యక్తి తన యింద్రియ వ్యవహారములలో శివుని రూపమును గాంచగలడు. శివయోగి యిట్టివాడే. యితని బహిరంగ-అంతరంగ వ్యవహారములలోశివుడే కన్పట్టుచుండును.

శివదృష్టిని బడసిన శివయోగి యొక్క యోగ సాధన యెట్లులుండుననెడి కుతూహల పూర్వకమైన ప్రశ్న తలయెత్తవచ్చును. ఈ విషయమును గురించి శ్రీ భగవత్పాదులవారి యుపదేశమీ క్రింది విధముగా నున్నది.

కరణైః సహితం ప్రాణం మనస్సాధ్యాయ సంయమీ ।

యోజయేత్ స శివః సాక్షాద్ యత్ర నాస్తి జగద్భ్రమః ॥ (సి.శి. 17-22)

కరణములలో సహా ప్రాణమును మనస్సునందున సంస్థాపన చేసి యద్దానిని యే శివయోగి శివునితో ననుసంధానము చేసికొనునో అచ్చట “జగత్” అనెడి భ్రమకు నాస్కారము లేదనెడిది యీ ఉపదేశము యొక్క సారము.

ఒక వ్యక్తి యొక్క యింద్రియ వ్యవహారములకే విధముగా మనస్సు కారణమగునో అదే విధముగా ప్రాణము కూడ కారణభూతమైన యంశమగుచున్నది. వేదాంత శాస్త్రమునందున ప్రతిపాదింపబడిన పంచీకరణ ప్రక్రియానుసారముగా అపంచీకృత పంచమహాభూతముల సమిష్టి రజోగుణము వలన ప్రాణముత్పన్నమగును. దీని సత్త్వగుణము వలన అంతఃకరణములు జనించుననెడిది గుర్తుంచుకొనవలసిన విషయము. అంతఃకరణము జ్ఞానమునకు సాధన భూతమైనదగును. ప్రాణమేమో సకల క్రియలకును ప్రధానాధారమైయున్నది. దేహమున ప్రాణము లేనియెడల యింద్రియముల వ్యవహారము కొనసాగదు. ప్రాణము యొక్క ప్రాముఖ్యతను దెలియజెప్పెడి కథ యొకటి కలదు.

ఒకసారి యింద్రియములు, మనస్సు మరియు ప్రాణముల మధ్య కలహము ప్రారంభమయ్యెను.

“నేను గొప్ప-నేను గొప్ప” యనుచు వాదులాట చేయనారంభించిరి. కలహము పెరిగి పెరిగి పెద్దదయ్యెను. అవి తమలోని తగవును తీర్చికొనుటకై బ్రహ్మదేవుని సన్నిధికి వెదలివని. బ్రహ్మగారు వాద ప్రతివాదముల నెంతో ఆసక్తితో వినెను. తన తీర్పును ప్రకటించుచు మీలో నెయ్యది దేహమునుండి నిర్గమించినప్పుడు దైహిక వ్యాపారములు నిలిచిపోవునో అది శ్రేష్ఠతమమైన”దని చెప్పెను. ఇంద్రియములు మనసు యిత్యాదులు బహిర్గమనము చేసినను దేహము యొక్క అస్తిత్వమునకెట్టి ప్రమాదము వాటిల్లలేదు. ప్రాణముండుటచేత దైహిక వ్యవహారములు కొనసాగుచునే యుండెను. వ్యవహారములు కొనసాగుచునేయుండెను. ఇంద్రియాదులు అంతర్గతమైన పిదప ప్రాణము బయటికి వెదలగా కాయము శవమై జడపదార్థముగా మారెను. ఈ కథవలన తెలిసికొనవలసినది ప్రాణము శ్రేష్ఠతమమైనది. సకలేంద్రియ వ్యవహారముల కిది కారణభూతమైనదని తెలిసికొనగలరు. ఇట్టి ప్రాణమును మనస్సులోను, మనస్సును శివునిలోను లయమొనర్చెడి శివయోగి ధన్యుడగుచున్నాడు. ఈ స్థితిలో జగత్తు-శివుడు-జీవుడు భిన్నమైనవనెడి భ్రమ దూరమగును. ఎటు చూసినను శివరూపమే కన్పట్టుచుండును. మాయా ప్రపంచమును నమ్మిన వానికిట్టి శివదర్శనము లభించదు. శివాద్వైత జ్ఞాన సంపన్నుడు మాత్రమే జగత్తులోని ప్రతియంశములోను శివుని దర్శించగలడు.

శివాద్వైత జ్ఞానమును పొందెడి విధి విధానమే శివయోగమని యందురు. ఇద్దానినే శ్రీ భగవత్పాదులవారిచ్చట యుపదేశించిరి.

సంసారమనెడి యింద్రియముల బహిరున్ముఖత వలన గల్గుచున్నవి. సంసారమునుండి దూరమగుటకై బహిరున్ముఖతను నిరోధించవలెను. తన్నిమిత్తమై మనోనిగ్రహము కావలెను. తన్నిమిత్తమై శమ-దమముల సహకార మవశ్యముగావలెను. ఈ విధముగా మనోనిగ్రహము మన యింద్రియముల నిగ్రహము పరస్పర పూరకములని గుర్తించగలరు.

కేవలము బహిరింద్రియోన్ముఖతను నియంత్రించినందువలన లక్ష్యము నెరవేరదు. మనస్సును కూడ నియంత్రణలోనికి తేవలసిన యవశ్యకత కలదు. మనోనిగ్రహ నిమిత్తమున ప్రాణము యొక నిగ్రహము ప్రతిపాదించబడినది. మనస్సు యొక్క గతి, ప్రాణము యొక్క గతిని యనుసరించి యుండునని గ్రహించవలెను. అందుచేత, ప్రాణము నిరోధింపబడినప్పుడు మనస్సు నిరుద్ధమైనదగును. ఈ కారణముననే యోగశాస్త్రమునందున ప్రాణాయామము వాక శాస్త్రవిహిత ప్రక్రియగా నిర్దేశింపబడినది. మనస్సును అదుపులోనుంచుకొనుట కొరకు ప్రాణాయామమును చేయవలెనని యోగపుంగవులుద్ఘాటించుచున్నారు.

లోకాచారము ప్రకారము జప తపాదులు ప్రారంభించు సమయమున ప్రాణాయామము చేయవలెననెడి నియమముకట్టిగలదు. గురుముఖమున ప్రాణాయామ పద్ధతిని గురించి తెలిసికొని ప్రాణాయామమును చేయవలెననెడిది సూచింపబడినది. ప్రాణాయామము వలన ప్రాణము మీద నియంత్రణను సాధించి తద్వార మనస్సు మీద పట్టును చేపట్టవలెనని తెలుపబడినది. వాయువువలె చంచలముగా నుండెడి మనస్సును నియంత్రించుటకై వాయువును నిరోధించి ప్రాణము మీద అదుపును సాధించవలెనని తెలుపబడినది. వాయువును నిరోధించెడివాడు మనస్సునతి సులభముగా నియంత్రించగలడనెడిది తెలుపబడినది. ఈ విధముగా ప్రాణాయామము మనోనిగ్రహసాధన మగుచున్నది.

ఇంద్రియములను మనస్సును నియంత్రించెడివాడు వాటిననుగ్రహించిన వాడగుచున్నాడు. తుంటరియై తిరుగాడెడి తనయునిపై వాని తల్లిదండ్రులు చేపట్టెడి నియంత్రణ వానిని యున్నతస్థితికి తీసికొని వెడలుటకే కదా! ఇది యనుగ్రహము కాదా! జ్ఞయోగి తన యింద్రియాదులను నియంత్రించుట కూడా యిట్టిదేయని గ్రహించగలరు. మనస్సు నియంత్రణలోనికి తెచ్చికొని, జపము చేసి యద్దానిని శుద్ధీకరణ చేసి, ఆ పిదప మనస్సును శివుని కర్పించెడి శివయోగికి సర్వత్ర శివదర్శనమగుచుండునని గుర్తించగలరు.

మంత్ర జపమువలన బహుముఖములగు ఫలితములు లభించునని తెలిసికొనగలరు. మంత్ర జపమువలన మనస్సుతోపాటుగా స్వాంగములు పరిశుద్ధమగునని తెలుపబడినది. మనిషి తన జీవితమును పరమ పావనముగా తీర్చిదిద్దికొనుటకై మంత్ర జపమెంతో మేరకు సహకరించునని గుర్తించగలరు.

లోకాచారమున జన్మకుండలిని వ్రాసెడి ఆచారమొకటి గలదు. జ్యోతిష్య శాస్త్రజ్ఞులు జన్మకుండలిని రూపొందింతురు. జన్మకుండలి యందున తను, ధన, సహజ, మాతృ, విద్యా, రిపు, జాయా, మృత్యు, భాగ్య, పితృ, లాభ మరియు వ్యయ మనెడి ద్వాదశ భావములుండును. ఈ భావములయందుండెడి గ్రహములవలన శుభాశుభ ఫలితములు లభించునని చెప్పబడినది. అశుభ ఫలితములను నివారించుటకై యొక్కొక్క

భావమున కొక్కొక్క కోటి చొప్పున పండ్రెండు కోట్ల పంచాక్షరీ జపమును చేసిన యెడల శుభఫలితములుండునని తెలియుచున్నది. మంత్రజపము వలన శివానుగ్రహము లభించునని గ్రహించగలరు.

శ్రీరేణుకాచార్య భగవత్పాదులవారు యింద్రియానుగ్రహ స్థలము గురించిన యుపదేశమును సమాపనము చేయుచు యీక్రింది యుపదేశము నిచ్చిరి :

సర్వేంద్రియ ప్రవృత్తయా చ బహిరస్తః శివం యజన్ ।

స్వచ్ఛందచారీ సర్వత్ర సుఖీ భవతి సంయమీ ॥ (సి.శి. 17-23)

శివయోగి యంతర్భాష్యాంద్రియ ప్రవర్తన చేత స్వేచ్ఛప్రాణ భావలింగ రూపములలో గల శివుని పూజించుచు స్వచ్ఛందముగా నంతటను తిరుగుచు సుఖియైయుండుననెడిది యీ యుపదేశము యొక్క తాత్పర్యము.

ఇంద్రియానుగ్రహస్థలములోని శివయోగి స్వేచ్ఛ విహారమును సలుపుచు స్వేచ్ఛానుసారముగా శివానందానుభూతిలో మునిగితేలుచుండును. ఇతడునుభవించెడి సుఖమునకు భోగియనుభవించెడి సుఖమునకును భేదము కలదు. యోగి పొందెడి సుఖములోని లవలేశమైనను భోగియనుభవించజాలడనెడిది నిగూఢమైన అర్థము. శ్రీ భగవత్పాదులవారు నిరూపించిన యీ నిగూఢ రహస్యమునెరిగి శివయోగి యెడల యవధాన భక్తిని పెంపొందించికొనవలెను. శివయోగి యొక్క దర్శనాదులను పొంది సేవించి తరించవలెను. ఈ విధిన చేయుచు ధన్యులగుదురు గావుత.

ఓం శాంతిః శాంతిః శాంతిః

విశేష ప్రీతిపిక :

శ్రీ కాశీ జగద్గురువులు చంద్రశేఖర శివాచార్యులవారు తమ యాశీర్వచనమున శివాహిత మనస్సువలన గల్గెడి సత్ఫలితములను వివరించిరి.

శివాహిత మనస్సుయొక్క ప్రాముఖ్యతను శ్రీ బసవేశ్వరులవారు క్రింది విధముగా వివరించిరి.

కొంచిన మేలణ మర్కటదంతే లంఘిసువుదెన్నమనవు

నిందల్లి నిల వీయ దెన్నమనవు!

హోలిదల్లి హొందలఅయదెన్న మనవు

కూడల సంగమ దేవా!

నిమ్మచరణ కమలదల్లి భ్రమరనాగిరిసు, నిమ్మ ధర్మ! (వ.సం. 32)

దీని తెలుగు రూపమును గనుడి :

కొమ్మన మీదట మర్కటము వలె

లంఘించునది నా మనము

నిలిచిన కడ నిలువ నీయదు నా మనము

పొందిన కడ పొంద నీయదు నా మనము

కూడల సంగమ దేవా!

మీ చరణ కమలముల యందున

భ్రమరముగా నుంచు, మీ ధర్మము

శివాహిత మనస్సు గలవానికి చిత్తవృత్తి స్వవశమగును. చిత్తవృత్తి నిరోధము యోగమని పతంజలి యనగా, చిత్తం స్థిరం భవేద్ధ్యస్య స ప్రసాదీ భవత్యసౌ” అని సూక్ష్మాగమమున చెప్పబడినది. పతంజలి సదాశివ వాక్కుల మధ్యన నభేదము గలదని తెలిసికొనగలరు.

అంగప్రసాది స్థలి తన స్థిరముగా చేసికొనుటకే శివాహిత మనస్సనెడి భావన ప్రతిపాదించబడినదనియును, లింగ ప్రసాది స్థలియైన ఇంద్రియానుగ్రహస్థలి అద్దానిని సోదాహరణముగా చూపించెడి పాత్రను పోషించునని గ్రహించవలెను.

శివాహిత మనస్సు అనెడి ప్రక్రియ యొక్క ప్రభావము కాయ, యింద్రియ, మనః ప్రాణాదులపైని యెట్టులుండుననెడిది గ్రహించదగిన విషయము. జనన జరా మరణములు కాయ వికారములని గ్రహించగలరు. శ్రీ కాశీ జగద్గురువులవారీ యంశమును షడ్భావ వికారముల రూపమున వివరించి చెప్పిరి. కర్మవశుడైన జీవి జనన-జరా-మరణములకు గురియగుచున్నాడు. అహంకారము వలననే కర్మలంపటత్వము ప్రాప్తించును.

అహంకారము వలన మమకారము గల్గి తద్వార రాగ-ద్వేషములుద్భవించుచున్నవి. రాగ-ద్వేషములకు వశుడైన జీవి స్వార్థ ప్రయోజనములు సాధించుటకై విహితావిహిత కర్మల జేసి తత్ఫలితముననుభవించుటకై జన్మల నెత్తుచున్నాడు. జ్ఞానాచార సంపన్నుడైన యింద్రియానుగ్రహస్థలి కిట్టి బాధ గల్గదు. జ్ఞానాగ్ని దగ్గ కర్మ బంధములు గలవాడై జనన-మరణముల చక్రబంధములకు లోనుకాడు. శివాహిత మనస్సియైన జ్ఞానికే యిట్టి ఫలము లభించునని తెలిసికొనగలరు.

విషయ భోగలాలసత్వమే యింద్రియ వికారముగా పరిగణింపబడుచున్నది. భోగలాలస సప్త వ్యసనములకు లోనై నిషిద్ధ కర్మాచరణ దురంధరుడై సంసారమనెడి వలలో చిక్కి బాధలకు గురియగును. వేటయనెడి వ్యసనము వలన రాముడు, జూదమనెడి వ్యసనమునకు లోనై పాండవులు పలు విధములుగా కష్టపడిరని యితిహాసములు చెప్పుచున్నవి.

ఆకలిదప్పులు ప్రాణ వికారములని చెప్పబడినవి. వీటిని తీర్చికొనుటకై సంసారి న్యాయాన్యాయ మార్గముల ద్వార ద్రవ్యము నార్జించును. మాయకు వశుడై వివశుడగును. కామక్రోధాది మనో వికారములు సంసారియొక్క బాధలను ద్విగుణీకృతము చేయుచున్నవి. ఇట్టిస్థితిలో శివాహిత మనస్సనెడి ప్రక్రియ మహోపకారము చేయుచున్నది.

శివసాన్నిధ్యమున నుండెడి మనస్సు “అనిల కాష్ట న్యాయము”న నైర్మల్యమును పొందుచున్నది. తద్వారా నిర్మలమైన శివజ్ఞానము గల్గును. నిర్మల జ్ఞాని భావాగమ భావాచార సంపదలను పొంది “శివత్వ” ప్రాప్తి కర్తుడగును. తన్నిమిత్తమై శివోహమనెడి భావము మనమున నిలుపుకొనును. ఇట్టి మహోన్నత స్థితిలో నుండెడివాని కాయేంద్రియాదుల క్రియలెట్టులుండుననెడి ప్రశ్న గల్గవచ్చును. ఈ దిశలోన నవగాహనను పెంచికొనుటకై చెన్నమల్లు సీసములోని యీ క్రింది సీసమును పరికించుడి :

సీ. కాయంబు నింద్రియోత్కరమును నర్పించి
సంధిల్లు కాయప్రసాదియేని
ప్రాణంబు సత్త్రియా పదమును నర్పించి
సాధించు ప్రాణ ప్రసాది యేని
శబ్దంబు తచ్చబ్ధ సౌఖ్యంబు నర్పించి
శబ్దించు వచన ప్రసాది యేని
గమనంబు గమనసంగతియును నర్పించి
చన నేర్చుగమన ప్రసాదియేని

తే. తలపులను జేష్టలను నర్పితంబు జేసి
సంచరించు వ్యాపార ప్రసాదియేని
అట్టి సంపూర్ణ మహాప్రసాద
సన్నిహితులను జేర్చు మీ చెన్నమల్లు (వ.సం. 19)

శివాహిత మనస్సు వలన శివదర్శనము లభించుననెడి రేణుకోక్తి స్మరణీయము. “యద్యత్ పశ్యన్ దృశా యోగీ మనసా చిన్తయత్యపి తత్తత్ సర్వం శివం ప్రకాశతే” యనెడి దివ్యవాక్కుల ప్రతిఫలన యేమో యని దోచెడి విధి నుండెడి యీ పద్యము చూడదగినదైయున్నది.

సీ. కనువిచ్చు కనుదృష్టి గనుమూయ గనుగవ
 వెలుగుచు లింగంబు వేళ్లు బార
 దలచు తలంపున నిలుచు సుఖంబున
 నెక్కిన లింగంబు పిక్కటిల్ల
 సోకుడు తనువున సొగగయు ప్రాణంబున
 బసిగొని లింగంబు ప్రజ్వరిల్ల
 బలుకుడు పలుకుల బలుక నీ ముఖమున
 బరిగొని లింగంబు భరితముగను

ఆ. దగిలి మిగిలి క్రియల దానయై లింగంబు
 నిమ్ముకొను నిరంతరమట్లు
 లుల్ల సిల్లు లింగయోగానుభవులను
 జేర్చవయ్య నన్ను జెన్న మల్లు (ప. 23)

ఇట్టివాడు పొందెడి సుఖమనుపమానమైనదని తెలిపెడి చతుర్వేద సారోక్తిని గమనించుడి :

సీ. ఆత్మ జాగ్రదవస్థయై స్థూల భూసజ్జై
 తన్మమగుచు విఖ్యాతినుండు
 నాత్మకంఠమున స్వప్నావస్థయై సూక్ష్మ
 భూతచైతన్య విస్ఫూర్తి నుండు
 నాత్మ సర్వావయాన్విత మగుచుడు
 ర్యావస్థయై యట్లయణగి యుండు
 నాత్మ సుప్తావస్థ నటనాభి తలమున
 జైతన్య శూన్య విశ్రాంతి నుండు
 జను నవస్థాంతర నిమిత్త జనిత కర్మ
 ములు తదారంభ దేహ సంభోగ వేళ
 నర్పితము జేసి పొందు సుఖాతిశయము
 నెసగుచుండు బ్రసాదాత్మ బసవలింగ (చతుర్వేదసారము, ప. 251)

“సర్వేంద్రియ ప్రవృత్తా శివం యజన్ సర్వత్ర స్వేచ్ఛాచారీ (భూత్వా) సుఖీభవతి సంయమీ” అనెడి రేణుకోక్తి (సి.శి. 17:23) యు నీ భావమునే సూచించుచున్నది.

- శివం భూయాత్ -

ఆశీర్వాదము - 1 :

ప్రాణానుగ్రహ స్థలము :

లింగస్థలమైన ప్రసాది స్థలములోని యింద్రియానుగ్రహ స్థలము గురించి తెలిసికొంటిరి. ఇప్పుడు ప్రాణానుగ్రహ స్థలము గురించి తెలిసికొనవలసియున్నది.

మనస్సును సదా ప్రసన్నముగా పెట్టుకొనుటే ప్రసాది స్థలములోని సాధకుని లక్ష్యమని యెరుంగవలెను. అంగ స్థలముల యందున శివభక్తుడు మనస్సు యొక్క ప్రసన్నతకై శివార్చితమైన వాటిని స్వీకరించగా, లింగస్థలము నందలి సాధకుడు మనః ప్రసన్నతను సాధించుటకై మనస్సును నియంత్రించి సాధన చేయును. కాయేంద్రియములను నియంత్రించిన పిదపనే మనస్సుయొక్క నియంత్రణ చేయవలసియుండును. తన్నిమిత్తమై ప్రాణానుగ్రహపరమైన విచారణను చేయవలెను.

ప్రాణము మీద నియంత్రణను చేపట్టదలచిన యెడల మొట్టమొదలున కాయము మీద పట్టును సంపాదించికొనవలెను. శరీరమొక సుస్థిరమైన ఆసనము మీద హెచ్చుకాలము వరకు కూర్చుండగల్గినచో ప్రాణేంద్రియములమీద నియంత్రణను చేపట్టవచ్చును. ఈ కాలమువలననే యోగశాస్త్రము ప్రాణాయామము కంటెను ముందున ఆసనములను ప్రతిపాదించినది.

దేహము మన కనుకూలముగా నుండని యెడల చేసెడి సాధన వృథా అయ్యెడి యవకాశము గలదు.

ఒక వ్యక్తి యాధ్యాత్మిక ప్రగతిని సాధించవలెననిన నతనికి గురువు కృప మరియు దైవకృప కావలసియుండును. అదే విధిన యతనికి శరీరము యొక్క కృప మరియు మనస్సు యొక్క కృప కావలసియుండును. శరీరపు కృప మరియు మనస్సు యొక్క కృప యనగా కాయము మరియు మనస్సు సాధకునకు ననుకూలముగా వుండవలెను.

వేదాంత శాస్త్రము నందు నీశ్వరకృప, గురుకృప, వేదకృప, మరియు అంతఃకరణ కృపయనెడి నాలుగు కృపలు ప్రతిపాదించబడినవి. ఈ నాల్గింటి కృప యుండిన యెడల సాధన బాధారహితముగా కొనసాగునని చెప్పబడినది. వీరశైవాచార్యుల ప్రకారము, యీ నాల్గుకృపలతోబాటుగా కాయపుకృప, యింద్రియముల కృప మరియు ప్రాణము యొక్క కృప కావలసియుండును.

ఒక వ్యక్తి తన ఆధ్యాత్మిక సాధనలో కదలక మెదలక నొకే యొక ఆసనమున కూర్చుండెడి సమర్థత గలవాడై యుండవలెను. అందుకొరకై యతనికి దేహము యొక్క అనుగ్రహము కావలెను. కాయము తన పని తాను చేయవలెననిన యింద్రియములు సరిగా పనిచేయవలసి యుండును. కాయమనగా యింద్రియముల సమూహమే కదా! ఈ కారణమున వ్యక్తికి యింద్రియముల యనుగ్రహము కావలెను. చివరన చిత్తైకాగ్రత సాధించనివానికి యాధ్యాత్మిక ప్రగతి సుగమము కాజాలదు. పరిపరివిధములుగా పయనించెడి మనస్సును బిగపట్టి భగవంతుని దిశలో పయనంపజేయవలెను. ఆ విధిన మనస్సును మలచెడి శక్తి ప్రాణమునకు గలదని తెలుపబడినది. వాయువును నిరోధించి తద్వారా మనస్సుయొక్క చలన ప్రవృత్తిని ప్రభావితము చేయవచ్చునని యోగశాస్త్ర నిపుణులు తెలియజెప్పిరి. ఈ విధముగా ఆధ్యాత్మిక సాధనచేసెడి వానికి ప్రాణానుగ్రహము కీలకాంశమని గుర్తింపబడినది.

శివభగవానుడు జీవునికి వంద సంవత్సరముల ఆయువును కటాక్షించినాడు. ఇందులో నరువది వత్సరములు సాంసారిక జీవితము కొరకు కాగా మిగిలినది మనస్సు నిర్మలముగా చేసికొనుటకై యుద్దేశించినదని గ్రహించగలరు. మనస్సును శుద్ధీకరణ చేసికొనుటకంత సమయమవసరమా? యని యాశ్చర్యమునకు గురికావలసిన యవశ్యకత లేదు. ఈ కాలములో కూడ నయ్యది శుద్ధమగుట కష్టసాధ్యమే. ఎంతోమంది వృద్ధులు చచ్చిపోయెడి సమయము వరకు రాగ-ద్వేషమయమగు సంసారములో మునిగి తేలుచుందురు.

దేహి యొక్క ఆశ యెంతో బలీయమైనది. దేహమునకు ముప్పు వచ్చినా ఆశకు ముప్పు రాజాలదు. అది నిత్యనూతనముగావిరాజిల్లుచుండును. ఇట్టి స్థితిని గనిన యాచార్యులొకరు నీ క్రింది విధముగా నుడివిరి :

అంగం గ్వలితం పలితం ముండమ్ ।

దశన విహీనం జాతం తుండమ్ ॥

వృద్ధోయాతి గృహిత్వా దండమ్ ।

తదపిన ముంచత్యాశా పిండం ॥

ఎయ్యది జీర్ణమైనా, ఆశ అజీర్ణమైన స్థితిలోన యుండుననెడిది యెంతో హృద్యముగా చెప్పబడినది. మనస్సే ఆశకు నిలయమైనందున, మనస్సు జీర్ణావస్థకు చేరదని గ్రహించవలెను. ఇట్టి స్థితి వాంఛనీయము కాదు. కఠోరమైన సాధనను చేసి మనస్సును సంస్కరించికొనుట యెంతో అవసరము. శివయోగివలె మనస్సు యొక్క శుద్ధీకరణను సాధించి యద్దానిని శివునికి అంకితము చేయవలెను. ఆ విధిన చేయుట సుసాధ్యమైన విషయము కాదు. ఉదాహరణకై చెప్పవలెననిన, వేకువనలేచి విహితయోగము నభ్యసించి సాధన చేసెడివారు మనస్సును సంస్కరించికొనుటకు ప్రయత్నించెడివారు. వీరి సంఖ్య తక్కువగానే యుండును. గాఢమైన నిద్రలో రాత్రిని పూర్తిగా గడిపి, పగలు పలు కార్యములలో నిమగ్నులై యుండెడివారు అధికసంఖ్యలో నుండురు. వీరి మనస్సు నిర్మలమగుట చాలా కష్టము.

కష్టతరమైన యీ కార్యమును సాధించుటకై ప్రాణముపై నియంత్రణ చేపట్టవలెనని తెలిసికొనగలరు. ఇది ప్రాణానుగ్రహ స్థలమున నెరవేరునని గ్రహించగలరు.

శ్రీరేణుకాచార్య భగవత్పాదుల వారు ప్రాణానుగ్రహ స్థలము గురించి యీ క్రింది విధముగా వుపదేశించిరి :

శివస్య పరకాయస్య యత్ తాత్పర్యావలోకనమ్ ।

తత్ ప్రాణానుగ్రహః ప్రోక్తః సర్వేషాంతత్వదర్శిభిః ॥ (సి.శి. 17-24)

మంగళ స్వరూపుడును, పరబ్రహ్మ కాయము గలవాడును అగు యింద్రియానుగ్రహ స్థలమునందలి శివయోగియొక్కతాత్పర్యావలోకనమేదైతో కలదో అయ్యది అందరికి ప్రాణానుగ్రహ స్థలమగునని తత్త్వదార్శనికులచేత చెప్పబడినదనెడి యీ యుపదేశము యొక్క తాత్పర్యము.

తన హృదయ గుహయందున నుండెడి ఘనమైన జ్ఞానరూపమగు చిజ్ఞోతినెరిగి వాయు నిరోధయోగము చేత నిత్యాత్మ భావను బడసి నిష్ప్రపంచ రూపమైన శివలింగము నందు కలిసిన శివయోగి యొక్క మనస్సు మరియు ప్రాణములు నిశ్చలస్థితిలోన నుండును. ఈ విధముగా సుస్థిరము చేయబడిన అంతఃకరణముగల శివయోగి తన దివ్యదృష్టి సాధకులమీద పడినప్పుడు వారి మనస్సు మరెఱుప్రాణములు సుస్థిరములగును. సాధకుల మనః ప్రాణములను సుస్థిరమగునటుల నియంత్రణ చేయువిధిన యనుగ్రహించెడి శివయోగులవారి స్థలమే ప్రాణానుగ్రహస్థలమని గ్రహించవలెను.

యోగమార్గముద్వార నాత్మ పరమాత్మలీ ఐక్యతను సాధించుట యందున ప్రాణముపై నియంత్రణను సాధించుట యనెడిది యొక మహత్త్వ పూర్ణమైన యంశమైయున్నది. ప్రాణమనగా వాయువౌకటే అయియున్నను, అద్దాని స్థానము మరియు కార్యములను బట్టి వివిధములగు పేర్లు యివ్వబడినవి.

యోగశాస్త్రము ప్రాణమునైదు విధములుగా విభజించినది. ఆ పిదప యీ అయిదింటిని పదునాల్గు విధములుగా విభజించినది. ఇది దినమునకు

ప్రాణ, అపాన, వ్యాన, ఉదాన, సమాన వాయువులనెడివి పంచవిధ ప్రాణములనబడుచున్నవి. “హృది ప్రాణః” అని చెప్పబడినది. హృదయమునందున యుండెడిది ప్రాణవాయువు. 21, 600 మార్లు శ్వాసోచ్ఛ్వాస క్రియను చేయునని తెలుపబడినది. ఈ క్రియ ప్రతిజీవి యొక్క జీవనపుటాధారము. ఇది నిలిచిన వెంటనే కాయము శవమగును. “గుదేఽపానః” అనెడి నుడి ప్రకారము గుదస్థానమున నుండెడి వాయువు రెండవ కోవకు చెందినది. మల-మూత్ర విసర్జన కిది సహాయకారిగానుండును. ఇది తన స్థానమున నిలిచి సమర్థవంతముగా పనిచేసిన యెడల మల-మూత్ర విసర్జనల కెట్టి అటంకముగాని, ఆలస్యముగాని సంభవించదు. ఇది దుర్బలమైన యెడల మలబద్ధకము యిత్యాదులు గల్గి తద్వార వ్యక్తి యొక్క ఆరోగ్య వ్యవస్థ దెబ్బతినును. ఇది తన స్థానమును వీడి యూర్ధ్వగామియైన యెడల యుదరకోశ వ్యాధులు సంక్రమించును. ఇట్టి గమన తీవ్రత పెరిగిన యెడల హృదయము మరియు మెదడు రోగగ్రస్తమయ్యెడి స్థితి యేర్పడును.

“వ్యాస స్మర్య శరీరగః” అని చెప్పబడినది. వ్యక్తి నర-నాడులలో నిది నిండికొని యుండునని తెలియుచున్నది. దీని బలము వలననే అవయవములు చలించుచుండును. బాల్య-తరుణావస్థలలో నిది యెంతో బలీయముగా నుండుటచేత యీ అవస్థలోని వారి అంగముల కదలిక చాలా హెచ్చుస్థాయిలో నుండును. ఈ వాయువు వికారమును పొందినచో అర్థాంగ వాయురోగము, హృద్రోగము, రక్తక్షోటు యిత్యాది భయానకమైన రోగములు సంప్రాప్తమగును. వ్యాయామ ప్రాణాయామాదులవలన యీ వాయువు యొక్క స్థితిని సక్రమముగా నుంచుకొనవచ్చును.

ఉపాదాన వాయువు నాలుగవ వాయువు. “ఉదాన కంఠ దేశస్థః” అనెడి వాక్కు ననుసరించి చూచిన యెడల నియ్యది కంఠమున నుండునని తెలియుచున్నది. త్రేన్పులు, ఎక్కిళ్ళు మొదలగునవి యీ వాయువువల్లనే గల్గును. ఉదరములోని మాలిన్యమును దూరముచేయుటకిది సహకరించును. చివరిదగు వాయువే సమాన వాయువు. “సమానః నాభి దేశస్థః” అనెడి దాని ప్రకారము నాభిస్థానమున సమాన వాయువుండునని తెలియుచున్నది. ఇది అన్నరసమును ప్రతియొక్క యింద్రియమునకు పంచుచుండును. ఈ విధముగా నీ యైదు వాయువులు ముఖ్యమైనవని తెలిసికొనగలరు. ఇవేకాక నాగ, కూర్మ, కృకర, దేవదత్త మరియు ధనంజయ యనెడి పువవాయువులును గలవు. నాగవాయువు రోమనాళమున నుండి వాయు సంచారమునకు సహకరించును. కూర్మ వాయువు వుదరము మరియు లలాట స్థానముల యందున యుండి కనరెప్పల కదలిక కొరకు సహాయకారిగా నుండును. కృకర వాయువు నాసికాస్థానమున నుండి తుమ్ము ఇత్యాది క్రియలకు సహాయకారిగా నుండును. దేవదత్తము గుహ్యస్థానమున నుండును. నుడి యిత్యాదులకు సహాయపడును. ధనంజయ వాయువు బ్రహ్మరంధ్రమున నుండును. రెండు చెవులను మూసికొనినచో వినపడెడి ఘోష యీ వాయువువలన యేర్పడినదే.

పూర్వోక్త దశ వాయువులతో పాటుగా వైరంభ, ముఖ్య, ప్రభంజన మరియు సంతర్వామి యనెడి నాలుగు సూక్ష్మవాయువులు గలవు. వైరంభము మనస్సున నిలిచి యద్దానికి ప్రేరణ నిచ్చును. ముఖ్య యనెడిది బుద్ధియందుండి దానిని పుష్టిని ప్రదానము చేయును. ప్రభంజనము చిత్తమున నిలిచి దానికి ప్రేరణ నిచ్చును. అంతర్వామి యహంకారమునకు ప్రచోదనమును చేయును.

స్థూలముగా చెప్పవలెననిన యెడల పంచ ప్రాణములు జ్ఞానేంద్రియములను, అయిదు పువ ప్రాణములు కర్మేంద్రియములను, మిగిలిన నాలుగు అంతఃకరణమును ప్రభావమునకు గురిచేయునని గుర్తించవచ్చును.

ఈ పదునాలుగు వాయువులను నిరోధించిన యెడల సర్వేంద్రియములపైనను, అంతఃకరణ చతుష్టయము పైనను పట్టును సాధించుటకు వీలగును.

ప్రాణానుగ్రహ స్థలమునందలి శివయోగి ప్రాణాయామాంతర్గతములై పూరక కుంభక రేచకాదుల ద్వారా ప్రాణవాయువు బంధించి తన హృదయ కమలమున సుస్థిరము చేసికొనును. తన హృద్గత పరంజ్యోతిని ప్రకాశమానము చేసికొనును. ఆ జ్యోతిలోననే అతని ప్రాణవాయువు లయమగును. అప్పుడా శివయోగి దివ్య ప్రభావటల సమన్వితుడై వెలుగొందును. ఈ తెరగున శివయోగ సమాధిలో నిమగ్నమైన పిదప లోకానుగ్రహమునకై యితరులను తన దివ్యదృష్టిచేత యనుగ్రహించి వారి ప్రాణానుగ్రహమునకు కారణభూతుడగుచున్నాడు. ఈ కారణముననే యితడు ప్రాణానుగ్రహస్థి యనబడును.

శివయోగి విశ్వమును శివమయముగా చూచును. దీనినే తాత్పర్య దృష్టి యని అందురు. తాత్పర్యమేమనగా సారాంశము. ఇచ్చట శివయోగి కది శివయోగము యొక్క సారమగును. యావత్ ప్రపంచమును శివరూపమున గాంచుటే శివయోగము యొక్క తాత్పర్యము. హెచ్చుతగ్గులు గాంచజాలని శివయోగి అందరినీ సమదృష్టిచేత వీక్షించును. ఈ వీక్షణములోన రాగద్వేషములుండవు.

శివయోగి యీ స్థితిని అంతర్యానము వలన పొందుచున్నాము. చాలామంది బహిర్యానము చేయుచుండురు. బహిర్య్రయానమువలన సంసార బంధములు బిగిసిపోవును. అంతర్యానమువలన సంసార బంధములు సడలివీగిపోవును.

అంతర్యానము చేయనేర్చిన వానికి అంతరంగములోని జ్యోతిర్లింగ దర్శనము లభించును. మూలాధారాది స్థానములలో జ్యోతిర్లింగములుండుననియును, వాటిని దర్శించుటకై ప్రాణాయామాభ్యాసమును తప్పనిసరిగా చేయవలెనని గుర్తించగలరు.

జ్యోతిర్లింగ దర్శనమును పొందుటకై మనః ప్రాణముల కలయిక అవశ్యమైయున్నది. మనస్సు బాహ్య ప్రపంచములోన తిరుగాడుటకై ప్రాణము యొక్క సహాయమును పొందును. అదేవిధిన యద్దాని యంతర్ముఖోన్ముఖతకు కూడ ప్రాణము యొక్క సహాయమవసరమని గ్రహించగలరు.

ప్రాణానుగ్రహ స్థలమునందలి శివయోగియొక్క తాత్పర్యవలోకన మెట్టిదో యనెడి దానిని శ్రీరేణుకాచార్య భగవత్పాదలవారీ క్రింది విధముగా వివరించిరి :

ప్రాణోయస్య లయం యాతి శివే పరమకారణే ।

కుతస్తస్యేంద్రియస్ఫూర్తిః కుతః సంసార దర్శనమ్ ॥ (సి.శి. 17-25)

ఎవ్వని ప్రాణములు పరమకారణుడగు శివుని యందున లీనమగునో అవ్వానికి యింద్రియములు స్ఫురించవు. సాంసారిక నిర్మితి కన్నట్టదనెడిదే యీ యుపదేశములోని సారము.

ఇంద్రియముల స్ఫూర్తి నిమిత్తమ యే వ్యక్తికైనను మనస్సు యొక్క సహకారమవసరము. అట్టి మనస్సు ప్రాణము మీద నాధారపడియుండును.

ప్రాణమును పరమ కారణుడగు పరమేశ్వరునిలో లీనము చేసిన పిదప నైంద్రియ వ్యాపారాదులు తమంత తామేయుపశమనమును పొందును. అవియును శివోన్ముఖతన నొంది యంతర్ముఖత్వమును సాధించుటకై కృషి సల్పును. శివసాక్షాత్కారమును పొందు దిశలో తమవంతు సహకారము నందించును. ఇట్టి ప్రయత్నములో సఫలీకృతుడై శివానందము ననుభవించెడి శివయోగి లోకమున పరమాదర్శ పురుషుడని గ్రహించగలరు.

శివయోగి యొక్క ప్రాణములు శివుని యందున యెట్లుల లయమగుననెడి దానిని శ్రీ అగస్త్యునికి శ్రీ రేణుకాచార్యుల వారీ ఖని యుపదేశించిరి.

కరణేషు నివృత్తేషు స్వార్థసంగాత్ ప్రయత్నతః ।

తైః సమం ప్రాణమారోప్య స్వాన్తే శాంతమతిః స్వయమ్ ॥ (సి.శి. 17-26)

ప్రాణాయామాంతర్గతమగు కుంభక ప్రక్రియవలన శివుని యందున ప్రాణ వాయువును లయము చేసి, కరణములను విషయోప భోగమునుండి దూరము చేసికొని, ప్రవృత్తి స్థితినుండి నివృత్తి స్థితికి చేరికొని, ప్రయత్న పూర్వకముగా ప్రాణములను మనస్సునందున నారోపణము చేసి శివయోగి శాంత మనస్సుడై విరాజిల్లుననెడిది యీ యుపదేశములోని తాత్పర్యము.

సామాన్యముగా నింద్రియములు విషయోపభోగము వైపు పరుగులు తీయుచుండును. ఇది చిరకాలము నుండియు కొనసాగెడి స్థితి. విషయోపభోగములు లేనియెడల యింద్రియములకు సమాధానముండదు. ఈ స్థితివలన చేటు సంభవించి యింద్రియముల అస్థిత్వమునకే ముప్పు వాటిల్లుననెడి విషయము నింద్రియము లెరుగజాలవు. అదేవిధిన వ్యక్తులు నిట్టి యజ్ఞాన దశలోనే కొట్టుమిట్టాడుచు, తత్ఫలితముగా స్వేంద్రియములు విషయోపభోగము చేత నిర్విర్యములై శైథిల్యమును పొంది గ్రహణశక్తి కోల్పోవుటను తెలిసికొనజాలక బహువిధములగు బాధలకు గురియగుచున్నారు. ఈ విషయమును గమనించిన అనుభావులు “భోగా న భుక్తా పయమేవ భుక్తా” అని హెచ్చరించిరి. వ్యక్తి తన యింద్రియముల ద్వారా విషయములననుభవించుటకై పూనుకొనగా, విషయభోగము వ్యక్తిని భుజించుచున్న వనెడిది యీ యనుభవోక్తిలోని సారాంశము. ఈ వైచిత్రి నెరిగిన శివయోగి నిగ్రహ శక్తిచే విషయవాసనలనుండి దూరమగును. ప్రాణముమీద నియంత్రణను సాధించును. ఈ రెంటి వలన మనస్సు వశమై వర్తించుచుండును. మనస్సును నిగ్రహించికొనిన వానికి సాంసారిక వ్యవహారములన్నియును నిలిచిపోయిన వగును. ఈ స్థితిని బడసిన శివయోగి సుఖశాంతులతో ప్రశాంత మనస్సుడై విరాజిల్లుచుండునని గుర్తించగలరు.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులవారు చతుర్దశ వాయువుల గురించియును, వాటి విద్యుక్త ధర్మముల గురించియు, వాటి ద్వారా శివయోగి సాధించెడి తాత్పర్యవలోకనము గురించియును నెన్నియో వివరములు తెలియజెప్పుచు నాశీర్వాచనము నొసంగిరి.

తాత్పర్యవ లోకనమనెడి భావమొక విశిష్టమైన భావము. యోగ పరంపర ననుసరించెడి వారు దీనిని యోగాంగమనెడి గుర్తింపబడిన ప్రాణాయామముతో జోడింతురు. ప్రాణాయామములోని యంతర్భాగమైన కుంభక ప్రక్రియ యొక్క ప్రక్రియాంత పరిణామముగా స్వీకరింతురు. ఈ సందర్భమున, ప్రసాది స్థలమునకు యోగిక తాత్పర్యము నొసంగినట్టి శ్రీపతి పండితుల వారి క్రింది వాక్కులు గమనార్హమైనవి.

“కుండలిన్యా సుషుమ్నా మారేణ చక్రపట్కం భిత్వా బ్రహ్మరంధ్రదేశే శివయోగాభ్యాస వశాత్ శివశక్తి సంయోగ లక్షణాః తృతీయే ప్రసాది స్థలే ప్రపంచితః”

కుండలినీ శక్తిచేత సుషుమ్నా నాడి మార్గమున షట్ చక్రములను భేదించి బ్రహ్మరంధ్రము నందున యోగాభ్యాసము చేయగా శివశక్తుల సంయోగమగుననియును తత్ఫలితము చైతన్యము ప్రపంచితమై పరివ్యాప్తమగుననెడిది శ్రీపతి పండితులవారి వాక్కులు. చైతన్య శక్తి విస్తరణయే తాత్పర్యవలోకమని ప్రతిపాదించెడి వాదమొకటి కలదు.

తాత్పర్యవలోకనమును యోగేతర మార్గమున సాధించవలెనని ప్రతిపాదించెడి వాదమొకటి కలదు. ఈ వాదమున కద్దము పట్టెడి చతుర్వేద సారమీ క్రింది ప్రశ్నలను వేసినది :

లింగావధాన కల్పితమనోరతిగాక

ధ్యాన మార్గము శివుగాననగునె

ప్రాణలింగైక్య సంబంధ సంగతిగాక

వాయుధారణ ముక్త్యపాయమగునె (చతుర్వేద సారము, ప. 177)

ఈ వాదము ప్రకారము దశ ప్రాణార్పణ వలననే లింగ సందర్శన ప్రాప్తమగును. లింగదర్శనమునకును తాత్పర్యవలోకమున కభేదము గలదని తెలిసికొనవలెను. ఈ విషయమును క్రింది సీసము వలన గ్రహింపవచ్చును.

సీ॥ ఏదెస జూచిన నా దెస లింగంబు

దృక్కుల వెంబడి దేజరిల్లు

నెక్కడ జూచిన నక్కడ లింగంబు

మునుగుచు నిలుచుచు మూర్తిగొనక

యెచ్చోట జూచినచ్చోట లింగంబు

మనమున జిట్టాడుచును పెనంగు

నెమ్మొయి పొందిన నమ్మొయి లింగంబు

దనువునందుదొట్టు కొనుచుదనరు

తే॥ దివిరి పలుకుల లింగంబు తీగసాగ

దొడలి పలుకుల లింగంబు ముడిబడంగ

నతిశయిల్లెడి పరమ లింగానుభవుల

జేర్చి రక్షింపవే నన్ను జెన్నమల్లు (చెన్నమల్లు సీసము, 29)

“శివయోగినాం కించిచ్చివా దన్యన్నదృశ్యతే” అనెడి రేణుకోక్తి (సి.శి. 17:27) “ప్రాణోయస్యలయం యాతి శివే... కుతః సంసార దర్శనమ్” అనెడి రేణుకోక్తి (17:25) నేపథ్యమున నీ పద్యమును పఠించిన యెడల విషయము విశదమగును. “శివాహిత ప్రాణ” మనెడి ప్రక్రియ ద్వారా సాధన చేయవలెననెడిదే గ్రహించవలసిన విషయము.

తాత్పర్యవలోకన నిమిత్తమున సాధనముగా సుపయోగపడుటకై చతుర్వేదసారము తెలిపెడి లింగార్పణ పద్ధతి గమనింపదగినదని చెప్పవచ్చును.

సీ॥ షటస్థలాంతైరవింశత్ సహస్రస్వరా

ర్పణము ప్రాణక్రియార్పణము వలన

శ్వాసనిశ్వాసాంగ పోషణార్పణ మపా
 నవ్యాన మరుదర్పణంబు వలన
 దను జేష్ఠ ధాతువర్ధనముఖార్పణముదా
 నసమాన పవనార్పణంబువలన
 నిశ్శీవనోన్మేష నిమిషార్పణంబులు
 నాగకూర్మసమర్పణంబు వలన

క్షుత్ పిపాసాది పరిశిష్టగుణసమర్ప
 ణము కృకర దేవదత్త దనంజయార్ప
 ణముల నగు దశప్రాణార్పణముల నతని
 కెసగు లింగార్పణమునన బసవలింగ
 (చతుర్వేదసారము, ప. 259)

ప్రసాది స్థలములోని అంగుడు మణిపూరక చక్రమున ప్రత్యక్షమయ్యెడి శివలింగమునకు దశప్రాణములను సమర్పించవలెననెడి నియమమొకటి గలదు. శివానుభవ సూత్రమున నీయంశము గురించిన చర్చను గాంచగలము. లింగార్పణ నానంతరము నంగప్రసాది పొందెడి ప్రసాదానుభవము వలన తాత్పర్యవలోకనము సంప్రాప్తమగునని గుర్తించగలరు.

లింగ ప్రసాదమున గల్గెడి మరొక పరిణామమేమనగా నంగ ప్రసాది యొక్క నైజగుణములో మార్పు వచ్చును. వాయుప్రాణిగా నుండెడి జీవి లింగప్రాణియగునని గ్రహించగలరు. ఈ సందర్భమున శ్రీ బసవేశ్వరుల వారి క్రింది వాక్కులు చూడదగినవని గ్రహించుడి :

పూర్వబీజ వాయు ప్రాణియల్ల
 లింగ ప్రాణియా శరణను

... ..

కూడల సంగమ దేవా, నిమ్మశరణను (వ.సం. 765)

ఈ వాక్కుల తెలుగు రూపమిది :

పూర్వబీజము వాయుప్రాణి కాదు
 లింగప్రాణి మీ శరణుడు

... ..

కూడల సంగమదేవా, మీ శరణుడు

- శివం భూయాత్ -

అశీర్వచనేము - 2 :

ప్రాణానుగ్రహ స్థలము :

లింగస్థలమైన ప్రసాది స్థలమున గల ప్రాణానుగ్రహ స్థలము గురించిన కొన్ని ప్రాథమిక అంశములను తెలిసికొంటిరి.

ప్రాణమును మనస్సునందున లయము చేసికొని, ఆ మనస్సును శివునిలో లగ్నము చేసిన యెడల శివసాక్షాత్కార మగునని తెలిసికొంటిరి. శాంత చేతస్సుడైన శివయోగి అలౌకిక సుఖ-సంతోషముల ననుభవించుచుండునని తెలుపబడినది. ఈ స్థితి యేర్పడెడి పరిణామమును గురించి శ్రీ రేణుకాచార్యులవారు తెలియజెప్పిరి. ఈ యుపదేశమును గమనించుడి :

శాంతత్వాత్ ప్రాణవృత్తీనాం మనః శామ్యతి వృత్తిభిః ।

తచ్చాన్తో యోగినాం కిచ్చచ్ఛివాదస్యన్న దృశ్యతే ॥ (సి.శి. 17-27)

ప్రాణవృత్తులైన రేచక పూరకముల శాంతతవలన మనోవృత్తులు శాంతమగుననియును, తత్ఫలితముగా శివయోగికి శివునికంటెను భిన్నమైన దేదియును కన్పించదు, అనెడిది యుపదేశములోని సారాంశము.

యోగశాస్త్రమునందున ప్రాణనిరోధము నిమిత్తమున పూరక-కుంభక-రేచకములు ప్రతిపాదించబడినవి. మనము ప్రతిదినము చేసెడి యూర్పు ప్రక్రియను స్వాసోచ్ఛ్వాసయని యందురు. స్వాసయనగా గాలిని ముక్కుద్వార పీల్చుట. ఉచ్ఛ్వాస యనగా గాలిని విడుచుట. ఈ ప్రక్రియ పుట్టినప్పటినుండి చచ్చెటివరకు సఖండముగా కొనసాగుచుండును. ఇది సహజసిద్ధమైన ప్రక్రియ. అందుచేత తన్నిమితమై యెట్టి ప్రయత్నమును చేయునవశ్యకత లేదు. అయితే యీ ప్రక్రియ యోగశాస్త్రోక్త పద్ధతిలో కొనసాగిన యెడల నయ్యది ప్రాణాయామమనిపించికొనును. గాలిని పీల్చికొనుటను పూరకమని అందురు. గాలిని పట్టి పెట్టెడి క్రియయే కుంభకము. రేచకమనగా గాలిని వదలుట. కుంభకము రెండు విధములుగ నుండును. అవి అంతర్భృహిర్ కుంభకములు. లోపలి గాలి నుంచికొని చేసెడి కుంభకమునంతర్కుంభమందురు. రేచక-పూరకముల మధ్యన కొంత తడవును చేసిన నయ్యది బహిర్ కుంభకమగును.

ప్రాణాయామ పద్ధతిని గురుముఖతః నేర్చికొని యభ్యాసము చేసిన యెడల సత్ ఫలితము లభించును. మనస్సు నియంత్రణలోనికి వచ్చుట, దీర్ఘాయువు లభించుట మొదలగునవి ప్రాప్తమగునని చెప్పబడుచున్నవి. శాస్త్రవిధిని యతిక్రమించి తన యిష్టానికనుగుణముగా ప్రాణాయామమాచరించిన యెడల సాధకునికి దుష్ఫలితములు లభించునని తెలిసికొనగలరు.

విహిత విధానము ననుసరించి ప్రాణాయామమును చేసి దీర్ఘాయుష్మంతులై తిరుగాడెడి యోగులెందరో కలరు. ప్రాణానుగ్రహస్థలము నందలి శివయోగి ప్రాణాయామమును చేసి నాచరించి, ప్రాణమును శాంతమొనర్చికొనును. అదే విధిన మనస్సు యొక్క వృత్తులు నిలిచిపోయి, అదియును శాంతస్థితికి చేరును.

యోగశాస్త్రమునందున మనస్సు యొక్క అయిదు వృత్తులు ప్రతిపాదించబడినవి. అవి : ప్రమాణ, విపర్య, వికల్ప, నిద్రా మరియు స్మృతులు. వీటిని మరల క్లిష్ట మరియు అక్లిష్ట యనెడి రెండు విధములుగా విభజించుట జరిగినది. క్లిష్టములు క్లేశదాయకములు కాగా అక్లిష్టములు తద్విరుద్ధమైనవి.

ప్రమాణాత్మకమైన జ్ఞానమును కల్గించునది ప్రమాణవృత్తియనబడును. శబ్ద, స్పృశ్యాది ప్రమాణజ్ఞానమునకు కారణభూతమగునప్పుడు క్లిష్ట ప్రమాణవృత్తి యగును. లౌకిక దృష్టితో చూసిన యెడల శబ్ద-స్పృశ్యాదులు కొంత ఆనందమును గల్గించినా వాస్తవముగా నవి దుఃఖదాయకములే యని గ్రహించవలెను. ఆత్మజ్ఞానమునకు సంబంధించిన మనోవృత్తి యక్లిష్టమైనదగుచున్నది.

ఒక విధముగా నుండెడి వస్తువు మరొక విధముగా దోచెడి విధముగా చేయునదే విపర్యవృత్తి. తాడు సర్పముగా దోచుట క్లిష్ట విపర్యవృత్తికై యుదాహరణ. లింగములో శివత్వమును గాంచుట యక్లిష్ట విపర్య వృత్తి యగును. శిలామయ మూర్తియందు దైవత్వమును భావించుట ఒక విపర్యవృత్తియే అయినను ఈ భావనచేత ఒక విలక్షణమైన ఆనందము ప్రాప్తమగుటవలన దీనిని అక్లిష్ట విపర్యవృత్తియని అనవచ్చును.

మనస్సుకు సంబంధించిన మూడవ వృత్తియే వికల్పము. లేని వస్తువు గురించి మనస్సునందు గలిగెడి వృత్తియే వికల్పాత్మకమైనది. దీనిని మనోరాజ్యమనియును అనవచ్చును. ఇది క్లిష్ట వికల్పవృత్తి యగుచున్నది. తన మనస్సునందున లోక కళ్యాణ భావనలను నింపుకొని దానికనుకూలముగా తన మనస్సునందున తాను వ్యాపారమును చేసి ధనమును గడించి తద్వారా మరము, విద్యాలయము, ఆరోగ్యకేంద్రము మొదలగునవి నిర్మాణము చేయుటను గురించి పెంపొందించుకొనెడి మనోకల్పన అక్లిష్ట మనోవృత్తియగుచున్నది.

నాల్గవ వృత్తి నిద్రావృత్తి. ఈ వృత్తిలో నిద్రయనగా స్వప్నావస్థ అని అర్థము. మనకు పడెడి స్వప్నములు కొన్ని క్లేశదాయకములగుచున్నవి. మరికొన్ని క్లేశరహితములు అగుచున్నవి. స్వప్నమునందున భూత ప్రేతాదులను చూపుట, అనిష్ట సంఘటనలను అనుభవించుట మొదలగునవి క్లిష్ట నిద్రావృత్తులూ స్వప్నమునందున గురు-లింగ-జంగముల యొక్క దర్శనము ఖ్యాతిగాంచిన ప్రదేశములను సందర్శించుట, ఆధ్యాత్మిక కేంద్రములకు తరలివెళ్ళుట, గురు-జంగముల పాదపూజలు చేయుట మొదలగు స్వప్నములు అనిష్ట నిద్రా ప్రవృత్తికి ఉదాహరణలు.

చివరిదగు మనోవృత్తిని స్మృతియని అందురు. సంస్కార జన్యమైన జ్ఞానమును స్మృతియని అనవచ్చును. మనము ప్రత్యక్షముగా అనుభవించిన ప్రతియొక్క ఘటన మన మనస్సుమీద తమ సంస్కారము కలిగించును. ఈ సంస్కారము మనస్సునందున సంగ్రహితమై యుండును. ఈ సంస్కారములే మరలా కాలాంతరమునందున సుద్బోధను గొని స్మృతికి కారణభూతమగుచున్నది. ఈ స్మృతి జ్ఞానము కూడా క్లిష్టా క్లిష్టములని రెండు విధములు. అనుకూలమైన వ్యక్తి యొక్క సంస్మరణ సుఖదాయకమైయుండును. అందుచేతనది అక్లిష్ట స్మృతియగుచున్నది. తద్విరుద్ధమైనదగు ప్రతికూల వ్యక్తి యొక్క స్మరణ అక్లిష్ట స్మృతియగుచున్నది. ఇంకను లౌకికమైన వ్యక్తి ఒక పరి అనుకూలమైన వాడుగాను మరొకపరి ప్రతికూలమైనవాడుగాను కావచ్చును. అందుచేత దీనిలో అయ్యెడి ఒక వ్యక్తి యొక్క స్మరణ సుఖదాయకముగా తోచినప్పటికీ కాలాంతరమున అది దుఃఖదాయకము కావచ్చును. అందుచేత లౌకిక వ్యక్తి యొక్క స్మృతులన్నియును క్లిష్టతరమైన స్మృతులని భావించవలెను. భగవంతునికి సంబంధించిన స్మరణ అక్లిష్ట స్మృతి యొక్క ఉదాహరణయగును.

మనయందు యుండెడి మనస్సు పూర్వోక్త విధిన పంచవృత్తులలో నిమగ్నమైయుండును. ప్రాణానుగ్రహ స్థలములోని శివయోగి ఎప్పుడైతే తన ప్రాణమును నిరోధించి దాని బలముచేత మనస్సును కూడా నిరోధనము చేసి పైన వివరించిన మనోవృత్తుల ఉపసంహారమునకు కారణభూతుడగును. ఈ మనోవృత్తులు నిలిచిపోయిన వెంటనే సాధకుని మనస్సు శాంతముగా అగునని గుర్తించగలరు. ఇట్టి ప్రశాంతమైన మనస్సు గలవానికి జగత్తులోని ప్రతి వస్తువులోను నిరాకార నిరంజన మూర్తియగు పరశివుని దర్శనము లభించును. ఈ విధమైన అనుభవమును పొందుటకై మీరందరు కృషి చేయుదురుగాక

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులు చంద్రశేఖర శివాచార్య మహాస్వాముల వారు ప్రాణము యొక్క అవశ్యకతను వివరించి చెప్పి మనోవృత్తుల వైవిధ్యత గురించి తెలియజేసిరి. ప్రాణాంగముల శాంతత్వమును సాధించు నవశ్యకత గలదనెడి భగవత్పాదుల వారి మతమునకు వివరణ నిచ్చిరి.

తాత్పర్యవలోకనము గురించి క్రిందటి ఆశీర్వాచనమున తెలిసికొంటిమి. ఇది ప్రశాంతత లోపించిన వారి కలభ్యమగునని చెప్పబడినది. “శాస్త్రః శమితే”యని అమర సింహాదనగా, శామ్యతే శమితశాంతశ్చశము ఉపశమనే యని పండితులనిరి. రాగాదుల యుపశమనమే శాంతమనబడుచున్నది. అయితే ప్రాణాంగముల యుపశమనము వలననే తాత్పర్యవలోకనము సాధ్యమగునని తెలుపబడినది. పూరక, కుంభక, రేచకములనెడి ప్రాణవృత్తుల శాంతత వలన లక్ష్మసిద్ధి గల్గునని తెలుపబడినది. బహిఃకుంభక అంతఃకుంభక ప్రక్రియల వలన ప్రాణవృత్తులు శాంతించునని తెలుపబడినది. అయితే సామాన్యులకీ మార్గము సుసాధ్యమైనది కాదు. లింగస్థలియైన శివయోగులకే యియ్యది సాధ్యమగును.

సాధకులు ప్రప్రథమంగా శివాహిత ప్రాణ ప్రక్రియను చేపట్టవలెను. ఇద్దానిని శ్రీ భగవత్పాదులవారీ క్రింది విధముగా వివరించిరి.

కరణైః సంహితం ప్రాణం మనస్సాధ్యాయ సంయమీ ।

యోజయేత్ శ శివః సాక్షాద్ యత్ర నాస్తి జగద్ భ్రమః ॥ (సి.శి. 17-22)

ఇంద్రియ వృత్తులను, ప్రాణవృత్తులను మనస్సులో నిలిపి ఆ మనస్సును శివునిలో లీనము చేయవలెననెడిదే గ్రహించవలసిన విషయము. దీనిని సాధించిన పిదప వాయునిరోధనాదులను చేపట్టవలెను.

చతుర్వేద సారమున (ప.255) ప్రత్యామ్నాయ పథము చెప్పబడినది. “ప్రాణాంగములు ప్రసాదములు గాగ మానసేంద్రియములు నంద మగ్నములుగ నెనగు సుఖము నల్పులకు నెద్ది” యనెడి బసవలింగ శతకములోని వాక్కులు (ప.255) విషయమును సంక్షిప్తముగా వివరించుచున్నవి.

- శివం భూయాత్ -

ఆశీర్వాదము - 3 :

ప్రాణానుగ్రహ స్థలము :

లింగస్థలమైన ప్రసాది స్థలములోని అవాంతర స్థలమైన ప్రాణానుగ్రహస్థలము గురించి ఎన్నో విషయములను తెలిసికొంటిమి. ఈ ఆశీర్వాదమున ఈ స్థలమునకు సంబంధించిన మరికొన్ని కీలకాంశములను తెలిసికొనెదరుగాక.

ప్రాణమే దేహధారణమునకు కారణమనియును, ఆ ప్రాణమునకు శివుడే ఆధారమనియును శ్రీరేణుక భగవత్పాదులవారు ఉపదేశించిరి.

ప్రాణ ఏవ మనుష్యాణాం దేహధారణ కారణమ్ ।

తదాధారః శివః ప్రోక్తః సర్వకారణ కారణమ్ ॥ (సి.శి. 17-28)

ఈ ఉపదేశము యొక్క తాత్పర్యమేమనగా మనుష్యులందరు దేహమును ధరించుకొనుటకై ఆయా దేహములందలి ప్రాణమే కారణమగుచున్నది. అట్టి ప్రాణమునకు సర్వకారణ కారణమైన శివుడే ఆధారభూతుడైయున్నాడు.

జగత్తులోని ప్రాణులెల్లరు బ్రతికియుండుటకు ప్రాణమే కారణమగుచున్నది. ప్రాణము ప్రవేశించగానే జన్మ సంభవింపను. అది నిర్గమించగానే మరణము సంభవించును. లౌకిక వ్యవహారమునందున తల్లి గర్భమునుండి శిశువు బయటికి రాగానే శిశువు జన్మించునని చెప్పుచున్నారు. స్థూలదృష్టితో చూచిన ఎడల ఇది సరియైనదే అనిపించును. కాని సూక్ష్మదృష్టితో ఆలోచించిన యెడల తల్లి గర్భమందున శిశువు యొక్క శరీరములోని అవయవములన్నియును రూపును గొని సృష్టిని బడసిన పిదప ఏడవ నెలలో పిండములో ప్రాణము ప్రవేశించుచున్నది. అప్పుడే ఆ దేహమునందున చేతనాశక్తి ఉదయించును. ఈ విధముగా గర్భావస్థలోని శిశువు శరీరమునందున ఎప్పుడు ప్రాణము ప్రవేశించునో అప్పుడే ఆ శిశువు జన్మించినదని భావించవలెను. ఇది వైజ్ఞానికము మరియు శాస్త్రసమ్మతమైన విచారము. శాస్త్రకారులనేకులు అనేక ప్రదేశములయందు పిండోత్పత్తి గురించి వ్రాసిరిని తెలియుచున్నది. కర్ణాటకమునందు అత్యంత ప్రఖ్యాతిగాంచిన శ్రీ మన్నిజగుణ శివయోగి వారి 'పరమానుభవ బోధ' యందలి మొదటి సంధియందు మరియు 'పరమార్థ్య గీత' యందలి నాల్గవ గతియందు పిండోత్పత్తి విచారమును బహు విస్తారముగా వివరించిరి. వారి విచారము ప్రకారము మనము సేవించెడి ఆహారము ఉదరమునందు యుండెడి జర్రరాగ్ని యందు పాకమును గొనుచు ఏడేడు దినములకు క్రొత్త క్రొత్త రూపమును దాల్చుచు కొనసాగుచుండును. అవి సప్త ధాతువులని పిలువబడుచున్నవి. మనమిప్పుడు సేవించిన అన్నజలాధులు ఏడు దినములవరకు పక్వముగా అయి రసరూపమును దాల్చును. ఆ రసము మరియు ఏడు దినములవరకు పరిపక్వత గొనిన పిదప అది రుధిరమగుచున్నది. ఆ రుధిరము మరియు ఏడు దినములవరకు పక్వమై మాంసరూపమును దాల్చుచున్నది. ఆ మాంసము మరియు ఏడుదినముల వరకు పరిపక్వతను గొని మేధస్సు అగుచున్నది. ఆ మేధస్సు ఏడు దినముల పిదప ఎముకగాను, ఆ అస్థి మరియు ఏడు దినములకు మజ్జగాను రూపొందును. ఆ మజ్జయే మరియు ఏడుదినములకు రేతస్సు రూపమును దాల్చును. ఈరీతిగా మనము సేవించిన అన్నము, క్రమక్రమముగా పాకముగొని రసము, రక్తము, మాంసము, మేధస్సు, అస్థి, మజ్జ మరియు రేతస్సుల రూపములను దాల్చునని తెలిసికొనగలరు. ఇప్పుడు సేవించిన ఆహారము సుమారు నలుబది తొమ్మిది (49) దినములకు తండ్రిలో రేతస్సుగాను, తల్లి శరీరములో శోణితము (రజస్సు)గాను అగుచున్నది. ఈ రెండు ఆ ఇరువురి రతియోగము నందున ఒక్కటై మాతృగర్భములో నెలకొనియుండును. మున్ముందు రేతోరుధిరములు కూడిన మొదటి దినమునుండి మావి (గర్భపిండము) అయి, ముందు ఐదవ దినమునకు బుద్బుధాకృతి అయి (బుడగాకృతి) ముందు పది దినములకు కండాకృతియై (గడ్డ ఆకారముయై), మరియు పదునైదు దినములకు దండకృతిగా రూపమునొందును. మున్ముందు ఒక మాసము తర్వాత దండకృతియందు శిరస్సు తయారగును. రెండవనెల బాహువులు వెలువడును. మూడవ నెలలో ఉదరము, నాల్గవ నెలలో పాదాది సర్వాంగములు పొడచూపును. ఐదవనెలలో రోమములు పుట్టును. ఏడవ నెలలో పిండములో ప్రాణము ప్రవేశించును. ఎనిమిదివ నెలలో గర్భస్థ శిశువునకు జన్మ జన్మాంతరముల జ్ఞానము ఉదయించును. తొమ్మిదినెలలు నిండిన పిదప ప్రసవమగును. ఇది ఒక ప్రకృతిసిద్ధమైన శిశువు యొక్క జన్మక్రమము.

ఇచ్చట తెలిసికొనవలసిన విషయమేమనగా యేడవ నెలలోనే గర్భస్థ శిశువులో ప్రాణము ప్రవేశించుచున్నది. ఏడవ నెలలో సీమంతాది కార్యక్రమములు చేసిడి సాంప్రదాయము గలదు. తల్లికి చేసిడి సంస్కారములన్నియును శిశువు యొక్క పుట్టిని వెంచుట కొరకేయని గ్రహించగలరు.

ఈ ఉత్సవములో గర్భవతికి రకరకములగు తిండి వస్తువులను తినిపింతురనెడిది అందరెరిగిన విషయమే. వీరశైవాచార సాంప్రదాయము ప్రకారము గర్భాష్టకమున లింగధారణ చేయవలసియుండును. ప్రసవము కంటెను ముందునను, ప్రాణము ప్రవేశించిన పిదపను లింగధారణ జరుపవలెననెడిది గ్రహించగలరు. శిశువు సర్వతోముఖమైన రక్షణను కల్పించుటయే లింగధారణ సంస్కారము యొక్క లక్ష్యమని గుర్తించగలరు.

ఈ పిండోత్పత్తి ప్రక్రియ గురించి యుపనిషత్తులలో వివరణ గలదు. ఛాందగ్యోపనిషత్తులోని సప్తాగ్ని ప్రకరణమునందున దీనిని గాంచగలము. “సప్తవ్యాహుతా వాః పురుష వచసోభవంతి” అని చెప్పబడినది. ఈ ఉపనిషత్తులో వివరించిన దాని ప్రకారము స్త్రీ యోని యనెడి అగ్ని కుండమునందున పురుష వీర్యమనెడి అజ్యమును హోమము చేయగా నయ్యది మావి యిత్యాది రూపములను దాల్చి చివరకు శిశువై జన్మించుచున్నది.

ఉపనిషత్తులలోన చెప్పబడిన దానికిని, శివయోగులు చెప్పిన దానికిని, ప్రాచీనాయుర్వేద వైద్య శిఖామణులు చెప్పినదానికిని, నేటి వైజ్ఞానికయుగమునందున చెప్పబడుచున్నదానికిని పోలికలు గలవని గుర్తించగలరు. శిశువు ప్రాణము పోసికొనెడి స్థితి యెంతో ముఖ్యమైన దనెడిదే మౌలికమైన సూత్రము. విగత ప్రాణియైన శిశువు వినర్జింపబడుననెడిది తెలిసికొనవలసిన విషయము. కాయము పుట్టి పెరుగుటలో ప్రాణమునకున్న ప్రాముఖ్యత దేనికియును లేదనెడిది సర్వజన విదితమే.

శిశువులో ప్రాణము ప్రవేశించగానే దాని కాయము చేతనాశక్తి యుదయించునని తెలిసికొనగలరు. శిశువు యొక్క కదలికలను మాతృమూర్తిగా కాబోయెడి గర్భవతి గమనించునని తెలియనిదెప్పరికి. మాతృ గర్భములో నున్నప్పుడే శిశువు యొక్క యింద్రియములకు గ్రహణశక్తి గల్గునని చెప్పబడినది. వేదవ్యాసులవారు తమ భారతేతిహాసమునందున నభిమన్యుని కథలోన యీ విషయమును వివరించిరి. అభిమన్యుడు పద్మవ్యాహునుకు సంబంధించిన కొన్ని వివరములను తాను మాతృ గర్భములోన యుండినప్పుడే నేర్చికొని యుండెనని వ్యాసోక్త భారతములో చెప్పబడినది.

ప్రాణమున కుండెడి ప్రాముఖ్యత దృష్ట్యా శ్రీ రేణుక భగవత్పాదులవారు “ప్రాణ ఏవ మనుష్యాణాం దేహధారణ కాఠామ్” అని యుపదేశించిరని గ్రహించగలరు.

ప్రాణము గురించిన మరింత వివరణ నిచ్చుటకై శ్రీ భగవత్పాదులవారు తమ యుపదేశమునీ క్రింది విధముగా నిచ్చిరి.

నిరాధారః శివః సాక్షాత్ ప్రాణస్తేన ప్రతిష్ఠితః ।

తథారా తనుర్దేయా జీవో యేనైవ చేష్టతే ॥

(సి.శి. 17-29)

ఈ యుపదేశము యొక్క సారాంశమేమనగా విశ్వమునకాధారభూతుడై తాను మాత్రమాధార రహితుడై యుండెడి శివుడు జీవునిలో ప్రాణమును ప్రతిష్ఠించుచున్నాడు. ఈ ప్రాణమే కాయమున కాధారమగుచున్నది. ప్రాణమువలననే ప్రాణియందు చేతన యుద్భవించుచున్నది.

లోకాచారము ప్రకారము దేవాలయ నిర్మాణమైన పిదప, దేవతామూర్తులను ప్రతిష్ఠించెడి సందర్భములో విగ్రహములకు ప్రాణప్రతిష్ఠ చేయుట యగుచున్నది. ప్రాణప్రతిష్ఠను జరుపకుండగ విగ్రహమును ప్రతిష్ఠించినచో దానికి పూజార్హత లభించదు. ఇదేవిధిన జీవియొక్క కాయమునకు శివుడు ప్రాణప్రతిష్ఠను కల్పించుచున్నాడు. ఈ ఆధారము వలన శరీరము చైతన్యమును సంతరించుకొనుచున్నది.

“మూర్ధానాం భిత్వా ప్రావిశత్” అనెడిది యుపనిషద్వాక్యము. దీని ప్రకారము శివుడు శిశువు యొక్క మస్తకమును భేదించి ప్రాణమును ప్రవేశపెట్టునని తెలియుచున్నది. ఆ పిదప శివుడు జీవునిలో నిలిచియుండునని తెలుపబడినది. శిశువు యొక్క మస్తకమున నొక రంధ్రముండుననియును, రంధ్రము మీద పలుచని చర్మపు పటలముండునని మనమెరుగుదుము. మృదువైన యీ భాగమును గట్టి పరచుటకై నూనెను మాడుకు పెట్టెడి సాంప్రదాయము కొనసాగుచున్నది. ఈ మెత్తని ప్రదేశమునే బ్రహ్మ రంధ్రమని యందురు. కొంతకాలము పిదప నీ రంధ్రము మూసికొనిపోవును.

చచ్చేటప్పుడు ప్రాణము బ్రహ్మరంధ్రమునుండి నిర్గమించజాలని స్థితి యేర్పడుచున్నది. కళ్ళు, ముక్కు మొదలగు వాటిలోని యేదోయొక రంధ్రమునుండి ప్రాణము నిర్గమించును. పరిణితి చెందిన యోగ పుంగవులు తమ ప్రాణములను విలక్షణమైన రీతిలో విడుతురు. యోగసాధన వలన ప్రాణము బ్రహ్మరంధ్రమును భేదించుకొని బహిర్గతమగునని తెలియుచున్నది. బ్రహ్మరంధ్రమనెడిది దశమ ద్వారముగా గుర్తించబడినది.

సామాన్యుని ప్రాణము నవ ద్వారములలోని యేదో ఒక మార్గమున వెడలిపోవుచుండును. దశమ ద్వారము యోగి పుంగవుల కొరకు ప్రత్యేకించబడినదని గుర్తించగలరు. ఈ విధముగా నిదోక విశిష్టమైన ద్వారమనెడి గుర్తింపు పొందినది.

మానవ దేహమొక విశాలమైన పురము వంటిది. శాస్త్రజ్ఞులు దీనిని పురమని యందురు. ఈపురమున నివసించెడి వాడగు జీవుని తీరు పురుషుడని అందురు. “పురి శేతే ఇతి పురుషః” అనెడిది పురుష శబ్దము యొక్క వ్యుత్పత్తి. ఇందులోని యెనిమిది ముఖ్యకేంద్రములు గలవు. ఈ కేంద్రములు చక్రములనెడి పేరున పిలువబడుచున్నవి. ఈ చక్రములేవనగా ఆధార, స్వాధిష్ఠాన, మణిపూరక, అనాహత, విశుద్ధి, ఆజ్ఞా, బ్రహ్మ రంధ్ర మరియు పశ్చిమ శిఖా చక్రములు ముందున చెప్పిన యటుల తొమ్మిది ద్వారములుండును. ఇవి కన్ను, ముక్కు, చెవులు మొదలగునవి.

వేదాంత శాస్త్రమునందున దశేంద్రియములు మరియు నాల్గు అంతఃకరణములు ముఖ్యమైనవిగా యెంచబడినవి. వీటికొక్కొక్క దానికొక అధిష్ఠాన దైవముండునని తెలుపబడినది. వీరశైవాచార్యులు ఆచారాది స్థానములలో ఆచారాది షల్లింగములుండునని ప్రతిపాదించిరి. ఈ విధముగా దేహమొక దివ్యమైన పట్టణమని తెలుపబడినది. కొందరు దేహమును దేవాలయముతో పోల్చి చెప్పిరి.

“అష్టచక్రా నవద్వారా దేవానం పురయోధ్య” అని చెప్పబడినది.

దేహము దేవునికి ఆవాస స్థానమని చాలామందికి తెలియదు. అందుచేత యిద్దాని పవిత్రత గురించి వీరు ఆలోచించుట లేదు. మన యింటిలోని దేవుని గదిని యే విధిన పరిశుభ్రముగానుంచి కొనెదమో అదే విధిన మన దేహమును పవిత్రముగా పెట్టికొనవలెననెడి దానిని గ్రహించగలరు. దేవుని బడయుటకై దేవుని వలన నివ్వబడిన ప్రసాదమే దేహమని గ్రహించవలెను. “కూడల సంగమ దేవుని వలపించుటకై వచ్చిన ప్రసాద కాయమును చెరచకూడదని” శ్రీ బసవన్నవారు నుద్బోధించిరి. ఎవ్వరు దేహమును నెంతమేరకు పరిశుభ్రముగా నుంచుకొందురో వారు నెంతమేరకు నాధ్యాత్మికమైన ప్రగతిని సాధించగలరనెడి మౌలిక సూత్రమును జ్ఞాపకముంచుకొనవలెను.

దేహమునకు ప్రాణమును ప్రసాదించిన దేవుడు దేహమునందే నివసించి దేహము యొక్క చైతన్యమునకు కారణమైన ప్రాణమునకు తగు ప్రేరణ నిచ్చుచున్నాడు. ప్రాణము నిర్గమించిన క్షణముననే చైతన్యము లుత్పమగుచున్నది. ఈ విషయమును వివరించెడి రోచకదాయకమైన కథయొకటి గలదు.

ప్రాచీన కాలముననొక రాజు రాజ్యము నేలుచుండెను. అతని కతని పట్టపుటేనుగు మీద నమితమైన యనురాగముండెను. అతడెక్కడికి వెళ్ళినా నయ్యది అచ్చటికి వచ్చుచుండెడిది. దానికి సకల విధములగు సపర్యలు చేయబడెడివి. ఈ విధిన కొనసాగుచుండగా రాజు ప్రవాసములోనున్న సమయమున యేనుగు యొక్క ఆరోగ్యము చెడిపోయెను. ఊరి ప్రముఖులను పిలిపించికొని యేనుగును తగువిధముగా చూసికొనవలెననియు, వైద్యాది సౌకర్యములు కల్పించవలెననియును, వలయు ధనము రాజుకోశమునుండి పంపించబడుననియును దీని యొక్క ఆరోగ్య విషయమును ఎప్పటికప్పుడు తెలియజేయవలెననియు నాదేశించెను. ఎవ్వరైతే మరణవార్తను తెచ్చెదరో వారికి మరణదండన విధించబడునని చాటింపు వేయించెను. ప్రజలు నేనుగును భయభక్తులతో పూజించవలెనని రాజుగారి జాగ్రత్తలను తీసికొనెను. ఎంతో అయిష్టముతో రాజు రాజధానికి తరలి వెడలెను.

ఇచ్చట ఊరి ప్రముఖులు చాలావరకు కష్టనష్టముల కోర్చి యేనుగును సేవించిరి. అయినా దాని ఆరోగ్యము కుదుటపడలేదు. కొన్ని నెలలకది ప్రాణములను వీడెను. ఈ వార్తను రాజుగారి కెరిగించుట కెవ్వరును సంసిద్ధులు కాకుండిరి. మరణ దండన విషయము వారిని భయభ్రాంతులకు గురిచేసెను. ఊరి ప్రముఖులెల్లరు సమావిష్టులై మార్గాంతరముల నన్వేషించిరి. వారికి యేమియును దోచకుండెను. ఇంతలో నొక శివయోగి వారికి తన దర్శనము నిచ్చెను. వారందరూ శివయోగుల వారికి పాదపూజాదులను చేసి, ప్రసాదమును బడసిరి. వారు స్వామి వారికి విషయమును నివేదించి తగిన యుపాయమును తెలుపుడని కోరిరి. శివయోగులవారు కొంత సమయము వరకు నాలోచనలో మునిగిపోయెను. ఆ పిదప వారి నుద్దేశించి “రాజు గారికి వర్తమానము నిచ్చెడివాడు మరణమనెడి పదమును ప్రయోగించకుండగ నేనుగు చావు గురించి రాజుకు తెలుపవలెనని చెప్పినవాడయ్యెను. ఆ పిదప ఆ యూరి వారు వీడ్కోలు పలుకగా శివయోగులవారు తమ మార్గమున తాము వెడలిపోయిరి. గ్రామస్థులొక చతురుడగు వాని నెంపిక చేసికొని, వాని ద్వారా రాజుకు వర్తమానమును పంపించెడి యేర్పాట్లు చేసిరి.

మాటకారియగు వార్తవహుడు రాజును సందర్శించెను. రాజుగారు వెంటనే యేనుగు కుశలవార్త నడిగెను. అప్పుడు మరణవార్తను మోసికొనివచ్చిన వార్తావహుడు రాజుతో నిట్లనెను :

“ఓ రాజా! మీ పట్టపుటేనుగు కుశలముగానే యున్నది. హాయిగా పరుండియున్నది. కాని అది కళ్ళు తెరుచుటలేదు. తిండిని తినుటను మానివేసినది. కాళ్ళు, తోక, చెవులు ఇత్యాదులను కదిలించుటలేదు. ఏలినవారే మాకు తేల్చిచెప్పవలెను. మేమేమి చేయవలెనో తెలియుటలేదు. అది జీవించియున్నదో లేదో తెలిసికొని తెలియజెప్పెడి యేర్పాట్లు చేయగలరు”.

వార్తా వాహకుని మాటలలోని యంతరార్థమును గ్రహించిన రాజు విషాదగ్రస్తుడయ్యెను. చేయునదేమియును లేదని స్థితిచింతించి, వార్తావహుని సురక్షితముగా పంపించెను. ఊరివారు ముప్పు వాటిల్లనందుకు సంతసించిరి. శివయోగులవారికి తమ ధన్యవాదములు తెలియజేసిరి. చతురుడగు వార్తావహుని యభినందించిరి. ఏనుగు కాయమునకు ఖనన సంస్కారమును చేసిరి.

కాయము యొక్క చైతన్యమునకు ప్రాణమే కారణమని తేలినది. అయితే, ప్రాణములను శివునిలో లయమొనర్చిన శివయోగి కాయము చైతన్య సహితముగా నెట్టులుండగలదనెడి సందేహమేర్పడవచ్చును. అద్ధాని నివారణను చేసెడి శ్రీ రేణుకాచార్యులవారి యీ క్రింది యుపదేశమును గనుడి :

శివే ప్రాణో విలీనోఽపి యోగినో యోగమార్గతః ।

స్వశక్తి వాసనాయోగాద్ ధారయత్యేవ విగ్రహమ్ ॥ (సి.శి. 17-30)

శివయోగులు, కుంభకాది క్రియల ద్వారా ప్రాణమును శివునిలో లీనము చేసినను స్వశక్తి యొక్క సంస్కారబలము చేత శరీరమును ధరించి తిరుగుచుండునదియే యీ యుపదేశము యొక్క సారాంశము.

ప్రాణము దేహమును వీడి వెడలెడి సందర్భములో, నిర్ణీతమైనవాని కాయమును కుక్కలు-నక్కలు, క్రిమి-కీటకములు నష్టమునకు గురిచేయును. అయితే యోగి యొక్క ప్రాణము కాయమును వీడుటలేదు. కారణమేమనగా, ఆ ప్రాణము కాయములోనే నెలకొనియుండిన శివునిలోనే నిలిచియుండును. కుంభకము వలన గాలి ఆడకుండినను దేహములో జీవ ప్రక్రియలు యథావిధిగా కొనసాగునని గ్రహించగలరు.

శివయోగి పొందెడి నిశ్చలస్థితి గురించి శ్రీరేణుకాచార్య భగవత్పాదులవారి క్రింది విధముగా నుపదేశించిరి :

స చాభ్యాసవశాద్ భూయఃసర్వతత్త్వైవర్తినీ

నిష్కలంకేనిరాకారే నిరస్తాశేషవిక్షేపే॥

చిద్విలాసపరిస్ఫూర్తి పరిపూర్ణసుఖాహ్వయే ।

శివేవిలీనః సర్వాత్మా యోగీ చలతి న క్వచిత్॥ (సి.శి. 17-31, 32)

ఈ ఉపదేశము యొక్క తాత్పర్యమేమనగా జీవన వ్యవహారమునకు నాధారభూతమైన ప్రాణవాయువు ముప్పుదియారు తత్త్వముల కంటెను నతీతముగా నుండెడిదియును, జరా-మరణాది దోషములచే నంటబడనిదియును, నిరాకారమైనదియును, బంధన రాహిత్యము గలదియును, జ్ఞానాధిక్యత గలదియును పరిపూర్ణమైన పరమానందము గలదియు, అద్వితీయమైనదియును అగు శివతత్త్వములో విలీనమైపోవుటచేత శివయోగి నిశ్చలమైన స్థితిలోనుండును.

ఈ ఉపదేశమున శివతత్త్వము యొక్క లక్షణములు తెలుపబడినవి. భూమి మొదలుకొని శివుని వరకు గల తత్త్వములన్నింటికంటెను శివతత్త్వము గొప్పదైయున్నది. ఇది భావ వికారముల కతీతమైన దగుటచేత జనన-మరణాది దోషములు దీనినంటవు. సకల విధములగు ఆకారములకు నాధారభూతమైయున్నను నిద్దానికి యెట్టి విధమైన ఆకారముండదు. ఇది అఖండముగా విరాజిల్లును గాన పరిపూర్ణమైనది. చిదానంద స్వరూపమే యీ తత్త్వమున ప్రాణమున విలీనము చేసికొనిన శివయోగికి సాధారణ జీవి కుండెడి చలనాచలనాది బాధలుండవు. ఇతడు నిశ్చలుడుగా వుండునని గ్రహించగలరు.

ఈ స్థలమును ముగింపు చేయుచు శ్రీ రేణుక భగవత్పాదులవారి యుపదేశము నిచ్చిరి :

ప్రధ్వస్తవాసనాసంగాత్ప్రాణవృత్తింపరిక్షయాత్ ।

శివైకీభూతసర్వాత్మా స్థాణవద్భాతి సంయమీ ॥ (సి.శి. 17-31)

విషయ వాసనలను ధ్వంసం చేయుటవలనను, ప్రాణవృత్తిని పరిక్షయమొనర్చి నందువలనను, మనఃప్రాణాదులు శివునితో నేకీకృతమైనుండువలనను శివయోగి స్థాణువువలె విరాజిల్లుచుండుననెడిది యీ ఉపదేశము యొక్క సారాంశము.

ప్రాణాయామమున పరిణితి పొందిన శివయోగి, ప్రాకృతము మరియు వైకృతము నగు ప్రాణవాయువు యొక్క గతిని నిరోధించి యద్ధానికి కుంభకము ద్వారా శివునిలో లయమొనర్చును. తత్ఫలితముగా నతని మనోవృత్తులు నిలిచిపోవును. మనో నిగ్రహరూపమైన సాధన వలన

యతని విషయ వాసనలు విలయమగును. ఈ విధముగా సంయమియై, శివునియందున సమరస భావము నొందును. స్థాణువై నిశ్చలస్థితికి చేరును. ఇతని స్థితిని యెండి మోడైన చెట్టుతో పోల్చవచ్చును. సజీవమైయుండి ఆకులు, పువ్వులు, ఫలములు ఇత్యాదులతో నుండెడి వృక్షము గాలి తాకిడికి కదలునే కాని మోడు కదలునే? ప్రాణానుగ్రహస్థలములోని శివయోగి నిశ్చలుడై గంభీరుడై తనను దర్శించిన వారి ననుగ్రహించుచుండునని తెలిసికొనగలరు.

ఓం శాంతిః శాంతిః శాంతిః

విశేష ప్రతిపత్తి :

శ్రీ కాశీ జగద్గురువులవారు పిండోత్పత్తి క్రమము నెంతో వివరముగా బోధించిరి. ప్రాణాగమ విధిని వివరించిరి.

“కాయం వినా సమస్తానాం న క్రియా న చ భావనా” అనెడి ఆది జగద్గురుక్తి (సి.శి.16:36) కాయము యొక్క అవశ్యకతను తెలుపుచున్నది. “కాయ యోగేన సిద్ధ్యన్తి భోగమోక్షాదయః” అనియును చెప్పబడినది. (సి.శి.16:37) అట్టి దేహమునకు ప్రాణము చైతన్యదాయకమగుచున్నది. “ప్రాణాధారా తనుర్దేయా” అనియును, జీవశ్చేష్టతో అనియును చెప్పబడినది.

“ప్రాణః శివేన ప్రతిష్ఠితః” అనెడిది ఆచార్యోక్తి (సి.శి.17:27) గమనించదగినది. ఈ విషయమున మన అవగాహనను పెంచెడి సమర్థత గల్గిన క్రింది చతుర్వేదసారోక్తులు చూడదగినవని తెలిసికొనుడి :

అదిదైవ మాచార్యుడధ్యాత్మమైనట్టి
యదిభూతమగు పరమాత్మ లింగ
మా పరమాత్మ జీవాత్మసంగతి కుపా
దానంబు ప్రాణమాధారమనగ
నా ప్రాణమును సంగమంబగు సత్ప్రాణ
మాత్మ ప్రాణనిరూఢియట్టి త్రిపుటి
యందు సద్గురుని వాక్యార్థంబు నమ్మి మా
యామల వ్యతిరిక్త మగుచు నాత్మ
ప్రాణలింగాంగమథన సంబంధ లీల
దనర ప్రాణాంగములు ప్రసాదములుగాగ
మానసేంద్రియములు నందమగ్నములుగ
నెసగు సుఖమల్బులకు నెద్ది బసవలింగ! (చతుర్వేదసారము, ప. 254)

అనుగ్రహ స్థలత్రయములోని స్థలములకు పరస్పరమైన సంబంధము గలదనెడిది గుర్తించవలెను. అనుగ్రహమనెడి భావనలో నుభయ దిగ్గమన ప్రక్రియ యంతర్లీనముగా నుండునని గ్రహించవలెను. మొదటి ప్రక్రియలో శివాహిత మానసేంద్రియ ప్రాణ ప్రక్రియ ద్వార పరస్థలిగా మారిన పరజంగముడనుగ్రహితుడగును. తదనంతర ప్రక్రియలోన నా జంగముడు లోకుల ననుగ్రహించును. ఏ విధిన శివుడొక కాయమును గొని లోకము ననుగ్రహించునో అదేవిధిన పరజంగముడు పరకాయుడి గాను పరస్థలిగాను పరిణామము నొంది దేహేంద్రియ ప్రాణాదుల వలన లోకముల ననుగ్రహించును.

వాస్తవముగా చూసిన యెడల పరకాయునికి యైక్యస్థలముననే ముక్తి లభించును. అట్టివానికి కాయముతో పనిలేదు. కాని లోకోద్ధారణకై అతడు కాయమును పొందును. అదెందుకనగా “మూర్తివినా యోగీ నాత్మతత్త్వ ప్రకాశవాన్ (భవతి)” అనెడి యనుభవోక్తి యతనిని సకాయుడుగా చేయుచున్నది. యోగీ శరీరస్థః సర్వానుగ్రహణ భవేత్” అనెడి ఆచార్యోక్తి (17:5) కనుగుణముగా లోకముల నుద్ధరించుటకై సకాయుడుగా సంచరించును. ఇంద్రియ వృత్తుల వలన లోకుల నుద్ధరించుటకై ప్రాణముగలవాడగుచున్నాడు. యత్న పూర్వకముగా శివయోగి కాయమును ధరించునని తెలిసికొనగలరు. స్వాభావికముగా అంతర్లింగాను సంధానియై స్థాణువువలె నుండి యున్నను లోకములను గాంచుటకై సచేతనుడై తాత్పర్యవలోకనమును ప్రసరింపజేయు లోకుల పాపములను వ్రక్కలుగా చేయుచున్నాడని తెలియుచున్నది. లోకులకు సంసారమనెడి సముద్రమును దాటుట కొరకు వలయు నుపాయముల నొసంగు ననెడిది గ్రహించవలసిన విషయము.

ఆశీర్వాచనము - 1 :

కాయార్చిత స్థలము :

లింగషట్ స్థలాంతర్గతమగు ప్రసాది స్థలములోని ప్రాణానుగ్రహ స్థలము గురించి తెలిసికొంటిరి. ఆ పిదప వచ్చెడి స్థలమే కాయార్చిత స్థలము. శ్రీ రేణుకాచార్య భగవత్ పాదులవారు అగస్త్యునికీ విషయము గురించి యీ క్రింది విధముగా నుపదేశించిరి.

శివస్య పరమాపస్య సర్వానుగ్రహిణోర్భవే ।

త్యాగో దేహాభిమానస్య కాయార్చితము దాహ్యతమ్ ॥

(సి.శి. 17-34)

సర్వానుగ్రహ కారణుడును, శివ పరబ్రహ్మ స్వరూపుడును, అగు శివయోగి శివపూజా సందర్భమున దేహాభిమానమును త్యాగము చేయుటే పరమార్థముగా గల్గిన ప్రాణానుగ్రహస్థలములోని శివయోగి కాయార్చిత స్థలియగుచున్నాడనెడిదే యీ యుపదేశములోని సారాంశము.

కాయమును కాని కాయాభిమానమును కాని సమర్పించుటలో గల యుద్దేశమేమిటనెడి సందేహము గల్గుట సహజమే. ఈ జగములోని వారిలో నధికులు యితరుల సొమ్మును తామునుభవించుచుండుటలో నాసక్తి గల్గియుందురు. ఇట్టి ధోరణి దుఃఖదాయకమైన దనెడి దానిని వీరు గ్రహించెడి స్థితిలో లేరు. శాస్త్రకారులు జ్ఞానోదయము గల్గించుట కొరకు ప్రయత్నించుచున్నారు. “ఈశావాస్య మిద సర్వ”మ్మని ఈశావాస్యోపనిషత్తు తెలియజెప్పినది. విశ్వమంతయు నీశ్వరునిదే అనెడిదే యీ యుపనిషద్వాక్యములోని సారము. కాని లోకమున యీ సత్యమును గ్రహించెడి వారు కొందరు. నాది అనెడి మమకారము వలన మధనపడెడి వారే అధికసంఖ్యలో నుందురు. మనది అని మన మభిమానమును గొనెడి యీ దేహము పూర్ణముగా మనదేనా? యనెడిదొక సందేహము కలదు. వాస్తవికముగా చూసిన యెడల యిది మనది కాకుండగ మన తల్లిదండ్రుల రేతో-రుధిరముల చేత నేర్పడినదైయున్నది. తల్లిదండ్రుల శరీరములును వారివి కావు. అవి వారి తల్లిదండ్రులకు చెందినవై యుండును. ఈ విధముగా పరిశీలించుచుపోయిన యెడల శివశక్తులే యావత్ జగత్తుకు తల్లిదండ్రులని తెలియగలదు. ఈ విషయమును శ్రీ కాళిదాస మహాకవి తమ రఘువంశ మహాకావ్యపు మంగళాచరణలో నీ క్రింది విధముగా తెలియజెప్పిరి.

వాగర్థ వివసంపృక్తై వాగర్థ ప్రతిపత్తయే ।

జగతః పితరౌ వందే పార్వతీ పరమేశ్వరౌ ॥

త్వమేవ మాతాభ పితాత్వమేవ” యనెడి సంస్కృత శ్లోకమీ విషయమునే తెలియజేసినది. శివశరణులను తమ వచనములలోన యిదే విషయమును నుటంకించిరి. శ్రీ బసవన్నవారి యీ క్రింది వచనమును గనుడి :

తందెనీను తాయినీను

బంధు నీను బళగ నీను

నీనల్లదె మత్తారు ఇల్లవయ్యా

కూడల సంగమ దేవా!

ఈ వచనపు తెలుగు రూపమిది :

తండ్రి వీవు తల్లి వీవు

బంధువీవు బళగ వీవు

నీవు కానిది మరేదీ లేదయ్యా

కూడల సంగమదేవా!

మన శరీరము శివుని దైనందున దానిని లేదా దానిమీద మనకు గల యభిమానమును శివునికి సమర్పించగా నా క్రియ కాయార్చితమగుచున్నది.

శివయోగి తన కాయమును శివుని కర్పించుటచేత కాయము అంతరించిపోవుననే ఆలోచన పెట్టికొనవలదు. దీనినొక యుదాహరణ ద్వారా తెలుపవచ్చును. పసిబాలునికి తల్లి తినిపించెడి సందర్భములోన ఆ పసివాడు తన చేతికి యివ్వబడిన దానిని తల్లి నోటికందించును. తల్లి దానిని తినదు. మరల పిల్లవానికే తినిపించును. కాని పిల్లవాని యీ చర్యవలన తల్లికెంతో ఆనందము సంప్రాప్తమగును. పిల్లవాని నక్కున చేర్చికొని ముద్దాడి ప్రేమను కురిపించును. ఇదే విధిన కాయార్పితము చేసిన వానియెడల శివునికి యెంతో కారుణ్యము జనించును. శివకారుణ్య ప్రభావము వలన జీవికి ఆధ్యాత్మిక లబ్ధి లభించుచున్నది.

కాయార్పిత స్థలమునందలి శివయోగి శివుడై వెలుగొందునని శ్రీ రేణుకాచార్య భగవత్పాదులవారు నగస్త్యముని కీ క్రింది విధముగా నుపదేశించిరి :

యదా యోగీ నిజం దేహం శివాయ వినివేదయేత్ ।

తదా భవతి తద్రూపం శివరూపం నసంశయః ॥ (సి.శి. 17-35)

ఎప్పుడైతే శివయోగి దేహభిమానమును త్యాగము చేయునో అప్పుడే యతడు శివరూపము గలవాడగుచున్నాడనెడిదే యీ యుపదేశపు సారము. ఈ విషయమున సంశయమున కాస్కారము లేదని శ్రీ భగవత్పాదుల వారు ప్రకటించిరి.

మనకు సంప్రాప్తమైన దేహము పాంచభౌతికమైనది. దేహము నాశ్రయించి యుండెడి జీవాత్మ వెలుపలికి వెడలిన పిదప నీ దేహమును పంచభూతములకే సమర్పించబడుచున్నది. ఇది సహజమైన విషయమే. ఏదైనా వస్తువు భిన్నమైన యప్పుడు ఆ వస్తువు దేనివలన తయారు చేయబడునో అందులోనే కలిసిపోవును. కుండ పగిలిపోయిన యెడల నయ్యది పృథ్విలో కలిసిపోవును కదా! మట్టి చేత నే విధిన మట్టి కుండ యగునో అదేవిధిన పంచభూతములవలన కాయము రూపొందుచున్నది. పంచభూతములు శివుని యంగములని భావించెడి యష్టమూర్తి వాదన యనెడి దొకటి గలదు. సూర్యచంద్రాత్మలు మరియు పంచభూతములు శివుని వ్యక్తమైన శరీరము యొక్క భాగములని తెలుపబడినది. అయితే భూమ్యాది శివుని పర్యంతము గల ముప్పది యారు తత్త్వములు శివునివే యనియును పంచ భూతములందులోని భాగములని గ్రహించగలరు. ఈ ప్రపంచములోని ప్రతి వస్తువులోనూ శివుడున్నాడు. శ్రీ భగవత్పాదుల వారితకు క్రితమే యీ విషయమును సుస్పష్టపరిచిరి. ఈ విషయమీ క్రింది యుపదేశములో గాంచగలము.

పత్రశాఖాదిరూపేణ యథా తిష్ఠతి పాదపః ।

తథా భూమ్యాది రూపేణ శివవీకో విరాజతే ॥ (సి.శి. 10-70)

వేర్లు, కాండము, కొమ్మలు, ఆకులు, పువ్వులు, ఫలములు మొదలగు రూపములలో వృక్షము కన్పించును. అదేవిధిన శివుడు భూమ్యాదుల రూపములలో గన్పట్టును. ఇదే యీ యుపదేశము యొక్క సారము.

మనము కాయమును శివునికి సమర్పించు విధియందున మనకు చెందిన దానిని శివునికిచ్చుట యనెడిది అగుటలేదు. శివునిదే శివునికి సమర్పించిన యట్టులగుచున్నది. ఇట్టి ఆలోచన గల్గిన యెడల నొక వ్యక్తి సహజముగనే నిరభిమానికాగలడు.

మనము వస్తువులను త్యజించుటలో సౌలభ్యము దోచినను, నాది యనెడి యభిమానమును త్యాగము చేయుట సులభతరమైన విషయము కాదు. ఈ విషయమును తెలిపెడి దృష్టాంతమొకటి గలదు.

ఒక వ్యక్తి కొక నగరమున సన్యాసము జరుపబడుచుండెను. అతనికి పరిచితుడైన వాడొకడు ఆ వ్యక్తికి నొక విలువైన శాలువాను కప్పెను. కొంతకాలము పిదప సన్యానితుడు దారిన వెడలుచుండెను. అతనిని గాంచిన సన్యాస ప్రదాత తన స్నేహితునితో నిట్టలనెను. ఆ వెడలెడి వ్యక్తి చాలా గొప్ప వాడు. కొంతకాలము క్రితమే అతనికి పెద్ద సన్యాసము జరుపబడెను. అతని మెడమీది శాలువా నాదే. నేనే దానిని కప్పితిని ఈ విధముగా తెలుపుట వలన సన్యాసము చేసిన ఫలము లభించదు కదా! ఈ విధమైన అభిమానమును వదలుకొనుట యెంతో అవసరమైయున్నది.

మనము చేసిన దానము లేదా సన్యాసము గురించిన స్మృతిని మనము విస్మరించని యెడల, నయ్యది మన ఆధ్యాత్మిక ప్రగతికి గొప్ప ప్రతిబంధకము కాగలదు. అంతేకాదు, మనము “నేను చేసితిని”, “నాది యిది” అనెడివి మనమున దాల్చిన యెడల మన మనస్సు మనకు

సంకెళ్ళు వేసి సంసారములోనికి పడద్రోయును. ఇది యొకానొక అవిస్మరణీయమగు సత్యమని గ్రహించగలరు. ఈ సత్యమును నిరూపణ చేసెడి కథనమొకటి కలదు.

కాశీ క్షేత్రములోని కొందరు గంజాయి మత్తు కలవాటు పడినవారు రాత్రిపూట నౌకా ప్రయాణమును చేయదలచిరి. మత్తులో నిండియున్న స్థితిలోనే గంగా తటమునకు వెడలి, నది యొడ్డున గల నౌక నెక్కి కూర్చుండిరి. తెడ్లను తీసికొని పడవను నడపజొచ్చిరి. రాత్రి ముగిసిన వరకు శ్రమపడిరి. ఈ లోపున వారి మత్తు దిగిపోయెను. అటు యిటు చూడగా వారు కాశీలోనే వున్నారని గ్రహించిరి. గంజాయి మత్తువలన వారు తెలివిన కోల్పోయి నౌకను గూటమునకు కట్టియుంచెడి తాడును వారు విప్పనందున వారి శ్రమ వృధా అయిపోయెను.

అయితే “నాది” యనెడి భావన లేకుండా లౌకిక వ్యవహారములను చేయగలమా అనెడి ప్రశ్న పొడచూపును. నాటకములోని పాత్రధారి విలపించెడి నటనను చేసి చూపినను వాస్తవముగా అతడు దుఃఖగ్రస్తడు కాదు. అంతరంగమున నేనీ పాత్రను చక్కగా పోషించి జనము యొక్క మెప్పు పొందుచున్నాననెడి భావన గల్గవచ్చును. అది సంతోషదాయకమైనదగును కదా! ఇదే విధిన సంసారములోని వ్యవహారములలో నిర్లిప్తతను సాధించవచ్చును. అభిమానమును వీడవచ్చును.

కాయార్పణము చేసిన శివయోగి శివుడగుననెడి దెట్టుల యనెడిది మరియొక్క సందేహము. భజించెడి భక్తుడు తన స్వీయ సాధనా బలముచేత భగవంతుడు కావచ్చును. కావలెను. సాధన లక్ష్యమిట్టిదై యుండవలెను. దేవుని ఆరాధించుచు భక్తునిగా నిలిచిపోయెడి స్థితి వాంఛనీయముకాదు. శాక్తేయ, వైష్ణవాది మతముల ననుసరించెడివారు చాలామేరకు అనుయాయులుగానే మిగిలిపోవుచున్నారు. ఆయా మతములు నుద్బోదించెడి పరమాత్మ స్వరూపునిగా ఆయా ఆచారమునకు చెందిన భక్తుడేదిగిన యెడల మత సామరస్యమునకెట్టి విఘాతము వాటిల్లదు. అనుయాయులుగా మిగిలిపోతే మత ఘర్షణలు ననివార్యములగును.

శివుడగుట యనగా శివునివలె సమభావమును గల్గియుండుటయని గ్రహించగలరు. తర-తమ-చిన్న, పెద్ద యిత్యాది భేదములు లేనివాడు శివుడే యగుటలో ఆశ్చర్యమేమున్నది? ఈ ధర్మ సూక్ష్మమును గ్రహించి ప్రతి వీరశైవుడు నిరభిమానియై కాయము మీది మమకారమును విడిచివేయవలెను.

ఈ విషయ సుఖములనుండి దూరమై పోవుటవలన లభించెడి యనిర్వచనీయమైన సుఖమును శివయోగి తాననుభవించుకుండ నద్దానిని శివునికే అర్పించవలెనని శ్రీ రేణుకులవారు నగస్త్వనకుపదేశించెను. ఈ క్రింది శ్లోకమును గనుడి :

ఇంద్రియప్రీతిహేతుని విషయాసజ్గజాని చ ।

సుఖాని సుఖచిద్రూపే శివయోగీ నివేదయేత్ ॥ (సి.శి. 17-36)

ఈ శ్లోకము యొక్క తాత్పర్యమేమనగా శివయోగి ఇంద్రియములకు సంతోషము కల్గించెడి సుఖమును మరియు విషయముల నిస్సంగత్వము వలన లభించెడి సుఖమును చిద్రూపుడైన శివునకే అంకితము చేయవలెను.

ఇంద్రియముల సంఘాతమే కాయమగును. అందుచేత కాయార్పణమనగా నింద్రియ జన్యమైన సుఖము యొక్క అర్పణప్రతిపాదించబడినది. సామాన్యునికి నింద్రియ జన్యమైన సుఖమే నిజమైన సుఖము. శివయోగికిది రుచించదు. అతడు తన ఇంద్రియము వలన గల్గెడి సుఖమును తనలోని ఆచారాది లింగములకు నివేదించి వాటి ప్రసాదమును నెంతో ప్రీతితో స్వీకరించును. అదే విధముగా శివయోగి ప్రసాదానుభవ సుఖమును కూడ శివునికే నివేదించును.

పూర్వోక్త సుఖములనే విధిన చేయవలెననెడి దానిని శ్రీ రేణుకాచార్య భగవత్పాదుల వారు తమ యుపదేశములో నీ క్రింది విధముగా వివరించిరి :

దర్శనాత్ స్పర్శనాద్ భుక్తేః శ్రవనాద్ ప్రాణనాదపి ।

విషయేభ్యోయదుత్పన్నం శివేతత్సుఖమర్పయేత్ ॥ (సి.శి. 17-37)

చూపు, తాకుట, తినుట, వినుట, వాసన చూచుట యిత్యాదులవలన లభించెడి విషయ సుఖమును శివుని యందు నర్పించవలెననెడిదే యీ శ్లోకము యొక్క తాత్పర్యము.

ఈ స్థలము గురించిన తమ యుపదేశమును సమాప్తము చేయుచు శ్రీ రేణుక భగవత్పాదులవారి క్రింది యుపదేశము నిచ్చిరి :

దేహాధ్వారేణ యద్యత్ స్యాత్ సుఖం ప్రాసజ్ఞమాత్మనః ।

తత్తన్నివేదయన్ శంభోర్యోగీ భవతి నిర్మలః ॥ (సి.శి. 17-38)

దేహ సంబంధమైన విషయేంద్రియములచేత యే యే సుఖమేయే సందర్భములో వచ్చునో ఆ సుఖమును నాయా సందర్భముల యందు శివుని కర్పణము చేసి శివయోగి నిర్మలడై ప్రకాశించుననెడిదే యీ ఆచార్యోక్తి లోని భావార్థము. దేహము మాధ్యమమని తెలుపబడినది.

విషయ సుఖముల ననుభవించుటకై ప్రారబ్ధ కర్మానుసారముగా జీవి విషయముల ననుభవించును. తత్ఫలితముగా మలినుడగుచున్నాడు. మలినము వలన మాయా ప్రభావానికి లోనై సంసారములో సుఖదుఃఖముల ననుభవించుచుండును. శివయోగి యిట్టివాడకాదు విషయోపభోగమును శివుని కర్పించును. శుద్ధీకరణ చేసెడి శక్తి గల్గిన శివతత్త్వము ప్రభావము వలన శివునివలె శివయోగి నిర్మలడై విరాజిల్లుచుండును. మీరెల్లరు నాచార్యులవారు చూపిన మార్గమున పయనించి నిర్మలడై ప్రకాశింతురు గావుత.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులు చంద్రశేఖర శివాచార్యులవారు కాయార్చిత స్థలము గురించిన విశేషాంశములను వివరించిరి. దేహాభిమానమును త్యాగము చేయుటే కాయార్చిత స్థలములో సాధకుని ముఖ్యలక్ష్యమై యుండునని తెలిపిరి.

శివభక్తి పథమున దేహాభిమాన త్యాగమున కెంతో ప్రాముఖ్యత గలదు. ఈ విషయము గురించి సూక్ష్మాగమ మీ క్రింది విధముగా వివరించినది:

అథైషాం లక్షణం వక్ష్యే శ్రుణుష్వ సమాహితాః ।

త్యక్తాభిమానా దేహాదా భక్త ఇత్యుచ్యతే బుధైః ॥ (అష్టమ పటలము)

“స్వేచ్ఛయా సంచరేత్ యోగీ విముఞ్చన్ దేహమానితమ్” అనెడి రేణుకోక్తి (సి.శి.15:70) యీ విషయమునే తెలుపుచున్నది. పర జంగముడు దేహాభిమానమును వీడి చరించుననెడిది దీనిలోని భావము.

“మనః ప్రసన్నత”ను పొందుటే అంగ ప్రసాది యొక్క ప్రధాన లక్ష్యమని తెలియుచున్నది. అర్పితమును గొనుట వలన నీ లక్ష్యము సిద్ధించునని తెలియుచున్నది. అర్చన, అర్పణ, అనుభవములు సాధకుని యొక్క మౌలికమైన సాధనములని తెలియుచున్నది. అర్చనలోని యంతర్భాగమైన నివేదన వలన అర్పితము లభ్యమగుననెడి విషయము నిర్వివాదమైన విషయమే. అర్పితమనెడి దాని లక్షణములను గుర్తించుట యనెడిది సులభ సాధ్యమైన విషయము. ఇష్టలింగమునకు చేసెడి సమర్పణమువలన లభించెడిది యర్పితము కాజాలదనెడి శ్రీ బసవేశ్వరుల వాక్కులు గమనార్హమైనవి. గమనించుడి :

అర్పిత అర్పిత వెందెనుత్తిహిరి

గురువింగె కొడువుడు అర్పితవె?

సవిసవిదు కొడబేకల్లదె?

అర్పిత అర్పిత వెందెనుత్తిహిరి

లింగక్కె కొడువుడు అర్పితవె

సవిసవిదు కొడబేకల్లదె?

అర్పిత అర్పిత వెందెనుత్త హిరెల్లరు
 అర్పిత ముఖవసరియగునోదా!
 జంగమక్కె నీడి జంగమ ప్రసాదవ కొండదె
 నినగర్పిత కాణా!
 కూడల సంగమ దేవా! (వ.సం. 776)

ఈ వచనపు తెలుగు రూపమును గనుడి :

అర్పిత మర్పితమని యనుచుంటిరి
 గురువుకు పెట్టున దర్పితమే?
 చవిని చవిగొని యివ్వవలెను కదా
 అర్పిత మర్పితమని యనుచుంటిరి
 లింగముకు పెట్టున దర్పితమే?
 చవిని చవిగొని యివ్వవలెను కదా!
 అర్పిత మర్పితమని యనుచుందురు
 అర్పితము యొక్క ముఖము నెరుగరు చూడుమా!
 జంగమునకు వడ్డించి జంగమ ప్రసాదము
 గొనినచో నర్పితము గనుమా!
 కూడల సంగమ దేవా!

జంగము డిచ్చిన ప్రసాదమును తన యిష్ట లింగమున కర్పించి యద్దానిని యనుభోగము చేసెడి పద్ధతిని బసవన్న వారు పాటించెడి వారని డోహర కక్కయ్య యనెడి శివశరణుని చరిత్ర వలన తెలియుచున్నది.

అయితే జంగమ ప్రసాదము యెడల భక్తి కుదురుట చాలా కష్టము. నమ్మిన వారికది ప్రసాదముకాగా నమ్మని వారికది యెంగిలి యనిపించును. సాధకుడపనమ్మకమునకు గురియై ఆగమ పథమును తప్పిన వాడయ్యెడి యవకాశము కలదు. అవధానభక్తిని సలిపెడి భక్తుని రక్షించుటకే శివుడు కాయార్పితమనెడి భావనగా నుదయించును. ఇద్దాని నాచరించి చూపుటకై పరకాయ స్థలియగునని గ్రహించవచ్చును.

పంచతన్మాత్రల వలన పుట్టెడి సుఖములను “శివే అర్పయేత్” అనెడిది ఆచార్యోపదేశము (సి.శి.17:38) యొక్క ఛాయను నీ క్రింది పద్యములో గాంచగలము.

నీ నేత్ర లింగసన్నిహితమై నేత్రంబు
 లర్పించు రూపలతాంతములను
 నీశ్రోత్రలింగ సన్నిహితమై శ్రోత్రంబు
 లర్పించు శబ్దలతాంతములను
 నీ ప్రాణ సన్నిహితమై ప్రాణంబు
 లర్పించు గంధలతాంతములను
 నీయంగ సన్నిహితమై త్వక్కుడా
 నర్పించు స్పర్శలతాంతములను

నీదు జిహ్వయు లింగ సన్నిహితమగుచు
భజన సేయుచు సత్పూజ పత్ర పుష్ప
మట్లదాల్చును నిర్మాల్మమా ప్రసాది
భక్తినయనేంద్రియంబుల బసవలింగ(చతుర్వేదసారము, ప. 269)

- శివం భూయాత్ -

ఆశీర్వాచనము - 1 :

కొరణార్పణ స్థలము :

ముముక్షువులైన మీరు క్రిందటి ఆశీర్వాచనము నందున కాయార్చిత స్థలము గురించి తెలిసికొంటిరి. ప్రసన్నతను మరియు నిర్మలత్వమును సాధించుటకై సాధకుడు కాయమును పరమేశ్వరునికి సమర్పణను చేయవలెనని తెలిసికొంటిరి. కాయార్పణ స్థలములోని శివయోగి, తన సాధన పరిపూర్ణమైన పిదప కరణార్పణ స్థలమును ప్రవేశించును. అద్దాని గురించి యీ స్థలమున తెలిసికొందురు.

శ్రీ రేణుకాచార్య భగవత్పాదుల వారీ స్థలము గురించి శ్రీ అగస్త్య ముని క్రింది విధముగా తెలియజెప్పిరి:

అసజ్జనం సమస్తానం కరణానాం పరాత్పరే ।

శివేయత్ తదిదం ప్రోక్తం కరణార్చితమాగమే ॥ (సి.శి. 17-39)

ఉపదేశాంతర్గమగు భావన యేమనగా పరాత్పరుడగు శివుని యందున నెవ్వడు తన యొక్క అంతఃకరణ బాహ్యకరణములను సంయోజనము చేయునో అతడు కరణార్చితుడనబడునని శివాగమములో చెప్పబడినది.

శరీర మింద్రియముల సంఘాతమని యింతకు క్రితమే తెలిసికొంటిరి. ఇంద్రియములు బలీయములైయున్నవి. ఎంతటిజనినైనను తమవైపుకు నీడ్చికొని పోగలవు. అందువలననే “బలవానింద్రియ గ్రామో విద్వాంస మపికర్షతి” యని ప్రతిపాదించబడినది. ఇట్టి శక్తివంతములైన యింద్రియములను తమ తమ వశమున నుంచుకొనకుండిన యెడల సాధకులు తప్పుదారిని పట్టెడి యవకాశము గలదని గ్రహించగలరు. ఈ విషయమున మార్గమును సూచించెడి సూత్రమొకటి యుపనిషత్తులలో చెప్పబడినది. గమనించుడి :

యస్తు విజ్ఞానవాన్ భవతి యుక్తేన మనసా సదా ।

తస్యేంద్రియాణి వస్యాని సదశ్చ ఇవ సారథేః ॥ (కఠోపనిషత్తు)

విజ్ఞాన సహితుడైనవాడు తన మనస్సు చేత నింద్రియములను తన వశము నందుంచుకొనును. అప్పుడవి మంచి సారథి వశమున గల అశ్వములవలె ప్రవర్తించుచుండును.

ఇచ్చట యింద్రియములను బలీయమైన అశ్వములతో పోల్చుట సంభవించినది. నాటి రథములను నడిపించినది అశ్వముల శక్తియే కదా. నేటి యంత్రములను గుర్తించునప్పుడు వాటికి గల అశ్వ-శక్తి (71-9)ని పరిశీలించుచున్నారు. దుష్ట ప్రవృత్తి గల అశ్వములు సారథి వశమున నుండవు. రథమును తమ యిష్టానుసారముగా లాగికొని వెడలి యగాధములో పడవేయును. రథుడు శక్తిహీనుడై పోవును.

నైపుణ్యము గల సారథి కళ్ళెముల వలన నియంత్రణను సాధించును. లక్ష్మ్యమును సాధించుటలో రథునికి సహాయకారిగా నుండగలడు. హరి సారథ్యమున పాండునందనుడు విజయుడు కాగా శల్య సారథ్యమున కర్ణుడు పతనమయ్యెనని మహాభారతము తెలిపినది. జీవిత్యే రథుడు. బుద్ధిత్యే సారథి. మనస్సే కళ్ళెములని గుర్తించగలరు. మనస్సును తన వశమును నుంచి కొనినవాడు తన యింద్రియములను తన వశమున నుంచుకొనినవాడగుచున్నాడు. మనస్సు-బుద్ధి అంతఃకరణములని గుర్తించగలరు.

బుద్ధిమంతులెందరో మతిభ్రమకు లోనై యింద్రియ లోలత్వము పెంచికొనుట మనమెరిగిన విషయమే. వీరిలో కొందరికి జ్ఞానాతిశయము గల్గుచున్నది. సన్మార్గానువర్తలగుచున్నారు. ఈ కోవకు చెందినవాడే “గంగాలహరి”ని రచించిన జగన్నాథ పండితుడనెడి పండితోక్తి కలదు.

జగన్నాథ పండితుడు కాశీలో పేరెన్నికగనిన పండితుడై యుండెను. ఉద్ధండ పండితోత్తములెందరో అతనిని గౌరవించుచుండిరి. అతని పాండిత్య విశిష్టత కెనలేని గౌరవముండెడిది. ఇతడు బుద్ధిహీనుడై యొక యవనకాంతను వరించెను. ఆమె పేరు లమగి. ఆమె సాంగత్యమువలన నతడు భ్రష్టుడయ్యెననెడి యపకీర్తిని గాంచెను. పండిత లోకము చేత బహిష్కృతుడయ్యెను. కాలాంతరమున జ్ఞానాతిశయోదయ సంప్రాప్తి వలన పునీతుడై ధర్మానువర్తియై, అస్థలితమైన కీర్తిని మరల సంపాదించికొనెననెడి గాథ పండిత లోకమున ప్రచలితమైయున్నది.

కొందరు తమ బుద్ధిని నొక మహా పురుషునికి వశవర్తినిగా చేసి తాము నిశ్చింతతో నుందురు. మహాపురుషుడు చూపిన మార్గములో పయనించుచు విషయోపభోగ విషయములో నధర్మము సంభవించకుండగ జాగ్రత్తను వహింతురు. ఇట్టివారధన్యజీవులై లబ్ధ ప్రతిష్ఠలగుచున్నారు. భారతములోని యర్జునుని పాత్ర అట్టిదే. వైవాహిక సంస్కారములోను మనమీ సూత్రమును గాంచగలము. వధువు తల్లిదండ్రులు నెంతో మందిని సాక్షిభూతులుగా చేసికొని కన్యను వరునికి, ప్రదానము చేయుచున్నాడు. ఆమె రక్షణభారమును వరుడు, అతని కుటుంబసభ్యులు స్వీకరించవలసి యుండునని తెలియజెప్పును. వరునిచేత ప్రతిజ్ఞ చేసెడి సాంప్రదాయము గలదు. లోకాచారమున కొందరు అగ్నిని సాక్షిగా గైకొని వివాహమును జరిపింతురు. ఇది మంచి పద్ధతే. అగ్ని పంచభూతములలో నొకటి. కాని యావత్ పంచభూతములకు నధినేతగా నిలిచెడివాడు శివుడు. గురు-లింగ-జంగములు నీ భూలోకమున శివుని ప్రతిరూపము గురు-లింగ-జంగముల సాక్షిగావివాహమును జరిపించుట యనెడిది యుత్తమోత్తమమైనది. పంచాచార్యుల సన్నిధిన వివాహమును చేయించుటకంటెను నుత్తమమైన పద్ధతి మరొకటిలేదు. ఈ కారణము వలననే పంచ కలశముల స్థాపన, పూజా ఇత్యాదులను వివాహమంటపములో జరిపించవలెనని గ్రహించగలరు. దీక్షా సంస్కారములో శిష్యుని రక్షణ బాధ్యతను గురువు స్వీకరించుచున్నాడు. శివుడు -పతియై సాధకునికి సర్వ విధములగు రక్షణలను నేర్పాటు చేయుచున్నారు. ఈ బహు విధములగు దృష్టాంతముల వలన కరణార్పణము యొక్క ప్రాముఖ్యత తెలియవచ్చుచున్నది. ఈ కారణముననే శ్రీరేణుక భగవత్పాదులవారు కరణములను శివునికర్పించవలెనని ప్రబోధించిరి.

యద్యత్ కరణమాలంబ్య భుజ్యే విషయజం సుఖమ్ ।

తత్తచ్చివే సమర్పేష కరణార్పక ఉచ్యతే ॥ (సి.శి. 17-40)

ఉపదేశమునందలి భావమేమనగా కాయార్పిత స్థలియగు శివయోగి యేయే యింద్రియములవలన విషయ సుఖమును పొందునో ఆయా యింద్రియములను శివునికి సమర్పించిన వాడై కరణార్పిత స్థలియగుచున్నాడు.

ఈ స్థలములోని సాధకుడు తన యింద్రియములను, యింద్రియములు చేసెడి పనిని, ఆ పని వలన లభించెడి విషయ సుఖమును శివునికి సమర్పించి తాను అలిపివై యుండునని గ్రహించగలరు.

కరణార్పిత స్థలములోని శివయోగి తన యంతఃకరణమును నియంత్రించి కొనవలెనని శ్రీరేణుకాచార్య భగవత్పాదుల వారుపదేశించిరి. ఈ క్రింది యుపదేశమును గనుడి :

అహంకారమదోద్రిక్తమంతః కరణవారణమ్ ।

బద్ధీయాద్ యః శివాలనే స ధీరః సర్వసిద్ధిమాన్ ॥ (సి.శి. 17-41)

అహంకారమనెడి మదము చేత నున్మత్తమైన యంతఃకరణమనడి మదగజమును శివుడనెడి స్తంభమునకు బలమొగిలునులతో బంధించివేయునో అతడే సర్వసిద్ధులను ప్రాప్తించికొనిన ధీరుడనెడిది యుపదేశములోని సారాంశము.

బాహ్య కరణములకంటెను అంతఃకరణమే మిక్కిలి శక్తి గల్గియుండెడిదని చెప్పబడినది. మనోబుద్ధ్యహంకార చిత్తములే యంతః కరణములనబడుచున్నవి. బాహ్య కరణములను తమ యధీనములో నుంచికొని వాటి క్రియాశీలతకు నీ యంతఃకరణమేకారణభూతమగుచున్నది. అందుచేత విషయ సుఖములో పడి పతనము కాకుండా తన జీవనము సాగించి కొనదలచిన వాడు తన యంతఃకరణమీదపట్టును సాధించవలెను.

అది అంతసులభసాధ్యమై యంశము కాదని తెలిసికొనగలరు. ఈ కారణముననే శ్రీ భగవత్పాదులవారు నంతఃకరణమును గజముతో పోల్చిరి. సాధారణ గజమును స్థంభమునకు గట్టుట చాలా కష్టము. అట్టి మదమెక్కిన గజమును బంధించుటెంత కష్టతరమో మన మూహించజాలము. అహంకార మమకారముల వలన గల్గెడి మదము అంతఃకరణమును కలుషితము చేయును.

“అహం-మమేతి నైసరికోయం లోక వ్యవహారః” యని యద్వైతాచార్యుడు నుడివెను. ఈ రెంటిని విడిచి జీవించుట అంత సులభమైన కార్యము కాదని చెప్పబడినది. వీటిచేత పీడితుడైన వానిని మదగజము కాళ్ళక్రింత పడి నలిగిపోయిన వానితో పోల్చవచ్చును.

అహంకార-మమకారములలోన అహంకారముదే పైచేయిగా నుండును. అహంకారము మమకారానికి ఆధారభూతమైన యంశము. అహంకారమును నాశనము చేసికొనిన వానికి మమకారము వలన బాధ కలుగదు. అహంకారము బహిర్గతమై పోయిన యెడల, మమకారము తనకు తానే అదృశ్యమగునని గ్రహించగలరు. అయితే అహంకారము చేసెడి చేటును మానవుడు గుర్తించలేని స్థితిలోన నున్నాడు.

శివుడు జీవుడుగుటకు గల కారణ మహంకారమే. జీవుడు లింగాంగ సామరస్యమును సాధించి, తద్వార శివుడుగుటకు గల అడ్డుగోడయు నహంకారమే చెరుకుగడకు తేనె పూసిన యెడల చెరుకులోని తియ్యదనము తేనెలోని మాధుర్యము కలిసి పోగలవా? చెరుకుగడ మీది బెరడు రెంటిని విడదీసెడిదగును కదా!

భక్తి సంపన్నుడైయుండెడి వానిలోన నహంకార ముండదు. తాను సాధించిన భౌతిక లేదా ఆధ్యాత్మిక ప్రగతికి నతడు శివుడే కారణభూతుడని తలచుచుండును. మనదేశ సంస్కృతిలో నుద్బోధింపబడిన గురుభక్తి, పెద్దల యెడ గౌరవము, మాతాపితరుల భక్తి, దైవభక్తి మొదలగునవి అహంకారము యొక్క సాంద్రతను తగ్గించుటకే యుద్దేశింపబడినవని తెలిసికొనగలరు. తాను కట్టిన భవనమునకు తనపేరు నిడక గురుకృప, శివకృప, జంగమకృప, తల్లి కృప, తండ్రి కృప యనెడి పేర్లు పెట్టుటను మనము గమనించిన యెడల ఈ విషయము సుబోధకమగును. ఇట్టి భావము గలవారే యే రంగములో నైనను ప్రగతిని సాధించగలరు. భగవంతుని మీద భారమును వేసి చేసెడి పనులు సఫలమగునని తెలిపెడి వారెందరో గలరు. తమ సఫలతకుగాని లేదా విఫలతకు గాని భగవంతుడే కారణభూతుడనెడి భావన గలవాడు మనోదౌర్బల్యమునకు దూరమై మానసిక వత్తిడిలేనివాడగును. అర్చనాదులచేత శివకృపను సంపాదించుననెడి నమ్మకమతనిని ఆశాజీవిగా చేయును. ఒకసారి విఫలమైనను మరు ప్రయత్నములో విజయుడు కావచ్చును. మనమేది చేసినను దానికి శివుని కృపయే కారణమనెడి మనోభావనను పెంపొందించికొనెడి నైపుణ్యమును సంపాదించికొని జీవితమును నిరహంకార భరితమగు నిర్మల జీవితముగా తీర్చిదిద్దికొనవలెను.

ఇట్టి సుసంపన్నమైన మరియు నాదర్శప్రాయమైన జీవితమును గడిపిన శ్రీ బసవన్నగారి యీ వచనము నెంతో జ్ఞానదాయకముగా నున్నది:

మాడిదెనెంబుడు మనదల్లి హొళిదరె

ఏడిసి కాడిత్తు శివన దంగర!

మాడిదెనెన్నదిరా లింగక్కె

మాడిదెనెన్నదిరా జంగమక్కె

మాడిదెనెంబుడు మనదల్లిల్ల దిద్దరె

బేడిద్ద నీవ కూడల సంగమ దేవా!

ఈ వచనపు తెలుగు రూపమును గనుడి :

చేసితి ననెడిది మనమునందు పొడమినచో

కీడించి కాడ్పరచె శివుని దండోర!

చేసితిననకురా లింగమునకు

చేసితిననకురా జంగమునికి

చేసితి ననెడిది మనమునందు లేనిచో

వేడిన దిచ్చును, కూడల సంగమదేవా!

భక్తిని చేసెడి భక్తునికి యహంకారాభిమానాదులుండవలదని యీ వచనము తెలుపుచున్నది.

అంతఃకరణములలో మనస్సు యెంతో శక్తివంతమైనదని తెలుపబడినది. మిగిలిన కరణములు మనస్సునకు వశమైయుండును. అందుచేత మనస్సును నియంత్రించినచో సంసార లంపటత్వము తొలగదని తెలిసికొనగలరు. ఈ విషయమును కేంద్రాంశముగా గైకొని చేయబడిన శ్రీరేణుక భగవత్పాదులవారి యీ క్రింది యుపదేశమును గనుడి :

ఇంద్రియాణాం సమస్తానాం మనః ప్రథమముచ్యతే ।

పశీక్యతే శివే తస్మిన్ కిమన్యైస్తద్వశానుగైః ॥

(సి.శి. 17-42)

సమస్తమైన యింద్రియములలో మనస్సు ప్రథమ స్థానమున నుండుననియును, మనస్సును శివుని వశము చేసినచో మనస్సుననుసరించెడి మిగిలిన యింద్రియములన్నియును శివుని యధీనమున నుండుననెడిదే దీని తాత్పర్యము.

మనస్సు చంచల ప్రవృత్తిని గల్గియుండును. అటు ఇటు ఊగిసలాడెడి మనస్సును నిలిపి యొక లక్ష్యమువైపు మరల్చుట చాలకష్టము. నియంత్రించని మనస్సు నిశ్చయముగా చేటును గల్గించేయును. చేటును నివారించవలెననిచో భగవంతుని శరణుజొచ్చుట తక్షణ కర్తవ్యమగును. శివుని సన్నిధి నమనస్సును నిల్పిన యెడల నయ్యది బంధితమైన మదగజము వలె శాంతము నొందును. మనస్సును శాంతింపజేయుట కొరకు శివధ్యానమును మినహాయించిన యెడల వేరైన మార్గాంతరముండదు. ఈ విషయమును గ్రహించి వీరశైవులెల్లరు తమ తమ మనస్సులను శివధ్యానమున కంకితము చేయవలెను. కరణార్పణ స్థలము యొక్క కీలకాంశమిదియే యని గుర్తించగలరు.

ఇంద్రియములను పశీకరణ చేసికొనిన యెడల సంసార సాగరమున మునుగుట యనుడి దానిని శ్రీరేణుకాచార్యులవారు శ్రీ అగస్త్యుల వారి కుపదేశించిరి. ఈ ఉపదేశమును గనుడి :

ఇంద్రియాణాం పశీకారో నివృత్తిరితి గీయతే ।

లక్షీక్యతే శివే తేషాం కుతః సంసారగాహనమ్ ॥

(సి.శి. 17-43)

సర్వేంద్రియములను పశీకరణ చేసికొనెడి దానిని నివృత్తియని యందురనియును, నివృత్తిని సాధించి యింద్రియములను శివుని కంకితము చేసినవానికి సంసార భయముండదనియును నీ యుపదేశము యొక్క తాత్పర్యమని గ్రహించగలరు.

ఈలోకము ప్రవృత్తి మరియు నివృత్తి యనెడి రెండు మార్గములు గలవు. సంసారములో పడిపోయి కర్మతత్వము నొంది కర్మములవలన సుఖ-దుఃఖముల ననుభవించెడి పథము ప్రవృత్తి పథమనిపించికొనును. దీనికి విరుద్ధమైనదే నివృత్తి మార్గము. ప్రవృత్తిలో జీవుడు తన యింద్రియములకు వశుడై విషయోపభోగాసక్తితో చరించుచు చివరకు విషయములచేత తినబడును. తత్ఫలితముగా సంసారములో మునిగిపోవును. అంతులేని మితిమీరిన దుఃఖము ననుభవించుచుండును. లోకుల నీ విధి న కష్టపెట్టుటకిచ్చలేనివాడై వారినుద్ధరించుటకై శ్రీరేణుకాచార్యులవారు నివృత్తి మార్గమునుపదేశించిరని గ్రహించగలరు.

నివృత్తి మార్గమువలన ముక్తి లభించునని తెలుపబడినది. పునర్జన్మ వుండదని గ్రహించగలరు. సంసారములో పునః జన్మించుటలోన విరక్తిని పెంపొందికొనినవారు నివృత్తి మార్గమును నెంపిక చేసికొందురు.

శ్రీరేణుక భగవత్పాదులవారు నుద్బోధించిన యటుల సంతఃకరణమును శివాధీనము చేసి నివృత్తి మార్గమున పయనించుచు మీ ఆధ్యాత్మిక సాధనను కొనసాగింతురు గావుత.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులు చంద్రశేఖర శివాచార్యులవారు కరణముల యొక్కయు, వాటివలన గల్గెడి విషయానుభవము యొక్కయు, అంతఃకరణ చతుష్టయము యొక్కయు శివార్పణ ప్రక్రియ గురించి తెలియజేసిరి. జ్ఞాన పీఠాధీశ్వరుని జ్ఞానప్రదమైనట్టి యీ ఆశీర్వాచనము వలన సాధకుల కుపశాంతి లభించగలదని చెప్పవచ్చును.

షట్త్రింశత్ తత్త్వములలోని ప్రకృతి నుండి మహత్తు పుట్టెను. ఆ పిదప మనస్సు, తదనంతరము బుద్ధి చిత్తములు పుట్టెను. వీటి జననమైన పిదప పంచభూతములేర్పడి, తద్వార పంచభూతాత్మకమైన దేహము, దేహములో దశేంద్రియములు గల్గెను. అంతరంగ చతుష్టయముతో నిచ్ఛాశక్తికిని, కర్మేంద్రియములకు క్రియాశక్తితోను సంబంధముండును. జ్ఞానేంద్రియములు జ్ఞానశక్తికి సంబంధించినవని చెప్పవచ్చును. ఇచ్ఛాదిశక్తిత్రయమునకు ననుబంధముగా నుండెడి కార్యముల నాచరించెడి వైనందున వీటిని కరణములనవచ్చును. వీటి కారణముననే జీవుడు ప్రవృత్తి మార్గమున పయనించుచు కాయ వికార, యింద్రియ వికార, మనో వికారాదులకు లోనై బాధలకు గురియగుచున్నాడు.

ముముక్షువులు ప్రవృత్తి మార్గము నుండి నిర్గమించి నివృత్తి మార్గమున పయనింపనెంతరు. వీరి మార్గగమనము నిరోధించెడి అడ్డంకులే పంచతన్మాత్రల ప్రభవించెడి విషయోపభోగములు భోగాసక్తిని పెంపొందించుటలో నంతరంగ చతుష్టయము కీలకమైన పాత్రను పోషించును. చతురంగములలో మనస్సే ప్రధానమైనదని తెలియుచున్నది. “ఇంద్రియాణాం మనోనాథః” అనెడిది శ్రుతి వాక్యమని తెలిసికొనుడి. అది నిర్వహించెడి కరణమెట్టిదో యనెడి దానిని కారణ పురుషుడైన శ్రీ బసవేశ్వరులవారి క్రింది వచనము వలన గ్రహించవచ్చును.

అందణవ నేరిద సౌణగ నంతె

కందడ బిడడు తన్నమున్నిని స్వభావవసు

సుడు! సుడు! మనవిదు విషయక్కె హరిపుడు

మృద! నిమ్మననుదిన నెనెయ లీయడు

ఎన్నొడయ కూడల సంగమదేవా!

నిమ్మ చరణవ నెనెవంతె కరుణిసు

సెరగొడ్డి బేడువె నిమ్మ ధర్మ (వచనము సం.34)

దీని తెలుగు రూపమిది :

అందలము నెక్కిన శునకము వలె

కనినచో వీడడు తన ముందటి

స్వభావమును

కాల్చు! కాల్చు! మనమిది విషయమునకై

పరువులిడు

మృద! మిమ్ములనుదినము దలపనిష్వడు

నా ఒడయుడ! కూడల సంగమదేవా!

మీ చరణము దలచునటుల కరణించు

చెరగు నొడ్డివేడుదు మీదు ధర్మము

కఠోపనిషత్తులోని నింద్రియములనెడి గుర్రము మనస్సనెడి కళ్ళెములవేత నియంత్రింపబడుచు విషయములనెడి బాటలోని కాయమనెడి రథమును లాగుచున్నవని తెలుపబడినది. మనస్సనెడి కళ్ళెములను శివుని స్వీయరూపమైన జంగముని వశము చేసిన యెడల జీవుడనెడి ప్రయాణికుడు నివృత్తిపథమున పయనించి లింగాంగ సామరస్యమును సాధించగలడు.

అయితే యీ సందర్భమున జీవుడొక ప్రబలమైన యవరోధము చేత నిరోధింపబడెడి యవకాశము కలదు. అదియే అహంకారము. అహంకారము యొక్క విశేషశక్తిని నిరూపించుటకే శ్రీభగవత్పాదులవారధ్యానిని గజముతో పోల్చిరి. సాధారణమైన యేనుగును నియంత్రించుటంత కష్టమో తెలియనిదెవ్వరికి? మదమెక్కిన యేనుగును నియంత్రించుట దుస్సాధ్యమైన విషయమైనటులే, అహంకారమును నడుపులో పెట్టుటయూ దుస్సాధ్యమే.

అహంకారము వలన ననేక జన్మలు లభించుననెడిది మరువరాని విషయము. శివాగమములలో ప్రతిపాదించబడినట్టిదియునూ, బసవేశ్వరారులచేత నాచరింపబడినట్టిదియును నయిన భృత్యాచారమొక్కటే అహంకారమును నియంత్రించెడి సాధనమని గ్రహించవలెను. “సోహంఎందెనిసయ్య “దాసోహం” ఎందెనియ్య” అనెడి బసవోక్తులు (ప.సం.473) సదాస్మరణీయములు.

శివహితమనెడి భావన గురించి యింతకంటెను ముందుననే తెలిసికొని యుంటిమి. “శివాహిత మనస్సు” అనెడిదే మనస్సు అనెడి యేనుగును బంధించెడి మార్గము. “తలపులను జేష్టలను నర్పితంబు జేసి సంచరించెడి వ్యాపార ప్రసాదిగా మారగల్గినయెడల కరణార్పిత మనెడి సుసాధ్యమగునని చెన్నమల్లు సీసములు తెలుపుచున్నవి. (ప.సం.19) “తలపించు మనస్సును తలచుటయు దలంచు తలపులు మరి సముద్ధత సుఖము”ను నర్పితము చేయుటయే ప్రసాదిస్థలి కర్తవ్యమని చతుర్వేదసారము తెలుపుచున్నది. (ప.సం. 263).

కరణార్పణ విధిని వివరముగా తెలియజెప్పిన క్రింది పద్యము హృద్యముగా నున్నది. గమనించుడి :

అజిన శిరోజ శల్యస్నాయు ముఖకర
ణార్పణ బుద్ధి సమర్పణమున
లాలసమూత్రశుక్ల స్వేదమజ్జాము
భార్పణము మనస్సమర్పణమున
క్షుత్పిపాసాఖ్యసుషుప్తి సంయోగము
భార్పణ తేజస్సమర్పణమున
గలితనాసాశ్వాసగమనాగమననిరో
ధార్పణ వాయు సమర్పణమున

గామముఖ్యమోహాది సంకలిత భయస
మర్పణమ్ము నాకాశసమర్పణమున
నట్టి భూతానార్పణంబు నాత్మార్పణమున
నెసగు మీ ప్రసాదంబులు బసవలింగ(చతుర్వేదసారము, ప.261)

- శివం భూయాత్ -

ఆశీర్వాచనము - 2 :

కొరణార్పిత స్థలము :

ధర్మమునభిమానించెడి మీరింతమేరకు లింగస్థలమైన ప్రసాదములోని కాయార్పిత స్థలమునకు చెందిన పలు విషయములను క్రిందటి ఆశీర్వాచనము నందున తెలిసికొంటిరి. తత్సంబంధమైన మరికొన్ని యంశముల నీ స్థలమున తెలిసికొందురు. శ్రీ రేణుక భగవత్పాదులవారి యీ యుపదేశమును గనుడి :

సంసార విషకాంతారసముచ్చేదకురారికా ।

ఉపశాంతిర్భవేత్ పుంసామింద్రియాణాం వశీకృతౌ ॥

(సి.శి. 17-44)

సంసారమనెడి విష వృక్షములతో కూడిన యడవిని నరకుటకుపయుక్తమగు కొడవలి వంటి యింద్రియముల వశీకృతి వలన మనిషిలో నిరపేక్ష భావన గల్గుననెడిదే యుపదేశము యొక్క సారాంశము.

సంసార మనెడిది కారడవి వంటిది ఇందులోని చెట్లు విషభరితములై యుండును. ఈ చెట్ల పండ్లను తినిన వారికి మరణము తథ్యము. ఇచ్చట ఫలములనగా విషయ సుఖములు మరణమునగా మరుజన్మ ఒక వ్యక్తికి జనన మరణములెన్ని మార్ల సంభవించినయైన మూహింపజాలము. ఈ అంశమును తెలుపుటకై శ్రీమన్నిజగుణ శివయోగువల వారు క్రింది విధిన నుడివిరి :

ధరయనెల్లవనుసజ్జిసి ధూళిమాడ

లా పరమాణుగళనితనితు

దేహవన్ను ధరిసుతొందొందు

జీవర బసురొళు బందు మరళి

నీ నత్త తిరుగదంతె రచిసిదె

దీని తెలుగు రూపమును గనుడి :

ధరనంతయును సన్నగాచేసి ధూళిచూయి

నా పరమాణువులెన్నో అన్ని

దేహములను ధరించుచొక్కొక్క

జీవి కడుపులో వచ్చి మరల

నీవటటు తిరుగునటుల రచించె

భూమిని పగలగొట్టి ముక్కలు ముక్కలుగా చేసి, ఆ పిదప ముక్కలను ధూళిగా నలగగొట్టినచో యెన్ని పరమాణువు గల్గునో అన్నిమార్లు జీవుడు జన్మించి-మరణించుచున్నాడు. ఎన్నియో జీవుల గర్భములలో జన్మించుచున్నాడు. ఇదియే శివయోగులవారు వివరించిన సత్యము. ఇట్టి జనన మరణములనుండి విముక్తిని పొందవలెననినచో విషయసుఖము వేటివలన లభించునో వాటిని నాశనము చేయవలెను. ప్రకృతిలో చరాచరాదులను ధ్వంసము చేయుట సుసాధ్యమగు విషయము కాదు. నైతికముగా గమనించిన యెడల ప్రకృతిని నష్టమునకు గురి చేసేడి అధికారము మానవునికి లేదు. ప్రకృతిని సృష్టించినవానికే దానిని ధ్వంసము చేసేడి అధికారముండునని విజ్ఞులు తెలుపుచున్నారు. జీవుడు కర్మవుకాదు. ఇతడు భోక్తృవు మాత్రమే. కర్తయైన పరమేశ్వరునికే ప్రకృతిని నాశనము చేసేడి అధికారము కలదు. భోక్తృవైన జీవుని తాననుభవించిని వాటిని తన వెంట తీసికొని పరలోకమునకు వెళ్ళేడి అధికారము కూడలేదు. ఇల్లు-ముంగిలి, పొలము-పుట్ర, ధనము-ధాన్యము, బంధువు-బళగము మొదలగు వాటిని వీటి మరణించక తప్పదు. ఈ విషయము వివరించెడి కథ యొకటి గలదు.

ఒక ఊరిలోనొక లొకం పోకడ తెలియని వ్యక్తి జీవనమును కొనసాగించుచుండెను. అతనికి నగరమును వీక్షించవలెననెడి కోరిక గల్గెను. కొంత ధనము చేకూర్చికొని నగరానికై ప్రయాణమయ్యెను. నగరమును చేరి నయనానందకరములై దృశ్యములనెంతోకుతూహలములో గాంచెను. తిరిగి తిరిగి అలసిపోయెను. ఆకొని యలమటించెను. వెంటనే అతనికొక ఆలోచన తట్టెను. హోటల్‌కు వెడలి, యేదైనను తిని, కొంతసేపు విశ్రమించవలెనని నిశ్చయించికొనెను. చేరువననే యున్నట్టి యొక హోటలులోనికి ప్రవేశించెను. హోటలులోనికి వెడలుట, యతనికి పరిచయములోలేని విషయమై యుండుటచేత సంతయు వింతగా దోచుచుండెను. ఒక టేబుల్‌వద్ద కూర్చొనెను. వడ్డించెడి వాడు వచ్చి యేమి కావలెనని యడిగెను. ఇతడు నేమేమి గలవో తెలిపి వాటి వెలను తెలియజేయుమనెను. పనివాడు తిండి పదార్థములు ప్లేటుకింత ధరయనియును, కాఫీ ధరను కప్పుకింతయని చెప్పెను. ఊరివాడు “మరి నీళ్ళ గ్లాసుకెంత వెల”యని యనెను. పనివాడు నవ్వుతూ, “ఉచిత”మనెను. ఊరివాడు ఉప్పిడిపిండి, ఊతప్ప, ఇడ్లీ-కారప్పొడి మొదలగునవి తెప్పించికొనెను. టేబులంతయు ప్లేట్లతోనే నిండిపోయి యుండెను తెప్పించికొనిన పదార్థములను తృప్తితో తిని కాఫీని తెప్పించికొని త్రాగినట్టి ఆ గ్రాహకుడు సంతృప్తిని పొందెను. వెనువెంటనే చేతనించిని తెరచి ఖాళీప్లేట్లని, గ్లాసులను, కప్పు-సాసర్‌ను వేసికొని కౌంటర్ వద్దకు వచ్చెను. డబ్బును చెల్లించి నిలుచుండెను. ఇంతలోనే హోటల్ పనివారు గ్రాహకుడు ప్లేట్లు యిత్యాదులను దొంగిలించికొనిపోవుచున్నాడని గోలను చేసిరి. హోటల్ యజమాని గ్రాహకుని నిలదీసి యడిగెను. అప్పుడతడు, “వీటన్నింటికి వెల చెల్లించితిని కదా! దొంగతనమెట్టులగునని గద్దించి వలికెను”. గ్రాహకుడమాయకుడని గ్రహించినవారై హోటల్ వాడిట్టులనెను. “ఇవి గ్రాహకుల సౌకర్యార్థమై యున్నవి. నీవలె ఎంతో మంది వచ్చి పోవుచుందురు. వారందరికీ వీటి యవసరమున్నది. నీవు చెల్లించిన మూల్యము తిండి పదార్థములకూ సుమా” అని నచ్చచెప్పిరి. గ్రాహకుడు నిజము నెరిగినవాడై ప్లేట్లు ఇత్యాదుల నిచ్చివేసి తన దారిన తాను వెడలెను. ఈ లోకమున పుట్టెడి వాడు గ్రాహకుని వంటివాడే. హోటలు మరియు దాని సామాగ్రి ప్రకృతివంటివని గ్రహించగలరు.

విషయములింత ప్రమాదభరితమైన వనెడిది మనిషి తెలిసికొనలేకపోవుచున్నాడు. మొదటగా లభ్యమయ్యెడి క్షణికమైన ఆనందము యొక్క నేపథ్యమున ననంతమైన జన్మజ దుఃఖము గలదనెడిది లోకమునగల లౌకికులకు తెలియుటలేదు. సంసారమున విసిగి వేసరియైనవారు తాత్కాలిక శాంతికై నదీ తీరమునకో, అడవిలోనికో వెడలుటను చూడగలము. అది శాశ్వతమైన శాంతికి మార్గము కాజాలదు. ఇంద్రియములను నిగ్రహించి శివోన్ముఖము చేసికొనినవానికే నిజమైన శాశ్వతమైన శాంతి లభించునని శ్రీరేణుక భగవత్పాదులవారి యుద్బోధ.

భ్రమర, మీను, గజ, పతంగ మృగాదులు నొక్కక్క విషయసుఖమును కోరి, దాని ననుభవించుటకై ప్రాణత్యాగమును చేయుచున్నవి. మరి విషయములన్నిటిచేత పీడింపబడెడి వాని గురించి యేమి చెప్పగలము.

విషయ సుఖమువలన గలుగబోవు దుఃఖమును గుర్తించలేమని గ్రహించగలరు. శ్రీమన్నిజగుణ శివయోగి ప్రకారము విషయ సుఖము రుచికరమైయుండెడి విషభరిత భోజనము వంటిది. అనుభోగము చేసినవానికి ఆపద తప్పదు.

ఈ వాస్తవముల దృష్ట్యా శ్రీభగవత్పాదులవారు చెప్పినయటుల యింద్రియములను నిగ్రహించుటే సరియైన మార్గమని దోచుచున్నది.

శాస్త్రములయందున నింద్రియ నిగ్రహమునకై శమ-దమములు ప్రబోధింపబడినవి. దమము చేత బహిరింద్రియములను, శమముచేత అంతరింద్రియములను, శమముచేత అంతఃకరణమును నిగ్రహించికొనవలెనని తెలుపబడినది. ఈ రెండిని సాధించెడి వారివలెనే శివయోగి యింద్రియములను నిగ్రహించి యలౌకికమైన ఆనందము ననుభవించును.

నిరపేక్షతవలన కర్మబంధము లెట్టుల వీగిపోవుననెడి సందేహము గలుగవచ్చును. ఈ విషయమున శ్రీరేణుక భగవత్పాదులవారి క్రింది విధిన తమ యుపదేశమునిచ్చిరి :

ఇంద్రియైరేవ జాయంతే పాపాని సుకృతాని చ ।

తేషాం సమర్పణాదీశే కుతః కర్మనిబంధనమ్ ॥ (సి.శి. 17-45)

ఉపదేశాన్తర్గతమగు భావన యేమనగా యింద్రియములవలననే పాప-పుణ్యములుద్భవించును. ఇంద్రియ-కరణార్పణ వలన కర్మబంధములు తెగిపోవును. పుట్టిన ప్రతివ్యక్తి కర్మలను తప్పనిసరిగా చేయవలెను. దేహధర్మము నిమిత్తమో లేదా మరే విధమైన యితర కారణములను మానవుడు చేయుచున్నాడు. కర్మలను చేయునని మరికొందరి యభిమతము. శాస్త్రము విహితా విహిత కర్మలను తెలియజేయుచున్నది. శాస్త్రమనగా శివుని నుండి వెలువడిన వేదాగమములని గ్రహించగలరు. విహిత కర్మలనగా నిత్యనైమిత్తికములు. నిషేధితము లవిహితములు. విహితమును చేయకుండినను అవిహితమును చేసినను దోషము సంప్రాప్తమగునని శాస్త్రము చెప్పుచున్నది. దోషమే పాపమనబడును. దైవ ప్రీతికరములగు క్రియలు పుణ్యములగుచున్నవి. ఇవన్నియూ యింద్రియముల మూలమున చేయబడుచున్నవి. “కర్మానుగోగచ్ఛతి జీవ ఏకః” అనెడి పండితోక్తి ప్రకారము వ్యక్తి చేసెడి పుణ్యపాపములే జనన-మరణములకు కారణమగును. వీటినుండి తమను తాము రక్షించుకొనుటకెవ్వరికినీ సాధ్యము కాదు. కాని శ్రీరేణుకాచార్య భగవత్పాదుల వారు చూపిన మార్గమున పయనించెడి వారికి యిది సుసాధ్యమే. కరణార్పణము జేయుట వలన జీవుడు నలిపుడగుచున్నాడు. ఇంద్రియములను, అంతఃకరణమును శివునికి సమర్పించిన పిదప దేహికి కర్మలంపటత్తముండదని తెలిసికొనగలరు.

శివునికి అర్పించిన విషయ సుఖము పెరిగి పెద్దదై ప్రవృత్తికి కారణమగునేమో యనెడి సందేహము కలుగకుండుటకై శ్రీ రేణుకాచార్య భగవత్పాదుల వారి క్రింది యుపదేశమునిచ్చిరి :

ప్రకాశమానే చిద్రూపా బహిరంతర్గతగన్మయే ।

సమర్ప్య విషయాన్ సర్వాన్ ముక్తవజ్జాయతే జనః ॥ (సి.శి. 17-46)

బహిరంతరములయందున జగత్తు గలవాడు, ప్రకాశమానుడు చిదగ్నివంటి వాడునైన శివునియందున విషయములు సమర్పించుటచేనవి భస్మీపటలమగుననియును, జీవునికి నట్టి సమర్పణవలన కర్మ విశేషమై జీవన్ముక్తి లభించుచున్నదనెడిది యుపదేశములోని సారాంశము.

అగ్నికి దహన గుణముండును. అగ్నిలో వేయబడిన వేవియును నష్టము కాకుండ నుండవు. చిదగ్నియు నిట్టిదే. విశ్వమున యెల్లెడల నిండియున్న శివుడు చిదగ్నిగా భక్తులను రక్షించుటకై వారి పుణ్య-పాపములను భస్మము చేయును. తన యింద్రియులను శివునికి సమర్పించుటతో శివయోగి కార్యము ముగిసిపోవును. భస్మముగా చేసెడి క్రియ శివుడు చేపట్టును. అయితే చేసెడి సమర్పణను మమత్వ భావమును వీడి చేయవలెను. యజమానుడు యజ్ఞములో నజ్యమును పోయుచు మమత్వమును వీడి స్వాహా కారములను చేయును. శివయోగియు నా విధిననే తన కరణములను శివునికి సమర్పించును. జీవన్ముక్తిని పొందుచున్నాడు.

మమత్వము వీడకుండ చేసెడి సమర్పణల వలన ఫలితములుండజాలవు. నాది యనెడి యభిమానమే మానవుని యాధ్యాత్మిక ప్రగతికి నవరోధమై నిలుచుచున్నవి.

ఇంటిని వీడి మరమునకు వెడలి మరమయ్య లేదా శివాచార్యుడు చేసెడి యుపదేశమును వినెడి వారు తమ యిళ్ళకు చెందిన తలపులను వీడకుండిన యెడల వారు వారి వారి యిళ్ళలోనే యుండినట్లగును. ధర్మోపదేశము వినట వలన గల్గెడి ఫలము లభించదు. కొందరు ఇంటిలో నుండియును, మమత్వమును వీడి పురోగమనమును సాధించగలరు. ఆధ్యాత్మికముగా వారు సుసంపన్నులగుదురు.

కరణార్పణము చేసెడి శివయోగి సంసారము యొక్క చేటు కలుగదని తెలిపెడి శ్రీ భగవత్పాదులవారి యీ యుపదేశమును గనుడి :

చిత్తద్రవ్యం సమాదాయ జగజ్జాతం మహాహవిః ।

చిద్బహ్నౌ జుహ్వతామస్తః కుతాః సంసారవిప్లవః ॥

(సి.శి. 17-47)

జగత్తులోని చరా-చరములనెడి హవిస్సును, చిత్తమనెడి హోమద్రవ్యమును చిదగ్ని యనెడి హోమకుండమున వ్రేల్చిన వానికి సంసారోపద్రముండనెడిదే యుపదేశము యొక్క తాత్పర్యము.

ఈ విధిన యజనమును చేయువాడు తన్మయుడగునని తెలిపెడి యుపదేశమును గనుడి :

ఆత్మజ్యోతిషి చిద్రూపే ప్రాణవాయుర్నిబోధితే ।

జుహ్వన్ సమస్త విషయాన్ తన్మయో భవతి ధృవమ్ ॥

(సి.శి. 17-48)

ప్రాణవాయువు చేత ప్రకాశింపబడెడిదియును చిద్రూపమై యుండెడిదియును అగు ఆత్మజ్యోతిలో సమస్త విషయములను నర్పణచేసి శివయోగి తన్మయుడగును అనెడిది యీ శ్లోకములోని భావము.

కరణార్పణము శివపూజాంగముగా భావించెడి శివయోగికి ముక్తి లభించునని తెలిపెడి యీ యుపదేశమును గనుడి :

ఇంద్రియాణి సమస్తాని శరీరం భోగసాధనమ్ ।

శివపూజాభావేన భావయన్ ముక్తిమాప్నుయాత్ ॥

(సి.శి. 17-49)

భోగ సాధనమైన శరీరము మరియు దాని యింద్రియములను శివపూజాంగములుగా భావించికొని వాటినుండి పుట్టెడి విషయ సుఖమును శివుని కర్పించుటచేత ముక్తి ప్రాప్తించుననెడిదే శ్రీరేణుక భగవత్పాదులవారి యుద్బోధలోని సారాంశము.

ఈ జగత్తు శబ్ద-స్పర్శాది పంచతన్మాత్రుల రూపములో నుండును. ప్రతి జీవి వీటిని యనుభవించాలనెడి యభిలాషకు లోనై దుర్భరమైన దుఃఖముననుభవించుచున్నాడు. ఈ దుఃఖమున కంతు అనెడిది లేదని గ్రహించగలరు. ఎంతమేరకు విషయానుభవాభిలాష మనస్సున యుండునో అంతమేరకు దుఃఖానుభవము గల్గును. ఈ యభిలాష తొలగిపోవునంత వరకు శాంతి యనెడిది దుర్లభమగును. ఈ కారణముననే శ్రీ భగవత్పాదులవారు కరణార్పణము గురించి యుద్బోధించిరి. కరణార్పణము చేసెడి శివయోగి యనంతమైన శాంతి ననుభవించుచున్నాడు.

ఇంద్రియ విషయ లాలసత్వమున కొక బలమైన కారణము గలదు. లౌకికుల దృక్పథములోన యింద్రియములు విషయ సుఖమును పొందుట కొరకు కల్పింపబడిన కరణములు. ఈ వైఖరిలో మార్పు రానంతవరకు వ్యక్తి విషయ సుఖమునకు దూరముగా వెడలజాలడు. మానవుని

వైఖరిలో మార్పును తెచ్చుటకే శ్రీభగవత్పాదులవారు కరణములను శివపూజలోని యంతర్భాగములుగా భావించవలెననిరి. అట్టి స్థితిలో విషయ సుఖము నివేదనీయమైన యంశమగును. అప్పుడు జీవి నిస్సంగియై ప్రసన్నతను సాధించుచున్నాడు. ప్రసన్నత గల శివయోగి జీవన్ముక్తిని పొందిన వాని వంటి వాడని గ్రహించగలరు.

జీవనమును గడుపుటలో లౌకిక మరియు పారమార్థిక విషయములను సమపాళ్ళలో మేళన చేసినవాడే చతురుడనిపించుకొనును. ఇట్టివాడే నిజమైన జాణయని శ్రీమన్నిరంజన శివయోగులవారు ప్రకటించిరి. ఈ లోకమున సంసారిగా జీవనమును గడుపుచు సంసారమును జయించి సదాశివుని కటాక్షమును పొందిన వారెందరో గలరు. వీరిలోన కొందరు ఋషులు కాగా మరికొందరు సామాన్యులు. శివశరణుల చరిత్రలను గమనించిన యెడల యీ విషయము విదితమగును. వీరు ధన్యజీవులనబడుచున్నారు. ఇట్టి భక్తుల చరిత్రల నేపథ్యములో “మధ్యక్తాః మమాధికాః” యనెడి ఆగమోక్తులను నవగతము చేసికొనవలెను. శివుని మెప్పును పొందిన శివభక్తులకంటె నధికులెవ్వరు? ఈ ప్రశ్న యొక్క నేపథ్యములోన యీ క్రింది కథనమును గమనించవలెను.

భోగభాగ్యములకెల్ల భూమాతయే కారణభూతమైనదనెడి భావన గల్గిన జనులెల్లరు భూమాతను స్తుతింపజొచ్చిరి. అన్నాదులనిచ్చి పోషిస్తూ సంపదల నొసంగుచు లోకములను కాపాడెడి భూదేవి వరత్నమును పలు విధములుగా కొనియాడిరి. భక్తుల పొగడ్డలను గమనించిన యామె నిగర్చియై “ఓ జనులారా! నాకంటెను నా భారమును మోసెడి ఆదిశేషుడే గొప్పవాడు. ఇది తెలిసికొనదడిన యంశ”మని యుద్బోధించెను. మరుక్షణము నుండి వీరు ఆదిశేషుని కీర్తింపజొచ్చిరి. కీర్తన ప్రియత్వమునకు తిలోదకముల నిచ్చినట్టి యాదిశేషుడు భక్తుల కిట్టులనెను. “ఓ సద్భక్తులారా! మీ స్తుతివలన సంప్రీతుడనైతిని. కాని, యదార్థమేమనగా నన్ను తన చిటికెనవేలుకు నుంగరముగా తొడిగికొనిన పార్వతీమాతయే మహామాన్యురాలు. ఇదినిజము. తెలిసికొనుడి”.

శేషుని హితబోధ వలన విజ్ఞతను పెంచుకొనిన భక్తజనులు భవానిని భజింపజొచ్చిరి. శాక్తేయులై శక్తివంచన లేకడగ శక్తుపాసన చేయదొడంగిరి. శక్తి విశిష్టుడైన శివుడే గొప్పవాడని యెరుగలేని వెర్రిజనులను గాంచిన వేల్పులకు వేల్పుగు దేవదేవుని పట్టపురాణి తన భక్తుల నుద్దేశించి “ఓ భక్తులారా! నేను శివుని యర్థాంగిని. నన్ను తన మేనున ధరించి శివుడే నాకంటెను గొప్పవాడు. సత్యమిట్టులుండగా, మీరతనిని మరచిపోవుట భావ్యము కా”దనెను.

మహాదేవి యొసంగిన మహోపదేశమును విని ధన్యులైన దేవీభక్తులు దేవదేవుని నుతింపజొచ్చిరి. భక్త సులభుడగు భవుడు వారి సంస్తుతి వలన ప్రసన్నుడై వారి యెదుట ప్రత్యక్షమయ్యెను. వారితో నిట్టులనెను.

“ఓ శివభక్తులారా! మీ శివస్తుతి వలన సంతృప్తిని పొందితిని. మీ ప్రేమకు పాత్రుడనైనందుకెంతో సంతసించితిని. కాని నేను మీరు భావించిన యటుల గొప్పవానిని కాను. మీరు ప్రేమించెడి వస్తువు లెన్నో గలవు. ఇల్లు, పొలము, ధనము, కీర్తి మొదలగునవన్నియో మీచేత ప్రేమింపబడుచున్నవి. వీటన్నింటికినీ మీ మనస్సులోనే స్థానము గలదు. వీటితోపాటుగా నాకును నొక మూలలో స్థానము లభించినది. ఈ కారణమున నాకంటెను మీరే యధికులు”.

భగవంతుని కంటెను భక్తుడే గొప్పవాడనే అభిప్రాయమును పెద్దలు వెలిబుచ్చిరి. ప్రేమించబడెడి వానికంటెను ప్రేమించెడి వాడే గొప్పవాడనెడి భావన వలననే భక్తుని యాధిక్యత వ్యక్తమగుచున్నది. భక్తుడే గొప్పవాడని తెలిపెడి శ్రీ బసవేశ్వరులవారి యీ క్రింది వచనమును గనుడి :

సముద్ర ఘనవెంబెనె? ధరెయమేలడగిత్తు

ధరెయ ఘనవెంబెనె?

నాగేంద్రన ఘణామణియ మేలడగిత్తు

నాగేంద్ర ఘనవెంబెనె?

పార్వతియ కిరుకుణికెయముద్రికెయాయిత్య

అంతహ పార్వతి ఘనవెంబెనె?

పరమేశ్వరన అర్థాంగియాదకు

అంతహ పరమేశ్వరన ఘనవెంబెనె?
నమ్మకూడల సంగన శరణరమనద కొనెయ
మొనెయ మేలడగిదను!

ఈ వచనపు తెలుగు రూపమును గనుడి :

సముద్రమును ఘనమందునా?
ధర మీదడగినది
ధరను ఘనమందునా?
నాగేంద్రుని ఫణామణి మీదడగినది
నాగేంద్రుని ఘనమందునా?
పార్వతి చిన్నవ్రేలుకు ముద్రికయైనది
అంతటి పార్వతి ఘనమందునా?
పరమేశ్వరుని కర్ణాంగి యైనది
అంతటి పరమేశ్వరుని ఘనమందునా?
మన కూడల సంగని శరణుల
మనములోని కొనమొన మీదడినాడు

ఎవ్వరైతే తమ మదియందున శివుని ప్రతిష్ఠించికొనునో అతని సర్వ వ్యవహారములు శివార్చితములగుచున్నవి. అభిమానాదులు శివార్చితము చేయకుండిన యెడల నష్టమైపోవు. శ్రీ రేణుకాచార్య భగవత్పాదులవారు బోధించిన యటుల కరణాదులను శివునికర్పించి ముక్తి కాముకులగుటకై మీరు ప్రయత్నించెదరు గాక!

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులు చంద్రశేఖర శివాచార్యులవారు శివవశీకృతేంద్రియములు గలవానికి గల్గెడి సత్ఫలితముల గురించి వివరించిరి. విషయములకు మూలకారణమైన పంచతన్మాత్రులను, వాటివలన వచ్చెడి సుఖమును చిదగ్నిలో కాల్చి బుగ్గి చేయవలెనని ప్రబోధించిరి.

“చిత్తద్రవ్యం సమాదాయ జగజ్జాతం చిద్వహ్నౌ జుహ్వతామ్” అనెడి ఆచార్యోక్తి (సి.శి. 17:47) చిత్తమును నిర్మలము చేసికొనవలసిన అవశ్యకత గురించి తెలియజెప్పిరి.

చిత్తమనెడిది అంతఃకరణములలో నొకటి. దానిని శుద్ధి చేయవలసిన అవశ్యకత గలదని పెద్దలనుచున్నారు. “చిత్తశుద్ధిలేని శివపూజలవి యేల, భాండశుద్ధిలేని పాకమేల” అనెడి యోగి వేమన వేసిన ప్రశ్న చిత్తమును నిరోధించవలెననియును, చిత్తవృత్తి వలననే సకలారిష్టములు సంప్రాప్తించునని తెలియుచున్నది. పతంజలి “చిత్తవృత్తిని నిరోధించమని యుద్బోధించిరి. ఆగమములు చిత్తమును శివార్చితమైన దానిగా చేసికొనవలెనని తెలిపినవి. మనస్సులోని సంకల్ప వికల్పముల వలన చిత్తము కాలవ్యమునకు గురియగుచున్నది. విహితా విహితేచ్ఛలకు నిలయమగుచున్నది. భక్తులు విమలచిత్తులై యుండవలెననెడిది శివాచారము యొక్క నియమము. ఇట్టి ముఖ్యమైన నియమమును పాటించని జీవనగతి యెట్లులుండునో యనెడి దానిని తెలిపెడి యీ క్రింది పద్యము గమనార్హమైనది.

చేయరు చేయనీయరిల చేసెడి వారినితూల నాడుచున్
చేయువిధంబుకున్ నుడికి చింతన రీతికి లేదుపొంతన;

స్వీయమనంబులోని తమ యిచ్చలై వీరికి ముఖ్యలక్ష్యముల్

చేయవే వీరలన్ విమల చిత్తులుగా శివ! మార్గదర్శకా! (మార్గం పెద వీరపుకవి అముద్రితము)

చిత్తములోని సునిశ్చితముగా నుండెడి యచల స్వభావముగల కోరికల నన్నింటిని బుద్ధిశక్తి చేత రగిల్చబడిన చిదగ్నిలో భస్మీపటలము చేసినవారే విమలచిత్తులు కాగలరనియును, అట్టివారే వశీకృత కరణేంద్రియములై తమచిత్తమును శివునికి నివేదించి సంసారమనెడి కాన్తారమునుండి నిర్గమించగలరనెడిది గ్రహించవలసిన విషయము.

సంసారమనెడిది యశుద్ధతత్త్వములకు సంబంధించినది. స్థూల శరీరియై విషయ భోగముల యెడ యనురక్తి గల వానికిది బాధాకరమైనదగును. భక్తాంగస్థలిగా దేహభిమానమును పరిత్యజించి, అంగమాహేశ్వర స్థలము దశేంద్రియములను వశపరచుకొని, అంగ ప్రసాది స్థలమున ప్రసాదకాయుడై లింగేంద్రియ సంపన్నుడై విరాజిల్లెడి సాధకునిని సంసారమేమియును చేయజాలదు. అయితే, సాధానాను క్రమగతిని కొనసాగించి మున్ముందు లింగాంగ సామరస్యమును సాధించుటకు మాత్రమే కాయధారియై యుండెడి అంగప్రసాది స్థితిగతులు అనుకూలముగా లేని ప్రాపంచిక సందర్భము నేపథ్యములో శీలపాలన చేయలేని స్థితిలో నుండవచ్చును. ఇట్టి అసాధారణమైన స్థితిలోనతడు నిస్సహాయుడై యవిహిత కర్మలనాచరించవచ్చును. అట్టిస్థితిలో సంప్రాప్తమయ్యెడి సుఖ-దుఃఖముల వలన గల్గెడి పుణ్యపాపములు కర్మబంధములై ప్రసాదిని పతనము దిశమలో గమనింపజేయవచ్చును. ఆ స్థితిని నివారించి సాధకునికి సుత్తమస్థితిని సమకూర్చుటే పరస్థల జంగముని ప్రాథమిక కర్తవ్యమగును.

“శివ వశీకృత కరణములనెడి” భావన పరస్థల జంగముని కర్తవ్య నిర్వహణ దోహదము చేసెడిదిగా భావింపబడినది. ఇద్దానిని సాధించుటకై వశీకృతేంద్రియాలను సాధనముగా తీసికొనవలెనని గ్రహించగలరు. వశీకృతేంద్రియములనెడి భావన బోధించుటతో బాటుగా పరజంగముడద్దానిని ఆచరించి చూపి ఆదర్శప్రాయుడగునని గ్రహించగలరు.

వశీకృతేంద్రియ ప్రక్రియ వలన బహుముఖమైన ప్రయోజనములను సాధించవచ్చునని తెలుపబడినది. ప్రసాది వాంఛించునదేమనగా అవధాని భక్తి ద్వారా ప్రసాది స్థలమున సాధనను ఫలప్రదముగా జేసికొనుటే. అంగ ప్రసాదాంగి కారాధ్యమూర్తియును, మణిపూరక చక్రమున నుండెడి శివలింగము నర్పించి యద్దాని ప్రసన్నతను బడయుటయే ప్రధానమైన లక్ష్యమని గ్రహించగలరు. శివలింగ ప్రసాదము వలన హృదయ ప్రసన్నత బొందగోరెడి ప్రసాది యింద్రియముల యెడ నకారాత్మకమైన మనోవృత్తిని చేపట్టవలదనియును, అయ్యవి సాధనను పరిపూర్ణముగా సుసంపన్నము చేయుటకు సాధనములుగా స్వీకరించవలెనని గ్రహించగలరు.

సకారాత్మకమైన ధోరణిని సాధించుటకొరకు శ్రీ భగవత్వేదాదులవారు నింద్రియాదులను శివపూజాంగములుగా స్వీకరించవలెనని యుద్ఘోషించిరి. ఈ విధముగా భావించుటలో మరియొక్క ప్రయోజనమిమిడి యున్నది. అది యేమనగా ద్వేష భావ నిర్మూలన ఇంద్రియములను శత్రువులగా భావించెడి ధోరణిని విడనాడి యనురాగ బుద్ధినలవరచుట యనెడిది సుసాధ్యమగును. ఈ విధముగా కరణార్పిత స్థలమున చేయబడెడి సాధన యనేకానేకమైన వాంఛనీయమైన సత్పరిణామములకు దోహదము చేయుచున్నది.

- శివం భూయాత్ -

ఆశీర్వాచనము - 1 :

భావాల్పిత స్థలము :

జిజ్ఞాస గల్గిన భక్తులారా! మీరింత మేరకు లింగషట్ స్థలములోని యవాంతర భేదమైన కరణార్పిత స్థలము గురించి తెలిసికొంటిరి. తదుపరి స్థలమైన భావార్పిత స్థలము గురించి యీ ఆశీర్వాచనమున తెలిసికొందురుగాక!

ఆధ్యాత్మిక సాధనలో నర్పణకు నితోధికమైన ప్రాముఖ్యత గలదు. కాయకరణాదులను సమర్పించిన వాడు సుసంపన్నమైన యిహపర సౌఖ్యములని చవి చూడగలడని తెలుపబడినది. అయితే భావార్పిత మీరెంటికంటెను ముఖ్యమైనదని గ్రహించగలరు. ఇచ్చట భావమనగా

“తలపు” అని గుర్తించబడినది. తలచెడిది భౌతిక విషయమైతే వ్యక్తి విషయ మౌను. స్వార్థము గురించి తలచెడివాడు స్వార్థిగాను, లోభిగాను రూపొందును. పరోపకారభావన కలవాడు సర్వలోకహితకరుడగును. అందుచేత భావనమునకెంతో ప్రాధాన్యత గలదని గుర్తించవలెను. ఇట్టి మహత్వపూర్ణమైన భావమును శివార్పణము చేయుటలో నౌచిత్యము గలదు. ఈ విషయమును గురించి శ్రీ రేణుకాభగవత్పాదులవారి క్రింది విధిన యుపదేశించిరి :

శివే నిశ్చలభావేన భావానాం యత్సమర్పణమ్ ।

భావార్పితమిదం ప్రోక్తం శివసద్భావవేదిభిః ॥ (సి.శి. 17-50)

దీని తాత్పర్యమేమనగా శివునియందున సుస్థిరమైన భావముతో భావములను సమర్పించుటను యెద్దాని చేత చేయబడనో అద్దానిని శివసద్భావ విదులు భావార్పిత స్థలమని యందురు.

మనమేదైనను చేయునప్పుడేదో వొక భావమును మనము దాల్చుచుందుము. వినుట, చూచుట, చేయుట యనెడివి యెటులచేయుచున్నామనెడి దానికంటెను యే భావముతో చేయుచున్నామనెడిది ప్రాముఖ్యతను సంచరించుకొనునని తెలిసికొనగలరు. అంకిత భావము చేసెడి పనులు సత్ఫలితములనిచ్చును. భావమొక కడన, భౌతిక కాయమొక దిక్కున యుండిన యెడల దురితములు గల్గెడి యవకాశము గలదు. ఉపదేశాదులు వినినెడి సందర్భమున నిశ్చలమైన భావముతో వినవలెనని గ్రహించగలరు.

మన భావమొక కోమలమైన తీగవంటిది. అది పైకి ప్రాకవలెననిన దానికొకటి యాధారముగా నుండవలెను. సామాన్యుడు తన భావమునకు విషయము నాధారముగా నిలుపును. తత్ఫలితముగా నతడు నెల్లప్పుడు విషయముల గురించి చింతించుచుండును. తన్నిమిత్తమై కార్యములు చేపట్టును. పలు విధములగు కర్మలను చేసి వాటిలో చిక్కికొనిపోవును. పతనమై బహుజన్మల నెత్తి బాధలకు గురియగుచున్నాడు. ఇట్టి బాధలకు లోను కాకుండ నుండవలెనని భావమును సంసారమునకర్పితము చేయవలదు. శివుని కర్పణ చేయవలెననెడి ఆచార్యులవారి యుద్వేగధను పాటించవలెను. ఈ విషయమును గురించి యోగజాగమము తెలిపిన విషయమీ క్రింది విధముగా నున్నది.

తస్మాత్ ప్రపంచ సంబంధ భావం హిత్వా శివాత్మకమ్ ।

భావమాశ్రిత్య యత్నేన కుర్యాద్ వ్యాపృతిమీశ్వరే ॥

ప్రపంచమునకు సంబంధించిన భావమును తగ్గించివేసి, భావమును ప్రయత్న పూర్వకముగా శివునికి సమర్పించి శివాత్మకముగా కావలెననెడిది యీ ఆగమోక్తిలోని భావము.

భావమునకు సంబంధించిన తాత్త్విక వివరణను శ్రీ భగవత్పాదులవారి క్రింది విధముగా నిచ్చిరి :

చిత్తస్థసకలార్థానాం మననం యత్తు మానసే ।

తదర్పణం శివే సాక్షాన్మానసో భావ ఉచ్యతే ॥ (సి.శి. 17-51)

ఏ మనోభావము వలన చిత్తములో నెలకొనియున్న సకలార్థముల యొక్క మననము శివునియందున సమర్పింపబడునో ఆ మనోభావమును భావార్పిత మనోవృత్తియని అందురనెడిదే యిద్దాని సారాంశము.

మన మనస్సునందున పదార్థముల యనుభవరూపమైన చింతన యెల్లప్పుడు కొనసాగుచుండును. ఇదియొక మనో ఊరమని తెలిసికొనగలరు. ఇట్టి మనోవికారము భావమని చెప్పబడుచున్నది. “వికారో మనసో భావః” అనెడివి యమరములోని వాక్కులు. భావమనబడెడి మనోవికారమును శివునికి సమర్పించవలెనని శ్రీరేణుకాచార్య భగవత్పాదులవారు నుద్ఘోషించిరి.

సామాన్యముగా మనస్సునందున సాంసారిక పదార్థముల చింతన పుట్టుచునే యుండును. మనస్సుకు చింతన చేసెడి క్రియను కొత్తగా నేర్పించవలసిన పనిలేదు. అయితే చింతనా విషయమునందున పరివర్తనను తెచ్చుటకొరకు ప్రయత్నించవలెను. సదా సంసారపు చింతనలో

నుండెడి మనస్సుకు భగవంతుని గురించి చింతించెడి విధిని అభ్యాసము చేయించవలెను. క్రమక్రమముగా సంసారపు చింతన తగ్గించుకొని పరమాత్ముని చింతనను హెచ్చించుకొనెడి ధోరణి నలవరచుకొనవలెను. ఇది యెంతో కష్టసాధ్యమైన యంశము. సుసారముతో గల సంబంధము నిన్న మొన్నటిది కాదు. యుగయుగాలుగా కొనసాగుచు వచ్చుచున్నది. సాంసారిక సంబంధము జీవుని యసంఖ్యాకమైన జన్మలలో సంతరించికొనిన యనుభవమువలన బంధము శక్తివంతమైయున్నది. క్రితపు జన్మలలోని సంస్కారముల వలన ప్రభావితమైన జీవి, సంసారపు చింతన కడకు తేలుచున్నాడు.

చిరకాలమునుండి కొనసాగుచు వచ్చుచున్న అభ్యాసమును మనస్సు అంత సులభముగా వీడదు. అద్దానికై సతతము ప్రయత్నించవలసియుండును. ఒక వ్యక్తి బస్సు కండక్టర్ గా ముప్పుది - ముప్పుది ఐదు సంవత్సరములవరకు పనిచేసి పదవీ విరమణ చేసెను. పదవీ విరమణను పొందిన పిదప నొక నెల గడిచెను. అతడొక బ్యాంకుకు వెడలి డబ్బును ద్రా చేయుటకై చెక్కును కొంటరులో నిచ్చి బోకెన్ ను గైకొనెను. డబ్బును వితరణ చేసెడి దశలో క్యాషియర్ చెక్కు వెనుకన మరొక సంతకమును చేయమని కోరెను. అప్పుడా కండక్టర్ సంతకము చేయుటకై కలమును గైకొనెనే గాని సంతకము చేయకుండ నిలుచుండెను. నాలుగైదు నిమిషములు గడిచెను. సంతకము చేయలేదు. క్యాషియర్ “వేగిరముగా సంతకమును చేయు” మనెను. అప్పుడా కండక్టర్ క్యాషియర్ ను “వెలుపలికి రమ్మ”ని వినతిని చేసెను. క్యాషియర్ బయటికి వచ్చి కండక్టర్ భుజమును పట్టికొని కుదిపి “యేమైనది నీ”కనెను. అతడు వెంటనే సంతకమును చేసెను. క్యాషియర్ “ఎందుకింత మేర కాలస్యము చేసితి”వనెను. “అయ్యా! కాయము నల్లాడుచుండగా సంతకము చేయుటయనెడిది నా కలవాటు. మీరు నన్ను కుదిపి నా కుపకారమును చేసితి”రనెను.

ముప్పుది సంవత్సరములనుండి అభ్యాసమైన దానిని వీడజాలని స్థితిలో జన్మజన్మాంతరములనుండి వచ్చెడి సంస్కారముల నెట్లుల వీడగలము. బలమైన ప్రయత్నమును చేయవలెను. శ్రీ రేణుకాచార్య భగవత్పాదులవారు చెప్పిన యటుల చిత్తములోని విషయ చింతనలన్నింటిని శివుని కర్పణ చేయవలెను.

సగము మేరకనుభోగమునకు వచ్చిన విషయముల నెట్లు సమర్పించగలమనెడి సందేహము గలుగవచ్చును. దేవుని కెంగిలి నెట్లుల సమర్పించవలెననెడి భావము పొడచూపవచ్చును. ఈ విధము చింతించవలదు. భక్త కన్నప్ప తన యెంగిలిని శివుని క్షణించలేదా! రామాయణములోని శబరి కథ మనమెరిగినదే. శుద్ధి-అశుద్ధి యనెడి తలపును మదిలోనికి తేనివ్వవలదు. భక్తి సమన్విత భావములో చిత్తగతార్థములను మనసార సమర్పించవలెను. పదార్థముల లేదా భావముల శుద్ధికంటెను సమర్పించెడి వాని త్రికరణశుద్ధికే యెక్కువ ప్రాముఖ్యత గలదని గ్రహించగలరు.

సాధకునికి భావమే ముఖ్యాతిముఖ్యమైన యంశమని తెలిపెడి శ్రీభగవత్పాదుల వారి నుడువులివి :

భావ యేవ హి జంతునాం కారణం బంధమోక్షయోః ।

భావశుద్ధౌ భవేన్నుక్తిర్విపరీతే తు సంస్కృతిః ॥ (సి.శి. 17-52)

దీని తాత్పర్యమేమనగా భావమే జీవుల బంధమోక్షములను గలుగజేసెడి యంశము. భావశుద్ధి గలవాడు ముక్తిని పొందును. అది లేనివాడు సంస్కృతిని పొందును.

“నేను శివుడనని తెలిసికొనుటయే భావశుద్ధియని శ్రీ భగవత్పాదులవారు తెలియజెప్పిరి. ఈ ఉపదేశమును గనుడి :

భావస్య శుద్ధరాఖ్యాతా శివోహమితి యోజనా ।

విపరీత సమాయోగే కుతో దుఃఖనివర్తనమ్ ॥

(సి.శి. 17-53)

దీని తాత్పర్యమేమనగా “నేను శివు”డననెడి తలపు వలననే భావశుద్ధి చేకూరును. దీనికంటెను భిన్నమైనట్టి తలపు వలన సంసారపు దుఃఖము నివృత్తి కాజాలదు.

ఈ ప్రపంచములోని యే వస్తువైనను శివునికంటెను భిన్నమైనది కాదు. వస్తువులెల్ల శివుని వలన యుద్భవించినదే కదా! పూజాదికముల జేయునప్పుడు మనమతని పదార్థములనే యతని కర్పించుచున్నాము. ఇందుచేత మనలో గమనార్హమైన పరివర్తన వచ్చెడి యవకాశము లేదు. మనలో నుండెడి భావమును సమర్పించినప్పుడు మన యొక్క అభ్యుదయము సుసాధ్యమగును.

ఈ కారణమువలననే “భావన” బంధ మోక్షములకు కారణభూతమగుచున్నది. ఎప్పుడైతే భావము శివార్పితమగునో అప్పుడు జీవన్ముక్తికి మార్గము సుగమమగును. ఎంతమేరకీ భావన గలుగదో అంతవరకు బంధమునుండి విముక్తి లభించగలదని తెలిసికొనగలరు.

భావము ద్రవ పదార్థము వంటిది. దీనికొక నిర్దుష్టమైన రూపముండదు. ఇది దేని నాలంబనగా చేసికొని నిలుచునో అట్టి రూపమునే దాల్చును. గుండ్రని పాత్రలోని ద్రవము గుండ్రముగాను, చతురస్రాకారము గల పాత్రలోని ద్రవము చతురస్రాకారమును దాల్చుట లేదా? అదే విధిన యపరిశుద్ధమైనట్టి యాలంబనను నాధారముగా గొనిన భావమపరిశుద్ధముగా అగును. శివుని నాలంబనగా గొనిన భావము శుద్ధ స్వరూపమును దాల్చును. ఈ కారణమువలననే శ్రీరేణుకాచార్యుల వారు “శివోహ” మనెడి భావము వలన భావము శుద్ధమగునని తెలిపిరి. శివోహమనెడి భావము వలన వ్యక్తిలోని సంకుచిత భావములు తొలగిపోవును. అతని మనస్సు వ్యాపక రూపమును దాల్చును. సాధకుడు యీ స్థితివలన నతడు సమున్నతుడగును. ఈ భావములేనివారు గొప్పవారు కాజాలరు. ఇల్లు గట్టిగాని, పదవిని పొందిగాని, ధనమును గూర్చికొనిగాని గొప్పవారు కాజాలరని తెలిసికొనగలరు.

సాధకుడు తన తను మన ధనముల నెంతెంత ప్రమాణములో నుంచికొనవలెననెడి యంశములో ననుభావులు కొన్ని సూచనలు చేసిరి. తనువును మధ్యమముగాను, ధనమును కనిష్ఠముగాను, మనస్సు హెచ్చుగాను నుండవలెనని తెలుపబడినది. దేహము మధ్యమముగా నున్నవాడు నేపనినైనను చురుకుగా చేయగలడు. ధనాధిక్యత గలవాడు సదా వ్యవహారములలో నిమగ్నుడైయుండును. ఆత్మచింతనను మరచిపోవును. అందుచేత ధనము తక్కువగా నుండవలెనని తెలుపబడినది. మనస్సు గొప్పదైనదై యుండవలెనని తెలుపబడిన కారణమేమనగా నాత్మచింతనలోన మనస్సున కధికమైన ప్రాముఖ్యత గలదు. మనస్సు గొప్పదిగా కావలెననిన నద్దానిని నిలిపెడి యాధారము పెద్దదైనదై యుండవలెను. భగవంతుని కంటెను పెద్దదైన ఆధారముండునో? అందుచేత, మనస్సును శివార్పితము చేయవలెను. “యోవైభూమా తత్సుఖమ్” అనెడి యుపనిషద్వాణి తెలిపినటుల మిగుల గొప్పనైన వాడు భగవంతుడని నమ్మవలెను. అప్పుడే మనస్సు గొప్పదిగా కాగలదు. గొప్ప మనస్సుగలవాడు మహాత్ముడనబడుచున్నాడు. వీరి కామనలు తమ స్వార్థము గురించి కేంద్రీకృతమై యుండవు. వారు కోరెడిది సమిష్టి కళ్యాణమే. ఈ విషయమును తెలిపెడిదగు నీ ఋషి విరచితమగు భగవత్ ప్రార్థనను గనుడి :

సర్వేషి సుఖినస్సంతు సర్వేసంతు నిరామయాః ।

సర్వేభద్రాణి పశ్యంతు మాకశ్చిద్దుఃఖభాగ్భవేత్ ॥

దీని భావమేమనగా నందరును సుఖులై యుందురుగాక, అందరు నిరోగులై యుందురుగాక, అందరు మంగళమునే గాంచుదురుగాక, వీరిలో నెవ్వరికైనను దుఃఖము కలుగకుండుగాక. ఇట్టి యుదాత్తమైన భావనలు చిన్న మనస్సు గలవారికి కలుగవు కదా! అయితే ప్రతియొక్కరు స్వార్థమును త్యజించినవారై సమిష్టి కళ్యాణము వాంఛించెడి వారుగా కావలెను. తన్నిమిత్రమై శ్రీ రేణుక భగవత్పాదులవారు చూపిన మార్గమున పయనించవలెను. భావార్పణ చేసెడి వ్యక్తులుగా కావలెను. భావార్పణవలన మనస్సు పరిశుద్ధమైనదై విరాజిల్లును. దుఃఖము దూరమగును.

ఈ చరాచరమైనట్టి యీ జగత్తు నే భావములో వీక్షింపవలెనో అనెడి దానిని తెలిపెడి శ్రీ రేణుక భగవత్పాదుల వారి యుపదేశమును గనుడి:

భోక్తా భోజ్యం భోజయితా సర్వమేతచ్ఛరాచరమ్ ।

భావయన్ శివరూపేణ శివోభవతి వస్తుతః ॥ (సి.శి. 17-54)

జీవుడు, భోగయోగ్యమైన వస్తు సంచయము, భోగము నిచ్చెడి శివుడు చరాచరమైన జగత్తులు శివుని రూపమే యని భావించెడివాడు శివుడగుచున్నాడు అనెడిది యుపదేశాంతర్గమౌ భావము.

కర్మానుసారముగా విచ్చేసి, ప్రపంచమున నొక దేహము దాల్చికొని, సుఖ-దుఃఖముల ననుభవించెడివాడే భోక్తయనబడుచున్నాడు.

అతని యుపభోగార్థమై శివునిచేత నిర్మితమైనట్టిదియును, శబ్ద-స్పర్శాదులచే కూడికొనియున్నదియును అగు ప్రపంచమే భోగ్యమనబడును. భోజయితా అనగా జీవునికి ప్రేరణనిచ్చి జీవునిచేత సుపభోగమును చేయించెడి శివుడు. శివుని ప్రేరణ లేకుండిన యెడల ప్రపంచములోని వ్యవహారములేవియును కొనసాగజాలవని గ్రహించదగును. అందుకే, “తేన వినా తృణమపి న చలతి” యని విజ్ఞులు వెలిబుచ్చిరి. ప్రేరణ నిచ్చెడివాడు మనకు గోచరించకుండినా సర్వ వ్యవహారములను నడిపెడి వాడతడే. ప్రతియొక్కరి దేహముననుండెడివాడును, జీవుడై యీ లోకమునకు వచ్చి దేహమును ధరించికొనిన వాడును, అతడే.

జగత్తుయును అతడే. వివేకదృష్టిచేత వీక్షించిన వారికి విషయములు సుస్పష్టమగును. ఈ రహస్యము నెరుగలేని వెర్రిజనులు నేను నేను, నాది, నాది యునెడి భావములను దాల్చి దుఃఖముననుభవించుచున్నారు. ఈ దుఃఖమునుండి ముక్తిని పొందవలెననినచో మన భావములోనే మార్పు రావలెను. భావనలో మార్పును సాధించికొనినవానికి బ్రహ్మాండమంతయును శివరూపముననే గోచరించును. ఈ భావము దృఢమైన పిదప సర్వము శివరూపమే యనెడి భావన గల్గును.

పాలలో నీటిని పోసినప్పుడు పాలు తన గుణమును నీటికిచ్చి సామరస్యము సాధించును. రెంటికి యభేదభావన గల్గును. స్వభావతః భిన్నమైనవగు పాలు-నీరు సమరసమైన యటులే శివ-జీవులును భావార్పణవలన సామరస్యమున పొందునని గుర్తించగలరు. వాస్తవికముగా శివుడు-జీవుడు భిన్నులు కారు. శివుడే జీవుడు. సంకుచిత భావములు గల జీవుడు శివుడు కాలేడు. గురుకారుణ్యమబ్బిన యెడల తాను శివుడననెడిది గుర్తించి శివునితో సామరస్యమును సాధించుటకై కృషి సలుపును. భోక్తా, భోగ్య, భోగయితాయనెడి భేదభావము నిర్గమించిన పిదప యిట్టి సామరస్యము సిద్ధించునని తెలిసికొనగలరు.

శివుని విశ్వాతీతునిగా భావించెడి శివయోగి సంసారముచేత బంధింపబడడని శ్రీరేణుకాచార్యులవారు బోధించిరి. వీరి యుపదేశమును గనుడి :

మిథ్యేతి భావయన్ విశ్వం విశ్వాతీతం శివం స్మరన్ ।

సత్తానందచిదాకారం కథం బద్ధమిహార్హతి ॥ (సి.శి. 17-55)

ఉపదేశములోని భావమేమనగా నెవ్వడైతే విశ్వమును మిథ్యగాను, శివుని విశ్వాతీతునిగను భావించికొని సచ్చిదానంత స్వరూపుడగు శివుని స్మరించునో అతడు సంసార బంధముల కతీతుడగును.

శివుడు విశ్వరూపుడే కాదు విశ్వాతీతుడును అయి యున్నాడు. “అత్యత్తిష్ఠ దశాంగుల”మృనెడి శ్రుతి యీ యంశమును సమర్థించుచున్నది. పంచభూతాత్మకమైన యీ ప్రపంచమును మీరి యుండునని గ్రహించగలరు. అవిద్యా ప్రభావము వలన యీ విధిన యాలోచించని వారికి సంసార బంధములనుండి విముక్తి లభింపజాలదు.

‘మిథ్యా’ అనెడి దాని విషయములో నెరుగవలసినదేమనగా విశ్వమనెడిది హుళుక్కియని యర్థము చేసికొనవలదు. విశ్వము సత్యమే శివుడు సత్యమే. విశ్వము యెడల జీవికి గల మమకారమనెడిదే మిథ్యయని గ్రహించవలెను. విశ్వమందలి భూమ్యాదులలో కొంతభాగమును గుర్తించి యిది “నాది” యని జీవుడు భావించుచున్నాడు. ఈ మమత్వము వలననే శివుడు, జీవుడు, ప్రకృతి వేరువేరుగా నుండెడివాని తలచును. ఈ భేదదృష్టియే దుఃఖములకు గల కారణభూతాంశమని గ్రహించగలరు. జీవుడు శివోహమనెడి భావన పెంపొందించికొనిన యెడల యిట్టి దుఃఖమువలన విముక్తిని పొందవచ్చును. జీవుడు శివుడయ్యెడి దిశలో పయనించగలడు.

తానేది చేసినను నయ్యది శివభక్తిని సలుపుటే యనెడి భావము గల్గినవానికి కర్మబంధము చుట్టికొనదని శ్రీభగవత్పాదులవారు సుద్బోధించిరి. గమనించుడి :

సర్వం కర్మార్చనం శంభోర్వచనం తస్య కీర్తనమ్ ।

ఇతి భావయత్ నిత్యం కథం స్యాత్ కర్మబంధనమ్ ॥ (సి.శి. 17-56)

చేసెడి పని శివార్చనమనియు, ఆడెడి మాట శివకీర్తనమని నిత్యము భావించెడి వానికి శివభక్తునికి కర్మబంధములంటవేడిదే యుపదేశాంతర్గముగా నున్న భావన.

విశ్వములోని మమత్వభావన మిథ్యయని గుర్తెరిగినవాడు నిష్క్రియుడుగా కాకూడదు. మరో మాటలో చెప్పవలెననిన జ్ఞానమువలన వ్యక్తి సోమరిపోతుగా కాకూడదు. జ్ఞానము వలన వ్యక్తులు కార్యకౌశల్యము గలవారుగా కావలెను. ఏ కార్యమునైతే అత్యజ్ఞాని చేయునో ఆ కార్యమును అజ్ఞాని అంత నియమబద్ధముగా చేయజాలదు. ఇద్దరిచేత చేయబడిన కార్యములలోన బాహ్యపరమైన యంతరము దోచకపోవచ్చును. కాని కార్యాంతర్గతాంశములలో చాలావరకు తేడాను గమనించగలము.

అజ్ఞాదు కార్యచరణను తన నిమిత్తమై చేసికొనగా శివజ్ఞాని తానేది చేసినా నయ్యది శివుని కొరకే యనెడి భావమును మనమున దాల్చి కార్యము నాచరించును. తత్ఫలితముగా కర్మబంధములు శివజ్ఞానిని కట్టివేయజాలనివగుచున్నవి. చేసెడి పనులన్నియును శివపూజలోని యంశములేయని భావించెడి వానిని బంధించెడిశక్తి కర్మ బంధముల కుండజాలవని తెలిసికొనగలరు. శ్రీశంకరాచార్యులవారును తమ శివస్తుతిలోన తాను చేసెడి వన్నియును శివార్చనలోని యంతర్భాగములేయని వెలిబుచ్చెను. గమనించుడి :

అత్యాత్వాం గిరిజామతిః సహచరాః

ప్రాణాః శరీరం గృహమ్ ।

పూజాతే విషయోప భోగరచనా నిద్రాసమాధి స్థితిః

సంచార పదయోః ప్రదక్షిణ విధిః స్తోత్రాణి సర్వాగిరో

యద్యత్కర్మ కరోమి తత్తదఖిం

శంభో తవారాధనమ్ ॥

శ్రీరేణుకాచార్య భగవత్పాదుల వారు, భావార్హిత స్థలమున తమ యుపదేశమునకు ముగింపు పలుకుచు ఈ స్థలములోని శివయోగి జీవన్ముక్తిని పొందునని సెలవిచ్చిరి. గమనించుడి :

సర్వేంద్రియగతం సౌఖ్యం దుఃఖం వా కర్మసంభవమ్ ।

శివార్థం భావయన్ యోగీ జీవన్ముక్తౌ భవిష్యతి ॥ (సి.శి. 17-57)

శ్రోత్రాది సర్వేంద్రియ గతమే సుఖమును, పాపకర్మలవలన గల్గెడి దుఃఖమును శివార్థమేయని భావించుచు శివయోగి జీవన్ముక్తిని పొందుననెడిదే యుపదేశము యొక్క సారము.

ఈ సంసారము సుఖ-దుఃఖముల రూపము గలదైయున్నది. ప్రతిజీవి వీటినునుభవించుచున్నాడు. జ్ఞానులైనను వీటినుండితప్పించికొనజాలరు. ప్రారబ్ధకర్మ చేత వివశులై వీరు సుఖ-దుఃఖములకు లోనగుచున్నారు. “అనుకూల వేదనీయం సుఖం ప్రతికూల వేదనీయం దుఃఖం” అనెడి శాస్త్రకారుల వాక్కుల ప్రకారము మనస్సు యొక్క సానుకూల ప్రతికూల యనుభూతులే సుఖ-దుఃఖములనబడుచున్నవి. విషయానుభవమువలన సుఖానుభూతి యగుననెడి యభిప్రాయము కలదు. అయితే శబ్ద-స్పర్శాదులు సుఖమునిచ్చెడివైనను అవి మనస్సు కనుకూలముగా దోచని యెడల సుఖము లభించదు. శబ్దమును ఉదాహరణగా తీసికొనవచ్చును. కొందరికి శాస్త్రీయ సంగీతము సుఖమునిచ్చిన యెడల మరొకరికిది తలనొప్పిని కల్పించవచ్చును.

వాస్తవముగా చూసిన యెడల సుఖ-దుఃఖముల యెడల మనకు గల యభిమానమువలననే దుఃఖము గల్గుచున్నది. మరో మాటలో చెప్పవలెననిన కర్మబంధములు బంధించి దుఃఖమునకు గురిచేయుచున్నవి. సాంసారిక విషయముల యెడల నిరభిమానముగల్గి యున్నవాడే దుఃఖము కలుగదు.

ఈ రహస్యమును గుర్తించలేక లోకము బాధలకు లోనగుచున్నది. లోకోద్ధరణ నిమిత్తమున శ్రీరేణుక భగవత్పాదులవారు భావార్పణ విధమును బోధించిరి. సుఖ-దుఃఖములను శివునికి నివేదించి, వాటిని శివ ప్రసాదములుగా భావించికొని యనుభవించుట వలన జీవన్ముక్తి లభించుననుడి యాచార్యోక్తిని తలదాల్చినవారు ధన్యులగుదురు. శివయోగి యీ విధిననే ధన్యతను పొందుచున్నాడు. మీరందరు ఆ మార్గమున పయనించుటకై కృషి చేయుదురు గావుత.

ఓం శాంతిః శాంతిః శాంతిః

విశేషప్రదీపిక :

శ్రీ కాశీ జగద్గురువులవారు భావార్పిత మనెడి భావనను విపులముగా వివరించి చెప్పిరి.

అర్చిత స్థలత్రయము లోన చివరిదగు నీ స్థలమున నర్చితము చేసెడి వాడవలంబించవలసిన మానసిక వైఖరి గురించి వివరింపబడినదని దలచవచ్చును.

కర్తృవు, క్రియ మరియు ఫలప్రాప్తి యనెడివి పరస్పర ప్రభావమునకు గురియయెడివని తెలియుచున్నది. చేత ఫలించినప్పుడు చేసినవాని మనమున నహంకార బీజమంకురించెడి యవకాశము గలదు. బసవ పురాణములోని పంచమాశ్వాసమున గల కథలన్నియును నీ విషయమునే తెలుపుచున్నది. భక్తిభావమున చేసెడి సత్క్రియలన్నియును నిరహంకార మనోవృత్తితో చేయవలెనని బసవ పురాణముద్ఘోషించుచున్నది. శ్రీ బసవేశ్వరులవారి క్రింది వచన మీ బోధనే చేయుచున్నది. గమనించుడి :

మాట కూట ఫలప్రాప్తి
ఎంబ మాతు కేళలాగదు, శివశివా!
నిమ్మభక్తరిగె మాడిదె నెన్నెదిరెండు
శ్రీగురులింగపుకృపెయ మాడిదకారణ
అల్లిమాడువరూ మాడిసికొంబవరూనీవె
కూడల సంగమ దేవా! (వ.సం. 507)

దీని తెలుగు రూపమిది :

చేయుట కూడుట ఫలప్రాప్తి
యనెడి మాటలు వినను రాదు, శివశివా!
మీ భక్తులకు చేసినన్నదన కుండుమని
శ్రీగురు లింగము కృపచేసిన కారణమున
అచ్చట చేసినవారూ
చేయించి కొనెడివారూ నీవే,
కూడల సంగమ దేవా!

“భోక్తా, భోజ్యం, ప్రేరయితా సర్వం శివరూపేణ భావయ” అని వీరశైవ విబుధులు బోధించుచున్నారు. వీరి బోధన శ్రీబసవేశ్వరులవారి యుద్ఘోషకును, శ్రీ భగవత్పాదులవారి స్థలమున చేసిన యుద్ఘోషకును ననుగుణ్యత గల్గియున్నదని తెలియుచున్నది.

ఈ భావముతో కాయేంద్రియ కరణాదులను శివార్పితము చేసిన యెడల మనోబుద్ధహంకార చిత్తములన్నియును శివార్పితములైనవై సాధకుని నిస్సంగునిగా చేయుచున్నవి.

చేసితి ననెడి భావన భేదభావము వలన పుట్టుచున్నది. అవిద్యవలన భేదభావ ముత్పన్నమగుచున్నది. అది పెరిగి పెద్దదై వటవృక్ష స్వరూపము దాల్చినచో భావమాలిన్యము ప్రాప్తించును.

చేతవలన గల్గెడి ఫలప్రాప్తి యొక్క మననము వలన కర్మబంధములు బిగిసికొని పోవును. మరికొన్ని ఈప్లితార్థములు చిత్తమున జేరును. మనోవికారములు పొడసూపును. కామక్రోధాదులు విజృంభించి స్వైరవిహారమును సలుపును. చేయబడిన కరణార్పణ నిష్ఫలమైనదై చెడిపోవును.

“చేసెడి వానిని నేను కాను, చేయించికొనిన వాడు జంగముడు కాదు. చేసినది క్రియ కాదు. క్రియకు దోహదకారిగా నున్న జగత్తు భౌతికమైనది కాదు”. ఈ రీతిని చింతన చేయుచు చేయబడెడి చేష్టలవలన ప్రసాది తన సాధనను పరిపూర్ణము చేసికొనగలడు.

సాధకుడు తానే పనిని చేయుచున్నను నయ్యది శివపూజయని తలచుచు, చేసెడి పనులన్నియును శివప్రీతికరమైనవని తలచవలెను. చేసెడి తనకును, చేయించుకొనెడి శివునికిని అభేదము గలదని భావించికొనుటకై “శివోహం” అనెడి భావనను సాధనముగా గైకొనవలెననెడిది ప్రబోధింపబడినది. అయితే, జగన్మిథ్యాభావమును మనమున దాల్చి, కేవలాద్వైతుల వలె ప్రజ్ఞానమే బ్రహ్మమనెడి బుద్ధిని పెంపొందించికొని చిత్తమున ‘శివోహం’ ‘శివోహం’ అని దలచినచో సాధన సత్ఫలితము నివ్వదు. ఇట్టి భావనల వలన భావశుద్ధి చేకూరదు. శక్తివిశిష్టాద్వైత సిద్ధాంతానుసారముగా షట్త్రింషత్ తత్త్వములను గుర్తెరిగి, శివుడే జీవుడై తిరుగాడుచున్నాడనియును శివునికి జీవునికి భేదము గలదనెడి దెరిగి కరణాదుల నర్పితము చేయవలెననెడిది గ్రహించవలసిన విషయము. ఈ మార్గమున సాధన చేయలేనివాడు ద్వైత భావాన్వితుడైపోవును. అతని భావన వలన సాధనలో పురోగమనము లోపించెడి యవకాశము గలదు.

పరస్థల జంగముడు భావార్పిత గుణ సంపద యొక్క ప్రాముఖ్యతను తెలిపి లోకములను పునీతము చేయును. లింగప్రసాది స్థలిగా భావార్పిత స్థలములోని కీలకాంశములన్నింటిని తాను ఆచరణలో నిడికొని అంగప్రసాది స్థలికి మార్గదర్శకుడగును. ఈ పరస్థలియొక్క లక్షణములీ క్రింది పద్యము వివరింపబడినట్లుల యుండునని తెలియుచున్నది.

సంక్రీర్ణ లౌకికాచార వర్జితుడెని

విధినశేధక్రియా వివశుడెట్లు

విధినిషేధ క్రియా విరహిత వర్తులే

సుభయ కర్మఫల ప్రయుక్తులెట్లు

లుభయకర్మఫలోత్తరోద్భుక్తు లేని

స్తన్య పాన క్రియాసక్తులెట్లు

అట్లు గాన

లౌకికాచారదూరుల

బరమభక్తిరతుల బాత్రాయుతులను

నతుల తత్త్వ, యుతుల నట్టిమహాత్ముల

చేర్పవయ్య నన్ను చెన్నమల్లు (చెన్నమల్లు సీసములు, 17)

“అతులిత తత్త్వ యుతుల” యనెడిది కీలకాంశము. శక్తివిశిష్టాద్వైతమే యతులిత తత్త్వమని గ్రహించవలెను. లౌకికాచారాదుల కనుకూలమైన మనోవృత్తులను ప్రయత్న పూర్వకముగా తగ్గించికొని క్రమక్రమముగా శివ-జీవాభేద భావమును పెంపొందించుకొని, కాయేంద్రియ కరణాదులను శివార్పితమైనవిగా జేసికొని శివలింగమును భావద్రవ్యములో పూజించెడి, నడతనే పూజగాను, నుడువులను శివస్తుతులుగాను కన్పట్టజేసెడి మహాఘనుడుగా పరజంగముడు గోచరించునని గ్రహించగలరు.

- శివం భూయాత్ -

ఆశీర్వాచనము - 1 :

శిష్య స్థలము :

లింగస్థలములో నొకటగు ప్రసాది స్థలమునందలి భావార్పిత స్థలమున శివయోగి జీవన్ముక్తిని సాధించునని తెలిసికొంటిరి. ఏ వ్యక్తి యీ శివయోగి చేత శాసనీయుడై ధన్యుడగునో అతని గురించి తెలిపెడి స్థలమే శిష్య స్థలము.

మన సంస్కృతిలో దైవపూజ కెంత ప్రాముఖ్యత గలతో అంతకంటెను అధికమైన ప్రాముఖ్యత గురుపూజ కివ్వబడినది. భక్తిశ్రద్ధలతో గురువును సేవించెడివాడే శిష్యుడనెడిది లోకమెరిగిన విషయమే. గురువు పాదములమీద మనస్సును లగ్నము చేయలేని వారి జీవితము వ్యర్థమని తెలిపెడి శ్రీ శంకరాచార్యులవారి యీ కృతిని గనుడి :

శరీరం సురూపం తథా వా కలత్రమ్ ।

ధనం మేరుతుల్యం యశశ్చారు చిత్తమ్ ॥

గురోంక్రిపద్యే మనశ్చేన్న లగ్నం ।

తతః కిం తతః కిం తతః కిం తతః కిమ్ ॥

అందమైన మేను, సౌందర్యవతియగు ధర్మపత్ని, మేరునగము వంటి ధనము, గొప్పకీర్తి గల్గివాడైనను గురుపాదముల మీద మనస్సును లగ్నము చేయలేని స్థితిలో నుండిన యెడల వాని జీవితము నిస్సారమైన దగునని యీ గురుస్తుతిని తెలుపబడినది.

శిష్య అనెడి పదము యొక్క సాంకేతికపరమైన యర్థమును తెలుపుటకై శ్రీ భగవత్పాదులవారు తమ యుపదేశము నీ క్రింది విధిన యిచ్చిరి.

శాసనీయో భవేద్యస్తు పరకాయేన సర్వదా ।

తత్రసాదాత్తు మోక్షార్థీ స శిష్య ఇతి కీర్తితః ॥ (సి.శి. 17-58)

ఎవ్వాడు భావార్పితస్థితియైన శివయోగి చేత శాసనీయుడై యతని కరుణకు పాత్రుడగునో అట్టి మోక్షార్థి శిష్యుడనబడుననెడిదే యీ యానతిలోని సారాంశము.

మనుష్యుని జీవితములో గురుకృపకు మహత్వపూర్ణమైన స్థానము గలదు. ఇది లభ్యము కావలెననిన, శిష్యుడు ఆప్త, అంగ, స్థాన మరియు సద్భావములనే సేవల వలన గురువును ప్రసన్నుని చేసికొనవలెను. ఎప్పుడైతే మోక్షమును పొందవలెననెడి ప్రగాఢమైన వాంఛ మనస్సునందున నుదయించునో అప్పుడు గురుకరుణ లభించినదని భావించవలెను. పుట్టిన ప్రతివ్యక్తికి అర్థకామము కోరదగినదై యున్నవి. ధర్మ మోక్షముల యపేక్ష గలవారి సంఖ్య పరిమితముగనే యుండును. పురుషార్థములలో ధర్మమే మౌలికమైనది. ధర్మమువలననే మిగిలిన పురుషార్థములు సార్థకతను చేకూర్చగలవు. గురువును సేవించుటయే శిష్యుని ధర్మము. నిష్కామియై యచంచలమైన భక్తి విశ్వాసములతో గురును సేవించెడి శిష్యునికి మోక్షాపేక్ష తనకు తానే యుత్పన్నమగును. ఇతరేతరములగు అపేక్షలు నిండుగా గల్గియున్నవానికి మోక్షాపేక్ష కలుగదని గ్రహించగలరు. కోరికలన్నింటిని నెట్టివేసి, గురుసేవ నంకితభావముతో చేసెడి యుత్తమ శిష్యునికి మాత్రమే మోక్షాపేక్ష కలుగును.

ముముక్షువునకు మోక్షాపేక్ష మిక్కుటముగా నుండవలెను. దుర్బలమైన యపేక్ష గలవానికి సత్ఫలితము దుర్లభమగును. ఈ విషయమును విడదీసి చెప్పెడి యుదంతమొకటి గలదు.

స్వామి వివేకానందున కొక వ్యక్తి యెదురుగా వచ్చి, నమస్కరించి “స్వామీ! మీకు దేవుని దర్శనమైనదా” అని అడిగెను. వివేకానందుడు “అయిన”దనెను. “అట్టి యెడ నాకు దేవుని చూపించగలరా?” అని ప్రశ్నించెను. “మంచిది, చూపించెదను. నీవు నీ వెనువెంట రమ్ము నదీతీరము వరకు వెడలి, మంగళస్నానమాచరించెదము గాక అక్కడే నీ కోరిక నెరవేరగల”దని వివేకానందుడు పలికెను. ఆ వ్యక్తి “వల్లె” యని వివేకానందుని యనుసరించెను. నదిలోకి దిగి స్నానమును చేయుచున్నప్పుడు నా వ్యక్తి నీటిలోనికి మునుగుచు, తేలుచునుండెను. వాడు

మునిగినప్పుడు వివేకానందుడు వాని తలను అదిమిపట్టెను. వాడు గిజగిజలాడెను. అరనిమిషము గడిచెను. వాడు తన శ్చే మేరకు ప్రయత్నించినా మీదికి లేవకుండెను. వివేకానందుని శక్తిముందు వాని శక్తి నిర్వీర్యమై, వీగిపోయెను. ఆ పిదప నా వ్యక్తికి విడుదల లభించెను. వాడు కోపములో “ఏమిది? దేవుని చూపించెదనని చెప్పి మీరీ విధముగా చేయుటలో నౌచిత్యము లేద”నెను. అప్పుడు వివేకానందుడు “అయ్యా! దేవుని చూపించుటకే నేనా విధిన చేసితిని. నీటిలో మునిగి యున్నప్పుడు మీకు నూపిరి చింతగాని దైవ చింత లేకుండెను కదా!” అని అనెను. అప్పుడు అతడు నిజము నెరిగినవాడయ్యెను. “నీవు నీటిలో గాలికై తపన పడినప్పుడు, యిల్లు, పొలము, భార్య, పిల్లలు మొదలగు వాటి చింతలు లేకుండెను కదా. ఊపిరి పీల్చికొనవలెనని యేకైక చింతన యుండెను కదా! భగవంతుని చూడవలెనని కోరిక అదేవిధిన గల్గినప్పుడు దేవుడు తనకు తానే వచ్చి నీ యెదుట నిలుచును. నీవతనిని చూడగల”వని స్వామి వివేకానందుడు బోధించినవాడయ్యెను. ఆగంతకుడు తన కృతజ్ఞతలను వ్యక్తము చేసి తన పథమున తాను బయలుదేరి వెడలెను. ప్రగాఢమైన మోక్షాపేక్షలేని వారికి గురు కారుణ్య మలభ్యమైన దగునని గుర్తించగలరు.

దేవాలయములకు వెడలి, పూజాదులను ముగించికొని, కోరికలను కోరుచుండెడి సాంప్రదాయము కలదు. ఈ కోరికలు జీగముతో ననుబంధము గల్గినవైయుండుటనెడిది వేరుగా చెప్పవలసిన పనిలేదు. కొన్ని సందర్భాలలో కోరికలు నెరవేరుటయు, మొక్కుడు తీర్చుకొనుటకై ఆ దేవాలయమును మరల సందర్శించుటయు చూడగలము. అయితే, యిట్టి సాంసారికమగు కోరికల కంతునుండదు. తృప్తిలేని వ్యక్తి యెన్ని కోరికలు నెరవేరినా ఇంకనూ కోరుచునే యుండును. ఈ ధోరణి వ్యక్తిని సాంసారిక బంధములకు గురిచేయునే కాని, అతడు అద్దానిని తరించుటకు నుపకరించదు. మోక్షాపేక్షయే తరుణోపాయమని గ్రహించగలరు.

సాధకుడు భోగాపేక్షను తగ్గించికొనవలెను. దేవాలయములకు వెడలి కోరికలను కోరెడి ధోరణికి స్వప్తి చెప్పవలెను. సద్గురువు నాశ్రయించి సేవించుచుండవలెను. కాని గురుసాన్నిధ్యమున గురుసేవ జేయుట సులభమైన పనికాదు. దేవుని పూజించుటలో గల సౌలభ్యము నిచ్చుట గాంచజాలము. దైవపూజనే విధిన చేసినను దేవతా విగ్రహము మౌనముగానే యుండును. ఏదైనను లోపమైనను పట్టించుకొనెడివారుండరు. దేవునికి నివేదన చేసినప్పుడు “నాకిది వడ్డించు” మని యడిగెడి దేవుడుండునే. పలికెడి దేవుడే గురువు. పలుకని దేవుని పట్టికొని ప్రాకులాడుటలో నౌచిత్యముండునే.

తనను సేవించెడి వానిని గని గురువు మౌనమును వహించడు. సేవకుని లేదా సేవించెడి వాని సర్వతోముఖమే యభ్యున్నతి గురించి తపించెడి గురువు సంస్కరణాభిలాష గలిగియుండును. ఆదేశములను ప్రదానము చేయుచు తననాశ్రయించిన వానిని నిత్యోధికముగా సంస్కరించును. ఈ కారణముననే గుర్వాజ్ఞను పాలించెడివాడే శిష్యుడని చెప్పబడినది. ఆనతిని మీరి చరించెడి వాడు శిష్యుడు కాజాలడని గ్రహించవలెను. శివగీత, రేణుకగీత, భగవద్గీత యిత్యాదుల జూచిన యెడల గురువు యొక్క సంస్కరణాభిలాష యొక్క స్వరూప స్వభావములను గుర్తించగలము. “శిష్యస్తే హంశాధి మాం తాం ప్రపన్నమ్” అనెడి భావముతో నాశ్రితుడు శ్రీగురుని సేవించుటను గాంచగలము.

శ్రీరేణుక భగవత్పాదులవారు శిష్యుని లక్షణముల నీ క్రింది విధముగా నుపదేశించిరి :

భావో యస్య స్థిరో నిత్యం మనోవాక్కాయకర్మభిః ।

గురౌ నిజే గుణోదారే స శిష్య ఇతి గీయతే ॥ (సి.శి. 17-59)

ఎవ్వరి యొక్క భావము గుణోదారుడునుగా నుండెడి నిజగురువు యందున ద్రికరణశుద్ధితో దృఢముగా నిలుచునో వాడు శిష్యుడనబడుననెడిది యుపదేశములోని భావము.

శిష్యుడైనవాడు జ్ఞానవైరాగ్యశ్చర్య సంపన్నుడైన గురువు ఎడల భక్తిని పెంచికొని సేవించవలెను. శివ పూజాదులవలన తన దేహమును, గురుస్తుతి వలన జిహ్వాను, నిరంతర గురురూపమును చింతన చేయుట చేత మనస్సును శ్రీగురువున కర్పించవలెను.

గుణోదారుడుగాని శ్రీగురువునెన్ని విధములుగా సేవించినను ప్రయోజనముండదు. అందుచేత, సాధకుడు వేషధౌలను చూసి మోసపోకూడదు. బుద్ధి కుశలతలను జూపి నిజగురుని గుర్తించవలెను. ఈ విషయముననొక కథ కలదు.

జగన్మాత శ్రీరాముని పరీక్షించ నెంచి సీతారూపము దాల్చి రాముని ముందున నడవజొచ్చెనట. రాముడామెను గుర్తించి ప్రణమిల్లి “ఓ జగన్మాతా! నన్ను పరీక్షింపనెంచితివా? నీ దయవలన గల్గిన బుద్ధి చేత నైజము నెరిగితిని. ఎప్పుడైనను సీత నన్ననుసరించునేగాని నా కంటెను ముందున నడువదు. మీరు దీనినెరుగరని తలచుటలేదు. ఎరిగియూ యెరుగనట్లులున్నారనియును తెలుసు” నన్నాశీర్వదించి నన్ను ధన్యుని చేయుమమ్మా!” అని వేడికొని జగన్మాత నా విధిననే జేసి రామునికి సంతసమును గల్గించి యంతర్ధానమయ్యెను.

ఈ విషయమున యింకొక కథయును గలదు. ఒకడు సద్గురుని వేషమును వేసికొని చెరువు కడకు వెళ్ళెను. చాకలివాని రాయి మీద కూర్చొని స్నానము చేయజొచ్చెను. చాకలి వచ్చి అతనిని ప్రక్కకు వెడలి స్నానమును చేయుమనెను. వేషధారి వినలేదు. వాగ్వివాదముతో ప్రారంభించబడిన జగడము దెబ్బలాటకు దారితీసెను. బలముగల చాకలి వేషధారిని క్రిందబడవేసి గుండెలమీద యెక్కికూర్చుండి ముష్టిఘాతములను కురిపించెను. వేషధారి తన ఇష్టదైవమును రక్షింపుమనెను. అప్పుడా క్షణము ఆకాశవాణి “మీరిద్దరు కలహప్రియులే అయినందున మీలోన యెవ్వరిని రక్షించవలెనో తెలియుటలేదు”నెను.

గురు వేషధారి సిగ్గుపడి పశ్చాత్తాపము నొందెను. ఈ విధముగా సంపాదించబడిన జ్ఞానము వలన తెలిసెడిదేమనగా గుణోదారుడైన గురుని సేవించినవాడు శిష్యుడనబడదు. మీరెల్లరి విషయమును గుర్తింతురు గాక!

ఓం శాంతిః శాంతిః శాంతిః

విశేషప్రదీపిక :

శ్రీ కాశీ జగద్గురువుల వారు శిష్యస్థలము యొక్క విశిష్టతను తెలియజేసిరి. లింగప్రసాది స్థలియైన పరకాయుని సేవించెడి శిష్యుడైనను పరశివస్వరూపుడై అంగ ప్రసాదికి పూజనీయుడగుననెడిదీ స్థలమున చెప్పబడిన మౌళికాంశము.

భావమున గురుని నిల్చికొని మోక్షాపేక్షని గల్గియుండి నిరంతరము పరకాయునిచే శిక్షింపబడెడి వాడే లింగ ప్రసాది స్థలములోని శిష్యస్థలి యగునని చెప్పబడినది. ఇట్టి శిష్యస్థలి యొక్క లక్షణములను వివరించెడి క్రింది పద్యమును గమనించుడి :

క॥ గురుభావోద్భవ హృదయే

శ్వర ప్రసాద సంజాత ప్రసాద సంభ్రమామథన

స్ఫురితానంత సముద్భవ

పరవశమానస మహానుభావుడు భక్తిన్ (అనుభవసారము, 22)

కేవలము గురు భక్తి విశిష్టతవలననే శిష్యుడు మహానుభావుడై విరాజిల్లునని గ్రహించవలెను. శిష్యుని భక్తి భావము యొక్క స్వరూపమును తెలిపెడి యీ క్రింది పద్యమును గనుడి :

ఉ॥ భావము నందుసద్గురుని పావన రూపము వెల్లుచుండగన్

దైవము వేరుగా నొకడు తథ్యముగానిటలేదటంచునత్

సేవలు సల్పిశ్రీ గురుని చిన్మయు శుద్ధకటాక్షవీక్షణా

స్వాదిత కారణంబునన్ శిష్యుడు పొందడె ముక్తి పెన్నిధిన్ (మార్గం పెదవీరప్ప కవి)

- శివం భూయాత్ -

ఆశీర్వాదము - 2 :

శిష్య స్థలము :

సద్భక్తులంతవరకు శిష్యస్థలములో శిష్యుని లక్షణము గురించి తెలిసికొంటిరి. లింగస్థలములలో నొకటగు ప్రసాది స్థలము నందలి శిష్యస్థలము నందలి సాధకుడు త్రికరణశుద్ధితో గురుసేవను చేసిన యెడల శిష్యుడనిపించుకొనునని తెలిసికొంటిరి. అట్టి శిష్యుని కుండవలసిన గుణగుణము లెట్లులుండవలెనని జిజ్ఞాస గల్గుట సహజమే. శ్రీభగవత్పాదులవారి విషయమున క్రింది విధముగా సెలవిచ్చిరి.

శాంతో దాంతస్థపశ్యేలః సత్యవాక్ సమదరనః ।

గురౌ శివే సమానస్యః స శిష్యాణామీహోత్తమనుః ॥ (సి.శి. 17-55)

యుపదేశములోని సారాంశమేమనగా శిష్యుడు శాంతుడు, దాంతుడు, తపశ్శీలుడు, సత్యవ్రతుడు, సమదర్శనమును చేయువాడు, గురువు-శిష్యుడు సమానులనెడివాడు నుత్తమ శిష్యుడనిపించుకొనును.

గురుశాసనమునకు బద్ధులై మోక్షాపేక్షగల్గి గురువును సేవించెడి వారెల్లరును శిష్యులే. వీరిలో కొందరు నుత్తమ శిష్యులనిపించుకొని ఖ్యాతిని గడింతురు. ఇతరులు తమ శక్తిమేరకు గురువును సేవించి, తమ సేవకు తగిన ఫలితమును గడింతురు. శిష్యులుత్తములై తమకు, తమరి గురువునకును కీర్తి తేవలెనని వారెట్లులుండువలెననెడిది విభిన్న విధములుగా తెలుపబడినది. వీటన్నింటిలోన శ్రీ భగవత్పాదులవారు సూచించిన గుణములు నుత్తములై యున్నవని గ్రహించగలరు. వీటినిలవరచుకొనినవాడు నుత్తమ శిష్యుడై విరాజిల్లగలడు.

శమమనెడిది శాంతిని చేకూర్చెడి సాధనము. చంచలమైన మనస్సు వలన అశాంతి యుత్పన్నమగును. అశాంత మనస్సుని యాధ్యాత్మిక చింతన సరియైన విధిన నుండదు. సాధనలో శాంతికి నితోధికమైన ప్రాముఖ్యత గలదు. అంతరింద్రియములను నియంత్రణకు గురి చేయుటయే శమమని తెలిసికొనగలరు. ఇదంత సులభసాధ్యమైనది కాదు. గురుబోధవలన చిత్త చాంచల్యము నివారింపబడును. క్రమ క్రమముగా శాంతి లభించును. అయితే, శిష్యుడు తన మనస్సును నిలుకడగా నుంచవలెను. ఎంతమేరకు నిలుకడను సాధిస్తే, అంతమేరకు గురుబోధామృతము లభించగలదు. ఒక పాత్రను నొకడు చేతిలో పట్టికొని బిక్షను వేడుచున్న సందర్భమును నుదాహరణగా గైకొనవచ్చును. యాచకుని చెయ్యి విపరీతముగా కదలుచున్న యెడల దాతలు వేసెడి పదార్థములలోని యధిక భాగము నేలపాలగును. ఇదే విధిన మనోభాస నిలకడగా నుంచికొనలేని వాని గతి యుండునని గ్రహించగలరు. ప్రశాంత మనస్సుడు గురుబోధవలన గరిష్ఠమైన ఫలితమును పొందగలడని తెలిసికొనగలరు.

శాంతిని పొందదలచినవానికి శమమెంత మేరకు ముఖ్యమైనదో దమము కూడ అంతేమేరకు ముఖ్యమైనది. శమము అంతరింద్రియములను నిలుకడగా నుంచిన యెడల, దమము బహిరింద్రియముల చాంచల్యమును మాన్పును. దేహమనెడి దానినొక పాత్రతో పోల్చిన యెడల, అంతరంగాదులను నీళ్ళతో పోల్చవచ్చును. నీళ్ళతో నింపబడిన పాత్ర నిరంతరము చలింపుచున్న యెడల నీరు నేలపాలగును. దేహమును స్థిరముగా నుంచికొనని యెడల అంతరంగములోని శాంతి యందర్థానమగును. యోగశాస్త్రమునందున నంతరంగమును సుస్థిరముగా నిలుపుటకై ప్రాణాయామ, ప్రత్యాహార, ధ్యాన, ధారణ, సమాధులను ప్రతిపాదించినది. బహిరింద్రియములను స్థిరీకరించుటకొరకు యమ నియమాసనములను ప్రతిపాదించినది. అపింసా, సత్యము, అస్తేయము, బ్రహ్మచర్యము, అపరిగ్రహములనెడి పంచయమములని తెలుపబడినది. శౌచము, సంతోషము, తపస్సు, స్వాధ్యాయము మరియు నీశ్వర ప్రణిధానములు పంచనియమములని చెప్పబడినది. పద్మాసన, సుఖాసనాదులు నాసనములుగా గుర్తింపబడినది. దేహమును స్థిరముగా నుంచికొనుటకు నాసనము లుపయుక్తములగును. యమ-నియమములవలన బహిరింద్రియములు విశుద్ధములైనవగును. యమనియమాసనాదుల నాచరించెడి వారికి చిత్తైకాగ్రత సిద్ధించునని తెలుపబడినది. చిత్తైకాగ్రత వలన సుస్థిరమైన శాంతి చేకూరును.

లింగాంగ సామరస్య సిద్ధియే వీరశైవము యొక్క లక్ష్యమైయున్నది. ఈ లక్ష్యసాధనలో శమ-దమములు సాధకునికెంతో మేరకు సహకారము నందించును. ఈ కారణముననే శ్రీరేణుకాచార్య భగవత్పాదులవారు శిష్యుడు శాంతి దాంతులు గలవాడై యుండవలెనని యుద్ఘోషించిరి.

శిష్యుడు తపశ్శీలత గల్గియుండవలెనని తెలుపబడినది. మౌళికముగా తపస్సనగా సహనశీలత. ఆకలి-దప్పులనెడి ద్వంద్వములను, ఆకార మౌనకాష్ఠ మౌనాదులను పాటించుట, తపస్సు అనవచ్చును. సాంకేతికముగా కృత్రు చంద్రాయణాది వ్రతములు తప్పగానే పరిగణింపబడుచున్నవి.

అయితే యివి యోగశాస్త్రమునందున ప్రతిపాదించబడినవైనను, ఈ సందర్భమున తపశ్శీలత యనగా సహనశక్తిగల్గియుండుటయని గ్రహించవలెను. ఈ సహనశీలత గురుసేవకు సంబంధించినదని తెలిసికొనగలరు.

తపస్సు త్రివిధములనియును, కాయిక మానసిక, వాచికములే త్రివిధ తపస్సులని తెలుపబడినది. దేహము వలన గురుసేవలో తపించుటయే కాయిక తపస్సు, గురుస్తుతిలో జిహ్వను తపింపజేయుటే వాచిక తపస్సు గురుపాద యుగళమును హృదిన ధరించి దివారాత్రములు నా పాదారవిందములపై మానసికముగా భృంగమువలె వ్రాలియుండుటే మానసిక తపస్సు.

గురుసేవలో తపశ్శీలము గల్గియుండుట యెంతో కష్టముతో కూడికొనియుండును. చాలామందికిది దుర్భరమని దోచును. కాని దృఢమైన సంకల్పము గల్గినవాడు అభ్యాస బలముచేత నిద్దానిని సాధించవచ్చును.

“సత్యమేవ జయతే” అనేది జాతీయ ధ్యేయమైయున్నది. ప్రతి పౌరుడు సత్యమును పలుకవలెనని తెలుపబడినది. అయితే అసత్యము నలవాటుగా పలికెడివారి సంఖ్య పెరుగుచున్నది. ఈ ధోరణి నాపని యెడల మన సంస్కృతికి కళంక మేర్పడును.

శిష్యునికి సత్యవాక్ పరిపాలన యెంతో నవశ్యకమైనది. అసత్యము లాడెడివాడు గురుసేవను చేయుట కనర్హుడని గుర్తించగలరు.

సమదృష్టి లేనివారికి భేదభావము లుద్భవించును. తరతమ భేదముల వలన వ్యక్తులు నిబ్బందికి లోనై బాధపడుటను గాంచగలము. అత్త-మామ, అత్త-కోడలు, అన్న-తమ్ముడు మొదలగు వారిని సమభావముతో చూడలేని వారు నభిమానాహంకారాదులకు బలియై పలు కష్టములకు లోనగుటను మనము గాంచుచున్నాము. భేదభావము విసర్జనీయమని యెరుగవలెను. భేదభావమును వీడలేనివాడు సుత్రమ శిష్యుడుగా రూపొందజాలడు.

గురువుకు శిష్యునికి నభేదమును పాటించెడి శిష్యుడే ధన్యజీవి. అతడు శివుడే గురువనియును, గురువే శివుడమీను భావించును. తద్విరుద్ధమైన భావము గలవాడు భవసాగరమును దాటలేడు. మీరందరు శ్రీభగవత్పాదులవారు ప్రతిపాదించిన గుణముల నలవరచికొని ధన్యులగుదురుగాక!

ఓం శాంతిః శాంతిః శాంతిః

విశేష ప్రతిపిక :

శ్రీకాశీ పీఠాధిపతులు చంద్రశేఖర శివాచార్యులవారు లింగప్రసాది స్థలముననుండెడి శిష్యస్థలియొక్క లక్షణములను వివరించి చెప్పిరి.

సాక్షాత్ పరమేశ్వరుడయైన పరకాయదెవ్వరిని శిష్యునిగా గ్రహించినో యతడు సామాన్యుడు కాజాలడు. సకల సద్గుణ సంపన్నుడై యుండవలెను. శాంతమూర్తియై, సత్యవాక్ పరిపాలనా దక్షుడై, భేదభావ రాహిత్య సద్భావమునుండి సముత్పన్నమయ్యెడి సమతాభావ సంపన్నుడై శివలింగ గురులింగముల నొకటిగానే భావించెడి నమ్మకము గలవాడై యుండెడివాడే పరకాయుని యనుగ్రహమును పొంది యతని శిష్యునిగా కాగల్గును. ఇవన్నియును ధర్మాచారస్థలమున వివరింపబడిన గుణగణములే. సమతాభావన భావాగమ స్థలమున వివరింపబడినది. “సర్వం బ్రహ్మేతి” అనేది భావముతో చరించెడివారికి సమతాభావము సహజముగానే అబ్బును.

గురు-శివాభేద భావమును గురించి చెప్పవలెననినచో “నేకమూర్తి త్రయో భేదః గురులింగత్తు జంగమః” అనేది వాక్కుననుసరించెడి మనోవృత్తిగల వీరశైవులెవ్వరైనను గురు-శివులలో భేదమునరయరు.

తపస్సు గురించి తెలిసికొనవలసి యున్నది. కఠోరమైన నియమములకు లోనై కృత్రుచ్ఛాంద్రాయణాది వ్రతములను చేయుటయే తపస్సుని యమరము చెప్పుచున్నది. అయితే యిది ప్రాకృతులు పాటించవలసిన ధర్మమేయని యనవచ్చును. తపస్సులోని కీలకమైన యంశమేమనగా దేహేంద్రియ కరణాదులను తపమునకు గురించేయుచు యిష్టదైవమును ప్రార్థించుటే. తపస్సే యిష్టార్థసిద్ధికై తపస్సు చేయును. ఇష్టార్థ సిద్ధిని ప్రదానము చేసెడి యిష్టలింగము ననునిత్యము మూడుమార్లు అర్చించి శివానుగ్రహమును ప్రసాదరూపమున గొనెడి వీరశైవునకు తపస్సు చేయవలసిన పనిలేదని తెలిసికొనగలరు. అయితే దేహేంద్రియకరణాదులను గురుసేవ కంకితము చేసి లింగాంగ సామరస్య సాధనకు కృషి చేయవలసిన పని కర్తవ్యమని గ్రహించగలరు. శిష్యుడిట్టి ఆచరణను చేయకుండిన యెడల నతడు పరకాయుని చేత నంగీకరింపబడునే?

- శివం భూయాత్ -

ఆశీర్వాదము - 3 :

శిష్య స్థలము :

శ్రీగురువు శాసనమునకు బద్ధుడైన ముముక్షువు గురువును త్రికరణశుద్ధితో సేవించుచున్న యెడల శిష్యుడనబడుననియును, శమ దమాది సద్గుణ సంపత్తిగల్గిన శిష్యుడు నుత్తమ శిష్యుడనియును శిష్యస్థలమునకు చెందిన క్రిందటి యాశీర్వాచనముల వలన తెలిసికొంటిరి. ఉత్తమ శిష్యుడు గురువు శివుల మధ్య భేదమును ప్రదర్శించుననియు తెలిసికొంటిరి. ఈ విషయమును నింకను స్పష్టము చేయుటకై శ్రీరేణుకాచార్య భగవత్పాదుల వారు శ్రీఅగస్త్య మహర్షికి క్రింది విధముగా నుపదేశమును ప్రదానము చేసిరి.

గురుమేవ శివం పశ్యేచ్ఛివమేవ గురుం తథా ।

వైతయోరంతరం కించిద్విజానీయాద్విచక్షణః ॥ (సి.శి. 17-56)

దీని భావమేమనగా విచక్షణగల శిష్యుడు గురువును శివునిగాను, శివుని గురువుగాను వీక్షించవలెను. వీరిరువురి మధ్యనంతరము లేదని భావించికొనవలెను.

మాయాశక్తి ప్రభావము వలన శివుడెవ్వరికిని, దృగ్గోచరుడు కాదు. అయితే గురువుగానున్న శివుడు మాయాపటలావృతుడు కాదు. అందుచేత, ప్రసన్న గురువే ప్రత్యక్ష దైవమని భావింపబడుచున్నాడు. అయితే గురువే దైవమనెడి భావనయునంత సులభముగా లభ్యము కాదు. గురువుమీద నెనలేని ప్రేమను పెంచికొనవలెను. మనము దేనిని అధికముగా ప్రేమించుదుమో అయ్యదియే దైవముగా దోచును.

లోభికి ధనము, భోగికి విషయ సుఖము వలన వచ్చెడి ఆనందము, సత్పుత్రునికి తల్లి-దండ్రులు, సతికి పతి దైవముగా దోచునుగదా. వీరందరు తాము పెంచికొనిన ప్రేమవలన యిట్టి భావమును పొందుచున్నారు.

గురువును త్రిమూర్తుల స్వరూపముగా భావించవలెనని చెప్పుచుందురు. గురువే పరబ్రహ్మయని తెలిపెడి గురుస్తుతులును గలవు.

తైవ సాంప్రదాయములో భవుడు, మృదుడు, మరియు హరుడు సృష్టి స్థితి లయలకు కారణభూతులని చెప్పబడినది. గురువు నీ మువ్వరి స్వరూపుడని గుర్తించవలెను. సమయోచిత సంస్కారమువలన సద్విచార ప్రవంతిని సృష్టించెడి వాడైనందున గురువు సృష్టికర్తయగు భవునితో పోల్చబడినాడు. శిష్యుని శాసనమునకు గురిచేసి యతనివలన దురితములు చేయబడకుండగ చూసేవాడు గురువు. శిష్యుడు పాపకర్మ కాకుండగ గురువు తగు జాగ్రత్తలను తీసికొని తద్వారా పాలకపాత్రను పోషించును. అందుచేత పాలక స్థానములో నుండెడి మృదమూర్తితో గురుమూర్తి పోల్చబడుచున్నాడు. హరుడు సంహారకర్త. శిష్యుని మనస్సులోని దుర్భావములను రూపుమాపెడి గురువు హరుడని గ్రహించగలరు. లింగాంగ సామరస్యమును సాధించెడి దిశలో శిష్యుని నడిపించే గురువు పరబ్రహ్మగా నుతింపబడినాడు.

అజ్ఞానాంధకారమున నున్నవాడే సత్యమును గ్రహించెడి యవకాశము తక్కువగా నుండును. ఇట్టి మూఢులు శివుని రూపియైన గురువును సాధారణ మానవునిగా భావింతురు. శ్రీగురువు గారు ప్రసాదించిన యుపదేశమనెడి కాటుకను ధరించిన యుత్తమ శిష్యునికి గురుపాదములే యారాధ్యమూర్తులు. శ్రీ గురువులవారి దివ్యవాక్కులే మంత్రరాజములు. గురుకృపయే ముక్తిపథ సోపానములు. ఇట్టి భావనలు గల్గి సాధనచేసి ధన్యత బొందినవారి చరితములు చిరస్మరణీయములు. ఉరిలింగ పెద్ది యొక్క యుదంతమీ కోవకు చెందినది. ఇది యొక యదార్థగాథ.

నాందేడ్ జిల్లాలోని కంద్‌హార యనెడి యొక వూరిలోన ఉరిలింగ దేవర యనెడి వీరశైవాచార్యుడుండెను. ఇతడు దీనుల నుద్ధరించుటకొరకు దివారాత్రములు పరిశ్రమించుచుండెను. లింగదీక్షనిచ్చి తత్వోపదేశమును చేయుచుండెను.

ఒకనాటి రాత్రిపూట నురిలింగ దేవులవారి లింగదీక్షా ప్రదాన కార్యములో నిమగ్నుడై యుండెను. అప్పుడొక దొంగ యింటిలోనికి ప్రవేశించెను. దొంగతనము చేయుటకై వచ్చినవాడు, వచ్చిన పనిని మరచి దీక్షా సంస్కారమును గమనించజొచ్చెను. కార్యక్రమము నుదయము వరకు కొనసాగెను. దొంగయు తెలవారినంత వరకు కూర్చుండియే యుండెను. గురువుగా లింగమును ప్రదానమున చేయుచు “దీనిని మీరు నిరంతరము ధరించుడి. పూజించుడి. ఇది మీకు నిష్కర్థ సిద్ధిని గలుగజేయు”నని చెప్పిన యుపదేశమును వినిన దొంగ తను చేసెడి పనిని వదలి లింగము కట్టికొనవలెనని దలచెను. లింగమే యిష్టార్థసిద్ధిని కలుగజేసిన యెడల తాను దొంగతనమును చేయవలసిన పనిలేదని తలచెను.

దొంగ పేరు పెద్దియని వుండెను. అతడు గురువుకు తన పరిచయమును తెలిపి లింగదీక్ష నివ్వమని విజ్ఞప్తిని చేసెను.

శ్రీగురువతనికి దీక్షనిచ్చుటకై యిచ్చలేని వాడైయుండెను. “రేపు రమ్మ”నెను. అతడు గురువు చెప్పిన వేళకు వచ్చి నిలిచెను. గురువుగారతనికి లింగదీక్షనివ్వరై “నేడు రేపనుచు కాలము గడుపుచుండెను.

ఒకనాడు ఊరిలింగ దేవుల వారొక పొలములో విహరించుచుండెను. దాని నానుకొని యొక చిన్న నది ప్రవహించుచుండెను నదికి ఆవలిగట్టున నున్న పెద్ది, గురువును గాంచి, “స్వామీ దీక్ష?” అని వేడెను. ఈ వేడుకొనుటొక పెద్ద కూత రూపములో నుండెను. పెద్ద యరువులను వినిన గురువు కోపోద్రిక్తుడయ్యెను. “ఘేదగడజా” అనుచు నొక రాయిని తీసికొని వానివైపు విసిరెను. పెద్దిని పాద్రోలుటే గురువుగారి యుద్దేశ్యమైయుండెను.

పెద్ది శ్రీగురువు విసిరిన రాయిని యెంతో జాగ్రత్తగా తన హస్తగతము చేసికొనెను. అద్దాని నతడు శ్రీ గురువుగారు తనకిచ్చిన లింగమని భావించికొనెను. దానిని దేహమున ధరించికొని యను నిత్యము సర్వనల నిచ్చుచుండెను. చూపరులతనికి పిచ్చెక్కినదని దలచిరి. “ఘే! దగడ జా” అనేడి దానిని మంత్రముగా గ్రహించియనుక్షణము నద్దానిని జపించ దొడగెను. పెద్ది యొక్క పొరుగుననున్న వారతనికి ముదిరినదని యూహించికొనిరి. కాలక్రమమున పెద్దికి సిద్ధి గల్గెను. సిద్ధ పురుషుడయ్యెను.

ఒక వత్సరము నా ప్రాంతమున యనావృష్టి గల్గెను. జనులు నీటికై యల్లాడుచుండిరి. ఆ వూరి నేలెడి రాజు చెరువును తవ్వింతుట కుపక్రమించెను. గ్రామస్థులెల్లరు నా పనిలో నిమగ్నులైరి. త్రవ్వుచున్న వారికొక పెద్దబండ అడ్డముగా వచ్చెను. ఎంత ప్రయత్నించినా ఫలితము లేకుండెను. ఊరివారు సురిలింగ దేవర దగ్గరకు వచ్చి మార్గాంతరమును సూచించుదని వేడికొనిరి. ఊరిలింగయ్యగారు నూరకే యుండెను. అతనికేమియును దోచకుండెను.

ఈ వార్త పెద్దిని చేరెను. పెద్ది వెనువెంటనే బయలుదేరి వచ్చి శ్రీగురువుకు నమస్కరించి నిలిచెను. అతని మెడలో శ్రీగురువు విసిరిన రాయి వ్రేలాడుచుండెను. శ్రీగురువది గమనించెను. గ్రామస్థుల గోడును వినిన పెద్ది శ్రీగురువు పాదముల కడ సాష్టాంగముగా పడి “స్వామీ! శరణార్థి! తమ రనుమతినిచ్చిన యెడల మీ శిష్యుడు నా బండను కదిలించగల”డనెను. అక్కడి వారు ఘక్కున నవ్విరి. “ఇంత గొప్ప మహిమ గల యురిలింగ గురుదేవులవారికి సాధ్యము కానిది, యితడే విధిన చేయగల”డని గుసగుసలాడజొచ్చిరి. గురువు శిష్యుని శక్తిని పరీక్షింపనెంచినవాడై “అటులే కాని” మృని యానతినిచ్చెను.

పెద్ది, గురువుకు మరొకసారి సాష్టాంగపడి, ఆశీర్వాదమును బడసి చెరువు కడ కేగెను. ఊరివారందరతని ననుసరించిరి. బండకడకేగి, ఆ బండపై గురువు చేతనవైపునకు విసరబడినదియు, పెద్దిచేత లింగమని భావింపబడెడిదియు అగు రాతిని పెట్టెను. తాను, తాను కొంచెము దూరమునకు చని మంత్రముగా భావించిన గురువాక్కులను జపింపజొచ్చెను. మరుక్షణముననే పెద్దబండపై కెగిరి దూరమున పడెను. పెద్దిపెట్టిన రాయి పెద్దిని చేరెను. బండ వైదొలగిన ప్రదేశము నుండి అమృతధారవంటి నీటి వూట బయల్పడెను. అచిరకాలముననే చెరువు నిండిపోయెను. జనుల హర్షమునకు హద్దులు లేకుండెను. రాజుగారు వచ్చి పెద్ది పాదములపైబడి కృతజ్ఞతలను తెలిపికొనెను. ఊరిలింగ దేవర గారు సమీతముగా సంతసించిరి. శిష్యుని సానురాగముతో దగ్గరకు దీసికొని తన హర్షమును ప్రకటించెను. అతనికి తత్త్వోపదేశమును చేసెను. పెద్దియు సురిలింగ పెద్దిగా గొప్ప శివశరణుడై, వచనములనెన్నింటినో రచించెను. భక్తలోకము ధన్యతను బడసెను. పెద్దియొక్క కీర్తి దిగంతముల వరకు వ్యాప్తిని చెందెను.

ఊరిలింగ పెద్దిగారి యుదంతము వలన తెలిసెడిదేమనగా దేవునికి గురువునకును, నభేదమును పాటించినవాడు గొప్పసాధకుడై కృతార్థసిద్ధిని బడసి లోకఖ్యాతికి పాత్రుడగును.

శివాచారే శివధ్యానే శివజ్ఞానే చ నిర్మలే ।

గురోరాదేశమాత్రేణ పరాం నిష్ఠామవాప్నుయాత్ ॥ (సి.శి. 17-57)

పూర్వోక్తమైన విధిలో గుణములను గల్గిన శిష్యుడు శివాచార, శివధ్యాన, శివజ్ఞాన విషయముల యందున, గురువుగారి యాదేశమువలన, భక్తి, శ్రద్ధ, మరియు నిష్ఠల నలవరచుకొనుననెడిదే యుపదేశములోని సారాంశము.

లింగాంగ సామరస్య సిద్ధికై గురువు నాశ్రయించి శిష్యుడు నాచారవంతుడై శివధ్యానానక్తుడై, శివజ్ఞాన నిధిగా రూపొందవలెను. శివాగమములు పంచాచారముల గురించి తెలుపుచున్నవి. అవి : లింగాచారము, సదాచారము, శివాచారము, గణాచారము మరియు భృత్యాచారము, మనస్సును

శివాధీనము చేయుటయే శివధ్యానము. శివ-జీవా భేద భావనను గుర్తించుటయే శివజ్ఞానము. పంచాచారములలో శివాచారమున కెంతో ప్రాముఖ్యత గలదు. శివాచారము వలన శివజ్ఞానమభివృద్ధిని గాంచునని తెలుపబడినది. చంద్ర జ్ఞానాగమము శివాచారమును గురించి యీ క్రింది విధిన తెలియజేయుచున్నది.

శివ ఏవ పరంబ్రహ్మ పంచకృత్య పరాయణః ।

న తతోఽన్యగతిరితి శివాచారోహి కీర్తితః ॥

దీనిలోని భావ భావమేమనగా సృష్టి, స్థితి, లయ, తిరోధానానుగ్రహముల నాచరించెడి శివుడే పరబ్రహ్మ. శివభక్తుని కతనిని కొలుచుటయే మౌళిక కర్తవ్యమై యున్నది. శివాచార నిరతి గలవాడు శివధ్యానము నందు నిమగ్నుడు కావలెను. ఉపాసన పెరిగినకొని కొలది సాధకుడు శివజ్ఞాన సంపత్తిని పెంచికొనవలెను. ఇవన్నియును శ్రీగురువు వారి యాదేశమువలన మాత్రమే పొందవలెనని గుర్తించగలరు. అయితే శిష్యునికి గురూపదేశము యెడల విశ్వాసముండవలెను.

శిష్యుడెల్లప్పుడు శ్రీగురువులవారి కటాక్షము యొక్క మహత్త్వము గుర్తించి తన సాధనను కొనసాగించవలెను. ఈ విషయమున శ్రీ భగవత్పాదులవారీ క్రింది యుపదేశమునిచ్చిరి.

బ్రహ్మాండ బుద్ధుదోద్భూతం మాయాసింధుం మహత్తరం ।

గురోః కవలయత్యాశు కటాక్షవదవానలః ॥

(సి.శి. 17-63)

ఉపదేశములోని భావమేమనగా బ్రహ్మాండమనెడి బుడగనుండి యుద్భవించిన మాయయనెడి మహత్తరమైన సముద్రమును గురుకటాక్షమనెడి బడబాసలము క్షణకాలముననే కబళించివేయును.

గురోః కటాక్షవేధేన శివో భవతి మానవః ।

రసవేధాద్ యథా లోహోహేమతాం ప్రతిపద్యతే ॥

(సి.శి. 17-64)

రసవేధముచేత నినుము బంగారమైన యటుల గురుకటాక్షవేధ వలన మానవుడు మహాదేవుడగుచున్నాడనెడిదే యిందులోని భావము.

ఆధ్యాత్మిక దృక్పథము ప్రకారముగా చూసిన యెడల సంసారము దుర్గమమైనది. అందుచేత వేదాంతులిద్దానిని సంద్రముతో పోల్చిరి. అయితే సంద్రములో జనించెడి నీర్పిచ్చు సముద్రముల నెండింపజేయగలదని చెప్పబడినది. సంసారమనెడి మహాసముద్రమును నెండింపజేసి శిష్యుని యాధ్యాత్మిక మార్గమును సుగమము చేసెడి శక్తి గురుకరుణలో గలదని సర్వత్ర నంగీకరించనైనది.

కష్టములను దూరము చేయుటతో బాటుగా నభ్యున్నతిని సాధించెడి దిశలో పాత్రను పోషించెడి శ్రీగురువు వలన నుపదేశమును పొంది సాధన చేసెడి వాడు గురువుగారి కరుణా కటాక్షవిశేషము చేత మహాదేవుడగుచున్నాడు. రససిద్ధుని రసవిద్య ద్వారా రూపొందింపబడిన రసయోగ ప్రక్రియ వలన లోహము సువర్ణమగునని తెలుపబడినది. అదే విధిన శ్రీగురువు కరుణ వలన సామాన్య మానవుడు శివుడగుచున్నాడు. గురుకటాక్షములోని మహిమ యమోఘమైనదని గుర్తించవలెను. ఈ విషయము గురించి యొక కథ కలదు.

ఒక దొంగ దొంగతనమును చేయుటకై యొక్క దినమున, యర్ధరాత్రి సమయమున రాజమందిరము లోనికి ప్రవేశించెను. రాజోద్యోగులెల్లరును పరుండియుండిరి. రాజు మరియు రాణియు నిదురించకుండిరి. వారు వారి కుమార్తె వివాహ విషయమున మాటలాడుకొనుచుండిరి. వారిని గాంచిన దొంగ భయముతో వణికిపోయెను. కర్తవ్యము నెరుగని వాడై గమకమును కోల్పోయి యొక ప్రదేశమున మూలకు నొదిగి కూర్చుండి రాణి-రాజుల భాషణను వినుచుండెను. రాజుగారా సమయముతో నిట్టులనియె. “రాణీ! మన కూతురు వరప్రభావము వలన పుట్టినదనేది నీకు తెలిసిన విషయమే. సాత్విక స్వభావము గల్గిన యీమె బాల్యము నుండియును నాధ్యాత్మిక చింతన గల్గియున్నది. ఈమెకు రాజకుమారుని వరించవలెననెడి కోరికలేదు. అందుచేత నామెనొక యుత్తమమైన యోగికిచ్చి పెళ్ళి చేయుటయే కర్తవ్యమైయున్నది”.

రాణి రాజునుద్దేశించి “ప్రభూ! మన కుమార్తెకు తగిన యోగి యెట్టులుండవలెను? అతడెచ్చట నివసించి యున్నాడు” అని అడిగెను. అప్పుడా రాజు “మన రాజ్యములోనొక యోగీశ్వరుడున్నాడు. అతని ఆశ్రమములో ననేకులతని శిష్యులుగా నున్నారు. గురువుగారి యనుమతి మేరకు, వారిలో నొకరిని యెంపిక చేసికొనినచో కార్యము నెరవేరగల”దనెను.

వివాహమైన పిదప రాజ్యభారము నల్లని కప్పగించి తాను యోగీశ్వరుని సేవించుచు కాలము గడిపెదనని రాజు, రాణికి మనోగతమైన వాంఛను తెలియజేసెను. రాణియు నా విధినే గురువును సేవించునని తెలియజేసెను.

చాటుననుండి మాటలను వినిన చోరుని కొక ఆలోచన తట్టెను. దొంగతనమును చేయుచు నిందనీయమైన బ్రతుకును బ్రతుకుట కంటె రాజై రాజ్యమేలుచు రాజభోగముల ననుభవించుటే లెస్సైన పనియని నిర్ణయించికొనెను. రాజుగారి కూతురు నెట్టులైనను వివాహమాడవలెనని వాంఛ బలపడెను. ఇంతలోనే రాజు రాణి నుద్దేశించి “సరే, రేపు ప్రొద్దుననే వెడలి యోగిపుంగవుని సహాయమును కోరుదుము గావుత” అని అనెను.

అలస్యము చేసినచో నవకాశము నదృశ్యమగునని యెంచిన చోరుడు, చౌర్యమును చేసెడి సంకల్పమునుప సంహరించికొని, రాజసౌధమును వీడి, యోగీశ్వరుని ఆశ్రమమును నప్పటికప్పుడే చేరుటకు బయలుదేరెను. ఆశ్రమమును చేరిన పిదప నొక ప్రదేశము నెంపిక చేసికొని, యితర శిష్యుల కుటీరమును పోలెడి కుటీరమును నిర్మించికొని యందులో పరుండెను. అతనికి నిద్దర పట్టకుండెను. రాజెప్పుడు వచ్చునో యని యెదురుతెన్నులు చూచుచుండెను. తాన వరుడై, రాజకుమార్తెను పరిణయమాడి రాజభోగములలో తేలియాడుచున్నట్లుగా భావించికొని తనదైనట్టి యూహా జగత్తులోన విహరింపజొచ్చెను. ఈ విధముగా సూర్యోదయము వరకు కాలమును గడిపెను. తెల్లవారగనే కాలకృత్యాదులను తీర్చికొని విహితమగు వేషధారణ గల్గినవాడై యితర శిష్యులవలె తాను సుఖాననమున కూర్చుండి ధ్యానమును చేయుట కొరకు పూనుకొనెను. వంచకుడైనట్టి వీనికి ధ్యానమును చేయుట సాధ్యమగునే? ఇతర శిష్యులు శివధ్యానములో మైమరచియుండగా నీ వేషధారి తన నటనా కౌశలమునకు మెరుగులు దిద్దికొనుచుండెను. రావలసిన ఘడియ రానే వచ్చెను. రాజు, రాణి, రాజకుమార్తె యోగి రాజేంద్రుని దర్శనమును కోరి విచ్చేసిరి. నేరుగా వెడలి గురువు గారి కుటీరమును చేరి, ప్రవేశించుట కనుమతిని కోరిరి. రాజకుటుంబమునకు నుచితమౌ ఆహ్వాన సత్కారాలు చేయబడెను. రాజు, అతని కుటుంబ సభ్యులు గురువుగారి పాదముల కెరగి యాశీర్వచనములను గ్రహించిరి. తదుపరి రాజును కరుణాదృష్టితో వీక్షించుచు శ్రీగురువు కుశలము నడిగెను. వచ్చిన పని గురించి నివేదించమని కోరెను. రాజు వినమ్ర భావ విశిష్టుడై తన మనోగత వాంఛను వెలిబుచ్చెను. యోగి వల్లభుడు భూవల్లభుని కోరికను విని “యయ్యది నెరవేరుట కష్ట”మని అనెను. ఇచ్చటనున్న వారందరును జ్ఞాన వైరాగ్య సంపన్నులైన ముముక్షు భావాన్నితులు. రాజవైభోగము గురించి వీరికంత ఆసక్తి యుండెడి యవకాశము శూన్యము. స్వర్గోపభోగములైనను వీరికి నలక్ష్యములే. అయినా, మిమ్ములను నిరుత్సాహమునకు గురిచేయుటలో నౌచిత్యము లేదు. మీ ప్రయత్నమును మీరు చేయుడు. శిష్యులు కుటీరములలో నున్నారు. శివధ్యానములో మునిగియున్నారు. వారిని సందర్శించి మీ కోరికను నివేదించుడి. ఎవ్వరైనా అంగీకరించిన యెడలనా ఆశీర్వచనములు మీకివ్వబడు”ననెను. రాజుగారు శ్రీగురువుగారు చెప్పినట్లుల చేసెను. కాని కృతార్థసిద్ధిని పొందలేదు. ఎవ్వరైనా రాజకుమారిని పరిణయమాడుటకు సంసిద్ధతను ప్రకటించలేదు. విసిగిపోయిన వసుధేశ్వరుడు నిరాశా నిస్పృహలకు లోనయ్యెను. చివరి ప్రయత్నముగా బూటకపు యోగిని కలిసెను. వాడు మోసగాడని తెలియని రాజు వాని సన్నిధిని చేరెను. వాడు తాను యోగములో నుండియున్నట్లు నటించుచుండెను. రాజుగారి రాకను గమనించనట్లు కళ్ళు మూసికొని కూర్చొనియుండెను. రాజుగారు మౌనముగా నిలిచియుండెను. ఎంతోసేపటికి యతడు జ్ఞును తెలిచి కార్యమేమిటని ప్రశ్నించెను. రాజుగారు విషయమును నివేదించెను. మొదటగా కాదని, పిదప బ్రతిమిలాడించికొని వల్లెయనెను. రాజుగారు సంతోషించిరి. పరుగు పరుగున వెడలి గురువుగారికి విషయమును నివేదించెను. గురువుగారి కాశ్చర్యమయ్యెను. కుటీరము యొక్క వివరములనడిగెను. వీడెప్పుడో తెలియుటలేదని మనమున దలచి, అతనిని రప్పించుటకొరకు నాదేశముల నిచ్చెను. గురువులవారి యాదేశము గురించి యెరిగిన కపట శిష్యుడు దిక్కుతోచని స్థితిలో పడెను. తన కాపట్యము బహిర్గతమయ్యెడి స్థితి వచ్చినదేమోయని వ్యధచెందజొచ్చెను. ప్రత్యామ్నాయములేని వాడై మొండిఛైర్యముతో ముందుకు నడిచెను. గురువు సన్నిధినిచేసి సాష్టాంగ దండప్రణామముల నాచరించి ముకుళిత హస్తాద్వై నిలిచియుండెను. అతడు తదేక దీక్షతో శ్రీ గురువుల వారి సాత్విక తేజమును వీక్షింపజొచ్చెను. ఇట్టి వీక్షణలో నతడు సనూహ్యమైన యనుభావమును ననుభవించెను. ఈ అనుభవమతనిలోని దుర్గుణములను రూపుమాపెను. కల్మషములేని కలువవంటి యంతరంగము గల వాడయ్యెను.

శ్రీగురువుగారు తమరి నూతన శిష్యుని తన సమీపమునకు రప్పించికొనెను. తన ముందున కూర్చుండబెట్టికొని తలమీద తన కరము నుంచి దయాపూర్ణ దృష్టితో వీక్షించెను. ఆ పిదప “బిడ్డా! రాజుగారి కుమార్తె పాణిగ్రహణమును చేయుటకై సంసిద్ధుడవై యున్నావా?” అని అడిగెను.

“ఓ గురుదేవా! ఏమి వైపరీత్యము. మీ శిష్యుడా విధిన చేయునే? రాజు నెరుగ. రాజ్యము నెరుగ. రాజకుమారి గురించియును నేనెరుగను. నాకెట్టి కోరికలును లేవు. మీ పాదముల కడ పడి యుండి మీ పాద పద్మములను సేవించెడి మహద్భాగ్యమును నేను వదులుకొనలేను” అని శిష్యుడు విన్నవించుకొనెను.

శ్రీగురువు శిష్యుని కనుమతినిచ్చి సాధన చేసికొమ్మని చెప్పి పంపెను. రాజుగారికిని, రాకుమార్తెకును సముచితమైన సలహాను ప్రధానము చేసెను. ఉత్తమ గుణములు గల రాకుమారుని కిచ్చి వివాహము చేయుమని రాజుగారి కానతినిచ్చెను. రాజు, గురువుగారి నుండి సెలవును తీసికొని తన యంతఃపురమునకు వెడలిన వాడయ్యెను.

ఈ కథ వలన తెలిసెడిదేమనగా శిష్యునికి కావలసినది గురుకటాక్షము మాత్రమే. గురు కటాక్షమహిమ చేత శివత్వమును పొందుటకై యత్నించుటయే శిష్యుని కర్తవ్యమని గుర్తించగలరు.

గురువుగారి మహత్తునెరిగిన శిష్యుడు శ్రీ గురువులవారి యాజ్ఞనుల్లంఘించవలదని తెలుపబడినది గమనించుడి.

స లంఘయేద్ గురోరాజ్ఞాః జ్ఞానమేవ ప్రకాశయన్ ।

శివాసక్తేన మనసా సర్వసిద్ధిమవాప్నుయాత్ ॥ (సి.శి. 17-58)

ఉపదేశములోని సారాంశమేమనగా సుత్రమ శిష్యుడు గురువుగారి యాజ్ఞను సుల్లంఘించకూడదు. శివజ్ఞానము క్రూశించుచుండగా మిక్కుటమైన యాసక్తితో శివధ్యానమును చేయుచు సిద్ధులన్నింటిని పొందవలెను.

గురూపదేశములో నిక్షిప్తమైయుండెడి రహస్యమెట్టిదో సూచింపబడినది. గమనించుడి :

శివాదన్య జగన్మిథ్యా శివః సంవిత్స్వరూపకః ।

శివస్త్వమితి నిర్దిష్టో గురుణా ముక్తవివ సః ॥ (సి.శి. 17-66)

“శివేతరమైనదే జగత్తు” అనెడి భావము మిథ్య అనియును, జగత్తు శివ స్వరూపమైయున్న దనెడిది సత్యమనియును, శివుని సంవిత్స్వరూపము వలన నీవును శివుడివే యని శ్రీగురువుచేత నుపదేశింపబడిన శిష్యుడు ముక్తుడగుననెడిదే తాత్పర్యము.

శ్రీగురువు వలన శిష్యునికి సుఖ-శాంతులతోబాటుగా జీవన్ముక్తి లభించునని తెలియజేయుచు శ్రీరేణుకాచార్య భగవత్కృపలవారు శిష్యస్థలమునకు ముగింపు బలికిరి. గమనించుడి :

గురోర్లబ్ధ్వా మహాజ్ఞానం సంసారమయ భేషజమ్ ।

మోదతే యః సుఖీ శాంతః స జీవన్ముక్త ఏవ హి ॥ (సి.శి. 17-59)

శిష్యుడు శ్రీ గురువు వలన సంసారమనెడి రోగమును నిర్మూలము చేయగల శివజ్ఞానమనెడి దివ్యౌషధమును పొంది శివానందములో నోలలాడుచు, రాగద్వేషరహితమౌ సుస్థిరమైన శాంతిననుభవించుచు జీవన్ముక్తుడగుననెడిదే యుపదేశాంతర్గతమగు సారాంశము.

సద్గురువు యొక్క ఆజ్ఞకు బద్ధుడై, శ్రీ గురువు సేవలో ధన్యుడై, సాధన జేసెడి శిష్యునికి సకల కళ్యాణములు చేకూరును. అందుచేత సంసారభ్రాంతిని వీడి, శివైక్యాసక్తిని పెంపొందించుకొని, సద్గురువుగారి ఆజ్ఞకనుగుణముగా ప్రవర్తించి శిష్యుడు గురుకారుణ్యమునకు పాత్రుడు కావలెను.

సకల సిద్ధులలోన ముక్తియే సర్వోత్కృష్టమైనది. శిష్యుడద్దానినే వాంఛించవలెను. దుస్సాధ్యమై యుండెడి ఖక్తి గురు కరుణవలన సుసాధ్యమగును. శ్రీ గురువు యొక్క కరుణ గురూపదేశము రూపమున నుండును. జగము శివ స్వరూపమనియు, సాధకుడును శివుడే యనియును గురూపదేశమున చెప్పబడును. అద్దాని నాలించి, శ్రీ గురువు పాదముల నాశ్రయించి సాధన చేసెడి శిష్యుడచిరకాలములోనే జీవన్ముక్తిని పొందగలడు. మీరెల్లరు శ్రీగురువుల వారి పృథుకరుణకు పాత్రులై మీ మీ జీవితములను సుసంపన్నము చేసికొనెదరు గావుత!

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జ్ఞాన సింహాసనాధీశ్వరులు శిష్యస్థలి పొందెడి భాగ్యములలో శివజ్ఞానము ముఖ్యమైనదని తెలిపిరి. శివాచార విభవము, శివభావ సమాగమన సౌభాగ్యములు శిష్యునికి లభించుననియు తద్వారా అతడు జీవన్ముక్తుడగుననియును తెలుపబడినది.

శిష్యస్థలములోని సాధకునికి లభించెడి ఫలత్రయము గురించి యిచ్చట వివరింపబడినది. ఆదేశము, అవలోకనము మరియు ఉపదేశములే శిష్య స్థలములోని సాధకుడు పొందెడి అమూల్యమైన ఫలములు.

ఆదేశముచేత శిష్యునకు శివాచార, శివజ్ఞాన శివభావముల యెడల భక్తి సమన్వితమైన నిష్ఠ, జ్ఞాన విశిష్టమై శ్రద్ధ గలుగునని తెలియుచున్నది. సాధారణముగా నివి శివసంకల్పము వలన కల్గుచున్నవి. శక్తి పాతమును పొంది యెంతో శ్రమించిన గాని శివాచారాదులు లభించవు. అయితే శిష్యస్థలికివి గురుని యానతి వలననే గల్గుచున్నవి.

అయితే పై త్రివిధ సంపత్తి గల్గినంత మాత్రాన సిద్ధి లభ్యమగుననుటకు సాధ్యము కాకపోవచ్చును. ఈ విషయమును వివరించెడి శ్రీ బసవేశ్వరులవారి క్రింది వచనము గనుడి :

ముత్తునీరలి హుట్టి మత్తై నీరప్పుదె?

గురు కారుణ్యవ పడెద భక్తను

హిందణ పూర్వాశ్రయవ బెరసిదడె

గురుద్రోహ, లింగద్రోహ జంగమ ద్రోహ

ఆచార ద్రోహ ప్రసాద ద్రోహ

ఇంతి పంచమహాపాతకంగళు

భక్తంగల్లదె భవిగెల్లియదో?

గురువిడు, లింగవిడు, జంగమవిడు

ఆచారవిడు ప్రసాదవిడెందరియద్దడె

కుంభిపాతక నాయకనరక

కూడల సంగమదేవా! (వ.సం. 767)

దీని తెలుగు రూపమిది :

ముత్యము నీరున పుట్టి మరల నీరగునే?

గురుకారుణ్యము బడసిన భక్తుడు

వెనుకటి పూర్వాశ్రయమున గలసినచో

గురుద్రోహము లింగద్రోహము జంగమద్రోహము

ఆచార ద్రోహము ప్రసాద ద్రోహము

ఇటుల నీ పంచమహాపాతకములు

భక్తునికేగాని భవికెక్కడిదో?

గురువిడడు లింగవిడి జంగమవిడడు

ఆచారవిడి ప్రసాదవిడియని యెరుగనిచో

కుంభిపాతక నాయక నరకము - కూడల సంగమ దేవా!

ఈ వచనము యొక్క నేపథ్యమున యెరుగవలసినదేమనగా శిష్యులకి గురుని యానతిని నుల్లంఘించవలదని తెలియజెప్పేది యవశ్యకత గలదు. ఈ కారణము నేపథ్యమున “న లంఘయేద్ గురోరాజ్ఞాం” అనెడి ఆచార్యాదేశము (సి.శి. 17:6) గమనించినచో విషయము సుస్పష్టమగును.

గురుని యాజ్ఞ యనుల్లంఘనీయమనెడి దొక ఆగమ నియమమని తెలిసికొనుడి. గురువాజ్ఞను నుల్లంఘించవలదని తెలిపెడి యీ పద్యము గమనార్హమైనదై యున్నది.

గురుమంత్రాధః కృతియును

గురునాజ్ఞోల్లంఘనంబు గురువిముఖతయున్

గురురంద్రాన్వేషణమును

గురుపాతక మంద్రుబుధులు గురుభక్తినిధీ! (అనుభవసారము 45)

ఇట్టి స్థితినుండి శిష్యులములోని సాధకుని రక్షించెడిదే “గురోరవలోకన” మనెడిది. మహాసముద్ర సదృశమైన మాయవలననే శిష్యుడు బాధకు గురియగుచున్నాడు. అందులో మునిగితేలుచున్నాడు. తల్లిప్రేమ, పడతి వలపు, పిల్లల యనురాగము మొదలగునవి మాయచేత కల్పింపబడి సాధకుని సంసార సముద్రమును దాటనివ్వకుండ నిరోధించును. మన్నుపొన్నులను జూపి మాయ సాధకుని సమత్వ దృష్టిని ధ్వంసము చేయుచున్నది. రాగ-ద్వేషముల గల్గించును. ఇవియు కర్మబంధములే. మాయచేత పోషింపబడెడివే. గురోరవలోకనము బడబాసలమువలె శక్తివంతమైనది. మాయయనెడి సముద్రమును సములముగా నెండించెడిది. సాధకుని మాయాప్రభావము వలన రక్షించెడిది. గురోరవలోకనము యొక్క దాహకశక్తిని ప్రదర్శించెడి యీ క్రింది పద్యము గమనించదగినది.

క. దుర్మల దుష్టపురాకృత

కర్మేంద్రునిచయ దాహకౌశలనిచితం

తర్మహిత జ్ఞానాసలు

నిర్మల గురుమూర్తి గొలుతు నిరపమ భక్తిన్ (అనుభవసారము, పద్యము 40)

గురుద్రోహ, లింగద్రోహ, జంగమద్రోహ, ఆచారద్రోహ ప్రసాద ద్రోహములనెడి పంచమహాపాపములు చేసి కుంభీపాత నాయక నరకమునకు గురికాకుండగ నుండే విధముగా గురోరవలోకనము శిష్యునికి రక్షణను ప్రదానము చేయుననెడిదే గ్రహించవలసిన విషయము.

శిష్యులములో నుండెడి సాధకుడు పొందెడి మహాద్భాగ్యములలో గురూపదేశము నొకటని గ్రహించగలరు.

భవరోగమును నిర్మూలించెడి విషయములో “మంత్రవైద్యము” (బసవేశ్వర వచనము 653)గా పనిచేసి శిష్యునికి రక్షణనిచ్చి యతనిని శివునిగా నెదిగెడి విధముగా తీర్చిదిద్దెడి సామర్థ్యము గురూపదేశమునకు గలదనెడిది వీరశైవ విదుల నిశ్చితాభిప్రాయమని యెరుగవలెను.

గురూపదేశము వలన “శివాదన్య జగన్మిథ్యా” యని యెరిగిన శిష్యుల జగన్మిథ్యావాదము నంగీకరించెడి యద్వైతివలె వర్తించడు. జగత్తు సత్యమైనదనియును, నిత్యుడైన శివునికి జగత్తుకునభేదము గలదని గుర్తించి తిరుగాడును. సర్వత్ర శివదర్శనమనెడి మహాసంభవమును పొందును. జగత్తును ద్వేషించెడి లోక కంటకుని కంటెను భిన్నముగా ప్రవర్తించును. శివ-జీవ, శివ-జగత్తులనెడి వాటి మధ్య గల భేదము కల్పితమని యెంచి రాగ-ద్వేషముల కతీతుడగును. శివుడు నిరాకార నిరంజనుడైనట్టి చిత్ స్వరూపమని తెలిపెడి గురూపదేశము వలన కరణార్పిత స్థలి యగును. తత్ఫలితముగా కర్మ ఫలమునుండి యలిప్తతనను పొంది, దగ్ధజన్మ బీజాడై కాయవికారములను జయించిన కాయచిత్తగుచున్నాడు. “శివఃత్వమ్” అనెడి శివదర్శనమునకు చెందిన మహావాక్యము నుపదిష్టమైనవాడై లింగాంగ సామరస్యోన్ముఖత బొంది సాధన చేసి సమరస భక్తివలన శివజీవ సామరస్యమును సాధించును. సదాశివాది తత్త్వముల కతీతముగా నుండెడి పరశివ తత్త్వము లీనుడై శివుడగుచున్నాడు. గురూపదేశవేదేన శివోభవతి మానః యనెడి ఆచార్యోక్తిని మరువరాదు. రసవేధ యోగమున లోహము సువర్ణముగా మారిపోవు విధముననే గురోరవలోకన, గురోరాదేశ, గురూపదేశము లనెడి వాటివలన జీవుడు శివుడగుననెడిదే గ్రహించవలసిన విషయమని శిష్యులమునందున భగవత్పాదుల వారిచ్చినట్టి యుపదేశము వలన తెలియుచున్నది.

- శివం భూయత్ -

ఆశీర్వాచనము - 1 :

శుశ్రూషు(వు) స్థలము :

జిజ్ఞాసువులై సద్భక్తులంతవరకు శిష్యస్థలము గురించి, కూలంకషముగా నెరింగితిరి. లింగస్థలములలోని ప్రసాది స్థాంతరగతమౌ శిష్యస్థలమున సాధన పరిపూర్ణమైన సాధకుడు, శుశ్రూషువు స్థలమున ప్రవేశించును. ఇద్దాని గురించి యీ ఆశీర్వాచనమున తెలిసికొందుముగావుత.

శుశ్రూషు వనెడి పదమునకు వినెడివాడు అనెడి అర్థము గలదు. ఇచ్చట నమితానక్తితో శ్రీ గురువులవారి యుపదేశమును వినెడి శిష్యుడే శుశ్రూషువనబడునని గుర్తించగలరు. ఈ విషయమున శ్రీ రేణుకాచార్య భగవత్పాదుల వారు శ్రీ అగస్త్యమునికి క్రింది విధిన యుపదేశమునిచ్చెను.

బోధ్యమానః స గురుణా పరకాయేన సర్వదా ।

తచ్చుశ్రూషారతః శిష్యః శుశ్రూషురితి కీర్త్యతే ॥

(సి.శి. 17-68)

ఇద్దాని తాత్పర్యమేమనగా పరకాయుడైన గురుదేవుని చేత బోధింపదగిన శిష్యుడు నొకవేళ శ్రీగురువు గారి యుపదేశమును వినుటయందున నవధానమును, ఆసక్తిని, ఇచ్చును, కనబరచిన యెడల నతడు శుశ్రూషువని పిలువబడును.

అత్యోన్నతి శ్రవణము వలన సిద్ధించును. స్వస్వరూప విజ్ఞాన విహీనుడైన జీవుడు గురుపదేశమును విని, అత్యజ్ఞాన ప్రాప్తిని పొంది, ముక్తిని సాధించుచున్నాడు. అందుకే, అత్యజ్ఞాన సముపార్జన కొరకు శ్రవణమే ముఖ్యమైనదని యెంచబడినది. “అత్మావాలరే దృష్టవ్యః శ్రోతవ్యః మంత్రవ్యః నిదిధాసితవ్యః” అనెడి యుపనిషద్వాణి యీ విషయమును సమర్థించుచున్నది. శ్రోత్రం శ్రోతేనైవన కుండలేన” అని యొక సుభాషితకారుడు నుడివి యుండెను. చెవికి బంగారు ఆభరణములు ధరించికొని అలంకరించికొనుట కంటెను వినుటయనెడి యాభాషణముతో నద్దానిని యలంకరించి కొనుటలోన నౌచిత్యము కలదు. బంగారు ఆభరణములు లశాశ్వతమైనవి. ద్రవ్యము యొక్క లేమి యుండినప్పుడు బంగారపు కుండలము కంసాలి కొట్టుకో లేదా సంతలోని యంగడికి చేరును. కష్టపడి దానిని జాగ్రత్తగా కాపాడికొనెను, వ్యక్తి మరణానంతరమది బంధువుల పాలగును. అందుచేత శ్రవణమున కధికమైన ప్రాముఖ్యత నివ్వవలెనని సూచింపబడినది. శ్రవణ భక్తినాచరించుచుండవలెను. సద్గ్రంథముల నితరులు చదువుచుండగా వినుటయును, పెద్దలు ప్రధానము చేసే ప్రవచనాదులను వినుటయును గూరుపదేశము నాలించుటయును శ్రవణ భక్తిని సలుపుటలో సాధనములై సాధకునకుపకరించునని గుర్తించగలరు. జీవితము సార్థకమగును. వినెడి దెప్పటికైనను మనకు నుపకరించగలదు. చచ్చిన పిదప నిది మనను వెన్నంటి యుండగలదు.

నేటి వైజ్ఞానిక జగత్తులో దృశ్య శ్రవణములను సుసాధ్యము చేసెడి సాధనములెన్నియో లభ్యమగుచున్నవి. మారుమూల గ్రామములోని యొక మారుమూల స్థలమునగల యింటిలోని మారుమూల గదిలో కూర్చుండియుండి విశ్వములోని పలు ప్రాంతములలో సంభవించెడి వింతలను, విశేషాలను సులభముగా తెలిసికొనవచ్చును. విని, చూచి వింతైన యనుభూతిని పొందవచ్చును. కాని యిట్టి వినికిడి దుఃఖప్రదమైనదగునని గుర్తించగలరు. అత్యజ్ఞానమును వినుటవలననే నిజమైన సుఖము లభించునని తెలిసికొనగలరు. సాధారణ జ్ఞానము సంసార బంధములను పెంచెడి గుణము గల్గినదై యుండును. అది ఆత్మదర్శనమును సాధించి పెట్టజాలదు. తన్నిమిత్తమై శ్రీగురువు నాశ్రయించి, శ్రవణేంద్రియమును గురుపదేశ శ్రవణార్థమై యంకితము చేయవలెను. గురువాక్యములను జాగ్రత్తగా వినుటయే శిష్యుని కర్తవ్యమని యెంచవలెను. “మంత్రమూలం గురోర్వాక్య”మని చెప్పబడినది. ఈ సత్యమును విస్మరణకు గురిచేయుట మూర్ఖత్వమే యగును. వినిన దానిని యెప్పటికప్పుడు మననము చేసికొనుట ద్వారా జ్ఞాపకములోనుంచికొనవలెను. ఒక చెవి చేత విని మరొక చెవివలన విడిచెడి ధోరణి మంచిది కాదని గుర్తించగలరు. ఈ విధిన మరచెడి వారాధిక్యతలో నుండినా శుశ్రూషువు వారి ననుసరించవలదు.

ఒక రాజు దర్బారు నందున నొక మూర్తి కారుడు మూడు నిత్రడి మూర్తులను తీసికొనివచ్చెను. మూడును నొకే విధముగా కన్నట్టుచుండెను. మూర్తి కారుడు వాటిని రాజు సన్నిధిన యుంచి “ఓ రాజా! యీ మూర్తులొకే విధిన కన్నట్టివను, వీటిలో నొకదాని కింకొకటి పోలిలేదు. మీ యాస్థానములో విద్వాంసుల వలన వెలను నిర్ణయింపన్ జేయుడి. తగిన మూల్యమున చెల్లించి, మూర్తులను గైకొని, నన్ను ధన్యుని చేయుడి”

అని వినతిని చేసెను. రాజుగారు దర్బారులోని విద్వాంసుల కాదేశములనిచ్చి మూల్య నిర్ణయమును చేయుడనెను. అదివారి శక్తికి మించిన పనియై యుండెను. వారు తమరి యవశ్యకత గురించి విన్నవించికొనిరి. రాజుగారి కేమి చేయవలెనో తెలియకుండెను. ఇంతలోనే యొకడు రాజు నుద్దేశించి “రాజా! యేలినవారు నాకొక మూడు దినముల గడువునిచ్చిన యెడల మీ ఆజ్ఞను నే నమలు చేయగల”ననెను. రాజుగారతని యభ్యర్థన నంగీకరించెను. మూర్తికారునికి వసతి సౌకర్యములు కల్పింపుడని, రాజోద్యోగులకు నానతి నిచ్చెను. తదనుగుణముగనే యేర్పాట్లు చేయబడెను.

మూర్తుల మూల్యకరణ గురించిన విషయమున సభికులు నెంతయో కుతూహలమును ప్రదర్శించిరి. వారీ విషయమున తమలో తాము చర్చించికొనుచుండిరి. రాజధాని నగరములో నెక్కడ చూసినా అక్కడ నీ విషయమును చర్చించెడివారు కనబడుచుండిరి. ఈ విధముగా గడువుకాలమున ప్రజలు తమరి యాసక్తిని ప్రదర్శించిరి. రాజుగారిచ్చిన గడువు కాలము ముగిసిన పిదప నా విద్వాంసుడ సభలోనికి ప్రవేశించెను. రాజుగారు నాత్యంతో గమనించుచుండెను. సభలో జనులు క్రిక్కిరిసియుండిరి. అందరి దృష్టి మూర్తులపైన కేంద్రీకృతమై యుండెను. నిశ్శబ్దము పూర్ణస్థాయిలో నుండెను.

విద్వాంసుడు మొదటగా నొకమూర్తిని గైకొని, దాని మూల్యము ఐదు లక్షలని తెలిపెను. రెండవ దానిని తీసికొని దీని వెల యాభైవేలనెను. చివరిదాని మూల్యము కేవలమొక వరహా మాత్రమేయని తేల్చిచెప్పెను.

రాజుగారు “మూల్యములలో గల తేడాకు గల కారణమేమి” టని ప్రశ్నించెను. అప్పుడా విద్వాంసుడు రాజుకిట్టలనియెను.

“ఓ రాజా! మూర్తికారుడెంతో తెలివిపరుడు. మూర్తుల మూలమున లోకమున కొక సందేశము నివ్వదలచినాడు. ఆ సందేశమెట్టిదో తెలుపుటకు ముందుగా నేనొకటి మీముందు ప్రదర్శించెద”ననెను. ఒక దారమును గైకొని మొదటి దాని చెవి రంధ్రములో వేసెను. ఆ దారము వెలుపలికి రాకుండా లోపలే యుండెను. రెండవ మూర్తి చెవిలో వేయగా నది దాని నోటిలోనుండి బయటికి వచ్చెను. మూడవ మూర్తి చెవిలో వేసిన దారము మరుక్షణముననే మరొక చెవినుండి వెలుపలికి వచ్చెను.

ప్రదర్శన ముగిసిన పిదపన విద్వాంసుడు రాజు కిట్టలనెను. రాజా! వినినది యవగతము చేసికొని తద్వారా లబ్ధిని పొందెడి వాడే యుత్తముడని తెలుపుటకు మొదటి మూర్తి చేయబడినది. రెండవ, మూడవ ప్రతిమలు మధ్యమ మరియు అధమస్థాయికి చెందిన శ్రోతలకు సంకేతముగా నిలుచును.

విద్వాంసుని తెలివి తేటలకు గాంచి, రాజు మరియు రాజసభ మెచ్చుకొనిరి. రాజుగారు విద్వాంసుని యుచితమైన రీతిలో సన్మానించెను.

శిష్యుడు శుశ్రూషగా అగుటకు సంకీర్తభావము గల్గిన శ్రోతగా రూపొందవలెనని గ్రహించగలరు.

గురూపదేశము వలన శుశ్రూషువెరుగ గోరెడి విషయములెట్టి కోవరు చెంది యుండవలెననెడి ప్రశ్న స్ఫురించెడి యవకాశము గలదు. శ్రీ రేణుకాచార్య భగవత్పాదుల వారి విషయమును గురించి యీ క్రింది విధముగా తెలిపిరి :

కిం సత్యం కిం న వా సత్యం క ఆత్మా కః పరః శివః ।

ఇతి శ్రవణ సంసక్తో గురోః శిష్యో విశిష్యతే ॥ (సి.శి. 17-69)

దీని భావమేమనగా సత్యమెయ్యది? అసత్యమేది? ఆత్మయెట్టిది? పరశివుడెవ్వడు? అనెడి ప్రశ్నలకు గురూపదేశమువలన సమాధానమును గోరెడి శుశ్రూషువు సామాన్య శిష్యుల కంటెను భిన్నుడై యుండును.

శుశ్రూషువు సామాన్యశిష్యుని కంటెను శ్రేష్ఠుడైయుండునని తెలియుచున్నది. శ్రీరేణుకాచార్య భగవత్పాదులవారి క్రింది యుపదేశమును గనుడి :

శ్రుత్వా శ్రుత్వా గురోర్వాక్యం శివసాక్షాత్ క్రియాపహమ్ ।

ఉపశామ్యతి యః స్యాంతే స ముక్తిపదమాప్నుయాత్ ॥ (సి.శి. 17-61)

ఉపదేశములోని సారాంశమేమనగా శివసాక్షాత్కారమును గల్గించెడి శ్రీ గురువుల వారి వాక్కులను వినుచు వినుచు శుశ్రూవులలో నెవ్వడు చిత్తమున శాంతిని యనుభవించునో అతడు ముక్తి పదమును పొందగలడు.

గురువులవారి సమీపమున ననేక విధములగు స్థితిగతులలో ననేకమైన శిష్యులుండెదరు. వీరిలో కొందరు కేవలమ గురుసేవను చేయుటలోనే యాసక్తిని చూపగా కొందరు శ్రవణాసక్తి గలవారై గురుసేవను చేయుచునే గురుపదేశము యెడల సాధాన చిత్తులై యుందురు. మొదటి కోవకు చెందిన వారి కంటెను రెండవ రకమునకు చెందిన వారుత్తములనెడిది శ్రీ గురువుగారి యభిప్రాయమైయున్నది.

మనమనేక స్థానములలో ననేక విధములైన మాటలను వినుచున్నాము. అయితే వీటి సత్యాసత్యముల విషయమును గురించిగాని, ఆత్మానాత్మా సంబంధము గురించిగాని తెలిసికొనవలెననెడి జిజ్ఞాస చాలామంది కుండదు. ప్రపంచము నందున పరమేశ్వరుడుత్త్యాసత్యములను, ఆత్మానాత్మలను విడదీసి చూసెడిదంత సులభతరము కాకుండగ చేసినాడు. “సత్యాన్యతే మిథునీకృత్య” మ్మనెడి వాక్య మీ విషయమునే ధృవపరచుచున్నది. ప్రపంచము గురించి వివరిస్తూ శ్రీ శంకరాచార్యులవారి వాక్కులను నుడివిరి. అయితే, వివేకవంతులు మాత్రమే రెంటిని విడదీసి చూడగలరు. త్రికాలాబాధితాంశమును సత్యమనియును, అనునిత్యము పరివర్తనకు గురియయ్యెడి దసత్యమనియును చెప్పబడినది. ఆత్మయును నిదే విధముగా అనాత్మ విషయములనుండి విడదీసి చూడదగినదై యున్నది. వివేకవిహీనులకు ననాత్మను నాత్మనుండి విడదీసి చూచుటను సాధ్యము కాదు.

చరాచర జగత్తులోని యంశములు షడ్భావ వికారములకు లోనై నిరంతరము మార్పుకు గురియగుచుండును. జీవి ధరించెడి దేహము నట్టిదే. జీర్ణదశకు చేరినపిదప నయ్యది విస్మరింపబడును. విసర్జింపబడును. పంచభూతములలో కలిసిపోవును. ఇట్టి మార్పుకు గురికానివి లేవని భావింపవలదు. జీవుడు - శివుడు నష్టమున పొందవని గురించవలెను. వేదాంతవాదులు, తమ గ్రంథములలో ఆత్మ నశించదని వ్రాసిరి. ఈ భావమునకు గీత విస్తృతమైన ప్రచారము నిచ్చెను.

ఆత్మ-అనాత్మ వివేకమంత సులభముగా ప్రాప్తించదు. గురుపదేశము నొక్క పరి వినినంత మాత్రమున యేమియును లభ్యముగాదు. నేను దేవునికంటెను భిన్నుడను, నాకు దేవుని దయ కావలెను, దైవకృప వలన సుఖసంతోషములనుభవించుననెడి భావ పరంపర గల్గిన యీ లోకమున జీవాత్మ-పరమాత్మల యేకత్వమును గురించిన నమ్మకమును పెంచుకొనుట యెంతో కష్టము. ఈ కష్టతరమైనదాని నభ్యసించవలెననినచో జ్ఞాన సముపార్జనలో విసుగుకు స్థానముండకూడదు. మాటిమాటికి వినవలెను. మనకిష్టమైన పదార్థమును మాటిమాటికి ఆసక్తితో తినినగాని తృప్తి గలుగదు. ఆత్మజ్ఞానము గురించియు, విసుగుకు ఆస్కారమివ్వకుండగ గురుపదేశమును మాటిమాటికి శ్రవణమును చేయవలెను. జ్ఞానమవగతమైన పిదప శాంతి చేకూరును. శుశ్రూషువు నిట్టి స్థితికి చేరి ధన్యుడగును. మీరును శుశ్రూషువు లక్షణముల నవరచికొని జీవితమును సుసంపన్నము చేసికొందురుగాక!

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులు చంద్రశేఖర శివాచార్య మహాస్వాములవారు విశేష జీవుని విశిష్ట లక్షణముల గురించి తెలిపిరి. వినికిడి యందున నాసక్తి గల్గియుండుటే కేంద్రాంశమని తెలియజేసిరి.

శుశ్రూషువనగా సేవించెడి వాడని గ్రహింపబడుచున్నది. “పరివస్యాతు శుశ్రూషా పరిచర్యాప్యపాసనా” అనెడిది అమరసింహుని వాక్కు. (అమరకోశము, ద్వి.కా॥ బ్రహ్మవర్ణం) గురువును సేవించెడివాడు గురుశుశ్రూషువనబడుచున్నాడు. అయితే “శ్రవణ సంసక్తో గురో విశిష్యతే” యనెడి భగవత్పాదుల వారి వివరణ (సి.శి.17:69). శుశ్రూషువు సేవకని కంటెను భిన్నుడని తెలుపుచున్నది. “శ్రవణతత్పరః శిష్యః శుశ్రూషుః శిష్యో విశిష్యతే, కేవల సేవాసక్త శిష్యాపేక్షయా విశిష్యతే” అనెడి మరెంతొంటదార్యుల వాక్కులు విషయమును వివరించెడివై యున్నవి. “శ్రోతుమిచ్ఛా శుశ్రూషా, శ్రుశ్రవణే” యనెడి లింగనసూరి వివరణ గమనార్హమైనది. శుశ్రూషువనగా శ్రవణాక్తి గల్గిన శిష్యుడని ఆంధ్రమహాభారతమున చెప్పబడినది. ఈ వచనమును గమనించుడి :

ప. నీవు ధర్మసూక్ష్మత్వదర్శి నేను శుశ్రూషకుండ

నన్ను శాసిరాపు మనవుడు ప్రీతుడై

యతని కిట్లనియె (భారతము, శాంతి 5-325)

“పరకాయేన శాసనీయః శిష్యః” అనెడి వీరశైవాచార విదుల వాక్కులు స్మరణీయములు.

శ్రవణసంసక్త చేష్ట శుశ్రూషువును సేవాసక్త శిష్యునినుండి విడజేసి చూపుచున్నదని గ్రహించగలరు.

శ్రవణాసక్తి గల్గిన భక్తుడెట్లులుందునో యనెడిదానిని సోమనాథుడీ విధముగా తెలియజేసెను.

మం. కడువేడ్కన్ శివభక్తగోష్ఠివినుచో గంపించుచున్ మగ్నుడై
యొడలెల్లం జెవులై ప్రసన్నముఖుడై
యుద్యత్ ప్రమోదాత్ముడూ
యడరంగా బ్రమదాశ్రుధారలోని నేత్రా
పాంగ సంమైజాత
తొడరన్ ముత్తుపులకాంగుడయి
భక్తుండున్న గాకొప్పునే? (అనుభవసారము, ప. 84)

శుశ్రూషు యొక్క శ్రవణాసక్తియు నీ విధముగా నుండుననెడిదే గ్రహించవలసిన విషయము. వినిన దానినే మరల మరల వినగోరును. ఇది శుశ్రూషుయొక్క విశిష్టమైన లక్షణము. దీనికిగల కారణమును వివరించెడి క్రింది పద్యము చదువదగినదైయున్నది :

చ. ఎరిగి యెరింగి నన్నడుగ నేమిటి కప్పు
దెరింగి యింతకున్
మరచుటగల్గెనే నదివినం బని లేదటగా యున్నరూ
పెరగియు నేన చెప్పవిన నిష్టము గల్గుట చాలలెస్సయ
తైరగెరిగించెదన్ వినుము తెల్లముగా మొదలింట నుండియున్

గురువుగారి యుపదేశమును నాలించు యందున శుశ్రూషువమితమైన యాసక్తిని ప్రదర్శించుననెడిదే గుర్తించవలసిన యంశము.

శ్రవణము యొక్క ప్రాముఖ్యత దృష్ట్యా శ్రుతి శ్రవణేంద్రియము యొక్క భద్రత గురించి యీ క్రింది విధముగా తెలిపినది :

భద్రబుద్ధేభి శ్రుణుయామ దేవాః ।
భద్రమృశ్యే మాక్షభిర్యజత్రాః స్థిరైరజ్ఞై స్తుష్టువాగ్ం సస్తనూభిః ॥ (దశశాంతులు మొదటి మంత్రము)

శ్రేష్ఠమైన శ్రవణ శక్తిని గల్గియుండుటకై మానవుడు కలకాలమునుండి ప్రయత్నించుచున్నాడని తెలియుచున్నది.

శుశ్రూషువు వినగోరెడి విషయ సంచయమెట్టిది? యనెడి ప్రశ్న యెంతో ముఖ్యమైనది. చిరకాలమునుండియు కొన్ని విషయము మానవుని యశాంతికి కారణమగుచున్నవి. అవి యెట్టివనిన యెడల నయ్యవి సదసద్వివేక లోపము, ఆత్మానాత్మ విజ్ఞానలోపము, శివ-జీవ భేదబుద్ధి యని చెప్పవచ్చును. సదసద్వివేక శూన్యత జగన్మిథ్యా వాదమునకు దారితీసి సాధకుని నాస్తికునిగానో ప్రచ్ఛన్న నాస్తికుడని యెంచబడెడి యద్వైతిగానో చేయును. ఆత్మానాత్మ విచక్షణ లేనివారు నవిద్యచేత బాధితులైనవారై సంసార త్రాంతిని పెంచికొని పతనమవుదురు. శివ-జీవ భేదభావము వలన అహంకార-మమకారములు పెరుగును. తత్ఫలితముగా రాగద్వేషములు కల్గును. అందుచేత శుశ్రూషువు సత్యమెయ్యది, అత్యయెట్టిది? పరమాత్మ యెవ్వడనే విషయముల నెరుంగ నెంచును. ఎరిగిన యెరుక వలన నుపశాంతిని పొందగోరును.

- శివం భూయాత్ -

ఆశీర్వాచనము - 2 :

శుశ్రూషువు స్థలము :

ధర్మాభిమానులైన మీరింత కంటెను ముందు శుశ్రూషువు స్థలమునకు చెందిన ప్రాథమికాంశములను తెలిసికొంటిరి. ప్రయత్న పూర్వకముగా గురూపదేశము నాలించి తద్వార యితోధికమైన ఆధ్యాత్మిక లబ్ధిని పొందెడివాడే శుశ్రూషువని తెలిసికొంటిరి.

వినుటలోన ఆత్మోన్నతి సుసాధ్యమగునని తెలిసినా చాలామందికి చెప్పుటలోనే ఆసక్తి గల్గుచున్నది. “మొదట నేను చెప్పేది వినుమని నుడివి, యెదుటివాడి నోరును మూయించుటలో చూపెడి నైపుణ్యమును వినుట నలవరచుకొనుట విషయము పెంపొందించికొనుటలేదు.

వినెడివారును, నిషిద్ధ విషయముల గురించి వినుట యందున నెక్కువ ప్రీతిని ప్రదర్శించుచున్నారు. నీరు పల్లమునకు ప్రవహించుననెడిది సత్యము. అదేవిధిన వినెడివాని మనోభీష్టము నిషిద్ధ విషయములవైపే మొగ్గును చూపును. ఈ స్థితిని చక్కబెట్టుట సాధకుడ ప్రయత్న పూర్వకముగా వినుటను నలవరచుకొనవలెను. అధోముఖమున పయనించెడి పయోరాశిని యంత్ర సాధనము చేత సూర్యునిగా మినిగా చేసెడి రీతిలోనే సాధకుడు స్వప్రయత్నము చేత నుత్తమ శుశ్రూషువుగా పరిణామము బొందవలెను. ఈ విధిన యత్నించని యెడల నాధ్యాత్మిక విద్య సంప్రాప్తము కాదని గుర్తించగలరు.

వినికిడి విద్యాభ్యాసమున కెంతో ముఖ్యమైనది. విద్యలన్నింటిలో నతి ముఖ్యమైనదని గీతాదులచే పరిగణింపబడిన ఆధ్యాత్మిక విద్యనభ్యసించెడి వారు శుశ్రూషువులైయుండవలెనని వేరుగా చెప్పుటనవసరము. అయితే వినికిడి విలువను తెలిసికొనెడి యిచ్చలేని వారెల్లరు నాధ్యాత్మిక విద్య యొక్క ప్రాముఖ్యత నెరుగనివారై యున్నారని గుర్తించవలెను. ఈ సందర్భమున నాధ్యాత్మిక విద్య గురించియు, దాని ప్రాముఖ్యత గురించియు తెలిసికొనుట యెంతో ముఖ్యమైన విషయమగును. ఈ విషయము విశదపరచెడి యుదంతమొకటి కలదు.

ఒకానొక సమయమున నొక శివాచార్యుల వారు నొక సుశిక్షితుడైన వ్యక్తిని “మీరేమి చేయుచున్నా”రని అడిగెన అతడు “నేనొక విద్యాలయమున ప్రాధ్యాపకుడనై యున్నా”ననెను. “ఇక ముందేమి చేయుదు”రని వారడుగగా “పెళ్ళి చేసుకొనెద”నని యతడు నుత్తరము నిచ్చెను. శివాచార్యులవారు “పిదప నేమి చేయుదు”రని అడిగెను. అతడు “సంసారి నై పిల్లలను గని పెంచి పోషించెద”ననెను. “ఆ పిదపనేమి చేయుదు”రని యడుగగా పిల్లలను సుశిక్షితులుగా చేసి తనయంత వారిని చేతుననెను. శివాచార్యులు “ఇంకేమి చేయుదు”వని యడిగెను. విసిగిన స్థితిలోన నా ఆధ్యాపకుడు “చచ్చిపోయెద”ననెను. “చచ్చిన పిదప నేమి చేయుదు”వని శివాచార్యులవారడుగగా నతడు “నాకు తెలియదనెను. అప్పుడా శివాచార్యులవారు “మీరు నేర్చినది భుక్తి సంపాదనకొరకు తగినదైనను, ముక్తిని సంపాదించెడి యుక్తిని తెలుపజాలదు. అందుచేత, మీరు నాధ్యాత్మిక విద్య గురించి తెలిసికొనుటకై సద్గురువు నాశ్రయించు”డని హిత వాక్యములను పలికిన వాడయ్యెను.

గురూపదేశమును శ్రవణమును చేసిన గాని ముక్తిపథము గోచరించదని శ్రీ రేణుకాచార్య భగవత్పాదులవారు సెలవిచ్చిరి. ఉపదేశమును గనుడి :

న బుద్ధతి గురోర్వాక్యం వినా శిష్యస్య మానసమ్ ।

తేజో వినా సహస్రాంశోః కథం స్ఫురతిపబ్జజమ్ ॥

(సి.శి. 17-62)

దీని తాత్పర్యమేమనగా సూర్యకిరణములు లేకుండగ కమలమే విధముగా వికసించదో అదే విధిన గురూపదేశము లేకుండగ శిష్యుని మనస్సు వికసించదు.

శ్రీరేణుక భగవత్పాదులవారి విషయము గురించి మరొక దృష్టాంతమునిచ్చిరి.

సూర్యస్యోదయమాత్రేణ సూర్యకాంతః ప్రకాశతే ।

గురోరావలోకమాత్రేణ శిష్యో బోధేనబాసతే ॥

(సి.శి. 17-63)

సూర్యోదయము చేత సూర్యకాంత పుష్పము వికసించును. అదేవిధిన గురువుగారి యాలోకనము వలన శిష్యుని బుద్ధి ప్రకాశించుచున్నది. ఇదియే శ్రీగురువుగారి యుపదేశములోని సారాంశము.

ఆధ్యాత్మిక విద్య యనెడిది సూర్య ప్రకాశము వంటిదని గుర్తించవలెను. సూర్యప్రకాశము లుష్టమైన యెడల కమలము, సూర్యకాంతి పుష్పములు అందవిహీనములగును. శ్రీగురువుగారి యుపదేశమును వినని శిష్యుడును నీరెంటివలె నిస్తేజుడగును. తేజోవిహీనునికి తత్త్వబోధ యెటుల సిద్ధించును? అందుచేత, సాధకుడు గురూపదేశమును శ్రద్ధతో వినెడిది యవసరమని గుర్తించవలెను.

గురూపదేశమును వినెడి సమయమున శిష్యుడే విధిన యుండవలెననెడిది చెప్పబడినది. గమనించుడి:

అద్వైతపరమానందప్రబోధైకప్రకాశకమ్ ।

ఉపాయం శ్రుణుయాచ్చిష్యః సద్గురుం ప్రాప్య సాంజలిః ॥ (సి.శి. 17-64)

దీని తాత్పర్యమేమనగా తత్త్వబోధనెరుగ గోరెడి శిష్యుడు, గురువుగారి సమీపమునకు వచ్చి నిలుచుండి, ముకుళితహస్త్యుడై గురూపదేశమును వినవలెను.

శుశ్రూషువు శ్రీగురువు నుద్దేశించియే విధముగా విజ్ఞాపనను చేయవలెననెడి దానిని శ్రీరేణుకాచార్య భగవత్పాదుల వారి క్రింది విధముగా వివరించిరి :

కిం తత్త్వం పరమం జ్ఞేయం కేన సర్వే ప్రతిష్ఠితాః ।

కస్య సాక్షాత్ క్రియా ముక్తిః కథయేతి సమాసతః ॥ (సి.శి. 17-65)

దీని తాత్పర్యమేమనగా “నెరుగవలసిన పరమతత్త్వమేది? దేనిచేత జగత్తు ప్రతిష్ఠితమైయున్నది? దేనిని సాక్షాత్కరించికొనుట చేత ముక్తి లభించును. ఈ విషయములను సంగ్రహముగా తెలియజేయుడి :

ఆ పిదప గల్గెడి పరిణామమెట్టిదో యీ క్రింది విధముగా తెలుపబడినది.

ఇతి ప్రశ్నే కృతేపూర్వం శిష్యేణ నియతాత్మనా ।

బ్రూయాత్ తత్త్వం గురుస్తస్మై యేన స్యాత్ సంస్మతేర్లయః ॥ (సి.శి. 17-66)

ఈ విధిన శిష్యుడు విజ్ఞాపనను చేసిన పిదప శ్రీగురువు శిష్యునికి సంసారమును లయింపజేసెడి తత్త్వమును బోధించవలెననెడిదే దీని తాత్పర్యము.

“తద్విజ్ఞానార్థం, స గురుమేవాధిగచ్ఛేత్ సమిత్యాణిః, శ్రోత్రియం బ్రహ్మనిష్ఠమ్” అనెడి ముండక శ్రుతి వాక్యము ప్రకారముగా ఆత్మజ్ఞానమును తెలిసికొనగోరెడి శిష్యుడు గురువును సమీపించి చేతులను జోడించికొని వినయ పూర్వకముగా మూడురకముల ప్రశ్నల నడుగవలెను. అవి యేమనగా జగత్తునందున తెలిసికొనుటకు యోగ్యమైన పరమతత్త్వమేది? ఈ ప్రపంచమునకు నాధారభూతముగా నున్నదేది? దేని సాక్షాత్కారము వలన ముక్తి ప్రాప్తించును. ఈ ప్రశ్నలకు సమాధానముగా శ్రీగురువు సంసారమును లయము చేసెడి తత్త్వపదేశమును కరుణతో ప్రసాదించును. ఈ విధముగా ప్రశ్నలను వేసెడి జిజ్ఞాసువులకే తత్త్వపదేశమును చేయవలెననెడిది తత్త్వజ్ఞుల యభిప్రాయమై యున్నది. శ్రీమన్నిజగుణ శివయోగులవారి మాటలలో చెప్పవలెనని “పరిపక్వ హృదయవల్లద మందమతిగలిగె బోధిపెంబ బ్రమ యాకోమనుజా!” హృదయము పరిపక్వదశ చేరని దశలో నున్న మందమతులకు బోధింతుననెడి బ్రమ యెందులకు మనుజా!” అనెడిదే శ్రీశివయోగులవారి వాక్కులలోని సారము. సత్పాత్రతలేని వారికిని, సచ్చిష్యులు కాని వారికిని తత్త్వపదేశమును చేయవలదనెడిదే గ్రహించవలసిన సత్యము.

ఏదైనా సంబరము సందర్భముగా ననేక విషయముల గురించి ప్రవచన ప్రక్రియ నడిపెడి సందర్భమున శ్రోతలందరు నొకే కోవకు చెందిన వారై యుండరు. కొందరికి కొందరి మాటలు రుచించిన యెడల మరికొందరికి యింకా కొందరి మాటలు రుచ్యములగును. మరికొందరు ననాసక్త హృదయులై యితరులతో ముచ్చటించుటయందున మునిగిపోవుదురు. వీరందరికంటెను భిన్నముగా నుండెడి వారైన కొందరు నిద్రలోనికి జారికొని విశ్రాంతిని పొందుదురు. ఇట్టివారిలో నెవ్వరు తత్త్వపదేశ ప్రధానమున కర్హులో ననెడిది తెలియని విషయము కాదు. ఆసక్తిలేనివారికి తత్త్వపదేశము చేయుటవలన లాభముండదు. ప్రయత్నము వ్యర్థమైనదగును. అందుచేత శిష్యుడు శుశ్రూషువుగా నెదుగట్టకై వలయు అర్హతలను పెంపొందించుకొనవలెను.

ఈ ప్రపంచమునందలి ప్రతియొక్క మనుష్యుని యొక్క మనస్సులోన నేదో యొక విధమైనట్టి యజ్ఞానముండును. అజ్ఞానము లన్నింటికిని మూలకారణమై యుండెడిదే మూలాజ్ఞానము. ఆయా వస్తువుల తెలివిడి యైనప్పుడు నా యా వస్తువిష్ట యజ్ఞానము దూఱుగునే గాని మూలాజ్ఞానము

దూరము కాదు. మూలాజ్ఞానమును దూరము చేసికొనలేని వ్యక్తి యీ లోకమునందున నెంతటి జ్ఞాని యనిపించికొనినను నాధ్యాత్మిక క్షేత్రము నందతడు ఖచ్చితముగా నజ్ఞానియే. పరతత్త్వము నెరుగని వారెల్లరు నజ్ఞానులేయని తెలిసికొనవలెను.

శ్రీమన్నిజగుణ శివయోగులవారు తెలిపిన యటుల తన చిద్రూపమును మరచి పంచ భూతాత్మకమైన దేహమే తాననెడి వాడును, తన నిర్మల స్వరూపమును మరచి సూతకాదుల లోన నుడిగొనువాడును, జాగ్రత, స్వప్న సుషుప్తుల నెరిగుచు వాటికి సాక్షిగా నుండెడి చిద్రూపమును మరచి నామ-రూపాదులను మోహించెడి వాడును నజ్ఞానులే.

వివేక, వైరాగ్యాది పట్క సంపత్తిని, ముముక్షుతాది సాధన చతుష్టయమును చేకూర్చికొని, గురువు సన్నిధిని చేరి శుశ్రూషులై తన యజ్ఞానమును దూరము చేసికొనుటయే శిష్యుని కర్తవ్యమై యున్నదని గ్రహించగలరు.

శుశ్రూషువడిగిన ప్రశ్నలకు శ్రీగురువు వలన నెట్టి ప్రత్యుత్తరమొచ్చునో యనెడి విషయమున శ్రీరేణుకాచార్య భగవత్పాదులవారి క్రింది విధముగా నుపదేశము నిచ్చిరి :

శివ యేవ పరం తత్త్వం చిదానందసదాకృతిః ।

స యథార్థస్తదన్యస్య జగతో నాస్తి నిత్యతా ॥ (సి.శి. 17-69)

దీని తాత్పర్యమేమనగా సచ్చిదానంద స్వరూపుడైన శివుడొక్కడే పరతత్త్వము శివతత్త్వమే యదార్థమైనది. దీనికంటెను భిన్నమైనది. నిత్యమైనది కాదు.

పరబ్రహ్మతత్త్వము గురించి భిన్నమైన యభిప్రాయములు కలవు. వీరశైవ సిద్ధాంతము ప్రకారము శివుడే పరతత్త్వము. ముప్పుది యారు తత్త్వములకును మూలతత్త్వమనదగినదే శివతత్త్వము. శివతత్త్వమే సత్యము అది చిద్రూపముగా నుండును. ఆనందమయమైనది శివతత్త్వమే. ఆ విధముగా శివతత్త్వమే సచ్చిదానంద రూపమై యున్నదని గ్రహించవలెను. శివతత్త్వము కంటెను భిన్నమైనదని చెప్పబడెడి విష్ణ్వాది తత్త్వములు పరతత్త్వము కాజాలవని తెలిసికొనగలరు. ఈ విధముగా శివతత్త్వమును గురించి తెలిసికొనిన శుశ్రూషువు శివతత్త్వము యెడల యవగాహనను పెంచికొని శివ-జీవ సామరస్యమును సాధించెడి ప్రయత్నమును యత్నమును చేయవలెను.

ఓం శాంతిః శాంతిః శాంతిః

విశేష ప్రతిపేక్ష :

శ్రీ కాశీ జగద్గురువులు చంద్రశేఖర శివాచార్యులవారు నాధ్యాత్మిక విద్య యొక్క ప్రాముఖ్యతను తెలిపిరి. శుశ్రూషులెరుగవలసిన విషయముల గురించి తెలియజెప్పిరి.

పరకాయ జంగముని సేవించెడి వాడు “మోక్షార్థి”యని భగవత్ పాదులవారి యుపదేశము (సి.శి. 17-58) వలన తెలియుచున్నది. ముముక్షువైనవాడు తప్పనిసరిగా గురుకరుణను పొందవలసియుండునని “గురుకారుణ్య స్థలమున” తెలుపబడినది. ఈ విషయమును సంక్షిప్తముగా తెలిపెడి యీ క్రింది పద్యము గమనార్హమైనదైయున్నది :

ఉ. అంగమ దృశ్య దృశ్యముల కాశ్రయుడయ్యును గానరాని

సన్మంగళ లింగమూర్తి నసమాన జగత్త్రయ చక్రవర్తి

నుత్తుంగ విశాలక్తిర్ని నవధూతవినమ్రజనార్తినాత్మతో

సాంగము గాగ సద్గురు కృపాధ్యత గాకెరుగంగవచ్చునే?

(అనుభవసారము, ప. 152)

ఇచ్చట గుర్తించవలసిన విషయమేమనగా గురువును నాశ్రయించకుండగ ముక్తిని పొందుట యసంభవము. అయితే, గురువును నాశ్రయించిన మాత్రము చేత ముక్తి గలుగునని యనలేము. శుశ్రూషువు గురూపదేశమును పొందుట యెంతోనునవసరమని శ్రీ భగవత్పాదులవారు స్పష్టముగా తెలిపిరి. “విజ్ఞానార్థం సగురుమేవాభిగచ్ఛేత్ సమిత్ పాణః” అనెడి ముండకోపనిషత్తు (1/12) యీ యంశమునే తెలుపుచున్నది. ఉపనిషత్తులోని భావన కొక రూపమునిచ్చిన క్రింది పద్యమును గమనించుడి :

చ. గురునుపదేశమున్ వినుట గొప్పవరంబని యెంచివచ్చి స
ద్గురునికి మొక్కియానతిని దూకొని కొండొక చోటనిల్చి యా
గురునకు ప్రశ్నవేయుచుని గూఢరహస్యవితానమున్ మహా
వరముగ బొందుశిష్యుడిల వాసిన పొందడె ముక్తి సంపదన్

(మార్గం పెద్ద వీరప్ప కవి-అముద్రితము)

శిష్యుడడిగెడి ప్రశ్నలెట్లులుండునో యనెడిది యీ క్రింది విధిన జూపబడినది.

గీ. ఎరుగవలసిన ఘనతత్త్వమేది భువిన?

దేనిచేత నీ జగమెల్ల తిరము కొనెను?

ఎవ్వడగుపడు ముక్తిని యివ్వగలడు?

గురవే! చెప్పవే! దయచేసి కోర్కెదీర!

(మార్గం పెద్ద వీరప్ప కవి - అముద్రితము)

ఈ ప్రశ్నలన్నియును భగవత్పాదులవారి యుపదేశములోని ప్రశ్నల కనుగుణ్యత గల్గియున్నవని తెలిసికొనగలరు.

ఈ ప్రశ్నలన్నియును నతని యవగాహనను పెంచి యతని యాధ్యాత్మికొన్నత్యమునకు దోహదము చేసెడి సాధనములే గాని శుశ్రూషును పుచ్చుకునిగా మార్చెడివిగావని తెలిసికొనవలెను.

ఆదికాలము నుండియును శిష్యులీ ప్రశ్నలను తమ తమ గురువుల నుద్దేశించి ప్రయోగించు చున్ననూ యీ ప్రశ్నలు ప్రశ్నలుగానే మిగిలిపోవుచున్నవనెడి వాదనయు గలదు.

అయితే, గ్రహించవలసిన విషయమేమనగా వేదోపనిషాదులలో వెతికి వీటికి తగిన సమాధానములను పొందవచ్చుననెడిది అసాధ్యమైన పనియని యెరుగవలెను. శ్రీ శివధర్మశాస్త్రమని యెంచబడిన సిద్ధాంత శిఖామణిలో నివ్వబడినట్టి నట్టి లక్షణములతో భూషితమైన గురువువలన సమాధానములను పొంది ధన్యత బడయవచ్చుననెడిదే తెలిసికొనవలసిన విషయము.

- శివం భూయాత్ -

ఆశీర్వాచనము - 3 :

శుశ్రూషుల స్థలము :

జిజ్ఞాసువులైన సద్గురులు క్రిందటి ఆశీర్వాచనము నందున శుశ్రూషువు స్థలమునకు చెందిన యంశములను తెలిశొందరి. మిగిలిన యంశముల గురించి యీ స్థలమున తెలుపబడును.

శుశ్రూషులెరుగవలసిన తాత్త్విక అంశముల గురించి తెలుపుచు శ్రీ భగవత్పాదులవారు నీ క్రింది విధముగా నెలవిచ్చిరి.

అయథార్థ ప్రపంచోఽయం ప్రతితిష్ఠతి శంకరే ।

సదాత్మని యథాశుక్తో రజతత్వం వ్యవస్థితం ॥ (సి.శి. 17-77)

దీని తాత్పర్యమేమనగా యదార్థమైన యీ ప్రపంచము సద్రూపుడైన శివుని యందున ముత్యపు చిప్పలోని రజతత్వమువలె ప్రతిష్ఠింపబడినది.

ప్రపంచములోని నామరూపములు పరివర్తన శీలములై యుండుటచేత అవి యనిత్యములని పిలువబడుచున్నవి. అయితే, సావ్యత మూలమున నన్నియును నొకేరీతిని గోచరించుచున్నవి. పరివర్తన శీలముగల వస్తువులయందున పరివర్తన కన్పట్టుటలేదు. నదిలోని నీటిని యుదాహరణగా గైకొనవచ్చును. నదిలోని నీరు క్షణ క్షణానికిని పరివర్తనకు గురియగుచున్నది. భ్రమవలన నీరొకే విధమైన దానివలె గోచరించుచున్నది. నాటినుండి నేటివరకు క్షణక్షణమునకు మార్పున చవిచూసెడి ప్రపంచములోని జీవుడు కనుగొనలేని స్థితిలో నున్నాడు.

నిరంతరము పరివర్తన చెందెడి యీ ప్రపంచములోని వస్తువులు సంచలనశీలత గలిగియున్నవి. అయితే, యీ ప్రపంచము దేనిమీద నాధారపడి యుండునో అది పరివర్తనకు గురికాదు. అది శివతత్త్వమేయని తెలిసికొనగలరు.

ఒక రథమునందలి రెండు చక్రములు తిరుగుచుండగ నయ్యది పయనించుననెడిది మనమెరిగినదే. తిరిగెడి చక్రములు తిరుగని యిరుసును నాధారముగా గొని తిరుగుచుండును. అదే విధముగా తిరుగని జగత్తుకేదో వొకటి యాధారముగా నుండవలెను కదా! అయ్యది తిరుగకుండగ నుండవలెను.

ఒకడొక పుస్తకము నున్నతానమునపై యుంచినప్పుడు, ఆసనము నా పుస్తకమునకై ఆధారమగుచున్నది. అట్టి ఆసనమునకు నాధారమయ్యెడి యనెడి ప్రశ్న తలయెత్తగా భూమియే యనెడి ప్రత్యుత్తరము వచ్చును.

మనమందరము నివసించెడి యీ భూమికి నాధారమెట్టిదో యనెడి దెరుగు విషయమున నాసక్తి గలవారెవ్వరు. తిని తిరుగాడుటకే సమయము జిక్కి వారెందరో గలరు. అహంకార-మమకారాదులచే తిరుగాడు వారును గలరు. వీరికి వీరి వీరి పనులే ముఖ్యమైనవై యున్నవి. భూమికి నాధారభూతమైన తత్త్వము గురించి తెలిసికొనెడి యాసక్తిగాని, తన్నిమిత్తమై వలయు సమయముగాని లుప్తవై దశలో నున్నవారేమి తెలిసికొనగలరు.

సాధారణముగా దేనికెయ్యది యాధారమనెడి ప్రశ్న యెదురైనప్పుడు నొక వస్తువు దేనినుండి యుద్భవించునో అదియే దానికాధారమని తేలును. అట్టి యెడ, జలమే భూమికాధార భూతమైనదైయున్నది. జలమునకగ్ని, అగ్నికి వాయువు, వాయువునకాకాశము సుతృప్తి స్థానములైయున్నవి. వీటన్నింటికి మాయయే యుద్భవస్థానము. అట్టి మాయ శివుని వలన గల్గుచున్నది. ఈ కారణమువలన భూమ్యాదులకు శివుడే ఆధారభూతుడైన వాడని తెలియుచున్నది.

ముత్యపు చిప్పలో మిలమిలా మెరయుచు వెండిని పోలియుండెడి దానికి ముత్యపు చిప్పయే ఆధారభూతమై యుండునటులే ప్రపంచమునకు శివుడే ఆధారభూతుడగును.

ఈ స్థలమునకు చెందిన తాత్త్వికాంశములలో చివరిదగు దాని గురించి శ్రీ భగవత్పాదులవారి క్రింది విధముగా నుపదేశించిరి :

శివోఽహమితి భావేన శివే సాక్షాత్కృతే స్థిరమ్ ।

ముక్తో భవతి సంసారమోహగ్రంథేర్విభేదతః ॥ (సి.శి. 17-68)

దీని తాత్పర్యమేమనగా శివుని నేనే యనెడి దృఢమైన భావమును పెంచికొనుటవలన జీవుడు సంసార మోహగ్రంథినుండి విముక్తిని పొందుచున్నాడు.

ఎవ్వరిని సాక్షాత్కరించికొనిన యెడల ముక్తి లభ్యమగుననెడి ప్రశ్నకు ప్రత్యుత్తరముగా నీ యుపదేశమివ్వబడినది. ముక్తికి శివుని సాక్షాత్కారమే మూలమైనదై యున్నది. అయితే యీ శివుని తన ఆత్మ స్వరూపముగా సాక్షాత్కరించికొనవలెనని సూచింపబడినవి. ఈ కారణముననే సాధకుడు శివోహమనెడి భావనను దృఢతరము చేసికొనవలెను. తన స్వరూపము గురించి వచ్చిన యజ్ఞానము వలన గల్గిన సంసారము, స్వస్వరూప జ్ఞానము వలన నివృత్తియగునని తెలిసికొనగలరు. తాను శివుడననెడి జ్ఞానము కలుగగనే శరీరాదుల యెడల సాధకునకు గల మోహాదులు విసర్జింపబడుచున్నవి. హృదయ గ్రంథి వీడి వెడలిపోవును. హృదయ గ్రంథి యొక్క విమోచనమే ముక్తియనబడుచున్నది.

“మమేతి బద్ధతే జంతుః” “న మమేతి విముచ్యతే” అనెడివి యుపదిష్ట వాక్యములు. నాది అనెడి భావమే బంధనములను గల్గించగా, నాది కాదేదియు ననెడి భావము బంధ విమోచనమును గల్గించును. ఇదియే యీ వాక్కులలోని సారాంశము.

సాధకుని కెప్పుడైతే “యీ శరీరాదులేవియును నావి కావనే దృఢమైన భావము సుప్రతిష్ఠితమగునో అప్పుడతడు ముక్తిని పొందునని గుర్తించగలరు. ఈ విధముగా సాధకుడు నిస్సంగ భావ సంయుక్తుడై, శివోహమనెడి భావన పెంచికొనకుండిన యెడల మోక్షమలభ్యమగునని తెలిసికొనగలరు.

ముక్తిని వాంఛించెడి వాడే విధముగా ప్రవర్తించవలెనో యనెడి దానిని ఆదేశరూపములోనివ్వబడుచున్నది. గమనించుడి :

శివం భావయ చాత్మానం శివాదన్యం న చిన్తయ ।

ఏవం స్థిరే శివాద్వైతే జీవన్ముక్తో భవిష్యసి ॥ (సి.శి. 17-69)

“ఓయీ! శిష్యా! నీ వెల్లప్పుడును నీవు శివుడవని భావించికొనము; శివేతరమైన దాని గురించి ఆలోచించవలదు; శివాద్వైత భావము నందే యుండుము; జీవన్ముక్తుడవుగా నగుదువు” అనెడి గురువుగారి ఆదేశములోని భావము.

ఇక యీ స్థలమునకు ముగింపు రూపమున యీ క్రింది యుపదేశమివ్వబడినది.

ఏవం ప్రచోదితః శిష్యో గురుణా గుణశాలినా ।

శివమేవ జగత్ పశ్యన్ జీవన్ముక్తో భిజాయతే ॥ (సి.శి. 17-70)

దీని భావమేమనగా గుణవంతుడైన గురువు వలన యుపదేశలబ్ధిని పొందిన శిష్యుడు సంసారమును శివస్వరూపముగా చాస్తూ జీవన్ముక్తుడగును.

గురువు శుశ్రూషువునకు శిష్యుని ఆత్మయే పరమాత్మయని తెలియజేయుచున్నాడు. ఈ విధముగా చింతిస్తూ వుండవలెనని ఆదేశించిన పిదప నా శిష్యుడు గురువుగారి ఆజ్ఞను పాలిస్తూ వేరైనదేదియును చింతించకుండగ నుండును. క్రమక్రమముగా విశ్వమంతా శివుడే యనెడి భావమును పొందును. శివాద్వైత భావన ననుభవించుచు జీవన్ముక్తిని పొందుచున్నాడు.

జిజ్ఞాసువులీ స్థలములోని రహస్యములను గుర్తెరిగి ధన్యులగుదురు గాక!

ఓం శాంతిః! శాంతిః! శాంతిః!

విశేషప్రతిపిక :

శ్రీ కాశీ జగద్గురువుల వారు శుశ్రూషువు స్థలమునకు ముగింపుగా నీ ఆశీర్వాదమును కటాక్షించిరి. గురూపదేశ మహిమ వలన శుశ్రూషు జీవన్ముక్తుడగునని తెలియజెప్పిరి.

ముముక్షులై గురూపదేశము వలన ముక్తిని పొందవలెననెడి కోరికతో శుశ్రూషుడిగిన ప్రశ్నలకు సమాధానముగా శ్రీగురువు నొసంగిన యుపదేశము వలన లోకములు ధన్యత పొందగలవని తెలియుచున్నది. సమాధానములను గమనించుడి :

ఎ. శివ ఏవ పరం తత్త్వం

బి. శంకరే ప్రపంచో యంప్రతిపత్తి

సి. శివే సాక్షాత్కృతే ముక్తో భవతి

శివుడే యెరుగ దగిన వాడని తెలుపబడినది. ఈ విషయమును వివరించి చెప్పెడి క్రింది పద్యము గనుడి :

గీ. ఎరుగ వలసిన తత్త్వంబు శివుని నెలవు

నిలువు నతడొక్కడే జగమునెల్ల, గనవె!

గనని నాతని రూపంబు గలుగు ముక్తి

భక్తితో శివుని గొలిచి ముక్తి గొనుము (మార్గం పెద్ద వీరప్ప - అముద్రితము)

భారతదేశములోని విభిన్నమైన దర్శనములలో పరతత్త్వమును గురించి పరిపరివిధములుగా తెలుపబడినది. షడ్దర్శనముల నాధారము గాగొని పలు రకములు నుద్భవించినవి. ఈ మతముల యొక్క విస్తృతిని తెలిపెడి క్రింది గద్యము గమనార్హమైనది.

“అనర్గణ జ్ఞాన దుర్గాంతర్గత
 మార్గభ్రష్ట నికృష్టనానాయోని
 పరి పీడిత జన్మ జరామరణ
 వైదిక వైష్ణవ జైన బౌద్ధ
 చార్వాక మాయావాది దుష్టమృగ
 విసరవిశసన వినోద వివిధ లుబ్ధ
 కాయమాన విక్రమోద్ధండ-
 శివసమయ పరిపాలన ప్రచండ...
 దేవ బసవా! (సోమనాథుని పంచప్రకార గద్య)

శివ సమయ పరిపాలకులు శివునినే బ్రహ్మమని యెంచుదురు. ఈ విషయమును తెలిపెడి క్రింది స్తుతిని గనుడి:

బ్రహ్మేతి వ్యపదేశస్య విషయం యం ప్రచక్షతే ।
 వేదాన్తినో జగన్మూలం తం నమామి పరం శివమ్ ॥ (శివయోగి శివాచార్యుడు)

శివబ్రహ్మ యొక్క చిత్స్వరూపమును వర్ణించి చెప్పెడి క్రింది శ్లోకమును గనుడి :

ఏక ఏవ శివః సాక్షాచ్చిదానన్దమయో విభుః ।
 నిర్వికల్పో నిరాకారో నిర్గుణో నిష్ప్రపంచకః ॥ (సి.శి. 5:32-34)

శివుడే జగదాధార మూర్తియని తెలిపెడి యీ ద్విపదలను చూడండి :

సాంపార నప్పరంజ్యోతి రూపమున
 బెంపొందుచున్న గాంభీర్య రక్షించు
 సకలంబు గుక్షిలో సంతిల్లుచుండ
 సకలంబులోనున్న సగుణ రక్షించు
 ఆదికనాదివై యఖిల లోకముల
 కాధారమైయున్న యభవరక్షించు
 పావనంబుగమేన బ్రహ్మాండకోట్లు
 భావింప భరియించు భవ్య రక్షించు
 (సోమనాథస్తవము)

ఇట్టి యనుపమానమైన శివతత్త్వమును భజించి శుశ్రూషువు లింగాంగ సామరస్యమును సాధించవలెననెడిది విహితమని గ్రహించగలరు.

- శివం భూయాత్ -

ఆశీర్వాచనము - 1 :

సేవ్య స్థలము :

ముముక్షువు లింతవరకు ప్రసాది స్థలాంతర్గతమైనవియును, లింగ స్థలములని పరిగణింపబడెడివి యగు వివిధ స్థలముల గురించి తెలిసికొంటిరి. ఈ ఆశీర్వాచనమున చివరి స్థలమని తెలుపబడినట్టి సేవ్య స్థలము గురించి తెలిసికొందుము గావుత!

“సేవితం యోగ్యః సేవ్యః” అనెడి వ్యుత్పత్తి ప్రకారము సేవించుటకు యోగ్యుడైన జీవన్ముక్తుడే సేవ్యుడనబడును.

సేవ్యుడనే పదము వివిధ రీతులలోన నిర్వచింపబడినది. యోగజాగమమున యీ క్రింది విధముగ తెలుపబడినది.

దృష్టిః స్థిరా యస్య వివైవదృశ్యమ్ ।
 వాయుః స్థిరో యస్య వినా ప్రయత్నమ్ ॥
 చిత్తం స్థిరం యస్య వినావలంబమ్ ।
 స ఏవ యోగి స గురుః ససేవ్యః ॥

దీని తాత్పర్యమేమనగా దృశ్యము లేకుండినను నెవ్వరి దృష్టి స్థిరముగా నుండునో, కుంభకాది ప్రయత్నములు లేకుండగనే యెవ్వరి వాయువు స్థిరముగా నుండునో, ఆకారాది యాధారములు లేకుండగనే యెవ్వరి చిత్తము స్థిరముగా నిలుచునో, అతడే గురువనియును, యోగియనియును మరియు సేవ్యుడనియును పిలువబడును.

ఈ విషయము గురించి శ్రీ రేణుక భగవత్పాదులవారు నీ క్రింది విధముగా సెలవునిచ్చిరి.

గురువాక్యామృతాస్వాదాత్ప్రాప్తబోధమహాఫలః ।
 శుశ్రూషురేవ సర్వేషాం సేవ్యత్వాత్ సేవ్య ఉచ్యతే ॥
 గురూపదిష్టే విజ్ఞానే చేతసి స్థిరతాం గతే ।
 సాక్షాత్కృతశివః శిష్యో, గురువత్ పూజ్యతే సదా ॥ (సి.శి. 17-81-72)

దీని తాత్పర్యమేమనగా గురూపదేశమనెడి యమృతము నాస్వాదనము చేసి తత్ఫలితముగా శివాద్వైత రూపమైన మహాఫలమును పొందిన శుశ్రూషువు స్థలమునందలి సాధకుడు జీవన్ముక్తుడై జనులందరిచేత పూజింపబడెడి యోగ్యత గల్గినవాడై సేవ్యుడని పిలిపించికొనును.

జగత్తులోని జనులు పశు, పాషాణ, పాదప, నది, సూర్య, చంద్రాదులను ప్రసంగాను సారముగా పూజించుచుందురు. ఆయా వ్యక్తుల లేదా వస్తువుల గుణ గణములే పూజనీయతకు కారణమగుచున్నవి. ఈ కారణముననే “గుణాః పూజాస్థానం గుణిషు న చ లింగం న చ వయః” అనెడిది సుభాషితమైనది. గోవు మొదలగు వస్తువులలోని, బిల్వాది వృక్షాదులలోని సముత్కృష్టమైన త్యాగగుణవతులనే నయ్యవి యారాధ్యములైనవి. ఇదే విధముగా శుశ్రూషువు, గురుబోధామృత సేవనము వలన పొందిన విశిష్ట గుణముచేత పూజ్యుడగుచున్నాడు.

మనము జీవితము నందున పొందవలసిన యనేక ఫలములలోన జ్ఞానమనెడి ఫలము శ్రేష్ఠమైనదైయున్నది. ఈ కారణముననే జ్ఞానఫలము మహాఫలమని పిలువబడుచున్నది. ఈ ఫలమునకు నాశనముండదు. అందుచే మహాఫలమనెడి పేరు జ్ఞానమునకు సార్థక నామధేయమై యున్నది. ఈ మహాఫలమందరికినీ దొరికెడిది కాదు. శ్రీ గురువులవారి యుపదేశామృతమును నాస్వాదించిన వారికి మాత్రమే యియ్యది లభ్యమగును. సామాన్యముగా నమృతము స్వర్ణములోను, చంద్రకిరణములలోను, సముద్రగర్భమునను, నాగలోకములోను నుండునని చెప్పుదురు. వాస్తవముగా వీటిలోన నమృతముండదని తెలిసికొనగలరు. కవులు పద్యపుల యధరామృతము గురించి ముచ్చటించుదురు. అదియను వాస్తవమైన యమృతంబు కాజాలదు. ఇదియొక కవికల్పనయని గ్రహించవలెను.

సముద్రమునందున నమృతముండినచో దానిలోని నీరు క్షారముగా నుండునే? వధువు యొక్క అధరామృతమును గ్రోలిన ఏదేని విగత ప్రాణికాకుండగ నుండగలదే? చంద్రునిలోన నమృతముండెడిది నిజమైతే యతనికి క్షయరోగమెట్లుల వచ్చెను? నాగలోకములోన నమృతము గలదేని నాగులు విషము గలవెందుకగును? లోతుగా నాలోచించిన యెడల గురూపదేశములోనే యమృతముండునని తెలియవచ్చును. ఈ విషయమున శ్రీ నిజ గుణ శివయోగులవారు “శ్రీ గురువచన దిందధిక సుధేయుంటె?” అని సెలవిచ్చిరి. శ్రీ గురువులవారి వచనము కంటెను గుణాధిక్యత గల్గిన యమృత మింకేదియును లేదనెడిది శివయోగులవారి వాక్కుల కర్థము. ఇంతటి మహత్తు గ్గఱ మహాఫలమును సేవించినందుననే శుశ్రూషువు జీవన్ముక్తుడై సేవ్యుడగుచున్నాడని గ్రహించగలరు.

శ్రీగురువు జ్ఞాన ప్రదాతయని తెలుపబడినది. ‘గురు’పదములోని ‘గు’ అజ్ఞానమును సూచిస్తే, ‘రు’ అజ్ఞానమును దూరము చేయు జ్ఞానమును సూచించును. శ్రీగురువు మహాజ్ఞాని యనబడుచున్నాడు. లోకపూజ్యుడైనాడు. తన వుపదేశము ద్వారా శ్రీగురువు శిష్యుని తనంత వానిగా తీర్చిదిద్దుచున్నాడు. కారణముననే శుశ్రూషువు సేవ్యుడై విరాజిల్లుచున్నాడని గ్రహించగలరు.

శిష్యుడైన శుశ్రూషువు గురువువలె యెందుకు పూజ్యుడగుననెడి ప్రశ్న గలుగవచ్చును. ఈ విషయమున శ్రీ రేణుకాచార్య భగవత్పాదులవారు తమ యుపదేశము నీ క్రింది విధముగా సెలవిచ్చిరి.

జ్ఞానాదాధిక్య సంపత్తిర్గురోర్యస్మాదుపస్థితా ।

తస్మాజ్జ్ఞానాగమాచ్ఛిశ్యో గురువత్ పూజ్యతాం ప్రజ్ఞేత్ ॥ (సి.శి. 17-73)

శ్రీగురువు వలన జ్ఞానము వచ్చి శిష్యునిలో సుస్థిరముగా నిలుచుటచేత శిష్యుడు పూజనీయుడగుచున్నాడనెడిదే యీ యుపదేశములోని సారాంశము.

శుశ్రూషువు శిష్యుని వలె పూజ్యుడగునని శ్రీ భగవత్పాదులవారు సెలవిచ్చిరి. వీరి యీ క్రింది యుపదేశమును గనుడి :

శివోహమితి భావస్య నైరంతర్యాద్ విశేషతః ।

శివభావే సముత్పన్నే శివవత్ పూజ్య ఏవ సః ॥ (సి.శి. 17-74)

దీని భావమేమనగా శివోహమనెడి భావన శిష్యునిలో స్థిరపడి యుండుట చేత నతడు శివభావ పరిపుష్టిని పొందిన కారణమున, శిష్యునివలె పూజనీయుడగుచున్నాడు.

జ్ఞానము పవిత్రమైనదై పూజనీయమగుచున్నది. జ్ఞానప్రాప్తిని పొందిన కారణమున, సామాన్య వ్యక్తి గురువై పూజనీయుడగుచున్నాడు. గురువుల వారి గురుత్వమునకు జ్ఞానమే కారణభూతమైన యంశమని గుర్తించగలరు. దీనివలననే గురువు సామాన్య వ్యక్తుల కంటెను విలక్షణమైన గుణము గలవాడై పూజ్యుడగును. గురువు వలన జ్ఞానమును పొందిన శుశ్రూషువు, గురువువలెనే పూజనీయుడగుటకును జ్ఞానమే కారణాంశమగుచున్నదని తెలిసికొనగలరు.

శ్రీగురువు తన శిష్యునికి “తత్త్వమసి” యనెడి మహావాక్యమును బోధించినప్పుడు ఆ యుపదేశము నాస్వాదన చేసిన శుశ్రూషువా భావమును మనస్సునందున నింపికొని “నేను శివుడ”ననెడి భావము ననుభవించుచుండును. క్రమక్రమముగా, భ్రమర కీట న్యాయమున శుశ్రూషువు శివుడై పూజనీయుడగును. శివచింతన, శివధ్యానముల ఫలితముగా నిట్టి పరిణామము ప్రాప్తిమగునని గుర్తించవలెను.

విషయాసక్త

ఈ స్థలము గురించిన విషయపరమైన యుపదేశమునకు ముగింపునిచ్చుచు శ్రీరేణుకాచార్య భగవత్పాదులవారి క్రింది విధముగా నానతి నిచ్చిరి.

విషయాసక్త చిత్తోఽపి విషయాసంగ వర్జితః।
 శివభావయుతోయోగీ సేవ్యః శివ ఇవావరః॥
 ముక్తః సంశయపాశతః
 స్థిరమనా బోధే చ ముక్తి ప్రదే॥
 మోహం దేహభృతాం దృశా
 విఘటయన్ మూలం మహాసంస్కతేః।
 సత్తానందచిదాత్మకే నిరుపమే
 శైవే పరస్మిన్ పదే।
 లీనాత్మాక్షీయత ప్రపంచ విభవో
 యోగి జనైః సేవ్యతే॥

(సి.శి. 17-78)

సేవ్యుడైన శుశ్రూషువు విషయముల యెడల నాసక్తి గల్గియున్న వాడైనను విషయాసక్త విరహితుడనిపించికొనును. శివభావ సహితుడై యపర శివుడై పూజనీయుడగును. సంశయ రూపమున నుండెడి పాశము చేత ముక్తుడై ముక్తిప్రదమైన జ్ఞాన విషయమున దృఢమైన మతి గలవాడై, దృష్టి చేతనే దేహధారులను పునీతము చేయు శక్తి గలవారై, సచ్చిదానంద రూపియై సంసారము యొక్క విస్తారమును నష్టము చేసెడి వాడై అందరికిని పూజ్యుడగుచున్నాడు. ఇదియే యీ గురూపదేశములోని భావము.

ప్రపంచములోని జ్ఞానులందరు నొకే విధముగా నుండరు. కొందరత్యంత విరక్తులై యుండగా, కొందరు గృహస్థులై యుందురు. వీరి బాహ్య జీవనశైలియు విభిన్నముగా నుండును. అయితే వీరందరిలోను గల జ్ఞానములో భేదముండదు. కృష్ణో భోగీ శుకస్యాగీ నృపౌ జనక రాఘవౌ” అనెడి వాక్యము విషయమును సృష్టికరించుచున్నది. కృష్ణుడు భోగీ, శుకుడు త్యాగీ, జనకుడు మరియు రాముడు రాజులుగా నుండినా వారు జ్ఞానులై వెలిగొందిరి. వీరిలోని భోగులు భోగములననుభవించినా శివభావ మనస్సులై విషయ భోగస్మృతుల యెడల నిస్సంగత్వమును పెంచికొని మహాపురుషులైరి.

ఇదే విధిన శుశ్రూషువు సంసారియై కౌటుంబిక జీవనము ననుభవించినా సేవ్యుడే యగుచున్నాడని గ్రహించగలరు.

శివోహమనుడి భావనతో కూడిన శుశ్రూషువుకు తాను శివుడనో కానో యనెడి సందేహముండదు. ముక్తిప్రదమైన జ్ఞానము చిత్తమున స్థిరముగా నుండుటచేత యతని దైహిక చర్యలవలన లోకులు ధన్యులగుదురు. దృష్టిపాతమును పొందినవారు మోహమునుండి విముక్తులగుదురు. వాక్కులచేత శ్రోతలను ముక్తిపథగాములుగా చేయుదురు. ఈ విధముగా సంసారము యొక్క విస్తృతిని నియంత్రించెడి శక్తి గలవారై యుందురు. అందుచేత ముముక్షువులెల్లరు గురువును పూజించిన యటులే, సేవ్యుడని భావింపబడెడి శుశ్రూషువును సేవించి ధన్యతను బడయుదురుగాక.

ఓం శాంతిః శాంతిః శాంతిః

విశేషప్రతిపత్తి :

శ్రీ కాశీ జగద్గురువులు చంద్రశేఖర శివాచార్యులవారు శిష్యుడు శుశ్రూషులై, శుశ్రూషువు సేవ్యుడై గురువువలె పూజనీయుడై ప్రకాశించెడి విధి విధానమును నెరింగించి మనలను ధన్యులుగా జేసిరి.

పరతత్త్వము గురించి తెలిసికొనవలెననెడి జిజ్ఞాస గల్గిన వారసంఖ్యాకులుగా నుండవచ్చును. అయితే అద్వాని నెరుగుట సులభ సాధ్యమైన క్రియ కాదు. ఈ విషయమును తెలిపెడి శ్రీ బసవేశ్వరుల వారి వచనమును గనుడి :

ముత్తు ఉదక లాగదు ఉదక ముత్తిన లాగదు ।
 తత్త్వ ఘటిసిన సుముహూర్తదల్లదె
 చిత్త వేద్యవాగదు సద్గురువిన కరుణక్కల్లదె
 కర్తు కూడల సంగమ దేవర బలవిన దయద
 చిత్త విడిదంగల్లదె, శివతత్త్వ సాహిత్య వాగదు (వచనము సం. 806)

ఈ వచనము యొక్క తెలుగు రూపమును గనుడి :

ముత్తె ముదకము కాదు
 ఉదకము ముత్తెము కాదు
 తత్త్వము ఘటించిన
 సుముహూర్తమునందుననే కాని
 చిత్తము వేద్యము కాదు
 సద్గురుని కరుణచే గాని
 కర్తువు కూడల సంగమదేవుని
 వలపుల దయచేగాని
 శివతత్త్వము సాహిత్యము కాదు

ఈ వచనము ప్రకారము సేవకు లెల్లరు సేవ్యులు కాజాలరు. అయితే “గురోరవలోక మాత్రేణ శిష్యో బోధేన భాసతే” అనెడి భగవత్పాదుల వారి యుపదేశము (సి.శి. 17:72) గురుకరుణ వలన యిది సుసాధ్యమని తెలుపుచున్నది. అద్దానిని పొందుటకే శిష్యుడు సేవకుడగుచున్నాడు. శివకరుణ లేనిది శివతత్త్వమబ్బుదనియు జెప్పబడినది. హరరూపమే గురురూపమై యుండుటచేత, వారు కరుణకును గురుకరుణకును నభేదము గలదని గుర్తించగలరు. ఈ కారణమువలన గురుకరుణ లేనివారికి శివతత్త్వమ వేద్యమైన దగును. శుశ్రూషు లక్షణాన్నితుడగు ముముక్షువే గురుకరుణను పొంది పరతత్త్వము నెరుగగలడు. అట్టివాడు లోక పూజ్యుడను, పరతత్త్వమును నెరిగినవారి చూచుటకై శ్రీ బసవేశ్వరులవారు చూపిన కుతూహలమును నీ క్రింది వచనమున గాంచగలము :

పరమ తత్త్వద నిజ సంయుక్తర
 ఆను నీనెంబ శబ్ద సుఖి గళ తోరు ఎనగె
 మహానుభావర తోరు ఎనగె
 లింగైక్యర లింగసుఖిగళ
 లింగ గుడాగిప్పర
 లింగాభిమాన గళతోరు ఎనగె
 అహోరాత్రి నిమ్యశరణర
 సేవెయల్లిరిసు,
 కూడల సంగమ దేవా! (వ.సం. 880)

“తోరు ఎనగె” యనగా చూపు నాకు అని అర్థము.

ఈ విధముగా జ్ఞానాగమమును పొంది శివ-జీవాభేద భావమనెడి సంపదను సంపాదించి, లింగైక్యదనై శివునితో నభేదమును సాధింతుననెడి లక్ష్యము గలిగిన వాడు పూజ్యుడు కాకుండునే?

అష్టాదశ పరిచ్ఛేదము

ప్రాణలింగ స్థలము :

ఆశీర్వాచనము - 1 :

సదాచార సంపన్నులైన ముముక్షువులు క్రితపు ఆశీర్వాచనమునందున ప్రసాది స్థలమున ముగింపుకు సంబంధించిన విషయముల గురించి తెలిసికొనిరి. ఇకముందు ప్రాణలింగ స్థలమును గురించి తెలిసికొందురు గావుత.

ముని పుంగవుడైనట్టి యగస్త్రుడు ముకుళిత హస్తుడై వినయ భావముట్టిపడుచుండగా శ్రీ రేణుకాచార్య భగవత్పాదులతో నిట్టులనెను.

శ్లో॥ ప్రసాది స్థల సంబంధాః స్థలభేదాః ప్రకీర్తితాః ।
ప్రాణలింజ స్థలారూఢాన్ స్థలభేదాన్ వదస్య మే ॥ (సి.శి. 18-1)

ప్రసాది స్థలములోని యవాంతర భేదములన్ని చెప్పబడినవి. ఇప్పుడు ప్రాణలింగి స్థలము గురించి తెలుప శ్రీ అగస్త్యముని అభ్యర్థనకు ప్రసన్నుడై శ్రీరేణుకాచార్య భగవత్పాదులవారు తమ యుపదేశము నీ విధముగా కొనసాగించిరి.

శ్లో॥ స్థలనాం నవకం ప్రోక్తం ప్రాణలింగిస్థలాశ్రితం ।
ఆదావాత్మస్థలం ప్రోక్తమస్తరాత్మస్థలం తతః ॥
పరమాత్మస్థలం పజ్జన్యన్నిర్దేహోగమ సంజ్ఞకమ్ ।
నిర్భావాగమ సంజ్ఞం చ తతో నష్టాగమస్థలమ్ ॥
ఆదిప్రసాదనామాథ తతోవ్యంప్రసాదకమ్ ।
సేవ్య ప్రసాదకం చాథ శ్రుణు తేషాం చ లక్షణమ్ ॥ (సి.శి. 18-2,3,4)

ప్రాణలింగి స్థలమునందున తొమ్మిది యవాంతర స్థలములు గలవు. అవి : ఆత్మస్థలము, అంతరాత్మ స్థలము, పరమాత్మ స్థలము, నిర్దేహోగమ స్థలము, నిర్భావాగమ స్థలము, నష్టాగమ స్థలము, ఆది ప్రసాది స్థలము, అన్య ప్రసాది స్థలము మరియు సేవ్య ప్రసాది స్థలములు. వీటి లక్షణములను చెప్పెదను వినము.

శ్లో॥ జీవ భావం పరిత్యజ్య యదా తత్త్వం విభావ్యతే ।
గురోశ్చ బోధయోగేన తదాత్మాయం ప్రకీర్తితః ॥ (సి.శి. 18-5)

గురువులవారి యుపదేశానుసారము చేత శిష్యుడు జీవభావమును వదిలి యెప్పుడు పరతత్త్వము గురించి తెలిసికొనునో, అప్పుడతడు ఆత్మయని పిలువబడును.

ఆత్మభావము వలన గల్గెడి స్థితిని ప్రతిపాదించెడి స్థలమే ఆత్మస్థలము.

ఆత్మ స్వరూపము గురించి ఛాందోగ్యోపనిషత్తు నందున యీ విధముగా తెలుపబడినది.

శ్లో॥ “ఏష ఆత్మా అపహతపాప్మా విజరో
విమృత్యుర్విశోకోఽపి విజిగిత్సోఽపి పాపః
సత్యకామః సత్యసంకల్పః”

ఆత్మకు పాపము, ముదిమి, శోకము, హింస, తృష్ణాదులుండవు. అందుచేత, నయ్యది సత్యకామము, సత్య సంకల్పము నయినదై యుండును. పుణ్యపాపములు నంతఃకరణపు ధర్మములై యుండుటచేత, నయ్యవి ఆత్మనంటజాలవు. జరా-మరణములు దేహమునకుచెందిన ధర్మములగుటచేత నయ్యవి ఆత్మకు సంబంధించినవి కావు. ఆత్మకు ఆకలి దప్పులుండవు. ఆత్మను హింసకు గురి చేయజాలము. ఈ విధముగా ఆత్మకు ప్రాణాంతఃకరణదేహదుల గుణములుండవని తెలుపబడినది. ఇంతటి ఆత్మలక్షణముల నెరిగినవాడై జీవ లక్షణములను విడిచినవాడే ఆత్మస్థలియని పిలువబడును.

ఆత్మస్థలమున నుండెడి సాధకునికి ఆకలిదప్పులు, శోక-మోహములు, పుణ్య-పాపములుండవని చెప్పజాలము. సాధారణ జీవికుండెడి ఆకలి-దప్పి యిత్యాదులు నాత్మస్థలికిని గల్గును. కాని యివి ప్రాణాదుల ధర్మములని యెరిగినవాడై, యతడు వాటియెడల నభిమాన రాహిత్యమును గల్గియుండును. ఆ విధముగా నతడు వాటి బంధముల నుండి ముక్తిని పొందుచున్నాడు.

శ్రీరేణుకాచార్య భగవత్పాదుల వారు తమరి యుపదేశమునందున నాత్మ యొక్క స్వరూపము నీ విధిన వివరించిరి:

శ్లో॥ వాలాగ్రశతభాగేన సదృశో హృదయస్థితః ।

అనశ్చన్ కర్మఫలం సర్వమాత్మా స్ఫురతి దీపవత్ ॥ (సి.శి. 18-6)

హృదయము నందున తలవెంట్రుక కొన యొక్క శతభాగమంత పరిమాణములోనుండి, కర్మఫలము ననుభవించుచు, ప్రకాశమానముగా నుండును.

భారతీయ ధార్మిక దార్శనికులు, ఆత్మ గురించియు, దాని స్వరూపమును గురించియు నెంతో చింతనను చేసిరి. ఆత్మ యొక్క పరిమాణమును గూర్చి విభిన్న సిద్ధాంతములు ప్రతిపాదించబడినవి.

అణువు, మధ్యమ మరియు విభవనెడివి మూడు ప్రధానమైన సిద్ధాంతములు. న్యాయము, వైశేషికము, సాంఖ్యము, యోగము, పూర్వ మీమాంస మరియు వేదాంతములనెడి దర్శనములు తమ తమ సిద్ధాంతములలో నాత్మను విభవగుగానే భావించినవి. అయితే ఆత్మల సంఖ్యను గురించి వీరిలోన నేకాభిప్రాయము లోపించినది. అద్వైతులు విభవనెట్టి యాత్మ యేకాకియై అనేకమైనట్టి యాత్మలుండునని అందురు. ఇతరులీ విషయము నంగీకరించలేరు. ఆత్మలనేకములనెడిది తప్పుడు వాదన.

ఎన్ని కాయములు గలవో అన్ని ఆత్మలుండునని వీరు ప్రతిపాదించిరి.

జైనుల సిద్ధాంతము ప్రకారము ఆత్మయొక్క పరిమాణము మధ్యమముగా నుండును. సంఖ్యా విషయమున వీరు తమ వాదములో నేకాత్మ ప్రతిపాదనను తిరస్కరించిరి. ఆత్మలనేకములనియు వీరు వాదింతురు. వీరశైవ సిద్ధాంతములో నాత్మను నణువు పరిమాణము గలదానిగా గుర్తించనైనది. సంఖ్యా విషయమున ననేకాత్మలనెడి భావన వీరికి గలదు.

ఈ వివిధ వాదములను పరిశీలించిగా వీటిలో నెయ్యది సరియైనది యనెడి సందేహము గల్గుట సహజమే. ఈ విషయము గురించి విచారించుట యెంతో అవసరము.

శరీరము కంటెను భిన్నముగా నుండెడి యాత్మయు ననేక యుగములనుండి యెనుబది నాలుగు లక్షల జీవులకు సంబంధించిన దేహములు ధరించుచు, వీడుచుచు వచ్చుచున్నది. అందుచేత శరీరము కంటెనే నాత్మయే నిత్యమైనదని గుర్తించవలెను. ఇదొక సహజమైన విచారధారగా దోచుచున్నది. ఈ విధముగా నిత్యముగా నుండెడి యాత్మ “అణువు లేదా విభవ” ప్రమాణమున నుండవలెను. కారణమేమనగా నీ రెండును నాశనము లేనివై యుండును. దార్శనికులలో నధికులు నీ రెంటిలోన నేదియో నొకదానిని సత్యమైనదని యెంచిరి. ఆత్మ యొక్క నిత్యపు దృష్టిచేత నీ రెండును సూక్ష్మమైనవిగా దోచినా, వ్యవహారపు దృష్టితో చూసిన నివి సూక్ష్మమైనవి కావని జైనులు వాదింతురు. పరిమాణము విషయమున వీరు మధ్యమ వాదమును ప్రతిపాదించిరి. వారి విచార ధార ప్రకారముగా, జీవాత్మకు లభ్యమయ్యెడి గాత్రములు వివిధ పరిమాణములలోన నుండును. 84 లక్షల శరీరములలో క్రిమి-కీటకాదుల కాయములతి సూక్ష్మమైనవై యుండును. ఏనుగు, తిమింగలాదుల గాత్రము లతి పెద్దవిగా నుండును. ఇట్టి స్థితిలోన దేహములన్నింటిలో నుండి వ్యవహరించెడి ఆత్మ అణువు ప్రమాణముగా నుండెడిదని

యొప్పినచో అణువు ప్రమాణమున నుండెడి గాత్రములలోన నది నిండికొని యుండుట సంభవించినా, ఏనుగు, తిమింగలాదుల కది వర్తించదు. స్థూలదేహమునకది సూక్ష్మమైనదై యొక మూలన నుండెడి యాత్మ, సర్వావయవ వ్యవహారముల యెడల యభిజ్ఞమై యుండజాలదు. అందుచేత, అణువు వాదన యనంగీకార యోగ్యమైయున్నది. ఆత్మ విభువాకారమున నుండినచో నయ్యది సూక్ష్మ శరీరములలో నెట్లుల ప్రవేశించి వ్యవహారములను నిర్వహించగలదు. ఈ కారణములచేత ఆత్మ యొక్క పరిమాణము మధ్యమమైనదనెడి వాదనయే సూక్ష్మమైనదని జైనులు భావింతురు. ఈ విధముగా వాదించుటవలన నాత్మ యొక్క నిత్యత్వ భావన కెట్టి యాఘాతము గల్గదని వారందురు.

ఆత్మను విభువుగా స్వీకరించిన సిద్ధాంతములలో సంఖ్యాది విషయములలోన భేదాభిప్రాయములు గలవు. ముఖ్యముగా అనంతత్వము మరియు చిద్రూపము గురించి యభిప్రాయ భేదములు గలవు. న్యాయ, వైశేషిక, పూర్వ మీమాంస మరియు సాంఖ్య సిద్ధాంతములకు చెందినవారు విభుత్వ, అనుతత్వ విషయములలో విభేదించకుండినను, చిద్రూపత్వము గురించిన భేదాభిప్రాయములను గల్గియున్నారు.

సాంఖ్యలాత్మను చిద్రూపముగా నొప్పికొనిరి. కాని, న్యాయ వైశేషికలాత్మను జడముగా గ్రహించిరి. దానికి మనస్సుతోసంయోగము గల్గినప్పుడే నయ్యది జ్ఞానము గలదిగా యగునని తెలిపిరి. “జ్ఞానాధికరణ మాత్మా”యని వీరు ప్రతిపాదించిరి. జ్ఞానోత్పత్తికి యాత్మయనెడి దధికరణమనునది దీనియొక్క భావార్థము. అధికరణమును నాధారముగా గ్రహించవలెను. ఆత్మతో మనస్సుకు సంయోగమైనప్పుడు జ్ఞానము, సుఖము, దుఃఖము, ఇచ్ఛా, ద్వేషము, ప్రయత్నము, ధర్మము, అధర్మము, సంస్కారములనెడి తొమ్మిది విశేషగుణములాత్మకు కలుగుచున్నవని వీరు వాదించుచున్నారు. న్యాయ వైశేషికల యీ యభిమతము ప్రకారముగా నాత్మ సగుణమైనదగుచున్నది. అయితే సాంఖ్యులందుకు విరుద్ధముగా నాత్మ యొక్క నిర్గుణత్వమును ప్రతిపాదించిరి.

ఆత్మయందున స్వాభావికమైన చిద్రూపము నొప్పుక రెండు రాళ్ళ ఘర్షణ చేత నిప్పు పుట్టెడి విధమున జడములైనట్టి యాత్మ-మనస్సుల సంయోగము వలన జ్ఞానాది గుణములుత్పన్నమగుననెడి న్యాయ-వైశేషికల యీ వాదముక విధమైన భౌతిక వాదమేయగును. ఇంతేకాదు, ఆత్మ విభువుగా నుండుట చేతను, మనస్సు అనెడి దణువుగా నుండుటచేతను నీ రెండును నిరవయములుగా నుండును. ఇది యిట్లులుండగా, నీ రెండింటి సంయోగము నశక్యమైనదిగా దోచుచున్నది. ఒకవేళ వాటి సంయోగమెటులో యటుల సంభవించినా విభువైన ఆత్మలో నణువైన మనస్సు యొక్క సంయోగముండుట చేత, నాత్మయందున నెల్లప్పుడు జ్ఞానాదిగుణములుత్పన్నమగుట యవశ్యమైనదగును. ఇంతేకాదు మనస్సు యింద్రియాదులచేత సంయోగమగుటచేత వాటిలోన జ్ఞానముత్పన్నము కావలెను. అట్టియెడ నణువైన మనస్సు నొకే సమయమున నాత్మ-మనస్సులతో సంయోగమును సాధించగలదనెడి సందేహము గల్గును. దీనికి ప్రత్యుత్తరముగా న్యాయ వైశేషికలు ఇట్టి సంయోగమునందున యీశ్వర శక్తి యొక్క ప్రమేయము గలదని యందురు. సంయోగ విధియందున యీశ్వరశక్తిని నియామకముగా గ్రహింతురు. ఈ విషయములను పర్యాలోచన చేసినప్పుడు దోచెడిదేమనగా, ఆత్మ-మనస్సుల సంయోగము చేత నాత్మయందున చైతన్యము గల్గనని నిరూపించుట కంటెను నాత్మ స్వతఃగా చిద్రూపమై యుండుననుటయే యధిక సూక్ష్మమైనదని తెలియవచ్చుచున్నది. ఈ విషయమున న్యాయ-వైశేషికల కంటెను సాంఖ్యుల మతము కొంతమేరకు సూక్ష్మమైనదిగా దోచుచున్నది. వీరు తమ సిద్ధాంతములో నాత్మను చిద్రూపమైన దానిగా గ్రహించిరి. అయితే యీ ఆత్మకు జ్ఞానాదిగుణము లేవియును నుండవు. ఇది నిర్గుణమైనదై యుండి, శుద్ధమైన స్ఫటికమువలె స్వచ్ఛముగా నుండును.

సాంఖ్య సిద్ధాంతము ప్రకారము, ఇచ్ఛాజ్ఞానములు నంతఃకరణము యొక్క ధర్మములై యున్నవి. ఎరువు వర్ణపు పువ్వుల సంపర్కము వలన స్ఫటిక మరుణ వర్ణముగా దోచునటులే, యంతఃకరణముల సన్నిధిలో నాత్మయందున జ్ఞానాది గుణములు ప్రతీతమునని సాంఖ్యులు ప్రతిపాదించిరి.

మీమాంసకులు, ఆత్మను న్యాయాయుకుల వలె కేవలము జడముగాను, సాంఖ్యుల వలె కేవలము చిద్రూపముగాను నంగీకరించక దానిని ఖద్యోతమువలె నుండునదిగా భావింతురు. ఖద్యోతమనగా మిణుగురు పురుగు.

న్యాయ, వైశేషిక, సాంఖ్య, పూర్వమీమాంసలకు చెందినట్టి యాచార్యులాత్మను విభువుగా నొప్పికొని, సంఖ్యా విషయమున నయ్యది యనంతమైనదని యనిరి. విభురూపములైనట్టి యాత్మలు నొకే రూపమున నుండుటచేత, వాటియందున పరస్పరము భేదమును చేయుట యెట్లుల యనెడి విషయమున వీరు నిరుత్తరులై యుండిరి. ఈ విషయమున వీరింతకంటె నధికముగా చింతించలేదని తెలియదగును.

విభువైనట్టి యాత్మలు నెల్లప్రదేశముల యందున సమానముగా నుండుటచేత, మనస్సు, లింగము, శరీరము, తనదేయైన సంబంధము నెట్లుల స్థాపించికొనగలదు? ఒక్కటే యైనట్టి యాత్మ విభిన్నమైన శరీరములలోన నే విధముగా సుఖ-దుఃఖముల ననుభవించగలదు? ఈ

ప్రశ్నలకు వారు చెప్పేడి సమాధానమేమనగా, సంబంధములు రెండు విధముగా నుండును. అవి : సామాన్య మరియు విశేష సంబంధములు. వేరే వేరే శరీరములు వేరే వేరే ఆత్మలతో సామాన్యమైన సంబంధము గల్గియున్నను, తనదే యగునట్టి యాత్మయందున, విశేషమైన సంబంధమును గల్గియుండును. ఈ విశేష సంబంధముచేతనే ఆత్మలు సుఖదుఃఖముల ననుభవించుచున్నవని తెలుపబడినది. ఇట్టి వీరి యభిమత మంత సూక్ష్మమైనది కాదు. విభువైనట్టి యాత్మ తనకు సంబంధించినట్టి శరీరముతో మనస్సు మొదలైన వాటిచేత సుఖ-దుఃఖాదుల ననుభవించినను తన శరీరమును వేరుగా జేసి వేరే ప్రదేశమునందున గల యాత్మకు సుఖదుఃఖముల గురించినట్టి యరయిక వురడుని యొప్పికొనవలసియుండును. అట్టి యెడ, శరీరముకంటెను దూరముగా నుండెడిదగు ఆత్మ వుండినా లేనట్లుగానే అగుచున్నది. అందుచేత, ననేకాత్మల నొప్పికొని వాటి విభత్వము నంగీకరించుట నిరర్థకమైనదగుచున్నది.

ఆత్మను విభువుగా నొప్పిన యెడల నయ్యది యెల్లప్పుడు నెల్లకడల యందు నుండి యుండుటచేత మృతదేహముల నుండి యాత్మల యుత్క్రాంతి, గతి-అగతులు సంభవింపజాలవు. ఒకవేళ యుత్క్రాంతిని యొప్పుకుండినచో నుత్క్రాంతిని ప్రతిపాదించెడి శృతి స్మృతి వాక్యములు నిరర్థకములగును.

అద్వైతులాత్మను విభువని ప్రతిపాదించి, దాని యేకత్వమును ప్రతిపాదించుదురు. ఒక్కటే అయినట్టి యాత్మ శరీరాది యుపాధుల మూలకముగా ననేక విధములుగా దోచుచున్నది. వీరికిది తోచుట ఔపాధికమైనది గావున వారు నౌపాధిక భేదమును వ్యవస్థీకరించుచున్నారు. వీరు చెప్పేడి భేదము నైపంచారికమైన దైనందున, విభువైనట్టి యాత్మలోనభేదముండును. ఆత్మను విభువని చెప్పట చేత నింతకంటెను క్రితము చెప్పబడిన యుత్క్రాంతి, గతి మొదలగు వాటి వ్యవహారము సంభవించకనుండెడి దోషము వచ్చి చేరును. ఈ కారణముచేత, ఆత్మ యొక్క విభుత్వ విచారమంత సమంజసమైనదిగా దోచుటలేదు.

వీరశైవ సిద్ధాంతము నందున నాత్మను “ఏషోఽణురాత్మా చేతసా వేదితవ్యః” “అంగుష్ఠ మాత్రః పురుషో స్తరాత్మా యనెడి యుండక, కరోపనిషదాదులలో నుడువబడినట్టి వాక్కులు చెప్పిన యటుల నాత్మను నణువు ప్రమాణము గలదానిగా స్వీకరించనైనది. ఈ విషయమున శ్వేతాశ్వతరోపనిషత్తులో నీ క్రింది విధముగా తెలుపబడినది.

శ్లో॥ వాలాగ్రశత భాగేన శతధా కల్పితేనతు ।

భాగ ఆత్మా స విజ్ఞేయః సచానంతాయ కల్పితే ॥

ఈ ఉపనిషత్తులోన నాత్మయొక్క అణుత్వము మరియు ననేకత్వము ప్రతిపాదించబడినది.

ఇంతకంటెను క్రితమే తెలిపిన యటుల శ్రీరేణుకాచార్య భగవత్పాదులవారు, ఆత్మయొక్క అణుత్వమును ప్రతిపాదించిరి.

ఆత్మ నణువుగా వొప్పిన యెడల, అయ్యది శరీరములోని యేదో నొక భాగమున నుండిన పిదప, ఆపాద మస్తక పర్యంతముగా నయ్యేడి శరీరపు వ్యవహారములన్నింటి యొక్క యెరుక దానికెట్లులగును? ఈ ప్రశ్నను పరిహరించుటకే పూజ్యులు దీపము యొక్క వుపమానము నిచ్చిరి. చిన్నదగు దీపము గృహములోని యన్ని భాగములను ప్రకాశమానము చేయును. అదేవిధముగా హృద్గతమగు ఆత్మ, అణు ప్రమాణములో నుండినా అనంతమైన ప్రకాశమును వెదజల్లును. ఆపాద మస్తక పర్యంతమును ప్రకాశవంతముగా చేయును. ఈ కారణమున నయ్యది యింద్రియములన్నింటియొక్క వ్యవహారములను గమనించగల స్థితిలోన నుండును. ఆత్మను నణువుగా స్వీకరించుటచేత, ఆత్మ యొక్క నిత్యత్వము సిద్ధమగుచున్నది.

ఈ విధముగా, అణు పరిమాణము గల నిత్యమైన ఆత్మ, తాను చేసిన కర్మల ఫలమును సుఖ-దుఃఖముల రూపమున ననుభవించునని శ్రీరేణుకాచార్య భగవత్పాదుల వారు తెలియజేసిరి.

సకల జీవరాశిలో నుండెడి యీ ఆత్మకు మల సంబంధముండునని శ్రీ రేణుకాచార్య భగవత్పాదులవారు సెలవిచ్చిరి. గమనించుడి :

శ్లో॥ ఆత్మాపి సర్వభూతానామస్తః కరణమాశ్రితః ।

అణుభూతో మలాసంగాదాదికర్మనియంత్రితః ॥

(సి.శి. 18-7)

ఆత్మ అంతఃకరణము నాశ్రయించికొని పూర్వకర్మచేత నియంత్రింపబడుచు, మల సంబంధము గల్గియుండి సుఖ-దుఃఖముల ననుభవించుచుండును.

మూలతః ఆత్మతత్త్వము వ్యాపకమైనదై, సర్వమునకు కారణభూతమై యుండును. దాని నుండియే సకల భూతములుత్పన్నమగుచున్నవి. ఈ విషయమై శ్రుతి యీ క్రింది విధముగా తెలుపుచున్నది.

శ్లో॥ తస్మాద్వా ఏతస్మాదాత్మన ఆకాశ
స్సంభూతః ఆకాశాద్వాయుః వాయో
రగ్నిః అగ్నేరాపః అద్భ్యః పృథివీ
పృథివ్యాదోషధయ ఓషధిభ్యోఽన్నం అన్నాత్ప్రజాః

ఈ విధముగా ఆత్మనుండియే పంచమహాభూతములుత్పన్నమైనవని తెలుపబడినది. పంచభూతాదుల యుత్పత్తికి కారణభూతమైన ఆత్మ యెంత పెద్దగా వుండవలెనో వూహించవచ్చును. అయితే, యిట్టి ఆత్మ అనాది మల సంబంధము చేత నణువు రూపమునొందునని తెలిసికొనగలరు.

వీరశైవ సిద్ధాంతము ప్రకారము, ఆత్మకు మలత్రయములే జీవత్త్వమును తెచ్చిపెట్టుచున్నవి. మూడింటిలో మొదటిదగు ఆణవ మలమాతృనావరించుటచేత నాత్మకు నణుత్వము సిద్ధించుచున్నది. తత్ఫలితముగా, ఆత్మయు తన వ్యాపక స్వరూపమును మరచి, తానత్యంత సంకుచితమైన దానిగా తెలిసికొనుచున్నది. మాయా మల మావరించుట చేత, ఆత్మకు భేదభావ ముత్పన్నమగుచున్నది. భేదీ జ్ఞానము చేత, నేను నాది యనెడి మోహమావిర్భవించుచున్నది. ఈ పరిణామముల పిదప, జీవుడు శుభాశుభ కర్మలను చేయుటకు పూనుకొనును. కర్మాచారణము వలన సంక్రమించిన సుకృత-దుష్కృతములును, వాటి వాసనలను కార్మిక మలముగా పిలువబడుచున్నది.

ఈ మలత్రయముగా, సంకుచితమైన శక్తిత్రయమని గుర్తించవలెను. పరశివుని యిచ్ఛాశక్తియే, సంకుచితమై యాణవ మలమగుచున్నది. దీనివలన జీవుడు పీడింపబడుటచేత, నతడు తన విభుత్వమును మరచిపోయి, “అపూర్వోఽస్మి” అనెడి భావమును పొంది తదనుగుణముగా వ్యవహరించుచున్నాడు. ఈ విషయము గురించి క్షేమరాజాచార్యులవారు “అపూర్ణమృత్యుతా రూపమాణము మలమ్” అని సెలవిచ్చిరి. ఈ విధముగా వీరు ఆణవమలము యొక్క లక్షణమును తెలిపిరి.

పరశివుని జ్ఞానశక్తి సంకుచితమై మాయా మల రూపమును దాల్చుచున్నది. దీని ప్రభావము వలన జీవుడు తాను పరశివుని కంటెను భిన్నమైన వానిగాను, శరీరాదులే తాననియును, సతీ-సుతాదులే తనవనియును వ్యవహరించుచున్నాడు. “భిన్న వేద్య ప్రథారూపం మాయాయం మలమ్” అని చెప్పిన క్షేమరాజాచార్యులవారు, మాయా మలము యొక్క లక్షణమును తెలిపినవారైరి.

పరశివుని క్రియాశక్తి సంకుచితమై, కార్మిక మల స్వరూపమును దాల్చుచున్నది. దీనివలన జీవుడు కర్మలను చేయువాడై, వాటి ఫలములననుభవించుచు, జనన-మరణాదులకు లోనగుచు నీ సంసారమున పరిభ్రమించుచున్నాడు. క్షేమరాజాచార్యుల వారు కార్మిక మల లక్షణమును ప్రతిపాదించుచు “శుభాశుభానుష్ఠానమయం కార్య మల” మ్మని సెలవిచ్చిరి.

ఈ విధముగా మలావృతుకుడైనట్టి యాత్మ జీవుడనియును, ఆత్మయే పరమతత్త్వమని యెరుంగవలెను. “జీవత్త్వం దుఃఖ సర్వస్వం తదిదం మలకల్పిత” మ్మనెడి రేణుకులవారి వాక్కుల నీ నేపథ్యమున గ్రహించవలెను. శ్రీ వారిచ్చట జీవత్త్వము యొక్క లక్షణమును తెలిపిన వారైరి. వీరశైవ ధర్మమునందున ప్రతిపాదించబడిన పరమ రహస్యమేమనగా పరమతత్త్వము లేదా ఆత్మయనెడి దొక్కటే అయి యుండును. సచ్చిదానంద రూపమున నుండెడిదగు నియ్యది సర్వ వ్యాపకత్వమును గలిగియుండును. ఈ తత్త్వము యొక్క శక్తి యపరిమితమైనది. పరమతత్త్వము యొక్క లీలావస్థలో దానిశక్తి యిచ్ఛా, జ్ఞాన, క్రియాశక్తులుగ విభజితమై ప్రకటితమగును. ఈ శక్తులు సంకోచమును చెంది మలములై పరమతత్త్వమును పరిమితస్థితిలో నుండెడి జీవునిగా మార్చివేయుచున్నవి. ఈ విధముగా, జీవుడు పరమతత్త్వము యొక్క యంశయగూఢుడు. ఇద్దానిని ఘటాకాశముతో పోల్చవచ్చును. అఖండమైన ఆకాశము వేలాది సంఖ్యలలో నుండెడి జలభరిత ఘటములలో కన్పట్టును. దాని పరిమితి ఘటముచేత పరిమితము చేయబడి యుండును. ఘటము భగ్గుమైనప్పుడు ఘటాకాశమఖండాకాశములో నొక యంతర్భాగమగును. జీవుని విషయములో, గురుకారుణ్యము వలన లబ్ధమయ్యెడి మలచ్ఛేదనము వలన జీవుడు శివుడగుచున్నాడు. సంకోచితమై యుండెడి శక్తులన్నియు వికాసమొందుచున్నవి.

ఈ ఆత్మ దేహాభిమానము గల్గిన దెట్లులగునో అనెడి సందేహమును దీర్చుటకై శ్రీ రేణుకాచార్యులవారి విధముగా నుపదేశించిరి :

శ్లో॥ జపాయోగాద్యథా రాగః స్ఫటికస్య మణేర్భవేత్ ।

తథాహజ్ఞార సంబంధాత్మమనో దేహమానితా ॥ (సి.శి. 18-8)

ఏ విధముగా జపాకుసుమ సంయోగముచే స్ఫటికమెరుపు రంగును పొందునో, అదే విధముగా నహంకార సంబంధముచేత ఆత్మ దేహాభిమాని యగుచున్నదనెడిదే యుపదేశములోని సారాంశము.

స్ఫటికమెంతో పరిశుద్ధమైనదై యుండును. దీనిలో రంగులేవియును నుండవు. ఎరుపు వన్నెగల వస్తువు సాంగత్యమును పొందగానే అది యెరుపు వన్నెతో ప్రకాశించును. కొందరు భ్రమకు లోనై దీనిని లోహితమణి యనెడి యవకాశము గలదు. పరిశుద్ధమైనట్టి యాత్మ స్ఫటికము వంటిదే. అహంకారము వలన నియ్యది జీవభావమును పొంది దేహాభిమానియగుచున్నది. ఈ సత్యమును మీరెల్లరు గ్రహించి దేహాభిమానమును త్యజించుట కొరకు ప్రయత్నింతురు గావుత.

ఓం శాంతిః శాంతిః శాంతిః

విశేషప్రతిపిక :

శ్రీకాశీ జగద్గురువులు చంద్రశేఖర శివాచార్యులవారు నీ యాశీర్వచనము నందున నాత్మ జ్ఞానమును ప్రదానము చేసిరి. శ్రీవారు కటాక్షించిన విభు అణువులనెడి వాటి విశ్లేషణ యెంతో జ్ఞానదాయకమై యొప్పుచున్నది.

విభువుగా నుండెడిది శివుడే. పరతత్త్వము నెరింగిన సేవ్యస్థలి యీ విషయము నెరిగినవాడై యుండును. అయితే ఆత్మస్థలమున కెదిగిన పిదప నీ విషయమతని నెప్పటికప్పుడు స్ఫురించుచుండును. శివుని విభుతత్త్వము గురించి బసవ పురాణం యా క్రింది విధముగా తెలుపుచున్నది.

ఆత్మయు పరమాత్మ యనరాదు, వినుడు ఆత్మదా పంచభూతాత్మకంబయ్యు, నాత్మదా పంచేంద్రియాత్మకంబయ్యు, నాత్మదా దేహ గుణాత్మకంబయ్యు నుండు గావున, నాత్మయును గాదు శివుడు. ఖండిత సూక్ష్మ వికస్వర లీల సకలము గపట నాటక సూత్రములను బ్రకటించు చైతన్య భావంబు శివుడు అందు “నణీరణీయా”నన జొచ్చి సందులేకున్నట్టి శంభుండు శివుడు.

(బసవ పురాణం, పష్టాశ్వాసము)

శివుని విభుత్వమును సవివరముగా తెలిపెడి యీ పద్యమును చూడుడి :

సీ॥శ్రుతి॥ “విశ్వతశ్చక్షురుత విశ్వతోముఖో

విశ్వతోబాహు” నా విమల కీర్తి

యలర “నణోరణీయాన్మహతో మహీయా”

నన విశ్వతోవ్యాప్త మూర్తి

యైనర దా నభిరతి “నోన్నమో నమ”యన

నతులిత మహిమ మహాత్ప్రపూర్తి

మహిమ దీపింప “సోమః పవతేజని

తామతీ నా” మన ధన్య కీర్తి

ఆ॥ శివుడె యంచు సకల శిష్టులు పలుకంగ

మ్రోయునట్టి వేదములు దొడంగి

చదవి చదివి కూళలదియెట్లకో శివ

భక్తిహీనులైరి బసవలింగ! (చతుర్వేదసారము, ప. 35)

విభురూపమును “విశ్వతో వ్యాప్తమూర్తి” యని యభివర్ణించినట్టి చతుర్వేదసారము విభు భావము యొక్క విస్తృతిని తెలుపుచున్నది. విభువు యొక్క విశ్వతోవ్యాప్త రూపము నెంతో రమ్యముగా చిత్రించి చూపుచున్న శ్రీ బసవేశ్వరుల వారి యీ వచనము గమనార్హమైనదై యున్నది.

ఎత్తెత్త నోడిదడత్తత్త నీనె దేవా,

సకల విస్తారద రూహు నీనె దేవా,

విశ్వతశ్చక్షు నీనె దేవా

విశ్వతోముఖ నీనె దేవా

విశ్వతో బాహు నీనె దేవా,

విశ్వతఃపాద నీనె దేవా,

కూడల సంగమ దేవా! (వచనము సం. 532)

ఈ వచనము యొక్క తెలుగు రూపమును గనుడి :

ఎటెటు చూసిననటుల నీవే దేవా!

సకల విస్తారపు రూపు నీవే దేవా!

విశ్వతశ్చక్షు నీవే దేవా

విశ్వతోముఖ నీవే దేవా

విశ్వతో బాహు నీవే దేవా

విశ్వతో పాద నీవే దేవా

కూడల సంగమ దేవా!

అంగ ప్రాణలింగ స్థలములోని సాధన అనుభవమునకు ననుబంధము గల్గియుండును. సచ్చిదానంద మూర్తియైన శివుని గూడికొని యతని ననుభవించుటే సాధకునికి కర్తవ్యమైయుండెనెడిది గ్రహించవలసిన విషయము. అంగ ప్రసాది స్థలమున స్వీయ సాధనాబల ప్రభావము వలన ప్రసాదకాయులై ప్రభలను విస్తరించెడి సాధకుడీ స్థలమున “లింగ సత్త్వాణి”గా పరిణమించనెంచును. శివానుభవ సంపాదనకు మార్గదర్శక సాధనమని యెంచదగిన “యనుభవసారము” లింగసత్ప్రాణి యొక్క లక్షణములను నీ క్రింది విధముగా వివరించినది.

సీ॥ లింగసంజాతులు లింగ విఖ్యాతులు

లింగ సదర్శులు లింగముఖులు

లింగాభిమానులు లింగావధానులు

లింగవిజ్ఞానులు లింగసఖులు

లింగ ప్రమోదులు లింగవినోదులు

లింగాత్మవాదులు లింగసములు

లింగసత్ప్రాణులు లింగధురీణులు

లింగనిర్వాణులు లింగసుఖులు

లింగయోగ్యులధిక లింగ సౌభాగ్యులు

లింగభక్తిపరులు లింగ ధరులు

లింగలీయు తాత్మలింగ విధేయులు

లింగతత్త్వరతులు లింగమతులు (అనుభవసారము, ప. 201)

ఈ స్థితిని సాధించుటకై సాధకుడు “సప్రాణలింగ లింగ ప్రాణమథన విలీనాంతరము ప్రాణలింగి లీల” యనెడి లీలలో క్రీడించుచుండును. (అనుభవసారము, ప. 238) ఇట్టి లీలలోన రమించెడి వానికి జీవభావముండదు. హితకారి జీవభావమును త్యజించుటయనెడిది ప్రాణలింగి యొక్క మౌళిక లక్షణమని తెలిపెడి యీ రగడను గమనించుడి:

జీవద్విముక్తో భవిష్యతి శ్రుతితతివ

చో విశేషార్థక ప్రాణలింగీశ్వరం (సోమనాథుని షట్స్థలద రగడ)

త్యజించవలసిన జీవ లక్షణము లెట్టివో యనెడి సందేహమును నివృత్తి చేసికొనవలెననిన యెడల జీవత్వ శివత్వముల యొక్క తులనాత్మక పరిశీలన చేయవలసియుండును. అట్టి ప్రయత్నమునకు దోహదకారిగా నుండెడి బసవ పురాణములోని యీ క్రింది ద్విపదుల గనుడి :

జీవుడు శివుడని భావించురేని

జీవుడు మలినుడు శివుడు నిర్మలుడు

జీవుడు దుష్కర్మి శివుడు నిష్కర్మి

జీవుడు సకకుడు శివుడు నిష్కకుడు

జీవుడు పశుమూర్తి శివుడు పశుపతి

జీవుడు ముక్తుండు శివుడు ముక్తుండు

జీవుడు పభవుండు శివుడు భవుండు

జీవుడనిత్యుండు శివుడు నిత్యుండు

జీవుడశుద్ధుండు శివుడు శుద్ధుండు

జీవుడు మృత దుఃఖి శివుడమృతుండు

జీవుడు సంసారి శివుడసంసారి

జీవుడు సందేహి శివుడసందేహి (బసవ పురాణము.ష-ఆ.)

జీవ లక్షణములను వదలించుకొనుట యనెడిదంత సులభసాధ్యమైన కార్యము కాదు. మిశ్రతత్వములలో నొకటైదియును, శివ-జీవ భేద భావ పరికల్పన ప్రక్రియలో ప్రధానమైన భూమికను పోషించెడిదియును, శివత్వము గల్గిన వానిని పురుషునిగాను, నా పురుషుని సంసారిగాను పరిణమించెడి స్థితికి దిగజార్చెడిదియును నయినట్టి అవిద్యా ప్రభావమునకు లోనుకాకుండా ప్రయత్నమును కొనసాగించిన యెడల కార్యసిద్ధి గల్గెడి యవకాశము గలదు. అంగప్రాణలింగి యొక్క ప్రయత్నమునకు చేయూతనిచ్చి యతని యత్నమును సఫలీకృత ప్రయత్నముగా చేయుటకై శివుడు లింగ ప్రాణలింగియై ఆత్మగా హృదయస్థుడై, చిత్ ప్రకాశ వితరణశీలియై, నిత్య చైతన్య పరిస్ఫూర్తి ప్రదాతయై సాధకుని వెన్నంటి యుండునని శివసిద్ధాంతజ్ఞుల నిశ్చితాభిప్రాయము. శివుడే లింగ స్థలియై యాత్మస్థలియై అంగ ప్రాణలింగ స్థలికి మార్గదర్శకుడగుచున్నాడు. శిష్య స్థలమున గురుసేవా పరాయణుడై, శుశ్రూష స్థలమున పరతత్వ విజ్ఞాన సముపార్జన సౌశీల్య లక్షణ సమన్వితుడై అంగ ప్రాణలింగికి పథ నిర్దేశన ప్రక్రియలో తానే యొక యుదాహరణయై నిలుచుచున్నాడు. అంగ ప్రాణలింగి గురుసేవను సలిపి, గురుకారుణ్యమును పొంది, శుశ్రూషు నిమగ్నుడై గురుపదేశ శ్రవణాసక్తుడై, పరతత్వము యొక్క విలక్షణ లక్షణములను గుర్రెరిగి ఆత్మానాత్మ వివేక సంపన్నుడై నిస్సందేహ సమన్వితమైనట్టి చిత్తము గలవాడై జీవత్వ లక్షణములను వీడవలెను.

శుభం భూయాత్

ఆశీర్వాచనము - 2 :

ఆత్మ స్థలము :

ముముక్షువులంతవరకు లింగ స్థలమునగల ప్రాణలింగస్థలము నందలి యాత్మ స్థలము గురించి తెలిసికొనుచుండిరి. శుద్ధ స్ఫటికము వంటిదైనట్టి పరతత్వము, అహంకార సంయోగము వలన దేహము యెడల నభిమానము వహించునని క్రిందటి ఆశీర్వాచనమున తెలుపబడినది. అయితే పూర్వోక్తమైన గుణములతో విరాజిల్లెడి యాత్మకు దేహముతో నేవిధిన సంబంధము గల్గును ననెడి సందేహము కలుగును. ఈ విషయము గురించి శ్రీ రేణుకాచార్యులవారి క్రింది విధముగా నుపదేశించిరి :

అశరీరోఽపి సర్వత్ర వ్యాపకోఽపి నిరజ్జనః ।

అత్మా మాయాశరీరస్థః పరిభ్రమతి సంస్మృతౌ ॥ (సి.శి. 18-9)

శరీరము లేకుండగనున్నదై, సర్వవ్యాపకత్వము, నిరంజనత్వము గల్గినట్టి యాత్మ, మాయచేత కల్పితమైన శరీరమును ధరించి యీ సంసారము నందున పరిభ్రమించుచున్నది.

మాయావశముతో దేహియై యీ లోకమున తిరుగాడెడి యాత్మ వాస్తవముగా నశరీరియై యుండును మరోవిధముగా చెప్పవలెననిన ఆత్మకు సదా శరీరముతో సంబంధముండదు. ఏదోనొక ప్రాక్తన కర్మవలన ఈ యాత్మ శరీరమును పొందుచున్నాడు. ఈ సంబంధమును నైమిత్తిక సంబంధమని పిలువవచ్చును. నిమిత్తము లేనియెడల శరీరము లుప్తమైనదగును. ఈ కారణమున నాత్మను నశరీరియని యందురు.

ఆత్మకు వ్యాపకత్వము గలదు. మనకు కనిపించెడి పంచమహాభూతముల యందున నాకాశమునకీ గుణము గలదై అయితే, ఆత్మ ఆకాశమునకు జన్మస్థానమై యుండుటచేత, ఆత్మయొక్క వ్యాపకత్వము గుణాత్మకమైనదైయుండును. ఈ విధముగా ఆత్మ ప్రపంచములో నన్నిటికంటెను పెద్దదైయున్నది. తత్ఫలితముగా ప్రతియొక్కరి మనస్సులోను, తాము పెద్దవారై యుండాలనెడి వాంఛ వ్యక్తమగుచుండును. కాని యీ కోరిక సులభముగా తీరదు. ఎంత పైకెదిగినా, యేదో యొక లోపము కన్పట్టును. ఆత్మగురించి యెరిగినవానికి యీ కోరిక యుండదు. ఆత్మతత్త్వము నెరిగినవాడు సామాన్యునివలె నసంతృప్తుడై తిరుగాడదు. అందుచేత, ముముక్షువు నాత్మ తత్త్వము నెరుగుటకై యత్నించవలెను. వాస్తవముగా, ఆత్మతత్త్వము నెరిగిన వానికంటెను గొప్పవాడెవ్వడును లేడు. ఈ విషయమును తెలిపెడి కథ యొకటి కలదు.

ఒకసారి జానుశృతి మహారాజు తన ధర్మపత్ని సమేతుడై యంతఃపురపు మేడమీదిపై భాగమున సాయంకాలపు వినోదమునందున నిమగ్నుడై యుండెను. అప్పుడాకాశము నందున రెండు హంసలు నెగురుచు నటువైపు వచ్చుచుండెను. సమీపమునకు వచ్చిన పిదప వాటిలోని ఆడపక్షి మగదాని నుద్దేశించి “చూడు మతడే జానుశృతి మహారాజు అతడు గొప్ప పుణ్యశాలి”యని తెలిపెను. అప్పుడా మగపక్షి “నీవు చెప్పెడిదేమిటి? ఇతనికంటెను గొప్పవాడొకడు కలడు. అతని పేరు రైక్వుడు. అతడీదేశములోనే గలడు. అతడు మహా పుణ్యశాలి. అతనికి నితనికిని మధ్యగల యంతర మావగించుకను మహాంబుధికిని మధ్యగల యంతరము వంటిదనెడి ప్రత్యక్షిని యిచ్చెను. ఇంతలోనే పక్షులు మేడపై భాగమును దాటి ముందుకు వెడలిపోయెను.

జానుశృతి పక్షుల భాషనెరిగిన వాడైనందున, పక్షుల సంభాషణను విని కలవరపాటును పొందెను. “ఈ రైక్వుడెవ్వడు? అతడు తనకంటెను పుణ్యశాలిగా నెట్లులయ్యెను? అతనివలె తానును మహా పుణ్యశాలి యగుట కేమి చేయవలెను?” అనెడి ప్రశ్నలతనిని వేధించుచుండెను. ఈ విధిన నాలోచించుచు నా రాత్రిని గడిపెను.

మరుసటి దినము ప్రాతః సమయమున రైక్వుని వెదకి తెచ్చుటకై రాజభటులను నన్ని వైపులకు పంపించెను. రాజభటులు నన్ని దిశలలోను వెదుకుచుండగ రైక్వుడొక చిన్నదగు గ్రామములో నున్నాడనెడి విషయము తెలియవచ్చెను. వారాగ్రామమునకు వెడలి రైక్వుని కనిపెట్టిరి. అతడొక శకటము క్రింద దుమ్ము ధూళి నిండిన ప్రదేశమున పరుండి యుండెను. “ఇట్టివానిని పిలుచుకొని వచ్చుటకు రాజుగారు తమనెందుకు పురమాయించెనో యని భటులు యచ్చెరువు నొందిరి. వారు రైక్వును సమీపించి రాజాజ్ఞను వినిపించి తమను వెంటబడి రమ్మని నివేదించికొనిరి. వలయు రథతురగాదుల నేర్పాలు చేయుదుమనిరి. రైక్వుడు వారి విన్నపము నాలించి, ఒకకంట వీక్షించి, “నేనే రాజు వద్దకైనను రాజాలను. రాజుల వలన నాకెట్టి ప్రయోజనము నుండదు. మీరాజు కూడ నట్టివాడే. మీ రాజు నా వలన నేమైన ప్రయోజనము నాశించి యుండినచో నతడే యిక్కడకు రావచ్చును” అని బదులు పలికి కన్నులు మూసికొని తనదగు నానంద జగత్తులో విహరించ దొడంగెను.

రాజభటులు వెనుదిరిగి వెడలివచ్చిరి. రాజధానిని చేరి రాజు సన్నిధిన జరిగిన విషయము గురించిన సమాచారమును, రైక్వునియభిప్రాయమును నివేదించిరి. విషయము నెరిగి రాజు నివ్వెరపడుతూ తేరుకొని కర్తవ్యమును గురించి యోచించెను. రైక్వుని గురించి పూర్తిగా తెలిసికొనవలెననెడి జిజ్ఞాస అధికమగుట చేత, తానే వెడలి విషయమును గ్రహించుట మేలని యెంచిన వాడయ్యెను. తక్షణమే మారు వేషమును దాల్చికొని రైక్వుడుండు గ్రామమునకు పోయి రైక్వుని చూడగా పక్షి చెప్పినది నిజమేయని రాజు గ్రహించెను. అతని ముఖములోని తేజస్సును గాంచి యతని వ్యక్తిత్వము గొప్పదని తెలిసికొనెను. అతని వ్యక్తిత్వముతో పోల్చినచో తన వ్యక్తిత్వ మత్యల్పమని గుర్తించెను. రైక్వుని ముందు మోకరిల్లి పక్షి నుడివిన దాని నేకరువు పెట్టి, “మీరు గడించిన పుణ్యమెయ్యది? అద్దానిని మీరెట్లుల సంపాదించితిరి? దయచేసి తెలియజెప్పుడి”యని

వేడికొనెను. అప్పుడా రైక్కుడు రాజును వీక్షించి, “ఓయీ రాజా! దేహాత్మ బుద్ధిజం పాపం నతద్గోపధ కోటిభిః । ఆత్మాహం బుద్ధిజం పుణ్యం న భూతో న భవిష్యతి॥” యనెడి సూక్తినినుసరించి “నేనాత్మను” అని తెలిసికొనుటవలన గల్గెడి పుణ్యమునకు సాటివచ్చెడి పుణ్యమేదియును లేదు. ఇద్దానికి విరుద్ధముగా, దేహమునే నేనని యెరిగిన వానికి కోటి గోవులను చంపుటచే వచ్చు పాపము కంటెను అధికమైన పాపము లభించునని తెలిసికొనుము. అన్నసత్రాదులు కట్టించి, సత్కర్మల నాచరించి పుణ్యమును గడించితీవి. కాని యిది, ఆత్మజ్ఞానమును పొందినవాడు పొందెడి పుణ్యమునకు సరిరాదు” అని తెలిపెను.

రాజుతనికి సాష్టాంగపడి, “స్వామీ! నన్ను తమరి శిష్యునిగా గ్రహించుడి. మీ పాదసేవను చేసి తరించెదను. నాకాత్మ జ్ఞానమును బోధించి ధన్యుని చేయు”డని ప్రాధేయపడెను. రైక్కుడు రాజుగారి యభ్యర్థనను మన్నించి యతని కాత్మ తత్త్వము నుపదేశించెను. రాజాత్మ జ్ఞానమును పొందిన వాడై ధన్యుడయ్యెను.

సర్వ వ్యాపకమై యుండెడి యాత్మ నిరంజన స్వరూపమై యుండును. ఇచ్చట నిరంజనమనగా, దోషాదులు లేకుండగ నుండుట ఈ విధముగా నుండెడి యాత్మ , మాయ చేత నిర్మితమై యుండెడి శరీరము నందున వసించుచు నీ సంసారము నందున పరిభ్రమించుచుండును.

మాయ యనెడిది శివ పరమాత్మయందునుండెడి అమోఘమైన శక్తి. దీనిచేతనే శివుడు పంచకృత్యములను నిర్వహించును. సృష్టి నిర్మాణమునందున శివునికి సహాయమును చేసిన యీ శక్తి స్వరూపియైన మాయ, శివస్వరూపమునే మూసివేసి దాని నెవ్వరును నెరుగని యటుల చేయును. తాను శివుని ప్రకాశము చేత ప్రకాశించుచున్నను తనను ప్రకాశింపజేసెడి శివుని మబ్బులు సూర్యుడిని మూసి యుంచిన యటుల, మూసి యుంచును. ఈ కారణము వలననే జీవులు మాయ యొక్క యీ ప్రపంచమునందున, పరిభ్రమించుచున్నారు. తాము శివ స్వరూపుల మనెడి ఆత్మ జ్ఞానము లేనివారై అజ్ఞానాంధకారములో తిరుగాడుచున్నారు.

ఒకసారి లంకాధిపతియైన రావణబ్రహ్మ ఆత్మలింగము యొక్క ప్రాప్తికొరకు కఠోరమైన తపస్సును చేసెను. అతని తపస్సుకు శివుడు ప్రసన్నుడయ్యెను. ప్రత్యక్షముగా నెడుట నిలిచి “వరం బ్రూహి” యని అనెను. నీ కేమి కావలెనో కోరుకొమ్మనెడిది శివవాక్కుల కర్థము. రావణుడు రభస సమేతుడై ప్రసన్నుడై నిలిచియున్న పశుపతికి ప్రణమిల్లి శివుని యాత్మ లింగము వేడుటకు నుద్యుక్తుడు కాగానే, మాయ అతనిని వ్యామోహమునకు గురిచేసెను. అతడు, ఆత్మలింగమును గురించి మరచినవాడై, పార్వతీదేవి కావలెననెను. రావణుని యీ ప్రవర్తన వలన మన కందరకును నవ్వువచ్చును. నేటి కాలములోను దేవుని ప్రతిమ ముందున నిలిచి ధన కనకాదులను వేడెడివారు రావణుని వంటివారే. ధన కనకాదులను మాయచేత సృష్టించబడినవే కదా! ఈ కారణమున భక్తిగల్గిన వారును మాయా రూపమున నున్న కనకాదులను కోరికొని ముక్తికి దూరమగుచున్నారు. భగవంతుడు కావలెనని కోరెడి వారు కొందరే కదా! ఎంత వరకు మాయక వస్తువులైన ధనకనకాదుల కోరిక దూరము కాదో అంతవరకు ఆత్మజ్ఞానము ప్రాప్తము కాదని గ్రహించగలరు. “కశ్యపేంద్రః ప్రత్యాగాత్మా సమైక్షత్” అనెడి యుపనిషద్వాక్కులీ విషయమునే ధృవపరచుచున్నవి. ఆత్మజ్ఞాన జిజ్ఞాస గల్గిన వారు నల్గుసంఖ్యాకులనెడిదే యీ వాక్కులలోని భావార్థము. “సావిర కొబ్బ సత్య లక్ష కొబ్బ భక్తి, కోటి కొబ్బ శరణు” అనెడి శరణుల వాక్కులును నీ విషయమునే ధృవీకరించుచున్నవి. “వేయింటి కొక్క సత్యసంధుడు, లక్షకొక్క భక్తుడు, కోటికొక్క శరణు” డనెడిది వీరి వాక్కుల యొక్క సారాంశము.

ఆత్మత్వ ప్రాప్తి గురించి శ్రీ రేణుకాచార్య భగవత్పాదుల వారు తమరి యుపదేశము నీ క్రింది విధముగా ప్రధానము చేసిరి.

ఆత్మస్వరూపవిజ్ఞానం దేహేంద్రియవిభాగతః।

అఖణ్ణబ్రహ్మరూపేణ తదాత్మప్రాప్తిరుచ్యతే॥ (సి.శి. 18-10)

ఎప్పుడైతే దేహము మరియు నింద్రియములయొక్క విభాగము చేత నఖండమైన బ్రహ్మయొక్క రూపము నందున ఆత్మస్వరూపము యొక్క జ్ఞానము ద్యోతకమగునో అప్పుడు ఆత్మత్వ ప్రాప్తి గల్గుననెడిది యీ శ్లోకము యొక్క తాత్పర్యము.

వాస్తవికముగా నాత్మ గురించిన జ్ఞానము లుప్తమై యుండుట చేత ప్రపంచములోని జనులలోని చాలమంది శరీరాదులశత్రుగా నెరుగుచున్నారు. వీరిలో కొందరు కాయము నాత్మగా తలచినచో మరి కొందరు తమ నింద్రియములనే ఆత్మగా భావించికొనుచున్నారు. ఇదేవిధిన, ప్రాణ, మనోబుద్ధ్యాదులును కొందరిచేత ఆత్మలుగా తెలిసికొనబడుచున్నవి. వాస్తవికముగా వీటన్నిటికంటెను ఆత్మ భిన్నమైనదై యుండును.

శరీరాదులన్నియును ననాత్మలే అయియున్నవి. ఈ విధముగా దేహేంద్రియాదులను ఆత్మనుండి వేరు పరిచి, ఆత్మ వీటి కంటే భిన్నమైనదని యెరుగువాడు ఆత్మజ్ఞానియనబడుచున్నాడు. ఆత్మజ్ఞానమును పొందుటయే ఆత్మప్రాప్తియని తెలిసికొనగలరు.

ప్రాప్తి యనగా లేనిది లభించుట యునెడిది సామాన్యమైన భావము. తనలో నున్న దానిని మరచి చరించేవారు, మరపును వీడి యద్దాని గూర్చి యెరిగినచో నయ్యది ప్రాప్తియగుననెడిది విశేషార్థము. ఆత్మప్రాప్తి యనెడి భావమును, యీ విశేషార్థము యొక నేపథ్యమున నవగతము చేసికొనవలెను. ఇద్దానిని చేతిలో తాళము చెప్పిని పెట్టికొని తాళము చెప్పిపోయినదని వెతికెడి మతిమరపు వాని ప్రవర్తనతో పోల్చి చూచిన యెడల విషయము విస్పష్టమగును. తాళము చెవి తన చేతిలోనే గలదని యెరుగనంతవరకు నతడు అప్రాప్తిని యనుభవించినటులే యగును. తన చేతిలోనే గలదని యెరిగిన వెంటనే ప్రాప్తియనెడి భావము కన్పట్టును.

శరీరాదుల నేల ఆత్మయని భావించవలదు? వీటి గూర్చిన జ్ఞానము నెందులకు నాత్మ జ్ఞానమని పిలువకూడదు? దోచని ఆత్మను గురించిన యన్వేషణ యెందులకు? దోచెడి శరీరాదులను విస్మరించుట యెందుకు? అనెడి ప్రశ్నలు తలయెత్తవచ్చును. భౌతిక వాదులిట్టి ప్రశ్నల యెడల నాసక్తిని ప్రదర్శించవచ్చును. శ్రీ రేణుకాచార్య భగవత్ పాదుల వారి యుపదేశములోన నొక రహస్య మిమిడియున్నది. “తరతి శోక మాత్మవిత్” అనెడిది శ్రుతివాక్యము. ఆత్మనెరిగినవాడు శోక-మోహముల నుండి ముక్తుడగు ననెడిదే దీనిలోని భావము. దేని యెరుక వలన శోక మోహములు దూరమగుచున్నవో దానినే ఆత్మ జ్ఞానమని యెంచవలెను. లోకము నందున దేహేంద్రియమనోబుద్ధ్యాదుల నాత్మగా నెరిగినవాడు శోక మోహములలో మునిగిపోవుచున్నాడనెడి దానిని మరువజాలని సత్యము.

మనకెవ్వరైనను పరిచితులు కలిసినప్పుడు పరస్పర యోగక్షేమముల నడుగునప్పుడు, యిరువురికిని ఆత్మీయత యుండిన యెడల, కన్నులు చెమ్మగిల్లును. మనలోన పొదిగి యుంచబడిన దుఃఖావేశము, మన ఆత్మీయులు మనకెదురైనప్పుడు, కంటిలోన నీళ్ళను తెప్పించును. దైవందిన వ్యవహారములలో నిట్టి సంఘటనల నెన్నింటినో గాంచగలము. అందుచేత, ప్రతియొక్కరును శోక-మోహములలో మునిగి తేలుచుందురని చెప్పవచ్చును. ఇవి అనాత్మ జ్ఞానము వలన సంప్రాప్తమగును. అందుచేత దేహాదుల యెడల నభిమానమును దాల్చిన యెడల దుఃఖము తప్పుదు. ఆత్మప్రాప్తి వలననే శోక మోహములు దూరమగును.

సుషుప్తావస్థ యందున మనము కొంత కాలమువరకు కాయాది యనాత్మ తత్వములను మరచిపోయి యుందుము. ఈ అవస్థయందున ప్రతి వ్యక్తియును నాత్మానందము ననుభవించును. ఈ విధముగా దేహాదుల మరపువలన సుఖము, వీటి యెరుక వలనదుఃఖము సంప్రాప్తమగునని తెలియవచ్చుచున్నది. అందుచేత వీటి యెడల ‘నేను’, ‘నాది’ యనెడి భావమును వహించక, యఖండమైనట్టిదగు ఆత్మతత్వము నెరిగి, ఈ ఆత్మలాభప్రాప్తిని పొందవలెను. జగత్తునందున నాత్మ లాభము కంటెను శ్రేష్ఠమైనట్టి లాభము మరొక్కటేదియు నుండదు. ఈ కారణముననే శాస్త్రములు “ఆత్మ లాభాత్ పరం లాభో న విద్యతే” అని నుడివినవి. మీలో ప్రతియొక్కరు నాత్మతత్వము నెరిగినవారై యాత్మలాభ ప్రాప్తిని పొందుదురు గావుత.

ఓం శాంతిః శాంతిః శాంతిః

విశేష ప్రతిపిక :

శ్రీకాశీ జగద్గురువులు చంద్రశేఖర శివాచార్యులవారు ఆత్మజ్ఞాన సంపత్తి యొక్క విశిష్టత గురించి సోదాహరణాశీర్వచనమును ప్రదానము చేసిరి.

జగదాత్మయైన పరశివుని జగద్విస్తృతీ విభవము సుప్రతిష్ఠితమైన విషయమే. ఈ విషయమున సందేహమున కాస్సారములేదు. అపరిచ్ఛిన్నమై విశ్వ వ్యాపితమై యుండెడి యిట్టి ఆత్మ దేహినాశ్రయించి దేహాంతర్గతుడై హృద్గత విభవుడై యుండెడి దాసక్తిని గల్గించెడి విషయమే.

అంగ ప్రాణలింగి జీవ భావమును పరిత్యజించి లింగప్రాణిగా పరిణమించుటకు యత్నించునని తెలిసికొంటిమి. లింగప్రాణి క్రమానుగతాభివృద్ధిని సక్రమ పద్ధతిలో సాధించికొని లింగాత్మగా పరిణామమును పొందునని తెలియుచున్నది. ఈ కృషిలోన నతడు సఫలీకృత మనోరథుడైన యెడల నతడు లింగాత్మ ప్రాప్తిని పొందినవాడగునని గ్రహించగలరు. ఇట్టి ఆత్మప్రాప్తి యనెడి భావన, ఉపనిద్బ్రహ్మవాదుల ఆత్మ జ్ఞానప్రాప్తి భావన కంటెను భిన్నమైనదని తెలిసికొనగలరు.

లింగాత్మ ప్రాప్తి యనెడిది అంగ లింగోద్భవస్థల పరిజ్ఞానములోని యంతర్భాగమని లింగోద్భవవిదుల విశిష్టాభిప్రాయమని తెలియుచున్నది. ఇట్టి పరిజ్ఞానమునకు పరికల్పనోపకల్పనలను చేసి విద్యను “షట్ స్థలద రగడ” అంగస్థలం జీవలింగం శివేతి విద్యగా గుర్తించినది.

లింగాత్మప్రాప్తిని పొందినవాడు సర్వాంగ లింగియై విరాజిల్లునని తెలియుచున్నది. ఈ విషయమును సూచనప్రాయముగా తెలియజేసెడి శ్రీ బసవేశ్వరులవారి క్రింది వచనము గమనించదగినదై యున్నది. గమనించుడి :

భూత ఒలిదు ఆత్మన సొంకిద బళిక

భూతద గుణ వల్లదె ఆత్మనగుణపుంటె

గురుకారుణ్యవాగి హస్తమస్తక సంయోగ నాద బళిక

గురు లింగ జంగమలె గతియాగిరై

కూడల సంగమ దేవా! (వచనము. సం. 826)

ఈ వచనపు తెలుగు రూపమును గనుడి :

భూతము వలచి ఆత్మను సోకిన పిదప

భూతపు గుణమే కాని ఆత్మయొక్క గుణముండునే

గురుకారుణ్యముగా హస్తమస్తక సంయోగమైన పిదప

గురు-లింగ జంగమమే గతిగా నుండెను

కూడల సంగమ దేవా!

ఉపనిషద్ బ్రహ్మవాదులు ప్రతిపాదించెడి “ఆత్మ” గుణములు నిర్గమించి, లింగ తత్త్వవిదులు ప్రతిపాదించెడి లింగమనెడి పరతత్త్వము యొక్క గుణములు సాధకుని ఆత్మను నావహించుననియును తత్ఫలితముగా లింగాత్మప్రాప్తి సంప్రాప్తమగునని గ్రహించగలరు. అయితే శక్తి విశిష్టాద్వైత సిద్ధాంతమున కనుగుణముగా ప్రతిపాదించబడిన లింగాత్మభావనకును, పౌరాణికులు ప్రతిపాదించెడి ఆత్మ లింగ భావనకు సామరూప్యత లేదని తెలిసికొనవలెను. పురాణములలో ప్రతిపాదించబడిన ఆత్మలింగ భావనకు తాత్త్విక ప్రాతిపదిక లేదనెడిదే గ్రహించవలసిన విషయము. ఈ సందర్భము రావణ బ్రహ్మ సాధించిన ఆత్మలింగ ప్రాప్తి కథనము స్మర్యమని గ్రహించగలరు.

లింగాత్మత్వ ప్రాప్తికై సేవ్యస్థలి యెట్టి లక్షణములు గల్గియుండవలెనో యనెడి దానిని తెలిపెడి క్రింది రగడను గమనించుడి :

దేవోహమింద్రియాణ్యపి వికల్పసం

దోహ సంహారక ప్రాణలింగేశ్వరం

సోహం శివోహం శివోహమితినిత్యం స

మాహితోత్సారక ప్రాణలింగేశ్వరం

మంగళ మనోహస్త సమ్యగ్రధరమహా

లింగ స్వరూపక ప్రాణలింగేశ్వరం

భృంగ చంపక పదాత్మజ్ఞాన పారవ

శ్యాంగతా లేపక ప్రాణలింగేశ్వరం

(షట్ స్థలద రగడ)

ఈ రగడలో వివరింపబడినట్టి లక్షణముల విలక్షణ స్వభావము యొక్క నేపథ్యములో శ్రీ భగవత్ పాదులవారి “ఆత్మ స్వరూప విజ్ఞానం దేహేంద్రియ విభాగతః” అనెడి యుపదేశమును నవగాహన చేసికొనుటకు ప్రయత్నించవలెననెడిదే గ్రహించవలసిన విషయము.

- శివం భూయాత్ -

ఆశీర్వాచనము - 3 :

ఆత్మ స్థలము :

ఆత్మలాభమును మించిన లాభము మరొక్కటి లేదని క్రిందటి యాశీర్వాచనముందున నెరింగితిరి. ఆత్మజ్ఞాన ప్రాప్తియే యాత్మ లాభమనియును తెలిసికొంటిరి. లింగస్థలమైన ప్రాణలింగ స్థలమునకు చెందినట్టి యాత్మ స్థలమును గురించిన శేషాంశములను నీ యాశీర్వాచనము నందున తెలిసికొనెదరు గాక.

నిర్దేహియైనట్టి యాత్మ, కర్మఫల భుక్తి నిమిత్తముననే దేహియగుచున్నదని శ్రీ రేణుకాచార్యులవారు శ్రీ అగస్త్యునకుపదేశించిరి. వీరి క్రింది యుపదేశమును గనుడి :

న చాస్మి దేహసంబంధో నిర్దేహస్య స్వభావతః ।

అజ్ఞానకర్మయోగేన దేహీ భవతి భుక్తయే ॥

(సి.శి. 18-11)

ఉపదేశములోని భావమేమనగా స్వభావసిద్ధముగా దేహముండకుండినను, ఆత్మ స్వీయా జ్ఞానకర్మ ఫలభోగమును పొందుటకై దేహమును ధరించుచున్నది.

ఆత్మకొక నామధేయముండదని తెలుపబడినది. భగవత్పాదుల వారి యుపదేశమును గాంచుడి :

నాసౌ దేవో న గంధర్వో న యక్షో నైవ రాక్షసః ।

న మనుష్యో న తిర్యక్చ న చ స్థావర విగ్రహః ॥

(సి.శి. 18-12)

దీని తాత్పర్యమేమనగా మూలతః ఆత్మ, దేవ మనుష్యాదులలో నేదియును కాదు.

వాస్తవముగా నశరీరియై యుండెడి ఆత్మ, దేహమును ధరించుట యనెడి విషయమున నొక రహస్యము కలదు. ఈ సృష్టి యనెడిది శివుని యొక్క లీలా వినోదమని చెప్పబడినది. శివుడు తానొక్కడే యెంటరిగా నుండి యుండి విశ్వ లీలా రూపమును దాల్చి యీ ప్రపంచము యొక్క వ్యవహారమును చేయుచున్నాడు. “నవై నైవ రేమే! తస్మాదేకాకీ న రమతే! స ద్వితీయమైచ్ఛత్! స ఏతావానాస! తత్సృష్ట్యా తదేవాను ప్రవిశత్! తదను ప్రవిశ్య సచ్చ త్యచ్ఛా భవత్!” అనెడి శ్రుతి వాక్కులలో శివపరమాత్మ యొక్క లీల వర్ణింపబడినది. దీని తాత్పర్యమేమనగా నిర్గుణుడును, నిరాకారుడును అగు శివుడు నెంతో కాలమువరకు నెంటరిగా నుండెను. ఈ విధి నుండగా నతనికి వినువు కల్గెను. తనతోపాటుగా మరొక్కరు నుండవలెననెడి కోరిక గల్గెను. అతడే అనేక రూపములను దాల్చెను. అతడే జీవునిగా మారెను. ఈ విధముగా చరాచర జగత్తులోని ప్రతి యంశములోను శివాంశ ప్రవేశించియున్నది. జీవుడై స్వకర్మానుసారముగా కర్మఫలముల ననుభవించెడి వాడు శివుడే యనియును, స్వీయలీలలో నంతర్భాగముగా నిట్టి స్థితిని రచించికొనెడి వాడును శివుడే యనియును గుర్తించగలరు.

ఈ సందర్భమున శివుని ప్రవర్తననొక చక్రవర్తి వర్తనతో పోల్చి చూడవచ్చును. చక్రవర్తి ప్రతిదినము తన వైభవోపేతమైన వ్యవహారమును చేసి చేసి వేసరిల్లి సామాన్యమైనట్టి యాట సామాగ్రిని గొని చిన్నపిల్లలతో నాడికొనుట గురించి వినుచుండుము. ఇదేవిధి నఖండుడును, పరిపూర్ణుడును, అయి యుండెడి పరమాత్మ ఖండితమైనట్టిదియును, విషయజన్యమైనదియును అయిన సుఖములనుండి ఖండితమైన రసాస్వాదన జేసెడి యపేక్ష గలవాడై తన స్వాతంత్ర్యశక్తి చేత పరికల్పింపబడినట్టి అణవాది మలత్రయము యొక్క సంబంధమును పొంది దేహమును ధరించుకొని దేహియని పిలువబడుచున్నాడు.

ఈ లోకములోన నెల్లప్పుడు మధుర రసమును ననుభవించెడి వ్యక్తికి నయ్యది వేసరించగా కారము, పులుపు, లవణము మొదలగు రుచుల ననుభవించెడి యిచ్చ గల్గియుండునటులే యఖండానందములోన నుండెడి శివునికి ఖండితమై యుండెడిదియును, విషంజన్యమై యుండెడిదియును, అయినట్టి యానందమును పొందవలెననెడి యిచ్చ గల్గినప్పుడు శివలీల కాస్కార మేర్పడును. శివుడే యనేక రూపములను దాల్చి, అనేక దేహములను ధరించి, పరస్పరము భిన్నమైన వాడని యనిపించికొనెడిది శివలీలలోని యంతర్భాగముగా గ్రహించవలెను. ఈ కారణముననే

శివుడు నటరాజు, నటసార్వభౌముడని పిలువబడుచున్నాడు. ఈ విధముగా జగమంతా శివుని యొక్క లీల యగుచున్నది. “లోకవత్తు లీలా కైవల్య” మృత్యు బాధరాయణుని బ్రహ్మసూత్రములోన నీ విషయమే ప్రతిపాదించబడినదని గ్రహించగలరు.

అల్పాయాసము చేత సిద్ధమయ్యేది కర్తవ్య యొక్క విశేష ప్రయోజనమును చేకూర్చజాలనట్టి క్రియయే లీల యనబడును. ఇంతటి సువిశాలమైనట్టి సృష్టిని రచించుటకై శివుడెట్టి పరిశ్రమకైనను లోనుకాలేదు. కేవలమాతని యిచ్చవలననే యీ సృష్టి నిర్మింపబడినది. సృష్టి రచన వలన శివునికి లభ్యమయ్యేది ప్రయోజనమేదియును లేదు. అందుచేత, యీ జగత్తు యొక్క రచన యనెడిదొక శివలీల కాకుండగ మరేమిటి? రేణుకాగన్త్య సంవాదమును గ్రంథస్థము చేయుచు శ్రీ శివయోగి శివాచార్యులవారు వ్రాసిన మంగళా చరణ శ్లోకము గమనార్హమై యున్నది. గమనించుడి :

స్వేచ్ఛావిగ్రహాయుక్తాయస్వేచ్ఛావర్తన వర్తినే ।

స్వేచ్ఛాకృతత్రిలోకాయ నమఃస్సాంబాయ శంభవే ॥ (సి.శి. 1-6)

స్వేచ్ఛా విగ్రహాయుక్తుడును, స్వేచ్ఛగా వర్తించెడి వాడును, తన స్వేచ్ఛ చేత ముల్లోకములను కల్పించిన వాడును, అంబతో కూడికొనియున్నవాడును, అయిన శంభువు కొరకు నమస్కారమనెడిది శ్లోకము యొక్క తాత్పర్యము.

సృష్టిని శివలీలయని భావించినప్పుడు, ఆప్తకామత్వమునకు భంగము వాటిల్లదు. అదేవిధిన నతని యున్నత ప్రసంగమును నుండజాలదు.

ఎవ్వరైననొక వ్యక్తి యేదో నొక కార్యములో ప్రవృత్తుడు కావలెననినచో నందలి ప్రయోజనము చెప్పవలసియుండును. “ప్రయోజన మనుద్దిశ్యమందోఽపి న ప్రవర్తతే” అనెడి మాట ప్రకారముగా నెట్టి వాడైనను ప్రయోజన శూన్యతగల కార్యమునందున ప్రవృత్తుడు కాదు. ఈ వాదము ప్రకారముగా పరిశీలించి చూచినచో శివుడేదో వొక ప్రయోజనము నాశించియే సృష్టాది పంచకృత్యములను చేయుచున్నాడని భావించవలసియుండును. అయితే, శివుడు నిత్యతృప్తుడని శ్రుతులు చెప్పుచున్నవి కదా! శ్రుతి వాక్యములు నిర్ధకములా? అనెడి సందేహములు గల్గును. శ్రుతివాక్కుల కనుగుణముగా యోచించిన యెడల, శివుడు ప్రయోజనము నపేక్షించకయే యీ పంచకృత్యములను చేయుచున్నాడని ప్రతిపాదించవలెను. ఈ వాదన తర్కమునకు నిలువదు. పిచ్చివాడైనను ప్రయోజనములేని యెడల పని కుద్యమించడనెడిది సత్యము. వీరశైవ ధర్మము ప్రతిపాదించిన వాదములోన యిట్టి సందిగ్ధతకు స్థానములేదు. శివుడు నిత్యతృప్తుడైనందున ప్రయోజనము నాశింపదు.

లీలా రచన యనెడిది స్వీయ క్రీడాసక్తిని నెరవేర్చుకొనుటకేయని గ్రహించవలెను. ఈ విధముగా చూసిన యెడల పై రెండు వాదములు పరస్పర విరుద్ధములైనవి కావనియును, నివి పరస్పర పూరకములనియును తెలియవచ్చును.

తన కర్మానుసారముగా సంచరించెడి యీ జీవుడు పుణ్య పాపముల తారతమ్యము కారణమున నొక పరి దేవునిగానూ, మోక్షపరి రాక్షసునిగానూ, యింకొక పరి మనుజునిగానూ జన్మించుచున్నాడు. పాపము హెచ్చినచో హీనమైన యోనులయందున జన్మించుచున్నాడు. ఇతనికి లభించెడి దేహము ప్రాక్షన పుణ్య-పాపములవలన లభించుననెడిది మరువరాని సత్యము. ఈ విషయమును, శ్రీ నిజగుణ శివయోగులవారెంతో రమ్యముగా తెలియజెప్పిరి. గమనించుడి :

పాపానుగుణదిండ గిడ-మర-క్రిమిగళ

రూపాగి కీట - పతంగాది యాగి

ఆ పక్షి కులవాగి మృగజాతి యాగియే

లాపశు రూపాగి బహుబాధగేళి

శ్రీ మన్నిరంజన శివయోగులవారి వాక్కుల యొక్క తెలుగు రూపమియ్యది :

పాపానుగుణముచే పొద-ప్రూను-క్రిముల

రూపమై కీట-పతంగాదులు గానై

ఆ పక్షికులమై మృగజాతియై మేలు
నా పశువు రూపమై బహుబాధతో నెదిగి ॥

శివయోగులవారి వాక్కు ప్రకారముగా నాత్మ ధరించెడి వివిధ దేహములు పుణ్య పాపములవలననే వచ్చుచున్నది. శ్రీరేణుకాచార్యులవారు, దేవ దానవాదులలో నుండెడి యాత్మ యొక్కటేయని ప్రతిపాదించినవారైరి.

ఆత్మ యొక్క స్వభావమెట్టిది యనెడి దానిని తెలుపుట కొరకు శ్రీరేణుకాచార్య భగవత్పాదుల వారి క్రింది యుపదేశము నిచ్చిరి.

నానాకర్మ విపాకాచ్చ నానాయోని సమాశ్రితాః ।
నానాయోగ సమాపన్నా నానాబుద్ధివి చేష్టితాః ॥
నానామార్గ సమారూఢా నానాసంకల్ప కారిణః ।
అస్వతంత్రాశ్చ కించిజ్ఞాః కిచ్చత్ కర్తృత్వహేతవః ।
లీలాభాజనతాం ప్రాప్తాః శివస్య పరమాత్మనః ॥

(సి.శి. 18-13 మరియు 14)

ఉపదేశము యొక్క తాత్పర్యమేమనగా నీ జగత్తునందలి జీవులు పరిపక్వమైనట్టి తమ ప్రాక్తన కర్మల చేత నానా యోనుల నాశ్రయించి, స్వర్గాది నానా భోగముల గురించి చింతించుచు; అనేకమైన బుద్ధులుగల్గి జైన వైష్ణవాది ధర్మములయందున ప్రవిష్టులై నానా సంకల్ప సహితులై, అస్వతంత్రులై, కించిత్ జ్ఞానము గలవారై, పరిమిత కర్మత్వము గలవారై జీవులు శివుని లీలా వైభవమునకు సామగ్రులై మెలగుచున్నారు.

ప్రపంచమునందు నసంఖ్యాకములైన జీవులున్నారు. జీవుల కర్మలను ననంతములై యున్నవి. తమతమ కర్మల వైపరీత్యమువలననే జీవులనంతములైన యోనులలో జన్మల నెత్తుచున్నారు. ఈ యోనుల వైవిధ్యత గురించి శ్రీ వేదవ్యాస మహర్షి స్కంద మహాపురాణములోన నీ క్రింది విధముగా వ్రాసిరి :

దేవాః షోడశ లక్షాణి నవ లక్షాణి మానుషాః ।
దశభిర్దశభిస్తద్వ జ్వలజా విహగా మృగాః ॥
సరీసృవాస్తు లక్షాణి ఏకాదశ చరేతరాః ।
అష్టై చ దశలక్షాణి సప్త జన్మాన్యమూనివై ॥ (స్కంద మహాపురాణము)

వ్యాస వాక్కులలోని భావమేమనగా దేవ, మనుష్య, జలచర, విహగ, మృగ, సర్ప, స్థావరము లనెడివి ముఖ్యమైన జన్మలు. ఇదియే జీవుల సప్తవిధ వర్గీకరణ. ఒక్కొక్క వర్గములో దేహముల సంఖ్య భిన్నభిన్నముగా నుండును. దేవజన్మలో పదహారు లక్షల ప్రకారములగు దేహములు గలవు. మనుష్య విషయము నందున నీ సంఖ్య తొమ్మిది లక్షలు. జలచర, ఖచర, వనచర తదితర మృగముల దేహములొక్కొక్క దానియందున పదిలక్షల ప్రకారములగు దేహములు గలవు. సర్పములలో పన్నెండు లక్షల ప్రకారములగు దేహములుండగా స్థావరముల విషయములోన నీ సంఖ్య పదునెనిమిది లక్షలు. ఈ విధముగా వెరసి యెనుబది నాలుగు లక్షల ప్రకారములగు దేహములు గలవు.

జీవులకీ దేహములు కర్మానుసారముగా లభించుచున్నవని యింతకంటెను క్రితమే తెలిసికొంటిరి. జీవుల సంకల్పములును విభిన్నములుగా నుండును. తదనుగుణముగానే వాటి ధర్మాదులుండును. కొందరు జైనులైతే మరికొందరు వైష్ణవులై యుందురు. ఈ జీవులన్నియును నస్వతంత్రత గల్గియుండును. జ్ఞాన విషయములో నల్పత్వము, శక్తియందున పరిమితత్వము, జీవుల లక్షణములై యుండును. ఇంతటి వైవిధ్యత గల్గినట్టి యనేక జీవులను కూడికొని, శివుడు తన యనంతలీలల నాచరించుచున్నాడు.

కర్మల నాచరించెడి జీవులకు ప్రేరణ నిచ్చెడి దెవ్వరనెడి ప్రశ్న యెదురగును. ఇద్దాని నేపథ్యమున శ్రీ రేణుకాచార్యులవారి యుపదేశము నిచ్చిరి.

చోదితాః పరమేశేన స్వస్వకర్మానురూపతః ।

స్వర్గ వా నరకం వాపి ప్రాణినో యాన్తి కర్మిణః ॥ (సి.శి. 18-15)

ఉపదేశములోని భావార్థమేమనగా నీ కర్మల నాచరించెడి జీవులు పరమేశ్వరుని చేత వారి వారి కర్మల కనుగుణముగా భేరితులై స్వర్గమునకో లేదా నరకమునకో వెడలుచున్నారు.

జీవులు స్వర్గములోగాని నరకములోగాని స్థిరముగా నుందురా? యనెడి ప్రశ్న యొక్క నేపథ్యమున శ్రీ రేణుకాచార్య భగవత్పాదుల యీ క్రింది యుపదేశమును గమనించవలెను.

పునః కర్మావశేషేణ జాయంతే గర్భకోటరాత్ ।

జాతా మృతాః పునర్జాతాః పునర్మరణ భాజినః ॥

భ్రమన్తి ఘోరసంసారే విశ్రాంతి కథయా వినా ॥ (సి.శి. 18-16)

దీని భావమేమనగా భోగము వలన అవశిష్టమైన కర్మయొక్క కారణమున నీ జీవులు గర్భము వలన జన్మించుచున్నారు. మరల మరణించి, తిరిగి జన్మించి యీ విధముగా నెడతెరిపి లేకుండగ నీ సంసారమున పరిభ్రమించుచున్నారు.

ఇట్టి పరిభ్రమణము శాశ్వతమైనదా? అనెడి ప్రశ్నకు సమాధానముగా నీ క్రింది యుపదేశము గ్రాహ్యమైనదైయున్నది :

జీవత్వం దుఃఖసర్వస్వం తదిదం మలకల్పితమ్ ।

నిరస్యతే గుర్భోధాత్జ్ఞానశక్తిః ప్రకాశతే ॥ (సి.శి. 18-17)

దీని భావమేమనగా దుఃఖ సర్వస్వమైన జీవత్వమనెడిది మలము చేత కల్పింపబడినది. గురూపదిష్టమగు జ్ఞానముచేత జీవత్వము దూరీకరింపబడును.

జీవులు చేసెడి పుణ్య-పాపములనెడి కర్మలే ఆయా జీవులకు నరక-స్వర్గాది ఫలముల నిచ్చుటకు గారణములైనను నా కర్మలు స్వతఃగా నీ కర్మలు జడరూపమున నుండుటచేత వాటిని ప్రేరణకు గురిచేయుటకై యీశ్వరుని యవశ్యకత గలదు. ఈశ్వర ప్రేరణ లేనిచో నీ కర్మలేమియును చేయజాలవు.

భారతీయ దర్శనములయందున కొందరు దార్శనికులు శివుని యొక్క అస్తిత్వము నొప్పిన యెడల మరికొందరు పరమేశ్వరుని యస్తిత్వము నొప్పురు. మన మనుభవించెడి సుఖ-దుఃఖములకు మనము చేసెడి కర్మలే కారణ భూతములై యుండుటచేత కర్మఫల భోగ విషయమునందున నీశ్వరుని ప్రమేయముండదని వాదించెడివారు గలరు. ఈ విధముగా నాలోచన చేసెడి పూర్వ మీమాంస వాదులు కర్మనే దేవుడని యందురు. “కర్మేతి మీమాంసకాః” యనెడి నుడి ప్రసిద్ధమైనదై యున్నది. సాంఖ్యులు కూడ యీశ్వరుని పాత్ర గురించి యనంగీకార భావమును వహించిరి. ప్రకృతి-పురుషుల వ్యతిరిక్తముగా వేరొక యీశ్వరుని కల్పించెడి యవశ్యకత లేదు. యోగశాస్త్రాచార్యులు యోగాభ్యాసమును చేసెడి సాధకునికి యనుగ్రహమును ప్రదానము చేయుటకై సామాన్య పురుషుని కంటెను విలక్షణమైన వాడై క్షేత్ర కర్మ విపాకాశయములతో సంబంధములేని యొక విశేష పురుషుడొకడు కలడు. అతడే యీశ్వరుడని వీరందురు. నాస్తికులు నీశ్వరుని యస్తిత్వమునే యంగీకరించరు. బౌద్ధ జైన చార్వాకులీ కోవకు చెందినవారే.

ఆస్తిక దర్శనములైన న్యాయ, వైశేషిక, యోగ, అద్వైత వేదాంత మరియు వీరశైవ దర్శనముల యందున యీశ్వరుని యస్తిత్వము గుర్తింపబడినది. జగత్తులో సృష్టి-ప్రళయాదులను నిర్వహించుటకు, ప్రాణుల కర్మలను నియంత్రించుటకు వేదాగమ ప్రమాణములను సిద్ధము చేయుటకు నీశ్వరుని యవశ్యకత గలదనిరి.

అనేక వైచిత్ర్యములతో కూడినట్టి యీ సృష్టిని రచించుటకు నీ ప్రపంచములోని యే జీవికైనను సాధ్యము కాదు. అందుకే, యీశ్వరుడు జీవుల కంటెను భిన్నుడై విశిష్ట లక్షణములు గలవాడై, సరజ్జత్తు, సర్వకర్తృత్వాది శక్తులు గలవాడై యుండునని ప్రతిపాదించబడినది. జీవుల కర్మలను లెక్కించి, వాటికనుగుణమైన ఫలముల నిచ్చుటకు నీశ్వరుని కే సాధ్యమగును. సాధారణ జీవికిది సుసాధ్యమైన విషయము కాదు.

శ్రీ రేణుకాచార్యులవారు కర్మ నియంత్రణ నిమిత్తము భగవంతుని యవశ్యకత గలదని ప్రతిపాదించిరి. ఏయే జీవులు నేయే కర్మలను చేసిరనెడి దానిని గుర్తించి, ఆయా జీవులకు నాయా కర్మఫలములను ప్రదానము చేసెడి పాత్ర నీశ్వరుడు పోషించునని చెప్పినవాడయ్యెను. ఒక అంగడి యజమాని గ్రాహకుడిచ్చెడి ధనమున కనుగుణముగనే సరుకుల నిచ్చును. ఇదే విధిననీశుడు పుణ్యకర్మలను చేసినవారికి స్వరాది సుఖములను, పాపకర్మలకు నరకాది దుఃఖములనిచ్చుచున్నాడని గ్రహించగలరు. ఈ అంశమును ప్రస్ఫుటముగా తెలిపెడి శ్రీ బసవన్న వారి యీ వచనము గమనార్హమైనదైయున్నది :

ధరణియ మేలొందు

హిరిదప్ప అంగడియ నిక్కి

హరద కుళ్ళిర్ద నమ్మ మహాదేవ శెట్టి

ఒమ్మనవాదరె నుడివను

ఇమ్మన వాదరె నుడియను

అర్థకాణేయ సోల

అర్థ కాణేయ గెల్ల

జాణనో డవ్వ నమ్మ కూడల సంగమ దేవా

దీని తెలుగు రూపమిది :

ధరణి మేలున నొక్క

పెద్దదగు అంగడి బెట్టి

హరదుడు కూర్చుండెను

ఒమ్మిన యెడల నుడువును

ఇన్నడియైన నుడువదు

అర్థకాని నోడదు

అర్థకానిని గెలువదు

జాణ చూడమ్మమన కూడల సంగమ దేవుడు

జీవులు నీశ్వరుని చేత నియంత్రింపబడిన కర్మమున కధీనులై యొక జన్మనుండి మరొక్క జన్మకు, నొక లోకమునుండి మరొక లోకమునకు సంచరించుచుండురనెడి సృష్టికరించనైనది. ఇట్టి భ్రమరక జీవులకు విశ్రమమనెడి దుండదు. భ్రమణముకు కారణము కర్మావశేషమే స్వర్గములోన సుఖమును, నరకములోన దుఃఖము ననుభవించి, కర్మావశేషముననుభోగము చేయుట కొరకు జీవుడనేక యోనుల నాశ్రయించుచున్నాడు. జనన-మరణ చక్రములో పడి పరిభ్రమించెడి జీవుని విధి, నిరంతరముగా కొనసాగినను, నయ్యది శాశ్వతమైనది కాదని తెలిసికొనవలెను. దీనినుండి విడుదలను కోరెడివారు తక్షణమే శ్రీ గురువు నాశ్రయించవలెను. దీక్షను కటాక్షించవలసినదని వేడికొనవలెను. గురువును సేవించి ప్రసన్నుని చేసికొనవలెను. శక్తిపాత్ర స్థితి గలదని గురువు భావించిన యెడల, దీక్షను బడయవలెను. దీక్షవలన శుద్ధీధనమును చేయించికొనవలెను. లింగాంగ సామరస్యమును సాధించుటకు కృషి సలుపవలెను. యత్నములో సఫలీకృతుడై నిలువవలెను. అప్పుడజనన-మరణ చక్ర బంధమునుండి విడుదల లభించును. మీరందరు నీ దిశలో కృషి చేయుదురుగాక.

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులు చంద్రశేఖర శివాచార్యులవారు శివుడే విధిన జీవుడై లోకమున పరిభ్రమించుచున్నాడో యనెడి దానిని వివరించి చెప్పిరి. “శివలీలా వినోద” మనెడి భావనకు శ్రీవారిచ్చిన తాత్విక విశ్లేషణ స్మరణీయమైనదై యున్నది.

ఆత్మప్రాప్తిని పొందిన సేవ్యుడు సామాన్య మానవుల కంటెను భిన్నుడని తెలుపు సుద్దేశముతో శ్రీ రేణుక భగవత్పాదులవారు మలసహితుడై సంసారములో పడి మలమల మాడిపోయెడి భవిష్యుల జీవత్వ లక్షణములను వివరించిరిని తెలియుచున్నది. ఇట్టి భవి వినిర్భూతాంగ మాలిన్య రహితుడనియును, అహంకార ప్రపూరిత చిత్తుడనియును, ప్రారబ్ధ కర్మబంధములకు లోనై సంసారియై సంసారములోని సుఖ దుఃఖములు పొందుచుండుననియును తెలుపబడినది. ఇట్టి జీవత్వ లక్షణాన్వితుడు మరణించి సంచితాది కర్మల ఫలితముగా స్వర్గమునకో లేదా నరకమునకో వెడలుచున్నాడని తెలుపబడినది. పుణ్యావశేషము లుత్తము కాగా భూలోకమునకు విచ్చేసి యేదో యొక్క దేహము ధరించి కర్మ ఫలభోక్తయగునని తెలుపబడినది.

జీవత్వము కంటెను భిన్నమైన లక్షణములు గలిగినది దైవత్వమనబడును. ఈ యంశమున విలక్షణమైన శైలిలో ప్రతిపాదించెడి చతుర్వేద సారములోని క్రింది పద్యమును గమనించుడి :

శివుడు నిస్సంసారి జీవుండు సంసారి
తజ్జీవునకు శివత్వంబు గలదె
శివుడు నిర్మలదేహి జీవుండు మలదేహి
తజ్జీవునకు శివత్వంబు గలదె
శివుడు దానిష్కర్మి జీవుండు దుష్కర్మి
తజ్జీవునకు శివత్వంబు గలదె
శివుడు దానిత్వంబు జీవుండనిత్వంబు
తజ్జీవునకు శివత్వంబు గలదె

యరసి చూడ పర్వత పరమాణుమాత్ర
తరమునకు సంబరంబును ధరణికైన
యంతరంబులు గలుగు జీవాత్మకెట్లు
పొసగు పరమాత్మ యోగంబు బసవలింగ (చ.సా., ప. 178)

సోమనాథుడు చెప్పిన పర్వత పరమాణువుల అంతరమనెడి యుపమానము గమనించదగినదై యున్నది. జీవత్వము దైవత్వమునకు మధ్యన గల యంతరము యొక్క స్వభావము చర్చనీయాంశమని తెలియుచున్నది.

ద్వైత దర్శనముల ప్రకారము జీవాత్మ పరమాత్మలకు మధ్యన గల యంతరము పరిపూర్ణమైనది. అణువు-బ్రహ్మాండములకు మధ్య గల యంతరము వంటిదే భేదమని చెప్పవచ్చును. వీరిరువురి మధ్యగల అసమత్వము శాశ్వత ప్రాతిపదికమీద నుండునదై యుండును. అద్వైత దర్శనము ప్రకారము రెంటికి భిన్నత్వము లేనేలేదు. అజ్ఞానమనెడి దానిని తొలగించినచో జీవత్వము దైవత్వమగును. వీరి వాదన ప్రకారము దైవత్వము గల సాధకుడు అజ్ఞానవశమున తాను జీవత్వములో కూడికొనియున్నానని భ్రమపడును. జ్ఞాన సముపార్జన చేసి స్వస్వరూప సందర్శన చేసిన స్థితిలోన నీ భ్రమ తొలగిపోవును. ఈ రెంటిలోన నేది వాస్తవమునకు సన్నిహితముగా నుండెడి వాదమనెడిది తెలియుటలేదు.

శక్తి విశిష్టాద్వైత సిద్ధాంతము ప్రతిపాదించిన షట్స్థల సిద్ధాంతమును పరిశీలించినచో జీవునికి శివునికి మధ్యల గల అంతరము సాపేక్షమైనదే కాని సంపూర్ణమైనది కాదని తెలియుచున్నది.

ఈ సందర్భమున “గురోః కటాక్ష వేధేన శివోభవతి మానవః” యనెడి శ్రీభగవత్పాదులవారి యుపదేశము (సి.శి.17: 64) స్మర్యము. మానవుడు గురు కటాక్షము వలన భక్తుడై క్రమక్రమముగా గమనించి శివత్వోపగతిని సాధించవచ్చునని శివధర్మ శాస్త్రము తెలుపుచున్నది.

శివత్వోపగతి సాధనా క్రమానుగత పథానుక్రమములోన ననేక దశలుండునని తెలుపబడినది. భక్తాది యైక్య స్థల పర్యంతము గల పథములోని ప్రాణలింగాంతర్గత స్థలములలోని లింగస్థలమైనట్టి ఆత్మస్థలము అట్టి దశలలోన నొకానొక దశయని గ్రహించవలెను.

ఆత్మస్థలమును ఆత్మప్రాప్తిని పొందిన సాధకుడు తాను శిష్య, శుశ్రూష, మరియు సేవ్య స్థలములలో పొందినట్టి యనుభవము వలన నాధ్యాత్మిక లబ్ధిని పొందిన విషయమును నింతకంటెను ముందుననే గ్రహించితిమి. ఈ యనుభవమనెడి రసవేధ ప్రభావమున జీవత్వమనెడి లోహము శివత్వమనెడి సువర్ణముగా మారుననెడిది గ్రహించవలసిన విషయము. ఈ అంశమును నేపథ్యముగా గొని “గురోర్హిధాజ్ఞీవత్వం నిరస్యతే” అనెడి శివాద్వైత భావనను నవగాహన చేసికొనవలెను. జీవత్వము మలము చేత కల్పించబడినదనెడి శ్రీభగవత్పాదులవారి యుపదేశము దృష్ట్వా తెలిసెడిదేమనగా గురూపదేశ ప్రభావము చేతను, గురువొసంగెడి దీక్షాది సంస్కారములవలనను, సాధకుని సాధనా పరిణామ ఫలితముగాను మలకల్పితమైన జీవత్వము వైదొలగి శివత్వము ప్రవేశించుట కవకాశము కల్పించునని తెలియుచున్నది. ఆత్మప్రాప్తి వలన ప్రాప్తించెడి శివత్వము సాపేక్షమైనదేగాని సంపూర్ణమైనది కాదని గ్రహించగలరు. సాధన కొనసాగగా కొనసాగగా లింగ లింగైక్య స్థలమున లింగత్వ ప్రాప్తి సంపూర్ణస్థాయిలో లభ్యమగుననెడిది తెలిసికొనవలసిన విషయము.

- శివం భూయాత్ -

ఆశీర్వాదనము-1 :

అంతరాత్మ స్థలము :

ధర్మానక్తి గల్గిన సాధకులింత కంటెను క్రితపు టాశీర్వచనము నందున లింగ ప్రాణలింగ స్థలమునకు చెందినదగునట్టి యంతరాత్మ స్థలము గురించిన ముగింపుకు సంబంధించిన యంశములను తెలిసికొంటిరి. లింగ ప్రాణలింగ స్థలమునందున నాత్మ స్థలము మొదటిది కాగా, నంతరాత్మ స్థలము ద్వితీయస్థలమై యున్నది. ఇద్దాని గురించి యీ ఆశీర్వచనమున తెలిసికొనబోవుచున్నారు.

శ్రీ రేణుకాచార్య భగవత్పాదుల వారీ అంతరాత్మ స్థలమునకు చెందిన ప్రారంభోపదేశమును నీ క్రింది విధముగా ప్రదానము చేసిరి.

యదా నిరస్తం జీవత్వం భవేద్ గుర్వనుబోధతః ।

తదన్తరాత్మ భావోఽపి నిరస్తస్య భవేద్ ధృవమ్ ॥ (సి.శి. 18-18)

దీని భావమేమనగా గురూపదేశము వలన యెప్పుడైతే సాధకుని జీవభావము నిరస్తమగునో అప్పుడు నా నిరస్త జీవత్వ భావము గల సాధకునికి నంతరాత్మ భావము నిశ్చిత రూపమున గల్గును.

శ్రీ రేణుకాచార్యులవారు, అగస్త్యునికి నంతరాత్మ స్వరూపము గురించి యీ విధముగా వివరించిరి :

దేహస్థితోఽప్యయం జీవో దేహసజ్జవివర్జితః ।

బోధాత్ పరాత్మాభావిత్వాదన్తరాత్మేతి కీర్తితః ॥ (సి.శి. 18-19)

దీని తాత్పర్యమేమనగా, దేహములో నుండియున్నను నద్దాని సాంగత్యము లేనివాడై పరమాత్మ భావయుక్తుడై యుండెడి జీవి యంతరాత్మయనబడుచున్నాడు.

అంతరాత్మ యనెడి నామధేయ మెట్లుల సంప్రాప్తించినదో యనెడి దానిని శ్రీ భగవత్ పాదులవారీ క్రింది విధముగా తెలియజేసిరి.

అత్మాన్తరాల వర్తిత్వాజ్ఞీవాత్మపరమాత్మనోః ।

యోగాదుభయ ధర్మాణామన్తరాత్మేతి కీర్తితః ॥

(సి.శి. 18-21)

దీని భావమేమనగా, జీవాత్మ పరమాత్మల మధ్యలో నుండెడి కారణమునను, యీ రెంటియొక్క ధర్మములను గల్గియుండటము చేత నియ్యది యంతరాత్మయని పిలువబడుచున్నది.

ఇంతకుముందున చెప్పిన యటుల ఆత్మ శుద్ధముగాను, నిరంజనముగాను నుండును. జీవభావముచేత తిరుగాడుచుండును. గురూపదిష్ట బోధవలనను, తదితర సంస్కారముల వలనను జీవభావము లుత్పన్నమైపోవును. ఆత్మ భావమేర్పడును. ప్రారబ్ధ కర్మముగియునంతవరకును నాత్మదేహముననే యుండి కర్మఫలము ననుభవించవలసియుండును. అయితే యసంగభావముండుటచే దేహములోనుండినను, దానితో సంగములేని యటుల వర్తించుచుండును.

ఈతని స్థితి జీవాత్మ-పరమాత్మలకు మధ్యలోన నుండెడి స్థితి. అందుచేత, నీ రెంటియొక్క యనుభవములను పొందచుండును. భోజనాదులను చేయుచు జీవుని వలెను, ఆత్మ జ్ఞానమును పొంది పరమాత్మవలె నుండును. ఈ విధముగా రెంటి ధర్మములను గల్గియుండుటచేత నంతరాత్మ యనెడి సార్థకత నమాధేయమును గల్గియున్నాడు.

అంతరాత్మాను ప్రస్ఫుటముగా వివరించుటకై క్రింది విధముగా నానతి నిచ్చిరి :

అహంకారస్య సంబంధాన్మనుష్యత్వాద్వి విభ్రమః ।

న స్వభావ ఇతి జ్ఞానాదన్తరాత్మేతి కథ్యతే ॥

(సి.శి. 18-22)

అహంకారముతో సంబంధముండెడి కారణమున జీవునికి మనుష్యత్వాదుల భ్రమ గలుగుచున్నది. మనుష్యత్వము స్వభావసిద్ధమైనది కాదనెడి జ్ఞానము కలుగుటచేత సాధకుడు నంతరాత్మ యనెడి పేరున పిలువబడుచున్నాడనెడిదే యీ శ్లోకములోని భావము.

ఈ అంశమును వివరించుటకై నొక దృష్టాంతములనివ్వనైనది. గమనించుడి :

యథా పద్మపలాశస్య న సంగో వారిణా భవేత్ ।

తథా దేహజుషోఽప్యస్య న శరీరేణ సంగతిః ॥

(సి.శి. 18-23)

నీడస్థితో యథాపక్షీ నీడాద్భిన్నః ప్రదృశ్యతే ।

దేహస్థితస్తథాత్మాఽయం దేహదన్యః ప్రకాశ్యతే ॥

(సి.శి. 18-24)

వీటి తాత్పర్యమేమనగా నీటిలోనే యుండుచు తామరాకు నీటికంటెను భిన్నముగా నుండునటులను గూడులోనే యుండుచు గూడు కంటెను భిన్నముగా నుండెడి పక్షి యటుల దేహములోనే యుండుచునే ఆత్మ దేహము కంటెను భిన్నమైనదై యుండుచున్నది.

ఆత్మ యనెడి దహంకారముతో సంబంధమును పొందిన పిదప నయ్యది అహంకార మరియు మమ యనెడి భావనలకు జన్మస్థానమగును. తత్ఫలితముగా ఆత్మ దేహాదుల మీద యభిమానమును పెంపొందించికొనును. స్వాభావికముగా నాత్మ మనుష్య, దేవ, దానవ, యక్ష, రాక్షసాదులలోన నేదియును కాదు. ఆయా జన్మల నెత్తినప్పుడు గల్గెడి భ్రాంతి వలన దేహాభిమానముద్భవించుచున్నది. జీవుడు నిది యంతయు భ్రమయని యెరింగెడి జ్ఞానమును పొందినప్పుడతడు నంతరాత్మగా పిలువబడును. ఈ సందర్భముగా నీటిలో నుండుచునే నీరు నంటని కమలము యొక్క దృష్టాంతము తెలిపెడి యటుల జ్ఞాని యైన దేహి దేహ సాంగత్యమును వీడి చరించుచుండును.

ఇచ్చట యెరుగవలసిన విషయమేమనగా, అంతరాత్మ స్థలములోని సాధకుడు తాను దేహము కంటెను భిన్నమై యున్న వాడినని భావించుకొనును. దేహమునకు గల్గెడి సుఖ-దుఃఖముల యెడల నలివ్వుడై యుండును. ఈ విషయమున కొందరు జనక మహారాజు కథ నుదహరింతురు. మహాజ్ఞాని యైన జనకుడు, తన రాజ్యమునకు సంబంధించిన విషయముల యెడల ననాసక్తి ప్రదర్శించెడి వాడని చెప్పబడుచున్నది. ఈ విషయము సుస్పష్టముగా తెలుపుటకే శ్రీ భగవత్ పాదులవారు రెండు దృష్టాంతముల నిచ్చిరి.

దేహమునకు నాత్మతో గల సంబంధము గురించి శ్రీ రేణుకాచార్య భగవత్ పాదులవారీ విధిన నుపదేశించిరి.

అచ్చాద్వితే యథా చంద్రోమే ఘైరాసజ్గవర్జితైః ।

తథాఽత్మా దేహ సంగాతై రసంగపరివేష్టితః ॥ (సి.శి. 18-25)

ఉపదేశము యొక్క సారాంశమేమనగా చంద్రునితో సాంగత్యము లేకుండగనే యే విధముగా మేఘములు చంద్రుని కప్పివేయునో, అదే విధిన దేహము నాత్మతో నసంగత్యము కలిగియున్నను నాత్మను కప్పివేయుచున్నది.

దేహాత్మల యసంగత్యమును గురించి తెలుపబడిన దృష్టాంతములన్నింటికంటెను చంద్ర-మేఘముల దృష్టాంతమెంతో మేలైనదిగా దోచుచున్నది. గూడులో నుండెడి పక్షి గూడుతో కొంతమేరకైనను సంబంధము గల్గి యుండును. తామరాకుయును నట్టిదే. చంద్రునికి - మేఘమునకు గల సంబంధమెట్టిది కాదు. చంద్రుడు మేఘముల కంటెను నెంతో యెత్తు మీద తిరుగాడుచుండును. వీటి మధ్య గల అంతరము ననూహ్యమైనదై యున్నది. కాని చూపరులకు మేఘములా చంద్రుని పూర్తిగా కప్పివేసిన యట్టుల కన్పట్టును. దేహ-ఆత్మల మధ్యగల అంతరము చాలా యెక్కువగా నుండును. అయినను, దేహ మాత్మను కప్పివేసిన యటుల గోచరించుచుండును.

దేహములోనుండెడి ఆత్మ శివ- సాక్షాత్కారము నెట్లుల చేసికొనుననెడి విషయములో శ్రీరేణుకాచార్య భగవత్పాదులవారు తమరి యుపదేశము నీ క్రింది విధముగా జేసిరి.

నిర్మమో నిరహజ్కారో నిరస్తోపాధివిక్లవః ।

దేహస్తోఽపి సదాహ్యత్మా శివం పశ్యతి యోగతః ॥ (సి.శి. 18-25)

ఉపదేశము యొక్క తాత్పర్యమేమనగా, మమకారాహంకార రాహిత్యమును, దేహేంద్రియాద్యుపాదుల నిస్సంగత్యమును, బాధాదుల రాహిత్యము వలన లక్షితమైయున్న ఆత్మ, శివయోగము వలన శివసాక్షాత్కారమును పొందును.

శివసాక్షాత్కారమును గనుచు నాత్మయే విధిన ప్రకాశించుననెడి దానిని గురించి వివరించుటకొరకు శ్రీ భగవత్పాదులవారు నీ విధిన యుపదేశించిరి :

భోక్తృ భోజ్యపరిత్యాగాత్ ప్రేరకస్య ప్రసాదతః ।

భోక్తృతాభావగలితః స్ఫురత్యాత్మా స్వభావతః ॥ (సి.శి. 18-26)

దీని తాత్పర్యమేమనగా భోక్తా మరియు భోజ్య భావనల పరిత్యాగము చేతను, శివుని ప్రసాదము లభించుట చేతను, ఆత్మ తన స్వభావమున కనుగుణముగా ప్రకాశించును.

ఈ స్థలమునకు సంబంధించిన ముగింపు వుపదేశముగా, శ్రీ భగవత్పాదులవారీ క్రింది విధముగా సెలవిచ్చిరి :

సర్వేషాం ప్రేరకత్వేన శంభురస్తః స్థితః సదా ।

తత్పరిజ్ఞాన యోగేన యోగీనందతి ముక్తవత్ ॥ (సి.శి. 18-27)

శివుడందరిలోను ప్రేరకునిగా నుండి యున్నాడనెడి పరిపూర్ణ జ్ఞానమును గల్గియుండుటచేత శివయోగి ముక్తునివలె నానందము యొక్క యనుభవమును పొందును.

జీవునిలోన నుండెడి యహంకార, మమకార, భోక్తృ భావనల వలన నతడు సంసారియగుచున్నాడు. దేహ సాంగత్యమును పొందుచున్నాడు. ఇవి హుళక్తి అయిన యెడల దేహములోనున్నను, అట్టివాని యెడల నభిమానము లేనివాడి జీవుడు నిస్సంగియగును. ఈ స్థితిలో నంతరాత్మ యనబడెడి శివయోగి ముక్తునివలె సచ్చిదానందము ననుభవించునని యెరుంగవలెను. మీరెల్లరీ యానందమును పొందుటకై వలయు కృషిని చేపట్టుదురు గావుత.

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులవారు జీవాత్మ అంతరాత్మల సాపేక్ష సంబంధము గురించి వివరించిరి. జీవత్వోద్వాసనయే అంతరాత్మగా పరిణామమును పొందుటకు కారణభూతమైనట్టి ప్రధానాంశమని వివరించి చెప్పిరి.

ఆత్మ, జీవాత్మ, అంతరాత్మ యనెడి పదములకు విభిన్నమైన అర్థములు నివ్వబడినవి. కొందరు వీటిని పర్యాయ పదములుగా భావించగా మరికొందరు తమ తమ వ్యాఖ్యలలో భిన్నత్వాన్ని చూపిరి. అద్వైతులకు నివి పరమాత్మ యొక్క పర్యాయ పదములే. కొన్ని నిఘంటువులు నంతరాత్మకు పరమాత్మ యనెడి అర్థము నిచ్చినవి. వీటినినుసరించెడి వారు జీవాత్మయన ఆత్మయనియును, అంతరాత్మ యన పరమాత్మ యని సెలవిచ్చిరి. ఈ తికమక నేపథ్యమున చెప్పబడినదని దోచెడి యీ క్రింది పద్యమును గనుడి :

గీ॥ ఆత్మ అంతరాత్మయు పరమాత్మలనెడి

వాటి వివరంబు తెలుపకే బ్రహ్మవాది

ఘనత మీరెడి సిద్ధాంత గమ్యమెరుగ

సకల యత్నంబు చేసెగా వికల విధిస (మార్గం పెద్దవీరప్ప - అముద్రితము)

జీవాత్మ, అంతరాత్మలనెడివి భిన్నమైనవని తెలియజేసెడి శ్రీ బసవేశ్వరులవారి వచనమును గనుడి :

జీవాత్మ అంతరాత్మన సుద్దియ

బెసగొంబడె హళిహ కేళిభో

హుసియ సంకెల యాగిద్దల్లి కాదు కొండిద్దనొబ్బ

కథెకనసమాడి హేళుత్తిద్ద నొబ్బ

పరాపరక్కె హోగి పరమన సుద్దియ

కొందు బరుత్తిప్ప

అవరిబ్బరనూ కెడెమెట్టి హోహగ

లోక నిర్భుద్ధి కొండిత్తు కూడల సంగమ దేవా (వచ.సం. 926)

దీని తెలుగు రూపమిది :

జీవాత్మ అంతరాత్మల సుద్దిని వెసనగొనినచో చెప్పెదవినుదో

హుళక్తి సంకెలగా నున్నకడ కాచికొని యుండెనొకడు

కథను కలగా జేసి చెప్పుచున్నాడొకడు

పరాపరమునకు పోయి పరముని సుద్ధిని

గొనివచ్చు చుండెడి

వారిద్దరినీ చెడమెట్టిపోవునప్పుడు

లోకము నిర్భుద్ధి గొనియున్నది

కూడల సంగమ దేవా!

ఐక్య స్థలమును నధిరోహించెడి క్రమములోన నీ జీవాత్మ అంతరాత్మ దశలు వచ్చుననెడిదే గ్రహించవలసిన విషయము. మిథ్యను దాటలేని స్థితి యాత్మది కాగా, అంతిమ సత్యమును నెరుగజాలని స్థితి అంతరాత్మదని తెలుపబడినది.

“ఆత్మాస్తరాలవర్తిత్వాత్... ఉభయ ధర్మాణామస్తరాత్మేతి” యనెడి భగవత్పాదుల వాక్కులు (సి.శి. 18:11) స్మరణీయములు.

ఆత్మప్రాప్తిని పొందిన సేవ్యుడు జీవత్వ లక్షణములను నిరాకరించుచు దైవత్వ లక్షణములనలవరచికొనెడి స్థితికెదిగిన యప్పుడు నతడు సంతరాత్మ స్థలి యనబడుననెడిది గుర్తించవలసిన విషయము. ఇతడు తన సాధనను ఫలప్రదము చేసికొని క్రమానుగతమైన ప్రగతి పథమున పయనించుచు పరమాత్మ స్థలిగా నెదుగుననెడిది మున్ముందు తెలిసికొనగలరు.

- శివం భూయాత్ -

అశీర్వచనేమి-1 :

పరమాత్మ స్థలము :

జిజ్ఞాసగల సాధకులింతవరకు వివిధ స్థలముల గురించి తెలిసికొని చివరగా సంతరాత్మ స్థలము గురించి తెలిసికొంటిరి. అద్దాని తదుపరి స్థలమే పరమాత్మ స్థలము. ఈ స్థలమును గురించి వివరించుచు, శ్రీరేణుకాచార్య భగవత్పాదుల వారి క్రింది విధముగా నానతిని యిచ్చిరి.

నిర్భూతే తత్త్వబోధేన మలే సంసార కారణే ।

సామరస్యాత్ పరాతస్థాత్ః పరమాత్మాయ ముచ్యతే ॥ (సి.శి. 18-29)

దీని తాత్పర్యమేమనగా, అంతరాత్మ స్థలములోని సాధకుడు గురువు వలన తత్త్వబోధను పొంది, మల సంబంధమును దూరీకరించుకొని, పరమాత్మ యందెప్పుడు సామరస్యస్థితిని పొందునో అప్పుడతడు పరమాత్మయని అనబడును.

కైవల్యోపనిషత్తునందున పరమాత్మ స్వరూపము గురించి యీ క్రింది విధముగా నివ్వబడినది.

ఏవం విదిత్వా పరమాత్మరూపం గుహా శయం నిష్కల మద్వితీయమ్ ।

సమస్త సాక్షిం సదసద్విహనం ప్రయాతి శుద్ధం పరమాత్మ రూపమ్ ॥

శ్రుతివాక్కులలోని తాత్పర్యమేమనగా, హృదయ గుహయందున నుండెడిదియును, దోషరహితమైనదియును, అదురికీ సాక్షీభూతమైనదియును, సదసద్విహీనమైనదియును, పరిశుద్ధమైనదియును, అయిన పరమాత్మ స్వరూపమును తెలిసికొనినవాడు పరమాత్మ స్వరూపమే యగుచున్నాడు.

పూర్వోక్తమైనట్టి యంతరాత్మ స్థలమునకు చెందినట్టి శివయోగి పరమాత్మ స్వరూపమును తెలిసికొని, తానును బరమాత్మ యగునని తెలిసికొనగలరు. తాను తెలిసికొనిన పరమాత్మ స్వరూపము గురించి నిరంతరముగా చింతించుటచేత భ్రమర కీట న్యాయమున నీ పరిణామము సంభవించుచున్నది. పరమాత్మ యనగా పరమోత్మష్టమైనట్టి యాత్మ తత్త్వమని యెరుగవలెను. ఇదియే శివుని స్వరూపము. మూలతః పరమాత్మ స్వరూపమైన జీవాత్మ, త్రిమలముల ప్రభావమునకు లోనై జీవుడగు ననెడిది మనమెరిగిన విషయమే. దీక్షా సంస్కారాదుల వలనను, గురూపదిష్ట తత్త్వ వివేచన వలనను, నిరంతర సాధన వలనను క్రమక్రమముగా సంతరాత్మ స్థలము వరకెదిగిన శివయోగి పరమాత్మ తత్త్వము నెరిగినవాడై తన మూల స్వరూపమును పొందుచున్నాడు.

పరమాత్మ యనెడి వాడెవ్వడనెడి దానిని శ్రీ రేణుకాచార్యులవారు శ్రీ అగస్త్య మునీంద్రునకీ విధముగా వివరించి చెప్పిరి :

సర్వేషామాత్మ భేదానాముత్పత్త్యాత్ స్వతేజసా ।

పరమాత్మా శివః ప్రోక్తః సర్వగోపి ప్రకాశవాన్ ॥ (సి.శి. 18-29)

తన తేజము యొక్క కారణమున, సర్వ వ్యాపియును, ప్రకాశమానుడును, అయిన శివుడు సమస్తములైన యాత్మలయందు నుత్పత్తుడై యుండుటచేత బరమాత్మ యనబడుచున్నాడనెడిదే దీని సారము.

పరమాత్మ యొక్క లక్షణమును మరొక విధముగా చెప్పెడిదైనట్టి యుపదేశమిది కనుడి :

బ్రహ్మాణ్ణబుద్బుదస్తోమా యస్య మాయామహోదధౌ ।

ఉన్మజ్జంతి నిమజ్జంతి పరమాత్మా స ఉచ్యతే ॥ (సి.శి. 18-30)

దీని తాత్పర్యమేమనగా నెవ్వరి మాయా రూప సముద్రమునందున బ్రహ్మాండములనెడి నీటిబుడగల సమూహములు మునిగి తేలుచుండునో అతడే పరమాత్మయనబడుచున్నాడు.

పరమాత్మ యొక్క స్వరూపమును దృష్టాంతపూర్వకముగా చెప్పబడినది. గమనించుడి :

యస్మిన్ జ్యోతిర్గణాః సర్వే స్ఫులింగా ఇవపావకాత్ ।

ఉత్పత్య విలయం యాన్తి తద్రూపం పరమాత్మనః ॥ (సి.శి. 18-31)

దీని తాత్పర్యమేమనగా నే ప్రకారముగా నగ్ని నుండి విస్ఫులింగములు పుట్టి లేచి లయమగునో అదేవిధముగా సమస్త జ్యోతిర్గణములు దేనినుండి యుద్భవించి, వెలిగి, లీనమగునో అదియే పరమాత్మ తత్త్వము.

శ్రీ భగవత్ పాదులవారి విషయము నింకొక ప్రకారముగా తెలియజెప్పిరి.

యస్మిన్ సమస్త వస్రొనికల్లోలా ఇవ వారిధౌ ।

సంభూయ లయమాయాన్తి తద్రూపం పరమాత్మనః ॥

(సి.శి. 18-33)

ఉపదేశములోని భావమేమనగా, నేవిధిన సముద్రములోనుండి పుట్టెడి యలలు సముద్రములో లయమగునో అదేవిధిన యేతత్త్వమునుండి సమస్త వస్తువులు పుట్టి మరియు దేనిలో లీనమగునో అదియే పరమాత్మతత్త్వము.

ఈ జగత్తునందున జీవాత్మ లొకానొక శరీరము నాశ్రయించి విభిన్నమైన వ్యవహారములను చేయుచుండును. ఈ ఆత్మలన్నింటికంటెను తేజస్వియైనట్టిదియును, నుత్పత్తిమైనట్టిదియును, అయినట్టిదే పరమాత్మయనబడుచున్నది. జీవుల దేహాదులొకే రీతిన కన్పట్టినను నొక్కొక్క ఆత్మలో నొక్కొక్క వైశిష్ట్య గోచరించుచుండును. ఒకే జాతికి చెందిన జీవులలోను తారతమ్యముల గాంచవచ్చును. ఒక్కడు జ్ఞాన విశిష్టుడై, శీలవంతుడై, తపస్సంపన్నుడై యుండగా, నింకొకడు సోమరియై, యజ్ఞానియై నికృష్టుడై యుండును. వ్యక్తులలోగల వైవిధ్యతకుగల కారణమేమనగా, ఆయా ఆత్మలు పరమాత్మనుండి పొందెడి తేజస్సుతో గల తేడాలు తారతమ్యములకు దోహదము చేయును. పరమాత్మ యొక్క గుణగణముల నలవరచికొనిన సామాన్యమైన జీవాత్మ పరమాత్మగా గుర్తింపును పొందును.

పరమాత్మ స్థలమునకు చెందిన కీలకాంశముల ప్రతిబింబమును భగవద్గీతలోని విభూతి యోగమునందున గాంచగలము. డావ దేహాదులలోను, వస్తువుల ప్రతియొక్క వర్గములోను సుత్యప్తమైనవేవో సూచింపబడినవి. అందులో, పరమాత్మ యొక్క విశేషాంశముందునని తెలుపబడినది. ఉదాత్తగుణ సంచయము, గల్గిన జీవి లేదా వస్తువు పరమాత్మయని తెలుపబడినది.

విశేషగుణములలో దానగుణము ముఖ్యమైనదని యెరుగవలెను. సామాన్యముగ దేహి తీసుకొనుటలోనే అధికమైనట్టి యాసక్తిని ప్రదర్శించును. ఇచ్చెడి వానిలో పరమాత్మ గుణములు హెచ్చుగా నుండునని గుర్తించవలెను.

శ్రీ భగవత్పాదుల వారు తమరి దృష్టాంత పూర్వకమైన వివరణ వలన వివరించినదేమనగా చరాచర జగత్తు యొక్క సృష్టి స్థితి లయలకు కారణభూతుడైన వాడే భగవంతుడని తెలియజేసిరి.

పరమాత్మ స్థలమునకు చెందినట్టి యుపదేశమునకు ముగింపు నిచ్చుచు శ్రీ భగవత్పాదులవారీ విధముగా నుపదేశించిరి :

నిరస్త మల సంబంధమ్ నిశ్శేష జగదాత్మకమ్ ।

సర్వతత్వోపరి ప్రోక్తం స్వరూపం పరమాత్మనః

యథావ్యాప్య జగత్సర్వం స్వభాసాభాతిభాస్కరః ।

తథా స్వశక్తిభిర్వాప్య పరమాత్మా ప్రకాశతే ॥

విశ్వతోభాసమానోఽపి విశ్వమాయా విలక్షణః ।

పరమాత్మా స్వయంజ్యోతీరూపో జీవాత్మానాం భవేత్ ॥ (సి.శి. 18-34 నుండి 35 వరకు)

పై యుపదేశముల తాత్పర్యమేమనగా నివారితమైనట్టి సమస్త మలములు గల్గి, జగత్తుకు నాత్మయై, మిగిలిన తత్త్వములకంటె నతీతముగా నుండెడివాడే పరమాత్మ. సూర్యుడు తన వెలుతురును ప్రసరింపజేయుచు ప్రకాశించునటులే, పరమాత్మ స్వయం ప్రకాశుడై, జగత్తును ప్రకాశమానము చేయుచు తానను విశ్వోత్పత్తికి కారణభూతుడైనట్టి పరమాత్మ విశ్వమంతటా వ్యాప్తిని గొని యున్నాడు. ఇతనియందున నుండెడి వివిధ విలక్షణమైన శక్తులు పంచమహా భూతములయందున వ్యాప్తినిగొనియున్నవి. తన ప్రకాశముచేత విశ్వమంతటా వ్యాప్తిని గొని యున్నట్టి సూర్యునివలె తన శక్తులచేత శివ పరమాత్మ విశ్వములోని చరాచరముల యందున వ్యాప్తిని గొని యున్నాడు. శివుని తిరోధానశక్తి భూమిని, పాలనా శక్తి జలమును, సృష్టిశక్తి అగ్నిని, సంహారశక్తి వాయువును, విభుత్వ శక్తి ఆకాశమును కప్పివేసి వాటిలోనికి ప్రవేశించి నిలిచియున్నది. అయినా, ప్రపంచములోని భావ వికారము లతని యంటవు. షడ్భావ వికారముల నుండి యలిపుడై యుండునని గ్రహించగలరు. పరమేశ్వరుడైన పరమాత్మ యొక్క వాస్తవిక స్వరూప మిట్టిదని యెరిగెడి శివయోగియును పరమాత్మయగుచున్నాడని తెలిసికొనగలరు. మీరంతరాత్మ స్థితి వరకు నెదిగి, ఆ స్థలమున సాధనచేసి యనుభవమును గడించి పరమాత్మగా పరిణామమును పొందుటకై శ్రీరేణుకాచార్య భగవత్పాదులవారు చూపిన మార్గమున పయనించుచు కృతార్థులగుదురు గావుత.

ఓం శాంతిః శాంతిః శాంతిః

విశేష ప్రతిపత్తి :

శ్రీ కాశీ జగద్గురువుల వారు పరమాత్మ స్థలమున సాధన చేసెడి సాధకుని లక్షణముల గురించి వివరించి చెప్పిరి.

ఉపనిషద్దాదుల ప్రకారము పరమాత్మ పదము సర్వోత్కృష్టమైన స్థానమని తెలియుచున్నది. ఆత్మలన్నిటి కంటెను శ్రేష్ఠతమమైన దానిని పరమాత్మ స్థలమని చెప్పబడినది. “శుద్ధం పరమాత్మ రూపం” అనియును నిష్కల మద్వితీయం పరమాత్మ రూప” మనియును కైవల్యోపనిషత్తు తెలుపుచున్నది. ఈ భావము ననుసరించెడి శుద్ధజైవులు “శివః పరమాత్మా” యని పలుకుచు శివుడే పరమాత్మయని ప్రతిపాదించుదురు.

లింగతత్వైకవిదులు లింగస్థలము పరమాత్మస్థలము కంటెను భిన్నమైనదని తలతురు. శ్రీ బసవన్నవారును నీ పథముననే పయనించిరని తెలిపెడి యీ క్రింది వచనమును గనుడి :

శుద్ధాత్మ పరమాత్మ రిబ్బరూ
ఒందు రత్నక్రై హెణగాటవనాడిహరు
అవర హెణగాటవ నోడి ఆ రత్నవ
సెలెడు కొండడె
కూడల సంగమ దేవంగారోగణె యాయిత్ర
దీని తెలుగు రూపమును గనుడి :
శుద్ధాత్మ పరమాత్మ లిరువురూ
ఒక రత్నము కొరకు పెనగులాటనాడిరి
వారి పెనగులాటను జూసి
ఆ రత్నమును గుంజికొనినచో
కూడల సంగమ దేవున కారోగణమైనది.

ప్రాణలింగ స్థలాంతర్గతమైనట్టి స్థలములలోని లింగస్థలములకు చెందిన స్థలమే పరమాత్మ స్థలమని తెలియుచున్నది. ఆత్మస్థలి తన సాధనలో పరిపూర్ణతను సాధించి అంతరాత్మను, అంతరాత్మస్థలి జీవత్వ భావనను పరిత్యజించి త్రిమలావృత దేహమును త్యాగమొనరించి పరాత్మలో తన భావమును నిలిపి నిరంతరమైన పరాత్మ చింతనలో మునిగితేలుచు భ్రమర కీటన్యాయమున పరమాత్మగా పరిణామమును నొందునని తెలిసికొనగలరు.

“శుభం భూయాత్”

ఆశీర్వాచనము - 1 :

నిర్దేహోగమ స్థలము :

వీరశైవ సద్ధర్మ సాధకులు శ్రీ రేణుకాగస్త్య సంవాదములోని లింగ షట్ స్థలమగునట్టి ప్రాణలింగ స్థలములోని ఐహాంత భేదముల యందలిదైనట్టి పరమాత్మ స్థలము గురించి తెలిసికొనిరి. తదుపరి స్థలమైనట్టి నిర్దేహోగమ స్థలము గురించి ప్రస్తుతాశీర్వాచనము నందున బోధ జరుగగలదు. సావధాన చిత్తులై తెలిసికొనగలరు.

ఈ స్థలపు నామధేయము సూచించిన యటుల నీ స్థలమున కెంతో ప్రాముఖ్యత గలదు. ఈ జగత్తునందున జన్మను దాల్చిన ప్రతియొక్క జీవికి త్రివిధ దేహములతో సంబంధముండును. ఆ దేహము లేవనగా, స్థూల, సూక్ష్మ, మరియు కారణ శరీరములు. వీటన్నిటి యెడల జీవుడు నభిమానమును ప్రాప్తి చేసికొనియుండును. జీవుని యభిమానమే జీవునికి దుఃఖమును గల్గించుచున్నదనెడిది బుధజన విధితమైన విషయము. ఎంతవరకీ దేహాత్రయము గురించిన యభిమానము దూరము కాదో అంతవరకును జీవుడు దుఃఖము ననుభవించుచునే యుండును. జీవునకు స్థూల శరీరమునుండి విడుదల లభించుటను మరణమని పిలుతురు. ఈ మరణము జీవికెన్నోసార్లు లభ్యమగుచున్నది. జీవుని యిష్టాయిత్యములతో ప్రమేయముండదనెడిది మనమెరిగిన యంశమే. ఒక స్థూల శరీరమును త్యజించగనే, జీవునికి మరొక స్థూల శరీరము యొక్క ప్రాప్తి లభించుచున్నది.

ఈ విధమైన విడుదల స్వీకరణలనెడివి యెన్నియో యగములనుండి సంభవించుచు వచ్చుచున్నవి. ఏవిధముగా దేహి జీర్ణమైనట్టి వస్త్రమును విడిచివేసి, నూతన వస్త్రమును ధరించునో, అదే విధిన జీవియొక స్థూల శరీరమును వీడి మరొక స్థూల శరీరమును ధరించుచున్నాడు. అయితే సూక్ష్మ మరియు కారణ శరీరము లిట్టివి కావు. సృష్టి యొక్క ఆరంభదశలో నే శరీరము లివ్వబడినవో నయ్యవి శ్రవ్యము వరకు నిలిచియుండును. పునఃసృష్టి సమయమున జీవి వీటిని ధరించును. ముక్తి లభించునంతవరకీ ప్రక్రియ కొనసాగుచుండును. జన్మించిన ప్రతి జన్మలోను నొక జీవి చేసిన శుభాశుభ కర్మల వాసనా సంచయము సూక్ష్మ మరియు కారణ శరీరములలో సంగ్రహింపబడి యుండును. స్థూల శరీరమును నగ్ని దహించును. “దహ్యతే ఇతి దేహః” అని చెప్పబడినది. దహించిపోవునదైనందున దీనికి దేహమనెడి పేరు వచ్చినదని తెలుపబడినది. అయితే సూక్ష్మ మరియు కారణ కాయములను పావకుడు పాడు చేయజాలడు. వీటి వాసనలు జ్ఞానాగ్నిచేత దహింపబడుట వాస్తవమే. జ్ఞానప్రాప్తిచేత ముక్తి లభించును. ఈ శరీరద్యయము లుప్తమైపోవును.

భౌతికాయమునందున స్థూలశరీరము, (పాంచభౌతికమైన దేహము) నచిరకాలములోనే భస్మమగును. అయితే, జ్ఞానముప్రాప్తించగానే జ్ఞానియొక్క జీవనము పరిసమాప్తి కావలెను కదా? అయితే, యీ విషయమున శాస్త్రకారులు తెలిపిన దేమనగా, జ్ఞానము చేత నాగామి కర్మ మరియు సంచితకర్మ దగ్ధమైపోయినా ప్రారబ్ధ కర్మ మాత్రము మిగిలియే యుండును. “నా భుక్తం క్షీయతేకర్మ కల్పకోటి శతైరపి” అని చెప్పబడినది. ఈ ప్రమాణము ప్రకారముగా, చూచిన యెడల, ప్రారబ్ధ కర్మను తప్పనిసరిగా ననుభవింపవలెను. ఎప్పుడైతే ప్రారబ్ధకర్మ పూర్తిగా నుపభోగమైపోవునో అప్పుడు శరీరత్రయము లుప్తమైపోవును.

ఈ విధముగ, జ్ఞానాంతరమునందున ప్రారబ్ధ కర్మననుభవించెడి జ్ఞానియొక్క స్థితి యే విధముగా నుండుననెడి దానిని ప్రతిపాదించెడి స్థలమే నిర్దేహగమ స్థలము. “నిర్గతః దేహభావః యస్మాత్ సః నిర్దేహః” అనెడిది నిర్దేహము యొక్క వ్యుత్పత్తి. ఏ జ్ఞాని మనస్సు వలన దేహభావము సంపూర్ణముగా నిశ్చేదమగునో, అతడే నిర్దేహియనబడుననెడిది దీని భావార్థము. సామాన్యముగా, గమన మరియు నిర్గమన యనెడి రెండు శబ్దముల యర్థమొకటేయని భావించబడుచున్నను, ‘నిర్’ యుక్తమైన శబ్దమగు నిర్గమన యనెడి దాని అర్థము బహుళ విశేషమైనదై యున్నది. గమనమనగా పోవుట కాగా, నిర్గమనమనగా తిరిగి వచ్చెడి ప్రమేయము లేకుండగ పోవుటయని తెలిసికొనగలరు. అటులనే నిర్దేహుడనగా, దేహభిమానమును చెరచికొనిన వాడని గ్రహించవలెను. వెడలిపోయిన యభిమానము తిరిగి రాకుండా వుండునని తెలిసికొనవలెను. ఈ విషయమున, శ్రీరేణుకాచార్య భగవత్పాదుల వారు శ్రీ అగస్త్య మహర్షి కొరకు నీ క్రింది విధముగా నుపదేశమును ప్రదానము చేసిరి :

దేహినోఽపి పరాత్మత్వభావినోనిరహఙ్మతేః ।

నిరస్తదేహధర్మస్య నిర్దేహగమ ఉచ్యతే ॥ (సి.శి. 18-37)

దీని తాత్పర్యమేమనగా, దేహియై యుండినను, పరమాత్మత్వభావన గల్గినవాడై, అహంకారము లేనివాడై, దేహధర్మములను నిరాకరించినట్టి శివయోగిని నిర్దేహగమ స్థలస్థుడని అందురు.

నిర్దేహగమ స్థలమునందున ప్రవేశించిన శివయోగికి దేహము యెడల ప్రేమ భావముండదని శ్రీ రేణుకాచార్యులవారు శ్రీ అగస్త్యునకు తెలియజెప్పిరి. ఉపదేశమును గమనించుడి :

గలితే మమతాహస్తే సంసారభ్రమ కారణే ।

పరాహంతాం ప్రవిష్టస్య కుతో దేహః కుతో రతిః ॥ (సి.శి. 18-38)

దీని భావమేమనగా సంసార భ్రమకం కారణభూతమైనట్టి మమకారాహంకారములు నష్టమగుటచేత పరాహంతాలోన ప్రవేశించిన శివయోగికి తన శరీరము యెడల మమకార భావముగాని, దాని గురించిన ప్రేమభావము గాని యుండదు.

ఈ స్థలములోని శివయోగి తన దేహము గురించి యేల చింతించడో అనెడి దానిని శ్రీ భగవత్పాదుల వారగస్త్యునికీ విధిన తెలియజెప్పిరి.

కేవలే నిష్ప్రపంచౌఘే గంభీరే చిన్మహోదధౌ ।

నిమగ్నమానసో యోగీ కథం దేహం విచిన్తయేత్ ॥ (సి.శి. 18-39)

దీని భావమేమనగా, నివృత్తమైన సమస్త చరాచర ప్రపంచ సమూహము గలవాడును, అగాధమగు చిత్సముద్రములోన నిమగ్నమైన చిత్తము గలవాడును, అయినట్టి శివయోగి దేహము గురించి యే ప్రకారముగా చింతించగలడు? అనగా చింతించలేదనెడిది భావము.

పూర్వమున చెప్పబడిన శివయోగి తన భావనను పరమాత్మ స్వరూపముతో సమరసముగా జేసికొనియుండును. మన మోఘావన యెక్కడుండునో, అక్కడ మన యొక్క అస్తిత్వముండును. ఇదియే నొప్పికొనవలసిన విషయమే. ఇద్దాని కారణమేమనగా, మనస్సే సమస్త వ్యవహారములను చేయుటకు ప్రోత్సహించెడి మూలాంశమై యున్నది. ఒక వ్యక్తి తన వూరిలోని తన యింటిలో కూర్చుండి మనస్సును గురుచరణముల పైన లగ్నము చేసికొని యుండినచో, అతడు భౌతికముగా సుదూరముగా నున్నట్లుల దోచినను, వాస్తవముగా నతడు గురుచరణ సన్నిధిలోనుండిన వాడగుచున్నాడు. భౌతికపరమైనట్టి యస్తిత్వము కంటెను, మానసికమైనట్టి యస్తిత్వమునకే ప్రాముఖ్యత గలదని గుర్తించవలెను. దీనికి గల కారణమే మనగా మానసికాస్తిత్వము లుప్తమైనప్పుడు, వ్యక్తి తన భౌతికాస్తిత్వమును విస్మరించిన వాడుగా మారుచున్నాడు. మానసికముగా సుదూరమున నుండెడి గురువుగారి సాన్నిధ్యమున నుండిన వాని కాక్షణములో తన యిల్లు, ముంగిలి, పిల్ల-జల్లు, పాడి-పంట మొదలగునవి దోచనే తోచవు. మానసిక జగత్తునుండి బహిర్గతుడై భౌతిక జగత్తుకు వచ్చిన వ్యక్తి తాను పొందిన యనుభూతి గురించి యబ్బురపడును. ఇతరులకును నాశ్చర్యమున గల్గించును.

ఇంతటి ఘటనలు ప్రతియొక్కరికి ననునిత్య మెన్నోసార్లు ననుభవములోనికి వచ్చును.

పరమాత్మ యందున సమరసమైనట్టి మనస్సు గల్గినట్టి శివయోగి తాను దేహమునందున నుండి యున్నను దేహమును దాని ధర్మములను మరచి పరమాత్మలో నిలిచియుండును. ఇట్టి కోవకు చెందిని శివయోగిని నిర్దేహుడని పిలుతురు. ఈ స్థలమాతని స్థితిని వివరించుటకే యుద్దేశింపబడినదని గ్రహించగలరు.

అక్కమహాదేవి చరిత్ర యీ విషయమును విడదీసి చెప్పెడిదైయున్నది. పరశివమూర్తితో సమరసమై యున్న కారణమున భోగ-భాగ్యముల నెల్లను తిరస్కరించి, రాచ మర్యాదలన్నింటిని కాలరాచి, రాచనగరును వీడి, వివస్త్రయై బయలుదేరి వెడలినట్టి యుదంతమనెడిది యీ నిర్దేహాస్థితికి నద్దమును పట్టెడిదని చెప్పవచ్చును. జైన సాంప్రదాయములలోను దిగంబర సాంప్రదాయము గలదనియును, అదియును నొక నిర్దేహోగమ స్థలము వంటిదేననియును గ్రహించగలరు. జాతి-మత-సాంప్రదాయములతో ప్రమేయము లేకుండా నెవ్వరు పరమాత్మాని యందున తాదాత్మ్యస్థితిని పొందుదురో వారు నిర్దేహాస్థితిని చేరుదురని తెలిసికొనవలెను.

ఎప్పుడైతే దేహభావము నష్టమగునో, అప్పుడు నీలోకములోని సంబంధములు తెగిపోవును. జ్ఞాని యిట్టి స్థితిని పొందగా, లోకికుడు చచ్చెడి సమయము వరకును దేహ సంబంధములను గల్గియుండును.

ఇంతకంటెను క్రితమున చెప్పిన యటుల, దేహభావము నష్టమై లోకిక సంబంధములు పటాపంచలైపోయిన కారణముననే పరమ సాధ్వీ అక్కమహాదేవి మహాదేవునిలో లీనమవుటకు వలయు కృషిని చేపట్టి కృతకృత్యురాలయ్యెను.

ఏదోనొక పనిమీద నిల్లు ముంగిలిని వదలి వెళ్ళెడి ప్రసంగము వచ్చినప్పుడు వ్యక్తి యొక్క మనస్సు నందుననేక విధములైన భావనలు పొడచూపుచుండును. నేను వెళ్ళెడి స్థానమునందున నుండుటకై సరియైన వ్యవస్థ చిక్కునో? చిక్కదో? భోజనాది వ్యవహారములు తన కనుకూలముగ నుండునో? వుండవో? మొదలగు ప్రశ్నలు వేధించుచుండును. ఇట్టి ప్రశ్నలెదురున వచ్చినచో ఆ వ్యక్తి యిల్లు విడిచి వెడలుటకై వలయు పూర్ణమైన యేర్పాట్లు చేసికొనలేదని భావించికొనవలెను. విరాగచిత్తులైన వారి భావన లిట్లులుండవు. ఈ విషయమును విస్పష్టముగా తెలియజేసే అక్కగారి వచనమును గనుడి :

హాసివాదోదె బిక్షాన్నగకుంటు

తృషె యాదోదె కెరె, హళ్ళ, బావిగకుంటు

శయనక్కె హోళు దేగులగకుంటు

చెన్న మల్లికార్జునయ్య ! అత్మ సంగాతక్కె నీనెనగుంటు

అక్కగారి దివ్య వాక్కుల తెలుగు రూపమును గనుడి :

అకొనినచో భిక్షాన్నముందును
తృప్తయైనచో చెరువు, పల్లము, బావులుందును
శయనము కొరకు పాడు దేవళముందును
చెన్న మల్లికార్జునయ్య!
ఆత్మసంగాతము కొరకు నీవు నాకుందువు!

అక్కగారి మానసిక స్థితిని వచనమెత్తిచూపుచున్నది. ఇంతటి విరక్తి ప్రధానమైన మనోబలముండిన గాని యాధ్యాత్మిక ప్రగతి సుసంపన్నము కాదు. ఈ కారణముననే శ్రీమన్నిజ గుణ శివయోగియు “నూటక్కె విషయక్కె మరుగు తిప్పా తంగె కూటవప్పుదే ఘనపదదొడు” “కూడు కొరకు, విషయమునకై మరుగు తిప్పనికి కూటమబ్బునే ఘనపదములో” అనెడిది శివయోగుల వారి చిన్మయ భావము యొక్క భావార్థము. నిర్దేహస్థితిని పొందుటకై సాధకుడు నెట్టి సంసిద్ధత గల్గియుండవలెనో అనెడి దానిని శ్రీనిజగుణుల వారెంతో సంక్షిప్తముగా సూచించిరి. పరమాత్ముని ప్రాప్తి కొరకే మానవదేహము లభ్యమై యున్నదని తెలిసికొనవలెను. దేహముచేత పరమాత్ముని బడసెడి కృషిని చేపట్టజేయవలెను. దేహపు శుశ్రూషలో కాలమును వృధా చేయవలదు. దేహధర్మముల యెడల నిరాసక్తిని పెంపొందించి కొనవలెననెడిది యవిస్మరణీయమైన వాస్తవము.

జీవుడు సంసారమునందున పడి తిరుగాడుటకు నతని యందలి యహంకార మమకారములే కారణభూతమైన యాశములని గ్రహించగలరు. సంకుచితము లైనట్టి యహంకార మమకారములను త్రోసిపుచ్చి మనస్సును “పరాహంత” యందున ప్రవేశపెట్టినచో దేహరతి శూన్యమైనదగును. దేహరతి యనగా దేహము గురించిన ప్రేమయని తెలిసికొనవలెను. వృష్టియైన యహంకారము దేహరతికి కారణమైతే, సమిష్టి యహంకారమాత్మ రతికి కారణమగుచున్నది. అజ్ఞులు దేహరతి యెడల ననురక్తిని పెంచికొనెదరు. అయితే, శివయోగి కాత్మరతియే ప్రీతివాత్రమైన దగును. “పూర్ణాహంత” రూపమును పొందిన శివయోగికి వృష్టిపరమైన దేహరతి యెడల యనురక్తి యెన్నటికైనను తుగదని గ్రహించవలెను. “పూర్ణాహంత” యనగా “సంపూర్ణమైన జగదాదులన్నియును నేనే” అనెడి భావనయని గ్రహించవలెను.

శరీరములోనుండియు శరీరపు భావన లేకుండగ నుండుట యెట్లు? ఇంటిలో నుండియు మన యింటిని మరువవచ్చునే? శరీరములో నుండియును శరీరము గురించి మరచిపోవుట యెంతమేరకు ఎంతమేరకు సాధ్యమయ్యెడి విషయము? ఇట్టి ప్రశ్నలు నెదురగుట సహజమే. ఈ విధమైన సందేహముల నివృత్తిని సుసాధ్యము చేయుటకే శ్రీ రేణుకాచార్య భగవత్పాదులవారు మనస్సు యొక్క ఋగ్నావస్థ గురించి తెలియజెప్పిరి. మనస్సునకు చతుర్ద్వావస్థ లుండునని తెలియుచున్నది. అవి యేవనగా నాసక్తి, అనురక్తి, మగ్నత మరియు నిమగ్నతలు.

చిన్నపిల్లలకు నుండెడిదైనట్టి పటుతరమగు ప్రేమవంటిదే ఆసక్తి. పిల్లల కాటలంటే యెంతో నిష్ఠము. తిండి, త్రాగుడు మొదలగునవి విస్మరణకు గురియగును. తల్లి-దండ్రులు బెదిరించియో, బుజ్జగించియో వారిచేత తినిపించుటను చూడగలము. యువకుడొక యువతిని ప్రేమించుటలో ననురక్తి యిమిడి యున్నది. ఈ అనురక్తి కారణమున నతడు నిరంతర మా యువతి గురించియే చింతించుచుండును. యువతిలోన నీ అనురక్తి యుండినచో పరస్పరానురక్తి పరిధవిల్లును. అది వివాహ బంధమునకు దారితీయవచ్చును. పరిణమైన పిదప భార్యాభర్తలుగా మారిన వీరిలో నుండెడి యనురక్తి మరణావస్థ వరకును కొనసాగును. అందుచేత ననురక్తియు నాసక్తికంటెను గహనమైనదని యెంచవచ్చును.

వృద్ధావస్థలో నుండెడి వ్యక్తి మరణించినట్టి తన భార్య లేదా భర్త గురించి నిరంతరము చింతించుచుండుటను గమనించుచుండుము. ఇద్దరిని మగ్నావస్థతో పోల్చవచ్చును. ఈ మానసిక మగ్నత తనను వీడిపోయిన వ్యక్తి లేదా వస్తువు గురించి యుండవచ్చును. వీటన్నిటిని మించిన యవస్థను నిమగ్నావస్థయని అందురు. నీటిలో పూర్తిగా మునిగిపోయి, భూతలమును చేరిన వస్తువు నిమగ్నతకు దృష్టాంతముగా నిలుచును. కొలదిగా మునిగినది మగ్నతలో నుండెడిదనియును, పూర్తిగా మునిగెడిది నిమగ్నతలో నుండెడిదని తెలిసికొనగలరు. పరమాత్ము గురించి నిరంతరము చింతన చేసెడివానిని నిమగ్నతావస్థలో నుండెడి వాడని గ్రహించవలెను. అయితే, పరమాత్మ చింతనలో నిమగ్నమై యుండెడివారి సంఖ్య పరిమితముగా నుండునని యెంచబడుచున్నది. ఈ విషయము గురించి, స్వార్థమతాచార్యుడైన శ్రీ శంకరాచార్యులవారి క్రింది విధిన నుడివిరి :

బాలస్తావత్ క్రీడాసక్తః తరుణస్తావత్ తరుణీరక్తః ।
వృద్ధస్తావత్ చింతామగ్నః పరే బ్రహ్మణే కోఽపి న లగ్నః ॥

లగ్నావస్థలో నుండేవానికి దేహధర్మము యొక్క చింతన లుప్తమగును. ఈ విషయమును వివరించి చెప్పేది కథ యొకటి కలదు. ఈ దశకు చేరిన మహాభక్తుడొకడు మహారాష్ట్రలో జీవించియుండెను. కుమ్మరి వృత్తిని స్వీకరించి జీవితమును వెళ్ళబుచ్చెడివాడు. ఒకనాడు కుండలు చేయుటకై వలయు మట్టిని తెచ్చి దానిని మెత్తగా చేయుటకై తొక్కుచుండెను. మట్టిని తొక్కినప్పుడును పరమాత్మ చింతన వీడలేదట. తనకు తెలియకుండగనే మట్టిని తొక్కుచుండెను. అప్పుడతని పిల్లవాడు నాడికొనుచు నటకు వచ్చెను. పరమాత్మలో నిమగ్నమైన భక్తుడిద్దానిని గమనించలేదు. మట్టితో నాడికొనెడి పిల్లవానిని తొక్కివేసెను. తానాపిల్ల వాని నా విధిన తొక్కుచున్నాననెడి ధ్యాస యతనికి లుప్తమైయుండెను.

నిర్దేహగమ స్థలములో నుండెడి మానసిక స్థితియును నిమగ్నావస్థలో నుండునని గుర్తించవలెను. ఈ కారణముననే అతనికి దేహధర్మము యొక్క స్పృహ యుండదని తెలిసికొనగలరు.

నిర్దేహగమ స్థలమునందలి శివయోగి కామక్రోధాది దేహ వికారాదులనుండి విముక్తిని పొంది యుండునని శ్రీరేణుకాచార్యభగవత్పాదులవారు శ్రీ అగస్త్య మహర్షి కుపదేశించిరి. గమనించుడి :

అపరిచ్ఛేద్యమాత్మానం చిదంబరమితి స్మరన్ ।
దేహయోగోఽపి దేహస్థైరికారైర్న విలిప్యతే ॥ (సి.శి. 18-40)

దీని తాత్పర్యమేమనగా, తాను శివుడనియును, చిదాకాశస్వరూపి ననియును తలచెడివాడగు శివయోగి శరీరముతో సంబంధమును గల్గియుండినను దేహములో నుండెడి వికారముల నుండి విడువబడినవాడై యుండును.

ఈ స్థలములోని శివయోగికి మోహప్రాప్తి కలుగదని శ్రీ రేణుకాచార్య భగవత్పాదులవారు శ్రీ అగస్త్యునకు తెలియజెప్పిరి. ఉపదేశమును పరిశీలించండి :

అఖణ్డ సంవిదాకారమద్వితీయం సుఖాత్మకమ్ ।
పరమాకాశమాత్మానం మన్వానః కుత్ర ముహ్యతి ॥ (సి.శి. 18-41)

దీని తాత్పర్యమేమనగా, తాను నఖండమైనట్టియును, చిదాకారమున నున్నట్టియును, నద్వితీయమైనదియును సుఖ స్వరూపమగు పరమాకాశముగా భావించికొని సదా మననము చేసికొనెడి వానికి మోహవేశము ప్రాప్తించదని గ్రహించవలెను.

నిర్దేహగ స్థలములోని శివయోగి యొక వస్తువులో కన్పట్టెడి భేదమును వస్తువు యొక్క యుపాధికి సంబంధించినదైయుండునని తెలిసికొనునని శ్రీరేణుకాచార్య భగవత్పాదుల వారు శ్రీ అగస్త్యునకు తెలియజేసిరి. ఉపదేశమును గనుడి :

ఉపాధివిహితా భేదా దృశ్యనే చైకవస్తుని ।
ఇతి యస్య మతిః సోఽయం కథం దేహ మితో భవేత్ ॥ (సి.శి. 18-42)

ఉపదేశము యొక్క తాత్పర్యమేమనగా, నౌకే వస్తువులోన కనిపించెడి భేదములా వస్తువు యొక్క యుపాధికి చెందినదని గుర్తెరిగెడి వాడు దేహమునకే యే విధిన సీమితుడై యుండును?

శ్రీరేణుకాచార్య భగవత్పాదుల వారు నగస్త్యునకు భేదబుద్ధి కలుగుటకు గల కారణము నీ క్రింది విధముగా వివరించిరి :

భేదబుద్ధిః సమస్తానాం పరిచ్ఛేదస్య కారణమ్ ।
అభేదబుద్ధౌ జాతాయాం
పరిచ్ఛేదస్య కా కథా ॥ (సి.శి. 18-43)

ఉపదేశము యొక్క తాత్పర్యమేమనగా, భేదబుద్ధియే సమస్త పరిచ్ఛేదములకును కారణభూతమైనట్టిట యంశమగుచున్నది. ఈ భేదబుద్ధి పరిసమాప్తమైనట్టి దశలో సమస్త పరిచ్ఛేదము పరిసమాప్తమగును.

ఆకాశ మపరిచ్ఛిన్నమైనదైయుండి యలిప్తముగా నుండును. అదేవిధిన నాత్మ యపరిచ్ఛిన్నమైనదగును. అలిప్తత యనెడిది దాని మరొక లక్షణము.

ఇట్టి ఆత్మను పరాకాశములోని యొక భాగముగా చూసిడి శివయోగికి వస్తువు నొకే విధిన కన్పట్టును. ఈ భావనచే యతనికి దేహబంధము నుండి విముక్తి లభించుచున్నది. ఇట్టి జ్ఞానికి దేశకాలమాన పరమైన భేదము లేవియును దోచవనెడిది గ్రహించవలసిన విషయము.

నిర్దేహోగమ స్థలమును పరిసమాపనం చేయుటకొరకు శ్రీ రేణుకాచార్య భగవత్పాదుల వారి క్రింది యుపదేశము నిచ్చిరి :

శివోఽహమితి యస్యాస్తి భావనా సర్వగామినీ ।

తస్యా దేహేన సప్టున్దః కథం స్యాదమితాత్మనః ॥ (సి.శి. 18-44)

దీని తాత్పర్యమేమనగా సర్వ వ్యాపిత మైనట్టిదియును, “నేనే శివుడ”ననెడిదియును, అయిన భావన గల వాడెవ్వడో వానికి పరిమితాత్మ దృక్పథము గల వానికుండెడి దైహిక సంబంధముండదు.

నిర్దేహోగమ స్థలముననుండెడి సాధకునికి శివాద్వైత భావనయే ముఖ్యమైన యంశమని గుర్తించవలెను. చరాచర జగత్తు పరిచ్ఛిన్నమైన దానివలె దోచినను, నయ్యది శివుని కంటెను భిన్నమైనది కాదని విజ్ఞులెరుగుదురు. తాను శివుడనని భావించికొనెడి వానికి కూడ యీ స్థితి వర్తించును. అతడు నపరిచ్ఛిన్నుడే కదా! ఈ కారణముచేత నిర్దేహోగమ స్థలుడు దేహధర్మముల గురించి పట్టించికొనకుండగ తిరుగాడుచుండును. శివత్వమును పొందినవాడై యందరి చేతను వంద్యుడగుచున్నాడు. సద్భక్తులిట్టి శివయోగికి ప్రణమిల్లి ధన్యతను పొందుదురుగాక. సాధకులతని స్థితికి నెదుగుట కొరకు కృషిని సలుపుదురు గావుత.

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులవారు సాధకుని యొక్క నిర్దేహిస్థితి గురించిన సమగ్రమైనట్టి యాశీర్వాచనములను ప్రధానము చేసి మనలను ధన్యులను జేసిరి.

దేహియనెడి వానికి దేహధర్మములుండును. జనన-జరా-మరణములే దేహధర్మములని చెప్పబడినవి. సదాదేహి జీవించుటకై యత్నించుచుండును. జరామరణములకు లోనుగాకుండా వుండవలెనని శతవిధములుగా ప్రయత్నించుచుండును. పుట్టినవాడు గిట్టక తప్పదనెడి దానిని మరచి చరించుచుండును.

ప్రారబ్ధ కర్మననుభవించుటకొరకు దేహమొక సాధనమని యెరింగిన వాడై కర్మత్వభావనను వీడి కర్మలను చేయుచు, తత్ఫలమును గురు-లింగ-జంగములను సమర్పించి, ప్రసాదమును బడసి, యద్దానిని భోక్తృత్వ భావనాహీనుడై యనుభవించుచు, వ్యష్టహంకారమునకు తిలోదకముల నిచ్చి సమిష్టహంకార భావనా సంయుక్తుడై శివ-జీవాభేద బుద్ధి గల్గినవాడై సాధనచేసెడి పరమాత్మస్థలి నిర్దేహోగమ స్థలి యనబడుచున్నాడు. ఈ సందర్భమున లింగనాథుని దగు క్రింది పద్యము తిలకించదగినదైయున్నది.

గీ॥ దేహము తనదనే మతి దెగగొట్టి

దేహ ధర్మంబులనువీడి సోహమనుచు

పరమ తత్త్వము నందున భావముంచి

దేహి తానగు నిర్దేహి తిరముగాను (మార్గం పెద్ద వీరప్ప - అముద్రితము)

తమరి స్వానుభవమును నేపథ్యముగా గొని శ్రీ బసవేశ్వరులవారు చెప్పిన క్రింది పద్యము నిర్దేహి యొక్క కీలక లక్షణములను తెలుపుచున్నది.

తను నిమ్మదెండ బళిక ఎనగెబేరె తనువిల్ల

మన నిమ్మదెండ బళిక ఎనగె బేరెమనవిల్ల

ధన నిమ్మదెండ బళిక ఎనగె బేరె ధనవిల్ల

ఇంతీ త్రివిధపు నిమ్మదెండ బళిక

ఎనగె బేరె విచారపుంటె

కూడల సంగమ దేవా! (వచ. సంఖ్య 828)

దీనియొక్క తెలుగు రూపమును గనుడి :

తనువు మీదనిన పిదప

నాకు వేరే తనువు లేదు

మనము మీదనిన పిదప

నాకు వేరే మనము లేదు

ధనము మీదనిన పిదప

నాకు వేరే ధనములేదు

ఇటులీ త్రివిధము మీదని యెరిగిన

పిదప నాకు వేరే విచార ముండునే

కూడల సంగమ దేవా!

విచారమనెడి మనస్సుకు సంబంధించిన యంశము. దీనినొక మనోవృత్తిగా దీసికొనవచ్చును. దేహికి దేహధర్మము గురించిన విచారములే తిరుగాడుచుండుననెడిది సర్వజన విదితమైన విషయమే. అయితే నిర్దేహి నిరస్తదేహ ధర్మములు గలవాడై యుండును. జనన-మరణ చక్రబంధము నుండి విడుదలను పొందినవాడై నిప్రుపంచుడై తిరుగాడెడి నిర్దేహి జ్ఞానసముద్రములో మునకలు వేయుచుండును. ఇట్టివానికి మనస్సునందున మరో విచారమెట్టుల వచ్చును? ఈ సందర్భమున శ్రీ భగవత్పాదులవారి “చిన్మహోదధే నిమగ్న మనసో యోగీ కథం దేహం మిచింత యేత్” అనెడి ప్రశ్న (సి.శి.18:38) స్మరణీయము.

నిర్దేహియనగా భౌతిక దేహమును వీడిన వాడని భావించవలదు. భౌతిక దేహము లుత్పన్నైన దశలో నాధ్యాత్మిక సాధన కావకాశముండదు కదా! దేహము యొక్క అవశ్యకత గురించి శ్రీభగవత్పాదులవారు సకాయ స్థలముననే తెలియజెప్పిరి. అయితే భౌతిక దేహముండినను, దానియెడల ప్రీతిలేకుండ నిర్లిప్తుడై యుండెడివాడే నిర్దేహి యనెడిది గ్రహించవలసిన విషయము.

దేహము గురించి సాధకునికి గల మమకారమును త్యజించుట యెట్లుల యనెడి దొక ముఖ్యమైన ప్రశ్న. ఈ ప్రశ్నకు సుత్తరంబును బొందగోరెడివాడు మమకారమునకు కారణమెయ్యది యనెడి దానిని గుర్తించవలెను. ఈ సందర్భమున శ్రీ భగవత్పాదులవారు తెలిపిన “భ్రమ” యనెడిది గమనించదగినదై యున్నది. భ్రమ వలననే మమకారముత్పన్నమగుచున్నదనెడిది శ్రీ భగవత్పాదులవారి ప్రతిపాదన. ఈ భ్రమకు మూలకారణమైన కృత్రిమాహంకారము వైదొలగిననాడు దేహము మీది మమకారము నశించిపోవును. అవిద్య తొలగనంతమేరకు కృత్రిమాహంకారము నిలిచి యుండును. జ్ఞానోత్తర దశలో నుండెడి సాధకుని నవిద్య పీడించజాలదు. చిన్మహోదధిలో స్నానక్రియనాచరించెడి నిర్దేహి చెంత కవిద్య రాజులదనెడిది గ్రహించవలసిన విషయము. జ్ఞానోత్తర దశలోని వాడు శివుడపరిచ్ఛిన్నుడై చిదాకాశము రీతిన నిస్సీముడై యుండుననియును, తానే ఆ శివునిననియును భావించెడి స్థితిలో నుండును. ఇద్దానిని అకృత్రిమాహంకారమని యనవచ్చును. ఈ అహంకారము నూర్చుమాకు సంబంధించినది. తాత్త్విక దృష్టితో చూసిన యెడల యిట్టి స్థితి శరణస్థలమున సంప్రాప్తమగును. అయితే అంగ శరణ స్థలమున కతీతముగా నుండెడి లింగ ప్రాణలింగి కిట్టి యనుభవము గల్గునని తెలియుచున్నది.

అకృత్రిమాహంకారము వలన సాధకునిలోని సంకుతి భావములు వైదొలగుననియును, భేదబుద్ధి నశించుననియును గుర్తించగలరు. భేదబుద్ధి వలననే దేహము గురించిన మమకారము గల్గుచున్నదనెడి యభిప్రాయము గలదు. అభేద బుద్ధిగల మానవుడు “నాది” యనెడి సంకుచిత భావమునకు లోనుగాడని గ్రహించగలరు.

“శుభం భూయాత్”

ఆశీర్వాదము - 1 :

నిర్భావాగమ స్థలము :

సద్భక్తులంతవరకు నిర్దేహాది స్థలముల గురించి తెలిసికొనిరి. లింగషట్ స్థలములలోని ప్రాణలింగ స్థలముయందున తరువాతయి స్థలమే నిర్భావాగమ స్థలము.

నిర్భావాగమ స్థలము గురించి శ్రీ రేణుకాచార్య భగవత్పాదులవారు, శ్రీ అగస్త్య మహర్షికి నీ క్రింది విధముగా నుపదేశించిరి.

వృతిరేకాత్ స్వరూపస్య భావాస్తరనిరాకృతేః ।

భావో వికారనిర్ముక్తో నిర్భావాగమ ఉచ్యతే ॥ (సి.శి. 18-45)

దీని తాత్పర్యమేమనగా, నిర్దేహ స్వరూపమునకు వృతిరేకమైన భావనలను నిరాకరణ చేయుటవలన యే వికార రహితమైన భావము సంప్రాప్తమగునో, అద్దానిని నిర్భావాగమమని యందురు.

భావన యనెడిది మనస్సు యొక్క ఒక వృత్తి. “భావో మానసచేష్టాత్మా పరిపూర్ణః శివాత్మకః” యనెడి యాచార్యోక్తి ప్రకారముగా సంపూర్ణముగా శివమయముగా నుండెడి మనోవృత్తిని భావమని యందురు. మనందరికి పరమాత్ముడు లౌకిక మరియు నాధ్యాత్మిక వ్యవహారముల కొనసాగింపుకై శరీరమును, దానిలో పాణి, మనస్సు ఇత్యాదులను ప్రసాదించినాడు. మనము మన స్థూల శరీరముచేత భగవంతుని రూపమును ముట్టి పూజించవచ్చును. అయితే భగవంతునియొక్క దివ్యమైన సర్వజ్ఞత, నిత్యతృప్తత, అనాది బోధత మరియు అలుప్త శక్తిమత్వతలనెడి గుణములను పాణిచేత స్పర్శింపజాలము. వాణి నుపయోగించి, స్తుతించి, స్మరించవలెను. పరమాత్ముని సచ్చిదానంద స్వరూపమును సృష్టించుట కొరకు మనస్సు నివ్వబడినది. ఈ విధముగా, భగవంతుని ముట్టి, స్తుతించి, మననము చేయుటకే త్రికరణము లివ్వబడినవని గ్రహించగలరు.

పరమాత్ముని ఆ సచ్చిదానంద స్వరూపమును గూర్చి మొదట శ్రవణ మూలకముగా తెలిసికొని మనముచేత అన్యకారవృత్తిని నిరోధించి, నిధి ధ్యాసమూలక మనోవృత్తిని సదా ఆత్మరూపముగా నుండుటకై సాధ్యమగును. ఇచ్చట నిర్భావమనగా నిధిధ్యాసయని తెలిసికొనవలెను. భావన యందు నత్యాతిరిక్తమైన వేరగు వికారము లేవియును రానియటులను, కేవలము నాత్మ స్వరూపమునందున నెలగొనెడిదయినదగు మనోవృత్తిని నిర్భావస్థితియని యందురని శ్రీభగవత్పాదుల వారానతిని యిచ్చిరి. ఈ కారణముచేత నిధి ధ్యాస మరియు నిర్భావముల మధ్య నభేదము గలదని గుర్తించగలరు.

నిర్భావము యొక్క లక్షణమెట్టిది యనెడి ప్రశ్న యొక్క నేపథ్యములో శ్రీరేణుకాచార్య భగవత్పాదుల వారి యీ దివ్యోపదేశము వీక్ష్యము :

అహం బ్రహ్మేతి భావస్య పస్తుద్వయసమాశ్రయః ।

ఏకీభూతస్య చిద్విష్ణోర్ని తదభావో వినిశ్చితః ॥ (సి.శి. 18-46)

దీని తాత్పర్యమేమనగా “నేను బ్రహ్మనై యున్నాను” అనెడి దానికి రెండంశములు గలవు. అవి : నేను మరియు బ్రహ్మము. చిదాకాశములో నీ రెండును సమరసమైన పిదప నీ రెంటి యొక్క ఆ భావము నిశ్చితముగా కాగలదు.

నిర్భావాగమ స్థలములో నుండెడి శివయోగికి జాతి వాసనాది బంధములుండవని శ్రీరేణుకాచార్య భగవత్పాదులవారు సగంతునకుపదేశించిరి. ఉపదేశమును గనుడి.

ఏకభావేనిరూఢస్య నిష్కలంకే చిదమ్బరే ।

క్వ జాతివాసనాయోగః క్వ దేహిత్వం పరిభ్రమః ॥ (సి.శి. 18-47)

దీని భావమేమనగా, చిదంబరము నందున తాదాత్మ్యభావనను పొందిన శివయోగికి జాతి వాసనలు, దేహిత్వ భావన, సంసారములో పరిభ్రమణ లుండవు.

నిర్భావస్థితి యలవడకుండా నుండెడి వారు నెంత గొప్పవారైనను నింతనీయులగుదురనెడి విషయమును తెలిపెడి దృష్టాంతమొకటి కలదు.

ఒకానొక సమయమునందున జనక మహారాజు గారి రాజసభకు నష్టావక్త మహర్షి దయచేసిరి. అతడొక యుత్పష్టమైన జ్ఞానసంపద గల్గినవాడై యుండెను. మహర్షి విచ్చేసిన వార్తనెరిగినట్టి మహారాజు మహర్షికి యెదురేగి పాదాభివందన మాచరించి స్వాగత వచనములను పలికెను. ఋష్యులవారు తృప్తిని పొందిరి. రాజు మహర్షితో సహా రాజసభలో ప్రవేశించెను. అష్టావక్తని కాయమును గాంచిన సభికులెల్లరు గొల్లు గొల్లున నవ్వుదొడంగిరి. రాజుగారు కలుగజేసికొనుటచేత పరిస్థితి చక్కబడెను. అందరు మౌనమును వరించిరి. నిశ్శబ్ద స్థితికి భంగము కల్గెడి విధిన ఋషులవారు పకపక నవ్వుదొడంగిరి. రాజుగారతని వర్తనను గాంచి యవాక్కుడయ్యెను. వినయమును వీడనివాడై నియతితో నిట్టులడిగెను. “స్వామీ! తమరు నవ్వుటకు గల కారణమేమి? దయచేసి తెలియజేయుడి”.

“ఓ రాజా! మహాజ్ఞానియైన జనక మహారాజు సభలోని వారెల్లరు జ్ఞానులని తలచితిని. కాని యిచ్చటి స్థితే తద్విరుద్ధముగా నున్నది. నీ సభలో గల వారెల్లరు చర్యకారులు కదా! అందుకే నాకు నవ్వు వచ్చినది” అని ఋషిగారు బదులు పలికిరి.

శ్రీజనక మహారాజు మహర్షినుండి యుపదేశమును పొంది ధన్యతను గాంచెననెడిది ప్రఖ్యాతిన గలదు. ఇచ్చట గ్రహిరవలసిన విషయమేమనగా, రాజు సభలోని వారు బ్రహ్మజ్ఞానులుండి యుండవచ్చును. కాని నిర్భావాగమ స్థితి నున్నవారు లేకుండిరనెడిది సుస్పష్టమైన విషయము. నిర్భావాగమము యొక్క ప్రాప్తిని పొందిన జ్ఞానులందరి కంటెను నిర్భావాగమ స్థితియగు శివయోగి గొప్పవాడని గుర్తించగలరు.

ఈ స్థలమునందలి శివయోగి భావింపదగిన వస్తులెయ్యది? అనెడి నేపథ్యములో శ్రీ భగవత్పాదులవారి యీ యుపదేశము గమనార్హమైనదై యున్నది.

శూన్యే చిదవృరే స్థానే దూరే వాఙ్మానసాధ్వనః ।

విలీనాత్మా మహాయోగీ కేన కిం వాఽపి భావయేత్ ॥ (సి.శి. 18-48)

ఉపదేశము యొక్క తాత్పర్యమేమనగా వర్ణకారాదులు లేని శూన్యమైనదియును, చిదాకాశమున నుండునదియును, వాక్కునకును మరియు మనస్సు కందని సుదూర స్థానమును అయిన దానిలో లీనమైనట్టి యాత్మ గల్గిన శివయోగి యే ప్రకారముగా నే వస్తువును భావించవలెను? ఏ ప్రకారమైనను, ఏ వస్తువైనను భావనా యోగ్యము కాదని గ్రహించవలెను.

నిర్భావాగమ స్థలములో సాధన చేసెడి శివయోగికి సమదృష్టియుండునని శ్రీ రేణుకాచార్యులవారు, అగస్త్యునకుపదేశించిరి :

అవిశుద్ధే విశుద్ధే వా స్థలే దీప్తిర్యథా రవేః ।

పతత్యేవం సదాఽద్వైతీ సర్వత్ర సమవృత్తిమాన్ ॥ (సి.శి. 18-49)

దీని తాత్పర్యమేమనగా, సూర్యుని ప్రకాశము శుద్ధాశుద్ధ ప్రదేశముల యందు నేవిధముగా ప్రసరించునో అదే విధముగా శివాద్వైతియైన శివయోగి సర్వత్ర సమదృష్టిని గలిగి సంచరించుచుండును.

నిర్భావాగమ స్థలములోని శివయోగి యెటుల చరించుననెడి విషయమున శ్రీరేణుకాచార్య గురువరేణ్యుల వారు మునిశార్వణుడైన యగస్త్యునకీ విధిన నుపదేశించిరి :

సభిభేతి జరామృత్యోర్న క్షుధాయా వశం ప్రజేత్ ।

పరిపూర్ణనిజానంద సమాస్వాదాన్ మహాసుఖీ ॥ (సి.శి. 18-50)

దీని తాత్పర్యమేమనగా ముదుసలి తనము గురించిగాని, చావు గూర్చి గాని భయపడక, ఆకలిదప్పులకు వశుడై ప్రవర్తించక, పరిపూర్ణమైన నిజానందము ననుభవించెడి యీ స్థలమునందలి శివయోగి మహాసుఖుడై సంచరించుచుండును.

ఆత్మతత్త్వము వాక్కుకును, మనస్సుకును చిక్కని విధిన నుండును. “యతో వాచో నివర్తనే అప్రాప్య మనసా సహ” అనెడి శ్రుతి యిద్దానిని

సమర్థించుచున్నది. ఇంతటి యగోచరమైన స్థితిలో లీనమై యుండెడి శివయోగికి శుద్ధాశుద్ధముల చింతన యుండెడి యవకాశముండదనెడిది సత్యమే. ఈ కారణముననే యతడు సమతా భావ సమన్వితమైన సమవీక్షణాదులతో లోకములోని శుద్ధాశుద్ధులను పునీతులను చేయుచున్నాడు. సామాన్యముగా, పరిపూర్ణమైన జ్ఞానము గలవారు సమతాదృష్టి గల్గియుందురని చెప్పబడినది. సమతాదృష్టి లోపించియున్న యెడల నొక వ్యక్తి జ్ఞానియనిపించికొనజాలదు. ఈ విషయము తెలియజెప్పెడి యుదంతమొకటి కలదు.

కాశీక్షేత్రమునందున నివసించుచుండెడి సమయములోన శ్రీ శంకరాచార్యుడు నాత్మ జ్ఞానియై యుండెను. అయినా, అతనిలోన నిర్భావస్థితి సమకూరకుండెను. దీని నెరిగినట్టి కాశీపురాధి నాథుడైన శ్రీ విశ్వేశ్వరుడు, శంకరాచార్యునకు నిర్భావస్థితిని ప్రదానము చేయనెంచెను. చాండాల వేషధారియై యొక యిరుకైన సందులోన శంకరాచార్యునకు నెదురై వచ్చుచుండెను. శ్రీశంకరాచార్యుడేమో గంగలో మునిగి, మడి వస్త్రమును ధరించి, పవిత్రమైన జలమును కమండలమునందున నింపికొని కాశీ విశ్వనాథుని కభిషేకము చేయుటకై వెడలుచుండెను. తన కెదురుగా వచ్చెడి చాండాల వేషధారియైన విశ్వేశ్వరుని గాంచిన శంకరాచార్యుడు “జరుగు వెనక్కు జరుగు” అని అనెను. ఈ మాటలనతడు గట్టిగాను, గద్దించినట్లుగాను పలికెను. చాండాలుడు జంకలేదు. వెనుకకు తగ్గలేదు. అదే విధిని నిలిచి “దేనిని జరుపమంటివి? దేహమునా? ఆత్మనా? దేహమైతే నన్నమయమైనదే కదా! నీదియును అట్టిదే. దానిని జరుపుటలో ప్రయోజనమెక్కడిది. ఆత్మయైతే సర్వ వ్యాపితమైనది. ఆత్మను జరుపుట వలన ప్రయోజనముండదు” అని బదులు పలికెను. శంకరాచార్యునికి జ్ఞానోదయమయ్యెను. విశ్వేశ్వరుని పాదములపై బడి శరణు వేడెను. విశ్వేశ్వరుడాతనిని యనుగ్రహించిన వాడయ్యెను. అప్పటినుండి యతడు శుద్ధాశుద్ధాది భేదభావములను విడిచి సంచరించెను. కాలకాలుని స్వరూపియైన పిదప శివయోగికి మరణ భయముండునే? అదేవిధిని నతడు ఆకలిదప్పుల కతీతుడై నిలుచునని తెలిసికొనగలరు.

మీరెల్లరు నట్టి శివయోగి కారణ్యమునకు పాత్రులై ధన్యతను పొందుదురుగాక!

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులు చంద్రశేఖర శివాచార్య మహాస్వాములవారు నిర్దేహగమ స్థలము గురించి యెంతో వివరముగా తెలియజెప్పిరి.

నిర్భావమనెడి పదము భావహీనతను సూచించుచున్నది. అయితే శ్రీ భగవత్పాదుల వారి పదమునకు నొక విశిష్టమైనట్టి అర్థమును ప్రదానము జేసిరి. ఏకీభూత భావములను సూచించుటకై నిర్భావాగమ పదమునుపయోగించిరి. ఇట్టి యేకీభూత ప్రక్రియ కవరోధముగా నుండెడి యంశములను భావ వికారములని గుర్తించిరి. నిర్భావాగమమునకు నకారాత్మకార్థమును తెలుపుచు “భావో వికార నిర్ముక్తో నిర్భావాగమ ఉచ్చతే” యని యుపదేశించిరి.

భావవికారములు భేదభావము వలననే జనించును. శ్రీవారు సుదహరించిన శంకరాచార్య-చండాల సంవాదములో నద్వైత మత స్థాపకులుగా గుర్తింపబడిన శంకరాచార్యులు ద్వైత భావమును మనమును దాల్చి వర్ణవివక్షతను చూపిరి. ఇట్టి చర్యకు భావ వికారమే కారణభూతమైన యంశమని తెలిసికొనగలరు. భక్తిశ్రద్ధ నైషిక్తత సాధనానుభవ సంజనితానుభావయుతుడైన అంగప్రాణలింగస్థలి యిట్టి భావ వికారములకు లోనయ్యెడి యవకాశములు మృగ్యమని తెలియుచున్నది. ఏదెట్లుంటినను సాధకుడు జాగరూకుడై భావ వికారములకు లోనుకాకుండా ఉండవలెననెడిది గ్రహించవలసిన విషయము. అట్టి ప్రవర్తన యొక్క సాకార దర్శనమును సాధకున కొసంగెడి క్రింది వచనమును గనుడి:

ఆకళ కళ్ళరు కొండొయ్యరెన్నదిరిం భోనిమ్మధర్మ

బొబ్బెడదిరిం భో, నిమ్మ ధర్మ

ఆరడదిరింభో, నిమ్మ ధర్మ!

అల్లి ఉంబడె సంగ, ఇల్లి ఉంబడె సంగ!

కూడల సంగమ దేవ, ఏకోభావ!

(శ్రీ బసవేశ్వర వచ.సం. 829)

ఈ వచనపు తెలుగు రూపమును గనుడి :

ఆవులను దొంగలు గొని తోలికొనిపోయి
 రసకుండుడో, మీ ధర్మము!
 బొబ్బిడక నుండుడో, మీ ధర్మము!
 ఆరడించకుండుడో, మీ ధర్మము!
 అచట తినినా సంగడే!
 ఇచట తినినా సంగడే!
 కూడల సంగమ దేవుడు, ఏకోభావి!

నిర్భావాగమము యొక్క నైజ ప్రకృతిని శ్రీ బసవేశ్వరులవారి యనుభవములోన గాంచవచ్చును. బసవేశ్వరులవారి యనుభవ భక్తిలో నిర్భావాగమస్థితికి నద్దము పట్టెడి క్రింది రగడను గమనించుడి :

లింగ చిహ్నాలు మోచి
 దొంగలుండగ జూచి
 కొంగులను బొదిగొన్న
 వంగకాయలు మున్న
 లింగములుగా దెల్పు
 జంగమేచ్ఛలు సల్పు
 భవరోగ హరునకై
 శివరూప ధరునకై
 (అతులిత పుణ్యుడైన బసవయ్యకునై ప్రణమిల్లు చిత్తమా!

(తెలుగు బసవోదాహరణము, చతుర్థి విభక్తి, ఉత్పళిక)

“అహం బ్రహ్మాస్మి”లోని ద్వంద్వ భావమును గాంచి, “అహం”ను ద్రుంచి, పరమాత్ముడై వెలుగొందెడి నిర్భావాగమ స్థలికి ఆకలిదప్పుల చింతన, చావు బ్రతుకుల యారాటముండదని నిశ్చయపూర్వకముగా చెప్పవచ్చునని లింగాద్వైతుల నిశ్చితాభిప్రాయమని శివాద్వైతులు నుడివిరి.

“శుభం భూయాత్”

ఆశీర్వాచనము - 1 :

నీష్ఠాగమ స్థలము :

లింగస్థలములలోనిదైన ప్రాణలింగ స్థలమునకు చెందిన నిర్భావాగమ స్థలములోని శివయోగి మహాసుఖియై యుండునని శ్రీద్రావిడ ఆశీర్వాచనమున తెలియజేయబడినది. అట్టి శివయోగి త్రిపుటరహితమైన జ్ఞానమును పొందిన స్థితిలో నిష్ఠాగమ స్థలమును ప్రవేశించును. ఈ స్థలమును గురించి శ్రీరేణుకాచార్య భగవత్పాదుల వారి విధి నుపదేశించిరి :

భేదశూన్యే మహాబోధే జ్ఞాత్రాదిత్రయహీనకః ।

జ్ఞానస్య నష్టభావేన నష్టాగమ ఇహోచ్ఛతే ॥

(సి.శి. 18-51)

దీని తాత్పర్యమేమనగా, భేదశూన్యమై యుండెడిదియును, మహోత్పష్టమైనదియును, జ్ఞాతృజ్ఞేయాదులతో విభజీకృతము కానిదియును, అయిన జ్ఞానము నొందిన శివయోగి నష్టాగమ స్థలమున నుండెడి వాడగుచున్నాడు.

శివయోగికి త్రిపుటీమయ ప్రపంచ శూన్యత్వమేవిధముగా సంప్రాప్తమగుననెడి దానిని శ్రీ భగవత్పాదులవారి క్రింది విధముగా వివరించిరి:

అద్వైతవాసనావిష్ట చేతసాం పరయోగినాం ।

పశ్యతామస్తరాత్మానం జ్ఞాత్వత్వం కథమన్యథా ॥ (సి.శి. 18-52)

ఉపదేశము యొక్క తాత్పర్యమేమనగా, అద్వైత వాసనా విశిష్టమైన చిత్తము గలవాడైన శివయోగికి నన్యమైనట్టి జ్ఞాత్వత్వముండదు.

నష్టాగమ స్థలములోని శివయోగి కెయ్యది ప్రకాశమానమగునో అనెడి దానిని శ్రీ భగవత్పాదులవారి క్రింది విధముగా తెలిపిరి :

అకర్తా హ మవేత్తా హ మదేహో హం నిరజ్ఞః ।

ఇతి చిన్తయతః సాక్షాత్ సంవిదేవ ప్రకాశతే ॥

(సి.శి. 18-53)

ఉపదేశము యొక్క భావార్థమేమనగా, నేను కర్తనుగాను, నేనెరిగినవాడను గాను, నేను దేహినిగాను, నేను నిరంజనుని అని చింతన చేసెడి శివయోగికి సంవిత్తు యొక్క ప్రకాశమే గల్గుచున్నది.

ప్రారంభికావస్థయందున లౌకిక జ్ఞానమైనను కాని, యలౌకిక జ్ఞానమైనను కాని దానిలో ద్రిపుటముల వ్యవహారముండును. జ్ఞాత్వ, జ్ఞాన మరియు జ్ఞేయములనే త్రిపుటములని యందురు. వీటినే ప్రమాతృ, ప్రమాణ మరియు ప్రమేయములనియును పిలుతురు. జ్ఞాత్వ అనగా తెలిసికొనెడి వ్యక్తి. జ్ఞేయమనగా నా వ్యక్తి దేని గురించి తెలిసికొనగోరునో అయ్యదిజ్ఞానము తెలివిడిని సూచించును.

“నేను సిద్ధాంత శిఖామణి గురించి తెలిసికొనగోరుచున్నాను” అనెడి వాక్యము నేను “జ్ఞాత్వవగును. సిద్ధాంత శిఖామణి జ్ఞేయము కాగా అందులోని విషయ సంచయము జ్ఞానమగును. ప్రతియొక్క జ్ఞానములో నిట్టి విభజన గాంచగలము. అయితే, నష్టాగమస్థలికుండెడి మహాబోధలోన యిట్టి విభజన యుండదు. బోధయఖండముగా నుండునని గ్రహించగలరు.

జాగ్రదావస్థ యందున త్రిపుట వ్యవహారమును చేసిన వ్యక్తి విసిగిపోయి సుషుప్తావస్థను పొందినప్పుడు త్రిపుట వ్యవహారమాస్థితిలో నుండజాలక నిలిచిపోవును! ఈ స్థితిలో నాత్మయు నానందస్థితిలోన నుండును. జ్ఞానముండియున్నను, నయ్యద విచ్చిన్నముగా నుండును. లేచిన పిదప నీ స్థితి నిలిచియుండదు. ఇట్టి వ్యక్తి “సుఖేన సుప్తోహంన కించిదవేదిషం” అనెడి భావనలో నుండును. “నేను సుఖముగా నిదురించితిని. నాకేమియును తెలియ”దనెడిదే యీ భావములోని యర్థము. అంతఃకరణ వృత్తి విలయమైపోవుటచేత నిట్టి భావము గల్గుచున్నదని గ్రహించగలరు. ఈ వ్యక్తి యనుభవము నెరుగుట కష్టమైనదగును. సుషుప్తిలోనున్న వాడేమియును చెప్పలేడు. మెలకువ అయిన పిదపకొంత మేరకు మాత్రమే చెప్పగలడు.

వ్యవహారమునందున త్రిపుటి జ్ఞానమెట్టులగుననెడి దానిని తెలిసికొనుట యావశ్యకమైయున్నది. అందుచేత, నద్దాని గురించి కొంతమేరకు చర్చింతుముగాక. ఒక వ్యక్తి “అహం ఘటం పశ్యామి” యని అనిన యెడల, ఈ వాక్యములో నేను లేదా అహం అనేవి జ్ఞాత్వపుగా గుర్తింపబడును. నేను కుండను చూచుచున్నాననెడిది వాక్యము యొక్క భావార్థమని గ్రహించగలరు. కుండ తెలిసికొనదగినదైనందున యిద్దానిని జ్ఞేయమని అందురు. ఇక మనస్సు యొక్క వృత్తి కళ్ళద్వారా బహిర్గతమై ఘటాకారమును దాల్చినప్పుడు నయ్యది జ్ఞానమనబడును. ఇచ్చట త్రిపుటముల మూలకముగా నొక జ్ఞానము యొక్క ప్రాదుర్భావమగునప్పుడు మూడు చైతన్యముల యభేద ముత్పన్నమగును. ప్రమాతృచేతన, ప్రమాణ చేతన మరియు ప్రమేయ చేతనలే చేతనత్రయమని తెలిసికొనవలెను.

జీవునికి నధిష్ఠానమైన చైతన్యమును ప్రమాతృ చైతన్యమని యందురు. మనోవృత్తికి నధిష్ఠానమైన దానిని ప్రమాణచైతన్యమని యందురు. విషయమునకు నధిష్ఠానమైన చైతన్యమును ప్రమేయ చైతన్యమని యందురు. ప్రమాతృ చైతన్యము ప్రమాణ చైతన్యము ముఖాంతరముగా ప్రమేయ చైతన్యము యొక్క ఆకారము నెప్పుడు తాల్చునో అప్పుడొక విషయము యొక్క సరియైన తెలివిడి యగుచున్నది. జీవునికి మరియు విషయమునకు మధ్య యేర్పడెడి సంబంధమునకు మనో వృత్తి కారణభూతమైన యంతమగుచున్నది. ఇద్దాని యనుపస్థితిలో జీవునికి విషయ పరిజ్ఞానము కలుగదు. బావిలోని నీరు కాలువ ద్వారా పారి తోటలోని చెట్లకు కట్టిన మడులకు చేరి యొక ఆకారమునుదాల్చుటను గాంచగలము. మనస్సు నింద్రియముఖాంతరముగా పారి విషయ స్వరూపమును దాల్చుటయు నీ విధిననే సిద్ధించునని గుర్తించగలరు.

మన యింద్రియములలోని నేత్రము మరియు శ్రోత్రము మనోవృత్తిని బహిర్గతము చేసి వెలుపలికి ప్రవరహింపజేసెడి సాధనములై యున్నవి. మనస్సు వీటివలన రూపము మరియు శబ్దములకు చెందిన జ్ఞానమును పొందుచున్నది. ఇతర యింద్రియములైన ప్రాణరసన చర్మముల మూలకముగా మనస్సు వెలుపలికి వెడలుటలేదు. ఆయా విషయములు నీ యింద్రియములకు తాకినప్పుడు, వాటికి సంబంధించిన జ్ఞానము మనస్సుకు కలుగుచున్నది. మిఠాయి కొట్టులోని మిఠాయిని కొనుక్కుని నాలుకకు స్పృశింపజేసినగా, దాని రుచి గురించిన జ్ఞానము మనస్సు యొక్క అనుభవములోనికి రాదు.

మనస్సు, ఆత్మజ్ఞానమును పొందగోరినచో మనోవృత్తికి బహిర్ముఖమై బయటికి వెడలెడి పనియుండదు. అంతర్ముఖమై “అహం బ్రహ్మాస్మి” అనెడి భావమువైపు పయనించును. ప్రమాతృ, ప్రమేయముల యభేదముండుట చేత, ప్రమాణము కూడా దాని రూపమేయై యుండును. ఈ విధముగా త్రిపుటముల యాభావస్థితి ఏర్పడును. నష్టాగమ స్థలములోని శివయోగికి త్రిపుటములుగా విభజితమై యుండనిట్టి యఖండమైన జ్ఞానము సంప్రాప్తమగును. ఈ స్థితిలోనున్న యితనికి నకర్తృత్వ భావన లుదయించి తనదేయగునొక స్థితిలోన నుండును. అప్పుడతనిలో నఖండితమే సంవిత్తు మాత్రమే మిగిలియుండును. సంవిత్తనగా నఖండమైన జ్ఞానమని తెలిసికొనుడు.

నిర్దేహ స్థలములో నుండెడి శివయోగి కెరుగవలసినదేమియు నుండదని శ్రీ భగవత్పాదులవారనతినిచ్చిరి. కనుడి:

నిరస్తభేదజల్పస్య నిరీహస్య ప్రశామ్యతః ।

స్వే మహిమ్ని విలీనస్య కిమన్యత్జ్ఞేయముచ్యతే ॥ (సి.శి. 18-54)

దీని యొక్క భావమేమనగా, నిరాకృతమైన ద్వైతవాక్యము గలవాడును, ప్రశాంతములై యున్న రాగద్వేషములు గలవాడును స్వవిమర్శలో లీనమైన వాడును, విరక్తుడైన వాడునైన శివయోగి కెరుగవలసిన దేముండును? ఉండదు అని అర్థము.

ఈ విషయమును మరింత స్పష్టముగా తెలుపుటకై శ్రీ భగవత్పాదులవారీ క్రింది యుపదేశమును చేసిరి :

ఏకీభూతే నిజాకారే సంవిదా నిప్రపజ్ఞయా ।

కేన కిం వేదనీయం తద్వేత్తా కః పరిభాష్యతే ॥ (సి.శి. 18-55)

ఉపదేశము యొక్క భావమేమనగా, సంవిత్తుచేతను, నిప్రపంచత్వము చేతను నిజమైన పరమాత్మ రూపమే తన ఆత్మలో లీనమై దానితో సమరసమున నున్నవానికి వేరే జ్ఞాన మేదియును తెలిసికొనదగినది కాదు.

నష్టాగమస్థలములోన తమ యుపదేశము పరిసమాపనము చేయుచు, శ్రీభగవత్పాదుల వారీ క్రింది యుపదేశము నిచ్చిరి :

మహాసత్తా మహాసంవిద్ విశ్వరూపా ప్రకాశతే ।

తద్విదా నాస్తి వస్త్యేకం భేదబుద్ధిం విముంచతః ॥ (సి.శి. 18-56)

ఉపదేశము యొక్క తాత్పర్యమేమనగా, మహాసత్తుగాను, మహాసంచిత్తుగాను, విశ్వరూపముగాను ప్రకాశించెడి బ్రహ్మమును మినహాయించినచో నష్టాగమ స్థలములోని శివయోగికి కన్పట్టెడి వస్తువేదియును నుండదు. అతడు బ్రహ్మమును మాత్రమే యనుభవములోనికి తెచ్చికొనుననెడిది భావము. తానే ఆ బ్రహ్మమని భావించికొనును.

ఈ జగత్తు నందున నజ్ఞులకు పంచ విధములగు భేదములు సదా దోచును. జీవ-యీశ్వరుల భేదము, జీవ-జడముల భేదము, జడ-జడముల భేదము, జడ-యీశ్వరుల భేదము, జడ-జీవుల భేదములే పంచవిధములైన భేదములు. శివజ్ఞాన ప్రాప్తిని పొందిన వానికి భేదములు కన్పట్టవు. సర్వమూ శివుడే అనెడి భావపరిపుష్టిని పొందిన నష్టాగమ స్థలియగు శివయోగి “విజాగీషు” రూపమైన జల్పకథ యందున నాసక్తి గలవాడైన వానివలె యుండదు. కథయనగా వాగ్ వ్యవహారమని గుర్తించగలరు. ఇట్టి వ్యవహారములు మూడు విధములుగా నుండుననియును, జల్పకథ వాటిలో నొకటి యనియును, వాదకథ, వితండ కథలనెడివి మిగిలినవనియును గుర్తించగలరు. తత్త్వ జిజ్ఞాస కొరకు చేయబడెడి చర్చాత్మక వ్యవహారమును వాదకథ యని యందురు. ఎదుటి వాని నోడించి తాను గెలుచుటకై చేసెడి వాగ్ వ్యవహారమును జల్పకథయని

అందురు. తన మతము గురించి యెదుటివాని నొప్పింపజాలక, పిడివాదము చేత పరపక్షమును ఖండించుటకు చేసిడిది వితండవాదమనబడును. భేదబుద్ధి గలవానికే జల్పకథాదులు నుపయుక్తముగా నుండునని గుర్తింపబడినది.

భేద, జల్పనములనుండి ముక్తిని పొందిన నష్టాగమస్థలికి రాగ-ద్వేషములుండవు. అందుచేత నతడు ప్రశాంత మూర్తియై రాజిల్లును. ఈ విధముగా నుండెడి శివయోగి యెల్లప్పుడు తన మహిమలో తాను లీనమైయుండును. ఏతత్ కారణమువలన నతనికి జ్ఞేయాదుల ప్రసక్తి యుండదని గ్రహించగలరు. అఖండమైన బ్రహ్మ స్వరూపముగా రూపొందిన నష్టాగమ స్థలములోని శివయోగి మనస్సుశివమయమై యుండుటచేత నతనికి వేరే వస్తువేదియును దోచదు. ఈ విధముగా నితడు సకల విధములగు భేదములకును దూరమై యుండెడి శివయోగి శివపరబ్రహ్మ స్వరూపమని యెంచవలెను. అతనికి మాన్యతనిచ్చి మనసారా సేవించి ధన్యతను పొందుదురు గావుత!

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులు శ్రీ చంద్రశేఖర శివాచార్యులవారు జ్ఞానాగమమునకు కీలకమని యెంచబడిన త్రిపుటముల నష్టమే నష్టాగమని వివరించి చెప్పిరి.

ఆగమమనగా వచ్చుట యని చెప్పబడుచున్నది. సంపాదన యనెడి అర్థములోను నీ పదము ప్రయోగింపబడుచున్నది. నష్టాగమమనగా నష్టమును పొందుట యని గ్రహించవచ్చును. ఈ అర్థము యొక్క నేపథ్యములోన శ్రీ బసవేశ్వరుల వారి యీ క్రింది వచనము గమనార్హమైనది.

జ్ఞానద గమనద సహజద ఉదయదల్లి ఏనెందరియెను

లింగద బెళకు బళకొండుదాగి

ఏనెందరియెను

కూడల సంగమ దేవన ధ్యాన దింద నానెందరియెను (వచ.సంఖ్య 850)

ఈ వచనము యొక్క తెలుగు రూపమును గనుడి :

జ్ఞానగమన సహజోదయమందున నేమియునెరుగను

లింగపు వెలుగు లోగొనునప్పుడు నేమియు నెరుగను

కూడల సంగమ దేవుని ధ్యానము వలన నేనేమియు నెరుగను

జ్ఞానము యొక్క పోక సందర్భమునందున చెప్పబడిన యీ వచనము నష్టాగమ భావనను తెలుపుచున్నదని గ్రహించవచ్చును.

నిర్భావాగమ స్థలి ద్వంద్వమును వీడి యేకీభూతమైన భావనను పొంది సచ్చిదానంద నిర్గుణ నిరంజన నిజస్థితిలో నుండియున్నప్పుడు శివ-జీవ భేదభావము యొక్క అస్తిత్వము నష్టమగును. నదీ సముద్ర న్యాయమున జీవునియొక్క చైతన్యము శివుని యొక్క చైతన్యములోన లీనమైపోవును. తత్ఫలితముగా సాధకుడెరుగవలసిన దేదియును మిగిలియుండదు. సముద్రములో కలిసిన పిదప నది తన అస్తిత్వమును కోల్పోవును. అస్తిత్వముతో బాటుగా తాను గడించిన సర్వస్వమును కోల్పోవును. జీవుని స్థితియును నిట్టిదే. తానే శివుడై యుండెడి స్థితిలో జ్ఞాతృ జ్ఞేయ జ్ఞానములు నష్టమగుననెడిదే గ్రహించవలసిన విషయము.

సాధకుడు నిర్దేహాగమ, నిర్భావాగమ స్థితులలో గడించిన యనుభవము ఫలము రూపమున నష్టాగమ స్థలములోన ననుభవము లభించునని తెలిసికొనవలెను. నష్టాగమ స్థలము యొక్క కీలకాంశము గల్గినట్టి క్రింది పద్యము గమనించదగినదై యున్నది.

తే.గీ. ఎరుక యెరుగువా దెరున దెరుగు విధము

లుండి యున్నను గల్గును లోకమందు

నెందు నీమూడు నష్టమై నెలపు వీడు

నదియె నష్టాగమ స్థలంబొను వినుడు

(మార్గం పెద్దవీరప్ప, అముద్రితము)

లోకమున శివ-జీవాభేద జ్ఞానమే సర్వోత్కృష్టమైన జ్ఞానము. అది యెరిగిన వారికి యెరుగవలసిన దేదియును నుండదు. శివత్వము నెరుగి శివత్వముతో సమరసభావమును పెంపొందించుకొనుటకై ప్రయత్నించెడి ప్రాణలింగస్థలికి శివత్వము ననుభవించుటే పరమావధియై యుండును. అనుభవమును గరిష్ఠీకరణ చేసెడి సత్ క్రియలో సంతరంగమును నిమగ్నము చేసెడి యిట్టివానికి వేరు వేరు చింతనలు రావని గ్రహించగలరు.

“శుభం భూయాత్”

ఆశీర్వాచనము - 1 :

ఆది ప్రసాది స్థలము :

నష్టాగమ స్థలానంతరము వచ్చెడి లింగ ప్రాణలింగాంతర్గతమే స్థలమే ఆది ప్రసాది స్థలము. ఈ ప్రసాద సంబంధితమైన స్థలమును గురించి శ్రీరేణుకాచార్య భగవత్పాదులవారి విధముగా నానతి నిచ్చిరి :

సర్వాధిష్ఠాత్మకః శంభురాదిస్తస్య ప్రసాదతః ।

ఆది ప్రసాదీత్యుక్తో యం నిర్వికారపదే స్థితః ॥ (సి.శి. 18-57)

దీని తాత్పర్యమేమనగా, సర్వము నధిష్టించి యున్నవాడును, శంభువుగా నుతింపబడెడి శివుడే ఆద్యుడు. అట్టి ఆద్యుని ప్రసాదము వలన నిర్వికారమైన స్థితిలో ప్రతిష్ఠితుడై యున్న నష్టాగమస్థలి, ఆది ప్రసాదిగా గుర్తింపును పొందును.

ఈ స్థలమునందలి శివయోగి యొక్క మహత్తును శ్రీ భగవత్పాదులవారి విధిన ప్రతిపాదించిరి :

అనేక జన్మశుద్ధస్య నిరహజ్జారభావినః ।

అప్రపంచ స్వాదిదేవః ప్రసీదతి విముక్తయే ॥ (సి.శి. 18-58)

దీని తాత్పర్యమేమనగా, సనేక జన్మలలో శుద్ధిని బడసిన వాడును, నిరహంకారుడై యున్నవాడును, ప్రపంచము నుండి దూరముగా వెడలిన వాడును, అయిన నష్టాగమ స్థలమునందలి శివయోగికి ముక్తినిచ్చుటకై మహాదేవుడు ప్రసన్నుడగును.

ఈ జగత్తునకాది పురుషుడు శివుడేయని తెలిసికొనగలరు. అతడే సర్వమునకు మూలమై యున్నాడు. ఈ విషయమును వివరించెడి శ్రుతి ప్రమాణమిది:

యో బ్రహ్మాణం విదధాతి పూర్వం

యోవై వేదాంశ్చ ప్రహిణోతి తస్మై

తం మహాదేవ మాతృ బుద్ధి ప్రకాశం

ముముక్షుర్వై శరణ మహిం ప్రపద్యే ॥

(శ్వేతాశ్వంతర శ్రుతి 6/18)

శ్రుతి వాక్కుల తాత్పర్యమేమనగా, సృష్టి యొక్క ఆరంభదశలోన శివుడే హిరణ్య గర్భుడైన బ్రహ్మను సృష్టించెను. అతనికి వేదముల జ్ఞానమును ప్రదానము చేసెను. జీవులన్నింటికిని గల బుద్ధిని ప్రకాశమానము చేసెడి దేవతలకే దేవుడైన మహాదేవునికి ముముక్షులైన నేను శరణాగతుడనగుచున్నాను.

ఉపనిషత్తు యొక్క యీ ప్రతిపాదన చేత తెలిసెడిదేమనగా సృష్టికర్తయని భావింపబడెడి బ్రహ్మను కూడ సృష్టించినది శివుడే. శివుని వలననే బ్రహ్మ వేద పరిజ్ఞానమును పొందెను. ఇట్టి శివుడు జగము చేత నాది దేవుడని పిలువబడుచున్నాడు. ముముక్షువుకీ యాది దేవుని కరుణ యెంతో

వరకు కావలెను. శివానుగ్రహమును పొందుటకు పెద్ద ప్రయత్నమును చేపట్టెడి యవశ్యకత యుండదు. అనన్య భావముతో శరణాగతుడైన వానికి శివకారుణ్యము సులభముగా లభించునని యెరుంగగలరు. శరణు వేడెడి భక్తునికి సంతోకరణ శుద్ధి, నిరహంకార భావన, మరియు ద్వైత భావరాహిత్యముండవలెనని శ్రీ భగవత్పాదులవారు ప్రతిపాదించిరి. అత్యంత పరిశుద్ధుడై వెలిగెడి పరమాత్మ, పరిశుద్ధతలేని వానికి శివానుగ్రహము సిద్ధించదని గ్రహించగలరు.

జీవుల శుద్ధాశుద్ధతకు వారిలోని అంతఃకరణమే మూలమైనదై యుండును. అంతఃకరణము శుద్ధిగా నుండిన యెడల జీవుడును శుద్ధుడనిపించికొనును. అంతఃకరణ శుద్ధిని సాధించదలచినవాడు పుణ్యప్రదమైన శుభకార్యములను నిష్కామబుద్ధితో జేయవలెను. అయితే, స్వార్థబుద్ధి గల్గియున్నచో నయ్యది యీర్ష్యా ద్వేషములకు దారితీయును. తద్వారా సంతోకరణ మశుద్ధమై మలిన నీజితమైనదగును. ఈ కారణముననే వేదాంత వాదులు “కర్మణ్యేవాధికారః” అనియును, “ఫలేషు స కదాచన” అనియును తెలుపుదురు. కర్మల చేయుటలోన నాసక్తిని, కర్మఫలాపేక్షలో నిరాసక్తిని ప్రదర్శించెడి వాడే విశుద్ధమైనట్టి అంతఃకరణము గలవాడగును. ఇట్టివానికి యహంకారము గాని, ప్రాపంచిక బుద్ధిగాని గలుగదు. నష్టాగమ స్థలములోని శివయోగి యీ లక్షణములను పెంపొందించికొని, శివానుగ్రహమును బడసి, ఆది ప్రసాది యగునని గ్రహించవలెను.

ఆది ప్రసాదస్థలములోని శివయోగికి ప్రపంచములోని జగజ్జాలము దృశ్యాదృశ్యముగా గోచరించునని శ్రీ భగవత్పాదులవారు తెలిపిరి. ఉపదేశమును గనుడి :

శివప్రసాద సంపత్త్యా శివభావముపేయుషి ।

శివాదన్య జగజ్జాలం దృశ్యతే స చ దృశ్యతే ॥

(సి.శి. 18-59)

దీని భావమేమనగా శివప్రసాదము వలన శివభావమును పొందెడి శివయోగికి ప్రపంచములోని జగజ్జాలము కనిపించనువచ్చును, కనిపించకుండగ నుండవచ్చును.

శంభో శివ ప్రసాదేన సంసారచ్ఛేద కారిణా ।

మోహగ్రస్థిం వినిర్భిద్య ముక్తిం యాన్తి వివేకినః ॥

(సి.శి. 18-60)

దీని తాత్పర్యమేమనగా నిత్యానిత్య వివేక సహితుడైన ఆది ప్రసాదియొక్క మోహగ్రంథి శివప్రసాదము చేత ఛేదించబడును. తత్ఫలితముగా ముక్తిని పొందును.

ముక్తిని పొందుట కొరకు శివప్రసాదము బొందుట యవశ్యకమైనదై యున్నదని తెలిపెడిదైనట్టి యుపదేశమును కనుడి :

వినా ప్రసాదమీశస్య సంసారో న నివర్తతే ।

వినా సూర్యోదయం లోకే కుతః స్యాత్ తమసో లయః ॥

(సి.శి. 18-61)

దీని తాత్పర్యమేమనగా సూర్యోదయము కాకుండ సందకారమే విధముగా దూరముకాదో, అదే విధముగా శివప్రసాదము ప్రాప్తించని యెడల ముక్తి లభించదు.

శ్రీరేణుకాచార్య భగవత్పాదులవారు శివ ప్రసాద మహిమ వర్ణించుచు నద్దానిని సంపత్తియని అనిరి. ఈ సంపత్తి భౌతిక సంపత్తి కంటెను విలక్షణమై యున్నది. ఇది శాశ్వతమైనది. జీవాత్మ నిర్ముది సంసారము వలన విముక్తుని చేయును.

జీవుని మోహగ్రంథియే యతనిని కట్టివేసి సంసారములో పడవేయును. మోహగ్రంథిని హృదయ గ్రంథియనియెఱుఁతురు. మోహగ్రంథియనగా, నేను నాది యనెడి భావనయే. అనాది కాలమునుండి కొనసాగుచు వచ్చెడిదియును, విడిచి వేయుటకు సాధ్యము కానిదియును, అయి యున్నది. శివప్రసాదము చేత దీనిని ఛేదించవచ్చును. శివానుగ్రహము గల్గిన వెంటనే జీవునికి ‘శివోహం’ అనెడి భావన గల్గునుతత్ క్షణమే మోహగ్రంథినుండి జీవునికి విముక్తి లభించుచున్నది. సూర్యకాంతి మరియు సందకారముల మధ్యనే విధముగా నివర్తక-నివర్త్య సంబంధముండునో అట్టి సంబంధమే శివప్రసాదము మరియు మోహ గ్రంథుల మధ్య నుండునని గుర్తించగలరు. శివప్రసాదము వలన ముక్తి గల్గునని తెలిసికొనవలయుననెడిదే యెరుగ వలసిన విషయము.

స్వప్రయత్నము ద్వారా ముక్తిని పొందెదననియును, శివకారుణ్యము యొక్క అవశ్యకత లేదనియును భావించిన యెడల, అట్టి భావము నిరర్థకమైనదగును. ఈ విషయము లోన శ్వేతాశ్వతరోపనిషత్తు నందలో యీ క్రింది వాక్కులు గమనార్హములైనవై యున్నవి.

యదా చర్మవదాకాశం వేష్టయిష్యన్తిమానవాః ।

తదా శివమవిజ్ఞాయ దుఃఖస్యాంతో భవిష్యతి ॥

దీని తాత్పర్యమేమనగా నెట్లైతే చర్మము మానవ కాయమును కప్పిన యటుల, నాకాశమును నేదో వొక దానితో కప్పివేయుట యనెడి దసాధ్యమైన విషయము. అటులనే, శివకరుణను పొందనిచో, ముక్తిని పొందుట దుస్సాధ్యము.

ఆది ప్రసాది స్థలము గుర్తించిన తమరి యుపదేశమునకు ముగింపుగా శ్రీరేణుకాచార్య భగవత్పాదులవారి యుపదేశము నిచ్చిరి :

సర్వానుగ్రాహకః శంభుః కేవలం కృపయా ప్రభుః ।

మోచయేత్ కలాన్ జంతూని న కించిదిహ కారణమ్ ॥ (సి.శి. 18-18-62)

దీని తాత్పర్యమేమనగా అందరినీ అనుగ్రహించెడివాడును, శంభువనెడి నామధేయము గల్గినవాడును, అయిన శివుడు తన కృపచేత సకల జీవులను ముక్తులను చేయవలెనే కాని, యిట్టి దానికి జీవుడు కారణము కాజాలడు.

లోకమునందున నేదో వొక విధి విధానమును చేయునప్పుడు నియమావళిని రూపొందింతురు. నియమములు రెండు రకములుగా నుండును. అవి : సామాన్య నియమములు మరియు విశేష నియమములు. మానవులు మరియు నితర జీవులు తమ తమ కర్మ ఫలముల శుభవింశుటకొరకు చేయబడిన నియమములను సామాన్య నియమములను సామాన్య నియమములని యనవచ్చును. అపరాధము చేసిన వానిని నిర్బంధించి న్యాయస్థానములోన విచారణ జరిపించిన పిదప శిక్షను విధించి దానిని యమలు చేయుట మొదలగు వాటిని నిర్దేశించెడి నియమాలను సాధారణ నియమములనవచ్చును. సామాన్యమైన నియమావళి ననుసరించిన న్యాయాధీశుడు మరణశిక్షను విధించుటను గాంచుచున్నాము. ఈ శిక్షను తగ్గించుటకు లేదా మార్పుటకు లేదా శిక్షనుండి మినహాయించుటకు వలయు విధి విధానమును నిర్దేశించెడి నియమాలను విశేష నియమములని యనవచ్చును. రాష్ట్రపతి కీ అధికారమివ్వబడినది.

భగవంతుడైన శివుడు నెట్టి దోషులైనను క్షమించి వారికి ముక్తిని కటాక్షించెడి స్థితిలో నుండునని గ్రహించవలెను. ఇట్టి విశేషాధికారము గల శివ పరమాత్మ వలన కరుణను పొందినవాడు ముక్తిని పొందునని చెప్పబడినది. ఆది ప్రసాది కిట్టి కైవల్యము సిద్ధించునని తెలిసికొనగలరు. భక్తులెల్లరు శివకరుణకు ప్రాతులగుటకై కృషిని చేయుదురుగాక

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులు చంద్రశేఖర శివాచార్యులవారు ఆది ప్రసాది గురించి తెలుపుచు ఆది ఆరూఢుడైన శివుని వలన ప్రసాదమును గొనెడివాడే ఆది ప్రసాదియని తెలియజెప్పిరి.

ప్రసాద గ్రహణమనెడి భావన అంగ స్థలములలోని యనివార్యమైన యంశమనెడిది నిర్వివాదమైన యంశము. అయితే, లింగ ప్రాణలింగి స్థలమున ప్రసాద గ్రహణ కెట్టి స్థానము గలదనెడిదే తెలిసికొనవలసిన విషయము. ఈ విషయమును నవగాహన చేసికొనుట కొరకు శ్రీ బసవేశ్వరులవారి క్రింది వచనము కొంతమేర కుపకరించగలదని చెప్పవచ్చును.

లోహ పరుషవ ముట్టువల్లదె, పరుషపరుషవముట్టువుదె అయ్యా
 అంగ విడదంగె ప్రసాదవల్లదె
 అంగ విడదంగె ప్రసాద వెల్లియదో?
 “అణోరణీయాన్ మహతోమహీయాన్”
 హిరిదింగె హిరిదు కిరిదింగె కిరిదు
 వాఙ్మనక్కగోచర సంగమ దేవా!
 స్వరూప ప్రసాద నిరూపు లింగైక్య (వచ.సంఖ్య 838)

దీని తెలుగు రూపమును గనుడి :

లోహము పరుషమును ముట్టుటయే కాని
 పరుషము పరుషమును ముట్టుటే అయ్యా!
 అంగము పట్టిన వానికి ప్రసాదము కాని
 లింగము పట్టినవాని ప్రసాదమెక్కడిదో
 అణోరణీయాన్ మహతో మహీయాన్!
 పెద్దదానికి పెద్దది, చిన్నదానికి చిన్నది
 వాఙ్మనస్సులకగోచరమౌ కూడల సంగమ దేవా
 స్వరూపు ప్రసాదము, నిరూపు లింగైక్యము

యెట్టివానికైననూ ప్రసాదము కావలెననెడిది గుర్తించవలసిన విషయము. అయితే, ప్రాణలింగస్థలములోని లింగస్థలి పొందెడి ప్రసాదము అంటప్రాణలింగి స్థలి పొందె ప్రసాదము కంటెను భిన్నమైనదై యుండునని తెలియుచున్నది. అంగస్థలియొక్క ప్రసాదములు శుద్ధ సిద్ధ ప్రసిద్ధ ప్రసాదముల రూపముననుండుననెడిది విదిత విషయమే. లింగ ప్రాణలింగ స్థలి పొందెడి ప్రసాదము శివదర్శనమే యని తెలుపబడినది.

ఆది ప్రసాది స్థలమున సాధకుడు కనెడి శివదర్శన మెట్టిదో తెలిసికొనవలసి యున్నది. సృష్టి కార్యమును చేపట్టు సందర్భము కంటెను ముందున శివుడే రూపమున నుండెనో ఆ రూపమే ఈ విషయమును తెలిపెడి శ్రీ బసవన్న వారి యనుభవ వాణి గనదగినదైయున్నది.

జలకూర్మనాగమేదిని సప్తసాగర
 అజాండకాండ హరివిరించి గళు
 నిమ్మ ఉదరద కొనెయ ప్రాణిగళయ్యా!
 కూడల సంగన మహామనెయల్లి
 అస్తిగ్రాహక నెన్న గణేశ్వర
 ఇచ్చామాత్ర దింద జగజుగవయ్యా! (వ.సంఖ్య 533)

దీని తెలుగు రూపమును గనుడి :

జలకూర్మ నాగమేదిని సప్తసాగర
 అజాండకాండ హరివిరించులు
 మీ దుదరము యొక్క కొనలోని ప్రాణులయ్యా
 కూడల సంగని మహామనికి యందున
 నస్తి గ్రాహకుడనెడి గణేశ్వరుని

యిచ్చామాత్రము చేత
జగము యుగమయ్యా !

శివయోగి శివాచార్యులవారు దర్శించిన శివుని యాది యీ క్రింది విధిన గలదని తెలియుచున్నది.

యస్మోర్మిబుద్ధుదాభాసః షట్త్రింషత్ తత్త్వ సంఘయః ।

నిర్మలం శివనామానం తం వందే చిన్మహోదధిమ్ । (సి.శి. 1:3)

“శుభం భూయాత్”

ఆశీర్వచనేము - 1 :

అంత్య ప్రసాది స్థలము :

ఆది ప్రసాది స్థలమున నాది దేవుని ప్రసాదము లేనిదే ముక్తి లభించదని తెలిసికొంటిరి. ఆది ప్రసాది స్థలమున సాధనను ఫలప్రదముగా ముగించుకొనిన శివయోగి యంత్య ప్రసాది స్థలమున ప్రవేశించును. లింగ స్థలములలోనిదైన ప్రాణలింగ స్థలములోని మరొక అవాంతర స్థలమే అంత్య ప్రసాది స్థలము.

లయ యొక్క విషయమున ననుభవమును గడించినట్టి వాడైన ఆది ప్రసాది, అంత్య ప్రసాదిగా పిలువబడును. శ్రీరేణుకాచార్యులవారి విషయమును నగస్త్వనకు నీ విధముగా వివరించిరి.

లయః సర్వ పదార్థా నామస్త్య ఇత్యుచ్యతే బుద్ధైః ।

ప్రసాదోఽనుభవస్తస్య తద్వాసంత్యప్రసాదవాన్ ॥ (సి.శి. 18-63)

ఉపదేశము యొక్క తాత్పర్యమేమనగా సమస్త పదార్థముల యొక్క లయమే యంత్యమని బుద్ధజనులచేత చెప్పబడినది. మరియు అట్టి దాని ప్రసాదము యొక్క దివ్యానుభవమును పొందినట్టి వాడే అంత్య ప్రసాదియనబడుచున్నాడు.

సర్వ పదార్థముల లయమే విధిన జరుగునో అనెడి దానిని వివరించే యుపదేశము యిది :

దేవతిర్యజ్మనుష్ష్యాది వ్యవహారవికల్పనా ।

మాయాకృతా పరే తత్త్వ తల్లయే తత్క్షయో భవేత్ ॥ (సి.శి. 18-64)

దీని భావార్థమేమనగా మాయచేత విరచితమైన దేవతిర్యజ్మనుష్ష్యాది వ్యవహారముల కల్పన తత్త్వమునందున లయమగును. తత్ఫలితముగా మాయయు క్షయమైపోవును.

మాయ యే విధముగా క్షయమై పోవునో అనెడిది క్రింది విధముగా తెలుపబడినది.

సాక్షాత్కృతే పరేతత్త్వే సచ్చిదానందలక్షణే ।

క్వ పదార్థపరిజ్ఞానం కుతో జ్ఞాతృత్వ సంభవః ॥ (సి.శి. 18-65)

దీని తాత్పర్యమేమనగా, అంత్య ప్రసాదికి సాక్షాత్కారమయ్యేడిదియును, పరమానంద లక్షణ సమన్వితమైనదియును, అయిన పరతత్త్వము నందున పరిజ్ఞాన మరియు పరిజ్ఞాతృత్వ భావనలు సంభవించవు.

ఈ విషయము విశదీకరించుటకొరకు శ్రీ భగవత్పాదుల వారొక దృష్టాంతము నిచ్చిరి. గమనించుడి:

సుషుప్తస్య యథా వస్తు న కఙ్చిదపి భాసతే ।

తథా ముక్తస్య జీవస్య న కిఙ్చిద్వస్తు దృశ్యతే ॥ (సి.శి. 18-66)

గాఢ సుషుప్తిలో నున్నవానికి నే వస్తువును ద్యోతము కాదో అదే విధిన జీవన్ముక్త దశలో నుండెడి అంత్య ప్రసాదీజీవనములోని వస్తువులేవియును కన్పట్టవు.

ఈ జగత్తున కాద్యంతములును శివుడే. సృష్టికి పూర్వమునను, ప్రళయమునకు పిదపను నుండెడి వాడును శివుడే. శివుని ప్రసాదము బడసినవాడు ప్రసాదియనియును, ఆదిలోని శివతత్త్వము యొక్క ప్రసాదమును పొందినవాడు ఆది ప్రసాదియనియును, అంతిమ తత్త్వము యొక్క ప్రసాదమును పొందినవాడు నంత్య ప్రసాదియనియు నెరుంగవలెను. అంత్య ప్రసాది మాయచేత పీడింపబడడు. మాయాకల్పిత జగత్తులోని వస్తు సంచయమతనికి గోచరించదు. ఈ దశ జీవన్ముక్త దశకు చెందినదని గుర్తించగలరు.

అంత్య ప్రసాది యొక్క లక్షణమెట్లులుండునో అనెడి దానిని శ్రీ భగవత్పాదులీ క్రింది విధముగా తెలియజేసిరి :

యథాఽకాశమవిచ్ఛిన్నం నిర్వికారం స్వరూపతః ।

తథా ముక్తస్య జీవస్య స్వరూపమవశిష్యతే ॥ (సి.శి. 18-67)

ఉపదేశములోని భావార్థమేమనగా నే విధముగా ఆకాశ మవిచ్ఛిన్నము గాను, వికార రహితముగా నుండునో అదే విధముగా జీవన్ముక్తుని జీవితములోను, జీవములోను స్వస్వరూపమని యెంచబడెడి శివతత్త్వము మాత్రమే మిగిలి యుండి యతడు నివిచ్ఛిన్నుని గాను, ప్రకాశవంతునిగా నుండును.

జీవన్ముక్తుడెరుగ వలసినది గాని, చేయవలసినది గాని యుండదని చెప్పబడినది. ఉపదేశమును గనుడి :

న కించిదపి ముక్తస్య దృశ్యం కర్తవ్యమేవవా ।

సుఖస్ఫూర్తి స్వరూపేణ నిశ్చలా స్థితిరుచ్యతే ॥ (సి.శి. 18-68)

దీని తాత్పర్యమేమనగా, జీవన్ముక్తుడు చూడవలసినది గాని, చేయవలసినది గాని కించితైనను నుండదు. నిశ్చల స్థితిలోనుండి, సుఖ స్ఫూర్తి స్వరూపము చేత నతడు ప్రకాశించుచుండును.

పంచభూతములలో నతి సూక్ష్మముగా నుండునదే ఆకాశము. స్వరూపతః యిది సూక్ష్మముగా నుండును. ఇంతక్రితమే చెప్పిన యటుల నాత్మయనెడి దాకాశమునకుత్పత్తి స్థానమై యున్నది. అట్టి యెడ, ఆత్మయు నఖండితముగా నుండును కదా అందుచేతనే, ఆత్మజ్ఞానమును బడసిన శివయోగి యఖండమైన జ్ఞాన స్వరూపముచేత ప్రకాశించుచుండును. తనదేయగు సచ్చిదానంద స్వరూపమున విరాజిల్లెడి శివయోగికి చూడదగినది గాని, చేయదగినదిగాని యుండెడి యవకాశమే వుండదు.

ఈ స్థలము గురించినట్టి యుపదేశ ప్రధానమును ముగింపు చేయుచు శ్రీరేణుకాచార్య భగవత్పాదులవారీ క్రింది యుపదేశము నిచ్చిరి :

శివాద్వైతపరిజ్ఞానశిథిలశేషవస్తునః ।

కేవలం సంవిదుల్లాసదర్శినః కేనకో భవేత్ ॥ (సి.శి. 18-69)

ఉపదేశములోని భావమేమనగా శివాద్వైత జ్ఞానముచేత శిథిలము చేయబడి ప్రాపంచిక వస్తు పరిజ్ఞానము గలవాడును, కేవలము సంవిదుల్లాసమును మాత్రము దర్శించెడి వాడును అయిన అంత్య ప్రసాదియైన శివయోగి జ్ఞానేంద్రియముల చేతగాని, కర్మేంద్రియముల చేతగాని యతనికెట్టి ప్రయోజనమును చేకూర్చజాలవు. అనగా వాటివలన ప్రయోజనముండదు.

శివప్రసాద మహిమ చేత నంత్య ప్రసాది జీవన్ముక్తుడగుచున్నాడని గ్రహించగలరు. అట్టి అంత్య ప్రసాదులను సేవించి ధన్యులగుదురుగాక.

ఓం శాంతిః శాంతిః శాంతిః

విశేషప్రతిపత్తి :

శ్రీ కాశీ జగద్గురువులవారు “అంత్య” మనెడి పదమును గురించి సాంకేతిక పరమైన వివరణనిచ్చి అంత్య ప్రసాది గురించి వివరముగా తెలియజేసిరి.

ఇంతవరకెన్నియో ప్రళయములు సంభవించినవి. పౌరాణికుల కథనము ప్రకారముగా బ్రహ్మ విష్ణువులు నెన్నియో మార్లు ప్రళయమున లయమై రూపు చెడి నేలగులిరి. నేల బ్రద్దలై దుమ్ముగా మారి గాలిలో కలిసిపోయెను. జల ప్రళయము వచ్చి జగమంతయు నీరు నిండెను. ఈ విధముగా సర్వమూ లయించిన వేళ మిగిలెడిదెవ్వరనెడి ప్రశ్న వచ్చి నిలుచును. నిలిచెడి వాడు ప్రళయమును చేసెడి వాడే కదా! అట్టి యెడ యతనిని గాంచుట కుండెడి వారెవ్వరనెడి మరో ప్రశ్న రాగా వారే లింగానుభవ సంపన్నులైన లింగప్రాణలింగమనెడి స్థలమున సాధన చేసెడి వారనెడి సమాధానమా ప్రశ్నను లయమొనర్చును. ఇట్టి దర్శనమును మహాప్రసాదముగా స్వీకరించెడి వాడైన లింగప్రాణలింగి యంత్యలింగిగా గుర్తింపును పొందునని తెలిసికొనగలరు.

ఈ స్థలమున సాధకుడు పొందెడి ప్రసాదానుభవమెట్లులుండునో యనెడి దాని నెరుగ గోరు సద్భక్త శిఖామణులీ వచనము గనుడి :

ఆదిత్య సోమరు ఆగిహోగుత్త - ఇద్దహరు

బ్రహ్మ ప్రళయకోగాద

హరియ సింహాసనపదగిత్తు

అతోనాస్తి ఇతోనాస్తి

రోమజ రెంబవరు సిట్టి గుట్టి తరుమర

నడియల్లిద్దరు

మార్కండేయ మహాముని స్వేచ్ఛామరణి

యెనిసి కొండల్లదే

లింగద నిజవ నరియను

ఇదు కారణ కూడల సంగమ దేవా!

నీవు మాడిద బయలు భక్షిసిత్తు హిరియరను (శ్రీ బసవేశ్వర వచ. సం. 857)

ఈ వచనములోని “అతోనాస్తి ఇతోనాస్తి” యనెడిది యర్థము చేసుకొనవలసిన కీలకాంశమని యెరుగగలరు. శ్రీ బసవేశ్వరుల వారి వచనము యొక్క తెలుగు రూపము గనుడి :

ఆదిత్య సోములు నయిపోవుచు నున్నారు

బ్రహ్మ ప్రళయమునకు తోనయ్యె

హరిది సింహాసన మడిగినది

అతోనాస్తి ఇతోనాస్తి

రోమజులనెడి వారు చిట్టి గుట్ట చెట్టు

పుట్టల నడుమనున్నారు

మార్కండేయ మహాముని స్వేచ్ఛామరణి

యనిపించికొనెనేగాని లింగపు

మర్మము నెరుగదు

ఇది కారణము కూడల సంగమ దేవా

మీరు చేసిన బయలు

భక్షించిన దనంతమైన పెద్దలు

“అతోనాస్తి ఇతో నాస్తి” యనెడి భావనను విడదీసి వివరించెడి యీ పద్యమును గనుడి :

అచ్చట లేదు యేమియును నందరు పొందిరి

యంత్యకాలమున్

అచ్చట లేదు సూర్యుడును నా హరిబ్రహ్మలు

లేరు చూడగన్

ఎచ్చట చూసినా బయలు; నంత్యునిలీలయె;

ప్రాణలింగితా

నిచ్చటి నుండిగాంచును మహేశుమహాంతుని

సుప్రసాదియై (మార్గం పెద్ద వీరపు, అముద్రితము)

“శుభం భూయాత్”

ఆశీర్వాచనము - 1 :

సేవ్య ప్రసాది స్థలము :

సద్భక్తులార్యంత ప్రసాది స్థలములలో ప్రసాదమెంతో మహిమోపేత మైనదనియు ముముక్షువాద్యంత ప్రసాది స్థలములలో ననుభవమును గడించి ముక్తులగుదురనియును తెలిసికొనుట జరిగినది. లింగషట్ స్థలములలో నంత్య స్థలమైన సేవ్య ప్రసాది స్థలము గురించి తెలిసికొనవలసియున్నది.

సేవ్య ప్రసాది యనెడి దానిని సామాన్యమైన ధోరణిలో నర్థము చేసికొనుటకు యత్నించిన యెడల వైపరీత్యములు సంభవించును. ఈ పద ద్వయమున కొక విశిష్టార్థము గలదని గ్రహించగలరు. శబ్ద విశ్లేషణను చేసిన యెడల నొక గంభీరమైన అర్థము గలదని బోధపడును. “సేవితుం యోగ్యః గురుః తస్య ప్రసాదేతి సేవ్య ప్రసాదః తద్వాన్ సేవ్య ప్రసాదిం” అనెడి వ్యుత్పత్తి వలన లభ్యమయ్యెడి అర్థమేమనగా సేవింపదగినవాడు గురువు; అతని ప్రసాదమును పొందినవాడు సేవ్య ప్రసాది యనబడును. ఈ విషయమున శ్రీ రేణుకాచార్య భగవత్పాదులవారీ క్రింది విధముగా నుపదేశించిరి :

సేవ్యో గురుః సమస్తానాం శివ ఏవ న సంశయః ।

ప్రసాదోఽస్య పరానంద ప్రకాశః పరికీర్త్యతే ॥ (సి.శి. 18-70)

ఉపదేశము యొక్క తాత్పర్యమేమనగా గురువందరికిని సేవ్యుడైయున్నాడు. అతని ప్రసాదమునే పరానంద ప్రకాశమని యందురు.

సేవ్యుడైన గురువును, అతని ప్రసాదమునొకే భావముతో చూసెడి వాడే సేవ్య ప్రసాదియనబడునని శ్రీ భగవత్పాదులవారు నుపదేశించిరి కనుడి :

సేవ్యోగురుః స్మృతో హ్యస్య ప్రసాదోఽనుభవో మతః ।

తదేకావేశరూపేణ తద్వాన్ సేవ్య ప్రసాదవాన్ ॥ (సి.శి. 18-71)

దీని తాత్పర్యమేమనగా, సేవ్యుడైన గురువు యొక్క అనుభవమే యతని ప్రసాదమగును. ఇది గురూపదేశముగా ప్రధానము చేయబడును. గురువులోను గురూపదేశములోను నభేదమును చూపి ప్రధానము చేయబడిన ప్రసాదమునకు పాత్రుడైన వాడే సేవ్య ప్రసాది యనబడును. మరో మాటలో చెప్పవలెననినచో సేవ్యుడైన గురుని ప్రసాదమును పొందినవాడే సేవ్య ప్రసాది.

గురుదేవః పరం తత్త్వం పరతత్త్వం గురుః స్మృతః ।

తదేకత్వానుభావేన న కించితవశిష్యతే ॥ (సి.శి. 18-72)

దీని తాత్పర్యమేమనగా గురువుకు పరతత్త్వమున కభేదము గలదు. ఈ తత్త్వము నెరిగిన పిదప మిగిలి యుండెడి దేమియు నుండదు.

ఈ జగత్తునందున సేవించదగిన వాడు గురువే. “సేవేత పరమాచార్యం శిష్యోభక్తిభయాన్వితః” యని శ్రీ రేణుకాచార్య భగవత్పాదులవారు నుపదేశించిరి. సద్గురువును ప్రసన్నుని చేసుకొని యుపదేశమును బడయుటకై మార్గాంతరములనేకములు గలవు. దక్షిణను భూరి ప్రమాణములో నొసంగుట, గురువెరుగని విద్యను గురువుకు తెలియజేయుట ముఖ్యమైన మార్గములని యెంచబడినది. వీటికంటెను గురువును సేవించి ప్రసన్నుని చేసికొనుట యనెడిది శ్రేష్ఠతమమైనది తెలియజెప్పబడినది. అందుచేత, ముముక్షువు గురువును మూడు సంవత్సరములో లేదా ఆరునెలలో లేదా నొక వత్సరము వరకో సేవించుటలో నౌచిత్యము గలదు. కాల పరిమితితో ప్రమేయము లేకుండగ, శ్రీ గురువు మెచ్చినంతవరకు సేవించుట వలన సత్ఫలితములు లభ్యమగునని తెలిసికొనగలరు. గురుసేవ యొక్క ప్రాముఖ్యత నెరిగించెడి కథ యొకటి రఘువంశ కావ్యములో గలదు.

“వరతంతు” అనెడి పేరుతో పిలువబడెడి గురువు వలన “కౌత్సు” యని పిలువబడెడి శిష్యుడు విద్యనభ్యసించుచుండెను. పద్నాలుగు సంవత్సరములవరకు పరిశ్రమించి పద్నాలుగు విద్యలను నేర్చినవాడయ్యెను. గురుకులమునుండి నిర్గమించెడి యిచ్చగలవాడైన కౌత్సుడు గురువు సన్నిధి న నిలిచి “నేను మీ సన్నిధి న సుదీర్ఘమైన కాలము వరకు నిలిచి యెన్నియో విద్యలను గడించితిని. తమరికి గురుదక్షిణను సమర్పణ చేయవలెననెడి వాంఛ జనించినది. తమరు చెప్పిన మొత్తమును చెల్లించదలచితిని. మీకెంత గురుదక్షిణ వలయునో సెలవివ్వు”డనెను.

శ్రీ గురువు చిరునవ్వును నవ్వి “హే కౌత్సు!” “నీవు నా సంతృప్తి మేరకు సేవించి కృతార్థుడవైతివి. నాకింకే దక్షిణ వలదు. నీవు చేసిన సేవయే నీవు నాకిచ్చిన గురుదక్షిణ యని భావించికొంటిని. నీవా విషయము గురించి యెక్కువగా నాలోచించవలసిన పనిలేదు. ఐత్యోషముతో వెడలు”మనెను.

గురువుగారి మాటలు కౌత్సుని ప్రశాంతునిగా చేయుటలో విఫలమైనవయ్యెను. గురువుగారికి దక్షిణ యివ్వవలెననెడి ప్రగాఢమైన వాంఛ గల్గిన కౌత్సుడు గురువునీ విషయము గురించి పదే పదే అడుగుచు నతనిని యిబ్బందికి గురిచేసెను. క్రుద్ధుడైన గురువు కౌత్సుని గాంచి గంభీరవదన సమేతుడై “ఓయీ కౌత్సు! నీవు గురుకులమున నుండిన కాలము పద్నాలుగు వత్సరములు నేర్చిన విద్యల సంఖ్యయు పద్నాలుగే. అందుచేత, నీవు నాకు దక్షిణ నివ్వదలచినచో నాకు పద్నాలుగు కోట్ల సువర్ణ వరహాలను సమర్పించికొను”మనెను.

గురువుగారి యాదేశములోని యంతరార్థము నెరుగవలసియున్నది. శిష్యుడేది ప్రధానము చేసినను, సంతోషముతో తీసికొనెడి గురువు, దక్షిణ గురించిన నిర్ణయమును శిష్యునికే వదలివేయును. శిష్యుడు తన శక్తిమేరకు సమర్పణలను చేయవలెను. కాని దక్షిణ యెంత యివ్వవలెననెడి దానిని గురువు నడుగుట యనెడిది శిష్యాచారమునకు విరుద్ధమైన ధోరణి. శిష్యునికి గుణపాఠమును నేర్పుటకే పరతంతు వెక్కువ మొత్తములో దక్షిణను కోరెను. శిష్యుని వివశుని చేసి, దక్షిణ తత్త్వము గురించి బోధించుటయే పరతంతు కోరికలోని యంతరార్థమని గ్రహించవలెను.

గురువుగారి ఆదేశము ప్రకారము గురుదక్షిణ నిత్తునని ప్రకటించి కౌత్సుడు ధనార్జన నిమిత్తమున బయలుదేరితలచు నుద్యమించుచు శ్రీగురువు వారి ఆశీర్వాచనము నభిలషించి తన అభ్యర్థనను నివేదించెను. తానడిగిన ధనము నర్జించుట శిష్యుని కసాధ్యమైన విషయమనెడి దెరిగినను శ్రీగురువు శిష్యుని నిరుత్సాహమునకు గురిచేయుట కిష్టబడనివాడై లాంఛన ప్రాయముగా నాశీర్వదించెను. శిష్యుడు సంతోషభరితాంతరంగుడై ధనార్జనకారకు బయలుదేరి వెడలెను.

కొత్తుడు రఘుమహారాజు దగ్గరకు వెదలెననియును, అతని దగ్గర యింత ద్రవ్యము లేకుండుటచే కుబేరుని మీదికి దండెత్తుటకై సన్నాహాలు చేసెననియు, రఘుమహారాజుకు జంకి కుబేరుడు కనకవృష్టిని కురిపించగా రాజుగారి ధనాగారము నిండెననియు, దానిని కొత్తునికి ప్రదానము చేయగా సతదు దానిని తన గురువుకు సమర్పించెడిననెడి యలౌకిక గాథ తెలియజెప్పినది. ఇచ్చట తెలిసికోవలఁచిదేమనగా గురువుకు ప్రియమును కూర్చెడిది శిష్యుని సేవ మాత్రమే!

లోకమున నాల్గు విధములగు సేవలను గాంచగలము. అవి : ఆప్త, అంగ, స్థాన మరియు సద్భావసేవలు. ఆప్త సేవలో బంధుప్రీతిని, అంగసేవలో దేహభిమానమును, స్థానసేవలో లోభాసక్తులను గాంచగలము. సద్భావసేవ వీటన్నిటి కంటెను భిన్నమైనదైయున్నది. స్వార్థాదులకు స్థానము నివ్వకుండగ, కేవలము శ్రేష్టమైన భావముతో చేసెడిదే సద్భావసేవ. బంధుప్రీతితో బాంధవులను సేవించినటులను, స్వాంగమును జాగ్రత్తగా సేవించి దేహారోగ్యాదులను కాపాడికొనెడి విధమునను, యిల్లు పొలము లిత్త్యాదులను రక్షించి వృద్ధిలోని తెచ్చినయటులను, సద్భావ పరిపుష్టి సమన్వితమైన విధి విధానము చేతను గురువును సేవించి యతని ప్రసాదమును పొందవలెనని గ్రహించగలరు.

సేవ్య ప్రసాది గురువునకును పరతత్త్వమునకును మధ్య భేదమును గాంచదు. అతనికి శ్రీ గురువే పరతత్త్వము. గురూపదేశమే సేవ్య ప్రసాదము. అద్దానిని పొంది యతడు జీవన్ముక్తిని సాధించునని తెలిసికొనగలరు.

పరమానందము ననుభవించెడి సేవ్య ప్రసాదికి నాత్యేతరమైన విషయములలోన నభిలాష యుండదని శ్రీభగవత్పాదులవారు నుపదేశించిరి : కాంచుడి :

అపరిచ్ఛేద్యమాతృస్థమవాఙ్మనస గోచరమ్ ।

ఆనందం పశ్యతాం పుంసాం స్థిరస్యత్ర కాభవేత్ ॥ (సి.శి. 18-73)

ఉపదేశము యొక్క భావమేమనగా పరిచ్ఛేదము కానిదియును, వాఙ్మయమనస్సుల కందనిదియును, పరమానంద కారకమైనదైన తత్త్వమును వీక్షించెడి సేవ్య ప్రసాదికి యితర విషయముల యెడల నాసక్తి జనించదు.

జ్ఞానామృతము నాస్వాదించెడి సేవ్య ప్రసాదికి భోజ్యములైన వేవియు నితరము లుండవని శ్రీ భగవత్పాదులవారు వివరించిరి. ఉపదేశమియ్యది, కనుడి :

జ్ఞానామృతేన తృప్తస్య కిమన్యైర్భోజ్య వస్తుభిః ।

జ్ఞానాదేవ పరానందం ప్రకాశయతి సచ్చివ ॥ (సి.శి. 18-74)

సేవ్య ప్రసాది జ్ఞానామృతమును గ్రహించి సంతృప్తిని బడసినవాడై నందున మరే యితర వస్తువులతనికి భోజనీయములుగా గోచరించవు. కేవలము శివజ్ఞానము వలననే పరానందము ప్రవృత్తమై ప్రకాశమానమగును.

ఈ విషయమును విశదీకరించు నిమిత్తమున శ్రీ భగవత్పాదులవారు నీ క్రింది యుపదేశము నిచ్చిరి:

ముక్తిరేవ పరాతృప్తిః సచ్చిదానంద లక్షణా ।

నిత్యతృప్తస్య ముక్తస్య కిమన్యైర్భోగసాధనైః ॥ (సి.శి. 18-75)

దీని భావమేమనగా పరాతృప్తియే ముక్తి, యిద్దానికి సచ్చిదానంద లక్షణముండును. దీనిని పొందిన సేవ్య ప్రసాది నిత్య తృప్తదనబడును. ఇతనికి వేరే భోగసాధనముల చేత నిట్టి ప్రయోజనము చేకూరదు.

ఈ స్థలమునందలి శివయోగి చేయదగిన కర్మలుండవని శ్రీ భగవత్పాదులవారుపదేశించిరి. ఉపదేశమును గనుడి :

న బాహ్యం కర్మ తస్మాప్తి న చాన్తయైవ కుత్రచిత్ ।

శివైక్య జ్ఞానరూఢస్య దేహాభ్రాన్తిం విముఞ్చతః ॥ (సి.శి. 18-76)

దీని భావమేమనగా శివైక్య జ్ఞానము బొందినవాడును, దేహాభ్రాంతిని వీడిన వాడును, అయిన శివయోగికి కర్తవ్యములగు బాహ్యస్తర కర్మలేవియు నుండవు.

సర్వోత్కృష్టమైన మహాలింగముతో సామరస్యమును పొందిన సేవ్య ప్రసాది యొక్క మనస్సు అజపగాయత్రి రూపమైన “సోహం” మంత్రపు మంత్ర యోగాభ్యాసము నందునగాని, షట్కర్మ మరియు బంధత్రయ రూపమైన హఠయోగము నందునగాని, యోగములలో శ్రేష్ఠమైనదని యెంచబడిన రాజయోగము నందునగాని, అనాహత బ్రహ్మజ్ఞాన రూపమైన లయయోగము నందునగాని యాసక్తితో నిలువదు. ఈ విషయమును తెలియజేయుచు నీ స్థలమున తమ యుపదేశము సమాపన చేయుచు, శ్రీ రేణుకాచార్య భగవత్పాదులవారు తమ యుపదేశము నీ విధముగా ప్రదానము చేసిరి :

న కర్మ బద్ధేన తపో విశేషే

నమస్త్ర యోగాభ్యాసనే తదైవ ।

ధ్యానేన బోధే చ తథాత్మతత్త్వే

మన ప్రవృత్తిః పరియోగ భాజామ్॥ (సి.శి. 18-78)

దీని తాత్పర్యమేమనగా సేవ్య ప్రసాది యొక్క మనోవృత్తి కర్మబంధము, తపోవిశేషము, మంత్రయోగము, ధ్యానము, బోధ యిత్యాదుల వైపు వెడలదు. కేవల మాత్మతత్త్వముననే నిలిచియుండును.

ఆసక్తి గల్గిన సాధకులెల్లరు సేవ్య ప్రసాదిస్థితికి చేరుటకు కృషి చేయుదురుగాక

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులు చంద్రశేఖర శివాచార్యులవారు సేవ్యుడైన గురుని సేవించి తరించవలెనని తెలిపిరి.

సేవ్యుడనెడి వాడి గురించి నేకాభిప్రాయము లోపించిన స్థితిలోన నెవ్వరికి తోచిన అర్థమును వారిచ్చుచున్నారు. ఈ క్రింది శ్లోకమును గమనించుడి:

అధికం రాజపురుషస్సేత్య స్సర్వమహాన్యతః ।

వృక్షమూలము పాశ్రిత్య జపతోదేవపూజకాత్ ॥

రాజపురుషుడే సేవ్యుడనెడిది యీ శ్లోకములోని భావము. ఈ భావమును ఖండించెడి యీ పద్యమును గాంచుడి:

సేవ్యుడు నెవ్వడయ్య? భువినేలెడి వారలు సేవ్యులౌదురే?

భవ్యులు భాగ్యమంతులై భాసురలీలన సేవ్యులౌదురే?

సేవ్యులు కారు వీరులును;

సేవ్యుడు శ్రీగురు దేవుడొక్కడే!

సేవ్యుని రూపుదైవమున వీక్షణ చేసెడి లింగియె సుప్రసాదియౌ!

(మార్గం పెద్దవీరప్ప, అముద్రితము)

శ్రీ భగవత్పాదులవారి భావముల కద్దము పట్టుచున్న యీ పద్యములోని “సేవ్యుని రూపుదైవమున” గాంచుట యనెడి దానిని గమనించవలెను. భక్త స్థలములోని భక్తుడు గురువులోన శివుని గాంచగా ప్రాణలింగ స్థలములోని సాధకుడు దైవములోన గురుని దర్శించుననెడిది గ్రహించవలసినట్టి విషయము. ఈ విషయమును స్పష్టము చేసెడి క్రింది వచనమును గనుడి :

గురువినల్లి సదాచార; లింగదల్లి అనుదినవేళె

జంగమ దల్లను భావ, సమయాచార

లింగదల్లి అనుదినవేళె

ఈ ఉభయాచారదింద తిళిదతిళివు

లింగదల్లి అనుదిన వేళె

భేరెతోరల్లి

లింగజంగమదల్లి లీయవాద సమయాచార

ఇదు కారణ, కూడల సంగమదేవా,

లింగదల్లి అనుదినవేళె (శ్రీ బసవేశ్వర వచనము, 819)

ఏ స్థాయిలోనున్న వాడికైనను గురుకారుణ్య మవశ్యమని చెప్పబడినది.

ఈ వచనము యొక్క తెలుగు రూపమును గనుడి :

గురునియందు సదాచారము

లింగము నందున ననుదినము వేళ

జంగముని యందనుభావము సమయాచారము

లింగమునందున ననుదినము వేళ

ఈ ఉభయాచారములవలన తెలిసిన

తెలివిడి

లింగమునందున ననుదినము వేళ

వేరె దోచలేదు

లింగజంగమునందున

లీయమైన సమయాచారము

ఇది కారణము, కూడల సంగమ దేవా,

లింగము నందున ననుదినము వేళ

ప్రాణలింగి శివయోగ బలమున శివుని ఆద్యంత స్వరూపములను గాంచి ఆది ప్రసాదిగాను నంత్య ప్రసాదిగాను వెలుగునొందినా యతడనివార్యముగా గురుని దర్శనమును ఘనమైన ప్రసాదముగా గొని సేవ్య ప్రసాది కావలసియుండుననెడిది గ్రహించవలసిన విషయము. గురు సందర్శనామృతాస్వాదన చేసి పరితృప్తుడై పరిపూర్ణమైన సచ్చిదానందమున తేలియాడెడి సేవ్య ప్రసాది కోరెడి దింకేమియును నుండదని గ్రహించవలెను.

“శుభం భూయాత్”

వికృతవింశతితమ పరిచ్ఛేదము శరణ స్థలము

అశీర్వచనము - 1 :

దీక్షాపాదోదక స్థలము :

లింగషట్ స్థలములో ప్రాణలింగమునకు పిదప వచ్చెడిదే శరణస్థలము. ప్రాణలింగ స్థలములోని యవాంతర స్థలముల గురించి సవివరముగా తెలిసికొంటిరి. తదుపరి శరణ స్థలములోని యవాంతర స్థలముల గురించి తెలిసికొనుట యెంతో అవశ్యకమైన విషయము. ఈ కారణము వలననే శ్రీ అగస్త్య మహర్షి శ్రీరేణుకాచార్య భగవత్పాదుల వారి నుద్దేశించి యీ విధముగా నభ్యర్థించెను.

స్థలభేదాః సమాఖ్యాతాః ప్రాణలింగస్థలాశ్రయాః ।

కథయ స్థలభేదం మే శరణస్థల సంశ్రితమ్ ॥ (సి.శి. 19-1)

శ్రీ అగస్త్యుని ప్రార్థన యొక్క సారాంశమేమనగా ప్రాణలింగ స్థలము నాశ్రయించి యున్న అవాంతర స్థలముల గురించి వివరించిరి. దయచేసి, శరణ స్థలములోని యవాంతర భేదముల గురించి చెప్పవలెనని ప్రార్థించుచున్నాను.

శ్రీరేణుకాచార్యుల వారీ క్రింది విధముగా నుత్తరము నిచ్చిరి :

శరణస్థలమాశ్రిత్య స్థలద్వాదశకం మయా ।

ఉచ్యతే నామ సర్వేషాం స్థలानాం శ్రుణు తాపస ॥ (సి.శి. 19-2)

దీని భావమేమనగా, నో తాపసోత్తమా! యీ స్థలము నాశ్రయించి కొని వన్నెందు స్థలములు గలవు. వాటి పేర్లను చెప్పెదను సావధానచిత్తుడవై వినుము.

ఈ స్థలముల వివరములను శ్రీ భగవత్పాదుల వారీ క్రింది విధముగా నుడివిరి :

దీక్షాపాదోదకం పూర్వం శిక్షాపాదోదకం తతః ।

జ్ఞానపాదోదకం చాథ క్రియానిష్పత్తికం తతః ॥

భావనిష్పత్తికం చాథ జ్ఞాననిష్పత్తికం తతః ।

పిండాకాశ స్థలం చాథ బింద్వాకాశస్థలం తతః ॥

మహాకాశ స్థలం చాథ క్రియాయాశ్చ ప్రకాశనమ్ ।

భావ ప్రకాశనం పశ్చాత్ తతో జ్ఞాన ప్రకాశనమ్ ॥

స్వరూపం పృథగేతేషాం కథయామి యథాక్రమమ్ ॥ (సి.శి. 19-3-5)

ఉపదేశములో నివ్వబడిన యవాంతర స్థలములేమనగా దీక్షాపాదోదక స్థలము, శిక్షాపాదోదక స్థలము, జ్ఞాన పాదోదక స్థలము, క్రియానిష్పత్తి స్థలము, భావ నిష్పత్తి స్థలము, జ్ఞాన నిష్పత్తి స్థలము, పిండాకాశ స్థలము, బింద్వాకాశ స్థలము, మహాకాశ స్థలము, క్రియా ప్రకాశస్థలము, జ్ఞాన ప్రకాశస్థలము మరియు భావ ప్రకాశస్థలము.

శ్రీ భగవత్పాదుల వారు దీక్షా పాదోదక స్థలము నీవిధిన నిర్వచించిరి :

దీక్ష యోఽపగతద్వైతం యజ్ఞానం గురుశిష్యయోః ।

ఆనందస్వైక్యమేతేన దీక్షాపాదోదకం స్మృతమ్ ॥ (సి.శి. 19-6)

దీని తాత్పర్యమేమనగా దీక్ష చేత గురుశిష్యుల యందలి ద్వైత భావన దూరమై యే జ్ఞానమేర్పడి గురుశిష్యుల నిజానంద స్థితిని యేకం చేసి వారిద్దరి భేదము రూపుమాపునో ఆ జ్ఞానము వలన గల్గిన ఫలితము దీక్షా పాదోదక స్థలమనబడును.

గురు-శిష్యుల యభేద భావమును ప్రతిపాదించెడి ప్రమాణములెన్నో గలవు. “ఆచార్యః పూర్వరూపం అన్వేషాస్మత్తర రూపం విద్యా సంధిః” అనెడిది శ్రుతి ప్రమాణము. అస్మాత్ ప్రవితతాద్ బన్ధాత్ పరసంస్థానిరోధకాత్ దీక్షేనం మోచయేత్ పూర్వం శైవం ధామనయత్యపి అనెడిది స్వామిభవ వచనము. వంతెన చేత దూరముగా నుండెడి రెండు గట్లు కలుపబడిన యటుల విద్య గురుశిష్యుల నేకము చేయుచున్నది. అత్యుజ్జానము బోధింపబడినందున గురు-శిష్యుల మధ్యన సంతరము సమసిపోవునని గ్రహించగలరు. ఇద్దరూ సమష్టికి చేరికొందురని గ్రహించవలెను.

పాదోదక మనెడి శబ్దములోనే గురు-శిష్యుల సామరస్య పూర్వకమైనట్టి ఐక్యత గలదని తెలిపెడి శ్రీ భగవత్ పాదులవారి యీ వుపదేశమును గనుడి :

అథవా పాదశబ్దేన గురురేవ నిగద్యతే ।

శిష్యశ్చేదక శబ్దేన తయోరైక్యం తు దీక్షయా ॥ (సి.శి. 19-7)

దీని భావార్థమేమనగా, పాదశబ్దము గురువును, ఉదక శబ్దము శిష్యుని, దీక్షా అనెడిది యిద్దరిని యేకం చేసెడి ప్రక్రియను సూచించును.

క్రియాపాదోదకమును సిద్ధము చేయునప్పుడు పాదమునకు నుదకమును సమర్పించుట జరుగును. ఉదకమెట్లుల ఎటమునకు సమర్పితమగునో శిష్యుడును గురువునకు సమర్పితుడు కావలసియుండును. గురుపాదమునకు సమర్పితమైన జలమునకు మహత్త్వం సంప్రాప్తమగుచున్నది. అదే విధముగా సమర్పితుడైన శిష్యునికిని గురువుగారి మహిమ లభించును. క్రమక్రమముగా సాధన పరిపక్వ దశకు చేరిన స్థితియందు గురు-శిష్యులు సమానమైన మహత్తుగల వారగుదురని గ్రహించగలరు. దీక్షనిచ్చి గురువు, శిష్యుని తనతో సమానమైన వానిగా రూపొందించును. ఈ కారణముననే శ్రీభగవత్పాదులవారు గురుశిష్యులకు పాద ఉదకముల పోలిక గలదని వివరించి చెప్పిరి.

శ్రీజగద్గురు రేణుక భగవత్పాదుల వారు పాదమనెడి శబ్దమునకు గురువని తెలుపుటయందు నతి రహస్యమైన తాత్త్వికార్థము నిమిడియున్నది. సామాన్యముగా కాలును పాదమని పిలుచుచుందురు. పాదము మానవుని కొక కర్మంద్రియమైయున్నది. శరీరమును మోకొనిపోయెడి కార్యమునిది చేయుచున్నది. “పద్యతే గమ్యతే ఇతి పాదః” అనెడి వ్యుత్పత్తి చెప్పబడినది. చూచెడి వారికి పాదములు చివరి యంగముగా కన్పట్టును. మస్తకము ప్రథమావయవమైనందున ముఖ్యమైనదని చెప్పబడినది. అయితే శుష్క జ్ఞానము గలవారి మస్తకముల కంటెను నాచారశీలుల పాదములెంతో మహత్తుతో కూడికొనియుండును. పెద్దవారి పాదములపై మస్తకమునుంచి నమస్కారము చేయుటలోన యీ ధర్మసూక్ష్మమే యిమిడియున్నది. దీనివలన తెలిసికొనెడిదేమనగా మనము గడించెడి జ్ఞానముకంటెను మన మాచరించెడి క్రియయే మనకు మాన్యత నిచ్చును. మనమేమి యెరిగితిమి యనెడిదాని కంటెను మనమేమి చేసితిమనెడి దానికే ప్రాముఖ్యత గలదని గుర్తించవలెను. “నుడివిన యట్లుల నుడువు-యిదే జన్మలోన కడ” అనెడి నానుడి యవిస్మరణీయమైనది.

మహాత్ములెల్లరును నాచరణకే ప్రాముఖ్యత నిచ్చి తమరి యుపదేశముల నిచ్చిరి. “లాంఛనమునకు తగినట్లుగా ఆచారమే లేనివారిని బసవన్నవారు తిరస్కరించి గురిచేసిరి. ఆచారము యొక్క గరిమను బసవాది శివశరణులెల్లరును గుర్తించిరి.

జగత్తులోని జనులందరికిని మార్గదర్శకుడైన సద్గురువు ధర్మము నాచరించుటలో నాచార సంపన్నుడై యుండునని తెలుపుటకే శ్రీ భగవత్పాదులవారు పాద శబ్దమును గురువనెడి అర్థమును నన్వయించిరి. మన మస్తకమందున నుండెడి జ్ఞానమెవ్వరికిని గోచరించదు. మన నడత నందరు గాంచుచుందురు. బాల బాలికలు తమ పెద్దలననుసరించి నడుచునటులే, లోకులు జ్ఞానుల నడకలను చూసి ప్రభావితులై వారి ననుకరించుచు ప్రవర్తించుచుందురు. పెద్దలు గురువుగారి సన్నిధికో, లేదా జంగమయ్య గారి సన్నిధికో వెడలినప్పుడు, తమ పిల్లలను తీసికొని వెడలుటను గాంచగలము. పెద్దలు తాము నమస్కరించకుండ, తమ పిల్లల నుద్దేశించి నమస్కారము చేయుమని పలికిన యెడల నయ్యది పిల్లలకు నవగతము కాకపోవచ్చును. పెద్దలు పాదాభివందనము నాచరించినచో, పిల్లలద్దానిని చూచి, పెద్దలననుసరింతురు. అందుచేత గురువు స్థానమున నున్నవారు, ఆచారము గురించిన యుపదేశముల నిచ్చుటతో బాటుగా, తమ తమ ఆచరణల ద్వారా జనులను ప్రభావమునకు గురి చేయవలెను. వారి నాచారవంతులుగా తీర్చిదిద్దవలెను. అత్యుజ్జాన సముపార్జన వలన నాత్మోద్ధారణ సుసాధ్యమగును. లోకోద్ధారమును చేయుటకై నియ్యది దోహదపడకపోవచ్చును. తన్నిమిత్తమై సద్గురు వాచార సంపన్నుడై విరాజిల్లవలెను.

జ్ఞానాందముల సమైక్యరూపమే పాదోదకమనగా యని శ్రీభగవత్పాదులవారు తెలియజెప్పిరి. ఉపదేశమును గనుడి :

పరమానంద ఏవోక్తః పాదశబ్దేన నిర్మలః ।

జ్ఞానం చోదకశబ్దేన తయారైక్యం తు దీక్షయా ॥ (సి.శి. 19-8)

దీని భావార్థమేమనగా, పాదమనగా నానందము. ఉదకశబ్దము జ్ఞానమును సూచించును. ఈ రెంటి యొక్క సమైక్యత దీక్షచేత సిద్ధించును.

ప్రతియొక్కరి ఆత్మ పరమాత్మ స్వరూపమై యుండును. అందుచేత నయ్యది పరమానంద స్వరూపముగా నుండునట్టిహించగలరు. అజ్ఞానావృత్తులై యుండుట చేత నీ విషయము నెరుగజాలనివారు శబ్ద స్పర్శాదుల వలన వైషయిక సుఖమును పొందుటలో నిమగ్నులైయున్నారు. దీక్షచేత నజ్ఞానావృత్తము చ్ఛేదించబడును. తత్ఫలితముగా దీక్షితులైనంద స్వరూపుడనని యెరిగి ఆత్మానందము ననుభవించును.

భూమియందున పాతిపెట్టబడిన నిధి మీద కూర్చొని దాని గురించి తెలియని స్థితిలో, బిక్షుక వృత్తితో జీవన యానమును చేసెడివాని స్థితివంటిదే సంసారము లోని జీవుల స్థితి. ఆత్మయనెడి దతి సమీపమున నుండినను దాని గురించి యెరుగలేకున్నాడు. ఆత్మ నెరిగిన వాని కమితానంద ప్రాప్తి గలుగుననుటలో సందియము లేదు. ఎరుగనివారికి దుఃఖము గల్గును. గురువునాశ్రయించిన వానికి తరుణోపాయము లభించును. గురువు ప్రసన్నుడై దీక్షను కటాక్షించినచో నజ్ఞానము యొక్క నివృత్తియును, ఆత్మ జ్ఞానము యొక్క ప్రాప్తియు సుసాధ్యమగును. ఆనంద స్వరూపుడైన గురువు జ్ఞానైక స్వరూపుడగు శిష్యుని సామరస్యమైన పిదప నిరువురును నానందయులై సమస్థితికి చేరుదురని గుర్తించగలరు.

దీక్షా పాదోదక స్థలమునందలి శివయోగి కభేద దృష్టి యుండునని శ్రీ భగవత్పాదుల వారు వివరించిరి. ఉపదేశమును గనుడి :

పరసంవిత్ ప్రకాశాత్మా పరమానందభావనామ్ ।

అధిగమ్య మహాయోగీ న భేదం క్వాపి పశ్యతి ॥ (సి.శి. 19-9)

దీని తాత్పర్యమేమనగా, పరసంవిత్ ప్రకాశ రూపుడై పరమానంద భావములో నుండువాడై యెచ్చటనైనా భేదమునరయడు “ఆనందం బ్రహ్మణో విద్వాన్ న బిభేతి కతుశ్చన” అనెడి బ్రహ్మోపనిషత్తు వాక్యాల ప్రకారముగా స్వస్వరూప జ్ఞాన సంపన్నుడైన శివయోగికి సర్వమూ తన ఆత్మ స్వరూపముగానే దోచును. రాగద్వేషాత్మకమైన దృష్టియతని కుండదు. ఈ కారణముననే, భయపెట్టటగాని భయమునకు గురియగుటగాని సంభవించదు.

“వలయు, వలదు” అనెడివి సామాన్యుని కుండెడి భావనలు. ఇవి మనస్సును పీడనకు గురిచేయును. ఈ స్థలమునకు చెందిన శివయోగి భావన లిట్టులుండవు. ఈ క్రింది విధముగా నుండునని శ్రీ భగవత్పాదుల వారు బోధించిరి :

దేశకాలద్యవచ్ఛేదవిహీనం నిత్యనిర్మలమ్ ।

ఆనందం ప్రాప్య బోధేన నాన్యత్ కాంక్షతి సంయమి ॥ (సి.శి. 19-10)

దీని భావమేమనగా, దేశకాల భేదములతో సంబంధము లేకుండనుండెడి నిర్మలమైన బ్రహ్మానందముననుభవించే శివయోగికి వేరే ఆకాంక్షలుండవు. వలయు, వలదనెడి చింతలుండవు.

దేశకాల వస్తువుల చేత పరిచ్ఛేదమైయుండు సుఖదుఃఖములు ఆయా వ్యక్తుల కాయాదేశకాల వస్తుస్థితులలో ఖుమునో దుఃఖమునో గల్గించును. అందుచేత నొక స్థితిలో నొకడు సుఖమును చవిచూచినచో మరొకడు దుఃఖమునకు గురియగుచున్నాడు. ఆత్మకు సంబంధించిన ఆనందము నిర్మలమైనదిగాను, అవిచ్ఛిన్నమైనదిగాను విరాజిల్లుచుండును. సర్వకాల, సర్వదేశ సర్వావస్థలయందున శివయోగి ఆత్మానంద పరిస్ఫూర్తివలన గల్గెడి సముల్లాసమున నుండునని తెలిసికొనగలరు. దేశకాలాకారాదులతనికి ప్రతిబంధకములు పరిణమించజాలవని గ్రహించగలరు.

ఈ స్థలమున నుపదేశము సమీపనము చేయుచు శ్రీ భగవత్పాదులవారీ క్రింది విధముగా నుపదేశించిరి:

జ్ఞానామృతమపి స్వచ్ఛం గురుకారుణ్య సంభవం ।

ఆస్వాద్యరమతే యోగీ సంసారామయ వర్జితః ॥ (సి.శి. 19-11)

దీని తాత్పర్యమేమనగా, గురుకారుణ్యము వలన గల్గినట్టియును, నిర్మలమైనదియును, అయినట్టి శివజ్ఞానామృతము నాస్వాదించి శివయోగి భవరోగమును విసర్జించిన వాడై స్వస్వరూపమైన శివత్వములో క్రీడించుచుండును.

అమృతము స్వర్గములో లభించుననియును, పుణ్యమునార్జించిన వారికది లభ్యమని తెలుపబడినది. అయితే పుణ్యము క్షీణించగనే ఆ అమృతమలభ్యమగును. జీవి జనన-మరణములకు లోనగును. గురుకరుణ వలన సంప్రాప్తమైన జ్ఞానామృతము వలన శివత్వము సిద్ధించును. సంసారమనెడి రోగము దూరమగును. దీక్షా పాదోదక స్థితి చిదానందముననుభవించుచుండును. మీరందరు దీక్షాపాదోదకస్థలములోని శివయోగి వలె సాధనచేసి, కృతార్థసిద్ధిని పొందుదురుగాక.

ఓం శాంతిః శాంతిః శాంతిః

విశేషప్రతిపత్తి :

శ్రీ కాశీ జగద్గురువులు చంద్రశేఖర శివాచార్యులవారు దీక్షా విషయమునను, పాదోదకము గురించిన యంశముల నెన్నింటినో తెలియజేసిరి. పాదశబ్దము నాచారనిరతిని గురించి తెలుపుచున్నదని తెలిపిరి.

సేవ్య ప్రసాది శివునిలో గురునిగాంచుచు నానందములో తేలియాడుననెడి విషయమును నింతకంటెను ముందుననే తెలిసికొంటిమి. సేవ్యుని దర్శనమునే సేవ్య ప్రసాది ప్రసాదముగా గైకొనుననియును తెలిసికొంటిమి.

తనను వీక్షించెడి సేవ్య ప్రసాదిని శివుడు కృపా ప్రపూర్ణమైన దృష్టితో వీక్షించును. ఇట్టి వీక్షణ సాంకేతికముగా దీక్షగా పరిణమించును. ఏకాభేదాత్మికా సాక్షాదన్యాయంతాత్మికా మతా క్రియాత్మికాపరా” యనే కారణాగమ వాక్కుల ప్రకారముగా నియ్యది వేధా దీక్షయని యనబడుచున్నది.

శివావలోకన వలన గల్గెడి అద్వైత భావము, “దీక్షయోపగతా ద్వైత”మనెడి భగవత్పాదుల వారి యుపదేశములోని భావమునొకే యంశమును తెలుపుచున్నది. అదియే శివ-జీవాభేద భావన.

పిండజ్ఞానికిచ్చెడి యుపదేశములో దీక్షాగురువులు దీక్షితునుద్దేశించి “తత్త్వమసి” అనెడి మహావాక్యములోని తత్త్వము గురించి తెలుపును.

ఇందులోను శివ-జీవాభేదభావమే యుండును. భవిభక్తుడై, ప్రాణలింగి స్థలమున సాధనచేసి సేవ్య ప్రసాదియై యుండెడిస్థితిలో శివుని రూపమున నుండె గురుడు నెంతో సంతోషించును. గురువును గాంచిన శిష్యుడును సంతోషించును. ఇద్దరు పొందెడి ఆనందములోను, ఇద్దరిలోను నుండెడి జ్ఞానములోను నభేదమును గాంచగలము. చిత్స్వరూపుడైన శివుడు, గురువై శిష్యుని పురోగమనము వలన నానందము బొందును. శివాంశయైన జీవి సాధకుడై చిదర్థనాపరుడై శరణ స్థలమున నానందభక్తినాచరించి ఆనందమయాంతరంగుడగును. శివునికి తాను సన్నిహితుడనైయున్నాడనెడి జ్ఞానమే శరణుని ఆనందమునకు కారణమగుచున్నది. చిత్ మరియు ఆనందము నేకము కాగా సేవ్యుడు సేవ్య ప్రసాదియును చిదానందమూర్తి స్వరూపమును దాల్చుదురు. వీరిరువురును నైకృతను సాధించుటకు చేసెడి ప్రయత్నమే శరణ స్థలమున నానందభక్తిగును, నైకృత స్థలమున సమరస భక్తిగును నుండును.

ఆనంద భక్తాచరణలోని యంతర్భాగమే పాదోదక సంసేవనా ప్రక్రియ.

పాదోదకమనెడి దష్టావరణములలో నొకటి. ప్రతి వీరశైవుడును త్రిలింగముల పాదోదకముల ననివార్యముగా స్వీకరించివలసియుండును. అరిషడ్వర్గ, అష్టమద, అహంకారాది భౌతిక, మానసిక కాయిక వికారములు సాధకుని బాధించకుండా నుండుటకై వలయు రక్షణ నేర్పరెడి రక్షణ కవచములలో పాదోదకమొకటి.

భేద-భావముతో చేసెడి సాధనకు ప్రతీకగా నిలిచెడి స్థలములైన భక్తి మహేశ్వరప్రసాది స్థలములలో పాదోదకము భౌతిక రూపమున నుండగా, అభేద భావనకు, నద్వైత సాధనకును, ప్రాతినిధ్యము వహించెడి యితర స్థలములలో నయ్యది భౌతికరూపమును వీడి భావ స్వరూపమును దాల్చునని తెలియుచున్నది. పాదోదకమనగా చిదానందమని చెప్పబడినది. అంతేకాదు, చిదానంద లక్షణ సమన్వితమైన శివ-జీవుల యైకృతకు పాదోదకము ప్రతిరూపముగా నిలుచుచున్నది.

దీక్షా పాదోదక స్థలియైన సాధకుడు గురురూపమున నుండెడి శివునితో సమైక్యతను సాధించి “నిశ్చింతత్వ” మనెడి ఆగమ భావము గల్గినవాడై చిదానందము ననుభవించుచుండునని తెలిసికొనగలరు. ఇట్టి స్థితిని విశిష్టాద్వైతులు ప్రతిపాదించెడి మోక్షస్థితిని పోలియుండును. విశిష్టాద్వైతి కిదియే పరమ లక్ష్యము. కాగా శక్తి విశిష్టాద్వైతియైన దీక్షా పాదోదక స్థలికేది లింగాంగ సామరస్యమును సాధించే క్రమములోన నొక స్థితి.

- శివం భూయాత్ -

ఆశీర్వాదము - 1 :

శిక్షాపాదోదక స్థలము :

సద్భక్తులంత కంటెను ముందున దీక్షాపాదోదక స్థలములో శ్రీరేణుక భగవత్పాదులవారు శ్రీఅగస్త్యముని కిచ్చిన యుపదేశమునకు సంబంధించిన యంశములను తెలిసికొంటిరి. శ్రీగురువుల వారిచ్చిన దీక్షా సంస్కారాదుల వలన శిష్యుడు పొందెడి సమున్నతమైనట్టి యనుభవము గురించి తెలిసికొంటిరి. శిక్షాది సంస్కారములచేత శ్రీగురువు శిష్యునిలో తీసికొని వచ్చెడి మార్పుల గురించిన వివేచన విషయమని గ్రహించగలరు. ఈ స్థలమున శ్రీ భగవత్పాదుల వారి ప్రారంభోపదేశ మీ క్రింది విధముగానున్నది :

గురుశిష్యమయం జ్ఞానం శిక్షా యోగిన మీర్యతే ।

తయోః సమరసత్వం హి శిక్షాపాదోదకం స్మృతమ్ ॥ (సి.శి. 19-12)

దీని తాత్పర్యమేమనగా, గురుశిష్యుల జ్ఞానములోన సమత్వము గలదనెడి భావన వలన గల్గెడి ప్రేరణ వలనను, గురూపదేశమనెడి శిక్షవలనను గల్గెడి గురుశిష్యుల సమరసత్వ స్థితినే శిక్షాపాదోదక స్థలమని పిలుతురు.

శ్రీరేణుకాచార్య భగవత్పాదుల వారి స్థలమున జ్ఞానమునకు “గురుశిష్య మయం” అనెడి విశేషమును జోడించిరి. ఇటులి మయట్ ప్రత్యయము నిరువురి సామరస్య స్థితిని తెలియజేయుచున్నది.

మయట్ ప్రత్యయము వికారార్థము నందున ప్రయోగింపబడుచున్నది. “మృణ్మయః ఘటః” అనెడి దానిలో ఘటము మన్నయొక్క వికారమని చెప్పబడుచున్నది. అయితే, “గురుశిష్య మయం జ్ఞానం” అనెడి దానిలో మయట్ ప్రత్యయము సుఖయుల స్వస్వరూపమును బోధించునదై యున్నది. గురుశిష్యుల తెలివిడి సమానముగా నుండుటచేత వారిరువురి స్వస్వరూపమునందున యెట్టి విధమైన భేదమైన నుండజాలదు. శిక్షణ మూలకముగా గురుశిష్యుల సమాన సామరస్యస్థితిని ప్రతిపాదించెడి స్థలమే శిక్షాపాదోదక స్థలము.

స్వస్వరూప జ్ఞానామృత మెవ్వరి వలన దేనిచేత నెవ్వరికి ప్రాప్తమగుననెడి ప్రశ్నలుదయించుట సహజమే. శ్రీభగవత్పాదుల వారి యీ వుపదేశమీ ప్రశ్నలకు సమాధానము నిచ్చెడిదైయున్నది :

మధితాచ్ఛాస్త్రజలధేర్ముక్తిమన్థానవైభవాత్ ।

గురుణా లభ్యతే బోధసుధా సుమనసాం గణైః ॥ (సి.శి. 19-13)

దీని భావమేమనగా, తర్కరూపమైన మంథన దండముచేత గురువు ద్వారా మధితమైన నిగమాగమ శాస్త్రరూపమైన సముద్రమందున వెడలిన శివాద్వైత రూపమైన బోధసుధ సంప్రాప్తమగును.

మంథనమును చేయనిచో నంతః సత్త్వమును పొందజాలము. గురువుగారి సన్నిధిన శాస్త్రాధ్యయనమును చేయుటవలన శక్తముల తాత్పర్యము శిష్యునికి గోచరించును. ఉపక్రమోపసంహారాది శ్రుత్యంగముల మూలకముగా సకల శాస్త్రములను ఆద్యోపాంతముగా నధ్యయనము చేయుటచేత గ్రంథముల రహస్యార్థము తెలియవచ్చును. ఈ కారణముననే శిష్యుడు గురువు నాశ్రయించి శాస్త్రాధ్యయనమును చేయవలెను.

సాగర మపారముగా నుండియున్నటులే శాస్త్రము లపారముగా నున్నవి. అనంతమైన శాస్త్రము లన్నింటినీ అధ్యయనము చేయుటయనెడి దసాధ్యమైన విషయము. అయితే, తమ తమ ధర్మధర్మనముల నధ్యయనము చేయుటయనెడిది ప్రతియొక్కరి కర్తవ్యమైయున్నది. వీరశైవ సిద్ధాంతమునకు కామికాది వాతులాంతములైన 28 శివాగమములు మూలాధారములై యున్నవి. ఇంతేకాదు, వీటి నాధారముగా గొని రూపొందించబడిన ధర్మగ్రంథము లెన్నియో గలవు. వీటిలో సిద్ధాంత శిఖామణితో ముఖ్యమైనదై యున్నది. వందల కొలది సంస్కృత గ్రంథములు గలవు. ఈ గ్రంథములన్నింటినీ అభ్యాసము చేసి యుక్తియనెడి మంథనము చేత వాటిని చిలికి వాటి రహస్యార్థమును తెలిసికొనవలెను. పెరుగును చిలికి వెన్నను తీయుట కొరకు కోల మరియు త్రాడు వలయును కదా. అదేవిధిన శాస్త్రాధ్యయన ప్రక్రియకు గురుశిష్యుల పరస్పర

సహకారమెంతో అవసరము. గురువు మొదట శాస్త్రమునకు సంబంధించిన మౌలికాంశములను పరిచయము చేయును. గ్రంథాధ్యయన యుక్తి ప్రయుక్తులను తెలియజేయును. అధ్యయన క్రమమునందున తలయెత్తెడి తాత్విక ప్రశ్నలకు తగిన సమాధానము నొసంగును. శాస్త్ర చర్చలో పాల్గొని శిష్యుని యాలోచనా ధోరణిని సక్రమ మార్గమున పయనింపజేయును. ఇట్టి శిక్షా క్రమమున లభ్యమయ్యెడి జ్ఞానామృతమును గురుశిష్యులస్వాదీంతురు. ఈ విషయమునకు సంబంధించిన స్థలమే శిక్షాపాదోదక స్థలమని యెరుగవలెను.

ఈ స్థలమునందలి శివయోగి స్వస్వరూప స్థితియందున నెలుల స్థిరుడగుననెడి దానిని భగవత్పాదుల వారీ క్రింది విధముగా వివరించిరి :

జ్ఞానచంద్రసముద్భూతాం పరమానందచంద్రికామ్ ।

పశ్యన్తి పరమాకాశే ముక్తిరాత్రౌ మహాధియః ॥ (సి.శి. 19-14)

దీని తాత్పర్యమేమనగా, మహాధీశాలియైన శిక్షాపాదోదక స్థలమునందలి శివయోగి ముక్తియనెడి రాత్రియందున పరమమునెడి యాకాశమునందు, జ్ఞానమునెడి చంద్రుని నుండి వెలువడెడి పరమానందమనెడి వెన్నెలను వీక్షించుచు నానందానుభూతిలో తేలియాడుచుండును. బాహ్య పరికల్పనలకు దూరమై అంతర్ముఖియై తనదే యైనట్టి ఆనందముననుభవించుచుండుననెడిది తెలిసికొనవలసిన విషయము.

శ్రీభగవత్ పాదుల వారిచ్చిన వెన్నెల యనెడి యుపమాన మందరికిని అనుభవ గోచరమైన విషయమే. నిండు పున్నమనాడు పండు వెన్నెలను పరికించుచు నొక వ్యక్తి పొందెడి యానందానుభూతిని గురించి చెప్పుటకు వీలుగాదు. అది కేవలమనుభవవేద్యమైనట్టి విషయమే. అయితే, నేటి నవనాగరికత కారణమున, యిట్టి ఆనందానుభూతిని పొందెడి వారి సంఖ్య నానాటికి తగ్గుముఖము పట్టుచున్నది. పట్టణవాసులైతే కృత్రిమకాంతి కలవాడు పడినారు. చంద్రుడుగాను, వెన్నెలగాని వారి నానందమును గురిచేసెడి స్థితిలో లేవు. నిండు పున్నమను గుర్తించెడి వాడెప్పుడు. క్యాలండరు కాలమానమును చెప్పుచుండగా, జీవనగతిని పదిలముగా పయనింపజేసెడి చింతలో నుండెడి సగటు పట్టణవాసికి వెన్నెల చింత యుండునే? గ్రామవాసులు మాత్రమే వెన్నెలలో చల్లదనము ననుభవించెడి స్థితిలో నున్నారు. అయితే, అంతరంగములోని చిదాకాశమునందలి జ్ఞానచంద్రుని ఆనందామృత వృష్టిసాస్వాదించెడి దెందరికి సాధ్యమగును. శిక్షాపాదోదక స్థలమునందలి శివయోగి యిట్టి యమూల్యమైన దివ్యానుభవమును పొందునని గుర్తించవలెను.

పరమానంద చంద్రికను చూసి తరించబడిన సంసారము గలవాడైన శిక్షాస్థలము నందలి శివయోగి చూడవలసిన యితరములేవియునుండవని శ్రీభగవత్పాదుల వారు సెలవిచ్చిరి. ఉపదేశమును గనుడి :

దృష్టే తస్మిన్ పరమానందే దేశకాలాదివర్జితే ।

దృష్టవ్యం విద్యతే నాన్యచ్ఛ్రోతవ్యం జ్ఞేయమేవవా ॥ (సి.శి. 19-15)

ఉపదేశములోని భావార్థమేమనగా చిదాకాశమున విరాజిల్లెడి చంద్రుని చంద్రికను వీక్షించి జీవన్ముక్తి స్థితిని బడసిన శిక్షాపాదోదక స్థలియే శివయోగికి చూడదగిన, వినదగిన, తెలిసికొనదగినవేవియునుండవు. అన్య వస్తువులను వీక్షించుటలోగాని, అన్య విషయముల గురించి విని తెలిసికొనుటలో గాని యతని కాసక్తి యుండదనెడిదే కీలకమైనట్టి యంశము.

ఎంతవరకు నాత్మజ్ఞానము ప్రాప్తము కాదో అంతవరకు దేశకాలాదుల పరిచ్ఛేదముతో కూడికొనియున్న వేరే వేరే వస్తువులను వీక్షించవలెననెడి యాసక్తి యుండుట సహజమే. “అత్మా వా అరే దృష్టవ్యః” అనెడి శ్రుతి వచనములోని బోధ సామాన్యుల కవగతము కాదు. “చూడదగినది ఆత్మ మాత్రమే” అనెడిదీ శ్రుతివాక్యములోని భావము. తత్ఫలితముగా సామాన్యుడు దర్శనాసక్తి శ్రవణాసక్తి పెంపొందించికొని అటు యిటు పరుగులుగొనిచుండును. “ఏక విజ్ఞానేన సర్వ విజ్ఞాన” మృనెడిది శ్రుతివాక్కు. ఆత్మజ్ఞానమును పొందినవాడు నిత్యతృప్తుడై యుండుననియును, నతనిలో వేరే యితర ఆకాంక్షలుండవని తెలిసికొనగలరు.

జగత్తులోని వస్తువులు మనకు తాత్కాలికమైన సుఖమును కలుగజేయును. అవి మనకు దూరమైపోయినప్పుడు దుఃఖము ప్రాప్తించును. ఆత్మజ్ఞానము శాశ్వతమైన సుఖమును ప్రదానము చేయును. అది మనలను వీడి వెడలదు. ఆత్మజ్ఞానము వలన గల్గిన సుఖము అమితానందమును కల్గించుటచే వేరే యే వస్తువు వలనను ఆనందము కలుగదు. ఈ కారణముననే శిక్షా పాదోదక స్థలమునందలి శివయోగి యన్య వస్తువులను

వీక్షించడు. వాని గురించి వినడు. తెలిసికొనడు. అత్యానందములో తల్లీనమైయుండుటచే నన్యముల గురించి ఆలోచించడు. ఈ యంశమును స్పష్టికరించుటకై శ్రీ భగవత్పాదుల వారొక యుదాహరణనిచ్చిరి. గమనించుడి :

అత్యానందేన తృప్తస్య కా స్పృహో విషయే సుఖే ।

గంగాజలేన తృప్తస్య కూపతోయే కుతో రతిః ॥ (సి.శి. 19-16)

దీని తాత్పర్యమేమనగా నే విధముగా గంగాజలము చేత తృప్తి పొందిన వానికి బావిలోని జలము తృప్తినివ్వజాలవో, అదే విధముగా నాత్యానందములో సంతృప్తిని పొందిన శిక్షా పాదోదక స్థలములోని శివయోగికి విషయ జన్య సుఖములు తృప్తిని చేకూర్చజాలవు.

“పరాంచిఖాని వ్యతృణత్ స్వయంభూః” అనెడి శ్రుతివాక్కుల ప్రకారముగా, సృష్టికర్త యీ జగత్తును సృష్టించెడి ప్రక్రియయందున జీవులనెల్లరు యింద్రియములను బహిర్ముఖములుగానే యుండునటుల చేసిరి. ఈ కారణము వలననే జీవులు విషయముల వలననే సుఖప్రాప్తి యగునని భావించికొని శబ్ద స్పర్శాది విషయముల ననుభవించుట కొరకు పరుగెత్తుచున్నారు. విషయములనుభవించుట వలన క్షణికమైన సుఖము మాత్రమే లభించును. పరమ సుఖము లభ్యము కాదు. అంతేకాదు, విషయముల వాసన విషయోపభోగము వలన శాంతము కాదు. మరల మరల నుద్దీపననొందు చుండును. ఈ యంశమును తెలియజెప్పెడి శ్లోకమిది. కనుడి :

న జాతుః కామః కామానాముపభోగేన శామ్యతి ।

హవిషో కృష్ణవర్జ్యేవ భూయ ఏవాభివర్ధతే ॥

దీని తాత్పర్యమేమనగా హోమకుండములోని యగ్నిని శాంతపరచుట కొరకు సమిధలను, నెయ్యిని వేసినచో ఫలితముండదు. అగ్ని ప్రజ్వలిల్లునేగాని నియంత్రింపబడదు. విషయముల ననుభవించుటవలన విషయముల ననుభవించాలనెడి కోరిక పెరుగేనని తరగదు. బహిర్ముఖము గల యింద్రియములు గల్గిన సామాన్యుని స్థితి యిట్టిది కాగా, అంతర్ముఖియైన శిక్షాస్థలములోని శివయోగి పయనించడు. అత్యానందమే యతనికి తృప్తిని ప్రసాదించును. గంగాజలము చేత పునీతుడైనవాడు చిరుబావిలోని నీటికై కోరుకొనడు కదా!

విషయాసక్తికి జ్ఞానప్రాప్తికిని పరస్పర సంబంధము గలదని పెద్దలు చెప్పుదురు. ఈ ప్రాతిపదికనాధారముగా గొని జగత్తులోని వ్యక్తులను నాలుగు విధములుగా వర్గీకరించవచ్చునని తెలుపబడినది. పామరులు, విషయిలు, జిజ్ఞాసువులు మరియు జ్ఞానులనెడి వారే నాలుగు రకములైన వ్యక్తులు. అజ్ఞానవశమున, విషయభోగములలోనే సుఖము గలదని భావించి సదా విషయసుఖములలో నిమగ్నుడై యుండెడివాడు పామరుడని తెలుపబడినది. తనదైనట్టి యాత్మ స్వతఃగా నానంద స్వరూపియని తెలిసినా, తెలియని వానివలె శబ్ద స్పర్శాది విషయ సుఖములలో మునిగి తేలెడివాడు. విషయ సుఖము వలన లభించెడి యానంద మశాశ్వతమైనదని యెరిగినవాడై, యాత్మ స్వరూపము నెరుగుటకై మహోత్పత్త్యమైన కోరిక గలవాడు జిజ్ఞాసువు. గురూపదేశము వలన దృఢతరమైన జ్ఞానమును సముపార్జన చేసినవాడే జ్ఞాని. ఇతనిని ముక్తుడనియునందురు. జ్ఞానికంటెను శ్రేష్ఠతముడు స్థలమున నుండెడి శివయోగి యని గ్రహించవలెను.

పరానందము ననుభవించెడి శిక్షాపాదోదక స్థలమునందలి శివయోగి యొక్క తృప్తి కవధులుండవని తెలిపెడి యీ క్రింది యుపదేశము గమనార్హమైనదై యున్నది.

యస్మిన్నప్రాప్తకల్లోలే సుఖసిన్ధౌ నిమజ్జతి ।

సామరస్యాన్మహాయోగీ తస్య సీమా కుతో భవేత్ ॥ (సి.శి. 19-17)

దీని తాత్పర్యమేమనగా కల్లోలరహితమైన సుఖసముద్రములో నిమజ్జనమై యుండెడి శివయోగికి సామరస్య పూర్వకమైనట్టి ఆనందమేదైతే కలదో దానికి నవధులనెడివుండవు.

భౌతిక వస్తువులకు సీమలుండును. ఇల్లు, పొలము, తోట, చెరువు మొదలగు వాటి కెల్లలుండునుకదా! వీటివలన భింపెడి సుఖసంతోషములకు కూడ సీమలుండవు. ఆత్మ కవధులుండవు. ఆత్మ జ్ఞాని పొందెడి నిజానందమునకును సీమలుండవని గ్రహించవలెను. నిజానందము ననుభవించెడి శివయోగి ఆనందము వికారరహితమైనది. రాగ ద్వేషాది వికారముల కాస్కారముండదని తెలిసికొనగలరు.

నిస్సీమానందానుభూతిలో నోలలాడెడి శిక్షాపాదోదక స్థలమునందలి శివయోగికి భేదభావము స్ఫురించునా? అనెడి సరేఱాము కలుగవచ్చును. అట్టిదుండదని తెలిపెడి యుపదేశమిది కనుడి :

గురు ప్రసాద చంద్రేణ నిష్కలంకేన చారుణా ।

యన్ మనః కుముదం నిత్యబోధితం తస్య కో భ్రమః ॥

(సి.శి. 19-18)

దీని భావమేమనగా నిష్కలంకమైనదియును, సౌందర్యమైనదియును, అయిన చంద్రుని వంటి గురుప్రసాదము చేత నెవ్వరి హృత్కమలము నిరంతరముగా వికసనమొందుచుండునో అట్టివారికి భేద భావపరమైన భ్రమయుండదు.

భేదభ్రాంతి యెంతో బలీయమైనది. ఇది జీవుని సంసారమున బంధించి వేయుచున్నది. జ్ఞాన ప్రకాశ ప్రసరణ జరిగిన వెంటనే భేదభ్రాంతి తొలగిపోవును. జీవ-శివులలో భేదము దోచదు. అభేద దృష్టి యేర్పడును. హృత్కమల వికాసము వలననే యిది సంభవమగును. తన్నిమిత్తమై గురూపదేశమెంతో అవశ్యమని గుర్తించవలెను. గురూపదేశరూపమున నుండెడి గురుకృపను వెన్నెలతో పోల్చిన యెడల ఆ వెన్నెల వలన వికసన మొందెడి కలువలతో హృత్ కమలమును పోల్చవచ్చును. ఈ విధముగా పరిపూర్ణమైన జ్ఞానము నొందిన శిక్షా పాదోదక స్థలియును భేదభ్రాంతిని వదలి శివాద్వైత జ్ఞానజన్యమైనట్టి యానందాను భూతిలో మునిగి యుండునని గ్రహించగలరు. సాధన పరిపక్వమైన దశలో నితడే జ్ఞాన పాదోదక స్థలమున ప్రవేశించునని తెలిసికొనగలరు. మీరెల్లరు శిక్షా పాదోదక స్థలములోని శివయోగి వలన స్ఫూర్తిని గొని మీ జీవితములను ధన్యమైనవిగా చేసికొనెదరుగాక.

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులు చంద్రశేఖర శివాచార్యులవారు శిక్షాపాదోదకమనగా నేమిటి యనెడి దానిని వివరించి చెప్పిరి.

సాధనా క్రమములో శిక్షణకెంతో ప్రాముఖ్యత గలదనెడి విషయము జగద్విదితమైన విషయమే. శ్రీవారు నీ విషయముల నన్నింటి శిక్షాగురుస్థలమున వివరించి యుండిరి. శిక్షాగురుస్థలమొక లింగభక్త స్థలమనెడిది స్మరణీయము.

పూర్వోక్త స్థలమైన దీక్షాపాదోదక స్థలమున సాధకుడు పొందిన జ్ఞానమెట్టిదో మననము చేసికొనవలసియున్నది. మొదటగా వచ్చెడిదద్వైత జ్ఞానమే. శివ-జీవుల కభేదము తెల్పెడి యీ జ్ఞానము గురుశిష్యులిరువురిలోను నిందికొనియుండుననెడిది గ్రహించవలసిన విషయం. దీనినే శ్రీ భగవత్పాదులవారు “గురుశిష్య మయం జ్ఞానం” అని సూచించిరి. అయితే యీ జ్ఞానము దీక్షాయోగపతమైన జ్ఞానమని తెలుపబడినది. త్రివిధల దీక్షలవలన లభించిన జ్ఞానమే దీక్షాయోగపతమైన జ్ఞానము. గురూపదేశములోని ‘తత్త్వమసి’ అనెడి మహావాక్యముల వలన తాను శివుడనని గుర్తెరిగిన శివుడు భావాగమ స్థలమున “శివోహం” అనెడి భావమును పెంపొందించికొని అద్దాని నిరంతర మననము ద్వారా జ్ఞానాగమ సిద్ధిని పొందును.

దీక్షాయోగపతమైన జ్ఞానముతోబాటుగా శిష్యుడు పొందెడి జ్ఞానమ మరొక్కటి గలదు. అది శిక్షాయోగపతమైన జ్ఞానము. ఇదెట్లు లభ్యమగునో యనెడి దానిని శ్రీ వారు శిక్షాగమ స్థలమున వివరించి చెప్పిరి. దీక్షా గురువే శిక్షాగురువై శిక్షణ నిచ్చుననెడిది తెలుపబడినది. సాధనాక్రమములో సాధకుడు స్వాధ్యాయనపరుడై శిక్షణ ద్వారా పొందిన జ్ఞానమునకు బలమును చేకూర్చికొని శాస్త్రాధ్యయన జన్య జ్ఞానమును గరిష్ఠమయమైన జ్ఞానమైయుండును. ఈ ఉభయ జ్ఞానముల కలయిక వలన గల్గినట్టి యానందానుభూతితో తేలియాడెడివాడే శిక్షా పాదోదక స్థలియని గుర్తించవలెను. ఉభయజ్ఞానముల కలయిక వలన శివాద్వైత భావము మరియు శివాద్వైత జ్ఞానము బలపడుననియును, తత్ఫలితముగా గురు-శిష్యుల సామరస్య భావనకు వినూత్నమైన పుష్టి లభించుననెడిది గుర్తించవలసిన విషయము.

ఈ స్థలమున శివయోగి పొందెడి యానందమునకు పరిధి యనెడిది యుండదు. ఈ ఆనందానుభూతి వలన గల్గెడి తృప్తి యెట్టిదనగా శివయోగి మరే యితర సుఖములును రుచించవు.

ఈ స్థాయిని పొందిన సాధకునికి శిక్షణతో పనియుండదు. అధ్యయనావశ్యకతయు నుండదు.

ఆశీర్వాచనము - 1 :

జ్ఞాన పాదోదక స్థలము :

శ్రీ లింగషట్ స్థలముల గురించి సద్భక్తులు తెలిసికొనుచున్నారు. క్రితపు టాశీర్వాచనమునందు శిక్షాపాదోదక స్థలము గురించి వివరించినది. ఈ స్థలమునందలి శివయోగి ప్రవేశించెడి తదుపరి స్థలమే జ్ఞాన పాదోదక స్థలము.

శివజ్ఞాన వితరణశీలియైన విశ్వగురువు శ్రీరేణుకాచార్య భగవత్పాదులవారు, శ్రీ అగస్త్యమునికి స్థలము గురించి యీ విధముగా వివరించిరి.

తదైక్యసంపదానంద జ్ఞానం జ్ఞానగురుర్గుతః ।

తత్సామరస్యం శిష్యస్య జ్ఞానపాదోదకం విదుః ॥ (సి.శి. 19-19)

దీని భావమేమనగా పరాత్పరుని ఆనంద స్వరూపము యొక్క అపరోక్ష జ్ఞానము గలవాడే జ్ఞాన గురువు. ఇట్టి గురువు మరియు అతని శిష్యుని జ్ఞానములు సామరస్యమై యుండెడి స్థితినే జ్ఞాన పాదోదక స్థలమని యందురని గ్రహించగలరు.

వస్తుతః గురువొక్కడే యై యున్నను, అతని విభిన్నమైన వ్యవహారముల మూలకముగా నతనికి వేరే వేరే సంజ్ఞలు సంప్రాప్తమగుచున్నవి. దీక్షనిచ్చుటచేత దీక్షా గురువనియును, శిక్ష లేదా వుపదేశము నిచ్చుటచేత శిక్షాగురువనియును, తాననుభవించెడి జ్ఞానానుభవమును శిష్యులకు ప్రదానము చేయుటచేత జ్ఞాన గురువనియును బిలువబడుచున్నాడు. గురువునందున నెలకొనియున్న జ్ఞానము గురుపద వాచ్యమైయున్నది. అందుచేత నరయికనే గురువుని చెప్పుటను వినుచుందుము. ఆకార ప్రకారముల మూలకముగా గురువువలె వ్యవహరించుట మాత్రమున నొక వ్యక్తి వాస్తవముగా గురువుగా కాజాలడు. ఎవ్వరి హృదయమునందున ప్రజ్వరిల్లెడి జ్ఞానము స్థిరముగా నిలిచియుండునో అతడే గురుపదమునకు యోగ్యుడైనవాడని తెలిసికొనగలరు. శిష్యుల హృదయకుహరములో నెలకొనియుండెడి అజ్ఞానాంధకారమును తరిమివేసి, సుస్థిరమైన విజ్ఞాన ప్రకాశమును నెలయజేయు వాడే గురువని చెప్పబడుచున్నాడు. ఈ క్రింది శ్లోకము గమనార్హమైనదై యున్నది.

అజ్ఞాన తిమిరాన్ధస్య జ్ఞానాంజనశలాకయా ।

చక్షురున్మీలితం యేన తస్మైశ్రీ గురవే నమః ॥

దీని తాత్పర్యమేమనగా అజ్ఞానము వలన కన్నులు మూయబడి తద్వారా అంధత్వము ప్రాప్తించినవానికి జ్ఞానమనెడి కాటుక కర్రతో కళ్ళను తెరిపించెడి వాడెవ్వడో అట్టివాడైన శ్రీ గురువు కొరకు నమస్కారము.

పసిపాపలు కళ్ళుమూతలు పడినస్థితిలో బాధకు గురియగుటను గాంచగలము. శిష్యుని స్థితియు నిట్టిదే. అజ్ఞానవశమున భ్రమగల్గి భేదబ్రాంతి చేకూరును. తల్లి పాపకళ్ళను తెరిచి కాటుకనంటించి వెలుగును ప్రసాదించును. అదే విధిన గురువుగారు శిష్యుని కళ్ళను తెరిపించును. జ్ఞానబోధయే కాటుకకర్రగా నుపయోగింపబడును. అజ్ఞాన తిమిరము దొలగి సుజ్ఞానాగమనమైన దశలో శిష్యుడు ధన్యతను నొందును. ఇట్టి ధన్యతను ప్రదానము చేసెడి జ్ఞాననిధి లేనివారు గురుపదము నకు అనర్హులగుదురు. వేషధారణాదుల వలనశుభ్రము సంప్రాప్తము కాజాలదనెడిది గ్రహించవలసిన విషయము. జ్ఞాన పాదోదక స్థలమునందలి శివయోగి గురుపదేశము వలన లభ్యమైన జ్ఞానముచేత ధన్యతను బడసినవాడని తెలిసికొనగలరు.

ఆహారం, నిద్ర, మైథునమనెడి వ్యవహారములందరికిని సమానముగానే కనిపించుచుండును. జ్ఞానమూలకముగా మనుష్యుడు భిన్నముగా గోచరించును. ఆత్మ జ్ఞాన సంపన్నుడై యెంతో విలక్షణముగా నుండును. అతడు గురువు స్థానమున నుండి, తన శిష్యునికి జ్ఞానోపదేశమును చేసి, తనతో సమానమైన స్థాయికి కొనివచ్చును. గురుశిష్యుల మధ్య జ్ఞానమూలకముగా సమానస్థితి యేర్పచుననెడిదీ స్థలములోని కీలకాంశమని గ్రహించగలరు.

పూర్వోక్తమైన సామరస్యస్థితిని బడసిన శివయోగి యనుభవించెడి విలక్షణమైనట్టి యానందావస్థను వివరించుటకొరకు శ్రీ భగవత్పాదులవారనేకోదాహరణల నీ క్రింది విధముగా నిచ్చిరి :

అవిద్యారాహునిర్ముక్తే జ్ఞానచంద్రః సునిర్మలః ।

ప్రకాశతే పరాకాశే పరానన్త మహాద్యుతిః ॥

అజ్ఞానమేఘనిర్ముక్తః పూర్ణజ్ఞానసుధాకరః ।

ఆనన్దజలధేర్బుద్ధిమనుషశ్యన్ విభాసతే ॥

జ్ఞానచంద్రోదయే జాతే ధ్వస్తమోహతమోభరాః ।

పశ్యన్తి పరమాం కాష్ఠాం యోగినః సుఖ రూపిణీమ్ ॥ (సి.శి. 19 : 20-22)

ఉపదేశము యొక్క తాత్పర్యమేమనగా గ్రహణానంతరము రాహువుచేత ముక్తుడైన చంద్రుడు నత్యంత నిర్మలునిగను, ప్రకాశమానునిగను అయి వినీలాకాశమున వెలుగులు జిమ్ముచుండుటవలన అందరికి ఆనందము చేకూర్చబడుచున్నది. ఇదే విధముగా జ్ఞాన పాదోదక స్థలమునందలి శివయోగి యొక్క జ్ఞానమనెడి చంద్రుడు అవిద్య యనెడి రాహువునుండి విడువబడినదై నిర్మలమైన స్వరూపమును దాల్చి పరాకాశము నందున పరమానంద రూపమున ప్రకాశించుచుండును. ఈ శివయోగి నిరావరణమైనట్టి జ్ఞానానందము ననుభవించుచుండునని గ్రహించవలెను. ఈ ఆనంద పరాకాష్ఠ గురించి మరొక విధముగా చెప్పబడినది. మేఘావృతమై యుండెడి పున్నమి చంద్రుని వలన సముద్రముప్పొంగజాలదు. మేఘములనావృతమైన పిదప చంద్రుడు దేదీప్యమానముగా ప్రకాశించును. అట్టి పూర్ణచంద్రుని వలన సముద్రము వృద్ధిని గాంచగలడు. అదే విధముగా మేఘమువంటి అవిద్యచేత కప్పబడిన జ్ఞానచంద్రుని వలన శివయోగి కాత్మానందము చేకూరజాలదు. అవిద్య వైదొలగి జ్ఞానచంద్రుడు ప్రకాశించిన యెడల శివయోగి కాత్మానందము చేకూరును. జ్ఞాన పాదోదక స్థలమునందలి శివయోగి యిట్టి ఆనందానుభూతి ననుభవించుచుండునని గ్రహించవలెను. ఇతడే ఆనందముననుభవించుచు దానిలో తల్లీనుడై యుండును. ఈ స్థితిలోనతనికి నాత్మ సాక్షాత్కారము యొక్క పూర్ణత్వము సిద్ధించును. ఈ విధముగా నుండెడి జ్ఞాన పాదోదక స్థలము నందలి శివయోగికి హాని శోకాదులుండవు. ఉపనిషత్తుకు చెందిన యీ క్రింది శాంతి మంత్ర మీ విషయమును విస్ఫుష్టము చేసెడిదైయున్నది.

ఓం పూర్ణమదః పూర్ణమిదం

పూర్ణాత్ పూర్ణముదచ్ఛతే

పూర్ణస్య పూర్ణమాదాయ పూర్ణమేవావ శిష్యతే

దీని భావమేమనగా పూర్ణమెప్పుటికైనను పూర్ణావస్థను నొందజాలదు. సామాన్యముగా గణితశాస్త్రము ప్రకారముగా నొక అంకె యందు నింకొక అంకెను కూడినప్పుడు ఆ సంఖ్య హెచ్చుగా మారును. తీసివేత, గుణితము, భాగహారముల వలన సంఖ్యలో మార్పు వచ్చుటను గమనించగలము. పూర్ణుడైన పరమాత్మ యందున యేమి చేసినను మార్పు గలుగదు. ఇచ్చట సున్నను నుదాహరణగా గైకొనవచ్చును. సున్నయందు నింకొక సున్నను కలిపినా, తీసివేసినా, గుణితము చేసినా, భాగహారము చేసినా మార్పు కనిపించదు. సున్న మాత్రమే మిగిలియుండును. అదే విధముగా, ఆత్మజ్ఞానము పరిపూర్ణమైనదైయుండును. ఈ కారణముననే శ్రీ భగవత్పాదుల వారు పూర్ణచంద్రుని నుదహరించిరి. అయితే, చంద్రుడు పౌర్ణిమనాడు మాత్రమే పూర్ణుడుగా నుండును. ఆ పిదప తగ్గుచు నుండును. అమావాస్య పిదప హెచ్చుచుండును. ఇట్టి హెచ్చుట తగ్గుట లనెడివి జ్ఞానచంద్రుని కుండవు. సదా పూర్ణునిగనే యుండును. తత్ఫలితముగా జ్ఞాన పాదోదక స్థలమునందలి శివయోగి యొక్క ఆనందసాగరమెల్లప్పుడును వృద్ధి యందుననే నిలిచుండును. ఈ స్థితిలోనున్న శివయోగికి మోహదులుండవని గ్రహించవలెను. చంద్రుని వెన్నెల చేత చీకటి పారద్రోలబడునటులే జ్ఞానచంద్రుని ప్రకాశము వలన మోహదులు రూపుమాపబడునని తెలిసికొనవలెను.

సూర్యోదయమైన పిదప జనులందరు తమ తమ వ్యవహారములలో నిమగ్నులైయుండగా శివయోగినరస్త వ్యవహారముండునని తెలుపబడినది. ఈ క్రింద నివ్వబడినట్టి యుపదేశమును గనుడి :

మాయారజన్యా విరమే బోధసూర్యే ప్రకాశితే ।

నిరస్త సర్వవ్యాపారశ్చిత్రం స్వపితి సంయమీ ॥

(సి.శి. 19-23)

మాయ యనెడి తమస్సు దూరమైన స్థితియందున, బోధసూర్య ప్రకాశము దేదీప్యమానముగా నుండగా, శివయోగ సంయమి సర్వ వ్యవహారములను తిరస్కరించినవాడై పరమానందానుభవములో నిదురించుచుండును.

శివయోగి పగటిపూట నిదురించుటలో నాశ్చర్యము కన్పట్టవచ్చును. మాయామోహితుడైన వానికే జాగృతవ్యవస్థలో సర్వమూ వాస్తవమని దోచును. అందుచేత నతడు వ్యవహారములలో నిమగ్నుడగును. మాయామోహమునకు గురికాని వానికి వ్యవహారములన్నియు మిథ్యగా కన్పట్టును. ఈ కారణముననే యతడు చింతను వీడి చిదానందానుభూతి ననుభవించుచు సుషుప్తియందున నుండును. ఉపనిషదాక్షులును, వేదాంతవాదులును నిట్టి భావమునే వెలిబుచ్చిరి. గీతాదులలో ప్రమాణములు గలవు. సామాన్యులు నిదురించెడి స్థితిలో యోగి జాగృదావస్థలో నుండుననియును, సామాన్యులు మేల్కొనునప్పుడు యోగి నిదురించుననియును చెప్పబడినది.

ఒకానొక కాలములో నొక యోగాశ్వురుడొక రాజుగారి కడకు బిక్షకై యేగెను. రాజుగారు యోగిని సగౌరవముగా నాహ్వానించి, సముచితోన్నతాసనమే మీద కూర్చుండబెట్టి పాదపూజాది సత్కారములను చేసెను. ఆ పిదప “ఓ యోగీశ్వరా! మీరు గొప్ప త్యాగగుణము గలవారు. ఈ సంసారపు టాశ, ఆమిషములను దొలగించి కొనినవారు. మీ అంతటి గొప్ప త్యాగమూర్తుల నెక్కడైననూ గాంచజాలము. మీ దర్శన భాగ్యము లభించుటచేత మేము ధన్యులమైతిమని యోగీశ్వరుని నుతించెను.

రాజుగారి వాక్కుల నాలించిన యోగి రాజునీ విధిన కుశలము గురించి ప్రశ్నించెను. “ఓయీ మహారాజా! నిత్య ప్రతినిత్యపు రాజ్యభార నిర్వహణా వ్యవహారముల యందున శివుని ధ్యానార్చనాదులను గొంత మేరకైనను చేయుచున్నారా? లేదా?” అప్పుడా రాజు “ఓ యోగి వృషభా! ఈ సాంసారిక వ్యవహారములయందున రాత్రింబవళ్ళు పరితపించెడి మాకు నీశ్వరుని ధ్యాన పూజాదుల నాచరించుట కొరకొక క్షణమైనను లభించుటలేదు. మేము మా దైనందిన వ్యవహారములయందున నిమగ్నులమైయుండుటచేత నీశ్వరార్చనాదుల నీశ్వరునికే వదిలి వేసితి” మనెను.

రాజుగారు మాట్లాడిన పిదప యోగి పుంగవులిట్లు చమత్కరించిరి. “ఓయీ రాజా! మీ మాటలను వినిన పిదప నాకొక్కటవగతమైనది. అదేమనగా, నీవంటి త్యాగధనులీ లోకమున నుండజాలరు. ఈ విషయమున నీవు కాకంటే నధికుడవు”.

యోగి మాటలను వినిన రాజుకు సంక్రమాశ్చర్యములు కల్గెను. “ఇదేమి స్వామీ! యీ విధముగా మాట్లాడుచున్నారు. మీకంటెను నేనెటుల గొప్పవాడిని?” అని ప్రశ్నించెను. యోగీశ్వరుడు చిరునవ్వును చిలికించుచు “ఓయీ మహారాజా! అదెట్లులో చెప్పెదన వినుము. గొప్ప వస్తువులను లేదా విషయములను విడిచినవారు గొప్ప త్యాగధనులు కాగా చిరు సరుకులను వదలిన వారు చిన్నవారు కదా! సాంసారిక వ్యవహారములకంటెను భగవంతుడు గొప్పవాడే కదా! నేను సాంసారిక వ్యవహారములను మాత్రమే త్యాగము చేసితిని. నీవు భగవంతుని వదలి వేసితివి. అందుచేత మీ త్యాగమే గొప్ప”దని వ్యంగ్యముగా తెలిపెను. రాజుగారు సిగ్గుతో తలను వంచికొనిరి. తన తప్పును తాను తెలిసికొనిరి.

లౌకికులు రాజువలె పారమార్థిక వ్యవహారములను వదలి లౌకిక వ్యవహారముల నిర్వహణలో నిమగ్నుడైయుండును. జ్ఞాన పాదోదక స్థలి, తద్విరుద్ధముగా వ్యవహరించును. లౌకిక వ్యవహారములయందున నిర్లిప్తుడై యుండును. పారమార్థిక వ్యవహారమును చేపట్టి వాటిలో పూర్ణముగ్నుత నొందును. మరో మాటలో చెప్పవలెననిన యితడు లౌకికము గురించి యుదాసీనవైఖరి నవలంబించుచుండును.

అనాద్య విద్య విచ్చిన్నమై పోయెడి దశలో నుండెడి శివయోగియొక్క లక్షణము గురించి శ్రీ భగవత్పాదుల వారి క్రిందివిధముగా నుపదేశించిరి:

అనాద్యవిద్యా విచ్చిత్తివేలాయాం పరయోగినః ।

ప్రకాశతే పరానందః ప్రపంచేన విసృతః ॥

నిత్యానందే నిజాకారే విమలే పరతేజసి ।

విలీన చేతసాం పుంసాం కుతో విశ్వవికల్పనా ॥ (సి.శి. 19 :24-25)

ఉపదేశపు తాత్పర్యమేమనగా అనాదిదైన యవిద్య యెప్పుడైతే నివృత్తి యగునో అప్పుడీ శివయోగికి నుపాధిరూపమైన ప్రపంచముడగిపోయి నిరుపాధికమైనట్టి యానందానుభూతి గల్గును. ఈ ఆనందము నిర్విషయకమైనట్టి నిర్మలమైన పరిశుద్ధానందమని తెలిసికొనగలరు. నిత్యము, ఆనందరూపము నయిన స్వీయ స్వరూపము నందున విలీనమైనట్టి శివయోగికి సాంసారిక కల్పనలుండవు.

ఈ స్థలమునందలి శివయోగి యనుభవించెడి యానందము నిరుపమానమైనదని తెలుపబడినది. ఈ క్రింది యుపదేశమును గనుడి :

కుతో బ్రహ్మ కుతో విష్ణుః కుతో రుద్రః కుతో రవిః ।
సాక్షాత్కృత పరానస్తజ్యోతిషః సామ్యకల్పనా ॥
అపరోక్షపరానస్త విరీనస్య మహాత్మనః ।
బ్రహ్మవిష్ణాదయో దేవా విశేషాః సుఖబిన్దవః ॥
యన్మాత్ర సహితంలోకే వాఙ్మన్వి విషయం నరాః ॥ (సి.శి. 19 : 26-28)
తదప్రమేయ మానందం పరం కౌ న వాంచలి

ఈ శ్లోకముల తాత్పర్యమేమనగా జ్ఞాన పాదోదక సంపన్నుడైన శివయోగికి బ్రహ్మవిష్ణాదులు సమానులు కారు. ఇద్దానికి గల కారణమేమనగా “ఆస్యో వానందస్యాన్యాని భూతాని మాత్రా ఉపజీవన్తి” అనేది వచనము ప్రకారముగా నల్పములై యుండును. మరో విధముగా చెప్పవలెననిన బ్రహ్మ విష్ణాదుల పదవుల స్థితి కంటెను స్వస్వరూపస్థితి యాధిక్యత గల్గినదైయుండును. ఆత్మ స్వరూపమైనట్టి యపరోక్షానందము ననుభవించెడి శివయోగికి బ్రహ్మాదులుననుభవించెడి సుఖమల్పమైనదై కన్పట్టును. ఒక నీటి బిందువుకు సమానమైనదిగా దోచును. అఖండమైనట్టిదియును, అపరిమితమైనట్టిదియును అయిన ఆత్మానందముతో పరిమితమైనట్టి ఖండితమైనట్టి విషయ జన్యమైనట్టి సుఖము సరి సమానము కాజాలవు. లోకులనుభవించెడి సుఖమత్యంత అల్పమైనదని గ్రహించవలెను. జగత్తులోని ప్రతిజీవియును తమ తమ సుఖములనపేక్షించుచుండును. తనకు దొరకెడి సుఖము నెన్నటికైనను చేజారిపోకూడదనెడి యభిలాష ప్రతియొక్కరికిని యుండును. శబ్ద స్పర్శాదులు ప్రాప్తమైనప్పుడు సుఖముననుభవించును. విషయాదులతనిని వీడి చనినప్పుడు చింతాక్రాంత మనస్కుడై దుఃఖానుభూతిని పొందును. అంతేకాదు, అతడే విషయముచేత సుఖిన్యైతిననుభావము యొక్క ప్రాప్తిని పొందునో అదే విషయమతని దుఃఖమునకు కారణభూతమైనట్టి యంశము కాగలదు. వీటన్నింటిని పరిశీలించిన పిదప తెలిసెడిదేమనగా సుఖము విషయ సంచయమందున నుండదు. ఎప్పుడైతే యింద్రియమూ మరియు విషయముల సంయోగమేర్పడునో అప్పుడు మనస్సు సుస్థిరమైన దగును. దానియందున సుఖరూపమైనట్టి ప్రతిబింబము పడినప్పుడు జీవికి సుఖానుభూతి కలుగుచున్నది. అయితే, అజ్ఞానికిది యవగతము కాదు. ఇది విషయజన్యమైన సుఖమేయని భావించి, ఆ భ్రాంతి వివేక సంపన్నులీ విషయము నెరిగిన వారై విషయాభిముఖులగుట కంటెను ఆత్మాభిముఖులగుటయే మంచిదనెడి భావమును పొందుదురు. ఆత్మానందము ననుభవించుటకు యనుభవించురు. “విశ్వం పరమాత్మనః సుఖేనానుమోదతే” యని చెప్పబడినది. శివయోగి శివాచార్యులవారు చేసిన శివస్తుతి యందున నిట్టి భావమును గాంచగలము. ఆత్మానందమే పరమాత్మ రూపము కదా! జ్ఞాన పాదోదక స్థలములోని శివయోగి సదా ఆత్మానందమును మాత్రమే యనుభవించునని యెరుగవలెను. మీరందరీ శివయోగి వైఖరి వలన స్ఫూర్తిని పొందుదురుగాక. ఆత్మానందము ననుభవించుటకై ప్రయత్నించురు గావుత.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జ్ఞాన సింహాసనాధీశ్వరులైనట్టి జగద్గురువులు చంద్రశేఖర శివచార్యుల వారు కటాక్షించిన జ్ఞాన పాదోదకము గురించిన ఆశీర్వాచనము ఆనందదాయకమైయున్నది.

ఆనందభక్తికి నిలయమైన శరణ స్థలమున సాధకుడు సతి-పతి న్యాయమున సాన్నిహిత్యమును కోరుకొనును.

శిక్షాపాదోదక సంపన్నుడైనట్టి సాధకుడు సంపాదించిన జ్ఞాన మనంతమైనదై యుండును. ప్రాథమిక దశలోన యీ జ్ఞానము జ్ఞానగురువు చేత ప్రదానము చేయబడును. శివ-జీవ-జగత్తుల యభేదమే యిట్టి జ్ఞానము యొక్క కేంద్రాంశమైయుండును. భక్తాది స్థలములలో సాధకుడు శ్రద్ధాది భక్తాచరణల వలనను, స్వానుభవించిత సన్మార్గముల వలనను, గురు-లింగ-జంగమ-సద్భావాన్నిత సద్భక్తుల సాంగత్యమువలనను నెంతో జ్ఞానలబ్ధిని పొందును. భూమ్యాది సదాశివతత్త్వముల నధిగమించి శక్తి తత్త్వములో ప్రకాశించెడి దశయే శరణస్థలము. శరణునికి భూషణమైయుండెడి భక్తియు శక్తియే.

భక్తి శక్తియై తన యదార్థస్థితిని చేరిన దశలో శివునితో నవినాభావ సంబంధముగల శక్తి వలెనే సాధకుడు శివునితో నవినాభావ సంబంధము గల్గియుండుటకు కృషి చేయును. చిత్స్వరూపియైన శివునిలో చేరి అపరోక్షానుభూతి ద్వారా నానందము నాస్వాదించెడి దశలో శివునిలోని జ్ఞాన ప్రకాశము సాధకుని భక్తి చైతన్యము నేకీకృతమైపోవును. ఇట్టి స్థితిలో శిక్షా పాదోదక స్థలి జ్ఞాన పాదోదక స్థలిగా రూపొందును. శివునికి అర్థాంగియై శివునిలోని చిదానందము ననుభవించుచుండును.

శరణ స్థలము శుద్ధతత్త్వమైన శక్తి తత్త్వమునకు ననుబంధముగా నుండెడిది కాగా బ్రహ్మ విష్ణుదులు మిశ్రతత్త్వములకు చెందినవారు. అందుచేత శరణుడీ స్థలముల కతీతముగా నుండెడి వాడని గ్రహించవలెను. ఈ కారణముననే శ్రీ భగవత్పాదులవారు “కుతో బ్రహ్మ కుతో విష్ణు కుతో రుద్రః” అని ప్రశ్నించిరి. రవి పంచభూత తత్త్వములకు చెందిన వాడైనందున యశుద్ధ తత్త్వమునకు చెందిన వాడగును. చంద్రాగ్నులును నట్టివారే. ఈ వాస్తవము నేపథ్యమున అష్టమూర్తి వాదన నిరసనను పరిశీలించవలెను. శరణున్న స్థితిలో శివుని మినహాయిస్తే మరెవ్వరూ వుండరనెడిది గ్రహించవలసిన విషయము.

శరణుడు జగద్యాపారములను మరచిచరించుననెడిది గుర్తించవలసిన విషయము.

తెరన నరెవుడు అపూర్వ

అరెడు మరెవుడు అపూర్వ

కూడె శరణెంబుడు అపూర్వ

కూడల సంగమదేవన

భక్తి జవ్వన దంతె (శ్రీ బసవేశ్వర వచనము.866)

దీని తెలుగు రూపమును గనుడి :

తెరవు నరయుట యపూర్వము

ఎరిగి మరచుట యపూర్వము

కూడా శరణుట యపూర్వము

కూడల సంగమదేవుని భక్తి

అభిమాని యొక్క యవ్వనము వంటిది

తెరవు నరయుట యనెడిది జ్ఞాన పాదోదక స్థలి పొందిన జ్ఞానము గురించి తెలుపగా, ఎరిగి మరచుట యనెడిది ప్రాపంచిక విషయముల మరపును సూచించుచున్నది. ఈ మరపు వల్లనే శరణుడు లోక విరుద్ధమైన రీతిలో నిద్రాదుల ననుభవించునని తెలిసికొనగలరు.

సతీ-పతులు యవ్వనదశలో పొందెడి యానంద మపూర్వమైనదైయుండును. జ్ఞాన పాదోదక స్థలి జ్ఞానోపగతమైన యద్వైతానుభూతి, అపరోక్ష జ్ఞానానుభవస్ఫూర్తి యిత్యాదుల వలన గల్గెడి యానందము అపూర్వమైనదనీ గ్రహించవలెను.

శివ శరణుడు నీ స్థలమున లోకాచారము ననుసరించడనెడి శ్రీ భగవత్పాదుల భావన గమనార్హమైయున్నది. ఈ భావనకొక రూపమునిచ్చిన యీ పద్యమును గమనించుడి :

లోకము నందు బుట్టియును లోకవిరుద్ధుల నంత జీవన

వ్యాకుల చిత్తులయ్యునధనార్థుల నారతధర్మ సత్కేక్రియా

నీక సమేతులయ్యు ఫలనిష్ఠియు లంగవిధేయులయ్యుదూ

రీకృత దుర్మదేంద్రియ చరిత్రులు జాణలు భక్తులల్పరే?

(అనుభవసారము, 204)

జ్ఞాన పాదోదక స్థలమునందలి శివయోగులు లోకవిరుద్ధ చరిత్ర సనాధులనెడిది గుర్తించవలసిన విషయము. లోకము నిదురించెడి తరుణమున నిదురించుటను మాని లోకము మేల్కొనిన యప్పుడు తాను నిదురించుదానిని లోకవిరుద్ధ చర్యగా తీసికొనవచ్చును. అయితే కాయేంద్రియమనో వికారముల వీడి చరించెడి జ్ఞాన పాదోదక స్థలికి నిద్రాస్థితియుండునా? అందుచేత, మనము తెలిసికొనవలసిన దేమనగా నతడు కనులు మూసికొని ధ్యానయోగము ద్వారా శివుని సన్నిధి నయతని సాంగత్య సంగమ సుఖముననుభవించుస్థితిలో నతడు లోకులకు నిద్రలో నున్నవానివలె గోచరించుననెడిదే స్వీకరించవలసిన విషయము.

“శుభం భూయాత్”

ఆశీర్వాదము - 1 :

క్రియా నిష్పత్తి స్థలము :

త్రిమూర్తులనుభవించెడి యానందము కంటెనధికమైనట్టి యానందమును ననుభవించెడివాడు జ్ఞానపాదోదక స్థలమునందలి శివయోగియని క్రిందటి యాశీర్వాచనమునందున చెప్పబడిన యంశము స్మరణీయము. ఈ శివయోగి జ్ఞాన పాదోదక స్థలమునందున తన సాధనను సంపన్నము చేసికొనిన పిదప లింగషట్ స్థలములలో నొకటైనదియును, అయిన శరణ స్థలము యొక్క అవాంత భేదమైనట్టి క్రియా నిష్పత్తి స్థలమున ప్రవేశించును. క్రియా నిష్పత్తి యనగా క్రియల యొక్క పరిపూర్ణత లేదా పరిపక్వతయని గ్రహించవలెను.

శ్రీ రేణుకాచార్య భగవత్పాదులవారి స్థలము గురించి యీ క్రింది విధముగా నుపదేశము నిచ్చిరి :

పరకాయే క్రియాపత్తిః కల్పితైవ ప్రకాశతే ।

రజ్ఞౌ భుజిజ్గవద్ యస్మాత్ క్రియా నిష్పత్తి మానయమ్ ॥ (సి.శి. 19-29)

దీని తాత్పర్యమేమనగా జ్ఞాన పాదోదక సంపన్నుడైన శివయోగి శాస్త్ర విహితమైన కర్మలను చేసినను వాటి ఫలమతనిని బంధింపజాలవు. చూచుటకవి కర్మవలె దోచినా, అవి ఫలము నిచ్చుటలో లుప్తమైనసమర్థతల గలవిగా అగుచున్నవి. ఏ విధముగా పగ్గము సర్పముగా తోచినను, సర్పమువంటి ఫలము నివ్వజాలదో, శివయోగి చేసిన కర్మవలన క్రియాఫలము లభించదు. కర్మల కల్పితమైనదగుచున్నది. “అస్తేదగ్గపట న్యాయాత్ క్రియామాత్రం హి న క్రియా” అనెడి వీరాగమ వచనమీ విషయము స్పష్టము చేయుచున్నది. దగ్గమైన పటలము చూచెడి వారికి మదతపెట్టబడిన వస్త్రమువలె దోచినా, కట్టుకొనుటకు పనికిరాదు. శివయోగి చేసెడి కర్మ దగ్గ పటలము వలె యోగిని సంసారమున బంధించి పడద్రోయుటలో నసమర్థమైనదై యుండునని గ్రహించగలరు.

ఈ స్థలములోని జ్ఞాన సంపన్నుడైన శివయోగి, కర్మల నాచరించిననూ అతనికి పునర్జన్మ యనెడి దుండదని శ్రీ భగవత్పాదుల వారుపదేశించిరి. ఉపదేశమును గనుడి :

జ్ఞానినామ్ యాని కర్మాణి తాని నో జన్మహేతవః ।

అగ్నిదగ్ధాని బీజాని యథా నాఙ్మరకారణమ్ ॥ (సి.శి. 19-30)

దీని తాత్పర్యమేమనగా నేవిధముగా కల్పబడిన బీజములు సంకురములకు గారణము కాజాలవో అదేవిధముగా జ్ఞానియైన శివయోగివంటి వారి కర్మలు జన్మకారకు హేతువులు కాజాలవు.

జీవి తానే చేసిన శుభాశుభ కర్మల కారణమున భూతలమున జన్మించుచున్న విషయము సర్వజన విదితమే. ప్రారబ్ధ కర్మ నవశ్యముగా ననుభవించవలసి యుండును. ఈ కర్మననుభవించే క్రమములో సంచితాగామి కర్మల నాచరించుట సంభవించును. నియ్యవి పునర్జన్మను కల్పించుచున్నవి. “పునరపి జననం - పునరపి మరణం” అనెడి సూక్తి యీ విధముగా వాస్తవరూపమును దాల్చుచున్నది. కోట్లాది జీవుల స్థితి యిట్టిది కాగా నసామాన్యుడై శరణుని స్థితి దీనికంటెను భిన్నముగా నుండునని గ్రహించవలెను. ఈ కారణముననే “వేయికొక్క సత్యసంధుడు, లక్షకొక్క భక్తుడు కోటికొక్క జీవన్ముక్తుడైన శరణు”డనెడి శివశరణుల వాక్కులు విఖ్యాతి సంతరించికొనినవి. జ్ఞానాగ్ని చేత దగ్ధము చేయబడిన శివయోగి చేసిన కర్మలు పునర్జన్మను కల్గింపజాలవు. ఈ విషయము విశదీకరించుటకై దగ్ధబీజము లుదహరింపబడినవి. వీటి భూమియందున నాదీనచో నయ్యవి మొలకలుగా కాజాలనెడిదందరికిని తెలిసిన విషయమే.

జ్ఞానియైనట్టి క్రియానిష్పత్తి స్థలము నందలి శివయోగి చేత చేయబడిన కర్మలు ప్రయోజన శూన్యములైపోవునని చెప్పబడినది. ఉపదేశమిది:

కర్మణా కిం కృతేనాపి జ్ఞానినో నిరహంకృతేః ।

విక్రియా ప్రతిబింబస్థా కిం కరోతి హిమద్యుతేః ॥ (సి.శి. 19-31)

దీని తాత్పర్యమేమనగా చంద్రుని ప్రతిబింబమునకు గల్గెడి వికారాదులు చంద్రబింబములో దోచవు. అదే విధముగా మూలహంకార రహితుడైన శివయోగి చేసెడి కర్మలతనికి యెట్టి ఫలమునైన నివ్వజాలవు.

జలదర్పణాది యుపాధుల యందున చంద్రుని ప్రతిబింబమును స్పష్టముగా చూడవచ్చును. ప్రతిబింబమునకు కారణభూతమైనట్టి యుపాధిలో నేవైన వికారాదులు గల్గినప్పుడు చంద్రబింబమా వికారాదుల చేత వైకల్యమును పొందవచ్చును. కాని, యుపాధిలో గల్గెడి వికారములు చంద్రునికి వికారములను గల్గింపజాలునే? మూలహంకార శూన్యమైన శివయోగికి కర్మలవలన బంధము లేర్పడజాలవు. “అహం కరోమి” యనెడి కర్మత్వాభిమానము గల్గినప్పుడే కర్మము బంధనకారి కాగలదు. కర్మత్వాభిమానము లుప్తమైనస్థితిలో శివయోగి చేసెడి కర్మలు బంధన కారణములు కాజాలక నిర్విర్య నిర్లిప్త లక్షణములను సంతరించికొనును. “అహంకార విమూఢాత్మా కర్తాహమితి మన్యతే” యనెడి వ్యాసోక్తి ప్రకారముగా నహంకారము చేత మోహితుడైనట్టి యంతఃకరణము కలుషితమగును. తాను కర్తననెడి భావమును పొందెడి యితడు కర్మల చేత బంధితుడై జనన మరణములకు లోనగును. ప్రకృతి యొక్క ధర్మమున కనుగుణముగా కర్మలిప్తి విధన ప్రవర్తించును. అహంకారికి విషయము గురించిన పరిజ్ఞానముండదు. అందుచేత, సంతఃకరణము యొక్క ధర్మములైనట్టి “అహంకర్త - అహం భోక్తా” యని పలుకుచు, కర్మబంధములలో చిక్కికొని ఒడలుచున్నారు. ఆత్మజ్ఞానియైన శివయోగి అహంకారమునకు దూరముగా నుండి, ప్రకృతి వలన నయ్యెడి వ్యవహారములన్నింటికిని తాను సాక్షీభూతుడనని భావించికొనును. ఈ కారణముననే యితని మీద కర్మఫలము యొక్క ప్రభావముండజాలదు. ఇద్దాని తెలియజెప్పుటకే యుపాధిలోని వికారముల వలన తన బింబమునకు దోషము లభినను, తాను మాత్రము వాటి నుండి నిర్లిప్తుడై దేదీప్యమానముగా ప్రకాశించెడి పూర్ణచంద్రుని గురించిన దృష్టాంతము నిచ్చిరి.

జ్ఞానికిని, అతడాచరించెడి క్రియలకు గల సంబంధము కల్పితమైనదని తెలుపుచు, శ్రీ భగవత్పాదుల వారి విధన నుపదేశించిరి :

చంద్రస్య మేఘసంబంధాద్ యథా గమనకల్పనా ।

తథా దేహస్య సంబంధాదారోప్యా క్రియాత్మనః ॥ (సి.శి. 19-32)

దీని తాత్పర్యమేమనగా, చంద్రునికిని మేఘములకు సంబంధమైనప్పుడు, చంద్రుడు కదలుచున్నట్లు దోచును. వాస్తవముగా మేఘములే అటు ఇటు తిరుగాడుచుండును. అదే విధముగా జ్ఞానికిని, అతని కర్మలకు గల సంబంధము కల్పితమే. కర్మల వలన జ్ఞానికి యెట్టి సంబంధము కలుగదు. సంబంధము గలదని దోచెడి భావన కల్పితమైనదని గుర్తించగలరు.

నిశ్చలమైన వస్తువు యొక్క సాన్నిధ్యము నందున చలాయమానమైన వస్తువు వచ్చినప్పుడు నిశ్చలమైన వస్తువు చలాయమానమైనదిగా కనిపించును. రైలు వేగముగా పయనించున్నప్పుడు, రైలులో కూర్చుని యున్నవానికి చెట్లు-పుట్టలు వ్యతిరేకమైన దిశవైపు పరువెత్తునట్లు దోచుట సర్వ సాధారణమైన విషయమే. ఒక వ్యక్తి నిలిచియున్న రైలుబండిలో కూర్చుండియున్నప్పుడు ప్రక్కనే యుండియున్న పట్టాలమీద మరొకరైలు వేగముగా పయనించుచున్నప్పుడు నిలిచియున్నది కదలిపోవుచున్నదా యనెడి భ్రాంతి కల్గును. ఇచ్చట గ్రహించవలసిన విషయమేమనగా శివయోగి క్రియలు చేయుచున్నటుల దోచినను అవి చలనశీలత గల్గిన కాయము యొక్క వికారముగా కన్పట్టినను, వాస్తవముగా నతని ఆత్మ నిశ్చలమైనదిగాను, నిర్వికారమైనదిగాను కన్పట్టును. ఇద్దాని సర్వజన విదితము చేయుటకే శ్రీ భగవత్పాదులవారు నిశ్చలమైన చంద్రుని నుదాహరించిరి తెలిసికొనవలెను. ఈ విషయమును విశదీకరించుటకై శ్రీ భగవత్పాదులవారు మరొక యుదాహరణ నొసంగిరి. గమనించుడి:

జ్ఞానీ కర్మనిరూఢోఽపి లిప్యతే న క్రియాఫలైః ।

ఘృతాదినా యథా జిహ్వో భోక్త్రీ వాపి న లిప్యతే ॥ (సి.శి. 19-32)

దీని తాత్పర్యమేమనగా నే విధముగా నొక వ్యక్తి ఘృతము సేవించినగా నయ్యది యతని నాలుక నంటికొని యుండదో, అదే విధముగా జ్ఞాని కర్మనిరూఢుడైనను కర్మఫలములతని నంటికొని యుండజాలవు. కర్మఫలమునుండి విముక్తుడై విరాజిల్లునని గ్రహించగలరు.

వైరాగ్య భావములు గలవారి యంశమును నొక్కి చెప్పుటను గాంచగలము. జగత్తున జీవించెడి వాడు సంసారమునుండిముల్గుల్గుడై యుండవలెనని చెప్పబడినది. “మెక్కి యుపవాసి - బలిసి బ్రహ్మచారి” యనెడి లోకోక్తులిట్టివే. జ్ఞానుల నుద్దేశించి చెప్పబడినవే. “బ్రతికి బ్రహ్మచారి” యనెడి లోకోక్తియు గలదు. “జగ్మే యూ రహో జైసి రసనా ముఖమాహీ” యనెడి హిందీ కవి యుద్భోధ యీ విషయమునే సూచించుచున్నది. ఈ

విషయమింకను వివరముగా తెలిపెడి కథ యొక్కటి కలదు.

ఒకానొక సమయముననొక సాధ్వీ దూర్వాస మహర్షికి భోజనమిడుటకై పక్కాన్నములను గైకొని బయలుదేరి వెడలెఱ ఋషి నదికి నావలివొడ్డున నుండెను. నదియు నుప్పొంగి ప్రవహించుచుండెను. ఆమె చింతాక్రాంతురాలై నిలిచియుండెను. కాలయాపన వలన ఋషికి కష్టము కల్గునేమో యని బాధపడుచుండెను. అప్పుడే అక్కడికి శ్రీకృష్ణుడు వచ్చెను. ఆమె తన సమస్యను కృష్ణునికి నివేదించి తరుణోపాయమునడిగెను. అప్పుడతడు “ఓ సాధ్వీమణీ! నదీతీరమున నిలిచి శ్రీకృష్ణుడు బ్రతికి బ్రహ్మచారి”యని గట్టిగా పలుకుము. నది నీకు దారి వదలెననెను. ఆమెకీ మాట నమ్మశక్యము కాలేదు. ఎనమందుగురు భార్యలు, వేలాది గోపికలు గల్గిన యితడు బ్రహ్మచారి యెట్లగునని యాలోచించదొడంగెను. ఆమె మానసికస్థితిని కనిపెట్టిన శ్రీకృష్ణుడు “సందేహించకుమమ్మా! నీ కోరిక తీరును పొమ్ము!”యని సెలవిచ్చిరి. ఆమె యతని సలహా నాచరణలో పెట్టెను. ఆశ్చర్యకరముగా నదీ మధ్యమునుండి దారి యేర్పడెను. ఆమె సునాయాసముగా నదిని దాటెను. దూర్వాసులవారికి యుచితరీతిన భోజనాది సత్కారములను చేసి, నమస్కరించి సెలవును గైకొనెను. నదీ తీరమునకు రాగానే నది యెప్పటివలె యుప్పొంగి ప్రవహించుచుండెను. కృష్ణుడు చెప్పిన వాక్కులు నుడివెను. దారి యేర్పడలేదు. ఆమెకేమియును దోచకుండెను. ఋషివద్ద జరిగిన విషయములగురించి వివరముగా తెలిపెను. “మాహేశ్వరుల సత్కరించెడి మహాసాధ్వీ చింతింపవలదు. నదీ తీరమునకు వెడలి “దూర్వాసులవారు తినియు నుపవాసి”యని గట్టిగా అనుమనెను. ఇదేమి చోద్యము. ఇప్పుడే భుజించియు తానుపవాసిననుచున్నాడని యతివ యచ్చెరువొందెను. అయినా ఋషి చెప్పినది చేసి సఫలమనోరథురాలయ్యెను. నదిని దాటి వచ్చెను.

ఇచ్చట గ్రహించవలసిన దేమనగా నలిప భావనతో భోగించెడి జ్ఞాని భోగించినా భోగముచేత కళంకితుడు కాదు. పున్నమి నెలవలె నెలయుచుండును.

నిరస్తోపాధి సంబంధే జీవే యాయాక్రియాస్థితిః ।

సాసా ప్రతీతిమాత్రేణ నిష్కలా చాత్రలీయతే ॥ (సి.శి. 19-34)

దీని భావమేమనగా శివయోగి వీడబడిన యుపాధి సంబంధము గలవాడైనందున నతడు చేసెడి క్రియలు నిష్ఫలములైపోవును. ఇచ్చట యుపాధియనగా శరీరేంద్రియాదులని భావించవలెను. అహంకార-మమకారములు లుప్తమైనందుననే నిరస్త్యుపాధి సంబంధము గల్గునని తెలిసికొనగలరు. జలతత్త్వము వలన నాలుకకు జిడ్డు అంటుటలేదు. అదే విధము లుప్తమైన యహంకార మమకారములు గల స్థితివలన కర్మలు జ్ఞానినంటుట లేదు.

అయితే జ్ఞానికి కర్మఫలమంటదని చెప్పబడుచున్నది. అతనికి కర్మలుండవని యెందుకు చెప్పబడుట లేదనెడి సందేహము కలుగవచ్చును. ఇట్టిస్థితిలో నీ క్రింది యుపదేశము దర్శనీయమైనది.

గచ్ఛన్ తిష్ఠన్ స్వపను వాపి న నిష్కర్మాస్తి కకన్ ।

స్వభావో దేహినాం కర్మ జ్ఞానినాం తత్తు నిష్ఫలమ్ ॥ (సి.శి. 19-35)

దీని తాత్పర్యమేమనగా మనము నివసించెడి భూమిని కర్మభూమి యని పిలుతురు. ఇచ్చట వసించెడి వారందరు కర్మను చేయవలసి యుండును. పోవుట, వచ్చుట, నిలుచుట, పరుండుట వంటి వ్యవహారములన్నియును కర్మలే. అందుచేత “కుర్వన్నేవేహ కర్మాణి జిజీవిక్షీత్ శతం సమాః” (ఈసానాస్కొపనిషత్తు) అనెడి వాక్కుల వలన కర్మచేయుట అనివార్యమని తెలియుచున్నది. దేహమున్నంత వరకు కర్మను చేయవలయును. ఏమియు చేయకుండా కూర్చుండుటయును కర్మయే. అయితే సామాన్యుడీ కర్మలనే చేసి వాటిచేత బంధితుడగును. అహంకార-మమకార రాహిత్యము గల్గిన శివయోగియు కర్మలను చేసి యతనికా కర్మలంటవని గ్రహించవలెను.

ఈ స్థలము గురించిన చివరి యుపదేశమీ క్రింద నివ్వనైనది :

పరిపూర్ణ మహానస్త భావినః శుద్ధ చేతనః ।

న భవేత్ కర్మకార్యణ్యం నానాభోగఫలప్రదమ్ ॥ (సి.శి. 19-36)

దీనిలోని భావమేమనగా, పరిపూర్ణమైనట్టిదియును, మహానందమయమైనట్టిదియునై భావముగల్గి, పరిశుద్ధ చేతస్సుడై తిరుగాడెడి శివయోగికి నానా విధములైన భోగములకు కారణభూతమైనట్టి కర్మలవలన పీడన యుండదు.

శివయోగి విహితావిహిత కర్మలనుగాని, నిషిద్ధానిషిద్ధ కర్మలను గాని సల్పినను నతని పుణ్యముగాని పాపముగాని ప్రాప్తించదు. అహంకార-మమకారములు లేని పరిశుద్ధమైన చిత్తము గలవాడగుటచేత నీ పరిణామము సంభవించుచున్నది. ఈ విధముగా క్రియానిష్ఠుత్తి స్థలి కర్మయోగి యగుచున్నాడు. “యోగః కర్మ సుకౌశలం” అని చెప్పబడినది. శివయోగి వలె కర్మనాచరించియు కర్మఫలమును త్యజించెడిదొక నైపుణ్యముతో కూడిన కళ. సామాన్యులకీ కళ దుర్లభమే. యోగులకును, జ్ఞానులకు నీ నైపుణ్యము సుసాధ్యమైయుండును. శ్రీరేణుక భగవత్పాదుల వారి స్థలమున కర్మల స్వభావమును, కర్మల చేసెడి పద్ధతుల నుద్ఘోషించిరి. మీరీ బోధ వలన యితోధికమైన లబ్ధిని పొంది కర్మయోగ మార్గము పయనింతురు గావుత.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులవారు నీ స్థలము గురించి తెలుపుచు క్రియా నిష్ఠుత్తి స్థలములోని సాధకుడు భవమును జయించిన వాడగునని తెలిపిరి.

భవమనెడిది కర్మలవలన గలుగుచున్నది. జీవుడు కర్మలను చేయకుండగ నుండజాలడు. కర్మనిష్ఠుత్తి గల్గి, దానిచేత పుణ్యపాపములలో నేదో యొకటి ప్రాప్తించునని కర్మవాదుల వలన తెలియుచున్నది. ఇచ్చట నిష్ఠుత్తి యనెడిది ఫలించుట యనెడి అర్థములోన నుపయోగింపబడినది.

వీరశైవ పరిభాషలోన నిష్ఠుత్తి యనెడి దానినొక విశిష్టమైన అర్థములోన ప్రయోగింపబడుచున్నదని గ్రహించగలరు. ఈ విషయమును వివరించెడి క్రింది వచనమును గనుడి :

భక్తియెంబ పృథ్వియమేలె

గురువెంబ బీజవంకురిసి,

లింగవెంబ ఎలెయాయిత్రు

లింగవెంబ ఎలెయమేలె

విచారవెంబ హూవాయిత్రు

ఆచారవెంబ కాయాయిత్రు

నిష్ఠుత్తి ఎంబ హణ్ణాయిత్రు

నిష్ఠుత్తి ఎంబ హణ్ణ తొట్టు బిట్టు

కళచి బీళువల్లి

కూడల సంగమ దేవ తనగె బేకెందు

ఎత్తికొండ

(శ్రీ బసవేశ్వర వచ. 525)

ఈ వచనపు తెలుగు రూపమును గనుడి :

భక్తి యనెడి పృథ్విమీద

గురువనెడి బీజమంకురించి

లింగమనెడి యాకైనది

లింగమనెడి యాకు మీద

విచారమనెడి పూవైనది

ఆచారమనెడి కామైనది
 నిష్పత్తి యనెడి పండైనది
 నిష్పత్తి యనెడి పండు తొడిమె
 వీడి కడచి పడనచ్చట
 కూడల సంగమ దేవుడు
 తనకు వలయునని యెత్తికొనియెను

నిష్పత్తియనగా జీవత్వమును వీడి శివత్వమును పొందెడి క్రమములోని యొకానొక దశలోన నుండెడి వాడని తెలియుచున్నది. క్రియానిష్పత్తి యనగా భక్తి సత్త్వియల నాచరించి తత్ఫలితముగా భవమును గెలిచినవాని స్థితిగతియని తెలియుచున్నది. ఈ భావమును స్ఫురింపజేసెడి చతుర్వేద సారములోని క్రింది పద్యమును గనుడి :

లింగసాన్నిధ్యంబు లింగాంకి తంజేని
 స్వామిభృత్య త్వంబు చర్యయేమి
 సతత పుణ్యోద్భుక్తి సముచిత క్రియయేని
 యింద్రియ స్పర్శంబు యిష్టమేని
 అవధాన సవిధాన మభ్యరితంజేని
 విషయ స్వతంత్రత విషయమేని
 కలిత ప్రసాదభోగమృదుశ్రుతమేని
 నినుజొచ్చి యనికియమనికియేని

నట్టి పూజకునకు గడు దిట్టమైన
 ఫలము గల్గును దప్పక సలలితముగ
 గాధ సెందక తాభవాంబోధి విడిచి
 పరమ సుకృతంబు జెందడె బసవలింగ (చ.సా.ప. 279)

“నిను జొచ్చియునికియ మనికి యేని” అనెడి పద్యభాగము శరణార్థియై శివుని శరణుజొచ్చి శివుని యంగమునే తన నెలవుగా జేసికొని శివసాన్నిధ్యమున చిదానందముననుభవించెడి శరణస్థలి యొక్క క్రియానిష్పత్తి స్థలపు నెలవును సూచించుచున్నదని గ్రహించగలరు.

క్రియానిష్పత్తి స్థలములో నుండెడి సాధకునికి యిక ముందున క్రియల నాచరించెడి యవశ్యకత లేదని తెలుపబడినది. ఈ స్థితియొక్క నేపథ్యములోన నొక సాధకుని యొక్క మనోవృత్తి యెట్లులుండునో యనెడి తెలిసికొనగోరువారు క్రింది వచనమును చూడగలరు.

శుద్ధవాయిత్తెంబెనె?
 సుయిధాని నానల్ల
 అనువాయిత్తెంబెనె? అవధాని నానల్ల
 సుయిధాన అవధాన అర్చితవ నానరియె
 ఇద్ద పరియలి నీడిదడె,
 బంద పరియలికైకో
 కూడల సంగమ దేవా! (శ్రీ బసవేశ్వర వచ. 886)

ఈ వచనములోని “ఇద్ద పరియలి నీడిదడె, బంద పరియలి కైకో” యనెడిది గమనించవలసిన విషయము. అదే విధముగా సుయిధాని నానల్ల, అవధాని నానల్ల” అనెడి వాక్కులును పరిశీలనార్హములు.

ఈ వచనపు తెలుగు రూపము గనుడి :

శుద్ధమైనదని యందునే?

సుయిధాని నేగాను

అనువైనదని యందునే?

అవధాని నేగాను

సుయిధాన యవధాన యర్చితంబుల నేనెరుగ

ఉన్న పరియందున పెట్టినచో

వచ్చిన పరియందున గైకో!

కూడల సంగమ దేవా!

చతుర్వేద సారములోని పూర్వోక్త పద్యములో చెప్పబడిన దాని ప్రకారముగా సాధకుడు సువిధానియై యవధానియై యెంతో కాలము పరకు సాధనచేసి శరణ స్థలమును చేరును. శరణ స్థలియైన పిదప యతడు సువిధాని యవధాని కానక్కరలేదనెడిది బసవేశ్వరులవారి వచనము వలన తెలియుచున్నది. దీనికి గల కారణమేమనగా సువిధానిగను, అవధానిగను క్రియలు చేసినా చేయకుండినను శరణునకు సిద్ధించెడి ప్రయోజనము శూన్యము. అందుచేత శరణుడు నందరివలె ప్రయత్నపూర్వకముగా క్రియల నాచరించడు. వాస్తవముగా చూసిన యెడల యతడు క్రియల నాచరించడు. కాని మేఘములచేత కప్పబడిన చంద్రుడు మేఘములనుండి కదలినట్లు కన్పించినటులే నిష్క్రియా స్థితిలో నున్న శరణుడు క్రియల నాచరించుచున్నట్లు దోచును. ఇది చూసెడివారిలో గల చూపులోని లోపమువలన గల్గిన భ్రాంతివలన పుట్టిన భావనయని తెలియజెప్పిన శ్రీ భగవత్పాదులవారి వాక్కులు స్మరణీయములు.

- శుభం భూయాత్ -

ఆశీర్వాచనము - 1 :

భావ నిష్పత్తి స్థలము :

సద్ధర్మ ప్రేమికులంతవరకు లింగ స్థలమైన శరణ స్థలములోని జ్ఞానియైన శివయోగికి సంబంధము గల్గిన క్రియానిష్పత్తి గురించి తెలిసికొనిరి. శివయోగి కర్మలను చేసినా వాటి ఫలములనుండి యలిప్తుడై యుందునని తెలిసికొనిరి. ఈ శివయోగి పొందెడి తదుపరి యనుభవము గురించి తెలిపెడిదే భావనిష్పత్తి స్థలము. భావమనెడిదొక మానసిక స్థితి. “భావో మానస చేష్టాత్మా పరిపూర్ణః శివాత్మకః” అనెడిది ప్రకటితమైనట్టి ఆచార్యోక్తి. ఈ భావనయు లుప్తమై యుండెడి స్థితిని గురించి యీ స్థలమున తెలుపబడినది. ఈ విషయమున శ్రీ జగద్గురువుల వారీ క్రింది విధముగా నుపదేశించిరి :

భావః ప్రతీయామానోఽపి పరకాయే తు కల్పితః ।

శుక్తై రజతపదుయస్మాద్భావనిష్పత్తి మానయమ్ ॥ (సి.శి. 19-37)

ముత్యపు చిప్పయందున వెండి యొక్క ప్రతీతియైనను నయ్యది కల్పితమైన భావన యైనటులే పరకాయునిలో ప్రతీతియైయుండెడి భావనలన్నియును కల్పితము తెలిసికొనెడి శివయోగి భావ నిష్పత్తి స్థలి యగుచున్నాడు. జ్ఞానియైన వానికి భావము యొక్క సంబంధమే యుండదనిన వెనుక సచ్చిదానంద రూపుడైన శివుని విషయమున భావమును నిలుపుకొనవలెనా? లేదా? అనెడి ప్రశ్న, పుట్టుట సహజమే. ఈ విషయమై శ్రీ భగవత్పాదులవారి క్రింది విధముగా నుపదేశించిరి :

భావేనీ నాస్తి సంబంధః కేవల జ్ఞానయోగినః ।

తథాపి భావం కుర్వర్తి శివే సంసారమోచకే ॥ (సి.శి. 19-38)

దీని తాత్పర్యమేమనగా జ్ఞానయోగికి భావముతో సంబంధముండవలసిన పనిలేదు. అయినా అతడు సంసారమోచనను చేసేది శివునికి సంబంధించిన భావమును పెంపొందించికొనవలెను.

“మన ఏవ మనుష్యాణాం కారణం బంధమోక్షయోః” అనేది ప్రఖ్యాతోక్తి ప్రకారముగా జీవుని బంధమోక్షములకు నతని మనోవృత్తియే కారణమగుచున్నది. అది నిర్విషయముగా పరశివుని స్వరూపమును దాల్చినప్పుడు నయ్యది ముక్తికి కారణమగుచున్నది. మనోవృత్తి లత వంటిది. ఆలంబన నాధారముగా గొని సంచరించుట దాని ధర్మమైయున్నది. విషయలంబన నొసంగినచో జీవి విషయయగును. శివాలంబన నుండినచో ముక్తి లభించును. జ్ఞానికి ప్రారబ్ధ కర్మావశేషమున్నంత మేరకు జీవించవలెను. మనోవృత్తి కాలంబన నిచ్చుటలో నతడు విఫలుడైనచో మనోవృత్తి విషయములవైపు పరుగెత్తును. అందుకే జ్ఞానియైనవాడు మనోవృత్తికి శివభావనను ప్రధానము చేయును. ప్రారబ్ధకర్మ ముగిసిన పిదప ముక్తుడగును. అతడు దీనికి విరుద్ధముగా సంచరించినచో విషయమై యపఖ్యాతిని పొందును. లోక కళ్యాణమును సాధించుట యందున విఫలుడగును. అందుచేత జ్ఞాని శివభావమును పెంపొందించికొనవలెను.

పరిపూర్ణమైన జ్ఞానము గల్గినవానికి జ్ఞానముచేత గల్గెడి ప్రయోజనమెట్టిది యనెడి సందేహము యొక్క నేర్పుఁగులో శ్రీరేణుకాచార్య భగవత్పాదుల వారీ యుపదేశము నిచ్చిరి :

పరిపూర్ణ ప్రబోధోఽపి భావం శంభౌ న వర్జయేత్ ।

భావో హి నిహితస్తస్మిన్ భవసాగర తారకః ॥ (సి.శి. 19-39)

దీని తాత్పర్యమేమనగా పరిపూర్ణమైనట్టి యపరోక్ష జ్ఞానమును పొందిన వాడైనను భావమును శంభువునుండి వచ్చుకూడదు. భవసాగరమునకు నౌకగా భావింపబడెడి శివునిలో భావము నిక్షిప్తము చేయనిచో సంసారమును దాటజాలము. జ్ఞానికైనను భావమును పెంపొందించుకొనుట యనివార్యమైన విషయమగుచున్నది. ఈ విధిన చేయని జ్ఞాని విషయలంపటుడుగా నయ్యెడి ప్రమాదమేర్పడును. అయ్యది లోకమున కహితమైనదిగా పరిణమించవచ్చును.

శివభావన యొక్క నిత్యా నిత్యత్వముల గురించి శ్రీ భగవత్పాదులవారీ క్రింది విధముగా సెలవిచ్చిరి:

నివర్త్య జన్మజం దుఃఖం భావః శైవో నివర్తతే ।

యథా కాష్ఠాదికం దగ్ధ్వా స్వయం శామ్యతి పావకః ॥ (సి.శి. 19-40)

దీని తాత్పర్యమేమనగా కట్టలను కాల్చిన పిదప నే విధము నిప్పు తనంతట తానే యే విధముగా నారిపోవునో, శివయోగి పెంపొందించుకొనిన శివభావనయు జన్మజమైన దుఃఖమును మాపిన పిదప నదగిపోవును. అది యనిత్యమైనదని తెలిసికొనవలెను.

ఈ సంసారమునందున జన్మను దాల్చి వచ్చిన వెనుకన జీవుడనేకమైనట్టి దుఃఖముల ననుభవించుచున్నాడు. దుఃఖములన్నింటిలోను మొదటిది జన్మకు సంబంధించిన దుఃఖము. దీనినుండియే మిగిలిన దుఃఖములు గల్గునని చెప్పబడుచున్నది. ఈ విషయమును తెలిపెడి క్రింది ప్రబోధోక్తిని గుర్తించుడి:

జన్మదుఃఖం జరాదుఃఖం జాయాదుఃఖం పునః పునః ।

సంసార సాగరం దుఃఖం తస్మాత్ జాగ్రత జాగ్రత ॥

ఈ జన్మజరా జాయాదుఃఖములన్నింటినీ అంతమొందించెడి యుపాయము లేవియును లేవు. అయితే కొన్నింటివలన తాత్కాలికోపశమనము చేకూరెడి యవకాశము లేకపోలేదు. “నౌ సుసార్ కా ఏక్ లోహార్ కా” అనెడి హిందీ మాట ప్రకారముగా నిట్టి యుపాయములన్నియును

శివయోగి పెంపొందించికొనెడి శివభావనకు సరిరాజాలవు. శివభావన వలన జన్మాది దుఃఖములన్నియు సమూలముగా నంతమొందించబడుచున్నవి. ఆ పిదప శివభావనయును లుప్తమగునని గ్రహించగలరు.

జనన మరణాత్మకమైన భవరోగమును దూరముగా చేసికొనిన పిదప శివయోగికి శివభావన వలన మరేదైనా యితర ప్రయోజనములుండవా? అనెడి సందేహమునకు సమాధానముగా శ్రీ భగవత్పాదుల వారి క్రింది యుపదేశము నిచ్చిరి :

ప్రకాశతే శివానందే తద్భావైః కిం ప్రయోజనమ్ ।

సిద్ధే సాధ్యే చిరేణాఽపి సాధనైః కిం ప్రయోజనమ్ ॥ (సి.శి. 19-41)

దీని భావార్థమేమనగా, నే విధముగా కార్యసాధన నిమిత్తము నుపయోగింపబడెడి సాధనము, సాధ్యము సాధితమైన పిదపనే విధముగా పనికిరాని వస్తువుగా మారునో, అదే విధముగా సంసార దుఃఖమును దూరము చేసికొనుటకై సంపాదించికొనబడిన శివభావన సంసారము దూరమైన వెనుక ప్రయోజన శూన్యమైనదిగా పరిణమించును. ఈ సందర్భమున రైలుబండి టికెట్టును నుదహరించవచ్చును. ప్రయాణము ముగిసిన వెనుకన టికెట్టు వలన కలిగెడి ప్రయోజనమెట్టిది? ఇది సర్వజన విదితమైన విషయమే. శివభావన టికెట్టు వంటిదని తెలిసికొనవలెను.

భావము లయమైన పిదప శివయోగి యెట్లుల భాసించునో అనెడి దానిని శ్రీభగవత్పాదుల వారి క్రింది విధముగా తెలియజేసిరి :

ఏకీకృతే శివేభావే జ్ఞానేన సహ సంయమీ ।

విస్మితాత్మసమావేశః శివభావే విభాసతే ॥ (సి.శి. 19-42)

దీని భావార్థమేమనగా, భావము జ్ఞానముతో సహా శివునిలో లయమైన పిదప నిట్టి సమావేశమును గాంచి శివయోగి విస్మితుడై శివోహమనెడి భావనలో ప్రకాశించుచుండును.

భావ జ్ఞానముల ప్రాముఖ్యతను తెలుపుచు, శ్రీ భగవత్పాదుల వారి స్థలము గురించిన యుపదేశమునకు ముగింపు బలికిరి :

స భావేన వినా జ్ఞానం స భావో జ్ఞానమస్తరా ।

మోక్షాయ కారణం ప్రోక్తం తస్మాదుభయ మాశ్రయేత్ ॥ (సి.శి. 19-43)

ఉపదేశము యొక్క తాత్పర్యమేమనగా, భావము లేనిది జ్ఞానముండదు. జ్ఞానము లేనిది భావముండదు. ఈ రెండూ పరస్పర పూరకములు. శివోహమనెడి భావముత్పన్నమగుటకు శివజ్ఞానమవశ్యముగా కావలెను. గురూపదిష్ట జ్ఞానమును పొందినవానికి భావములేని యెడల జ్ఞాన పురోగమనము సంభవించదు. అందుచేత యీ రెండూ ముముక్షువు కవశ్యమైనవని యెరిగి యీ రెంటిని పొందుటకు సాధకులు ప్రయత్నించెదరు గావుత.

ఓం శాంతిః శాంతిః శాంతిః

విశేషప్రతిపత్తి :

శ్రీ కాశీ జగద్గురువుల వారు భావనిష్ఠుత్తి గురించి తెలుపుచు శరణస్థలికైనను భావము విసర్జనీయము కాదని తెలియజెప్పిరి. భావము యొక్క నిర్గమనము సహజముగానే సిద్ధించునని తెలిపిరి.

క్రియానిష్ఠుత్తి స్థలమున క్రియలు నిష్పన్నము కాగా భావనిష్ఠుత్తి స్థలమున భావము నిష్పన్నమైనదగును. జీవత్వము నిర్గమించి శివత్వము సమీపించిన స్థితిలో భావాగమన మనావశ్యకతయే ననెడిది తాత్త్విక భావన. శివత్వము పొందుటకే జీవుడు “శివోహ” మనెడి భావము పెంపొందించికొనుచు భ్రమర కీటన్యాయమున శివత్వము పొందెడి దిశలో సాధన చేయును. ఇచ్చట జీవత్వ నిర్గమనమే లక్ష్యమైయుండును. కీటము కీటముగా నుండెడి స్థితిలో నుండెడి భ్రమర భావన, అది భ్రమరమైన తరువాత యిట్టి భావము యొక్క అవశ్యకత యుండదని తెలిసికొనగలరు.

ఈ విషయమును మన యవగాహనలోనికి తెచ్చుటలోన నుపకరణముగా నుండెడి యీ వచనమును గనుడి :

ఆయత్త వెంబుడు భంగ

స్వాయత్త వెంబుడ భంగ

ఆయత్తవనరియె స్వాయత్తవనరియె

భావదల్లి ప్రతగెట్టుదాగి

ఆ భావదల్లి జీవసంహారి

కూడల సంగమదేవ

సర్వనివాస యాగి

(శ్రీ బసవేశ్వర వచ.సం. 945)

ఈ వచనము యొక్క తెలుగు రూపము గనుడి :

ఆయత్త మనునది భంగము

స్వాయత్త మనునది భంగము

ఆయత్తము నరయః స్వాయత్తము నరయ

భావమున ప్రతము చెడినది గాన

ఆ భావము నందున జీవసంహారి

కూడల సంగమ దేవుడు సర్వనివాసి గాన

ఆయత్త మనమనగా గురువు వలన పొందినది. స్వాయత్తమనగా స్వానుభవము వలన సంపాదించినది. ఇచ్చట ఆయత్తమనెడిది “జీవ-శివ-జగత్తు”లలో నుండెడి అభేద భావన. స్వాయత్త మనెడిది “తాను శివుడనే” యనెడి భావము. ఈ రెండూ జీవుడు శివుడుగా పరిణమించుట కుపకరించెడి యుపకరణములే భావనిష్ఠుత్తి స్థలమున జీవత్వము నశించగా సాధనముల నావశ్యకములైపోవును. జీవత్వము సంహరించెడి శివుని చెంతన నిశ్చింతతో నుండెడి సాధకునికి వేరుగా నితర సాధనములే. సాధకునిలోన శివుడు, శివునిలోన సాధకుడు స్థిరమైన నివాసము లేర్పరచికొనిన దశలో భావముతో పనియుండదు.

అయితే సాధకుడు భావాన్ని త్యజించకుండా నుండవలెననెడిది గుర్తుంచికొనవలెను. భావము తనకు నిర్గమించి పోయే విధముగా సాధనజేయవలెననెడిదే గ్రాహ్య విషయము.

“శుభం భూయాత్”

అశీర్వచనము - 1 :

జ్ఞాన నిష్పత్తి స్థలము :

సద్ధర్మ ప్రేమికులు లింగ షట్ స్థలములలో నొకటగు శరణస్థలమునకు చెందిన భావనిష్పత్తి స్థలము గురించి తెలిసికొంటిరి. భావము వలన లభ్యము కావలసిన ఫలము లభించిన పిదప భావము తన ప్రయోజనమును కోల్పోవుననియు, నా పిదప నా భావము లయమగుననియు దెలుపబడినది. ఆ స్థితిలో నుండెడి శివయోగి భావనిష్పత్తి స్థలమును తన సాధనను ఫలప్రదము చేసికొని జ్ఞాననిష్పత్తి స్థలమున ప్రవేశించును. ఇచ్చట జ్ఞానమివ్వవలసిన ఫలితమునిచ్చి తన ప్రయోజకత్వమును గోల్పోవును. జ్ఞానము లుప్తమైపోయెడి దశనే జ్ఞాననిష్పత్తి దశయని యందురు.

శ్రీరేణుకాచార్య భగవత్పాదుల వారు నగస్త్రుని యుద్దేశించి జ్ఞాననిష్పత్తి స్థల విషయమున నీ క్రింది విధముగా సెలవిచ్చిరి :

జ్ఞానస్య వ్యవహారే ౨ పి జ్ఞేయాభావాత్ స్వభావతః ।

స్వప్నవత్జ్ఞాననిష్పత్త్యా జ్ఞాననిష్పన్న ఇత్యసౌ ॥ (సి.శి. 44)

దీని తాత్పర్యమేమనగా జ్ఞానముకైనను నాలంబన కావలెను. ఆలంబన రహితముగా వృత్తిజ్ఞానముండజాలదు. అందుచేత జ్ఞేయమే జ్ఞానము యొక్క యాధారమగును. జ్ఞేయమనగా నెరుగవలసిన వస్తువు. జాగ్రదవస్థ యందున మనుష్యుడు తన యెదురున నున్న వస్తువుల గురించిన జ్ఞానమును పొందుచున్నాడు. అదే విధముగా నతడు స్వప్నావస్థలోను తన యెదుటి వస్తువుల గురించిన జ్ఞానమును చేసికొనును. మెలకువ వచ్చిన పిదప నా జ్ఞానము నిష్ప్రయోజకమై పోవుచున్నది. అందుచేత నా జ్ఞానము లయించిపోవును.

ఒక తిరిపడు ప్రతిదినము నిండ్లయందున తిరిగి తెచ్చికొని తనపొట్టను పోషించికొనెడివాడు. అతనికి తాను రాజుగా కావలెననెడి ప్రబలమైన కోరిక యుండెను. పగటిపూట నిలిచియున్నప్పుడు, కూర్చుండియున్నప్పుడు, నటు యిటు తిరుగాడునప్పుడు నెల్లప్పుడు నతడు రాజదర్బారు, సింహాసనము, ఏనుగు, ఒంటె మొదలగు వాటి గురించి విచారము జేయుచుండెను. దినదినమతని విచారములు ప్రబలమైపోవుచుండెను. ఒకదినమతడు నొక పల్లెలోని ధర్మశాల యందున నిదురించు చుండెను. అప్పుడతడొక కలను గాంచెను. కలలో నతడు గాంచినదేమనగా నా దేశపు రాజుగారకస్మాత్తుగా మడిసిపోయెను. అతని వంశమునందున నతనికి సుత్రరాధికారులుగా నెవ్వరును లేకుండిరి. మంత్రి మరియు నితర ప్రముఖులు నిర్ణయించిన దేమనగా నొక యేనుగు తొండమున కొక పూలమాల నందించి నద్దానిని దేశములో నటు యిటు త్రిప్పవలెను. ఏనుగెవ్వరి మెడలో పూలమాలను వేసినచో నతడు రాజుగా నెంపిక చేయబడిన యట్లు భావించికొని రాజ్యమునతని కప్పగించవలెను. వారి నిర్ణయము నమలుజేసిరి. ఏనుగొక రాజవిధిలోన సంచరించుచుండగా యీ బిచ్చగాడు దానికి యెదురుగా వచ్చెను. ఏనుగు వీని మెడలో పూలమాలను వేసెను. ప్రజలతని భాగ్యమును గొనియాడుచు తగిన విధిన వస్త్రాదులతో నలంకరించి, యేనుగు మీదొక అంబారిని పెట్టి, దానిలో నతనిని కూర్చుండబెట్టి జయజయధ్వనులు చేయుచు రాజదర్బారుకు తీసికొని వెడలిరి. పట్టాభిషేకము జరిపబడెను. నగరా యిత్యాదులు మ్రోగింపబడెను. జయఘోష మిన్నును ముట్టెను. ఇట్టి కల కొనసాగుచుండగనే బిక్షకుడు పరుండియున్న ధర్మశాల సమీపమునకొక పెళ్ళివారి యూరేగింపు వచ్చెను. మంగళ వాద్యముల ధ్వనికి బిచ్చగానికి మెలకువ రాగా నచ్చట రాజదర్బారుగాని, ప్రజలుగాని, రాజసింహాసనముగాని లేకుండెను. తాను గాంచిన వైభోగము కలలో నని యెరింగిన బిక్షకుడు నిరాశకు గురియై మౌనమును వరించిన వాడయ్యెను.

ఇచ్చట స్వప్నములోని జ్ఞానమునకు నాలంబనగా నుండి యున్నట్టి స్వాప్నిక పదార్థములు స్వప్నము భగ్నము కాగానే లుప్తమైపోవును. ఇదే విధిన శివయోగి యొక్క మనస్సు విలీనము కాగానే వ్యావహారిక త్రిపుట జ్ఞానము లుప్తమైపోవును. ఈ విధముగా సంతర్ముఖత చేత బాహ్య వ్యవహార జ్ఞానము నిష్ప్రయోజనకారియై లోపించినదగును. ఈ విషయము నింకను స్వయం బోధకముగా చేయుటకై శ్రీ భగవత్పాదులవారి యుపదేశము నిచ్చిరి :

స్వప్నజాతం యథాజ్ఞానం సహ స్వాప్నైర్నివర్తతే ।

తథాత్మని ప్రకాశేతు జ్ఞానం జ్ఞేయం నివర్తతే ॥

(సి.శి. 19-45)

దీని తాత్పర్యమేమనగా స్వప్నావస్థ నుండి మెలకువయైన పిదప స్వాప్నిక వస్తు సంచయము మరియు తత్సంబంధమైన జ్ఞానము నివృత్తమగును. అదే విధముగా నాత్మ స్వరూపము యొక్క యరయక కాగానే జాగ్రదవస్థలో కనిపించెడి పదార్థములు, వాటి గురించిన జ్ఞానము నేకకాలముననే నివృత్తమగును. అనగా, నాత్మ నిష్ఠుడైన శివయోగికి పదార్థములు పదార్థములుగా దోచకుండగ నా పరమాత్మ స్వరూపముగా దోచునని తెలిసికొనగలరు. సర్వమూ పరమాత్మ స్వరూపముగా దోచినప్పుడు వేరొక వస్తువుగాని, దాని జ్ఞానముగాని సంభవించెడి ప్రశ్న రాదు. ఈ విధముగా నాత్మ వ్యతిరిక్తమైన జ్ఞాన-జ్ఞేయములనెడి రెంటిని యీ స్థలమున శ్రీ భగవత్పాదుల వారు ప్రతిపాదించిరి.

స్వస్వరూప జ్ఞానము కలుగగానే వ్యావహారికమైన జ్ఞేయ పదార్థములు నెందుకు లుప్తమగుననెడి ప్రశ్న యుద్భవించగా తన్నివారణార్థము శ్రీ భగవత్పాదుల వారి యుపదేశము నిచ్చిరి :

పరిపూర్ణేమహానన్దే పరమాకాశలక్షణే ।

శివే విలీనచిత్తస్య కుతో జ్ఞేయాస్తరే కథా ॥

(సి.శి. 19-46)

దీని తాత్పర్యమేమనగా పరిపూర్ణము, మహానంద స్వరూపము మరియు పరమాకాశ లక్షణమైన పరశివుని యందున చిత్తవృత్తి విలీనమైన వారికి మరొక పదార్థమది యేవిధముగా దృష్టికి గోచరమగుచున్నది. శివాద్వైత జ్ఞాన సంపన్నుడైన శివయోగిఁడ ప్రారబ్ధ కర్మక్షయ మగునంతవరకు శరీరధారిగా నీ ప్రపంచమునందున నందరివలె తానూ మనుగడను కొనసాగించును. అప్పటివరకు నందరికీ కనిపించెడి ప్రపంచమతని కెట్లు కనిపించదు? పదార్థములున్నంత మాత్రము నయ్యవి యెల్లరకును కనిపించవలెనను నియమేదియును లేదు. వస్తువు యొక్క యస్తిత్వము నెడిది లోపికకు కారణము కాజాలదు. ఒక వ్యక్తి దానిని లక్ష్యము చేయునప్పుడే ఆ వస్తువు తోచును. జగత్తునెవ్వడు లక్ష్యము చేయునో వానికే అది గోచరించును. కళ్ళు మూసికొని కూర్చుండియున్న వానికి జగత్తు కనిపించదు కదా! ఈ విషయము గురించి సాంఖ్యకారికకారుడగు యీశ్వర కృష్ణగారు చెప్పినది గమనించదగినదై యున్నది.

అతిదూరాత్ సామీప్యాదింద్రియ ఘాతాన్మనోఽ నవస్థానాత్ ।

సాక్షాత్ వ్యవధానా దభిభవాత్ సమానాభిహారాచ్చ ॥ (సాంఖ్యకారికా - 7)

వస్తువు కనబడకుండ నుండుటకు గల కారణములీ శ్లోకములో వివరింపబడినవి. సుదూరమున నున్న వస్తువు కనిపించదు. ఎంతో ఎత్తున యెగిరెడి పక్షి మనకు కనిపించదు కదా! అతి సమీపమున గలిదియును కనిపించదు. కళ్ళకు పెట్టబడిన కాటుక కళ్ళకు కనిపించునే? ఇంద్రియములలో దోషము నుండినను వస్తువు యొక్క పరిజ్ఞాన ములవడదు. చెవిటికి శంఖనాదము వినిపించదు కదా. సమీపమున నున్నను లక్ష్యము బడని వస్తువు కనిపించదు. దుష్ప్రతునిలో దత్త చిత్తయై యుండిన శకుంతలకు తన యెదురున గల దూర్వాసముని కనిపించలేదట. దృశ్య వస్తువు పరమాణు వలె సూక్ష్మముగా నున్నను కనిపించదు. ఒక వస్తువు మరొక దానిని కప్పివేసినచో కప్పి వేయబడినది కనిపించదు. గోడ వెనుకన గలది కనిపించునే? ఒక వస్తువు మరొక దానిని తిరస్కరించే స్థితిలో నున్న యెడల తిరస్కృత మైనది కనిపించదు. సూర్య కాంతి చేత తిరస్కృతమైనట్టి నక్షత్రముల కాంతి కనిపించదు కదా. ఒక పెద్ద వస్తువులో కలిసిపోయిన చిన్న వస్తువు కనిపించదు. నీళ్ళు నిండుగా నున్న బకెట్లో మరికొన్ని నీళ్ళు పోసినచో పోయబడిన నీళ్ళు కనిపించవు. సమానముగా నుండెడి రెండు వస్తువులు సామరస్యమును పొందినచో నవి కనిపించే టప్పుడు భేదము తోచదు. ఇవన్నియును కనిపించకుండా వస్తువుండినచో కారణభూతమైన యంశములగున్నవి. వస్తువు కనిపించుటకు గల కారణముల నూహించి కొనవచ్చును. ఇచ్చట గ్రహించవలసిన దేమనగా శివునిలో చిత్తము లీనమై యుండినచో వస్తువు లేవియును కంటికి కనిపించవు. ఇచ్చట శివయోగికి వస్తువు గురించి గల యనవధానమే జ్ఞేయము కనిపించకుండ వుండుటకై కారణముని గ్రహింపదగును.

జ్ఞాన నిష్ఠుత్తిని పొందిన శివయోగిలో మిగిలి యుండెడి జ్ఞానమెట్టిది యనెడి సందేహము కలుగవచ్చును. ఈ సందేహమును దూరీకరించుటకై శ్రీ భగవత్పాదుల వారి యుపదేశమును ప్రదానము చేసిరి.

అఖండానన్దసంవిత్తి స్వరూపం బ్రహ్మ కేవలమ్ ।

మిథ్యా తదన్యదిత్యేషా స్థితిర్జ్ఞానమిహోచ్యతే ॥

(సి.శి. 19-47)

దీని తాత్పర్యమేమనగా పరశివ బ్రహ్మము కేవలము, అఖండము ఆనంద స్వరూపము మరియు జ్ఞాన స్వరూపమై యున్నది. దాని కంటెను వ్యతిరిక్తమైన దంతయు మిథ్యయని శివయోగి తెలిసికొనినవాడై యుండును. అతనిలో నాత్మజ్ఞానము మాత్రమే మిగిలి యుండును. దీనిని మినహాయస్తే అతనిలో నుండెడి జ్ఞానము శూన్యమని భావించవచ్చును.

వీరశైవ సిద్ధాంతము నందున పరశివ బ్రహ్మము సత్యమే జగత్తూ సత్యమే. ప్రపంచము మిథ్యకాదు. అది శివస్వరూపమని భావింపబడినది. పరమాత్మ జ్ఞానమునకు వ్యతిరిక్తమైన జ్ఞానము నుండదని చెప్పబడినది. ఒక వేళ యెవ్వరైననూ ఆ విధముగా భావించిన యెడల నట్టి భేదభావము మిథ్యయని గ్రహించవలెను. ఈ విషయమును విస్పష్టముగా జెప్పుటకై శ్రీ భగవత్ పాదుల వారి క్రింది యుపదేశము నిచ్చిరి.

సత్తాత్మనాఽనువృత్తం యద్ ఘటాదిషు పరం హి తత్|

వ్యావర్తమానా మిధ్యేతి స్థితిర్జ్ఞానమిహోచ్యతే|| (సి. శి. 19-48)

ఉపదేశము యొక్క తాత్పర్యమేమనగా ఘట, పట, మఠాదులలో సత్ అనేది వస్తువొకటే యను సూత్రముగా నుండును. “సదేవ సాయ్యేద మగ్ర ఆసిత్” అనేది శ్రుతి వచనము ప్రకారముగా నన్నింటిలోను సత్ రూపమున నుండెడి సద్రూపమైన వస్తువే పరవస్తువు. ఇదియే పరమాత్మ. ఇది పరబ్రహ్మ మనబడుటకు గల కారణమే మనగా నిది యన్నింటిలోను సమానముగా నుండును. అయితే దీనికంటెను భిన్నముగా దోచెడి ఘటపటాదులు పరస్పరముగా భిన్నములుగా నుండును. అయితే తోచెడి భిన్నత్వము మిథ్యయనియు వస్తువుల నామరూపాదులు భిన్నమైనవని గ్రహించ వలెను. అన్నింటిలో సమసూత్రముగా నుండెడి బ్రహ్మము సత్యముగా నున్నది. ఈ విధమైన జ్ఞానము శివయోగికి గల్గును. ఇది స్థిరమైన జ్ఞానము. దీని కంటెను భిన్నమైన జ్ఞానము ప్రయోజనము శూన్యమైనదని యెరిగిన వాడైన శివయోగి మిథ్యాభ్రాంతికి లోనుగాడు.

పరశివ బ్రహ్మము సత్, చిత్త మరియు ఆనంద స్వరూపముగా నున్నది. దీని సచ్చిదానంద స్వరూపములు మనకు ప్రాప్తమయ్యెడి జాగ్రత్, స్వప్న, సుషుప్తుల యందున ప్రతి యొక్కరికిని యనుభవ గోచరమగుచుండును. జాగ్రదవస్థ యందున నేనున్నాను, అతడున్నాడు, వారున్నారు, అది యున్నది మొదలగునవి వ్యవహరించునప్పుడు భగవంతుని సద్రూపము సర్వజనుల యనుభవమునకు వచ్చుచున్నది. మనము పరుండి యున్నప్పుడు తోచెడి స్వప్నము నెవ్వరి ప్రకాశమునందున ప్రకాశమానముగా దోచుననెడిది విచారించగా నా యవస్థ యందున సూర్య చంద్రాదులేవియును వెలుగునివ్వలేవని తేలును. అయితే నొక జ్యోతి యొక్క యనుభవమందరికినీ అగును. ఇది పరశివుని చిక్ష్యోతి యని యెరుగవలెను. గాఢ నిద్రలో నానందానుభూతి యగును. ఇది శబ్దస్పర్శాదుల వలన లభించెడి విషయ సుఖము వరేమి కాదు. ఇది నిరతిశయమైనట్టి యాత్మానందమని యెరుగవలెను.

ఈ విధముగా బరమాత్ముని “సత్” “చిత్” ఆనందము”ల యనుభవ మందరికి నగుచున్ననూ అజ్ఞుల కిద్దాని వివేకముండదు. అయితే యీ స్థలములోని శివయోగి యీ జ్ఞానమును పొందినవాడై నామరూపాత్మకమైనట్టి బాహ్య వ్యావహారిక జ్ఞానమును నిర్లక్ష్యముచేయునని తెలిసికొనగలరు.

ఈ విషయమున శివయోగి యొక్క జ్ఞానము గురించి స్పష్టపరచుచు శ్రీ భగవత్ పాదుల వారి యుపదేశము నిచ్చిరి:

అకారణమకార్యం యదశేషోపాధివర్జితమ్|

తద్రూపా తదహం చేతి నిష్ఠా జ్ఞానముద్గీర్ణతే||

(సి. శి. 19-49)

దీని తాత్పర్యమేమనగా బరబ్రహ్మము కారణమూ కాదు, కార్యమూ కాదు. అది యుపాధులన్నింటి నుండియు ముక్తమైనదైయుండును. అనగా అది నిరుపాధిక రూపమైయుండును. అట్టి బ్రహ్మమును నేనేయై యున్నాను. చరాచర ప్రపంచము కూడ బ్రహ్మమే. ఈ విధముగా దృఢమైనట్టి నిశ్చయము సర్వశ్రేష్ఠమైన జ్ఞానమై యున్నది. ఇచ్చట ప్రయోగింపబడినట్టి నిష్ఠాశబ్దమత్యంత సూక్ష్మమైనదైయున్నది. “నిశ్చయేనతి వ్యతేతి నిష్ఠా” యనెడి వ్యుత్పత్తి ప్రకారముగా నిది దృఢమైన జ్ఞానమని తెలియుచున్నది. స్వాతి చినుకొకటి సముద్రము నందున పడి యుప్పుగుచున్నది. అదేవదగల్లుగానయి భూమిమీద పడవచ్చును. ఉప్పుగా మారిన సముద్రపు నీరు మరొక్క తరి నీరై నీటితో కలిసి పోవచ్చును. ఒకానొక స్వాతిచినుకు ముత్యపు చిప్పలో పడి ముత్యము గావచ్చును. ముత్యముగా మారిన స్వాతిచినుకు నా పిదప నీరుగాకాజాలదు. దీని అస్తిత్వము వంటిదే శివయోగి యొక్క జ్ఞానము. అదెప్పటి కైనను తన స్వరూపమును బదలాయించి కొనదు. అందుచేత నీ శివయోగి సర్వమునూ శివరూపముగానే యనుభవించుచుండును.

శ్రీ రేణుకాచార్య భగవత్పాదుల వారు జ్ఞాన నిష్పత్తి స్థలము గురించిన యుపదేశమును పరి సమాప్తి చేయుచు నీ విధముగా నానతి నిచ్చిరి:

జ్ఞాతావ్యహం జ్ఞేయమిదమితి వ్యవహృతిః కుతః

అభేద బ్రహ్మస్వారస్యే నిరస్తాఖిల వస్తుని॥ (సి.శి. 19-50)

దీని తాత్పర్యమేమనగా “నేహ నానా2స్తి కించన” అనెడి శ్రుతి వచనము ప్రకారముగా సమస్త ప్రాపంచిక భేదశూన్యమైనట్టి యద్వితీయమైన పరబ్రహ్మతో సామరస్య స్థితిని పొందిన శివయోగికి నేనెరిగెడి వాడిని, యిదియెరుగ వలసినది యనెడి భేద భావము మిగిలి యుండదు. పరశివుని స్వరూపమును దాల్చిన యితని జ్ఞానమఖండమైనదిగా నుండుట చేత నిచ్చటి త్రిపుట వ్యవహారము సంభవించదు.

వ్యావహారిక త్రిపుటి జ్ఞాన నివృత్తిని, అఖండమైనట్టి యాత్మ జ్ఞాన ప్రాప్తిని పొందుటకు వలయు విషయ పరిజ్ఞానమును ప్రధానము చేసినట్టి యీస్థలపు టుపదేశము వలన విశేషమైన లబ్ధిని పొంది కృతార్థులు కావలెనని ఆశించుచు నీ యాశీర్వచనమునకు ముగింపు పలుకనైనది.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులు చంద్ర శేఖర శివాచార్యుల వారు జ్ఞానము నిష్పన్నమైన స్థితిలో నుండెడి యాధ్యాత్మిక స్థితి గురించి వివరించిరి. జ్ఞేయమనెడిది లేని స్థితి యందున జ్ఞాననిష్పత్తి సంభవించుననది తెలియజెప్పిరి.

క్రియా నిష్పత్తిని పొంది భావనిష్పత్తిని శివోహం యనుభవించిన శివయోగికి జ్ఞాన నిష్పత్తియు సహజముగానే సిద్ధించును. భావ నిష్పత్తి స్థలమున అనెడిది భగ్నమై పోవును. సర్వమూ శివమయమని భావించిన పిదప నచ్చట “అహం”కు స్థానముండదు. జీవత్వమున్న స్థితిలోనే “అహం” అనే భావన కాస్మారముండును. ఇట్టి స్థితిలోన నెరుగ వలసిన దేమియును నుండదు. తానై శివుడైయున్న వానికి శివుని గురించిన యెరుక వలన గల్గెడి ప్రయోజనము శూన్యము. తనను తానెరిగి శరణుడై శివుని నెలవున శివుని నొక భాగమై పోయిన స్థితిలో తన గురించి యెరుగ వలసిన దేముండును. జగమే శివుడు, శివుడే జగమని యెరిగిన వారికి జగములో నెరుగ వలసినదేమియునుండవు. జీవత్వమున్న కడ యెరుక వీలయినే జీవత్వమును వీడి శివత్వము పొందిన వానికి యెరుక యేల? శివుని సర్వజ్ఞత్వము జ్ఞాన నిష్పత్తి స్థలి లక్షణమైన వెనుక యెరుగవలసిన దేమి?

సాధనా సమయమున భక్తాది స్థలముల లోన సాధకుడు గడించినట్టి జ్ఞానమును స్వాయత్తమని యందురు. ఆయత్తమును నాధారముగా గొని సాధకుడు పొందెడి వస్తునిస్థిత, జీవ నిస్థిత, ప్రపంచ నిస్థిత మరియు శివ నిస్థిత జ్ఞానమే స్వాయత్తమని యెరుగవలెను. గురు దత్తమైన దీక్షా శిక్షా, జ్ఞానాదులు ఆయత్తములనబడునని గుర్తించగలరు.

శరణ స్థలికి యీ రెండును ప్రాపంచిక సంబంధముగల జ్ఞానముగా కన్పట్టును. మానవుడు తన స్వాస్థిక స్థితిలో తాను గడించిన స్వాస్థిక జ్ఞానము స్వప్రోత్తర దశలో నిష్ప్రయోజన కారకమని యెరుగును. అదే విధిన శరణుడు ఆయత్త స్వాయత్తముల ననావశ్యకములని భావించును. తత్ఫలితముగా ఆయత్త స్వాయత్తములు నష్టమైపోవును. శివత్వము వాటి స్థానము నాక్రమించికొనును.

శివుని జ్ఞాన స్వరూపునిగా భావించవలెనని చెప్పబడినది. “సత్యం జ్ఞానమనంతం బ్రహ్మ” యనెడి శ్రుతి వాక్యుల నెరుగని వారెవ్వరు. అనిల-కాష్ట న్యాయమున, శివ సన్నిధిన చిదానందముననుభవించెడి శరణుడు చిత్ స్వరూపియై వెలుగొందును. అతని పలుకులలో శివజ్ఞాన ముట్టిపడుచుండును. అతని చేత చూడబడిన, తాక బడిన వారెల్లరు శివజ్ఞానులగుచున్నారు. శరణుని చేత సత్త్రియగాను, శరణుని నడత శివాచారముగాను కన్పట్టును. ఈ విధముగా శరణుడు శివుని వలె జ్ఞాన ప్రదాతయై జ్ఞేయుడగు చున్నాడు. అతని కిజ్ఞేయమనెడి దుండదు. ఈ విషయమును విశదీకరించెడి యీ క్రింది పద్యము గనుడి:

ఎరుగవలసిన దెరిగియూ యెరుక చేత

గురువు చూపిన మార్గాన గుర్తునెరిగి

హరుని యక్కున నున్నట్టి శరణ విభుని

కెరుగ వలసిన దేముండు? యెరుక యేల?

(మార్గం పెద్ద వీరపు, అముద్రితము)

“శుభం భూయాత్”

ఆశీర్వాచనము - 1 :

పిండాకాశ స్థలము :

ఆధ్యాత్మిక జ్ఞాన పిపాస గల్గినట్టి సద్భక్తులంతవరకు జ్ఞాననిష్పత్తి స్థలము గురించిన విషయములను క్రితపు టాశీర్వాచనము వలన తెలిసికొనిరి.

లింగషట్ స్థలాంతరతమగు శరణ స్థలములోని పిండాకాశ స్థలము గురించి తెలిసికొనవలసి యున్నది. పిండాకాశ స్థలమున ప్రవేశించెడి శివయోగి పిండాకాశము బ్రహ్మాండాకాశములోకటేయని భావించి, తదనుగుణముగా నాత్మ పరమాత్మ లొకటేయని యెరుగును. ఈ విషయమును గురించి శ్రీ జగుద్గురురేణుకా చార్య భగవత్ పాదుల వారు నగస్త్వనకీ విధముగా నుపదేశమునిచ్చిరి.

యథా పిండస్థ ఆకాశస్తథాఽత్మా పూర్ణ ఉచ్యతే॥

ఏతదర్థవివేకో యః పిండాకాశస్థలం విదుః॥

(సి. శి. 19-51)

దీని తాత్పర్యమేమనగా నేవిధముగా పిండము లేదా శరీరములో నుండెడి యాకాశము పూర్ణమైనదని చెప్పబడుచున్నదో నదే విధముగా పిండములో నుండెడి యాత్మయు పూర్ణమైనదని చెప్పబడుచున్నదనెడి విశిష్ట జ్ఞానమెవ్వరికి యుండునో అట్టి వానిని పిండాకాశ స్థలియని యందురు.

“ఏక ఏవ హి భూతాత్మభూతే భూతే వ్యవస్థితః” అనెడి యమృత బిందోపనిషత్తు వాక్యము చెప్పిన యటుల నొక్కడే యైన పరమాత్ముడు సర్వత్ర వ్యాపించి యున్నాడు. ఒకే యొక మహాకాశము ఘట మరాదులలో ఖండితమై యుండినట్లు దోచుచున్నను వాస్తవముగా నయ్యదియొక్కటే యనెడిది సత్యము. దేహస్థుడైనట్టి యాత్మయు నట్టిదే. ప్రతి యొక్క పిండములో నుండెడి యాత్మయును నొకేఋనియును, యఖండమైనదనియును యెరుగవలెను. జ్ఞాన నిష్పత్తి స్థలములోని శివయోగి కిట్టి జ్ఞానము కలుగగా నతడు పిండాకాశుడగుచున్నాడు.

ఈ విషయము నింకను స్పష్టపరచుట కొరకు పూజ్యపాదులు నగస్త్వ మహర్షి నుద్దేశించి యీ క్రింది యుపదేశమునిచ్చిరి.

ఘటోపాధిర్యథాఽకాశః పరిపూర్ణః స్వరూపతః॥

తథా పిణ్డస్థితో హ్యేత్యా పరిపూర్ణః ప్రకాశతే॥ (సి. శి. 19-52)

దీని తాత్పర్యమేమనగా నే ప్రకారముగా ఘటరూపమైన యుపాధిలోని యాకాశమేవిధముగా పరిపూర్ణమై యుండునో అదే విధముగా బిండ స్థమైనట్టి యాత్మ పరిపూర్ణమైనదై ప్రకాశించుచుండును.

పాంచ భౌతిక ప్రపంచము నందున నాకాశము మాత్రమే యాత్మతో పోల్చుటకు తగినదై యున్నది. అది యాత్మవలె వ్యాపకత్వము మరియు సూక్ష్మత్వమును గలిగి యున్నది.

అంతః స్థితం పరాకాశం శివమద్వైతలక్షణమ్॥

భావయేద్ యః సుమనసా పిండాకాశః స ఉచ్యతే॥

శివాగారమిదం ప్రోక్తం శరీరం బోధదీపితమ్॥

షట్ప్రితత్వఘటితం సుమనః పద్మపీఠకమ్॥

పరాకశ స్వరూపోహి ప్రకాశః పరమేశ్వరః॥

హృదాకాశ గుహలీనో దృశ్యతేఽస్త్రః శరీరిణాం॥

(సి. శి. 19-53-55)

దీని తాత్పర్యమేమనగా నేవిధముగా నద్వితీయమైనట్టి చిదాకాశ స్వరూపుడైన వాడే శివుడనెడి యఖండమైన విధముగా దృఢమైనట్టి మనస్సు చేత భావించుటే పిండాకాశము.

“ఏక ఏవ రుద్రో నద్వితీయాయతస్థే”

“శివ ఏకో ధ్యేయః శివంకరః” మొదలగు శ్రుతి వచనముల యందున శివుడొక్కడే అయి యున్నాడని చెప్పబడినది. అతనికి సరి సమానమైన వారు వేరుగా నెవ్వరును లేరు. అందుకే, అతనిని ఆత్మస్వరూపముగా భావించికొని ధ్యానించవలెననియుపదేశింపబడినదని గ్రహించగలరు. ఈ విధముగా శ్రుత్యాగమములు శివపరమాత్ముని యఖండత్వము ప్రతిపాదించబడినది. వస్తువు స్థితియునట్లులే గలదు. అయితే సాధకుడెంతవరకు

నా విధముగా ధ్యానాసక్తుడు కాడో అంతవరకు నతనికి దీని యవగాహన గలుగదు. ఈ కారణముననే శ్రీ భగవత్పాదుల వారు “సుమనసా భావయేత్” అని ప్రబోధించిరి. మనస్సులోని వికృతత్వమును దూరము చేసికొని సాత్విక భావమును పెంచికొనవలెను.

అప్పుడు గాని యది సుమనస్సు కాజాలదు. సుమనస్సు గల్గిన పిదప పిండ బ్రహ్మాండములలోన శివుడొక్కడే గలడని భావించికొని దాని విలక్షణమైనట్టి యానందము ననుభవించగలడు.

ఈ జగత్తు నందలి యెనుబది నాల్గు లక్షల ప్రకారముగా నుండెడి జీవరాశుల యందున మనుష్య జన్మ శ్రేష్ఠమైనదని యెంచబడినది. ఇంతే కాదు పూర్వమున తెలిపిన విధముగా నే మానవుని దేహము నందున శివధ్యానాదులు నడుచుచున్నవో ఆ దేహము సాక్షాత్తుగా శివమందిరమని పూజ్య పాదుల వారు సెలవిచ్చిరి.

“దేహః శివాలయః సాక్షాత్ తత్రాస్తే పరమః శివః” అనెడి వాతులోత్తరాగమపు వచనము చెప్పినయటుల మానవుని దేహము శివాలయమై యున్నది. ఈ శివాగారము శివాది భూమ్యాంతము వరకును గల ముప్పది యారు తత్త్వములనెడి స్తంభముల చేత నిర్మింపబడినది. ఇట్టి శివాలయము నందున సుమనస్సనెడిదే పద్మ పీఠము. ఇచ్చట జ్ఞానమే దీపముగా నుండును. పరాకాశ స్వరూపుడైన పరమేశ్వరుడు హృదయాకాశమనెడి గుహ యందున నడగి కూర్చుండి యున్నాడు. గురూపదేశమూలకముగానా గుహ యందున నెవ్వరుబోధ దీపమును ప్రజ్వలించుట వారి కతడును భవ గోచరమగు చున్నాడని పూజ్యపాదులు తెలియజేసిరి.

వెలుపల దేవాలయములను నిర్మించి దేవతా విగ్రహములను ప్రతిష్ఠాపన చేసెడి క్రియను మనము బహుళ ప్రదేశములలో చూస్తూ ఉన్నాము. ఈ వ్యవహారములయందున మనుష్యులు దేవాలయమును నిర్మించుదురు.

మానవ దేహ ధారియగు సద్గురువుల వారు నానతి నివ్వగా నొక శిల్పి సులక్షణమైనట్టి మూర్తిని మలచి ఇచ్చుచున్నాడు. శ్రీ గురువద్దానికి సంస్కారమును జేసి మంత్ర సామర్థ్యము చేత చేయబడెడి యభిషేకాది క్రియల మూలకముగా విగ్రహము నందున నుండెడి శిలాత్వమును దూరము చేసి, శివకలాసంయోజనమును జేసి, శివలింగాదుల యందున ప్రాణప్రతిష్ఠను జేసిన పిదప మూర్తిని మందిరముల యందున స్థాపించుదురు.

భక్తులైన వారు దేవాలయముల కడకు పోయి భక్తితో భజించి తమ మనోకామనను పూర్తి చేసుకొనుచున్నారు. ఈ వెలుపలి దేవాలయములు మానవ నిర్మితములు. దేహమనెడి దేవళము దీని కంటెను విలక్షణమైనదై యుండును. దేహమనెడిది దైవ నిర్మితమైన దేవళము. అందుచేత దీనినిదివ్యమైనట్టి దేవాలయమని పిలువవలెను. ఈ దివ్య దేవళమున శివుడెవ్వరి చేతనూ ప్రతిష్ఠాపన చేయబడిన వాడు కాదు. “తత్ సృష్టా తదేవాను ప్రావిశత్” అనెడి శ్రుతి వచనాను సారముగా శివుడు స్వతఃగా తానే దేవాలయమును నిర్మించి దానిలో తన చేత తానే ప్రతిష్ఠితుడై యున్నాడు. అందుకే వీరశైవ సిద్ధాంతమునందున దేహమనెడి దేవుని మందిరము నందలి శివుని వీక్షించ వలెననియును వెలుపలి దేవాలయముల కంటెను దేహమనెడి దేవాలయమే గొప్పదని చెప్పబడినది.

ఈ విషయమున బసవన్న గారు చెప్పినట్టి యీ వచనము గమనార్హమైనదై యున్నది.

ఉళ్ళవరు శివాలయ మాడువరు
నానేన మాడువె బడవనయ్యా
ఎన్న కాలేకంభ, దేహవె దేగుల
శిరవె హొన్న కలశవయ్యా
కూడల సంగమ దేవా! కేళయ్యా
స్థావరకైళి వుంటు, జంగమకైళివిల్ల

దీని తెలుగు రూపమిది :

ఉన్నవారు శివాలయము జేతురు
నేను దేనిని చేసెద? బడుగునయ్యా

నా కాలే కంభము దేహమే దేవళము
 శిరమే పొన్ను కలశమయ్యా!
 కూడలసంగమ దేవా! వినుమయ్యా
 స్థావరమునకు చెడుగలుగును
 జంగమునికి చేటు లేదు.

ఈ వచనము ప్రకారము, దేహమే శ్రేష్ఠమైన దేవాలయము.

ప్రతి యొక్కరి హృదయాకాశమనెడి గుహమందున పరమాత్మ నివసించి యున్నను మన దేహము నందలి యింద్రియము లన్నియును బహిర్ముఖముగా నుండుట చేత మనము లోపలికి చూడక దానిని మరచి వెలుపలకు తిరుగుచున్నాము. “కశ్చిద్ధీరః ప్రత్యగాతానమైక్షత్ వ్యావృత్త చక్షుః అమృతత్వమిచ్ఛన్” అనెడి శ్రుతి ప్రమాణము ప్రకారముగా మనోవికారములకు లోను గాకుండగ నుండెడి యెవ్వరో నొక్క ధైర్యశాలితన యింద్రియముల నన్నింటిని యంతర్ముఖముగా జేసికొని యంతస్థుడైన పరమాత్మ స్వరూపము ననుభవించుచున్నాడుమనోవృత్తి యంతర్ముఖముగా నుండెడి వాని జతకు నా హృదయాకాశమున గురువు యొక్క బోధ రూపమైన దీపము ప్రజ్వలించుట వలన నతనికి హృదయ గుహయందలి పరాత్పర వస్తువు గోచరించును.

జగత్తు నందున మనికిపట్టునుగాని మందిరమును గాని నిర్మించునప్పుడు వలయు వస్తువులొకే విధముగా నుండును. రాళ్ళు, మట్టి, కట్టెలు, ఇటుకలు, ఇనుము, సిమెంటు, సున్నములనెడివే యీ వస్తు సామాగ్రి. అయితే నిర్మితమైనట్టి భవనము నందునదేవుని యొక్క నిత్య నివాసముండెడి స్థానమునకు మందిరమనియు, సంసారులు వసించెడి భవనమునకు మనికిపట్టు లేదా గృహమనియును పేర్లెడబడుచున్నవి. మందిరము గురించి యుండెడి శ్రద్ధా భావనయిల్లు యెడల నుండజాలదు. ఎన్నియో సందర్భముల యందున భక్తులైన వారు మందిరములో దేవుని విగ్రహము యొక్క దర్శనమును పొందుట యసాధ్యమైనప్పుడు మందిరము యొక్క శిఖరమును దర్శించి తమను తాము ధన్యులైన వారిగా భావించి కొనుచున్నారు.

మందిరము యొక్క పరిక్రమమును చేసి మందిరపు వెలుపలి వలయమునకే నమస్కారమును జేసెడిభక్తులును గలరు. ధనికులు కట్టించినట్టి మనికి పట్టులు మందిరము కంటెను భవ్యములు, ఆకర్షణీయములు, బహుమూల్యము గల వస్తువుల చేత గూడియున్నవై యుండును. అయినా దానిని నమస్కరించుటగాని, పరిక్రమము చేయుటయుగాని కన్పట్టదు. దీనికి గల కారణమేమనగా మందిరముల యందున భగవంతుడు నివసించునని భావింపబడుచున్నది. ఇటులనే జగత్తున నుండెడి మనుష్యుల శరీరములు సమాన తత్త్వముల చేత నిర్మాణమై యున్ననూ, యెవ్వరి శరీరము నందున భగవంతుని సాక్షాత్కారము గల్గి యున్నదో అంతటి శివయోగుల శరీరములు దేవాలయములుగా బిలువబడుచున్నవి. అవి లోకమునందున పూజ్యమూ అయి యుండును. అందుచేతనే పిండాకాశ స్థలపు శివయోగి యొక్క శరీరమును మందిరముతో పోల్చుట నిచ్చట గానవచ్చును.

గర్భగుడి యందున నుండెడి దేవతా విగ్రహము మనకు కనిపించవలెనన్నచో నచ్చట నొక దీపము యొక్క ఆవశ్యకత యుండును. అందుకే ప్రాచీన కాలము నుండియూ గర్భగుడుల యందున నెయ్యి లేదా నూనెల నందాదీపమును కాయుచు నుండెడి దానిని గాంచుచున్నాము. అటులనే ముప్పది యారు తత్త్వముల చేత నిర్మింపబడిన మన శరీరమనెడి దాని గర్భగుడి యందున, అనగా హృదయ కుహరమునందున పద్మపీఠము మీద పరమాత్ముని నివాసము గలదు. గర్భ గుడి యందున దీపము లేప్పుడు నిచ్చటి విగ్రహము కనిపించని యటుల హృదయ మందిరము నందున బోధా దీపము లేకుండుట చేత నందరి హృదయస్థుడైన శివునియనుభవించ వీలుపడదు. అద్దాని యోగ్యతా సంపన్నులైన శివయోగులు జ్ఞాన జ్యోతి మూలకముగా నా పరమాత్ముని సాక్షాత్కారమును బడసిన వారై యుందురు. ఇచ్చట శివయోగి యొక్క స్థూలశరీరమే మందిరము. అతని పరిశుద్ధమైన మనస్సే పద్మపీఠము, అతని హృదయము నందున ఉదయించిన జ్ఞాన జ్యోతియే యచ్చట యుండెడి నందా దీపమని తెలిసకొనవలయును.

తన దేహము నందున శివుని గాంచెడి శివయోగి యొక్క దేహమును శ్రీజగద్గురు భగవత్పాదుల వారు మందిరము తోపోల్చగా, భగవద్గీతలో నిర్దానికి క్షేత్రమనెడి పేరు నివ్వనైనది. ఏ స్థలము నందున దేవుని నివాసముందునో దానినే క్షేత్రమనియందురు. మన దేశమున తీర్థాల కెంతో

ప్రాముఖ్యత యివ్వబడినది. మనుష్యుడు తన భోగభూమియైన మనిషిపట్టును విడిచి పెట్టి యోగభూములైన క్షేత్రములకు దర్శనార్థమై వచ్చి, ఆయా క్షేత్రములయందున నివాసము చేసిన పిదప, ఆయా క్షేత్రముల యొక్క ప్రభావము మూలకముగా నతని యంతఃకరణము పరిశుద్ధమగు చున్నది. ఇటుల పరిశుద్ధుని గొనిన యంతః కరణము నందుననే చివరకొక దినమున బరమాత్ముని యనుభూతి యగుచున్నది. ఈ స్థితి యెప్పుడు ప్రాప్తమగునో అప్పుడే దేహము క్షేత్రమువలె పూజ్యమని యెన్నబడును. మరల మరల క్షేత్రదర్శనమును జేసికొనుట వలన గల్గెడి ప్రయోజనమేమనగా చివరికొక దినమున తన దేహమునే క్షేత్రముగా పరివర్తన చేసుకొనునని గ్రహించగలరు.

వీరశైవ సిద్ధాంతము నందున స్థూలదేహము మీద యిష్టలింగమును ధరించెడి పద్ధతి యనాది కాలము నుండియూ వచ్చుచున్నది. ఈ ధర్మము యొక్క సంస్థాపనాచార్యులైన జగద్గురువులు పంచాచార్యులు దేహము మీద లింగమును ధరించెడి యీ తత్త్వమును నుపదేశించి వెలుపలి దేవాలయము కంటెను దేవాలయముగామార్చికొనబడిన దేహమే యుత్తమమైనదని యుద్ఘోషించి రనెడిది కన్పట్టుచున్నది. బాహ్యములోని యీ యిష్టలింగము మూలకముగానే సాధకుడైనవాడు శివయోగ మార్గముననుసరించి తన యంతరంగములోని ప్రాణ లింగ భావలింగముల యనుసంధానము చేయుటను ప్రారంభించును. ఇటుల నీ శివయోగి యొక్క శివయోగ సాధన బలపడి చివరన “శివోహం” అనెడి భావన దృఢపడును. ఈ ‘శివోహం’ అనెడి దానిని వీరశైవాచార్యులు భావలింగమని పిలిచిరి. దీనినే మహాలింగమని పిలిచెడి పద్ధతియును గలదు. ఇటుల శివయోగి యైనవాడు తన హృదయము నందున చిదాకాశ రూపమైన మహాలింగము యొక్క యనుసంధానమును చేయుచు, తన హృదయము నందలి చిదాకాశ రూపమైనట్టి మహాలింగము యొక్క యనుసంధానమును చేయుచు తన యొక్క యాత్మనే పరమాత్మ రూపముగా దెలిసికొనిన పిదప నతనికి పిండాకాశుడను సంబోధన లభ్యమగును.

శివయోగి యొక్క కాయమును శివ పురముతో పోల్చెడి ప్రయత్నమును నీ యుపదేశములోన గాంచగలము.

ఏతచ్చివ పురం ప్రోక్తం సప్తధాతుసమావృతమ్|

అత్ర, హృత్పంకజం వేశ్య సూక్ష్మాంబరమనోహరమ్||

తత్ర సన్నిహితంసాక్షాత్ సచ్చిదానందలక్షణమ్|

నిత్యసిద్ధః ప్రకాశాత్మా జలస్థాకాశ వచ్చివః|| (సి.శి. 19-56)

ఈ యుపదేశము యొక్క సారాంశ మేమనగా సప్తధాతువుల చేత సమావృతమైన యీ శరీరము శివపురమని పిలువబడినది. ఇందులోని దైనట్టిదియును, సూక్ష్మాకాశముతో కూడికొని యున్నట్టి దియు నయిన హృదయ కమలము నందున శివపురముయొక్క యంతఃపురముండును. అది శివుని స్థానమై యున్నది. దీనితో సాక్షాత్తు సచ్చిదానంద స్వరూపుడును, నిత్య సిద్ధుడును, ప్రకాశమానుడు నయిన శివుడు జలములో విరాజమానమై యుండెడి యాకాశము భాతి ప్రకాశించుచుండును.

ఇచ్చట గ్రహించ వలసిన విషయమొకటి గలదు. బ్రహ్మాండములోను పిండాండములోను ఆకాశము గలదు. ఈ రెండును భిన్నమైనవి కావు. అభేదము గలదని గుర్తించవలెను. అదే విధిని బహిరాకాశములో నుండెడి వాడగు శివునికిని, పిండాకాశములోని శివునికినిభేదములేదు.

శివుడొక్కడే యిరు ప్రదేశములలో కన్పట్టును. అదెట్లులనగా విశాలమైన జలరాశిలో కనిపించెడి యాకాశమునకును, నుపరితలమున నుండెడి యాకాశమునకును బేదముండదు కదా. బహిరంగములోని శివుడే యంత రంగమున నుండునని గ్రహించగలరు.

అపరిచ్ఛిన్నుడైన శివుడు పరిచ్ఛిన్నమై యుండెడి హృత్కమలము నందున యెట్లుల నుండగలడనెడి ప్రశ్నను దృష్టి యందిడికొని శ్రీ భగవత్ పాదుల వారి యుపదేశము నిచ్చిరి.

అంతరాకాశ బింభస్థమశేషోపాధివర్జితమ్|

ఘటాకాశ మివాచ్ఛిన్నం భావయేచ్ఛిన్మయం శివం|| (సి.శి. 19-57)

దీని తాత్పర్యమేమనగా హృదయాకాశబింబము నందున సుస్థితి నుండెడి వాడును, సమస్తోపాధుల నుండియు రొత్తమును పొందినవాడును, చిన్మయుడైన శివుడు ఘటాకాశము వలె పరిచ్ఛిన్నుడై యుండునని భావించికొనవలెను.

పిండాకాశ స్థలమున నుండెడి శివయోగి శ్రీ రేణుక భగవత్పాదులవారి యాదేశానుసారముగా దేహమునే కైలాసముగా భావించి కొనవలెను. కైవల్య ప్రదుడు కైలాసమున నుండి యున్నట్లులే తన హృదిలోను గలదని భావించి కొనవలెను. అంతర్ముఖుడై హృత్కమలమనెడి యంతః పురమున విరాజిల్లెడి శివుని దర్శించి శివునితో సామరస్యమును పెంపొందించి కొనవలెను. సాధకులీ విషయమును గ్రహించి పిండాకాశ స్థలని నుండి ప్రేరణను పొంది యాధ్యాత్మిక ప్రగతిని సాధించవలెనని యాశీర్వదించినది.

ఓం శాంతిః శాంతిః శాంతిః

విశేష ప్రతిపత్తి :

శ్రీ కాశీ జగద్గురువులు చంద్రశేఖర శివాచార్యులవారు నాత్మ పరమాత్మల కభేదము గలదని తెలియజెప్పిరి. ఇది తెలిసికొనిన వాడే పిండాకాశ స్థలియని తేల్చి చెప్పిరి.

పిండాకాశమనెడి పదము తాత్విక భావమునకు సంబంధించిన యంశము. పిండమనగా కాయము. “ఏతత్ శివపురం ప్రోక్తం సప్తధాతు సమావృతం” యనెడి భగవత్పాదుల వారి వాక్కుల (సి.శి. 19:56) ప్రకారము సప్తధాతువులతో కూడియున్న శరీరమే పిండమనబడుచున్నది. శివ-జీవాభేద బోధచేత దీపితమైన దేహము శివాలయమగునని తెలుపబడినది. (సి.శి. 19 : 54). దేహమే దేవాలయమనెడి యుపనిషత్ప్రహ్లా వాదుల వాక్కులను, దేహవేదేగుళ మనెడి బసవేశ్వరుల వాక్కులును స్మరణీయములు.

ప్రతికాయములోను నొక యాకాశముండునని భావించబడుచున్నది. ఛాందోద్యోగోపనిషత్తు దీనికి ఆభ్యంతరాకాశమనెడి పేరిడినది. కొందరు దీనిని అంతరాకాశమని పిలుతురు. మరికొందరు దీనిని చిదాకాశమనియును పిలుతురు. శ్రీ భగవత్పాదుల వారు నీ యాకాశమును పిండాకాశమనెడి పేరుతో పిలిచిరి.

శివునిలోను నొక ఆకాశముండుననియును, దానిని పరాకాశమని యందురనియును తెలియుచున్నది. ఇది అపరిచ్ఛిన్నమైనదై అపరిమిత స్వభావము గలదైయుండునని తెలుపబడుచున్నది. ఛాంద్యోపనిషత్తు నిద్దానిని బ్రహ్మాకాశమని పిలువగా శ్రీ భగవత్పాదుల వారు దీనిని పరాకాశమనెడి పేరుతో గుర్తించిరి.

సామాన్యునికి యీ రెంటిలోను భేదము కన్పట్టును. దేహోపాధియందున నుండెడి పిండాకాశము పరిమితమైనదిగాను పరిచ్ఛిన్నమైనదిగాను దోచును. ఇట్టి దృశ్యధర్మ భేదదృష్టిని ప్రతిపాదించెడి ద్వైతమున కనుగుణముగా నుండియున్నది. శక్తి విశిష్టాద్వైత సిద్ధాంతమీ వాదన నంగీకరించదు. అభేద దృష్టిని ప్రతిపాదించెడి యీ వాదము ప్రకారము భేదబుద్ధి యనెడిదొక భ్రమ. మాయయే యీ భ్రమకు జన్మభూమి. మాయ మిశ్రితత్వముల కనుబంధముగా నుండెడి అవిద్య వలన గల్గును. అవిద్య శుద్ధ విద్యల నధిగమించి, క్రియాశక్తి విశిష్టమైన యీశ్వరతత్త్వమును దాటి, యిచ్ఛాశక్తికి నెలవైన సదాశివతత్త్వము నతిక్రమించి శివుని సన్నిధి నశక్తిస్థానమున నుండెడి శరణునకు భేదబుద్ధి జనించునే?

ఈ స్థలమున సాధన చేసెడి వాడు పరాకాశము మరియు పిండాకాశముల మధ్యన భేదమును గాంచదు. అభేదమును దర్శించును. పంచభూతములలో నొకటైన యాకాశము జలకుల కుంభములలో నేవిధిన పరిచ్ఛిన్నమైన దానివలె గోచరించునో అదేవిధముగా పరాకాశము దేహియందు పిండాకాశమై గోచరించును. ఘటము భగ్గుమైన పిదప ఘటాకాశము ఆకాశములో లీనమైన యటులే కాయము నిర్గమించగా పిండాకాశమనెడిది పరాకాశములో లీనమేననెడిది యీ స్థలియొక్క యెరుకలో నుండెడి యంశము. అందుకే యితడు పిండాకాశస్థలిగా గుర్తింపబడినాడని గ్రహించగలరు. పిండాకాశ పరాకాశములో నభేదమును గాంచెడి వాడే పిండాకాశ స్థలియని తెలిసికొనగలరు. ఇట్టి వాని కాయమే కైలాసమని చెప్పబడినది. శ్రీ బసవేశ్వరుల వారి క్రింది వచనమును గనుడి :

శరణ నిద్ర గైదదె జప కాణిరొ

శరణనెద్దు కుళితదె శివరాత్రి కాణిరొ

శరణ నడెదదె పావన కాణిరొ

శరణ నుడిదదె శివతత్త్వ కాణిరొ

కూడల సంగన శరణన

కాయవె కైలాస కాళిరొ (శ్రీ బసవేశ్వర వచ. 872)

ఈ వచనపు తెలుగు రూపమిది :

శరణుడు నిద్రజేసినచో జపము గాంచుడో
 శరణుడు లేచి కూర్చుండిన శివరాత్రి గాంచుడో
 శరణుడు నడిచినదే పాపనము గాంచుడో
 శరణుడు నుడివినదే శివతత్త్వము గాంచుడో
 కూడల సంగని శరణుని
 కాయమే కైలాసము గాంచుడో

“ఏతత్ శివపురం ప్రోక్తం” అనెడి శ్రీ భగవత్పాదుల వారి వాక్కులను గురించి వ్యాఖ్యానించుచు, “సప్త ధాతుభిః పూర్యత ఇత్యేతచ్ఛరీరమేవ శివపురం పత్తనమిత్యర్థః” అని నుడివిని మరితొండదార్కులవారి నుడువులు స్మరణీయములు. ఇట్టి శివాగారములో శరణుడు గాంచెడి శివదర్శనము గురించి తెలిపెడి క్రింది వచనమును గనుడి :

బెళగి నొళగణ బెళగు మహాబెళగు ।
 శివశివా, పరమాశ్రవె తానాగి,
 శతపత్ర కమళ కర్ణికా మధ్యదల్లి
 స్వతః సిద్ధనాగిప్ప నమ్మకూడల సంగమదేవ (శ్రీ బసవేశ్వర వచ. 816)

దీని తెలుగు రూపమిది :

వెలుగులో వెలుగు మహా వెలుగు!
 శివశివా! పరమాశ్రయమే తానై
 శతపత్రకమల కర్ణికా మధ్యమందున
 స్వతః సిద్ధుడుగా నుండును
 మాడు కూడల సంగమ దేవుడ
 “శుభం భూయాత్”

ఆశీర్వాచనము - 1 :

బింద్వాకాశ స్థలము :

ఆగమ శాస్త్రమునందున నాదము, బిందువు మరియు కళ యనెడి శబ్దములు సుపయోగింపబడినవి. నాదమనగా శివుడనియును, బిందువనగా శక్తియనియును కళయనగా జగత్తనియును తెలుపబడినది. అయితే కొన్ని యాగములలో బిందువనగా శివుడని చెప్పబడింది. కిరణాగమమునందలి యీ ప్రమాణము గమనించదగినదైయున్నది.

సదాశివాది తత్త్వానాం కారణం వ్యాపకః పరః ।
 బిందురూపః శివో ధ్యేయో బింద్వాకాశ ఇతీర్యతే ॥

బిందువనగా శివుడని భావించుటలోనే యాచిత్యము గలదని గ్రహించగలరు. పరశివుడు ప్రతియొక్కరి శరీరమునందున నాత్మరూపముగా నెలయుచున్నాడు. బిందురూపమున నుండెడి యాత్మయు నాకాశమువలె సర్వత్ర వ్యాపించియున్నది. ఈ విషయము నెరిగిన పిందాకాశ స్థలము బిందాకాశ స్థలమనిపించికొనును. ఇట్టి యంశములను శ్రీ రేణుక భగవత్పాదులవారు లింగస్థలములలో నొకటియగు శరణ స్థలములోని బింద్వాకాశస్థలమును నుపదేశించిరి.

శ్రీ భగవత్పాదుల వారు శ్రీ యగస్త్యబ్రహ్మ సుద్దేశించికొని యీ విధముగా నుపదేశించిరి :

యథాఽ కాల శో విభుర్జేయః సర్వప్రాణ్యుపరి స్థితః ।
 తథాత్మేత్యుపమానార్థం బింద్వాకాశస్థలం విదుః ॥ (సి.శి. 19-59)

ఈ యుపదేశపు భావార్థమేమనగా సమస్త ప్రాణుల యుపరితలముననుండెడి యాకాశమెటులైతే వ్యాపకమైనదని యెరుగబడుచున్నదో అటులనే యాత్మయును వ్యాపకమైనదని తెలిపెడి భావమును విద్వాంసులు బింద్వాకాశ స్థలమని యందురు. పరమాత్మకు నుపమానము నిచ్చుటకై సూక్ష్మముగా, సర్వత్ర వ్యాపకము నయినట్టి యొకేయొక భూతమేదనగా నాకాశమే. అందుచేత నిచ్చట నాకాశపు టుదాహరణ యివ్వనైనది.

ఈ స్థలపు విషయమును పూజ్యపాదులు విశ్లేషించుచు వాయువు యొక్క యుపమానము నిచ్చిరి. ఉపదేశము గనుడి :

యథైకో వాయురాఖ్యాతః సర్వప్రాణిగతో విభుః ।

తథాత్మా వ్యాపకః సాక్షాత్ సర్వప్రాణిగతః స్వయమ్ ॥ (సి.శి. 19-60)

దీని తాత్పర్యమేమనగా నే ప్రకారముగా వాయువొక్కటే సమస్త ప్రాణులయందున నుండునో అదే విధముగా వ్యాపకత్వము గల్గినట్టి యాత్మ సర్వజీవగతత్వముతో విరాజిల్లుచుండును.

ఆకాశము ప్రాణులలోపల వెలుపల వ్యాపించియున్న యటులే వాయువు ప్రాణుల లోపల వెలుపల వ్యాపించియున్నది. నాదము మరియు ఆకాశము సూక్ష్మముగా నుండుటచేత నెక్కుడు జనుల యనుభవమున కగోచరములైయున్నవి. వాయువు వీటికంటెను స్వల్పముగా స్థూలమైనదైయుండుటచేత నందరికినీ యనుభవ గోచరమైనదైయున్నది. అందుచేత ప్రతిపాద్య వస్తువు సర్వానుభవ సిద్ధమైన యుపమేయము మూలకముగా తెలియజేయుటకొరకు వాయువు యొక్క యుదాహరణ నివ్వనైనది. పృథ్వి, అగ్ని మరియు జలతత్త్వముల కంటెను వాయుతత్త్వము సూక్ష్మమైనదిగాను, వ్యాపకమైనదిగాను నయియున్నది. అయితే ఆకాశము కంటెను పరిచ్ఛిన్నమైనదై యున్నది. వాయుతత్త్వ మెల్లప్రాణుల యందున ప్రాణవాయువు రూపమున నివసించి యున్నది. ఆయా జీవుల జీవనమునకు నాధారమై యున్నది. వాయువు దేహమనుండి నిర్గమించగా, దేహము మృతదేహమగును. మూలతః వాయువొక్కటే యైనను కార్యము మరియు కార్యస్థానముల భేదముల మూలకముగా ప్రాణ, అపాన, వ్యాన, ఉదాన మరియు సమానములనెడివిగా విభజితమై యున్నది. ఈ అయిదు విభాగములే కాదు, నాగ, కూర్మ, కృకర, దేవదత్త మరియు ధనంజయుము లనెడి యుపప్రాణవాయువులు సహ ప్రతియొక్కరి దేహముల యందున నున్నవి. వాయువువలె నాత్మయు జీవులందరిలోను గలదు. వారి జీవనమున కాధారభూతమైనదై యున్నది. కాని యీ విషయమందరికినీ వేద్యముగాదు. అందరి కనుభవగోచరము కావలెననెడి యుద్దేశముతో నిట వాయువు యొక్క యుదాహరణ ఇవ్వనైనది.

వాయువు యొక్క వ్యాపకత్వము గురించి కరోపనిషత్తు క్రింది విధముగా దెలిపినది :

వాయుర్మథైకో భువనం ప్రవిష్టో

రూపం రూపం ప్రతిరూపో బభూవ

ఏకస్తథా సర్వభూతాంతరాత్మా రూపం

రూపం ప్రతిరూపో బహిశ్చ ॥

దీని భావమేమనగా నే విధముగా వాయువు తానొక్కటేయైనను భువనము నందున వివిధ రూపములను దాల్చియున్నదో అదే విధముగా పరమాత్మ వివిధములగు జీవులయంతరంగముల యందున వసించియున్నాడు.

శ్రీ రేణుకాచార్య భగవత్పాదుల వారు నాత్మను అగ్నితో పోల్చి క్రింది విధముగా నుపదేశించిరి :

యథా వహ్నిరమేయాత్మా సర్వతైకోపి భాసతే ।

తథా శంభుః సమాస్తాత్మా పరిచ్ఛేదవివర్జితః ॥ (సి.శి. 19-61)

దీని భావమేమనగా నెటులైతే పరిమితిలేని యగ్ని తానొక్కటే అయ్యియూ ఎల్లెడల ప్రకాశించుచున్నదో అదే విధిని తానొక్కటే అయినట్టి యాత్మ జీవులందరి యంతరంగములలో పరిచ్ఛేదము లేనివాడై విరాజిల్లుచున్నాడు.

అగ్నియొక్క రూపములనేకములని తెలుపబడినది. వీటిలో దివ్యాగ్ని, వడబాగ్ని, జరరాగ్ని, కాలాగ్ని యనెడివి గలవు. దివ్యాగ్ని యాకాసమునందున మెరుపు రూపమున నుండును. ఒకవేళ నయ్యది భూమి మీద పడినచో అట్టి ప్రదేశమున నుండెడివారు దగ్ధమగుదురు. అందుకే వ్యక్తులు సురుములను వినిన వెంటనే పిడుగుపడునేమో యనెడి భయమునకు గురియై గడగడలాడెదరు. పరువులు పెట్టి సురక్షితమైన ప్రాంతమునకు వెడలెడి వారును గలరు. వడబాగ్ని సంధ్రములో దాగియుండును. అది సముద్రములోని నీటినంతయును నింకిపోవునటుల చేయగలదు. జరరాగ్ని జీవుల యుదరముననుండును. తినిన పదార్థములను పచనము చేయును. మృత దేహములను దహించుట కుపయోగపడుదానిని కాలాగ్నియని యందురు.

వాయువువలె అగ్నియును నెల్లకడల వ్యాపించియున్నది. అప్రకటిత రూపములో నుండుటచేత నయ్యది కంటికి కనిపించదు. ప్రకటితము కానంతవరకు అగ్నివలన ప్రమాదముండదు. ఈ సందర్భమున నగ్నిపుల్ల నుదహరించవచ్చును. ప్రకటితమైన అగ్ని మన కంటికి కనిపించును. వాయువు కంటెను నియ్యది స్థూలమైనదని గ్రహించగలరు. అగ్నివలె ఆత్మకు వ్యాపకశక్తిగలదనెడిది గ్రహణీయమైనట్టి విషయము.

శ్రీ భగవత్పాదులవారు జీవాత్మ పరమాత్మల సంబంధము నెరిగించుట కొరకు బిందుప్రతిబింబముల నుదహరించిరి. గమనించుడి :

సర్వేషాం దేహినామస్తశ్చిత్ తతోఽయం ప్రకాశతే ।

తస్మిన్ ప్రతిఫలత్యాత్మశివో దర్పణవద్ విభుః ॥ (సి.శి. 19-62)

దీని భావమేమనగా ప్రతియొక్క జీవియొక్క అంతరంగమున జిత్రమనెడి యతి నిర్మలమైన జలముండును. ఆ జలమునందున విభుడైన పరమాత్మ దర్పణములోని బింబమువలె ప్రతిఫలించును.

ఒకే యొక వస్తువు దాని సమీపమున గల యనేకమైన దర్పణములలో ప్రతిబింబరూపమున దోచుచుండును. పరమాత్మయు తానొక్కడే యైననూ అందరి చిత్రములయందున నుండునని గ్రహించవలెను. జీవుల చిత్రములు దర్పణములవంటివని తెలిసికొనవలెను. నిర్మలమైన జలము దర్పణమువలె పనిచేయును. ఉపనిషత్తులలోను జలమును దర్పణమునకు ప్రతిగా సూచింపబడినట్లు దోచును. ఛాందోగ్య ఉపనిషత్తులోని యొక్క కథలో ప్రజాపతి యింద్రుని నుద్దేశించి మాట్లాడుచు నింద్రుడు తన రూపమును రంజణలో నింపబడిన నీరులో చూసికొనవలెనని చెప్పెను.

ప్రతియొక్కరి హృదయ కమలమునందున శివుడు బంధింపబడియున్నను నతడు పరిమితిలేనివాడై సర్వవ్యాపకుడై యున్నాడనెడి దానిని తెల్పుటకై శ్రీ భగవత్పాదులవారు క్రింది యుపదేశము నిచ్చిరి :

ఏకో వశీకృతః సంవితప్రకాశాత్మా పరాత్పరః ।

సర్వప్రాణిగతో భాతి తథాపి విభురుచ్ఛతే ॥ (సి.శి. 19-63)

దీని తాత్పర్యమేమనగా విశ్వమును మించి నిలిచుండెడి పరాశక్తి కంటెను నధికుడై యుండువాడును, పరాత్పరుడును, ఒక్కడే అయియుండెడి వాడును అయిన శివుడు నెల్ల ప్రాణుల హృదయముల యందున వశీకృతుడుగా నున్నను పరిచ్ఛిన్నుడు కాకుండ వ్యాపకుడై యున్నాడు. హారములోని మణులలో ననుసూతమైన సూత్రమువలె పరమాత్ముడందరిలో ననుసూతుడై యున్నాడు. అందుచేత నతని విభత్వమునకు నెట్టి యవరోధమేర్పడదు. శివుడు విభుడనెడి విషయము గ్రహణీయమైనదని గుర్తించగలరు.

శ్రీ భగవత్పాదులవారు తమ యుపదేశమునందలి చివరి యంశమును సూచిస్తూ క్రింది యుపదేశము నిచ్చిరి :

ఏక ఏవ యథా సూర్యస్తేజసా భాతి సర్వగః ।

తథాత్మాశక్తిభేదేన శివః సర్వగతో భవేత్ ॥

(సి.శి. 19-64)

దీని తాత్పర్యమేమనగా నొక్కడే అయిన సూర్యుడు అన్ని కాలములకు కారణభూతుడై సర్వత్ర ప్రకాశమానముగా గోచరించుచున్నయటుల శివుడు తన శక్తిభేదముల చేత విశ్వమంతటిని వ్యాపించిగొనియున్నాడు.

బిందురూపమున నుండెడి పరశివుడు సర్వవ్యాపకుడని తెలుపుటకే శ్రీ భగవత్పాదులవారు బహు విధములగుఱాహరణలనిచ్చిరి. ఆకాశవాయు వగ్నిజలాలు మరియు సూర్యుడు నందరికిని ననునిత్యము ననుభవములోనికి వచ్చెడివే. వీటి నుదహరించుటలోని యుద్దేశమేమనగా విషయమును సులభగ్రాహ్యముగా నుండునటుల చేయుటే. మీరందరు నీ విషయమును గ్రహించి, మీలోనే శివుడున్నాడనెడి దానిని తెలిసికొని శివానందము ననుభవించుట గావుత.

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులవారు శివుని విభుత్వము గురించియును, సర్వగతత్వమును గురించియు దెలియజెప్పిరి.

తాత్త్విక వాఙ్మయమున బిందువనెడి పదమునకు నొక ప్రత్యేకత గలదు. నాద, బిందు, కళలనెడివి మర్మగర్భితమైన పదములు. శాక్తేయులు బిందువు శక్తి స్వరూపమని యందురు. అయితే శైవులు బిందువనగా శివుడని భావింతురు. ఈ రెండు వాదములును కొంతమేరకు వాస్తవములైననూ పూర్ణ సత్యములు కావని తెలిపెడి వారును గలరు. వీరు చెప్పెడి దానిలో వీరశైవతత్వమిమిదియున్నది. అది యెట్లులో తెలిసికొందుము గావుత.

పరశివుడు నిర్గుణుడు. త్రిగుణముల కతీతుడు. వాఙ్మనంబుల కగోచరుడు. ఈ శివపర బ్రహ్మకు వేదములలోన “పవిత్ర”మనెడి పేరిడబడినది. ఈ విషయమును తెలిపెడి ఆంధ్ర మహాభారతములోని యీ ప్రమాణమును గనుడి.

అదికి నాది లోకములకన్నిటికిం ప్రభుడవ్యయుండువే
దాది పవిత్ర వాచక సహస్ర పరిస్ఫుట వాక్యరూపుడం
హోదళన ప్రకారక శుభోదయ కారణ దివ్యనాము డం
భాదయితుండు దృఙ్మహితఫాలుడు లోలుడు భక్తియుక్తికిన్

ద్రోణపర్వములోన నయిదవ అశ్వాసములో చెప్పబడిన యీ శివపరబ్రహ్మ తత్త్వమున కధికమైన ప్రచారము లభించలేదు. భగవద్గీత యొక్క ప్రాచుర్యము వలననే యిట్టి లోపమునకు గల కారణమని భావింపబడుచున్నది.

జగత్సృష్టి క్రమమును వివరించెడి క్రమములో శివపరబ్రహ్మలో వచ్చిన పరిణామాత్మకమైన మార్పుల గురించి వివరించుచు ప్రత్యభిజ్ఞాశైవము నాద, బిందువు మరియు కళల గురించి తెలుపును. శ్రీ చెన్న బసవేశ్వరుడు తమరి వచనములోన నీ యంశముల గురించి యీ క్రింది విధముగా తెలిపిరి :

అది అనాది ఆత్మవివేకముల
అనుభావ సంబంధమెటులుండునని
అదియే దేహము, అనాదియే ఆత్మ
ఈ అది అనాదులపైన నున్నదే పరమ ప్రణవము
ఆ పరమ ప్రణవము యొక్క పరమ ప్రకాశమే చిచ్ఛక్తి
ఆ చిచ్ఛక్తి సువర్ణ ప్రభుపైయున్న
పరమనాదమే సునాద బ్రహ్మము
ఆ సునాదపైనున్న సూక్ష్మలింగమే
నాదబిందుకళాతీతమైన జ్యోతిర్మయి లింగము
... ..
అజ్ఞానిని మెచ్చుడు కూడల సంగమ దేవుడు

(వ.సంఖ్య 5 శ్రీ రేకళిగె మఠం వీరయ్యగారి యనువాదము)

చెన్న బసవేశ్వరుల భావములను గ్రహించిన శివానుభావుడొకడు రచించిన యీ క్రింది పద్యమును గమనించుడి:

సీ॥ అచ్యుత బ్రహ్మమరాగోచరుండయ్యు
 వరశుద్ధభక్తైక వత్సలుండు
 నన్నాదబిందుకళాతీతుడయ్యునా
 శ్రితశిష్యవర్గ సంతతి కుటుంబి
 స్థిరసత్పరవ్యోమ సింహాసనుండయ్యు
 సాధకాత్మాంభోజ షట్పదుండు
 పరమాణుతరమహత్తర మూర్తియయ్యు స
 ల్లింగ జంగమ ప్రాణలీయ మూర్తి

ఆ. యనగ వినగ నాది కాదియై సన్మతి
 నెగడ బొగడ మహిమ దగిలి మిగిలి
 యున్న యసదృశ ప్రసన్నైక (అనుభవసారము, ప. 39)

“పరమాణుతర మహత్తర మూర్తి” యనెడి వాక్కులు శివుని యొక్క బిందు-విభవు రూపముల గురించి తెలుపుచున్నవని గ్రహించగలరు. ఇంచుమించుగా నిట్టి భావములనే యీ క్రింది శ్లోకములో గాంచగలము.

నాదాంతరమ్ మహారావం వేదాంతం తత్త్వరాజితమ్ ।

చిన్నాదం చిత్తకాబిందుం భావలింగమహంభజే ॥

(భావలింగాష్టకము, శ్లో.సం. 5, సోమనాథకవి ప్రణీతము)

శివపరబ్రహ్మ మొదట నిశ్చల నిరంజన మూర్తియై నిర్గుణుడై యద్వితీయుడై యుండెను. ఇతనిలో సృష్టిరచన చేయవలెననెడి తలంపు గల్గినే యొక కదలిక సంభవించెను. అతనిలోని కదలిక యొక్క పరిణామ ఫలముగా నాదము పుట్టెనని తెలుపబడినది. శివుడు నాదము రూపములో వ్యక్తమయ్యెనని యెరుంగవలెను. నాదబ్రహ్మనుండి బిందువేర్పడెను. అదియే సోమనాథుడు తెలిపిన పరమాణుతర రూపము. ఈ సూక్ష్మలింగము నుండియే సకలుడగు శివుని రూపమేర్పడెను. “ఇది మహతో మహీయాన్” అని నుతింపబడిన రూపము. ఇదియే విభురూపము. బిందురూపములోని శివునికిని, విభురూపములోని శివునికిని తనలోని బింద్వాకాశములోనుండి తన చిత్తములో ప్రతిఫలించెడి శివునికిని యభేదము గలదని భావించేవాడే బింద్వాకాశ స్థలీయుడని గ్రహించవలెను.

“శుభం భూయాత్”

ఆశీర్వాచనము - 1 :

మహాకాశ స్థలము :

లింగషట్ స్థలములలో నొక్కటిగా నుండెడి శరణస్థలమునకు చెందిన బింద్వాకాశము గురించి క్రిందటి యాశీర్వాచనమున సవిస్తారముగా తెలియజెప్పినది. తదుపరి స్థలముగా తెలుపబడిన మహాకాశ స్థలము గురించి యీ యాశీర్వాచనమున వివరింపబడును.

పిండాకాశమున నాత్మయుండుననెడి దానిని యింతకంటెను క్రితమే తెలుపబడినది. బ్రహ్మాండములో మహాకాశములో పరమాత్మ వ్యాపకరూపములో నుండునని చెప్పబడినది. పరమాత్మ యీ జగత్తులో బిందువు రూపములోను సింధువు రూపములోను నుండునందురు. బిందువు సూక్ష్మరూపము కాగా సింధువు మహాస్థూలమైనదగు వ్యాపక రూపమగుచున్నది. అందుకే శ్రుతి “అణోరణీయాన్ మహతో మహీయాన్” అని శివుని స్తుతించినది. అణువుకంటెను సూక్ష్మముగాను, మహనీయమగుదాని కంటెను మహనీయమగురూపమున నుండియున్నవాడు

పరమాత్మయని యీ శృతి వాక్కులోని భావమని గ్రహించగలరు. జీవాత్మ పరమాత్మలకు నభేదము గలదని తెలిసికొనినట్టి బింద్వాకాశ స్థలములోని శివయోగి మహాకాశ స్థలదనబడునని తెలుపబడినది.

క్రింది యుపదేశమును గమనించుడి :

పిణ్డాణ్డస్థం యథాకాశం న భిన్నం తద్వదాత్మనః ।

అభిన్నః పరమాత్మేతి మహాకాశ స్థలం విదుః ॥ (సి.శి. 19-65)

దీని భావమేమనగా పిండములోను అండములోను నుండియున్న యాకాశమెట్లుల నొకటే యగుచున్నదో అదే విధముగా నాత్మ మరియు పరమాత్మ మధ్య భేదములేదని యే స్థలమున తెలిసికొనబడుచున్నదో ఆ స్థలము మహాకాశస్థలమనబడును.

పిండకాశమనెడి దేహిలో నుండెడి చిదాకాశమని యింతకంటెను క్రితముననే తెలుపబడినది. అండమనగా బ్రహ్మాండమని గుర్తించవలెను. బ్రహ్మాండమందున యఖండమైనట్టి సువిశాలమైన యాకాశము గలదు. సామాన్యులకీ రెండును భిన్నమైనవని దోచును. ఉపాధులు భిన్నముగా నుండుటచేత నుపహితములలో భిన్నత్వముందునని వీరు భావింతురు. ఈ భావన నిరాధారమైనదని తెలుపుటయే భగవత్పాదుల వారి యుపదేశము యొక్క లక్ష్యమని గుర్తించవలెను. వీటిలోన భిన్నత్వము లేదనియును, వీటిలో నుండెడి ఆత్మ పరమాత్మలకు భేదము లేదని తెలుపుట శ్రీ భగవత్పాదుల వారి ఆశయమైయున్నది. ఈ విషయమును సోదాహరణముగా వివరించుటకొరకు క్రింది యుపదేశము శ్రీ భగవత్పాదుల వారిచే కటాక్షింపబడినది:

యథా న భిన్నమాకాశం ఘటేషు చ మలేషుచ ।

తథాదేషు చ పిండేషు స్థితోహ్యత్మా న భిద్యతే ॥ (సి.శి. 19-66)

దీని తాత్పర్యమేమనగా ఘట మరాదులలో భిన్నమై దోచెడి యాకాశము వాస్తవముగా నభిన్నమైనది. అదే విధముగా అండపిండములలో నుండెడి యాత్మయును భిన్నమైనది కాదు.

సామాన్యదృష్టితో చూసినచో ఘటము మరియు మరము భిన్నముగా నుండెడి యుపాధులు. వాటిలో నుండెడి ఆకాశములో భిన్నత్వము లేదనెడిది సర్వజన విదితమైన విషయమే. ఇదే విధముగా ఆత్మ-పరమాత్మలొక్కటే యని గ్రహించవలెనని శ్రీ భగవత్పాదులవారు బోధించిరి.

పరమాత్ముని నెవ్వరు వ్యాపకునిగా భావించరో వారికి దుర్గతి ప్రాప్తించునని చెప్పబడినది. దేవీ కాలోత్తరమనెడి గ్రంథమున నీ విధముగా జెప్పబడినది :

వ్యోమాకారం మహాసూక్ష్మం వ్యాపకం యోన భావయేత్ ।

సంసారీ స భవేత్లోకే బీజకోశక్రిమిర్యథా ॥

దీని తాత్పర్యమేమనగా నెవ్వడు పరమాత్మను వ్యోమాకారునిగను, మహా సూక్ష్మరూపముననున్న వానిగను, వ్యాపకునిగను భావించడో వాడు ధాన్యపు గాదెలలో పుట్టుచు చచ్చుచున్న క్రిములవలె జనన-మరణముల నొందుచు నీ సంసారమునందున పరితపించుచుండును.

రైతులు వారి వారి నిత్యోపయోగార్థమై లేదా బీజములుగా నుపయోగించుకొనుట కొరకు ధాన్యమును నిలువచేయును. తగిన జాగ్రత్తలు తీసికొనని పక్షమున వాటిలో పురుగులు పుట్టెడి యవకాశము గలదు. ఈ పురుగులు స్వల్పకాలముననే మరణము నొందును. అజ్ఞానులిట్టి హీనమైన యోసులలో బుట్టి బాధలకు గురియగుచు కొన్నాళ్ళు బ్రతికి మరణింతురనెడిది యెరుగవలసిన విషయము. ఈ చావు-పుట్టుకలు నిరంతరముగా కొనసాగుచుండునని గ్రహించగలరు. ఇట్టి స్థితి కలుగకుండగ నుండవలెననినచో ప్రతియొక్కరు నాత్మజ్ఞాన సంపన్నులుగా గావలెనని తత్త్వవేత్తలు నుపదేశించుచు వచ్చుచున్నారు.

మహాకాశము భూతాకాశము కాదనియును, పరబ్రహ్మమైన మహాలింగమనియును దెలియచెప్పుటకై శ్రీ భగవత్పాదులవారు క్రింది యుపదేశమునిచ్చిరి :

అనిర్దేశ్యమనౌపమ్యమవాఙ్మానస గోచరమ్ ।
 సర్వతోముఖ సంపన్నం సత్తానందం చిదాత్మకం ॥
 కాలాతీతం కలాతీతం క్రమయోగాదివర్జితమ్ ।
 స్వానుభూతి ప్రమాణస్థం జ్యోతిషాముదయ స్థలమ్ ॥
 శివాఖ్యం పరమం బ్రహ్మ పరమాకాశ లక్షణమ్ ।
 లింగమిత్యుచ్యతే సద్భిర్యద్వినా న జగత్స్థితిః ॥ (సి.శి. 19 : 67-69)

దీని తాత్పర్యమేమనగా నిర్దేశ్యము నతులనీయమును, వాక్కుకు మనస్సుకు నందని వాడును, సర్వతోముఖుడును సచ్చిదానంద స్వరూపుడును, కాలాతీతుడును, నష్టత్రింశత్ కళల కతీతుడు, సుతృత్వాది క్రమముల లేనివాడును, స్వానుభూతియే ప్రమాణముగా గలవాడును, సూర్యచంద్ర నక్షత్రాదుల యుత్పత్తికి మూలకారణుడును, పరమాకాశ స్వరూపుడు నయిన శివయనెడి పేరుగల పరబ్రహ్మ సత్పురుషులచేత లింగమని పిలువబడుచున్నాడు. లింగము లేనిచో జగత్తు యొక్క స్థితి నిలిచి యుండజాలదు.

మహాలింగమునకు ఘన లింగమనెడి మరొక పేరు గలదు. శ్రీ భగవత్పాదులవారు నీ మహాలింగము ననేకములై విశేషణముల మూలకముగా నభివర్ణన జేసిరి. వీటిని క్రమముగా విశ్లేషింతుము గాక. అనిర్దేశ్యమనెడిది మొదటిది విశేషణము. దేనినైనను వ్రేలుపెట్టి చూపించజాలమో అది యనిర్దేశ్యమైనదై యుండును. జగత్తులోని ప్రతివస్తువు గూర్చి నిర్దేశనము సంభవించుచున్నది. వస్తువును చేతిచే ముట్టి లేదా వ్రేలు చేత చూపి నిర్దేశనలు చేయబడుచున్నవి. అతిసూక్ష్మముగాను, యంతఃస్థితముగాను ఉండెడి మహాలింగమును నిర్దేశించుట సాధ్యముకాని విషయము. అందుచేత మహాలింగము ననిర్దేశ్యమైనదని చెప్పబడినది. “లక్షణ ప్రమాణం వస్తుసిద్ధిః” అనెడి ప్రమాణము ప్రకారముగా నొక వస్తువును తెలిసికొనవలెనన్నచో మొదట నద్దాని లక్షణము గురించి యాలోచించవలెను. అనంతరము దానిని తెలిపెడి ప్రమాణముల గురించి యాలోచించవలెను. శాస్త్రములందున వస్తువుకు స్వరూప లక్షణము మరియు తటస్థ లక్షణముండునని చెప్పబడినది. ప్రమాణముల గురించి తెలుపుచు ప్రత్యక్ష, అనుమాన, శబ్ద, ఉపమాన, అర్థాపత్తి మరియు అనుపలబ్ధి యనెడి ఆరు విధములైన ప్రమాణములు ప్రతిపాదించబడినవి. ఈ ప్రమాణముల మూలకముగనే మనము దేనినైననూ తెలిసికొనుటకు సాధ్యమగును.

ప్రమాణములయందున మొదటిదైన ప్రత్యక్ష ప్రమాణమన్నింటికంటెను ప్రబలమైనదైయున్నది. ఎవ్వరైన నేదైన నొక వస్తువు లేదా ప్రక్రియ గురించి వర్ణించుచున్నప్పుడు “నీవు దానిని గంటిరా?” అనెడి ప్రశ్న ప్రప్రథమముగా నడిగెడి రూఢి లోకమునందు గలదు. ప్రత్యక్ష ప్రమాణములనుపయోగమును సామాన్యముగా నెల్లరూ చేయుదురు. “చక్షుర్వై సత్యం” అనెడి సర్వత్ర యంగీకరింపబడిన సూత్రము. చూసినదెల్లయూ సత్యమే అనెడిది దీని యర్థము. పంచేంద్రియ మూలకముగ మనమీజగత్తును చూస్తూ అనుభవించుచుండుము. ఈ జ్ఞానేంద్రియములు ప్రత్యక్ష ప్రమాణము యొక్క సాధనములైయున్నవి. వీటిచేత మనము శబ్ద స్పర్శ రూప రస గంధములనెడి పంచ విషయముల ననుభవించుటకు సాధ్యమగుచున్నది. అయితే పరమాత్మను ప్రత్యక్షము చేసికొనుట కొరకీ పంచేంద్రియములు సాధనములుగా కాజాలవు. “అశబ్ద మస్పర్శ మరూప మవ్యయం తథా రసం నిత్యమగంధ వచ్చ” అనెడి శ్రుతి ప్రమాణమీ యంశమును బలపరచుచున్నది. అందుచేత నతడు పంచేంద్రియములచేత నిర్దేశ్యుడనబడుచున్నాడు.

ప్రమాణములలోన రెండవ ప్రమాణ మనుమాన ప్రమాణము. ఇదియూ ప్రత్యక్షముననుసరించి పోవునట్టిదే. “యత్ర యత్ర ధూమః తత్ర తత్ర వహ్నిః” అనెడి దానియందున దూరమున కనిపించెడి పొగను ప్రత్యక్షముగా గని యా పొగకు కారణమైనట్టి యగ్ని యొక్క యనుమానమును చేయబడుచున్నది. దానివలెనే తోచెడి జగత్తును గని దీనికి కర్తృలైనవాడు పరమాత్ముడని యనుమానమును చేయుటకు రాదా? అని యనినప్పుడు పరమాత్మ యనిర్దేశ్యుడెట్లుగననెడి ప్రశ్నయు నుద్భవించవచ్చును. అయితే యెచ్చటెచ్చట పొగయున్నదో అచ్చటచ్చట యగ్ని యున్నదనెడిది సాహచర్యము. ఇంతటి సాహచర్యమును మనము వంట యిల్లు యిత్యాదులలో గాంచగలము. ఇంతటి సాహచర్య నియము యొక్క జ్ఞానమున్నవాడే యగ్నిని జూసి పొగ గలదని చెప్పగలడు. ఈ జగత్తోక కార్యమైయున్నది. పరమాత్మ యిద్దానికి కర్తృలైయున్నాడు. కర్తన చూడకుండిననూ కార్యమును చూసి కర్తృవు ననుమానించవచ్చునని సమాధానము చెప్పుటకు సాధ్యము కాదు. ఎందుచేతననగా నీ జగత్తు నీశ్వరుడు చేసినప్పుడు చూసిన వాడెవ్వడూ లేడు. అందుచేత నిచ్చట సాహచర్యనియమమే సంభవించదు. అట్టి యెడ, అనుమాన ప్రమాణమెట్లు నిర్దేశకమై యుండగలదు. ఈ విధముగా ననుమాన ప్రమాణము చేత మహాలింగము నిర్దేశ్యమైయగుచున్నది.

ఉపమాన ప్రమాణము చేతనైనను మహాలింగమును తెలిసికొనలేము. ఈ ప్రమాణమునందున నుపమేయమునకు సమానమైనట్టి పోలికగల యుపమాన యొక్కటైన నుండవలెను. అప్పుడే యీ ప్రమాణము కవకాశముండును. అయితే మహాలింగమునకు సమానమైనట్టి మరియొక మహాలింగముండదు. అందుచేత నీ ప్రమాణము మహాలింగమును దెలియజేయుటకు సమర్థమైనదికాదు. ఈ కారణమునే మహాలింగ “మనోపమ్య” మని సంబోధింపబడినది. ఈ ప్రకారముగానే శబ్ద ప్రమాణము కూడ యచ్చట తన వ్యవహారమును జేయజాలదు. దీనికి పరమాత్ముని వర్ణించెడి సామర్థ్యముండదు. దీని ప్రయత్నము పరమాత్మ కాని దానిని పరమాత్మ కాదని యనుటలోనే క్షీణమైపోవుచున్నది. అందుకే వేదములన్నియును నేతి యని మౌనమును దాల్చినవి.

ఇటులనే మహాలింగము మనస్సు కగోచరమైనదయి యున్నది. ఈ విషయమును స్పష్టముగా వివరించెడి శ్రీ దేవరదాసి మార్కుల వచనము గమనార్హమైనదైయున్నది. వీరు మహాలింగమును బయలని సంబోధించుచు, నద్దానిని యెట్టి ప్రమాణము చేతనైనను నిర్దేశింపజాలమనిరి.

ఆడ బారద బయలు నోడబారద బయలు

నుడియ బారద బయలు హిడియ బారద బయలు

ఈ ఒడలిల్లద బయలొళగె అడగిప్ప భేదవ

ఈ లోకద జడరెత్తబల్లరై రామనాథ !

ఈ వచనపు తెలుగు రూపమిది :

ఆడరానిది బయలు చూడరానిది బయలు

నుడువ రానిది బయలు పిడియ రానిది బయలు

ఈ ఒడలు లేని బయలులోన

అడగి యుండు భేదము

ఈ లోకపు జడులెట్టుల నెర్గుదురో రామనాథ !

అయితే యీ మహాలింగము నెవ్వరూ ఎరుగజాలరా? అనెడి ప్రశ్న యుదయించును. ఎట్టి వారికైననూ సాధ్యము కాదనుటకు వీలుపడదు. సూక్ష్మమతి గలవారికి మహాలింగము సర్వతోముఖము గల రూపముతో కన్పట్టుననెడిది శ్రీ భగవత్పాదులవారి యభిప్రాయమని తెలుపబడినది. శ్రీ బసవన్నగారు శివుని సర్వతోముఖునిగా చూసెనని తెలియజెప్పెడి శ్రీ బసవన్నవారి వచనమొకటి గలదు. వచనమును గమనించుడి:

ఎత్తైత నోడిదడత్తై నీనె దేవా,

సకల విస్తారద రూహునీనె దేవా,

“విశ్వతశ్చక్షు” నీనె దేవా

“విశ్వతోముఖ” నీనె దేవా,

“విశ్వతోబాహు” నీనె దేవా

“విశ్వతః పాద” నీనె దేవా,

కూడల సంగమ దేవా

వచనపు తెలుగు రూపమిది :

ఎచ్చటెచ్చట చూచినచో అచ్చటెచ్చట నీవె దేవా

సకల విస్తారపు రూపు నీవె దేవా,

“విశ్వతశ్చక్షు” నీవె దేవా,

“విశ్వతోముఖ” వీవే దేవా,
 “విశ్వతోబాహు” వీవే దేవా
 “విశ్వతః పాద” వీవే దేవా
 కూడల సంగమ దేవా

మహాలింగమగోచరమైనది కాదని యీ వచనము వలన తెలియుచున్నది. సూక్ష్మబుద్ధి లేనివారు ప్రయత్నమును చేయగా చేయగా తమ లక్ష్మమును సాధింపగలరనెడిది లోకమెరిగిన విషయమే. అక్షరజ్ఞానము లేని యబోధ బాలకుడు క్రమముగా నక్షరభ్యాసమును చేయుచు ముందు ముందు శబ్ద జ్ఞాన వాక్య జ్ఞానములను సమకూర్చికొని కాలాంతరమున గొప్ప సాహితీవేత్తగా నయ్యెడి దానిని లోకముఘాంచగలము. అభ్యాసములోన నపారమైన శక్తి యడగియున్నది. అభ్యాసమును చేసిన యెడల ఎవ్వరికైనను పరమాత్మ నెరిగెడి యోగ్యతను పొందగలరు.

దేవుని విగ్రహమునకు ముందున నత్తిన జ్యోతి సర్వతోముఖముగా వెలుగుచుండును. అచ్చట యంటించబడిన జ్యోతి యేదో వాక వైపు సమ్ముఖమైనదని చెప్పజాలము. తన ప్రకాశమనెడి ముఖముచేత యది సర్వదిక్కులను స్పర్శించుచుండును. దానివలన పరమాత్ముడు సర్వతోముఖుడై యున్నాడు. ఏదో ఒక దిక్కును నున్నాడనెడిది సత్యదూరమైన విషయమని చెప్పబడుచున్నది.

శ్రీ భగవత్పాదులవారు పరమాత్ముడు చిదానంద స్వరూపుడనియు, సదాకృతిన నున్నవాడని చెప్పిరి. దీని భావమేవనగా పరమాత్మ సచ్చిదానంద స్వరూపుడైయున్నాడు. సచ్చిదానంద లక్షణుడైయున్న శివుడు కాలాతీతుడని చెప్పబడినాడు. దీని యర్థమేమనగా పరమాత్ముడు కాల పరిచ్ఛేద మనెడి దుండదు. భూత, వర్తమాన, భవిష్యత్తులనెడి కాలములలో పరాత్పర వస్తువు సమానముగానే యుండును. అందరిమీద తమ ప్రభావమును ప్రదర్శించెడి కాలము పరాత్పరుని మీద నియంత్రణను సాధించజాలదు. ఈ కారణముననే మహాలింగము కాలాతీతమైనదని చెప్పబడినది.

కాలమనగా సమయము లేదా వేళయని చెప్పుదురు. ఇంకొక అర్థములో కాలమనగా మృత్యువు. యక్ష ప్రశ్నయొక్క సందర్భము నందున యుధిష్ఠిరుడు యక్షుడడిగిన “కా వార్తా” అనెడి ప్రశ్నకు సుత్రరమునిచ్చుచు “భూతాని కాలః పచతీతి వార్తా” అని చెప్పెను. వార్తయేమిటి? అనెడిది ప్రశ్న కాగా భూతములు, కాలము వండుచున్నవి. ఇదియే వార్త అనెడి ఉత్తరమై యున్నది. ఉత్తరములోని ఐవమేమనగా మహామోహమనెడి కడాయియందున జగత్తిలోని జీవులను వేసి, సూర్యుడనెడి యగ్నిని ముట్టించి, పగలు రాత్రి యనెడి కట్టెలను పెట్టి, ప్రాణులనెడి పదార్థములనటు యిటు త్రిప్పుటకై ఋతుమాసములనెడి గరిట నుపయోగించుచు కాలుడనెడి వంటవాడు వంటను చేయుచున్నాడు. ఈ యుత్తరము వలన తెలిసెడిదేమనగా జగత్తులోని ప్రతిజీవి కాలము యొక్క వశములోనున్నది. అయితే మహాలింగమట్టిది కాదు. కాలమునకే కాలమై తిరుగాడెడి మహాకాలమని గ్రహించవలెను.

కాలుడందరినీ దండించుచున్నాడు. కాలుని దండించే వాడు శివుడనెడిది మార్మండేయుని కథవలన విదితమగుచున్నది.

“కాలోజగద్భక్ష్ః” అనెడి నుడి యొకటి గలదు. కాలము జగత్తులోన జీవులను తన యిచ్చ ప్రకారముగా భక్షించును. అందుకే యెవ్వరెప్పుడు చచ్చిపోదురో అనెడిది తెలియకున్నది. “మృత్యుర్యస్యోప సేచనం” అనెడి వాక్యము ప్రకారము మృత్యువు పరమాత్ముడు ఊరగాయవంటిది. అద్దాని నాకి లేకుండా చేసెడివాడు పరమాత్ముడని గుర్తించవలెను.

కాలాధీనములైన వస్తువులు ప్రాగభావ, ప్రధ్వంసాభావ, అన్యోన్యాభావ, అత్యంతాభావములనెడి చతుర్విధాభావములకు లోనైయుండును. అయితే పరమాత్ముడు కాలాతీతుడై యుండుటచేత యెట్టి యాభావమునకైనను లోనుగాదు. అందుచేత పరమాత్ముడు కాలాతీతుడనబడును.

పరమాత్ముడు కళాతీతుడనియును చెప్పబడినది. ఆగమశాస్త్రము నందున కళ యొక్క సంఖ్య గురించి వివిధత కన్పట్టుచున్నది. వీటి సంఖ్య అయిదు, పండ్రెండు, పదునారు, ఇరువది నాలుగు, ముప్పది రెండు మరియు అరువది నాలుగని ప్రతిపాదించబడినది. వాతూల శుద్ధాఖ్య తంత్ర మీ సంఖ్యను ముప్పది రెండుగా నిర్ణయించినది. పంచముఖుని సద్యోజాతముఖ మెనిమిది కళలతోను, వామదేవ ముఖము పదమూడు కళలతోను, అఘోరముఖమెనిమిది కళలతోను, తత్పరుష ముఖము నాలుగు కళలతోను, ఈశాన ముఖమైదు కళలతోను కూడియుండునని చెప్పబడినది. (పటలము 7 :18-19) సదాశివతత్త్వము కంటెను మహాలింగతత్త్వము సూక్ష్మమైనదగుటచేత, యీ కళల కంటెనయ్యది అతీతమైనదని గుర్తించబడినది. ఈ కారణముననే మహాలింగము కళాతీతమైనదని చెప్పబడినది.

మహాలింగమునకు క్రమయోగాదులుండవని చెప్పబడినది. అనగా సుతృప్తి స్థితిలయలకతీతముగా నుండును. అనాదియును, సనాతనమూ అయిన మహాలింగమున కుత్పత్తి యుండదు. ఇతర స్థితులును సంభవించజాలవు.

సూర్యుడు, నక్షత్రములు స్వయం ప్రకాశములని యందురు. తాత్త్వికముగా జూసిన యెడల నివి స్వయం ప్రకాశములు కావు. స్వయం ప్రకాశముగల్గిన మహాలింగము వలన ప్రకాశముబొంది నయ్యవి ప్రకాశించుచున్నవనెడిది శ్రీ భగవత్పాదులవారి యుపదేశములోని భావము. అందుకే మహాలింగము జ్యోతిషాముదయ స్థలమని చెప్పబడినది.

ఇచ్చట చెప్పబడిన మహాలింగ మింద్రియములకును, మనస్సుకును నగోచరమైనదని ప్రతిపాదించుటచే దీని జ్ఞానమెట్లుల గల్గుననెడి ప్రశ్న యెదురగును. దానికి సుత్తర రూపముగా “స్వానుభూతైక ప్రమాణస్థం” అనెడిది చెప్పబడినది.

మహాలింగము స్వానుభూతికి గమ్యమైయున్నది. ఎచ్చట “నేతి నేతి” అనెడిదిగానయి ప్రమాణములు నిలిచిపోవునో అచ్చట సాధకుని స్వానుభూతి సహాయకముగా నుండును. ఈ కారణముననే పరబ్రహ్మ యనుభవ గమ్యుడని చెప్పబడుచున్నాడు. ఈధముగా ననుభవ గోచరమయ్యెడి పరబ్రహ్మ తత్త్వమును శివుడు, లింగము, పరాకాశము మొదలగు పేర్లచేత పిలుతురు.

చరాచర ప్రపంచము యొక్క సృష్టి స్థితిలయలకు కారణంబైయున్నదియును, యీ జగత్తు కాధారముగా నున్నదియును అయిన మహాలింగము మీద యీ జగత్తు యొక్క అస్తిత్వ మాధారపడియున్నదని గ్రహించగలరు. కంటికి కనబడకుండా భూగర్భమున నుండెడి వ్రేళ్ళమీద వృక్షము యొక్క స్థితి ఆధారబడి యున్నట్లులే అదృశ్యముగా నుండెడి మహాలింగము మీద చరాచర జగత్తు యొక్క సుస్థితి యాధారపడియున్నదనెడి దిచ్చట గ్రహించదగిన యంశము. దీనిని నిరాకరించకుండగా నామోదించుటలో నౌచిత్యముండును.

శ్రీ జగద్గురు రేణుకాచార్యులవారు పూర్వోక్తమైన లింగతత్త్వము గురించి పునః క్రింది విధముగా నుపదేశించిరి :

పరమాకాశమవ్యక్తం ప్రబోధానన్త లక్షణం ।

లింగం జ్యోతిర్మయం ప్రాహుర్ద్రియన్తే యత్ర యోగినః ॥

సంవిదేవ పరా కాష్టా పరమానన్తరూపిణీ ।

తామాహుః పరమాకాశం మునయో ముక్త సంశయాః ॥ (సి.శి. 19 : 70-71)

ఇంతకు క్రితమున చెప్పబడిన మహాలింగము మహాకాశస్వరూపమైయుండి సచ్చిదానన్త స్వరూప లక్షణముతో కూడికొనియుండెడిదై యున్నది. దీనినే జ్యోతిర్లింగమని పిలుతురు. శివయోగసిద్ధిని బడసిన యోగులీ లింగమునందున లీనమగుదురు. అనగా సమరసభావమును గల్గియుండురు. ఈ కారణముననే యీ తత్త్వము లింగమని పిలువబడుచున్నది.

జ్యోతిర్లింగ మనెడి పదమును వినినప్పుడు ప్రతియొక్కరికీ పండ్రెండు జ్యోతిర్లింగములయొక్క నెనవు ప్రాయః వచ్చుచుండును. భారత దేశములోని వారికి జ్యోతిర్లింగముల చూడవలెననెడి యభిలాష నిరంతరముగా నిలిచియుండును. అందుకే యవకాశము చిక్కినప్పుడు కాశీకేదార శ్రీశైలాది జ్యోతిర్లింగముల దర్శనము కొరకు లక్షలాది జనులు తరలి వెడలుచుందురు. కాని మనలోననే యుండియున్నట్టి జ్యోతిర్లింగమును దర్శించాలనెడి కోరిక గలవారతి తక్కువ సంఖ్యలోననుండురు. లక్షకొక్కరో, కోటికొక్కరో అట్టి కోరికను గల్గియుండురు. ప్రతియొక్కరు, అతివేగముగా తాముండియున్న నెలవుననే జ్యోతిర్లింగము యొక్క దర్శనమును బడయవలెననెడి యుద్దేశముచేత నా పరవస్తువు ప్రతియొక్కరి హృదయమున జ్యోతిర్లింగమై విరాజిల్లుచున్నాడు. బహిరంగములోన నున్నవని భావింపబడెడి జ్యోతిర్లింగములను దర్శించిననూ అంతరరక్షులోని జ్యోతిర్లింగమును దర్శించకుండగుండినచో యాత్ర ఫలప్రదము కాజాలదు. అందుచేత శివయోగులు బాహ్య జ్యోతిర్లింగముల దర్శించెడి లక్ష్యముగల యాత్ర యొక్క గొడవకు పోకుండగ తమయందున నుండెడి జ్యోతిర్లింగము యొక్క యనుభవమును బడసి, యచ్చటనే చిత్తమును లయము జేసి, చివర కచ్చటనే సమరసతన బడయుదురు. ఇయ్యది శివాద్వైత భావనయొక్క పరాకాష్ఠ స్థితి. ఇది పరమానంద స్వరూపమైనదై యుండును. ఈ స్థితినే సంశయరహితులైనట్టి వశిష్ఠాది ఋషులు పరాకాశస్థితియని వర్ణించిరి. మహాకాశ, మహాలింగములనెడి పదములు భిన్నమైనవిగా దోచినప్పటికినీ తత్త్వతః వాటి కభేదము గలదని గుర్తించవలెను.

శ్రీ జగద్గురు రేణుకాచార్యులవారు జగత్తుకు పరమాత్మతతో నుండెడి సంబంధమును సాగర తరంగ న్యాయాఘాట వివరించిరి. ఈ యుపదేశమును గనుడి :

తరజ్ఞాది యథా సిన్ధోః స్వరూపాన్నాతిరిచ్యతే ।

తథా శివాచ్చిదాకాశీ పరాద్ విశ్వమేతన్నభిద్యతే ॥ (సి.శి. 19 : 72)

దీని తాత్పర్యమేమనగా సముద్రమునందున పెద్దపెద్ద తరంగములుండును. సముద్ర తరంగములెంతో సుందరముగా నుండుననెడి శబ్ద ప్రయోగము లెన్నియో గలవు. సముద్రమునకు తరంగమునకు మధ్యలో షష్ఠీ విభక్తిని ప్రయోగింపబడుచుండుటచేత సముద్రము వేరు తరంగము వేరని తెలుపబడుచున్నది. అయితే వాస్తవముగా విచారించినచో యీ రెండు భిన్నమైనవికావు. వాయువు యొక్క తాకిడి వలన సముద్రపు నీరె తరంగ రూపమును దాల్చును. వాయువు లేని స్థితి సముద్రము నిస్తరంగ స్థితిలో నుండును. అటులనే పరమాత్మయందుననే జగత్తుద్భవించును. ఈ కారణము పరమాత్మునికి జగత్తుకు భేదము సంభవించదు.

శ్రీ భగవత్పాదులవారీ విషయమునే మరొక విధముగా దెలియజెప్పిరి. ఉపదేశమును గమనించుడి:

యథా పుష్పపలాశాది వృక్షరూపాన్న భిద్యతే ।

తథా శివాత్ పరాకాశాజ్జగతో నాస్తిభిన్నతా ॥ (సి.శి. 19 : 73)

ఒక వృక్షము నందున మూలము, వ్రేళ్ళు, కొమ్మలు, ఆకులు, పువ్వులు, కాయలు మొదలుగునవుండును. వీటితో కూడికొని యున్నదే చెట్టు. వీటిని కొట్టివేసి వేరు వేరుగా చేసినచో చెట్టు లుప్తమగును. అటులే పంచ భూతాత్మకమైన చరాచర జగత్తు పరమేశ్వరునికంటెను భిన్నమైనదికాదు.

మహాకాశ స్థల సంపన్నుడైన శివయోగి తన దృష్టిని శివమయముగా జేసికొనుటచేత నతనికి సర్వత్ర శివుడే భాసమగుచుండును. “యథా దృష్టిః తథా సృష్టిః” అనెడి సూక్తి జగద్విదితమైనదే. మన దృష్టి యెట్లులుండునో సృష్టియు నట్లులే గోచరించుననెడిది దీని యర్థము. శివమయ దృష్టి సంపన్నుడైన శివయోగి సర్వమును శివరూపముగానే యనుభవించుచుండుననెడిది యెరుగవలసిన యంశము.

చిదాకాశ స్వరూపుడైన పరమాత్ముడు నిరర్థవయవుడై యుండుటచేత నతనియందున నీ భువన బ్రహ్మాండములెట్లుల కన్పట్టుననెడి సందేహము యొక్క నేపథ్యమున శ్రీ భగవత్పాదులవారు క్రింది యుపదేశము నిచ్చిరి :

యథా జ్యోతింషి భాసంతే భూతాకాశే పృథక్ పృథక్ ।

తథా భాన్తి పరాకాశే బ్రహ్మాణ్డాని విశేషతః ॥ (సి.శి. 19 : 74)

ఆకాశమునందున నసంఖ్యాతములైన నక్షత్రములు వేరు వేరుగా దోచుట సర్వానుభవమైన విషయమే. భూతాకాశు స్వతఃగా నిరవయవమైనదిగా నున్నను దానియందున నక్షత్రాదులు నుండుటకై యెట్టి తొందరయు నుండదు. అటులనే పరాకాశ స్వరూపుడును, అవయవ రహితుడు నయిన పరమాత్మయందున చతుర్దశ భువనము లుండుటకై యెట్టి యభ్యంతరము లేదా అడ్డంకి యుండజాలదు.

శ్రీ భగవత్పాదులవారు మహాకాశ స్థలమునకు సంబంధించినట్టి యుపదేశమును సమాప్తము చేయుచు క్రింది యుపదేశము నిచ్చిరి :

నిరస్తోపాధి సంబంధంనిర్మలం సంవిదాత్మకం ।

పరాకాశం జగచ్చిత్రవిలాసాలమృభిత్తికమ్ ॥ (సి.శి. 19 : 75)

దీని తాత్పర్యమేమనగా నిచ్చటవరకు వర్ణింపబడిన మహాకాశమనెడి చిదాకాశమనేక యుపాధుల యందుండియున్నన నుపాధులతో దానికెట్టి సంబంధముండదు. సంబంధముల గురించి చెప్పవలెననినచో సంబంధములు ద్రవ్య, గుణ, జాతుల యందు సంభవించుచున్నవి. ద్రవ్య-ద్రవ్యముల యందున సంయోగ సంబంధము, ద్రవ్య-గుణముల యందున, జాతి-జాతిమంతుల యందున, క్రియా-క్రియావంతుల యందున గుణము-గుణముల యందున సమవాయ సంబంధముండును. అయితే వీరశైవ ధర్మము ప్రకారము పరమ తత్త్వము ద్రవ్య-గుణ-జాతి

రూపమైనది కానందువలన దీనికి సంబంధములు సంభవించజాలవు. ఈ విధముగా సంబంధములేకుండగనుండుటచేత నిది నిర్మలము మరియు జ్ఞాన స్వరూపమైనదై యున్నది. అంతటి పరాకాశ రూపమైన పరశివ బ్రహ్మము జగత్తనెడి చిత్రము యొక్క విలాసమునకు నాలంబనమైనట్టి గోడగా నుండును. చిత్రకారుడు చిత్రమును వేయవలెననినచో దానికాధారరూపమైన గోడను ఆశ్రయించునటులే, జగత్తనెడి చిత్రమును రచించెడి వానికొక గోడవంటి యాధారము నాశ్రయించవలెను కదా. ఈ గోడ వంటి ఆధారముగా పరమాత్మనే యుండునని గ్రహించగలరు. లోకమున చిత్రకారునికి సాధన సంపత్తి కావలెను. రంగులు కావలెను. పరమాత్ముని జగద్రచనావ్యాసంగమున సామగ్రియొక్క అవశ్యకత యుండదు. పరతత్త్వమే గోడ, రంగులు, కుంచె, చిత్రకారుడు, చిత్రములుగా నుండును. అందుచేత వీటియందున నుండెడి పరస్పర సంబంధముల విచారమే రాదు.

ఈ విధముగా శ్రీ జగద్గురు రేణుక భగవత్పాదుల వారు మహాలింగ స్థలమున నందరి హృదయములయందున నుండెడి మహాలింగము బాహ్య ప్రమాణముల కగోచరమైనదైనను స్వానుభూతి వలన తెలిసికొనవచ్చునని తెలిపి, ఆ మహాలింగమే మహాకాశమనియును, అది జ్యోతిర్మయమైనదై యుండునని తెలిపిరి. జగదాధార మూర్తియైన మహాకాశస్థలము యొక్క తత్త్వము నెరిగిన వారై సాధకులు తమ జీవితమును పాపము చేసికొందురు గాక.

ఓం శాంతిః శాంతిః శాంతిః

విశేషప్రతిపత్తి :

శ్రీ కాశీ జ్ఞాన సింహాసనాధీశ్వరులు జగద్గురువులు చంద్రశేఖర శివాచార్య మహాస్వాములవారు మహాకాశ స్థలము గురించి వివరించుచు మహాలింగ తత్త్వమును విశ్లేషించి చెప్పిరి. మహాలింగమే మహాకాశమని తెలిపిరి.

బింద్వాకాశము శివుని సూక్ష్మతరమైన తత్త్వమునకు ప్రాతిపదికగా నిలువగా మహాకాశము శివుని బృహత్తత్త్వమునకు ప్రాతినిధ్యము వహించునని తెలియుచున్నది. ఇయ్యది నాదబిందు కళాతీమైన తత్త్వమని శివానుభావులు అనుభవసారమున (పద్య.39) వివరింపబడినది. శాక్తేయులు మహాకాశమును మహాశక్తి యొక్క స్వరూపమని యెంచగా, శైవులు నీ తత్త్వమును నాదబ్రహ్మ ప్రకటితమైన స్థలమని యెంచుదురు. అయితే వీరశైవ తత్త్వములో శివశక్తుల విభాజ్యులని చెప్పబడినది. అందుచేత మహాకాశములోను శివుడవ్యక్తి రూపమున శక్తి విశిష్టుడై యుండునని గ్రహించవలెను. దీని యర్థమేమనగా మహాకాశమునకును, శివునకును నభేదము గలదు. ఈ యంశము శ్రీ భగవత్పాదులవారిచే ప్రత్యేకముగా నుటంకించబడినదనెడిది మరువజాలని విషయము.

మహాకాశము భావలింగ స్థలమునకు చెందిన తత్త్వమని తెలిపెడి యీ శ్లోకమును పరికించుడి :

వీరభద్రం మహారుద్రం మంగళం జంగమాద్భుతమ్ ।

లోకాలోక మహాకాశం

భావలింగమహం భజే ॥ (భావలింగాష్టకము)

ఇదే విధముగా నీ తత్త్వమునకును, నాదతత్త్వమునకును గల సంబంధమిట చూపబడినది. గమనించుడి:

నాదాంతరం మహారావం వైదాన్తం తత్తరాజితమ్ ।

చిన్నాదం చిత్తకాబిందుం భావలింగామహం భజే ॥ (భావలింగాష్టకమ్)

భావలింగమనెడిది త్రిలింగములలోన నొకటనియును, నియ్యది జీవుని కారణ శరీరమున నుండుననియును గ్రహించగలరు. దీక్షాగురు స్థలమున నీ విషయముల వివరణను గాంచగలము.

మగ్గేయ మాయదేవుని యనుభవసూత్రము ప్రకారము మహాలింగమనెడిది భావలింగములోని యవాంతర స్థలము. భావలింగము నందున ప్రసాదలింగము మహాలింగములుండునని చెప్పబడినది. ఈ రెంటిలోన నెయ్యది మహాకాశ స్థలమున విశేషమై యుండుననెడిది తెలిసికొనుట యెంతోను నవసరము. ఈ విషయమును వివరించెడి యీ శ్లోకమును గనుడి :

అచరాంతం మహాలింగం సోమం తత్త్వకళాన్వితమ్ ।

చిత్రార్థం చిత్రరూపంచ భావలింగమహంభజే ॥ (భావలింగాష్టకమ్)

ఈ సందర్భమున మహాకాశమునకును మహాలింగమునకును సభేదమును ప్రతిపాదించిన శ్రీ భగవత్పాదులవారి భావన స్మరణీయము. ఇదే విధముగా పరాకాశమునకును మహాకాశమునకును సభేదమును ప్రకటించిన శ్రీ భగవత్పాదులవారి భావములను ప్రతిఫలించే శివానుభావి వాక్కులను గమనించుడి :

స్థిరసత్పుర వ్యోమ సింహాసనుండయ్యునా

క్రితశిష్యవర్గ సంతతి కుటుంబి (అనుభవసారము, ప. 39)

పరవ్యోమమనెడి పరాకాశమును సింహాసనముతో పోల్చి, దానినధిరోహించెడివాడు శివుడని చెప్పబడినది. పరాకాశము పరాశక్తిగా భావించెడివారును గలరు. అట్టి యెడ నా పరాశక్తి విశిష్టమైన పరశివుడే పరవ్యోమ సింహాసనుండని తెలుపబడినది. ఈ స్థలమున శివుడు జ్యోతిర్మయుడై యుండునని శ్రీ భగవత్పాదులు చెప్పిరి. శ్రీ చెన్నబసవేశ్వరుల వారు శివ పరబ్రహ్మను జ్యోతిర్లింగముతో పోల్చిరని యింతకు క్రితమే తెలిసికొంటిమి.

ఈ మహాకాశము జీవునిలోను నుండుననెడిదే గుర్తించవలసిన విషయము. ఏ విధముగా బ్రహ్మాండములోను పిండాండములోను భూతాకాశము కలదో అదే విధముగా జీవుని యంతరంగ బహిరంగములలో మహాకాశముండునని చెప్పబడినది. అపరిచ్ఛిన్నమైన మహాకాశము పరిచ్ఛిన్నమైన జీవుల యంతరంగమున నెట్లుల యుండుననెడి ప్రశ్నకు ప్రత్యుత్తరముగా ఘటాకాశ నిజాకాశముల మధ్యన గల యభేదము చూపబడినది. ఈ విషయము బసవ పురాణములోన నీ క్రింది విధముగా వివరింపబడినది.

అందు “నణోరణీయా” నన జొచ్చి

సందు లేకున్నట్టి శంభుండు శివుడు

నువ్వుల లోపలి నూనె యట్లు

భావింపకాష్టంబు పావకునట్లు

యలవడ బాలలోపల నేయి యట్లు

జలకుంభములలోని చంద్రుని యట్లు

వెలుగు నద్దంబు లోపలి నీడయట్లు

తలపబూసలలోని దారంబునట్లు

ఘటపటాదులలోని గగనంబు నట (బసవ పురాణము, షష్టాశ్వాసము)

“ఘట పటాదులలోని గగనంబు” యనెడి భావన గమనార్హమైనదని గ్రహించగలరు. మహాకాశమునే విధముగా జీవులలో నుండునో యనెడి దాని నియ్యది వివరించుచున్నది.

గగన తలమున నక్షత్రములే విధముగా నసంఖ్యాకములై యుండియున్నవో అదేవిధముగా మహాకాశములోన యసంఖ్యాకములైన బ్రహ్మాండములుండునని చెప్పబడినది. వీటిలో మనముండెడి దొకటి యని తెలిసికొనగలరు. జగత్తులో నివి యన్నియును సంతర్భాగములే.

ఈ జగత్తు షట్కత్రింషత్తత్త్వముకమైనదని చెప్పబడినది. పృథివ్యాది శివతత్త్వము వరకు గల తత్త్వములను షట్కత్రింషత్ తత్త్వములని యందురని యింతకు క్రితమే తెలిసికొంటిమి. ఈ తత్త్వములతో పరశివబ్రహ్మకు సంబంధమెట్టిదనెడి ప్రశ్న యుదయించును. ఈ విషయమున కొంతమేరకు వివరణనిచ్చెడి యీ క్రింది శ్లోకమును గనుడి :

యస్యోర్మిబుద్భదాభాసః షట్కత్రింషత్తత్త్వ సంచయః ।

నిర్మలం శివనామానం తం వందే చిన్మహోదధిమ్ ॥ (సి.శి. 1 : 3)

పరశివుడనెడి చిన్మహాసముద్రములోన యీ షట్కత్రింషత్ తత్త్వములు నీటి బుడగల వలెయుండును. యథావాక్కుల అన్నమయ్య గారు తమ సర్వేశ్వరశతకములోన నీ భావమును క్రింది విధముగా నభివ్యక్తీకరించిరి :

జలజాత ప్రభవాండ బుద్ధుదముల
 శ్రాంతంబునుంబుట్టు చుం
 గలయం గ్రాగుచు నుండు నీ పృథుల
 లింగస్థానగర్భాబ్ధిలో
 పల దద్బుద్బుద గర్భవాసులు హరిబ్రహ్మ దేవాళియుం
 గలదేవారికి నీ మహత్త్వమెరుగంగా శక్తి? సర్వేశ్వరా! (పద్యము-7, సర్వేశ్వర శతకము)

ఈ పద్యములోని “లింగగర్భ”మనేది భావన కీలకమైనది. ఈ భావము యొక్క వివరణ నిచ్చేదిగా దోచుచున్నట్టి క్రింది పద్యమును పరిశీలించునది:

పొంగారు సమ్మతి లింగమధ్యేజగత్
 సర్వం బనంగ శాస్త్రంబులందు
 అలరి “లింగాంకితం” బయ్యు “జగద్భరి
 తం”మన నారుషేయంబు లందు
 స్థితి “బ్రహ్మయాంతప్రజ్ఞేదీపితేనలం
 గ” మృనంగ విమలాగమము దలప
 నరిది శ్రీకొన్నెల నా “లింగ ముచ్యతే
 యనునట్లు శివరహస్యంబులందు

బరగు లింగమూర్తి భావవశ్యుండగు
 కలిమి మెరసి బందికాండ్ర జేసి
 వంగకాయలట్లు లింగముల్గా జూచు
 ప్రతిభ మీకెయొప్పు బసవలింగ (చతుర్వేదసారము, ప. 32)

ఈ జగత్తంతయును మహాకాశములో నుండెడి జ్యోతిర్లింగముయొక్క గర్భములో నుండెడిదనెడిది తెలిసికొనవలసిన విషయము. ఈ కారణమున జగత్తు కంటెను నితరమైనదనెడి భావన సరియైనది కాదని గుర్తించగలరు. “లింగమధ్యే జగత్ సర్వం లింగ బాహ్యం పరం నాస్తి” యనెడి ఆగమోక్తులు స్మరణీయములు. అదే విధముగా బ్రహ్మసత్యం-జగన్మిథ్యా” యని తెలిపెడి శంకరాచార్యులవారి యుద్భోధ వర్ణనీయములని గుర్తించగలరు. “శివసత్యం-జగత్సత్యం” అనెడి వీరశైవాచార్యుల వాక్కులు నామోదయోగ్యములని తెలిసికొనగలరు. సత్య స్వరూపియైన శివునికిని, జగత్తును నభేదముగలదని తెలిసికొనుడి.

పరానంద స్వరూపమైయున్నందుననే మహాకాశము పరాకాశముగా పిలువబడుచున్నది. ఆనందభక్తిని నెరపెడి శరణ స్థలీయుడు నీ స్థలమునకు సన్నిహితముగా నుండి చిదానందము ననుభవించుటకు కృషిచేయును. శరణ స్థలీయునికి మహాకాశస్థలముతో గల సంబంధమును వివరించెడి క్రింది రగడను గమనించుడి :

పరమాకాశ శరీరం శరణం
 పరతత్త్వకారం శరణం
 స్వవినోదాత్మక పిండం శరణం
 శివసుఖరత్నకరండం శరణం (సోమనాథుని షట్స్థల రగడ - కన్నడం)

దీనియొక్క తెలుగు రూపమును గనుడి :

పరమాకాశ శరీరుడు శరణుడు
పరతత్త్వము కాకారము శరణుడు
స్వవిన్దాత్మత పిండుడు శరణుడు
శివసుఖ రత్నకరండము శరణుడు

ఈ రగడలో శివునికి శరణునికిని యేకరూపత చూపబడినది. శివుడే విధముగా స్వలీలా విలాసరచనా వైచిత్రీ నిమిత్తమై సకాయుడై సృష్టి స్థితి లయ తిరోధానానుగ్రహముల నాచరించునో, అదే విధముగా శరణుడు స్వీయ లీలా వినోదము కొరకే శరీరధారియై ప్రవర్తించుచుండును.

మహాకాశమును తనలోనే గాంచుచు, జ్యోతిర్లింగ రూపములోనుండెడి శివుని సన్నిధి నుండుటకై అంతర్గామియై, చిదానందముననుభవించేవాడే మహాకాశస్థలియని యెరుంగుడి.

“శుభం భూయాత్”

ఆశీర్వాచనము - 1 :

క్రియా ప్రకాశ స్థలము :

మహాకాశ స్థలము గురించి యెరిగిన పిదప తదుపరిన వచ్చెడి క్రియా ప్రకాశ స్థలము గురించి తెలిసికొనవలసియున్నది. ఈ విషయమున శ్రీ జగద్గురు రేణుకాచార్య భగవత్పాదులవారు శ్రీ అగస్త్యమునికి యీ క్రింది విధిన నుపదేశము నిచ్చిరి :

శివస్య పరిపూర్ణస్య చిదాకాశ స్వరూపిణః ।

ఆత్మత్వేనానుసన్ధానాత్ క్రియాద్యోతనవాన్ యమీ ॥ (సి.శి. 19 : 76)

దీని తాత్పర్యమేమనగా శివుడు సర్వత్ర పరిపూర్ణుడై యున్నాడు. అతడు చిదాకాశము రూపములో నుండును. అట్టిశివుడే తన ఆత్మగానున్నాడు. ఈ విధముగా నిరంతరము తలచెడి మహాకాశస్థలములోని శివయోగి క్రియా ప్రకాశస్థలడగుచున్నాడు. ఇట్టి చింతన మినహాయితే వేరేయే క్రియయు నుండని స్థితియని గ్రహించగలరు.

మహాకాశ స్థలములోని సాధకుడు పరశివబ్రహ్మను నాకాశము వలె వ్యాపకుడనియును, ఆ వ్యాపకుడైన శివుడే తన యాత్మయనియును గుర్తెగురుచున్నాడు. ఈ విధముగా తెలిసికొనుట యనెడిదింత మహత్త్వపూర్ణమైన యంశము కాదు. అయితే ఆ స్థితియందున నిలిచి యానందము ననుభవించవలసియుండును. అట్టి ఆనందము దొరకవలెననినచో ఆత్మాను సంధానమనెడి క్రియ కావలసియుండును. శివయోగి యెంతవరకు నాత్మాను సంధానములో నిమగ్నమై యుండునో అంతవరకు నానందము ననుభవించుచుండును. ఈ ఆనందానుభూతియే జీవన్ముక్తియని గ్రహించవలెను.

జన్మనైత్తిన ప్రతియొక్కనికిని ఆనందము కావలెను. నీరు లేనిదే చేపలు బ్రతుకజాలవు. అటులే ఆనందము లేని యెడల జీవులు బ్రతుకజాలవు. ఆనందమే జీవనపు పురుషార్థమై యున్నది. సంస్కారహీనులైన జీవులు నాత్మానుసంధానము వలన నానందమును పొరఱు కనమర్చులై యుండుటచేత నద్దానిని శబ్ద స్పర్శాది విషయములలోన వెదుకుదురు. విషయముల వలన గల్గెడి ఆనందము శాశ్వతమైనది కాదు. వ్యక్తుల లేదా వస్తువుల సాంగత్యము దూరము కాగానే దుఃఖము ప్రాప్తమగును. ఆత్మానుసంధానము వలన లభించెడి ఆనందము శాశ్వతమైనది. శివయోగులు దీనిని మాత్రమే కోరికొందురు. శివయోగి సయమియై యుండుటచేత నతడు విషయభోగములకు దూరముగా నుండుననిగ్రహించగలరు. ఈ సంధర్భమున తెలిసికొనవలసినదేమనగా యమి యనెడివాడు శివయోగ సంపన్నుడై యుండును. “క్రియా వంతః శ్రోత్రియా బ్రహ్మనిష్ఠాః” అనెడి ముండకోపనిషత్తు వాక్కుననుసరించి శివయోగి శివధ్యాన రూపమైన క్రియయందున నాసక్తి గల్గియుండును.

శ్రీ భగవత్పాదులవారు, విషయమునింకను స్పష్టము చేయుటకొరకు క్రింది విధముగా నుపదేశించిరి:

నిష్కలంక చిదానన్దగగనోపమరూపిణః ।

శివస్య పరిపూర్ణస్య వృత్తిశ్చైతన్యరూపిణీ ॥ (సి.శి. 19 : 77)

దీని తాత్పర్యమేమనగా “కళంక రహితుడును పరిపూర్ణుడును, అయిన పరశివుడే నేనయియున్నాను” అని చింతన చేసేడి శివయోగుల చిత్తము శివునివలె జ్ఞానరూపమే అయియుండును. చిద్రూపము యొక్క చింతన చేయుచు చేయుచు చివరకది చిద్రూపమే యగుచున్నది.

యోగశాస్త్రమునందున చిత్తవృత్తి నిరోధమున కెక్కువ ప్రాముఖ్యత గలదు.

అయితే వీరశైవుల శివాద్వైత సిద్ధాంతము నందున వృత్తిని నిరోధించెడి ప్రసక్తిలేదు. దానిని ధ్యాన మూలకముగా చిద్రూపముగా జేసికొనెడి ప్రక్రియను నుపదేశించినది. శివయోగమనెడిదొక సహజమైనట్టి మార్గము. “దృష్టిం బ్రహ్మమయీం కృత్వా పశ్యేత్ బ్రహ్మమయం జగత్” అను ఉక్తికనుసారముగా దృష్టిని అనగా మనస్సుయొక్క వృత్తిని బ్రహ్మమయముగా జేసికొనినప్పుడు జగత్తంతయును బ్రహ్మమయముగా దోచుట ప్రారంభమగును. మన మనస్సుల యందున నేముండునో అదియే వెలుపలన కనిపించును. మనస్సునందున ప్రపంచముండిన వారికి బాహ్యమున మనస్సే కనిపించును. మనస్సున నిండుగా శివుడుండినచో వెలుపలి ప్రపంచము శివమయముగా కన్పట్టును. శివుని చిద్రూపముగా భావించినచో బాహ్యమున చిద్రూపమే కనిపించును. పతంజలి మార్గము కంటెను వీరశైవ మార్గమే శ్రేష్ఠమైనదైయున్నది. చిత్తవృత్తిని నిరోధించి విశిష్టస్థానమున పరమాత్ముని లక్షించుట కంటెను సహజమైన స్థితిలో నుండి సర్వత్ర శివుని యనుభవించుటయే యుత్తమమైన మార్గమని గ్రహించగలరు.

చిత్తమే విధిన శక్తివంతమై శివభావమును పొందునో అనెడి దానిని శ్రీ భగవత్పాదుల వారు క్రింది విధముగా నుపదేశించిరి :

నిష్కలజ్యే నిరాకారే నిత్యే పరమ తేజసి ।

విలీన చిత్తవృత్తస్య తథా శక్తిః క్రియోచ్యతే ॥ (సి.శి. 19 : 78)

దీని తాత్పర్యమేమనగా నిష్కలంకుడును, నిరాకారుడును, నిత్యుడును, పరమతేజో మూర్తియు నయిన శివుని యందున శివయోగియొక్క చిత్తము అనుసంధానమును పొందగా నతని చిత్తవృత్తి పరశివుని తేజోస్వరూపమును దాల్చును. ఒక యినుపముక్కు అగ్నియందున వేసినప్పుడది అగ్నితో సంపర్కమును పొంది అగ్నిగుణమును పొందును. ముట్టిన దానిని కాలెడి శక్తి దానికి వచ్చును. స్వతఃగా దానికి కాలెడి శక్తి లేకున్ననూ అగ్ని సంపర్కము వలన దానికా శక్తి సంక్రమించుననెడిది లోకమెరిగిన విషయమే. శివయోగి చిత్తమీ విధిననే చిద్రూపమును దాల్చును. చిత్తము యొక్క యీ యనుసంధానశక్తిని క్రియాశక్తియని పిలుతురు. ఇది పరశివుని వలె తేజోరూపమున నుండును.

ఈ స్థలము నందలి శివయోగి శివుని వలె ప్రకాశించునని తెలియుచున్నది. ఈ విషయమును తెలిపెడి శ్రీ పూజ్యపాదుల వారి క్రింది యుపదేశమును గనుడి :

సర్వజ్ఞః సర్తకర్తా చ సర్వగః పరమేశ్వరః ।

తదైక్య చిత్తయా యోగీ తాదృశాత్మా ప్రకాశతే ॥ (సి.శి. 19 : 79)

దీని భావమేమనగా సర్వజ్ఞుడును, పంచకృత్య సంపన్నుడని శ్రుతులచేత పొగడబడిన శివుడు తానేనని భావించికొని శివునియందున సామరస్యమును పొందిన శివయోగి శివునివలె సర్వజ్ఞత్వాది గుణ సంపన్నుడగుచున్నాడు.

మనమెవ్వరియందున సామరస్య భావనను పొందుదుమో వారి గుణదోషములు మనల నాక్రమించును. అందుచేతనే నొక సుభాషితకారుడు “సంసర్గజా దోష గుణాః భవన్తి” అని తెలిపెను. దోషులతో సాంగత్యమును చేసినప్పుడు దోషములను, సుగుణవతులతో సాంగత్యము జేసినప్పుడు సుగుణములను పొందుట సహజమైన యంశమగుచున్నది. అందుచేత శివయోగి సర్వజ్ఞత్వాదుల బొందుననుటలో సఠేహమున కాస్మారముండదని గ్రహించగలరు.

ఈ లోకమునందున శివయోగికిని, సామాన్య మనుష్యునికిని మధ్యన గల యంతరమును గాంచినచో శివయోగికి గల ప్రత్యేకత మనకు కన్పట్టును. శివునియందున నణిమాది అష్టైశ్వర్యములు సహజముగానే యుండును. అతనితో నిరంతరమైనట్టి సంబంధము నేర్పరచికొనినట్టి శివయోగి యందున నియ్యవి దిగివచ్చును. ఆకాశ గమనము, పరకాయ ప్రవేశము, బహుదూర దర్శనము, దూరశ్రవణము మొదలగు సామర్థ్యములను శివయోగియందున చూడగలము. ఇవి యలౌకికమైనవని చెప్పబడుచున్నవి. అందుచేత సర్వ సామాన్య వ్యక్తియందున నివి యుండవు. శివయోగి శివునితో నేర్పరచికొనిన సంబంధమువలననే శివయోగి కిట్టి శక్తులు లభించుచున్నవి.

లౌకిక వ్యవహారములలోన నున్నతాధికారియైన వాని సచివునికి యధికారికి లభించెడి మర్యాద కొంచెమించుమించుగా తన అధికారితో సమానమైనట్టి మర్యాదలు లభించుచున్నవి. ఇది సాన్నిహిత్య ఫలితమే కదా! ఎక్కువ కాలముండెడి సాన్నిహిత్యము వలన హెచ్చు మర్యాద లభించుననెడిది గుర్తుంచుకొనవలసిన విషయము. శివయోగి తాదాత్మ్య భావన పెంచికొనిన కొలది, అతని శక్తులు మరింతగా పెరుగును. అయితే సామాన్యుల కిట్టి సామర్థ్యము లభించదు. వచ్చెడి విద్యుత్తు ఒకే విధముగా నున్నను జీరో బల్బు కాంతి హీనముగాను, నూరు క్యాండిల్స్ ది హెచ్చు కాంతితోను వెల్గుటను మనము గాంచగలము.

మనదేశపు ప్రాచీన ఋషులు, మహర్షులు కొన్ని శాస్త్రముల యొక్క ఆవిష్కరణను చేసిరి. వీరు శివధ్యానమున ఆసక్తులైన వారై శివుని నుండి పారివచ్చిన జ్ఞానమునే గ్రంథరూపమున వ్రాసినవచ్చును. ఇప్పుడెవ్వరైనాక గ్రంథమును వ్రాయవలెననినచో అనేకగ్రంథముల సహయోగమును పొందవలసియుండును. సంశోధకులైతే తమ శోధన ప్రబంధము చివరన తామే గ్రంథములనుండి సహకారమును బడసిరో ఆయా గ్రంథముల వివరము లివ్వవలసియుండును. పూర్వకాలమున గ్రంథముల ఆవిష్కారమే కానప్పుడు గ్రంథముల సంప్రదించుటెట్లులొను? మంత్ర ద్రష్టతా ఋషీశ్వరులు కేవలము పరమేశ్వరుని ధ్యానించి యతని నుండియే విషయమును బడసిరిని చెప్పవచ్చును. పరమాత్ముని ధ్యానించుటవలన పరమాత్ముని గుణము లబ్బుననెడిది విధిని తేటతెల్లమగుచున్నది. లింగ పురాణములో చెప్పిన యటుల భ్రమర కీటన్యాయము ప్రకారము పరమాత్మ ధ్యానములో నిమగ్నమై యుండెడివారు క్రమక్రమముగా పరమాత్ములై పరమాత్ముని సర్వజ్ఞత్వాది లక్షణమును పొందుదురనుటలో సందియము లేదు.

ఈ లోకము నందున శివయోగియైన వాడు నింద్రియ వ్యవహారములయందు నిమగ్నులై యున్నట్లు గాంచుదుము. ఇట్టివారు తాము శివులుగా నెట్టులొదరనెడి ప్రశ్న పుట్టును. ఈ నేపథ్యమున శ్రీ భగవత్పాదులవారు క్రింది యుపదేశము నిచ్చిరి :

సర్వేంద్రియాణాం వ్యాపారో విద్యమానేపి సంయమీ ।

ప్రత్యున్మథేన మనసా శివం పశ్యన్ ప్రమోదతే ॥ (సి. శి. 19 : 80)

దీని తాత్పర్యమేమనగా శివయోగికి అందరికుండెడి యింద్రియ వ్యవహారములుండును. ఇచ్చుట, పుచ్చుకొనుట, పోవుట, వచ్చుట, మాట్లాడుట మొదలగునవి చేయుట యవశ్యకమైనదై యున్నది. అయితే వీటిని చేయుచు వీటికంటెను వ్యతిరేక ముఖమున నుండెడి మనస్సు ద్వారా పరమాత్ముని వీక్షించి ఆనందము ననుభవించుచుండును. అయితే యింద్రియ వ్యవహారముల నిమిత్తము మనస్సుయొక్క యుపస్థితి వలయుగదా? అనెడి సందేహమేర్పడును. సాధన ద్వారా మనస్సును పరమాత్మలో లీనము చేసి దైనందిన వ్యవహారములలో నిమగ్నమై యుండుట దుస్సాధ్యమైన విషయముకాదని తెలియుచున్నది. ఈ విషయమును వివరించెడి కథయొకటి కలదు.

వ్యాసుని తనయుడైన శుకుడు తన తండ్రిగారి యానతి ప్రకారముగా జనక మహారాజు కడకేడి తత్వోపదేశమును బడయదలచెను. రాజాస్థానమునకు వెళ్ళగా నచ్చట నతనికి భోగభాగ్యముల యందు తేలియాడెడి జనక మహారాజు కన్పట్టెను. భోజాలసి తన కెట్లుల తత్వోపదేశము చేయగలడనెడి సందేహము గల్గెను. అది గ్రహించిన జనకునికి కర్తవ్యము బోధపడెను. శుకుని కుచితరీతిన భోజనాది సత్కారముల నేర్పాటు చేయుటకొరకు రాజోద్యోగుల కాదేశముల నిచ్చెను. శుకుడు భోజనాదులు ముగించికొని రాజు కడకు వచ్చెను. “మహానుభావా! తృప్తితో భుజించినారా? పొట్ట నిండినదా? మీకిష్టమైన పదార్థములే వడ్డింపబడినవా?” అనెడి ప్రశ్నలను జనకుడడిగెను. శుక్రుడు “రాజా! పొట్ట నిండినది. కాని నేనేమి తింటినో నేనెరుగను. కారణమేమనగా నేను కూర్చుండియున్న యాసనముపై భాగమున నొక కత్తి వ్రేలాడుచుండెను. కత్తికి కట్టినట్టి దారము సన్నగా నుండెను. అదెప్పుడు తెగి కత్తి మీదపడునో అనెడి భయము వలన నా దృష్టి దాని మీదనే నిలిచియుండెను అని నివేదించెను. “ఓ శుకుడా! నీ మనస్సు కత్తిమీద లగ్నమై యున్నను, నీ తిండి కొనసాగినది కదా! అదే విధిని నేను ఐంద్రియ వ్యవహారములలో మునిగియున్నను నా మది పరమాత్మలోనే లగ్నమైయుండును. తద్వారా జ్ఞానప్రాప్తిని పొందుదు”నని జనకుడు శుకునికి తెలియజెప్పెను. శుకుడు తన తప్పును తెలిసికొనెను. జనకుని వలన తత్వోపదేశమును పొంది కృతార్థుడయ్యెను.

ప్రియబోధ ప్రమోదములు మనోవృత్తులనబడుచున్నవి. వలసిన వస్తువును గనినప్పుడు ప్రియవృత్తిని, ఆ వస్తువధీనము లోనికి వచ్చినప్పుడు మోదవృత్తిని, దానిననుభవించెడి యప్పుడు ప్రమోదవృత్తి ననుభవములోనికి వచ్చును. అటులనే సాధకుడు పరమాత్మ గలడని గుర్తించినప్పుడు ప్రియవృత్తిని, తన హృదిలో గలడని యెరింగినప్పుడు మోదవృత్తిని, పరమాత్మునిలో మనస్సును లీనమొనర్చినప్పుడు ప్రమోదవృత్తి ననుభవించును.

శివయోగి యింద్రియ లోలత్వము లోనున్నను, మనస్సునట లగ్నము చేయకుండా పరమాత్మునియందున లీనము జేసి ప్రమోదమును పొందునని గుర్తించవలెను.

శివయోగి యనుభవించెడి పరమాత్ముని రూపమెట్లులుందునో అనెడి దానిని శ్రీ భగవత్పాదులవారీ క్రింది విధముగా తెలిపిరి :

కూటస్థమచలం ప్రాజ్ఞం గుణాతీతం గుణోత్తరమ్ ।

శివతత్త్వం స్వరూపేణ పశ్యన్ యోగీ ప్రమోదతే ॥ (సి.శి. 19 : 81)

శివుడు కూటస్థుడై యుండును అనగా వికార రహితుడై సాక్షి స్వరూపమున నుండును. అతడు చలన రహితుడైయుండును. స్థాణువైయున్న యతనిపై చలనశీలత గల ప్రపంచమున్నది. అతడు చలించినచో ప్రపంచపు అస్తిత్వము నిలిచియుండదు. అతడు ప్రాజ్ఞుడైయుండును. ప్రాజ్ఞుడనగా కుశలుడని యర్థము. సత్త్వ రజస్తమములు లేనివాడైనందున ప్రకృతి కతీతుడై యుండును. త్రిగుణములవలననే ప్రకృతి యేర్పడినదనెడిది విదితమైన విషయమే. అతనికి జ్ఞాన వైరాగ్యములనెడి యుత్కృష్ట గుణములుండును. ఈ గుణములు గలవాడిని తానని భావించికొనుచు శివయోగి ప్రమోదము నొందును.

శ్రీ జగద్గురువుల వారు తమ యుపదేశమునకు ముగింపు నిచ్చుచు క్రింది యుపదేశము నిచ్చిరి :

పరాత్మని క్రియా సర్వా గన్ధర్వనగరీముఖా ।

ప్రకాశత ఇతి ప్రోక్తం క్రియాయాస్తు ప్రకాశనమ్ ॥ (సి.శి. 19 : 82)

దీని యొక్క తాత్పర్యమేమనగా పరశివునిలో ననుసంధానమును వాంఛించెడి శివయోగి యొక్క క్రియలన్నియును నాకాశములోని గంధర్వనగరి వలె యస్థిరములుగను, నిష్ఫలములుగను నుండును. ఆత్మానుసంధాన క్రియల కంటెను భిన్నమైన క్రియలు నిష్ప్రయోజకములగుననెడిదే గ్రహించదగిన విషయము. సాధకులీ విషయమును గ్రహించిన పిదప సాధన ద్వారా శివునితో ననుసంధానమునొందుమోదమును పొందుటకొరకు ప్రయత్నించగలరని యాశించుచు నీ యాశీర్వచనమునకు ముగింపు నివ్వవలెనది.

ఓం శాంతిః శాంతిః శాంతిః

విశేషప్రీతిపిక :

శ్రీ కాశీ జగద్గురువులు చంద్రశేఖర శివాచార్యులవారు క్రియా ప్రకాశము గురించిన సమగ్రమైనట్టి యాశీర్వచనమును ప్రధానము చేసిరి.

మహాకాశ స్థల సంపన్నుడైన శివయోగి సర్వజ్ఞత్వ, సర్వకర్తృత్వ లక్షణములు గల శివునితో తాదాత్మ్యత పొందెడి చిత్తవృత్తిని పెంపొందించికొని నిరంతరమైన యనుసంధానమును చేయుటలో సాధన చేయుచు సఫలత పొందిన దశలో క్రియాప్రకాశస్థలి యగుచున్నాడు.

తాత్త్వికముగా గమనించిన యెడల శరణుని స్థలము శక్తి ప్రకటితమై యుండే స్థానము. క్రియా ప్రకాశ స్థలమున క్రియా శక్తి శరణుని యధీనములోనికి వచ్చునని తెలియుచున్నది. ఈ కారణముననే యతడు శివునివలె సర్వకర్తృత్వ లక్షణములను సంతరించికొనును. క్రియా ప్రకాశము గురించి తెలిసికొనుట కుపయోగపడెడి క్రింది వచనమును గనుడి:

బయల రూప మాడ బల్లాతనె శరణును

ఆ రూప బయల మాడబల్లాతనె

లింగానుభావి

బయలు రూప మాడలరియ దిద్దదె

ఎంతు శరణెంబె?

ఆ రూప బయల మాడలరియ దిద్దడె
 ఎంతు లింగానుభావి యెంబె?
 ఈ ఉభయ ఒందాదడె నిమ్మల్లి
 తెరహుంటె?
 కూడల సంగమ దేవా! (శ్రీబసవేశ్వర వచ.922)

ఈ వచనము యొక్క తెలుగు రూపమును గనుడి :

బయలును రూపముగ చేయగలవాడె శరణుడు
 ఆ రూపమును బయలుగ చేయగలవాడె లింగానుభావి
 బయలును రూపము చేయనిచో ఎట్లు శరణుడనియందు
 ఆ రూపును బయలు చేయకుండినచో
 యెట్లు లింగానుభావియందు
 ఈ ఉభయులు నొకటైన యెడల
 నీ యందున తెరపియుందునే
 కూడల సంగమ దేవా!

శరణుని క్రియా ప్రకాశ స్థితి గురించి శ్రీ సోమనాథులవారు నీ క్రింది విధముగా తెలియజేసిరి :

వ్యాపిత ఘన మహిమానిధి శరణం
 నిజ లీలాపరివర్తిత శరణం
 త్రిజగజ్జన సంకీర్తిత శరణం
 సర్వానుగ్రహ నేత్రం శరణం
 సర్వవశైక కళత్రం శరణం (షట్స్థల రగడ)

“శుభం భూయాత్”

ఆశీర్వాదేనీమీ - 1 :

భావే ప్రకాశే స్థలమీ :

క్రియా ప్రకాశ స్థలమున శివయోగి యొక్క ధ్యానక్రియను మినహాయించిన పిదప నుండెడి క్రియలు గంధర్వనగరి వంటివని తెలిసికొనునని చెప్పబడినది. ఆ పిదప సాధకుడు ప్రవేశించెడి స్థలమే భావ ప్రకాశ స్థలము. ఈ స్థలము గురించి శ్రీ రేణుకాచార్య భగవత్పాదులవారు క్రింది యుపదేశము నిచ్చిరి:

తరంగాద్యా యథాసింధో ర్నభిద్యంతేతథా2త్మనిః
 భావా బుద్ధ్యాదయః సర్వే యత్తద్భావ ప్రకాశనం (సి.శి. 19-83)

దీని తాత్పర్యమేమనగా సముద్రమునందున తరంగములు, నీటి బుడగలు మొదలగునవన్నియు సుతృప్తమై కన్పట్టును. అవి సముద్రము కంటెను భిన్నమైనవి కావు. అటులనే శివయోగి మనస్సున సుతృప్త మయ్యెడి శివభావములు శివునికంటెను భిన్నమైనవి కావు. సంపూర్ణముగా శివమయమైన మనోవృత్తిని భావనయని యందురు.

సముద్రపు తరంగముల యందున సముద్ర జలముండునటులే శివయోగి యొక్క భావములలో శివుడే యుండును. అందున శివుడే ప్రకాశకుడగుచున్నాడు. ఇట్టి భావన యొక్క స్వరూపమెట్లులుండునో అనెడి దానిని తెలుపుటకై శ్రీ భగవత్పాదులవారు క్రింది యుపదేశము నిచ్చిరి :

శివ ఏవ జగత్సర్వం శివేవీవాహమిత్వపి ।

భావయన్ పరమోయోగీ భవదోషైర్నబాధ్యతే ॥

శివభావే స్థిరే జాతే నిర్లేపస్య మహాత్మనః ।

యేయే భావాః సముత్పన్నాస్తే తే శివమయాః స్మృతాః ॥ (సి.శి. 19 : 84 : 85)

దీని భావార్థమేమనగా, జగత్తంతయూ శివ స్వరూపమైయున్నది. నేనూ శివునినే యనుడి భావము గల శివయోగి భవదోషముల వలన బంధితుడు కాదు. శివభావన స్థిరమైన పిదప విషయముల నుండి నిర్లిప్తుడైన శివయోగి యొక్క మనస్సున యే భావనలుత్పన్నమగునో అవన్నియూ శివమయమై యుండునని తెలిసికొనవలెను.

భావ ప్రకాశ స్థలములోని శివయోగి యీ జగత్తును, అటులనే తనను శివరూపముగా భావించును. అందుచేత నతని భావన పరిశుద్ధమైనదై యుండును. అతని మనస్సున సాంసారిక విషయములే రాకుండనుండుటచేత విషయ దోషముల వలన నదెప్పటికైననూ దుష్టమైనది కాజాలదు. భావన మంచిగా నుండుట లేదా చెడ్డదిగా నుండుట యనెడిది మనస్సు కాలంబనగా నుండెడి విషయములే కారణముగా నుండును. సాంసారిక జీవుల భావన యందున కామక్రోధాదులే నిండియుండుటచేత వారి భావములు దోషభూయిష్టములైనవని పిలువబడుచున్నవి. కామక్రోధాదులు స్వతఃగా దూషితములై యుండుటచేత అవి వేటిని సృశించునో అవియును దూషితములగును. కామక్రోధాదులచేత కలుషితమైన భావనలుగల సంసారములోని చావుపుట్టుకల చక్రమునందున చిక్కికొని బ్రతుకుచున్నారు. ఇవి వ్యక్తిలోన యుండి యున్నప్పుడు జ్ఞానోత్పత్తి కవకాశమే యుండదు. క్రోధాదులను వెలుపలికి నెట్టినగాని శివభావన గల్గదని గ్రహించవలెను. కామక్రోధాదులను శాసించిన అక్కమహాదేవి గారి యీ వచనమును గమనించిన యెడల యీ విషయము విస్మయమగును.

కామవే నీను నిల్లు నిల్లు

క్రోధవే నీను నిల్లు నిల్లు

లోభవే నీను నిల్లు నిల్లు

మోహవే నీను నిల్లు నిల్లు

మదవే నీను నిల్లు నిల్లు

మత్సరవే నీను నిల్లు నిల్లు

ఆన చెన్నమల్లికార్జునన

అవసరద ఓలె బయసుత్తిరువె

సచరాచరవే నీను నిల్లు నిల్లు

ఈ వచనపు తెలుగు రూపమిది :

కామమా! నీవు నిలువు నిలువు

క్రోధమా! నీవు నిలువు నిలువు

లోభమా! నీవు నిలువు నిలువు

మోహమా! నీవు నిలువు నిలువు

మదమా! నీవు నిలువు నిలువు

మత్సరమా! నీవు నిలువు నిలువు

ఏను చెన్న మల్లికార్జునుని
అవసరపు వొలిమి కోరుచుండెదను
సచరాచరమా! నీవు నిలుపు నిలుపు

ఈ విధముగా అక్కమహాదేవి యరిషడ్ వర్గమునకు దూరమై తన మనస్సును పరిశుద్ధముగా నుంచికొని శివసాయుజ్యము నందినది. శ్రీమన్నిజ శివయోగులవారును తమ పద్యములలోన యిట్టి భావములనే ప్రకటించిరి. కామక్రోధాదుల నిమిత్తమైన శత్రువులనియును, వీటివలన జీవి యనేక శరీరములను ధరించికొని వాటిని పాడు చేసికొనుచున్నాడనియును, మనుష్యుని శరీరమున జొరబడెడి వీటిని తరిమికొట్టి మనస్సును శివధ్యానములో నిమగ్నమయి యుండునటుల చేయవలెనని వీరు సాధకుల కుద్బోధించిరి.

అనేక దినములనుండి మదిరాపానమును చేయుచు దాని వ్యసనాధీనుడైన వ్యక్తి, అది తనకు హానికరమని తెలిసిననూ, మద్యపానమును వీడుట కొరకసమర్థుడగుచున్నాడు. ఇటులనే క్రోధాదులను దూరము చేసికొనుటకు మనస్సు సిద్ధము కాకపోవచ్చును. మలినమైన వస్త్రములను ధరించినవాడు మలినమైన స్థానమున కూర్చుండుటకు జంకడు. అయితే శుభ్రమైన వస్త్రములను ధరించికొనినవాడు మలిన ప్రదేశములయందు కూర్చుండుట కిష్టపడడు. అదేవిధిన మలినమైనట్టి మనస్సు గలవానికి కామక్రోధాదులు వర్ణమునిపించవు. అందుకే మనస్సును నిర్మలముగా నుంచికొనినచో కామాదులను సులభముగా వదలవచ్చును. శివభావన వలన మనస్సును నిర్మలము చేసికొనిన శివయోగి సంసారదోషములనుండి నిర్లిప్తుడై యుండును. పద్మపత్రము నీటిలో యున్ననూ నీరు దానినంటజాలదు. అదే విధిన సంసారములో నుండియున్ననూ శివయోగి సంసారమునుండి యలిప్తుడైయుండునని గుర్తించగలరు. ఇతని మనస్సు శివమయమై యుండును. తనలోపల వెలుపల శివునిని వీక్షించెడి శివయోగి సర్వదా ప్రమోదము ననుభవించుచుండును.

భావ ప్రకాశ సంపన్నుడైనట్టి శివయోగికి విధమైన భావనలు గల్గుననెడి దానిని శ్రీ భగవత్పాదులవారీ క్రింది విధముగా వివరించిరి :

అద్వితీయ శివాకార భావనాధ్వస్త కర్మణా ।
నకిచ్చద్ భావ్యతే సాక్షాత్ శివాదన్యన్మహాత్మనా ॥ (సి.శి. 19-86)

గలితా జ్ఞాన బంధస్య కేవలాత్మానుభావినః ।
యత్ర యత్రేన్ద్రియాసక్తిస్తత్ర తత్ర శివాత్మతా ॥ (సి.శి. 19-87)

ఉపదేశము యొక్క తాత్పర్యమేమనగా పరశివబ్రహ్మ మద్వితీయముగా నున్నది. దీనికి సరిసమానమైనదిగాని లేదా శ్రేష్ఠతరమైనదిగాని వేరొక్కటిలేదు. ఇంతటి అద్వితీయమైనట్టి శివస్వరూపమును తన మనస్సునందున భావించెడి శివయోగి యొక్క కత్తములన్నియును కదలేరిపోవును. ఈ స్థితిలో శివుడు కాకుండగ వేరే యే యితర భావములు నుదయించవు. అజ్ఞానరూపమైన బంధనమునుండి ముక్తుడైన వాడును, కేవల మాత్మానుభావము గలవాడును అయిన యితని యింద్రియము లెచ్చటెచ్చట యాసక్తిని గల్గియుండునో అచ్చటెచ్చట శివరూపమే కన్పట్టును. స్వస్వరూపము నెరుగకుండా నుండునదే యజ్ఞానము. ఇది స్వస్వరూపజ్ఞానము గల్గగనే లుప్తమగును. అప్పుడు శివయోగి దృష్టి శివమయమగును. “యథా దృష్టిః తథా సృష్టిః” అనెడి ఉక్తి ప్రకారముగా అతని సృష్టి శివమయముగా దోచుచుండును. ఈ యంశమును సృష్టము చేసెడి కథ యొకటి కలదు.

ఒక రాజ్యపు రాజు వేటాడుటకై యొక అడవికి పోయియుండెను. అచ్చట గుర్రమునుండి దిగి వట్టి కాళ్ళతో తిరుగాడునప్పుడు ముల్లోకటి రాజుగారి కాలుకు నాటికొనెను. రక్తము కారుచుండెను. ఎంతో నొప్పి గల్గెను. రాజు అంతఃపురము కొరకు బయటదేరి వెడలెను. మంత్రులందరినీ రప్పించి తనకు గల్గిన యిబ్బంది గురించి చెప్పెను. నేనెక్కడ తిరిగినా నా కాలికి ముళ్ళ కుచ్చుకొనకుండగ నుండునట్లేదైనా వొక శాశ్వతమైన ఉపాయమును తెలుపుడని ఆదేశించెను. దర్బారులోని పండితులు విషయమును చర్చించిరి. రాజు తిరుగాడెడి ప్రదేశముమీద చర్మమును పరచవలెనని సూచించిరి. రాజు సూచన నంగీకరించి అద్దాని యములకై ఆదేశములనిచ్చెను. మహామంత్రి వేటకాండ్రను పిలిపించి వారికి పనిని చేయమని పురమాయించెను. వారెన్ని జంతువులను చంపిననూ కార్యము సాఫల్యత గాకుండెను. వారు చింతాక్రాంతులై యుండగా నొక మహాత్ముడటు విచ్చేసెను. విషయము నెరిగెను. అతడు వేటకాండ్రు కభయమిచ్చి, ఒక పాదరక్షలు చేసెడివానిని తోడుగా గొని రాజు దగ్గరకు వెడలెను. రాజు కాలుకు సరిపడెడి పాదరక్షలను చేయించి యిచ్చి “వీటిని ధరించి భూమండల మంతటా తిరిగినా నీ కాళ్ళకు రాళ్ళుగాని, ముళ్ళుగాని కుచ్చుకొనవు” అని పలికెను. రాజు తానుచేసిన తప్పేమిటో తెలిసికొనినవాడై సిగ్గులెను. వెంటనే జీవహింస పాపమని ఆజ్ఞాపించెను. కాళ్ళకు జోళ్ళను వేసికొనినచో భూమండలమంతయును చర్మపు తొడుగు తొడిగినట్లు లెట్టులగునో అట్లే శివునిని దృష్టియందున నిలిపికొనినచో సృష్టంతయూ శివమయమై కన్పట్టును.

ఎవ్వరియందున రాగద్వేషాది భావనలు లుప్తమైయుండునో వారికే శివభావన గల్గునని తెలుపుచు శ్రీ భగవత్పాదులవారు క్రింది యుపదేశము నిచ్చిరి :

రాగద్వేషాదయోః భావాః సంసారక్షేపకారణమ్ ।

తేషాముపరమో యత్ర తత్ర భావః శివాత్మకః ॥ (సి.శి. 19-88)

దీని తాత్పర్యమేమనగా, సంసారములోని దుఃఖమునకు రాగద్వేషాది భావనలే కారణములై యున్నవి. ఎవ్వరి హృదయమునుండి యీ రాగద్వేషములు దూరమైయుండునో అంతటి శివయోగికి మాత్రమే శివభావన యుద్భవించును.

జగత్తునందున జన్మను దాల్చిన ప్రతియొక్క వ్యక్తి యొకానొక ప్రకారమైన దుఃఖము ననుభవించుచునే యుండును. దుఃఖితుడు కావలెననెడి కోరిక యెవ్వరికిని యుండదు. అయితే దుఃఖము యొక్క మూలము నరయక యెల్లరూ దుఃఖమునకు గురియగుచున్నారు. శ్రీభగవత్పాదులవారు రాగ-ద్వేషములే దుఃఖమును గల్గించునని తెలిపిరి. రాగద్వేషములు నవిద్యాది పంచక్షేపములలోనివని తెలుపబడినది. “క్లిష్టాతీతి క్షేషః” అనెడి వ్యుత్పత్తి ప్రకారము దేనిచేత దుఃఖము గల్గునో అదియే క్షేషమనబడుచున్నది. చావు పుట్టుకలకు రాగద్వేషముతారణములగుచున్నవి. జన్మించునప్పుడూ దుఃఖమే మరణించునప్పుడు దుఃఖము గల్గుచున్నదని తెలియుచున్నది. ఈ కారణముననే “జన్మదుఃఖం జరాదుఃఖం జాయాదుఃఖం పునః పునః! సంసార సాగరం దుఃఖం తస్మాజ్జాగ్రత జాగ్రత॥” అనెడి హెచ్చరిక చేయబడినది. రాగద్వేషములనుండి దుఃఖముగల శ్రేయస్కరమని గుర్తించగలరు.

రాగద్వేషములొకే నాణ్యము యొక్క రెండు ముఖములైయున్నవి. రాగము ప్రవేశించిన వెంటనే ద్వేషము ప్రవేశించును. ప్రస్తుతం ఒకే ఒక భావన మొదట రాగముగాను పిదప ద్వేషముగాను దర్శనమిచ్చును. పౌరాణిక కథలలో రాక్షసి అందమైన రూపమును ధరించి యేదో ఒక కార్యమును సాధించుటకు పూనుకొనుటకు చూడగలము. భాగవతములో వచ్చెడి పూతన పాత్ర యిట్టిదే. అందమైన రూపము రాగమునకు చిహ్నము కాగా భయంకరమైనట్టి రూపము ద్వేషమునకు చిహ్నమగును. రెండు రూపములలో నుండెడి రాక్షసి ఒకరై మాత్రమే. ఈ మౌళిక భావనను వీడుట చాలా కష్టము. అయితే పరమాత్ముని యెడల వీటిని ప్రదర్శించి ముక్తిని పొందినవారి కథలు గలవు. అనురాగము భక్తిగాను, ద్వేషము వైరముగాను పరిణమించును. త్రిపురాసురులు శివుని యెడల యనురాగమును పెంచికొని భక్తులై శక్తి సంపన్నులైరి. పిదప వారు ద్వేషమును పూని శివుని చేత చంపబడి ముక్తిని బడసిరి. వైష్ణవులు చెప్పెడి హిరణ్యకశ్యపుని కథయు నిట్టిదే. అనురాగముతో ప్రహ్లాదుడు ముక్తిని సాధించెననియును, ద్వేషముతో హిరణ్యకశ్యపుడు పరమ పదమును పొందిరని చెప్పబడినది.

పూర్వోక్తమైన రీతిలో శివభావన గల్గినవాడైన శివయోగిని తామసీశక్తి యేమియూ చేయజాలదు. అతనిపైన యది యెట్టి ప్రభావమును చూపజాలదని చెప్పుటకై శ్రీ భగవత్పాదులవారు క్రింది యుపదేశము నిచ్చిరి :

యథా సూర్య సమాక్రాంతౌ న శక్నోతి తమః సదా ।

తథా ప్రకాశ మాత్మానం నావిద్యా క్రమతి స్వయమ్ ॥ (సి.శి. 19-89)

దీని తాత్పర్యమేమనగా తన ప్రఖరమైనట్టి ప్రకాశముచేత జగత్తును ప్రకాశింపజేసెడి సూర్యుని చీకటి యేవిధముగా నావరించి యుండజాలదో అదేవిధముగా భావప్రకాశ సంపన్నుడైన శివయోగిని అవిద్య ఆవరించజాలదు. చీకటి-వెలుతురుల మధ్యయందునను, జ్ఞానము-అవిద్యల మధ్యయందునను పరస్పర నివర్త్య నివర్తక రూపమైనట్టి విరోధ భావముండును. చీకటి నివర్త్యమైనదైనచో వెలుతురు నివర్తకమైనదగుచున్నది. అటులనే యవిద్య నివర్త్యమైనప్పుడు జ్ఞానము నివర్తకమగుచున్నది. అవిద్య లేనిచో క్షేషముల కాస్కారమెక్కడిది. అందుచేత శివయోగి దుఃఖమునకు లోనైయుండదని గ్రహించగలరు.

మీరందరు రాగ-ద్వేషములను వీడిన వారై శివయోగి వలె భావప్రకాశ సంపన్నులుగా నగుటకు యత్నింతురుగాక.

ఓం శాంతిః శాంతిః శాంతిః

విశేషప్రీతిపిక :

శ్రీ కాశీ జగద్గురువులైన శ్రీ చంద్రశేఖర శివాచార్యులవారు లింగశరణ స్థలియొక్క భావ ప్రకాశము గురించి తెలియజేసిరి. శివజీవాభేద భావము పరిపూర్ణమైన స్థితికి యెదిగి పూర్ణమైన శివత్వభావమును పొందిన దశలో భావప్రకాశమభివ్యక్తమగును.

క్రియా ప్రకాశసంపన్నుడైన లింగస్థల శరణునిలోన నిండికొనియున్న శివత్వ భావన యపూర్వమైనదిగా నుండును. ఇద్దానిని గురించి చెప్పుటకొరకు యత్నించెడి క్రింది సీసమును గనుడి :

నీవె కర్తవటన్న నిక్కంబు భక్తుండు
తానన్న సుభయకర్మానుగతుడు
నీకెయన్నను సదా నియతప్రసాదాంగి
తనకన్న నిండ్రియ తత్పరుండు
నిన్ను నెరింగిన నేటైన శరణుండు
తన్ను నెరింగిన తామసుండు
నీవు తానన్నను నిజము లింగైక్యుండు
తాను నీవనిన నద్వైత వాది

కాన కాయకర్మగతి మతి శబ్దచై
తన్య భావములను దన్ను మరచి
లింగగతి జరించు లింగలింగైక్యుల
జేర్చవయ్య నన్ను జెన్నమల్లు

(చెన్నమల్లు సీసము, 27)

కేవలద్వైతి యొక్క భావ ప్రకాశము “అహం బ్రహ్మాస్మి” యనెడి రూపములో ప్రకటితమగును. వీరశైవులు శంకరాచార్యులచేత ప్రతిపాదించబడిన యీ భావనను తిరస్కరించిరి. ఇది అహంకారమును వృద్ధిజేసెడి భావనయని భావింపబడినది. భజన భావనా సమేతుడై సతీ-పతి న్యాయమున యానందభక్తిని నెరపి సాధనా ఫలముగా శివసాన్నిధ్యమును పొంది, చిదానందము ననుభవించెడి సాధకుడు రాగ-ద్వేష రహితుడై యుండును. తత్ఫలితముగా నతడు నహంకారము నిర్మూలంపబడుచున్నది. అందుచే నతడు “అహం శివోస్మి” యనెడి భావనను పెంపొందించికొనడు. “శివోహం” అనెడి భావమును పెంపొందించికొనును. ఇచ్చట అతడనుభవించెడి అభేదమెట్టిదనగా నీటి బుడగలకును మహాసముద్రమునకును గల యభేదము వంటిది. “తరంగాద్యా యథా సింధో ర్నభిద్యంతే తథాత్మనః” అనెడి శ్రీ భగవత్పాదులవారి వాక్కులు స్మరణీయములు.

శివభావము పరిపూర్ణముగా నిండియున్న దశ యెట్లులుండునో అనెడి దానిని వివరించెడి క్రింది వచనము గనుడి :

తెరహిల్లదనడె; తెరవాల్లద నుడి
తెరహిల్లద సంభాషణయ సుఖపు
తెరహిల్లదె నంబిదె, స్వానుభవద సుఖపు
తెరహిల్లద మహిమే, తెరహిల్లద విచార
కూడల సంగమదేవా, నిమ్మ శరణంగె

(శ్రీ బసవేశ్వర వచ. 918)

ఈ వచనము యొక్క తెలుగు రూపమును గనుడి :

తెరపిలేని నడత, తెరపిలేని నుడువు
 తెరపిలేని సంభాషణా సుఖము
 తెరపిలేని నమ్మిక, తెరపిలేని స్వానుభవసుఖము
 తెరపిలేని మహిమ, తెరపిలేని విచారము
 కూడల సంగమదేవా, మీదు శరణునకు

ఇట్టి శివభావము ప్రకటితమై యెట్టి ప్రకాశమును వెదజల్లుననెడిది తెలిసికొనుట కష్టమే. కాని యథాభావం తద్భవతి అనెడి లోకోక్తి ప్రకారము శివుడే తానై తిరుగాడెడి శరణుని నడతవలన నీ ప్రకాశమును కనుగొనవచ్చును. ఈ విషయమును తెలిపెడి క్రింది పద్యమును గనుడి :

కనుమూయుదెరచు నీ కన్నుల వెంబడి
 వినుచుండు వినడు నీ వీనులందు
 స్వాదించు మోదించు నీదు నాలుకయందు
 గంధించు సొగయు నీ ప్రాణమందు
 స్పర్శించు బాయు నీ సర్వాంగములయందు
 దలపించు దలచు నీ తలపులందు
 గమనించు నిలుచు నీ గమనాగమములందు
 భాషించు మాను నీ భాషలందు

నీడబోలు తాను నీడయై బాహ్యంత
 ర ప్రవర్తముల నీ ప్రసాద
 సౌఖ్యమునను బొదలు ముఖ్య ప్రసాదుల
 జేర్చవయ్య నన్ను జెన్నమల్లు

(చెన్నమల్లు సీసము - 30)

“కేవలాత్మాను భావినః యత్ర యత్రేందియాసక్తి స్తత్ర తత్ర శివాత్మతాః” అనెడి శ్రీ భగవత్పాదులవారి యుపదేశమినుట స్మరణీయము.

“శుభం భూయాత్”

ఆశీర్వాదసేమ - 1 :

జ్ఞాన ప్రకాశ స్థలము :

భావ ప్రకాశ సంపన్నుడై శివయోగి జ్ఞాన ప్రకాశస్థలములోనికి ప్రవేశించును. లింగషట్ స్థలములలోని శరణ స్థలమునకు చెందిన యీ స్థలమున శివయోగి శివ-జీవద్వైత జ్ఞానమును పొందును. శ్రీరేణుకాచార్య భగవత్పాదులవారు శ్రీ అగస్త్యమునీశ్వరుని కీ విషయమున క్రింది యుపదేశమునిచ్చిరి :

ముఖ్యార్థే సప్భవే జాతే లక్షణాయోగ సంశ్రయాత్ ।

తజ్ఞానయోజనం యత్తదుక్తం జ్ఞాన ప్రకాశనమ్ ॥ (సి.శి. 19-90)

దీని తాత్పర్యమేమనగా శబ్దమునేదో ఒక ప్రకారమైనట్టి యర్థమును కూడికొనుముందును. శబ్దముల యర్థము మనకు తెలియవలెనన్నచో తెలిసినవారు వాటిని బోధించవలసి యుండును. శబ్దపు టుపయోగమును తెలిసికొనవలెను.

ఉదాహరణగా ఘటమనెడి శబ్దమునకు కుండ యనెడి అర్థమగును. ఎంతవరకు శబ్దపు టర్థము మనకు తెలియదో అంతవరకు నా శబ్దపు వ్యవహారమునందున మన ప్రవృత్తి కాజాలదు. సంస్కృతభాష తెలియని వ్యక్తికి మనమెన్నిమార్లు “ఘటం ఆనయ” అని చెప్పినా కుండను తెచ్చెడి వ్యవహారమునందున నతడు ప్రవృత్తుడు కాదు. అయితే అతనికి “ఘటం” అంటే “కుండ” అనియు, “ఆనయ” అంటే “తెమ్ము” అనియును అర్థముండునని తెలిపినచో అతడు కుండను తీసికొని రాగలడు. సాక్షాత్తుగా నుపదేశించుచుండగా నుండినను “ఘటం ఆనయ” అని యొక సంస్కృత పండితుడనగానే భాషనెరిగిన మరొకడు కుండను తెచ్చుటను చూడగా చూడగా కొంతకాలము పిదప సంస్కృతమెరుగని వాడైనను “ఘటం ఆనయ” అనగానే కుండను తేగల్గును. ఈ విధముగా శబ్దార్థ బోధనము వ్యవహార ప్రవృత్తికి కారణమగుచున్నది.

ఒక శబ్దమునకు మూడు ప్రకారములగు అర్థములుండును. అవి : వాచ్యార్థము, లక్ష్యార్థము మరియు వ్యంగ్యార్థము. శబ్దము యొక్క ముఖ్యార్థమునే వాచ్యార్థమని యందురు. ఇది సహజముగా అందరూ ఎరిగినదే. ఎచ్చట వాచ్యార్థము సంభవించుట జరగదో అచ్చట లక్ష్యార్థమును గ్రహించవలసియుండును. “గంగాయాం ఘోషః” అనెడి దానిని వినినప్పుడు గంగయందలి మ్రోత” అనెడిది దానిని వాచ్యార్థమగును. గంగా ప్రవాహము మీద ధ్వనియుండెడిది సాధ్యము కాదు. గంగాతటము నందున ధ్వని యనెడిది లక్ష్యార్థమగును. అర్థము వాచ్యార్థమునకు పూర్తిగా విరుద్ధమైనదైనప్పుడు అది వ్యంగ్యార్థమగును.

ఒక మూర్ఖునిద్దేశించి మహాపండితుడివి అనుటలో వ్యంగ్యార్థము దోచును. ఈ విధముగా వ్యవహారము నందున ప్రసంగానుసారముగా వాచ్యార్థము, లక్ష్యార్థము మరియు వ్యంగ్యార్థముల ప్రయోగములగుచున్నవి.

ప్రకృతమైన ప్రసంగమునందున గురువులైన వారు శిష్యునికి శివ-జీవుల అయిక్య బోధను నుపదేశించునప్పుడు “తత్త్వమసి” అని బోధింతురు. “నీవు శివ స్వరూపుడవై యున్నావు” అనెడిది దీని అర్థము. ఇచ్చట వాచ్యార్థమునందున విచారము చేయగా జీవుని అల్పజ్ఞత్వము, అల్పకర్తృత్వము, పరిచ్ఛిన్నత్వము మొదలగు గుణములచేత కూడికొనియుండును. శివుని గుణములు వీటికి విరుద్ధముగా నుండును. ఈ స్థితిలో అల్పజ్ఞుడైన జీవుడు సర్వజ్ఞుడైన శివునిగా నెట్టుల కాగలడనెడి సందేహమున కాస్కారమేర్పడును. అందుచేత ముఖ్యార్థమును త్యాగముచేసి శివజీవులలో నుపహితమై యుండెడి చైతన్యమును తీసికొనిన యెడల సమానత్వము సిద్ధించును. శివ-జీవులలోని మాయ-అవిద్య యనెడి ఉపాధులను బహిర్గతము చేసినచో శివుడు-జీవుడు సచ్చిదానంద స్వరూపమైయుండురు. అప్పుడిరువురు సమానులే. ఆనంద స్వరూపమనెడిది లక్ష్యార్థములో స్ఫురించెడిదని గుర్తించవలెను.

అందుచేత శివ-జీవుల మధ్య భేదమును ప్రదర్శించెడి ముఖ్యార్థమును త్యాగముచేసి, అభేదమును సూచించెడి లక్ష్యార్థమును గ్రహించవలెను. శరీరము మరియు మనస్సు యనెడి యుపాధులతో కూడికొనియుండెడి జీవుడు “నీవు శివునివై యున్నావు” అని బోధించినయెడల తానునెటుల శివుడు కాగలడనెడి భావమతనిలో నొడగొనును. అయితే అతనికి శరీరాది యుపాధుల స్వరూపమును తెలియజేసి, వాటియందున వాటికంటెను భిన్నమైనట్టి యొక చైతన్య స్వరూపము గలదని తెలియజేసి, అదే నీవని తెలియజెప్పి అదే ప్రకారముగా మాయోపాధిరహితమైన పరమాత్ముని స్వరూపము గురించి తెలియజేసి, శివ-జీవాభేదమును బోధించినచో శిష్యుడు తాను శివుడిననెడి భావమును పొందగల్గును.

మృణ్మయ మరియు సువర్ణమయమే రెండు కలశములను ముందిడికొని యా రెంటి యొక్క అభేదమును బోధించవలెననినచో అది సాధ్యము కాకపోవచ్చును. కారణమేమనగా మన్ను మరియు బంగారమనెడి రెండు భిన్నమైన పదార్థములచేత నవి నిర్మింపబడినవి. అయితే రెండు ఘటములలో నుండెడి ఆకారము మాత్రము తత్వతః ఒకటే అయి యుండుటచేత వాటి అభేదత్వమును చెప్పుట కెట్టి బాధయు నుండదు. ఇదే విధిన శివజీవుల సంబంధముండునని గ్రహించగలరు. ఆవులనేక వర్ణములకు చెందినవై యున్ననూ, వాటిలోని పాలు మాత్రమొకే విధముగా నుండునటులే శివ-జీవులలో భిన్నత్వము గోచరించిననూ వారిరువురి మౌళి స్వరూపమొకటే యనెడి దాని గ్రహించిన శివయోగి జ్ఞానప్రకాశ స్థలడగుచున్నాడు.

శ్రీ జగద్గురు రేణుకాచార్యులవారు జ్ఞాన ప్రకాశపు స్థలమును విశ్లేషణ చేయుచు నీ క్రింది విధముగా నుపదేశము నిచ్చిరి :

ముక్తస్య జ్ఞానసంబంధో జ్ఞేయాభావః స్వభావతః ।

ఉపాధి సహితం జ్ఞానం న భేదమతి వర్తతే ॥ (సి.శి. 19-91)

జ్ఞానమిత్యుచ్యతే సిద్ధిః పరిచ్ఛేదోఽపివస్తునః ।

పరాత్మన్యపరిచ్ఛేదే కుతో జ్ఞానస్య సంభవః ॥ (సి.శి. 19-92)

జ్ఞానస్యా విషయే తత్త్వే శివాభ్యే చిత్సుఖాత్మని ।

అత్రైకత్వానుసంధానం జ్ఞాన మిత్యుచ్యతే బుద్ధైః ॥ (సి.శి. 19-93)

దీని తాత్పర్యమేమనగా జీవన్ముక్తుడైన శివయోగికి స్వాభావికమైన రీతిచేత లక్షార్థ జ్ఞానము ప్రాప్తమై యుండుటచేత తెలిసికొనుటకొరకు వేరొకటేదియు నుండదు. ఉపాధి యుక్తమైన జ్ఞానముచేత భేదభావము దూరము కాజాలదు. అందుచేత నీ జ్ఞాన ప్రకాశ స్థలమునందున శివ-జీవుల యుపాధులను అటుకడచి ఉపహిత అభేద భావమును లక్షార్థము మూలకముగా తెలిసికొనబడును. లింగము మరియు అంగము లనెడి రెండు వస్తువుల పరస్పర భేదజ్ఞానము, అనగా లింగము అంగము కాదు, అంగము లింగము కాదు అనెడి ఖండిత జ్ఞానమును జ్ఞానులు ద్వైత జ్ఞానమని యందురు. ఉపాధిరహితమైనట్టి పరమ చైతన్యమునందున పరిచ్ఛేదము లేదా ఖండితత్వము సంభవించదు. అందుచేత, అచ్చట ద్వైత జ్ఞానమెట్టులగుననెడి ప్రశ్న రావచ్చును. జ్ఞానము స్వయం ప్రకాశరూపమైనదై యుండుటచేత యది వేరొక్క జ్ఞానమునకు విషయము కాజాలదు. ఇంతటి జ్ఞానరూపమూ, సుఖరూపమూ అయిన పరశివతత్త్వమును తన యాత్మతో నేకత్వాను సంధానమును చేయుటనే జ్ఞానమని జ్ఞానులు పిలుతురు.

జన్మను బడసిన కూనకు నే పేరునుండదు. నామకరణ సంస్కారమును జేసి పేరిడుదురు. ఆ పేరుతో నా పసికూనను మీద మీద పిలిచినప్పుడు బిడ్డ యిది తన పేరని యెరిగి దానితో తానును తాదాత్మ్యమగును. ఏ శరీరమునకు నా పేరును పెట్టుదురో ఆ శరీరముతానే యని భావించికొనును. శరీరపు నామరూపమునకు వ్యతిరిక్తమైనట్టి అస్తిత్వము కలదనెడి పరికల్పన ఆ బిడ్డకుండదు. అయితే గురువు యొక్క ఉపదేశము మూలకముగా శరీరము, శరీరమునకివ్వబడిన పేరు నేను కాదు, నేను వీటికంటెను భిన్నమైన ఆత్మయొక్క రూపుడనై యున్నాననెడి జ్ఞానమెప్పుడు ప్రాప్తమగునో అప్పుడతడు ఆత్మచింతన యందున తల్లీనుడగుచున్నాడు. మున్ముందున తన ఆత్మకు పరమాత్మనిగిని యే విధమైన సంబంధముండదని తెలిసినప్పుడు అతని హృదయమునందున ఆత్మ పరమాత్మల అభేదభావన దృఢమగును. ఆత్మ-పరమాత్మ యను సంధానమును చేసికొని యతడు చివరకు శివుడే యగును. ఇదే లింగాంగ సామరస్యము. జ్ఞానులు నిట్టి జ్ఞానమునే నిజమైనట్టి జ్ఞానమని యనిరి.

ఇంతవరకు చెప్పబడినట్టి శివజ్ఞానమే బ్రహ్మజ్ఞానమని తెలుపుటకై శ్రీభగవత్పాదులవారు క్రింది యుపదేశము నిచ్చిరి :

అపరిచ్ఛిన్నమానస్తం సత్తాకారం జగన్మయం ।

బ్రహ్మేతి లక్షణం జ్ఞానం బ్రహ్మజ్ఞానమిహోచ్యతే ॥ (సి.శి. 19 :94)

బ్రహ్మజ్ఞానే సముత్పన్నే విశ్వోపాధి వివర్జితే ।

సర్వం సంవిన్మయం భాతి తదన్యన్నైవదృశ్యతే ॥ (సి.శి. 19 :95)

తస్మాద్ద్వైత విజ్ఞానమపవర్గస్య కారణమ్ ।

భావయన్ సతతం యోగీ సంసారేణ నలిప్యతే ॥ (సి.శి. 19 :96)

దీని తాత్పర్యమేమనగా, సర్వ ప్రపంచమును బ్రహ్మరూపముగా గాంచుటయే బ్రహ్మ జ్ఞానము. ఏది అఖండమూ, ఆనందరూపముగా నయి యుండునో, ఏది జగత్తునిండా సద్రూపమై యస్తిత్వము నందున నుండునో, దేనియందున సచరాచరాత్మకమైన జగత్తు లయమొందునో, అంతటి బృహత్తరమైనట్టి తత్త్వమునకు బ్రహ్మమనెడి పేరు గలదు. సువర్ణమే ఆభరణముల రూపమున దోచునటుల ఆ పరబ్రహ్మమే జగత్తుగా కన్పట్టును. అజ్ఞానుల దృష్టియందున నియ్యది జగత్తుగా దోచిననూ జ్ఞానుల దృష్టి యందున నిది పరబ్రహ్మమే అయియున్నది. గ్రాహకులు తెచ్చిన వివిధ సాములను తూకము చేసెడి స్వర్ణకారునికి అవన్నియును బంగారముగానే దోచినట్టులే, సామాన్యులకు వివిధ రూపములలో గోచరించెడి జగత్తు జ్ఞానులకు పరబ్రహ్మ రూపముననే కనిపించును. ఇదియే నిజమైన బ్రహ్మజ్ఞానము.

శ్రీ జగద్గురు రేణుకాచార్యులవారు జ్ఞాన ప్రకాశస్థలము గురించిన తమరి యుపదేశమునకు ముగింపును పలుకుచు క్రింది యుపదేశము నిచ్చిరి :

నిత్యే నిర్మల సత్త్వయోగిషు పరే నిర్వాసినే నిష్కలే
సర్వాతీతపదే చరాచరమయే సత్తాత్మని జ్యోతిషి ।
సంవిదోష్వమ్ని శివే విలీన హృదయస్తద్భేదవైముఖ్యతః
సాక్షాత్ సర్వగతో విభాతి విగలద్విశ్వః స్వయం సంయమీ ॥

(సి.శి. 19-97; 98)

జ్ఞాన ప్రకాశ సంపన్నుడైన శివయోగి యొక్క హృదయము నందున శివాద్వైత భావన సదావకాశ కాలమున ప్రకాశమగుచుండును. ప్రకాశమానమైనట్టి యీ పరశివతత్త్వముండెడి విధి యెట్టిదో అనెడి దానిని శ్రీ పూజ్యపాదులవారు పై యుపదేశమునందున వివరించిరి. పరశివతత్త్వము భూత-వర్తమాన-భవిష్యత్తులలో సదా వుండెడిదైయున్నది. నిర్మలము, సాత్వికములైన శివయోగుల హృదయముల యందున యది సదావాసము చేయుచుండును. అది సర్వ విధ వాసనా శూన్యము, నిరవయమునయి యున్నది. అది అన్నింటికంటెను నుత్కృష్టమైనట్టి స్థానమున నుండు నట్టిదై యున్నది. దానిని మించిన స్థానము మరొక్కటిలేదు. అది చరాచర జగత్తునందున ననుసూతమై యున్నది. ఇది విశ్వములోని ప్రకాశములన్నింటికిని ప్రకాశమునిచ్చుచున్నది. అది జ్ఞానాకాశరూపమున నుండును. ఇట్టి తత్త్వము నందున యెవ్వరి మనస్సునైక్యమగునో అంతటి శివయోగి శివుని తనలోని యభిన్నమైన దానిగా నెరుగుచున్నాడు. ఈ శివయోగి స్వతఃగా శివస్వరూపునిగా యుండుటేకాదు, జగత్తును శివ స్వరూపముగా చూచుచున్నాడు.

ఇచ్చటివరకు నుపదేశము చేసిన రీతిలో శివ-జీవుల వాచ్యార్థమును త్యాగముచేసి లక్ష్యార్థము మూలకముగా శివాద్వైత జ్ఞానమును బడసి సర్వత్ర శివుని చూసెడి విధిని బడసిన శివయోగియే జ్ఞాన ప్రకాశస్థలియని యెరుగవలెను.

సాధకులు జ్ఞానప్రకాశ సంపన్నుని నాదర్శముగా గొని సర్వత్ర శివుని గాంచే ప్రయత్నమును చేతురుగాక.

ఓం శాంతిః శాంతిః శాంతిః

విశేషప్రీతిపిక :

శ్రీ కాశీ జగద్గురువులు శ్రీ చంద్రశేఖర శివాచార్యులవారు లింగస్థల శరణుని జ్ఞాన ప్రకాశ విస్తృతిని గురించి వివరించి చెప్పిరి.

భావ ప్రకాశమును పొంది “శివోహ” మృనెడి భావము వలన ప్రేరితమైన ప్రవర్తన గల్గిన శివయోగి సర్వజ్ఞత్వ లక్షణ సమన్వితుడై యుండెడి స్థితిని జ్ఞాన ప్రకాశస్థలమని యనవచ్చును. సర్వజ్ఞుడగు భావన గురించిన వివరముల తెలిసికొనుట యెంతో యవసరము.

సర్వజ్ఞత్వము శివుని లక్షణమేగాని జీవుని లక్షణము కాదనెడి యభిప్రాయము గురించి తెలియనివారివ్వరు. అవిద్యా ప్రభావము వైదొలగిన స్థితిలో సాధకుడు శుద్ధవిద్యా సంపన్నుడై ప్రకాశించుచుండును. తత్ఫలితముగా భేదభావము నశించి అభేద భావమేర్పడును. “తత్త్వమసి” మహావాక్యము యొక్క లక్ష్యార్థము నెరుంగును. శివుని గురించియును తన గురించియును తెలిసికొనును. జగత్తు గురించియును తెలిసికొనును. “సర్వం శివమయం జగత్” అనెడి సత్త్వమునెరుగును. శివుడు చిత్స్వరూపుడని యెరుగును. ఆ శివుడు తానే యని యెరుగును. ఈ విధముగా సచ్చిదానంద స్వరూపమైన శివతత్త్వముతో నెల్లప్పుడును సన్నిహిత సంబంధము గల్గియుండెడి లింగస్థల శరణుడు జ్ఞాన ప్రకాశ స్థలియగుచున్నాడు.

జీవునికి లక్షణమైయున్న అల్పజ్ఞత్వము యొక్క నిజమైన స్వభావము గురించి తెలిసికొనవలసి యున్నది. వాస్తవముగా చూచిన యెడల అల్పజ్ఞత్వము ఉపాధి కారణమున నుండెడిదేయని తెలియుచున్నది. ఉపాధి వైదొలగిన స్థితిలో జీవుడు జీవత్త్వమును వీడి సర్వజ్ఞుడగును. ఈ తత్త్వము నెరిగిన శివయోగి జ్ఞాన ప్రకాశ సంపన్నుడగునని గ్రహించగలరు.

జ్ఞాన ప్రకాశస్థలమున నుండెడి శివయోగి యెట్టి బౌద్ధిక స్థితి యందుండు ననెడిది గ్రహించవలసిన విషయము. ఈ విషయమును తెలిపెడి యీ వచనమును గనుడి :

కంగళు తుంబిద బళిక నోదలిల్ల

కివిగళు తుంబిద బళిక కేళలిల్ల

కైగాళు తుంబిద బళిక పూజిసలిల్ల

మన తుంబిద బళిక నెనెయలిల్ల

మహంత కూడల సంగమ దేవన

ఈ వచనము యొక్క తెలుగు రూపము గనుడి :

కన్నులు నిండిన పిదప చూడనులేదు

చెవులు నిండిన పిదప వినలేదు

చేతులు నిండిన పిదప పూజించలేదు

మనస్సు నిండిన పిదప తలవనులేదు

మహంత కూడల సంగమ దేవుని. (శ్రీ సబవేశ్వర వచనము-852)

జ్ఞాన ప్రకాశ సంపన్నుడైన శివయోగిని గురించి పాల్కురికి వారు నీ క్రింది విధముగా నుడివిరి :

స్వచ్ఛందాచార పరం శరణం

స్వచ్ఛతర జ్ఞాన తరం శరణం

పరమాకాశ శరీరం శరణం

పతతత్వైకాకారం శరణం

(షట్ స్థలదరగడ)

ఈ రగడ తెలుగు రూపమిది :

స్వచ్ఛందాచార పరుడు శరణుడు

స్వచ్ఛతర జ్ఞానతరుడు శరణుడు

పరమాకాశ శరీరుడు శరణుడు

పతతత్వైకాకారుడు శరణుడు

ఈ రగడలోని భావమేమనగా శరణస్థలి పూర్ణజ్ఞాన సంపన్నుడై యుండును.

“శుభం భూయాత్”

వింశతితమ పరిచ్ఛేదము

ఐక్య స్థలము

స్వీకృత ప్రసాది స్థలము :

లింగషట్ స్థలములలోని చివరిది ఐక్యస్థలము. శ్రీ అగస్త్య మహర్షి యీ స్థలము గురించి యెరిగెడి యిచ్చ గలవాడై, శ్రీ రేణుకాచార్య భగవత్పాదులవారి నుద్దేశించి యీ క్రింది విజ్ఞాపనను చేసిరి :

స్థలభేదాత్వయా ప్రోక్తాః శరణస్థలసంశ్రితాః ।

ఐక్యస్థల గతాన్బ్రూహి స్థలభేదాన్ గణేంద్ర మే ॥ (సి.శి. 20 : 1)

దీని తాత్పర్యమేమనగా “ఓ గణేంద్రా! మీచేత శరణ స్థలాంతర్గతమైన వివిధ స్థలముల గురించి యుపదేశింపవలెననిది. ఇప్పుడు ఐక్యస్థలములోని స్థల భేదముల గురించి తెలియజేయగలరు.

శ్రీరేణుకాచార్య భగవత్పాదుల వారు క్రింది విధముగా సుత్తరము నిచ్చిరి :

స్థలనాం నవకం చైక్యస్థలైఃస్మిన్ పరికీర్త్యతే ।

తత్ స్వీకృతప్రసాదైక్య స్థలమాదా ప్రకీర్తితమ్ ।

శిష్టాదన స్థలం చాథ చరాచరలయ స్థలమ్ ॥

భాణ్డస్థలం తతః ప్రోక్తం భాజనస్థలముత్తమమ్ ।

అంగాలేప స్థలం పంచాత్ స్వపరాజ్ఞా స్థలంతతః ॥

భావాభావ వినాశం చ జ్ఞానశూన్యస్థలం తతః ।

తదేషాం క్రమశో వక్ష్యే శ్రుణు తావస లక్షణమ్ ॥ (సి.శి. 20 : 2-3-4-5)

దీని తాత్పర్యమేమనగా నీ స్థలమున తొమ్మిది యవాంతర స్థలములు గలవు. అవి యేవనగా స్వీకృత ప్రసాది స్థలము, శిష్టాదన స్థలము, చరాచరలయ స్థలము, భాండస్థలము, భాజన స్థలము, అంగాలేపన స్థలము, స్వపరాజ్ఞా స్థలము, భావాభావ వినాశస్థలము మరియు జ్ఞాన శూన్య స్థలము.

మొదటి స్థలమైన స్వీకృత ప్రసాది స్థలము గురించి శ్రీ భగవత్పాదులవారి ప్రారంభోపదేశము క్రింది విధముగా నున్నది.

ముఖ్యార్థో లక్షణార్థశ్చ యత్ర నాస్తి చిదాత్మని ।

విశృంఖలతయా తస్య ప్రసాదః స్వీకృతో భవేత్ ॥

(సి.శి. 20 : 6)

దీని తాత్పర్యమేమనగా ముఖ్యార్థ లక్షణముల నాశ్రయించడమే పరిపూర్ణమైన జ్ఞాన రూపమైన ప్రసాదమును సంపాదించి పెట్టెడి స్థలమే స్వీకృత ప్రసాది స్థలము. దీని భావమేమనగా నీ స్థలములోని శివయోగి ముఖ్యార్థ లక్షణార్థముల నాశ్రయించకుండా నేరుగా జ్ఞాన ప్రసాదమును స్వీకరించుట చేత నతడు సీకృత ప్రసాదియని పిలువబడుచున్నాడు.

ఈ లోకమునందున ప్రసాదము రెండు విధములుగా నుండును. అవి : అన్నరూప ప్రసాదము మరియు జ్ఞానరూప ప్రసాదము. అన్న ప్రసాదము వలన కాయము నిర్మలమైనదిగా నయినచో జ్ఞాన ప్రసాదముచేత బుద్ధి నిర్మలమైనదగును.

జ్ఞానమును పొందవలెననినచో బహువిధ ప్రమాణముల నాశ్రయించవలెనని తత్త్వశాస్త్రము తెలుపుచున్నది. షడ్విధ ప్రమాణములలో శబ్ద ప్రమాణమున కధికమైన సామర్థ్యము గలదని తాత్త్వికులచేతను, దార్శనికులచేతను చెప్పబడినది. అనాత్మ విషయము గురించి యెట్లుబుద్ధిపడెననూ

ఆత్మజ్ఞాన సముపార్జన కొరకు శబ్ద ప్రమాణమే యుత్తమమైనదని తెలిసికొనవలెను. ఈ శ్రుతివాక్కుల గనుడి. “యతో వాచో నివర్తన్తే అప్రాప్య మనసా సహ” శబ్ద ప్రమాణముతో సహా యే ప్రమాణమైననూ ఆత్మ తత్త్వమును దర్శింపజేయజాలదనెడిదే శ్రుతి యొక్క భావము అయితే మిగిలినవాటికంటెను శబ్ద ప్రమాణము సమర్థవంతమైనదని చెప్పబడుచున్నది. బహుదూరముననుండెడి వ్యక్తి యొక్క యోగ క్షేమములను తెలిసికొనుటకై శబ్ద ప్రమాణమెంతమేరకుపకరించుచున్నదో మనమెరిగిన విషయమే.

ఇచ్చట తెలిసికొనవలసిన విషయమేమనగా దృష్టికి యగోచరమైయుండెడి యంశమునైనను శబ్దమాధ్యమమున తెలిసికొనగలము. నేడు విరివిగా లభ్యమయ్యెడి శ్రవణ యంత్రాంగము యొక్క సామర్థ్యము లోకమెరిగినట్టి విషయమే.

సంసారమునందున దుఃఖము ననుభవించెడి జీవునికి యీ దుఃఖమునుండి ముక్తిని పొందాలనెడి కోరికయుండును. దినదినముపరిశ్రమించెడి వానికి విశ్రాంతి కావలెను. అలసిపోయిన వ్యక్తికి పని చేయాలనెడి ఆసక్తి యుండదు కదా! లౌకిక వ్యక్తికే విధముగా విశ్రాంతి కావలెనో అదేవిధిన యెన్నో జన్మల నెత్తుచు వచ్చుచుండెడి జీవాత్మకును విశ్రాంతి కావలెను. అట్టి విశ్రాంతిని ముక్తియని యందురు. ముక్తి కోరేవాడు శివాద్వైత జ్ఞానమును పొందవలెను. ఇట్టి జ్ఞానమును పొందవలెనన్న శబ్ద ప్రమాణము నాశ్రయించవలసి యుండునని యెరుంగవలెను.

సంసారమునందున నిరాసక్తుడైనవాడును, వివేకాది గుణగణములు గల్గియున్న వాడునునయిన శిష్యునికి గురువు తనకటాక్షమును ప్రదానము చేసి, తత్త్వమసి అనెడి మహావాక్యమును బోధించును. ఈ విధముగా శబ్ద ప్రమాణము వలన శివాద్వైత జ్ఞానము బోధింపబడును.

ఈ మహావాక్యపు ముఖ్యార్థము గురించియును, లక్ష్యార్థము గురించియును క్రిందటి యాశీర్వచనమున తెలుపనైనది.

జ్ఞానప్రకాశ స్థలములోని శివయోగి లక్ష్యార్థమును గురూపదేశము వలన గ్రహించి శివాద్వైత జ్ఞాని యగుచున్నాడు. ఇతడీ స్థలమున లింగాంగ సామరస్యానుభూతిలో నుండెడివాడై ముఖ్య లక్ష్యార్థములను కూడ తృజించి ఆత్మానుభవము ద్వారా జ్ఞానమును ప్రసాదముగా పొందుచున్నాడు. ఈ కారణముననే యితడు స్వీకృత ప్రసాదియగుచున్నాడు.

స్వీకృత ప్రసాది స్థలములోని శివయోగి స్వస్వరూపముతో ననుసంధానమును చేసికొని యందున స్థిరముగా నుండునని తెలుపుచు నీ క్రింది యుపదేశము నిచ్చిరి :

మాతృమేయ ప్రమాణాదివ్యవహారే విహారిణీమ్ ।

సంవిత్ సాక్షాత్కృతిం లబ్ధ్వా యోగీ స్వాత్మని తిష్ఠతి ॥ (సి.శి. 20-7)

దీని తాత్పర్యమేమనగా నింతకంటెను ముందున వివరింపబడిన స్వీకృత ప్రసాద స్థలములోని శివయోగి ప్రమాతృ, ప్రమాణ, ప్రమేయములనెడి త్రిపుట వ్యవహారములకు మూలకారణముగా నుండెడి చిత్ శక్తి యొక్క సాక్షాత్కారమును బడసినవాడై స్వరూపాను సంధానముననే సుస్థిరుడై యుండును.

జ్ఞానము యొక్క ప్రాప్తియగు వరకు ప్రమాతృ, ప్రమాణ మరియు ప్రమేయములనెడి త్రిపుటియొక్క వ్యవహారము నడచుచునే యుండును. శివ-జీవైక్య జ్ఞానమును పొందునప్పుడు శివుడు ప్రమేయముగా నుండును. జీవుడు ప్రమాతృగా నుండును. శబ్దాదలు ప్రమాణముగా పనిచేయును. ప్రమాతృ ప్రమాణమును సాధనముగా గొని ప్రమేయమగు శివుని తన యాత్మ యొక్క స్వరూపముగా నెరిగినప్పుడు ప్రమాతృవు మరియు ప్రమేయముల మధ్య నభేదమేర్పడును. అప్పుడు త్రిపుట భేదములుండవు. ఈ విధముగా సుస్థిరుడైన శివయోగి యొక్క మనస్సునందున త్రిపుటములకు సంబంధించినట్టి యాలోచనలు కాని షడ్ ప్రమాణములకు చెందిన చింతగాని యుండదు.

త్రిపుటాదుల గురించి చింతించెడి వ్యవహారములకంటెను మేలైన స్థితిలో నుండుటచేత శివయోగి తనలో తానే సుస్థిరుడై యుండునని తెలుపుటయే పూజ్యపాదుల వారి యాశయమై యున్నదని గ్రహించగలరు.

స్వీకృత ప్రసాది స్థలములోని శివయోగి యొక్క నిర్భాగతత్వమును గురించి శ్రీ భగవత్పాదులవారు క్రింది యుపదేశము నిచ్చిరి :

అద్వైతబోధనిర్ఘాత భేదావేశస్య యోగినః ।

సాక్షాత్ కృతమహాసంవిత్ ప్రకాశస్య క్వ బంధనమ్ ॥

(సి.శి. 20-8)

దీని భావమేమనగా శివాద్వైత బోధచేత భేదమును సంపూర్ణముగా తొలగించికొనిన వాడును, సంవిత్ ప్రకాశమును సాక్షాత్కరించికొనినవాడును అయిన శివయోగికి నేవిధమైన బంధముండజాలదు.

శ్రీ జగద్గురువు రేణుకాచార్యులవారు శివాద్వైత బోధ వలన భేదావేశము లేకుండనగునని యుపదేశించిరి. ఇచ్చట ప్రపంచము నందున దోచెడి భేదమును భేదావేశమని పిలుచుట యొక విశేషమైయున్నది. ఆవేశమనగా బలపూర్వకముగా ప్రవేశించినట్టిదని గుర్తింపబడినది. ఒక వ్యక్తి శరీరమునందున నొక భూతము బలాత్కారముగా ప్రవేశించినదనగా నయ్యది ఆ వ్యక్తి యొక్క మూల వ్యక్తిత్వమును మరుగుపరుచుచున్నదని యర్థము. భూతావిష్టుడు తన యిష్టానుసారముగా కాకుండగ, భూతము యొక్క యిష్టము ననుసరించి వ్యవహరించుటను ప్రారంభించును. ఇదే ప్రకాశముగా సంసారములోని ప్రతియొక్క వ్యక్తి యొక్క మనస్సునందున భేదభావము ప్రవేశించి యున్నది. అందుచేత, వ్యక్తి శివ స్వరూపమైన సృష్టిని శివరూపమున చూడక పంచవిధ భేదాత్మకముగా గాంచుచున్నాడు. శివ-జీవులలో భేదము, జీవ-జీవులలో భేదము, జీవ-జడముల మధ్య భేదము, జడ-జడముల యందున గల భేదములను పంచవిధ భేదములని యందురు. భూతవైద్యుని చికిత్సచేత భూతావిష్టుడు భూత బాధనుండి విముక్తిని పొందును. శివాద్వైత బోధవలన భేదభావ మడుగంటునని తెలిసికొనగలరు. లింగాంగ సామరస్య రూపమైన యభేద బోధవలన భేదము అనెడి భూతము సాధకునినుండి దూరమగుచున్నదని గ్రహించగలరు.

వివాహముకంటెను పూర్వమున పరస్పరము అపరిచితులును, భిన్నులును అయినట్టి వధూవరులు వివాహానంతరము పరస్పర మభిమానము గలవారగుచున్నారు. వారిరువురి మధ్యన తాదాత్మ్యభావన పెరిగి పెద్దదగును. ఆ యిద్దరి మధ్యన నే యొక్కరికైనా బాధ గల్గినచో వారిరువురు బాధకు గురియగుటను గాంచగలము. తాదాత్మ్య భావన వలననే యీ పరిణామము సంభవించుచున్నది. ఇట్టి భావనను తండ్రి కొడుకుల మధ్యనను, గురువు-శిష్యుల మధ్యనను గల్గెడి యవకాశము గలదు. తాదాత్మ్య భావన చేత భిన్నులైన వ్యక్తులొకడై భేద భావమును వీడి ఏకరూపతతో వ్యవహరించుట సుసాధ్యమైనప్పుడు శివ-జీవులలోని భేదభావము సమసిపోయి యేకత్వ మేర్పడుట యెటుల సాధ్యము కాదు? గురుపదేశ ప్రభావమున భేదభావము వైదొలగి పరస్పర తాదాత్మ్య భావన యేర్పడి శివ-జీవ సామరస్యమునకు మార్గము సుగమమగుననుటలో సందేహమున కాస్కారములేదు. ద్వైతము వైదొలగి శివాద్వైత భావన సుస్థిరమై యుండెడి స్థితిలో శివయోగి కెట్టి బంధమునైనా బంధింపజాలవని గ్రహించగలరు.

సంసారము నందలి బంధములకు భేదబుద్ధియే కారణమగుచున్నది. భేదబుద్ధి వలన గల్గిన బంధములు దుఃఖమునక్షారణభూతములగుచున్నవి. కొన్ని బంధములు సుఖదాయకమైనవిగా దోచినను, కాలాంతరమున నయ్యవి దుఃఖదాయకములగుచున్నవి. ఈ విషయమును వివరించెడి యుదాహరణ యొకటి గలదు.

చిలుకను పంజరము నందున నుంచినప్పుడు చిలుకకు తాత్కాలికముగా నానందము గల్గెడి యవకాశము గలదు. దాని కిష్టమైనట్టి పళ్ళను తెచ్చి దానిముందు పెట్టుట, త్రాగుటకై నీటిని యేర్పాటు చేయుట వంటివి దానికి సుఖదాయకములు కావచ్చును. ఆహార పానీయాదులకై తిరిగెడి యవశ్యకత యుండని కారణమున దానికి సంతసము కలుగవచ్చును. కాని కాలాంతరమున తాను స్వేచ్ఛగా నెగిరి యాకాశములో విహరించజాలనని తెలిసికొనినప్పుడు దానికి దుఃఖము గల్గును. ఉదాసీన వైఖరి నవలంబించును. ఇష్టమైన పళ్ళెనను రుచించకపోవచ్చును. సంసారములో భార్య-భర్త, తండ్రి-కొడుకు వంటి బంధములకు గురి అయ్యెడి వారు నీ స్థితి నే యనుభవించుదురు. గురువు తన యుపదేశముల చేత బంధములను దృఢించివేయును. తద్వారా వ్యక్తి భేదభావమును త్యజించును. శివ-జీవ సామరస్యము వలన లభించెడి దివ్యానుభూతిననుభవించును.

ఒక వ్యక్తి నిద్రావస్థలో నుండిన యప్పుడు వస్తువుల గురించి గాని వ్యక్తులు గురించి చింతించకుండగ నుండును. అందుచేత, నానందస్థితి యందున నుండును. మెలకువకు రాగానే చింతన ప్రారంభమగును. బంధము లేర్పడి దుఃఖము గల్గుచున్నది. చింతన వల్ల బంధములు గల్గుచున్నవని గ్రహించవలెను. చింతనను శివోన్ముఖముగా మరల్చికొని శివునితో తాదాత్మ్యమును పొందుటకై కృషి చేయుట వలన బంధములు వైదొలగి యవకాశమేర్పడును. భేదబుద్ధిని వీడి శివునితో నాత్మాను సంధానము జేసికొనెడి శివయోగికి బంధము లెట్లులుండగలవు? శివయోగికి బంధనము లుండవనెడిదే గ్రహించవలసిన యంశము.

శివాద్వైత జ్ఞానము లభించిన పిదప భేద జ్ఞాన మెట్లుల నివృత్తి యగుననెడి దానిని శ్రీ భగవత్పాదులవారు క్రింది విధముగా తెలిపిరి :

చిదాత్మని శివే న్యస్తం జగదేతచ్చరాచరమ్ ।

జ్ఞాయతే తన్మయం సర్వమగ్నై కాష్టాదికం యథా ॥ (సి.శి. 20-9)

ఉపదేశము యొక్క తాత్పర్యమేమనగా నగ్నిలో వేసి కట్టె యగ్నితో తాదాత్మ్యము చెంది అగ్నివలె గోచరించునటులే చిదగ్ని రూపమైన శివునియందున దోచెడి చరాచర జగత్తు శివయోగికి చిద్రూపముగానే కనిపించును.

శివాద్వైత జ్ఞానము ప్రాప్తమైన పిదప భేద జ్ఞానము నష్ట మయ్యెడి రీతిని శ్రీ భగవత్పాదులవారు కాష్టానిల దృష్టాంతము ముఖాంతరముగా దెలియజేసిరి. అగ్నిలో వేయబడిన వివిధ రకములకు చెందిన కట్టెలు తమ జాతి భేదములను వీడి యగ్ని స్వరూపము దాల్చును. అగ్నియే విధముగా కట్టెల మధ్యన నుండెడి భేదభావమును నష్టపరచి వాటికి తన రూపము నిచ్చునో అదేవిధిన శివ-జీవుల భేదమును నష్టము చేసెడి పాత్రను చిదగ్ని పోషించును. జఠరాగ్ని, దివాగ్ని, చితాగ్ని, చింతాగ్ని మొదలగు అగ్నులే విధముగా ఆయా వస్తువులనో లేదా వ్యక్తులనో దహించి వేయునటుల, చిదగ్ని చరాచర జగత్తునందున కన్పట్టెడి భేదభావమును దహించి వేయుచున్నది. అగ్నియే విధముగా వస్తువును మార్చివేసి దానికి తన రూపమునిచ్చునో అదే విధముగా చిదగ్ని సాధకుని చిద్రూపునిగా మార్చుచున్నది. చిద్రూపిగా మారినవాని జగత్తంతయును శివమయముగా కన్పట్టును. “యత్ర యత్ర మనో యాతి తత్ర తత్ర బ్రహ్మ దర్శన” మనెడి జ్ఞానుల నుడి నిజమగును. “యథా దృష్టి తథా సృష్టి” యనెడి ఉక్తియు నిజమగును.

శాస్త్రకారులు సృష్టి-దృష్టివాదము, దృష్టి-సృష్టి వాదమనెడి రెండు శాస్త్రీయ పద్ధతులను నిరూపించిరి. సృష్టి యెట్లున్నదో అటులే దానిని చూచుటయే సృష్టి-దృష్టివాదము యొక్క మూలాంశము. ఇది వ్యావహారికము మరియు నైసర్గికము నయియున్నది. వస్తువులను వస్తువుల యొక్క రూపమున తెలిసికొనుటకై విశేష సాధనముల యొక్క అవశ్యకతలేదు. చూసెడి కన్ను సరిగానుండి మనస్సు దానితో సంబంధము కల్గియుండిన చాలును. వస్తువెట్లున్నదో అట్లు తెలిసికొనవచ్చును. అయితే దృష్టి-సృష్టివాదమునందున నైసర్గికమైన దృష్టిని శివభావనతో శివమయముగా చేసికొనుటకు నెంతో మేరకుసాధన చేయవలసియుండును. అప్పుడే యీ చరాచరాత్మకమైన సృష్టిని శివమయముగా చూచుటకు సాధ్యమగును. మన యింద్రియములలో నేత్రము మరియు మనస్సులెంతో ముఖ్యమైనవి. ఒక్కమారివి శివమయమైన యెడల విశ్వమును శివమయముగా చూచుట సులభతరమగును. రంగుటద్దములను ధరించినవాడు విశ్వమును తాను ధరించినట్టి యద్దము యొక్క రంగులో చూసినయటుల, శివదృష్టిని బడసినట్టి శివయోగి సృష్టిని శివమయముగా గాంచును. ఇదియే దృష్టి-సృష్టివాదము. ఈ వాదమును స్పష్టముగా తెలుపుటకై శ్రీ భగవత్పాదులవారు క్రింది యుపదేశము నిచ్చిరి :

న భాతి పృథ్వీ న జలం న తేజోనైవ మారుతః ।

నకాశో న పరం తత్త్వం శివేదృష్టే చిదాత్మని ॥ (సి.శి. 20-10)

దీని తాత్పర్యమేమనగా చిద్రూపమైన పరశివ బ్రహ్మ తత్త్వమును సాక్షాత్కరించికొనిన శివయోగికి పృథ్వీ, జల, తేజ, వాయువు, మరియు ఆకాశతత్త్వములు వేరుగా దోచవు. సర్వము శివమయముగానే కనిపించును.

విశ్వమును పరివర్తనకు గురిచేయుట సుసాధ్యమైన విషయము కాదు. అయితే దానిని శివమయముగా చూచుటవలన విశ్వములో మార్పును గాంచగలము. కొందరు శివుని యష్ట తనువులు గలవానిగా గాంచుచున్నారు. అష్టతను తత్త్వములోన శివదృష్టి త్త్వ మిమిడియున్నదని గ్రహించగలరు.

స్వీకృత ప్రసాది స్థలములోని శివయోగి తన యంతరంగములోని జ్యోతిర్లింగము నందున తల్లీనుడై యుండుటచేత నతనిని ప్రపంచములోని యెట్టి యంశమైనను లిప్తముకాదు. ఈ విషయమును తెలిపెడి శ్రీ భగవత్పాదులవారి క్రింది యుపదేశమును గనుడి :

జ్యోతిర్లింగే చిదాకారే జ్వలత్సర్వైరస్తరమ్ ।

విలీనం నిఖిలం తత్త్వం పశ్యన్ యోగీ న లిప్యతే ॥

(సి.శి. 20-11)

దీని తాత్పర్యమేమనగా తన హృదయపు అష్టదశ కమలము యొక్క మధ్యలో ప్రకాశించెడి చిద్రూపమైనట్టి లింగతత్త్వము నందున శివునినుండి భూమివరకు గల ముప్పదియారు తత్త్వములు లయమొందెడి దానిని చూచుచు నుండెడి శివయోగికి ప్రపంచములోని యే యంశమైననూ అంటదు. ప్రపంచములోని భోగములన్నింటి మధ్యలో నుండియున్ననూ అవి యతని నంటవనెడిది గ్రహించవలసిన యంశము.

తన హృదయమునందున నిరంతరము ప్రజ్వలించుచున్నట్టి చిద్రూపమైన జ్యోతిర్లింగము నందున తల్లీనమైయున్నట్టి చిత్రవృత్తిగల శివయోగి యెచ్చట యున్నను నలిపుడై యుండును. ఏదోవొక వస్తువుతో లిప్తమగుటకు మన చిత్రవృత్తియే కారణమగుచున్నది. అలిప్తత యందున శరీరము యొక్క పాత్ర గౌణముగా నుండి, చిత్రము యొక్క పాత్ర ప్రధానముగా నుండును. మనమే వస్తువును స్పృశించుచున్నామనెడిది ముఖ్యమైనట్టి

విషయము కాదు. మనమే భావముతో సృష్టించుచున్నామనెడిది ప్రధానమైన విషయము. మన శరీరము లేదా యింద్రియము లుండెడి చోటున మనస్సు ఉండుననుటకు వీలులేదు. కొన్ని పనులు మనస్సు ప్రమేయము లేకుండగ జరుగవచ్చును. కాని ఆధ్యాత్మిక విషయమున మనస్సుకెంతో ప్రాముఖ్యత గలదు. “మన ఏవ మనుష్యాణాం కారణం బంధమోక్షయోః” అనెడిది శాస్త్రకారుల నుడి. సంసార బంధములలో నిరికించెడిది మనస్సే. సంసార బంధములను తెగగొట్టెడిది మనస్సే. అందుచేత మనస్సు కీలకమైన పాత్రను పోషించునని గ్రహించగలరు.

శివయోగి యొక్క మనస్సు అతని యంతరంగములోని జ్యోతిర్లింగము యొక్క చింతన యందున నే వస్తువైనను లేదా బోధ్యమైన స్పృశించినచో అది అచ్చట లిప్తమై యుండజాలదు.

లిప్తాలిప్తముల గురించి చెప్పవలెననినచో నేతి మిథాయిలను తినినవాని నుదహరించి చెప్పవచ్చును. అట్టివాని చేతులకు నేతి జిగట లిప్తమైయుండును. నాలుక కెట్టి జిగటయు నుండదు. నాలుక నలిప్తమైన దానిగను, చేతిని లిప్తమైన దానిగా గ్రహించవలెను.

శివయోగి విషయములన్నింటిని చిదగ్ని యందున వేలుచునని తెలియుచున్నది. క్రింది యుపదేశమును గనుడి :

అంతర్ముఖేన మనసా సాత్త్విజ్యోతిషి చిన్మయే ।

సర్వాన్వృద్ధవిషయాన్ జుహ్వీన ద్యౌగీ ప్రమోదతే ॥ (సి.శి. 20-12)

దీని తాత్పర్యమేమనగా చిద్రూపమైనట్టి స్వస్వరూపాగ్ని యందున నంతర్ముఖమైన మనస్సుతో సర్వ విషయములను వేల్చెడి శివయోగి యానందము ననుభవించుచుండును.

సామాన్యుడు విషయ సుఖము వలన ఆనందము బొందుటకై ప్రయత్నించును. ఇంద్రియములను తృప్తి పరచుట యనెడి దుస్సాధ్యమైన విషయము. తత్ఫలితముగా దుఃఖమునే చవిచూచును. శ్రీ రేణుకాచార్య భగవత్పాదులవారు సూచించిన ప్రకారముగా విషయములను చిదగ్నియందున వేల్చుటచేత వచ్చెడి యానందము శాశ్వతమైనదని గుర్తించగలరు. సంసారబంధము లంటని స్థితియ సుసాధ్యమగును. శివయోగి ఆనందము ననుభవించుననియును అదియే అతనికి ప్రసాదమనియు గ్రహించగలరు. ఈ ఆనందమునకు మించిన ఆనందము మరొక్కటండదని గ్రహించగలరు.

స్వీకృత ప్రసాది స్థలము గురించి తమ యుపదేశమునకు ముగింపుగా శ్రీ భగవత్పాదులవారు క్రింది యుపదేశము నిచ్చిరి :

సచ్చిదానందజలధౌ శివేస్వాత్మని నిర్మలః ।

సమర్ప్య సకలాన్ భుంక్తే విషయాన్ తత్రప్రసాదతః ॥ (సి.శి. 20-13)

దీని తాత్పర్యమేమనగా నిర్మలడైన శివయోగి సచ్చిదానంద సముద్ర రూపుడైన శివునికి తన సర్వస్వము నర్పించి ప్రమోదము నొందును. శివకరుణ రూపముననుండెడి ప్రసాదము యొక్క అనుభోగము చేయుచు ఆనందమును బడయునని గ్రహించగలరు.

విషయోపభోగము వలన మాలిన్యము సంక్రమించుట సర్వ సాధారణమైన విషయము. విషయ లంపటుడు మలిన సహితుడై సంసారమనెడి దానిలో చిక్కికొని దుఃఖముననుభవించుచుండును. శివయోగి యొక్క పరిస్థితి సామాన్యుని స్థితికంటెను పూర్తిగా భిన్నముగా నుండును.

శివయోగి విషయములను శివుని కర్పించును. ఆనంద జలధి వంటి శివుని కర్పించినవి యానంద మయమైన ప్రసాదము రూపములో శివయోగికి లభ్యమగుచున్నవి. సర్వ విషము సుదాహరణగా గొనిని యెడల శివుని కర్పింపబడిన విషము తన స్వభావసిద్ధమైన దోషములనుండి విడివడి ఆనందదాయకమగునని తెలుపు దృష్టాంతములు గలవు. ఇట్టి నిర్మలమైన ప్రసాదమును పొందినవాడును నిత్య నిర్మలుడగును. స్వీకృత ప్రసాది యిట్టివాడే.

అంతులేని సారగము వంటి ఆనందమునకు నెలవైన శివునితో ననుసంధానమును జేసికొని యనంతమైన ఆనందము ననుభవించెడి శివయోగి జీవన్ముక్తుడనబడును. ప్రసాదవలన నిర్మలత్వము బడసిన స్వీకృత ప్రసాదివలె మీరును శివప్రసాద లబ్ధిని పొంది యంతులేని యానందము ననుభవించుటకొరకు ప్రయత్నింతురుగాక!

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులు శ్రీ చంద్రశేఖర శివాచార్యులవారు శివునిలో సమరస భావముతో స్థిరముగా నుండెడి శివయోగి పొందెడి దివ్యమైన యనుభవము గురించి తెలియజెప్పిరి.

జ్ఞాన ప్రకాశస్థలమున నానందభక్తిని నెరపి శివానందమును ననుభవించి సాధనను సుసంపన్నము చేసికొనిన శివయోగి సమరసభక్తిని సలుపుట కొరకు స్వీకృత ప్రసాది యగుటకై యీ స్థలమును చేరును.

శివయోగి తాను గడించిన యనుభవమును సాధనముగా గొని, జీవత్వ భ్రాంతిని తొలగించికొనుటకై ప్రయత్నించును. శివత్వమును పెంపొందించికొనుటకు యత్నించును. ఈ ఉభయ లక్ష్యములను సాధించుటకై చేసెడి సాధన నిమిత్తము సమరస భక్తిని మాధ్యమముగా గొనును. ఆనందభక్తిలో నుండిన సందర్భమున నుండెడి సతి-పతి భావన సమసిపోవును. నదీ సముద్ర న్యాయమున శివునిలో చేరిపోవుటకు సాధన చేయును.

ఈ సాధనా క్రమములోని మౌళికమైనట్టి యంశములను సూచించెడి శ్రీ బసవేశ్వరులవారి వచనము గనుడి :

గురు శిష్య సంబంధవాడు దక్కె ఇదు చిహ్న

హింద బిట్టు ముంద హిడియలెబేకు

కూడల సంగమ దేవా కేళయ్యా!

కిచ్చినొకగె కోల బచ్చిట్టంతిరబేకు

(బసవేశ్వరులవారి వచనము సం. 928)

దీని తెలుగు రూపమును గనుడి :

గురు-శిష్య సంబంధమైన దానికిది చిహ్నము

వెనుకటిది విడిచి ముందటిది పట్టికొనవలెను

కూడల సంగమ దేవా, వినుమయ్యా!

చిచ్చులో పెట్టబడిన కోలవలె యుండవలెను.

ఈ వచనములోని “వెనుకటి” యనెడి దానిని జీవత్వముగాను, “ముందటి” యనెడి దానిని శివత్వముగాను గ్రహింతురు గావుత. అదే విధముగా గురు-శిష్య సంబంధమనగా శివ-జీవ సంబంధముగా స్వీకరించవలెను. నిప్పులో పెట్టబడినట్టి కట్టె నిపై తన అస్తిత్వమును కోల్పోవును. అగ్నియై విప్పి తేజమును పొందును. ఇదేవిధముగా జీవుడు ద్వైత భావమును వీడి “సమ-రతి”, “సమ-కళ” గల వాడగును. ఇదియే జీవన్ముక్తియని తెలిసికొనగలరు.

ఇట్టి స్థితిలో నుండెడి సాధకునికి పంచ భూతాత్మకమైన జగత్తు గోచరించునే? షట్ త్రింషత్ తత్త్వములన్నియును తమ తమ అస్తిత్వములను కోల్పోయిన దశలో సాధకునికి నియ్యవి గోచరించవు. తత్ఫలితముగా జగత్తు శివునిలో లీనమైపోవును. ఈ విషయము గురించిన యవగాహనను కల్గజేసెడి క్రింది వచనము గనుడి :

దశ దిక్కు ధరా గగనవెంబుద నానరియెనయ్యా!

“లింగమధ్యే జగత్ సర్వం” ఎంబుద

నా నరియెనయ్యా!

లింగ సోకిన సుఖ దొళగె

కూడల సంగమ దేవయ్యా!

అంబుధి యొకగె అలికల్లినంతె

భిన్న భావద నరియదే

శివ శివా ఎనుతిద్దెను నాను

(శ్రీ బసవేశ్వరుల వారి వచనము సం. 941)

దీని తెలుగు రూపమును గనుడి :

దశదిక్కుల ధరాగగనంబులనెడి వాటిని నేనరయ నయ్యా!
 “లింగమధ్యే జగత్సర్వ”మృతెడిది నేనరయనయ్యా!
 లింగము సోకిన సుఖము లోపల
 కూడల సంగమ దేవయ్యా!
 అంబుధిలో బడిన వడగల్లువలె
 భిన్నభావము నరయక
 శివశివా అనుచున్నాను నేను

సముద్ర గర్భములో బడియున్న వడగల్లుకును నెటుచూసినా నీళ్ళే కన్పట్టును. అదే విధముగా స్వీకృత ప్రసాదికి సర్వత్ర శివదర్శనమే యగుచుండును. అన్యమును గాంచదు.

జీవన్ముక్తిని సాధించిన సాధకుడు నీ స్థలమున తానే ప్రసాదమై శివునిచేత స్వీకరింపబడిన వాడగుచున్నాడు. ఈ కారణముననే యితడు స్వీకృత ప్రసాదియనబడునని భావించవచ్చును. క్రింది వచనమీ భావమును విశదీకరించుచున్నది. గమనించుడి :

బెళగి నొళగణ బెళగు మహాబెళగెంబ
 ప్రసాదదల్లి ఒదగిద ప్రసాదియ పరిణామద
 పరమానందవనే నెందుపమిసువెనయ్యా
 పరమాశ్రవెతానాగి, కూడల సంగమ దేవయ్యా
 చెన్న బసవణ్ణెంబ మహాప్రసాది
 ఎన్నవాజ్ఞునక్కగోచరనాగి
 నానేనెంబెనయ్యా!

దీని తెలుగు రూపమిది :

వెలుగు లోపటి వెలుగు మహా వెలుగనెడి
 ప్రసాదమునందున నొదిగిన ప్రసాదియొక్క
 పరిణామపు పరమానందమును
 నేనెట్లు సుపమింతునయ్యా?
 పరమాశ్రయమే తానై
 కూడల సంగమ దేవయ్యా
 చెన్న బసవణ్ణ యనెడి మహాప్రసాది
 నా వాఙ్మయములకగోచరుడైయుండే
 నేనేమని యందునయ్యా?

స్వీకృత ప్రసాది విషయ సుఖములన్నిటినీ శివునికి సమర్పించుననియు, శివుడు వాటినారగించి భుక్తావశేషంబు నొసంగగా, అద్దానిని ప్రసాది ప్రసాదముగా స్వీకరించునని తెలిసికొనగలరు.

“శుభం భూయాత్”

ఆశీర్వాదసేమ - 1 :

శిష్టాదినే స్థలము :

లింగస్థలములలోనిదైనట్టి ఐక్యస్థలమునకు చెందిన తదుపరి స్థలమే శిష్టాదిన స్థలము. స్వీకృత ప్రసాద స్థలమహాత్మి శివయోగి తన విషయములను శివునిలో లయమొనర్చి జ్ఞానమును ప్రసాదముగా పొంది ప్రమోదమును పొందెడి స్థితిలో మాయ యనెడిదే స్థితిలో నుండుననెడి దానిని వివరించెడి స్థలమే యీ స్థలము. సామాన్యమైన పరిభాషలో 'ఓదన'మనగా అన్నము శిష్టమనగా మిగిల్చబడినది. ఇచ్చట యీ అర్థము పొసగదు.

తాత్త్వికముగా చూచిన యెడల యన్నమనగా ననుభవించదగినదని గుర్తించవలెను. యనుభవించినది పోగా మిగిలినదనెడి యర్థము వచ్చును. దీనికి పరిపక్వమై మిగిలియున్న ప్రారబ్ధకర్మ యనెడి యర్థమును గ్రహించెడి యవకాశము గలదు. దీని భావమేమనగా స్వీకృత ప్రసాది జ్ఞానప్రాప్తిని పొందిన పిదప కాయమును వీడువరకు నుండెడి యనుభవించదగిన ప్రారబ్ధ కర్మావశేషము ఈ సమయమున మాయకు నతనితో నుండెడి సంబంధము గురించి శ్రీ భగవత్పాదులవారు వివరించిరి. మొదట పారిభాషిక పరమైన యంశము తెలుపబడినట్లు దోచుచున్నది. గమనించుడి:

ప్రకాశతే యా సర్వేషాం మాయా సేవోదనాకృతిః ।

వీయతే తత్ర చిల్లింగే శిష్టం తత్పరికీర్తితమ్ ॥ (సి. శి. 20-14)

దీని భావమేమనగా శుద్ధాధ్వ, మిత్రాధ్వ, అశుద్ధాధ్వముల యందున నివసించెడి ఆణవ మలయుక్తమైన విజ్ఞానకళ, ఆణవకార్మ మలద్వయ యుక్తమైన ప్రలయ కళ, ఆణవ కార్మ మాయా మలత్రయముతో కూడిన సకల జీవులకు యోగ్యమైన తను-కరణ-భువన భోగాదుల రూపమున నిచ్చుచున్నవి. జీవులు పొందెడిది మాయరూపముననే దోచును. ఇది స్వీకృత ప్రసాదస్థలి యొక్క ప్రారబ్ధ కర్మ క్షయమొందువరకు నతని వెన్నంటి యుండి చివరకు చిల్లింగమున లయమగును. జ్ఞానోత్తర దశలోను, అవశిష్ట ప్రారబ్ధకర్మ యనుభవ కాలమున నుండుటచేత మాయ శిష్టాదినమనెడి పేరున పిలువబడుచున్నదని గ్రహించగలరు.

మాయ చరాచర జగత్తులోని ప్రతి యంశము నావరించి యున్నది. శివుని నయ్యది ఆవరించి యుండుటచేత శివుడగోచరుడగుచున్నాడు. సాధకుడెంతో మేరకు శ్రమించిన పిదప శివుని గురించి యెరుగుచున్నాడు. అజ్ఞుల కతడు నగోచరుడుగానే యున్నాడు.

ఈ విషయమును మరితొంటదార్చులవారు తమ సిద్ధాంత శిఖామణి తత్త్వ ప్రదీపికలో నెంతయో సమగ్రముగా వివరించిరి. మాయ యనెడిది కాయకరణ భువన భోగముల రూపమున నుండును. కాయమనగా శరీరము కరణమనగా నింద్రియములు. భువన మనగా లోకములు. భోగమనగా శబ్ద స్పర్శాది పంచతన్మాత్రలు.

ఎనుబది నాలుగు లక్షల యోనులు గలవని శాస్త్రజ్ఞులు తెలుపుదురు. వీటిలో కొన్ని స్థలములు కాగా మరికొన్ని సూక్ష్మాతి సూక్ష్మముగా నుండును. వీటన్నింటిలోను మాయ యుండును. ఇంద్రియముల గురించి చెప్పవలెననిన జీవాత్మ దశేంద్రియముల సహకారముచేత సకల వ్యవహారముల సలుపుచున్నది. దశేంద్రియములలో నైదు జ్ఞానేంద్రియములు కాగా మిగిలినవి కర్మేంద్రియములు. వీటి ద్వారా మాయ జీవిని విషయోన్ముఖులను చేయుచున్నది. జీవులు చతుర్దశ భువనములలో నేదో ఒక లోకమున నివసించి భోగముల ననుభవించుచున్నవి. చతుర్దశ భువనములలోన యేడు ఊర్ధ్వలోకములు కాగా, మిగిలిన యేడు నధోలోకములు. వీటియందు పంచభూతాత్మకమైన ప్రకృతి రూపమున నుండెడి మాయ జీవుల విషయోప భోగమున కాస్కారము కల్పించుచున్నది. శబ్ద, స్పర్శాదులే పంచవిధ భోగములు. జీవి వీటిని ననుభవించుచు సంసారియగుచున్నాడు. సామాన్యజీవికి ప్రపంచరూపమున నభివ్యక్తమయ్యెడి మాయ స్వీకృత ప్రసాద స్థలమునధిగమించి వచ్చిన సాధకునికి శిష్టాదిన రూపమున గోచరించునని గ్రహించగలరు.

అయితే చరాచర జగత్తును తన వశమున నుంచికొని ఆడించెడి మాయ జీవులకు దుఃఖమును గల్గించుననెడిది అందరెరిగిన విషయమే. శిష్టాదిన స్థలమునందున మాయ యే విధముగా నుండుననెడి దానిని శ్రీ భగవత్పాదుల వారు క్రింది విధముగా వివరించిరి :

జగదంగౌ పరిగ్రస్తే మాయాపాశవిజృంభితే ।

స్వాత్మ జ్యోతిషి బోధేన తదేక మవశిష్యతే ॥ (సి.శి. 20-15)

దీని తాత్పర్యమేమనగా జగత్తంతయూ వ్యాపించియుండి తన పాశము చేత జగత్తును తన వశము చేసికొనిన మాయ స్వీకృత ప్రసాద స్థలమునుండి శిష్టాదన స్థలమునకు వచ్చిన సాధకునిని పాశబద్ధుని చేయజాలదు. కారణమేమనగా స్వస్వరూప జ్ఞాన విశిష్టుడైన జ్ఞాని సన్నిధి న మాయ కేలాది భూమ్యంతము వరకు గల తత్త్వములు లుప్తము కాగా తానొక్కటి మాత్రమే మిగిలియుండును. సాధకుడీ తత్త్వముల ప్రభావమునకు లోనుగాని దశలో నుండుననెడిదే గ్రహించవలసిన విషయము. ఈ స్థితిలో మాయ శివయోగికి సేవకురాలిగా నుండునని తెలుపబడినది. క్రింది యుపదేశమును గమనించుడి :

అఖణ్ణ సచ్చిదానంద పరబ్రహ్మస్వరూపిణః ।

జీవన్ముక్తస్య ధీరస్య మాయా కైజ్ఞర్యవాదినీ ॥ (సి.శి. 20-16)

దీని తాత్పర్యమేమనగా నఖండమైన సచ్చిదానంద స్వరూపమైన పరశివ బ్రహ్మమే తన యాత్మ రూపమని తెలిసికొని యున్న జీవన్ముక్తుడును, ధీరుడును అయిన శివయోగి సన్నిధి న మాయ కింకరిగా పడియుండును.

ధీరుడైన శివయోగికి మాయ దాస్యము చేయుననెడిది పరిశీలనార్హమైన విషయము. ధీరుడనగా నెవ్వరనెడి మొదటగా తెలిసికొనవలెను. “వికారహేతౌ సతి విక్రియంతే యేషాం న చేతాంసి చ ఏవ ధీరాః” అనెడిది కవి కాళిదాసు చెప్పిన ఉక్తి. మనస్సును వికారమునకు గురిచేసెడి సన్నివేశములు తన కంటికి యెదురుగా నుండినను యెట్టి మనో వికారమునకు గురికాడో అతడే ధీరుడని కాళిదాసు వివరించిరి. ధీరులకే ధీరుడుగా నుండెడి శివయోగి యెదుట మాయ వివిధ రూపములో నుండియున్నను అతడు వికారమునకు గురికాడు. ధీరులకు లోకము దాసోహమ్యునుచు దాస్యము చేయుననెడిది లోకోక్తి. ఆశను జయించినవాడే ధీరుడు కదా. ఈ ఆశను వీడినచో లోకము వశీకృతమైనదని తెలిపెడి యీ క్రింది సుభాషితమును గనుడి :

అశాయాః దాసాఃతే దాసాః సన్తి సర్వలోకస్య ।

అశా యేషాం దాసీ తేషాం దాసాయతే లోకః ॥

ఆశ మనుష్యుని తన దాసునిగా చేసికొనును. ఆశకు లోనైనవాడు నితరులకు చేతిని చాచే యవశ్యకత గల్గును. ఆశను తన అధీనములోనికి తెచ్చికొనినవానికి జగత్తు దాస్యము చేయును. ఆశాబద్ధుడు నందరికి దాసునివలె యుండగా, అశాముక్తుడు సర్వత్ర స్వతంత్రుడై మెలగుచుండును. ఈ విషయమును తెలిపెడి కథ యొకటి గలదు.

ఒక రాజుగారి ఆస్థానమునందున బలదేవుడనెడి పేరు గల్గినవాడు మంత్రిగా నుండెను. అతడు రాజుకు విధేయుడైయుండి రాజ్య వ్యవహారములన్నింటిని చక్కగా చూసికొనుచుండెను. ప్రతిదినమురాజు వచ్చెడి సమయము కంటెను ముందుగానే రాజదర్బారుకు వచ్చెడివాడు. రాజు రాగానే లేచి నిల్చుండి తన విధేయతను ప్రకటించి కూర్చుండి తన పని తాను చేసికొనెడి దినచర్య నతడు పాలించెడివాడు. ప్రతిదినమొక సత్పురుషుని సాంగత్యమున కొంత సమయమున వ్యయపరచెడి యలవాటును పెంపొందించికొనెను. ఆత్మ-పరమాత్మల గురించి చింతన చేయుచుండెను. కొంతకాలము పిదప అతని కాత్మ జ్ఞానమభిన్నము. అత్యానుసంధాన క్రియలో నిమగ్నుడై యొక్కొక్కసారి యతడు తనను తానే మరచిపోవుచుండెను. ఒకనాడు రాజదర్బారులో నున్నప్పుడు అతడీ స్థితికి లోనైయుండెను. రాజుగారు విచ్చేసినప్పుడు లేచి నిల్చుండి నమస్కరించెడి శిష్టాచారమును పాటించెడిస్థితిలో లేకుండెను. రాజుగారి కాగ్రహము గల్గెను. కోపవశుడై బలదేవ మంత్రిని దర్బారునుండి వెలుపలికి నెట్టించెను. బలదేవుడు చింతించలేదు. ఇంటికి వచ్చి రాజలాంఛనాదులనన్నింటిని తీసివేసి కొపీన ధారియయ్యెను. తన సంపదను బీదవాళ్ళకు పంచి యిచ్చెను. తానేమియును మిగిల్చికొనలేదు. మెల్లిగా నడచుచు నదీతీరమునకు జని యచ్చట కాళ్ళు చాచికొని కూర్చుండెను. అత్యానుసంధానమును చేసికొని యానందము ననుభవించుచుండెను.

దర్బారునుండి వెడలగొట్టబడిన బలదేవుడేమి చేయుచున్నాడో చూసిరండని రాజు సైనికుల కాదేశము నిచ్చిరి. సైనికులు బలదేవుని కడకేగి, యతనిని గాంచి, రాజు కడకు తిరిగి వచ్చి విషయమును నివేదించిరి. రాజుగారికి బలదేవుని చూడవలెననెడి కోరిక గల్గెను. వెంటనే నదీతటమునకు వెడలెను. బలదేవుని సన్నిధికి చేరి కాళ్ళు చాచికొనెడి పద్ధతినెప్పుడు నేర్చితివని అడిగెను. చేతులు మడిచికొనుటెప్పుడు నేర్చితివో అప్పుడే కాళ్ళు చాచే పద్ధతినీ నేర్చికొంటివని బలదేవుడు బదులు పలికెను. అతని వైరాగ్య భావమును గురించి గుర్తెరిగిన రాజు బలదేవునికి శరణాగతుడై బలదేవునినుండి తత్వోపదేశమును పొంది ధన్యుడయ్యెను.

ఆశా ఆమిషములకు లొంగని శివయోగికి మాయ లొంగి యుండుటలో నాశ్చర్యము గల్గునే? ఈ విషయము మరింతగా ప్రచురము చేయుటకు శ్రీభగవత్పాదులవారు క్రింది యుపదేశము నిచ్చిరి :

విశ్వసమ్మోహినీ మాయా బహుశక్తినిరఙ్ముశా ।

శివైకత్వముపేతస్య న పురః స్థాతుమిహతే ॥ (సి.శి. 20-17)

దీని తాత్పర్యమేమనగా దీని యనంతమైన శక్తిచేత నిరంకుశురాలిగా నుండెడి మాయ, విశ్వమునెల్ల సమ్మోహమునకు గురి చేసెడి సామర్థ్యము గల్గినదైనను శివునితో సమానమైన సామరస్య స్థితిని బడసిన శివయోగిని మోహమునకు గురి చేయుట కిష్టపడదు. దీని యర్థమేమనగా మోహకురాలిగా నతని యెదురున నిలువ జాలదు.

“అఘటితఘటనా పటయసీ మాయా” అనుడి ఉక్తి ప్రకారము మాయ యపారమైన సామర్థ్యము గల్గినదైయుండును. ఈమె “కర్తు మకర్తు మన్యథా కర్తుం” సామర్థ్యము గల్గియుండునని చెప్పబడినది. దీని యర్థమేమనగా జేయుటకును, చేయకుండగ నుండుటకును, చేసినదానిని మరొక విధముగా చేయుటకును వలయు శక్తి మాయకుండునని గ్రహించగలరు. అందుచేత మాయ విశ్వమును మోహపరవశము చేయగల్గును. మాయ నిరంకుశురాలని చెప్పబడినది. ఆమెకు అడ్డు పడెడివారుండరని యర్థము.

సమ్మోహనవిద్యను నేర్చిన కొందరు తమ విద్యను ప్రయోగించి యెదుటివ్యక్తి చేత తమ కిష్టమైన పనులను చేయించుటను చూడగలము. సమ్మోహమునకు గురియైనవాడు స్వేచ్ఛను కోల్పోయి దాసుడగును. పరిమితమైన శక్తి సంపన్నుడు ప్రయోగించెడి శక్తి కింది సామర్థ్యముండిన యెడల మాయ యొక్క సమ్మోహన శక్తి కెంత సామర్థ్యముండునో అనెడి దాని నూహించజాలమని గుర్తించగలరు.

అపరిమిత సామర్థ్యము గల్గియుండెడి మాయ శివకృపకు పాత్రుడైన వాని నేమియును చేయజాలదని చెప్పబడినది. “యామేవ ప్రపద్యంతే మాయామేతాం తరంతి తే” యనెడి గీతోక్తియు నిదే యంశమును తెలిపినది. ఈ యంశము నింకనూ వివరముగా తెలిపెడి కథ యొక్కటి గలదు.

ఒక వూరిలో నొక మహాభక్తురాలుండెను. ఆమె జ్ఞానైశ్వర్య సంపన్నురాలై యుండెను. ఆమె ధాన్యమును విసరాయిలో వేసి విసరుచుండగా నొక యోగి భిక్షకు వచ్చెను. ఆమె చేసెడి పనిని చూసిన యోగి విలవిల యేడువదొడంగెను. ఆమె చేసెడి పని నాపివేసి యతని కడకు వచ్చి యతని దుఃఖమునకు గల కారణమేమిటని యడిగెను. “ఓ శివభక్తి సంపన్నురాలా! ఏమని చెప్పను. రెండు రాళ్ళు రాపిడి గురియై గింజలు నుగ్గు నుగ్గై పిండిగా మారుచున్నయటలే మాయయొక్క రాపిడికి గురియై విశ్వములోని జీవులు బాధకు గురియగుచున్నారు కదా! అది జ్ఞప్తి వచ్చినందున దుఃఖించుచున్నా”ననెను. ఆమె యతనికి జ్ఞానోదయమును గల్గించనెంచెను. అతనిని లోపలికి తీసికొని వెడలి విసరాయిని లేపి చూపెను. రాళ్ళు కేంద్ర భాగమున కొన్ని గింజలటలనే యుండెను. అవి చెక్కు చెదరక యుండెను. వాటిని చూపి శివకృపకు గురియైన వారిని మాయ యేమియును చేయజాలదని తెలిపెను. అతనికి జ్ఞానోదయమయ్యెను. ఆమెకు నమ్రుడై నమస్కరించి నిష్క్రమించెను. శిష్టాదన స్థలముననుండెడి శివయోగిని మాయ తన ప్రభావమునకు గురి చేయజాలదని గుర్తించవలెను. శివయోగి శివైక్యతాసిద్ధిని, శివదృష్టిని గృహియుండును. ఈ కారణమును మాయ అశక్తురాలై పోవును.

శివయోగి మనస్సు మీద శబ్ద స్పృశ్యాదుల ప్రభావముండదని చెప్పబడినది. క్రింది యుపదేశమును గనుడి :

జ్యోతిర్లిజ్జే చిదాకారే నిమగ్నేన మహాత్మనా ।

భుజ్యమానా యథాయోగం నశ్యన్తి విషయాః స్వతః ॥ (సి.శి. 20-18)

దీని భావమేమనగా చిద్రూపమైనట్టి మహాలింగమునందున నయిక్య స్థితిని బడసి శివయోగి యేయే విషయముల ననుభవించునో అవి తమంత తామే లుప్తములగుచున్నవి.

శిష్టాదన స్థలములోని శివయోగి స్వీకృత ప్రసాద స్థలమున సాధన చేసి విషయముల నుండియును, ప్రపంచములోని ప్రతి యంశము నుండియును అలిప్తతను సాధించినవాడు. విషయములను చిదగ్నిలో వేల్చినవాడు. అట్టి అర్చణ క్రమములోన యనుభోగము చేసెడివన్నియును ప్రసాద రూపమున గ్రహింపబడినవే. అట్టి యెడ అతనిమీద విషయముల ప్రభావమెట్టులుండును. అవి తమంతట తామే నశించుననగా అవి విషయ వాసనల వలన గల్గెడి విషపరిణామములను గల్గింపజాలవని గ్రహించగలరు.

శిష్టాదన స్థలములోని శివయోగి మహాత్ముడుగా గుర్తింపబడినాడు. మహాత్ముడనెడి వాడు నసాధారణమైన వాడై యుండును. శివైక్యతను సాధించినవాడు సామాన్యుడెట్టులొను? అందుచేత నితడు మహాత్ముడుగా సంబోధింపబడును. మహాత్ములెల్లరూ లోకకళ్యాణమును వాంఛింతురు. శిష్టాదన స్థలములోని శివయోగి కాయానుగ్రహదుల వలన లోకులను పునీతులను చేయుచు లోకుల నుద్ధరించుచుండునని గ్రహించగలరు.

శిష్టాదన స్థలమునందలి శివయోగి యొక్క విషయము లేవిధముగా లయమగుననెడి దానిని శ్రీ భగవత్పాదులవారు క్రింది విధముగా నుపదేశించిరి :

శబ్దాదయోఽపి విషయా భుజ్యమానాస్త దీప్తియైః ।

ఆత్మన్యేవ విలీయన్తే సరితః సాగరేయథా ॥ (సి.శి. 20-19)

దీని తాత్పర్యమేమనగా శివయోగి ఆయా యింద్రియములచేత ననుభవించెడి శబ్దాది విషయములన్నియును నదులు సముద్రములోన లయమై పోయినట్లు శివయోగి యొక్క ఆత్మలోనే లీనమై పోవును.

విషయోపభోగము ననుభవించిన పిదప సామాన్యుని యొక్క చిత్తములో సంచలనము చెలరేగును. అతడు విషయ వాసనకు లోనై యనంతమైన భోగములను కోరును. ఎంతమేర కనుభవించినను అతనికి తృప్తి లభించదు. అసంతృప్తి వలన మానసిక క్షోభ ననుభవించును.

శిష్టాదన స్థలి కిట్టి పరిస్థితి యుండదు. అనుభవించిన విషయముల వలన తృప్తి లభించును. చిత్తమున సంక్షోభముచెలరేగదు. సముద్రములో కలిసెడి నదులు సముద్రము యొక్క ప్రశాంతత నే విధముగా దెబ్బతీయజాలదో అదే విధముగా శివయోగి యనుభవించెడి శబ్దాదులు నతని యాత్మలో విలీనమగును. అతడు ప్రశాంత చిత్తముతో ఆత్మను సంధానమును చేసికొని యఖండమైనట్టి యానందము ననుభవించుచుండును.

శ్రీ భగవత్పాదులవారు శిష్టాదన స్థలము గురించిన యుపదేశమునకు ముగింపు నిచ్చుచు నీ క్రింది యుపదేశము నిచ్చిరి :

అర్థజాతమశేషంతు గ్రసన్ యోగీ ప్రశామ్యతి ।

స్వాత్మనైవస్థితో భానుస్తేజో జాలమశేషతః ॥ (సి.శి. 20-20)

దీని తాత్పర్యమేమనగా సూర్యుడే విధి న తన కిరణములను తనయందు అడగించికొని అస్తంగతుడగునో అటులనే సకల విషయములను స్వస్వరూపమునందుననుభవించెడి శివయోగి ప్రశాంతుడగును.

నదీ-సముద్ర న్యాయమున చెప్పబడిన యంశమునే యిచ్చట సూర్యుని దృష్టాంతముగా గొని చెప్పబడినది. తన ప్రకాశముతో లోకములకు వెలుగుల నిచ్చెడి సూర్యుడు అస్తమయ సమయమున తన కిరణములనన్నింటిని తనలోనే యిమిడ్చికొని ప్రశాంతుడగును.

మీరు శిష్టాదన స్థలపు శివయోగినుండి ప్రేరణగొని ప్రశాంతమైన చిత్తముతో మనుగడను కొనసాగింతురు గావుత.

ఓం శాంతిః శాంతిః శాంతిః

విశేష ప్రతిపిక :

శ్రీ కాశీ జగద్గురువులవారు నీ స్థలమున మాయావిలాసమడగిపోయిన స్థితిని వివరించిరి. మాయ “శిష్ట” స్వరూపమును దాల్చి సాధకునికి సేవకురాలై భయభక్తులతో మెలగుచుండునని తెలుపబడినది.

విషయోగభోగ ప్రవృత్తి సర్వ సామాన్యమైనది. విషయేంద్రియలాలసత్వమునకు లోనై వర్తించెడి వారి ప్రవర్తన యెంతో హీనముగా నుండుననియును, నయ్యది పాపహేతువునియును తెలియుచున్నది.

అంగ దిచ్చెగె మద్యమాంసవ తింజరు

కంగళిచ్చెగె పరవధువ నెరెవరు

లింగలాంఛన ధారియాదల్లి ఫలలేను?

జంగమముఖుడింద నిందె బందడె

కొండ మారింగె హోహుడు తప్పదు

కూడల సంగమ దేవా!

(శ్రీ బసవేశ్వరులవారి వచ. 106)

దీని తెలుగు రూపమిది :

అంగము యొక్క యిచ్చకై మద్య మాంసముల గొనెదరు

కన్నుల యిచ్చకై పర వధువును సమీపింతురు

లింగ లాంఛనధారి యైనందున ఫలమేమి?

జంగమ ముఖమునుండి నింద వచ్చినచో

కొండమారికి గురియైపోవుట తప్పదు

కూడల సంగమ దేవా!

ఇట్టి ప్రవర్తనను గల్గించెడి దెవ్వరనెడిది తెలిసికొనవలసిన విషయము.

మాయా ప్రభావమునకు లోనైన శివుడు జీవుడై ప్రకృతిలో క్రీడించును. ప్రకృతి త్రిగుణాత్మకమైన చరాచర ప్రపంచముగా గోచరించును. జీవుడు పురుషుడు పంచభూతాత్మకమైన దేహమును దాల్చి పంచ భూతాత్మకమైన సృష్టిలో సుఖ-దుఃఖములననుభవించుచున్నాడు.

అవిద్య వలననే పురుషుడు మాయకు వశవర్తియగు ననెడిది యెరుగవలసిన విషయము. అవిద్య వైదొలగిన స్థితిలో మాయ శుద్ధ తత్త్వముల నాశ్రయించియుండెడి ఊర్వ మాయా స్వరూపమును దాల్చును.

శుద్ధ విద్య, యీశ్వర, సదాశివ తత్త్వముల నావహించి యుండెడి యీ మాయ స్వీకృత ప్రసాది స్థల సంపన్నుని చేరుటకైననూ సాహసించదు. దాని యవశిష్ట రూపము నామమాత్రమైన స్వభావము గలదగును.

ఇట్టి స్థితిలో సాధకుని విషయోపభోగమెట్టులుండుననెడి ప్రశ్న తలయెత్తును.

ఈ విషయము గురించి మన యవగాహనను పెంచెడి క్రింది సీసమును గనుడి :

నీ ప్రసాదకలింగనిహితమై శ్రోత్రంబు

లర్పించు శబ్దలతాంతములను

నీ చరలింగ సన్నిహితమై త్వక్కుదా

నర్పించు స్పర్శలతాంతములను
నీ శివలింగ సన్నిహితమై నేత్రంబు
లర్పించు రూపలతాంతములను

నీదు నాచార లింగ సన్నిహిత ఘోష
మట్ల యర్పించు గంధలతాంతములను
పరిణమంబు మహాలింగ పరము మనసు
నె నొసగ నతడు ప్రసాది శ్రీ బసవలింగ!

(చతుర్వేద సారము, ప.268)

సాధకుడు పంచతన్మాత్రలను పంచలింగములకు సమర్పించును. అర్పితమైన శబ్దాలు పంచ లింగముల చేత స్వీకృతములై యవి విషయత్వమును కోల్పోయి ప్రసాదములగుచున్నవి. ప్రసాదమును స్వీకరించి సాధకుడు స్వీకృత ప్రసాదియగును. ఈ విధము విషయములు లయమైపోవును. మాయయు చిల్లింగమున లీనమగును. సాధకుడు శిష్టోదన స్థల సంపన్నుడై వెలుంగును.

ఇట్టి స్థితి యెల్లరకూ సంప్రాప్తమయ్యెడిది కాదని గ్రహించవలెను. ఈ విషయము గురించి తెలిపెడి క్రింది వచనము గనుడి :

మూరరాప్యాయన ఐదు బెట్టెవ
నింబు గొండుడు
అకటకటా! మాడి కెట్టరు
మాడదె కెట్టరు
నీడి కెట్టరు నీడదె కెట్టరు
కూడల సంగమ దేవన బసుర మధ్యద
బయలు సమాధియ లిక్కదె కెట్టరు

(శ్రీ బసవేశ్వరులవారి వచనము సం॥ 919)

ఈ వచనపు తెలుగు రూపమును గనుడి :

ముప్పురి యాప్యాయన మైదు
గుట్టలను లోగొనినది
అకటకటా! చేసి చెడిరి చేయక చెడిరి
పెట్టి చెడిరి పెట్టకయే చెడిరి
కూడల సంగమ దేవుని పొట్ట నడుమలోని
సమాధిని వేయక చెడిరి.

లింగైక్యస్థితిని సాధించుట యంత సులభతరమైన విషయము కాదనియును, యెందరో కొంతమేరకు మాత్రమే చదువగల్గుదురనియును తెలిసికొనవలెను. ఐక్య స్థలమును ప్రవేశించిన వారు కూడ సఫల మనోరథులగుదురనుటకు శక్యము గాదని తెలియుచున్నది.

“శుభం భూయాత్”

ఆశీర్వాదసేమ - 1 :

చరాచర లయ స్థలము :

శిష్టాదన స్థలమున శివయోగి సముద్రుని వలె ప్రశాంతముగా నుండునని చెప్పబడినది. సాధకుడీ స్థలము నధిగమించి చరాచర లయ స్థలమున ప్రవేశించుచున్నాడు. ఇచ్చటనితడు చరాచరములను లయము చేసెడి లయకారకుని యనుభవమును పొందును. చరాచర మనగా స్థావర జంగమాత్మకమైన జగత్తని తెలిసికొనగలరు. ఈ రెంటిని లయము చేసెడి శివయోగి గురించి శ్రీభగవత్పాదులవారు క్రింది విధముగా నుపదేశము నిచ్చిరి :

లిజ్జేత్య తు సమాపన్నే చరణా చరణౌగతే ।

నిర్దేహీ స భవేద్ద్యోగీ చరాచర వినాశకః ॥ (సి.శి. 20-21)

దీని సారాంశమేమనగా చరాచరమైన ప్రపంచము మహాలింగమునందున సామరస్య స్థితిని పొందగా శిష్టాదన స్థలమునందలి శివయోగి నిర్దేహియగును. ఇట్టి స్థితిని పొందిన శివయోగిని చరాచర వినాశకుడని యందురు.

శివాద్వైత జ్ఞాన సంపన్నుడైన శివయోగి తనకు ప్రాప్తమైన జ్ఞానము మూలకముగా పరిదృశ్యమైన ప్రపంచము గురించి లయ చింతనను చేయును. సమస్తమైన పదార్థములను పృథ్వి యందునను, పృథ్విని జలమందునను, జలమును అగ్నియందునను, అగ్నిని వాయువునందునను, వాయువు నాకాశమందునను, ఆకాశమును మాయయందునను, మాయను మహాలింగమునందునను లయము చేసెడి చింతనయే లయ చింతనయనబడును. ఈ లయ ప్రక్రియ భావనాత్మకముగా జరుగునని గుర్తించవలెను.

లయాత్మకమైన భావనయొక్క పరిణామ ఫలముగా శివయోగికి తన దేహము గురించియు దైహిక వ్యవహారము యందునను విస్మృతి గల్గును. దేహాభిమానము పూర్తిగా నష్టమగును. ఈ కారణము వలననే యితడే నిర్దేహి యనబడుచున్నాడు. ఈ విధముగా కాయము గురించిన మరియు ప్రపంచము గురించిన “అహం” “మమ” భావనలను నాశనము చేసికొని యీ స్థలములోని శివయోగి చరాచర వినాశకుడగుచున్నాడు.

నిర్దేహి యనెడి పదము సామాన్యముగా దేహమును వీడిని వాడనెడి యర్థమునందున ప్రయోగింపబడుచుండును. ఇచ్చట దేహాభిమానమును వీడిన వాడనెడి యర్థమే పొసగునని గ్రహించగలరు.

మమత్వాభిమానము వలననే వ్యక్తి దేహియగుచున్నాడు. దేహ ధారణతోబాటుగా దేహాభిమానము గలవాడే దేహి. సంసారములోని యిల్లు, ముంగిలి, భార్య, పిల్లలు, బంధు బలగము మొదలగు వాటి యెడల యభిమానమును, మమత్వ భావమును గల్గినవానికి యీ సంసారిక పరమైన యంశములు వెన్నంటియే యుండును. కాశీకి నొంటరిగా వెళ్ళిననూ సాంసారికాంశములు అతని చెంతనే యుండును. అభిమానమును వీడినవాడు సంసారిక పరమైన వాటి మధ్యలోనున్నను అవి అతనికి బంధములు కాజాలవు. అందుచేత అతడు నిస్సంసారి యగుచున్నాడు. జ్ఞానప్రాప్తిని పొందిన వాడు సంసారములోనున్నను వాస్తవముగ నతడు నిస్సంసారి యని చెప్పబడుచున్నాడు.

నిర్దేహి మరియు విదేహి పర్యాయ పదములుగా వాడబడుచున్నవి. జనక మహారాజు విదేహునిగా ప్రఖ్యాతి గాంచెను. ఈ విషయమెరిగిన వారు జనకుని చూచి తరించుటకు వచ్చుచుండిరి. వ్యాసుని ప్రేరణవలన శుకమహర్షి జనక రాజుని చూచుటకు విచ్చేసెను. జనకుని రాజ్య వైభోగమును గాంచిన శుకునికి జనకుని యెడల సదభిప్రాయము కలుగకుండెను. అతనిని విదేహునిగా చూడలేకపోయెను. తనవలె యతని వైరాగ్య సంపదలేదని భావించికొనెను. జనకుడు శుకున కుచితమైన సౌకర్యములను సమకూర్చెను. అతనికి రాజమందిరములోనే విడిది నేర్పాటు చేసెను. శుకమహర్షి భోజనాదులను ముగించికొని విశ్రాంతిని గైకొనెను. సాయం సమయమును పురస్కరించికొని జనకుడు వాహ్యశికి వెళ్ళుచు శుకునిని తన వెంట నిడుకొని వెడలెను. ఇరువురు నదీ తీరమునకు చేరిరి. ఒక శుభ్రమైన ప్రదేశమన కూర్చుండి తాత్విక విషయములను చర్చించికొనుచుండిరి. కొంత సమయమైన పిదప రాజభటుడు పరుగెత్తికొని వచ్చి రాజుకు నమస్కరించి “స్వామీ! రాజమందిరమునకు నిప్పంటికొనినది. ఎంతోమేరకు నాస్తి నష్టము జరిగిన”దని తెలిపెను. ఈ వార్తను వినిన వెంటనే శుకమహర్షి “అయ్యో! అయ్యో! నా కౌపీనాదుల కేమయ్యెనో ఏమో?” అని యనుచు రాజమందిరము వైపు పరుగులు తీసెను. కొంతదూరము వెడలి వెనుదిరిగి చూడగా అతనికి కదలక

మెదలక నిర్లిప్త వైఖరి కూర్చుండి యున్న జనకుడతనికి కనిపించెను. మమత్వము లేనివాడైనందున అగ్ని ప్రమాదపు వార్తవలన యతడు చలించకుండ నుండెనని గ్రహించెను. మమత్వమును వీడలేని తన నిజస్థితిని గాంచి సిగ్గులెను. రాజుకు శరణాగతుడై తత్వబోధను పొందెను.

నిర్దేహియగుట అంత సులభమైన విషయము కాదు. సామాన్యుడై చచ్చిపోవునంతవరకు దేహియై దుఃఖము ననుభవించుచున్నాడు. జ్ఞాన సంపన్నులైనవారిలో కొందరు మృత్యువు కంటెను ముందుననే నిర్దేహులై చరించుచున్నారు. వీరిలో కొందరు జనకునివలె రాజభోగములననుభవించుచున్నను నిర్దేహస్థితిని పొందగల్గుచున్నారు. విరాగులమని చెప్పికొనెడివారు దేహాభిమానమును వీడజాలని వారై దుఃఖమునకు గురియగుచున్నారు.

చరాచరలయ స్థలముననుండెడి శివయోగి నిజమైన నిర్దేహియై స్థావర జంగమాత్మకమైన ప్రపంచమును లయమయియుచున్నాడని గ్రహించగలరు.

చరాచరలయ స్థలములోని శివయోగికి విశ్వమెందుకు ప్రకాశనము కాదనెడి దానిని వివరించుచు శ్రీ భగవత్పాదులవారు క్రింది యుపదేశము నిచ్చిరి :

అనాద్యవిద్యామూలా హి ప్రతీతిర్జగతా మియమ్ ।

స్వాత్మైక బోధాత్ తన్నాశే కుతో విశ్వ ప్రకాశనమ్ ॥

(సి.శి. 20-22)

దీని తాత్పర్యమేమనగా చరాచరాత్మకమైన ప్రపంచము యొక్క ప్రతీతికి యనాదిదైనట్టి యవిద్యయే మూలకారణముచున్నది. ఆత్మ-పరమాత్మల సమైక్యబోధ గల్గినే యవిద్య నశించును. మూల కారణమైనట్టి యవిద్య నష్టమైపోయినప్పుడు విశ్వమెట్లు కన్పట్టును.

అవిద్య వల్లనే చరాచర జగత్తు పుట్టుచున్నదనెడిది శివాద్వైత సిద్ధాంతమున మొట్టమొదటగా వివరింపబడిన యరణ్ము. ఈ అవిద్య నశించినప్పుడు ప్రపంచముండదు. శివుడు జీవుడై దుఃఖముననుభవించుటకు నీ య విద్యయే మూల కారణము. శివ-జీవ భేద జ్ఞానమున్నంతవరకే అవిద్య నెలకొనియుండును. శివ-జీవైక్య బోధగలుగగనే యవిద్య నష్టమగునని గ్రహించగలరు. చరాచరలయ స్థలమును ప్రవేశించిన శివయోగి శివ-జీవైక్యబోధ సంపన్నుడై యుండెడి వాడైనందున యతని సన్నిధి నవిద్య నిలువజాలదు. అవిద్య వైదొలగిపోయిన పిదప చరాచర జగత్తు లయమైపోవును. ఈ విషయమును దృష్టాంతమూలముగా తెలియజేయుటకై శ్రీ భగవత్పాదులవారు క్రింది యుపదేశము నిచ్చిరి :

యథా మేఘాః సముద్భూతా విలీయన్తే సభస్థలే ।

తథాత్మని విలీయన్తే విషయాః స్వానుభావినః ॥ (సి.శి. 20-23)

దీని తాత్పర్యమేమనగా నే విధముగా మొగులుదారిన పుట్టిన మొగుళ్ళు మొగులు దారిలోన లీనమై పోవునటులే స్వస్వరూపానుభవము బొందెడి శివయోగి యొక్క విషయములు నతని యాత్మలోనే లీనమగును.

పర్వాకాలములో ఆకాశము మేఘావృతమై యుండుటను గాంచగలము. కారుమబ్బుల వలన చీకట్లు అలుముకొనెడి స్థితినికూడ గాంచగలము. ఈ మబ్బులు శరత్కాలములో కనిపించవు. ఆకాశము నిర్మలముగా నుండును. మచ్చుకొక్క మబ్బైననూ గోచరించదు. ఆకాశమున పుట్టిన మొగళ్ళు ఆకాశముననే సమసిపోవుచున్నదనెడిది మనకు కనిపించెడి వాస్తవము.

సామాన్యుని చిత్తమున విషయములనెడి మబ్బులు నిరంతరము కొనసాగుచునే యుండును. దినదినమునకవి ద్విగుణీకృతమైన ఆక్రమణ చేయుచుండును. తత్ఫలితముగా శివాద్వైత బోధ నిష్క్రమణను చేయును. చరాచర లయ స్థలములోని శివయోగి యొక్క శివాద్వైత బోధ ప్రబలముగా నుండుటచేత నతనిలోన యుత్పన్నమయ్యెడి విషయ చింతనలు మరియు విషయానుభవవాసనలు వెనువెంటనే సమసిపోవును. అతని చిత్తము సదా శరత్కాలములోని యాకాశము రీతిగా నిర్మలముగా నుండునని గ్రహించగలరు.

చరాచర లయ స్థలమునందలి శివయోగి వలన ప్రపంచమేవిధముగా లయము చేయబడుననెడిదానిని శ్రీ రేణుకాచార్య భగవత్పాదుల వారు క్రింది విధముగా వివరించిరి :

స్వప్నే దృష్టం యథా వస్తు ప్రబోధే లయ మశ్నుతే ।

తథా సాంసారికం సర్వమాత్మజ్ఞానే వినశ్యతి ॥

(సి.శి. 20-24)

దీని తాత్పర్యమేమనగా స్వప్నమునందున కనిపించెడి దృశ్యము లేవగనే లయమైపోవునటులే సాంసారిక వ్యవహారమంతయు ఆత్మజ్ఞానము కాగానే కనిపించకుండా పోవును.

మన దైనందిన జీవితమునందున జాగ్రత్, స్వప్న, సుషుప్తిలనెడి మూడవ స్థల ననుభవించుచున్నాము. ఒకే సమయముననొకే యవస్థ యనుభవములోనికి వచ్చుననెడిది సర్వానుభవమైన విషయము. ఈ అవస్థల యొక్క స్వభావమును గురించి తెలిసికొనుట యెంతో అవసరము.

వేదాంతులు జాగ్రదవస్థను వ్యావహారిక సత్యమని యందురు. స్వప్నావస్థ ప్రాతిభాసిక సత్యమని పిలువబడుచున్నది. అయితే వీరీ రెంటిని మిథ్యలుగాను స్వీకరించిరి. పరబ్రహ్మమొక్కటే సత్యమనియును తేల్చిచెప్పిరి. పారమార్థికమైనదే సత్యమనెడిదేవీరి వాదనలోని భావము. జగన్మిథ్యా భావననే యీ వాదమునకు మూలమని వేరుగా చెప్పెడి యవశ్యకత లేదు.

వీరలైన సిద్ధాంతమునందున జగన్మిథ్యా వాదమున కవకాశముండదు. బ్రహ్మయూ సత్యమే. జగత్తు కూడ సత్యమే. ఈ విషయమును విశదీకరించెడి క్రింది యాగమోక్తుల గనుడి :

జీవ సృత్యం జగత్సత్యం శివసృత్యం స్వభావతః ।

తయోరభేదసృత్యం వా క్రిమిభ్రమరయోరివ ॥

క్రిమి తన మొదటి స్వరూపము నందున సత్యమే అయియుండును. భ్రమర చింతన చేత సంపూర్ణమైన పరివృతకు గురియై భ్రమరమగుచున్నది. భ్రమరమును గాంచి క్రిమిని మిథ్య యనుటలో నౌచిత్యముండదు. కారణమేమనగా క్రిమియూ సత్యమే, భ్రమరమూ సత్యమే. ఇదే విధిన, జీవుడు, జగత్తు మరియు శివుడనవియూ సత్యములే. అందుచేత నొక దశలో శివ-జీవ భేదములో సత్యము గోచరించును. ఆ దశ నివృత్తిని పొందిన పిదప శివ-జీవాభేదము సత్యమైనదగును.

రెండవ దశలోనికి వచ్చిన పిదప మొదటి దశ మిథ్యయని అనజాలము. ఆ దశలో అది సత్యమైతే యీ దశలో నిర్ముది సత్యమగును. మొదట శివుడు సత్యమైయుండును. పరిణామక్రమములో నితడు జీవుడగును. ఇదియు సత్యమే. జీవుడు మిథ్యయనుటకు వీలులేదు. సాధనాక్రమములో జీవుడు శివుడగును. ఇదియును సత్యమే. ఇచ్చట యెరుగవలసినదేమనగా నొక దశయుండియున్నప్పుడు మరొక దశయుండదు. ఈ విధముగా చూసిన యెడల జాగ్రత్ స్వప్న-సుషుప్తలలో గలిగెడి యనుభవములు సత్యములని భావించవలెను. అట్టి యెడ, స్వప్నములోని యనుభవము మిథ్యకాదని అంగీకరించవలెను. ఈ యంశమును నిరూపించుటకై శ్రీ మరియు పదార్థాలవారు “స్వప్నేనాపి ఫలాఫల దర్శనాత్ రేతః పాతాది దర్శనాచ్చ సత్యత్వమేవ” యని ప్రతిపాదించిరి. ఈ వాక్యములోని వాదమేమనగా నొక వ్యక్తి కలలో నొక స్త్రీతో శారీరక సంబంధమేర్పరచుకొని సుఖము ననుభవించినప్పుడు రేతస్సు పడిపోవచ్చును. మేల్కొనిన పిదప స్వప్నములోని యనుభవము మిథ్యయని యన్నచో స్థితితమైన రేతస్సు విషయము ప్రశ్నగా నిలుచును. రేతస్సు పడుట నిజము కనుక స్వప్నములోని యనుభవము కూడ సత్యమేయగును.

జీవుడజ్ఞానిగా నున్నప్పుడు సంసారము సత్యమైనదిగానే యుండును. దీనిని స్వప్నదశతో పోల్చవచ్చును. జ్ఞానియైన పిదప సంసారము లయమగుటయూ సత్యమే. సంసారము సత్యమని దోచెడి దశ నివృత్తియైనదని భావించుకొనవలెను. ఈ దశలో జీవుడు శివత్వముననుభవించు చుండునని గ్రహించగలరు.

స్వాభావికములైన జాగ్రదాద్వివస్థల వెలుపలన సాధనా జన్యములైన సప్తావస్థలు గలవని శాస్త్రముల యందున చెప్పబడినది. వాటినే సప్తభూమికలని యందురు. మనస్సు యొక్క ఉన్నతమైన యవస్థయే భూమిక. శుభేచ్ఛా, సువిచారణ, తనుమాసన, సత్త్వాపత్తి, అసంసత్తి, పదార్థాభావిని మరియు తుర్యగమిని యనెడివే సప్తభూమికలు. శివపూజ, సత్సంగము మరియు సద్గ్రంథాధ్యయనము చేయవలెననెడి యిచ్చయే శుభేచ్ఛ. ఇది గల్గిన వాని జీవితమున్నతమైన స్థితిలో నున్నదని తెలిసికొనవలెను. శుభేచ్ఛ గల్గిన వానికి సువిచారణ గురించిన యిచ్చ గల్గును.

నిత్యానిత్యముల, అత్యానాత్మల వివేకమే సువిచారణ యగును. ఈ విచారణ వలన దేహము కంటె నాత్మ భిన్నమైనదనెడి దృఢమైన బుద్ధి గల్గుటను తనుమానసమని యందురు. అత్యపరమాత్మల యభేద జ్ఞానమును పొందుటయే సత్వాపత్తి. ఈ జ్ఞానము వలన మనస్సులో సంసారము గురించి గల్గెడి యనాసక్తియే యసంసత్తి. ఈ భూమిక ఫలితముగా సాధకుడంతర్ముఖుడై బాహ్య ప్రపంచమును చూడజాలకుండుటయే పదార్థభావినీ భూమిక. మరల ప్రపంచము గురించి ఆలోచన రాకుండగుండెడి స్థితి తుర్యగామిని యవస్థ. ఈ భూమికలలో నారవది చరాచరలయ స్థలము గురించి తెలుపునని గ్రహించవలెను. ఈ స్థలమున ప్రపంచము యొక్క నివృత్తి గల్గునని తెలిసికొనవలెను. సాధకుని మనస్సు సూక్ష్మాతీసూక్ష్మమైన రూపమును దాల్చి ప్రపంచపు వ్యవహారములను వీడియుండుటచేత నతనికి చరాచరము లయమైనదనెడి భావము గల్గును.

శ్రీరేణుకాచార్యులవారు శివయోగికి ప్రాప్తించెడి చరాచరలయస్థితిని గురించి మరింత స్పష్టముగా తెలుపుటకై యీ క్రింది యుపదేశము నిచ్చిరి :

జాగ్రత్ స్వప్న సుషుప్తిభ్యః పరావస్థాముపేయుషః ।

కిం వా ప్రమాణం కిం జ్ఞేయం కిం వా జ్ఞానస్య సాధనమ్ ॥ (సి.శి. 20-25)

దీని తాత్పర్యమేమనగా తనుత్రయములను నవలంబించిన జాగ్రదాది అవస్థా త్రయములను మీరినట్టిదియును, భేదరీ ముద్రకు మాత్రము సులభముగా నుండెడి సర్వోత్కృష్టమైన తుర్యావస్థను పొందిన శివయోగి త్రిపుటరూపమైన ప్రపంచాతీతావస్థను పొందియుండుట చేత నతనికి ప్రమాణ ప్రమేయముల భేద దర్శనమే యుండదు.

శివయోగ సాధకుడు యోగశాస్త్రమునందున ప్రతిపాదించబడిన ముద్రల సహాయముతో సర్వోత్కృష్టమైన తుర్యావస్థను పొందును. భేదరీముద్ర మరియు శాంభవీ ముద్రలను సహాయముగా గొని తుర్యావస్థకు చేరవచ్చునని తెలుపబడినది. బ్రహ్మను మొదలుకొని పిపీలిక పర్యంతము గల చరాచరములలో వ్యాపించియున్న వాడును, సర్వ జగత్తుకును సాక్షియై జ్ఞానజ్యోతిగా నుండెడి వాడును అయిన పరశివ బ్రహ్మను తానేయని యనుసంధానించికొనెడి సాధకుని యోగసాధన భేదరీ ముద్రయనబడును. వామహస్తమున గల యిష్టలింగము నందున దృష్టిని నిలిపి యిష్టలింగాకారమైన జ్యోతిని హృదయ కమలమున వెలిగెడి పరంజ్యోతితో అనుసంధానము చేసికొనుటయే శాంభవీ ముద్ర యనబడుచున్నది. ఇట్టి సాధన చేసెడి శివయోగి దృష్టి అంతరంగమున నిలిచియుండుటచేత యతనికి బాహ్య ప్రపంచము లయమైపోవునని తెలిసికొనగలరు. ప్రమాణ ప్రమేయాదులచేత జ్ఞానమును పొందెడి యవశ్యకతయు నుండదని గ్రహించగలరు. ఇట్టి స్థితిలో నుండెడి శివయోగి ప్రపంచమును మళ్ళీ దర్శించదని చెప్పబడినది. క్రింది యుపదేశమును గనుడి :

తుర్యాతీత పదం యత్తద్ దూరం వాఙ్మనసాధ్వనః ।

అనుప్రవిశ్య తద్ద్యోగే న భూయో విశ్వమీక్షతే ॥ (సి.శి. 20-26)

దీని తాత్పర్యమేమనగా వాక్కుకు మనస్సుకునందని తుర్యాతీత అవస్థలో ననుభవమును పొందెడి వాడగు శివయోగి పునః ప్రపంచమును చూడదు.

తుర్యావస్థ లేదా తుర్యాతీతావస్థలో నుండెడివాడు ప్రపంచమునకు రాజులడు. వచ్చినా యెక్కువ కాలమువరకు నుండజాలడు. మరల తుర్యావస్థలోనికి వెదలిపోవును. వేసవికాలములో వాతానుకూలతమైన గదిలో కాలమును గడపుచు సుఖమున కలవాటు పడిన వ్యక్తి మధ్యాహ్న సమయమున బయటికి రాగలడా? ఒకవేళ కార్యార్థమై వచ్చినా తిరిగి వాతానుకూలతమైన గదిలోకెంతో వేగముగా వెదలిపోవుటకు యత్నించుచుండును. పగటిపూట పుట్టనుండి బయటికి వచ్చెడి పాము స్థితియు నిట్టిదే. సాధ్యమైనంత త్వరగా నయ్యది భద్రత నిమిత్తము వల్లికము నాశ్రయించును.

చరాచరస్థలము నందలి శివయోగి స్థితిగురించి శ్రీ భగవత్పాదుల వారు క్రింది విధముగా స్పష్టీకరించిరి:

నాన్యత్ పశ్యతి యోగీన్ద్రో నాన్యజ్ఞానాతి కించన ।

నాన్యచ్ఛృణోతి సంవృష్టే చిదానందమయే శివే ॥ (సి.శి. 20-27)

దీని తాత్పర్యమేమనగా చిదానందమయమైన శివుని సందర్శనమును బడసిన శివయోగి వేరొక దానిని చూడడు. వేరొకటి వినడు. వేరే జ్ఞానమును పొందడు. తన స్వస్వరూపస్థితిలోనే నిలుకడగా నుండును.

“ఏక విజ్ఞానే సర్వ విజ్ఞాన”మనెడి ప్రతి వాక్కు ప్రకారము శివాద్వైత జ్ఞానమెరిగిన వాడంతా యెరిగిన వాడే యగుచున్నాడు. సర్వమూ తన యాత్మ రూపమున గోచరించుచున్నప్పుడు వేరే యేదియును తెలిసికొనవలసిన యవశ్యకత లేదు. ఈ కారణముననే యతడు చూచుట, వినుట, తెలిసికొనుట యనెడి వాటియందున నాసక్తిని గల్గియుండడు.

శ్రీ జగద్గురు రేణుకాచార్యులవారు చరాచర లయ స్థలము గురించిన తమ యుపదేశము నీ క్రింది విధముగా ముగింపును చెప్పిరి :

అసదేవ జగత్ సర్వం సదివ ప్రతిభాసతే ।

జ్ఞాతే శివే తదజ్ఞానం స్వరూపముపపద్యతే ॥ (సి.శి. 20-28)

దీని తాత్పర్యమేమనగా చర-అచరాత్మకమైన జగత్తు శివుని కంటెను భిన్నమైనది కాదు. మాయాశక్తి వశము వలన భిన్నమైనదిగా దోచును. పరశివ జ్ఞానమును బడసిన పిదప, భేద ప్రతీతికి కారణమైనట్టి అజ్ఞానము నిర్గమించును. స్వస్వరూప మొక్కటే మిగిలియుండును.

ఈ సందర్భమున నుపయోగింపబడిన “అసత్” శబ్ద మపార్థమునకు నాస్కారము కల్పించెడి యవకాశము కలదు. అసత్తనగా “మిథ్య” అనెడి భావమేర్పడే యవకాశమున్నది. ఇచ్చట గుర్తించవలసినదేమనగా “జగత్తు మిథ్య” అనెడిది వీరశైవ ధర్మమున కంగీకార యోగ్యమైనట్టి భావన కాదు. బ్రహ్మ సత్యమే. జగత్తు సత్యమే. అసత్యమనెడిది భేదభావము. శివుడు-జీవుడు-జగత్తు అనెడివి వాస్తవముగానొక్కటే. ఇవి వేరు వేరనెడి అసత్తు అజ్ఞానము నిర్గమించి శివజ్ఞానము ప్రకాశించెడి తరుణములో అభేదభావము గల్గును.

చరాచర స్థలములో నుండెడి శివయోగి తన చిత్తమును స్వీయ హృదయకమలమున ప్రకాశించెడి పరంజ్యోతిలో లీనమౌచి తాను శివునికంటెను భిన్నుడను గాననెడి శివాద్వైత జ్ఞాన సంపన్నుడై యుండెడి దశలో చరాచరములయమైపోవును.

మీరందరు శివజ్ఞాన సంపన్నులై చరాచర లయ స్థలములోని శివయోగి వలె ధన్యతను సాధింతురు గావుత.

ఓం శాంతిః శాంతిః శాంతిః

విశేషప్రీతిపిక :

శ్రీ కాశీ జగద్గురువులు చంద్రశేఖర శివాచార్యులవారు సాధకుడు నిర్దేహిగా పరిణమించెడి దశయైన చరాచర లయ స్థలము గురించి వివరించిరి :

ఈ దశలో జీవుడు దేహేంద్రియాదులు లేని వాడగుచున్నాడు. రూపము గల్గిన దేహమును వీడి తేజోరూపియగుచున్నాడు. ఈ అంశమును వివరించెడి క్రింది వచనము గనుడి :

అలికల్ల హరళినంతె అరగిన పుత్తళియంతె

తను కరగి నెరెవ సుఖవ నానేనెంబె?

కడెగోడివరిడువెనగయ్యా నయనద సుఖ

జలంగళు!

నమ్మ కూడల సంగమ దేవరముట్టి

నెరెవ సుఖవ నానేనెంబె

(శ్రీ బసవేశ్వర వచ.సం.847)

ఈ వచనము యొక్క తెలుగు రూపము గనుడి :

పదగల్లు పలుగువలె, లక్క పుత్తడి వలె
తనువు కరగి చేరెడి సుఖమును
నేమందునయ్యా
కడగంటి కొలకులలో నిండెను నాకయ్యా
నయనపు సుఖ జలములు
మాదు కూడల సంగమ దేవుని ముట్టి చేరెడి
సుఖమును నేనేమందునయ్యా!

దేహి దేహ గుణములను త్యజించి దైవత్వమును పొందే దశయే నిర్దేహి స్థలమని యెరుగగలరు.

కర్మేంద్రియ జ్ఞానేంద్రియములనెడివియును నష్టమగును. ఎరుగవలసిన దేదియును నుండదు.

జీవన్ముక్త దశలో కాయాదులుండినా నయ్యవి దేహగుణముల నెడబాసి లింగ గుణములను పొందును. ఈ దశలో సాధకుడు సర్వాంగ లింగియై, లింగేంద్రియ సంపన్నుడై చరాచర ప్రపంచమును గాంచని దశ కెదుగును. తత్ఫలితముగా చరాచరములు లయముగాగ, లింగభోగోపభోగియై విషయ సుఖమును లింగములో లయము చేయును.

“శుభం భూయాత్”

ఆశీర్వాదసేమ - 1 :

భాండ స్థలము :

లింగషట్ స్థలములలోనిదొకటే ఐక్య స్థలమునందున చరాచర లయ స్థలమునకు పిదప వచ్చెడి స్థలము భాండ స్థలమని శ్రీ జగద్గురు రేణుకాచార్యులవారు మహర్షి యగస్త్వనకు తెలియజెప్పిరని యింతకంటెను క్రితమున చెప్పనైనది.

భాండ స్థలము యొక్క నిర్వచనము నిచ్చుచు శ్రీరేణుకాచార్య భగవత్పాదుల వారు క్రింది యుపదేశము నిచ్చిరి :

బ్రహ్మాణ్ణ శతకోటీనాం సర్గస్థితిలయాన్ ప్రతి ।

స్థానభూతో విమర్శో యస్తద్బ్రహ్మస్థలముచ్చతే ॥ (సి.శి. 20-29)

ఉపదేశము యొక్క తాత్పర్యమేమనగా శతకోటి బ్రహ్మాండముల యుత్పత్తి స్థితి, లయలకాధారభూతమైన స్థలమేదైతే కలదో అదియే భాండ స్థలమనబడుచున్నది.

శ్రీ భగవత్పాదులవారు విమర్శశక్తికి భాండమనెడి పారిభాషిక పదమును వాడుట యనెడిదొక విశిష్టమైన యంశమైయున్నది. లౌకిక వ్యవహారముల యందున భాండమనగా పాత్ర. ఖాద్య పదార్థములను పాత్రయందున వేసి వేయించెడి దానిని మనమందరము చూచుచున్నాము. పదార్థముల నుచితరీతిని పక్వముచేసి తినుటకై భాండము యొక్క యవశ్యత కలదు. ఇటులనే యనంతమైన భువన బ్రహ్మాండములను నిర్మించివలెననినచో నొక భాండము వంటి యొక ఆధారము కావలసియుండును. అది విశ్వముకంటెను విశాలమైనదై యుండవలెను. ఆ దృష్టితో చూసినప్పుడు శివునితో నవినాభావ సంబంధము గల్గినట్టి శివుని విమర్శశక్తి యిందుకై తగినదై యున్నది. అందుచేత శివుని విమర్శ శక్తిని భాండమని యందురు.

వీరశైవ సిద్ధాంత ప్రకారముగా శివుడెల్లప్పుడు శక్తి విశిష్టుడై యుండును. శక్తి యనెడి దొక్కటేయైనను కార్యభేదముననుసరించి యిద్దాని నారు విధములుగా విభజింపవచ్చును. అవి యేమనగా చిచ్ఛక్తి, పరాశక్తి, ఆదిశక్తి, యిచ్ఛాశక్తి, జ్ఞానశక్తి మరియు క్రియాశక్తులు. వీటిలో చిచ్ఛక్తి సచ్చిదానంద స్వరూపము గలదై పరశివ బ్రహ్మతో సమరసముగా నుండును. దీనివలననే సృష్టి-స్థితి-లయాదుల కాధారము లభించుచున్నది. ఇట్టి చిచ్ఛక్తి యిచట భాండమునెడి పేరున పిలువబడినది.

బ్రహ్మాండములెన్నిగలవనెడి విషయమున యేకాభిప్రాయము గోచరించుటలేదు. శ్రీ భగవత్పాదులవారు శతకోటి బ్రహ్మాండములున్నవని చెప్పినయట్లు దోచుచున్నది. ఈ శతకోటి అనెడి దానిని “అనంతమైన” యనెడి అర్థములో గ్రహించుటలోన నౌచిత్యముండును. బ్రహ్మాండము లనంతముగా నున్నవనెడి విషయమందున భేదాభిప్రాయములు లేవు.

శ్రీ జగద్గురు రేణుకాచార్యులవారు విమర్శశక్తి యొక్క స్వరూపము నీ క్రింది విధముగా విశదీకరించిరి:

విమర్శాఖ్యా పరాశక్తిర్విశ్వో ద్భావనకారిణీ ।

సాక్షిణీ సర్వభూతానాం సమిన్ద్రే సర్వతోముఖీ ॥ (సి.శి. 20 : 30)

దీని తాత్పర్యమేమనగా విమర్శశక్తి అధ్వరూపమైన విశ్వము యొక్క ఉత్పత్తికి కారణమైయున్నది. ఇది సర్వతత్త్వములకును సాక్షిభూతమై యుండును. అంతేకాదు, ఇది సర్వతోముఖియై ప్రకాశించుచుండును.

ఆగమముల ప్రకారముగా జగత్తు అధ్వరూపమున నుండును. అధ్వములారని చెప్పబడినది. అవి యేవనగా వర్ణ, పద, మంత్ర, భువన, కల మరియు తత్త్వాధ్వములు. వీటి యుత్పత్తికి విమర్శ శక్తియే కారణభూతమగునని గుర్తించగలరు.

ఈ చరాచర జగత్తునకు లయ స్థానము చిచ్ఛక్తియేయని శ్రీభగవత్పాదులవారు వివరించిరి. క్రింది యుపదేశము గనుడి :

విశ్వం యత్ర లయం యాతి విభ్యాత్యాత్మా చిదాకృతిః ।

సదానన్దమయః సాక్షాత్ సా విమర్శమయీ కలా (సి.శి. 20 : 31)

దీని తాత్పర్యమేమనగా దేనియందున నీ జగము లయమగునో దేనియందున నాత్మ చిదాకృతిన ప్రకాశించునో, ఏది చిదానంద రూపమున నుండునో అదియే శివుని విమర్శాశక్తి.

విశ్వము యొక్క యుత్పత్తి- స్థితి-లయలకాధారభూతమైన స్థలమే భాండస్థలమని యింతకుముందే చెప్పబడినది. జగత్తు యొక్క సృష్టి నిమిత్తమున యుపాదాన కారణముగా నుండెడి విమర్శాశక్తిలోని విశ్వము లయమగునని గుర్తించవలెను. మన్నునుపాదాన కారణముగ గైకొని చేయబడిన కుండ చివరన మట్టిగానే మారిపోవును. విశ్వము యొక్క స్థితియు నట్టిదేయని గ్రహించవలెను.

చిచ్ఛక్తియే విమర్శాశక్తిగా పిలువబడునని యింతకంటెను ముందున చెప్పనైనది. అందుచేత విమర్శాశక్తి చిదానందమయముగా నుండునని తెలియుచున్నది. శివుడు విమర్శాశక్తి యొక్క సాంగత్యము వలన చిదానందరూపునిగా ప్రకాశించునని తెలిసికొనవలెను.

పరాహంతగా పిలువబడెడి యీ చిచ్ఛక్తితో కలిసియున్నందుననే శివుడు సర్వజ్ఞుడుగాను, సర్వగుడు గాను, సర్వకర్తృవుగాను అగుచున్నాడు. ఈ విషయమును తెలిపెడి క్రింది యుపదేశము గనుడి :

పరాహంతాసమావేశ పరిపూర్ణవిమర్శవాన్ ।

సర్వజ్ఞః సర్వగః సాక్షీ సర్వకర్తా మహేశ్వరః ॥ (సి.శి. 20-32)

దీని తాత్పర్యమేమనగా శివుడు సర్వహంతయనబడెడి యీ శక్తితో సమావేశమును బడసినవాడై సర్వజ్ఞుడును, అందరికీ సాక్షిభూతుడుగను, సర్వగమనునిగాను, సర్వ కర్తృత్వము గలవానిగాను అగుచున్నాడు.

స్వతఃగా శివునిలో నెట్టి గుణములుండవు. అతడు నిర్వికార నిరంజన రూపుడుగా నుండును. శక్తితో సమావేశము కాగానే శివునికి సర్వజ్ఞత్వాది గుణములబ్బునని గుర్తించవలెను.

పరాహంత యొక్క స్వరూపమును విశదము చేయుటకై శ్రీ భగవత్పాదులవారు క్రింది యుపదేశము నిచ్చిరి :

విశ్వాధారమహాసంవిత్ప్రకాశపరిపూరితమ్ ।

పరాహంతామయం ప్రాహూర్విమర్శం పరమాత్మనః ॥ (సి.శి. 20-33)

దీని తాత్పర్యమేమనగా విశ్వమున కాధారభూతమై మహాజ్ఞానమనెడి ప్రకాశము చేత పరిపూర్ణమైనదై యహోశివుని విమర్శాశక్తి పరాహంతాయని పిలువబడుచున్నది.

శక్తితత్త్వము మొదలుకొని పృథ్వీతత్త్వవరకుగల తత్త్వములన్నీ మహంత మీద ఆధారపడియుండునని గ్రహించగలరు.

ఈ స్థలమున తమ యుపదేశమునకు ముగింపు నిచ్చుచు శ్రీ భగవత్పాదులవారు క్రింది యుపదేశము నిచ్చిరి :

విమర్శాభాణ్ణ విర్యస్తవిశ్వ తత్త్వవిజృంభణః ।

అనన్యముఖసద్వైక్షీ ముక్తః స్వాత్మని తిష్ఠతి ॥ (సి.శి. 20-34)

దీని తాత్పర్యమేమనగా శివయోగి తత్త్వము లన్నింటినీ యీ భాండమున లయము జేసి వేరే యే విచారమును తన మనస్సుగోలికి తేనియ్యకుండగ తనలోనే తానుండి ముక్తుడగుచున్నాడు.

విశ్వము షట్త్రింషత్ తత్త్వాత్మక మైనదని వీరశైవ సిద్ధాంతమున చెప్పబడినది. ఈ తత్త్వములన్నింటికీనీ భాండస్థలమే మూలాధారమని శ్రీభగవత్పాదులవారు తెలియజెప్పిరి. చరాచరలయ స్థలమునుండి యీ స్థలమున ప్రవేశించిన శివయోగి లయకర్తగా తత్త్వములన్నింటినీ భాండస్థలమున లయము జేయుచున్నాడు. లింగాంగ సామరస్య సాధనలో నియ్యదొక ముఖ్యమైన దశయని గుర్తించగలరు. మీరీ తత్త్వమును గ్రహించి లింగాంగ సామరస్య సాధన నిమిత్తము కృషిని సల్పుదురు గావుత.

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జ్ఞానసింహాసనాధీశ్వరులు చంద్రశేఖర శివాచార్యులవారు శక్తితత్త్వమును గురించిన వివరములను బోధించిరి.

శక్తితత్త్వము షట్త్రింషత్ తత్త్వములకంటెను భిన్నమైనది కాదు. ఇది యీ తత్త్వములలోనిదై యుండియూ సదాశివాది తత్త్వములకు నుత్పత్తి స్థానమగుచున్నది. ఈ విషయమును శివయోగి శివాచార్యులవారు నీ క్రింది విధముగా వివరించి చెప్పిరి :

సదాశివ ముఖాశేషతత్త్వ మౌక్తికశుక్తికాం ।

పందే మాహేశ్వరీం శక్తిం మహామాయాదిరూపిణీం ॥ (సి.శి. 2-2)

ముత్యములు నుద్భవించుటకై ముత్రైవు చిప్ప యెట్టి పాత్రను పోషించునో అట్టి పాత్రనే శక్తి పోషించి సదాశివాది తత్త్వముల జన్మకు కారకురాలగును. లయ సమయమున యీ తత్త్వములను శక్తి తన గర్భములో చేర్చికొనును. శివుడు మృదుడై సృష్టిని నిలుపునప్పుడును శక్తి యుపకరణముగా సహాయపడును. అందుచేత శక్తికి భాణ్ణ స్థలమనెడి పేరవచ్చెనది.

ఏకాగిగా నిరాకార నిర్వికార నిరంజన నిశ్చల రూపియైన శివునిలో “నేనున్నాను” “నేను ప్రకాశించుచున్నాను” “నేను ఆనందించుచున్నాను” అనెడి తలంపులు వచ్చెను. వీటి యుమ్మడి స్వరూపమే యొక శక్తియని గ్రహించగలరు. విమర్శాశక్తి యనగా నిదియే ఇది శివుని కంటెను భిన్నమైనదగునే? ఈ శక్తి కారణమున శివునిలో కదలిక యేర్పడి ప్రకటుడై శక్తి విశిష్ట శివుడయ్యెను.

నివృత్తి క్రమములో విమర్శాశక్తి శివునిలో లీనమగును. శివుడు మునుపటి నిశ్చలస్థితిని పొందును. శక్తి శివుని లోనికి పూర్ణముగా విలీనము కాని స్థితిలోనే సాధకుడు శక్తిలోనికి ప్రవేశించును. విలయమొందిన సదాశివాది తత్త్వము చెంతన నిలిచి వాటిని తిలకించుచు ఆనందించుచుండును. చరాచరముల లయముచేయడముతో తానును భాగస్వామియని భావించికొనును.

“శుభం భూయాత్”

ఆశీర్వాదనము - 1 :

భాజన స్థలము :

విశ్వము యొక్క సృష్టి స్థితి లయలకు నాధార భూతమైనది భాండ స్థలమని క్రిందటి యాశీర్వాచనము నందున తెలియజెప్పబడినది. భాండ స్థలమున కాధారభూతమైనదేమిటి? యనెడి దొక ప్రశ్నగా నిలిచిపోవును. ఈ యంశమును శ్రీ భగవత్పాదులవారు యీ స్థలమున వివరించిరి:

లోకిక వ్యవహారమునందున భాండము, భాజనములొకే యర్థమును సూచించెడివిగా కన్పట్టును. భాండమనినను పాత్రయే భాజనమనినను పాత్రయే. అయితే భాజనమనెడి పదమిచ్చట ఆధారమనెడి యర్థమును సూచించేదిగా నున్నది.

పృథ్వి మొదలుకొని శక్తి తత్త్వము వరకు తత్త్వములన్నింటికీనీ భాండమాధారభూతమైనదై యుండగా, భాజనము భాండమున కాధారభూతమైనట్టి యంశమై యుండునని శ్రీ భగవత్పాదుల వారీ స్థలమున తెలియజెప్పిరి. శ్రీ జగద్గురు రేణుకాచార్యులవారి యుపదేశమును గనుడి :

సమస్త జగదణ్డానాం సర్గస్థిత్యంత కారణమ్ ।

విమర్శో భాసతే యత్ర తద్ భాజనమిహోచ్చతే ॥ (సి.శి. 20-35)

దీని తాత్పర్యమేమనగా సమస్తమైన జగముల యండములు సృష్టింపబడుటకును, స్థితికిని మరియు లయమగుటకును కారణభూతమైన విమర్శనామకమైన పరబిందువు శివ సమేతమైన యే తిరోధానశక్తి యందున ప్రకాశించుచుండునో ఆ తిరోధాన శక్తియున్న పరశివ బ్రహ్మమే భాజనము. ఈ పరశివబ్రహ్మకు నాధారభూతమైన దేదియును లేదనెడిది గుర్తించవలెను. ఈ విషయము విశదీకరించుటకై శ్రీ భగవత్పాదుల వారు క్రింది యుపదేశము నిచ్చిరి :

విమర్శాఖ్యా పరా శక్తిర్విశ్వవైచిత్ర్యకారిణీ ।

యస్మిన్ ప్రతిష్ఠితా బ్రహ్మ తదిదం విశ్వ భాజనమ్ ॥ (సి.శి. 20-36)

దీని తాత్పర్యమేమనగా చిత్ర విచిత్రమైనదిగా నుండెడి విశ్వము యొక్క యుత్పత్తికి కారణభూతమైన విమర్శ యనెడి పేరుగల శక్తి యెవ్వరితో ననినాభావ సంబంధముచేత ప్రతిష్ఠితమై యుండునో ఆ పరశివ బ్రహ్మమే విశ్వభాజనమనబడుచున్నది.

కనిపించెడి జగత్తులో చిత్రాతి చిత్రములు గలవు. వైవిధ్యత జగత్తు యొక్క విశిష్ట లక్షణమైయున్నది. ప్రకృతి జన్యమైన వస్తువులలోను, జీవులలోను భిన్నత్వము ప్రస్ఫుటముగా నుండును. ఏకరూపత గల్గినట్లుగా దోచెడి వాటిలోను ఏదో ఒక రకమైన భిన్నత్వమును గాంచగలము. వ్యక్తులలో కూడ భేదమును గాంచగలము. వేలిముద్రల నుదాహరణగా స్వీకరించవచ్చును. ఇట్టి విచిత్రములతో కూడికొనియుండి ఆశ్చర్యమును గల్గించెడి విశ్వమును ధరించియున్న చిచ్ఛక్తియే యీ చిత్రములను రచించునని శ్రీ భగవత్పాదులవారు వివరించిరి. అయితే యీ శక్తియు పరాధీనురాలై యుండుననియును, శివుని యధీనములో నుండుటయే యిట్టి పరాధీనత యొక్క లక్షణమని గుర్తించగలరు.

విశ్వ భాజనముగా గుర్తింపబడిన పరశివుని స్వరూపము గురించి శ్రీభగవత్పాదులవారు క్రింది విధముగా వివరించిరి:

అంతఃకరణరూపేణ జగదజ్జురరూపతః ।

(సి.శి. 37)

దీని భావమేమనగా విమర్శశక్తి జగత్తుయొక్క అంకురమైనట్టి మూలాహంకారము రూపములో యే స్థలమున ప్రకాశించుచున్నదో అట్టి విశ్వ భాజన స్థలమే పరబ్రహ్మ తత్త్వమని గుర్తించవలెను.

విచిత్రములతో కూడికొనియుండెడి విశ్వమును రచించిన చిచ్ఛక్తి శివుని యంతఃకరణమునందున మూలాహంకార రూపమునభాసించుచున్నది. ఈ మూలాహంకారమే జగత్తు యొక్క సృష్టికి యజ్ఞుర రూపమున తన పాత్రను పోషించును. ఇచ్చట సూచింపబడిన తత్త్వము మహాలింగ తత్త్వమని చెప్పవచ్చును.

శివతత్త్వమునకు శక్తితత్త్వముతో గల సంబంధము నొక దృష్టాంతము ద్వారా యివ్వబడినది. క్రింది యుపదేశమును గమనించుడి :

యథా చంద్రే స్థిరా జోత్స్నా

విశ్వవస్తు ప్రకాశినీ।

తథా శక్తి విమర్శాత్మ ప్రకా (శే) బ్రహ్మణి స్థితాః ॥ (సి.శి. 20-38)

దీని భావమేమనగా యే విధముగా చంద్రునితో స్థిరముగా నుండెడి చంద్రకాంతి సమస్త విశ్వమును ప్రకాశమానము చేయుచున్నదో అదేవిధముగా శివునితో అవినాభావ సంబంధము గల్గియున్న శక్తివలన విశ్వము చిత్ర విచిత్రములతో కూడికొని ప్రకాశమానమగుచున్నది.

జగత్తులోనుండెడి సంబంధములనేక రకములుగా నుండునని తెలియుచున్నది. న్యాయశాస్త్రములోన యీ వివరణలను గాంచవచ్చును. ఇట్టి యనేక విధమైనట్టి సంబంధములలో నవినాభావ సంబంధమొక్కటిని గుర్తించగలరు. రెండు తత్త్వముల యంతునొక దానిని విడిచి మరొక్కటుండని స్థితిలో నుండెడి సంబంధము నవినాభావ సంబంధమనియందురు. శివబ్రహ్మకు విమర్శశక్తికిని గల సంబంధమిట్టిదేయని తెలుపుట కొరకు శ్రీ భగవత్పాదులవారు చంద్ర చంద్రికా సంబంధమును దృష్టాంతముగా నిచ్చిరి .

‘అహం’ అనెడి పదములో శివశక్తులే విధముగా సూచింపబడిరో అనెడి దానిని శ్రీ భగవత్పాదులవారు క్రింది విధముగా నుపదేశించిరి :

అకారః శివ ఆఖ్యాతోఽహంకారః శక్తిరుచ్యతే ।

శివశక్తిమయం బ్రహ్మ స్థితమేక మహంపదే ॥ (సి.శి. 20-39)

దీని తాత్పర్యమేమనగా అకారము శివవాచకమై యుండును. హంకారము శక్తివాచకముగా నుండును. అహం అనెడి పదములో శివ-శక్తుల స్వరూపమైన బ్రహ్మస్థితమై యున్నది.

వ్యంజనములగు క్, గ్, చ్ ఇత్యాదులకు ప్రాణములవంటివి స్వరములు. స్వరముల సహాయమున వ్యంజనములు సులభముగా నుచ్చరింపబడుచున్నవి. అట్టి స్వరములలో అకారము మొదటిదై యున్నది. ‘అ’ యనెడి యక్షరమే యక్షరుడైనట్టి పరబ్రహ్మకు సంకేతమని శ్రుతిస్మృతులు తెలుపుచున్నవి. ‘అకారోవై సర్వావాక్’ అనెడి ఉక్తి అకారము యొక్క విశిష్టతను తెలుపుచున్నది. అదే విధముగా హకారమున కొక ప్రత్యేకత గలదని తెలియుచున్నది. “హ కారోఽత్య కలారూపః” అనెడి ఆగమవాక్కు హకారము జ్ఞాన స్వరూపమని తెలుపుచున్నది.

వీరశైవము శక్తి విశిష్టాద్వైతము బోధించెడిదైనందున పరబ్రహ్మ శక్తితో కూడియుండునని గ్రహించవలెను. అందుచేత కేవల మకారము మాత్రమే బ్రహ్మవాచ్యము కాజాలదు. ఈ కారణముననే శ్రీ భగవత్పాదులవారు ‘అహం’ పదము పరబ్రహ్మ వాచ్యమని ప్రతిపాదించిరి. ఇచ్చట అహం అనెడి పదము వ్యష్టిరూపమున నుండెడిది కాదనియును, సమిష్టి రూపమున నుండెడిదని గ్రహించవలెను. విశ్వమంతయును తానేయని తెలిసికొనుటే సమిష్టి అహం యొక్క లక్షణమని గుర్తించవలెను.

శివోఽహం భావ పరిపుష్టిని పొందిన శివయోగి విశ్వాత్సృష్టిని బడయునని తెలుపబడినది. శ్రీ భగవత్పాదులవారి క్రింది యుపదేశమును గనుడి :

అహంతాం పరమాంప్రాప్య శివశక్తిమయ్యాం స్థిరామ్ ।

బ్రహ్మభూయంగతో యోగీ విశ్వాత్మా ప్రతిభాసతే ॥ (సి.శి. 20-40)

దీని భావమేమనగా శివుని కభిన్నమైనదియును, ఉత్పన్నమైనదియును, అయిన అహంతా రూపమైన చిత్తకను స్థిరమైన దానిగా తెలిసికొన దానిని స్వస్వరూపమున కభిన్నమైనదానిగా భావించిన శివయోగి విశ్వాత్మగా ప్రకాశించును.

భాజన స్థలములోని శివయోగి సమిష్టి అహంభావ సమన్వితమై యుండుటచేత నతడు విశ్వాత్మస్థితికి యెదుగుచున్నాడని గ్రహించగలరు.

శ్రీ జగద్గురువులవారు తమ యుపదేశమును ముగింపు నీ క్రింది విధముగా నిచ్చిరి :

వృక్షస్థం పత్ర పుష్పాది వటబీజస్థితం యథా ।

తథా హృదయ బీజస్థం విశ్వమేతత్ పరాత్మనః ॥ (సి.శి. 41)

దీని తాత్పర్యమేమనగా యే విధముగా వటవృక్షము యొక్క పత్ర పుష్పాదు వట బీజములో ప్రచ్ఛన్న రూపమున నుండునో అదేవిధముగా చరాచర ప్రపంచమంతయు భాజనస్థలపు స్థలములోని శివయోగి యొక్క హృదయమున యణగియుండును.

మట్టి వంటి పెద్దచెట్టు మట్టి విత్తనములో నిమిడియుండుననెడిది వాస్తవమేయైనను అయ్యది కంటికి కనిపించదు. భూమిలో నాటి, నీటిని పోసి, యెరువును వేసి, కలుపును తీసి, రక్షణనిచ్చిన యెడల బీజము మహావృక్షమగును. శివయోగి హృదయములో విశ్వమిమిడియుండెడిదియూ వాస్తవమని గ్రహించవలెను. ఇచ్చట సందేహించవలసిన పనిలేదని తెలుపుచు నీ యాశీర్వచనమునకు విరామమివ్వనైనది.

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువులు శ్రీ చంద్రశేఖర శివాచార్యులవారు శివతత్త్వమే భాజన స్థలమని తెలుపుచు భాజనస్థలి యొక్క లక్షణములను వివరించిరి.

సాత్వికాహంకారములో శివ-శక్తుల సంయోగమును గాంచగలమనెడి భగవత్పాదులవారి బోధన యెంతో జ్ఞానదాయకమైనది. “అహం” జగదుత్పత్తికి కారణభూతమైన యంశము. “అహమస్మి” అనెడి భావన గలుగనే నిశ్చల నిరంజన బ్రహ్మలో చలనమేర్పడి జగత్తు యొక్క రచనకు నాందీ ప్రస్తావన సంభవించినది. షట్ త్రింషట్ తత్త్వములలోని మొదటి తత్త్వము ప్రకటన యయ్యెను. అదియే శివతత్త్వము. నివృత్తి క్రమములో జగత్తుకు బీజమని యెంచదగిన విమర్శశక్తి శివునిలో కలిసిపోవును. అప్పుడు భాండ భాజనములొక్కటే యగును. శక్తి విశిష్ట శివస్థలమే భాజన స్థలమని తెలిసికొనవలెను. జ్యోత్స్న యేవిధిన చంద్రుని ప్రకాశమునకు కారణమగునో అదే విధిన శక్తి కారణమున శివుడు ప్రకాశించును. శివునిలో లీనమైయుండెడి భాజనస్థలి కూడా శివునివలె ప్రకాశించును.

ఐక్య స్థలమున సాధకుడు సమరస భక్తిని సలుపును. సమరస భక్తియే శివజీవ సామరస్యమునకు కారణమగును. యగ్గియ మాయదేవుని అనుభవసూత్రము ప్రకారముగా తెలియునదేమనగా శక్తియే భక్తిగా పరిణమించి సాధకుని యౌన్నత్య సాధనకు దోహదకారియగును. అట్టి యీ స్థలమున శక్తిగా రూపాంతరము చెందును. సాధకుని ప్రకాశమునకు కారకురాలగును. ఒకే విధమైన వెలుతురులోని యంతర్భాగములైన శివ-జీవులలో నభేదము పొడచూపుననెడిది గ్రహించవలసిన విషయము.

శ్రీ పాల్కురికి సోమనాథులవారు భాజనస్థలములో నుండెడి సాధకుని గురించి యీ క్రింది విధముగా తెలియజెప్పిరి:

నదచుచో ప్రాణేశునకు వాహనమునిల్పు

చో నీడ గూర్చుండుచోట గడ్డె

పూజించుచో సజ్జభుజియించుచో బాత్ర

భజియించుచో శుద్ధభక్తిభాతి

మెలగెడిచో సంబువులు బవళించుచో

బాన్సు నిద్రించుచో బ్రాణపదము

తలచుచో చిత్తంబు పలుకుచో నాలుక
 సత్త్రియా వ్యాప్తిచే జంఠ్ర బొమ్మ
 అవికలేంద్రియానిభవసుఖవ్యాప్తిచే
 లింగిదానయై యభంగలీల
 సహజలింగ మథన సంతత సుఖ సుధా
 శరధి మగ్నుడై ప్రసాదియుండు.

ఈ పద్యములోని భుజియించుచో పాత్ర యనెడిది గమనించదగిన యంశమని గుర్తించగలరు. ఈ సందర్భమున “భాండ భాజనము” లొకటే యనెడి శ్రీ బసవేశ్వరులవారి వాక్కులు స్మరణీయుములు.

“శుభం భూయాత్”

ఆశీర్వాదనము - 1 :

అంగాలేప స్థలము :

భాజన స్థలములోని శివయోగి విశ్వాత్మ స్వరూపము దాల్చి అంగాలేప స్థలమున ప్రవేశమును పొందుచున్నాడు. ఈ స్థలము గురించి శ్రీరేణుకాచార్య భగవత్పాదుల వారు క్రింది విధముగా నుపదేశము నిచ్చిరి :

దిక్కాలాద్యవచ్చిన్నం చిదానన్దమయం మహత్ ।

యస్య రూపమిదం ఖ్యాతం సోఽజాలేప ఇహోచ్చతే ॥ (సి.శి. 20-42)

దీని తాత్పర్యమేమనగా అపరిచ్ఛిన్నమూ, సచ్చిదానంద స్వరూపమూ అయిన పరశివ బ్రహ్మ స్వరూపమును పొందిన శివయోగి శరీరమునకు సంబంధించిన క్రియా కలాపముల నుండి యలిప్తుడై యుండుట చేత నతనిని “అంగాలేపుడ”ని పిలుతురు.

దేశకాలమాన యిత్యాది పరిచ్ఛేదములు విశ్వము యొక్క లక్షణములై యున్నవి. ఒక దేశమునుండి మరో దేశమున నుండకపోవుటను దేశపరిచ్ఛేదమని యందురు. అదే విధముగా నొక కాలముననుండి మరొక కాలమున నుండకపోవుట కాలపరిచ్ఛేదమని యందురు. జీవునికివి వర్తించును. కాని శివుడపరిచ్ఛిన్నుడై యుండును.

సచ్చిదానందము పరమాత్మ లక్షణమైయున్నది. ఇది అనిర్వచనీయైన ఆనందమయ స్థితి. జీవులకిది యలభ్యమైయుండును.

చరాచరములను భాండమునందున లయము జేసి భాజనమై విశాత్మా స్వరూపమును దాల్చిన శివయోగికి అంగముతో సంబంధముండదు. సాధకుడీ స్థితిలో లింగమైయుండునని గ్రహించవలెను. లింగమునకు అంగ లక్షణములుండవు కదా. అందుచేత యీ స్థలమునందలి శివయోగి అంగాలేపుడనబడును. ఈ విషయమునొక దృష్టాంతము ద్వారా తెలుపుటకై పూజ్యపాదుల వారు క్రింది యుపదేశము నిచ్చిరి :

సమస్త జగదాత్మాఽపి సంవిద్రూపో మహామతిః

లిప్యతే నైవ సంసారైర్యథా ధూమాదిభిర్నభః ॥ (సి.శి. 20-43)

దీని తాత్పర్యమేమనగా ఆకాశమే విధముగా పొగ యిత్యాదులచేత నంటబడక యుండునో అదే విధముగా అంగాలేప స్థలములోని శివయోగి సమస్త జగదాత్మగాను, చిద్రూపునిగను, మహాధీమంతుని గను అయియుండుటచేత సాంసారిక మాలినయములంటజాలని స్థితిలోఉండును.

ఆకాశములో పొగ, పొగమంచు, నీరు, నీటిమబ్బు లిత్యాదులెన్నియో గలవు. అది బహుళ విస్తారమైన స్థితిలో యుండుట చేత యీ మాలిన్యములు దాని నంటజాలవు. అంగాలేప స్థలి విశ్వాత్మయైయుండుట చేత నెంతో విస్తృతి గల్గియుండును. ధీశాలియై సంవిత్ స్వరూపమున

నుండెడివాడైనందున నితడు నిర్మలుడై యుండును. పృథివ్యాది శక్తితత్త్వము పర్యంతముగల తత్త్వముల కతీతుడై శివతత్త్వమున స్థిరుడై యుండెడి శివయోగిని సాంసారిక సంబంధమైన దోషములంటవని తెలిసికొనవలెను.

అంగాలేప స్థలములోని శివయోగికి విధి నిషేధాదులుండవని శ్రీ భగవత్పాదులవారు తెలియజెప్పిరి. ఉపదేశమును గనుడి :

న విధిర్ న నిషేధశ్చ న విలకల్పో న వాసనా ।

కేవలం చిత్స్వరూపస్య గలితప్రాకృతాత్మనః ॥ (సి.శి. 20-44)

దీని భావమేమనగా నీ స్థలములోని శివయోగికి నే విధములైనట్టి విధి నిషేధములు నుండవు. అంతేకాదు, అతని మనస్సునందున యేవిధమైన విషయ సంబంధము గల్గిన వికల్పముగాని వాసనగాని తలతోపదు. చిత్స్వరూపము నందున విలీనమైయుండుటచేత నతనిలో నేవిధమైన ప్రకృతి పరమైన విచారములు కనిపించవు.

శాస్త్రములలోను, వేదములలోను, అగమములలోను ధార్మికుడు చేయవలసిన, చేయకూడని యంశము నుటంకింపబడినవి. వీటినుల్లంఘించిన వాడు దోషము చేసినవాడగుచున్నాడు. అందుచే శాస్త్రోక్త నియమములు పాపభీతిగల వారిచేత పాటింపబడుచున్నవి. అంగాలేపస్థలి కీ నియమములు వర్తించవని గుర్తించవలెను. విహితమైన దానిని చేసినను, అవిహితమైన దానిని చేయకుండను నుండవలెనని చెప్పెడి శాస్త్రపరమైనట్టి నియమాల కితడు అతీతుడుగా నుండునని తెలిసికొనగలరు. విధి నిషేధాదులు లేని స్థితిలో సామాన్యుడు విషయలంపటుడయ్యెడి యవకాశము గలదు. కాని శివయోగికి విషయముల తలపే రాదు. విషయ వాసనలతని నంటజాలవని తెలిసికొనగలరు.

అంగాలేప స్థలమునందలి శివయోగి విశ్వాత్మగా నపరిచ్ఛిన్నుడై యుండునని తెలియుచున్నది. విశ్వాత్మ లక్షణమీ క్రింది విధముగా నుండునని శ్రీభగవత్పాదులవారిచే యుపదేశించినది :

ఘటాదిషు పృథగ్భూతం యథాకాశం నభిద్యతే ।

తథోపాధిగతం బ్రహ్మ నానారూపం నభిద్యతే ॥ (సి.శి. 20-45)

దీని తాత్పర్యమేమనగా నుపాధి రూపములైనట్టి ఘటము లనేకములుగా నుండియున్ననూ వాటిలోని యాకాశమొకే రూపమున నుండును.

అంగాలేప స్థలమునందలి శివయోగి తాను ఉపాధిగతుడై యున్నను ఉపాధి భేదముతో సంబంధము లేకుండగ అపరిచ్ఛిన్న బ్రహ్మ స్వరూపమున నున్నానని భావించుకొనును. శ్రీభగవత్పాదులవారు తమ యుపదేశమున కీ విధముగా ముగింపును చెప్పిరి :

అనశ్వరమనిర్దేశ్యం యథా వ్యోమ ప్రకాశతే ।

తథా బ్రహ్మపి చైతన్యమత్ర వైశేషికీ కలా ॥

న దేవత్వం న మనుష్యం న తిర్యక్త్వం న చాన్యథా ।

సర్వాకార త్వమాఖ్యాతం జీవన్ముక్తస్య యోగినః ॥ (సి.శి. 20 : 46-47)

దీని తాత్పర్యమేమనగా ఆకాశమే ప్రకారముగా ననశ్వరమూ, అనిర్దేశ్యమూ అయియుండునో అదే ప్రకారముగా బ్రహ్మచైతన్యము నాశరహితమై అవాఙ్మానసగోచరమై యుండును. దేవతిర్యగాదుల కంటెను బ్రహ్మతత్త్వము భిన్నమైనదై యుండును. అది సర్వరూపి అయియుండును. అంగాలేప స్థలియు బ్రహ్మతత్త్వము యొక్క అభిన్నాంగమై సర్వరూపుడగుచున్నాడు.

ఆకాశమనశ్వరమైనదనెడిది యందరికీ గల్గియుండెడి యభిప్రాయము. ఆకాశము పంచభూతములలో నొకటి. షడ్భూతములు లయమగునటులే ఆకాశము కూడ లయమగును. అయితే యిచ్చట యివ్వబడినది చిదాకాశమని భావించుటలో నౌచిత్యముండును.

బ్రహ్మతత్త్వము శాశ్వతమైనదనియును, అపరిచ్ఛిన్నమైనదనియును, సర్వగతమై యుండెడిదనియును తెలుపబడినది. ఈ బ్రహ్మతత్త్వముతో నభిన్నుడై యుండెడి అంగాలేప స్థలములోని శివయోగికి లక్షణములుండునని గ్రహించవలెను. ఈ విషయమును మీరు గ్రహించి లింగాంగ సామరస్యమును సాధించుటకై కృషి చేయుదురు గావుత.

ఓం శాంతిః శాంతిః శాంతిః

విశేషప్రతిపిక :

శ్రీ కాశీ జగద్గురువుల శ్రీ చంద్రశేఖర శివాచార్యులవారు అంగాలేపన స్థితి గురించి తెలియజేసిరి. అంగము లింగముగా పరిణమించిన దశయే యీ దశయని తెలియజెప్పిరి.

సాంకేతికముగా సంగమనెడి పదమునకు జీవుడనెడి అర్థము నివ్వబడినది. ఈ విషయమును విశదీకరించెడి యీ శ్లోకమును గనుడి :

అం భవేత్పురమం బ్రహ్మ తత్పురం తత్పురాయణమ్ ।

అంగస్థలమితి ప్రాహురంగతత్త్వ విశారదాః ॥ (అనుభవసూత్రము 4-3)

అంగుడు సంస్కారము పొందని దశలోన భవిగా నుండును. పాశపతతత్త్వము భవిని పశువని పిలుచును. పశువే దేవ తిర్యజ్మనుష్యాది రూపములను దాల్చి సంసారమురన చరించుచున్నాడని గ్రహించగలరు. మాయా ప్రభావము వైదొలగిన స్థితిలోన యీ భేదములన్నియు సమసిపోవును. ఈ విషయమును తెలిపెడి క్రింది శ్లోకము గనుడి :

దేవతిర్యజ్మనుష్యాది వ్యవహారవికల్పనా ।

మాయాకృతా పరే తత్త్వే తల్లయే తత్క్షయో భవేత్ ॥ (సి.శి. 18-63)

అంగాలేప స్థితియైన సాధకుడు మాయకు నతీతుడైయుండుననెడిది గ్రహించవలసిన విషయము. శిష్టాదన స్థలములోనే మాయ చిల్లింగములో లయమగును. ఈ కారణముననే సాధకుడు తాను మనుష్యాదులను కాననెడి తలంపును పొందును. ఈ విషయమునందున మన యవగాహనను పెంచికొనుటకై శ్రీ బసవేశ్వరులవారి క్రింది వచనము లాభదాయకము కాగలదు.

స్వయలింగదనుభావ తనగె దొరెకొండ బళిక

దేవలోకవెంబుదేనో? మర్త్యలోకవెంబెదేనో?

అవుదరల్లియూ భేదవేనయ్యా

కూడల సంగమ దేవా బళిక ఆలస్య వుంటె? (వ.సం. 946)

ఈ వచనము యొక్క తెలుగు రూపమును గనుడి :

స్వయలింగములోని

యనుభావము తనకు దొరకొనిన పిదప

దేవలోక మనెడిదేమో?

మర్త్యలోకమనెడిదేమో?

దేనియందైననూ భేదమేమయ్యా!

కూడల సంగమదేవా, పిదప నాలస్యముండునే?

సృష్ట్యారంభమున లింగ అంగములుగా విభజితమైన శివపరబ్రహ్మ నివృత్తి దశలోన నేకీకరణ బొందును. ఇది యే అంగాలేప దశయని గ్రహించగలరు.

“శుభం భూయాత్”

ఆశీర్వాచనము -1 :

స్వపరాజ్ఞ స్థలము :

అంగాలేప స్థలములోని శివయోగి అపరిచ్ఛిన్నమైన బ్రహ్మ స్వరూపమున వెలుగొందుచుండునని యింతక్రితపు టాశీర్వాచనమున తెలుపబడినది. అతడు స్వ-పరభేదభావము లేనివాడై స్వపరాజ్ఞ స్థలియగుచున్నాడు. లింగస్థలమైనట్టి యైక్యస్థలములోని అంగాలేప స్థలమునకు పిదప వచ్చెడి స్థలమే స్వపరాజ్ఞ స్థలము.

శ్రీ జగద్గురు రేణుకాచార్యుల వారు నీ స్థలము గురించి యగస్త్య మహర్షి కీ క్రింది యుపదేశము నిచ్చిరి :

అప్రమేయే చిదాకారే బ్రహ్మణ్యద్వైతవైభవే ।

విలీనః కిం ను జానాతి స్వాత్మానం పరమేవ వా ॥ (సి.శి. 20-48)

దీని భావమేమనగా నూహించుటకైనను శక్యము కానిదియును, చిదాకారముగా నుండెడిదియును, అద్వితీయమైనదియును అయినట్టి బ్రహ్మతత్త్వములో సంపూర్ణముగా విలీనమైపోయిన లింగాలేప స్థలపు శివయోగి యిది నేను యిది నాకంటెనుపరమైన దనెడి భావము పొందనివాడై స్వపరాజ్ఞస్థలియగుచున్నాడు.

స్వ-పర విచక్షణ అహంకార మమకారములుండెడి దశలో గల్గెడి యనుభవము. స్వజాతీయ విజాతీయ భేదములను పరికించెడి జీవుడు సుఖదుఃఖములకు లోనగును. సంసారమనెడి వలలో జిక్కినవానికే యీ భేదము లుండునేగాని, సంసారము నుండి అల్పక్షణ వానికీ భేదములుండవు. వ్యప్త్యహంకారమును వీడి తానే శివుడననెడి భావములోనుండెడి శివయోగి కిట్టి భేదములు కన్పట్టవు. అంగాలేప స్థలమును వీడి స్వపరాజ్ఞ స్థలమున ప్రవేశించిన శివయోగికి భేదభావము గల్గదని గుర్తించగలరు.

ఈ స్థలము గురించి మరింత వివరముగా తెలుపుటకై శ్రీ భగవత్పాదులవారు క్రింది యుపదేశము నిచ్చిరి :

యత్రనాస్తి భిదాయోగాదహం త్వమితి విభ్రమః ।

న సంయోగో వియోగశ్చ న జ్ఞేయజ్ఞాతృకల్పనా ॥ (20-49)

న బన్ధో న చముక్తిశ్చ న దేవాద్యభిమానితా ।

నసుఖం నైవ దుఃఖం చ నాజ్ఞానం జ్ఞానమేవ వా ॥ (20-50)

నోత్పత్తత్వం న హీనత్వం నోపరిష్టాన్న చాపృథః ।

న పశ్చన్నైవ పురతో న దూరేణ కించిదంతర్ ॥ (20-51)

సర్వాకారే చిదానన్దే సత్యరూపిణి శాశ్వతే ।

పరాకాశమయే తస్మిన్ పరే బ్రహ్మణి నిర్మలే ॥ (20-52)

వికీభావముపేతానాం యోగినాం పరమాత్మనాం ।

పరాపరం పరిజ్ఞాన పరిహాసకథా కుతః ॥ (సి.శి. 20-53)

దీని తాత్పర్యమేమనగా నే స్థితియందు భేద సంబంధమైనట్టి నేను నీవనెడి విభ్రమ ముండదో, అటులనే సంయోగ వియోగములు, జ్ఞాతృజ్ఞేయముల పరికల్పనలు, బంధమోక్షములు, దేవాదేవాద్యభిమానములు, సుఖ-దుఃఖములు, జ్ఞానాజ్ఞానములు, ఎక్కువ-తక్కువలు, మేలు-కీడులు, ముందు-వెనుకలు, దగ్గర-దూరములు నుండవో, ఎచ్చట సర్వాత్మకము, చిదానంద స్వరూపము, శాశ్వతమైనదియును, నిర్మలము, చిదాకాశరూపమున నున్నదియును అయిన పరశివ బ్రహ్మలో స్వపరాజ్ఞస్థలి సమరసమొందునో అచ్చట శివయోగికి స్వపరజ్ఞానమెట్లుల యేర్పడును?

జీవ-బ్రహ్మలు భిన్నముగా నుండెడి దశలో భేదములు పొడచూపును. ఈ భేదములన్నియును భ్రమవలన దోచెడి భేదములే. రెండు వస్తువులు అసమత్వస్థితిలో నున్నప్పుడీ భేదములు కన్పట్టును. చిన్న-పెద్ద, దూరము-దగ్గర, ఉచ్చము-నీచము మొదలగునవి అసమత్వ స్థితికి సంకేతాలు. భేదములను తగ్గించుటకు చేసే ప్రయత్నములలో సంయోగ వియోగాదులు, బంధ-మోక్షములు, సుఖ-దుఃఖములనెడివి సంప్రాప్తమగును.

అసమత్వము సమసిపోయి సమత్వమేర్పడినప్పుడు భేదము లుండవు. జీవ-బ్రహ్మలేకమై జీవుడే బ్రహ్మమైనప్పుడు అభేద స్థితిగల్గును. అట్టి యద్వైతానుభవద్యుతిలో భేదములు కనిపించుటకు కారణభూతమైన భ్రమకు నాస్కారముండదు. అందుచేత అభేదమే ద్యోతకమగును. అభేదస్థితిలో భేదస్థితిలో కన్పట్టెడి స్వపరభేదములు కనిపించవు కదా!

శ్రీ భగవత్పాదులవారు స్వపరాజ్ఞ స్థలమును గురించిన తమ యుపదేశమును ముగింపు నీ క్రింది విధముగా నిచ్చిరి :

దేశకాలోనవ చ్చిన్నతేజోరూపసమాశ్రయాత్ ।

స్వపరాజ్ఞానవిరహాత్ స్వపరాజ్ఞ స్థలం విదుః ॥ (సి.శి. 20-54)

దీని తాత్పర్యమేమనగా దేశ కాలములచేత ఖండితము కాకుండగుండెడిదియును, స్వయంజ్యోతి స్వరూపమైనదియును అయిన పరశివతత్త్వమున మిళితమైపోవుటచేత యతని స్వపరజ్ఞానాభావమేర్పడును. ఈ స్థితిలో నుండెడి శివయోగిని బుధులు స్వపరాజ్ఞాదని యందురు.

దేశకాలాదుల వలన పరిచ్ఛిన్నమైయుండెడి వస్తువుల యెడల మమత్వ భావమేర్పడుట వలననే స్వపరజ్ఞానము గల్గుచున్నది. ఈ జగత్తే శివుడు, ఆ శివుడిని నేనే యని భావించెడి స్థితిలో స్వ-పర భావములుండవని తెలుపుచు నీ ఆశీర్వాచనములనకు విరామమివ్వనైనది.

ఓం శాంతిః శాంతిః శాంతి

విశేషప్రతిపిక :

శ్రీ కాశీ జగద్గురువులు శ్రీ చంద్రశేఖర శివాచార్యులవారు స్వ-పర భేదమెరుగని స్థితిలో నుండెడి సాధకుని స్థితి గురించి తెలియజెప్పిరి.

మమత్వభావన వలన స్వ-పర భేదముత్పన్నమగుచున్నది. అవిద్యవలన అస్మదీయులు తస్మదీయులనెడి భేదభావము పుట్టుచున్నది. ఇట్టి భేదబుద్ధి అహంకార-మమకారములకు పుట్టినిల్లగుచున్నది. ఈ విధముగా మమకార-భేదభావనల కవివాభావ సంబంధము గలదు. మమకారమును వీడకుండిన యెడల భేదభావము నశించదు. ఈ విషయమును తెలిపెడి క్రింది వచనమును గనుడి :

భక్త నాయితై భక్తి దాసోహ

యుక్తనాయితైయుక్తి దాసోహ

ఐక్య నాయితై మమకారదాసోహ

సర్వదై దాసోహవెబేకు

ఈ దాసోహవ అనువ

కూడల సంగయ్య తానెబల్ల

(శ్రీ బసవేశ్వరుల వారి వచ.సం. 935)

దీని తెలుగు రూపమును గనుడి :

భక్తుడనైతిని భక్తిదాసోహము

యుక్తుడనైతిని యుక్తి దాసోహము

ఐక్యుడనైతిని మమకారము దాసోహము

అంతటనూ దాసోహమే వలయు

ఈ దాసోహము యొక్క అనువును

కూడల సంగయ్య తానే యెరుగు

ఐక్య స్థలములోని నవిద్యకు నాస్కారముండదు. అయితే సాత్త్వికాహంకారము నుండెడి యవకాశము గలదు. ఇందులో నుండి యుద్భవించెడి మమకారము త్యాజ్యమని తెలిసికొనగలరు. మమకారమును వీడినవానికి “ఇది నాది, ఇది నీది, ఇది అతని” దనెడి తలంపులుండునే? ఈ విషయమును నొక కవి యీ విధముగా వివరించిరి :

నీది నాదనే భావంబు నిలిచియాడ
 వీడు వాడనే తలపులు వెల్లివిరియు
 వెతలె తప్పవు భవమున యెరుగుమోయి!
 విడిచివేయు స్వపరమను భేదబుద్ధి (మార్గం పెదవీరపు - అముద్రితము)

“శుభం భూయాత్”

ఆశీర్వాచనము - 1 :

భావాభావాలయ స్థలము :

స్వపరాజ్ఞ స్థలములోని సాధకుడు తన సాధనకు పూర్ణత్వము సిద్ధించిన యనంతరము భావాభావ స్థలమున ప్రవేశించును. ఈ స్థలమును గురించి శ్రీ రేణుకాచార్యులవారు క్రింది యుపదేశము నిచ్చిరి.

త్వన్తా హన్తావినిర్ముక్తే శూన్యకల్పే చిదమ్బరే ।
 ఏకీభూతస్య సిద్ధస్య భావాభావ కథా కుతః ॥ (సి.శి. 20-55)

దీని భావమేమనగా పరిచ్ఛిన్నములైనట్టి నీవు, నేను అనెడి భావములు లేకుండా శూన్య సదృశమైన పరశివ బ్రహ్మతో సమరసునిగా నుండెడి సిద్ధ శివయోగికి భావాభావము లుండవు.

భావాభావములనగా నేమి? యనెడి సందేహము గల్గెడి యవకాశము గలదు. తన్నివృత్తికై శ్రీ భగవత్పాదులవారు క్రింది యుపదేశము నిచ్చిరి :

అహంభావస్య శూన్యత్వాదభావస్య తథాత్మనః ।
 భావాభావ వినిర్ముక్తే జీవన్ముక్తః ప్రకాశతే ॥ (సి.శి. 20-56)

దీని తాత్పర్యమేమనగా అహంభావముతో శరీరమే తానని భావించుటయు, ఆత్మలేదని భావించుటయు భావాభావము లనబడుచున్నవి. ఈ రెండిని వీడినవాడై శివయోగి జీవన్ముక్తుడై ప్రకాశించును.

భావమనెడి దొక మనోవృత్తి. ఆత్మానాత్మ వివేకశూన్యులకు శరీరమే తాననెడి భావము దోచును. ఇట్టి అహంభావము భావమనబడునని గుర్తించగలరు. “ఆత్మయనెడిది లేదు” అనెడి శూన్యత్వ వాదము మనోవృత్తిగా నుండిన స్థితిభావావ స్థితియని యనబడును. భావాభావ స్థలములో నుండెడి శివయోగి యీ రెండికినీ అతీతుడై, వృష్టి అహంభావము లేనివాడై, విశ్వాత్మ స్వరూపుడై జీవన్ముక్తుడుగా నుండునని గ్రహించగలరు.

సుఖదుఃఖములును నొక విధమైన మనోవృత్తులే. భావాభావాలయ స్థలమున నుండెడి శివయోగికి సుఖదుఃఖముల భావముగాని, వాటి ఆ భావముగాని గల్గునా అనెడి సందేహము కలుగవచ్చును. అట్టి సందేహము గలుగకుండుటకై శ్రీ భగవత్పాదులవారు క్రింది యుపదేశము నిచ్చిరి :

సుఖదుఃఖాది భావేషు నా భావో భావవివవా ।
 విద్యతే చిత్స్వరూపస్య నిర్లోపస్య మహాత్మనః ॥ (సి.శి. 20-57)

దీని తాత్పర్యమేమనగా చిత్ స్వరూపునిగా నుండెడివాడును, అంగాలేప లక్షణ సమన్వితుడైనందున నిర్లిప్తుడుగా నున్నవాడును, సమున్నతమైన స్థితిలో నున్నవాడును, అయిన భావాభావ స్థలములోని శివయోగికి సుఖము గలదనెడి భావముగాని, సుఖము లేదనెడి ఆభావానుభవముగాని గలుగదు. ఇటులనే దుఃఖము గురించిన మనోవృత్తులేవియును నేర్పడవు. సచ్చిదానంద స్వరూపమున లీనమై యుండెడి వానికి లౌకిక పరమైన సుఖ-దుఃఖముల యనుభవము కలుగదని తెలిసికొనవలెను. దుఃఖసుఖముల వంటి యనేక విధములగు భేదభావముల కతీతుడై యుండెడి వాడైనందున శివయోగి మహాత్ముడుగా గుర్తింపబడుచున్నాడని గ్రహించగలరు.

ఈ స్థలములోని శివయోగికి సదసద్భావాభావములును ఉండవని తెలిపెడి యుపదేశమును శ్రీ భగవత్పాదులవారు క్రింది విధముగా ప్రదానము చేసిరి :

యస్మిన్ జ్యోతిషి చిద్రూపే దృశ్యతే నైవ కించన ।

సద్రూపం వాప్య సద్రూపం భావాభావం విముఞ్చతః ॥ (సి.శి. 20-58)

దీని తాత్పర్యమేమనగా భావాభావములు లేనివాడును, చిత్స్వరూపమున నున్నవాడును, తేజోమయుడును అయిన శివయోగికి సద్రూపముగాని అసద్రూపముగాని కన్పట్టల యుండదు.

సదసద్వివేకమెంతో ముఖ్యమైన యంశము. లౌకిక వ్యవహారములలో మునిగి తేలెడి వాడైన సామాన్యునికి వివేకముండదు. అసత్తులో సత్తును, సత్తులో నసత్తును చూచెడి స్థితి సామాన్యునిదైతే, పండితుడు నీ రెంటిని విడదీసి గుర్తించి యిది సత్తు, యిది అసత్తుని చెప్పెడి స్థితిలో నుండును. సాధకుడు గురుకారుణ్యమును పొందవలెననిన సాధకునికి పిండదశలో సదసద్వివేకముండవలెనని యెరుగగలరు. అయితే సాధన పూర్తియైన దశలో ద్వంద్వములను చూచెడి స్థితిలో సాధకుడుండదు. అతనికి సర్వత్ర ఏకత్వమే గోచరించును. అందుచేత నతడు సదసద్భావముల వీడియుండునని గ్రహించగలరు.

శ్రీ భగవత్పాదులవారు భావాభావలయ స్థలము గురించిన యుపదేశమునకీ క్రింది విధముగా ముగింపునిచ్చిరి :

ప్రతీయమానౌ విద్యేతే భావాభావౌ న కుత్రచిత్ ।

విజ్ఞేక్యే సతి యత్తస్మాద్ భావాభావలయస్థలమ్ ॥ (సి.శి. 20-59)

దీని తాత్పర్యమేమనగా లింగైక్యస్థితికి చేరిన శివయోగికి యెప్పుడైనను యెచ్చటైనను భావాభావముల స్ఫురణ కలుగదు. ఈ కారణముననే యీ స్థలము భావాభావలయ స్థలమనబడుచున్నది.

శివయోగి చిద్రూపమైన జ్యోతి స్వరూపమున లీనమైయుండుటచేత నతనికా చిజ్జ్యోతిని మినహాయించితే మరేదియును కనిపించదని తెలిసికొనగలరు.

సదసద్వివేక సంపన్నులైన మిర్రెల్లరు సదసద్భావ రాహిత్యస్థితికి చేరిన శివయోగి ఫలమున పయనించి ధన్యుడుగురుగాక యని ఆశీర్వదించుచు నీ ఆశీర్వచనమునకు విరామము నివ్వనైనది.

ఓం శాంతిః శాంతిః శాంతిః

విశేషప్రదీపిక :

స్వ-పర భేదబుద్ధి నశించిన పిదప సాధకుడు భావాభావములను వీడియుండెడి స్థితి గురించి శ్రీకాశీ జగద్గురువుల వారు నెంతో విపులముగా వివరించి చెప్పిరి.

నేను బ్రహ్మమునై యున్నాననెడి తలపు గల్గియుండుటే భావము. ఈ భావము సాధకుని సాధనా క్రమమును ముఖ్యమైన పాత్రను పోషించును. అయితే సిద్ధిస్థితిలోన యీ భావమును వీడకుండిన యెడల సాధన పరిపూర్ణము కాజాలదు. నేను బ్రహ్మననెడి భావములో నేననేది లుప్తము కానంతవరకూ సిద్ధి చేకూరదు. స్వపరాజ్ఞ స్థల సంపన్నుడు నీ స్థలమును భావాభావమును పొందును. దీనినే భావాభావ లయ స్థలమని యందురు. శిఖి కర్పూర న్యాయములో జీవత్వము నిశ్శేషముగా లుప్తమగునని గ్రహించగలరు.

పాల్కురికి సోమనాథుడీ యంశమును గురించి తెలుపుచు “తాననంగలేని తత్త్వంబు లింగైక్య”మని తెలియజెప్పిరి. (అనుభవసారము, ప|| 238)

“తాననంగలేని” స్థితియనగా మరణమని భావించవలదు. లింగైక్యతాసిద్ధి యనెడిది జీవన్ముక్తికి సంబంధించిన దశయని గ్రహించగలరు.

“శుభం భూయాత్”

ఆశీర్వాచనము - 1 : జ్ఞానోహోస్య స్థలము :

లింగ స్థలములలో చివరిదైన ఐక్య స్థలపు చివరి స్థలమే జ్ఞానశూన్య స్థలము.

జ్ఞానశూన్యత అజ్ఞానుల లక్షణమని భావించెడిది సామాన్యమైన యవగాహన. ఈ భావన లౌకికపరముగా గ్రాహ్యమైనదైనను, తాత్వికముగా చూచిన యెడల విభిన్నమైన యర్థములు స్ఫురించగలవు. జ్ఞాన శూన్యమనెడి పదమునకొక విశేషార్థము గలదనెడిది గ్రాహ్యమైన యంశము. శ్రీ జగద్గురు రేణుకాచార్యులవారు జ్ఞాన శూన్యస్థలము గురించి క్రింది విధముగా నుపదేశించిరి :

పరాసర సమాపేక్షభావాభావ వివేచనమ్ ।

జ్ఞానం బ్రహ్మణి తన్నాస్తి జ్ఞానశూన్యస్థలం విదుః ॥ (సి.శి. 20-60)

దీని తాత్పర్యమేమనగా స్వపరాజ్ఞుడై యుండెడి వాడును, భావాభావ లయానుభవ సంపన్నుడును అయిన శివయోగి తన బ్రహ్మమైయుండును. ఇట్టి స్థితిలో జ్ఞానాజ్ఞాన భేదజ్ఞానము శూన్యమైయుండును. అందుచేత నీ స్థలము జ్ఞానశూన్య స్థలమనబడుచున్నది.

జ్ఞానశూన్య స్థలములోని శివయోగి యే విధముగా దోచుననెడి దానిని శ్రీ భగవత్పాదులవారు క్రింది విధముగా వివరించిరి :

జలే జలమివ న్యస్తం వహ్నౌ వహ్నిరివార్పితమ్ ।

పరే బ్రహ్మణి లీనాత్మా విభాగేన న దృశ్యతే ॥ (సి.శి. 20-61)

దీని తాత్పర్యమేమనగా నీటిలో పోయబడిన నీళ్ళు, నిప్పులో వేయబడిన నిప్పు వలె పరబ్రహ్మములో లీనమైయుండెడి జ్ఞానశూన్య స్థలములోని శివయోగి విభజితుడై కనిపించడు. పరబ్రహ్మ యొక్క అభిన్నాంగమగుననెడిది భావము.

పదార్థములు కలుపబడినప్పుడు కొన్ని పూర్తిగా కలిసిపోయి భేదజ్ఞానము కన్పట్టదు. నీటిలో నీళ్ళు, నిప్పులో నిప్పుసంపూర్ణముగా కలిసిపోవును. జీవేశ్వరుల కలయిక పరిపూర్ణమైనదనియును, అచ్చట భేదజ్ఞానము పొడచూపుట కాస్కారము లేదనెడిది గ్రహించవలసిన విషయము.

శ్రీ భగవత్పాదులవారు నీ యంశమును స్పష్టము చేయుటకై క్రింది యుపదేశము నిచ్చిరి :

సర్వాత్మని పరేతత్వే భేద శంకావివర్జితే ।

జ్ఞాత్రాది వ్యవహారోత్థం కుతో జ్ఞానం విభావ్యతే ॥ (సి.శి. 20-62)

దీని భావమేమనగా సర్వాత్మకమైనదియును, పరతత్వమైన దానిలోను, భేదపరమైన శంకకు నాస్కారము లేదనిదానిలోను, జ్ఞాతృత్వాదులుండవు. అట్టి యెడ జ్ఞానమనెడి దానికవకాశమెక్కడిది.

జ్ఞాతృవు, జ్ఞేయముండియున్న స్థితిలోనే జ్ఞానమనెడి దుండును. జ్ఞాతృవు తెలిసికొనగోరువాడు కాగా జ్ఞేయము తెలిసికొనదగినది. సర్వ వ్యాపకత్వము గల పరతత్వము నందున లీనమై, ఆ పరతత్వము లోనొక యభిన్నాంగముగా నుండెడి శివయోగికి జాతృవు వ్యవహారములతో పనిలేదు.

శ్రీ జగద్గురు రేణుకాచార్యులవారు జ్ఞానశూన్య స్థలమునకు సంబంధించి మరికొన్ని యంశముల నీ క్రింది యుపదేశమునందున యిచ్చిరి :

నిర్వికారం నిరాకారం నిత్యం సీమావివర్జితమ్ ।

వ్యోమవత్ పరమం బ్రహ్మం నిర్వికల్పతయా స్థితమ్ ॥

న పృథివ్యాదీని భూతాని సగ్రహా నైవ తారకాః ।

న దేవాః న మనుష్యాశ్చ న తిర్యంచో న చాపరే ॥

తస్మిన్ కేవల చిన్మాత్ర సత్తానందైక లక్షణే ।

త్వం తాఽహంతాది సంరూఢం విజ్ఞానం కేన భావ్యతే ॥ (సి.శి. 20 : 63-65)

దీని తాత్పర్యమేమనగా పరశివ బ్రహ్మ మెట్టి వికారములకు లోనుగాదు. ఆకార రాహిత్యము గల్గియుండును. అది నిత్యమైనది. యెల్లలు లేనిది. అందులో పంచభూతములు గాని, గ్రహనక్షత్రాదులుగాని, దేవాది జీవులుగాని యుండవు. కేవలము సచ్చిదానందమయముగా నుండెడి శివ పరబ్రహ్మలో నహం త్వం యనెడి భావము లుండవు. ఇది శివుడొక్కడే యేకాకియై నిర్వికారుడై యుండెడి నిర్గుణ దశయని గుర్తించగలరు.

ఇట్టి స్థితి త్రిపుటమయమైన ప్రపంచ జ్ఞానముండదని శ్రీ భగవత్పాదులవారు తెలియజేసిరి.

జ్ఞేయాభావాద్విశేషేణ శూన్యకల్పం విభావ్యతే ।
జ్ఞాతృజ్ఞేయాదిభిః శూన్యం శూన్యం జ్ఞానాదిభిర్గుణైః ॥
ఆదావన్తేచ మధ్యేచ శూన్యం సర్వత్ర సర్వదా ।
ద్వితీయేన పదార్థేన శూన్యం శూన్యం విభావ్యతే ॥ (సి.శి. 20 : 66-67)

దీని తాత్పర్యమేమనగా జ్ఞేయముండిననే జ్ఞానపు వ్యవహారముండును. ఇది జ్ఞేయములేని స్థితి. అందుచేత శూన్యమే గోచరించును. జ్ఞేయాదులుగాని, ఇచ్ఛాదులుగాని, అది మధ్యంతములుగాని లేని యీ స్థితిలోనన్ని చోట్ల శూన్యమే యుండును. యెల్లప్పుడూ శూన్యమే యుండును. ఈ స్థితిలో జ్ఞానమెట్లు సంభవించునని శ్రీ భగవత్పాదులవారి క్రింది విధముగా ప్రశ్నించిరి :

కేవలం సచ్చిదానంద ప్రకాశాద్వయ లక్షణమ్ ।
శూన్య కల్పం పరాకాశం పరబ్రహ్మ ప్రకాశతే ॥ (20-68)
శూన్య జ్ఞానాది సంకల్పే శూన్య సర్వార్థ సాధనే ।
జ్యోతిర్లింగే చిదాకారే స్వప్రకాశే నిరుత్తరే ॥ (సి.శి. 20 : 68-69)
ఏకీభావముపేవస్య కదం జ్ఞానస్యసంభవః

దీని తాత్పర్యమేమనగా పరశివ బ్రహ్మము పరాకాశస్వరూపమై కేవలము శూన్యముగానే ప్రకాశించును. దీనిలో తాదాత్మ్యము పొందిన జీవన్ముక్తుని యందు వికల్ప జ్ఞానముదయించదు. శూన్యమైన యిచ్ఛా జ్ఞాన సంకల్పములు, సకల పురుషార్థ సాధనములు శూన్యము కాగా, తనకు తానేయుండి, జ్ఞాన ప్రకాశములో లీనమైయుండెడి శివయోగికి జ్ఞానము గురించిన యనుభవము కలుగదు.

ఇచ్చట తెలుపబడినట్టి శూన్యము బొద్దులు ప్రతిపాదించే శూన్యము కంటెను భిన్నమైనదని తెలిసికొనవలెను. శ్రీ భగవత్పాదులవారు తమ యుపదేశము నీ క్రింది విధముగా ముగించిరి :

యస్య కార్యదశా నాస్తి కారణత్వమథాపి వా ।
శేషత్వం నైవ శేషిత్వం స ముక్తః పర ఉచ్యతే ॥ (సి.శి. 20 : 70)

దీని తాత్పర్యమేమనగా యెవ్వనికి కార్య కారణముల వివక్షతగాని, శేష-శేషి భావములుగాని యుండవో, అతడు ముక్తుడనబడును. అతడే పరాత్పరుడు.

ఈ స్థితిలో చేయవలసిన పని లుప్తమగుటచేత కార్య కారణ, శేషాదుల ప్రసక్తి యుండదని తెలుపబడినది. సామాన్యుడిట్టి భావములను పొందుట దుస్సాధ్యమైన విషయము. నిరంతరము నశేషమైన రీతిలో విశేషమైన సుఖమును పొందగోరి, కార్య-కారణ స్వభావముల నెరిగి సాధన సంపత్తిని పొందియు సంపూర్ణమైన సుఖానుభవమును పొందెడి విషయములో విఫలుడయ్యెడి సామాన్యుడెక్కడ నిత్యతృప్తుడై యుండెడి జీవన్ముక్తుడెక్కడ. ఇట్టి లింగాంగ సామరస్యమును పొందినవాడే పరాత్పరుడని తెలిసికొనగలరు.

ఈ విధముగా శ్రీ భగవత్పాదులవారు నగస్తునకు నేకోత్త శత స్థలముల నుపదేశించిన యనంతరము జరిగిన విషయములను శ్రీ శివయోగి శివాచార్యులవారు వివరించిరి.

ఏతావదుక్త్వా పరమప్రబోధమద్వైతమానన్త శివప్రకాశమ్ ।

దేవ్యై పురా భాషితమీశ్వరేణ

తూష్టిమభూద్ ధ్యానపరో గణేష్ట్రః

ఏవముక్త్వా సమాసీనం శివయోగ పరాయణమ్

రేణుకం తం సమాలోక్య బభాషే ప్రాజ్ఞలిర్మునిః ॥ (సి.శి. 20 : 71-72)

శివాచార్యులవారు ప్రతిపాదించిన దాని తాత్పర్యమేమనగా పూర్వకాలమున పరమేశ్వరుడు పార్వతికి రహస్యముగా నుపదేశించినట్టి శివానంద ప్రకాశమును, స్వస్వరూపపు సాధకమును, శివాద్వైత స్వరూపమును అయిన పిండస్థలాది జ్ఞాన శూన్య స్థలము వరకు గల వీరశైవ శాస్త్రమును శ్రీమద్రేణుకాచార్యులవారు మహర్షియైన అగస్త్యునికి యింతవరకు చెప్పిన విధముగా నుపదేశించిన పిదప స్వస్వరూప ధ్యానాసక్తుడై మౌనముద్రలో కూర్చొనియుండెను.

అగస్త్యుడతనిని గని, యంజలి బద్ధుడై క్రింది విధముగా కొనియాడిరి :

శివయోగ విశేషజ్ఞ శివజ్ఞాన మహోదధే ।

సమస్త వేదాశాస్త్రాది వ్యవహార దురంధర ॥ (సి.శి. 20-73)

అలోకమాత్ర నిర్మాత సర్వసంసార బంధన ।

స్వచ్ఛంద చరితోల్లాస స్వప్రకాశాత్మవచ్ఛివ (74)

అవతీర్ణమిదం శాస్త్రమనవద్యం త్వదాననాత్ ।

శ్రుత్వా మే మోదతే చిత్తం జ్యోతిః పశ్య చ్చివాభిదమ్ ॥ (75)

అద్య మే సఫలం జన్మ గతో మే చిత్తవిభ్రమః ।

సజ్జాతా పాశవిచ్ఛిత్తి స్తపాంసి ఫలితానిమే ॥ (76)

ఇదానీమేవ మే జాతం మునిరాజోత్తమోత్తమమ్ ।

ఇతః పరం మయానాస్తి సద్యశో భువనత్రయే॥ (77)

శాస్త్రం తవ ముఖోద్గీర్ణం శివాద్వైతపరంపరమ్ । (78)

మాం వినా కస్య లోకేషు శ్రోతుమస్తితపః శుభమ్ ॥ (79)

తపసాం పరిపాకేన శఙ్కరస్య ప్రసాదతః ।

ఆగతస్తం మహాభాగ మాం కృతార్థయితుం గిరా ॥ (20-80)

(సి.శి. 20 : 73-80)

ఈ స్తుతి యొక్క తాత్పర్యమేమనగా “ఓ రేణుక గణేశ్వరా! మీరు శివయోగ రహస్యమును బాగుగా నెరిగినవారై యున్నారు. శివజ్ఞాన మహాసాగరమై యున్నారు. వేదాగమ పురాణ శాస్త్రాదులలో ప్రావీణ్యత గలవారు మీరు. కేవలము కృపాదృష్టిచేతనే జీవుల సంసార బంధములను త్రొంచి వేసెడి సామర్థ్యము మీకు కలదు. తమరు సర్వతంత్ర స్వతంత్రులు. స్వయం ప్రకాశ స్వరూపము గల శివుడుగా నున్నారు. అత్యంత పవిత్రమైన మీ ముఖమునుండి నిఃసృతమైనట్టి యీ నిర్మలమైన శాస్త్రమును విని నా మనస్సు ఆనందభరితమై యున్నది. నేను శివరూపమైన జ్యోతిని చూడగల్గుచున్నాను. నేడు నా జన్మ సఫలమైనది. నా చిత్త భ్రమ వైదొలగినది. పాశములు తెగినవి. నా తపస్సులు ఫలించినవి మీ ముఖ కమలమునుండి వెలువడిన శివాద్వైత పరంపరకు చెందిన శుభశాస్త్రమును వినుటకై నేనుకాకుండ మరెవ్వరికినీ తొలకెత్తి యుండును? పరిపక్వమైన నా తపస్సు వలనను, శివుని యొక్క కృప వలనను నన్ను కృతార్థుని చేయుట కొరకు తమరి వాణి బహిర్గతమైనది.

ఇతి స్తువంతం వినయాదగస్త్యంమునిపుంగవమ్ ।

అలోక్య కరుణాదృష్ట్యా బభాషే స గణేశ్వరః ॥ (సి.శి. 20 : 81)

దీని తాత్పర్యమేమనగా ఈ విధముగా వినయముతో స్తుతించిన వాడును, మునిశేషుడును, అయిన అగస్త్యుని కృపాభరిత దృష్టితో పరికించి శ్రీ రేణుకగణేశ్వరుల వారు క్రింది విధిన యనిరి :

అగస్త్య మునిశార్దూల తపఃసిద్ధ మనోరథ ।
 త్వాం వినా శివశాస్త్రస్య కః శ్రోతుమధికారవాన్ ॥ (20-82)
 పాత్రం శివప్రసాదస్య భావానేకో న చాపరః ।
 ఇతి నిశ్చిత్త్య కథితం మయాతే తంత్రమీ దృశమ్ ॥ (20-83)
 స్థాప్యతాం సర్వలోకేషు తన్త్రమేతత్ త్వయామునే ।
 ఈ దృశం శివబోధస్య సాధనం నాస్తి కుత్రచిత్ ॥ (20-84)
 రహస్యమేతత్ సర్వజ్ఞః సర్వానుగ్రహకః శివః ।
 అవాదీత్ సర్వలోకానాం సిద్ధయే పార్వతీపతిః ॥ (20-85)
 తదిదం శివసిద్ధాంత సారాణాముత్తమోత్తమమ్ ।
 వేదవేదాంత సర్వస్వం విద్యాచార వర్తకం ॥ (20-86)
 వీరమాహేశ్వర గ్రాహ్యం శివాద్వైత ప్రకాశికం
 పరీక్షితేభ్యో దాతవ్యం శిష్యేభ్యో నాన్యథా క్వచిత్ ।
 వితచ్ఛ్రవణ మాత్రేణ సర్వేషాం పాప సంక్షయః ॥ (20-87)
 అవతీర్ణం మయాభూషౌ శాస్త్రస్యాస్య ప్రవృత్తయే ।
 ప్రవర్తయ శివాద్వైతం త్వమపి జ్ఞానమీదృశమ్ ॥ (20-88)

తపస్సుచేత సిద్ధ మనోరథుడవైన అగస్త్య ముని శార్దూలా! నీవు తప్ప మరెవ్వరికిని శివశాస్త్రమును వినెడి యధికారము లేదు. శివకృపకు పాత్రుడవైన వానివి నీ వొక్కడివే గలవు. మరెవ్వరూ లేరని నిశ్చయించుకొని యీ తంత్రమును నీకుపదేశించితిని. నీవు ఈ తంత్రమును ప్రచారములోనికి తెచ్చి సుప్రతిష్ఠమైన దానిగా చేయుము. సర్వజ్ఞుడును, సర్వానుగ్రహకారకుడును అయిన పార్వతీపతి దీనిని అందరి సిద్ధికొరకు నుపదేశించిరి. వేదవేదాంత సర్వస్వమును, విద్యాచార ప్రవర్తకమును వీరమాహేశ్వరులచే స్వీకరింపదగినదియును, శివాద్వైత ప్రకాశమును అయిన యీ శాస్త్రమును పరీక్షింపబడినట్టి శిష్యులకు మాత్రమే ప్రదానము చేయవలెను. యితరులకుపదేశించవలదు. దీనిని వినిన మాత్రమున జనులందరి పాపము క్షీణించిపోవును. ఈ శాస్త్రమును ప్రవర్తింపజేయుటకే నేనవతరించితిని. నీవు కూడ యీ శివాద్వైత జ్ఞానమును ప్రచారము చేయుము.

విశేషప్రతిపిక :

శ్రీ కాశీ జగద్గురువుల వారు జ్ఞాన శూన్యస్థలము గురించి చెప్పిరి. జ్ఞేయము లేనట్టిదియును, జాతృవు లుప్తమై యుండెడి యీ స్థలమే లింగాంగ సామరస్య సిద్ధి స్థలమని గుర్తించగలరు.

శివుని యొక్క కేవలావస్థలో శివుడు యేకాకియై నిస్సీముడై నిర్మల నిరంజన చిత్ స్వరూపుడై నిరాకారస్థితి నుండును. అట్టి స్థితిలో శక్తియు నతనిలో నణగిపోయి యుండును. ఈ స్థితి శివుని సచ్చిదానంద స్థితియనవచ్చును. దీనినే వీరశైవ పరిభాషలో శూన్య స్థలమని పిలుతురు. శివుడొక్కడే నిలిచియుండుట చేత శివేతరమైనదంతయును శూన్యమైపోవును. ఇచ్చట శివునికి తానున్నాననెడిది తెలివిడి యుండును. వ్యయం ప్రకాశుడై చిద్యోముడై యుండి యున్ననూ తాను ప్రకాశించుచున్నాననెడి జ్ఞానము శివునికుండదు. అదే విధి న తాను ఆనందించుచున్నాననెడి యెరుకయు నెరిగెడి స్థితిలో శివుడుండదు. “అహమస్మి” అనెడి జ్ఞానము వల్లనే ప్రవృత్తి మార్గమున శివుడు పయనించుటకు ప్రథమ సోపానమని యెరుగుడి. నివృత్తి క్రమమున దీనికి స్థానము లేదు. ఇట్టి శివుని నిర్వికార నిర్వికల్ప స్థితిలో నతనితో సమరస భావమును పొంది యతనిలో నిశ్చేషముగా లీనమైపోయిన సాధకుడు శివుని యంతర్భాగమై స్వంత అస్తిత్వమును కోల్పోయి నదీ సముద్ర న్యాయమున శివైక్యుడగుచున్నాడు. ఈ స్థితిని యనిలకావ్యన్యాయముతోను పోల్చవచ్చును. జీవుడు శివునిలో నిశ్చేషముగా లీనమయ్యెడి దానిని శిఖి కర్పూర న్యాయముగా వివరింపబడినది.

ఈ స్థితి జీవస్ముక్త దశయని గ్రహించగలరు. అల్లమాప్రభువు నిట్టి సిద్ధి బడసెనని తెలిపెడి కథ యొక్కటి ప్రభులింగలీల యనెడి గ్రంథములో చెప్పబడినది.

“శుభం భూయాత్”

ఏకవింశతీతమ పరిచ్ఛేదము

ఆశీర్వాచనము - 1 :

త్రికాటిలింగ స్థాపనాశీల :

క్రిందటి స్థలమున శ్రీరేణుక భగవత్పాదులవారు శివాద్వైత తత్త్వమును ప్రచారము చేయుమని అగస్త్యునకు నానతి యిచ్చిరని తెలుపబడినది. ఆ పిదప జరిగిన ఘటనలీ స్థలమున వివరింపబడినవి.

ఇత్యుక్త్వా పశ్యతస్తస్య పురస్తాదేవ రేణుకః ।

అంతర్దధే మహాదేవం చిన్తయన్మన్తరాత్మనా ॥ (సి.శి. 21-1)

య ఇదం శివసిద్ధాంతం వీరశైవమతాత్మకమ్ ।

శ్రుణోతి శుద్ధమనసా సయాతి పరమాంగతిమ్ ॥ (సి.శి. 21-2)

శ్రీ భగవత్పాదులవారు తన అంతరాత్మలో శివధ్యానమును చేయుచు సంతర్పితుడైపోయెను. యెవ్వడైతే యీ వీరశైవ సిద్ధాంతమును శ్రద్ధాసక్తులతో వినుచున్నాడో అతడు పరమగతిని పొందుచున్నాడు.

స్వచ్ఛన్తాచార రసికః స్వేచ్ఛానిర్మిత విగ్రహః ।

ఆససాద పురీం లక్ష్మాం రేణుకోగణనాయకః ॥ (సి.శి. 21-3)

స్వచ్ఛందమైన ఆచరణలోన నానందమును పొందెడివాడును, తన యిచ్ఛానుసారముగా శరీరధారణ చేసెడివాడును అయిన రేణుక గణేశ్వరులవారు లంకానగరమును ప్రవేశించిన వాడయ్యెను.

తమాగతం మహాభాగం సర్వాగమ విశారదమ్ ।

విభీషణః సమాలోక్య గేహం (సౌధం)

ప్రవేశాయన్నిజం ॥ (సి.శి. 21-4)

భద్రాసనే నిజే రమ్యే నివేశ్య గణనాయకమ్ ।

అర్ఘ్య పాద్యాదిభిః సర్వైరుపచారై రపూజయత్ ॥ (సి.శి. 21-5)

పూజితేన ప్రసన్నేన రేణుకేన నిరూపితః ।

నిషసాదతదభ్యాశే స నిజాసన మాశ్రితః ॥ (సి.శి. 21 : 6)

సర్వాగమ విశారదుడును, మహాత్ముడును నయిన శ్రీ రేణుక గణనాయకుని ఆగమసమును గాంచి విభీషణుడతనిని తన గృహములోనికి ప్రవేశింపజేసెను. రమణీయమైన నిజాసనమున కూర్చుండబెట్టి అర్ఘ్య పాద్యాదులతో సమస్తమైన యుపచారమును చేసెను. పూజలచేత ప్రసన్నుడై నట్టి శ్రీ రేణుకాచార్యులవారి యానతి మేరకు విభీషణుడు ఆచార్యులవారి సమీపమున నున్నట్టి యాసనమున కూర్చుండెను.

ఆతభాషే గణేంద్రం తమాభిభాషే కృతాంజలి విభీషణః ।

మానుషాకార సంపన్నం సాక్షాచ్ఛివమివాపరమ్ ॥ (సి.శి. 21-7)

దీని తాత్పర్యమేమనగా విభీషణుడు సంజలిబద్ధుడై మనుజాకారమున నున్న శివునివలె దోచుచున్న గణేంద్రుని నుద్దేశించి క్రింది విధముగా

విజ్ఞాపనను చేసెను.

రేణుక త్వం గణాధీశ శివజ్ఞాన పరాయణ ।
 అవతీర్ణం మహీమేనామితి సమ్యక్ శ్రుతం మయా ॥ (21-8)
 మద్భాగ్య గౌరవాదద్య సమాయంస్త్వం పురీమిమామ్ ।
 కథం భాగ్యవిహీనానాం సులభాః స్యుర్భవాదృశాః ॥ (21-9)
 మత్సమో నాస్తి లోకేషు భాగ్యాతి శయవత్తయా ।
 యస్య సౌధం స్వయంప్రాప్తో భవాన్ సాక్షాన్తహేశ్వరః ॥ (21-10)
 కృతార్థా మే పురీహేషో కృతార్థోరాక్షసాన్వయః ।
 జానితం చ కృతార్థం మే త్వం దృష్టిగోచరః॥ (21-11)

దీని తాత్పర్యమేమనగా శివజ్ఞాన పరాయణుడవైన రేణుక గణేశ్వరా! మీరు నీ ధీరాతలము మీద యవతరించిన విషయము గురించి యెంతో గొప్పగా వింటిని. నా భాగ్యవశము వలన తమరీ నగరమునకు విచ్చేసిరి. భాగ్యహీనులైనవారికి తమవంటివారు సులభముగా కరుణించరు కదా! ఈ సంసారములోన నాతో సమమై భాగ్యశాలలెవరు? ఎవ్వరి గృహము సాక్షాత్తు పరమేశ్వరులైన మీరు స్వయముగా దయచేసిరి. మీ దర్శన భాగ్యమువలన లంకాపురము రాక్షసజాతి కృతార్థత పొందినవి. నా జన్మయు కృతార్థమైనదైనది.

ఇతి బ్రువాణం కళ్యాణం రాక్షసేంద్రం గణేశ్వరః ।
 బభాషే సస్మితో వాణీం విశ్వేల్లాస కరీం శుభామ్ ॥ (సి.శి. 21 : 12)

విభీషణుని కళ్యాణగుణాన్విత వాణిని విని శ్రీ రేణుక గణేశ్వరుల వారు విశ్వేల్లాసకారిణి అయిన తన వాణితో విభీషణుని యుద్దేశించి యిటులనెను.

విభీషణ మహాభాగ జానే త్వాం ధర్మకోవిదమ్ ।
 త్వాం వినా కస్య లోకేషు జాయతే భక్తిరీదృశీ ॥ (21-13)
 సమస్తశాస్త్రసారజ్ఞం సర్వధర్మపరాయణమ్ ।
 ఆధ్యాత్మవిద్యానిరత మాహుస్తాం రాక్షసేశ్వర ॥ (21-14)
 త్వదీయ ధర్మ సంపత్తిం శ్రుత్వాహం విస్మితాశయః ।
 ప్రజన్ కైలాసమచలం త్వదన్తికముపాగతః ॥ (21-15)
 ప్రీతోస్మి తవ చారిత్రైః శోభనైర్లోకవిశ్రుతైః ।
 దాస్యామితే వరం సాక్షాత్ ప్రార్థయస్వ యథేచ్ఛితమ్ ॥ (సి.శి. 21-16)

దీని తాత్పర్యమేమనగా ఓ భాగ్యశాలియైన విభీషణా! నిన్ను ధర్మకోవిదుడుగా నేనెరుగుదును. ఈ లోకమునందుఁజుమ్ములను మినహాయించినచో నింకెవ్వరికి యిటువంటి భక్తి యుండగలదు. మీ ధర్మాచార సంపత్తి గురించి విస్మిత చిత్తుడనై నేను కైలాసమునకు వెళ్ళుచు నిటకు వచ్చితిని. మీ చరిత్ర లోకవిశుతమై సుశోభితమైయున్నది. అద్దాని చేత నేను ప్రసన్నుడనైతిని. మీకు వర ప్రదానము చేసెదను. ఏది కావలయునో దానిని కోరుకొనుము.

ఇతి ప్రసాద సుముఖే భాషమాణే గణేశ్వరే ।

ప్రణమ్య పరయాప్రీత్యా వ్యాజహార విభీషణః ॥ (సి.శి. 21-17)

దీని తాత్పర్యమేమనగా ప్రసన్న వదనుడై గణేశ్వరుడిట్టుల పలుకగా విభీషణుడు ప్రసన్న హృదయుడై ప్రణామమును చేసి యిట్టులనెను.

ఆగమానుగ్రహదేవ భవతః శివయోగినః ।

దుర్లభాః సర్వలోకానాం సమపద్యంత సంపదః ॥

తథాపి ప్రార్థనీయం మే కిచ్చదస్తి గణేశ్వర ।

సుకృతే పరిపక్వే హి స్వయం సిద్ధృతి వాఙ్మితమ్ ॥

రావణోహి మమబ్రాతా మాహేశ్వర శిఖామణిః ।

అదృష్టశత్రు సంబాధం శశాస హి జగత్త్రయమ్ ॥

యస్య ప్రతాపమతులం సోధుమక్షమశక్తయః ।

ఇంద్రాదయః సురాః సర్వే రాజ్యలక్ష్మ్యా వియోజితాః ॥

స తు కాలవశే నేవ స్వచారిత్రవిపర్యయాత్ ।

రణే విష్ణావతారేణ రామేణ నిహితోభవత్ ॥

స తు రామ శరావిధ్ధః కణ్ఠస్థలిత జీవితః ।

అవశిష్టం సమాలోక్య మామవాదీత్ సుదుఃఖితః ॥

విభీషణ విశేషజ్ఞ మహాబుద్ధే సుధార్మిక ।

అవశిష్టోఽసి వంశస్య రక్షసాం భాగ్యగౌరవాత్ ॥

వయమజ్ఞాన సమ్పన్నా మహత్సు ద్రోహకారిణః ।

ఈదృశీం తు గతిం ప్రాప్తా దుస్తారా హి విధి స్థితిః ॥

నవకం లింగకోటినాం ప్రతిష్ఠాప్యమిహస్థలే ।

ఇతి సంకల్పింతం పూర్వం మయా తద వశిష్యతే ॥

కోటి షట్కంతు లింగానాం మయా సాధు ప్రతిష్ఠితమ్ ।

కోటిత్రయం తు లింగానాం స్థాపనీయ మతస్త్వయా ॥

ఇతి తస్య వచః శ్రుత్వా దీనబుద్ధేఽర్చిరీప్యతః ।

తథా సాధు కరోమీతి ప్రతిజ్ఞాతం మయాతథా ॥

యుగపచ్చివలింగానాం కోటిత్రయ మనుత్తమమ్ ।

ప్రతిష్ఠాప్యం యథా శాస్త్రమితి మే నిశ్చయోఽభవత్ ॥

లింగకోటి త్రయ స్వేహ యుగపత్ స్థాపనావిధౌ ।

అవిద న్నేకమాచార్య మహామేవ అవస్థితః ॥

శివశాస్త్ర విశేషజ్ఞ శివజ్ఞాననిధిర్భవాన్ ।

అచార్య భావమాసాద్య మమ పూరయ వాఙ్మితమ్ ॥ (సి.శి. 21 : 31)

దీని తాత్పర్యమేమనగా ఓ గణేశ్వరా! నేను కోరదగినదొకటి గలదు. నాయన్న రావణుడు ముల్లోకములను నిరాటంకముగా పాలించెను. ఇంద్రాదులెల్లరూ తమ తమ భాగ్యమును కోల్పోయిరి. కాలవశమున రామునిచేత చంపబడెను. మరణ సమయమున నతడొక కోరికను

తీర్చుమనెను. నవకోటి లింగములను స్థాపించవలెనని సంకల్పించిననియును, వాటిలో ఆరుకోట్లు తాను ప్రతిష్ఠించి నాడనియును తెలిపి మిగిలిన మూడుకోట్లను ప్రతిష్ఠించమని కోరెను. సరిఅయిన ఆచార్యుడు లభ్యము కాలేదు. మీరా పనిని చేసి మాయన్నగారి కోరికను నెరవేర్చెడి భాగ్యమును నాకు నొసంగుడి :

తస్యేతి పచనం శ్రుత్వా రాక్షసేంద్రస్య ధీమతః ।

తథేతి ప్రతి శుశ్రావ సర్వజ్ఞో గణనాయకః ॥ (సి.శి. 21-32)

దీని తాత్పర్యమేమనగా విభీషణుని వాక్కులను విని శ్రీ గణేశ్వరులవారు “తథాస్తు” అని అనెను.

తత్రసంతుష్టచిత్తస్య పాలస్తస్యస్యేష్ట సిద్ధయే ।

కోటిత్రయం తు లింగానాం యథాశాస్త్రం యథావిధి ॥ (సి.శి. 21-33)

త్రికోట్యాచార రూపేణ స్థాపితం తేన తత్క్షణే

తాదృశం తస్యమాహాత్మ్యం సమాలోక్యవిభీషణః ।

ప్రణనామ ముహూర్ భక్త్యా పాదయోస్తస్య విస్మితః ॥ (సి.శి. 21-34)

ప్రణతం వినయోపేతం ప్రహృష్టం రాక్షసేశ్వరమ్ ।

అనుగృహ్య స్వమాహాత్మాద్ రేణుకోస్తర్దితో భవత్ । (సి.శి. 21-35)

విభీషణోఽపి హృష్టాత్మా రేణుకస్య ప్రసాదతః ॥

శివభక్తి రసాసక్తః స్థిరరాజ్యమపాలయత్ ॥ (సి.శి. 21-36)

దీని తాత్పర్యమేమనగా శ్రీ రేణుకులవారి మహిమను గాంచి విస్మితుడైన విభీషణుడు ప్రణమిల్లెను. శ్రీ రేణుకుల వారతనిని యనుగ్రహించి యంతర్ధానుడయ్యెను. శ్రీ రేణుకుల వారి ఆశీర్వాచనము వలన విభీషణుడు లబ్ధిని పొంది సుస్థిరముగా రాజ్యపాలనను గావించెను. తదనంతరము-

రేణుకోఽపి మహాతేజాః సంచరన్ క్షితిమణ్డలే ।

ప్రచ్ఛన్నశ్చ ప్రకాశశ్చ పరమాద్వైతభావితః ॥ (సి.శి. 21-37)

కాంశ్చిద్ దృష్టినిపాతేన కరుణారసవర్షిణా ।

అపరానుపదేశేన శివాద్వైతాభిమర్శినా ॥ (సి.శి. 21-38)

అన్యోన్యసహవాసేన సమస్తమలహారిణా ।

కృతార్థయన్ జనాన్ సర్వాన్ కృతినః పక్వకర్మిణః ॥ (సి.శి. 21-39)

దర్శయిత్వా నిజాధిక్యం శివదర్శనలాలసః ।

ఖండయిత్వాదురాచారాన్ పాషండాన్ భిన్న దర్శనాన్ ॥ (సి.శి. 21-40)

యస్త్ర మస్త్ర కలావిద్ధాన్ విమతాన్ సిద్ధమండలాన్ ।

విజిత్య స్వప్రభావేణ స్థాపయిత్వా శివాగమాన్ ॥ (సి.శి. 21-41)

అజగామ నిజావాసం కొల్లిపాకాభిధవురం ॥

మహాతేజము గల శ్రీరేణుకాచార్యులవారు, ప్రచ్ఛన్నముగాను ప్రత్యక్షముగాను శివాద్వైతభావముతో భూమండలమునసంచరించుచు కొందరిని దయాదృష్టి చేతను, కొందరిని శివాద్వైతోపదేశము చేతను, కొందరిని సహవాసము చేతను మలనివారణ చేసి కృతార్థులను చేసెను. దురాచారులను, పాషండులను, యంత్ర, మంత్ర కలాయుతులను, దుర్మతులను అగు సిద్ధులను జయించి స్వీయాధిక్యమును నిరూపించి, కొలనుపాకకు

తిరిగివచ్చెను.

తత్ర సంభావితః సర్వైః జనైః శివపరాయణైః ।
 సోమనాథాభిదానస్య శివస్య ప్రాపమందిరమ్ ॥ (సి.శి. 21-42)
 పశ్యతాం తత్ర సర్వేషాం భక్తానామ్ శివయోగినామ్ ।
 తన్వానో విస్మయం భావైస్తుష్టాప పరమేశ్వరమ్ ॥ (సి.శి. 21-43)
 దేవ దేవ జగన్నాథ జగత్కారణ కారణ ।
 బ్రహ్మవిష్ణు సురాధీశ వంద్యమానపదాంబుజ ॥ (సి.శి. 21-44)
 సంసార నాటక భ్రాంతి కలానిర్వహణ ప్రద ।
 సమస్త వేద వేదాంత పరిబోధిత వైభవ ॥ (సి.శి. 21-45)
 సంసార వైద్య సర్వజ్ఞ సర్వశక్తి నిరంకుశ ।
 సచ్చిదానంద సర్వస్వ పరమాకాశ విగ్రహ ॥ (సి.శి. 21-46)
 సమస్త జగదాధార జ్యోతిర్లింగ విజృంభణ ।
 సదాశివ ముఖానేక దివ్యమూర్తి కలాధర ॥ (సి.శి. 21-47)
 గుణత్రయ ప్రదాతీత మలత్రయ వినాశన ।
 జగత్రయ విలాసాత్మన్ శ్రుతిత్రయ విలోచన ॥ (సి.శి. 21-48)
 పాహిమాం పరమేశాన పాహిమాం పార్వతీపతే ।
 త్వదాజ్ఞయా మయైతావత్ కాలమాత్రం మహీతలే ॥ (సి.శి. 21-49)
 ఆచారి భవదుక్తానా మాగమానాం ప్రసిద్ధయే ।
 ఇతః పరం స్వరూపంతే ప్రాప్తకామోస్మి శంకర ॥ (సి.శి. 21-50)
 అంతరం దేహి మే కించిదనుకంపావిశేషతః । (సి.శి. 21-51)

కొలనుపాకలోని శివభక్తులచేత సత్కరింపబడిన శ్రీరేణుకాచార్యులవారు సోమనాథుని ఆలయమును చేరిరి. విస్మితులైన శివయోగులు, శివభక్తులను గనుచునుండగా శ్రీరేణుకాచార్యులవారు నీ విధముగా శివస్తుతిని చేసిరి.

“ఓ దేవదేవా! జగన్నాథా! జగత్తు యొక్క పుట్టుకకు కారణమైనదానికి కారణమైనవాడా! బ్రహ్మ విష్ణు సురేంద్రాదులచేత పూజింపబడిన పాదములు గలవాడా! వేద వేదాంగములచేత తెలుపబడిన లీలా వైభవము గలవాడా! సంసారమనెడి రోగమునకు వైద్యుని వంటివాడా! సర్వజ్ఞుడా! సర్వశక్తులను గలిగియుండి నిరంకుశునిగా యున్నవాడా! సచ్చిదానందమునకు నెలవైనవాడా! పరాకాశ స్వరూపమైయున్నవాడా! సమస్త జగత్తుకు నాధారభూతుడవైయున్న వాడా! జ్యోతిర్లింగమై ప్రకాశించువాడా! త్రిగుణములకతీతుడవై యున్నవాడా! త్రిమలములను నాశనము చేయువాడా! ముజ్జగముల వికాస విలాసరూపమై యున్నవాడా! వేదత్రయములే కన్నులై యున్నవాడా పార్వతీపతీ! పరమేశ్వరా! ఈశానా! నన్ను రక్షించుడి ! మీ ఆజ్ఞ ప్రకారము శివాగమములలోని తత్త్వమును భూలోకమున ప్రచారము చేసితిని. నేనిప్పుడు మిమ్ములను పొందగోరుచున్నాను. దయచేసి యనుగ్రహించుడి :

ఇత్యుక్తే గణనాయకేన సహసాలింగాత్ తతః శంకరాథ్ ।
 వత్సాగచ్ఛ మహానుభావ భవతో భక్త్యా ప్రసన్నోన్మహ్యం ॥
 ఇత్యుచ్చైరాగదద్ వచస్తనుభృతామాశ్చర్య మాసీత్ త్వవా ।
 దివ్యో దుందుభిరాననాదగగనే పుష్పం పవర్షర్షణాః ॥

శ్రుత్వాలింగాత్ వచనముదితం శాంకరం సానుకంపం ।
 సంహృష్టాత్మా గణపతిరథో జ్యోతిషా దీప్యమానః ॥
 జాతోత్పలైః పరమనుపరైర్యోగిభిః స్తూయమానో ।
 జ్యోతిర్లింగం పరమను విశత్ స్వప్రకాశం తదానీమ్ ॥
 వీలే తస్మిన్ శాంకరే స్వప్రకాశే దివ్యాకారే రేణుకే సిద్ధనాథే ।
 సర్వో లోకో విస్మితోఽభూత్ తదానీం శైవీ భక్తిః సప్రమాణా బభూవ ॥ (సి.శి. 21-53)

శ్రీ రేణుక గణేశ్వరులవారు విన్నపమును చేయగనే “ఓ వత్సా! రమ్మ! నీభక్తికి మెచ్చితి”నని శంకరుడు బిగ్గరగా సోమనాథలింగమునుండి పలికెను. అచ్చట నున్నవారు నాశ్చర్యము నొందుచుండగా దేవదుందుభులు మ్రోగెను. దేవతలు పుష్పవృష్టిని కురిపించిరి. శివవాక్కుల వలన సంతుష్టిని పొందిన శ్రీరేణుకులవారు తేజోపుంజమై జ్యోతిర్లింగములో లీనమయ్యెను. లోకులెల్లరూ ఆశ్చర్యచకితులై చూచుచు నుండిరి.

శ్రీ శివయోగి వారిచ్చిన ఫలశ్రుతి యీ విధముగా నున్నది.

శ్రీ వేదాగమ వీరశైవ సరణిం శ్రీషట్ స్థలోద్యన్మణిం ।
 శ్రీ జీవేశ్వర యోగ పద్మ తరణిం
 శ్రీ గోప్య చింతామణిమ్ ।
 శ్రీ సిద్ధాంత శిఖామణిం లిఖయిత
 యస్తం లిఖితా పరాన్
 శ్రుత్వ శ్రావయితా సయాతి
 విమలాం భుక్తిం చ ముక్తిం పరామ్ ॥ (సి.శి. 21 : 54)

శ్రీ వేదాగమ వీరశైవాను సరణియును, షట్స్థలములనెడి యారు ప్రకాశమానములైన రత్నములు గలదియును లింగాంగ సామరస్యమనెడి పద్మమును వికసింపజేసెడి సూర్యుని వంటిదియును, శివరహస్యములలో చింతామణి వంటిదియును నయిన శ్రీ సిద్ధాంత శిఖామణిని వ్రాసి వ్రాయించినవారికిని, వినిపించిన వారికిని యిహపర సౌఖ్యములబ్బుననెడిది ఫలశ్రుతిలోని భావార్థము.

ఓం శాంతిః శాంతిః శాంతిః

ఇంతటితో శ్రీ సిద్ధాంత శిఖామణి ప్రవచన ప్రభయొక్క ఇరువది ఒకటవ పరిచ్ఛేదము సంపూర్ణమైనది.

- శివం భూయాత్ -

**శ్రీ సిద్ధాంత శిఖామణి ప్రవచనప్రభ
శ్లోకార్థముల ఆకారాది పట్టిక**

అ-కార		అపరోక్షిత తత్త్వస్య	13.26
అసస్య మునిశార్దూల	5.2; 20.81	అర్పయిత్వా నిజిలింగే	9.71
అఘోర పాపకాశీతి	6.62	అర్పితేనాన్నపానేన	10.25
అంగలింగ జ్ఞానరూపః	13.2	అప్రత్యక్షో మహాదేవః	9.53
అంగలింగ సమరూఢం	12.43	అభిషిచ్య గురుశిష్యమాసీనం	6.20
అచరే మంత్ర సంస్కారాల్లింగే	9.62	అమృతార్థం ప్రపన్నానాం	1.12
అచేతనత్వాత్ పృథివ్యా	10.53	ఆయం శీవోగురుశ్శేష	14.36
అజంగమం తు యల్లింగం	9.62	అవమానాన్మహాఘోరో	9.26
అజ్ఞానమలినం	13.25	అవాంతర స్థలాన్యత్ర	5.27
అజ్ఞానరాక్షసోన్మేష	12.39	అవ్యక్తం	
అజ్ఞాన తిమిరోద్రిక్తా	14.12	లింగమిత్యాహర్షగతాం	12.37
అణిమాధికమైశ్వర్యం	3.47	అశుద్ధోపాది	5.45
అతప్తతనురజ్ఞోచై	6.61	అష్టకృత్వాధ	7.21
అత్యంత పాప కర్మాపి	11.50	అస్యమాహేశ్వరస్యోక్తం	10.21
అత్రప్రేరయితా శంభు	5.42	అహం భృత్యః శీవః	14.37
అక్రతదానత్రయం ప్రోక్తం	5.60	అహమేవ మునీంద్రాణాం	4.46
అథత్రిలింగ విషయే	4.1	అహం శీవోగురుశ్చాహమహం	14.39
అథవా శివభక్తానాం	9.34	ఆగమా బహుధాః	5.9
అధాగస్త్వవచః శ్రుత్వా	5.1	ఆత్మంభోగాయ నియతం	11.11
అద్వైత భావనాజాతం	14.14	ఆత్మానందపరిస్ఫూర్తి	2.29
అధర్మ జోత్తమేవాపి	9.4	ఆప్తాధికారిణః	3.44
అనంత పరమానంద	3.13	ఆదితః శ్రమశో వక్షే	10.73
అనేక జన్మ శుద్ధానాం	9.13	ఆదై భక్తస్థలం ప్రోక్తం	5.84
అంతః పవనసంస్పృష్టే	12.14	ఆంద్రంతు ప్రకృతిం	7.26
అంతర్గతం చిదాకారం	12.13	ఆధారే కనకప్రఖ్యం	6.40
అంతరేణ గురుం సిద్ధం	13.24	ఆధారే హృదయే	6.39
అంతఃషట్చక్రరూఢాని	12.2	ఆదిభౌతికమేతద్ది	5.69
అంతఃస్థితం పరంలింగం	12.9	ఆధ్యాత్మికం తు ప్రథమం	5.67
అంతఃపురద్వారగతా	2.33	ఆధ్యాత్మికం ద్విధాప్రోక్తం	5.78
అంతర్ధారయితం లింగమశక్తః	6.48	ఆరోగ్యకారణం	11.13
అంతర్లింగానుసంధాన	6.43		
అపగజ్ఞేతు సర్వస్యం	10.22	ఇ-కార	
అపరిచ్ఛిన్నమవ్యక్తం	6.36	ఇచ్ఛాజ్ఞాన క్రియారూప	3.25

ఇచ్చాజ్ఞానాదిరూపేణ	1. 11
ఇతిశుద్ధేన శీర్షేణ	6. 10
ఇత్యుక్త పరమేశ్వరః	3. 88
ఇత్యుక్తా పశ్యతాం	4. 13
ఇతి పంచప్రకారోయం	9. 24
ఇతి సంప్రర్థితః	2. 20
ఇతి సంబోధితః శీర్ష్యో	6. 28
ఇతి యశ్చింతయేన్నిత్యం	10. 54
ఇందీవర వరజ్యోతి	4. 21
ఇష్టలింగమిదం	6. 49 & 6. 51
ఈశ్వరః సర్వభూతానాం	10. 10

ఉ - కార

ఉక్తాఖిలాచార	1. 14
ఉక్తో మహేశ్వరః	11. 1
ఉక్తాభవాన్ సకలయాశ	4. 54
ఉత్తమాంగతిమాశ్రిత్యం	9. 40
ఉదారగుణమోంకారం	3. 11
ఉపమన్యుభృగువ్యాస	3. 55
ఉమయా సమమాసేనం	3. 36
ఉమాఖ్యయా మహాశక్త్యా	12. 23
ఉవాచ శాంతయా	4. 37

ఎ - కార

ఏతేషాం దేహినాం	5. 50
ఏవమాద్య మహాభాగా	3. 46
ఏవం నవవిధాభక్తిః	9. 6
ఏవమాచార సంయుక్తో	9. 50
ఏవం విధం విభూత్యాహి	7. 40
ఏవం విధానాం చిత్రాణాం	4. 41
ఏవం విధైర్భావ శుద్ధై	12. 20
ఏవం సల్లక్షణోపేతం	7. 38
ఏషామాదిమముత్తైష్ట	7. 14
ఏష్యేక తమమాదాయ	7. 11

ఐ - కార

ఐక్యస్థలమిదం ప్రోక్తం	14. 3
ఐహికే క్షిణికే సౌఖ్యే	5. 62

క - కార

కటేతటేపటేభూత	4. 4
కర్తారం	2. 14
కదాచిదథ కైలాసే	3. 1
కంఠనాలజితనాంగ	3. 30
కపిలః కృష్ణధవల	7. 7
కర్మకాలాదికార్పణ్య	3. 51
కరిషోత కరాకృష్ణ	4. 14
కశ్చీదాచారసిద్ధానామగ్రణీ	1. 13
కామక్రోధ మహామాప	13. 17
కారణం సర్వలోకానం	11. 28
కించిత్స్వరాచ కించిజ్ఞో	5. 47
కించిత్సత్త్వ రజోరూపం	5. 40
కిన్నరిగీతా	3. 4
కిం వేద్యః కిం తతః	11. 48
కుసుంభ కుసుమాచ్ఛాయా	3. 33
కేవలే సహజేదానే	10. 2
కైవల్య కల్పకరవ్యా	13. 27
కైలాసే మందరేచైవ	10. 72

గ - కార

గచ్ఛంస్త్రిష్యనో స్వపనోవాపి	14. 23 & 19. 34
గంధర్వ పురవద్భోమ్ని	10. 67
గంధః సమాది సస్తి రక్షకా	12. 17
గండమండల పర్యంత	3. 19
గణేశ్వరౌ రేణుక	2. 33
గర్భస్తోజాయమానో	1. 72
గుణత్రయభేదేన	5. 38
గుణత్రయాత్మికా శక్తిః	5. 39
గురుత్వాతోసర్వభూతానాం	9. 72
గురుదేవ పరంతత్త్వం	18. 71
గురురేవాత్ర సర్వేషాం	11. 19

గురుభక్తి విహేనస్య	11.24	జ్ఞానినాం యోగయుక్తానాం	12.8
గుడిమహాత్మయోగేన	11.24	జ్ఞానశక్తిః పరాయేషాం	3.49
గురులింగాది మహాత్మ్య	11.57 & 11.67	జ్ఞాయతే లింగమేవ్యకం	12.45
గురోర్లింగ్య మహాత్మ్య	11.45	జ్యోతిర్మయం పరంలింగం	12.39
గురుశిష్య సమరూఢ	11.35		
గురోరవజ్ఞా	14.30	త - కార	
గురోశివస్య శీఘ్రస్యస్వ	14.34	తటిత్సు విచిమాలాసు	5.71
గురోరాలోక మాత్రేణ	6.13	తడిత్సింగజవాభార్యై	4.26
గౌరీపయోధరా	3.21	తతో నిర్దేశముద్దిష్టం	13.4
		తతో వివేర సంపన్నో	6.1
ఘ - కార		తత్తులం హి సదా	11.66
ఘోర సంసారాతిమిర	11.38	తత్రకుత్ర చిదాభోగే	4.17
ఘోర సంసార సంతాప	11.39	తత్సంప్రదాయ సిద్ధేన	1.29
		తత్రలీనమభూతో	2.7
చ - కార		తతోనంది మహాకాల	3.45
చంద్రకాంతే యథాతోయం	5.36	తదీయా పరమాశక్తిః	2.12
చంద్రబింబాయకచ్ఛాయా	3.15	తదీయాయుధ ధారిణ్య	3.43
చర్మపాత్రే జలం శృలం	9.42	తదేవ సర్వకాలం	11.10
చలజ్ఞామరికా హస్తా	3.40	తమాగతం మహాసిద్ధం	4.34
చామరణాం విలోలానాం	3.41	తమపుచ్చినోజనాఃసర్వే	4.9
చిత్తవృత్తి సమాలీన జగతః	14.15	తమాస్థానగతం	3.10
చిత్ప్రకాశయశో విశ్వం	14.32	తల్లింగం తస్యతుప్రాణే	6.25
చిదాకారో పరాకాశే	14.41	తస్య దక్షిణకర్ణే	6.21
చిదానందమయః సాక్షాచ్ఛివ	12.34	తస్యమధ్యే సమాసీనం	4.24
చిదానంద పరాకాశ	1.21	తస్యవంశే సముత్పన్నో	1.15
చిద్రూపం పరమం లింగం	6.31	తస్య వీరశివాచార్య	1.20
చిద్రూపం హి పరం తత్త్వం	6.32	తస్మానుభావం	4.35
చిన్మయే శాంకరే లింగే	10.26	తస్మాసిన్నందనః శాంతః	1.17
చూడాలం సోమకలయా	3.16	తస్మాల్లింగం పరం బ్రహ్మ	12.41
చూతప్రవాల సక్షమా	3.34	తస్మాలింగమితిఖ్యాతం	6.38
		తస్మాదోగురుం మహాదేవం	9.78
జ - కార		తస్మాచ్ఛివమయం	10.67
జాతస్య హి ధ్రువోమృత్యుధ్రువం	5.63	తస్మాదద్వైతభావస్య	14.13
జితకామ జితక్రోధి	11.39	తస్మాత్సర్వ ప్రయత్నేన	6.47
జిజ్ఞాసా శివతత్త్వస్య	13.30	తామస త్యాగ సంబంధాన్నిర్దేశా	14.1
జ్ఞాత్వాయః సతతం లింగం	12.44	తేషాం గృహేషు	9.29
జ్ఞానచంద్ర సముద్భూతం	19.14		

తేషు ప్రమథ వర్గేషు	2. 26
కేషుచైవం చతుర్థిధం	5. 10
త్రైలోక్య	1. 1

ద - కార

దగ్ధం చైవానుకల్పాఖ్య	7. 17
దగ్ధం ప్రాగుక్త విధినా	7. 18
దానం చ త్రివిధం ప్రోక్తం	9. 87
దానాత్ స్వర్ణ సహస్రస్య	9. 86
ధారణీయం సమస్తానాం	7. 46
ధారయేన్నీత్యం కార్యేషు	7. 10
దీయకేచ శివజ్ఞానం	6. 11
దుఃఖేరేత్యేరుపేతస్య	5. 70
దుర్లభం మానుషం ప్రాప్య	11. 65
దుర్లభా హి శివభక్తిః	11. 47
దేహినా ప్రేరకః	5. 51

న - కార

నతస్య సూతకం	9. 46
నమస్తే దేవదేవేశ	2. 18
నమః శివాయతి భస్మకృత్వా	7. 19
నవవల్మల వాసోభి	4. 27
నశ్చరాణి శరీరాణి	5. 59
నయోనియంత్రాపీదా	9. 15
న సూయ్యా భాతి	12. 38
న హి స్థావరలింగానాం	9. 33
నాన్య దేవార్చకాన్	9. 32
నానా పథ మహాచైవ	2. 30
నావమన్యేత కుత్రాపి	9. 65
నాహ్వనం న విసర్జంచ	10. 47
నిత్యం భాతిత్వదీయేషు	10. 74
నిత్యం సంతోషయుక్తానాం	10. 76
నిత్యానంద చిదాకారమాత్మ తత్త్వం	5. 73
నిత్యానిత్య వివేకినః	5. 77
నిత్య సిద్ధౌ నికాకంశా	
నిర్దగ్ధ కర్మబీజస్య	1. 21

నిరస్తదోష సంబంధం	2. 19
నిరస్తమదన్యోన్యషో	10. 18
నిరస్త హృక్కలంకస్య	5. 61
నిరస్త విశ్వ సంభాధే	15. 22
నిరుపాదికమాఖ్యాతం	9. 82
నేంద్రియాణాం న దేహస్య	5. 57

ప - కార

పతీరదల పర్యంక	14. 16
పతివ్రతాయయచ్చీలం	13. 34
పత్రం పుష్పం ఫలం తోయం	11. 17
పత్రశాఖాది రూపేణ	10. 70
పతిసాక్షాన్మహాదేవః	10. 40
పతింవినాయథాస్త్రీణాం	13. 34
పంచధా కథ్యతే సద్భిః	9. 21
పంచాక్షరోపదేశిత	9. 41
పదేన మణిమంజీర	3. 23
పరం పవిత్రమమలం	11. 27
పరబ్రహ్మమహాలింగం	12. 24
పరతత్త్వమయాపాది	5. 40
పరిజ్ఞాతే శివే	13. 6
పరిభ్రమంతి సంసారే	5. 48
పృథాదికమిదం సర్వం	10. 50
పృథివ్యాద్యాత్మ పర్యంత	10. 51
పృథివ్యాద్యష్ట మూర్తిత్వ	10. 49
పునస్తం ప్రార్థయామాస	2. 17
పాదాగ్రరేణువా	11. 42
పాదై ప్రక్షాలయామాస	4. 35
ప్రత్యువాజ శివాద్వైత	4. 10
పూజాది వ్యవహారః	10. 43
పూజ్యపూజకయోర్లింగ	10. 37
పూర్వాశ్రయ నిరాశజ్ఞ	10. 5
ప్రాదుర్భూతం తమాలోక్య	4. 2
ప్రపన్న పారిజాతస్య	11. 63
ప్రపన్నానాం మహాదేవో	11. 64
ప్రభోద పరమానంద	2. 26

ప్రసన్నం పరమాచార్యం	6. 8	భక్తిశైవీ మహాఘోర	4. 44
ప్రసన్నైసతి	1. 14	భక్తిః స్థిరీకృతా	9. 5
ప్రసాదదేవ	9. 11	భక్తేర్యదా సముత్పషో	10. 3
ప్రసాదపూర్వికాయేయం	9. 12	భక్తో మహేశ్వరశీతి	12. 1
ప్రసాదోపి మహేశస్య	11. 69	భక్తో మాహేశ్వర శ్చైష్వ	12. 2
ప్రసాద మూలా సర్వేషాం	11. 71	భక్తాపరమయా	9. 25
ప్రాణవద్ధరణీయం	6. 26	భవదృశానాం సిద్ధానాం	4. 51
ప్రాణలింగమిదం సూక్ష్మం	6. 50	భవశర్వ మహేశాన	2. 23
ప్రాణలింగాదియోగేన	14. 2	భస్మోద్ధూలన నిష్ఠాతం	6. 5
ప్రాణావాన సమాఘాతాత్	12. 6	భస్మోద్ధూలన సర్వాంగం	4. 3
ప్రాణోయక్త్రలయంయాతి	12. 7	భస్మాలంకృత సర్వాంగం	4. 26
ప్రాప్తవిద్యో	2. 14	భస్మాలంకృత సర్వాంగం	4. 30
ప్రాయశ్చిత్తేషు సర్వేషు	7. 11	భస్మస్నానయుతాః సర్వే	7. 28
పార్వత్యా సహితో	3. 88	భావనావిహితం కర్మ	16. 68
పార్వస్థ పరివారాణాం	3. 54	భ్రాంతిమూల ప్రపంచస్య	12. 18
ఫలాభిసంధి నిర్మక్త	9. 82	భూత్వాకర్మవశాజ్ఞంత	5. 65
ఫలాభిసంధి సంయుక్తం	9. 81	భేదస్య కర్మహేతుత్వాత్	10. 42
ప్రేరకం శంకరం బద్ధా	10. 39		
ప్రేషితం సకలం	9. 30		
బ - కార		మ - కార	
బద్ధేంద్రియ నవద్వారే	12. 15	మణికంకణ కేయూర	3. 20
బహుజన్మకృత్యైః 5. 31		మత్స్యకూర్మవరాహోగ్యే	5. 64
బహున్నాత్రశిముక్తేన	9. 10	మంత్రపూతే కలాశ్యవేం	6. 23
బ్రహ్మవిష్ణోదయో	6. 56	మంత్రేణ తమసేవంత	3. 42
బ్రహ్మణా విష్ణునా పూర్వం	11. 30	మదద్వైతపరంశాస్త్రం	3. 86
బ్రహ్మాది దేవతాజాలం	10. 11	మధ్యాంగులి త్రయేణ్యైవ	7. 36
బ్రహ్మాది విబుధానో	11. 58	మదీయలింగ సంభూతం	3. 85
బ్రహ్మాదయః సురాః	3. 47	మనోవాక్కాయభేద్యైశ్చ	9. 17
బ్రహ్మాదబుదోబుదోద్వేద	17. 63	మందార చందన ప్రాయ్యై	4. 28
బ్రహ్మాండకుండికాషండ	3. 14	మందార బకుల	3. 2
బ్రహ్మాద్యా విబుధాఃసర్వే	7. 27	మహతాం శీవతాత్పర్య	11. 44
బ్రాహ్మణః క్షత్రియావాపి	11. 54	మహాభస్మేతి సంజింత్య	7. 2
భక్తమార్గ క్రియాచైవ	5. 29	మాయాశక్తిశరోధానాచ్చివే	14. 8
భక్తస్థలం ప్రవక్ష్యామి	5. 25	మాయాశక్తివశాదీశో	5. 46
భక్తస్థలం సమాఖ్యాతం	10. 1	మాయా వికల్పజం విశ్వం	12. 11
భక్తాద్విన్నామపర	14. 44	మాయా మహేధ్వరస్తేషాం	5. 35
		మాహేశ్వరః ప్రసాదేతి	13. 1

ముక్తాతార	3. 7
ముక్తావలయ సంబద్ధ	3. 17
ముక్తిరూపమిదం	12. 46
ముద్ధానాత్ సర్వజంతూనాం	1. 16
మునికన్యా కరానీతు	4. 11
మునిర్విసయ సంపన్నో	4. 36
మృణాలవల్లరి	3. 32
మూర్ఖివా కంఠదేశే	6. 52
మూలాధారేచ హృదయే	6. 35
మూలం విద్యా	8. 23
మోహోధకార కపనం	4. 33
మోక్షలక్ష్మీ పరిష్కంఠముదితా	3. 48
మౌన్య ఘంటాపరిస్పంద	12. 18

య - కార

యత్కటాక్షకలమాత్రాత్	9. 55
యత్కించద్భాషితం లోకే	14. 26
యత్రకుత్రాపివాద్వైష్ణి	13. 18
యత్ర చాచార నిందాస్తి	9. 37
యథాగురై యథాలింగే	9. 58
యథాచంద్రే స్థిరాజ్యోత్సా	2. 38
యథాదేవే జగన్నాథే	9. 52
యథాత్మ శివయోర్వైశ్యం	10. 48
యథాతంతుభిరుత్పన్నః	10. 65
యథాశీవ ప్రసాదాన్న	11. 18
యదాశీవకలాయుక్తం	10. 45
యద్యచ్ఛింకతే యోగి	14. 25
యద్యత్పశ్యతి సమోదం	14. 24
యది ప్రమాదాత్పతతే	6. 27
యయా మహేశ్వరః	1. 9
యశ్రీవః స గురుర్నియా	11. 21
యస్మాదేతత్ సముత్పన్నం	10. 63
యస్యజ్ఞానం కమామిశ్వం	13. 14
యస్యోర్మిబుద్ధుధాభాసః యజ్ఞస్తపాంసి	1. 6
యామాహుస్సర్వ లోకానాం	1. 8
యయాచేష్టా సముత్పన్నా	14. 27

యః సర్వాభూతాధిపతిం	9. 38
యేన రక్షావతే	1. 23
యేధారయంతి హృదయే	6. 42
యేపశ్యంతి జగజ్జాలం	11. 37
యేప్రసన్నా మహాదేవం	11. 31
యే భజంతి మహాదేవం	11. 46
యే లింగధారిణోలోక	9. 73
యోద్వేష్టి సకలాన్	13. 11
యాలింగధారి	9. 73

ర - కార

రజ్ఞాసర్వత్వవద్	10. 68
రేణుకం త్వాం విజనామి	4. 50

ల - కార

లయం గచ్ఛతియతైవ	6. 37
లింగంతు త్రివిధం ప్రోక్తం	6. 49
లింగం ద్వివిధ ప్రోక్తం	9. 60
లింగధారన మాఖ్యాతం	6. 30 & 6. 58
లింగధారిః సదాశుద్ధో	6. 54
లింగనిష్ఠాది భావేన	11. 2
లింగపూజామకృత్వా	10. 23
లింగస్య ధారణం పుణ్యం	6. 29
లింగార్చనపరః శుద్ధః	10. 44
లింగార్చన రతాయశ్చ	9. 44
లింగాన్యాస్తి పరంతత్త్వం	12. 49
లింగేప్రాణం సమాధాయ	9. 8
లింగేయస్య మనోలీనం	10. 27

వ - కారం

వడవాగ్ని శిఖాజాలం	4. 31
వర్ణాశ్రమ సదాచారై	14. 20
వందారుదేవ	3. 9
వసిష్ఠో వామదేవశ్చ	3. 54
వామపార్శ్వ నివాసిత్యా	3. 24
విద్యయాం రమతేయస్మాన్	5. 18
విద్యాయాం శివరూపాయాం	5. 15

విద్యవ్యేశద్యకరణం	11. 14	శివపూజావరోభూత్వా	9. 39
విధదతు మతిమస్మిన్	1. 32	శివభక్తి సుధాసింధు	1. 14
విధాతుమఖిలాన్	2. 17	శివభక్తిః పరోధర్మః	13. 16
విభూతిపట్టిం కృత్వాగ్రే	6. 18	శివభక్తి సమావేశే	11. 55
విభూతిం శివభక్తిభ్యో	6. 14	శివభక్తి విహీనస్య	11. 49
విషయభ్రాంతిరాహిత్యం	12. 11	శివయోగి మహత్పాత్రం	9. 89
వీరశైవాస్తు పద్మేధాః	5. 22	శివయోగి శివః	9. 66 & 9. 88
వీరశైవ మహాతంత్ర	1. 30	శివయోగిని సంతృప్తే	1. 11
వీరశైవ శిఖారత్నం	1. 18	శివయోగిని యద్దత్తం	9. 63
విశుద్ధజ్ఞానకరణం	2. 11	శివలింగ ప్రసాదస్య	9. 77
వేదధర్మాభిధాయిత్వాత్	5. 12	శివరుద్ర మహాదేవ	2. 6
వేదః ప్రధానం సర్వేషా	5. 5	శివలింగే శివాచార్యే	9. 79
వేదమార్గం	1. 26	శివనామరతావాణీ	9. 17
వేదశాస్త్ర పురాణేషు	6. 58	శివశక్తి సముత్పన్నే	5. 32
వేదసిద్ధాంతయోక్యశ్య	5. 13	శివఃసర్వగతశ్చాపి	
వేదాంతజన్యం యజ్ఞోజ్ఞానం	5. 18	శివసంస్కారయోగేన శివధర్మా	10. 32 & 10. 33
వేదాంతవాక్యజాం	12. 36	శివప్రసాదం యదోద్రవ్యం	11. 7
వైరాగ్య సంపదోమూలం	11. 55	శివస్య బోధల్లింగం	11. 26
		శివస్య సర్వగత్వేపి	10. 61
		శివసిద్ధాంత తంత్ర	
		శివస్తుతి రసాస్వాద	10. 16
		శివస్థానాని తీర్థాని	9. 46
		శివం విశ్వగురుం	14. 35
		శివాగమ పరిజ్ఞాన	1. 22
		శివాగమ సుధాసింధు	4. 6
		శివాత్మక మిదం సర్వం	16. 31
		శివాత్మ బోధ్యై కరతః	13. 37
		శివానందకరం దృష్ట్వా	
		శివానందం సమాసాధ్య	13. 7
		శివాదన్యత్ర విజ్ఞానే	13. 33
		శివదేశానుసారేణ	
		శివాద్వైత పరిజ్ఞానే	14. 7
		శివాద్వైత పరానంద	4. 42
		శివాద్యాది సముత్పన్న	1. 10
		శివాపరర్ష సంప్రాప్తౌ	10. 20
		శివాభిదం	2. 8 & 12. 35
శ - కార			
శబ్ద స్ఫుర్మాది సంపన్నే	10. 14		
శరణ్య సర్వభూతానాం	11. 59		
శరీర భూతదే తత్వాత్	10. 52		
శరీరాత్పుథగాత్మనమాత్మనః	5. 60		
శరీరాత్మ వివేశిన	5. 55		
శరీరేంద్రియ బుద్ధిభ్యో	5. 58		
శమోదమో వివేశశ్చ	13. 15		
శంభోరేకత్వభావేన	14. 18		
శిరసాధారయేద్యస్తు	9. 39		
శివపవపరంపాత్రం	9. 87		
శివగ్న్యాది సముత్పన్న	13. 11		
శివక్షేత్రోత్పవ	9. 47		
శివజ్ఞానం	5. 32		
శివజ్ఞానే సముత్పన్న	13. 21		
శివతత్త్వాత్ సముత్పన్నం	1. 64		
శివప్రసాదే సతి	11. 77		

శివానందం		సర్వ విద్యా విశేషజ్ఞా	2. 28
శివాయ శివభక్తాయ		సర్వస్వం వీరశైవానాం	1. 27
శివాశ్రితానాం జంతూనాం	11. 52	సర్వసిద్ధికరంపుంసాం	9. 68
శివాసక్త పరానంద మోదినా	13. 13	సర్వాంగోద్ధూలనం జాపి	7. 30
శివేనైక్యం సమాపన్న	14. 6	సర్వాద్వైత విచారస్య	10. 38
శివేభక్తిః సముత్పన్నా		సర్వేషాం శైవతంత్రాణాం	1. 31
శివే విశ్వమిదం సర్వం	14. 30	సర్వేషామపి యజ్ఞ-నాం	11. 60
శివోక్తధర్మ నిష్కాతు	10. 36	సర్వే చజ్ఞానయోగేన	6. 46
శివోపచారనిరతః	9. 19	సంసారచక్ర నిర్వాహ నిమిత్తం	11. 75
శివైకభావనాపన్న	14. 16	సంవిల్లింగ పరామర్శ	12. 10
శీలం శివైక విజ్ఞానం	13. 32	సశంభుర్భగవన్	2. 13
శైవతంత్ర మితిప్రోక్తం	5. 8	ససంస్కారేషు లింగేషు	10. 46
శైవాగమేషు వేదేషు	7. 43	స్వకర్మపరిపాకిన	5. 52
శైవరూపేశ్వరైశ్చైవ	5. 11	స్వచ్ఛందాబౌరి లోశీస్మిన్	4. 12
శుద్ధానియమ సంయుక్తాః	11. 56	స్వజాతి కులజాన్	10. 31
		స్వమార్గచారవర్తిభ్యః	9. 49
స - కార		స్వస్య సర్వస్య లోకస్య	14. 29
సచ్చిదానంద రూపాయ	1. 1	సుకృతం దుష్కృతంబాపి	11. 51
సత్తానంద పరిస్ఫూర్తి	6. 33	సుకృతీదుష్కృతివాపి	14. 11
సత్తాప్రాణమయీశక్తిః	12. 12	సాదీక్షా త్రివిధాప్రోక్తా	6. 12
సతీవ రమణే	13. 5	సా పునర్భిద్యతే త్రేధా	9. 16
సదాలింగైక్య నిష్ఠానాం	11. 68	సా భక్తిర్వి విదాజ్ఞీయా	9. 6
సద్యః కృతార్థయితుర్మతి	4. 54	సాంఖ్యాయోగ	5. 4
సద్యేన వామదేవేన	7. 27	సూక్ష్మ రంధ్రం విజానీయాత్	12. 27
సభాంతరంగతం తంత్రం	3. 66	హస్త పాదాది సామ్యేన	11. 22
సమస్త భువనాధీశ	3. 62	హేమారవింద	3. 5
సమస్త జగదాత్మపి	20. 43	హృత్యదేశమఘోరేణ	7. 22
సమస్త జగదాత్మ	10. 71	హారనిహార కర్పూర	4. 22
సమస్తలోక సందాహ	4. 49	హాసూపుర కేయూర	3. 35
సమర్థౌ సర్వకార్యేషు	2. 32		
సమాః శత్రౌచ	11. 40		
సర్వగత్వం మహేశస్య	10. 58		
సర్వగత్వ నిరాసశ్చ	10. 6		
సర్వగత్వే మహేశస్య	10. 55		
సర్వ తత్త్వోపరిగతం	12. 22		
సర్వలక్షణ సంపన్నే	6. 23		

**శ్రీ సిద్ధాంత శిఖామణి ప్రవచనప్రభ
శ్లోకార్థముల ఆకారాది పట్టిక**

అ - కార		అప్రమేయే	20.48
అకారణమకార్యం	19.49	అప్రాకృత్యర్థణ్యేః	15.61
అకారః శివ ఆఖ్యాతో	20.39	అయధార్థ ప్రపంచోయం	17.77
అఖండపరమానంద	15.39	అవతీర్ణమిదం శాస్త్రం	20.75
అఖండానందసంవిత్తి	19.47	అవిద్యా మాహితా	5.47
అఖండ సచ్చిదానంద	20.16	అవిద్యా రాహునిర్ముక్తే	19.20
అఖండ సంవిదాకారం	18.40	అవిశుద్ధే విశుద్ధేవా	18.48
అగస్త్యమునిశార్దూల	5.2	ఆశరీరోపి సర్వత్ర	18.9
అంగాలీపస్థలం పశ్చాత్	20.4	అసదేవ జగత్సర్వం	20.28
అచలం ద్రువమాత్మ	14.68	అస్యజ్ఞాన సమాచారోం	16.76
అజ్ఞానమేఘనిర్ముక్తాః	19.21	అహంకార మదోద్రిక్తం	17.41
అజ్ఞానమేవ సర్వేషాం	17.12	అహంకారస్థ్య సంబంధా	18.21
అతః పరం స్వరూపం	21.50	అహం బ్రహ్మేతి భావస్య	18.45
అంతః ప్రకాశమానస్య	16.71	అహంభావస్య	20.56
అంతర్ముఖీన	16.72 & 20.12	అహ్యక్తం పరమాం	20.40
అంతఃస్థితం	12.9	అహింసా సత్యమస్తేయం	16.59
అంతరాకాశ బింబస్థ	19.58		
అథవా పాదశబ్దీన	19.7	ఆ - కార	
అర్థజాతమశేషం	20.20	ఆగమానుగ్రహదేవ	21.18
అర్థహీనా	16.19	ఆచార ఏవ	16.63
అద్యమే సఫలం జన్మ	20.76	ఆచారి భబదుక్తానాం	15.9
అద్వైత పరమానంద	17.73 & 15.61	అచినేతి చ	
అద్వైతబోధ	20.8	ఆత్మ జ్యోతిషి	16.72
అద్వైతవాసనావిప్లవ	18.51	ఆత్మ జ్యోతి చిద్రూపే	17.48
అద్వితీయ	19.86	ఆత్మజ్ఞానావసానం	14.56
అందపంగువద	16.11	ఆత్మవత్సర్వభూతాని	18.7
అంధోయథా	16.32	ఆత్మానమఖిలం	16.75
అనాద్యవిద్యా		ఆత్మానందేన	19.16
అపరిచ్ఛిన్న	6.36	ఆదావంశేచ మధ్యేచ	20.67
అపరిచ్ఛేద్య మాత్మానం	18.39	ఆదైనవస్థలానీహ	15.6
అపరిచ్ఛేద్య మాత్మస్థవాఙ్మూలస	18.72	ఆది ప్రసాదనామాథ	18.4
అపరోక్ష పరానంద	19.27	ఆబభాషే గణేంద్రం	21.7
అప్రత్యక్షే	9.53	ఆలోకమాత్ర నిర్మాత	20.74

ఇ - కార		కల్పితాని హి	14.48
ఇతతస్య వచః	4.48	కరణ్యః సహితం	17.22
ఇతి ప్రసాద	21.7	కరణేషు	17.26
ఇతి ప్రశ్నే కృతేపూర్వం	20.74	కామక్రోధాది	15.58
ఇతి బ్రువాణం	21.12	కాయంవినా	16.26
ఇతిస్తవంతం	20.80	కాలాతీతం కలాతీతం	19.68
ఇత్యుక్త్వా	3.78	కాంశ్చీదో దృష్టినిపాతేన	21.38
ఇదం ముఖ్యమిదం	15.59	కిం తత్త్వం పరమం	17.74
ఇదానీమేవ మేజాతం	20.77	కిం యజ్ఞిరగ్ని	15.35
ఇంద్రియ ప్రీతి హేతుని	17.36	కిం సత్యం కిం	17.69
ఇంద్రియాణాం సమస్తానాం	17.15	కూటిస్థమచలం	19.81
ఇంద్రియాణి సమస్తాని	17.49	కేవలం కర్మమాత్రేణ	16.26
ఇంద్రియైరేవ	17.45	కోటి షట్కం కు లింగానాం	21.27
ఉ - కార		గ - కార	
ఉపదేషోపదేశానాం	14.21	గలితాజ్ఞాన బంధస్య	19.87
ఉపాధివిహితా భీదా	18.41	గలితాహంకృతి	17.13
ఎ - కార		గలితేమమతాహంతే	18.37
ఏక వివ శివః	5.33	గుణత్రయ ప్రదాతీత	21.48
ఏకభావ నిరూఢస్య	18.46	గురుదేవః పరంతత్త్వం	18.71
ఏకీకృతే	11.42	గురుప్రసాద చంద్రేణ	19.18
ఏకీభావ మపేతానాం	20.43	గురువాక్యామృతా	17.81
ఏకీభూతే నిజాకారే	18.54	గురుశిష్యమయం	19.12
ఏకోవశీకృతః	19.63	గురోర్లబ్ధా మహాజ్ఞానం	17.67
ఏతచ్ఛ్రవణ మాత్రేణ	20.87	గురోర్విజ్ఞాన	15.30
ఏవం ప్రచోదితః శిష్యో	17.80	ఘ - కార	
బై - కార		ఘటాదిషు పృథగ్భావకం	20.45
బైపచారిక	16.43	ఘటోపాధిర్యథాకాశః	19.52
క - కార		చ - కార	
కటాక్షలీశమాత్రేణ	14.28	చిత్రనేమి శ్రమేణ్యేవ	
కటాక్ష చంద్రమాయస్య	15.26	చక్షుర్హిన్యధారూపం	16.20
కర్మజ్ఞానాన్నినా దగ్ధం	16.82	చిత్రద్రవ్యం సమాదాయ	17.47
కలంకవాససౌ	14.23	చిత్తస్థ సకలార్థానాం	17.51
		చిత్తవృత్తిష్టు	17.9
		చిదాత్మని శివేన్యస్తం	20.9
		చోదితాః పరమేశేన	18.15

జ - కార

జగదంగే పరిగ్రస్తే	20.15
జపాయాగద్యధారాగః	18.8
జలెజలమివ	20.61
జాగ్రత్ స్వప్నసుషుప్తి	20.25
జాతస్య హిద్రువా	5.63
జీవత్వం దుఃఖ సర్వస్వం	18.17
జీవభావం	18.5
జ్ఞాతావ్యహం జ్ఞేయ	19.50
జ్ఞానచంద్ర సముద్భూతాం	19.14
జ్ఞానచంద్రోదయే జాతే	19.22
జ్ఞానం పరశివాద్వైత	16.30
జ్ఞానం ముక్తిప్రదం	16.81
జ్ఞానం వస్తు పరిచ్ఛిదో	16.17
జ్ఞానస్య వ్యవహారేపి	19.44
జ్ఞానస్య విషయే తత్వే	19.13
జ్ఞానహీనం సదాకర్మ	16.27
జ్ఞానాగమస్థలంచాథ	16.3
జ్ఞానాదాధిక్య సంపత్తి	17.73
జ్ఞానామృతమపి స్వచ్ఛం	19.11
జ్ఞానామృతేన తృప్తస్య	18.73
జ్ఞానామృతేన తృప్తోపి	16.65
జ్ఞానీ కర్మ నిరూఢోపి	19.33
జ్ఞానిన్యాం యాని	19.30
జ్ఞానే సిద్ధే	16.12
జ్ఞానేన హీనః	16.83
జ్ఞేయాభావాదో	20.66
జ్యోతిర్లింగే	20.11 & 20.18

త - కార

తత్ర సంతుష్ట చిత్తస్య	21.33
తత్ర సన్నిహితం సాక్షాత్	19.57
తత్ర సంభావితః	29.42
తథాపి ప్రార్థనీయం	21.11
తదైక్య సంపదానంద	11.11
తద్భావజ్ఞాపకజ్ఞానం	15.51

తదిదం శివసిద్ధాంత	20.85
తపసాం పరివాకీన	20.71
తపోహిమూలం సర్వాసాం	16.42
తమాగతం మహాభాగం	21.4
తస్మాదద్వైత విజ్ఞాన	19.96
తస్యేతి వచనం	21.32
తాదృశం తస్య మహాత్మ్యం	21.34
త్రిమూర్తిభేద	15.46
త్వంతాహంతావినిర్ముక్తి	20.55
త్వదీయ ధర్మ సంపత్తిం	12.15
తుర్యాతీత	20.26

ద - కార

దదాతి యః పతిజ్ఞానం	15.15
దర్శనాత్పరకాయస్య	17.14
దర్శనాత్ స్పర్శనాదో	17.37
దర్శయిత్వా నిజాధిక్యం	21.40
దిక్కాలాద్యనవచ్ఛిన్నం	20.42
దీక్షాగురురసౌ శిక్షా	15.12
దీక్షాగురుస్థలం పూర్వం	15.5
దీక్షయాపగతద్వైతం	19.6
దీక్షాపాదోదకం	19.3
దీపం వినా యథాగేహే	16.34
దీయతే పరమంజ్ఞానం	15.7
దృష్టేతస్మిన్ పరానందే	19.15
దేవతిర్య జ్ఞునుష్ఛాది	5.35
దేవదేవ జగన్నాథ	21.44
దేశకాలానవచ్ఛిన్న	20.54
దేవకాలాద్యవచ్ఛిద	19.10
దేహద్వారేణ యద్యత్	17.38
దేహస్థితోవ్యయం	18.19
దేహస్థిప్లవ వా యాతు	16.55
దేహభిమాన హీనస్య	16.46
దేహినోపి పరాత్మత్వ	18.36
ధ్యానేన బోధేచ	18.76

న - కార

న కర్మబంధేన	18.76
నకించిదపి ముక్తస్య	18.67
న జరామదరణం నాస్తి	17.11
న దేవత్వం నమానుష్యం న	20.47
నపుధివ్యాధీని భూతాని	20.64
న ప్రపంచే నిజేదేహీ	14.62
న దేవత్వం నమానుష్యం	20.47
న భాతి పృథ్వీ న జలం	20.20
న భావేన వినాజ్ఞానం	19.43
నబిభీతిజరామృత్యూనర్న	18.49
న మనుష్యోన దేహా	16.48
నవకం లింగకోటినాం	21.26
నయథా విధి లోపః	16.7
న సమ్యానేషుసంప్రీతిం	14.60
నలఘయేద్గురూరాజ్ఞాం	17.65
న బుద్ధ్యతి	17.71
న విధిర్న నిషేధశ్చ	20.44
నానా కర్మ విఫాకాశ్చ	18.13
నానా మార్గ సమారూఢ	18.14
నాసౌ దేహా న గంధర్వో	18.12
నిత్యానందే నిజాకారే	19.15
నిత్యే నిర్మలభావేన	15.71
నిత్యే నిర్మలసత్వయోగిషు	19.97
నిరస్తభీద జల్పస్య	18.56
నిరస్తమలసంబంధం	18.33
నిరస్త విశ్వసంభీదం	14.42
నిరస్తోపాది సంబంధం	19.75
నిరస్తోపాది సంబంధే	19.34
నిరాధారః శివః	17.29
నిర్దుతే తత్రబోధేన	18.28
నిర్మమో నిరహంకారో	10.17 & 15.53
నిర్మలం హి శివజ్ఞానం	16.78
నిర్వికల్పీ పరేధామ్ని	16.80
నిర్వికారం నిరాకారం	20.63
నివర్త్య జన్మజం దుఃఖం	19.40

నిష్కలంకం నిరాకారం	16.23
నిష్కలంక చిదానంద	19.77
నిష్కలంకే నిరాకారే	19.79
నిష్కలోపి మహాదేవః	16.40
నీడస్థితోయథాపక్షి	18.23
నేదం రజతమిత్యక్తీ	17.10
నైరంతయర్యీణ సంపన్నే	16.22
నోత్పష్టత్వం న హీనత్వం	20.57

ప - కార

పత్రశాఖాది రూపేణ	10.70
పరకాయ శ్రియాపత్తిః	19.29
పరబ్రహ్మవపుర్యస్య	16.50
పరమాకాశమవ్యక్తం	19.70
పరమాద్వైత విజ్ఞాన	14.20
పరమాత్మ స్థలం	18.3
పరమానంద ఐవోక్తః	19.8
పరలింగే విలీనస్య	16.45
పరసంవిత్	19.9
పరస్య జ్ఞాన చిహ్నీని	16.24
పరస్య దేహయోగేపి	16.44
పరస్యయా	16.34
పరాకాశ స్వరూపేణ	19.55
పరాత్పరంతు యద్భ్రహ్మ	14.49
పరాత్మని క్రియాసర్వా	19.82
పరాపర సమాపేక్ష	20.60
పరానంద	14.31
పరిత్యజ్య క్రియాః సర్వా	14.33
పరిపూర్ణే మహానందే	19.36
పరిపూర్ణ మహాజ్ఞానం	16.79
పశ్యతాం తత్రత్ర	21.43
పశ్యన్ స్వాణి భూతాని	15.55
పాత్రం శివప్రసాదస్య	20.82
పాదాగ్రరేణవో	11.42
పార్శ్వస్థ తిమిరం హంతి	15.24
పాహిమాం పరమేశాన	21.49

పిండాండస్థం యథాకాశం	19.65
ప్రేతోస్మితవ చారిత్రేః	21.16
పునః వికవివ	
పునః కర్మావశేషణ	18.16
పూజితేన ప్రసన్నేన	21.6
ప్రకాశతే యా సర్వేషాం	20.14
ప్రకాశమానే	17.46
ప్రణతం వినయోపేతం	21.35
ప్రథ్వస్త వాసనా సంగాత్	17.33
ప్రసాదిస్థల సంబంధా	18.1
ప్రాకృత్యేశ్వర్య	15.63
ప్రాణవవ	17.28
ప్రాణోయస్య లయం యాతి	17.25
ఫలం క్రియావతాం పుంసాం	16.28

బ - కార

బహిస్తిమిర	15.27
బ్రహ్మజ్ఞానే సమత్పన్నే	19.95
బ్రహ్మాండబద్ధుదోద్భూతం	17.63
బ్రహ్మాండబద్ధుదస్తోమా	18.20
బ్రహ్మాండ శతకోటీనాం	20.29
బ్రహ్మద్వ్యాః కిం ను	15.69
బ్రహ్మద్వ్యా దేవతాః	16.41

భ - కార

భక్తాద్వై క్యావసానాని	15.2
భద్రాసనే నిజీరమ్యే	21.5
భస్మనా విహితం	7.23
భావ చిహ్నాని విదుషో	16.14
భావ ఏవ హి జంతూనాం	17.52
భావ ప్రకాశనం పశ్చాత్	19.5
భావనిష్పత్తికం బౌధ	19.4
భావస్య శుద్ధిరాఖ్యాతా	17.53
భావనా విహితం	16.68
భావలింగస్థలంబౌధ	15.6
భావశుద్ధేన	16.21
భావేన కిం ఫలం	16.25

భావేన గృహ్యతే	15.38
భావేన నాస్తి సంబంధః	19.38
భావేన హి మనఃశుద్ధి	16.69
భావోయస్యస్థిరో నిత్యం	17.59
భీదబుద్ధిస్తమస్తానాం	18.42
భీదశూన్యే మహాభోధే	18.50
భోక్తృభోజ్య పరిత్యాగా	18.26

మ - కార

మత్సమోనాస్తి లోకేషు	21.10
మథితాచ్ఛాత్ర జలధేర్ముక్తి	19.13
మద్భాగ్య గౌరవాదద్య	21.9
మనోయత్ర ప్రవర్తేత్	17.20
మహాకాశస్థలం బౌత	19.5
మహాసత్తా మహాసంవిద్	18.55
మాతృమేయ ప్రమాణది	20.7
మాహేశ్వర స్థలీ సంతి	16.2
ముక్తః సంశయ పాశతః	17.86
ముక్తిరేవ పరాత్మప్తిః	18.76
ముఖ్యార్థి సంభవే	19.90
ముఖ్యార్థ్యా లక్షణార్థశ్చ	20.6
మూర్ఖాత్పవదేవస్య	16.39
మూలాధారేధవా చిత్రే	6.35
మృచ్చిలా విహితా	15.40

య - కార

యజ్ఞాదయః క్రియాః సర్వా	14.34
యత్రనాస్తిభిదాయోగా	20.49
యత్సూక్తి దర్పణాభోగే	14.18
యథాకాశమవిచ్ఛిన్న	18.66
యథాకాశో విభుర్జ్ఞియః	19.59
యథా చంద్రస్థిరా	20.38
యథాజ్యోతిషి	19.74
యథా పద్మ పలాశస్య	18.22
యథా పిడస్థ ఆకాశ	19.51
యథా పుష్ప పలాశాది	19.73
యథా మేఘాః	20.23
యథావ్యాప్య జగత్పర్వం	18.34

యథాసూర్య సమాక్రాంతౌ	19.89
యథ్యేకో వాయురాఖ్యాతః	
యదా నిరస్తం జీవత్వం	18.18
యదా యోగీ నిజందేహం	17.35
యద్యత్కరణమాలంబ్య	17.40
యద్యత్పశ్యనోద్భూతా	17.21
యద్యజ్ఞాలాభ సంతుష్టో	
యస్మిన్ జ్యోతిర్గణాః	18.31
యస్మిన్ జ్యోతిషి చిద్రూపే	20.58
యస్మిన్న ప్రాప్త కల్లోలీ	19.27
యస్మిన్ సమస్త వస్తూని	18.32

ర - కార

రహస్యమేతత్ సర్వజ్ఞః	20.84
రావణోహి మమభ్రాతా	21.20
రేణుకత్వాం గణాధీశ	21.8

ల - కార

లయః సర్వపదార్థ	18.62
లింగకోటి త్రయస్యేహ	21.30

వ - కార

వయమజ్ఞానసంపన్నా	21.25
వాలాగ్ర శతభాగేన	18.6
వినాప్రసాద మీశస్య	18.60
విభీషణ మహాభాగ	21.13
విభీషణ విశేషజ్ఞ	21.24
విభీషణోపి హృష్టాత్మా	21.36
విమర్శాఖ్యా పరాశక్తిర్విశ్వే	20.30
విమర్శ భాండవిన్యస్త	20.34
వీరమాహేశ్వర గ్రాహ్యం	20.86

శ - కార

శబ్దాయోపి విషయా	20.19
శంభోః శివప్రసాదేన	18.59
శరణస్థలమాశ్రిత్య	19.2
శాంతత్వాత్ ప్రాణవృత్తీనాం	17.27
శాంతోదాంతస్తశీలః	17.60

శాస్త్రం తపముఖోద్గీర్ణం	20.78
శాస్త్రాభ్యాసాది యత్నేన	16.29
శివ ఏవ జగత్సర్వం	19.84
శివ ఏవ పరం తత్త్వం	17.76
శివ జ్ఞానైకనిష్ఠా	16.47
శివప్రసాద సంపత్త్వా	18.58
శివభావనయా యుక్తః	17.8
శివ భావేస్థిరేజాతీ	1.85
శివస్య దర్శనాత్	16.33
శివస్య పరకాయస్య	17.24
శివస్య పరూపస్య	19.34
శివస్య పరిపూర్ణస్య	19.77
శివయోగ విశేషజ్ఞ	20.73
శివయోగి శివః	9.66
శివశాస్త్ర విశేషజ్ఞః	21.31
శివాఖ్యం పరమం బ్రహ్మ	19.69
శివాగారమిదం ప్రోక్తం	19.54
శివాచారే శివధ్యానే	19.62
శివాద్వైతపరం జ్ఞానం	16.77
శివాద్వైత పరిజ్ఞాన	4.5
శివాదన్యజ్ఞగన్మిథ్యా	17.66
శివే ప్రాణో విలీనోపి	17.30
శివే నివేశ్య సకలం	16.74
శివే నిశ్చలభావేన	17.50
శివేన విహితే	16.60
శిష్టస్థలం తతః	17.4
శిష్టాణాం హృదయాల్లిఖ్యం	14.19
శివోపి పరమః సాక్షాత్	16.5
శివోహమితి భావేన	17.78
శివోహమితి భావస్య	17.84
శివోహమితి యస్మాన్	17.43
శిష్టోదనస్థలం బౌధ	20.3
శూన్య జ్ఞానాది సంకల్పే	20.69

ష - కార

షట్స్థలోక్త సదాచార	15.1
షడద్వాతీత యోగేన	15.10

స - కార

సచ్చిదానంద జలధౌ	20.13
సత్తాత్మనానువృత్తంయద్	19.48
సత్తానంద చిదాత్మకీ	17.86
సదాచార ప్రియః	16.66
సదాశివార్చనోపాయ	16.10
నందోహవనసందోహ	15.27
సమస్త జగదండానాం	20.35
సమస్తశాస్త్ర సారజ్ఞం	21.14
సమ్యగ్ జ్ఞానాగ్ని	16.51
సర్వం కర్మార్చనం	17.56
సర్వకారే చిదానందే	20.52
సర్వాత్మని పరే తత్త్వ	20.62
సర్వార్థసాధక	
సర్వాధిష్ఠాత్మకః శంభు	18.56
సర్వానుగ్రాహకః శంభుః	18.61
సర్వేంద్రియగతం సౌఖ్యం	17.57
సర్వేంద్రియ నిరూఢూపి	17.18
సర్వేషామాత్మ భేదానాం	18.29

సర్వేషాం	19.62
సర్వేషాం ప్రేరకత్వేన	18.27
సంవిదేన పరాకాష్ఠ	19.71
సంవిద్యోమ్ని శివే	19.97
సంసార తిమిరే	15.26 & 13.8
సంసార నాటిక భ్రాంతి	21.45
సంసార వైద్య సర్వజ్ఞ	21.46
సక్షాత్పతే పరే తత్త్వ	18.64
సుఖదుఃఖాది భావేషు	20.57
స్థలభీదా నవ ప్రోక్తాః	17.2
స్థలభీదాస్వయా	20.1
స్థలాని తానిచోక్తాని	17.1
స్థలానం నవకంప్రోక్తం	18.2
స్థలానాం నవకం	16.2
స్వచ్ఛందాచార రసికః	21.3
స్వచ్ఛందాచార	14.65
స్వతంత్ర సర్వకృత్యేషు	146.5
స్వప్నజాతం	19.45
స్వప్నేదృష్టం	20.24
స్వయమేవ స్వయం	15.57
స్వస్వరూపం శివాకారం	16.54
స్వేచ్ఛయా	14.70
స్వేచ్ఛావిగ్రహాయుక్తాయ	1.6

సహాయక గ్రంథసూచి

అనుభవసూత్ర	: మాయిదేవ విరచిత
సంపాదక	: ఎచ్.పి. మల్లిదేవరెడ్డి, ఓ.ఆర్.ఐ, మైసూర్
అమరకోశ	: అమసింహ కృత, నిర్ణయసాగర ప్రెస్, ముంబయి
ఇష్టలింగ విజ్ఞాన	: శ్రీ టి.జి. అక్కులయ్య దీక్షిత్ కృత, ప్రబోధ పుస్తకమాలి, బెంగళూరు
ఈశాద్యష్టోత్తరశకోపనిషద్	: వాసుదేవశర్మ సంపాదిత, నిర్ణయసాగర ప్రెస్
ఋగ్వేదసంహిత	: వైదిక సంశోధన మండలి, పూనా
కిరణావలి	: ఉదయనాచార్య కృత, ప్రకాశక - 10, రఘునాథ చటర్జీ స్ట్రీట్, కల్కత్తా, పంగ సంవత్
క్రియాసార	: శ్రీ నీలకంఠశివాచార్య విరచిత భాగ 1 - 2, ఓ.ఆర్.ఐ, మైసూర్
కైవల్యపద్ధతి	: శ్రీ నిజగుణశివయోగి విరచిత, జడసిద్ధాశ్రమ, గణేశ పేట్, హుబ్బళ్ళి
చంద్రజ్ఞానాగమ	: లిం.పం. కాశీనాథశాస్త్రి సంపాదిత, పంచాచార్య ఎలక్ట్రిక్ ప్రెస్, మైసూర్
తంత్రసంగ్రహ	: భాగ -1 , సంపూర్ణానంద సంస్కృత విశ్వవిద్యాలయ, వారణాసి
తంత్రసంగ్రహ	: శంకరాచార్య అచ్చప్పా టోపిగి సంపాదిత, మూరుసావిరమఠ, హుబ్బళ్ళి
న్యాయకోశ	: ఝాకీ భీమాచార్య విరచిత భండారకర ప్రాచ్యవిద్యా సంశోధనాలయ, పూనా
పరమరహస్య	: సంతశిరోమణి మన్మథస్వామి విరచిత, సం. డా. శివలింగశివాచార్య, హిరెమఠ, అహమదాబాద్
పారమేశ్వరాగమ	: మణూర మల్లికార్జునశాస్త్రి సంపాదిత, వీరశైవ లింగీ బ్రాహ్మణ గ్రంథమాలా, శోలాపూర్
పూర్వప్రయోగరత్న	: విద్వాన్ ఎం.జి. నంజుండారాధ్య సంపాదిత,, ప్రబోధ పుస్తకమాల, మైసూర్
బహిరంగయోగ	: స్వామి యోగేశ్వరానంద సరస్వతి విరచిత యోగనికేతన బ్రస్ట్, పంజాబిబాగ్, హోసదల్లి
భగవద్గీత	: అష్టతీకాయుక్త, మున్నిరామ మనోహరలాల్, పబ్లిషర్స్ ప్రై. లి. హోసదల్లి
మంకుతిమ్మన కర్ణ	: శ్రీ డి.వి. గుండప్ప విరచిత, కావ్యాలయ ప్రకాశకరు, మైసూర్
యోగప్రతిపాదనస్థల	: శ్రీ నిజగుణశివయోగి విరచిత, టీకారా, శ్రీ చిక్కరామారాధస్వామిగళు, మల్లాపూర
యోగసూత్ర	: పతంజలి ప్రణీత, వ్యాసభాష్య, తత్త్వవైశారది సహిత, జీవానంద విద్యాసాగర్, కలకత్తా
రామచరిత మానస	: తులసీదాస విరచిత, గీతా ప్రెస్, గోరఖపూర్, వి.సం.

- లింగధారణచంద్రికా : నందికేశ్వర శివాచార్య విరచిత, పం. శివకుమార శాస్త్రి కృత, టీకాసహిత, జంగమవాడిమఠ, వారణాసి
- ,, : ఆస్థాన విద్వాన్, శీర్షి గురుకాంతశాస్త్రి కృత, కన్నడ టీకా, ఎస్. శివకుమారస్వామి, మైసూరు
- లింగమహాపురాణ : వ్యాసప్రణీత, సం. అష్టాదశ పురాణోద్ధారక, పుష్పాడ వెంకటరాయ, కాంచి
- వచనసాహిత్య సంగ్రహ : సం. సం. శి. భూసనూరమఠ, సాహిత్య సంస్కృతి అభివృద్ధి శాఖ, బెంగళూరు
- వాతుల శుద్ధాగమ : భాగ - 2, సం. డా. ఎచ్.పి. మల్లీదేవరు, ఓ.ఆర్.ఐ. ప్రకాశన, మైసూర్
- వాతుల శుద్ధాఖ్య తంత్ర : (తంత్ర సంగ్రహ భాగ - 1) సంపూర్ణానంద సంస్కృత విశ్వవిద్యాలయ, వారణాసి
- వీరశైవరత్న : లిం.పం. కాశీనాథశాస్త్రి విరచిత (మూరి) శైవభారతి భవన్, జంగమవాడిమఠ, వారణాసి
- వీరశైవానంద చంద్రిక : శ్రీ మన్నిరంజన మరితోంటెదార్య విరచిత, (వాదకాండ) మూరుసావిరమఠ, హుబ్బళ్ళి
- వీరశైవాస్వయచంద్రికా : శాకటీపురీ నిలయ, శ్రీ హుబ్బలవీరశాస్త్రి విరచిత, శ్రీ రాజరాజేశ్వరీ ముద్రాణాలయ, బెంగళూరు
- శిమహాపురాణం : వ్యాసప్రణీత, సం. అరుణోదయరాయ, వంగవాసి స్టీమ్ ప్రెస్, కలకత్తా శక్.
- శివమహాపురాణ : జయచామరాజేంద్ర గ్రంథమాలా, మైసూర్
- శివమహిమ్న స్తోత్ర : పుష్పదంత విరచిత, మధుసూదనీ టీకా సహిత, బౌఖంబా సంస్కృత సంస్థాన, వారణాసి
- శివార్చనా చంద్రికా : శ్రీ మదప్పయ్య దీక్షిత్ వరచిత, శివాగమ సంఘ, దేవసాలపూర్ ప్రకాశన
- శ్రుతిసారభాష్యం : శ్రీ శివపూజాశివలింగ శివయోగి విరచిత ప్రకాశక, హోసమఠ శ్రీ బసవలింగస్వామి
- సిద్ధాంత శిఖామణి : శివయోగి శివాచార్య విరచిత, శ్రీ మరితోంటెదార్య విరచిత తత్త్వప్రదీపికా సహిత 9భాగ - 12) వీరశైవ లింగీ బ్రాహ్మణ గ్రంథమాల, శోలాపూర్
- ,, ఎస్. ఆర్. కరిబసవశాస్త్రి కృత కన్నడ తాత్పర్య దీపికా సహిత, వీరశైవ గ్రంథ ప్రకాశికా గ్రంథావళి, మైసూరు
- ,, కాశీనాథశాస్త్రి కృత భావప్రకాశాఖ్య, కన్నడ వ్యాఖ్యాసహిత, కాశీనాథ గ్రంథమాలా, మైసూర్
- ,, శ్రీ మల్లికార్జున స్వామిగళ ప్రవచన సంగ్రహ సం. శ్రీ సిద్ధేశ్వర స్వామిగళు
- సిద్ధాంత శిఖోపనిషత్ : శంకరశాస్త్రి కృత, వీరశైవ భాష్య సహిత, శంకరవిలాస సంస్కృత పాఠశాల, మైసూరు
- సుభాషితరత్న భాండాగార : సంగ్రాహక, కాశీనాథశర్మ పరబ, నిర్ణయసాగర్ ప్రెస్, ముంబయి
- స్కందమహాపురాణ : భీమరాజ, శ్రీ కృష్ణదాస, ముంబయి విక్రమ సం. 1675

వ్యాఖ్యానమునకుపయోగపడిన గ్రంథముల పట్టిక

1. పాల్కురికి సోమనాథుని చతుర్వేద సారము
2. శివాగమములు
3. సిద్ధాంత శిఖామణి
4. కైవల్యోపనిషత్తు సా.దా. శివభాష్యము
5. శ్రీకర భాష్యము
6. నీలకంఠభాష్యము
7. సోమనాథ భాష్యము
8. మగ్గియమాయి దేవుని అనుభవసూత్రము
9. మగ్గియమాయి దేవుని శతకత్రయము
10. విశేషార్థ ప్రదీపిక
11. వీరశైవాచార ప్రదీపిక
12. వీరశైవ సంస్కార చంద్రిక
13. పాల్కురికి సోమనాథుని అనుభవసారము
14. పాల్కురికి సోమనాథుని చెన్నమల్లు సీసములు మరియు లఘుకృతులు
15. పాల్కురికి సోమనాథుని బసవోదాహరణద్వయము
16. పాల్కురికి సోమనాథుని వృషాధిప శతకము
17. పాల్కురికి సోమనాథుని బసవపురాణము
18. పాల్కురికి సోమనాథుని పండితారాధ్య చరిత్ర
19. అష్టాదశ పురాణములు
20. చెగళిగె మఠం వీరయ్య, బాదాల రామయ్య, ముదిగొండ శివప్రసాద్, రాచవీర దేవర, కొండా బసవరాజు వారల బసవ వచనానువాదములు మరియు ఇతర అనువదించబడిన వచనములు

సంకేతాక్షర సూచి

1. బ.పు.ద్వి.సం.	=	బసవ పురాణము ద్విపద సంఖ్య
2. వ.సం.	=	వచన సంఖ్య
3. సి.శి.మ.	=	సిద్ధాంత శిఖామణి
4. స్కా.పు.	=	స్కాంద పురాణము
5. బ్ర.ఖం.	=	బ్రహ్మోత్తర ఖండము
6. కూ.పు.	=	కూర్మ పురాణము
7. అ.సా.ప.	=	అనుభవ సారము పద్యము
8. చ.సా.ప.	=	చతుర్వేద సారము పద్యము
9. య.వే	=	యజుర్వేదము
10. కై.ఉ.ప.	=	కైవలోపనిషత్తు
11. శి.ఆ.	=	శివాగమము
12. సో.భా.ము.	=	సోమనాథ భాష్యము
13. సీ.ప.	=	సీసపద్యము
14. క.ప.	=	కంద పద్యము
15. శ్లో	=	శ్లోకము
16. స.శ.ప.	=	సర్వేశ్వర శతకము పద్యము
17. శి.పు.	=	శివ పురాణము
18. చం.జ్ఞా.ఆ.	=	చంద్ర జ్ఞాన ఆగమము
19. ఉ	=	ఉత్పలమాల
20. చ	=	చంపకమాల
21. శి.సూ	=	శివానుభవ సూత్రము
22. శి.త.సా.ప.	=	శివతత్వ సారము పద్యము
23. అ.శి.ఉ.ష.	=	అధర్వ శిఖోపనిషత్తు
24. శి.సం.ఉ.ష.	=	శివసంకల్పోపనిషత్తు
25. శి.ధ.శా.	=	శివధర్మ శాస్త్రము
26. లిం.పు.	=	లింగపురాణము
27. ఆ.వె.	=	ఆటవెలది
28. భా	=	భావము
29. శ్రీ.భా.	=	శ్రీకర భాష్యము
30. వీ.ఆ.	=	వీరాగమము
31. మ	=	మత్తేభము
32. వా.లా.ము.	=	వాతూలాగమము